

تاریخ الخلفاء الراشدين

# سیدنا عمر بن خطاب رضی اللہ عنہ

شخصیت اور کارنامے

تالیف

ڈاکٹر حبیبی محمد محمد (الصلواتی)



RMPInternational.TK



مترجم: شہیناز احمد خلیل السلفی عبدالمعین بن عبد الوہاب بنی

*£ - BOOKS RELEASER*

*THE REAL MUSLIMS PORTAL*

سلسلۃ تاریخ الخلفاء الراشدين ۳

# سیدنا عمر بن خطاب رضی اللہ عنہ

شفصیت اور کارنامے

RMPInternational.TK

تالیف

ڈاکٹر عیسیٰ محمد محمد الصلابی

مترجم

شہید احمد اخیلا السلفی عبدالمعین بن عبد الوہاب بنی



الفرقان ٹرسٹ، خان گڑھ ضلع مظفر گڑھ، پاکستان



سلسلۃ تاریخ الخلفاء الراشدين از ڈاکٹر عبدالحی محمد محمد (رحمۃ اللہ علیہ) کی پاکستان میں اشاعت کے لیے جملہ حقوق بحق الفرقان ٹرسٹ تحریری طور پر لیے جا چکے ہیں، لہذا اس کو الیکٹرونک میڈیا، فوٹو کاپی، مائیکروفلم یا کسی بھی ذریعے سے چھاپنا غیر قانونی ہوگا۔ خلاف ورزی کی صورت میں پبلشر قانونی کارروائی کا حق محفوظ رکھتا ہے۔

سیدنا عمر بن خطاب رضی اللہ عنہ

شخصیت اور کائنات

تالیف ڈاکٹر عبدالحی محمد محمد (رحمۃ اللہ علیہ)

مترجم

شیخ محمد احمد خلیل السلفی عبدالمعین بن عبد الوہاب بن

سعودی عرب

دارالعلوم النہیہ للنشر والتوزیع

س: ۱۰۲۰۴۸۷۶

فرع: مرکز الجامع التجاري شارع باخشب جدہ

معرض: ۲۶۳۳۶۶۰ فاکس: ۲۶۸۷۴۵۵۷

المكتب الرئيسي الرياض، حي الفيصلية

هاتف: ۰۱۲۴۲۳۱۲۶

مكتبه دار الفرقان، الرياض

هاتف: ۰۵۷۴۱۹۹۲۱، ۰۵۶۳۰۶۴۷۳۶، ۰۱-۴۳۵۸۶۴۶

مكتبه بيت السلام، الرياض

هاتف: ۰۵۰۳۳۳۶۰، ۰۵۰۵۴۴۰۱۴۷، ۰۱-۴۴۶۰۱۲۹

پاکستان

مكتبه الكتاب: حق سٹریٹ، اردو بازار لاہور فون: 0321-4210145

ڈیلرز

اسلامی اکیڈمی: الفضل مارکیٹ، اردو بازار لاہور فون: 042-37357587

کتاب سرائے: الحمد مارکیٹ، اردو بازار لاہور فون: 042-37320318

نعمانی کتب خانہ: حق سٹریٹ، اردو بازار لاہور فون: 042-37321865

مكتبه اسلاميه: غزنی سٹریٹ، اردو بازار لاہور فون: 042-37244973

دار الكتب السلفية: افراسینہ، غزنی سٹریٹ اردو بازار لاہور فون: 042-37361505

www.KitaboSunnat.com

مکتبہ کے پتے

اسلام آباد: دارالنور: 0321-5336844 ■ المسعد اسلامک بکس: 051-32261356

تجلیات طیب: 051-35535168 ■ الحرم (اسلامک بکس): 0300-322-4814274

کراچی: فضلی بکس: 021-32212991 ■ علمی کتاب گھر: 021-32628939

سیالکوٹ: مکتبہ رحمانیہ: 052-34591911

فیصل آباد: مکتبہ اسلامیہ: 041-32631204 ■ مکتبہ اہل حدیث: 041-32629292





## فہرست مضامین

**RMPInternational.TK**

- 27 ..... عرض ناشر ❀
- 29 ..... مقدمہ ❀
- پہلی فصل ..... سیدنا عمر رضی اللہ عنہ مکہ میں
- 39 ..... (۱)..... نام و نسب، کنیت، اوصاف، خاندان اور زمانہ جاہلیت کی زندگی
- 41 ..... نام و نسب، کنیت اور القاب ❀
- 41 ..... پیدائش اور جسمانی اوصاف ❀
- 42 ..... خاندان ❀
- 43 ..... زمانہ جاہلیت کی زندگی ❀
- 49 ..... (۲)..... قبول اسلام اور ہجرت
- 49 ..... قبول اسلام ❀
- 51 ..... رسول اللہ ﷺ کو قتل کرنے کا ارادہ ❀
- 51 ..... اپنی بہن فاطمہ بنت خطاب کے گھر پہنچنا اور بھائی کے سامنے ان کا ثابت قدم رہنا
- 53 ..... رسول اللہ ﷺ کے پاس جانا اور قبول اسلام
- 55 ..... دعوت الی اللہ کے لیے جم جانا اور اس کے لیے مشکلات برداشت کرنا
- 57 ..... سیدنا عمر رضی اللہ عنہ کے قبول اسلام کا اسلامی دعوت پر اثر
- 58 ..... اسلام لانے کی تاریخ اور قبول اسلام کے وقت مسلمانوں کی تعداد
- 59 ..... ہجرت ❀

### دوسری فصل ..... سیدنا عمر بن خطاب رضی اللہ عنہ کی قرآنی اور نبوی تربیت

- 67 ..... (۱)..... سیدنا عمر رضی اللہ عنہ کی قرآنی زندگی
- 67 ..... اللہ، کائنات، زندگی، جنت، جہنم اور قضاء و قدر کے بارے میں آپ کا تصور
- 74 ..... قرآن کریم کی موافقت، اسباب نزول پر خصوصی توجہ، اور بعض آیتوں کی تفسیر
- 74 ..... (۱)..... قرآن کریم کی موافقت
- 75 ..... (۲)..... منافقین پر نماز جنازہ نہ پڑھنے کی موافقت
- 76 ..... (۳)..... بدری قیدیوں کے بارے میں موافقت

- 77..... (۴) استئذان (اجازت طلبی) کے بارے میں موافقت
- 78..... حرمت شراب کے لیے سیدنا عمر رضی اللہ عنہ کی دعا
- 78..... اسباب نزول پر آپ رضی اللہ عنہ کی خصوصی توجہ
- 80..... آپ رضی اللہ عنہ کا رسول اللہ ﷺ سے بعض آیتوں کے بارے میں پوچھنا
- 82..... سیدنا عمر رضی اللہ عنہ کا بعض آیتوں کی تفسیر کرنا اور تعلق لگانا
- 85..... (۲) رسول اللہ ﷺ کی دائمی صحبت
- 90..... رسول اللہ ﷺ کے ساتھ میدان جہاد میں
- 90..... ۱۔ غزوہ بدر
- 93..... ۲۔ غزوہ احد، بنو مطلق اور خندق
- 96..... ۳۔ صلح حدیبیہ اور ہوازن وغزوہ خیبر
- 100..... ۴۔ فتح مکہ اور غزوہ حنین و تبوک
- 106..... مدنی زندگی میں آپ رضی اللہ عنہ کے مواقف
- 107..... ۱۔ رسول اللہ ﷺ سوال کرنے والے کے بارے میں عمر رضی اللہ عنہ سے پوچھتے ہیں
- 108..... ۲۔ آپ رضی اللہ عنہ کی رائے کا رسول اللہ ﷺ کی رائے کے موافق ہونا
- 110..... ۳۔ صحابہ کو ایک ہی منبع شریعت کے تابع کرنے کی رسول اللہ ﷺ کی کوشش
- 110..... ۴۔ کائنات کی تخلیق کے بارے میں آپ رضی اللہ عنہ کا ارشاد گرامی
- 110..... ۵۔ آباء و اجداد کی قسم کھانے سے ممانعت اور توکل علی اللہ پر ابھارنا
- 111..... ۶۔ اللہ کو رب، اسلام کو دین، اور محمد رضی اللہ عنہ کو نبی و رسول مان کر میں راضی ہوں
- 111..... ۷۔ نہیں میرے لیے خاص نہیں، نہ تیرے لیے باعث مسرت ہے
- 112..... ۸۔ اپنے صدقہ کو واپس لینے والے کا حکم
- 112..... ۹۔ آپ رضی اللہ عنہ کے صدقات و اوقاف
- 113..... ۱۰۔ عمر بن خطاب رضی اللہ عنہ اور ان کے بیٹے کو تحفہ نبوی ﷺ
- 114..... ۱۱۔ ابن عمر رضی اللہ عنہ کی ہمت افزائی اور ابن مسعود رضی اللہ عنہ کو بشارت
- 115..... ۱۲۔ بدعت ایجاد کرنے سے آپ کا ڈرانا
- 115..... ۱۳۔ تمہارے پاس جو مال آئے اسے قبول کر لو بشرطیکہ تم نے اسے مانگا نہ ہو
- 116..... ۱۴۔ رسول اللہ ﷺ کا عمر رضی اللہ عنہ کے لیے دعا فرمانا

- 116..... ۱۵۔ میں اس وقت کو جانتا ہوں جب آپ ﷺ اس (باغ) میں تشریف لے گئے
- 117..... ۱۶۔ حصہ بنت عمر رضی اللہ عنہا کی رسول اللہ ﷺ سے شادی
- 117..... آپ ﷺ کی ازواج مطہرات رضی اللہ عنہن کے بارے میں موقف
- 120..... آپ رضی اللہ عنہ کے فضائل و مناقب
- 120..... ۱۔ آپ رضی اللہ عنہ کا علم اور دین و ایمان
- 122..... ۲۔ سیدنا عمر رضی اللہ عنہ کی ہیبت اور شیطان کا آپ سے خوف کھانا
- 124..... ۳۔ آپ اس امت کے الہام یافتہ ہیں
- 125..... ۴۔ میں نے ایسی نابغہ روزگار شخصیت نہ دیکھی جو آپ جیسی تیز طرار ہو
- 126..... ۵۔ سیدنا عمر رضی اللہ عنہ کی غیرت اور جنت میں محل کے لیے آپ کو بشارت نبوی ﷺ
- 126..... ۶۔ صحابہ کرام رضی اللہ عنہم میں ابو بکر صدیق کے بعد عمر آپ ﷺ کے نزدیک سب سے زیادہ محبوب ہیں
- 127..... ۷۔ عمر رضی اللہ عنہ کو جنت کی بشارت
- 128..... رسول اللہ ﷺ کی وفات اور مرض الموت کے متعلق سیدنا عمر رضی اللہ عنہ کا موقف
- 131..... وفات رسول اللہ ﷺ کے دن آپ کا موقف
- 133..... (۳)..... سیدنا عمر رضی اللہ عنہ خلافت صدیقی میں
- 133..... ستیفہ بنی ساعدہ میں آپ کا موقف اور ابو بکر صدیق رضی اللہ عنہ کی بیعت
- 134..... مانعین زکوٰۃ سے جہاد اور لشکر اسامہ کی روانگی میں ابو بکر صدیق رضی اللہ عنہ سے آپ کی گفت و شنید
- 136..... عمر بن خطاب رضی اللہ عنہ اور یمن سے معاذ رضی اللہ عنہ کی واپسی
- 136..... سچی فراست اور بحرین کے لیے ابان بن سعید رضی اللہ عنہ کی نامزدگی پر آپ کی رائے
- 136..... ۱۔ سیدنا عمر رضی اللہ عنہ اور یمن سے معاذ رضی اللہ عنہ کی واپسی
- 137..... ۲۔ ابو مسلم خولانی کے بارے میں آپ کی سچی فراست
- 137..... ۳۔ بحرین کے لیے ابان بن سعید کی نامزدگی پر آپ کی رائے
- 138..... مسلمان مقتولین کی دیت کی عدم قبولیت کے بارے میں عمر رضی اللہ عنہ کی رائے
- 138..... ۱۔ مرتدین کے خلاف جنگ میں مسلمان مقتولین کی دیت
- 148..... ۲۔ ابو بکر صدیق رضی اللہ عنہ کا اقرع بن حابس اور عیینہ بن حصن کو مخصوص زمین دینے پر آپ کا اعتراض
- 140..... قرآن کریم کو جمع کرنا



تیسری فصل..... خلافت کے لیے نامزدگی، نظام حکومت کے اصول اور معاشرتی زندگی

(۱)..... ابو بکر رضی اللہ عنہ کا عمر رضی اللہ عنہ کو خلافت کے لیے نامزد کرنا 145

خلافت کے لیے نامزدگی..... 145

استحقاق خلافت پر شرعی نصوص کے واضح اشارے..... 151

خلافت فاروقی (رضی اللہ عنہ) پر اجماع صحابہ..... 157

منصب خلافت پر فائز ہونے کے بعد عمر فاروق رضی اللہ عنہ کا پہلا خطبہ..... 160

شورائیت..... 167

عدل و مساوات..... 172

آزادیاں..... 181

۱۔ مذہبی عقیدہ کی آزادی..... 183

۲۔ آمد و رفت اور صبح و شام چلنے پھرنے کی آزادی..... 186

۳۔ حق امن، رہائش گاہ کی حرمت اور ملکیت کی آزادی..... 189

۴۔ آزادی رائے..... 193

۵۔ کتابیہ عورتوں سے شادی کے بارے میں عمر رضی اللہ عنہ کی رائے..... 197

خليفة کے اخراجات، ہجری تاریخ کا آغاز اور ”امیر المومنین“ کا لقب..... 201

ہجری تاریخ کا آغاز..... 203

امیر المومنین کا لقب..... 205

(۲)..... سیدنا عمر فاروق رضی اللہ عنہ کے اوصاف حمیدہ، عائلی و معاشرتی زندگی اور اہل بیت کا احترام 207

اوصاف حمیدہ..... 207

۱۔ خشیت الہی اور محاسبہ نفس..... 207

۲۔ زہد..... 211

۳۔ ورع..... 215

۴۔ تواضع..... 217

۵۔ بردباری..... 219

عائلی زندگی..... 221

۱۔ رفاه عامہ کی ملکیت..... 221

۲۔ جنگ جلولاء کے موقع پر مال فے خریدنے پر عبداللہ بن عمر رضی اللہ عنہما کا محاسبہ..... 222

- 222..... ۳۔ قربت داری نفع خوری کا سبب نہیں بن سکتی
- 223..... ۴۔ وظیفہ تقسیم کرنے میں اسامہ بن زید رضی اللہ عنہما کو عبد اللہ بن عمر رضی اللہ عنہما پر فضیلت دینا
- 223..... ۵۔ ایک مہینہ تک تم پر خرچ کیا ہے
- 224..... ۶۔ اے معقیب اسے لے لو اور بیت المال میں رکھ دو
- 224..... ۷۔ عمر رضی اللہ عنہ کی بیوی عاتکہ اور مشک
- 225..... ۸۔ بیوی کو عطا کیے گئے ہدیہ کی مخالفت
- 225..... ۹۔ ملکہ روم کی طرف سے آپ کی بیوی ام کلثوم کو ہدیہ
- 226..... ۱۰۔ ام سلیط زیادہ حقدار ہیں
- 226..... ۱۱۔ تم اپنے باپ کو دھوکہ دیتی ہو اور قربت داروں کی خیر خواہ بنتی ہو
- 226..... ۱۲۔ تم چاہتے ہو کہ ایک خائن حاکم کی شکل میں اللہ سے ملوں
- 228..... اہل بیت کا احترام و محبت
- 228..... **RMPInternational.TK** ازواج مطہرات رضی اللہ عنہن کی خبر گیری
- 229..... علی بن ابی طالب رضی اللہ عنہ اور ان کی اولاد
- 232..... بنو نضیر سے حاصل ہونے والے مال نے کے بارے میں عباس و علی رضی اللہ عنہما کا باہمی نزاع
- 234..... سیدنا عباس رضی اللہ عنہ اور ان کے فرزند عبد اللہ کا احترام
- 237..... (۳)..... عمر فاروق رضی اللہ عنہ کی معاشرتی زندگی اور نظامِ احتساب کا اہتمام
- 237..... سیدنا عمر رضی اللہ عنہ کی معاشرتی زندگی
- 237..... ۱۔ سیدنا عمر رضی اللہ عنہ اور خواتین کی خبر گیری
- 243..... ۲۔ رعایا کے بہترین کارناموں کا لحاظ
- 251..... ۳۔ معاشرہ میں آپ رضی اللہ عنہ کا رعب و دبدبہ، اور لوگوں کی ضروریات کی تکمیل
- 255..... ۴۔ معاشرہ کی بعض عظیم شخصیتوں کی تربیت
- 256..... معاشرہ میں بعض بے جا تصرفات پر پابندی
- 256..... زبیر بن عوام رضی اللہ عنہ کی قربان گاہ
- 257..... اب تمہیں جو مانگنا ہو مانگو
- 257..... یہ چال چھوڑ دو
- 257..... ہمارے دین کا گانا گھونٹو
- 257..... رعایا کی صحت و تندرستی پر آپ کی خصوصی توجہ

- 258 ..... ایک شراب نوش کو فاروقی نصیحت
- 259 ..... مخصوص مجلسوں کے بارے میں عمرؓ کی رائے
- 260 ..... فاروقی نظام احتساب یعنی امر بالمعروف اور نہی عن المنکر
- 262 ..... دریائے نیل کی دلہن
- 263 ..... تو ایک پتھر ہے نفع و نقصان کا مالک نہیں ہے
- 264 ..... بیعت رضوان والے درخت کو کاٹنا
- 264 ..... دانیال علیہ السلام کی قبر
- 264 ..... کیا تم اپنے انبیاء علیہم السلام کے آثار کو جسدہ گاہ بنانا چاہتے ہو؟
- 264 ..... میں لوگوں کو یہ بتانا چاہتا تھا کہ اصل کارساز اللہ ہی ہے
- 265 ..... حقیقت میں اللہ پر بھروسہ کرنے والے کسان ہوتے ہیں
- 265 ..... سن لو! ہم اقتدار و اتباع کرتے ہیں، بدعت نہیں ایجاد کرتے
- 267 ..... عبادات کا اہتمام
- 267 ..... صلوٰۃ (نماز)
- 271 ..... تراویح
- 273 ..... زکوٰۃ، حج اور رمضان
- 275 ..... تجارت اور بازاروں کا اہتمام
- 278 ..... عمرؓ نے خرید و فروخت میں تاجروں کے لیے حلال و حرام کی معرفت لازم کردی
- 279 ..... لوگوں کو محنت کا حکم دینا اور کمائی پر ابھارنا
- 280 ..... اہم مسلم شخصیات کی تجارت سے کنارہ کشی پر سیدنا عمرؓ کا خوف
- 281 ..... سیدنا عمرؓ کی پہرے داری اور راتوں کا گشت
- 281 ..... شیر خوار بچوں کو جلدی و دودھ چھڑانے کی ممانعت
- 282 ..... فوجیوں کے لیے ان کی بیویوں سے جدائی کی مدت مقرر کرنا
- 284 ..... مجاہدین کی عزتوں کی حفاظت
- 288 ..... کیا تم قیامت کے دن میری طرف سے میرا بوجھ اٹھاؤ گے؟
- 290 ..... اے امیر المومنین! اپنے ساتھی کو لڑکے کی خوش خبری دیجیے
- 292 ..... اللہ کی قسم! میں ایسی نہیں ہوں کہ مجلس میں اس کی بات مانوں
- 292 ..... جانوروں سے شفقت اور رحم دلی



- 292 ..... کیا اپنے اونٹ پر اتنا بوجھ لادتے ہو جسے اٹھانے کی وہ طاقت نہیں رکھتا؟
- 292 ..... کیا تم نہیں جانتے کہ اس کا بھی تم پر حق ہے؟
- 293 ..... سیدنا عمر رضی اللہ عنہ صدقہ کے اونٹوں کا علاج کرتے تھے
- 293 ..... سیدنا عمر رضی اللہ عنہ کی خواہش پوری کرنے کے لیے تو نے ایک چوپائے کو عذاب دے دیا
- 293 ..... میں ڈرتا ہوں کہ کہیں تیرے بارے میں اللہ کے یہاں میری باز پرس نہ ہو
- 294 ..... عہد فاروقی میں زلزلہ
- 295 ..... (۴)..... عمر رضی اللہ عنہ کا علم، علماء اور مبلغین اسلام پر خصوصی توجہ
- 295 ..... عمر فاروق رضی اللہ عنہ کا علم سے شغف
- 296 ..... ۱۔ حدیث قبول کرنے میں احتیاط، علمی مذاکرہ، اور نامعلوم مسائل کے بارے میں استفسار
- 298 ..... ۲۔ طلب علم پر رغبت دلانے والے فاروقی اقوال
- 299 ..... ۳۔ مدینہ میں اپنی رعایا کی تعلیم و رہنمائی کی کوشش
- 301 ..... خطبہ فاروقی اور حکمت و اسرار کی باتیں
- 301 ..... لوگوں کے ظاہر کو دیکھنا اور باطن کو چھوڑنا
- 301 ..... بعض نیک نفاق کا حصہ ہیں
- 302 ..... میں چاہتا ہوں کہ برابر سر ابر چھوٹ جاؤں نہ مجھے کچھ ملے اور نہ میرا مواخذہ ہو
- 302 ..... آپ کے حکیمانہ اقوال جو لوگوں میں ضرب المثل بن گئے
- 303 ..... جس نے اپنا راز راز رکھا، بھلائی اس کے ہاتھ میں رہی
- 303 ..... جس نے خود کو مقام تہمت پر کھڑا کیا وہ اپنے ساتھ بدظنی کرنے لگا
- 303 ..... اگر تمہارے بھائی کی زبان سے تمہارے حق میں بری بات نکل گئی
- 303 ..... زیادہ قسمیں نہ کھاؤ کہ اللہ تعالیٰ تمہیں رسوا کر دے
- 304 ..... جس نے تمہارے حق میں برا کیا اسے اسی طرح برا بدلہ نہ دو
- 304 ..... سچے بھائیوں کو دوست بناؤ
- 305 ..... عمر رضی اللہ عنہ کا مدینۃ النبی کو فقہ و فتاویٰ کا مرکز بنانا
- 310 ..... ۱۔ کئی درس گاہ
- 313 ..... ۲۔ مدنی درس گاہ
- 314 ..... ۳۔ بصری درس گاہ
- 319 ..... ۴۔ کوئی درس گاہ

- 322 ..... ۵۔ شامی درس گاہ
- 328 ..... ۶۔ مصری درس گاہ
- 332 ..... \* عمر فاروق رضی اللہ عنہ اور شعر و شعراء
- 333 ..... ۱۔ سیدنا عمر رضی اللہ عنہ اور آپ کا شاعرانہ ذوق
- 337 ..... ۲۔ عمر فاروق رضی اللہ عنہ اور حلیہ و زبرقان بن بدر
- 342 ..... ۳۔ شعر سیدنا عمر رضی اللہ عنہ کے پختہ ارادہ کو نرمی اور شفقت میں بدل دیتا ہے
- 349 ..... ۴۔ عمر رضی اللہ عنہ بحیثیت ناقد ادب عربی
- 351 ..... \* عربی زبان کا لحن سے پاک ہونا
- 352 ..... \* مانوس الفاظ کا استعمال، اور بھونڈے بھدے کلمات نیز تعقید سے کلام کا پاک ہونا
- 352 ..... \* کلام کا واضح اور عام فہم ہونا
- 353 ..... \* معانی کے حساب سے الفاظ ہوں
- 353 ..... \* لفظ کا حسن و جمال مناسب مقام پر استعمال کرنے میں پنہاں ہے
- 354 ..... \* کلام کی بہترین ترتیب و تقسیم
- 358 ..... (۵)..... نوآبادیاتی تعمیر و ترقی اور بحران کا حل نوآبادیاتی تعمیر و ترقی
- 359 ..... \* سرکوں اور فکشی و سمندری وسائل نقل و حمل کا اہتمام
- 361 ..... \* سرحدوں پر شہروں کی تعمیر فوجی اور تمدنی مراکز کے طور پر
- 363 ..... \* شہر بصرہ
- 365 ..... \* شہر کوفہ
- 368 ..... \* سیدنا عمر رضی اللہ عنہ کا یہ اندیشہ کہ کہیں مسلمان عیش و عشرت کے دلدادہ نہ ہو جائیں
- 370 ..... \* فرمان فاروقی کہ ”ان عمارتوں میں بھلائی ہے جو تمہیں حد اعتدال میں رکھیں“
- 370 ..... \* فرمان فاروقی ”سنت کو لازم پکڑو یقیناً تمہیں حکومت ملے گی“ کی مختصر توضیح
- 373 ..... \* شہر فسطاط
- 375 ..... \* لیبیا کا شہر ”سرت“
- 375 ..... \* مفتوحہ شہروں میں فوجی چھاؤنیاں
- 376 ..... \* ملک شام کی فوجی چھاؤنیاں
- 376 ..... \* دمشق کی فوجی چھاؤنی
- 376 ..... \* حمص کی فوجی چھاؤنی

- 376 ..... قنسرین کی فوجی چھاؤنی ❀
- 376 ..... فلسطین کی فوجی چھاؤنی ❀
- 376 ..... اردن کی فوجی چھاؤنی ❀
- 377 ..... اقتصادی بحران (عام الرمادہ) ❀
- 377 ..... ۱: آپ رضی اللہ عنہ نے خود کو دوسروں کے لیے نمونہ بنا کر پیش کیا
- 380 ..... ۲: ”عام الرمادہ“ میں پناہ گزینوں کا کیمپ
- 382 ..... ۳: صوبوں کے گورنروں سے تعاون کا مطالبہ
- 385 ..... ۴: اللہ تعالیٰ سے مدد طلبی و فریاد رسی اور نماز استسقاء
- 389 ..... ۵: قحط سالی کے موقع پر شرعی حد کے نفاذ پر پابندی
- 390 ..... ۶: عام الرمادہ میں ادائیگی زکوٰۃ میں تاخیر کا جواز
- 390 ..... طاعون ❀
- 391 ..... ۱- حجاز و شام کی سرحد ”سُرُغ“ سے عمر رضی اللہ عنہ کا واپس لوٹنا
- 392 ..... ۲- ابو عبیدہ رضی اللہ عنہ کی وفات
- 395 ..... ۳- معاذ بن جبل رضی اللہ عنہ کی وفات
- 397 ..... ۴- سیدنا عمر رضی اللہ عنہ کی شام روانگی اور وہاں کے معاملات کو منظم کرنا
- 399 ..... ۵- طاعون زدہ زمین میں جانے اور نکلنے کا حکم

### چوتھی فصل..... وزارت خزانہ و وزارت عدل اور عہد فاروقی میں ان کی ترقی

- 403 ..... (۱)..... وزارت خزانہ
- 403 ..... ❀ عمر فاروق رضی اللہ عنہ کے دور خلافت میں ملکی آمدنی کے ذرائع
- 405 ..... ۱- زکوٰۃ
- 407 ..... ۲- جزیہ
- 412 ..... تغلب کے نصاریٰ سے عمر رضی اللہ عنہ کا دو گنا صدقہ وصول کرنا
- 415 ..... ۳- خراج (لگان)
- 420 ..... کیا خراجی زمین کے بارے میں فاروقی موقف سنت کے خلاف تھا؟
- 426 ..... خراجی زمین کی عدم تقسیم کے پیچھے بلند مقاصد
- 429 ..... ۴- عشور (کسٹم آمدنی)
- 433 ..... ۵- فہ اور مال غنیمت





- 434 ..... اسلامی بیت المال اور دو اوین (رجسٹر و دفاتر) کا انتظام ❀
- 439 ..... عہد فاروقی کے ملکی اخراجات ❀
- 440 ..... ۱۔ زکوٰۃ کے اخراجات
- 443 ..... ۲۔ جزیہ، خراج (لگان) اور عشور (کسٹم) کے اخراجات
- 447 ..... ۳۔ اموال غنیمت کے مصارف (مدات)
- 449 ..... ۴۔ ملک کی اقتصادی ترقی سے متعلق چند فاروقی اقدامات
- 449 ..... ❀ اسلامی سکے کا اجرا
- 450 ..... ❀ زرعی ترقی کے لیے جاگیر مقرر کرنا
- 452 ..... (۲) ..... وزارت عدل
- 455 ..... ❀ قاضیوں کے نام سیدنا عمر رضی اللہ عنہ کے چند اہم خطوط
- 458 ..... ❀ قاضیوں کی تقرری، ان کی تنخواہیں اور عدالتی دائرہ کار
- 458 ..... ۱۔ قاضیوں کی تقرری
- 458 ..... ۲۔ قاضیوں کی تنخواہیں
- 459 ..... ۳۔ قاضیوں کا عدالتی دائرہ کار
- 460 ..... ❀ قاضی کے اوصاف اور اس کے فرائض
- 460 ..... ❀ قاضی کے اوصاف
- 460 ..... ❀ شرعی احکام کا علم
- 460 ..... ❀ تقویٰ
- 460 ..... ❀ لوگوں کی دولت سے بے رغبتی
- 460 ..... ❀ ذہانت و دوراندیشی
- 461 ..... ❀ معتدل سختی و معتدل نرمی
- 461 ..... ❀ شخصی قوت و دبدبہ
- 462 ..... ❀ صاحب ثروت اور اعلیٰ حسب و نسب والا ہونا
- 462 ..... ❀ قاضی کے فرائض
- 462 ..... ۱۔ اخلاص و اللہیت
- 462 ..... ۲۔ معاملہ کی مکمل تحقیق

- ۳۔ اسلامی شریعت کا فیصلہ ..... 463
- ۴۔ پیچیدہ و مشکل معاملات میں مشورہ طلبی ..... 463
- ۵۔ فریقین کے ساتھ یکساں برتاؤ ..... 463
- ۶۔ کمزور کی ہمت افزائی ..... 464
- ۷۔ پردیسی کے دعویٰ پر فوری عدالتی کارروائی یا اس کے قیام و طعام کا انتظام کرنا ..... 464
- ۸۔ کشادہ دل اور متحمل مزاج ہونا ..... 464
- ۹۔ ہر اس چیز سے اجتناب جو قاضی (کی حق گوئی) پر اثر انداز ہو ..... 465
- ۱۰۔ ظاہری دلائل و قرائن کا اعتبار ..... 465
- ۱۱۔ طرفین میں مصالحت کی کوشش ..... 466
- ۱۲۔ حق کی طرف پلٹنا ..... 466
- ۱۳۔ فرد جرم ثابت ہونے تک متہم کی تہمت سے براءت ..... 468
- ۱۴۔ نص شرعی کے مقابلے میں اجتہاد کا عدم جواز ..... 468
- ۱۵۔ قاضیوں کا خود کو قضاء کے فیصلے کے تابع کرنا ..... 468
- عدالتی احکامات کے مصادر ..... 469
- قاضی کن دلائل پر اعتماد کرے گا ..... 472
- ۱۔ اقرار ..... 472
- ۲۔ گواہی ..... 472
- ۳۔ قسم ..... 473
- ۴۔ اثبات نسب کے جھگڑے میں قیافہ شناسی ..... 474
- ۵۔ قرائن ..... 474
- ۶۔ قاضی کا علم ..... 474
- چند جرائم و بدعنوانیوں کے بارے میں عمر فاروق رضی اللہ عنہ کی قانونی سزائیں ..... 476
- ۱۔ حکومت کی جعلی مہر بنوالینا ..... 476
- ۲۔ ایک آدمی کو فہ میں اسلامی بیت المال سے چوری کرتا ہے ..... 476
- ۳۔ عام الرمادہ (قسط سالی کے سال) میں چوری کی سزا کا حکم ..... 476
- ۴۔ پاگل زانیہ عورت ..... 477
- ۵۔ ایک ذمی نے مسلمان عورت کے ساتھ زنا بالجبر کیا ..... 477

- ۶۔ کچھ عورتیں زنا پر مجبور کی گئیں..... 477
- ۷۔ حرمت زنا سے عدم واقفیت کا حکم..... 478
- ۸۔ ایک عورت نے عدت کے ایام میں شادی کر لی..... 478
- ۹۔ منکوحہ نے خفیہ طریقے سے دوسرے آدمی سے شادی رچائی..... 478
- ۱۰۔ سیدنا مغیرہ بن شعبہ رضی اللہ عنہ کا ”زنا“ کے معاملہ میں متہم ہونا..... 478
- ۱۱۔ اس عورت کا حکم جس نے شادی کے لیے خود کو اپنے غلام کے حوالے کیا..... 478
- ۱۲۔ ایک عورت اپنے شوہر پر اپنی لونڈی سے زنا کی تہمت لگاتی ہے..... 479
- ۱۳۔ طنز و اشارہ میں تہمت لگانے پر حد تہمت کا نفاذ..... 479
- ۱۴۔ عزت پر ڈاکہ ڈالنے والے یہودی کا خون مباح ہے..... 479
- ۱۵۔ محرمات الہیہ کا تقدس چاک کرنے والے مقتول کی کبھی دیت نہیں دی جائے گی..... 480
- ۱۶۔ اگر اس میں صنعاء کے تمام لوگ شریک ہوتے تو میں سب کو قتل کرتا..... 481
- ۱۷۔ جادوگر کی سزا قتل ہے..... 481
- ۱۸۔ اپنی اولاد کے قاتل اور ذمی کے مسلمان قاتل کا کیا حکم ہے؟..... 482
- ۱۹۔ دیت اور قسامہ ایک ساتھ..... 482
- ۲۰۔ اے اللہ! میں نہ حاضر تھا، نہ حکم دیا، نہ راضی ہوں اور نہ واقعہ سن کر خوش ہوں..... 482
- ۲۱۔ شراب نوشی کی حد اسی (۸۰) کوڑے مقرر کرنا..... 483
- ۲۲۔ شراب کی دکان نذر آتش کر دینا..... 483
- ۲۳۔ پاک دامن مسلمان خاتون کی طرح اس کا نکاح کر دو..... 484
- ۲۴۔ ایک آدمی اپنی بیوی کو طلاق دیتا ہے اور اسے میراث سے محروم کر دیتا ہے..... 484
- ۲۵۔ حمل کی کم از کم اور زیادہ سے زیادہ مدت..... 485
- شخصی ملکیت پر پابندیاں لگانا تاکہ اس کے استعمال میں بے راہ روی نہ ہو..... 486
- آپ رضی اللہ عنہ نے ایک مجلس کی تین طلاقیں کو تین شمار کیا..... 488
- نکاح متعہ کی حرمت..... 491
- عمر فاروق رضی اللہ عنہ کی چند فقہی ترجیحات..... 493

پانچویں فصل..... گورنران ریاست کے ساتھ فاروقی طرز عمل

- (۱)..... ملک کی ریاستیں (صوبے)..... 499

- ..... مکہ مکرمہ..... 499



500	مدینہ نبویہ
500	طائف
501	یمن
502	بحرین
504	مصر
506	شام اور اس کی ریاستیں
508	عراق اور فارس کی ریاستیں
509	بصرہ
511	کوفہ
513	مدائن
514	آذربائیجان
516	(۲)..... دور فاروقی میں گورنران ریاست کی تقرری
516	گورنران ریاست کی تقرری کا فاروقی معیار اور اس کی لازمی شرطیں
516	۱۔ قوت و طاقت اور امانت داری
517	۲۔ تقرری میں علم کی اہمیت
517	۳۔ تجربہ کاری اور بصیرت
518	۴۔ دیہاتی اور شہری
518	۵۔ رعایا پر شفقت و مہربانی
519	۶۔ اپنے قرابت داروں میں سے کسی کو حاکم نہ بنانا
520	۷۔ طالب عہدہ کو عہدہ نہ دینا
520	۸۔ گورنروں کو تجارت کرنے کی ممانعت
520	۹۔ افسران کی تقرری کے وقت ان کی جائیداد کی پڑتال
520	۱۰۔ افسران کی تقرری کے وقت چند شرائط کی پابندی کا معاہدہ
521	۱۱۔ والیان ریاست کے انتخاب اور ان کی تقرری کے لیے مشورہ
521	۱۲۔ گورنروں کی تقرری سے پہلے ان کا امتحان لینا
522	۱۳۔ مقامی لوگوں کو گورنر بنانا
522	۱۴۔ قرارداد خلافت

- 15۔ مسلمانوں کے معاملات میں نصاریٰ سے عدم تعاون ..... 523
- سیدنا عمرؓ کے گورنران ریاست کی چند اہم صفات و خصوصیات ..... 523
- 1۔ زہد ..... 523
- 2۔ تواضع ..... 524
- 3۔ ورع ..... 525
- 4۔ سابق گورنروں کا احترام ..... 525
- گورنروں کے حقوق ..... 526
- 1۔ غیر معصیت کے کاموں میں گورنروں کی اطاعت ..... 526
- 2۔ گورنروں کے لیے خیر خواہی ..... 527
- 3۔ والیان ریاست تک سچی خبریں پہنچانا ..... 527
- 4۔ گورنر کے موقف کی تائید کرنا ..... 527
- 5۔ امیر کو اجتہاد کا مکمل اختیار ہے ..... 527
- 6۔ معزولی کے بعد ان کی عزت و احترام ..... 528
- 7۔ ان کے مادی حقوق ..... 528
- 8۔ اعمال اور گورنروں کی بیماری کے وقت ان کا علاج کرانا ..... 530
- گورنران کی ذمہ داریاں ..... 531
- 1۔ اقامت دین ..... 531
- 2۔ رعایا کے لیے امن و سکون کو یقینی بنانا ..... 534
- 3۔ جہاد فی سبیل اللہ ..... 534
- 4۔ عوام کو معاشی خوشحالی فراہم کرنے کی جدوجہد ..... 537
- 5۔ افسران و ملازمین کی تقرری ..... 538
- 6۔ ذمیوں کے حقوق کی رعایت ..... 539
- 7۔ دانشوران قوم سے مشورہ طلبی اور ان کی عزت و توقیر ..... 539
- 8۔ ریاست کے تعمیراتی منصوبوں پر توجہ ..... 539
- 9۔ باشندگان ریاست کے معاشرتی احوال و ظروف کی رعایت ..... 540
- 10۔ عربی اور غیر عربی میں عدم امتیاز ..... 540
- شعبہ ترجمہ اور گورنران کے اوقات عمل ..... 541

- 541..... شعبہ ترجمہ ❀
- 542..... گورنران کے اوقات عمل ❀
- 543..... (۳)..... والیان ریاست کی نگرانی اور ان کا فاروقی محاسبہ
- 543..... والیان ریاست کی نگرانی ❀
- 544..... ۱۔ والیان ریاست دن کے وقت مدینہ میں داخل ہوں
- 544..... ۲۔ والیان ریاست سے وفود بھیجنے کا مطالبہ
- 545..... ۳۔ ڈاک خانے کے خطوط و رسائل
- 545..... ۴۔ محمد بن مسلمہ رضی اللہ عنہ مفتش عام (انسپکٹر جنرل) کی حیثیت سے
- 545..... ۵۔ حج کا موسم
- 546..... ۶۔ اسلامی ریاستوں کا تحقیقاتی دورہ
- 547..... ۷۔ سرکاری دستاویزات اور فائلوں کی حفاظت
- 548..... والیان ریاست کے بارے میں رعایا کی شکایتیں ❀
- 548..... ۱۔ سعد بن ابی وقاص رضی اللہ عنہ کے خلاف اہل کوفہ کی شکایت
- 551..... ۲۔ مصر کے گورنر عمرو بن عاص رضی اللہ عنہ کے خلاف شکایتیں
- 553..... ۳۔ بصرہ کے گورنر ابو موسیٰ اشعری رضی اللہ عنہ کے خلاف شکایتیں
- 554..... ۴۔ سعید بن عامر رضی اللہ عنہ کے خلاف حمص والوں کی شکایتیں
- 555..... ۵۔ رعایا کے ایک فرد کے ساتھ حقارت و استہزاء کی وجہ سے گورنر کی معزولی
- 556..... عہد فاروقی میں والیان ریاست کو دی جانے والی سزاؤں کی نوعیت ❀
- 556..... ۱۔ غلطی کرنے کی صورت میں امراء و گورنران سے بدلہ دلانا
- 556..... ۲۔ غلطی کرنے کی صورت میں والی کو معزول کرنا
- 557..... ۳۔ والیان ریاست کے گھروں کے کچھ حصوں کو گرا دینا
- 558..... ۴۔ تادیبی کارروائی میں مارنا پیٹنا
- 558..... ۵۔ عہدہ گورنری سے ہٹا کر بکری کا چرواہا بنا دینا
- 559..... ۶۔ والیان ریاست کا مال تقسیم کر لینا
- 560..... ۷۔ زبانی اور تحریری ڈانٹ پھٹکار
- 561..... خالد بن ولید رضی اللہ عنہ کی معزولی کا واقعہ ❀
- 562..... ۱۔ پہلی معزولی

- 566 ..... ۲۔ دوسری معزولی
- 568 ..... ۳۔ خالد کی معزولی کے اسباب کا اجمالی بیان و بعض فوائد
- 572 ..... ۴۔ خالد بن ولید رضی اللہ عنہ کی وفات اور بستر مرگ پر فاروقی عظمت کا اعتراف

### چھٹی فصل..... عہد فاروقی میں عراق و مشرق کی فتوحات

- 577 ..... (۱)..... عراق و مشرق کی فتوحات کا دوسرا مرحلہ
- 577 ..... ابو عبیدہ ثقفی رضی اللہ عنہ کی امارت میں عراق کی جنگ
- 579 ..... نمازق، سقاطیہ اور باروسا کے معرکے
- 579 ..... ۱۔ معرکہ نمازق ۱۳ ہجری
- 580 ..... ۲۔ سکر میں معرکہ سقاطیہ
- 582 ..... ۳۔ معرکہ باروسا ۱۳ ہجری
- 583 ..... معرکہ جسر ۱۳ ہجری
- 586 ..... معرکہ جسر کے اہم دروس و عبرتوں کا فائدہ
- 586 ..... سچا خواب
- 586 ..... دو غلطیاں ہزیمت کا سبب بنیں
- 587 ..... میدانِ قیادت کی اہمیت
- 587 ..... شعیب رضی اللہ عنہ اپنے لشکر میں عزم و حوصلے کی روح پھونکتے ہیں
- 587 ..... مخلص مسلمان جب بھی کسی مصیبت میں واقع ہوئے
- 588 ..... ہزیمت کی خبر سننے کے بعد عمر رضی اللہ عنہ کا موقف
- 589 ..... معرکہ بویب ۱۳ ہجری
- 591 ..... ۱۔ معرکہ ختم ہونے کے بعد جنگی کانفرنس
- 592 ..... ۲۔ واپسی کا راستہ کاٹ دینی پر شعیب رضی اللہ عنہ کی ندامت
- 593 ..... ۳۔ شعیب رضی اللہ عنہ کو فوجی نفسیات کا علم ہونا
- 595 ..... ۴۔ مجاہدین کی عورتوں کا قابل تحسین موقف
- 596 ..... ۵۔ شکست خوردہ فوجی دستوں کو کھدیڑنا
- 596 ..... بازاروں پر چھاپہ مار حملے
- 601 ..... اسلامی فتوحات پر ایرانیوں کا رد عمل
- 602 ..... شعیب رضی اللہ عنہ کے نام فاروقی مشورے اور ہدایات

- 604..... (۲)..... معرکہ قادسیہ
- 605..... جنگ عراق کے لیے سعد بن ابی وقاص رضی اللہ عنہ کی امارت
- 606..... ۱۔ سعد بن ابی وقاص رضی اللہ عنہ کو عمر رضی اللہ عنہ کی وصیت
- 606..... ۲۔ دوسری وصیت
- 608..... ۳۔ عمر فاروق رضی اللہ عنہ کا خطبہ
- 609..... ۴۔ سعد بن ابی وقاص رضی اللہ عنہ عراق میں اورشلی رضی اللہ عنہ کی وفات
- 611..... ۵۔ سعد بن ابی وقاص رضی اللہ عنہ کی عراق روانگی اور عمر رضی اللہ عنہ کی نصیحت
- 614..... ۶۔ ارتداد سے بچی توبہ کرنے والوں سے استعانت
- 615..... ۷۔ امیر المومنین کی طرف سے سعد بن ابی وقاص رضی اللہ عنہ کے نام خط
- 616..... ۸۔ سیدنا عمر رضی اللہ عنہ کی نگاہ میں فتح و نصرت کے معنوی اسباب
- 617..... ۹۔ سعد رضی اللہ عنہ کا قادسیہ کے جغرافیائی محل وقوع اور وہاں کی حالت سے امیر المومنین کو آگاہ کرنا
- 619..... سعد بن ابی وقاص رضی اللہ عنہ کے نام شاہان مناظرہ کے لیے اسلامی وفد روانہ کرنے کا فاروقی حکم
- 622..... رستم کو اسلام کی دعوت دینے کے لیے سعد بن ابی وقاص رضی اللہ عنہ وفد بھیجتے ہیں
- 625..... جنگ کی تیاری
- 628..... اذان سن کر رستم کی گھبراہٹ
- 629..... اسلامی لشکر کا حوصلہ بلند کرنا **RMPInternational.TK**
- 631..... ۱۔ یوم ارمات
- 637..... ۲۔ یوم اغواٹ
- 648..... ۳۔ یوم عباس
- 654..... ۴۔ یوم القادسیہ
- 658..... جنگ قادسیہ کے دروس، مواعظ اور فوائد
- 658..... ۱۔ معرکہ قادسیہ کی تاریخ اور مستقبل کی فتوحات میں اس کی تاثیر
- 659..... ۲۔ فتح قادسیہ کے بعد فاروقی خطبہ
- 659..... ۳۔ مسلمانوں کے نزدیک وفاداری اور عدل پروری میں کوئی رخصت نہیں
- 662..... ۴۔ معرکہ قادسیہ میں ملنے والے شخص کو سیدنا عمر رضی اللہ عنہ نے مجاہدین میں لوٹا دیا
- 662..... ۵۔ سیدنا عمر رضی اللہ عنہ زہرہ بن حویہ کا اعتماد بحال کراتے ہیں
- 663..... ۶۔ مؤذن کی شہادت اور اذان دینے کے لیے مسلمانوں کا باہمی مسابقت

- 663 ..... ۷۔ معرکہ قادسیہ میں مسلمانوں کی عسکری و فوجی حکمت عملی
- 666 ..... ۸۔ معرکہ قادسیہ کی مناسبت سے چند اشعار
- 672 ..... آئیے! اب عبرت کی نگاہوں سے فتح مدائن کا مطالعہ کریں
- 672 ..... ۱۔ اللہ کے نیک بندوں کے ساتھ الہی تائید و مدد
- 673 ..... ۲۔ مظلم سابطا میں سعد بن ابی وقاص رضی اللہ عنہ کی تشریف آوری اور آیت قرآنی کی تلاوت
- 674 ..... ۳۔ دریائے دجلہ عبور کرنے سے متعلق سعد رضی اللہ عنہ اور ان کی فوج کا باہمی مشورہ
- 675 ..... ۴۔ دریائے دجلہ کو عبور کرنا اور فتح مدائن
- 677 ..... ۵۔ مسلمان دریائے عبور کرتے ہیں
- 678 ..... ۶۔ مسلمانوں کی امانت داریوں کے چند بے نظیر نمونے
- 681 ..... معرکہ جلولاء
- 682 ..... الف: ہماری فوج نے اپنے کارناموں سے ہماری زبانیں کھول دی ہیں
- 683 ..... ب: جلولاء کے مال غنیمت سے متعلق سیدنا عمر رضی اللہ عنہ کا موقف
- 684 ..... فتح رامہرمز
- 684 ..... فتح تستر
- 686 ..... نماز کے مقابلے مجھے دنیا اور اس کی کوئی چیز پسند نہیں
- 686 ..... براء بن مالک رضی اللہ عنہ کو عظمت و شرف کا تمغہ
- 687 ..... امیر المومنین سیدنا عمر بن خطاب رضی اللہ عنہ اور ہرمزان کے درمیان گفتگو
- 689 ..... جندی سابور کی فتح
- 689 ..... نعمان بن مقرن رضی اللہ عنہ اور شہر کسکر
- 690 ..... (۳)..... معرکہ نہاوند (فتح الفتوح)
- 692 ..... پہلا دستہ
- 692 ..... دوسرا دستہ
- 692 ..... تیسرا دستہ
- 693 ..... سپہ سالار کی شہادت کے وقت دیگر قائدین کی نامزدگی
- 694 ..... الف: جنگ شروع کرنے سے پہلے معاند کاروں کا وفد بھیجنا
- 694 ..... ب: دشمن کو بھگانے کی جنگی حکمت عملی
- 695 ..... ج: حملہ کے لیے مناسب وقت کا انتخاب



- 696 ..... (۴)..... مشرق میں فتوحات کے دروازے کھل جانا
- 696 ..... ہمدان پر دوسری فتح ۲۲ھ میں
- 697 ..... فتح رے ۲۲ھ
- 697 ..... قومیس اور جرجان کی فتح ۲۲ھ
- 698 ..... فتح آذر بیجان ۲۲ھ
- 698 ..... فتح باب ۲۲ھ
- 699 ..... ترکوں سے پہلا معرکہ
- 699 ..... معرکہ خراسان ۲۲ھ
- 703 ..... فتح اصطخر ۲۳ھ
- 703 ..... ”فسا“ اور ”دارابجرد“ کی فتح ۲۳ ہجری
- 704 ..... فتح کرمان و جستان ۲۳ ہجری
- 704 ..... فتح مکران ۲۳ ہجری
- 704 ..... کردوں سے جنگ
- 706 ..... (۵)..... فتوحات عراق و مشرق سے مستبٹ ہونے والے دروس و عبر اور فوائد
- 706 ..... مجاہدین اسلام کے دلوں میں قرآنی آیات و احادیث نبویہ کی تاثیر
- 710 ..... جہاد فی سبیل اللہ کے بعض مفید نتائج
- 711 ..... فتوحات عراق و بلاد مشرق میں اللہ کی سنتوں کا ظہور
- 711 ..... ۱۔ اسباب و وسائل کا استعمال
- 711 ..... ۲۔ تدافع (ایک گروہ کے ذریعے سے دوسرے گروہ کو ہٹانے) کا قانون الہی
- 712 ..... ۳۔ ابتلا و آزمائش کا قانون الہی
- 712 ..... ۴۔ ظلم اور ظالموں کے بارے میں قانون الہی
- 713 ..... ۵۔ خوشحالوں اور عیش پرستوں کے بارے میں قانون الہی
- 714 ..... ۶۔ سرکشی اور سرکشوں کے بارے میں قانون الہی
- 714 ..... ۷۔ بتدریج اعمال کی انجام دہی کا قانون الہی
- 715 ..... ۸۔ افکار و اخلاق میں تبدیلی برپا کرنے کی سنت الہی
- 715 ..... ۹۔ گناہوں اور بد اعمالیوں کے بارے میں سنت الہی

## ساتویں فصل..... فتوحات شام، مصر اور لیبیا

- 719..... (۱)..... فتوحات شام
- 720..... ✽ خالد بن ولید اور ابو عبیدہ رضی اللہ عنہما کے درمیان گفتگو
- 721..... ✽ عمر فاروق رضی اللہ عنہ کی طرف سے ابو عبیدہ اور معاذ رضی اللہ عنہما کے مشترکہ خط کا جواب
- 722..... ✽ فتح دمشق
- 724..... ۱۔ طرفین کی فوجیں
- 725..... ۲۔ دمشق کا محل وقوع اور ماحول
- 726..... ۳۔ رفتار جنگ
- 728..... ✽ فتح دمشق کے اہم دروس و عبرتوں کا فائدہ
- 728..... ✽ فتح دمشق بذریعہ صلح یا جنگ؟
- 728..... ✽ فتح دمشق کا تاریخی تعین
- 729..... ✽ بعض جنگی اصولوں کا عملی نفاذ
- 729..... ✽ فتح دمشق سے متعلق بعض اشعار
- 730..... ✽ فتح دمشق کے بعد
- 730..... ✽ معرکہ ”دفل“
- 732..... ✽ جنگ فحل کے موقع پر قتیبہ بن عمرو رضی اللہ عنہ کا شعری کلام
- 734..... ✽ فتح بیسان و طبریہ
- 734..... ✽ معرکہ حمص ۱۵ ہجری
- 735..... ✽ معرکہ قسریں ۱۵ ہجری
- 735..... ✽ معرکہ قیساریہ ۱۵ ہجری
- 736..... ✽ بیت المقدس کی فتح ۱۶ ہجری
- 737..... ۱۔ مشاغلہ (الجھانا)
- 738..... ۲۔ استسلام (خود سپردگی)
- 739..... ۳۔ بیت المقدس کا محاصرہ کس نے کیا؟ روایات کا اختلاف اور تحقیق کا نتیجہ
- 741..... ۴۔ معاہدہ نامہ
- 742..... ✽ اہم دروس و عبرتوں کا فائدہ
- 742..... الف: وائلہ بن اسقع رضی اللہ عنہ کا فدائی موقف

- 742..... ب: معرکہ فحل سے کچھ پہلے رومیوں کے پاس معاذ بن جبل رضی اللہ عنہ کی سفارت
- 744..... ج: فتح قیساریہ میں عبادہ بن صامت رضی اللہ عنہ کا موقف
- 745..... د: معرکہ مرج الصفر میں ام حکیم بنت حارث بن ہشام رضی اللہ عنہا
- 746..... ہ: شاہ روم قیصر کا الوداعی سلام، شام والوں کے نام
- 746..... و: اللہ نے تمہیں اسلام کے ذریعے سے عزت دی ہے
- 747..... ز: شام پہنچنے کے بعد باب جابیہ پر خطبہ
- 747..... ح: اے ابو عبیدہ! تمہارے علاوہ ہم سب کو دنیا نے بدل دیا
- 748..... ط: معاہدہ بیت المقدس سے متعلق چند باتیں
- 749..... ی: سیدنا عمر رضی اللہ عنہ مسجد اقصیٰ میں نماز پڑھنا
- 753..... فتح جزیرہ ۱۷ ہجری
- 754..... (۲)..... فتوحات مصر و لیبیا
- 755..... اسلامی فتوحات کا رخ مصر کی جانب
- 755..... ۱- فتح فرما
- 757..... ۲- فتح بلقیس
- 759..... ۳- معرکہ ام دینین
- 760..... ۴- معرکہ قلعہ بالبیون
- 767..... (۳)..... فتح مصر کے اہم دروس وعبر اور فوائد
- 767..... عبادہ بن صامت انصاری رضی اللہ عنہ کی سفارت
- 772..... فتوحات مصر میں جنگی فنون
- 772..... ۱- نفسیاتی جنگ
- 773..... ۲- کمین گاہوں سے اچانک حملہ کرنا
- 773..... ۳- محاصرہ کے دوران اچانک حملہ کرنا
- 774..... ۴- محاصرہ کو صبر و استقامت کے ساتھ طول دینا
- 774..... عمر فاروق رضی اللہ عنہ کو فتح کی بشارت
- 776..... عمر فاروق رضی اللہ عنہ اور ایفائے عہد
- 777..... عبداللہ بن عمرو بن عاص رضی اللہ عنہما
- 778..... امیر المومنین کے لیے مصر میں رہائش گاہ

- 778..... کیا اسکندریہ کا کتب خانہ مسلمانوں نے نذر آتش کیا؟ ❀
- 780..... پادری بنیامین سے عمرو بن عاص رضی اللہ عنہ کی ملاقات ❀
- 782..... (۴)..... دور فاروقی کی فتوحات کے اہم دروس وعبر اور فوائد ❀
- 782..... اسلامی فتح کا مزاج ❀
- 784..... فوجی قائدین کے انتخاب کا فاروقی منشور ❀
- 784..... ۱۔ قائد تقویٰ شعاع، عبادت گزار، اور شرعی احکامات کا عالم ہو
- 784..... ۲۔ قائد متحمل مزاج ہو جلد باز نہ ہو
- 784..... ۳۔ قائد جرأت مند، بہادر اور تیر انداز ہو
- 785..... ۴۔ قائد دور اندیش، ذہین اور تجربہ کار ہو
- 785..... ۵۔ قائد ہوشیار و ماہر ہو، اسے جنگی بصیرت حاصل ہو
- 785..... ۶۔ جذبہ عمل کا اعتبار
- 786..... عمر فاروق رضی اللہ عنہ کے خطوط میں اللہ تعالیٰ، قائدین لشکر اور فوجیوں کے حقوق کا ذکر ❀
- 786..... اللہ تعالیٰ کے حقوق ❀
- 786..... ۱۔ دشمن کے مقابلے میں صبر و ثبات کا مظاہرہ کرنا
- 787..... ۲۔ جنگ کا مقصد مذہب اسلام کی نصرت و سر بلندی
- 787..... ۳۔ امانت داری برتنا
- 788..... ۴۔ دین الہی کی تائید میں غیر جانب داری
- 788..... قائد کے حقوق ❀
- 788..... ۱۔ امیر کی اطاعت
- 788..... ۲۔ تمام تر معاملات کو امیر کے فیصلہ پر چھوڑ دینا
- 789..... ۳۔ امیر کے حکم کی فرمانبرداری کرنے میں جلدی کرنا
- 790..... ۴۔ مال غنیمت تقسیم ہوتے وقت امیر کی تقسیم پر راضی رہنا
- 790..... فوجیوں کے حقوق ❀
- 791..... ۱۔ جائزہ لینا اور خبر گیری کرنا
- 791..... ۲۔ فوجوں کو لے کر چلنے میں نرمی کرنا
- 792..... ۳۔ کوچ کے وقت فوج سے ملنا
- 792..... ۴۔ جنگ کے دوران ان کی غلطی نظر انداز کرنا

- ۵۔ اقامت اور کوچ کے وقت فوج پر پہرہ دار مقرر کرنا ..... 794
- ۶۔ فوج اتارنے کے لیے مناسب جگہ کا انتخاب ..... 795
- ۷۔ فوج کے لیے سامان رسد اور گھوڑے کے لیے چارہ کا انتظام ..... 796
- ۸۔ فوجوں کو جنگ پر ابھارنا ..... 796
- ۹۔ ثواب الہی اور شہادت کی فضیلت بیان کرنا ..... 797
- ۱۰۔ حقوق اللہ کی ادائیگی پر زور دینا ..... 797
- ۱۱۔ تجارت و زراعت جیسی تمام مصروفیات سے انہیں الگ رکھنا ..... 798
- ملکی سرحدوں کی حفاظت کا اہتمام ..... 798
- سیدنا عمر رضی اللہ عنہ کے بین الاقوامی تعلقات ..... 804
- فاروقی فتوحات کے چند اہم نتائج ..... 805
- (۵)۔ سیدنا عمر رضی اللہ عنہ کی زندگی کے آخری ایام ..... 807
- فتنوں سے متعلق سیدنا عمر اور حذیفہ رضی اللہ عنہما کے درمیان گفتگو ..... 807
- ۱۔ ۲۳ھ میں زندگی کے آخری حج سے واپسی پر دعا ..... 809
- ۲۔ شوق شہادت ..... 809
- ۳۔ عوف بن مالک اشجعی رضی اللہ عنہ کا خواب ..... 810
- ۴۔ سیدنا عمر رضی اللہ عنہ کی وفات سے متعلق ابوموسیٰ اشعری رضی اللہ عنہ کا خواب ..... 810
- ۵۔ مدینہ میں سیدنا عمر رضی اللہ عنہ کی زندگی کا آخری خطبہ جمعہ ..... 811
- ۶۔ زخمی ہونے سے قبل عمر اور حذیفہ رضی اللہ عنہما کی ملاقات ..... 811
- ۷۔ مدینہ میں جنگی غلاموں کی رہائش پر فاروقی پابندی ..... 811
- سیدنا عمر رضی اللہ عنہ کی شہادت اور جدید قیادت کے لیے مجلس شوریٰ ..... 812
- سیدنا عمر رضی اللہ عنہ کی شہادت ..... 812
- اپنے بعد انتخاب خلیفہ کے لیے جدت طرازی ..... 814
- الف: مجلس شوریٰ کے اراکین اور ان کے نام ..... 816
- ب: خلیفہ کے انتخاب کا طریقہ ..... 816
- ج: انتخاب اور مشاورت کی مدت ..... 816
- د: خلیفہ کے انتخاب کے لیے کتنے ووٹ کافی ہیں ..... 816
- ھ: اختلاف کے وقت فیصلہ کون ہو؟ ..... 817

- 817..... و: پاک طینت و تقویٰ شعار جماعت کے ذریعے سے انتخابی کارروائی کی نگرانی
- 818..... اپنے بعد کے خلیفہ کے لیے عمر رضی اللہ عنہ کی وصیت
- 820..... ۱۔ مذہبی پہلو
- 821..... ۲۔ سیاسی پہلو
- 821..... ۳۔ فوجی پہلو
- 822..... ۴۔ مالی و اقتصادی پہلو
- 822..... ۵۔ معاشرتی پہلو
- 823..... زندگی کے آخری لمحات
- 824..... ۱۔ تاریخ وفات اور زندگی کے سال
- 825..... ۲۔ غسل، نماز جنازہ اور تدفین
- 825..... ۳۔ نماز جنازہ کس نے پڑھائی؟
- 826..... ۴۔ تدفین
- 826..... ۵۔ عمر فاروق رضی اللہ عنہ کے بارے میں علی رضی اللہ عنہ کا تبصرہ
- 827..... ۶۔ مسلمانوں پر آپ کی شہادت کا اثر
- 828..... اہم دروس و عبرت اور فوائد
- 828..... ۱۔ کافروں کے دلوں میں مومنوں کے خلاف عداوت و حسد کی آگ سے آگاہی
- 829..... ۲۔ عاجزی و فروتنی اور خوف و خشیت الہی عمر رضی اللہ عنہ کا امتیازی وصف
- 831..... ۳۔ عمر فاروق رضی اللہ عنہ کی تواضع اور سیدہ عائشہ رضی اللہ عنہا کا ایثار
- 832..... ۴۔ بستر مرگ پر بھی بھلائی کا حکم دیتے اور برائیوں سے روکتے رہے
- 833..... ۵۔ منہ پر تعریف کرنے کا جواز بشرطیکہ موصوف کے فتنے میں واقع ہونے کا اندیشہ نہ ہو
- 833..... ۶۔ عمر فاروق رضی اللہ عنہ کے واقعہ شہادت کے بارے میں کعب احبار کے موقف کی حقیقت
- 838..... ۷۔ صحابہ اور اسلام کی طرف سے مدح و منقبت اور تعزیتی کلمات
- 840..... ۸۔ سیدنا عمر رضی اللہ عنہ کی مدح سرائی دور حاضر کے علماء و ادباء کی زبانی
- 843..... ۹۔ سیدنا عمر رضی اللہ عنہ کے بارے میں بعض مستشرقین کے اقوال
- 844..... ۱۰۔ عمر فاروق رضی اللہ عنہ کی وفات پر مرثیہ کے چند اشعار
- 847..... مراجع و مصادر



## عمر بن خطاب

خوب گورے چٹے، سرخی مائل رنگ۔ دونوں رخسار، ناک اور دونوں آنکھیں نہایت خوبصورت۔ دونوں پاؤں اور ہتھیلیاں موٹی، گوشت سے بھرے ہوئے اعضاء، دراز قامت اور مضبوط جسم کے مالک۔ سر کے آگے کے بال گرے ہوئے، قد و قامت اتنی لمبی گویا کہ گھوڑے پر سوار ہوں، سخت طاقتور، بہادر۔ مہندی کا خضاب لگاتے، مونچھیں دونوں طرف بڑھی رہتیں، جب چلتے تو تیز چلتے اور جب بولتے تو تیز آواز سے بولتے اور مارتے تو کاری ضرب لگاتے۔

یہ تھے سیدنا عمر فاروق رضی اللہ عنہ..... جنہوں نے اپنی زندگی کا لمبا عرصہ زمانہ جاہلیت میں گزارا اور قریش کے اپنے ہم عمروں کے ساتھ پلے بڑھے، آپ اس اعتبار سے ان سے ممتاز تھے کہ آپ ان لوگوں میں سے تھے جنہوں نے پڑھنا سیکھ لیا تھا اور ایسے لوگ تعداد میں بہت تھوڑے تھے۔

آپ نے بچپن ہی سے ذمہ داری کا بوجھ اٹھایا، اور سختی و تنگی کے ماحول میں جوان ہوئے، ایسی سختی کہ عیش و عشرت اور مال داری کی کسی علامت کو جانا ہی نہیں، آپ کے باپ خطاب سختی سے آپ کو چراگاہ کی طرف اونٹ چرانے کے لیے بھیجتے تھے۔ بلاشبہ اسلام لانے سے پہلے بکے کی زندگی میں جناب عمر رضی اللہ عنہ کے اس پیٹھے (گلہ بانی) سے جڑے رہنے نے ان کو قوتِ تحمل و برداشت، بہادری اور سخت گیری جیسی صفات کا مالک بنا دیا۔

لیکن جب اسلام قبول کیا، اس کی خوبی و حقیقت کو پہچان لیا، ہدایت و گمراہی، ایمان و کفر اور حق و باطل کے درمیان حقیقی فرق سے واقف ہو گئے تو نقشہ ہی الٹ گیا۔ ایسی روشن زندگی گزاری کہ جس کی شرافت، بزرگی، اخلاص، جہاد اور دعوت الی اللہ کا معمولی حصہ بھی دوسری قوموں کی تمام تاریخ نہیں سمیٹ سکی۔

آپ نے نظام حکومت کی اساسیات مثلاً شوریٰ، عدل و انصاف، لوگوں میں مساوات اور آزادی فکر و نظر کو واضح کیا۔ آپ کی خاندانی زندگی، اہل بیت کا خصوصی احترام اور منصب خلافت پر فائز ہوجانے کے بعد معاشرہ کی خواتین کی دیکھ بھال، اپنی رعایا کے صلحاء و مصلحین کی حفاظت، لوگوں کی ضرورتوں کی تکمیل کے اہتمام اور سماج کے سرکردہ افراد کی تربیت، بعض نامناسب اور بے جا تصرفات پر تکبر، صحت عامہ اور نظام احتساب کا اہتمام، تجارت اور بازاروں کی اصلاح، نیز معاشرہ میں شریعت کے اہم مقاصد کے لازمی وجود کی طرف آپ کی خاص توجہ، مثلاً توحید کی مکمل حمایت، بدعتوں اور گمراہیوں کا سد باب، امور عبادت کا اہتمام اور مجاہدین کی عزت و ناموس کی مکمل حفاظت، آپ کی اہم صفات و خصوصیات ہیں۔

اس کتاب میں آپ کے دور کی آبادیاتی ترقی اور وقتی بحران سے نمٹنے کا تذکرہ ہے۔ گزرگاہوں اور خشکی و سمندری وسائل، نقل اور سڑکوں اور راستوں نیز فوجی چھاؤنیوں اور تمدنی مراکز کے قیام کے سلسلہ میں آپ کے شدتِ اہتمام کا ذکر ہے۔ اس حقیقت پر بھی روشنی ڈالی گئی ہے کہ آپ کے زمانے میں بصرہ، کوفہ، فسطاط اور سیرت جیسے بڑے بڑے شہر کیسے آباد ہوئے؟ مالیاتی اور عدالتی نظام کی ترقی، ملکی آمدنی کے ذرائع، بیت المال کا قیام، مردم شماری کے دفاتر کی تیاری نیز اسلامی مملکت کے کون سے اخراجات تھے اور خراج کی زمینیں، سکون کی ایجاد میں آپ کا کردار۔ ”قط سائی“ کے بحران سے نمٹنے کے لیے آپ نے کون سا اسلوب اختیار کیا اور کیسے آپ نے خود کو لوگوں کے سامنے ایک نمونہ کی شکل میں پیش کیا۔ اس سال پناہ گزینوں کے لیے آپ نے کیسے خیمے تیار کرائے، اللہ تعالیٰ سے اور پھر مختلف صوبوں سے کیسے مدد طلب کی، نماز استسقاء کا اہتمام اور اس سال کے بعض فقہی اجتہادات، مثلاً چوری پر حد نافذ نہ کرنا اور زکوٰۃ کی ادائیگی میں تاخیر کو قبول کر لینا وغیرہ مباحث کو بھی زیر بحث لایا گیا ہے۔

آج ہمیں اللہ رب العزت نے اس جلیل القدر ہستی پر کتاب شائع کرنے کی سعادت بخشی جس کے علمی کارناموں نے مدینہ کوفہ و فتاویٰ کا مرکز اور ایسا مدرسہ بنا دیا جس سے علماء، مہلغین، گورنر اور قاضی حضرات فارغ ہوئے اور دوسرے شہروں کی علمی درسگاہیں مثلاً مکہ، مدینہ، بصرہ، کوفہ، شام اور مصر کے مدارس بھی فیض یاب ہوئے۔ یہ کتاب سلسلہ تاریخ الخلفاء الراشدین کی سب سے اہم کڑی ہے، اس میں زندگی کے ہر شعبے سے متعلق اُنھنے والے سوالات کے جوابات ہیں۔ اگر آج ہم مسلمان پھر سے سیدنا عمر فاروق رضی اللہ عنہ کی سیرت کو اپنالیں تو دنیا میں کوئی قوم ایسی نہیں جو ہمیں غلام بنا سکے۔

اے اللہ! ہمیں اپنے نبی کریم ﷺ کا سچا پیرو کار بنا دے، اُس کے خلفائے راشدین کی سیرت پر عمل کرنے والا بنا دے۔

اے پروردگار! تو مجھے توفیق دے کہ میں تیری ان نعمتوں کا شکر بجا لاؤں جو تو نے مجھ پر انعام کی ہیں اور میرے ماں باپ پر اور میں ایسے نیک عمل کرتا رہوں جن سے تو خوش رہے، مجھے اپنی رحمت سے نیک بندوں میں شامل کر لے۔

**RMPInternational.TK**

ابو ساریہ عبدالمجید

جدہ، سعودی عرب



## مقدمہ

## RMPInternational.TK

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ٥٥﴾

(آل عمران: ١٠٢)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ١﴾ (النساء: ١)

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ٥ يُضْلِحْ لَكُمْ أَعْمَالَكُمْ وَ يُغْفِرْ لَكُمْ ذُنُوبَكُمْ ۗ وَاللَّهُ وَاسِعٌ عَلِيمٌ ٦﴾

(الاحزاب: ٧٠-٧١)

اما بعد!

یہ کتاب جس کا نام ”الفاروق عمر بن الخطاب شخصیتہ وعصرہ“ ہے، اس کی تالیف میں سب سے بڑا فضل و احسان اللہ تعالیٰ کا ہے، پھر ان علماء، افاضل اور مبلغین کا جنہوں نے خلفائے راشدین کی سیرت اور ان کے ادوار پر خامہ فرسائی کے لیے میری ہمت افزائی کی، یہاں تک کہ ایک عالم نے مجھ سے کہا: ”موجودہ دور کے مسلمانوں اور خلفائے راشدین کے دور میں ایک لمبا فاصلہ ہو گیا ہے، اذلیات (پہلے و بعد) کی ترتیب اور تقدیم و تاخیر میں بگاڑ واقع ہو گیا ہے۔ بہت سے مسلمان بھائی خلفائے راشدین کی سیرت و کارناموں کے مقابلہ میں دوسرے علماء، مصلحین اور مبلغین کی سیرت و کارناموں کا زیادہ اہتمام کرتے ہیں، حالانکہ خلفائے راشدین کا دور سیاسی، تربیتی، نشریاتی، اخلاقی، اقتصادی، فکری، جہادی اور فقہی ہر اعتبار سے دوسروں سے بے نیاز ہے اور اس کی ہمیں ضرورت ہے، ہم اس بات کے محتاج ہیں کہ اسلامی مملکت کے اداروں کا ہمیں علم ہو اور یہ کہوہ ادارے زمانے کے دوش بدوش کیسے چلتے رہے، مثلاً عدلیہ کا نظام، مالیات کا نظام، خلافت کا نظام، ملکی دفاع کا نظام، امراء

اور گورنروں کی تعیین کا نظام اور جب امت مسلمہ نے روم و فارس کی تہذیبوں کے ساتھ بود و باش اختیار کی تو اس زمانے میں جو اجتہادات پیش ہوئے اور اسلامی فتوحات کا مزاج کیا تھا؟ ان تمام باتوں کا جاننا ضروری ہے۔

دراصل اس کتاب کی تالیف کا میں نے ایک ذہنی خاکہ تیار کیا تھا جس کو اللہ تعالیٰ نے وجود کا جامہ پہنانا چاہا اور پھر اس نے مجھے توفیق دی، میرے لیے معاملات کو آسان کر دیا اور مشکلات کو دور کر دیا اور میری مدد فرمائی کہ میرے لیے موضوع سے متعلق مراجع و مصادر میسر آئے۔ اللہ تعالیٰ کا شکر اور احسان ہے جس نے میری ایسی مدد فرمائی۔

خلفائے راشدین کے دور کی تاریخ عبرت و موعظت سے لبریز ہے اور مراجع و مصادر کی کتابوں میں خواہ وہ تاریخی ہوں، فقہی ہوں، ادبی ہوں، یا حدیث، تفسیر، تراجم اور جرح و تعدیل کی کتابیں ہوں سب میں دروس و عبرت کے موتی بکھیرے ہوئے ہیں۔ میں نے اپنی طاقت و کوشش کے مطابق ان کتابوں کو کھنگالا ہے اور دوران تالیف مجھے کئی طرح کی ان تاریخی روایات سے سابقہ پڑا جن کی تک پہنچنا اور اس کی حقیقت کا جاننا معروف و متداول تاریخی کتابوں میں بہر حال ایک مشکل چیز ہے۔ اسی لیے میں نے ان روایتوں کو اکٹھا کیا، پھر ترتیب دیا، اصل حوالہ جات سے موازنہ کیا اور پھر تحقیق و تنقیح کے میزان پر اسے تولی۔ اس طرح پہلی کتاب سیدنا ابوبکر صدیق رضی اللہ عنہ کے بارے میں منظر عام پر آئی جس کا نام میں نے ”ابوبکر الصدیق شخصیتہ وعصرہ“ رکھا ہے۔ اللہ کے فضل و کرم سے یہ کتاب عربی کتب خانوں اور عالمی کتابی میلوں و نمائشوں میں خوب پھیلی، بہت سے قارئین، مبلغین، علماء اور طلبہ و عوام کے ہاتھوں میں پہنچی، انہوں نے اپنے تاثرات سے مجھے نوازا اور اس طرح میری ہمت افزائی کی کہ میں خلفائے راشدین کے دور کا یہ تحقیقی سفر جاری رکھوں اور اس دور کی خصوصیات کو خوب وضاحت کے ساتھ امت مسلمہ کے سامنے اس انداز میں پیش کروں جو آج کے دور کے موافق ہو۔

خلفائے راشدین کے دور کی تاریخ درس و عبرت سے بھری پڑی ہے۔ اگر اس تاریخ کو ضعیف و موضوع روایات، مستشرقین اور ان کے دم چھلوں یعنی سیکولر ازم کے پرستاروں اور روافض وغیرہ کے نظریات سے ہٹ کر ہم اس کو بحسن و خوبی پیش کر لے گئے اور اس میں اہل سنت کے طریقہ عمل پر اعتماد کیا تو گویا اہل سنت کے نقطہ نظر سے اس کو پیش کرنے میں ہم کو کامیابی مل جائے گی اور ان پاکباز شخصیتوں کی زندگی اور ان کے دور کی خوبیوں کو ہم اچھی طرح پہچان لیں گے جن کے بارے میں اللہ تعالیٰ کا ارشاد ہے:

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ﴾

رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا

أَبَدًا ذَلِكَ الْفَوْزُ الْعَظِيمُ ﴿١٠٠﴾ (التوبة: ۱۰۰)

① اللہ کے فضل سے ادارہ کی طرف سے اس کا اردو ترجمہ ”ابوبکر صدیق رضی اللہ عنہ شخصیت اور کارنامے“ کے نام سے شائع ہو چکا ہے۔ (مترجم)

”اور جو مہاجرین اور انصار سابق اور مقدم ہیں اور جتنے لوگ اخلاص کے ساتھ ان کے پیرو ہیں اللہ ان سب سے راضی ہوا اور وہ سب اس سے راضی ہوئے اور اللہ نے ان کے لیے ایسے باغ تیار کر رکھے ہیں جن کے نیچے نہریں جاری ہوں گی، جن میں ہمیشہ رہیں گے، یہ بڑی کامیابی ہے۔“

اور ارشاد فرمایا:

﴿مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا﴾ (الفتح: ۲۹)

”محمد (ﷺ) اللہ کے رسول ہیں اور جو لوگ ان کے ساتھ ہیں کافروں پر سخت ہیں آپس میں رحم دل ہیں، تو انہیں دیکھے گا کہ رکوع اور سجدہ کر رہے ہیں۔“

اور ان کے بارے میں آپ (ﷺ) نے ارشاد فرمایا:

((خَيْرُ أُمَّتِي الْقَرْنُ الَّذِي بُعِثْتُ فِيهِمْ.)) ❶

”میری امت کا بہترین دور وہ صدی ہے جس میں میں بھیجا گیا ہوں۔“

اور سیدنا عبد اللہ بن مسعود رضی اللہ عنہ نے فرمایا:

”جسے کسی طریقہ کی تلاش ہو وہ اپنے سے پہلے وفات پانے والوں (صحابہ) کے طریقہ پر چلے۔ کیوں کہ زندہ فتنوں سے محفوظ نہیں ہے۔ وہ (جن کے طریقے پر چلنا چاہیے) محمد (ﷺ) کے صحابہ ہیں۔ اللہ کی قسم! وہ اس امت کے سب سے افضل افراد (لوگ) تھے، اس امت میں دل کے سب سے نیک، علم میں سب سے پختہ، تکلفات سے سب سے زیادہ دور رہنے والے تھے، اللہ تعالیٰ نے ان کو اپنے نبی کی صحبت اور اپنے دین کی اقامت کے لیے منتخب کیا تھا، پس تم ان کی فضیلت کو پہچانو، ان کے نقش قدم پر چلو، ان کے دین اور اخلاق کو اپنے لیے حرز جان بناؤ، اس لیے کہ وہ سیدھے راستے پر تھے۔“ ❷

چنانچہ صحابہ کرام رضی اللہ عنہم نے اسلامی احکامات پر عمل کر دکھایا اور اس کو پوری روئے زمین پر عام کیا، ان کا دور سب سے بہترین دور تھا۔ انہوں نے امت محمدیہ کو قرآن کی تعلیم دی، نبی کریم (ﷺ) کی سنتوں اور آثار کو ان تک پہنچایا، گویا ان کی تاریخ وہ دفتینہ ہے جس نے امت کے فکری، ثقافتی، علمی اور جہادی خزانوں، اسلامی فتوحات کی تحریکوں اور دیگر قوموں کے ساتھ ان کے معاملات اور رواداریوں کو محفوظ کر رکھا ہے۔ آپ اس عظیم المرتبت تاریخ کی تاریخ ساز جولانیوں میں محسوس کریں گے کہ کوئی چیز ہے جو صحیح رخ اور ہدایت کی طرف ان کی زندگی کا سفر جاری رکھنے والوں میں ان کی معاون ہے اور اس دور کا مطالعہ کرتے ہوئے آپ محسوس کریں گے کہ اس کا

پیغام کیا تھا اور انسانوں کو اس کی اس ہستی میں اس کا کیا کردار رہا۔ اس دور کی تاریخ سے آپ وہ ذوق پائیں گے جو روح کو غذا دے گا، دلوں کی صفائی کرے گا، عقل و فہم کو روشن اور ہمتوں کو صیقل کرے گا۔

وہ دور نتائج اور نصیحتوں کو پیش کرتا ہے، عبرتوں کو آسان کرتا ہے اور افکار میں پختگی لاتا ہے، مبلغین، علماء، مشائخ اور امت کے دیگر افراد اس تاریخ میں حکمت کی وہ باتیں پائیں گے جو نبوت کے طرز پر نئی مسلمان نسل کو تیار کرنے اور ان کی تربیت کرنے پر کافی معاون ثابت ہوں گی اور پھر سب کے سب خلافت راشدہ کے نشان راہ اور اس کے قائدین اور نو جوانوں کی صفات و خصوصیات اور اس کے زوال کے اسباب کو جان لیں گے۔ آپ کے ہاتھوں میں خلفائے راشدین کی سیرت طیبہ سے متعلق یہ دوسری کتاب ہے جو سیدنا عمر بن خطاب رضی اللہ عنہ کے حیات و کارناموں کو اپنے دامن میں سمیٹے ہوئے ہے۔ آپ دوسرے خلیفہ راشد ہیں۔ سیدنا ابوبکر صدیق رضی اللہ عنہ کے بعد صحابہ میں سب سے افضل تھے۔ نبی کریم ﷺ نے ہمیں رغبت دلائی ہے اور حکم دیا ہے کہ ہم ان کے طریقوں کی پیروی کریں اور ان کے راستہ پر چلیں، آپ ﷺ نے فرمایا:

((عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ مِنْ بَعْدِي .)) ①

”میری اور میرے بعد ہدایت یافتہ خلفائے راشدین کی سنت کو لازم پکڑو۔“

پس سیدنا عمر رضی اللہ عنہ انبیاء و مرسلین اور ابوبکر صدیق رضی اللہ عنہ کے بعد نیکوں میں سب سے بہتر ہیں اور ان دونوں

کے بارے میں آپ ﷺ کا ارشاد ہے:

((اَقْتَدُوا بِاللَّذَيْنِ مِنْ بَعْدِي اَبِي بَكْرٍ وَعُمَرُ .)) ②

”میرے بعد ابوبکر و عمر کی اقتداء کرنا۔“

((لَقَدْ كَانَ لَكُمْ فِيْمَنْ قَبْلَكُمْ مِنَ الْاَمَمِ ، مُحَدَّثُونَ فَاِنْ يَكُنْ فِيْ اُمَّتِيْ اَحَدٌ فَاِنَّهُ

عُمَرُ .)) ③

”تم سے پہلے کی تمام امتوں میں الہام یافتہ شخصیتیں ہوتی تھیں، پس اگر میری امت میں کوئی ایسا ہے تو وہ عمر ہیں۔“

بے شمار احادیث اور مشہور روایات عمر فاروق رضی اللہ عنہ کے فضائل میں وارد ہیں۔

رسول اللہ ﷺ کا ارشاد ہے:

((رَأَيْتُ كَأَنِّيْ اَنْزَعُ بِدَلْوٍ بَكْرَةٍ عَلٰى قَلْبِيْ فَجَاءَ اَبُوْبَكْرٍ فَتَزَعُ ذُنُوْبًا اَوْ ذُنُوْبَيْنِ

نَزَعًا ضَعِيفًا وَاللّٰهُ يَغْفِرُهُ ثُمَّ جَاءَ عُمَرُ فَاسْتَسْقٰى فَاَسْتَحَالَتْ عَرَبًا ، فَلَمْ

② صحیح سنن الترمذی / البانی (۳/ ۲۰۰)

① سنن ابی داؤد: ۴/ ۲۰۱، الترمذی: ۵/ ۴۴ حسن صحیح .

③ البخاری: ۳۶۸۹، مسلم: ۲۳۹۸ .



أَرَعْبَقَرِيًّا يَمُرِّي قَرِيهٖ حَتَّى رَوَى النَّاسُ وَصَرَبُوا الْعَطْنَ ۝)) ❶

”میں نے (خواب میں) دیکھا کہ ایک کنویں پر پڑے ہوئے ڈول سے پانی کھینچ رہا ہوں۔ پھر ابو بکر آئے اور انہوں نے بھی ایک یا دو ڈول (پانی) ناتوانی کے ساتھ نکالے، اللہ ان کی بخشش کرے، پھر عمر بن خطاب آئے اور انہوں نے پانی کھینچا تو وہ ڈول بھر کر بڑا ہو گیا۔ میں نے ایسا زبردست کام کرنے والا نہیں دیکھا، یہاں تک کہ لوگ سیراب ہو گئے اور اپنے اونٹوں کو پانی پلا کر آرام کی جگہ میں بٹھایا۔“

سیدنا عمرو بن عاص رضی اللہ عنہ کا قول ہے کہ میں نے کہا: اے اللہ کے رسول! آپ کے نزدیک سب سے زیادہ محبوب کون ہیں؟ آپ نے فرمایا: عائشہ۔ میں نے کہا: اے اللہ کے رسول! مردوں میں سے (کون ہے)؟ آپ نے فرمایا: ان کے والد۔ میں نے کہا: پھر کون؟ آپ نے فرمایا: عمر بن خطاب۔ پھر آپ نے اور لوگوں کا بھی نام لیا۔ ❷

سیدنا عمر بن خطاب رضی اللہ عنہ کی زندگی اسلامی تاریخ میں ایک درخشندہ اور تابندہ باب ہے جو ہر تاریخ سے افضل اور برتر ہے۔ ایسی روشن زندگی کہ جس کی شرافت، بزرگی، اخلاص، جہاد اور دعوت الی اللہ کا معمولی حصہ بھی دوسری تمام قوموں کی تاریخ نہیں سمیٹ سکی۔ اسی لیے میں نے آپ کی سیرت اور آپ کے دور کی خصوصیات کو مصادر و مراجع میں خوب تلاش کیا اور اسے نادر علمی ذخیروں سے ڈھونڈ نکالا، اس کی ترتیب و تنسیق کی اور پھر اس کی تحقیق و تجزیہ کیا، تاکہ یہ چیز کتابی شکل میں دعاۃ و مبلغین، خطباء و مقررین، علماء و سیاسی قائدین، دانشوروں، فوجی کمانڈروں، حکمرانوں حتیٰ کہ طلبہ اور عوام کے ہاتھوں میں موجود ہوتا کہ وہ اس سے اپنی زندگی میں فائدہ اٹھائیں اور اپنی منصوبہ بندی اور عزائم میں اسے سامنے رکھیں، اس طرح اللہ تعالیٰ انہیں دنیا و آخرت میں عزت سے نوازے۔

میں نے آپ کی حیات مبارکہ کو بچپن سے لے کر شہادت پانے تک تحریر کیا ہے۔ چنانچہ آپ کے نسب، خاندان، زمانہ جاہلیت کی زندگی، اسلامی زندگی، ہجرت، آپ کی زندگی پر قرآن کی تاثیر اور نبی کریم ﷺ کے ساتھ آپ کی وابستگی و مصاحبت نیز نبوی تربیت کے نتیجے میں آپ کی عظیم اسلامی شخصیت کے نکھرنے کا ذکر کیا۔

غزوات اور مدنی معاشرہ میں نبی کریم ﷺ اور ابو بکر رضی اللہ عنہ کے ساتھ آپ کے رجحانات اور مخصوص نقطہ نظر پر گفتگو ہے اور آپ کے منصب خلافت پر فائز ہونے کے واقعہ کو بیان کیا ہے۔ آپ کے نظام حکومت کی اساسیات مثلاً شورایت، عدل و انصاف، لوگوں میں مساوات اور آزادی فکر و نظر کو واضح کیا ہے۔ آپ کی اہم صفات و خصوصیات، آپ کی خاندانی زندگی، اہل بیت کا خصوصی احترام اور منصب خلافت پر فائز ہو جانے کے بعد آپ کی معاشرتی زندگی مثلاً معاشرہ کی خواتین کی دیکھ بھال، اپنی رعایا کے صلحاء و مصلحین کی حفاظت،

لوگوں کی ضرورتوں کی تکمیل کے اہتمام اور سماج کے سرکردہ افراد کی تربیت، بعض نامناسب اور بے جا تصرفات پر نکیر، صحت عامہ اور نظام احتساب کا اہتمام، تجارت اور بازاروں کی اصلاح، نیز معاشرہ میں شریعت کے اہم مقاصد کے لازمی وجود کی طرف آپ کی خاص توجہ، مثلاً توحید کی مکمل حمایت، بدعتوں اور گمراہیوں کا سد باب، امور عبادت کا اہتمام اور مجاہدین کی عزت و ناموس کی مکمل حفاظت وغیرہ تمام چیزوں کی طرف میں نے اشارہ کیا ہے۔ میں نے آپ کے اہتمام علم اور مدینہ میں اپنی رعایا کی تعلیم اور صحیح رہنمائی کے بارے میں گفتگو کی ہے نیز یہ کہ آپ نے مدینہ کو فقہ و فتاویٰ کا مرکز اور ایسا مدرسہ بنا دیا جس سے علماء، مبلغین، گورنر اور قاضی حضرات فارغ ہوئے اور دوسرے شہروں کی علمی درسگاہوں مثلاً مکہ، مدینہ، بصرہ، کوفہ، شام اور مصر کے مدارس میں آپ کے نمایاں کردار و نقوش کو کھول کھول کر بیان کر دیا ہے۔

سیدنا عمر فاروق رضی اللہ عنہ نے مختص علماء پر مشتمل ایک علمی گروہ تیار کیا اور اسے شہروں میں بھیجا۔ فتوحات کا دائرہ وسیع ہونے کے ساتھ امراء اور قائدین (کمانڈروں) کو حکم دیا کہ وہ مفتوحہ علاقوں میں مساجد قائم کرتے جائیں تاکہ وہ دعوت، تعلیم، تربیت اور اسلامی تہذیب و ثقافت کی نشر و اشاعت کا مرکز بن جائیں۔ مسجدیں ہی اسلام کی اولین علمی درسگاہیں تھیں، وہیں سے علمائے صحابہ بخوشی مسلمان ہونے والی جماعت کو دین سکھانے جاتے تھے، آپ کے دور خلافت میں تقریباً ۱۲ ہزار مسجدوں میں نماز جمعہ ادا کی جاتی تھی۔ ان علمی مراکز کا قیام ان عسکری مراکز کے بعد ہوا جنہوں نے عراق، ایران، شام، مصر اور مغرب کے شہروں کو فتح کیا، ان علمی، فقہی اور دعوتی مراکز کی قیادت ان ہاتھوں میں تھی جن کی تربیت مدینہ الرسول ﷺ میں آپ ﷺ کے ہاتھوں سے ہوئی تھی۔ عمر فاروق رضی اللہ عنہ نے ان باصلاحیت افراد سے فائدہ اٹھایا، ان کی بہترین رہنمائی کی اور مناسب مقام پر ان کو استعمال کیا، پھر ان صلاحیتوں نے ایسی علمی اور فقہی تحریک والی جماعت تیار کی جو فتوحات کے درپے تھی۔

میں نے اس کتاب میں عمر فاروق رضی اللہ عنہ کے شعر و شعراء سے لگاؤ کا ذکر کیا ہے، آپ خلفائے راشدین میں سب سے زیادہ شعر سننے اور اس کی اصلاح کے شوقین تھے اور خود ان میں سب سے زیادہ شعر کہنے والے بھی تھے۔ یہاں تک کہ بیان کیا جاتا ہے کہ سیدنا عمر بن خطاب رضی اللہ عنہ کو جب کوئی معاملہ پیش آتا تو اس پر کوئی شعر ضرور کہتے۔ آپ کو ادبی تنقید میں مہارت حاصل تھی۔ آپ کے پاس کچھ ایسے ادبی معیار تھے کہ جب کسی شعری نص کو دوسری نص پر ترجیح یا کسی شاعر کو کسی شاعر پر مقدم کرنا ہوتا تو ان خوبیوں کو معیار بناتے، کہ عربی زبان میں عربیت کا نکھار ہو، الفاظ عام فہم ہوں، کلمات میں ربط ہو، عبارت میں پیچیدگی نہ ہو، کلام بالکل واضح ہو، بقدر ضرورت ہی الفاظ کا استعمال ہو، نیز یہ کہ صحیح جگہ پر الفاظ کے استعمال ہی میں اس کی خوبصورتی ہے۔

آپ شعراء کو جو کہنے یا ہر وہ کلام جو اسلامی شریعت کے مزاج کے خلاف ہو اس سے منع کرتے تھے اور خلاف ورزی کی صورت میں ان کی سرزنش کے لئے کئی طریقے اپناتے تھے، مثلاً کہ آپ نے خطبے سے اس کا وہ

کلام تین ہزار درہم میں خرید لیا جو مسلمانوں کی چٹک عزت پر مشتمل تھا۔ یہاں تک کہ وہ شاعر یہ کہنے پر مجبور ہو گیا:  
 وأخذت أطراف الكلام فلم تدع  
 شتما يضر ولا مديحا ينفع  
 ”آپ نے (میرے شاعرانہ) کلام کی نوک پلک تک کو خرید لیا، آپ نے تکلیف دینے والی کوئی  
 گالی نہیں چھوڑی اور نہ کوئی مدح سرائی کہ جو کسی کو نفع پہنچائے۔“

ومنعنتني عرض البخيل فلم يخف  
 شتمى فأصبح آمنا لا يفزع  
 ”آپ نے مجھ سے بخیل کی عزت کو محفوظ کر لیا، لہذا اب اسے میری ہجو کا کوئی خوف نہیں وہ تو اب  
 بڑے امن میں ہے، ذرا بھی گھبراتا نہیں۔“

اسی طرح اس کتاب میں میں نے آپ کے دور کی آبادیاتی ترقی اور وقتی بحران سے نمٹنے کا تذکرہ کیا ہے۔  
 گزرگاہوں اور خشکی و سمندری وسائل، نقل اور سڑکوں اور راستوں نیز فوجی چھاؤنیوں اور تمدنی مراکز کے قیام کے  
 سلسلہ میں آپ کے شدتِ اہتمام کو ذکر کیا ہے۔ میں نے اس حقیقت پر بھی روشنی ڈالی ہے کہ آپ کے زمانے  
 میں بصرہ، کوفہ، فسطاط اور سیرت جیسے بڑے بڑے شہر کیسے آباد ہوئے اور جب آپ نے ان شہروں کو بسایا تو کن  
 عسکری اور اقتصادی پہلوؤں کو مد نظر رکھا، ”عام الرمادہ“، ۱۰ میں ”قط سالی“ کے بحران سے نمٹنے کے لیے آپ نے  
 کون سا اسلوب اختیار کیا اور کیسے آپ نے خود کو لوگوں کے سامنے ایک نمونہ کی شکل میں پیش کیا۔ اس سال پناہ  
 گزنیوں کے لیے آپ نے کیسے خیمے تیار کرائے، اللہ تعالیٰ سے اور پھر مختلف صوبوں سے کیسے مدد طلب کی، نماز  
 استسقاء کا اہتمام اور اس سال کے بعض فقہی اجتہادات، مثلاً چوری پر حد نافذ نہ کرنا اور زکوٰۃ کی ادائیگی میں تاخیر کو  
 قبول کر لینا وغیرہ مباحث کو میں نے حتی الامکان واضح کیا ہے۔

اس سال کی طرف بھی اشارہ کیا ہے جس میں شام کے اندر طاعون کی بیماری پھیلی اور اس وبا کے متعلق  
 آپ کا کیا نظریہ تھا جس کی زد میں آ کر شام میں اسلامی فوج کے کبار جرنیل صحابہ وفات پا گئے۔ اس بیماری کی وجہ  
 سے بیس ہزار سے زائد صحابہ جاں بحق ہوئے، پیانے گڈمڈ ہو گئے، میراثیں ضائع ہو گئیں، ان حالات میں آپ  
 شام گئے، وہاں آپ نے لوگوں کے لیے وظیفہ مقرر کیا اور موسم سرما و گرما کے وظیفوں کی تحدید فرمائی، شام کی  
 سرحدوں اور فوجی چھاؤنیوں کو محفوظ کیا، گورنروں کو متعین کیا، جرنیلوں، فوجیوں اور عوام کو ذمہ داریاں سونپیں، فوت  
 شدگان کا مال ان کے ورثاء میں تقسیم کیا۔

میں نے یہ بھی واضح کیا ہے کہ مالیاتی اور عدالتی نظام کو ترقی دینے میں آپ کا کتنا اہم کردار ہے اور یہ کہ  
 آپ کے دور میں ملکی آمدنی کے ذرائع کیا تھے، مثلاً زکوٰۃ، جزیہ، خراج، عشر، فہ، مال غنیمت وغیرہ۔ آپ نے  
 مسلمانوں کے لیے بیت المال قائم کیا اور مردم شماری وغیرہ کے دفتر تیار کروائے، نیز یہ کہ آپ کے دور میں

۱۰ قحط کا یہ سال سیدنا عمر فاروق رضی اللہ عنہ کے دور میں ۱۸ ہجری میں آیا تھا اور اس میں بہت ہلاکت اور تباہی ہوئی تھی۔

اسلامی مملکت کے کون سے اخراجات تھے اور خراج کی زمینیں آپ کا اجتہاد اور اسلامی نقد (سکون) کی ایجاد میں آپ کا کیا کردار رہا، وغیرہ وغیرہ۔ عدالتی نظام کو ترقی دینے میں آپ کا کتنا عظیم کردار ہے۔ قاضیوں اور ججوں کے پاس آپ نے کون سے اہم خطوط بھیجے، قاضیوں کو کہاں اور کیسے متعین کیا، ان کے درجات اور اوصاف کے ساتھ ان کی ذمہ داریاں کیا ہوں، منصفانہ احکامات میں کن بنیادوں اور کن دلائل پر اعتماد کیا جائے، ان تمام گوشوں کو میں نے خوب واضح کیا ہے اور یہ بھی بتایا ہے کہ عدالتی نظام میں آپ کا کیا اجتہاد رہا، مثلاً اگر کوئی شخص ملک اور اسٹیٹ کی جعلی مہرین بنوالے یا بیت المال سے چوری کر لے، یا ایک آدمی زنا کی حرمت سے ناواقف ہے اور زنا کر بیٹھا یا اس طرح کے دیگر فقہی اور عدالتی احکامات ہیں تو ان میں آپ نے کیسے اجتہاد کیا۔

گورنروں کے ساتھ برتاؤ اور تعامل میں فاروقی فقہ کو بیان کرتے ہوئے یہ واضح کیا ہے کہ آپ کے دور میں اسلامی مملکت میں کتنی ریاستیں بنیں، کون کہاں کا گورنر ہوا، گورنروں کی تقرری میں آپ کے اصول و ضوابط اور شرائط کیا تھیں، آپ کے گورنروں کی کیا صفات تھیں، ان کے حقوق اور ان کی ذمہ داریاں کیا تھیں، آپ نے گورنروں کا کیسے احتساب و نگرانی کی، گورنروں کے بارے میں عوام کی شکایتوں سے متعلق آپ کا کیا برتاؤ رہا۔ خالد بن ولید رضی اللہ عنہ کو آپ کے معزول کیے جانے کا واقعہ بیان کیا اور پہلی دوسری معزولی کو واضح کیا۔ معزولی کے اسباب کیا تھے، ان کی آخری معزولی کی خبر سن کر اسلامی معاشرہ نے اس فیصلہ پر کیا رخ اختیار کیا اور معزولی کی قرارداد پاکر خود سیدنا خالد بن ولید رضی اللہ عنہ نے کس اعلیٰ ظرفی کا ثبوت دیا اور بستر مرگ پر عمر فاروق رضی اللہ عنہ کے بارے میں آپ نے کیا کہا، ان تمام چیزوں کو میں نے ضبط کیا ہے۔

آپ کے دور کی فتوحات، مثلاً فتح عراق، ایران، شام، مصر اور لیبیا وغیرہ کی تاریخی حیثیت میں نے واضح کی ہے، ان فتوحات میں درس و عبرت کی باتوں اور فوائد والہی سنن کا تذکرہ کیا ہے۔ عمر فاروق رضی اللہ عنہ اور آپ کے جرنیلوں کے درمیان جن خطوط کا تبادلہ ہوا اس پر بھی روشنی ڈالی ہے اور پھر اس کی روشنی میں قوموں کی قیادت، مملکتوں کے قیام، معاشروں کی تربیت، قائدین کی صحیح رہنمائی اور جنگی فنون کے اصول و ضوابط کو مرتب کیا ہے۔

آپ کی طرف سے گورنروں کو بھیجے جانے والے خطوط کو سامنے رکھ کر اللہ کے حقوق کی نشاندہی کی ہے، جیسے دشمن کے غالب آ جانے پر صبر سے کام لیں، جہاد کا مقصد صرف اللہ کے دین کی تائید ہو، امانت داری کا پورا پاس و لحاظ ہو، اللہ کے دین کی مدد میں کسی قسم کی کوتاہی نہ ہو اور جرنیلوں و گورنروں کے حقوق کی بھی نشاندہی کی ہے، جیسے ان پر اپنے حکام کی اطاعت اور ان کی تابع داری ضروری ہے، نیز فوجیوں کے حقوق ہیں، وہ یہ کہ ایک ایک کر کے ان کی خبر گیری کرنا، ان کی ضرورتوں کو محسوس کرنا، ان کے ساتھ نرمی کرنا اور ان کو پامردی کے ساتھ جنگ پر ابھارنا..... الخ۔

میں نے یہ بحث چھیڑی ہے کہ آپ کا سلاطین و ملوک کے ساتھ کیسا تعلق تھا، آپ کے دور کی فتوحات کے کیا نتائج رہے، نیز یہ کہ آپ کی زندگی کے آخری ایام کیسے تھے اور آپ نے اپنی موت کی قربت کو کیسے بھانپ لیا

تھا، جس کے لیے آپ ہمہ تن تیار تھے اور اسلام قبول کرنے کے بعد سے شہادت کا درجہ پانے تک آپ کے دل میں یہ جذبہ (اللہ کی ملاقات کا) موجزن تھا۔

اس کتاب میں میں نے یہ واضح کرنے کی کوشش کی ہے کہ سیدنا عمر فاروق رضی اللہ عنہ نے اسلام کو کیسے سمجھا اور لوگوں کے ساتھ کس طرح زندگی گزارتے رہے اور اپنے دور خلافت میں آپ نے تمام تر معاملات کے دھارے میں کیسے اسے موثر بنایا۔ میں نے آپ کی شخصیت کو سیاسی، عسکری، اداری اور عدالتی جیسے متعدد گوشوں سے نکھارنے کی کوشش کی ہے اور یہ بتایا ہے کہ جب آپ رعایا کی حیثیت سے تھے اس وقت کی آپ کی معاشرتی زندگی اور ابو بکر صدیق رضی اللہ عنہ کے بعد خلافت سنبھالنے کے بعد کی معاشرتی زندگی دونوں میں آپ کیسے رہے۔ آپ کے اس سنہری دور کو واضح کرنے پر میں نے زور دیا ہے جس میں مالیاتی، عدالتی، اداری اور عسکری نظاموں کو ترقی ملی۔

یہ کتاب عظمت فاروق کی ایک دلیل ہے، جو ہر پڑھنے والے کو احساس دلاتی ہے کہ آپ ایمان، علم، فکر، گفتگو، اخلاق اور نقوش کے پہاڑ تھے۔ آپ نے عظمت و برتری کو ہر طرف سے سمیٹ لیا تھا اور یہ عظمت آپ کو گہری بصیرت، اسلام کو عملاً کر دکھانے، اللہ کے ساتھ مکمل تعلق رکھنے اور نبی کریم ﷺ کے نقش قدم پر چلنے کے نتیجے میں آپ کو میسر آئی تھی۔ سیدنا عمر فاروق رضی اللہ عنہ ان اماموں میں سے ہیں جنہوں نے لوگوں کے لیے نشانِ راہ متعین کیا اور جن کے اقوال و افعال پر اس دنیا میں عمل کرتے ہوئے لوگ فخر محسوس کرتے ہیں۔ درحقیقت آپ کی سیرت ایمان کے طاقتور سرچشموں میں سے ایک ہے اور صحیح اسلامی جذبہ کی علامت اور اس دین کی صحیح سمجھ کے لیے ایک منارہ ہے۔ امت مسلمہ کو ان باصلاحیت ہستیوں کو پڑھنے کی سخت ضرورت ہے جو صحابہ کرام رضی اللہ عنہم کی پیروی کرتے ہیں اور سراپا بلند کردار کا نمونہ ہیں۔ یہ بلند ہستیاں قربانیاں پیش کر کے ان بلند معانی و کردار کو زندہ کرتے ہیں جسے لوگ دیکھتے اور محسوس کرتے ہیں۔ بے شک خلفائے راشدین اور صحابہ کرام کی تاریخ ہر دور میں امت مسلمہ کے لیے ایک یادگار ہے، اس سے فائدہ اٹھانا اسی طرح ممکن ہے کہ ان بزرگوں کے طرز زندگی کو سامنے رکھیں اور ان سرکردہ شخصیتوں کے پاک نظریات کو امت کے افراد میں موجودہ دور کے احوال و ظروف میں عملاً ثابت کر دکھائیں، تاکہ کسی کا یہ خیال نہ ہو کہ یہ نظریات اور درس و عبرت کی باتیں صرف اس زمانے کے موافق تھیں، اب دوبارہ اس پر عمل کرنے کے لیے اسی طرح کا زندہ ماحول وجود میں لانا ضروری ہے۔ حالانکہ حقیقت و واقعہ اس بات پر گواہ ہے کہ جب جب ایمانی قوت میں حرارت رہی اور اللہ کی طرف بڑھنے (شہادت کا درجہ پانے) کا جذبہ موجزن رہا اور مسلمان اللہ کی طرف پیش رفت کرنے پر قائم رہے تو اللہ تعالیٰ نے ایسے وقت میں اپنے اولیاء اور پیاروں کی مدد کی ضمانت لی اور زندگی کے ناخوشگوار ماحول کو ان کے موافق کر دیا۔

میں نے سیدنا عمر فاروق رضی اللہ عنہ کی شخصیت، کارناموں اور آپ کے دور کی تحقیق میں اپنی وسعت کے مطابق محنت کی ہے، غلطیوں سے پاکی اور لغزشوں کے عدم امکان کا میرا دعویٰ نہیں ہے۔ صرف اللہ تعالیٰ کی خوشنودی اور

رضا مندی مطلوب ہے۔ مجھے اس سے ثواب کی اُمید ہے اور وہی میرا مددگار ہے۔ اس کے نام بہترین ہیں اور وہ دعاؤں کا سننے والا ہے۔ اس طرح میں اس کتاب کی تالیف سے بروز بدھ صبح سات بج کر پانچ منٹ پر بتاریخ ۱۳ رمضان المبارک ۱۴۲۲ھ مطابق ۲۸ نومبر ۲۰۰۱ء فارغ ہوا۔ اوّل و آخر ہمیشہ صرف اللہ ہی کا فضل و کرم ہے، اس سے دعا ہے کہ اس عمل کو شرف قبولیت عطا فرمائے اور کتاب سے استفادہ کرنے کے لیے اپنے بندوں کے سینوں کو کشادہ کر دے، ایسے احسان، کرم اور سخاوت سے اس میں برکت عطا فرمائے۔ اس کا فرمان ہے:

﴿مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكُ فَلَا مُرْسِلَ لَهُ مِنْ بَعْدِهَا وَهُوَ الْعَزِيزُ الْحَكِيمُ ۝﴾ (فاطر: ۲)

”اللہ تعالیٰ جو رحمت لوگوں کے لیے کھول دے سو اس کا کوئی بند کرنے والا نہیں اور جس کو بند کر دے سو اس کے بعد اس کو کوئی جاری کرنے والا نہیں اور وہی غالب حکمت والا ہے۔“

اس مقدمہ کے آخر میں خشیت و انابت سے لبریز دل کے ساتھ اللہ عز و جل کے سامنے اس کے فضل و کرم کا اعتراف کرتے ہوئے کھڑا ہوں، وہ کرم نواز، معین اور توفیق دینے والا ہے۔ اوّل و آخر اس کے جو بھی مجھ پر احسانات ہیں میں اس پر اس کا شکر گزار ہوں اور اس سے دعا گو ہوں کہ الہی میرے عمل کو خالص اپنی رضا مندی کے ذریعے سے اور اپنے بندوں کے حق میں نفع بخش بنا، ہر حرف کے بدلے جسے میں نے تحریر کیا ہے ثواب عطا کر دے اور اسے میری نیکیوں کے میزان میں رکھ دے اور میرے ان تمام بھائیوں کو اجر سے نواز دے جنہوں نے میری اس ادنیٰ کوشش کو منزل تک پہنچانے میں اپنی بھرپور مدد کی ہے۔ میری ہر اس مسلمان بھائی سے درخواست ہے جو اس کتاب کو پڑھے کہ اس بندہ عاجز کو دعاؤں میں نہ بھولے۔ ارشاد الہی ہے:

﴿رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَذِلِّجَنِي بِرَحْمَتِكَ فِي عِبَادِكَ الصَّالِحِينَ ۝﴾ (النمل: ۱۹)

”اے پروردگار! تو مجھے توفیق دے کہ میں تیری ان نعمتوں کا شکر بجا لاؤں جو تو نے مجھ پر انعام کی ہیں اور میرے ماں باپ پر اور میں ایسے نیک عمل کرتا رہوں جن سے تو خوش رہے، مجھے اپنی رحمت سے نیک بندوں میں شامل کر لے۔“

سبحانك الله وبحمدك أشهد أن لا إله إلا أنت أستغفرك وأتوب إليك

وآخر دعوانا أن الحمد لله رب العالمين

الفقير الى عفو ربه ومغفرته

علی محمد محمد الصلابی



پہلی فصل

## عمر فاروق رضی اللہ عنہ مکہ میں

نام و نسب، کنیت، اوصاف، خاندان  
اور زمانہ جاہلیت کی زندگی

قبول اسلام اور ہجرت

**RMPInternational.TK**

**RMPInternational.TK**

**RMPInternational.TK**

**The Real Muslims Portal**

(۱)

## نام و نسب، کنیت، اوصاف، خاندان اور زمانہ جاہلیت کی زندگی

نام و نسب، کنیت اور القاب:

آپ کا نام و نسب یہ ہے:

”عمر بن خطاب بن نفیل بن عبد العزیٰ بن رباح بن عبد اللہ بن قرط بن رزاح بن عدی بن کعب بن لؤی بن غالب القرشی العدوی۔“<sup>①</sup>

آپ کا نسب کعب بن لؤی بن غالب<sup>②</sup> پر نبی اکرم ﷺ کے نسب نامہ سے جا ملتا ہے۔

آپ کی کنیت ابو حفص<sup>③</sup> ہے۔ آپ کا لقب فاروق ہے۔<sup>④</sup> اس لیے کہ آپ نے مکہ مکرمہ میں جب اسلام ظاہر کیا تو اس کے ذریعے سے اللہ نے کفر اور ایمان کے درمیان کھلی جدائی کر دی۔<sup>⑤</sup>

پیدائش اور جسمانی اوصاف:

عمر رضی اللہ عنہ عام الفیل کے تیرہ (۱۳) سال بعد پیدا ہوئے۔<sup>⑥</sup> آپ کے جسمانی اوصاف یہ تھے کہ آپ خوب گورے چٹے، سرخی مائل رنگ کے تھے۔ دونوں رخسار، ناک اور دونوں آنکھیں نہایت خوبصورت تھیں۔ دونوں پاؤں اور تھیلیاں موٹی تھیں، گوشت سے بھرے ہوئے اعضاء، دراز قامت اور مضبوط جسم کے مالک تھے، سر کے آگے کے بال گرے ہوئے تھے، قد و قامت کے اتنے لمبے گویا کہ آپ گھوڑے پر سوار ہوں، سخت طاقتور تھے، کمزور اور بزدل نہ تھے،<sup>⑦</sup> مہندی کا خضاب لگاتے تھے، مونچھیں دونوں طرف بڑھی رہتی تھیں،<sup>⑧</sup> جب چلتے

① الطبقات الکبریٰ، ابن سعد: ۳/۲۶۵، محض الصواب، ابن عبد الہادی: ۱/۱۳۱۔

② محض الصواب فی فضائل امیر المومنین عمر بن الخطاب: ۱/۱۳۱۔

③ محض الصواب فی فضائل امیر المومنین عمر بن الخطاب: ۱/۱۳۱۔

④ صحیح التوثیق فی سیرۃ و حیاۃ الفاروق عبید بن الخطاب، ص: ۱۵۔

⑤ صحیح التوثیق فی سیرۃ و حیاۃ الفاروق عمر بن الخطاب، ص: ۱۵۔

⑥ صحیح التوثیق فی سیرۃ و حیاۃ الفاروق عمر بن الخطاب، ص: ۱۵۔

⑦ تاریخ الخلفاء، السیوطی، ص: ۱۳۳۔ ⑧ الخلیفۃ الفاروق عمر بن الخطاب، العانی، ص: ۱۵۔

⑨ اگر آپ کسی معاملہ میں غصہ ہو جاتے یا رنجیدہ ہوتے تو انہیں بل دیتے تھے۔

تو تیز چلتے اور جب بولتے تو تیز آواز سے بولتے اور مارتے تو کاری ضرب لگاتے۔<sup>①</sup>  
خاندان:

آپ کے والد خطاب بن نفیل ہیں۔ آپ کے دادا نفیل بن عبد العزیٰ ان لوگوں میں سے تھے جن کے پاس قریش کے لوگ فیصلہ لے کر آتے تھے۔<sup>②</sup> آپ کی والدہ کا نام حنتمہ بنت ہاشم بن مغیرہ ہے اور کہا گیا ہے کہ یہ ابو جہل کی بہن تھیں۔<sup>③</sup> لیکن اکثر مؤرخین کے نزدیک وہ ہاشم یعنی ابو جہل بن ہشام کے چچا کی لڑکی ہیں۔<sup>④</sup> آپ کی بیویوں، لڑکوں اور لڑکیوں کی تفصیل یہ ہے کہ آپ نے زمانہ جاہلیت میں زینب بنت مظعون یعنی عثمان بن مظعون رضی اللہ عنہ کی بہن سے شادی کی، اس سے عبد اللہ، عبد الرحمن کلاں اور حفصہ کی ولادت ہوئی۔

اور ملیکہ بنت جروہ سے شادی کی، اس سے صرف ایک لڑکا عبید اللہ پیدا ہوا۔ آپ نے اس کو جنگ بندی کے دوران طلاق دے دی اور اس سے ابو جہم بن حذیفہ نے شادی کر لی۔  
اور قریبہ بنت ابی امیہ مخزومی سے شادی کی، اسے بھی طلاق دے دی، پھر اس سے عبد الرحمن بن ابوبکر رضی اللہ عنہ نے شادی کر لی۔

اور اُمّ حکیم بنت حارث بن ہشام سے اس وقت شادی کی جب کہ ان کے شوہر عکرمہ بن ابی جہل رضی اللہ عنہ کو شام میں شہید کر دیا گیا۔<sup>⑤</sup> اس سے فاطمہ کی پیدائش ہوئی۔ پھر آپ نے اسے بھی طلاق دے دی اور ایک قول بھی ہے کہ آپ نے طلاق نہیں دی۔<sup>⑥</sup>

نیز آپ نے جبیلہ بنت عاصم بن ثابت بن ابی الالاح<sup>⑦</sup> سے شادی کی جس کا تعلق قبیلہ اوس سے تھا۔ اور آپ نے عاتکہ بنت زید بن عمرو بن نفیل سے شادی کی، آپ سے پہلے وہ عبد اللہ بن ابوبکر رضی اللہ عنہ کی زوجیت میں تھیں۔<sup>⑧</sup> جب سیدنا عمر رضی اللہ عنہ شہید کر دیے گئے تو ان سے زبیر بن عوام رضی اللہ عنہ نے شادی کی۔ کہا جاتا ہے کہ وہ آپ کے لڑکے عیاض کی ماں ہیں۔ واللہ اعلم

آپ نے اُمّ کلثوم بنت ابی بکر رضی اللہ عنہا کو شادی کا پیغام جب کہ وہ چھوٹی تھیں عائشہ رضی اللہ عنہا کے ذریعے سے بھیجا۔ اُمّ کلثوم نے کہا: میں ان سے شادی نہیں کروں گی۔ عائشہ رضی اللہ عنہا نے کہا: تم امیر المؤمنین سے شادی کرنے سے گریز کرتی ہو؟ انہوں نے کہا: ہاں! سخت مزاج ہیں اور پھر عائشہ رضی اللہ عنہا نے عمرو بن عاص رضی اللہ عنہ کو اس سلسلہ میں خبر دی تو انہوں نے عمر بن خطاب رضی اللہ عنہ کو ان کے ارادے سے روک دیا اور اُمّ کلثوم بنت علی بن ابی طالب رضی اللہ عنہا کی

① تہذیب الاسماء: ۱۴/۲، النووی۔ اولیات الفاروق، القرشی، ص: ۲۴۔

② نسب قریش، زبیری ص: ۳۴۷۔ ③ اولیات الفاروق السیاسة، ص: ۲۲۔

④ اولیات الفاروق السیاسة، ص: ۲۲۔ ⑤ البداية والنهاية: ۱۴۴/۷۔ ⑥ البداية والنهاية: ۱۴۴/۷۔

⑦ ترتیب و تہذیب البداية والنهاية، خلافة عمر: السلمي، ص: ۷۔

⑧ ترتیب و تہذیب البداية والنهاية، خلافة عمر: السلمي، ص: ۷۔

طرف رہنمائی کی جو فاطمہ بنت رسول اللہ ﷺ کی لڑکی تھیں اور آپ نے فرمایا: آپ ان سے رسول اللہ ﷺ سے تعلق ہونے کی وجہ سے شادی کرلو، چنانچہ عمر رضی اللہ عنہ نے علی رضی اللہ عنہ کو پیغام دیا، علی رضی اللہ عنہ نے اُمّ کلثوم رضی اللہ عنہا سے آپ کی شادی کر دی اور عمر رضی اللہ عنہ نے اُمّ کلثوم رضی اللہ عنہا کو ۴۰ ہزار مہر ادا کیا، ان سے زید اور رقیہ کی ولادت ہوئی۔ ❶

اسی طرح آپ نے کُھیہ نامی ایک یمنی عورت سے شادی کی، اس سے عبدالرحمن اصغر کی ولادت ہوئی اور یہ بھی کہا گیا ہے کہ وہ بچھے عبدالرحمن تھے۔ واقندی کا بیان ہے کہ یہ آپ کی بیوی نہ تھیں بلکہ اُمّ ولد تھیں۔ ❷

مورخین کا کہنا ہے کہ آپ کی ماتمی میں فکیہہ نامی ام ولد تھی اور اس سے زینب کی ولادت ہوئی تھی۔ واقندی کے مطابق آپ کی اولاد میں یہ سب سے چھوٹی بچی تھی۔ ❸ اس طرح مجموعی طور پر آپ کے کل تیرہ اولادیں ہوئیں:

”زید اکبر، زید اصغر، عاصم، عبداللہ، عبدالرحمن اکبر، عبدالرحمن اوسط، عبدالرحمن اصغر، عبید اللہ، عیاض، حفصہ، رقیہ، زینب اور فاطمہ رضی اللہ عنہم۔“

آپ کی بیویاں جن سے آپ نے زمانہ جاہلیت یا اسلام میں شادی کی، پھر ان کو طلاق دے دی جو آپ کی عصمت میں وفات تک رہیں ان کی مجموعی تعداد سات ہے۔ ❹

آپ کثرت اولاد اور امت محمدیہ میں اضافہ کی نیت سے شادیاں کرتے تھے۔ آپ کا قول ہے:

(( ما آتی النساء للشهوة ولولا الولد ما بالیت ألا أری امرأة بعینی . )) ❶

”میں صرف شہوت بھانے کی نیت سے عورتوں کے پاس نہیں آتا، اگر اولاد کا معاملہ نہ ہوتا تو مجھے اس بات کی قطعاً کوئی پروا نہ ہوتی کہ اپنی آنکھوں سے کسی عورت کو دیکھوں۔“

ایک مرتبہ آپ نے فرمایا:

(( انی لأکره نفسی علی الجماع رجاء أن یخرج الله منی نسمة تسبحه وتذکره . )) ❷

”میں خود کو جماع کرنے پر اس لیے مجبور کرتا ہوں کہ ممکن ہے اللہ تعالیٰ میرے نطفہ سے ایسی اولاد عطا کر دے جو اس کی تسبیح کرے اور اس کو یاد کرے۔“

**RMPInternational.TK**

**زمانہ جاہلیت کی زندگی:**

عمر رضی اللہ عنہ نے اپنی زندگی کا لمبا عرصہ زمانہ جاہلیت میں گزرا اور قریش کے اپنے ہم عمروں کے ساتھ پلے بڑھے، آپ اس اعتبار سے ان سے ممتاز تھے کہ آپ ان لوگوں میں سے تھے جنہوں نے پڑھنا سیکھ لیا تھا اور ایسے

❶ الکامل فی التاريخ: ۲/ ۲۱۲.

❷ تاریخ الامم والملوک، طبری: ۵/ ۱۹۱.

❸ البدایة والنهاية: ۷/ ۱۴۴.

❹ تاریخ الامم والملوک، طبری: ۵/ ۱۹۲.

❺ الشیخان أبوبکر و عمر، بروایت بلاذری، تحقیق د: إحسان صدقی ص: ۲۲۷.

❻ فرائد الکلام للخلفاء الکرام، قاسم عاشور، ص: ۱۱۲.

لوگ تعداد میں بہت تھوڑے تھے۔<sup>①</sup>

آپ نے بچپن ہی سے ذمہ داری کا بوجھ اٹھایا، اور سختی و جنگی کے ماحول میں جوان ہوئے، ایسی سختی کہ عیش و عشرت اور مالدار کی کسی علامت کو جانا ہی نہیں، آپ کے باپ خطاب سختی سے آپ کو چراگاہ کی طرف اونٹ چرانے کے لیے بھیجتے تھے۔ باپ کی اس سختی نے آپ کی ذات پر برا اثر چھوڑا، آپ اسے اپنی زندگی بھر یاد کرتے رہے۔ عبدالرحمن بن حاطب اس کی تفصیل یوں بیان کرتے ہیں:

”میں ضحان<sup>②</sup> میں عمر بن خطاب کے ساتھ تھا، آپ نے مجھ سے کہا: میں اسی جگہ خطاب کے اونٹوں

کو چراتا تھا، وہ بہت سخت تھے، میں کبھی اونٹ چراتا اور کبھی لکڑیاں پٹنے چلا جاتا۔“<sup>③</sup>

چونکہ عمر رضی اللہ عنہ کی زندگی میں یہ مرحلہ سختی کا تھا اس لیے آپ اکثر اسے ذکر کیا کرتے تھے۔ سعید بن مسیب رضی اللہ عنہ فرماتے ہیں: عمر رضی اللہ عنہ نے حج کیا، جب ضحان پہنچے تو کہا: ”لا إله إلا الله العلي العظيم“ جسے جو چاہتا ہے، دیتا ہے، میں اسی وادی میں اونی قیص پہن کر خطاب کے اونٹوں کو چرایا کرتا تھا، وہ بہت سخت تھے، جب میں کام کرتا تو میرے پیچھے لگے رہتے، اگر کوتاہی کرتا تو مارتے، میری حالت ایسی ہو گئی کہ میرے اور اللہ کے درمیان کوئی نہیں رہا۔ پھر آپ نے مثال بیان کی:

لا شئى مما ترى تبقى بشاشته

يبقى إلا له ويردى المال والولد

”جو کچھ تم دیکھ رہے ہو کسی کی بھی رونق باقی رہنے والی نہیں ہے، صرف اللہ باقی رہے گا اور مال و اولاد ختم ہو جائیں گے۔“

لم تغن عن هرمرز يوماً خزائنه

والخلد قد حاولت عاد فما خلدوا

”اس (موت کے) دن ہرمرز کو اس کے خزانوں نے کوئی فائدہ نہیں دیا اور قوم عاد نے ہمیشہ آباد رہنے کی کوشش کی لیکن ہمیشہ نہ رہی۔“

ولا سليمان إذ تجرى الرياح له

والانس والجن فيما بينهما يرد

”اور نہ سلیمان علیہ السلام زندہ رہے جن کے لیے ہوا کی مسخر قہیں اور انسان و جنات ان کے تابع تھے۔“

① الادارة الاسلامية في عهد عمر بن الخطاب، فاروق مجد لاوى ص: ۹۰.

② مکہ سے ایک منزل (تقریباً ۱۲ میل) کی دوری پر ایک پہاڑ ہے اور ایک قول کے مطابق ۲۵ کلومیٹر کی دوری پر ایک پہاڑ ہے۔

③ تاریخ ابن عساکر: ۲۶۸/۵۲، طبقات ابن سعد: ۲۶۶/۳، د/عاطف الماخذ نے اس روایت کے صحیح الاسناد ہونے کی توثیق کی ہے۔

أين الملوك التي كانت نواهلها  
من كل أوب إليها راكب يفد  
”کہاں گئے وہ بادشاہ جن کے چشموں سے ہر طرف سے آنے والا قافلہ سیراب ہوتا تھا۔“  
حوضا هنالك مورود بلا كذب  
لابد من ورده يوما كما وردوا ❶

”وہ (موت) ایسا حوض ہے جس پر یقیناً ہر کسی کو ایک نہ ایک دن آنا ہے، جیسے کہ وہ لوگ اس پر پہنچے۔“

آپ صرف اپنے باپ کے اونٹوں کو نہیں چراتے تھے بلکہ بنی مخزوم سے تعلق رکھنے والی اپنی خالاؤں کے اونٹ بھی چراتے، اس بات کا ذکر عمر رضی اللہ عنہ نے خود اس وقت کیا جب کہ امیر المومنین ہوتے ہوئے ایک دن آپ کو خیال آیا کہ میں امیر المومنین بن گیا ہوں، اب مجھ سے افضل کون ہے؟ تو ایک دن آپ اپنے نفس کا غرور توڑنے کے لیے مسلمانوں کے درمیان کھڑے ہوئے اور اعلان کیا کہ عمر بکریوں کا ایک چرواہا تھا، بنی مخزوم سے تعلق رکھنے والی اپنی خالاؤں کے اونٹوں کو چراتا تھا۔

محمد بن عمر مخزومی اپنے باپ سے روایت کرتے ہوئے کہتے ہیں: عمر بن خطاب رضی اللہ عنہ نے ”الصلوة جامعة“ کی منادی کروائی، جب لوگ جمع ہو گئے اور سب نے ”اللہ اکبر“ کہا تو آپ منبر پر تشریف لے گئے اللہ کی حمد و ثنا بیان کی، نبی کریم ﷺ پر درود و سلام بھیجا، پھر گویا ہوئے: اے لوگو! میں نے خود کو اس حالت میں پایا ہے کہ بنی مخزوم کی اپنی خالاؤں کے جانوروں کو چرایا ہے، وہ مجھے مٹھی بھر کھجور یا کشمش دے دیتی تھیں اور اسی پر اپنا دن گزارتا، اور وہ دن بھی کیا کرتے تھے۔ پھر آپ منبر سے نیچے اتر گئے۔

عبد الرحمن بن عوف رضی اللہ عنہ نے آپ سے کہا: اے امیر المومنین! آپ نے اس سے زیادہ کچھ نہیں کیا کہ صرف خود کو ذلیل کیا۔ آپ نے فرمایا: اے ابن عوف! تیرا برا ہو، سن! میں تنہائی میں تھا تو میرے نفس نے مجھ کو بڑائی کا احساس دلایا، کہا کہ تو امیر المومنین ہے، تجھ سے افضل کون ہے۔ تو میں نے چاہا کہ اس نفس کو اس کی حیثیت سمجھا دوں۔

اور ایک روایت میں ہے:

”میں نے اپنے جی میں کچھ (بڑائی) محسوس کی تو میں نے چاہا کہ اسے اسی سے روند ڈالوں۔“ ❷  
بلاشبہ اسلام لانے سے پہلے مکہ کی زندگی میں عمر رضی اللہ عنہ کے اس پیشے (گلہ بانی) سے جڑے رہنے نے ان کو

❶ الفاروق مع النبی، د: عاطف لماضة، ص: ۵۰۔ آپ نے تاریخ ابن عساکر ۲۶۹/۵۲ کے حوالہ سے اسے نقل کیا ہے۔

❷ الطبقات الکبری، ابن سعد: ۲۹۳/۳، اس روایت کے دیگر شواہد بھی ہیں۔



قوت تحمل و برداشت، بہادری اور سخت گیری جیسی صفات کا مالک بنادیا۔ زمانہ جاہلیت میں آپ کی پوری زندگی ایسی نہ تھی کہ صرف بکریاں چرانے میں گزری ہو ❶ بلکہ شروع جوانی میں مختلف جسمانی ورزش میں مہارت حاصل کی، کشتی لڑنے، گھوڑ سواری کرنے اور گھوڑ دوڑ میں خوب مشق کی، شعر و شاعری میں دلچسپی لی اور اس میں کمال حاصل کیا۔ ❷

آپ اپنی قوم کی تاریخ اور ان کے حالات میں دلچسپی لیتے، عرب کی بڑی تجارتی منڈیوں مثلاً عکاظ، مجہ اور ذی الحجاز کے بازاروں میں حاضر ہونے کے حریص ہوتے، اس سے آپ نے تجارت، عرب کی تاریخ اور قبیلوں میں ہونے والے جھگڑوں، ان کے تفاخر اور منافرت کے واقعات کے بارے میں بہت کچھ جانا۔ اس لیے کہ وہ واقعات و حوادث ادبی میراث کے طور پر تمام قبیلوں اور ان کے سرداروں کے درمیان پیش کیے جاتے تھے اور بڑے بڑے ادباء و ناقدین انہیں حفظ و تحریر میں لاتے تھے۔ اسی چیز نے عربی تاریخ کا دائرہ وسیع اور ہمیشہ کے لیے اسے زندہ رکھا، جس پر کبھی بھول کا پردہ نہ پڑا۔ بسا اوقات حادثات کی چنگاریاں اڑیں اور لڑائی کی شکل میں ظاہر ہوئیں۔ ہذا ت خود صرف عکاظ چار لڑائیوں کا براہ راست سبب بنا، جنہیں حروب فجار ❸ کہا جاتا ہے۔

عمر رضی اللہ عنہ تجارت میں مشغول ہوئے اور اس سے خوب فائدہ اٹھایا، اسی تجارت نے ان کو مکہ کے مالداروں میں شامل کر دیا۔ تجارت کی غرض سے آپ نے جن شہروں کی زیارت کی وہاں سے متعدد معلومات حاصل کیں۔ موسم گرما میں شام اور سرما میں یمن کا سفر کیا ❹ اور جاہلیت کی مکی زندگی میں اپنا نمایاں مقام بنالیا اور بڑے زور شور کے ساتھ اس کے معاملات میں نمایاں کردار ادا کیا۔ آپ کے بزرگ اجداد کی تاریخ نے آپ کی ہمت افزائی کی، آپ کے دادا نفیل بن عبد العزیٰ قریش کے ان لوگوں میں سے تھے جن کے پاس لوگ فیصلے لے کر آتے تھے۔ ❺ جب کہ آپ کے بڑے دادا کعب بن لؤی عربوں میں بلند مقام و مرتبہ والے اور صاحب حیثیت تھے۔ مؤرخین نے آپ کی تاریخ وفات عام الفیل ❻ بتائی ہے۔ سیدنا عمر رضی اللہ عنہ نے یہ اہم مقام اپنے آبا و اجداد سے وراثت میں پایا تھا۔ اسی مقام و مرتبہ نے ان کو تجربہ، عقلمندی اور عربوں کی تاریخ کی معرفت سے نوازا۔ جب کہ آپ کی دانش مندی اور ذہانت کا کچھ کہنا ہی نہیں۔ عرب کے لوگ اپنے جھگڑوں کو ختم کرانے کے لیے آپ ہی کے پاس آتے۔ ابن سعد فرماتے ہیں:

❶ الفاروق مع النبی ص: ٦.

❷ التاریخ الاسلامی العالم، علی حسن ابراہیم، ص: ٢٢٦، الادارۃ الاسلامیۃ فی عہد عمر بن الخطاب، ص: ٩٠.

❸ عمر بن الخطاب، حیاتہ، علمہ، ادبہ. د: علی احمد الخطیب، ص: ١٥٣.

❹ عمر بن الخطاب، د: محمد احمد ابوالنصر، ص: ١٧.

❺ الخلیفۃ الفاروق عمر بن الخطاب، د: العانی، ص: ١٦.

❻ تاریخ خلیفۃ بن خیاط، ص: ٧/١، بحوالہ د: العانی ص: ١٦.

”عمر رضی اللہ عنہ اسلام لانے سے پہلے عربوں میں ان کے جھگڑوں کا فیصلہ کرتے تھے۔“ ❶

آپ صاحب حکمت و دانش، بلخ، عمدہ رائے والے، طاقتور، بردبار، شریف، دلیل میں پختہ اور گفتگو میں واضح الکلام تھے۔ ان خوبیوں نے آپ کو اس لائق بنا دیا کہ آپ دوسرے قبائل سے فخر و مباہات یا نفرت و تحقیر میں قریش کی جانب سے سفیر قرار پائے۔ ❷

ابن الجوزی کا بیان ہے: عمر بن خطاب رضی اللہ عنہ کے ذمہ سفارت کا منصب تھا۔ اگر قریش اور دیگر قبائل میں لڑائی چھڑ جاتی تو وہ آپ کو سفیر بنا کر بھیجتے۔ یا ان (قریش) کو اگر کوئی نفرت دلانے والا نفرت دلاتا، یا فخر کرنے والا فخر کرتا تو قریش آپ کو نفرت دلانے اور فخر و مباہات جتانے کے لیے اپنا سفیر بنا کر بھیجتے، اور آپ سے وہ سب خوش رہتے۔ ❸

قریش کی جو بھی رسم و رواج، عبادتیں اور نظام زندگی ہوتا اس کی طرف سے آپ دفاع کرتے، آپ دل کے ایسے مخلص تھے کہ جس بات پر یقین کر لیتے اس کی طرف سے دفاع کرنے میں جان کھپا دیتے۔ یقین کی بنیاد پر دفاع کرنے والی اسی طبیعت و مزاج کی سختی کی وجہ سے عمر رضی اللہ عنہ نے اسلامی دعوت کے بالکل ابتدائی مرحلے میں اس کی جم و مخالفت کی، اور انہیں خوف محسوس ہوا کہ کہیں یہ دین کی نظام کی چولیں نہ ہلا دے، جو بہت ہی مستحکم ہے۔ اور جس نے مکہ کو عربوں میں ایک خاص مقام دیا ہے۔ اس مکہ میں وہ گھر ہے جس کی زیارت کے لیے لوگ آتے ہیں۔ اور پھر قریش کو اسی نے دیگر عربوں میں ایک نمایاں حیثیت دی ہے۔ اسی وجہ سے مکہ روحانی و مادی دولت سے مالا مال ہے۔ اور یہی مکہ کی روز افزوں ترقی اور اس کے سرداروں کی مال داری کا اصل سبب ہے۔ چنانچہ اسی وجہ سے سرداران مکہ نے دین اسلام کی بہت مخالفت کی، اور اس پر ایمان لانے والے کمزور لوگوں کو بہت ستایا، ان کمزوروں پر ظلم ڈھانے میں عمر رضی اللہ عنہ انتہائی سخت تھے۔ ❹

آپ زمانہ جاہلیت میں ایک لوٹری کے اسلام قبول کر لینے پر اس کو اتنا مارتے رہے کہ آپ کے ہاتھ تھک گئے، کوڑا ہاتھوں سے گر گیا، تھک کر آپ رک گئے۔ ابو بکر رضی اللہ عنہ کا ادھر سے گزر ہوا، اور آپ نے انہیں لوٹری کو مارتے دیکھا، تو اس کو آپ سے خرید لیا اور آزاد کر دیا۔ ❺

عمر رضی اللہ عنہ جاہلیت میں پلے بڑھے، اور ٹھیکہ جاہلیت کی زندگی گزاری اور اس کی حقیقت و رسم و رواج سے بخوبی آشنا ہوئے، اور پوری قوت کے ساتھ اس کی طرف سے دفاع کیا۔ لیکن جب اسلام قبول کیا، اس کی خوبی

❶ الخليفة الفاروق، د/ العاني ص: ١٦

❷ الخليفة الفاروق د/ العاني ص: ١٦

❸ مناقب عمر، ص: ١١

❹ الفاروق عمر، عبدالرحمن الشرقاوى، ص: ٨

❺ الفاروق عمر، عبدالرحمن الشرقاوى، ص: ٨

وحقیقت کو پہچان لیا، ہدایت و گمراہی، ایمان و کفر اور حق و باطل کے درمیان حقیقی فرق سے واقف ہو گئے تو ایک بہت اہم بات کہی:

(( انما تنقض عری الاسلام عروة عروة اذا نشأ فی الاسلام من لا يعرف الجاهلیة. )) ❶

”جب اسلام میں ایسے لوگ پروان پڑھنے لگیں جو جاہلیت سے ناواقف ہوں تو اسلام کی ایک ایک جڑ ٹوٹی چلی جائے گی۔“



(۲)

## قبول اسلام اور ہجرت

### قبول اسلام:

سب سے پہلے آپ کے دل پر نور کی کرنیں اس وقت پڑیں جب آپ نے دیکھا کہ قریش کی عورتیں آپ اور آپ جیسے دیگر لوگوں کی بدسلوکیوں سے تنگ آ کر اپنا ملک چھوڑ کر دور دوسرے ملک میں جا رہی ہیں۔ اس وقت آپ کا دل نرم پڑ گیا اور ضمیر نے آپ کو ملامت کی۔ آپ نے ان پر اظہار غم کیا اور ان کو ایسا بہترین کلام سنایا کہ جسے سننے کی وہ آپ سے کبھی امید نہیں رکھتی تھیں۔<sup>①</sup>

ام عبد اللہ بنت حاتمہ کا بیان ہے: جب ہم ہجرت حبشہ کے لیے کوچ کر رہی تھیں تو عمر آئے اور میرے پاس کھڑے ہو گئے۔ ہمیں ان کی بہت سی اذیتوں اور سختیوں کا سامنا کرنا پڑ رہا تھا، انہوں نے مجھ سے کہا: اے ام عبد اللہ! کیا کوچ کا ارادہ ہے؟ میں نے کہا: ہاں، اللہ کی قسم، ہم ضرور اللہ کی زمین میں ہجرت کریں گی۔ تم لوگوں نے ہم کو تکلیف دی ہے، ستایا ہے۔ یہاں تک کہ اللہ ہمارے لیے کشادگی پیدا کر دے۔

عمر رضی اللہ عنہ نے فرمایا: اللہ آپ لوگوں کا ساتھی ہو۔ میں نے اس وقت آپ کی طرف سے ایسی رقت و نرمی دیکھی جو کبھی نہ دیکھی تھی۔ چنانچہ جب عامر بن ربیعہ تشریف لائے جو اپنی کسی ضرورت کے لیے باہر گئے ہوئے تھے، اور میں نے ان سے واقعہ بیان کیا تو انہوں نے کہا: گلتا ہے کہ تم عمر کے اسلام کی امید رکھتی ہو؟ میں نے کہا: ہاں۔ انہوں نے کہا: وہ اس وقت تک اسلام نہیں لاسکتے جب تک خطاب کا گدھا اسلام نہ لے آئے۔ (یعنی یہ ناممکن ہے۔)<sup>②</sup>

عمر رضی اللہ عنہ مسلمانوں کے عزم و یقین کو دیکھ کر بہت متاثر ہوئے، اور احساس کیا کہ ان کا سینہ تنگ ہے۔ اس نئے دین کے ماننے والے اتنی زبردست مشکلات و مصائب کا سامنا کر رہے ہیں پھر بھی وہ اس پر جے ہوئے ہیں۔ آخر اس ناقابلِ تسخیر قوت کا راز کیا ہے؟ آپ غمگین ہوئے اور دل کو ایک چرکا لگا۔<sup>③</sup> اس واقعہ کے کچھ ہی دنوں بعد اور نبی ﷺ کی دعا کی وجہ سے آپ اسلام لے آئے، دعائے نبوی ﷺ ہی آپ کے قبول اسلام کا بنیادی سبب تھا۔ آپ ﷺ نے دعا کی تھی:-

① اخبار عمر، الطحاویات، ص: ۱۲

② سیرت ابن ہشام: ۱/۲۱۶، فضائل الصحابة/ احمد بن حنبل: ۱/۳۴۱

③ الفاروق عمر، ص: ۹

(( اللهم أعز الاسلام بأحب الرجلين إليك: بأبي جهل بن هشام أو بعمر بن الخطاب. ))

”اے اللہ ابو جہل بن ہشام اور عمر بن خطاب میں سے جو تیرے نزدیک زیادہ محبوب ہو اس کے ذریعے سے اسلام کو غالب کر دے۔“

آپ ﷺ کا ارشاد ہے: اللہ کے نزدیک ان دونوں میں سے عمر زیادہ پسندیدہ تھے۔<sup>①</sup>

اللہ تعالیٰ نے عمر رضی اللہ عنہ کے قبول اسلام کے لیے اسباب مہیا کیے۔ عبد اللہ بن عمر رضی اللہ عنہما کا بیان ہے: میں نے عمر کو اگر کبھی کسی چیز کے بارے میں یہ کہتے ہوئے سنا کہ ”میرے خیال میں یہ ایسے ہوگا“ تو وہ ان کے خیال کے مطابق ہی ہوا۔ چنانچہ عمر رضی اللہ عنہ بیٹھے ہوئے تھے، آپ کے سامنے سے ایک خوبصورت آدمی گزرا۔ عمر رضی اللہ عنہ نے کہا: میرے گمان نے خطا کی یا یہ شخص اپنے دور جاہلیت کے دین پر اب بھی قائم ہے، یا ان کے کانوں میں سے رہا ہے۔ آدمی کو میرے پاس بلاؤ، اس کو بلایا گیا۔ آپ نے اس سے وہی (گمان والی) بات دہرائی۔ اس پر اس نے کہا: میں نے تو آج کے دن کا معاملہ کبھی نہیں دیکھا جو کسی مسلمان کو پیش آیا ہو۔

عمر رضی اللہ عنہ نے فرمایا: تم مجھے اپنے بارے میں ضرور بتاؤ۔

اس آدمی نے کہا: میں زمانہ جاہلیت میں کاہن تھا۔

عمر رضی اللہ عنہ: تمہاری جتنی نے تمہیں کون سی تعجب خیز خبر دی؟

آدمی: ایک دن جب میں بازار میں تھا، وہ میرے پاس گھبرائی ہوئی آئی اور کہا: کیا تم نے جنوں کو، آسمان سے اوندھے منہ لوٹائے جانے کے بعد ان کی مایوسی اور خوف سے اونٹنیوں اور ان کے پالان سے چٹ جانے کو نہیں دیکھا؟

عمر رضی اللہ عنہ:..... سچ ہے، میں ان کے معبودوں کے پاس سویا ہوا تھا، ایک آدمی بچھڑالے کر آیا اور اس کو ذبح کیا۔ اس نے زور کی چیخ ماری، ایسی چیخ کہ اس سے تیز آواز میں نے کبھی نہ سنی تھی، وہ کہہ رہا تھا: اے دشمن! معاملہ کامیابی کا ہے۔ آدمی فصیح اللسان ہے، وہ کہتا ہے: ”لا الہ الا اللہ“ پھر میں کھڑا ہو گیا، اور کچھ ہی لمحہ ٹھہرے تھے کہ کہا گیا: یہ نبی ہیں۔<sup>②</sup>

آپ کے قبول اسلام کے بارے میں بہت سی روایتیں وارد ہیں، لیکن فن حدیث کے معیار کے مطابق ان کی اسناد کی تحقیق کے بعد معلوم ہوتا ہے کہ ان میں سے اکثر صحیح نہیں ہیں۔<sup>③</sup> تاہم سیرت و تاریخ کی کتابوں میں

① صحیح السنن الترمذی / البانی، حدیث نمبر: ۲۹۰۷۔ الجامع الترمذی، حدیث نمبر: ۳۶۸۲۔

② البخاری، حدیث نمبر: ۳۸۶۶

③ صحیح التوثیق فی سیرۃ وحیۃ الفاروق، ص: ۲۳ مصنف نے ان تمام روایتوں کو ذکر کیا ہے جن میں آپ کے اسلام لانے کا واقعہ ذکر ہے اور ان کی تخریج کرنے کے ساتھ ساتھ اسناد پر حکم بھی لگایا ہے۔

مذکور روایات کے مطابق آپ کے قبول اسلام اور اس کے اعلان کو درج ذیل عناوین میں تقسیم کیا جاسکتا ہے:

**رسول اللہ ﷺ کو قتل کرنے کا ارادہ:**

قریش کے لوگ اکٹھے ہوئے اور نبی ﷺ کے معاملہ میں مشورہ کیا، انہوں نے کہا: محمد (ﷺ) کو کون قتل کرے گا؟ عمر بن خطاب نے کہا: میں یہ کام کروں گا۔ انہوں نے کہا: اے عمر! تمہی اس کے لیے موزوں ہو۔ وہ سخت گرمی کے دن میں، ٹھیک دوپہر کے وقت گردن میں تلوار لٹکائے ہوئے نبی کریم ﷺ اور آپ کے کچھ ساتھیوں کو قتل کرنے کے لیے نکلے، آپ ﷺ کے ساتھیوں میں ابوبکر، علی اور حمزہ رضی اللہ عنہم اور دیگر حضرات تھے، جو آپ ﷺ کے ساتھ مکہ میں رہ گئے تھے اور حبشہ ہجرت نہیں کی تھی۔ قریش نے عمر رضی اللہ عنہ کو بتایا تھا کہ محمد (ﷺ) اور ان کے ساتھی صفا پہاڑی کے نیچے دار ارقم میں جمع ہیں۔ راستہ میں نعیم بن عبد اللہ التمام رضی اللہ عنہ سے ملاقات ہوگئی، تو انہوں نے کہا: اے عمر کہاں کا ارادہ ہے؟ آپ نے کہا: میں اس صابی (بد مذہب) کے پاس جا رہا ہوں جس نے قریش کی جمیعت کو پارہ پارہ کر دیا ہے، اس کے دیدہ وروں کو بے وقوف کہا ہے، ان کے دین میں عیب لگایا اور ان کے معبودوں کو گالی دی ہے، تاکہ اسے قتل کر دوں۔

نعیم رضی اللہ عنہ نے کہا: اے عمر! تم کتنے غلط راستے پر چل رہے ہو، اللہ کی قسم تم کو خود تمہاری ذات نے دھوکہ دیا ہے، تم انتہا پسندی کے شکار ہو گئے ہو اور بنو عدی کو برباد کرنا چاہتے ہو۔ تمہارا کیا خیال ہے کہ تم محمد (ﷺ) کو قتل کر دو گے اور بنو عبد مناف تم کو زمین پر آزاد چھوڑ دیں گے؟

اس طرح دونوں آپس میں بحث کرتے رہے یہاں تک کہ ان کی آوازیں بلند ہو گئیں۔ عمر رضی اللہ عنہ نے کہا: میرا لگتا ہے کہ تو بھی صابی (بد مذہب) ہو گیا ہے۔ اگر یہ سچ ہے تو تجھ ہی سے شروع کروں گا۔

جب نعیم رضی اللہ عنہ نے دیکھا کہ وہ باز آنے والے نہیں تو کہا: میں تم کو خبر دیتا ہوں کہ تمہارے خاندان اور تمہارے بہنوئی کے گھر والے بھی مسلمان ہو چکے ہیں اور جس گمراہی پر تم ہو اس کو انہوں نے چھوڑ دیا ہے۔

عمر رضی اللہ عنہ نے جب یہ بات سنی تو پوچھا کہ وہ کون کون ہیں؟

انہوں نے کہا: تمہارے بہنوئی وچجیرے بھائی اور تمہاری بہن۔<sup>①</sup>

**اپنی بہن فاطمہ بنت خطاب کے گھر پہنچنا اور ان کا بھائی کے سامنے ثابت قدم رہنا:**

عمر بن خطاب نے جب سنا کہ ان کی بہن اور بہنوئی اسلام لے آئے ہیں تو آپ کو سخت غصہ آیا اور ان کے پاس پہنچے۔ جب گھر کا دروازہ کھٹکھٹایا تو انہوں نے پوچھا: کون؟ آپ نے کہا: ابن خطاب۔ وہ لوگ اپنے ہاتھوں

① سیرۃ ابن ہشام: ۱/ ۳۴۳ سدا منقطع ہے۔ طبقات ابن سعد: ۳/ ۲۶۷، بروایت قاسم بن عثمان البصری عن انس۔ اور قاسم ضعیف ہیں، فضائل الصحابة / احمد بن حنبل کی تحقیق میں دروسی اللہ نے ان روایات کی تحقیق کی ہے۔

میں لیے قرآن پڑھ رہے تھے۔ جب عمر کے آنے کا احساس ہوا تو جلدی سے اٹھ کھڑے ہوئے اور قرآن کو اسی حالت میں بھول کر چھپنے لگے۔ جب آپ داخل ہوئے اور آپ کی بہن نے آپ کو دیکھا تو چہرہ سے غصے کو بھانپ لیا، جلدی سے صحیفہ کو اپنی ران کے نیچے چھپا لیا۔ آپ نے کہا: ”ابھی مبہم اور پست آواز جو میں نے تمہارے پاس سنی یہ کون سی بات تھی۔ درحقیقت وہ لوگ سورہ ”طہ“ کی تلاوت کر رہے تھے۔ انہوں نے کہا: ہماری آپس کی بات کے علاوہ کوئی چیز نہ تھی۔ آپ نے کہا: شاید کہ تم دونوں صابی (بد مذہب) ہو گئے ہو۔ ان کے بہنوئی نے کہا: تمہاری کیا رائے ہے اگر حق تمہارے دین کے علاوہ دوسری جگہ ہو۔ اتنے میں عمر (رضی اللہ عنہ) اپنے بہنوئی سعید رضی اللہ عنہ پر چڑھ دوڑے اور ان کی داڑھی کو پکڑ لیا۔ پھر دونوں نے اٹھا پٹک کی۔ عمر رضی اللہ عنہ سخت طاقتور تھے۔ آپ نے سعید کو زمین پر پٹخ دیا اور خوب روندنا، پھر ان کے سینہ پر بیٹھ گئے۔ اتنے میں آپ کی بہن آگئیں اور آپ کو اپنے شوہر سے دور کرنے لگیں۔ آپ نے ان کو تھپڑ رسید کیا جس سے ان کا چہرہ خون آلود ہو گیا۔ بہن نے غصہ کی حالت میں کہا: اے اللہ کے دشمن! کیا تو مجھے اس لیے مار رہا ہے کہ میں اللہ کی وحدانیت کا اقرار کرتی ہوں؟ آپ نے کہا: ہاں۔ انہوں نے کہا: جو تجھے کرنا ہے کر لے۔

(( أشهد أن لا إله إلا الله وأن محمداً رسول الله ))

”میں گواہی دیتی ہوں کہ اللہ کے علاوہ کوئی حقیقی معبود نہیں، اور محمد (ﷺ) اللہ کے رسول ہیں۔“

تیری مرضی کے خلاف ہم اسلام لائے ہیں۔

جب عمر نے ان سے یہ باتیں سیں تو شرمندہ ہوئے اور ان کے شوہر کے سینے سے اتر گئے اور بیٹھ گئے، پھر کہا: تمہارے پاس جو صحیفہ ہے مجھے دو، میں اسے پڑھوں گا۔ آپ کی بہن نے کہا: میں ایسا نہیں کروں گی۔ آپ نے کہا: تمہاری بربادی ہو! تمہاری بات نے میرے دل کو متاثر کیا ہے۔ مجھے صحیفہ دو، میں اسے دیکھ تو لوں، میں تجھے یقین دلاتا ہوں کہ اس میں خیانت نہیں کروں گا۔ تو اسے جہاں چاہے محفوظ رکھ لینا۔ انہوں نے کہا: تم ناپاک ہو اور ﴿لَا يَمَسُّهُ إِلَّا الْمُطَهَّرُونَ﴾ (البقرة: ۷۹) ”اسے صرف پاک لوگ ہی چھوتے ہیں۔“ جاؤ غسل کرو یا وضو کرو۔

آپ غسل کرنے گئے، پھر اپنی بہن کے پاس لوٹ کر آئے۔ انہوں نے آپ کو صحیفہ دیا۔ جس میں ”طہ“ اور دوسری سورتیں تھیں۔ آپ نے اس میں دیکھا: بِسْمِ اللّٰهِ الرَّحْمٰنِ الرَّحِیْمِ جب الرحمن الرحیم پر پہنچے تو کانپ اٹھے، صحیفہ ہاتھ سے گر گیا، پھر خود کو سنبھالا، اور اس میں پڑھا:

﴿طه ۱ مَا أَرْزَلْنَا عَلَيْكَ الْقُرْآنَ لِتَشْقَى ۱ إِلَّا تَذَكُّرَةً لِّمَن يَخْشَى ۵ تَنْزِيلًا مِّمَّنْ خَلَقَ الْأَرْضَ وَالسَّمَوَاتِ الْعُلَى ۵ أَلَرَّحْمٰنُ عَلَى الْعَرْشِ اسْتَوَى ۵ لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَى ۵ وَإِنْ تَجْهَرُ بِالْقَوْلِ



فَإِنَّهُ يَعْلَمُ الْسِّرَّ وَأَخْفَى ④ اللَّهُ لَا إِلَهَ إِلَّا هُوَ ⑤ لَا تَدْرِي لَئِنْ سَأَلْتَهُ لَخَبِيرٌ ⑥ (طہ: ۱-۸)

”طہ۔ ہم نے یہ قرآن تجھ پر اس لیے نہیں اتارا کہ تو مشقت میں پڑ جائے، بلکہ اس کی نصیحت کے لیے جو اللہ سے ڈرتا ہے۔ اس کا اتارنا اس کی طرف سے ہے جس نے زمین کو اور بلند آسمان کو پیدا کیا ہے۔ جو رحمن ہے عرش پر قائم ہے۔ جس کی ملکیت آسمانوں اور زمین اور ان دونوں کے درمیان اور (کرہ خاک) کے نیچے ہر ایک چیز پر ہے۔ اگر تو اونچی بات کہے تو وہ ہر ایک پوشیدہ بلکہ پوشیدہ سے پوشیدہ تر چیز کو بھی بخوبی جانتا ہے۔ وہی اللہ ہے جس کے سوا کوئی معبود نہیں۔ بہترین نام اسی کے ہیں۔“

یہ آیتیں آپ کے دل پر بہت اثر انداز ہوئیں۔ آپ نے کہا: کیا قریش اسی سے بھاگتے ہیں؟ پھر جب اللہ کے اس فرمان تک پہنچے:

﴿إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي﴾ ⑦ وَأَقِمِ الصَّلَاةَ لِذِكْرِي ⑧ إِنَّ السَّاعَةَ آتِيَةٌ ⑨ أَكَادُ أَخْفِيهَا لِتُجْزَىٰ كُلُّ نَفْسٍ بِمَا تَسْعَىٰ ⑩ فَلَا يَصُدُّكَ عَنْهَا مَنْ لَا يُؤْمِنُ بِهَا ⑪ وَاتَّبِعْ هُوَ فَتَرْدَىٰ ⑫ (طہ: ۱۴-۱۶)

”بے شک میں ہی اللہ ہوں، میرے سوا عبادت کے لائق اور کوئی نہیں۔ پس تو میری ہی عبادت کر اور میری یاد کے لیے نماز قائم رکھ۔ قیامت یقیناً آنے والی ہے جسے میں پوشیدہ رکھنا چاہتا ہوں تاکہ ہر شخص کو وہ بدلہ دیا جائے جو اس نے کوشش کی ہو۔ پس اب اس کے یقین سے تجھے کوئی ایسا شخص روک نہ دے جو اس پر ایمان نہ رکھتا ہو، اور اپنی خواہش کے پیچھے پڑا ہو، پس تو ہلاک ہو جائے گا۔“

اس کے بعد آپ نے کہا: جو ایسی بات کہہ رہا ہو اس کے لیے یہی مناسب ہے کہ اس کے ساتھ کسی دوسرے کی عبادت نہ کی جائے۔ مجھے بتاؤ محمد کہاں ہیں؟ ⑬

رسول اللہ ﷺ کے پاس جانا اور قبول اسلام:

جب خباب رضی اللہ عنہ نے یہ واقعہ سنا تو گھر سے نکلے۔ وہ چپے ہوئے تھے۔ اور کہا: اے عمر! خوش ہو جاؤ، مجھے امید ہے کہ آپ کے حق میں بروز سوموار رسول اللہ ﷺ کی یہ دعا قبول ہو چکی ہے:

(( اَللّٰهُمَّ اَعِزَّ الْاِسْلَامَ بِاَحَبِّ هَذَيْنِ الرَّجُلَيْنِ اِلَيْكَ يَا اَبِي جَهْلٍ بَنِي هِشَامٍ اَوْ بَعْمَرَ بْنِ الْخَطَّابِ )) ⑭

① فضائل الصحابة/ احمد بن حنبل: ۳۴۴/۱

② عمر بن خطاب، الطنطاویات، ص: ۱۱۷، ترمذی، مناقب: ۳۶۸۱.

”اے اللہ! ابو جہل بن ہشام یا عمر بن خطاب دونوں میں سے جو تیرے نزدیک زیادہ بہتر ہو اس کے ذریعے سے اسلام کو غالب کر دے۔“

آپ (رضی اللہ عنہ) نے فرمایا: مجھے رسول اللہ ﷺ کی جگہ بتاؤ۔ جب انہوں نے بات کی سچائی کا اعتبار کر لیا تو کہا: آپ ﷺ صفا پہاڑی کے نیچے ہیں۔ عمر رضی اللہ عنہ نے تلوار سنبھالی، گردن میں لٹکالی، پھر رسول اللہ ﷺ اور آپ کے صحابہ کی طرف چل نکلے۔ وہاں پہنچ کر دروازہ کھٹکھٹایا، جب انہوں نے آپ (رضی اللہ عنہ) کی آواز سنی تو خوفزدہ ہو گئے اور کسی نے بھی دروازہ کھولنے کی ہمت نہ کی، کیوں کہ انہیں جناب عمر کی آپ ﷺ سے شدت عداوت معلوم تھی۔ جب حمزہ رضی اللہ عنہ نے دیکھا کہ لوگ خوفزدہ ہیں تو کہا: کیا بات ہے؟ انہوں نے کہا: عمر بن خطاب ہیں۔ آپ نے کہا: عمر بن خطاب ہیں؟ دروازہ کھول دو۔ اگر اللہ نے اس کے لیے بھلائی چاہی تو وہ اسلام لے آئے گا، اور اگر اس کے علاوہ اس کا ارادہ ہے تو اس کا قتل کرنا ہمارے لیے آسان ہو جائے گا۔ انہوں نے دروازہ کھول دیا، سیدنا حمزہ رضی اللہ عنہ اور ایک دوسرے آدمی نے آپ (عمر) کے دونوں بازوؤں کو پکڑ لیا، یہاں تک کہ انہیں رسول اللہ ﷺ کے پاس لائے۔ آپ ﷺ نے فرمایا: اسے چھوڑ دو۔<sup>۱</sup> آپ ﷺ ان کی طرف بڑھے اور انہی کی چادر سے ان کی کمر کو پکڑ لیا، پھر تیزی سے کھینچا اور کہا:

((ما جاء بك يا ابن الخطاب؟ والله ما أرى أن تتبهي حتى ينزل الله بك قارعة.))

”اے خطاب کے بیٹے! تمہارا کیسے آنا ہوا؟ اللہ کی قسم میں تم کو تمہارے ارادے سے باز آنے والا نہیں پاتا یہاں تک کہ تم پر اللہ تعالیٰ مصیبت ڈال دے۔“

عمر (رضی اللہ عنہ) نے آپ سے عرض کیا: اے اللہ کے رسول! میں آپ کے پاس اللہ، اس کے رسول، اور اللہ کی طرف سے آپ جو لے کر آئے ہیں اس پر ایمان لانے آیا ہوں۔ رسول اللہ ﷺ نے بلند آواز سے اللہ اکبر کہا، اس طرح آپ ﷺ کے صحابہ نے جو دار ارقم میں موجود تھے جان لیا کہ عمر اسلام لے آئے۔ پھر صحابہ ادھر ادھر چلے گئے۔ حمزہ بن عبدالمطلب کے ساتھ جب عمر بھی اسلام لے آئے تو انہوں نے کافی قوت محسوس کی، اور انہیں لگا کہ اب یہ دونوں رسول اللہ ﷺ کو تکلیف نہیں پہنچنے دیں گے۔ اور دیگر صحابہ بھی ان دونوں کے ذریعے سے اپنے دشمن سے بدلہ لے لیں گے۔<sup>۲</sup>

۱ اخبار عمر، الطنطاویات، ص: ۱۸

دعوت الی اللہ کے لیے جم جانا اور اس کے لیے مشکلات برداشت کرنا:

سیدنا عمر رضی اللہ عنہ مکمل خلوص و للہیت کے ساتھ اسلام میں داخل ہوئے اور پوری طاقت کے ساتھ اسلام کے استحکام کے لیے کام کیا۔ آپ نے رسول اللہ ﷺ سے فرمایا: اے اللہ کے رسول! کیا زندہ یا مردہ دونوں حالتوں میں ہم حق پر نہیں ہیں؟ آپ ﷺ نے فرمایا:

((بَلَى وَالَّذِي نَفْسِي بِيَدِهِ إِنَّكُمْ عَلَى الْحَقِّ إِنْ مَثُمْ وَإِنْ حَيْثُمْ.))

”ہاں، قسم ہے اس ذات کی جس کے ہاتھ میں میری جان ہے تم حق پر ہو خواہ تم وفات پا جاؤ یا تم باحیات رہو۔“

آپ نے کہا: پھر چھپنا کیوں؟ قسم ہے اس ذات کی جس نے آپ کو حق کے ساتھ مبعوث کیا، آپ ضرور بالضرور کھلے عام نکلیں گے۔ ایسا لگتا ہے کہ آپ ﷺ کو یہ احساس ہو گیا تھا کہ علانیہ دعوت کا وقت آ گیا ہے، اور اسلامی دعوت اتنی طاقتور ہو چکی ہے کہ خود اپنا دفاع کر سکے۔ چنانچہ آپ ﷺ کو علانیہ دعوت کی اجازت مل گئی، آپ صحابہ کی دو صفوں کے درمیان نکلے۔ ایک میں عمر تھے اور دوسرے میں حمزہ۔ وہ گرد آلود ہو گئے تھے۔ آپ ﷺ مسجد میں داخل ہوئے، جب قریش نے (آپ کے ساتھ عمر اور حمزہ رضی اللہ عنہما کو) دیکھا تو انہیں اس قدر تکلیف ہوئی کہ اتنی تکلیف کبھی نہیں ہوئی تھی۔ اس دن آپ ﷺ نے عمر رضی اللہ عنہ کو ”فاروق“ کا لقب دیا۔<sup>①</sup>

اللہ تعالیٰ نے عمر فاروق رضی اللہ عنہ کے قبول اسلام کے ذریعے سے اسلام اور مسلمانوں کو قوت بخشی، آپ بہت نڈر آدمی تھے، اس بات کی بالکل پروا نہ کرتے تھے کہ میرے پیچھے کیا ہو رہا ہے۔ آپ اور حمزہ رضی اللہ عنہما کے ذریعے سے دیگر اصحاب رسول ﷺ محفوظ رہے۔<sup>②</sup>

سیدنا عمر بن خطاب رضی اللہ عنہ نے مشرکین قریش کو چیلنج کیا، ان سے لڑائی کی، یہاں تک کہ کعبہ میں خود<sup>③</sup> اور آپ کے ساتھ دوسرے مسلمانوں نے نماز پڑھی۔

سیدنا عمر بن خطاب (رضی اللہ عنہ) اسلامی دعوت کے دشمنوں کو ہر ممکن تکلیف دینے کے خواہش مند تھے، آپ اس سلسلے میں اپنا موقف اس طرح بیان کرتے ہیں:

”میں کسی مسلمان کو دیکھنا نہیں چاہتا تھا، میں اپنے ماموں ابو جہل کے پاس گیا۔ وہ اپنی قوم میں معزز

① حلیۃ الأولیاء: ۱/ ۴۰۔ صفة الصفوة: ۱/ ۱۰۳۔ ۱۰۴

② الخلیفة الفاروق عمر بن الخطاب، ص: ۲۶۔ ۲۷

③ الریاض النضرۃ/ تالیف، محب الطبری: ۱/ ۲۵۷

The Real Muslims Portal شرح المصباح

ہیں۔ لوگ آپ پر چڑھ دوڑے۔ عمر رضی اللہ عنہ نے عتبہ بن ربیعہ پر چھلانگ لگائی اس کو پٹخ دیا اور مارنے لگے اور اپنی دونوں انگلیوں کو اس کی دونوں آنکھوں میں دھنسا دیا، عتبہ چیخنے لگا، لوگ اس سے دور ہٹ گئے۔ پھر عمر رضی اللہ عنہ کھڑے ہوئے، جوں ہی ان میں سے کوئی آپ کے قریب آنے کی کوشش کرتا تو اسے کوئی بزرگ جو اس کے قریب ہوتا پکڑ لیتا۔ اس طرح لوگ آپ (رضی اللہ عنہ) سے دور ہٹ گئے۔ پھر آپ ان مجلسوں میں بھی گئے جہاں کفر کی حالت میں اکٹھا ہوتے تھے۔ وہاں آپ نے ایمان کا اعلان کیا۔<sup>①</sup> آپ برابر ان سے لڑتے رہے یہاں تک کہ سورج ان کے سروں پر آ گیا (یعنی دوپہر کا وقت ہو گیا)۔ عمر رضی اللہ عنہ تھک کر بیٹھ گئے۔ وہ سب آپ کے سر پر آ گئے۔ آپ نے کہا: جو تمہاری سمجھ میں آئے کر لو، اللہ کی قسم! اگر ہم تین سو آدمی ہوتے تو تم اسے ہمارے لیے چھوڑ دیتے یا ہم اسے تمہارے لیے چھوڑ دیتے۔<sup>②</sup>

اسی دوران میں زرق برق ریشمی قمیص میں ملبوس ایک آدمی آیا اور کہا: کیا بات ہے؟ انہوں نے کہا: خطاب کا بیٹا صابی ہو گیا ہے۔ اس نے کہا: اسے چھوڑ دو، اس نے اپنے لیے دین اختیار کیا ہے۔ تم کیا سمجھتے ہو کہ بنو عدی تم کو اپنا آدمی سوئپ دیں گے؟ (ان کا ہجوم) ایک کپڑے کے مانند تھا جو آپ سے اتر گیا۔ میں نے آپ سے مدینہ میں کہا: اے ابا جان! وہ کون آدمی تھا جس نے اس دن آپ سے لوگوں کو ہٹایا تھا؟ آپ نے فرمایا: اے میرے بیٹے! وہ عاص بن وائل سہمی تھا۔<sup>③</sup>

سیدنا عمر رضی اللہ عنہ کے قبول اسلام کا اسلامی دعوت پر اثر:

عبداللہ بن مسعود رضی اللہ عنہ کا بیان ہے کہ جب سے جناب عمر رضی اللہ عنہ اسلام لائے ہم کافروں پر برابر بھاری رہے، ہمیں یاد ہے کہ ہم میں خانہ کعبہ کے طواف اور اس میں نماز پڑھنے کی طاقت نہ تھی یہاں تک کہ عمر رضی اللہ عنہ اسلام لے آئے۔ جب وہ اسلام لے آئے تو آپ نے ان سے لڑائی کی، یہاں تک کہ وہ ہمیں چھوڑنے پر مجبور ہو گئے۔ پھر ہم نے نماز پڑھی اور طواف کیا۔<sup>④</sup>

نیز آپ کا بیان ہے کہ عمر رضی اللہ عنہ کا اسلام لانا ایک فتح اور آپ کی ہجرت ایک مدد اور خلافت ایک رحمت تھی۔ ہمیں یاد ہے کہ ہم خانہ کعبہ میں نماز اور اس کے طواف کی طاقت نہیں رکھتے تھے یہاں تک کہ عمر رضی اللہ عنہ اسلام لے

① الرياض النظرة، ص: ۳۱۹

② یہ مجلس ہماری ہوتی یا تمہاری۔

③ فضائل الصحابة / أحمد بن حنبل: ۱ / ۳۴۶ اس کی سند حسن ہے۔

④ فضائل الصحابة / أحمد بن حنبل: ۱ / ۳۴۴ اس کی سند حسن ہے۔

آئے۔ جب آپ اسلام لے آئے تو ہم نے ان سے لڑائی کی، یہاں تک کہ انہوں نے ہمیں چھوڑ دیا ہم نماز پڑھنے لگے۔ ①

صہیب بن سنان رضی اللہ عنہ کا بیان ہے کہ جب عمر بن خطاب رضی اللہ عنہ اسلام لے آئے تو اسلام کو غلبہ حاصل ہو گیا، علی الاعلان اس کی طرف دعوت دی گئی، ہم خانہ کعبہ کے ارد گرد حلقہ بنا کر بیٹھنے لگے، ہم نے اس کا طواف کیا اور جس نے ہم پر سختی کی ہم نے اس سے بدلہ لیا۔ ② عمر فاروق رضی اللہ عنہ کے بارے میں کسی شاعر کا یہ قول سچ ہے:

أعنى به الفاروق فرق عنوة

بالسيف بين الكفر والإيمان

”میری مراد فاروق سے ہے جنہوں نے کفر و ایمان کے درمیان تلوار کی قوت سے فرق واضح کر دیا۔“

هو أظهر الإسلام بعد خفائه

ومحا الظلام وباح بالكتمان ③

”انہوں نے پوشیدگی کے بعد اسلام کو ظاہر کیا اور تاریکیوں کو ختم کر دیا اور پوشیدگی کو دور کیا۔“

اسلام لانے کی تاریخ اور قبول اسلام کے وقت مسلمانوں کی تعداد:

عمر رضی اللہ عنہ نے نبوت کے چھٹے سال، ۲۷ سال کی عمر میں ذی الحجہ ④ کے مہینے میں سیدنا حمزہ رضی اللہ عنہ کے اسلام لانے کے تین دن بعد اسلام قبول کیا۔ ⑤ اس وقت مسلمانوں کی کل تعداد انتالیس (۳۹) تھی۔ عمر رضی اللہ عنہ کا قول ہے: جب میں نے اسلام قبول کیا تو اس وقت رسول اللہ ﷺ کے ساتھ صرف انتالیس (۳۹) آدمی تھے۔ میں نے چالیس (۴۰) کی تعداد پوری کر دی۔ پس اللہ نے اپنے دین اسلام کو غلبہ عطا کیا۔

یہ بھی مروی ہے کہ مسلمان مردوں کی تعداد ۴۰ یا ۴۰ سے کچھ زیادہ تھی اور گیارہ (۱۱) عورتیں تھیں لیکن عمر رضی اللہ عنہ سب کو نہیں پہچانتے تھے کیوں کہ اکثر لوگ جو اسلام لا چکے تھے وہ مشرکین کے خوف سے اپنے ایمان کو ظاہر نہیں کرتے تھے، خصوصاً عمر رضی اللہ عنہ کے خوف سے، اس لیے کہ آپ ان کے خلاف بہت سخت تھے۔

اور اسی طرح انہوں نے مردوں کی تعداد (۴۰) پوری کرنے کا ذکر کیا اور عورتوں کا ذکر اس لیے نہیں کیا کہ وہ کمزور ہوتی ہیں اور ان کے ذکر میں کوئی اعزاز کی بات نہیں۔ ⑥

① الشیخان أبویکر وعمر بروایت بلاذری، ص: ۱۴۱ ② الطبقات الكبرى: ۳/ ۲۶۹ - صفة الصفوة: ۱/ ۲۷۴

③ تاریخ الخلفاء، ص: ۱۳۷

④ نونہ القحطانی، ص: ۲۲

## ہجرت:

جب سیدنا عمر رضی اللہ عنہ نے مدینہ ہجرت کرنے کا ارادہ کیا تو علی الاعلان ہجرت کا عزم کیا۔ ابن عباس رضی اللہ عنہما کہتے ہیں کہ علی بن ابی طالب رضی اللہ عنہ نے مجھ سے کہا: میرے علم کے مطابق عمر بن خطاب کے علاوہ تمام مہاجرین نے چھپ چھپ کر ہجرت کی لیکن جب سیدنا عمر رضی اللہ عنہ نے ہجرت کا عزم کیا تو لوار کو گردن میں لٹکایا اور ترکش کو کندھے پر رکھا، ہاتھ میں تیر پکڑے اور لاشمی لے کر نکل پڑے۔ ❶ کعبہ کی طرف گئے، قریش اس کے صحن میں بیٹھے تھے، بہت اطمینان سے خانہ کعبہ کا طواف کرتے ہوئے سات چکر لگائے، پھر مقام ابراہیم پر آئے اور اطمینان سے نماز پڑھی، پھر ایک ایک کر کے تمام حلقوں سے گزرے اور ان سے کہا: چہرے برباد ہو جائیں اللہ تعالیٰ ان کی عزت کو خاک میں ملا دے گا۔ جس کی یہ خواہش ہو کہ اس کی ماں اسے گم پائے اس کی اولاد اس پر ماتم کرے یا اس کی عورت بیوہ ہو جائے تو وہ اس وادی کے پیچھے مجھ سے ملاقات کرے۔ علی رضی اللہ عنہ کا کہنا ہے کہ آپ کے ساتھ صرف کمزوروں کی ایک جماعت ساتھ رہی، آپ نے ان کو سکھایا، ان کی رہنمائی کی، اور رضائے الہی کے لیے آگے بڑھتے گئے۔ ❷

سیدنا عمر بن خطاب رضی اللہ عنہ نبی ﷺ کی آمد سے پہلے مدینہ تشریف لائے، آپ کے ساتھ آپ کے خاندان اور گھر کے لوگ تھے۔ آپ کے بھائی زید بن خطاب تھے اور سراقہ بن معتمر کے دونوں لڑکے عمرو اور عبداللہ بھی تھے۔ نیز آپ کے داماد حنیس بن حذافہ سہمی اور چچا زاد بھائی سعید بن زید تھے۔ یہ عشرہ مبشرہ (جنت کی بشارت پانے والے دس افراد) میں سے ایک ہیں۔ واقد بن عبداللہ تمیمی تھے جو ان کے حلیف تھے۔ خولی بن ابی خولی، مالک بن ابی خولی جو بنو عجل اور بنو کمر کی طرف سے ان کے حلیف تھے، یہ لوگ بھی تھے اور ایاس، خالد، عاقل اور عامر نیز بنو سعد بن لیث کی طرف سے جو لوگ ان کے حلیف تھے وہ سب تھے۔ یہ تمام لوگ قبا میں بنو عمرو بن عوف کے قبیلہ میں رفاعہ بن عبدالمندر کے پاس اترے۔ ❸

براء بن عازب رضی اللہ عنہما کہتے ہیں: سب سے پہلے ہمارے پاس مصعب بن عمیر اور ابن ام مکتوم آئے، وہ لوگوں کو قرآن پڑھاتے تھے۔ پھر بلال، سعد اور عمار بن یاسر آئے، پھر بیس (۲۰) صحابہ رضی اللہ عنہم کی جماعت میں عمر بن خطاب آئے۔ پھر نبی ﷺ تشریف لائے، میں نے مدینہ والوں کو رسول اللہ ﷺ کی آمد پر خوش ہونے سے بڑھ کر کسی چیز پر خوش ہوتے نہیں دیکھا۔ ❹

❶ صحیح التوثیق فی سیرۃ الفاروق، ص: ۳۰۰ یہ خبر قابل اعتبار ہے۔

❷ صحیح التوثیق فی سیرۃ الفاروق، ص: ۳۰۰ یہ خبر قابل اعتبار ہے۔

❸ فتح الباری: ۷/ ۲۶۱۔ بحوالہ صحیح التوثیق، ص: ۳۱۰

❹ صحیح البخاری: ۳۹۲۵



اس طرح سیدنا عمر بن خطاب رضی اللہ عنہ اپنے اقوال و افعال سے اپنے دین و عقیدہ کی خدمت میں برابر لگے رہے۔ اللہ کے بارے میں کسی ملامت گر کی ملامت کی پروا نہ کرتے، مسلمانان مکہ میں سے جو وہاں سے ہجرت کرنا چاہتا آپ اس کے لیے مددگار اور سند اجازت ہوتے، یہاں تک کہ آپ خود اور آپ کے ساتھ اقرباء اور حلفاء وہاں سے نکل آئے۔ آپ نے اپنے ان تمام ساتھیوں کی بھرپور مدد کی جو ہجرت کرنا چاہتے تھے، لیکن ان کے بارے میں دشمنوں کی طرف سے ابتلاء و آزمائش کا اندیشہ تھا۔ ❶ آپ اس واقعہ کی تفصیل خود اس طرح بتاتے ہیں:

جب میں اور عیاش بن ابی ربیعہ اور ہشام بن عاص بن وائل سہمی نے مدینہ ہجرت کرنے کا ارادہ کیا تو میں نے وادی سرف ❷ کی اونچائی پر اضاء بنی غفار ❸ کے باغ میں ان سے ملنے کا وعدہ کیا۔ ہم نے آپس میں طے کیا کہ جو صبح وہاں نہ پہنچے وہ گویا گرفتار ہو گیا، اس کے دونوں ساتھیوں کو چاہیے کہ آگے بڑھ جائیں۔ آپ کہتے ہیں: میں اور عیاش بن ابی ربیعہ صبح سویرے باغ پہنچ گئے اور ہشام گرفتار کر لیے گئے۔ ان پر ہر آزمائش آئی، وہ فتنے میں گرفتار ہو گئے۔ ❹ جب ہم مدینہ پہنچے تو ”قباء“ میں بنو عمرو بن عوف کے ہاں ٹھہرے۔ ادھر ابو جہل بن ہشام اور حارث بن ہشام عیاش بن ابی ربیعہ کی تلاش میں نکلے، وہ ان کے چچا زاد نیز ماں شریک بھائی تھے، وہ دونوں مدینہ پہنچے اور رسول اللہ ﷺ مکہ میں تھے۔ ان دونوں نے آپ (عیاش بن ابی ربیعہ) سے بات کی اور کہا: تمہاری ماں نے نذرمان لی ہے کہ جب تک وہ تمہیں دیکھ نہ لیں گی سر میں کنگھی نہیں کریں گی، اور نہ دھوپ سے بٹھیں گی۔ چنانچہ ماں کے لیے آپ کا دل نرم پڑ گیا۔ میں نے ان سے کہا: عیاش خبردار! بے شک اللہ کی قسم یہ لوگ تمہیں آزمائش میں ڈال کر تمہارے دین سے برگشتہ کرنا چاہتے ہیں، لہذا ان سے ہوشیار ہو جاؤ۔ اللہ کی قسم! اگر تمہاری ماں کو جو کس تکلیف دیں گی تو وہ کنگھی کرے گی، اور اگر مکہ کی گری اس کو تکلیف دے گی تو سایہ میں جائے گی۔ آپ نے کہا: میں اپنی ماں کی قسم پوری کروں گا اور وہاں میرا کچھ مال بھی ہے اسے بھی لے آؤں گا۔

جناب عمر رضی اللہ عنہ کا بیان ہے کہ میں نے کہا: اللہ کی قسم! تم جانتے ہو کہ میں قریش میں سب سے زیادہ مالدار ہوں، تم میرا آدھا مال لے لو، لیکن ان دونوں کے ساتھ نہ جاؤ۔ لیکن انہوں نے میری بات نہ مانی اور جانے پر مصر

❶ صحیح التوثیق فی سیرۃ و حیاۃ الفاروق عمر بن الخطاب: ۳۱

❷ مکہ کی وادیوں میں سے ایک متوسط لمبائی چوڑائی والی وادی ہے۔

❸ مکہ سے دس میل کی دوری پر واقع ہے۔

رہے۔ جب ان کا اصرار برقرار رہا تو میں نے کہا: سنو! جب تم جو کرنا چاہتے ہو وہی کرو گے تو میری یہ اونٹنی لے لو، یہ اچھی نسل کی فرماں بردار اونٹنی ہے۔ اس پر سوار ہو جاؤ اور اگر ان لوگوں کی طرف سے تم کو بد عہدی کا شک گزرے تو بھاگ نکلو۔ چنانچہ وہ اونٹنی پر سوار ہو کر ان دونوں کے ساتھ چل پڑے۔ کچھ راستہ طے ہونے کے بعد ابو جہل نے کہا: اے بھائی! میری اونٹنی تھک گئی ہے، کیا تم مجھے اپنے پیچھے نہیں بٹھا لو گے؟ انہوں نے کہا: ضرور۔ پھر آپ نے اونٹنی بٹھائی، اور اس نے بھی اپنی اونٹنی بٹھائی تاکہ وہ اس پر بیٹھ جائے۔ جب وہ زمین پر اترے تو انہوں نے آپ پر حملہ کر دیا۔ آپ کو باندھ دیا، اور مکہ لے گئے۔ پھر آپ کو آزمایا اور آپ فتنے میں گرفتار ہو گئے۔ ❶

عمر رضی اللہ عنہ کا کہنا ہے: پھر ہم کہا کرتے تھے جس نے خود کو فتنے میں ڈالا اللہ تعالیٰ اس سے فدیہ، سفارش اور توبہ قبول کرنے والا نہیں ہے۔ یہ لوگ ہیں جنہوں نے اللہ کو پہچانا پھر مصائب میں مبتلا ہونے کی وجہ سے کفر کی طرف لوٹ گئے۔ یہ باتیں وہ لوگ خود بھی اپنے بارے میں کہتے تھے، لیکن جب رسول اللہ ﷺ مدینہ تشریف لائے تو اللہ تعالیٰ نے ان لوگوں کے بارے میں اور ہماری باتوں نیز ان کی اپنی باتوں کے بارے میں کہا:

﴿قُلْ يٰعِبَادِیَ الَّذِیْنَ اَسْرَفُوْا عَلٰی اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ یَغْفِرُ الذَّنُوْبَ جَمِیْعًا اِنَّهٗ هُوَ الْغَفُوْرُ الرَّحِیْمُ ۝۵۱ وَ اٰیْبُوْا اِلٰی رَبِّکُمْ وَ اَسْلِمُوْا لَهٗ مِنْ قَبْلِ اَنْ یَّاتِیَکُمُ الْعَذَابُ ثُمَّ لَا تُنْصَرُوْنَ ۝۵۲ وَ اتَّبِعُوْا اَحْسَنَ مَا اُنُوْلَ اِلَیْکُمْ مِنْ رَبِّکُمْ مِنْ قَبْلِ اَنْ یَّاتِیَکُمُ الْعَذَابُ بَغْثَةً وَ اَنْتُمْ لَا تَشْعُرُوْنَ ۝۵۳﴾  
(الزمر: ۵۳-۵۵)

” (میری جانب سے کہہ دو کہ) اے میرے بندو! جنہوں نے اپنی جانوں پر زیادتی کی ہے تم اللہ کی رحمت سے ناامید نہ ہو جاؤ، یقیناً اللہ تعالیٰ سارے گناہوں کو بخش دیتا ہے، واقعی وہ بڑی بخشش والا بڑی رحمت والا ہے۔ تم سب اپنے پروردگار کی طرف جھک پڑو اور اس کی حکم برداری کیے جاؤ اس سے قبل کہ تمہارے پاس عذاب آجائے اور پھر تمہاری مدد نہ کی جائے۔ اور پیروی کرو اس بہترین چیز کی جو تمہاری طرف تمہارے پروردگار کی طرف سے نازل کی گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔“

عمر بن خطاب رضی اللہ عنہ نے کہا: میں نے ان آیتوں کو اپنے ہاتھوں سے صحیفہ میں لکھا اور اسے ہشام بن عاص

کے پاس بھیج دیا۔ ہشام کہتے ہیں کہ جب میرے پاس وہ صحیفہ آیا تو میں اس کو ”ذی طویٰ“<sup>①</sup> میں پڑھنے لگا۔ اسے لے کر نیچے وادی میں جاتا اور اوپر آتا، لیکن اسے سمجھ نہیں پاتا تھا۔ یہاں تک کہ میں نے دعا کی: اے اللہ مجھے اس آیت کا مطلب سمجھا دے۔ پھر اللہ نے میرے دل میں یہ بات ڈال دی کہ یہ آیتیں ہمارے اور جو کچھ ہم خود اپنے بارے میں کہتے تھے اور جو کچھ لوگ ہمارے بارے میں کہتے تھے، اس کے بارے میں نازل ہوئی ہیں۔ آپ (رضی اللہ عنہ) کا کہنا ہے کہ میں اپنی سواری کی طرف پلٹا، اس پر سوار ہوا اور رسول اللہ ﷺ سے جاملتا اس وقت آپ مدینہ میں تھے۔<sup>②</sup>

یہ واقعہ ہمیں بتاتا ہے کہ کس طرح عمر رضی اللہ عنہ نے اپنے لیے اور اپنے دونوں ساتھیوں یعنی عیاش بن ابی ربیعہ اور ہشام بن عاص بن وائل سہمی رضی اللہ عنہ کے لیے جب کہ ان میں سے ہر ایک الگ الگ قبیلہ سے تعلق رکھتا تھا، ہجرت کی منصوبہ بندی کی تھی کہ جس مقام پر ان کے آپس میں ملنے کا وعدہ تھا وہ مکہ سے دور، حرم سے باہر اور مدینہ کے راستہ پر تھا۔ نیز وقت اور جگہ کی اتنی منظم انداز میں تحدید کی تھی کہ اگر ان سے کوئی ایک گرفتار کر لیا جائے تو بقیہ دونوں سفر شروع کر دیں اس کا انتظار نہ کریں، کیوں کہ وہ گرفتار ہو چکا ہے، اور ان کے اندازے کے مطابق ایسا ہوا بھی۔ ہشام بن عاص رضی اللہ عنہ گرفتار کر لیے گئے۔ جب کہ عمر اور عیاش رضی اللہ عنہ نے سفر ہجرت جاری رکھا۔ اس طرح یہ منصوبہ بندی پوری طرح کامیاب ہو گئی اور وہ دونوں صحیح سالم مدینہ پہنچ گئے۔<sup>③</sup>

مگر قریش نے مہاجرین کا پیچھا کرنے کی ٹھان رکھی تھی، اسی لیے انہوں نے ایک مضبوط منصوبہ تیار کیا۔ اور ابو جہل اور حارث نے جو عیاش کے ماں شریک بھائی تھے، اسے پورا کرنے کی ذمہ داری لی۔ اسی قرابت نے عیاش کو ان دونوں کی طرف سے مطمئن کر رکھا تھا، خصوصاً اس وجہ سے کہ معاملہ ان کی ماں سے متعلق تھا۔ اور ابو جہل نے عیاش کی اپنی ماں کے ساتھ رحمت و شفقت کو دیکھتے ہوئے یہ سازش گھڑی تھی، اور یہ شفقت اس وقت کھل کر سامنے آ گئی جب آپ ان کے ساتھ لوٹنے پر تیار ہو گئے۔

اسی طرح اس واقعہ سے عمر رضی اللہ عنہ کا امن عامہ سے متعلق بلند و بالا شعور بھی کھل کر سامنے آتا ہے بایں طور کہ عیاش رضی اللہ عنہ کے اچک لیے جانے<sup>④</sup> کے بارے میں آپ کی دانائی و دور اندیشی سچ ثابت ہوئی۔ اسی طرح اخوت و بھائی چارگی کا وہ عظیم معیار بھی ظاہر ہوتا ہے جس کی اسلام نے بنیاد رکھی ہے۔ چنانچہ

② الهجرة النبوية المباركة، ص: ۱۳۱

① مکہ کی وادیوں میں سے ایک وادی ہے۔

③ التربية القيادية: ۲ / ۱۵۹

④ السيرة النبوية عرض وقائع وتحليل احداث / الصلابي، ص: ۵۱۲

عمر رضی اللہ عنہ اپنے بھائی کے اسلام کی حفاظت اور مکہ لوٹ جانے کے بعد مشرکین کی سخت آزمائش میں واقع ہونے کے خوف کے پیش نظر اپنی نصف جائیداد کی قربانی دینے کو تیار ہیں۔ لیکن عیاش رضی اللہ عنہ پر اپنی ماں کی محبت اور قسم پورا کرنے کا جذبہ غالب ہے۔ اسی لیے انہوں نے ٹھان لی کہ وہ مکہ جائیں گے اور اپنی ماں کی قسم پوری کریں گے۔ اور وہاں جو ان کا مال ہے اسے لے کر واپس آئیں گے۔ ان کی پاک دامنی اس بات سے انکار کرتی تھی کہ اپنے بھائی عمر کی جائیداد لے لیں، اور مکہ میں ان کا اپنا مال باقی رہے جس کو کسی نے ہاتھ نہ لگایا ہو۔ جب کہ عمر رضی اللہ عنہ کی نگاہ اس سے بلند تھی۔ گویا کہ آپ اس برے انجام کو اپنی آنکھوں سے دیکھ رہے تھے جس سے مکہ لوٹنے کے بعد عیاش دوچار ہونے والے تھے۔ اور جب آپ ان کو مطمئن کرنے سے عاجز آ گئے تو اپنی بہترین نسل والی فرماں بردار اونٹنی دے دی۔ پھر آگے چل کر عیاش کے ساتھ وہی کچھ ہوا جس بے وفائی کی مشرکین کی طرف سے عمر رضی اللہ عنہ نے توقع کی تھی۔ ۱

مسلمانوں میں یہ بات عام ہو گئی کہ اللہ تعالیٰ ان لوگوں سے جو آزمائے گئے اور جاہلی سماج میں زندگی گزارنی شروع کر دی، ان کے بارے میں کسی سفارش اور فدیہ کو قبول نہیں کرے گا۔ اس موقع پر اللہ تعالیٰ نے یہ آیت نازل فرمائی:

﴿قُلْ يٰۤاَيُّهَا الَّذِيْنَ اٰمَنُوْا عَلٰۤى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ﴾

(الزمر: ۵۳)

”آپ کہہ دیجیے کہ اے میرے بندو! جنہوں نے اپنے اوپر ظلم کیا ہے اللہ کی رحمت سے مایوس نہ ہوں۔“

جوں ہی یہ آیتیں نازل ہوئیں فوراً سیدنا عمر فاروق رضی اللہ عنہ نے انہیں اپنے دونوں قلبی بھائیوں یعنی عیاش اور ہشام رضی اللہ عنہما کے پاس بھیج دیا تاکہ وہ دونوں کفرستان کو چھوڑنے میں دوبارہ اپنی نئی کوشش شروع کریں۔ کتنی عظیم خوبی تھی عمر بن خطاب رضی اللہ عنہ کے اندر، اپنے بھائی عیاش کے ساتھ پوری کوشش کی اور مدینہ نہ چھوڑنے کے لیے ان کو اپنی نصف جائیداد دینے کی پیش کش بھی کی، ان کو خطرہ کی حالت میں بھاگ نکلنے کے لیے اپنی اونٹنی بھی دی، ان تمام چیزوں کے باوجود اپنے بھائی کو گالی گلوچ نہ کیا، نہ ان سے قطع تعلق کیا کہ انہوں نے مخالفت کی تھی، اور آپ کی نصیحت ماننے سے انکار کر دیا تھا، اور آپ کے مشورہ کو پس پشت ڈال دیا تھا۔ بس آپ پر صرف اپنے بھائی کے متعلق محبت اور وفاداری کا احساس غالب تھا۔ اسی وجہ سے جوں ہی مذکورہ آیت

نازل ہوئی فوراً اسے مکہ میں رہنے والے اپنے دونوں بھائیوں اور دیگر کمزور مسلمانوں کے پاس بھیجنے میں جلدی کی تاکہ اسلامی چھاؤنی میں جلد از جلد شامل ہونے کی نئی کوشش شروع کر دیں۔<sup>①</sup>

اسی طرح عمر رضی اللہ عنہ مدینہ میں پہنچے اور رسول اللہ ﷺ کے لیے سچائی کے وزیر بن کر رہے۔ آپ ﷺ نے ان کے اور عومیم بن ساعدہ رضی اللہ عنہ کے درمیان مواخات (بھائی چارگی) کا رشتہ کیا۔<sup>②</sup> اور یہ بھی کہا گیا ہے کہ آپ کے اور عتبہ بن مالک<sup>③</sup> اور ایک قول کے مطابق آپ اور معاذ بن عفراء<sup>④</sup> کے درمیان مواخات قائم کی۔ علامہ ابن عبدالبہادی نے ان تمام روایتوں کو یکجا کر کے یہ تعلق تحریر کی ہے:

”ان حدیثوں میں کوئی تعارض نہیں ہے، آپ ﷺ نے متعدد اوقات میں ان سب کے ساتھ آپ کی مواخات قائم کی تھیں، اور متعدد اوقات میں آپ اور ان تمام لوگوں کے درمیان مواخات قائم کرنا ناممکن نہیں ہے۔“<sup>⑤</sup>



① التریبۃ القیادیۃ: ۱۶/۲

② مناقب امیر المؤمنین عمر بن الخطاب / ابن الجوزی، ص: ۳۱

③ طبقات ابن سعد: ۲۷۲/۳

④ مناقب امیر المؤمنین عمر بن الخطاب / ابن الجوزی، ص: ۳۱

⑤ محض الصواب فی فضائل امیر المؤمنین عمر بن الخطاب: ۱/ ۱۸۴

دوسری فصل

عمر بن خطاب رضی اللہ عنہ  
کی قرآنی اور نبوی تربیت

عمر فاروق رضی اللہ عنہ کی قرآنی زندگی



رسول اللہ ﷺ کی دائمی صحبت



عمر رضی اللہ عنہ خلافت صدیقی میں



**RMPInternational.TK**

**RMPInternational.TK**

**The Real Muslims Portal**



(۱)

## عمر رضی اللہ عنہ کی قرآنی زندگی

اللہ، کائنات، زندگی، جنت، جہنم اور قضاء و قدر کے بارے میں آپ کا تصور:

عمر بن خطاب رضی اللہ عنہ اور تمام صحابہ کی جس تربیتی نظام میں پرورش ہوئی وہ قرآنی نظام تھا۔ جو اللہ رب العالمین کی طرف سے اتارا گیا ہے۔ کسی نظام حیات کو سیکھنے کا وہی ایک مصدر ہے۔ رسول اکرم ﷺ اس بات کے حریص تھے کہ نظام زندگی کو سیکھنے کا فقط ایک ہی سرچشمہ ہو اور یہ کہ قرآن مجید ہی طریقہ کار اور طرز فکر کا ایسا بنیادی محور و مرکز ہو جس پر مسلم فرد، اسلامی خاندان اور جماعت تربیت پاسکیں۔ چنانچہ عمر بن خطاب رضی اللہ عنہ نے جن آیات کریمہ کو آپ ﷺ سے بہ نفس نفیس سنا تھا آپ کی اسلامی شخصیت سازی میں ان کا نمایاں اثر رہا، ان آیات نے آپ کے دل کو پاک و صاف اور روح کا تزکیہ کیا، اور اس طرح آپ اپنے نیک ارادوں، کردار سازی، اعلیٰ مقاصد، پاک جذبات اور اخلاقی قدروں کے ذریعے سے ایک نئے انسان کی شکل میں نمودار ہوئے۔ ❶

عمر فاروق رضی اللہ عنہ نے قرآن کریم کے ذریعے سے پہچان لیا کہ حقیقی معبود کون ہے کہ صرف اسی کی عبادت واجب ہے، معانی کریم ﷺ قرآن کی عظیم آیات سے عمر رضی اللہ عنہ کی روح کی آبیاری بھی کرتے رہتے تھے، اور آپ ﷺ کی ہمیشہ یہ کوشش بھی رہتی کہ آپ کے صحابہ اپنے حقیقی رب اور بندوں پر اس کے حقوق کے بارے میں صحیح تصور پر تربیت پائیں، کیوں کہ آپ ﷺ بخوبی واقف تھے کہ جب روحیں صاف شفاف ہو جائیں گی اور فطرت کی درستگی ہو جائے گی تو یہی سچا تصور یقین اور تصدیق کو دل میں جاگزیں کر دے گا۔ اس طرح اللہ تعالیٰ، کائنات، زندگی، جنت اور جہنم، قضاء و قدر، انسان کی حقیقت اور شیطان سے اس کی جنگ کے بارے میں آپ کا نظریہ قرآن کریم اور سنت نبوی ﷺ پر قائم ہو گیا۔

❷ اللہ سبحانہ و تعالیٰ ہر قسم کے عیوب و نقائص سے پاک ہے، اور ان اوصاف کاملہ سے متصف ہے جن کی کوئی انتہا نہیں۔ اس کی ذات یکتا ہے اس کا کوئی شریک نہیں، نہ اس کی کوئی بیوی ہے نہ لڑکا۔

❸ اللہ سبحانہ و تعالیٰ ہر چیز کا پیدا کرنے والا اور اس کا مالک و مدبر ہے:

﴿إِنَّ رَبَّكُمُ اللَّهُ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ ثُمَّ اسْتَوٰى عَلَى

الْعَرْشِ يُغْشَى اللَّيْلَ النَّهَارَ يَطْلُبُهُ حَثِيثًا وَالشَّمْسُ وَالْقَمَرُ وَالنُّجُومُ  
مُسَخَّرَاتٌ بِأَمْرِهِ آلَاةُ الْخَلْقِ وَالْأَمْرُ تَبَارَكَ اللَّهُ رَبُّ الْعَالَمِينَ ﴿٥٤﴾

(الاعراف: ٥٤)

”بے شک تمہارا رب اللہ ہے، جس نے آسمانوں اور زمین کو چھ دن میں پیدا کیا، پھر وہ عرش پر بلند ہوا، رات کو دن پر اوڑھا دیتا ہے، جو تیز چلتا ہوا اس کے پیچھے چلا آتا ہے اور سورج اور چاند اور ستارے (پیدا کیے) اس حال میں کہ اس کے حکم سے تابع کیے ہوئے ہیں، سن لو! پیدا کرنا اور حکم دینا اسی کا کام ہے، بہت برکت والا ہے اللہ جو سارے جہانوں کا رب ہے۔“

✽ اللہ تعالیٰ ہی اس کائنات میں تمام نعمتوں کا عطا کرنے والا ہے خواہ وہ چھوٹی ہوں یا بڑی، ظاہر ہوں یا پوشیدہ:

﴿وَمَا بِكُمْ مِّنْ نِّعْمَةٍ فَمِنَ اللَّهِ ثُمَّ إِذَا مَسَّكُمُ الضُّرُّ فَإِلَيْهِ تَجْتَرُونَ ﴿٥٥﴾﴾

(النحل: ٥٣)

”اور تمہارے پاس جو بھی نعمت ہے وہ اللہ کی طرف سے ہے، پھر جب تمہیں تکلیف پہنچتی ہے تو اسی کی طرف تم گڑگڑاتے ہو۔“

✽ اللہ تعالیٰ کا علم ہر چیز کا احاطہ کیے ہوئے ہے۔ زمین اور آسمان کی کوئی چیز اس سے پوشیدہ نہیں ہے۔ نہ انسان کی ظاہری باتیں یا سرستہ راز اس سے پوشیدہ ہیں۔

✽ اللہ تعالیٰ اپنے فرشتوں کے ذریعے سے انسانوں کے تمام اعمال کو تحریر کر رہا ہے، ایسی کتاب میں تحریر ہو رہا ہے جو نہ چھوٹے عمل کو چھوڑے گی اور نہ بڑے عمل کو۔ وہ کتاب مناسب موقع اور مناسب وقت پر کھل کر سامنے آئے گی:

﴿وَمَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿١٥﴾﴾ (ق: ١٨)

”وہ کوئی بھی بات نہیں بولتا مگر اس کے پاس ایک تیار نگران ہوتا ہے۔“

”(انسان) منہ سے کوئی لفظ نکال نہیں پاتا مگر یہ کہ اس کے پاس نگہبان تیار رہتا ہے۔“

✽ اللہ تعالیٰ اپنے بندوں کو ان چیزوں سے آزماتا ہے جو ان کی مرضی اور پسند کے خلاف ہوتی ہیں تاکہ لوگوں کی حقیقت سامنے آجائے اور یہ واضح ہو جائے کہ ان میں کون شخص اللہ کی قضاء و قدر سے راضی ہے، اور ظاہر و باطن میں اس کے سامنے سرنگوں ہے، تاکہ وہ خلافت، امامت اور سیاست کے لائق ہو جائے۔ اور کون شخص ہے جو اللہ کی قضاء و قدر سے خفا اور ناراض ہوتا ہے۔ لہذا اس کی کوئی حیثیت نہیں ہے اور وہ کسی ذمہ داری کا اہل نہیں ہے۔

﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۚ وَهُوَ الْعَزِيزُ

الْعَفْوُ ﴿٢﴾ (الملک: ۲)

”وہ جس نے موت اور زندگی کو پیدا کیا، تاکہ تمہیں آزمائے کہ تم میں سے کون عمل میں زیادہ اچھا ہے اور وہی سب پر غالب، بے حد بخشنے والا ہے۔“

اللہ سبحانہ و تعالیٰ اس کو توفیق دیتا ہے اور تائید و نصرت عطا کرتا ہے جو اس کی پناہ چاہتا ہے، اس کا سہارا لیتا ہے اور امر و نہی کے بارے میں جو احکامات ہیں ان پر پورا اترتا ہے:

﴿إِنَّ اللَّهَ الَّذِي تَوَلَّى الْكِتَابَ تَوَلَّى الصَّالِحِينَ﴾ (الاعراف: ۱۹۶)

”یقیناً میرا مددگار اللہ تعالیٰ ہے جس نے یہ کتاب نازل فرمائی اور وہ نیک بندوں کی مدد کرتا ہے۔“

اللہ سبحانہ و تعالیٰ کا بندوں پر حق یہ ہے کہ صرف اسی کی عبادت کریں اور اسی کی وحدانیت کا اعتراف و اقرار کریں، اس کے ساتھ کسی کو شریک نہ ٹھہرائیں:

﴿بَلِ اللَّهَ فَاعْبُدْ وَكُنْ مِنَ الشَّاكِرِينَ﴾ (الزمر: ۶۶)

”بلکہ تو اللہ ہی کی عبادت کر اور شکر کرنے والوں میں سے ہو جا۔“

اللہ سبحانہ و تعالیٰ نے قرآن کریم میں اس عبودیت و بندگی اور توحید کے مضمون کی مکمل حد بندی کر دی ہے۔ ۱ کائنات کے بارے میں آپ کا نظریہ قرآن کی اس آیت سے ماخوذ ہے:

﴿قُلْ أَنْتُمْ لَكُمْ كُفْرُونَ بِالَّذِي خَلَقَ الْأَرْضَ فِي يَوْمَيْنِ وَ تَجْعَلُونَ لَهُ أَنْدَادًا ذَلِكَ رَبُّ الْعَالَمِينَ﴾ ۴ ﴿وَجَعَلَ فِيهَا رَوَاسِيَ مِنْ فَوْقِهَا وَ بَرَكَ فِيهَا وَ قَدَّرَ فِيهَا أَقْوَامًا فِي أَرْبَعَةِ أَيَّامٍ سَوَاءً لِّلْسَائِلِينَ﴾ ۱۰ ﴿ثُمَّ اسْتَوَى إِلَى السَّمَاءِ وَ هِيَ دُخَانٌ فَقَالَ لَهَا وَ لِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ﴾ ۱۱ ﴿فَقَطَّهِنَّ سَنَعِ سَمَوَاتٍ فِي يَوْمَيْنِ وَ أَوْخَى فِي كُلِّ سَمَاءٍ أَمْرَهَا وَ زَيَّنَّا السَّمَاءَ الدُّنْيَا بِمَصَابِيحَ ۖ وَ حِفْظًا ۚ ذَلِكَ تَقْدِيرُ الْعَزِيزِ الْعَلِيمِ﴾ ۱۲

(فصلت: ۹-۱۲)

”آپ کہہ دیجیے کہ کیا تم اس (اللہ) کا انکار کرتے ہو اور تم اس کے شریک مقرر کرتے ہو جس نے دو دن میں زمین پیدا کر دی، سارے جہانوں کا پروردگار وہی ہے، اور اسی نے زمین میں اس کے اوپر سے پہاڑ گاڑ دیے اور اس میں برکت رکھ دی اور اس میں (رہنے والوں کی) غذا بھی تجویز کر دی۔ (صرف) چار دن میں ضرورت مندوں کے لیے یکساں طور پر۔ پھر آسمان کی طرف متوجہ ہوا اور وہ دھواں (سا) تھا، پس اسے اور زمین سے فرمایا کہ تم دونوں خوشی آؤ یا ناخوشی سے،

دونوں نے عرض کیا کہ ہم بخوشی حاضر ہیں۔ پس دودن میں سات آسمان بنا دیے اور ہر آسمان میں اس کے مناسب احکام کی وحی بھیج دی، اور ہم نے آسمان دنیا کو چراغوں سے زینت دی اور نگہبانی کی۔ یہ تدبیر اللہ غالب و دانا کی ہے۔“

یہ زندگی خواہ کتنی ہی طویل کیوں نہ ہو بہر حال اس کا انجام زوال ہے، اس کے مال و متاع کتنے ہی زیادہ گراں قدر کیوں نہ ہوں بہر حال وہ حقیر اور کمتر ہیں۔

اللہ کا ارشاد ہے:

﴿إِنَّمَا مَعْلُ الْحَيَاةِ الدُّنْيَا كَهَمَاءٍ أُنزِلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ ۚ حَتَّىٰ إِذَا أَخَذَتِ الْأَرْضُ زُخْرُفَهَا وَازِيدَتْ وَظَنَّ أَهْلُهَا أَنَّهُمْ قَدِرُونَ عَلَيْهَا ۖ أَنشَاهَا أَمْرُنَا لَيْلًا أَوْ نَهَارًا فَجَعَلْنَاهَا حَصِيدًا كَأَن لَّمْ تَغْنَبْ بِالْأَمْسِ ۚ كَذَٰلِكَ نُفَصِّلُ الْآيَاتِ لِقَوْمٍ يَتَفَكَّرُونَ ﴿٢٤﴾﴾ (یونس: ۲۴)

”دنیا کی زندگی کی مثال تو بس اس پانی کی سی ہے جسے ہم نے آسمان سے اتارا تو اس کے ساتھ زمین سے اگنے والی چیزیں خوب مل جمل گئیں، جس سے انسان اور چوپائے کھاتے ہیں، یہاں تک کہ جب زمین نے اپنی آرائش حاصل کر لی اور خوب مزین ہو گئی اور اس کے رہنے والوں نے یقین کر لیا کہ بے شک وہ اس پر قادر ہیں تو رات یا دن کو اس پر ہمارا حکم آ گیا تو ہم نے اسے کٹی ہوئی کر دیا، جیسے وہ کل تھی ہی نہیں۔ اسی طرح ہم ان لوگوں کے لیے آیات کھول کر بیان کرتے ہیں جو خوب سوچتے ہیں۔“

جنت کے بارے میں آپ کا نظریہ ان آیتوں پر قائم تھا جو اس کی صفات کو بتاتی ہیں۔ اس طرح آپ کی زندگی کا حال ان پاکیزہ نفوس کی طرح تھا جن کے بارے میں ارشاد الہی ہے:

﴿تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَ طَمَعًا ۚ وَمِمَّا رَزَقْنَاهُمْ يُنفِقُونَ ﴿١٦﴾ فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ ۚ جَزَاءُ مِمَّا كَانُوا يَعْمَلُونَ ﴿١٧﴾﴾ (السجده: ۱۶-۱۷)

”ان کے پہلو بستروں سے جدا رہتے ہیں، وہ اپنے رب کو ڈرتے ہوئے اور طمع کرتے ہوئے پکارتے ہیں اور ہم نے انہیں جو کچھ دیا ہے اس میں سے خرچ کرتے ہیں۔ پس کوئی شخص نہیں جانتا کہ ان کے لیے آنکھوں کی ٹھنڈک میں سے کیا کچھ چھپا کر رکھا گیا ہے، اس عمل کی جزا کے لیے جو وہ کیا کرتے تھے۔“

جہنم کے بارے میں بھی آپ کا تصور قرآنی آیات ہی پر قائم تھا، اور یہی تصور آپ کو آپ کی زندگی میں شریعت الہیہ سے کسی بھی انحراف سے روکتا تھا۔ چنانچہ عمر فاروق رضی اللہ عنہ کی زندگی کا گہرائی سے مطالعہ کرنے والا

شخص یہ بخوبی محسوس کرے گا کہ آپ اللہ تعالیٰ سے کامیاب ملاقات کے اسباب پر کتنی گہری نظر رکھتے تھے، اور اللہ کے عذاب اور اس کی سزا سے کس قدر خائف رہتے تھے۔ آپ اپنے دور خلافت میں ایک رات مدینہ میں پاسبانی کے لیے نکلے، ایک مسلمان آدمی کے گھر سے آپ کا گزر ہوا، آپ نے اسے کھڑے ہو کر نماز پڑھتے ہوئے پایا، آپ رک کر اس کی قراءت سننے لگے، وہ پڑھ رہا تھا:

﴿وَالطُّورِ ۝١ وَكِتَابٍ مَّسْطُورٍ ۝٢ فِي رَقٍ مَّنْشُورٍ ۝٣ وَالْبَيْتِ الْمَعْمُورِ ۝٤ وَالسَّقْفِ الْمَرْفُوعِ ۝٥ وَالْبَحْرِ الْمَسْجُورِ ۝٦ إِنَّ عَذَابَ رَبِّكَ لَوَاقِعٌ ۝٧﴾

(الطور: ۱-۷)

”قسم ہے طور کی اور لکھی ہوئی کتاب کی، جو جھلی کے کھلے ہوئے ورق میں ہے، اور آباد گھر کی اور اونچی چھت کی، اور بھڑکائے ہوئے سمندر کی، بے شک آپ کے رب کا عذاب ہو کر رہنے والا ہے۔“

آپ نے یہ سن کر کہا: قسم؛ کعبہ کے رب کی قسم یہ برحق ہے۔ پھر آپ اپنے گدھے سے اتر گئے، تھوڑی دیر ٹھہرے، پھر اپنے گھر واپس آئے، پھر ایک مہینہ بیمار رہے، لوگ آپ کی عیادت کو آتے رہے اور نہیں جانتے تھے کہ آپ کی بیماری کا سبب کیا ہے۔ ۱

آپ نے قضاء و قدر کا مفہوم بھی اللہ کی کتاب اور رسول اللہ ﷺ کی سنت سے سیکھا، آپ کے دل میں اس کا مفہوم راسخ ہو گیا، اور اس کے درجات کو کتاب الہی سے آپ نے بخوبی سمجھ لیا، پس آپ کامل یقین رکھتے تھے کہ اللہ ہی ہر چیز کا علم رکھنے والا ہے:

﴿وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ ۚ وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُّبِينٍ ۝١١﴾

(یونس: ۶۱)

”اور تو نہ کسی حال میں ہوتا ہے اور نہ اس کی طرف سے (آنے والے) قرآن میں سے کچھ پڑھتا ہے اور نہ تم کوئی عمل کرتے ہو، مگر ہم تم پر شاہد ہوتے ہیں، جب تم اس میں مشغول ہوتے ہو اور تیرے رب سے کوئی ذرہ برابر (چیز) نہ زمین میں غائب ہوتی ہے اور نہ آسمان میں اور نہ اس سے کوئی چھوٹی چیز ہے اور نہ بڑی مگر ایک واضح کتاب میں موجود ہے۔“

نیز یہ کہ اللہ تعالیٰ نے ہر اس چیز کو لکھ دیا ہے جو ہونے والی ہے:

﴿وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمٰوٰتِ وَلَا فِي الْأَرْضِ إِنَّهُ كَانَ عَلِيمًا قَدِيرًا ۝٣٣﴾ (فاطر: ۴۴)

”اور اللہ ایسا نہیں ہے کہ کوئی چیز اس کو ہر ادے، نہ آسمانوں میں اور نہ زمین میں۔ وہ بڑے علم والا بڑی قدرت والا ہے۔“

اور یہ کہ اللہ ہی ہر چیز کا خالق ہے:

﴿ذَلِكُمُ اللَّهُ رَبُّكُمْ لَا إِلَهَ إِلَّا هُوَ خَالِقُ كُلِّ شَيْءٍ فَاعْبُدُوهُ وَهُوَ عَلَى كُلِّ شَيْءٍ وَكِيلٌ ۝﴾ (الانعام: ۱۰۲)

”یہ ہے اللہ تعالیٰ تمہارا رب، اس کے سوا کوئی عبادت کے لائق نہیں۔ ہر چیز کا پیدا کرنے والا ہے، تو تم اس کی عبادت کرو اور وہ ہر چیز کا کارساز ہے۔“

قضا و قدر کا حقیقی معنی و مفہوم، اور اس پر پختہ عقیدہ کی وجہ سے آپ کی زندگی میں نفع بخش اور نہایت مفید نتائج ظاہر ہوئے جسے آپ ان شاء اللہ اس کتاب میں جا بجا ملاحظہ فرمائیں گے۔

آپ نے قرآن کے ذریعے سے اپنے اور دیگر بنی نوع انسان کے وجود کی حقیقت کو جانا اور یہ معرفت حاصل کی کہ انسان کی بس دو ہی بنیادیں ہیں جہاں سے وہ وجود میں آیا: پہلی بنیاد سے مراد مٹی سے اس کی پہلی خلقت ہے، جب کہ اللہ نے اسے سنوارا اور اس میں روح پھونکی۔ اور دوسری بنیاد سے مراد نطفہ سے انسان کا وجود میں آنا ہے۔ ❶ ارشادِ باری ہے:

﴿الَّذِي أَحْسَنَ كُلَّ شَيْءٍ خَلْقَهُ وَبَدَأَ خَلْقَ الْإِنْسَانِ مِنْ طِينٍ ۝ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ ۝ ثُمَّ سَوَّاهُ وَنَفَخَ فِيهِ مِنْ رُّوحِهِ وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ۝﴾ (السجدة: ۷-۹)

جس نے اچھا بنایا ہر چیز کو جو اس نے پیدا کی اور انسان کی پیدائش تھوڑی سی مٹی سے شروع کی۔ پھر اس کی نسل ایک حقیر پانی کے خلاصے سے بنائی۔ پھر اسے درست کیا اور اس میں اپنی ایک روح پھونکی اور تمہارے لیے کان اور آنکھیں اور دل بنائے۔ تم بہت کم شکر کرتے ہو۔“

آپ نے پہچان لیا کہ اس انسان کو اللہ نے اپنے ہاتھ سے وجود بخشا، اسے بہترین صورت اور معتدل قد و قامت سے مکرم و محترم بنایا۔ اسے عقل، گویائی اور اچھے برے کی تمیز کا ملکہ عطا فرمایا، زمین اور آسمان کی چیزوں کو اس کے لیے مسخر کر دیا، اسے اپنی دیگر مخلوقات پر فضیلت و برتری سے نوازا، اس کے لیے اپنے رسولوں کو مبعوث فرما کر اسے سرفراز کیا، اور انسان کی عزت و تکریم کا سب سے اعلیٰ و افضل مظہر اس نے یہ عطا کیا کہ اسے ہی اپنی محبت اور رضا مندی کے لیے منتخب کیا، جو صرف اس نبی ﷺ کی اتباع ہی سے میسر آ سکتی ہے، جس نے لوگوں کو مذہب اسلام کی دعوت دی تاکہ سارے انسان دنیا میں پاک اور بہترین زندگی گزار سکیں اور آخرت میں

ہیئتی والی نعمتوں سے مالا مال ہوں:

﴿مَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً ۚ وَ لَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ ﴿٩٧﴾﴾ (النحل: ٩٧)

”جو بھی نیک عمل کرے، مرد ہو یا عورت اور وہ مومن ہو تو یقیناً ہم اسے ضرور زندگی بخشیں گے، پاکیزہ زندگی اور یقیناً ہم انھیں ان کا اجر ضرور بدلے میں دیں گے، ان بہترین اعمال کے مطابق جو وہ کیا کرتے تھے۔“

سیدنا عمر رضی اللہ عنہ نے شیطان اور انسان کے درمیان حقیقی معرکہ آرائی کو بھی پہچان لیا، اور جان گئے کہ یہی وہ دشمن ہے جو انسان پر آگے پیچھے دائیں اور بائیں سے حملہ آور ہوتا ہے، اسے گناہ کا وسوسہ دلاتا ہے، خفتہ شہوتوں کو ابھارتا ہے۔ چنانچہ آپ اپنے دشمن ابلیس پر نظریاتی کے لیے اللہ سے مدد مانگتے رہے اور اپنی زندگی میں اس پر غالب بھی رہے، جیسا کہ آپ کی سیرت سے یہ چیز ظاہر ہے۔

قرآن کریم میں آدم علیہ السلام اور شیطان کے درمیان پیش آنے والے واقعہ سے یہ بات بخوبی جانی جاسکتی ہے کہ آدم علیہ السلام ہی سے انسانوں کا آغاز ہے اور اسلام کا حقیقی جوہر یہ ہے کہ اللہ ذات واحد کی مطلق عبادت کی جائے، نیز یہ کہ انسان غلطیوں اور گناہوں کا مرتکب ہو سکتا ہے۔ آدم علیہ السلام کی لغزش سے یہ بات بھی سامنے آتی ہے کہ مسلمان کو اپنے رب پر بھروسہ کرنا بے حد ضروری ہے، اور یہ کہ مومن کی زندگی میں توبہ و استغفار کی بڑی اہمیت ہے۔ اسے حسد اور تکبر سے بچنا چاہیے۔ نیز یہ کہ صحابہ کے ساتھ اور ان کے بارے میں بہترین انداز میں گفتگو کرنے کی بہت زیادہ اہمیت ہے، اس لیے کہ اللہ کا فرمان ہے:

﴿وَقُلْ لِّعِبَادِي يَقُولُوا الَّتِي هِيَ اَحْسَنُ ۚ اِنَّ الشَّيْطَانَ يَنْزِعُ بَيْنَهُمْ ۚ اِنَّ الشَّيْطَانَ كَانَ لِلْاِنْسَانِ عَدُوًّا مُّبِينًا ﴿٥٦﴾﴾ (الاسراء: ٥٣)

”اور میرے بندوں سے کہہ دیجیے کہ وہ بہت ہی اچھی بات منہ سے نکالا کریں، کیوں کہ شیطان آپس میں فساد ڈلواتا ہے۔ بے شک شیطان انسان کا کھلا ہوا دشمن ہے۔“

آپ نے اپنے رفقاء اور ساتھیوں کی عبادات کے ذریعے سے روحانی تربیت ان کی قلبی تطہیر اور ان کو قرآن کی روشنی میں متعین کیے ہوئے اخلاق کریمہ کا عادی بنانے کے لیے نبی ﷺ کے طریقہ تربیت کو اختیار کیا۔

اللہ جل شانہ نے عمر بن خطاب رضی اللہ عنہ کو اسلام کے ذریعے سے عزت عطا فرمائی، وہ اسلام جس نے آپ کے سامنے صاف اور صحیح عقیدہ پیش کیا، پھر اس عقیدہ نے آپ کے پہلے عقیدہ کو پیچھے چھوڑ دیا، اور آپ کے دل میں اسے فنا کے گھاٹ اتار دیا، اس طرح بت پرستی کے ستون منہدم ہو گئے، کسی بت کے لیے قربت کا تصور نہ رہا، اللہ کی بیٹیاں ہونے کا عقیدہ نہ رہا، جنات اور اللہ کے درمیان کوئی رشتہ نہ بچا، کوئی کہانت محفوظ نہ رہی جو معاشرہ

کے راستوں کی حد بندی کرتی، اور اسے بدشگونی و فال بازی کے چٹیل میدانوں میں سرگرداں رکھتی۔ اور نہ موت کے بعد عدم محض کا تصور باقی رہا۔ ❶ یہ تمام چیزیں ختم ہو گئیں اور اس کی جگہ صرف اللہ واحد پر ایمان لانے کا عقیدہ تھا، جو اس کے ساتھ شرک، اس کے لیے اولاد، کہانت اور دنیوی زندگی کے بعد عدم محض کے تصور سے بالکل پاک و صاف تھا۔ ایسا اس لیے ہوا تا کہ اس آخرت پر ایمان مکمل ہو جائے، جہاں آ کر جزا کے ایک نظام کے تحت انسان کا عمل ختم ہو جاتا ہے۔ جاہلیت کا وہ کھلوڑ ختم ہوا جس میں دنیوی زندگی کے بعد دوبارہ زندہ کیے جانے، اور روز جزاء کے مالک کے سامنے کسی جواب دہی کا کوئی تصور نہ تھا، اس بے مقصد اور غیر معقول عقیدہ کو آخرت کے دن پر ایمان، اور روز جزاء میں جواب دہی کی ذمہ داری نے پیچھے دھکیل دیا۔ اس طرح عمر رضی اللہ عنہ مکمل طور پر دین اسلام میں داخل ہو گئے، اللہ اور اس کے رسول آپ کے نزدیک تمام چیزوں سے زیادہ محبوب ہو گئے، اور اس کامل تصور سے عبادت صرف اللہ تعالیٰ کی کہ گویا آپ اسے دیکھ رہے ہوں۔ ❷ عمر رضی اللہ عنہ نے قرآنی تعلیمات کے مطابق تربیت پائی، اور اللہ تعالیٰ کے بے کراں فیضان و توفیق کامل کی وجہ سے قرآنی زندگی کے ساتھ اسلامی شریعت و آداب اور تاریخ و حکمت کی باتیں سیکھتے رہے، جس کا آپ کے دل و دماغ اور نفس و روح پر اثر رہا۔ اور اس زندگی کے اثرات و نتائج بھی آپ کے اعضاء و جوارح پر نمایاں رہے۔ درحقیقت توفیق الہی کے بعد ان اثرات و کردار کا اہم سبب یہ تھا کہ آپ نے رسول اللہ ﷺ کے سامنے زانوئے تلمذتہ کیا تھا۔ ❸

قرآن کریم کی موافقت، اسباب نزول پر خصوصی توجہ، اور بعض آیتوں کی تفسیر:

### (۱) قرآن کریم کی موافقت:

عمر رضی اللہ عنہ صحابہ کرام میں سب سے زیادہ دلیر اور بہادر تھے، آپ ﷺ سے کسی نامانوس عمل کو صادر ہوتا دیکھتے تو پوچھ لیتے مکمل صداقت اور صاف گوئی کے ساتھ اپنی رائے ظاہر کرتے، آپ کے کمال دانائی اور قرآن کریم کے مقاصد پر عبور و کفایت کی یہ اہم دلیل ہے کہ بعض مواقع پر آپ کے نظریہ اور رائے کی تائید کے موافق قرآن مجید کا نزول ہوا۔ عمر رضی اللہ عنہ کا بیان ہے: میں نے اللہ تعالیٰ کی تین چیزوں میں موافقت کی..... یا (یہ الفاظ ہیں) میں نے اپنے رب کی تین چیزوں میں موافقت کی۔ میں نے کہا: اے اللہ کے رسول اگر آپ مقام ابراہیم کو نماز کی جگہ بنالیں تو بہتر ہوگا، تو اللہ تعالیٰ نے اس کا حکم نازل کر دیا۔ اور میں نے کہا: اے اللہ کے رسول! آپ کے پاس نیک اور بد سبھی لوگ آتے ہیں، لہذا اگر آپ امہات المؤمنین کو پردہ کرنے کا حکم دے دیتے تو بہتر ہوتا۔ تو اللہ نے پردہ سے متعلق آیات نازل فرما دیں۔ اور مجھے خبر ملی کہ نبی ﷺ نے اپنی بعض بیویوں کی سرزنش کی ہے تو میں ان کے پاس گیا اور کہا: اگر تم اپنی حرکت سے باز آ جاؤ (تو بہتر ہے) ورنہ اللہ تعالیٰ اپنے رسول کو

❶ عمر بن الخطاب، علی الخطیب، ص: ۵۱۔ ❷ عمر بن الخطاب، حیاتہ، علمہ، ادبہ، ص: ۵۲۔

❸ عمر بن الخطاب، حیاتہ، علمہ، ادبہ، ص: ۵۲۔



تمہارے بدلے تم سے بہتر بیویاں عطا کرے گا۔ یہاں تک کہ میں آپ کی ایک بیوی کے پاس آیا، تو اس نے کہا: اے عمر! کیا رسول اللہ ﷺ میں یہ صلاحیت نہیں ہے کہ اپنی بیویوں کو سمجھائیں، یہاں تک کہ آپ انہیں سمجھا رہے ہیں؟ ۵ تو اللہ تعالیٰ نے یہ آیت نازل فرمائی:

﴿عَلَىٰ رَبِّهِ إِنْ طَلَقتُكُم أَنْ يُبَدِّلَهُ آزْوَاجًا خَيْرًا مِنْكُمْ مُّسْلِمِينَ مُّؤْمِنِينَ فَنَسِيْتُمْ لِبَهِتِ غَيْبَتِ سَبِيحَتِ تَبَيَّنَتِ وَأَبْكَرًا ۝﴾ (التحریم: ۵)

”اس کا رب قریب ہے، اگر وہ تمہیں طلاق دے دے کہ تمہارے بدلے اسے تم سے بہتر بیویاں دے دے، جو اسلام والیاں، ایمان والیاں، اطاعت کرنے والیاں، توبہ کرنے والیاں، عبادت کرنے والیاں، روزہ رکھنے والیاں ہوں، شوہر دیدہ اور کنواریاں ہوں۔“

## (۲) منافقین پر نماز جنازہ نہ پڑھنے کی موافقت:

عمرؓ کا بیان ہے: جب عبد اللہ بن ابی کی وفات ہوئی تو رسول اللہ ﷺ کو اس کی نماز جنازہ پڑھنے کے لیے بلایا گیا، آپ تشریف لے گئے، جب آپ نے نماز پڑھانے کی نیت کی تو میں آپ کے سامنے کھڑا ہوا اور کہا: اے اللہ کے رسول! کیا آپ اللہ کے دشمن عبد اللہ بن ابی پر نماز جنازہ پڑھیں گے؟ جس نے فلاں موقع پر ایسا ایسا کہا تھا اور فلاں وقت ایسا ایسا کہا تھا؟ میں اس کے برے کردار کو گنوا رہا اور رسول اللہ ﷺ مسکراتے رہے، یہاں تک کہ جب میں نے آپ سے بہت کہہ ڈالا تو آپ نے فرمایا:

((أَخْرَجَنِي يَا عُمَرُ ابْنِي خَيْرْتُ فَأَخْتَرْتُ.))

”اے عمر! مجھ سے پیچھے ہٹ جاؤ، مجھے اختیار دیا گیا تو میں نے (مناسب عمل) اختیار کیا۔“

مجھ سے کہا گیا:

﴿إِسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهْدِي الْقَوْمَ الْفَاسِقِينَ ۝﴾

(التوبة: ۸۰)

”ان کے لیے بخشش مانگ، یا ان کے لیے بخشش نہ مانگ، اگر تو ان کے لیے ستر بار بخشش کی دعا کرے گا تو بھی اللہ انہیں ہرگز نہ بخشے گا۔ یہ اس لیے کہ بے شک انھوں نے اللہ اور اس کے رسول کے ساتھ کفر کیا اور اللہ نافرمان لوگوں کو ہدایت نہیں دیتا۔“

((فَلَوْ أَعْلَمْتُ أَنِّي إِنْ زِدْتُ عَلَى السَّبْعِينَ غُفْرَةً زِدْتُ.))

یعنی ”اگر میں جانتا کہ میرے ستر مرتبہ سے زیادہ استغفار کرنے پر وہ بخش دیا جائے گا تو میں اور

زیادہ استغفار کرتا۔“

پھر آپ نے اس کی نماز جنازہ پڑھائی، اور اس کے پیچھے اس کی قبر تک گئے یہاں تک کہ اس کی تدفین سے فارغ ہو گئے۔ یہ منظر اور پھر آپ کے سامنے اپنی جرأت دیکھ کر میں خود تعجب میں پڑ گیا۔ (حالاں کہ اللہ اور اس کے رسول زیادہ جانتے ہیں) اللہ کی قسم! ابھی کچھ ہی وقت گزرا تھا کہ یہ دو آیتیں نازل ہوئیں:

﴿وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ﴾ (التوبة: ۸۴)

”ان میں سے کوئی مر جائے تو آپ اس کے جنازے کی ہرگز نماز نہ پڑھیں، اور نہ اس کی قبر پر کھڑے ہوں۔“

اس کے بعد رسول اللہ ﷺ نے پھر کبھی کسی منافق کی نماز جنازہ نہ پڑھی، نہ اس کی قبر پر گئے، یہاں تک کہ اللہ نے آپ کو وفات دے دی۔<sup>۱</sup>

### (۲) بدری قیدیوں کے بارے میں موافقت:

سیدنا عمر رضی اللہ عنہ کا کہنا ہے: جب غزوہ بدر ہوا اور اللہ نے مشرکوں کو شکست دے دی۔ ان کے ستر آدمی قتل کر دیے گئے اور ستر قیدی بنا لیے گئے۔ رسول اللہ ﷺ نے ان کے بارے میں ابو بکر، عمر، عثمان اور علی رضی اللہ عنہم سے مشورہ طلب کیا۔ آپ نے مجھ سے کہا: اے ابن خطاب! تمہاری کیا رائے ہے؟ میں نے کہا: میری رائے ہے کہ فلاں آدمی، جو آپ کا قریبی تھا، کو میرے حوالے کر دیجیے، میں اس کی گردن ماروں، اور عقیل کو علی کے حوالے کر دیجیے، وہ اس کی گردن ماریں اور فلاں کو حمزہ کے حوالے کر دیجیے وہ اس کی گردن ماریں، تاکہ اللہ تعالیٰ جان لے کہ ہمارے دلوں میں مشرکوں کے لیے کوئی محبت اور رواداری نہیں ہے۔ یہ لوگ تو کفار کے لیڈر اور سردار ہیں، لیکن آپ ﷺ نے میری رائے کو پسند نہیں کیا، اور ان سے فدیہ لے لیا۔ دوسرے دن میں علی رضی اللہ عنہ آپ ﷺ کے پاس آیا تو آپ اور ابو بکر دونوں بیٹھے رو رہے تھے۔ میں نے کہا: اے اللہ کے رسول! آپ اور آپ کے دوست کیوں رو رہے ہیں؟ اگر میں وجہ جان سکوں تو میں بھی روؤں، اور اگر رو نہ سکا تو آپ دونوں کو روتے دیکھ کر رونے کی کوشش کروں؟ آپ ﷺ نے فرمایا:

((وَالَّذِي عَرَضَ عَلَيَّ أَصْحَابُكَ مِنَ الْفِدَاءِ ، وَلَقَدْ عُرِضَ عَلَيَّ عَذَابُكُمْ أَذْنَى مِنْ هَذِهِ الشَّجَرَةِ . ))

یعنی ”اس وجہ سے کہ تمہارے ساتھیوں نے مجھے فدیہ لینے کا مشورہ دیا، تمہارا عذاب میرے سامنے (قریبی درخت کی طرف اشارہ کرتے ہوئے) اس درخت سے بھی قریب کر کے دکھایا گیا۔“

تو اللہ تعالیٰ نے یہ آیت نازل فرمائی:

﴿مَا كَانَ لِغَيْبِي أَنْ يَكُونَ لَكَ أَنْزَرِي حَتَّى يُفْعِنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ ٦٧﴾ ﴿لَوْ لَا كِتَابٌ مِّنَ اللَّهِ سَبَقَ لَمَسَّكُمْ فِي مَا أَخَذْتُمْ عَذَابٌ عَظِيمٌ ٦٨﴾ (الانفال: ٦٧-٦٨)

”پیغمبر کو نہیں چاہیے کہ اس کے پاس قیدی رہیں جب تک ملک میں (کافروں کو) خوب قتل نہ کرے تم دنیا کا سامان چاہتے ہو اور اللہ تعالیٰ (تم کو) آخرت (کا ثواب دینا) چاہتا ہے اور اللہ تعالیٰ زبردست ہے حکم والا۔ اگر اللہ تعالیٰ آگے سے ایک بات نہ لکھ چکا ہوتا تو تم نے جو (مال) قیدیوں سے (لیا اس (قصور) میں تم پر بڑا عذاب اترتا۔“

پھر آئندہ سال اُحد میں ان مسلمانوں میں سے ستر شہید ہوئے، اور آپ ﷺ کے صحابہ نے میدان چھوڑ دیا، آپ ﷺ کے رباعی دانت ٹوٹ گئے، خود آپ کے سر میں دھنس گئی، آپ کے چہرہ سے خون بہتا رہا اور اللہ نے یہ آیت نازل فرمائی:

﴿أَوْ لَبَّا أَصَابَتْكُم مُّصِيبَةٌ قَدْ أَصَبْتُمْ مِثْلَيْهَا قُلْتُمْ أَئِذَا قُلُّ هُوَ مِنْ عِنْدِ أَنْفُسِكُمْ إِنَّ اللَّهَ عَلَى كُلِّ شَيْءٍ قَدِيرٌ ١٦٥﴾ (آل عمران: ١٦٥) ①

”(کیا بات ہے) کہ جب تمہیں ایک ایسی تکلیف پہنچی کہ تم اس جیسی دوگنی پہنچا چکے تو یہ کہنے لگے کہ یہ کہاں سے آگئی؟ آپ کہہ دیجیے کہ یہ خود تمہاری طرف سے ہے۔ بے شک اللہ تعالیٰ ہر چیز پر قادر ہے۔“

(۴) استئذان (اجازت طلبی) کے بارے میں موافقت:

نبی کریم ﷺ نے ایک انصاری بچے کو دوپہر کے وقت عمر بن خطاب کو بلانے کے لیے بھیجا، وہ آپ کے پاس آیا، آپ سورہ تھے اور جسم کا کچھ حصہ بے پردہ تھا۔ تو آپ نے دعا کی:

((اللَّهُمَّ حَرِّمِ الدُّخُولَ عَلَيْنَا فِيْ وَقْتِ نَوْمِنَا.))

”اے اللہ! ہمارے سونے کے وقت میں کسی کی آمد کو حرام کر دے۔“

ایک روایت میں ہے کہ آپ نے کہا: اے اللہ کے رسول! میری خواہش ہے کہ اللہ تعالیٰ اجازت طلبی کے بارے میں امر و نہی کے احکامات نازل فرمادیں۔ ②

پھر یہ آیت کریمہ نازل ہوئی:

﴿يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ مَلَكَتْ أَيْمَانُكُمْ وَ الَّذِينَ لَهُ يَبَاغُوا الْحُلُمُ مِنْكُمْ ثَلَاثَ مَرَّاتٍ مِنْ قَبْلِ صَلَاةِ الْفَجْرِ وَ حِينَ تَضَعُونَ ثِيَابَكُمْ مِنَ

① مسند أحمد، حدیث نمبر: ۲۲۱۔ علامہ احمد شاکر نے اس کی تصحیح کی ہے، صحیح مسلم، حدیث نمبر: ۱۷۶۳

② الرياض النضرة، ص: ۳۳۲۔ اس کی سند ضعیف ہے، واقدی نے اس روایت کو بغیر سند کے ذکر کیا ہے۔

الْظَّهْرِ وَ مِنْ بَعْدِ صَلَوةِ الْعِشَاءِ ﴿٥٨﴾ (النور: ٥٨)

”ایمان والو! تم سے تمہاری ملکیت کے غلاموں کو اور انہیں بھی جو تم میں سے بلوغت کو نہ پہنچے ہوں (اپنے آنے کی) تین وقتوں میں اجازت حاصل کرنی ضروری ہے: نماز فجر سے پہلے اور ظہر کے وقت جب کہ تم اپنے کپڑے اتار رکھتے ہو اور عشاء کی نماز کے بعد۔“

❁ حرمت شراب کے لیے عمرؓ کی دعا:

جب اللہ تعالیٰ کا یہ فرمان نازل ہوا:

﴿يَسْأَلُونَكَ عَنِ الْخَمْرِ وَالْمَيْسِرِ﴾ (البقرة: ۲۱۹)

”لوگ آپ سے شراب اور جوئے کا مسئلہ پوچھتے ہیں۔“

تو عمرؓ نے یہ دعا فرمائی:

(( اَللّٰهُمَّ بَيِّنْ لَنَا فِي الْخَمْرِ بَيِّنَاتًا شَافِيَةً ))

”اے اللہ! شراب کے بارے میں ہمارے لیے اطمینان بخش حکم بیان فرما۔“

تو سورہ نساء کی یہ آیت نازل ہوئی:

﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى﴾ (النساء: ۴۳)

”اے ایمان والو! جب تم نشے میں مست ہو تو نماز کے قریب بھی نہ جاؤ۔“

چنانچہ جب نبی ﷺ نماز کھڑی کرتے تو منادی اعلان کر دیتا کہ کوئی بدمست نماز کے قریب نہ آئے، پھر

عمرؓ بلائے گئے اور آپ کے سامنے یہ آیت ﴿فَهَلْ أَنْتُمْ مُنْتَهُوْنَ﴾ (المائدہ: ۹۱) (کیا تم اب

بھی باز نہیں آؤ گے) تلاوت کی گئی، تو آپ نے کہا: ہم باز آ گئے، ہم باز آ گئے۔ ❶

اس طرح بتدریج شراب کی حرمت ہو گئی۔

اللہ تعالیٰ کے ارشاد: ﴿فَهَلْ أَنْتُمْ مُنْتَهُوْنَ﴾ (المائدہ: ۹۱) میں استفہام انکاری سے عمرؓ نے

سمجھا تھا کہ اس سے حرمت مراد ہے، اس لیے کہ عمومی ممانعت کے مقابلہ میں استفہام انکاری کے ذریعے سے کسی

چیز کی ممانعت حرمت کے لیے زیادہ ٹھوس اور قوی ہے۔ پس پیش نظر آیت کے الفاظ، ان کی ترکیب اور انداز بیان

میں وہشت آمیز دھمکی ہے جو حرمت کے باب میں سورج کی طرح واضح ہے۔ ❷

❁ اسباب نزول پر آپ کی خصوصی توجہ:

سیدنا عمرؓ نے اپنے قبول اسلام اور وفات نبوی ﷺ سے قبل پورا قرآن مجید حفظ کر لیا تھا، ❸ اسلام

❶ الفتاویٰ: ۱۰ / ۲۸

❷ مسند احمد کی احادیث کی تخریج میں اس حدیث نمبر (۳۷۸) کی احمد شا کرنے کی ہے۔

❸ شہید المجداب، التلمسان، ص: ۱۰۱، الاتقان، علامہ القرآن، السوط، (۷۲/۱)۔

لانے سے پہلی آیات کو چھوڑ کر بعد کے تمام اسباب نزول آپ کو حفظ تھے۔ اگر ہم یہ کہیں کہ عمر رضی اللہ عنہ قرآن کے اسباب نزول کے بہت بڑے عالم تھے خاص طور سے اپنی اسلامی زندگی میں تو یہ مبالغہ کی بات نہ ہوگی۔ دراصل براہ راست رسول اللہ ﷺ سے (قرآن) سیکھنے کے لیے بکثرت آپ کے ساتھ رہنا، اور فوت شدہ شرعی احکامات کو حفظ کرنا بھی اس کی اہم وجوہات میں سے ہیں، کیوں کہ آپ آغاز نزول ہی میں اسباب نزول اور حفظ قرآن کا اہتمام کرتے تھے۔ مزید برآں حوادث واقع ہوتے رہتے جس سے یہ چیز اور بھی آسان ہو جاتی۔<sup>①</sup>

خود عمر رضی اللہ عنہ کی وجہ سے کئی آیات نازل ہوئیں، ان میں سے بعض کے کئی اور بعض کے مدنی ہونے پر اتفاق ہے۔ بلکہ بعض آیتوں کی زبان و مکان نزول کی صحیح معرفت عمر رضی اللہ عنہ ہی پر منحصر تھی۔ آپ نے آیت کریمہ: ﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ (المائدة: ۳) (آج میں نے تمہارے لیے دین کامل کر دیا اور تم پر اپنا انعام مکمل کر دیا اور تمہارے لیے اسلام کے دین ہونے پر راضی ہو گیا) کے بارے میں فرمایا: اللہ کی قسم! بے شک میں اس دن کے بارے میں زیادہ جانتا ہوں جس میں آپ ﷺ پر اس کا نزول ہوا اور اس وقت کے بارے میں جانتا ہوں جس وقت اس کا نزول ہوا، وہ جمعہ کا دن اور عرفہ کی شام کا وقت تھا۔<sup>②</sup>

سیدنا عمر رضی اللہ عنہ تنہا کسی دوسرے کے ساتھ بھی براہ راست بعض آیتوں کے نزول کا سبب بنے، انہی میں سے اللہ تعالیٰ کا یہ ارشاد ہے:

﴿أَجْعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ أَمَنَ بِاللَّهِ وَالْيَوْمِ الْآخِرِ وَجَهَدَ فِي سَبِيلِ اللَّهِ لَا يَسْتَوِ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ ⑩  
الَّذِينَ آمَنُوا وَهَاجَرُوا وَجْهَهُمْ فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمُ دَرَجَةً  
عِنْدَ اللَّهِ وَأُولَئِكَ هُمُ الْفَائِزُونَ ⑪ يُبَشِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ وَجَنَّاتٍ  
لَهُمْ فِيهَا نَعِيمٌ مُّقِيمٌ ⑫ خَالِدِينَ فِيهَا أَبَدًا إِنَّ اللَّهَ عِنْدَكَ أَجْرٌ عَظِيمٌ ⑬﴾

(التوبة: ۱۹-۲۲)

”کیا تم نے حاجیوں کو پانی پلانا اور مسجد حرام کو آباد کرنا اس جیسا بنا دیا جو اللہ اور یوم آخرت پر ایمان لایا اور اس نے اللہ کے راستے میں جہاد کیا۔ یہ اللہ کے ہاں برابر نہیں ہیں اور اللہ ظالم لوگوں کو ہدایت نہیں دیتا۔ جو لوگ ایمان لائے اور انھوں نے ہجرت کی اور اللہ کے راستے میں اپنے مالوں اور اپنی جانوں کے ساتھ جہاد کیا، اللہ کے ہاں درجے میں زیادہ بڑے ہیں اور وہی لوگ کامیاب ہیں۔“

① عمر بن الخطاب، د/ علی الخطیب، ص: ۹۰، ۹۱، ۹۲

② اس روایت کی سند صحیح ہے اور تخمین کی شرط پر ہے۔ الموسوعة الحديثية، مسند احمد، حدیث نمبر: ۱۸۸

ان کا رب انہیں اپنی طرف سے بڑی رحمت اور عظیم رضا مندی اور ایسے باغوں کی خوشخبری دیتا ہے جن میں ان کے لیے ہمیشہ رہنے والی نعمت ہے۔ جس میں وہ ہمیشہ رہنے والے ہیں ہمیشہ۔ بے شک اللہ ہی ہے جس کے پاس بہت بڑا اجر ہے۔“

صحیح حدیث میں ہے کہ ایک آدمی نے کہا: اسلام لانے کے بعد میں اگر صرف مسجد حرام کی تعمیر کروں اور کوئی عمل نہ کروں تو مجھے مزید کسی (عمل) کی ضرورت نہیں ہے، تو علی بن ابی طالب رضی اللہ عنہ نے فرمایا: اللہ کے راستے میں جہاد کرنا ان تمام سے افضل ہے۔ (یہ سن کر) عمر بن خطاب رضی اللہ عنہ نے فرمایا: منبر رسول ﷺ کے پاس تم اپنی آوازیں بلند نہ کرو، جب نماز ختم ہو جائے گی تو میں آپ ﷺ سے اس کے بارے میں پوچھ لوں گا، چنانچہ انہوں نے آپ ﷺ سے پوچھا تو اللہ تعالیٰ نے یہ (مذکورہ) آیت نازل فرمائی۔ اور ان کے سامنے واضح کر دیا کہ مسجد حرام کی دیکھ بھال، حج، عمرہ، طواف اور حاجیوں کو پانی پلانے کے مقابلہ میں ایمان اور جہاد افضل ہیں۔ اسی لیے ابو ہریرہ رضی اللہ عنہ نے فرمایا: میں اللہ کے راستے (جہاد) میں ایک رات رباط یعنی پہرہ دوں یہ میرے نزدیک اس بات سے زیادہ پسند ہے کہ شب قدر میں حجر اسود کے پاس قیام کروں۔<sup>①</sup>

✽ آپ کا رسول اللہ ﷺ سے بعض آیتوں کے بارے میں پوچھنا:

عمر رضی اللہ عنہ رسول اللہ ﷺ سے بعض آیتوں کے بارے میں بذاتِ خود پوچھتے تھے اور کبھی کبھار اگر کسی صحابی کو رسول اللہ ﷺ سے کسی آیت کے بارے میں پوچھتے ہوئے سنتے تو اسے یاد کر لیتے اور طالبانِ علم نبوت میں سے جسے چاہتے اسے سکھاتے۔ چنانچہ یعلیٰ بن امیہ سے روایت ہے، انہوں نے کہا کہ میں نے عمر رضی اللہ عنہ سے پوچھا: اللہ کے فرمان: ﴿فَلْيَسْ عَلَىٰكُمْ جُنَاحٌ أَنْ تَقْصُرُوا مِنَ الصَّلَاةِ إِنَّكُمْ خَفِئْتُمْ أَنْ يَفْتِنَكُمْ الَّذِينَ كَفَرُوا﴾ (النساء: ۱۰۱) ”تم پر نمازوں کے قصر کرنے میں کوئی گناہ نہیں، اگر تمہیں ڈر ہو کہ کافر ستائیں گے“ کا کیا مطلب ہے، حالانکہ اللہ تعالیٰ نے لوگوں کو امن و سکون عطا کر دیا ہے۔ تو عمر رضی اللہ عنہ نے مجھ سے فرمایا: جس بات سے تمہیں تعجب ہے میں نے بھی اس پر تعجب کیا تو رسول اللہ ﷺ سے اس کے بارے میں پوچھا۔ آپ نے فرمایا:

((صَدَقَهُ تَصَدَّقَ اللَّهُ بِهَا عَلَيْكُمْ فَأَقْبَلُوا صَدَقَتَهُ.))<sup>②</sup>

”یہ ایک صدقہ ہے اللہ تعالیٰ نے تم پر صدقہ کیا ہے، لہذا تم اس کے صدقہ کو قبول کرو۔“

عمر بن خطاب رضی اللہ عنہ سے اس آیت کریمہ کے بارے میں پوچھا گیا:

﴿وَإِذَا أَحَدُ رَبِّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ﴾ (الاعراف: ۱۷۲)

”اور جب آپ کے رب نے اولاد آدم کی پشت سے ان کی اولاد کو نکالا۔“

تو آپ نے فرمایا: میں نے رسول اللہ ﷺ سے سنا، آپ سے اس کے بارے میں پوچھا گیا تھا، تو آپ نے فرمایا:

((إِنَّ اللَّهَ خَلَقَ آدَمَ ثُمَّ مَسَحَ ظَهْرَهُ بِيَمِينِهِ وَاسْتَخْرَجَ مِنْهُ ذُرِّيَّةً فَقَالَ خَلَقْتُ هَؤُلَاءِ لِلْجَنَّةِ وَيَعْمَلُ أَهْلُ الْجَنَّةِ يَعْمَلُونَ ثُمَّ مَسَحَ ظَهْرَهُ فَاسْتَخْرَجَ مِنْهُ ذُرِّيَّةً فَقَالَ خَلَقْتُ هَؤُلَاءِ لِلنَّارِ وَيَعْمَلُ أَهْلُ النَّارِ يَعْمَلُونَ.))

”بے شک اللہ تعالیٰ نے آدم کو پیدا کیا، پھر آپ کی پیٹھ پر اپنا داہنا ہاتھ پھیرا اور اس سے ایک ذریت نکالی، پھر اللہ تعالیٰ نے فرمایا: میں نے ان لوگوں کو جنت کے لیے پیدا کیا ہے اور یہ لوگ اہل جنت والے اعمال کریں گے۔ پھر اللہ تعالیٰ نے آپ ﷺ کی پیٹھ پر ہاتھ پھیرا تو اس سے ایک ذریت نکالی، اللہ نے فرمایا: میں نے ان لوگوں کو جہنم کے لیے پیدا کیا ہے اور یہ لوگ جہنمیوں والے اعمال کریں گے۔“

ایک آدمی نے کہا: اے اللہ کے رسول! پھر عمل کی کیا ضرورت ہے؟ تو رسول اللہ ﷺ نے ارشاد فرمایا:

((إِنَّ اللَّهَ عَزَّ وَجَلَّ إِذَا خَلَقَ الْعَبْدَ لِلْجَنَّةِ اسْتَعْمَلَهُ بِعَمَلِ أَهْلِ الْجَنَّةِ حَتَّى يَمُوتَ عَلَى عَمَلٍ مِنْ أَعْمَالِ أَهْلِ الْجَنَّةِ فَيَدْخُلُهُ بِهِ الْجَنَّةُ وَإِذَا خَلَقَ الْعَبْدَ لِلنَّارِ اسْتَعْمَلَهُ بِعَمَلِ أَهْلِ النَّارِ حَتَّى يَمُوتَ عَلَى عَمَلٍ مِنْ أَعْمَالِ أَهْلِ النَّارِ فَيَدْخُلُهُ بِهِ النَّارُ.)) ①

”بے شک اللہ عزوجل جب بندے کو جنت کے لیے پیدا کرتا ہے تو اس سے جنتیوں والا کام لیتا ہے یہاں تک کہ وہ جنتیوں والے کاموں میں سے کسی کام پر وفات پاتا ہے، پھر اللہ تعالیٰ اسے اس عمل کی وجہ سے جنت میں داخل کر دیتا ہے، اور جب بندے کو جہنم کے لیے پیدا کرتا ہے تو اس سے جہنمیوں والا کام لیتا ہے یہاں تک کہ وہ جہنمیوں کے کاموں میں سے کسی کام پر وفات پاتا ہے، پھر اللہ تعالیٰ اس عمل کی وجہ سے اسے جہنم میں داخل کر دیتا ہے۔“

اور جب اللہ تعالیٰ کا یہ قول نازل ہوا:

﴿سَيُفْزَمُ الْجَمْعُ وَيُوَلُّونَ الدُّبُرَ ⑤﴾ (القمر: ۵۰)

”عنقریب یہ جماعت شکست کھائے گی اور یہ لوگ پیٹھیں پھیر کر بھاگیں گے۔“

تو عمرؓ نے فرمایا: کون سا لشکر شکست کھائے گا؟ کون سا لشکر غالب آئے گا؟ عمرؓ نے فرمایا کہ غزوہ بدر میں میں نے رسول اللہ ﷺ کو دیکھا کہ آپ ڈھال سے بچاؤ کر رہے تھے اور پڑھ رہے تھے: ﴿سَيُفْزَمُ الْجَمْعُ وَيُوَلُّونَ الدُّبُرَ ⑤﴾ (القمر: ۵۰) اس دن میں نے اس آیت کی تفسیر کو جان لیا۔ ①

سیدنا عمر رضی اللہ عنہ کا بعض آیات کی تفسیر کرنا اور تعلق لگانا:

سیدنا عمر رضی اللہ عنہ قرآن کی تفسیر ہارائے کو باعث گناہ سمجھتے تھے، اسی لیے جب آپ سے اللہ تعالیٰ کے کلام: ”وَالذَّارِيَاتُ ذُرَّوًا“ کے بارے میں پوچھا گیا تو فرمایا: اس سے مراد ہوائیں ہیں اور اگر میں رسول اللہ ﷺ کو یہ تفسیر کرتے ہوئے نہ سنتا تو میں ایسا نہ کہتا۔ آپ سے کہا گیا: ”فَالْحُمَلَاءُ وَقُرَّ“ کا کیا مطلب ہے؟ آپ نے فرمایا: اس سے مراد بادل ہیں اور اگر میں رسول اللہ ﷺ کو اس کی تفسیر کرتے ہوئے نہ سنتا تو میں ایسا نہ کہتا۔ اور کہا گیا: ”فَالْجَارِيَاتُ يُسْرًا“ تو آپ نے فرمایا: اس سے مراد کشتیاں ہیں اور اگر میں رسول اللہ ﷺ کو اس کی تفسیر کرتے ہوئے نہ سنتا تو میں ایسا نہ کہتا۔ اور کہا گیا: ”فَالْمُقْسِمَاتُ أَمْرًا“ سے کیا مراد ہیں؟ آپ نے فرمایا: اس سے مراد فرشتے ہیں۔ اگر میں نے رسول اللہ ﷺ سے اس کی تفسیر نہ سنی ہوتی تو ایسا نہ کہتا۔ ❶

آیات کی تفسیر میں آپ کا ایک خاص منہج اور انداز تھا۔ اگر آپ رسول اللہ ﷺ کی کوئی تفسیر پاتے تو اسے لے لیتے اور وہی افضل ہوتا، جیسا کہ اس کی مثال ابھی ہمارے سامنے سے گزری اور جب بعض صحابہ کے پاس جن سے تفسیر کے علم ہونے کا امکان ہوتا جیسے کہ ابن عباس، ابی بن کعب، عبداللہ بن مسعود اور معاذ رضی اللہ عنہم وغیرہ کے پاس تفسیر نہ پاتے، مثال کے طور پر ایک دن عمر رضی اللہ عنہ نے نبی کریم کے صحابہ سے کہا کہ یہ آیت کریمہ:

﴿أَيُّدُ أَحَدِكُمْ أَنْ تَكُونَ لَهُ جَنَّةٌ مِّنْ تَجْنِيلٍ وَأَعْتَابٍ تُجْرَىٰ مِنْ تَحْتِهَا الْأَنْهَارُ ۚ لَهُ فِيهَا مِنْ كُلِّ الثَّمَرَاتِ ۚ وَأَصَابَهُ الْكِبَرُ وَلَهُ ذُرِّيَّتٌ ضَعَفَاءُ ۖ فَأَصَابَهَا إِعْصَارٌ فِيهِ نَارٌ فَاحْتَرَقَتْ ۚ كَذَٰلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ۝﴾

(البقرة: ۲۶۶)

”کیا تم میں سے کوئی پسند کرتا ہے کہ اس کا کھجوروں اور انگوروں کا ایک باغ ہو، جس کے نیچے سے نہریں بہتی ہوں، اس کے لیے اس میں ہر قسم کے کچھ نہ کچھ پھل ہوں اور اسے بڑھاپا آچنچے اور اس کے کمزور بچے ہوں، پھر اسے ایک بگولا آچنچے، جس میں ایک آگ ہو تو وہ بالکل جل جائے۔ اسی طرح اللہ تمہارے لیے کھول کر آیات بیان کرتا ہے، تاکہ تم سوچو۔“

کس کے بارے میں نازل ہوئی؟ صحابہ نے کہا: اللہ اعلم۔ سیدنا عمر رضی اللہ عنہ غصہ ہو گئے اور کہا: تم کہو کہ ہم جانتے ہیں یا نہیں جانتے۔ ابن عباس رضی اللہ عنہما نے فرمایا: امیر المؤمنین! اس آیت کے بارے میں میرے دل میں کچھ بات ہے۔ عمر رضی اللہ عنہ نے فرمایا: اے میرے بھتیجے! اپنی بات کہو اور اپنے آپ کو کم تر نہ سمجھو۔ ابن عباس نے فرمایا: ایک عمل کی مثال دی گئی ہے۔ عمر رضی اللہ عنہ نے پوچھا: کون سا عمل؟ ابن عباس رضی اللہ عنہما نے کہا: کوئی بھی نیک عمل۔ عمر رضی اللہ عنہ نے فرمایا: اس مال دار آدمی کی مثال ہے جو اللہ کی اطاعت و فرماں برداری کا عمل کرتا ہے، پھر اللہ تعالیٰ اس کے لیے شیطان بھیجتا ہے، پھر وہ گناہ والے اعمال کرتا ہے، یہاں تک کہ اس کے سارے اعمال برباد کر دیے جاتے ہیں۔ ❷



ایک روایت میں ہے کہ ابن عباسؓ نے فرمایا: اس آیت میں عمل مراد ہے۔ ابن آدم جب بوڑھا ہو جاتا ہے اور اس کے آل و اولاد کی کثرت ہو جاتی ہے تو وہ اپنے باغ کا بہت محتاج ہوتا ہے، اسی طرح جب وہ قبر سے اٹھایا جائے گا تو اپنے عمل کا بہت ہی محتاج ہوگا۔ عمرؓ نے کہا: اے میرے بھتیجے! تم نے صحیح کہا۔<sup>①</sup>

آپؐ نے بعض آیات پر تعلیقات لگائیں۔ مثلاً اللہ تعالیٰ کا یہ فرمان:

﴿الَّذِينَ إِذَا أَصَابَهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ﴾ (۱۵۶) اُولَٰئِكَ عَلَيْهِمْ صَلَواتٌ مِّن رَّبِّهِمْ وَرَحْمَةٌ ۖ وَأُولَٰئِكَ هُمُ الْمُهْتَدُونَ ﴿۱۵۷﴾

(البقرة: ۱۵۶-۱۵۷)

”وہ لوگ کہ جب انھیں کوئی مصیبت پہنچتی ہے تو کہتے ہیں بے شک ہم اللہ کے لیے ہیں اور بے شک ہم اسی کی طرف لوٹنے والے ہیں۔ یہ لوگ ہیں جن پر ان کے رب کی طرف سے کئی مہربانیاں اور بڑی رحمت ہے اور یہی لوگ ہدایت پانے والے ہیں۔“

اس آیت کے بارے میں آپؐ نے فرمایا: کیا ہی بہتر ہیں دونوں عدل اور کیا ہی بہتر بلندی۔<sup>②</sup>

آپؐ دونوں عدل سے نماز اور رحمت اور بلندی سے ہدایت مراد لے رہے تھے۔<sup>③</sup> آپؐ نے ایک قاری کو پڑھتے ہوئے سنا:

﴿يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ﴾ (۱) (الانفطار: ۶)

”اے انسان! تجھے اپنے رب کریم سے کس چیز نے بہکایا۔“

تو عمرؓ نے فرمایا: ”الجهل“ یعنی جہالت نے۔<sup>④</sup>

آپؐ نے اللہ تعالیٰ کے قول: ﴿وَإِذَا النُّفُوسُ زُوِّجَتْ﴾ (۷) (التکویر: ۷) ”اور جب جانیں

(جسموں سے) ملائی جائیں گی“ کی تفسیر اس طرح کی: فاجر فاجر کے ساتھ ہوگا، اور برابرے کے ساتھ۔<sup>⑤</sup>

اور اللہ تعالیٰ کے قول: ﴿تَوْبُوا إِلَى اللَّهِ تَوْبَةً نَّصُوحًا﴾ (۸) (التحریم: ۸) ”تم اللہ کے سامنے سچی

خالص توبہ کرو“ کی تفسیر اس طرح کی ہے: یعنی انسان ایسی توبہ کرے کہ پھر گناہ کی طرف نہ لوٹے تو یہی توبہ مکمل

اور ضروری ہے۔<sup>⑥</sup>

① الخلافة الراشدة والدولة الأموية، د/ يحيى اليحيى: ۳۰۵

② المستدرک / الحاکم: ۲ / ۲۷۰

③ الخلافة الراشدة والدولة الاموية، ص: ۳۰۵

④ تفسیر ابن کثیر: ۴ / ۵۱۳

⑤ الفتاویٰ: ۷ / ۴۴

⑥ الفتاویٰ: ۱۱ / ۳۸۲

ایک دن آپ ایک راہب کے گھر کے پاس سے گزرے، اس کو ”اے راہب“ کہہ کر پکارا۔ راہب جھانکنے لگا۔ عمرؓ اس کی طرف دیکھنے لگے اور رونے لگے۔ آپ سے کہا گیا: امیر المومنین! اس کی وجہ سے آپ کیوں روتے ہیں؟ آپ نے فرمایا: مجھے اللہ کی کتاب میں اس کا یہ فرمان یاد آ گیا: ﴿عَامِلَةٌ نَاصِبَةٌ تَصْلِي نَارًا خَاصِمَةً﴾ (الغاشیة: ۳-۴) ”محنت کرنے والے، تھک جانے والے۔ گرم آگ میں داخل ہوں گے۔“ انہی آیتوں نے مجھے رلایا ہے۔<sup>①</sup>

آپ نے اللہ تعالیٰ کے فرمان: ﴿يُؤْمِنُونَ بِالْجَبْتِ وَالطَّاغُوتِ﴾ (النساء: ۵۱) میں ”جبت“ کی تفسیر جادو سے اور ”طاغوت“ کی تفسیر شیطان سے کی ہے۔<sup>②</sup>



① تفسیر ابن کثیر: ۴ / ۵۳۷.

② تفسیر ابن کثیر: ۴ / ۵۳۷.

(۲)

## رسول اللہ ﷺ کی دائمی صحبت

سیدنا عمر رضی اللہ عنہ باشندگان مکہ کے ان افراد میں سے ایک تھے جنہوں نے اُن پڑھ معاشرہ میں لکھنا پڑھنا سیکھا۔ یہ اس بات کی دلیل ہے کہ بچپن ہی سے آپ کو علم سے والہانہ لگاؤ تھا اور آپ کی کوشش تھی کہ ان منتخب افراد میں سے ہو جائیں جنہوں نے اپنی اُمیت (ناخواندگی) کو مٹا دیا، نفوس کو مہذب بنا لیا اور مختلف عوامل و اسباب کی وجہ سے زمانہ رسالت میں ایک اونچا مقام حاصل کر لیا۔ ان عوامل میں سے ایک چیز یہ بھی تھی کہ آپ پڑھنے لکھنے پر خصوصی توجہ دیتے اور اس وقت اس کی بڑی اہمیت تھی۔ سیدنا عمر رضی اللہ عنہ نے پڑھنا لکھنا اور ابتدائی تعلیم حرب بن امیہ یعنی ابوسفیان کے والد سے حاصل کی۔<sup>①</sup>

پڑھنے لکھنے کی اسی خصوصیت نے آپ کو اس قابل بنا دیا کہ اس وقت آپ قوم کی تہذیب و ثقافت سے آراستہ ہو جائیں۔ اگرچہ ہم یقینی طور پر کہہ سکتے ہیں کہ عمر رضی اللہ عنہ کی شخصیت کو نکھارنے، صلاحیتوں کو اجاگر کرنے، کردار کو نمایاں کرنے اور نفس کو مہذب بنانے کا سب سے بڑا محرک آپ ﷺ کی دائمی صحبت اور تعلیم گاہ نبوت ﷺ سے فیض یاب ہونا تھا۔ بایں طور کہ آپ اسلام قبول کرنے کے بعد مکہ میں رسول اللہ ﷺ کے ساتھ ساتھ رہے۔ اسی طرح جب آپ ﷺ مدینہ میں عوالی ..... مدینۃ النبی سے متصل علاقہ ..... میں قیام پذیر ہوئے تو وہاں بھی آپ ﷺ کی معیت میں رہے۔ عوالی کا یہ علاقہ موجودہ دور میں مسجد نبوی سے متصل ہے۔ کیوں کہ آبادی بڑھ گئی ہے اور شہر مدینہ کا دائرہ وسیع ہو گیا ہے، اور گرو و پیش کے علاقوں کو شامل ہو گیا ہے۔ غرض یہ کہ اسی علاقہ میں عمر رضی اللہ عنہ نے خود کو منظم کیا اور علوم و معارف سیکھنے کے لیے پوری انسانیت کے معلم و ہادی کے سامنے تعلیم گاہ نبوت میں زانوئے تلمذتہ کرنے کے حریص ہوئے۔ ایسا ہادی اور معلم جسے اس کے رب نے تعلیم و تربیت دی تھی۔ آپ سے قرآن، حدیث یا کسی معاملہ، واقعہ اور ارشاد و رہنمائی سے متعلق کوئی بھی نبوی تعلیم کا پند نہیں چھوٹا تھا۔

عمر رضی اللہ عنہ کا بیان ہے: میں اور بنو امیہ بن زید کا میرا ایک انصاری پڑوسی، ہم دونوں رسول اللہ ﷺ کے پاس باری باری آتے تھے، ایک دن وہ آتا اور ایک دن میں آتا۔ جب میں آتا تو اس دن کی وحی وغیرہ کی خبریں لاتا، اور جب وہ آتا تو وہ بھی اسی طرح کرتا۔<sup>②</sup> یہ روایت ہمیں اس شرعی چشمہ فیضان کی خبر دیتی ہے جس سے عمر رضی اللہ عنہ نے اپنے علم، تربیت اور ثقافت کی آبیاری کی، یعنی وہ چشمہ ہدایت اللہ عز و جل کی کتاب ہے، جو واقعات

① عمر بن الخطاب، د/ محمد أحمد أبو النصر، ص: ۸۷۔ ② عمر بن الخطاب، د/ محمد أحمد أبو النصر، ص: ۸۷۔

وحوادث کے مطابق تدریجاً رفتہ رفتہ رسول اللہ ﷺ پر نازل ہوتا تھا اور آپ ﷺ اسے اپنے صحابہ کو پڑھ کر سناتے تھے، انہوں نے اس کے معانی کو یاد کیا، فہم و بصیرت میں گیرائی سے کام لیا اور اس کی بنیادی تعلیمات سے متاثر ہوئے۔ پس اس فہم و بصیرت کا ان کی ذات، دل و دماغ اور روح پر گہرا اثر تھا۔ چنانچہ عمر رضی اللہ عنہ ان لوگوں میں سے ایک تھے جو تعلیم و تربیت کے میدان میں قرآنی منہج و فکر سے ہم آہنگ ہوئے۔ عمر رضی اللہ عنہ کی تاریخ اور آپ کے حیات و کارناموں کو پڑھنے والے کے لیے ضروری ہے کہ اس صاف و شفاف الہی فیضان پر تھوڑی دیر ٹھہر کر غور کرے جس نے صلاحیتوں کو نمو بخشی، عبقری ہستیاں کو نکھارا اور قوم کی ثقافت کو ترقی عطا کی، اس الہی فیضان سے میری مراد قرآن مجید ہے۔

سیدنا عمر رضی اللہ عنہ اسلام لانے کے بعد ہی سے حفظ قرآن اور اس کے معانی و مفہیم پر غور و تدبر کرنے کے حریص تھے اور آپ ﷺ کی معیت میں رہتے، جو آیات آپ ﷺ پر نازل ہوتیں انہیں آپ سیکھ لیتے، اس طرح آپ نے تمام آیتوں اور سورتوں کو حفظ کر لیا۔ آپ کو بعض آیتیں رسول اللہ ﷺ نے پڑھائیں اور آپ ان آیتوں کو قراءت نبوی کی روایت پر ہی پڑھنے کے حریص رہے۔<sup>۱</sup>

آپ کو یہ شرف بھی حاصل ہے کہ بعض آیتوں کے نزول کے فوراً بعد سب سے پہلے ان آیات کو آپ ہی نے سنا، اپنے محفوظات (یادداشت) کے بارے میں آپ ﷺ سے سمجھنے کی کوشش کی۔

خلاصہ یہ کہ عمر رضی اللہ عنہ نے قرآنی منہج پر تربیت پائی اور رسول اللہ ﷺ آپ کے مربی تھے۔ آپ ﷺ سے عمر رضی اللہ عنہ کی اوّل ملاقات ہی قرآنی تربیت کا آغاز ہے۔ اس ملاقات کے بعد آپ کی زندگی میں بالکل انوکھی تبدیلی ہوئی اور یکا یک ہدایت سے سرفراز ہوئے، تاریکیوں سے روشنی کی طرف نکل آئے، ایمان کو گلے لگایا اور کفر کو روند دیا۔ اپنے نئے دین اور آسان عقیدہ کے لیے اس راستہ کی تمام مشقتوں اور مشکلات کو برداشت کرنے کے عادی ہو گئے۔ دراصل رسول اللہ ﷺ کی شخصیت ہی آپ کے اسلام لانے کا اصل محرک تھی، کیوں کہ آپ ﷺ کی شخصیت میں جاذبیت اور دوسروں پر اثر انداز ہونے کی قوت تھی۔ اللہ تعالیٰ نے آپ ﷺ کو اپنی آنکھوں کے سامنے بنایا تھا اور عظمت سے ہمیشہ محبت کی جاتی ہے، لوگ اسے پسندیدگی کی نگاہوں سے دیکھتے ہیں اور پسندیدگی و محبت کے ملے جلے جذبات کے ساتھ اس سے چٹ جاتے ہیں۔ رسول اللہ ﷺ کی مذکورہ عظمتوں کے ساتھ ایک بڑی عظمت یہ ہے کہ آپ اللہ کے رسول اور اس کی طرف سے وحی کے حامل اور لوگوں تک اسے پہنچانے والے ہیں۔ مرد مومن کے وجدان و شعور کو آپ کی طرف مائل کرنے میں اس کا بڑا گہرا اثر ہے۔

وہ صرف آپ کی ذات کی بنیاد پر آپ سے محبت نہیں کرتا، جس طرح کہ دیگر اکابرین سے محبت کی جاتی

ہے، بلکہ ساتھ ہی اس ربانی فیض کا تصور بھی کارفرما ہوتا ہے جو اللہ کی طرف سے آپ کی ذات کو شامل ہے۔ پس وہ آپ کے ساتھ الہی وحی کی موجودگی میں فیضانِ الہی سے مستفید ہوتا ہے، آپ ﷺ کی شخصیت میں عظیم انسان اور عظیم رسول اکٹھا ہو جاتے ہیں۔ پھر آخر میں دونوں اس طرح ایک ہو جاتے ہیں کہ جس کی ابتدا اور انتہا کی کوئی تمیز نہیں ہوتی۔ ایک گہری محبت ہوتی ہے جو رسول بشر، یا بشر رسول کو شامل ہوتی ہے اور اللہ کی محبت اس کے رسول کی محبت سے مربوط ہوتی ہے، اور وہ دونوں محبتیں ایک دوسرے سے مل جاتی ہیں، پھر وہی دونوں محبتیں اس مومن کے تمام تر احساسات و جذبات کی بنیاد اور شعور و کردار کی تمام حرکتوں کا محور قرار پاتی ہیں۔

یہی محبت جس نے صحابہ کے پہلے ہر اول دستے کو متحرک کیا، یہی اسلامی تربیت کی کنجی، نقطہٴ ارتکاز اور محور ہے۔<sup>۱</sup>

### RMPInternational.TK

نبی کریم ﷺ کی صحبت و تربیت کی برکت سے صحابہ کرام کو اعلیٰ ایمانی کردار میسر آیا، اس تزکیہ و تربیت کے بارے میں سید قطب فرماتے ہیں:

”وہ تزکیہ نفس تھا، ان خامیوں کی تطہیر تھی جن کی بنا پر آپ ﷺ ان کی گرفت کرتے تھے۔ ضمیر و شعور، اور عمل و کردار کی تطہیر تھی، ازدواجی اور اجتماعی زندگی کی تطہیر تھی، وہ ایسی تطہیر و تربیت تھی جس کی وجہ سے انسانی نفوس مشرکانہ عقائد کی پستیوں سے عقیدہ توحید کی بلندیوں، باطل تصورات سے صحیح عقائد اور پیچیدہ خرافات سے واضح یقین تک پہنچتے ہیں۔ اخلاقی بے راہ روی کی نجاستوں سے نکل کر ایمانی اخلاق اور سود و رشوت کی آلائشوں سے بچ کر پاک کمائی کی طرف پرواز کرتے ہیں۔ یہ وہ تزکیہ و تربیت ہے جو فرد، جماعت اور انفرادی و اجتماعی زندگی کو شامل ہے۔ ایسا تزکیہ و تربیت جو انسان اور اس کے خیالات و تصورات کو دنیا کی ہر چیز یہاں تک کہ خود اس کی ذات اور حیات کو بھلا کر اسے نور کے اس افق تک پہنچا دیتی ہے جہاں پہنچ کر انسان اپنے رب سے مل جاتا ہے اور کرم و معزز فرشتوں سے معاملہ کرتا ہے۔“<sup>۲</sup>

جناب عمرؓ نے رسول اللہ ﷺ سے شرف تلمذ حاصل کیا، آپ سے قرآن کریم، سنت نبوی، احکام تلاوت اور تزکیہ نفس کے اسباق سیکھے۔ فرمان باری تعالیٰ ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ أٰيٰتِهٖ وَيُزَكِّيهِمْ وَيُعَلِّمُهُمُ الْكِتٰبَ وَ الْحِكْمَةَ ۚ وَ اِنْ كَانُوْا مِنْ قَبْلُ لَفِي ضَلٰلٍ

① منهج التربية الإسلامية / محمد قطب، ص: ۳۴، ۳۵

② فی ظلال القرآن: ۶/ ۳۵۶۵ رب سے مل جانا اور ملا اعلیٰ سے معاملہ کرنا خالص صوفیانہ شاعری ہے جو حلول اور وحدت الوجود کا باطل عقیدہ ہے۔ اللہ تعالیٰ اس برائی و فساد سے محفوظ رکھے۔ آمین (مترجم)

﴿١٦٤﴾ (آل عمران: ۱۶۴)

”بلاشبہ یقیناً اللہ نے ایمان والوں پر احسان کیا جب اس نے ان میں ایک رسول انھی میں سے بھیجا، جو ان پر اس کی آیات پڑھتا اور انھیں پاک کرتا اور انھیں کتاب اور حکمت سکھاتا ہے، حالانکہ بلاشبہ وہ اس سے پہلے یقیناً کھلی گمراہی میں تھے۔“

آپ اسوۂ نبوی ﷺ میں غوطہ زن رہنے کے بہت حریص تھے، خواہ آپ ﷺ غزوہ کی حالت میں ہوں یا امن کی حالت میں۔ اس طرح عمر رضی اللہ عنہ سنت نبویہ مطہرہ کے بارے میں وسیع علم اور گہری معرفت کے مالک بن گئے۔ یہ معرفت آپ کی شخصیت اور تفقہ کو پروان چڑھانے میں کافی اثر انداز ہوئی۔ آپ رسول اللہ ﷺ کے ساتھ رہے، آپ سے اسلامی شریعت کو سنا اور یاد کیا، جب مجلس نبوت میں تشریف لے جاتے تو مجلس ختم ہونے تک وہاں موجود رہتے۔ آپ کی ہمیشہ کوشش ہوتی تھی کہ جو بات بھی دل میں کھٹکے، یا اسے پریشان کرے اس کے بارے میں آپ ﷺ سے دریافت کر لیں۔ ① آپ نے علم، تربیت اور دین عظیم یعنی اسلام کے مقاصد کی معرفت کے لیے رسول اللہ ﷺ سے فیض اٹھایا اور خود رسول اللہ ﷺ نے بھی آپ کی خصوصی نگہداشت کی، انہیں اپنا فیض پہنچایا اور ان کے لیے علم کی گواہی دی۔ ارشاد نبوی ﷺ ہے:

((بَيْنَا أَنَا نَائِمٌ شَرِبْتُ يَعْنِي اللَّبَنَ حَتَّى أَنْظُرَ إِلَى الرَّيِّ يَجْرِي فِي ظُفْرِي أَوْفَى الْجَفَارِي. ثُمَّ نَأَوْتُ عُمَرَ. قَالُوا: فَمَا أَوْلَتْهُ يَا رَسُولَ اللَّهِ؟ قَالَ: أَلْعَلِمَ.)) ②

”میں نے خواب میں دودھ پیا، اتنا پیا، یہاں تک کہ میں نے دیکھا کہ (اس کی) ترو تازگی میرے ناخن یا ناخنوں کے نیچے سے نکل رہی ہے۔ پھر میں نے پیالہ عمر کو دے دیا۔ صحابہ نے عرض کیا: اے اللہ کے رسول! اس کی کیا تاویل ہے؟ آپ نے فرمایا: علم۔“

حافظ ابن حجر کا قول ہے کہ یہاں علم سے مراد قرآن و سنت کی روشنی میں لوگوں پر سیاست کرنے کا علم ہے۔ ③ درحقیقت یہ معرفت اسی کو حاصل ہو سکتی ہے جو قرآن کریم اور سنت نبوی ﷺ کے سمجھنے کے معاون اسباب و وسائل پر گہری نظر رکھتا ہو، اور اس کا طریقہ یہ ہے کہ زبان و ادب کے سمجھنے کا قوی ملکہ ہو، اس کے اسلوب کی معرفت پر مہارت ہو، بلکہ ہر وہ تجربہ اور علم جو شریعت فہمی کے لیے معاون ثابت ہو اسے حاصل کیا جائے۔ عمر رضی اللہ عنہ ان تمام خصوصیات کے مالک تھے۔ ④

① عمر بن الخطاب، د/ محمد أبو النصر، ص: ۹۱

② صحيح البخاری، حدیث نمبر: ۳۶۸۱

③ فتح الباری: ۷/ ۳۶

④ عمر بن الخطاب، د/ محمد أبو النصر، ص: ۹۳

رسول اللہ ﷺ اور عمر رضی اللہ عنہ کے درمیان والہانہ لگاؤ تھا اور استاد و شاگرد کے درمیان منفرد نوعیت کی علمی فضا تیار کرنے میں ایسے ہی لگاؤ کا اہم کردار ہوتا ہے اور پھر نئی معلومات کی وجہ سے علمی و ثقافتی نتائج کی خوبیاں و بھلائیاں ابھر کر سامنے آتی ہیں۔ عمر رضی اللہ عنہ نے رسول اللہ ﷺ سے بہت محبت کی، آپ ﷺ کے گرویدہ رہے اور خود کو آپ ﷺ کے وجود اور آپ کی دعوت کی نشر و اشاعت کے راستہ میں قربان کرنے کے لیے تیار رہے۔ حدیث میں وارد ہے کہ رسول اللہ ﷺ نے ارشاد فرمایا:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ))<sup>①</sup>

”تم میں کوئی مومن نہیں ہو سکتا جب تک کہ میں اس کے نزدیک اس کے والد، اولاد اور تمام لوگوں سے زیادہ محبوب نہ ہو جاؤں۔“

عمر رضی اللہ عنہ نے یہ سن کر فرمایا: اے اللہ کے رسول! آپ میرے نزدیک میری جان کے علاوہ بقیہ تمام چیزوں سے زیادہ محبوب ہیں۔ آپ ﷺ نے فرمایا: اے عمر! (ایمان مکمل) نہیں، یہاں تک کہ میں تمہارے نزدیک تمہاری جان سے بھی زیادہ محبوب نہ ہو جاؤں۔ آپ نے فرمایا: اب آپ میری جان سے بھی زیادہ مجھے محبوب ہیں۔ آپ ﷺ نے فرمایا: اب (ایمان مکمل ہوا) اے عمر۔<sup>②</sup>

عمر رضی اللہ عنہ نے ایک دن آپ ﷺ سے عمرہ کرنے کی اجازت مانگی، تو آپ ﷺ نے فرمایا: ((لَا تَنْسَا يَا أَخِي دُعَايَكَ))<sup>③</sup> ”اے میرے بھائی! اپنی دعا میں ہمیں نہ بھولنا۔“ تو عمر رضی اللہ عنہ نے فرمایا:

”میں نے نہیں پسند کیا کہ دنیا کی کوئی چیز میرے نزدیک آپ ﷺ کے فرمان - اے میرے بھائی! - سے زیادہ پسندیدہ ہو۔“<sup>④</sup>

یہ بلند اور پاکیزہ محبت ہی تھی جس کی وجہ سے عمر رضی اللہ عنہ تمام غزوات میں آپ ﷺ کے ساتھ رہے اور جنگی فنون میں تجربہ، مہارت اور فہم و بصیرت نیز انسانوں کی طبیعت اور احساسات کی گہری معرفت نے اس محبت میں چار چاند لگا دیے۔ اسی طرح نبی کریم ﷺ کی مصاحبت اور آپ کے ساتھ کثرت گفتگو نے عمر رضی اللہ عنہ کو فصاحت و بلاغت، کلام میں روانی اور بات کرنے میں مختلف اسلوب عطا کیے۔<sup>⑤</sup>

① صحیح البخاری، حدیث نمبر: ۱۵

② صحیح البخاری، حدیث نمبر: ۶۶۳۲

③ سنن ابی داود/ الصلوٰۃ، حدیث نمبر: ۱۶۹۸، سنن ترمذی/ الدعوات، حدیث نمبر: ۳۵۶۲۔ امام ترمذی نے کہا: یہ حدیث حسن صحیح ہے۔ سنن ابن ماجہ/ المناسک: ۲۸۹۴ بروایت عمر، اور محدث عصر حاضر شیخ البانی رحمہ اللہ نے اسے ضعیف قرار دیا ہے۔ (مترجم)

④ سنن ابی داود/ الصلاة، حدیث نمبر: ۱۶۹۸۔ سنن ترمذی/ الدعوات، حدیث نمبر: ۳۵۶۲

⑤ عمر بن الخطاب، د/ محمد أبو النصر، ص: ۹۴

آئندہ مباحث میں ہم ان شاء اللہ رسول اللہ ﷺ کے ساتھ میدان جہاد میں آپ کے نظریات و کردار اور مدینہ کی زندگی میں بارگاہ نبوت میں آپ کی معاشرتی زندگی کے چند خصائص ذکر کریں گے۔  
**رسول اللہ ﷺ کے ساتھ میدان جہاد میں:**

علماء کا اتفاق ہے کہ عمر رضی اللہ عنہ بدر، احد اور تمام غزوات میں نبی ﷺ کے ساتھ رہے اور کبھی غائب نہیں ہوئے۔<sup>①</sup>

### ۱: غزوۂ بدر:

سیدنا عمر رضی اللہ عنہ غزوۂ بدر میں شریک ہوئے اور جب رسول اللہ ﷺ نے معرکہ سے قبل صحابہ سے مشورہ کیا تو سب سے پہلے ابوبکر بولے اور بہتر بات کہی اور کافروں سے جنگ کا مشورہ دیا۔ پھر عمر فاروق رضی اللہ عنہ بولے اور بہتر بات کہی اور کافروں سے جنگ کرنے کا مشورہ دیا۔<sup>②</sup> غزوۂ بدر میں مسلمانوں میں سے سب سے پہلے جمع <sup>③</sup> کی شہادت ہوئی، جو عمر رضی اللہ عنہ کے غلام تھے۔<sup>④</sup>

عمر بن خطاب رضی اللہ عنہ نے عقیدہ (توحید) کے مقابلے میں رشتہ و قرابت کو دیوار پر مارتے ہوئے اپنے ماموں عاص بن ہشام <sup>⑤</sup> کو قتل کیا اور اپنے اس فکر و عقیدہ کی تائید میں اس عمل کو باعث فخر سمجھتے تھے، معرکہ بدر ختم ہونے کے بعد آپ نے مشرکین کے قیدیوں کو قتل کرنے کا مشورہ دیا۔ اس واقعہ میں عبرت و موعظت کی عظیم باتیں ہیں، جنہیں میں نے اپنی کتاب ”السيرة النبوية، عرض وقائع وتحليل احداث“ <sup>⑥</sup> میں ذکر کیا ہے۔

جب رسول اللہ ﷺ کے چچا عباس قیدیوں میں پکڑ کر لائے گئے تو آپ کی خواہش تھی کہ وہ ہدایت قبول کر لیں، چنانچہ کہا: اے عباس! اسلام لے آؤ۔ اللہ کی قسم، تمہارا اسلام لانا میرے نزدیک خطاب کے اسلام لانے سے زیادہ پسندیدہ ہے اور مجھے یہ خواہش اس وجہ سے ہے کہ میں نے دیکھا کہ رسول اللہ ﷺ کی نگاہ میں تمہارا ایمان لانا ہی پسندیدہ ہے۔<sup>⑦</sup>

ان قیدیوں میں قریش کا ماہر خطیب سہیل بن عمرو بھی تھا۔ آپ نے عرض کیا: اے اللہ کے رسول! مجھے

① مناقب أمير المؤمنين عمر ابن الخطاب / ابن الجوزي، ص: ۸۹

② الفاروق مع النبي، د/ عاطف لماضه، ص: ۳۲

③ الطبقات / ابن سعد: ۳ / ۳۹۱، ۳۹۲ سند منقطع ہونے کی وجہ سے یہ روایت ضعیف ہے۔

④ السيرة النبوية / ابن هشام: ۲ / ۳۸۲۔ صحيح التوثيق، ص: ۱۸۷

⑤ الخلافة والخلفاء الراشدين / البهناوي، ص: ۱۵۴

⑥ اس کتاب کا اردو ترجمہ عنقریب منظر عام پر آنے والا ہے۔ (ان شاء اللہ)

⑦ البداية والنهاية: ۳ / ۲۹۸



اجازت دیجیے کہ سہیل بن عمرو کے اگلے دو وائٹ اکھاڑ لوں تاکہ اس کی زبان باہر لٹک جائے اور آپ کے خلاف کبھی کہیں بھی تقریر نہ کر سکے۔ آپ ﷺ نے ارشاد فرمایا:

(( لَا أُمِثِّلُ بِهِ فِيمَثَلُ اللَّهِ بِي وَإِنْ كُنْتُ نَبِيًّا ، وَأَنْ عَسَى أَنْ يَقُومَ مَقَامًا لَّ )  
تَذَمُّهُ )) ❶

”میں اس کا مثلہ نہیں کروں گا کہ اللہ تعالیٰ میرا مثلہ کر دے، اگرچہ میں نبی ہوں۔ امید ہے کہ (آئندہ) وہ کسی ایسے مقام پر کھڑا ہو جہاں تم اس کی مذمت نہ کر سکو۔“

رسول اللہ ﷺ کی وفات کے بعد ایسا ہی واقعہ پیش آیا۔ مکہ کے کچھ لوگ اسلام سے پھر جانے کا ارادہ رکھتے تھے اور ان سے مکہ کے گورنر عتاب بن اسید رضی اللہ عنہ کافی ہراساں تھے، یہاں تک کہ چھپ گئے۔ اس وقت سہیل بن عمرو رضی اللہ عنہ کھڑے ہوئے، اللہ کی حمد و شایان کی، پھر وفات نبوی ﷺ کا ذکر کیا، اور فرمایا: ”یہ چیز تو اسلام کی طاقت میں اضافہ کرنے والی ہے، جس نے ہمیں شک میں ڈالا ہم اس کی گردن اڑا دیں گے۔“ پھر لوگ اپنے خیالات سے باز آ گئے۔ ❷

عمر بن خطاب رضی اللہ عنہ نے ایک حدیث بیان کی جسے آپ ﷺ سے اس وقت سنا تھا جب آپ غزوہ بدر میں مشرکین مکہ کے مقتولین سے مخاطب تھے۔ پس انس رضی اللہ عنہ سے روایت ہے کہ ہم عمر رضی اللہ عنہ کے ساتھ مکہ اور مدینہ کے درمیان تھے، ہم نے ایک دوسرے کو چاند دکھایا، میری نگاہ تیز تھی۔ میں نے چاند پہلے دیکھ لیا اور عمر رضی اللہ عنہ سے کہنے لگا: کیا آپ اسے نہیں دیکھ رہے ہیں؟ انہوں نے کہا: اپنے بستر پر لیٹے ہوئے میں ابھی اسے دیکھ لوں گا۔ پھر آپ بدر والوں کے بارے میں ہمیں بتانے لگے۔ کہا: کل ہمیں رسول اللہ ﷺ ان (مشرکین) کی ہزیمت گاہ دکھا رہے تھے۔ آپ کہتے تھے کہ ان شاء اللہ کل اس مقام پر فلاں چت ہوگا اور اس مقام پر فلاں چت ہوگا۔ پھر وہ (جن کے نام لیے تھے) ان مقامات پر گرتے گئے۔ میں نے کہا: قسم ہے اس ذات کی جس نے آپ کو حق کے ساتھ مبعوث کیا! وہ اس مقام سے ڈرہ برابر نہ بنے، وہاں مارے جا رہے تھے، پھر آپ نے ان کے بارے میں حکم دیا اور وہ کنویں میں ڈال دیے گئے۔ آپ ان کے پاس گئے اور کہا: اے فلاں! اے فلاں! کیا جس چیز کا اللہ نے تم سے وعدہ کیا تھا تم نے اسے حق پایا؟ میں نے اس چیز کو حق پایا جس کا اللہ نے مجھ سے وعدہ کیا تھا۔ عمر رضی اللہ عنہ نے فرمایا: اے اللہ کے رسول! کیا آپ ان لوگوں سے بات کر رہے ہیں جو مردہ ہو گئے ہیں؟ آپ نے فرمایا: جو میں ان سے کہتا ہوں اسے تم ان سے زیادہ سننے والے نہیں ہو، لیکن وہ جواب دینے کی طاقت نہیں رکھتے۔ ❸

❶ البداية والنهاية: ۳/ ۳۱۱

❷ التاريخ الإسلامی / الحمیدی: ۴/ ۱۸۱

❸ مسند أحمد، حدیث نمبر: ۱۸۲، الموسوعة الحديثية۔ اس کی سند صحیح ہے اور شیخین کی شرط پر ہے۔

جب عمیر بن وہب اسلام لانے سے پہلے اور غزوہ بدر کے بعد رسول اللہ ﷺ کو قتل کرنے کی غرض سے مدینہ آئے تو عمر بن خطاب رضی اللہ عنہ مسلمانوں کی ایک جماعت میں غزوہ بدر کے بارے میں بات کر رہے تھے، اور وہ لوگ اپنے بارے میں اللہ کے اعزاز و اکرام اور جو کچھ ان کے دشمنوں کے بارے میں اس نے انہیں دکھایا تھا اس کا ذکر کر رہے تھے۔ اچانک عمر رضی اللہ عنہ کی نظر عمیر بن وہب پر اس وقت پڑی جب کہ وہ مسجد نبوی کے دروازے کے سامنے تلوار لٹکائے اپنی اونٹنی کو بٹھا رہا تھا۔ آپ نے آواز لگائی: یہ کتنا اللہ کا دشمن عمیر بن وہب ہے، یہ کسی بری نیت ہی سے آیا ہے، اسی نے ہمیں نبرد آزمانی پر ابھارا ہے اور بدر کے دن مشرکوں سے مقابلہ کے لیے اکٹھا کیا ہے۔ پھر آپ نبی کریم ﷺ کے پاس گئے اور کہا: اے اللہ کے نبی! یہ اللہ کا دشمن عمیر بن وہب ہے، جو تلوار لٹکائے ہوئے آیا ہے۔ آپ ﷺ نے فرمایا: اسے میرے پاس لاؤ۔ عمر رضی اللہ عنہ آگے بڑھے، اس کی تلوار کے پٹکے سے اس کی گردن لپیٹ دی اور اسے قید کر لیا اور وہاں موجود انصار سے کہا: اللہ کے رسول ﷺ کے پاس چلو اور وہاں بیٹھو، اور اس خبیث کے شر سے آپ کو آگاہ کرو، کیوں کہ اس سے ہمیشہ خطرہ ہے۔ پھر آپ اسے لے کر رسول اللہ ﷺ کے پاس حاضر خدمت ہوئے۔ جب آپ ﷺ نے اس کو دیکھا کہ عمر اس کی تلوار کے پٹکے سے اس کی گردن کو باندھے ہوئے لا رہے ہیں تو کہا: اے عمر اسے چھوڑ دو، اور اے عمیر تم قریب آؤ، وہ قریب آیا اور کہا: صبح بخیر۔ اس کلمہ کے ذریعے سے اہل جاہلیت ایک دوسرے کو تحیہ پیش کرتے تھے۔ رسول اللہ ﷺ نے فرمایا:

(( أَكْرَمَنَا اللَّهُ بِتَحِيَّةٍ خَيْرٍ مِنْ تَحِيَّتِكَ يَا عُمَيْرُ، بِالسَّلَامِ، تَحِيَّةُ أَهْلِ الْجَنَّةِ. ))

”اے عمیر! اللہ نے ہمیں تمہارے تحیہ سے بہتر تحیہ یعنی السلام علیکم کے ذریعے سے اعزاز بخشا ہے، یہ جنت والوں کا تحیہ ہے۔“

پھر آپ ﷺ نے فرمایا: اے عمیر! تم کس مقصد سے آئے تھے؟ اس نے کہا: قیدی کو آزاد کرانے کی نیت سے آیا تھا، جو آپ کے ہاتھوں میں ہے، آپ اس پر احسان کریں۔ آپ ﷺ نے فرمایا: پھر تمہاری گردن میں تلوار کیوں لٹک رہی ہے؟ اس نے کہا: اللہ ان تلواروں کا برا کرے، ان سے ہمیں کچھ فائدہ نہ ہوا۔ آپ ﷺ نے فرمایا: مجھے سچ بتاؤ تم کس نیت سے آئے تھے؟ اس نے کہا: میں اسی (مذکورہ) مقصد سے آیا تھا۔ آپ ﷺ نے فرمایا: بلکہ حقیقت یہ ہے کہ تم اور صفوان بن امیہ جسجر میں بیٹھے تھے، ان سرداران قریش کے بارے میں تمہاری گفتگو ہوئی جو قلیب بدر میں ڈال دیے گئے، پھر تم نے کہا کہ اگر میں مقروض نہ ہوتا اور بال بچے نہ ہوتے تو میں جاتا اور محمد (ﷺ) کو قتل کر دیتا۔ چنانچہ صفوان بن امیہ نے تمہارے قرض اور بال بچوں کی ذمہ داری اس پر شرط پر قبول کر لی کہ تم مجھے قتل کرو، اللہ تمہاری نیت سے واقف ہے۔ عمیر نے کہا: میں گواہی دیتا ہوں کہ آپ اللہ کے رسول ہیں۔ اے اللہ کے رسول! آپ جو آسمانی خبریں ہمیں سناتے تھے اور جو آپ پر وحی

نازل ہوتی تھی ہم اسے جھٹلاتے تھے۔ اور (آپ نے جو کہا) یہ ایسا معاملہ جسے میرے اور صفوان کے علاوہ کوئی نہیں جانتا۔ اللہ کی قسم، اللہ نے آپ کو جو خبر دی میں اسے بخوبی جان گیا، پس شکر ہے اللہ تعالیٰ کا جس نے مجھے اسلام کی ہدایت دی، اور یہاں لایا۔ پھر آپ نے کلمہ شہادت کا اقرار کیا۔ آپ ﷺ نے فرمایا:

(( فَقِهِمْ أَخَانُكُمْ فِي دِينِهِ وَعَلِمُوهُ الْقُرْآنَ وَأَطْلِقُوا أَسِيرَهُ ))

”اپنے بھائی کو دین سکھاؤ، قرآن پڑھاؤ، اور اسے قید سے آزاد کر دو۔“

چنانچہ انہوں نے ایسا ہی کیا۔ ❶

اس واقعہ سے حفاظت و سلامتی کے بارے میں عمر بن خطاب رضی اللہ عنہ کا ایسا بلند احساس ظاہر ہوتا ہے جس میں آپ منفرد تھے۔ آپ عمیر بن وہب کی آمد دیکھ کر چونک گئے اور خبردار کیا اور علی الاعلان کہا کہ یہ شیطان ہے، کسی بری نیت سے آیا ہے، کیوں کہ آپ کے سامنے اس کے ماضی کے ریکارڈ موجود معلوم تھے، وہ مکہ میں مسلمانوں کو تکلیف دیتا تھا، اسی نے غزوہ بدر میں مسلمانوں سے جنگ لڑنے پر (کافروں کو) ابھارا تھا اور مسلمانوں کی تیاریوں کے بارے میں اس نے خود معلومات فراہم کی تھیں، اسی لیے آپ نے رسول اللہ ﷺ کی حفاظت کے اسباب کو فوراً اختیار کیا اور ایک طرف خود عمیر کی تلوار کے پٹکے کو سختی سے پکڑ لیا جو اس کی گردن سے بندھا ہوا تھا۔ اس طرح اسے رسول اللہ ﷺ پر حملہ آور ہونے کی نیت سے اس کی تلوار کو استعمال میں لانے کے ممکنہ خطرات کو بے کار کر دیا، اور دوسری طرف دیگر صحابہ کو رسول اللہ ﷺ کی حفاظت و نگرانی پر لگا دیا۔ ❷

## ۲. غزوہ احد، بنو مصطلق اور خندق:

بلند ہمت رہنا اور ذلت و رسوائی کی موت کو نہ برداشت کرنا اگرچہ شکست کی علامتیں صاف ہی کیوں نہ ہوں، فاروق رضی اللہ عنہ کے خاص مجاہدانہ اوصاف میں سے ہیں، جیسا کہ دوسرے بڑے اسلامی معرکہ جس میں رسول اللہ ﷺ بہ نفس نفیس شریک ہوئے، یعنی غزوہ احد میں پیش آیا۔

لڑائی جب اختتام کو پہنچ رہی تھی، ابوسفیان کھڑا ہوا اور کہا: کیا محمد زندہ ہے؟ آپ ﷺ نے (صحابہ سے) فرمایا: تم جواب نہ دو۔ اس نے پھر کہا: کیا مسلمانوں میں ابن ابی قحافہ زندہ ہے؟ آپ ﷺ نے فرمایا: جواب نہ دو۔ اس نے کہا: کیا مسلمانوں میں ابن خطاب زندہ ہے؟ پھر اس نے خود ہی کہا: یہ سب قتل کروئے گئے، اگر زندہ ہوتے تو جواب دیتے۔ (یہ سن کر) عمر رضی اللہ عنہ خود کو قابو میں نہ رکھ سکے اور کہا: اے اللہ کے دشمن! تم نے جھوٹ کہا۔ اللہ نے تیری رسوائی کا سارا سامان باقی رکھا ہے۔ سفیان نے کہا: ”أعلٰ هبل“ ہبل کی جے۔ آپ ﷺ نے

❶ صحیح السیرۃ النبویہ/ علی محمد الصلابی، ص: ۶۰

❷ السیرۃ النبویہ، عرض، واقعہ وتحلیل، أحداث/ الصلابی، ص: ۸۶۸

فرمایا: تم اسے جواب دو۔ صحابہ نے کہا: ہم کیا کہیں؟ آپ ﷺ نے فرمایا: کہو: ((اَللّٰهُ اَعْلٰی وَاَجَلٌ)) اللہ سب سے بلند و بزرگ ہے۔ ابوسفیان نے کہا: ((اِنَّ لَنَا عِزًّا وَّلَا عِزُّیْ لَکُمْ .)) ہمارے لیے ”عز“ ہے، اور تمہارے لیے ”عز“ نہیں۔ نبی ﷺ نے فرمایا: جواب دو۔ صحابہ نے کہا: ہم کیا کہیں؟ آپ ﷺ نے فرمایا: کہو: ((اَللّٰهُ مَوْلَانَا وَّلَا مَوْلَا لَکُمْ)) اللہ ہمارا مالک و مددگار ہے اور تمہارا کوئی مددگار نہیں۔

ابوسفیان نے کہا: آج کا دن بدر کا بدلہ ہے اور جنگ مثل ڈول ہے۔ تم لاشوں کو مثلہ کیا ہوا پاؤ گے اس کا میں نے حکم نہیں دیا ہے، تم مجھے برا بھلا مت کہنا۔<sup>①</sup>

ایک روایت میں ہے کہ عمر رضی اللہ عنہ نے جواب دیا: ہم تم برابر نہیں، ہمارے مقتول جنت میں اور تمہارے مقتول جہنم میں ہوں گے۔<sup>②</sup> تو ابوسفیان نے کہا: اے عمر میں تم کو اللہ کا واسطہ دے کر پوچھتا ہوں کہ کیا ہم نے محمد کو قتل کر دیا؟ عمر رضی اللہ عنہ نے کہا: نہیں، وہ اب بھی تمہاری بات سن رہے ہیں۔ اس نے کہا: تم میرے نزدیک ابن قمرہ سے زیادہ سچے اور نیک ہو۔ ابن قمرہ نے لوگوں سے کہا ہے کہ میں نے محمد کو قتل کر دیا ہے۔<sup>③</sup>

رسول اللہ ﷺ، ابوبکر اور عمر رضی اللہ عنہما کے بارے میں ابوسفیان کا پوچھنا اس بات کی واضح دلیل ہے کہ مشرکین دیگر مسلمانوں کے مقابلے میں ان افراد کو زیادہ اہمیت دیتے تھے، وہ جانتے تھے کہ یہی لوگ اسلام کے اصل محافظ ہیں، انہی کی وجہ سے اسلامی عمارت، اسلامی مملکت، اور اسلامی نظام کے ستون قائم ہیں۔ ان کا عقیدہ تھا کہ ان افراد کی موت کے بعد پھر دوبارہ اسلام قائم نہ ہو سکے گا۔ شروع میں ابوسفیان کی تحقیر کے لیے اس کا جواب دینے سے خاموشی اختیار کی گئی، لیکن جب وہ خوشی سے بدست ہو گیا اور غرور سے بھر گیا تب صحابہ نے اسے حقیقت حال سے خبردار کیا اور مکمل پامردی سے اس کا جواب دیا۔<sup>④</sup>

غزوہ بنو مصطلق میں بھی فاروق رضی اللہ عنہ کا منفرد موقف تھا۔ جابر بن عبد اللہ انصاری رضی اللہ عنہ واقعہ کا آنکھوں دیکھا حال اس طرح بیان کرتے ہیں کہ ہم مجاہدین میں سے تھے، ایک مہاجر نے ایک انصاری کو لات ماری، انصاری نے کہا: اے انصار! مدد کے لیے آؤ، اور مہاجر نے کہا: اے مہاجر! مدد کے لیے آؤ۔ رسول اللہ ﷺ نے اسے سن کر فرمایا: ”دَعُوْهَا فَإِنَّهَا مَمْنُونَةٌ“ اسے چھوڑ دو، یہ ناپاک بد بودار ہے۔ جب عبد اللہ بن ابی نے اس واقعہ کو سنا تو کہا: کیا واقعی مہاجرین نے ایسا کیا ہے؟ سن لو! اللہ کی قسم، اگر ہم مدینہ واپس گئے تو باعزت لوگ ذلیلوں کو یقیناً نکال دیں گے۔ عمر بن خطاب رضی اللہ عنہ نے یہ بات سنی اور رسول اللہ ﷺ کے پاس تشریف لائے اور کہا: اے اللہ کے رسول! مجھے اس منافق کی گردن مارنے کی اجازت دیں۔ نبی کریم ﷺ نے فرمایا: اسے چھوڑ دو تا کہ لوگ یہ

① صحیح البخاری / المغازی، حدیث نمبر: ۴۰۴۳، السیرۃ النبویۃ الصحیحہ: ۲ / ۳۹۲

② السیرۃ النبویۃ الصحیحہ: ۲ / ۳۹۲

③ صحیح التوثیق فی سیرۃ وحیۃ الفاروق، ص: ۱۸۹

نہ کہیں کہ محمد اپنے ساتھیوں کو قتل کرتا ہے۔<sup>①</sup>

اور ایک روایت میں ہے کہ عمر بن خطاب رضی اللہ عنہ نے کہا: آپ عباد بن بشر کو حکم دیں کہ وہ اسے قتل کر دیں۔ آپ ﷺ نے فرمایا: اے عمر! جب لوگ کہنے لگیں گے کہ محمد اپنے ساتھیوں کو قتل کرتا ہے تب کیا کرو گے؟ نہیں، بلکہ لشکر کو کوچ کرنے کا حکم دے دو اور یہ ایسی گھڑی تھی کہ عموماً اس وقت اللہ کے رسول کو چ نہ کرتے تھے۔ پھر لوگوں نے کوچ کیا۔<sup>②</sup>

اس طرح سے نبوی رہنمائی اور مواقف سے عمر رضی اللہ عنہ نے مصالح اور مفاسد میں تمیز کی فہم و بصیرت پائی، جیسے کہ یہ فہم و بصیرت اس فرمان نبوی سے بالکل واضح ہے:

(( فَكَيْفَ يَا عُمَرُ إِذَا تَحَدَّثَ النَّاسُ أَنَّ مُحَمَّدًا يَقْتُلُ أَصْحَابَهُ ))<sup>③</sup>

”اے عمر جب لوگ کہنے لگیں گے کہ محمد اپنے ساتھیوں کو قتل کرتا ہے تب کیا کرو گے؟“

اس نبوی رہنمائی میں سیاسی شہرت کی مکمل حفاظت اور قوم کو داخلی انتشار سے محفوظ رکھنے کی حکمت نمایاں ہے۔ نیز ان دونوں شہرتوں میں بڑا فرق ہے کہ لوگ آپ ﷺ سے آپ کے صحابہ کی شدید محبت کا ذکر خیر کریں اور خود اپنے قائد اعظم ابوسفیان کی زبانی اس کی تائید اس طرح کریں کہ میں نے کسی کو کسی سے اس طرح محبت کرتے نہیں دیکھا جس طرح محمد کے صحابہ محمد سے محبت کرتے ہیں<sup>④</sup> اور دوسری طرف یہ پردہ پیگنڈہ ہو کہ محمد اپنے صحابہ کو قتل کرتے ہیں۔

اس میں کوئی شک نہیں کہ آپ کے خلاف غلط پروپیگنڈہ کو عام کرنے کے لیے بڑی سازشوں کی ضرورت تھی، جو مدینہ میں مسلمانوں کی داخلی صف میں دشمنوں کی شمولیت کی شکل میں پوری ہو سکتی تھی، کیوں کہ وہ اس سے بالکل مایوس ہو گئے تھے کہ اب صحابہ کرام رضی اللہ عنہم کے والہانہ لگاؤ اور عظیم قربانیوں کے سامنے ہم کچھ کر سکیں۔<sup>⑤</sup>

غزوہ خندق کے بارے میں جابر رضی اللہ عنہ روایت کرتے ہیں کہ غزوہ خندق کے موقع پر سورج غروب ہونے کے بعد عمر بن خطاب رضی اللہ عنہ آئے اور کفار قریش کو برا بھلا کہنے لگے، اور کہا: اے اللہ کے رسول! میں نے سورج ڈوبتے ڈوبتے نماز پڑھی ہے؟ آپ ﷺ نے فرمایا: اور میں نے، اللہ کی قسم! ابھی پڑھی ہی نہیں۔ پھر ہم نبی ﷺ کے ساتھ ”بلحان“<sup>⑥</sup> گئے۔ آپ ﷺ نے نماز کے لیے وضو کیا اور ہم نے بھی وضو کیا اور سورج

① السيرة النبوية الصحيحة: ٢ / ٤٠٩

② السيرة النبوية / ابن هشام: ٣ / ٣١٩

③ السيرة النبوية الصحيحة: ٢ / ٤٠٩

④ التربية القيادية: ٣ / ٤٦٣

⑤ التربية القيادية: ٣ / ٤٦٣

⑥ مدینہ کی ایک وادی کا نام ہے۔

غروب ہونے کے بعد عصر کی نماز پڑھی، پھر اس کے بعد مغرب پڑھی۔ ❶

### ۲: صلح حدیبیہ اور ہوازن و غزوہ خیبر:

صلح حدیبیہ کے موقع پر رسول اللہ ﷺ نے عمر رضی اللہ عنہ کو مکہ بھیجنے کے لیے بلایا تاکہ وہ اشراف قریش کو اپنی آمد کا مقصد بتا دیں۔ تو آپ نے کہا: اے اللہ کے رسول! مجھے اپنے بارے میں قریش سے خطرہ ہے، اور مکہ میں بنو عدی بن کعب کا کوئی فرد بھی نہیں ہے جو میری حفاظت کر سکے، نیز قریش سے میری عداوت اور ان کے لیے میری سختی سے بھی آپ واقف ہیں۔ لہذا میں آپ کو ایسا آدی بتاتا ہوں جو ان کے نزدیک مجھ سے زیادہ باعزت ہے۔ وہ عثمان بن عفان ہیں۔ آپ ﷺ نے عثمان بن عفان کو بلایا، اور انہیں ابوسفیان و دیگر اشراف قریش کے پاس یہ پیغام دے کر بھیجا کہ ہماری آمد کا مقصد جنگ کرنا نہیں ہے، بلکہ ہم خانہ کعبہ (بیت اللہ) کی زیارت اور اس کی تقدیس و تعظیم کرنے آئے ہیں۔ ❷

جب صلح نامہ کے معاہدہ پر اتفاق ہو گیا اور صرف اس کی قرار دادوں کو لکھنا باقی رہا تو مسلمانوں میں اس معاہدہ سے متعلق سخت مخالفت ہوئی۔ خاص طور سے ان دو قرار دادوں پر سخت اعتراض تھا جن میں ایک کے بموجب نبی ﷺ کو ان مسلمانوں کو واپس لوٹانا ضروری تھا جو آپ ﷺ کے پاس آ کر پناہ لیں، جب کہ قریش کے لیے ان افراد کا لوٹنا ضروری نہ تھا جو مرتد ہو کر ان کی پناہ لیں اور دوسرے کے بموجب اس سے مکہ میں داخل نہ ہوں اور حدیبیہ ہی سے مدینہ واپس لوٹ جائیں۔

ان قرار دادوں پر سب سے مخالف اور اس کے بڑے معترض عمر بن خطاب، قبیلہ اوس کے سردار اسید بن حضیر اور خزرج کے سردار سعد بن عبادہ تھے۔ مورخین نے لکھا ہے کہ عمر بن خطاب رضی اللہ عنہ اس معاہدہ کی علانیہ مخالفت کرتے ہوئے رسول اللہ ﷺ کے پاس آئے اور کہا: کیا آپ اللہ کے رسول نہیں ہیں؟ آپ نے فرمایا: ہاں، اس کا رسول ہوں۔ انہوں نے کہا: کیا ہم مسلمان نہیں ہیں؟ آپ نے فرمایا: ہاں، مسلمان ہو۔ انہوں نے کہا: کیا وہ مشرک نہیں ہیں؟ آپ نے فرمایا: ہاں! وہ مشرک ہیں۔ انہوں نے کہا: پھر ہم اپنے دین کے بارے میں کیوں یہ گھٹیا شرط مان رہے ہیں؟ آپ نے فرمایا: میں اللہ کا رسول ہوں اور اس کی نافرمانی نہیں کروں گا۔ ❸

اور ایک روایت میں ہے:

((أَنَا عَبْدُ اللَّهِ وَرَسُولُهُ لَنْ أَخَالَفَ أَمْرَهُ وَلَنْ يُضَيِّعَنِي.)) ❹

”میں اللہ کا بندہ اور اس کا رسول ہوں، اس کے حکم کی خلاف ورزی ہرگز نہ کروں گا اور وہ مجھے ہرگز

❶ صحیح البخاری، حدیث نمبر: ۵۹۶۔

❷ السيرة النبوية/ ابن هشام: ۲/ ۲۲۸ - أخبار عمر، ص: ۳۴۔

❸ من معین السيرة/ الشامي، ص: ۳۳۳۔

❹ صحیح " ۳۱۸۲۰ - ۲۰۰ / ۶۳۶

ضائع نہ کرے گا۔“

عمر رضی اللہ عنہ نے کہا: کیا آپ ہم سے کہتے نہ تھے کہ ہم خانہ کعبہ (بیت اللہ) جائیں گے اور اس کا طواف کریں گے؟ آپ نے فرمایا: ہاں ٹھیک ہے، لیکن کیا میں نے کہا تھا کہ اسی سال؟ میں نے کہا: نہیں۔ آپ نے فرمایا: تم اس کے پاس جاؤ گے اور اس کا طواف کرو گے۔ عمر رضی اللہ عنہ کا بیان ہے: میں ابوبکر کے پاس آیا اور ان سے کہا: اے ابوبکر! کیا آپ ﷺ اللہ کے رسول نہیں ہیں؟ انہوں نے کہا: ہاں، اللہ کے رسول ہیں۔ میں نے کہا: کیا ہم مسلمان نہیں ہیں؟ انہوں نے کہا: ہاں، مسلمان ہیں۔ میں نے کہا: کیا وہ مشرک نہیں ہیں؟ انہوں نے کہا: ہاں، ایسے ہی ہے۔ میں نے فرمایا: پھر کیوں ہم اپنے دین میں رسوائی برداشت کریں؟ ابوبکر صدیق رضی اللہ عنہ نے مجھے اعتراض اور مخالفت سے باز آنے کی نصیحت کرتے ہوئے کہا: آپ ﷺ کی بات مان لو، میں گواہی دیتا ہوں کہ وہ اللہ کے رسول ہیں، آپ نے جو حکم دیا ہے وہی حق ہے، ہم حکم الہی کی مخالفت ہرگز نہ کریں گے اور اللہ تعالیٰ آپ کو کبھی ضائع نہ کرے گا۔<sup>①</sup>

ابو جندل رضی اللہ عنہ کے دردناک اور دل دوز واقعہ کے بعد صحابہ نے دوبارہ صلح پر اعتراض کیا اور وہ ایک وفد کی شکل میں، جس میں عمر بن خطاب بھی تھے، رسول اللہ ﷺ کے پاس دفعات پر نظر ثانی اور دوبارہ صلح کا مطالبہ لے کر گئے۔ لیکن نبی کریم ﷺ نے اللہ تعالیٰ کی عطا کردہ حکمت، صبر، بردباری اور قوت دلیل کے ذریعے سے صلح کی عظمت سے صحابہ کو مطمئن کر دیا اور بتایا کہ یہ صلح مسلمانوں کے مفاد میں ہے اور یہ ان کے لیے مدد ہے۔<sup>②</sup>

نیز یہ کہ اللہ تعالیٰ ابو جندل جیسے کمزوروں کے لیے عنقریب کوئی کشادگی اور راستہ نکالے گا۔ پھر آپ ﷺ کی خبر کے مطابق حقیقت میں ایسا ہی ہوا۔ اس واقعہ میں عمر رضی اللہ عنہ رسول اللہ ﷺ سے (بدنیتی سے) پاک اعتراض و مخالفت کا احترام کرنا سیکھا، اسی لیے ہم دیکھتے ہیں کہ آپ اپنے دور خلافت میں مصالح عامہ کے لیے بہترین رائے دینے پر صحابہ کو ہمت دلاتے تھے۔<sup>③</sup> اسلامی معاشرہ میں آزادی رائے کا احترام ہے، اسلامی معاشرہ میں ہر فرد کو یہ اختیار حاصل ہے کہ اپنی رائے کا اظہار کرے، اگرچہ یہ رائے کسی حاکم یا خلیفہ کے موقف پر نقد و اعتراض ہی کیوں نہ ہو۔ مسلمان فرد کا یہ حق ہے کہ وہ مکمل امن و امان کے ماحول میں اپنا نقطہ نظر واضح کرے، وہاں کوئی دہشت اور جبر نہیں ہوتا جو فکر و آزادی کو دبا دے۔ عمر رضی اللہ عنہ کا آپ ﷺ سے بحث و مباحثہ کرنا اس بات کی دلیل ہے کہ کسی رائے یا نقطہ نظر میں صدر مملکت سے حجت و معارضہ کرنا ایسا جرم نہیں ہے جو باعث سزا ہو اور معترض کو جیل کی تاریکیوں میں دھکیل دینے کا باعث بنے۔<sup>④</sup>

① السيرة النبوية / ابن هشام: ۳/ ۳۴۶

② صلح الحديبية / محمد أحمد باشميل، ص: ۲۷۰

③ القيادة العسكرية في عهد رسول الله ﷺ، ص: ۴۹۵

④ غزوة الحديبية / أبو فارس، ص: ۱۳۴-۱۳۵

صلح حدیبیہ کے موقع پر جو کچھ ہوا اس میں عمر فاروق رضی اللہ عنہ کا موقف کسی شک اور تردد پر مبنی نہ تھا، کیوں کہ اسلام کی تائید و نصرت میں آپ کی قوت و شجاعت مشہور ہے، بلکہ آپ کو حقیقت حال کی وضاحت اور کافروں کی ذلت مطلوب تھی۔ ❶ اور جب صلح کی حکمت آپ کے سامنے واضح ہو گئی تو حدیبیہ کے موقع پر اپنے نظریہ پر شرم سار ہوئے اور فرمایا: میں نے اس دن جو کیا اور کہا تھا اس کے خوف سے برابر صدقہ کرتا ہوں، نمازیں پڑھتا اور روزے رکھتا ہوں اور غلام آزاد کرتا ہوں، اس امید پر کہ یہ باعث خیر بن جائیں۔ ❷

اور شعبان ۷ھ میں آپ رضی اللہ عنہ نے عمر رضی اللہ عنہ کو تیس (۳۰) آدمیوں کا قائد بنا کر وادی "تُربَة" ❸ سے ہوتے ہوئے قبیلہ ہوازن کی پشت پر حملہ آور ہونے کو کہا۔ یہ وادی مکہ سے چار مراحل کی دوری پر "فلا" کے کنارے سے ہو کر گزرتی ہے، چنانچہ آپ اپنے ساتھ بنو ہلال کے ایک رہنما کو لے کر نکلے۔ ❹ آپ رات میں چلتے اور دن میں چھپے رہتے، لیکن ہوازن والوں کو خبر مل گئی اور وہ سب بھاگ نکلے۔ عمر رضی اللہ عنہ ان کے گھروں تک گئے، لیکن کسی کو نہ پایا، پھر واپس مدینہ لوٹ آئے۔ ❺

ایک روایت میں ہے کہ ہلالی رہنما نے کہا: "کیا آپ دوسرے محاذ یعنی "خَشَعَم" سے محاذ آرائی کا ارادہ نہیں رکھتے، جن کو آپ نے پیچھے چھوڑ دیا ہے اور ان کے شہر بھی قحط زدہ ہیں؟ عمر رضی اللہ عنہ نے فرمایا: رسول اللہ ﷺ نے مجھے ان سے محاذ آرائی کا حکم نہیں دیا۔ آپ نے "تربہ" سے ہو کر ہوازن سے جنگ کرنے کا مجھے حکم دیا ہے۔ ❻

اس سربہ سے ہمارے سامنے تین عسکری نتائج سامنے آتے ہیں:

۱: عمر رضی اللہ عنہ قیادت کے اہل تھے، اگر آپ کے اندر اس کی صلاحیت نہ ہوتی تو نبی ﷺ آپ کو مسلمانوں کے کسی ایسے سربہ کی قیادت نہ سونپتے جو بے حد پر خطر علاقہ اور قوی ترین وغیرت مند عربی قبیلہ کی ملکیت تھی۔

۲: عمر رضی اللہ عنہ جو دن میں چھپے رہتے اور رات میں چلتے تھے، اچانک حملہ آور ہونے کے اصول سے بخوبی واقف تھے جو علی الاطلاق جنگی اصولوں میں سے اہم ترین اصول ہے، آپ کی یہی جنگی سیاست آپ کے دشمنوں کو چونکا دیتی اور اسے راہ فرار اختیار کرنے پر مجبور کر دیتی، اور اس طرح مختصر سی فوج کے ساتھ

❶ صحیح التوثیق فی سیرۃ وحیاء الفاروق، ص: ۱۹۱

❷ مختصر منہاج القاصدین، ص: ۲۹۳، فرائد الکلام للخلفاء، ص: ۱۳۹

❸ حجاز کے مشرق میں یہ وادی واقع ہے اور نجد کے بالائی حصہ سے اس میں پانی گرتا ہے۔

❹ ہلال بن عامر بن صعصعة بن معاویہ بن بکر بن ہوازن۔

❺ الطبقات / ابن سعد: ۳ / ۲۷۲

❻ السیرۃ ۱ / ۱ / ۲۷۸ - ۲۷۹ - ۳۶۰



مشرکوں کی بڑی فوج پر آپ غالب آتے۔

۳: عمر رضی اللہ عنہ اپنے قائد اعلیٰ (چیف کمانڈر) کے احکامات کو حرف بہ حرف، پوری روحانیت و معنویت کے ساتھ نافذ کرتے تھے، اس سے ذرہ برابر نہ ہٹتے تھے اور یہی چیز ہر دور میں اور ہر جگہ عسکری اور فوجی نظام کی روح رہی ہے۔ ❶

اور غزوہ خیبر کے موقع پر جب رسول اللہ ﷺ نے اہل خیبر کا محاصرہ کیا تو فوجی قیادت کا جھنڈا عمر بن خطاب کو دیا۔ آپ کے ساتھ مل کر کچھ لوگوں نے اہل خیبر سے مقابلہ کیا، لیکن عمر رضی اللہ عنہ اور ان کے ساتھی بھی پیچھے ہٹ گئے اور لوٹ کر رسول اللہ ﷺ کے پاس آئے۔ آپ ﷺ نے فرمایا:

((لَا عَظِيمَ الْيَوَاءَ غَدًا رَجُلًا يُحِبُّ اللَّهَ وَرَسُولَهُ وَيُحِبُّهُ اللَّهُ وَرَسُولُهُ))

”کل جھنڈا میں ایسے آدمی کو دوں گا جو اللہ اور اس کے رسول سے محبت کرتا ہے اور اللہ اور اس کے رسول اس سے محبت کرتے ہیں۔“

چنانچہ دوسرے دن ابوبکر و عمر رضی اللہ عنہما مجلس میں آگے آگے تھے، لیکن آپ ﷺ نے علی رضی اللہ عنہ کو بلایا، ان کی آنکھیں آئی ہوئی تھیں، آپ نے ان کی آنکھ پر اپنا لعاب دہن لگا دیا اور جھنڈا ان کے ہاتھ میں دیا۔ پھر آپ کے ساتھ مل کر کچھ لوگوں نے اہل خیبر سے مقابلہ کیا۔ دوسری طرف سے ”مرحب“ ان رجز یہ اشعار پڑھتے ہوئے آگے آیا:

قد علمت خيبر أنى مرحب

أطعن أحيانا وحيناً اضرب

”خیبر والے جانتے ہیں کہ میرا نام مرحب ہے، کبھی میں نیزہ بازی کرتا ہوں اور کبھی تلوار زنی۔“

شاك السلاح بطل مجرب

إذا الليوث اقبلت تلهب

”ہتھیار سے لیس، تجربہ کار بہادر ہوں، جب شیر آگے آجاتے ہیں پھر اٹھتے ہیں۔“

پھر وہ اور علی رضی اللہ عنہ سمجھ گٹھا ہو گئے۔ علی رضی اللہ عنہ نے اس کے سر پر ایسی ضرب لگائی کہ تلوار اس کے خود کو کاٹتی ہوئی اس کے سر میں گھس گئی اور کیسپ کے سبھی فوجیوں نے اس کی مار کی آواز سنی، پھر دشمن کا کوئی بھی آدمی علی رضی اللہ عنہ کے مقابل میں نہ آیا یہاں تک کہ اللہ نے آپ اور مسلمانوں کے لیے خیبر فتح کر دیا۔

غزوہ خیبر ہی کے موقع پر جب صحابہ کی ایک جماعت نبی ﷺ کے پاس آئی اور کہا کہ فلاں شہید ہے، تو آپ ﷺ نے فرمایا:

(( كَلَّا لَإِنِّي رَأَيْتُهُ فِي النَّارِ فِي بُرْدَةٍ عَلَّهَا ، أَوْ عَبَاءَةٍ ))

”ہرگز نہیں، میں نے اسے چادر یا عبا کی چوری کی وجہ سے جہنم میں دیکھا ہے۔“

پھر آپ نے فرمایا:

(( يَا بَنَ الْخَطَّابِ! اِذْهَبْ فَنَادِ فِي النَّاسِ أَنَّهُ لَا يَدْخُلُ الْجَنَّةَ إِلَّا الْمُؤْمِنُونَ ))

”اے ابن خطاب! جاؤ لوگوں میں اعلان کرو کہ جنت میں صرف مومن ہی داخل ہوں گے۔“

عمر بن خطاب رضی اللہ عنہ کا بیان ہے کہ پھر میں نکلا اور اعلان کیا: سن لو! جنت میں صرف مومن ہی داخل ہوں گے۔<sup>①</sup>

#### ④: فتح مکہ اور غزوہ حنین و تبوک:

جب قریش نے بدعہدی کر کے حدیبیہ کی صلح توڑ دی تو مدینہ کی طرف سے متوقع خطرات سے ڈر گئے اور ابوسفیان کو صلح کی بحالی اور مدت صلح میں اضافہ کے مقصد سے مدینہ روانہ کیا، وہ اللہ کے رسول ﷺ کے پاس آیا اور اپنی بیٹی ام حبیبہ رضی اللہ عنہا کے کمرہ میں داخل ہوا لیکن مقصد میں کامیاب نہ ہوا، پھر وہاں سے نکلا اور رسول اللہ ﷺ کے پاس آیا، آپ سے ہم کلام ہوا۔ لیکن آپ نے اسے کوئی جواب نہ دیا، پھر ابو بکر رضی اللہ عنہ کے پاس گیا، ان سے کہا کہ رسول اللہ ﷺ نے اس سے بات کرنے کے لیے کہا ہے۔ آپ نے فرمایا: میں بات نہیں کروں گا۔ پھر عمر رضی اللہ عنہ کے پاس آیا اور آپ سے گفتگو کی، آپ نے کہا: کیا میں تمہارے لیے رسول اللہ ﷺ سے سفارش کر دوں؟ اللہ کی قسم، اگر میں صرف چھوٹی چیونٹیوں کو تم سے جہاد کرنے کے لیے اپنا معاون پاؤں گا تو بھی جہاد کروں گا۔<sup>②</sup>

چنانچہ جب آپ ﷺ نے فتح مکہ کے لیے تیاریاں مکمل کر لیں تو حاطب بن ابی بلتعہ رضی اللہ عنہ نے مکہ والوں کو ایک خط لکھا اور نبی کریم ﷺ کے لشکر کشی کی اطلاع انہیں دے دی۔ لیکن اللہ تعالیٰ نے وحی کے ذریعے سے اس خط کے بارے میں اپنے نبی ﷺ کو مطلع کر دیا اور آپ نے اس کو شش کو آغاز ہی میں ختم دیا۔ آپ نے علی اور مقداد رضی اللہ عنہما کو بھیجا، انہوں نے مدینہ سے بارہ میل کی دوری پر روضہ خاخ کے پاس خط لے جانے والی عورت کو گرفتار کر لیا اور ڈرایا دھمکایا کہ اگر وہ خط نہیں دیتی تو اس کی تلاشی لیں گے، اس نے انہیں وہ خط دے دیا۔ پھر آپ ﷺ نے تحقیق کے لیے حاطب رضی اللہ عنہ کو طلب کیا۔ انہوں نے کہا: اے اللہ کے رسول! آپ میرے بارے میں جلدی نہ کریں، میں قریش کا حلیف تھا، میں قریش میں سے نہیں ہوں اور آپ کے ساتھ جو مہاجرین ہیں ان کے وہاں (مکہ میں) رشتے دار ہیں، جس کی وجہ سے ان کے مال اور اہل و عیال محفوظ ہیں۔ لہذا میں نے چاہا کہ جب وہاں ان سے میرا کوئی خاندانی رشتہ نہیں تو میں اس طرح ان کو اپنا معاون بنا لوں تاکہ میرے قرابت

① اس کی سند حسن ہے، اس کے رجال شیخین کے رجال ہیں۔ الموسوعة الذهبية، مسند احمد، ۳۰/۱، حدیث: ۲۰۳۔

② السيرة النبوية، ابن هشام: ۲/۲۶۵۔ أخبار عمر، ص: ۳۷۔

داروں کا خیال رکھیں، میں نے اپنے دین سے ارتداد یا اسلام لانے کے بعد کفر سے رضا مندی کی وجہ سے ایسا نہیں کیا۔ آپ ﷺ نے فرمایا: ((أَمَّا إِنَّهُ قَدْ صَدَقَكُمْ.)) اس نے تم سے سچ بات بتائی۔ عمر نے کہا: اے اللہ کے رسول! مجھے اس منافق کی گردن مارنے کی اجازت دیجیے۔ آپ ﷺ نے فرمایا: ((إِنَّهُ قَدْ شَهِدَ بَدْرًا، وَمَا يُدْرِيكَ لَعَلَّ اللَّهَ أَطْلَعَ عَلَى مَنْ شَهِدَ بَدْرًا، قَالَ: اْعْمَلُوا مَا شِئْتُمْ فَقَدْ عَفَرْتُ لَكُمْ.))

”انہوں نے بدر میں شرکت کی ہے، تم نہیں جانتے اللہ تعالیٰ بدر میں شرکت کرنے والوں سے مطلع ہے، اور ان کے بارے میں فرمایا ہے: تم جو چاہو کرو میں نے تم کو بخش دیا ہے۔“

رسول اللہ ﷺ اور عمر رضی اللہ عنہ کے درمیان حاطب کے بارے میں جو گفتگو ہوئی اس سے مندرجہ ذیل عبرت و موعظت کی باتیں سامنے آتی ہیں:

✽ جاسوس کا حکم یہ ہے کہ اسے قتل کر دیا جائے۔ عمر رضی اللہ عنہ نے قتل کرنے کی اجازت مانگی، لیکن آپ ﷺ نے ان کو ایسا کرنے سے منع نہیں کیا، بلکہ ان کے بدری ہونے کی وجہ سے ان پر سزا نافذ کرنے سے منع کیا۔

✽ دین کے بارے میں عمر رضی اللہ عنہ کی سختی: دین کے بارے میں آپ کی سختی اس وقت نمایاں ہوتی ہے جب کہ آپ نے حاطب کی گردن زدنی کی اجازت مانگی۔

✽ گناہ کبیرہ کے ارتکاب سے ایمان باطل نہیں ہوتا: حاطب رضی اللہ عنہ کا عمل یعنی جاسوسی گناہ کبیرہ تھا۔ اس کے باوجود انہیں مومن مانا گیا۔

✽ عمر رضی اللہ عنہ نے عہد نبوی ﷺ میں حاطب رضی اللہ عنہ پر اصطلاحی معنوں میں نہیں بلکہ لغوی معنی میں منافقت کا حکم لگایا تھا کیوں کہ نفاق کا اصطلاحی معنی ہے اسلام کو ظاہر کرنا اور کفر کو دل میں پوشیدہ رکھنا۔ عمر رضی اللہ عنہ کا کہنا یہ تھا کہ حاطب کے ظاہر و باطن میں مخالفت ہے، کیوں کہ انہوں نے جو خط بھیجا ہے وہ اس ایمان کے خلاف ہے جس کے راستے میں جہاد کرنے اور قربانی دینے کے لیے نکلے ہیں۔

✽ عمر رضی اللہ عنہ رسول اللہ ﷺ کے انکار سے بہت متاثر ہوئے، چنانچہ کچھ دیر پہلے سخت غصہ تھے اور حاطب پر سخت ترین سزا کے نفاذ کا مطالبہ کر رہے تھے چند ہی لمحوں میں خشیت الہی سے رونے لگے، اور کہا: ”اَللّٰهُ وَرَسُوْلُهُ اَعْلَمُ“ یعنی اللہ اور اس کے رسول زیادہ جانتے ہیں۔ اچانک اس تبدیلی کی وجہ صرف یہ تھی کہ وہ اللہ اور اس کے رسول کے لیے غصہ ہوئے تھے، لیکن جب معلوم ہو گیا کہ اللہ اور اس کے رسول کی رضا مندی کا سبب کچھ اور ہے تو ان کے مجاہدانہ کارنامے کے احترام میں اور اپنے ساتھی محمد ﷺ کے حسن

① صحیح البخاری / المغازی، حدیث نمبر: ۴۲۷۴

② السيرة النبوية / ابو فارس، ص: ۴۰۴

سلوک کو دیکھتے ہوئے ان کی غلطی سے چشم پوشی کر لی اور آپ کی بات مان گئے۔<sup>۱</sup>

جب رسول اللہ ﷺ مر الظهران پہنچے اور ابوسفیان کو اپنے بارے میں خطرہ لاحق ہوا، رسول اللہ ﷺ کے چچا عباس رضی اللہ عنہ نے اسے مشورہ دیا کہ وہ آپ ﷺ سے امان طلب کر لے، تو اس نے ایسا ہی کیا۔ چنانچہ عباس بن عبدالمطلب رضی اللہ عنہ کا بیان ہے کہ میں نے کہا: اے ابوسفیان! تیری بربادی ہو، دیکھ! رسول اللہ ﷺ لوگوں میں موجود ہیں۔ ہائے! قریش کی بری صبح۔ اس نے کہا: تم پر میرے ماں باپ قربان ہوں، پھر بچاؤ کا کیا طریقہ ہے؟ میں نے کہا: اللہ کی قسم، اگر وہ تم کو گرفتار کر لیں گے تو یقیناً تمہاری گردن مار دیں گے، اس خنجر کے پیچھے سوار ہو جاؤ میں تم کو رسول اللہ ﷺ کے پاس لے چلتا ہوں اور تمہارے لیے آپ ﷺ سے امان مانگ لوں گا۔ پھر وہ میرے پیچھے سوار ہو گیا اور اس کے دونوں ساتھی واپس ہو گئے۔ میں اس کو لے کر آیا، میں جب جب کسی مسلمان کے الاؤ کے قریب سے گزرتا تو پوچھتے کہ یہ کون ہے؟ لیکن جب وہ لوگ رسول اللہ ﷺ کے خنجر کو دیکھتے اور میں اس پر سوار ہوتا تو کہتے: آپ ﷺ کے خنجر پر آپ کے چچا ہیں یہاں تک کہ جب میں عمر بن خطاب رضی اللہ عنہ کے الاؤ کے پاس سے گزرتا تو انہوں نے کہا: یہ کون ہے؟ وہ میری طرف کھڑے ہو گئے اور جب خنجر پر پیچھے ابوسفیان کو دیکھا تو کہا: یہ ابوسفیان، اللہ کا دشمن! اللہ کا شکر ہے جس نے ہمیں بلا کسی عہد و ارادہ کے تجھ پر قابو عطا کیا، پھر وہ تیزی سے رسول اللہ ﷺ کی طرف جانے لگا اور عمر بھی آپ ﷺ کے پاس آ گئے اور کہا: اے اللہ کے رسول! یہ ابوسفیان ہے، بغیر ہمارے کسی عہد و ارادہ کے اللہ نے اسے ہمارے قابو میں کر دیا ہے۔ مجھے اجازت دیجیے کہ اس کی گردن مار دوں۔ عباس رضی اللہ عنہ کہتے ہیں: میں نے کہا: اے اللہ کے رسول! میں نے اسے پناہ دے دی ہے لیکن جب عمر رضی اللہ عنہ اپنی بات پر بضد رہے تو میں نے کہا: اے عمر! ذرا ٹھہرو، اللہ کی قسم اگر اس کا تعلق بنو عدی سے ہوتا تو تم ایسا نہ کہتے، تم ایسا اس لیے کہہ رہے ہو کہ جانتے ہو کہ یہ بنو عبد مناف کا ایک فرد ہے۔ عمر رضی اللہ عنہ نے فرمایا: اے عباس ذرا ٹھہریے! اللہ کی قسم، جب آپ نے اسلام قبول کیا تھا اس دن اگر خطاب بھی اسلام لاتے تو آپ کا اسلام لانا میرے نزدیک زیادہ محبوب تھا، اور میری یہ پسندیدگی صرف اس وجہ سے تھی کہ رسول اللہ ﷺ کے نزدیک خطاب کے مسلمان ہونے کے مقابلے میں، اگر وہ اسلام لاتے، آپ کا اسلام لانا زیادہ محبوب تھا۔ پھر رسول اللہ ﷺ نے ارشاد فرمایا:

(( اِذْهَبْ بِهٖ يَا عَبَّاسُ اِلَى رَحْلِكَ فَاِذَا اَصْبَحْتَ فَاتَّبِعْ بِهٖ ))<sup>۲</sup>

”اے عباس! اسے اپنے خیمے میں لے جاؤ جب صبح ہو تو انہیں لے کر آنا۔“

یہ ہے فاروقی موقف؛ آپ دیکھ رہے ہیں کہ اللہ کا دشمن مسلمانوں کی فوج کے پاس سے ایسی حالت

① التاريخ الإسلامی: ۷/ ۱۷۶، ۱۷۷

② السيرة النبوة، ص: ۵۱۸، ۵۱۹، ۵۲۰

میں گزر رہا ہے کہ رسول اللہ ﷺ کے پیچھے چھپا ہوا ہے اور ڈرتے ہوئے رسوائی کی حالت میں خود کو ظاہر کرتا ہے، عمر رضی اللہ عنہ چاہتے ہیں کہ اللہ کے راستے میں جہاد اور اس کی رضامندی کی خاطر اللہ کے اس دشمن کی گردن مار دیں، لیکن اللہ تعالیٰ نے ابوسفیان کو خیر سے نوازنا چاہا اور ان کے سینے کو اسلام کے لیے کھول دیا اور ان کی جان و خون کو محفوظ کر دیا۔<sup>①</sup>

غزوہ حنین میں مشرکین نے اسلامی لشکر پر اچانک حملہ کر دیا اور لوگ تیزی سے پیچھے کی طرف پلٹ گئے، کوئی کسی کی پروا نہ کرتا تھا۔ رسول اللہ ﷺ داہنی طرف متوجہ ہوئے اور کہا:

((أَيْنَ أَيُّهَا النَّاسُ؟ هَلُمَّ إِلَيَّ، أَنَا رَسُولُ اللَّهِ أَنَا مُحَمَّدُ بْنُ عَبْدِ اللَّهِ.))

”اے لوگو! تم کہاں بھاگ رہے ہو؟ میری طرف آؤ، میں اللہ کا رسول ہوں، میں عبد اللہ کا بیٹا محمد ہوں۔“  
لیکن کسی نے آپ کی بات نہ سنی، اونٹ ایک دوسرے پر گر رہے تھے، اکثر لوگ بھاگ کھڑے ہوئے۔  
مہاجرین، انصار اور آپ کے اہل بیت کے چند لوگ ہی آپ ﷺ کے ساتھ باقی رہے۔ مہاجرین میں سے ابوبکر اور عمر اور اہل بیت میں سے علی بن ابی طالب، عباس بن عبد المطلب، ان کے لڑکے فضل بن عباس، ابوسفیان بن حارث، ان کے لڑکے، اور ربیعہ بن حارث وغیرہ آپ ﷺ کے ساتھ ثابت قدم رہے۔<sup>②</sup>  
اس غزوہ میں فاروقی موقف کو ابوقحادہ رضی اللہ عنہ اس طرح بیان کرتے ہیں:

”غزوہ حنین کے سال ہم رسول اللہ ﷺ کے ساتھ نکلے، جب معرکہ شروع ہوا تو فتح کی پہلی بالی مسلمانوں کے حق میں آئی، میں نے دیکھا کہ ایک مشرک آدمی ایک مسلمان کو زیر کیے ہے۔ میں نے پیچھے سے اس کی گردن پر تلوار سے وار کیا، جس سے اس کا بازو کٹ گیا، وہ میری طرف پلٹا اور مجھے اتنا سخت دبوچ لیا جیسے کہ میں مرجاؤں گا، پھر اس نے مجھے چھوڑ دیا۔ میں عمر بن خطاب رضی اللہ عنہ سے ملا اور کہا: لوگوں کو کیا ہو گیا ہے؟ آپ نے جواب دیا: اللہ کا یہی حکم ہے۔ پھر سب دوبارہ واپس آئے۔“<sup>③</sup>

اللہ تعالیٰ نے اس غزوہ کی منظر کشی اس طرح کی ہے:

﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۚ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُمُ مُدْبِرِينَ ۝﴾<sup>④</sup>  
(التوبة: ٢٥)

① الفاروق مع النبی، د/ عاطف لماضة، ص: ٤٢

② السيرة النبوية/ ابن هشام: ٢/ ٢٨٩۔ أخبار عمر، ص: ٤١

③ صحيح البخاری، حديث نمبر: ٤٠٦٦۔ ٤٠٦٧

”یقیناً اللہ تعالیٰ نے بہت سے میدانوں میں تمہیں فتح دی اور حنین کی لڑائی والے دن بھی جب کہ تمہیں اپنی کثرت پر ناز ہو گیا تھا، لیکن اس نے تمہیں کوئی فائدہ نہ دیا، بلکہ زمین باوجود اپنی کشادگی کے تم پر تنگ ہو گئی، پھر تم پیٹھ پھیر کر مڑ گئے۔“

پھر ایسے وقت میں جب کہ مسلمان ہزیمت کے بالکل قریب پہنچ چکے تھے، اللہ تعالیٰ نے ان کی توبہ قبول کی اور اپنے محبوب بندوں کی مدد فرمائی۔ یہ تائید اس وقت ملی جب کہ لوگ رسول اللہ ﷺ کے پاس دوبارہ لوٹ کر گئے، اور آپ کے پاس جمع ہوئے، پھر اللہ نے اپنی فوج پر اپنی رحمت اور مدد نازل کی:

﴿ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا ۚ وَذَلِكَ جَزَاءُ الْكَافِرِينَ ۝﴾ (التوبة: ۲۶)

”پھر اللہ نے اپنی طرف سے تسکین اپنے نبی پر اور مومنوں پر اتاری اور اپنے وہ لشکر بھیجے جنہیں تم دیکھ نہیں رہے تھے، اور کافروں کو پوری سزا دی، اور ان کفار کا یہی بدلہ تھا۔“

معمر کہ حنین کے بعد مسلمان مدینہ لوٹے، جب وہ ”بحرانہ“ سے گزر رہے تھے تو رسول اللہ ﷺ بلال رضی اللہ عنہ کے کپڑے میں سے (مال غنیمت کی) چاندی پکڑتے اور لوگوں میں تقسیم کرتے، اسی دوران ایک آدمی آیا اور آپ ﷺ سے فرمایا: اے محمد! انصاف سے کام لیجیے۔ رسول اللہ ﷺ نے فرمایا: تیری بربادی ہو، اگر میں انصاف نہ کروں گا تو کون انصاف کرے گا؟ اگر میں نے عدل سے کام نہ لیا تو میں خسارے میں ہوں۔ عمر بن خطاب رضی اللہ عنہ نے فرمایا: اے اللہ کے رسول! مجھے اجازت دیجیے، اس منافق کو قتل کر دوں؟ آپ نے فرمایا:

((مَعَاذَ اللَّهِ أَنْ يَتَحَدَّثَ النَّاسُ أَنِّي أَقْتُلُ أَصْحَابِي، إِنَّ هَذَا وَأَصْحَابَهُ يَقْرَأُونَ الْقُرْآنَ لَا يُجَاوِزُ حَتَّى جَرَهُمْ يَمْرُقُونَ مِنْهُ كَمَا يَمْرُقُ السَّهْمُ مِنَ الرَّمِيَّةِ.)) ❶

”اللہ کی پناہ، خوف ہے کہ لوگ یہ نہ کہنے لگیں کہ میں اپنے ساتھیوں کو قتل کرتا ہوں، بے شک یہ اور اس کے ساتھی قرآن پڑھیں گے لیکن وہ ان کے حلق ❷ سے نیچے نہیں اترے گا، وہ اسلام سے ایسے ہی خارج ہوں گے جیسے کہ تیر کمان سے۔“

اس واقعہ سے سیدنا عمر رضی اللہ عنہ کے موقف کی عظمت و منقبت جلوہ گر ہے، بایں طور کہ جب آپ کے سامنے شرعی محرمات کی تحقیر و بے حرمتی کی گئی تو آپ قطعاً برداشت نہ کر سکے، اُس خارجی نے مقام نبوت و رسالت پر جوں ہی حملہ کیا آپ فوراً یہ کہتے ہوئے سامنے آئے: ”اے اللہ کے رسول! مجھے اجازت دیں کہ میں اس منافق کی

❶ مکہ کے شمال مشرق میں نانائے (۹۹) کلومیٹر کی دوری پر واقع ہے۔

❷ صحیح مسلم حدیث نمبر: ۱۰۶۳ - صحیح البخاری، حدیث نمبر: ۳۱۳۸

❸ اس کے دو مطلب بتائے گئے ہیں: (۱) ان کی تلاوت صرف زبان تک محدود ہے، دل سے اسے قبول نہیں کرتے نہ اس پر عمل کرتے ہیں۔ (۲) نہ ان کا عمل ہی قبول ہے نہ تلاوت ہی۔ (مترجم)

گردن مار دوں۔“ عمر فاروق رضی اللہ عنہ کا یہی رد عمل ان تمام لوگوں کے ساتھ ہوتا تھا جو نبوت و رسالت کے تقدس کی بے حرمتی کرنا چاہتے تھے۔<sup>①</sup>

بعد ازاں میں سیدنا عمر رضی اللہ عنہ نے یعلیٰ بن امیہ رضی اللہ عنہ، جنہوں نے رسول اللہ ﷺ پر نزول وحی کا عینی مشاہدہ کیا..... کی رغبت پر لبیک کہا۔ صفوان بن یعلیٰ کا بیان ہے کہ یعلیٰ رضی اللہ عنہ کہتے تھے:

”کاش میں رسول اللہ ﷺ کو اس وقت دیکھتا جب آپ پر وحی نازل ہو رہی ہو۔“<sup>②</sup>

ایک مرتبہ نبی ﷺ بعد ازاں میں تھے، آپ کے اوپر کپڑے کا سائبان تھا، آپ کے ساتھ اس میں آپ کے دوسرے ساتھی بھی تھے۔ اتنے میں ایک اعرابی آیا، وہ ایک جبہ میں ملبوس تھا جو کہ خوشبو سے تر تھا، اس نے کہا: اے اللہ کے رسول! اگر کسی آدمی نے اس جبہ میں عمرہ کا احرام باندھا ہو جو خوشبو سے بھیگا ہو تو اس کا کیا حکم ہے؟ عمر رضی اللہ عنہ نے یعلیٰ رضی اللہ عنہ کو ہاتھوں سے اشارہ کیا اور کہا: آؤ، یعلیٰ آئے، دیکھا تو نبی ﷺ کا چہرہ مبارک سرخ ہے، کچھ دیر تک آپ سے خراٹے جیسی آواز سنائی دیتی رہی، پھر آپ سے وہ کیفیت ختم ہو گئی، اور آپ نے کہا:

((أَمَّا الطَّيْبُ الَّذِي بِكَ فَأَعْسِلْهُ ثَلَاثَ مَرَّاتٍ وَأَمَّا الْجُبَّةُ فَانْزِعْ عَنْهَا ثُمَّ اصْنَعْ فِي عُمَرَتِكَ كَمَا تَصْنَعُ فِي حَجَّكَ ))<sup>③</sup>

”خوشبو کو تین مرتبہ دھو دو اور جبہ اتار بھیج دو، اپنے عمرہ میں ویسا ہی کرو جیسا حج میں کرتے ہو۔“

اور غزوہ تبوک کے موقع پر آپ نے اپنا نصف مال اللہ کے راستے میں صدقہ کر دیا اور جب لوگوں کو شدت کی بھوک لگی تو آپ نے رسول اللہ ﷺ کو مشورہ دیا کہ لوگوں کے لیے برکت کی دعا کریں۔ ابو ہریرہ رضی اللہ عنہ سے روایت ہے کہ غزوہ تبوک<sup>④</sup> میں لوگ سخت بھوک سے دوچار ہوئے، انہوں نے کہا: اے اللہ کے رسول! اگر آپ اجازت دیں تو ہم اپنی اؤٹلیٹوں کو ذبح کر دیں، انہیں کھائیں اور چربی استعمال کریں؟ آپ ﷺ نے فرمایا: ایسا کر لو۔ عمر رضی اللہ عنہ آئے اور کہا: اے اللہ کے رسول! اگر انہوں نے ایسا کر لیا تو سوار یوں کی کمی ہو جائے گی، بلکہ ان سے کہیے کہ وہ اپنا باقی ماندہ توشہ لے کر آپ کے پاس آئیں، چنانچہ کوئی مٹھی بھر کئی، کوئی کھجور، کوئی روٹی کا ٹکڑا لے کر آیا، اس طرح دسترخوان پر کچھ کھانا جمع ہو گیا، پھر آپ ﷺ نے اس میں برکت کی دعا فرمائی، اور فرمایا:

((خُذُوا فِيْ أَوْعِيَّتِكُمْ)) ”اپنے برتنوں میں لے جاؤ“ وہ اپنے برتنوں میں لے جانے لگے اور مجاہدین کا کوئی برتن ایسا نہ رہا جس کو انہوں نے نہ بھرا ہو۔ انہوں نے شکم سیر ہو کر کھایا اور اس سے کچھ بچ بھی گیا۔ پھر رسول اللہ ﷺ نے فرمایا:

① صحیح التوثیق فی سیرۃ وحیۃ الفاروق، ص: ۲۰۰

② محض الصواب فی فضائل امیر المومنین عمر بن الخطاب: ۴۰۸ / ۲

③ صحیح البخاری: ۴۳۲۹۔ صحیح مسلم: ۱۱۸۰

④ وادی القرئی اور شام کے درمیان ایک مقام کا نام تبوک ہے۔

(( أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّي رَسُولُ اللَّهِ لَا يَلْقَى اللَّهُ بِهِمَا عَبْدٌ غَيْرَ سَائِلٍ فَيُحْجَبَ عَنِ الْجَنَّةِ )) ①

”میں گواہی دیتا ہوں کہ اللہ کے علاوہ کوئی معبود برحق نہیں اور گواہی دیتا ہوں کہ میں اللہ کا رسول ہوں۔ نہیں ہے کوئی بندہ جو اس بات کا اقرار کرتے ہوئے اللہ سے ملے کہ وہ اس (ملاقات) میں شک نہ کرتا ہو، تو اسے جنت میں جانے سے روک دیا جائے۔“

یہ چند فاروقی مواقف ہیں جنہیں آپ نے رسول اللہ ﷺ کے ساتھ اختیار کیا۔ اس میں کوئی شک نہیں کہ غزوات نبوی ﷺ میں جو عبرت و موعظت اور دینی و فقیہی مسائل پیش آئے انہیں آپ نے اچھی طرح سمجھا اور شریعت الہی کی روشنی میں لوگوں کی قیادت و رہنمائی کے لیے یہی چیز آپ کے لیے زادِ راہ بنی۔

مدنی زندگی میں آپ کے مواقف:

سیدنا عمر رضی اللہ عنہ رسول اللہ ﷺ کے ساتھ رہنے کے بہت حریص تھے، جب مجلس نبوی میں شریک ہوتے تو اختتامِ مجلس تک وہاں سے نہ اٹھتے۔ مدینہ کے ابتدائی دور میں خطبہ کے دوران جب ایک تجارتی قافلہ غلہ لے کر آیا اور اکثر لوگ غلہ لینے کے لیے مسجد سے نکل پڑے تو آپ اس وقت ان چند لوگوں میں سے تھے جنہوں نے رسول اللہ ﷺ کا ساتھ دیا اور مسجد سے باہر نہ نکلے۔ ②

آپ رسول اللہ ﷺ کے دروس و موعظت کے حلقوں میں تازہ دم ہو کر بیٹھتے تھے، پیچیدہ مسائل کی وضاحت چاہتے، مفہوم پوچھتے اور خاص و عام تمام مسائل و حالات میں آپ سے سوالات کرتے رہتے۔ ③ اسی وجہ سے آپ نے رسول اللہ ﷺ سے پانچ سو انتالیس (۵۳۹) احادیث روایت کی ہیں۔ ④ اور ایک روایت کے مطابق پانچ سو ستائیس (۵۳۷) احادیث۔ ⑤ ان میں چھبیس (۲۶) احادیث کو امام بخاری اور امام مسلم دونوں نے روایت کیا ہے۔ جب کہ انتالیس (۳۹) احادیث روایت کرنے میں امام بخاری رحمہ اللہ اور ایکس (۲۱) امام مسلم رحمہ اللہ منفرد ہیں۔ ⑥ اور بقیہ حدیثیں احادیث کی دوسری کتابوں میں ہیں۔ ⑦ آپ کو اللہ تعالیٰ نے ان احادیث کے روایت کرنے کی توفیق دی جن کا ایمان، اسلام، احسان، قضاء و قدر

① صحیح مسلم، الایمان، حدیث نمبر: ۲۷

② صحیح مسلم، حدیث نمبر: ۸۶۳، الاحسان فی تقریب صحیح ابن حبان: ۱۵ / ۳۰۰

③ عمر بن الخطاب، د/ علی الخطیب، ص: ۱۰۸

④ تاریخ الخلفاء، السیوطی، ص: ۱۳۳

⑤ عمر بن الخطاب، د/ علی الخطیب، ص: ۱۰۹

⑥ دلیل الفالحین لطرق ریاض الصالحین: ۱ / ۴۰

⑦ عمر بن الخطاب، د/ علی الخطیب، ص: ۱۰۹



اور علم، ذکر، دعا، طہارت، نماز، جنازہ، زکوٰۃ، صدقات، روزے، حج نیز نکاح، طلاق، نسب، فرائض، وصایا، معاشرت، معاملات، حدود، لباس، کھانے پینے، ذبائح اور اسی طرح اخلاق، زہد و تقویٰ، فضائل، قیامت، فتنے، خلافت، امارت اور قضاء و حکم وغیرہ میں پہلا مقام ہے۔ مختلف اسلامی علوم میں ان احادیث کا اپنا بلند مقام ہے، اور آج تک اسلامی علوم کی ترقی میں یہ احادیث پیش پیش ہیں۔ ❶ لہذا اب ہم مدینہ میں رسول اللہ ﷺ کے ساتھ آپ کی تعلیمی، تربیتی اور معاشرتی زندگی سے متعلق آپ کے بعض موافقت و نظریات ذکر کریں گے۔

۱۔ رسول اللہ ﷺ سوال کرنے والے کے بارے میں عمر رضی اللہ عنہ سے پوچھتے ہیں:

عبداللہ بن عمر رضی اللہ عنہما سے روایت ہے کہ مجھے عمر بن خطاب رضی اللہ عنہ نے خبر دی کہ ایک مرتبہ وہ سب نبی ﷺ کے پاس بیٹھے ہوئے تھے کہ ایک شخص سفید کپڑے میں ملبوس نہایت خوبصورت چہرے اور بالوں والا پیدل چل کر آپ ﷺ کے پاس آیا، حاضرین نے ایک دوسرے کی طرف دیکھا اور کہا کہ ہم اسے پہچانتے نہیں اور یہ مسافر بھی نہیں ہے۔

پھر اس آدمی نے کہا: اے اللہ کے رسول! کیا میں آسکتا ہوں؟

آپ نے فرمایا: ہاں۔ وہ آیا اور اپنے گھٹنوں کو نبی ﷺ کے گھٹنوں کے پاس اور اپنے دونوں ہاتھوں کو نبی ﷺ کی دونوں رانوں پر رکھا اور کہا: اسلام کیا ہے؟ آپ ﷺ نے فرمایا:

(( شَهِادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَتَقِيْمُ الصَّلاةَ وَتُؤْتِي الزَّكَاةَ وَتَصُومُ رَمَضَانَ وَتَحُجُّ الْبَيْتَ ))

”اس بات کی گواہی دینا کہ اللہ کے علاوہ کوئی حقیقی معبود نہیں اور یہ کہ محمد (ﷺ) اللہ کے رسول ہیں اور تم نماز قائم کرو، زکوٰۃ دو، رمضان کے روزے رکھو اور بیتہ اللہ کا حج کرو۔“

اس نے کہا: ایمان کیا ہے؟ آپ ﷺ نے فرمایا:

(( أَنْ تُؤْمِنَ بِاللَّهِ وَمَلَائِكَتِهِ وَالْجَنَّةِ وَالنَّارِ وَالْبَعْثِ بَعْدَ الْمَوْتِ وَالْقَدَرِ كُلِّهِ ))

”یہ کہ تم اللہ پر، اس کے فرشتوں پر، جنت اور جہنم پر اور مرنے کے بعد دوبارہ زندہ اٹھائے جانے پر اور پوری تقدیر پر ایمان لاؤ۔“

اس نے کہا: احسان کیا ہے؟ آپ ﷺ نے فرمایا:

(( أَنْ تَعْمَلَ لِلَّهِ كَأَنَّكَ تَرَاهُ ، فَإِنْ لَمْ تَكُنْ تَرَاهُ فَإِنَّهُ يَرَاكَ ))

”تم اللہ کے لیے عمل (صالح) اس تصور سے کرو کہ گویا تم اسے دیکھ رہے ہو، پس اگر (یہ نہ ہو کہ) تم

اسے دیکھ رہے ہو تو وہ تمہیں دیکھتا ہے۔“

اس نے کہا: قیامت کب ہوگی؟ آپ ﷺ نے فرمایا:

(( مَا الْمَسْئُولُ عَنْهَا بِأَعْلَمَ مِنَ السَّائِلِ ))

”جس سے پوچھا گیا ہے وہ اس سلسلے میں پوچھنے والے سے زیادہ نہیں جانتا۔“

اس نے کہا: اس کی نشانیاں کیا ہیں؟ آپ نے فرمایا:

(( إِذَا الْعُرَاقُ الْحُقَاتُ الْعَالَةُ رِعَاءُ الشَّاءِ تَطَاوَلُوا فِي الْبُنْيَانِ وَلَكَدَّتِ الْإِمَاءُ

أَرْبَابَهُنَّ )) ❶

”جب ننگے جسم، ننگے پاؤں والے، فقیر و نادار اور بکریوں کے چرواہے بلند عمارتیں بنانے میں ایک

دوسرے پر فخر کرنے لگیں اور لونڈیاں اپنے مالک کو جھٹکن لگیں۔“

راوی کہتے ہیں کہ پھر آپ ﷺ نے فرمایا: اس آدمی کو میرے پاس لاؤ۔ صحابہ نے اسے تلاش کیا لیکن

وہاں کوئی نظر نہ آیا۔ پھر آپ دو یا تین دن ٹھہرے رہے، پھر فرمایا:

(( يَا بَنِي الْخَطَابِ! أَتَذَرُونِي مِنَ السَّائِلِ عَنْ كَذَا وَكَذَا؟ ))

”اے ابن خطاب! ایسا ایسا پوچھنے والا کون تھا؟“

آپ رضی اللہ عنہ نے فرمایا: اللہ اور اس کا رسول زیادہ جانتے ہیں۔

آپ ﷺ نے فرمایا:

(( ذَاكَ جَبْرِيلَ جَاءَكُمْ يُعَلِّمُكُمْ دِينَكُمْ )) ❷

”وہ جبریل تھے تم کو تمہارا دین سکھانے آئے تھے۔“

اس حدیث سے صاف ظاہر ہے کہ عمر فاروق رضی اللہ عنہ نے اسلام، ایمان اور احسان کے معانی و مطالب کو سوال و

جواب کے انداز میں سب سے افضل فرشتے اور افضل ترین رسول سے سیکھا۔

۲۔ آپ کی رائے کا رسول اللہ ﷺ کی رائے کے موافق ہونا:

ابو ہریرہ رضی اللہ عنہ سے روایت ہے، انہوں نے کہا کہ ہم رسول اللہ ﷺ کے پاس بیٹھے تھے، اس جماعت میں

ہمارے ساتھ ابو بکر و عمر رضی اللہ عنہما بھی تھے، رسول اللہ ﷺ ہمارے درمیان سے اٹھ گئے اور واپس آنے میں تاخیر کی،

ہم خوف زدہ ہوئے کہ کہیں آپ کو ہماری غیر موجودگی میں کوئی نقصان نہ پہنچا دے، ہم گھبرائے، اور تلاش کے لیے

❶ احمد شاہ کرکی تحقیق سے مطبوعہ نسخہ میں ”زبانہن“ ہے۔

❷ اس کی سند صحیح ہے، اور شیخین کی شرط پر ہے۔ مسند احمد، حدیث نمبر: ۱۸۵ کا مولف یہاں صحیحین میں وارد الفاظ کو نقل

کر دیتے۔ (مترجم)

اٹھ کھڑے ہوئے، سب سے پہلے میں گھبرا کر اٹھا۔ میں رسول اللہ ﷺ کی تلاش میں نکل گیا اور بنو نجار انصاری کے باغ کے پاس آیا، میں اس کے چاروں طرف گھوما لیکن اس کا کوئی دروازہ نہیں پایا، لیکن ایک نالی نظر آئی جو باہر کے کنویں سے باغ کے بیچ میں جا رہی تھی۔ میں نے داخل ہونے کے لیے خود کو لومڑی کی طرح سمیٹ لیا اور اندر داخل ہو کر رسول اللہ ﷺ کے پاس پہنچا۔ آپ ﷺ نے فرمایا: ابو ہریرہ؟ میں نے کہا: جی ہاں، اے اللہ کے رسول! آپ ﷺ نے فرمایا: ”فَمَا شَأْنُكَ؟“، ”کیا بات ہے؟“ میں نے کہا: آپ ہمارے درمیان تشریف فرما تھے، پھر آپ اچانک اٹھ گئے اور واپس آنے میں تاخیر کی، تو ہم ڈر گئے کہ مبادا کہیں آپ ہم لوگوں کی عدم موجودگی میں غائب نہ کر دیے جائیں۔ ہم گھبرا گئے اور سب سے پہلے میں گھبرا کر اٹھا۔ میں اس باغ کے پاس آیا، اور لومڑی کی طرح خود کو سمیٹ کر یہاں پہنچا ہوں اور لوگ میرے پیچھے ہیں۔ آپ ﷺ نے فرمایا: اے ابو ہریرہ!..... اور مجھے اپنے دونوں جوتے دیے..... ((اَذْهَبْ بِنَعْلَيْ هَاتَيْنِ، فَمَنْ لَقِيتَ مِنْ وَرَاءِ هَذَا الْحَائِطِ يَشْهَدُ أَنَّ لَا إِلَهَ إِلَّا اللَّهُ مُسْتَقِيمًا بِهَا فَلْيَبْشِرْهُ بِالْحَنَّةِ.))..... ”میرے ان دونوں جوتوں کو لے جاؤ اور اس باغ کے پیچھے جو شخص بھی ایسا ملے کہ دل کی سچائی سے یہ گواہی دیتا ہو کہ اللہ کے علاوہ کوئی حقیقی معبود نہیں، تو اسے جنت کی بشارت دے دو۔“ چنانچہ میری ملاقات سب سے پہلے عمرؓ سے ہوئی۔ انہوں نے کہا: اے ابو ہریرہ! یہ دونوں جوتے کیسے ہیں؟ میں نے کہا: یہ دونوں جوتے رسول اللہ ﷺ کے ہیں۔ آپ نے اسے دے کر مجھے بھیجا ہے کہ ایسے جس آدمی سے ملو جو دل کی سچائی سے اس بات کی گواہی دے کہ اللہ کے علاوہ کوئی حقیقی معبود نہیں اسے میں جنت کی بشارت دے دوں۔ عمرؓ نے میرے سینے پر مارا اور میں سرین کے بل گر گیا اور انہوں نے کہا: اے ابو ہریرہ! لوٹ جاؤ۔ میں لوٹ کر رسول اللہ ﷺ کے پاس آیا اور پھوٹ پھوٹ کر رو پڑا اور عمرؓ بھی میرے پیچھے ہی آئے۔ اللہ کے رسول ﷺ نے فرمایا: ((مَا لَكَ يَا أَبَا هُرَيْرَةَ؟))..... ”اے ابو ہریرہ! تم کو کیا ہو گیا ہے؟“ میں نے کہا: میں عمر سے ملا اور جو بات کہہ کر آپ نے بھیجا تھا میں نے انہیں وہ بات بتائی ۱ تو انہوں نے میرے سینے پر اتنے زور سے مارا کہ میں پیچھے کے بل گر پڑا، اور انہوں نے کہا: لوٹ جاؤ۔ آپ ﷺ نے فرمایا: یا عمر ما حملك على ما فعلت؟ ”اے عمر! تم نے ایسا کیوں کیا؟“ انہوں نے کہا: اے اللہ کے رسول! کیا آپ نے اپنے دونوں جوتے دے کر ابو ہریرہ کو بھیجا ہے کہ وہ ایسے جس آدمی سے بھی ملیں جو دل کی سچائی سے گواہی دیتا ہو کہ اللہ کے علاوہ کوئی حقیقی معبود نہیں، اسے جنت کی بشارت دے دیں؟ آپ ﷺ نے فرمایا: ہاں۔ آپ نے کہا: ایسا نہ کیجیے، مجھے خوف ہے کہ لوگ غلط فہمی کا شکار ہو کر اسی پر بھروسہ نہ کر لیں اور عمل چھوڑ دیں، آپ ان کو عمل کرنے دیجیے۔ آپ ﷺ نے فرمایا: ”فَخَلِّهِمْ“ یعنی تب انہیں چھوڑ دو۔ ۲

۱ محض الصواب فی فضائل امیر المومنین عمر بن الخطاب (۱/۲۵۸)۔

۲ صحیح مسلم، الایمان، حدیث نمبر: ۳۱

۳۔ صحابہ کو ایک ہی منبع شریعت کے تابع کرنے کی رسول اللہ ﷺ کی کوشش:

جابر بن عبد اللہ رضی اللہ عنہ سے روایت ہے کہ نبی ﷺ نے عمر بن خطاب رضی اللہ عنہ کے ہاتھ میں تورات کا ایک ورق دیکھا تو فرمایا:

(( اَمْتَهُوْكُمْ يَا بَنَ الْحَطَّابِ! لَقَدْ جِئْتُكُمْ بِهَا بَيْضَاءَ نَفِيَّةً ، لَوْ كَانَ مُوسَى حَيًّا مَا وَسِعَهُ اِلَّا اِتِّبَاعِي ))

”اے ابن خطاب! کیا تم (اسلام کے بارے میں) تردد میں ہو، میں اسے صاف شفاف شریعت کی شکل میں تمہارے پاس لایا ہوں۔ اگر موسیٰ (علیہ السلام) زندہ ہوتے تو ان کے لیے بھی میری ہی اتباع ضروری ہوتی۔“

اور ایک روایت میں ہے:

(( اِنْ كَانَ مُوسَى حَيًّا ثُمَّ اتَّبَعْتُمُوهُ وَتَرَكْتُمُوْنِي لَصَلَّيْتُ )) ❶

”اگر موسیٰ زندہ ہوتے اور تم ان کی اتباع کرتے اور مجھے چھوڑ دیتے تو تم گمراہ ہو جاتے۔“

۴۔ کائنات کی تخلیق کے بارے میں آپ ﷺ کا ارشاد گرامی:

طاہق بن شہاب سے روایت ہے کہ میں نے عمر بن خطاب رضی اللہ عنہ کو فرماتے ہوئے سنا: رسول اللہ ﷺ ہمارے درمیان کھڑے ہوئے اور کائنات کی تخلیق کے بارے میں ہمیں خبر دیتے ہوئے بتایا کہ ”یہاں تک کہ جنتی اپنے ٹھکانے پر اور جہنمی اپنے ٹھکانے پر چلے جائیں گے۔“ کسی نے اسے یاد کر لیا اور کسی نے اسے بھلا دیا۔ ❷ یہ حدیث اس ضمن میں آتی ہے کہ عمر رضی اللہ عنہ نے اس حدیث سے کائنات کے فنا ہونے اور اللہ سے جا ملنے کا مفہوم سمجھا۔ ۵۔ آبا و اجداد کی قسم کھانے سے ممانعت اور توکل علی اللہ پر ابھارنا:

عبد اللہ بن عمر رضی اللہ عنہما سے روایت ہے کہ سیدنا عمر بن خطاب رضی اللہ عنہ نے کہا: میں نے رسول اللہ ﷺ کو فرماتے ہوئے سنا:

(( اِنَّ اللّٰهَ يَنْهٰكُمْ اَنْ تَحْلِقُوْا بِاَبَآءِكُمْ ))

”اللہ تعالیٰ تم کو منع کرتا ہے کہ تم اپنے آبا و اجداد کی قسم کھاؤ۔“

سیدنا عمر رضی اللہ عنہ کہتے ہیں: اللہ کی قسم! جب سے میں نے رسول اللہ ﷺ کو اس سے منع کرتے سنا اس کے بعد سے ایسی قسم نہیں کھائی، حتیٰ کہ قصداً بھول کر بھی اس پر زبان نہ کھولی۔ ❸

❶ مسند أحمد، بروایت جابر: ۳/ ۳۸۷۔ الفتاویٰ: ۱۱/ ۲۳۲

❷ صحیح البخاری، بدء الخلق، حدیث نمبر: ۳۱۹۲

❸ اس کی سند صحیح ہے اور بخاری کی شرط پر ہے۔ مسند أحمد حدیث نمبر: ۱۲۲۔ الموسوعة الحديثية۔

اور عمر بن خطاب رضی اللہ عنہ نے رسول اللہ ﷺ کو فرماتے ہوئے سنا:

(( لَوْ أَنَّكُمْ تَوَكَّلْتُمْ عَلَى اللَّهِ حَقَّ تَوَكُّلِهِ لَرَزَقَكُمْ كَمَا يَرْزُقُ الطَّيْرُ تَغْدُو خِمَاصًا وَتَرُوحَ بِطَانًا )) ❶

”اگر تم اللہ پر اس طرح توکل کرو جس طرح اس پر توکل کرنے کا حق ہے تو وہ تمہیں اسی طرح روزی دے جس طرح پرندوں کو دیتا ہے، وہ خالی پیٹ صبح کو نکلتے ہیں اور شام کو شکم سیر ہو کر واپس ہوتے ہیں۔“

۶۔ اللہ کو رب، اسلام کو دین اور محمد ﷺ کو نبی و رسول مان کر میں راضی ہوں:

ابوموسیٰ رضی اللہ عنہ سے روایت ہے کہ رسول اللہ ﷺ سے کچھ چیزوں کے بارے میں پوچھا گیا جسے آپ نے ناپسند کیا، جب اس پر اصرار کیا گیا تو آپ غصے ہو گئے اور لوگوں سے فرمایا: سَلُونِي عَمَّا شِئْتُمْ، ”تم مجھ سے جو پوچھنا چاہتے ہو پوچھ لو“ ایک آدمی نے کہا: میرا باپ کون ہے؟ آپ نے فرمایا: حذافہ۔ دوسرا کھڑا ہوا، اس نے پوچھا: میرا باپ کون ہے؟ آپ نے فرمایا: تمہارا باپ شبیہ کے غلام سالم ہیں۔ ❷

جب عمر رضی اللہ عنہ نے آپ کے چہرے پر غصہ کی علامت دیکھی تو کہا: اے اللہ کے رسول ہم اللہ سے توبہ کرتے ہیں۔ ❸ ایک روایت میں ہے کہ عمر رضی اللہ عنہ دو زانو بیٹھ گئے اور کہا: ہم اللہ کو رب مان کر، اسلام کو دین مان کر اور محمد ﷺ کو نبی مان کر خوش ہیں۔ پھر آپ خاموش ہو گئے۔ ❹

۷۔ نہیں میرے لیے خاص نہیں، نہ تیرے لیے باعث مسرت ہے اور نہ دوسروں ہی کے لیے، بلکہ یہ سب کے لیے ہے:

ابن عباس رضی اللہ عنہما سے روایت ہے کہ ایک آدمی عمر بن خطاب رضی اللہ عنہ کے پاس آیا اور کہا کہ میرے پاس ایک عورت کچھ خریدنے آئی، میں اسے اپنے خاص کمرے میں لے گیا اور بھجائے کے علاوہ سب کچھ کیا۔ آپ نے فرمایا: تیری بربادی ہو شاید اس کا خاوند جہاد پر گیا ہے؟ اس نے کہا: جی ہاں۔ عمر رضی اللہ عنہ نے کہا: ابوبکر کے پاس جا کر سوال کرو، اس شخص نے ابوبکر رضی اللہ عنہ کے پاس جا کر سوال کیا، ابوبکر رضی اللہ عنہ نے کہا: شاید اس کا شوہر جہاد پر گیا ہے؟ اس نے وہی کہا جو عمر رضی اللہ عنہ سے کہا تھا۔ پھر اس شخص نے رسول اللہ ﷺ کے پاس جا کر یہ مسئلہ بیان کیا تو آپ ﷺ نے فرمایا: شاید اس کا شوہر جہاد پر گیا ہے؟ اور قرآن کی یہ آیت نازل ہوئی:

﴿وَأَلِّمُوا الصَّلَاةَ ظَرْفِي النَّهَارِ وَزُلْفَا مِنَ اللَّيْلِ ۖ إِنَّ الْحَسَنَاتِ يُذْهِبْنَ الشَّرَّاتِ ۖ

ذَلِكَ ذِكْرِي لِلَّذِ كَرِهِينَ ۝﴾ (ہود: ۱۱۴)

❶ مسند أحمد، حدیث نمبر: ۲۰۵ الموسوعة الحديثية۔ اس کی سند قوی ہے۔

❷ سعد بن سالم، شبیب بن ربیعہ کے غلام ہیں اور صحابی ہیں۔ محض الصواب: ۲/ ۷۰۰

❸ صحیح البخاری، حدیث نمبر: ۹۲۔ صحیح مسلم، حدیث نمبر: ۲۳۶۰

❹ صحیح البخاری، حدیث نمبر: ۹۳۔ صحیح مسلم، حدیث نمبر: ۲۳۵۹

”دن کے دونوں کناروں میں نماز قائم کرو اور اس کی کچھ گھڑیوں میں بھی، یقیناً نیکیاں برائیوں کو دور کر دیتی ہیں۔“

پھر اس آدمی نے کہا: اے اللہ کے رسول! کیا میرے لیے یہ خاص ہے یا تمام لوگوں کے لیے عام ہے؟ عمر رضی اللہ عنہ نے اس کے سینے پر اپنا ہاتھ مارا اور کہا: نہیں، تیرے لیے خاص نہیں، تب تو نہ تیرے لیے یہ مسرت کی بات ہے اور نہ دوسروں ہی کے لیے بلکہ یہ سب کے لیے ہے۔ اس موقع پر آپ ﷺ نے ارشاد فرمایا: عمر نے سچ کہا۔<sup>①</sup>

### ۸۔ اپنے صدقہ کو واپس لینے والے کا حکم:

عمر بن خطاب رضی اللہ عنہ سے روایت ہے کہ میں نے ایک گھوڑا اللہ کے راستے میں دے دیا، لیکن اسے اس کے مالک نے ضائع و برباد کر دیا، میں نے اسے خریدنا چاہا اور سوچا کہ وہ اسے سستی قیمت پر فروخت کر دے گا۔ میں رک گیا اور کہا کہ پہلے رسول اللہ ﷺ سے پوچھ لوں۔ جب آپ ﷺ سے دریافت کیا تو آپ نے فرمایا: تم اسے نہ خریدو اگرچہ وہ ایک درہم ہی میں کیوں نہ دے، کیوں کہ جو اپنے صدقہ کو واپس لیتا ہے اس کی مثال اس شخص جیسی ہے جو تے کر کے پھر اسے چاٹتا ہے۔<sup>②</sup>

### ۹۔ آپ کے صدقات و اوقاف:

ابن عمر رضی اللہ عنہما سے روایت ہے کہ عمر رضی اللہ عنہ نے عہد نبوی میں ”شمع“ نامی اراضی اللہ کے راستے میں وقف کر دی، اس میں کھجور کے درخت تھے۔ عمر رضی اللہ عنہ نے کہا: اے اللہ کے رسول! مجھے ایسا مال ملا ہے جو میرے نزدیک سب سے نفیس مال ہے اور میں اس کو صدقہ کرنا چاہتا ہوں۔ آپ ﷺ نے فرمایا:

((تَصَدَّقْ بِأَصْلِهِ لَا يَبَاعُ وَلَا يُوهَبُ وَلَا يُورَثُ وَلَكِنْ يُنْفَقُ ثَمَرُهُ.))

”اس کے اصل کو وقف کر دو، نہ اسے فروخت کیا جائے اور نہ بہہ کیا جائے، نہ اس میں وراثت جاری کی جائے۔ البتہ اس کا پھل خرچ کیا جائے گا۔“

چنانچہ عمر رضی اللہ عنہ نے اسے وقف کر دیا۔ آپ کا یہ صدقہ اللہ کے راستے میں، گردن آزاد کرانے میں، مسکینوں، مہمانوں، مسافروں اور قربات داروں میں خرچ ہوتا رہا۔ جو اس کا نگران ہو اس کے لیے اس میں سے معروف طریقہ سے کھانے یا اپنے دوست کو کھلانے میں کوئی حرج نہیں بشرطیکہ اسے مال دار بنانا مقصود نہ ہو۔<sup>③</sup>

ایک روایت میں ہے کہ عمر رضی اللہ عنہ کو خیبر میں ایک زمین حاصل ہوئی، وہ نبی کریم ﷺ کی خدمت میں حاضر

① مسند أحمد: ۴/ ۴۱ حدیث نمبر: ۲۲۰۶ اس کی سند ضعیف ہے اور یہ روایت صحیح لغیرہ ہے۔

② مسند أحمد، حدیث نمبر: ۲۸۱ اس کی سند صحیح ہے، اور شیخین کی شرط پر ہے۔

ہوئے اور عرض کی: مجھے زمین حاصل ہوئی ہے، اس سے بہتر مال مجھے کبھی نہیں ملا، اس سلسلے میں آپ مجھے کیا حکم فرماتے ہیں؟

نبی ﷺ نے ارشاد فرمایا:

((إِنْ شِئْتَ جَسَنْتَ أَصْلَهَا وَتَصَدَّقْتَ بِهَا.))

”اگر تم چاہو تو اس کے اصل (زمین) کو روک لو اور اس (پھل وغیرہ) کو صدقہ کر دو۔“

چنانچہ عمر رضی اللہ عنہ نے اس کو وقف کر دیا اور فرمایا: اس کے اصل کو فروخت نہ کیا جائے گا، نہ ہبہ کیا جائے گا اور نہ اس کا وارث بنایا جائے گا، وہ فقراء، قرابت داروں، غلاموں کی آزادی اور اللہ کے راستے میں مہمانوں اور مسافروں کے لیے ہے۔ جو اس کا نگران ہو اس کا معروف طریقے سے اس میں سے کھانا یا اپنے دوست کو کھلانا جائز ہے بشرطیکہ اسے مال دار بنانا مقصود نہ ہو۔“<sup>①</sup>

یہ ہے عمر فاروق رضی اللہ عنہ کا وہ شاندار موقف جس میں آپ کی فضیلت، بھلائی و خیر کے کاموں میں آگے بڑھ نکلنے کی شدید خواہش اور اخروی زندگی پر دنیا کی فانی زندگی کو قربان کر دینے کی پوری کوشش نمایاں ہے۔

۱۰۔ عمر بن خطاب رضی اللہ عنہ اور ان کے بیٹے کو تحفہ نبوی:

ابن عمر رضی اللہ عنہما سے روایت ہے کہ عمر رضی اللہ عنہ نے ایک آدمی کو ریشم کا ایک جوڑا پہنے دیکھا، آپ اس جوڑے کو لے کر نبی ﷺ کے پاس آئے اور کہا: اے اللہ کے رسول! آپ اسے خرید لیں اور وفود کے استقبال کے وقت اسے پہن لیا کریں۔ آپ ﷺ نے ارشاد فرمایا: ((إِنَّمَا يَلْبَسُ هَذِهِ مَنْ لَا خَلْقَ لَهُ فِي الْآخِرَةِ.))..... ”ریشم کا کپڑا وہ پہنتا ہے جس کا آخرت میں کوئی حصہ نہیں.....“ پھر کچھ وقت گزرنے کے بعد..... آپ ﷺ نے آپ کے پاس ایک جوڑا ہدیہ بھیجا، آپ اسے ہلے کر نبی ﷺ کے پاس آئے اور کہا: آپ نے مجھے یہ جوڑا بھیجا ہے، حالاں کہ آپ نے اس جیسے جوڑے، یا تہمی کے جوڑے کے بارے میں دوسری بات کہی تھی۔ آپ ﷺ نے فرمایا: میں نے اسے اس لیے بھیجا ہے تاکہ تم اس کے ذریعے سے (بچ کر) مال کمالو۔ آپ نے وہ جوڑا اپنے ایک بھائی کو دے دیا جو مکہ میں تھا اور اسلام نہیں لایا تھا۔<sup>②</sup>

ابن عمر رضی اللہ عنہما کو تحفہ نبوی پیش کیے جانے کی تفصیل یہ ہے، عبد اللہ بن عمر رضی اللہ عنہما سے روایت ہے کہ ہم ایک مرتبہ رسول اللہ ﷺ کے ساتھ سفر میں تھے، میں عمر رضی اللہ عنہ کے ایک جوان اور اڑیل اونٹ پر سوار تھا، وہ میرے اشارے کو نہ مانتا اور قوم سے آگے بڑھ جاتا، عمر رضی اللہ عنہ اسے ڈانٹتے اور پیچھے کر دیتے۔ نبی ﷺ نے عمر سے فرمایا: ”بعنہ“ اسے مجھے فروخت کر دو۔ آپ نے کہا: اے اللہ کے رسول! یہ آپ کا ہے۔ پھر آپ ﷺ نے فرمایا:

① صحیح البخاری، الوصایا، حدیث نمبر: ۲۷۳۷۔

② صحیح مسلم، حدیث نمبر: ۲۰۶۸۔

اسے مجھے فروخت کر دو۔ چنانچہ آپؐ نے اسے رسول اللہ ﷺ کو فروخت کر دیا۔ نبی ﷺ نے فرمایا: اے عبداللہ بن عمر! یہ تمہارے لیے ہے جس طرح چاہو اسے استعمال کرو۔<sup>۱</sup>

۱۱۔ ابن عمر رضی اللہ عنہما کی ہمت افزائی اور ابن مسعود رضی اللہ عنہ کو بشارت:

عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

((إِنَّ مِنَ الشَّجَرِ شَجَرَةً لَا يَسْقُطُ وَرَقُهَا وَهِيَ مِثْلُ الْمُسْلِمِ، حَدَّثُونِي مَا هِيَ؟))

”درختوں میں ایک ایسا درخت ہے جس کے پتے کبھی نہیں جھڑتے، اور یہی مسلمان کی مثال ہے۔ بتاؤ یہ کون سا درخت ہے؟“

لوگ جنگل کے درختوں کے بارے میں سوچنے لگے۔ میرے دل میں خیال آیا کہ یہ کھجور کا درخت ہے، لیکن میں شرم سے نہ بولا۔ صحابہ نے کہا: اے اللہ کے رسول! اس درخت کے بارے میں ہمیں بتا دیجیے۔ آپ ﷺ نے فرمایا: یہ کھجور کا درخت ہے۔

عبداللہ بن عمر رضی اللہ عنہما کا بیان ہے کہ میں نے اپنا خیال اپنے والد کو بتایا تو انہوں نے کہا: تمہارا اسے بتا دینا میرے نزدیک اس بات سے کہیں زیادہ بہتر تھا کہ میرے پاس ایسا ایسا (قیمتی سرمایہ) ہوتا۔<sup>۲</sup>

عمر رضی اللہ عنہ کا ابن مسعود رضی اللہ عنہ کو خوشخبری دینے کا واقعہ یوں ہے: عمر رضی اللہ عنہ سے روایت ہے کہ انہوں نے ابو بکر رضی اللہ عنہ کے گھر میں نبی ﷺ کے ساتھ مسلمانوں کے معاملات کے بارے میں رات دیر تک گفتگو کی۔ پھر آپ ﷺ نکلے اور ہم بھی آپ کے ساتھ نکلے، ہم نے دیکھا کہ ایک آدمی مسجد میں نماز پڑھ رہا ہے۔ نبی ﷺ کھڑے ہو کر اس کی قراءت سننے لگے۔ قریب تھا کہ ہم اسے پہچان لیتے، اتنے میں رسول اللہ ﷺ نے ارشاد فرمایا:

((مَنْ سَرَّهُ أَنْ يَقْرَأَ الْقُرْآنَ رَطْبًا كَمَا أُنْزِلَ فَلْيَقْرَأْهُ عَلَى قِرَاءَةِ ابْنِ أُمِّ عَبْدِ .))

”جو قرآن کو تروتازہ پڑھنا چاہے جس طرح کہ اس کا نزول ہوا، تو وہ اسے ابن ام عبد کی قراءت پر پڑھے۔“

پھر وہ آدمی بیٹھ کر دعائیں کرنے لگا۔ اللہ کے رسول ﷺ اس کے لیے فرمانے لگے:

((سَلِّ تُعْطَهُ سَلِّ تُعْطَهُ .))

”تو مانگ لے تجھے دیا جائے گا، تو مانگ لے تجھے دیا جائے گا۔“

عمر رضی اللہ عنہ کا بیان ہے کہ میں نے سوچا، اللہ کی قسم میں صبح سویرے اس کے پاس جاؤں گا اور اسے خوشخبری دوں گا

۱ صحیح البخاری، البيوع، حديث نمبر: ۲۱۱۵۔

۲ صحیح البخاری، العلم، حديث نمبر: ۱۳۱۔



جب میں خوش خبری دینے گیا تو ابو بکر رضی اللہ عنہ کو دیکھا کہ وہ مجھ سے پہلے حاضر ہیں اور اسے بشارت دے چکے ہیں۔ اللہ کی قسم! جب کبھی میں نے ان سے کسی خیر میں مقابلہ کیا تو وہ اس میں مجھ سے آگے ہی رہے۔<sup>①</sup>

۱۲۔ بدعت ایجاد کرنے سے آپ کا ڈرانا:

مسور بن مخرمہ<sup>②</sup> اور عبدالرحمن بن عبد القاری سے روایت ہے، ان دونوں نے عمر بن خطاب رضی اللہ عنہ کو فرماتے ہوئے سنا۔ وہ کہتے ہیں کہ میں نے ہشام بن حکیم بن حزام کو اس وقت سورہ فرقان کی تلاوت کرتے ہوئے سنا جب آپ باحیات تھے۔ میں نے ان کی قراءت کو سنا، وہ اسے کئی حروف (لجھوں) میں پڑھ رہے تھے۔ ان (لجھوں) میں ہم کو رسول اللہ ﷺ نے نہیں پڑھایا تھا۔ قریب تھا کہ نماز ہی میں ان پر چڑھ دوڑوں، لیکن انتظار کیا یہاں تک کہ انہوں نے سلام پھیر دیا۔ میں نے ان کا گریبان پکڑ لیا اور کہا: میں نے ابھی تم کو جو سورہ پڑھتے سنا ہے اسے تم کو کس نے پڑھایا ہے؟ انہوں نے کہا: اس کو مجھے رسول اللہ ﷺ نے پڑھایا ہے۔ میں نے کہا: تم جھوٹ بولتے ہو، بے شک مجھے بھی رسول اللہ ﷺ ہی نے یہی سورہ پڑھائی ہے جسے تم کو پڑھتے سنا ہے۔ میں انہیں لے کر رسول اللہ ﷺ کے پاس آیا، اور آپ سے کہا: اے اللہ کے رسول! میں نے اس کو سورہ فرقان کی تلاوت ان حروف میں کرتے ہوئے سنا ہے جنہیں آپ نے مجھے نہیں پڑھایا ہے۔ حالاں کہ آپ نے مجھے بھی سورہ فرقان پڑھائی ہے۔ آپ ﷺ نے فرمایا: اے ہشام! اسے پڑھو۔ چنانچہ انہوں نے اسی قراءت پر اسے پڑھا جس پر میں نے سنا تھا۔ آپ ﷺ نے فرمایا: ((هَكَذَا أُنْزِلْتُ.)) اسی طرح اس کا نزول ہوا ہے۔ پھر آپ نے کہا: اے عمر تم پڑھو! میں نے اس طرح پڑھا جس طرح آپ نے مجھے پڑھایا تھا۔ آپ ﷺ نے فرمایا: اسی طرح اس کا نزول ہوا ہے۔ پھر آپ نے فرمایا:

((إِنَّ الْقُرْآنَ أُنْزِلَ عَلَى سَبْعَةِ أَحْرَفٍ فَاقْرَأْ مَا تَيَسَّرَ مِنْهُ.))<sup>③</sup>

”بے شک قرآن سات حروف (لجھوں) پر نازل ہوا ہے، پس جو ان میں سے تمہیں میسر آئے پڑھو۔“

۱۳۔ تمہارے پاس جو مال آئے اسے قبول کر لو بشرطیکہ تم نے اسے مانگا نہ ہو اور نہ اس کی لالچ کی ہو:

عبداللہ بن عمر رضی اللہ عنہما سے روایت ہے کہ میں نے عمر بن خطاب رضی اللہ عنہ کو فرماتے ہوئے سنا: رسول اللہ ﷺ مجھے عطیات سے نوازتے اور میں آپ سے کہتا: آپ اسے اس شخص کو دے دیں جو مجھ سے زیادہ اس کا ضرورت مند ہو۔ ایک مرتبہ آپ نے مجھے کچھ مال دیا تو میں نے کہا: جو اس کا مجھ سے زیادہ ضرورت مند ہو اسے دے دیجیے۔

① مسند أحمد، حدیث نمبر: ۱۷۵، الموسوعة الحديثية۔ اس کی سند صحیح ہے۔

② باپ، بیٹے دونوں صحابی ہیں۔ مسور کی وفات ۶۳ھ میں ہوئی۔

③ صحیح البخاری، فضائل القرآن، حدیث نمبر: ۴۷۵۴۔ صحیح مسلم، حدیث نمبر: ۸۱۸

آپ ﷺ نے ارشاد فرمایا:

(( خُذْهُ وَمَا جَاءَكَ مِنْ هَذَا الْمَالِ وَأَنْتَ غَيْرُ مُشْرِفٍ وَلَا سَائِلٍ فَخُذْهُ ، وَمَا لَا فَلا تَتَّبِعْهُ نَفْسَكَ . )) ❶

”اسے لے لو اور اس طرح کا جو مال تمہیں ملے اسے لے لو بشرطیکہ تم نے اس کا لاچ نہ کیا ہو اور اسے مانگا نہ ہو۔ اور جو ایسا نہ ہو اس کے پیچھے جان مت کھاؤ۔“

۱۴۔ رسول اللہ ﷺ کا عمر رضی اللہ عنہ کے لیے دعا فرمانا:

اللہ کے رسول ﷺ نے عمر رضی اللہ عنہ کے جسم پر ایک سفید کپڑا دیکھا ..... اور ایک روایت میں ہے کہ قمیص دیکھی ..... آپ ﷺ نے پوچھا: کیا یہ کپڑا نیا ہے یا دھلا ہوا ہے؟ انہوں نے کہا: دھلا ہوا ہے۔ آپ ﷺ نے فرمایا:

(( اَلْبَسْ جَدِيدًا وَعِشْ حَمِيدًا وَمُتْ شَهِيدًا . )) ❷

”نیا کپڑا پہنو، اور قابل تعریف زندگی گزارو، اور شہادت کی موت مرو۔“

۱۵۔ میں اس وقت کو جانتا ہوں جب آپ ﷺ اس (باغ) میں تشریف لے گئے تاکہ اس میں برکت کی دعا کریں:

www.KitaboSunnat.com

جابر بن عبد اللہ رضی اللہ عنہ سے روایت ہے کہ ان کے والد فوت ہو گئے اور ایک یہودی کا تیس (۳۰) وسق کھجور ان پر قرض باقی تھا۔ جابر رضی اللہ عنہ نے یہودی سے مہلت مانگی، لیکن اس نے مہلت دینے سے انکار کر دیا۔ جابر رضی اللہ عنہ نے اس سلسلہ میں رسول اللہ ﷺ سے بات کی تاکہ آپ ﷺ ان کے لیے یہودی سے سفارش کر دیں۔ رسول اللہ ﷺ یہودی کے پاس آئے اور اس سے کہا کہ قرض کے عوض وہ ان کی کھجور کے پھلوں کو لے لے، لیکن اس نے انکار کر دیا۔ آپ ﷺ کھجور کے باغ میں داخل ہوئے اور اس میں گھومے، پھر جابر سے فرمایا:

(( جُدَّ لَهُ ، فَأَوْفِ لَهُ الَّذِي لَهُ . ))

”اس کا حصہ لگاؤ اور اس کا پورا (قرض) اسے دے دو۔“

جب آپ ﷺ وہاں سے لوٹ آئے تو آپ نے اس کا حصہ لگایا اور اسے پورا تیس (۳۰) وسق دے دیا نیز سترہ (۱۷) وسق مزید کھجور بچ گئے۔ جابر رضی اللہ عنہ رسول اللہ ﷺ کے پاس واقعہ کی خبر دینے آئے تو آپ ﷺ کو عصر کی نماز پڑھتے ہوئے پایا۔ جب آپ ﷺ نے سلام پھیرا تو آپ کو کھجوریں بچ جانے کی خبر دی۔ آپ ﷺ نے فرمایا:

❶ صحیح مسلم، الزکاة، حدیث نمبر: ۱۰۴۵

❷ سلسلۃ الأحادیث الصحیحة - ۳۵۲ - صحیح الجامع الصغیر، حدیث نمبر: ۱۲۳۴

(( أَخْبِرْ بِذَلِكَ ابْنَ الْخَطَّابِ ))

”یہ خبر ابن خطاب کو بتا دو۔“

چنانچہ جابر رضی اللہ عنہ عمر رضی اللہ عنہ کے پاس گئے اور انہیں بتایا تو عمر رضی اللہ عنہ نے فرمایا: مجھے وہ وقت معلوم ہے جب رسول اللہ ﷺ اس میں چلے تھے تاکہ اس میں برکت کی دعا کریں۔<sup>①</sup>

۱۶۔ حفصہ بنت عمر رضی اللہ عنہما کی رسول اللہ ﷺ سے شادی:

عمر رضی اللہ عنہ کا بیان ہے کہ جب حفصہ بنت عمر کے شوہر حمیس بن حذافہ سہمی کی مدینہ میں وفات ہو گئی جو آپ ﷺ کے صحابہ میں سے تھے، تو میں عثمان بن عفان رضی اللہ عنہ کے پاس آیا اور ان سے حفصہ بنت عمر کی شادی کی پیش کش کی۔ میں نے کہا: اگر آپ راضی ہوں تو میں حفصہ کی آپ سے شادی کر دوں۔ عثمان رضی اللہ عنہ نے کہا: میں ذرا اپنے معاملہ میں غور کر لوں۔ چنانچہ پھر آپ کچھ دنوں ٹھہرے رہے۔ ایک دن ان کی مجھ سے ملاقات ہوئی اور مجھ سے کہا کہ میں چاہتا ہوں کہ میں شادی نہ کروں۔ عمر رضی اللہ عنہ کا کہنا ہے کہ پھر میں ابو بکر صدیق رضی اللہ عنہ کے پاس گیا اور ان سے کہا: اگر آپ راضی ہوں تو میں حفصہ بنت عمر کی آپ سے شادی کر دوں؟ ابو بکر رضی اللہ عنہ خاموش رہے اور مجھے کوئی جواب نہیں دیا۔ چنانچہ میں عثمان بن عفان کے مقابلے میں ان سے بہت غصے ہوا۔ پھر میں کچھ روز ٹھہرا رہا کہ رسول اللہ ﷺ نے حفصہ کو شادی کا پیغام دیا اور میں نے آپ ﷺ سے اس کا نکاح کر دیا۔ پھر مجھ سے ابو بکر رضی اللہ عنہ ملے اور کہا: جب تم نے مجھے حفصہ کی شادی کے لیے پیش کش کی تھی اور میں نے کوئی جواب نہ دیا تھا تو شاید تم مجھ پر خفا ہو گئے تھے؟ عمر رضی اللہ عنہ نے فرمایا: ہاں۔ ابو بکر رضی اللہ عنہ نے فرمایا: تمہاری پیش کش کو ٹھکرانے سے مجھے اس کے علاوہ کسی چیز نے نہیں روکا تھا کہ میں جانتا تھا کہ رسول اللہ ﷺ نے حفصہ کا تذکرہ کیا ہے۔ درحقیقت میں آپ کا راز کھولنا نہیں چاہتا تھا۔ اگر رسول اللہ ﷺ حفصہ کو چھوڑ دیتے تو میں اسے قبول کر لیتا۔<sup>②</sup>

آپ ﷺ کی ازواج مطہرات رضی اللہ عنہن کے بارے میں موقف فاروقی

ابن عباس رضی اللہ عنہما سے روایت ہے کہ میں اس بات کا برابر خواہش مند رہا کہ عمر رضی اللہ عنہ سے نبی ﷺ کی ازواج مطہرات میں سے ان دو عورتوں کے بارے میں پوچھوں جن کے متعلق اللہ نے فرمایا ہے:

﴿إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا﴾ (التحریم: ۴)

”(اے نبی کی دونوں بیویو!) اگر تم دونوں اللہ کے سامنے توبہ کر لو (تو بہت بہتر ہے) یقیناً تمہارے

دل جھک پڑے ہیں۔“

① صحیح البخاری، کتاب الاستقراض، حدیث نمبر: ۲۲۶۶

② صحیح البخاری، کتاب النکاح، حدیث نمبر: ۵۱۲۲۔ عمر بن الخطاب، محمد رشید، ص: ۲۳

یہاں تک کہ جناب عمر رضی اللہ عنہ نے حج کیا اور میں نے بھی آپ کے ساتھ حج کیا۔ جب ہم راستے پر چل رہے تھے تو سیدنا عمر رضی اللہ عنہ راستے سے تھوڑا سا ہٹے اور میں بھی آپ کے ساتھ لوٹا لے کر راستے سے کنارے ہوا، آپ نے قضائے حاجت کی، پھر میرے پاس آئے، میں نے آپ کے ہاتھ پر پانی ڈالا اور آپ نے وضو کیا۔ میں نے کہا: اے امیر المؤمنین! اللہ کے رسول ﷺ کی وہ کون سی دو بیویاں ہیں جن کے متعلق اللہ نے فرمایا ہے:

﴿إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا﴾ (التحریم: ۴)

عمر رضی اللہ عنہ نے فرمایا: اے ابن عباس تم پر تعجب ہے..... زہری کا بیان ہے کہ اللہ کی قسم! انہوں نے جو پوچھا تو آپ نے اسے ناپسند فرمایا، تاہم اسے آپ نے چھپایا نہیں..... فرمایا: وہ حفصہ اور عائشہ ہیں۔ پھر آپ تفصیل بتانے لگے اور کہا: ہم قریش کے لوگ عورتوں پر غالب رہتے تھے، لیکن جب مدینہ آئے تو ایسے لوگوں کو پایا کہ ان پر ان کی عورتیں غالب ہوتی ہیں۔ پھر ہماری عورتیں بھی ان کی دیکھا دیکھی وہی کام کرنے لگیں۔ آپ فرماتے ہیں: میرا گھر عوالی میں بنو امیہ بن زید کے قبیلہ میں تھا، میں ایک دن اپنی بیوی پر غصے ہوا تو وہ مجھ سے بحث و تکرار کرنے لگی، میں نے اسے ڈانٹا کہ تم مجھ سے بحث و تکرار کرتی ہو۔ اس نے کہا: میں آپ سے بحث و تکرار کرتی ہوں تو آپ مجھ کو ڈانٹ رہے ہیں، حالاں کہ اللہ کی قسم! نبی ﷺ کی ازواجِ مطہرات آپ سے بحث و تکرار کر لیتی ہیں اور ان میں سے بعض تو دن بھر آپ ﷺ سے بات بھی نہیں کرتیں۔

آپ کا بیان ہے کہ میں چلا اور حفصہ کے پاس پہنچا اور کہا: کیا تم رسول اللہ ﷺ سے بحث و تکرار کر لیتی ہو؟ اس نے کہا: ہاں۔ میں نے کہا: اور کیا تم دن بھر آپ سے بات بھی نہیں کرتی ہو؟ اس نے کہا: ہاں۔ میں نے کہا: تم میں سے جس نے بھی ایسا کیا ہے وہ سخت خسارے اور نقصان میں ہے۔ کیا تم میں سے کوئی اس بات سے مامون ہے کہ رسول اللہ ﷺ کے غصہ کی وجہ سے اس پر اللہ کا غضب نازل ہو جائے اور وہ ہلاک ہو جائے؟ تم رسول اللہ ﷺ سے بحث و مباحثہ مت کرنا اور نہ آپ سے کسی چیز کا مطالبہ کرنا، جو تمہیں ضرورت ہو وہ مجھ سے مانگو اور تمہیں یہ چیز دھوکے میں نہ ڈال دے کہ عائشہ تمہارے مقابلہ میں آپ ﷺ کو زیادہ محبوب ہیں اور ان کا درجہ بلند ہے۔

آپ فرماتے ہیں: میرا ایک انصاری پڑوسی تھا، ہم اپنی اپنی باری سے آپ ﷺ کے پاس آتے تھے، ایک دن وہ آتا اور ایک دن میں آتا۔ وہ میرے پاس وحی وغیرہ کی خبریں لاتا اور میں بھی اسی طرح کرتا۔ ہم آپس میں باتیں کر رہے تھے کہ غسانی اپنے گھوڑوں کو نعل لگا رہے ہیں تاکہ ہم سے جنگ کریں، ایک دن میرا (انصاری) ساتھی شام کے وقت میرے پاس آیا اور میرا دروازہ کھٹکھٹایا، پھر مجھے آواز دی، میں اس کی طرف گیا، اس نے کہا: ایک بہت بڑا حادثہ پیش آ گیا! میں نے کہا: وہ کیا؟ کیا غسانیوں نے حملہ کر دیا؟ اس نے کہا: نہیں، بلکہ اس سے بھی بڑا اور پیچیدہ! نبی ﷺ نے اپنی بیویوں کو طلاق دے دی۔ میں نے کہا: حفصہ بہت خسارے اور

بربادی میں ہوئی۔ میں سوچ رہا تھا کہ ایسا ہونے والا ہے، یہاں تک کہ جب میں نے صبح کی نماز پڑھی تو اپنے اوپر اپنے کپڑوں کو باندھا، پھر حصہ کے پاس گیا۔ دیکھا تو وہ رو رہی تھی۔ میں نے کہا: کیا تم کو رسول اللہ ﷺ نے طلاق دے دی ہے؟ اس نے کہا: مجھے نہیں معلوم، ہاں آپ ﷺ اس کمرے میں الگ بیٹھے ہوئے ہیں۔ میں آپ ﷺ کے ایک کالے رنگ کے غلام کے پاس آیا اور کہا کہ آپ ﷺ سے عمر کے لیے اجازت مانگو، غلام اندر داخل ہوا، پھر نکل کر میرے پاس آیا اور کہا: میں نے آپ ﷺ سے آپ کے بارے میں ذکر کیا لیکن آپ خاموش رہے۔ میں وہاں سے لوٹا اور منبر کے پاس آیا۔ میں نے دیکھا کہ وہاں ایک جماعت موجود ہے، اس میں بعض لوگ رو رہے ہیں۔ میں تھوڑی دیر وہاں بیٹھا، لیکن دوبارہ مجھ پر وہ فکر غالب آئی جس میں ڈوبا ہوا تھا اور میں غلام کے پاس آیا اور اس سے کہا: عمر کے لیے اجازت مانگو، وہ اندر داخل ہوا، پھر نکل کر باہر میرے پاس آیا اور کہا: میں نے آپ ﷺ سے آپ کے بارے میں ذکر کیا لیکن آپ خاموش رہے۔ پھر میں جا کر منبر کے پاس بیٹھ گیا، وہی فکر دامن گیر ہوئی جس میں ڈوبا ہوا تھا، اس لیے پھر اس غلام کے پاس پہنچا اور کہا: عمر کے لیے اجازت مانگو، وہ اندر گیا، پھر واپس باہر آ کر کہا: میں نے آپ کا ذکر کیا، لیکن آپ ﷺ خاموش رہے۔ پھر میں مڑ کر جانے لگا، اتنے میں غلام نے مجھے پکارا، اور کہا: اندر تشریف لے جائیں آپ کو اجازت مل گئی ہے۔ میں اندر داخل ہوا اور آپ ﷺ کو سلام کیا۔ آپ رسی کی مٹی ہوئی چٹائی پر ٹیک لگائے ہوئے تھے اور اس کے نشانات آپ کے پہلوؤں پر نمایاں تھے۔ میں نے کہا: اے اللہ کے رسول! کیا آپ نے اپنی بیویوں کو طلاق دے دی ہے؟ آپ میری طرف متوجہ ہوئے اور فرمایا: نہیں۔ میں نے کہا: اللہ اکبر، بھلا ہوتا کہ آپ ہم کو دیکھتے اے اللہ کے رسول! ہم قریش کے لوگ عورتوں پر غالب تھے، جب ہم مدینہ آئے تو ان لوگوں کو دیکھا کہ جن پر ان کی عورتیں غالب ہیں۔ پھر ہماری عورتیں بھی ان کی دیکھا دیکھی ویسا ہی کرنے لگیں۔ میں ایک دن اپنی بیوی پر غصے ہوا، وہ مجھ سے بحث و مباحثہ کرنے لگی، میں نے اسے ڈانٹا کہ مجھ سے بحث کرتی ہے تو اس نے کہا: میں آپ سے بحث و مباحثہ کرتی ہوں تو آپ مجھے کیوں ڈانٹتے ہیں؟ حالاں کہ اللہ کی قسم! رسول اللہ ﷺ کی بیویاں آپ سے بحث و مباحثہ کر لیتی ہیں اور ان میں ایسی بھی ہیں جو دن بھر آپ سے گفتگو نہیں کرتیں۔ میں نے کہا: جس نے ایسا کیا وہ سخت نقصان اور خسارے میں ہے۔ کیا ان میں سے کوئی خود کو اس بات سے محفوظ پاتی ہے کہ رسول اللہ ﷺ کے غصے کی وجہ سے اس پر اللہ کا غضب نازل ہو جائے اور وہ ہلاک ہو جائے؟ اللہ کے رسول ﷺ یہ سن کر مسکرانے لگے۔ میں نے کہا: اے اللہ کے رسول! پھر میں حصہ کے پاس گیا اور اس سے کہا کہ دھوکا مت کھاؤ تمہاری پڑوسن (یعنی عائشہ رضی اللہ عنہا) تمہارے مقابلہ میں اللہ کے رسول ﷺ کو زیادہ محبوب ہیں اور ان کا درجہ بلند ہے۔ اللہ کے رسول ﷺ دوبارہ مسکرانے لگے۔ میں نے کہا: اے اللہ کے رسول! کیا میں آپ سے کچھ دیر انیسیت حاصل کر سکتا ہوں؟ آپ نے فرمایا: ہاں۔ عمر رضی اللہ عنہ کا کہنا ہے کہ پھر میں بیٹھ گیا اور گھر میں نگاہ

دوڑائی، اللہ کی قسم! اس میں مجھے تین چیزوں کے علاوہ کچھ نظر نہ آیا۔ میں نے کہا: اے اللہ کے رسول! اللہ سے دعا کریں کہ آپ کی امت پر کشادگی کر دے جس طرح فارس و روم والوں پر دولت کی بہتات کی گئی ہے، حالاں کہ وہ اللہ کی عبادت نہیں کرتے۔ آپ ﷺ برابر ہو بیٹھے اور فرمایا:

(( أَفْنَى شَيْءٍ أَنْتَ يَا بَنَى الْخَطَابِ؟ أَوْلَيْكَ قَوْمٌ عَجَلَتْ لَهُمْ طَبَائِبُهُمْ فِي الْحَيَاةِ الدُّنْيَا. ))

”اے ابن خطاب! کیا تم شک میں ہو؟ وہ ایسی قوم ہے کہ اس کے لیے اس کی کشادگی و مرغوبات کو دنیوی زندگی میں جلدی دیا گیا ہے۔“

میں نے کہا: اے اللہ کے رسول! میری بخشش کے لیے دعا کر دیجیے۔

آپ ﷺ نے ان (بیویوں) پر سخت غصہ کی وجہ سے قسم کھالی تھی کہ ان کے پاس ایک مہینہ تک نہیں جائیں گے۔ یہاں تک کہ اللہ تعالیٰ نے عتاب فرمایا۔<sup>①</sup>

مدنی معاشرہ میں فاروقی زندگی سے متعلق یہاں مذکورہ احوال و کوائف کو جمع کرنے کی اللہ نے توفیق دی، حالاں کہ آپ نے رسول اللہ ﷺ کے فیض تربیت سے بلند مقام حاصل کیا جس سے آپ کی فضیلت، دین، اور علم میں نکھار آ گیا اور اس موضوع کو ہم آئندہ تفصیل سے بیان کر رہے ہیں۔

## آپ کے فضائل و مناقب

بے شک امیر المؤمنین عمر بن خطاب رضی اللہ عنہ فضل و منقبت میں ابو بکر صدیق رضی اللہ عنہ کے بعد ہیں۔ آپ انبیاء و مرسلین اور ابو بکر رضی اللہ عنہ کے بعد تمام انسانوں میں بلا قید و شرط سب سے افضل ہیں۔ آپ کی افضلیت سے متعلق مسلمانوں کا یہی عقیدہ ہونا چاہیے اور یہی فرقہ ناجیہ یعنی اہل سنت والجماعت کا عقیدہ ہے۔<sup>②</sup>

آپ کے فضائل و مناقب کے بارے میں بہت سی احادیث اور اخبار وارد ہیں، انہی میں سے بعض یہ ہیں:

ا: آپ کا علم اور دین و ایمان:

آپ کے ایمانی مقام و مرتبہ کے بارے میں عبداللہ بن ہشام سے روایت ہے، انہوں نے فرمایا کہ ہم نبی ﷺ کے ساتھ تھے، آپ عمر بن خطاب کا ہاتھ پکڑے ہوئے تھے۔ عمر رضی اللہ عنہ نے آپ ﷺ سے کہا: اے اللہ کے رسول! آپ میرے نزدیک ہر چیز سے زیادہ محبوب ہیں سوائے میری جان کے۔ آپ ﷺ نے فرمایا:

① مسند أحمد، حدیث نمبر: ۲۲۲۔ الموسوعة الحديثية۔ اس کی سند بخنین کی شرط کے مطابق ہے۔

② عقیدہ اہل السنة والجماعة في الصحابة الكرام۔ د/ ناصر بن علی عائض حسن الشیخ: ۱/ ۲۴۳

(( لا، وَالَّذِي نَفْسِي بِيَدِهِ ، حَتَّى أَكُونَ أَحَبَّ إِلَيْكَ مِنْ نَفْسِكَ. ))

”نہیں (تم مومن نہیں ہو سکتے)، قسم ہے اس ذات کی جس کے ہاتھ میں میری جان ہے، یہاں تک

کہ میں تمہارے نزدیک تمہاری جان سے بھی زیادہ محبوب ہو جاؤں۔“

عمر رضی اللہ عنہ نے فرمایا: اب ایسے ہی ہے۔ اللہ کی قسم آپ میرے نزدیک میری جان سے بھی زیادہ محبوب ہیں۔

آپ ﷺ نے فرمایا:

(( اَلَا نَ يَا عُمَرُ. ))

”اب (تمہارا ایمان مکمل ہوا) اے عمر!“

آپ کے علم کے بارے میں رسول اللہ ﷺ نے ارشاد فرمایا:

(( بَيْنَمَا أَنَا نَائِمٌ شَرِبْتُ - يَعْنِي اللَّبَنَ - حَتَّى أَنْظَرَ إِلَى الرَّيِّ يَجْرِي فِي ظَفَرِي ))

..... اَوْ فِي أَظْفَارِي ..... ثُمَّ نَاوَلْتُ عُمَرَ. ))

”میں سو رہا تھا تو میں نے (خواب میں) دودھ نوش کیا، یہاں تک کہ میں نے دیکھا کہ اس کی

تراوٹ میرے ناخن ..... یا ناخنوں ..... میں جاری ہے، پھر میں نے وہ (دودھ) عمر کو دیا۔“

صحابہ نے پوچھا: آپ اس کی کیا تعبیر کرتے ہیں؟ آپ ﷺ نے فرمایا: ”العلم“، یعنی (دودھ سے) علم

مراد ہے۔ ❶ آپ ﷺ نے دودھ کی تعبیر علم سے اس لیے کی کہ نفع رسانی کی کثرت اور تعمیر و نمو کا سبب ہونے

میں دونوں مشترک ہیں۔ پس دودھ جسمانی غذا کے لیے اور علم روحانی غذا کے لیے ہے۔ اس حدیث میں عمر رضی اللہ عنہ

کی فضیلت و منقبت نمایاں طور پر جھلک رہی ہے۔ دراصل خواب کی حقیقت یہ ہے کہ اسے ظاہر پر محمول نہ کیا

جائے اور انبیاء علیہم السلام کا خواب اگرچہ وحی کا ایک حصہ ہے تاہم اس میں بھی بعض کو ظاہر پر محمول کیا جاتا ہے اور

بعض کی تعبیر کی ضرورت پڑتی ہے۔ مذکورہ حدیث میں علم سے مراد لوگوں کے ساتھ آپ کی وہ شرعی سیاست و

تدبیر ہے جو اللہ کی کتاب اور سنت رسول اللہ ﷺ پر مبنی ہوتی تھی اور آپ کو یہ خصوصیت اس وجہ سے حاصل

ہوئی کہ ابوبکر رضی اللہ عنہ کے مقابلے میں آپ کی مدت خلافت طویل رہی اور عثمان رضی اللہ عنہ کے مقابلے میں آپ کی

اطاعت پر لوگ زیادہ متفق تھے۔ ابوبکر رضی اللہ عنہ کی مدت خلافت مختصر رہی اور اس میں فتوحات کی کثرت نہیں ہوئی جو

اختلافات کے نمایاں ہونے کا ایک اہم سبب ہوتا ہے۔ اس کے باوجود اس مدت میں لوگوں کے ساتھ طویل

معاشرت کے باعث ان میں اس طرح سیاست کرتے رہے کہ کسی نے آپ کی مخالفت نہ کی اور جب عثمان رضی اللہ عنہ

کے دور خلافت میں فتوحات کا دائرہ وسیع ہو گیا تو اختلاف آراء و اقوال کا دائرہ بھی وسیع ہوتا گیا اور آپ کی

❶ الصحيح المسند في فضائل الصحابة، ص: ٦٦

❷ فتح الباری: ٧ / ٤٦

فرمانروائی کو تسلیم کرنے کے لیے عوام کا وہ اتفاق سامنے نہ آیا جو عمر رضی اللہ عنہ کے لیے ہوا تھا۔ پھر یہیں سے فتنوں کا آغاز ہوا، یہاں تک کہ معاملہ آپ کی شہادت تک جا پہنچا۔ پھر علی رضی اللہ عنہ خلیفہ ہوئے لیکن اختلافات سنگین سے سنگین تر اور فتنے وسیع سے وسیع تر ہوتے گئے۔

اور جہاں تک آپ کی دینداری کا تعلق ہے سو اس کے بارے میں رسول اللہ ﷺ کا ارشاد ہے:

(( بَيْنَا أَنَا نَائِمٌ رَأَيْتُ النَّاسَ يَعْزُضُونَ عَلَيَّ وَعَلَيْهِمْ قُمْصٌ مِنْهَا مَا يَبْلُغُ الشَّدَى وَمِنْهَا مَا يَبْلُغُ دُونَ ذَلِكَ وَمَرَّ عُمَرُو ابْنُ الْخَطَّابِ وَعَلَيْهِ قَمِيصٌ يَجْرُهُ. ))

”میں سویا ہوا تھا، میں نے (خواب) دیکھا کہ لوگ مجھ پر پیش کیے گئے اور ان کے جسموں پر قمیصیں تھیں، اس میں بعض کی قمیص سینے تک اور بعض کی اس سے کم ہے، اور عمر بن خطاب خطاب گزرے تو ان کے جسم پر (لمبی) قمیص تھی جسے وہ گھسیٹ رہے تھے۔“

صحابہ نے عرض کیا: آپ اس کی کیا تعبیر کرتے ہیں اے اللہ کے رسول؟

آپ ﷺ نے فرمایا: (( اَلَّذِينَ. )) (یعنی قمیص سے مراد دین ہے) ❶

۲: سیدنا عمر رضی اللہ عنہ کی ہیبت اور شیطان کا آپ سے خوف کھانا:

سعد بن ابی وقاص رضی اللہ عنہ سے روایت ہے کہ ایک مرتبہ عمر بن خطاب رضی اللہ عنہ نے رسول اللہ ﷺ کے پاس داخل ہونے کی ایسے وقت میں اجازت مانگی جب کہ قریش کی چند عورتیں آپ سے بات کر رہی تھیں اور آپ کی آواز سے اونچی آواز کے ساتھ آپ سے کثرت (نان و نفقہ) کا مطالبہ کر رہی تھیں۔ جب عمر بن خطاب رضی اللہ عنہ نے اجازت مانگی تو وہ اٹھ کھڑی ہوئیں اور جلدی جلدی پردہ کرنے لگیں۔ آپ ﷺ نے انہیں اجازت دے دی، آپ اندر داخل ہوئے اور دیکھا کہ رسول اللہ ﷺ ہنس رہے ہیں۔ آپ نے کہا: اے اللہ کے رسول! اللہ تعالیٰ آپ کے دانتوں کو ہنسائے (ماجر کیا ہے؟)، نبی ﷺ نے فرمایا:

(( عَجِبْتُ مِنْ هَؤُلَاءِ اللَّاتِي كُنَّ عِنْدِي فَلَمَّا سَمِعْنَ صَوْتَكَ ابْتَدَرْنَ الْحِجَابَ. ))

”مجھے ان عورتوں پر تعجب ہوا وہ سب میرے پاس تھیں اور جب انہوں نے تمہاری آواز سنی تو جلدی سے پردہ میں ہو گئیں۔“

عمر رضی اللہ عنہ نے فرمایا: اے اللہ کے رسول! آپ تو اس بات کے زیادہ حق دار ہیں کہ وہ آپ سے ڈریں۔ پھر عمر رضی اللہ عنہ نے کہا: اے اپنی جانوں کی دشمنو! تم مجھ سے ڈرتی ہو اور رسول اللہ ﷺ سے نہیں ڈرتی؟ عورتوں نے جواب دیا: ہاں، آپ رسول اللہ ﷺ کے مقابلے میں زیادہ سخت اور غصے والے ہیں۔ آپ ﷺ



نے فرمایا:

((إِنِّهَا يَا ابْنَ الْخَطَّابِ! وَالَّذِي نَفْسِي بِيَدِهِ مَا لَقَيْكَ الشَّيْطَانُ سَالِكًا فَجَأًا قَطُّ إِلَّا سَلَكَ فَجَأًا غَيْرَ فَجَعٍ. )) ❶

”کیا خوب اے ابن خطاب! قسم ہے اس ذات کی جس کے ہاتھ میں میری جان ہے، کبھی کسی راستے پر چلتے ہوئے شیطان کی تم سے ملاقات ہو جائے تو وہ راستے بدل کر دوسرے راستے پر چل پڑتا ہے۔“

اس حدیث میں سیدنا عمر رضی اللہ عنہ کی فضیلت بیان کی گئی ہے اور یہ بتایا گیا ہے کہ نبی ﷺ کی کثرت مصابحت کی وجہ سے ہمیشہ آپ کی رائے درست ہوتی تھی اور شیطان آپ کو بہکانے کا کوئی راستہ نہ پاتا تھا۔ ❷

حافظ ابن حجر رحمہ اللہ کا قول ہے کہ اس حدیث میں عمر رضی اللہ عنہ کی فضیلت کا تقاضا یہ ہے کہ شیطان کا کوئی داؤ آپ پر کارگر نہ ہوتا تھا، اس کا یہ مفہوم ہرگز نہیں کہ آپ غلطیوں سے معصوم تھے، کیوں کہ حدیث میں صرف اس بات کا ذکر ہے کہ شیطان آپ کے راستے سے راہ فرار اختیار کر لیتا تھا کہ مبادا آپ سے ملاقات نہ ہو جائے اور اس کا راہ فرار اختیار کر لینا اس بات سے مانع نہیں ہے کہ وہ اپنی قدرت بھر آپ کو وسوسہ میں نہ ڈالتا رہا ہو۔

لیکن اگر یہ اعتراض کیا جائے کہ حدیث کا مفہوم موافق اس بات پر دلالت کرتا ہے کہ وہ آپ کو وسوسہ میں بھی نہیں ڈال سکتا تھا کیوں کہ جب وہ آپ کے راستے سے راہ فرار اختیار کرتا تھا تو یہ بات زیادہ قرین قیاس ہے کہ وہ آپ کے قریب بھی نہ آ سکے کہ آپ کو وسوسہ میں ڈال دے، لہذا ممکن ہے کہ آپ شیطان کی چالوں سے محفوظ کر دیے گئے ہوں؟

لیکن یاد رہنا چاہیے کہ اس ممکنہ صورت حال سے بھی آپ کے لیے عصمت ثابت نہیں ہوتی۔ آپ ﷺ کے حق میں عصمت واجب ہے، جب کہ دوسرے کے لیے صرف ممکن ہے اور امام طبرانی نے معجم الاوسط میں حصہ ثلثین سے مروی حدیث ان الفاظ میں نقل کی ہے:

((إِنَّ الشَّيْطَانَ لَا يَلْقَى عُمَرَ مِنْذُ أَسْلَمَ إِلَّا فَرَّ لَوَجْهِهِ. ))

”عمر رضی اللہ عنہ جب سے مسلمان ہوئے (اس وقت سے وہ یعنی شیطان) جب بھی آپ سے ملا تو چہرہ پھیر کر بھاگا۔“

پس یہ حدیث دینی امور میں آپ کی سختی اور خالص حق و کامل سچائی کے لیے آپ کی مسلسل محنت پر دلالت کرتی ہے۔

امام نووی رحمہ اللہ کا قول ہے:

❶ صحیح البخاری، حدیث نمبر: ۳۶۸۳۔ صحیح مسلم، حدیث نمبر: ۲۳۹۶

❷ عقیدۃ اہل السنۃ والجماعۃ: ۱/ ۳۴۸

”یہ حدیث اپنے ظاہری معنی پر محمول ہے، حقیقت میں شیطان جب آپ کو دیکھتا تو بھاگتا تھا۔“

قاضی عیاض رحمہ اللہ کا قول ہے:

”یہ بھی احتمال ہے کہ یہ حدیث بطور ضرب المثل ہو اور عمر رضی اللہ عنہ نے شیطان کے راستہ کو چھوڑ کر درستی

کا راستہ اپنا لیا ہے، یعنی جو چیزیں شیطان کو پسند ہیں آپ نے ان کی مخالفت کی ہو۔“

حافظ ابن حجر کا کہنا ہے کہ دونوں اقوال میں پہلا قول رائج ہے۔<sup>①</sup>

۳: آپ اس امت کے الہام یافتہ ہیں:

اللہ کے رسول ﷺ نے ارشاد فرمایا:

(( لَقَدْ كَانَ فِيْمَا قَبْلَكُمْ مِنَ الْأُمَمِ مُحَدِّثُونَ ، فَإِنْ يَكُنْ فِي أُمَّتِي أَحَدٌ فَإِنَّهُ

عُمَرُ ))<sup>②</sup>

”تم سے پہلے کی امتوں میں الہام یافتہ افراد ہوا کرتے تھے، اگر میری امت میں کوئی ایسا ہے تو وہ

عمر ہیں۔“

اس حدیث میں عمر رضی اللہ عنہ کی عظمت و منقبت کا واضح بیان ہے۔ البتہ حدیث میں وارد لفظ ”مُحَدِّثٌ“ سے

کیا مراد ہے، اس سلسلے میں علماء کا اختلاف ہے۔

بعض کا کہنا ہے: الہام یافتہ شخص مراد ہے۔

بعض کا کہنا ہے: وہ شخص مراد ہے جس کی زبان سے بلا قصد و ارادہ درست رائے کا اظہار ہو۔

اور بعض کا کہنا ہے: ہم کلام ہونا مراد ہے یعنی آپ سے فرشتے ہم کلام ہوئے لیکن نبوت نہیں عطا کی گئی۔

اور بعض کا کہنا ہے: اس سے بصیرت و دور اندیشی مراد ہے۔<sup>③</sup>

حافظ ابن حجر کا قول ہے کہ عمر رضی اللہ عنہ کو خاص طور سے اس صفت سے متصف کرنے کی وجہ یہ ہے کہ دور

نبوی ﷺ کے بعد بھی آپ کی کئی باتیں اصابت رائے پر مبنی رہیں۔<sup>④</sup>

اور اس مقام پر یہ واضح رہے کہ دیگر صحابہ کو چھوڑ کر آپ کا اس عظیم شرف و منزلت سے مشرف ہونا اس بات

کی دلیل نہیں ہے کہ آپ ابو بکر صدیق رضی اللہ عنہ سے افضل ہیں۔<sup>⑤</sup>

علامہ ابن القیم رحمہ اللہ فرماتے ہیں: تم یہ گمان نہ کرو کہ عمر رضی اللہ عنہ کی یہ خصوصیت ابو بکر صدیق رضی اللہ عنہ پر فضیلت

① فتح الباری: ۷/ ۴۸-۴۷ - شرح النووی: ۱۵/ ۱۶۷-۱۶۵

② صحیح البخاری، حدیث نمبر: ۳۶۸۹ - صحیح مسلم، حدیث نمبر: ۲۳۹۸

③ فتح الباری: ۷/ ۵۰ - شرح النووی: ۱۵/ ۱۶۶

④ فتح الباری: ۷/ ۵۱

⑤ عقیدۃ اہل السنۃ والجماعۃ: ۱/ ۲۵۱

کی دلیل ہے بلکہ یہ تو ابو بکر صدیق رضی اللہ عنہ کے اہم مناقب و فضائل میں سے ہے کہ حوض نبوت سے آپ کی مکمل سیرابی اور چشمہ رسالت سے براہ راست فیض یابی کی وجہ سے الہام وغیرہ سے مستغنی رہے۔ لہذا اس مقام پر غور کرو اور سوچو اور اچھی طرح سوچو اور اس میں اللہ کے حکیم و خبیر ہونے پر شہادت دینے والی عظیم حکمتوں پر پھر غور کرو۔ ❶

۴: میں نے ایسی نابالغہ روزگار شخصیت نہ دیکھی جو آپ جیسی ذہین و فطین ہو:

نبی ﷺ کا ارشاد ہے:

(( رَأَيْتُ كَاتِلِي أَنْزَعُ بَدْلُو بَكْرَةَ عَلَى قَلْبٍ فَجَاءَ أَبُو بَكْرٍ فَفَنَعَ ذُنُوبًا أَوْ ذُنُوبَيْنِ فَفَنَعَ نَزْعًا ضَعِيفًا وَاللَّهُ يَغْفِرُ لَهُ ثُمَّ جَاءَ عُمَرُ فَاسْتَسْقَى فَاسْتَحَالَتْ غَرْبًا فَلَمْ أَرِ عَبْقَرِيًّا مِنَ النَّاسِ يَفْرَى قَرْبَهُ حَتَّى رَوَى النَّاسُ وَضَرَبُوا الْعَطْنَ. )) ❷

”میں نے خواب دیکھا کہ ایک کنویں پر ایک ڈول سے پانی کھینچ رہا ہوں، پھر ابو بکر آئے انہوں نے ایک یا دو ڈول ناتوانی کے ساتھ کھینچے، اللہ ان کی مغفرت فرمائے۔ پھر عمر بن خطاب آئے انہوں نے پانی کھینچنا شروع کیا تو وہ ڈول جرہ (بڑے ڈول) میں بدل گیا۔ میں نے آپ جیسا شہ زور پہلوان نہیں دیکھا جو آپ جیسا غیر معمولی اوصاف کا حامل ہو، یہاں تک کہ لوگ سیراب ہو گئے اور اپنے اونٹوں کو بھی پلایا۔“

اس حدیث میں فرمان نبوی ﷺ (( فَجَاءَ عُمَرُ فَاسْتَسْقَى فَاسْتَحَالَتْ غَرْبًا )) یعنی ”عمر بن خطاب آئے انہوں نے پانی کھینچنا شروع کیا تو وہ ڈول بڑے ڈول میں بدل گیا“ سے آپ کی فضیلت بالکل واضح ہے۔ حدیث میں وارد لفظ ”اسْتَحَالَتْ“ کا معنی ہے کہ وہ ڈول چھوٹا تھا لیکن اس وقت بڑا ہو گیا، اور ”عَبْقَرِيٌّ“ کا معنی سردار، یا وہ شخص جو اپنی خصوصیات میں منفرد ہو۔ اور ”ضَرَبُوا الْعَطْنَ“ کا مطلب ہے کہ انہوں نے اپنے اونٹوں کو پانی پلایا، پھر ان کے آرام کرنے کی جگہ میں لے گئے۔

نبی ﷺ کے اس خواب میں ان تمام (حوادث و واقعات) کی مثال موجود ہے جو خلافت صدیقی و خلافت فاروقی میں واقع ہوئے۔ نیز ان دونوں کی سیرت کی خوبیاں، نقوش اور لوگوں کی نفع رسانی کی طرف واضح اشارہ موجود ہے۔ چنانچہ ہم دیکھتے ہیں کہ خلافت صدیقی میں مرتدین سے قتال ہوا اور آپ نے ان کی ہوا اکھاڑ دی، اسلام کی شعائیں منور ہوئیں حالاں کہ آپ کی مدت خلافت مختصر رہی۔ یعنی دو سال اور کچھ مہینے۔ لیکن اللہ نے اس مختصر سی مدت میں برکت عطا فرمائی اور اسلام کو بہت فائدہ ہوا۔

اور جب ابو بکر صدیق رضی اللہ عنہ کی وفات ہو گئی تو آپ نے عمر رضی اللہ عنہ کو خلیفہ نامزد کیا، آپ کے دور خلافت میں

اسلامی حدود کا دائرہ وسیع ہوا اور لوگوں کے لیے آپؐ نے ایسے فرامین جاری کیے کہ اس کی نظیر نہیں ملتی۔ اس طرح خلافت فاروقی کی مدت طویل ہونے کی وجہ سے لوگوں کو کافی فائدہ پہنچا، آپؐ نے شہروں کو آباد کیا، ہر محکمہ کے الگ دفاتر تیار کرائے اور فتوحات و مال غنیمت کی کثرت ہوئی۔

ارشاد نبوی ﷺ ((فَلَمْ أَرَبَقَرِيًّا مِنَ النَّاسِ يُفِرُّ فَرِيَةً)) کا معنی ہے کہ میں نے ایسا کوئی سردار نہیں دیکھا جو آپؐ جیسا کام کرتا ہو اور آپؐ جیسا پختہ عزم ہو۔ اور قاضی عیاض رحمہ اللہ نے ”ضَرْبُوا الْعَطَنَ“ کی تشریح میں لکھا ہے کہ یہ خصوصیت صرف خلافت فاروقی کو حاصل ہے۔ اور کچھ لوگوں نے کہا: خلافت فاروقی اور خلافت صدیقی دونوں کو شامل ہے اس لیے کہ دونوں کی بالغ نظری، حسن تدبیر اور مسلمانوں کے مفاد و مصلحت کی مکمل رعایت ہی سے یہ چیز وجود میں آئی، ابو بکر صدیق رضی اللہ عنہ نے مرتدین کو پست کیا اور مسلمانوں کو متحد کر کے ان میں الفت و محبت پیدا کی، فتوحات کا آغاز کیا اور معاملات کا راستہ ہموار کیا اور پھر ان کوششوں کے ثمرات و نتائج دور فاروقی میں سامنے آئے۔ ❶

۵: عمر رضی اللہ عنہ کی غیرت اور جنت میں محل کے لیے آپؐ کو بشارت نبوی ﷺ:

اللہ کے رسول ﷺ نے ارشاد فرمایا:

((رَأَيْتُنِي دَخَلْتُ الْجَنَّةَ فَإِذَا أَنَا بِالرُّمِصَاءِ - امْرَأَةٍ أَبِي طَلْحَةَ - وَسَمِعْتُ حَشْفَةً فَقُلْتُ: مَنْ هَذَا؟ فَقَالَ: هَذَا بِلَالٌ - وَرَأَيْتُ قَصْرًا بِفَنَائِهِمْ جَارِيَةً فَقُلْتُ: لِمَنْ هَذَا؟ فَقَالَ: لِعُمَرَ، فَأَرَدْتُ أَنْ أَدْخُلَهُ فَأَنْظَرَ إِلَيْهِ، فَذَكَرْتُ غَيْرَتَكَ.)) ❷

”میں نے دیکھا کہ جنت میں داخل ہوا، اچانک میرے سامنے رمیصاء ابو طلحہ کی بیوی نظر آئی اور میں نے ایک آواز سنی تو پوچھا: یہ کون ہے؟ اس (فرشتے) نے کہا: یہ بلال ہیں۔ وہاں میں نے ایک محل دیکھا جس کے آگن میں ایک عورت تھی۔ میں نے پوچھا: یہ کس کا ہے؟ اس (فرشتے) نے کہا: یہ عمر کا ہے۔ میں اس میں داخل ہونا چاہتا تھا تاکہ اسے دیکھ لوں، لیکن (اے عمر) تیری غیرت مجھے یاد آگئی۔“

عمر رضی اللہ عنہ نے فرمایا: اے اللہ کے رسول! آپؐ پر میرے ماں باپ قربان ہوں، کیا میں آپؐ پر غیرت کھاؤں

گا؟

دوسری روایت میں ہے کہ آپؐ نے فرمایا:

((بَيْنَا أَنَا نَائِمٌ رَأَيْتُنِي فِي الْجَنَّةِ فَإِذَا امْرَأَةٌ تَوَضَّأُ إِلَى جَانِبِ قَصْرِ - فَقُلْتُ:

❶ شرح النووي لصحيح مسلم: ۱۵ / ۱۶۱ - ۱۶۲

❷ صحيح البخاري، ۳۶۷۹، ۶۶۲۰ - صحيح مسلم، حديث نمبر: ۲۳۹۴

لِمَنْ هَذَا؟ فَقَالُوا: لِعُمَرَ بْنِ الْخَطَّابِ، فَذَكَرْتُ غَيْرَتَهُ فَوَلَّيْتُ مُدْبِرًا.))  
 ”میں سویا ہوا تھا میں نے خود کو جنت میں دیکھا، میں نے دیکھا کہ ایک عورت ایک محل کے ایک  
 کونے میں وضو کر رہی ہے۔ میں نے پوچھا یہ محل کس کا ہے؟ انہوں (فرشتوں) نے جواب دیا: عمر  
 کا، پھر مجھے عمر کی غیرت یاد آگئی اور میں واپس لوٹ آیا۔“

عمر رضی اللہ عنہ رونے لگے اور کہا: اے اللہ کے رسول! کیا میں آپ پر غیرت کھاؤں گا؟ ❶

مذکورہ دونوں حدیثیں آپ کی فضیلت پر اس اعتبار سے بالکل واضح ہیں کہ نبی ﷺ نے جنت میں آپ  
 کا ایک محل دیکھنے کی بشارت دی اور یہ چیز اللہ تعالیٰ کے نزدیک آپ کے بلند مقام ہونے پر واضح دلیل ہے۔ ❷  
 ۶: صحابہ کرام رضی اللہ عنہم میں ابوبکر صدیق کے بعد عمرؓ آپ ﷺ کے نزدیک سب سے زیادہ محبوب ہیں:

عمر بن عاص رضی اللہ عنہ کا بیان ہے کہ میں نے کہا: اے اللہ کے رسول! آپ کے نزدیک لوگوں میں سب سے  
 زیادہ محبوب کون ہے؟ آپ نے فرمایا: عائشہ۔ میں نے کہا: اے اللہ کے رسول! مردوں میں سے؟ آپ نے  
 فرمایا: ((أَبُو هَا.)) ان کے باپ (ابوبکر رضی اللہ عنہ)۔ میں نے کہا: پھر کون؟ آپ نے فرمایا: ((ثُمَّ عُمَرُ بْنُ  
 الْخَطَّابِ.)) پھر عمر بن خطاب۔ پھر آپ نے دیگر افراد کو شمار کیا۔ ❸

۷۔ عمر فاروق رضی اللہ عنہ کو جنت کی بشارت:

ابوموسیٰ اشعری رضی اللہ عنہ سے روایت ہے کہ میں نبی ﷺ کے ساتھ مدینہ کے باغات میں سے ایک باغ میں  
 تھا، ایک آدمی آیا، اس نے دروازہ کھولنے کی اجازت مانگی، آپ ﷺ نے فرمایا: ((إِفْتَحْ لَهُ وَبَشِّرْهُ  
 بِالْجَنَّةِ.)) ..... ”کھول دو اور اسے جنت کی بشارت دے دو۔“ میں نے اس کے لیے دروازہ کھول دیا، دیکھا تو  
 وہ ابوبکر رضی اللہ عنہ تھے۔ میں نے انہیں فرمان رسول کی بشارت دی، انہوں نے اللہ کی تعریف کی۔ پھر ایک آدمی  
 آیا، اس نے دروازہ کھولنے کی اجازت مانگی، آپ ﷺ نے فرمایا: ((إِفْتَحْ لَهُ وَبَشِّرْهُ بِالْجَنَّةِ.)) .....  
 ”(دروازہ) کھول دو اور انہیں جنت کی بشارت دے دو۔“ میں نے ان کے لیے دروازہ کھولا، دیکھا تو وہ  
 عمر رضی اللہ عنہ تھے۔ میں نے انہیں فرمان رسول کی بشارت دی۔ انہوں نے اللہ کی تعریف کی۔ پھر ایک آدمی نے  
 (دروازہ) کھولنے کی اجازت مانگی تو آپ ﷺ نے فرمایا: ((إِفْتَحْ لَهُ وَبَشِّرْهُ بِالْجَنَّةِ عَلَى بَلْوَى  
 تُصِيبُهُ.)) ..... ”ان کے لیے دروازہ کھول دو اور انہیں ان آزمائشوں پر جنت کی بشارت دے دو جو  
 انہیں پہنچیں گی۔“ دیکھا تو وہ عثمان رضی اللہ عنہ تھے۔ میں نے انہیں فرمان رسول کی بشارت دی، انہوں نے اللہ کی

❶ صحیح مسلم، حدیث نمبر: ۲۳۹۵

❷ عقیدۃ اہل السنۃ والجماعۃ فی الصحابۃ: ۱/ ۲۴۵

❸ الاحسان فی تقریب صحیح ابن حبان: ۱۵/ ۲۰۹۔ صحیح البخاری، باب غزوۃ ذات السلاسل حدیث نمبر:

۴۱۰۰۔ صحیح مسلم، حدیث نمبر: ۲۳۸۴

تعریف کی پھر کہا: ”اللَّهُ الْمُسْتَعَانُ“ یعنی اللہ ہی مددگار ہے۔<sup>①</sup>  
 رسول اللہ ﷺ کی وفات اور مرض الموت کے متعلق سیدنا عمر فاروق رضی اللہ عنہ کا موقف:

۱: عبداللہ بن زمرہ رضی اللہ عنہ کا بیان ہے کہ جب رسول اللہ ﷺ بیمار ہوئے تو بلال آپ کے پاس آئے اور نماز کے لیے بلانے لگے۔ آپ ﷺ نے فرمایا:  
 ((مُرُوا مَنْ يُصَلِّي بِالنَّاسِ.))  
 ”کہہ دو کوئی لوگوں کو نماز پڑھا دے۔“

عبداللہ بن زمرہ کہتے ہیں کہ میں نکلا، لوگوں میں عمر نظر آئے اور ابو بکر غائب تھے۔ میں نے کہا: اے عمر! اٹھیے اور لوگوں کو نماز پڑھائیے۔ چنانچہ وہ کھڑے ہوئے اور جب اللہ اکبر کہا تو رسول اللہ ﷺ نے آپ کی آواز سن لی..... عمر رضی اللہ عنہ کی آواز بلند تھی..... آپ ﷺ نے فرمایا:  
 ((فَإِنَّ أَبُوبَكْرٍ؟ يَا أَبَى اللَّهِ ذَلِكَ وَالْمُسْلِمُونَ، يَا أَبَى اللَّهِ ذَلِكَ وَالْمُسْلِمُونَ.))  
 ”ابو بکر کہاں ہیں؟ اللہ اور مسلمان اس کا انکار کرتے ہیں، اللہ اور مسلمان اس کا انکار کرتے ہیں۔“

اس کے بعد آپ نے ابو بکر رضی اللہ عنہ کو بلایا، آپ اس وقت آئے جب کہ عمر رضی اللہ عنہ لوگوں کو وہ نماز پڑھا چکے تھے، پھر آپ نے نماز پڑھائی۔

عبداللہ بن زمرہ کا بیان ہے کہ پھر عمر رضی اللہ عنہ نے مجھ سے کہا: تیرا برا ہوا! اے ابن زمرہ تم نے میرے ساتھ کیا کیا؟ اللہ کی قسم جب تم نے مجھے (امت کا) حکم دیا تھا تو میں نے یہی گمان کیا کہ رسول اللہ ﷺ نے مجھے اس کام کا حکم دیا ہے۔ اگر یہ بات نہ ہوتی تو میں لوگوں کو نماز نہ پڑھاتا۔ عبداللہ بن زمرہ رضی اللہ عنہ کا کہنا ہے، میں نے کہا: اللہ کی قسم، رسول اللہ ﷺ نے مجھے اس کا حکم نہیں دیا تھا، لیکن جب میں نے ابو بکر کو نہیں دیکھا تو حاضرین میں آپ ہی کو امت کا زیادہ حق دار سمجھا۔<sup>②</sup>

اور ابن عباس رضی اللہ عنہما سے روایت ہے کہ (مرض الموت میں) جب رسول اللہ ﷺ کی تکلیف بڑھی تو آپ نے فرمایا:

((إِثْنُونِي بِكِتَابٍ أَكْتُبُ لَكُمْ كِتَابًا لَا تَضِلُّوْا بَعْدَهُ.))

”مجھے سامان کتابت دو، میں تمہارے لیے (ایک تحریر) لکھ دوں جس کے بعد تم گمراہ نہ ہو سکو۔“

عمر رضی اللہ عنہ نے کہا: اللہ کے رسول سخت تکلیف سے دوچار ہیں، ہمارے پاس اللہ کی کتاب ہے جو ہمیں کافی ہے! پھر وہ سب اختلاف کر بیٹھے اور بہت شور شرابہ ہوا تو آپ ﷺ نے فرمایا:

① صحیح البخاری، کتاب فضائل اصحاب النبیؐ، حدیث نمبر: ۳۶۹۳۔

② سنن أبی داؤد، حدیث نمبر: ۴۶۶۰، اس حدیث کا سند صحیح ہے۔

(( قَوْمُوا عَنِّي وَلَا يَبْنَعِي عِنْدِي التَّنَازُعُ ))

”میرے پاس سے چلے جاؤ، میرے پاس جھگڑنا ٹھیک نہیں ہے۔“

پھر ابن عباس رضی اللہ عنہما یہ کہتے ہوئے نکل گئے: سب سے بڑی مصیبت یہ ہوئی جو آپ ﷺ کے ارادے اور لکھنے کے درمیان حائل ہوئی۔<sup>①</sup>

علماء نے اس حدیث پر خوب سیر حاصل بحث کی ہے، امام نووی رحمہ اللہ نے صحیح مسلم کی شرح میں اس حدیث پر طویل بحث کی ہے۔ فرماتے ہیں: تم جان لو کہ اللہ کے رسول ﷺ جھوٹ سے اور اس بات سے معصوم ہیں کہ اپنی بیماری یا تندرستی کے ایام میں شرعی احکام میں کچھ رد و بدل کیا ہو اور اس بات سے بھی معصوم ہیں کہ جن چیزوں کے بیان کا آپ کو حکم دیا گیا تھا یا جن احکام کی تبلیغ آپ پر واجب تھی ان میں سے کسی کو آپ نے جھوڑ دیا ہو۔

البتہ آپ جسمانی امراض و عوارض سے معصوم نہ تھے اور اس سے آپ کے مقام نبوت میں کوئی فرق اور آپ کی لائی ہوئی شریعت میں کوئی بگاڑ لازم نہیں آتا، یہاں تک کہ آپ کو جادو کر دیا گیا، آپ خیال کرتے کہ آپ نے یہ کر لیا ہے حالاں کہ اسے نہیں کیے ہوتے، تاہم ایسی حالت میں آپ ﷺ سے ایسی کوئی بات صادر نہ ہوئی جو ثابت شدہ شرعی احکام کے خلاف ہو۔ جب آپ نے یہ بات جان لی تو آپ کو معلوم ہونا چاہیے کہ آپ ﷺ نے جو تحریر نامہ لکھنے کا ارادہ کیا تھا اس سے کیا مراد ہے، اس سلسلے میں علماء کا اختلاف ہے: بعض لوگوں کا خیال ہے کہ آپ نے یہ ارادہ کیا تھا کہ خلافت کے لیے کسی کو نامزد کر دیں تاکہ اس کے بارے میں کوئی فتنہ اور جھگڑا نہ ہو۔

اور بعض لوگوں نے کہا ہے کہ آپ نے شروع میں یہ مصلحت سمجھی یا ہشاید وحی کا نزول ہوا ہو کہ اسلام کے اہم احکامات کو اختصار کے ساتھ ایک کتاب میں تحریر کر دیں تاکہ بعد میں ان میں نزاع نہ ہو۔ پھر آپ نے مصلحت اس میں سمجھی کہ اسے چھوڑ دیا جائے یا دوسری صورت میں اگر وحی کی گئی تو پہلا حکم منسوخ کر دیا گیا اور درمیان میں عمر فاروق رضی اللہ عنہ کے بولنے کے سلسلے میں شارحین علماء حدیث متفق ہیں کہ برموقع آپ کی گویائی آپ کی دینی بصیرت، عظیم فضیلت اور بالغ نظری کی دلیل ہے۔ اس لیے کہ آپ نے خوف محسوس کیا کہ مبادا آپ ایسی باتیں لکھ دیں جنہیں وہ نہ کر سکیں اور پھر اس پر سزا کے مستحق ہوں، کیوں کہ وہ منصوص چیز ہوگی، اس میں اجتہاد کی کوئی گنجائش نہ ہوگی۔ بہت بہتر ہوا کہ آپ نے کہا:

(( حَسْبُنَا كِتَابُ اللَّهِ ))

”ہمارے لیے کتاب الہی کافی ہے۔“

اور یہ بات اس فرمان الہی کے پیش نظر کہی:

﴿مَا قَرَأْتُ فِي الْكِتَابِ مِنْ شَيْءٍ﴾ (الانعام: ۳۸)

”ہم نے کتاب میں کسی چیز کی کمی نہیں چھوڑی۔“

اور یہ ارشاد الہی:

﴿الْيَوْمَ أَكْمَلْتُ لَكُمْ دِينَكُمْ﴾ (المائدة: ۳)

”آج میں نے تمہارے لیے تمہارا دین مکمل کر دیا ہے۔“

آپ کو معلوم تھا کہ اللہ نے اپنا دین مکمل کر دیا ہے اور اس طرح امت کی گمراہی کا خطرہ آپ کو نہ رہا، دراصل عمرؓ رضی اللہ عنہ نبی ﷺ کو مرض الموت میں آرام دینا چاہتے تھے۔

اس طرح عمر، ابن عباس رضی اللہ عنہما اور آپ کی تائید کرنے والوں سے زیادہ فقاہت اور دینی بصیرت کے مالک نکلے۔ علامہ خطابی فرماتے ہیں: عمرؓ رضی اللہ عنہ کی بات کو اس بات پر محمول کرنا کہ آپ نے رسول اللہ ﷺ کے سلسلہ میں غلط گمان کیا ہوگا یا کوئی ایسی نامناسب بات سوچی ہوگی جو آپ ﷺ کی ذات کے مناسب نہیں، بہر حال یہ جائز نہیں ہے۔ ہاں یہ ضرور ہے کہ قرب وفات کے وقت جب آپ ﷺ کی تکلیف میں شدت ہوگئی اور آپ کو سخت بے چینی لاحق ہوئی تو آپ ڈرے کہ کہیں آپ ایسی بات نہ کہہ دیں جسے مریض جان کنی کے عالم میں غیر ارادی طور پر کہہ دیتا ہے اور پھر منافقوں کو دین میں اعتراض کرنے کا موقع مل جائے۔ آپ ﷺ جس چیز پر پختگی سے حکم نہیں لگاتے تھے آپ کے صحابہ اس سلسلے میں آپ سے استفسار کرتے تھے۔ جیسا کہ صلح حدیبیہ کے موقع پر اختلاف اور آپ ﷺ اور قریش کے درمیان صلح نامہ سے متعلق صحابہ نے آپ سے استفسار کیا، لیکن جب آپ ﷺ حتمی طور پر کسی چیز کا حکم دیتے تھے تو اس سلسلے میں کوئی آپ سے استفسار نہ کرتا تھا۔<sup>①</sup>

قاضی عیاض رحمہ اللہ فرماتے ہیں کہ صحیح مسلم وغیرہ میں ((أَهْجَرَ)) یعنی ہمزہ استفہام کے ساتھ ((أَهْجَرَ)) وارد ہے۔ اور ”هَجَرَ، يَهْجُرُ“ والی روایت کے مقابلے میں وہی زیادہ صحیح ہے۔ اس لیے کہ ”هَجَرَ“ کا معنی ”ہڈی“، یعنی ہڈیاں بکنا (لغو اور بے مقصد بات بولنا) اور اس معنی میں ”هَجَرَ“ کی نسبت رسول اللہ ﷺ کی طرف صحیح نہیں ہے۔ گویا یہ استفہام انکاری تھا اُن لوگوں کے رد میں جنہوں نے کہا تھا: ”مت لکھو“ لہذا اس کا مطلب ہوا کہ آپ کے قول کو نہ چھوڑو اور اسے اس آدمی کی بات کی طرح نہ بنا دو جو اپنی بات میں ہڈیاں بکتا ہے۔ اس لیے کہ رسول اللہ ﷺ کی بات چھوڑنے کے لائق نہیں کیوں کہ آپ ہڈیاں سے پاک ہیں۔



اور عمر رضی اللہ عنہ کے قول ”حَسْبُنَا كِتَابُ اللَّهِ“ میں دراصل ان لوگوں کی تردید ہے جنہوں نے آپ سے بحث کی تھی نہ کہ نبی کریم ﷺ کے فرمان کی تردید۔<sup>①</sup>

علی طحاوی رحمہ اللہ نے مذکورہ واقعہ پر حاشیہ لکھا ہے کہ میرے خیال میں عمر رضی اللہ عنہ رسول اللہ ﷺ کی لمبی صحبت کی وجہ سے چوں کہ اس بات کے عادی ہو گئے تھے کہ آپ کے سامنے اپنی رائے ظاہر کر دیتے اور جانتے تھے کہ آپ ﷺ کی طرف سے انہیں اس بات کی اجازت ہے اور آپ مزید خوش ہوتے ہیں اور پچھلے مباحث میں یہ بات گزر بھی چکی ہے کہ آپ صحبت نبوی ﷺ میں رہتے ہوئے آپ ﷺ کو مشورے اور تجاویز پیش کرتے اور بعض امور کا مطالبہ کرتے اور بعض معاملات کو پوچھتے، پھر اگر وہ تجویز یا مطالبہ درست ہوتا تو آپ کو اس کی اجازت دے دیتے اور غلطیوں سے منع کر دیتے۔ چنانچہ جب آپ نے فرمایا: ((إِثْنُونِي أَكْتُبَ لَكُمْ كِتَابًا))..... ”میرے پاس آؤ میں تمہارے لیے کچھ لکھ دوں“ تو آپ نے اپنی عادت کے مطابق تجویز پیش کی کہ (بہتر ہوگا) صرف کتاب الہی پر انکشاف کریں اور آپ ﷺ اس پر خاموش رہے، اگر آپ ﷺ وہ کتاب لکھوانا ہی چاہتے تو عمر رضی اللہ عنہ کو خاموش کر دیتے اور جو چاہتے کر گزرتے۔<sup>②</sup>

## ۲۔ وفات رسول ﷺ کے دن آپ کا موقف:

جب لوگوں کو رسول اللہ ﷺ کی وفات کی خبر ملی تو بڑا واویلا مچ گیا، آپ ﷺ کی وفات مسلمانوں کے لیے اور خاص طور سے ابن خطاب کے لیے ایک بڑا صدمہ تھا۔ ابو ہریرہ رضی اللہ عنہ اس صورت حال کی تفصیل ہمیں اس طرح بتاتے ہیں: ”جب رسول اللہ ﷺ کی وفات ہوئی تو عمر بن خطاب رضی اللہ عنہ کھڑے ہوئے اور کہا: کچھ منافع لوگ ہیں جو کہتے ہیں کہ رسول اللہ ﷺ کی وفات ہو گئی، حالانکہ آپ مرے نہیں ہیں، وہ تو اپنے رب کے پاس گئے ہیں جیسے کہ موسیٰ بن عمران علیہ السلام گئے تھے۔ وہ اپنی قوم کی نگاہوں سے چالیس (۴۰) رات تک غائب تھے اور پھر واپس لوٹے جب کہ کہا جانے لگا تھا کہ وہ مر گئے۔ اللہ کی قسم اللہ کے رسول بھی اسی طرح واپس ہوں گے جس طرح موسیٰ علیہ السلام واپس آئے تھے اور ضرور ان لوگوں کے ہاتھ اور پاؤں کاٹیں گے جو کہتے ہیں کہ رسول اللہ ﷺ مر گئے ہیں۔“<sup>③</sup>

ابو بکر رضی اللہ عنہ کو جب یہ خبر پہنچی تو آپ مسجد نبوی کے دروازے پر آئے اور عمر رضی اللہ عنہ لوگوں سے بات کر رہے تھے..... آپ (ابو بکر رضی اللہ عنہ) کسی چیز کی طرف متوجہ نہ ہوئے اور عائشہ رضی اللہ عنہا کے گھر میں رسول اللہ ﷺ کے پاس پہنچے، گھر کے ایک کنارے آپ کے جسم پر چادر ڈالی ہوئی تھی، آپ آگے بڑھے اور رسول اللہ ﷺ کے چہرہ مبارک کو کھولا، پھر آپ کو بوسہ دیا، اور بولے: آپ پر میرے ماں باپ قربان، اللہ نے جس موت کو آپ پر

① شرح النووی: ۹۰ / ۱۱، فصل الخطاب فی موافق الاصحاح، الغرسی، ص: ۶۱

② السیرۃ النبویۃ، ابن ابی شہبہ: ۵۹۴ / ۲

③ اخبار عمر، ص: ۶۶

لکھ دیا تھا آپ اس سے گزر گئے، اب اس کے بعد آپ کو کبھی موت لاحق نہ ہوگی۔ راوی کہتے ہیں: پھر آپ نے چادر کو آپ ﷺ کے چہرہ مبارک پر لوٹا دیا، باہر نکلے اور عمرؓ بولتے جا رہے تھے، تو کہا: اے عمر! ذرا ٹھہرو، خاموش ہو جاؤ! آپ نے خاموش ہونے سے انکار کیا، جب ابو بکر نے دیکھا کہ وہ چپ نہیں ہو رہے تو لوگوں کی طرف متوجہ ہوئے اور جب لوگوں نے آپ کی آواز سنی تو عمر کو چھوڑ دیا اور آپ کی طرف متوجہ ہو گئے۔ آپ نے اللہ کی حمد و ثنا کی، پھر فرمایا: اے لوگو! جو محمد کی عبادت کرتا تھا (وہ جان لے کہ) محمد فوت ہو گئے اور جو اللہ کی عبادت کرتا تھا (وہ جان لے کہ) اللہ ہمیشہ زندہ رہنے والا ہے، وہ کبھی نہیں مرے گا۔ پھر آپ نے اس آیت کریمہ کی تلاوت کی:

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ  
انْقَلَبْتُمْ عَلَىٰ أَعْقَابِكُمْ ۚ وَمَنْ يَنْقَلِبْ عَلَىٰ عَقْبَيْهِ فَلَنْ يَصُرَ اللَّهُ شَيْئًا ۚ وَسَيَجْزِي  
اللَّهُ الشَّاكِرِينَ ۝﴾ (آل عمران: ۱۴۴)

”محمد (ﷺ) صرف رسول ہیں، ان سے پہلے بہت سے رسول گزر چکے ہیں۔ کیا اگر ان کا انتقال ہو جائے یا شہید ہو جائیں تو تم (اسلام سے) اپنی ایزیوں کے بل پھر جاؤ گے؟ اور جو کوئی پھر جائے اپنی ایزیوں کے بل تو ہرگز وہ اللہ کا کچھ نہ بگاڑ سکے گا، عنقریب اللہ تعالیٰ کا شکر گزاروں کو اچھا بدلہ دے گا۔“

ابو ہریرہ رضی اللہ عنہ کہتے ہیں: اللہ کی قسم؛ گویا کہ لوگوں نے جانا ہی نہ تھا کہ یہ آیت نازل ہو چکی ہے یہاں تک کہ اس دن ابو بکر رضی اللہ عنہ نے اس کی تلاوت کی۔ لوگوں نے اس آیت کو ابو بکر سے سیکھا اور اب یہ ان کی زبانوں پر تھی۔ ابو ہریرہ کا بیان ہے کہ: عمر رضی اللہ عنہ نے کہا: قسم اللہ کی، جب میں نے ابو بکر کو اس آیت کی تلاوت کرتے سنا تو قریب تھا کہ زمین پر گر جاؤں اور میں نے یقین کر لیا کہ رسول اللہ ﷺ وفات پا چکے ہیں۔ ❶



(۳)

## سیدنا عمر رضی اللہ عنہ خلافت صدیقی میں

سقیفہ بنی ساعدہ میں آپ کا موقف اور ابو بکر صدیق رضی اللہ عنہ کی بیعت:

نبی ﷺ کی وفات کے بعد انصار سقیفہ بنی ساعدہ میں سعد بن عبادہ رضی اللہ عنہ کے پاس جمع ہوئے اور کہا: ایک امیر ہم میں سے ہوگا اور ایک امیر تم میں سے ہوگا۔ پھر ان کے پاس ابو بکر، عمر بن خطاب اور ابوعبیدہ بن جراح رضی اللہ عنہم گئے، عمر رضی اللہ عنہ نے بولنا شروع کیا لیکن ابو بکر رضی اللہ عنہ نے آپ کو خاموش کر دیا۔ عمر رضی اللہ عنہ کہتے تھے: اللہ کی قسم میں نے اس موقع پر کچھ ایسی باتیں کہنا چاہتا تھا جو مجھے بہت پسند تھیں اور مجھے اندیشہ تھا کہ کہیں ابو بکر رضی اللہ عنہ اس کو نہ جانتے ہوں۔ پھر ابو بکر رضی اللہ عنہ نے تقریر کی اور خوب فصیح و بلیغ تقریر کی، تقریر میں کہا: ہم امیر ہوں گے اور تم وزیر ہو گے۔ خطاب بن منذر نے کہا: اللہ کی قسم! ہم ایسا ہرگز نہ ہونے دیں گے، ایک امیر ہم میں سے ہوگا اور ایک تم میں سے۔ ابو بکر رضی اللہ عنہ نے کہا: نہیں، لیکن ہم امیر ہوں گے اور تم وزیر ہو گے۔ وہ (مہاجرین) عرب کے بہترین گھرانے کے لوگ ہیں، حسب و نسب میں اعلیٰ درجہ کے عربی ہیں، تم عمر یا ابوعبیدہ سے بیعت کر لو۔ عمر رضی اللہ عنہ نے فرمایا: بلکہ ہم آپ سے بیعت کریں گے۔ آپ ہم سے بہتر، ہمارے بڑے اور رسول اللہ ﷺ کے نزدیک ہم میں سب سے زیادہ محبوب رہے ہیں۔ پھر عمر رضی اللہ عنہ نے آپ (ابو بکر) کا ہاتھ پکڑا اور بیعت کی اور دوسرے لوگوں نے بھی آپ سے بیعت کی۔<sup>①</sup>

(ہم دعا گو ہیں کہ) اللہ تعالیٰ عمر رضی اللہ عنہ سے خوش ہو اور دوسروں کو بھی ان سے خوش کرے، کیوں کہ جب سقیفہ بنی ساعدہ میں ہنگامہ ہو گیا، آپس میں بحث شروع ہو گئی تو عمر رضی اللہ عنہ اختلاف سے ڈر گئے اور سب سے خطرناک بات جس سے آپ خائف تھے کہ کہیں کسی انصاری کے ہاتھ پر بیعت شروع نہ ہو جائے اور پھر ایک بڑا فتنہ رونما ہو جائے۔ کیوں کہ کسی انصاری کے لیے بیعت کا آغاز ہو جانے کے بعد پھر دوسرے کے ہاتھ پر بیعت کرنا آسان نہیں ہے، لہذا آپ نے فتنے کو بھانپتے ہوئے اسے فوراً بجھانے میں جلدی کی<sup>②</sup> اور انصار سے کہا: ”اے انصار! کیا تم جانتے نہیں ہو کہ رسول اللہ ﷺ نے ابو بکر کو لوگوں کی امامت کرنے کا حکم دیا تھا؟ پھر تم میں سے کس کو گوارا ہے کہ ابو بکر سے آگے بڑھے؟“

① مسند أحمد: ۱/۲۱۳، علامہ احمد شاکر نے اس کی سند کی تصحیح کی ہے۔

② المحکمة فی الدعوة الی اللہ، سعید القحطانی، ص: ۲۲۶۔

انصار نے کہا: ہم ابوبکر سے آگے بڑھنے پر اللہ کی پناہ چاہتے ہیں۔ ❶ پھر آپ خود آگے بڑھے اور ابوبکر سے کہا: اپنا ہاتھ بڑھائیے، انہوں نے اپنا ہاتھ بڑھایا، عمر رضی اللہ عنہ نے آپ کے ہاتھ پر بیعت کی اور پھر مہاجرین نے، پھر انصار نے بیعت کی۔ ❷

منگل کا دن تھا، ابوبکر رضی اللہ عنہ منبر پر تشریف لائے، ابوبکر رضی اللہ عنہ کی تقریر سے پہلے عمر رضی اللہ عنہ نے وعظ کیا، اللہ کی حمد و ثناء بیان کی اور فرمایا:

”اے لوگو! میں نے تم سے کل ایک بات کہی تھی جو ہوگئی، نہ اسے قرآن میں پایا اور نہ رسول اللہ ﷺ نے اسے کہنے کا مجھ سے وعدہ لیا تھا۔ لیکن میں خود سوچتا تھا کہ رسول اللہ ﷺ ہمارے معاملے کی کوئی تدبیر کریں گے اور ہم میں سب سے آخر میں اٹھائے جائیں گے۔ بے شک اللہ تعالیٰ نے ہمارے درمیان وہ قرآن باقی رکھا ہے جس کے ذریعے سے اس نے اپنے رسول (ﷺ) کو ہدایت دی۔ پس اگر تم اس کو مضبوطی سے پکڑتے ہو تو تم کو بھی اسی طرح ہدایت دے گا۔ اللہ تعالیٰ نے تمہارا معاملہ تمہارے سب سے بہتر فرد، رسول اللہ ﷺ کے خاص مصاحب اور یار غار یعنی ابوبکر صدیق رضی اللہ عنہ پر مضمر دیا ہے، لہذا اٹھو اور بیعت کرو۔“

پھر سقیفہ والی بیعت کے بعد یہاں لوگوں نے آپ سے عام بیعت کی۔ ❸

جناب عمر رضی اللہ عنہ برابر تائید کرتے اور تقویت دیتے رہے اور لوگوں کو سیدنا ابوبکر رضی اللہ عنہ کی بیعت پر ابھارتے رہے یہاں تک کہ اللہ تعالیٰ نے انہیں اختلاف و انتشار اور فتنہ سے بچا کر ایک امام پر متفق کر دیا۔ درحقیقت اس اہم موقع پر لوگوں کو سیدنا ابوبکر رضی اللہ عنہ کی امامت پر متفق کرنے میں آپ نے جو کردار ادا کیا اور پر از حکمت جو موقف اختیار کیا وہ بہت عظیم ہے اور آپ زر سے لکھنے کے لائق ہے۔ ❹

آپ ضرر ہے تھے کہ مسلمانوں کی اجتماعیت منتشر ہو جائے گی اور فتنوں کے شعلے بھڑک اٹھیں گے اس لیے آپ نے ابوبکر رضی اللہ عنہ سے بیعت کر کے ان شراروں کو بجھانے میں جلدی کی اور عوام کو بھی بیعت عامہ پر ابھارا، گویا آپ کا یہ عمل مسلمانوں کو اس بڑے حادثہ سے نجات دینے کا سبب بن گیا جو ان کو اپنی لپیٹ میں لے لینے والا تھا، اگر توفیق الہی کے بعد آپ کی دوراندیشی اور بالغ نظری نہ ہوتی۔ ❺

❶ محض الصواب فی فضائل أمير المؤمنين عمر بن الخطاب: ۱/ ۲۸۰

❷ صحيح البخاری، فضائل الصحابة، حديث نمبر: ۳۶۶۸

❸ البداية والنهاية: ۶/ ۳۰۵-۳۰۶ اس روایت کی سند صحیح ہے۔

❹ الحکمة فی الدعوة الی اللہ، ص: ۲۲۷

❺ الخلفاء الراشدون، عبدالوہاب النجار، ص: ۱۲۳

ناعین زکوٰۃ سے جہاد اور لشکر اسامہ کی روانگی میں ابوبکر صدیق رضی اللہ عنہ سے آپ کی گفت و شنید:

سیدنا ابوبکر رضی اللہ عنہ کا بیان ہے کہ جب رسول اللہ ﷺ کی وفات ہو گئی اور آپ کے بعد ابوبکر رضی اللہ عنہ خلیفہ ہوئے اور عربوں میں سے کچھ مرتد ہو گئے تو عمر رضی اللہ عنہ نے فرمایا: اے ابوبکر آپ لوگوں سے کیسے جنگ کریں گے، جب کہ فرمان رسول ﷺ ہے:

(( أُمِرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ ، فَمَنْ قَالَ لَا إِلَهَ إِلَّا اللَّهُ عَصَمَ مِنِّْي مَالَهُ وَنَفْسَهُ إِلَّا بِحَقِّهِ وَحِسَابُهُ عَلَى اللَّهِ )) ❶

”مجھے حکم دیا گیا ہے کہ لوگوں سے جنگ کرتا رہوں یہاں تک کہ وہ ”لا الہ الا اللہ“ کا اقرار کر لیں یعنی اللہ کے علاوہ کوئی حقیقی معبود نہیں اور جس نے ”لا الہ الا اللہ“ کا اقرار کر لیا، اس نے مجھ سے اپنے جان و مال کو محفوظ کر لیا، مگر اس کلمہ کے حق کے ساتھ اور اس کا حساب اللہ کے ذمہ ہے۔“

ابوبکر رضی اللہ عنہ نے فرمایا: قسم ہے اللہ کی، جس نے نماز اور زکوٰۃ میں فرق کیا میں اس سے ضرور بالضرور جنگ لڑوں گا، کیوں کہ زکوٰۃ مال کا حق ہے۔ اللہ کی قسم اگر انہوں نے اونٹنی کا ایک سال سے چھوٹا سا بچہ مجھے نہ دیا جسے رسول اللہ ﷺ کے زمانہ میں دیتے تھے تو اس کی عدم ادائیگی پر ان سے جنگ لڑوں گا۔

عمر رضی اللہ عنہ کا کہنا ہے کہ اللہ کی قسم جب میں نے دیکھا کہ اللہ تعالیٰ نے ابوبکر کا سینہ جنگ کے لیے کھول دیا ہے تو میں نے یقین کر لیا کہ آپ کی رائے برحق ہے۔ ❷

وفات نبوی کے بعد جب بعض صحابہ نے ابوبکر رضی اللہ عنہ کو مشورہ دیا کہ ملکی حالات کے درست ہونے تک لشکر اسامہ کو نہ روانہ کریں اور عمر بن خطاب نے مقام جرف سے مجاہدین کے معسكر سے اسامہ رضی اللہ عنہ کو ابوبکر رضی اللہ عنہ کے پاس بھیجا تا کہ آپ لوگوں کو لے کر مدینہ واپس لوٹ جانے کی اجازت دے دیں اور یہ دلیل دی کہ ہمارے ساتھ بہت سے کبار صحابہ ہیں، میں خلیفہ رسول، ازواج مطہرات اور مسلمانوں کے بارے میں اس بات سے مامون نہیں ہوں کہ انہیں مشرکین اچک لیں۔ ❸

لیکن ابوبکر صدیق رضی اللہ عنہ نے اس بات کی مخالفت کی اور اس بات پر بضد رہے کہ شام کی طرف فوج کشی جاری رہے گی، حالات و ظروف اور نتائج جیسے بھی سامنے آئیں۔

❶ صحیح البخاری، استنباط المرتدین والمعاندین، حدیث نمبر: ۶۹۲۴۔

❷ صحیح البخاری، استنباط المرتدین والمعاندین وقتالہم: ۶۹۲۵۔

❸ الکامل، ابن الاثیر: ۲ / ۲۲۶۔

اس موقع پر انصار نے مطالبہ کیا کہ لشکر کا امیر ایسا شخص ہونا چاہیے جو اسامہ سے زیادہ عمر کا ہو اور اس موضوع پر صدیق رضی اللہ عنہ سے بات کرنے کے لیے انہوں نے عمر بن خطاب رضی اللہ عنہ کو بھیجا۔ عمر رضی اللہ عنہ نے کہا: انصار امارت کے لیے اسامہ سے زیادہ عمر کا آدمی چاہتے ہیں۔ ابوبکر صدیق رضی اللہ عنہ بیٹھے ہوئے تھے، یہ سن کر آپ کو دھڑکے اور عمر رضی اللہ عنہ کی داڑھی پکڑ لی اور کہا: اے ابن خطاب! تمہاری ماں تم کو گم پائے، رسول اللہ ﷺ نے اس کو امیر بنایا اور تم مجھ سے کہتے ہو کہ اسے ہٹا دوں۔<sup>①</sup>

عمر رضی اللہ عنہ وہاں سے نکل کر لوگوں کے پاس گئے، انہوں نے پوچھا کہ آپ نے کیا کیا؟ آپ نے فرمایا: تمہاری مائیں تم کو گم پائیں، چلو، خلیفہ رسول سے مجھے جو کچھ بھی سننا پڑا تمہاری وجہ سے۔<sup>②</sup>

عمر بن خطاب رضی اللہ عنہ اور یمن سے معاذ رضی اللہ عنہ کی واپسی، ابوسلمہ خولانی رضی اللہ عنہ کے بارے میں آپ کی سچی فراست اور بحرین کے لیے ابان بن سعید رضی اللہ عنہ کی نامزدگی پر آپ کی رائے:

### ۱: عمر رضی اللہ عنہ اور یمن سے معاذ رضی اللہ عنہ کی واپسی:

نبی ﷺ کی زندگی میں معاذ بن جبل رضی اللہ عنہ یمن میں ٹھہرے رہے، وہاں آپ کی اہم دعوتی کوششیں رہیں، اسی طرح مرتدین کے خلاف جہاد میں بھی آپ نے حصہ لیا، لیکن وفات نبوی ﷺ کے بعد آپ مدینہ چلے آئے، تو عمر رضی اللہ عنہ نے ابوبکر رضی اللہ عنہ سے فرمایا: اس آدمی کو بلائیے اور اس کی ضرورت بھر کی چیزیں اس کے پاس رہنے دیجیے بقیہ لے لیجیے، تو ابوبکر رضی اللہ عنہ نے فرمایا: نبی ﷺ نے اس کو بھیجا تھا تاکہ اس کی کمی پوری کر دیں، اگر وہ خود مجھے کچھ نہیں دیتے تو میں ان سے لینے والا نہیں۔ جب عمر رضی اللہ عنہ نے دیکھا کہ ابوبکر رضی اللہ عنہ میری رائے سے متفق نہیں ہیں اور آپ اپنی رائے صحیح سمجھتے ہیں تو خود ہی معاذ کے پاس انہیں راضی کرنے کے لیے گئے۔ معاذ رضی اللہ عنہ نے کہا: مجھے رسول اللہ ﷺ نے میری (ضرورت کی) کمی پوری کرنے کے لیے بھیجا تھا، میں کچھ بھی واپس نہیں دوں گا۔

دراصل عمر رضی اللہ عنہ ابوبکر صدیق رضی اللہ عنہ کے پاس اس لیے نہیں گئے تھے کہ وہ معاذ پر ظلم کریں بلکہ وہ معاذ اور دوسرے مسلمانوں کے لیے خیر چاہتے تھے۔ اور دوسری طرف معاذ رضی اللہ عنہ نے عمر رضی اللہ عنہ کی نصیحت کو ٹھکرا دیا اور عمر کو بتایا کہ وہ معاذ پر حاکم نہیں ہیں۔ لیکن عمر رضی اللہ عنہ بخوشی واپس لوٹ آئے اس لیے کہ آپ نصیحت کی ذمہ داری کو پورا کر چکے تھے۔

① تاریخ الطبری: ۴ / ۶۶

② تاریخ الطبری: ۴ / ۶۶

لیکن معاذ رضی اللہ عنہ نے بھی عمر رضی اللہ عنہ کی نصیحت کو ٹھکرانے کے بعد پھر غور کیا اور آپ کے پاس یہ کہتے ہوئے حاضر ہوئے کہ میں آپ کی بات مانتا ہوں اور آپ نے مجھے جو حکم دیا ہے میں اسے کروں گا۔ میں نے خواب میں دیکھا ہے کہ میں گہرے پانی میں ہوں اور ڈر ہے کہ کہیں ڈوب نہ جاؤں، تو اے عمر! آپ نے مجھے اس سے بچا لیا۔ پھر معاذ رضی اللہ عنہ ابوبکر رضی اللہ عنہ کے پاس گئے اور ان سے بھی پورا واقعہ ذکر کیا اور ان سے قسم کھائی کہ آپ سے کوئی چیز پوشیدہ نہیں رکھوں گا۔ ابوبکر رضی اللہ عنہ نے کہا: میں کچھ نہیں لوں گا، وہ سب تم کو میں نے بطور عطیہ دے دیا، تو عمر رضی اللہ عنہ نے فرمایا: یہ اس وقت ہوا جب انہوں نے اپنی بات چھوڑ دی اور دل سے راضی ہو گئے۔ ❶

ایک اور روایت میں ہے کہ ابوبکرؓ نے معاذ رضی اللہ عنہ سے کہا: اپنا حساب چکا لوں، تو معاذ رضی اللہ عنہ نے کہا: کیا دو حساب (چکاؤں) ایک اللہ تعالیٰ کا حساب اور دوسرا تمہارا حساب؟ اللہ کی قسم!

## ۲: ابو مسلم خولانی کے بارے میں آپ کی سچی فراست:

سیدنا عمر رضی اللہ عنہ فراست سے نوازے گئے تھے، دور حاضر میں اس کا وجود نادر ہے۔ امام ذہبی رحمہ اللہ بیان کرتے ہیں کہ اسود غسی نے یمن میں نبوت کا دعویٰ کیا، اس نے ابو مسلم خولانی کو بلایا اور خوب آگ جلائی پھر اس میں ابو مسلم کو ڈال دیا، لیکن ان کو کوئی تکلیف نہ ہوئی۔ اسود غسی سے کہا گیا کہ اگر تم نے اس کو اپنے پاس سے نہیں بھگایا تو تمہارے ماننے والے تم پر بگڑ جائیں گے۔ اس نے ابو مسلم کو وہاں سے نکل جانے کا حکم دے دیا۔ وہ مدینہ آئے اور اپنی سواری کو بٹھایا، مسجد میں داخل ہوئے۔ آپ (عمر رضی اللہ عنہ) نے انہیں دیکھ لیا، ان کی طرف بڑھے اور پوچھا: آپ کا تعلق کہاں سے ہے؟ انہوں نے کہا: یمن سے۔ آپ نے پوچھا: اس آدمی کا کیا ہوا، جس کو جھوٹے (نبی) نے آگ میں ڈلوادیا؟ انہوں نے جواب دیا: وہ وہ عبداللہ بن ثوب ہیں۔ عمر رضی اللہ عنہ نے کہا: میں تم کو اللہ کی قسم دلا کر پوچھتا ہوں کہ وہ تم ہی ہو؟ انہوں نے جواب دیا: ”اللہم نعم“ ہاں، یقیناً میں ہی ہوں۔ پھر عمر رضی اللہ عنہ نے آپ کو گلے لگا لیا اور رونے لگے۔ پھر ان کو اپنے ساتھ لے گئے اور اپنے اور ابوبکر صدیق رضی اللہ عنہ کے درمیان بٹھایا اور کہا: ہر قسم کی تعریف اللہ تعالیٰ کے لیے ہے، جس نے مجھے موت نہیں دی، یہاں تک کہ میں نے امت محمدیہ میں اس فرد کو دیکھ لیا جس کے ساتھ اسی طرح کیا گیا جس طرح ابراہیم خلیل اللہ علیہ السلام کے ساتھ کیا گیا تھا۔ ❷

## ۳: بحرین کے لیے ابان بن سعید کی نامزدگی پر آپ کی رائے:

سیدنا ابوبکر صدیق رضی اللہ عنہ نے امراء (گورنروں) کی تقرری میں شورایت کا طرز عمل اختیار کیا تھا، چنانچہ

❶ شہید المحراب، ص: ۶۹ نقلاً عن الاستیعاب: ۳/ ۳۳۸.

❷ سیر أعلام النبلاء: ۴/ ۸۹۔ أصحاب الرسول: ۱/ ۱۳۷.

روایتوں میں ہے کہ آپ نے ان ساتھیوں سے مشورہ کیا کہ بحرین کا گورنر کسے بنائیں؟ عثمان رضی اللہ عنہ نے مشورہ دیا کہ اس شخص کو بھیج دیں جس کو رسول اللہ ﷺ وہاں کا امیر بنا چکے ہیں، وہ رسول اللہ ﷺ کے پاس ان لوگوں کے قبول اسلام اور اطاعت و فرماں برداری کی خبر سنا چکے ہیں،<sup>۱</sup> وہ اسے پہچانتے ہیں اور وہ انہیں پہچانتا ہے، ان کی سرزمین سے اچھی واقفیت رکھتا ہے آپ کی مراد تھی کہ علاء بن حضرمی رضی اللہ عنہ امیر ہو جائیں۔ لیکن عمر رضی اللہ عنہ نے اس کا انکار کیا اور کہا: میں ابان بن سعید بن عاص کو اس کے لیے مجبور کرتا ہوں کیوں کہ وہ ان کے حلیف ہیں، ابو بکر رضی اللہ عنہ نے ان کو مجبور کرنے سے عمر رضی اللہ عنہ کو منع کیا اور کہا: میں ایسے آدمی کو مجبور نہیں کرنا چاہتا جو کہتا ہو کہ رسول اللہ ﷺ کے بعد کسی کی ماتحتی میں کام نہیں کروں گا۔ پھر ابو بکر رضی اللہ عنہ نے علاء بن حضرمی کو بحرین بھیجنے کا پختہ ارادہ کر لیا۔<sup>۲</sup>

مسلمان مقتولین کی دیت کی عدم قبولیت کے بارے میں عمر رضی اللہ عنہ کی رائے اور ابو بکر صدیق رضی اللہ عنہ کی طرف سے اقرع بن حابس اور عیینہ بن حصن کو مخصوص زمین دینے پر آپ کا اعتراض:

### ۱: مرتدین کے خلاف جنگ میں مسلمان مقتولین کی دیت کی عدم قبولیت پر آپ کی رائے:

اسد اور غطفان کی طرف سے بڑا خنہ کی قیادت میں ایک وفد ابو بکر رضی اللہ عنہ کے پاس آیا اور صلح کا مطالبہ کرنے لگا، آپ نے ان کو تباہ کن جنگ اور رسوائی پر مبنی صلح کی ادائیگی کے درمیان اختیار دیا۔ انہوں نے کہا: تباہ کن جنگ تو دیکھ لی لیکن رسوائی پر مبنی صلح کیا ہے؟ آپ نے فرمایا: تم سے تمہارے مویشیوں اور کھیتیوں کو چھین لیا جائے گا اور تمہارا جو مال ہم کو ملے گا اسے ہم مال غنیمت سمجھیں گے اور تم ہمارا جو مال پاؤ گے اسے واپس کر دو گے، ہمارے مقتولین کی تم دیت دو گے اور تمہارے مقتولین جہنم رسید ہوں گے اور تم ان لوگوں کا پیچھا چھوڑ دو گے جو اونٹوں کی دموں کے پیچھے چلتے ہیں، یہاں تک کہ اللہ تعالیٰ، خلیفہ رسول اور مہاجرین کوئی ایسی چیز دیکھ لیں کہ تم کو معذور سمجھنے لگیں۔

ابو بکر رضی اللہ عنہ نے اس وفد کے سامنے جو بات کہی تھی اسے جب عمر رضی اللہ عنہ کے سامنے پیش کیا تو وہ کھڑے ہو گئے اور کہا: آپ نے جو بات کہی ٹھیک ہے لیکن ہم بھی آپ کو مشورہ دیتے ہیں کہ آپ نے تباہ کن جنگ اور رسوا کن صلح کی جو بات کہی وہ بہت اچھی بات کہی اور یہ کہ جو تمہارا مال ہم کو ملے گا اسے ہم مال غنیمت سمجھیں گے اور ہمارا جو مال تم کو ملے گا سو اس کے بارے میں بھی آپ نے بہت اچھا کہا لیکن آپ نے ہمارے مقتولین کی دیت لینے اور ان کے مقتولین کے جہنم رسید ہونے کی جو بات کہی ہے تو اس سلسلے میں میری رائے یہ ہے کہ

۱. کنز العمال: ۵/ ۶۲۰، حدیث نمبر: ۱۴۰۹۳

۲. القيود الواردة علم، سلطة الدولة، عبدالله الكيلاني، ص: ۱۶۹



ہمارے مقتولین نے جنگ لڑی اور اللہ کے راستے میں شہید کر دیے گئے اس کا اجر ان کو اللہ تعالیٰ دے گا، ان کی کوئی دیت نہیں۔ پھر لوگوں نے عمر رضی اللہ عنہ کی بات کی موافقت کی۔ ❶

۲: ابوبکر صدیق رضی اللہ عنہ کی طرف سے اقرع بن حابس اور عیینہ بن حصن کو جاگیر دیے جانے پر سیدنا عمر کا اعتراض:

عیینہ بن حصن اور اقرع بن حابس سیدنا ابوبکر رضی اللہ عنہ کے پاس آئے اور کہا: اے خلیفہ رسول! ہمارے پاس بنجر زمین ہے اس میں سبزی وغیرہ کوئی فائدہ مند چیز نہیں پیدا ہوتی۔ اگر آپ مناسب سمجھیں تو ہمیں یہ زمین دے دیں تاکہ ہم اس میں کھیتی کریں شاید کہ اللہ تعالیٰ کچھ دنوں بعد اسے کارآمد بنا دے۔ سیدنا ابوبکر رضی اللہ عنہ نے اپنے ارد گرد بیٹھے ہوئے لوگوں سے پوچھا کہ ان دونوں کے بارے میں آپ کی کیا رائے ہے اگر حقیقت میں زمین بنجر ہے اور اس سے فائدہ اٹھانا ممکن نہیں؟ لوگوں نے مشورہ دیا: ہماری رائے یہ ہے کہ ان دونوں کو مطلوبہ زمین دے دی جائے، ممکن ہے اللہ تعالیٰ اُسے بعد میں کارآمد بنا دے۔ آپ نے وہ (مطلوبہ) زمین ان دونوں کو دے دی اور اسے ان دونوں کے نام لکھ دیا اور عمر رضی اللہ عنہ کو اس پر گواہ بنانا چاہا۔ وہ اس وقت وہاں نہ تھے۔ وہ دونوں عمر رضی اللہ عنہ کو گواہی کے لیے تلاش کرنے چلے گئے، اور آپ سے اس حالت میں ملے کہ آپ اپنے اونٹ کو تارکول لگا رہے تھے، انہوں نے کہا: اس دفتر میں جو لکھا ہے اس پر ابوبکر رضی اللہ عنہ نے آپ کو گواہ بنانے کے لیے کہا ہے۔ ہم اسے پڑھ کر آپ کو سنا دیں یا آپ خود پڑھ لیں؟ آپ نے فرمایا: میں جس حالت میں ہوں تم دیکھ رہے ہو، اگر چاہو تو تم ہی پڑھ کر سنا دو اور اگر چاہو تو انتظار کرو یہاں تک کہ میں فارغ ہو جاؤں، پھر تمہارے سامنے پڑھتا ہوں۔ ان دونوں نے کہا: بلکہ ہم ہی پڑھتے ہیں، پھر انہوں نے پڑھ کر منایا۔ جب آپ نے تحریر سنی تو وہ (تحریر) ان کے ہاتھوں سے لے لی اور اسے اپنے لب مبارک سے منادیا۔ وہ دونوں غصے ہو گئے اور آپؐ کے خلاف باتیں کرنے لگے۔ آپ نے فرمایا: رسول اللہ ﷺ اس وقت تمہاری دلجوئی کرتے تھے جب کہ اسلام کمزور تھا اور آج اللہ تعالیٰ نے اسلام کو معزز کر دیا ہے، جاؤ اور محنت کرو۔ اگر تم دونوں نے مراعات لیں تو اللہ تمہاری رعایت نہ کرے۔ وہ دونوں غصے کی حالت میں سیدنا ابوبکر رضی اللہ عنہ کے پاس آئے اور کہا: ہم نہیں جانتے کہ آپ خلیفہ ہیں یا عمر! ابوبکر رضی اللہ عنہ نے فرمایا: بلکہ وہی ہیں اگر وہ (خلیفہ بنا) چاہتے۔ اتنے میں عمر رضی اللہ عنہ غصے کی حالت میں آئے اور ابوبکر رضی اللہ عنہ کے پاس کھڑے ہو گئے اور کہا: جو زمین جاگیر میں آپ نے ان دونوں کو دی ہے اس کے بارے میں بتائیے کہ یہ خاص آپ کی زمین ہے یا تمام مسلمانوں کی؟ آپ نے جواب دیا تمام مسلمانوں کی زمین

ہے۔ عمر رضی اللہ عنہ نے فرمایا: پھر دوسرے مسلمانوں کو چھوڑ کر یہ زمین ان دونوں کے لیے خاص کیوں کر دی؟ ابوبکر رضی اللہ عنہ نے فرمایا: یہ لوگ جو میرے ارد گرد ہیں ان سے مشورہ لیا اور انہوں نے مجھے اجازت دے دی۔ عمر رضی اللہ عنہ نے فرمایا: جب آپ نے اپنے ارد گرد کے لوگوں سے مشورہ لیا تو سارے مسلمانوں کو بھی مشورہ اور اظہار رضامندی کا حق ہے تو ابوبکر رضی اللہ عنہ نے کہا: میں نے کہا تھا کہ آپ اس خلافت کے لیے مجھ سے زیادہ قوی ہیں لیکن آپ مجھ پر غالب آ گئے۔<sup>①</sup>

بلاشبہ یہ واقعہ اس بات کا واضح ثبوت ہے کہ خلفائے راشدین کے دور میں اسلامی مملکت کا نظام شورایت پر قائم تھا، یہ واقعہ ہمارے سامنے واضح دلیل ہے کہ خلیفہ رسول ﷺ ہر چھوٹی بڑی چیز سے متعلق کس طرح مسلمانوں سے مشورہ لینے کے حریص تھے اور اپنے بھائیوں کے مشورہ کے بغیر کسی کام کا فیصلہ نہ کرتے تھے۔<sup>②</sup>

بے شک مذکورہ واقعہ ہمارے لیے ٹھوس دلیل ہے کہ خلیفہ رسول مسلمانوں کے تمام تر معاملات میں مشورہ کو مقدم رکھتے تھے بلکہ اپنی رائے سے پیچھے ہٹ جاتے تھے، جب کہ ان کا کتنا اونچا مقام تھا۔ رضی اللہ عنہ۔ حلال و حرام کی معرفت کے ساتھ احکام الہیہ سے مربوط حقیقی شورایت کی یہ سچی تصویر ہے، یہ رنگ و روغن کی ہوئی وہ شورایت نہیں ہے جو دستور ساز مجالس کے خیموں میں رچی جاتی ہے جس کے نتیجہ میں آج تک امت مسلمہ نے تلخیاں، مظالم اور بربادی کے سوا کچھ نہ پایا۔<sup>③</sup>

### قرآن کریم کو جمع کرنا:

جنگ یمامہ میں مسلمان شہداء میں ان شہیدوں کی تعداد زیادہ تھی جو قرآن کے حافظ تھے، اس کے نتیجے میں سیدنا ابوبکر رضی اللہ عنہ نے عمر رضی اللہ عنہ کے مشورہ سے قرآن جمع کرنے کا حکم دیا اور اسے چمڑے کے ٹکڑوں، ہڈیوں، کھجور کی شاخوں اور لوگوں کے سینوں سے لے کر یکجا کیا گیا۔<sup>④</sup>

ابوبکر صدیق رضی اللہ عنہ نے یہ عظیم کام بزرگ صحابی زید بن ثابت انصاریؓ کو سونپا، زید بن ثابت رضی اللہ عنہ کا بیان ہے کہ جنگ یمامہ کے بعد ابوبکر رضی اللہ عنہ نے مجھے بلایا، آپ کے ساتھ عمر بن خطاب رضی اللہ عنہ تھے، ابوبکر نے فرمایا: عمر میرے پاس آئے اور کہا کہ جنگ یمامہ کے موقع پر بہت سارے قراء و حفاظ شہید کر دیے گئے اور مجھے خوف ہے

① محض الصواب فی فضائل امیر المومنین عمر بن الخطاب: ۱/ ۲۶۲

② استخلاف ابی بکر الصدیق، جمال عبدالہادی، ص: ۱۶۶-۱۶۷

③ استخلاف ابی بکر الصدیق، جمال عبدالہادی، ص: ۱۶۶-۱۶۷

④ حروب الردۃ و بناء الدولة الاسلامیة، أحمد سعید، ص: ۱۴۵

کہ دوسری جگہوں میں بھی کہیں حفاظ قرآن شہید ہوتے تو قرآن کریم کا بیشتر حصہ کہیں ضائع نہ ہو جائے، لہذا میرے خیال میں آپ قرآن جمع کرنے کا حکم دیں۔ تو میں نے عمر رضی اللہ عنہ سے کہا: میں وہ کام کیسے کروں جسے خود رسول اللہ ﷺ نے نہیں کیا؟ عمر رضی اللہ عنہ نے یقین دلایا کہ اللہ کی قسم! یہ عمل بہت بہتر ہوگا اور برابر مجھ سے اصرار کرتے رہے یہاں تک کہ اللہ نے میرے سینے کو بھی اس کام کے لیے کھول دیا جس کے لیے عمر کا سینہ کھولا تھا اور میری رائے بھی وہی ہوگئی جو عمر رضی اللہ عنہ کی تھی۔ زید بن ثابت رضی اللہ عنہ کہتے ہیں کہ ابو بکر صدیق رضی اللہ عنہ نے کہا: تم ایک نوجوان اور عقلمند آدمی ہو، ہمیں تم پر کوئی شک نہیں، تم رسول اللہ ﷺ کے کاتب وحی تھے، لہذا قرآن کو ڈھونڈو اور اسے یکجا کرو۔

زید بن ثابت رضی اللہ عنہ کا بیان ہے کہ اگر ابو بکر رضی اللہ عنہ مجھے کسی پہاڑ کو ایک جگہ سے دوسری جگہ منتقل کرنے کا حکم دیتے تو وہ مجھ پر اتنا گراں نہ ہوتا جتنا قرآن کا جمع کرنا مجھ پر بھاری پڑا۔<sup>①</sup>  
جمع قرآن کے اس واقعہ سے چند نتائج ہمارے سامنے آتے ہیں:

۱: مرتدین کے خلاف جنگ میں بہت سے حفاظ قرآن کی شہادت کو دیکھتے ہوئے قرآن ضائع ہو جانے کے خطرے اور اندیشے کے نتیجے میں قرآن کریم کو یکجا کیا گیا، یہ اس بات کی دلیل ہے کہ اس وقت حفاظ و علماء، اسلام اور مسلمانوں کی قوت، اپنے افکار و کردار اور تلوار کے ذریعے سے بلند کرنے کے لیے عملی اور مجاہدانہ قدم اٹھانے میں جلدی کرتے تھے۔ اس طرح وہ امت مسلمہ کے چیدہ افراد تھے لوگوں کی اصلاح کے لیے برپا کیے گئے تھے، بعد میں آنے والے ہر فرد کے لیے ان کی پیروی لائق تحسین ہے۔

۲: مصلحت مرسلہ<sup>②</sup> کے پیش نظر قرآن کو یکجا کیا گیا، اس موقع پر عمر رضی اللہ عنہ کی ابو بکر رضی اللہ عنہ سے گفت و شنید کو میں دلیل نہیں بناتا جب کہ ابو بکر نے عمر رضی اللہ عنہ سے پوچھا: ہم کیسے وہ کام کریں جس کو خود رسول اللہ ﷺ نے نہیں کیا؟ تو عمر رضی اللہ عنہ نے جواب دیا: اللہ کی قسم، یہ عمل بہتر ہے۔ اور بعض روایات میں ہے کہ آپ نے فرمایا تھا: اللہ کی قسم یہ عمل بہت بہتر ہے اور اس میں مسلمانوں کی مصلحت ہے اور بالکل یہی جواب ابو بکر رضی اللہ عنہ نے زید بن ثابت کو بھی اس وقت دیا جب انہوں نے ابو بکر رضی اللہ عنہ جیسا سوال ان سے کیا تھا۔ بہر حال جس روایت میں ”مصلحت“ کا لفظ آیا ہے وہ صحیح ہو یا نہ ہوتا ہم سیدنا عمر رضی اللہ عنہ کی تعبیر میں ”خیر“ کا لفظ استعمال کرنا مصلحت ہی کا معنی دیتا ہے۔ اور جمع قرآن میں مسلمانوں کے لیے مصلحت ہے۔ چنانچہ شروع شروع

① صحیح البخاری، حدیث نمبر: ۴۹۸۶

② ایسا وصف کہ جس پر شارع نے نہ اعتبار کی مہر ثبت کی ہو اور نہ الغاء و تردید کی ہو، بلکہ وہ مصلحت و منفعت کے تحتیں بے قید ہو۔

(مذکر اصول الفقہ / الشنقیطی)

میں مصلحت مرسلہ کے تحت قرآن جمع کیا گیا تھا لیکن بعد میں اس پر صحابہ کا اس پر اجماع ہو گیا، جب کہ تمام لوگوں نے صراحۃً یا ضمناً اس کی تائید کی۔ یہاں یہ واقعہ اس بات کی بھی دلیل ہے کہ جو لوگ مصلحت مرسلہ کے قائل ہیں ان کے نزدیک (یہ اصول) اجماع کے لیے دلیل بن سکتا ہے۔ جیسے کہ اصول فقہ میں یہ چیز ثابت ہے۔

۳: اس واقعہ سے ہمارے سامنے یہ بات واضح ہوتی ہے کہ کس قدر پرسکون ماحول میں وہ اجتہاد کرتے تھے جس میں محبت و احترام کا پہلو غالب ہوتا تھا، اس نکتہ تک پہنچنا ان کا مقصد ہوتا تھا کہ جو تمام مسلمانوں کے فائدہ مند ہو۔ وہ صحیح مشورہ کو فوراً تسلیم کر لیتے اور دوسروں کو مطمئن کرنے کے بعد ان کو شرح صدر ہو جاتا تھا اور جب کسی رائے پر متفق ہو جاتے تو اس پر ہونے والے اعتراض کا رد کرتے، جیسے کہ ان کی شروع ہی سے یہی رائے تھی اور اسی اخلاص و روحانیت کی بنا پر بہت سے اجتہادی مسائل میں ان کا اجماع منعقد ہوا۔<sup>①</sup>



تیسری فصل

www.KitaboSunnat.com

خلافت کے لیے نامزدگی،  
نظام حکومت کے اصول اور معاشرتی زندگی

✽ سیدنا ابوبکر صدیق رضی اللہ عنہ کا عمر رضی اللہ عنہ کو خلافت کے لیے نامزد کرنا  
اور آپ کی نظام حکومت کے اصول

✽ سیدنا عمر فاروق رضی اللہ عنہ کے اوصاف حمیدہ، عائلی و معاشرتی زندگی  
اور اہل بیت کا احترام

✽ سیدنا عمر رضی اللہ عنہ کی معاشرتی زندگی اور احتساب کا اہتمام

✽ سیدنا عمر رضی اللہ عنہ کا علم، علماء اور مبلغین اسلام پر خصوصی توجہ

✽ نوآبادیاتی ترقی اور مدت خلافت میں  
مختلف بحرانی حالات سے نمٹنا

**[www.KitaboSunnat.com](http://www.KitaboSunnat.com)**

(۱)

## سیدنا ابوبکر رضی اللہ عنہ کا عمر رضی اللہ عنہ کو خلافت کے لیے نامزد کرنا اور آپ کے نظام حکومت کے اصول

خلافت کے لیے نامزدگی:

جب ابوبکر رضی اللہ عنہ کی بیماری میں اضافہ ہو گیا تو آپ نے لوگوں کو اپنے پاس جمع کیا اور کہا: میری جو حالت ہے جسے تم دیکھ رہے ہو میں قریب الموت ہوں۔ اللہ نے میری بیعت سے متعلق تمہاری قسموں کو پورا کر دیا، تم سے میرے عقد بیعت کو کھول دیا اور تمہارا معاملہ تمہارے حوالے کر دیا، لہذا تم جسے پسند کرو اپنا امیر منتخب کر لو، اس لیے کہ اگر تم میری زندگی ہی میں اپنا امیر بنا لو تو یہ زیادہ مناسب ہے، ایسا نہ ہو کہ میرے بعد تم اختلاف کر لو۔ ❶ پھر صحابہ رضی اللہ عنہم نے آپس میں مشورہ کیا، ان میں سے ہر ایک کی یہی کوشش تھی کہ اس ذمہ داری سے خود کو دور رکھے اور جو اس کی صلاحیت رکھتا ہو اور اس کا اہل ہو اسے یہ کام سونپ دیا جائے۔ چنانچہ بالآخر وہ سب ابوبکر صدیق رضی اللہ عنہ کے پاس آئے اور کہا: اے خلیفہ رسول! ہماری رائے وہی ہوگی جو آپ کی رائے ہوگی۔ آپ نے فرمایا: تو مجھے موقع دوتا کہ میں اللہ، اس کے دین اور اس کے بندوں کے بارے میں غور کر لوں۔ ابوبکر رضی اللہ عنہ نے عبدالرحمن بن عوف رضی اللہ عنہ کو بلایا اور ان سے کہا: عمر بن خطاب کے بارے میں تمہارا کیا خیال ہے؟ انہوں نے جواب دیا کہ جس چیز کے بارے میں آپ مجھ سے زیادہ جانتے ہیں اس کے بارے میں مجھ سے کیوں پوچھتے ہیں؟ ابوبکر رضی اللہ عنہ نے فرمایا: اگرچہ میں جانتا ہوں، پھر بھی؟ عبدالرحمن رضی اللہ عنہ نے کہا: اللہ کی قسم! وہ اس معاملہ ہمیں آپ کی رائے سے بھی زیادہ بہتر ہیں۔

پھر آپ نے عثمان بن عفان رضی اللہ عنہ کو بلایا اور کہا: عمر بن خطاب کے بارے میں تمہارا کیا خیال ہے؟ انہوں نے کہا: آپ ان کے بارے میں زیادہ واقف ہیں، آپ نے فرمایا: بات واضح کرو، اے ابوعبداللہ! عثمان رضی اللہ عنہ نے فرمایا: میرے علم کے مطابق ان کا باطن ان کے ظاہر سے اچھا ہے اور ہم لوگوں میں ان کا کوئی جواب نہیں۔ ابوبکر رضی اللہ عنہ نے فرمایا: اللہ تم پر رحم کرے، قسم اللہ کی اگر میں عمر کو خلافت کے لیے نامزد نہ کرتا تو تم سے تجاوز نہ کرتا یعنی تمہیں خلافت کے لیے نامزد کرتا۔

پھر آپ نے اسید بن خنیس کو بلایا اور ان سے بھی اسی طرح کی بات کہی، تو اسیدؓ نے کہا: آپ کے بعد میں

ان کو سب سے بہتر جانتا ہوں، خوشی کے موقع پر خوش ہوتے ہیں اور ناراضگی کے موقع پر ناراض ہوتے ہیں، ان کا باطن ظاہر سے زیادہ بہتر ہے، اس ذمہ داری کو اٹھانے کے لیے ان سے زیادہ مناسب کوئی دوسرا آدمی نہیں ہے۔ اسی طرح آپ نے سعید بن زید اور متعدد انصار و مہاجرین سے عمر رضی اللہ عنہ کے بارے میں مشورہ کیا، طلحہ بن عبید اللہ کے علاوہ تقریباً سب کی رائے یکساں تھی۔ طلحہ آپ کی سخت گیری سے ڈرتے تھے اور اسی لیے ابوبکر رضی اللہ عنہ سے کہا: عمر کی سخت مزاجی کو جاننے کے باوجود ان کو ہمارا خلیفہ نامزد کرنے کے بارے میں جب آپ سے اللہ تعالیٰ پوچھے گا تو آپ کیا جواب دیں گے؟ ابوبکر رضی اللہ عنہ نے فرمایا: مجھے بٹھا دو، کیا مجھے اللہ سے خوف دلاتے ہو؟ وہ شخص رسوا ہوا جو تمہارے معاملے میں ظلم کی راہ اپنائے۔ میں کہوں گا: اے اللہ ان پر میں نے تیرے سب سے بہتر بندے کو خلیفہ مقرر کیا۔<sup>①</sup> پھر آپ نے لوگوں کو عمر رضی اللہ عنہ کی سختی کا سبب بتایا اور فرمایا: وہ اس لیے سخت تھے کہ مجھے جانتے تھے کہ میں نرم طبیعت کا ہوں۔ اگر خلافت کا معاملہ ان کو سوچ دیا جائے گا تو نرم پڑ جائیں گے اور بہت سی سختیوں کو چھوڑ دیں گے۔<sup>②</sup> پھر آپ نے ایک عہد نامہ لکھا جسے امراء لشکر کے ذریعے سے مدینہ میں اور انصار میں پڑھ کر سنایا گیا، وہ عہد نامہ یہ تھا:

بسم اللہ الرحمن الرحیم

ابوبکر بن ابوقحافہ کی طرف سے یہ عہد نامہ ہے جسے اپنی دنیوی زندگی کے آخری وقت میں دنیا چھوڑتے ہوئے اور اخروی زندگی کے آغاز میں اس میں داخل ہوتے ہوئے لکھا ہے، جس وقت کافر ایمان لاتا ہے، فاجر یقین اور جھوٹا تصدیق کرنے لگتا ہے، میں نے اللہ، اس کے رسول، اس کے دین، اپنی ذات اور تمہارے لیے خیر خواہی سے متعلق فروگزاشت نہیں کی ہے۔ پس اگر انہوں نے عدل و انصاف سے کام لیا تو یہی میرا گمان اور میرا علم ہے اور اگر اس سے ہٹ گئے تو ہر انسان کو اس کی کمائی کا بدلہ ملے گا۔ میں نے خیر کی نیت کی ہے غیب کو نہیں جانتا۔

﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ (الشعراء: ۲۲۷)

”اور عنقریب وہ لوگ جنہوں نے ظلم کیا، جان لیں گے کہ وہ لوٹنے کی کون سی جگہ لوٹ کر جائیں گے۔“

خلافت کے لیے عمر رضی اللہ عنہ کی نامزدگی امت کے لیے ابوبکر رضی اللہ عنہ کی آخری خیر خواہی تھی۔ چون کہ آپ نے لنگڑی دنیا کی آمد اور اپنی قوم کی قدیم فاتحہ کشی کو پہچان لیا تھا اس لیے آپ کو خوف تھا کہ جب وہ اسے دیکھیں تو مبادا اس کی رنگینیوں کے تابع نہ ہو جائیں، پھر وہ ان پر ظلم کرنے لگے کیوں کہ یہی وہ چیز تھی جس سے رسول اللہ ﷺ نے انہیں خوف دلایا تھا۔<sup>③</sup> آپ ﷺ نے ارشاد فرمایا:

① الکامل، ابن الاثیر: ۲/ ۷۹۔ التاريخ الإسلامی، محمود شاكر، ص: ۱۰۱

② الکامل، ابن الاثیر: ۲/ ۷۹۔ ③ تاریخ الإسلام، عہد الخلفاء، ذہبی، ص: ۶۶-۱۱۷، ابوبکر رجل الدولة، ص: ۹۹



(( فَوَاللّٰهِ لَا الْفَقْرَ أَخْشَىٰ عَلَيَّكُمْ وَلَكِنْ أَخْشَىٰ عَلَيَّكُمْ أَنْ تُبْسَطَ عَلَيَّكُمْ الدُّنْيَا كَمَا بَسِطَتْ عَلَىٰ مَنْ كَانَ قَبْلَكُمْ ، فَتَنَافُسُوهَا كَمَا تَنَافَسُوهَا وَتُهْلِكْكُمْ كَمَا أَهْلَكْتَهُمْ . )) ❶

”اللہ کی قسم! میں تمہارے بارے میں فقری سے نہیں ڈرتا ہوں لیکن تمہارے بارے میں مجھے یہ خوف ہے کہ تم پر دنیا کشادہ کر دی جائے جیسا کہ تم سے پہلے لوگوں پر کشادہ کر دی گئی تھی اور تم اسے حاصل کرنے میں ایک دوسرے کا مقابلہ کرنے لگو، جس طرح انہوں نے مقابلہ کیا، پھر دنیا تمہیں ہلاک کر دے جس طرح انہیں ہلاک کر دیا۔“

سیدنا ابوبکر رضی اللہ عنہ نے امت کی بیماری کی بہترین تشخیص کر لی تھی، اس لیے آپ نے امت کے لیے بہترین اور کامیاب دوا کا انتظام کر دیا۔ عمر رضی اللہ عنہ ایک بلند پہاڑ تھے کہ جب دنیا آپ کو دیکھتی مایوس ہو جاتی اور پیٹھ پھیر کر بھاگتی۔ یہ آپ کی شخصیت تھی جس کے بارے میں نبی ﷺ کا ارشاد ہے:

(( إِنِّهَا يَابَنَ الْخَطَابِ! وَالَّذِي نَفْسِي بِيَدِهِ مَا لَقَيْكَ الشَّيْطَانُ سَالِكًا فَجَأًا قَطُّ إِلَّا سَلَكَ فَجَأًا غَيْرَ فَجَاحٍ . )) ❷

”بہت خوب اے ابن خطاب! قسم ہے اس ذات کی جس کے ہاتھ میں میری جان ہے! اگر شیطان راستہ چلتے تم سے مل جاتا ہے تو (راہ بدل کر) تمہارے راستہ کے علاوہ دوسرے راستہ پر چلنے لگتا ہے۔“

یہ حقیقت ہے کہ یہ امت جن بڑے بڑے حوادث سے دوچار ہوئی ان کا ظہور عمر رضی اللہ عنہ کی شہادت کے بعد ہوا، لہذا ان کمر توڑ حوادث کا بعد میں واقع ہونا ابوبکر رضی اللہ عنہ کی فراست، اور عمر رضی اللہ عنہ کے لیے تیارہ کردہ مجوزہ عہد نامہ کی سچائی پر ایک قوی دلیل بن سکتی ہے۔ عبداللہ بن مسعود رضی اللہ عنہ کا قول ہے کہ تین آدمیوں میں کافی فراست پائی جاتی ہے:

۱: موسیٰ علیہ السلام کی صاحبزادی، جس نے کہا تھا: اس (آدمی) کو نوکر رکھ لیجیے، بے شک آپ کا بہترین مزدور وہ ہے جو طاقتور اور امانت دار ہو۔

۲: عزیز مصر، جب اس نے اپنی بیوی سے یوسف علیہ السلام سے متعلق کہا: اس کو عزت و احترام سے رکھو، امید ہے کہ وہ ہمیں فائدہ دے یا ہم اسے اپنا لڑکا بنالیں۔

۳: ابوبکر رضی اللہ عنہ، جب کہ آپ نے عمر رضی اللہ عنہ کو خلیفہ بنایا۔ ❸

❶ صحیح البخاری، الجزية والموادعة، حدیث نمبر: ۳۱۵۸

❷ صحیح البخاری، فضائل اصحاب النبی، حدیث نمبر: ۳۶۸۳

❸ مجمع الزوائد: ۱۰ / ۲۶۸ سند یہ حدیث صحیح ہے۔

سچ تو یہ ہے کہ عمر رضی اللہ عنہ امت کی ایک مضبوط دیوار تھے جو امت اور فتنوں کے درمیان بند کی طرح حائل تھے۔<sup>①</sup>

سیدنا ابوبکر رضی اللہ عنہ کے عزائم کی خبر عمر رضی اللہ عنہ کو لگی، آپ سیدنا ابوبکر رضی اللہ عنہ کے پاس گئے، ابوبکر رضی اللہ عنہ نے دیکھتے ہی ان کے عزائم کو بھانپ لیا، پھر انہیں سمجھایا، لیکن عمر رضی اللہ عنہ نے ماننے سے انکار کر دیا، ابوبکر رضی اللہ عنہ نے آپ کو تلوار کی دھمکی دی، پھر عمر کے سامنے بات قبول کرنے کے علاوہ کوئی چارہ نہیں رہا۔<sup>②</sup>

سیدنا ابوبکر رضی اللہ عنہ نے چاہا کہ باہوش و حواس اور پوری ذمہ داری کے ساتھ لوگوں کو سیدنا عمر رضی اللہ عنہ کی بطور خلیفہ نامزدگی سے آگاہ کر دیں تاکہ کوئی پیچیدگی اور شک و شبہ نہ رہ جائے۔ چنانچہ ابوبکر رضی اللہ عنہ لوگوں کی طرف متوجہ ہوئے اور کہا: کیا میں جس کو تمہارا خلیفہ بنا رہا ہوں اس سے تم راضی ہو؟ بے شک میں نے مشورہ لینے میں کوئی کوتاہی نہیں کی ہے اور نہ ہی کسی قرابت دار کو خلافت سونپی ہے۔ میں نے تم پر عمر بن خطاب (رضی اللہ عنہ) کو خلیفہ بنایا ہے۔ لہذا ان کی باتوں کو سنو اور اطاعت کرو۔ لوگوں نے عرض کیا: ہم سنیں گے اور اطاعت کریں گے۔<sup>③</sup>

پھر ابوبکر صدیق رضی اللہ عنہ اللہ سے دعا کرنے لگے، اس سے مناجات کیں اور دل کے رازوں کو اس کے سامنے کھول دیا، آپ دعا کر رہے تھے: اے اللہ! تیرے نبی کے حکم کے بغیر میں نے عمر کو خلیفہ بنا دیا ہے۔ اور اس سے میرا اصل مقصد لوگوں کی اصلاح ہی ہے۔ میں ان کے فتنے میں مبتلا ہو جانے سے خائف ہوں اور پوری محنت سے، ان سے رائے اور مشورہ لے کر، پھر ان میں سب سے بہتر اور سب سے زیادہ خیر خواہی کے خواہش مند شخص کو ان پر مقرر کیا ہے، اللہ تیرا حکم (موت) مجھ پر آ پہنچا ہے، لہذا تو اس امت کو میرا بہتر جانشین عطا کر دے کیوں کہ وہ سب تیرے بندے ہیں۔<sup>④</sup>

ابوبکر رضی اللہ عنہ نے عثمان رضی اللہ عنہ کو حکم دیا کہ عہد نامہ خلافت پڑھ کر لوگوں کو سنا دیں اور لوگوں سے سیدنا عمر رضی اللہ عنہ کی بیعت لے لیں۔ سیدنا عثمان رضی اللہ عنہ نے ابوبکر رضی اللہ عنہ کی مزید تصدیق کی نیز کسی منفی رد عمل کے ظاہر ہونے سے پہلے حکم کی تعمیل کر دی۔ عثمان رضی اللہ عنہ نے لوگوں سے پوچھا: کیا اس عہد نامے میں جس کا نام ہے، تم اس کی بیعت کرنے کو تیار ہو؟ سب نے کہا: ہاں، سب نے اس کا اقرار کیا اور اس پر راضی ہو گئے۔<sup>⑤</sup>

چنانچہ جب عثمان رضی اللہ عنہ عہد نامہ پڑھ کر فارغ ہوئے تو سب اس پر راضی ہو گئے اور عمر رضی اللہ عنہ کے پاس آئے اور آپ کی بیعت کی۔<sup>⑥</sup>

① ابوبکر رجل الدولة، ص: ۱۰۰

② مآثر الأنافة: ۱/ ۴۹

③ تاریخ الطبری: ۴/ ۲۴۸

④ طبقات ابن سعد: ۳/ ۱۹۹ - تاریخ المدینة، ابن شہبة: ۲/ ۶۶۵ - ۶۶۹

⑤ طبقات ابن سعد: ۳/ ۲۰۰

⑥ دراسات ف. عبد النعمان، الخلافة الأشدة، الشیخاء، ص: ۲۷۲

اس کے بعد ابوبکر صدیق رضی اللہ عنہ عمر رضی اللہ عنہ کو لے کر تنہائی میں گئے اور ہر چیز کی ذمہ داری سے عہدہ برآ ہونے کے لیے آپ کو بہت ساری نصیحتیں کیں اور پھر دین اسلام کی راہ میں اپنی ہر ممکن طاقت لگانے اور کوشش کرنے کے بعد ہر قسم کی ذمہ داری سے عہدہ برآ ہو کر اپنے خالق حقیقی سے جا ملے۔<sup>①</sup>

آپ نے عمر رضی اللہ عنہ کو یہ وصیتیں کی تھیں:

”اے عمر! اللہ سے ڈرو اور جان لو کہ اللہ کے لیے کچھ کام صرف دن کے ہیں جنہیں وہ رات میں قبول نہیں کرتا، اور کچھ کام رات کے ہیں جنہیں وہ دن میں قبول نہیں کرتا۔ اللہ تعالیٰ اس وقت تک کسی نفل کو قبول نہیں کرتا جب تک کہ فریضہ کی ادائیگی نہ کی جائے۔ قیامت کے دن ترازو میں جن لوگوں کے نامہ اعمال بھاری ہوں گے وہ محض ان کے اتباع حق کی وجہ سے ہوں گے، کل وہ پلڑے یقیناً بھاری ہوں گے، اور جن لوگوں کے نامہ اعمال ہلکے ہوں گے وہ محض ان کے اتباع باطل کی بنیاد پر ہوں گے، کل وہ پلڑے یقیناً ہلکے ہوں گے۔ اللہ نے جنت والوں کا ذکر کیا تو ان کے اچھے اعمال کے حوالے سے یاد کیا اور ان کی گستاخیوں کو درگزر کر دیا۔ پس جب میں ان کا ذکر کرتا ہوں تو ڈرتا رہتا ہوں کہ کہیں ایسا نہ ہو کہ ان سے نمل سکوں اور اللہ تعالیٰ نے جب جہنم والوں کا ذکر کیا تو ان کا ذکر ان کے برے اعمال کے حوالے سے کیا اور اپنی بھلائیوں کو ان پر بند کر دیا۔ پس جب میں ان کا ذکر کرتا ہوں تو میں امید لگاتا ہوں کہ ان لوگوں کے ساتھ نہ رہوں۔ بندہ کو خوف و رغبت کی زندگی گزارنی چاہیے۔ اللہ سے بے جا امیدیں نہ باندھے اور اس کی رحمت سے مایوس نہ ہو۔ اگر تم نے میری وصیت کو محفوظ کیا تو موت کے علاوہ کوئی بھی گمشدہ تیرے نزدیک مغضوب نہ ہوگا۔ اور تو اس کو عاجز نہ کر پائے گا۔“<sup>②</sup>

ابوبکر رضی اللہ عنہ کی وفات کے فوراً بعد عمر بن خطاب رضی اللہ عنہ نے خلیفۃ المسلمین کی حیثیت سے اپنی ذمہ داریاں سنبھال لیں۔<sup>③</sup>

اس مقام پر ایک محقق یہ محسوس کرتا ہے کہ ابوبکر رضی اللہ عنہ کی طرف سے عمر رضی اللہ عنہ کو خلیفہ نامزد کیے جانے کو اس وقت تک شرعی حیثیت حاصل نہ ہوئی جب تک کہ اکثریت کی رضامندی حاصل نہ ہوگئی۔ ابوبکر رضی اللہ عنہ نے لوگوں سے مطالبہ کیا کہ میرے بعد وہ کسی کو اپنا خلیفہ بنانے کے لیے تلاش کر لیں تو لوگوں نے معاملہ آپ پر چھوڑ دیا اور کہا کہ ہماری وہی رائے ہوگی جو آپ کی رائے ہوگی۔<sup>④</sup>

سیدنا ابوبکر رضی اللہ عنہ نے اہم ترین صحابہ سے مشورہ کرنے کے بعد ہی عمر رضی اللہ عنہ کو نامزد کیا تھا، انفرادی طور

① دراسات فی عهد النبوة والخلافة الراشدة، الشجاع، ص: ۲۷۲

② صفة الصفوة: ۱/ ۲۶۴-۲۶۵

③ دراسات فی عهد النبوة والخلافة الراشدة، الشجاع، ص: ۲۷۲

④ القيود الواردة على سلطة الدولة في الاسلام، ص: ۱۷۲

پر ہر ایک سے پوچھا اور جب عمر رضی اللہ عنہ پر اتفاق رائے کا رجحان محسوس کیا تو عمر رضی اللہ عنہ کی نامزدگی کا اعلان کر دیا۔ اس طرح امت مسلمہ کی اہم ترین شخصیتوں سے رائے اور مشورہ لینے اور صحیح نقطہ نظر کی تلاش و جستجو کے بعد ابوبکر رضی اللہ عنہ نے عمر رضی اللہ عنہ کو نامزد کیا، اور اس نامزدگی کی شرعی حیثیت اس وقت تک مفقود رہی جب تک کہ امت مسلمہ نے اسے قبول نہ کیا۔ کیوں کہ حاکم وقت کو منتخب کرنا امت کا حق ہے۔ خلیفہ زیادہ سے زیادہ امت کی طرف سے وکالت کر سکتا ہے۔ لہذا اصل حق داروں کی رضا مندی ضروری ہے۔ ابوبکر رضی اللہ عنہ اسی لیے امت مسلمہ سے مخاطب ہوئے اور کہا: کیا میں تم پر جس کو خلیفہ بناؤں تم اس پر راضی ہو؟ کیوں کہ اللہ کی قسم میں نے لوگوں سے مشورہ کرنے میں ادنیٰ کوتاہی بھی نہیں کی ہے اور نہ کسی قربت دار کو تم پر حاکم بنایا ہے۔ بلکہ میں نے عمر بن خطاب کو تم پر خلیفہ مقرر کیا ہے۔ تو تم ان کی بات سنو اور اطاعت کرو۔ صحابہ رضی اللہ عنہم نے جواب دیا: ہم سنیں گے اور اطاعت کریں گے۔<sup>①</sup>

آپ کا یہ کہنا کہ ”کیا میں تم پر جس کو خلیفہ بناؤں تم اس پر راضی ہو؟“ اس بات کی طرف واضح اشارہ ہے کہ انتخاب خلافت کا معاملہ امت کا حق ہے، اور یہ چیز اس امت کے ساتھ خاص ہے۔<sup>②</sup> بلاشبہ سیدنا عمر رضی اللہ عنہ نے اہل حل و عقد کے مشوروں اور ان کے ارادوں کے اتفاق سے خلافت کی باگ ڈور سنبھالی، لوگوں نے ابوبکر رضی اللہ عنہ کو انتخاب خلیفہ کی ذمہ داری سونپ دی اور آپ کو اس معاملے میں اپنا نائب مقرر کر دیا۔ چنانچہ ابوبکر رضی اللہ عنہ نے مشورہ کیا اور خلیفہ متعین کر دیا۔ پھر اس تعین کو لوگوں کے سامنے پیش کیا اور انہوں نے اس کا اقرار کیا، اسے قبول کیا اور اس پر اظہار رضا مندی کیا۔ لہذا معلوم ہوا کہ امت کے اصحاب حل و عقد ہی اس امت کے ممبران پارلیمنٹ ہیں۔ اس طرح گویا سیدنا عمر رضی اللہ عنہ کا خلیفہ مقرر کیا جانا شوریٰ کے صحیح ترین اور عادلانہ اسلوب کے بالکل موافق تھا۔<sup>③</sup>

سیدنا ابوبکر رضی اللہ عنہ نے اپنے بعد ہونے والے خلیفہ کے انتخاب کے لیے جو لائحہ عمل اختیار کیا وہ کسی بھی صورت میں شوریٰ کے منافی نہیں ہے، اگرچہ عمر رضی اللہ عنہ کو بحیثیت خلیفہ منتخب کرنے میں جو کارروائی کی گئی وہ سیدنا ابوبکر رضی اللہ عنہ کو بحیثیت خلیفہ منتخب کرنے میں نہ کی گئی تھی۔<sup>④</sup>

بہر حال خلافت فاروقی شوریٰ اور اتفاق رائے سے منعقد ہوئی، نیز تاریخ اس بات پر خاموش ہے کہ آپ کی خلافت کے بارے میں کوئی اختلاف واقع ہوا ہو، یا آپ کی طویل مدت خلافت میں کسی نے آپ کی خلافت کے خلاف بغاوت کی ہو۔ بلکہ آپ کی خلافت اور مدت خلافت میں آپ کی اطاعت پر اجماع تھا اور سب ایک وحدت کی شکل میں تھے۔<sup>⑤</sup>

① تاریخ الطبری: ۴ / ۲۴۸ ② القیود الواردة على سلطة الدولة في الإسلام، ص: ۱۷۲

③ أبوبکر الصديق، على الطنطاوى، ص: ۲۳۷

④ دراسات في عهد النبوة والخلافة الراشدة، ص: ۲۷۲

⑤ دراسات في عهد النبوة، الخلافة الراشدة، ص: ۲۷۲

استحقاق خلافت پر شرعی نصوص کے واضح اشارے:

✽ قرآن مجید میں سیدنا ابوبکر، عمر اور عثمان رضی اللہ عنہم کی خلافت کے صحیح ہونے اور ان کی اطاعت کے وجوب پر واضح دلیل موجود ہے۔ اللہ تعالیٰ نے اعراب (بدویوں) کے بارے میں اپنے نبی کو مخاطب کرتے ہوئے فرمایا:

﴿فَإِنْ رَجَعَكَ اللَّهُ إِلَى طَائِفَةٍ مِنْهُمْ فَاسْتَأْذِنُوكَ لِلْخُرُوجِ فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا﴾ (التوبة: ۸۳)

”پس اگر اللہ تجھے ان میں سے کسی گروہ کی طرف واپس لے آئے، پھر وہ تجھ سے (جنگ کے لیے) نکلنے کی اجازت طلب کریں تو کہہ دے تم میرے ساتھ کبھی نہیں نکلو گے اور میرے ساتھ مل کر کبھی کسی دشمن سے نہیں لڑو گے۔“

اس میں کوئی شک نہیں کہ سورہ ”براءہ“ جس میں یہ حکم کا نزول ہوا ہے وہ غزوہ تبوک کے بعد نازل ہوئی، ۱ اس سورہ میں ایسے تین افراد کا تذکرہ ہے جو اس غزوہ میں شریک ہونے سے پیچھے رہ گئے تھے جن کی معذرت قبول کرتے ہوئے اللہ تعالیٰ نے ان کی توبہ قبول کی، اس غزوہ تبوک کے بعد اپنی وفات تک رسول اللہ ﷺ نے کسی لڑائی میں حصہ نہیں لیا۔

مزید اللہ تعالیٰ نے فرمایا:

﴿سَيَقُولُ الْمُخَلَّفُونَ إِذَا انْطَلَقْتُمْ إِلَى مَغَائِمٍ لِنَاخُذُهَا ذُرُوتًا نَتَّبِعُكُمْ ۖ يُرِيدُونَ أَنْ يُبَدِّلُوا كَلِمَ اللَّهِ قُلْ لَنْ تَتَّبِعُونَا كَذَلِكُمْ قَالَ اللَّهُ مِنْ قَبْلُ﴾ (الفتح: ۱۵)

”عنقریب پیچھے چھوڑ دیے جانے والے لوگ کہیں گے جب تم کچھ غلیموں کی طرف چلو گے، تاکہ انھیں لے لو، ہمیں چھوڑ دو کہ ہم تمہارے ساتھ چلیں۔ وہ چاہتے ہیں کہ اللہ کے کلام کو بدل دیں۔ کہہ دے تم ہمارے ساتھ کبھی نہیں جاؤ گے، اسی طرح اللہ نے پہلے سے کہہ دیا ہے۔“

اس آیت میں اللہ تعالیٰ کی طرف سے واضح اشارہ موجود ہے کہ غزوہ تبوک کے بعد اہل عرب رسول اللہ ﷺ سے جنگ نہیں کریں گے۔ پھر اللہ تعالیٰ نے انہیں رسول اللہ ﷺ کے ساتھ غزوہ کرنے کی ممانعت کے پیچھے ہی فرمایا:

﴿قُلْ لِلْمُخَلَّفِينَ مِنَ الْأَعْرَابِ سِتْرُ عَوْنٍ إِلَى قَوْمِ أُولِي الْأَيْمَنِ شِدِيدٍ يُقَاتِلُوا عَنْهُمْ أَوْ يُسَلِّمُونَ ۖ فَإِنْ طَبِعُوا يُوْتِكُمُ اللَّهُ أَجْرًا حَسَنًا ۚ وَإِنْ تَوَلَّوْا كَمَا تَوَلَّيْتُمْ مِنْ قَبْلُ يُعَذِّبْكُمْ عَذَابًا أَلِيمًا﴾ (الفتح: ۱۶)

”بدویوں میں سے پیچھے چھوڑے جانے والوں سے کہہ دے غنقریب تم ایک سخت لڑنے والی قوم کی طرف بلائے جاؤ گے، تم ان سے لڑو گے، یا وہ مسلمان ہو جائیں گے، پھر اگر تم حکم مانو گے تو اللہ تمہیں اچھا اجر دے گا اور اگر پھر جاؤ گے، جیسے تم اس سے پہلے پھر گئے تو وہ تمہیں سزا دے گا، دردناک سزا۔“

اللہ تعالیٰ نے اس آیت میں خبر دی ہے کہ پیچھے رہنے والوں کو جنگجو قوم سے جنگ کرنے کے لیے، جس میں ان سے لڑائی ہوگی یا وہ مسلمان ہو جائیں گے، نبی کے علاوہ دوسرا شخص بلائے گا اور اس شخص کی دعوت پر اطاعت کرنے والوں سے اللہ نے بڑے اجر و ثواب کا وعدہ کیا اور اس کی نافرمانی کرنے والوں کے لیے دردناک عذاب کی دھمکی دی۔<sup>①</sup>

ابو محمد بن حزم فرماتے ہیں کہ رسول اللہ ﷺ کے بعد ان بدویوں کو جنگجو قوم سے قتال کرنے یا انہیں مسلمان بنانے کی طرف سیدنا ابوبکر، عمر اور عثمان رضی اللہ عنہم کے علاوہ کسی دوسرے نے دعوت نہ دی۔ چنانچہ مرتدین عرب مثلاً بنو حنیفہ، طلحہ، سجاح اور اسود غسانی کے پیروکاروں اور روم و فارس کے لوگوں سے ابوبکر رضی اللہ عنہ نے انہیں بلایا، خاص طور پر روم اور فارس والوں سے قتال کے لیے سیدنا عمر رضی اللہ عنہ نے انہیں تیار کیا، مزید برآں عثمان رضی اللہ عنہ نے بھی انہیں روم، فارس اور ترک والوں سے لڑنے کی دعوت دی۔<sup>②</sup>

لہذا مذکورہ قرآنی صراحت کے پیش نظر سیدنا ابوبکر، عمر اور عثمان رضی اللہ عنہم کی اطاعت لازمی ہے اور جب ان کی اطاعت لازم ہے تو ان کی امامت و خلافت بھی صحیح ہے۔ رضی اللہ عنہم<sup>③</sup>

✽ رسول اللہ ﷺ نے ارشاد فرمایا:

((رَأَيْتُ كَأْتِيَّ أَنْزِعُ بِدَلْوٍ بَكَرَةً عَلَى قَلْبِي فَجَاءَ أَبُو بَكْرٍ فَنَزَعَ ذَنْبًا أَوْ ذَنْبَيْنِ فَنَزَعَ نَزْعًا ضَعِيفًا وَاللَّهُ يَغْفِرُهُ، ثُمَّ جَاءَ عُمَرُ فَاسْتَسْقَى فَاسْتَحَالَتْ غَرْبًا فَلَمْ أَرَعْ بَقْرِيًّا يَفْرِى قَرِيْبَهُ حَتَّى رَوَى النَّاسُ وَصَرَبُوا الْعَطَنَ.))<sup>④</sup>

”میں نے خواب میں دیکھا کہ ایک کنویں پر، اس سے (پانی کا) ڈول کھینچ رہا ہوں، پھر ابوبکر آئے اور انہوں نے کمزوری سے ایک یا دو ڈول کھینچے، اللہ ان کی مغفرت فرمائے۔ پھر عمر آئے انہوں نے کھینچا تو وہ ڈول بڑے ڈول میں بدل گیا، میں نے آپ جیسا شہ زور پہلوان نہیں دیکھا جو آپ جیسا زور آور ہو، یہاں تک کہ لوگ سیراب ہو گئے اور اونٹوں کو خوب پانی پلایا (انہیں آرام کی جگہ میں بٹھایا)۔“

① عقيدة اهل السنة والجماعة فى الصحابة الكرام: ۲ / ۶۳۴

② الاعتقاد للبيهقى، ص: ۱۷۳

③ الفصل فى الملل والأهواء والنحل: ۴ / ۱۰۹، ۱۱۰.

④ صحيح مسلم، حديث نم: ۲۳۹۳

اس حدیث میں ضمناً شیخین ابوبکر و عمر رضی اللہ عنہما کی خلافت کی طرف اشارہ ہے اور عمر فاروق رضی اللہ عنہ کی خلافت کی طرف بھی واضح اشارہ ہے، نیز اس بات پر بھی دلالت ہے کہ آپ کے زمانے میں فتوحات کی کثرت ہوگی اور اسلام غالب ہوگا۔ پس آپ ﷺ کا یہ خواب ابوبکر و عمر رضی اللہ عنہما کی خلافت میں واقع ہونے والے واقعات، ان کی حسن سیرت، نقوش کی پائیداری اور لوگوں تک نفع رسانی کی واضح دلیل ہے اور یہ سارے عادات و کمالات نبی ﷺ کی فیض صحبت کا نتیجہ ہیں کیوں کہ رسول اللہ ﷺ ہی اس معاملہ کے اصل ذمہ دار تھے، آپ نے اسے مکافقہ ادا کیا، جیسا کہ دین کے بنیادی اصولوں کو مقرر کیا، اس کے احکامات کو وسعت دی، اس کے اصول اور فروع کو واضح کیا اور لوگ دین میں فوج در فوج داخل ہونے لگے اور اللہ تعالیٰ نے آپ پر یہ آیت نازل فرمائی:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾ (المائدة: ۳)

”آج میں نے تمہارے لیے تمہارا دین کامل کر دیا اور تم پر اپنی نعمت پوری کر دی اور تمہارے لیے اسلام کو دین کی حیثیت سے پسند کر لیا۔“

چنانچہ جب رسول اللہ ﷺ اللہ تعالیٰ سے جا ملے تو سیدنا ابوبکر رضی اللہ عنہ نے دو سال اور کچھ مہینے، یعنی ”ایک ڈول یا دو ڈول“ کھینچے، ایک یا دو کا شک راوی کی جانب سے ہے، دراصل دو ڈول والی بات صحیح ہے، کیوں کہ دوسری روایت میں اس کی صراحت ہے۔ ❶

سیدنا ابوبکر رضی اللہ عنہ کی مدت خلافت میں مرتدین اسلام سے جنگ ہوئی، آپ نے اس فتنہ کو جڑ سے اکھاڑ دیا اور اسلام کی فتوحات کا دائرہ زیادہ سے زیادہ وسیع کیا۔ آپ نے اپنے دور خلافت میں مدت خلافت کی طولانی، اسلامی شہروں کی وسعت اور اموال غنیمت کی کثرت کی وجہ سے اپنی رعایا کے لیے ایسے احکامات مقرر کیے کہ جس کی نظیر نہیں ملتی۔ اس طرح گویا یہ حدیث عمر رضی اللہ عنہ کے استحقاق خلافت، اس کی صحت و کمال صفت اور مسلمانوں کی نفع رسانی جیسے اہم امور پر مشتمل ہے۔ ❷

❸ سیدنا حذیفہ رضی اللہ عنہ سے مروی ہے کہ انہوں نے کہا کہ ہم نبی ﷺ کے پاس بیٹھے ہوئے تھے تو آپ نے فرمایا:

((إِنِّي لَا أَدْرِي مَا قَدَرُ بَقَائِي فِيكُمْ فَفَتَدُوا بِالَّذِينَ مِنْ بَعْدِي . وَأَشَارَ إِلَى أَبِي بَكْرٍ وَعُمَرَ . وَتَمَسَّكُوا بِهَذِي عَمَارٍ ، وَمَا حَدَّثْتُكُمْ ابْنُ مَسْعُودٍ فَصَدَّقُوهُ .)) ❹

”میں نہیں جانتا کہ کب تک تم میں میں باقی ہوں، تو تم میرے بعد دو آدمیوں کی پیروی کرنا، اور

❶ عقيدة أهل السنة والجماعة فى الصحابة الكرام: ۲ / ۶۳۵

❷ عقيدة أهل السنة والجماعة فى الصحابة الكرام: ۲ / ۶۳۵

❸ سلسلة الاحاديث الصحيحة، البانى: ۳ / ۲۳۳، ۲۳۶۔ صحيح ابن حبان: ۶۹۰۲۔ مصنف ابن أبى شيبة:

آپ نے ابوبکر و عمرؓ کی طرف اشارہ کیا اور عمار کے طریقے کو اختیار کرو اور ابن مسعودؓ کو جو حدیث بیان کریں اس کی تصدیق کرو۔“

پس یہ حدیث عمرؓ بن خطابؓ کے استحقاق خلافت کی صریح دلیل ہے۔ چنانچہ آپ کے فرمان ((اَقْتَضُوا بِالسَّادَيْنِ)) ذال کے فتح کے ساتھ کے معنی ہیں کہ میرے بعد جو دو خلیفہ میرے قائم مقام ہوں گے وہ ابوبکر و عمرؓ ہیں۔ پس آپ کا ان دونوں کی اطاعت کا حکم ان دونوں کی تعریف کو بھی شامل ہے، کیوں کہ وہ دونوں اس لائق تھے کہ جو کچھ وہ حکم دیں یا جس سے وہ منع کریں ان کی اطاعت کی جائے۔ کیوں کہ ان دونوں کے حسن سیرت اور باطن کی صداقت پر نبوت کی شہادت ہے اور یہ اس بات کی طرف اشارہ ہے کہ وہ دونوں آپ کے بعد خلیفہ ہوں گے۔

السَّابِقُونَ الْأَوَّلُونَ صحابہ کرام کی پیروی پر اس قدر زور دینے کی وجہ یہ ہے کہ وہ فطری طور پر اخلاق حسنہ اور نیک طبیعت کے مالک تھے اور اسی لیے وہ انبیاء علیہم السلام کے بعد افضل ترین انسان قرار پائے اور پھر ان کے بعد قیامت تک جس نے بہتر طریقے سے ان کی پیروی کی وہ سب سے بہتر مخلوق ہے۔<sup>①</sup>

✽ اللہ کے نبی ﷺ نے ارشاد فرمایا:

((بَيْنَا أَنَا نَائِمٌ إِذْ رَأَيْتُ قَدْحًا أُتِنْتُ بِهِ فِيهِ لَبَلٌ فَشَرِبْتُ مِنْهُ حَتَّى إِنِّي لَأَرَى الرِّىَّ يَجْرِي فِي أَظْفَارِي ثُمَّ أُعْطِيتُ فَضْلِي عُمَرُ بْنُ الْخَطَّابِ.))

”میں سویا ہوا تھا، میں نے ایک پیالہ دیکھا وہ مجھے دیا گیا جس میں دودھ بھرا تھا، میں نے اس سے پیا، یہاں تک کہ میں نے اس کی تراوٹ اپنے نانتوں کے نیچے محسوس کی، پھر میں نے اپنا بچا ہوا (دودھ) عمر بن خطابؓ کو دے دیا۔“

صحابہ نے کہا: اے اللہ کے رسول! آپ نے اس کی کیا تعبیر کی؟

آپ نے فرمایا: ”العلم“ یعنی دودھ سے مراد علم ہے۔<sup>②</sup>

یہ حدیث عمرؓ بن خطابؓ کے استحقاق خلافت کی دلیل ہے اور اس حدیث میں علم سے مراد کتاب اللہ اور سنت رسول پر مبنی عمرؓ بن خطابؓ کی خلافت ہے۔ سیدنا عمرؓ بن خطابؓ نے اس علم میں اس لیے مخصوص مقام حاصل کیا کہ سیدنا ابوبکرؓ بن خطابؓ کے مقابلے میں آپ کی مدت خلافت لمبی تھی۔ اور عثمانؓ بن خطابؓ کے مقابلے میں آپ کی خلافت پر لوگوں کا اتفاق تھا، ابوبکرؓ بن خطابؓ کی مدت خلافت مختصر تھی، اس میں فتوحات کی کثرت نہیں ہوئی، جس میں عموماً اختلاف رونما ہوتے ہیں اس کے باوجود، لمبی مدت پا کر بھی، عمرؓ بن خطابؓ نے اس میں لوگوں کے درمیان خلافت کی

① فیض القدیر، المناوی: ۵۶ / ۲

② صحیحہ - ۲۳۹۱۰۱



ایسی کامیاب خلافت کی کوئی آپ کا مخالف نہ ہوا۔ پھر خلافت عثمانی میں اسلامی حکومت کا دائرہ مزید وسیع ہو گیا، چہ میگوئیاں زیادہ ہو گئیں، آراء و خیالات میں اختلاف ہونے لگا اور لوگوں کی طرف سے آپ کے حق میں اتفاق رائے کا اس طرح مظاہرہ نہ ہوا جس طرح عمر رضی اللہ عنہ کے لیے ہوا تھا۔ یہیں سے فتنوں کا ظہور ہوا اور معاملہ آپ کی شہادت پر جا کر ختم ہوا۔ پھر علی رضی اللہ عنہ خلیفہ منتخب ہوئے لیکن اختلافات میں اضافہ اور فتنوں میں انتشار ہی ہوتا رہا۔ ❶ گویا حدیث میں خلافت فاروقی کی صحت اور حقیقت پر واضح اشارہ موجود ہے۔ ❷

❶ ابو بکر رضی اللہ عنہ سے روایت ہے کہ نبی ﷺ نے ایک دن فرمایا:

(( مَنْ رَأَى مِنْكُمْ رُؤْيَا ))

”تم میں سے کس نے خواب دیکھا ہے؟“

ایک آدمی نے کہا: میں نے دیکھا ہے کہ آسمان سے ایک ترازو نازل ہوا، پھر آپ اور ابو بکر اس میں کیے گئے لیکن آپ ابو بکر کے مقابلہ میں بھاری ہو گئے۔ پھر عمر اور ابو بکر وزن کیے گئے تو ابو بکر عمر کے مقابلہ میں بھاری ہو گئے۔ پھر عمر اور عثمان وزن کیے گئے تو عمر بھاری نکلے، پھر ترازو اٹھالیا گیا۔ اور ہم نے نبی ﷺ کے چہرے پر ناپسندیدگی کے آثار دیکھے۔ ❸

اس حدیث میں فضیلت میں فرق مراتب کی طرف اشارہ کیا گیا ہے۔ ان میں سب سے پہلے ابو بکر ہیں، پھر عمر، پھر عثمان رضی اللہ عنہ ہیں۔ اسی طرح یہ حدیث سیدنا عمر رضی اللہ عنہ کے استحقاق خلافت کی طرف بھی اشارہ کرتی ہے اور یہ کہ ابو بکر صدیق رضی اللہ عنہ کے بعد وہی خلافت کے ذمہ دار ہوں گے اور حدیث میں ان کا یہ کہنا: ”ہم نے رسول اللہ ﷺ کے چہرے پر ناپسندیدگی کے آثار دیکھے۔“ یہ اس وجہ سے ہوا کہ آپ نے ترازو اٹھالی جانے کی تاویل خلافت عمر کے بعد امور خلافت کے زوال اور فتنوں کے ظہور ہے کی۔ ❹

❶ ابن عباس رضی اللہ عنہما سے روایت ہے کہ وہ حدیث بیان کرتے تھے کہ ایک آدمی رسول اللہ ﷺ کے پاس آیا اور کہا: میں نے آج رات خواب میں بادل دیکھا جس سے پیڑ اور شہد کی بارش ہو رہی تھی۔ میں نے دیکھا کہ لوگ اسے اپنی ہتھیلیوں میں بھر رہے ہیں۔ کسی نے زیادہ لیا، کسی نے کم۔ پھر ایک ایسی چیز نمودار ہوئی جو زمین سے آسمان کی طرف چڑھ رہی تھی۔ میں نے آپ کو دیکھا کہ آپ نے اسے پکڑ لیا اور بلند ہو گئے پھر دوسرے آدمی نے اس کو پکڑا وہ بھی بلند ہو گیا، پھر تیسرے آدمی نے اس کو پکڑا تو وہ چیز ٹوٹ گئی، لیکن پھر جڑ گئی۔

❶ فتح الباری، العسقلانی: ۷/ ۴۶

❷ عقیدۃ اہل السنۃ والجماعۃ فی الصحابۃ الکرام: ۲/ ۶۳۷

❸ سنن أبی داود: ۲/ ۵۱۲۔ سنن ترمذی: ۴/ ۵۴۰

❹ عون المعبود شرح سنن أبی داود: ۱۳/ ۳۸۷

ابوبکر رضی اللہ عنہ نے فرمایا: اے اللہ کے رسول! میرے ماں باپ آپ پر قربان ہوں۔ آپ مجھے اس کی تعبیر بتا دیجیے۔ آپ نے فرمایا: تم تعبیر بتاؤ۔ انہوں نے کہا: بادل سے مراد اسلام ہے اور اس سے برسنے والے پتھر اور شہد سے مراد قرآن اور اس کی مٹھاس کی بارش ہے۔ تو کچھ لوگ زیادہ قرآن پڑھنے والے ہیں اور کچھ کم ہیں اور جو چیز زمین سے آسمان کی طرف بلند ہو رہی تھی اس سے وہ حق مراد ہے جس پر آپ ہیں۔ آپ نے اس کو پکڑا اور اس نے آپ کو بلند کیا، پھر اس کو دوسرا آدمی پکڑتا ہے اور وہ بھی اس کے سہارے بلند ہوتا ہے۔ پھر ایک آدمی اس کو پکڑتا ہے اور وہ چیز کٹ جاتی ہے، پھر جڑ جاتی ہے اور وہ اس کے سہارے اوپر چڑھ جاتا ہے۔

اے اللہ کے رسول! میرے ماں باپ آپ پر قربان، مجھے بتائیے کیا میں نے صحیح تعبیر کی یا کوئی غلطی کی ہے؟ اللہ کے رسول ﷺ نے فرمایا:

((أَصَبْتَ بَعْضًا وَأَخْطَأْتَ بَعْضًا))

”کچھ تم نے صحیح کہا اور بعض میں غلطی کی۔“

میں نے کہا: اللہ کی قسم، اے اللہ کے رسول! میری غلطی مجھے ضرور بتائیے۔

آپ نے فرمایا: ”لَا تُقْسِمُ“ قسم نہ کھاؤ۔<sup>①</sup>

یہ حدیث بھی عمر رضی اللہ عنہ کے استحقاق خلافت کی طرف اشارہ کرتی ہے، بایں طور کہ حدیث میں ہے: ”پھر اسے دوسرے آدمی نے پکڑا اور وہ اس سے بلند ہوا“ وہ ابوبکر رضی اللہ عنہ تھے۔ اور دوبارہ یہ کہنا کہ ”پھر اسے ایک آدمی نے پکڑا اور وہ کٹ گئی“ اس سے عمر فاروق رضی اللہ عنہ کی خلافت کی طرف اشارہ ہے۔<sup>②</sup>

❁ سیدنا انس رضی اللہ عنہ سے روایت ہے کہ بنو مصطلق (کے لوگوں) نے مجھے رسول اللہ ﷺ کے پاس یہ کہہ کر بھیجا کہ میں آپ سے دریافت کروں کہ آپ کے بعد ہم زکوٰۃ کسے دیں گے؟ میں آپ ﷺ کے پاس آیا اور دریافت کیا۔ آپ نے فرمایا: ابوبکر کو۔ میں ان کے پاس واپس آیا اور انہیں بتایا، تو انہوں نے کہا: جاؤ، دوبارہ آپ سے دریافت کرو اور کہو کہ اگر ابوبکر کے ساتھ کوئی حادثہ ہو جائے تو کسے دیں؟ میں آپ ﷺ کے پاس آیا اور آپ سے دریافت کیا تو آپ نے فرمایا: عمر کو۔ پھر میں ان کے پاس آیا اور ان کو بتایا۔<sup>③</sup>

اس حدیث میں عمر رضی اللہ عنہ کے استحقاق خلافت کی طرف واضح اشارہ ہے اور یہ کہ آپ ابوبکر صدیق رضی اللہ عنہ کی وفات کے بعد مسلمانوں کے معاملات کے ذمہ دار ہوں گے۔<sup>④</sup>

❁ عمر رضی اللہ عنہ خلافت کے زیادہ حق دار تھے، اس بات کی ایک اہم دلیل صحابہ کرام کا اس بات پر اجماع ہے کہ وہ

① صحیح مسلم: ۴/ ۱۷۷۷، ۱۷۷۸

② عقیدۃ اہل السنۃ والجماعۃ فی الصحابۃ الکرام: ۲/ ۶۳۸

③ المستدرک: ۳/ ۸۲۔ رقم الحدیث: ۴۴۶۰۔ یہ حدیث سنداً صحیح ہے اور ذہبی نے اس کی موافقت کی ہے۔

④ عقیدۃ اہل السنۃ والجماعۃ: ۲/ ۶۳۹

اس کے لیے اپنے سب سے افضل اور سب سے بہتر ہی کو آگے بڑھائیں گے اور پھر عمر رضی اللہ عنہ کے بارے میں ابوبکر اور علی رضی اللہ عنہ کی رائے بھی بہتری کی ہو۔ چنانچہ ابوبکر رضی اللہ عنہ نے آپ کے بارے میں فرمایا تھا: ”اے اللہ میں نے ان (مسلمانوں) پر تیرے بندوں میں سب سے بہتر فرد کو حاکم بنایا ہے۔“<sup>①</sup>

اور آپ کے بارے میں سیدنا علی رضی اللہ عنہ کا یہ قول ہے جسے امام بخاری رحمہ اللہ نے محمد بن حنفیہ سے روایت کیا ہے، جو علی بن ابی طالب کے لڑکے ہیں، ان کا بیان ہے کہ ”میں نے اپنے والد سے کہا: رسول اللہ ﷺ کے بعد لوگوں میں سب سے بہتر کون ہے؟ انہوں نے جواب دیا: ابوبکر۔ میں نے کہا: پھر کون؟ انہوں نے جواب دیا: عمر۔ مجھے خوف تھا کہ آپ کہیں عثمان کا نام نہ لے لیں۔ میں نے کہا: پھر آپ؟ انہوں نے جواب دیا: میں تو عام مسلمانوں کا ایک فرد ہوں۔“<sup>②</sup>

خلاصہ یہ کہ مذکورہ تمام احادیث جن کو میں نے ذکر کیا ہے سب اس بات کی واضح دلیل ہیں کہ سیدنا عمر رضی اللہ عنہ خلافت کے زیادہ حق دار تھے۔<sup>③</sup>  
علامہ سفارینی رحمہ اللہ فرماتے ہیں:

”معلوم ہونا چاہیے کہ عمر رضی اللہ عنہ کی خلافت ابوبکر صدیق رضی اللہ عنہ کے استحقاق خلافت کا لازمہ ہے، اور ابوبکر رضی اللہ عنہ کے مستحق خلافت ہونے پر اجماع اور کتاب و سنت کے اشارات موجود ہیں، لہذا اصل یعنی ابوبکر رضی اللہ عنہ کے مستحق خلافت ہونے میں جو چیز ثابت ہے وہ اس کی فرع یعنی عمر بن خطاب رضی اللہ عنہ کی خلافت کے لیے ثابت ہوگی، اس لیے گمراہ فرقوں میں سے کسی کو عمر رضی اللہ عنہ کے مستحق خلافت ہونے میں طعن و تشنیع کرنے کا کوئی حق نہیں اور اہل علم کو یقین طور سے یہ چیز معلوم ہے کہ صحابہ کرام رضی اللہ عنہم کا خلافت صدیقی پر اجماع ہے، اور اس اجماع صحابہ سے شد و ذمہ اختیار کرنا اس سلسلہ (خلافت) میں ضرر رساں نہیں ہو سکتا۔“<sup>④</sup>

خلافت فاروقی (رضی اللہ عنہ) پر اجماع صحابہ:

مستند و معتبر علماء کی جماعت نے سیدنا عمر رضی اللہ عنہ کی خلافت کی صحت اور استحقاق پر صحابہ رضی اللہ عنہم کا اجماع نقل کیا ہے، جن میں بعض یہ ہیں:

✽ ابوبکر احمد بن حسین بیہقی نے اپنی سند کے حوالے سے، عبد اللہ بن عباس رضی اللہ عنہ سے روایت کیا ہے کہ انہوں نے فرمایا: ”میں عمر رضی اللہ عنہ کے پاس اس وقت گیا جب آپ کو نیزہ مارا گیا تھا، میں نے کہا: اے امیر المومنین!

① الطبقات الكبرى: ۳ / ۲۷۴

② صحيح البخاری، کتاب الصحابة، حديث نمبر: ۳۶۷۱

③ عقيدة أهل السنة والجماعة في الصحابة الكرام: ۲ / ۶۴۰

④ لوامع الانوار البهية: ۲ / ۳۲۶

آپ کو جنت کی خوشخبری ہے، آپ اس وقت اسلام لائے جب لوگوں نے کفر کیا، رسول اللہ ﷺ کے ساتھ مل کر اس وقت جہاد کیا جب آپ ﷺ کو لوگوں نے ذلیل کیا اور رسول اللہ ﷺ کی وفات اس حال میں ہوئی کہ وہ آپ سے خوش تھے، آپ کی مدت خلافت کے بارے میں کبھی دو آدمیوں نے بھی اختلاف نہیں کیا اور شہادت کا وجہ پا کر شہید کیے گئے۔ سیدنا عمر رضی اللہ عنہ نے فرمایا: دوبارہ کہو۔ میں نے اپنی بات دہرائی، تو آپ نے فرمایا: قسم ہے اس اللہ کی جس کے علاوہ کوئی حقیقی معبود نہیں، اگر زمین کا تمام سونا اور چاندی مل جائے تاکہ آخرت کی ہولناکی سے نجات پا جاؤں تو سب کچھ فدیہ دے دوں (کس کو خبر ہے کہ کیا ہونے والا ہے؟)“ ❶

خلافت فاروقی پر اجماع نقل کرتے ہوئے ابو نعیم اصفہانی فرماتے ہیں:

”جب ابو بکر صدیق رضی اللہ عنہ نے عمر رضی اللہ عنہ کی فضیلت، خیر خواہی، خلافت کو سنبھالنے کی قوت اور اپنے دور خلافت میں مشکل اوقات میں ان کی مکمل تائید و مدد کو جان لیا تو اللہ اور اس کے بندوں کی خیر خواہی کے تقاضوں کے پیش نظر آپ کے سامنے اس کے علاوہ کوئی چارہ کار نہ تھا کہ آپ کو منصب خلافت کے لیے منتخب کریں اور چونکہ صحابہ کے بارے میں آپ جانتے تھے کہ وہ بھی ہماری رائے سے متفق ہیں اور اس پر انہیں کوئی اعتراض و اشکال نہیں ہے، اور اسی حسن ظن کی بنا پر آپ نے انہیں انتخاب کا اختیار بھی دیا، لیکن مسلمان آپ کی بات پر مطمئن رہے اور انتخابی مسئلہ آپ ہی کے ذمہ کر دیا، پس اگر انہیں آپ کی بات یا رائے سے معمولی اختلاف یا شک و شبہ ہوتا تو وہ انکار کر دیتے اور جس اہم معاملے یعنی خلافت میں شرعاً سب سے اتفاق رائے مطلوب تھا اس میں عمر رضی اللہ عنہ کی خلافت پر اس طرح متفق نہ ہوتے جس طرح ابو بکر رضی اللہ عنہ پر متفق ہو گئے تھے۔ درحقیقت آپ کی امامت و خلافت بالکل اسی طرح ثابت اور صحیح ہے جس طرح ابو بکر صدیق رضی اللہ عنہ کی خلافت ثابت اور صحیح تھی۔ آپ یعنی ابو بکر رضی اللہ عنہ ان کے لیے افضل اور کامل شخصیت کو منتخب کرنے کے لیے بحیثیت دلیل اور رہنما کے تھے، لہذا صحابہ کرام نے راضی برضا ہو کر آپ کی پیروی کی۔“ ❷

خلافت صدیقی سے متعلق اجماع صحابہ کے ذکر کے بعد ابو عثمان صابونی فرماتے ہیں: ”پھر ابو بکر رضی اللہ عنہ کی طرف سے عمر کو خلیفہ نامزد کر دینے اور صحابہ کے اس پر اجماع سے عمر رضی اللہ عنہ کی خلافت عمل میں آئی اور اس طرح اللہ تعالیٰ نے اسلام کی سر بلندی اور عظمت و شان سے متعلق اپنا وعدہ مکمل فرمایا۔“ ❸

امام نووی رحمہ اللہ نے عمر رضی اللہ عنہ کے حق میں ابو بکر رضی اللہ عنہ کے عہد نامہ خلافت پر اجماع صحابہ کا ذکر کرتے ہوئے لکھا

❶ الاعتقاد، البیہقی، ص: ۱۸۸

❷ کتاب الامامة والرد على الرافضة، ص: ۲۷۴

❸ عقيدة السان، ص: ۱۲۵

ہے کہ صحابہ کرام رضی اللہ عنہم کے انتخاب اور عمر رضی اللہ عنہ کے حق میں آپ کے عہد نامہ خلافت کی تنفیذ پر متفق تھے۔ ❶

❷ امام ابن تیمیہ رحمہ اللہ کا قول ہے کہ سیدنا عمر رضی اللہ عنہ کے متعلق ابوبکر رضی اللہ عنہ نے (صحابہ کرام رضی اللہ عنہم سے) عہد لیا اور ابوبکر رضی اللہ عنہ کی وفات کے بعد مسلمانوں نے آپ کی بیعت کی اور پھر ان کی بیعت کے ذریعے سے جب آپ کو قوت و سلطنت مل گئی تو ان کے امام ہوئے۔ ❷

❸ شارح عقیدۃ الطحاوی علامہ ابن ابی العزحفی رحمہ اللہ کا قول ہے کہ ابوبکر رضی اللہ عنہ کے بعد خلافت عمر رضی اللہ عنہ کے حق میں ثابت ہوگئی، بایں طور کہ ابوبکر رضی اللہ عنہ نے خلافت ان کو سونپ دی اور آپ کے بعد امت نے اس پر اتفاق کر لیا۔ ❸

مذکورہ تمام حوالہ جات سے یہ بات واضح ہوگئی کہ اصحاب رسول ﷺ کے اجماع و اتفاق سے سیدنا عمر رضی اللہ عنہ کی خلافت عمل میں آئی۔ انہوں نے عمر رضی اللہ عنہ کے حق میں ابوبکر رضی اللہ عنہ کے تیار کردہ عہد نامہ خلافت کو خوشی خوشی قبول کیا، کسی نے اس میں اختلاف نہ کیا۔ اسی طرح جس چیز پر اصحاب رسول ﷺ نے اتفاق کیا اسی پر فرقہ ناجیہ اہل سنت و الجماعت کا بھی اجماع و اتفاق ہے اور کسی نے اس سلسلے میں کوئی اختلاف نہیں کیا ہے، سوائے ان لوگوں کے جن کے اختلاف کا کوئی اعتبار نہیں ہے۔ ایسے لوگ اصحاب رسول ﷺ کی عداوت و بغض میں مبتلا ہیں جیسے کہ روافض شیعہ اور وہ افراد جو ان کی سازشوں کا شکار ہیں۔ لہذا اگر کوئی شخص ابن سعد وغیرہ کے حوالے سے مذکورہ صحابہ کرام رضی اللہ عنہم کے اجماع پر یہ اعتراض کرے کہ عبدالرحمن بن عوف اور عثمان رضی اللہ عنہما ابوبکر رضی اللہ عنہ کے پاس گئے تھے اور کہا تھا کہ آپ عمر کی سختی کو جانتے ہیں، پھر بھی ان کو ہم پر خلیفہ مقرر کر رہے ہیں۔ اس بارے میں جب آپ کا رب آپ سے پوچھے گا تو آپ کیا جواب دیں گے؟ تو ابوبکر رضی اللہ عنہ نے کہا تھا: مجھے بٹھاؤ، کیا تم مجھے اللہ کا خوف دلاتے ہو؟..... جس نے تمہارے معاملے میں ظلم سے کام لیا وہ سخت خسارے میں ہوا..... میں کہوں گا: اے اللہ میں نے ان پر تیرے سب سے بہتر بندے کو خلیفہ بنایا ہے، جو بات میں نے تم سے کہی ہے یہی بات بقیہ لوگوں کو بھی بتا دو۔ ❹ تو اس اعتراض کا جواب یہ ہے کہ ان کا انکار..... اگر اسے انکار مان لیں..... اس بات سے نہ تھا کہ ابوبکر رضی اللہ عنہ کے بعد عمر رضی اللہ عنہ ہی امت کے افضل ترین فرد اور خلافت کے مستحق ہیں، بلکہ وہ آپ کی سختی اور خشک زندگی سے ڈرتے تھے، انہوں نے عمر رضی اللہ عنہ کی قوت و امانت پر تہمت نہ لگائی تھی۔ ❺

❶ شرح النووی علی صحیح مسلم ۱۲/ ۲۰۶

❷ منهاج السنة: ۱/ ۱۴۲

❸ شرح العقیدۃ الطحاوی، ص: ۵۳۹

❹ الطبقات، ابن سعد: ۳/ ۱۹۹

❺ کتاب الإمامۃ والرد علی الرافضۃ، ص: ۲۷۶

منصب خلافت پر فائز ہونے کے بعد عمر فاروق رضی اللہ عنہ کا پہلا خطبہ:

اس سلسلے میں روایات مختلف ہیں کہ سیدنا عمر رضی اللہ عنہ نے سب سے پہلے کون سا خطبہ دیا؟ بعض سیرت نگاہوں کا کہنا ہے کہ آپ منبر پر تشریف لائے اور کہا:

”اے اللہ! میں سخت ہوں مجھے نرم کر دے، میں کمزور ہوں مجھے قوت دے دے، میں بخیل ہوں مجھے سختی بنا دے۔“<sup>①</sup>

اور بعض روایتوں کے مطابق آپ کا پہلا خطبہ یہ تھا:

”اللہ تعالیٰ نے میرے ذریعے سے تم کو آزمایا ہے اور میرے دونوں رفقاء کے بعد تمہارے ذریعے سے مجھ کو آزمایا ہے۔ اللہ کی قسم تمہارا جو معاملہ میرے سامنے پیش ہوگا میں خود اس کو حل کروں گا اور جو معاملات مجھ سے دور ہوں گے ان کے لیے قوی و امین حضرات کو مقرر کروں گا۔ اللہ کی قسم! اگر لوگوں نے مجھ سے اچھا برتاؤ کیا تو میں ان سے اچھا برتاؤ کروں گا اور اگر غلط طریقہ سے پیش آئے تو انہیں سخت سزا دوں گا۔“

جو لوگ اس خطبہ میں حاضر تھے وہ بیان کرتے ہیں کہ آپ نے اسی منشور پر عمل کیا، یہاں تک کہ اس دنیا سے چل بے۔<sup>②</sup>

اور یہ بھی مروی ہے کہ جب آپ نے خلافت سنبھالی تو منبر پر تشریف لائے اور ابو بکر رضی اللہ عنہ جس زینہ پر بیٹھتے تھے اس پر بیٹھنا چاہا، پھر کہا: اللہ کو پسند نہیں ہے کہ میں خود کو ابو بکر رضی اللہ عنہ کی مجلس کا اہل سمجھوں اور پھر نیچے زینہ پر اتر گئے، اللہ کی حمد و ثناء بیان کی اور کہا:

”تم قرآن پڑھو اس سے پہچانے جاؤ گے، اس پر عمل کرو قرآن والے ہو جاؤ گے، اپنے آپ کا محاسبہ کرو اس سے پہلے کہ تمہارا محاسبہ کیا جائے اور بڑی پیشی (قیامت) کے لیے تیاری کرو، جس دن کہ تم اللہ کے سامنے پیش کیے جاؤ گے اور کوئی چیز پوشیدہ نہ رہے گی۔ کسی حق دار کو یہ حق نہیں پہنچتا کہ اللہ کی معصیت میں اس کی اطاعت کی جائے۔ سن لو میں نے اللہ کے مال کے بارے میں خود کو یتیموں کے ولی (نگراں) کے قائم مقام کر لیا ہے۔ اگر مجھے مال ملا تو میں اسے اپنانے سے بچوں گا اور اگر فقری لاحق ہوئی تو معروف طریقے سے کھاؤں گا۔“<sup>③</sup>

مذکورہ تمام روایات کے درمیان اس طرح جمع و تطبیق ممکن ہے کہ عمر رضی اللہ عنہ نے مجمع عام کے سامنے خطبہ دیا تھا،

① مناقب امیر المومنین، ابن الجوزی، ص: ۱۷۰، ۱۷۱

② الطبقات، ابن سعد: ۳/ ۲۷۵

③ کنز العمال، حدیث نمبر: ۴۴۲۱۴ بحوالہ الدولة الإسلامية، د/ حمدی شاہین، ص: ۱۲۰

جس نے خطبہ کے جس حصے کو سنا اسے روایت کیا اور اس میں کوئی تعجب کی بات نہیں ہے کہ اوّل خطبہ میں آپ نے سیاسی، اداری اور دینی وعظ و نصیحت کو ایک ساتھ بیان کیا ہو، خلفائے راشدین کا یہی طریقہ رہا ہے، انہوں نے اللہ کے تقویٰ نیز اس کے حکم اور انسانوں کی سیاست کے درمیان کوئی فرق نہیں کیا۔

اسی طرح عمر رضی اللہ عنہ کے لیے یہ بھی کوئی تعجب کی بات نہیں ہے کہ آپ اپنے سلف عظیم ابوبکر رضی اللہ عنہ کے مقام و مرتبہ کی پوری رعایت کرتے ہوئے ان کی جگہ پر نہ بیٹھے ہوں کہ کہیں لوگوں کی نگاہ میں آپ ان کے برابر نہ سمجھے جائیں۔ اسی خیال کے پیش نظر سیدنا عمر رضی اللہ عنہ نے اپنا محاسبہ کیا اور ابوبکر رضی اللہ عنہ کی جگہ سے نیچے اتر آئے۔<sup>۱</sup>

دوسری روایت کے مطابق آپ نے خلیفہ بنائے جانے کے دو دن بعد لوگوں سے اپنی تند مزاجی اور سخت گیری کے بارے میں سوچا اور کہا کہ اپنے بارے میں لوگوں کے شکوک و شبہات خود ہی دور کر دینا ضروری ہے۔ چنانچہ آپ منبر پر تشریف لائے، لوگوں کو مخاطب کیا اور نبی ﷺ نیز ابوبکر رضی اللہ عنہ کے ساتھ ان کی صحبت و معاملات کا ذکر کیا اور بتایا کہ کس طرح ان سے راضی و خوشی ہونے کی حالت میں وہ دونوں اس دنیا سے رخصت ہوئے، پھر فرمایا:

”..... اے لوگو! میں تمہارے معاملات کا حاکم بنایا گیا ہوں، جان لو کہ (میری) سختی دو گنی ہو گئی ہے لیکن وہ ظلم و زیادتی کرنے والوں کے لیے ہے، جان لو میں کسی کو کسی پر ظلم کرتے ہوئے یا سرکشی کرتے ہوئے نہیں چھوڑوں گا، میں ظالم کے ایک رخسار کو زمین پر اور دوسرے رخسار پر پاؤں رکھوں گا یہاں تک کہ وہ حق کے تابع ہو جائے اور اس سختی کے بالمقابل شرفاء اور نیکوکاروں کے لیے اپنا رخسار زمین پر رکھنے کو تیار ہوں۔ اے لوگو! مجھ پر تمہارے کچھ حقوق ہیں، جسے میں تمہیں بتا رہا ہوں اسے تم مجھ سے لے لو، تمہارا مجھ پر حق یہ ہے کہ تمہارے خراج میں سے کوئی بھی چیز میں اپنی پسند سے نہ لوں اور نہ اس مال سے لوں جو اللہ نے تم کو بطور غنیمت دیا ہے، مگر اس کی رضامندی کے لیے۔ اور مجھ پر تمہارا یہ حق بھی ہے کہ جب کوئی مال میرے ہاتھ میں آئے تو وہ جائز مقام پر ہی خرچ ہو اور اگر اللہ چاہے تو تمہارے وظیفوں اور عطیات کو بڑھا دوں، سرحدوں کو بند کر دوں، تمہیں خطرات میں نہ ڈالوں اور لمبی مدت تک اہل و عیال سے تم کو دور کر کے جنگی مورچہ پر باقی نہ رکھوں، اور جب تم جنگوں پر چلے جاؤ تو میں اہل و عیال کا محافظ رہوں، یہاں تک کہ تم ان کے پاس لوٹ آؤ۔ پس اے اللہ کے بندو! اللہ سے ڈرو، اور اپنے نفوس کے بارے میں اسے مجھ سے روک کر میری مدد کرو اور بھلائی کا حکم دے کر، برائی سے روک کر اور اپنے متعلق میری ذمہ داری سے مجھے آگاہ کر کے میری مدد کرو۔ انہی کلمات پر اپنی بات ختم کرتا ہوں اور اللہ سے اپنے لیے اور تمہارے

لیے مغفرت کا طالب ہوں۔“ ❶

اور ایک روایت میں ہے کہ آپ نے فرمایا:

”عرب والوں کی مثال نکمیل زدہ اونٹ کی طرح ہے جو اپنے قائد کے تابع ہوتا ہے۔ لہذا اپنے قائد کو دیکھنا چاہیے جہاں وہ جاتا ہے اس کے پیچھے جائیں اور میں تو اللہ کی قسم لوگوں کو سیدھے راستے پر ہی لے جاؤں گا۔“ ❷

منصب خلافت سنبھالنے کے بعد خطبہ فاروقی کے بارے میں وارد شدہ ان تمام روایات سے آپ کے نظام حکومت کا ایسا منشور سامنے آتا ہے جس سے ہٹ کر چلنے کی ادنیٰ گنجائش بھی نہیں ہے۔ آپ کے نظام حکومت کے نمایاں خدوخال کچھ اس طرح ہیں:

۱: آپ خلافت کو ایک آزمائش سمجھتے تھے کہ جس سے آپ آزمائے گئے ہیں اور یہ کہ اس کے حق کی ادائیگی کے متعلق آپ سے محاسبہ کیا جائے گا۔ گویا حکومت خلفائے راشدین کی نگاہ میں عظمت، شرافت، اور بلندی کی چیز نہیں بلکہ وہ ایک عظیم ذمہ داری، فریضہ الہی اور ربانی آزمائش تھی۔

۲: آپ کی نگاہ میں منصب خلافت کا یہ تقاضا ہے کہ ملکی ذمہ داریوں سے متعلق جو معاملات بھی آپ کے سامنے آئیں انہیں آپ خود حل کریں اور رعایا پر جو آپ سے دور ہیں بہترین و باصلاحیت امراء اور گورنر مقرر کریں، تاہم آپ کی نگاہ میں اللہ کے سامنے جواب دہی اور اپنی ذمہ داری سے سبکدوشی کے لیے صرف اتنا کرنا کافی نہیں تھا، بلکہ آپ کا کہنا تھا کہ ان گورنروں اور حکام کی سخت نگرانی کرنا ایک ایسی ذمہ داری ہے جس سے صرف نظر نہیں کیا جاسکتا۔ اسی وجہ سے ان میں سے جس نے بہتر کام کیا آپ نے اس کے ساتھ احسان کیا اور جس نے آپ کی مرضی کے خلاف کیا اس کی آپ نے اس کی گرفت کی اور سزا دی۔ ❸

اس موضوع پر تفصیلی بحث ”گورنروں کا نظام اور اس کی ترقی میں فقہ فاروقی کا کردار“ کے زیر عنوان آ رہی ہے۔

۳: عمر رضی اللہ عنہ کی سختی جس سے لوگ خوفزدہ ہیں وہ ان کے لیے خالص نرمی اور مہربانی میں بدل دیں گے اور ان کے لیے عدل و انصاف کا میزان قائم کریں گے اور جس نے ظلم و زیادتی کی اسے سخت سزا ملے گی و در سوائی اس کے ہاتھ آئے گی۔ ”کسی ظالم کو کسی پر ظلم اور سرکشی کرتے ہوئے نہیں چھوڑوں گا یہاں تک کہ اس کا رخسار زمین سے رگڑ دوں گا“ البتہ جس نے میانہ روی، دین داری اور پاک دامنی کو ترجیح دی وہ بے انتہا

❶ الإدارة العسكرية في عهد الفاروق، ص: ۱۰۶

❷ السياسة الشرعية، د/ اسماعیل بدوی، ص: ۱۶۰ . نقلاً عن الطبري



رحمت و مہربانی سے نوازا جائے گا۔ آپ نے سچ کہا کہ ”میں اپنا چہرہ شرفاء کے لیے زمین پر رکھتا ہوں۔“<sup>۱</sup> اپنی رعایا کے ساتھ عمر رضی اللہ عنہ کا عدل و انصاف کیسا تھا؟ یہ چیز ان شاء اللہ نظام عدلیہ سے متعلق آپ کے مواقف اور اس پر آپ کے خصوصی اہتمام کے تحت ذکر کی جائے گی، جس سے معلوم ہوگا کہ ملک کے تمام صوبوں میں عدل و انصاف کا کس قدر بول بالا تھا۔

۴: خلیفہ المسلمین نے اس بات کی ذمہ داری قبول کی کہ امت مسلمہ کی جان و اموال اور ان کے دین کا مکمل دفاع کرے گا، سرحدوں کی حفاظت کرے گا اور خطرات کو پیچھے دھکیلے گا، لیکن یہ بات ملحوظ رہے کہ جنگی سپاہیوں پر ظلم نہ ہو، سرحد کی اس حد تک انہیں جانے پر مجبور نہ کرے گا کہ جس کی وہ طاقت نہیں رکھتے، اور اگر وہ لشکر میں نظر نہ آئیں (یعنی شہید کر دیے جائیں) تو خلیفہ اور اس کے ادارے ذمہ داران و ارکان ان کے بچوں اور خاندانوں کی کفالت کریں گے۔<sup>۲</sup> عمر رضی اللہ عنہ نے عسکری ادارے کو ترقی دی اور اپنے دور میں وہ ایسا زبردست فوجی ادارہ بنا کہ پوری دنیا میں اس کی کوئی مثال نہ تھی۔

۵: خلیفہ نے پوری رعایا کے لیے خراج اور فے وغیرہ سے مالی حقوق کی ادائیگی کا عہد کیا کہ وہ اس میں سے کچھ روک کر نہ رکھے گا، وہ اسے ناجائز مقام پر خرچ نہ کرے گا، بلکہ مسلسل جہاد، غزوہ اور محنت کی کمائی پر رغبت دلا کر نیز ملکی آمدنی کی بروقت وصولی کے ذریعے سے ان کے وظیفوں اور عطیات میں اضافہ کرے گا۔<sup>۳</sup> سچ تو یہ ہے کہ سیدنا عمر رضی اللہ عنہ نے مالی محکمہ اور ملکی خزانہ کو بہت ترقی دی، بیت المال کی آمدنی کے ذرائع اور ملکی مفاد میں اس کے مصارف کو نہایت منظم کیا۔

۶: خلیفہ کے حقوق جو رعایا کے متعلقہ ہیں ان میں یہ بھی شامل ہے کہ اپنے خلیفہ کے لیے خیر خواہی اور اس کی سمع و طاعت کی ذمہ داری بہترین طریقے سے نبھائے اور امر بالمعروف اور نہی عن المنکر کا کام کرے جس سے سماج میں اسلامی ذہنیت کی نشوونما ہو۔

۷: آپ نے خطبہ میں اس بات کی طرف آگاہ کیا کہ اس ذمہ داری کی ادائیگی کی راہ میں اللہ کے تقویٰ، نفس

کے محاسبہ اور آخرت میں جواب دہی کے احساس کے علاوہ کوئی دوسری چیز معاون نہیں ہو سکتی۔<sup>۴</sup>

۸: شیخ عبد الوہاب النجار نے فرمان عمر رضی اللہ عنہ ”عربوں کی مثال نکیل زدہ اونٹ جیسی ہے“ پر تعلق چڑھاتے ہوئے لکھا ہے کہ ”الْجَمَلُ الْآلَانُفُ“ اس اونٹ کو کہتے ہیں جو مالک کے تابع ہوتا ہے، ڈانٹ اور مار پڑتے ہی اپنی پوری طاقت سے چلنے لگتا ہے۔ آپ نے اس مثال کے ذریعے سے اپنے زمانے کی

① الدولة الإسلامية في عصر الخلفاء الراشدين، ص: ۱۲۱ - محض الصواب: ۱ / ۳۸۵

② الدولة الإسلامية في عصر الخلفاء الراشدين، ص: ۱۲۱

③ الدولة الإسلامية في عصر الخلفاء الراشدين، ص: ۱۲۲

④ الدولة الإسلامية في عصر الخلفاء الراشدين، ص: ۱۲۲

امت مسلمہ کی بہترین تصویر کشی کی ہے۔ حقیقت یہ ہے کہ وہ امت سامع و مطیع تھی، جب حکم ملتا تو پابندی کرتی اور جب کسی کام سے روکا جاتا تو فوراً رک جاتی۔ ساتھ ہی یہ عظیم ذمہ داری اس کے قائد پر بھی عائد ہوتی ہے کہ امت کی قیادت میں بڑی توجہ اور دانائی سے کام لے تاکہ اسے خطرات میں نہ ڈال دے اور ہلاکت میں غرق کر دے۔ اس کے کسی معاملہ کو غرور میں آ کر یونہی نظر انداز نہ کرے۔ آپ نے خطبہ میں ”راستہ“ سے وہ سیدھا راستہ مراد لیا ہے جس میں کوئی کجی نہیں ہے، اور اس طرح جو قسم کھائی تھی اسے آپ نے پورا بھی کیا۔ ❶

9: تند مزاجی، سخت گیری اور نرمی کے بارے میں سنت الہی: لوگوں کے حالات، ان کی اجتماعی زندگی، کسی شخص کو چاہنے اور اس پر اتفاق کرنے، اس کی بات ماننے اور اس سے محبت کرنے کے بارے میں اللہ کی ہمیشہ یہ سنت رہی ہے کہ تند مزاج اور سخت دل انسان سے لوگ دور بھاگتے رہے ہیں، اگرچہ وہ ناح اور لوگوں کے لیے خیر خواہ اور فائدہ مند ہی کیوں نہ ہو۔ ❷ اور اس حقیقت پر قرآن بھی شاہد ہے۔ اللہ کا ارشاد ہے:

﴿فَبِمَا رَحْمَةٍ مِّنَ اللّٰهِ لِنْتَ لَهُمْ ۚ وَ لَوْ كُنْتَ فَظًا غَلِيظَ الْقَلْبِ لَانفَضُّوا مِنْ حَوْلِكَ ۚ فَاعْفُ عَنْهُمْ وَ اسْتَغْفِرْ لَهُمْ ۚ وَ شَاوِرْهُمْ فِي الْاَمْرِ ۚ﴾ (آل عمران: ۱۵۹)

”پس اللہ کی طرف سے بڑی رحمت ہی کی وجہ سے تو ان کے لیے نرم ہو گیا ہے اور اگر تو بدخلق، سخت دل ہوتا تو یقیناً وہ تیرے گرد سے منتشر ہو جاتے، سو ان سے درگزر کر اور ان کے لیے بخشش کی دعا کر اور کام میں ان سے مشورہ کر۔“

چنانچہ عمر فاروق رضی اللہ عنہ جب منصب خلافت پر سرفراز ہوئے تو آپ نے یہ دعا کی: ”اے اللہ میں سخت ہوں مجھے نرم کر دے“ اور اللہ نے آپ کی یہ دعا قبول فرمائی، پھر عمر رضی اللہ عنہ کا دل شفقت، نرمی اور مہربانی سے معمور ہو گیا اور یہ چیزیں آپ کی خاص صفت بن گئیں۔ لوگوں نے عمر رضی اللہ عنہ کو اللہ کے رسول ﷺ اور ابوبکر رضی اللہ عنہ کے زمانے میں سخت مزاج انسان کی حیثیت سے پہچانا تھا اور تاریخ نے بھی ہمارے سامنے یہی تصویر کشی کی ہے کہ آپ کی ذات وہ منفرد ہستی تھی جس نے اسلام قبول کرنے سے لے کر خلافت کا منصب سنبھالنے تک رسول اللہ ﷺ اور ابوبکر رضی اللہ عنہ کے پہلو بہ پہلو سختی اور قوت کا مظاہرہ کیا، یہاں تک کہ جب معاملہ (خلافت) آپ کے سر آ گیا تو وہ سختی، نرمی، آسانی اور رحمت میں تبدیل ہو گئی۔ ❸

10: خلفائے راشدین کی سیرت سے معلوم ہوتا ہے کہ ان کے حق میں عمومی بیعت مدینہ والوں تک محدود تھی، کبھی کبھار اس بیعت میں ایسے بدوی اور دیگر قبائل کے لوگ شریک ہو جاتے جو مدینہ کے ارد گرد ہوتے یا

❶ الخلفاء الراشدون، ص: ۱۲۳

❷ السنن الالہیة فی الامم والجماعات والافراد، زیدان، ص: ۲۸۲

اس وقت مدینہ میں موجود ہوتے۔ لیکن بقیہ شہروں کے لوگ مدینہ الرسول ﷺ میں طے پانے والے فیصلوں کے تابع ہوتے۔

یاد رہے کہ یہ طرز عمل بیعت میں کسی طعن یا اس کی شرعی حیثیت کو کم کرنے کی کوئی دلیل نہیں بن سکتی، کیوں کہ ہر شہر اور ہر علاقہ سے سارے مسلمانوں کو اکٹھا کرنا ایک مشکل ترین کام تھا، جب کہ ملک کے لیے کسی حاکم کا ہونا بھی ضروری ہے تاکہ انسانوں کی مصلحتیں اور ان کا نظام معاشرت معطل نہ ہونے پائے۔ مزید برآں دوسرے شہروں کے باشندوں نے سیدنا ابوبکر، عمر اور عثمان رضی اللہ عنہم کی بیعت خلافت کے بارے میں مدینہ میں جو فیصلہ ہوا اس کی تائید بھی کی، بعض کی تائید صراحتاً اور بعض کی ضمناً ہی۔ بلاشبہ ابتدائے اسلام میں لوگوں نے (ملک اور ملکی سالمیت کے لیے) جو اسلوب اپنایا وہ سب ایسے تجربات تھے جو ملک اور اس کے اداروں کی ترقی کی راہ میں مستحکم لائحہ عمل ہیں۔ ❶

❶: عورت اور بیعت کا مسئلہ: بحث و جستجو کے دوران میں مجھے ایسا کوئی اشارہ نہ ملا کہ ابوبکر و عمر رضی اللہ عنہما بلکہ خلفائے راشدین کے دور میں کسی عورت نے بیعت کی ہو اور میرے محدود علم کے مطابق قدیم سے قدیم کوئی بھی شرعی سیاست کی کتاب اس بات کی طرف اشارہ نہیں کرتی کہ بیعت عورت کا حق ہے یا وہ اس کی ذمہ داری میں شامل ہے۔ بظاہر یہی معلوم ہوتا ہے کہ اسلامی تاریخ کے تمام ادوار میں بیعت (خلافت) عورتوں کو چھوڑ کر صرف مردوں تک محدود رہی، نہ تو مردوں نے اس کے لیے بلایا اور نہ ہی انہوں نے اس کا مطالبہ کیا اور بیعت سے عورت کی عدم موجودگی کو اس حد تک ایک فطری عمل قرار دیا گیا کہ اسلامی دستوری حقوق کے علماء نے کم و بیش کسی بھی موقع پر اس کی طرف اشارہ تک نہیں کیا ہے، جب کہ تاریخی و فقہی اعتبار سے یہ چیز شرعی حکم کی حقیقت میں کسی بھی تبدیلی کا سبب نہیں بنتی۔ چنانچہ قرآن کریم اور سنت نبویہ ﷺ میں ..... جب کہ وہ دونوں شریعت کے بنیادی مصادر میں سے ہیں ..... کوئی ایسی دلیل نہیں ہے جو عورتوں کو مردوں کے ساتھ بیعت کرنے سے منع کرے۔ ❷

❶ نظام الحکم فی الشریعة والتاریخ الإسلامی، ص: ۲۶۰۔ عہد راشدہ کے اس طرز عمل سے یہ حقیقت آشکارا ہو جاتی ہے کہ خلیفہ کا انتخاب اصحاب حل و عقد اور امت کے باشعور افراد کا کام ہے، اور یہ باشعور طبقہ اس وقت مدینہ میں موجود تھا، اس لیے انہی کے انتخاب کا اعتبار کیا گیا اور پوری ملت اسلام میں سے کسی نے اس سے اختلاف نہیں کیا، عوام الناس اور عام لوگوں کا یہ کام نہیں ہے بلکہ اصحاب حل و عقد نے جو پاس کر دیا ان پر اسے قبول کرنا لازم ہے، جمہوریت اور ڈیموکریسی کا نظام انتخاب غیر معقول اور غیر اسلامی ہے۔ (مترجم)

❷ نظام الحکم فی الشریعة والتاریخ الإسلامی، ص: ۲۶۰۔ یہاں یہ کہنا کہ عورتوں کی بیعت کی ممانعت کی کوئی دلیل مجھے نہیں ملی صحیح نہیں ہے کیوں کہ رسول اللہ ﷺ کا ارشاد ہے: ”عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ وَعَصُوا عَلَيْهَا بِالنَّوَاجِذِ“۔ ”تم میری سنت اور ہدایت یا راشدین کی سنت کو لازم پکڑو اور اسے مضبوطی کے ساتھ دانتوں سے تھام لو۔“ پس خلفائے راشدین کے عہد میں خواتین کو بیعت خلافت میں شریک نہ کیا گیا اور صحابہ میں سے کسی نے اس کے خلاف آواز نہ اٹھائی جس سے اس امر پر صحابہ کا اجماع و اتفاق ظاہر ہوتا ہے، لہذا خواتین کو بیعت اور ووٹ میں شریک کرنا خلفائے راشدین کی سنت کی خلاف ورزی ہے جو کسی طرح جائز نہیں۔ (مترجم)

۱۲: عرب کے قیدیوں کی واپسی: عمر رضی اللہ عنہ نے اپنے دور حکومت میں سب سے پہلے جو قرارداد پاس کی وہ یہ تھی کہ مردین کے قیدیوں کو ان کے خاندان والوں کے پاس واپس کر دیا جائے۔ آپ نے فرمایا: ”میں اس بات کو ناپسند کرتا ہوں کہ قیدی بنانا عربوں میں رواج بن جائے۔“ ① عمر رضی اللہ عنہ کے اس جرأت مندانہ اقدام نے سارے عربوں میں یہ احساس بیدار کر دیا کہ وہ سب اللہ کی شریعت میں برابر ہیں۔ کسی قبیلہ کو کسی قبیلہ پر کوئی فضیلت نہیں ہے مگر یہ کہ بہتر کارکردگی ہو اور اسلام و مسلمانوں کی عظیم ترین خدمات انجام دی ہو۔ مزید برآں اس اقدام کے پیچھے ہی آپ نے دوسرا اقدام یہ کیا کہ مردین میں سے جس نے توبہ کر لی اور دشمنان اسلام کے خلاف محاذ آرائی میں شریک ہو گیا اسے آپ نے معاف کر دیا۔ اور پھر انہوں نے جنگ میں بہادری کا مظاہرہ کیا، مڈبھیڑ کے وقت خوب بہادری کے جوہر دکھائے اور ملک کے لیے ایسی وفاداری کا ثبوت دیا جس کی کوئی نظیر نہیں ملتی۔ ②

۱۳: منصب خلافت کی جڑیں امت کے دل میں پیوست ہو گئیں اور وہ ان کے اتحاد و قوت کی علامت بن گئی۔ ایک محقق اس عظیم ایمانی طاقت و قوت کو ملاحظہ کر سکتا ہے جس سے صحابہ کرام نوازے گئے تھے، اسی طرح ان کے اعمال میں روحانیت و حقیقت پسندی کا جائزہ بھی لے سکتا ہے کہ وفات رسول کے دن نہایت مختصر سی مدت میں انہوں نے جو خلافت قائم کر لی تھی اسے ختم کرنے کے لیے برطانوی سازش کو پورے پچیس (۲۵) سالوں کی ضرورت پڑی، باوجودیکہ اس وقت خلافت کو برطانوی سامراج ”مرد پیارا“ کہا کرتا تھا، غور کا مقام ہے کہ خلافت میں بلندی و قوت کا کیا راز تھا؟ اور اس کا کتنا اثر و رسوخ تھا جس کے ڈھانے کی ضرورت محسوس کی گئی، جب کہ خلافت کی کئی صدیاں گزر چکی تھیں؟..... خاص طور پر اس وقت جب کہ خلافت صرف ظاہری شکل میں باقی تھی اور حقیقت سے دور ہو چلی تھی..... اس کو ڈھانے کے لیے مکمل پچیس (۲۵) سال لگے۔ ③

۱۴: خلافت و ملوکیت میں فرق: عمر رضی اللہ عنہ نے کہا: ”اللہ کی قسم! میں نہیں جانتا کہ خلیفہ ہوں یا بادشاہ، اگر میں بادشاہ ہوں تو یہ بہت بڑی چیز ہے۔“ ایک کہنے والے نے کہا: دونوں میں فرق ہے! خلیفہ حق ہی لیتا ہے اور حق ہی کی جگہ پر اسے خرچ کرتا ہے، ایک سے لیتا ہے اور دوسرے کو دیتا ہے۔ عمر رضی اللہ عنہ یہ سن کر خاموش رہے۔ ④ اور ایک روایت میں ہے کہ عمر رضی اللہ عنہ نے سلمان فارسی رضی اللہ عنہ سے پوچھا: کیا میں خلیفہ ہوں یا بادشاہ؟ سلمان رضی اللہ عنہ نے جواب دیا: اگر آپ نے (حکومت کے) خزانہ سے ایک درہم یا اس سے زیادہ یا اس سے کم لیا

① الخلافة والخلفاء الراشدون، ص: ۱۶۰

② جولة تاريخية في عصر الخلفاء الراشدين، د/ محمد السيد الوكيل، ص: ۸۹

③ الحضارة الإسلامية، د/ محمد عادل، ص: ۳۰

④ الشيخان، ص: ۲۵۷

اور ناجائز مقام پر خرچ کیا تو آپ بادشاہ ہیں خلیفہ نہیں۔ یہ سن کر عمر رضی اللہ عنہ رو پڑے۔<sup>①</sup>  
شورائیت:

اسلامی حکومت و سلطنت کے بنیادی اصولوں میں یہ چیز داخل ہے کہ رہنمایان ملک، حکام مسلمانوں سے مشورہ لیں، ان کی رائے و رضا مندی کو تسلیم کریں اور نظام حکومت کو شورائیت کی بنیادوں پر قائم کیا جائے۔ اللہ تعالیٰ کا ارشاد ہے:

﴿فِيمَا رَحْمَةٍ مِنَ اللَّهِ لِنْتَ لَهُمْ ۚ وَ لَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ ۚ فَاعْفُ عَنْهُمْ وَ اسْتَغْفِرْ لَهُمْ وَ شَاوِرْهُمْ فِي الْأَمْرِ ۚ فَإِذَا عَزَمْتَ فَتَوَكَّلْ عَلَى اللَّهِ ۚ إِنَّ اللَّهَ يُحِبُّ الْمُتَوَكِّلِينَ ٥٩﴾ (آل عمران: ۱۵۹)

”پس اللہ کی طرف سے بڑی رحمت ہی کی وجہ سے تو ان کے لیے نرم ہو گیا ہے اور اگر تو بدخلق، سخت دل ہوتا تو یقیناً وہ تیرے گرد سے منتشر ہو جاتے، سوان سے درگزر کر اور ان کے لیے بخشش کی دعا کر اور کام میں ان سے مشورہ کر، پھر جب تو پختہ ارادہ کر لے تو اللہ پر بھروسہ کر، بے شک اللہ بھروسہ کرنے والوں سے محبت کرتا ہے۔“

اور ایک مقام پر فرمایا:

﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنفِقُونَ ٣٨﴾ (الشوری: ۳۸)

”اور وہ لوگ جنہوں نے اپنے رب کا حکم مانا اور نماز قائم کی اور ان کا کام آپس میں مشورہ کرنا ہے اور ہم نے انہیں جو کچھ دیا ہے اس میں سے خرچ کرتے ہیں۔“

اس آیت کریمہ میں مسلمانوں کے باہمی مشورہ کو اقامت نماز کے ساتھ ذکر کیا گیا ہے، جو اس بات کی دلیل ہے کہ شورائیت کا حکم نماز کے حکم کی طرح ہے اور چوں کہ نماز کا حکم شرعاً واجب ہے، لہذا اسی طرح شورائیت کا حکم بھی شرعاً واجب ہے۔<sup>②</sup>

چنانچہ عمر رضی اللہ عنہ نے اپنی حکومت کی اساس شورائیت ہی پر رکھی تھی۔ مسلمانوں سے صرف نظر کر کے خود کو کسی معاملے میں ترجیح نہ دیتے تھے اور نہ کسی معاملے میں ان پر اپنا کوئی حکم مسلط کرتے تھے۔ جب کوئی نیا معاملہ پیش آتا تو اس کے بارے میں اس وقت تک کوئی ٹھوس فیصلہ نہیں لیتے تھے جب تک کہ مسلمانوں کو جمع کر کے ان سے صلاح و مشورہ نہ لے لیتے۔

① الشیخان أبو بکر الصدیق و عمر بن الخطاب، بروایت بلاذری، ص: ۲۵۶

② النظام السیاسی فی الإسلام، ابو فارس، ص: ۹

آپ کے اقوال و زریں میں سے ہے:

”جس کام کو بغیر مشورہ کے عمل میں لایا گیا اس میں بھلائی نہیں ہے۔“<sup>①</sup>

اور آپ کا قول ہے:

”تہا رائے کچے دھاگے کی طرح ہے اور دو رائے دو پختہ دھاگوں کے مثل ہیں، جب کہ تین

آدمیوں کا مشورہ جلی ہوئی رسی کے مثل ہے جو ٹوٹتی نہیں ہے۔“<sup>②</sup>

نیز آپ نے فرمایا ہے:

”اپنے معاملات میں اس آدمی سے مشورہ لو جو اللہ سے ڈرتا ہو۔“<sup>③</sup>

اور فرمایا:

”انسان تین طرح کے ہیں: وہ آدمی جس کے پاس معاملہ آتا ہے تو وہ اسے صرف اپنی رائے سے حل کرتا ہے۔ وہ آدمی جو اپنے مشکل معاملات میں دوسروں سے مشورہ لیتا ہے اور لوگ اسے جو مشورہ دیتے ہیں اسے کرتا ہے۔ وہ آدمی جو نہ کسی کی بات مانتا ہے اور نہ کسی چیز کی طرف توجہ دیتا ہے۔“<sup>④</sup>

ایک مقام پر فرمایا:

”مسلمانوں پر واجب ہے کہ ان کا معاملہ ان کے اور اہل حل و عقد کے درمیان شورائیت سے طے پائے۔ جو شخص اس فریضہ کو ادا کرے لوگ اس کے تابع ہوں اور جس بات پر سب متفق ہو جائیں اور باہم راضی ہو جائیں وہ سب پر لازم ہے اور سب اس کے تابع ہوں گے اور جو شخص اس شورائیت کو بروئے کار لائے وہ اہل حل و عقد کے مشوروں کے تابع ہوگا۔ فوجی کارروائی وغیرہ سے متعلق اس کو ان کی رائے پر عمل کرنا ہوگا۔“<sup>⑤</sup>

سیدنا عمر رضی اللہ عنہ اپنے فوجی کمانڈروں کو مشورہ لینے کی برابر تاکید کرتے تھے۔ چنانچہ جب آپ نے ابو عبیدہ ثقفی کو عراق کے محاذ پر اہل فارس سے جنگ کرنے کے لیے بھیجا تو ان کو نصیحت کی کہ ”اصحاب رسول (ﷺ) اور خاص طور سے بدری صحابہ کی باتوں کو سننا اور اطاعت کرنا۔“<sup>⑥</sup> عراق کے محاذ پر ڈٹے ہوئے اپنے فوجی کمانڈروں

① الخلفاء الراشدون، النجار، ص: ۲۴۶

② سراج المملوك، طرطوشی، ص: ۱۳۲

③ الإدارة العسكرية في الدولة الإسلامية، سليمان آل كمال: ۱/ ۲۷۳

④ الإدارة العسكرية في الدولة الإسلامية، سليمان آل كمال: ۱/ ۲۷۳

⑤ الطبری: ۳/ ۴۸۱ نقلاً عن الإدارة العسكرية.

⑥ مروج الذهب: ۲/ ۳۱۵

کوفران جاری کرتے تھے کہ ”اپنے فوجی معاملات میں عمرو بن معدی کرب اور طلحہ اسدی سے مشورہ لیا کرو۔“ آپ کا فرمان تھا:

”اپنی جنگی مہمات میں طلحہ اسدی اور عمرو بن معدی کرب کی مدد لیا کرو اور ان سے مشورہ لیا کرو، اور ان دونوں کو کسی چیز کا ذمہ دار نہ بناؤ، کیوں کہ ہر کاری گراپنی کاری گری کے بارے میں زیادہ جانتا ہے۔“<sup>①</sup>

سعد بن ابی وقاص رضی اللہ عنہ کے نام یہ فرمان بھیجا:

”جو شخص تمہارا پہلا مشیر ہو وہ عرب نژاد ہو اور تم اس کی خیر خواہی و سچائی سے مطمئن رہو، کیوں کہ جھوٹے کی خبر تمہارے لیے کچھ مفید نہیں اگرچہ اپنی بعض خبروں میں وہ سچائی کیوں نہ ہو اور دھوکا باز تمہارے خلاف ایک جاسوس ہے وہ تمہارے حق میں جاسوسی نہیں کرے گا۔“<sup>②</sup>

عتبہ بن غزوہ رضی اللہ عنہ کو جب بصرہ کی طرف بھیجا تو آپ نے ان سے فرمایا:

”میں نے علاء بن الحضرمی<sup>③</sup> کو لکھا ہے کہ عرفجہ بن ہرثمہ<sup>④</sup> کے ذریعے سے تمہیں قوت پہنچائیں، وہ دشمن کو چکما دینے والے اور اسے زیر کرنے والے ہیں، لہذا جب وہ تمہارے پاس آئیں تو ان سے مشورہ لو اور اپنے پاس رکھو۔“<sup>⑤</sup>

شورائیت کے متعلق عمر رضی اللہ عنہ کا طرز عمل نہایت عمدہ تھا۔ سب سے پہلے آپ عام مسلمانوں سے مشورہ لیتے اور ان کی باتیں سنتے تھے، پھر بزرگ اور صاحب حل و عقد اصحاب رسول ﷺ کو اکٹھا کرتے، معاملہ ان کے سامنے رکھتے اور ان سے پوچھتے کہ درپیش مسئلہ میں کسی بہتر رائے کی طرف وہ لوگ آپ کی رہنمائی کریں، پھر جس بات پر وہ متفق ہو جاتے آپ اسے نافذ کر دیتے۔ آپ کا یہ عمل ان دستوری نظاموں سے ملتا جلتا ہے جو بہت سے جمہوری ملکوں میں رائج ہے۔ دستور کے مطابق ان ممالک میں پہلے معاملہ ممبران پارلیمنٹ کے سامنے پیش ہوتا ہے، پھر جب اکثریت کی رائے سے کوئی قرار داد پاس ہو جاتی ہے تو اسے دوسری مجلس پر پیش کیا جاتا ہے، اس مجلس کو بعض ممالک میں مجلس الشیوخ اور بعض ممالک میں (Council of Lords) کہا جاتا ہے۔ پھر جب یہ مجلس بھی اس معاملہ میں اپنی رپورٹ پیش کر دیتی ہے تو حاکم وقت اسے نافذ کرتا ہے۔ البتہ عمر رضی اللہ عنہ اور ان ممالک کے عمل کے درمیان صرف اتنا فرق ہے کہ آپ کا طرز عمل اجتہاد پر مبنی تھا وہ کسی مستقل نظام اور دستور

① سیر أعلام النبلاء: ۱ / ۳۱۷

② نہایة الأرب: ۶ / ۱۶۹

③ الإدارة العسكرية فی الدولة الإسلامية: ۱ / ۲۷۴

④ الإصابة: ۲ / ۴۹۱

⑤ الإدارة العسكرية فی الدولة الإسلامية: ۱ / ۲۷۵

کے تابع نہ تھا۔<sup>①</sup>

بسا اوقات عمر رضی اللہ عنہ کسی چیز کے بارے میں اجتہاد کرتے اور اپنی رائے ظاہر کرتے، لیکن کوئی کمزور ترین فرد آتا اور قوی دلیل کی روشنی میں صحیح طریقہ بتاتا، تو آپ اسے قبول کر لیتے اور اپنی رائے کی غلطی سے رجوع کر کے صحیح رائے اختیار کر لیتے۔<sup>②</sup>

سیدنا عمر رضی اللہ عنہ کے دور خلافت میں شورایت کا دائرہ وسیع ہو گیا تھا، کیوں کہ نئے نئے مسائل اور واقعات و حوادث بکثرت رونما ہوتے تھے اور اسلام کا دائرہ ان شہروں تک پھیل گیا تھا جہاں تہذیبیں مختلف تھیں، رسم و رواج میں فرق اور نظام زندگی میں تباہی تھا اور انہی اسباب کی بنا پر ایسی جدید مشکلات پیدا ہوئیں جن میں دقیق و وسیع اجتہاد کی ضرورت پیش آئی۔ مثال کے طور پر مفتوحہ زمینوں کی تقسیم اور نئے قواعد کے مطابق وظائف کو منظم کرنے کا معاملہ تاکہ مفتوحہ علاقوں کی آمدنی ملکی ضروریات پر خرچ ہو۔ اسی لیے عمر رضی اللہ عنہ کبار صحابہ کی کثیر تعداد کو مشورہ کے لیے جمع کرتے تھے۔<sup>③</sup> اور بدر میں شریک ہونے والے بزرگ صحابہ کے علم و فضل اور اسلام میں ان کی سبقت کے پیش نظر اہل شوریٰ میں ان کو خاص مقام دیتے تھے۔ تاہم آپ ان کے ساتھ نوجوان صحابہ کو شریک رکھتے تھے کیوں کہ وہ (بزرگ صحابہ) اپنی زندگی کے آخری دور سے گزر رہے تھے اپنے رب کی رحمت اور مغفرت کی طرف قدم بڑھا رہے تھے۔ جب کہ ملک کو ہمہ وقت نو عمر اور بہادر افراد کی ضرورت ہوتی ہے۔ عمر رضی اللہ عنہ کی ذات ایک نابغہ روزگار اور دور اندیش ذات تھی، آپ نے اس حقیقت کو اچھی طرح بھانپ لیا اور امت کے ان نوجوان افراد کو منتخب کرنے لگے جو علم، ورع اور تقویٰ کے اعتبار سے کامل ہوں۔ چنانچہ اس سلسلے میں سب سے پہلے آپ کی نگاہ انتخاب عبداللہ بن عباس رضی اللہ عنہما پر پڑی اور برابر صلاح و مشورہ کے ذریعے سے ایسے افراد کی تلاش میں لگے رہے اور فیصلہ انتخاب کے لیے قرآن مجید کو کوئی بنایا، یہاں تک کہ عبداللہ بن عباس رضی اللہ عنہما کا بیان ہے کہ ”عمر رضی اللہ عنہ کی مجلس مشاورت کے شرکاء حفاظ قرآن تھے، خواہ وہ بوڑھے ہوں یا نوجوان۔“<sup>④</sup>

زہری رحمہ اللہ نے نو عمر لڑکوں کو مخاطب کرتے ہوئے کہا:

”اپنی نوعمری کی وجہ سے خود کو حقیر نہ سمجھو، عمر رضی اللہ عنہ پر جب کوئی کٹھن مرحلہ پیش آتا تھا تو نوجوانوں کو

بلاتے اور ان سے مشورہ لیتے تھے اور آپ کا مقصد یہ ہوتا تھا کہ ان کا ذہن تیز ہو جائے۔“<sup>⑤</sup>

محمد بن سیرین کا بیان ہے کہ عمر رضی اللہ عنہ بیشتر معاملات میں مشورہ لیتے تھے، یہاں تک کہ عورتوں سے بھی مشورہ

① الخلفاء الراشدون، النجار، ص: ۲۴۶

② الخلفاء الراشدون، النجار، ص: ۲۴۷

③ عصر الخلافة الراشدة، ص: ۹۰

④ عصر الخلافة الراشدة، ص: ۱۴۷

⑤ عصر الخلافة الراشدة، ص: ۹۰



لیتے، اگر کبھی عورت کی بات میں بھلائی نظر آتی تو اسی پر عمل کرتے۔ چنانچہ اس بات کا صحیح ثبوت ملتا ہے کہ آپ نے ام المومنین حفصہ رضی اللہ عنہا سے مشورہ لیا۔ ❶

عمر رضی اللہ عنہ کی نگاہ میں بزرگ و دوراندیش صحابہ میں سے کچھ مخصوص لوگ تھے جن سے آپ اکثر مشورہ کرتے اور ان کی رائے معلوم کرتے، انہی میں عباس بن عبدالمطلب اور ان کے بیٹے عبداللہ رضی اللہ عنہ ہیں۔ بلکہ عبداللہ بن عباس رضی اللہ عنہ کو ہمیشہ سفر و حضر میں اپنے ساتھ رکھتے تھے نیز انہی مخصوص صحابہ میں عثمان بن عفان، عبدالرحمن بن عوف اور علی بن ابی طالب، ❷ معاذ بن جبل، ابی بن کعب اور زید بن ثابت رضی اللہ عنہم جیسے لوگ بھی تھے۔ ❸

مشورہ دینے والے مکمل آزادی اور پوری صراحت سے اپنی رائے ظاہر کرتے تھے۔ لیکن آپ نے ان میں سے کسی کی عدالت و امانت کو متہم نہیں کیا۔ آپ انہی مسائل میں مشورہ لیتے تھے جس میں کتاب و سنت کی کوئی واضح دلیل نہ ہوتی تھی۔ ان مشوروں سے آپ کا مقصد صرف یہ ہوتا تھا کہ درپیش مسئلہ میں اگر کسی صحابی کو کوئی حدیث معلوم ہے تو وہ آپ کو بھی معلوم ہو جائے، کیونکہ بعض صحابہ کو کچھ حدیثیں یاد ہوتی تھیں اور دوسرے اسے نہیں جانتے تھے۔ اسی طرح وہ شرعی نصوص جن میں متعدد معنوں کا احتمال ہوتا تھا ان کی افہام و تفہیم کے لیے مشورہ لیتے تھے تاکہ ان معانی اور مختلف توجیہات کو سمجھ سکیں۔ مذکورہ دونوں معاملات میں بسا اوقات ایک اور کبھی چند لوگوں کا مشورہ کافی سمجھتے تھے، لیکن اگر عمومی حوادث و واقعات کی بات ہوتی تو تمام صحابہ کو اکٹھا کرتے اور حتی المقدور مشورہ کا دائرہ کار وسیع ہی کرتے، جیسے کہ شام میں طاعون کی وبا پھیلنے کے وقت کیا، جب کہ آپ خود وہاں جا رہے تھے۔ ❹

سیدنا عمر رضی اللہ عنہ کو اس وبا کی خبر پہنچی اور شام کے قریب میں مقام ”سرغ“ پر گورنروں کی آپ سے ملاقات ہوئی، آپ کے ساتھ مہاجرین اور انصار تھے، آپ نے ان کو مشورہ کے لیے اکٹھا کیا کہ کیا سفر جاری رکھوں یا واپس لوٹ جاؤں؟ لیکن مشورہ میں اختلاف ہو گیا۔ کسی نے کہا: آپ خالص اللہ کی رضا جوئی کے لیے نکلے ہیں، یہ وبا آپ کو ارادے سے نہ پھیر دے۔ کسی نے کہا یہ ایک ناگہانی مصیبت ہے اور موت و حیات کا مسئلہ ہے، ہماری رائے میں آپ آگے نہ بڑھیں۔ پھر آپ نے فتح مکہ کے قریشی مہاجرین کو بلا لیا، انہوں نے بلا اختلاف رائے آپ کو واپس ہو جانے کا مشورہ دیا۔ چنانچہ عمر رضی اللہ عنہ نے لوگوں میں اعلان کروادیا کہ میں (واپسی کے لیے) کوچ کرنے والا ہوں۔ ابو عبیدہ رضی اللہ عنہ نے فرمایا: کیا اللہ کی تقدیر سے راہ فرار اختیار کرتے ہوئے؟ آپ نے جواب دیا:

❶ عصر الخلافة الراشدة، ص: ۹۰

❷ السنن الكبرى، البيهقي: ۲۹ / ۹۰۔ بحوالہ عصر الخلافة الراشدة، ص: ۹۰

❸ الخلفاء الراشدون، النجار، ص: ۲۴۷

❹ عصر الخلافة الراشدة، ص: ۹۰

❺ عصر الخلفاء الراشدون، ص: ۹۱

ہاں، ہم اللہ کی ایک تقدیر سے دوسری تقدیر کی طرف جا رہے ہیں۔ تمہارا کیا خیال ہے اگر تمہارا اونٹ کسی ایسی وادی میں اتر جائے جس کے دو کنارے ہوں، ایک کنارہ سرسبز ہو اور دوسرا کنارہ خشک، اگر تم اسے سرسبز حصہ میں چراتے ہو تو کیا اسے اللہ کی تقدیر سے نہیں چرایا؟ اور اگر خشک جگہ میں چراتے ہو تو کیا اللہ کی تقدیر سے نہیں چرایا؟ عبدالرحمن بن عوف نے ان کی یہ آوازیں سن لیں، ان کے پاس آئے اور کہا: نبی ﷺ نے ارشاد فرمایا ہے:

(( إِذَا سَمِعْتُمْ بِهِ بِأَرْضٍ فَلَا تَقْدَمُوهَا عَلَيْهِ ، وَإِذَا وَقَعَ بِأَرْضٍ وَأَنْتُمْ بِهَا فَلَا تَخْرُجُوا فِرَارًا مِنْهُ . )) ❶

”جب تم سنو کہ یہ (وبا) کسی علاقے میں پھیلی ہوئی ہے تو وہاں نہ جاؤ اور جب کسی علاقے میں یہ پھیل جائے اور تم وہاں موجود ہو تو وہاں سے نہ بھاگو۔“

سیدنا عمر رضی اللہ عنہ کے دور خلافت میں شورایت کے مختلف میدان تھے، مثلاً اداری اور سیاسی معاملات، گورنروں و حاکموں کی تقرری، نیز فوجی معاملات میں مشورہ لینا، اسی طرح خالص شرعی مسائل کے لیے مشورہ لینا اور بہت سے شرعی احکام میں حلال و حرام کی معرفت اور عدلیہ کے مسائل کے بارے میں بھی معلومات حاصل کرنا۔ ❷ شورایت کے مجالات، اس کی تنفیذات، اور قوی ترین دلائل کی تلاش میں عمر رضی اللہ عنہ کی کوشش جیسے موضوعات پر اس بحث میں موقع بہ موقع ان شاء اللہ گفتگو کی جائے گی۔ ہم اس مقام پر صرف اس بات پر زور دینا چاہتے ہیں کہ خلافت راشدہ کی بنیاد کتاب اللہ و سنت رسول پر مبنی شورایت پر قائم تھی۔ عمر رضی اللہ عنہ کے دور خلافت میں کوئی رائے من مانی نہ تھی اور نہ آپ نے کسی بدعت کو ایجاد کیا تھا۔ بلکہ وہ سب ربانی منہج کے اصولوں میں سے کسی نہ کسی اصول پر قائم ہوتا تھا۔

### عدل و مساوات:

اسلامی حکومت کے اہم مقاصد میں سے یہ چیز ہے کہ اسے اسلامی نظام کی بنیادوں پر قائم کرنے کی پوری کوشش کی جائے تاکہ ایک مسلم معاشرہ وجود میں آ سکے۔ انہی اہم بنیادوں میں سے عدل و مساوات بھی ہے۔ عمر رضی اللہ عنہ نے امت کے سامنے اپنے پہلے خطاب میں ان اصول و قواعد کو بیان کیا ہے۔ آپ نے منصب خلافت سنبھالنے کے وقت امت کے سامنے جو خطبہ دیا تھا اس کا ایک ایک حرف آپ کے عدل و مساوات کی منہ بولتی تصویر ہے۔ بلاشبہ عمر رضی اللہ عنہ کے نزدیک عدل سے مراد اسلام کا وہ عادلانہ نظام ہے جو کسی اسلامی سماج اور اسلامی حکومت کے قائم کرنے میں بنیادی ستون کی حیثیت رکھتا ہے۔ ایسا معاشرہ جس کی قیادت ظالم ہاتھوں میں ہو اور وہ عدل سے نا آشنا ہو اسے اسلامی معاشرہ نہیں کہا جاسکتا۔ عوام کے درمیان انفرادی طور پر یا جماعتی اور ملکی

❶ صحیح مسلم، کتاب السلام، حدیث نمبر: ۲۲۱۹

❷ القیود الواردة على سلطة الدولة في الإسلام، ص: ۱۶۷-۱۶۸

سطح پر عادلانہ نظام قائم کرنا کوئی نفی کام نہیں ہے جس کو حاکم وقت یا امیر وقت کے مزاج اور خواہش پر چھوڑ دیا جائے، بلکہ لوگوں میں اس کا قیام اسلامی نقطہ نظر سے اسلام کے مقدس اور اہم ترین فرائض میں سے ہے اور امت مسلمہ کا اس بات پر اجماع ہے کہ عدل و انصاف واجب ہے۔ ❶ مفسر قرآن فخر الدین الرازی کا قول ہے کہ امت کا اس بات پر اجماع ہے۔ ❷

حاکم وقت پر عدل و انصاف کے ساتھ حکومت کرنا واجب ہے، اس کی تائید قرآنی آیات اور سنت نبویہ سے ہوتی ہے کیوں کہ اسلامی ملک کا تقاضا ہے کہ ایسا اسلامی معاشرہ وجود میں آئے جس میں عدل و مساوات کی حکمرانی ہو اور ظلم کی تمام تر شکلیں ناپید ہوں اور اس کا یہ بھی تقاضا ہے کہ ہر انسان جو اپنے حق کا طالب ہو اس کے لیے میدان کشادہ ہو، راستے ہموار ہوں تاکہ آسان اور مختصر راستوں کے ذریعے سے اپنا حق لے سکے۔ اسے کسی مشقت یا رشوت ادا کرنے کی ضرورت نہ پڑے۔ نیز اسلامی حکومت کے اہم مقاصد میں سے ہے کہ وہ تمام اسباب و وسائل جو حصول حق کی راہ میں رکاوٹ بنیں انہیں ختم کر دے۔ عمر فاروق رضی اللہ عنہ نے اپنے ملک میں یہی کیا۔ آپ نے دروازوں کے دونوں پٹ کھول دیے تاکہ رعایا اپنے حقوق پاسکے، آپ نے نفس نفیس رعایا کی خبر گیری کی، اسے ہر متوقع ظلم سے بچایا اور حکام و رعایا کے درمیان عدل کی وہ خوب صورت مثال قائم کی جو تاریخ کا زریں باب ہے۔ آپ فریقین کے درمیان عدل قائم کرتے اور فیصلہ حق کے ساتھ کرتے تھے۔ آپ یہ نہیں سوچتے تھے کہ جن کے خلاف فیصلہ ہوا ہے وہ دشمن ہیں یا دوست، مال دار ہیں یا فقراء۔

ارشاد باری تعالیٰ ہے:

﴿يَا أَيُّهَا الَّذِينَ آمَنُوا كُونُوا قَوِّمِينَ لِلَّهِ شُهَدَاءَ بِالْقِسْطِ ۚ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا ۚ اعْدِلُوا هُوَ أَقْرَبُ لِلتَّقْوَىٰ ۚ وَاتَّقُوا اللَّهَ ۚ إِنَّ اللَّهَ خَبِيرٌ بِمَا تَعْمَلُونَ ۝۸﴾ (المائدة: ۸)

”اے لوگو جو ایمان لائے ہو! اللہ کی خاطر خوب قائم رہنے والے، انصاف کے ساتھ گواہی دینے والے بن جاؤ اور کسی قوم کی دشمنی تمہیں ہرگز اس بات کا مجرم نہ بنادے کہ تم عدل نہ کرو۔ عدل کرو، یہ تقویٰ کے زیادہ قریب ہے اور اللہ سے ڈرو۔ بے شک اللہ اس سے پوری طرح باخبر ہے جو تم کرتے ہو۔“

سیدنا عمر رضی اللہ عنہ اپنے عدل و انصاف کا نمونہ تھے جس نے دلوں کو فتح کر لیا اور عقلیں حیرت زدہ رہ گئیں، آپ کی نگاہ میں عدل و انصاف اسلام کی ایک عملی دعوت تھی جس سے لوگوں کے دلوں کو ایمان کے لیے وسیع کیا

❶ فقہ التمکین فی القرآن الکریم، الصلابی، ص: ۴۵۵

❷ تفسیر الرازی: ۱۴۱/۱۰

جا سکتا ہے۔ آپ رسول اللہ ﷺ کے طرزِ عمل پر چلتے رہے، آپ کی سیاست اس عدل پر قائم تھی جس سے تمام انسان مستفید ہو رہے تھے۔ آپ واقعت اور حقیقت کے میدان میں اپنے عادلانہ عمل میں ایسے کامیاب رہے جس کی کوئی مثال نہیں اور جسے قبول کرنے سے عقلیں ششدر ہیں، یہاں تک کہ آپ کا نام اور عدل لازم و ملزوم ہو گئے تھے۔ جس کسی کو آپ کی سیرت سے ادنیٰ واقفیت ہے اس کے لیے بہت مشکل ہے کہ دونوں کو ایک دوسرے سے جدا کر دے۔ اس بڑی کامیابی کے پیچھے چند اسباب اور عوامل تھے جو آپ کے لیے معاون ثابت ہوئے:

- ۱: آپ کی مدتِ خلافت ابو بکر رضی اللہ عنہ کی مدتِ خلافت سے طویل رہی۔ آپ کی مدتِ خلافت دس سالوں سے بھی زیادہ رہی جب کہ ابو بکر رضی اللہ عنہ کی خلافت صرف دو سال کچھ مہینوں پر ختم ہو گئی۔
- ۲: آپ حق پر مضبوطی سے قائم رہنے والے تھے، بلکہ اس سلسلہ میں دوسروں کے بالمقابل اپنے اور اپنے اہل و عیال پر زیادہ ہی سخت تھے، جیسا کہ ہم اس کا مشاہدہ عنقریب کریں گے۔
- ۳: اللہ سے جلد ملاقات پر آپ کا ایمان اس قدر مضبوط تھا کہ ہر کام میں لوگوں کی رضامندی سے پہلے اللہ کی رضامندی کے طالب ہوتے تھے، صرف اللہ سے ڈرتے اور انسانوں میں کسی سے نہیں ڈرتے تھے۔
- ۴: صحابہ اور تابعین کے دلوں میں اسلامی شریعت کی گرفت قوی تھی جس کی وجہ سے عمر رضی اللہ عنہ کے تمام کاموں کو سب کی طرف سے فوراً تائید، مثبت جواب اور تعاون مل جاتا تھا۔<sup>①</sup>
- ۵: لوگوں میں آپ کے عدل و انصاف کی چند مثالیں:

آپ نے ایک مسلمان کے خلاف یہودی آدمی کے حق میں عدل و انصاف کے ساتھ فیصلہ کیا، یہودی کے کفر نے آپ کو اس بات پر نہیں ابھارا کہ آپ اس پر ظلم کریں اور عدل سے ہٹ جائیں۔

امام مالک رحمہ اللہ<sup>②</sup> نے سعید بن مسیب کی سند سے روایت کیا ہے کہ عمر بن خطاب رضی اللہ عنہ کے پاس ایک مسلمان اور یہودی جھگڑا لے کر آئے۔ عمر رضی اللہ عنہ نے دیکھا کہ یہودی حق پر ہے لہذا آپ نے اس کے حق میں فیصلہ کر دیا، تو یہودی نے کہا: اللہ کی قسم! آپ نے حق کے ساتھ فیصلہ کیا۔<sup>③</sup>

آپ نے اپنے گورنروں کو یہ حکم دیا تھا کہ حج کے موسم میں آپ سے ملاقات کیا کریں، جب وہ کیجا ہو جاتے تو آپ فرماتے: ”اے لوگو! میں نے اپنے گورنروں کو تمہارے پاس اس لیے نہیں بھیجا کہ وہ تمہاری چمڑی ادھیڑ لیں اور مال ہڑپ کر لیں، ان کو میں نے بھیجا ہے تاکہ تمہارے (آپسی مظالم کے) درمیان حائل ہوں اور تمہارے مال غنیمت کو تمہارے درمیان تقسیم کریں۔ لہذا جس کے ساتھ اس کے خلاف برتاؤ کیا گیا ہو وہ کھڑا

① نظام الحکم فی عهد الخلفاء الراشدین، حمد محمد عبد الصمد، ص: ۱۴۵

② الوسيط فی القرآن الکریم، الصلابی، ص: ۹۶.

③ المؤطا، کتاب الاقضاء، ج ۱، ص ۱۱۰، ف الاقضاء، ج ۲، ص ۲۰۰

ہو جائے۔“ چنانچہ ایک آدمی کے علاوہ کوئی کھڑا نہ ہوا۔ اس نے کہا: امیر المومنین! آپ کے گورنر نے مجھے سو کوڑے مارے ہیں۔ عمر رضی اللہ عنہ نے (گورنر سے) فرمایا: تم نے اس کو کیوں مارا ہے؟ (اور اس آدمی سے کہا) اٹھو، اور ان سے بدلہ لو۔ (اسی دوران) عمرو بن عاص رضی اللہ عنہ اٹھ کھڑے ہوئے اور کہا: اے امیر المومنین! اگر آپ ایسا کرتے ہیں تو یہ سلسلہ لمبا ہو جائے گا اور آپ کے بعد جو بھی آئے گا اس کے لیے یہ چیز سند بن جائے گی۔ عمر رضی اللہ عنہ نے فرمایا: کیا میں بدلہ نہ دلاؤں، حالانکہ میں نے رسول اللہ ﷺ کو بذات خود بدلہ دلاتے ہوئے دیکھا ہے؟ عمرو بن عاص نے کہا: ہم کو اجازت دیجیے ہم اسے راضی کر لیں۔ آپ نے فرمایا: لے جاؤ اسے راضی کر لو۔ چنانچہ دوسو دینار یعنی ہر کوڑے پر دو دینار کے بدلے اسے راضی کر لیا۔ ❶ اگر وہ اسے راضی نہ کر پاتے تو آپ اسے بدلہ دلاتے۔

مصر کا ایک باشندہ آپ کے پاس عمرو بن عاص کے بیٹے کی شکایت لے کر آیا..... عمرو بن عاص اس وقت مصر کے گورنر تھے..... اس نے کہا: اے امیر المومنین! میں ظلم سے آپ کی پناہ چاہتا ہوں۔ آپ نے فرمایا: تو نے اچھی پناہ گاہ ڈھونڈی۔ اس نے کہا: میں نے عمرو بن عاص رضی اللہ عنہ کے بیٹے سے دوڑ میں مقابلہ کیا اور میں اس سے آگے نکل گیا۔ اس پر وہ مجھے کوڑے سے مارنے لگا اور کہا میں معزز فرد کا بیٹا ہوں۔ (یہ سن کر) عمر رضی اللہ عنہ نے عمرو بن عاص رضی اللہ عنہ کے پاس خط لکھا اور انہیں اپنے بیٹے کے ساتھ حاضر ہونے کا حکم دیا۔ عمرو بن عاص رضی اللہ عنہ آئے تو عمر رضی اللہ عنہ نے فرمایا: مصری کہاں ہے؟ کوڑا لوار مارو۔ وہ اسے مارنے لگا اور عمر رضی اللہ عنہ کہتے تھے: ”معزز فرد کے بیٹے کو مار۔“ انس رضی اللہ عنہ کا بیان ہے کہ اس نے مارا، اللہ کی قسم اس نے اس کو خوب مارا اور ہماری تمنا تھی کہ اسے مارا جائے، وہ اسے مسلسل کوڑے مارتا رہا یہاں تک کہ ہم نے تمنا کی کہ اب نہ مارا جائے۔ پھر عمر رضی اللہ عنہ نے مصری سے کہا: عمرو بن عاص کے سر پر مارو۔ اس نے کہا: اے امیر المومنین! ان کے لڑکے نے مجھے مارا تھا اور میں نے اس سے بدلہ لے لیا۔ تو عمر رضی اللہ عنہ نے عمرو بن عاص رضی اللہ عنہ سے کہا: تم نے کب سے لوگوں کو غلام بنا رکھا ہے، حالاں کہ ان کی ماؤں نے انہیں آزاد پیدا کیا تھا؟ عمرو بن عاص نے فرمایا: اے امیر المومنین! نہ میں نے اس واقعہ کو جانا اور نہ وہ (مصری) میرے پاس آیا۔ ❷

خلفائے راشدین کی حکومت عدل کی بنیادوں پر قائم رہی، شیخ الاسلام امام ابن تیمیہ رحمہ اللہ نے کیا ہی خوب بات کہی ہے:

”بے شک اللہ تعالیٰ عدل پسند حکومت کی مدد کرتا ہے اگرچہ وہ کافر ہو اور ظالم حکومت کی مدد نہیں کرتا

اگرچہ وہ مسلم ہو۔ عدل ہی سے افراد کی اصلاح ہوتی ہے اور اموال میں برکت ہوتی ہے۔“ ❸

❶ الطبقات الکبریٰ، ابن سعد: ۳/ ۲۹۳، ۲۹۴

❷ وسطیہ اهل السنة بين الفرق، محمد باکریم، ص: ۱۷۰

❸ السياسة الشرعية، ص: ۱۰

سیدنا عمرؓ نے اپنے ملک میں مساوات اور برابری کی جن بنیادوں پر حکومت قائم کی وہ ان اہم بنیادوں میں سے ایک ہے جسے اسلام نے نافذ کیا ہے۔ اللہ تعالیٰ کا ارشاد ہے:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ ﴿١٣﴾﴾

(الحجرات: ۱۳)

”اے لوگو! بے شک ہم نے تمہیں ایک نر اور ایک مادہ سے پیدا کیا اور ہم نے تمہیں قومیں اور قبیلے بنا دیا، تاکہ تم ایک دوسرے کو پہچانو، بے شک تم میں سب سے عزت والا اللہ کے نزدیک وہ ہے جو تم میں سب سے زیادہ تقویٰ والا ہے، بے شک اللہ سب کچھ جاننے والا، پوری خبر رکھنے والا ہے۔“

بے شک حاکم اور محکوم، مرد و عورت، عرب و عجم، سفید و سیاہ سب لوگ اسلام کی نگاہ میں برابر ہیں۔ اسلام نے جنس، رنگ، نسب، طبقہ، حاکم اور محکوم کی بنیادوں پر انسانوں کی ہر تفریق کو مٹا دیا ہے۔ شریعت کی نگاہ میں سب کے سب برابر ہیں۔ ❶

اس اصول کو زندہ کرنے میں عمرؓ کا کارنامہ بہترین نمونہ بن کر سامنے آیا۔ لہذا اس مقام پر آپ کے ان بعض مواقف کا تذکرہ کیا جاتا ہے جن سے آپ کے ملک میں عدل و مساوات کی بنیادوں کو استحکام ملا:

(۱)..... عمرؓ کے دور خلافت میں مدینہ اور اس کے قرب و جوار کے لوگ قحط سالی کے شکار ہوئے، مدینہ کو ایسے وقت میں پانی کی سخت ضرورت تھی جب کہ زمین سے ریت اور دھول اڑ رہی تھی، ❷ اسی لیے اس سال کو ”عام الرمادہ“، یعنی ریت والا سال کہا جاتا ہے۔ عمرؓ نے اس موقع پر قسم کھائی کہ پیڑ، دودھ اور گوشت وغیرہ اس وقت تک نہیں کھاؤں گا جب تک کہ لوگ پہلی جیسی زندگی نہ پالیں۔ اتفاق سے بازار میں گھی کا ایک ڈبہ اور دودھ کی ایک مشک آئی، عمرؓ کے غلام نے چالیس درہم میں ان دونوں کو خرید لیا اور عمرؓ کے پاس لایا اور کہا: اے امیر المومنین! اللہ نے آپ کی قسم کو پورا کر دیا اور ثواب کو بڑھا دیا، بازار میں دودھ کی ایک مشک اور گھی کا ڈبہ آیا تھا ہم نے اسے چالیس درہم میں خرید لیا ہے۔ عمرؓ نے فرمایا: تم نے دونوں کو خرید کر حد سے تجاوز کیا ہے، ان دونوں کو صدقہ کر دو، مجھے یہ بات ناچند ہے کہ کسی چیز کے کھانے میں اسراف کروں اور کہا: مجھے رعایا کی حالت کیسے معلوم ہو سکتی ہے جب تک کہ میں بھی اس مصیبت سے نہ گزروں جس سے وہ گزر رہے ہیں۔ ❸

یہ ہے اس قحط سالی کے موقع پر آپ کا موقف، جسے ”عام الرمادہ“ کہا جاتا ہے۔

مہنگائی کے ایام میں بھی آپ کے موقف میں کوئی تبدیلی نہ ہوئی، لوگ ایک سال مہنگائی کے دور سے گزر رہے،

گھی مہنگا ہو گیا، عمر رضی اللہ عنہ تیل کھانے لگے، جس سے آپ کا پیٹ گڑ گڑانے لگا، آپ نے پیٹ کو مخاطب کر کے کہا: تم جتنا چاہو گڑ گڑاؤ، تم اس وقت تک گھی نہ کھاؤ گے جب تک کہ لوگ اسے نہ کھانے لگیں۔ ❶

(۲)..... خلفائے راشدین کے دور میں مساوات کے اصول کی تنفیذ کسی ایک معاملہ پر منحصر نہ رہی، بلکہ اس سے آگے بڑھ کر مخصوص معاشرتی احوال تک میں اس کا نفاذ ہوا۔ حتیٰ کہ اس کی مثال خادم و مخدوم میں بھی دیکھی گئی۔ چنانچہ ابن عباس رضی اللہ عنہما سے روایت ہے کہ عمر بن خطاب رضی اللہ عنہ حج کرنے گئے۔ صفوان بن امیہ نے ان کے لیے کھانا پکایا، وہ (صحابہ) ایک بڑے برتن میں (کھانا) چار آدمی اٹھا کر لائے، کھانا سب کے سامنے رکھا گیا، سب کھانے لگے اور خادم کھڑے رہے۔ تو عمر رضی اللہ عنہ نے فرمایا: کیا تم انہیں اپنے سے دور رکھتے ہو؟ سفیان بن عبد اللہ نے کہا: نہیں، اللہ کی قسم! ایسا نہیں ہے اے امیر المومنین! البتہ خود کو ان پر ترجیح دیتے ہیں۔ عمر رضی اللہ عنہ سخت غصے ہوئے اور فرمایا: لوگوں کو کیا ہو گیا ہے، اپنے خادموں پر خود کو ترجیح دیتے ہیں (یعنی پہلے خود کھاتے ہیں پھر ان کو کھلاتے ہیں) اللہ ان کے ساتھ ایسا ہی کرے۔ پھر خادموں سے مخاطب ہوئے اور فرمایا: تم لوگ بھی بیٹھو اور کھاؤ، چنانچہ خادم بھی بیٹھ گئے اور کھانے لگے اور امیر المومنین نے نہیں کھایا۔ ❷

جب تک سارے مسلمانوں کو کھانا میسر نہ ہوتا آپ خود نہیں کھاتے تھے، آپ ایک دن چھوڑ کر ایک دن روزہ رکھتے تھے۔ عام الرمادة میں شام کے وقت ایک روٹی کھاتے، تیل میں توڑ کر شریذ بنا لیتے، مسلسل کئی دنوں تک یہی حالت تھی، یہاں تک کہ ایک دن صحابہ نے چند اونٹوں کو ذبح کیا، ❸ اور لوگوں کو کھلایا اور ایک کپ بھر کر اچھا گوشت آپ کے پاس لایا گیا، اس میں کوہان اور کلیجے کی چند بوٹیاں تھیں۔ آپ نے کہا: یہ کہاں سے آیا؟ صحابہ نے کہا: امیر المومنین! ان اونٹوں کا گوشت ہے جنہیں ہم نے آج ذبح کیا تھا۔ آپ نے فرمایا: تھو، میں کتنا برا حاکم ہوں، کہ بہترین گوشت میں کھاؤں اور دوسرے لوگ ہڈیاں کھائیں، پھر روٹی اور تیل لایا گیا، آپ اسے اپنے ہاتھ سے توڑا اور اس کا شریذ بنایا۔ ❹

سیدنا عمر رضی اللہ عنہ عدل و مساوات کے اصول کو صرف مدینہ ہی میں نہیں نافذ کرنا چاہتے تھے بلکہ تمام ریاستوں میں اپنے تمام گورنروں کو اسی بات کی تعلیم دینا چاہتے تھے یہاں تک کہ کھانے پینے کے بارے میں بھی۔ ❺

(۳)..... عتبہ بن فرقہ جب آذربجان گئے تو انہیں ضیافت میں حصص (ایک قسم کی مٹھائی) پیش کی گئی، جب آپ نے اسے کھایا تو بہترین میٹھا پایا اور کہا: اگر اسی طرح امیر المومنین کے لیے بنایا جاتا تو بہتر ہوتا۔

❶ مناقب امیر المومنین، ابن الجوزی، ص: ۱۰۱۔

❷ مناقب امیر المومنین، ابن الجوزی، ص: ۱۰۱۔

❸ نظام الحکم فی الشریعة والتاریخ الاسلامی: ۸۷ / ۱۔

❹ نظام الحکم فی الشریعة والتاریخ الاسلامی: ۸۸ / ۱۔

❺ نظام الحکم فی الشریعة والتاریخ الاسلامی: ۸۷ / ۱۔

چنانچہ عمر رضی اللہ عنہ کے لیے دو بڑی ٹوکری بھر کر میٹھی چیز تیار کی، پھر اسے دو آدمیوں کے ساتھ اونٹ پر لاد کر عمر رضی اللہ عنہ کے پاس بھیج دیا گیا، جب وہ دونوں اسے لے کر آپ کے پاس آئے اور کھولا تو آپ نے پوچھا: یہ کیا چیز ہے؟ انہوں نے بتایا کہ میٹھی چیز ہے، پھر آپ نے اسے چکھا، اور اسے میٹھا پایا۔ آپ نے پوچھا: کیا سارے مسلمان اپنے گھر میں اسی سے شکم سیر ہوتے تھے؟ انہوں نے کہا: نہیں۔ آپ نے فرمایا: جب ایسی بات ہے تو ان دونوں ٹوکریوں کو واپس لے جاؤ۔ پھر آپ نے عتبہ بن فرقد رضی اللہ عنہ کے نام خط لکھا:

”حم و صلاۃ کے بعد! یہ نہ تیرے باپ کی کوشش سے ہے نہ تیری ماں کی کوشش سے، تم اپنے گھر میں جس چیز سے شکم سیر ہوتے ہو اسی سے تمام مسلمانوں کو شکم سیر کرو۔“ ❶

(۴)..... آپ نے لوگوں میں عدل و مساوات قائم کرنے کی ایک مثال اس وقت قائم کی جب آپ کے پاس مال آیا اور آپ اسے لوگوں کے درمیان تقسیم کرنے لگے، لوگوں نے بھیڑ لگا دی، سعد بن ابی وقاص رضی اللہ عنہ لوگوں سے مزاحمت کرتے ہوئے آگے بڑھ گئے اور آپ تک پہنچ گئے۔ آپ نے انہیں ایک درّہ لگایا اور کہا: تم زمین میں اللہ کے سلطان سے نہیں ڈرے اور ازدحام کو چیرتے ہوئے آگے نکل آئے، تو میں نے سوچا کہ تم کو بتا دوں کہ اللہ کا سلطان بھی تم سے قطعاً نہیں ڈرتا۔ ❷

ہمیں معلوم ہے کہ سعد بن ابی وقاص رضی اللہ عنہ عشرہ مبشرہ میں سے ایک تھے جنہیں دنیا میں جنت کی بشارت مل گئی تھی، آپ عراق، مدائن اور کسریٰ کے فاتح تھے، ان چھ افراد میں سے ایک تھے جنہیں مجلس خلافت کے لیے سیدنا عمر رضی اللہ عنہ نے متعین کیا تھا، کیوں کہ رسول اللہ ﷺ وفات کے وقت آپ سے خوش تھے، آپ شہسوار اسلام کہے جاتے تھے، لیکن ہم دیکھ سکتے ہیں کہ عمر رضی اللہ عنہ نے ان کے ساتھ بھی عدل و مساوات کی کتنی بہترین مثال قائم کی۔ ❸

(۵)..... ابن الجوزی سے روایت ہے کہ عمرو بن عاص رضی اللہ عنہ نے جب کہ آپ مصر کے گورنر تھے، عمر بن خطاب رضی اللہ عنہ کے بیٹے عبدالرحمن پر شراب نوشی کی حد نافذ کی۔ لوگ یہی جانتے تھے کہ کوئی بھی شرعی حد شہر کے عام میدان میں نافذ ہوتی ہے تاکہ وہ سزا سب کے لیے باعث عبرت ہو۔ لیکن عمرو بن عاص رضی اللہ عنہ نے خلیفہ کے صاحبزادے پر گھر کے اندر جا کر حد نافذ کی، جب عمر رضی اللہ عنہ کو اس واقعہ کی خبر ہوئی تو عمرو بن عاص رضی اللہ عنہ کو ایک خط لکھا:

”اللہ کے بندے عمر امیر المومنین کی طرف سے مجرم ابن العاص کے نام! اے عاص کے بیٹے! مجھے تجھ پر اور میرے عہد و پیمان کے خلاف تیری جرأت پر حیرت ہے، تمہارے بالمقابل میں نے بعض ان

❶ مناقب أمیر المومنین، ابن الجوزی، ص: ۱۴۷

❷ الخلفاء الراشدون، ص: ۲۴۳

❸ نظام الحكم فی الشریعة الإسلامية والتاریخ الإسلامی: ۸۸ / ۱



بدری صحابہ کی مخالفت کی جو تم سے بہتر تھے، میں نے تمہیں اس لیے منتخب کیا تھا کہ تم میری طرف سے دفاع کرو گے اور میرے عہد کو نافذ کرو گے، لیکن میں دیکھ رہا ہوں کہ تم بھی اسی (خامی) میں لت پت ہو جس میں میں لت پت ہوں، اگر میں تم کو عہدہ سے برطرف کرتا ہوں تو یہ بھی اچھی بات نہیں ہے، تم نے عبدالرحمن کو اپنے گھر میں مارا جب کہ جانتے ہو کہ یہ میرے مزاج کے خلاف ہے، عبدالرحمن تمہاری رعایا کا ایک فرد ہے، جو کچھ تم دوسرے مسلمانوں کے ساتھ کرتے ہو وہی اس کے ساتھ کرو۔ لیکن تم نے کہا کہ یہ امیر المومنین کے صاحبزادے ہیں۔ تمہیں معلوم ہے کہ اگر میرے نزدیک کسی پر اللہ کا حق واجب ہے تو اس میں اس کے لیے کوئی مروت و رعایت نہیں، لہذا جب تم کو یہ خط ملے تو اسے (عبدالرحمن کو) پالان پر رکھے ہوئے کپڑے کا چوغا پہنا کر روانہ کرو تاکہ اس کی سزا کو لوگ جان سکیں۔“ ①

پھر انہیں مدینہ لایا گیا اور کھلے عام ان پر حد جاری کی گئی۔

ابن سعد نے اس واقعہ کو روایت کیا ہے اور ابن زبیر نے بھی اس کی طرف اشارہ کیا ہے۔ نیز عبدالرزاق نے بسند صحیح ابن عمر رضی اللہ عنہما کے حوالہ سے پورا واقعہ تفصیل سے لکھا ہے۔ ② اس طرح ہم دیکھ سکتے ہیں کہ شریعت میں عدل و مساوات کا کتنا اعلیٰ مقام ہے، امیر المومنین کا لڑکا مجرم ہے، لیکن وقت کا گورنر اس کی سزا معاف نہیں کرتا اور جب عمر فاروق رضی اللہ عنہ کو خبر پہنچتی ہے کہ ان کے لڑکے کے ساتھ رعایت کی گئی ہے تو اسے سخت سزا دی اور اس کے ذمہ دار کو جو فاتح مصر تھے سخت ترین ڈانٹ پلائی اور لڑکا جس سزا کا مستحق تھا اسے نافذ کرایا۔ بلاشبہ یہ سب کارروائیاں حدودِ الہیہ کی حفاظت اور اپنے لڑکے کی اصلاح و درستگی کی خواہش پر مبنی تھیں، جب اپنی قریب ترین اولاد کے لیے آپ کا یہ رویہ تھا تو پھر دوسروں کے بارے میں آپ کیا سوچ سکتے ہیں۔ ③

(۶)..... عدل و مساوات کی تاریخ میں ایک اہم ترین مثال جبلہ بن اسہم کے ساتھ عمر بن خطاب کا وہ واقعہ بھی ہے جسے مورخین حضرات مساوات کی تعظیم میں عدم مروت کے باب میں ذکر کرتے ہیں۔ واقعہ کی تفصیل یہ ہے:

جبلہ، ہرقل کی جانب سے بنو غسان کا آخری حکمران تھا اور غسانی لوگ رومی سلطنت کی ماتحتی میں شام میں رہتے تھے اور شاہ روم غسانیوں کو ہمیشہ جزیرہ عرب کے باشندوں خاص طور سے مسلمانوں سے جنگ کرنے پر ابھارتا رہتا تھا۔ لیکن جب اسلامی فتوحات کی سرحدیں وسیع ہو گئیں اور رومیوں نے مسلمانوں کے ہاتھوں پے در پے ہزیمتیں اٹھائیں تو شام میں بسنے والے عرب قبیلوں نے اپنے مسلمان ہونے کا اعلان کرنا شروع کر دیا،

① مناقب امیر المومنین، ابن الجوزی، ص: ۲۳۵

② الخلافة الراشدة والدولة الأموية، یحییٰ الیحبی، ص: ۳۴۵

③ فن الحکم فی الإسلام، د/ مصطفیٰ أبوزید، ص: ۴۷۵، ۴۷۶

غسانی حکمران نے بھی اسلام قبول کر لیا، نیز اس کے ساتھ اس کے دوسرے ساتھی بھی اسلام لے آئے، پھر اس نے عمر فاروق رضی اللہ عنہ سے مدینہ آنے کی اجازت مانگی، عمر رضی اللہ عنہ کو اس کے قبول اسلام اور مدینہ آنے کی خبر سن کر بہت خوش ہوئی، چنانچہ وہ مدینہ آیا، اور لمبی مدت تک وہاں قیام کیا۔ عمر فاروق رضی اللہ عنہ اس کی دیکھ بھال کرتے رہے اور اسے مبارک باد دیتے رہے۔ ایک مرتبہ وہ (غسانی) حج کے لیے گیا، اتفاق سے طواف کعبہ کے دوران بنو فزارہ کے ایک آدمی کے پاؤں سے اس کا ازار دب گیا اور پھر کھل کر نیچے گر گیا۔ غسانی حکمران اس پر غصے ہو گیا..... چونکہ وہ ابھی نو مسلم تھا..... اور فزاری کو زور دار تھپڑ مارا، جس سے اس کی ناک ٹوٹ گئی۔ فزاری بھاگتے ہوئے اپنی مصیبت کی شکایت لے کر عمر فاروق رضی اللہ عنہ کے پاس آیا، آپ نے جہلہ کو بلوایا اور اس سے پوچھا۔ اس نے جو کچھ ہوا تھا اس کا اقرار کیا۔

سیدنا عمر رضی اللہ عنہ نے فرمایا: اے جہلہ! تم نے اپنے اس بھائی پر کیوں ظلم کیا اور اس کی ناک کیوں توڑی؟ غسانی نے جواب دیا کہ میں نے تو اس گنوار کے ساتھ بڑی نرمی کی ہے، اگر خانہ کعبہ کی حرمت و تقدس کا لحاظ نہ ہوتا تو میں اس کی آنکھیں نکال دیتا۔

عمر رضی اللہ عنہ نے اس سے فرمایا: تم نے اقرار کر لیا ہے، اب یا تو تم اس آدمی کو راضی کر لو ورنہ میں اس کو تم سے بدلہ دلاؤں گا۔

جہلہ بن اسہم یہ سب دیکھ کر مزید دہشت میں پڑ گیا اور کہنے لگا: یہ کیسے ہو سکتا ہے، وہ ایک عام آدمی اور میں ایک بادشاہ؟

عمر رضی اللہ عنہ نے فرمایا: اسلام نے تم دونوں کو برابر کر دیا ہے۔ غسانی نے کہا: میں نے سوچا تھا کہ جاہلیت کے مقابلہ میں اسلام میں زیادہ معزز ہو کر رہوں گا۔ آپ نے فرمایا: یہ سب چھوڑو، اگر تم اس آدمی کو راضی نہیں کر لیتے تو اس کو تم سے بدلہ دلاؤں گا۔ جہلہ نے کہا: تب تو میں نصرانی ہی ہو جاتا ہوں۔

عمر رضی اللہ عنہ نے فرمایا: اگر تم نصرانی ہو جاتے ہو تو میں تم کو قتل کروں گا، کیوں کہ تم اسلام لا چکے ہو، لہذا اگر مرتد ہوئے تو تمہیں قتل ہی کروں گا۔ ❶

اب جہلہ کو یقین ہو چکا تھا کہ جھگڑنے سے کوئی فائدہ نہیں اور عمر فاروق رضی اللہ عنہ کے ساتھ حیلہ بہانہ کرنا کچھ بھی سودمند نہیں ہے، اس لیے اس نے عمر فاروق رضی اللہ عنہ سے مہلت مانگی تاکہ اس معاملہ میں کچھ غور کر لے۔ عمر رضی اللہ عنہ نے اسے جانے اور سوچنے کا موقع دے دیا۔ جہلہ نے غور و فکر کے بعد ایک فیصلہ کیا اور وہ فیصلہ بھی ایسا جس میں وہ غلطی ہی پر تھا۔ اس نے فیصلہ کیا کہ رات کی تاریکی میں اپنی قوم کے ساتھ مکہ چھوڑ کر قسطنطنیہ بھاگ

نکلے۔ چنانچہ اس نے ایسا ہی کیا اور (قسططنیہ) نصرانی بن کر پہنچا، لیکن بعد میں اپنے اس فیصلہ پر وہ بہت شرم سار ہوا اور اس واقعہ کو بہترین اشعار میں بیان کیا، جسے تاریخ برابر دہراتی اور نقل کرتی ہے۔

اس واقعہ میں ہم دیکھ سکتے ہیں کہ عمر فاروق رضی اللہ عنہ شریعت کے مبداء مساوات کی حفاظت کے کتنے حریص تھے۔ یقیناً اسلام نے حاکم اور رعایا کے درمیان مساوات قائم کی ہے لہذا ضروری ہے کہ مساوات کی مثالیں عملی شکل میں زندہ جاوید رہیں نہ کہ زبان، تحریر اور اشعار تک اس کا نعرہ محدود رہے کہ جسے صرف زبانیں گنگناتی رہیں۔<sup>①</sup>

اس میں کوئی شک نہیں کہ سیدنا عمر رضی اللہ عنہ نے مساوات کے ان اصولوں کو نافذ کیا جنہیں رب العالمین کی شریعت میں ذکر کیا گیا ہے۔ آپ نے اس کی زندہ و پائندہ مثالیں قائم کیں جو لوگوں کے ذہنوں میں نقش ہو گئیں، آپ شفقت پدری کے آگے نہ جھکے، بھاری بھرکم القاب سے خائف ہو کر اپنے فیصلوں سے نہیں پلٹے اور نہ کسی کی تبدیلی مذہب یا فاتح ملک کی آن بان نے آپ کو مرعوب کیا۔ مساوات کا عظیم اصول آپ کے نزدیک حقیقی شکل میں موجود اور زندہ تھا، اسے حاکم محکوم اور ہر مقہور و مظلوم نے محسوس کیا۔<sup>②</sup> یہی وجہ ہے کہ خلافت راشدہ کے مسلم معاشرہ میں مساوات کے اصولوں کی تنفیذ کا بہترین ثمرہ ملا اور احساس مساوات نے اس دور کے لوگوں پر بہت اچھا اثر چھوڑا، انہوں نے اعزاز و برتری، سرداری اور اولیت کے دعوؤں کی زمانے سے چلی آ رہی عصبيت کو پھینک دیا اور جاہلیت پر مبنی حسب و نسب کی تفریق کو مٹا دیا۔ کسی بھی اعلیٰ منصب پر فائز آدمی نے ادنیٰ درجہ کے آدمی پر ظلم کرنے کو نہ سوچا، نہ کوئی کمزور اپنا حق پانے سے مایوس رہا۔ حقوق و واجبات میں سب برابر رہے، خلافت راشدہ کے مسلم معاشرہ میں مساوات کے اصول نئی روشنی بن کر چمکے جس سے اسلام نے اسلامی معاشرہ کے چپے چپے کو روشن کر دیا، یقیناً صالح معاشرہ کے وجود میں مساوات کے اصولوں کا زبردست اثر تھا۔<sup>③</sup>

آزادیاں:

خلفائے راشدین کی حکومتیں جن اہم اصولوں پر قائم تھیں ان میں سے ایک اصول ”آزادی“ کا بھی تھا۔ اس اصول کا خلاصہ یہ ہے کہ اسلامی شریعت کے دائرے میں رہتے ہوئے تمام انسانوں کی ہر طرح کی آزادیوں کی ضمانت لی جائے۔ اسلام کی دعوت درحقیقت انسانوں کی مکمل آزادی کی دعوت تھی، تمام انسانوں کی آزادی، ایسی وسیع و عریض دعوت کہ شاید تاریخ میں کم ہی اس کی مثال مل سکے۔ آزادیوں کی دعوت کے میدان میں سب سے پہلے قرآنی آیات کی روشنی میں لوگوں کو اللہ کی وحدانیت کی دعوت دی گئی، کائنات کی ہر شے اور تمام مخلوقات

① فن الحکم فی الإسلام، ص: ۴۷۷، ۴۷۸

② فن الحکم فی الإسلام، ص: ۴۷۸

③ المجتمع الإسلامي دعائمه وآدابه، د/ محمد أبو عجوة، ص: ۱۶۵

سے بے نیاز ہو کر صرف ایک اللہ کی عبادت کی دعوت دی گئی، توحید کی اس دعوت میں بنی نوع انسان کے لیے آزادی و استقلال کے تمام معانی پوشیدہ تھے۔ اس سے بھی آگے بڑھ کر اسلام نے آزادی کے تمام تر معانی، مدلولات اور مفہیم کا ایک جامع تعارف پیش کیا۔ پس کبھی یہ آزادی مثبت عمل کی شکل میں سامنے آتی ہے جیسے کہ بھلائی کا حکم دینا اور برائی سے روکنا اور کبھی منفی عمل کی شکل میں سامنے آتی ہے جیسے کہ جبراً کسی کو دین اسلام میں داخل کرنے سے منع کرنا اور بیشتر مواقع پر رحمت، عدل، مشورہ اور مساوات کی شکل میں آزادی کا مفہوم سامنے آتا ہے۔ اس لیے کہ مذکورہ تمام ہی زبیں اصول جن کا اسلام نے مطالبہ کیا ہے آزادی کے بغیر ان کا وجود نہیں ہو سکتا اور نہ وہ صحیح شکل میں باقی رہ سکتے ہیں۔ خلفائے راشدین کے دور حکومت میں آزادی کے اصولوں کا بول بالا رہا، خاص طور سے دین اسلام کی تیزی سے نشر و اشاعت، مسلمانوں کی فتوحات میں پیش رفت اور ان کی ملکی سرحدوں میں وسعت کے ساتھ ساتھ اسلامی حریت کا خوب رواج ہوا۔ اس لیے کہ اسلام ہی نے انسانوں کو اعزاز بخشا اور اسے سب سے زیادہ آزادیوں سے نوازا اور اس لیے بھی کہ اس دور میں روم و فارس کی حکومتوں کے جو سیاسی نظام و قوانین نافذ تھے سب ظلم و استبداد اور گروہ بندی و دھڑے بازی پر مبنی تھے جس سے رعایا تنگ آ چکی تھی۔

خاص طور پر سیاسی مخالفین اور مذہبی اقلیتیں بدترین وحشت و مظالم اور مصائب و مشکلات کا شکار تھیں۔ مثال کے طور پر رومی سلطنت یعقوبی مذہب کے ماننے والوں کو، خاص طور سے مصر و شام میں، اس بات پر مجبور کرتی تھی کہ ماکانی مذہب کو جو وہاں کا ملکی مذہب ہے، قبول کریں۔ بہت سارے مخالفین کو مشعلوں سے ڈھونڈ نکالا گیا، مشعل کی آگ جلی اور اسے مخالفین کے جسموں میں لگا دیا گیا، یہاں تک کہ وہ سب جل کر راکھ ہو گئے، اور ان کے پہلوؤں کی چربیاں زمین پر بہنے لگیں اور سنگ دل جابر حکمران مقدونی مجلس کی قرارداد کے مطابق اسے ایمانی کام سمجھتے رہے، یا ایسے مخالفین کو ریت کی بور یوں میں بھر کر سمندر کی گہرائیوں میں ڈال دیا گیا۔ فارسی سلطنت بھی مختلف ادوار میں آسمانی ادیان کے ماننے والوں پر بربریت کا پہاڑ توڑتی تھی اور جب رومی سلطنت سے اس کی لڑائی تیز ہو گئی تو اس وقت مسیحیوں پر خاص مظالم ڈھائے، لیکن جب رسول اللہ ﷺ اور خلفائے راشدین کا دور آیا تو سب کو عام آزادی میسر ہوئی جو آج بھی ہمارے درمیان معروف ہے اور مکمل طور سے محفوظ ہے۔ ❶

اب میں دور فاروقی کی آزادیوں سے متعلق چند چیزوں کا تفصیل سے ذکر کر رہا ہوں:

۱: مذہبی عقیدہ کی آزادی: ①

مذہب اسلام نے کسی فرد کو زبردستی اسلام قبول کرنے پر مجبور نہیں کیا بلکہ اسے اللہ کی مخلوق، اس کی کائنات اور دین کے بارے میں غور و فکر کرنے کی دعوت دی اور اپنے ماننے والوں کو حکم دیا کہ لوگوں سے اچھے طریقے سے گفتگو کریں۔ فرمان الہی ہے:

﴿لَا إِكْرَاهَ فِي الدِّينِ﴾ (البقرة: ۲۵۶)

”دین میں کوئی زبردستی نہیں۔“

اور فرمایا:

﴿فَإِنْ أَعْرَضُوا فَأَمَّا أَرْسَلْنَاكَ عَلَيْهِمْ حَفِيظًا إِنْ عَلَيْكَ إِلَّا الْبَلَاغُ﴾

(الشورى: ۴۸)

”پھر اگر وہ منہ پھیر لیں تو ہم نے تجھے ان پر کوئی نگران بنا کر نہیں بھیجا، تیرے ذمے پہنچا دینے کے سوا کچھ نہیں۔“

www.KitaboSunnat.com

اور فرمایا:

﴿أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ﴾ (النحل: ۱۲۵)

”اپنے رب کے راستے کی طرف حکمت اور اچھی نصیحت کے ساتھ بلا اور ان سے اس طریقے کے ساتھ بحث کر جو سب سے اچھا ہے۔ بے شک تیرا رب ہی زیادہ جاننے والا ہے جو اس کے راستے سے گمراہ ہوا اور وہی ہدایت پانے والوں کو زیادہ جاننے والا ہے۔“

اور فرمایا:

﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ وَقُولُوا آمَنَّا بِالَّذِي أُنْزِلَ إِلَيْنَا وَأُنْزِلَ إِلَيْكُمْ وَالْهُنَا وَالْهُكُمْ وَاحِدًا وَنَحْنُ لَهُ مُسْلِمُونَ﴾ (العنکبوت: ۴۶)

”اور اہل کتاب سے جھگڑانہ کرو مگر اس طریقے سے جو سب سے اچھا ہو، مگر وہ لوگ جنہوں نے ان میں سے ظلم کیا اور کہو ہم ایمان لائے اس پر جو ہماری طرف نازل کیا گیا اور تمہاری طرف نازل کیا گیا اور ہمارا معبود اور تمہارا معبود ایک ہے اور ہم اسی کے فرماں بردار ہیں۔“

① مذہبی عقیدہ کی آزادی صرف غیر مسلموں کے لیے ہے بشرطیکہ وہ اس کی نشر و اشاعت نہ کریں، البتہ مسلمانوں کے لیے یہ آزادی نہیں کہ جس طرح کے کفر یا شرکیہ افکار و عقائد چاہیں اختیار کریں، بلکہ ان پر ارتداد کا قانون اور مرتد کی سزا نافذ ہوگی۔ (مترجم)

اس موضوع سے متعلق اور بھی بہت سی آیات ہیں۔

بہر حال سیرت فاروق میں ہمیں یہ بات ملتی ہے کہ آپ نے اپنے دور حکومت میں مذہبی آزادی کی پوری حمایت کی اور اس سلسلے میں رسول اللہ ﷺ اور ابوبکر صدیق کے نقش قدم پر چلتے رہے، آپ نے اہل کتاب کو ان کے مذہب پر باقی رکھا، ان سے جزیہ وصول کیا اور عہد و معاہدہ کیا جس کی تفصیل آگے آرہی ہے، ان کی عبادت گاہوں کو منظم کیا گیا، ان کو ڈھایا نہیں گیا، بلکہ اپنی حالت پر چھوڑ دیا گیا، اس لیے کہ اللہ کا ارشاد ہے:

﴿وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَّهُدَمَتْ صَوَامِعُ وَبِيَعٌ وَصَلَوَاتٌ وَمَسْجِدُ يُذْكَرُ فِيهَا اسْمُ اللَّهِ كَثِيرًا﴾ (الحج: ۴۰)

”اور اگر اللہ کا لوگوں کو ان کے بعض کو بعض کے ذریعے ہٹانا نہ ہوتا تو ضرور ڈھا دیے جاتے (راہبوں کے) جھونپڑے اور (عیسائیوں کے) گرجے اور (یہودیوں کے) عبادت خانے اور (مسلمانوں کی) مسجدیں، جن میں اللہ کا ذکر بہت زیادہ کیا جاتا ہے۔“

چنانچہ عہد فاروقی کی اسلامی فتوحات جسے صحابہ نے بڑی بے جگری سے انجام دیا، اس بات پر شاہد ہیں کہ اسلام نے دیگر مذاہب کا پورا احترام کیا ہے اور اس کی اعلیٰ قیادت کسی کو زبردستی مسلمان بنانے سے ہمیشہ گریزاں رہی ہے۔ ایک مرتبہ ایک بوڑھی نصرانی عورت اپنی کسی ضرورت سے عمر رضی اللہ عنہ کے پاس آئی تو آپ نے اس سے کہا: مسلمان ہو جاؤ، محفوظ رہو گی۔ اللہ نے محمد ﷺ کو حق کے ساتھ بھیجا تھا۔ اس نے جواب دیا: میں بہت ہی بوڑھی عورت ہوں اور موت میرے بہت ہی قریب ہے۔ آپ نے اس کی ضرورت پوری کر دی، لیکن ڈرے کہ کہیں آپ کا یہ کام اس کی ضرورت سے غلط فائدہ اٹھا کر اسے مجبوراً مسلمان بنانے کے مترادف نہ ہو جائے۔ اس لیے آپ نے اپنے عمل سے اللہ سے توبہ کی اور کہا: اے اللہ! میں نے اسے سیدھی راہ دکھائی تھی اسے مجبور نہیں کیا تھا۔ ❶

سیدنا عمر رضی اللہ عنہ کا ایک نصرانی غلام تھا اس کا نام ”اشق“ تھا، اس کا بیان ہے کہ میں عمر رضی اللہ عنہ کا نصرانی غلام تھا، آپ نے مجھ سے کہا: مسلمان ہو جاؤ تاکہ مسلمانوں کے بعض معاملات میں تم سے میں مدد لیا کروں کیوں کہ ہمارے لیے یہ مناسب نہیں کہ مسلمانوں کے معاملے میں ان لوگوں سے مدد لوں جو غیر مسلم ہیں۔ لیکن میں نے انکار کر دیا تو آپ نے فرمایا: لَا اِكْرَاهُ فِي الدِّيْنِ ”دین اسلام میں زبردستی نہیں۔“ اور جب آپ کی وفات قریب ہوئی تو آپ نے مجھے آزاد کر دیا اور کہا: تمہاری جہاں مرضی ہو چلے جاؤ۔ ❷

اہل کتاب اپنی عبادت گاہوں اور گھروں میں اپنے مذہبی شعائر کی ادائیگی کرتے اور عبادت کے طریقوں کو

❶ معاملة غير المسلمين في المجتمع الإسلامي، إدوار غالی، ص: ۴۱

❷ نظام الحکمة في الشريعة الإسلامية و التاثير الاسلامي: ۵۸ / ۱

بجالاتے تھے، لیکن کوئی اس سے انہیں منع نہیں کرتا تھا، محض اس لیے کہ اسلامی شریعت نے انہیں عقیدہ کی پوری آزادی دے رکھی تھی۔ امام طبری رحمہ اللہ نے عمر بن خطاب رضی اللہ عنہ کے اس معاہدہ کو نقل کیا ہے جس میں آپ نے ایلیا (بیت المقدس) والوں کی جان، مال، صلیب اور کنیسوں کو تحریری امان دی تھی۔<sup>①</sup> اسی طرح مصر کے گورنر عمرو بن عاص رضی اللہ عنہ نے مصر والوں کے لیے جو معاہدہ لکھا تھا اس میں تحریر تھا:

بسم اللہ الرحمن الرحیم

”عمرو بن عاص کی طرف سے مصر والوں کے لیے یہ عہد نامہ ہے کہ انہیں ان کی جان، مذہب، مال، کنیسے اور صلیب میں نیز خشکی و سمندر میں امان دی جا رہی ہے۔“

اور آپ نے مزید یہ کہتے ہوئے اپنے عہد نامہ کو پختہ کیا:

”میرے اوپر یہ عہد نامہ یعنی اللہ کا عہد، اس کے رسول، امیر المومنین اور مسلمانوں کے ذمہ نافذ ہوگا۔“<sup>②</sup>

فقہاء کا اتفاق ہے کہ<sup>③</sup> (اسلامی حکومت میں) ذمیوں کو اپنے مذہبی شعائر کی ادائیگی کا پورا حق ہے اور جب تک وہ ان شعائر کو علانیہ نہ کریں انہیں منع نہیں کیا جائے گا۔ لیکن اگر وہ ان شعائر کو علی الاعلان بجالانا چاہتے ہیں، مثلاً صلیب کا جلوس باہر نکالیں تو فقہاء کی نگاہ میں انہیں صرف مسلم آبادی کے علاقوں میں اس سے منع کیا جائے گا، ان کے شہروں اور گاؤں میں نہیں منع کیا جائے گا۔<sup>④</sup>

محمد غزالی نے آزادی عقیدہ کے باب میں اسلام کی خوبیوں کا ذکر کرتے ہوئے لکھا ہے:

”دنیا والوں کے لیے جس مذہبی آزادی کا اسلام ضامن ہے، پانچوں براعظموں میں اس کی کوئی مثال نہیں ملتی اور کبھی ایسا نہیں ہوا کہ مستقل طور پر کسی دین کی عالمی گرفت رہی ہو اور اپنے مذہبی مخالفین کو ترقی و بقا کے وہ اسباب مہیا کیے ہوں جنہیں اسلام نے پیش کیا۔“<sup>⑤</sup>

عمر فاروق رضی اللہ عنہ معاشرہ میں مذہبی عقیدہ کی مکمل آزادی دیکھنا چاہتے تھے۔ چنانچہ آپ نے یہود و نصاریٰ کے بارے میں اپنی سیاست کو نہایت مختصر و جامع انداز میں اس طرح بیان کیا:

”ہم نے ان سے اس شرط پر معاہدہ کیا ہے کہ ان کے اور ان کے کنیسوں کے درمیان ہم کوئی رخنہ نہیں ڈالیں گے، ان کی جو مرضی ہوگی وہ اس میں پڑھیں گے۔ وہ جس چیز کی طاقت نہیں رکھتے ہم انہیں اس کے لیے مکلف نہیں کریں گے، اگر ان کے دشمن ان کو تکلیف دینا چاہیں تو ہم ان سے

① تاریخ الطبری: ۱۵۸ / ۴ ② البداية والنهاية: ۹۸ / ۷

③ السلطة التنفيذية، د/ محمد الدهلوی: ۷۲۵ / ۲

④ السلطة التنفيذية، د/ محمد الدهلوی: ۷۲۵ / ۲ آپ نے اس مسئلہ کو خوب تفصیل سے بیان کیا ہے۔

⑤ حقوق الإنسان بین تعالیم الإسلام و إعلان الأمم المتحدة، ص: ۱۱۱

لڑائی کریں گے، مزید ہمارا یہ عہد ہے کہ ان کے اور ان کے فیصلوں کے درمیان ہم حائل نہ ہوں گے مگر یہ کہ وہ خوشی خوشی ہمارے فیصلے کو ماننے کے لیے آگے آئیں تو ہم ان کا فیصلہ کریں گے اور اگر وہ ہم سے دور رہے تو ہم ان سے چھیڑ چھاڑ نہیں کریں گے۔“ ۱

سیدنا عمر رضی اللہ عنہ ذیوں کی غلطیوں سے بہت درگزر کرتے تھے، یہاں تک کہ اگر وہ کبھی جزیہ دینے سے عاجز رہتے تو آپ انہیں معاف کر دیتے۔ ابو عبیدہ نے اپنی کتاب ”الاموال“ میں ذکر کیا ہے کہ عمر رضی اللہ عنہ ایک مرتبہ ایک گھر کے دروازے سے گزرے اس پر ایک بھکاری آواز لگا رہا تھا: ”بہت بوڑھا ہوں، اندھا ہوں، دکھائی نہیں دیتا۔“ آپ نے پیچھے سے اس کے بازو پر مارا اور کہا تم یہودی ہو یا نصرانی؟ اس نے کہا: یہودی۔ آپ نے پوچھا: میں جو دیکھ رہا ہوں اس کام پر تم کو کس چیز نے مجبور کیا؟ اس نے کہا: میں جزیہ کی ادائیگی، ضرورت کی تکمیل اور بڑھاپے کی وجہ سے مانگ رہا ہوں۔ آپ نے اس کا ہاتھ پکڑا اور اپنے گھر لے گئے اور گھر سے کچھ دیا۔ پھر اسے بیت المال کے خازن کے پاس بھیجا اور کہا: اسے اور اس طرح کے جو دوسرے لوگ ہوں ان کا خیال رکھو۔ اللہ کی قسم یہ انصاف نہیں ہے کہ ہم اس کی جوانی کو کھالیں، پھر بڑھاپے میں اسے رسوا کریں۔ اس کے بعد آپ نے اس سے اور اس طرح کے دوسرے لوگوں سے جزیہ معاف کر دیا۔ ۲ اور پھر اپنے تمام گورنروں کے نام اس معاملے میں یہی فرمان جاری کیا۔ ۳

یہ تمام واقعات اسلامی انصاف پسندی پر دلالت کرتے ہیں اور بتاتے ہیں کہ عمر فاروق رضی اللہ عنہ اس بات کے ہمیشہ حریص رہے کہ آپ کی حکومت عدل و انصاف اور رعایا کے ساتھ نرمی کی بنیادوں پر قائم رہے، اگرچہ رعایا غیر مسلم ہی کیوں نہ ہو۔ اس طرح خلافت راشدہ کی مدت میں مذہبی آزادی واضح شکلوں میں موجود رہی، ملکی سطح پر اس کی نگرانی ہوتی رہی اور ربانی شریعت کے ساتھ محفوظ رہی۔

## ۲۔ آمدورفت اور صبح و شام چلنے پھرنے کی آزادی:

عمر فاروق رضی اللہ عنہ اس آزادی کے شدید خواہش مند تھے، البتہ آپ نے بعض استثنائی حالات میں ضرورت کے پیش نظر اس کے ساتھ کچھ شرطیں لگا دی تھیں تاہم وہ استثنائی حالات بھی بہت کم ہیں۔ ہم مثال کے طور پر یہاں صرف دو حالتوں کا تذکرہ ان کی اہمیت کے پیش نظر بیان کر رہے ہیں:

✽ سیدنا عمر رضی اللہ عنہ نے کبار صحابہ کو مدینہ سے باہر مفتوحہ علاقوں کا سفر کرنے سے روک دیا، مگر یہ کہ آپ سے اجازت لے لیں، یا کوئی سرکاری ذمہ داری دے کر انہیں بھیجا جائے، جیسا کہ کسی کو گورنریا فوجی کمانڈر وغیرہ بنانا

۱ نظام الحکم فی عهد الخلفاء الراشدين، ص: ۱۱۷

۲ الاموال، أبو عبید، ص: ۵۷۔ أحكام أهل الذمة، ابن القيم: ۱ / ۳۸

۳ نصب الرأية، الزیلع، ۷ / ۴۵۳



ہو۔ آپ نے یہ قدم اس لیے اٹھایا تھا تاکہ ان سے مشورہ لیا جاسکے اور حکومتی سطح پر مشکل حالات میں ان کی طرف رجوع کیا جاسکے۔ ساتھ ہی ساتھ دوسرے شہروں میں ان کے سفر کرنے اور اقامت گزیرنے کے باعث ممکنہ فتنوں اور مسلمانوں کی صفوں میں انتشار ہونے سے بچا جاسکے۔ ❶

یہ آپ کی سیاسی حکمت و بصیرت اور لوگوں کی طبیعتوں اور نفسیات سے بخوبی واقفیت کا نتیجہ تھا کہ آپ نے کبار صحابہ کو مدینہ میں روک دیا اور کہا: مجھے اس امت کے بارے میں سب سے زیادہ خوف آپ لوگوں کی دوسرے شہروں میں منتقلی سے ہے۔ ❷

آپ کو یقین تھا کہ اگر اس سلسلے میں کوتاہی ہوئی تو مفتوحہ علاقوں میں فتنہ پھیل جائے گا اور لوگ ممتاز شخصیات کے ارد گرد حلقہ بنا لیں گے، پھر ان کے بارے میں شکوک و شبہات ابھرنے لگیں گے، جھنڈے اور قیادتیں مختلف ہو جائیں گی، پھر یہ چیز ہنگامہ کے اسباب میں سے ایک بڑا سبب بن جائے گی۔ ❸

سیدنا عمر رضی اللہ عنہ ایک ہی اسلامی ملک میں متعدد سیاسی اور دینی طاقتوں کے متعدد مراکز کے وجود سے ڈر رہے تھے کہ کہیں کسی شخص کے بارے میں یہ کہہ کر کہ یہ فلاں بزرگ صحابی ہیں، وہ فلاں جلیل القدر صحابی ہیں، اس کی رائے کی اہمیت و اجلال کا قلابہ گلے میں نہ ڈال لیا جائے اور پھر اس کی رائے حکومت سے صادر ہونے والی قرار داد کے درجہ تک پہنچ جائے۔ آپ نے متعدد طاقتوں کے متعدد مراکز، اور حکومتی گرفت کو ٹکڑے ٹکڑے ہونے سے بچانے کے پیش نظر کبار صحابہ کو مدینہ کے اندر باقی رکھنے میں بھلائی سمجھی، تاکہ قراردادوں کے نفاذ میں وہ لوگ بھی آپ کے شریک مشیر بن سکیں اور انفرادی اجتہاد کی ہنگامہ آرائی سے محفوظ رہیں۔ اگر یہ شرعی دلیل سیدنا عمر رضی اللہ عنہ کے سامنے نہ ہوتی تو آپ کی جانب سے صادر ہونے والا قرار قابل احترام اور قابل عمل نہ ہوتا۔

عمر رضی اللہ عنہ کو شرعی سند اس لیے ملی تھی کہ رعایا پر کوئی تصرف کرنا اس کی مصلحت سے مربوط ہے۔ ❹

❶: دوسری استثنائی حالت اس وقت پیش آئی جب کہ عمر نے نجران کے نصاریٰ اور خیبر کے یہودیوں کو عرب ممالک سے عراق اور شام کی طرف جلا وطنی کا حکم دے دیا، اس کی وجہ یہ تھی کہ خیبر کے یہودی اور نجران کے نصاریٰ نے اپنے ان عہد و پیمان اور شرطوں کا التزام نہیں کیا تھا جو انہوں نے رسول اللہ ﷺ کے ساتھ کی تھیں اور ابوبکر رضی اللہ عنہ کے دور میں اس کی تجدید کی تھی۔ خیبر کے یہودی اور نجران کے نصاریٰ کی مجلسیں مکر و فریب کا ٹھکانا تھیں۔ اس لیے ان شیطانی قلعوں کو ڈھانا اور ان کی قوتوں کو توڑنا بہت ضروری تھا۔ البتہ دوسری جگہوں کے یہود و نصاریٰ مدنی معاشرہ میں عام رعایا کی طرح زندگی گزار رہے تھے اور اپنے سارے حقوق سے فائدہ اٹھا

❶ نظام الحکم فی عہد الخلفاء الراشدین، ص: ۱۶۰

❷ المرتضیٰ سیرۃ امیر المومنین، أبو الحسن ندوی، ص: ۱۰۹

❸ المرتضیٰ سیرۃ امیر المومنین، أبو الحسن ندوی، ص: ۱۰۹

❹ القیود الواردة علیہ، سلطة الدہ لہ، ص: ۱۵۱

رہے تھے۔ امام بیہقی نے اپنی سنن میں اور عبدالرزاق بن ہمام صنعانی نے اپنی کتاب ”مصنف“ میں، ابن مسیب اور ابن شہاب سے روایت کیا ہے کہ رسول اللہ ﷺ نے فرمایا:

(( لَا يَجْتَمِعُ دِينَان فِي جَزِيرَةِ الْعَرَبِ . ))

”جزیرہ عرب میں دو دین اکٹھے نہیں ہو سکتے۔“

امام مالک کا بیان ہے کہ ابن شہاب نے کہا کہ اس سلسلہ میں عمر رضی اللہ عنہ نے خوب چھان بین کی، یہاں تک کہ آپ کو رسول اللہ ﷺ کے اس فرمان کے بارے میں اطمینان و یقین ہو گیا کہ آپ نے فرمایا ہے:

(( لَا يَجْتَمِعُ دِينَان فِي جَزِيرَةِ الْعَرَبِ . ))

چنانچہ آپ نے خیبر کے یہودیوں کو جلا وطن کر دیا۔ امام مالک کا کہنا ہے کہ عمر بن خطاب نے نجران اور فدک کے یہودیوں کو جلا وطن کیا۔<sup>①</sup>

صحابہ کرام رضی اللہ عنہم کو نبی ﷺ کی نبوت پر کامل یقین تھا، یہی وجہ تھی کہ یہود اور نجران کے نصاریٰ نے اسلام اور مسلمانوں کے تئیں اپنے سخت بغض و حسد اور عداوت کے باعث مسلمانوں کے ساتھ اپنے عہد و معاہدہ کا التزام نہ کیا۔ چنانچہ خیبر سے یہودیوں کی جلا وطنی کے بارے میں عبداللہ بن عمر رضی اللہ عنہما سے روایت ہے کہ جب خیبر والوں نے عبداللہ بن عمر کا ہاتھ پیر مروڑ دیا (اور ٹیڑھا کر دیا) تو عمر رضی اللہ عنہ نے خطبہ دیا اور کہا: نبی ﷺ نے خیبر کے یہودیوں سے بٹائی کا معاملہ کیا تھا، اور فرمایا تھا: ”تَقْرُؤُكُمْ مَا أَقْرَأُكُمْ اللَّهُ“ (جب تک اللہ تعالیٰ تم کو یہاں رکھے گا ہم بھی تم کو قائم رکھیں گے)۔..... اور عبداللہ بن عمر اپنا مال وہاں لینے گئے، تو یہودیوں نے رات کو ان پر حملہ کر دیا اور ان کے ہاتھ پاؤں مروڑ ڈالے۔ وہاں ان یہودیوں کے علاوہ ہمارا کوئی دشمن نہیں ہے، وہی ہمارے دشمن ہیں اور انہی پر ہمارا گمان ہے۔ میں ان کو وہاں سے نکال دینا چاہتا ہوں۔ جب عمر رضی اللہ عنہ نے اس کا پختہ ارادہ کر لیا تو ابو جحیف کے لڑکوں میں سے ایک آپ کے پاس آیا اور کہا: کیا آپ ہم کو نکال دیں گے؟ حالاں کہ رسول اللہ ﷺ نے ہم کو ٹھہرایا تھا اور ہم سے بٹائی کا معاملہ کیا تھا اور شرط کر لی تھی (کہ یہیں رہنا)۔ عمر رضی اللہ عنہ نے فرمایا: کیا تو سمجھتا ہے کہ میں رسول اللہ ﷺ کا فرمان بھول گیا ہوں، آپ نے فرمایا تھا: ”كَيْفَ بِكَ إِذَا أَخْرَجْتَ مِنْ خَيْسَرَ تَعْدُو بِكَ قُلُوبُكَ لَيْلَةً بَعْدَ لَيْلَةٍ“، ”اس وقت تیرا کیا حال ہوگا جب تو خیبر سے نکلا جائے گا، راتوں رات تیری اونٹنی تجھے لیے پھرے گی۔“ اس نے کہا: یہ تو ابوالقاسم نے مذاق سے کہا تھا۔ آپ نے فرمایا: اے اللہ کے دشمن تو جھوٹا ہے اور پھر آپ نے وہاں سے یہودیوں کو نکال دیا، اور پیداوار میں جو ان کا حصہ تھا اس کی قیمت ان کو دلوادی کچھ نقد کچھ سامان دیا اونٹ، پالان، رسیاں وغیرہ۔<sup>②</sup>

① السنن الکبریٰ، البیہقی: ۹/ ۲۰۸۔ رقم الحدیث: ۱۸۷۵۱ مصنف عبد الرزاق: ۶/ ۵۳۔ رقم الحدیث: ۹۸۸۴۔

یہودیوں نے غدار کی تھی اور اپنے عہد و پیمان کو توڑا تھا، لہذا یہ ایک فطرتی تقاضا تھا کہ وصیت رسول ﷺ کو نافذ کرتے ہوئے وہ جزیرہ عرب سے باہر نکال دیے جائیں، عمر رضی اللہ عنہ نے ان کو ”جہا“ اور ”اریحا“ بھیج دیا۔ رہے نجران کے نصاریٰ تو انہوں نے بھی رسول اللہ ﷺ کے ساتھ جو معاہدے کیے تھے اور دو صدیقین میں اس کی تجدید کی تھی انہیں پورا نہ کیا، بعض شرطوں کی خلاف ورزی کی، سود خور ہو گئے اور سودی کاروباری کرنے لگے، تو عمر رضی اللہ عنہ نے انہیں نجران سے عراق بھیج دیا اور وہاں کے حکام کو لکھا کہ: ”شام اور عراق کے جن امراء کے پاس یہ جائیں وہ انہیں بنجر زمین دیں اور جس زمین کو وہ خود قابل زراعت بنالیں گے تو ان کی زمینوں کے بدلے اور اللہ کی رضا کی خاطر انہیں وہ زمینیں دے دی جائیں۔“ چنانچہ وہ عراق آئے اور کوفہ کے ایک گاؤں ”نجرانیہ“ کو اپنا مسکن بنایا۔<sup>①</sup>

امام ابو یوسف کا کہنا ہے کہ عمر رضی اللہ عنہ مسلمانوں کے بارے میں نصاریٰ سے ڈر رہے تھے۔<sup>②</sup> یہود و نصاریٰ کے اخراج سے متعلق دیگر اسباب کے مہیا ہو جانے کے بعد اور رسول اللہ ﷺ کی وصیت کی تعمید کے پیش نظر عمر رضی اللہ عنہ نے ان کے بارے میں جو سیاست اپنائی اس کی صداقتیں آج بھی جھلک رہی ہیں، نیز بغیر کسی سختی، ظلم اور تعدی کے جب جزیرہ عرب سے ان کے اخراج کے جائز اسباب آپ کو مہیا ہو گئے تو آپ نے نجران کے نصاریٰ اور خیبر کے یہودیوں کے مرکزی ٹھکانوں پر جو ٹھوس وار کیا اس میں آپ کی فقہی بصیرت نمایاں ہے۔

ان واقعات میں دیکھا جاسکتا ہے کہ کس طرح آپ نے اسلام کے خلاف مکر و سازش کا ٹھکانا تیار ہونے سے پہلے ہی اسے ڈھا دیا، تاکہ زندہ اسلامی حکومت کے خاتمہ کے لیے لائحہ عمل تیار کرنے کا مخالفین کو موقع ہی نہ مل سکے۔

۳۔ حق امن، رہائش گاہ کی حرمت اور ملکیت کی آزادی:

حق امن:

متعدد قرآنی آیات اور احادیث نبویہ میں حق امن سے متعلق اسلامی تعلیمات موجود ہیں۔

ارشاد الہی ہے:

﴿فَلَا عُدْوَانَ إِلَّا عَلَى الظَّالِمِينَ﴾ (البقرة: ۱۹۳)

”ظالموں کے سوا کسی پر کوئی زیادتی نہیں۔“

اور فرمایا:

① الاموال، أبو عبید، ص: ۲۴۵

② الخراج، أبو یوسف، ص: ۷۹

﴿فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ﴾ (البقرة: ۱۹۴)

”پس جو تم پر زیادتی کرے سو تم اس پر زیادتی کرو، اس کی مثل جو اس نے تم پر زیادتی کی ہے۔“

اسلام نے حق امن کے ساتھ حق زندگی کا بھی تعارف پیش کیا ہے، البتہ اس کا دائرہ حق امن سے زیادہ وسیع ہے۔ اس لیے کہ حق امن کا مسئلہ حکومت کی طرف سے منفی پہلو کو شامل ہوتا ہے، منفی پہلو کو شامل ہونے کا مطلب یہ ہے کہ ظالم کو سرکشی کرنے اور دھمکیاں دینے سے روکا جاتا ہے جب کہ حق زندگی میں ہر ظلم و تعدی کے دفاع کے ساتھ ساتھ جسم و جان کی حفاظت کا مثبت پہلو بھی پایا جاتا ہے۔ حفاظت کی یہ ذمہ داری عمومی ہوتی ہے اور سب پر عائد ہوتی ہے، کیوں کہ کسی فرد واحد کا ناحق قتل تمام انسانوں کو قتل کرنے کے مترادف ہے۔<sup>①</sup>

ارشاد الہی ہے:

﴿وَمِنْ أَجْلِ ذَٰلِكَ كَتَبْنَا عَلَىٰ بَنِي إِسْرَآءِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ

فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا﴾ (المائدة: ۳۲)

”اسی وجہ سے ہم نے بنی اسرائیل پر لکھ دیا کہ بے شک حقیقت یہ ہے کہ جس نے ایک جان کو کسی جان کے (بدلے کے) بغیر، یا زمین میں فساد کے بغیر قتل کیا تو گویا اس نے تمام لوگوں کو قتل کیا اور جس نے اسے زندہ کیا تو گویا اس نے تمام لوگوں کو زندہ کیا۔“

قرآنی دستور اور نبوی تربیت کی وجہ سے عمر فاروق رضی اللہ عنہ اپنے دور حکومت میں تمام افراد کو امن و سکون دینے اور ان کی زندگی کی حفاظت کرنے میں کامیاب رہے اور قیام امن و حفاظت زندگی کے حقوق کو استحکام بخشنے، انہیں ہر قسم کی دست درازیوں سے بچانے اور کھلواڑ بننے سے ان کی حفاظت کے لیے شب بیداری کرتے رہے۔ آپ کہا کرتے تھے:

”میں نے تم پر اپنے گورنروں کو اس لیے نہیں متعین کیا کہ وہ تمہاری چڑیاں ادھیڑیں، تمہیں بے عزت کریں اور تمہارے مال غصب کر لیں، بلکہ انہیں اس لیے گورنر بنا کر بھیجا ہے تاکہ تمہیں اللہ کی کتاب اور سنت نبوی ﷺ کی تعلیم دیں۔ لہذا اگر کسی پر اس کا گورنر کوئی ظلم کرے تو وہ مجھے بتائے تاکہ میں اس کا بدلہ دلا سکوں۔“<sup>②</sup>

اور آپ کا قول ہے کہ

”کسی آدمی کو اقرار جرم کے لیے میں تکلیف دوں، دھمکیاں دوں، یا قید کردوں تو گویا وہ اپنی جان

① نظام الحکم فی عہد الراشدین، ص: ۱۶۳

② نظام الحکم فی عہد الراشدین، ص: ۱۶۴

کے سلسلہ میں مامون نہیں ہے۔“ ❶

آپ کا یہ فرمان اس بات کی دلیل ہے کہ دباؤ اور دھمکیوں کے نتیجہ میں کسی مشتبہ مجرم سے جرم کا اقرار اور اعتراف کرنا شرعاً معتبر نہیں ہے، خواہ اس کے لیے مادی ذریعہ اختیار کیا گیا ہو مثلاً مشتبہ مجرم کی تنخواہ یا آمدنی کے ذرائع پر پابندی لگا دی جائے، یا معنوی ذریعہ اختیار کیا گیا ہو مثلاً اسے دھمکیاں دی گئی ہوں اور سزاؤں سے خوفزدہ کیا گیا ہو۔ آپ نے ابو موسیٰ اشعری رضی اللہ عنہ کو جب کہ وہ قاضی تھے، یہ خط لکھا تھا:

”مدعی کا حق کا عدم سمجھو مگر یہ کہ وہ مستند دلیل دے، اگر اس نے اپنی دلیل پیش کر دی تو اپنا حق لے

جائے ورنہ اس کے خلاف فیصلہ ہو، کیوں کہ یہی عمل شک مٹانے کے لیے زیادہ بہتر ہے۔“ ❷

یہ فرمان فاروقی اس بات کی دلیل ہے کہ آپ کے دور میں حق دفاع کا پورا احترام کیا جاتا تھا اور اس کی مکمل حفاظت کی جاتی تھی۔ ❸

رہائش گاہوں کی حرمت:

رہائش گاہوں کی حرمت کا جہاں تک تعلق ہے تو اس سلسلہ میں اللہ تعالیٰ نے گھروالوں کی اجازت کے بغیر یا مالوف طریقوں کے خلاف گھروں میں داخل ہونا حرام قرار دیا ہے۔ ارشاد الہی ہے:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا ۚ ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ ❶﴾ فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّى يُؤْذَنَ لَكُمْ ۚ وَإِنْ قِيلَ لَكُمْ اذْجِعُوا فَارْجِعُوا هُوَ أَزْكَى لَكُمْ ۝

(النور: ۲۷-۲۸)

”اے لوگو جو ایمان لائے ہو! اپنے گھروں کے سوا اور گھروں میں داخل نہ ہو، یہاں تک کہ اس معلوم کر لو اور ان کے رہنے والوں کو سلام کہو۔ یہ تمہارے لیے بہتر ہے، تاکہ تم نصیحت حاصل کرو۔ پھر اگر تم ان میں کسی کو نہ پاؤ تو ان میں داخل نہ ہو، یہاں تک کہ تمہیں اجازت دی جائے اور اگر تم سے کہا جائے واپس چلے جاؤ تو واپس ہو جاؤ، یہ تمہارے لیے زیادہ پاکیزہ ہے۔“

اور فرمایا:

﴿وَأُتُوا الْبُيُوتَ مِنْ أَبْوَابِهَا﴾ (البقرة: ۱۸۹)

”گھروں میں ان کے دروازوں کے راستے سے داخل ہو۔“

❶ نظام الحکم فی عہد الراشدین، ص: ۱۶۵

❷ القضاء ونظامه فی الكتاب والسنة، د/ عبدالرحمن الحميض، ص: ۴۸

❸ نظام الحکم فی عہد الراشدین، ص: ۱۶۵

اور فرمایا:

﴿وَلَا تَجَسَّسُوا﴾ (الحجرات: ۱۲)

”اور بھید نہ ٹولا کرو۔“

خلفائے راشدین اور عہد فاروقی میں رہائش گاہوں کی حرمت محفوظ تھی۔<sup>①</sup>انفرادی ملکیت کی آزادی:

خلفائے راشدین کے دور میں اسلامی شریعت کے مقرر کردہ اصولوں کی مکمل پاس داری کی گئی۔ چنانچہ جب کچھ سیاسی اور جنگی اسباب کی بنا پر سیدنا عمر رضی اللہ عنہ نجران کے نصاریٰ اور خیبر کے یہودیوں کو جزیرہ عرب سے شام اور عراق کی طرف جلا وطن کرنے کے لیے مجبور ہوئے تو تمام مسلمانوں کی طرح ذمیوں کو دیے گئے اسلامی حقوق اور انفرادی ملکیت کا اقرار و احترام کرتے ہوئے انہیں اسی طرح کی زمین دینے کا حکم دیا جس طرح کی زمین کے وہ یہاں مالک تھے۔<sup>②</sup>

اور حرم مکی کی توسیع کے لیے جب آپ کو بعض مکانوں کی ملکیت ختم کرنے کی ضرورت پیش آئی تو اس کا پورا معاوضہ اسی بنیاد پر دیا کہ آپ کو انفرادی ملکیت کے ان حقوق کا مکمل اعتراف و اقرار تھا جن کا مطالبہ مالکان کے ساتھ انصاف کے بغیر اضطراری حالات میں بھی جائز نہیں ہے۔<sup>③</sup>

خلفائے راشدین کے عہد میں انفرادی ملکیت کی آزادی مطلق العنان نہ تھی بلکہ شرعی حدود کی رعایت اور مصلحت عامہ سے مربوط تھی۔ روایت کیا گیا ہے کہ بلال بن حارث مزینی رسول اللہ ﷺ کے پاس ایک زمین کا مطالبہ لے کر آئے، آپ نے ان کو ایک لمبی چوڑی زمین دے دی اور جب عمر رضی اللہ عنہ کی خلافت آئی تو آپ نے ان سے کہا: اے بلال! تم نے رسول اللہ ﷺ سے ایک لمبی چوڑی زمین مانگی اور اسے رسول اللہ ﷺ نے تمہیں دے دیا، رسول اللہ ﷺ سے کوئی آدمی کچھ مانگتا تھا تو آپ اسے ضرور دیتے تھے اور اب پوری زمین استعمال کرنے کی تم میں طاقت نہیں ہے۔ انہوں نے کہا: جی ہاں۔ عمر رضی اللہ عنہ نے فرمایا: بہتر یہ ہے کہ جتنی زمین تم استعمال میں لا سکتے ہو اسے اپنی ملکیت میں رکھو اور جو تمہاری طاقت سے باہر ہے اسے ہمیں دے دو تا کہ ہم مسلمانوں میں تقسیم کر دیں۔ انہوں نے کہا: اللہ کی قسم جو کچھ مجھے رسول اللہ ﷺ نے دیا ہے اس میں سے کچھ نہ دوں گا۔ عمر رضی اللہ عنہ نے فرمایا: تم کو ایسا کرنا پڑے گا اور پھر آپ نے بلال رضی اللہ عنہ کی وہ زمین جس کی آباد کاری سے وہ عاجز رہے قبضہ میں لے کر مسلمانوں میں تقسیم کر دی۔<sup>④</sup>

① نظام الحکم فی عہد الراشدین، ص: ۱۶۸

② نظام الحکم فی عہد الراشدین، ص: ۱۸۹

③ نظام الحکم فی عہد الراشدین، ص: ۱۹۰

④ المغنی ۸/۸۷۵، ۸/۸۷۶، ۸/۸۷۷

اس واقعہ سے یہ بات واضح ہو جاتی ہے کہ انفرادی ملکیت کی آزادی مصلحت عامہ سے مربوط ہے۔ لہذا اگر مالک اس کو کام میں لا رہا ہے، اس کی نگہداشت کما حقہ کر رہا ہے تو کسی کو بھی اس کی ملکیت سلب کرنے کا حق نہیں ہے، ورنہ حاکم کو حق ہے کہ وہ اس کو بیکار پڑے رہنے سے بچانے کے لیے اس میں تصرف کرے تاکہ وہ مسلمانوں اور رعایا کے لیے کارآمد اور مفید ثابت ہو۔<sup>①</sup>

### ۳۔ آزادی رائے:

اسلام ہر فرد کو اظہار رائے کی آزادی کا مکمل حق دیتا ہے۔ خلفائے راشدین کے دور میں یہ آزادی محفوظ تھی، عمر رضی اللہ عنہ لوگوں کو موقع دیتے تھے کہ اپنی بہترین آراء بیان کریں اور مافی الضمیر کے اظہار سے انہیں روکتے نہ تھے۔<sup>②</sup> جن مسائل میں کوئی شرعی نص نہ ہوتی ان میں اجتہاد کا موقع دیتے۔ سیدنا عمر رضی اللہ عنہ سے روایت ہے کہ آپ کی ملاقات ایک آدمی سے ہوئی، اس سے آپ نے پوچھا: تمہارے معاملے کا کیا بنا؟ اس نے کہا: علی اور زید نے یہ فیصلہ کیا ہے۔ آپ نے فرمایا: اگر میں ہوتا تو اس طرح فیصلہ کرتا۔ اس نے کہا: خلافت آپ کی ہے، رکاوٹ کس بات کی ہے؟ آپ نے فرمایا: اگر میں تمہیں کتاب الہی اور سنت نبوی پر قائل کرنا تو اب تک کر گزرتا، لیکن اس سلسلہ میں میرے پاس کتاب و سنت کی نص نہیں ہے، صرف میری رائے ہے اور سب آراء برابر ہیں خواہ میری رائے ہو یا علی و زید کی اس لیے میں ایسا نہیں کر سکتا۔ اس طرح عمر فاروق رضی اللہ عنہ نے صحابہ کرام کو اجتہادی مسائل میں اظہار رائے کی آزادی دے رکھی تھی اور انہیں کبھی اجتہاد سے نہیں روکا، نہ کسی مخصوص رائے کے اظہار پر مجبور کیا۔<sup>③</sup>

عمر فاروقی اور خلفائے راشدین کے دور میں حاکم وقت پر تنقید اور اسے نصیحت کرنے کا دروازہ ہر وقت کھلا رہتا تھا۔ عمر رضی اللہ عنہ نے خطبہ دیتے ہوئے کہا: اے لوگو! تم میں کوئی بھی شخص اگر مجھ میں ٹیڑھا پن دیکھے تو اسے سیدھا کر دے۔ ایک آدمی کھڑا ہوا اور کہا: اگر ہم آپ میں ٹیڑھا پن دیکھیں گے تو اسے اپنی تلواروں سے سیدھا کریں گے۔ عمر رضی اللہ عنہ نے کہا: اللہ کا شکر ہے کہ اس نے اس امت میں ایسا بھی آدمی پیدا کیا ہے جو عمر کے ٹیڑھے پن کو اپنی تلوار سے سیدھا کرے گا۔<sup>④</sup>

اور خطبہ خلافت میں آپ نے فرمایا تھا: ”مجھے بھلائی کا حکم دے کر، برائی سے روک کر اور مجھے نصیحت کر کے میری مدد کرو۔“<sup>⑤</sup>

① نظام الحکم فی عہد الخلفاء الراشدین، حمد الصمد، ص: ۱۹۲

② إعلام الموقعین: ۱/ ۶۵

③ السلطة التنفيذية، دہلوی: ۲/ ۷۳۸

④ أخبار عمر، ص: ۳۳۱-۳۳۲ بحوالہ: الریاض النضرة

⑤ نظام الحکم فی عہد الخلفاء الراشدین، ص: ۱۹۷

سیدنا عمر رضی اللہ عنہ نے آزاد تعمیر سیاست کی سرگرمی یعنی نصیحت و خیر خواہی کو رعایا پر ایک واجب ذمہ داری قرار دے دیا تھا اور حاکم وقت کا یہ حق ہے کہ رعایا سے نصیحت کا مطالبہ کرے۔ آپ نے فرمایا: ”اے ہماری رعایا کے لوگو! تم پر ہمارا یہ حق ہے کہ ہماری غیر موجودگی میں خیر خواہ رہو اور خیر پر ہماری مدد کرو۔“ ①

آپ کی نگاہ میں امت مسلمہ کے ہر فرد کو یہ حق حاصل ہے کہ وہ آپ کی نگرانی کرتا رہے اور اگر آپ سیدھے راستے سے ہٹتے ہیں تو ٹیڑھے پن کو درست کرے خواہ تلوار ہی کے ذریعے سے ہو۔ آپ نے فرمایا: ”اے لوگو! تم میں جو شخص مجھ میں ٹیڑھا پن دیکھے وہ اسے درست کر دے۔“ ②

آپ کہا کرتے تھے: ”میرے نزدیک سب سے پسندیدہ وہ شخص ہے جو میرے عیوب سے مجھے آگاہ کرے۔“ ③

اور آپ کا قول ہے: ”مجھے خوف ہے کہ میں غلطی کروں اور میرے ڈر سے کوئی مجھے سیدھا راستہ نہ دکھائے۔“ ④

ایک دن ایک آدمی آپ کے پاس آیا اور مجمع عام کے سامنے کہا: اے عمر! اللہ سے ڈرو۔ بعض لوگ اس کی بات سن کر غصہ ہو گئے اور اسے خاموش کرنا چاہا، تو عمر رضی اللہ عنہ نے ان سے فرمایا: تم میں کوئی خیر نہیں اگر تم عیب کو نہ بتاؤ اور ہم میں کوئی خیر نہیں اگر ہم اس کو نہ سنیں۔ ⑤

ایک دن آپ لوگوں کے درمیان خطبہ دینے کھڑے ہوئے، آپ نے اتنا ہی کہا تھا: ”اے لوگو! سنو اور اطاعت کرو“ کہ ایک آدمی نے بات کاٹتے ہوئے کہا: ”اے عمر! نہ ہم سنیں گے اور نہ اطاعت کریں گے۔“ عمر رضی اللہ عنہ نے اس سے نرمی سے پوچھا: اللہ کے بندے کیوں؟ اس نے کہا: اس لیے کہ بیت المال سے جو کچھ اس میں تقسیم کیا گیا اس سے صرف قیص لوگ بنوا سکے، جوڑا مکمل نہیں ہوا اور آپ کو بھی اتنا ہی کپڑا ملا ہوگا، پھر آپ کا جوڑا کیسے تیار ہو گیا؟ عمر رضی اللہ عنہ نے کہا: اپنی جگہ ٹھہرے رہو، اور پھر اپنے بیٹے عبداللہ کو بلایا۔ عبداللہ نے بتایا کہ انہوں نے اپنے والد کو اپنے حصے کا کپڑا دیا ہے تاکہ ان کا لباس مکمل ہو جائے۔ یہ سن کر صحابہ مطمئن ہو گئے اور اس آدمی نے کہا: اے امیر المؤمنین! اب سنو گا اور اطاعت کروں گا۔ ⑥

ایک موقع پر آپ نے خطبہ دیا اور فرمایا: ۴۰ اوقیہ سے زیادہ عورتوں کا مہر مقرر نہ کرو، اگرچہ وہ ذی القصد

① نظام الحکم فی عہد الخلفاء الراشدین، ص: ۱۹۷

② نظام الحکم فی عہد الخلفاء الراشدین، ص: ۱۹۷

③ نظام الحکم فی عہد الخلفاء الراشدین، ص: ۱۹۸ الشیخان أبوبکر وعمر بروایت بلاذری، ص: ۲۳۱

④ نظام الحکم فی عہد الخلفاء الراشدین، ص: ۱۹۸

⑤ نظام الحکم فی عہد الخلفاء الراشدین، ص: ۲۰۰



یعنی یزید بن حصین ہی کی بیٹی کیوں نہ ہو، جس نے اس سے زیادہ متعین کیا تو جو زائد ہوگا، وہ بیت المال کے حوالے کر دیا جائے گا۔ ایک عورت نے اعتراض کرتے ہوئے کہا: آپ کو یہ حق نہیں پہنچتا۔

آپ نے پوچھا: کیوں؟

اس نے کہا: اس لیے کہ فرمان الہی ہے:

﴿وَأَنِتُّمُ إِحْدَاهُنَّ وَنَطْلًا فَلَا تَأْخُذُوا مِنْهُ شَيْئًا أَتَأْخُذُونَ بِهِنَّ تَأْتًا وَ إِنْثِمًا مُبِينًا ۝﴾ (النساء: ۲۰)

”اور ان (بیویوں) میں سے کسی کو تم نے خزانہ کا خزانہ دے رکھا ہو تو بھی اس میں سے کچھ نہ لو، کیا تم اسے ناحق اور کھلا گناہ ہوتے ہوئے بھی لے لو گے، تم اسے کیسے لے لو گے۔“

سیدنا عمر رضی اللہ عنہ نے فرمایا: عورت نے صحیح کہا اور مرد نے غلطی کی۔<sup>①</sup>

اور ایک روایت میں ہے کہ آپ نے کہا: اے اللہ مجھے بخش دے، ہر انسان مجھ عمر سے زیادہ سمجھ دار ہے۔ پھر آپ لوٹ گئے اور منبر پر چڑھے اور کہا: اے لوگو! میں نے عورتوں کا مہر چار سو (۴۰۰) درہم سے زیادہ مقرر کرنے سے تم کو منع کیا تھا، لیکن جو اپنے مال سے خوشی جتنا بھی دینا چاہے دے سکتا ہے۔<sup>②</sup>

شریعت اسلامی میں آزادی رائے کا مطلب مطلق العنانی نہیں ہے کہ جس طرح جو چاہے کہے، بلکہ یہ آزادی اس بات کے ساتھ مقید و مشروط ہے کہ اس سے دوسروں کی ایذا رسانی مقصود نہ ہو، وہ ایذا رسانی عام ہو یا خاص ہو۔ آزادی رائے کے بارے میں جن چیزوں پر آپ نے پابندی لگائی اور ان کی ہلاکت خیزیوں سے ہمیشہ آگاہ کرتے رہے۔ ان میں سے دو بہت اہم ہیں:

۱: مذہب سے گمراہی اور تشابہات کی طرف دعوت عمل دینے والی آراء و تجاویز:

اس موضوع سے متعلق اس خطبے کا واقعہ قابل ذکر ہے جس نے ملک شام<sup>③</sup> میں تقدیر کا انکار کیا تھا۔ اس نے شام میں دوران خطبہ میں سیدنا عمر رضی اللہ عنہ پر اس وقت اعتراض کیا تھا جب آپ نے کہا: ((وَمَنْ يُضِلِلِ اللَّهُ فَلَا هَادِيَ لَهُ)) یعنی جسے اللہ گمراہ کر دے اسے کوئی ہدایت دینے والا نہیں۔ اس نے تقدیر کا انکار کرتے ہوئے کہا: اللہ کسی کو گمراہ نہیں کرتا۔ سیدنا عمر رضی اللہ عنہ نے انکار تقدیر پر مشتمل دوبارہ ایسی بات کہنے پر اسے قتل کی دھمکی دی۔<sup>④</sup>

سائب بن یزید کا بیان ہے کہ عمر فاروق رضی اللہ عنہ کے پاس ایک آدمی آیا اور کہا: اے امیر المؤمنین! ﴿وَالَّذِينَ يَدِينُونَ﴾

① تفسیر ابن کثیر: ۲/ ۲۱۳ بند زیر ہر بکار، اس کی سند منقطع ہے۔ نیز دیکھیے مسند ابوجاتم اور سنن بیہقی اور بیہقی نے کہا کہ یہ روایت مرسل جید ہے۔

② مجمع الزوائد: ۴/ ۲۸۳ ابویعلیٰ نے کہا کہ اس کی سند جید ہے۔

③ یہ واقعہ شام کے راستہ میں پڑنے والے شہر قسطنطین جاقلیق کا ہے۔

④ الأھواء والفرق والبدع وموقف السلف منها، د/ ناصر العقل، ص: ۲۲۳

ذُرَّوْا ۱) فَالْحَمْلُتِ وَقُرَّا ۲) ﴿الذاریات: ۱-۲﴾ ”قسم ہے ان (ہواؤں) کی جو اڑا کر بکھیرنے والی ہیں! پھر ایک بڑے بوجھ (بادل) کو اٹھانے والی ہیں۔“ (ان آیتوں سے کیا مراد ہے؟) آپ نے فرمایا: کیا تم ہی ہو؟ پھر آپ اس کی طرف بڑھے اور اپنی آستینیں چڑھالیں اور برابر اسے دڑے لگاتے رہے یہاں تک کہ اس کی پگڑی گر گئی۔ سیدنا عمر رضی اللہ عنہ نے کہا: ”اللہ کی قسم، اگر تمہارا سر حلق کیا ہوتا تو میں تیرے سر پر مارتا۔“ پھر فرمایا: ”اے اسے اس کا کپڑا پہنا دو اور اونٹ کے کجاوے پر بٹھا دو اور اسی حالت میں اسے اس کے وطن پہنچا دو۔ پھر وہاں جا کر مجمع عام کو کوئی خطاب کرے اور کہے: ”صبیغ ۳) نے علم حاصل کرنا چاہا لیکن اس کو علم حاصل نہ ہو سکا۔“ اس طرح وہ اپنی قوم میں رسوائی کی زندگی گزارتا رہا یہاں تک کہ مر گیا۔ ۴)

۲: آزادی رائے کے بہانے لوگوں کی عزتوں پر حملہ کرنا:

سیدنا عمر بن خطاب رضی اللہ عنہ نے حُطِیْثَہ ۵) کو درج ذیل شعر کے ذریعے سے زبیر بن عبد ربیعؓ کی جھوٹ کرنے کی وجہ سے قید کر دیا۔ اس نے کہا تھا:

دع المکارم لا ترحل لبغيتها

واقعد فانك انت الطاعم الكاسی ۶)

”بلند اخلاق کی تلاش چھوڑ دو، اس کے لیے سفر نہ کرو اور گھر میں بیٹھ جاؤ، تم تو صرف کھانے والے اور کپڑا پہننے والے ہو۔“

اس شعر میں اس نے آپ کو عورتوں سے اس سلسلے میں تشبیہ دی تھی کہ انہیں گھروں میں بٹھا کر کھلایا، پلایا اور کپڑے پہنائے جاتے ہیں۔ ۷) سیدنا عمر رضی اللہ عنہ نے حطیثہ کو دھمکی دی کہ اگر اس نے مسلمانوں کی جھوٹ بند نہ کی اور ان کی عزتوں پر حملہ کیا تو اس کی زبان کاٹ دی جائے گی۔ حطیثہ نے پس دیوار زندان قید کی حالت میں آپ سے نرمی کا مطالبہ کیا اور یہ اشعار پڑھے:

ما ذا أقول لا فراخ بذي مرخ

زغب الحواصل لا ماء ولا شجر

”بے آب و گیاه ذی مرخ کے کوئٹھالوں سے میں کیا کہوں جن کے ابھی بال و پر بھی نہیں اُگے۔“

۱) اس کا نام صبیغ بن عقیل الخطمی ہے۔ اس نے عمر فاروق رضی اللہ عنہ سے قرآن کی متشابہ آیات کے بارے میں سوال کیا اور سیدنا عمر رضی اللہ عنہ نے اسے خوارج کی رائے سے متہم قرار دیا۔

۲) شرح أصول اعتقاد أهل السنة، اللالكاني: ۳۰/ ۶۳۴، ۶۳۵

۳) حطیثہ کا نام جرول بن مالک بن جرول ہے۔ پست قامت ہونے کی وجہ سے اس کا حطیثہ لقب ہو گیا۔

۴) زبیر بن عبد ربیعؓ صحابی رسول ہیں۔ آپ ﷺ نے ان کو اپنی قوم کے صدقات کی وصولی پر مقرر کیا تھا۔

۵) السلطان

The Real Muslims Portal

القیۃ کاسبہم فی قعر مظلمۃ  
فاغفر علیک سلام اللہ یا عمر  
”ان کے ذمہ دار کو آپ نے تاریکی کے عمیق گڑھے میں ڈال دیا، اے عمر! آپ پر اللہ کی سلامتی  
نازل ہو، مجھے بخش دیجیے۔“

انت الامیر الذی من بعد صاحبہ  
القی الیک مقالید النہی البشر  
”آپ ایسے امیر ہیں جسے اپنے (خلیفہ اول) کے بعد لوگوں نے دانائی کی کنجیاں سوئپ دی ہیں۔“  
یہ سن کر سیدنا عمر رضی اللہ عنہ کا دل نرم پڑ گیا اور اسے رہائی دے دی اور یہ وعدہ لیا کہ کسی مسلمان کی ہجو نہ کرو  
گے۔ ❶

روایات میں یہ بھی وارد ہے کہ عمر فاروق رضی اللہ عنہ نے ہطیہ کو تین ہزار درہم دے کر مسلمانوں کی ہجو میں کہے  
گئے اشعار اس سے خرید لیے اور وہ یہ کہنے پر مجبور ہو گیا:

وأخذت أطراف الکلام فلم تدع  
شتمًا یضر ولا مدیحًا ینفع  
”آپ نے میرے شاعرانہ کلام کی نوک پلک تک کو خرید لیا، آپ نے تکلیف پہنچانے والی کوئی گالی  
نہیں چھوڑی اور نہ کوئی مدح سرائی کہ جو کسی کو نفع پہنچائے۔“

ومنعتی عرض البخیل فلم یخف  
شتمی واصبح آمنًا لا یفزع ❷  
”آپ نے مجھے (اس کلام کو) بخیل پر پیش کرنے سے روک دیا، پس وہ میری ہجو سے نہیں ڈرتا، وہ  
بہت امن سے ہے، کچھ بھی نہیں گھبراتا۔“

۵۔ اہل کتاب (یہودی و عیسائی) عورتوں سے شادی کے بارے میں سیدنا عمر رضی اللہ عنہ کی رائے:

جب سیدنا عمر رضی اللہ عنہ کو معلوم ہوا کہ حذیفہ بن یمان رضی اللہ عنہ نے ایک یہودی عورت سے شادی کی ہے تو ان کو خط  
لکھا: ”اس کا راستہ صاف کر دو (طلاق دے دو۔)“ حذیفہ رضی اللہ عنہ نے جواباً تحریر کیا: ”کیا آپ کے خیال میں وہ  
حرام ہے کہ میں اسے طلاق دے دوں؟“ آپ نے فرمایا: ”میرا یہ خیال نہیں ہے کہ وہ حرام ہے بلکہ مجھے خوف  
ہے کہ تم ان میں سے فاحشہ و بدکار عورتوں سے شادی کرنے کے عادی نہ ہو جاؤ۔“ اور دوسری روایت میں ہے: ”مجھے

❶ الشعر والشعراء، ابن قتیبة: ۱/ ۳۲۷۔ عمر بن الخطاب، د/ أحمد ابوالنصر، ص: ۲۲۳

❷ أصحاب الرسول، محمود المصری: ۱/ ۱۱۰۔ محض الصواب: ۱/ ۳۷۶

ڈر ہے کہ مسلمان عورتوں کو چھوڑ دو اور بدکار عورتوں سے شادی کرنے لگو۔“ ❶

ابو ہرہ کہتے ہیں کہ اس مقام پر ہمارے لیے یہ اصول بنانا ضروری ہے کہ مسلمان عورت میں ہر اعتبار سے پوری الفت و محبت کے اسباب ہونے کی وجہ سے کسی مسلمان کے لیے یہ مناسب نہیں کہ انہیں چھوڑ کر غیر مسلم عورتوں سے شادی کرے۔ سیدنا عمر رضی اللہ عنہ کتابیہ عورتوں سے شادی کرنے سے منع کرتے تھے، اس لیے کہ اس کے پیچھے سیاسی

تعلقات میں مضبوطی جیسے اہم مقاصد پوشیدہ ہوں تاکہ دلوں میں آپسی الفت و محبت کا خوشگوار ماحول پیدا ہو۔ ❷ اللہ تعالیٰ نے قرآن مجید میں یہ واضح کر دیا ہے کہ مومنہ عورت سے شادی کرنا اگرچہ وہ لونڈی ہی کیوں نہ ہو، اس بات سے کہیں بہتر ہے کہ مشرکہ عورت سے شادی کی جائے، خواہ وہ آزاد ہی کیوں نہ ہو۔ ارشاد الہی ہے:

﴿وَلَا تَنْكِحُوا الْمُشْرِكِيْنَ حَتّٰی يُؤْمِنُوْا ۚ وَلَا مَٔمَّنَةٌ خَيْرٌ مِّنْ مُّشْرِكَةٍ وَلَا تُعْجِبْكُمْ ؕ وَلَا تَنْكِحُوا الْمُشْرِكِيْنَ حَتّٰی يُؤْمِنُوْا ۚ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ ۚ وَلَا يُنَبِّئُكُمۡ ؕ اُولٰٓئِكَ يَدْعُوْنَ اِلَى النَّارِ ۚ وَاللّٰهُ يَدْعُوْا اِلَى الْجَنَّةِ وَالْغَفُوْرَةِ بِاِذْنِهٖ ۚ وَيُبَيِّنُ اٰيٰتِهٖ لِلنَّاسِ لَعَلَّهُمْ يَتَذَكَّرُوْنَ ۝﴾ (البقرة: ۲۲۱)

”اور مشرک عورتوں سے نکاح نہ کرو، یہاں تک کہ وہ ایمان لے آئیں اور یقیناً ایک مومن لونڈی کسی بھی مشرک عورت سے بہتر ہے، خواہ وہ تمہیں اچھی لگے اور نہ (اپنی عورتیں) مشرک مردوں کے نکاح میں دو، یہاں تک کہ وہ ایمان لے آئیں اور یقیناً ایک مومن غلام کسی بھی مشرک مرد سے بہتر ہے، خواہ وہ تمہیں اچھا معلوم ہو۔ یہ لوگ آگ کی طرف بلا تے ہیں اور اللہ اپنے حکم سے جنت اور بخشش کی طرف بلاتا ہے اور لوگوں کے لیے اپنی آیات کھول کر بیان کرتا ہے، تاکہ وہ نصیحت حاصل کریں۔“

اس آیت میں اللہ سبحانہ و تعالیٰ مشرکہ عورتوں سے اس وقت تک شادی کرنے سے منع کرتا ہے جب تک کہ وہ اللہ پر ایمان اور اس کے نبی ﷺ کی تصدیق نہ کرنے لگیں اور اللہ اور اس کے رسول پر ایمان رکھنے والی مومنہ لونڈی کو، خواہ وہ کالی کلوٹی اور خستہ حال ہی کیوں نہ ہو، آزاد مشرکہ عورت پر ترجیح دی ہے، اگرچہ وہ حسن و جمال والی، مال دار اور اعلیٰ حسب و نسب والی ہی کیوں نہ ہو اور اس حکم کے بالقابل مومنہ عورتوں کو مشرک مرد سے شادی کرنے سے منع کیا اگرچہ وہ مشرک اپنے حسب نسب میں اعلیٰ، مال دار، خوبصورت اور مومن سے زیادہ خوش حال ہی کیوں نہ ہو۔ ❸

❶ تفسیر ابن کثیر: ۱/ ۲۶۵ اس کی سند صحیح ہے۔

❷ الأحوال الشخصية، أبو زهرة، ص: ۱۰۴

❸ فقہ الاہل بات دا اسۃ فہم الضوابط، محمد الوکیل، ص: ۷۷

اس آیت کریمہ کی روشنی میں ہر مشرکہ عورت سے مسلمانوں کا نکاح کرنا حرام ہے جب کہ دوسری آیت کریمہ میں کتابیہ عورتوں سے نکاح کرنا مسلمانوں کے لیے جائز قرار دیا گیا۔ اللہ تعالیٰ کا ارشاد ہے:

﴿وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ﴾

(المائدة: ۵)

”اور (حلال کی گئی ہیں تمہارے لیے) پاک دامن مسلمان عورتیں اور جو لوگ تم سے پہلے کتاب دیے گئے ہیں ان کی پاک دامن عورتیں بھی حلال ہیں۔“

چنانچہ جمہور علماء کی رائے کے مطابق پہلی آیت کریمہ کے عمومی حکم سے دوسری آیت کریمہ کے حکم کو خاص کر لیا گیا ہے۔ ❶ تاہم ان کا کہنا ہے کہ مسلمان عورتوں سے شادی کرنا افضل ہے۔ کتابیہ سے رشتہ نکاح کے جواز کے لیے جمہور کے نزدیک یہ شرط ہے کہ یہ اجازت اس وقت ہے جب مسلم معاشرہ میں دوسری اولاد یا شوہر کو اس سے کسی نقصان کا اندیشہ نہ ہو اور اگر فتنہ و فساد کا خوف ہو تو شادی جائز نہیں ہے۔ جمہور کی اس رائے کی تائید بعض معاصر علماء نے بھی کی ہے۔ ❷ درحقیقت سیدنا عمر بن خطاب رضی اللہ عنہ سب سے پہلے ہی اس رائے کا اظہار کر چکے ہیں، آپ اول ترین فرد ہیں جنہوں نے کتابیہ عورتوں سے شادی کرنا منع کیا اور اس ممانعت کے پیش نظر دو دلیلیں تھیں:

۱۔ یہ عمل مسلم بالغ لڑکیوں کی ناقدری اور ان کی شادی میں رکاوٹ کا سبب ہے۔

۲۔ کتابیہ عورت مسلمان اولاد کے دین اور اخلاق کو خراب کر دیتی ہے۔

ممانعت کے لیے تو بس یہی دو دلیلیں کافی ہیں، لیکن اگر ہم عصر حاضر کے حالات کا جائزہ لیں، تو دوسرے لیے مفاسد ہمارے سامنے ہیں جن کے پیش نظر اس ممانعت میں مزید سختی کی ضرورت محسوس ہوتی ہے۔ ❸

جلیل محمد مبارک چند اہم مفاسد کو مختصر اس طرح بیان کرتے ہیں:

شادی کے پس پردہ کتابیہ عورت کا مقصد یہ ہوتا ہے کہ مسلمانوں کے خلاف جاسوسی کرے۔

کافرانہ طور طریقوں کا مسلمان ملکوں میں رائج ہو جانا۔

مسلمانوں کو اس بات پر ابھارنا کہ کافروں کی شہریت اختیار کر لے۔

کتابیہ عورتوں سے شادی کرنے والے مسلمانوں کی اس حد تک جہالت و پستی کہ وہ کتابیہ عورت کے ہاتھ میں کھلونا بن کر رہ جاتے ہیں۔

کتابیہ عورتوں سے شادی کرنے والوں کا احساس کمتری، جس کی وجہ محض یہ ہے کہ وہ اللہ کے دین سے

❶ الفقه على المذاهب الأربعة، عبد الرحمن الجزائري: ۵/ ۷۶، ۷۷

❷ فقه الأولويات، محمد الوكيلی، ص: ۷۷

❸ فقه الأولويات، محمد الوكيلی، ص: ۷۸

غافل ہیں۔ ❶

بس اتنے ہی مفاسد اس استدلال کے لیے کافی ہیں کہ موجودہ دور میں کتابیہ عورتوں سے شادی کرنا

حرام ہے۔

کتابیہ عورت سے شادی کرنے کے لیے سیدنا عمر رضی اللہ عنہ نے جن قیود و شرائط کو وضع کیا، بلاشبہ ملک کی عظیم مصلحتوں اور اسلامی معاشرے کے بلند ترین اہداف و مقاصد سے ان کا بہت گہرا تعلق ہے۔ غیر ملکی اور دوسرے مذاہب کی عورتوں سے اپنے لڑکوں کی شادی کرنے میں جو نقصانات ہیں اور اس کی وجہ سے دانستہ یا غیر دانستہ طور پر ملک کو جو خطرات درپیش ہوتے ہیں، ان مفاسد کو بیدار قوموں نے اچھی طرح پہچان لیا اور ان سے حفاظت کی خاطر قوانین وضع کیے، خاص طور پر ان لوگوں کے لیے جو مختلف میدانوں میں اپنے ملک کی نیابت کرتے ہیں۔ اس احتیاطی اقدام کے لیے جائز اور معتبر اسباب بھی ہیں، مثلاً یہ کہ بیوی اپنے شوہر کے تمام اسرار و رموز سے اگرچہ واقف نہ ہو سکے لیکن شوہر سے باہمی محبت و تعلق کے اعتبار سے اس کے بیشتر اسرار و احوال سے وہ واقف ہی ہو جاتی ہے۔

سیدنا عمر رضی اللہ عنہ پیش نظر موضوع کے شدت اہتمام میں اپنے بعد آنے والے تمام حکمرانوں کے لیے ہر دور میں ایک تجربہ کار اور کامل استاد مانے گئے۔ سچ ہے کہ کتابیہ عورتوں سے شادی کرنے میں بہت زیادہ مفاسد ہیں، ہم ان سے ناواقف ہیں، وہ ہر چیز میں ہماری شریعت میں مخالفت کرتی ہیں، ان میں سے اکثر اپنے دین پر باقی رہتی ہیں، وہ ایمان کی حلاوت اور اس میں شوہروں کے تئیں وفا واری اور عزت و احترام کی جو تعلیم ہے اس سے نابلد ہوتی ہیں۔ سیدنا عمر رضی اللہ عنہ نے اپنی دینی بصیرت، لوگوں کی طبیعتوں سے اچھی واقفیت اور مسلمانوں کے نفع و نقصان کے بارے میں بہترین معرفت کے نتیجے میں ان نقصانات کو بھانپ لیا اور اس سلسلے میں فوراً اور سخت حکم نافذ کیا۔ ❷

خلافت راشدہ کے عہد میں آزادی محفوظ و مضبوط تھی، اس کی حدود اور شرائط تھیں اسی لیے مسلم معاشرہ عروج پر رہا اور ترقی کی منزلیں طے کرتا رہا۔ پس آزادی فرد اور معاشرہ دونوں کا بنیادی حق ہے جس سے وہ اپنی شخصیت میں نکھار اور صلاحیتوں میں نمو پیدا کرتا ہے اور معاشرہ سے آزادی کو چھین لینا، اس کے اہم ترین عناصر کو چھین لینے کے مترادف ہے، بلکہ وہ موت کے زیادہ مشابہ ہے۔

اسلامی آزادی داخلی نور ہے جس نے انسانوں کو اللہ سے جوڑ کر ان کے دلوں کو منور کر دیا اور وہ اس تعلق الہی کی وجہ سے رفعت و بلندی کی منزلوں تک پہنچ گئے، وہ آسمانوں اور زمین کے رب کی رضامندی کے لیے نیک اعمال اور کارِ خیر میں سبقت کرنے کا عادی ہو گیا۔ گویا آزادی اسلامی معاشرہ کے ستونوں میں سے ایک ستون

❶ شہید المحراب، عمر التلمسانی، ص: ۲۱۴

❷ شہید المحراب، عمر التلمسانی، ص: ۲۱۴



ہے، وہ خلفائے راشدین کے دور میں نہایت خوش گوار و روشن شکل میں باقی رہے اور اس کی چمک دمک ہر دور کے چہرے پر دیکھی گئی۔<sup>①</sup>

خليفة کے اخراجات، ہجری تاریخ کا آغاز اور ”امیر المومنین“ کا لقب:

خلافت ایک شرعی اور نیکی کا کام ہے جس سے اللہ کی رضا مندی مقصود ہوتی ہے۔ جو اس منصب پر فائز ہوتا ہے اور اچھے ڈھنگ سے اسے چلاتا ہے، اس کے لیے ثواب کی امید کرتا ہے کہ اللہ کے پاس اسے اس کا بہتر بدلہ ملے گا، کیوں کہ وہ احسان کرنے والوں کو ان کے احسان کا اور برائی کرنے والوں کو ان کی برائی کا بدلہ دیتا ہے۔<sup>②</sup>

اللہ کا ارشاد ہے:

﴿مَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعِيدِهِ وَإِنَّا لَهُ كَاتِبُونَ﴾<sup>③</sup>

(الأنبياء: ۹۴)

”پس جو شخص کوئی نیک اعمال کرے اور وہ مومن ہو تو اس کی کوشش کی کوئی ناقدری نہیں اور یقیناً ہم اس کے لیے لکھنے والے ہیں۔“

یہ تو اس کا اخروی بدلہ ہے، البتہ دنیوی بدلہ، تو چوں کہ خلیفہ امت کے بہترین مفاد میں اپنے منافع کو نہیں لیتا اور اس کے حق میں اپنی پوری ذمہ داری نبھاتا ہے، لہذا اسے بدلہ ملنے کا پورا حق ہے، کیوں کہ جب منافع روک دیے جائیں تو وہ مقابل میں دو عوض کی مستحق ہوتی ہیں۔<sup>④</sup> اور یہ فقہی قاعدہ ہے کہ ”كُلُّ مَحْبُوسٍ لِمَنْفَعَةٍ غَيْرِهِ يَلْزِمُهُ نَفَقَتُهُ كَمَفْتٍ وَقَاضٍ وَوَالٍ“۔<sup>⑤</sup> ”جو دوسرے کی منفعت کی خاطر اپنے آپ کو وقف کر دے تو وہ اپنے اخراجات وصول کرنے کا حق دار ہے، جیسے کہ مفتی، قاضی اور حکمران وغیرہ۔“

مناصب و ذمہ داریاں اٹھانے کے عوض تنخواہ لینا شرعاً جائز ہے اس لیے کہ نبی ﷺ نے جن لوگوں کو گورنر بنایا ان کو تنخواہیں دیں۔<sup>⑥</sup>

سیدنا ابوبکر رضی اللہ عنہ کی وفات کے بعد جب عمر رضی اللہ عنہ مسلمانوں کے خلیفہ بنائے گئے تو کافی دنوں تک آپ نے بیت المال سے کچھ نہ لیا، یہاں تک کہ آپ کو کافی تنگی کا سامنا کرنا پڑا، رعایا کے کاموں میں مشغول ہونے کی وجہ سے آپ کی تجارت کی آمدنی بھی کم ہو گئی۔ اس وقت آپ نے صحابہ کرام کو بلوایا اور ان سے اس سلسلہ میں مشورہ

① المجتمع الاسلامی، د/ محمد ابو عجوة، ص: ۲۴۵

② السلطة التنفيذية: ۱/ ۲۱۵

③ المبسوط: ۱۵/ ۱۴۷-۱۶۶۔ المغنی: ۵/ ۴۴۵

④ السلطة التنفيذية: ۱/ ۲۱۵

⑤ السلطة التنفيذية: ۱/ ۲۱۶

لیا۔ آپ نے کہا: میں نے خود کو اس منصب خلافت کے لیے مشغول کر دیا ہے تو اس (بیت المال) سے مجھے کتنا لینا درست ہے؟ سیدنا عثمان بن عفان رضی اللہ عنہ نے کہا: کھائیے اور کھالیے۔ سعید بن زید بن عمرو بن نفیل رضی اللہ عنہ ❶ نے بھی یہی رائے پیش کی۔ پھر سیدنا عمر رضی اللہ عنہ نے علی رضی اللہ عنہ سے پوچھا: آپ کیا کہتے ہیں؟ انہوں نے کہا: دو پہر اور شام کا کھانا۔ چنانچہ سیدنا عمر رضی اللہ عنہ نے اسی پر عمل کیا اور بیت المال سے اپنا حق لینے کے بارے میں کہا: میں نے اللہ کے مال کی حفاظت میں خود کو یتیم کے نگراں کے قائم مقام بنا لیا ہے۔ اگر میں اس سے بے نیاز ہو گیا تو لینا چھوڑ دوں گا اور اگر اس کا ضرورت مند ہوا تو اس میں سے معروف طریقے سے کھاؤں گا۔ ❷

اور ایک روایت میں ہے کہ سیدنا عمر رضی اللہ عنہ صحابہ کی ایک جماعت کے پاس گئے اور ان سے پوچھا: تم مجھے اللہ کے مال سے کتنا لینے کی اجازت دیتے ہو؟ یا اللہ کے مال کے علاوہ کہا: اس مال سے کتنی اجازت دیتے ہو؟ صحابہ نے کہا: امیر المومنین اس سلسلے میں ہم سے زیادہ جاننے والے ہیں۔ پھر آپ نے فرمایا: ”اگر تم چاہو تو تم کو بتا دوں کہ اس میں سے کتنا (اپنے لیے) حلال سمجھتا ہوں؟ جتنے میں سواری خرید سکوں تاکہ اس پر سوار ہو کر حج و عمرہ کر سکوں اور موسم سرما میں سردی کا ایک جوڑا، اور موسم گرما میں گرمی کا ایک جوڑا اور میرے اہل و عیال کے لیے آسودگی بھر خوراک اور میرا حصہ مسلمانوں میں، کیوں کہ میں مسلمانوں ہی کا ایک فرد ہوں۔“ معمر کا بیان ہے کہ آپ جس سواری سے حج و عمرہ کرتے تھے وہ صرف ایک اونٹ تھا۔ ❸

خليفة راشد عمر فاروق رضی اللہ عنہ نے اپنی رعایا کی امانت کی ادائیگی کی زندہ و تائبانک مثالیں چھوڑی ہیں۔

مالک بن اوس بن حدثان سے روایت ہے کہ ایک موقع پر عمر بن خطاب رضی اللہ عنہ نے مال فے کا ذکر کیا اور کہا: اس مال فے کا میں تم سے زیادہ مستحق نہیں ہوں، بلکہ اس مال کا کوئی بھی کسی سے زیادہ مستحق نہیں ہے، مگر ہم کتاب اللہ اور تقسیم رسول ﷺ کے مطابق اپنے اپنے مراتب پر ہیں۔ پس آدمی کو حصہ ملے گا اور اس کے سبقت اسلام کی رعایت ہوگی اور آدمی کو حصہ ملے گا اور اس کی مجاہدانہ کاوشوں کی رعایت ہوگی اور آدمی کو حصہ ملے گا اور اس کے کثرت اہل و عیال کی رعایت ہوگی اور آدمی کو حصہ ملے گا اور اس کی ضرورت کی رعایت ہوگی۔ ❹

ربیع بن زیاد حارثی سے روایت ہے کہ وہ سیدنا عمر بن خطاب رضی اللہ عنہ کے پاس آئے، آپ کی بد حالی اور تنگی دیکھ کر تعجب میں پڑ گئے اور کہنے لگے: ”اے امیر المومنین! آپ اچھے کھانے، بہترین سواری اور نرم کپڑے کے زیادہ حق دار ہیں۔“ اس وقت آپ موٹی خوراک تناول فرما رہے تھے۔ یہ سن کر آپ نے اپنے پاس رکھا ہوا ایک ڈنڈا

❶ آپ سعید بن زید العدوی صحابی ہیں، عشرہ مبشرہ میں سے ایک ہیں۔

❷ الخلافة الراشدة، د/ یحییٰ البیہی، ص: ۲۷۰ اس کی سند صحیح ہے۔

❸ مصنف عبد الرزاق، حدیث نمبر: ۲۰۰۴۶، نقلاً عن السلطة التنفيذية.

❹ سنن ابی داؤد، حدیث نمبر: ۲۹۵۰



اٹھایا اور ان کے سر پر دے مارا، پھر کہا: ”تم نے اللہ کی رضا مندی کے لیے نہیں بلکہ میری قربت چاہنے کے لیے یہ بات کہی ہے۔ اگرچہ میرا گمان ہے کہ تم میں بھلائی ہے، تمہارا برا ہو، کیا تم میری اور ان لوگوں (رعایا) کی مثال جانتے ہو؟“ انہوں نے پوچھا: کیا مثال ہے؟ آپ نے فرمایا: ”اس قوم کی مثال ہے جس نے سفر شروع کیا اور اپنا زادراہ اپنے میں سے کسی ایک آدمی کو بطور امانت دے دیا اور کہہ دیا کہ ہمارے اوپر حسب ضرورت خرچ کرو۔ ایسی صورت میں کیا اس کے لیے حلال ہے کہ اس میں سے کسی چیز کے بارے میں خود کو دوسروں پر ترجیح دے؟“ انہوں نے کہا: نہیں اے امیر المومنین! آپ نے فرمایا: ”بس میری اور ان کی یہی مثال ہے۔“<sup>①</sup>

فقہائے شریعت نے خلیفہ کے اخراجات کے بارے میں سنت نبوی اور خلافت راشدہ کے واقعات سے کئی شرعی احکام مستنبط کیے ہیں۔ ان میں سے بعض یہ ہیں:

الف: خلیفہ کے لیے جائز ہے کہ اپنی ذمہ داریوں کے عوض تنخواہ لے سکتا ہے۔ نووی،<sup>②</sup> ابن العربی،<sup>③</sup> بہوتی<sup>④</sup> اور ابن مفلح<sup>⑤</sup> وغیرہ اس کے جواز کے قائل ہیں۔

ب: دونوں خلیفہ راشد ابو بکر و عمر رضی اللہ عنہما نے اس ذمہ داری کو سنبھالنے پر اپنا خرچ لیا۔

ج: یہ خرچ مسلمانوں کے معاملات میں مشغولیت کی وجہ سے لیا گیا، جیسے کہ ابو بکر و عمر رضی اللہ عنہما نے اسے خود بیان کیا۔

د: خلیفہ کے لیے مطلق طور پر ذاتی خرچ لینا جائز ہے، خواہ اسے اس کی ضرورت ہو یا نہ ہو اور ابن نمیر<sup>⑥</sup> کی رائے ہے کہ اسے خرچ لینا ہی بہتر ہے کیوں کہ نہ لینے کی بہ نسبت لینا اس کے کام کے لیے زیادہ معاون ثابت ہوگا اور ایسی صورت میں اسے یہ احساس رہے گا کہ خرچ لینے کے عوض اس پر کام کرنا واجب ہے۔<sup>⑦</sup>

ہجری تاریخ کا آغاز:

تہذیب و تمدن کی ترقی کے مختلف میدانوں میں ہجری تاریخ کے آغاز کو ایک اہم مقام دیا جاتا رہا ہے۔ ہجری تاریخ کے موجد سیدنا عمر رضی اللہ عنہ تھے، ہجری تاریخ کی شروعات کے بارے میں متعدد روایات وارد ہیں:

میمون بن مہران کا بیان ہے کہ عمر بن خطاب رضی اللہ عنہ کو ایک دستاویز پیش کی گئی جسے شعبان میں آپ کے پاس

① محض الصواب: ۱/ ۳۸۳۔ الطبقات الکبریٰ: ۳/ ۲۸۰-۲۸۱

② روضة الطالبین: ۱۱/ ۱۳۷

③ البداية والنهاية: ۱۲/ ۲۲۸، ۲۲۹

④ الأعلام، زرکلی: ۸/ ۲۴۹

⑤ السلطة التنفيذية: ۱/ ۲۱۸

⑥ السلطة التنفيذية: ۱/ ۲۱۹

⑦ شرح صحیح مسلم، نووی: ۷/ ۱۳۷

آنا چاہیے تھا۔ سیدنا عمر رضی اللہ عنہ نے کہا: کیا یہ وہ شعبان ہے جو گزر گیا، یا آئندہ شعبان ہے، یا جس شعبان کے مہینے سے ہم گزر رہے ہیں وہ مراد ہے؟ پھر آپ نے صحابہ رسول ﷺ کو جمع کیا اور ان سے کہا: لوگوں کے لیے کوئی تاریخ متعین کرو جو سب کو معلوم رہے۔ کسی نے مشورہ دیا کہ روم والوں کی تاریخ کا اعتبار کیا جائے، اس پر یہ کہا گیا کہ وہ بہت لمبا سال ہوتا ہے اور دوسری بات یہ ہے کہ وہ اپنی تاریخ ذوالقرنین کی پیدائش سے جوڑتے ہیں۔ کسی نے مشورہ دیا کہ اہل فارس کی تاریخ کا اعتبار کر لیا جائے۔ اس پر یہ کہا گیا کہ وہاں کا ہر نیا بادشاہ اپنے پہلے حکمران کے تمام احکامات وغیرہ کو کالعدم قرار دے دیتا ہے پھر وہ اس بات پر متفق ہوئے کہ دیکھیں رسول اللہ ﷺ کتنے دنوں تک مدینہ میں رہے۔ چنانچہ انہوں نے حساب لگایا کہ اللہ کے رسول مدینہ میں دس سال رہے تو پھر آپ کی ہجرت کا اعتبار کرتے ہوئے اسی کو اسلامی تاریخ کا نقطہ آغاز بنالیا گیا۔<sup>①</sup>

عثمان بن عبید اللہ<sup>②</sup> سے روایت ہے کہ میں نے سعید بن مسیب کو کہتے ہوئے سنا: سیدنا عمر بن خطاب رضی اللہ عنہ نے مہاجرین اور انصار رضی اللہ عنہم کو جمع کیا اور کہا: کب سے ہم اپنی اسلامی تاریخ مقرر کریں؟ علی بن ابوطالب رضی اللہ عنہ نے مشورہ دیا کہ جس دن آپ ﷺ نے دیارِ شرک کو چھوڑ کر ہجرت کی۔ سعید بن مسیب کا بیان ہے کہ پھر اسی کو عمر بن خطاب رضی اللہ عنہ نے مقرر کیا۔<sup>③</sup>

ابن مسیب سے روایت ہے کہ عمر بن خطاب رضی اللہ عنہ نے اپنی خلافت کے ڈھائی سال گزر جانے کے بعد سب سے پہلے اسلامی تاریخ کی بنیاد رکھی۔ انہوں نے علی بن ابوطالب رضی اللہ عنہ کے مشورہ سے محرم کی ۱۶ تاریخ کو اسے مقرر کیا۔<sup>④</sup>

ابوالزناد<sup>⑤</sup> کا بیان ہے: عمر رضی اللہ عنہ نے اسلامی تاریخ کے بارے میں مشورہ لیا، تو ہجرت نبوی کے واقعہ سے اسلامی تاریخ کے آغاز پر سب کا اتفاق ہو گیا۔<sup>⑥</sup>

حافظ ابن حجر رحمہ اللہ نے ربيع الاول ..... کہ جس میں نبی ﷺ کی ہجرت مکمل ہوئی تھی ..... کے بجائے محرم سے اسلامی سال کے آغاز کی وجہ یہ بتائی ہے کہ جن صحابہ نے عمر فاروق رضی اللہ عنہ کو ہجرت نبوی سے اسلامی سال کے آغاز کا مشورہ دیا تھا انہوں نے سوچا کہ جو چیزیں سال کے آغاز کا سبب بن سکتی ہیں وہ چار ہیں: آپ کی پیدائش، نبوت، ہجرت اور وفات۔ پھر انہوں نے محسوس کیا کہ آپ کی پیدائش اور نبوت سے سرفرازی کا سال

① محض الصواب: ۱/ ۳۱۶۔ ابن الجوزی، ص: ۶۹

② آپ عبید اللہ بن ابی رافع نبی ﷺ کے غلام تھے، عبید اللہ اپنے باپ سے روایت کرتے ہیں۔

③ المستدرک: ۳/ ۱۴۔ حاکم نے اس کی تصحیح کی ہے اور ذہبی نے آپ کی موافقت کی ہے۔

④ تاریخ الإسلام، الذہبی، ص: ۱۶۳

⑤ آپ کا نام عبید اللہ بن ذکوان القرظی ہے، ثقہ ہیں۔ التقریب، ص: ۳۰۲

⑥ محض الصواب: ۱/ ۳۱۷

بہر حال محل نزاع ہے اور تاریخ وفات کو اس لیے نہیں منتخب کیا کہ وہ مسلمانوں کے رنج و الم اور افسوس کو زندہ کرنے کا سبب تھی، لہذا صرف واقعہ ہجرت ہی اس کے لیے مناسب تھا۔ البتہ مہینہ کو ربیع الاول سے محرم تک اس لیے موخر کیا گیا کہ آپ ﷺ نے ہجرت کا عزم محرم ہی کے مہینہ میں کر لیا تھا، اس وقت جب کہ ذی الحجہ میں بیعت عقبہ ثانیہ ہوئی تھی اور وہی ہجرت کا پیش خیمہ تھی۔ اس طرح بیعت عقبہ ثانیہ اور ہجرت کا پختہ ارادہ کر لینے کے بعد جس مہینہ میں چاند طلوع ہوا وہ محرم کا مہینہ تھا۔ لہذا آپ نے مناسب سمجھا کہ اسے ہی نقطہ آغاز بنایا جائے۔ پھر آپ نے فرمایا: ماہ محرم سے اسلامی سال کے آغاز کے بارے میں یہی سب سے مناسب توجیہ ہے جسے میں نے سمجھا۔ ① حکومتی سطح پر اس منفرد کارنامے کے ذریعے سے سیدنا عمر رضی اللہ عنہ نے جزیرہ عرب میں مکمل اتحاد کا چراغ روشن کر دیا، چنانچہ دین واحد کے وجود سے عقیدہ کا اتحاد، تفریق کی تمام بنیادوں کو مٹا دینے سے امت کا اتحاد اور ایک اسلامی تاریخ متعین ہو جانے سے متعدد رجحانات کا اتحاد سامنے آیا اور الہی نصرت و تائید پر پورے اعتماد کے ساتھ دشمن کا مقابلہ کرنے کے لائق ہو گئے۔ ②

**امیر المومنین کا لقب:**

سیدنا ابوبکر صدیق رضی اللہ عنہ ”رسول اللہ ﷺ کے خلیفہ“ کہے جاتے تھے، لیکن جب آپ کی وفات ہو گئی تو مسلمانوں نے کہا: جو عمر رضی اللہ عنہ کے بعد خلیفہ ہوگا اسے ”خلیفہ خلیفہ رسول اللہ“ کہا جائے گا اور اس طرح یہ سلسلہ طویل ہو جائے گا۔ لہذا بہتر ہے کہ خلیفہ کے لیے کسی نام پر اتفاق کر لیا جائے اور بعد میں آنے والے خلفاء کو بھی اسی سے پکارا جائے۔ چنانچہ بعض صحابہ کرام رضی اللہ عنہم نے کہا: ہم ”مومن“ اور عمر ”ہمارے امیر“ کہے جائیں۔ پھر عمر رضی اللہ عنہ ”امیر المومنین“ کہے جانے لگے اور آپ سب سے پہلے اس نام سے موسوم کیے گئے۔ ③

ابن شہاب سے روایت ہے کہ عمر بن عبدالعزیز رضی اللہ عنہ نے ابوبکر بن سلیمان بن ابوشیثمہ ④ سے پوچھا کہ ابوبکر رضی اللہ عنہ اپنے خط میں ایسا کیوں لکھتے تھے: ”ابوبکر خلیفہ رسول ﷺ کی طرف سے“ اور ان کے بعد عمر رضی اللہ عنہ لکھتے تھے: ”عمر بن خطاب خلیفہ ابوبکر اور جسے سب سے پہلے امیر المومنین کہا گیا، اس کی طرف سے“؟ انہوں نے کہا کہ میری داوی شفاء ⑤ نے مجھے بتایا..... وہ پہلے ہجرت کرنے والی خواتین میں سے تھیں اور عمر رضی اللہ عنہ جب بھی بازار جاتے تو ان سے ضرور ملتے..... عمر بن خطاب رضی اللہ عنہ نے عراق کے گورنر کے پاس لکھا کہ میرے پاس دو بہادر اور شریف لوگوں کو بھیج دو، میں ان سے عراق اور اس کے باشندگان کے بارے میں کچھ پوچھنا چاہتا ہوں۔ ⑥

① فتح الباری: ۷/ ۲۶۸۔ الخلافة الراشدة، یحییٰ الیحمی، ص: ۲۸۶

② جولة تاريخية في عصر الخلفاء الراشدين، محمد الوكيل، ص: ۹۰

③ الطبقات الكبرى، ابن سعد: ۳/ ۲۸۱۔ محض الصواب: ۱/ ۳۱۱

④ آپ ابوشیثمہ العدوی المدنی ہیں، ثقہ ہیں، علم انساب کے ماہر تھے، تیسرے طبقہ کے ہیں۔ التقرب، ص: ۶۰۷

⑤ آپ شفاء بن عبداللہ العدویہ ⑥، ہجرت سے پہلے مسلمان ہوئے۔ محض الصواب: ۱/ ۳۱۲

انہوں نے لبید بن ربیعہ اور عدی بن حاتم رضی اللہ عنہما کو بھیجا، وہ دونوں مدینہ آئے اور مسجد کے صحن میں اپنی اپنی سواری کو بٹھا دیا، پھر دونوں مسجد میں داخل ہوئے، وہاں عمرو بن عاص رضی اللہ عنہ سے دونوں کی ملاقات ہوئی۔ انہوں نے عمرو بن عاص سے کہا: امیر المومنین سے ہمارے لیے ملاقات کی اجازت مانگ لیجیے۔ عمرو رضی اللہ عنہ عمر بن خطاب رضی اللہ عنہ کے پاس گئے اور کہا: السلام علیکم اے امیر المومنین! عمر بن خطاب رضی اللہ عنہ نے فرمایا: اے ابن العاص! اس (نام) میں تمہیں کیا خوبی نظر آگئی؟ تمہاری بات کی وجہ سے مجھے نکلنا ہی پڑے گا؟ انہوں نے کہا: جی ہاں، لبید بن ربیعہ اور عدی بن حاتم آئے اور انہوں نے کہا کہ ”امیر المومنین“ سے ہماری ملاقات کے لیے اجازت مانگ لیجیے، تو میں نے کہا: اللہ کی قسم، تم دونوں نے آپ کا درست و بہتر نام لیا۔ وہ امیر ہیں اور ہم مومن ہیں۔ اسی دن سے آپ کو امیر المومنین لکھا جانے لگا۔<sup>①</sup>

ایک اور روایت میں ہے کہ عمر بن خطاب رضی اللہ عنہ نے فرمایا: تم سب مومن ہو اور میں تمہارا امیر ہوں، پس آپ نے خود کو ”امیر“ سے موسوم کیا۔<sup>②</sup> اس روایت کے مطابق سیدنا عمر بن خطاب رضی اللہ عنہ نے سب سے پہلے خود ہی اپنے کو ”امیر المومنین“ کہا۔ بہر حال ایک محقق اگر صحابہ کرام کی مجموعی گفتگو پر غور کرے گا تو وہ یہی کہے گا کہ تمام صحابہ کرام آپ کو ”امیر المومنین“ کہنے پر متفق تھے اور آپ کے دور حکومت میں تمام ریاستوں میں آپ کو ”امیر المومنین“ کہا جانے لگا تھا۔<sup>③</sup>



① مستدرک حاکم: ۳ / ۸۱-۸۲۔ امام ذہبی نے اس روایت کی تصحیح کی ہے۔

② محض الصواب: ۱ / ۳۱۲

(۲)

## سیدنا عمر فاروق رضی اللہ عنہ کے اوصاف حمیدہ، عائلی و معاشرتی زندگی اور اہل بیت کا احترام

اوصاف حمیدہ:

عمر فاروق رضی اللہ عنہ کے اوصاف کو صیقل کرنے میں ایمان باللہ اور فکر آخرت کی اصل تاثیر تھی اور ایمان ہی نے آپ کی شخصیت کو متوازی، بارعب اور پرکشش بنا دیا تھا۔ اسی ایمانی قوت کا نتیجہ تھا کہ آپ کی قوت آپ کی عدالت پر، سطوت آپ کی رحمت پر اور مالداروں آپ کی تواضع پر غالب نہ آسکی، اور آپ اللہ کی تائید و نصرت کے مستحق ہوئے، آپ نے کلمہ توحید کی تمام شرطوں یعنی علم، یقین، قبول، انقیاد، اخلاص اور محبت کو عملاً پورا کیا۔ آپ کو ایمان اور کلمہ توحید کی حقیقی معرفت حاصل تھی۔ چنانچہ آپ کے پختہ ایمان کے اثرات آپ کی زندگی میں موقع بہ موقع سامنے آتے رہے، اس کی چند اہم مثالیں یہاں پیش کی جا رہی ہیں:

۱: خشیت الہی اور محاسبہ نفس:

عمر فاروق رضی اللہ عنہ اکثر فرماتے تھے: ”جہنم کو کثرت سے یاد کرو، اس کی گرمی سخت ہے، اس کی گہرائی بہت طویل ہے، اس کا ٹھکانا بہت سخت ہے۔“ ❶

ایک دن ایک بدوی آپ کے پاس آیا اور کھڑا ہو گیا، پھر یہ اشعار پڑھنے لگا:

يا عمر الخير جزيت الجنة

جهز بنيتي وامهنته

”اے خیر و بھلائی کے جامع عمر! تم بدلہ میں جنت دیے جاؤ، میری بچیوں اور ان کی ماں کے لیے ساز و سامان مہیا کر دو۔“

اقسم بالله لتفعلتنه۔

”میں اللہ کی قسم کھاتا ہوں، آپ اسے ضرور بالضرور کریں۔“

آپ نے فرمایا: اے اعرابی! اگر میں اسے پورا نہ کر سکوں تو کیا ہوگا؟ اس نے کہا:

اقسم انی سوف أمضينه۔

”میں حلفیہ کہتا ہوں کہ تب میں چلا جاؤں گا۔“

آپ نے کہا: اگر تم چلے جاؤ گے تو کیا ہوگا اے اعرابی! اس نے کہا:

وَاللّٰهُ عَنْ حَالِي لَتَسْأَلَنَّهُ

يَوْمَ تَكُونُ الْأَعْطِيَاتُ مِنْهُ

”اللہ کی قسم! تم سے میری حالت سے متعلق پوچھا جائے گا، پھر وہاں اور بھی بہت سے سوالات ہوں گے۔“

وَالْوَاقِفُ الْمَسْئُولُ بَيْنَهُنَّه

إِمَّا إِلَى نَارٍ وَإِمَّا إِلَى جَنَّةٍ

”ذمہ دار کھڑا ہو کر ان سوالوں کا جواب دے گا، پھر ٹھکانا یا تو جہنم ہوگا یا جنت۔“

یہ سن کر سیدنا عمر رضی اللہ عنہ رو پڑے یہاں تک کہ آنسوؤں سے آپ کی داڑھی بھگ گئی۔ پھر خادم کو مخاطب کر کے فرمایا: اے غلام! اس دن (یعنی روزِ آخرت) کے محاسبہ سے بچنے کے لیے (نہ کہ اس کے شعر پڑھنے کی وجہ سے) اسے میری قمیص دے دو۔ واللہ میرے پاس اس کے علاوہ دوسری قمیص نہیں ہے۔<sup>①</sup>

اس طرح عمر بن خطاب رضی اللہ عنہ بدوی کے شعر سے متاثر ہو کر خوب روئے کیوں کہ اس میں اس نے آپ کو قیامت کے دن حساب و کتاب کا حوالہ دیا تھا، باوجود یہ کہ آپ کو نہیں یاد تھا کہ آپ نے کسی پر ظلم بھی کیا ہے۔ پھر بھی آپ پر خشیتِ الہی کا ایسا غلبہ تھا کہ ہر کس و ناکس کی زبان سے روزِ قیامت کا ذکر سن کر آپ کی آنکھوں سے آنسوؤں کی جھڑی لگ جاتی تھی۔<sup>②</sup>

خوفِ الہی کا ہی نتیجہ تھا کہ آپ اپنے نفس کا بہت سختی سے محاسبہ کرتے تھے، اگر آپ کو احساس ہو جاتا کہ آپ نے کسی کی حق تلفی کی ہے تو اسے فوراً بلواتے اور اسے بدلہ لینے کا حکم دیتے۔ آپ لوگوں سے انفرادی ملاقات کرتے، ان کی ضرورتوں کو معلوم کرتے، جب وہ اپنا مطالبہ لے کر آپ کے پاس جاتے تو آپ اسے پورا کرتے۔ اسی طرح جب آپ خود کو کسی عوامی کام کے لیے فارغ کرتے تو مخصوص شکایتیں پیش کرنے سے لوگوں کو منع کرتے تھے۔ چنانچہ ایک مرتبہ آپ رعایا کے بعض کاموں میں مشغول تھے،<sup>③</sup> ایک آدمی آیا اور اس نے کہا: اے امیر المؤمنین! میرے ساتھ چلیں اور فلاں نے مجھ پر ظلم کیا ہے اس پر میری مدد کریں۔ سیدنا عمر رضی اللہ عنہ نے دڑھ اٹھایا اور اس آدمی کے سر پر اتنے زور سے مارا کہ اس کا سر چکر اگیا۔ پھر آپ نے فرمایا: اس وقت تم عمر

① تاریخ بغداد: ۴/ ۳۱۲

② التاريخ الإسلامی: ۱۹/ ۴۶

③ الفاروق

سے شکایت نہیں کرتے جب وہ تمہارے پاس آتا ہے اور جب مسلمانوں کے کام میں مشغول ہو جاتا ہے تب تم اس کے پاس آتے ہو۔ وہ آدمی اپنے آپ کو ملامت کرتے ہوئے واپس جانے لگا۔ عمر رضی اللہ عنہ نے کہا: اس آدمی کو میرے پاس لاؤ۔ جب دوبارہ وہ آپ کے سامنے حاضر کیا گیا تو آپ نے دہہ اس کے سامنے پھینک دیا اور کہا: دہہ ہاتھ میں لے لو اور میرے سر پر اتنے ہی زور سے مارو جتنا زور سے میں نے تم کو مارا تھا۔ اس نے کہا: ایسا نہیں ہو سکتا، اے امیر المومنین! میں اللہ کے لیے اور آپ کی عظمت کی وجہ سے اسے درگزر کرتا ہوں۔ عمر رضی اللہ عنہ نے فرمایا: اس طرح نہیں، یا تو اسے اللہ کی رضا کے لیے اور اس سے ثواب کی خاطر معاف کرو یا مجھ سے بدلہ لو۔ اس نے کہا: امیر المومنین میں اللہ کے لیے اسے معاف کرتا ہوں۔ پھر وہ واپس چلا گیا۔ اور عمر رضی اللہ عنہ پیدل چل کر اپنے گھر میں داخل ہو گئے۔ ❶ دوسرے لوگ بھی آپ کے ساتھ تھے، ان میں اخف بن قیس بھی تھے جنہوں نے آنکھوں دیکھا حال بیان کیا ہے۔ پھر آپ نے نماز شروع کی اور دو رکعت نماز پڑھنے کے بعد بیٹھ گئے، پھر خود کو مخاطب کر کے کہا: اے خطاب کے بیٹے! تو بے وقعت تھا، اللہ نے تجھے اونچا مقام دیا، تو گمراہ تھا اللہ نے تجھے ہدایت دی، تو ذلیل تھا اللہ نے تجھے عزت عطا کی، پھر تجھے مسلمانوں کا ذمہ دار بنایا، تیرے پاس ایک آدمی مدد کا طالب بن کر آیا اور تو نے اسے مارا، کل جب تو اپنے رب کے سامنے حاضر ہوگا تو اسے کیا جواب دے گا؟ اس طرح آپ نے خود کو بہت ملامت کی، میں نے اس وقت یقین کر لیا کہ آپ روئے زمین پر اس وقت سب سے نیک آدمی ہیں۔ ❷

www.KitaboSunnat.com

ایاس بن سلمہ اپنے باپ سے روایت کرتے ہیں کہ انہوں نے کہا: میں بازار میں تھا کہ ادھر سے عمر فاروق رضی اللہ عنہ کا گزر ہوا، آپ کسی ضرورت سے جا رہے تھے آپ کے ہاتھ میں دہہ تھا، آپ نے انہیں دھکیلتے ہوئے کہا: اے سلمہ! اس طرح راستے سے ہٹ کر چلو اور آپ نے مجھے ایک کوڑا رسید کیا، اتفاق سے وہ میرے کپڑے کے کنارے لگا، میں راستہ سے ہٹ گیا، آپ نے پھر کچھ نہ کہا۔ یہاں تک کہ دوسرے سال جب آپ بازار میں مجھ سے ملے تو کہا: اے سلمہ کیا اس سال حج کا ارادہ رکھتے ہو؟ میں نے کہا: جی ہاں! اے امیر المومنین، آپ نے میرے دونوں ہاتھوں کو پکڑ لیا اور ہاتھ میں ہاتھ ڈالے ہوئے آپ مجھے لے کر اپنے گھر گئے اور (۶۰۰) درہم کی بھری ہوئی ایک تھیلی نکالی اور کہا: اے سلمہ اسے لے جاؤ اور اس سے اپنا کام چلاؤ، اور جان لو کہ یہ عنایت گزشتہ سال کے دھکیلنے کے بدلہ میں ہے۔ میں نے کہا: اللہ کی قسم اے امیر المومنین، اگر آپ یاد نہ دلاتے تو مجھے وہ یاد ہی نہ تھا۔ آپ نے فرمایا: اللہ کی قسم، میں اسے اب تک نہ بھولا تھا۔ ❸

محاسبہ نفس کے بارے میں کہا کرتے تھے: ”اپنے نفسوں کا خود محاسبہ کیا کرو اس سے پہلے کہ تمہارا محاسبہ کیا

جائے، اور اپنی قدر و قیمت کو تول لو اس سے پہلے کہ تم تو لے جاؤ۔ اور بڑی پیشی (یعنی روز جزا) کے لیے تیار رہو:

﴿يَوْمَ مَبْدٍ تُعْرَضُونَ لَا تَخْفَى مِنْكُمْ خَافِيَةٌ ۝﴾ (الحاقة: ۱۸) ❶

”اس دن تم سب پیش کیے جاؤ گے اور تمہارا کوئی بھید پوشیدہ نہ رہے گا۔“

خشیت الہی اور محاسبہ نفس کا یہ عالم تھا کہ آپ فرماتے: ”اگر دریائے فرات کے ساحل پر بکری کا ایک بچہ بھی مر گیا تو مجھے ڈر ہے کہ اس کے بارے میں اللہ تعالیٰ عمر سے محاسبہ کرے گا۔“ ❷ سیدنا علی رضی اللہ عنہ کا بیان ہے کہ میں نے عمر بن خطاب رضی اللہ عنہ کو دیکھا کہ ایک اونٹ پر سوار ہو کر بہت تیزی سے جا رہے ہیں۔ میں نے کہا: اے امیر المؤمنین! آپ کہا جا رہے ہیں؟ آپ نے فرمایا: صدقہ کے اونٹوں میں سے ایک اونٹ بھاگ گیا ہے اسی کی تلاش میں جا رہا ہوں۔ میں نے کہا: آپ نے اپنے بعد کے خلفاء کو ذلیل کر دیا؟ آپ نے فرمایا: ”اے ابوالحسن مجھے ملامت نہ کرو، قسم ہے اس ذات کی جس نے محمد ﷺ کو نبوت سے سرفراز کر کے بھیجا، اگر دریائے فرات کے ساحل پر بکری کا ایک بچہ بھی مر گیا تو بروز قیامت عمر سے اس کے بارے میں باز پرس ہوگی۔“ ❸

ابوسلمہ رضی اللہ عنہ سے روایت ہے کہ میں عمر رضی اللہ عنہ کے پاس پہنچا، دیکھا تو آپ حرم میں اس حوض پر جہاں لوگ وضو کر رہے تھے، مردوں اور عورتوں کو مار کر بھاگ رہے تھے۔ یہاں تک کہ آپ نے مردوں اور عورتوں کو الگ الگ کر دیا۔ پھر کہا: اے فلاں! میں نے کہا: حاضر ہوں، آپ نے فرمایا: تمہاری حاضری کا کوئی فائدہ نہیں، کیا میں نے تم کو حکم نہیں دیا تھا کہ مردوں کے لیے الگ اور عورتوں کے لیے الگ وضو خانہ بناؤ۔ پھر آپ پیچھے ہٹ گئے، اور علی رضی اللہ عنہ سے آپ کی ملاقات ہو گئی، آپ نے فرمایا: مجھے خوف ہے کہ برباد نہ ہو جاؤں۔ انہوں نے کہا: کون سی چیز آپ کو برباد کرنے والی ہے؟ آپ نے فرمایا: میں نے حرم مکہ کے اندر مردوں اور عورتوں کو مار بھاگایا ہے، انہوں نے کہا: اے امیر المؤمنین! آپ بھی حکام میں سے ایک حاکم ہیں۔ اگر آپ نے خیر خواہی اور اصلاح کی خاطر ایسا کیا ہے تو اللہ تعالیٰ آپ کو ہرگز سزا نہ دے گا اور اگر کسی کینہ و کدورت کی بنا پر ان کو مارا ہے تو آپ یقیناً ظالم ہیں۔ ❹ حسن بصری سے روایت ہے کہ عمر رضی اللہ عنہ مدینہ کی گلیوں میں گشت کر رہے تھے، آپ نے ایک جگہ اس آیت کی تلاوت سنی:

﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ﴾ (الاحزاب: ۵۸)

”جو لوگ مومن مردوں اور مومنہ عورتوں کو تکلیف دیتے ہیں۔“

❶ مختصر منہاج القاصدین، ص: ۳۷۲۔ فوائد الکلام، ص: ۱۴۳

❷ مناقب عمر، ص: ۱۶۰، ۱۶۱

❸ مناقب عمر، ص: ۱۶۱

❹ مصنف، ۱/۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱



آپ ابی بن کعب رضی اللہ عنہ کے پاس ان کے گھر تشریف لے گئے۔ وہ ایک تکیہ پر ٹیک لگائے بیٹھے تھے۔ ابی رضی اللہ عنہ نے تکیہ اپنے نیچے سے نکال کر امیر المومنین کو پیش کیا اور کہا: اس پر ٹیک لگا لیجیے۔ عمر رضی اللہ عنہ نے اپنے پاؤں سے اسے دھکیل دیا اور پھر بیٹھ گئے پھر مذکورہ آیت پڑھ کر سنا کی اور کہا: مجھے خوف ہے کہیں میں ہی اس آیت کا مصداق نہ ٹھہروں کہ مومنوں کو تکلیف دیتا ہوں۔ ابی رضی اللہ عنہ نے کہا: آپ رعایا کی دیکھ بھال کریں، انہیں بھلائیوں کا حکم دیں اور برائیوں سے منع کریں۔ عمر رضی اللہ عنہ نے فرمایا: تم نے ٹھیک ہی کہا، واللہ اعلم۔ ❶

سیدنا عمر رضی اللہ عنہ کبھی کبھار آگ جلاتے اور اس میں اپنا ہاتھ ڈالتے، پھر خود کو مخاطب کر کے کہتے: اے خطاب کے بیٹے! کیا تجھے اس پر صبر کرنے کی طاقت ہے۔ ❷

فتح قادسیہ کے موقع پر جب سعد بن ابی وقاص رضی اللہ عنہ نے سیدنا عمر رضی اللہ عنہ کے پاس کسریٰ کی چادر، تلوار، کمر بند، پانچا، قمیص، تاج زرنگار، اور دونوں موزے بھیجے تو آپ نے لوگوں پر ایک نگاہ دوڑائی، ان میں سراقہ بن جحشم المدلبی قد و قامت کے اعتبار سے سب سے زیادہ موزوں تھے۔ آپ نے کہا: اے سراقہ! اٹھو، اور یہ لباس پہنو۔ چنانچہ وہ کھڑے ہوئے اور اسے پہن لیا، اور اسے مل جانے کی امید باندھ لی۔ عمر رضی اللہ عنہ نے کہا: پیچھے مڑو! وہ پیچھے مڑ گئے۔ پھر کہا: سامنے آؤ، وہ سامنے آئے۔ پھر کہا کیا خوب، ہنود لُج کے ایک بدوی کے جسم پر کسریٰ کی چادر، پانچا، تلوار، اس کا ٹیکا، تاج زرنگار اور موزے۔ اے سراقہ بن مالک! کبھی کوئی دن آتا جب تیرے پاس کسریٰ کے ساز و سامان ہوتے وہ تیرے لیے اور تیری قوم کے لیے شرف و عزت کا باعث بنتا، لباس اتار دو۔ سراقہ نے کپڑے اتار دیے۔ پھر عمر رضی اللہ عنہ نے فرمایا: اے اللہ! تو نے اپنے رسول اور نبی کو یہ (ساز و سامان) نہیں دیا جب کہ وہ میرے مقابلہ میں تجھے زیادہ محبوب تھے اور میرے مقابلہ میں تیرے نزدیک زیادہ مکرم تھے۔ اسی طرح ابوبکر کو نہیں دیا حالاں کہ وہ بھی میرے مقابلہ میں تجھے زیادہ محبوب تھے اور میرے مقابلہ میں تیرے نزدیک زیادہ مکرم تھے۔ پھر تو نے اسے مجھے دیا، میں تیری پناہ چاہتا ہوں، کہیں کسی آزمائش کے لیے تو تو نے مجھے یہ نہیں دیا؟ پھر آپ رونے لگے یہاں تک کہ جو لوگ آپ کے پاس تھے انہیں آپ پر رحم آ گیا، پھر آپ نے عبدالرحمن بن عوف سے کہا: تمہیں قسم دلاتا ہوں، شام ہونے سے قبل اسے بیچ کر لوگوں میں تقسیم کر دو۔ اس موضوع پر آپ کے بہت سے واقعات ہیں۔ ❸

۲: زید:

قرآن کے سایہ میں زندگی گزار کر، نبی صادق و امین ﷺ کی صحبت اختیار کر کے اور حیات فانی کا جائزہ لے

❶ مناقب عمر، ص: ۱۶۲۔ محض الصواب: ۲/ ۶۲۳

❷ مناقب عمر، ص: ۶۲

❸ محض الصواب فی فضائل امیر المومنین عمر بن الخطاب: ۲/ ۶۲۵

کر آپ نے بخوبی سمجھ لیا تھا کہ دنیا ابتلاء و آزمائش کا گھر اور آخرت کی کھیتی ہے۔ چنانچہ آپ نے دنیا داری، اس کے حسن و زیبائش اور چمک دمک سے خود کو دور رکھا تھا۔ ظاہر و باطن ہر اعتبار سے اپنے رب کے سامنے خود کو جھکا دیا تھا اور ایسے حقائق کی جڑیں آپ کے دل میں پیوست ہو چکی تھیں جو اس دنیا سے زہد و بے نیازی پر آپ کی معاون و مددگار ہوتی تھیں۔ وہ حقائق یہ ہیں:

○ اس بات پر کامل یقین تھا کہ ہم اس دنیا میں ایک اجنبی یا مسافر کے مشابہ ہیں، جیسا کہ ارشاد نبوی ہے:

((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ .))<sup>①</sup>

”تم دنیا میں اس طرح زندگی گزارو گویا کہ اجنبی ہو یا مسافر۔“

○ اللہ رب العزت کے نزدیک اس دنیا کی کوئی قدر و قیمت نہیں ہے۔ بس اتنی ہی قابلِ قدر ہے کہ جتنے میں

اللہ کی اطاعت و فرماں برداری کر لی جائے۔ فرمان نبوی ہے:

((لَوْ كَانَتِ الدُّنْيَا تَعْدِلُ عِنْدَ اللَّهِ جَنَاحَ بَعُوضَةٍ مَا سَقَى كَافِرًا مِنْهَا شَرْبَةً

مَاءً .))<sup>②</sup>

”اگر اللہ کے نزدیک دنیا کی قدر و قیمت مکھی کے پر کے بھی برابر ہوتی تو کسی کافر کو ایک گھونٹ بھی

پانی نہ پلاتا۔“

اور فرمایا:

((إِنَّ الدُّنْيَا مَلْعُونَةٌ مَلْعُونٌ مَا فِيهَا إِلَّا ذَكَرُ اللَّهِ وَمَا وَالَاهُ وَعَالِمٌ

أَوْ مُتَعَلِّمٌ .))<sup>③</sup>

”دنیا اور جو کچھ اس میں ہے سب ملعون ہے، مگر اللہ کا ذکر اور جو اس کی رضا کے لیے کام کیے ہوں،

یا عالم یا متعلم۔“

○ دنیا کی زندگی بہت جلد ختم ہونے کے قریب ہے، ارشاد نبوی ہے:

((بُعِثْتُ أَنَا وَالسَّاعَةُ كَهَاتَيْنِ .)) قَالَ: وَضَمَّ السَّبَابَةَ وَالْوُسْطَى .

بعثت أنا والساعة كهاتين بالسبابة والوسطى .))<sup>④</sup>

”میری بعثت اور قیامت کے درمیان ان دونوں کی طرح فاصلہ ہے۔“ راوی کہتا ہے: پھر آپ نے

سبابہ (شہادت کی انگلی) اور درمیانی انگلی اٹھائی۔

① سنن الترمذی، کتاب الزہد، حدیث نمبر: ۲۳۳۳۔ یہ حدیث صحیح ہے۔

② سنن الترمذی، کتاب الزہد، حدیث نمبر: ۲۳۲۰

③ سنن الترمذی، کتاب الزہد، حدیث نمبر: ۲۳۲۲۔ امام ترمذی نے کہا: یہ حدیث ”حسن غریب“ ہے۔

④ ۲۹۵۰ / ۱۳۲۲ ۱۳۸۰

○ اور یہ کہ آخرت کی زندگی ہمیشہ باقی رہنے والی ہے، آخرت ہمیشہ کاٹھکانا ہے، جیسے کہ قوم فرعون کے مومن فرد نے کہا تھا:

﴿يَقُومِرَ اٰمَنًا هٰذِهِ الْحَيٰوةُ الدُّنْيَا مَتَاعٌ ۚ وَ اِنَّ الْاٰخِرَةَ هِيَ دَارُ الْقَرَارِ ﴿٣٩﴾ مَنْ عَمِلَ سَيِّئَةً فَلَا يُجْزَى اِلَّا مِثْلَهَا ۚ وَ مَنْ عَمِلَ صَالِحًا مِّنْ ذَكَرٍ اَوْ اُنْثٰى وَ هُوَ مُؤْمِنٌ فَلَا وَلِيكَ يَدْخُلُوْنَ الْجَنَّةَ يَرْزُقُوْنَ فِيْهَا بِغَيْرِ حِسَابٍ ﴿٤٠﴾﴾ (غافر: ۳۹، ۴۰) ①

”اے میری قوم! یہ دنیا کی زندگی تو معمولی فائدے کے سوا کچھ نہیں اور یقیناً آخرت، وہی رہنے کا گھر ہے۔ جس نے کوئی برائی کی تو اسے ویسا ہی بدلہ دیا جائے گا اور جس نے کوئی نیک عمل کیا، مرد ہو یا عورت اور وہ مومن ہو تو یہ لوگ جنت میں داخل ہوں گے، اس میں بے حساب رزق دیے جائیں گے۔“

یہ تھاق عمر فاروق رضی اللہ عنہ کے دل میں رچ بس گئے تھے جس کی وجہ سے آپ نے دنیا اور اس کی چمک دمک کو نظر انداز کر دیا تھا اور اس سے بے نیاز ہو کر زندگی گزارنے لگے تھے۔ ذیل میں زہد سے متعلق آپ کے چند واقعات کا تذکرہ کیا جاتا ہے:

ابوالاشہب ② کا بیان ہے کہ ایک گھور (کوڑا کرکٹ ڈالنے کی جگہ) کے پاس سے عمر رضی اللہ عنہ کا گزر ہوا۔ آپ وہاں تھوڑی دیر ٹھہر گئے، آپ کے ساتھیوں کو یہ عمل ناگوار گزرا، آپ نے ان سے فرمایا: یہ تمہاری دنیا ہے جس پر تم فدا ہو اور اس پر مر مٹ رہے ہو۔ ③

سالم بن عبد اللہ سے روایت ہے کہ عمر بن خطاب رضی اللہ عنہ کہا کرتے تھے: اللہ کی قسم ہمیں دنیا کی لذتوں کی پروا نہیں ہے، ہم یہ نہیں چاہتے کہ بکری کے چھوٹے بچے کو بھونسنے کا حکم دیں، پھر وہ ہمارے کھانے کے لیے تیار کیا جائے اور بہترین روٹی تیار کرنے کا حکم دیں اور ہمارے لیے روٹیاں پکائی جائیں اور کشمش کا شربت بنانے کا حکم دیں کہ ہمارے لیے تیار کیا جائے۔ یہاں تک کہ جب ان چیزوں کو دسترخوان پر رکھا جائے تو چکور کی آنکھوں کی طرح تمام چیزیں اس پر چمک رہی ہوں، پھر اس کو کھائیں اور ہمیں، بلکہ ہم یہ چاہتے ہیں کہ اپنی نیکیوں کو بچا کر رکھیں، اس لیے کہ ہم نے اللہ کا فرمان سنا ہے:

﴿اَذْهَبْنٰكُمْ طَيِّبَاتِكُمْ فِيْ حَيَاتِكُمُ الدُّنْيَا﴾ (الاحقاف: ۲۰)

”تم نے اپنی نیکیاں دنیا کی زندگی میں ہی برباد کر دیں۔“

ابو عمران جوئی سے روایت ہے کہ عمر بن خطاب رضی اللہ عنہ نے فرمایا: ہم کھانے والوں سے زیادہ کھانے کی لذت کو جانتے ہیں، لیکن ہم اسے اس دن کے لیے چھوڑ رہے ہیں جس کا ذکر قرآن مجید میں یوں ہے:

① من اخلاق النضر فی الصحابة، د/ السيد محمد نوح، ص: ۴۸، ۴۹

② الزهد/ الامام أحمد، ص: ۱۱۸

③ آپ کا نام جعفر بن حیان سعدی ہے۔

﴿يَوْمَ تَرَوْهَا تَذْهَلُ كُلُّ مُرْضِعَةٍ عَمَّا أَرْضَعَتْ وَ تَضَعُ كُلُّ ذَاتِ حَمْلٍ حَمْلَهَا﴾

(الحج: ۲)

”جس دن تم اسے دیکھو گے ہر دودھ پلانے والی اس سے غافل ہو جائے گی جسے اس نے دودھ پلایا اور ہر حمل والی اپنا حمل گرا دے گی۔“

سیدنا عمر رضی اللہ عنہ کہتے ہیں کہ میں نے دنیا کے بارے میں غور کیا تو اس نتیجہ پر پہنچا کہ اگر دنیا کو ترجیح دوں تو آخرت کا نقصان اٹھاتا ہوں اور اگر آخرت چاہتا ہوں تو دنیا کا نقصان اٹھاتا ہوں۔ لہذا جب معاملہ اس طرح ہے تو فانی دنیا ہی کا نقصان اٹھانا بہتر ہے۔<sup>①</sup>

ایک مرتبہ آپ لوگوں سے خطاب فرما رہے تھے حالانکہ آپ خلیفہ تھے اور آپ کی تہبند میں بارہ پیوند لگے تھے۔<sup>②</sup>

ایک مرتبہ عمر رضی اللہ عنہ خانہ کعبہ کا طواف کر رہے تھے اور آپ کی لنگی میں بارہ (۱۲) پیوند لگے تھے، ان میں ایک سرخ رنگ کے چمڑے کا تھا۔<sup>③</sup>

ایک مرتبہ جمعہ کے موقع پر آپ گھر سے دیر سے نکلے اور اپنی تاخیر کا عذر بیان کرتے ہوئے کہا: میں اپنے یہ کپڑے دھو رہا تھا اور میرے پاس اس کے علاوہ دوسرے کپڑے نہ تھے۔<sup>④</sup>

عبد اللہ بن عامر بن ربیعہ سے روایت ہے کہ ایک مرتبہ حج کے دوران مدینہ سے مکہ تک میں عمر بن خطاب رضی اللہ عنہ کے ساتھ رہا، ہم حج سے واپس بھی آ گئے، لیکن راستے میں آپ کے لیے کہیں کوئی شامیانہ یا خیمہ نہیں لگایا گیا، بلکہ چادر اور چٹائی وغیرہ درخت پر ڈال دیتے اور آپ اس کے نیچے بیٹھ کر سایہ حاصل کر لیتے۔<sup>⑤</sup> یہ ہیں امیر المومنین سیدنا عمر فاروق رضی اللہ عنہ جو مشرق سے مغرب تک اپنی رعایا پر حکومت کرتے ہیں اور زمین پر ایک عام آدمی کی طرح بیٹھتے ہیں۔

ایک مرتبہ ام المومنین حفصہ رضی اللہ عنہا آپ کے پاس آئیں، دیکھا کہ آپ تنگی اور دنیا سے بے تعلقی کی زندگی گزار رہے ہیں، جس کی علامتیں آپ کے جسم پر ظاہر ہیں، تو کہا: اللہ تعالیٰ نے بڑے احسانات کیے ہیں اور روزی آپ کے لیے کشادہ کر دی ہے، اگر آپ عمدہ کھانا اور نرم کپڑا پہنتے تو کتنا اچھا ہوتا۔ آپ نے فرمایا: معاملہ تمہارے سپرد کرتا ہوں تم خود فیصلہ کر لو، پھر آپ نے رسول اللہ ﷺ کی تنگ گزر بسر کا حوالہ دیا اور برابر رسول اللہ ﷺ کے نامساعد حالات اور آپ کے ساتھ حفصہ رضی اللہ عنہا کی تنگ حالی کا ذکر کرتے رہے، یہاں تک

① الحلیۃ: ۱/ ۵۰۔ یہ روایت انقطاع ہونے کی وجہ سے ضعیف ہے۔ مناقب عمر، ابن الجوزی، ص: ۱۳۷

② الزہد، لإمام أحمد، ص: ۱۲۴۔ یہ روایت متعدد طرق سے منقول ہے۔

③ الطبقات الكبرى (۳/ ۳۲۸)۔ اس کی سند صحیح ہے۔

④ محض الصواب فی فضائل الامیر المومنین الخطاب: ۵۶۶ / ۲

کہ ان کو رلا دیا، پھر فرمایا: میرے دوست تھے، وہ ایک ہی راستہ پر چلے، اگر میں بھی ان ہی کی طرح تنگ حالی کی زندگی گزار لوں تو شاید فارغ البالی اور کشادہ دہی کے وقت ان دونوں کے ساتھ رہ سکوں۔ ❶

دنیا آپ کی نگاہوں کے سامنے اور قدموں کے نیچے آچکی تھی۔ آپ کے عہد خلافت میں اس کی بیشتر سلطنتیں فتح ہو چکی تھیں اور دنیا ذلیل و خوار ہو کر آپ کے قدموں پر گر رہی تھی۔ لیکن کبھی آپ نے اس کی طرف نگاہ اٹھا کر دیکھا بھی نہیں اور نہ کبھی دل میں اس کی خواہش پیدا ہوئی۔ بلکہ دین الہی کو قوت دینے اور مشرکوں کی شان و شوکت توڑنے میں ہی آپ نے پوری بھلائی اور سعادت سمجھی، گویا آپ کی شخصیت میں زہد و تقویٰ ایک نمایاں صفت تھی۔ ❷

سعد بن ابی وقاص رضی اللہ عنہ فرماتے ہیں: اللہ کی قسم، عمر بن خطاب رضی اللہ عنہ ہم سے ہجرت میں مقدم نہ تھے، میں جانتا ہوں کہ آپ کس چیز میں ہم سے افضل تھے، آپ ہمارے مقابلہ میں سب سے زیادہ زاہد اور دنیا بے زار شخص تھے۔ ❸

۳: ورع:

آپ کے ورع کی ایک مثال وہ واقعہ ہے جسے ابو زید عمر بن شبہ نے معدان بن ابوطحہ یحمری کے حوالہ سے نقل کیا ہے کہ وہ عمر رضی اللہ عنہ کے پاس کپڑے اور کھانا لے کر آئے اور آپ کے حکم سے اسے لوگوں میں تقسیم کر دیا گیا، پھر آپ نے دعا کی: اے اللہ تو خوب جانتا ہے کہ میں نے خود لوگوں کو نہیں کھلایا، اور نہ خود کو ان پر ترجیح دی، صرف میں ان کے ساتھ کھانے میں شریک ہوا ہوں، پھر بھی مجھے ڈر ہے کہ کہیں تو اس کھانے کو عمر کے پیٹ میں آگ کا سبب نہ بنا دے۔ معدان کا بیان ہے کہ اس کے بعد آپ نے اپنی مخصوص رقم سے ایک بڑا پیالہ بنوایا پھر اسے عام لوگوں کی پلیٹوں کے درمیان رکھنے لگے۔

امیر المؤمنین عمر بن خطاب رضی اللہ عنہ کی خواہش ہوتی تھی کہ عام مسلمانوں کے ساتھ کھانا تناول فرمائیں، کیوں کہ اس میں کئی معاشرتی مصلحتیں پوشیدہ ہوتی تھیں۔ جو کھانا مسلمانوں کے بیت المال سے بنایا جاتا تھا اسے کھانے میں حرج محسوس کرتے تھے، اسی وجہ سے حکم دیتے تھے کہ میرے ذاتی مال سے بنایا ہوا کھانا مجھے دیا جائے۔ آپ کی یہ احتیاط ورع اور پاک دامنی کی بلند ترین مثال ہے۔ غور کا مقام ہے کہ عام مسلمانوں کے ساتھ ان کے کھانے میں شریک ہونے سے حرام مال کھانے کا اندیشہ بالکل نہیں رہتا، اس لیے کہ آپ اس وقت عام مسلمانوں کے ایک فرد ہوتے ہیں، تاہم آپ اپنے رب کی رضا جوئی کی خاطر اس مال سے بھی اپنے آپ کو بچاتے ہیں اور خوف الہی کے پیش نظر خود کو شہادت کے قریب جانے سے

❶ الزہد، لإمام أحمد، ص: ۱۲۵۔ الطبقات: ۳/ ۲۷۷ ❷ الفاروق أمير المؤمنين، د/ لمأضة، ص: ۱۱

❸ مصنف ابن ابی شیبہ، أخرجه ابن ابی شیبہ: ۸/ ۱۴۹۔ اس کی سند جید ہے۔ ابن عساکر: ۵۲/ ۲۴۴



۴: تواضع:

عبداللہ بن عباس رضی اللہ عنہما سے روایت ہے کہ عمر رضی اللہ عنہ کے راستے میں عباس رضی اللہ عنہ کے پرنا لے کا پانی گرتا تھا، ایک مرتبہ جمعہ کے دن عمر رضی اللہ عنہ کپڑے پہن کر گھر سے نکلے، اتفاق سے اس دن عباس رضی اللہ عنہ کے گھر دو چوزے ذبح کیے گئے تھے۔ جب عمر رضی اللہ عنہ پرنا لے کے نیچے پہنچے تو خون آلود پانی آپ کے اوپر گرنے لگا۔ آپ نے پرنا لے کو اکھاڑنے کا حکم دے دیا اور واپس ہو گئے۔ ان کپڑوں کو اتار کر دوسرے کپڑے زیب تن کیے، پھر آئے اور لوگوں کو نماز پڑھائی۔ عباس رضی اللہ عنہ آپ کے پاس آئے اور کہا: اللہ کی قسم، وہ پرنا اسی جگہ لگا تھا، جہاں اسے اللہ کے رسول نے لگایا تھا، تو عمر رضی اللہ عنہ نے عباس رضی اللہ عنہ سے کہا: میں آپ سے زور دے کر کہتا ہوں کہ میری پیٹھ پر چڑھ کر پرنا لے کو اسی جگہ لگا دیں جہاں رسول اللہ ﷺ نے لگایا تھا، چنانچہ عباس رضی اللہ عنہ نے ویسا ہی کیا۔<sup>۱</sup>

حسن بصری سے روایت ہے کہ ایک مرتبہ سخت گرمی کے دن میں عمر رضی اللہ عنہ سر پر اپنی چادر ڈالے ہوئے باہر نکلے آپ کے قریب سے گدھے پر سوار ایک غلام کا گزر ہوا، آپ نے کہا: اے غلام، اپنے ساتھ مجھے بھی بٹھالو، غلام گدھے سے اتر کر نیچے آ گیا اور کہا: اے امیر المومنین آپ سوار ہو جائیں، آپ نے فرمایا: نہیں، تم آگے سوار ہو میں تمہارے پیچھے بیٹھتا ہوں، کیا تم مجھے نرم ملائم جگہ پر اور خود کو سخت جگہ پر بٹھانا چاہتے ہو۔ چنانچہ آپ غلام کے پیچھے سوار ہو گئے اور اسی حالت میں مدینہ میں داخل ہوئے اور لوگ آپ کو تعجب بھری نگاہوں سے دیکھ رہے تھے۔<sup>۲</sup>

سنان بن سلمہ ہذلی سے روایت ہے کہ میں بچوں کے ساتھ نکلا، ہم سب ”بلح“ (سبز کھجور) چن رہے تھے، اتنے میں عمر رضی اللہ عنہ بھی آ گئے، ان کے ہاتھ میں دڑہ تھا، جب بچوں نے آپ کو دیکھا تو باغ میں منتشر ہو گئے لیکن میں کھڑا رہا، میرے تہبند میں کچھ کھجوریں تھیں جن کو میں نے اکٹھا کیا تھا۔ میں نے کہا: اے امیر المومنین! یہ کھجوریں ہوا سے زمین پر گری پڑی تھیں۔ آپ نے میرے تہبند کی کھجوروں کو دیکھا، لیکن مجھے نہیں مارا، میں نے کہا: اے امیر المومنین! اور بھی بچے ہیں جنہیں میں دیکھ رہا ہوں ابھی وہ لوگ مجھ سے ان کھجوروں کو چھین لیں گے۔ آپ نے فرمایا: نہیں، ہرگز نہیں۔ چلو میرے ساتھ چلو۔ پھر آپ مجھے لے کر میرے گھر والوں کے پاس آئے۔<sup>۳</sup>

ایک مرتبہ سخت گرمی کے موسم میں عمر رضی اللہ عنہ کی خدمت میں عراق سے ایک وفد آیا اس میں احنف بن قیس بھی تھے۔ عمر رضی اللہ عنہ سر پر پگڑی باندھے ہوئے صدقہ کے اونٹوں میں سے ایک اونٹ کو تیل (راگ) لگا رہے تھے۔ آپ نے کہا: اے احنف! اپنا کپڑا اتارو، اور آؤ اس اونٹ کو تیل لگانے میں میری مدد کرو۔ اس لیے کہ یہ

① صفة الصفوة: ۱ / ۲۸۵

② أصحاب الرسول، محمود المصري: ۱ / ۱۵۷

③ صلاح الأمة في علو الهمة، سيد العفاني: ۵ / ۴۲۵

صدقہ کا اونٹ ہے اس میں یتیموں، یتیموں، بیواؤں، اور مسکینوں کا حق ہے۔ ایک آدمی نے کہا: اے امیر المومنین، اللہ آپ پر رحم کرے، صدقہ کے غلاموں میں سے کسی غلام کو کیوں نہیں حکم دے دیتے وہ یہ کام کر دے گا۔ عمر رضی اللہ عنہ نے فرمایا: مجھ سے اور اخف سے بڑا غلام کون ہے؟ جو مسلمانوں کا حاکم ہے اس پر خیر خواہی اور امانت کی ادائیگی کے متعلق رعایا کا وہی حق ہے جتنا آقا کا غلام پر ہے۔<sup>①</sup>

سیدنا عروہ بن زبیر رضی اللہ عنہ سے روایت ہے کہ میں نے عمر بن خطاب رضی اللہ عنہ کو کندھے پر پانی کا ایک مشکیزہ اٹھائے ہوئے دیکھا تو میں نے کہا: اے امیر المومنین! آپ کے لیے یہ مناسب نہیں ہے۔ آپ نے فرمایا: جب وفود اطاعت و فرماں برداری کا مظاہرہ کرتے ہوئے میرے پاس آئے تو میرے دل میں اپنی بڑائی کا احساس ہوا، اس لیے میں نے اس بڑائی کو توڑنا ضروری سمجھا۔<sup>②</sup>

سیدنا انس بن مالک رضی اللہ عنہ سے روایت ہے کہ ایک دن میں عمر بن خطاب رضی اللہ عنہ کے ساتھ باہر گیا، آپ ایک باغ میں داخل ہوئے، میرے اور آپ کے درمیان ایک دیوار حائل تھی۔ آپ باغ کے اندر تھے، میں نے اس وقت عمر رضی اللہ عنہ کو خود سے خطاب کرتے ہوئے سنا: ”اے عمر بن خطاب! تو امیر المومنین ہے، کیا خوب، تو خطاب کا معمولی بیٹا ہے، تو اللہ سے ڈر، ورنہ وہ تجھے عذاب دے گا۔“<sup>③</sup>

جبیر بن نفیر سے روایت ہے کہ کچھ لوگوں نے کہا: اے امیر المومنین ہم نے آپ سے زیادہ عدل پرور، حق گو، اور منافقین کے لیے سخت کسی شخص کو نہیں دیکھا، آپ رسول اللہ ﷺ کے بعد سب سے اچھے آدمی ہیں۔ عوف بن مالک<sup>④</sup> نے کہا: اللہ کی قسم تم جھوٹے ہو۔ ہم نے رسول اللہ ﷺ کے بعد بھی ایسے آدمی کو دیکھا ہے۔ عمر رضی اللہ عنہ نے پوچھا: وہ کون ہیں؟ عوف نے کہا: ابوبکر رضی اللہ عنہ۔ عمر رضی اللہ عنہ نے فرمایا: عوف نے سچ کہا اور تم جھوٹ کہہ رہے ہو۔ اللہ کی قسم، یقیناً ابوبکر رضی اللہ عنہ کستوری کی خوشبو سے بھی اچھے تھے اور میں اپنے گھر کے اونٹ سے بھی زیادہ گمراہ تھا (اسلام لانے سے پہلے)۔ کیوں کہ ابوبکر رضی اللہ عنہ آپ سے چھ سال قبل اسلام لائے تھے۔<sup>⑤</sup>

مذکورہ واقعہ سے عمر رضی اللہ عنہ کی تواضع اور آپ کی نگاہ میں فضلاء کا قدر و احترام نمایاں ہے۔ آپ کی یہ خاکساری صرف زندوں تک محدود نہ تھی بلکہ فوت شدگان کے لیے بھی آپ کا یہی طریقہ عمل ہوتا تھا۔ آپ قطعاً یہ بات پسند نہ کرتے تھے کہ فوت شدگان کے فضل و احترام کو نظر انداز کر دیا جائے یا ان کی کوئی یادگار باقی نہ رہے، بلکہ ہمیشہ آپ ان کو ذکر خیر سے یاد رکھتے تھے اور لوگوں کو بھی احترام و وفات شدگان اور ان کی قربانیوں کی

① اخبار عمر، ص: ۳۴۳۔ أصحاب الرسول، محمود المصری: ۱/ ۱۵۶

② مدارج السالکین: ۲/ ۳۳۰

③ موطأ مالک: ۲/ ۹۹۲۔ اس کی صحیح ہے۔

④ مالک بن عوف اٹھنی مشہور صحابی ہیں۔ فتح مکہ کے موقع پر اسلام لانے والوں میں سے ہیں۔

⑤ مناقب عمر، ابن الجوزی، ص: ۱۴۱۔ محضر الصواب: ۲/ ۵۸۶



قدر کرنے پر ابھارتے رہتے تھے، اس لیے کہ اس سے اعمالِ صالحہ کی یاد کیے بعد دیگرے ہر نسل میں باقی رہتی ہے اور اسے ہر جماعت اپنے بعد والی جماعت کو بتاتی رہتی ہے۔ خلاصہ یہ کہ کسی انسان کی قربانیوں اور اعمالِ صالحہ کو اس کی وفات ہو جانے یا اس کے غائب ہو جانے کی وجہ سے بھلا یا نہیں جاسکتا اور یہ وفاداری اور ایمان داری کی اعلیٰ مثال ہے۔<sup>①</sup>

سیدنا عمر رضی اللہ عنہ عزت و احترام کے بارے میں کسی کے فضل و سبقت کو نظر انداز نہ کرتے تھے اور اس بات سے ہرگز راضی نہ تھے کہ متقدمین کی فضیلتوں کو طاق نسیاں میں رکھ دیا جائے۔ سچ تو یہ ہے کہ جو امت اپنے بزرگوں کی قربانیوں کو بھلا دیتی ہے یا نظر انداز کر دیتی ہے اس امت کی تباہی مقدر ہو جاتی ہے۔ کیا یہ بہتر نہ ہوگا کہ انہی اعلیٰ نقوش پر لوگوں کی تربیت کی جائے! عمر فاروق کی تربیت کتاب الہی اور سنت رسول پر ہوئی تھی، جنہوں نے آپ میں ایسا نکھار پیدا کیا کہ تربیت و اخلاق کے موضوع پر قدیم و جدید کتابیں اس تربیت کی مثال پیش کرنے سے عاجز ہیں، اور آج بھی ہمارے درمیان اللہ کی کتاب اور رسول کی سنت موجود و محفوظ ہے، اور اس میں تربیت و اخلاق کے ایسے اصول ہیں جس کی نظیر ملنا ناممکن ہے۔<sup>②</sup>

### ۵: بردباری:

ابن عباس رضی اللہ عنہما سے روایت ہے کہ عیینہ بن حصن بن حذیفہ آئے اور اپنے بھتیجے حبن قیس<sup>③</sup> کے مہمان بنے۔ حبن قیس عمر رضی اللہ عنہ کے قریبی لوگوں میں سے تھے اور جیسا کہ معلوم ہے کہ آپ کی مجلس شوریٰ کے تمام افراد حفاظ قرآن تھے۔ خواہ وہ بوڑھے رہے ہوں یا جوان۔ بہر حال عیینہ نے اپنے بھتیجے سے کہا: اے میرے بھتیجے! کیا امیر المومنین تک تمہاری رسائی ہے؟ یا یوں کہا کہ امیر المومنین تک تمہاری رسائی ہے اس لیے میری ملاقات کے لیے اجازت مانگ لو۔ حبن قیس نے کہا: میں ابھی اجازت لیتا ہوں۔ ابن عباس رضی اللہ عنہما کا بیان ہے کہ حبن قیس نے عیینہ کے لیے اجازت مانگی تو عمر رضی اللہ عنہ نے اجازت دے دی۔ جب عیینہ عمر رضی اللہ عنہ کے پاس پہنچے تو کہا: اے ابن خطاب! ذرا میری بات پر دھیان دیجیے۔ اللہ کی قسم آپ مجھے زیادہ وظیفہ نہیں دیتے اور عدل سے کام نہیں لیتے۔ عمر رضی اللہ عنہ سخت غصے ہوئے، یہاں تک کہ اسے مارنا چاہا، لیکن حبن قیس بول اٹھے کہ امیر المومنین! یہ جاہل ہے اور اللہ تعالیٰ نے اپنے نبی سے فرمایا ہے:

﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ (الاعراف: ۱۹۹)

”آپ درگزر کو اختیار کریں، نیک کام کی تعلیم دیں اور جاہلوں سے کنارہ کش ہو جائیں۔“

① شہید المحراب، ص: ۱۴۴

② شہید المحراب، ص: ۱۴۴، ۱۴۵

③ آپ صحابی ہیں، بنو فزارہ کے وفد کے ساتھ اسلام لائے، آپ کی نسبت اس طرح ہے: حبن قیس فزاری۔

اللہ کی قسم! جب حبر بن قیس نے آیت کی تلاوت کی تو عمر بن خطاب فوراً رک گئے۔ یقیناً وہ اللہ کی کتاب کے بہت پابند تھے۔<sup>①</sup> چنانچہ جب آپ نے آیت کریمہ سنی تو آپ کا غصہ ٹھنڈا ہو گیا اور جس آدمی نے آپ کو آپ کے اخلاق کریمہ میں بخلی اور دین داری میں نا انصافی کی تہمت لگا کر آپ کی شان میں گستاخی کی تھی، آپ نے اسے معاف کر دیا۔ یہ اس قرآنی تعلیم کی تاثیر تھی جس کا عمر رضی اللہ عنہ اہتمام کرتے تھے اور اس کی حفاظت میں کھڑے ہو جاتے تھے، کون ہے ہم میں جو غصہ کے وقت خود کو قابو میں رکھتا ہو؟ خاص طور سے جب غصے کا سبب کوئی ایسا عمل ہو جس پر اکثر لوگ ناراض ہی ہو جاتے ہوں؟ ہم ان تعلیمات سے کب آراستہ ہوں گے تاکہ قرآن کا عملی نمونہ بن سکیں؟ اور اللہ تعالیٰ کی کتاب ہدایت کے مطابق ہمارا ہر عمل ہو؟ نیز کب ہمارے اخلاق قرآنی ہوں گے؟<sup>②</sup>

ملک شام کی فتح کے موقع پر جابیہ نامی جگہ پر جب عمر رضی اللہ عنہ نے خطبہ دیا تو مال غنیمت اور اس کی تقسیم وغیرہ سے متعلق کچھ باتیں کہیں اور یہ بھی کہا: ”میں آپ لوگوں کو خالد بن ولید کی معزولی کا عذر بتانا چاہتا ہوں، میں نے ان سے کہا تھا کہ اس مال کو کمزور و نادار مہاجرین میں تقسیم کر دیں، لیکن انہوں نے طاقت ور، مال دار، با حیثیت اور چرب زبان لوگوں کو دے دیا، اس لیے میں نے ان کو معزول کر کے ابو عبیدہ کو امیر بنا دیا۔“ ابو عمرو بن حفص بن مغیرہ مخزومی کھڑے ہوئے اور کہا: اے عمر! آپ کی معذرت قابل قبول نہیں ہے۔ آپ نے ایسے عامل کو برطرف کیا ہے جس کو رسول اللہ ﷺ نے عامل بنایا تھا اور اس تلوار کو نیام میں ڈالا ہے جسے رسول اللہ ﷺ نے بے نیام کیا تھا، اس منصب کو چھینا ہے جس پر رسول اللہ ﷺ نے ان کو فائز کیا تھا، آپ نے قطع رحمی کی ہے اور اپنے چچا زاد بھائی کے ساتھ حاسدانہ رویہ اپنایا ہے۔ یہ سن کر عمر رضی اللہ عنہ نے فرمایا: ”تم ان کے قریبی رشتہ دار ہو، ابھی نو عمر ہو، اس لیے اپنے چچا زاد بھائی کے لیے غصے ہو رہے ہو۔“<sup>③</sup>

یہ ہیں عمر فاروق رضی اللہ عنہ کے مثالی اوصاف حمیدہ، کہ محض توحید خالص، ایمان باللہ اور فکر آخرت کی وجہ سے آپ ان صفات سے متصف رہے۔ علماء اور محققین نے آپ کے ذاتی اوصاف پر تفصیلی بحث کی ہے، جن میں چند اہم اوصاف یہ ہیں کہ آپ مذہبی غیرت، بہادری، پختہ ایمان، عدل پروری، علم دوستی، فنی مہارت، طویل تجربہ، رعب و دبدبہ، شخصی قوت، فراست و ذہانت، دور اندیشی، احسان و کرم، قدوہ حسنہ، رحمت و شفقت، عزیمت، دین کے لیے سختی اور ورع و تقویٰ جیسی اعلیٰ صفات کے مالک تھے۔ محققین و سیرت نگاروں نے عمر بن خطاب رضی اللہ عنہ کی قائدانہ صلاحیتوں اور خوبیوں کو ذکر کرتے ہوئے لکھا ہے کہ آپ اپنے اوپر تنقید و تبصرہ کی قوت برداشت، لوگوں کو

① صحیح البخاری، حدیث نمبر: ۷۲۸۶-۴۶۴۲

② شہید المحراب، ص: ۱۱۸

③ محض المؤمن، ۲۰۲/۲

متحرک و فعال بنانے اور عمل کے مواقع فراہم کرنے کی قدرت، شورایت کے ذریعے سے قرار دادوں کو طے کرنے میں مشارکت، ناگہانی حالات میں لوگوں کے رجحانات کا رخ موڑنے کی پوری مہارت اور اپنے عمال و حکام کی سخت نگرانی جیسے اعلیٰ قائدانہ صفات سے متصف تھے۔ موقع بہ موقع قارئین کرام ان شاء اللہ آپ کی ان صفات حمیدہ کو ملاحظہ کریں گے۔ یہاں تمام اوصاف کا حصر مقصود نہیں ہے۔ لہذا تکرار سے بچنے کی غرض سے اتنے پر ہی اکتفا کرتا ہوں۔

### عائلی زندگی:

سیدنا عمر رضی اللہ عنہ نے فرمایا: حاکم جب تک اللہ کے حقوق ادا کرتا ہے رعایا اس کے حقوق ادا کرتی ہے اور جب حاکم اللہ کے حقوق پامال کرنا شروع کر دیتا ہے تو رعایا اس کے حقوق پامال کرنے لگتی ہے۔<sup>①</sup> یہی وجہ تھی کہ آپ اپنا اور اپنے گھروالوں کا سختی سے محاسبہ کرتے تھے۔ آپ جانتے تھے کہ لگا ہیں آپ کی طرف دیکھ رہی ہیں اور اس میں کوئی فائدہ نہیں کہ خود اپنی ذات پر سختی کریں اور گھروالے عیش و عشرت کی زندگی گزاریں اور پھر بروز قیامت ان کے بارے میں باز پرس ہو، ساتھ ہی دنیا میں زبان خلق انہیں معاف نہیں کر سکتی، چناں چہ آپ جب کوئی امتناعی حکم جاری کرتے تو سب سے پہلے اپنے گھروالوں کے پاس آتے اور فرماتے: میں نے لوگوں کو فلاں فلاں کام سے روک دیا ہے، لوگ تم پر اسی طرح نگاہ رکھتے ہیں جس طرح گوشت خور پرندہ گوشت پر۔ پس اگر تم نے حکم کی خلاف ورزی کی تو وہ بھی کریں گے اور اگر تم دور رہے تو وہ بھی دور رہیں گے۔ اللہ کی قسم! اگر میرے پاس کوئی فرد لایا گیا جو میرا قریبی ہے اور میرے حکم کی خلاف ورزی کی ہے، تو میں اس کو دہری سزا دوں گا۔ لہذا جو چاہے خلاف ورزی کرے اور جو چاہے اس سے باز رہے۔<sup>②</sup>

آپ اپنی بیویوں، بچوں اور رشتے داروں کے رہن سہن اور اخراجات پر کڑی نگاہ اور سخت نگرانی رکھتے تھے۔ اس کی چند مثالیں یہاں ذکر کی جا رہی ہیں:

### ۱: رفاہ عامہ کی ملکیت:

سیدنا عمر رضی اللہ عنہ نے اپنے گھروالوں کو رفاہ عامہ کے لیے خاص کی گئی ملکیتوں سے استفادہ کرنے سے منع کر دیا تھا، محض اس خوف سے کہ کہیں اپنے گھرانے کی طرف داری نہ ہو جائے۔ عبداللہ بن عمر رضی اللہ عنہما کا بیان ہے کہ میں نے ایک اونٹ خرید کر رفاہی چراگاہ میں چرنے کے لیے چھوڑ دیا۔ جب وہ موٹا ہو گیا تو میں اس کو لے کر بازار گیا، عمر رضی اللہ عنہ بازار آئے اور موٹے اونٹ کو دیکھا تو پوچھا: یہ کس کا اونٹ ہے؟ آپ کو بتایا گیا کہ عبداللہ بن عمر

① موسوعة فقه عمر بن الخطاب، د/ محمد قلعجي، ص: ۱۶۶

② محض الصواب: ۳/ ۸۹۳

کا ہے۔ آپ کہنے لگے: اے عبداللہ بن عمر! کیا خوب، کیا خوب..... امیر المومنین کے بیٹے! یہ اونٹ کیسا ہے؟ عبداللہ کا بیان ہے کہ میں نے بتایا کہ اس اونٹ کو میں نے خریدا تھا اور پھر رفاہی چراگاہ میں چھوڑ دیا تھا، میں بھی وہی چاہتا تھا جو تمام مسلمان چاہتے ہیں۔ (یعنی اونٹ فربہ اور تروتازہ ہو جائے) عمر رضی اللہ عنہ نے فرمایا: وہ کہتے رہے ہوں گے امیر المومنین کے بیٹے کے اونٹ کو خوب چراؤ، امیر المومنین کے بیٹے کے اونٹ کو اچھی طرح پلاؤ، اے عبداللہ بن عمر اپنے اونٹ کی اصل قیمت لے لو اور منافع مسلمانوں کے بیت المال میں جمع کروادو۔ ❶

۲: جنگ جلولاء کے موقع پر مال فے خریدنے پر عبداللہ بن عمر رضی اللہ عنہ کا محاسبہ:

عبداللہ بن عمر رضی اللہ عنہ کا بیان ہے کہ فارس کے معرکوں میں سے ایک معرکہ جو ”جلولاء“ میں پیش آیا تھا اس میں حاضر ہوا اور چالیس ہزار درہم میں مالی قیمت خریدا اور جب وہاں سے لوٹ کر عمر رضی اللہ عنہ کے پاس آیا تو آپ نے کہا: اگر میں جہنم میں ڈالا جاؤں اور تم سے کہا جائے کہ اس کے عذاب سے بچانے کے لیے فدیہ دو، تو کیا تم فدیہ دو گے؟ تمہارا کیا خیال ہے؟ میں نے کہا: اللہ کی قسم کوئی بھی چیز جو آپ کے لیے باعث تکلیف ہو میں اس سے بچانے کے لیے سب کچھ فدیہ دینے کو تیار ہوں۔ آپ نے فرمایا: گویا کہ میں لوگوں کو دیکھ رہا تھا جب وہ خرید و فروخت کر رہے تھے اور کہہ رہے تھے: عبداللہ بن عمر صحابی رسول ہیں، امیر المومنین کے بیٹے ہیں، ان کے چہیتے ہیں، اور تم حقیقت میں ایسے ہو بھی۔ پس تمہیں مہنگا دینے کے بجائے کم داموں میں دینا انہیں زیادہ محبوب رہا۔ میں تقسیم کرنے والا ذمہ دار ہوں اور ایک قریشی تاجر جتنا نفع پاتا ہے میں تم کو اس سے زیادہ دیتا ہوں۔ تمہارے لیے ایک درہم پر ایک درہم (یعنی دوگنا) نفع ہے۔ ابن عمر کا کہنا ہے کہ پھر آپ نے تاجروں کو بلایا اور انہوں نے اس کو چار لاکھ درہم میں خرید لیا، عمر رضی اللہ عنہ نے اس میں سے مجھے صرف اسی ہزار (۸۰۰۰) درہم دیے اور بقیہ درہم سعد بن ابی وقاص رضی اللہ عنہ کے پاس بھیج دیے تاکہ وہ اسے ضرورت مندوں میں تقسیم کر دیں۔ ❷

### ۳: قربات داری نفع خوری کا سبب نہیں بن سکتی:

اسلم سے روایت ہے کہ عمر رضی اللہ عنہ کے دونوں صاحبزادے یعنی عبداللہ اور عبید اللہ ایک لشکر کے ساتھ عراق کی مہم پر نکلے، جب وہ دونوں لوٹے تو بصرہ کے امیر ابو موسیٰ اشعری رضی اللہ عنہ سے ملاقات کرتے ہوئے لوٹے۔ ابو موسیٰ اشعری رضی اللہ عنہ نے ان دونوں کو خوش آمدید کہا اور استقبال کیا اور کہا: اگر میں کسی طرح سے تم دونوں کو کوئی فائدہ پہنچا سکا تو ضرور فائدہ پہنچاؤں گا۔ پھر کہنے لگے: ہاں ٹھیک ہے، یہاں میرے پاس صدقہ کی کچھ رقم ہے اور میں اسے امیر المومنین کے پاس بھیجنا چاہتا ہوں، میں اسے تم دونوں کو بطور قرض دے رہا ہوں تم اس سے عراق سے کچھ سامان خرید لو اور اسے لے جا کر مدینہ میں فروخت کر دینا، پھر قرض کی اصل رقم امیر المومنین کو دے دینا اور

❶ مناقب عمر، ابن الجوزی: ۱۵۷، ۱۵۸

❷ تاریخ الإسلام، عهد الخلفاء الراشدین / ذہبی، ص: ۲۷۰، ۲۷۱

نفع تمہارا ہو جائے گا۔ ان دونوں نے ایسا ہی کیا اور ابو موسیٰ رضی اللہ عنہ نے عمر بن خطاب رضی اللہ عنہ کے پاس خط لکھ دیا کہ ان دونوں سے مسئلہ رقم لے لیں۔ جب وہ دونوں عمر بن خطاب رضی اللہ عنہ کے پاس آئے تو آپ نے دریافت کیا کہ کیا جس طرح تم دونوں کو ابو موسیٰ رضی اللہ عنہ نے قرض دیا ہے اسی طرح مجاہدین کے پورے لشکر کو دیا تھا؟ انہوں نے جواب دیا: نہیں۔ عمر رضی اللہ عنہ نے فرمایا: تم اور اس کے ذریعے سے حاصل کیا ہوا نفع دونوں واپس کرو۔ چنانچہ عبداللہ رضی اللہ عنہ خاموش رہے، لیکن عبید اللہ رضی اللہ عنہ نے کہا: اے امیر المومنین! آپ کا یہ عمل مناسب نہیں ہے، اگر رقم ضائع ہو جاتی، یا اس میں کچھ کمی ہو جاتی تو ہم ہی اس کے ضامن ہوتے۔ پھر عمر رضی اللہ عنہ نے فرمایا: تم دونوں پوری رقم واپس کر دو اور اس مرتبہ بھی عبداللہ رضی اللہ عنہ خاموش رہے لیکن عبید اللہ رضی اللہ عنہ حجت کرتے رہے۔ عمر رضی اللہ عنہ کے ہم نشینوں میں سے ایک آدمی نے کہا: اے امیر المومنین! اگر آپ درپیش مسئلہ کو قراض یعنی شراکت کی تجارت قرار دیتے تو بہتر ہوتا۔ ❶ چنانچہ عمر رضی اللہ عنہ نے اصل رقم اور آدھا نفع لے لیا، اور آدھا نفع عبداللہ اور عبید اللہ رضی اللہ عنہ نے لیا۔ صحابہ کا بیان ہے کہ اسلام میں قراض کی یہ پہلی تجارت عمل میں آئی۔

#### ❷: وظیفہ تقسیم کرنے میں اسامہ بن زید رضی اللہ عنہ کو عبداللہ بن عمر رضی اللہ عنہما پر فضیلت دینا:

سیدنا عمر رضی اللہ عنہ وظائف تقسیم کرتے تھے اور حسب نسب نیز سبقت الی الاسلام کو مد نظر رکھتے ہوئے بعض کو بعض پر فضیلت دیتے تھے۔ چنانچہ آپ نے اسامہ بن زید رضی اللہ عنہما کا وظیفہ چار ہزار مقرر کیا اور عبداللہ بن عمر رضی اللہ عنہما کا تین ہزار۔ عبداللہ بن عمر رضی اللہ عنہما نے کہا: اے والد محترم! آپ نے اسامہ بن زید کو چار ہزار اور مجھے تین ہزار ہی کیوں دیا، اس کے باپ میں کون سی خوبی تھی جو آپ میں نہیں ہے؟ اور اسامہ میں کون سی اچھائی ہے جو مجھ میں نہ ہو؟ عمر رضی اللہ عنہ نے فرمایا: ان کے والد تمہارے باپ کے مقابلہ میں اللہ کے رسول ﷺ کے زیادہ محبوب نظر تھے اور خود اسامہ اللہ کے رسول کو تم سے زیادہ محبوب تھے۔ ❷

#### ❸: ایک مہینہ تک تم پر خرچ کیا ہے:

عاصم بن عمر رضی اللہ عنہما کا بیان ہے کہ عمر رضی اللہ عنہ نے مجھے بلانے کے لیے اپنے غلام ”یرفا“ کو بھیجا، میں آپ کے پاس آیا، آپ مسجد میں تشریف فرما تھے۔ آپ نے حمد و ثنا کی اور کہا: ابا بعد! بے شک میں اس مال (بیت المال) کا گمراہ و ذمہ دار ہونے سے پہلے صرف جائز طور پر اپنے لیے کچھ مال حلال سمجھتا تھا، لیکن جب میں اس کا گمراہ بنا دیا گیا تو میں اتنا اور وہ بھی اپنے لیے حرام سمجھتا ہوں، لہذا تم ماضی میں دی ہوئی میری امانت کو لوٹا دو، میں نے تم پر ایک مہینہ تک اللہ کا مال خرچ کیا ہے، اب اس سے زیادہ میں نہیں کر سکتا اور میں نے تمہارا پھل عالیہ میں بطور عطیہ دے دیا ہے، تم اس کی قیمت لے لو، اور اپنی قوم کے کسی تاجر کی مصاحبت اختیار کر لو، جب وہ

❶ الخلفاء الراشدون، النجار، ص: ۲۴۴

❷ فرائد الکلام للخلفاء الکرام، ص: ۱۱۳

کچھ خرید و فروخت کرے تو تم بھی اس میں شریک ہو جاؤ اور پھر آمدنی کو اپنے اور اپنے اہل و عیال پر خرچ کرو۔  
عاصم کہتے ہیں: پھر میں چلا گیا اور اسی طرح کیا۔<sup>①</sup>

### ۶: اے معقیب اسے لے لو اور بیت المال میں رکھ دو:

معقیب کا بیان ہے کہ دوپہر کے وقت عمر بن خطاب رضی اللہ عنہ نے مجھے بلوایا۔ میں پہنچا تو دیکھا کہ آپ اپنے بیٹے عاصم کو آواز دے رہے تھے۔ پھر مجھ سے کہا: کیا تمہیں کو معلوم ہے اس نے کیا کیا ہے؟ یہ عراق گیا اور وہاں کے لوگوں کو اس بات کا حوالہ دیا کہ میں امیر المومنین کا بیٹا ہوں، ان لوگوں سے اس نے خرچ مانگا اور انہوں نے محض میری وجہ سے اسے برتن، چاندی، مختلف سامان، اور تلوار دی ہے۔ عاصم نے کہا: کیا میں نے ایسا نہیں کیا ہے؟ میں تو اپنے لوگوں کے پاس گیا تھا اور انہوں نے مجھے یہ سب کچھ بغیر کسی طلب کے دیا۔ عمر رضی اللہ عنہ نے فرمایا: اے معقیب اسے لے لو اور مسلمانوں کے بیت المال میں جمع کرو دو۔<sup>②</sup>

یہ ہے اس مال کی چھان پھان کی مثال جسے انسان اپنے مقام و منصب کی وجہ سے حاصل کرتا ہے۔ آپ دیکھ سکتے ہیں کہ جب امیر المومنین عمر بن خطاب رضی اللہ عنہ نے محسوس کیا کہ ان کے بیٹے عاصم نے اس مال کو محض امیر المومنین کا بیٹا ہونے کی وجہ سے پایا ہے تو آپ نے اس مال کو عاصم کے پاس چھوڑنا مناسب نہ سمجھا۔ اس لیے کہ انہوں نے یہ مال بلا کسی محنت کے حاصل کیا تھا جس کی وجہ سے یہ مال شکوک و شبہات کے دائرے میں داخل ہو گیا تھا۔<sup>③</sup>

### ۷: سیدنا عمر رضی اللہ عنہ کی بیوی عاتکہ اور کستوری :

سیدنا عمر رضی اللہ عنہ کے پاس بحرین سے کستوری اور غیر آیا، عمر رضی اللہ عنہ نے کہا: اللہ کی قسم میری تمنا ہے کہ بہترین وزن کرنے والی کوئی عورت اگر مل جاتی تو اس خوشبو کو تول دیتی اور میں اسے مسلمانوں میں تقسیم کر دیتا۔ آپ کی بیوی عاتکہ بنت زید بن عمرو بن نفیل نے کہا: میں بہت اچھا وزن کر لیتی ہوں لاؤ میں وزن کر دیتی ہوں۔ آپ نے فرمایا: نہیں۔ انہوں نے کہا: کیوں؟ آپ نے فرمایا: مجھے ڈر ہے کہ کہیں تم ہاتھ میں لگی ہوئی خوشبو کو سر اور گردن پر نہ لگا لو اور میں اس طرح دیگر مسلمانوں سے زیادہ حصہ پا جاؤں۔<sup>④</sup>

یہ ہے امیر المومنین عمر بن خطاب رضی اللہ عنہ کے ورع و تقویٰ اور دینی امور میں سخت احتیاط کی روشن مثال کہ اپنی بیوی کو خوشبو تقسیم کرنے کی ذمہ داری محض اس لیے نہیں دی کہ کہیں ہاتھ میں لگی ہوئی خوشبو کو وہ گردن پر نہ پھیر لے اور مسلمانوں کا مال ناجائز طور سے اس کے تصرف میں آجائے۔ شبہ و احتمال کے باب میں ایسا غایت درجہ

① الطبقات: ۳/ ۲۷۷۔ اس کی سند صحیح ہے۔ محض الصواب: ۲/ ۴۹۱

② عصر الخلافة الراشدة، العمري، ص: ۲۳۶۔ یہ اثر حسن ہے۔

③ التاريخ الاسلامی: ۱۹/ ۴۰

④ الزهد، امام أحمد بن حنبل، ص: ۱۱۔ بحوالہ التاريخ الإسلامی: ۱۹/ ۳۰

کا احتیاط اللہ کے ان نیکو کار بندوں ہی میں دیکھنے کو ملتا ہے جو بھلائیوں کی طرف سبقت کرنے والے اور حلال و حرام نیز حق و باطل کے درمیان فرق کرنے والے ہیں۔ جب کہ وہ لوگ جو اپنی ذات کی حفاظت سے غافل رہتے ہیں ان کے یہاں ان باتوں کی قطعاً پروا نہیں ہوتی۔ ❶

### ۸: بیوی کو عطا کیے گئے ہدیہ کی مخالفت:

ابن عمرؓ کا بیان ہے کہ ابو موسیٰ اشعریؓ نے عمرؓ کی بیوی عاتکہ بنت زید کو تقریباً ڈیڑھ گز کی چٹائی بطور ہدیہ بھیجی۔ عمرؓ نے جب تحفہ ان کے پاس دیکھا تو پوچھا: یہ تم کو کہاں سے ملا ہے؟ انہوں نے کہا: ابو موسیٰ اشعریؓ نے مجھے ہدیہ دیا ہے۔ عمرؓ نے وہ چٹائی ہاتھ میں لی اور ان کے سر پر زور سے ماری، یہاں تک کہ ان کا سر چکرا گیا اور کہا: ابو موسیٰ کو میرے پاس لاؤ اور پیدل چلا کر لاؤ۔ چنانچہ وہ لائے گئے، وہ تھک چکے تھے اور کہہ رہے تھے: اے امیر المومنین! میرے بارے میں جلدی نہ کیجیے، عمرؓ نے فرمایا: ہماری عورتوں کو تم نے ہدیہ کیوں دیا؟ پھر آپ نے چٹائی ان کے سر پر بھی زور سے دے ماری اور کہا: اسے لے جاؤ، ہمیں اس کی ضرورت نہیں ہے۔ ❷

عمرؓ ملکی معاملات میں عورتوں کو دخل اندازی سے سختی سے منع کرتے تھے۔ ایک مرتبہ آپ اپنے ایک عامل کو معزول کرنے کا فرمان تحریر کر رہے تھے، دوران تحریر آپ کی بیوی نے دخل اندازی کرتے ہوئے کہا: اے امیر المومنین آپ اس عامل پر کیوں اتنا سخت ناراض ہیں؟ آپ نے فرمایا: اے اللہ کی دشمن، تجھے اس سے کیا مطلب؟ تم دل بہلانے کا ایک کھلونا ہو جسے کھیل کر پھر چھوڑ دیا جاتا ہے۔ اور ایک روایت میں ہے: اپنے نکلے پر چلی جاؤ اور جس چیز کا تم سے تعلق نہیں اس میں دخل اندازی مت کرو۔ ❸

### ۹: ملکہ روم کی طرف سے آپ کی بیوی ام کلثوم کو ہدیہ:

استاد خضریٰ نے اپنی تیار کردہ لکچر بک میں لکھا ہے کہ جب بادشاہ نے جنگ بندی کا اعلان کر دیا اور عمرؓ کے پاس خط لکھا اور آپ کی قربت چاہی تو عمرؓ نے اپنے قاصدوں کو ڈاک دے کر بادشاہ روم کے پاس بھیجا، اس ڈاک کے ساتھ ام کلثوم بنت علی بن ابی طالب نے ملکہ روم کو خوشبو، پانی پینے کے برتن اور کچھ زیورات کا ہدیہ بھی دیا، چنانچہ بادشاہ روم نے وہ عطیات اپنی ملکہ کو دے دیے ملکہ روم یعنی قیصر کی بیوی نے اپنی ہم نشین عورتوں کو اکٹھا کیا اور ان سے یہ کہا کہ یہ حاکم عرب کی بیوی اور ان کے نبی کی بیٹی کا ہدیہ ہے، انہیں ہدیہ دکھایا، پھر اس نے بھی ام کلثوم کو ایک خط لکھا اور قیمتی ہار بطور ہدیہ بھیجا، جب وہ قاصد بادشاہ روم کی ڈاک لے کر

❶ التاریخ الإسلامی: ۱۹ / ۳۰

❷ الشیخان أبوبکر وعمر بروایة البلاذری، ص: ۲۶۰

❸ اخبار عمر، ص: ۲۹۳۔ الشیخان بروایة البلاذری، ص: ۱۸۸

عمر رضی اللہ عنہ کے پاس آیا تو آپ نے ہدیہ روک لینے کا حکم دیا اور ”الصَّلَاةُ جَامِعَةٌ“ کی ندا لگوائی۔ چنانچہ لوگ اکٹھے ہوئے، آپ نے انہیں دو رکعت نماز پڑھائی اور کہا: جو کام بغیر مشورہ کے کیا جائے اس میں بھلائی نہیں ہے۔ آپ لوگ بتائیں کہ امّ کلثوم نے ملکہ روم کو جو ہدیہ دیا تھا (اس کے بدلے اسے ہدیہ آیا ہے) اس سلسلہ میں میں کیا کروں؟ کچھ لوگوں نے کہا: یہ امّ کلثوم کا حق ہے، کیوں کہ ان کے ہدیہ کے بدلے ملکہ کی طرف سے ہدیہ آیا ہے، اس کے لیے جائز تھا، ملکہ روم کوئی ذمی عورت نہیں ہے کہ (ہدیہ بھیج کر) آپ سے کچھ کرانا چاہتی ہو اور نہ آپ کی مملوک ہے کہ وہ آپ کو خوش رکھنا چاہتی ہو، (لہذا اسے لینے میں کوئی قباحت نہیں ہے۔) اور کچھ لوگوں نے کہا: ہم بھی کپڑے ہدیہ میں دیتے تھے تاکہ بدلہ میں ہمیں کچھ کپڑا مل جائے، پھر اسے ہم بازار میں فروخت کریں اور کچھ کمالیں۔ آپ نے فرمایا: (ٹھیک ہے، لیکن یہاں) قاصد تو تمام مسلمانوں کا تھا اور خاص انہی کی ڈاک لے کر گیا تھا، لہذا وہ اسے ناپسند کریں گے۔ چنانچہ آپ نے وہ ہدیہ بیت المال میں جمع کرنے کا حکم دیا اور امّ کلثوم کو ان کی خرچ کی ہوئی رقم کا عوض دے دیا۔ ❶

#### ۱۰: امّ سلیط زیادہ حق دار ہیں:

ثعلبہ بن ابی مالک سے روایت ہے کہ عمر بن خطاب رضی اللہ عنہ نے مدینہ کی خواتین میں چادریں تقسیم کیں، ایک بہت اچھی چادر بیچ گئی، آپ کے پاس جو لوگ بیٹھے ہوئے تھے ان میں سے کسی نے کہا: اے امیر المومنین! بہتر ہے کہ آپ اسے دختر رسول یعنی اپنی بیوی امّ کلثوم بنت علی کو دے دیں۔ عمر رضی اللہ عنہ نے فرمایا: امّ سلیط اس کی زیادہ حق دار ہیں، وہ ان انصاری خواتین میں سے ہیں جنہوں نے رسول اللہ ﷺ سے بیعت کی تھی اور ان کو یہ مرتبہ حاصل ہے کہ وہ غزوہ احد کے موقع پر ہمارے لیے پانی کے مشکیزے پیش کرتی تھیں۔ ❷

#### ۱۱: تم اپنے باپ کو دھوکا دیتی ہو اور قربابت داروں کی خیر خواہ بنتی ہو:

سیدنا عمر رضی اللہ عنہ کے پاس کہیں سے زیادہ مال آیا، ام المومنین حفصہ رضی اللہ عنہا کو اس کی خبر ملی تو کہا: اے امیر المومنین! اس مال میں آپ کے رشتہ داروں کا بھی حق ہے، اللہ تعالیٰ نے اس مال سے رشتہ داروں کو بھی دینے کا حکم دیا ہے۔ آپ نے فرمایا: اے میری بیٹی، میرے رشتہ داروں کا حق میرے مال میں ہے، اور یہ مال مسلمانوں کا ہے، تم اپنے باپ کو دھوکا دیتی ہو اور رشتہ داروں کی خیر خواہ بنتی ہو، جاؤ چلی جاؤ۔ ❸

#### ۱۲: تم چاہتے ہو کہ ایک خائن حاکم کی شکل میں اللہ سے ملو:

سیدنا عمر رضی اللہ عنہ کے پاس ان کے داماد آئے، اور آپ سے بیت المال سے کچھ مال کا مطالبہ کیا، عمر رضی اللہ عنہ نے

❶ الخلفاء الراشدون، د/ عبدالوہاب نجار، ص: ۲۴۵

❷ البخاری: ۴۰۷۱۔ فتح الباری: ۷/ ۴۲۴، ۶/ ۹۳۔ الخلافة الراشدة، ص: ۲۷۳

❸ الزهد، إمام أحمد بن حنبل، ص: ۱۷۔ فرائد الکلام، ص: ۱۳۹



ان کو ڈانٹا اور کہا: کیا تم چاہتے ہو کہ اللہ سے ملوں تو ایک خائن حاکم بن کر ملوں اور اس کے بعد آپ نے اپنی مخصوص رقم سے دس ہزار درہم ان کو دیے۔<sup>①</sup>

یہ ہیں فاروقی زندگی کے اعلیٰ کردار کی چند مثالیں، جن سے معلوم ہوتا ہے کہ سیدنا عمر رضی اللہ عنہ عوام و رعایا کے مال سے کس قدر بے نیاز تھے اور اپنے رشتہ داروں نیز گھر والوں کو اپنی حکومت و منصب کے حوالے سے کسی قسم کا فائدہ اٹھانے سے کس قدر سختی سے منع کرتے تھے۔ اللہ کا مال حکام و امراء ہی کی صوابدید پر قائم رہتا ہے۔ اور ایک بات فطری اصولوں میں سے ہے نیز مشاہدات و واقعات بھی اس کی تصدیق کرتے ہیں، وہ یہ کہ جب حاکم وقت ملکی خزانے میں دست درازی کرنے لگتا ہے تو عوام میں خیانت اور چوری عام ہونے لگتی ہے، بیت المال یا ملکی خزانے یہاں تک کہ دیگر ترقیاتی اداروں میں بد نظمی پیدا ہو جاتی ہے۔ چھپ چھپ کر خیانت کرنے والا کھلے عام خیانت کرنے لگتا ہے، گویا سارا نظام درہم برہم ہو جاتا ہے، جب کہ فطری عدل و انصاف کا دوسرا پہلو یہ ہے کہ اگر انسان قناعت شعار ہو، دوسروں کے مال پر لپچائی نگاہ نہ رکھتا ہو، عوام کے حقوق کی پوری رعایت کرتا ہو، تو لوگ اس سے محبت کرنے لگتے ہیں، اس کے ساتھ رہنے کی خواہش کرتے ہیں، خاص طور سے اگر مذکورہ اوصاف کسی حاکم میں ہوں تو عوام اس کے حق میں مہربان اور اطاعت گزار ہوتی ہے، اور اس کی نگاہوں میں اپنے سے زیادہ حاکم وقت معزز ہوتا ہے۔<sup>②</sup>

آپ کی عائلی و معاشرتی زندگی کا مطالعہ کرنے کے بعد منصب خلافت کے باب میں نقوش فاروقی میں جو چیز سب سے اہم شکل میں ہمارے سامنے آتی ہے وہ یہ ہے کہ آپ اپنی ذاتی اور عوامی زندگی میں خیر و بھلائی کا کامل نمونہ تھے، یہاں تک کہ آپ کی زندگی سے متاثر ہو کر علی بن ابی طالبؓ نے کہا: ”تو پاک دامن رہا اس لیے تیری رعایا بھی پاک دامن رہی، اگر تو حکومت کا مال کھاتا تو رعایا بھی کھاتی۔“ آپ جس بات کا دوسروں کو حکم دیتے تھے اس سلسلہ میں اپنے حکام و عمال کی نگرانی سے کہیں زیادہ نگرانی اپنی اور اپنے گھر والوں کی کرتے تھے، اور سب سے پہلے اسے اپنے اوپر نافذ کرتے تھے۔ چنانچہ لوگوں کے دلوں میں آپ کا رعب پیدا کرنے اور ہر خاص و عام کی طرف سے آپ کی تصدیق کرنے میں مذکورہ کردار کا زبردست اثر تھا۔<sup>③</sup>

یہ ہیں غلیفہ راشد عمر بن خطاب، جو بہترین نمونہ کی اعلیٰ سے اعلیٰ چوٹی پر فائز تھے۔ اسلام نے آپ کی تربیت کی تھی، ایمان باللہ نے آپ کے دل کو محبت الہی سے بھر دیا تھا وہ بڑا گہرا ایمان تھا، اس سے آئندہ نسلوں کے لیے ایمانی نمونہ تیار ہوا اور آج بھی اللہ پر کامل ایمان اور اسلامی اصولوں پر زندگی کی تربیت حاکم وقت کو

① تاریخ الإسلام، ذہبی، ص: ۲۷۱

② الخلفاء الرشيدون، ذہبی، ص: ۲۷۱

③ القيادة والتغيير، ص: ۱۸۲

تعب خیز نمونہ عمل کے مقام پر فائز کرنے کا سبب بن سکتی ہے، ایسا حیران کن نمونہ جو آج سے قیامت تک کے لیے بطور یادگار باقی رہے گا۔<sup>①</sup>

اہل بیت کا احترام و محبت:

بلاشبہ اہل سنت والجماعت کے نزدیک خاندان نبوی ﷺ کا بہت اونچا مقام ہے اور وہ بے حد عزت و احترام کے مستحق ہیں، اہل سنت والجماعت خاندان نبوت کے شرعی حقوق کا پورا لحاظ رکھتے ہیں، ان سے محبت کرتے ہیں اور ان کی طرف سے دفاع کرتے ہیں اور ان کے بارے میں ”غدرِ خم“ کے موقع پر زبان نبوی سے نکلی ہوئی اس وصیت پر مکمل عمل کرتے ہیں:

(( اَذْكُرْكُمْ اللَّهُ فِي أَهْلِ بَيْتِي ))<sup>②</sup>

”میں اپنے اہل بیت کے بارے میں تم کو اللہ کا واسطہ یاد دلاتا ہوں۔“

پس وہ لوگ اس وصیت پر عمل کرنے کی وجہ سے سب سے زیادہ سعادت مند ہیں۔ اہل سنت والجماعت اس باب میں روافض کے طرز عمل سے بے زاری کا اعلان کرتے ہیں، جنہوں نے بعض اہل بیت کے بارے میں خوب مبالغہ آرائی کی ہے اور خارجیوں کے طرز فکر کی سخت مخالفت کرتے ہیں جو صحابہ سے بغض رکھتے ہیں اور انہیں تکلیف دیتے ہیں۔ بہر حال اہل سنت والجماعت اہل بیت کی محبت کے وجوب اور ان کی ایذا رسانی یا ان کے حق میں کسی قسم کی گستاخی کی حرمت پر متفق ہیں، اس جرم کا ارتکاب تو لا ہو یا عملاً۔<sup>③</sup>

عمر فاروق رضی اللہ عنہ اپنے کردار و عمل کی روشنی میں اہل بیت کے بارے میں اہل سنت کا عقیدہ ہمارے سامنے کچھ اس طرح پیش کرتے ہیں:

ازواجِ مطہرات رضی اللہ عنہن کی خبر گیری:

سیدنا عمر رضی اللہ عنہ ازواجِ مطہرات کے حالات معلوم کیا کرتے تھے اور انہیں عطیات سے نوازتے رہتے تھے، کوئی پھل یا میوہ کھاتے تو اس میں ازواجِ مطہرات رضی اللہ عنہن کا حصہ ضرور لگاتے اور سب سے آخر میں حصہ رضی اللہ عنہا کے پاس بھیجتے تاکہ اگر کئی ہو تو انہی کے حق میں ہو۔<sup>④</sup>

آپ ازواجِ مطہرات کے پاس عطیات بھی بھیجتے تھے، اسی طرح کا ایک واقعہ ام المومنین زینب بنت جحش رضی اللہ عنہا کے ساتھ پیش آیا، عمر رضی اللہ عنہ نے ام المومنین زینب بنت جحش رضی اللہ عنہا کا حصہ نکال کر ان کے پاس عطیہ بھیجا،

① فن الحکم، ص: ۷۴

② صحیح مسلم، کتاب فضائل الصحابة، حدیث نمبر: ۲۴۰۸

③ العقیدۃ فی اہل البیت بین الإفراط والتفریط، ص: ۵۹

④ الزہد، امام أحمد بن حنبل، ص: ۱۶۶۔ بروایت مالک، اس کی سند صحیح ہے۔

جب اسے لے کر جانے والا نذیب بنی النہج کے پاس پہنچا تو انہوں نے کہا: اللہ تعالیٰ عمر کو بخشے، میری دوسری بہنیں اسے تقسیم کرنے کی مجھ سے زیادہ مستحق تھیں، لے جانے والوں نے کہا: یہ سب آپ کا ہے۔ پھر آپ نے سبحان اللہ کہا اور پردے کی آڑ میں ہو گئیں اور کہا اسے یہیں رکھ دو اور اس پر پردہ ڈال دو۔ پھر نذیب بنی النہج نے برزہ بنت رافع سے کہا: اس میں ہاتھ ڈال کر مٹھی بھر نکالو اور پھر آپ نے چند قریبی رشتہ داروں اور قبیموں کا نام لے کر بتایا کہ فلاں فلاں کو دے دو۔ برزہ نے اسے تقسیم کر دیا، یہاں تک کہ کپڑے کے نیچے تھوڑا سا بچا۔ برزہ نے کہا: ام المؤمنین! اللہ تعالیٰ آپ کو بخشے، ہمارا بھی اس میں حق تھا، انہوں نے کہا: تمہارا حصہ اس کپڑے کے نیچے ہے، پھر ہم نے کپڑا ہٹایا تو اس کے نیچے ہمیں صرف پچاسی (۸۵) درہم ملے، ام المؤمنین نذیب بنی النہج نے آسمان کی طرف ہاتھ بلند کیے اور کہا: اے اللہ، اس سال کے بعد ہمیں عمر کا عطیہ تقسیم کرنے کے لیے نہ ملے۔ پھر آپ بنی النہج کی وفات ہو گئی اور ازواج مطہرات میں سب سے پہلے آپ وفات پانے والی تھیں۔<sup>①</sup>

ازواج مطہرات کی شان میں فاروقی اکرام و اعزاز کی بابت عائشہ رضی اللہ عنہا فرماتی ہیں کہ عمر بن خطاب رضی اللہ عنہ ہمارے پاس ذبیحہ میں سے ہمارا حصہ بھیجتے تھے، حتیٰ کہ سر اور پائے میں سے بھی۔<sup>②</sup>

ازواج مطہرات نے عمر رضی اللہ عنہ سے حج کرنے کی اجازت مانگی، آپ نے اجازت دینے سے انکار کر دیا، انہوں نے آپ سے بہت اصرار کیا، تو آپ نے فرمایا: آپ لوگوں کو آئندہ سال اجازت دوں گا اور یہ تمہا میری رائے نہیں ہے۔ چنانچہ آپ نے اگلے سال انہیں عثمان بن عفان اور عبدالرحمن بن عوف رضی اللہ عنہما کی نگرانی میں حج کے لیے بھیجا اور دونوں کو حکم دیا کہ ایک ازواج مطہرات کے آگے اور ایک ان کے پیچھے رہے، ان کے ساتھ ساتھ کوئی نہ چلے۔ پھر جب یہ مکہ پہنچ جائیں تو باب شعب ابی طالب کی جانب سے حرم میں لے جانا، تم دونوں دروازے پر رہنا، کوئی دوسرا ان کے پاس ہرگز نہ جاسکے اور جب وہ طواف کریں تو ان کے ساتھ صرف عورتیں طواف کریں۔<sup>③</sup>

سیدنا علی بن ابی طالب رضی اللہ عنہ اور ان کی اولاد:

جیسا کہ پیچھے گزر چکا ہے کہ جناب عمر رضی اللہ عنہ خاندان نبوی کے افراد کو بہت عزت دیتے تھے اور انہیں اپنی اولاد حتمی کہ خاندان والوں پر ترجیح دیتے تھے، چنانچہ اس موضوع سے متعلق آپ کے چند واقعات یہاں مذکور ہیں:

سیدنا حسین بن علی رضی اللہ عنہما سے روایت ہے کہ مجھ سے ایک روز عمر رضی اللہ عنہ نے کہا: بیٹے! کاش تم ہمارے پاس آیا

① طبقات ابن سعد، ابن سعد: ۸ / ۱۰۹۔ یہ خبر سنداً اور حسن تک پہنچتی ہے۔ أخبار عمر، ص: ۱۰۰

② طبقات ابن سعد، ابن سعد: ۳ / ۳۰۳۔ یہ خبر سنداً صحیح ہے۔

③ الإدارة فی عہد عمر بن الخطاب، ص: ۱۲۶۔ فتح الباری: ۴ / ۴۷

کرتے اور مل لیا کرتے، ان کے کہنے کی بنا پر میں ایک روز وہاں گیا، اس وقت آپ معاویہ رضی اللہ عنہ کے ساتھ تھائی میں ان سے باتیں کر رہے تھے اور ابن عمر رضی اللہ عنہما دروازے پر تھے، ان کو اندر آنے کی اجازت نہیں دی گئی تھی۔ یہ دیکھ کر میں واپس آ گیا۔ پھر ایک دن عمر رضی اللہ عنہ کا سامنا ہوا تو انہوں نے فرمایا: بیٹے تم میرے پاس نہیں آئے؟ میں نے کہا: میں آیا تھا مگر آپ معاویہ رضی اللہ عنہ کے ساتھ تخیلہ میں تھے، میں نے دیکھا کہ ابن عمر واپس لوٹ گئے تو میں بھی لوٹ آیا۔ سیدنا عمر رضی اللہ عنہ نے کہا: تم عبد اللہ بن عمر سے زیادہ اجازت پانے کے مستحق ہو، ہمارے دل و دماغ میں ایمان کی جو ختم ریزی ہوئی ہے وہ اللہ کا احسان ہے، پھر تمہارے گھرانے کا فیض ہے، یہ کہہ کر میرے سر پر اپنا ہاتھ رکھا۔<sup>①</sup>

ابن سعد جعفر الصادق عن محمد الباقر کہ واسطے سے علی بن حسین سے روایت کرتے ہیں، فرمایا: عمر رضی اللہ عنہ کے پاس یمن کے حلے (جوڑے) آئے، آپ نے لوگوں میں تقسیم کر دیے، وہ سب یہ نئے کپڑے پہن کر مسجد نبوی میں آئے، عمر رضی اللہ عنہ منبر رسول اور قبر نبوی کے درمیان بیٹھے تھے، لوگ آتے، سلام کرتے اور ان کو دعائیں دیتے، اتنے میں حضرات حسن اور حسین رضی اللہ عنہما اپنی والدہ سیدہ فاطمہ رضی اللہ عنہا کے مکان سے نکلے، لوگوں کے درمیان سے گزر رہے تھے اور ان صاحبزادوں کے جسم پر وہ حلے نہیں تھے، عمر رضی اللہ عنہ افسردہ اور اداس بیٹھے ہوئے تھے، لوگوں نے پوچھا: کیا بات ہے؟ فرمایا: میں ان بچوں کی وجہ سے مغموم ہوں کہ ان کے بدن کے مطابق کوئی حلہ نہ تھا، چادریں بڑی تھیں اور ان کے قد چھوٹے ہیں۔ اس کے بعد یمن پیغام بھیجا کہ دو جوڑے حسن اور حسین کے لیے بہ غلت بھیجے جائیں، چنانچہ وہ بھیجے گئے۔ آپ نے ان دونوں کو پہنایا تب اطمینان ہوا۔<sup>②</sup>

ابو جعفر سے روایت ہے کہ جب اللہ نے فتوحات کے دروازے کھول دیے تو عمر رضی اللہ عنہ نے ہر ایک کے لیے ایک حصہ ماہانہ یا روزینہ کی شکل میں مقرر کرنے کا ارادہ کیا، لیکن کس کو کتنا دیا جائے؟ ترتیب کیا ہو؟ اس کے لیے کبار صحابہ کو جمع کیا اور ان کی آراء معلوم کیں، عبدالرحمن بن عوف رضی اللہ عنہ نے کہا: آپ اپنی ذات سے شروع کیجیے۔ عمر رضی اللہ عنہ نے کہا: ”لا، وَاللّٰہِ، اس سے شروع کروں گا جو رسول اللہ ﷺ سے زیادہ قریب ہوگا اور بنو ہاشم کے حصے مقرر کروں گا جو رسول اللہ ﷺ کا قبیلہ ہے۔“ چنانچہ انہوں نے عباس رضی اللہ عنہ کا اور پھر علی رضی اللہ عنہ کا حصہ نکالا، یہاں تک کہ پانچ قبائل کے درمیان ترتیب قائم کی اور اخیر میں بنی عدی بن کعب تک پہنچے، ترتیب یوں رکھی گئی کہ بنو ہاشم میں جو لوگ بدر میں شریک تھے، پھر بنو امیہ بن عبد شمس میں جو لوگ بدر میں شریک تھے ان

① المرتضیٰ، ابوالحسن علی حسینی ندوی، ص: ۱۱۸ بحوالہ الاصابہ: ۱/ ۱۳۳

② اگر ایک ہی کپڑے کا تہبند اور قمیص ہو اور کپڑا قیمتی ہو تو حلہ کہتے ہیں۔ یہ قدیم عربوں میں وہی درجہ رکھتا تھا جو اس زمانے میں سوٹ کا

ہے۔ المرتضیٰ، ابوالحسن علی حسینی ندوی، ص: ۱۱۸۔ الاصابہ: ۱/ ۱۰۶۔

کے نام لکھے، ان کے لیے عطیات مقرر کیے۔ پانچ قبائل کے بعد بنو عدی (عمر رضی اللہ عنہ کا قبیلہ) کا نمبر آیا، الاقرب فالاقرب (جو زیادہ قریب تھا وہ پہلے پھر اس سے جو قریب تھا) ان سب کے حصے مقرر کیے اور حسنین (حسن وحسین رضی اللہ عنہما) کو جو رسول اللہ ﷺ سے قرب تھا اس کا لحاظ رکھتے ہوئے ان کے لیے عطیات مقرر کیے۔<sup>①</sup>

علامہ شبلی نعمانی اپنی کتاب ”الفاروق“ میں متعلقین جناب رسول اللہ ﷺ کے پاس و لحاظ کے سلسلہ میں لکھتے ہیں: ”عمر رضی اللہ عنہ بڑی بڑی مہمات میں علی رضی اللہ عنہ کے مشورہ کے بغیر کام نہیں کرتے تھے اور علی رضی اللہ عنہ بھی نہایت دوستانہ اور مخلصانہ مشورہ دیتے تھے اور جب بیت المقدس گئے تو کاروبار خلافت ان ہی کے ہاتھ دے کر گئے، اتحاد و یگانگت کا مرتبہ یہ تھا کہ علی رضی اللہ عنہ نے ام کلثوم رضی اللہ عنہا کو جو فاطمہ زہراء کے بطن سے تھیں ان کے عقد میں دے دیا۔“<sup>②</sup>

سیدنا علی رضی اللہ عنہ نے اپنے ایک فرزند کا نام عمر رکھا اور دوسرے کا نام ابوبکر اور تیسرے کا نام عثمان رکھا۔<sup>③</sup> عام طور پر لوگ اپنے فرزندوں کے نام انہی لوگوں کے نام پر رکھتے ہیں جن سے دلی تعلق ہوتا ہے اور جن کو مثالی انسان سمجھتے ہیں۔<sup>④</sup>

سیدنا علی رضی اللہ عنہ، عمر رضی اللہ عنہ کے پہلے مشیر تھے، عمر رضی اللہ عنہ آپ سے ہر چھوٹے بڑے معاملہ میں مشورہ لیتے تھے، جب مسلمانوں نے بیت المقدس فتح کیا، مدائن فتح ہوا اور جب آپ نے نہاوند و اہل فارس اور اہل روم سے جنگ کا ارادہ کیا، نیز جب اسلامی ہجری تاریخ متعین کرنا ہوا تو ان تمام معاملات میں علی رضی اللہ عنہ سے مشورہ لیا۔<sup>⑤</sup>

سیدنا علی رضی اللہ عنہ اپنی پوری زندگی عمر رضی اللہ عنہ کے مشیر، خیر خواہ اور ہمدرد رہے، عمر رضی اللہ عنہ علی رضی اللہ عنہ سے بہت محبت کرتے تھے، ان دونوں میں باہمی اعتماد اور الفت و محبت قائم تھی، لیکن افسوس ہے کہ ان تمام حقائق کے باوجود لوگوں نے تاریخ کو بدلنے اور اسے مسخ کرنے کی کوشش کی اور اپنے ہنرے ہوئے مزاج و متوہمانہ افکار کی بنیاد پر ایسی روایات کو عام کیا جو یہ تاثر دیتی ہیں کہ خلفائے راشدین میں ہر ایک دوسرے کی تاک میں رہتا تھا کہ جلد سے جلد مقابل کا کام تمام ہو جائے، نیز یہ کہ ان کے تمام معاملات پس پردہ انجام پاتے تھے۔<sup>⑥</sup>

ڈاکٹر بوطی لکھتے ہیں: ”خلافت فاروقی کا بغور مطالعہ کرنے والے کے سامنے جو بات سب سے زیادہ ابھر کر سامنے آتی ہے وہ یہ کہ عمر اور علی رضی اللہ عنہما کے درمیان مثالی باہمی تعاون اخلاص کی بنیادوں پر قائم تھا۔ تمام مشکل

① المرتضیٰ، ابوالحسن علی حسنی ندوی، ص: ۱۱۹

② المرتضیٰ، ابوالحسن علی حسنی ندوی، ص: ۱۱۹

③ البداية والنهاية، ابن کثیر: ۷/ ۳۳۱، ۳۳۲

④ المرتضیٰ، علی حسنی ندوی، ص: ۱۱۹

⑤ علی بن ابی طالب مستشار أمین الخلفاء الراشدین، محمد الحاجی، ص: ۹۹

⑥ علی بن ابی طالب مستشار أمین الخلفاء الراشدین، محمد الحاجی، ص: ۱۳۸

معاملات اور اہم مسائل میں علی رضی اللہ عنہ عمر رضی اللہ عنہ کے پہلے مشیر ہوتے تھے اور علی رضی اللہ عنہ عمر رضی اللہ عنہ کو جو مشورہ دیتے آپ انشراح صدر کے ساتھ اسے نافذ کرتے۔ مذکورہ صداقت کی دلیل کے لیے عمر رضی اللہ عنہ کا یہ قول کافی ہے کہ ”اگر علی نہ ہوتے تو عمر ہلاک ہو جاتا۔“ علی رضی اللہ عنہ عمر رضی اللہ عنہ کے تمام احوال و معاملات میں نہایت مخلصانہ خیر خواہی کا جذبہ رکھتے تھے۔ آپ اندازہ کر سکتے ہیں کہ جب عمر رضی اللہ عنہ نے اہل فارس سے معرکہ آرائی کے لیے خود کو سپہ سالار فوج بنانا چاہا تو علی رضی اللہ عنہ سے اس سلسلہ میں مشورہ لیا، اس وقت آپ نے عمر رضی اللہ عنہ کو نہایت دوستانہ اور مخلصانہ مشورہ دیا کہ وہ خود تشریف نہ لے جائیں، بلکہ دوسرے لوگوں کے ذریعے سے جنگ کی کارروائی مدینہ میں رہتے ہوئے چلائیں، عمر رضی اللہ عنہ سے مزید کہا کہ اگر آپ (مدینہ چھوڑ کر) معرکہ آرائی کے لیے خود سپہ سالار بن کر جاتے ہیں تو خطرہ ہے کہ کہیں اندر خلفشار برپا ہو جائے اور یہ نقصان اس دشمن سے کہیں زیادہ خطرناک ہوگا جس سے مقابلہ کے لیے جا رہے ہیں۔“

ذرا غور کیجیے کہ اگر رسول اللہ ﷺ نے اس بات کا اعلان کیا ہوتا کہ میرے بعد علی رضی اللہ عنہ امت محمدیہ کے خلیفہ ہوں گے، تو کیا علی رضی اللہ عنہ کو یہ مجاز حاصل تھا کہ اس فرمان رسول ﷺ سے انکار کر جاتے؟ اور جن لوگوں نے آپ کا حق چھین لیا تھا بلکہ واجبی منصب خلافت کو ہڑپ لیا تھا، اس خالص تعمیری تعاون کے ذریعے سے ان کی تائید کرتے؟ صرف علی رضی اللہ عنہ ہی نہیں بلکہ کیا تمام صحابہ رضی اللہ عنہم علی رضی اللہ عنہ کے استحقاق خلافت سے متعلق فرمان نبوی کو نظر انداز کر جاتے؟ کیا یہ تصور کیا جاسکتا ہے کہ وہ فرمان رسول کے خلاف اجماع کر لیں اور ان میں پیش پیش علی رضی اللہ عنہ بھی ہوں؟ آگے آپ لکھتے ہیں: ”صورت حال کو سمائے رکھتے ہوئے ہم صاف صاف سمجھ سکتے ہیں کہ تمام مسلمان خلافت فاروقی کے آخر دور تک، بلکہ یوں کہیے کہ خلافت علی کے آخری دور تک ایک ہی جماعت تھے۔ خلافت، یا استحقاق خلافت کے بارے میں ان میں کسی بھی مسلمان کے ذہن میں کبھی کوئی بات نہیں آئی۔“<sup>۱</sup>

بنو نضیر سے حاصل ہونے والے مال فے کے بارے میں عباس و علی رضی اللہ عنہما کا باہمی نزاع:

مالک بن اوس کا بیان ہے کہ میں ٹھیک دوپہر کے وقت اپنے گھر والوں کے ساتھ بیٹھا تھا، اس وقت عمر رضی اللہ عنہ کا فرستادہ میرے پاس آیا اور کہا: آپ کو امیر المومنین نے بلایا ہے، میں اس کے ساتھ چل پڑا، یہاں تک کہ عمر رضی اللہ عنہ کے پاس آیا، دیکھا تو آپ کھجور کی رسی کی بنی ہوئی چارپائی کے سرہانے بیٹھے ہوئے تھے، چارپائی پر کوئی بستر وغیرہ نہ تھا۔ چمڑے کے ٹکڑے پر ٹیک لگائے تھے، میں سلام کر کے آپ کے پاس بیٹھ گیا۔ آپ نے کہا: اے مالک! میرے پاس تمہاری قوم کے کئی گھرانوں کے لوگ آئے ہیں، میں نے انہیں کچھ مال دینے کا حکم دیا ہے۔ لہذا تم مال لے کر ان میں تقسیم کر دو۔ میں نے کہا: اے امیر المومنین! اگر آپ میری جگہ دوسرے کو اس کے لیے مکلف کرتے تو بہتر ہوتا۔ آپ نے کہا: اے اللہ کے بندے، اسے لو اور تقسیم کرو۔ ابھی میں آپ کے پاس بیٹھا ہوا تھا

کہ آپ کا دربان ”رِیفَا“ آپ پہنچا، اور کہا کہ عثمان، عبدالرحمن بن عوف، زبیر اور سعد بن ابی وقاص رضی اللہ عنہم آپ سے ملنا چاہتے ہیں، کیا آپ انہیں اجازت دیتے ہیں؟ آپ نے فرمایا: ہاں، آنے دو، وہ سب اندر آئے، سلام کیا، اور بیٹھ گئے۔ ”رِیفَا“ تھوڑی دیر بعد آیا اور کہنے لگا کہ علی اور عباس بھی ملنا چاہتے ہیں، کیا انہیں بھی اجازت ہے؟ آپ نے فرمایا: ہاں، آنے دو، وہ دونوں اندر آئے، سلام کیا اور بیٹھ گئے۔ عباس نے کہا: اے امیر المومنین! میرے اور ان (علی) کے درمیان فیصلہ کر دیجیے؟ دراصل ان دونوں کا جھگڑا اس مال فے کے لیے تھا جو رسول اللہ ﷺ کو بنو نضیر سے ملا تھا۔ چنانچہ عثمان رضی اللہ عنہ کے ساتھ جو لوگ آئے تھے انہوں نے کہا: اے امیر المومنین! ان دونوں کا فیصلہ کر کے معاملہ ختم کر دیجیے۔ عمر رضی اللہ عنہ نے فرمایا: آپ لوگ اطمینان رکھیں، میں تم سے اللہ واحد کا واسطہ دے کر پوچھتا ہوں، جس کے حکم سے زمین و آسمان قائم ہیں، کیا تمہیں یہ فرمان رسول معلوم ہے کہ ((لَا نُورُثُ مَا تَرَکْنَا صَدَقَةً)) ”ہم انبیاء کسی کو وارث نہیں بناتے ہم جو کچھ چھوڑ کر جاتے ہیں وہ صدقہ ہوتا ہے۔“ آپ ﷺ خود کو مراد لے رہے تھے؟ عثمان رضی اللہ عنہ کی پوری جماعت نے اقرار کیا کہ ہاں آپ نے یہ بات فرمائی ہے۔ پھر عمر رضی اللہ عنہ علی اور عباس رضی اللہ عنہما کی طرف متوجہ ہوئے اور کہا: میں تم دونوں سے اللہ کا واسطہ دے کر پوچھتا ہوں، بتاؤ کہ کیا اس (مذکورہ) فرمان رسول ﷺ کا تمہیں علم ہے؟ انہوں نے اقرار کیا کہ ہاں آپ ﷺ نے یہ بات فرمائی ہے۔ عمر رضی اللہ عنہ نے فرمایا: اب میں تمہیں اس سلسلہ میں بتلاتا ہوں: اللہ نے اس مال فے کا کچھ حصہ اپنے رسول (ﷺ) کے لیے خاص کر دیا، اس میں آپ کے علاوہ کسی کا حق نہیں بتایا، پھر اس آیت کی تلاوت کی:

﴿وَمَا أَفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهٖ مِنْ حَيْلٍ وَلَا رِکَابٍ  
وَلَٰكِنَّ اللَّهَ يُمْسِكُ رُسُلَهُ عَلَىٰ مَنْ يَشَاءُ ۚ وَاللَّهُ عَلَىٰ كُلِّ شَيْءٍ قَدِيرٌ ۝۶﴾ (الحشر: ۶)

”اور جو (مال) اللہ نے ان سے اپنے رسول پر لوٹایا تو تم نے اس پر نہ کوئی گھوڑے دوڑائے اور نہ اونٹ اور لیکن اللہ اپنے رسولوں کو غالب کر دیتا ہے جس پر چاہتا ہے اور اللہ ہر چیز پر خوب قادر ہے۔“

بلاشبہ یہ مال خاص رسول اللہ ﷺ کا حق تھا، اللہ کی قسم! آپ ﷺ نے اسے تمہارے علاوہ دوسروں کو نہیں دیا، نہ تم پر دوسروں کو ترجیح دی، تمہیں کو دیا اور تمہی میں عام کیا، یہاں تک کہ اس میں سے اتنا مال بچ گیا اور اس باقی ماندہ مال سے اللہ کے رسول اپنے گھرانے کا سالانہ خرچ چلاتے تھے اور اس سے جو بچ جاتا تھا اسے اللہ کے راستہ میں وقف کر دیتے تھے۔ اللہ کے رسول نے پوری زندگی اسی پر عمل کیا، میں اللہ کا واسطہ دے کر آپ لوگوں سے پھر پوچھتا ہوں کہ کیا آپ لوگوں کو یہ سب کچھ معلوم نہیں ہے؟ انہوں نے کہا: ہاں، معلوم ہے۔ پھر علی اور عباس رضی اللہ عنہما سے مخاطب ہو کر آپ نے یہی بات کہی کہ تم دونوں سے اللہ کا واسطہ دے کر پوچھتا ہوں: کیا یہ

سب تم جانتے ہو؟ ان دونوں نے کہا: ہاں، ہم جانتے ہیں۔ عمر رضی اللہ عنہ نے پھر فرمایا کہ اس کے بعد اللہ تعالیٰ نے اپنے نبی کو وفات دے دی، پھر ابوبکر خلیفہ ہوئے تو انہوں نے کہا: میں رسول اللہ ﷺ کا خلیفہ ہوں۔ اللہ کی قسم! ابوبکر نے اسے اپنے قبضہ میں رکھا اور اس میں سے جو کچھ رسول اللہ ﷺ کرتے تھے انہوں نے بھی وہی کیا، اللہ خوب جانتا ہے کہ ابوبکر اپنے عمل میں سچے، نیک ہدایت یاب اور حق کے تابع تھے۔ پھر اللہ نے ابوبکر کو بھی وفات دے دی، اور میں ابوبکر کا خلیفہ ہوا، اپنی مدت خلافت میں دو سال تک میں نے اسے اپنے قبضہ میں رکھا اور اس میں وہی کام کرتا رہا جو رسول اللہ ﷺ اور ابوبکر نے کیا تھا، اللہ تعالیٰ جانتا ہے کہ میں سچا ہوں، ہدایت پر ہوں اور حق کے تابع ہوں، پھر تم دونوں میرے پاس اپنی بات لے کر آئے اور تم دونوں کا مطالبہ اور معاملہ ایک ہی تھا۔ اے عباس! تم مجھ سے اپنے بھتیجے کا حق مانگنے آئے اور یہ یعنی علی رضی اللہ عنہ اپنے خسر کے مال سے بیوی کا حصہ لینے آئے اور میں نے تم دونوں کو بتا دیا کہ نبی ﷺ نے فرمایا ہے: ((لَا تُورِثُ مَا تَرَكَنَا صَدَقَةً.)) ”ہم (انبیاء) اپنے مال کا کسی کو وارث نہیں بناتے، ہم جو کچھ بھی چھوڑ کر جاتے ہیں صدقہ ہوتا ہے۔“ میری یہ رائے ہوئی کہ پھر یہ مال میں تم دونوں کے حوالے کر دوں، میں نے تم سے کہا کہ اگر تم دونوں کہو تو اسے تمہیں دے دوں لیکن اس شرط پر کہ تم دونوں اللہ سے یہ عہد و پیمان کرو کہ اس میں ویسا ہی تصرف کرو گے جس طرح رسول اللہ ﷺ نے ابوبکر رضی اللہ عنہ نے، اور پھر میں نے اپنے دور خلافت میں کیا ہے۔ تم دونوں نے کہا کہ وہ مال ہمیں دے دو تو تمہارے مطالبہ پر اسے تمہیں دے دیا۔ میں آپ لوگوں سے حلفیہ پوچھتا ہوں کہ کیا میں نے وہ مال ان دونوں کو دے دیا تھا؟ اس جماعت نے کہا: ہاں، پھر آپ علی اور عباس کی طرف متوجہ ہوئے اور حلفیہ اقرار کروایا کہ بتاؤ وہ مال میں نے تم دونوں کو دیا نہیں تھا؟ ان دونوں نے کہا: ہاں۔ آپ نے پوچھا تو کیا پھر مجھ سے اس کے علاوہ فیصلہ کرانا چاہتے ہو، اگر تم سے اس مال کا بندوبست نہیں ہو سکتا تو مجھ کو پھر واپس دے دو، میں تم دونوں کی طرف سے اس کے لیے ضامن ہوں۔ ❶

سیدنا عباس رضی اللہ عنہ اور ان کے فرزند عبداللہ رضی اللہ عنہ کا احترام:

”عام الرمادہ“ کے موقع پر عمر بن خطاب رضی اللہ عنہ نے رسول اللہ ﷺ کے محترم چچا یعنی عباس بن عبدالمطلب کو استسقاء کی نماز پڑھانے کا حکم دے کر پوری امت کے سامنے آپ کی فضیلت، احترام اور قدر و منزلت کو ظاہر کر دیا۔ (اس کی تفصیل ان شاء اللہ آئندہ صفحات میں آ رہی ہے۔) پچھلے مباحث میں یہ بات گزر چکی ہے کہ عمر رضی اللہ عنہ نے عباس رضی اللہ عنہ کے لیے قسم کھائی تھی کہ ”ان کا اسلام لانا مجھے میرے باپ کے اسلام لانے سے ..... اگر وہ اسلام لاتے ..... زیادہ محبوب ہے۔ اس لیے کہ عباس کا مسلمان ہونا رسول اللہ ﷺ کو زیادہ محبوب تھا۔“ ❷

❶ مسلم، حدیث نمبر: ۱۷۵۸

❷ العقیدۃ فی اہل البیت بین الإفراط والتفريط، ص: ۲۱۵.



اور رسول اللہ ﷺ کے چچا عباس کے بیٹے عبداللہ بن عباس رضی اللہ عنہما عمر رضی اللہ عنہ کے نزدیک اتنے محبوب اور محترم تھے کہ انہیں بزرگ ترین بدری صحابہ رضی اللہ عنہم کی مجلس میں شرکت کا موقع دیتے تھے، جب کہ عمر رضی اللہ عنہ کے دوسرے کئی بیٹے عبداللہ بن عباس رضی اللہ عنہما کے ہم عمر تھے۔ لیکن وہ اس اعزاز سے نہیں نوازے گئے، اس سے معلوم ہوتا ہے کہ عمر فاروق رضی اللہ عنہ کی نگاہ میں عبداللہ بن عباس رضی اللہ عنہما کا بڑا اونچا مقام تھا۔

صحیح بخاری میں ابن عباس رضی اللہ عنہما سے روایت ہے، فرماتے ہیں کہ عمر رضی اللہ عنہ مجھے بزرگ ترین بدری صحابہ کی مجلس میں شرکت کا موقع دیتے تھے، مجلس کے کسی صحابی نے کہا: آپ اس نوجوان کو ہماری مجلس میں کیوں لاتے ہیں، حالاں کہ ہمارے لڑکے اسی کے ہم عمر ہیں لیکن ہم انہیں مجلس میں نہیں لاتے؟ عمر رضی اللہ عنہ نے فرمایا: تم جانتے ہو کہ اس کا تعلق کس خاندان سے ہے؟ ایک دن آپ نے ان لوگوں کو بلایا اور مجھے بھی بلایا، میں سمجھ گیا کہ آپ نے ان لوگوں کو صرف میری اہمیت دکھانے کے لیے بلایا تھا، آپ نے پوچھا کہ اللہ تعالیٰ کے اس فرمان کے بارے میں آپ لوگ کیا کہتے ہیں:

﴿إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۖ فَسَبِّحْ بِحَمْدِ رَبِّكَ وَاسْتَغْفِرْ لَهُ ۚ إِنَّهُ كَانَ تَوَّابًا ۝﴾ (النصر: ۱-۲)

”جب اللہ کی مدد اور فتح آجائے۔ اور تو لوگوں کو دیکھے کہ وہ اللہ کے دین میں فوج در فوج داخل ہو رہے ہیں۔ تو اپنے رب کی حمد کے ساتھ تسبیح کر اور اس سے بخشش مانگ، یقیناً وہ ہمیشہ سے بہت توبہ قبول کرنے والا ہے۔“

ان میں سے کچھ لوگوں نے کہا کہ ہم اس کا مطلب نہیں جانتے، اور کچھ لوگ خاموش رہے، پھر آپ نے مجھ سے پوچھا: اے ابن عباس! کیا تمہاری بھی یہی رائے ہے؟ میں نے کہا: نہیں۔ آپ نے کہا: تم کیا کہتے ہو؟ میں نے کہا: اس سورت میں رسول اللہ ﷺ کی وفات کی خبر دی گئی ہے کہ جب اللہ کی مدد آجائے اور مکہ فتح ہو جائے تو یہ آپ کی وفات کی علامت ہے۔ لہذا تم اپنے رب کی حمد و تسبیح کرو اور اس سے مغفرت مانگو، وہ بہت توبہ قبول کرنے والا ہے۔ عمر رضی اللہ عنہ نے فرمایا: اس کے متعلق میں بھی وہی جانتا تھا جو تم جانتے ہو۔ ❶

حافظ ابن حجر رحمہ اللہ فرماتے ہیں کہ امام بغوی ❷ نے تحفہ الصحابہ میں زید بن اسلم کی سند سے عبداللہ بن عمر رضی اللہ عنہما سے روایت کیا ہے کہ عمر رضی اللہ عنہ، عبداللہ بن عباس رضی اللہ عنہما کو اپنے پاس بلاتے اور اپنے پہلو میں بٹھاتے اور کہتے: میں نے رسول اللہ ﷺ کو دیکھا کہ آپ نے ایک دن تمہیں بلایا، تمہارے سر پر ہاتھ پھیرا اور یہ دعا دی:

((اللَّهُمَّ فَقِّهْهُ فِي الدِّينِ وَعَلِّمْهُ التَّوِيلَ)) ❸

❶ صحیح البخاری، حدیث نمبر: ۴۲۹۴

❷ العقيدة فی اهل البيت بين الإفراط والتفريط، ص: ۲۱۰

❸ فتح الباری: ۱/ ۱۷۰

”اے اللہ! اسے دین کی سمجھ عطا فرما، اور تاویل و تفسیر سکھا دے۔“

خلاصہ یہ کہ سیدنا عمر رضی اللہ عنہ نے جناب عبداللہ بن عباس کی فضیلت و مرتبت کا اعتراف اور علم و فہم میں آپ کے اعلیٰ مقام کو ظاہر کرتے ہوئے ان کو کبار صحابہ کی مجلس میں شریک کیا۔  
حافظ ابن کثیر نے نقل کیا ہے کہ عمر رضی اللہ عنہ کہتے تھے کہ عبداللہ بن عباس قرآن کے کتنے بہترین ترجمان ہیں! اور جب وہ کہیں سے آتے دکھائی دیتے تو کہتے: وہ دیکھو بزرگوں کا جوان، استفسار کا عادی، اور سمجھ دار دل کا مالک آ گیا۔<sup>①</sup>

سچ ہے کہ عمر رضی اللہ عنہ اور رسول اکرم ﷺ کے خاندان والوں کے درمیان تعلق باہمی محبت پر قائم تھا۔



(۳)

## عمر رضی اللہ عنہ کی معاشرتی زندگی اور نظام احتساب کا اہتمام

### سیدنا عمر رضی اللہ عنہ کی معاشرتی زندگی

سیدنا عمر رضی اللہ عنہ کی معاشرتی زندگی کتاب الہی اور سنت نبوی کی زندہ تصویر تھی، معاشرتی زندگی میں آپ کے افکار و کردار سے یہ بات سامنے آتی ہے کہ آپ کی سیرت اسلامی زندگی کا مجسم نمونہ تھی۔ ذیل میں آپ کے چند افکار و کردار کا ذکر کیا جاتا ہے:

#### ۱: سیدنا عمر رضی اللہ عنہ اور خواتین کی خبر گیری:

سیدنا عمر رضی اللہ عنہ مسلمان عورتوں، لڑکیوں اور ضعیف خواتین کی خصوصی دیکھ بھال کرتے تھے، انہیں ان کا حق دیتے اور ان پر کسی طرح کا ظلم نہیں ہونے دیتے تھے۔ جن خاندانوں کے مرد حضرات جہاد پر ہوتے ان کی تمام ضروریات پر نگاہ رکھتے، بیواؤں کے حقوق ان تک پہنچانے کے اس قدر حریص تھے کہ آپ نے یہاں تک کہہ دیا: ”اگر اللہ نے مجھے صحیح سالم رکھا تو عراق کی کسی بیوہ کو محتاج نہ چھوڑوں گا جو میرے بعد کسی سے اپنی ضرورت مانگے۔“<sup>۱</sup> یہاں بعض ایسے واقعات نقل کیے جا رہے ہیں جو زمانے کی پیشانی پر نورانی حروف سے کندہ کیے ہوئے ہیں۔

#### تیرا برا ہو، تو عمر کی خامیاں تلاش کرتا ہے

ایک رات عمر رضی اللہ عنہ گھر سے باہر نکلے، طلحہ بن عبید اللہ رضی اللہ عنہ نے آپ کو دیکھ لیا، عمر رضی اللہ عنہ ایک گھر سے دوسرے گھر میں داخل ہوتے اور نکلتے، صبح ہوئی تو طلحہ رضی اللہ عنہ ان گھروں میں گئے، دیکھا تو ایک گھر میں اندھی بوڑھی خاتون بیٹھی ہیں، طلحہ نے اس خاتون سے پوچھا: ایک آدمی رات کو تمہارے پاس کس لیے آتا ہے؟ اس نے کہا: کافی عرصے سے وہ میرے پاس آتا ہے، ہماری ضروریات ہمیں دے جاتا ہے اور ہماری پریشانیوں کو دور کرتا ہے، یہ سن کر طلحہ رضی اللہ عنہ نے خود کو مخاطب کر کے کہا: ”تیرا برا ہو، تو عمر کی خامیاں تلاش کرتا ہے۔“<sup>۲</sup>

معاشرے کے کمزور لوگوں کی نگرانی اور خبر گیری کرنا نصرت و تائید الہی کا سبب اور عظیم ترین کارِ ثواب ہے۔ لہذا اسلامی تحریکات کے پیشواؤں، مسلمانوں کے حکام، مساجد کے ائمہ اور تمام مسلمانوں کے لیے ضروری ہے کہ انسانیت کے اس مقصد کو اپنے معاشرہ میں وسیع کریں اور اسے پورا پورا حق دیں۔

۱ صحیح التوثیق فی سیرۃ وحیۃ الفاروق عمر بن الخطاب، ص: ۳۷۳

۲ أخبار عمر، ص: ۳۴۴۔ محض الصواب: ۱/ ۳۵۶۔ روایت معضل ہونے کی وجہ سے ضعیف ہے۔

**یہ وہ خاتون ہیں جن کی شکایت اللہ نے سات آسمانوں کے اوپر سنی ہے :**

ایک مرتبہ عمر رضی اللہ عنہ مسجد سے نکلے، آپ کے ساتھ جارود العبدی بھی تھے، راستے میں ایک عورت مل گئی، عمر رضی اللہ عنہ نے اس سے سلام کیا، اس نے سلام کا جواب دیا اور کہا: اے عمر! میں تمہیں اس وقت سے جانتی ہوں جب تمہیں عکاظ کے بازار میں عمیر کہہ کر پکارا جاتا تھا اور تم اپنے ڈنڈے سے دوسرے بچوں کو چھیڑتے تھے، یہاں تک کہ تمہیں عمر کہا جانے لگا۔ اور زیادہ دن نہیں گزرے کہ امیر المومنین کہے جانے لگے ہو، لہذا رعایا کے بارے میں اللہ سے ڈرو اور یاد رکھو کہ جو شخص وعید الہی سے ڈرتا ہے، دور رہنے والا بھی اس کے قریب آ جاتا ہے، اور جو شخص موت سے خوف کھاتا ہے وہ دنیا سے جانے سے بھی گھبراتا ہے۔ جارود نے کہا: اے خاتون! آپ نے امیر المومنین کو بہت کچھ کہہ دیا (اب بس کریں۔) عمر رضی اللہ عنہ نے فرمایا: کہنے دو، کیا تم انہیں پہچانتے نہیں ہو؟ یہ خولہ بنت ثعلبہ ہیں جن کی بات کو اللہ نے سات آسمانوں کے اوپر سے سنا تھا، تو عمر، ان کی بات کو سننے کا زیادہ حق دار ہے۔<sup>①</sup>

اور ایک روایت میں ہے کہ ”اللہ کی قسم! اگر وہ رات تک کھڑی رہتیں تو میں صرف نماز کے لیے ان کو چھوڑتا، پھر لوٹ کر ان کے پاس آ جاتا۔“<sup>②</sup>

اور ایک روایت میں ہے کہ ”یہ وہی خولہ ہیں جن کے بارے میں اللہ نے یہ آیت نازل فرمائی:

﴿قَدْ سَمِعَ اللَّهُ قَوْلَ الْيَتِيمِ إِتَّخَذَ لَكَ فِي زَوْجَهَا﴾ (المجادلة: ۱)<sup>③</sup>

”یقیناً اللہ نے اس عورت کی بات سن لی جو تجھ سے اپنے شوہر کے بارے میں بات کر رہی تھی۔“

**مرحبا ہے قریبی خاندان کو:**

زید بن اسلم اپنے باپ سے روایت کرتے ہیں کہ میں عمر بن خطاب رضی اللہ عنہ کے ساتھ بازار گیا، آپ سے ایک نوجوان عورت آ کر ملی اور کہا: اے امیر المومنین! میرا شوہر فوت ہو گیا ہے اور میرے چھوٹے چھوٹے بچے ہیں، اللہ کی قسم انہیں کبریٰ کے پائے تک نہیں ملتے، نہ کھیتیاں اور دودھ کے جانور ہیں۔ میں ڈرتی ہوں کہ کہیں بھوک کی وجہ سے موت کا لقمہ بن جائیں، میں خفاف بن ایماء غفاری کی بیٹی ہوں۔<sup>④</sup> میرے والد رسول اللہ ﷺ کے ساتھ صلح حدیبیہ میں شریک تھے۔ عمر رضی اللہ عنہ وہیں کھڑے رہے، ایک قدم آگے نہ بڑھایا اور کہا: مرحبا ہے میرے قریبی خاندان کو۔ پھر آپ گھر میں بندھے ہوئے ایک طاقتور اونٹ کے پاس گئے اور اس پر دو بوری غلہ لادا، نیز بوریوں کے بیچ میں کچھ رقم اور کپڑے ڈال دیے، پھر اسے لائے اور عورت کو اونٹ کی نکیل پکڑادی، اور کہا: اسے لے جاؤ، یہ غلہ ختم نہ ہوگا یہاں تک کہ اللہ تعالیٰ تمہارے اوپر کشادگی کر دے گا۔ ایک آدمی نے کہا: اے امیر

① محض الصواب: ۳/ ۷۷۷۔ یہ روایت سنداً ضعیف ہے، کیوں کہ قتادہ اور عمر رضی اللہ عنہ کے درمیان انقطاع ہے۔

② الرد علی الجہمیۃ، الدارمی، ص: ۴۵

③ العلو للعلی الغفار، ذہبی، ص: ۶۳

④ آپ قبیلہ بنو غفار کے امام و خطیب تھے، حدیبیہ میں شریک ہوئے اور خلافت عمر میں وفات ہوئی۔

المومنین! آپ نے اسے بہت کچھ دے دیا؟ عمر رضی اللہ عنہ نے فرمایا: تمہارا براہو، میں نے اس خاتون کے باپ اور بھائی کو اس وقت دیکھا ہے جب کہ ایک مدت تک دونوں ایک قلعہ کا محاصرہ کیے ہوئے تھے، پھر ہم نے اسے فتح کیا تھا، پھر ہم صبح کو ان دونوں کا حصہ مال نے سے وصول کر رہے تھے۔ ❶

یہ واقعہ اس بات کی دلیل ہے کہ جس شخص نے بھی اسلام کے لیے کچھ قربانی دی، خواہ وہ کم سن ہی کیوں نہ ہو، اس کے ساتھ آپ نے وفاداری کا ثبوت دیا، ہائے افسوس! آج کا دور ایسا ہے کہ جس میں اکثر لوگ وفاداری سے تہی دامن ہیں، ہمیں اس اصول وفاداری کو زندہ کرنے کی کتنی سخت ضرورت ہے۔ ❷

### ام کلثوم بنت صدیق کو شادی کا پیغام دینا:

سیدنا عمر بن خطاب رضی اللہ عنہ ام المومنین عائشہ رضی اللہ عنہا کے پاس آئے، آپ ان کے ذریعے سے ان کی چھوٹی بہن ام کلثوم کو شادی کا پیغام دینا چاہتے تھے، سیدہ عائشہ رضی اللہ عنہا نے اس سلسلہ میں اپنی بہن سے بات کی، تو انہوں نے جواب دیا: میں اس کے لیے راضی نہیں ہوں۔ عائشہ نے کہا: تم امیر المومنین سے شادی کرنے سے انکار کرتی ہو؟ انہوں نے کہا: ہاں، وہ خشک زندگی گزارتے ہیں اور عورتوں پر سختی کرتے ہیں۔ عائشہ رضی اللہ عنہا نے عمرو بن عاص رضی اللہ عنہ کو صورت حال کی اطلاع دی۔ انہوں نے کہا: اے ام المومنین! آپ گھبرائیں نہیں، میں اس معاملہ میں آپ کی مدد کروں گا۔ پھر وہ عمر رضی اللہ عنہ کے پاس گئے اور کہا: اے امیر المومنین! مجھے ایک ناپسندیدہ خبر ملی ہے، میں آپ کے سلسلے میں اس سے اللہ کی پناہ چاہتا ہوں۔ آپ نے پوچھا: وہ کیا؟ انہوں نے جواب دیا: کیا آپ نے ام کلثوم بنت ابوبکر کو پیغام نکاح بھیجا تھا؟ آپ نے کہا: ہاں، کیا تم نے مجھے اس کے لائق نہیں سمجھا یا اسے میرے لائق نہیں سمجھا؟ انہوں نے کہا: ایسی کوئی بات نہیں ہے، بلکہ وہ کم عمر ہے اور عائشہ رضی اللہ عنہا کی گود میں بہت ناز و نعم سے تربیت پائی ہے، اور آپ کی طبیعت میں سختی ہے۔ جب ہم لوگ آپ سے ڈرتے ہیں اور آپ کو آپ کی کسی عادت سے پھیر نہیں سکتے، تو بھلا اس کا کیا حال ہوگا۔ اگر اس نے آپ کے مزاج کے خلاف کچھ کر دیا تو آپ اس پر چڑھ دوڑیں گے؟ اور اس طرح ابوبکر کی اولاد کے بارے میں آپ بلاوجہ حق تلفی کا شکار ہو جائیں گے۔ عمر رضی اللہ عنہ نے فرمایا: پھر میں عائشہ رضی اللہ عنہا کو کیا جواب دوں؟ میں نے ان سے اس سلسلہ میں بات کر لی تھی؟ عمرو بن عاص رضی اللہ عنہ نے کہا: اے امیر المومنین! میں آپ کی طرف سے عائشہ رضی اللہ عنہا سے بات کر لوں گا۔ ❸

دوسری روایت میں ہے کہ ایک مرتبہ عمرو بن عاص نے کہا: اے امیر المومنین اگر آپ کسی عورت سے شادی کر لیتے تو اچھا ہوتا۔ عمر رضی اللہ عنہ نے کہا: عنقریب تمہاری آنکھوں کے سامنے ایسا ہی ہوگا۔ عمرو بن العاص رضی اللہ عنہ نے

❶ صحیح البخاری، کتاب المغازی، حدیث نمبر: ۳۹۲۸۔

❷ أصحاب الرسول، محمود المصري: ۱/ ۱۷۷

❸ الفاروق عمر، الشراقوی، ص: ۲۱۰، ۲۱۱

پوچھا: کس سے؟ عمر رضی اللہ عنہ نے جواب دیا: امّ کلثوم بنت ابی بکر سے۔ عمرو نے کہا: آپ اس بچی سے کیسے شادی کریں گے، وہ صبح وشام آپ کو اپنے باپ کی جدائی کا غم سناتی ہے۔ عمر رضی اللہ عنہ کہنے لگے: کیا عائشہ رضی اللہ عنہا نے تمہیں ایسا کہنے پر مامور کیا تھا؟ عمرو بن عاص رضی اللہ عنہ نے کہا: ہاں۔ پھر آپ نے ان سے نکاح کا ارادہ چھوڑ دیا، اور ان سے طلحہ بن عبید اللہ نے شادی کر لی۔<sup>①</sup>

لڑکیوں کی یہ دلی خواہش اور تمنا ہوتی ہے کہ اپنی قوم کے عظیم فرد سے اس کی شادی ہو اور یہاں امیر المومنین خود پیغام نکاح لے کر آگے بڑھتے ہیں، نکاح کا حکم نہیں دیتے نہ اس پر مجبور کرتے ہیں، اور لڑکی پوری آزادی و پختہ فیصلہ کے ساتھ امیر المومنین سے شادی کرنے سے انکار کر دیتی ہے۔ جب امیر المومنین کو انکار کی خبر ملتی ہے تو آپ بغیر کسی خفگی و ناراضی کے نیز بغیر ڈرائے دھمکائے اس لڑکی سے شادی کا ارادہ ترک کر دیتے ہیں۔ محض اس لیے کہ آپ کو معلوم ہے کہ اسلام کسی لڑکی کو اس کے مزاج کے خلاف شادی کرنے پر مجبور نہیں کرتا۔ دوسری طرف عمرو بن عاص رضی اللہ عنہ نے بھی انکار کی خبر پہنچانے میں نہایت دانائی کا مظاہرہ کیا تھا۔ جب کہ عمر بن خطاب رضی اللہ عنہ بھی عمرو بن عاص رضی اللہ عنہ کی دقت تعبیر کے باوجود انکار کا اصل مصدر جاننے میں خوب رمز شناس ٹھہرے۔<sup>②</sup>

اگر لڑکیوں کو کوئی شادی کا پیغام دیتا تو قبول و انکار سے متعلق آپ لڑکیوں ہی کی طرف داری کرتے تھے اور کہتے: ”اپنی لڑکیوں کو قبیح آدمی سے شادی کرنے پر مجبور نہ کرو، کیوں کہ وہ بھی وہی پسند کرتی ہیں جو تم پسند کرتے ہو۔“<sup>③</sup>

### ایک آدمی عام شاہراہ پر عورت سے بات کرتا ہے :

ایک مرتبہ عمر رضی اللہ عنہ راستے سے گزر رہے تھے، آپ نے ایک آدمی کو عورت سے بات کرتے دیکھا تو اسے ایک دڑھ لگایا۔ اس آدمی نے کہا: اے امیر المومنین یہ میری بیوی ہے۔ آپ نے اس سے کہا: تم اپنی بیوی کے ساتھ راستے میں کیوں کھڑے ہو، کیا مسلمانوں کو اپنی عدم موجودگی کی خبر دیتے ہو؟ اس آدمی نے کہا: اے امیر المومنین! ہم ابھی مدینہ پہنچے ہیں، اور مشورہ کر رہے ہیں کہ کہاں قیام کیا جائے۔ آپ نے اس کے ہاتھ میں دڑھ تھما دیا اور کہا: اے اللہ کے بندے مجھ سے بدلہ لے لو۔ اس نے کہا: نہیں اے امیر المومنین، آپ اسے (دڑھ کو) پکڑیے۔ آپ نے فرمایا: اس کو تم پکڑو، اور بدلہ لے لو، تیسری مرتبہ اس آدمی نے کہا: میں اللہ کے لیے آپ کو معاف کر دیتا ہوں۔ آپ نے کہا: اللہ کے پاس تمہارا اس میں حق ہے۔<sup>④</sup>

① شہید المحراب، ص: ۲۰۴

② شہید المحراب، ص: ۲۰۵

③ عبون الاخبار: ۱۱ / ۴ - فرائد الکلام، ص: ۱۴۱

④ اخبار عمر، ص: ۱۹۰ - بحوالہ الریاض النضرۃ

## ایک عورت عمر رضی اللہ عنہ کے پاس اپنے شوہر کی شکایت لے کر آتی ہے :

سیدنا عمر بن خطاب رضی اللہ عنہ کے پاس ایک عورت آئی اور کہا: اے امیر المومنین! میرے شوہر میں برائیاں زیادہ اور اچھائیاں کم ہو گئی ہیں۔ آپ نے پوچھا: تمہارا شوہر کون ہے؟ اس نے بتایا: ابوسلمہ، نام سنتے ہی عمر رضی اللہ عنہ نے انہیں پہچان لیا، وہ صحابی رسول تھے۔ بہر حال آپ نے عورت سے کہا: ہم تمہارے شوہر کے بارے میں یہی جانتے ہیں کہ وہ اچھے آدمی ہیں، اور پھر اپنے پاس بیٹھے ہوئے ایک آدمی سے آپ نے کہا: تم کیا کہتے ہو؟ اس نے کہا: ہم بھی ان کے بارے میں یہی جانتے ہیں۔ چنانچہ آپ نے اس کے شوہر کو بلا بھیجا اور عورت کو حکم دیا کہ میرے پیچھے بیٹھ جاؤ۔ اتنے میں بلانے والا اس کے شوہر کو لے کر حاضر ہوا۔ عمر رضی اللہ عنہ نے ان سے پوچھا: کیا تم اس عورت کو پہچانتے ہو۔ انہوں نے کہا: اے امیر المومنین! یہ کون عورت ہے؟ آپ نے بتایا کہ یہ تمہاری بیوی ہے۔ ابوسلمہ نے پوچھا کہ یہ کیا کہتی ہے؟ آپ نے بتایا کہ یہ کہہ رہی ہے: ”تمہاری برائیاں زیادہ اور اچھائیاں کم ہو گئی ہیں۔“ انہوں نے کہا: اے امیر المومنین یہ غلط کہہ رہی ہے، اللہ کی قسم! اس کے پاس بہت زیادہ کپڑے اور بہت زیادہ گھریلو سامان ہے، البتہ مجھ میں قوت جماع کم ہو گئی ہے۔ عمر رضی اللہ عنہ نے عورت سے پوچھا: تم کیا کہتی ہو؟ اس نے کہا: یہ سچ کہہ رہے ہیں۔ آپ نے درہ اٹھایا اور عورت کی طرف یہ کہتے ہوئے بڑھے: ”اے اپنے نفس کی دشمن! تو نے اس کی جوانی کو قتل کر دیا، اس کا مال کھا لیا، پھر اس پر ایسی تہمت لگاتی ہے جو اس میں نہیں ہے۔“ اس نے کہا: اے امیر المومنین، اس بار مجھے چھوڑ دیجیے، اللہ کی قسم! آپ دوبارہ کبھی مجھے اس جگہ پر نہیں پائیں گے۔ آپ نے اسے تین کپڑے منگوا کر دیے اور کہا: اللہ سے خوف کھاؤ اور ان بزرگ کے ساتھ اچھی طرح رہو، پھر ابوسلمہ کی طرف متوجہ ہوئے اور ان سے کہا: آپ نے مجھے جو کچھ کرتے ہوئے ابھی دیکھا ہے اس کی وجہ سے آپ اس پر ناراض نہ ہونا بلکہ اس کے ساتھ حسن صحبت کا معاملہ کرنا۔ انہوں نے کہا: ٹھیک ہے اے امیر المومنین، میں ایسا ہی کروں گا۔

راوی کا بیان ہے گویا کہ میں اس عورت کو کپڑے لے کر جاتے ہوئے دیکھ رہا ہوں، پھر میں نے عمر رضی اللہ عنہ کو کہتے ہوئے سنا کہ رسول اللہ ﷺ نے فرمایا ہے:

(( خَيْرُ أُمَّتِي الْقَرْنُ الَّذِي أَنَا فِيهِ ، ثُمَّ الَّذِينَ يَلُونَهُ ، ثُمَّ الَّذِينَ يَلُونَهُ ، ثُمَّ  
يَجِيءُ قَوْمٌ تَسْبِقُ شَهَادَتُهُمْ أَيْمَانُهُمْ ، يَشْهَدُونَ قَبْلَ أَنْ يُسْتَشْهَدُوا لَهُمْ فِي  
أَسْوَاقِهِمْ لَعَطُ ۝ ))

”میری امت کی بہترین صدی وہ ہے جس میں میں ہوں، پھر اس کے بعد والی صدی، اور پھر جو اس کے بعد ہے۔ پھر ایسے لوگ آئیں گے کہ ان کی گواہیاں ان کی قسموں پر مقدم ہوں گی، گواہی مانگنے

سے پہلے وہ گواہی دیں گے، اور ان کے بازاروں میں ہنگامہ ہوگا۔“

### تم اسے کیوں طلاق دے رہے ہو؟

ایک شخص نے اپنی بیوی کو طلاق دینے کا ارادہ کیا تو عمرؓ نے اس سے کہا: تم اسے کیوں طلاق دے رہے ہو؟ اس نے کہا: وہ مجھے محبوب نہیں ہے۔ آپ نے فرمایا: کیا سارے گھر محبت ہی کی وجہ سے بنائے جاتے ہیں؟ کہاں ہے نگرانی اور کہاں ہے حفاظت؟<sup>①</sup>

### خُساءِ رَضِیَہ کی اولاد کا وظیفہ:

جنگ قادسیہ کے موقع پر جب سیدہ خُساءِ رَضِیَہؓ کے چاروں بیٹے شہید ہو گئے اور عمرؓ کو اس کی خبر ملی تو آپ نے فرمایا: خُساءِ کو ان کے چاروں بیٹوں کا وظیفہ (پنشن) تاحیات دیتے رہو، پھر خُساءِ اپنی پوری زندگی اپنی اولاد میں سے ہر ایک کی طرف سے ہر مہینہ دو سو درہم لیتی رہیں۔<sup>②</sup>

### ہند بنت عتبہؓ بیت المال سے قرض لیتی ہیں اور تجارت کرتی ہیں:

ابوسفیانؓ سے پہلے، ہند بنت عتبہؓ دورِ جاہلیت میں خالد بن ولیدؓ کے چچا حفص بن مغیرہ کی زوجیت میں تھیں، ہندؓ کا شمار قریش کی خوبصورت اور ذہین عورتوں میں ہوتا تھا۔ ابوسفیانؓ نے بھی آخری عمر میں انہیں طلاق دے دی، تو انہوں نے عمرؓ کے حکم سے بیت المال سے چار ہزار درہم قرض لیا، اور ”کلب“ کے شہروں کی طرف تجارت کرتے ہوئے اپنے بیٹے معاویہؓ کے پاس پہنچ گئیں۔ وہ اس وقت عمرؓ کی طرف سے شام کے گورنر تھے، ان سے کہا: اے میرے بیٹے! عمر بہت اچھے آدمی ہیں، تمام کام صرف اللہ کی رضا کے لیے کرتے ہیں۔<sup>③</sup>

خلافت راشدہ کے دور میں عورت کا اپنا مخصوص مقام تھا، اور یہ مقام و مرتبہ اسے اسلام نے عطا کیا تھا، ہم دیکھ سکتے ہیں کہ عہد خلافت راشدہ میں عورت نے مختلف فکری، ادبی، اور تجارتی میدانوں میں شرکت کی، چنانچہ سیدہ عائشہؓ، ام سلمہؓ، حبیبہ بنت ام حبیبہؓ، اروی بنت کریمؓ، اور اسماء بنت سلمہؓ التیمیہؓ نے فنِ حدیث، ادب اور فقہ و فتاویٰ میں مہارت حاصل کی، جب کہ ان کے علاوہ بعض دوسری خواتین مثلاً خُساءؓ نے شعر گوئی میں نمایاں مقام حاصل کیا۔<sup>④</sup> سیدنا عمرؓ عورت کا مقام و مرتبہ پہچانتے تھے اور جانتے تھے کہ عورت بھی ایک حساس اور باشعور مخلوق ہے، وہ بھی دیکھتی سوچتی اور سمجھتی ہے۔ اس لیے آپ جس طرح مردوں سے مشورہ لیتے تھے عورتوں سے بھی مشورہ لیتے حتیٰ کہ بعض مواقع پر شفاء بنت عبد اللہؓ عدویہ کی رائے کو مقدم رکھتے، پس عورت کو کس

① البیان والتبیین: ۲/ ۱۰۱۔ فوائد الکلام، ص: ۱۱۳

② الإدارة العسكرية فی الدولة الإسلامية، د/ سلیمان آل کمال: ۲/ ۷۶۴

③ تاریخ الإسلام، عہد الخلفاء الراشدین، ذہبی، ص: ۲۹۸، ۲۹۹

④ تطور تاریخ العرب السیاسی والحضاری، د/ فاطمة الشامی، ص: ۱۷۵



چیز کی ضرورت باقی رہ جاتی ہے جسے اسلام کے علاوہ دوسری جگہوں پر تلاش کیا جاتا ہے۔ امیر المومنین مکی معاملات میں عورت سے مشورہ لیتے ہیں، اور اس کی رائے پسند بھی کرتے ہیں۔<sup>①</sup>

سیدنا عمر رضی اللہ عنہ خود کو مجاہدین کے بچوں کا باپ شمار کرتے تھے، جن خواتین کے شوہر جہاد پر ہوتے، آپ ان کے دروازوں پر جا کر پوچھتے: کیا تمہیں کسی چیز کی ضرورت ہے؟ آپ لوگوں کو کچھ خریدنا ہے؟ مجھے پسند نہیں کہ خرید و فروخت میں تم دھوکا کھا جاؤ، پھر وہ عورتیں اپنی چھوٹی بچیوں کو آپ کے ساتھ بھیج دیتیں، آپ بازار میں داخل ہوتے تو آپ کے پیچھے بے شمار بچے اور بچیاں ہوتیں، آپ ان کی ضروریات خرید کر دیتے، اور جس کے پاس رقم نہ ہوتی اسے اپنی طرف سے خرید کر دیتے، جب کسی سرحد سے مجاہدین کے پاس سے حکومتی کارندہ آتا تو مجاہدین کے خطوط ان کی بیویوں کے گھر گھر جا کر بذات خود پہنچاتے، اور کہتے: تمہارے خاوند اللہ کے راستے میں ہیں، اور آپ لوگ رسول اللہ ﷺ کی بستی میں ہیں۔ اگر تمہارے پاس خط کا پڑھنے والا کوئی ہو تو ٹھیک ہے ورنہ دروازے کی آڑ میں قریب آ جاؤ تاکہ تمہیں خط پڑھ کر سنا دوں۔ پھر فرماتے: حکومتی کارندہ فلاں دن سرحد پر مجاہدین کے پاس جانے والا ہے، لہذا آپ لوگ خط کا جواب لکھ دیں، تاکہ میں تمہارے خطوط بھیج سکوں۔ پھر آپ کاغذ اور دوات لے کر ان کے پاس جاتے اور کہتے دوات اور کاغذ حاضر ہے، دروازے سے قریب ہو جاؤ، تاکہ تمہارا پیغام لکھ دوں، اس طرح آپ مجاہدین کی بیویوں کے پاس فرداً فرداً جاتے اور ان کے خطوط لے کر ان کے شوہروں کے پاس بھیج دیتے۔<sup>②</sup>

۲: رعایا کے بہترین کارناموں کا لحاظ: [www.KitaboSunnat.com](http://www.KitaboSunnat.com)

سیدنا عمر فاروق رضی اللہ عنہ مسلمانوں کے بہترین کارناموں کا لحاظ رکھتے تھے۔ آپ کے پاس مردم شناسی کا نہایت دقیق پیمانہ تھا، چنانچہ آپ نے فرمایا: ”تم کو کسی آدمی کی شہرت دھوکے میں نہ ڈال دے، اچھا اور کامل آدمی وہ ہے جو امانت دار ہو اور لوگوں کی غیبت کرنے سے دُور رہے۔“<sup>③</sup>

آپ یہ بھی کہتے تھے: ”کسی شخص کی نماز اور اس کے روزے سے دھوکہ نہ کھاؤ، بلکہ اس کی دانائی اور سچائی کو دیکھو۔“ اور ایک مرتبہ فرمایا: ”مجھے تمہارے بارے میں دو قسم کے لوگوں سے کوئی خوف نہیں ہے: پکا سچا مومن کہ جس پر ایمانی علامات ظاہر ہوں اور کافر جس کا کفر واضح ہو۔ البتہ میں تمہارے بارے میں اس منافق سے ڈرتا ہوں جو ایمان کے پس پردہ غیر ایمانی عمل کرتا ہے۔“

① شہید المحراب، ص: ۲۰۵۔ امیر وقت کا کسی خاتون سے اس کی صلاحیت اور علم و فہم کی بنیاد پر مشورہ لینا اور بات ہے اور خواتین کو پارلیمنٹ کی زینت بنانا اور ان کا الیکشن میں کھڑا ہونا اور بات ہے، خلفائے راشدین کے عمل سے دور حاضر کے پارلیمانی نظام پر استدلال غلط ہے۔ (مترجم)

② اخبار عمر، ص: ۳۳۹۔ سراج الملوک، ص: ۱۰۹

③ فقہ الائتلاف / محمود محمد الخزندار، ص: ۱۶۴

ایک آدمی سیدنا عمر رضی اللہ عنہ کے پاس گواہی دینے آیا، آپ نے جانتا چاہا کہ کیا کوئی اس کا تزکیہ و تصدیق کرنے والا ہے۔ ایک آدمی نے کہا: اے امیر المومنین میں اس کی اچھائی اور صداقت کی گواہی دیتا ہوں۔ آپ نے پوچھا: کیا تم اس کے پڑوسی ہو؟ اس نے کہا: نہیں۔ آپ نے پوچھا: کسی دن اس کے ساتھ رہے ہو کہ اس کی حقیقت حال سے واقف ہو؟ اس نے کہا: نہیں۔ آپ نے پوچھا: کبھی تم نے اس کے ساتھ سفر کیا ہے؟ کیوں کہ سفر اور پردیس لوگوں کو پرکھنے کا ذریعہ ہے اس نے کہا: نہیں۔ آپ نے کہا: شاید تم نے اسے مسجد میں اٹھتے بیٹھتے اور نماز پڑھتے دیکھا ہے؟ اس نے کہا: ہاں۔ آپ نے فرمایا: جاؤ تم اس کو نہیں پہچانتے۔<sup>①</sup>

واقعات و شواہد بتاتے ہیں کہ خدمت اسلام کے لیے عظیم کارناموں کے بدلے مسلمانوں کی ایک بڑی جماعت اللہ کے فضل و احسان سے اور اعزاز و احترام فاروقی سے نوازی گئی، اسی سلسلہ کے چند واقعات کو یہاں ذکر کیا جاتا ہے:

**جب لوگوں نے کفر کیا تو تم ایمان لائے، جب انہوں نے پینٹھ پھیری تو تم آگے**

**آئے، جب انہوں نے بے وفائی کی تو تم نے وفاداری کا ثبوت دیا:**

عدی بن حاتم رضی اللہ عنہ سے روایت ہے کہ انہوں نے کہا کہ میں اپنی قوم کے کچھ لوگوں کو لے کر عمر بن خطاب رضی اللہ عنہ کے پاس آیا، آپ قبیلہ ”طی“ کے ہر فرد کے لیے دو ہزار درہم مقرر کرنے لگے، اور مجھے نظر انداز کر دیا، میں آپ کے سامنے آکھڑا ہوا، لیکن آپ نے پھر نظر انداز کر دیا، پھر میں بالکل آپ کی نگاہوں کے سامنے آکھڑا ہوا، لیکن آپ نے مجھ پر توجہ نہ دی۔ میں نے کہا: اے امیر المومنین! آپ مجھے پہچانتے ہیں؟ آپ ہنسنے لگے، یہاں تک کہ لوٹ پوٹ گئے، پھر کہا: ہاں، اللہ کی قسم! تمہیں یقیناً پہچانتا ہوں، جب انہوں نے کفر کیا تب تم ایمان لائے، جب انہوں نے پیٹھ پھیری تب تم آگے آئے، جب انہوں نے بے وفائی کی تب تم نے وفاداری کا ثبوت دیا اور سب سے پہلی زکوٰۃ جس نے نبی کریم ﷺ اور آپ کے صحابہ کے چہروں کو روشن کیا وہ قبیلہ طی کی زکوٰۃ تھی، تم اسے لے کر رسول اللہ ﷺ کے پاس آئے تھے۔ پھر آپ نے عدی سے معذرت کی اور کہا: میں نے ان لوگوں کے لیے وظیفہ مقرر کیا ہے جن کو فاقہ نے گھیر لیا ہے، حالانکہ وہ اپنی قوم کے سردار رہے ہیں اور یہ ان کا حق بنتا ہے۔<sup>②</sup>

اور ایک روایت میں ہے کہ عدی رضی اللہ عنہ نے کہا: تب مجھے کوئی پروا نہیں۔<sup>③</sup>

① عمر بن الخطاب، صالح بن عبدالرحمن بن عبداللہ، ص: ۶۶

② صحیح مسلم، حدیث نمبر: ۲۵۲۳۔ مسند أحمد، حدیث نمبر: ۳۱۶

③ فتح الباری: ۷/۷۰۶۔ الخلافة العاشرة، د/ محمد الحجد، ص: ۲۹۷

ہر مسلمان کے لیے ضروری ہے کہ عبداللہ بن حذافہ کی پیشانی کو بوسہ دے،

اور سب سے پہلے میں شروع کرتا ہوں:

بزرگ صحابی عبداللہ بن حذافہؓ سہمی بنی النضیر کو روم والوں نے قید کر لیا اور پکڑ کر اپنے بادشاہ کے پاس لائے۔ بادشاہ نے کہا: نصرانی بن جاؤ، میں تم کو اپنی بادشاہت میں شریک کر لوں گا، اور اپنی بیٹی سے تمہاری شادی کر دوں گا۔ آپ نے اس کو جواب دیا: اگر تم اپنی پوری بادشاہت دے دو اور اہل عرب اپنی پوری جائیداد سوئپ دیں تاکہ میں دین محمدی ﷺ سے پلک جھپکنے تک پھر جاؤں تو ایسا ہرگز نہیں کر سکتا۔ بادشاہ نے کہا: تب میں تم کو قتل کر دوں گا۔ آپ نے فرمایا: تمہاری مرضی۔ بادشاہ نے حکم دیا اور آپ تختہ دار پر لٹکائے گئے، اور تیر اندازوں کو حکم دیا کہ اس کے ہاتھوں اور پاؤں کے قریب سے اس پر تیر برسائیں اور وہ خود آپ پر مذہب نصرانیت پیش کرتا رہا۔ پھر آپ کو تختہ دار سے اتارنے کا حکم دیا اور آپ اتار لیے گئے، پھر ایک ہانڈی اور ایک روایت کے مطابق پیتل کا خوب بڑا دیگ لہانے کا حکم دیا، اور اسے خوب گرم کیا گیا، پھر ایک مسلمان قیدی کو لایا گیا اور اسے آپ کے سامنے دنگے میں ڈال دیا، چند ہی لمحوں میں اس کی صرف ہڈیاں نظر آنے لگیں۔ پھر اس نے آپ کو مذہب نصرانیت قبول کرنے کی دعوت دی، لیکن آپ نے انکار کر دیا۔ چنانچہ اس نے آپ کو اس دنگے میں ڈالنے کا حکم دے دیا، آپ جو نبی چرخی پر لٹکائے گئے تاکہ دیگ میں ڈالے جائیں، آپ رونے لگے۔ بادشاہ کو ان کے نصرانی ہونے کی امید ہو گئی۔ اس نے پھر نصرانیت کی طرف بلایا۔ آپ نے فرمایا: میں اس لیے رو رہا ہوں کہ میرے پاس ایک ہی جان ہے جو اللہ کے راستے میں اس وقت دیگ میں ڈالی جا رہی ہے۔ میں چاہتا ہوں کہ کاش میرے جسم میں جتنے بال ہیں اتنی ہی میرے پاس جانیں ہوتیں جو اسی طرح اللہ کے راستے میں تکلیف برداشت کرتیں۔ بعض روایتوں میں ہے کہ بادشاہ نے آپ کو قید میں ڈال دیا، اور چند دنوں سے آپ کو کھانا پانی کچھ نہ دیا، پھر کھانے پینے کے لیے سور کا گوشت اور شراب بھیجے لیکن آپ اس کے قریب نہ گئے۔ بادشاہ نے آپ کو طلب کیا اور کہا: تم نے کیوں نہیں کھایا؟ آپ نے جواب دیا: اگر میں کھانا چاہتا تو وہ میرے لیے (اس حالت میں) حلال تھا، لیکن میں ایسا نہیں ہوں کہ اپنی مصیبت پر تجھے ہنسنے کا موقع دوں۔ بادشاہ نے کہا: میری پیشانی چوم لو تو میں تمہیں چھوڑ دوں گا۔ آپ نے کہا: کیا میرے ساتھ دوسرے مسلمان قیدیوں کو بھی چھوڑ دوں گے؟ اس نے کہا: ہاں۔ آپ نے اس کی پیشانی چوم لی، اس نے آپ کو اور آپ کے ساتھ دیگر مسلمان قیدیوں کو رہا کر دیا اور جب آپ قید سے رہائی پا کر واپس آئے تو عمر بن خطاب نے فرمایا: ہر مسلمان کے لیے ضروری ہے کہ عبداللہ بن حذافہ کی پیشانی چومے، اور میں پہلے چومتا ہوں۔ پھر آپ کھڑے ہوئے اور ان کی پیشانی کا بوسہ لیا۔ ❶

### کیا تم میں اویس بن عامر ہیں؟

عمر بن خطاب رضی اللہ عنہ کے پاس جب یمن والوں کی کمک آتی تو ان سے پوچھتے: کیا تم میں اویس بن عامر ہیں؟ یہاں تک کہ ایک مرتبہ اویس مدینہ پہنچے آپ خود اویس کے پاس آئے اور کہا: آپ اویس بن عامر ہیں؟ انہوں نے کہا: ہاں۔ آپ نے پوچھا: قرن قبیلہ کی بنو مراد نسل سے ہو؟ انہوں نے کہا: ہاں۔ آپ نے پوچھا: کیا آپ کو پہلے برص کی بیماری تھی، پھر آپ اس سے شفا یاب ہو گئے، صرف ایک درہم کی جگہ کے برابر مرض باقی ہے؟ انہوں نے کہا: ہاں۔ آپ نے پوچھا: کیا آپ کی ماں زندہ ہیں؟ انہوں نے کہا: ہاں۔ عمر رضی اللہ عنہ نے فرمایا: میں نے رسول اللہ ﷺ کو فرماتے ہوئے سنا ہے:

((يَأْتِيْ عَلَيْكُمْ اَوَيْسُ بْنُ عَامِرٍ مَّعَ اَمْدَادِ اَهْلِ الْيَمَنِ مِنْ مُّرَادٍ ثُمَّ مِنْ قَرْنٍ ، كَانَ بِهٖ بَرَصٌ ، فَبَرَأ مِنْهُ اِلَّا مَوْضِعَ دِرْهَمٍ لَهُ وَالِدَةٌ هُوَ بِهَا بَرٌّ ، لَوْ اَقْسَمَ عَلَى اللّٰهِ لَا بَرَّةَ ، فَاِنَّ اسْتَطَعْتَ اَنْ يَّسْتَغْفِرَ لَكَ فَاَفْعَلْ . ))

”تمہارے پاس اویس بن عامر یمن والوں کی کمک لے کر آئیں گے، وہ مراد نسل کے اور قرن قبیلہ سے ہوں گے، انہیں برص کی بیماری رہی ہوگی پھر اس سے شفا پا چکے ہوں گے، سوائے ایک درہم کی مقدار کے، ان کی ماں یقید حیات ہوں گی، وہ ان کے ساتھ حسن سلوک کریں گے۔ وہ اگر کسی چیز کی قسم کھائیں گے تو اللہ اسے پورا کرے گا، اگر تم ان سے استغفار کرو اسکو گے تو کروا لینا۔“

لہذا آپ میرے لیے دعائے مغفرت کیجیے۔ چنانچہ انہوں نے آپ کے لیے دعائے مغفرت کی۔ پھر عمر رضی اللہ عنہ نے ان سے پوچھا کہ کہاں جانے کا ارادہ ہے؟ انہوں نے کہا: کوفہ۔ آپ نے فرمایا: کیا میں وہاں کے عامل کے پاس آپ کے متعلق کچھ لکھ نہ دوں؟ انہوں نے کہا: مجھے گناہ لوگوں میں رہنا زیادہ پسند ہے۔ راوی کا بیان ہے کہ دوسرے سال ان کے قبیلہ کے بزرگوں میں سے ایک صاحب مدینہ آئے، سیدنا عمر رضی اللہ عنہ کی ان سے ملاقات ہو گئی، آپ نے اس آدمی سے اویس کے بارے میں پوچھا، اس آدمی نے کہا: ان کی حالت خراب ہو گئی ہے، اور ان کے پاس بہت ہی مختصر سامان زندگی ہے۔ عمر رضی اللہ عنہ نے کہا میں نے رسول اللہ ﷺ کو فرماتے ہوئے سنا ہے:

((يَأْتِيْ عَلَيْكُمْ اَوَيْسُ بْنُ عَامِرٍ مَّعَ اَمْدَادِ اَهْلِ الْيَمَنِ مِنْ مُّرَادٍ ثُمَّ مِنْ قَرْنٍ ، كَانَ بِهٖ بَرَصٌ ، فَبَرَأ مِنْهُ اِلَّا مَوْضِعَ دِرْهَمٍ لَهُ وَالِدَةٌ هُوَ بِهَا بَرٌّ ، لَوْ اَقْسَمَ عَلَى اللّٰهِ لَا بَرَّةَ ، فَاِنَّ اسْتَطَعْتَ اَنْ يَّسْتَغْفِرَ لَكَ فَاَفْعَلْ . ))

”تمہارے پاس اویس بن عامر یمن والوں کی کمک لے کر آئیں گے، وہ مراد نسل کے اور قرن قبیلہ سے ہوں گے، انہیں برص کی بیماری رہی ہوگی پھر اس سے شفا پا چکے ہوں گے، سوائے ایک درہم کی

مقدار کے، ان کی ماں بقید حیات ہوں گی، وہ ان کے ساتھ حسن سلوک کریں گے۔ وہ اگر کسی چیز کی قسم کھائیں گے تو اللہ اسے پورا کرے گا، اگر تم ان سے استغفار کرو اسکو گے تو کروالینا۔“

وہ آدمی جب واپس لوٹ کر اویس کے پاس گیا تو کہا: میرے لیے دعائے مغفرت کر دیجیے۔ آپ نے کہا: تم ابھی نیک سفر سے آئے ہو اس لیے تم میرے لیے دعائے مغفرت کرو۔ اس نے کہا: پہلے آپ میرے لیے دعائے مغفرت کریں۔ اویس نے پوچھا: کیا عمر رضی اللہ عنہ سے تمہاری ملاقات ہوئی ہے۔ اس نے کہا: ہاں۔ اویس نے کہا: تو پہلے ان کے لیے استغفار کرو۔ راوی کا کہنا ہے: اس وقت لوگ آپ کے مقام و مرتبہ کو جان سکے، پھر وہ وہاں سے چلے گئے۔ ❶

### عمر رضی اللہ عنہ اور ایک مجاہد جس نے اپنی ماں کے ساتھ حسن سلوک کیا:

شام سے مجاہدین کی ایک جماعت آئی، وہ یمن جا رہی تھی۔ عمر رضی اللہ عنہ کے پاس کچھ پٹلیں تھیں کہ صبح کی نماز پڑھتے تو انہیں دسترخوان پر لگا دیتے۔ (حسب عادت آپ نے دسترخوان لگایا) اتنے میں مجاہدین میں سے ایک شخص آیا اور بیٹھ کر کھانے لگا، وہ بائیں ہاتھ سے کھا رہا تھا، عمر رضی اللہ عنہ کھانے کے وقت لوگوں پر نگاہ رکھتے تھے، آپ نے اسے دیکھ کر فرمایا: داہنے ہاتھ سے کھاؤ۔ لیکن اس نے بات نہ مانی۔ آپ نے اس سے دوبارہ کہا، تو اس نے کہا: اے امیر المؤمنین میرا ہاتھ مشغول ہے۔ جب وہ شخص کھانے سے فارغ ہوا تو آپ نے اسے بلایا اور کہا: تمہارے داہنے ہاتھ کو کیا مشغولیت تھی، اس نے اپنا ہاتھ نکالا، وہ ہاتھ کٹا ہوا تھا۔ آپ نے پوچھا: یہ کیا؟ اس نے کہا: جنگ یرموک کے موقع پر میرا ہاتھ شہید ہو گیا تھا۔ آپ نے پوچھا: پھر تمہیں وضو کون کراتا ہے۔ اس نے کہا: میں اپنے بائیں ہاتھ سے وضو کر لیتا ہوں اور اللہ میرا ساتھ دیتا ہے۔ آپ نے پوچھا: کہاں جانے کا ارادہ رکھتے ہو؟ اس نے کہا: یمن، اپنی ماں کے دیدار کے لیے جا رہا ہوں۔ میں نے ان کو ایک زمانے سے نہیں دیکھا ہے۔ ان کے ساتھ حسن سلوک اور نیکیاں کر لوں۔ آپ نے اسے ایک خادم اور صدقہ کے پانچ اونٹ دینے کا حکم دیا، اور اس کے ساتھ انہیں روانہ کر دیا۔ ❷

### ایک آدمی کو دورانِ جہاد ایسا کاری زخم لگا کہ اس کے چہرے میں گڑھا ہو گیا:

ایک مرتبہ عمر فاروق رضی اللہ عنہ کے سامنے لوگ اپنے عطیات لے رہے تھے، اچانک آپ کی نگاہ ایک ایسے آدمی پر پڑی جس کے چہرے پر کاری زخم کا نشان تھا۔ آپ نے اس سے اس کی وجہ پوچھی، اس نے آپ کو بتایا کہ فلاں غزوہ میں مجھے یہ زخم آیا ہے۔ آپ نے فرمایا: اسے ایک ہزار درہم دے دو، اسے ایک ہزار درہم دیے گئے، پھر آپ نے فرمایا: مزید ایک ہزار دے دو، اسے دوبارہ ایک ہزار درہم دیے گئے، پھر آپ نے فرمایا: مزید ایک

❶ مسلم، کتاب فضائل الصحابة، حدیث نمبر: ۲۵۴۲

❷ الشیخان أبو بکر و عمر رضی اللہ عنہما، بروایت بلاذری، ص: ۱۷۴، ۱۷۵

ہزار دے دو، اس آدمی کو ایک ہزار درہم دیے گئے، آپ نے چار مرتبہ یہی حکم دیا اور وہ چاروں مرتبہ درہم سے نوازا گیا۔ عمر رضی اللہ عنہ کی کثرت ذرہ نوازی سے اس آدمی کو شرم آگئی، اور وہ باہر نکل گیا، آپ نے اس کے بارے میں پوچھا کہ وہ کہاں گیا؟ تو آپ کو بتایا گیا کہ آپ کی کثرت عنایت پر وہ شرمایا گیا تھا اور چلا گیا۔ آپ نے فرمایا: اگر وہ ابھی ہوتا تو جب تک ایک درہم باقی رہتا میں مسلسل اسے دیتا ہی رہتا۔ وہ ایسا آدمی تھا جو راہ جہاد میں زخمی کیا گیا، جس سے اس کے چہرے پر گڑھے پڑ گئے۔<sup>①</sup>

### فاروقی تمنا:

ایک مرتبہ سیدنا عمر بن خطاب رضی اللہ عنہ نے اپنے ساتھیوں سے کہا: آپ لوگ اپنی اپنی تمنا بیان کیجیے۔ کسی نے کہا: میری تمنا ہے کہ اگر یہ گھر سونے سے بھرا ہوتا تو میں اسے اللہ کے راستے میں صدقہ کر دیتا۔ ایک نے کہا: اگر یہ گھر ہیرے جواہرات سے بھرا ہوتا تو میں اسے اللہ کے راستے میں صدقہ کر دیتا۔ عمر رضی اللہ عنہ نے کہا: اور بھی تمنا کرو۔ انہوں نے کہا: ہم اور کیا تمنا کریں، ہم نہیں جانتے۔ آپ نے فرمایا: میری آرزو اور تمنا یہ ہے کہ یہ گھر ابوعبیدہ بن جراح، معاذ بن جبل، ابو حذیفہ کے غلام سالم، اور حذیفہ بن یمان جیسے لوگوں سے بھر جاتا<sup>②</sup> اور میں انہیں اللہ کی راہ میں استعمال کرتا۔<sup>③</sup>

یہ لوگ آپ کے اسلامی بھائی تھے، عمر فاروق رضی اللہ عنہ نے سچے دوستوں کے اوصاف بیان کرتے ہوئے فرمایا: راست گو بھائیوں کی صحبت اختیار کرو، اور ان کے زیر سایہ زندگی گزارو، وہ لوگ خوش حالی میں سامان زینت، اور مصیبت کے وقت زادِ راہ ہیں۔ اور اپنے بھائی کے معاملے کو بحسن و خوبی منشاء، تاکہ اس سے تمہیں کوئی پریشانی نہ لاحق ہو۔ اپنے دشمن سے دور رہو۔ اور اپنے دوستوں سے ہوشیار رہو مگر یہ کہ وہ امین ہو۔ اور امین وہی ہو سکتا ہے جس کے دل میں اللہ کا خوف ہو۔ فاجر کی صحبت نہ اختیار کرو کہ اس کے فجور کو تم بھی سیکھ لو، نہ اسے اپنے بھید سے خبردار کرو، اور اپنے معاملہ میں اس آدمی سے مشورہ لو جو اللہ سے ڈرتا ہو۔<sup>④</sup>

سیدنا عمر رضی اللہ عنہ ایک مرتبہ اپنے کسی اسلامی بھائی کو رات کو اس طرح یاد کر رہے تھے: ہائے رات کی لمبائی، (تو کب ختم ہوگی) جب صبح کی نماز پڑھی تو ان کے پاس گئے، اور ملاقات ہوئی تو ان سے چٹ گئے اور گلے لگا لیا۔<sup>⑤</sup> آپ کہتے تھے: اگر میں اللہ کے راستے میں نہ چلوں، اللہ کی اطاعت میں اپنی پیشانی خاک آلود نہ کروں، یا ان لوگوں کی مجلس میں شرکت نہ کروں جو بھلی اور حکمت کی باتوں کو ایسے ہی لے لیتے ہیں جیسے کہ پھل چٹا جاتا ہے،

① مناقب عمر، ابن الجوزی، ص: ۷۴۔ اس کی سند منقطع ہے۔ محض الصواب: ۱/ ۳۶۸

② مستدرک حاکم: ۳/ ۲۶۶۔ امام ذہبی نے اس کی تصحیح کی ہے۔ أصحاب الرسول ﷺ: ۱/ ۱۷۴

③ تہذیب الکمال، المزنی: ۵/ ۵۰۵۔ حذیفہ بن یمان، ابراہیم محمد العلی، ص: ۸۶۲

④ مختصر منهاج القاصدین، ص: ۱۰۰۔ فرائد الکلام، ص: ۱۳۹

⑤ أخبار عمر، ص: ۳۲۱

تو میں یہ پسند کروں گا کہ کاش میں مر گیا ہوتا۔<sup>①</sup>

### سیدنا عمر رضی اللہ عنہ کے نزدیک عمل ہی معیار برتری تھا:

عمر فاروق رضی اللہ عنہ کی نگاہ میں عمل ہی لوگوں میں برتری کا پیمانہ تھا، چنانچہ ایک مرتبہ جب آپ کے پاس قریش کے کئی اکابرین آئے، جن میں پیش پیش سہیل بن عمرو بن حارث اور ابوسفیان بن حرب رضی اللہ عنہ تھے اور دوسری طرف ماضی میں قریش کی غلامی میں رہ چکے کچھ ایسے لوگ بھی آئے جنہوں نے اسلام لانے میں سبقت کی تھی، جیسے صہیب اور بلال رضی اللہ عنہ وغیرہ۔

آپ نے ملاقات کی اجازت دینے میں ان محتاج غلاموں کو اولیت دی، اور قریش کے اکابرین اور ان بزرگوں کو بعد میں اجازت دی تو اکابرین قریش یہ عمل دیکھ کر بہت غصہ ہوئے، ابوسفیان رضی اللہ عنہ اپنے بعض ساتھیوں سے کہنے لگے: میں نے آج کی طرح ہوتے کبھی نہیں دیکھا تھا، عمر فاروق نے ان غلاموں کو ملاقات کی اجازت دے دی، اور ہمیں دروازے پر کھڑا رکھا؟ سہیل رضی اللہ عنہ نے کہا: اللہ کی قسم، میں بھی آپ لوگوں کی ناراضی کو سمجھتا ہوں، اگر آپ لوگوں کو بہت غصہ آتا ہے تو اپنے اوپر غصہ کرو، وہ لوگ اسلام کی طرف بلائے گئے اور تمہیں بھی بلایا گیا، لیکن انہوں نے جلدی کی اور تم نے تاخیر کی، بتاؤ! قیامت کے دن کیا کرو گے جب وہ پہلے بلا لیے جائیں گے اور تم پیچھے رہ جاؤ گے۔<sup>②</sup>

### سیدنا عمر رضی اللہ عنہ جنازہ میں حاضر ہوتے ہیں:

ابوالاسود سے روایت ہے، فرمایا کہ میں مدینہ گیا، وہاں ایسے وقت پہنچا جب کہ وبا عام تھی، لوگ بہت تیزی سے مر رہے تھے، میں عمر بن خطاب کے پاس بیٹھ گیا، اتنے میں ادھر سے ایک جنازہ گزرا، لوگوں نے میت کا ذکر خیر کیا، تو عمر رضی اللہ عنہ نے فرمایا: واجب ہوگئی، پھر دوسرا جنازہ گزرا، اس کا بھی ذکر خیر کیا گیا، عمر فاروق رضی اللہ عنہ نے پھر فرمایا: واجب ہوگئی۔ پھر تیسرا جنازہ گزرا، لوگوں نے اس کی برائیوں کا ذکر کیا، عمر رضی اللہ عنہ نے فرمایا: واجب ہوگئی۔ ابوالاسود نے پوچھا: اے امیر المومنین کیا چیز واجب ہوگئی؟ آپ نے جواب دیا: میں نے اسی طرح کہا ہے جس طرح رسول اللہ ﷺ نے کہا تھا، یعنی ارشاد نبوی ہے:

(( اَيُّمَا مُسْلِمٍ شَهِدَ لَهُ اَرْبَعَةٌ بِخَيْرٍ اَدْخَلَهُ اللّٰهُ الْجَنَّةَ ))

”جس مسلمان کے بارے میں چار مسلمان خیر کی گواہی دے ویں اللہ تعالیٰ اسے جنت میں داخل

کرے گا۔“

پھر ہم نے کہا: اور تین کی گواہی؟ تو آپ ﷺ نے فرمایا: ”وثلثة“ اور تین کی گواہی بھی۔ پھر ہم نے

① الشیخان أبی بکر وعمر، بروایت بلاذری، ص: ۲۲۵

② مناقب عمر، ص: ۱۲۹۔ فن الحکم ص: ۳۶۷

کہا: اور دو کی گواہی؟ تو آپ ﷺ نے فرمایا: ”وَأَسْنَان“ اور دو کی گواہی بھی۔ آپ کا بیان ہے کہ پھر ہم نے ایک کے بارے میں نہیں پوچھا۔<sup>①</sup>

### سیدنا عمر رضی اللہ عنہ کی نوازش و عطاء اور حکیم بن حزام رضی اللہ عنہ کا انکار:

عروہ بن زبیر سے روایت ہے کہ حکیم بن حزام رضی اللہ عنہ نے کہا کہ میں نے رسول اللہ ﷺ سے مانگا، آپ نے مجھ کو دیا، میں نے آپ سے دوبارہ مانگا، آپ نے پھر دیا، میں نے آپ سے تیسری بار مانگا، آپ نے مجھے پھر دیا، اور کہا:

(( يَا حَكِيمُ إِنَّ هَذَا الْمَالَ خَصْرَةٌ حُلُوَّةٌ ، فَمَنْ أَخَذَهَا بِسَخَاوَةِ نَفْسٍ بُوْرِكَ لَهُ فِيهِ ، وَمَنْ أَخَذَهُ بِإِشْرَافِ نَفْسٍ لَمْ يُبَارَكْ لَهُ فِيهِ ، وَكَانَ كَالَّذِي يَأْكُلُ وَلَا يَشْبَعُ الْيَدُ الْعُلْيَا خَيْرٌ مِنَ الْيَدِ السُّفْلَى ))

”اے حکیم! یہ مال بہت سرسبز اور میٹھی چیز ہے، جس نے اس کو سخاوت نفس سے لیا، اس کے مال میں برکت دی گئی، اور جس نے اس میں (مزید سے مزید تر کر لیے) لالچ کیا اس کے مال میں برکت نہیں دی جائے گی۔ وہ اس آدمی کی طرح ہوگا جو کھاتا ہے، لیکن آسودہ نہیں ہوتا، اوپر والا ہاتھ نیچے والے ہاتھ سے بہتر ہے۔“

حکیم رضی اللہ عنہ کا کہنا ہے کہ میں نے کہا: اے اللہ کے رسول! قسم ہے اس ذات کی جس نے آپ کو حق کے ساتھ بھیجا، میں اب آپ کے بعد اپنی وفات تک کسی سے کچھ نہ مانگوں گا۔ بعد کے ادوار میں ابوبکر رضی اللہ عنہ نے حکیم رضی اللہ عنہ کو کچھ دینا چاہا لیکن آپ نے لینے سے انکار کر دیا۔ پھر عمر رضی اللہ عنہ نے بلایا تا کہ کچھ دے دیں، لیکن آپ نے انکار ہی کیا۔ عمر رضی اللہ عنہ نے فرمایا: اے مسلمانو! میں نے ان (حکیم) کے لیے مال فے کا حصہ لگایا اور ان کو دینا چاہا لیکن انہوں نے لینے سے انکار کر دیا۔ بہر حال نبی کریم ﷺ کے بعد حکیم رضی اللہ عنہ نے پھر کسی سے کسی چیز کا مطالبہ نہیں کیا۔<sup>②</sup>

### سیدنا عمر رضی اللہ عنہ ، سیدنا علی رضی اللہ عنہ کی پیشانی چومتے ہیں:

ایک آدمی عمر رضی اللہ عنہ کے پاس علی رضی اللہ عنہ کی شکایت لے کر آیا، عمر رضی اللہ عنہ جب معاملہ کے تصفیہ کے لیے بیٹھے تو علی رضی اللہ عنہ سے کہا: اے ابوالحسن! اپنے حریف کے سامنے آؤ، علی رضی اللہ عنہ کا چہرہ غصہ سے بھر گیا، عمر رضی اللہ عنہ نے معاملے کا تصفیہ کیا، اور پھر علی رضی اللہ عنہ سے فرمایا: اے ابوالحسن کیا آپ اس وجہ سے غصہ ہو گئے کہ میں نے آپ کو آپ کے حریف کے برابر کھڑا کیا؟ علی رضی اللہ عنہ نے فرمایا: نہیں، بلکہ اس لیے غصہ ہوں کہ آپ نے میرے اور میرے حریف

① صحیح البخاری، حدیث نمبر: ۲۶۴۳۔ مسند احمد، حدیث نمبر: ۱۳۹۔ الموسوعة الحديثية۔

② صحیح البخاری، حدیث نمبر: ۱۴۷۲۔ صحیح مسلم، حدیث نمبر: ۱۰۳۵۔



کے درمیان انصاف نہیں کیا، آپ نے مجھ کو عزت دی اور مجھے میری کنیت سے یعنی ابوالحسن کہہ کر پکارا، جب کہ میرے حریف کو اس کی کنیت سے نہیں پکارا۔ (یعنی اس کا نام لیا) عمر رضی اللہ عنہ نے بڑھ کر علی رضی اللہ عنہ کی پیشانی چوم لی، اور کہا: اللہ مجھے اس زمین پر باقی نہ رکھے جس پر ابوالحسن نہ ہوں۔ ❶

### جریر بجلی رضی اللہ عنہ سیدنا عمر رضی اللہ عنہ کو نصیحت کرتے ہیں:

عاصم بن بہدلہ عمر رضی اللہ عنہ کے ساتھیوں میں سے ایک آدمی سے روایت کرتے ہیں۔ اس نے کہا کہ ہم عمر بن خطاب رضی اللہ عنہ کے پاس تھے، مجلس میں ایک آدمی کی ہوا خارج ہوئی اور ادھر نماز کا وقت ہو گیا۔ عمر رضی اللہ عنہ نے فرمایا: میں زور دے کر کہتا ہوں کہ جس کی ہوا خارج ہوئی ہے وہ اٹھے اور جا کر وضو کر لے تو جریر بن عبداللہ بجلی رضی اللہ عنہ نے کہا: اے امیر المؤمنین ہم سب کو حکم دیجیے کہ اٹھیں اور جا کر وضو کریں۔ اس میں زیادہ عیب پوشی ہے۔ چنانچہ آپ نے ایسا ہی کیا۔ ❷

### ایک غلام قریش کے گھرانے میں شادی کا پیغام دیتا ہے:

عمر رضی اللہ عنہ نے مختلف قبائل کو ایک دوسرے سے رشتہ نکاح قائم کرنے کی ہمت افزائی کی، تاکہ تمام قبائل میں باہمی محبت پیدا ہو جائے۔ یہاں تک کہ ایک غلام نے قریش کے ایک آدمی کو اس کی بہن سے نکاح کا پیغام دیا، لیکن قریشی نے انکار کر دیا۔ عمر رضی اللہ عنہ نے دونوں کے درمیان دخل اندازی کی اور کہا: کیا وجہ ہے کہ تم اس سے نکاح کرنے سے انکار کرتے ہو؟ وہ باصلاحیت آدمی ہے، اس کے پاس دنیا کی بھلائی یعنی مال، اور آخرت کی بھلائی یعنی تقویٰ بھی ہے۔ اگر تمہاری بہن راضی ہو تو اس آدمی سے نکاح کر دو۔ چنانچہ قریشی نے اپنی بہن کا نکاح اس غلام سے کر دیا۔ ❸

### ۳: معاشرہ میں آپ کا رعب و دبدبہ اور لوگوں کی ضروریات کی تکمیل کے لیے آپ کی تڑپ:

لوگوں کے دلوں میں عمر رضی اللہ عنہ کا احترام بھی تھا اور رعب بھی، ایسا رعب جو ایک آدمی عزم کے انسان ہی کا ہو سکتا ہے۔ اور اس کی روشن مثال یہ ہے کہ انہوں نے خالد بن ولید رضی اللہ عنہ کی معزولی کا پروانہ اس وقت جاری کیا جب ان کی شہرت بام عروج پر پہنچی ہوئی تھی۔ جنگ میں ان کی قیادت بلکہ محض موجودگی بھی کامیابی اور فتح مندی کی ضمانت سمجھی جاتی تھی، ہر طرف سے ان کو مدح و تحسین کا خراج پیش کیا جا رہا تھا۔ ان کا قائدانہ و فاتحانہ اقبال اپنے نقطہ عروج پر تھا، ایسے عالم میں اور ایسے وقت میں جب کہ مسلمانوں کو ان کی قیادت کی سخت ضرورت

❶ عمر بن الخطاب، صالح عبدالرحمن، ص: ۷۹

❷ الشیخان بروایت بلاذری، ص: ۲۱۹

❸ المرتضیٰ اللندوی، ص: ۱۰۶۔ نوٹ: یہ حوالہ غلط ہے، میں نے اصل کتاب کا مراجعہ کیا لیکن اس میں یہ واقعہ کہیں نہ ملا۔ (مترجم)

تھی، اور وہ ہر دل عزیز تھے، عمر رضی اللہ عنہ نے ان کو معزول کرنے کا فیصلہ نافذ کر دیا، اور یہ حکم اس وقت پہنچا جب مسلمان رومیوں کے مقابلہ میں جنگ یرموک کے میدان میں صف آرا تھے اور ابو عبیدہ رضی اللہ عنہ کو قیادت کی ذمہ داری سونپی گئی، یہ ایسا نازک وقت تھا کہ اچھے اچھوں کے قدم ڈگسکتے تھے اور نفس امارہ بلکہ فطری خود داری بھی اپنا رنگ دکھا سکتی تھی، لیکن عمر رضی اللہ عنہ کا رعب و جلال اور خالد رضی اللہ عنہ کی قوت ایمانی تھی کہ حکم پاتے ہی ان کی زبان سے نکلا: ”سمعا و طاعة لأمر المومنین“ ”امیر المومنین کا حکم سر آنکھوں پر“ اور جب ان سے کہا گیا کہ ایسے نازک موقع پر یہ عظیم تبدیلی لشکر اسلام اور مسلمانوں میں انتشار کی موجب ہو سکتی ہے تو انہوں نے فرمایا کہ ”جب تک عمر موجود ہیں کسی فتنہ کی گنجائش نہیں ہے۔“<sup>①</sup>

خالد بن ولید رضی اللہ عنہ کا امیر المومنین کے حکم کے آگے سر تسلیم خم کرنا جب کہ وہ ایک مقبول عام، صاحب اقبال فاتح و سپہ سالار تھے اور ان کا اس طرح عاجزی کے ساتھ سپہ سالاری کے عہدہ سے اتر کر معمولی سپاہی بن جانا ایک ایسا واقعہ ہے جس کی دنیا کی جنگی اور فوجوں کی سپہ سالاری کی تاریخ میں مثال ملنی مشکل ہے۔ اس کے ساتھ وہ عمر رضی اللہ عنہ کے دبدبہ کی بھی دلیل ہے اور یہ کہ ان کو کس درجہ تمام امور سلطنت اور فوج پر قابو تھا۔<sup>②</sup>

لوگوں کے دلوں میں آپ کی کافی جلالت و عظمت تھی، حسن بصری رحمہ اللہ سے روایت ہے کہ عمر بن خطاب رضی اللہ عنہ کو خبر ملی کہ ایک (بدچلن) عورت ہے، جس کے بارے میں لوگ باتیں کر رہے ہیں، آپ نے اسے بلا بھیجا، آپ بارعب آدمی تھے ہی، جب اس عورت کے پاس آپ کا فرستادہ پہنچا تو اس نے (اپنے دل میں) کہا: اب تیری بربادی ہے، عمر کو تیری کیا ضرورت پڑ گئی ہے؟ وہ جانے کے لیے نکلی ہی تھی کہ راستے میں (عمر رضی اللہ عنہ کے خوف سے) دردزہ ہو گیا۔ ادھر سے کچھ عورتیں گزریں، جنہوں نے اس کی حالت کو سمجھ لیا، اس عورت کو بچہ پیدا ہوا، وہ ایک بار رویا اور پھر مر گیا۔ عمر رضی اللہ عنہ کو یہ خبر پہنچی تو آپ نے مہاجرین و انصار کو اکٹھا کیا اور ان سے مشورہ لیا، سب سے پیچھے ایک آدمی بیٹھا تھا، سب نے مشورہ دیا کہ اے امیر المومنین! آپ کا کیا قصور آپ نے اس کی تادیب کے لیے اس کو بلایا تھا اور آپ حاکم وقت ہیں آپ کو یہ حق حاصل ہے۔ آپ نے سب سے پیچھے بیٹھے ہوئے آدمی سے پوچھا: اے فلاں تم کیا کہتے ہو؟ اس نے کہا: امیر المومنین! میرا کہنا یہ ہے کہ اگر ان لوگوں نے آپ کا لحاظ کیا ہے تو واللہ انہوں نے آپ کی خیر خواہی نہیں کی، اور اگر یہی ان کی صوابدید ہے تو ان کی رائے غلط ہے۔ فرمایا: ”آپ کی وجہ سے یہ صورت حال پیدا ہوئی ہے، لہذا دیت لازم ہے۔“ حسن بصری رحمہ اللہ نے دریافت کیا گیا، یہ صاحب کون تھے؟ فرمایا: علی بن ابی طالب رضی اللہ عنہ۔<sup>③</sup>

① المرتضیٰ، ابوالحسن علی الحسنی الندوی، ص: ۱۰۷۔ اردو طبع، ص: ۱۶۶ واقعہ کی تفصیل کے لیے ملاحظہ ہو:

کتاب الخراج، ابویوسف، ص: ۸۷..... مترجم

② المرتضیٰ، ابوالحسن علی الحسنی الندوی، ص: ۱۰۷۔ اردو طبع میں دیکھیے، ص: ۱۶۷..... مترجم۔

③ مناقب عمر، ص: ۱۳۵۔ مراسیل الحسن، محض الصواب: ۱/ ۲۷۳

ایک مرتبہ علی، عثمان، طلحہ، زبیر، عبدالرحمن، اور سعد رضی اللہ عنہم اکٹھے ہوئے، ان میں عمر رضی اللہ عنہ سے سب سے زیادہ بے خوف عبدالرحمن بن عوف رضی اللہ عنہ تھے۔ ان لوگوں نے کہا: اے عبدالرحمن! اگر لوگوں کے بارے میں تم ہی عمر رضی اللہ عنہ سے بات کر لیتے تو اچھا ہوتا، وہ یہ کہ آپ کے پاس ضرورت مند لوگ آتے ہیں، لیکن آپ کی ہیبت کی وجہ سے آپ سے کچھ کہہ نہیں پاتے، وہ لوٹ جاتے ہیں اور ان کی ضرورت پوری نہیں ہوتی۔ عبدالرحمن رضی اللہ عنہ آپ کے پاس گئے اور اس سلسلے میں آپ سے بات کی۔ آپ نے فرمایا: اے عبدالرحمن میں تمہیں اللہ کی قسم دلا کر پوچھتا ہوں: کیا علی، عثمان، طلحہ، زبیر اور سعد یا ان میں سے دو ایک نے تمہیں مجھ سے یہ کہنے کے لیے مامور کیا ہے؟ انہوں نے کہا: ہاں۔ آپ نے فرمایا: اے عبدالرحمن، میں لوگوں کے لیے نرم ہوا، اتنا نرم ہوا کہ میں اللہ سے ڈر گیا (کہ کہیں لوگ میری نرمی سے ناجائز فائدہ نہ اٹھالیں) پھر میں نے ان پر سختی کی، اتنی سختی کی کہ اللہ سے ڈر گیا (کہ کہیں لوگ مجھے اپنی ضرورت نہ بتا سکیں) تنہی بتاؤ، اب میں کیا کروں؟ یہ سن کر عبدالرحمن رضی اللہ عنہ روتے ہوئے اٹھ کھڑے ہوئے اور آپ کی ازار گھسٹ رہی تھی اور آپ اپنے ہاتھوں سے اشارہ کرتے ہوئے کہہ رہے تھے: افسوس ہے ان پر، آپ کے بعد کیا ہوگا، افسوس ہے ان پر، آپ کے بعد کیا ہوگا؟<sup>①</sup>

عمر بن مرۃ<sup>②</sup> سے روایت ہے، فرمایا: قریش کا ایک آدمی سیدنا عمر رضی اللہ عنہ سے ملا اور کہا: ہمارے لیے نرم ہو جائیے، ہمارے دل آپ کے رعب سے بھر گئے ہیں۔ آپ نے پوچھا: کیا اس میں ظلم ہے؟ اس نے کہا: نہیں۔ آپ نے فرمایا: اللہ سے دعا کرتا ہوں کہ میرا رعب تمہارے دلوں میں اور بڑھ جائے۔<sup>③</sup>

عبداللہ بن عباس رضی اللہ عنہ بیان کرتے ہیں کہ میں عمر رضی اللہ عنہ سے ایک آیت کی تفسیر پوچھنے کے لیے پورے ایک سال تک سوچتا رہا لیکن آپ کے رعب کی وجہ سے اسے نہ پوچھ سکا۔<sup>④</sup>

ابن عباس رضی اللہ عنہ کے غلام عکرمہ رضی اللہ عنہ سے روایت ہے کہ ایک محجام آپ کے بال تراش رہا تھا۔ آپ کافی بار رعب تھے۔ عمر رضی اللہ عنہ نے گلا صاف کرنے کے لیے کھنکھارا تو خوف کی وجہ سے محجام کی ہوا خارج ہو گئی۔ عمر رضی اللہ عنہ نے اسے چالیس درہم دینے کا حکم دیا۔<sup>⑤</sup>

جب عمر رضی اللہ عنہ لوگوں کے دلوں میں اپنا رعب ودبدبہ دیکھتے تو کہتے: اے اللہ تو جانتا ہے کہ لوگ جتنا مجھ سے ڈرتے ہیں میں اس سے کہیں زیادہ تجھ سے خوف کھاتا ہوں۔<sup>⑥</sup>

① الشیخان، بروایت بلاذری، ص: ۲۲۰

② عمر بن مرۃ الشنی، لعری ہیں، مقبول ہیں، چوتھے طبقہ کے ہیں۔ التقریب، ص: ۴۱۷

③ مناقب عمر، ابن الجوزی، ص: ۱۳۵۔ محض الصواب: ۱/ ۲۷۳

④ صحیح مسلم، کتاب الطلاق، حدیث نمبر: ۱۴۷۹

⑤ طبقات ابن سعد: ۳/ ۲۸۷۔ سنداً یہ روایت منقطع ہے۔ مناقب عمر، ص: ۱۳۴

⑥ مناقب عمر، ابن الجوزی، ص: ۱۳۴۔ یہ روایت سنداً منقطع ہے۔

### لوگوں کی ضروریات کی تکمیل کے لیے آپ کی تڑپ:

ابن عباس رضی اللہ عنہما کا بیان ہے کہ عمر رضی اللہ عنہ جب کوئی نماز پڑھتے تو کچھ دیر لوگوں کے لیے بیٹھ رہتے۔ اگر کسی کو کوئی ضرورت ہوتی تو اس پر غور کرتے۔ ایک مرتبہ نماز پڑھنے کے بعد نہیں بیٹھے، میں آپ کے دروازے پر آیا اور کہا: اے یرفا! کیا امیر المؤمنین کو کوئی بیماری لاحق ہو گئی ہے؟ اس نے کہا: نہیں۔ میں ابھی پوچھ ہی رہا تھا کہ عثمان رضی اللہ عنہ آ گئے، اور یرفا اندر گیا، پھر باہر ہمارے پاس آیا اور کہا: اٹھیے چلیے، اے ابن عباس۔ ہم دونوں عمر رضی اللہ عنہ کے پاس پہنچے، دیکھا تو آپ کے سامنے مال کا ڈھیر لگا ہوا ہے۔ آپ نے فرمایا: میں نے نگاہ دوڑائی لیکن مدینہ میں تم دونوں سے بڑا خاندان کسی کا نظر نہیں آیا، لہذا اس مال کو لے جاؤ اور لوگوں میں تقسیم کر دو، اور اگر کچھ بچ جائے تو واپس لو لو، ابن عباس کا کہنا ہے کہ میں دوزانو ہو کر بیٹھ گیا اور کہا: اور اگر کم ہو گیا تو کیا آپ پورا کریں گے؟ عمر رضی اللہ عنہ نے فرمایا: میں جانتا ہوں کہ مالداروں کا یہی مزاج ہوتا ہے ❶..... حالانکہ محمد ﷺ اور آپ کے صحابہ روٹی کے ٹکڑے کھاتے تھے؟ میں نے کہا: اگر اللہ نے آپ ﷺ کے لیے بھی فتوحات کی وسعت کی ہوتی تو جیسا آپ کرتے ہیں ویسا وہ نہ کرتے۔ عمر رضی اللہ عنہ نے پوچھا: آپ ﷺ کیا کرتے؟ میں نے کہا: تب آپ خود کھاتے اور ہمیں بھی کھلاتے۔ ابن عباس رضی اللہ عنہما کہتے ہیں کہ پھر عمر رضی اللہ عنہ دھاڑیں مار کر رونے لگے یہاں تک کہ بچیاں بندھ گئیں، اور کہنے لگے: میں چاہتا ہوں کہ اس معاملہ (خلافت) سے برابر برابر چھوٹ جاؤں، نہ مجھ پر کسی کا حق رہے اور نہ میرا حق کسی پر باقی رہے۔ ❷

سعید بن مسیب سے روایت ہے کہ ایک مرتبہ مال غنیمت میں ایک اونٹ ملا، عمر فاروق رضی اللہ عنہ نے اسے نحر (ذبح) کیا، اور اس کا کچھ گوشت ازواج مطہرات رضی اللہ عنہما کے پاس بھیج دیا، اور باقی کو پکوا کر اسے کھانے کے لیے مسلمانوں کی ایک جماعت کو دعوت دی، اس میں عباس بن عبدالمطلب رضی اللہ عنہ بھی تھے، عباس رضی اللہ عنہ نے کہا: اے امیر المؤمنین! اگر آپ روزانہ ایسے ہی انتظام کرتے تو ہم آپ کے پاس کھاتے اور باتیں کرتے۔ عمر رضی اللہ عنہ نے فرمایا: میں دوبارہ ہرگز ایسا نہیں کروں گا۔ میرے دونوں ساتھی (رسول اللہ ﷺ اور ابوبکر رضی اللہ عنہما) گزر گئے، اور انہوں نے ایک طریقہ اور نمونہ چھوڑا ہے، اگر میں نے ان کے نمونہ و طرز عمل سے ہٹ کر کوئی کام کیا تو میری پیروی میں ان دونوں کی مخالفت کی جائے گی۔ ❸

عمر رضی اللہ عنہ کے غلام اسلم سے روایت ہے کہ عمر رضی اللہ عنہ نے ایک مرتبہ اپنے ایک غلام کو حکومتی چراگاہ کی رکھوالی پر مامور کیا اور کہا: مسلمانوں پر رحم کرنا، مظلوم کی بددعا سے بچنا، کیونکہ وہ مقبول ہوتی ہے، اونٹ اور بکری کے چھوٹے چھوٹے مالکان کو اس سے مت روکنا البتہ ابن عوف اور ابن عفان کے مویشیوں کو اس میں داخل نہ ہونے

❶ الشیخان بروایت بلاذری، ص: ۲۲۱.

❷ الشیخان بروایت بلاذری، ص: ۲۲۱.

❸ الطبقات الکبریٰ: ۲۸۸ / ۳ - الشیخان بروایت بلاذری، ص: ۲۲۲.

پھر انس رضی اللہ عنہ نے سیرین سے مکاتبت کر لی۔ ③

۴۔ معاشرہ کی بعض عظیم شخصیتوں کی تربیت:

عمر بن الخطابؓ نے اپنے دور خلافت میں عظیم سے عظیم شخصیتوں کو یہ موقع نہیں دیا کہ معاشرہ کے عام افراد پر ان کا تسلط ہو سکے، یا وہ ان پر کسی طرح کی دست درازی کر سکیں، یا لوگوں پر کسی طرح اپنی برتری دکھاسکیں۔ اس سلسلہ میں چند واقعات اس طرح ہیں:

**ابوسفیان ؑ اور مکہ میں ان کا گھر:**

سیدنا عمر فاروق رضی اللہ عنہ ایک مرتبہ مکہ آئے، اہل مکہ آپ کے پاس دوڑتے ہوئے آئے اور کہا: امیر المومنین! ابوسفیان نے گھر بنایا ہے اور ہمارے گھروں کے بانی نکلنے کی نالیوں کو بند کر دیا ہے تاکہ ہمارے گھر گر جائیں۔

① تاريخ الذهبى، عهد الخلفاء الراشدين، ص: ٢٧٢

② مکاتیب کا مطلب ہے کہ غلام اپنے مالک سے معاہدہ کر لے کہ میں اتنی رقم جمع کر کے ادا کر دوں گا تو آرازدی کا مستحق ہو جاؤں گا۔ (مترجم)

③ محض الصواب: ۳ / ۹۷۵

④ شهيد المحراب، ص: ٢٢٢

عمرؓ نے کر موثق پر آئے، دیکھا تو ابوسفیان رضی اللہ عنہ نے پتھر گاڑ رکھے ہیں۔ آپ نے فرمایا: اس کو اکھاڑو، انہوں نے اسے اکھاڑ دیا، پھر آپ نے کہا: اس کو اکھاڑو، اور اس کو اکھاڑو۔ یہاں تک کہ کئی پتھروں کو بلکہ تقریباً پانچ یا چھ پتھروں کو اکھاڑ دیا۔ پھر عمر رضی اللہ عنہ کعبہ کی طرف متوجہ ہوئے اور کہا: شکر ہے اس اللہ کا جس نے عمر کو اس لائق بنایا کہ ابوسفیان کو مکہ میں حکم دے اور وہ عمر کی اطاعت کرے۔<sup>①</sup>

### عیینہ بن حصن اور مالک بن ابی زفر:

ایک مرتبہ عیینہ بن حصن نے عمر رضی اللہ عنہ سے ملاقات کی، آپ کے پاس ایک محتاج مسلمان مالک بن ابی زفر موجود تھے، عیینہ نے ان پر طنز کرتے ہوئے کہا: کمزور لوگ طاقتور ہو گئے، اور پست لوگ بلند ہو گئے۔ مالک نے کہا: کیا یہ ہمارے اوپر لگی سڑی ہڈیوں اور جہنم رسید جانوں کے ذریعے سے فخر کرتا ہے۔ جب عیینہ نے مالک کے ان جوابی کلمات پر اعتراض کیا تو حضرت عمر رضی اللہ عنہ غضب ناک ہو گئے، اور کہا: اب تم اسلام میں ذلیل ہو کر زندہ رہو، اللہ کی قسم! میں تم سے اس وقت تک خوش نہیں ہو سکتا جب تک کہ مالک تمہارے بارے میں سفارش نہ کر دیں۔ چنانچہ عیینہ کے لیے ضروری ہو گیا کہ عمر رضی اللہ عنہ کے پاس مالک سے سفارش کروائیں۔<sup>②</sup>

### جارود اور ابی بن کعب رضی اللہ عنہما:

ایک مرتبہ جارود رضی اللہ عنہ عمر فاروق رضی اللہ عنہ کے پاس آئے تو ایک آدمی نے کہا: یہ قبیلہ ربیعہ کے سردار ہیں۔ عمر رضی اللہ عنہ نے ان پر درّہ اٹھایا اور کہا: میں ڈر گیا کہ کہیں تمہارے دل میں کوئی (غرور) نہ شامل ہو جائے۔ آپ نے ابی بن کعب رضی اللہ عنہ کے ساتھ بالکل ایسا ہی کیا، آپ نے جب دیکھا کہ مسجد سے نکلنے کے بعد لوگ ان کے پاس بھیڑ لگا دیتے ہیں، اور فتویٰ پوچھتے ہیں، تو کہا: تمہارا یہ عمل تمہارے لیے فتنہ اور معتقدین و پیروکاروں کے لیے باعث ذلت ہو سکتا ہے۔<sup>③</sup>

### ۵: معاشرہ میں بعض بے جا تصرفات پر پابندی:

عمر فاروق رضی اللہ عنہ کی زندگی اللہ تعالیٰ کی نازل کردہ شریعت کی آئینہ دار تھی، اسی وجہ سے آپ کسی بھی غلط کردار یا بے جا تصرفات جس سے اسلامی معاشرہ میں برائیاں پیدا ہوں، انہیں قطعاً برداشت نہ کرتے تھے۔ اس باب میں آپ ایسے واقعات ملاحظہ کریں گے جس میں عمر فاروق رضی اللہ عنہ نے بعض غلطی کرنے والوں کو سیدھے راستے پر لگا دیا:

### زبیر بن عوام رضی اللہ عنہ کی قربان گاہ:

سیدنا عمر رضی اللہ عنہ زبیر بن عوام کے ذبیح خانہ آتے تھے، اس وقت مدینہ میں وہی ایک ذبیح خانہ تھا، آپ کے

① اخبار عمر، ص: ۳۲۱۔ مناقب امیر المومنین، ابن الجوزی، ص: ۱۲۸

② تاریخ المدینۃ المنورۃ، ابن شبة: ۲/ ۶۹۰۔ الدور السیاسی، صفوة، ص: ۱۹۱

③ تاریخ المدینۃ المنورۃ، ابن شبة: ۲/ ۶۹۰۔ الدور السیاسی، صفوة، ص: ۱۹۱

پاس دڑہ ہوتا تھا۔ اگر آپ کسی آدمی کو مسلسل دودن گوشت خریدتے دیکھتے تو اسے دڑے لگاتے، اور کہتے: کیا تم اپنے شکم کو اپنے پڑوسی اور چچازاد بھائی کے لیے سمیٹ نہیں سکتے۔<sup>①</sup>

### اب تمہیں جو مانگنا ہو مانگو:

عمر رضی اللہ عنہ نے ایک بھکاری کو مانگتے ہوئے دیکھا، جب کہ اس کی پیٹھ پر کھانے سے بھرا ہوا تھیلا تھا۔ آپ نے اس سے کھانا چھین لیا اور اسے صدقہ کے افنوں کے آگے ڈال دیا، پھر کہا: اب تمہیں جو مانگنا ہو مانگو۔<sup>②</sup>

### یہ چال چھوڑ دو:

ایک آدمی ہاتھوں کو ہلاتے ہوئے اور پاؤں کو پیٹتے ہوئے متکبرانہ چال میں عمر رضی اللہ عنہ کے پاس آیا۔ عمر رضی اللہ عنہ نے اس سے کہا: یہ چال چھوڑ دو، اس نے کہا: میں ایسا نہیں کر پاؤں گا۔ آپ نے اسے کوڑے لگائے، لیکن اس نے پھر غرور و تکبر کا مظاہرہ کیا۔ آپ نے اسے پھر کوڑے لگائے، اس بار اس نے متکبرانہ چال چھوڑ دی۔ اس موقع پر عمر رضی اللہ عنہ نے فرمایا: اگر اس قسم کی حرکتوں پر میں کوڑے نہیں ماروں گا تو اور کس چیز پر ماروں گا؟ کچھ دنوں بعد وہ آدمی آپ کے پاس آیا اور کہا: ”جَزَاكَ اللَّهُ خَيْرًا“ اللہ آپ کو جزائے خیر دے۔ اس وقت شیطان ہی تھا (جس نے مجھے گمراہ کیا تھا) اللہ تعالیٰ نے آپ کے ذریعے سے اسے مجھ سے بھگا دیا۔<sup>③</sup>

### ہمارے دین کا گلا نہ گھومتو:

ایک مرتبہ عمر رضی اللہ عنہ نے ایک ایسے آدمی کو دیکھا جو عبادت کا مظاہرہ کر رہا تھا اور بہ تکلف اپنی کمزوری ظاہر کر رہا تھا۔ عمر رضی اللہ عنہ نے اس کے سر پر دڑہ مارا اور کہا: تم مر جاؤ، لیکن ہمارے دین کا گلا نہ گھومتو۔<sup>④</sup>

شفاء بنت عبد اللہ رضی اللہ عنہا سے روایت ہے، فرمایا کہ میں نے کچھ نوجوانوں کو دیکھا جو بہت دھیمی رفتار سے چل رہے تھے، اور ٹھہر ٹھہر کر باتیں کر رہے تھے۔ (زاہد مرتاض تھے) آپ نے پوچھا: یہ کون لوگ ہیں؟ لوگوں نے بتایا: عباد وزہاد۔ انہوں نے کہا: اللہ کی قسم! عمر رضی اللہ عنہ جب بات کرتے تو اسے سناتے، جب چلتے تو جلدی کرتے اور جب مارتے تو تکلیف دہ مارتے، حالانکہ واللہ وہ حقیقی عابد وزاہد تھے۔<sup>⑤</sup>

### رعایا کی صحت و تندرستی پر آپ کی خصوصی توجہ:

خلیفہ راشد عمر فاروق رضی اللہ عنہ نے رعایا کی صحت و تندرستی پر خصوصی توجہ کی، آپ لوگوں کو موٹاپے کے نقصانات اور اس کی ہلاکت خیزیوں سے آگاہ کرتے تھے، انہیں جسمانی تخفیف پر ابھارتے تھے۔ کیوں کہ بدن

① الدور السياسي، صفوة، ص: ۲۲۱۔ نقلًا عن مناقب أمير المؤمنين، ابن الجوزي

② مناقب أمير المؤمنين، ابن الجوزي، ص: ۱۰۱

③ أخبار عمر، ص: ۱۷۵

④ أخبار عمر، ص: ۱۹۰

⑤ الشيخان بروایت ملاذ، ص: ۲۲۶

ہلکا ہونے کی صورت میں واجبات کی ادائیگی پر قدرت اور دیگر کاموں میں قوت و نشاط ہوتی ہے۔ چنانچہ آپ کہا کرتے تھے: ”اے لوگو! اپنے آپ کو توند والا ہونے سے بچاؤ، کیوں کہ وہ نماز میں سستی، جسم کی خرابی اور طرح طرح کی بیماریوں کا سبب ہے۔ اللہ تعالیٰ توند والے مذہبی رہنما کو پسند نہیں کرتا۔ تم اپنی طاقت کے حد اعتدال میں رہو۔ یہ بھلائی سے بہت قریب، بے اعتدالی سے بہت دور اور عبادت الہی کے لیے بڑی قوت کا سبب ہے، کوئی بندہ اس وقت تک ہرگز گمراہ نہیں ہو سکتا جب تک کہ اپنی شہوت کو اپنے دین پر ترجیح نہ دے دے۔“<sup>①</sup>

ابن جوزی لکھتے ہیں کہ عمر رضی اللہ عنہ نے ایک توند والے آدمی کو دیکھا، تو پوچھا: یہ کیا ہے؟ اس نے کہا: بس یہ اللہ کی برکت ہے۔ آپ نے فرمایا: برکت نہیں، یہ اللہ کی طرف سے عذاب ہے۔<sup>②</sup>

جہاں تک عام شہریوں کی صحت پر آپ کی خصوصی توجہ کی بات ہے تو اس سلسلے میں آپ کا طریقہ یہ تھا کہ جس شخص کو کوئی متعدی بیماری ہوتی اسے بیماری پھیلنے کے خوف سے دوسروں سے ملنے جلنے سے روکتے تھے، اسے بالکل بہ صحت ہونے تک اپنے گھر میں ہی رہنے کی نصیحت کرتے۔ بیان کیا جاتا ہے کہ ایک مرتبہ آپ کا گزر ایک ایسی عورت کے پاس سے ہوا جسے جذام (کوڑھ) کی بیماری تھی، وہ خانہ کعبہ کا طواف کر رہی تھی۔ آپ نے اس سے کہا: اے اللہ کی باندی! بہتر ہوتا کہ تم اپنے گھر ہی میں رہیں، اور لوگوں کو تکلیف نہ پہنچاتیں۔ چنانچہ وہ گھر چلی گئی۔ (کچھ ہی دنوں بعد) اس کے پاس سے ایک آدمی گزرا تو کہا: جنہوں نے تم کو گھر سے نکلنے سے روکا تھا ان کی وفات ہو گئی، اب تو نکلو۔ اس نے جواب دیا: میں ایسی نہیں ہوں کہ جب وہ باحیات ہوں تو فرماں برداری کروں اور جب وفات پا جائیں تو ان کی نافرمانی کروں۔<sup>③</sup>

اسی طرح آپ لوگوں کو ورزش کرنے، گھڑ سواری اور گھوڑا دوڑانے کی تاکید کرتے تھے اور کہتے تھے: اپنی اولادوں کو تیراکی اور تیراندازی سکھاؤ، اور انہیں حکم دو کہ وہ گھوڑوں سے گھوڑوں پر کودنا سیکھیں، اور انہیں بہترین اشعار یاد کراؤ۔<sup>④</sup>

### ایک شرابی کو سیدنا عمر فاروق رضی اللہ عنہ کی نصیحت:

سیدنا عمر رضی اللہ عنہ نے ایک مرتبہ شام کے ایک بہادر آدمی کو تلاش کیا اور اسے نہیں پایا، آپ کو بتایا گیا کہ وہ شراب کا عادی ہو گیا ہے۔ آپ نے اپنے کاتب سے کہا: لکھو:

”عمر بن خطاب کی طرف سے فلاں کے نام!..... تم پر سلامتی نازل ہو، میں تمہارے متعلق اللہ کا شکر گزار ہوں جس کے سوا کوئی معبود برحق نہیں۔ بِسْمِ اللّٰهِ الرَّحْمٰنِ الرَّحِیْمِ ﴿۱﴾ تَنْزِیْلُ الْکِتٰبِ

① الخلیفہ الفاروق، د/ عبدالرحمن العانی، ص: ۱۲۴

② مناقب عمر أمير المؤمنين، ص: ۲۰۰

③ الخلیفہ فاروق، ص: ۱۲۴۔ بحوالہ الرياض النضرة



مِنَ اللّٰهِ الْعَزِيزِ الْعَلِيمِ ۝ غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي  
الْكُلُوْلِ لَا إِلَهَ إِلَّا هُوَ إِلَيْهِ الْمَصِيرُ ۝ ﴿غافر: ۱-۳﴾

”حَم۔ اس کتاب کا اتارنا اللہ کی طرف سے ہے، جو سب پر غالب، ہر چیز کو جاننے والا ہے۔ گناہ  
بخشنے والا اور توبہ قبول کرنے والا، بہت سخت سزا والا، بڑے فضل والا، اس کے سوا کوئی معبود نہیں، اسی  
کی طرف لوٹ کر جانا ہے۔“

پھر آپ نے خط لکھوانا بند کر دیا اور اپنے قاصد سے کہا: تم اس آدمی کو یہ خط ایسی حالت میں دینا جب کہ وہ  
مکمل ہوش میں ہو، پھر جو لوگ آپ کے ساتھ تھے ان سے کہا کہ اس آدمی کے لیے دعا کرو کہ اسے توبہ کی توفیق  
مل جائے۔ چنانچہ جب اس آدمی کے پاس خط پہنچا تو وہ اسے پڑھتا اور کہتا: میرے رب نے مجھ سے میری  
بخشش کا وعدہ کیا ہے، اور اپنی سزا سے مجھے ڈرایا ہے۔ یہ کہہ کر بار بار اسے دہراتا رہا، یہاں تک کہ رونے لگا۔ پھر  
شراب نوشی چھوڑ دی، اور اچھی طرح چھوڑی۔ اس کی توبہ اچھی رہی۔ جب عمر رضی اللہ عنہ کو اس کی خبر ملی تو فرمایا: اسی  
طرح کیا کرو، جب تم دیکھو کہ تم میں سے کوئی بھٹک گیا تو اسے سیدھے راستے پر لانے کی کوشش کرو اور اس کے  
لیے دعا کرو اور اس کے خلاف شیطان کے مددگار نہ بن جاؤ۔ ❶

اس واقعہ سے نفسوں کی تربیت، لوگوں کی طبیعت شناسی اور درستی کے وسائل و طریقوں کے بارے میں عمر رضی اللہ عنہ  
کی ظرف نگاہی بالکل صاف نظر آ رہی ہے۔ تاہم یہ ممکن ہے کہ جو چیز کسی کے لیے مفید ہو وہ دوسرے کے لیے  
نقصان دہ ثابت ہو جائے۔ لہذا یہ فاروقی موقف کامیاب تربیت کے اسباق میں سے ایک اہم سبق اور اصلاح  
ورہنمائی کا ایک مثالی اسلوب ہے۔ یہ امیر المومنین ہیں کہ اپنی بے پناہ مشغولیات اور بے شمار ذمہ داریوں کے  
باوجود اپنی مجلس میں آنے والے ایک عام فرد کو غائب دیکھتے ہیں تو آپ اسے نظر انداز نہیں کرتے بلکہ اس کے  
بارے میں دریافت کرتے ہیں۔ تاکہ اس کا علاج کرایا جائے اور وہ صحت مند ہو جائے۔ جب کہ آج کے دور میں  
حقیقی بھائی غائب ہوتا ہے اور دوسرے کو اس کی غیر حاضری کا احساس تک نہیں ہوتا۔ اگر احساس ہوتا ہے تو وہ  
غائب ہونے کی وجہ نہیں پوچھتا۔ اگر اسے علاج کی ضرورت پڑ گئی تو اس کے لیے بھاگ دوڑ نہیں کرتا۔ درحقیقت  
یہ بے توجہی اسلامی اخوت کو ڈھا دینے کا ایک پھاڑا ہے، جو مسلمان اخوت و بھائی چارگی کو پہچانتے ہیں ان کا یہ  
طریقہ کبھی نہیں رہا، پس کیا کوئی ہے جو اس پر توجہ دے؟ شاید اور ممکن ہے کہ.....! ❷

**مخصوص مجلسوں کے بارے میں عمر فاروق رضی اللہ عنہ کی رائے:**

اجتماعات سے متعلق سیدنا عمر فاروق رضی اللہ عنہ یہ چاہتے تھے کہ لوگوں کی مجلسیں عام ہوں تاکہ اس میں ہر طبقہ کے

❶ تفسیر القرطبی: ۱۵۰/۲۵۶

❷ شہید المحدث، ص: ۲۰۸

لوگ شامل ہو سکیں۔ آپ چند مخصوص لوگوں پر محدود مجلسوں کو ناپسند کرتے تھے۔ کیوں کہ ایسی صورت میں ان کی رائے عام رائے سے الگ ہو جاتی ہے۔ جس کا نتیجہ تفریق اور مخالف پارٹیوں کا وجود ہے۔<sup>①</sup>

ابن عباس رضی اللہ عنہما سے روایت ہے کہ عمر رضی اللہ عنہ نے قریش کے کچھ لوگوں سے کہا کہ میں نے سنا ہے کہ آپ لوگ مخصوص افراد کو لے کر مجلس منعقد کرتے ہیں، وہ صرف دو آدمیوں کی مجلس نہ ہو کہ کہا جانے لگے: یہ فلاں کے خاص لوگوں اور خاص دوستوں میں سے ہیں اور پھر مجلسوں کا دائرہ تنگ کر دیا جائے۔ اللہ کی قسم! تمہارا یہ عمل تمہارے دین، تمہاری شرافت اور تمہارے آپس کے تعلقات کو بہت تیزی سے ختم کر دینے والا ہے اور مجھے خوف ہے کہ تمہارے بعد آئندہ نسلیں کہیں یہ نہ کہیں کہ فلاں کی رائے یہ تھی اور فلاں کا خیال یہ تھا۔ انہوں نے اسلام کو کلکڑوں میں بانٹ دیا، لہذا اپنی مجلسوں کو وسعت دو اور سب کے ساتھ اٹھو بیٹھو، اس سے آپس میں محبت پیدا ہوگی اور دشمن پر رعب غالب رہے گا۔<sup>②</sup>

سچ بات تو یہ ہے کہ خواص کی عوام سے دوری اور اپنے مخصوص رفقاء و ہم نشینوں تک اپنی مجلسیں محدود کر دینے کی وجہ سے وہ لوگ عوام سے جس تربیت و اطاعت کی امیدیں رکھتے ہیں وہ عنقاء ہو جاتی ہیں۔ حالانکہ سب کے باہم مل بیٹھنے سے بڑا فائدہ یہ ہوتا ہے کہ ان کی باتیں رد و بدل سے محفوظ رہتی ہیں اور حقیقی شکل میں لوگوں تک پہنچتی ہیں اور پھر یہ بھی ایک حقیقت ہے کہ مجالس کی کثرت پیش آمدہ مسائل میں کثرت اختلاف کا سبب بھی ہوتی ہے، جس کے نتیجے میں دین میں مختلف اقوال سامنے آتے ہیں اور یہی وہ چیز ہے جس کا اندیشہ عمر رضی اللہ عنہ کو اپنے زمانے کے لوگوں اور آئندہ نسلوں سے تھا۔<sup>③</sup>

## فاروقی نظام احتساب یعنی امر بالمعروف اور نہی عن المنکر

اللہ تعالیٰ نے اپنے نبی کریم ﷺ کے مہاجرین صحابہ کے بارے میں بتایا کہ جب اللہ تعالیٰ انہیں زمین پر غلبہ دے دے گا تو وہ چار کام کریں گے، اقامت نماز، ادائیگی زکوٰۃ، بھلائی کا حکم اور برائی پر پابندی۔ چنانچہ ارشاد الہی ہے:

﴿الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ﴾ وَلَوْلَا دَفْعُ اللَّهِ  
النَّاسَ بَعْضَهُمْ بِبَعْضٍ لَفَاسَدَتِ السَّوَامِعُ وَبَيَعُوا وَصَلَوْتُ وَمَسْجِدُ يُذَكَّرُ فِيهَا  
اسْمُ اللَّهِ كَثِيرًا ۚ وَلَيُنْصَرَ اللَّهُ مِنْ يَنْصُرُهُ ۚ إِنَّ اللَّهَ لَقَوِيٌّ عَزِيزٌ ﴿٥٠﴾ الَّذِينَ إِنَّ

① الخلفاء الراشدون، حسن أيوب، ص: ۱۱۵

② فرائد الکلام، ص: ۱۱۶۔ تاریخ الطبری: ۳/ ۲۸۱

مَكَتَهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالنَّعْرِوْفِ وَنَهَوْا عَنِ الْمُنْكَرِ ۗ وَاللَّهُ عَاقِبَةُ الْأُمُورِ ﴿٤٠﴾ (الحج: ٤٠، ٤١)

”وہ جنہیں ان کے گھروں سے کسی حق کے بغیر نکالا گیا، صرف اس وجہ سے کہ وہ کہتے ہیں ہمارا رب اللہ ہے۔ اور اگر اللہ کا لوگوں کو ان کے بعض کو بعض کے ذریعے ہٹانا نہ ہوتا تو ضرور ڈھا دیے جاتے (راہبوں کے) جھوپڑے اور (عیسائیوں کے) گرجے اور (یہودیوں کے) عبادت خانے اور (مسلمانوں کی) مسجدیں، جن میں اللہ کا ذکر بہت زیادہ کیا جاتا ہے اور یقیناً اللہ ضرور اس کی مدد کرے گا جو اس کی مدد کرے گا، بے شک اللہ یقیناً بہت قوت والا، سب پر غالب ہے۔ وہ لوگ کہ اگر ہم انھیں زمین میں اقتدار بخشیں تو وہ نماز قائم کریں گے اور زکوٰۃ دیں گے اور اچھے کام کا حکم دیں گے اور برے کام سے روکیں گے، اور تمام کاموں کا انجام اللہ ہی کے قبضہ میں ہے۔“

امام ابوبکر بھاص اس آیت کی تفسیر میں فرماتے ہیں: ”یہ مہاجرین کی صفات ہیں، اس لیے کہ وہی لوگ اپنے گھروں سے ناحق نکالے گئے، تو اللہ تعالیٰ نے خبر دی کہ اگر انہیں زمین میں قوت وغلبہ ملا تو نماز قائم کریں گے، زکوٰۃ دیں گے، اچھے کاموں کا حکم دیں گے اور برائی سے روکیں گے اور جب خلفائے راشدین ابوبکر، عمر، عثمان اور علی رضی اللہ عنہم کو اللہ نے زمین میں قوت وغلبہ سے سرفراز کیا تو ان کا یہی شیوہ تھا۔“<sup>①</sup>

تاریخ گواہ ہے اور زبان خلق بھی شاہد ہے کہ عمر فاروق رضی اللہ عنہ نے ان کاموں کو بحسن و خوبی انجام دیا۔<sup>②</sup> مالی نظام، محکمہ قضاء، فوجی نظام اور عمال و امراء سے متعلق امور کے متعدد شعبہ جات (جیسے ملکی اداروں کی حفاظت و ترقی) پر آپ نے خصوصی توجہ دی اور منصب خلافت پر بحیثیت خلیفۃ المسلمین نیز اسلامی سلطنت میں مسلم ریاستوں کے توسط سے آپ نے اس بات کی پوری کوشش کی کہ لوگوں سے اللہ تعالیٰ اور اس کے نبی (ﷺ) کے احکامات کی پابندی کرائیں اور جن کاموں سے اللہ اور اس کے رسول نے منع کیا ہے ان سے لوگوں کو دور رکھیں۔ علامہ ابن تیمیہ رحمہ اللہ فرماتے ہیں: ”ہر اسلامی ریاست کا اولین مقصد ہے اچھے کاموں کا حکم دینا اور برائی سے روکنا۔“<sup>③</sup>

سیدنا عمر فاروق رضی اللہ عنہ بدعات و ضلالت سے لڑتے رہے، توحید کی مکمل پاسبانی کرتے رہے اور اسلامی معاشرہ میں عبادات کو رائج کرتے رہے، آپ نے برائی کے خلاف اعلان جنگ کیا اور اچھے کاموں کے لیے ہمت افزائی کی۔

① احکام القرآن: ۳/ ۲۶۶

② الحسبة فی العصر الراشدی، د/ فضل الہی، ص: ۱۵

③ الحسبة فی الإسلام، ص: ۶- السلطۃ التنفیذیة: ۱/ ۳۰۹

۱: توحید کی حفاظت و پاسبانی اور بدعات و ضلالت کے خلاف جنگ:

چوں کہ اسلامی ممالک کے قیام کا اصل مقصد دین کی حفاظت ہے، اس لیے عمر فاروق رضی اللہ عنہ نے سب سے پہلے اسی مقصد کی تکمیل پر زور دیا، وہ یہ کہ لوگوں کو رسول اللہ ﷺ کے بتائے ہوئے صاف اور صحیح عقیدہ کا پابند کر کے دین کی اصلیت کی حفاظت کی جائے۔ آپ نے گمراہوں کے شکوک و شبہات کا قلع قمع کیا اور دشمنان دین اسلام جو شیطان کی طرف سے مزین کیے ہوئے منحرف عقائد اور بدعات و خرافات کو رواج دیتے ہیں اور سمجھتے ہیں کہ بہت اچھا کر رہے ہیں ان کی چالوں کو ناکام کیا۔ ہم آپ کے سامنے چند ایسے واقعات ذکر کرتے ہیں جو توحید کی حفاظت اور بدعات و ضلالت سے معرکہ آرائی کی مثال ہیں۔

### دریائے نیل کی دھن:

عمر بن عاص رضی اللہ عنہ نے عمر فاروق رضی اللہ عنہ کے پاس مصریوں کی ایک (جاہلانہ) و رسم کی اطلاع بھیجی، وہ یہ کہ مصری لوگ ہر سال دریائے نیل کو ایک بچی کی قربانی دیتے ہیں اور مجھ سے کہتے ہیں کہ اے امیر دریائے نیل کا یہی طریقہ ہے، یہ اس عمل کے بغیر نہیں بچے گا۔ عمرو بن عاص نے ان سے پوچھا: اس کی کیا شکل ہے؟ انہوں نے بتایا کہ جب اس مہینہ کے پورا ہونے میں بارہ (۱۲) دن باقی رہ جاتے ہیں تو ہم ایک کنواری بچی کو اس کے والدین سے مانگتے ہیں اور اس کے والدین کو راضی کر لیتے ہیں، پھر اس بچی کو بہتر سے بہتر زیور اور کپڑے پہناتے ہیں اور اسے لا کر اس دریا میں ڈال دیتے ہیں۔ عمرو رضی اللہ عنہ نے کہا: یہ تو ایسا کام ہے کہ اسلام میں اس کی اجازت نہیں مل سکتی، اسلام تو اپنے سے پہلے کے غلط عقائد کو مٹا دیتا ہے، چنانچہ کچھ سالوں تک ان لوگوں نے وہ کام نہیں کیا تو نیل کا بہاؤ بھی رک گیا اور پانی اپنی جگہ پر بالکل ٹھہر گیا، ان لوگوں نے پھر وہی عمل دہرانا چاہا۔ تو عمرو بن عاص رضی اللہ عنہ نے عمر بن خطاب رضی اللہ عنہ کے پاس اس سلسلہ میں خط لکھا، عمر بن خطاب رضی اللہ عنہ نے اس کا جواب یہ دیا کہ تم نے جو کیا ہے وہ صحیح ہے، میں اپنے اس خط کے لفافے کے ساتھ کاغذ کا ایک ٹکڑا بھیج رہا ہوں، اسے تم دریائے نیل میں ڈال دینا۔ جب عمر رضی اللہ عنہ کا خط پہنچا تو عمرو رضی اللہ عنہ نے اس ٹکڑے کو پڑھنا شروع کیا، اس میں تحریر تھا:

”اللہ کے بندے عمر امیر المومنین کی طرف سے مصریوں کے دریائے نیل کے نام!

حمد و صلاۃ کے بعد! اگر تو آج سے پہلے اپنی مرضی اور اپنے اختیار سے بہتا تھا تو مت رواں ہو، ہمیں تیری کوئی ضرورت نہیں ہے اور اگر تو اللہ واحد و قہار کی مرضی اور اس کے حکم سے بہتا تھا..... اور حقیقت میں وہی تجھ کو رواں کرتا ہے..... تو ہم اللہ سے سوال کرتے ہیں کہ وہ تجھے رواں کر دے۔“

عمر بن عاص رضی اللہ عنہ کا بیان ہے کہ وہ ٹکڑا دریائے نیل میں ڈال دیا گیا اور جب ہفتے کی صبح لوگ وہاں پہنچے

تو دیکھا کہ ایک ہی رات میں اللہ نے دریائے نیل میں چھ ہاتھ پانی اوپر کر دیا ہے، اسی وقت سے اللہ نے مصریوں کی اس بری رسم و رواج کو آج تک کے لیے مٹا دیا۔<sup>①</sup>

آپ دیکھ رہے ہیں کہ عمر فاروق رضی اللہ عنہ نے اس ٹکڑے میں توحید کا خلاصہ کر دیا تھا، وہ یہ کہ دریائے نیل صرف اللہ کی قدرت و مشیت سے بہتا اور رواں ہوتا ہے اور لوگوں کے دل و دماغ میں بیٹھے ہوئے فاسد عقیدہ کی خرابیوں اور شبہات کو دور کر دیا۔ آپ کے اس حکیمانہ اسلوب دعوت نے مصریوں کے دلوں سے اس عقیدہ کو مٹا دیا۔<sup>②</sup>

### تو ایک پتھر ہے نفع و نقصان کا مالک نہیں ہے :

عالمس بن ربیعہ عمر فاروق رضی اللہ عنہ سے روایت کرتے ہیں کہ آپ حجر اسود کے پاس آئے، اسے بوسہ دیا اور کہا: ”میں خوب جانتا ہوں کہ تو پتھر ہے، نہ تو نقصان پہنچا سکتا ہے، نہ ہی نفع۔ اگر میں نبی ﷺ کو تجھے بوسہ دیتے ہوئے نہ دیکھتا تو میں تجھے بوسہ نہ دیتا۔“<sup>③</sup> درحقیقت یہ اتباع نبوی کی سب سے بہترین مثال اور اس کا سب سے خوب صورت مفہوم ہے۔<sup>④</sup>

حافظ ابن حجر رحمہ اللہ امام طبری کے حوالہ سے لکھتے ہیں کہ عمر فاروق رضی اللہ عنہ نے یہ بات اس وجہ سے کہی تھی کہ لوگ ابھی نو مسلم تھے اور تازہ تازہ ہی بتوں کی عبادت چھوڑی تھی، آپ ڈرے کہ کہیں جاہل لوگ یہ نہ سمجھ لیں کہ حجر اسود کا بوسہ بعض پتھروں کی تعظیم کا ایک حصہ ہے، جیسے کہ زمانہ جاہلیت میں لوگ کیا کرتے تھے۔ پس عمر رضی اللہ عنہ نے یہ بتانا چاہا کہ نبی ﷺ کے اتباع میں اس کا استلام کیا جاتا ہے۔ (پتھر کی عظمت کی وجہ سے نہیں۔)

اس کے بعد ابن حجر رحمہ اللہ فرماتے ہیں کہ عمر رضی اللہ عنہ کے اس فرمان میں اس بات کی طرف اشارہ ہے کہ جن امور شرعیہ کی علت و حکمت نہ معلوم ہو سکے اس میں مسلمانوں کو تسلیم و رضا کا مظاہرہ کرنا چاہیے اور بہتر طریقے سے اتباع کرنا چاہیے۔ اتباع نبوی کے باب میں یہ ایک عظیم قاعدہ ہے کہ نبی ﷺ کی سنت کا مکمل اتباع ہونا چاہیے اگرچہ آپ کی سنت کی حکمتیں سمجھ میں نہ آئیں۔<sup>⑤</sup>

سنت نبوی کا اتباع اور اس پر جان نثار ہونے کا جذبہ ہی صحابہ کرام رضوان اللہ علیہم اجمعین کی غیبی نصرت و تائید کا سبب تھا۔ وہ بخوبی جان چکے تھے کہ اللہ کی محبت پانے اور اس کی مدد و تائید کے استحقاق کے لیے سنت نبوی

① البدایہ والنہایہ: ۷/ ۱۰۲، ۱۰۳۔ علی ططاوی کا کہنا ہے کہ اس واقعہ کی شہرت کی وجہ سے ہم اسے بیان کرتے ہیں ورنہ ہمیں اس کی صحت کا علم نہیں۔ یہ روایت ضعیف ہے، ثابت نہیں ہے۔ (مترجم)

② فن الحکم، ص: ۳۴۷

③ صحیح البخاری، حدیث نمبر: ۱۵۹۷

④ أصحاب الرسول: ۱/ ۱۶۱

⑤ فتح الباری: ۳/ ۵۹۰، ۵۹۱

کا اتباع ضروری ہے۔<sup>①</sup>

### بیعت رضوان والے درخت کو کاٹنا:

ابن سعد صحیح سند کے ساتھ نافع سے روایت کرتے ہیں کہ عمر رضی اللہ عنہ کو خبر ملی کہ کچھ لوگ اس درخت کے پاس آتے ہیں جس کے نیچے بیعت رضوان ہوئی تھی اور اس کے پاس نماز پڑھتے ہیں، آپ نے ان کی گرفت کی اور آئندہ کے لیے متنبہ کیا، اور درخت کو کاٹنے کا حکم دے دیا، چنانچہ وہ کاٹ دیا گیا۔<sup>②</sup>

یہ ہے توحید کی حفاظت اور فتنوں کے ذرائع کے صفایا کے لیے فاروقی اقدام کہ جب تابعین نے ثواب کی غرض سے ایسا کام شروع کر دیا جسے صحابہ رضی اللہ عنہم نے نہیں کیا تھا تو وہ عمل بدعت ٹھہرا اور یہی چیز بعد میں درخت کی عبادت کا سبب بن جاتی تو عمر رضی اللہ عنہ کے حکم سے اسے کاٹ ہی دیا گیا۔<sup>③</sup>

### دانیال علیہ السلام کی قبر:

جب ”نُصْتَر“ میں دانیال علیہ السلام کی قبر ملی تو اس کے بارے میں ابو موسیٰ اشعری رضی اللہ عنہ نے عمر بن خطاب رضی اللہ عنہ کے پاس خط لکھا، سیدنا عمر رضی اللہ عنہ نے جواباً تحریر کیا کہ دن میں تیرہ (۱۳) قبریں کھدواؤ اور رات میں ان قبروں میں سے کسی ایک میں ان کی لاش دفن کر دو اور ان کی قبر میں خوب مٹی ڈال دینا تاکہ لوگ اس سے فتنہ میں نہ پڑ جائیں۔<sup>④</sup>

### کیا تم اپنے انبیاء کے آثار کو سجدہ گاہ بنانا چاہتے ہو؟

صحیح سند سے عمر رضی اللہ عنہ سے روایت ہے کہ ایک مرتبہ آپ سفر پر تھے، آپ نے (راستہ میں) دیکھا کہ کچھ لوگ ایک ہی جگہ پر باری باری نماز پڑھ رہے ہیں۔ آپ نے پوچھا: یہ کیا ہے؟ لوگوں نے کہا: اس جگہ پر رسول اللہ ﷺ نے نماز پڑھی تھی۔ آپ نے فرمایا: تم سے پہلی امتیں اسی وجہ سے ہلاک ہوئیں کہ انہوں نے اپنے انبیاء کے آثار کو سجدہ گاہ بنالیا۔ اگر کسی کی نماز کا وقت یہاں ہو جائے تو پڑھ لے ورنہ آگے بڑھ جائے۔<sup>⑤</sup>

### میں لوگوں کو یہ بتانا چاہتا تھا کہ اصل کارساز اللہ ہی ہے:

شام کی عین محاذ آرائی کے وقت خالد بن ولید رضی اللہ عنہ کو مسلم فوج کی قیادت سے برطرف کرنے کا مقصد امت مسلمہ کی خیر و مصلحت کے علاوہ کچھ نہ تھا۔ عمر فاروق رضی اللہ عنہ خالد رضی اللہ عنہ کے ساتھ لوگوں کی بے انتہا عقیدت دیکھ کر ڈر گئے کہ مبادا لوگوں کا یہ عقیدہ نہ ہو جائے کہ اسلامی فتوحات کی کامیابی خالد بن ولید رضی اللہ عنہ کی برکت اور ان کی

① من اخلاق النصر فی جیل الصحابة، ص: ۲۳

② التاریخ الاسلامی: ۱۹، ۲۰ / ۲۶۰۔ طبقات ابن سعد: ۲ / ۱۰۰

③ التاریخ الاسلامی: ۱۹، ۲۰ / ۲۶۰

④ الفتاویٰ: ۱۵ / ۹۰

⑤ الفتاویٰ: ۱۰ / ۲۳۵

جنگی مہارت پر موقوف ہے اور اسے لوگوں میں عام کرتے رہیں۔ تو آپ نے انہیں یہ بتانا چاہا کہ اللہ ہی مددگار ہے اور جو چاہے خوب بہتر انجام دینے والا ہے۔ اسی نیت سے آپ نے خالد رضی اللہ عنہ کی معزولی کا فرمان جاری کیا اور اسلامی ملکوں میں توحید کی حفاظت و بقا کے لیے آپ نے جو عمومی فرمان جاری کیا اس میں اس بات کی خصوصی تاکید کر دی، آپ نے فرمان میں لکھا: میں نے کسی ناراضی یا خیانت کی وجہ سے خالد کو معزول نہیں کیا ہے، بلکہ ان کی ذات سے لوگوں کے فتنہ میں پڑنے کا اندیشہ تھا، اس لیے میں نے لوگوں کو بتانا چاہا کہ حقیقی کارساز اللہ تعالیٰ ہے۔<sup>①</sup>

### حقیقت میں اللہ پر بھروسہ کرنے والے کسان ہوتے ہیں:

معاویہ بن قرہ سے روایت ہے کہ عمر بن خطاب رضی اللہ عنہ کی ملاقات چند یمنی لوگوں سے ہوئی، آپ نے ان سے پوچھا: آپ کون لوگ ہیں؟ انہوں نے کہا: ہم تو کل علی اللہ والے لوگ ہیں۔ آپ نے فرمایا: تم کاہل لوگ ہو، (تو کل علی اللہ والے نہیں۔) حقیقت میں تو کل علی اللہ والے وہ ہیں جو زمین میں بیج ڈال دیتے ہیں اور پھر اللہ پر بھروسہ کرتے ہیں۔<sup>②</sup>

### سن لو! ہم اقتدا اور اتباع کرتے ہیں، بدعت نہیں ایجاد کرتے:

ایک مرتبہ عمر بن خطاب رضی اللہ عنہ نے منبر سے کہا: ”سن لو! اصحاب رائے سنتوں کے دشمن ہیں، وہ لوگ حدیثیں نہ یاد کر سکے اور اپنی رائے سے فتویٰ دیا، خود گمراہ ہوئے اور دوسروں کو بھی گمراہ کیا۔ خبردار! ہم اقتداء اور اتباع کرتے ہیں بدعت نہیں ایجاد کرتے، جب تک ہم آثار و احادیث کو پکڑے رہیں گے گمراہ نہ ہوں گے۔“

عمر بن میمون اپنے باپ میمون سے روایت کرتے ہیں کہ عمر بن خطاب رضی اللہ عنہ کے پاس ایک آدمی آیا اور کہا: اے امیر المؤمنین! ہم لوگوں نے جب مدائن فتح کیا تو اس میں ہمیں ایک کتاب ملی، جس میں اچھی اچھی باتیں لکھی تھیں۔ آپ نے پوچھا: کیا قرآن کی باتیں تھیں؟ اس نے کہا: نہیں۔ آپ نے دڑھ مٹکوا یا اور اس سے اسے مارنے لگے، اور اس آیت کی تلاوت کرنے لگے:

﴿الرَّحْمَٰنُ أَلَيْسَ الْكِتَابُ الْمُبِينُ ① إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ② تَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ هَذَا الْقُرْآنُ ③ وَإِنْ كُنْتَ مِنْ قَبْلِهِ لَمَنِ الْغَافِلِينَ ④﴾ (یوسف: ۱-۳)

”السر“ یہ واضح کتاب کی آیات ہیں۔ بے شک ہم نے اسے عربی قرآن بنا کر نازل کیا ہے، تاکہ تم سمجھو۔ ہم تجھے سب سے اچھا بیان سناتے ہیں، اس واسطے سے کہ ہم نے تیری طرف یہ قرآن وحی

① البداية والنهاية: ۷ / ۸۲

② اصحاب الرسول: ۱ / ۲۶۴۔ اس کی سند صحیح ہے۔

کیا ہے اور بے شک تو اس سے پہلے یقیناً بے خبروں سے تھا۔“

تم سے پہلے کی قومیں اس لیے ہلاک ہوئیں کہ انہوں نے اپنے علماء و پادریوں کی کتابوں کو مدار دین بنالیا اور تورات و انجیل کو چھوڑ دیا، یہاں تک کہ وہ دونوں مٹ گئیں اور ان کا علم غائب ہو گیا۔ ❶

اسلم سے روایت ہے کہ میں نے عمر بن خطاب رضی اللہ عنہ کو فرماتے ہوئے سنا: (طواف کعبہ کے دوران) رمل ❷ کی اب کیا ضرورت باقی رہی؟ لیکن پھر بھی ہم جس چیز کو زمانہ رسول ﷺ میں کرتے تھے اسے نہیں چھوڑیں گے۔ ❸

حسن بصری سے روایت ہے کہ عمران بن حصین رضی اللہ عنہ نے بصرہ سے حج کا احرام باندھا اور عمر رضی اللہ عنہ کے پاس آئے، آپ نے ان کو سختی سے ڈانٹا اور اس سے منع کیا، اور فرمایا: بعد میں لوگ کہنے لگیں گے کہ محمد ﷺ کے صحابہ میں سے بعض صحابہ نے اپنے شہر سے احرام باندھا تھا۔ ❹

ابوداؤد (شقیق بن سلمہ) سے روایت ہے کہ میں خانہ کعبہ میں شیبہ بن عثمان ❺ کی کرسی پر بیٹھا تھا تو انہوں نے کہا: اسی جگہ عمر رضی اللہ عنہ بھی بیٹھے تھے۔ پھر آپ نے فرمایا: میں چاہتا ہوں کہ کعبہ میں جو کچھ سونا اور چاندی موجود ہے وہ سب اللہ کی راہ میں لٹا دوں۔

شیبہ نے کہا: آپ ایسا نہیں کر سکتے۔ انہوں نے پوچھا: کیوں؟ تو شیبہ نے کہا: اس لیے کہ آپ کے دونوں ساتھیوں (رسول اللہ ﷺ اور ابوبکر رضی اللہ عنہ) نے ایسا نہیں کیا ہے۔ تب انہوں نے کہا: وہ دونوں میرے لیے آئینہ ہیں۔ انہی کی پیروی کروں گا۔ ❻

یہ چند فاروقی موقف ہیں جو توحید کی حفاظت اور بدعات کے ازالہ کے سلسلہ میں آپ کے پر خلوص جذبات کے ترجمان ہیں۔ آپ نے اسلام کی روح یعنی توحید کو خوب سمجھا، اس پر سختی سے عمل کیا اور لوگوں کے دلوں میں بت پرستی کے جو بھی آثار و تصورات تھے انہیں مٹا دیا اور انسانیت کے دل و دماغ کی گہرائیوں میں توحید کا قلعہ قائم کر دیا۔ ❷

سیدنا عمر فاروق رضی اللہ عنہ نے اسلامی معاشرہ میں ایمان کی حقیقی تصویر اور اس کے جملہ ارکان کو راسخ کیا، شرک کی

❶ مناقب عمر، ابن الجوزی، ص: ۲۳۔ یہ روایت منقطع ہے، لیکن دیگر متعدد طرق سے اس کی تقویت ہوتی ہے۔

❷ دونوں مونٹھوں کو ہلاتے ہوئے دکی چال کو رمل کہتے ہیں، جو طواف قدوم کے ابتدائی تین چکروں میں کیا جاتا ہے۔

❸ محض الصواب: ۲/ ۵۳۲

❹ محض الصواب: ۲/ ۵۳۲

❺ شیبہ بن عثمان بن ابی طلحہ القرظی العبدری کعبہ کے دربان تھے۔

❻ محض الصواب: ۲/ ۵۳۷

❼ أشهر مشاہیر الاسلام، رفیق العظم، ۲/ ۲۵۶-۲۵۷



تمام تر ظاہری ومعنوی شکلوں سے نبرد آزما رہے، اور بدعتوں کا قلع قمع کرتے رہے، جب کہ ساتھ ہی ساتھ رسول اللہ ﷺ کے اقوال وافعال کی مکمل پیروی بھی کرتے رہے۔ پس یہ اصول زمین میں حکمرانی کا ایک اہم سبب اور ذریعہ ہے جسے عمر فاروق رضی اللہ عنہ نے سمجھ لیا تھا اور اس کی روشنی میں لوگوں کے درمیان زندگی گزارتے رہے۔

## ۲: عبادات کا اہتمام:

عمر فاروق رضی اللہ عنہ نے کتاب وسنت کے عمیق مطالعہ سے یہ سمجھ لیا تھا کہ عبادات کی انجام دہی کا نام ہی دین اسلام ہے، پورا دین عبادت میں داخل ہے اور دین حقیقت میں اللہ کا بتایا ہوا وہ نظام ہے جو زندگی کے تمام گوشوں کو محیط ہے اور خور و نوش نیز قضائے حاجت کے آداب وغیرہ سے لے کر اسلامی حکومت کے قیام، اس کی تدبیر و سیاست، آمد و خرچ کی تنظیم، معاملات اور جرم و سزا سے متعلق امور نیز صلح و جنگ کی حالت میں بین الاقوامی تعلقات تک کے مسائل کو شامل ہے، اسی لیے آپ انہیں منظم کیے رہے اور یہ کہ نماز، روزہ، زکوٰۃ اور حج وغیرہ اللہ کی اہم ترین عبادتوں کی نشانیاں ہیں، ان کی اپنی اہمیت اور مقام و مرتبہ ہے۔ لیکن ساری عبادتیں صرف انہی شعائر میں محدود نہیں ہیں بلکہ عبادتوں کا ایک حصہ ہیں جو اللہ کو مطلوب ہیں۔ ۱ عبادت کے اسی مفہوم کو انسانوں کی زندگی میں نافذ کرنا ہی زمین کی حکمرانی پانے کے لیے اولین شرط ہے۔

اسی طرح آپ کو معلوم تھا کہ انسانوں کے عقیدہ میں پختگی لانے، اخلاقیات کی بلند یوں میں استحکام بخشنے اور معاشرہ کی اصلاح میں عبادت کی اہم تاثیر ہے، چنانچہ نماز، روزہ، حج، زکوٰۃ اور ذکر و اذکار جیسے اسلامی شعائر کا عمر رضی اللہ عنہ نے کتنا اور کس طرح اہتمام کیا اور اپنی ذات اور اسلامی معاشرہ میں عبادت کی اہمیت ومعنویت کو کس طرح نافذ کیا اس کی چند مثالیں دی جا رہی ہیں:

## صلوٰۃ (نماز):

نبی ﷺ مسلمانوں کو نماز پڑھنے کا حکم دیتے تھے، جماعت سے پیچھے رہ جانے والوں کو خوب ڈانٹ پلاتے اور نماز چھوڑنے والوں پر سخت گرفت کرتے تھے۔ ابوبکر صدیق رضی اللہ عنہ بھی آپ کے طریقے پر چلتے رہے، اور جب عمر فاروق رضی اللہ عنہ منصب خلافت پر فائز ہوئے تو نماز کے معاملے میں سختی کی، لوگوں کو نماز کی تاکید کی، اور اسے چھوڑنے والوں کو سزائیں دیں۔ اپنے گورنروں کے پاس یہ عمومی فرمان بھیجا کہ ”میرے نزدیک تمہارا سب سے اہم کام نماز ہے، جس نے خود اس کی پابندی کی اور دوسروں سے کروائی، اس نے اپنا دین محفوظ کر لیا، اور جس نے نماز ضائع کر دی وہ دوسری چیزوں کو بدرجہ اولیٰ ضائع کرنے والا ہوگا۔“ ۲

۱ فقہ التکمین فی القرآن الکریم، الصلابی، ص: ۱۸۱

۲ الفتاویٰ: ۱۰/ ۲۴۹۔ موطأ مالک مع شرحه أوجز المسالك: ۱/ ۱۵۴

آپ خشوع و خضوع والی نماز کے بہت حریص تھے، عبد اللہ بن عمر رضی اللہ عنہما کا بیان ہے کہ میں نے عمر بن خطاب رضی اللہ عنہ کے پیچھے نماز پڑھی، اور تین صفوں کے پیچھے میں نے آپ کے رونے کی آواز سنی۔ ❶

ایک روایت میں آیا ہے کہ آپ نے فجر کی نماز میں یہ آیت تلاوت فرمائی:

﴿إِنَّمَا أَشْكُو بَثِّي وَحُزْنِي إِلَى اللَّهِ﴾ (یوسف: ۸۶)

”میں تو اپنی پریشانیوں اور اپنے رنج کی فریاد اللہ ہی سے کر رہا ہوں۔“

اور رونے لگے، یہاں تک کہ آپ کی ہچکیوں کی آواز پچھلی صفوں میں سنی گئی۔ ❷

آپ نے ایک آدمی کو نماز میں بلاوجہ حرکتیں کرتے ہوئے دیکھا تو فرمایا: اگر اس کا دل اللہ سے ڈرتا تو اعضائے بدن بھی اس سے خوف کھاتے۔ ❸

اگر آپ کو اسلامی فوجوں کی خبر ملنے میں دیر ہوتی تو نماز کے لیے کھڑے ہو جاتے اور اس میں دعائے قنوت پڑھتے۔ ❹

آپ اپنی نماز میں مجاہدین کے لیے دعائیں کرتے اور قنوت پڑھتے چنانچہ جب آپ نے اہل کتاب سے جنگ لڑی تو فرض نماز میں ان پر دعائے قنوت پڑھی۔ ❺

آپ سب لوگوں کو اور خود کو بھی نماز اور اس کے فرائض و سنن کے اہتمام کا عادی بناتے تھے، لوگوں کو سنت کی طرف رہنمائی کرتے اور بدعتوں سے روکتے۔ ایک مرتبہ بعض کاموں میں مشغول ہونے کی وجہ سے مغرب کی نماز اتنی تاخیر سے ادا کی کہ دو ستارے نکل آئے، تو آپ نے نماز کے بعد دو غلاموں کو آزاد کیا۔ ❻ بلا عذر شرعی دو نمازوں کو اکٹھا کر کے پڑھنا آپ گناہ کبیرہ سمجھتے تھے، عصر کے بعد نماز پڑھنے والوں کو سختی سے منع کرتے تھے۔ ❼

جمعہ کی نماز کے لیے تاخیر سے آنے والوں کو خوب ڈانٹتے اور ملامت کرتے تھے۔ سالم بن عبد اللہ اور عبد اللہ بن عمر رضی اللہ عنہما سے روایت ہے کہ عمر بن خطاب رضی اللہ عنہ جمعہ کے دن کھڑے ہو کر خطبہ دے رہے تھے، اتنے میں اوائل

مہاجرین میں سے ایک جلیل القدر صحابی رسول اللہ ﷺ کی مسجد میں داخل ہوئے۔ عمر رضی اللہ عنہ نے ان کو آواز دی اور پوچھا: یہ کون سا وقت ہے؟ انہوں نے کہا: میں ایک ضروری کام میں مشغول تھا، اذان سننے کے

❶ حلیۃ الاولیاء: ۱/ ۵۲

❷ الفتاویٰ: ۱۰/ ۳۷۴

❸ الفتاویٰ: ۱۸/ ۱۵۴

❹ الفتاویٰ: ۲۳/ ۶۲

❺ الفتاویٰ: ۲۱/ ۹۱

❻ تاریخ الاسلامی، الحمیدی: ۱۹، ۲۰/ ۴۲

❼ الفتاویٰ: (۲۱/ ۹۸) (۳۲/ ۲۳)

بعد میں نے وضو سے زیادہ کچھ نہیں کیا (اور سیدھا مسجد میں آیا ہوں)۔ عمر رضی اللہ عنہ نے فرمایا ابھی صرف وضو کیا ہے؟ حالانکہ تم جانتے ہو کہ رسول اللہ ﷺ جمعہ کے دن غسل کا حکم دیتے تھے۔<sup>①</sup>

آپ مسجد میں شور و ہنگامہ کرنے سے منع کرتے تھے، سائب بن یزید رضی اللہ عنہ کا بیان ہے کہ میں مسجد میں کھڑا تھا، پیچھے سے مجھے کسی آدمی نے کنکری ماری میں نے مڑ کر دیکھا تو وہ عمر بن خطاب رضی اللہ عنہ تھے۔ آپ نے فرمایا: جاؤ اور ان دونوں کو پکڑ لاؤ، میں دونوں کو پکڑ کر آپ کے پاس لایا، آپ نے کہا: تم لوگ کون ہو، یا تم کہاں کے رہنے والے ہو؟ انہوں نے بتایا کہ ہم طائف کے رہنے والے ہیں۔ آپ نے فرمایا: اگر تم اس شہر کے ہوتے تو تم دونوں کو سخت سزا دیتا۔ تم دونوں رسول اللہ ﷺ کی مسجد میں شور کرتے ہو۔<sup>②</sup>

عمر فاروق رضی اللہ عنہ نبی ﷺ کی توجیہات و رہنمائیوں کا بہت احترام کرتے تھے۔ عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

(( إِذَا اسْتَأْذَنْتَ مَرْأَةً أَحَدَكُمْ إِلَى الْمَسْجِدِ فَلَا يَمْنَعُهَا ))

”تم میں سے کسی سے اس کی عورت مسجد میں آنے کی اجازت مانگے تو اسے نہ روکو۔“

راوی کا کہنا ہے کہ عمر بن خطاب کی بیوی مسجد میں نماز پڑھنے جاتی تھیں، ایک مرتبہ عمر رضی اللہ عنہ نے ان سے کہا: تم تو جانتی ہی ہو کہ مجھے کیا پسند ہے (یعنی گھر میں نماز پڑھ لیا کرو)۔ بیوی نے جواب دیا: میں اس وقت تک باز نہیں آؤں گی جب تک کہ آپ مجھے اس سے روک نہ دیں گے۔ راوی کہتے ہیں یہ سن کر عمر رضی اللہ عنہ نے ان کو چونکا لگایا، حالانکہ وہ مسجد ہی میں تھیں۔<sup>③</sup>

یہ روایت بتاتی ہے کہ امیر المومنین عمر فاروق رضی اللہ عنہ شرعی امور کی کس قدر تعظیم کرتے تھے اور کتاب و سنت کے کتنے پابند تھے، آپ دیکھ رہے ہیں کہ اپنی ذاتی پسند پر فرمان نبوی ﷺ کو کس طرح مقدم رکھا۔<sup>④</sup> آپ کی شان عبادت دیکھیے کہ آدھی رات کو نماز پڑھنا آپ کا محبوب ترین مشغلہ تھا، اللہ کی مشیت کے مطابق جتنی توفیق ملتی نماز پڑھتے رہتے، اور جب رات کا آخری وقت آتا تو اپنی بیوی کو بیدار کرتے اور کہتے: ”نماز، نماز، اور اس آیت کی تلاوت فرماتے:

﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْلُكُ رِزْقًا لَّنْصُنَّ نَرْزُقُكَ وَالْعَاقِبَةُ

لِلتَّقْوَى﴾ (طہ: ۱۳۲)

① فتح الباری: ۲/ ۴۱۵، ۴۳۰۔ الخلافة الراشدة، د/ یحییٰ الیخوی، ص: ۲۹۴

② فتح الباری: ۱/ ۶۶۸

③ صحیح البخاری، حدیث نمبر: ۵۲۳۸

④ التاريخ الاسلامی: ۱۹، ۲۰/ ۴۰

⑤ محض الصواب: ۲/ ۶۳۵، ۲/ اکا سند ضعف سے۔

”اور اپنے گھر والوں کو نماز کا حکم دے اور اس پر خوب پابند رہ، ہم تجھ سے کسی رزق کا مطالبہ نہیں کرتے، ہم ہی تجھے رزق دیں گے اور اچھا انجام تقویٰ کا ہے۔“

ایک رات آپ نماز کے لیے کھڑے ہوئے تو لوگوں کے معاملات کا خیال آ گیا جس کی وجہ سے آپ کافی رنج و غم میں مبتلا ہو گئے۔ (بے چینی اس قدر تھی کہ) نہ نماز پڑھ سکے اور نہ سو ہی سکے، اور کہنے لگے: اللہ کی قسم! نہ میں نماز پڑھ سکتا ہوں اور نہ سو ہی سکتا ہوں، میں سورت پڑھنا شروع کرتا ہوں تو بھول جاتا ہے کہ آیا شروع سورت پڑھ رہا ہوں یا آخر سورت۔ جب آپ سے پوچھا گیا کہ ایسا کیوں ہے اے امیر المومنین؟ تو آپ نے فرمایا: لوگوں کے بارے میں میری فکر مندی کی وجہ سے۔<sup>①</sup>

تہجد کی نماز کی کچھ رکعتیں اگر کبھی چھوٹ جاتیں تو دن میں انہیں پورا کر لیتے، آپ کا فرمان ہے: اگر رات کی تلاوت میں کسی سے اس کی متعینہ مقدار کی تلاوت یا تلاوت کا متعین حصہ (جیسے ربع، نصف، ثلث) چھوٹ گیا اور اس نے فجر سے ظہر کے درمیان اسے پڑھ کر پورا کر لیا تو گویا اس نے رات ہی میں اسے پڑھا۔<sup>②</sup>

آپ تمنا کرتے تھے کہ کاش میں مؤذن ہوتا، آپ کا قول ہے کہ اگر بار خلافت سنبھالنے کے ساتھ ساتھ (بیچ وقت) اذان دے سکتا تو مؤذن رہتا۔<sup>③</sup>

آپ خوب دعائیں کرنے والے، اور اللہ سے گریہ و زاری کرنے والے تھے، آپ کی کچھ خاص دعائیں یہ تھیں:

(( اَللّٰهُمَّ اجْعَلْ عَمَلِيْ كُلَّهُ صَالِحًا ، وَاجْعَلْهُ لِيَوْجِهَكَ خَالِصًا ، وَ لَا تَجْعَلْ لِّاَحَدٍ فِيْهِ شَيْئًا . ))<sup>④</sup>

”اے اللہ میرے تمام اعمال کو نیک بنا دے اور اس سے خالص تیری رضا مقصود ہو، اس میں تیری رضا کے علاوہ کسی کے لیے ریا مقصود نہ ہو۔“

(( اَللّٰهُمَّ اِنْ كُنْتُ كَتَبْتَنِيْ شَقِيًّا فَامْحِمْ وَاكْتُبْنِيْ سَعِيْدًا ، فَاِنَّكَ تَمْحُوْ مَا تَشَاءُ وَتُثَبِّتُ . ))<sup>⑤</sup>

”اے اللہ! اگر تو نے میری قسمت میں بدبختی لکھ دی ہے تو اسے مجھ سے مٹا دے اور مجھے نیک بخت لکھ دے، اس لیے کہ تو جس کو چاہے مٹا دے اور جس کو چاہے باقی رکھے۔“

① الفاروق عمر، الشراقوی، ص: ۲۱۴

② صحیح مسلم، حدیث نمبر: ۶۴۷

③ الشیخان، بروایت بلاذری، ص: ۲۲۵

④ الفتاوی: ۱/ ۲۳۲

⑤ الفتاوی: ۱۶۰/ ۲۷۵

(( اَللّٰهُمَّ اِنِّیْ لَا اَحْمِلُ هَمَّ الْاِجَابَةِ ، وَاِنَّمَا اَحْمِلُ هَمَّ الدُّعَاءِ ، فَاِذَا اَلْهَمْتَ الدُّعَاءَ فَاِنَّ الْاِجَابَةَ مَعَهُ )) ❶

”اے اللہ میں قبولیت کا غم نہیں برداشت کر سکتا، ہاں دعا کا غم برداشت کر سکتا ہوں، لہذا جب تو دعا کی توفیق دے تو ساتھ میں قبولیت سے بھی نواز دے۔“

آپ لوگوں کو نیکوں اور شریفوں کی صحبت کی ترغیب دیتے تھے اور فرماتے: نیکوں اور شریفوں کی صحبت اختیار کرو، وہ جو کہتے ہیں اسے سنو، اس لیے کہ وہ صداقت پر مبنی باتیں کیا کرتے ہیں۔ ❷

سیدنا عمرؓ تذکیر الہی اور نصیحت کو بہت پسند کرتے تھے۔ ابو موسیٰ اشعریؓ سے کہتے تھے: اے ابو موسیٰ! ہمیں ہمارے رب کے بارے میں نصیحت کیجیے تو وہ قرآن پڑھتے اور عمرؓ اور آپ کے رفقاء اسے سنتے اور قرآن سن کر روتے۔ ❸

ذکر واذکار والوں کے ساتھ بیٹھنا بھی آپ کو بہت محبوب تھا۔ ابوسعید جو ابواسید کے غلام تھے، کا بیان ہے کہ عمرؓ عشاء کی نماز کے بعد رات میں ایک مرتبہ مسجد کا جائزہ لیتے، اگر کوئی شخص اس وقت مسجد میں مل جاتا تو اسے باہر جانے کا کہتے، الا یہ کہ کوئی آدمی نماز پڑھ رہا ہو (تو اسے کچھ نہ کہتے)۔ ایک مرتبہ صحابہ کی مجلس سے گزرے اس میں ابی بن کعبؓ بھی تھے، آپ نے ان کے بارے میں پوچھا: یہ کون لوگ ہیں؟ جواب ملا: امیر المؤمنین! آپ کے گھرانے ہی کے لوگ ہیں۔ آپ نے پوچھا: نماز کے بعد آپ لوگ یہاں کیوں رک گئے؟ انہوں نے بتایا کہ ہم بیٹھ کر اللہ کے ذکر میں لگے ہیں۔ آپ بھی ان کے ساتھ بیٹھ گئے۔ پھر آپ نے اپنے قریب بیٹھے ہوئے آدمی سے کہا: دعا شروع کرو، اس نے دعا شروع کی، پھر آپ نے ایک ایک کر کے سب سے دعا کرائی یہاں تک کہ میرے پاس پہنچے، میں آپ کے پہلو میں تھا، آپ نے کہا: تم بھی دعا کرو، میں مشکل میں پڑ گیا اور میرے بازو کاٹنے لگے۔ آپ نے کہا: کچھ کہو، خواہ یہی کہو کہ اے اللہ ہمیں بخش دے، اے اللہ ہم پر رحم فرما، پھر آپ نے خود دعا شروع کی، تو دیکھا گیا کہ پوری مجلس میں آپ سے زیادہ آنسو بہانے والا اور گریہ وزاری کرنے والا کوئی نظر نہ آیا اور آخر میں کہا: اب اٹھو اور جاؤ۔ ❹

### تراویح:

جس شخص نے سب سے پہلے لوگوں کو نماز تراویح کے لیے اکٹھا کیا وہ سیدنا عمرؓ تھے۔ آپ نے تمام شہروں میں یہی فرمان جاری کیا، اس کا سبب یہ تھا کہ رمضان کی راتوں میں سے ایک رات آپ مسجد میں گئے تو دیکھا کہ

❶ الفتاویٰ: ۸ / ۱۱۸

❷ الفتاویٰ: ۱۵ / ۶۰

❸ الفتاویٰ: ۱۰ / ۵۱

❹ الشیخان، روایت بلاذری، ص: ۲۳۶

لوگ الگ نماز پڑھ رہے ہیں، کوئی تنہا پڑھ رہا ہے اور کوئی جماعت کے ساتھ۔ عمر رضی اللہ عنہ نے فرمایا کہ میرا خیال ہے کہ اگر ان تمام لوگوں کو ایک امام کے پیچھے اکٹھا کر دوں تو زیادہ بہتر ہوگا، پھر آپ نے اس کا پختہ ارادہ کر لیا اور لوگوں کو ابی بن کعب رضی اللہ عنہ کی امامت میں ان کے پیچھے اکٹھا کر دیا۔ حدیث کے ایک راوی عبدالرحمن بن عبدالقاری کا بیان ہے کہ پھر میں آپ کے ساتھ دوسری رات نکلا، لوگ اپنے امام کے ساتھ نماز پڑھ رہے تھے، عمر رضی اللہ عنہ نے فرمایا: کیا ہی بہترین بدعت (ایجاد) ہے اور جس وقت وہ سوتے ہیں وہ اس وقت سے افضل ہے جس میں قیام کرتے ہیں۔ یعنی رات کا آخری حصہ۔ اور لوگ اس وقت شروع رات میں ہی قیام کرتے تھے۔ ❶

کسی کو یہ وہم نہ ہو کہ تراویح کی ایجاد عمر رضی اللہ عنہ نے کی ہے اور آپ ہی نے سب سے پہلے اس کی بنیاد ڈالی ہے، بلکہ نبی کریم ﷺ کے زمانے سے اس پر عمل ہو رہا تھا۔ البتہ سیدنا عمر رضی اللہ عنہ نے سب سے پہلے تمام لوگوں کو ایک امام کے پیچھے نماز پڑھنے کی بنا ڈالی، اس سے پہلے سب لوگ الگ الگ اسے پڑھتے تھے تو آپ نے ان کو ایک امام کے پیچھے اکٹھا کر دیا۔ ❷

جہاں تک نماز تراویح کے ثبوت کا تعلق ہے تو وہ نبی کریم ﷺ کی سنت ہے، آپ لوگوں کو رمضان کے مہینہ میں قیام اللیل پر ابھارتے تھے، آپ نے فرمایا:

(( مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ. )) ❸

”جس نے رمضان کے مہینہ میں ایمان اور ثواب کی نیت سے قیام کیا اس کے پچھلے گناہ معاف کر دیے جائیں گے۔“

عروہ بن زبیر رضی اللہ عنہ سے روایت ہے کہ عائشہ رضی اللہ عنہا نے ان کو بتایا کہ رسول اللہ ﷺ ایک مرتبہ آدھی رات کے وقت گھر سے باہر نکلے، آپ نے مسجد میں نماز پڑھی اور لوگوں نے بھی آپ کے ساتھ نماز پڑھی، پھر لوگ صبح کے وقت اس کے متعلق باتیں کرنے لگے تو (دوسری رات) ان سے زیادہ تعداد ہو گئی اور انہوں نے آپ کے ساتھ نماز پڑھی، پھر صبح ہوئی اور لوگوں نے اس سلسلہ میں باتیں کیں اور تیسری رات میں نمازی بہت زیادہ ہو گئے۔ اللہ کے رسول نکلے اور لوگوں کو نماز پڑھائی، پھر چوتھی رات ہوئی تو لوگوں سے مسجد بھر گئی اور اس میں جگہ ہی نہ رہی یہاں تک کہ رسول اللہ ﷺ فجر کی نماز کے لیے نکلے، جب آپ نے فجر پڑھ لی تو لوگوں کی طرف متوجہ ہو کے خطبہ مسنونہ پڑھا، پھر فرمایا:

(( أَمَّا بَعْدُ! فَإِنَّهُ لَمْ يَخَفْ عَلَى مَكَانِكُمْ وَلَكِنِّي خَشِيتُ أَنْ تَفْرَضَ عَلَيْكُمْ ))

❶ صحیح البخاری، حدیث نمبر: ۲۰۱۰

❷ محض الصواب: ۳۴۹ / ۱

❸ صحیح البخاری، حدیث نمبر: ۲۰۰۹

فَتَعَجِزُوا عَنْهَا.))

”یعنی حمد و صلاۃ کے بعد اتم لوگوں کی موجودگی مجھ پر پوشیدہ نہ تھی، لیکن میں ڈر گیا کہ کہیں وہ نماز تم پر فرض نہ کر دی جائے، اور تم اسے نہ کر سکو۔“

چنانچہ رسول اللہ ﷺ کی وفات ہوگئی اور معاملہ اسی پر باقی رہا۔<sup>①</sup>

یاد رہے کہ عمر رضی اللہ عنہ کا یہ کہنا کہ ”یہ کتنی بہترین بدعت ہے“ سو آپ نے یہاں بدعت کا لغوی معنی مراد لیا ہے، اس لیے کہ ہر وہ کام جس کی کوئی سابق نظیر نہ ملتی ہو اسے لغت میں بدعت کہا جاتا ہے۔<sup>②</sup>

خلاصہ یہ کہ عمر رضی اللہ عنہ کا تراویح کی نماز کے لیے لوگوں کو ایک امام پر جمع کرنا اور تمام ریاستوں میں اس کا عمومی فرمان بھیج دینا اس بات کی دلیل ہے کہ منظم انداز میں کام کرنا آپ کو پسند تھا۔

### زکوٰۃ، حج اور رمضان:

عمر فاروق رضی اللہ عنہ نے زکوٰۃ پر بھی خصوصی توجہ دی اور اس کے طریقہ کو منظم کیا اور یہ فریضہ ملک کی آمدنی کے ذرائع میں سے ایک ذریعہ بن گیا۔ اس فریضہ کے متعلق ہم ان شاء اللہ تفصیلی بحث ”مالیاتی ادارہ“ کے عنوان سے اگلے صفحات میں بیان کریں گے۔

البتہ یہاں حج کے متعلق کچھ باتیں قابل ذکر ہیں۔ آپ اپنی پوری مدت خلافت میں لوگوں کو حج کراتے رہے۔ بعض لوگوں نے کہا ہے کہ آپ نے دس حج کیے، یعنی پوری مدت خلافت میں اور بعض نے کہا کہ نو سال تک حج کیا۔<sup>③</sup>

خلیفہ یا ان کے قائم مقام عمال کی ذمہ داریوں میں یہ چند امور شامل ہیں:

✽ لوگوں کو حج کے اوقات کی اطلاع دینا اور مقامات مقدسہ تک لے جانا۔

✽ شریعت کے مطابق حج کی ادائیگی کرنا۔

✽ حج کے مقامات مقدسہ میں ٹھہر کر ان کے عزت و احترام کا مظاہرہ کرنا۔

✽ مشروع ارکان حج میں نبی کریم ﷺ کی اتباع کرنا۔

✽ نمازوں میں امامت کرنا اور مشروع خطبہ دینا۔<sup>④</sup>

آپ لوگوں کو حج کی رغبت دلاتے اور انہیں اس کا حکم دیتے، حتیٰ کہ آپ نے کہا: میں نے ارادہ کیا کہ کچھ لوگوں کو شہروں میں اس لیے بھیجوں تاکہ وہ دیکھیں کہ جس کے پاس حج کرنے کی وسعت ہے اور اس نے

① صحیح البخاری، حدیث نمبر: ۲۰۱۲

② الفتاویٰ: ۳۱ / ۲۳

③ السلطة التنفيذية: ۱ / ۳۸۲

④ السلطة التنفيذية: ۱ / ۳۸۳

جج نہ کیا ہو تو وہ اس پر جزیہ لگا دیں۔<sup>①</sup>

آپ نے کوشش کی کہ حج کے علاوہ دوسرے مہینوں میں بھی خانہ کعبہ عبادت گزاروں سے معمور رہے۔ لوگ ابوبکر اور عمر رضی اللہ عنہما کے ابتدائی دور خلافت میں عمرہ صرف حج کے مہینوں میں کرتے تھے اور دوسرے مہینوں میں نہیں کرتے تھے، جس کی وجہ سے اشہر حج کے علاوہ سال کے دوسرے مہینوں میں خانہ کعبہ زائرین سے خالی رہتا تھا۔ چنانچہ آپ نے لوگوں کو حکم دیا کہ وہ اپنے لیے کامل طریقہ اپنائیں، یعنی حج کے علاوہ دوسرے مہینوں میں بھی عمرہ کرنے آئیں، اس طرح خانہ کعبہ حج کے مہینوں اور دوسرے ایام میں بھی معمور رہے گا اور بیت اللہ کے مقصد کی تکمیل ہوتی رہے گی۔ عمر رضی اللہ عنہ نے جو طریقہ پسند کیا یہی سب لوگوں کے حق میں افضل تھا، حتیٰ کہ ان لوگوں کے لیے بھی جو اس بات کے قائل ہیں کہ حج تمتع حج افراد اور قرآن سے افضل ہے، جیسے کہ امام احمد وغیرہ۔<sup>②</sup>

آپ کے بارے میں ثابت ہے کہ ہر سال غلاف کعبہ کا صدقہ کرتے اور اسے حاجیوں میں تقسیم کر دیتے۔<sup>③</sup>

اور جہاں تک روزے کی بات ہے تو اس سلسلہ میں آپ رسول اللہ ﷺ کی سنت پر چلتے رہے۔ آپ کے بارے میں ثابت ہے کہ ایک مرتبہ ابرآلود موسم میں آپ نے وقت سے پہلے افطار کر لیا، پھر سورج طلوع ہونے کی اطلاع ملی، تو عمر رضی اللہ عنہ نے فرمایا: معاملہ معمولی ہے، ہم نے اپنی بساط کے مطابق اجتہاد کیا۔<sup>④</sup>

سیدنا عمر رضی اللہ عنہ کو خبر ملی کہ ایک آدمی صوم دہر (ہمیشہ کا روزہ) رکھتا ہے، آپ اس کے پاس آئے اور مارنے کے لیے دڑھ اٹھایا اور کہنے لگے: کھا، اے دہری! <sup>⑤</sup>

آپ کافی عبادت گزار اور اطاعت الہی کے شیدائی تھے، نماز سے انتہائی درجہ آپ کو لگاؤ تھا اور روزے کا بھی حق ادا کرتے، خاص طور سے آخری عمر میں اور صدقہ کے باب میں اس سے زیادہ کوشش کرتے اور خلافت کی ذمہ داری سنبھالنے کے بعد ہر سال حج کرتے رہے اور جہاد، تو اس سلسلہ میں نبی کریم ﷺ کے ساتھ تمام غزوات میں شریک رہے اور آپ کے بعد بھی جنگیں لڑیں۔ آپ کی مدت خلافت میں جتنی بھی جنگیں لڑی گئیں اور فتوحات ہوئیں سب کا اجر آپ کو ملے گا، کیونکہ آپ ہی اس کے حقیقی محرک تھے۔<sup>⑥</sup>

آپ ذکر الہی کے شیدائیوں میں سے تھے، آپ نے ذکر الہی کے بارے میں کہا: اپنے لیے ذکر الہی لازم

① فرائد الکلام، ص: ۱۷۳

② الفتاویٰ: ۲۶ / ۱۴۶، ۱۴۷

③ الفتاویٰ: ۳۱ / ۱۴

④ الموطأ: ۱ / ۳۰۳۔ بحوالہ الخلافة الراشدة، ص: ۳۳۰

⑤ فتح الباری: ۴ / ۲۶۱

⑥ محض الصواب: ۲ / ۶۳۷



کرلو اس لیے کہ یہ شفا ہے اور خود کو لوگوں پر تذکرہ و تبصرہ سے بچاؤ اس لیے کہ یہ بیماری ہے۔<sup>①</sup> آپ کہا کرتے تھے: تنہائی پسند بنو۔<sup>②</sup>

### ۳: تجارت اور بازاروں کا اہتمام:

عمر فاروق رضی اللہ عنہ اس بات کے حریص رہے کہ بازار میں لین دین کرنے والوں کے حالات سے باخبر رہیں، انہیں اسلامی شریعت کے مطابق لین دین کرنے پر ابھاریں۔ آپ اپنے علاوہ کسی کو بازار کی نگرانی پر مامور کر دیتے تھے: مثلاً آپ نے سائب بن یزید اور عبداللہ بن عتبہ بن مسعود وغیرہ کو مدینہ کے بازار کی نگرانی پر مامور کیا تھا۔<sup>③</sup> ایک محقق یہ ملاحظہ کر سکتا ہے کہ اسلامی حکومت میں احتساب کا نظام اسلامی شریعت کے مطابق وجود میں آیا اور اسلامی معاشرے کی دیگر ترقیات کے ساتھ اس میں بھی ترقی ہوئی۔ یہاں تک کہ ایک ایسی سلطنت وجود میں آئی جس کے حاکم میں چند اسلامی شرطوں کا پایا جانا ضروری قرار پایا، نیز کس کا محاسبہ کیا جائے اور کن چیزوں میں محاسبہ کیا جائے؟ اس کے لیے کچھ شرطیں ضروری قرار دی گئیں۔<sup>④</sup>

عمر فاروق رضی اللہ عنہ بازاری معاملات کا محاسبہ کرنے میں بھی بہت سخت واقع ہوئے تھے۔ آپ ہاتھ میں درہ لیے ہوئے بازار میں گھومتے تھے اور جسے اس کا مستحق سمجھتے اس کی اس سے سرزنش کرتے۔ انس بن مالک رضی اللہ عنہ سے روایت ہے کہ میں نے عمر رضی اللہ عنہ کے جسم پر جو تہ بند دیکھی اس میں چودہ پیوند لگے تھے، کچھ پیوند چمڑے کے تھے۔ آپ کے جسم پر نہ تو قیص تھی اور نہ چادر، سر پر گچڑی ہوتی اور ہاتھ میں درہ اور اسی طرح مدینہ طیبہ کے بازار میں گھومتے۔<sup>⑤</sup>

حافظ ذہبی رحمہ اللہ نے قتادہ رحمہ اللہ کا قول نقل کیا ہے کہ عمر رضی اللہ عنہ خلیفہ وقت ہوئے تو پیوند لگا ہوا اونٹنی کھردرا جبہ پہنتے، بعض پیوند چمڑے کے ہوتے اور اسی حالت میں بازار کا چکر لگاتے اور آپ کے کندھے پر درہ ہوتا جس سے قصور واروں کو سزا دیتے۔<sup>⑥</sup>

بازاری معاملات کے احتساب کے باب میں مالک بن اوس بن حدثان کا وہ واقعہ قابل ذکر ہے جسے امام مسلم نے روایت کیا ہے۔ مالک بن اوس کا بیان ہے کہ میں بازار میں یہ کہتے ہوئے آگے بڑھا کہ کون دراہم کو بدلے گا؟ طلحہ بن عبید اللہ جو عمر رضی اللہ عنہ کے پاس موجود تھے، انہوں نے کہا: ہمیں اپنا سونا دے دو اور پھر آنا جب ہمارے خادم آجائیں گے تو ہم تمہیں بدلے والی تمہاری چاندی دے دیں گے۔ یہ سن کر عمر بن خطاب رضی اللہ عنہ نے

① تفسیر قرطبی: ۱۶ / ۳۳۶۔ محض الصواب: ۲ / ۶۷۷

② الزهد، وکیع: ۲ / ۵۱۷۔ یہ روایت سنداً صحیح ہے۔

③ السلطة التنفيذية: ۱ / ۴۰۸

④ الرقابة المالية فی الإسلام، د/ عوف الکفرأوی، ص: ۶۶

⑤ الطبقات الکبریٰ: ۳ / ۳۳۰

⑥ تاریخ الإسلام، عهد الخلفاء الراشدين، ص: ۲۶۸

فرمایا: ہرگز نہیں، اسے اسی وقت چاندی دے دو، یا اس کا سونا واپس کر دو، اس لیے کہ اللہ کے رسول ﷺ نے فرمایا ہے:

(( اَلْوَرِقُ بِالنَّوَرِقِ رِبًا اِلَّا هَاءَ وَهَاءَ ، وَالتَّبَرُّ بِالتَّبَرِّ هَاءَ وَهَاءَ ، وَالشَّعْبِيُّ رِبًا اِلَّا هَاءَ وَهَاءَ ، وَالتَّمَرُ بِالتَّمَرِ رِبًا اِلَّا هَاءَ وَهَاءَ )) ❶

”چاندی چاندی کے بدلے بیچنا سود ہے، الایہ کہ ہاتھوں ہاتھ ہو اور گیہوں گیہوں کے بدلے بیچنا سود ہے الایہ کہ ہاتھوں ہاتھ ہو اور جو جو کے بدلے بیچنا سود ہے الایہ کہ ہاتھوں ہاتھ ہو، اور کھجور کھجور کے بدلے بیچنا سود ہے الایہ کہ ہاتھوں ہاتھ ہو۔“ ❷

ایک مرتبہ آپ نے ایک آدمی کو دودھ میں پانی ملا کر بیچتے ہوئے دیکھا تو اسے انڈیل دیا۔ ❸ آپ مسلمانوں کو بازار میں احکار ❹ (ذخیرہ اندوزی) سے منع کرتے تھے۔ ایک مرتبہ آپ نے حاطب بن ابی بلتعہ سے پوچھا: اے حاطب تم کیسے بیچتے ہو؟ انہوں نے کہا: (ایک درہم میں) دو مد۔ تو آپ نے فرمایا: ہمارے ہی دروازوں، گھروں اور بازاروں میں خریدتے ہو، ہمارے ہی بیچ میں رہتے ہو اور جیسے چاہتے ہو بیچتے ہو۔ (اتنے میں) ایک صاع دیا کرو، ایک صاع چار مد کا ہوتا ہے، ورنہ ہمارے بازار میں مت بیچو، یہاں سے باہر جاؤ اور خرید کر لاؤ، پھر جس طرح چاہو فروخت کرو۔ ❺

ایک مرتبہ آپ بازار گئے اور دیکھا کہ کچھ لوگ اپنے زائد اموال کے ذریعے سے ذخیرہ اندوزی کر رہے ہیں، تو آپ نے فرمایا: ایسا نہیں ہو سکتا، یہ تمہارے لیے خاص نعمت نہیں ہے، اللہ تعالیٰ نے ہمارے پاس روزی بھیجی، یہاں تک کہ جب وہ مال ہمارے بازار میں پہنچا ہے تو آپ لوگوں نے بڑھ کر اسے خرید لیا اور بیواؤں اور مسکینوں کو نظر انداز کر کے اس کی ذخیرہ اندوزی کر لی، یہاں تک کہ جب باہر کے تاجر مال بیچ کر چلے گئے تو اب آپ لوگوں نے جس طرح چاہا قیمت لگا کر فروخت کیا۔ لیکن اب جو تاجر باہر سے سردی یا گرمی کے موسم میں ہمارے بازار میں مال لے کر آتا ہے تو صرف وہی عمر کا مہمان ہے اور صرف اسی کو حق ہے کہ جس طرح چاہے فروخت کرے، اور جتنا چاہے روکے رکھے۔ (یہیں سے خرید کر ذخیرہ کرنا اور پھر اسے مہنگا کر کے بیچنے کی اجازت نہ ہوگی۔) ❻

❶ صحیح مسلم، حدیث نمبر: ۱۵۸۶

❷ ہاتھوں ہاتھ ہونے کا مطلب ہے کہ لین دین ادھار نہ ہو نقد ہو، فریقین میں سے ہر ایک، ایک ہاتھ سے دے اور دوسرے ہاتھ سے لے۔ بیچ صرف میں ادھار جائز نہیں ہے۔ (مترجم)

❸ الحسبة فی الإسلام، ابن تیمیہ، ص: ۶۰ - الحسبة، د/ فضل الہی، ص: ۲۴

❹ بازار میں کسی مال کی سخت قلت ہو اور زیادہ سے زیادہ گرائی کے انتظار میں مال کو دبائے رکھنا ”احکار“ ہے۔

❺ موسوعة فقه عمر بن الخطاب رحمہ اللہ، قلعجی، ص: ۲۸

❻ آپ کا مقصد یہ تھا کہ اگر تاجر باہر کا ہے اور سامان باہر سے لایا ہے تو وہی ہمارا مہمان ہوگا۔ (مترجم)

مسلم بن حنبل سے روایت ہے کہ ایک مرتبہ مدینہ میں کہیں سے غلہ آیا، بازار والوں نے بڑھ کر اسے خرید لیا۔ تو عمر رضی اللہ عنہ نے فرمایا: کیا ہمارے ہی بازاروں میں تم تجارت کرتے ہو؟ (یعنی یہیں سستی قیمت میں خریدتے ہو اور پھر زیادہ قیمت پر فروخت کرتے ہو) دوسرے لوگوں کو بھی شرکت کا موقع دو، یا یہاں سے چلے جاؤ، باہر سے مال خریدو، پھر یہاں لا کر اسے فروخت کرو۔<sup>①</sup>

سیدنا عمر رضی اللہ عنہ صرف لوگوں کی خوراک اور جانوروں کی غذا ہی کے احتکار سے نہیں بلکہ ہر وہ چیز جس کی قلت لوگوں کی تکلیف کا سبب بنے اس کے احتکار سے منع فرماتے تھے۔ چنانچہ موطا امام مالک میں روایت ہے کہ عمر بن خطاب رضی اللہ عنہ نے فرمایا: ہمارے بازار میں احتکار (ذخیرہ اندوزی) کی اجازت نہیں ہے اور وہ لوگ جن کے ہاتھوں میں ضرورت سے زیادہ مال ہے وہ اللہ کی اس روزی کی طرف نہ بڑھیں جو ہمارے درمیان آئی ہوتی ہے تاکہ وہ اسے ذخیرہ کر لیں۔ ہاں کوئی بھی تاجر جو سردی یا گرمی کے موسم میں باہر سے مال لا کر لائے وہی عمر کا مہمان ہوگا، وہ جس طرح چاہے فروخت کرے اور جس طرح چاہے روک کر رکھے۔<sup>②</sup>

مذکورہ تمام تر واقعات کا منشا یہ ہے کہ احتکار کا مقصد قیمتوں اور منڈی پر قابض ہونا ہے، اور یہ چیز فقراء، مساکین، محتاجوں نیز بیواؤں کے لیے بہت ہی تکلیف دہ ہوتی ہے، جیسے کہ حاطب بن ابی بلتعہ کے لیے فاروقی توجیہ میں یہ چیز واضح ہے جو ایک درہم میں صرف دو مد بیچتے تھے، تو آپ نے کہا: تم ہمارے دروازوں، گھروں اور بازاروں سے خریدتے ہو اور ہمارے ہی درمیان رہتے ہو، پھر جس طرح چاہتے ہو فروخت کرتے ہو۔ تم ایک درہم میں ایک صاع یعنی چار مد بیچو، نیز محتاجوں اور بیواؤں کا حق مارے جانے کی بات آپ کے اس فرمان سے بھی ظاہر ہے جسے آپ نے بازار میں احتکار کرنے والوں سے فرمایا تھا کہ اللہ ہمارے پاس روزی بھیجتا ہے، یہاں تک کہ جب لانے والا ہمارے بازار میں آ گیا تو کچھ لوگوں نے بڑھ کر اسے خرید لیا اور بیواؤں و مسکینوں کو نظر انداز کر کے اس کو ذخیرہ کر لیا، یہاں تک کہ جب باہر کے تاجر مال بیچ کر چلے گئے تو جس طرح چاہا قیمت لگا کر فروخت کر دیا، آپ نے ان لوگوں پر سخت نکیر فرمائی۔<sup>③</sup>

آپ تاجروں اور خریداروں کی ضرورت و حفاظت کے پیش نظر بوقت ضرورت سامانوں کی قیمت بھی متعین کر دیتے تھے۔ ایک آدمی بازار میں تیل فروخت کرنے آیا اور عام تاجروں کی قیمت سے زیادہ قیمت پر بیچنے لگا، عمر رضی اللہ عنہ نے اس سے کہا: یا تو بازار کی عام قیمت میں بیچو یا ہمارے بازار سے چلے جاؤ۔ ہم تمہیں ایک قیمت پر مجبور نہیں کرتے، آپ نے اسے بازار سے دور بھگا دیا۔<sup>④</sup>

① موسوعة فقه عمر، قلعجی، ص: ۲۸

② موسوعة فقه عمر، قلعجی، ص: ۲۹

③ موسوعة فقه عمر بن الخطاب، قلعجی، ص: ۲۹

④ تاریخ المدینة المنورة: ۲ / ۷۴۹ - موسوعة فقه عمر، ص: ۱۷۷

**عمر رضی اللہ عنہ نے خرید و فروخت میں تاجروں کے لیے حلال و حرام کی معرفت لازم کردی:**

عمر فاروق رضی اللہ عنہ ایسے آدمی کو دڑے لگاتے تھے جو بازار میں تجارت کرنے آتا اور لین دین کے متعلق شرعی احکامات نہ جانتا ہوتا اور اسے کہتے: جو شخص سود کو نہ پہچانتا ہو وہ ہمارے بازار میں نہ بیٹھے۔ ❶

آپ بازار کا چکر لگاتے اور بعض تاجروں کو یہ کہتے ہوئے دڑے لگاتے کہ ہمارے بازار میں وہی بیچے جو تجارت کا شرعی علم رکھتا ہو، ورنہ وہ دانستہ یا غیر دانستہ طور پر سود کھالے گا۔ ❷

خلاصہ یہ کہ عمر رضی اللہ عنہ کی نگاہ میں حکومت کے تمام تر معاملات اہمیت و اہتمام کے حامل تھے، کسی گوشہ کا دوسرے گوشہ پر ظلم نہیں ہوتا تھا اور نہ حاکم وقت کے دیکھتے ہوئے کسی صورت حال میں بگاڑ پیدا ہو سکتا تھا، وہ حاکم تجارت کے ایسے قوانین اور اصول بناتے جو بازاروں کے مناسب اور ان کے مفاد میں ہوتے، لین دین کو منظم کرتے اور بھروسہ و اطمینان کے ضامن ہوتے۔ ان اصولوں کی تنفیذ کے بعد نہ غبن ہوتا نہ دھوکا اور نہ کوئی احتکار اور بلیک مارکیٹنگ ہوتی نہ تجارت کی دنیا میں جواز و عدم جواز سے کسی کو ناواقفیت ہوتی۔ مختصر مگر جامع قرار داد صادر ہوتی جو تمام تر مفاسد کا استیصال اور ہر چیز کو منظم کر دیتی۔ یہ ہے فرمان فاروقی کہ جو تجارت کے شرعی اصولوں کو نہ سمجھتا ہو وہ ہمارے بازار میں تجارت نہ کرے۔ ❸

سیدنا عمر رضی اللہ عنہ کا یہ فرمان آج کے ان قوانین سے ملتا جلتا ہے جس میں کہا جاتا ہے کہ جس شخص کے پاس فلاں علم کی فلاں سند (ڈگری) نہ ہو وہ فلاں کام نہیں کر سکتا۔ ❹

موجودہ دور کے ممالک بھی بازاروں کو منظم کرنے اور ان کی نگرانی کی طرف توجہ دیتے ہیں اور ایوان تجارت (چیمبر آف کامرس) یا اس کے قائم مقام دوسرے شعبے، بازار میں جن اصلاحات کی ضرورت ہوتی ہے اور جس میں جمہور کا فائدہ ہوتا ہے ان کی اصلاح و رہنمائی اور ضابطہ بندی کا کام کرتے ہیں۔ عمر رضی اللہ عنہ اس معاملہ میں سب سے سبقت لے گئے اور اس کا سہرا آپ کے سر ہے، بازاروں کو بے ہنگم نہیں چھوڑا، بلکہ ان پر نگراں متعین کیے، جو غلطیوں کی تاک میں لگے رہتے، تجارت کو منظم کرتے اور اسلامی تجارتی اصولوں کی محافظت کرتے۔ چنانچہ جس طرح سائب بن یزید کو عبداللہ بن عتبہ بن مسعود کے ساتھ مدینہ طیبہ کے بازار کا نگراں بنادیا تھا اسی طرح سلیمان بن ابی حمہ کو کئی بازاروں کا نگراں بنادیا، اس طرح تمام بازاروں کا ایک صدر نگراں ہوتا تھا اور ہر بازار کا ایک الگ نگراں ہوتا جو صدر کی ماتحتی میں کام کرتا، اور یہ ایک قطعی فائدے کی بات ہے کہ لوگوں کی راحت و رسانی میں تنظیم و تسیر کے لیے بازاروں کی طرف خصوصی توجہ کا بہت بڑا دخل ہے اور قطعی طور پر ایک بڑا فائدہ یہ

❶ نظام الحکومة الإسلامية، الکتانی: ۱۷ / ۲

❷ نظام الحکومة الإسلامية، الکتانی: ۱۷ / ۲

❸ شہید المحراب، ص: ۲۰۹

❹ شہید المحراب، ص: ۲۰۹

ہے کہ لوگوں کی ضروریات کی تکمیل کے لیے مختلف شکلوں میں توجہ دینے کے مقابلے میں بازاروں کے نظام و انصرام پر خصوصی توجہ دے دینا ہی لوگوں کی راحت و رسانی کا بہت بڑا سبب ہے۔ پس جب حاکم اس پہلو سے بازاروں کی تنظیم و نگرانی کا مکمل طور سے اہتمام کرے تو اسے اللہ کی طرف سے اجر و ثواب ملے گا۔ عمر رضی اللہ عنہ کے صحیح و سالم اور دقیق عملی کروار و تصرف نے یہ بات ثابت کر دی کہ اسلام ہر زمانے اور دنیا کے چپہ چپہ میں ہر جگہ کے لیے مناسب اور قابل عمل ہے۔ پست قوموں کو ترقی کی طرف لے جاتا ہے اور ترقی یافتہ قوموں کو تنزلی کے گڑھے میں گرنے اور زوال سے بچاتا ہے۔ آگے بڑھنے کا راستہ نہیں روکتا کہ وہ آگے نہ بڑھے اور نہ غافل کو خواب خرگوش میں مدھوش چھوڑتا ہے۔ ❶

### لوگوں کو محنت کا حکم دینا اور کمانے پر ابھارنا:

عمر بن خطاب رضی اللہ عنہ لوگوں کو محنت کرنے اور اپنی روزی روٹی کی کمائی پر ابھارتے رہتے تھے۔ محمد بن سیرین اپنے والد سے روایت کرتے ہیں کہ میں نے مغرب کی نماز عمر رضی اللہ عنہ کے ساتھ پڑھی، تو آپ میرے پاس آئے، میرے پاس کپڑے کی ایک چھوٹی گٹھڑی تھی، آپ نے پوچھا: تمہارے سامنے یہ کیا ہے؟ میں نے کہا: کپڑے کی گٹھڑی ہے، اس بازار میں اسے لے جاتا ہوں اور خریدتا و بیچتا ہوں۔ آپ نے فرمایا: اے قریش کے لوگو! یہ اور اس طرح کی دوسری چیزیں تجارت کے مقابلے میں تم پر ہرگز غالب نہ ہونی چاہیے۔ اس لیے کہ تجارت ایک تہائی حکمرانی ہے۔

www.KitaboSunnat.com

حسن سے روایت ہے کہ عمر رضی اللہ عنہ نے فرمایا: جو شخص کسی چیز کی تین مرتبہ تجارت کرے اور کامیاب نہ ہو تو اس کے علاوہ دوسری تجارت شروع کرے۔ ❷

سیدنا عمر رضی اللہ عنہ نے فرمایا: کسی نہ کسی چیز کا ہنر سیکھ لو، ممکن ہے کہ تمہارے ہنر کا کوئی ضرورت مند ہو جائے۔ ❸ اور فرمایا: اگر یہ لین دین نہ ہوتے تو تم دوسروں کے دست نگر (محتاج) ہوتے۔ ❹ اور فرمایا: ایسی کمائی جس میں اگرچہ بعض قباحتیں ❺ ہوں، لوگوں سے مانگنے اور گداگری سے بہتر ہے۔ ❻ ایک مرتبہ آپ نے فرمایا: جب تم میں سے کوئی اونٹ خریدے تو بڑا اور موٹا دیکھ کر خریدے، پس اگر اس کے انتخاب میں غلطی ہوگئی تو بازار اس کے ساتھ غلطی نہیں کرے گا اور کہا: اے محتاجوں کی جماعت! اپنے سروں کو

❶ شہید المحراب، ص: ۲۱۰

❷ نظام الحکومة النبوية: ۲۰ / ۲

❸ نظام الحکومة النبوية: ۲۰ / ۲

❹ نظام الحکومة النبوية: ۲۰ / ۲

❺ قبا حوں کا مطلب یہ ہے کہ لوگ اسے محبوب سمجھتے ہوں حالانکہ وہ پیشہ حلال ہو۔ (مترجم)

❻ نظام الحکومة النبوية: ۲۰ / ۲

اٹھاؤ اور تجارت کرو، راستہ کھلا ہوا ہے، لوگوں پر بوجھ نہ بنو۔<sup>①</sup>

اور آپ نے فرمایا: تم میں سے کوئی طلب رزق سے (عاجز آ کر) بیٹھ نہ جائے اور کہنے لگے: اے اللہ مجھے روزی دے دے، حالانکہ اسے معلوم ہے کہ آسمان سونا اور چاندی نہیں برساتا، بلکہ اللہ تعالیٰ لوگوں کو ایک دوسرے کے ہاتھ سے روزی دیتا ہے۔ پھر آپ نے اس آیت کی تلاوت فرمائی:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ (الجمعة: ۱۰)<sup>②</sup>

”پھر جب نماز پوری کر لی جائے تو زمین میں پھیل جاؤ اور اللہ کے فضل سے (حصہ) تلاش کرو اور اللہ کو بہت یاد کرو، تاکہ تم فلاح پاؤ۔“

اگر آپ کسی اچھے اور تندرست نوجوان کو دیکھتے تو اس سے پوچھتے کہ کیا تمہارا کوئی پیشہ و مشغلہ ہے؟ اگر جواب ملتا کہ نہیں، تو فرماتے: یہ میری نگاہوں سے گر گیا۔<sup>③</sup>

اور آپ نے فرمایا: جہاد فی سبیل اللہ کے علاوہ کسی دوسری جگہ اگر میری موت آئے تو میری دلی خواہش ہے کہ میں اس حال میں مروں کہ میں اپنی سواری پر اللہ کے فضل کی تلاش میں نکلا ہوا رہوں۔ پھر آپ نے یہ آیت تلاوت کی:

﴿وَأَخْرَوْنَ يَصْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ﴾ (المزمل: ۲۰)<sup>④</sup>

”وہ اللہ جانتا ہے کہ بعض دوسرے زمین میں چل پھر کر اللہ تعالیٰ کا فضل (یعنی روزی) بھی تلاش کریں گے۔“

**اہم مسلم شخصیات کی تجارت سے کنارہ کشی پر سیدنا عمرؓ کا خوف:**

آپ اپنے دور خلافت میں ایک مرتبہ بازار گئے، دیکھا تو اکثر تاجر غبطی (عراقین کے درمیان عجمی باشندے) تھے۔ آپ یہ دیکھ کر غمغوم ہو گئے اور جب لوگ جمع ہوئے تو آپ نے تجارت سے دوری اور بازار سے ان کی کنارہ کشی کا ذکر کرتے ہوئے وجہ پوچھی۔ انہوں نے بتایا کہ اللہ نے فتوحات کی کثرت سے (مال) غنیمت دے کر ہمیں بازاروں سے بے نیاز کر دیا ہے۔ تو آپ نے فرمایا: اللہ کی قسم، اگر تم ایسا کرنے لگے تو تمہارے مردان کے مردوں کے اور تمہاری عورتیں ان کی عورتوں کی محتاج ہو جائیں گی۔<sup>⑤</sup>

① نظام الحکومة الإسلامية: ۲/ ۲۰

② فرائد الکلام، ص: ۱۲۹۔ تنبیہ الغافلین، السمرقندی، ص: ۲۱۱

③ نظام الحکومة الإسلامية: ۲/ ۲۰

④ نظام الحکومة الإسلامية: ۲/ ۲۰

⑤ نظام الحکومة الإسلامية: ۲/ ۱۸

آپ مجاہدین کے علاوہ دیگر اہم مسلم شخصیات کے حصولِ رزق کی کوشش سے گریز اور تجارت سے دوری کو خوف اور گھبراہٹ کی نگاہ سے دیکھتے تھے۔<sup>①</sup>

۴: سیدنا عمر رضی اللہ عنہ کی پہرے داری اور راتوں کا گشت:

بلاشبہ راتوں کے گشت اور پہرے داری ہی سے پولیس کا وجود عمل میں آیا۔ بعض مؤرخین نے لکھا ہے کہ خلافت صدیقی میں عبداللہ بن مسعود رضی اللہ عنہ رات میں گشت کرنے اور پہرے داری کے امیر تھے اور عمر بن خطاب رضی اللہ عنہ نے بذاتِ خود یہ ذمہ داری سنبھالی۔ آپ اپنے ساتھ اپنے غلام اسلم کو اور کبھی کبھی عبدالرحمن بن عوف کو لے لیتے تھے۔ پہرے داری کا مطلب و مقصد یہ ہے کہ رات میں گشت لگا کر چوروں، لٹیروں اور فساد یوں پر قابو پایا جاسکے۔ درحقیقت فاروقی گشت تاریخی حیثیت سے محکمہ پولیس کے منظم کرنے کا پہلا مرحلہ قرار دیا جاسکتا ہے، کیوں کہ شروع شروع میں سارے مسلمان دن میں اپنی حفاظت خود کرتے اور برائیوں کو روکتے تھے اور جب رات کو سو جاتے تو ان کی حفاظت کے لیے پہرے دار شب بیداری کرتے، لیکن جب فساد یوں کی کثرت ہو گئی اور انہوں نے دن کی روشنی میں کھلے عام برائیاں شروع کر دیں تو اس بات کی ضرورت محسوس کی گئی کہ دن میں بھی ان پر نگاہ رکھی جائے، چنانچہ اس طرح پولیس کا وجود عمل میں آیا، گویا اگر میری تعبیر صحیح ہے تو یہ کہا جاسکتا ہے کہ پولیس ہمہ وقت کی پہرے دار و محافظ ہے۔<sup>②</sup>

عمر فاروق رضی اللہ عنہ بذاتِ خود مسلمانوں کی نگرانی اور پہرے داری کرتے تھے اور آپ کا یہ عمل اسلامی معاشرہ کی حقیقی صورت حال سے واقفیت اور اس پر خصوصی توجہ دینے میں کافی معاون ثابت ہوتا تھا۔ آپ رسول اللہ ﷺ کے شہر مدینہ کی گلیوں میں گشت کرتے تھے تاکہ بذاتِ خود ان چیزوں کو دیکھ اور سن سکیں جنہیں بعض عمال آپ تک پہنچانے میں تردد محسوس کرتے ہیں یا حقیقی صورت حال آپ کے سامنے پیش نہ کر پاتے۔ (واضح رہے کہ مدینہ ہی اس وقت اسلامی حکومت کا دار الخلافہ تھا) چنانچہ آپ نے اس گشت اور پہرے داری کے نتیجے میں کتنے ہی ایسے قواعد جنہیں وضع کرنے پر حالات نے مجبور کیا اور سابقہ نظام میں ایسی بہت ساری تبدیلیاں کیں اور قرار دادوں کو کالعدم قرار دیا جن کو تبدیل کرنے یا کالعدم قرار دینے کی مجبوری تھی۔ میں اس بات کی تائید میں آپ تک چند دلائل واقعات کی شکل میں پیش کر رہا ہوں۔<sup>③</sup>

### شیر خوار بچوں کو جلدی دودھ چھڑانے کی ممانعت:

عمر بن خطاب رضی اللہ عنہ کے غلام اسلم سے روایت ہے کہ مدینہ سے باہر تاجروں کا ایک قافلہ آیا اور انہوں نے

① الدولة الإسلامية في عصر الخلفاء الراشدين، ص: ۱۶۱

② عبقرية الإسلام في أصول الحكم، ص: ۳۲۲

③ فن الحكم، ص: ۳۶۴

عید گاہ میں پڑاؤ ڈالا۔ عمر رضی اللہ عنہ نے عبدالرحمن بن عوف رضی اللہ عنہ سے کہا: کیا آج رات ان کی نگرانی و پہرہ داری میں تم ہمارا ساتھ دو گے؟ انہوں نے کہا: ہاں ضرور ساتھ دوں گا۔ چنانچہ دونوں نے نگرانی کرتے ہوئے شب بیداری کی اور باری باری نماز پڑھتے رہے۔ عمر رضی اللہ عنہ نے قافلہ سے ایک بچہ کے رونے کی آواز سنی، آپ اس کے پاس گئے اور اس کی ماں سے کہا: اللہ سے ڈر اور اپنے بچے پر رحم کر، اتنا کہہ کر آپ اپنی جگہ واپس لوٹ آئے۔ رات کے آخری حصہ میں آپ نے پھر بچے کے رونے کی آواز سنی، آپ اس کی ماں کے پاس آئے اور کہا: تیری بربادی ہو، تو بہت بری ماں ہے۔ کیا بات ہے میں دیکھ رہا ہوں کہ تمہارا بچہ پوری رات روتا رہا؟ اس نے کہا: اے اللہ کے بندے، میں اس کا دودھ چھڑانا چاہتی ہوں لیکن وہ نہیں چھڑاتا۔ آپ نے پوچھا: تم ایسا کیوں کر رہی ہو؟ اس نے کہا: اس لیے کہ عمر رضی اللہ عنہ بچے کا وظیفہ اسی وقت جاری کرتے ہیں جب وہ دودھ پینا چھوڑ دے..... آپ نے یہ قانون بنایا تھا کہ ہر اس بچے کو وظیفہ دیا جائے جو دودھ پینا چھوڑ چکا ہو..... آپ نے پوچھا: تمہارے اس لڑکے کی کتنی عمر ہے؟ اس نے کہا: اتنے اتنے مہینے کا ہے۔ تو آپ نے فرمایا: تیرا برا ہو، اسے دودھ چھڑانے میں جلدی نہ کر اور جب آپ نے فجر کی نماز اس طرح مکمل کی کہ رونے کی وجہ سے آپ کی قراءت صاف سنائی نہیں دیتی تھی تو نماز کے بعد فرمایا کہ بربادی ہے عمر کی! اس نے کتنے مسلمان بچوں کا قتل کر ڈالا، پھر آپ نے اعلان کرنے والے سے اعلان کروایا: اپنے بچوں کا دودھ چھڑانے میں جلدی نہ کرو، ہم مسلمان بچے کا وظیفہ اس کی تاریخ پیدائش ہی سے مقرر کر دیتے ہیں اور پھر پوری حکومت میں یہی فرمان بھیج دیا۔ ❶

ہائے! کیا ہی خوب صورت واقعہ ہے اور کتنا عظیم انصاف۔ پھر اس واقعہ کے بعد ہر مسلم بچے کا نام پیدائش کے وقت ہی عطیات کے رجسٹر میں درج کیا جانے لگا اور اسے مسلمانوں کے بیت المال سے وظیفہ ملنے لگا۔ اس لیے کہ بیت المال میں تمام مسلمانوں کا حق ہے اور جو بیت المال کا گمراہ و ذمہ دار ہو وہ اس کا امین ہے۔ اس کے لیے بیت المال میں بے جا تصرف کرنا جائز نہیں اور نہ ہی کسی مستحق کو اس کے حق سے روکنا جائز ہے۔

### فوجیوں کے لیے ان کی بیویوں سے جدائی کی مدت مقرر کرنا:

عمر رضی اللہ عنہ کے راتوں میں گشت کا ایک نتیجہ یہ بھی سامنے آیا کہ ایک مرتبہ آپ مدینہ کی گلی کوچوں میں گشت کر رہے تھے، دورانِ گشت آپ نے ایک عورت سے درد بھرے یہ اشعار سنے:

تطاول هذا الليل تسرى كواكبه

وارقنى أن لا ضجيع ألابه

”یہ رات پھیلتی چلی گئی، اس کے ستارے (جگمگاتے ہوئے) چل رہے ہیں، اس چیز نے میری نیند

اڑادی کہ یہاں کوئی ہم بستر نہیں جس سے میں کھیل کر ول بہلا سکوں۔“



ألا عبه طوراً وطوراً كأنما

بداقمرافسى ظلمة الليل حاجبه

”لمحہ لمحہ میں اس سے کھیلوں، جیسے رات کے اندھیرے میں بادل کے افق سے چاند نکل کر آنکھ بچولی کرتا ہے۔“

يسربه من كان يلهو بقربه

لطيف الحشا لا تجتوبه أقاربه

”اس سے نزدیک رہ کر جو اس سے کھیلتا ہے اسے خوشی ہوتی ہے، نرم و نازک پسلیوں والا اس کے خویش و اقارب اسے ناپسند نہیں کرتے۔“

فوالله لولا الله لا شىء غيره

لحرك من هذا السرير جوانبه

”اللہ کی قسم! اگر اللہ کا خوف نہ ہوتا، اس کے سوا کسی کا خوف نہیں، تو اس چارپائی کے پائے حرکت میں ہوتے۔“

ولكننى أخشى رقيباً موكلًا

بأنفسنا لا يفتّر الدهر كاتبه ❶

”لیکن میں ایک نگراں کار سے ڈرتی ہوں جو ہمارے اوپر مسلط ہے اور کبھی کسی وقت اس کا لکھنے والا نہیں تھکتا۔“

عمرؓ نے یہ سن کر فرمایا: اللہ تجھ پر رحم کرے، پھر آپ نے اس کے پاس کپڑے اور گھریلو اخراجات بھجوائے اور اس کے شوہر کے پاس خط بھجوا دیا کہ اپنی بیوی کے پاس آ جائے۔ ❷

اور ایک روایت میں آیا ہے کہ پھر آپ اپنی صاحبزادی حفصہ رضی اللہ عنہا کے گھر گئے، انہوں نے پوچھا: امیر المومنین! اس وقت آپ کو آنے کی کیا ضرورت پڑ گئی؟ آپ نے کہا: اے میری بیٹی! عورت اپنے شوہر کی جدائی کب تک برداشت کر سکتی ہے؟ انہوں نے بتایا کہ مہینہ، دو مہینہ اور زیادہ سے زیادہ تین مہینہ تک، چوتھے مہینہ میں صبر کا پیمانہ لبریز ہو جاتا ہے۔ اس کے بعد عمر رضی اللہ عنہ نے یہ حکم نافذ کر دیا کہ فوجیوں کو (ان کے اہل و عیال سے) چار مہینوں سے زیادہ نہ روکا جائے۔ ❸ یہ ہے ایک فوجی کے لیے اس کی بیوی سے جدائی کی مدت متعین

❶ محض الصواب: ۱/ ۳۸۸۔ اس روایت کی سند میں انقطاع ہے۔

❷ مناقب امیر المومنین، ابن الجوزی، ص: ۸۹

❸ مناقب امیر المومنین، ابن الجوزی، ص: ۸۹۔ أولیات الفاروق، ص: ۲۸۹

کرنے کی فاروقی سیاست، جس کی کسی نے بھی مخالفت نہیں کی۔<sup>①</sup>

رہے وہ فوجی جنہوں نے مدت کی پابندی نہ کی ان کے لیے عمر رضی اللہ عنہ نے غیر موجودگی کی مدت کی تحدید سے پہلے ہی ایک نظام وضع کر دیا، چنانچہ جب آپ کو ان لوگوں کی تعداد معلوم ہوگئی جو لمبے عرصے تک اپنی بیویوں سے دور رہے اور غیر موجودگی کی حالت میں انہیں نان و نفقہ بھی نہ دیا تو آپ نے ایسے لوگوں کو نامزد کر کے فوجیوں کے کمانڈروں کے نام خط لکھا کہ ان لوگوں کو فوراً طلب کیا جائے اور انہیں یہ حکم سنا دیا جائے یا تو اپنی بیویوں کے پاس واپس لوٹیں یا ان کے مکمل اخراجات کا انتظام کر کے بھیجیں، یا انہیں طلاق دے دیں۔ ہاں اگر طلاق دیتے ہیں تو گزشتہ ایام کا نفقہ بھی دینا ہوگا۔<sup>②</sup>

### مجاہدین کی عزتوں کی حفاظت:

رات میں گشت کرتے ہوئے رعایا کے احوال معلوم کرنے کا ایک نتیجہ یہ بھی سامنے آیا کہ مجاہدین کی عزتوں کی حفاظت کی گئی۔

آپ ایک رات مدینہ میں گشت لگا رہے تھے، آپ نے ایک شعر سنا جس سے تہمت و بدچلنی کی بو آ رہی تھی، ایک عورت نصف رات میں شراب نوشی اور خوب صورت نوجوان کی قربت کی تمنا کرتی ہے، اس کی تمنا حقیقی رہی ہو یا بطور دل لگی، بہر حال اس نے جو شعر پڑھا اس سے عورت پر شک کی انگلی ضرور اٹھتی تھی۔ اس نے یہ شعر پڑھا تھا:

هل من سبيل إلى خمر فأشربها

هل من سبيل إلى نصر بن حجاج

”کیا شراب کے لیے کوئی راستہ ہے کہ میں اسے نوش کروں اور کیا نصر بن حجاج تک کسی طرح پہنچنا ممکن ہے؟“

عمر بن خطاب رضی اللہ عنہ نے جب یہ سنا تو صبح کے وقت نصر بن حجاج کو طلب کیا، وہ بہت ہی خوب صورت چہرے والا، اور بہترین بالوں والا جوان تھا، آپ نے اسے اپنا سر حلق کرانے کا حکم دیا۔ لیکن اس سے اس کی خوبصورتی دو بالا ہوگئی تو آپ نے اسے پگڑی باندھنے کا حکم دے دیا لیکن اب وہ بہت ہی خوب صورت لگنے لگا، تو آپ نے اس کی ذات کو عورتوں کے لیے باعث فتنہ ہونے کے خوف سے اور مجاہدین کی عزت کی حفاظت کے پیش نظر اسے بصرہ بھیج دیا۔<sup>③</sup>

① أوليات الفاروق، ص: ۲۸۹

② أوليات الفاروق، ص: ۱۷۰

③ مناقب امیر المومنین، ابن الجوزی، ص: ۹۱

سیدنا عمر رضی اللہ عنہ کا یہ عمل ہمیں سیاست عامہ میں آپ کی بالغ نظری اور مصلحت عامہ کو مقدم رکھنے میں آپ کی بے نظیر حکمت عملی کا پتہ دیتی ہے۔ چنانچہ ایک طرف نصر کی خوب صورتی اور ان کا اپنے حسن و جمال کے بارے میں خصوصی اہتمام کرنا اور دوسری طرف مسلم فوجیوں کا اپنی بیوی سے لمبے عرصہ تک غائب رہنا، مزید برآں مدینہ کی پر امن و پرسکون فضا یہ ایسے اسباب تھے جو فتنہ میں واقع ہونے کا سبب بن سکتے تھے۔ لہذا اس موقع پر یہی زیادہ مناسب تھا کہ اس ناز و ادا والے جوان کو کسی فوجی شہر میں بھیج دیا جائے تاکہ جنگی مہارت حاصل کرے، یا بہادری کے کارناموں اور لوگوں کی ہمت و جوان مردی کو دیکھ کر فائدہ اٹھائے۔ چنانچہ بصرہ ہی اس وقت فوجی چھاؤنی والا شہر تھا اور وہی شہر اس جوان کے علاج کے لیے زیادہ مناسب ٹھہرا۔<sup>❶</sup>

بہر حال جس عورت کے کلام کو عمر رضی اللہ عنہ نے سنا تھا وہ اس تفصیل کو جان کر خوفزدہ ہوئی کہ کہیں آپ جلد بازی میں کوئی نامناسب اقدام نہ کر جائیں، اس لیے کہ اس نے آپ کے پاس چپکے سے چند اشعار پر مشتمل ایک خط بھیجا، وہ اشعار یہ ہیں:

قل للإمام الذی تخشى بوادره

مالی وللخمر أو نصر بن حجاج

”اس امام کو معلوم ہونا چاہیے کہ جس کی گرفت کی غلت کا خوف ہے، میرا شراب اور نصر بن حجاج سے کیا تعلق؟“

إنی عنیت أبا حفص بغيرهما

شرب الحلیب و طرف فاطر ساجی

”اے ابو حفص میں نے شعر میں ان دونوں کو نہیں مراد لیا ہے بلکہ دودھ کا پینا اور پرسکون آنکھ مراد ہے۔“

إن الهوی زمه التقویٰ فقیده

حتى اقرب بالجام وإسراج

”خواہشات نفس کو تقویٰ نے باندھ دیا ہے، اور اسے قید کر دیا ہے، یہاں تک کہ اسے خوب کس دیا ہے لگام اور زین سے۔“

لا تعجل الظن حقاً لا تبینه

إن السبیل سبیل الخائف الراجی

”گمان کو بلا تحقیق حق سمجھنے میں آپ جلدی نہ کریں اللہ سے خوف و امید رکھنے والے کے راستے پر گامزن ہوں۔“

خط پا کر سیدنا عمر رضی اللہ عنہ نے عورت سے کہلوایا کہ تمہارے بارے میں اچھے اخلاق کی خبر ملی ہے، میں نے تمہاری وجہ سے نصر کو یہاں سے نہیں نکالا ہے بلکہ میں نے سنا ہے کہ وہ عورتوں میں جاتے تھے، سو میں ان عورتوں سے مامون نہیں ہوں۔ یہ کہہ کر آپ رو پڑے اور کہا: اللہ کا شکر ہے جس نے شہوتوں کو قید کر دیا اور اسے لگام دی، اور زین کے ساتھ کس کے باندھ دیا۔ ❶

اس کے بعد عمر رضی اللہ عنہ نے بصرہ کے اپنے گورنر کو ایک خط تحریر کیا، آپ کا کارندہ وہاں خط لے کر گیا اور کئی دنوں کے قیام کے بعد لوگوں میں اعلان کروایا کہ مسلمانوں کی ڈاک جانے والی ہے، لہذا جسے ضرورت ہو وہ امیر المومنین کو خط لکھ دے، چنانچہ نصر بن حجاج نے ایک خط لکھ کر دوسرے کئی خطوط کے درمیان رکھ دیا۔ خط کا مضمون یہ تھا:

بسم اللہ الرحمن الرحیم

اللہ کے بندے عمر، امیر المومنین کے نام!

سلام اللہ علیک، حمد و صلاۃ کے بعد!

لعمری لئن سیرتنی أو فضحتنی

وما نلتہ منی علیک حرام

”قسم ہے اللہ کی، اگر آپ نے مجھے جلا وطن کیا یا رسوا کیا، اور جو کچھ بھی میرے ساتھ کیا سب آپ پر حرام ہے۔“

فأصحت منفیا علی غیر ریبۃ

وقد کان لی بالمکتین مقام

”میں بغیر کسی تہمت کے جلا وطن کر دیا گیا، حالاں کہ مکہ و مدینہ میں میرے لیے ٹھہرنے کی جگہ تھی۔“

أإن غنت الزلفاء یوماً بمنية

وبعض أمانی النساء غرام

”کیا اگر کسی دن شعر کی کسی دیوانی نے اپنی آرزو کو ترنم سے گا دیا، حالاں کہ عورتوں کی بعض آرزوئیں باعث ہلاکت ہوتی ہیں۔“

ظننت بی الظن الذی لیس بعدہ

بقاء فمالی فی الندی کلام

”تو آپ نے میرے بارے میں اتنا غلط گمان کر لیا جس کے بعد وطن میں بقا ممکن نہیں رہی، اب دور رہنے میں مجھے بھی کوئی اعتراض نہیں ہے۔“

و یمنعنی مما تظن تکرمی

و آباء صدق سالفون کرام

”اور آپ نے جو کچھ بھی گمان کیا، اسے ماننے سے میری شرافت اور میرے آبا و اجداد جو معزز بزرگان میں سے تھے ان کی صداقت و دیانت کی سابقہ روایت یکسر انکار کرتی ہے۔“

و یمنعہا مما تظن صلاتہا

و حال لہا فی قومہا و صیام

”اور جو کچھ آپ اس کے بارے میں سوچتے ہیں، اس کی پابندی نماز و روزہ اور اس کی قوم میں اس کا اچھا مقام ہے۔“

فہذان حالات فہل انت راجعی

فقد جبّ منی کاہل و سنام

”یہ ہم دونوں کی حالت ہے، تو کیا آپ مجھے لوٹنے کی اجازت دیں گے۔ جب کہ میرا مونڈھا اور کوہان کاٹ دیا گیا۔ (یعنی میں بہت پریشان ہوں۔)“

إمام الہدی لا تبطل الطرد مسلماً

لہ حرمة معروفۃ و زمام

”اے ہدایت کے امام! کسی مسلمان کو جلا وطنی کی آزمائش میں مت مبتلا کیجیے، اس کا احترام آپ کو معلوم ہے اور اس کا اپنا مقام ہے۔“

یہ خط پڑھنے کے بعد عمر رضی اللہ عنہ نے فرمایا: لیکن حاکم وقت اب تو اس کی اجازت نہیں دے سکتا۔ بہر حال نصر بن حجاج عمر فاروق رضی اللہ عنہ کی وفات کے بعد ہی مدینہ لوٹ سکے۔<sup>①</sup>

عمر فاروق رضی اللہ عنہ ایک مرتبہ رات کو گشت کر رہے تھے تو اسی سے ملتا جلتا ایک دوسرا واقعہ آپ کے ساتھ پیش آیا، آپ مدینہ میں گشت کر رہے تھے تو سنا کہ چند عورتیں آپس میں باتیں کر رہی تھیں اور پوچھ رہی تھیں کہ مدینہ کا سب سے خوب صورت نوجوان کون ہے؟ ان میں سے ایک نے کہا: ابو ذؤیب ہے۔ عمر رضی اللہ عنہ نے صبح کے وقت ابو ذؤیب کو طلب کیا، واقعتاً وہ کافی خوب صورت تھے۔ آپ نے فرمایا: سنو! یقیناً تم عورتوں پر بہت اثر انداز ہونے والے ہو، جاؤ یہاں سے چلے جاؤ، یہاں میرے ساتھ کبھی نہ رہنا۔ نوجوان نے کہا: اگر آپ مجھے

① مناقب امیر المومنین، ابن الجوزی، ص: ۹۲، ۹۳

بھگانا ہی چاہتے ہیں تو مجھے میرے چچا زاد بھائی نصر بن حجاج کے پاس جانے کی اجازت دیجیے۔ دونوں کا تعلق قبیلہ بنو سلیم سے تھا، آپ نے اسے اس کے چچا زاد بھائی کے پاس بھیج دیا۔<sup>①</sup>

سچ یہ ہے کہ امت مسلمہ کے بگاڑ کے اندیشوں نے عمر رضی اللہ عنہ کو اس اقدام پر مجبور کیا تھا، آپ کی کامل وقوی شخصیت جو لوگوں کی مختلف صلاحیتوں کو پہچاننے کی مہارت رکھتی تھی، اس نے حکمت و دور اندیشی پر مبنی ایسے کئی اقدام کیے، گویا فاروقی عہد خلافت اسلامی فوجیں تیار کرنے اور جہاد کی طاقت رکھنے والوں کو جہاد کے لیے بھیجنے کا زریں عہد تھا۔

یہ کیسے ہو سکتا کہ عمر رضی اللہ عنہ مذکورہ دونوں نوجوانوں کی عدم موجودگی کو مدینہ میں گوارا کرتے، حالاں کہ انہیں جہاد میں عدم شرکت کی کوئی مجبوری نہ تھی۔ لہذا انہیں شعر گوئی اور عورتوں کے درمیان بیٹھنے کے لیے مہلت دینے سے بہتر یہی تھا کہ ان کو مدینہ سے باہر ہی بھیج دیا جائے۔<sup>②</sup>

### کیا تم قیامت کے دن میری طرف سے میرا بوجھ اٹھاؤ گے؟

سیدنا عمر رضی اللہ عنہ کے غلام اسلم سے روایت ہے کہ ایک مرتبہ عمر رضی اللہ عنہ ”حرہ واثم“ تک گئے، میں بھی آپ کے ساتھ تھا، جب ہم لوگ ”صرار“<sup>③</sup> پہنچے تو ہمیں آگ کے شعلے دکھائی دیے۔ آپ نے فرمایا: اے اسلم! میرا خیال ہے کہ یہاں کوئی قافلہ ٹھہرا ہے، رات اور سردی کی وجہ سے وہ یہیں مقیم ہے، آؤ چلیں دیکھیں، ہم تیزی سے چل کر وہاں پہنچے، جب قافلہ والوں کے قریب ہوئے تو دیکھا کہ ایک عورت ہے اور اس کے ساتھ کچھ بچے ہیں اور آگ پر ہنڈیا رکھی ہوئی ہے، اور بچے اس کے ارد گرد بیٹھے زور زور سے رو رہے ہیں۔ عمر رضی اللہ عنہ نے وہاں پہنچ کر کہا: اے روشنی والو! السلام علیکم۔ آپ نے ”اے آگ والو!“ کہنا ناپسند کیا، عورت نے جواب دیا: علیکم السلام۔ آپ نے پوچھا: کیا میں قریب آ سکتا ہوں؟ عورت نے کہا: اگر کسی خیر کا ارادہ ہے تو آؤ ورنہ کوئی ضرورت نہیں۔ آپ اس کے قریب گئے اور کہا: آپ لوگ یہاں کیسے؟ اس نے بتایا کہ ٹھنڈا اور رات ہو جانے کی وجہ سے ہم یہیں ٹھہر گئے۔ آپ نے پوچھا: یہ بچے کیوں رو رہے ہیں؟ اس نے کہا: بھوک سے۔ آپ نے پوچھا: اس ہانڈی میں کیا ہے؟ اس نے کہا: صرف پانی ہے، ان کا دل بہلا رہی ہوں تاکہ سو جائیں۔ اللہ ہی ہمارے اور عمر کے درمیان فیصلہ کرے گا۔ آپ نے فرمایا: یقیناً اللہ تم پر رحم کرے، لیکن عمر کو تمہاری کیا خبر؟ اس نے کہا: وہ ہمارا حاکم ہے اور ہم سے غافل ہے۔ اسلم کا بیان ہے کہ پھر آپ میری طرف متوجہ ہوئے اور کہا: ہمیں چلنا چاہیے، ہم

① الشیخان بروایت بلاذری، ص: ۲۱۱، ۲۱۲

② أولیات الفاروق، ص: ۸۳

③ حرہ جلے ہوئے سیاہ رنگ کے پتھروں کی زمین، مدینہ طیبہ ایسے ہی دو حروں کے درمیان واقع ہے ایک کا نام حرہ واثم اور دوسرے کا نام حرہ دبرہ ہے۔

④ مدینہ سے تین میل کی دوری پر واقع ہے۔

وہاں سے نکلے اور تیزی سے چلتے ہوئے آٹے کے گودام میں پہنچے، آپ نے ایک بوری آٹا نکالا اور تھیلے میں چربی، اور کہا: اسے میرے اوپر لا دو، میں نے کہا: میں آپ کی طرف سے اسے اٹھاتا ہوں۔ آپ نے فرمایا: تیری ماں نہ رہے۔ کیا قیامت کے دن بھی تم میری طرف سے میرا بوجھ اٹھاؤ گے۔ اسلم کا کہنا ہے کہ پھر میں نے بوری وغیرہ آپ کو اٹھادی۔ آپ اسے لے کر اس عورت کے پاس گئے میں بھی آپ کے ساتھ گیا، ہم بہت تیز چل رہے تھے، آپ نے عورت کے پاس بوری اتاری اور اس سے تھوڑا سا آٹا نکال کر عورت کو دیا اور کہا: تم اس پر نمک چھڑکو میں تمہارے لیے ”حریرہ“ بنا دیتا ہوں۔ پھر آپ ہانڈی کے نیچے آگ پھونکنے لگے، میں نے دیکھا کہ دھواں آپ کی داڑھی کے درمیان سے نکل رہا تھا۔ اس طرح آپ نے سب بچوں کے لیے کھانا پکا دیا اور ہانڈی آگ سے اتار دی اور کہا: مجھے کوئی پلیٹ و پیالہ وغیرہ دو، وہ عورت ایک بڑا پیالہ لے کر آئی، آپ نے حریرہ اس میں الٹ دیا اور عورت سے کہنے لگے، تم بچوں کو کھلاؤ اور میں اسے ٹھنڈا کرتا ہوں۔ آپ کھانا ٹھنڈا کرتے رہے یہاں تک کہ سب بچے شکم سیر ہو گئے اور جو کھانا بچا اسے عورت کے پاس چھوڑ کر چلنے کے لیے اٹھے، میں بھی آپ کے ساتھ اٹھا۔ عورت کہنے لگی: جزاک اللہ خیراً، اللہ تم کو بہتر بدلہ عطا فرمائے۔ تمہی امیر المؤمنین بننے کے حق دار تھے۔ آپ نے فرمایا: اچھی بات کہو، جب تم امیر المؤمنین کے پاس آؤ گی تو ان شاء اللہ وہاں مجھے پاؤ گی۔ پھر آپ وہاں سے ہٹ کر تھوڑا سا کنارے ہو گئے اور پھر ان کے سامنے جا کر بیٹھ گئے تو میں نے آپ سے پوچھا: کیا اور بھی کوئی کام ہے؟ آپ خاموش رہے اور مجھے جواب نہ دیا، یہاں تک کہ بچوں کو میں نے دیکھا کہ وہ لیٹ گئے اور سو گئے، پھر آپ اللہ کا شکر ادا کرتے ہوئے اٹھے، اور میری طرف متوجہ ہو کر کہا: اے اسلم! بھوک نے ان کو جگا رکھا تھا اور رلایا تھا۔ تو میں نے چاہا کہ اس وقت تک یہاں سے واپس نہ جاؤں جب تک کہ انہیں اب جس حالت میں دیکھ رہا ہوں اس حالت میں دیکھ نہ لوں۔<sup>۱</sup>

حافظ ابراہیم نے اس واقعہ کی اس طرح منظر کشی کی ہے:

ومن رآه أمام القدر منبطحاً

والنار تأخذ منه وهو يذكيها

”اور جس شخص نے آپ کو ہانڈی کے آگے اس حال میں جھکا ہوا دیکھا ہوگا کہ آگ آپ کی طرف لپک رہی تھی اور آپ اسے پھونک رہے تھے۔“

وقد تخلل في اثناء لحيته

منها الدخان وفوه غاب في فيها

”آگ سے نکلتا ہوا وہ دھواں آپ کی داڑھی میں گھس رہا تھا اور آپ کا منہ اسی میں غائب ہوا جا رہا تھا۔“

رأى هناك أمير المؤمنين على

حال شروع - لعمر الله - رائها

”(دیکھنے والے نے) اس وقت امیر المومنین کو ایسی حالت میں دیکھا ہوگا جو اسے حیرت میں ڈال دے۔“

يستقبل خوف النار فى عذ

والعين من خشية الله سالت مآقيها ❶

”وہ کل جہنم کی آگ کے خوف سے دنیا کی آگ کا استقبال کر رہے تھے اور خوفِ الہی سے آنکھیں آنسو بہا رہی تھیں۔“

**اے امیر المومنین اپنے ساتھی کو لڑکے کی خوش خبری دیجیے :**

ایک رات عمر رضی اللہ عنہ گشت لگا رہے تھے، مدینہ کے ایک میدان میں پہنچے تو دیکھا کہ وہاں اولیٰ خیمہ لگا ہوا ہے جو کل نہیں تھا۔ آپ اس کے قریب گئے تو اندر سے کراہنے کی آواز آئی، جب کہ باہر ایک آدمی بیٹھا ہوا تھا۔ آپ اس کے قریب گئے اور سلام کیا، پھر پوچھا: تم کون ہو؟ اس نے کہا: میں ایک بدوی ہوں، امیر المومنین سے ملنے کے لیے آیا ہوں تاکہ ان کے احسان و کرم سے نوازا جاؤں۔ آپ نے پوچھا: میں گھر میں جو آواز سن رہا ہوں یہ کیسی آواز ہے؟ اس نے کہا: اللہ تم پر رحم کرے، تم کو اس سے کیا مطلب۔ آپ نے کہا: بتاؤ کیا بات ہے؟ اس نے بتایا: میری عورت دردزہ میں مبتلا ہے۔ آپ نے پوچھا: کیا اس کے پاس کوئی ہے؟ اس نے کہا: نہیں۔ آپ فوراً گھر آئے اور اپنی بیوی ام کلثوم بنت علی سے کہا: کیا تم ثواب کمانا چاہتی ہو، اللہ نے اسے خود تم تک پہنچایا ہے؟ انہوں نے پوچھا: کیا بات ہے؟ آپ نے بتایا: ایک انجمنی عورت دردزہ میں مبتلا ہے اور اس کے پاس کوئی نہیں ہے۔ انہوں نے کہا: اگر آپ راضی ہیں تو میں ضرور چلوں گی۔ آپ نے فرمایا: تو پھر بچے کی ولادت کے وقت کپڑے اور تیل وغیرہ کی جو ضرورت پڑتی ہے اسے لے لو اور ایک ہانڈی، چربی اور تھوڑا سا غلہ بھی لے آؤ۔ ام کلثوم سب کچھ لے کر آئیں۔ آپ نے کہا: چلو اب چلیں۔ آپ نے ہانڈی اٹھائی اور وہ پیچھے پیچھے چلیں۔ جب آپ خیمہ کے پاس پہنچے تو ام کلثوم سے کہا: عورت کے پاس جاؤ اور خود آکر آدمی کے پاس بیٹھ گئے، آپ نے اس سے کہا: آگ جلاؤ، اس نے آگ جلائی، ہانڈی آگ کے اوپر رکھی یہاں تک کہ ہانڈی گرم ہوگئی۔ اتنے میں عورت کو ولادت ہوگئی۔ تو آپ کی بیوی نے کہا: اے امیر المومنین اپنے ساتھی کو لڑکے کی خوش خبری دیجیے۔ جب بدوی نے ام کلثوم کی زبان سے ”امیر المومنین“ کا لفظ سنا، تو جیسے ڈر گیا، اور تھوڑا تھوڑا آپ سے پیچھے ہٹنے لگا۔ آپ نے اس سے کہا: جیسے تھے اسی طرح اپنی جگہ بیٹھے رہو۔ پھر آپ ہانڈی اٹھا کر



دروازے پر لائے اور اپنی بیوی سے کہا: عورت کو کھلا کر خوب آسودہ کر دو۔ چنانچہ انہوں نے اسی طرح کیا، پھر ہانڈی کو اندر سے نکال کر باہر دروازے پر رکھ دیا۔ عمر رضی اللہ عنہ اٹھے اور اسے لا کر آدمی کے سامنے رکھ دیا اور کہا: کھاؤ تم پوری رات جاگتے رہے ہو اور اپنی بیوی سے کہا: چلو نکلو، اور آدمی سے کہا: جب صبح ہو تو میرے پاس آنا، تمہیں تمہارے فائدہ کی چیزیں دلاؤں گا۔ جب صبح ہوئی تو وہ آیا، تو آپ نے اس کے لڑکے کا وظیفہ جاری کیا اور کچھ عطیہ بھی دیا۔<sup>①</sup>

**اللہ کی قسم میں ایسی نہیں ہوں کہ مجلس میں اس کی بات مانوں اور تنہائی میں نافرمانی کروں:**

عمر بن خطاب رضی اللہ عنہ کے غلام اسلم سے روایت ہے کہ ایک مرتبہ عمر رضی اللہ عنہ مدینہ میں گشت لگا رہے تھے اور میں آپ کے ساتھ تھا۔ (آپ باتیں کر رہے تھے) اچانک خاموش ہو گئے، آدھی رات کا وقت تھا، آپ ایک دیوار کے کنارے ٹیک لگا کر کھڑے ہو گئے، آپ نے سنا کہ ایک عورت اپنی لڑکی سے کہہ رہی ہے: اے بیٹی! اٹھو اور دودھ میں پانی ملا دو۔ بیٹی نے کہا: اے امی جان! کیا امیر المومنین کے فرمان کی خبر آپ کو نہیں ہے؟ اس نے کہا: ان کا کیا فرمان ہے؟ بیٹی نے بتایا کہ انہوں نے اپنے منادی سے اعلان کروا دیا ہے کہ دودھ میں پانی نہ ملایا جائے۔ ماں نے بیٹی سے کہا: اے بیٹی! اٹھو اور اس میں پانی ملا دو۔ یہاں تمہیں نہ تو عمر دیکھ رہے ہیں اور نہ ان کا منادی۔ لڑکی نے کہا: واللہ! میں ایسی نہیں ہوں کہ مجلس میں ان کی اطاعت کروں اور تنہائی میں اس کی نافرمانی کروں..... اور عمر رضی اللہ عنہ یہ سب سن رہے تھے..... آپ نے اسلم سے کہا: اے اسلم! اس دروازے پر نشان لگا دو، اور اس جگہ کو اچھی طرح پہچان لو۔ پھر آپ گشت کرنے لگے۔ جب صبح ہوئی تو کہا: اے اسلم! رات والی اس جگہ پر جاؤ اور کہنے والی اور جس سے کہہ رہی تھی دونوں کا پتہ چلاؤ اور معلوم کرو کہ کیا دونوں شوہر والی ہیں؟ اسلم کا بیان ہے کہ میں اس جگہ آیا اور معلوم کیا تو پتہ چلا کہ لڑکی غیر شادی شدہ ہے اور اس کی ماں کا شوہر زندہ نہیں ہے۔ میں عمر کے پاس آیا اور ان کو صورت حال سے آگاہ کیا۔ آپ نے اپنے لڑکوں کو بلایا اور کہا: کیا کسی کو عورت کی ضرورت ہے کہ میں اس کی شادی کر دوں؟ اگر تمہارے باپ کو اب عورتوں کی کچھ بھی خواہش باقی ہوتی تو اس لڑکی سے شادی کرنے میں ان سے کوئی آگے نہ بڑھ پاتا۔ یہ سن کر عبداللہ نے کہا: میرے پاس بیوی ہے۔ عبدالرحمن نے کہا: میرے پاس بھی بیوی ہے۔ عاصم نے کہا: اے ابا جان! میرے پاس بیوی نہیں ہے، اس سے میری شادی کر دیجیے۔ آپ نے لڑکی کو بلا بھیجا اور اس سے عاصم کی شادی کر دی۔ ان سے اس لڑکی کے ایک بچی پیدا ہوئی، اور پھر عاصم کے ایک نواسی پیدا ہوئی، اور پھر نواسی سے ایک لڑکی ہوئی اور اس سے عمر بن عبدالعزیز رضی اللہ عنہ کی پیدائش ہوئی۔<sup>②</sup>

ابن الہادی کا کہنا ہے کہ بعض محققین نے کہا کہ یہ روایت اسی طرح واقع ہے، حالاں کہ یہ غلط ہے۔ صحیح بات یہ ہے کہ اس لڑکی سے عاصم کی ایک بچی پیدا ہوئی اور پھر اس بچی سے عمر بن عبدالعزیز رضی اللہ عنہ کی ولادت ہوئی۔<sup>①</sup>

خلاصہ بحث یہ کہ اس طرح عمر رضی اللہ عنہ بذات خود رعایا کے احوال معلوم کرنے کی کوشش کرتے اور راتوں کو گشت لگاتے اور اللہ کی رضا جوئی اور ثواب کی خاطر رعایا کے حق میں اپنی ذمہ داریاں نبھاتے۔ قومی وملکی صورت حال سے واقفیت کا یہ جذبہ خالص صرف دارالحکومت تک محدود نہ تھا، بلکہ آپ کی توجہ اور نگرانی کا دائرہ اسلامی مملکت کے چپے چپے تک وسیع تھا، جیسا کہ آپ عنقریب ان شاء اللہ آئندہ صفحات میں ملاحظہ کریں گے۔

۵: جانوروں سے شفقت اور رحم دلی:

جانوروں سے آپ کی شفقت اور رحم دلی صرف ایمان صادق کا نتیجہ تھی، وہ ایمان جو شفقت، مہربانی اور ہر چیز کے ساتھ احسان سے لبریز تھا۔ آپ کا دل ذکر الہی کی وجہ سے نرم ہو چکا تھا۔ آپ اللہ کی ہر مخلوق پر مہربان و رحم دل بن چکے تھے اور اسلامی تعلیمات کو سمجھ چکے تھے کہ ہر ترکیب یعنی زندہ جان پر شفقت کرنے میں اجر ہے۔ نیز یہ کہ کسی حیوان کو ناجائز جگہ استعمال کرنا، اس کا گلا گھونٹنا، غیر فطری عمل کے لیے اسے مجبور کرنا اور اس کی طاقت سے زیادہ اس پر بوجھ لادنا شرعاً جائز نہیں ہے۔<sup>②</sup>

آپ نے اعلان کر دیا تھا کہ آپ اس فخر تک کے ذمہ دار ہیں جو راستہ خراب ہونے کی وجہ سے عراق میں پھسل کر گر گیا۔ اس مقام پر سیرت فاروق کے چند ایسے درخشاں ابواب کا ذکر کیا جا رہا ہے جو انسانی تاریخ کے حافظہ میں آپ زر سے لکھے جانے کے قابل ہیں۔

**کیا اپنے اونٹ پر اتنا بوجھ لادتے ہو جسے اٹھانے کی وہ طاقت نہیں رکھتا؟**

مسیت بن دارم سے روایت ہے کہ میں نے عمر بن خطاب رضی اللہ عنہ کو دیکھا کہ ایک ساربان (اونٹ کے مالک) کو مار رہے تھے اور کہہ رہے تھے: ”تم نے اپنے اونٹ پر اتنا بوجھ لاد دیا ہے جسے اٹھانے کی وہ طاقت نہیں رکھتا۔“<sup>③</sup>

**کیا تم نہیں جانتے کہ اس کا بھی تم پر حق ہے؟**

احنف بن قیس کا بیان ہے کہ ہم عمر بن خطاب رضی اللہ عنہ کے پاس ایک وفد کی شکل میں فتح عظیم کی خوش خبری لے کر آئے، آپ نے پوچھا: آپ لوگ کہاں ٹھہرے؟ میں نے کہا کہ فلاں جگہ۔ پھر آپ میرے ساتھ چلے

① محض الصواب: ۱/ ۳۹۱

② شہید المحراب، ص: ۲۲۶

③ محض الصواب: ۲/ ۴۶۹

پڑے یہاں تک کہ ہمارے سواری کے اونٹوں کے قریب تک پہنچے اور ایک ایک کو غور سے دیکھنے کے بعد فرماتے: کیا تم اپنی ان سواریوں کے بارے میں اللہ سے خوف نہیں کھاتے؟ کیا تمہیں معلوم نہیں کہ ان کا بھی تم پر حق ہے؟ انہیں کھلا کیوں نہ چھوڑ دیا کہ گھاس وغیرہ چرتے۔<sup>①</sup>

### عمر رضی اللہ عنہ صدقہ کے اونٹوں کا علاج کرتے تھے:

سیدنا عمر رضی اللہ عنہ کے پاس گرمی کے موسم میں دوپہر کے وقت عراق سے ایک وفد آیا، اس میں اخف بن قیس بھی تھے۔ اور عمر رضی اللہ عنہ سر پر گھڑی باندھ کر صدقہ کے ایک اونٹ کو تارکول وغیرہ لگا رہے تھے۔ آپ نے فرمایا: اے اخف! اپنے کپڑے اتارو اور آؤ اس اونٹ میں امیر المومنین کی مدد کرو، یہ صدقہ کا اونٹ ہے، اس میں یتیم، بیوہ، اور مسکین کا حق ہے۔ وفد کے ایک آدمی نے کہا: اے امیر المومنین! اللہ آپ کی مغفرت کرے، آپ کسی خادم کو کیوں نہیں کہہ دیتے کہ وہ آپ کا یہ کام کر دے۔ عمر رضی اللہ عنہ نے فرمایا: مجھ سے اور اخف سے بڑا خادم کون ہو سکتا ہے؟! جو شخص مسلمانوں کا حاکم ہو، اس پر خیر خواہی اور امانت کی ادائیگی کے سلسلہ میں مسلمانوں کے وہی حقوق لازم ہیں جو ایک غلام پر اس کے آقا کے لیے لازم ہوتے ہیں۔<sup>②</sup>

### عمر رضی اللہ عنہ کی خواہش پوری کرنے کے لیے تو نے ایک چوپائے کو عذاب دیے:

ایک مرتبہ عمر رضی اللہ عنہ نے تازہ مچھلی کھانے کی خواہش ظاہر کی۔ آپ کے غلام ”ریفا“ نے مچھلی لانے میں چار دن لگا دیے، دو دن جاتے ہوئے اور دو دن آتے ہوئے اور ایک ٹوکرا مچھلیاں خرید کر لایا۔ پھر ”ریفا“ سواری کے پاس کھڑے ہو کر اس کے جسم سے پسینہ صاف کرنے لگا۔ عمر رضی اللہ عنہ نے سواری کو دیکھ کر فرمایا: عمر کی خواہش پوری کرنے کے لیے تو نے ایک جانور کو عذاب میں مبتلا کر ڈالا۔ اللہ کی قسم عمر! اس (مچھلی) کو کچھ نہیں سکتا۔<sup>③</sup>

### میں ڈرتا ہوں کہ کہیں تیرے بارے میں اللہ کے یہاں میری باز پرس نہ ہو:

عمر رضی اللہ عنہ نے ایک اونٹ دیکھا جس پر بے بسی اور بیماری کے آثار بالکل نمایاں تھے۔ آپ اونٹ کے پاس پہنچے اور اپنا ہاتھ اونٹ کی دم کے پاس رکھ کر کریدنے اور دیکھنے لگے اور خود کو مخاطب کر کے کہنے لگے: میں ڈرتا ہوں کہ کہیں تیرے بارے میں اللہ کے یہاں میری باز پرس نہ ہو۔<sup>④</sup>

یہ ہیں سیرت فاروق کے چند یادگار نقوش، جو جانوروں سے آپ کی شدید شفقت و رحم دلی پر دلالت کرتے ہیں۔ کاش تہذیب حاضر سے مرعوب نوجوانان اسلام سیرت فاروق کا مطالعہ کرتے اور آپ کی اسلامی زندگی پر خصوصی توجہ دیتے، تو انہیں معلوم ہو جاتا کہ کوئی بھی انسانی قانون جو انسانی معاشرہ کے لیے فائدہ مند نظر آ رہا ہے

① نظام الحکم فی الشریعة والتاریخ: ۲ / ۶۰۵

② أخبار عمر، ص: ۳۴۳۔ بحوالہ: ابن الجوزی

③ الریاض النضرۃ، ص: ۴۰۸

④ طبقات ابن سعد: ۳ / ۲۱۵

اسلام میں وہ چیز منظم و مفید طریقے پر پہلے سے موجود ہے اور یہ ضروری ہے تاکہ ہمارے نوجوان اہل یورپ سے مرعوب نہ ہوں جو حقوق حیوانی کی سوسائٹی بنا کر بڑا فخر محسوس کرتے ہیں اور یہ باور کرانا چاہتے ہیں کہ ہمارا یہ عمل اعلیٰ ترین انسانی اخلاق فاضلہ کا مظہر ہے۔ پس اسلامی اصولوں کا مطالعہ اس لیے بھی ضروری ہے کہ ہمارے نوجوان کہیں یہ گمان کر کے اہل یورپ کی تقلید نہ کرنے لگیں کہ وہی لوگ اخلاق فاضلہ کے علم بردار ہیں۔ ہمارے نوجوانوں کو جان لینا چاہیے کہ حیوان پر شفقت و رحم دلی کرنے میں ہم ان کے استاد ہیں۔ ❶ حالانکہ ہر قانون میں کچھ نہ کچھ فائدہ ہوتا ہے، بے شک الہی مراقبہ، ہدایت یابی کا راز، خیر کا منارہ اور عبادت کی روح ہے۔ ایک بیمار اونٹ کو دیکھ کر عمر فاروق اس درجہ خوف زدہ ہیں کہ کہیں اللہ اس کے بارے میں میری باز پرس نہ کرے، یہ ہے اسلام کی برتری و فضیلت کا راز، ایسی الہی خشیت اور خوف کہ جو دل کو سکون عطا کرے۔ کیا کوئی حاکم جسے اللہ نے اپنے بندوں کے معاملات کا ذمہ دار بنایا ہو، اس خشیت و مراقبت کے بغیر الہی محاسبہ سے نجات پانے میں کامیاب ہو سکتا ہے؟ نہیں، ہرگز نہیں۔ ❷

۶: عہد فاروقی میں زلزلہ:

عمر فاروق رضی اللہ عنہ کے عہد خلافت میں ایک بار زلزلہ آیا تو آپ نے فرمایا: اے لوگو! یہ زلزلہ تمہاری کسی نئی بد عملی ہی کی وجہ سے آیا ہے۔ اس ذات کی قسم جس کے ہاتھ میں میری جان ہے! اگر دوبارہ ایسا زلزلہ آیا تو تمہارے ساتھ ہرگز نہ رہوں گا۔ ❸



❶ شہید المحراب، ص: ۲۸۸

❷ شہید المحراب، ص: ۲۲۹

❸ فرائد الکلام، ص: ۱۴۰۔ بحوالہ: الداء والدواء، ابن القیم، ص: ۵۳

(۴)

## سیدنا عمر رضی اللہ عنہ کا علم، علماء اور مبلغین اسلام پر خصوصی توجہ

عمر فاروق رضی اللہ عنہ کا علم سے شغف:

علم امت اسلامیہ کے غلبہ و قوت کا ایک اہم سبب ہے۔ یہ ناممکن ہے کہ اللہ تعالیٰ ایسی امت کو غلبہ و حکمرانی عطا کرے جو جاہل اور علم سے پیدل ہو۔ قرآن کریم کو بغور پڑھنے والا یہ بات واضح طور سے دیکھ سکتا ہے کہ اس میں علم کی عظمت اور حصول علم کی طرف رغبت دلانے والی آیات بھری پڑی ہیں۔ یہاں تک کہ قرآن کی سب سے پہلے نازل ہونے والی آیت کریمہ پڑھنے اور علم حاصل کرنے کا حکم دیتی ہے:

﴿اقْرَأْ بِأَنامِ رَبِّكَ الَّذِي خَلَقَ ۝۱﴾ (العلق: ۱)

”پڑھو اپنے اس رب کے نام سے جس نے پیدا کیا۔“

اسی طرح قرآن نے علم کو کفر کے مقابل میں ذکر کیا، جو مکمل جہالت اور گمراہی ہے۔ اللہ نے فرمایا:

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۚ إِنَّمَا يَتَذَكَّرُ أُولُوا

الْأَلْبَابِ ۝۹﴾ (الزمر: ۹)

”آپ کہہ دیجیے کیا وہ لوگ جو علم والے ہیں اور وہ جو علم والے نہیں ہیں، برابر ہو سکتے ہیں؟ بے شک

اہل عقل و دانش نصیحت پکڑنے والے ہوتے ہیں۔“

اور علم ہی ایک ایسی چیز ہے جسے زیادہ سے زیادہ طلب کرنے کا اللہ اور اس کے رسول نے حکم دیا ہے۔<sup>۱</sup> فرمایا:

﴿وَقُلْ رَبِّ زِدْنِي عِلْمًا ۝۱۱﴾ (طہ: ۱۱۴)

”اور کہیے اے میرے رب میرے علم میں زیادتی کر دے۔“

صحابہ کرام جانتے تھے کہ شریعت کا علم، اور دین کی سمجھ الہی نصرت و تائید کا سبب ہے، اس لیے وہ لوگ دین کی سمجھ حاصل کرنے اور کتاب و سنت کی تعلیم سیکھنے کے حریص رہے، ان کے حصولِ علم میں خلوص و للہیت تھی، انہوں نے شرعی احکام کو دلائل کے ساتھ سیکھنا چاہا۔ انہیں یقین تھا کہ علم کے ساتھ عمل ضروری ہے، ورنہ اللہ تعالیٰ علم کی برکت چھین لے گا، انہوں نے رسول اللہ ﷺ سے یہ دعا سیکھی تھی:

((اَللّٰهُمَّ اِنِّیْ اَعُوْذُبِكَ مِنْ عِلْمٍ لَا یَنْفَعُ ، وَمِنْ قَلْبٍ لَا یَحْشَعُ ، وَمِنْ نَفْسٍ لَا

تَشْبَعُ ، وَمِنْ دَعْوَةٍ لَا يُسْتَجَابُ لَهَا . )) ❶

”اے اللہ! میں ایسے علم سے تیری پناہ چاہتا ہوں جو نفع نہ دے اور ایسے دل سے جو خوف نہ کھائے، اور ایسے نفس سے جو آسودہ نہ ہو اور ایسی دعا سے جسے قبول نہ کیا جائے۔“

امت مسلمہ نے عمر فاروق رضی اللہ عنہ کی علمی گہرائی کی شہادت دی ہے اور یہ اعتراف کیا ہے کہ اسلام کے شروع دور میں آپ امت مسلمہ کے فقیہ تھے۔ فکرو فہم کی گیرائی، تحلیل و تجزیہ کی قدرت اور استنباط کی مہارت میں آپ نے شہرت پائی۔ اللہ کے فضل و توفیق کے بعد آپ مذکورہ جن خصوصیات و اوصاف سے متصف ہوئے حقیقت میں اس ممتاز مقام و منصب کے لیے وہ ضروری بھی تھیں۔ چنانچہ جب خلافت آپ کے ہاتھ میں آئی تو آپ مسلمانوں کے فقیہ بن کر ابھرے اور اسلام کی حقیقی معرفت نیز اس کی جوہر شناسی کے نتیجے میں آپ نے اپنے اجتہادات کے ذریعے سے عدالت و وثاقت کے قواعد وضع کیے، فقیہ سمجھے جانے والے صحابہ میں آپ سب سے آگے تھے۔

سلف صالحین نے آپ کے علم، سمجھ، اور شرعی احکام کی دقیق معرفت کو خوب سراہا ہے۔ آپ حدیث قبول کرنے میں بہت محتاط تھے اور صحابہ کے ساتھ علمی مذاکرہ کا اہتمام کرتے تھے۔ جن مسائل کو رسول اللہ ﷺ سے نہیں سیکھ سکے تھے انہیں صحابہ کرام رضی اللہ عنہم سے پوچھتے تھے۔ طلب علم پر رغبت دلانے والے بہت سے اقوال آپ سے ثابت ہیں۔ اپنی رعایا کو تعلیم و توجیہ سے نوازا، فقہ و فتویٰ کے لیے آپ نے مدینہ میں ایک گھر خاص کیا، جو بعد میں مدرسہ کی شکل اختیار کر گیا اور اس سے قاضی و حکمران بن کر نکلنے لگے۔ اس مدرسہ نے صحابہ کی ایک ایسی منتخب جماعت تیار کی جنہوں نے فتوحات کے موقع پر علمی اداروں (مسجدوں) کی قیادت کی۔ انہوں نے کتاب اللہ اور سنت رسول کی روشنی میں مفتوحہ قوموں کو اسلامی تعلیم و تربیت دی۔ اس طرح علمی مدارس کی تاسیس میں سب سے پہلی اینٹ آپ نے رکھی اور یہ علمی مدارس جیسے بصرہ، کوفہ اور شام کے مدارس امت مسلمہ کے دلوں میں کافی موثر ثابت ہوئے۔ آپ نے مکی اور مدنی مدرسہ کو خصوصی ترقی عطا کی۔

۱: حدیث قبول کرنے میں احتیاط، علمی مذاکرہ، اور نامعلوم مسائل کے بارے میں استفسار:

### حدیث قبول کرنے میں احتیاط:

ایک مرتبہ ابو موسیٰ اشعری رضی اللہ عنہ نے عمر بن خطاب رضی اللہ عنہ کے پاس آنے کی اجازت مانگی، لیکن اجازت نہ ملی..... شاید عمر رضی اللہ عنہ کسی کام میں مشغول تھے..... ابو موسیٰ اشعری واپس لوٹ گئے۔ جب عمر رضی اللہ عنہ اپنے کام سے

فارغ ہوئے تو کہا: کیا میں نے عبد اللہ بن قیس (ابوموسیٰ اشعری) کی آواز نہیں سنی؟ ان کو آنے کی اجازت دے دو۔ آپ کو بتایا گیا کہ وہ واپس چلے گئے۔ آپ نے ان کو بلوایا (اور واپس جانے کی وجہ پوچھی)، ابوموسیٰ رضی اللہ عنہ نے جواب دیا کہ ہم اسی بات کا حکم دیے جاتے تھے۔ (یعنی اجازت نہ ملے تو واپس ہو جائیں)، عمر رضی اللہ عنہ نے فرمایا: اپنی بات پر کوئی گواہ لاؤ۔ چنانچہ ابوموسیٰ انصار کی مجلسوں میں گئے اور ان سے پوچھا (کہ اور کسی نے اس حدیث کو سنا ہے) انہوں نے کہا: اس حدیث کی گواہی ہمارا سب سے چھوٹا آدمی دے گا۔ ابوسعید رضی اللہ عنہ کھڑے ہوئے اور کہا: ہاں ہم اس بات کا حکم دیے جاتے تھے۔ عمر رضی اللہ عنہ نے فرمایا: رسول اللہ ﷺ کا یہ فرمان میں نہیں جان سکا۔ کاروبار اور تجارت نے مجھے اس سے غافل کر دیا۔ ❶

اور ابوسعید خدری رضی اللہ عنہ کی روایت میں ہے کہ میں انصار کی ایک مجلس میں بیٹھا تھا، اتنے میں گھبرائے ہوئے ابوموسیٰ رضی اللہ عنہ آئے اور کہا: میں نے عمر رضی اللہ عنہ سے تین بار اجازت مانگی لیکن مجھے اجازت نہ ملی تو میں واپس ہو گیا۔ انہوں نے بعد میں مجھ سے پوچھا کہ تم کیوں واپس چلے گئے؟ تو میں نے بتایا کہ تین مرتبہ میں نے اجازت مانگی تھی لیکن جب اجازت نہ ملی تو میں واپس ہو گیا، اس لیے کہ اللہ کے رسول ﷺ نے فرمایا ہے:

((إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ.))

”جب تم میں کوئی تین مرتبہ اجازت مانگے اور اسے اجازت نہ ملے تو چاہیے کہ لوٹ جائے۔“

(میری یہ بات سن کر) عمر رضی اللہ عنہ کہہ رہے ہیں کہ اس حدیث پر کوئی گواہ ضرور لاؤ۔ لہذا کیا آپ میں سے کسی نے یہ حدیث نبی اکرم ﷺ سے سنی ہے؟ ابی بن کعب نے کہا: تمہارے ساتھ اس سلسلے میں گواہی دینے اس جماعت کا سب سے چھوٹا آدمی جائے گا اور پھر میں ابوموسیٰ کے ساتھ کھڑا ہوا اور عمر رضی اللہ عنہ کو بتایا کہ نبی کریم ﷺ نے یہ حدیث بیان کی ہے۔ ❷

### علمی مذاکرہ اور نامعلوم مسائل میں استفسار:

سیدنا ابو ہریرہ رضی اللہ عنہ سے روایت ہے کہ عمر رضی اللہ عنہ کے پاس ایک عورت حاضر کی گئی جو گودنا گودتی تھی۔ آپ اٹھے اور کہا: میں تم کو اللہ کی قسم دلا کر پوچھتا ہوں۔ گودنا گودنے کے بارے میں کسی نے نبی اکرم ﷺ کا کوئی فرمان سنا ہے۔ ابو ہریرہ رضی اللہ عنہ کا بیان ہے کہ میں کھڑا ہوا اور کہا: ہاں، اے امیر المومنین! میں نے سنا ہے۔ آپ نے پوچھا: کیا سنا ہے؟ انہوں نے کہا: میں نے نبی کریم ﷺ کو فرماتے ہوئے سنا ہے:

(( لَا تَيْسَمَنَّ وَلَا تَسْتَوْسَمَنَّ. )) ❸

❶ صحیح مسلم، حدیث نمبر: ۲۱۵۳

❷ صحیح مسلم، حدیث نمبر: ۲۱۵۳

❸ صحیح بخاری، حدیث نمبر: ۵۹۴۶

”کوئی عورت نہ گودنا گودے اور نہ کوئی عورت گودنا گدے۔“

مغیرہ بن شعبہ رضی اللہ عنہ کا بیان ہے کہ عمر رضی اللہ عنہ نے بچہ ساقط کرنے کے جرم کے بارے میں صحابہ کرام سے مشورہ لیا تو مغیرہ بن شعبہ رضی اللہ عنہ نے کہا: نبی اکرم ﷺ نے اس کی دیت میں ایک غلام یا لونڈی دینے کا فیصلہ کیا ہے۔ عمر رضی اللہ عنہ نے پوچھا: اپنا کوئی گواہ لاؤ۔ تو محمد بن مسلمہ رضی اللہ عنہ نے گواہی دی کہ جب نبی کریم ﷺ نے یہ فیصلہ کیا تو میں وہاں موجود تھا۔<sup>①</sup>

عمر بن خطاب رضی اللہ عنہ سے اس آدمی کا حکم پوچھا گیا جو حالت سفر میں جنبی ہو جائے اور پانی نہ پائے؟ آپ نے فرمایا: جب تک پانی نہ ملے نماز نہ پڑھے۔ عمار رضی اللہ عنہ نے عمر رضی اللہ عنہ سے کہا: اے امیر المؤمنین! کیا وہ واقعہ آپ کو یاد نہیں جب ہم دونوں ایک اونٹ پر سفر کر رہے تھے اور ہم جنبی ہو گئے تھے، میں چوپائے کی طرح مٹی میں لوٹ پوٹ ہوا تھا، اور آپ نے نماز نہیں پڑھی تھی، پھر میں نے نبی کریم ﷺ سے اس واقعہ کا ذکر کیا تھا اور آپ نے فرمایا تھا:

((إِنْ كَانَ الصَّعِيدُ لَكَافِيكَ ))<sup>②</sup>

”بے شک پاک مٹی تجھے کافی تھی۔“ (یعنی اس کے ساتھ تیمم کر لیتا)

پھر آپ ﷺ نے اپنے دونوں ہاتھوں کو زمین پر مارا اور پھر ہاتھوں سے اپنے چہرہ اور ہتھیلیوں پر مسح کیا۔ (یہ سن کر) عمر رضی اللہ عنہ نے عمار رضی اللہ عنہ سے کہا: اے عمار اللہ سے ڈرو، تو انہوں نے کہا: اگر آپ کہیں تو میں یہ حدیث نہ بیان کروں۔ عمر رضی اللہ عنہ نے فرمایا: نہیں، بلکہ میں تمہیں اجازت دیتا ہوں۔ گویا ایک سنت جو خود عمر رضی اللہ عنہ کے ساتھ پیش آئی لیکن آپ بھول گئے اور اس کے خلاف فتویٰ دے دیا اور عمار رضی اللہ عنہ کی یاد دہانی کے باوجود آپ کو یاد نہ آیا تاہم آپ نے عمار رضی اللہ عنہ کو جھوٹا نہیں کہا اور انہیں حدیث بیان کرنے کا حکم دے دیا۔<sup>③</sup>

۲: طلب علم پر رغبت دلانے والے فاروقی اقوال:

سیدنا عمر رضی اللہ عنہ نے فرمایا: ”بے شک جب آدمی اپنے گھر سے نکلتا ہے حالاں کہ اس کے سر پر تھامہ پہاڑ جیسے بھاری گناہ ہوتے ہیں، لیکن جب وہ علم حاصل کرتا ہے، پھر اللہ سے خوف کھاتا ہے اور توبہ کرتا ہے تو اپنے گھر اس حال میں واپس ہوتا ہے کہ اس پر کوئی گناہ نہیں ہوتا۔ لہذا اے لوگو! علماء کی مجلسوں سے دور نہ رہو۔“<sup>④</sup>

آپ نے فرمایا: ”آدمی اس وقت تک مکمل عالم نہیں ہو سکتا، جب تک کہ نہ اپنے سے بڑے علماء سے حد

① صحیح البخاری، حدیث نمبر: ۶۹۰۶

② سنن نسائی، الطہارۃ: حدیث نمبر ۳۱۷

③ الفتاویٰ: ۲۰ / ۱۳۵

④ مفتاح دارالسعادة: ۱ / ۱۲۲ - فرائد الکلام، ص: ۱۳۵



کرے اور نہ چھوٹے علماء کو حقیر سمجھے، اور نہ اپنے علم پر اجرت لے۔“  
اور آپ کا قول ہے: ”سردار بننے سے پہلے علم حاصل کرو، کہیں ایسا نہ ہو کہ سرداری کا غرور تمہیں طلب علم سے روک دے، اور تم جاہل بن کر زندگی گزارو۔“<sup>①</sup>

نیز آپ کا فرمان ہے کہ ”علم نے اگر تمہیں فائدہ نہ دیا تو نقصان کبھی نہ پہنچائے گا۔“<sup>②</sup>  
اور فرمایا: ”ایک بال بصیرت عالم دین جو حلال و حرام کو جانتا ہو، اس کی موت کے مقابلے میں ہزاروں عابدوں کا مرجانا آسان ہے۔“<sup>③</sup>

آپ نے ایک مرتبہ فرمایا: ”لوگو! کتاب کا خزانہ ہو جاؤ، اور علم کے چشمے بن جاؤ، اور روزانہ اللہ سے روزی مانگو، اگر تمہارے پاس بہت زیادہ روزی نہیں تو کوئی نقصان نہیں۔“<sup>④</sup>

اور فرمایا: ”علم سیکھو اور اسے لوگوں کو سکھاؤ، وقار اور سنجیدگی سیکھو، جس سے تم نے علم سیکھا ہے، اس سے خاکساری سے ملو اور جسے تم نے علم سکھایا ہے اس کے لیے بھی خاکسار رہو، جابر و متکبر علماء میں سے نہ بنو کہ تمہاری جہالت کی وجہ سے تمہارا علم چلا جائے۔“<sup>⑤</sup>

آپ نے عالم کی لغزش و گمراہی سے ڈراتے ہوئے کہا: عالم کی بے راہ روی، منافق کی قرآن سے کٹ جاتی، اور گمراہ کرنے والے ائمہ کی گمراہی اسلام کو ڈھادے گی۔<sup>⑥</sup>

۳: مدینہ میں اپنی رعایا کی تعلیم و رہنمائی کی کوشش:

روزمرہ کی ملاقات و معمولات کے دوران عمر رضی اللہ عنہ اپنی رعایا کی تعلیم و تربیت اور رہنمائی کرتے رہتے تھے، اور خاص طور سے جمعہ کے دن۔ اس لیے کہ امت کی اصلاح، ارشاد اور رہنمائی میں خطبہ جمعہ کا اہم و اعلیٰ کردار ہے۔ چنانچہ اسلامی تاریخ نے کئی فاروقی خطبوں کو محفوظ کیا ہے۔ ان میں سے بعض خطبوں کے اہم نکات پر یہاں ایک سرسری نظر ڈالی جا رہی ہے:

آپ نے منبر رسول ﷺ پر خطبہ دیتے ہوئے کہا:

”شراب کی حرمت اس وقت نازل ہوئی جب وہ پانچ چیزوں سے بنائی جاتی تھی: انگور، کھجور، گیہوں،

① التبیان فی آداب حملة القرآن، نووی، ص: ۶۰۔ فرائد الکلام، ص: ۱۶۳۔

② الزهد، إمام أحمد، ص: ۱۷۴۔ فرائد الکلام، ص: ۱۶۸۔

③ فرائد الکلام، ص: ۱۵۷۔ مفتاح دار السعادة: ۱/ ۱۲۱۔

④ فرائد الکلام، ص: ۱۵۹۔ البيان والتبيين، جاحظ: ۲/ ۳۰۳۔

⑤ أخبار عمر، ص: ۲۶۳۔ محض الصواب: ۲/ ۶۸۶۔

⑥ محض الصواب: ۲/ ۷۱۷۔

جو اور شہد سے اور غمر (شراب) اس چیز کو کہتے ہیں جو عقل کو مدہوش کر دے اور تین چیزیں ایسی ہیں جن کے بارے میں میری خواہش ہے کہ رسول اللہ ﷺ وفات پانے سے پہلے ہمیں ان کے بارے میں بتا دیتے۔ دادا اور کلالہ (کی میراث) اور سود کے کچھ ابواب یعنی سود کی چند شکلیں۔“<sup>۱</sup>

ایک مرتبہ آپ نے رعایا کے حقوق اور خیر خواہی کے موضوع پر جمعہ کا خطبہ دیا، فرمایا:

”اے لوگو! بعض لالچ فقر ہے، اور بعض مایوسی غنی ہے۔ تم لوگ جمع کرتے ہو اسے کھاتے نہیں اور ایسی امیدیں لگاتے ہو جنہیں پاتے نہیں۔ دنیا کی زندگی میں (آخرت کو) پیچھے چھوڑے ہوئے ہو۔ عہد نبوی ﷺ میں وحی الہی کے ذریعے سے تمہاری گرفت ہو جاتی تھی، جس نے کچھ چھپا لیا، اس کے بھید کا مواخذہ ہوگا اور جس نے کسی چیز کو علانیہ کیا تو اس کے ظاہر کے مطابق اس کا مواخذہ ہوگا۔ ہمارے سامنے اچھے اخلاق کا مظاہرہ کرو، باطن کو اللہ زیادہ جانتا ہے۔ اور جس نے بظاہر غلط کیا اور یہ کہا کہ میرا باطن بہتر ہے تو ہم اس کی تصدیق نہیں کرتے، اور جس نے علانیہ طور پر بظاہر اچھا کیا تو ہم اس کے بارے میں اچھا گمان کریں گے۔ جان لو: بعض بخل و کنجوسی نفاق کا ایک حصہ ہیں، لہذا اپنی جانوں (کی حفاظت) کے لیے بہتر مال خرچ کرو۔

﴿وَمَنْ يُؤَقِّ شَيْئًا نَفْسَهُ فَأُولَٰئِكَ هُمُ الْبُفْلِحُونَ﴾ (الحشر: ۹)

”جو بھی اپنے نفس کے بخل سے بچایا گیا وہی کامیاب (اور بامراد) ہے۔“

اے لوگو! اپنا ٹھکانا بہتر بناؤ، اپنے معاملات کو درست رکھو، اپنے رب اللہ سے ڈرو، اپنی عورتوں کو قباضی (عبائیں) نہ پہناؤ، کیوں کہ اس میں اگرچہ اعضاء نظر نہیں آتے لیکن وہ نشیب و فراز کو ضرور ظاہر کرتا ہے۔ اے لوگو! میں چاہتا ہوں کہ اس حال میں میری خلاصی ہو جائے، نہ مجھے کچھ ملے اور نہ مواخذہ ہو اور امید کرتا ہوں کہ میں نے تمہارے درمیان تھوڑی یا زیادہ جو بھی زندگی پائی، ان شاء اللہ حق کے مطابق کام کرتا رہوں اور یہ کہ کوئی مسلمان اللہ کے مال سے اپنا حق و حصہ پانے سے محروم نہ رہے، خواہ وہ اپنے گھر پر ہی رہا ہو اور اس کے لیے کبھی کچھ نہ کیا ہو۔ اللہ نے تمہیں جو روزی دی ہے اسے درست کر لو اور آسانی سے مل جانے والی تھوڑی روزی اس کثیر روزی سے بہتر ہے جو بہت جانفشانی سے میسر آئے اور قتل موتوں میں سے ایک موت ہے جس سے اچھے اور برے دونوں دو چار ہوتے ہیں اور شہید وہ ہے جو اللہ ہی سے ثواب کی امید رکھے اور جب تم اونٹ خریدنا چاہو تو لمبے اور مضبوط اونٹ کے پاس جاؤ اور اسے ایک لٹھی مارو اگر وہ سخت جاں نکلے تو اسے خرید لو۔“<sup>۲</sup>

۱۔ الخلافة الراشدة، د/ یحییٰ الیحبی، ص: ۳۰۰۔

۲۔ فرائد الکلام، ص: ۱۹۰۔ بحوالہ تاریخ الطبری۔

### خطبہ فاروقی اور حکمت و اسرار کی باتیں:

سیدنا عمر رضی اللہ عنہ نے حکمت سے بھری باتوں سے اپنے خطبہ کا آغاز کیا، آپ نے بتایا کہ حقیقی غنا قناعت سے پیدا ہوتی ہے، اور حقیقی فقری طمع و لالچ سے پیدا ہوتی ہے اور یہ سچ ہے کہ لوگوں کے مالوں کو لالچائی نگاہوں سے نہ دیکھنا ہی قناعت کی روح ہے۔ جو شخص دوسروں کے مال سے ناامید رہتا ہے وہ اپنے پاس جو کچھ رکھتا ہے اسی پر قانع رہتا ہے اور جو قناعت شعار ہوتا ہے وہ دوسروں سے مستغنی ہوتا ہے، خواہ فقیر ہی کیوں نہ ہو اور جو شخص لالچی ہوتا ہے لوگوں کے مال پر لالچائی نگاہ رکھتا ہے، وہ دل کا ہمیشہ فقیر ہوتا ہے، خواہ وہ مال دار ہی کیوں نہ ہو۔ اس کا مال اسے دوسروں سے بے نیاز نہیں کرتا اس لیے کہ اصل بے نیازی و مال داری دل کی بے نیازی و مال داری ہوتی ہے اور عقل سلیم کا تقاضا ہے کہ انسان اپنی ضرورت سے زیادہ دنیا کا طالب نہ بنے، اور اس کی دنیوی امیدیں دوسروں کی ملکیت و جائیداد سے نہ معلق ہوں۔ دنیا کو اس نظر سے دیکھئے کہ یہ زوال کا گھر ہے۔ دنیا کی کشش اور چمک دمک دیکھ کر اس سے دھوکا نہ کھائے۔<sup>①</sup>

### لوگوں کے ظاہر کو دیکھنا اور باطن کو چھوڑنا:

اس خطبہ میں اس عمل کا ثبوت بھی ہے جس پر سلسلہ وحی منقطع ہونے کے بعد نظام عمل ہوتا چلا آ رہا تھا کہ لوگوں کے ظاہر کا اعتبار کیا جائے گا اور باطن اللہ کے حوالے ہے۔ نیز اس خطبہ میں اشارہ ہے کہ قاضی و حاکم دلوں کے بھیدوں کا فیصل و حاکم نہیں ہے اور نہ وہ اس کی طاقت رکھتا ہے۔ ہاں وہ لوگوں کے ظاہری کردار و عمل کی اصلاح کا حاکم ہے اور جب لوگوں کا ظاہر درست اور صالح ہوگا تو انہی سے درست اور صالح معاشرہ بھی وجود میں آئے گا۔ اور پھر جب معاشرہ کا ظاہر بہتر ہوگا اور فواحش و منکرات کھلے عام نہیں ہوں گے، فق و فجور کو انجام دینے والے آزاد نہ ہوں گے، ایسی صورت میں معاشرہ کے ظاہر پر حکم لگایا جائے گا، اگرچہ اس میں کچھ ایسے لوگ ہوں جن کا باطن برا ہو۔ اس لیے کہ صلاح اور اخلاقی خوبیاں جب تک معاشرہ میں باقی رہتی ہیں معاشرتی عادات و مراسم بھی اپنے نظام کے مطابق انجام پاتے رہتے ہیں، لیکن جو انحرافات اور اخلاقی خرابیاں مخفی ہوتی ہیں اسلامی معاشرہ بہر حال انہیں قبول نہیں کرتا اور پھر سماج کے ناسور اور بد کردار چھپنے اور الگ تھلگ رہنے پر مجبور ہو جاتے ہیں۔

### بعض بخل نفاق کا حصہ ہیں:

آپ کے فرمان: ”جان لو کہ بعض بخل نفاق کا حصہ ہیں“ کا عکس ان لوگوں میں صاف نظر آتا ہے جو اللہ کے راستے میں خرچ کرنے سے پیچھے رہتے ہیں حالانکہ وہ بین الاقوامی اور قومی و ملکی سطح پر دیکھتے ہیں کہ ان پر کفار ظلم و ستم کرتے ہیں، ان کی آبروریزیوں ہو رہی ہیں اور بستیوں کو لوٹا جا رہا ہے۔ ان حالات میں اگر یہ مظلومین

جہاد کے لیے اٹھ کھڑے ہوں تو بہت تھوڑے مسلمان ان سے مالی تعاون کرنے کے لیے آگے آتے ہیں۔ گویا جو مسلمان بخل و کنجوسی کے مرض میں مبتلا ہیں ان کے اندر عملی نفاق ہے اور یہ ایمان کی کمزوری کی علامت ہے۔<sup>①</sup>

**میں چاہتا ہوں کہ برابر برابر چھوٹ جاؤں نہ مجھے کچھ ملے اور نہ میرا مواخذہ ہو:**

آپ کا یہ زریں کلام گھلا دینے والے احساس اور ادائیگی ذمہ داری کے پورے پورے تصور کی عکاسی کرتا ہے۔ ولایت و حکومت کا بوجھ اٹھانا بلند ترین اعمال صالحہ میں سے ایک عظیم عمل کی طرف پیش قدمی ہے، لیکن اس میں خطرناک بھول اور لغزشوں کا اندیشہ بھی ہوتا ہے جو حاکم وقت کو کبھی کبھار بدترین عمل کی طرف مائل کر دیتی ہیں۔ کتنے ایسے حاکم و ذمہ دار گزرے ہیں جو اپنے ہر چھوٹے بڑے معاملہ میں محاسبہ نفس کے ذریعے سے انسانوں میں اور اللہ کے نزدیک ذکر خیر کے مستحق بنے اور کتنے ایسے ذمہ دار و حکام گزرے ہیں کہ جن کا کام اس کے بالکل برخلاف تھا، اس لیے کہ انہوں نے اپنے نفس کی پیروی کی اور انسانوں کی رضامندی کو اللہ کی رضامندی پر مقدم کیا۔ عمر رضی اللہ عنہ تاریخ کی ان عظیم ہستیوں میں سے تھے جنہوں نے عدل و انصاف کی کامل اور سچی تصویر پیش کی، لیکن اس کے باوجود آپ مذکورہ بات فرما رہے ہیں۔ یہ خوفِ الہی کا ہی نتیجہ ہے کہ حکومت سنبھالنے کے اجر و صلہ کو بھلا بیٹھے تاکہ اگر کوئی کارگناہ ہو تو وہ صاف ہو جائے۔<sup>②</sup>

**آپ کے حکیمانہ اقوال جو لوگوں میں ضرب المثل بن گئے:**

آپ نے فرمایا: ”جس نے اپنے راز کو راز رکھا اس کی بھلائیاں اس کے ہاتھ میں ہیں اور جس نے خود کو مقامِ تہمت پر کھڑا کیا تو وہ اپنے ساتھ بدظنی کرنے والے کو ملامت نہ کرے اور اگر تمہارے بھائی کی زبان سے تمہارے حق میں کوئی بری بات نکل گئی اور تمہیں اس میں خیر کا کوئی پہلو نظر آ رہا ہے تو اس کے ساتھ ہرگز بدگمانی نہ کرو۔ اپنے بھائی کے معاملہ کو بھلائی پر محمول کرو، یہاں تک کہ اس کے خلاف کوئی چیز دیکھ لو اور زیادہ قسمیں نہ کھاؤ کہ اللہ تمہیں رسوا کر دے اور جس نے تمہارے حق میں برا کیا اسے تم اسی طرح کا برا بدلہ نہ دو، بلکہ اس کے حق میں بھلائی کا مظاہرہ کرو اور سچے بھائیوں کو دوست بناؤ، ان کو خوش رکھو، اس لیے کہ وہ لوگ آسانی میں زینت اور مصیبت میں زادراہ ہیں۔“<sup>③</sup>

یہ ہیں عمر رضی اللہ عنہ کی حکیمانہ باتیں، کہ ہر حکمت تربیت کی دنیا میں ایک نیا افق ہے۔ ان حکیمانہ اقوال پر کچھ مفید تعلق بھی پیش خدمت ہے:

① التاریخ الإسلامی: ۲۰ / ۲۶۷

② التاریخ الإسلامی: ۲۰ / ۲۶۷

③ تاریخ دمشق: ۴۴ / ۳۵۹۔ التاریخ الإسلامی: ۲۰ / ۲۷۰

**جس نے اپنا راز راز رکھا، بھلائی اس کے ہاتھ میں رہی:**

اور یہ حقیقت ہے کہ جب تک انسان کا راز اس کے دل میں پوشیدہ ہوتا ہے خود اپنی ذات کا حاکم ہوتا ہے، لیکن اگر کسی ایک یا زیادہ لوگوں کو اپنے راز کی بات بتا دی اور مصلحت اس بات میں سمجھتا ہے کہ راز فاش نہ ہو تو اس راز کو واپس لینے کی اس میں طاقت نہیں ہے۔

**جس نے خود کو مقام تہمت پر کھڑا کیا وہ اپنے ساتھ بدظنی کرنے والوں کو ملامت نہ کرے:**

اور یہ بھی ایک حقیقت ہے کہ انسان دوسروں سے پہلے خود اپنا مالک ہے، لہذا اس پر ضروری ہے کہ بقدر استطاعت خود کو تہمت کی جگہوں سے دور رکھے اور جب اسے یہ محسوس ہو کہ کچھ لوگ ہمارے عمل سے ہماری نیت کے خلاف کوئی دوسری چیز مراد لے رہے ہیں تو اگرچہ خود ثقہ مند لوگوں میں شمار ہوتا ہو اور معاشرہ میں اچھی شہرت ہو پھر بھی فوراً حقیقت حال سے باخبر کر کے شبہ کا ازالہ کرنا چاہیے۔ اس لیے کہ نبی کریم ﷺ نے ان دونوں آدمیوں سے کہا تھا جنہوں نے آپ کو رات میں عورت کے ساتھ چلتے ہوئے دیکھا تھا کہ

(( علی رسلکما انہا صفیۃ بنت حُجی )) ❶

”مظہرو، یہ (میری بیوی) صفیہ بنت حُجی ہیں۔“

**اگر تمہارے بھائی کی زبان سے تمہارے حق میں بری بات نکل گئی اور تمہیں اس میں خیر کا پہلو نظر آ رہا ہے تو اس کے ساتھ ہرگز بدگمانی نہ کرو:**

بدظنی سے بچنے کے بارے میں عمر رضی اللہ عنہ کی یہ کتنی اہم توجیہ و رہنمائی ہے۔ ہر مسلمان سے شرعاً مطلوب ہے کہ تمام مسلمانوں سے حسن ظن رکھا جائے اور اس کی جو باتیں یا کلمات بظاہر غلطی پر مبنی ہیں انہیں صحیح معنوں پر محمول کرنے کی کوشش کی جائے، الا یہ کہ وہ باتیں خالص برائی پر ہی مشتمل ہوں۔ پس یہی ہر مسلمان سے مطلوب ہے جب کہ ساتھ ہی اسے اپنے اور اپنے ماتحتوں کے بارے میں چوکنا بھی رہنا چاہیے، تاکہ حسن ظن کی بنا پر کہیں وہ مار نہ کھا جائے۔ ❷

**زیادہ قسمیں نہ کھاؤ کہ اللہ تعالیٰ تمہیں رسوا کر دے:**

اللہ کی قسم کھانا اس کی تعظیم ہے، لہذا اگر بقدر ضرورت اور اللہ کی تعظیم نیز اس کے خوف و خشیت کی نیت سے قسم کھائی جائے تو اللہ کی توحید اور اس کی عظمت و جلال کا اعتراف ہوتا ہے، لیکن اگر مسلمان کثرت سے یہاں تک کہ گھٹیا سے گھٹیا چیزوں میں بھی قسمیں کھاتا ہے تو اس قسم میں اللہ کی تعظیم نہیں ہوتی، بلکہ اللہ تعالیٰ کے نام کی توہین اور اس کی جلالت کا انکار ہوتا ہے اور اس کا نتیجہ یہ ہوتا ہے کہ بکثرت قسمیں کھا کر اللہ تعالیٰ کی توہین کرنے

والا، خود اللہ تعالیٰ کی طرف سے الہی ذلت و رسوائی کا سامنا کرتا ہے اور جسے اس رسوائی کا سامنا کرنا پڑا وہ کھلے ہوئے نقصان و خسارہ میں ہو گیا۔

**جس نے تمہارے حق میں برا کیا اسے اسی طرح برا بدلہ نہ دو، بلکہ اس کے حق میں بھلائی کا مظاہرہ کرو:**

اگر آپ کا کسی سے جھگڑا و اختلاف ہو اور مخالف تمہاری وجہ سے اللہ کی نافرمانی کرے، بایں طور کہ تم پر دست درازی کرے، یا تمہاری بے عزتی کرے، یا تمہارا مال لے لے، تو اس سے بہتر بدلہ اسے یہ دو کہ اس کے حق میں بھلائی کا مظاہرہ کرو، یعنی جھگڑے و اختلاف کے اسلامی آداب کی رعایت کرو اور اپنے مسلمان بھائی کے حق کی حفاظت و احترام کرو۔ جس گھٹیا پن میں اس نے تمہیں مخاطب کیا ہے اسی درجہ میں اتر کر تم اس کا جواب نہ دو، اور اگر معاف کر دو اور اپنے حق سے تنازل کر لو تو یہ اللہ تعالیٰ کی کامل اطاعت ہوگی۔

**سچے بھائیوں کو دوست بناؤ:**

جی ہاں! بہت سے ایسے بھائی ہیں جو تمہارے حقیقی بھائی نہیں ہیں۔ ہاں سچے بھائی وہ ہیں جن کے دل خالص تقویٰ کی بنیاد پر محبت کرتے ہیں۔ وہ لوگ حقیقی بھائیوں سے زیادہ قربانی دینے والے اور احسان کرنے والے ہوتے ہیں۔ (بشرطیکہ حقیقی بھائی اس طرح نہ ہوں۔) پس آسانی و سکون کے وقت سچے بھائیوں کی دوستی انسان کے لیے باعث سعادت ہے۔ وہ ان سے مل کر خوش ہوتا ہے، اور نیکی، احسان نیز اصلاح و رہنمائی کے کاموں میں ان کے ساتھ شریک ہوتا ہے اور جب مصیبت آ جاتی ہے تو انہیں پوری قوت کے ساتھ حاضر پاتا ہے۔ اس طرح وہ لوگ اپنے بھائیوں کے لیے ہر وقت تیار رہتے ہیں، مال خرچ کرنے اور قربانی دینے میں مقابلہ کرتے ہیں اور مشکل سے مشکل کاموں کی انجام دہی میں ایک دوسرے سے آگے بڑھ نکلنے کے لیے کوشاں ہوتے ہیں اور اپنی ذات پر دوسروں کو ترجیح دیتے ہیں، خواہ انہیں کتنی ہی سخت ضرورت کیوں نہ ہو۔ ❶

یہ ہیں چند فاروقی حکیمانہ اقوال جو لوگوں میں ضرب المثل بن چکے ہیں۔ عربی ادب کے ناقدین آج تک متنبی کے حکیمانہ اقوال کو حیرت و استعجاب کی نگاہوں سے دیکھتے ہیں اور خیال کرتے ہیں کہ اس نے اپنے دور میں انسانی تجربات کا خلاصہ پیش کر دیا ہے۔ حالانکہ متنبی کے حکیمانہ اقوال کسی اعتبار سے اس لائق نہیں ہیں کہ انہیں عمر فاروق رضی اللہ عنہ کے حکیمانہ اقوال کے ساتھ ذکر کیا جائے یا کسی میدان میں ان کے ساتھ موازنہ کیا جائے۔ متنبی نے اپنے حکیمانہ اقوال میں لوگوں کے تجربات کی تلخیص و اختصار کیا ہے، جب کہ عمر رضی اللہ عنہ نے انہیں لوگوں کے لیے خود وضع کیا ہے۔ آپ کی جو باتیں حکومت، عدلیہ یا اخلاقیات کے لیے دستوری درجہ رکھتی ہیں وہ مکمل دستور تھیں، لیکن انہیں طویل رپورٹوں کی شکل میں پیش نہیں کیا گیا اور نہ قانونی زبان میں انہیں تحریر کیا گیا۔ وہ دستور

لوگوں کے سامنے حکیمانہ اقوال اور مثالی نقوش کی شکل میں اور ایسی زبان میں رائج رہا جس کے بیان و وضاحت کی کوئی انتہا نہیں۔ مثلاً آپ کا یہ قول کہ ”تم نے کب سے ان کو غلام بنا لیا ہے، حالاں کہ ان کی ماؤں نے انہیں آزاد جنتھا؟“

اور یہ قول کہ ”اس معاملہ کے لیے نرمی ہی مناسب ہے مگر وہ نرمی جس میں کمزوری نہیں اور سختی مناسب ہے، مگر وہ سختی جس میں ظلم و جبر نہیں۔“

اور یہ فرمان کہ ”میں امارت کے لیے ایسا آدمی چاہتا ہوں کہ اگر وہ قوم میں قوم کا امیر بن کر رہے تو خود کو اسی کا ایک فرد سمجھے اور اگر ان میں بلا امارت کے ہو اور انہی کا ایک فرد ہو تو خود کو امیر سمجھے۔“

اور حکمرانوں کے بارے میں آپ کا یہ قول کہ ”میں طاقت ور کے ظلم اور پرہیزگار کی درماندگی کی شکایت صرف اللہ ہی سے کرتا ہوں۔“

نیز آپ کا یہ کہنا کہ ”جو برائی کو نہیں پہچانتا وہ زیادہ قریب ہے کہ اس میں واقع ہو جائے۔“

اور آپ کا یہ فرمان کہ ”میں دعا باز نہیں ہوں اور نہ کوئی دعا باز مجھ کو دھوکا دے سکتا ہے۔“<sup>①</sup>

اور آپ کا یہ زبّیں قول کہ ”اللہ تعالیٰ نے جو کام کرنے کا حکم دیا اس پر مدد کی اور جس کام سے منع کیا اس سے بے نیازی بھی عطا کی۔“<sup>②</sup>

سیدنا عمر رضی اللہ عنہ کا مدینۃ النبی کوفتہ و فتاویٰ کا مرکز بنانا:

نبی اکرم ﷺ جس وقت اس دار فانی کو چھوڑ کر اپنے رفیق اعلیٰ سے جا ملے، اس وقت مدینہ اسلامی ریاست کا دار الخلافہ اور خلافت اسلامیہ کا مرکز تھا۔ وہیں پر صحابہ کرام اسلامی احکام کے استخراج و استنباط میں سر توڑ کوشش کرتے تھے۔ جو فتوحات کی کثرت اور اسلامی دائرہ حکومت کی وسعت کے بعد اسلامی معاشرہ میں پیدا ہونے والے جدید حالات کی ایک ضرورت تھی۔ دیگر شہروں کے مقابلے میں مدینہ کا ایک مخصوص و ممتاز مقام تھا، مدنی معاشرہ میں نبی اکرم ﷺ نے زندگی گزاری اور اسی سماج میں آپ کے ہاتھوں سے ان غنچوں کی تربیت ہوئی تھی، جو خیر امت تھے اور لوگوں کی اصلاح کے لیے تھے۔ اس خصوصیت کی بنا پر کوئی دوسرا معاشرہ مدنی معاشرے کا ہم سر نہیں ہو سکتا، نیز مدت خلافت کے ابتدائی دس سالوں تک منفرد ذاتی خصوصیات اور کامیاب حکومتی سیاست کے ساتھ مدینۃ الرسول ﷺ میں عمر رضی اللہ عنہ کی موجودگی کا ایک بڑا اثر یہ ہوا کہ پہلی اور دوسری صدی میں مدینۃ الرسول ﷺ حدیث و فقہ اور قانون شریعت کا پہلا مدرسہ بن کر سامنے آیا۔

سیدنا عمر رضی اللہ عنہ کے دور خلافت میں مدینہ صحابہ کرام رضی اللہ عنہم کا ..... خصوصاً ان صحابہ کا جنہوں نے ابتدائی

① أخبار عمر، ص: ۲۱۲

② أدب الدنيا والدين، ماوردی، ص: ۳۱۱۔ فرائد الکلام، ص: ۱۱۱

مرحلہ میں اسلام کی طرف سبقت کی تھی..... انسٹیٹیوٹ (ایوان علم وفن) تھا۔ عمر رضی اللہ عنہ نے ان کی بھلائی اور اس ضرورت کے پیش نظر ان کو اپنے پاس روک لیا تھا کہ امت کے مسائل کی سیاست و تدبیر میں وہ لوگ آپ کے معاون ہوں گے۔ آپ نے ان لوگوں کو ان کے علم سے فائدہ اٹھانے اور ان کے مشورہ و خیالات سے رہنمائی حاصل کرنے کی نیت سے ان کے اخلاص پر اعتماد کرتے ہوئے اپنے پاس روکا تھا۔ اس طرح ان صحابہ کرام کا علم مدینہ میں باقی رہا اور فتویٰ دینے والے فقہاء صحابہ کی تعداد (۱۳۰) تک پہنچ گئی۔ کثرت سے فتویٰ دینے والے سات لوگ تھے۔ ان کے نام ہیں: عمر، علی، عبداللہ بن مسعود، عائشہ، زید بن ثابت، عبداللہ بن عباس اور عبداللہ بن عمر رضی اللہ عنہم۔

ابو محمد بن حزم کا کہنا ہے کہ ان میں سے ہر ایک کے فتویٰ کی الگ الگ ضخیم جلدیں تیار ہو سکتی ہیں۔<sup>①</sup> اور جن صحابہ کے فتاویٰ متوسط تعداد و مقدار میں ہیں ان میں ابوبکر رضی اللہ عنہ ہیں۔ اس لیے کہ وفات نبوی ﷺ کے بعد مختصر مدت تک زندہ رہے، پھر وفات پا گئے۔ اسی طرح اس زمرہ میں ام سلمہ، انس بن مالک، ابوسعید خدری، ابو ہریرہ، عثمان بن عفان، عبداللہ بن زبیر، ابوموسیٰ اشعری، سعد بن ابی وقاص، جابر بن عبداللہ، معاذ بن جبل، طلحہ، زبیر، عبدالرحمن بن عوف، عمران بن حصین، اور عبادہ بن صامت رضی اللہ عنہم بھی شامل ہیں۔ محققین کا کہنا ہے کہ الگ الگ چھوٹی چھوٹی جلدیں ان کے فتاویٰ کی تیار ہو سکتی ہیں۔<sup>②</sup>

مذکورہ افراد میں سے اکثر لوگ عمر فاروق رضی اللہ عنہ کے عہد خلافت میں مدینہ ہی میں رہے، صرف وہی لوگ باہر گئے جنہیں اسلامی حکومت کی وسعت کے نتیجہ میں، مفتوحہ ممالک کے باشندگان کو قرآن و احادیث نبوی کی تعلیم دینے کی غرض سے عمر رضی اللہ عنہ نے تعلیمی یا جہادی مہم پر بھیج دیا تھا۔ درحقیقت فاروقی سیاست ہی کے نتیجہ میں مدینہ مرکز علم و فقہ، اور دانشوران و مشیرگان کا شہر بنا، اس فاروقی سیاست کی کامیابی پر ابن عباس رضی اللہ عنہما کا یہ واقعہ واضح ثبوت ہے: ابن عباس رضی اللہ عنہما کا بیان ہے میں چند مہاجرین کا استاد تھا، میرے شاگردوں میں عبدالرحمن بن عوف رضی اللہ عنہ بھی تھے، ایک مرتبہ جب میں ”منیٰ“ میں ان کی قیام گاہ پر تھا تو اس وقت وہ عمر رضی اللہ عنہ کے پاس تھے اور یہ عمر رضی اللہ عنہ کا آخری حج تھا۔ عبدالرحمن میرے پاس آئے اور کہا: اگر آپ اس آدمی کو دیکھتے جو آج امیر المومنین کے پاس آیا اور کہا کہ اے امیر المومنین! کیا آپ فلاں آدمی کی خبر لیں گے؟ وہ کہتا ہے: اگر عرفات ہو جاتے تو میں فلاں سے بیعت کر لیتا، اللہ کی قسم ابوبکر رضی اللہ عنہ کی بیعت ہنگامی حالت میں ہوئی تھی اور پوری ہوئی۔ عمر رضی اللہ عنہ یہ سن کر غضب ناک ہوئے اور فرمایا: میں ان شاء اللہ آج شام کو لوگوں کے درمیان ایک تقریر کروں گا اور سب کو ان لوگوں سے خبردار کروں گا جو مسلمانوں کی حکومت کو ان سے غضب کرنا چاہتے ہیں۔ عبدالرحمن کہتے ہیں کہ میں نے

① المدینۃ النبویۃ فجر الإسلام والعصر الراشدی: ۴۵ / ۲

② المدینۃ النبویۃ فجر الإسلام والعصر الراشدی: ۴۵ / ۲



کہا: نہیں، امیر المؤمنین ایسا نہ کیجیے، کیوں کہ یہ حج کا موسم ہے اس میں جاہل، گنوار اور نالائق طبیعت کے لوگ بھی اکٹھے ہوتے ہیں۔ جب آپ تقریر کرنے کھڑے ہوں گے تو یہی لوگ آپ کے نزدیک ہوں گے اور مجھے ڈر ہے کہ کہیں آپ کوئی بات کسی مقصد سے کہیں اور لوگ اسے اوپر ہی سے لے اڑیں۔ نہ تو اس کی حقیقت سمجھیں اور نہ ہی صحیح معنی و مراد پر محمول کریں۔ لہذا مناسب ہے کہ ابھی آپ کچھ نہ کہیں یہاں تک کہ مدینہ پہنچ جائیں۔ اس لیے کہ وہ دارالہجرت اور دارالسنہ ہے۔ پھر وہاں آپ شرفاء اور سمجھ بوجھ والے لوگوں کو بلائیں اور جو کہنا ہو وہاں پورے اعتماد اور قوت سے کہیں تاکہ اہل علم آپ کی بات کو اچھی طرح سمجھ لیں اور اس کو صحیح معنی و مراد پر محمول کریں۔ تو عمر رضی اللہ عنہ نے فرمایا: سنیے، اللہ کی قسم! ان شاء اللہ مدینہ پہنچنے کے بعد میں سب سے پہلے یہی کروں گا۔ ۱

حافظ ابن حجر رحمہ اللہ کا کہنا ہے کہ اس حدیث سے یہ استدلال کیا گیا ہے کہ ”مدینہ والے ہی علم و فہم اور دانائی کے مالک ہیں، اس لیے کہ عمر اور عبدالرحمن بن عوف رضی اللہ عنہما مدینہ والوں کی اس خصوصیت پر متفق تھے۔“ آگے فرماتے ہیں کہ ”یہ استدلال صرف ان لوگوں کے حق میں صحیح ہے جو عمر رضی اللہ عنہ کے دور خلافت میں تھے، نیز جو صحابہ مدینہ والوں کے ہم پلہ تھے ان کا بھی یہی حکم ہے اور معلوم ہوا کہ مذکورہ اختصاص سے یہ لازم نہیں آتا کہ ہر دور میں مدینہ کے ہر فرد کی یہی خصوصیت باقی رہے۔“ ۲

بہر حال معاشرتی ترقی اور فتوحات کی وسعت کے ساتھ ساتھ جن علمی مراکز و مدارس کا وجود ہوا ان کی نشوونما اور تعمیر و ترقی میں اس فاروقی دور کا زبردست اثر رہا، عمر رضی اللہ عنہ کے مدرسہ کے شاگرد مدینہ میں رہے اور مدینہ میں اپنے علم کی نشر و اشاعت کی، پھر ان شاگردوں کے شاگرد تیار ہوئے جو سرچشمہ علم نبوت سے قریب ہونے اور مدنی ماحول میں زندگی گزارنے کی وجہ سے عظیم ترین شخصیتوں کے مالک ہوئے۔ عمر رضی اللہ عنہ کے بعض شاگردوں کو نو مسلموں کی دینی تعلیم و تربیت کے لیے دور دراز کے مفتوحہ علاقوں میں بھیج دیا گیا۔ اس طرح مدینہ الرسول ﷺ نے علم و فقہ میں ایک اونچا مقام پایا اور اس کے مدرسہ نے مفتوحہ علاقوں اور نو تشکیل شدہ مدرسوں مثلاً بصرہ اور کوفہ کے مدارس کی تعمیر و ترقی میں کافی اثر دکھایا۔ مدینہ کی فقہی و علمی مرکزیت کو ان مراحل میں سمجھا جاسکتا ہے:

مدینہ مہبط وحی و تشریع تھا، خلفائے راشدین کے دور خلافت تک کوئی شہر اس کا مقابل نہ تھا۔ خلفائے راشدین کے دور میں مدینہ فقہاء صحابہ کا مرکز تھا، ان میں سب سے آگے عمر رضی اللہ عنہ تھے۔

۳۵ھ میں سیدنا عثمان رضی اللہ عنہ شہید کیے گئے، اور علی رضی اللہ عنہ کوفہ منتقل ہو گئے، لیکن مدینہ علماء و مفتیان صحابہ کا علمی مرکز بنا رہا، اس لیے کہ وہاں جو فقہاء صحابہ مقیم تھے وہ لمبی عمر تک زندہ رہے، پچاس سالوں سے زیادہ اور سوسال

۱ صحیح البخاری، کتاب الحدود، حدیث نمبر: ۶۸۳۰

۲ فتح الباری: ۱۲ / ۱۵۵ - المدینۃ فجر الاسلام: ۲ / ۴۶

سے کچھ ہی کم اکثر کی زندگی رہی۔ وہ صحابہ تھے: عائشہ، ابو ہریرہ، جابر بن عبد اللہ، عبد اللہ بن عمر، اور سعد بن ابی وقاص وغیرہم رضی اللہ عنہم۔

مدینہ ہی میں کبار تابعین کا مدرسہ بھی وجود میں آیا۔ ان میں سات ایسے فقہاء تھے کہ تمام اسلامی شہروں میں کہیں ان کی کوئی نظیر و مثیل نہ تھی۔ شاعر نے ان ساتوں کو ایک ساتھ ذکر کر دیا ہے:

ألا كل من لا يقتدى بأئمة

فقسمته ضيزى عن الحق خارجة

”سن لو! جو شخص اپنے پیشواؤں کی پیروی نہیں کرتا، اس کی تقسیم بڑی ناانصافی پر مبنی ہے اور حق سے خارج ہے۔“

فخذهم عبيد الله عروة قاسم

سعيد أبوبكر سليمان خارجة

”جان لو وہ پیشوا حضرات عبيد اللہ، عروہ، قاسم، سعيد، ابوبکر، سليمان اور خارجہ ہیں۔“

ان کے بعد تابعین کا دوسرا طبقہ یعنی صغار تابعین کا دور آیا، یہ لوگ دوسری صدی کے نصف اول کے اواخر تک زندہ رہے، ان لوگوں میں ابن شہاب زہری، نافع بن اسلم، اور یحییٰ بن سعید انصاری ہیں۔ پھر امام مالک رحمہ اللہ کا دور آیا، آپ تبع تابعین میں سے ہیں۔ آپ چھوٹے اور بڑے تمام گزرے ہوئے تابعین کے علم کے سب سے زیادہ جاننے والے تھے۔

مدینہ والوں کے علم کی فوقیت کا اعتراف اس بات سے بھی ہوتا ہے کہ دوسرے شہروں کے لوگ حجاز والوں کے علم کے محتاج تھے۔ حصول علم کے لیے انہوں نے مدینہ کا سفر کیا، جب کہ یہ تمام چیزیں کسی دوسرے شہر کے لیے نہیں کی گئیں، اسلامی شہروں کے علماء نے حصول علم کے لیے مدینہ کا سفر کیا اور اپنے علم و صلاحیت کو اپنے اساتذہ و علماء کے سامنے پیش کیا۔ اس طرح وہی اساتذہ ہی اس سلسلہ میں مرجع ہوا کرتے تھے۔ مدینہ کے علماء دیگر شہروں میں قاضی اور معلم بن کر گئے۔ ❶ اور آغاز ان لوگوں سے ہوا جنہیں شام اور عراق کی فتح کے بعد سیدنا عمر رضی اللہ عنہ نے وہاں اس لیے بھیج دیا تھا تاکہ لوگوں کو اللہ کی کتاب اور رسول اللہ ﷺ کی سنتیں سکھائیں، چنانچہ عبد اللہ بن مسعود، حذیفہ بن یمان، عمار بن یاسر، عمران بن حصین، اور سلمان فارسی وغیرہم رضی اللہ عنہم عراق گئے، اور معاذ بن جبل، عبادہ بن صامت، ابو درداء، اور بلال بن رباح رضی اللہ عنہم جیسے لوگ شام گئے۔ اور آپ کے پاس عثمان، علی، عبد الرحمن بن عوف، ابی بن کعب، محمد بن مسلمہ اور زید بن ثابت رضی اللہ عنہم جیسے لوگ ہی رہ گئے۔ عبد اللہ بن مسعود رضی اللہ عنہ جو اس وقت عراق میں رہنے والے صحابہ میں سب سے زیادہ علم والے تھے وہاں فتویٰ دیتے

تھے۔ پھر مدینہ آتے اور مدینہ کے علماء سے اپنے فتویٰ کے بارے میں استفسار کرتے، وہ انہیں ان کے فتویٰ سے رجوع کرنے کو کہتے، آپ واپس عراق جاتے اور انہیں صحیح بات بتاتے۔<sup>①</sup>

مدنی مدرسہ نے دیگر مدارس پر بھی اپنا اثر چھوڑا، جس کے نتیجہ میں کوفہ کے علاوہ بقیہ تمام مسلم علاقے علمائے مدینہ کے تابع تھے، علم کے میدان میں خود کو ان کے برابر نہیں سمجھتے تھے، مثلاً شام و مصر کے علماء جیسے امام اوزاعی اور ان سے پہلے و بعد کے دیگر علماء، جیسے لیث بن سعد اور ان سے پہلے و بعد کے دیگر مصری علماء، ان لوگوں کے نزدیک اہل مدینہ کے عمل کی تعظیم اور ان کے قدیم مسلک کی اتباع ظاہر اور واضح ہے۔ اسی طرح بصرہ کے علماء جیسے ایوب، حماد بن زید، عبدالرحمن بن مہدی اور ان جیسے دوسرے علماء۔ اسی وجہ سے ہم دیکھتے ہیں کہ مذکورہ شہروں میں اہل مدینہ کے مسلک کو کافی مقبولیت حاصل ہوئی۔<sup>②</sup>

مدنی مدرسہ کی ایک خصوصیت یہ بھی تھی کہ دیگر شہروں کے لوگ مدینہ والوں کے علم پر بھروسہ کرتے تھے اور ہر علم و فتویٰ پر اسے مقدم رکھتے تھے۔ خطیب بغدادی نے روایت کیا ہے کہ محمد بن حسن شیبانی جب لوگوں کو امام مالک کی روایت سے حدیث سناتے تو آپ کا گھر کھینچ بھر جاتا اور جب امام مالک کے علاوہ دوسرے کی روایت سے حدیث سناتے تو بہت کم لوگ حاضر ہوتے۔ آپ نے یہ صورت حال دیکھ کر فرمایا: اپنے ساتھیوں کو برے ناموں سے یاد کرنے والا تم سے بڑھ کر میں کسی کو نہیں جانتا۔ جب میں تم کو مالک کی سند سے حدیث سناتا ہوں تو جگہ مجھ پر تنگ کر دیتے ہو اور جب تمہارے ساتھیوں کی سند سے تم کو کچھ سناتا ہوں تو کراہت محسوس کرتے ہوئے تم حاضر ہوتے ہو۔<sup>③</sup>

مدینہ والوں کے علاوہ جس نے جتنا مدینہ والوں سے علم حاصل کیا اسی تناسب سے وہ ایک دوسرے پر فضیلت رکھتے ہیں، وہ لوگ مدینہ والوں ہی کے علم کو برتری کا معیار شمار کرتے ہیں۔ چنانچہ مکہ والوں میں سے مجاہد اور عمرو بن دینار وغیرہ علماء کا کہنا ہے کہ ہمارا (علمی و فقہی) مقام تقریباً ایک دوسرے کے برابر تھا، یہاں تک کہ عطاء بن رباح مدینہ گئے اور جب وہاں سے لوٹے تب ان کی فضیلت ہم پر واضح ہوئی۔<sup>④</sup>

سیدنا عمر بن خطاب رضی اللہ عنہ کے عہد خلافت میں مدینہ جن فقہی ذخائر سے مالا مال ہوا بہر حال اس کا سبب عمر رضی اللہ عنہ کی الہام یافتہ شخصیت ہی تھی۔ ان کے حق میں اس کامیابی کی گواہی نبی کریم ﷺ نے اس وقت دے دی تھی جب کہ دیکھا کہ وہ بیشتر باتوں میں رب کی مرضی کے مطابق رائے و مشورہ دیتے ہیں۔ خلاصہ یہ کہ عمر رضی اللہ عنہ نے اسلامی ملک کے دار الخلافہ میں ایسا مدرسہ تعمیر کیا تھا جس سے علماء، مبلغین، دعوتی کارکن، حکمران اور قاضی و جج

① الفتاویٰ: ۲۰ / ۱۷۲

② الفتاویٰ: ۲۰ / ۱۷۴

③ المدینة النبوية فجر الإسلام والعصر الراشدي: ۲ / ۴۸

④ المدینة النبوية فجر الإسلام والعصر الراشدي: ۲ / ۴۸

فارغ ہوئے اور عالم اسلام میں پائے جانے والے اولین علمی مدارس میں ہمیں اس فاروقی مدرسہ کا کافی اثر نظر آ رہا ہے، اس لیے کہ تمام موسسین مدارس و مراکز علمیہ تقریباً فاروقی فقہ و بصیرت سے متاثر ہوئے ہیں۔ لہذا اب ان علمی مدارس کے بارے میں مختصراً معلومات قارئین کی پیش خدمت ہیں:

۱: مکی درس گاہ:

مسلمانوں کے دلوں میں مکی مدرسہ کا بڑا احترام تھا، خواہ وہ مکہ کے باشندے ہوں یا بلد حرام کی زیارت کرنے والے اور حج و عمرہ کرنے والے، ہر مومن جس نے مکہ کو دیکھا یا اسے دیکھنے کی کوشش کی، اس کے دل کو اپنی طرف موڑ لیا۔ صحابہ کرام کے زمانے میں مکہ میں علم کا زور کم تھا، لیکن ان کے آخری اور تابعین کے ابتدائی دور میں نیز تبع تابعین جیسے ابن ابی نجیح، اور ابن جریج<sup>۱</sup> کے زمانے میں مکہ میں علم کا زور ہوا۔ البتہ مکہ کو یہ خصوصیت ملی کہ اسے ترجمان القرآن اور حبر الامت ابن عباس رضی اللہ عنہما، جن کی تمام تر توجہات اور کوششیں علم تفسیر پر مرکوز تھیں اور اپنے شاگردوں کو اسی کی تربیت دیتے تھے۔ پھر تابعین میں ایسے ائمہ و علماء پیدا ہوئے جو دیگر تفسیری مدارس کے طلبہ پر سبقت لے گئے۔ علمائے محققین نے اس مکی مدرسہ کی برتری اور نمایاں کارکردگی کے اسباب میں ابن عباس رضی اللہ عنہما کی امامت و استاذی کو کلیدی مقام دیا ہے۔<sup>۲</sup> اور جن اسباب نے قرآن مجید کی تفہیم و تفسیر کے باب میں ان کو دوسرے صحابہ سے ممتاز کیا ان اسباب کو بھی ذکر کیا۔ مختصراً وہ اسباب یہ ہیں:

✽ ان کے حق میں دین کی سمجھ اور علم تفسیر قرآن کے لیے نبی کریم ﷺ کا دعا فرمانا۔

✽ کبار صحابہ سے علم سیکھنا۔

✽ اجتہاد کی صلاحیت اور استنباط پر قدرت نیز تفسیر سے خصوصی شغف۔

✽ منفرد و مخصوص انداز میں اپنے شاگردوں کی تعلیم و تربیت۔

✽ علم کی نشر و اشاعت کی دھن اور اس کے لیے دور دراز کا سفر کرنا۔

✽ تاخیر سے وفات ہونا۔

✽ عمر رضی اللہ عنہ کے گھر کی قربت۔<sup>۳</sup>

اور جب عمر رضی اللہ عنہ نے ابن عباس رضی اللہ عنہما کے اندر شرافت اور ذہانت و فطانت کی علامتیں دیکھیں تو ان پر خصوصی توجہ دی، انہیں اپنی مجلس میں بلاتے اور اپنے قریب بٹھاتے، ان سے مشورہ کرتے، جہاں قرآنی آیات میں اشکال ہوتا ان کے بارے میں استفسار کرتے اور ابن عباس رضی اللہ عنہما چوں کہ ابھی نوجوان لڑکے تھے اس لیے اس

① الإعلان والتوبيخ لمن ذم التاريخ، ص: ۲۹۲

② تفسیر التابعین، د/ محمد الخضری: ۱/ ۳۷۱

③ تفسیر التابعین، د/ محمد الخضری: ۱/ ۳۷۴-۳۹۵

اعزاز و تکریم سے ان کو آگے بڑھنے اور علم حاصل کرنے کا حوصلہ ملتا، بلکہ دیگر علوم کے ساتھ تفسیر قرآن کے علم میں خوب محنت کرتے۔ عامر رضی اللہ عنہ سے روایت کرتے ہیں کہ انہوں نے کہا کہ میرے باپ نے مجھ سے کہا: اے میرے بیٹے! میں دیکھ رہا ہوں کہ امیر المؤمنین تم کو قریب رکھتے ہیں، تمہارے ساتھ تنہا بھی ہوتے ہیں، اور دیگر اصحاب رسول ﷺ کے ساتھ تم سے بھی مشورہ لیتے ہیں، اس لیے تم میری تین باتیں یاد رکھنا: اللہ سے ڈرنا، ان کا کوئی راز فاش نہ کرنا، وہ کبھی تم کو جھوٹا نہ پائیں، ان کے سامنے کسی کی غیبت نہ کرنا۔ ❶

سیدنا عمر رضی اللہ عنہ ابن عباس رضی اللہ عنہما کو اکابر صحابہ کی مجلس میں بھی لے جاتے تھے اور اس کی وجہ یہی تھی کہ آپ نے ان میں قوت فہم، سلامتی فکر اور استنباط کی باریکیوں کو پہچاننے کی صلاحیت کو بخوبی جان لیا تھا۔ ابن عباس رضی اللہ عنہما کا بیان ہے کہ عمر رضی اللہ عنہ دیگر اصحاب رسول ﷺ کے ساتھ میری بھی رائے معلوم کرتے تھے اور مجھ سے کہتے تھے: تم اس وقت تک کچھ نہ کہو جب تک کہ وہ لوگ اپنی کوئی رائے نہ دے دیں اور جب میں کوئی رائے دیتا تو آپ کہتے: تم سب مل کر مجھے وہ مشورہ نہ دے سکتے جو اس نوعمر و ناتجربہ کار بچے نے دیا ہے۔ ❷

ابن عباس رضی اللہ عنہما کے احترام مجلس و آداب بزرگان کا یہ عالم تھا کہ اگر کسی ایسی مجلس میں ہوتے جس میں ان سے بزرگ لوگ موجود ہوتے تو ان کی اجازت کے بغیر ایک لفظ نہ بولتے۔ عمر رضی اللہ عنہ اس خاموشی کو محسوس کرتے تھے چنانچہ ان کے علم کی ہمت افزائی کرتے، اور انہیں بولنے پر ابھارتے۔ ❸ جیسے کہ اس کی مثالیں آیت کریمہ: ﴿أَيُّدُ أَحَدُكُمْ أَنْ تَكُونَ لَهُ جَنَّةٌ﴾ (البقرة: ۲۶۶) اور ﴿إِذَا جَاءَ نَصْرُ اللَّهِ وَالْفَتْحُ﴾ (النصر: ۱) کی تفسیر میں گزر چکی ہیں۔

عمر رضی اللہ عنہ کی ایک علمی مجلس ہوتی تھی جس میں نوجوانوں کی علمی باتیں سنتے اور انہیں علم سکھاتے تھے۔ ابن عباس رضی اللہ عنہما ان نوجوانوں میں آگے آگے رہتے تھے۔ عبدالرحمن بن زید بیان کرتے ہیں کہ عمر رضی اللہ عنہ جب اشراق کی نماز سے فارغ ہوتے تو کھجوریں خشک کرنے والے اپنے کھلیان میں جاتے اور قرآن پڑھنے والے نوجوانوں کو بلواتے، ان میں ابن عباس بھی ہوتے۔ راوی کا بیان ہے کہ وہ سب آتے اور دوپہر تک قرآن پڑھتے پڑھاتے اور دوپہر کے وقت آپ گھر واپس لوٹ جاتے۔ ایک مرتبہ وہ سب قرآن پڑھتے ہوئے جب اس آیت سے گزرے:

﴿وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ وَلَبِئْسَ الْبِهَادُ﴾ ❹

(البقرة: ۲۰۶)

❶ الحلبة: ۱ / ۳۱۸۔ تفسیر التابعین: ۱ / ۳۷۶

❷ المستدرک: ۳ / ۵۳۹ حاکم نے اس کی سند کی تصحیح کی ہے اور ذہبی نے اس کی موافقت کی ہے۔

❸ تفسیر التابعین: ۱ / ۳۷۷

”جب اس سے کہا جاتا ہے کہ اللہ سے ڈرتو تکبر اسے تعصب اور گناہ پر آمادہ کر دیتا ہے اس کے لیے جہنم کافی ہے اور وہ انتہائی برا ٹھکانہ ہے۔“

﴿وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ﴾

(البقرة: ۲۰۷)

”حالاں کہ کچھ لوگ ایسے بھی ہیں جو اللہ کی رضا مندی کی طلب میں اپنی جان تک گنوا دیتے ہیں اللہ بندوں کے ساتھ بڑا شفیق ہے۔“

تو ابن عباس رضی اللہ عنہ نے اپنے قریب بیٹھے ہوئے بعض ساتھیوں سے کہا: دونوں آپس میں لڑ گئے۔ عمر رضی اللہ عنہ نے ان کی بات سن لی، پوچھا: ابن عباس! تم نے کیا کہا؟ انہوں نے کہا: کچھ نہیں امیر المومنین! آپ نے کہا: نہیں بتاؤ تم نے کیا کہا؟ کہ دونوں آپس میں لڑ گئے؟ جب ابن عباس رضی اللہ عنہ نے عمر رضی اللہ عنہ کا یہ اصرار دیکھا تو کہا: میں اس آیت میں دیکھ رہا ہوں کہ ایک شخص کو جب اللہ کے تقویٰ کا حکم دیا جاتا ہے تو وہ تکبر کی وجہ سے تعصب اور گناہ کرنے لگتا ہے، اور ایسے آدمی کو بھی دیکھ رہا ہوں کہ اللہ کی رضا مندی چاہنے کے لیے اپنی جان تک گنوا دے کر لیے تیار ہے، اور یہ شخص جو رضا کا طالب ہے وہ متکبر کو اللہ کے تقویٰ کا پابند بنانا چاہتا ہے، لیکن وہ متکبر اس کی نصیحت کو نہیں مانتا، بلکہ غرور و تکبر کی وجہ سے مزید گناہ کے کام کرنے لگتا ہے اور جب وہ ناصح کی بات نہیں مانتا تو ناصح سوچتا ہے کہ چلو، میں ہی اللہ کے راستہ میں اپنی جان کی تجارت کرتا ہوں، اور پھر وہ لڑ جاتا ہے۔ اس طرح دو لوگ آپس میں جدال و قتال کرنے لگتے ہیں۔ عمر فاروق رضی اللہ عنہ نے یہ سن کر فرمایا: آفرین آپ کے علم پر، اے ابن عباس!

سیدنا عمر رضی اللہ عنہ ابن عباس رضی اللہ عنہ سے جب قرآن کے بارے میں کچھ پوچھتے تو کہتے: غوطہ لگانے والے نے غوطہ لگا دیا، ❶ بلکہ اگر عمر رضی اللہ عنہ کے پاس پیچیدہ مسائل آجاتے تو ابن عباس سے کہتے: اے ابن عباس! ہمارے پاس کچھ پیچیدہ مسائل آگئے ہیں، تم ہی ان جیسے مسائل کو حل کر سکتے ہو، پھر ان کی رائے پر عمل کرتے۔ جب بھی کوئی پیچیدہ مسئلہ آتا تو آپ ابن عباس رضی اللہ عنہ کے علاوہ کسی کو نہیں بلاتے تھے۔ ❷

سعد بن ابی وقاص رضی اللہ عنہ سے روایت ہے، فرمایا: میں نے ابن عباس سے زیادہ حاضر جواب، دانا و بینا، ذی علم، اور بردبار کسی کو نہیں دیکھا اور میں نے عمر بن خطاب رضی اللہ عنہ کو دیکھا کہ مشکل اوقات میں ابن عباس رضی اللہ عنہ ہی کو بلاتے اور کہتے: ایک پیچیدہ مسئلہ آگیا ہے، پھر ان کے قول سے تجاوز نہ کرتے حالاں کہ آپ کے اوروگرد

❶ تفسیر الطبری: ۴ / ۲۴۵۔ الدر المنثور: ۱ / ۵۷۸

❷ فضائل الصحابة، أحمد بن حنبل: (۲ / ۹۸۱) (۱۹۴۰)

❸ تفسیر التابعتین: ۱ / ۳۷۹

بدری انصار و مہاجرین صحابہ ہوتے تھے۔ ① آپ ابن عباس رضی اللہ عنہما کے بارے میں کہتے تھے: یہ تم بوڑھوں کا نوجوان ہے اس کے پاس خوب سوال کرنے والی زبان اور خوب سمجھنے والی عقل ہے۔ ②

طلحہ بن عبید اللہ رضی اللہ عنہ کا کہنا ہے کہ میں نے عمر بن خطاب رضی اللہ عنہ کو دیکھا کہ وہ ابن عباس رضی اللہ عنہما کی رائے پر کسی کو مقدم نہیں کرتے تھے۔ ③

ابن عباس رضی اللہ عنہما بھی زیادہ تر وقت عمر رضی اللہ عنہ کے ساتھ ہی گزارتے تھے اور ان سے مسائل پوچھنے اور علم حاصل کرنے کے حریص تھے، اسی لیے عمر رضی اللہ عنہ کی تفسیر کو صحابہ کرام میں سب سے زیادہ آپ نے نقل اور روایت کیا ہے، بعض علماء نے یہ اشارہ کیا ہے کہ ابن عباس رضی اللہ عنہما نے اپنا بیشتر علم عمر رضی اللہ عنہ سے سیکھا تھا۔ ④ عمر رضی اللہ عنہ کی توجہ اور ان کی قربت کی وجہ سے مکی مدرسہ کے امام یعنی ابن عباس رضی اللہ عنہما کو مذکورہ خصوصیتیں اور فضیلتیں نصیب ہوئیں۔ میرا خیال ہے کہ عمر فاروق رضی اللہ عنہ کی مذکورہ خصوصی توجہ ہی نے آپ کو علم کے میدان میں بالخصوص فن تفسیر میں پیش قدمی کرنے میں بڑھ چڑھ کر تعاون کیا۔ ⑤

۲: مدنی درس گاہ:

مدینہ کو خصوصی حیثیت دینے، اسے فقہ و فتاویٰ اور علوم شرعیہ کا مرکز بنانے میں فاروقی اقدام اور خالص علمی زندگی کے لیے جن لوگوں نے خود کو وقف کیا تھا، ان تمام چیزوں کے بارے میں زید بن ثابت رضی اللہ عنہ نے ہمیں تفصیلی معلومات فراہم کی ہیں۔ زید بن ثابت کو عمر رضی اللہ عنہ نے مدینہ میں روک لیا تھا۔ اس لیے ان کے شاگردوں کی تعداد بھی زیادہ رہی۔ ابن عمر رضی اللہ عنہما کا بیان ہے کہ عمر رضی اللہ عنہ نے صحابہ کرام کو مختلف شہروں میں بھیج دیا، البتہ زید بن ثابت رضی اللہ عنہ کو مدینہ میں روک لیا، وہ مدینہ والوں کو فتویٰ دیتے تھے۔ ⑥

حمید بن اسود کہتے ہیں: اہل مدینہ نے زید بن ثابت رضی اللہ عنہ کے بعد جس طرح امام مالک کے قول پر عمل کیا اس طرح کسی اور بات پر عمل نہ کیا۔ ⑦

زید بن ثابت رضی اللہ عنہ ان صحابہ میں سے تھے جنہیں اللہ تعالیٰ نے بہت سارے شاگرد عطا کیے اور انہوں نے اپنے اساتذہ کی باتوں کو یاد کیا، اور ان کے نقوش و علوم کی نشر و اشاعت کی۔ ⑧ عمار رضی اللہ عنہ کا قول ہے کہ زید بن ثابت رضی اللہ عنہ کو دیگر لوگوں پر دو چیزوں میں فوقیت تھی: علم فرائض اور علم قرآن میں۔ ⑨

① طبقات ابن سعد: ۲/ ۳۶۹

② تفسیر التابعین: ۱/ ۳۷۹۔ فضائل الصحابة، أحمد بن حنبل، اثر نمبر: ۱۵۵۵

③ طبقات ابن سعد: ۲/ ۳۷۰ ④ تفسیر التابعین: ۱/ ۳۸۱

⑤ تفسیر التابعین: ۱/ ۵۰۶

⑥ العلل، إمام أحمد: (۳/ ۲۵۹) (۵۱۴۵)۔ تفسیر التابعین: ۱/ ۵۰۶

⑦ تفسیر التابعین: ۱/ ۵۰۶ ⑧ تہذیب تاریخ دمشق: ۵/ ۴۴۹۔ تفسیر التابعین: ۱/ ۵۰۸

اللہ کے رسول ﷺ نے بھی علم فرائض میں زید رضی اللہ عنہ کی مہارت کی گواہی دیتے ہوئے فرمایا:  
 (( أَفْرَضُهُمْ زَيْدُ بْنُ ثَابِتٍ )) ❶

”ان (یعنی صحابہ) میں سے فرائض کے سب سے زیادہ جاننے والے زید بن ثابت ہیں۔“

مدینہ کے دیگر متعدد فقہاء نے زید بن ثابت رضی اللہ عنہ کی صحبت پائی، آپ کے شاگردوں میں سے چھ تابعین نے زیادہ شہرت پائی۔ علی بن مدینی کہتے ہیں: جن لوگوں نے زید رضی اللہ عنہ سے ملاقات کی اور ہمارے نزدیک ان کی ملاقات ثابت ہے وہ لوگ یہ ہیں: سعید بن مسیب، عروہ بن زبیر، قبیصہ بن ذؤیب، خارجہ بن زید، ابان بن عثمان اور سلمان بن یبار۔ ❷

اس مدنی درس گاہ کا دیگر علمی مدارس میں بڑا اثر تھا، جیسا کہ اس سے پہلے ہم واضح کر چکے ہیں۔

### ۳: بصری درس گاہ:

فاروقی حکم کی تعمیل میں بصرہ شہر کو سب سے پہلے عتبہ بن غزو ان رضی اللہ عنہ نے بسایا، ۱۴ھ میں انہوں نے اس کا نقشہ تیار کیا تھا، اس کے علاوہ بھی باتیں کہی گئی ہیں۔ اس موضوع پر ان شاء اللہ ہم تفصیلی گفتگو اس وقت کریں گے جب فاروقی دور خلافت میں نوآبادیاتی اور عمرانی ترقیوں کا ذکر کیا جائے گا۔ بہر حال بصرہ، کوفہ سے تین سال پرانا شہر ہے۔ ❸ اور تمام تر فنون میں کوفہ کی درس گاہ سے آگے بڑھا ہوا ہے۔ یہاں بہت سارے صحابہ تشریف لائے اور مقیم ہوئے۔ ❹ انہی میں سے ابو موسیٰ اشعری، عمران بن حصین رضی اللہ عنہما اور دیگر صحابہ ہیں، سب سے آخر میں یہاں انس بن مالک رضی اللہ عنہ تشریف لائے۔ ❺

جو صحابہ کرام بصرہ آئے ان میں زیادہ مشہور ابو موسیٰ اشعری اور انس بن مالک رضی اللہ عنہما ہیں۔ ابو موسیٰ اشعری مکہ آ کر اسلام قبول کرنے والوں میں سے تھے، انہوں نے مہاجرین کے ساتھ حبشہ ہجرت کی، صحابہ میں سب سے زیادہ ذی علم کہے جاتے تھے، وہ بصرہ آئے اور وہاں لوگوں کو دین کی تعلیم دی۔ ❻

ابو موسیٰ اشعری رضی اللہ عنہ، عمر بن خطاب رضی اللہ عنہ سے بہت متاثر تھے، دونوں کے درمیان خط و کتابت ہوتی تھی، بہر حال ان شاء اللہ آئندہ صفحات میں عمال و قضاة کے ادارہ کی جب بحث ہوگی تو وہاں ان خطوط پر تفصیلی بحث ہوگی۔ ابو موسیٰ اشعری رضی اللہ عنہ نے علم، عبادت، ورع و تقویٰ، حیا، عزت نفس و خودداری، دنیا سے بے زاری اور اسلام

❶ سنن الترمذی، حدیث نمبر: ۳۷۹۱۔ امام ترمذی نے کہا کہ یہ حدیث حسن صحیح ہے۔

❷ تفسیر التابعین: ۱/ ۵۱۰

❸ تفسیر التابعین: ۱/ ۴۲۲

❹ تفسیر التابعین: ۱/ ۴۲۲۔ ابن حبان نے پچاس سے زیادہ مشہور صحابہ کا ذکر کیا ہے جو بصرہ آئے تھے۔

❺ طبقات ابن سعد: ۷/ ۲۶۔ صحیح مسلم: ۱/ ۶۵

❻ تفسیر التابعین: ۱/ ۴۲۳



پر ثابت قدمی میں شہرت پائی۔ ابوموسیٰ رضی اللہ عنہ کا شمار صحابہ کرام کے بڑے بزرگ علماء، فقہاء اور مفتیان میں ہوتا ہے۔ علامہ ذہبی نے صحابہ کے طبقہ اولیٰ کے حفاظ کا تذکرہ کرتے ہوئے لکھا ہے کہ آپ عالم باعمل، نیک و پارسا، اور قرآن مجید کی تلاوت کرنے والے تھے۔ بہترین آواز میں قرآن کی تلاوت آپ پر بس تھی، آپ نے بابرکت اور بہترین علم کے جوہر بکھیرے، بصرہ والوں میں سب سے زیادہ قرآن کے پڑھنے اور سمجھنے والے تھے۔ ❶ اکثر نبی کریم ﷺ کے ساتھ میں رہتے تھے، آپ نے بزرگ صحابہ مثلاً عمرؓ، علیؓ، ابی بن کعبؓ، اور عبداللہ بن مسعودؓ وغیرہ رضی اللہ عنہم سے بھی علم حاصل کیا۔ آپ عمر رضی اللہ عنہ سے خاص طور سے بہت متاثر تھے۔ بصرہ میں آپ کی طویل مدتی امارت کے درمیان عمر رضی اللہ عنہ آپ کو نصیحتیں کرتے اور خطوط ارسال کرتے تھے۔ یہاں تک کہ شعی نے آپ کو امت کے چار مشہور قاضیوں میں سے ایک قاضی شمار کیا ہے۔ امت کے چار مشہور قاضیوں میں یہ ہیں: عمرؓ، علیؓ، زید بن ثابتؓ، اور ابوموسیٰ اشعری رضی اللہ عنہ۔ ❷

ابوموسیٰ رضی اللہ عنہ جب مدینہ تشریف لاتے تو پوری کوشش کرتے کہ عمر رضی اللہ عنہ کی مجلسوں میں ضرور شریک ہوں۔ کبھی کبھار اپنا کافی وقت انہی کے ساتھ گزار دیتے۔ چنانچہ ابوبکر بن ابوموسیٰ سے روایت ہے کہ ابوموسیٰ اشعری رضی اللہ عنہ عشاء کی نماز کے بعد عمر بن خطاب رضی اللہ عنہ کے پاس آئے، عمر رضی اللہ عنہ نے پوچھا: کیا ضرورت ہے؟ انہوں نے کہا: آپ سے بات کرنے آیا ہوں۔ آپ نے فرمایا: اس وقت؟ انہوں نے جواب دیا: دین سمجھنے سمجھانے کی بات ہے۔ عمر رضی اللہ عنہ بیٹھ گئے اور دونوں دیر رات تک باتیں کرتے رہے۔ پھر ابوموسیٰ رضی اللہ عنہ نے کہا: امیر المؤمنین! نماز پڑھ لیں، آپ نے فرمایا: ہم اب تک نماز ہی میں تھے۔ ❸

جس طرح ابوموسیٰ اشعری رضی اللہ عنہ حصول علم اور تعلیم کے شوقین تھے اسی طرح علم کی نشر و اشاعت اور لوگوں کی تعلیم و تبلیغ کے بھی حریص تھے۔ اپنے خطبہ میں لوگوں کو تعلیم و تعلم پر ابھارتے تھے۔ چنانچہ ابومہلب کہتے ہیں کہ میں نے ابوموسیٰ رضی اللہ عنہ کو منبر پر فرماتے ہوئے سنا: جسے اللہ نے علم سے نوازا ہوا اسے چاہیے کہ دوسروں کو تعلیم دے، اور جس چیز کے بارے میں علم نہ ہو اس کے بارے میں ہرگز زبان نہ کھولے، کیوں کہ اس سے وہ تکلف کرنے والوں اور دین سے نکل جانے والوں میں سے ہو جائے گا۔ ❹

ابوموسیٰ اشعری رضی اللہ عنہ نے بصرہ کی مسجد کو اپنے علمی نشاط کا مرکز بنایا تھا اور اپنے وقت کا ایک بڑا حصہ علمی مجالس کے لیے خاص کر دیا تھا۔ صرف اسی پر اکتفا نہ کیا بلکہ کوئی لمحہ ایسا نہ گزرتا تھا جسے آپ تعلیم، تدریس اور

❶ تذکرۃ الحفاظ، الذہبی: ۱/ ۲۳

❷ سیر أعلام النبلاء: ۲/ ۳۸۹

❸ أبو موسیٰ الأشعری الصحابی العالم المجاهد، محمد طہماز، ص: ۱۲۱

❹ طبقات ابن سعد: ۴/ ۱۰۷

لوگوں کی تبلیغ میں استعمال نہ کرتے رہے ہوں۔ جب سلام پھیر کر نماز سے فارغ ہوتے تو لوگوں کی طرف رخ کر کے بیٹھ جاتے، انہیں تعلیم سکھاتے اور قرآن پڑھنے کا طریقہ بتاتے۔ ابن شوزب کا قول ہے کہ ابو موسیٰ اشعری رضی اللہ عنہ جب صبح کی نماز سے فارغ ہوتے تو صفوں میں گھوم گھوم کر ایک ایک آدمی کو قرآن پڑھاتے۔<sup>①</sup> آپ صحابہ کے درمیان شیریں آواز اور بہترین قراءت والے مشہور تھے۔ جب لوگ آپ کو قرآن پڑھتے ہوئے سنتے تو آپ کے پاس جمع ہو جاتے اور جب عمر رضی اللہ عنہ کے پاس ابو موسیٰ رضی اللہ عنہ ہوتے تو عمر رضی اللہ عنہ ان سے کہتے کہ قرآن کا کوئی حصہ پڑھ کر سناؤ۔<sup>②</sup>

اللہ تعالیٰ نے آپ کو توفیق دی کہ مسلمانوں کو تعلیم دیں اور انہوں نے کسی بھی شہر میں، جہاں بھی تشریف لے گئے قرآن کی تعلیم دینے اور اس کی نشر و اشاعت میں کوئی کسر نہ چھوڑی اور اپنے مشن کی کامیابی کے لیے اپنی شیریں اور دل بھانے والی آواز کا سہارا لیا، لوگ آپ کے گرد اکٹھے ہو گئے، اور بصرہ کی مسجد میں آپ کے پاس طلبہ کا ہجوم ہو گیا۔ آپ نے ان کو ٹولیوں اور حلقوں میں تقسیم کر دیا یعنی درجہ بندی کر دی، گھوم گھوم کر ان سے قرآن سنتے اور سناتے، اور انہیں قراءت کا صحیح اسلوب و قاعدہ بتاتے۔<sup>③</sup> قرآن سیکھنا سکھانا ہی آپ کی ساری مشغولیت تھی، سفر و حضر میں اسی کے لیے آپ اپنا بیشتر وقت لگاتے تھے۔ انس بن مالک کا بیان ہے کہ مجھے ابو موسیٰ اشعری نے عمر بن خطاب کے پاس ایک ضرورت سے بھیجا، تو عمر رضی اللہ عنہ نے پوچھا: جب تم آئے تو اشعری کیا کر رہے تھے؟ میں نے بتایا کہ اس حال میں آیا جب کہ وہ لوگوں کو قرآن کی تعلیم دے رہے تھے۔ عمر رضی اللہ عنہ نے فرمایا: وہ بہت عقل مند اور زیرک ہیں، لیکن تم انہیں یہ مت بتانا۔<sup>④</sup> صرف اتنا ہی نہیں بلکہ جہاد کے لیے نکلنے ہوئے بھی قرآن کی تعلیم اور تبلیغ کرتے رہتے تھے۔ خطاب بن عبد اللہ رقاشی سے روایت ہے کہ میں دریائے دجلہ کے ساحل پر ایک لشکر کے ساتھ ابو موسیٰ اشعری رضی اللہ عنہ کے ساتھ تھا، نماز کا وقت ہوا تو مؤذن نے ظہر کی نماز کے لیے اذان کہی۔ لوگ وضو کے لیے اٹھے، آپ نے بھی وضو کیا اور ان کو نماز پڑھائی، پھر سب لوگ کئی حلقوں میں بیٹھ گئے۔ جب عصر کا وقت ہوا تو مؤذن نے عصر کی اذان کہی، اس مرتبہ بھی لوگ وضو کے لیے بڑھے، تو آپ نے مؤذن سے کہلویا کہ وضو صرف اسی آدمی کے لیے ضروری ہے جس کا وضو ٹوٹ گیا ہو۔ آپ کی علی کاوشوں نے بہترین نتیجہ پیش کیا، اپنے ارد گرد حفاظ قرآن اور علماء کی بڑی تعداد دیکھ کر آپ کی آنکھوں کو ٹھنڈک پہنچتی تھی، صرف بصرہ میں حفاظ قرآن کی تعداد (۳۰) سے متجاوز تھی۔ ایک موقع پر جب عمر رضی اللہ عنہ نے اپنے عمال سے کہا کہ حفاظ قرآن کے نام لکھ کر ہمارے پاس بھیجو تا کہ آپ ان کی تکریم کریں، اور ان کے عطیات کو بڑھا دیں، تو

① سیر اعلام النبلاء: ۲/ ۲۸۹

② أبو موسیٰ اشعری الصحابی العالم، ص: ۱۲۷

③ أبو موسیٰ اشعری الصحابی العالم، ص: ۱۲۸

ابوموسیٰ اشعریؓ نے آپ کے پاس لکھا کہ میرے پاس قرآن کے حفاظ کی تعداد تین سو (۳۰۰) اور کچھ ہوگئی ہے۔<sup>①</sup>  
 ابوموسیٰ اشعری رضی اللہ عنہ نے حدیث کی روایت و تعلیم کا بھی خاص اہتمام کیا۔ نبی کریم ﷺ سے بہت ساری احادیث روایت کیں اور کبار صحابہ سے بھی روایات بیان کیں، نیز آپ سے دیگر صحابہ اور کبار تابعین نے روایت کیا ہے۔ حافظ ذہبی رحمہ اللہ فرماتے ہیں کہ ابوموسیٰ اشعری سے بریدہ بن حصیب، ابوامامہ باہلی، ابوسعید خدری، انس بن مالک، طارق بن شہاب، سعید بن مسیب، اسود بن یزید، ابو اہل شقیق بن سلمہ، اور ابو عثمانیہ نہدی وغیرہ بہت سارے لوگوں نے روایت کیا ہے۔<sup>②</sup>

آپ سنت نبوی ﷺ پر سختی سے عمل کرنے والے تھے، اس کی سب سے بڑی دلیل آپ کی وہ وصیت ہے جو آپ نے اپنی موت کے وقت اپنی اولاد سے کی تھی، لیکن ہم دیکھتے ہیں کہ سنت نبوی ﷺ سے شدید لگاؤ رکھنے والے آپ نے زیادہ احادیث بیان نہیں کیں، جیسا کہ کبار صحابہ رضی اللہ عنہم کا طریقہ تھا۔ وہ لوگ لغزش اور غلطی کے خوف سے نبی ﷺ سے روایت کرنے میں کافی احتیاط برتتے تھے۔ اسی احتیاط کے پیش نظر عمر رضی اللہ عنہ اپنے عمال کو نصیحت کرتے تھے کہ وہ قرآن سیکھنے سکھانے کا اہتمام کریں اور احادیث زیادہ روایت کرنے سے پرہیز کریں۔ ابوموسیٰ اشعری رضی اللہ عنہ عمر رضی اللہ عنہ کی اطاعت پر سختی سے کاربند تھے۔<sup>③</sup>

اور جہاں تک انس بن مالک التجاری الخزرجی رضی اللہ عنہ کی بصرہ کی زندگی کے تعارف کی بات ہے تو معلوم ہو کہ وہ رسول اللہ ﷺ کے خادم تھے، خادم رسول کہے جاتے تھے اور اس پر فخر محسوس کرتے تھے اور انہیں اس کا حق بھی ہے۔<sup>④</sup> وہ خود کہتے ہیں کہ میں نے رسول اللہ ﷺ کی دس سال تک خدمت کی اس وقت میں ایک بچہ تھا۔<sup>⑤</sup> نیز کہتے ہیں کہ رسول اللہ ﷺ جب مدینہ تشریف لائے تو میں دس سال کا لڑکا تھا اور جب آپ کی وفات ہوئی اس وقت میں بیس سال کا جوان تھا۔<sup>⑥</sup>

انس بن مالک کے لیے رسول اللہ ﷺ نے کثرت مال و اولاد اور درازی عمر کی دعا کی تھی۔ آپ نے کہا تھا:

(( اَللّٰهُمَّ اَكْثِرْ مَالَهُ وَوَلَدَهُ وَبَارِكْ لَهُ فِيْهِ ))<sup>⑦</sup>

”اے اللہ اس کے مال و اولاد میں اضافہ کر دے اور اس میں برکت عطا فرما۔“

① ابوموسیٰ الاشعری الصحابی العالم، ص: ۱۲۹

② سیر أعلام النبلاء: ۲ / ۳۸۱

③ ابوموسیٰ الاشعری الصحابی العالم المجاهد، ص: ۱۳۲

④ تہذیب الاسماء واللغات: ۱ / ۱۲۷

⑤ تفسیر التابیین: ۱ / ۴۲۳

⑥ صحیح مسلم، حدیث نمبر: ۲۰۲۹ ⑦ صحیح مسلم، حدیث نمبر: ۲۴۸۱

حافظ ذہبی لکھتے ہیں کہ البتہذیب کے مؤلف نے انس رضی اللہ عنہ سے روایت کرنے والوں کی تعداد تقریباً دو سو (۲۰۰) بتائی ہے۔<sup>①</sup>

انس بن مالک رضی اللہ عنہ نے دو ہزار دو سو چھیاسی (۲۲۸۶) احادیث روایت کی ہیں۔ ایک سو اسی (۱۸۰) احادیث متفق علیہ ہیں اور اسی (۸۰) احادیث روایت کرنے میں امام بخاری اور (۹۰) نوے احادیث میں امام مسلم منفرد ہیں۔<sup>②</sup>

انس بن مالک تابعین علماء مثلاً حسن بصری، سلیمان تیمی، ثابت البنانی، زہری، ربیعہ بن ابی عبد الرحمن، ابراہیم بن میسرہ، یحییٰ بن سعید الانصاری، محمد بن سیرین، سعید بن جبیر اور قتادہ وغیرہ کے استاذ مانے جاتے ہیں۔<sup>③</sup>

انس بن مالک نے روایت و تعلیم دونوں اعتبار سے سنت مطہرہ کی خدمت کا اہتمام کیا اور علمی اوصاف کے مالک رہے، خلافت راشدہ کی خدمت میں چند ایک بہت ہی اہم کارنامے انجام دیے اور خلفائے راشدین رضی اللہ عنہم نے اسلامی دور حکومت میں آپ کو بعض اہم مناصب پر فائز کیا۔ خاص طور پر ابوبکر و عمر رضی اللہ عنہما کے دور خلافت میں جب عہد فاروقی میں ابوموسیٰ اشعری رضی اللہ عنہ نے بصرہ کی حکومت سنبھالی تو انس رضی اللہ عنہ کو اپنا قریبی بنایا اور انہیں اپنا خاص فرد سمجھا۔ چنانچہ ثابت، انس رضی اللہ عنہ سے روایت کرتے ہیں، انہوں نے کہا کہ ہم ایک مرتبہ سفر میں ابوموسیٰ اشعری رضی اللہ عنہ کے ساتھ تھے، لوگ باتیں کر رہے تھے اور دنیا کا ذکر چھیڑے ہوئے تھے۔ ابوموسیٰ اشعری رضی اللہ عنہ نے کہا: اے انس! یہ لوگ قریب ہے کہ ان میں کا کوئی ایک چمڑے کو طاقت کے خوف سے نوچ کر کھائے، اس لیے آؤ، ہم لوگ کچھ دیر اپنے رب کا ذکر کر لیں۔ پھر کہا: لوگوں کو کس چیز نے پیچھے دھکیل دیا ہے؟ (یعنی ان کی پس ماندگی کا سبب کیا ہے؟) میں نے کہا: دنیا، شیطان اور بری خواہشات۔ ابوموسیٰ رضی اللہ عنہ نے کہا: نہیں، بلکہ دنیا مقدم کر دی گئی اور آخرت کو نگاہوں سے غائب کر دیا گیا۔ اللہ کی قسم! اگر یہ لوگ اپنی آنکھوں سے آخرت کا مشاہدہ کر لیں تو ذرہ برابر ادھر ادھر نہ بھٹکیں۔<sup>④</sup>

سیدنا انس بن مالک رضی اللہ عنہ پر ابوموسیٰ اشعری رضی اللہ عنہ کا اعتماد ہی تھا جس کی وجہ سے آپ انہیں امیر المومنین عمر بن خطاب رضی اللہ عنہ کے پاس اپنا قاصد بنا کر بھیجتے تھے۔

انس بن مالک رضی اللہ عنہ کا بیان ہے کہ مجھے ابوموسیٰ اشعری رضی اللہ عنہ نے بصرہ سے عمر رضی اللہ عنہ کے پاس بھیجا، تو عمر رضی اللہ عنہ نے مجھ سے لوگوں کے حالات دریافت کیے۔<sup>⑤</sup> اور ”تُسْتَر“ فتح ہونے کے بعد ابوموسیٰ نے آپ کو عمر رضی اللہ عنہ کے

① سیر أعلام النبلاء: ۳ / ۳۹۷

② سیر أعلام النبلاء: ۳ / ۴۰۶۔ تفسیر التابعین: ۱ / ۴۲۳

③ أنس بن مالك الخادم الأمين، عبد الحميد طهماز، ص: ۱۳۵

④ أنس بن مالك الخادم الأمين، عبد الحميد طهماز، ص: ۱۴۹

⑤ أنس بن مالك الخادم الأمين، عبد الحميد طهماز، ص: ۱۴۹

پاس اموال غنیمت اور قیدیوں کو لے کر بھیجا، وہ ”تُسْتَر“ کے حاکم ”ہرمزان“ کو لے کر عمر رضی اللہ عنہ کے پاس آئے۔<sup>①</sup> سیدنا انس رضی اللہ عنہ سے بہت سارے صحابہ و تابعین نے، خاص طور سے بصرہ میں رہنے والے علماء نے ان سے حدیثیں روایت کی ہیں۔ زہد و عبادت کے میدان میں اپنے ارد گرد رہنے والے لوگوں پر آپ نے بہت اچھا اثر چھوڑا، انس رضی اللہ عنہ اپنے شاگردوں کو تعلیم دینے کے حریص تھے، ان سے بہت محبت کرتے، انہیں اپنے قریب رکھتے اور عزت سے نوازتے ہوئے عرض کرتے: آپ لوگ اصحاب محمد ﷺ کے کتنے مشابہ ہو؟ اللہ کی قسم! تم میرے نزدیک میری اولاد سے زیادہ محبوب ہو، مگر یہ کہ فضل و تقویٰ میں وہ تمہاری طرح ہو جائیں۔ میں تمہارے لیے سحر گاہی میں دعائیں کرتا ہوں۔<sup>②</sup> انس رضی اللہ عنہ کی علم سے یہ محبت اور علماء سے دلچسپی تھی کہ جس کی وجہ سے آپ نے علماء کی ایسی نسل تیار کر دی جس نے آپ سے حدیث کا علم سیکھا، دوسروں تک پہنچایا، اور بعد کی نسلوں کے لیے محفوظ کیا۔ انس رضی اللہ عنہ کے ثقہ شاگرد ۱۵۰ھ کے بعد تک زندہ رہے۔<sup>③</sup>

### ۳: کوئی درس گاہ:

کوفہ میں بیعت رضوان کے شرکاء میں سے تین سو (۳۰۰) اور بدری صحابہ میں سے ستر (۷۰) لوگوں نے سکونت اختیار کی۔ کوفہ والوں کو مخاطب کرتے ہوئے عمر بن خطاب رضی اللہ عنہ نے لکھا کہ اے باشندگان کوفہ! تم لوگ عرب کی جان اور اس کا دماغ ہو، میرا تیر ہو جس کے ذریعے سے اپنے اوپر آنے والے حملوں کا دفاع کرتا ہوں، میں تمہارے پاس عبداللہ بن مسعود کو بھیج رہا ہوں۔ میں نے تمہارے لیے یہی پسند کیا ہے، اور تم لوگوں کو خود پر ترجیح دی ہے۔<sup>④</sup>

اور ان کی ایک دوسری روایت میں ہے کہ آپ نے کہا: اما بعد! میں نے تمہارے پاس عمار کو امیر اور عبداللہ بن مسعود کو معلم و وزیر بنا کر بھیجا ہے، وہ دونوں اصحاب رسول ﷺ ہیں سے شریف ترین لوگوں میں سے ہیں، ان دونوں کی بات سنو اور ان کی بات مانو، میں نے عبداللہ بن مسعود کو اپنی ذات پر تمہارے لیے ترجیح دی ہے۔<sup>⑤</sup> عمر فاروق رضی اللہ عنہ نے کوفہ پر بہت توجہ دی، وہاں ابن مسعود رضی اللہ عنہ کو بھیجا، اور ان کو خط لکھا کہ قرآن قریش کی زبان میں نازل ہوا ہے اس لیے لوگوں کو قریش کی لغت میں قرآن پڑھانا، ہذیل کی لغت میں نہیں۔<sup>⑥</sup> اور صحابہ کی ایک جماعت جو کوفہ کو روانہ ہو رہی تھی عمر فاروق رضی اللہ عنہ نے ان کو رخصت کرتے ہوئے کہا: آپ لوگ

① انس بن مالک الخادم الامین، عبد الحمید طہماز، ص: ۱۴۹

② سیر اعلام النبلاء: ۳ / ۳۹۵

③ الانصار فی العصر الراشدی، ص: ۲۷۱

④ مجمع الزوائد: ۹ / ۲۹۱۔ اس کی سند میں حارثہ کے علاوہ بقیہ تمام راوی صحیح بخاری کے راوی ہیں، اور حارثہ بھی ثقہ ہیں۔

⑤ السلطة التنفيذية: ۱ / ۲۵۲

⑥ فتح الباری: ۸ / ۶۲۵۔ الخلافة الراشدة، د/ یحییٰ، ص: ۳۰۹

ایسی بستی (یعنی کوفہ) والوں کے پاس جانے کا ارادہ رکھتے ہیں جو لوگ قرآن کی تلاوت کو اس طرح گنگناتے ہیں جس طرح شہد کی مکھی جھنجھناتی رہتی ہے۔ انہیں حدیثوں کے ذریعے سے اس سے نہ روکو کہ وہ اسی میں مشغول ہو جائیں، اور قرآن کو نظر انداز کر دیں، انہیں قرآن پڑھنے دو، اور نبی ﷺ سے روایات کم بیان کرو، اور جاؤ میں بھی تم لوگوں کے ساتھ ہوں۔ ❶

سیدنا عمر رضی اللہ عنہ حدیث نبوی ﷺ کے مقابلے میں قرآن کے ساتھ اشتغال کو زیادہ بہتر سمجھتے تھے، چنانچہ جب آپ نے سنت کو یک جا کرنے کا ارادہ کیا تو صحابہ کرام رضی اللہ عنہم سے مشورہ لیا، جب انہوں نے اس کام کو مکمل کرنے کا آپ کو مشورہ دے دیا تب بھی آپ ایک مہینہ تک اس سلسلے میں اللہ تعالیٰ سے استخارہ کرتے رہے، ایک دن صبح کے وقت اللہ کی توفیق سے آپ نے اپنا فیصلہ پختہ کر لیا، اور کہا: میں چاہتا تھا کہ احادیث نبوی ﷺ کو صفحہ تحریر پر لے آؤں (یک جا کر دوں)، لیکن مجھے وہ لوگ یاد آ گئے جو تم سے پہلے تھے، انہوں نے خود نوشتہ کتابیں تیار کیں، پھر اس پر آنکھیں موند کر ٹوٹ پڑے، اور اللہ کی کتاب کو پس پشت ڈال دیا، اللہ کی قسم! میں اللہ کی کتاب کے ساتھ کسی دوسری چیز کو مخلوط نہ ہونے دوں گا۔ ❷

سیدنا عمر رضی اللہ عنہ کے فکر کی بنیاد یہ تھی کہ قرآن کریم لوگوں کے دلوں میں راسخ ہو جائے، وہ اس سے اعراض نہ کریں، قرآنی تعلیمات مسلم معاشرہ کی جڑوں میں پیوست رہے، اور قرآنی علوم کو دوام و استقرار نصیب ہو، لوگ قرآن مجید اور دیگر اسلامی علوم بشمول حدیث نبوی، دونوں کے درمیان فرق کر سکیں۔ ❸

قرآن کریم پر خصوصی توجہ اور اسے چھوڑ کر دیگر علوم میں انہماک سے ممانعت کی تاکید نبی ﷺ کے زمانے ہی سے تھی اور عمر رضی اللہ عنہ کی فکر اور مذکورہ اقدام، نبوی تعلیمات کی اتباع و پاس داری ہی کا نتیجہ تھا۔ ❹

سیدنا عبداللہ بن مسعود رضی اللہ عنہ نے ایسی نسل تیار کرنے کی کوشش کی جو علم و فہم کی روشنی میں دعوت الی اللہ کا کام کرے، آپ کے شاگردوں یا جو لوگ ان کے شاگرد ہوئے سب کے دلوں میں آپ کا ایک اعلیٰ مقام تھا۔ عمر فاروق رضی اللہ عنہ نے بھی آپ کے علم و فضل کی برتری کی شہادت دی ہے۔ زید بن وہب کا بیان ہے کہ میں کچھ لوگوں کے ساتھ عمر بن خطاب رضی اللہ عنہ کے پاس بیٹھا تھا، اتنے میں ایک دبلا پتلا آدمی نظر آیا، عمر رضی اللہ عنہ اس کی طرف دیکھنے لگے، اور آپ کے چہرے پر خوشیاں نمودار ہو گئیں، پھر آپ نے کہا: یہ شخصیت علم کا سمندر ہے، یہ شخصیت علم کا سمندر ہے، یہ شخصیت علم کا سمندر ہے۔ ہم نے دیکھا تو وہ ابن مسعود رضی اللہ عنہ تھے۔ ❺

❶ طبقات ابن سعد: ۳/ ۱۵۶۔ الحلیۃ: ۱/ ۱۲۹۔

❷ تاریخ المدینۃ النبویۃ: ۲/ ۷۷۰۔ موسوعة فقہ عمر، قلعجی، ص: ۶۵۹۔

❸ الانصار فی العصر الراشدی، ص: ۲۶۸۔

❹ الانصار فی العصر الراشدی، ص: ۲۶۰۔

❺ طبقات ابن سعد: ۳/ ۱۵۶۔ الحلیۃ: ۱/ ۱۲۹۔

کوفہ کی درس گاہ پر سیدنا ابن مسعود رضی اللہ عنہ سے کافی متاثر تھی اور اپنے استاذ کی اقتدا و پیروی کرنے میں دیگر تمام درس گاہوں سے منفرد تھی، یہاں تک کہ آپ کی وفات کے بعد بھی آپ کے شاگرد آپ کی اقتدا پر جے رہے، اور ایک لمبے زمانہ تک کوفہ آپ کے علم و عمل پر قائم رہا۔<sup>①</sup>

عبداللہ بن مسعود رضی اللہ عنہ فقہ فاروقی سے بہت متاثر تھے، ان کی بات کے سامنے اپنی بات کو چھوڑ دیتے تھے، اور کہتے تھے: اگر عمر بن خطاب رضی اللہ عنہ کا علم ایک پلڑے میں اور پوری دنیا والوں کا علم دوسرے پلڑے میں ہو تو عمر بن خطاب رضی اللہ عنہ کا علم بھاری پڑ جائے گا۔<sup>②</sup>

سیدنا ابن مسعود رضی اللہ عنہ نے صحابہ کے درمیان ایک نمایاں مقام حاصل کیا اور علم قراءت میں سب پر سبقت لے گئے۔ نبی ﷺ کی زبان مبارک سے ستر (۷۰) سے زیادہ سورتیں یاد کیں۔ شقیق بن سلمہ سے روایت ہے کہ عبداللہ بن مسعود رضی اللہ عنہ نے ہمارے درمیان خطبہ دیا اور کہا: میں نے رسول اللہ ﷺ کی زبان مبارک سے (۷۰) سے زیادہ سورتیں سیکھیں، واللہ! اصحاب محمد ﷺ بخوبی جانتے تھے کہ میں ان میں سب سے زیادہ قرآن کا عالم تھا، حالانکہ میں ان میں سب سے اچھا نہیں۔<sup>③</sup>

مسروق رحمہ اللہ کا بیان ہے کہ عبداللہ بن عمرو بن عاص رضی اللہ عنہ کے سامنے عبداللہ بن مسعود رضی اللہ عنہ کا ذکر آیا، تو انہوں نے کہا: وہ ایسے آدمی ہیں کہ جب سے ان کے بارے میں میں نے رسول اللہ ﷺ کا فرمان سنا، برابر ان سے محبت کرتا ہوں۔ آپ ﷺ کا ارشاد تھا: چار آدمیوں سے قرآن پڑھنا سیکھو، عبداللہ بن مسعود..... سب سے پہلے ان کا نام ذکر کیا..... ابو حذیفہ کے غلام سالم، ابی بن کعب اور معاذ بن جبل سے۔<sup>④</sup>

عمر فاروق رضی اللہ عنہ فن تجوید اور تدریس پر ابن مسعود رضی اللہ عنہ کے علمی عبور کو اچھی طرح پہچانتے تھے۔ علقمہ رحمہ اللہ سے روایت ہے کہ عمر بن خطاب کے پاس ایک جانا پہچانا آدمی آیا، اس نے کہا: اسیر المؤمنین! میں کوفہ سے آ رہا ہوں، میں نے وہاں ایک ایسے آدمی کو دیکھا ہے جو اپنے حفظ سے قرآن لکھوا رہا تھا۔ راوی کا کہنا ہے کہ عمر رضی اللہ عنہ یہ سن کر بہت غصے ہو گئے، ایسا لگتا تھا کہ ابھی آپ بے قابو ہو جائیں گے۔ پھر آپ نے فرمایا: تیرا برا ہو، وہ کون ہے؟ اس نے کہا: وہ عبداللہ بن مسعود ہیں۔ آپ غصے ہوتے اور پھر ٹھنڈے ہو جاتے۔ یہاں تک کہ آپ کی پہلے جیسی حالت ہو گئی۔ پھر آپ نے فرمایا: میرے علم کے مطابق مسلمانوں میں اب کوئی ایسا نہیں بچا ہے جو ان سے زیادہ اس کا حق دار ہو۔<sup>⑤</sup>

① تفسیر التابعین: ۱/ ۴۶۲ ② العلم لابی حنیفہ، ص: ۱۲۳۔ تفسیر التابعین: ۱/ ۴۶۳

③ صحیح البخاری، حدیث نمبر: ۵۰۰۰

④ صحیح البخاری، حدیث نمبر: ۳۷۵۸۔ مسلم: ۲۴۶۴

⑤ المستدرک علی الصحیحین، حاکم نیسابوری: ۲/ ۲۲۷۔ امام حاکم نے اس کی تصحیح کی ہے، اور امام ذہبی نے اس کی موافقت کی ہے۔

ابن مسعود رضی اللہ عنہ کے بہت سارے شاگرد تیار ہوئے جنہوں نے فقہ، علم اور زہد و تقویٰ میں شہرت پائی۔ انہی شاگردوں میں سے علقمہ بن قیس، مسروق بن الابدع، عبیدہ سلمانی، ابومیسرہ بن شریبل، اسود بن یزید، حارث جعفی اور مرہ ہمدانی وغیرہ ہیں۔ ❶

### ۵: شامی درس گاہ:

ملک شام فتح ہونے کے بعد یزید بن ابوسفیان رضی اللہ عنہ نے عمر بن خطاب رضی اللہ عنہ کے پاس ایک خط تحریر کیا اس کا مضمون یہ تھا:

”شام والوں کی آبادی بڑھ گئی ہے، شہر تنگ پڑ گئے ہیں، اور انہیں ایک معلم قرآن و عالم دین کی ضرورت ہے، لہذا اے امیر المؤمنین! آپ ایسے لوگوں کو بھیج کر میری مدد کیجیے۔“

چنانچہ عمر رضی اللہ عنہ نے معاذ بن جبل، عبادہ بن صامت، اور ابودرداء رضی اللہ عنہ کو بلایا اور انہیں اس کام کے لیے بھیج دیا اور نصیحت کی کہ اپنے درس و تدریس کا آغاز ”حمص“ سے کرو، کیوں کہ وہاں مختلف طرح کے لوگ پائے جاتے ہیں، وہاں کچھ لوگ بہت تیزی سے علم سیکھنے والے ہیں، جب تم ایسا دیکھو تو اس طرح کے لوگوں کی ایک جماعت کو تعلیم دو اور جب تم ان سے مطمئن ہو جاؤ تو تم میں سے کوئی ایک ان کے پاس رک جائے اور ایک صاحب دمشق چلا جائے، جب کہ دوسرا فلسطین۔

بہر حال وہ لوگ ”حمص“ آئے، وہاں قیام کیا، اور جب ایک جماعت کا علمی مقام دیکھ کر مطمئن ہو گئے تو وہاں عبادہ بن صامت رضی اللہ عنہ مقیم ہو گئے، پھر ابودرداء رضی اللہ عنہ دمشق اور معاذ رضی اللہ عنہ فلسطین کی طرف روانہ ہو گئے۔ ❷ مفتوحہ علاقوں میں عمر فاروق رضی اللہ عنہ نے جن علمی مدارس کی بنیاد رکھی تھی وہ مدارس لوگوں کی تعلیم و تربیت میں اہم کردار ادا کرتے تھے۔ شامی درس گاہ کی ذمہ داری معاذ، ابودرداء، اور عبادہ بن صامت رضی اللہ عنہ وغیرہ صحابہ کے کندھوں پر تھی۔ دمشق کی مسجد میں ابودرداء رضی اللہ عنہ کا بہت بڑا علمی حلقہ ہوتا تھا، اس میں ۱۶۰۰ سے زائد لوگ حاضر ہوتے تھے، وہ دس دس آیتیں پڑھتے تھے اور ایک دوسرے سے آگے بڑھ نکلنے کی کوشش کرتے تھے اور ابودرداء کھڑے ہو کر قراءات اور لہجوں کے بارے میں فتویٰ دیتے تھے۔ ❸

ابودرداء رضی اللہ عنہ شام اور دمشق میں دیگر صحابہ کے مقابلہ میں سب سے زیادہ حدیث کے جاننے والے تھے، امام ذہبی رحمہ اللہ کا قول ہے کہ ابودرداء رضی اللہ عنہ شام والوں کے سب سے بڑے عالم، اور دمشق والوں کے سب سے بڑے مدرس، فقیہ اور قاضی مانے جاتے تھے۔ ❹ آپ چند گنے چنے ماہرین قراءات میں شمار کیے جاتے تھے۔ ❺

❶ تفسیر التابعین: ۱/ ۴۷۲ تا ۴۸۴

❷ الانصار فی العصر الراشدی، ص: ۲۵۹

❸ غایۃ النہایۃ فی طبقات القراء، ابن الجوزی: ۱/ ۶۰۷

❹ التذکرۃ: ۱/ ۲۴

❺ تفسیر التابعین: ۱/ ۲۵۶



شام والوں کو یہ کہہ کر حصول علم پر ابھارتے تھے کہ کیا بات ہے کہ میں دیکھ رہا ہوں کہ تمہارے علماء فوت ہو رہے ہیں اور تمہارے جہاں علم نہیں حاصل کرتے؟ علم حاصل کرو اس سے پہلے کہ وہ اٹھایا جائے، کیوں کہ علماء کا اٹھایا جانا ہی علم کا اٹھایا جانا ہے۔<sup>①</sup>

حصول علم کی طرف رغبت دلانے والے آپ کے اقوال میں بے ایک قول یہ بھی ہے: ”عالم بن کر زندگی گزارو یا متعلم بن کر، یا علم سے محبت کرنے والے یا ان کے پیروکار بن کر رہو، اور پانچواں نہ بنو ورنہ ہلاک ہو جاؤ گے۔“

حسن بصری کہتے ہیں کہ پانچواں بننا مبتدع (بدعتی) بننا ہے۔<sup>②</sup> اور آپ کا قول ہے: ”علم حاصل کرو، اگر تم اس سے عاجز ہو تو علم والوں سے محبت کرو، اگر ان سے محبت نہیں کر سکتے تو ان سے بغض و نفرت نہ کرو۔“<sup>③</sup> سنو! علم سیکھو اور سکھاؤ اس لیے عالم اور متعلم ثواب میں برابر ہیں، اس کے علاوہ لوگوں کی زندگی میں کوئی بھلائی نہیں۔“<sup>④</sup> ”تم عالم نہیں بن سکتے یہاں تک کہ متعلم بنو، اور متعلم نہیں ہو سکتے جب تک کہ اپنے علم کے مطابق عمل نہ کرو۔“<sup>⑤</sup>

نیز آپ فرماتے تھے: ”تم فقہ (اسلامی) پر عبور نہیں پاسکتے یہاں تک کہ قرآن پر مختلف اعتبار سے غور کر لو۔“<sup>⑥</sup> ابودرداء رضی اللہ عنہ سے کہا گیا کہ کیا بات ہے آپ شعر نہیں کہتے؟ حالاں کہ انصار میں سے شاید ہی کسی کا گھر بچا ہو جس نے شعر نہ کہا ہو؟ آپ نے جواب دیا: ہاں میں نے بھی شعر کہا ہے، سنیں:

یرید المرء أن يعطى مناہ

ویأبى الله إلا ما أراہ

”انسان چاہتا ہے کہ اس کی تمام آرزوئیں پوری ہو جائیں، حالاں کہ اتنا ہی ہونا ہے جتنا اللہ چاہے۔“

يقول المرء فائدتى و مالى

و تقوى الله افضل ما استفادا<sup>⑦</sup>

”آدمی کہتا ہے یہ میرا فائدہ اور یہ میرا مال ہے، حالاں کہ اللہ کا تقویٰ سب سے بہتر فائدہ ہے۔“

① الانصار فی العصر الراشدی، ص: ۲۵۶

② الانصار فی العصر الراشدی، ص: ۲۵۶

③ الطبقات: ۱/ ۴۳۰ ④ صفة الصفوة: ۱/ ۶۲۸

⑤ سیر اعلام النبلاء: ۲/ ۳۴۷

⑥ الطبقات، ابن سعد: ۱/ ۴۳۰

⑦ الانصار فی العصر الراشدی، ص: ۲۵۶

ایک روایت میں ہے کہ جب عمر رضی اللہ عنہ نے ابوذر رضی اللہ عنہ کو شام کا گورنر بنا کر بھیجا چاہا تو انہوں نے انکار کر دیا، لیکن عمر نے ان سے اصرار کیا، تو ابوذر رضی اللہ عنہ نے کہا: اگر آپ یہ پسند کریں کہ میں ان کے پاس اس لیے جاؤں تاکہ انہیں ان کے رب کی کتاب اور ان کے نبی کریم ﷺ کی سنت سکھاؤں اور ان کو نماز پڑھاؤں تو میں جانے کو تیار ہوں۔ عمر رضی اللہ عنہ ان سے اس کام کے لیے راضی ہو گئے۔<sup>①</sup>

ابوذر رضی اللہ عنہ کی علم سے خصوصی توجہ اور شغف کی وجہ سے مسلمانوں کے دلوں میں آپ کا بہت اونچا مقام تھا، اور اسی لیے آپ کے ارد گرد بہت سے طلبہ کا ہجوم رہتا تھا، کوئی آپ سے فرائض و واجبات کے بارے میں پوچھتا، کوئی حساب کے بارے میں، کوئی حدیث کے بارے میں، کوئی کسی مشکل و پیچیدہ مسئلہ کے بارے میں، اور کوئی شعر کے بارے میں پوچھتا۔<sup>②</sup> چنانچہ شام میں آپ کا علمی حلقہ بہت وسیع تھا، خاص طور سے تعلیم قرآن کا حلقہ تو بہت ہی بڑا تھا۔<sup>③</sup> اسی طرح وعظ و تقریر کے میدان میں بھی آپ کافی بااثر تھے۔ ایک دن شام میں آپ تقریر کرنے کے لیے کھڑے ہوئے، تو سامعین کو خطاب کرتے ہوئے کہا:

”اے شام کے لوگو! تم کو کیا ہو گیا ہے جو تم جمع کرتے ہو اسے کھاتے نہیں ہو، اور مکانات بناتے ہو اور اس میں رہتے نہیں، اور آرزوئیں ایسی رکھتے ہو جو پوری نہیں ہوتیں۔ سنو! عباد اور شمود نے تاحد نگاہ انبار لگا دیا تھا، مال، اولاد اور لالہ تعداد نعمتیں تیار کی تھیں، کون ہے جو ان کی چھوڑی ہوئی جائیدادوں کو مجھ سے صرف دو درہم میں خریدے گا۔“<sup>④</sup>

اس میں کوئی شک نہیں کہ اس قسم کی تعلیمات، فاروقی سیاست پر بالکل صادق آتی ہیں، ایسی سیاست جس کا ہدف امت کو ہمہ وقت تیار رکھنا اور اس کی مجاہدانہ تحریک کو دوام بخشنا تھا۔<sup>⑤</sup> شامی درس گاہ کی ترقی میں معاذ بن جبل خزر جی رضی اللہ عنہ کا کارنامہ یہ تھا کہ آپ سے پہلے یمن والوں نے، پھر شام والوں نے استفادہ کیا۔ عبداللہ بن مسعود رضی اللہ عنہ معاذ بن جبل رضی اللہ عنہ کے مداح تھے، اپنے شاگردوں سے باتیں کرتے ہوئے کہتے تھے کہ معاذ

﴿كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ﴾ (النحل: ۱۲۰)

”ایک امت تھے، اللہ کے اطاعت گزار تھے، سیدھے راستہ پر تھے، اور مشرکوں میں سے نہ تھے۔“

① اصحاب الرسول: ۲ / ۲۰۹

② الانصار فی العصر الراشدی، ص: ۲۵۶

③ الانصار فی العصر الراشدی، ص: ۲۵۶

④ الاكتفاء، الکلاعی: ۳ / ۳۱۱

⑤ الانصار فی العصر الراشدی، ص: ۱۲۰

آپ کے شاگردوں نے پوچھا کہ ”امت“ کا کیا مطلب ہے؟

آپ نے کہا: جو شخص لوگوں کو خیر کی تعلیم دے۔ (وہ تنہا امت ہے) پھر آپ نے خود پوچھا: کیا ”قانت“ کا مطلب جانتے ہو؟ انہوں نے کہا: نہیں۔ آپ نے فرمایا: اللہ کی اطاعت کرنے والا ”قانت“ ہے۔<sup>①</sup>

حقیقت میں معاذ رضی اللہ عنہ ایسے ہی تھے، ابن مسعود رضی اللہ عنہ معاذ رضی اللہ عنہ کی علمی بلندی، فقیہانہ مقام و مرتبہ اور اخلاق حسنہ کو دیکھ کر انہیں ابراہیم خلیل اللہ بنی علیہ السلام سے تشبیہ دیتے تھے، نیز اسلامی فقہ کی گہری معلومات کی امتیازی صفت نے آپ کو پیچیدہ سے پیچیدہ مسائل کا جواب دینے پر قادر بنا دیا تھا، جس کی وجہ سے مسلمانوں کی نگاہ میں آپ کی بہت عزت و مقبولیت تھی۔<sup>②</sup>

سیدنا معاذ کے بارے میں عمر رضی اللہ عنہ کا قول ہے کہ عورتیں معاذ کی طرح انسان جنسنے سے بانجھ ہو گئیں۔<sup>③</sup> عمر رضی اللہ عنہ کو جب کوئی مشکل معاملہ پیش آتا تو اپنے مشیروں سے مشورہ لیتے، ان مشیروں میں انصاری لوگوں میں سے معاذ بن جبل، ابی بن کعب اور زید بن ثابت رضی اللہ عنہم ہوتے۔<sup>④</sup> اس لیے کہ ان لوگوں کو فقیہی بصیرت اور نووارد مسائل کی عملی و واقعی تفسیر پر قدرت حاصل تھی، اس سلسلے میں انہیں مہارت تھی کیوں کہ رسول اللہ ﷺ کے زمانے میں بھی یہ لوگ فتویٰ دیتے تھے حتیٰ کہ عبداللہ بن عمر رضی اللہ عنہما معاذ اور ابودرداء رضی اللہ عنہما کی حدیثیں سننا بہت پسند کرتے تھے، کہتے: مجھے دونوں عقل مندوں کی حدیثیں سناؤ، آپ سے پوچھا جاتا کہ کون ہیں دونوں عقل مند؟ تو آپ کہتے: معاذ اور ابودرداء رضی اللہ عنہما جو دونوں انصار میں سے ہیں۔<sup>⑤</sup>

جب خلیفہ راشد عمر بن خطاب رضی اللہ عنہ نے باب جابیہ پر خطبہ دیا تو کہا: جو شخص اسلامی فقہ کے بارے میں کچھ پوچھنا چاہے وہ معاذ بن جبل کے پاس جائے۔<sup>⑥</sup>

ابوبکر صدیق رضی اللہ عنہ کے ابتدائی دور خلافت میں عمر فاروق رضی اللہ عنہ کی رائے یہ تھی کہ خلافت اسلامیہ اپنے دار الخلافہ میں معاذ بن جبل رضی اللہ عنہ جیسے افراد سے مستغنی نہیں ہو سکتی، اسی لیے آپ معاذ رضی اللہ عنہ کے مدینہ سے چلے جانے کے سخت مخالف تھے۔ جب معاذ رضی اللہ عنہ شام چلے گئے تو عمر رضی اللہ عنہ کہتے تھے: ان کے مدینہ سے چلے جانے کی وجہ سے اہل مدینہ کا فقہ و فتویٰ میں کافی نقصان ہوا۔ میں نے ابوبکر رضی اللہ عنہ سے بات کی تھی کہ لوگوں کی ضرورت کے پیش نظر انہیں مدینہ میں روک لیں، لیکن انہوں نے انکار کر دیا اور کہا کہ وہ ایسے آدمی ہیں جنہیں

① سیر اعلام النبلاء: ۱/ ۴۵۰

② الانصار فی العصر الراشدی، ص: ۲۸۵

③ تہذیب الکمال، المزی: ۲۸/ ۱۱۳۔ بحوالہ: الانصار فی العصر الراشدی

④ الطبقات، ابن سعد: ۱/ ۴۲۶

⑤ الانصار فی العصر الراشدی، ص: ۲۸۵

⑥ سیر اعلام النبلاء: ۱/ ۴۵۲

شہادت مطلوب ہے، میں انہیں نہیں روک سکتا۔ تو میں نے کہا: اللہ کی قسم! شہادت کا طالب اپنے بستر پر اور اپنے گھر میں شہادت سے سرفراز ہو سکتا ہے۔<sup>①</sup>

لیکن ایسا لگتا ہے کہ عمر فاروق رضی اللہ عنہ نے شاید بعد میں اپنی رائے بدل دی تھی، کیوں کہ انہوں نے معاذ بن جبل رضی اللہ عنہ کو شام والوں کی تعلیم کے لیے وہاں روانہ کیا، اور وہیں انہیں سکونت عطا کی۔ معاذ بن جبل رضی اللہ عنہ کے شام جانے سے وہاں کے حالات پر بہت اثر پڑا، کیوں کہ وہاں پہنچ کر آپ نے علم و فقہ کی خوب نشر و اشاعت کی، اور وہاں کے موافق فقہی مزاج تیار کیا۔ ابو مسلم خولانی کا کہنا ہے کہ میں ”حمص“ کی مسجد میں داخل ہوا تو دیکھا کہ وہاں تیس (۳۰) بوڑھے کبار صحابہ کرام رضی اللہ عنہم موجود ہیں۔ ان میں ایک ایسا نوجوان بھی تھا جس کی دونوں آنکھیں سرگیں، اور دانت نہایت چمک دار تھے، اس پر پُر وقار خاموشی تھی، اگر اصحاب رسول میں کسی مسئلہ میں جھٹ اور بحث و مباحثہ ہو جاتا تو اس کی طرف متوجہ ہو کر اس سے پوچھتے، یہ دیکھ کر میں نے اپنے ایک ساتھی سے کہا: یہ کون ہیں؟ اس نے بتایا کہ یہ معاذ بن جبل ہیں۔<sup>②</sup>

معاذ بن جبل رضی اللہ عنہ حصول علم پر رغبت دلاتے ہوئے فرماتے تھے:

”علم حاصل کرو، اس لیے کہ اخلاص سے علم حاصل کرنا خشیت الہی کی علامت ہے۔ اس کی طلب و جستجو عبادت ہے، اس کا حفظ و مذاکرہ تسبیح ہے، اس کے بارے میں تحقیق کرنا جہاد ہے، جو علم نہ جانتا ہو اسے علم سکھانا صدقہ ہے اور اسے اس کے حق داروں پر خرچ کرنا اطاعت الہی ہے، اس لیے کہ وہ حلال و حرام کی معرفت کی نشانی ہے، جنت والوں کا منارہ ہے، تنہائی کی وحشت میں مونس و غم خوار ہے، سفر میں بہترین دوست ہے، خلوت میں ہم کلام ساتھی ہے، رنج و غم ہو کہ راحت و مسرت، دونوں حالتوں میں بہترین رہنما ہے، دشمنوں کے خلاف ہتھیار ہے، مقتدر ہستیوں کے نزدیک دین ہے، اللہ تعالیٰ اس کے ذریعے سے قوموں کو سر بلندی عطا کرتا ہے اور بھلائی میں انہیں ایسا قائد اور امام بناتا ہے کہ جن کے نقوش کی تقلید کی جاتی ہے، انہی کے کارناموں کی پیروی کی جاتی ہے اور انہی کی رائے و فیصلہ کی انتہا ہوتی ہے۔“<sup>③</sup>

معاذ بن جبل شام میں رہ کر لوگوں کو دینی تعلیم دیتے رہے، یہاں تک کہ طاعون عمواس کے آپ بھی شکار ہو گئے اور آپ کے شاگرد آپ کی نازک حالت دیکھ کر رونے لگے، آپ نے ان سے پوچھا: تم کیوں روتے ہو؟ انہوں نے کہا: اس علم پر روتے ہیں جو آپ کی وفات کے بعد ہم سے ختم ہو جائے گا۔ آپ نے فرمایا: ”بے شک

① الانصار فی العصر الراشدی، ص: ۲۸۵۔ سیر أعلام النبلاء: ۱/ ۲۸۵

② الانصار فی العصر الراشدی، ص: ۲۸۵

③ الانصار فی العصر الراشدی، ص: ۲۸۵۔ حلیۃ الأولیاء: ۱/ ۲۳۹

علم اور ایمان قیامت تک باقی رہیں گے، جو ان دونوں کو تلاش کرے گا انہیں قرآن و سنت میں ضرور پائے گا۔ ہر بات کو قرآن پر پیش کرو، قرآن کو کسی بات پر پیش نہ کرو۔“ ❶

گویا معاذ بن جبل رضی اللہ عنہ کی نگاہ میں قرآن ہی وہ میزان ہے جس پر ہر چیز کو تولایا جائے گا، لیکن اسے کسی چیز پر نہیں تولایا جائے گا۔ پس تعلیم قرآن کے باب میں معاذ رضی اللہ عنہ کا یہی اصول رہا، آپ اپنی زندگی کے آخری لمحات تک اسی اصول کو مضبوطی سے پکڑے رہے، زندگی کے نازک ترین لمحہ، عالم نزع میں جب جب آپ کو قدرے افاقہ ہوتا تو اپنی دونوں آنکھیں کھولتے اور کہتے: ”اے میرے رب مجھ پر میری موت کا جلدی فیصلہ کر دے، تیری عزت کی قسم ہے تو جانتا ہے کہ مجھے تجھ سے دلی محبت ہے۔“ ❷

رہے عبادہ بن صامت رضی اللہ عنہ تو ان کو عمر بن خطاب رضی اللہ عنہ نے شام کا قاضی اور معلم بنا کر بھیجا۔ آپ نے کچھ دنوں ”حصص“ میں اقامت کی، پھر دمشق چلے گئے، اور وہاں منصب قضا سنبھالا، اور وہیں کے باشندے ہو کر رہ گئے، اس طرح آپ فلسطین کے سب سے پہلے قاضی تھے۔ اس ذمہ داری کے ساتھ آپ وہاں کے لوگوں کو قرآن کی بھی تعلیم دیتے تھے، پھر اسی طرح زندگی گزارتے ہوئے وہاں ہی اس دنیا سے رخصت ہو گئے۔ ❸

عبادہ بن صامت رضی اللہ عنہ نے عمر رضی اللہ عنہ کی علمی، تربیتی اور جہادی سیاست میں کافی حصہ لیا، آپ زہد و ورع اور سادہ زندگی گزارنے والے تھے، جب آپ ”حصص“ پہنچے تو وہاں کے لوگوں سے کہا: جان لو! یہ دنیا چند روزہ سامان ہے، اور آخرت کا وعدہ سچا ہے، سنو! دنیا کی کچھ خاص اولاد ہیں، اور آخرت کی بھی خاص اولاد ہیں۔ تم آخرت کی اولاد بنو، دنیا کی اولاد نہ بنو، بے شک ہر اولاد اپنی ماں کے تابع ہوتی ہے۔ ❹

عمر رضی اللہ عنہ انہی معانی کو مسلمانوں کے دلوں میں راسخ کرنے کے حریص تھے، اسی لیے آپ ذمہ داریوں کے لیے ایسے ہی صحابہ کا انتخاب کرتے تھے جو لوگوں کو اسلام کی روحانی تعلیمات سے آشنا کرا سکیں اور خود اس کی زندگی اسلامی تعلیمات کا پیکر ہو۔ عبادہ بن صامت رضی اللہ عنہ بھلائی کا حکم دیتے، اور برائی سے روکتے، اور اس ذمہ داری کی ادائیگی میں کسی ملامت گر کی ملامت کی قطعاً پروا نہ کرتے تھے۔ چنانچہ جب آپ فلسطین کے قاضی تھے تو کسی چیز کے بارے میں شام کے حکمران کو آپ نے ٹوکا، اور کہا: یہاں کی سرزمین پر تمہارے ساتھ میں نہیں رہ سکتا اور پھر آپ مدینہ چلے آئے۔ عمر رضی اللہ عنہ نے ان سے پوچھا: آپ کیوں چلے آئے؟ انہوں نے پورا واقعہ بتایا تو عمر رضی اللہ عنہ نے فرمایا: جاؤ، تم اپنی جگہ واپس جاؤ، اللہ ایسی زمین کا بھلا نہ کرے جہاں آپ جیسے لوگ نہ رہیں، وہ آپ پر حاکم نہیں رہے گا۔ ❺

❶ صفة الصفوة: ۱/ ۵۰۱

❷ صفة الصفوة: ۱/ ۵۰۱۔ الأنصار فی العصر الراشدی، ص: ۸۴۔

❸ عبادہ بن الصامت صحابی کبیر و فاتح مجاہد، د/ وھبۃ الزھیلۃ، ص: ۸۴۔

❹ الاکنفاء، الکلاعی: ۳/ ۳۱۰

❺ سیر أعلام النبلاء: ۲/ ۱۲۲۔ الأنصار فی العصر الراشدی، ص: ۱۲۴۔

بہر حال آپ داعی و مبلغ، معلم و مدرس اور اپنے معاشرے کی مثالی شخصیت کی حیثیت سے شام واپس لوٹ گئے۔ عمر رضی اللہ عنہ نے عبدالرحمن بن غنم اشعری کو بھی دینی تعلیم دینے کے لیے شام بھیجا تھا۔ خلاصہ یہ کہ معاذ، ابودراء، اور عبادہ رضی اللہ عنہم شامی درس گاہ کی تاسیس کے وہ بنیادی ستون تھے جن پر عمر رضی اللہ عنہ نے اعتماد کیا تھا، اور پھر اس درس گاہ نے اس علاقہ میں دعوت و تبلیغ اور تعلیم و تربیت کا قابل قدر کارنامہ انجام دیا۔ مذکورہ افراد کے ساتھ اعلیٰ اخلاق و کردار کی حامل صحابہ کی ایک جماعت تھی، انہی صحابہ کرام کی شاگردی اختیار کر کے شام کے تابعین نے علم حاصل کیا اور عزت و شرف کے مقام پر فائز ہو گئے، ان میں زیادہ مشہور عائد بن عبداللہ، ابودریس خولانی، مکحول اور ابوعبداللہ دمشقی وغیرہ ہیں۔<sup>①</sup>

## ۶: مصری درس گاہ:

یوں تو فاتح مصر عمرو بن عاص رضی اللہ عنہ کے لشکر میں بہت سے صحابہ کرام شریک تھے، لیکن مصر کے علمی حلقوں میں عقبہ بن عامر رضی اللہ عنہ نے جو مقام بنایا دوسرے صحابہ اس مقام تک نہ پہنچ سکے، مصر والوں نے عقبہ رضی اللہ عنہ کو عزت و محبت سے نوازا، ان سے حدیثیں روایت کیں اور ان کی صحبت اختیار کی، حتیٰ کہ سعد بن ابراہیم کا بیان ہے کہ مصر والوں کو عقبہ رضی اللہ عنہ سے حدیثیں روایت کرنا اتنا ہی محبوب تھا جتنا کہ کوفہ والوں کو عبداللہ بن مسعود رضی اللہ عنہ سے۔<sup>②</sup>

مصریوں نے متعدد صحابہ کرام سے علم حاصل کیا، ان میں زیادہ مشہور ابوالخیر مرشد بن عبداللہ الیزنی ہیں۔ انہوں نے عقبہ، عمرو بن عاص<sup>③</sup> اور عبداللہ بن عمرو رضی اللہ عنہم کے سامنے زانوئے تلمذتہ کیا اور ان سے علم سیکھا، مصر میں دینی درس گاہوں کے یہ چند اہم مؤسسين ہیں کہ جن کی درس گاہوں کے وجود و ترقی میں اسلامی فتوحات کی تحریک کا خاصا اثر رہا، اور یہ کسی پر مخفی نہیں کہ ان مدارس کی ابتدا ہی سے عمر رضی اللہ عنہ کی ان پر نگرانی تھی۔ چنانچہ جب آپ کے پاس مجاہدین کا لشکر آتا تو آپ اس پر ایک عالم دین مقرر کر دیتے، تاکہ وہ فوجیوں کو دین کی باتیں، شرعی احکامات، فقہی اصول اور قرآن مجید نیز دیگر پیش آنے والے معاملات میں ان کے سامنے شرعی حل پیش کرے۔<sup>④</sup>

اور جب اسلامی فتوحات کا دائرہ وسیع ہوا تو ان علمی و تربیتی اداروں کی ضرورت بھی پڑی، اس لیے کہ کوفہ، بصرہ اور فسطاط وغیرہ اسلامی شہروں کی شکل میں وجود میں آچکے تھے، مزید برآں یہی شہر فوجی چھاؤنیاں اور مع اہل و عیال فوجیوں کے رہائشی مراکز، نیز علماء، فقہاء اور مبلغین و واعظین کے اجتماع کا ٹھکانہ بن چکے تھے۔<sup>⑤</sup>

① تفسیر التابعین: ۱/ ۵۲۶ تا ۵۲۸

② تفسیر التابعین: ۱/ ۵۴۰، ۵۴۱

③ حسن المحاضرة: ۱/ ۲۹۶

④ الادارة العسكرية في الدولة الإسلامية: ۲/ ۷۱۲

⑤ الادارة العسكرية في الدولة الإسلامية: ۲/ ۷۱۲

عمر فاروق رضی اللہ عنہ دعوت الی اللہ کا کام کرنے والوں اور مدرسین کی مدد کرتے تھے اور انہیں مفتوحہ علاقوں میں بھیجتے تھے۔ آپ نے واضح کر دیا تھا کہ حکمران اور امراء حضرات کو دوسرے علاقوں میں بھیجنے کا اصل مقصد یہ ہے کہ وہ لوگوں کو دین کی تعلیم دیں۔ آپ نے خطبہ دیتے ہوئے فرمایا: اے اللہ! میں شہروں کے امراء پر تجھ کو گواہ بناتا ہوں کہ میں نے ان کو وہاں کی رعایا میں عدل و انصاف قائم کرنے اور لوگوں کو دین سکھانے نیز نبی کریم ﷺ کی سنت سکھانے کے لیے بھیجا ہے، اور اس لیے تاکہ ان کے اموال ان میں تقسیم کریں۔<sup>①</sup>

عمر فاروق رضی اللہ عنہ نے علماء و مفتیان کے لیے مسلمانوں کے بیت المال سے تنخواہیں مقرر کیں تاکہ تعلیم و افتاء کی ذمہ داری کو وہ لوگ بحسن و خوبی انجام دے سکیں۔ اتنا ہی نہیں بلکہ چھوٹے چھوٹے بچوں کو تعلیم دینے والے مدرسین کی تنخواہوں کی ذمہ داری بھی اٹھائی، مدینہ میں تین مدرس بچوں کو پڑھاتے تھے۔ عمر رضی اللہ عنہ ان میں سے ہر ایک کو ہر مہینے میں پندرہ (۱۵) درہم تنخواہ دیتے تھے۔<sup>②</sup>

تعلیم کی نشر و اشاعت خلیفہ راشد عمر بن خطاب رضی اللہ عنہ کے اہم اہداف میں شامل تھی، اسی لیے آپ نے گاؤں گاؤں اور شہر شہر دین کی تعلیم دینے والوں کو بھیجا، اور اس سلسلے میں صرف حکام و امراء کی کوششوں پر بس نہ کیا بلکہ مدینہ میں رہنے والے علماء کو بھیج کر ان کو قوت پہنچائی، مدینہ سے جانے والے علماء آپ کی نصیحتوں اور مشوروں کے حامل ہوتے تھے۔ اس عظیم مقصد کے لیے آپ نے دس صحابہ کرام رضی اللہ عنہم کو مدینہ سے مختلف شہروں میں بھیجا، انہی میں سے عبداللہ بن مغفل مزی رضی اللہ عنہ تھے، جنہیں بصرہ والوں کا معلم دین بنا کر بھیجا۔<sup>③</sup> اسی طرح عمران بن حصین الخزاز رضی اللہ عنہ جو فقہائے صحابہ میں سے تھے، ان کو بھی بصرہ والوں کی دینی تعلیم و تربیت کے لیے بھیجا۔<sup>④</sup>

ایسا معلوم ہوتا ہے کہ دیگر شہروں کے مقابلے میں شام کی تعلیمی مرکزیت کافی اہمیت کی حامل تھی، اس لیے عمر رضی اللہ عنہ نے جب شہروں کو فتح کیا تو ابو موسیٰ اشعری رضی اللہ عنہ کے پاس ایک خط لکھا، اس وقت ابو موسیٰ اشعری رضی اللہ عنہ بصرہ کے والی تھے، اس خط میں حکم دیا تھا کہ جمعہ کے لیے ایک مسجد خاص کر لی جائے، اور قبائل کے لیے بھی الگ الگ مسجدیں موجود رہیں، جب جمعہ کا دن آئے تو جامع مسجد میں سب لوگ جمعہ کے لیے حاضر ہوں۔ آپ نے سعد بن ابی وقاص رضی اللہ عنہ کے پاس بھی یہی حکم بھیج دیا اس وقت وہ کوفہ کے امیر تھے، نیز عمرو بن عاص رضی اللہ عنہ کے پاس جب کہ وہ مصر کے گورنر تھے یہی حکم بھیجا اور شام کے فوجی کمانڈروں کے نام لکھا کہ شہروں کو چھوڑ کر دیہاتوں کی طرف مت جاؤ، ہر شہر میں صرف ایک مسجد بنا لو، مصر، بصرہ، اور کوفہ والوں کی طرح ہر قبیلے کی الگ الگ مسجدیں نہ ہوں۔<sup>⑤</sup>

① صحیح مسلم، حدیث نمبر: ۵۶۷

② سنن البیہقی: ۱۲۴ / ۶ - السلطۃ التنفیذیة: ۷۶۶ / ۲

③ عصر الخلفاء الراشدة، ص: ۲۷۳

④ عصر الخلفاء الراشدة، ص: ۲۷۳

⑤ عصر الخلافة الراشدة، ص: ۲۷۵

عمر فاروق رضی اللہ عنہ نے مختص علماء کی ایک جماعت تیار کی اور اسے بڑے بڑے شہروں میں بھیجا اور فتوحات اسلامی کی تحریک جس قدر وسیع ہوتی گئی آپ حکام وقائدین کو حکم دیتے رہے کہ مفتوحہ ریاستوں میں مسجدیں بناتے جائیں، تاکہ وہ مسجدیں وہاں کے دین جدید یعنی اسلام، علم و معرفت اور اسلامی تہذیب و ثقافت کی نشر و اشاعت کا مرکز ہوں۔ چنانچہ مسجدیں ہی اسلام کی پہلی درس گاہ ہوئیں، اور وہیں سے حکیمانہ اسلوب و پالیسی اپناتے ہوئے علماء صحابہ نے امت کی تعلیم و تربیت کا بیڑا اٹھایا، تعلیم و تربیت کے اس حکیمانہ اسلوب کی بنیاد نبی کریم ﷺ کے زمانے ہی میں پڑ چکی تھی، اور عمر فاروق رضی اللہ عنہ نے اسی منہج و اسلوب کو اختیار کیا تھا، آپ کے دور خلافت میں جامع مساجد کی تعداد بارہ ہزار (۱۲۰۰۰) تک پہنچ چکی تھی۔<sup>۱</sup> یہ مسجدیں مسلمانوں کی تعلیم و تربیت اور ان کے دلوں کے تزکیہ و تہذیب کا کام کرتی تھیں، اور جب مسلمانوں نے یہ ضرورت محسوس کی کہ مسجدوں سے الگ بچوں کی تعلیم کا انتظام ہونا چاہیے تو عمر بن خطاب رضی اللہ عنہ نے چھوٹے چھوٹے مکاتب بنانے کا حکم دیا اور بچوں کی تعلیم و تربیت کے لیے ان میں ایک ایک معلم و مدرس کو مقرر کر دیا۔<sup>۲</sup>

آپ نے طب علم کے لیے طلبہ کی ہمت افزائی کی، ان کے لیے حصول علم کے راستوں کو آسان بنایا، ان کی ہمت افزائی کرتے ہوئے مالی وظیفہ جاری کیا، اور اپنے بعض عمال کو حکم دیا کہ ممتاز طلبہ کو بطور اعزاز خصوصی انعامات سے نوازیں۔ سعد بن ابی وقاص کے نام فاروقی حکم نامے میں آپ کے علم اور علماء سے قوی لگاؤ کو بالکل واضح طریقے سے دیکھا جاسکتا ہے، آپ نے ان کو حکم دیا تھا کہ ”جو مال تقسیم کے بعد بچ جائے اسے قرآن کی تعلیم حاصل کرنے والوں کو دے دینا۔“<sup>۳</sup>

عمر فاروق رضی اللہ عنہ کی یہ ہمت افزائی دراصل امت مسلمہ کے تمام نونہالوں کے لیے پیغام مسرت ہے کہ اگر انہوں نے خود کو اللہ کی کتاب یعنی قرآن مجید سیکھنے اور حفظ کرنے کے لیے فارغ کیا تو یقیناً وہی لوگ قومی اعزاز اور تعاون کے مستحق ہوں گے۔ خاص طور پر ان ریاستوں میں جہاں لوگ نئے نئے مسلمان ہوئے ہیں، وہاں یہ اعزاز و انعام ان مخفی صلاحیتوں کو نکھارنے کا کام کرتا ہے، جن کے ذریعے سے وہاں کے لوگ قرآن مجید اور سنت نبوی ﷺ کو بخوبی سمجھ اور یاد کر سکیں۔

آپ ایسے تمام علوم کے سیکھنے سکھانے کا اہتمام کرتے تھے جن کا تعلق قرآن اور سنت نبوی ﷺ سے ہو، خاص طور سے عربی زبان پر زیادہ ہی توجہ دیتے تھے۔ چنانچہ عربی زبان سیکھنے کے بارے میں آپ نے فرمایا: ”عربی سیکھو، اس لیے کہ وہ عقل میں پختگی اور مروّت میں زیادتی پیدا کرتی ہے۔“<sup>۴</sup>

۱ نظام الحكومة الإسلامية: ۲/ ۲۶۲

۲ السلطة التنفيذية: ۲/ ۷۶۸

۳ اشهر مشاہیر الاسلام: ۲/ ۵۴۰، ۵۴۱

۴ معجم الادباء: ۱/ ۱۹



اور آپ کا قول ہے:

”نحو کو اسی طرح سیکھو جس طرح اسلام کے سنن و فرائض کو سیکھتے ہو۔“<sup>①</sup>

اور فرمایا:

”تم قرآن کا اعراب اسی طرح سیکھو جس طرح اس کے حفظ کو سیکھتے ہو۔“<sup>②</sup>

نیز فرمایا: ”سب سے خراب تحریر وہ ہے جو لمبی ترچھی اور جلدی جلدی لکھی جائے، سب سے خراب قراءت وہ ہے جو اتنی تیزی سے کی جائے کہ کچھ سمجھ میں نہ آئے، اور سب سے خوش خط تحریر وہ ہے جو خوب واضح ہو۔“<sup>③</sup>

ابن جوزی نے بھی اسی طرح کا واقعہ لکھا ہے کہ عمرو بن عاص رضی اللہ عنہ کے کاتب نے عمر رضی اللہ عنہ کے پاس خط لکھا، تو اس نے ”بسم اللہ“ کا سین چھوڑ دیا، عمر رضی اللہ عنہ نے عمرو بن عاص رضی اللہ عنہ کے پاس لکھا کہ ”اسے کوڑے لگاؤ۔“ چنانچہ عمرو رضی اللہ عنہ نے اسے کوڑے مارے، کسی نے کاتب سے پوچھا کہ کس وجہ سے تم مارے گئے؟ اس نے کہا: ”سین“ چھوڑنے کی وجہ سے۔<sup>④</sup>

سیدنا عمر فاروق رضی اللہ عنہ ہر چیز کو اتقان و مضبوطی سے انجام دینے کے حریص تھے، اسی لیے ہم دیکھتے ہیں کہ کوئی بھی چیز جس کا تعلق سیاست، اقتصاد، فوج، تعلیم، ادب یا ان کے علاوہ کوئی اور چیز جو امت کی بقا اس کی عزت، شرافت، بزرگی، قوت اور تہذیب و تمدن سے مربوط رہی، آپ نے اس میں جدت پیدا کی، اور اس کا خاص اہتمام کیا۔ آپ کی سیاست کی شمولیت و کمال، اور امت مسلمہ کی بہترین توجہ و نگرانی کی دلیل یہ ہے کہ جہاں سختی کی ضرورت تھی وہاں آپ نے سختی کی اور جہاں نرمی کی ضرورت تھی وہاں نرمی کی، اور اس بات کی کوشش کی کہ جس امت کا دستور اساسی قرآن کریم ہے جو واضح عربی زبان میں نازل ہوا، اس امت کے حکام و افسران فصیح عربی زبان میں خط و کتابت کیا کریں۔<sup>⑤</sup>

جن فوجی اداروں کی تحریک پر عراق، ایران، شام، مصر اور مغرب کے ممالک فتح ہوئے درحقیقت ان کے پیچھے ایسی منفرد علمی، فقہی، اور دعوتی جماعتوں کا ہاتھ تھا، جنہوں نے مدینہ میں رسول اللہ ﷺ سے تربیت پائی تھی، عمر فاروق رضی اللہ عنہ نے ان کی صلاحیتوں سے بھرپور استفادہ کیا، ان کی بہترین رہنمائی کی، اور وہ جس جگہ کے لیے مناسب تھے، وہاں انہیں ذمہ داری عطا کی۔ اسی بہترین استعمال و استفادہ کے نتیجے میں ان جماعتوں نے علمی و فقہی

① البیان والتبيين، جاحظ: ۲/ ۲۱۹

② الف باء، بلوی: ۱/ ۴۲۔ اولیات الفاروق، ص: ۴۵۸

③ تدریب الراوی، السیوطی، ص: ۱۵۲

④ مناقب امیر المومنین، ابن الجوزی، ص: ۱۵۱

⑤ اولیات الفاروق، ص: ۴۵۸

تحریک کی ایسی بنیاد ڈالی جو ہمیشہ اسلامی فتوحات کے لیے طاقت و قوت کا سبب بنی، اور علماء صحابہ جو دعوت الی اللہ اور لوگوں کی تعلیم و تربیت کے لیے فارغ تھے، اپنے اس مقصد میں کامیاب ہو گئے کہ مفتوحہ علاقوں میں انہی کے باشندوں میں سے ایسی نسل تیار کر دی جس نے دین اسلام کو بخوبی پہچان لیا۔ نیز زبان و لغت کے تباہی کا جو پردہ حائل تھا (اور اس کی وجہ سے اسلامی علوم کی افہام و تفہیم میں جو رکاوٹیں آتی تھیں) ان تمام چیزوں پر وہ لوگ قابو پا گئے۔ بے شمار جمعیوں نے لغت اسلام (عربی زبان) سیکھی، اور عہد صحابہ کے بعد بہت سے عجمی (غیر عربی) افراد علمی تحریک کے قائد بن کر ابھرے۔

مختصر یہ کہ مفتوحہ علاقوں میں علمی اور فقہی درس گاہیں کافی اثر انداز ہوئیں، اور ان سے فارغ ہونے والے علماء کی ایک ایسی جماعت تشکیل ہوئی جس نے امت محمدیہ تک صحابہ کرام کا علم پہنچایا، پھر ان کا شمار اس عظیم جماعت میں ہونے لگا، جس نے قرآن مجید اور سنت نبوی ﷺ کی تعلیمات کو امت تک پہنچایا، اللہ کے فضل و توفیق کے بعد صحابہ کے توسط سے علم نبوی کے امت مسلمہ تک پہنچنے کا سہرا بنیادی طور پر ان علمی مدارس کے مؤسسين کے سر جاتا ہے جنہوں نے مکہ، مدینہ، بصرہ، کوفہ اور مصر وغیرہ دوسرے علاقوں میں ان درس گاہوں کی بنیاد رکھی۔ ❶ عمر فاروق رضی اللہ عنہ نے ان علماء و فقہاء کو اونچا مقام دیا، اور ان کے احوال و مجاہدات کی کھوج خبر لیتے رہے، یہاں تک کہ اللہ نے ان کوششوں میں برکت دی اور وہ کوششیں بار آور ہوئیں۔

سیدنا عمر فاروق رضی اللہ عنہ اور شعر و شعراء:

ادبی تاریخ کی جو روایتیں اور خبریں ہم تک پہنچی ہیں ان سے معلوم ہوتا ہے کہ عمر بن خطاب رضی اللہ عنہ کے زمانے میں مدینہ میں شعراء کا قافلہ کافی متحرک تھا، کیوں کہ عربی شعر کی تاریخ پر لکھی گئی کتاب عمر بن خطاب رضی اللہ عنہ کے تذکرہ سے خالی نہیں ہے، خاص طور سے ادبی تنقید کے موضوع میں ان کا ذکر ضرور ہے، اور آپ کے زمانے میں عربی ادب پر تنقیدی نظریات کا پایا جانا اس بات کی دلیل ہے کہ اس وقت اشعار سننے اور روایت کرنے کا بھی وجود تھا۔ نیز عربی ادب سے تعلق رکھنے والے لوگ جانتے ہیں کہ عموماً ادبی کتابوں کی استنادی حیثیت ثقہ راویوں پر قائم نہیں ہے، تاہم وہ ادبی و تنقیدی اخبار و روایات جن کا تعلق خلفائے راشدین، صحابہ کرام اور تابعین سے ہے، سب کا مصدر و مرجع وہی کتابیں ہیں۔ البتہ بعض رجزیہ اشعار جنہیں عہد نبوی میں پڑھا جاتا تھا، اور کتب حدیث میں وہ مذکور ہیں، ❷ اسی طرح نابغہ جعدی، ❸ امیہ بن ابی صلت اور حسان بن ثابت ❹ کے آیات ان سے مستثنیٰ ہیں۔

❶ الدور السياسي، الصفوة، ص: ٤٦٢ تا ٤٦٣

❷ مجمع الزوائد: ٨ / ١٢٦

❸ المدينة النبوية فجر الإسلام: ٢ / ٩٨

❹ البيان، جاحظ: ١ / ٢٤١۔ الادب فی الاسلام، नाيف معروف، ص: ١٦٩

بہر حال دور فاروقی کے شعراء و اشعار کے متعلق ادب اور ادباء کی کتابیں ہی مرجع ہیں۔

۱: سیدنا عمر رضی اللہ عنہ اور آپ کا شاعرانہ ذوق:

خلفائے راشدین میں سب سے زیادہ عمر رضی اللہ عنہ اشعار سننے اور ان کی اصلاح کرنے کا ذوق رکھتے تھے، اسی طرح ان سب سے زیادہ شعر کے ذریعے سے مثال دینے والے بھی آپ ہی تھے۔ آپ کے بارے میں بعض لوگوں نے یہاں تک لکھا ہے کہ آپ کے سامنے شاید ہی کوئی معاملہ آتا رہا ہو اور آپ اس پر شعر نہ سناتے رہے ہوں۔<sup>①</sup> بیان کیا جاتا ہے کہ ایک دن آپ نیا جوڑا زیب تن کر کے نکلے، لوگ آپ کو بہت دھیان سے دیکھنے لگے، اس پر آپ نے انہیں مثال دیتے ہوئے یہ اشعار سنائے:

لم تغن عن ہرمز یوماً خزائنہ

والخلد قد حاولت عاد فما خلدوا

”موت کے وقت ہرمز کو اس کے خزانوں نے کوئی فائدہ نہ دیا اور قوم عاد نے ہمیشہ آباد رہنے کی کوشش کی لیکن ہمیشہ نہ رہی۔“

أبن الملوك التی كانت نوافلہا

من کل أوب إلیہا راکب یفد

”کہاں گئے وہ بادشاہ جن کے چشموں (گھائوں) سے ہر طرف سے آنے والا قافلہ سیراب ہوتا تھا۔“

حوض ہنالک مورود بلا کذب

لابد من وردہ یوماً کما وردوا<sup>②</sup>

”(موت) ایسا حوض ہے جس پر ہر کسی کو یقیناً ایک نہ ایک دن آنا ہے جس طرح کہ لوگ اس پر اس سے پہلے پہنچ چکے ہیں۔“

امام شافعی رحمہ اللہ سے روایت کیا جاتا ہے کہ عمر رضی اللہ عنہ وادی محسر<sup>③</sup> میں اونٹنی کو تیزی سے ہانک رہے تھے اور

یہ شعر پڑھ رہے تھے:

إلیک تغدو قلقاً و ضیفہا

مخالفاً دین النصاری دینہا<sup>④</sup>

① البیان، جاحظ: ۱/ ۲۴۱۔ الأدب فی الاسلام، نایف معروف، ص: ۱۶۹

② الادب فی الاسلام، د/ نایف معروف، ص: ۱۷۰

③ مٹی و مزدلفہ کے درمیان ایک وادی کا نام ہے جہاں ابراہیم کی فوج تباہ ہوئی تھی۔ (مترجم)

④ مسند الشافعی، ص: ۱۲۲۔ بحوالہ: عمر بن الخطاب، د/ أبو النصر، ص: ۲۰۹

”(اونٹنی) تیری ہی جانب دوڑ رہی ہے، اس حالت میں کہ اس کا زیر تنگ حرکت کر رہا ہے، اور اس کے پیٹ میں بچہ اس کے آڑے آ رہا ہے، اور اس حالت میں کہ اس اونٹنی (یعنی اونٹنی والے) کا دین نصاریٰ کے دین کے خلاف ہے۔“

مذکورہ شعر کا قائل ایک نجرانی نصرانی ہے جو اسلام لانے کے بعد حج کرنے گیا تھا۔

عمر رضی اللہ عنہ کے سامنے عرب کی ایک حکیم ادبی عورت سے پوچھا گیا کہ کون سا منظر سب سے حسین ہوتا ہے؟ اس نے کہا: ہرے بھرے باغات میں سفید محلات کا منظر۔ یہ سن کر عمر رضی اللہ عنہ نے عدی بن زید کا یہ شعر پڑھا:

كدمى العاج فى المحارب

أو كالبيض فى الروض زهره مستنير ❶

”جیسے کہ ہاتھی کے دانت کی بنی ہوئی گڑیا جو صدر مجلس میں رکھی ہو، یا جیسے کوئی حسین و جمیل عورت جو کسی ایسے سبزہ زار میں کھڑی ہو جس کے پھول کھلے ہوئے ہوں۔“

اور ابن عباس رضی اللہ عنہما سے روایت ہے، انہوں نے کہا کہ میں کسی ایک سفر میں عمر بن خطاب رضی اللہ عنہ کے ساتھ تھا، رات میں ہم چل رہے تھے، میں آپ کے قریب ہوا، آپ نے اپنے پاؤں کے آگے اپنا کوڑا زور سے مارا اور کہا:

كذبتم وبيت الله يقتل أحمد

ونسلمه حتى نصرع حوله

”رب کعبہ کی قسم تم جھوٹے ہو، تم اپنی اس بات میں جھوٹے ہو کہ احمد (ﷺ) قتل کر دیے گئے، اور ہم آپ کو بچاتے تھے، یہاں تک کہ آپ کے ارد گرد جام شہادت نوش کر رہے تھے۔“

ولمانطأ عن دونه و نناضل

ونذهل عن أبناءنا و الحلائل

”جب کہ ہم آپ کی حفاظت میں آپ کے آگے نیزہ بازی اور تیر اندازی کر رہے تھے اور اپنی اولادوں سے ہم اور ہماری عورتیں غافل تھیں۔“

نیز کہا:

وما حملت من ناقة فوق رحلها

أبرو أوفى ذمة من محمد

”کسی اونٹنی نے اپنے کجاوے پر محمد (ﷺ) سے زیادہ نیکو کار اور وعدہ وفا کرنے والا نہیں بٹھایا۔“

وَأَكْسَى لِبَرْدِ الْخَالِ قَبْلَ ابْتِذَالِهِ

وَاعْطَى لِرَأْسِ السَّابِقِ الْمَتَجَرَّدِ ❶

”اور نہ آپ سے زیادہ خیر کا لباس اس کے بوسیدہ ہونے سے قبل پہننے والا اور نہ سبقت کرنے والے کے ننگے سر کو زیادہ ڈھانکنے والا۔“

ایک باحث و محقق مذکورہ مثالوں سے اندازہ لگا سکتا ہے کہ آپ سے پہلے اور آپ کے دور کے اشعار آپ کے حافظہ اور خزانہ معلومات میں منظم انداز میں ہمہ وقت حاضر رہتے تھے، کیوں کہ روزمرہ کی زندگی میں اپنے ساتھ پیش آنے والے واقعات کے مناسب اشعار برجستہ آپ کی زبان پر ہوا کرتے تھے۔ صرف اسی پر بس نہیں، بلکہ آپ نے اسلام دشمنی میں کہنے جانے والے اشعار کو بھی حفظ کر لیا تھا، چنانچہ ہند بنت عتبہ نے حمزہ رضی اللہ عنہ اور مسلمانوں کے خلاف جو اشعار کہے تھے، آپ نے وہ اشعار حسان بن ثابت کو سنائے، ❷ اور انہی اشعار نے الزامی جواب دینے کے لیے حسان رضی اللہ عنہ کو براہِ یحیٰئے کیا۔ بہر حال ہمیں یہ کہنے میں کوئی تردد نہیں کہ عمر رضی اللہ عنہ کافی حساس، اور بیدار مغز واقع ہوئے تھے، شعر سے لطف اٹھاتے، اسے روایت کرتے اور اس میں اپنی صحیح رائے قائم کرتے تھے۔ تاہم واضح رہے کہ آپ شاعر نہ تھے، جیسا کہ بعض محققین کا خیال ہے۔ جس نے بھی آپ کو شاعر کہا ہے بہر حال انصاف پسند ناقدین اور ادباء اسے تسلیم نہیں کرتے۔ اس کی دلیل یہ ہے کہ اپنی قوم میں آپ کی زندگی کھلی کتاب تھی، ان سے کبھی کوئی چیز آپ نے پوشیدہ نہ رکھی، آپ کی مجالس عام ہوتی تھیں اور اس میں خاص و عام سب شرکت کرتے تھے، پس اگر عمر رضی اللہ عنہ کی کوئی شعری تخلیق ہوتی تو شرکائے مجلس ضرور اسے آپ سے روایت کرتے، اسے بار بار پڑھتے، آپس میں ایک دوسرے کو بتاتے، اور وہ اشعار راویوں کے ذریعے سے ہم تک اسی طرح پہنچتے جس طرح آپ کی سیرت و سوانح ہم تک پہنچی۔ اسی طرح متقدمین ناقدین شعر و ادب نے یہ کہیں نہیں لکھا کہ عمر رضی اللہ عنہ شاعر تھے۔ نہ تو ابن سلام نے اپنی کتاب ”طبقات الشعراء“ میں، نہ ابن قتیبہ نے اپنی کتاب ”الشعر والشعراء“ میں، اور نہ جاحظ نے اپنی کتاب میں اسے ذکر کیا ہے۔ حالانکہ جاحظ نے عمر رضی اللہ عنہ کے ادب و بلاغت پر بہت زیادہ بحث کی ہے۔ ❸ مبرد نے عمر رضی اللہ عنہ کی تاریخ میں متمم بن نویرہ کی اپنے بھائی مالک بن نویرہ کے حق میں مرثیہ گوئی کا ذکر کرتے ہوئے عمر رضی اللہ عنہ کا وہ قول لکھا ہے جو آپ نے متمم سے کہا تھا کہ ”اگر میں شعر کہتا، جیسے کہ تم کہتے ہو، تو جس طرح تم نے اپنے بھائی کا مرثیہ لکھا ہے، اسی طرح میں بھی اپنے بھائی کا مرثیہ لکھتا۔“ ❹

❶ تاریخ الطبری: ۵/ ۲۱۸

❷ عمر بن الخطاب، محمد أبو النصر، ص: ۲۰۹

❸ عمر بن الخطاب، محمد أبو النصر، ص: ۲۱۰

❹ الکامل فی الأدب: ۲/ ۳۰۰

سیدنا عمر رضی اللہ عنہ انہی اشعار کو پسند کرتے تھے جن میں اسلامی زندگی کا جوہر چمکتا ہو، وہ اسلامی خصوصیات کی عکاسی کرتے ہوں اور ان کے معانی و مطالب اسلام کی تعلیمات کے خلاف اور اس کی قدروں سے متعارض نہ ہوں۔ آپ مسلمانوں کو بہترین اشعار یاد کرنے پر ابھارتے، اور فرماتے تھے: ”شعر سیکھو، اس میں وہ خوبیاں ہوتی ہیں جن کی تلاش ہوتی ہے، نیز حکماء کی حکمت ہوتی ہے، اور وہ مکارم اخلاق کی طرف رہنمائی کرتا ہے۔“<sup>①</sup> اور ابو موسیٰ اشعری رضی اللہ عنہ کو خط لکھا جو آپ کی طرف سے عراق کے حاکم تھے:

”تم لوگوں کو شعر سیکھنے کا حکم دو، کیوں کہ وہ بلند اخلاق، درست رائے، اور نسبوں کی معرفت کی طرف رہنمائی کرتا ہے۔“<sup>②</sup>

آپ شعر کے فوائد کے سلسلے میں صرف اتنے پر اکتفا نہیں کرتے بلکہ اسے دلوں کی چابی اور انسان کے جسم میں خیر کے جذبات کا محرک تصور کرتے ہیں، آپ شعر کی فضیلت و فائدہ کو اس طرح بتاتے ہیں: ”انسان کا سب سے بہترین فن شعر کے چند ابیات کی تخلیق ہے، جنہیں وہ اپنی ضرورتوں میں پیش کرتا ہے۔ ان سے کریم و سخی آدمی کے دل کو نرم کر لیتا ہے، اور کمینہ شخص کے دل کو اپنی طرف مائل کر لیتا ہے۔“<sup>③</sup>

بچوں کی کامل تربیت کی طرف رہنمائی کرتے ہوئے ان کے آباء سے کہتے ہیں کہ انہیں اپنی اولاد کو شعر کی خوبیوں سے واقف کرانا چاہیے۔ آپ فرماتے ہیں: ”اپنے بچوں کو تیراکی اور تیر اندازی سکھاؤ، نیز گھوڑے پر اچھل کر بیٹھنے دو اور انہیں بہترین اشعار سناؤ۔“<sup>④</sup>

جاہلی شعراء کے کلام کو بھی کافی لگن سے یاد کرتے تھے، اس لیے کہ کتاب الہی کے افہام و تفہیم سے اس کا گہرا تعلق ہے۔ آپ نے کہا: تم اپنے دیوان کو حفظ کر لو اور گمراہ نہ رہو۔ سامعین نے آپ سے پوچھا: ہمارا دیوان کون سا ہے؟ آپ نے فرمایا: دور جاہلیت کے اشعار۔ ان میں تمہاری کتاب (قرآن مجید) کی تفسیر ہے اور تمہارے کلام کے معانی ہیں۔<sup>⑤</sup> آپ کا یہ فرمان آپ کے شاگرد اور ترجمان القرآن عبداللہ بن عباس رضی اللہ عنہما کے اس موقف سے متفق ہے، جس میں آپ نے کہا ہے کہ جب تم قرآن پڑھو اور اس کو نہ سمجھ سکو تو اس کا مفہوم و معنی عرب کے اشعار میں تلاش کرو، کیوں کہ شاعری عربوں کا دیوان ہے۔<sup>⑥</sup>

عمر رضی اللہ عنہ کے خیال میں جاہلی دور کا سب سے صحیح علم شعر ہی تھا، روایات میں ہے کہ آپ نے فرمایا:

① أدب الإملاء، السمعانی، ص: ۷۱

② العمدة، أبو رثیق: ۱ / ۱۵

③ الأدب فی الاسلام، د/ نایف معروف، ص: ۱۷۱

④ الکامل فی الأدب: ۱ / ۲۲۷

⑤ المعجم الكبير، طبرانی: ۷ / ۱۲۹۔ الادب الإسلامی، ص: ۱۷۱

⑥ الادب الإسلام، ص: ۱۷۱۔ العمدة، أبو رثیق: ۱ / ۱۷

”شعر ہی عرب قوم کا اصل علم تھا، ان کے پاس اس سے زیادہ صحیح علم کوئی دوسرا علم نہ تھا، جب اسلام آیا تو اہل عرب جہاد اور رومیوں سے معرکہ آرائی میں پھنس کر اس سے غافل ہو گئے، شعر اور اس کی روایت کو چھوڑ دیا، لیکن جب اسلام خوب پھیل گیا، فتوحات کا دائرہ وسیع ہو گیا، اور عربوں نے چین و سکون کی زندگی پائی تو پھر شعر گوئی اور اس کی روایت کی طرف پلٹے، کسی مدون دیوان کا سہارا نہیں لیا، اور نہ کسی شعری تالیف و مجموعے پر اعتماد کیا، وہ لوگ اسی طرح کی شعری و ادبی زندگی سے مانوس رہے، بہت سارے شعرائے عرب موت اور قتل کے ذریعے سے اس دنیا سے رخصت ہو گئے، اس لیے تھوڑے ہی شعری مجموعے کو وہ یاد کر سکے، اور اس کا بیشتر حصہ ضائع ہو گیا۔“ ①

آپ کی نگاہ میں وہی شاعر قابل قدر اور محبوب ہوتا تھا جس کا دل ایمان سے لبریز ہو، اور جذبات و احساسات بلند اسلامی کردار و اقدار کے آئینہ دار ہوں، نیز اس نے ان احساسات کو ایسا شعری جامہ پہنایا ہو جس سے حقیقی دین داری کی خوشبو پھوٹ رہی ہو، اور جن اخلاق فاضلہ کو اپنانے اور گلے لگانے کا اسلام نے حکم دیا ہے، اس کے اشعار نے ان اخلاق کی تصویر کشی کی ہو۔ اس کے برخلاف جو اشعار اسلام کے اصولوں اور اس کے اقدار و تعلیمات کے خلاف ہوتے آپ ان کا انکار کر دیتے، اور اس قسم کے اسلام مخالف اشعار کہنے والوں سے آپ سختی کا رویہ اپناتے، نیز اس سلسلے میں آپ کی حساس طبیعت، اور بلند ذوق ہی آپ کا معاون بنتا تھا، کہ آپ ادبی نص کی گہرائیوں میں اتر کر اسلامی اصول و تعلیمات سے ہم آہنگ بلند پایہ اخلاق و اقدار کو سامنے لاتے تھے۔ ②

۲: عمر فاروق رضی اللہ عنہ اور حلیہ و زبرقان بن بدر:

روایت کیا جاتا ہے کہ (مختصر می شاعر) حلیہ جس کی کنیت ابو ملکیکہ اور نام جبرول بن اوس ہے، نیز بنو قطیبہ بن عیس سے جس کا تعلق ہے، ایک مرتبہ قحط سالی سے بھاگ کر روزی کی تلاش میں عراق جا رہا تھا، راستے میں زبرقان بن بدر بن امرء القیس بن خلف تمیمی سعدی ③ سے اس کی ملاقات ہو گئی۔ زبرقان اپنی قوم کے صدقات لے کر عمر بن خطاب کے پاس جا رہا تھا۔ زبرقان نے حلیہ کو دیکھ کر اسے پہچان لیا، پھر دونوں میں گفتگو ہوئی اور زبرقان کو حلیہ کی خستہ حالی کا علم ہوا تو اس نے حلیہ سے کہا کہ چلو میری قوم میں رہو، اور میرے لوٹنے کا انتظار کرو چنانچہ حلیہ وہاں چلا گیا، لیکن بغیض بن عامر بن شماس بن لوی بن جعفر انف الناقہ، جو زبرقان کا حریف تھا، اس نے حلیہ کو زبرقان سے بدظن کرنے اور اپنی طرف مائل کرنے کی کوشش کی، اور اسے زبرقان کے خلاف بھڑکایا اور کامیاب ہو گیا۔ حلیہ نے اس کردار سے خوش ہو کر بنو انف الناقہ کی تعریف اور

① طبقات الشعراء، ابن سلام: ۱/ ۲۵۔ أدب صدر الإسلام، ص: ۸۷

② عمر بن الخطاب، د/ محمد أبو نصر، ص: ۲۱۸

③ عمر بن الخطاب، د/ محمد أبو النصر، ص: ۲۱۹

زبرقان کی ہجو میں اشعار کہے، اور کئی قصیدوں میں کہے، زبرقان بن بدر حلیہ کا ہجو پر مشتمل ایک قصیدہ لے کر عمر رضی اللہ عنہ کے پاس شکایت کرنے گئے، اس قصیدہ کے چند اشعار یہ ہیں:

ماکان ذنب بغیض لا أبالکم

فی بئس جاء یحدو آخر الناس

”تمہارا باپ نہ رہے، سب سے آخر میں ایک ضرورت مند محتاج کو سہارا دے کر بغیض نے کون سا گناہ کا کام کیا ہے۔“

نقدم مریتکم لو أن درتکم

یوماً یجئ بها مسحی و ایسانی

”اگر میں نے کسی دن تمہاری اونٹنی کا دودھ دوہا اور پیا ہے تو تم کو کبھی میں نے غلہ بھی دیا ہے۔“

دع المگارم لا ترحل لبغیتها

واقعد فإنک أنت الطاعم الکاسی

”بزرگی کے حصول کے لیے سفر نہ کرو، بلکہ بیٹھ رہو، تم کو دوسرے لوگ کھلائیں گے اور پہنائیں گے۔“

من یفعل الخیر لا یعدم جوازیه

لا یذهب العرف بین الله والناس

”بھلائی کرنے والا اس کا بدلہ ضرور پاتا ہے، نیکی کبھی اللہ تعالیٰ اور انسانوں کے درمیان راہیں نہیں جاتی۔“

ماکان ذنبی ان فلت معاولکم

من آل لأبی صفاة أصلها رأسی

”میرا کیا قصور اگر تمہاری کدالیں ابو صفاة کے ان سے اچٹ جائیں ان کو نہ لگیں۔“

فدنا ضلوك فسلوا من کنانہم

مجداً تلیداً ونبلاً غیراً نکاسی ❶

”انہوں نے تم سے مقابلہ کیا تو انہوں نے اپنے ترکش میں قدیم بزرگی و شرافت کو محفوظ رکھا۔“

زبرقان نے اپنا قضیہ پیش کرتے ہوئے یہ اشعار سنا کر کہا کہ حلیہ نے میری ہجو کی ہے۔ عمر رضی اللہ عنہ نے پوچھا:

اس نے تمہارے بارے میں کیا کہا ہے؟ زبرقان نے کہا کہ اس نے مجھ سے کہا ہے:



دع المكارم لا ترحل لبغيتها

واقعد فإنك أنت الطاعم الكاسي

”یعنی بزرگی کے لیے سفر نہ کرو بلکہ بیٹھ رہو تم کو دوسرے لوگ کھلائیں گے اور پہنائیں گے..... ارح“  
عمرؓ نے کہا: میرے خیال میں یہ جہو نہیں ہے بلکہ تم پر عتاب کیا ہے۔ زبرقان نے کہا: حسان کو بلاؤ،  
چناں چہ حسان آئے، آپ نے ان سے اس شعر کے بارے میں پوچھا، تو حسان رضی اللہ عنہ نے کہا: اس نے زبرقان کی  
جہو نہیں کی ہے بلکہ اس پر گندگی اچھالی ہے، پھر عمرؓ نے اسے قید میں ڈال دیا۔<sup>①</sup>

سیدنا عمر رضی اللہ عنہ شعر کی باریکیوں کو خود ہی بہت اچھی طرح جاننے والے تھے، لیکن چوں کہ اس واقعہ کا تعلق  
قضاء و فیصلہ سے تھا اس لیے آپ نے ضرورت محسوس کی کہ کسی (مختص) ماہر فن کو بلائیں جو درپیش مسئلہ کے  
بارے میں اپنا فیصلہ دے، اور پھر آپ اسے نافذ کریں۔

عربی ادیب عباس محمود عقاد کا کہنا ہے کہ پیش نظر معاملہ میں آپ کی نگاہوں سے یہ بات اوجھل ہو گئی کہ  
آپ خود ہی ادیب اور اشعار کو نقل کرنے والے ہیں، بلکہ آپ کے پیش نظر صرف یہی بات رہی کہ آپ اس وقت  
ایک قاضی کے مقام پر ہیں، جو شہادت کی بنیاد پر حدود کو معاف کرتا ہے، اور ماہرین فن کے علم سے مستغنی ہو کر  
صرف اپنے علم کی بنا پر حکم صادر نہیں کرتا۔<sup>②</sup> چناں چہ جب قید کی مشقتوں سے ہلیہ دوچار ہوا تو چند اشعار میں  
اپنی صفائی پیش کرتے ہوئے عمر رضی اللہ عنہ کو نرم کرنے کی کوشش کی، اور معذرت کے لیے وہی اسلوب اختیار کیا جو  
معذرت نامے کا مشہور شاعر نابذہ نعمان بن منذر کے لیے اختیار کرتا تھا، اس کا شعر تھا:

أعوذ بجدك إنسي امرء

سقتني الأعادي إليك السجالات

”میں آپ کی بزرگی کا واسطہ دے کر پناہ کا طالب ہوں۔ میں (بے قصور) آدمی ہوں، میرے  
دشمنوں نے میرے خلاف آپ کو نفرت کا ڈول پلایا ہے۔“

ولا تأخذني بقول الوشاة

فان لكل زمان رجالات

”آپ چغل خوروں کی باتوں میں آ کر میری گرفت نہ کریں، کیوں کہ ہر دور میں ایسے بدخواہ پائے

www.KitaboSunnat.com

جاتے رہے ہیں۔“

فإن كان ما زعموا صادقًا

فسيقت إليك نسائي رجالات

① الأدب في الإسلام، ص: ۱۷۲

② عبقرية عمر: ۲۴۶

”اگر وہ لوگ اپنی تہمت میں سچے ہیں، تو میری عورتیں آپ کے پاس پیدل لائی جائیں۔“

حواسر لا یشتکین الوجا

یخضضن آلا ویرفعن آلا

”ان کے چہروں پر دوپٹے نہ ہوں، انہیں ننگے پاؤں ہونے کی وجہ سے پاؤں گھسنے کی شکایت نہ ہو،

اور وہ کسی خاندان کی پستی اور کسی خاندان کی برتری کی علامت ہوں۔“

ان اشعار کو سننے کے بعد بھی عمر رضی اللہ عنہ نے اس کا عذر قبول نہ کیا، لیکن پھر اس نے دوبارہ دل کو نرم کر دینے والے مؤثر اور مائل کرنے والے ابیات سیدنا عمر رضی اللہ عنہ کے پاس بھیجے، اس میں کہا تھا:

ما ذا تقول لأفراخ بذی مرخ

زغب الحواصل لا ماء ولا شجر

”چوزوں کے مانند وادی ذی مرخ میں میرے بچوں کے بارے میں آپ کیا سوچتے ہیں جو بالکل

ناقواں اور بے آب و دانہ ہیں۔“

ألقيت كاسهم في قعطر مظلمة

فاغفر عليك سلام الله يا عمر!

”آپ نے ان کے کمانے والے کو تاریک قید میں ڈال دیا ہے، اے عمر! آپ پر سلامتی ہو، معاف

کر دیجیے۔“

أنت الإمام الذي من بعد صاحبه

ألقت إليك مقاليد النهي البشر

”آپ وہ امام ہیں کہ جس کو اس کے ساتھی (ابوبکر رضی اللہ عنہ) کے بعد، مخلوق نے دانائی کی کنجیاں سونپ

دیں۔“

لم يؤثروك إذا ما قدموك لها

لكن بك استأثروا إذ كانت الأثر

”لوگوں نے خلافت کے لیے آپ کو پیش کر کے آپ پر کوئی احسان نہیں کیا بلکہ انہوں نے اپنے اوپر

احسان کیا ہے۔“

فامنن على صبية بالرملم مسكنهم

بين الأباطح تغشاهم بها القرر

”آپ ان بچوں پر احسان کریں جن کا مسکن کنکر پللی پتھر پللی وادیوں کے درمیان ہے، اور سخت سردی

ان کو ڈھانپے ہوئے ہے۔“

أهلى فداك ما بينى وبينهم

من عرض داوية تعمى بها الخبر

”میری آل واولاد آپ پر قربان، میرے اور ان کے درمیان لمبا چوڑا چٹیل میدان حائل ہے، جن

کی وجہ سے میں ان کے حالات سے بالکل ناواقف ہوں۔“

عمر رضی اللہ عنہ ان اشعار سے متاثر ہو کر رونے لگے، اور حطیہ کی رہائی کا حکم دے دیا، اور اس کی زبان پر لگام لگانے کے لیے مسلمانوں کے حق میں اس کے ہجو یہ کلام کو (۳۰۰۰) درہم میں خرید لیا، تو حطیہ نے اس پر افسوس کرتے ہوئے کہا:

وأخذت أطراف الكلام فلم تدع

شتمًا يضر ولا مديحًا ينفع

”آپ نے میرے کلام کے نوک پلک تک کو خرید لیا، آپ نے تکلیف دینے والی کوئی گالی نہیں

چھوڑی اور نہ کوئی مدح سرائی کہ جو کسی کو نفع پہنچائے۔“

ومنعنى عرض البخيل فلم يخف

شتمى وأصبح أمان لا يفرع

”آپ نے مجھے (اس کلام کو) بخیل پر پیش کرنے سے روک دیا، اب وہ میری ہجو سے نہیں ڈرتا، وہ

بڑا پر امن ہے، اسے کچھ بھی گھبراہٹ نہیں۔“

ایسا معلوم ہوتا ہے کہ حطیہ بالکل یہ ہجو چھوڑنے پر دل سے مطمئن نہ ہوا، اس لیے عمر رضی اللہ عنہ نے اسے طلب کیا اور اپنے سامنے بٹھایا اور اسے اس کی زبان کاٹنے کی دھمکی دی تو حطیہ نے کہا: امیر المومنین! میں نے اپنی ماں اور باپ تک کی ہجو کی ہے، یہاں تک کہ اپنی بیوی اور خود اپنی ذات کو ہجو سے نہیں بخشا۔ یہ سن کر عمر رضی اللہ عنہ مسکرانے لگے اور اسے معاف کر دیا۔<sup>۱</sup> اور پھر عمر رضی اللہ عنہ کے دور خلافت میں حطیہ ہجو کہنے سے باز آ گیا۔

اسی سے ملتا جلتا ایک دوسرا واقعہ (زہر الآداب) کے مصنف نے بھی ذکر کیا ہے: لکھتے ہیں کہ قبیلہ بنو عجلان کے لوگوں کو ”بنو العجلان“ کے نام پر بڑا فخر تھا، اس نام سے پکارا جانا وہ لوگ باعث شرف و عزت سمجھتے تھے، کیوں کہ ان کا دادا عبداللہ بن کعب ”عجلان“ نام سے اس وجہ سے معروف ہوا کہ وہ مہمانوں کی ضیافت میں پیش قدمی

کرتا تھا، اور یہ ان کے لیے شرافت کی چیز تھی، یہاں تک کہ ان کے اس فخریہ نام سے چڑکھاتے ہوئے قیس بن عمرو بن کعب نجاشی نے اپنے ایک قصیدہ میں ان کی ہجو کی اور کہا:

أولئك أحوال اللعين وأسرة

الھجین ورھط الواهن المتذلل

”وہ سب بد بختوں کے ماموں، دوغلوں کے خاندان والے اور کمزوروں و ذلیلوں کی جماعت کے لوگ ہیں۔“

وما سمى العجلان إلا لقوله

خذ العقب واحلب أيها العبد واعجل

”اس کا نام عجلان اس لیے پڑا کہ لوگ اس سے کہتے تھے کہ ابے اوغلام! پیالہ لے اور جلدی دودھ دودھ لا۔“

مذکورہ اشعار کے بعض ناقلین کا خیال ہے کہ نجاشی کے ان اشعار کو سن کر بنو عجلان کے لوگ اسے پکڑ کر عمر رضی اللہ عنہ کے پاس لائے اور آپ نے اسے قید میں ڈال دیا، اور کچھ لوگوں کا کہنا ہے کہ آپ نے اسے کوڑے لگائے۔<sup>①</sup>

بہر حال یہ واقعات شاہد ہیں کہ خلیفہ راشد عمر بن خطاب رضی اللہ عنہ ہجو کے اشعار پر مواخذہ کرتے تھے، سچ تو یہ ہے کہ آپ صرف اسی پر بس نہ کرتے تھے بلکہ شعر کے دیگر اصناف پر بھی آپ سختی سے مواخذہ کرتے، مثلاً وہ اشعار جن میں مسلمانوں کی عزت و ناموس سے چھیڑ چھاڑ کی گئی ہوتا کہ مسلمانوں میں آپس میں بغض و عداوت کی آگ لگ جائے، اسی طرح وہ اشعار جو مسلم خواتین پر تبصرہ کرتے ہوں، وغیرہ۔ واضح الصمد نے اپنی کتاب میں اسے خوب تفصیل سے نقل کیا ہے۔<sup>②</sup>

۳: شعر سیدنا عمر رضی اللہ عنہ کے پختہ ارادہ کو نرمی اور شفقت میں بدل دیتا ہے:

امیہ بن اسکرکنانی نام کا ایک آدمی تھا، وہ اپنی قوم کے بزرگوں میں سے تھا، اس کا ایک لڑکا تھا جس کا نام کلاب تھا، اس نے عمر رضی اللہ عنہ کے دور خلافت میں مدینہ ہجرت کی تھی، اور وہیں کافی دنوں تک مقیم رہا تھا، ایک دن اس کی ملاقات طلحہ بن عبید اللہ اور زبیر بن عوام رضی اللہ عنہما سے ہو گئی، اس نے ان دونوں سے پوچھا کہ اسلام میں کون سا عمل سب سے افضل ہے؟ اس کو بتایا گیا کہ جہاد، چنانچہ اس نے عمر رضی اللہ عنہ سے اہل فارس سے جنگ کے لیے جانے والی فوج میں جہاد کے لیے شرکت کی اجازت مانگی۔ یہ سن کر امیہ اٹھ کھڑا ہوا اور عمر رضی اللہ عنہ سے کہا:

① زھر الآداب، الفیروانی: ۱/ ۵۴۔ الأدب فی الإسلام، ص: ۹۲

② ادب صدر الاسلام، د/ واضح المصد، ص: ۹۲، ۹۳

امیر المومنین! یہ دن ہماری زندگی کے کٹھن دن ہیں، اور اگر میرا بڑھاپا نہ ہوتا تو..... لیکن یہ سنتے ہی اس کا عابد وزاہد بیٹا کلاب عمر رضی اللہ عنہ کے سامنے آکھڑا ہوا، اور کہا: لیکن میں، اے امیر المومنین! اپنی جان کو فروخت کر دوں گا، اور دنیا کے بدلے آخرت خریدوں گا۔ ایک کھجور کے سائے میں اس کا باپ کھڑا تھا وہ اپنے بیٹے سے چمٹ گیا اور کہا: اپنے کمزور والدین کو چھوڑ کر مت جاؤ، انہوں نے بچپن میں تمہاری پرورش کی، اور جب ان کو تمہاری ضرورت پڑی تو تم انہیں چھوڑ کر جا رہے ہو؟ کلاب نے کہا: ہاں، میں ان سے بہتر پانے کے لیے ان کو چھوڑ رہا ہوں، اور پھر اپنے باپ کو راضی کر کے جہاد پر نکل گیا۔ باپ تھوڑی دیر کھجور کے درخت کے نیچے ساکت کھڑا رہا، اتنے میں دیکھا کہ ایک کبوتری اپنے چوزوں کو بلارہی ہے، یہ منظر دیکھ کر بوڑھا باپ رونے لگا، اور بوڑھی ماں بھی رونے لگی، پھر بوڑھے باپ نے یہ اشعار کہے:

لمن شیخان قد نشذا کلابا

کتاب اللہ لوقبل الکتابا

”دونوں بوڑھوں کا سہارا کون ہوگا! ان دونوں نے کلاب کو اللہ کی کتاب کا واسطہ دیا، کاش وہ کتاب الہی کی بات مان لیتا!“

أنا دیہ فیعرض فی إباء فلا

وأبی کلاب ما أصابا

”میں نے اسے پکارا، لیکن اس نے اعراض کرتے ہوئے انکار کر دیا، قسم ہے میرے باپ کی، کلاب اپنے فیصلہ میں صائب نہیں تھا۔“

لذا هتفت حمامة بهطن وج

على بیضاتها ذکراً کلابا

”اسی لیے جب وادی ’’وج‘‘ کی کبوتری نے اپنے چوزوں کو کوکو کہہ کر بلایا تو ان دونوں نے کلاب کو یاد کیا۔“

فإن مهاجرین تکنفاه

ففارق شیخه خطأ وخابا

”دو مهاجروں نے اس کو پالا پوسا اور حفاظت میں رکھا، لیکن اس نے غلطی کرتے ہوئے اپنے بوڑھے (والدین) کو داغ مفارقت دے دیا، اور خسارے میں رہا۔“

ترکت أباک مرعشة یداه

وأملك ما تسیغ له شرابا

”تو اپنے باپ سے اس حال میں جدا ہوا کہ اس کے دونوں ہاتھ کانپ رہے ہیں، اور تیری ماں کو پانی کا ایک گھونٹ بھی اچھا نہیں لگتا۔“

تنفض مہدہ شفقا علیہ  
وتجنبہ أبا عرھا الصعابا  
”ماں اپنی مامتا سے اس کے بچپن کو خوشگوار کرتی رہی اور اسے اپنے اونٹوں کے خطرات و مشکلات سے بچاتی رہی۔“

فإنك قد تركت أباك شيخًا  
یطارق أینقًا شربًا طرابا  
”تو نے اپنے باپ کو اس وقت داغ مفارقت دیا جب کہ وہ بوڑھا ہو گیا ہے اور رنج و غم کا قصیدہ پڑھتے ہوئے کمزور اونٹوں کو ہانکتا ہے۔“

إذا ارتعشن أرقا لا سراعا  
أثرن بكل رابية ترابا  
”جب وہ اونٹ کمزوری سے ڈمگماتے ہوئے تیزی سے چلتے ہیں تو ہریلے سے گرد و غبار اڑاتے ہیں۔“  
طویلا شوقه یبکیك فردا  
علی حزن ولا یرجو الایابا  
”اس سے ملنے کی شدید خواہش رنج و غم کی وجہ سے تنہائی میں تجھے رلاتی ہے، اور اب وہ (باپ) اس (کلاب) کے لوٹنے کی امید نہیں رکھتا۔“

فإنك والتماس الأجر بعدی  
کباغی المء یتبع السرابا ❶  
”تو اور میرے بعد ثواب کی جستجو کی مثال ایسے ہی ہے جیسے کہ پیاسا آدمی سراب کے پیچھے دوڑتا ہے۔“

.....امیہ اندھا ہو چکا تھا، اس کا راہبر اس کا ہاتھ پکڑ کر عمر بن خطاب رضی اللہ عنہ کے پاس لایا، اس وقت آپ مسجد میں تشریف فرما تھے، اس نے وہاں یہ شعر سنائے:

أعاذل قد عدلت بغير علم  
وما تدیرین عاذل ما ألقى

”اے ملامت کرنے والی! تو نے بغیر علم کے ملامت کی، کوئی ملامت کرنے والی کیا جانے کہ مجھ پر کیا گزر رہی ہے۔“

فأما كنت عاذلتی فردی  
 کلاباً إذ توجه للعراق  
 ”اگر تو مجھے ملامت کر رہی ہے تو کلاب کو میرے پاس لوٹا دیتی، جب کہ وہ عراق کی طرف جا رہا تھا۔“  
 ولم أقض اللبانة من كلاب  
 غداة غدو ، بالفراق  
 ”میں نے کلاب سے ابھی کل تک کوئی ضرورت پوری نہیں کی تھی کہ اس نے ہمیں جدائی کا پیغام دے دیا۔“

فتی الفتيان في عسرويسر  
 شديد الركن في يوم التلاقي  
 ”تختی اور آسانی دونوں حالتوں میں جوانوں کا ایک جوان تھا اور جنگ کے موقع پر مرد آہن تھا۔“  
 فلا وأبيك ما باليت وجدی  
 ولا شفقي عليك ولا اشتياقي  
 ”تیرے باپ کی قسم تو نے میرے جذبات کی پروا نہ کی، اور نہ میری شفقت پذیری اور شوق ملاقات کی پروا کی۔“

وإيفادی عليك اذا هتونا  
 وضمك تحت نحري واعتناقی  
 ”اور ٹھنڈے موسم میں میں نے تجھ کو جو گرمی پہنچائی اور تجھے سینے اور گلے سے لگایا کسی چیز کی تو نے پروا نہیں کی۔“

فلو فلق الفؤاد الشديد وجد  
 لهم سواد قلبی بانفلاق  
 ”پس اگر ملاقات کا شدید احساس دل کو پھاڑنے لگے تو میرے دل کا سیاہ نقطہ بھی پھٹ جانا چاہتا ہے۔“

سأستعدي على الفاروق رباً  
 له دفع الحجيج إلى سباق

”میں عمر فاروق کے خلاف اپنے رب سے مدد طلب کروں گا، وہی جبل عرفات تک حاجیوں کو لے جانے والا ہے۔“

وَأَدْعُو اللَّهَ مَجْتَهِدًا عَلَيْهِ  
بِطَن الْأَخْشِيْنَ إِلَى دِقَاقِ  
”مکہ کے دونوں احشب پہاڑوں کے درمیان کہیں بیٹھ کر اللہ تعالیٰ سے پوری طاقت سے عمر کے لیے بددعا کروں گا۔“

إِنَّ الْفَارُوقَ لَمِ يَرْدَدُ كَلَابًا  
عَلَى شَيْخَيْنِ هَامِهِمَا زَوَاقِ  
”اگر عمر فاروق نے کلاب کو اس کے بوڑھے والدین کے پاس جو مرنے کے قریب ہیں واپس نہ لوٹایا۔“

سیدنا عمر رضی اللہ عنہ یہ سن کر بہت روئے، اور ابوموسیٰ اشعری رضی اللہ عنہ کو حکم دیا کہ کلاب کو تلاش کر کے فوراً واپس بھیجیں۔ انہوں نے فوراً انہیں عمر رضی اللہ عنہ کے پاس بھیج دیا، وہ عمر رضی اللہ عنہ کے پاس آئے، ان سے ملاقات کی، اور پھر آپ نے امیہ کو بلا بھیجا اور اس سے آپ نے کچھ دیر بات کی، اور اس سے پوچھا کہ اس کے نزدیک اس وقت سب سے محبوب کیا چیز ہے؟ تو امیہ نے کہا: کلاب، میں چاہتا ہوں کہ وہ میرے پاس موجود ہو اور میں اسے سوگھ لوں، تب آپ نے کلاب کو سامنے آنے کا حکم دیا، کلاب کو دیکھ کر بوڑھا خوشی سے کود پڑا، اور اپنے بیٹے کو سوگھتے ہوئے خوشی کے آنسو بہانے لگا۔ عمر رضی اللہ عنہ بھی یہ دیکھ کر رونے لگے، اور جو دوسرے لوگ موجود تھے وہ بھی رونے لگے اور سب نے کلاب سے کہا کہ تم اپنے والدین کے پاس ہی رہو، اور جب تک دونوں زندہ ہیں انہی میں جہاد کرو، جب وہ نہیں رہیں گے پھر تمہاری مرضی میں جو آئے سو کرنا۔ اس کے بعد عمر رضی اللہ عنہ نے انہیں ان کا عطیہ دینے کا حکم دیا، اور ان کے باپ کے ساتھ بھیج دیا۔ پھر دیگر سوار بھی ان کے باپ کے شعر کو پڑھ کر گنگنانے لگے۔ اور جب کلاب کو خبر ملی کہ دوسرے لوگ ان کے باپ کے شعر کو گنگناتے ہیں تو انہوں نے یہ شعر کہا:

لَعَمْرُكَ مَا تَرَكْتَ أَبَا كَلَابِ  
كَيْرَ السِّنِّ مَكْتَبًا مَصَابَا

”اللہ کی قسم! میں نے سخت بڑھاپے کے وقت رنجیدہ اور مصیبت کی حالت میں ابو کلاب کو نہیں چھوڑا۔“

وَأَمَّا لَا يَزَالُ لَهَا حَنِينِ  
تَنَادَى بَعْدَ رَقْدِهَا كَلَابَا



”اور نہ نیند سے بیدار ہونے کے بعد غم بھری ہلکی آواز میں کلاب کو پکارنے والی ماں کو۔“

لکسب المال أو طلب المعالی

ولکنی رجوت به الثوابا

”مال کمانے کے لیے یا ناموری کے لیے نہیں چھوڑا تھا، بلکہ اس سے میرا مقصد ثواب حاصل کرنا تھا۔“

کلاب اچھے مسلمانوں میں سے تھے، وہ اپنے والدین ہی کے پاس رہے یہاں تک کہ دونوں فوت ہو گئے۔ ❶

اسی سے ملتا جلتا ایک دوسرا واقعہ بھی ہے وہ یہ کہ معروف شاعر شبیان بن خبیل سعدی نے ہجرت کی اور سعد بن ابی وقاص رضی اللہ عنہ کے ساتھ فارس والوں سے جنگ کرنے کے لیے چلا گیا۔ اس پر اس کے والد خبیل بہت زیادہ گھبرا گئے، کیوں کہ وہ کمزور اور بوڑھے ہو چکے تھے، وہ جدائی پر صبر نہ کر سکے اور یہ قصیدہ کہا:

أيهلكنى شيان فى كل ليلة

لقلبى من خوف الفراق وجيب

”کیا شبیان ہر رات مجھے ایسے ہی ہلاک کرتا رہے گا، یقین جانو جدائی کے خوف غم سے میرا دل دھڑک رہا ہے۔“

فإنى حنت ظهري خطوب ألا ترى

أرى الشخص كالشخصين وهو قريب

”کیا تو دیکھتا نہیں کہ نامساعد حالات نے میری کمر جھکا دی ہے، ایک ہی آدمی مجھے دو دکھائی دیتے ہیں، حالانکہ وہ میرے قریب ہی ہوتا ہے۔“

ويخبر شيان أن لن يعقنى

تعق إذا فارقتنى وتحوب

”شبیان مجھ سے کہتا تھا کہ وہ میری نافرمانی ہرگز نہ کرے گا، (لیکن اے شبیان) جب تو مجھ سے بچھڑ گیا، تو نافرمان بھی ہوا اور گنہگار بھی۔“

فلا تدخلن الدهر قبرك حوبة

يقوم بها يوماً عليك حسيب

”تو اپنی قبر میں گناہ لے کر کبھی نہ جانا کہ کسی دن سخت حساب لینے والا ان گناہوں کے بارے میں تجھ سے باز پرس کرے۔“

جب عمر رضی اللہ عنہ نے یہ اشعار سنے تو آپ کا دل پہنچ گیا اور آپ رونے لگے، اور سعد بن ابی وقاص رضی اللہ عنہ کے نام خط لکھا کہ شیبان کو واپس بھیج دو، چنانچہ انہوں نے شیبان کو ان کے باپ کے پاس بھیج دیا۔<sup>۱۰</sup>

یہ اپنی نوعیت کا کوئی آخری واقعہ نہ تھا کہ جس کے بارے میں شعر سن کر عمر رضی اللہ عنہ متاثر ہوئے ہوں، بلکہ اس سے ملتے جلتے کئی واقعات ہیں، انہی میں سے ایک واقعہ کی تفصیل یہ ہے کہ عمر بن خطاب رضی اللہ عنہ کے عہد خلافت میں خراش بن ابی خراش ہذلی نے ہجرت کی، مسلمانوں کے ساتھ معرکہ میں شریک ہوئے اور دشمن کی زمین میں کافی دور تک گھستے چلے گئے، ابو خراش مدینہ آئے، اور عمر بن خطاب رضی اللہ عنہ کے سامنے بیٹھ کر اپنے بیٹے سے ملاقات کی شدت اشتیاق کا اظہار کیا، اور کہا کہ وہ ایسا آدمی ہے جس کی بیوی فوت ہو چکی ہے اور بھائی لوگ قتل ہو چکے ہیں، اب اس کے بیٹے خراش کے علاوہ اس کا کوئی دوسرا معین و مددگار نہیں ہے، اور وہ بھی مجھے چھوڑ کر جنگ پر چلا گیا ہے اور پھر یہ اشعار پڑھنے شروع کیے:

أَلَا مَنْ مَبْلَغَ عَنَى خَرَّاشَا

وَقَدْ يَأْتِيكَ بِالنَّبَأِ الْبَعِيدِ

”کیا خراش کو کوئی میرا پیغام پہنچانے والا ہے، تیرے پاس کوئی دور کا آدمی اس کی خبر لے کر آئے گا۔“

وَقَدْ تَأْتِيكَ بِالْأَخْبَارِ مَنْ لَا

تَجْهَزُ بِالْحِذَاءِ وَلَا تَزِيدُ

”اور ممکن ہے تیرے پاس ایسا آدمی خبریں لائے جو ننگے پاؤں اور بغیر ساز و سامان والا ہو۔“

تَنَادِيهِ لِيَعْقِبَهُ كَلِيبُ

وَلَا يَأْتِي لَقَدْ سَفَهُ الْوَلِيدُ

”(اے نفس) تو اسے بلاتا ہے تاکہ غم کا مارا اسے اپنا جانشین بنائے، حالانکہ وہ آنے والا نہیں ہے، یقیناً وہ لڑکا پاگل ہو گیا ہے۔“

فَرْدُ أَنْاءٍ لَا شَيْءَ فِيهِ

كَانَ دَمُوعَ عَيْنِيهِ الْفَرِيدِ

”(اس کے دل نے) بڑی سرد مہر می سے جواب دیا کہ اسے (یاد کرنے سے) کوئی فائدہ نہیں ہے،

(ایسا خاموش جواب) گویا کہ اس کی دونوں آنکھوں کے آنسو چمک دار موتی ہیں۔“

وَأَصْبَحَ دُونَ غَابِقَةٍ وَأُمْسَى

جَبَالَ مِنْ جَرَارِ الشَّامِ سَوْدُ

”غالبہ سے پہلے صبح کی، اور شام کے سیاہ پہاڑوں کے دامن میں شام کی۔“

ألا فاعلم خراش بأن خیر

المہاجر بعد ہجرتہ زہید

”خراش کو جان لینا چاہیے کہ ہجرت کے بعد مہاجر کی خبر نہیں مل رہی ہے۔“

رأيتك وابتغاء البر دونی

كمخضوب اللبان ولا یصيد ❶

”تمہیں معلوم ہونا چاہیے کہ مجھے چھوڑ کر نیکی کی تلاش ایسے ہی ہے جیسے گوند لگا ہوا کانپا جو شکار نہ

پھنسا سکے۔“

سیدنا عمر رضی اللہ عنہ اس شعر سے کافی متاثر ہوئے اور خراش کو اس کے باپ کے پاس واپس چلے جانے کا حکم دے دیا، اور پھر یہ عام فرمان جاری رکھا کہ ”جس کے بوڑھے والدین زندہ ہوں وہ ان کی اجازت کے بغیر جہاد پر نہ جائے۔“ ❷

بہر حال ان واقعات میں ہم ملاحظہ کر رہے ہیں کہ عمر رضی اللہ عنہ اشعار سے کس درجہ متاثر ہوتے تھے، اور شدت تاثر کے نتیجہ میں کس طرح رونے لگتے تھے۔ حالاں کہ آپ وہی فاروق ہیں جو تختی میں منفرد تھے، بہر حال نرمی اور سختی کا یہ امتزاج بتاتا ہے کہ آپ بہت ذکی الحس تھے اور انسانی دکھ درد کو خوب محسوس کرتے تھے۔ مجبور باپوں کے غم میں شریک ہوتے اور ان کے لیے ان کے بیٹوں کی ضرورت کا احساس کرتے، صرف انہی کے ساتھ ہی نہیں بلکہ ہر وہ انسان جو مظلوم یا مجبور نظر آتا آپ اس کی مصیبت میں شریک ہوتے، اور یہ سب آپ کے پختہ و کامل احساس و شعور کا نتیجہ تھا، جیسے کہ جو یہ اشعار کے بارے میں آپ کا موقف گزر چکا ہے۔

۴: سیدنا عمر رضی اللہ عنہ بحیثیت ناقد ادب عربی:

عمر رضی اللہ عنہ رسول اللہ ﷺ کی سنتوں پر سختی سے عمل کرنے والے تھے، یہاں تک کہ آپ اپنے ادبی نظریہ اور شاعر و شعر پر حکم لگانے میں بھی رسول اللہ ﷺ کی اقتدا کی کوشش کرتے تھے۔ چنانچہ آپ سے بہت سارے ادبی نصوص کے بارے میں تنقیدی احکام و خیالات پائے جاتے ہیں، اور ادبی نصوص پر آپ کے تنقیدی جائزہ کا تعلق اس دور سے ہے جب کہ آپ خلیفہ تھے، یعنی آپ کی زندگی کا آخری دس سالہ دور ادبی نصوص پر آپ کا تنقیدی جائزہ مجموعی طور پر ہمیں یہ تصور دیتا ہے کہ جو ادبی نصوص و آثار آپ کے ادیبانہ نقطہ نظر سے درجہ کمال کو پہنچے ہوئے ہوتے آپ ان نصوص کو کتنا اونچا مقام دیتے، اور کتنی اس کی عزت کرتے تھے۔ درحقیقت

❶ عمر بن الخطاب، د/ محمد أبو النصر، ص: ۲۳۰

❷ ادب صدر الإسلام، ص: ۹۰

عربی ادب کے اس ابھرتے ہوئے دور میں یہی نصوص آپ کے نزدیک اس عہد کی ثقافت کا اصل نتیجہ ہوتے تھے۔ لہذا مناسب ہے کہ ہم ان اسباب و اسالیب کا احاطہ کریں جنہوں نے آپ کی تنقیدی حس کو صیقل کیا، اور آپ کے ملکہ کو پروان چڑھایا اور اس جائزہ میں آپ کی جاہلی و اسلامی دونوں زندگیاں ایک ہی نقطہ نظر یعنی ادب و بلاغت نیز ان کی تنقید و تصویب سے ہمارے سامنے ہوں۔

سیدنا عمر رضی اللہ عنہ اپنی جاہلی زندگی میں جاہلی اقدار و روایات کے محافظوں میں سے ایک محافظ تھے۔ قریش میں آپ کا اونچا مقام تھا اور قریش پر ہی اس وقت عربوں کی نگاہیں لگی رہتی تھیں اور وہی عربوں میں معزز و فیصل مانے جاتے تھے، اسلام آنے کے بعد خلافت راشدہ کے دور میں بھی انہی کی اہمیت تھی۔

سیدنا عمر رضی اللہ عنہ اپنی جاہلی اور اسلامی زندگی میں عربی شاعری میں مہارت رکھتے تھے، مشرکین، مرتدین اور دشمنان اسلام نے دین حنیف اسلام کے خلاف جو بھی اشعار کہے تھے آپ انہیں مکمل یاد کیے ہوئے تھے۔ آپ جاہلیت اور اسلام دونوں ادوار میں عربوں کے عقیدہ، تاریخ، انساب، سلوک اور علم کے احوال سے خوب اچھی طرح واقف تھے۔ ان چیزوں کی معلومات نے عربی کلام میں تنقید اور اس پر رائے دہی کے لیے آپ کا راستہ ہموار کر دیا تھا۔

عمر رضی اللہ عنہ اپنے بچپن ہی سے ادبی مجالس میں شریک ہونے کے حریص تھے، یہ مجالس عموماً رات کو منعقد ہوتی تھیں، ان میں شعری کلام پیش کیے جاتے اور ادبی ذوق، ادبی نصوص، نیز تنقید و رائے زنی کا تبادلہ ہوتا تھا اور جب آپ اسلام لے آئے تو جس طرح لوگ عمدہ پھل چنتے ہیں اسی طرح عمدہ کلام اور بہترین باتوں کو منتخب کرنے والے افراد کے ساتھ اٹھنا بیٹھنا، نماز اور جہاد فی سبیل اللہ کے بعد دنیا کی اپنی تیسری مشغولیت شمار کرتے تھے۔ آپ ان لوگوں میں سے ایک تھے جنہیں نبی ﷺ کی رات کی مجلسوں میں شریک ہونے کا شرف حاصل ہوا۔ جب آپ خلیفہ تھے تو مسجد کے ایک کنارے مسجد سے متصل ہی ”بطحاء“ کے نام سے ایک خالی جگہ گھیر دی تھی جہاں شعر و ادب سے دلچسپی رکھنے والے اور اسے سیکھنے والے آیا کرتے تھے۔<sup>۱</sup>

صحابی رسول عمر رضی اللہ عنہ تنقیدی دسترس، گہری نظر، نکتہ داں ذہانت، وہی ذکاوت اور روشن دماغ صلاحیت کے مالک ہونے کی وجہ سے صائب الرائے اور خنڈ شناس واقع ہوئے تھے، تنقیدی لغزشوں سے آپ کا کلام پاک ہوتا تھا، ساتھ ہی آپ جو کچھ بھی پڑھتے یا سنتے تھے، اس کا آپ کو پورا احساس ہوتا تھا، آپ کے احساس خنڈ شناسی، اور عربی ادب کی تہ تک پہنچنے ہی کا نتیجہ تھا کہ آپ ادبی نصوص اور ان کی گہرائیوں میں چھپے ہوئے جمالیاتی اقدار یا شعور و آگہی کو جگانے والے معانی کو مزے لے لے کر پڑھتے تھے۔<sup>۲</sup> یہ اقدار و معانی آپ کے دل و دماغ کو

۱ عمر بن الخطاب، د/ محمد أبو النصر، ص: ۲۴۴

۲ عمر بن الخطاب، د/ محمد أبو النصر، ص: ۲۴۶

گھیر لیتے، آپ ان سے مطمئن رہتے اور بسا اوقات ان کے بارے میں اپنی خوشی و احترام کا اظہار بھی کرتے تھے۔ بیان کیا جاتا ہے کہ متمم بن نویرہ نے اپنے بھائی مالک بن نویرہ کی موت پر مرثیہ کہا، اس کی موت مرتدین کی جنگ میں خالد بن ولید رضی اللہ عنہ کے فوجیوں کے ہاتھوں ہوئی تھی، متمم جب مرثیہ کہتے کہتے یہاں تک پہنچا:

لَا يَمْسُكَ الْفَحْشَاءُ تَحْتَ ثِيَابِهِ  
حُلُوشِ مَائِلِهِ عَفِيفُ الْمِئْزَرِ

”اپنے کپڑوں کے نیچے فحش کاری کو نہیں چھپایا، اس کے اخلاق پسندیدہ تھے اور وہ پاک دامن تھا۔“

تو عمر رضی اللہ عنہ کھڑے ہوئے اور کہا: میں چاہتا تھا کہ اپنے بھائی زید بن خطاب رضی اللہ عنہ کے لیے اسی طرح کا مرثیہ کہتا جیسا کہ تم نے اپنے بھائی مالک کے لیے کہا ہے۔ متمم نے کہا: اے ابو حفص! اگر آپ جان لیں کہ میرے بھائی کا بھی وہی ٹھکانا ہے جو آپ کے بھائی کا ٹھکانا ہے تو آپ مرثیہ نہیں کہیں گے۔ اس پر عمر رضی اللہ عنہ نے کہا: تمہاری طرح کسی نے میری تعزیت نہیں کی۔ ❶

ادبی نصوص کی فنی و معنوی گرفت اور اس کی نزاکت و لطافت کے احترام ہی کی وجہ سے بلیغ ادبی نصوص کی قدر و قیمت کی معرفت میں بلندی کی منزلیں طے کرتے رہے اور پھر تنقید و معرفت کے اس مقام تک پہنچ گئے کہ اس فانی دنیا کے خزانوں کی قیمت کبھی اس کے برابر نہیں ہو سکتی۔ بیان کیا جاتا ہے کہ آپ نے ہرم بن سنان کے کسی بیٹے سے کہا کہ اپنے باپ کی مدح میں زہیر کا کچھ کلام پڑھو، اس نے حکم کی تعمیل کی، آپ نے کہا: تمہارے خاندان کے بارے میں زہیر خوب کہتا تھا۔ اس نے کہا: امیر المومنین! اسے ہم صلہ بھی خوب دیتے تھے۔ آپ نے فرمایا: لیکن تم نے جو دیا تھا وہ فنا ہو گیا اور اس نے تم کو جو دیا تھا وہ آج بھی باقی ہے۔ ❷

خلاصہ یہ کہ انہی اساسیات نے عمر رضی اللہ عنہ کے تنقیدی ذوق کو غذاء فراہم کی اور آپ کے ناقدانہ ملکہ کو پالش کیا اور اسلام اور ادبی سوتوں کے ابتدائی دور میں آپ کو اس عظیم ادبی مقام پر فائز کیا۔ ❸ عمر رضی اللہ عنہ نے کسی شعری کلام کو دوسرے شعری کلام پر ترجیح دینے یا کسی شاعر کو کسی شاعر پر مقدم کرنے کے لیے جو معیار مقرر کیا تھا اس کی مختلف شکلیں تھیں، مختصر اودہ معیار یہ تھے:

عربی زبان کا لحن سے پاک ہونا:

آپ کا طبعی ذوق تھا کہ فصیح عربی زبان بولنے اور وہی پسند کرتے، لحن سے بہت دور رہتے، اس سے نفرت کرتے، کسی عبارت میں لحن کا پایا جانا اس بات کے لیے کافی تھا کہ آپ اس کلام کو صحیح نہ مانتے اور اسے پھینک

❶ عمر بن الخطاب، د/ محمد أبو النصر، ص: ۲۴۷۔ الکامل، المبرد: ۲/ ۳۰۰

❷ المدينة النبوية فجر الاسلام والعصر الراشدي: ۲/ ۱۰۶

❸ عمر بن الخطاب، د/ محمد أبو النصر، ص: ۲۴۸

دیتے، بلکہ جس سے لُحْن ہوتا اس کی سرزنش کرتے۔<sup>①</sup>

مانوس الفاظ کا استعمال اور بھاری بھر کم کلمات نیز تعقید سے کلام کا پاک ہونا:

بیان کیا جاتا ہے کہ عمر رضی اللہ عنہ زہیر کو دیگر شعراء پر ترجیح دیتے اور اس کے شعر کی تحسین کرتے تھے اور اس کی وجہ یہ بتاتے تھے کہ اس کے کلام میں پیچیدگی نہیں ہوتی، اور نامانوس الفاظ کی تلاش میں نہیں رہتا، نیز کسی آدمی کی بے جا تعریف نہیں کرتا۔<sup>②</sup>

**معاظللہ:** یعنی کلام کو مشکل اور پیچیدہ بنانا کہ اس کا ایک حصہ دوسرے میں خلط ملط ہو جائے اور کلام زائد اور مشکل و غریب بن جائے۔<sup>③</sup>

آپ کے متعلق مذکورہ اثر ان شعری اصولوں کی وضاحت کرتا ہے جنہیں اسلام پسند کرتا ہے، یعنی اسلام ان اشعار کی قدر کرتا ہے جن کے معانی واضح ہوں، چھوٹے چھوٹے جملے ہوں اور مبالغہ آمیزی سے ہٹ کر صرف سچائی کے ترجمان ہوں، اس لیے کہ شعر کا موضوع کوئی ایک واقعہ ہوتا ہے لیکن مخاطب سارے لوگ ہوتے ہیں، پس ضروری ہے کہ ان میں فصاحت کے ساتھ وضاحت بھی ہو۔<sup>④</sup>

قابل ذکر بات یہ ہے کہ علمائے بلاغت جنہوں نے بعد کے ادوار میں اس کے اصول و قواعد کو منظم و مدون کیا وہ سب لوگ مفردات، جملوں اور کلام کی فصاحت و بلاغت کے مباحث میں عمر رضی اللہ عنہ کے بتائے ہوئے اصولوں سے باہر نہ جاسکے، سوائے اس کے کہ کچھ لوگوں کو تصنیف کتاب کے دوران کسی خاص منہج، تہویب اور تنظیم کی ضرورت پیش آئی ہو۔<sup>⑤</sup>

کلام کا واضح اور عام فہم ہونا:

آپ نے سعد بن ابی وقاص رضی اللہ عنہ کے پاس خط لکھا کہ میں جو کچھ لکھنا چاہتا تھا اسے لکھنے سے اس لیے رک گیا کہ تمہاری تحریر کو میں پڑھ نہیں پایا، اور تمہارے دشمن کی پوزیشن نہ سمجھ سکا۔ اس لیے تم مسلمانوں کے ٹھکانوں اور تمہارے اور مدائن کے درمیان جو شہر ہے ان کا اپنی تحریر میں ایسا نقشہ کھینچو کہ گویا میں اس منظر کو دیکھ رہا ہوں، اور اپنے معاملہ کو مجھے بالکل واضح لفظوں میں بتاؤ۔<sup>⑥</sup>

آپ کے خط کا آخری جملہ ”اپنے معاملہ کو مجھے بالکل واضح لفظوں میں بتاؤ“ واضح کرتا ہے کہ آپ کلام کی وضاحت اور اس کے عام فہم ہونے کو ترجیح دیتے تھے، اسی طرح مذکورہ جملہ یہ تصور بھی دیتا ہے کہ آپ کلام میں

① عمر بن الخطاب، د/ محمد ابو النصر، ص: ۲۴۸

② المدینة النبوية فجر الاسلام والعصر الراشدی: ۲ / ۱۰۲

③ المدینة النبوية فجر الاسلام والعصر الراشدی: ۲ / ۱۰۲

④ المدینة النبوية فجر الاسلام والعصر الراشدی: ۲ / ۱۰۲

⑤ عمر بن خطاب د/ محمد أبو النصر، ص: ۲۵۰

⑥ مجموعة الوثائق السياسية، ص: ۴۱۴

وضاحت کے ساتھ ساتھ اس کی سچائی کے بھی طالب تھے اور یہ بہت دقیق معیار تنقید ہے۔ اسی طرح آپ نے تمام قاضیوں کے پاس خط لکھ کر قسم دلائی کہ مسائل قضاء کو سمجھنے کے لیے تعبیر و بیان میں واضح الفاظ استعمال کریں۔ آپ نے کہا:

”..... جو کلام تمہارے دل میں کھٹکے اسے خوب خوب سمجھو۔“

اور کسی ایک خاص چیز سے متعلق آپ نے خطبہ دینے کا ارادہ کیا تو کہا: ”مجھے ایک بات بتائی گئی جو مجھے پسند آئی۔“ بہر حال عمر رضی اللہ عنہ کی نگاہ میں کلمہ، افہام و تفہیم کا ایک ذریعہ اور رہنمائی و توضیح کا ایک آلہ تھا، نہ کہ کسی پرفرضی علمی رعب جمانے اور گمراہ کرنے کا راستہ۔ اسی لیے آپ نے ایسے کلام کو قطعاً ناپسند کیا جس میں بناوٹی بلاغت اور تکلفات و مبالغہ آمیزی ہو۔<sup>①</sup>

معانی کے حساب سے الفاظ ہوں:

اس سلسلہ میں عمر رضی اللہ عنہ کا قول ہے کہ کلام میں مقابلہ کرنے سے بچو۔<sup>②</sup> امام دارمی رحمہ اللہ نے فرمایا کہ کلام میں مقابلہ کا مطلب یہ ہے کہ مقصد و مراد سے زیادہ الفاظ استعمال نہ کرو، گویا عمر رضی اللہ عنہ بے جا و فضول کلمات استعمال کرنے سے دور رہنا چاہتے تھے، کیوں کہ اس سے اصل مضمون کا مقصد فوت ہو جاتا ہے، اور اس میں انتشار پیدا ہو جاتا ہے۔ نیز ایسی صورت میں کلام میں تکرار لازم آتا ہے، مزید برآں اس سے مضمون کلام کی شان اور اس کی خوب صورتی چھن جاتی ہے۔<sup>③</sup> آپ نے فرمایا: کلام کا حقیقی رشتہ زبان کے رشتوں سے مربوط ہے، تو جہاں تک ہو سکے کم سے کم باتیں بولو۔<sup>④</sup> لفظ کا حسن و جمال مناسب مقام پر استعمال کرنے میں پنہاں ہے:

عمر رضی اللہ عنہ کسی لفظ کو غیر مناسب مقام پر استعمال کرنے سے نفرت کرتے تھے، اس لیے کہ وہ معنی کو معیوب اور داغ دار بنا دیتا ہے، اور کلام کی رونق و رعنائی ختم ہو جاتی ہے، چنانچہ اسی سلسلے میں آپ نے حکیم عبد بنی سحاس کے ایک شعر پر گرفت کی، وہ شعر تھا:

عميرة ودع أن تجهزت غادياً

كفى الشيب والإسلام للمراء ناهيا

”سفید بال بڑھا پا اور اسلام انسان کو برائی سے روکنے کے لیے کافی ہے۔“

عمر رضی اللہ عنہ نے یہ شعر سنا تو کہا کہ اگر ”اسلام“ کو ”شيب“ سے پہلے ذکر کرتے تو زیادہ اچھا ہوتا۔

① عمر بن الخطاب، د/ محمد أبو النصر، ص: ۲۵۱

② سنن دارمی: ۱/ ۹۔ بحوالہ عمر بن الخطاب، د/ محمد أبو النصر، ص: ۲۵۲

③ عمر بن الخطاب، د/ محمد أبو النصر، ص: ۲۵۲

④ شرح نهج البلاغة، ابن أبي الحديد: ۳/ ۱۱۲

آپ کی یہ گرفت ایمان کے صیقل کیے ہوئے اس شعری ذوق پر مبنی تھی کہ مومن کے دل میں ایمان بڑھاپے سے پہلے اور بعد، دونوں حالتوں میں زیادہ مؤثر ہے، اور اس کی اہمیت و تاثیر کے پیش نظر اس شعری نص میں اسے ”شیب“ سے پہلے ذکر کرنا مناسب ہے، اور شعر اسی خوبی سے خالی ہے۔<sup>①</sup>

کلام کی بہترین ترتیب و تقسیم:

عمر رضی اللہ عنہ شعر کی فنی خوبیوں کو دیکھ کر کافی مسرت کا اظہار کرتے تھے، بشرطیکہ وہ فنی خوبیاں طبیعت و مزاج کو موہ رہی ہوں اور پھر اس مسرت کی ترجمانی اس طرح کرتے کہ اسے مزے لے لے کر پڑھتے۔ بیان کیا جاتا ہے کہ عمر رضی اللہ عنہ نے عبیدہ بن طیب کے قصیدہ کا یہ پہلا مصرع پڑھا:

هل حبل خولة بعد الهجر موصول

أم أنت عنها بعيد الدار مشغول

”کیا جدائی کے بعد خولہ سے ملنے کی کوئی امید ہے یا تو اس سے دور ہی رہ کر کھک بھری زندگی گزارے گا؟“

اور جب اس شعر پر پہنچے:

والمرء ساع لأمر ليس يدركه

والعيش شح وإشفاق وتأميل

”آدمی کئی ایسی چیزوں کے لیے کوشش کرتا ہے جس کو وہ پاتا نہیں ہے، حالاں کہ بخیلی، لالچ اور آس لگانے کا نام ہی زندگی ہے۔“

تو آپ نے حسن تقسیم و تفصیل کو دیکھ کر تعجب سے کہا:

”یقیناً بخیلی، لالچ اور آس لگانے کا نام ہی زندگی ہے۔“<sup>②</sup>

اور ایک مرتبہ عمر رضی اللہ عنہ نے زہیر کا یہ شعر پڑھا:

فان الحق مقطعه ثلاث

يمين أو نفار أو جلاء

”حق دلانے والی تین ہی چیزیں ہیں: قسم، یا (حق لینے کے لیے) مقدمہ لڑنا، یا حق کے موافق واضح دلیل۔“

① المدينة النبوية، شُرّاب: ۲ / ۱۰۲۔ عمر بن الخطاب، أبو النصر: ۲۵۳

② البيان والبيان: ۱ / ۲۴۰۔ المدينة النبوية، شُرّاب: ۲ / ۱۰۵



فذلکم مقاطع کل حتی

ثلاث کلھن لکم شفاء ❶

”تمہارے لیے ہر باطل کو یہی تین چیزیں کاٹ سکتی ہیں، اور تینوں کے تینوں تمہارے لیے مفید ہیں۔“

آپ اس شعر کو پڑھ کر یہ بتانا چاہتے تھے کہ آپ اپنے حقوق انہی تینوں میں سے کسی ایک کے ذریعے سے پاسکتے ہیں: قسم کھا کر، یا مقدمہ کے ذریعے سے یا واضح اور کھلی دلیل کے سہارے۔ اس شعر کی حسن تقسیم اور فنی خوبیوں کو دیکھ کر آپ نے زہیر کو ”شاعروں کا قاضی“ کہا۔ آپ کو حیرت ہوئی کہ زہیر نے جاہلی شاعر ہوتے ہوئے باطل دعوؤں کو کاٹنے والی چیزوں کو کیسے پہچان لیا، اور جب دین اسلام آیا تو اس نے ان تینوں چیزوں کی تائید بھی کی۔ ❷

مذکورہ معیاروں کے علاوہ بھی منبع دین و اخلاق سے نکلے ہوئے ایسے کئی معیار تھے جنہیں عمر رضی اللہ عنہ فن ادب میں مؤثر مانتے تھے اور ان کی طرف ادباء و شعراء کو متوجہ کر کے فن کو ایک نیا رخ دیتے تھے، گزشتہ صفحات میں جن فنی معیاروں کا ذکر ہوا ہے ان کے ساتھ دیگر معیاروں کا مختصر اضافہ کر دینا زیادہ مناسب ہے تاکہ پڑھنے والے کے سامنے دور فاروقی میں عربی ادب پر فاروقی تنقید کے وہ تمام گوشے اجاگر ہو سکیں جن کی عربی ادب کے ناقدین کو ضرورت پڑتی ہے، مثلاً: عمر رضی اللہ عنہ ان اشعار کو تحسین و استعجاب کی نظر سے دیکھتے تھے جن میں لطیف جذبات اور پاک احساسات کی سچی ترجمانی و تصویر کشی کی گئی ہو، خبل سعدی اور امیہ بن اسکر کنانی کے اشعار کو صداقت کے اسی عنصر کی وجہ سے عمر رضی اللہ عنہ بہت ہی زیادہ پسند کرتے تھے۔ اسی طرح آپ بلاغت کلام کی ترجیحات میں اس بات کو معیار بناتے تھے کہ معانی اچھوتے اور جدید ہوں، دین اور اس کے آداب و اخلاق کے ہم مزاج ہوں، انہیں مؤثر پیرائے میں بیان کیا گیا ہو، طرز تعبیر نہایت دلکش اور جاذب نظر ہو، وہ صداقت اور معنوی جدت پر مشتمل ہونے کے ساتھ اسلام کے اخلاقیات کے موافق ہو اور مذموم جہو، صریح گالی، ہتک عزت، شراب نوشی، بادہ و جام کی منظر کشی، یا اخلاقی بگاڑ اور ایمانی کمزوری کے نتیجے میں ظاہر ہونے والے فسق و فجور سے پاک ہو، اس سے قبل حلیہ اور حیم جیسے بد زبان شعراء کے شاعرانہ کلام سے متعلق فاروقی موقف کو ہم ذکر کر چکے ہیں۔ ❸

آپ کے اس تنقیدی نظریہ کی تائید نعمان بن عدی کے بارے میں نقل کیے جانے والے واقعہ سے ہوتی ہے، نعمان بن عدی کو عمر رضی اللہ عنہ نے میسان ❹ کا حاکم بنا کر بھیجا۔ وہ وہاں گیا لیکن اس کی بیوی نے ساتھ جانے سے انکار کر دیا، تو اس نے اپنی بیوی کو اپنی طرف مائل کرنے کے لیے عورتوں کی غیرت و احساس کو جگانے والے

❶ ادب صدر الاسلام، ص: ۹۶

❷ عمر بن الخطاب، د/ محمد أبو النصر، ص: ۲۵۴

❸ عمر بن خطاب، أبو النصر، ص ۲۵۵ تا ۲۶۲

❹ میسان، عراق کا ایک شہر ہے جو چھوٹے چھوٹے گاؤں اور کھجور کے باغات سے گھرا ہے۔ بصرہ اور واسطہ کے درمیان واقع ہے۔

چند اشعار کہے، وہ اشعار حقیقت میں بے حد واہیات ہیں اور ان کی کوئی حیثیت نہیں۔

فمن مبلغ الحساء أن حليلها

بميسان يسقى في زجاج وحتنم

” (میری) خوب صورت بیوی کو کوئی بتا دے کہ ميسان میں اس کے شوہر کوششے کے جام اور کدو کے برتن میں شراب پلائی جاتی ہے۔“

إذا شئت غتنى دهاقين قرية

وصناجة تحدا على كل ميسم

”اگر تو چاہتی ہے کہ گاؤں کے دہقانوں اور حسن و جمال کے پیکروں کے پیچھے جھانجھ جائے والوں سے بے نیاز کر دے۔“

إذا كنت ندماني فباء لا كبر اسقني

ولا تسقني بالأصغر المتئلم

”اور اگر جام جم پلانے میں تو میرے ساتھ رہنا چاہتی ہے تو بڑے پیمانے سے پلا، اور ٹوٹے ہوئے چھوٹے پیالے سے مت پلا۔“

لعل أمير المؤمنين يسوؤه

تناد منافي الجوشق المنهدم

”شاید کہ امیر المومنین اسے برا سمجھیں (لیکن پھر بھی) تو ہمیں کسی بوسیدہ محل میں شراب سے سیراب کر۔“

جب عمر رضی اللہ عنہ نے ان اشعار کو سنا تو کہا: اللہ کی قسم، اس نے میرے ساتھ برا برتاؤ کیا، پھر آپ نے ان کو معزول کر دیا۔ عمر رضی اللہ عنہ کی طرف سے نعمان کی اس معزولی پر تعجب و حیرت نہیں کرنا چاہیے، اس لیے کہ نعمان اپنی قوم کے امیر اور ان کے لیے نمونہ نیز ان کی مسجد کے امام تھے۔ یہ شعر اگرچہ کسی ایسے آدمی کی زندگی کی تصویر نہیں پیش کرتے جو اہل مہاجرین میں سے ہو، لیکن اتنا ضرور ہے کہ اسلامی اقدار و تعلیمات سے متصادم ہیں، اسی وجہ سے عمر رضی اللہ عنہ نے ان اشعار کو لغو قرار دیا اور ان کے کہنے والے کو سزا دی۔ ❶

یہ ہیں عمر رضی اللہ عنہ کی تنقید کے نمایاں خدوخال، جس میں آپ نے منفرو مقام حاصل کیا۔ یہ تنقیدی رجحانات اس بات کی نشان دہی کرتے ہیں کہ ادبی تنقید اپنی ترقی کے ابتدائی ادوار میں اصولوں پر قائم تھی، اسی طرح آپ کا تنقیدی کلام آپ کے ادبی رجحان کا صحیح رخ بھی متعین کرتا ہے۔ حقیقت یہ ہے کہ آپ نے ادب کا معیار متعین

کرنے اور اس پر حکم لگانے کے لیے صرف شعری ذوق پر اعتماد نہ کیا بلکہ نصوص کی تشریح میں دقیق موضوعیت اور اس کے حسن و قبح کی وضاحت کا خیال رکھا اور جس کلام کو دادِ خمیسین دی یا نظروں سے گرا دیا اس کی وجہ بھی بیان کر دی۔ بلاشبہ تنقید ادب عربی کی تاریخ میں جب تک عربی زبان کی سلامتی، اس کی عبارتوں کی بلاغت، معنی و تعبیر کی ہم آہنگی، حق گوئی اور واضح و بہترین منظر کشی مطلوب ہوگی تب تک وہ عمر فاروق رضی اللہ عنہ کی ادبی تنقید کی مقروض رہے گی۔ یہ ایسے دقیق تنقیدی معیار ہیں جس میں کوئی حقیقی ناقد عمر رضی اللہ عنہ سے اختلاف نہیں کر سکتا۔<sup>①</sup>

بہر حال اگر ہم اس عظیم خلیفہ کی ثقافت، شعری ذوق، ادبی تنقید اور شعری کلام پر تفصیل سے گفتگو کریں تو اس کے لیے کئی ابواب کی ضرورت پڑے گی، تاہم اس موضوع پر جو بہترین کتابیں دل کو مطمئن کر سکتی ہیں ان میں چند یہ ہیں:

عمر بن خطاب، تالیف: محمد ابوالنصر۔ الأدب الاسلامی فی عهد النبوة، اور خلافة الراشدين، تالیف: د/نايف معروف۔ أدب صدر الاسلام، تالیف: د/واضح الصمد۔ المدينة النبوية، فجر الاسلام، نیز العصر الراشدي، تالیف: استاذ محمد حسن شراب۔



(۵)

## نوآبادیاتی تعمیر و ترقی اور بحران کا حل

### نوآبادیاتی تعمیر و ترقی:

سیدنا عمر بن خطاب رضی اللہ عنہ نے مسجد نبوی کی توسیع کی اور اس میں عباس بن عبدالمطلب رضی اللہ عنہ کا گھر شامل کر لیا، توسیع میں دس (۱۰) ہاتھ قبلہ کی طرف، بیس (۲۰) ہاتھ مغرب کی طرف اور ستر (۷۰) ہاتھ شمال کی طرف بڑھایا، اس کی دوبارہ تعمیر کچی اینٹوں اور کھجور کی ٹہنیوں پر کی۔ اس کے پائے کڑی سے اور چھت کھجور کی ٹہنیوں سے بنائی، اور چھت کے اوپر کھجور کی پیتیاں ڈال دیں تاکہ لوگ بارش سے محفوظ رہیں۔ اسی طرح آپ نے مسجد کورنگ روغن کرنے اور اس میں نقش و نگار کرنے سے منع کر دیا تاکہ لوگوں کی نماز میں خلل نہ واقع ہو۔ ❶ شروع سے مسجد نبوی کا فرش مٹی کا تھا، آپ نے پتھروں سے اسے پختہ کرایا تاکہ لوگ صاف اور بہترین جگہ پر نماز ادا کر سکیں۔ ❷ آپ نے مسجد حرام (خانہ کعبہ) میں بھی معمولی ترمیم کی، مقام ابراہیم جو خانہ کعبہ سے متصل تھا، وہاں سے ہٹا کر آج ہم جس جگہ پر اسے دیکھ رہے ہیں وہاں منتقل کر دیا تاکہ طواف کرنے والوں اور نمازیوں کے لیے آسانی ہو جائے اور اس کے اوپر سائبان تعمیر کیا۔ ❸

آپ نے حرم مکی سے متصل مکانات کو خرید کر انہیں منہدم کیا اور اس جگہ کو حرم مکی میں شامل کر دیا، مسجد حرام کے کچھ پڑوسیوں نے اپنے مکانات کو فروخت کرنے سے انکار بھی کیا لیکن آپ نے ان مکانوں کو بھی گروا دیا، اور ان کا معاوضہ دیا جسے انہوں نے بعد میں قبول کر لیا۔ آپ نے قد آدم سے کچھ نیچے تک حرم کے چاروں طرف چہار دیواری بنوائی، اس دیوار پر روشنی کے لیے چراغ رکھا جاتا تھا۔ ❹

زمانہ جاہلیت میں غلاف کعبہ چمڑے کا بنایا جاتا تھا، نبی کریم ﷺ نے اس پر یمنی کپڑے کا غلاف ڈالا، اور عمر رضی اللہ عنہ نے اسے ”قباطی“ غلاف پہنایا، ❺ جو مصر کا بنا ہوا نہایت باریک اور سفید کپڑا ہوتا تھا۔ ❻ اسی طرح خلافت فاروقی کے نوآبادیوں میں مسجدیں تیار کی گئیں، سعد بن ابی وقاص رضی اللہ عنہ نے کوفہ کی جامع

❶ عصر الخلافة الراشدة، ص: ۲۲۷۔ فتح الباری: ۴ / ۹۸

❷ أخبار عمر، ص: ۱۲۶

❸ عصر الخلافة الراشدة، ص: ۲۲۷۔ فتح الباری: ۸ / ۱۶۹

❹ أخبار عمر، ص: ۱۲۶۔ عصر الخلافة الراشدة، ص: ۲۲۷

❺ أخبار عمر، از رفی: ۱ / ۲۵۳۔ أخبار عمر، ص: ۱۲۶

❻ عصر الخلافة الراشدة، ص: ۲۲۸

مسجد اور عمرو بن عاص رضی اللہ عنہ نے فسطاط کی جامع مسجد کا نقشہ تیار کیا اور انہیں تنظیم سے بنوایا۔ یہ بڑی بڑی مسجدیں نماز، باہمی تعارف، تعلیم و تعلم اور عدلیہ نیز خلیفہ و حکام کے فرامین اخذ کرنے کے کام آتی تھیں۔<sup>①</sup>

سڑکوں اور خشکی و سمندری وسائل نقل و حمل کا اہتمام:

اسلامی مملکت کی مختلف ریاستوں کو ایک دوسرے سے جوڑنے کے لیے خلیفہ راشد عمر فاروق رضی اللہ عنہ نے بیت المال سے ایک فنڈ (خاص رقم) متعین کیا تھا، اور جن لوگوں کے پاس سواریاں نہ تھیں انہیں جزمیرہ، شام اور عراق تک کے سفر میں آسانی پیدا کرنے کے لیے آپ نے بہت زیادہ اونٹوں کو مسافروں کو لانے لے جانے کے لیے خاص کر دیا تھا، کیوں کہ اونٹ ہی اس وقت سواری کے لیے استعمال ہوتے تھے۔ اسی طرح ستوتیار کرنے، کھجور اور کشمش کو قابل استعمال بنانے، نیز روزمرہ کی دیگر ضروریات زندگی کے لیے ایک دارالدقیق، یعنی آٹا گھر تیار کرایا، ایسے مسافر جن کا زاد سفر بیچ میں ختم ہو جاتا یا کوئی اجنبی مہمان آ جاتا تو اسی سے اس کا تعاون کرتے۔ مکہ اور مدینہ کے درمیان کئی سرائیں اور پانی کے چشمے تیار کروائے، گویا قرآن کے اصول عمرانیات پر عمر رضی اللہ عنہ کی گہری نظر تھی جس میں انسانی آبادیوں کا ایک دوسرے سے ربط ضروری قرار دیا گیا ہے کہ جب یہ ربط موجود ہوگا تو امن کا رواج ہوگا اور مسافروں کو اپنے ساتھ آب و دانہ لے کر چلنا ضروری نہ ہوگا۔<sup>②</sup> قبائل، امراء اور گورنروں کو عمرانیات سے متعلق فاروقی توجیہات اسی نقطہ پر مرکوز تھیں۔ کثیر بن عبداللہ اپنے باپ سے وہ اپنے دادا سے روایت کرتے ہیں کہ ۷ھ میں عمر رضی اللہ عنہ کے عمرہ کے سفر میں ہم آپ کے ساتھ تھے، راستے میں چشموں کے بعض مالکان نے آپ سے گفتگو کی کہ وہ چاہتے ہیں کہ مکہ اور مدینہ کے درمیان مکانات تعمیر کر لیں، جو اس سے پہلے نہیں تھے، آپ نے ان کو اس شرط پر اجازت دی کہ مسافر لوگ پانی اور سائے کے زیادہ حق دار ہوں گے،<sup>③</sup> یعنی انہیں منع نہ کیا جائے۔

اس باب میں ہم دیکھتے ہیں کہ آپ نے سڑکیں بنانے اور ان کی مرمت کرنے کے متعلق اپنے بعض گورنروں کو لکھا کہ اس کا اہتمام مفتوحہ ممالک کی تو میں کریں گی، چنانچہ جب نہاد مفتوح ہوا تو دو آبلی چشموں یعنی چشمہ بہرذان اور چشمہ دینار کے لوگ حذیفہ بن یمان رضی اللہ عنہ کے پاس آئے اور ان سے مطالبہ کیا کہ جزیہ کے بدلہ انہیں امان دے دی جائے، تو آپ نے دونوں چشموں کے لوگوں سے جو معاہدہ لیا تھا وہ یہ تھا:

”بسم اللہ الرحمن الرحیم، حذیفہ بن یمان کی طرف سے چشمہ دینار کے لوگوں کے لیے یہ عہد نامہ ہے: حذیفہ نے ان کے جان و مال اور زمینوں کو امان دے دی ہے، یہ لوگ تبدیلی مذہب پر مجبور نہ کیے جائیں گے، ان کو اپنی شریعت پر عمل کرنے کی آزادی ہوگی، ان کا ہر بالغ فرد اپنی طاقت کے

② الدور السياسي، صفوة، ص ۱۸۹، ۱۹۰

① عصر الخلافة الراشدة، ص: ۲۲۸

③ الاحکام السلطانية، الماوردی، ص: ۱۸۷، ۱۸۸

مطابق ہر سال اپنے مسلم حکمران کو جب تک جزیہ ادا کرتا رہے گا اسے پوری طرح حفظ و امان حاصل ہوگا۔ ❶ یہ لوگ بھٹکے مسافروں کو راستہ دکھائیں گے، سڑکوں اور راستوں کی اصلاح خود کریں گے، جو مسلمان فوجی ان کے پاس سے گزریں گے اور ان کے پاس ٹھہریں گے یہ لوگ ان کی مہمان نوازی کریں گے، اور مسلمانوں کے خیر خواہ رہیں گے، لیکن اگر دھوکا دیا اور عہد نامہ کو بدل دیا تو ہمارا معاہدہ ان سے ختم ہے۔“

یہ معاہدہ محرم ۱۹ھ میں لکھا گیا اور اس پر قعقاع بن عمرو اور نعیم بن مقرن رضی اللہ عنہ نے دستخط کیے۔ ❷ اس عہد نامہ سے یہ بات سمجھی جاسکتی ہے کہ عمر رضی اللہ عنہ کے افسران و گورنران اصول و تہذیب اور ملکی سیاست سے بخوبی واقف تھے، عمرانیات یعنی آباد کاری کے لوازم کو وہ جانتے تھے، اور اسی وجہ سے مفتوحہ ممالک کی قوموں پر واجب ہوتا تھا کہ وہ سڑکیں اور راستے جو تاجروں اور فوجیوں کے لیے معاون ہوتے ہیں، بنانے کے خود ذمہ دار ہوں گے۔ ۱۶ھ ہی سے عمر فاروق رضی اللہ عنہ کی تمام تر توجہات عراق میں شہروں کو بسانے، نہریں کھدوانے اور پل بنانے پر مرکوز رہیں۔ ❸

اور عیاض بن غنم رضی اللہ عنہ نے ”رہا“ والوں سے جو معاہدہ کیا تھا اس کا مضمون یہ تھا:

”بسم اللہ، یہ عہد نامہ عیاض بن غنم کی طرف سے ”رہا“ کے پادریوں کے لیے ہے، اگر تم نے میرے لیے شہروں کے دروازے کھولے اور یہ اقرار کیا کہ ہر آدمی کی طرف سے بطور جزیہ ایک دینار اور دو مد گیہوں دو گے، تو تم اور جو تمہارے ساتھ ہیں سب کی جان و مال کو امان ہے، تمہارے لیے ضروری ہے کہ بھٹکے مسافروں کو راستہ دکھاؤ گے، پلوں اور سڑکوں کی تعمیر کرو گے، مسلمانوں کے خیر خواہ رہو گے، اور اللہ گواہی کے لیے کافی ہے۔“ ❹

جب عمر بن خطاب رضی اللہ عنہ کو معلوم ہوا کہ کسی زمانے میں دریائے نیل سے بابلین کے قلعہ کے قریب بحر احمر تک ایک کھاڑی بہتی تھی جو حجاز کو مصر سے ملاتی تھی اور وہی تجارت کا راستہ تھا، لیکن رومیوں نے اس کو اہمیت نہ دی اور وہ پٹ گئی، تو آپ نے مصر کے گورنر عمرو بن عاص رضی اللہ عنہ کو حکم دیا کہ اس کھاڑی کی دوبارہ کھدائی کرائیں، چنانچہ آپ نے اسے دوبارہ کھدوایا اس طرح حجاز اور مصر کے دارالحکومت فسطاط کے درمیان کا راستہ آسان ہو گیا اور دونوں سمندروں کے درمیان تجارت کی خوشحالیاں بحال ہو گئیں۔ فسطاط میں اس کھاڑی کے کنارے تفریح گاہیں، باغات اور خوب صورت مکانات بنائے گئے، اور عمرو بن عاص رضی اللہ عنہ نے اس کھاڑی کا نام ”خلیج

❶ اشہر مشاہیر الإسلام: ۲/ ۳۴۲

❷ اشہر مشاہیر الإسلام: ۲/ ۳۴۲

❸ اشہر مشاہیر الإسلام: ۲/ ۳۴۲

❹ اشہر مشاہیر الإسلام: ۲/ ۳۴۶

امیر المؤمنین، رکھا۔ ❶

(قط سالی کے ایام میں) مصر کے گورنر نے اس راستے سے مدینہ اور مکہ تک غلہ بھجوا یا، اور اللہ تعالیٰ نے اس خلیج کے ذریعے سے حرمین کے باشندوں کو بہت فائدہ پہنچایا، پھر ہمیشہ اسی راستے سے حرمین تک غلہ وغیرہ پہنچایا جاتا رہا، یہاں تک کہ عمر بن عبدالعزیز نے اپنے دور تک یہی راستہ اختیار کیا، لیکن آپ کے بعد امراء و حکام نے یہ راستہ چھوڑ دیا، اور کھاڑی ریت سے بھر گئی اور بحر قلزم کی طرف سے ذنب التمساح تک آ کر یہ خلیج ختم ہو گئی۔ ❷

عراق کے نشیبی علاقہ سے بصرہ تک تین فرسخ کی لمبائی میں آپ نے نہر کھدوائی تاکہ دجلہ کا پانی بصرہ تک پہنچایا جاسکے۔ ❸ عمر رضی اللہ عنہ کے دور میں نہریں کھودنے، کھاڑیاں تیار کرنے، سڑکیں، پل، اور سرحدیں بنانے میں ملک کا بہت بڑا بجٹ خرچ ہوتا تھا۔ ❹

سرحدوں پر شہروں کی تعمیر فوجی اور تمدنی مراکز کے طور پر:

عہد فاروقی میں فتوحات کا دائرہ وسیع ہونے کے ساتھ اسلامی ریاست نے اپنی سرحدوں پر چھوٹے چھوٹے شہر بسائے، مواصلات و روابط کے راستوں کو آسان کیا، زمینوں کی اصلاح کی، اور لوگوں کو رغبت دلائی کہ ہجرت کر کے جہادی مراکز کے پاس سکونت اختیار کریں، اسلام کی نشر و اشاعت اور مجاہدین کو نفری قوت و سامان جنگ پہنچانے کے لیے مفتوحہ شہروں کی طرف منتقل ہو جائیں۔ اس دوران میں جو سب سے اہم شہر بسائے گئے، ❶ وہ بصرہ، کوفہ، موصل، فسطاط، جیزہ اور سرت تھے۔ ❷ اسلامی فوجوں کے قبیلوں اور جھنڈوں کے اعتبار سے مکانات تیار کیے گئے اور ان شہروں کی منصوبہ بندی اور توزیع لشکر اسلام کے قبائل اور بنالین کے اعتبار سے کی گئی۔ نیز ان شہروں میں رفاہ عام کی چیزیں مثلاً مسجدیں اور بازار بھی بنائے گئے، ہر شہر کے لیے ایک چراگاہ بنائی گئی جس میں مجاہدین کے گھوڑے اور اونٹ چرسکیں۔ آپ نے لوگوں کو رغبت دلائی کہ وہ اپنے بال بچوں کو لے کر حجاز کے شہروں اور جزیرہ عرب کے دور دراز علاقوں کو چھوڑ کر ان شہروں میں آباد ہو جائیں تاکہ یہ شہر فوجی اڈوں کا کام کریں، یہاں مجاہدین کا لشکر تیار کیا جائے اور اسے مدد بہم پہنچائی جائے تاکہ وہ دشمن کی سرزمین میں اندر تک گھس جائیں اور وہاں اسلام کی دعوت دیں، آپ نے ان شہروں کا خاکہ تیار کرتے وقت فوجی کمانڈروں کو حکم دیا تھا کہ دارالحکومت سے ان شہروں تک بہترین سڑک تیار کی جائے، درمیان میں سمندر و دریا حائل نہ ہوں، اس لیے کہ

❶ الفاروق عمر، الشراوقی، ص: ۲۵۴، ۲۵۵

❷ أخبار عمر، ص: ۱۲۷

❸ عصر الخلافة الراشدة، ص: ۲۳۰

❹ عصر الخلافة الراشدة، ص: ۲۳۰

❺ اقتصادیات الحرب فی الإسلام، د/ غازی بن سالم، ص: ۲۴۵

❻ تاریخ الدعوة الإسلامية، د/ جمیل المصری، ص: ۳۳، ۳۴۰

آپ اس وقت سمندری سواری سے عربوں کی عدم واقفیت سے ڈرتے تھے۔ لیکن جب مصر میں اسلامی فوجوں کا مشاہدہ کر لیا کہ ان میں دریائی و سمندری راستوں کو پار کرنے کی صلاحیت ہے تو عمرو بن عاص رضی اللہ عنہ کو کھاڑی کی شکل میں وہ نہر کھودنے کی اجازت دے دی جو دریائے نیل اور بحر احمر کے درمیان بہنے لگی اور اسی راستے سے غلہ وغیرہ کی امداد مصر سے حجاز پہنچائی جانے لگی۔ ❶

اسلامی سلطنت کی حدود میں وسعت، فتوحات کی کثرت اور مسلمانوں کی آبادیوں میں طویل مسافت کے پیش نظر عمر رضی اللہ عنہ نے شہروں کو بسایا، اور مجاہدین کا لشکر تیار کیا، اور فوجوں کو ایسی جگہوں کی ضرورت بھی تھی جہاں وہ سفر کی مکان دور کر سکیں، ٹھنڈ کے موسم میں رک سکیں، اور جنگ سے واپس ہو کر وہاں آرام کر سکیں، دراصل شہروں کے بسانے کے یہی حقیقی اسباب تھے۔

چوں کہ اسلامی فتوحات کا بنیادی مقصد اسلامی دعوت کی نشر و اشاعت، افراد، جماعت اور قوموں تک اس کی تبلیغ ہے اس لیے اسلامی زندگی کا ایسا تصور دینا ضروری تھا جسے غیر مسلم افراد، جماعتیں اور قومیں محسوس کریں، چنانچہ اسلامی شہروں کو اسلامی طرز پر بنایا اور آباد کیا گیا جس میں پوری اسلامی زندگی کا عکس بطور نمونہ دیکھا جاسکتا تھا۔ کوفہ، بصرہ، فسطاط اور موصل اسلامی شہر تھے، ہر شہر کے بیچ میں ایک جامع مسجد بنائی گئی، اور اس کے ارد گرد مجاہدین فوجیوں کے مکانات تعمیر ہوئے، اس طرح ان مثالی معاشروں میں اسلامی فکر و قوت مکمل طور سے کارفرما رہی، ایسی اسلامی قوت جسے ہر فوجی میں دیکھا جاسکتا تھا، اور ایسی فکر جو کتاب الہی کی ترجمان تھی، ایسا کامل اسلامی معاشرہ تھا جو اپنے تمام تر معاملات میں اسلامی احکامات کو نافذ کرتا تھا، ہمیشہ اللہ کے راستے میں جان کی قربانی دینے کو تیار رہتا تھا، انہی معاشروں سے اسلام مفتوحہ شہروں پر سورج بن کر طلوع ہوا اور اپنے ماننے والوں کو سیدھا راستہ دکھایا، اپنے فیصلوں میں عدل و انصاف کا عملی نمونہ پیش کیا، اور جس نے اسلام قبول کیا اسے اپنے میں شامل کیا، دعوت الی اللہ اور غیر مسلموں کو اسلامی دعوت دینے کا یہ ہی سب سے کامیاب ترین اسلوب ہے۔

شام میں اسلامی شہروں کو نئے سرے سے نہیں آباد کیا اس لیے کہ وہاں سے بھاگ کر جانے والے رومیوں کے مکانات پہلے سے خالی پڑے تھے، اس پر مسلمانوں کا قبضہ ہو گیا اور وہ مکانات انہیں مال غنیمت کے طور پر ملے، جس کی وجہ سے انہیں نئے مکانات بنانے کی ضرورت نہیں پڑی، اور دوسری وجہ یہ بھی تھی کہ وہاں پہلے سے عربوں کی کافی آبادی تھی، ہر قبیلے کے اقرباء موجود تھے، اور اسی وجہ سے شام میں اسلامی فوجیں بھی زیادہ تھیں۔ ❷ عمر رضی اللہ عنہ کے دور خلافت میں جو اہم شہر بنائے و بسائے گئے ان کی تفصیل یہ ہے:

❶ اقتصادیات الحرب فی الإسلام، ص: ۲۴۵

❷ تاریخ الدعوة الإسلامية، د/ جمیل المصری، ص: ۳۳۳



شہر بصرہ:

بصرہ کا لغوی معنی ہے کنکر پیلی پتھر پیلی سخت زمین، اور کچھ لوگوں کے نزدیک صرف کنکر پیلی زمین کو بصرہ کہا جاتا ہے اور ایک قول یہ بھی ہے کہ سفید کچے پتھر کو بصرہ کہا جاتا ہے۔ بہر حال بصرہ ایک شہر ہے جو درجہ وفرات کے کنارے واقع ہے۔ اسے ”شط العرب“ کہا جاتا ہے۔<sup>①</sup> اور شہر بصرہ کو بناتے اور آباد کرتے وقت عربوں کی بود و باش اور ان کے مزاج کے متعلق فاروقی نظریہ کی پوری رعایت کی گئی، چنانچہ اس کا محل وقوع پانی اور چراگاہ کے قریب، خشکی کے راستے پر ہے۔ ابو بکر صدیق رضی اللہ عنہ کے دور میں یہاں مسلمانوں کی آمد کی وجہ یہ تھی کہ قطبہ بن قتادہ الذہلی یا دوسری روایت کے مطابق سوید بن قطبہ اپنی قوم کی ایک جماعت کے ساتھ بصرہ کے ایک علاقے سے اہل فارس پر حملہ آور ہوئے تھے تو خالد بن ولید رضی اللہ عنہ نے ان کو اس علاقے کا حاکم اور کمانڈر بنا دیا، لیکن جب عمر رضی اللہ عنہ نے خلافت کی ذمہ داری اٹھائی تو عتبہ بن غزوہ رضی اللہ عنہ جو السابقون الاولون میں سے تھے، کو وہاں کا والی و کمانڈر بنا کر بھیج دیا اور ان سے کہا کہ اہواز، فارس اور میسان والوں تک ان کے (کافر) بھائیوں کی مدد نہ پہنچنے دینا، اور قطبہ یا سوید سے کہا کہ فوج لے کر عتبہ سے جا ملو۔ چنانچہ عتبہ سو مجاہدین کو لے کر ان سے مورچہ لینے کے لیے آگے بڑھے اور قطبہ اپنے ساتھ کمر بن وائل اور حمیم کے لوگوں کو لے کر عتبہ سے جا ملے، اس طرح یہ اسلامی لشکر ربیع الاول یا ربیع الآخر ۱۴ھ میں بصرہ میں اترا۔<sup>②</sup>

بصرہ پہنچ کر عتبہ رضی اللہ عنہ نے عمر بن خطاب رضی اللہ عنہ سے اسے شہری آبادی میں بدلنے کے بارے میں مشورہ لیا، آپ نے ان کو حکم دیا کہ فوج لے کر ایسی جگہ ٹھہریں جہاں سے پانی اور چراگاہ قریب ہو۔ عتبہ کی نگاہ انتخاب بصرہ پر پڑی اور اس سلسلے میں آپ نے عمر بن خطاب رضی اللہ عنہ کو لکھا کہ مجھے خشکی کے علاقے میں ایک سرسبز زمین مل گئی ہے، اس کے دوسری طرف پانی کے دریا ہیں ان میں گھاس پھوس اور بانس وغیرہ ہیں۔ آپ نے جواب میں لکھا کہ ٹھیک ہے وہیں قیام کرو۔ چنانچہ عتبہ رضی اللہ عنہ نے وہیں فوجیں اتاریں، اور بانس کی کچھیلیوں اور گھاس پھوس سے وہاں کی مسجد بنائی، مسجد سے الگ ایوان حکومت بنائے۔ بانس کی کثرت ہونے کی وجہ سے ان لوگوں نے بانسوں ہی کی مزید سات جھونپڑیاں بنائیں، جب غزوہ کے لیے جاتے تو انہیں اکھاڑ کر رکھ دیتے، پھر جب غزوہ سے واپس آتے تو دوبارہ انہی بانسوں کا چھپر وغیرہ بنا کر جھونپڑی تیار کر لیتے۔ ایک مرتبہ ان مکانات میں آگ لگ گئی اور سب کو جلا کر خاکستر کر دیا تو وہاں کے لوگوں نے عمر بن خطاب رضی اللہ عنہ سے کچھ اینٹوں کے مکانات بنانے کی اجازت مانگی، آپ نے ۷۷ھ میں عتبہ رضی اللہ عنہ کی وفات کے بعد ابو موسیٰ اشعری رضی اللہ عنہ کے دور امارت میں اس بات کی اجازت دے دی۔ ابو موسیٰ اشعری رضی اللہ عنہ نے مسجد اور ایوان حکومت کو گارے اور کچی اینٹوں سے بنوایا اور

① الفاروق عمر بن الخطاب، محمد رشید رضا، ص: ۱۷۷

② تاریخ الدعوة الإسلامية، ص: ۳۳۳

چھت کے لیے بانسوں کے چھپر استعمال کیے، پھر بعد کے ادوار میں ان دونوں کو پختہ مکانات کی شکل میں تیار کرایا گیا۔

مختلف قبائل کے لیے الگ الگ احاطہ کھینچ کر انہیں مکانات دیے گئے۔ انہوں نے بصرہ کی سب سے بڑی سڑک کو ساٹھ (۶۰) ہاتھ چوڑی اور دوسری عام سڑکوں کو بیس (۲۰) ہاتھ چوڑی، جب کہ گلیوں کو صرف سات (۷) ہاتھ کی چوڑائی میں بنایا، اور ہر احاطہ کے بیچ میں اصطل اور قبرستان کے لیے ایک کشادہ زمین خالی چھوڑ دی اور گھروں کو قریب قریب بنایا۔<sup>①</sup>

عمر رضی اللہ عنہ نے ابو موسیٰ اشعری رضی اللہ عنہ کو حکم بھیجا کہ بصرہ والوں کے لیے ایک نہر کھودیں، چنانچہ آپ نے تین فرسخ لمبی نہر ”ابله“ سے بصرہ تک کھدوائی۔<sup>②</sup> گویا مسلم قوم شہروں کی آباد کاری اور پلاننگ کرنے والے انجینئروں کا ہر اول دستہ ہے۔

”ابله“، ”دست“، اور ”میان“ کی فتوحات کے بعد بصرہ کی اقتصادی حالت کافی بہتر ہو گئی۔<sup>③</sup> اور دوسرے مقامات سے بھی آ کر لوگ وہاں آباد ہونے لگے، چونکہ بصرہ کے اولین شہری خالص طالب جہاد تھے اور بعد کے لوگ خالص طالب مال، اس لیے مختلف قبائل، دولت کے حریص اور متعدد قسم کے تاجران وہاں آ کر بس گئے اور وہاں کی آبادی بہت زیادہ بڑھ گئی۔<sup>④</sup>

شہروں کو بساتے اور آباد کرتے وقت جو فوجی و اقتصادی پالیسیاں سیدنا عمر رضی اللہ عنہ کے سامنے تھیں علمائے محققین و مورخین نے انہیں ان نکات میں پیش کیا ہے:

✽ سرزمین عرب کی آخری سرحد پر بالائی علاقہ میں عجم کی سرزمین سے بالکل متصل ان شہروں کو بسایا، تاکہ یہ شہر عربوں کے لیے محفوظ و مضبوط قلعہ کا کام کریں، اور عجم اس راستہ سے حملہ آور ہونے کی کوئی بھی تمنا نہ کریں۔

✽ ان شہروں کے محل وقوع کا عربوں کی سکونت کے لیے موزوں ہونا کیوں کہ اس وقت وہی جہاد فی سبیل اللہ کے روح رواں تھے، انہیں ایسے ہی مقامات راس آتے تھے جہاں اونٹنوں کے لیے چراگاہیں ہوں، جیسا کہ عمر فاروق رضی اللہ عنہ نے اس کی وضاحت کی تھی۔

✽ ان شہروں کو بساتے وقت اس بات کا خاص خیال رکھا کہ ایک طرف سرزمین عرب کے خشکی کے علاقوں سے ان کا تعلق ہوتا کہ عربوں کو اپنے مویشیوں کے لیے چراگاہیں میسر ہوں جب کہ دوسری طرف اس بات کی رعایت کی گئی کہ سرزمین عجم کے دیہی سرسبز علاقوں سے بھی ان کی سرحدیں متصل ہوں تاکہ پھل،

① تاریخ الدعوة الإسلامية، ص: ۳۳۴

② تاریخ الدعوة الإسلامية، ص: ۳۳۴

③ تاریخ الدعوة الإسلامية، ص: ۳۳۴

④ تاریخ الدعوة الإسلامية، ص: ۳۳۴

غلہ جات، دودھ، اور اونی کپڑے وغیرہ دیہی پیداوار مصنوعات اندرون شہر آسکیں۔ بصرہ کی زمین کے متعلق جب عمر رضی اللہ عنہ نے عتبہ بن غزو ان رضی اللہ عنہ کو ہدایت بھیجیں تو لکھا کہ یہ خطہ کافی زرخیز ہے، دریاؤں، چراگا ہوں اور ہری بھری جھاڑیوں کے قریب ہے۔<sup>①</sup>

عمر رضی اللہ عنہ کا اس موقع و منظر کا منتخب کرنا اس بات کی دلیل ہے کہ آپ کی جنگی سیاست کافی محفوظ اور آباد کاری کی تنظیم و تخطیط کافی دقیق تھی اور اس کا مقصد صرف یہ تھا کہ یہ علاقہ جنگ و عدم جنگ دونوں حالتوں میں کارآمد ثابت ہو۔

بہر حال اس منصوبہ بند نوآبادیاتی نظام کے ذریعے سے آبی وسائل اپنے دائرہ تحفظ میں آگئے اور لکڑی جیسی گھریلو ضروریات اور غذائی اجناس کی درآمد ہونے کا راستہ بالکل صاف ہو گیا جو ہر شہری کی اہم ضروریات زندگی میں داخل ہے۔

اس بات کی مکمل تحقیق کی گئی کہ دارالخلافہ سے محاذ جنگ تک امداد پہنچنے میں کوئی قدرتی رکاوٹ مثلاً سمندر وغیرہ نہ حائل ہوں۔<sup>②</sup>

یاد رہے کہ اسلامی لشکر میں قبائلی تنظیم کی رعایت کرتے ہوئے ہر قبیلہ کے لیے الگ الگ خطے بھی خاص کیے گئے تھے اور ہر قبیلہ کے مکانات قریب قریب رکھے گئے تھے۔<sup>③</sup>

شہر کوفہ:

تمام مؤرخین اس بات پر متفق ہیں کہ سعد بن ابی وقاص رضی اللہ عنہ اس شہر کے مؤسس اول ہیں۔ انہوں نے ہی اس جگہ کا انتخاب کیا تھا اور مدائن کے محاذ جنگ پر اہل فارس سے مسلمانوں کی فاتحانہ معرکہ آرائی کے کافی عرصہ بعد آپ نے اس کا خاکہ بنانے کا حکم دیا تھا، بصرہ کی تنظیم و آباد کاری کے وقت جو حکمت عملی اپنائی گئی بالکل وہی حکمت عملی یہاں بھی اپنائی گئی۔ کیوں کہ اس جگہ کے انتخاب، یا یہاں کے مجاہدین کو خیمہ زن کرنے میں سعد بن ابی وقاص رضی اللہ عنہ کے سامنے فوجی اسباب و مصلحتیں سب سے اہم تھیں۔<sup>④</sup> چنانچہ عمر فاروق رضی اللہ عنہ کی رہنمائی و ہدایات کے بعد سعد بن ابی وقاص رضی اللہ عنہ نے شہر کوفہ کی داغ بیل ڈالی، اور اسے بسانے و منظم کرنے میں خود کو فاروقی نظریہ تنظیم و آباد کاری کے تابع کر دیا، دراصل شہر کوفہ کو بسانے کی ضرورت اس لیے پیش آئی کہ جب عمر رضی اللہ عنہ نے قادسیہ اور مدائن کے محاذ جنگ سے فاتحانہ شان و شوکت کے ساتھ لوٹنے والے مجاہدین کے چہروں کے رنگ و روپ کو بدلا ہوا دیکھا تو آپ کو محسوس ہوا کہ اس کی وجہ یہ ہے کہ وہاں کی آب و ہوا ان کو راس نہیں آئی

① فتوح البلدان، البلاذری، ص: ۳۴۱

② فتوح البلدان، ص: ۲۷۵

③ اقتصادیات الحرب فی الإسلام، ص: ۲۴۷

④ دراسات فی تاریخ المدن العربیة الإسلامیة، د/ عبد الجبار ناجی، ص: ۱۸۳

ہے، پھر آپ نے سعد بن ابی وقاص رضی اللہ عنہ کو خط لکھ کر یہ حکم دیا کہ ان مجاہدین کی رہائش کے لیے ایسی جگہ منتخب کریں جہاں کی آب و ہوا ان کے اور ان کے مویشیوں کے موافق ہو اور مسلمان فارسی رضی اللہ عنہ نیز حذیفہ بن یمان رضی اللہ عنہ کو (جو اسی قسم کے کاموں پر مامور تھے) رہنما بنا کر بھیجا۔ وہ دونوں مناسب مقام تلاش کرتے ہوئے کوفہ پہنچے جو کہ ”حیرہ“ اور دریائے ”فرات“ کے درمیان واقع ہے، اسے کوفہ اس لیے کہا جاتا ہے کہ اس کی زمین ریتیلی اور کنکریلی ہے اور ہر ایسی جگہ جو ریتیلی و کنکریلی ہو اسے عربی میں کوفہ کہتے ہیں۔ ۱

چنانچہ اس خط کو پا کر سعد بن ابی وقاص رضی اللہ عنہ محرم ۷ھ میں مجاہدین کو لے کر مدائن سے کوفہ منتقل ہو گئے، سیدنا عمر رضی اللہ عنہ کی یہ خواہش تھی کہ مسلمان خیموں کو اپنی رہائش گاہ بنائیں، اس کی وجہ یہ تھی کہ طرز سکونت ان کے جنگی مفاد میں کافی معاون، دشمنوں کو مرعوب کرنے میں کافی مؤثر اور سنگین حالات میں انہیں پیچھے ہٹنے یا دار الخلافہ واپس بلانے میں اہم کردار ادا کر سکتی تھی، ہر چند کہ آپ ایسی ہی رہائش گاہ کے خواہاں تھے، لیکن جب کوفہ اور بصرہ کے باشندوں نے بانس اور زنکل کے مکانات بنانے کی آپ سے اجازت مانگی تو آپ نے ان کو روکنا پسند نہ کیا اور اجازت دے دی، اور ان لوگوں نے سرکنڈے اور بانسوں کی جھونپڑیاں اور مکانات بنا لیے، لیکن ایک مرتبہ جب کوفہ اور بصرہ میں بھیانک آگ لگ گئی تو یہ سارے مکانات بھی جل کر خاکستر ہو گئے، اس وقت وہاں کے لوگوں نے عمر رضی اللہ عنہ سے کچی اینٹ اور گارے کے مکانات بنانے کی اجازت مانگی، تو آپ نے کہا: ٹھیک ہے، بنا لو۔ البتہ اونچی عمارتیں اور تین کمروں سے زیادہ نہ بنانا، اور عتبہ رضی اللہ عنہ و اہل بصرہ کے نام بھی اسی طرح کا خط ارسال کیا۔

اور بصرہ والوں کو بسانے، نیز اس کی آبادکاری کی نگرانی ابوالجرواء عاصم بن الدلف کو سونپی، جب کہ کوفہ والوں کو بسانے اور اس کی آبادکاری کی ذمہ داری ابوہیاج بن مالک اسدی کے سپرد کی۔ چنانچہ ابوہیاج نے فاروقی منصوبہ بندی کے مطابق کوفہ کی آبادکاری کا کام شروع کیا، عمر فاروق رضی اللہ عنہ نے شہر کوفہ کا خاکہ یوں تیار کیا تھا کہ اس کی بڑی سڑکیں چالیس (۴۰) ہاتھ چوڑی اور اس سے چھوٹی تیس (۳۰) ہاتھ چوڑی اور سب سے چھوٹی سڑکیں بیس (۲۰) ہاتھ چوڑی ہوں، گلیاں سات (۷) ہاتھ سے کم کی چوڑائی میں نہ ہوں۔ جب کہ آباد سیکڑوں کی چوڑائی ساٹھ (۶۰) ہاتھ ہو۔ شہر کوفہ کا خاکہ تیار کرتے وقت سب سے پہلے جامع مسجد کی جگہ متعین کی گئی، بایں طور کہ کوفہ کے بچوں بیچ (قلب) میں ایک طاقتور تیر انداز کھڑا ہوا، اور اس نے اپنے دائیں بائیں، آگے پیچھے، پوری طاقت سے تیر پھینکا، اور جہاں وہ تیر واقع ہوئے اس کے پیچھے لوگوں کو مکانات بنانے کا آپ نے حکم دیا۔ مسجد کے سامنے دوسو (۲۰۰) ہاتھ لمبا ایک سائبان بنوایا، اس سائبان کے ستون سنگ مرمر کے بنائے گئے، یہ سنگ مرمر فارسی بادشاہوں کے تھے، اس کی اونچائی رومی عبادت گاہوں کی اونچائی کے ہم مثل تھی۔ اہل کوفہ نے سعد بن ابی وقاص رضی اللہ عنہ کے لیے مسجد کے قریب ہی ایک گھر بنایا، گھر اور مسجد کے درمیان دوسو (۲۰۰)

ہاتھ کی ایک گلی جاتی تھی، اسی طرح مسجد سے متصل ہی بیت المال کی عمارت بنائی گئی، تعمیر کا یہ سارا کام روز بہ الفارسی نے انجام دیا۔<sup>①</sup>

اس شہر میں سب سے پہلے صرف مجاہدین اقامت گزیر تھے، لیکن بعد میں فارس کے حکمران رستم کی ایک فارسی موج جس کی تعداد چار ہزار (۴۰۰۰) تھی اور یہ ”لشکر شہنشاہ“ کے نام سے معروف تھی اس نے سعد بن ابی وقاص رضی اللہ عنہ سے جزیہ دینے کے عوض یہ درخواست کی کہ ہمیں اپنی مرضی کے مطابق کوفہ میں رہنے اور لوگوں سے تعلقات پیدا کرنے کا موقع دیں۔ چنانچہ سعد بن ابی وقاص نے ان کی درخواست منظور کر لی، معلوم رہے کہ ان کا لقب ”دیلیم“ نامی ایک شخص تھا، اس لیے اس جماعت کو ”حمراء دیلیم“ کہا جانے لگا۔<sup>②</sup>

اسی طرح جب عمر بن خطاب رضی اللہ عنہ نے جزیرہ عرب سے نجران کے یہود و نصاریٰ کو جلا وطن کیا تو وہ بھی یہیں آ کر آباد ہوئے اور جس خطہ میں یہ لوگ آباد ہوئے تھے اسے ”نجرانیہ“ محلہ کہا جاتا ہے۔<sup>③</sup>

بصرہ اور کوفہ کو شہری حیثیت مل جانے کے بعد دونوں شہروں کی اہمیت بڑھ گئی، اسلامی فوجوں کی قیادت، اور پورے عالم اسلام میں علم و ادب کا پرچم بلند کرنے میں انہیں کافی شہرت ملی، اسلامی قوت و شوکت حجاز سے کوفہ منتقل ہو گئی اور سیدنا علی بن ابی طالب رضی اللہ عنہ نے کوفہ کو دار الخلافہ بنا لیا۔<sup>④</sup>

بے شک سیدنا عمر رضی اللہ عنہ نے صحیح اور مستحکم بنیادوں پر بصرہ اور کوفہ کی آباد کاری کی، اس کی سڑکوں اور راستوں کو وسیع کیا اور انہیں نہایت بہترین انداز میں منظم کیا، مجموعی طور سے آپ کی یہ طرز فکر بتاتی ہے کہ فن آباد کاری میں آپ کی شخصیت منفرد و بے مثال تھی۔ بہر حال کوفہ اگر ایک طرف شہری زندگی کا سماں پیش کر رہا تھا تو دوسری طرف اس کے باشندے دیہات کی کھلی آب و ہوا اور سبزہ زاروں کے منظر سے محظوظ ہو رہے تھے اور یہ چیز جسمانی صحت کے لیے بہت مفید نیز بہترین ہوا کے لیے بہت معاون ہے۔ شہروں کے حسن و جمال کو نکھارنے اور انہیں زندگی بخشنے میں اس کی سڑکوں اور عام راستوں کی کشادگی کا وہی مقام ہے جو مقام انسان کے جسم میں اس کے پھیپھڑوں کا ہوتا ہے۔ کوفہ میں آباد ہونے والے مجاہدین کے بارے میں سیدنا عمر رضی اللہ عنہ یہ چاہتے تھے کہ وہ لوگ اپنے خیموں ہی کو اپنا مسکن بنائیں، کیوں کہ یہ طرز سکونت بوقت ضرورت انہیں اپنے عمل میں جلدی پیش قدمی کا موقع مہیا کرے گی اور دشمنان اسلام کو مرعوب کرنے کی ایک اہم علامت ہوگی، لیکن بعد کے ادوار میں ترقی کے کئی مراحل طے ہوئے اور شہروں کو گھاس پھوس، نرکل اور بانس کے گھروں کے بجائے سینٹ اور پکی اینٹوں سے بسایا جانے لگا۔<sup>⑤</sup>

② تاریخ الدعوة الإسلامية، ص: ۳۳۶

① تاریخ طبری: ۱۷/۵

④ تاریخ الدعوة الإسلامية، ص: ۳۳۸

③ تاریخ الدعوة الإسلامية، ص: ۳۳۶

⑤ الخلفاء الراشدون، ص: ۱۸۲

سیدنا عمر رضی اللہ عنہ کا یہ اندیشہ کہ کہیں مسلمان عیش و عشرت کے دلدادہ نہ ہو جائیں:

سیدنا عمر رضی اللہ عنہ کو مسلمانوں کے بارے میں یہ اندیشہ تھا کہ کہیں وہ عیش و عشرت کے دلدادہ نہ ہو جائیں، اور پھر اس کے نتیجہ میں دنیا و آخرت کی جو برائیاں سامنے آتی ہیں اس کے شکار نہ ہو جائیں۔ چنانچہ جب کوفہ اور بصرہ کے لوگ اپنے اپنے گھروں میں مطمئن ہو گئے تو انہوں نے خود کو پہچانا اور اپنے ماضی کو یاد کیا، اور ناز و نعمت کی جو چیزیں اسلام لانے کے بعد ان کے ہاتھوں سے نکل گئی تھیں وہ دوبارہ ان کے پاس لوٹ آئیں۔ پھر کوفہ والوں نے اور بصرہ والوں نے بھی عمر رضی اللہ عنہ سے فوجی چھاؤنی چھوڑ کر بانس کے مکانات بنانے کی اجازت مانگی۔ آپ نے فرمایا: فوجی چھاؤنی کی زندگی تمہاری لڑائی میں زیادہ مؤثر اور جنگ کو بھڑکا دینے والی ہے۔ تاہم میں تم لوگوں کی مخالفت نہیں کرتا لیکن یہ بتاؤ کہ بانس کیا چیز ہے؟ انہوں نے بتایا کہ گائٹھ اور کانٹے دار ایک پودا ہے جو زمین کی گہرائی سے نکلتا ہے، جب اسے سیراب کیا جاتا ہے تو اس میں گائٹھیں ہو جاتی ہیں اور وہ بڑھتا جاتا ہے۔ ❶ آپ نے فرمایا: پھر تو آپ لوگوں کو اختیار ہے۔ اس کے بعد دونوں شہروں کے لوگوں نے بانس کے مکانات تعمیر کیے۔ ❷

پھر کوفہ اور بصرہ میں ایک مرتبہ آگ لگ گئی، کوفہ میں سب سے تیز آگ لگی اس میں اسی (۸۰) سے زیادہ چھپرے کے مکانات جل کر خاکستر ہو گئے، بانسوں کی ایک کچھی تک نہ محفوظ رہی، لوگ بہت پریشان ہوئے اور آگ سے حفاظت، نیز چھپروں کے متبادل رہائش گاہوں کے بارے میں آپس میں باتیں کرنے لگے۔ چنانچہ سعد بن ابی وقاص رضی اللہ عنہ نے ان لوگوں کا ایک وفد عمر رضی اللہ عنہ کے پاس روانہ کیا تاکہ پکی اینٹ کے مکانات بنانے کی آپ سے اجازت لے لیں۔ وہ لوگ آپ کے پاس آئے اور کوفہ و بصرہ کی آتش زدگی نیز اس سے ہونے والے اپنے نقصانات سے آپ کو باخبر کیا۔ وہ لوگ جب بھی کسی حادثہ یا اہم واقعہ سے دوچار ہوتے تو آپ سے مشورہ کرتے تھے، آپ نے فرمایا: تم ایسا کرلو، یعنی اینٹ کے مکانات بنا لو، لیکن تین کمروں سے زیادہ نہ بنانا، اور نہ بہت اونچی عمارت بنانا، اور سنو! سنت کو لازم پکڑو، تمہیں یقیناً حکومت ملے گی۔ بہر حال وہ وفد اجازت پا کر کوفہ واپس لوٹ گیا اور آپ نے عتبہ رضی اللہ عنہ اور بصرہ والوں کو بھی اسی طرح کا خط روانہ کیا۔ عمر رضی اللہ عنہ نے اس وفد سے وعدہ لیا، اور لوگوں کو پھر تاکید کی کہ بقدر ضرورت ہی اپنی عمارتوں کو اونچا کریں، لوگوں نے پوچھا: ضرورت کی حد کیا ہے؟ آپ نے فرمایا: جو تم کو حد اسراف تک نہ لے جائے، اور حد اعتدال و میانہ روی سے باہر نہ کر دے۔ ❸

سیدنا عمر رضی اللہ عنہ کے ان اخبار و آثار کو سامنے رکھنے سے ہمارے سامنے یہ بات واضح ہو جاتی ہے کہ وہ لوگ دنیا کی چمک دمک سے بے نیاز تھے، مکانات اور رہائش گاہیں اتنی ہی مطلوب تھیں جو انہیں دھوپ، بارش، سردی

❶ اردو زبان میں اسے بانس اور زنگل کہتے ہیں۔ (مترجم)

❷ تاریخ الطبری: ۱۵/۵

❸ تاریخ الطبری: ۱۶/۵

اور گرمی سے محفوظ رکھ سکیں، اونچے اونچے محلوں کی تعمیر اور ان میں رہائش ان کا مقصد نہ تھا، اسی وجہ سے جو چیز ان کو وافر مقدار میں میسر تھی یعنی بانس وغیرہ، اسی کے گھر بنائے اور مجبوری کے وقت مٹی کے مکانات تعمیر کیے، مٹی کے مکانات ہونے کے باوجود ہم دیکھ رہے ہیں کہ سیدنا عمرؓ اونچی اونچی عمارتوں اور محلات کی تعمیر میں مقابلہ آرائی سے روکنے کے لیے لازمی تدبیریں اختیار کرتے ہیں۔ گویا آپ کی دور اندیش نگاہیں اس وسعت و مالی فراوانی کو دیکھ رہی تھیں جو فتوحات کے بعد امت مسلمہ کو ملنے والی تھی۔ اس قسم کی ہدایات و توجیہات سے آپ اسی بات کی کوشش میں تھے کہ امت مسلمہ کو مالی اسراف اور عیش پرستی سے روکا جائے، اور اسے اعتدال پسند زندگی کا عادی بنایا جائے۔ آپ کی بات سے یہ چیز مترشح ہوتی ہے کہ آپ نے جن مکانات کو خیر و برکت سے خالی کہا ہے اس سے مراد وہ مکانات ہیں جو دائرہ اعتدال سے باہر ہوں، اور ان کی تعمیری ساخت و مصارف اسراف کی حد تک پہنچے ہوئے ہوں۔ پس بلا ضرورت فلک بوس عمارتوں کی تعمیر اسراف و فضول خرچی کی واضح علامت ہے کیوں کہ انسان بلند و بالا مکانوں کی تعمیر میں بھاری رقم خرچ کرتا ہے اور اس کے لیے لمبا وقت لگاتا ہے۔ اور جب انسان کی ساری محنت و کوشش اسی پر مرکوز ہوتی ہے تو صبح و شام اس کے ذہن و دماغ پر اسی کی فکر بھی مسلط رہتی ہے، یہاں تک کہ بعض لوگوں کے نزدیک زندگی کا مقصد ہی یہ ٹھہرا ہے کہ فلک بوس محل تیار کریں۔ ❶

اگر سیدنا عمرؓ نے اپنے دور حکومت میں دنیوی مال و دولت کی ریل پیل سے امت مسلمہ کے بھٹک جانے کا اندیشہ ظاہر کیا تھا اور ہمہ وقت اس کوشش میں تھے کہ اسے رہائش گاہوں اور مکانات کی تعمیر و تزئین پر ساری توجہات اور صلاحیتوں کو خرچ کرنے سے روکیں، یہاں تک کہ مکانات صرف بقدر ضرورت اس فانی دنیا کو مد نظر رکھتے ہوئے تیار کیے جائیں، تو آج ہمیں وہ اندیشہ حقیقت کی شکل میں عیاں نظر آتا ہے، کیا آپ دیکھتے نہیں کہ دور حاضر میں فلک بوس عمارتوں کی تعمیر و تزئین میں زندگی کے کئی سال فنا ہو جاتے ہیں اور اپنے پیچھے قرضوں کے انبار لگاتے جاتے ہیں، پھر بقیہ زندگی قرض کی ادائیگی میں ختم ہو جاتی ہے۔ اس انسان کی زندگی اسی طرح گزر جاتی ہے، اور وہ زکوٰۃ و صدقات نام کی کوئی چیز نہیں جانتا۔ حالاں کہ اس کا شمار متوسط طبقہ کی زندگی گزارنے والوں میں ہوتا ہے۔ میری بات مشاہدات کی روشنی میں بالکل صداقت پر مبنی ہے کیوں کہ محلوں کا جو تصور ہمارے نزدیک پایا جاتا ہے اس کا تقاضا ہے کہ ایسی عمارتوں میں جمالیات و کمالیات اور عیش و عشرت کے اسباب و وسائل مکمل طور سے مہیا ہوں۔ پھر ان چیزوں کی تکمیل محلوں کے مالکان کو طاقت سے زیادہ تنگ و دو کرنے اور اس کے پیچھے سالہا سال تک خود کو قربان کر دینے پر ابھارتی ہے، تاکہ نمائش کی دنیا میں وہ مقابلہ کرنے والوں کی صف میں خود کو کھڑا کر سکے اور پھر نمائش و مقابلہ کے اس بازار میں اسلام کی چند اہم ترین و حساس عبادات اور اعمالِ صالحہ مثلاً مالی عبادات میں زکوٰۃ اور مجاہدین اسلام کی مدد جیسے فرائض کی ادائیگی کو ضائع کر دیتا

ہے اور اس بھاگ دوڑ میں زندگی کے فہم بالشان اور اصل الاصول مقاصد مثلاً نماز اور حصول علم سے غافل ہو جاتا ہے۔<sup>①</sup> فرمان فاروقی کہ ”ان عمارتوں میں بھلائی ہے جو تمہیں حد اعتدال میں رکھیں اور اسراف تک نہ لے جائیں“ کی مختصر توضیح:

آپ کے قول کا مقصد یہ تھا کہ شریعت کی نگاہ میں قابل تحسین مکان وہ ہے جس کی تعمیر و تزئین میں انسان اسراف و بے جا مصارف سے محفوظ رہے اور دائرۂ اعتدال سے آگے نہ بڑھے، البتہ عمر رضی اللہ عنہ نے مکانات کی تعمیر میں اسراف سے منع تو کیا لیکن اس کی حد بندی کی، کیوں کہ ہر شہر اور علاقے میں اسراف و فضول خرچی اور اعتدال و مصارف کا مخصوص عرف و مزاج ہوتا ہے۔ لہذا دنیوی معاملات میں عالمین شریعت، اور اعتدال پسند مسلمانوں کا طبقہ جس مقدار و معیار کو عرف و عادت ماننا ہوگا وہی مقدار و معیار معتبر ہوگا۔<sup>②</sup>

فرمان فاروقی ”سنت کو لازم پکڑو یقیناً تمہیں حکومت ملے گی“ کی مختصر توضیح:

آپ کہنا چاہتے ہیں کہ وہ سیدھا راستہ جس کو نبی ﷺ نے اپنایا تھا اس کو لازم پکڑنا کفر پر فتح مندی اور زمین میں غلبہ و حکمرانی کا سبب ہے، جیسا کہ اللہ تعالیٰ کا ارشاد ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۚ وَ لِيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ ۚ وَ لِيُعَدِّلَنَّهُمْ مِنْ بَعْدِ خَوْفِهِمْ أَمْنًا ۚ يَعْبُدُونَنِي لَا يُشْرِكُونَ بِي شَيْئًا ۚ وَ مَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ ٥٥﴾ (النور: ٥٥)

”اللہ نے ان لوگوں سے جو تم میں سے ایمان لائے اور انھوں نے نیک اعمال کیے، وعدہ کیا ہے کہ وہ انھیں زمین میں ضرور ہی جانشین بنائے گا، جس طرح ان لوگوں کو جانشین بنایا جو ان سے پہلے تھے اور ان کے لیے ان کے اس دین کو ضرور ہی اقتدار دے گا جسے اس نے ان کے لیے پسند کیا ہے اور ہر صورت انھیں ان کے خوف کے بعد بدل کر امن دے گا۔ وہ میری عبادت کریں گے، میرے ساتھ کسی چیز کو شریک نہ ٹھہرائیں گے اور جس نے اس کے بعد کفر کیا تو یہی لوگ نافرمان ہیں۔“

پس جب سیدنا عمر رضی اللہ عنہ کا دنیا سے بے رغبتی، اور زہد کی طرف رغبت دلانے کا یہ عالم اس وقت تھا جب کہ مسلمان خود بخود زہد اور دنیا سے رغبتی میں ایک دوسرے سے سبقت لے جانے کے لیے کوشاں تھے تو ان لوگوں کا کیا حال ہوگا جو بعد کے ادوار میں پیدا ہوئے اور دنیا کے مظاہر اور اس کی رنگینیوں کے حصول میں ایک دوسرے پر فوقیت لے جانا چاہتے ہیں۔ دنیا سے بے رغبتی کی اس دعوت کے ساتھ ساتھ آپ اس بات کے لیے

① التاریخ الاسلامی: ۱۹، ۲۰ / ۲۲

② التاریخ الاسلامی: ۱۹، ۲۰ / ۲۳



کوشاں رہے کہ اپنے دور میں فتوحات کے نتیجے میں مال و دولت کی فراوانی و کثرت سے پیدا ہونے والی خرابیوں اور بیمار یوں کا کس طرح علاج کریں، فارس کے تمام علاقے اور روم کے کچھ شہر فتح ہو چکے تھے اور اس سے اللہ نے مسلمانوں کو غنیمت، فے اور جزیہ کے بہت سارے اموال سے نواز دیا تھا، فتوحات کی وسعت اور دولت کی کثرت کو دیکھ کر امیر المومنین نے ایک بلیغ خطبہ دیا اور لوگوں کے سامنے صورت حال کی منظر کشی کی اور مسلمانوں کو مثالی سلوک و کردار پیش کرنے کی طرف رہنمائی کی۔ آپ نے فرمایا:

”بے شک اللہ جل شانہ پاک ہے، اور اسی کے لیے ہر قسم کی تعریف ہے۔ اسی نے تم پر شکر گزاری واجب کر دی ہے، بغیر تمہارے مانگے اور بغیر تمہاری رغبت کے تمہیں دنیا و آخرت کی کرامتوں اور نعمتوں سے نواز کر تم پر اپنی حجت قائم کر دی ہے، تم کچھ نہ تھے لیکن اس نے تم کو اپنے دین کی سر بلندی اور اپنی عبادت کے لیے پیدا کیا، وہ اس بات پر قادر تھا کہ تم کو اپنی سب سے ذلیل ترین مخلوق کے لیے پیدا کرتا لیکن تمہارے لیے اپنی تمام مخلوق کو پیدا کیا، تم کو اپنے علاوہ کسی اور کے لیے نہیں بنایا، بحر و بر کی تمام چیزوں کو تمہارے لیے مسخر کر دیا اور تمہیں پاک و نفع بخش روزی عطا کی، تاکہ تم اس کے شکر گزار بنو، پھر اس نے تمہارے لیے کان اور آنکھ بھی بنائے، اللہ کی تم پر کچھ ایسی نعمتیں ہیں جن سے سارے انسان نوازے گئے ہیں۔ جب کہ اس کی کچھ نعمتیں خاص تم مسلمانوں کے لیے ہیں اور پھر وہ خاص و عام نعمتیں تم کو تمہارے ملک میں، تمہاری زندگی میں اور تمہارے معاشرے میں میسر ہیں۔ ان نعمتوں میں بے کوئی نعمت نہیں ہے جو صرف کسی ایک فرد کو عطا کی گئی ہو، سوائے اس نعمت خاصہ (اسلام) کے کہ اگر اس کے حقوق کو سارے انسانوں میں تقسیم کر دیا جائے تو اس کی شکر گزاری ان کو تھکا دے، اور اسی کے حقوق تلے انسان دب جائے، مگر یہ کہ اللہ اور اس کے رسول پر ایمان کے ساتھ اللہ کی توفیق بھی شامل ہو۔ تم زمین میں خلیفہ بنائے گئے ہو، اہل زمین پر تم کو فوقیت دی گئی ہے اور اللہ نے تمہارے دین کی مدد کی ہے، دو قوموں کے علاوہ تمہارے دین کا کوئی مخالف نہیں ہے۔ ایک وہ قوم جو اسلام اور مسلمانوں کی غلام ہے یعنی ذمی لوگ، تمہیں (جزیہ) دینے کے لیے وہ تجارت کرتے ہیں، اپنی معیشت، محنت اور کوشش کی بہترین کمائی کو وہ ادا کرتے ہیں، محنت اور اس المال ان کا ہوتا ہے اور تمہیں نفع ملتا ہے اور دوسری قوم وہ ہے جو تم پر مصیبت الہی اور غیظ و غضب کی صبح و شام منتظر رہتی ہے، یعنی منافق لوگ، اللہ نے ان کے دلوں کو اپنے رعب سے بھر دیا ہے ان کے لیے کوئی پناہ گاہ نہیں جہاں وہ پناہ لے سکیں اور کوئی جائے فرار نہیں جہاں وہ خود کو محفوظ رکھ سکیں۔ خوشحال و مال دار، طاقت ور و پیہم مفتوحہ علاقوں سے وفود کی آمد اور سرحدوں کے محفوظ ہونے کے باوجود فوج الہی نے ان کے دلوں کو دہلا دیا ہے۔ عافیت و امن عام کا ایسا عالم ہے

کہ ابتدائے اسلام سے آج تک امت مسلمہ کو اس سے بہتر پرسکون فضا نہ ملی تھی، تمام ممالک میں بڑی بڑی فتوحات پر اللہ ہی لائق ستائش ہے۔ شکرگزاروں کا شکر، ذکر الہی کے شیدائیوں کا ذکر اور اطاعت شعاروں کی کثرت اطاعت و عبادت اللہ کی لا تعداد اور عظیم الشان نعمتوں کے بالمقابل ناکافی ہیں، بغیر اللہ کی مدد، رحمت اور مہربانی کے ان کا حق کماحقہ ادا نہیں کیا جاسکتا، پس ہم اللہ تعالیٰ سے جس نے ہمیں ان نعمتوں سے آزمایا ہے اس کی اطاعت اور رضا جوئی کے لیے دعا کرتے ہیں، جس کے علاوہ کوئی معبود برحق نہیں۔

اے اللہ کے بندو! تم اپنے اوپر نعمتوں کی شکل میں اللہ تعالیٰ کی آزمائش کو یاد کرو اور اپنی عام مجلسوں میں، یاد دو آدمی رہو یا تنہا رہو، ہمہ وقت اپنے اوپر اللہ تعالیٰ کی نعمتوں کو شمار کیا کرو، کیوں کہ اللہ تعالیٰ نے موسیٰ علیہ السلام سے کہا تھا:

﴿اَخْرِجْ قَوْمَكَ مِنَ الظُّلُمَاتِ اِلَى النُّورِ ۚ وَذَكِّرْهُمْ بِاَيِّمِ اللّٰهِ﴾ (ابراہیم: ۵)

”اپنی قوم کو اندھیروں سے روشنی کی طرف نکال اور انہیں اللہ کے احسانات یاد دلا۔“

اور محمد ﷺ سے فرمایا:

﴿وَادْكُرُوا اِذَا اُنْعُمَ قَلِيْلٌ مُّسْتَضْعَفُوْنَ فِي الْاَرْضِ﴾ (الانفال: ۲۶)

”اور یاد کرو جب تم کمزور تھے، دنیا کی بھلائیوں سے محروم تھے اگر اس وقت حق پر قائم تھے، اس پر تمہارا ایمان تھا، تم اس میں راحت محسوس کرتے تھے، اللہ اور اس کے دین کی تمہیں معرفت حاصل تھی اور موت کے بعد بھی تم اس میں خیر کی امید رکھتے تھے، تو یہ بہت اچھی بات تھی۔ حالاں کہ تم قبل ازیں بہت تنگ زندگی بسر کرتے تھے، اور اللہ کی معرفت سے بالکل ناواقف تھے، پس اگر یہ اسلام جس نے تم کو تنگ زندگی اور اللہ کی عدم معرفت سے نجات دی، اس کے ساتھ تم کو دنیا داری نہ حاصل ہو سکے، اور آخرت پر تمہارا کامل یقین و پختہ بھروسہ ہو جہاں کہ سب کو لوٹ کر جانا ہے، اور کٹھن زندگی و تنگ معیشت کے ساتھ تم کو یہ آزادی حاصل ہو کہ اسے اپنی ذات کے فائدہ تک محدود رکھو، یا اپنے حصہ پر دوسروں کو ترجیح دو تو ایسی دنیا داری کو بھول جاؤ، کیوں کہ تمہیں دنیا اور آخرت دونوں کی بھلائی میسر ہو رہی ہے، اور تم میں سے جس کی یہ خواہش ہو کہ اسے دنیا داری کا پورا حصہ مل جائے تو سن لو! میں تم سب کو اللہ کا خوف یاد دلاتا ہوں جو تمہارے دلوں کے درمیان حائل ہے، مگر یہ کہ اس کا حق پہچان لو، اس کے تقاضوں کو پورا کرتے رہو، اس کی اطاعت پر خود کو مجبور کرتے رہو، اور نعمتوں کو پا کر خوشی و مسرت کے ساتھ تمہیں ان کے غلط استعمال کے برے نتائج اور ان کے چھن جانے کا

اندیشہ بھی لگا رہے کیوں کہ ناشکری سے بڑھ کر کوئی چیز نعمتوں کو چھیننے والی نہیں، جب کہ شکر گزاری گردش زمانہ میں امن و سلامتی، نعمت الہی میں اضافہ اور مال و دولت میں فراوانی کا سبب ہے، تمہیں حکم دینے اور منع کرنے سے متعلق اللہ تعالیٰ کی طرف سے مجھ پر یہ ذمہ داری واجب تھی۔“<sup>①</sup>

**شہر فسطاط:**

اگر جناب سعد بن ابی وقاص رضی اللہ عنہ شہر کوفہ کے اولین مؤسس و بانی شمار کیے جاتے ہیں تو عمرو بن عاص رضی اللہ عنہ بھی شہر فسطاط کے مؤسس اول ہیں۔ چنانچہ جب آپ اسکندریہ کی فتح سے فارغ ہوئے تو وہیں مستقل سکونت اختیار کرنا چاہی، لیکن عمر بن خطاب رضی اللہ عنہ نے آپ کو خط لکھا کہ ایسی جگہ سکونت اختیار کرو کہ اگر مجھے تم تک آنے کی ضرورت پڑے تو ہمارے اور تمہارے درمیان کوئی نہریا سمندر نہ پڑے، لہذا عمرو بن عاص رضی اللہ عنہ اسکندریہ سے فسطاط منتقل ہو گئے۔<sup>②</sup> سب سے پہلے آپ نے وہاں ایک مسجد تعمیر کی جو مسجد عمرو بن عاص کے نام سے معروف ہوئی، جب کہ ایک مسجد اسکندریہ میں بھی بنائی تھی، پھر وہاں عمر بن خطاب رضی اللہ عنہ کے لیے بھی ایک گھر تعمیر کیا، غالباً ان کا مقصد یہ رہا ہو کہ یہ دار الخلافہ بن جائے، لیکن عمر بن خطاب نے آپ کو خط لکھا کہ میرے لیے بنائے گئے مکان کو مسلمانوں کا بازار بنا دیا جائے۔<sup>③</sup>

نیز آپ نے مسجد سے قریب ہی اپنے لیے دو گھر بنائے جیسا کہ ابن عبدالحکم اس کی تفصیل ہمارے سامنے اس طرح پیش کرتے ہیں:

”جامع عمرو بن عاص کے دروازے کے پاس آج جو گھر ہے اسے سیدنا عمرو بن عاص رضی اللہ عنہ نے اپنا گھر بنایا تھا، گھر اور مسجد کے درمیان سے ایک راستہ جاتا ہے، اور اسی گھر سے متصل ہی اپنا ایک دوسرا گھر بنایا تھا۔<sup>④</sup> غالب گمان یہ ہے کہ آپ نے اپنے لیے ایک ہی مکان بنایا تھا اور جب عمر بن خطاب رضی اللہ عنہ نے اپنے لیے تیار کردہ عمارت کو منہدم کرنے کا حکم دے دیا تھا تو دوسرے مکان کو آپ بحیثیت ”دار الامارۃ“ استعمال کرتے تھے، عمرو بن عاص رضی اللہ عنہ نے اپنے ہم نشین ممتاز صحابہ کی ایک جماعت کو اس کام کا مکلف کیا کہ وہ مختلف قبائل کے لیے قبیلوں کے اعتبار سے ان کی رہائش گاہوں کے لیے احاطہ مقرر کریں، چنانچہ انہوں نے منظم طریقے سے ان کے مکانات کی جگہوں اور سمتوں کو متعین کیا، اس وقت اس کو خطہ کہا جاتا تھا اور موجودہ دور میں محلہ اور کالونی کے مشابہ

① تاریخ الطبری: ۵/ ۲۱۱، ۲۱۲، ۲۱۳۔ خطب امیر المومنین عمر بن خطاب و وصایا، محمد أحمد

عاشور، ص: ۳۱ (مترجم)

② فتوح مصر، ابن عبدالحکم، ص: ۹۱۔ عربی زبان میں فسطاط خیمہ کو کہتے ہیں، چون کہ آپ نے یہاں شروع میں خیمہ لگایا تھا اس لیے اس کو فسطاط کہا جاتا ہے۔

③ عمرو بن عاص القائد السياسي، ص: ۱۳۵

④ فتوح مصر، ص: ۹۶، ۹۷

تھا، یہ اور بات ہے کہ اس نظام کے تحت آج کی طرح زمینوں کی وسیع گھیرا بندی نہ کی جاتی تھی، بلکہ ہر دو قبیلہ کے درمیان سے ایک سڑک نکالی گئی تھی، انہیں آج کے مفہوم میں ہم سڑک تو نہیں کہہ سکتے، بلکہ یہ کہیں گے کہ ہر دو قبیلہ کے درمیان آج کے مفہوم میں کشادہ گلیاں نکالی گئی تھیں، زمین کی حد بندی اور پلاٹ کی تقسیم کے لیے مقرر کیے گئے ممتاز صحابہ کرام کی جماعت معاویہ بن خدیج النخعی، شریک بن سہمی الغطفی، عمرو بن محرم الخولانی، اور حویل بن ناشرة المعافری رضی اللہ عنہم پر مشتمل تھی۔ ۲۱ھ میں انہی حضرات نے لوگوں کو یہاں بسایا، اور قبیلوں کے اعتبار سے ان کو تقسیم کیا تھا۔ ۱

باوجودیکہ اس مقام پر نو آباد کردہ تمام محلوں اور قبیلوں کا تفصیلی ذکر ممکن نہیں ہے تاہم چند ایک کا ذکر کرنا فائدہ سے خالی نہیں (لفظ محلہ کی جگہ خطہ لکھا گیا ہے)، پس ان محلوں میں سے چند کے نام یہ ہیں:

خطہ اسلم، خطہ لیتون، خطہ بنی معاذ، خطہ بلی، خطہ بنی بحر، خطہ مہرہ، خطہ لنحم، خطہ غافق، خطہ صدف، خطہ حضرموت، خطہ تجیب، خطہ خولان، خطہ مذحج، خطہ مراد، خطہ یافع، خطہ معافر اور انہی کے ساتھ اشعری حضرات بھی تھے۔ ۲

مختلف قبائل کے یہ نام اس بات کی طرف اشارہ کرتے ہیں کہ فتح اسکندریہ میں عربی اور غیر عربی قبیلہ کثرت سے شریک ہوئے تھے، جس کے نتیجے میں انہی قبائل پر مشتمل بہت زیادہ کالونیاں اور مخصوص رہائشی محلے وجود میں آئے، اور ہر قبیلہ نے اپنے مسائل و ضروریات زندگی کو باہم حل کرنے کے لیے یہ پسند کیا کہ اسے ایک مخصوص طرح کی خود مختاری حاصل رہے، نیز یہ نو آباد محلے ہمیں اس بات کا پتہ دیتے ہیں کہ ہر قبیلہ کی رہائش گاہیں اور کالونیاں متعین کرنے میں عمرو بن عاص رضی اللہ عنہ نے بہت دقیق خاکہ و منصوبہ تیار کیا تھا۔ ۳ ان قبیلوں نے اپنے اپنے محلوں کے بالکل بیچ میں اپنے لیے مسجد بنائی تھی۔

ابن ظہیرہ نے اپنی کتاب ”الفضائل الباہرة فی محاسن مصر والقاهرة“ میں ابن زولاق کے حوالہ سے فسطاط میں تعمیر کردہ جن ابتدائی مساجد کا ذکر کیا ہے ان میں سب سے پہلے جامع عمرو بن عاص کا ذکر ملتا ہے، پھر اس کے بعد ان دیگر مساجد کا شمار ہے جو مخصوص افراد کی طرف منسوب تھیں۔ ۴ اس کے بعد مؤلف لکھتے ہیں کہ مساجد مصر کے بارے میں ہماری تیار کردہ فہرست کے علاوہ بھی صحابہ کے نام سے منسوب دوسری بہت ساری مسجدیں تھیں جنہیں ان لوگوں نے فتح کے وقت بنایا تھا اور ان کی تعداد تقریباً دو سو تینتیس (۲۳۳) تک پہنچتی ہے، وہ مسجدیں قبائل و خاندان کی ترتیب کی رعایت کرتے ہوئے بنائی گئی تھیں۔ ۵

① عمرو بن عاص القائد السياسي، ص: ۱۳۶

② فتوح مصر، ص: ۱۱۵-۱۲۹

③ عمرو بن العاص القائد السياسي، ص: ۱۳۷

④ اهل الفسطاط، د/ صالح أحمد العلی، ص: ۳۸ ⑤ اهل الفسطاط، د/ صالح أحمد العلی، ص: ۳۸

اس تفصیل کے ساتھ ہمیں یاد ہونا چاہیے کہ جائے سکونت کے اختیار کرنے میں سیدنا عمرو بن عاص رضی اللہ عنہ کے ساتھ اللہ تعالیٰ کی توفیق شامل رہی، انہوں نے ایسی جگہ کا انتخاب کیا جہاں سے دار الخلافہ سے ربط و اتصال کرنا آسان تھا، مزید برآں شمال اور جنوب کے شہروں کے بالکل وسط میں اور دریائے نیل کے قریب یہ جگہ واقع تھی۔<sup>①</sup>

لیبیا کا شہر ”سرت“:

جب مصر کے مغرب کا ایک شہر ”برقہ“ اسلام کا قلعہ بن گیا تو عمرو بن عاص رضی اللہ عنہ اپنے لشکر کے ساتھ ”طرابلس“ کی طرف بڑھے اور پہلا حملہ مقام ”سرت“ پر کیا جو ”برقہ“ اور ”طرابلس“ کے درمیان واقع ہے۔ آپ اس پر قابض ہو گئے اور ۲۲ھ سے مسلمانوں نے اس شہر کو مغرب پر پیش قدمی کے لیے بطور فوجی چھاؤنی استعمال کیا اور یہ اسلامی فوج کا قلعہ قرار پایا اور عقبہ بن نافع نے اس کو اپنا مرکز بنایا، جنہوں نے فزان، ودان، زویلد اور سوڈان جیسے علاقوں میں اشاعت اسلام کے لیے اپنی پوری طاقت جھونک دی۔<sup>②</sup>

مفتوحہ شہروں میں فوجی چھاؤنیاں:

مفتوحہ ممالک کے تمام شہروں میں اور خاص طور سے شام کے شہروں میں سیدنا عمر رضی اللہ عنہ نے جن فوجی چھاؤنیوں کو قائم کیا انہیں آپ نے اجناد (لشکر) کا نام دیا، چنانچہ آپ نے ان شہروں میں فوجی چھاؤنیاں بنائیں، ان میں فوجیوں کے رہنے کے لیے بیرکیں بنائیں گھوڑوں کے اصطبل بنائے جن میں بیک وقت کم از کم چار ہزار گھوڑے ساز و سامان اور پوری تیاری کے ساتھ ہر وقت تیار رہتے تھے۔<sup>③</sup> ایسی تیاری کا مقصد محض یہ تھا کہ اگر اچانک ضرورت پیش آجائے تو معمولی وقت میں چھتیس ہزار (۳۶۰۰۰) سے زیادہ شہسوار مجاہدین کا یہ دستہ صرف ملک شام سے میدان جنگ کے لیے فوراً نکل پڑے، ہر فوجی چھاؤنی میں آپ نے گھوڑوں کے لیے وسیع و عریض چراگاہ بھی تیار کرائی تھی، اور حکم الہی کی تنفیذ میں رمزی علامت کے طور پر ہر گھوڑے کی ران پر داغ کر یہ لکھ دیا جاتا: ((جَيْشُ فِی سَبِيلِ اللَّهِ)) یعنی یہ لشکر اللہ کے راستے میں جہاد کے لیے (وقف) ہے۔ اس لیے کہ اللہ تعالیٰ کا ارشاد ہے:

www.KitaboSunnat.com

﴿وَأَعِدُّوا لَهُمْ مِمَّا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ وَآخَرِينَ مِنْ دُونِهِمْ لَا تَعْلَمُوهُمْ﴾ (الانفال: ۶۰)

”اور ان کے (مقابلے کے) لیے قوت سے اور گھوڑے باندھنے سے تیاری کرو، جتنی کر سکو، جس کے ساتھ تم اللہ کے دشمن کو اور اپنے دشمن کو اور ان کے علاوہ کچھ دوسروں کو ڈراؤ گے، جنہیں تم نہیں

① تاریخ الدعوة الإسلامية، د/ جمیل المصری، ص: ۳۳۹

② تاریخ الدعوة الإسلامية، د/ جمیل المصری، ص: ۳۴۰

③ البداية والنهاية: ۷/ ۱۳۸ - تاریخ الدعوة، ص: ۳۴۱

جانتے، اللہ انھیں جانتا ہے۔“

ملک شام کی فوجی چھاؤنیاں:

دمشق کی فوجی چھاؤنی:

سیدنا عمر رضی اللہ عنہ کے دور خلافت میں بالترتیب تین لوگ اس کے ذمہ دار اعلیٰ بنے:

۱: یزید بن ابی سفیان رضی اللہ عنہ

۲: سوید بن کلثوم رضی اللہ عنہ

۳: معاویہ بن ابی سفیان رضی اللہ عنہ

حمص کی فوجی چھاؤنی:

اس کے پہلے ذمہ دار ابو عبیدہ عامر بن جراح رضی اللہ عنہ تھے، پھر عبادہ بن صامت، پھر عیاض بن غنم، پھر سعد بن عامر بن خذیم، پھر عمیر بن سعد، پھر عبداللہ بن قرط رضی اللہ عنہ بالترتیب اس کے ذمہ دار رہے۔

قنسرین کی فوجی چھاؤنی:

اس کے اولین ذمہ دار خالد بن ولید رضی اللہ عنہ تھے، پھر عمیر بن سعد رضی اللہ عنہ اس کے ذمہ دار بنے۔

فلسطین کی فوجی چھاؤنی:

اس کے اولین ذمہ دار یزید بن ابی سفیان رضی اللہ عنہ اور ان کے بعد علقمہ بن مخرز رضی اللہ عنہ تھے۔

اردن کی فوجی چھاؤنی:

یہ ”طبریہ“ میں واقع تھی، اس کے اولین ذمہ دار شریل بن حسنہ رضی اللہ عنہ تھے، ان کے بعد یزید بن ابی سفیان رضی اللہ عنہ اور ان کے بعد معاویہ رضی اللہ عنہ ذمہ دار ہوئے۔ طاعون عمواس میں جب یزید بن ابی سفیان رضی اللہ عنہ کی وفات ہوگئی تو معاویہ رضی اللہ عنہ نے دمشق اور اردن کی فوجی چھاؤنیوں کی بھی ذمہ داری سنبھالی۔<sup>①</sup>

درحقیقت اللہ کی رضا جوئی کی خاطر جذبہ جہاد نے بہت سارے صحابہ و علماء تابعین کو ان مقامات کی طرف کوچ کرنے پر ابھارا جنہیں شہری حیثیت اور سرحدی حفاظت حاصل ہو چکی تھی، وور دراز علاقوں کو چھوڑ کر یہاں آ کر آباد ہونے کے پیچھے ان کا یہ جذبہ صادق بھی کار فرما تھا کہ وہ اسلامی دعوت کی نشر و اشاعت، قرآن و سنت کی تعلیم اور جہاد فی سبیل اللہ میں بھرپور حصہ لیں، اس طرح مدینہ منورہ، بصرہ، کوفہ، دمشق اور فسطاط گنجان آبادی والے شہر بن گئے۔ لوگ وہاں حصول علم اور جہاد کی نیت سے منتقل ہوئے یا فوجی دیوان میں نام درج کرانے، اور سرکاری عطیات حاصل کرنے، یا تجارت اور دیگر صنعت و حرفت سیکھنے اور وسیع کرنے کی نیت سے

وہاں آباد ہوئے، نتیجتاً ان تمام اسباب و وسائل نے ان شہروں کو تہذیب و تمدن کا منارہ بنا دیا جہاں مختلف علوم و معارف اور مختلف صنعت و حرفت کی نمود و ترقی ہوئی۔<sup>۱</sup>

اقتصادی بحران (عام الرماہ):

سیدنا عمر بن خطاب رضی اللہ عنہ کی مدت خلافت میں اسلامی سلطنت ابتلاء و آزمائش سے دوچار ہوئی اور اس میں کوئی تعجب نہیں، کیوں کہ ابتلاء و آزمائش کے دور سے تمام قوموں، ممالک، جماعتوں، اور افراد کو ہمیشہ گزرنا پڑا ہے، یہ ایک قدیم سنت رہی ہے، امت مسلمہ بھی دیگر قوموں کی طرح ایک امت ہے، اس میں بھی اللہ کی سنت عادلہ قائم و جاری ہوتی ہے اس میں کوئی تبدیلی نہیں ہوتی۔

بہر حال دورِ فاروقی کی سب سے عظیم آزمائش ”عام الرماہ“ اور ”طاعون عمواس“ کی شکل میں منظر عام پر آئی۔ ہم اس مقام پر دونوں آزمائشوں سے متعلق بڑی تفصیل سے گفتگو چاہتے ہیں اور واضح کرنا چاہتے ہیں کہ ان بحرانی حالات میں عمر رضی اللہ عنہ کا کیا تعامل رہا، اور کس طرح آپ نے جائز اسباب کو اختیار کر کے اور اللہ تعالیٰ سے دعا و گریہ و زاری کر کے ان آزمائشوں کا مقابلہ کیا؟

چنانچہ ۱۸ھ میں جزیرہ عرب میں سخت قحط پڑا، لوگ خوراک کے لیے ترس گئے۔ بھوک کی شدت اور خوراک کے فقدان کا یہ عالم تھا کہ درندے بھاگ بھاگ کر انسانوں کے پاس پناہ لیتے تھے، آدمی بکری ذبح کرتا تھا لیکن کھانا پاتا کیوں کہ وہ اس قابل نہ ہوتی، خشک سالی کی وجہ سے بہت سے مویشی بھوک کی تاب نہ لا سکے اور مر گئے، اس سال کا نام ”عام الرماہ“ رکھا گیا، اس لیے کہ ہوا مٹی اور دھول کو راکھ کی طرح خوب اڑاتی تھی، سخت قحط پڑا، ایک لقمہ کھانا بھی ملنا مشکل ہو گیا تھا، لوگ دور دراز کے دیہی علاقوں سے بھاگ بھاگ کر شہروں میں جاتے یا ان کے قریب قیام کرتے اور اس عظیم مصیبت سے نجات پانے کے لیے امیر المومنین کی طرف سے کسی حل اور پیش قدمی کے منتظر تھے۔ جب کہ جناب عمر رضی اللہ عنہ اس مصیبت کو سب سے زیادہ محسوس کرنے والے اور اس کے خطرناک نتائج سے سب سے زیادہ آگاہ تھے،<sup>۲</sup> بہر حال عمر رضی اللہ عنہ نے اس بحرانی کیفیت سے نمٹنے میں جو حکمت عملی اختیار کی اسے چند نکات میں بیان کیا جاسکتا ہے:

۱: آپ نے خود کو دوسروں کے لیے نمونہ بنا کر پیش کیا:

”عام الرماہ“ میں قحط کے موقع پر سیدنا عمر رضی اللہ عنہ کے پاس ان کے کھانے کے لیے گھی سے چڑی ہوئی روٹی لائی گئی، آپ نے ایک بدوی آدمی کو بلایا تاکہ وہ بھی آپ کے ساتھ کھانے میں شریک ہو جائے، بدوی نے کھانے میں شریک ہو کر کھانا شروع کیا اور گھی کو لقمہ سے پلیٹ کے کنارے لا کر شوق سے کھانے لگا۔ سیدنا عمر رضی اللہ عنہ نے اس سے

۱ اقتصادیات الحرب فی الاسلام، ص: ۲۵۰

۲ فن الحکم، ص: ۶۸۔ البدایہ والنہایہ: ۹۸/۷۔ تاریخ الطبری: ۷۵/۵

کہا: ایسا لگتا ہے کہ تم کو گھی کبھی میسر نہیں آیا؟ بدوی نے کہا: جی ہاں، فلاں فلاں وقت سے آج تک نہ میں نے گھی اور روغن چکھا ہے اور نہ کسی کو یہ کھاتے ہوئے دیکھا ہے۔ اس کی بات سن کر سیدنا عمر رضی اللہ عنہ نے قسم کھالی کہ جب تک میری عوام کو فراخی کی زندگی نہ مل جائے اس وقت تک نہ وہ گوشت کھائیں گے اور نہ گھی کو ہاتھ لگائیں گے۔ تمام راوی اس بات پر متفق ہیں کہ سیدنا عمر رضی اللہ عنہ نے اس قسم کو پورا کرنے کا عزم مصمم کر لیا تھا اور اسی وجہ سے جب بازار میں گھی اور دودھ سے بھرے ہوئے ڈبے فروخت ہونے کے لیے آئے، تو عمر رضی اللہ عنہ کے غلام نے آپ کے لیے چالیس درہم میں ایک ڈبہ گھی اور ایک ڈبہ دودھ خریدا اور لے کر عمر رضی اللہ عنہ کے پاس آیا، اور کہا: امیر المؤمنین! اللہ نے آپ کی قسم کو پورا کر دیا، اور آپ کو بہت اجر و ثواب ملا، اب بازار میں دودھ اور گھی کے ڈبے آگئے ہیں اور میں نے انہیں چالیس درہم میں خریدا ہے۔ سیدنا عمر رضی اللہ عنہ نے فرمایا: تم نے مہنگی قیمت میں خریدا، ان دونوں کو اللہ کے راستے میں صدقہ کر دو، میں ناپسند کرتا ہوں کہ اسراف کا لقمہ کھاؤں، اور اس کے بعد ہی فرمایا: میں رعایا کے دکھ درد کو کیسے سمجھ سکوں گا جب تک کہ میں بھی ان کی حالت سے نہ گزروں۔<sup>①</sup>

عمر فاروق کی زبان سے نکلا ہوا آخری جملہ ایک تابناک اور زریں قول ہے، جس میں پوری انسانیت کے لیے سیاست کا عظیم الشان اصولوں میں سے ایک اصول پنہاں ہے، قابل غور ہے یہ جملہ کہ: ”میں رعایا کے دکھ درد کو کیسے سمجھ سکوں گا جب تک کہ میں بھی ان کی حالت سے نہ گزروں۔“<sup>②</sup>

”عام الرمادہ“ میں عمر رضی اللہ عنہ قحط سے اس قدر متاثر ہوئے کہ آپ کے جسم کا رنگ بدل گیا، عیاض بن خلیفہ کا بیان ہے کہ میں نے ”عام الرمادہ“ میں عمر رضی اللہ عنہ کو اس حال میں دیکھا کہ ان کا جسم سیاہ پڑ گیا تھا، حالاں کہ آپ عربی تھے، گھی اور دودھ کھاتے تھے، لیکن جب قحط نے تمام لوگوں کو اپنی زد میں لے لیا تو آپ نے دودھ اور گھی کو اپنے اوپر حرام کر لیا اور تیل کھانے پر اکتفا کرنے لگے، یہاں تک کہ آپ کے جسم کا رنگ بدل گیا اور آپ نے بھوک کی کافی مشقتیں برداشت کیں۔<sup>③</sup>

اسلم کا بیان ہے کہ ہم آپس میں کہتے تھے: اگر ”عام الرمادہ“ میں اللہ تعالیٰ نے ہم سے قحط سالی کو نہ دور کیا تو ہمیں یقین ہے کہ سیدنا عمر رضی اللہ عنہ مسلمانوں کے تئیں اپنی واجبات و ذمہ داریوں کے شدید احساس و غم سے وفات پا جائیں۔<sup>④</sup>

آپ اکثر روزہ رکھتے تھے۔<sup>⑤</sup> عام الرمادہ میں صرف شام کو تیل اور روٹی سے ملا ہوا کھانا کھاتے تھے،

① تاریخ الطبری: ۷۸ / ۵

② فن الحکم، ص: ۷۱

③ طبقات ابن سعد: ۳ / ۳۱۴

④ طبقات ابن سعد: ۳ / ۳۱۵ - محض الصواب: ۱ / ۳۶۳

⑤ محض الصواب: ۱ / ۳۶۲



قحط سالی کے موقع پر ہی ایک دن لوگوں نے کچھ اونٹوں کو ذبح کیا اور سب نے کھایا، لیکن بہترین گوشت آپ کے لیے رکھ دیا، جب کوہان اور کیچے کا منتخب گوشت ہانڈی میں رکھ کر آپ کے سامنے لا گیا گیا تو آپ نے فرمایا: یہ کہاں سے ملا؟ لوگوں نے بتایا کہ اے امیر المومنین! آج ہم نے اونٹ ذبح کیا تھا، اسی میں سے یہ گوشت ہے۔ آپ نے فرمایا: افوہ! ہائے! افسوس! میں کتنا برا حاکم ہوں، اگر میں (ان اونٹوں کے) بہترین گوشت کو کھاؤں، اور لوگ ان کی ہڈیاں کھائیں۔ اٹھاؤ، لے جاؤ اس برتن کو اور مجھے دوسرا کھانا دو، پھر آپ کے سامنے روٹی اور تیل پیش کیا گیا اور آپ اپنے ہاتھ سے روٹی توڑ کر تیل میں ملا کر کھانے لگے، پھر فرمایا: اے یرفا! سن! گوشت کے اس برتن کو ”شیع“ والوں تک پہنچا دو، میں تین دن سے ان کے پاس نہیں گیا ہوں، میرا خیال ہے کہ انہوں نے اب تک کھانے کو ہاتھ نہیں لگایا، لے جاؤ اور ان کے سامنے اسے رکھ دو۔<sup>①</sup>

یہ ہے اسلامی سیاست و حکومت کا فن اور یہ ہے عمر فاروق رضی اللہ عنہ کی مثالی شخصیت کہ آپ اپنی خواہشات اور ضرورتوں پر رعایا کی ضروریات و خواہشات کو ترجیح دیتے ہیں اور آپ کی رعایا آپ سے عمدہ کھانا کھاتی ہے۔ آپ امیر المومنین ہیں لیکن حکومت اور زندگی کے بوجھ کو اپنی رعایا سے کہیں زیادہ اٹھانے کو تیار ہیں، اور رعایا کے مقابلے میں کئی گنا مشکلات و مصائب سے دوچار ہوتے ہیں۔ مزید برآں احتیاط اور احساس ذمہ داری کا یہ دائرہ آپ کی ذات تک محدود نہیں رہتا بلکہ اس احتیاط اور ورع و تقویٰ کی حدود و قیود کا دائرہ اپنے خاندان تک وسیع کرنا چاہتے ہیں، تاکہ آپ کے اہل خانہ رعایا کے دکھ درد اور تکلیف کو ان سے زیادہ محسوس کریں۔

چنانچہ ”عام الرمادہ“ میں قحط کے موقع پر آپ نے ایک دن اپنے ایک لڑکے کے ہاتھ میں ایک خربوزہ دیکھا، فوراً اس کو ٹوکا اور کہا: کیا خوب، کیا خوب، امیر المومنین کی اولاد! امت محمدیہ بھوک سے لاغر ہوتی جا رہی ہے اور تو پھل کھاتا ہے؟ بچہ روتے ہوئے بھاگ گیا اور عمر رضی اللہ عنہ مسلسل اپنی بات دہراتے رہے، یہاں تک کہ آپ نے اس کے متعلق دریافت کیا تو آپ کو بتایا گیا کہ ان کے بچے نے ہتھیلی بھر کھجور کی گتھلیوں کے بدلے اسے خریدا ہے۔<sup>②</sup>

اللہ کے سامنے فرائض و واجبات حکومت کی جواب دہی کا احساس آپ پر غالب رہا جس کے نتیجے میں آپ نے خود کو نفس پرستی سے دور رکھا، اور ایسے وقت میں جب کہ دنیا قحط و خشک سالی کا سامنا کر رہی تھی، آپ نے ہر شرعی وسیلہ و سبب اختیار کیا، بکثرت نمازیں پڑھتے، پیہم استغفار کرتے اور ہمہ وقت مسلمانوں کو غذا

① ”یرفا“ عمر رضی اللہ عنہ کا دربان تھا، جاہلیت کا زمانہ پایا اور اسلام کا بھی، ابو بکر رضی اللہ عنہ کے دور خلافت میں اس نے عمر فاروق کے ساتھ حج کیا۔

② مدینہ میں ایک جگہ کا نام ہے، جہاں عمر رضی اللہ عنہ کی موقوفہ جائیداد تھی۔

③ طبقات ابن سعد: ۳/ ۳۱۲۔ الشیخان بروایۃ البلاذری، ص: ۲۹۴

④ طبقات ابن سعد: ۳/ ۳۱۵۔ محض النصاب: ۱/ ۳۶۳

فراہم کرنے کی کوشش میں رہتے، اپنی پوری رعایا کے لیے فکر مند تھے، وہ بھاگ کر مدینہ آگئی ہو یا اپنے گھروں میں بادیہ نشین رہی ہو، اس بحرانی کیفیت سے نمٹنے کے لیے آپ نے اپنی پوری طاقت و صلاحیت جھونک دی، اور پھر ان تمام مشقتوں کو اٹھانے کے بعد نفس پر سختی اور ایسی سختی کی کہ اس کی عظمت و معنویت کا کیا کہنا! قحط زدہ پوری دنیائے انسانیت نے اعتراف کیا کہ اگر اللہ تعالیٰ عام الرمادہ میں قحط کو دور نہ کرتا تو ہمیں ایسا یقین ہونے لگا تھا کہ کہیں سیدنا عمر رضی اللہ عنہ مسلمانوں کے تئیں اپنے واجبات کے شدید احساس و غم سے وفات نہ پا جائیں۔<sup>①</sup>

۲: ”عام الرمادہ“ میں پناہ گزینوں کا کیמپ:

اسلم سے روایت ہے کہ ”عام الرمادہ“ میں اہل عرب ہر چار جانب سے مدینہ پہنچنے لگے، اور عمر رضی اللہ عنہ نے اپنے امراء کو حکم دے رکھا تھا کہ وہ وفود کی ضروریات و مفادات کو پیش نظر رکھیں، میں نے ایک رات آپ کو فرماتے ہوئے سنا ”شام کا کھانا ہمارے پاس کتنے لوگ کھاتے ہیں، ان کو شمار کرو۔“ اگلی رات شمار کیا گیا تو کھانے والوں کی تعداد سات ہزار تھی، اور جب بیمار مردوں نیز عورتوں و بچوں کو بھی شمار کیا گیا تو ان کی تعداد چالیس ہزار تھی۔ پھر تھوڑے ہی دنوں بعد یہ تعداد بڑھ کر ساٹھ ہزار تک پہنچ گئی۔ یہ لوگ مسلسل انہی حالات سے دوچار رہے، یہاں تک کہ اللہ نے آسمان سے بارش نازل فرمائی، اور جب بارش ہوگئی تو میں نے دیکھا کہ آپ نے کچھ لوگوں کو یہ ذمہ داری سونپی کہ وفود کو اپنے گھر جانے کا حکم دیں، اور دیہات میں ان کو ان کے گھروں تک غذا اور غلہ بھیجنے کا انتظام کیا، خشک سالی سے بہت سے لوگ وفات پا گئے تھے میرے خیال میں قحط سے متاثر ہو کر دو تہائی لوگ مر گئے تھے، سیدنا عمر رضی اللہ عنہ کا دیکھ کھانا پکانے کے لیے آگ پر چڑھایا جاتا تھا، اور صبح ہی سے کھانا پکانے والے اس پر لگ جاتے اور کرکڑ اور عصا نکد پکاتے۔<sup>②</sup>

اس مقام پر ہم دیکھتے ہیں کہ عمر فاروق رضی اللہ عنہ اپنے امراء کو ذمہ داریاں سونپتے ہیں اور پناہ گزینوں کا کیمپ تیار کرتے ہیں، اور انتظامی عملہ پوری تندہی سے اپنی ذمہ داریوں کو بلا کم و بیش نبھاتا ہے، دوسرے کی ذمہ داری و عمل میں دخل اندازی بالکل نہیں کرتا۔<sup>③</sup>

مدینہ کے قرب و جوار میں آپ نے اپنے افسران کو یہ ذمہ داری دے کر بھیجا کہ جو لوگ دور دور سے خشک سالی اور شدت بھوک سے متاثر ہو کر حکومتی تعاون و عطیات لینے آئے ہیں ان کے حالات کا جائزہ لیں، چنانچہ وہ لوگ ان میں کھانا اور سالن وغیرہ تقسیم کرتے اور جب شام ہوتی تو سیدنا عمر رضی اللہ عنہ کے پاس سب لوگ اکٹھے ہوتے اور ان کے حالات سے واقف کراتے، اور آپ ان کی دوسرے دن کی رہنمائی کرتے۔<sup>④</sup> سیدنا عمر رضی اللہ عنہ

① فن الحکم، ص: ۷۱۔ طبقات ابن سعد: ۳/ ۳۱۵

② تاریخ الذہبی: ۲۷۴۔ کرکڑ ایک کھانے کا نام ہے اور عصا نکد ایک طرح کا کھانا، جس میں آٹے کو گھی میں گوند کر پکاتے ہیں۔

③ الکفاءة الإدارية، د/ عبد اللہ قادری، ص: ۱۰۷

④ الکفاءة الإدارية، د/ عبد اللہ قادری، ص: ۱۱۵

بدو یوں، اور دیہات کے باشندوں کو آٹا گھر سے خوراک تقسیم کرتے تھے، آٹا گھر ایک مالی ادارہ تھا جس کے سامان کو دور فاروقی میں ایام قحط میں وفود مدینہ میں تقسیم کیا جاتا تھا، اس میں آٹا، ستو، کھجور اور کشمش وغیرہ کھانے کی چیزیں تھیں، مصر، شام اور عراق سے پہنچنے سے پہلے یہی چیزیں ان میں تقسیم ہوتی تھیں، یہ آٹا گھر بحرانی حالت میں کافی بڑا بنا دیا گیا، تاکہ دسیوں ہزار لوگ جو تقریباً نو مہینے تک مدینہ آتے رہے اور بارش سے محروم رہے وہ سب اس کی خوراک سے مستفید ہو سکیں۔<sup>①</sup>

سیدنا عمر رضی اللہ عنہ کی یہ حکمت عملی حکومتی اداروں کی تعمیر و ترقی کے بارے میں دور اندیشی کی بہت بڑی دلیل ہے، خواہ یہ ادارے مالی ہوں یا اور کوئی۔

سیدنا عمر رضی اللہ عنہ کی یہ متواضع شان کہ آپ بذات خود پناہ گزینوں کے کیمپوں میں ان کی خدمت کرتے تھے، ابو ہریرہ رضی اللہ عنہ کا بیان ہے کہ اللہ تعالیٰ ابن حنتمہ (عمر رضی اللہ عنہ) پر رحم فرمائے! میں نے عام الرمادہ میں دیکھا کہ اپنی پیٹھ پر اناج سے بھری ہوئی دو بوریاں اور ہاتھوں میں تیل سے بھرا ہوا ایک ڈبہ اٹھائے ہوئے تھے، وہ اور اسلم باری باری اسے اٹھاتے اور چلتے، جب آپ نے مجھ کو دیکھ لیا تو کہا: اے ابو ہریرہ کہاں سے آرہے ہو؟ میں نے کہا: قریب ہی سے، پھر میں نے بھی ان کا ہاتھ بٹایا، اور اسے لے کر ہم سب ”ضرار“ پہنچے، وہاں ہماری ملاقات بیس گھرانوں پر مشتمل ایک جماعت سے ہوئی۔ سیدنا عمر رضی اللہ عنہ نے ان سے پوچھا: تم لوگوں کا یہاں کیسے آنا ہوا؟ انہوں نے کہا: مشقت و تنگ حالی کھینچ لائی ہے اور اس کے بعد انہوں نے مردار جانور کا چمڑا جسے وہ کھاتے تھے اور بوسیدہ ہڈیوں کا سفوف جسے وہ پھاںکتے تھے، اسے ہمیں دکھایا، یہ دیکھ کر عمر رضی اللہ عنہ نے اپنی چادر پھینک دی اور ان کے لیے کھانا پکانے اور کھلانے میں مشغول ہو گئے، یہاں تک کہ سب سیراب ہو گئے۔ پھر اونٹوں کو لانے کے لیے اسلم کو مدینہ بھیجا، وہ اونٹوں کو لائے، آپ نے ان کو اونٹوں پر سوار کیا اور ”جبانہ“ لے جا کر ٹھہرایا، پھر انہیں کپڑا دیا جسے انہوں نے زیب تن کیا، اس طرح آپ برابر ان کے پاس اور دوسرے مصیبت زدہ لوگوں کے پاس جاتے رہے اور خبر گیری کرتے رہے یہاں تک کہ اللہ نے اس مصیبت کو ہٹا لیا۔<sup>②</sup>

آپ عشاء کی نماز پڑھتے پھر اپنے گھر واپس ہوتے اور برابر نماز پڑھتے، رات کا آخری وقت آ جاتا تو گلیوں میں گشت کے لیے نکلتے، عبداللہ بن عمر رضی اللہ عنہما کا بیان ہے کہ میں نے اپنے والد عمر رضی اللہ عنہ سے ایک رات بوقت سحر کہتے ہوئے سنا، اے اللہ! میرے ہاتھوں امت محمدیہ کو ہلاک نہ کر، اور کہتے: ”اے اللہ قحط زدگی سے ہمیں ہلاک نہ کر اور ہم سے اس مصیبت و آزمائش کو دور کر دے“ اور آپ ان کلمات کو بار بار کہہ کر دعا مانگتے۔<sup>③</sup>

① المدینۃ النبویۃ فجر الإسلام: ۲ / ۳۷ ، ۳۸

② أخبار عمر، ص: ۱۱۱۔ بحوالہ الرياض النضرة

③ أخبار عمر، ص: ۱۱۱۔ بحوالہ الرياض النضرة

مالک بن اوس سے روایت ہے جن کا تعلق بنو نضیر سے ہے کہ ”عام الرمادہ“ میں سو گھرانوں پر مشتمل میرے خاندان کے لوگ عمر رضی اللہ عنہ کے پاس ”جبانہ“ آئے، آپ تمام لوگوں کو جو آپ کے پاس آتے ان کو کھانا دیتے، اور جو نہیں آتا اس کے پاس اس کے گھر تک آتا، کھجور، اور سالن وغیرہ بھیجتے، چنانچہ آپ ہر مہینے میری قوم کے لوگوں کے پاس بھی ان کی ضرورت کی چیزیں بھیجتے رہے۔ مریضوں کی بیمار پرسی اور وفات پا جانے والوں کے کفن کا انتظام کرتے رہے، غذا کی اتنی شدید قلت تھی کہ لوگ تپھٹ کھانے پر مجبور تھے، میں نے دیکھا اس موقع پر کئی لوگ مر گئے، آپ ان متوفیان کی نماز جنازہ خود پڑھاتے، آپ نے تقریباً دس متوفیان پر ایک ساتھ نماز پڑھی، لیکن جب بارش کا نزول ہوا، اور لوگوں کو زندگی ملی تو آپ نے فرمایا: اب آپ لوگ صحرا کے جن جن علاقوں سے آئے تھے وہاں چلے جائیں، آپ نے کمزور و ناتواں لوگوں کو سواری کے ذریعے سے ان کے گھروں تک پہنچایا۔ ❶

حزم بن ہشام اپنے باپ سے روایت کرتے ہیں، انہوں نے کہا کہ عام الرمادہ میں سیدنا عمر رضی اللہ عنہ کا گزر ایک عورت کے پاس سے ہوا، وہ اپنے لیے عصید ❷ تیار کر رہی تھی، آپ نے اس سے کہا: اس طرح نہیں ملایا جاتا، اور یہ کہہ کر کر چھا اپنے ہاتھ میں لے لیا، اور ملا کر دکھایا کہ اس طرح دونوں کو آپس میں ملاؤ، آپ عورتوں سے کہتے تھے: جب تک پانی گرم نہ ہو جائے اس میں آٹا نہ ڈالو، اور جب ڈالو تو تھوڑا تھوڑا ڈالو، اور کر بیچھ سے اسے گھولتے رہو، اس سے آٹا نہ بہ نہ نہیں جمے گا، سیدنا عمر رضی اللہ عنہ کی بعض بیویوں نے بیان کیا ہے کہ ”عام الرمادہ“ میں جب تک لوگوں کو قحط سے نجات اور زندگی کی تازگی نہ ملی تب تک لوگوں کی فکر میں آپ کسی بیوی کے قریب نہ گئے۔ ❸

انس رضی اللہ عنہ کا بیان ہے کہ ”عام الرمادہ“ میں سیدنا عمر رضی اللہ عنہ کا پیٹ خالی ہونے اور بھوک کی شدت سے گزر گزرنے لگا، اس وقت آپ کی خوراک صرف تیل تھی، گھی کو اپنے اوپر حرام کر لیا تھا، آپ نے پیٹ کی گڑ گڑاہٹ سن کر اپنی انگلیوں کو پیٹ میں دھنسا یا اور کہا: جتنا چاہو گڑ گڑاؤ، بس تیل ہی میری خوراک ہے اس وقت تک جب تک کہ سارے لوگوں کو غذا و خوراک فراہم نہ ہو جائے۔ ❹

۳: صوبوں کے گورنروں سے تعاون کا مطالبہ:

سیدنا عمر رضی اللہ عنہ نے خوشحال ریاستوں کے گورنروں کو امدادی اسباب و وسائل ارسال کرنے کے لیے فوراً خط لکھا، آپ نے مصر پر مقرر کردہ اپنے گورنر عمرو بن عاص رضی اللہ عنہ کو لکھا:

❶ أخبار عمر، ص: ۱۱۲۔ ابن الجوزی، ص: ۶۱

❷ ایک قسم کا کھانا، آٹا گھی میں ملا کر پکاتے ہیں۔

❸ أخبار عمر، ص: ۱۱۶

❹ الحلیۃ: ۴۸ / ۱

”اللہ کے بندے عمر بن خطاب امیر المومنین کی طرف سے ابن العاص کے نام! سلام علیک، اما بعد! کیا تو مجھے اور جو میرے پاس ہیں سب کو ہلاک ہوتے ہوئے دیکھتا رہے گا، اور تو اور جو تیرے پاس ہیں سب کو لے کر عیش کی زندگی گزارے گا، مدد و تعاون کی ضرورت ہے، مدد و تعاون بھیجنے میں جلدی کرو۔“ چنانچہ عمرو بن عاص رضی اللہ عنہ کو یہ خط ملا تو جواب میں آپ نے یہ تحریر کیا:

”عمرو بن عاص کی طرف سے اللہ کے بندے امیر المومنین کے نام! سلام علیک، میں سب سے پہلے اللہ تعالیٰ کی تعریف کرتا ہوں جس کے علاوہ کوئی معبود برحق نہیں، حمد و صلاۃ کے بعد، آپ ہمیں تھوڑی سی مہلت دیں اور تھوڑا انتظار کریں، آپ کے پاس امداد ضرور پہنچے گی، میں آپ کے پاس غلے سے لدا ہوا اتنا عظیم قافلہ روانہ کرنے والا ہوں، جس کا سرا آپ کے پاس، اور آخری حصہ میرے پاس ہوگا، ساتھ ہی میں اس کی تلاش میں ہوں کہ سمندری راستے سے بھی کچھ امداد بھیج سکوں۔“ ①

چنانچہ عمرو بن عاص رضی اللہ عنہ نے خشکی کے راستے آٹے سے لدا ہوا ایک ہزار اونٹوں کا قافلہ اور سمندری راستے سے تیل، اور آٹے سے لدی ہوئی بیس کشتیاں روانہ کیں، اسی طرح سامان تعاون میں پانچ ہزار چادریں اور کپڑے بھی ارسال کیے۔ ②

سیدنا عمر رضی اللہ عنہ نے شام پر مقرر اپنے تمام عمال و افسران کے نام خط لکھا کہ ”ہمارے پاس وہ غلہ و خوراک بھیجو جو ہمارے قابل استعمال ہوں، لوگ مر رہے ہیں، مگر وہی جس پر اللہ رحم فرمائے۔“ ③

آپ نے عراق اور فارس کے اپنے گورنروں کو بھی اسی طرح کا خط لکھا، اور سب نے امدادی سامان بھیجے۔ ④ طبری نے لکھا ہے کہ سب سے پہلے ابوعبیدہ بن جراح رضی اللہ عنہ چار ہزار اونٹوں پر غذا و خوراک لے کر آپ کے پاس پہنچے، عمر رضی اللہ عنہ نے انہی کو یہ ذمہ داری دے دی کہ جو لوگ مدینہ کے ارد گرد پڑاؤ ڈالے ہیں ان میں یہ خوراک تقسیم کر دو۔“ چنانچہ جب ابوعبیدہ رضی اللہ عنہ تقسیم کر کے واپس ہوئے تو عمر بن خطاب رضی اللہ عنہ نے انہیں چار ہزار درہم دینے کا حکم دیا۔ ابوعبیدہ نے کہا: اے امیر المومنین! مجھے اس کی کوئی ضرورت نہیں ہے، میں نے صرف اللہ کی رضامندی اور آخرت کی تیاری کے لیے یہ سب کیا ہے، دنیا کو مجھ پر مسلط نہ کیجیے۔ عمر رضی اللہ عنہ نے فرمایا: اسے لے لو، اگر بغیر مطالبہ کے ملے تو اسے لینے میں کوئی حرج نہیں ہے، لیکن آپ نے لینے سے انکار کر دیا۔ عمر رضی اللہ عنہ نے پھر کہا: اسے لے لو، میں بھی رسول اللہ ﷺ کی طرف سے اسی طرح ذمہ دار بنایا گیا تھا، آپ نے مجھ سے اسی

① أخبار عمر، ص: ۱۱۵

② أخبار عمر، ص: ۱۱۵

③ أنفاروق عمر، ص: ۲۶۲

④ أنفاروق عمر، ص: ۲۶۳

طرح کہا تھا جس طرح آج میں تم سے کہہ رہا ہوں، اور میں نے بھی اسی طرح جواب دیا تھا جس طرح تم جواب دے رہے ہو، پھر بھی آپ نے مجھے دیا تھا۔ یہ سن کر ابو عبیدہ رضی اللہ عنہ نے وہ چار ہزار درہم قبول کر لیے، اور اپنے افسران کے ساتھ واپس لوٹ گئے، اور پھر امداد و تعاون کا سلسلہ جاری ہو گیا۔ ❶ معاویہ بن ابی سفیان رضی اللہ عنہ نے خوراک سے لدے ہوئے تین ہزار اونٹوں کا قافلہ بھیجا نیز آٹے سے لدے ہوئے ایک ہزار اونٹوں کا قافلہ عراق سے آپہنچا۔ ❷

خوراک اور غلہ جب مہیا ہو گیا تو سیدنا عمر رضی اللہ عنہ نے انہیں مدینہ اور اس کے قرب و جوار میں دور دراز دیہاتوں سے بھاگ بھاگ کر آنے والے وفود پر تقسیم کرنا شروع کیا، کچھ امدادی غلہ جات اور خوراک کو بادیہ نشینوں تک بھیجا، اور یہ حکم دیا کہ اسے تمام عرب قبیلوں پر تقسیم کیا جائے۔

سیدنا زبیر بن عوام رضی اللہ عنہ کا بیان ہے کہ عام الرمادہ میں عمر رضی اللہ عنہ نے بادیہ نشینوں کی امداد کے لیے آٹا، چربی اور تیل سے لدے ہوئے اونٹوں کا ایک قافلہ تیار کر کے مجھے حکم دیا کہ اس قافلہ کو لے کر سب سے پہلے نجد والوں کے پاس پہنچو، اور ان میں سے جس گھرانے کے لوگوں کو مجھ تک بھیج سکتے ہو انہیں بھیجو، اور جو گھرانے آنے کے قابل نہ ہوں انہیں ایک ایک اونٹ پورے ساز و سامان کے ساتھ دے دو، اور انہیں بتا دو کہ ہر ایک اپنے لیے دو چادریں لے، ایک ٹھنڈ کے لیے اور ایک گرمی کے لیے، نیز ان سے کہہ دو کہ اونٹ کو ذبح کر لیں، اس کی چربی محفوظ رکھ لیں، گوشت کی چھوٹی چھوٹی بوٹیاں کر لیں، اور پھر چربی و آٹا سے تیار کردہ خوراک اپنی غذا بنالیں یہاں تک کہ اللہ تعالیٰ ان پر اپنی روزی کشادہ کر دے۔ ❸

سیدنا عمر رضی اللہ عنہ کو دیگر ریاستوں سے کپڑے اور غلے کی جو مدد پہنچتی آپ ہر مہینے اسے لوگوں کے پاس بھیجتے رہتے، آپ کا لنگر برابر بنتا رہتا، ماہر خانامے (بادرچی) مسلسل کھانا پکاتے رہتے، صبح ہی سے وہ کھانا پکانے میں لگ جاتے اور لوگوں کو کھانا فراہم کرتے۔

سیدنا عمر رضی اللہ عنہ نے اعلان کر دیا تھا کہ اگر اللہ تعالیٰ نے قحط سالی دور نہ کی تو ہر گھرانے کے ساتھ انہی کی تعداد دوسروں کو بھی ان کے ساتھ کر دوں گا، اور اللہ تعالیٰ جو کچھ ہم کو میسر کرے گا وہ سب کو کھلاؤں گا، لیکن اگر میں اس سے بھی عاجز ہو گیا تو ہر صاحب وسعت کنبہ پر اسی کی تعداد میں دوسروں کی کفالت کا بھی اسے مکلف کروں گا، یہاں تک کہ اللہ تعالیٰ زندگی (بارش) نازل کر دے۔ ❹

اور ایک روایت میں ہے کہ آپ نے فرمایا: ”اگر قحط نے طول کھینچا تو ہر بھوکے کو صاحب وسعت گھرانوں

❶ تاریخ الطبری: ۵ / ۸۰

❷ الفاروق عمر، ص: ۲۶۲

❸ الفاروق عمر، ص: ۲۶۲

❹ الفاروق عمر، ص: ۲۶۳

پر تقسیم کر دوں گا، کیوں کہ لوگ آدھا پیٹ کھا کر زندہ رہ سکتے ہیں اتنے میں وہ ہلاک نہیں ہوں گے۔“ ❶

آپ نے کئی کمیٹیاں تشکیل دے کر ان کے ذریعے سے بہت سے قبائل کو ان کے گھروں تک غلہ و خوراک پہنچانے کا انتظام کیا، چنانچہ جب سیدنا عمرو بن عاص رضی اللہ عنہ کے سامان رسد سے لدے ہوئے اونٹوں کا قافلہ شام میں داخل ہونے لگا تو آپ نے کچھ لوگوں کو نگران و کارکن کی حیثیت سے یہ ذمہ داری دی کہ ان اونٹوں کے جزیرہ عرب میں داخل ہوتے ہی انہیں مختلف علاقوں میں تقسیم کر دیں، ان لوگوں نے ایسا ہی کیا، اونٹوں کو اپنے دائیں بائیں جہاں ضرورت محسوس کی تقسیم کر دیا، پھر وہ لوگ اونٹوں کو ذبح کر کے ان کے گوشت، آٹا، چادر اور کپڑے وغیرہ ضرورت مندوں میں تقسیم کرتے، عمرو بن عاص رضی اللہ عنہ نے مصر سے سمندری راستے سے جو غلہ بھیجا تھا آپ نے اسے ایک آدمی کے سپرد کرتے ہوئے کہا کہ اسے لے جاؤ اور اہل تہامہ کو پہنچا دو اور انہیں کھلاؤ۔ ❷

۳: اللہ تعالیٰ سے مدد طلبی و فریاد رسی اور نماز استسقاء:

سلیمان بن یسار سے روایت ہے کہ عام الرماہ میں عمر بن خطاب رضی اللہ عنہ نے یہ خطبہ دیا:

”اے لوگو! اپنے ظاہری اعمال میں، نیز تمہارے جو معاملات لوگوں کی نگاہوں سے پوشیدہ ہیں سب میں اللہ سے ڈرو، میں تمہارے ذریعے سے اور تم میرے ذریعے سے آزمائے گئے ہو، میں نہیں جانتا کہ (الہی) ناراضی تم کو چھوڑ کر مجھ پر نازل ہوئی ہے، یا مجھ کو چھوڑ کر تم پر نازل ہوئی ہے، یہ ناراضی ہم سب کو شامل ہے، آؤ ہم سب مل کر اللہ سے دعا کریں کہ وہ ہمارے دلوں کی اصلاح کر دے، اور ہم پر رحم فرمائے اور ہم سب سے اس آفت (قحط سالی) کو دور کر دے۔“

آپ اس دن اس حالت میں دیکھے گئے کہ اپنے ہاتھوں کو اٹھائے ہوئے اللہ تعالیٰ سے دعا کر رہے تھے اور لوگوں نے بھی دعا کی، آپ خود گریہ کناں ہوئے، لوگ بھی گریہ کناں ہوئے، پھر آپ منبر سے نیچے اتر آئے۔“ ❸

اسلم سے روایت ہے کہ میں نے عمر رضی اللہ عنہ کو کہتے ہوئے سنا: ”اے لوگو! مجھے خوف و خطر لاحق ہے کہ اللہ کی ناراضی ہم سب کو اپنی لپیٹ میں نہ لے لے، لہذا اپنے رب کو راضی کرو، غلط حرکتوں سے باز آ جاؤ اور اپنے رب سے توبہ کرو، اور نیک اعمال کرو۔“ ❹

اور عبد اللہ بن ساعدہ سے روایت ہے کہ میں نے عمر رضی اللہ عنہ کو دیکھا کہ جب انہوں نے مغرب کی نماز پڑھی تو لوگوں کو آواز دیتے ہوئے کہا: اے لوگو! اپنے رب سے استغفار کرو، اور اسی سے توبہ کرو، اس سے اس کے فضل و کرم کے طالب بنو، اس سے ایسی بارش کا سوال کرو جو بارانِ رحمت ہو، بارانِ عذاب نہ ہو، یہی عمل مسلسل کرتے

❶ السیاسة الشرعية، د/ إسماعیل بدوی، ص: ۴۰۳۔ محض الصواب: ۱/ ۳۶۴

❷ اخبار عمر، ص: ۱۱۰ ❸ طبقات ابن سعد: ۳/ ۳۲۲۔ الشیخان بروایت بلاذری، ص: ۳۲۳

❹ طبقات ابن سعد: ۳/ ۳۲۲۔ أخبار عمر، ص: ۱۱۶

رہو یہاں تک کہ اللہ تعالیٰ اس مصیبت کو ہٹا دے۔<sup>①</sup>

امام شعبی رحمہ اللہ سے روایت ہے کہ عمر رضی اللہ عنہ استسقاء کے لیے نکلے، منبر پر تشریف لائے اور ان آیتوں کی تلاوت فرمائی:

﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝﴾

(نوح: ۱۰، ۱۱)

”تو میں نے کہا اپنے رب سے معافی مانگ لو، یقیناً وہ ہمیشہ سے بہت معاف کرنے والا ہے۔ وہ تم پر بہت برستی ہوئی بارش اتارے گا۔“

نیز یہ آیت پڑھی: ﴿اسْتَغْفِرُوا رَبَّكُمْ ثُمَّ تُوبُوا إِلَيْهِ﴾ ”تم اپنے رب سے استغفار کرو پھر اسی سے توبہ کرو۔“ اتنا کہہ کر آپ منبر سے اتر آئے۔ آپ سے پوچھا گیا کہ استسقاء یعنی پانی کا سوال کرنے سے آپ کو کس بات نے روک دیا؟ آپ نے فرمایا: میں نے آسمان جہاں سے بارش نازل ہوتی ہے بارش طلب کر لی ہے۔<sup>②</sup> اور جب آپ نے پختہ ارادہ کر لیا کہ فلاں دن استسقاء کی نماز پڑھنی ہے اور لوگوں کو لے کر میدان میں نکلنا ہے تو اپنے تمام گورنروں و افسروں کو لکھا کہ فلاں دن وہ سب میدان میں نکلیں اور اپنے رب سے عاجزی و تضرع کریں اور اس سے سوال کریں کہ اس قحط سالی کی مصیبت کو ہم سے ہٹا دے۔ چنانچہ عمر رضی اللہ عنہ مقررہ دن میں نماز استسقاء کے لیے نکلے اور آپ رسول اللہ ﷺ کی چادر زیب تن کیے ہوئے تھے، آپ عید گاہ آئے اور لوگوں کے سامنے خطبہ دیا، اللہ تعالیٰ سے عاجزی و گریہ زاری کی، لوگ بھی الحاح کے ساتھ اللہ سے بارش کا مطالبہ کرنے لگے، آپ صرف استغفار میں لگے رہے اور جب لوٹنے کا وقت ہوا تو اپنے دونوں ہاتھوں کو پھیلا کر اوپر اٹھایا اور چادر کو اس طرح پلٹا کہ دائیں کنارے کو بائیں اور بائیں کو دائیں کر دیا، پھر دونوں ہاتھوں کو دراز کیا اور بڑے الحاح کے ساتھ دعا کرنے لگے، اور کافی دیر تک روتے رہے یہاں تک کہ آپ کی داڑھی مبارک تر ہو گئی۔<sup>③</sup>

اور صحیح بخاری میں انس رضی اللہ عنہ سے روایت ہے کہ عمر بن خطاب رضی اللہ عنہ نے عباس بن عبدالمطلب رضی اللہ عنہ سے پانی کے لیے دعا کرتے ہوئے کہا: اے اللہ ہم اپنے نبی محمد اکرم ﷺ (کی دعاؤں) کے وسیلہ سے تیری قربت چاہتے تھے اور تو ہمیں پانی دیتا تھا، اور اب ہم اپنے نبی کریم ﷺ (کی دعاؤں) کے چچا (کی دعاؤں) کے واسطے سے تیری

① الشیخان بروایت بلاذری، ص: ۳۱۹

② الشیخان بروایت بلاذری، ص: ۳۲۰

③ ابن سعد: ۳/ ۳۲۰، ۳۲۱۔ تاریخ المدینۃ المنورۃ، ابن شیبہ: ۲/ ۷۴۲

④ یہ وسیلہ نبی صلی اللہ علیہ وسلم اور ان کے چچا کی زندگی میں ان کی دعاؤں کا وسیلہ تھا، اگر آپ صلی اللہ علیہ وسلم کی وفات کے بعد آپ کی ذات، یا کسی بھی میت کی ذات کا وسیلہ لینا جائز ہوتا تو عمر رضی اللہ عنہ اور دیگر صحابہ اللہ کے رسول صلی اللہ علیہ وسلم کو چھوڑ کر آپ صلی اللہ علیہ وسلم کے چچا عباس بن عبدالمطلب کے پاس نہ جاتے۔



قربت چاہتے ہیں لہذا تو ہمیں سیراب کر دے۔<sup>①</sup>

اور روایت کیا گیا ہے کہ سیدنا عمر رضی اللہ عنہ نے عام الرمادہ میں استسقاء کے موقع پر اپنی دعا کے آخر میں کہا: اے اللہ! میں عاجز و درماندہ ہو گیا، اور جو کچھ تیرے پاس ہے وہ سب انسانوں کے لیے کافی ہے، پھر آپ نے عباس بن عبدالمطلب رضی اللہ عنہ کا ہاتھ پکڑا اور کہا: ہم تیرے نبی کے چچا اور آپ ﷺ کے باقی ماندہ اجداد<sup>②</sup> و اکابرین صحابہ کی دعاؤں کے ذریعہ سے تیری قربت چاہتے ہیں، کیوں کہ تیری بات حق ہے اور تو کہتا ہے:

﴿وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزُ لَهُمَا وَكَانَ أَبُوهُمَا صَالِحًا﴾ (الكهف: ۸۲)

”اور رہ گئی دیوار تو وہ شہر میں دو یتیم لڑکوں کی تھی اور اس کے نیچے ان دونوں کے لیے ایک خزانہ تھا اور ان کا باپ نیک تھا۔“

چوں کہ تو نے ان دونوں کے باپ کے نیک ہونے کی وجہ سے اس دیوار کی حفاظت کی، لہذا اے اللہ اپنے نبی کی نیکی کی بنا پر آپ ﷺ کے چچا کی دعا کی حفاظت کر! تو عباس رضی اللہ عنہ نے دعا کی اور آپ کی آنکھوں سے آنسو بہ رہے تھے: اے اللہ! کوئی بھی بلا و مصیبت گناہوں کی ہی وجہ سے آتی ہے، اور توبہ کے ذریعہ وہ ختم ہوتی ہے، تیرے نبی سے میرے تعلق کی بنیاد پر میری دعا کے ذریعے سے پوری قوم تیری طرف متوجہ ہے، یہ میرے ہاتھ گناہوں سے رنگے ہوئے تیری طرف بلند ہیں، ہماری پیشانیاں توبہ کے ساتھ تیری طرف متوجہ ہیں، تو ہمیں بارش سے سیراب کر دے، اے ارحم الراحمین تو ہمیں مایوس و نامراد لوگوں میں سے نہ بنا، اے اللہ تو ہی نگہبان ہے گم ہونے والے کو تو راہیگاں نہ کر، بے سہاروں کو ہلاکت کی وادی میں نہ چھوڑ، چھوٹے کمزور اور دبے ہوتے جا رہے ہیں، اور عمر دراز لوگ موت سے گھبرانے لگے ہیں، تجھ ہی سے میری شکایت ہے، تو خفیہ اور پوشیدہ باتوں کو جانتا ہے۔ اے اللہ لوگوں کو بارش عطا فرما، رحمت کی بارش، اس سے پہلے کہ وہ مایوس ہو جائیں اور ہلاک و برباد ہو جائیں کیوں کہ تیری رحمت سے کافر قوم ہی محروم و مایوس ہوتی ہے۔<sup>③</sup>

دعا کے بعد ایک خوش منظر بادل نمودار ہوا، لوگوں نے کہا: دیکھ رہے ہو، پھر وہ اکٹھا ہوا اور ہواؤں کے ساتھ چلنے لگا، پھر ٹھہر گیا اور موسلا دھار بارش ہوئی، اللہ کی قسم! انہوں نے ابھی جگہ نہ چھوڑی تھی کہ دیوار کے سہارے اپنی ازار کے پائینچوں کو اٹھائے ہوئے گھروں کو واپس ہوئے، اور لوگوں نے عباس رضی اللہ عنہ سے کہنا شروع کیا کہ تمہیں مبارک بادی ہے اے حرمین کو سیراب کرنے والے، اور فضل بن عباس بن عتبہ بن ابی لہب نے کہا:

① صحیح البخاری، حدیث نمبر: ۱۰۱۰

② اس روایت میں اجداد کا ذکر محل نظر ہے۔ وفات شدہ لوگوں سے توسل صحیح نہیں ہے۔

③ الفاروق عمر بن خطاب، محمد رشید رضا، ص: ۲۱۷۔ اس روایت کی سند تحقیق طلب ہے۔

بعمی سقى الله الحجاز وأهله

عشية يستسقى بشيئته عمر

”میرے چچا (کی دعاؤں) کے ذریعے سے اللہ نے حجاز اور اس کے باشندوں کو شام کے وقت سیراب کر دیا، جب اس کے بڑھاپے میں عمر رضی اللہ عنہ اس کی دعاؤں کے وسیلہ سے پانی کا سوال کر رہے تھے۔“

توجه بالعباس فى الجذب راغباً

إليه فمارام حتى أتى المطر

”قط کے موسم میں (عمر رضی اللہ عنہ) عباس رضی اللہ عنہ کو شفع بنا کر دعا کرتے ہوئے اللہ کی طرف متوجہ ہوئے اور وہ اپنی جگہ سے نہیں بٹے یہاں تک کہ بارش آ گئی۔“

ومنا رسول الله فينا تراثه

فهل فوق هذا للمفاخر مفتخر

”رسول اللہ ﷺ ہم میں سے تھے، ہم میں آپ کی میراث ہے، کیا اس سے بڑھ کر فخر کرنے کی کوئی چیز ہے۔“

اور حسان بن ثابت رضی اللہ عنہ نے کہا:

سأل الامام وقد تابع جدبنا

فسقى الغمام لغرة العباس

”امام (عمر رضی اللہ عنہ) نے اللہ تعالیٰ سے سوال کیا اس حال میں کہ ہم پر مسلسل قحط کی مار تھی، تو بادل نے عباس کی چمک سے بارش برسائی۔“

عم النبي وصنو والده الذى

ورث النبى بذلك دون الناس

”آپ نبی ﷺ کے چچا اور آپ کے والد کے حقیقی بھائی، دوسروں کے علاوہ، وہی نبی ﷺ کے وارث ہوئے۔“

أحيا الإله به البلاد فاصبحت

مخضرة الأجانب بعد الياس ❶

”اللہ تعالیٰ نے اس کے ذریعے سے شہروں و زمینوں کو زندہ کر دیا، اور وہ شہر مایوسی کے بعد ہر جانب سے سرسبز ہو گئے۔“

اس واقعہ میں عباس بن عبدالمطلب رضی اللہ عنہ کی دعا کی مشمولات سے متعلق ایک روایت میں یہ وارد ہے: ”اے اللہ کوئی مصیبت گناہوں کی پاداش ہی میں آتی ہے، اور صرف توجہ کے ذریعے سے ختم ہوتی ہے، تیرے نبی سے میرا تعلق ہونے کی وجہ سے پوری قوم میری دعاؤں کے ذریعے سے تیری طرف متوجہ ہے، یہ میرے ہاتھ ہیں جو گناہوں سے رنگے ہوئے ہیں، اور ہماری پیشانیاں توبہ کے ساتھ تیری طرف متوجہ ہیں، تو ہمیں بارش عطا فرما۔“ چنانچہ پہاڑ کی مانند آسمان لٹک گیا یہاں تک کہ زمین پر ہریالی چھا گئی، اور لوگوں کو زندگی مل گئی۔“ ❶

۵: قحط سالی کے موقع پر شرعی حد کے نفاذ پر پابندی:

قحط سالی کے موقع پر عمر رضی اللہ عنہ نے چوری کی شرعی حد کے نفاذ پر پابندی لگا دی۔ آپ نے یہ اقدام شرعی حد کو موقوف و معطل کرنے کی نیت سے نہیں کیا تھا جیسا کہ بعض لوگ لکھتے ہیں، بلکہ اس کی وجہ یہ تھی کہ چوری کے جرم میں شرعی حد کی تنفیذ کے لیے مطلوبہ شرائط موجود نہ تھیں، آپ کے پیش نظر یہ بات تھی کہ جو شخص قحط اور کھانا نہ ملنے کی حالت میں دوسرے کی ملکیت سے کچھ کھاپی لیتا ہے تو اس کی نیت چوری نہیں ہوتی اور وہ غیر ارادی طور پر یہ عمل انجام دیتا ہے اور اسی وجہ سے آپ نے ان غلاموں کا ہاتھ نہیں کاٹا جنہوں نے اونٹنی کو چوری کر کے ذبح کر لیا تھا، بلکہ آپ نے ان کے مالک حاطب کو حکم دیا کہ اونٹنی کی قیمت ادا کریں۔ ❷

آپ نے فرمایا: بھجور کے خوشے کی چوری اور قحط سالی کے موقع پر ہاتھ نہیں کاٹا جائے گا۔ ❸

چنانچہ ہم دیکھتے ہیں کہ فقہی مذاہب بھی سیدنا عمر رضی اللہ عنہ کی فقہ و اجتہاد سے کافی حد تک متاثر ہیں، اسی فاروقی اجتہاد کے پیش نظر امام احمد بن حنبل رحمہ اللہ کا قول ہے کہ قحط سالی اور بھوک کے موقع پر ہاتھ نہیں کاٹا جائے گا، یعنی محتاج اگر ایک لقمہ کھانے کے لیے مر رہا ہو اور ایسی حالت میں اپنی خوراک کی مقدار میں کھانا چوری کر لے تو اس پر ہاتھ کاٹنے کی شرعی حد نہیں نافذ ہوگی، اس لیے کہ وہ اضطرار ہی یعنی مجبوری و لا چاری کی حالت میں ہے۔ علامہ جوزجانی نے سیدنا عمر رضی اللہ عنہ سے روایت کیا ہے کہ انہوں نے فرمایا: قحط سالی کے ایام میں ہاتھ نہ کاٹا جائے۔ میں نے اس مسئلہ میں امام احمد سے پوچھا کہ کیا آپ بھی اس کے قائل ہیں؟ تو انہوں نے کہا: ہاں اللہ کی قسم اگر ایک لقمہ کھانے کی ضرورت نے اسے چوری پر مجبور کیا اس حالت میں کہ لوگ قحط و بھوک کی زندگی گزار رہے ہوں تو میں اس کا ہاتھ نہیں کاٹوں گا۔ ❹

یہ ہے عمر فاروق رضی اللہ عنہ کی شرعی مقاصد پر گہری نظر اور بصیرت الہی، آپ نے مسئلہ کی روح پر نگاہ ڈالی اور صرف ظاہر پر اکتفا نہ کیا، آپ نے اس بات پر غور کیا کہ چوری کا اصل سبب کیا ہے، اور جب آپ اس نتیجہ پر

❶ الخلافة الراشدة والدولة الأموية، د/ یحییٰ الیحییٰ، ص: ۳۰۲

❷ الخلافة والخلفاء الراشدون، سالم البہنساوی، ص: ۱۶۵

❸ مصنف عبد الرزاق: ۱/۱۰ ۲۴۲

❹ المغنی، ابن قدامة: ۸/ ۲۷۸

پہنچ گئے کہ دونوں حالتوں میں بھوک ہی وہ اضطراری سبب ہے جو حرام کو حلال کر رہی ہے، جیسے کہ حاطب کے غلاموں کے واقعہ میں آپ نے اس بات کی طرف یہ کہہ کر صاف اشارہ کیا کہ تم ان کو کام میں لاتے ہو، اور انہیں بھوکا رکھتے ہو، لہذا اگر ان میں سے کسی نے اپنے لیے حرام چیز کو کھالیا تو وہ اس کے لیے حلال ہوگا۔<sup>①</sup>

۶: عام الرمادہ میں ادائیگی زکوٰۃ میں تاخیر کا جواز:

سیدنا عمر رضی اللہ عنہ نے عام الرمادہ میں لوگوں کے لیے زکوٰۃ کی واجبی و فوری ادائیگی موقوف کر دی، اور جب قحط سالی ختم ہوئی، زمین ہری بھری ہو گئی تب آپ نے عام الرمادہ کی زکوٰۃ لوگوں سے وصول کی، گویا آپ نے اسے مال داروں پر قرض شمار کیا اور ایسا اس لیے کیا تا کہ ضرورت مند افراد کی ضرورت پوری ہو جائے اور ایسے وقت میں ایک محفوظ سرمایہ بنے، جب کہ بیت المال کا خزانہ خرچ کرنے کے بعد خالی ہو چکا ہوگا۔<sup>②</sup> چنانچہ یحییٰ بن عبدالرحمن بن حاطب سے روایت ہے کہ عمر بن خطاب رضی اللہ عنہ نے قحط سالی کے موقع پر صدقات کی وصولی کو مؤخر کر دیا، اور عاملین صدقات کو نہیں بھیجا، لیکن جب دوسرا سال آیا اور اللہ نے قحط سالی ختم کر دی تو سیدنا عمر رضی اللہ عنہ انہیں حکم دیا کہ جائیں اور مالداروں سے دو سال کی زکوٰۃ وصول کریں، ایک سال کی زکوٰۃ کو ضرورت مندوں میں تقسیم کر دیں اور ایک سال کی زکوٰۃ لے کر میرے پاس آئیں۔<sup>③</sup>

### طاعون:

۱۸ھ میں ایک بھیانک و ہولناک حادثہ پیش آیا،<sup>④</sup> تاریخی مصادر و مراجع میں اسے ”طاعون عمواس“ کے نام سے یاد کیا جاتا ہے۔ عمواس ایک چھوٹی سی بستی ہے، جو ”بیت المقدس“ اور ”رملہ“ کے درمیان واقع ہے، یہیں سب سے پہلے طاعون کی وبا پھیلی تھی اور پھر پورے شام کو اپنی لپیٹ میں لے لیا تھا، اس لیے اس بستی کی طرف نسبت کرتے ہوئے اسے طاعون عمواس کہا جانے لگا۔<sup>⑤</sup>

میرے محدود علم کے مطابق اس بیماری کا سب سے جامع تعارف جنہوں نے پیش کیا ہے وہ ابن حجر برائے ہیں۔ انہوں نے طاعون کے بارے میں متعدد اقوال ذکر کرنے کے بعد لکھا ہے کہ ”اہل لغت، فقہاء اور اطباء کے ذریعے سے اس کی جو تعریف و حقیقت مجھ تک پہنچی ہے اس کا خلاصہ یہ ہے کہ کسی عضو میں خون کے یکجا جم جانے یا خون میں ہیجان و تیزی ہو جانے کی وجہ سے اس عضو میں پھوڑے کی طرح خطرناک ورم ہو جانے اور اسے بے کار

① اعلام الموقعین، ابن القيم: ۱۱/۳۔ الاجتهاد فی الفقہ الاسلامی، ص: ۱۳۶

② الخلافة والخلفاء الراشدون، ص: ۱۶۶

③ الشیخان بروایت بلاذری، ص: ۳۲۴

④ تاریخ القضاء، ص: ۲۹۴

⑤ خلاصۃ تاریخ ابن کثیر، محمد کنعان، ص: ۲۳۶

کردینے کو طاعون کہتے ہیں اور اس کے علاوہ دیگر اسباب مثلاً فضا و موسم کی خرابی سے لاحق ہونے والے امراض کو مجازی طور پر طاعون کہا جاتا ہے، کیوں کہ اس مرض کے تیزی سے پھیلاؤ اور موت کی کثرت میں دونوں مشترک ہوتے ہیں۔ ❶ اس بیماری کے اصل سبب کی تشخیص میں فرق کا لحاظ اس لیے کیا گیا ہے تاکہ عام وبائی بیماری اور طاعون میں فرق کیا جاسکے، اور یہ رخ متعین کیا جاسکے کہ وہ حدیث نبوی ﷺ بالکل صحیح ہے جس میں وارد ہے کہ ”طاعون“ مدینہ منورہ میں داخل نہ ہو سکے گا جب کہ ”وبا“ اس میں داخل ہوگی، اور پچھلی صدیوں میں اس کی مثال بھی گزر چکی ہے۔ ❷ اس وقت طاعون کی بیماری اس لیے پھیلی تھی کہ مسلمانوں اور رومیوں کے درمیان طویل خونریزی، مقتولین کی کثرت، فضا کے تعفن، اور مردہ لاشوں کی سڑاندگی کثرت ہو گئی تھی، اور اسی کے نتیجہ میں اس کا پھیلنا ایک فطری عمل تھا، تاہم یہ سب کچھ اللہ کی حکمت و قدرت پر مبنی تھا۔ ❸

۱: حجاز و شام کی سرحد ”سَرَخ“ سے عمر رضی اللہ عنہ کا واپس لوٹنا:

۱۷ھ میں عمر رضی اللہ عنہ نے دوبارہ شام جانے کا ارادہ کیا، چنانچہ آپ مہاجرین و انصار کو اپنے ساتھ لے کر شام کی طرف روانہ ہوئے، جب حجاز و شام کی سرحد پر مقام ”سَرَخ“ پہنچے تو فوج کے کمانڈروں نے آپ سے ملاقات کی اور بتایا کہ سرزمین شام میں بیماری پھیلی ہوئی ہے، اس وقت ”طاعون“ نے ملک شام کو اپنی لپیٹ میں لیے تھا، آپ نے صحابہ کرام سے مشورہ کیا اور پھر واپس لوٹنے کا فیصلہ کر لیا، اس وقت آپ اور دیگر بعض صحابہ میں کیا گفتگو ہوئی اس کو میں ”شورائیت“ کے باب میں تفصیل سے ذکر کر چکا ہوں۔ ❹

عمر رضی اللہ عنہ کے واپس لوٹ جانے کے بعد طوفانی شکل میں طاعون کی بیماری جسے طاعون عمواس کا نام دیا جاتا ہے، اس کا زیادہ اثر شام میں تھا۔ اس میں بہت سارے اللہ کے محبوب بندے وفات پا گئے۔ جیسے کہ ابو عبیدہ بن جراح رضی اللہ عنہ، جو وہاں کے امیر تھے، معاذ بن جبل، یزید بن ابی سفیان اور حارث بن ہشام رضی اللہ عنہم آخر الذکر کے بارے میں ایک قول یہ بھی ہے کہ آپ معرکہ یرموک میں شہید ہوئے، نیز سہیل بن عمرو اور عتبہ بن سہیل رضی اللہ عنہما اور دیگر مشاہیر جاں بحق ہوئے اور جب عمرو بن عاص رضی اللہ عنہ وہاں کے امیر بنائے گئے تب یہ وبا وہاں سے ختم ہوئی، چنانچہ زمام امارت ہاتھ میں لینے کے بعد آپ نے خطبہ دیا اور کہا: اے لوگو! یہ بیماری جب واقع ہوتی ہے تو آگ کی طرح بھڑک اٹھتی ہے، اس سے بھاگ کر پہاڑوں میں پناہ لو، چنانچہ آپ خود وہاں سے نکل گئے اور لوگ بھی آپ کے ساتھ نکلے، پھر مختلف مقامات پر منتشر ہو گئے یہاں تک کہ اللہ نے ان سے اس مصیبت کو دور کر دیا۔ عمرو بن عاص رضی اللہ عنہ کے اس عمل و تدبیر کی خبر عمر رضی اللہ عنہ کو بھی پہنچی لیکن آپ نے اسے ناپسند

❶ فتح الباری: ۱۸۰ / ۱۰

❷ أبو عبیدہ عامر بن الجراح، محمد شُرَّاب، ص: ۲۲۰

❸ الخلفاء الراشدون، النجار، ص: ۲۲۴

❹ الخلفاء الراشدون، النجار، ص: ۲۲۲، ۲۲۳

نہیں کیا۔ ❶

۲: ابو عبیدہ رضی اللہ عنہ کی وفات:

جب طاعون کی وبا پھیل گئی اور کو اس کی خبر عمر رضی اللہ عنہ پہنچی تو آپ نے ابو عبیدہ رضی اللہ عنہ کے نام ایک خط تحریر کیا، مقصد یہ تھا کہ ان کو وہاں سے نکال لیں، خط کا مضمون یہ تھا:

”سَلَامٌ عَلَيْكَ، اَمَّا بَعْدُ: مجھے تم سے ایک اہم ضرورت آپڑی ہے جس میں براہ راست میں تم

سے بات کرنا چاہتا ہوں، لہذا جب تم اس خط کو پڑھو تو اس سے پہلے کہ خط اپنے ہاتھ میں رکھو میری

طرف روانہ ہو جاؤ۔“

ابو عبیدہ رضی اللہ عنہ نے خط کے مضمون سے اندازہ کر لیا کہ مجھ پر شفقت و مہربانی کے پیش نظر امیر المومنین کا مقصد مجھے اس وبا سے بچانا ہے۔ چنانچہ آپ نے کہا کہ ”اللہ تعالیٰ امیر المومنین کی مغفرت فرمائے!“ اور پھر خط کا جواب یوں تحریر کیا:

”اے امیر المومنین! آپ کو مجھ سے جو ضرورت ہے میں نے اسے بخوبی سمجھ لیا، میں مسلمانوں کے

فوجی لشکر میں ہوں، ان کو چھوڑ کر جانے کو میری طبیعت تیار نہیں، میں ان کی جدائی کا ارادہ نہیں رکھتا،

یہاں تک کہ اللہ تعالیٰ میرے اور ان کے بارے میں اپنا حکم و فیصلہ نافذ کر دے۔ لہذا اے امیر

المومنین مجھے اپنے عزم و ارادے سے آزاد کر دیجیے اور مجھے اپنی فوج میں چھوڑ دیجیے۔“

جب عمر رضی اللہ عنہ نے یہ جواب نامہ پڑھا تو رونے لگے۔ لوگوں نے کہا: اے امیر المومنین کیا ابو عبیدہ کی وفات

ہو گئی؟ آپ نے فرمایا: گویا یہی سمجھو۔ راوی کا بیان ہے کہ پھر آپ نے ابو عبیدہ کے نام خط لکھا:

”سَلَامٌ عَلَيْكَ، اَمَّا بَعْدُ: تم نے لوگوں کو پست اور گہری زمین میں اتارا ہے، انہیں لے کر بلند اور

سٹھری زمین میں جاؤ۔“

چنانچہ جب امیر المومنین کا یہ خط ابو عبیدہ رضی اللہ عنہ کو ملا تو آپ نے ابو موسیٰ اشعری رضی اللہ عنہ کو بلایا اور کہا: اے

ابو موسیٰ میرے پاس امیر المومنین کا جیسا خط آیا ہے، تم اسے دیکھ رہے ہو، لہذا جاؤ، اور لوگوں کے لیے بہترین

رہائش گاہ تلاش کرو اور پھر ان کو لے کر میں تمہارے پاس آتا ہوں۔ ابو موسیٰ رضی اللہ عنہ اپنے گھر واپس گئے وہاں دیکھا

کہ ان کی بیوی بھی طاعون کی بیماری میں مبتلا ہو چکی ہیں۔ یہ دیکھ کر ابو موسیٰ رضی اللہ عنہ ابو عبیدہ رضی اللہ عنہ کے پاس گئے اور

انہیں صورت حال سے آگاہ کیا، پھر ابو عبیدہ نے اپنا گھوڑا تیار کرنے کا حکم دیا اور جو نبی اپنا پیر گھوڑے کے پالان

پر رکھا طاعون نے ان کو آدبوچا، پھر آپ کہنے لگے: اللہ کی قسم میں بھی اس میں مبتلا ہو گیا ہوں۔ ❷

عروہ سے روایت ہے کہ طاعون عمواس کی تکلیف سے ابو عبیدہ رضی اللہ عنہ اور ان کے گھرانے کے لوگ محفوظ تھے،

لیکن ابو عبیدہ رضی اللہ عنہ نے کہا: اے اللہ! آل ابو عبیدہ میں تیرا حق ہے، پھر ان کو ایک پھنسی نکلی، آپ اس کو دیکھنے

لگے، لوگوں نے کہا: یہ تو بہت معمولی چیز ہے۔ آپ نے کہا: نہیں، میں امید کرتا ہوں کہ اللہ اس پھنسی نما زخم میں ضرور برکت دے گا۔<sup>①</sup>

طاعون کی بیماری میں مبتلا ہونے سے پہلے آپ لوگوں میں کھڑے ہوئے اور یہ خطبہ دیا: اے لوگو! یہ بیماری تمہارے رب کی طرف سے تمہارے لیے رحمت ہے، اور تمہارے نبی محمد ﷺ کی دعا کی برکت ہے، اور تم سے پہلے نیکو کاروں کی موت کا سبب ہے، ابوعبیدہ اللہ سے سوال کرتا ہے کہ اپنی طرف سے وہ اس کا (طاعون) حصہ اسے بھی دے دے۔<sup>②</sup>

چنانچہ جب آپ طاعون میں مبتلا ہو گئے تو مسلمانوں کو بلوایا، وہ آپ کے پاس آئے، آپ نے ان کو مخاطب کر کے فرمایا: میں تم کو ایک نصیحت کرنا چاہتا ہوں، اگر تم اسے مان گئے تو جب تک زندہ رہو گے اور مرنے کے بعد بھی بخیر و عافیت رہو گے، نماز قائم کرو، زکوٰۃ دو، روزے رکھو، صدقہ و خیرات کرو، حج و عمرہ کرو، آپس میں محبت اور صلہ رحمی کو رواج دو، اپنے حکمرانوں سے سچ بات کہو، ان کو دھوکہ نہ دو، یاد رہے! دنیا تمہیں غافل نہ بنا دے، کیوں کہ ایک شخص اگرچہ ہزاروں سال کی عمر سے نواز دیا جائے تاہم اسے اسی چوکھٹ یعنی موت سے گزرنا ہے جس سے اس وقت میں گزر رہا ہوں، اور تم دیکھ رہے ہو اللہ نے تمام انسانوں پر موت لکھ دی ہے، سب یقیناً مرنے والے ہیں، ان میں سب سے ہوشیار وہ ہے جو اپنے رب کا سب سے زیادہ مطیع، اور آخرت کے لیے سب سے زیادہ توشہ تیار کرنے والا ہے۔ پھر آپ نے معاذ بن جبل رضی اللہ عنہ سے کہا: اے معاذ! لوگوں کو نماز پڑھاؤ، آپ نے سب کو نماز پڑھائی، اور پھر ابوعبیدہ رحمہ اللہ و مغفرہ و رضوانہ کی وفات ہو گئی۔<sup>③</sup>

اس کے بعد معاذ بن جبل رضی اللہ عنہ لوگوں میں کھڑے ہوئے اور کہا: ”اے لوگو! اللہ سے توبہ کرو اور سچے دل سے توبہ کرو، کیوں کہ بندہ اگر اللہ سے اس حال میں ملتا ہے کہ اپنے گناہوں سے توبہ کرنے والا ہو تو اللہ پر اس کا حق ہوتا ہے کہ وہ اس کے گناہوں کو بخش دے، اور جس آدمی پر قرض ہو وہ اسے ادا کر دے، کیوں کہ انسان اپنے قرض کے بدلے رہن پر ہوتا ہے۔ تم میں سے جس نے کسی مسلمان سے لڑائی کی حالت میں صبح کی اسے چاہیے کہ اس سے جا کر ملے، اور صلح کر لے، اور اس سے مصافحہ کر لے، کیوں کہ کسی مسلمان کے لیے یہ جائز نہیں کہ اپنے مسلمان بھائی سے تین دن سے زیادہ قطع تعلق کرے، اللہ تعالیٰ کے نزدیک اس کا گناہ بہت بڑا ہے۔ اے مسلمانو! تمہیں ایک عظیم شخصیت کی موت کا صدمہ پہنچا ہے۔ اللہ کی قسم میں نہیں جانتا کہ اللہ تعالیٰ کے بندوں میں سے نرم طبیعت والا، نیک و صاف دل، کینہ و برائی سے دور، عوام کے لیے خیر خواہ اور شفقت و مہربانی والا، ان سے بڑھ کر کوئی اور ہو، پس تم ان کے لیے رحمت الہی کی دعا کرو، پھر ان پر نماز جنازہ کے لیے جمع ہو جاؤ،

① تاریخ الذہبی، ص: ۱۷۴

② تاریخ الطبری: ۵ / ۳۶

③ الاکفاء: ۳ / ۳۰۶

اللہ تعالیٰ ان کے تمام گناہوں سے درگزر فرمائے۔ اللہ کی قسم ان جیسا تم پر کوئی حاکم نہ آئے گا۔“ یہ سن کر لوگ اکٹھے ہوئے اور ابو عبیدہ رضی اللہ عنہ کا جنازہ لایا گیا، معاذ رضی اللہ عنہ آگے بڑھے اور آپ کی نماز جنازہ پڑھائی۔ یہاں تک کہ جب آپ کے جسد خاکی کو قبر کے پاس لایا گیا تو آپ کی قبر میں معاذ، عمرو بن عاص، اور ضحاک بن قیس رضی اللہ عنہم داخل ہوئے، پھر جب لوگوں نے آپ کی قبر پر مٹی ڈالنا شروع کی تو معاذ رضی اللہ عنہ نے فرمایا:

”اے ابو عبیدہ! تجھ پر اللہ کی رحمت برے۔ اللہ کی قسم میں ابو عبیدہ کے بارے میں جتنا جانتا ہوں اتنی تعریف ضرور بالضرور کروں گا۔ یقیناً جھوٹی تعریف نہ کروں گا، مجھے ڈر ہے کہ کہیں اللہ کا غصہ مجھے نہ گھیر لے۔ اے ابو عبیدہ! میرے علم کے مطابق تو ان پارسا لوگوں میں سے تھا جو اللہ کو بکثرت یاد کرتے ہیں، اور تیری ذات ان لوگوں میں سے تھی جو روئے زمین پر عاجزی و تواضع سے چلتے ہیں، اور جب جاہل و ناعاقبت اندیش لوگ انہیں مخاطب کرتے ہیں تو ان سے درگزر کرتے ہیں۔ اور تو ان لوگوں میں سے تھا، جو اپنے رب کے لیے سجدہ و قیام کی حالت میں رات گزارتے ہیں، تو ان عادل لوگوں میں سے تھا کہ جب وہ خرچ کرتے ہیں تو اسراف نہیں کرتے، اور نہ کج فہمی سے کام لیتے ہیں، بلکہ درمیانی راستہ اپناتے ہیں۔ اللہ کی قسم! تم میرے علم کی حد تک عاجزی کرنے والوں، تواضع پسندوں اور یتیموں و مسکینوں پر رحم کرنے والوں میں سے تھا اور ان میں سے تھا جو سنگ دل و متکبر سے نفرت کرتے ہیں۔“ ❶

ابو عبیدہ رضی اللہ عنہ کے فوت ہونے پر معاذ رضی اللہ عنہ سے بڑھ کر کوئی غمگین اور پریشان نہ تھا۔ ❷

معاذ رضی اللہ عنہ نے عمر رضی اللہ عنہ کے پاس ابو عبیدہ رضی اللہ عنہ کی وفات کی خبر دیتے ہوئے یہ خط لکھا:

”اما بعد! میں اس شخص کے سلسلہ میں اللہ سے ثواب کی امید رکھوں جو اللہ کا امین تھا اور اس کی نگاہ میں اللہ کی بڑی عظمت تھی، اے امیر المؤمنین! وہ ہم کو اور آپ کو بھی نہایت عزیز تھا، میری مراد ابو عبیدہ بن جراح سے ہے۔ اللہ تعالیٰ ان کے تمام گناہوں کو بخش دے۔ انا للہ وانا الیہ راجعون۔ ہم عقیدہ رکھتے ہیں کہ وہ اللہ کے پاس نیکو کاروں میں سے ہیں، ان کے حق میں بھلائی کے لیے اللہ پر مکمل اعتماد کرتے ہیں۔ میں نے یہ خط آپ کے پاس تحریر کیا ہے درآں حالیکہ موت اور طاعون کی وبا نے پڑاؤ ڈال دیا ہے، کسی کی موت اس کی ذات سے خطا نہیں کر سکتی، جو اب تک زندہ ہے وہ بھی عنقریب وفات پانے والا ہے۔ اللہ نے اس کے لیے اپنے پاس جو کچھ باقی رکھا ہے وہ اس کے لیے بہتر ہے اور اگر اس نے ہمیں زندہ رکھا یا فوت کر دیا تو بھی اللہ تعالیٰ تمام مسلمانوں اور عوام و خواص کی

❶ الاکتفاء: ۳/ ۳۰۷

❷ الاکتفاء: ۳/ ۳۰۷



طرف سے آپ کو بہترین بدلہ عطا فرمائے۔ آپ اس کی رحمت، مغفرت، رضامندی اور جنت سے نوازے جائیں۔ والسلام علیک ورحمۃ اللہ وبرکاتہ۔“ ❶

جب یہ خط عمر رضی اللہ عنہ کے پاس پہنچا تو آپ اس کو پڑھ کر رونے لگے اور بہت زیادہ روئے، اور ساتھیوں کو ابو عبیدہ رضی اللہ عنہ کی وفات کی خبر سنائی۔ ❷ خبر سن کر سب لوگ رونے لگے اور سب کے سب قضاء و قدر سے راضی رہتے ہوئے بہت ہی رنجیدہ و غمگین ہوئے۔

### ۳۔ معاذ بن جبل رضی اللہ عنہ کی وفات:

ابو عبیدہ رضی اللہ عنہ کی وفات کے بعد چند دنوں تک معاذ رضی اللہ عنہ لوگوں کو نماز پڑھاتے رہے، ادھر طاعون کی وبا سخت ہو گئی اور لوگوں کی کثرت سے موت ہونے لگی، آپ بحیثیت خطیب کھڑے ہوئے اور کہا: اے لوگو! طاعون کی یہ بیماری تمہارے رب کی طرف سے رحمت، اور تمہارے نبی محمد ﷺ کی دعا کی قبولیت اور تم سے پہلے صالحین کی موت کا سبب ہے اور معاذ اللہ سے سوال کرتا ہے کہ آلِ معاذ کے لیے اس بیماری سے ان کا حصہ عطا کر دے، چنانچہ آپ کے صاحبزادے عبدالرحمن بن معاذ طاعون کا شکار ہو گئے۔ ❸ جب آپ نے اپنے صاحبزادے کو دیکھا تو کہا:

﴿أَحْسَىٰ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ (البقرة: ۱۴۷)

”حق وہی ہے جو تیرا رب کہے، تو ہرگز ہرگز شک کرنے والوں میں سے نہ ہو۔“

اور کہا اے میرے بیٹے:

﴿سَتَجِدُنِي إِنْ شَاءَ اللَّهُ مِنَ الصَّابِرِينَ﴾ (الصافات: ۱۰۲)

”اگر اللہ نے چاہا تو تم مجھے صبر کرنے والوں میں سے پاؤ گے۔“

پھر تھوڑی ہی دیر بعد آپ کے صاحبزادے وفات پا گئے اور معاذ رضی اللہ عنہ نے ان کی نماز جنازہ پڑھائی اور ان کو دفن کیا جب آپ گھر واپس لوٹے تو آپ کو بھی طاعون نے آگھیرا اور پھر رفتہ رفتہ تکلیف بڑھ گئی، لوگ باری باری آپ سے ملنے آنے لگے۔ جب وہ آپ کے پاس آتے تو آپ ان کی طرف متوجہ ہوتے اور ان سے کہتے: ”عمل کرو، تم مہلت، زندگی اور باقی ماندہ عمر کو کارآمد بناؤ، اس سے پہلے کہ تمہیں عمل کرنے کے لیے تمنا کرنی پڑے اور تم اس کے لیے مہلت نہ پاؤ۔ موت آنے سے پہلے جو کچھ تمہیں میسر آئے اللہ کے راستے میں خرچ کرو، اور اسی حسن عمل کو اپنے بعد والوں کے لیے میراث چھوڑو، اور جان لو کہ تمہارا مال

❶ الاکتفاء: ۳/ ۳۰۹

❷ الاکتفاء: ۳/ ۳۱۰

❸ تاریخ الطبری: ۵/ ۳۶

صرف وہی ہے جو تم نے کھاپی لیا اور پہن لیا اور خرچ کر لیا اور گزر گئے۔ اس کے علاوہ جو کچھ بچے گا وہ تو تمہارے ورثاء کا ہے۔ جب آپ کی تکلیف میں شدت آگئی تو آپ کہنے لگے: ”اے اللہ میری جان جلدی سے نکال لے۔“ میں یقین رکھتا ہوں کہ تجھ سے میری محبت کا تجھے بخوبی علم ہے۔<sup>۱</sup> جب موت آ پہنچی تو آپ نے کہا: موت کو مبارکباد ہو، ایسے زیارت کرنے والے کو خوش آمدید ہے جو میرے فاقہ کی حالت میں یہاں آیا، جو اس سے شرمائے گا وہ کامیاب نہ ہوگا۔ اے اللہ تو جانتا ہے کہ میں دنیا میں نہریں جاری کرنے اور درخت لگانے کے لیے زندہ رہنا پسند نہیں کرتا تھا بلکہ اس لیے زندگی کی بقا چاہتا تھا تاکہ طویل رات میں عبادت کی مشقتیں برداشت کرنے، دن کی لمبی گھڑیاں اطاعت و عبادت میں گزارنے، سخت گرمی کے موسم میں عبادت کے ذریعے سے گرمی کی حدت کو کم کرنے اور ذکر کے حلقوں میں شریک ہو کر علماء کے گروہ میں شرکت کرنے کا خود کو پابند رکھوں۔“<sup>۲</sup> جس وقت آپ کی وفات ہوئی اس وقت آپ کی عمر اڑتیس (۳۸) برس تھی۔<sup>۳</sup> آپ کے بعد عمرو بن عاص رضی اللہ عنہ آپ کے جانشین ہوئے، انہوں نے آپ کی نماز جنازہ پڑھائی، آپ کی قبر میں داخل ہوئے اور آپ کو لحد میں رکھا، آپ کے ساتھ دوسرے مسلمان بھی قبر میں داخل ہوئے، اور جب عمرو بن عاص رضی اللہ عنہ قبر سے باہر آئے تو کہا: اے معاذ! اللہ تم پر رحم فرمائے، ہمارے علم کے مطابق تم مسلمانوں کے خیر خواہوں اور ان کے چند لوگوں میں سے تھے، تم جاہلوں کو ادب سکھانے والے، فاجروں پر سخت اور مومنوں کے لیے رحم دل تھے۔<sup>۴</sup>

ابو عبیدہ اور معاذ بن جبل رضی اللہ عنہما کی وفات کے بعد اسلامی لشکر کی قیادت عمرو بن عاص رضی اللہ عنہ کے ذمہ آگئی، آپ نے اس موقع پر خطبہ دیتے ہوئے فرمایا: اے لوگو! طاعون کی یہ بیماری جب واقع ہوتی ہے تو آگ کی طرح بھڑک اٹھتی ہے، لہذا تم یہاں سے نکل کر پہاڑوں میں پناہ لے لو، پھر آپ خود وہاں سے نکل گئے اور دوسرے لوگ بھی آپ کے ساتھ نکلے اور پھر مختلف مقامات پر منتشر ہو گئے اور اللہ نے ان سے اس مصیبت کو دور کر دیا۔<sup>۵</sup> عمرو بن عاص رضی اللہ عنہ نے عمر رضی اللہ عنہ کو یہ خط لکھا:

”سلام علیک، بے شک میں آپ کے بارے میں اس اللہ جل شانہ کا شکر گزار ہوں جس کے علاوہ کوئی معبود برحق نہیں ہے۔ اما بعد! معلوم ہو کہ معاذ بن جبل رضی اللہ عنہ وفات پا چکے ہیں اور مسلمانوں میں موت تیزی سے پھیل چکی ہے، لوگوں نے صحرا کی طرف بھاگ نکلنے کی مجھ سے

۱ الاکتفاء: ۳/ ۳۰۸

۲ الاکتفاء: ۳/ ۳۰۸

۳ حلیۃ الأولیاء: ۱/ ۲۸۸ تا ۲۴۴

۴ حلیۃ الأولیاء: ۱/ ۲۸۸ تا ۲۴۴

۵ الاکتفاء: ۳/ ۳۰۹

۶ البدایہ والنہایہ: ۷/ ۹۵

اجازت مانگی، حالاں کہ میں اچھی طرح جانتا ہوں کہ مقیم کی اقامت اسے اس کی موت کے قریب نہیں کرتی، اور نہ بھاگنے والے کا بھاگنا اسے اس کی موت سے دور کرتا ہے، اور نہ اس سے اس کی قسمت کو روکا جاسکتا ہے۔ والسلام علیکم ورحمۃ اللہ وبرکاتہ۔“ ❶

چنانچہ عمرو بن عاص رضی اللہ عنہ کا خط امیر المؤمنین کو موصول ہوا جس میں معاذ رضی اللہ عنہ کی وفات کی خبر تھی اور معاذ رضی اللہ عنہ کی وفات ابو عبیدہ رضی اللہ عنہ کی وفات کے بعد ہوئی۔ معاذ رضی اللہ عنہ کی وفات کی خبر سے آپ بہت ہی بے تاب و پریشان ہوئے، آپ اور دیگر مسلمان رونے لگے، اور اس حادثہ پر بہت غمگین ہوئے۔ عمر رضی اللہ عنہ نے فرمایا: اللہ تعالیٰ معاذ پر رحم فرمائے، اس نے معاذ کو وفات دے کر اس امت سے بہت زیادہ علم اٹھالیا۔ بسا اوقات ان کے مشورے بہتر ہوتے تھے اور ہم نے اسے قبول کیا، اور دیکھا کہ ہمیں اس کا بہت فائدہ ہوا ان کے علم نے بہت نفع دیا، اور خیر کی طرف ہماری رہنمائی کی، اللہ تعالیٰ اسے نیکو کاروں کا بدلہ عطا کرے۔ ❷

شہرت یافتہ مسلم قائدین میں تیسرے فرد جو طاعون کی بیماری میں مبتلا ہوئے اور بنو سفیان کے سب سے افضل فرد مانے جاتے تھے اور جنہیں یزید الخیر کہا جاتا تھا وہ یزید بن ابوسفیان رضی اللہ عنہ ہیں۔ نیز طاعون عمواس میں عظیم مسلم جرنیلوں میں جنہیں طاعون کے ذریعے سے شہادت ملی ان میں شرییل بن حسنہ رضی اللہ عنہ کا نام آتا ہے۔ ❸

۴۔ عمر رضی اللہ عنہ کی شام روانگی اور وہاں کے معاملات کو منظم کرنا:

عمر فاروق رضی اللہ عنہ شام میں طاعون کی وجہ سے اپنے عظیم جرنیلوں اور شیر دل مسلم فوجیوں کی وفات سے بہت متاثر ہوئے اور آپ کو بہت غم لاحق ہوا، آپ کے پاس بعد میں وہاں کے افسران و ذمہ داران کے کئی خطوط آئے، وہ سب شہدائے طاعون عمواس کی متروکہ میراث کے بارے میں نیز چند نئے معاملات کے بارے میں آپ سے پوچھ رہے تھے۔ آپ نے لوگوں کو اکٹھا کیا اور نئے پیش آمدہ مسائل پر ان سے مشورہ لیا، اور پھر آپ نے عزم کر لیا کہ مسلمانوں کے شہروں میں خود جا کر ان کے حالات معلوم کریں گے تاکہ ان کے معاملات کو منظم کر سکیں۔ چنانچہ مجلس شوریٰ میں لوگوں سے رائے اور مشورہ کرنے کے بعد آپ نے یہ فیصلہ کیا کہ اس کام کی انجام دہی سب سے پہلے شام سے شروع کریں، اور تقدیم کی وجہ جواز بتاتے ہوئے آپ نے فرمایا کہ شام والوں کی میراث ضائع ہوگئی، لہذا میں شام سے اپنا دورہ شروع کروں گا، ان میں میراث تقسیم کروں گا اور ان کی خاطر جو کرنا چاہتا ہوں کروں گا۔ پھر وہاں سے لوٹوں گا، ہر شہر میں جاؤں گا اور ان کے سامنے اپنی بات رکھوں گا۔ چنانچہ آپ مدینہ سے روانہ ہوئے اور مدینہ میں علی بن ابی طالب رضی اللہ عنہ کو اپنا نائب مقرر کیا۔ ❹ جب آپ شام پہنچے تو عطیات

❶ مجموعة الوثائق السياسية، ص: ۴۹۰

❷ الاکتفاء: ۳/ ۳۱۰

❸ الکامل فی التاریخ: ۲/ ۱۷۱، ۱۷۲۔ تاریخ الذہبی، ص: ۱۸۱

❹ الفاروق عمر بن الخطاب، محمد رضا، ص: ۲۳۰

کو تقسیم کیا، موسم سرما اور گرما کی جنگی مہموں کے لیے فوجی دستوں کو متعین کیا، شام کی سرحدوں کو بند کر دیا، افسران کو ذمہ داریاں سونپیں، عبداللہ بن قیس کو ہر ضلع کے ساحلی علاقوں کا افسر مقرر کیا، اور معاویہ رضی اللہ عنہ کو دمشق کا گورنر بنایا، فوجیوں، جرنیلوں اور عوام الناس کے معاملات کو منظم کیا، فوت شدہ افراد کی میراث کو ورثاء میں تقسیم کیا، ❶ اور جب نماز کا وقت ہو گیا تو لوگوں نے آپ سے مطالبہ کیا کہ بلال کو اذان دینے کا حکم فرمائیں، بلال رضی اللہ عنہ نے اذان دی، پھر جس نے بھی نبی ﷺ کی زندگی میں بلال رضی اللہ عنہ کی اذان سنی تھی سب رونے لگے یہاں تک کہ آنسوؤں سے ان کی داڑھیاں تر ہو گئیں، عمر رضی اللہ عنہ ان میں سب سے زیادہ رونے والے تھے اور جس نے بلال رضی اللہ عنہ کی اذان نہیں سنی وہ سب رونے والوں کو دیکھ کر اور نبی ﷺ کو یاد کر کے رونے لگے۔ ❷

مدینہ واپس لوٹنے سے پہلے آپ نے لوگوں کو خطبہ دیا اور کہا: سنو، میں تم پر ذمہ دار بنایا گیا ہوں، تمہارے جن معاملات کا اللہ نے مجھے نگران بنایا تھا میں نے ان شاء اللہ انہیں پورا کر دیا ہے، ہم نے تمہارے درمیان تمہارے فے، مکانات اور اموال غنیمت کو کھول کھول کر رکھ دیا، جو ہمارے پاس تھا اسے تم تک پہنچا دیا، تمہارے لیے فوجوں کو تیار کر دیا اور آسانیوں کو تمہیں بہم پہنچایا، تمہارے لیے ٹھکانے کا انتظام کیا، اور جتنا تمہارا مال فے تھا اسے تم کو دے دیا، تمہاری خوراک و غذا کو نامزد کر دیا، تمہیں تمہارا عطیہ، روزی، اور اموال غنیمت دینے کا حکم دے دیا، لہذا جسے مزید کسی چیز کی ضرورت کا علم ہو اور اس پر عمل کرنا مناسب ہو تو اسے چاہیے کہ مجھے اس سے مطلع کر دے، ہم اس پر عمل کریں گے، اِنْ شَاءَ اللّٰهُ لَا حَوْلَ وَلَا قُوَّةَ اِلَّا بِاللّٰهِ . ❸

آپ نے یہ خطبہ مذکورہ نماز سے پہلے دیا تھا، درحقیقت طاعونِ عمواس مسلمانوں کے لیے ایک عظیم ہلاکت تھی، اس میں بیس ہزار سے زائد افراد جاں بحق ہوئے، اور وفات کنندگان کی یہ تعداد باشندگان شام کی تقریباً نصف آبادی تھی، ایسا لگتا ہے کہ اموات کی کثرت دیکھ کر اس وقت مسلمان کچھ سہم گئے، اور روم والوں سے خطرہ محسوس کیا، اور یہ سچ بھی ہے کہ اگر روم والے مسلمانوں کے اس نازک وقت یعنی مسلم فوجیوں کی کمی پر ذرا بھی دھیان دے دیتے اور اسلامی شہروں پر حملہ بول دیتے تو موجودہ فوجیوں (ریزرو فورس) کے لیے ان کو ہٹانا کافی مشکل ہو جاتا، لیکن چونکہ مایوسی و ناامیدی اہل روم کے دلوں میں گھر کر گئی تھی اس لیے وہ مسلمانوں کی محاذ آرائی سے باز رہے، خصوصاً ایسے وقت میں کہ جب اسلامی شہروں کے غیر مسلم باشندے بھی مسلمانوں کی حکومت سے راضی تھے، اپنے عدل پرور حاکم اور اس کی خوش خلقی سے وہ ولی طور پر خوش تھے اور بغیر ان کی مدد کے شاہ روم کے اندر یہ سکت نہ تھی کہ شام کے مسلمانوں پر چڑھائی کرتا، خاص طور پر اگر مذکورہ سبب کے ساتھ ہم اس بات کو بھی دھیان میں رکھیں کہ رومی قوم جنگ سے اکتا چکی تھی، اسے ایسی قوم سے مقابلہ و محاذ آرائی سے نجات اور مستقل راحت کی تلاش

❶ الخلفاء الراشدون، النجار، ص: ۳۲۵۔ الفاروق، محمد رشید، ص: ۲۳۰

❷ خلاصة تاریخ ابن کثیر والخلافة الراشدة، ص: ۲۳۶

❸ البداية والنهاية: ۷/ ۷۹

تھی کہ ہرموڑ پر الہی مدد جس کی حلیف ٹھہری اور جس کے غلبہ و قوت کا رعب ہر انسان کے دل میں بیٹھ چکا تھا۔ ❶

۵: طاعون زدہ زمین میں جانے اور نکلنے کا حکم:

رسول اللہ ﷺ نے ارشاد فرمایا:

(( إِذَا سَمِعْتُمْ بِهِ بِأَرْضٍ فَلَا تَقْدُمُوا عَلَيْهِ ، وَإِذَا وَقَعَ بِأَرْضٍ وَأَنْتُمْ بِهَا فَلَا تَخْرُجُوا فِرَارًا مِنْهُ )) ❷

”جب تم اس وبا (طاعون) کے بارے میں سنو کہ وہ کسی شہر و بستی میں واقع ہے تو تم وہاں نہ جاؤ، اور جب یہ کسی علاقے میں پھیل جائے اور تم اس میں موجود ہو تو وہاں سے راہ فرار اختیار کرتے ہوئے نہ بھاگو۔“

طاعون زدہ زمین میں جانے اور وہاں سے نکلنے کی ممانعت کے مفہوم کے بارے میں صحابہ کرام میں اختلاف رہا ہے، بعض صحابہ نے حدیث کے ظاہری مفہوم پر عمل کیا ہے، اور بعض نے اس کی تاویل کی ہے۔ جن لوگوں نے ممانعت کی تاویل کی ہے انہوں نے طاعون زدہ زمین سے نکل جانے کو جائز قرار دیا ہے، اور پچھلے صفحات میں ہم دیکھ چکے ہیں کہ عمر رضی اللہ عنہ نے طاعون زدہ بستی سے ابوعبیدہ رضی اللہ عنہ کو نکالنے کی کیسی تدبیر اپنائی تھی، لیکن ابوعبیدہ رضی اللہ عنہ نے اس سے انکار کر دیا تھا۔ اسی طرح عمر فاروق رضی اللہ عنہ نے ہی ابوعبیدہ رضی اللہ عنہ کو حکم دیا تھا کہ تالاب اور گڑھوں سے بھری ہوئی سیلن والی زمین سے مسلمانوں کو لے کر صحت افزا اور بہترین آب و ہوا والے علاقے میں چلے جائیں اور پھر ابوعبیدہ رضی اللہ عنہ نے ایسا ہی کیا تھا۔ واضح رہے کہ سیدنا عمر رضی اللہ عنہ نے ابوعبیدہ رضی اللہ عنہ کے نام مذکورہ خط اس وقت لکھا تھا جب مقام ”سرغ“ پر ان دونوں کی ملاقات ہو چکی تھی اور طاعون زدہ علاقے میں جانے اور وہاں رہتے ہوئے نہ نکلنے کی ممانعت پر عبدالرحمن بن عوف رضی اللہ عنہ سے مروی حدیث دونوں سن چکے تھے۔ پھر عمر رضی اللہ عنہ وہیں سے مدینہ واپس لوٹ آئے تھے۔

بہر حال اس وقت کے حالات بتاتے ہیں کہ جب آپ وہاں سے واپس لوٹے تھے تو یہ وبا اپنے ابتدائی مرحلے میں تھی، وہ ابھی پھیلی نہ تھی اور نہ اس میں شدت ہی آئی تھی، لیکن جب آپ واپس ہو کر مدینہ پہنچ گئے تو طاعون کے سبب مسلمانوں کی بکثرت موت کی خبریں آپ کو پہنچنے لگیں۔ عمر رضی اللہ عنہ نے طاعون زدہ علاقے سے نکلنے کا جو مفہوم سمجھا تھا اس کی تائید بعض ایسے صحابہ کے عمل سے بھی ہوئی جنہوں نے شام میں ابوعبیدہ رضی اللہ عنہ کے ساتھ زندگی گزاری، اور خود اس مصیبت و آزمائش سے دوچار ہوئے۔ مثلاً عمرو بن عاص اور ابوموسیٰ اشعری رضی اللہ عنہما وغیرہما۔ دراصل اختلاف طاعون زدہ زمین میں جانے کے بارے میں نہیں ہے بلکہ اس بارے میں ہے کہ اس زمین

❶ أشهر المشاهیر: ۲ / ۳۶۱

❷ صحیح مسلم، حدیث نمبر: ۲۲۱۹

میں سکونت اختیار کرنے کی حالت میں وہاں سے نکلنا جائز ہے یا نہیں۔ چنانچہ بعض علماء نے نکلنا جائز قرار دیا ہے، بشرطیکہ اللہ کے قضاء و قدر سے راہ فرار اور یہ عقیدہ نہ ہو کہ یہاں سے بھاگ نکلنے سے موت سے محفوظ ہو جائے گا۔ البتہ اگر کوئی کسی اضطراری ضرورت کے لیے وہاں سے باہر جاتا ہے، تو اس کے لیے وہاں سے نکلنا جائز ہے۔ اسی طرح دوا اور علاج کے لیے نکلنا بھی جائز ہے۔ پس اگر طاعون زدہ علاقے سے منتقل ہو کر کسی صحت افزا اور بہترین آب و ہوا والے علاقے میں چلا جائے تو یہ اور اچھی بات ہے اور یہی مطلوب ہے۔

رہا مسئلہ ابو عبیدہ رضی اللہ عنہ کے عدم خروج اور عمر فاروق رضی اللہ عنہ سے معذرت خواہی کا، تو دراصل اس کے کچھ صحت جسمانی، معاشرتی، سیاسی اور قیادت و حکمرانی سے متعلقہ اسباب تھے، جنہیں دین اسلام منظم شکل میں دیکھنا چاہتا ہے اور ایسی ہی منظم زندگی امانت دار قیادت کا اعلیٰ نمونہ پیش کرتی ہے، پس ابو عبیدہ رضی اللہ عنہ کی قیادت کا کیا کہنا! وہ تو اس امت کے امین تھے۔ چنانچہ آپ نے طاعون زدہ زمین میں اپنی ثابت قدمی کی وجہ بتاتے ہوئے کہا: میں مسلمانوں کے فوجی لشکر میں ہوں ان کو چھوڑ کر جانے کو میری طبیعت تیار نہیں۔

بعض علماء نے طاعون سے راہ فرار اختیار کر کے طاعون زدہ زمین سے نکلنے کی ممانعت کی علت ذکر کرتے ہوئے تفصیلی گفتگو کی ہے اور اچھی بات کہی ہے، ان کا کہنا ہے کہ اگر سارے لوگ ایک ساتھ طاعون زدہ علاقے سے نکلنے لگیں تو جو عاجز ہے..... یعنی طاعون میں مبتلا ہے..... اور جس کا کوئی پرسان حال نہیں ہے ان سب کی مصلحتیں و مفادات رائیگاں ہو جائیں گے، اس لیے کہ زندہ اور مردہ دونوں حالتوں میں ان کا کوئی محافظ و مددگار نہیں ہے۔ اسی طرح اگر ایسی زمین سے نکل جانے کی عام اجازت ہو جائے اور طاقتور و مختار لوگ اس ہستی سے نکل جائیں تو کمزور و نادار افراد جو نکل نہ سکے ہیں ان کی لامحالہ دل شکنی ہوگی اور گویا انہیں ان کی ذلت و رسوائی کا احساس دلانا ہوگا۔

خلاصہ یہ کہ طاعون زدہ علاقے میں باقی رہ جانا رخصت ہے، اور نکل جانا بھی رخصت ہے۔ جو شخص طاعون میں مبتلا ہو جائے اس کے باہر نکل جانے سے کوئی فائدہ نہیں ہے، بلکہ وہ اس راستے سے اپنے مرض کو دیگر تندرست افراد تک پہنچا دے گا۔ ❶ اور جو اس میں مبتلا نہ ہوا ہو اسے علاج و دوا کی غرض سے اس ہستی سے باہر نکلنا جائز ہے بشرطیکہ پوری ہستی کے لوگ نہ نکلیں، بلکہ وہاں کچھ لوگ ضرور رہیں جو مریضوں کی خبر گیری اور دوا علاج کریں۔ ❷



❶ یہاں یہ واضح رہے کہ بیماریاں فی نفس متعدي نہیں ہوتی ہیں کہ خود سے ساتھ رہنے کی وجہ سے دوسروں کو لگ جائیں، اگر ایسا ہوتا تو شام میں کسی کو نہیں بچنا چاہیے تھا، بلکہ وہ اللہ کے حکم کے تابع ہوتی ہیں، جب اللہ کا حکم ہوتا ہے بھی دوسرے پر اثر ہوتا ہے، احتیاطی تدابیر اور بات ہے، رسول اللہ ﷺ کا ارشاد ہے: ”لَا عَذْوٰی“ (متفق علیہ) بیماریاں متعدي نہیں ہوتی۔ (مترجم)

❷ ابو عبیدہ عامر بن الجراح، شُرَّاب، ص: ۲۳۲ تا ۲۳۷

چوتھی فصل

وزارت خزانہ و وزارت عدل  
اور  
عہد فاروقی میں ان کی ترقی

وزارت خزانہ

وزارت عدل

**RMPInternational.TK**

**[www.KitaboSunnat.com](http://www.KitaboSunnat.com)**

**The Real Muslims Portal**



(۱)

## وزارت خزانہ

سیدنا عمر فاروق رضی اللہ عنہ کے دور خلافت میں ملکی آمدنی کے ذرائع:

خلافت راشدہ کے دور میں مسلمانوں نے مال کو ہر اعتبار سے اللہ کی نعمت سمجھا اور یہ عقیدہ رکھا کہ انسان اس کا صرف ایک محافظ اور خلیفہ ہے، وہ اللہ تعالیٰ کے شروط و حدود کی رعایت کرتے ہوئے اس میں تصرف کر سکتا ہے۔ چنانچہ قرآن کریم مال اور اس کے خرچ سے متعلق تمام چیزوں میں اس حقیقت کو موکد شکل میں پیش کرتا ہے:

ارشاد الہی ہے:

﴿اٰمِنُوْا بِاللّٰهِ وَرَسُوْلِهِ وَاَنْفِقُوْا مِمَّا جَعَلَكُمْ مُّسْتَحْلِفِيْنَ فِيْهِۗ﴾ (الحديد: ۷)  
 ”اللہ پر اور اس کے رسول پر ایمان لے آؤ، اور اس مال میں سے خرچ کرو جس میں اللہ نے تمہیں دوسروں کا جانشین بنایا ہے۔“

اور فرمایا:

﴿يٰۤاَيُّهَا الَّذِيْنَ اٰمَنُوْا اَنْفِقُوْا مِمَّا رَزَقْنٰكُمْ﴾ (البقرة: ۲۵۴)  
 ”اے لوگو جو اللہ پر ایمان لائے ہو جو کچھ ہم نے تم کو روزی دی ہے اسے اللہ کے راستہ میں خرچ کرو۔“

اعمال خیر و نیکی کا ذکر کرتے ہوئے فرمایا:

﴿وَاٰتٰى الْمَالَ عَلَىٰ حُبِّهِ ذَوٰى الْقُرْبٰى وَالْيَتٰمٰى وَالْمَسْكِيْنَ وَابْنَ السَّبِيْلِ وَالسَّآئِلِيْنَ وَفِي الرِّقَابِ﴾ (البقرة: ۱۷۷)

”جو مال سے محبت کرنے کے باوجود قربات داروں، یتیموں، مسکینوں، مسافروں، اور سوال کرنے والوں کو دے اور غلاموں کو آزاد کرے۔“

پس مال کا اللہ کے راستے میں خرچ کرنا اس بات کا اعتراف ہے کہ جو مال اس کے ہاتھ میں ہے وہ اللہ کی دی ہوئی روزی ہے:

﴿وَفِي السَّمَآءِ رِزْقُكُمْ وَمَا تُوعَدُوْنَۙ﴾ (الذاریات: ۲۲)

”اور تمہاری روزی اور جو تم سے وعدہ کیا جاتا ہے سب آسان میں ہے۔“

مال اللہ کا ہے اس لیے کہ اسی نے اسے پیدا کیا، نعمت الہی کا یہ اعتراف ہی اللہ کے بندوں کے ساتھ نیکی و حسن سلوک کرنے کا جذبہ پیدا کرتا ہے۔<sup>①</sup>

اور اسی ایمانی اساس سے عمر فاروق رضی اللہ عنہ نے..... جن کے دور خلافت میں آمدنی کے ذرائع وسیع ہو گئے تھے..... ملکی آمدنی کو دیکھا، اسلامی سلطنت نے بڑے بڑے شہروں کو فتح کر لیا تھا، اور مختلف قومیں اس کے سامنے سرنگوں ہو گئی تھیں۔ آپ نے ان قوموں کے ساتھ بین الاقوامی تعلقات کا راستہ ہموار کیا، ان میں سے بعض تو صلح کر کے اسلامی ریاست کے تابع ہو گئیں جب کہ بعض کو نہ چاہتے ہوئے اس کی فرماں برداری قبول کرنا پڑی، اور پھر ان فتوحات کے نتیجہ میں اسلامی سلطنت کو ایسی زمینیں ملیں جن پر جنگ و معرکہ آرائی کے ذریعے سے غلبہ ملا، اور ایسی زمینیں بھی ملیں جنہیں ان کے مالکان نے بطور صلح و مصالحت اسلامی سلطنت کے حوالے کر دیا۔ جب کہ کچھ ایسی زمینیں بھی ملیں جن سے ان کے مالکوں کو جلا وطن کر دیا گیا تھا، یا وہ سابق حکمرانوں اور جاگیرداروں کی ملکیت میں تھیں۔ ان مفتوحہ ممالک کے عوام میں اہل کتاب یعنی یہود و نصاریٰ تھے۔ اس لیے عمر فاروق رضی اللہ عنہ نے اللہ کی محکم شریعت کے مطابق ان کے ساتھ برتاؤ کیا، آپ نے اپنے ملکی مالیاتی نظام کو دیوان و دفاتر کی تنظیم و ترتیب کے ذریعے سے ترقی دی، خواہ اس کا تعلق ذرائع آمدنی سے ہو، مصارف سے ہو یا لوگوں کے حقوق مرتب کرنے سے ہو۔ سیدنا عمر رضی اللہ عنہ کے دور خلافت میں ملکی آمدنی کے ذرائع جوں جوں بڑھتے رہتے آپ اس کی تنظیم و ترقی بھی کرتے رہتے، اور ان کی نگرانی کے لیے افسران و عہدیداران کو مقرر کرتے رہتے۔ چنانچہ اہم ملکی ذرائع آمدنی، اور سرمایہ کاری کے اسباب میں زکوٰۃ، اموال غنیمت، اموال فہ، جزیہ، خراج اور تاجروں کے اکم ٹیکس شامل تھے۔ آپ نے ان ذرائع آمدنی کو ترقی دینے پر زور دیا اور شرعی مقاصد کو جن میں بندوں کی مصلحتوں کو مقدم رکھا گیا ہے، سامنے رکھتے ہوئے آپ نے کئی چیزوں میں اجتہاد بھی کیا کیوں کہ اس دور میں ایسے جدید حالات و ظروف سامنے آتے رہے جو عہد نبوی ﷺ میں نہ تھے۔<sup>②</sup>

سیدنا عمر رضی اللہ عنہ کتاب و سنت کے احکامات کو نافذ کرنے میں لاثانی شخصیت کے حامل تھے، کسی چیز میں مسلمانوں کو چھوڑ کر خود کو ترجیح نہ دیتے تھے اور نہ مطلق العنان تھے کہ ان پر اپنی رائے تھوپتے، جب کوئی حادثہ پیش آتا آپ مسلمانوں کو اکٹھا کرتے اور ان سے مشورہ لیتے، پھر ان کی رائے کے مطابق فیصلہ کرتے۔<sup>③</sup>

بہر حال عہد فاروقی میں دولت کے اہم مصادر و ذرائع آمدنی کو یہاں تفصیل سے ذکر کیا جا رہا ہے:

① دراسات فی الحضارة الإسلامية، احمد ابراہیم الشریف، ص: ۲۵۳

② دراسات فی الحضارة الإسلامية، احمد ابراہیم الشریف، ص: ۲۵۴

③ مبادئ النظام الاقتصادي الإسلامي، د/ سعد ابراہیم صالح، ص: ۲۱۳

زکوٰۃ ارکانِ اسلام میں ایک اہم معاشرتی و تمدنی ستون ہے اور پہلا اسلامی آسمانی قانون ہے، مال دار مانوں کے مال میں اسے فرض کیا گیا ہے، اسے غلے، پھل، سونے، چاندی، سامان تجارت، اور چوپایوں میں معروف و مقررہ نصاب کے مطابق ان سے لے کر فقراء و ضرورت مندوں کو دیا جائے گا، تاکہ مال داروں اور فقیروں میں اتحاد و یگانگت، باہمی معاشرتی غم خواری اور الفت و محبت کا ماحول پیدا ہو، بہر حال زکوٰۃ ایسا شرعی فریضہ ہے جس کا تعلق مال سے ہے، اور مال جیسا کہ معروف ہے کہ زندگی کی شہ رگ ہے، اس دنیا میں ایسے لوگ ہیں جو مال کے سلسلہ میں خوش قسمت ہیں، اور کچھ ایسے بھی ہیں جو اس سلسلہ میں بد قسمت ہیں، خلق الہی میں یہ تفاوت اللہ کی سنت ہے، اس کی سنت میں کوئی رد و بدل ہونے والا نہیں ہے۔ چوں کہ انسانی زندگی کے نشیب و فراز میں مال کا بہت اثر ہے، اس لیے اسلام نے اپنے احکامات میں مال پر خصوصی توجہ دی ہے، زکوٰۃ کا غایت درجہ اہتمام کیا ہے، اس کے لیے مکمل، مبنی برحکمت اور پُر از رحمت نظام وضع کیا ہے، وہ دلوں کو محبت و بھائی چارگی سے جوڑتا ہے۔ ❶ اسی لیے عمر فاروق رضی اللہ عنہ رسول اللہ ﷺ اور ابوبکر صدیق رضی اللہ عنہ کے راستہ و طرز عمل پر چلے اور منظم شکل میں ”بیت الزکوٰۃ“ قائم کیا، اور جب مفتوحہ ملکوں کے بیشتر باشندے اسلام لے آئے تو آپ نے اسلامی حکومت و سلطنت کے مختلف علاقوں میں زکوٰۃ کی وصولی کے لیے مخلصین کو بھیجا۔ اس وصولیابی میں عدل پروری کی صفت خلافت راشدہ کی امتیازی شان تھی، اس میں بیت المال کے حقوق میں کسی قسم کی گڑبڑ کا قطعاً کوئی خطرہ نہ تھا۔ چنانچہ اسی نظام میں عدل کی روح کو تازگی بخشتے ہوئے عمر رضی اللہ عنہ نے اپنے اس محصل زکوٰۃ کو ڈانٹ پلائی جس نے زکوٰۃ میں زیادہ دودھ دینے والی اور بڑے تھن والی بکری وصول کی تھی۔ آپ نے فرمایا:

”اس بکری کے مالک نے اسے بخوشی تمہیں نہیں دیا ہے، لوگوں کو آزمائش میں مت ڈالو۔“ ❷

باشندگانِ شام میں سے کچھ لوگ عمر فاروق رضی اللہ عنہ کے پاس آئے اور کہا: ”ہمیں کچھ مال، گھوڑے اور غلام ملے ہیں، ہم چاہتے ہیں کہ ان میں زکوٰۃ دیں، اور اپنے اموال پاک کریں۔“ تو آپ نے فرمایا: ”مجھ سے پہلے میرے دونوں ساتھیوں نے جو کیا ہے میں وہی کروں گا۔“ پھر آپ نے اصحاب رسول ﷺ سے مشورہ لیا، ان میں علی رضی اللہ عنہ بھی تھے، علی رضی اللہ عنہ نے فرمایا: یہ بہتر ہے، بشرطیکہ مقررہ جزیہ کی شکل میں نہ ہو جو آپ کے بعد ان سے وصول کیا جائے۔ ❸

ذاکثر اکرم ضیاء العمری لکھتے ہیں کہ جب مسلمانوں کی ملکیت میں گھوڑوں اور غلاموں کی کثرت ہو گئی تو

❶ سياسة المال فی الإسلام فی عهد عمر بن الخطاب، عبد الله جمعان السعدی، ص: ۸

❷ الموطأ، مالک: ۱/ ۲۵۶ - عصر الخلافة الراشدة، ص: ۱۹۴

❸ مسند أحمد، حدیث نمبر: ۸۲۔ اس کی سند صحیح ہے۔ الموسوعة الحديثية

صحابہ کرام رضی اللہ عنہم نے عمر بن خطاب رضی اللہ عنہ کو رائے دی کہ ان کے گھوڑوں اور غلاموں سے زکوٰۃ لی جائے، چنانچہ آپ نے یہ رائے پسند کی اور گھوڑوں و غلاموں کو سامان تجارت مان کر غلاموں پر خواہ چھوٹے ہوں یا بڑے ایک دینار جو دس درہم کے مساوی ہے زکوٰۃ مقرر کی، اور عربی گھوڑوں پر دس درہم اور غیر عربی گھوڑوں پر پانچ درہم زکوٰۃ مقرر کی۔ آپ کا یہ عمل اس بات کی طرف اشارہ کرتا ہے کہ خدمت گزار غلاموں، اور جہاد کے لیے تیار کیے گئے گھوڑوں پر آپ نے زکوٰۃ نہیں لی، کیوں کہ ان کا شمار سامان تجارت میں نہیں ہوتا بلکہ جو لوگ خدمت کے غلاموں اور جہاد کے گھوڑوں کی زکوٰۃ ادا کرتے تھے آپ ان کو اس کے عوض دو کونخل نوکھو گندم دیتے، اور یہ مقدار بہر حال زکوٰۃ کی زیادہ قیمت ہے۔ آپ نے یہ اقدام اس لیے کیا کہ رسول اللہ ﷺ کی حدیث ہے:

(( لَيْسَ عَلَى الْمُسْلِمِ فِي قَرَسِهِ وَلَا فِي عَبْدِهِ صَدَقَةٌ )) ❶

”مسلمان پر اس کے گھوڑے اور غلام میں زکوٰۃ نہیں ہے۔“

آپ نے رکاز (مال مدفون) مل جانے کی صورت میں اس سے خمس لیا، آپ کی کوشش تھی کہ مال گردش کرتا رہے اور اس کو کاروبار میں لگایا جائے تاکہ کہیں ایسا نہ ہو کہ کچھ سال گزرنے کے بعد اس پر مفروضہ زکوٰۃ کا نصاب ہی ختم ہو جائے۔ ❷

چنانچہ آپ کے پاس ایک یتیم کا مال تھا آپ نے اسے بغرض تجارت حکم بن ابی العاص ثقفی کو دے دیا۔ ❸ کیوں کہ آپ خلافت کی ذمہ داریوں میں مشغول تھے، اور آپ کے پاس اتنا وقت نہ تھا کہ خود اس سے تجارت کرتے اور جب جلد ہی منافع کی بہتات ہوگئی اور دس ہزار درہم سے وہ مال ایک لاکھ تک پہنچ گیا تو آپ کو کمائی کے طریقے پر شک ہونے لگا، چنانچہ تحقیق کے بعد جب آپ اس نتیجہ پر پہنچے کہ تاجر نے عمر رضی اللہ عنہ کے یتیم کا حوالہ دے کر ناجائز فائدہ اٹھایا ہے تو آپ نے سارا منافع پھینک دیا، کیوں کہ آپ نے اسے ناپاک سمجھا اور یتیم کے اصل مال کو واپس لے لیا۔ ❹ گویا آپ اسی نقطہ نظر سے کام کر رہے تھے جسے اپنے امراء اور گورنروں پر واجب کیا تھا۔ وہ نقطہ نظر یہ تھا کہ اسلامی سلطنت میں منصب و ذمہ داری کے استحصال کی قطعاً کوئی گنجائش نہیں ہے اور اسی بنیاد پر جب والیان ریاست کے مال میں تجارت کے ذریعے سے اضافہ ہوتا تھا تو آپ اسے تقسیم کر لیا کرتے تھے۔ ❺ جیسے کہ والیان ریاست کے تذکرہ میں ان شاء اللہ آپ دیکھیں گے۔

❶ صحیح سنن الترمذی، رقم الحدیث: ۶۲۸۔ امام ترمذی نے کہا کہ اسی پر اہل علم کا عمل ہے۔

❷ عصر الخلافة الراشدة، ص: ۱۹۴، ۱۹۵

❸ عصر الخلافة الراشدة، ص: ۱۹۵۔ الأموال، ابن زنجويه: ۳/ ۹۹۰ یہ اتر صحیح ہے۔

❹ الاموال، أبو عبيد، ص: ۴۵۵۔ یہ اتر صحیح ہے، بحوالہ: الخلافة الراشدة، ص: ۱۹۵

❺ عصر الخلافة الراشدة، ص: ۱۹۵

آپ نے بارش اور نہروں کی سیرابی سے تیار ہونے والی کھیتی میں عشرِ زکوٰۃ لی اور مشینوں و دیگر آلات کے ذریعے سے سیرابی سے تیار ہونے والی کھیتی میں نصف عشرِ زکوٰۃ لی۔<sup>①</sup> آپ کا یہ عمل سنت کے بالکل موافق تھا۔ آپ مصلین کو نصیحت کرتے تھے کہ جب کھجوروں کا تخمینہ لگاؤ تو باغات کے مالکان پر نرمی کرو۔<sup>②</sup> نیز آپ نے اس شہد سے عشر کے حساب سے زکوٰۃ لی جسے اس وادی سے نکالا گیا جو حکومت کے زیرِ نگرانی ہو۔<sup>③</sup>

آپ کے دورِ خلافت میں گیبوں کی پیداوار زیادہ ہو گئی تو آپ نے اپنے ایامِ خلافت سے پہلے صدقہ فطر میں دیے جانے والی اصناف مثلاً جو، کھجور اور کشمش کی جگہ گیبوں سے نصف وزن میں صدقہ فطر دینے کی اجازت دے دی۔<sup>④</sup> اس میں لوگوں کے لیے آسانی تھی اور زکوٰۃ میں بہترین مال بھی آ رہا تھا، اگرچہ جنس میں تفاوت تھا۔<sup>⑤</sup>

آپ کے دور میں ہر سال اموالِ زکوٰۃ کی آمدنی کی مقدار غیر معروف و غیر متحقق ہے، جن لوگوں نے آمدنی کے اعداد و شمار کا ذکر کیا ہے وہ بہت مختصر اور جزوی نیز غیر دقیق ہیں۔ وہ اعداد و شمار مجموعی مقدار کا پتہ نہیں دیتے۔ بیان کیا گیا ہے کہ عمر رضی اللہ عنہ نے ”ربذہ“ کی زمین کو زکوٰۃ کے اونٹوں کے لیے چراگاہ بنا دیا تھا، آپ ان میں سے راہِ جہاد کے لیے سواریاں دیتے تھے، ہر سال چالیس ہزار سواریاں جہاد فی سبیل اللہ کے لیے مہیا کرتے تھے۔<sup>⑥</sup>

آپ کے دورِ خلافت میں جن افران کے ذمہ اس ادارے کی نگرانی تھی کتبِ مراجع و مصادر میں ان کے نام یہ ہیں:

انس بن مالک اور سعید بن ابوزباب ”سرات“ کے ذمہ دار تھے، اور حارث بن مضرب العبدي، عبد اللہ بن الساعدی، سہل بن ابی حمہ، مسلمہ بن مخلد انصاری، اور معاذ بن جبل ”بنو کلاب“ کے ذمہ دار تھے۔ سعد الاعرج ”یمن“ اور سفیان بن عبد اللہ ثقفی ”طائف“ کے والی تھے اور وہاں کی زکوٰۃ جمع کرتے تھے۔<sup>⑦</sup>

## ۲۔ جزیہ:

جزیہ ایک ٹیکس ہے جسے اہل کتاب ذمیوں سے (ان کی حفاظت و ذمہ داری کے عوض) وصول کیا جاتا ہے۔<sup>⑧</sup>

① المصنف، ابن ابی شیبہ: ۴/ ۱۳۴، ۱۳۵۔ یہ اڑھائی ہے، بحوالہ: عصر الخلافة الراشدة، ص: ۱۹۵

② عصر الخلافة الراشدة، ص: ۱۹۵۔ یہ اڑھائی ہے۔

③ عصر الخلافة الراشدة، ص: ۱۹۵۔ یہ اڑھائی ہے۔

④ عصر الخلافة الراشدة، ص: ۱۹۶۔ یہ اڑھائی ہے۔

⑤ فتح الباری: ۳/ ۳۱۳۔ عصر الخلافة الراشدة، ص: ۱۹۶

⑥ الحياة الاقتصادية في العصور الإسلامية الأولى، د/ محمد بطانة، ص: ۱۰۴

⑦ عصر الخلافة الراشدة، ص: ۱۹۶، ۱۹۷

⑧ السياسة الشرعية، ابن تیمیہ، ص: ۱۱۳، ۱۱۴۔ المعاهدات في الشريعة، د/ الديك، ص: ۳۱۳

اور بعض لوگوں نے کہا ہے کہ اس سے مراد خراج ہے جسے کفار کو ذلیل و رسوا کرنے کے لیے ان پر فرض کیا جاتا ہے۔ ❶ اس لیے کہ اللہ تعالیٰ کا ارشاد ہے:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ (التوبة: ٢٩)

”لڑو ان لوگوں سے جو نہ اللہ پر ایمان رکھتے ہیں اور نہ یوم آخر پر اور نہ ان چیزوں کو حرام سمجھتے ہیں جو اللہ اور اس کے رسول نے حرام کی ہیں اور نہ دین حق کو اختیار کرتے ہیں، ان لوگوں میں سے جنہیں کتاب دی گئی ہے، یہاں تک کہ وہ ہاتھ سے جزیہ دیں اور وہ حقیر ہوں۔“

جزیہ اہل کتاب یعنی یہود و نصاریٰ سے لیا جائے گا، یہ ایک متفق علیہ حکم ہے، اس میں کسی کا اختلاف نہیں ہے، اور یہی حکم ان لوگوں کا بھی ہے جو اہل کتاب سے ملتے جلتے ہیں، یعنی مجوسی لوگ۔ سیدنا عمر رضی اللہ عنہ شروع شروع میں مجوسیوں سے جزیہ لینے کے بارے میں متردد تھے، لیکن عبدالرحمن بن عوف رضی اللہ عنہ نے رسول اللہ ﷺ کے عمل سے آگاہ کر کے کہ آپ نے ”ہجر“ کے مجوسیوں سے جزیہ لیا ہے، آپ کے تردد کو ختم کر دیا۔ ❷ چنانچہ ابن ابی شیبہ وغیرہ نے روایت کیا ہے کہ سیدنا عمر رضی اللہ عنہ قبر بنوی اور منبر رسول ﷺ کے درمیان کھڑے تھے تو آپ نے کہا: سمجھ میں نہیں آتا کہ مجوسیوں کے ساتھ کیا کروں؟ وہ اہل کتاب نہیں ہیں، تو عبدالرحمن بن عوف رضی اللہ عنہ نے کہا کہ میں نے رسول اللہ ﷺ کو فرماتے ہوئے سنا ہے:

(( سُنُّوا بِهِمْ سُنَّةَ أَهْلِ الْكِتَابِ )) ❸

”ان کے ساتھ اہل کتاب کا سا برتاؤ کرو۔“

اور دوسری روایت میں اس طرح ہے کہ سیدنا عمر رضی اللہ عنہ مجوسیوں سے جزیہ لینے کا ارادہ نہیں رکھتے تھے، لیکن جب عبدالرحمن بن عوف رضی اللہ عنہ نے بتایا کہ رسول اللہ ﷺ نے ”ہجر“ کے مجوسیوں سے جزیہ لیا ہے تو آپ نے ان پر جزیہ لاگو کیا۔ ❹

علماء نے مجوسیوں سے جزیہ لینے کی علت یہ بتائی ہے کہ حقیقت میں وہ بھی اہل کتاب ہیں، بعد میں ان میں بگاڑ آیا کہ انہوں نے آگ کی پرستش شروع کر دی۔ یہ واضح ہو جانے کے بعد آپ نے عراق والوں سے جزیہ لینا شروع کیا، نیز فارس کے مجوسیوں سے جزیہ وصول کیا، اور جزء بن معاویہ کو خط لکھا کہ تمہارے زیر انتظام

❶ اهل الذمة في الحضارة الاسلامية، حسن الهمي، ص: ٣٩

❷ موسوعة فقه عمر بن الخطاب، ص: ٢٣٥

❸ موسوعة فقه عمر بن الخطاب، ص: ٢٣٥۔ نقلًا عن: مصنف ابن ابی شیبہ: ١ / ١٤١

❹ صحيح البخاري، الجزية والموادعة، حديث نمبر: ٣١٥٦، ٣١٥٧

جو مجوسی بستے ہیں ان کو دیکھو اور ان سے جزیہ لو، اس لیے کہ عبدالرحمن بن عوف نے مجھے بتایا ہے کہ رسول اللہ ﷺ نے ”ہجر“ کے مجوسیوں سے جزیہ لیا ہے۔<sup>①</sup>

❖ جزیہ آزاد اور عاقل و بالغ مردوں پر واجب ہے، عورتوں، بچوں اور غلاموں پر واجب نہیں ہے، اس لیے کہ وہ ذریت اور ماتحتوں میں سے ہیں۔ اسی طرح اس مسکین بے جزیہ نہیں لیا جائے گا جو دوسروں کے ٹکڑوں پر اپنی زندگی گزارتا ہو اور اسی طرح اپنا ج سے بھی جزیہ نہیں لیا جائے گا۔ ہاں اگر اپنا ج اور معذور کشادہ دست اور صاحب مال ہوں تو ان دونوں سے لیا جائے گا۔

❖ مذکورہ لوگوں کی طرح اندھے اور گر جاگھروں میں رہبانیت کی زندگی گزارنے والے افراد بھی وسعت والے ہیں، تو ان سے جزیہ لیا جائے گا اور اگر یہ لوگ مسکین ہوں تو کشادہ دست لوگ صدقہ و خیرات کے ذریعے سے ان سے تعاون کریں گے اور ان سے جزیہ معاف ہوگا۔<sup>②</sup>

❖ موت کے ذریعے سے جزیہ کا حکم ساقط ہو جاتا ہے، پس اگر ایسا آدمی وفات پا جائے جس پر جزیہ کی ادائیگی واجب تھی تو اس سے جزیہ معاف ہو جائے گا، اس لیے کہ جزیہ کا حکم زندوں کے لیے ہے، اور جب زندگی نہ رہی تو اس پر واجب حکم بھی ساقط ہو گیا۔

❖ اسلام بھی جزیہ ساقط کرنے کا ایک سبب ہے۔ پس اگر ایسا آدمی اسلام لے آئے جس پر جزیہ دینا واجب تھا تو اس سے جزیہ معاف ہو جائے گا۔ باشندگان ”الیس“ کے دو ذمی آدمی اسلام لے آئے تو آپ نے ان کا جزیہ معاف کر دیا۔<sup>③</sup> اسی طرح ”رقیل“ نامی نہرین کا ایک جاگیر دار اسلام لے آیا تو آپ نے اس کے لیے دو ہزار عطیہ مقرر کیا اور اس سے جزیہ معاف کر دیا۔<sup>④</sup> یہاں یہ بات قابل ذکر ہے کہ جس سال ذمی اسلام لائے گا اس پورے سال کا جزیہ اس سے ساقط ہو جائے گا خواہ شروع سال میں اسلام لایا ہو یا درمیان سال میں یا آخر سال میں۔ سیدنا عمر رضی اللہ عنہ نے فرمایا کہ اگر مُحصِّل نے اپنے ہاتھ سے جزیہ وصول کیا اور پھر جزیہ دینے والا اسلام لے آیا تو وہ اسے لوٹا دے۔<sup>⑤</sup>

❖ فقیری آجانے پر بھی جزیہ ساقط ہو جاتا ہے، چنانچہ مال داری و کشادگی کی زندگی کے بعد اگر ذمی فقیر ہو جائے اور اس قدر عاجز ہو جائے کہ اس میں جزیہ دینے کی طاقت نہ ہو تو اس سے جزیہ ساقط ہو جائے گا۔ سیدنا عمر رضی اللہ عنہ نے جب ایک انتہائی ضعیف و عمر دراز اور اندھے ذمی کو بھیک مانگتے دیکھا تو آپ نے اس سے

① صحیح البخاری، الجزیہ والمواذعہ، حدیث نمبر: ۳۱۵۷

② أهل الذمة فی الحضارة الإسلامية، ص: ۴۲

③ موسوعة فقه عمر، ص: ۲۳۸

④ موسوعة فقه عمر، ص: ۲۳۸۔ بحوالہ المحلی: ۷/ ۳۴۵

⑤ موسوعة فقه عمر، ص: ۲۳۸۔ بحوالہ المحلی: ۸/ ۵۱۱

جزیہ معاف کر دیا۔ ❶ مزید برآں اسے بیت المال سے اتنا تعاون دینے کا حکم صادر فرمایا جو اس کے اخراجات کے لیے کافی ہو۔

❧ اس وقت بھی جزیہ ساقط ہو جاتا ہے جب اسلامی حکومت ذمیوں کی حفاظت سے دست بردار ہو جائے۔ اس لیے کہ جزیہ انہی افراد پر ایک ٹیکس ہے جو اسلامی سلطنت کی نگہبانی میں زندگی گزار رہے ہوں۔ واضح رہے کہ اسلامی حکومت کو جزیہ اس لیے مطلوب ہے کہ ذمی افراد حکومت کے تیار کردہ عوامی فلاح و بہبود کے اسباب و ذرائع (یعنی حکومتی سطح کی پبلک سروس) سے فائدہ اٹھاتے ہیں۔ مزید برآں جزیہ حکومت کی نگرانی و حفاظت کے مماثل اور ملک و باشندگان ملک کی دفاعی ذمہ داری میں ان کی شرکت کے عدم وجوب کا متبادل (عوض) ہے۔ ❷

❧ جزیہ حکومتی نگرانی و حفاظت کا عوض ہے، اس کی دلیل ابو عبیدہ بن الجراح رضی اللہ عنہ کا یہ عمل ہے کہ جب اسلامی سلطنت کے شمالی حدود پر روم نے اپنا لاؤ لشکر اکٹھا کر لیا تو آپ نے مصالحت کے ذریعے سے اسلامی حکومت کی اتباع قبول کرنے والے تمام شہروں و ممالک کے حکام و افسران کو حکم دیا کہ وہاں کے باشندگان سے وصول کیے گئے تمام جزیہ و خراج کو واپس کر دیں، اور ان سے کہہ دیں کہ ہم نے تم کو تمہارا مال اس لیے واپس کر دیا ہے کہ ہمیں خبر ملی ہے کہ دشمن کی فوج ہم پر حملہ کرنے کے لیے تیار کھڑی ہے اور تمہاری ہم سے یہ شرط طے تھی کہ ہم تمہاری طرف سے دفاع کریں گے، لیکن اب ہم اس پر قادر نہیں ہیں۔ اس لیے ہم نے تم کو تمہارا مال واپس کر دیا، آئندہ اگر اللہ تعالیٰ نے دشمن پر ہمیں فتح دی تو سابقہ شرط اور صلح پر عمل کریں گے۔ چنانچہ جب حکام نے ان کو یہ بات بتائی اور ان سے وصول کی ہوئی دولت انہیں واپس کر دی تو ذمیوں نے اپنے مسلم حکام سے کہا: اللہ تعالیٰ تم کو دوبارہ ہمارا نگران و محافظ بنائے، اور رو میوں پر تمہیں فتح عطا کرے، اس لیے کہ اگر وہ فتح یاب ہو گئے تو ہم کو کچھ نہ واپس کریں گے، ہمارے پاس بچا کچھا جو کچھ بھی ہے سب لے لیں گے، ہمارے لیے کچھ نہ چھوڑیں گے۔ ❸

❧ جزیہ ساقط ہونے کی ایک وجہ یہ بھی ہے کہ افراد اسلامی حکومت کے مکلف کرنے پر بذات خود اپنے دفاع و نگرانی کی ذمہ داری اٹھالیں، جیسے کہ سیدنا عمر رضی اللہ عنہ کی موافقت کے بعد سراقہ بن عمرو رضی اللہ عنہ نے ”طبرستان“ کے باشندوں کے ساتھ کیا تھا۔ ❹

جزیہ سے متعلق یہ بات واضح رہے کہ اس کی قیمت و مقدار متعین نہیں تھی، بلکہ ریاست کے حالات و ظروف،

❶ موسوعة فقه عمر، ص: ۲۳۹ ❷ المعاهدات فی الشریعة الإسلامية، د/ الدیک، ص: ۳۱۴

❸ فتوح البلدان، ص: ۱۴۳۔ الموارد المالية، د/ یوسف عبدالمقصود، ص: ۲۲۸

❹ تاریخ الدعوة الإسلامية، د/ جمیل المصری، ص: ۳۲۷



اور وہاں کے باشندوں کی قدرت و حیثیت کے اعتبار سے اس کی قیمت مختلف تھی۔ چنانچہ اسی تاجین کو مد نظر رکھتے ہوئے آپ نے عراق والوں پر چوبیس (۲۴) سے اڑتالیس (۲۸) درہم جزیہ مقرر کیا، جو ان سے ہر سال وصول کیا جاتا تھا اور اگر وہ جزیہ میں قیمت کے بدلے سامان دیتے مثلاً جانور اور دیگر اسباب تو انہیں قبول کر لیا جاتا۔ ❶ شام والوں پر چار دینار، اور مسلمانوں کی خوراک کے لیے ہر فرد پر دو مد گیہوں، اور تین قسط تیل مقرر کیا۔ جو لوگ چاندی کے مالک تھے ان پر ہر آدمی کے پیچھے چالیس درہم اور پندرہ صاع غلہ بطور جزیہ مقرر کیا۔ نیز مصر والوں پر ہر بالغ کے ذمہ دو دینار جزیہ واجب کیا، الا یہ کہ وہ بالغ فرد فقیر و نادار ہو۔ ❷ رہے یمن کے باشندے تو وہ عہد نبوت ہی سے اسلامی حکومت کے ماتحت تھے اور ان کے ہر فرد پر ایک دینار یا اس کے بدلے اسی کے برابر ایک معافر جزیہ دینا ضروری تھا۔ چند ضعیف روایات اس بات کی طرف اشارہ کرتی ہیں کہ دور فاروقی میں بھی یمن والوں کے جزیہ کی مقدار میں کوئی تبدیلی نہیں ہوئی اور وہ پہلے کی طرح جزیہ دیتے رہے۔ ہر چند کہ اس باب کی روایات میں ضعف ہے تاہم ملکی رعایا کے احوال کی پوری رعایت، اور نبوی کارروائی میں عدم تبدیلی کی فاروقی سیاست سے وہ روایات قریب تر ہیں۔ ❸

خلاصہ یہ کہ لوگوں کی وسعت، اور ریاستوں کی خوش حالی کے اعتبار سے جزیہ کی مقدار مختلف تھی اور اس کا فیصلہ حاکم وقت کے اجتہاد پر تھا کہ وہ ذمی افراد کی طاقت و حیثیت کو دیکھ کر، اور اسے مشقت و پریشانی کی کلفتوں سے بچا کر ان پر جزیہ نافذ کرے۔ ❹

سیدنا عمر رضی اللہ عنہ جزیہ کے محصلین کو حکم دیتے تھے کہ اس کی وصولی میں لوگوں پر نرمی کریں، چنانچہ ایک مرتبہ آپ کے پاس جب جزیہ کا بہت زیادہ مال آ گیا تو آپ نے فرمایا: میرے خیال میں تم لوگوں کو ہلاک کر رہے ہو؟ تو محصلین نے کہا: اللہ کی قسم ایسا ہرگز نہیں ہے، ہم نے نرمی اور ان کی رضا مندی سے لیا ہے۔ آپ نے پوچھا: کیا حقیقت میں بغیر کوڑے اور مار کی دھمکی دیے وصولی کی ہے؟ انہوں نے کہا: جی ہاں، ایسا ہی ہے۔ آپ نے فرمایا: اللہ جل شانہ کا شکر ہے جس نے میری حکومت اور میری طاقت کو ظلم سے پاک رکھا۔ ❺

جزیہ کی وصولی کے شعبہ میں مشہور افسران یہ تھے: عثمان بن حنیف، سعید بن حذیم اور دیگر ریاستوں کے امراء و گورنرز مثلاً عمرو بن عاص اور معاویہ بن ابی سفیان وغیرہم رضی اللہ عنہم۔ فقہائے اسلام اور علمائے شریعت نے قرآن، سنت اور خلفائے راشدین کے عمل کی روشنی میں جزیہ کے احکام و قوانین کو منظم شکل میں پیش کیا ہے، اس

❶ دور الحجاز فی الحیاة السیاسیة، ص: ۲۳۰

❷ دور الحجاز فی الحیاة السیاسیة، ص: ۲۳۰

❸ عصر الخلافة الراشدة، ص: ۱۷۳

❹ عصر الخلافة الراشدة، ص: ۲۳۱، ۱۶۷

❺ موسوعة فقه عمر بن الخطاب، ص: ۲۴۳

کے تمام تراحمکات اس بات کی دلیل ہیں کہ جزیہ کا شعبہ اسلامی سلطنت کی آمدنی کا ایک اہم ذریعہ ہے اور یہ کہ جزیہ کی ایک اساسی شکل و حیثیت بھی ہے کیوں کہ ذمیوں کا اسلامی سلطنت کو ٹیکس ادا کرنا اس بات کی دلیل ہے کہ وہ اسلامی حکومت کے تئیں مخلص، اس کے احکام و قوانین کو ماننے والے، اور اپنے عہد و پیمان کے وفادار ہیں ❶ اور بعض لوگ جیسے کہ حسن مہی کا خیال ہے کہ جزیہ مالی حیثیت سے زیادہ سیاسی حیثیت کا تحمل ہے۔ ❷ لیکن سچی بات یہ ہے کہ اس کی سیاسی اور مالی دونوں حیثیتیں ہیں اور یہ اسلامی سلطنت کی آمدنی کا ایک ذریعہ ہے۔

**تغلب کے نصاریٰ سے سیدنا عمر رضی اللہ عنہ کا دو گنا صدقہ وصول کرنا:**

جزیرہ عرب کے بعض نصاریٰ نے جزیہ ادا کرنے سے انکار کر دیا، کیوں کہ وہ اسے اپنے لیے باعث ذلت و حقارت سمجھتے تھے۔ ولید رضی اللہ عنہ نے نصاریٰ کے بڑوں، بزرگوں اور علماء کو سیدنا عمر رضی اللہ عنہ کے پاس بھیجا۔ آپ نے ان سے کہا: جزیہ دو، انہوں نے کہا: آپ ہم کو ہمارے جائے امن پر پہنچا دیں۔ اللہ کی قسم! اگر آپ نے ہم پر جزیہ مقرر کیا تو ہم روم کی سر زمین میں چلے جائیں گے، اللہ کی قسم آپ عربوں کے درمیان ہمیں رسوا کرتے ہیں۔ آپ نے ان سے فرمایا: تم نے بذات خود اپنے کو رسوا کیا اور اپنی قوم کی مخالفت کی۔ اللہ کی قسم تمہیں ذلت و رسوائی برداشت کرتے ہوئے اسے ضرور ادا کرنا پڑے گا اور اگر تم روم بھاگ کر گئے تو حاکم روم کے پاس تمہارے متعلق خط لکھوں گا، پھر تم کو قیدی بناؤں گا۔ انہوں نے کہا: آپ ہم سے کچھ لے لیں لیکن اسے جزیہ نہ کہیں۔ آپ نے فرمایا: ہم تو اسے جزیہ ہی کہیں گے، تم جو چاہے اسے نام دو۔ سیدنا علی بن ابی طالب رضی اللہ عنہ نے عمر رضی اللہ عنہ سے فرمایا: امیر المومنین! کیا سعد بن مالک نے ان لوگوں پر زکوٰۃ دو گنی نہیں کر دی؟ آپ نے فرمایا: ہاں کی ہے اور پھر آپ نے معاملہ پر غور کیا تو ان کے لیے یہی بدلہ مناسب پایا، پھر وہ سب واپس چلے گئے۔ ❸

یہ واقعہ ہمیں سبق دیتا ہے کہ ایسے متکبر دشمنان دین جو اپنی بڑائی اور شوکت و قوت کے حوالے سے مسلمانوں کو مخاطب کریں، اور غیر مسلم ممالک میں پناہ لینے کی دھمکی دیں ان کے ساتھ کس طرح برتاؤ کرنا چاہیے۔ ہم دیکھ رہے ہیں کہ امیر المومنین سرچڑھے و متکبر ذمیوں سے نہایت سخت لہجے میں ہم کلام ہوئے، ان کو حقارت کا احساس دلایا، اور دھمکی دی کہ اگر غیر مسلم ممالک کی طرف بھاگنے کی کوشش کی تو انہیں قیدی بنا کر واپس لایا جائے گا اور قتالین جیسا برتاؤ کیا جائے گا یعنی ان کے بچوں اور عورتوں کو لونڈی غلام بنالیں گے، پھر یہ برتاؤ ان کے لیے جزیہ دینے سے کہیں زیادہ تکلیف دہ ثابت ہوگا۔ اس طرح آپ کے اس سخت جواب نے ان کے سروں سے تکبر و برتری کے احساس کو بالکل ختم کر دیا اور وہ سر جھکائے ہوئے امیر المومنین سے یہ مطالبہ کرتے ہوئے واپس لوٹے

❶ اہل الذمۃ فی الحضارة الإسلامية، ص: ۴۳

❷ اہل الذمۃ فی الحضارة الإسلامية، ص: ۴۳

❸ تاریخ الطبری: ۵ / ۳۰۔ ڈاکٹر اکرم ضیاء العری نے اس روایت کو سنداً ضعیف مانا ہے۔ دیکھئے: عصر الخلافة الراشدة، ص: ۱۶۷

کہ آپ جو بھی لینا چاہیں ہم اسے دیں گے، لیکن اسے جزیہ کے علاوہ کوئی دوسرا نام دے دیں۔ بہر حال اس موقع پر علی رضی اللہ عنہ، جن کی دینی بصیرت کی وجہ سے ان کے مشورہ کی عمر رضی اللہ عنہ کے نزدیک بہت اہمیت تھی، انہوں نے دخل اندازی کی، اور عمر رضی اللہ عنہ کو مشورہ دیا کہ ان سے زکوٰۃ دو گنی مقدار میں وصول کی جائے جیسا کہ سعد بن ابی وقاص رضی اللہ عنہ نے ان کے ساتھ کیا ہے۔ عمر رضی اللہ عنہ نے ذمیوں کی دلجوئی اور اس خدشہ کو مٹانے کے لیے کہ کہیں وہ غیر مسلم ممالک میں بھاگ کر چلے نہ جائیں آپ نے اس مشورہ کو مان لیا۔ حقیقت تو یہ ہے کہ علی رضی اللہ عنہ کی یہ رائے بالکل مناسب موقع پر سامنے آئی، یعنی ایسے وقت میں کہ امیر المومنین نے اپنے سخت رویہ کے ذریعے سے ان کے احساس برتری اور تکبر کو توڑ دیا تھا۔ اگر آپ ان کے مطالبہ کو شروع ہی میں مان لیتے تو ان کے دلوں میں بڑائی کا تصور باقی رہتا اور بالکل ممکن تھا کہ وہ عہد و پیمان کو توڑ دیتے اور مسلمانوں سے بدسلوکی کرتے۔ ❶

ایک روایت میں بنو تغلب کے بارے میں یہ واقعہ منقول ہے کہ انہیں اسلام قبول کرنے کی دعوت دی گئی تو انہوں نے انکار کر دیا، پھر جزیہ ادا کرنے کے لیے کہا گیا تو اس کے لیے بھی راضی نہ ہوئے، اور اسلامی سلطنت سے بھاگ نکلے، وہ روم کی سرزمین میں پناہ لینے کی کوشش میں تھے۔ چنانچہ نعمان بن زرعہ نے عمر رضی اللہ عنہ کو خبر دی کہ اے امیر المومنین بنو تغلب عرب ہیں، جزیہ ادا کرنے سے ناک بھوں چڑھاتے ہیں، ان کے پاس مال و دولت بھی نہیں ہے، وہ کھیتی باڑی کرنے والی اور مویشیوں کو پالنے والی قوم ہے، البتہ اس میں دشمن کو زیر کرنے کی صلاحیت ہے، لہذا ان کے ذریعے سے اپنے خلاف دشمن کی مدد نہ کیجیے۔ چنانچہ آپ نے ان سے اس شرط پر صلح کر لی کہ وہ دو گنی زکوٰۃ ادا کریں گے۔ ❷ اور فرمایا: ہمارے نزدیک یہ جزیہ ہے، تم جو چاہو اس کا نام رکھو۔ ❸ تو بنو تغلب نے کہا: اگر یہ جزیہ عجمیوں کے جزیہ کی طرح نہیں ہے تو ہم راضی ہیں، اور ہم اپنے دین کی حفاظت کریں گے۔ ❹

خلیفہ راشد عمر بن خطاب رضی اللہ عنہ کے بنو تغلب سے زکوٰۃ قبول کرنے کا راز کیا تھا، اور کیا اسے زکوٰۃ کہا جائے یا جزیہ؟ اس اختلاف کا تعلق صرف نام تک محدود تھا، اسی لیے اس معاملہ میں نرمی برتی گئی اور مصلحت عامہ کے پیش نظر خلیفہ نے بھی اسے مان لیا اور اسے مان لینے کے پیچھے یہی خدشہ کارفرما تھا کہ کہیں بنو تغلب رومی سلطنت میں شامل نہ ہو جائیں اور ان کے اسلام قبول کرنے نیز مسلمانوں کی طرف سے دشمنوں کو زیر کرنے کی ان سے جو امید وابستہ ہے وہ بے کار نہ ہو جائے اور ایک وجہ یہ بھی تھی کہ وہ ایک عرب قوم تھی، اس کی غیرت و خودداری کا

❶ التاريخ الإسلامی: ۱۱ / ۱۴۱، ۱۴۲

❷ الاموال: ۱ / ۳۷۔ بحوالہ: سياسة المال فی الاسلام، عبد اللہ جمعان، ص: ۷۳

❸ فتح القدير: ۱ / ۵۱۴۔ بحوالہ: سياسة المال فی الاسلام، ص: ۷۲

❹ فتوح البلدان، ص: ۱۸۶۔ بحوالہ: سياسة المال فی الاسلام، ص: ۷۲

تقاضا تھا کہ ان کا پاس و لحاظ رکھا جائے، نیز ان کے ذریعے سے مسلمانوں کے بیت المال اور ملکی آمدنی میں اضافہ اس بات سے زیادہ بہتر ہے کہ وہ اسلامی سلطنت سے بھاگ کر رومی سلطنت اور اس کی فوج میں شامل ہو جائیں۔<sup>①</sup>

البتہ یہ بحث کہ ان سے وصول کیا جانے والا مال کیا زکوٰۃ ہے یا جزیہ؟ تو صحیح بات یہ ہے کہ وہ جزیہ ہے، کیوں کہ اس کے مصارف وہی ہیں جو خراج کے مصارف ہیں۔ اور اس لیے بھی کہ زکوٰۃ کی ادائیگی غیر مسلموں پر واجب نہیں ہے۔ نیز ایک وجہ یہ بھی ہے کہ جزیہ حفاظت کا مماثل و متبادل ہے اور بنو تغلب مسلمانوں کی حفاظت و نگرانی میں تھے..... ساتھ ہی ہم یہ بھی کہہ سکتے ہیں کہ کلی و عملی طور پر وہ جزیہ بھی نہیں تھا، کیوں کہ بنو تغلب کے نصاریٰ پر جو معاوضہ مقرر کیا گیا تھا وہ ان مالوں سے تھا جن پر زکوٰۃ فرض ہوتی ہے۔ پس مسلمانوں کی ہر چیز میں زکوٰۃ ہے خواہ غلہ جات ہوں، پھل ہوں، مویشی ہوں، یا سونے اور چاندی ہوں۔ اور یہی چیزیں ان ذمیوں سے دینی وصول کی جاتی تھیں، یعنی جس طرح ان کے مردوں پر مقررہ معاوضہ دینا واجب تھا اسی طرح عورتوں پر بھی واجب تھا اشخاص و افراد پر اس کا دار و مدار نہ تھا۔ پس یہ شکل عرف میں ”جزیہ“ کا مکمل مفہوم ادا نہیں کرتی۔<sup>②</sup> ہر چند کہ اسے زکوٰۃ کا نام دیا جائے یا جزیہ کا، دونوں صورتوں میں وہ ایک ٹیکس ہی ہے جو اس بات پر دلالت کرتا ہے کہ ذمی افراد اسلامی حکومت کی تابع داری قبول کرنے پر راضی ہیں۔<sup>③</sup>

مفتوحہ ممالک پر جزیہ کے علاوہ عربوں کے اور دیگر حقوق بھی عائد ہوتے تھے۔ دور فاروقی میں ان حقوق کی جدید اور ترقی یافتہ شکلیں ہو گئی مثلاً اگر حاکم یا مسلمانوں کے سفراء، نامہ بردار، یا عام مسلمان مفتوحہ ممالک میں جاتے ہیں تو وہاں کے لوگوں پر ان کی ضیافت واجب ہے۔ آپ نے اپنے دور خلافت میں مہمان نوازی کی مدت تین دن مقرر کر دی۔ ان ایام میں مہمانوں کی انہی چیزوں سے ضیافت ہوگی جنہیں وہ خود کھاتے ہیں، بکری اور مرغی نیز جو چیز کھلانے کی طاقت نہیں ہے اسے کھلانے پر میزبان کو مجبور نہیں کیا جائے گا۔<sup>④</sup> آپ کے دور میں ”نوا بادیاتی ترقی“ کے زیر عنوان چند ایسے معاہدوں کا ذکر ہو چکا ہے جن میں آپ نے مفتوحہ ممالک کے باشندوں سے شرط لگا دی تھی کہ وہ سڑکیں اور پل وغیرہ خود ہی بنائیں گے۔

بہر حال سیدنا عمر رضی اللہ عنہ کے دور میں جزیہ کے نظام کو ترقی ملی، آبادی کے اعداد و شمار تیار ہوئے، مال دار، فقیر اور متوسط طبقہ کے لوگوں میں تفریق کی گئی، اور دیگر ایسی بہت ساری شرطیں اور پابندیاں سامنے آئیں جن کا پہلے وجود نہ تھا۔ ایسا اس وجہ سے ہوا کہ آبادی بڑھ گئی اور اسلامی حکومت کا دائرہ مصر، شام، اور عراق تک وسیع ہو گیا، نیز دیگر قوموں کے ساتھ مسلمانوں کا ملنا جلنا اور ان کی تہذیب و ثقافت سے صبح و شام تعلق رکھنا، یہ ایسی چیزیں تھیں

① سياسة المال فی الإسلام، ص: ۷۲

② سياسة المال فی الإسلام، ص: ۷۳۔ النظام الإسلامی المقارن، ص: ۳۹

③ سياسة المال فی الإسلام، ص: ۷۳

④ الأحکام السلطانیة، الہ لایات الدننہ، ص: ۱۶۴

جن کی وجہ سے وہ لوگ کافی حد تک ملکی سیاست، آباد کاری کے اصول اور تعمیر و ترقی کے نظام سے آشنا ہو گئے تھے اور پھر انہی ضروریات کی تکمیل کے لیے انہوں نے سرکوں کی اصلاح اور پل کی تعمیر جیسی بہت سی چیزیں ایجاد کیں جو پہلے موجود نہ تھیں کیوں کہ یہی چیزیں ترقی یافتہ قوموں کی زندگی میں اصل معاون ہیں۔ مختصر یہ کہ اسلامی تہذیب کی تشکیل جدید کے پیش نظر تمام معاملات کو منظم کیا گیا، ملکی سرحدوں میں وسعت کی گئی اور مالیاتی نظام کے اصولوں کو مضبوط کیا گیا۔<sup>①</sup>

**معاهدہ جزیہ کی شرطیں اور اس کی ادائیگی کا وقت:**

خلفائے راشدین کے نظام حکومت کی روشنی میں فقہائے شریعت نے معاهدہ جزیہ کی چند شرطیں مستنبط کی ہیں جن کی پاس داری ذمیوں کے لیے واجب ہے:

- وہ لوگ اللہ کی کتاب قرآن مجید پر کوئی اعتراض اور اس میں تحریف نہیں کریں گے۔
- وہ لوگ رسول اللہ ﷺ کی تکذیب اور تحقیر سے مکمل اجتناب کریں گے۔
- دین اسلام کی برائی نہیں کریں گے اور نہ اس پر طعن و تشنیع کریں گے۔
- کسی مسلمان عورت سے نہ زنا کریں گے اور نہ اس سے نکاح کریں گے۔
- کسی مسلمان کو اس کے دین کے بارے میں آزمائش میں نہیں ڈالیں گے اور نہ اس کے مال اور دین پر دست درازی کریں گے۔

[www.KitaboSunnat.com](http://www.KitaboSunnat.com)

- حربی کافروں کی مدد نہیں کریں گے اور نہ ان کے مال داروں سے دوستی کریں گے۔<sup>②</sup>

البتہ یہ مسئلہ کہ جزیہ کی ادائیگی کا وقت کیا ہے؟ تو اس سلسلے میں عمر رضی اللہ عنہ نے سال کے خاتمہ کو معیار بنایا۔ سال کے خاتمہ سے میری مراد فصلی سال کے آخری ایام ہیں۔ عہد فاروقی میں جزیہ کی ادائیگی کے وقت میں یہ تبدیلی ملکی حالت میں امن و استقرار کے پیش نظر ہوئی کیوں کہ امن و استقرار اس بات کا متقاضی ہے کہ جزیہ کی ادائیگی کے لیے ملک اور جزیہ دہندگان کے سامنے مناسب اوقات متعین و منظم ہوں۔ نیز یہ واضح رہے کہ جزیہ کی وصولی اس وقت کی جائے جب غلہ جات کاٹ لیے جائیں۔ مؤرخین نے اسی کو ”فصلی سال کا آخر“ قرار دیا ہے، اسی میں مشقت سے چھٹکارا اور جزیہ دہندگان کے لیے آسانی و راحت ہے۔<sup>③</sup>

**۳: خراج (لگان):**

خراج کا اطلاق دو معنوں پر ہوتا ہے: ایک عمومی معنی جس کا مطلب ہے کہ صدقات و زکوٰۃ کے علاوہ ہر

① سیاسة المال فی الإسلام فی عهد عمر بن الخطاب، ص: ۱۷۴

② سیاسة المال فی الإسلام فی عهد عمر بن الخطاب، ص: ۷۶

③ سیاسة المال فی الإسلام فی عهد عمر بن الخطاب، ص: ۶۷

آمدنی جو بیت المال میں جائے اسے خراج کہا جاتا ہے اس معنی کے اعتبار سے نے، جزیہ اور کسٹم آمدنی وغیرہ پر بھی خراج کا اطلاق ہو سکتا ہے۔

دوسرے خصوصی معنی جس کا مطلب ہے کہ جنگ کے ذریعے سے مفتوحہ اراضی کی وہ آمدنی جسے حاکم وقت نے مسلمانوں کے مفاد عامہ میں ہمیشہ کے لیے وقف کر دیا ہو جیسا کہ سیدنا عمر بن خطاب رضی اللہ عنہ نے عراق اور شام کی قابل زراعت زمینوں کے ساتھ کیا تھا۔<sup>①</sup>

علامہ ابن رجب حنبلی کا قول ہے کہ خراج کو اجارہ (کرایہ) اور قیمت پر قیاس نہیں کیا جائے گا، بلکہ اس کا اپنا مستقل مسئلہ ہے، اسے دوسرے پر قیاس کرنا صحیح نہیں ہے۔<sup>②</sup>

عظیم ترین فتوحات اور خاص طور پر روم و فارس کی دو عظیم قوتوں کے زوال کے بعد جب اسلامی قوت و شوکت کا غلبہ ہو گیا تو اسلامی سلطنت کی آمدنی کے متعدد ذرائع ہو گئے اور اس کے مصارف کی بھی کثرت ہو گئی۔ اسلامی سلطنت کی طرف اٹھتی ہوئی حاسدانہ نگاہوں سے اس کے وجود اور عزت و قوت کی حفاظت، عوام و خواص کے مفاد کی ضمانت، اور اس کی بقا کے لیے حکمت و بھلائی پر مبنی مالیاتی نظام کی ضرورت تھی۔ چنانچہ سیدنا عمر رضی اللہ عنہ نے مفاد عامہ کے استقرار کے لیے ایک مستحکم اور مستقل آمدنی کی ضرورت کو محسوس کیا اور پھر خراج کو اس مقصد کے لیے مستقل آمدنی قرار دیا۔ فاتح مجاہدین کی یہ خواہش تھی کہ مال غنیمت کے بارے میں قرآن کریم کی رہنمائی کے مطابق غنیمت میں حاصل شدہ مال اور اراضی انہی پر تقسیم کر دی جائے جیسا کہ ارشاد الہی ہے:

﴿وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلّٰهِ خُمُسَهُ وَلِلرَّسُولِ وَلِذِي الْقُرْبٰى  
وَالْيَتٰمٰى وَالْمَسْكِيْنِ وَابْنِ السَّبِيْلِ ۚ إِن كُنتُمْ أٰمَنْتُمْ بِاللّٰهِ وَمَا أُنزِلْنَا عَلٰى  
عَبْدِنَا يَوْمَ الْفُرْقَانِ يَوْمَ التَّلٰقِ الْجُمُعِ ۖ وَاللّٰهُ عَلٰى كُلِّ شَيْءٍ قَدِيْرٌ ۝۳۱﴾

(الانفال: ۴۱)

”اور جان لو کہ بے شک تم جو کچھ بھی غنیمت حاصل کرو تو بے شک اس کا پانچواں حصہ اللہ کے لیے اور رسول کے لیے اور قربت دار اور یتیموں اور مسکینوں اور مسافر کے لیے ہے، اگر تم اللہ پر اور اس چیز پر ایمان لائے ہو جو ہم نے اپنے بندے پر فیصلے کے دن نازل کی، جس دن دو جماعتیں مقابل ہوئیں اور اللہ ہر چیز پر پوری قدرت رکھنے والا ہے۔“

عمر رضی اللہ عنہ نے شروع میں تو یہ ارادہ کر لیا تھا کہ اراضی مجاہدین میں تقسیم کر دیں، لیکن علی رضی اللہ عنہ کی رائے تھی کہ اسے تقسیم نہ کیا جائے، معاذ بن جبل رضی اللہ عنہ کی بھی یہی رائے تھی، حتیٰ کہ انہوں نے عمر رضی اللہ عنہ کو ایسا کرنے سے خبردار کیا۔<sup>③</sup>

① الخراج، أبو یوسف، ص: ۲۴، ۲۵۔ اقتصادیات الحرب، ص: ۲۱۵

② الاستخراج لأحكام الخراج، ص: ۴۰۔ اقتصادیات الحرب، ص: ۲۱۵

③ سياسة المال فی الإسلام، ص: ۱۰۳

ابو عبید نے روایت نقل کرتے ہوئے لکھا ہے کہ سیدنا عمر رضی اللہ عنہ جابیہ میں تشریف لائے اور مفتوحہ زمین کو فاتح مجاہدین میں تقسیم کرنا چاہا، تو معاذ رضی اللہ عنہ نے فرمایا: تب تو وہی ہوگا جسے آپ پسند نہیں کرتے۔ اگر آپ نے اسے تقسیم کر دیا تو زمین کا بہت سا منافع لوگوں کے ہاتھ میں ہوگا، اور لوگ ادھر ادھر منتشر ہو جائیں گے، پھر تو وہ صرف ایک مرد یا ایک عورت کی ملکیت ہو جائے گی اور بعد میں جو لوگ مسلمان بن کر ان کے قائم مقام ہوں گے وہ کچھ نہیں پائیں گے۔ لہذا ایسی تدبیر اختیار کیجیے جو موجودہ اور بعد میں آنے والوں کے لیے بھی مفید ہو۔<sup>①</sup>

درحقیقت معاذ بن جبل رضی اللہ عنہ نے عمر رضی اللہ عنہ کو ایک عظیم مقصد سے آگاہ کیا اور آپ نے قرآن کریم کی آیتوں میں مسئلہ کی تلاش شروع کر دی، اور تلاوت کے وقت ہر کلمہ کا انتہائی دقت و باریک بینی سے مطالعہ کرنے لگے، یہاں تک کہ سورہ حشر کی تقسیم فی والی آیت پر آ کر ٹھہر گئے اور پھر یہ مسئلہ واضح ہو گیا کہ یہ آیت موجودہ دور اور بعد کے مسلمانوں کے لیے بھی مالی فائدہ کو جائز قرار دیتی ہے۔ بالآخر آپ نے فیصلہ کر لیا کہ معاذ رضی اللہ عنہ کے مشورہ پر عمل کریں گے اور جب یہ خبر لوگوں کے درمیان عام ہوئی تو آپ اور بعض دیگر صحابہ کرام رضی اللہ عنہم اجمعین کے درمیان اختلاف واقع ہو گیا۔ سیدنا عمر رضی اللہ عنہ اور آپ کی تائید کرنے والے لوگ مفتوحہ زمین کو تقسیم کرنے کے قائل نہ تھے جب کہ بلال بن رباح اور زبیر بن عوام رضی اللہ عنہ جیسے دیگر صحابہ اس کی تقسیم کے قائل تھے، جیسا کہ مال غنیمت کو تقسیم کیا جاتا ہے، اور جیسے کہ خود نبی کریم ﷺ نے خیبر میں تقسیم کیا تھا، لیکن عمر رضی اللہ عنہ تقسیم سے انکاری ہی رہے اور سورہ حشر میں خمس والی اس آیت کی تلاوت شروع فرمائی:

﴿وَمَا أَفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ﴾ (الحشر: ۶)

”اور جو (مال) اللہ نے ان سے اپنے رسول پر لوٹایا تو تم نے اس پر نہ کوئی گھوڑے دوڑائے اور نہ اونٹ اور لیکن اللہ اپنے رسولوں کو مسلط کر دیتا ہے جس پر چاہتا ہے اور اللہ ہر چیز پر خوب قادر ہے۔“

اور پھر بنو نضیر کے واقعہ کا حوالہ دیا پھر یہ آیت تلاوت فرمائی:

﴿وَمَا أَفَاءَ اللَّهُ عَلَى رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۚ كَىٰ لَا يَكُونَ دُولَةً بَيْنَ الْأَغْنِيَاءِ مِنْكُمْ ۚ وَمَا أَنْكُمُ الرَّسُولُ فَخْذُوكُمْ عَنْهُ فَأَنْتَهُوْا ۚ وَاتَّقُوا اللَّهَ ۚ إِنَّ اللَّهَ شَدِيدُ الْعِقَابِ﴾ (الحشر: ۷)

”جو کچھ بھی اللہ نے ان بستیوں والوں سے اپنے رسول پر لوٹایا تو وہ اللہ کے لیے اور رسول کے لیے

اور قربت دار اور یتیموں اور مسکینوں اور مسافروں کے لیے ہے، تاکہ وہ تم میں سے مال داروں کے درمیان ہی گردش کرنے والا نہ ہو اور رسول تمہیں جو کچھ دے تو وہ لے لو اور جس سے تمہیں روک دے تو رک جاؤ اور اللہ سے ڈرو، یقیناً اللہ بہت سخت سزا دینے والا ہے۔“

اس آیت سے وجہ استدلال یہ ہے کہ اس آیت میں ہر بستی والوں کے لیے عام حکم ہے۔ پھر فرمایا:

﴿لِلْفَقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيَنْصَرُّوْنَ إِلَى اللَّهِ وَرَسُولِهِ أُولَئِكَ هُمُ الصَّادِقُونَ ۝۸﴾ (الحشر: ۸)

”(یہ مال) ان محتاج گھربار چھوڑنے والوں کے لیے ہے جو اپنے گھروں اور اپنے مالوں سے نکال باہر کیے گئے۔ وہ اللہ کی طرف سے کچھ فضل اور رضا تلاش کرتے ہیں اور اللہ اور اس کے رسول کی مدد کرتے ہیں، یہی لوگ ہیں جو سچے ہیں۔“

اللہ نے مال نے کے مستحقین میں صرف انہی پر اکتفا نہیں کیا بلکہ ان کے ساتھ دوسروں کو بھی شام کیا اور فرمایا:

﴿وَالَّذِينَ تَبَوَّؤُ الدَّارَ وَالْإِيمَانَ مِنْ قَبْلِهِمْ يُحْجَبُونَ مَنْ هَاجَرَ إِلَيْهِمْ وَلَا يَجِدُونَ فِي صُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ ۝۹﴾ (الحشر: ۹)

”اور (ان کے لیے) جنہوں نے ان سے پہلے اس گھر میں اور ایمان میں جگہ بنالی ہے، وہ ان سے محبت کرتے ہیں جو ہجرت کر کے ان کی طرف آئیں اور وہ اپنے سینوں میں اس چیز کی کوئی خواہش نہیں پاتے جو ان (مہاجرین) کو دی جائے اور اپنے آپ پر ترجیح دیتے ہیں، خواہ انہیں سخت حاجت ہو اور جو کوئی اپنے نفس کی حرص سے بچالیا گیا تو وہی لوگ ہیں جو کامیاب ہیں۔“

پس اس آیت میں اللہ تعالیٰ نے خاص طور پر انصار کا ذکر کیا اور پھر انہی پر بس نہیں بلکہ ان کے علاوہ دوسروں کو بھی اس کا حق دار بتایا۔ ارشاد فرمایا:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ۝۱۰﴾ (الحشر: ۱۰)

”اور (ان کے لیے) جو ان کے بعد آئے، وہ کہتے ہیں اے ہمارے رب! ہمیں اور ہمارے ان بھائیوں کو بخش دے جنہوں نے ایمان لانے میں ہم سے پہلے کی اور ہمارے دلوں میں ان لوگوں کے لیے کوئی کینہ نہ رکھ جو ایمان لائے، اے ہمارے رب! یقیناً تو بے حد شفقت کرنے والا، نہایت رحم والا ہے۔“



پس آیت کریمہ کا حکم مہاجرین و انصار کے بعد آنے والے تمام مسلمانوں کو شامل ہے، اور تمام مسلمان مال نے کے مستحق ہو سکتے ہیں۔ چنانچہ اسی زاویہ اجتہاد کے پیش نظر عمر رضی اللہ عنہ نے فرمایا کہ اگر میں زندہ رہا تو صنعاء کے چرواہے کو بھی اس مال نے سے اس کا حصہ ضرور پہنچاؤں گا، درآں حالے کہ اس کا خون اس کے چہرے پر نظر آئے گا۔ ۵

ایک دوسری روایت میں اس طرح الفاظ ہیں کہ عمر رضی اللہ عنہ نے فرمایا: بعد میں آنے والے ان مسلمانوں کا کیا ہوگا جو دیکھیں گے کہ مفتوحہ زمین کسانوں کے درمیان تقسیم کی جا چکی ہے اور وراثت در وراثت اس پر قبضہ چلا آ رہا ہے، میں اس بات کو کبھی نہ پسند کروں گا۔ عبدالرحمن بن عوف رضی اللہ عنہ نے یہ سن کر آپ سے پوچھا کہ آپ کی کیا رائے ہے، اراضی اور اس کی ہریالی و شادابی تو اللہ نے ان کو غنیمت کے طور پر دی ہے؟ عمر رضی اللہ عنہ نے فرمایا: تم صحیح کہہ رہے ہو، لیکن میں اسے تقسیم کرنے پر راضی نہیں ہوں۔ اللہ کی قسم میرے بعد کوئی بھی ملک فتح ہوگا تو اس کی مفتوحہ ملکیت میں بڑی بد نظمی ہوگی، بلکہ ممکن ہے وہ فتح مسلمانوں کے لیے ایک بوجھ بن جائے۔ لہذا سنو! اگر عراق کی زمین اور عجمی کسانوں اور شام کی زمین کو تقسیم کر دیا جائے گا تو سرحدوں کے عجمی کسانوں کی حفاظت کا کیا ذریعہ ہوگا؟ شام اور عراق کی اراضی سے اس شہر اور دیگر شہروں کی بیواؤں اور عورتوں بچوں کو کیسے فائدہ ملے گا؟ لیکن مجاہدین نے عمر رضی اللہ عنہ سے کافی بحث کی اور کہا: اللہ نے ہماری تلواروں کے ذریعے سے ہمیں جو مال نے دیا ہے آپ اسے ان لوگوں پر وقف کر رہے ہیں جو ہمارے ساتھ جہاد میں شریک نہیں ہوئے، اور نہ اسے دیکھا۔ آپ اسے مسلمانوں کی موجودہ اور آئندہ نسلوں کو دے رہے ہیں حالانکہ وہ شریک جہاد نہیں ہوئے۔ عمر رضی اللہ عنہ یہ سب کچھ سن کر اس سے زیادہ کچھ نہ کہتے کہ میری یہی رائے ہے۔ مجاہدین صحابہ نے کہا کہ آپ لوگوں سے مشورہ لے لیجیے، چنانچہ آپ نے اوس و خزرج کے دس مشاہیر و اشراف انصار کو بلوایا اور ان کو خطاب کرتے ہوئے کہا: میں تم جیسا ایک عام آدمی ہوں، اور آج آپ لوگ حق بات کہنے کے لیے آئے ہیں، جس نے میری مخالفت کی مخالفت کی، اور جس نے میری تائید کی تائید کی، میں نہیں چاہتا کہ جو میری رائے اور خواہش ہے تم بھی اسی کے قائل ہو جاؤ۔ پھر فرمایا: آپ لوگوں نے ان لوگوں (مجاہدین) کی بات سن لی ہے ان کا خیال ہے کہ میں ان پر ظلم اور ان کی حق تلفی کر رہا ہوں، حالانکہ میرے خیال میں کسریٰ کی زمین کے بعد اب کسی زمین کی فتح باقی نہیں رہی، اور اللہ نے ہمیں حکومت کسریٰ کے اموال، اراضی، اور شادابی و ہریالی کو غنیمت میں عطا کر دیا، لہذا میں نے (غیر منقولہ) اموال کو مجاہدین کے درمیان تقسیم کر دیا، غنیمت کا خمس نکال کر اس کے مصرف میں لگا دیا اور مفتوحہ زمین کے بارے میں میں نے یہ فیصلہ کیا کہ زمین کو اس کی ہریالی و شادابی کے ساتھ مفتوحہ قوموں کے ہی قبضہ میں رہنے دوں اور ان سے زمین کے بدلہ خراج اور افراد کے بدلے جزیہ (لگان) لیتا رہوں۔ وہ اس کی ادائیگی کرتے رہیں گے اور وہ مسلمان مجاہدین، عورتوں، بچوں اور آئندہ نسلوں کے لیے مستقل مال نے ہو جائے گا۔

آپ لوگوں کا کیا خیال ہے؟ کیا ان بڑے شہروں کے لیے اسلامی فوج، اور ان کے لیے سامانِ رسد کی ضرورت نہیں ہے؟ اگر میں اس زمین اور اس کی شادابی کو فاتحِ مجاہدین میں تقسیم کر دوں تو بھلا بتاؤ کہ ان اخراجات کا انتظام کہاں سے ہوگا؟ تمام شرکائے مجلس نے یک زبان ہو کر اتفاق ظاہر کیا اور کہا کہ آپ کی رائے ہی درست ہے، آپ نے کیا ہی بہترین بات کہی اور کیا ہی بہترین رائے پیش کی، سچ ہے کہ اگر ان سرحدوں پر اسلامی فوج نہ بٹھائی گئی، شہروں میں پولیس و نگراں نہ مقرر کیے گئے اور ان کے لیے روزی و وظیفہ اور سامانِ رسد کا انتظام نہ کیا گیا تو غیر مسلم افراد اپنے ملکوں میں واپس لوٹ جائیں گے۔<sup>①</sup>

عمر رضی اللہ عنہ نے اپنے خطاب میں یہ بھی کہا کہ اگر میں مفتوحہ زمین مجاہدین میں تقسیم کر دوں تو ان میں سے مالداروں کے درمیان وہ بار بار گھومتا رہے گا، اھر آئندہ آنے والے مسلمانوں کو کچھ نہ ملے گا، حالانکہ اللہ تعالیٰ نے ان کا حق بتایا ہے جیسا کہ ارشادِ الہی ہے:

﴿وَالَّذِينَ جَاءُوا مِنْ بَعْدِهِمْ﴾ (الحشر: ۱۰)

”یعنی جو ان مہاجرین و انصار کے بعد مسلمان آئیں گے ان کے لیے (مال نے میں) حق ہے۔“

پھر آپ نے فرمایا: آیت کریمہ کا حکم قیامت تک آنے والے تمام مسلمانوں کو شامل ہے۔ اس کے بعد عمر رضی اللہ عنہ اور دیگر ممتاز و مشاہیر صحابہ کرام زمین کی عدم تقسیم پر متفق ہو گئے۔<sup>②</sup>

مذکورہ واقعہ میں سیدنا عمر رضی اللہ عنہ نے صحابہ کے ساتھ جس طرح گفتگو کی ہے اس سے مناظرہ کا ایک بہترین فاروقی اسلوب سامنے آتا ہے، اور معلوم ہوتا ہے کہ عراق کی قابلِ زراعت زمین کے لیے جو بحث و گفتگو ہوئی اور آپ نے صحابہ سے جو بات کہی اس میں آپ نے کتنے بہترین انداز میں با وزن دلیل، درپیش مسئلہ کی نزاکت کی منظر کشی، اور فریقِ مخالف کی صلح و مصالحت کو سبکا کر دیا۔ آج کے دور میں اگر کوئی نامور سیاسی لیڈر، اور پارلیمنٹ میں آواز اٹھانے کے آداب و اسلوب کا ماہر اپنی تقریر کے ذریعے سے ممبرانِ پارلیمنٹ کو راضی کر کے کوئی منصوبہ یا بجٹ پاس کروانا چاہے تو فاروقی طرزِ تعبیر سے زیادہ دقیق اور پر حکمت، نیز فاروقی اسلوب سے بہتر کوئی اسلوب نہیں پیش کر سکتا۔ مزید برآں آپ کی امتیازی صفت یہ تھی کہ آپ ایسے مواقع پر بھی اپنی بات میں سچے ہوتے تھے، آپ کے اندر سیاسی چال بازی اور غلط بیانی نہیں تھی، آپ نے اپنی بات اتنی صداقت اور وضاحت سے پیش کی جس کی کوئی مثال نہیں ملتی۔<sup>③</sup>

کیا خراجی زمین کے بارے میں فاروقی موقف سنتِ نبوی ﷺ کے خلاف تھا؟

یہ کہنا کہ عمر رضی اللہ عنہ نے خراج کی زمین کو تقسیم نہ کر کے سنتِ نبوی کی مخالفت کی ہے کیوں کہ آپ ﷺ نے

① الخراج، أبو یوسف، ص: ۶۷۔ اقتصادیات الحرب، ص: ۲۱۷

② سياسة المال فی الاسلام فی عہد عمر، ص: ۱۰۵

③ اخبار عمر، ص: ۲۱۰

خیبر کی زمین کو مفتوحین میں تقسیم کیا تھا، نیز آپ ﷺ کے اس عمل کو دلیل بنا کر یہ کہنا کہ اگر حاکم وقت بذریعہ جنگ ملنے والی مفتوحہ زمین کو تقسیم نہ کرے تو اس کا فیصلہ قابل قبول نہ ہوگا، ایک بڑی غلطی ہے اور خلفائے راشدین کے حق میں سخت گستاخی ہے کیوں کہ خیبر کی زمین کے متعلق آپ ﷺ کا عمل تقسیم کے جواز پر دلالت کرتا ہے، وجوب پر نہیں۔ اگر تقسیم عدم وجوب پر ہمارے سامنے کوئی دلیل نہ بھی ہوتی تو خود خلفائے راشدین، عمر، عثمان و علی رضی اللہ عنہم کا عمل عدم وجوب کے لیے دلیل بن سکتا تھا، لیکن اس سے قطع نظر بطور دلیل ہمارے سامنے دور رسالت کا یہ واقعہ بھی موجود ہے کہ مکہ بذریعہ جنگ فتح کیا گیا..... جیسا کہ بے شمار صحیح احادیث سے ثابت ہے، بلکہ سیرت و مغازی کے مؤرخین کے نزدیک یہ بات تو اتر کی حد تک پہنچتی ہے..... چنانچہ جب اہل مکہ نے صلح حدیبیہ کا عہد توڑ دیا تو آپ ﷺ نے اپنے صحابہ کے ساتھ مکہ کے قریب ”مصر الظہران“ میں پڑاؤ ڈالا، لیکن مکہ والوں میں سے کوئی آپ ﷺ سے مصالحت کے لیے نہیں آیا اور نہ ہی آپ نے اپنے کسی آدمی کو ان کے پاس صلح کے لیے بھیجا، البتہ یوسفیان مسلمانوں کی جاسوسی کے لیے باہر نکلا تھا۔ اسے عباس رضی اللہ عنہ نے گرفتار کر لیا اور بطور قیدی لائے اور حاصل کلام یہ کہ عباس رضی اللہ عنہ نے ان کو امان دے دی اور وہ متامن کے حکم میں ہو گیا اور اس کے بعد وہ اسلام لے آئے اور مسلمان بن گئے۔ پھر یہ کیسے تصور کیا جاسکتا ہے کہ کفار مکہ کی اجازت کے بغیر یوسفیان اسلام لے آنے کے بعد مصالحت کر لیں؟

میری بات کی مزید وضاحت و تائید نبی کریم ﷺ کے اس فرمان سے ہوتی ہے کہ:

(( مَنْ دَخَلَ دَارَ أَبِي سُفْيَانَ فَهُوَ آمِنٌ ، وَمَنْ أَلْقَى السِّلَاحَ فَهُوَ آمِنٌ ، وَمَنْ أَعْلَقَ بَابَهُ فَهُوَ آمِنٌ )) ①

”جو یوسفیان کے گھر میں داخل ہو گیا اسے امان ہے، جو اسلحہ پھینک دے اسے امان ہے اور جس نے اپنا دروازہ بند کر لیا اسے امان ہے۔“

یہ حدیث بتاتی ہے کہ آپ نے اس شخص کو امان دی جس نے آپ سے قتال نہیں کیا، اگر اہل مکہ نے صلح کی ہوتی اور وہ معاہدہ ہوتے تو انھیں اس بات کی ضرورت نہ تھی۔ نیز آپ ﷺ نے فتح مکہ کے بعد اہل مکہ کو ”طلقاء“ ② (آزاد) کہا۔ اس لیے کہ آپ ﷺ نے انھیں شامہ بن اثال رضی اللہ عنہ وغیرہ جیسے لوگوں کی طرح قید سے رہائی دے دی۔

جنگ کے ذریعہ مکہ فتح ہونے کی ایک دلیل یہ بھی ہے کہ آپ نے اس موقع پر مردوں اور عورتوں کے ایک مخصوص گروہ کو قتل کرنے کا حکم دیا تھا۔

① صحیح مسلم، حدیث نمبر: ۱۷۸۰ / ۸۶

② حدیث میں یہ الفاظ وارد ہیں: ”إِذْ هَبُوا أَنْتُمْ الطَّلَاقُ“۔ ”جاؤ تم سب آزاد ہو۔“ (مترجم)

نیز حدیث کی صحیح و معتبر کتب سے ثابت ہے کہ آپ ﷺ نے فتح مکہ کے خطبہ میں فرمایا تھا:  
 ((إِنَّ هَذَا الْبَلَدَ حَرَمٌ حَرَمَهُ اللَّهُ وَلَمْ يَحِلَّ فِيهِ الْقِتَالُ لِأَحَدٍ قَبْلِي وَأَحِلَّ لِي سَاعَةً فَهُوَ حَرَامٌ بِحُرْمَةِ اللَّهِ.)) ❶

”بلاشبہ یہ شہر حرم یہ جسے اللہ تعالیٰ نے حرم قرار دی ہے، اس میں قتال کرنا مجھ سے پہلے کسی کے لیے جائز نہیں تھا، صرف میرے لیے ایک گھڑی (کچھ مخصوص وقت) حلال کی گئی، اب وہ بھی اللہ کی حرمت کے ساتھ حرام ہے۔“

جو اس بات کی دلیل ہے کہ مکہ بذریعہ جنگ فتح ہوا اور آپ ﷺ جب مکہ میں داخل ہوئے تو آپ کے سر پر مغفر (لوہے کا خود) تھا، آپ احرام کی حالت میں وہاں نہیں گئے تھے، پس اگر اہل مکہ نے آپ سے صلح کی ہوتی تو آپ کے لیے اس کے حلال ہونے کے کوئی معنی نہ ہوتے جیسا کہ اگر آپ ان ہستی والوں سے صلح کرتے جو حدود حرم سے باہر ہیں، بلکہ حرام مکہ کے حلال کیسے ہو سکتا تھا جب کہ اس کے باشندے آپ سے مصالحت کر چکے تھے؟ مزید برآں فتح مکہ کے موقع پر اہل مکہ نے خالد بنی النضر سے قتال و جدال کیا اور مسلمانوں کے ایک گروہ نے کافروں کے ایک گروہ کو قتل کیا۔

خلاصہ یہ کہ فتح مکہ سے متعلق آثار و روایات پر جو شخص بھی غور کرے گا وہ یقیناً جان لے گا کہ مکہ بذریعہ جنگ فتح ہوا تھا۔ اس کے باوجود نبی کریم ﷺ نے اس کی سرزمین کو تقسیم نہیں کیا اور نہ وہاں کے مردوں کو غلام بنایا، چنانچہ خیبر بذریعہ جنگ فتح ہوا اور آپ ﷺ نے اس کی مفتوحہ اراضی کو فاتحین میں تقسیم کیا اور مکہ بھی بذریعہ جنگ فتح ہوا لیکن آپ نے اس کی زمین کو فاتحین میں تقسیم نہ کیا، اس سے معلوم ہوتا ہے کہ دونوں عمل جائز ہیں ❷ اور جب مسئلہ میں اتنی وسعت ہے تو مفتوحہ اراضی کو فاتحین میں تقسیم نہ کرنے کی وجہ سے عمر رضی اللہ عنہ سنت نبوی کے مخالفت نہیں کہے جائیں گے۔ دراصل آپ کا یہ موقف جن چند دلائل پر مبنی تھا وہ یہ تھے:

۱: سورہ حشر کی فے والی آیت۔

۲: بذریعہ جنگ فتح مکہ کے وقت نبی کریم ﷺ کا عمل کہ آپ نے وہاں کی زمین وہاں کے باشندوں کے حوالے کر دی اور اس پر خراج نہیں مقرر کیا۔

۳: سیدنا عمر رضی اللہ عنہ کی طرف سے اس مسئلہ کے لیے منعقد کی گئی مینٹگ میں کافی بحث و مباحثہ کے بعد پاس کی جانے والی قرارداد۔

بہر حال اس مسئلہ میں فاروقی موقف کی صحت ثابت ہو جانے کے بعد بذریعہ جنگ مسلمانوں کی ملکیت میں

❶ السنن الکبریٰ، النسائی، الحج (۲/۳۸)، الفتاویٰ: ۲۰/۳۱۳.

❷ الفتاویٰ: ۲۰/۳۱۲، ۳۱۳.

میں آنے والی ہرز میں کے لیے آپ کا عمل ایک سنت بن گیا جس کی پیروی ہوتی رہی اور فاتح حکام مفتوحہ زمین کو ان کے مالکان کے قبضہ میں دے کر ان سے خراج وصول کرتے رہے۔ یہیں سے یہ بات بھی ظاہر ہوتی ہے کہ عمر رضی اللہ عنہ نے اموال غنیمت میں منقولہ و غیر منقولہ یعنی اراضی کی تقسیم میں تفریق کا موقف اختیار کیا، اس میں آپ شرعی نصوص کو قوی ترین دلیل مانتے تھے، آپ نے شرعی نصوص سے دلائل کو جمع کیا اور ان میں آپ کی کامل و درست نظر کو جہاں تک رہنمائی ملی اسی اعتبار سے انہیں آپ نے بطور استدلال استعمال کیا۔

علاوہ ازیں آپ کے اس اقدام کی ایک وجہ یہ بھی تھی کہ مفتوحہ ممالک کے باشندوں میں ان کی غیر منقولہ جائیدادیں و ملکیتیں انہی کے ہاتھوں میں باقی رہیں اور اسلامی لشکر اراضی و دیگر غیر منقولہ جائیداد، اسباب عیش و عشرت اور مال و دولت کے فتنوں و جھگڑوں سے محفوظ رہا۔<sup>①</sup>

عمر فاروق رضی اللہ عنہ ہر اہم مسئلہ میں قرآن کی طرف پلٹتے تھے، وہیں سے اس کا حل ڈھونڈتے تھے، مختلف آیات کو مختلف اعتبار سے پڑھتے، آیات کے مفہوم و منطوق کو سمجھنے میں تدبر و تفکر سے کام لیتے، مفہوم کو منطوق کے موافق کرتے، بعض آیتوں کی بعض آیتوں سے تخصیص کرتے یہاں تک کہ اس نتیجہ تک پہنچ جاتے جو متوقع مصلحتوں کے مفاد میں ہو۔ آپ کی فقہی بصیرت شریعت کی روح سے میل کھاتی ہوئی ہوتی تھی۔ صرف ظاہری نصوص پر اکتفا نہیں کرتے تھے۔ دراصل شرعی نصوص کے ذریعے سے شرعی مقاصد تک آپ کی بصیرت و رسائی نے آپ کے لیے مذکورہ تمام علمی مراحل کو آسان و قریب کر دیا تھا، کیوں کہ یہ متعدد مراحل سے گزرنے والی اور ایسی پر پیچ کارروائی ہے کہ جس میں صرف اسی کے لیے قدم رکھنا بہتر ہے جسے اجتہاد پر قدرت و تجربہ حاصل ہو، درست و پختہ سمجھ سے نوازا گیا ہو، اور اگر اپنے اجتہادی فیصلہ پر اقدام کرنا مناسب سمجھے تو اقدام کی اس میں جرأت بھی ہو۔ عمر فاروق رضی اللہ عنہ پیش نظر مسئلہ میں اپنے اجتہادی فیصلہ پر سختی سے جھے رہے حتیٰ کہ بعض لوگ یہاں تک سوچ بیٹھے کہ بعض اوقات آپ شرعی نصوص کو نظر انداز کر دیتے تھے۔ حالاں کہ آپ کی شخصیت ہرگز ایسی نہ تھی، آپ ایک ممتاز مجتہد تھے آپ کو ایسا ربانی ملکہ ملا تھا کہ آپ کا ہر اجتہاد شرعی روح کے مماثل و موافق ہوتا تھا۔ یہاں تک کہ بسا اوقات آپ کی کوئی مخصوص رائے ہوتی تھی اور اسی کے موافق قرآن کی آیات نازل ہو جاتیں۔

اس واقعہ سے مزید ایک نتیجہ سامنے آتا ہے وہ یہ کہ قرآن کی بعض آیتیں بعض آیتوں کی تفسیر کرتی ہیں اور ایسے ہی سنت نبوی ﷺ کا معاملہ بھی ہے۔ لہذا مجتہد کے لیے ضروری ہے کہ جب کسی مسئلہ کا شرعی حکم معلوم کرے تو اس سے متعلق تمام نصوص پر غور کرے، نہ کہ چند ایک پر اکتفا کرے، ورنہ ایسی صورت میں اس کا اجتہاد غیر معتبر اور نتیجہ ناقابل عمل ہوگا۔<sup>②</sup>

① الاجتہاد فی الفقہ الإسلامی ص: ۱۳۱۔

② الاجتہاد فی الفقہ الإسلامی ص: ۱۳۱، ۱۳۲۔

## فاروقی عہد خلافت میں ”خراج“ کی تنفیذ کیسے ہوئی؟

جب ممتاز و مشاہیر اور اہل حل و عقد صحابہ نے عمر رضی اللہ عنہ کی اس رائے پر اتفاق کر لیا کہ مفتوحہ اراضی کو ان کے مالکان کے قبضہ میں باقی رکھا جائے اور منقولہ اموال غنیمت فاتح مجاہدین میں تقسیم کر دیے جائیں تو آپ نے (فن مساحت) کی دو ماہر و عظیم شخصیتوں یعنی عثمان بن حنیف اور حذیفہ بن یمان رضی اللہ عنہما کو سواد عراق کی مساحت کی پیمائش و بندوبست کے لیے وہاں بھیجا، اور جب آپ نے ان کو اس مہم پر روانہ کیا تو انہیں اپنی گراں قدر نصیحتوں اور گہری بصیرت پر مبنی توجیہات و رہنمائیوں سے نوازا۔ انہیں حکم دیا کہ پیمائش و بندوبست کے ساتھ ساتھ وہاں کے لوگوں کی مالی حیثیت، زمین کی شادابی و خشکی، درخت و دیگر نباتات کی نوعیت اور رعایا کے ساتھ نرم برتاؤ کو خاص طور سے دھیان میں رکھیں، اور جس مقدار کی ادائیگی مالکان زمین کے لیے نامکن ہو وہ خراج ان پر مقرر نہ کریں، بلکہ خراج کی وصولی کے بعد ان کے پاس اتنا چھوڑیں جس سے وہ اپنی ضروریات اور مشکل حالات کو درست کر سکیں۔

چوں کہ عمر رضی اللہ عنہ عدل کی بنیادوں پر اپنی قرار داد نافذ کرنا چاہتے تھے اس لیے آپ نے مناسب سمجھا کہ باشندگان عراق کی اسلامی فتح سے پہلے کی حالت معلوم کریں۔ چنانچہ آپ نے عثمان بن حنیف اور حذیفہ بن یمان رضی اللہ عنہما کو حکم دیا کہ وہاں پہنچ کر سواد عراق کے ممتاز مالکان کا ایک وفد آپ کے پاس روانہ کریں۔ چنانچہ انہوں نے حکم کی تعمیل میں سواد عراق کے مالکان کا وفد آپ کی خدمت میں روانہ کیا۔ آپ نے وفد سے پوچھا کہ آپ لوگ عجمی حکام کو اپنی زمین کا کتنا لگان دیتے تھے؟ انہوں نے جواب دیا: ستائیس (۲۷) درہم۔ آپ نے فرمایا: لیکن میں تم سے اتنا لینا پسند نہیں کرتا۔<sup>①</sup> آپ کا یہ موقف اس بات کی دلیل ہے کہ اسلامی فتح مفتوحہ قوموں کے لیے عدل و انصاف کا پیغام لے کر آئی۔

سیدنا عمر رضی اللہ عنہ چاہتے تھے کہ زمین کی پیمائش و ملکیت کے اعتبار سے اس کے مالکان پر خراج مقرر کرنا ان کے حق میں زیادہ مفید اور ادائیگی میں زیادہ بہتر و آسان ہے۔ نیز اس میں ان کی طاقت سے زیادہ ان پر بوجھ نہیں ہے۔ چنانچہ عثمان بن حنیف اور حذیفہ بن یمان رضی اللہ عنہما نے اپنی ذمہ داریاں بخوبی نبھائیں، اور سواد عراق کا رقبہ تین کروڑ ساٹھ لاکھ (۳,۶۰,۰۰۰,۰۰) مربع جریب ٹھہرا۔<sup>②</sup> ان دونوں نے پیداوار کے حساب سے انکور کی کھیتی پر فی جریب دس درہم، کھجور پر فی جریب آٹھ درہم، گنا پر فی جریب چھ درہم، گیہوں پر فی جریب چار درہم اور جو پر فی جریب دو درہم سالانہ خراج (لگان) مقرر کیا۔<sup>③</sup> اور امیر المومنین عمر بن خطاب رضی اللہ عنہ کو اس تفصیل سے باخبر

① الخراج، أبو یوسف، ص: ۴۰، ۴۱۔

② الخراج، أبو یوسف، ص: ۳۸۔ جریب ایک پیانہ ہے جو چار قفیز کے برابر ہوتا ہے اور ایک قفیز ایک سو چوالیس ہاتھ کی لمبائی کے برابر..... اور وزن میں بارہ صاع کے برابر ہوتا ہے۔

③ الخراج، أبو یوسف، ص: ۳۹۔ سياسة المال فی الاسلام، ص: ۱۰۸۔

کیا۔ آپ نے اسے ہی نافذ کر دیا۔ آپ وہاں کے زمینداروں اور دیگر باشندوں پر خاص توجہ رکھتے تھے اور انہیں عدل پہنچانے کی کوشش کرتے تھے، تاکہ کہیں ایسا نہ ہو کہ عثمان اور حذیفہ رضی اللہ عنہما نے لوگوں کو ان کی طاقت سے زیادہ خراج (لگان) کی ادائیگی پر مجبور کیا ہو۔ آپ نے اس شبہ کی وضاحت چاہتے ہوئے ان دونوں سے پوچھا: تم نے زمین پر خراج (لگان) کیسے مقرر کیا ہے؟ شاید تم نے مالکان زمین کو ان کی طاقت سے زیادہ کی ادائیگی پر مجبور کیا ہے؟ حذیفہ رضی اللہ عنہ نے جواب دیا: میں نے اس سے زیادہ ان کے لیے چھوڑ دیا ہے اور عثمان رضی اللہ عنہ نے کہا: میں نے دو گنا چھوڑ دیا ہے، اگر آپ کہیں تو ان سے وہ بھی وصول کر لوں۔ اس وقت آپ نے فرمایا کہ اللہ کی قسم! اگر میں عراق کی بیواؤں کے لیے زندہ رہا تو انہیں اس حال میں چھوڑوں گا کہ وہ میرے بعد کسی امیر کی محتاج نہ رہیں گی۔<sup>①</sup>

جو معاملہ سواد عراق کے ساتھ کیا گیا بالکل یہی طریقہ مصر کی مفتوحہ زمین کے ساتھ بھی اپنایا گیا، البتہ وہاں اس کی ذمہ داری عمرو بن عاص رضی اللہ عنہ نے نبھائی اور جس یونٹ (متعینہ حد) کو معیار بنا کر اس پر خراج لاگو کیا گیا وہ ایک ایکڑ اراضی یعنی تقریباً چار ہزار مربع میٹر زمین تھی۔<sup>②</sup>

عمر رضی اللہ عنہ نے شام کی زمین کے ساتھ بھی یہی معاملہ کیا، البتہ جس زمین پر خراج مقرر کیا گیا اس کا کل رقبہ کتنا تھا؟ وہاں کے کھیتوں اور پھلوں کی کیا نوعیت تھی؟ اور اس زمین کی پیمائش و بندوبست کس نے کی؟ اس سلسلہ میں مؤرخین نے کوئی واضح اور صریح معلومات نقل نہیں کی ہیں۔<sup>③</sup>

اس سلسلہ میں خلیفہ المسلمین عمر رضی اللہ عنہ اتنے دورانہدیش و باریک ہیں تھے کہ مفتوحہ علاقوں پر اپنے گورنروں کو حاکم مقرر کرنے سے پہلے وہاں کے اموال و جائیداد کا مکمل خاکہ معلوم کر لیتے اور جب وہ اپنے منصب سے معزول اور مستعفی ہوتے تو دوران حکومت حکام جو مال بھی بچا کر اپنے پاس رکھے ہوتے آپ اسے واپس کرنے کا حکم دیتے بشرطیکہ آپ کو معلوم ہو جائے کہ ان کو ملنے والے وظیفہ کے حساب سے زیادہ ان کے پاس مال جمع ہے۔<sup>④</sup> آئندہ صفحات میں جب میں فاروقی گورنروں کا بیان آئے گا تو وہاں ان شاء اللہ اس پر تفصیلی بحث ہو گی۔ یہاں صرف یہ بتانا مقصود ہے کہ عراق، شام اور مصر سے اسلامی بیت المال کے لیے عمر رضی اللہ عنہ نے جن مستقل و مخصوص جائیداد اور ذرائع آمدنی کو منتخب کیا وہ کافی ہو گئیں، اور پھر ملکی خزانے میں فراوانی پیدا کرنے میں ان سرکاری ذرائع آمدنی کا کافی دخل رہا، خاص طور سے مصر میں، کیوں کہ وہاں پچھلے زمانہ میں شاہان عجم کی ملکیت سے چھوڑی ہوئی اور مسلمانوں کی ملکیت میں آنے والی قابل زراعت زمینوں کا رقبہ کافی وسیع تھا۔<sup>⑤</sup>

① الخراج، أبو یوسف، ص: ۴۰۔ سياسة المال فی المال فی الإسلام، ص: ۱۰۸۔

② الدولة العباسیة، خضری، ص: ۱۴۴۔ سياسة المال فی الإسلام، ص: ۱۰۹۔

③ سياسة المال فی الإسلام، ص: ۱۱۱۔

④ سياسة المال فی الإسلام، ص: ۱۱۴۔

⑤ سياسة المال فی الإسلام، ص: ۱۱۸۔

خراج (لگان) والی زمین کی عدم تقسیم کے پیچھے کون سے بلند مقاصد اور امن وامان سے وابستہ مفادات پوشیدہ تھے؟

خراج والی زمین کی عدم تقسیم پر امیر المومنین عمر بن خطاب رضی اللہ عنہ اور آپ کے مویدین صحابہ رضی اللہ عنہم کی طرف سے منظور کی جانے والی قرارداد کے ضمن میں امن وامان سے وابستہ کئی مفادات پوشیدہ تھے، ان مفادات کو ہم دو حصوں میں تقسیم کر سکتے ہیں:

۱: **داخلی مفادات:** داخلی مفادات میں سب سے پہلا اور اہم مقصد مسلمانوں کے اختلاف اور ان کے باہمی جنگ و جدال کے تمام راستوں کو بند کرنا، قومی و ملکی زندگی کے لیے مستحکم ذریعہ آمدنی پیدا کرنا، اور مسلمانوں کی آئندہ نسلوں کے لیے مادی ضروریات زندگی پورا کرنا تھا۔

۲: **خارجی مفادات:** خارجی مفادات میں سب سے اہم اسلامی حکومت کی سرحدوں کی حفاظت، اس کے لیے مطلوبہ افراد و اخراجات کی تکمیل، اور اسلامی فوجوں کی ہمہ وقت تیاری تھی اور اس کا تقاضا یہ ہے کہ عام فوجوں، سرحدی محافظوں کی تنخواہوں، اور ان کے اہل و عیال کے لیے عطیات کا انتظام ہو۔ غیر ضروری اخراجات سے ہٹ کر سامان جنگ اور اسلحہ خریداری پر رقم خرچ ہوں، تاکہ یہ اسلامی فوجیں خراج جیسی ملکی آمدنی پر اعتماد کرتے ہوئے ملکی سرحدوں اور اس کی اراضی کی بحسن و خوبی حفاظت کر سکیں۔

مذکورہ دونوں مفادات میں یہ بات قابل غور ہے کہ خلیفہ وقت نے معاشرہ کو سیاسی امن و استحکام دینے کے لیے صرف اپنے ہی دور کے لیے نہیں بلکہ اپنے بعد کے ادوار کے لیے بھی یہ کہہ کر کہ ”ان لوگوں کا کیا ہوگا جو بعد میں مسلمان ہو کر آئیں گے“ اور یہ کہ ”میں ناپسند کرتا ہوں کہ بے سہارا مسلمان چھوڑ دیے جائیں“ مضبوط بنیادوں پر ایسی قرارداد پاس کرائی کہ جو مستقبل میں امن و سلامتی کے لیے آپ کی دور رس نگاہوں کی غماز ہے اور ہوا بھی ایسا ہی، خلیفہ ثانی کے دور میں سیاسی واقعات و حادثات کی کثرت و تنوع نے آپ کی منظور کردہ قرارداد کی صداقت کو ثابت کر دیا۔

✽ مفتوحہ زمین کی عدم تقسیم سے متعلق متعدد مراحل سے گزر کر پاس ہونے والی قرارداد سے دو باتیں ثابت ہوتی ہیں: ایک تو یہ کہ مسلمانوں کے گراں قدر مفادات سے وابستہ بعض اہم قراردادیں کبھی کبھار طویل وقت اور کافی جہد و مشقت کی متقاضی ہوتی ہیں، نیز ایک دوسرے کے اظہار خیال اور آراء و دلائل پیش کرنے کے لیے قدرے صبر و تحمل چاہتی ہیں، بشرطیکہ یہ وقفہ اتنا طویل نہ ہو کہ لوگوں کو اختلاف کرنے اور اس کی کھائی کو مزید گہرا کرنے کا موقع ملے، یا حال و مستقبل میں امت کے امن و استحکام سے وابستہ مفادات میں سے کسی مفاد و مصلحت کے فوت ہونے کا اندیشہ ہونے لگے۔ دوسری بات یہ کہ بعض اہم قراردادیں جو کافی بحث و مباحثہ، طویل گفتگو اور ابتدائی ناکامی کے بعد بڑی مشکل سے پاس ہوتی ہیں،



مسلمان حاکم سے ان کا یہ واجبی تقاضا ہوتا ہے کہ عام مسلمانوں سے قطع نظر وہ بذات خود اختلاف کی کھائی کو پائنے، اور متضاد نظریات کو قریب تر کرنے کی پوری کوشش کرے، تاکہ مسلمانوں کو درپیش اختلافی قرارداد میں شرعی حکم تک لے جاسکے۔ ❶

❷ زیر بحث مسئلہ میں خلیفہ اور آپ کی رائے سے اتفاق نہ کرنے والے صحابہ کے درمیان باہمی اظہار خیال، اور پھر دوران اجتہاد ہر ایک کا شرعی نصوص کو اپنی بات کی تائید میں پیش کرنا یہ ثابت کرتا ہے کہ عام سیاسی قراردادوں کے لیے اظہار خیال اور خاص طور سے مسلمانوں کی مصلحتوں و مفادات سے وابستہ خیالات میں قطعی فیصلہ ان خیالات کے حق میں ہوگا جن پر شرعی نصوص سے دلیل قائم ہو، یا ان سے مستنبط ہونے والے مسائل پر مشتمل دیگر ایسی کتب مصادر سے ان کی دلیل ہو جو اپنے مشتملات و عناصر میں شرعی دلائل ہی پر مبنی ہوں۔

❸ احکام شرعیہ اور تشریعی مصادر کی سمجھ کے لیے خلیفۃ المسلمین کا اسلام میں سبقت لے جانے والے ممتاز علماء صحابہ کی طرف رجوع کرنا، اور پھر صحابہ کا پورے خلوص و للہیت سے خلیفہ کی خیر خواہی کے ساتھ اسے جواب دینا اس بات کی طرف خاص اشارہ ہے کہ ممبران مجلس شوریٰ کی مخصوص صفات ہیں جو انہیں دوسروں سے ممتاز کرتی ہیں۔ پس ممبران کے لیے ضروری ہے کہ وہ اسلامی فقہ و فہم، ورع و تقویٰ، اور ذکاوت و دانائی سے آراستہ ہوں، اپنے مقام و کردار کے بارے میں صحیح شعور رکھتے ہوں، اس سے بھی واضح و بامعنی تعبیر میں ہم یوں کہہ سکتے ہیں کہ وہ صرف ہاں میں ہاں ملانے والے نہ ہوں، بلکہ ان کی خصلت یہ ہو کہ حق بات اور صحیح کام کے لیے ڈٹ جانے والے ہوں، اس کے بارے میں حاکم یا غیر حاکم کسی کی ملامت کی پروا نہ کریں اور نہ خوف کھائیں۔

❹ اس مقام پر یہ اہم فائدہ بھی نہ رہ جائے کہ مفتوحہ زمین کی عدم تقسیم کے متعلق قرارداد پاس کراتے ہوئے جو کچھ واقع ہوا اس نے اپنے بعد والوں کے لیے ایک اعلیٰ نمونہ چھوڑا ہے، جسے آداب گفتگو کی رعایت کرتے ہوئے جہت کرنے، اخلاقیات کی رعایت کرتے ہوئے معاملات میں بحث و مباحثہ کرنے، اور اس کے مختلف گوشوں پر غور و خوض کرنے میں تمام صحابہ کرام نے براہ راست یا بالواسطہ اسی وقت سے ملحوظ رکھا جب سے قرارداد پاس کرنے کی فکر پیدا ہوئی، اور ان آداب کی رعایت کرنے میں عمر رضی اللہ عنہ پیش پیش تھے، باوجودیکہ بیشتر صحابہ آپ کی رائے کے مخالف تھے۔ ❺ بلکہ آپ نے واضح کر دیا کہ حاکم بھی مجلس شوریٰ کا محض ایک عام فرد ہے اور جس بات کی حقانیت و درستی پر آپ کو اعتماد تھا، اسے قرآن مجید کے حوالے

❶ الأبعاد السياسية لمفهوم إلامن فی الإسلام، مصطفى منجود، ص: ۳۱۷، ۳۱۸.

❷ الأبعاد السياسية لمفهوم إلامن فی الإسلام، مصطفى منجود، ص: ۳۱۷، ۳۱۸.

سے امت کی مجلس شوریٰ میں اعلان کر دیا، آپ نے فرمایا: ”میں تمہی جیسا تم میں کا ایک فرد ہوں، آج تم حق بات ہی کا فیصلہ کرو گے، جس نے میری مخالفت کی سو کی، اور جس نے موافقت کی سو کی (مجھے کوئی اعتراض نہیں) تمہارے ساتھ اللہ کی کتاب ہے جو حق کی طرف رہنمائی کرتی ہے۔“ ①

### قرارداد کے اہم دعوتی آثار و نتائج:

قرارداد کا سب سے اہم نتیجہ یہ سامنے آیا کہ جاگیردارانہ نظام ہمیشہ کے لیے مکمل طور پر ختم ہو گیا۔ چنانچہ ہر ظالمانہ جاگیردارانہ نظام، جو صرف اپنے فائدے کے لیے ساری زمینوں پر قابض تھا اور مفت کاشتکاری کے لیے سارے کسانوں کو غلام بنائے ہوئے تھا، عمر رضی اللہ عنہ نے اسے معطل کر دیا۔ آپ نے قابل زراعت زمین کو اس کے مالکوں کی ملکیت میں باقی رکھا، اور وہ لوگ عدل و انصاف پر مبنی خراج کے بدلے اس کی کاشتکاری کرتے رہے اور بقدر استطاعت ہر سال خراج ادا کرتے رہے، عمر رضی اللہ عنہ کی قرارداد، جس میں وہاں کے اصلی باشندوں کو قابل زراعت زمین کی ملکیت دی گئی تھی، اور بقدر استطاعت خراج کی ادائیگی کے عوض وہ اس کی کاشتکاری کے حق دار تھے، اس قرارداد پر کسان لوگ رشک کرنے لگے، اور انہیں زندگی میں پہلی مرتبہ یہ احساس ہوا کہ ہم بھی قابل زراعت زمین کے مالک ہیں نہ کہ ظالم حکمران طبقہ کے جاگیردارانہ نظام کے غلام۔ کیوں کہ ان ظالم حکمرانوں کے دور میں وہ صرف ایک مزدور و غلام کی حیثیت سے زندہ تھے، بلا کسی معاوضہ کے کاشتکاری کرتے تھے، اور ان کی ساری محنت و کاوش کا نتیجہ (آمدنی کی شکل میں) جاگیرداروں کی جیب میں جاتا تھا، اور وہ لوگ کاشتکاروں کے لیے روٹیوں کے صرف چند کھڑے ہی چھوڑتے تھے۔ ②

### روم و فارس کی فوجوں کو کھدیڑنے کے بعد ان کی دراندازی کے راستے کو بند کرنا:

جنگ کے ذریعے سے مفتوحہ علاقوں کے کسانوں کو زمین کی ملکیت دینے کی فاروقی سیاست نے انہیں اسلامی سلطنت سے کامل رضامندی کا احساس دلایا، اور اسی وجہ سے وہ فارس و روم کے اپنے سابق فرماں رواؤں سے نفرت کرنے لگے، اور انہیں کسی قسم کا تعاون نہ دیتے، بلکہ ان کے خلاف مسلمانوں کو اپنا تعاون پیش کرتے، یہاں تک کہ فارسی فرماں روا رستم نے ”حیرہ“ والوں کو بلایا اور کہا: ”اے اللہ کے دشمنو! ہم پر عربوں کا قبضہ دیکھ کر تم خوش ہوئے، تم نے ہمارے خلاف ان کے لیے جاسوسی کی اور مال کے ذریعے سے ان کی مدد کی۔“ ③

### مفتوحہ ممالک کے باشندوں کا تیزی سے اسلام قبول کرنا:

کسانوں کو زمین کی ملکیت سونپ دینے سے ایک بہت اچھا نتیجہ یہ سامنے آیا کہ وہ سب بہت تیزی سے

① الدور السياسي، الصفوة، ص: ۱۸۵۔

② الدعوة الإسلامية فی عہد عمر بن الخطاب، حنسی غیطاس، ص: ۱۳۰۔

③ الدعوة الإسلامية فی عہد عمر بن الخطاب، حنسی غیطاس، ص: ۱۳۱۔

اسلام قبول کرنے لگے اور اتنے شان دار انداز سے اسلام کی نشر و اشاعت ہوئی کہ ماضی میں اس کی کوئی مثال نہیں ملتی۔ مفتوحہ قوموں نے اسلامی عدل کو بخوبی محسوس کیا، ان کے سامنے حق واضح ہو گیا اور اپنے ساتھ مسلمانوں کے معاملات کو دیکھ کر اپنے انسانی مقام کو پہچان لیا۔<sup>①</sup>

سرحدوں کی حفاظت کے لیے ملکی خزانے کو منظم کرنا:

اسلامی سلطنت کا دائرہ چاروں طرف وسیع ہو گیا، اور پہلے زمانے کی ملکی سرحدوں سے متجاوز ہو کر دور دور تک اسلامی سرحدوں کے ناموں کا اطلاق ہونے لگا، ان سرحدوں میں سب سے اہم فرات کی سرحد مانی جاتی تھی، اس کی طولانی ایسی اہم سیاسی و جغرافیائی خطوط (لائن) سے گزرتی تھی جو اسلامی سلطنت اور رومن امپائر حکومت کی سرحدوں کو ایک دوسرے سے جدا کرتی تھی۔ عمر رضی اللہ عنہ نے ہر اسلامی شہر سے اس کی ضرورت کی مقدار میں فوجی گھوڑوں کو تیار کیا، اس طرح ہر شہر میں ہمہ وقت تیار رہنے والے فوجی شہسواروں کی عددی قوت تیس (۳۰) ہزار سے زیادہ ہو گئی۔ یاد رہے کہ یہ تعداد پیادہ پانچ اور دیگر عسکری طاقتوں مثلاً پیادہ اور شتر بانوں کے علاوہ ہے۔ آپ نے ان شہسواروں کو منظم فوج کی شکل میں صرف سرحدوں کی حفاظت کے لیے خاص ریزرو (Reserve) کیا تھا، آپ نے ملکی خزانے سے ان کی تنخواہیں مقرر کیں اور جہاد فی سبیل اللہ کے ذریعے سے اسلامی دعوت کی نشر و اشاعت کے علاوہ دیگر تمام مشغولیات سے انہیں روک دیا۔ اس طرح گویا اللہ تعالیٰ نے خراج کو عسکری طاقتوں کی مضبوطی اور اس کی فوجوں کی تنخواہوں کی فراہمی کا ایک اہم ذریعہ بنا دیا۔<sup>②</sup>

عمر فاروق رضی اللہ عنہ نے خراج کو ملکی خزانہ کی اہم مالی آمدنی قرار دیا اور اس کے لیے اصول و ضوابط وضع کیے۔ اس ضابطہ بندی کا مقصد یہ تھا کہ امت کے مفاد عامہ اور اس کی ملکی سرحدوں اور شاہراہوں کی حفاظت و استحکام میں بیت المال کا اہم کردار ہو اور یہ اس وقت تک ممکن نہ تھا جب تک کہ جنگ کے ذریعے سے مفتوحہ زمین کو ان کے ماکان کے قبضے میں نہ رکھا جاتا، تاکہ زمین کی پیداوار کی ایک مخصوص مقدار بیت المال میں آتی رہے۔ زمین کو ان کی ملکیت میں سوچنے سے ایک فائدہ یہ متوقع تھا کہ ان کے اندر محنت اور زمین سے سرمایہ کاری کا جذبہ پروان چڑھے گا، اور مسلمانوں کی آمد سے پہلے اپنے حکام کو ٹیکس ادا کرنے میں وہ جس قدر اپنی جان کھپاتے تھے اس کا اسلامی عدل و رواداری سے موازنہ کریں گے۔<sup>③</sup>

۴۔ عشور (کسٹم آمدنی):

عشور سے مراد وہ آمدنی ہے جسے اسلامی سلطنت سے گزرنے والی تجارت پر عائد کیا جاتا ہے، خواہ اس

① الدعوة الإسلامية في عهد أمير المؤمنين عمر بن الخطاب، ص: ۱۲۲.

② الدعوة الإسلامية في عهد أمير المؤمنين عمر بن الخطاب، ص: ۱۳۵.

③ اهل الذمة في الحضارة الإسلامية، ص: ۶۳.

کا تعلق ملکی درآمدات سے ہو، یا برآمدات سے۔ یہ نظام موجودہ دور کے کسٹم محصول سے قریب تر ہے۔ اس محصول کو وصول کرنے والے ذمہ دار کو ”عاشر“ (کسٹم آفیسر) کہا جاتا ہے۔<sup>①</sup>

عہد نبوی ﷺ اور دورِ صدیقی میں اس ٹیکس کا کوئی وجود نہ تھا، اس لیے کہ وہ عرصہ اسلام کی دعوت، اس کی نشر و اشاعت کے لیے جہاد اور اسلامی سلطنت کی تعمیر و قیام کا عرصہ تھا، لیکن جب امیر المومنین عمر بن خطاب رضی اللہ عنہ کے عہد خلافت میں اسلامی سلطنت کا دائرہ وسیع ہو گیا، مشرق و مغرب میں اس کی سرحدیں پھیل گئیں، پڑوسی ممالک کے ساتھ تجارتی لین دین کو فروغ ملا اور مفاد عامہ کی ضرورتیں بھی بین الاقوامی تعلقات کی متقاضی ہوئیں تو عمر رضی اللہ عنہ نے سوچا کہ جس طرح حربی کفار (غیر مسلمین جن کے ساتھ کوئی صلح و معاہدہ نہیں) اپنے ملک میں آنے والے مسلم تاجروں سے کسٹم وصول کرتے ہیں، بالکل اسی طرح برابر کا معاملہ کرتے ہوئے جو غیر مسلم تاجر اسلامی ملک میں آئیں ان سے کسٹم وصول کیا جائے۔

تمام مؤرخین اس بات پر متفق ہیں کہ<sup>②</sup> اسلام میں کسٹم محصول کا نظام سب سے پہلے سیدنا عمر رضی اللہ عنہ نے نافذ کیا اور اس کا آغاز اس طرح ہوا کہ باشندگان ”فنج“ اور جو لوگ ”نجر عدن“ کے اس پار رہتے تھے سب نے عمر رضی اللہ عنہ سے پیش کش کی کہ وہ لوگ عربوں کی سرزمین میں کسٹم کی ادائیگی کرتے ہوئے تجارت کرنا چاہتے ہیں۔ آپ نے اس سلسلہ میں دیگر اصحاب رسول ﷺ سے مشورہ کیا، اور پھر سب نے اجازت دینے پر اتفاق کر لیا۔ چنانچہ اسی اعتبار سے آپ کو حربی کفار تاجران سے سب سے پہلے کسٹم وصول کرنے والا کہا گیا۔ البتہ آپ نے یہ تحقیق کرنا مناسب سمجھا کہ جب مسلم تاجران دیگر غیر اسلامی ممالک کی سرحدوں سے گزرتے ہیں تو وہ ممالک کتنا کسٹم وصول کرتے ہیں، آپ نے مسلمانوں سے پوچھا کہ جب تم حبشہ والوں کی سرزمین سے گزرتے ہو تو تم سے کیا وصول کیا جاتا ہے؟ انہوں نے بتایا کہ ہمارے ساتھ جو سامان تجارت ہوتا ہے اس کا دسواں حصہ وہ لیتے ہیں، تو آپ نے فرمایا: تم ان سے اسی طرح وصول کرو جس طرح وہ تم سے وصول کرتے ہیں۔<sup>③</sup>

نیز آپ نے عثمان بن حنیف رضی اللہ عنہ سے پوچھا کہ جب تم غیر مسلموں (حریوں) کے ملک سے گزرتے ہو تو وہ تم سے کتنا ٹیکس وصول کرتے ہیں؟ عثمان رضی اللہ عنہ نے جواب دیا: ۱/۱۰ یعنی دسواں حصہ۔ آپ نے فرمایا: اسی طرح تم بھی ان سے وصول کرو۔<sup>④</sup>

روایت کیا گیا ہے کہ ابو موسیٰ اشعری رضی اللہ عنہ نے خلیفہ راشد عمر بن خطاب رضی اللہ عنہ کے نام خط لکھا کہ ہمارے کچھ مسلمان تاجر دار الحرب میں تجارت کرنے جاتے ہیں اور وہ ان سے عشر (۱/۱۰) کسٹم وصول کرتے ہیں۔ آپ

① الخراج، أبو یوسف، ص: ۲۷۱۔ اقتصادیات الحرب، ص: ۲۲۳۔

② سياسة المال فی الإسلام، ص: ۱۲۸۔

③ موسوعة فقه عمر بن الخطاب، قلعجی، ص: ۶۵۱۔

نے جواب لکھا: تم بھی ان سے اسی طرح وصول کرو جس طرح وہ تم سے وصول کرتے ہیں اور ذمیوں سے نصف عشر (۱/۲۰) وصول کرو، اور مسلمانوں کے پاس دوسو درہم ہو جانے کے بعد ان کے ہر چالیس درہم پر ایک درہم لو۔ دوسو درہم سے کم رہنے پر ان سے کچھ نہ لو۔ جب دوسو درہم ہو جائے تو اس میں پانچ درہم وصول کرو اور اگر اس سے زیادہ ہو جائے تو اسی حساب سے لیا کرو۔ ❶

اس جدید اسلامی قانون نے بین الاقوامی سطح پر تجارتی منڈی کو منظم کیا اور پھر اسلامی تجارت نے تجارت کی دنیا میں خوب خوب فائدہ اٹھایا، اس لیے کہ عالمی تجارت کے لیے اسلامی سلطنت کے دروازے کھل گئے اور دنیا کے گوشے گوشے سے اسلامی سلطنت تک سامان تجارت آنے لگا، پھر فطری طور پر مسلم و غیر مسلم تاجروں کو دنیا کے ہر خطے سے اموال کے درآمد و برآمد کرنے میں کافی حوصلہ ملا، بشمول جزیرہ عرب، اسلامی سلطنت کے اندرون ملک تجارتی مراکز کافی متحرک ہو گئے اور جزیرہ عرب کی ریاستوں سے دیگر اسلامی ریاستوں کو آنے جانے والے تجارتی قافلے رواں دواں ہو گئے۔ اسی طرح اسلامی سلطنت کی بندرگاہیں ہندوستان، چین اور مشرقی افریقہ سے آنے والی قیمتی ونیس بار بردار کشتیوں کا استقبال کرنے لگیں، خلافت راشدہ اور بنو امیہ کے دور میں ترقی کا یہ سماں بالکل صاف طور پر نظر آیا۔ ❷

عہد فاروقی میں کچھ کسٹم آفیسران مقرر تھے جو اسلامی سلطنت کے حدود سے گزرنے والے اموال تجارت سے زکوٰۃ وصول کرتے تھے اور اس میں نصاب و سال گزرنے کا اعتبار کرتے تھے، انس بن مالک رضی اللہ عنہ کا بیان ہے کہ عمر بن خطاب رضی اللہ عنہ نے مجھے عراق کا محصل (زکوٰۃ وصول کرنے والا آفیسر) بنا کر بھیجا اور کہا: جب ایک مسلمان کا مال دوسو درہم تک پہنچ جائے تو اس سے پانچ درہم وصول کرو اور جب دوسو سے زیادہ ہو جائے تو ہر چالیس درہم پر ایک درہم لو۔ ❸

شیبانی نے لکھا ہے کہ عمر بن خطاب رضی اللہ عنہ نے زیاد بن جریر کو اور دوسرے قول کے مطابق زیاد بن حدیر کو ”عین التمر“ کا محصل بنا کر بھیجا اور انہیں حکم دیا کہ ان کے مال سے ربع عشر یعنی (۱/۴۰) وصول کریں، اور اہل ذمہ سے ..... اگر وہ اپنے مالوں کو تجارت میں استعمال کرتے ہوں ..... نصف عشر یعنی (۱/۲۰) اور حربی کفار سے عشر یعنی (۱/۱۰) اور آپ نے کسٹم وصول کرنے والے کی تنخواہ کسٹم آمدنی سے مقرر کی۔ ❹

خلیفہ راشد عمر بن خطاب رضی اللہ عنہ کی مقرر کردہ سرکاری کسٹم کے بارے میں جو شخص غور کرے گا وہ اس نتیجے پر پہنچے گا کہ آپ نے حربی کفار پر عشر (۱/۱۰) اس لیے مقرر کیا کہ مسلمانوں کے ساتھ ان کا بھی اسی طرح معاملہ تھا،

❶ الخراج، أبو یوسف، ص: ۱۴۵، ۱۴۶۔ سياسة المال، ص: ۱۲۸.

❷ التجارة و طرقها فی الجزيرة العربية، د/ محمد العمادی، ص: ۳۳۲.

❸ الحياة الاقتصادية فی العصور الإسلامية الاولى، ص: ۱۰۱.

❹ شرح السير الكبير: ۵/ ۲۱۳۳، ۲۱۳۴۔ الحياة الاقتصادية، ص: ۱۰۱.

گویا یہ برابر کے معاملہ کا آغاز تھا اور ذمیوں پر نصف عشر یعنی (۱/۲) اس لیے مقرر کیا تا کہ ان میں اور مسلمانوں میں فرق ہو سکے، نیز بنو تغلب کے نصاریٰ کی بزبان خود مطلوبہ جزیہ کی تنفیذ تھی، جس میں انہوں نے کہا تھا کہ مسلمانوں سے لی جانے والی زکوٰۃ کا دو گنا دینے کے لیے ہم خوشی خوشی تیار ہیں، جیسا کہ اس کی تفصیل گزر چکی ہے۔

اور مذکورہ فاروقی ہدایت میں مسلمانوں پر جو مقدار مقرر کی گئی ہے وہ زکوٰۃ کے قائم مقام ہے، اور سامان تجارت میں زکوٰۃ کا نصاب معلوم و معروف ہے۔

اس مقام پر یہ بات بھی قابل ذکر ہے کہ آپ نے سب سے پہلے زکوٰۃ (و دیگر سرکاری محصولات) کی وصول یابی کے لیے سب سے کمتر حد متعین کی، اور جب تک اس المال اپنی اصلی حالت پر باقی ہو، اور اس کے ذریعے سے گردش کرنے والے سامانوں کی قیمت اس المال سے زیادہ نہ ہو، تو اگرچہ اس المال کے ذریعے سے سامان تجارت کی گردش ہوتی رہے سال گزرنے کے بعد ہی اس سے زکوٰۃ لی جائے گی، مسلمانوں اور ذمیوں سے اسے کئی مرتبہ نہیں وصول کیا جائے گا۔

برابری کے اصول پر عمل کرتے ہوئے آپ نے یہ پالیسی اختیار کی کہ جب حربی کفار، مسلمانوں سے وصول کرنے والا کسٹم معاف کر دیں گے تو اسی اعتبار سے مسلمان بھی اسلامی حکومت میں آنے والے کافر تاجران سے کسٹم معاف کر دیں گے۔ اسی طرح اگر وہ مکمل طور سے اپنے یہاں سے اس نظام کو ختم کر دیں گے تو مسلمان بھی اپنے یہاں سے مکمل طور پر اسے ختم کر دیں گے، موجودہ دور کی حکومتیں بھی اسی پالیسی پر عمل کرتی ہیں اور اسی کو عصر حاضر میں ”کسٹم کی پابندیاں ختم“ کرنے کا نام دیا جاتا ہے۔<sup>①</sup>

بسا اوقات جب مسلمانوں کو دوسرے ممالک سے آنے والے اور وہاں کے تیار کردہ بعض سامانوں کی سخت قلت ہوتی ہے تو اس سامان کو کثرت سے برآمد کرنے کے لیے تاجروں سے وصول کیے جانے والے کسٹم کو کم یا اسے کسٹم سے بالکل آزاد کر دیا جاتا ہے۔ عمر فاروق رضی اللہ عنہ نے اسے عملاً کیا، آپ نے اپنے امراء کو حکم دیا تھا کہ جب حربی کفار تیل اور غلہ جات لے کر حجاز میں داخل ہوں تو ان سے نصف عشر یعنی (۱/۲) کسٹم وصول کریں، اور ایسا بھی ہوا کہ آپ نے کبھی کبھی ان سے کسٹم کو بالکل معاف ہی کر دیا۔ چنانچہ بروایت زہری عن سالم عن ابیہ عن عمر، وارد ہے کہ عمر رضی اللہ عنہ ”نبطیوں“ سے روٹی میں عشر (۱/۱۰)، اور گیہوں و کشمش میں نصف عشر (۱/۲) وصول کرتے تا کہ مدینہ تک زیادہ سے زیادہ مال پہنچ سکے۔<sup>②</sup>

خليفة راشد عمر بن خطاب رضی اللہ عنہ کے دور خلافت میں مالیاتی نظام میں اصول سازی کا بہت بڑا فائدہ یہ ہوا کہ

① سياسة المال في الإسلام، ص: ۱۳۲.

مسلمانوں اور ان کے پڑوسیوں میں تجارتی لین دین میں کافی سہولت ہوگئی، اور لوگوں کی متعدد و نوع بہ نوع ضروریات کی بہ آسانی تکمیل ہونے لگی۔

آپ نے بیت المال تک آنے والی ملک کی داخلی آمدنی کی تنظیم و تسبیق پر صرف توجہ نہ دی، بلکہ ان اسباب و ذرائع کو بھی منظم کیا جو بیت المال کی آمدنی میں اضافہ اور ملک میں خوش حالی و پرمسرت زندگی کا سبب بن سکیں، اسی وجہ سے آپ نے بین الاقوامی تجارت پر توجہ دی اور غیر ملکی تاجروں سے حسن سلوک کا مظاہرہ کیا، گورنروں اور امراء کو غیر ملکی تاجروں کے ساتھ مخصوص رواداری کرنے کا حکم بھیجا، اور آپ ہمیشہ اس کوشش میں رہے کہ کٹم وغیرہ کی وصولی میں ان تاجروں کو سارے ملکی حقوق فراہم ہوں، ان کے ساتھ کسی طرح کا تعصب نہ برتا جائے۔<sup>①</sup>

### ۵: فے اور مالی غنیمت:

ہر وہ مال جو مسلمانوں کو مشرکین و کفار سے بغیر جنگ و جدال کے حاصل ہوا ہے فے کہا جاتا ہے، مال فے کا خمس خمس کے مستحقین میں تقسیم کیا جائے گا۔<sup>②</sup> ان مستحقین کا بیان قرآن میں اس طرح آیا ہے:

﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ  
وَالْيَتَامَىٰ وَالْمَسْكِينِ وَابْنِ السَّبِيلِ﴾ (الحشر: ۷)

”جو کچھ بھی اللہ نے ان بستیوں والوں سے اپنے رسول پر لوٹایا تو وہ اللہ کے لیے اور رسول کے لیے اور قربت دار اور یتیموں اور مسکینوں اور مسافروں کے لیے ہے۔“

اور مالی غنیمت حربی کفار سے چھینے ہوئے اس مال کو کہتے ہیں جس پر مسلمان بذریعہ جنگ قابض ہوئے ہوں۔<sup>③</sup> اللہ تعالیٰ کا ارشاد ہے:

﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ  
وَالْيَتَامَىٰ وَالْمَسْكِينِ وَابْنِ السَّبِيلِ ۚ إِن كُنْتُمْ أَمْنْتُمْ بِاللَّهِ وَمَا أُنْزِلْنَا عَلَىٰ  
عَبْدِنَا يَوْمَ الْفُرْقَانِ يَوْمَ التَّلَاقِ الْجَاهِلِينَ ۖ وَاللَّهُ عَلَىٰ كُلِّ شَيْءٍ قَدِيرٌ ۝﴾

(الأنفال: ۴۱)

”اور جان لو کہ بے شک تم جو کچھ بھی غنیمت حاصل کرو تو بے شک اس کا پانچواں حصہ اللہ کے لیے اور رسول کے لیے اور قربت دار اور یتیموں اور مسکینوں اور مسافروں کے لیے ہے، اگر تم اللہ پر اور اس

① سياسة المال في الاسلام، ص: ۱۱۳.

② تاريخ الدعوة الاسلامية، د/ جميل عبدالله المصري، ص: ۳۲۲.

③ الخراج، أبو يوسف، ص: ۱۹ - بحوالہ عصر الخلافة الراشدة، ص: ۱۸۳.

چیز پر ایمان لائے ہو جو ہم نے اپنے بندے پر فیصلے کے دن نازل کی، جس دن دو جماعتیں مقابل ہوئیں اور اللہ ہر چیز پر پوری قدرت رکھنے والا ہے۔“

چنانچہ خلافت فاروقی میں مفتوحہ علاقوں کی توسیع اور ان کی اقتصادی و معاشی خوش حالی کی وجہ سے اموال غنیمت کی بہتات ہوگئی، روم و فارس کے فوجی جرنیل پورے کروفر کے ساتھ میدان جنگ میں اترتے اور ان سے چھینا ہوا مال مسلمانوں کا دامن بھر دیتا، کبھی کبھی ان اموال کی قیمت پندرہ ہزار (۱۵۰۰۰۰) اور تیس ہزار (۳۰۰۰۰۰) درہم تک پہنچ جاتی۔ ❶ آپ کے عہد میں مدائن، جلولاء، ہمدان، ری اور اصطر جیسے بڑے بڑے شہر فتح کیے گئے اور مسلمانوں کے ہاتھ بہت سامان لگا، جیسے کسریٰ قالین (زری) جو (۳۶۰۰) مربع گز کا تھا وہ سونے اور قیمتی نگینوں سے منقش کیا ہوا تھا، پھلوں کی تصویریں ہیرے و جواہر اور بیل بوٹے ریشم سے بنائے گئے تھے، بہتی نہر کی تصویر کشی سونے سے کی گئی تھی، وہ قالین بیس ہزار (۲۰۰۰۰۰) درہم میں فروخت کیا گیا، جلولاء اور نہادند سے سونے چاندی اور ہیرے جواہرات کی شکل میں بہت سے اموال غنیمت پر مسلمان قابض ہوئے، صرف جلولاء کے مال غنیمت کاٹھن چھ ملین درہم تھا۔ ❷

اموال غنیمت میں سب سے عظیم چیز جو مسلمانوں کے ہاتھ لگی وہ قابل زراعت زمینیں تھیں، جنہیں عمرؓ نے ملکی مفاد عامہ کے لیے وقف کر دیا، نیز وہ غیر آباد (خالصہ) زمین مسلمانوں کو غنیمت میں ملی جس کے باشندے جنگ میں قتل کر دیے گئے، یا وہاں سے بھاگ نکلے، کسریٰ اور اس کی حکومت کی جائدادیں بھی غنیمت میں ملیں، اس کے غلہ جات کی آمدنی کو بیت المال میں ملکی مفاد کے لیے وقف کر دیا گیا، اور بیان کیا جاتا ہے کہ بعد کے ایام میں اس کے غلہ جات سے آمدنی کی رقم سات ملین درہم تک پہنچ گئی تھی۔ خلاصہ یہ کہ اموال غنیمت کی کثرت ہوگئی، اور اس نے مسلم افراد اور اسلامی ملک کو مال دار، اور ان کے معیار معیشت کو بلند کر دیا، خلافت عثمانی میں اس کے آثار و بہترین نتائج خوب واضح طور پر سامنے آئے۔ ❸ بہر حال یہ تھے عہد فاروقی میں ملکی آمدنی کے چند اہم ذرائع جن کا بیان یہیں پر ختم ہوتا ہے۔

### اسلامی بیت المال اور دو اوسین (رجسٹر و دفاتر) کا انتظام:

بیت المال اس جگہ کو کہتے ہیں جہاں ساری ملکی آمدنی جمع ہوتی ہے اور جہاں سے خلفاء، فوج، قضاة (جج و منصف)، عمال و افسران کی تنخواہوں اور ملک کی دیگر عام و خاص ضروریات کی تکمیل کی جاتی ہے۔ ❹

❶ عصر الخلافة الراشدة، ص: ۱۸۸.

❷ عصر الخلافة الراشدة، ص: ۱۸۹.

❸ عصر الخلافة الراشدة، ص: ۱۸۹.

❹ سياسة المال في الاسلام، ص: ۱۵۵.



اور دواوین سے مراد وہ رجسٹر اور دفاتر ہیں جن میں ملک کے مختلف معاملات درج کیے جاتے ہیں۔ فارسیوں کے نزدیک دیوان اس جگہ کو کہتے ہیں جہاں معاملات کو درج کرنے والے (نشی) اور ان رجسٹروں کو ترتیب دینے والے عہدیداران جمع ہوتے تھے۔<sup>①</sup>

موجودہ دور میں بیت المال کا جو مفہوم ہے اسلامی سلطنت کی تعمیر کے وقت اس معنی و مفہوم میں اس کا وجود نہ تھا، اس لیے کہ رسول اللہ ﷺ کی مالی سیاست یہ تھی کہ آپ ضرورت مندوں میں اموال تقسیم کرنے اور خرچ کرنے میں تاخیر نہیں کرتے تھے۔ ابو بکر صدیق رضی اللہ عنہ بھی طریقہ نبوی پر کاربند رہے اور عمر رضی اللہ عنہ بھی اپنی خلافت کے ابتدائی ایام میں اسی طریقہ پر عمل کرتے رہے، یہاں تک کہ جب اسلامی سلطنت کی گرفت مشرق و مغرب میں دور دور تک دراز ہو گئی، تو ایک ایسے لائحہ عمل کی ایجاد پر آپ نے غور و خوض شروع کیا جس میں زکوٰۃ و صدقات، خراج اور جزیہ کی آمدنی اور فتوحات میں ملنے والے اموال غنیمت کو منظم طریقے سے استعمال کیا جاسکے، نیز اسلامی فوجوں کی تعداد کافی ہو گئی تھی اور ضرورت تھی کہ مردم شماری کر کے ان کی ضروریات کو درج کیا جائے تاکہ سرکاری عطیات سے کسی کے محروم رہنے کا اندیشہ باقی نہ رہے، اور ایسا نہ ہو کہ ان عطیات سے کچھ ہی لوگ بار بار نوازے جائیں۔

بہر حال اسلامی فتوحات میں پیش قدمی ہوتی رہی، اور ان کے نتیجہ میں مسلمانوں کو اس قدر اموال غنیمت حاصل ہوئے کہ اس سے پہلے انہوں نے کبھی نہ دیکھا تھا۔ اس وقت خلیفہ راشد عمر فاروق رضی اللہ عنہ نے سوچا کہ ان اموال کی مکمل نگرانی صرف خلیفہ وقت اور اس کے امراء کے بس کی بات نہیں ہے اور ملک کی اقتصادی حکمت و مصلحت بھی اس میں نہیں کہ بلا کسی حساب و کتاب کے مالیاتی معاملات کی لگام مکمل طور سے عمال و افسران اور گورنروں کے ہاتھ میں دے دی جائے۔ چنانچہ اس فکر کے نتیجہ میں ملکی خزانے کی حفاظت اور مناسب استعمال کے لیے مستحکم اصولوں پر دیوان کی شکل میں ایک لائحہ عمل تیار ہوا، اور اسلامی سلطنت میں سب سے پہلے اسے عمر فاروق رضی اللہ عنہ نے رواج دیا۔<sup>②</sup>

جو واقعہ اس لائحہ عمل کی ایجاد کا سبب بنا اس کی تفصیل مؤرخین نے یوں بیان کی ہے: ”ابو ہریرہ رضی اللہ عنہ کا بیان ہے کہ میں بحرین سے پانچ لاکھ (۵,۰۰,۰۰۰) درہم (مال غنیمت) لے کر عمر بن خطاب رضی اللہ عنہ کے پاس آیا، آپ نے وہاں کے لوگوں کے بارے میں مجھ سے پوچھا اور میں نے آپ کو بتایا۔ پھر آپ نے مجھ سے کہا: تم وہاں سے کیا لائے ہو؟ میں نے کہا: پانچ لاکھ (درہم)۔ آپ نے فرمایا: کیا پاگل ہو گئے ہو، کچھ جاننے ہو تم کیا کہہ رہے ہو؟ میں نے کہا: ہاں، ہاں، ایک لاکھ، پھر لاکھ، پھر لاکھ، پھر لاکھ، اور پھر لاکھ۔ آپ نے فرمایا: شاید تم کو نیند آرہی

① مقدمہ ابن خلدون، ص: ۲۴۳۔ سياسة المال فی الإسلام، ص: ۱۵۵۔

② سياسة المال فی الإسلام، ص: ۱۵۷۔

ہے، جاؤ گھر چلے جاؤ، سو جاؤ، پھر جب صبح ہوگی تو میرے پاس آنا۔ بہر حال جب صبح ہوئی تو میں آپ کے پاس آیا۔ آپ نے پوچھا: تم (بحرین سے) کیا لائے ہو؟ میں نے کہا: پانچ لاکھ (درہم)۔ آپ نے فرمایا: کیا تم پاگل ہو گئے ہو؟ کیا جانتے ہو تم کیا کہہ رہے ہو؟ میں نے کہا: ہاں جانتا ہوں۔ ایک لاکھ (اور پھر اسے پانچ مرتبہ شمار کیا) اسے اپنی پانچوں انگلیوں پر گنتے رہے۔ آپ نے پوچھا: کیا سب (درہم) صحیح ہیں؟ میں نے کہا: میں تو یہی جانتا ہوں۔ پھر آپ منبر پر تشریف لے گئے اور اللہ کی حمد و ثناء بیان کی اور فرمایا: اے لوگو! ہمارے پاس بہت مال (غنیمت) آ گیا ہے اگر چاہو تو وزن کر کے تم کو دے دوں اور چاہو تو گن کر دے دوں، دوران میں آپ کی طرف ایک آدمی کھڑا ہوا اور کہا: امیر المومنین! میں نے شاہانِ عجم کو دیکھا ہے کہ وہ عطیات کی تقسیم کے لیے اپنا دیوان بناتے ہیں۔<sup>①</sup> یہ سن کر آپ نے بھی اس کی خواہش ظاہر کی<sup>②</sup> اور رجسٹر و دفاتر کی تنظیم و تسنیق کے لیے مسلمانوں سے مشورہ لیا، ولید بن ہشام بن مغیرہ رضی اللہ عنہ کو چھوڑ کر حاضرین نے اپنی اپنی رائے دی اور ولید بن ہشام رضی اللہ عنہ نے کہا: میں شام گیا ہوں، میں نے وہاں کے بادشاہوں کو دیکھا ہے کہ وہ لوگ عام عطیات و مصارف اور فوجی اخراجات کے لیے الگ الگ رجسٹر رکھتے ہیں۔ چنانچہ آپ نے بھی ایسا ہی کیا اور بعض روایات کے مطابق مذکورہ بات خالد بن ولید رضی اللہ عنہ نے کہی تھی۔<sup>③</sup>

اور بعض مؤرخین نے لکھا ہے کہ مدینہ میں چند فارسی سرداران تھے، انہوں نے جب اس موقع پر عمر رضی اللہ عنہ کی حیرت و استعجاب دیکھی تو آپ سے کہا: امیر المومنین! حکام کسریٰ کے پاس دیوان نام سے ایک نظام رائج ہے۔ اس میں باقاعدہ ان کی آمدنی اور اخراجات درج ہوتے ہیں، اس کا کوئی جز بھی نہیں چھوٹا، عطیات کے مستحقین کے کئی درجات ہوتے ہیں، اس میں کوئی در اندازی نہیں ہو سکتی۔ عمر رضی اللہ عنہ نے اس پر توجہ دی، اور کہا: ذرا اس کی کیفیت ٹھیک سے بتاؤ، فارسیوں کے سردار نے اسے دوبارہ تفصیل سے بتایا، پھر آپ نے رجسٹر تیار کروایا اور عطیات مقرر کیے۔<sup>④</sup> عثمان رضی اللہ عنہ نے دفاتر و رجسٹر تیار کرانے کے مشورہ کو خوب سراہا اور عمر فاروق رضی اللہ عنہ کو اپنی رائے دیتے ہوئے کہا: میرے خیال میں مال بہت ہے، لوگوں کے لیے کافی ہوگا۔ اگر احاطہ نہ کیا گیا کہ معلوم ہو جائے کہ کس نے اپنا حصہ لیا اور کس نے نہیں لیا تو ڈر ہے کہ بد نظمی پیدا ہو جائے۔<sup>⑤</sup>

یہ چند روایات ہیں جو مختلف مواقع پر حاضرین سے متعدد مرتبہ آپ کے مشورہ لینے کی وجہ سے ایجاد و دوایں و دفاتر کے متعدد اسباب پر دلالت کرتی ہیں۔

① الطبقات، ابن سعد: ۳/ ۳۰۰، ۳۰۱۔ یہ خبر صحیح ہے۔

② مقدمہ ابن خلدون، ص: ۲۴۴۔ الخراج، أبو یوسف، ص: ۴۸، ۴۹۔

③ الأحکام السلطانیہ، ص: ۲۲۶، ۲۲۷۔ فتوح البلدان، ص: ۴۳۶۔

④ الأحکام السلطانیہ، ص: ۲۲۶۔ تاریخ الإسلام السیاسی: ۱/ ۴۵۶۔

⑤ الأحکام السلطانیہ، ص: ۲۲۶۔ ساسة المال فی الاسلام، ص: ۱۵۸۔

مؤرخین کا اس سلسلے میں اختلاف ہے کہ کس سال دواوین و دفاتر کی کارروائی پوری ہوئی۔ طبری کے نزدیک یہ ۱۵ھ کا واقعہ ہے، انہی پر ابن اثیر وغیرہ نے اعتماد کرتے ہوئے یہی بات لکھی ہے، اور دیگر مؤرخین مثلاً بلاذری، واقدی، ماوردی اور ابن خلدون وغیرہ نے اسے محرم ۲۰ھ کا واقعہ بتایا ہے۔ ❶ راجح یہی معلوم ہوتا ہے کہ ۲۰ھ میں اس کی کارروائی مکمل ہوئی، اس لیے کہ ۱۵ھ میں قادیسیہ کی جنگ لڑی گئی اور اس وقت تک عراق، شام اور مصر کی فتوحات مکمل نہیں ہوئی تھیں۔ ❷

عمر رضی اللہ عنہ نے اموال غنیمت کی تقسیم میں صدیقی طریقہ کار کے خلاف عمل کیا، ابوبکر صدیق رضی اللہ عنہ نے لوگوں میں اموال غنیمت کو برابر تقسیم کیا، جب کہ عمر فاروق رضی اللہ عنہ نے ان کی اسلام میں سبقت، جہاد میں نمایاں کردار اور رسول اللہ ﷺ کی نصرت و تائید کو مد نظر رکھتے ہوئے فرق مراتب کے لحاظ سے ان میں عطیات کو تقسیم کیا۔ ❸

عمر فاروق رضی اللہ عنہ دور صدیقی ہی میں فرق مراتب کے لحاظ کے قائل تھے، چنانچہ جب آپ نے ابوبکر صدیق رضی اللہ عنہ کو دیکھا کہ سب لوگوں کے ساتھ یکساں برتاؤ کرتے ہیں تو ان سے کہا: کیا جس نے دو ہجرتیں کیں، اور دو قبلوں کی طرف نماز پڑھی اس کے اور جس نے تلوار کے خوف سے فتح مکہ کے موقع پر اسلام قبول کیا، دونوں کے درمیان برابری کرتے ہیں؟ تو ابوبکر رضی اللہ عنہ نے جواب دیا: ان کا عمل اور اس کا بدلہ اللہ کے سپرد ہے۔ دنیا تو مسافر کو اس کے گھر تک پہنچانے کے لیے ہے۔ عمر رضی اللہ عنہ نے یہ سن کر کہا: لیکن میں تو (ابتدا میں) جس نے اللہ کے رسول سے جنگ لڑی، انہیں ان لوگوں کا درجہ نہیں دوں گا جنہوں نے آپ کی نصرت و تائید میں آپ کے ساتھ جنگ لڑی۔ ❹ چنانچہ آپ نے عطیات کے مستحقین کو چند درجات و مراتب میں تقسیم کر دیا:

- اسلام میں پیش پیش رہنے والے، جن کی سبقت کی وجہ سے مالی غنیمت ہاتھ آیا۔
- مسلمانوں کے لیے مفاد و منافع فراہم کرنے والے، جیسے کہ حکام اور علماء جو مسلمانوں کو دین و دنیا کے فوائد پہنچاتے ہیں۔
- مسلمانوں کے نقصانات و مصائب کو دفع کرنے میں نمایاں کردار ادا کرنے والے، جیسے کہ اللہ کے راستے میں جہاد کرنے والے مسلمان فوجی، جاسوس اور دیگر خیر خواہ۔
- نادار اور ضرورت مند لوگ۔ ❺

اموال کی تقسیم میں آپ کی سیاست آپ کے اس قول سے مترشح ہے کہ کوئی آدمی اس مال کا دوسرے سے

❶ مقدمہ ابن خلدون، ص: ۲۴۴۔ سياسة المال فی الإسلام، ص: ۱۵۹۔

❷ سياسة المال فی الإسلام، ص: ۱۵۹۔

❸ سياسة المال فی الإسلام، ص: ۱۵۹۔

❹ الاحکام السلطانية، الماوردی، ص: ۲۰۱۔

❺ السياسة الشرعية، ابن تیمیہ، ص: ۴۸۔ أولیات الفاروق، ص: ۳۵۸۔

زیادہ مستحق نہیں ہے، اس میں آدمی اور اسلام میں اس کی سبقت کی رعایت کی جائے گی، آدمی اور اس کی خوشحالی دیکھی جائے گی، آدمی اور اس کی مصیبت دیکھی جائے گی، آدمی اور اس کی ضرورت دیکھی جائے گی۔ ❶

آپ نے عقیل بن ابی طالب، مخرمہ بن نوفل اور جبر بن مطعم رضی اللہ عنہم کو بلایا، یہ لوگ قریش کے نوجوانوں میں سے تھے اور ان سے کہا: لوگوں کے ناموں کو ان کے درجات و مراتب کے اعتبار سے رجسٹر میں درج کرو، چنانچہ انہوں نے مستحقین میں سب سے پہلے بنو ہاشم کو پھر ابوبکر رضی اللہ عنہ اور ان کے قبیلہ کو، پھر عمر رضی اللہ عنہ اور ان کے قبیلہ کو، اسی طرح درجہ بدرجہ تمام قبائل کی فہرست تیار کی اور اسے عمر رضی اللہ عنہ کے سامنے پیش کیا۔ جب آپ نے اسے دیکھا تو فرمایا: نہیں، میں اس طرح نہیں چاہتا تھا، بلکہ نبی ﷺ کے گھرانے اور قربات داروں سے شروع کرو، اور آپ کے اقرب فاقرب کا اعتبار کرو، یہاں تک کہ عمر کو وہاں درج کرو جہاں اللہ نے اسے رکھا ہے۔ چنانچہ آپ کے قبیلہ بنو عدی کے لوگ آپ کے پاس آئے اور کہا: آپ خلیفہ رسول ہیں اور ابوبکر کے بھی خلیفہ ہیں اور ابوبکر رسول اللہ ﷺ کے خلیفہ تھے۔ لہذا بہتر ہوتا کہ ان رجسٹرار (فہرست تیار کرنے والے) حضرات نے جہاں آپ کو درج کیا تھا خود کو وہاں رکھتے، آپ نے فرمایا: اے بنو عدی چپ رہو، چپ رہو، کیا مجھے روند کر کھانا چاہتے ہو اور میں اپنی نیکیاں تم کو دے دوں؟ نہیں ایسا نہیں ہو سکتا، تمہارا وہی درجہ ہے، یہاں تک کہ تم کو پکارا جائے اور تم پر ہی رجسٹر بند ہو، یعنی تم سب سے آخر میں درج کیے جاؤ۔ سنو! میرے دونوں ساتھی (نبی ﷺ اور ابوبکر رضی اللہ عنہ) ایک راستہ پر چل چکے ہیں، اگر میں ان کی خلاف ورزی کرتا ہوں تو میری بھی خلاف ورزی کی جائے گی۔ اللہ کی قسم! ہمیں دنیا میں برتری نہیں ملی اور ہمیں اپنے عمل پر اللہ کے یہاں ثواب ملنے کی امید نہیں ہے مگر محمد ﷺ کے ذریعے سے۔ آپ ﷺ ہمارے شریف و بزرگ ترین فرد ہیں اور آپ کا قبیلہ عربوں میں اشرف ہے، پھر ان کا قریب سے قریب ترین فرد۔ اللہ کی قسم! اگر اہل عجم حسن عمل کے ساتھ آئیں، اور ہم (عرب) خاندان و قبیلہ کی برتری لے کر) بغیر عمل کے آئیں تو وہ قیامت کے دن ہم سے زیادہ نبی کریم ﷺ کی شفاعت کے مستحق ہوں گے۔ جس کا عمل اسے پیچھے کر دے اس کا حسب نسب اسے آگے نہیں لے جاسکے گا۔ ❷

بہر حال عمر رضی اللہ عنہ نے دیوان کی تیاری و ترتیب شروع کی اور اس میں مستحقین کے نام اور ان کے عطیات کی مقدار درج کی گئی، اس دیوان کا نام ”دیوان جنبہ“ یعنی فوجی دیوان رکھا گیا، اس بنا پر کہ تمام عرب مسلمان اللہ کے راستے کے فوجی مجاہد ہیں۔ سب سے پہلے قبیلہ بنو ہاشم کے فوجیوں کا رجسٹر تیار کرایا، پھر ان میں جس کو نبی اکرم ﷺ کی سب سے زیادہ قربات داری حاصل تھی، پھر ان کے بعد طبقہ بہ طبقہ اور قبیلہ قبیلہ ہر ایک کو درج کیا، ہر مسلمان کے لیے معین مقدار میں عطیہ مقرر کیا، نبی اکرم ﷺ کی ازواج مطہرات، آپ کے اقرباء، اور

❶ جامع الأصول: ۲/ ۷۱۔ أخبار عمر، ص: ۹۴۔

❷ فتوح البلدان، ص: ۴۳۶۔ الأحكام السلطانية، ص: ۲۲۷۔

تمام مسلمان مردوں و عورتوں، بچوں اور غلاموں کے لیے مختلف مقدار میں ان کی ولادت کے وقت ہی سے وظیفہ مقرر کیا۔<sup>①</sup>

دفا تر و دیوان کے اس نظام کو نافذ کر کے عمر رضی اللہ عنہ نے یہ واضح کر دیا کہ جہاد فی سبیل اللہ کا فریضہ میرے نزدیک کس قدر اہم ہے اور اسی سبب سے مجاہدین کے حقوق کی حفاظت کی خاطر آپ نے ان کے تمام تر معاملات پر خصوصی توجہ دی اور قریش کے ماہرین انساب اور باکمال و عالی مرتبت شخصیتوں کی نگرانی میں مدینہ منورہ میں عربی زبان میں ”فوجی دیوان“ تیار کرایا۔ پھر اسلامی سلطنت کی دیگر ریاستوں میں بھی اسی طرز پر دواوین و دفا تر تیار کرنے کا حکم دیا، چنانچہ وہاں انہی مفتوحہ ریاستوں کی زبان میں مردم شماری کے رجسٹروں کو تیار کیا گیا، انہیں عبدالملک بن مروان اور اس کے بیٹے ولید کے دور حکومت میں عربی زبان میں منتقل کیا گیا۔ دواوین و دفا تر کے ذریعے سے مردم شماری کا کام پورا ہو جانے کے بعد عمر رضی اللہ عنہ ایک سال تک جمع کرتے رہتے اور پھر سال کے آخر میں اسے لوگوں میں حسب دفا تر تقسیم کرتے۔ ایک سال تک مال جمع کرنے کی وجہ یہ تھی کہ یکجا کی ڈھنگ سے اس عمل کی انجام دہی کو آپ باعث خیر و برکت سمجھتے تھے۔ اس مقام پر ایک سال تک مال روکنے کا تقاضا یہ ہے کہ اس کے کچھ محافظ و نگران بھی رہے ہوں، چنانچہ تاریخی مصادر بتاتے ہیں کہ عہد فاروقی میں زید بن ارقم رضی اللہ عنہ مسلمانوں کے بیت المال کے نگران و محافظ تھے۔<sup>②</sup>

اور ابو عبید نے اپنی سند سے عبدالقاری..... جو قبیلہ قارہ سے تھے..... کے بارے میں لکھا ہے کہ ان کا کہنا ہے کہ میں عمر بن خطاب رضی اللہ عنہ کے عہد خلافت میں بیت المال کی نگرانی پر مامور تھا۔<sup>③</sup>

## عہد فاروقی کے ملکی اخراجات

بیت المال سے خرچ ہونے والے ملکی اخراجات کی تین قسمیں ہیں:

۱: زکوٰۃ اور اس سے متعلقہ امور کے اخراجات۔

۲: جزیہ، خراج (لگان) عشور (کشم محصول) اور ان سے متعلقہ امور کے اخراجات۔

۳: اموال غنیمت اور ان سے متعلقہ امور کے اخراجات۔

قرآن مجید، سنت نبوی ﷺ اور عمل صحابہ رضی اللہ عنہم میں مذکورہ تمام امور کے اخراجات کا بیان وارد ہے۔<sup>④</sup>

① سیاست المال فی الإسلام، ص: ۱۶۰.

② صبح الاعشی فی قوانین الإنشاء، قلقشندی: ۸۹ / ۱.

③ فقہ الزکاة: ۱ / ۳۱۸۔ سیاست المال، ص: ۱۶۰.

④ سیاست المال فی الإسلام، ص: ۱۶۹.

## ۱: زکوٰۃ کے اخراجات:

اللہ تعالیٰ نے مستحقین زکوٰۃ کو آٹھ (۸) قسموں میں تقسیم کیا ہے۔ فرمایا:

﴿إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغُرَمِينَ وَفِي سَبِيلِ اللَّهِ وَابْنِ السَّبِيلِ قَرِيبَةً مِّنَ اللَّهِ وَاللَّهُ عَلِيمٌ حَكِيمٌ ٥٠﴾ (التوبة: ۶۰)

”صدقات تو صرف فقیروں اور مسکینوں کے لیے اور ان پر مقرر عاملوں کے لیے ہیں اور ان کے لیے جن کے دلوں میں الفت ڈالنی مقصود ہے اور گردنیں چھڑانے میں اور تاوان بھرنے والوں میں اور اللہ کے راستے میں اور مسافر میں (خرچ کرنے کے لیے ہیں)۔ یہ اللہ کی طرف سے ایک فریضہ ہے اور اللہ سب کچھ جاننے والا، کمال حکمت والا ہے۔“

عمر فاروق رضی اللہ عنہ کے دور خلافت میں فقراء و مساکین اموال زکوٰۃ سے اپنا حق پاتے تھے، اور یہ اموال ان کی فقیری و مسکینی، غربت و افلاس کے ازالے، اور انہیں خوشحالی و مال داری کے قریب تر کرنے کا سبب ہوا کرتے تھے۔ ①

سیدنا عمر رضی اللہ عنہ جب اموال زکوٰۃ سے ان کے مستحقین کو نوازتے تو دینے والوں سے کہا کرتے تھے: جب تم انہیں دو تو مال دار کر دو۔ ② یہ تھی فاروقی سیاست کی حکمت و دانائی کہ فقراء و مساکین کو ان کی ضرورت بھر تو دیا ہی جائے، مزید برآں وقتی ضرورت کی رعایت کرتے ہوئے اسے مقررہ حق سے زیادہ دیا جائے۔ البتہ وہ لوگ جو دائمی طور پر عاجز ہوں، مثلاً کسی دائمی مرض میں مبتلا ہوں تو درحقیقت اموال زکوٰۃ اس طرح کے لوگوں کے لیے دائمی اور منظم تعاون ہے، یہاں تک کہ فقر غنا میں تبدیل ہو جائے اور عجز قدرت میں تبدیل ہو جائے اور بے کاری کسب و عمل سے بدل جائے۔ آپ کی یہ سیاست جس طرح مسلمانوں کے لیے تھی اسی طرح جز یہ معاف کر دینے کے بعد محتاج و نادار اہل کتاب کے لیے بھی تھی۔ ③

فقراء و مساکین کی طرح اموال زکوٰۃ کے مستحق وہ لوگ بھی ہیں جو ان کی وصولی پر مامور ہوتے ہیں۔ ان کے ذمہ مختلف ذمہ داریاں اور متفرق کام ہوتے ہیں اور سب کا تعلق اموال زکوٰۃ کی تنظیم و تسبیق سے ہوتا ہے۔ مثلاً انہیں معلوم کرنا ہوتا ہے کہ کن لوگوں پر زکوٰۃ واجب ہوتی ہے؟ کن مالوں میں واجب ہے؟ کتنا واجب ہے؟ کون ان کا مستحق ہے؟ ان کی تعداد کتنی ہے؟ مستحقین کی کیا اور کتنی ضرورتیں ہیں؟ علاوہ ازیں اس سے متعلق بہت

① النظام الإسلامي المقارن، ص: ۱۱۲۔ سياسة المال في الإسلام، ص: ۱۷۱۔

② الأموال، أبو عبيد: ۶۷۶ / ۴۔ سياسة المال في الإسلام، ص: ۱۷۱۔

③ سياسة المال في الإسلام، ص: ۱۷۲۔

سارے امور و معاملات ہوتے ہیں جن کے لیے ماہرین و متخصصین اور ان کے معاون افراد کی ایک جماعت (ٹیم) کی ضرورت پڑتی ہے۔<sup>①</sup>

تالیف قلب بھی زکوٰۃ کی ایک مد ہے کچھ لوگوں کو تالیف قلب کے لیے زکوٰۃ دی جاتی تھی، لیکن عمر رضی اللہ عنہ نے اموال زکوٰۃ سے ان کا حصہ ساقط کر دیا، اور اس کی وجہ یہ تھی کہ آپ کے دور خلافت میں اسلام مضبوط ہو چکا تھا، اور مستحقین زکوٰۃ کی آٹھوں قسموں میں سے اس قسم (تالیف قلب) کا حقیقی معنوں میں کوئی مستحق نہ تھا۔<sup>②</sup> البتہ موجودہ دور میں تالیف قلب کی خاطر اموال زکوٰۃ کے مستحقین قدیم زمانے کی اصلی شکل میں یا دوسری شکل میں موجود ہیں اور ان میں دلجوئی کی خاطر دیے جانے والے اموال زکوٰۃ کی شرائط مکمل طور سے پائی جاتی ہیں۔<sup>③</sup>

بعض اسلام معارض اور جمود و قطل کے نظریات کو فروغ دینے والے ناعاقبت اندیش مسلمانوں نے اس واقعہ سے ناجائز فائدہ اٹھاتے ہوئے دعویٰ کیا ہے کہ عمر رضی اللہ عنہ نے اپنے عہد حکومت میں تالیف قلب کی خاطر دیے جانے والے اموال زکوٰۃ کو اس کے مستحقین سے ساقط کر دیا تھا اور نص قرآنی سے ثابت شدہ ایک شرعی حکم کے نفاذ پر پابندی لگا دی تھی، حالانکہ یہ دعویٰ قطعاً باطل اور حقیقت حال سے بہت دور ہے۔ دراصل عمر رضی اللہ عنہ نے ایک عظیم حکمت و مصلحت کی وجہ سے یہ اقدام کیا تھا، وہ حکمت یہ تھی کہ اب اسلام مضبوط اور غالب ہو چکا ہے، جب کہ اپنے ابتدائی مراحل میں وہ بہت ہی کمزور اور کمپرسی کے عالم میں تھا۔ لہذا اس غلبہ و قوت اور الہی تائید و نصرت کے بعد اب نہ ان کو نہ ان کو کسی کو دل جوئی و تالیف قلب کی ضرورت نہیں ہے۔<sup>④</sup> اور عمر رضی اللہ عنہ کی اس اجتہادی کارروائی پر صحابہ نے بھی اتفاق رائے ظاہر کیا۔ واضح رہے کہ صحابہ نے کسی زور اور دباؤ کے نتیجے میں یہ اتفاق رائے نہیں ظاہر کیا تھا، ”تالیف قلب“ کی خاطر اموال زکوٰۃ کے مستحقین کے حقوق پر پابندی عائد کرنے کے اسباب جواز موجود تھے۔ انہوں نے بھی سوچا کہ شان و شوکت کے ساتھ اسلام کی پیش رفت کے مد نظر اب ان چند افراد کی کوئی بہت بڑی حیثیت اور کوئی بہت بڑا وزن نہیں ہے۔ اب تو بہت ساری قومیں اسلام لاپچی ہیں اور جس کسی خدشہ کے پیش نظر تالیف قلب کے لیے چند لوگوں کو اموال زکوٰۃ دیا جاتا تھا اب وہ خدشہ اور خطرہ بھی باقی نہیں رہا۔ بلکہ ان کے متعلق اب اس بات کا اندیشہ ہے کہ کہیں ان میں ہاتھ پر ہاتھ دھرے بیٹھے رہنے کا رجحان نہ پیدا ہو جائے۔ مزید برآں یہ ان کا کوئی ایسا واجب حق نہ تھا کہ نسل در نسل وہ اسے وراثت میں پاتے ہی رہیں۔<sup>⑤</sup>

① سياسة المال في الإسلام، ص: ۱۷۳.

② عصر الخلافة الراشدة، ص: ۲۰۲.

③ سياسة المال في الإسلام، ص: ۱۷۵.

④ سياسة المال في الإسلام، ص: ۱۷۷، ۱۷۸.

⑤ الأبعاد السياسية لمفهوم الأمن في الإسلام، ص: ۳۰۶.

بے شک عمر رضی اللہ عنہ نے تالیف قلب کے طور پر اموالِ زکوٰۃ کے مستحقین کے بارے میں وارد شدہ نص قرآنی سے متعلق جہود کا موقف اختیار نہیں کیا، بلکہ نص قرآنی کی گہرائی میں اتر کر آپ نے سمجھ لیا کہ اس حصہ کا مقصد اشرف عرب کو اسلام میں داخل کر کے اسلام کو قوی اور غالب بنانا ہے اور ان میں جو لوگ راضی برضا خود بخود اسلام لے آئیں انہیں اسلام پر قائم رکھنا ہے۔ گویا آپ نے نص قرآنی کے ظاہری الفاظ سے قطع نظر اس کی علت پر غور کیا اور چوں کہ آپ کے عہد خلافت میں اللہ نے اسلام کو مضبوط اور غالب کر دیا تھا اور مسلمانوں کی تعداد بہت ہو چکی تھی لہذا آپ نے سوچا کہ اب تالیف قلب کی خاطر دیا جانے والا مال لینے والوں کے حق میں باعثِ ذلت و رسوائی ہے، اور جس علت کی بنا پر اللہ نے ان کے لیے حصہ مقرر کیا تھا اب وہ علت ختم ہو چکی ہے۔ اسی نظریہ کے تحت آپ نے ان کا حصہ موقوف کر دیا، اور اسی مبنی بر حکمت فاروقی اقدام کے پیش نظر ہم یہ کہتے ہیں کہ تالیف قلب کے نام سے اموالِ زکوٰۃ کے مصارف پر پابندی لگا کر عمر رضی اللہ عنہ نے کسی قرآنی نص کو معطل نہیں کیا، کیوں کہ کسی شرعی حکم کو معطل کرنا اسے منسوخ کرنے کے مترادف ہے اور منسوخ کرنے کا حق صرف صاحبِ شریعت (اللہ اور اس کے رسول ﷺ) کو پہنچتا ہے، پس وفات رسول ﷺ کے بعد کسی شرعی حکم کے لیے نسخ ہے ہی نہیں۔ ❶

عمر فاروق رضی اللہ عنہ کی نگاہ بصیرت اس بات پر دلالت کرتی ہے کہ جن احوال و اسباب کی رعایت پر شرعی نصوص قائم ہیں ان کی تبدیلی اور تغیر پر آپ کی نگاہ ہوتی تھی اور اس کا خیال رکھتے تھے، صرف ظاہری نص پر ہی اکتفا نہ کرتے تھے جیسے کہ اس سے پہلے بات گزر چکی ہے۔ ❷

اموالِ زکوٰۃ کے مصارف و اخراجات میں یہ چیزیں بھی شامل تھیں کہ اسے گردن آزاد کرانے، قرض داروں، مسافروں اور جہاد فی سبیل اللہ میں خرچ کیا جاتا تھا، چنانچہ قرآن کریم نے مسافروں پر توجہ دی، اموالِ زکوٰۃ، فے اور غنیمت کے خمس میں ان کا حصہ مقرر کیا، اجنبی اور زائر راہ ختم ہو جانے والے یا لٹ جانے والے مسافروں پر ایسی خاص توجہ فرمائی کہ دنیا کے کسی نظام اور شریعت میں اس کی مثال نہیں ملتی۔ نبی کریم ﷺ کی سنت اور ابو بکر صدیق رضی اللہ عنہ کے کارنامے اس خصوصی عنایت کی عملی مثالیں فراہم کرتے ہیں اور اسی اسوۂ حسنہ کو زندہ رکھتے ہوئے عمر فاروق رضی اللہ عنہ نے اپنے عہد میں ”دارالبدیق“ کے نام سے ایک عمارت بنوائی، آٹا، ستو، کھجور، کشمش اور دیگر ضروریات سفر جن کی ایک مسافر کو جس کا زادِ راہ ختم ہو گیا ہو اور آنے والے مہمان کو ضرورت ہوتی ہے، یہ ساری چیزیں اس میں رکھتے تھے، مکہ و مدینہ کی درمیانی گزرگاہوں پر آپ نے کچھ سرائے خانے بنوائے جو لٹے ہوئے یا زادِ راہ ختم ہو جانے والے مسافروں کے لیے معاون ثابت ہو سکیں اور چشمے سے دوسرے چشمے تک ان کو

❶ الاجتهاد فی الفقہ الاسلامی، ص: ۱۳۲، ۱۳۳۔

❷ الاجتهاد فی الفقہ الاسلامی، ص: ۱۳۴۔



پہنچانے کا ذریعہ نہیں۔<sup>①</sup>

اسلامی سلطنت کے لیے ضروری ہے کہ مستحقین زکوٰۃ والی آیت کریمہ میں جن آٹھ اصناف کی تحدید کی گئی ہے ان کو ڈھونڈے اور ان کی خبر گیری کرے، ہر شہر میں مردم شماری کے مقام، دفاتر و دواوین ہوں، پھر ان سب کی معلومات حکومت کے مرکزی دفاتروں میں بھی موجود ہوں۔ عہد خلافت راشدہ میں صدقات و زکوٰۃ کا ایک مرکزی دیوان ہوتا تھا اور پھر دیگر ریاستوں میں اس کی شاخیں ہوا کرتی تھیں، لیکن یہ تنظیم اس وقت ہوئی جب مردم شماری کے دفاتر و رجسٹر عمر فاروق رضی اللہ عنہ کے عہد میں تیار کر لیے گئے۔<sup>②</sup>

مستحقین زکوٰۃ کی آٹھوں قسمیں جن کا ذکر آیت کریمہ میں ہوا ہے اگر ہم دقت نظری سے اس کا مطالعہ کرتے ہیں تو معلوم ہوتا ہے کہ وہ جہاد فی سبیل اللہ، اسلامی افواج کی تیاری، فقر کے خاتمہ، قرض کی ادائیگی اور ضرورت مندوں کی ضرورت کی تکمیل جیسی اہم دینی، سیاسی اور معاشرتی مصلحتوں و مفادات کو شامل ہے۔ مختصر لفظوں میں یہ کہ آیت کریمہ معاشرہ کے تمام تقاضوں اور سماج میں تمام لوگوں کے درمیان باہمی محبت، رواداری اور امن و سکون کا ماحول پیدا کرنے کے اہم اسباب کو سمیٹے ہوئے ہے۔<sup>③</sup>

۲: جزیہ، خراج (لگان) اور عشور (کشم) کے اخراجات:

جزیہ، خراج اور عشور کی آمدنی کو خلفاء، گورنران و افسران، فوجی کارندوں، اہل بیت اور مجاہدین کی آل و اولاد اور دیگر اعمال خیر میں خرچ کیا جاتا تھا۔

### ○ خلیفہ کا وظیفہ:

خلیفہ راشد عمر بن خطاب رضی اللہ عنہ کے لیے مذکورہ ملکی خزانہ سے پانچ ہزار (۵۰۰۰) اور دوسری روایت کے مطابق چھ ہزار (۶۰۰۰) درہم وظیفہ مقرر کیا گیا۔

### ○ گورنروں کے وظیفے:

عمر فاروق رضی اللہ عنہ نے اپنے عہد خلافت میں ہر اسلامی ریاست میں ایک دوراندیش اور صاحب بصیرت حاکم گورنر کی شکل میں مقرر کیا تھا اور اس کے ساتھ چند معاونین اور مشیروں، محصلین زکوٰۃ، قاضیوں، دستاویز تیار کرنے والوں، زکوٰۃ اور خراج وغیرہ کے افسروں کو کر دیتے، جو شخص جنگی مہمات اور نماز کی ذمہ داری پر مامور ہوتا وہی امیر کہلاتا تھا، اموال کی وصولی، زمین کے بندوبست، ٹیکس کا تخمینہ لگانے، اور مردم شماری کے لیے الگ الگ افسران تھے، جنہیں اپنے اپنے کاموں میں پوری مہارت ہوتی تھی۔ آپ نے ان میں سے ہر ایک کے عہدہ و

① الطبقات، ابن سعد: ۲۸۳ / ۳.

② سياسة المال فی الإسلام، ص: ۱۸۴.

③ سياسة المال فی الإسلام، ص: ۱۸۴.

ضرورت، مرکز سے ریاست کی دوری اور نزدیکی وسائل کی فراہمی اور مہنگائی و ارزانی کی رعایت کرتے ہوئے ان کے لیے تنخواہیں مقرر کیں اور وظیفہ دینے کا کوئی ایک خاص وقت متعین نہ کیا کہ جس میں کبھی تاخیر نہ ہوگی۔<sup>①</sup> ان شاء اللہ آئندہ صفحات میں جب میں ”گورنروں کے شعبہ و دائرہ کار“ پر بحث کروں گا تو وہاں اس موضوع پر تفصیل سے روشنی ڈالوں گا۔

### ○ فوجیوں کے وظیفے :

سیدنا عمر رضی اللہ عنہ نے فوجیوں کے معاملات کا کافی اہتمام کیا، فوجی دیوان کو منظم کیا اور عطیات کی تقسیم میں نسب نبوی ﷺ سے قربات اور اسلام میں سبقت کو معیار بنایا۔<sup>②</sup> اس طرح وظیفے و عطیات سے نوازے جانے والوں میں سب سے پہلے اہل بیت رسول ﷺ یعنی قبیلہ بنو ہاشم کے لوگ تھے۔ عباس رضی اللہ عنہ اسے حکومت سے حاصل کرتے اور اپنے گھرانے والوں پر تقسیم کرتے۔ پھر نبی ﷺ کی ازواج مطہرات حکومتی عطیات سے نوازی جاتیں، آل بیت النبی ﷺ سے الگ ان میں سے ہر ایک کا مستقل حصہ ہوتا تھا۔ رہے ان دونوں کے علاوہ بقیہ مسلمان تو جہاد فی سبیل اللہ میں تقدیم و تاخیر کے اعتبار سے جس طرح جس کی شرکت تھی اس طرح انہیں کئی درجات میں تقسیم کر دیا۔

چنانچہ سب سے پہلے شرکائے بدر کو درج کیا، پھر ان لوگوں کو جو بدر کے بعد حدیبیہ تک کی تمام جنگی مہمات میں شریک رہے، پھر ان لوگوں کو جو حدیبیہ کے بعد سے دور صدیقی میں جنگ اردہ اد تک شریک رہے، اور پھر ان لوگوں کو جو بالترتیب قادیسیہ اور یرموک میں شریک ہوئے، اسی طرح آپ نے مجاہدین کی بیویوں اور پیدائش کے وقت سے ان کے بچوں کے لیے وظیفہ مقرر کر دیا، نیز آپ نے عوام کے بچوں اور لاوارث اولادوں سے چشم پوشی نہیں کی، بلکہ ان کے لیے سالانہ وظیفہ مقرر کیا۔ وظیفہ کی سب سے کم مقدار سو (۱۰۰) درہم تھی، جس میں سال بہ سال بلوغت کی عمر تک پہنچتے پہنچتے اضافہ ہو جاتا تھا۔<sup>③</sup> اسی طرح آپ نے غلاموں کے لیے اپنی صواب دید پر ایک ہزار سے دو ہزار درہم تک وظیفہ مقرر کیا۔<sup>④</sup>

فوجیوں کے لیے آپ کی طرف سے متعین کیے جانے والے مقررہ وظیفہ کی مقدار کے بارے میں بہت سی روایات وارد ہیں، اور ساری روایتیں معمولی اختلاف کے ساتھ تقریباً مقدار کے بیان میں متفق نظر آتی ہیں۔<sup>⑤</sup> البتہ جن وظیفوں کی متعینہ مقدار کا قطعی ثبوت ہے ان کی تفصیل یہ ہے کہ جویریہ، صفیہ، اور میمونہ رضی اللہ عنہن

① سياسة المال فی الإسلام، ص: ۱۹۸.

② الأحکام السلطانیة، ص: ۲۲۷۔ سياسة المال فی الإسلام، ص: ۱۱۹.

③ الطبقات: ۳/ ۳۰۱.

④ تاریخ یعقوبی: ۲/ ۱۵۴.

⑤ سياسة المال فی الإسلام، ص: ۲۰۰.

کو چھوڑ کر نبی ﷺ کی دیگر ازواج مطہرات کا سالانہ وظیفہ دس ہزار (۱۰,۰۰۰) درہم تھا اور جویریہ، صفیہ و میمونہ رضی اللہ عنہن کا اس سے کم تھا۔ کچھ دنوں بعد ان ازواج مطہرات کا وظیفہ بارہ ہزار (۱۲,۰۰۰) سالانہ تک پہنچ گیا۔ مگر صفیہ اور جویریہ رضی اللہ عنہما کا سالانہ عطیہ چھ ہزار (۶,۰۰۰) درہم ہی رہا، لیکن جب عائشہ رضی اللہ عنہا نے عمر رضی اللہ عنہ سے وظیفہ میں تمام امہات المؤمنین کے ساتھ یکساں برتاؤ کا مطالبہ کیا تو آپ نے ان کی موافقت کی اور سب کا وظیفہ یکساں کر دیا۔

مہاجرین اور انصار میں ہر ایک کا سالانہ وظیفہ چار ہزار (۴,۰۰۰) درہم تھا، البتہ عبداللہ بن عمر بن خطاب رضی اللہ عنہما کے لیے آپ نے ساڑھے تین ہزار (۳,۵۰۰) درہم سالانہ وظیفہ مقرر کیا اور اس کی علت یہ بتائی کہ انہیں ان کے باپ ہجرت کرا کے لائے تھے، یعنی یہ ان مہاجرین کی طرح نہیں ہیں جنہوں نے خود ہجرت کی ہے۔ ❶ عبداللہ بن عمر رضی اللہ عنہما ہجرت کے وقت بچے تھے۔ بعد میں آپ نے مہاجرین کا وظیفہ ایک ہزار اور بڑھا دیا۔ اس طرح ان کا سالانہ وظیفہ ساڑھے چار ہزار (۴,۵۰۰) ہو گیا۔ ❷ ایسا معلوم ہوتا ہے کہ یہ وظیفہ ان مہاجرین و انصار کو ملتا تھا جنہوں نے غزوہ بدر میں شرکت کی تھی ❸ اور جو مہاجرین و انصار صلح حدیبیہ میں شریک ہوئے تھے ان کا سالانہ وظیفہ تین ہزار (۳,۰۰۰) درہم تھا۔ ❹ اسی طرح ہر نومولود کا سالانہ وظیفہ سو (۱۰۰) درہم ہوا کرتا تھا، لیکن اس کا اعتبار شروع میں اس وقت سے ہوتا تھا جب کہ بچہ ماں کا دودھ پینا چھوڑ دے، لیکن جب یہ خوف پیدا ہو گیا کہ مائیں بچوں کا وظیفہ لینے کی خاطر وقت سے پہلے انہیں دودھ چھڑانے لگیں گی تو آپ نے ولادت کے بعد سے ہی نومولود کا وظیفہ جاری کر دیا۔ البتہ موالی جو معززین میں سے تھے، مثلاً ہرمزان وغیرہ تو ان کے مسلمان ہونے کے بعد ان کا سالانہ وظیفہ دو ہزار (۲,۰۰۰) درہم مقرر کیا، اس کے علاوہ بھی کئی وظیفے مقرر کیے، واضح رہے کہ اس سالانہ وظیفہ کے ساتھ ساتھ آپ مختلف مواقع پر مختلف عطیات سے لوگوں کو نوازتے رہتے تھے۔ ❺ مذکورہ افراد میں جن کے لیے جو وظیفہ مقرر ہوتا اس پر مزید ہر مہینے گندم کی شکل میں کچھ غلہ بھی بطور عطیہ دیتے تھے۔ ❻ آپ نے اپنے عہد خلافت کے آخری ایام میں فرمایا: اگر ملکی خزانے میں زیادتی ہوئی تو ہر فرد کے لیے چار ہزار (۴,۰۰۰) درہم سالانہ وظیفہ مقرر کروں گا، ایک ہزار سفر کے لیے، ایک ہزار ہتھیار کے لیے، ایک ہزار بال بچوں کے لیے اور ایک ہزار گھوڑے و نچر (یعنی سواری) کے لیے۔ ❼

❶ عصر الخلافة الراشدة، ص: ۲۱۴۔

❷ عصر الخلافة الراشدة، ص: ۲۱۴۔

❸ عصر الخلافة الراشدة، ص: ۲۱۴۔

❹ عصر الخلافة الراشدة، ص: ۲۱۵۔

❺ عصر الخلافة الراشدة، ص: ۲۱۵۔

❻ سياسة المال في الإسلام، ص: ۲۰۲۔

❼ سياسة المال في الإسلام، ص: ۲۰۳۔ الطبقات الكبرى: ۳ / ۲۹۸۔

آپ کا یہ نظریہ تھا کہ بیت المال میں ہر مسلمان کا پیدائش سے لے کر موت تک حق ہے۔ اور آپ نے اپنے اس موقف کا یہ کہتے ہوئے اعلان کیا: قسم ہے اللہ کی جس کے علاوہ کوئی برحق معبود نہیں..... آپ نے تین بار یہی کہا..... نہیں ہے کوئی مسلمان مگر اس مال میں اس کا حق ہے، وہ اسے دیا جائے یا اس سے روک دیا جائے۔ اس مال کا کوئی شخص کسی سے زیادہ حق دار نہیں ہے مگر مملوک غلام میں بھی اس میں تمہاری طرح میں ایک عام فرد ہوں، اللہ کی کتاب کی رو سے ہم اپنے مرتبہ پر ہیں، اور اس مقام پر ہیں جہاں ہمیں اللہ کے رسول ﷺ نے رکھا ہے۔ لہذا آدمی اور اسلام کے راستے میں اس کی آزمائشوں کی رعایت کی جائے گی، آدمی اور اسلام میں اس کی سبقت دیکھی جائے گی، آدمی اور اسلام میں اس کی مال داری، اسی طرح آدمی اور اس کی ضرورت دیکھی جائے گی، اللہ کی قسم اگر میں زندہ رہا تو صنعاء کی پہاڑی کے چرواہے کو اس مال سے اس کا حق مل کر رہے گا اور وہ اپنی جگہ پر ہی رہے گا، اس سے پہلے کہ وہ کفن دے دیا جائے، یعنی وفات پا جائے۔<sup>①</sup>

اس مقام پر سب سے اہم اس بات کی وضاحت ہے کہ عمر فاروق رضی اللہ عنہ نے عطیات و وظائف کی تقسیم میں مسلمانوں میں برابری کیوں نہیں کی؟ اور رسول اللہ ﷺ کی قربت و قرابت، انصار و مہاجرین کے ممتاز صحابہ کی امتیازی شان کی رعایت کرتے ہوئے کیوں واضح طور پر ان کو مالی نوازش میں فوقیت دی؟ اسی طرح اسلام میں سبقت کرنے اور جہاد فی سبیل اللہ میں مصائب برداشت کرنے کو معیار برتری کیوں قرار دیا؟ ان تمام اشکالات کا جواب یہ ہے کہ آپ کے دور خلافت میں جن پاک نفوس کی جماعت نے ان لا تعداد اموال کو حاصل کیا تھا، اسی کے کندھوں پر اسلامی سلطنت کی عمارت کھڑی تھی، اور وہ جماعت شریعت پر سب سے زیادہ کاربند اور اس کے مقاصد کو سب سے زیادہ سمجھنے والی تھی، نیز مال کو خرچ کرنے اور سماجی مفاد عامہ میں اسے استعمال کرنے میں سب سے زیادہ پاک باز و نیک نیت ثابت ہوئی تھی۔ لہذا اس جماعت کو مادی طور پر مضبوط کرنا گویا معاشرہ میں اس کے اثرات اور گرفت کو مضبوط کرنا تھا اور یہی اثر و نفوذ اسے اس بات پر زیادہ قادر بناتی کہ وہ پوری دل جمعی کے ساتھ بھلائی کا حکم دے اور برائی سے روکے۔

واضح رہے کہ آپ نے عطیات و وظائف کی تقسیم میں بعض کو بعض پر برتری دینے والی سیاست میں تبدیلی کرنے اور سب کو یکساں عطیات دینے کا عزم کر لیا تھا، جیسا کہ اپنے آخری دور خلافت میں آپ نے اس کا اظہار یہ کہتے ہوئے کیا تھا کہ اگر میں آئندہ باحیات رہا تو لوگوں کے آخری فرو کو اس کے اولین فرد سے (عطیات میں) ملا دوں گا اور سب کے لیے یکساں بیان و قرار نافذ کروں گا۔<sup>②</sup>

اور عام ملکی اموال کے بارے میں عمر رضی اللہ عنہ نے اپنا موقف اس طرح ظاہر کیا: اللہ تعالیٰ نے مجھے اس مال کا

① الطبقات الکبریٰ: ۳/ ۲۹۹۔ الخراج، أبو یوسف، ص: ۵۰۰۔

② عصر المسلمین: ۱/ ۲۶۶۔ الخراج، أبو یوسف، ص: ۵۷۶۔

خازن (نکمران) اور اسے تقسیم کرنے والا بنایا ہے، پھر کہا: بلکہ حقیقت میں اسے اللہ تعالیٰ تقسیم کرتا ہے۔<sup>①</sup>  
 اور جب آپ نے فارس کی فتوحات سے بیت المال میں بہت زیادہ مال آتے ہوئے دیکھا تو رونے لگے،  
 آپ کو روتا دیکھ کر عبدالرحمن بن عوف رضی اللہ عنہ نے کہا: آج تو شکر الہی اور خوشی و مسرت کا دن ہے، (آپ روتے  
 کیوں ہیں؟) تو آپ نے فرمایا: ہرگز نہیں، بے شک اس (دولت) کی جس قوم میں فراوانی ہوئی اس میں باہمی  
 عداوت و کدورت پھوٹ پڑی۔<sup>②</sup>

اسی طرح جب فتح ”جلولاء“ کے موقع پر اموال غنیمت کی کثرت کو دیکھا تو یہ آیت تلاوت کرنے لگے:  
 ﴿زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ  
 الذَّهَبِ وَالْفِضَّةِ﴾ (آل عمران: ۱۴)

”لوگوں کے لیے نفسانی خواہشوں کی محبت مزین کی گئی ہے، جو عورتیں اور بیٹے اور سونے اور چاندی  
 کے جمع کیے ہوئے خزانے۔“

اور کہا: اے اللہ تو نے جن نعمتوں سے ہمیں مزین کیا ہے اسے پا کر ہم خوش ہی ہوں گے، اے اللہ مجھے  
 توفیق دے کہ اسے جائز مقام پر خرچ کروں اور اس کے شر اور برائی سے تیری پناہ چاہتا ہوں۔<sup>③</sup>  
 ۳: اموال غنیمت کے مصارف (مدات):

اموال غنیمت کے خمس کی تقسیم خود اللہ اور اس کے رسول ﷺ نے کر دی ہے، اللہ تعالیٰ کا ارشاد ہے:  
 ﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ  
 وَالْيَتَامَىٰ وَالْمَسْكِينِ وَابْنِ السَّبِيلِ﴾ (الانفال: ۴۱)

”اور جان لو کہ بے شک تم جو کچھ بھی غنیمت حاصل کرو تو بے شک اس کا پانچواں حصہ اللہ کے لیے  
 اور رسول کے لیے اور قرابت دار اور یتیموں اور مسکینوں اور مسافروں کے لیے ہے۔“

اموال غنیمت کے بقیہ چار خمس (۴/۵) مجاہدین میں تقسیم کیے جاتے تھے، شہسواروں کو تین حصے دے جاتے  
 تھے، دو حصے گھوڑے کے اور حصہ شہسوار کا، اور پانچواں حصہ مجاہدین کو ایک حصہ ملتا تھا۔<sup>④</sup> آپ ﷺ کی زندگی میں  
 آپ کو ملنے والے خمس کے مصارف یہ تھے کہ آپ اسے اپنی ذاتی ضروریات اور اپنی بیویوں پر خرچ کرتے تھے،  
 اور پھر جو حصہ بچ جاتا اسے مفاد عامہ میں یا فقراء و محتاجوں میں خرچ کر دیتے تھے۔ آپ ﷺ کو ملنے والے خمس  
 کا دوسرا حصہ آپ کے قرابت داروں یعنی بنو ہاشم اور بنو عبدالمطلب کو..... جو اسلام لائے تھے اور دعوت نبوی کو

① عصر الخلافة الراشدة، ص: ۲۱۶۔ یہ اثر صحیح ہے۔

② عصر الخلافة الراشدة، ص: ۲۱۷۔ یہ اثر صحیح ہے۔

③ عصر الخلافة الراشدة، ص: ۲۱۷۔ یہ اثر حسن ہے۔

④ الخراج، أبو يوسف، ص: ۲۲

قبول کر چکے تھے..... ملتا تھا۔

اور جب آپ ﷺ کی وفات ہوگئی تو خمس کے مذکورہ دونوں حصوں کے مصارف کے بارے میں صحابہ میں اختلاف ہو گیا۔ کچھ لوگوں نے کہا: رسول ﷺ کا حصہ آپ کے بعد ہونے والے خلیفہ کا حق ہے اور کچھ لوگوں نے کہا کہ آپ ﷺ کے قرابت داروں کا حصہ انہی کا حق ہے، جب کہ بعض لوگوں نے کہا کہ قرابت داروں کا حصہ خلیفہ کے بعد اس کے قرابت داروں کا حق ہے۔ لیکن بالآخر اس بات پر سب متفق ہو گئے کہ اصل مستحقین کی عدم موجودگی میں مذکورہ دونوں حصے اسلحہ اور گھوڑوں کی خریداری میں خرچ کر دیے جائیں۔<sup>①</sup>

اور اس طرح عمر فاروق رضی اللہ عنہ کے عہد خلافت میں دونوں حصوں کی مخصوص آمدنی کو مسلمانوں کے عام مفاد مثلاً اسلامی لشکر کی تیاری، سرحدوں کی حفاظت اور ملکی استحکام و استقرار کے اسباب و ذرائع میں خرچ کیا جانے لگا۔ اور خمس اول میں فقراء، مساکین اور مسافروں کے جو حصے تھے وہ اپنی حالت پر اسی طرح باقی رہے، جس طرح اللہ کے رسول ﷺ کے دور میں تھے، عمر بن خطاب رضی اللہ عنہ کے عہد خلافت میں اس میں کوئی ترمیم و تبدیلی نہ ہوئی۔<sup>②</sup>

عہد فاروقی میں وزارت خزانہ اور اس کی تعمیر و ترقی کی متعدد شکلوں کے متعدد واضح نقوش کی یہ روداد تھی جو بیان ہوئی۔ آپ عام ملکی خزانہ کے بارے میں بہت محتاط اور صاحب ورع ثابت ہوئے تھے۔ جس کی جھلک آپ کے اس قول میں دیکھی جاسکتی ہے: ”میں اللہ کے مال سے جتنا اپنے لیے حلال سمجھتا ہوں اسے تم کو بتائے دیتا ہوں، وہ ہے: جاڑے اور گرمی کا ایک جوڑا، حج و عمرہ کرنے کے لیے ایک سواری، قریش کے ایک متوسط فرد جو نہ بہت مال دار ہو اور نہ بہت فقیر، کی طرح اپنے اہل و عیال کا خرچہ، میں بھی عام مسلمانوں کا ایک فرد ہوں، مجھے بھی ان چیزوں کی ضرورت پڑتی ہے جو تمام مسلمانوں کو پڑتی ہے۔“<sup>③</sup> اور آپ کہا کرتے تھے: ”اے اللہ تو جانتا ہے کہ میں صرف اپنی ضرورت بھر خوراک کھاتا ہوں، صرف بقدر ضرورت اپنا حلہ (جوڑا) پہنا کرتا ہوں اور صرف واجبی حق لیتا ہوں۔“<sup>④</sup> نیز کہتے تھے: ”میں نے اللہ کے مال میں خود کو یتیم کے مال کے قائم مقام کر دیا ہے، جو مال دار ہو وہ پاک دامنی کا طالب ہے اور جو فقیر ہو وہ معروف طریقہ سے اس میں سے کھائے۔“<sup>⑤</sup>

① الخراج، أبو یوسف، ص: ۲۲.

② سياسة المال فی الإسلام، ص: ۲۰۵، ۲۰۶.

③ تاریخ المدینة، ابن شبة: ۶۹۸ / ۲ یہ اثر صحیح ہے۔

④ تاریخ المدینة النبویة، ابن شبة: ۶۹۸ / ۲.

⑤ الطبقات، ابن سعد: ۳ / ۳۱۳۔ عصر الخلافة الراشدة، ص: ۲۱۸.

۴: ملک کی اقتصادی ترقی سے متعلق چند فاروقی اقدامات:

### ❁ اسلامی سکے کا اجراء:

نقد اور سکے سونے و چاندی جیسے قیمتی معادن (دھاتوں) کے ہوتے تھے۔ یہ ہر عام و خاص کی معاشرتی زندگی کا ایک ضروری وسیلہ ہے۔ خاص طور سے بین الاقوامی تعلقات میں اس کی اہمیت نمایاں ہوتی ہے۔ ایک ایسے وقت میں جب کہ اسلامی سلطنت کا قیام وجود میں آچکا ہو، مسلمانوں کے ساتھ دیگر قومیں بھی اس میں رہنے لگیں، وہ قومیں اور ممالک اس کے پڑوسی بنے، جن کے پاس اپنا نظام اور تمدن تھا تو عمر فاروق رضی اللہ عنہ وغیرہ خلفائے راشدین اور امراء مسلمین کے ادوار میں اسلامی سلطنت کو ان قوموں اور ممالک کے ساتھ تعلقات قائم کرنے کی ضرورت پڑی۔ بہر حال اس موضوع سے متعلق مجھے صرف ایک گوشہ پر بحث کرنی ہے اور وہ یہ ہے کہ نقد اور سکوں کے اجراء سے متعلق اندرون ملک یا بیرونی سطح پر جنگ کے دوران میں عمر فاروق رضی اللہ عنہ نے کون سی تنظیمی اور اداری پالیسیاں وضع کیں۔<sup>❶</sup>

چنانچہ تاریخی مصادر اس بات کی طرف اشارہ کرتے ہیں کہ آپ نے قبل از اسلام اور عہد نبوی ﷺ و عہد صدیقی میں رائج نقد اور سکوں کے متبادل کو اصلی شکل میں باقی رکھا، ان سکوں پر ہر قل کے دور کے نقوش ہوتے تھے، اور ان نقوش میں ”بیت النار“ (آگ والے گھر) کی تصویر بنا کر اس پر سیسہ یا کسروی مہر لگی ہوتی تھی۔ آپ نے ان سکوں کے لیے عہد نبوی اور عہد صدیقی کے سرکاری معیار کو برقرار رکھا۔ صرف آپ نے ان پر ”جائز“ کا کلمہ لکھوا دیا تاکہ کھرے کھوٹے سکوں کی تیز ہو سکے۔<sup>❷</sup>

اس طرح گویا جس نے اسلام میں سب سے پہلے شرعی درہم کو رواج دیا اور بیرونی سطح پر درہم و دینار کو سکوں کی شکل میں نافذ کیا وہ عمر بن خطاب رضی اللہ عنہ ہیں۔ علامہ ماوردی رحمہ اللہ لکھتے ہیں:

”عمر بن خطاب رضی اللہ عنہ وہ پہلے شخص ہیں جنہوں نے اسلامی درہم کی مقدار کو متعین کیا۔“<sup>❸</sup>

علامہ مقریزی لکھتے ہیں:

”عمر بن خطاب رضی اللہ عنہ وہ پہلے شخص ہیں جنہوں نے ۱۸ھ میں کسروی نقش پر مشتمل سکوں کو اسلام میں رائج کیا اور ان سکوں میں بعض پر کلمہ ”الحمد للہ“ اور بعض پر ”لا الہ الا اللہ“ اور کچھ سکوں پر خلیفہ وقت کے نام ”عمر“ کا اضافہ کر دیا۔“<sup>❹</sup>

❶ الإدارة الإسلامية في عهد عمر بن الخطاب، ص: ۳۶۴.

❷ الإدارة الإسلامية في عهد عمر بن الخطاب، ص: ۳۶۶.

❸ الاحكام السلطانية، ص: ۱۴۷.

❹ شذور العقود في ذكر النقود، ص: ۳۱، ۳۳.

چنانچہ آپ کے اس اقدام کے پیش نظر ہم یہ کہہ سکتے ہیں کہ آپ نے اپنے دورِ خلافت میں مسلمانوں اور دیگر تمام قوموں کی ضروریاتِ زندگی کے متعدد وسائل میں سے ایک اہم وسیلہ کو خاص شکل میں منظم کیا اور پھر تہذیب و تمدن کی ترقی کے ساتھ دوش بدوش چلتے ہوئے بعد کے خلفائے راشدین اور دیگر مسلم حکمرانوں نے آپ کے طریقہ کار کی پیروی کی۔<sup>①</sup>

### ❁ زرعی ترقی کے لیے جاگیر مقرر کرنا:

زمین کو کارآمد بنانے کے لیے ابوبکر صدیق رضی اللہ عنہ نے اپنے عہدِ خلافت میں سیاست نبوی ﷺ کو نافذ کرتے ہوئے خالی پڑی ہوئی زمینوں کو لوگوں کے لیے الاٹ کر دیا۔ چنانچہ آپ نے زبیر بن عوام رضی اللہ عنہ کو ”جرف“ اور ”قنّاء“ کے درمیان خالی پڑی ہوئی زمین دی۔<sup>②</sup> مجاہد بن مرارہ حنفی کے لیے ”خضر مہ“ (یہاں کا ایک گاؤں ہے) کی زمین الاٹ کی۔ نیز عبیدہ بن حصن فزاری اور اقرع بن حابس تمیمی کو آپ نے ایک بخر زمین اس مقصد سے دینا چاہی تھی کہ وہ دونوں اسے قابل استعمال بنانا چاہتے تھے، لیکن عمر بن خطاب رضی اللہ عنہ کی رائے پر عمل کرتے ہوئے کہ تالیفِ قلب کے لیے انہیں اب دینے کی ضرورت نہیں ہے آپ نے اپنا ارادہ بدل دیا۔ سیدنا عمر رضی اللہ عنہ کا کہنا تھا کہ ”اللہ کے رسول ﷺ تمہاری تالیفِ قلب کرتے تھے، اس وقت اسلام کمزور تھا، لیکن اب اللہ نے اسلام کو باعزت و غالب کر دیا ہے، جاؤ اور جا کر تم دونوں محنت کرو۔“<sup>③</sup>

آپ کی رائے میں یہ بات صاف نمایاں ہے کہ زمین کو کارآمد بنانے کے لیے زمین الاٹ کرنے پر آپ کا اعتراض نہیں تھا بلکہ ان دونوں افراد پر اعتراض تھا کہ اب وہ تالیفِ قلب کے طور پر مال لینے کے مستحق نہیں ہیں۔ بہر حال عمر فاروق رضی اللہ عنہ نے بھی سیاست نبوی ﷺ پر عمل کرتے ہوئے اصلاح و کارآمد بنانے کی غرض سے زمین الاٹ کرنے کے دائرہ کو مزید وسعت دی، اور اعلان کیا: ”اے لوگو! جس نے کسی بے آباد زمین کو آباد کیا وہ اسی کی ہے۔“<sup>④</sup>

اس باب میں ضعیف آثار و روایات سے یہ معلوم ہوتا ہے کہ اگر لوگوں کے لیے الاٹ کردہ زمین کو متعینہ مدت میں مالک زمین کارآمد نہیں بنا سکا تو آپ اس سے زمین واپس لے لیتے تھے۔ نیز ضعیف روایتیں ہی اس بات کی طرف اشارہ کرتی ہیں کہ وہ متعینہ مدت تین سال ہوتی تھی اور اس کا شمار اس وقت سے ہوتا تھا جب زمین الاٹ کی جاتی۔

① الإدارة العسكرية في عهد عمر، ص: ۳۶۷۔

② الطبقات الكبرى: ۳/ ۱۰۴ - یہ اثر صحیح ہے۔ عصر الخلافة الراشدة، ص: ۲۲۰۔

③ التاريخ الصغير، البخاری: ۱/ ۸۱ - عصر الخلافة الراشدة، ص: ۲۲۱۔

④ عصر الخلافة الراشدة، ص: ۲۲۱ - اثر صحیح ہے۔



اور صحیح آثار و روایات سے اس بات کا ثبوت ملتا ہے کہ عمر رضی اللہ عنہ نے خوات بن جبیہ رضی اللہ عنہ کے لیے خالی زمینوں کو الاٹ کیا۔<sup>①</sup> زبیر بن عوام رضی اللہ عنہ کو ”عقیق“ کی پوری زمین دے دی اور علی بن ابی طالب رضی اللہ عنہ کو ”بیع“ کی زمین دی، اس میں اتفاق سے پانی کا چشمہ پھوٹ نکلا، تو آپ نے اسے فقراء کے حق میں صدقہ کر دیا۔ علاوہ ازیں بہت ساری ضعیف روایتیں ہیں جن میں آپ کی طرف سے دیگر کئی صحابہ کے لیے زمین الاٹ کرنے کا ذکر ہے۔<sup>②</sup>



① عصر الخلافة الراشدة، ص: ۲۲۱.

② عصر الخلافة الراشدة، ص: ۲۲۲.

(۲)

## وزارتِ عدل

عمر بن خطاب رضی اللہ عنہ کی خلافت میں جب اسلام دور دور تک پھیل گیا، اسلامی سلطنت کا دائرہ کافی وسیع ہو گیا اور دیگر اقوام سے مسلمانوں کے تعلقات و مراسم پیدا ہو گئے تو جدید تمدنی احوال و ظروف اس بات کے متقاضی ہوئے کہ محکمہ عدل کو ترقی دی جائے۔ چونکہ خلیفہ کی مشغولیات میں کثرت، ریاستی سطح پر سرکاری حکام و گورنران کے کاموں میں تنوع اور عوام کے باہمی نزاع و اختلافات میں اضافہ ہو چکا تھا، اس لیے عمر رضی اللہ عنہ نے مناسب سمجھا کہ ریاستوں اور ان سے متعلق محکموں کو ایک دوسرے سے جدا کر کے عدل و قضاء کے لیے مستقل ایک محکمہ قائم کریں، تاکہ گورنر حضرات اپنی ریاستی ذمہ داریوں کو بخوبی ادا کر سکیں۔ چنانچہ پھر محکمہ عدل کا قیام ہوا، اور اس کے لیے مستقل قاضی و جج حضرات مقرر کیے گئے، ان کا ریاست کے دیگر حکومتی و اداری امور سے کوئی تعلق نہ ہوتا تھا۔ اس طرح عمر فاروق رضی اللہ عنہ کو محکمہ عدل کے قیام میں اولیت حاصل ہوئی۔ کوفہ، بصرہ، شام، اور مصر جیسے بڑے بڑے اسلامی شہروں میں قاضیوں کی تعین ہوئی، خواہ منصب قضاء پر قاضی کی تعین براہ راست خلیفہ کی طرف سے ہوئی ہو یا صوبائی گورنر نے آپ کی نیابت کرتے ہوئے اسے مقرر کیا ہو اور پھر محکمہ عدل حکومت اسلامیہ سے براہ راست تعلق رکھنے والا ایک ذیلی محکمہ قرار دیا گیا۔

بہر حال عمر رضی اللہ عنہ کا یہ عمل اس بات کی دلیل ہے کہ اسلامی قیادت کے تمام تر جواہر آپ کی شخصیت میں موجود تھے اور ملک، ملکی دائرہ اقتدار و ملکی معاملات کی تنظیم و ترتیب نیز ان کے لیے اصول سازی و ضابطہ بندی سے آپ کی شخصیت عاجز نہ تھی۔

یورپ نے اٹھارویں صدی عیسوی میں ملکی و بین الاقوامی حکومتوں کے لیے ایک نظری نظام عدل و انصاف پیش کر کے یہ سمجھ لیا کہ حکومتوں کی تنظیم اور شہریوں کے حقوق کے تحفظ میں اسے تمام شریعتوں اور حکومتوں پر سبقت حاصل ہے، جیسے کہ یورپی یونین (مونٹسکو) نے متعدد مذاہب کے نظام عدل و انصاف پر تبصرہ کرتے ہوئے اس کا اظہار کیا تھا، لیکن یورپ کے اس نظری نظام عدل کو مکمل ایک صدی گزر جانے کے بعد انیسویں صدی کے آغاز میں یعنی انقلاب فرانس کے بعد عملی جامہ پہنایا گیا۔

جب کہ اسلام نے آج سے چودہ سو سال پہلے اس نظام قضاء و حکمہ عدل کو عملاً نافذ کیا اور اسے اپنے نظام حکومت کا ایک بنیادی باب قرار دیا۔ چنانچہ رسول اللہ ﷺ نے جب معاذ رضی اللہ عنہ کو یمن کا مبلغ و داعی بنا کر بھیجا تو

آپ ﷺ نے ان سے پوچھا: بِسْمِ تَفْضِیْ یَا مَعَاذُ؟ یعنی اے معاذ تم کیسے فیصلہ کرو گے؟ معاذ رضی اللہ عنہ نے جواب میں عرض کیا: اللہ کی کتاب سے، اگر اس میں نہ ملا تو سنت رسول اللہ ﷺ سے، اور اگر اس میں بھی نہ ملا تو اپنے اجتہاد و صواب دید سے، اور اس میں کوئی جھجک محسوس نہیں کریں گے۔ نبی ﷺ نے یہ سن کر معاذ رضی اللہ عنہ کو اجازت دے دی۔ ❶

خلاصہ کلام یہ کہ عمر فاروق رضی اللہ عنہ نے محکمہ عدل اور اس کے لوازمات کو ترقی دی اور آپ کے دور حکومت میں دیگر حکومتی اداروں سے محکمہ عدل کو الگ کر لینے اور اسے مستقل ادارہ تسلیم کر لینے سے لوگوں کی زندگی میں اس کا واضح اثر نظر آنے لگا۔ ملحوظ رہے کہ آپ نے محکمہ عدل کو مستقل حکومتی ادارہ تسلیم تو ضرور کیا لیکن ایسا نہیں ہوا کہ اس کے ذمہ داروں سے بعض معاملات میں تفصیل نہ طلب کی ہو۔ بلکہ اپنے بعض گورنروں کو انتظامی اختیارات دینے کے ساتھ ساتھ انہیں منصب قضاء پر بھی فائز رکھا اور عدالتی معاملات میں ان سے خط و کتابت کرتے رہے۔ چنانچہ مغیرہ بن شعبہ رضی اللہ عنہ کے بصرہ، پھر کوفہ پر گورنر ہوتے ہوئے ان سے قضاء کے بارے میں خط و کتابت کی، اور شام پر معاویہ رضی اللہ عنہ کے گورنر ہوتے ہوئے ان سے قضا کے چند نزاعی معاملات میں مراسلت کی۔ اسی طرح ابو موسیٰ اشعری رضی اللہ عنہ سے بھی بعض عدالتی معاملات میں خط و کتابت کی۔ مرکزی حکومت کی طرف سے جو شخص ریاست کا قاضی مقرر کیا جاتا تھا وہ پوری ریاست کا قاضی ہوتا تھا، خواہ اسے خلیفہ نے بذات خود مقرر کیا ہو یا خلیفہ کے حکم سے ریاستی گورنر نے مقرر کیا ہو۔ اس قاضی کا مرکزی دفتر ریاست کی راجدھانی میں ہوا کرتا تھا اور تمام نزاعی معاملات و عدالتی اختیارات اس کے ہاتھوں میں ہوتے تھے۔ ❷

اسلامی دارالحکومت کے علاوہ کوفہ و مصر جیسی دیگر بڑی بڑی اسلامی ریاستوں میں بھی عموماً عدل و انصاف کے محکمہ کو دیگر حکومتی اداروں سے الگ کر دیا گیا تھا، جب کہ بعض ریاستوں میں ان کے حکام کو دیگر ملکی اداروں کے ساتھ محکمہ عدل کو بھی دیکھنا پڑتا تھا، لیکن یہ اس حالت میں تھا کہ جب منصب قضاء ریاست کے دیگر امور کی انجام دہی میں اس کے لیے مانع نہ ہوتا تھا۔ محکمہ عدل و قضاء سے متعلق گورنروں سے آپ کی جو مراسلت تھی وہ اسی نوعیت کی تھی۔ بسا اوقات مدینہ نبویہ میں آپ کے مقرر کردہ قاضی موجود ہوتے لیکن آپ خود ہی فیصلہ دیتے اور قاضی کا کام کرتے۔ ❸

آپ نے اپنے عہد خلافت میں جن لوگوں کو محکمہ عدل میں صرف منصب قضا کے لیے خاص کیا تھا ان کے نام یہ ہیں:

❶ نظام الحكم فی الشریعة الإسلامية والتاریخ الإسلامی: ۵۳ / ۲ لیکن یہ روایت ضعیف ہے۔

❷ القضاء فی الإسلام، عطیہ مصطفیٰ، ص: ۷۷۔ اس ادارہ کو موجودہ دور کی اصطلاح میں ہائی کورٹ کہا جاتا ہے۔

❸ النظام القضائی فی العهد النبوی والخلافة الراشدة، القطان، ص: ۴۷

- عبد اللہ بن مسعود رضی اللہ عنہ: آپ نے انہیں کوفہ کا قاضی مقرر کیا تھا۔ قادمہ رضی اللہ عنہ ابو جکوز سے روایت کرتے ہیں کہ عمر بن خطاب رضی اللہ عنہ نے عمار بن یاسر رضی اللہ عنہ کو کوفہ والوں کا امام مقرر کیا (وہ انہیں نماز پڑھاتے تھے) اور عبد اللہ بن مسعود رضی اللہ عنہ کو بیت المال کا نگراں اور محکمہ عدل کا قاضی مقرر کیا تھا۔<sup>①</sup>
- سلمان بن ربیعہ رضی اللہ عنہ: آپ نے ان کو بصرہ اور پھر قادیسیہ کا قاضی مقرر کیا تھا۔
- قیس بن ابوالعاص القرظی رضی اللہ عنہ: آپ کے دور میں یہ مصر کے منصب قضاء پر فائز کیے گئے۔
- اور وہ لوگ جنہیں ریاست کی گورنری کے ساتھ منصب قضاء بھی سنبھالنا تھا ان کے نام یہ ہیں:
- نافع الخزاعی رضی اللہ عنہ: مکہ مکرمہ کے گورنر۔ حافظ ابن عبد البر نے لکھا ہے کہ عمر بن خطاب رضی اللہ عنہ نے ان کو مکہ کا گورنر مقرر کیا تھا، اس وقت مکہ میں قریش کے اکابرین موجود تھے۔ پھر ان کو معزول کر کے خالد بن عاص بن ہشام بن مغیرہ مخزومی رضی اللہ عنہ کو وہاں کا امیر مقرر کر دیا۔<sup>②</sup>
- یعلیٰ بن امیہ رضی اللہ عنہ: صنعاء کے گورنر تھے۔
- سفیان بن عبد اللہ ثقفی رضی اللہ عنہ: طائف کے گورنر تھے۔
- مغیرہ بن شعبہ رضی اللہ عنہ: کوفہ کے گورنر تھے۔
- معاویہ بن ابوسفیان رضی اللہ عنہ: شام کے گورنر تھے۔
- عثمان بن ابوالعاص ثقفی رضی اللہ عنہ: بحرین و عمان کے گورنر تھے۔
- ابو موسیٰ اشعری رضی اللہ عنہ: بصرہ کے گورنر تھے۔
- عمیر بن سعد رضی اللہ عنہ: حمص کے گورنر تھے۔
- مذکورہ افراد میں سے کچھ کو آپ نے ریاست کی گورنری کے ساتھ منصب قضاء پر برقرار رکھا، جیسے کہ معاویہ رضی اللہ عنہ کے ساتھ آپ نے کیا، اور کچھ لوگوں کے اختیارات کو صرف گورنری تک محدود رکھا اور محکمہ قضاء سے ان کو دور رکھا، جیسے کہ مغویہ اور ابو موسیٰ اشعری رضی اللہ عنہ کے ساتھ کیا۔
- مدینہ نبویہ میں آپ کی طرف سے جن لوگوں کو منصب قضاء پر فائز کیا گیا تھا وہ ہیں:
- علی بن ابی طالب رضی اللہ عنہ، زید بن ثابت رضی اللہ عنہ۔ چنانچہ نافع رضی اللہ عنہ روایت کرتے ہیں کہ عمر رضی اللہ عنہ نے زید بن ثابت کو ”قضاء“ کے منصب پر فائز کیا اور ان کی تنخواہ مقرر کی۔<sup>③</sup> اور تیسرے فرد ہیں: سائب بن یزید رضی اللہ عنہ۔<sup>④</sup>

① أخبار القضاء، وکیع: ۲/ ۱۸۸.

② النظام القضائی فی العهد النبوی، ص: ۴۹.

③ أخبار القضاء، وکیع: ۱/ ۱۰۸.

④ وقائع ندوة النظم الإسلامية فی أبی ظبی: ۱/ ۳۷۵.

قاضیوں کے نام عمر رضی اللہ عنہ کے چند اہم خطوط:

عمر فاروق رضی اللہ عنہ نے عدلیہ و نظام قضاء کے لیے نہایت اعلیٰ و صاف دستور بنایا، فقہ اسلامی پر گہری نظر رکھنے والے بہت سارے مشاہیر نے اس دستور کی توضیح و تشریح کی ہے۔ عدلیہ سے متعلق فاروقی دستور ہمیں ابوموسیٰ اشعری رضی اللہ عنہ کے نام بھیجے گئے آپ کے خط میں صاف نظر آتا ہے۔ وہ خط یہ تھا:

بسم اللہ الرحمن الرحیم

عبداللہ عمر بن خطاب امیر المؤمنین کی طرف سے عبداللہ بن قیس (ابوموسیٰ اشعری) کے نام!

سلام علیک ..... اما بعد:

واضح ہو کہ مقدمات کا فیصلہ ایک فریضہ ہے، اور ایک سنت ہے جس کی پیروی ہوتی رہی ہے۔ جب کوئی مقدمہ تمہارے پاس آئے تو اس کے تمام پہلوؤں کو اچھی طرح سمجھو، (اور جب صحیح فیصلہ پر پہنچ جاؤ تو اسے نافذ بھی کرو) کیوں کہ زبانی فیصلہ بے سود ہے، جب تک اسے نافذ نہ کیا جائے۔ مدعی اور مدعا علیہ کے ساتھ ایک سا برتاؤ کرو۔ کسی فریق سے پاس بٹھانے، التفات دکھانے، یا انصاف کرنے میں کوئی امتیاز نہ برتو، تاکہ با اثر آدمی یہ توقع نہ کرے کہ تم اس کے ساتھ رعایت کرو گے، اور غریب کو یہ اندیشہ نہ ہو کہ اس کے ساتھ بے انصافی سے پیش آؤ گے۔ مدعی سے گواہ مانگتے جائیں اور مدعا علیہ سے قسم لی جائے۔ مسلمانوں کے درمیان صلح جائز ہے بشرطیکہ اس سے قرآن کا کوئی قانون نہ ٹوٹے، اگر آج تم کوئی فیصلہ کرو اور بعد میں غور و خوض کر کے صحیح فیصلہ تمہاری سمجھ میں آجائے تو پہلا فیصلہ حق کو قبول کرنے سے مانع نہ ہو، اس لیے کہ حق ازلی ہے اور اس کی طرف رجوع کرنا غلطی پر اڑے رہنے سے بہتر ہے۔ جو معاملہ (قضیہ) تمہارے دل میں خلش پیدا کیے ہوئے ہو اور کتاب و سنت میں اس کا حل نہ ملے، اس پر خوب خوب غور و فکر کرو، اشبہ و نظائر کو تلاش کرو اور اس جیسے مسائل کو قیاس کرو اور جس کے بارے میں تم سمجھو کہ انصاف سے قریب تر ہے اور اللہ کو سب سے زیادہ پسند بھی، اسے اختیار کر لو۔ کوئی شخص اگر اپنا دعویٰ ثابت کرنے یا گواہ فراہم کرنے کے لیے مہلت مانگے تو اسے مہلت دے دو۔ اور اگر میعاد مقررہ میں وہ گواہ پیش کر دے تو اس کا حق دلدادہ، ورنہ اس کے خلاف فیصلہ کرو، یہ بہترین طریقہ کار ہے جس سے فریقین کی نظر میں نہ تو تمہاری غیر جانبداری مشتبہ ہوگی اور نہ انہیں تمہارے فیصلہ پر اعتراض کا موقع رہے گا۔ ہر مسلمان کو گواہی دینے کا حق ہے، الا یہ کہ کسی سنگین جرم میں کوڑوں کی سزا بھگت چکا ہو، یا جھوٹی شہادت کے لیے بدنام ہو۔ (اگر آزاد کردہ غلام ہے تو) اس پر غلط آقا کی طرف خود کو منسوب کرنے یا (آزاد ہے تو) غلط حسب نسب بتانے کا الزام ہو۔ تمہاری چھپی بد اعمالیوں (کی سزا) کا معاملہ اللہ

کے ہاتھ ہے۔ (دنیا میں قانونی) سزا سے بچنے کے لیے اس نے گواہی اور حلف (قسم) کو ضروری قرار دیا ہے۔ خبردار! انصاف انعام الہی اور اچھی شہرت کا موجب ہے۔ تمہارے دل میں اہل مقدمہ سے اکتاہٹ، خفگی یا چڑچڑاپن پیدا نہ ہو، اور نہ برحق فیصلہ کرنے میں کہ جس سے اجر ملتا ہے اور ناموری حاصل ہوتی ہے، فریقین کے ساتھ بد مزاجی سے پیش آؤ، کیوں کہ جو شخص اپنے معاملات میں سچا اور مخلص ہوتا ہے اللہ لوگوں سے اس کے معاملات کے لیے کافی ہوتا ہے اور جو لوگوں کے سامنے ریا کرتا ہے اللہ اسے ذلیل و رسوا کر دیتا ہے۔ جب وہ خلوص پر آخرت میں اجر دیتا ہے تو یہاں دنیا میں کیوں نہ دے گا، رزق و رحمت کے خزانے یہاں بھی اللہ مخلص لوگوں پر کھول دیتا ہے۔ والسلام“ ①

آپ کا یہ مثالی و حیرت انگیز خط قضاء کے آداب اور فیصلہ کے زریں اصولوں کو سیٹھ ہوئے ہے اور کئی صدیاں گزر جانے کے بعد بھی آج تک علمائے کرام ان عدالتی اصولوں کی تشریح و تعلیق میں لگے ہوئے ہیں۔ ہر وہ شخص جو اس فاروقی دستور عدل کو پڑھتا ہے اس کے لیے اب بھی یہ چیز نہایت حیرت انگیز اور فکری وجود کو جھنجھوڑنے والی ثابت ہوتی ہے۔ اس خط کے علاوہ اگر آپ کے دیگر حکیمانہ اقوال و نقوش نہ بھی ہوتے تو آپ کا شمار دنیا کے عظیم ترین مفکرین اور قانون دانوں میں ہوتا۔ اگر آج کے اس دور میں جب کہ فیصلہ و عدلیہ کے اصول و ضوابط عام ہو چکے ہیں اور اسکولوں و کالجوں میں طلبہ اسے پڑھتے اور یاد کرتے ہیں، صدر مملکت یا وزیراعظم اگر اس طرح کا کوئی ضابطہ تحریر کرے تو وہ سب سے بڑا قانون داں شمار ہونے لگے گا، پھر بھلا اس عمر رضی اللہ عنہ کی قانون دانی کا کیا کہنا، جس نے آج سے چودہ صدیاں پیشتر نظام عدل میں تحریر کیا۔ انہوں نے اسے کسی کتاب سے نقل نہیں کیا تھا اور نہ کسی استاد سے پڑھا تھا بلکہ یہ خود آپ کے اجتہاد اور فہمی کاوش کا نتیجہ تھا۔ اور یہ دستور کیا تھا کہ دراصل دار ارقم میں نبی کریم ﷺ کے سامنے کلمہ توحید یعنی (( أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ )) کا آپ نے جو بر ملا اقرار کیا اور دست نبوی ﷺ سے جس بابرکت درخت (اسلام) کی آپ کے دل میں شجر کاری ہوئی تھی اس کے ہزاروں پھلوں میں سے ایک حیات بخش پھل تھا۔ ②

نظام قضاء میں آپ کے اس خط کی بھی کافی اہمیت ہے جسے آپ نے ابو عبیدہ رضی اللہ عنہ کے نام تحریر کیا تھا، وہ یہ

تھا:

”..... اما بعد!

میں تمہیں یہ خط لکھ رہا ہوں، اس میں اپنی اور تمہاری بھلائی کی میں نے حتی الامکان کوشش کی ہے۔

① اعلام الموقعین، ابن القيم: ۸۵ / ۱

② اخبار عمر، ص: ۱۷۴

پانچ اصولوں پر کاربند رہو، تمہارا دین سلامت رہے گا اور بہترین خوش نصیبی حاصل کرو گے۔ جب دو آدمی اپنا قضیہ لے کر آئیں تو مدعی سے گواہ عادل طلب کرو، اور مدعا علیہ سے قطعی حلف لو، غریب کے ساتھ ہمدردی سے پیش آؤ، تاکہ اس کی زبان کھلے اور ہمت بڑھے، پردیسی کا خیال رکھو، کیوں کہ اگر بہت دن تک اسے رکنا پڑا تو وہ اپنا حق چھوڑ کر وطن لوٹ جائے گا، اور اس کی حق تلفی کی ذمہ داری اس شخص پر ہوگی (یعنی تم پر) جو اس کے ساتھ بے اعتنائی سے پیش آیا۔ مدعا اور مدعی علیہ کو ایک نظر سے دیکھو، جب تک تمہیں صحیح فیصلہ نہ سوجھے فریقین میں سمجھوتہ کرانے کی ہر ممکن کوشش کرو۔“ ①

نیز الفاظ میں معمولی اختلاف کے ساتھ بالکل ایسا ہی خط معاویہ بن ابی سفیان رضی اللہ عنہما کے نام لکھا: ”اما بعد..... فیصلہ سے متعلق میں تمہیں یہ خط لکھ رہا ہوں، اس میں اپنی اور تمہاری بھلائی کی میں نے پوری کوشش کی ہے، پانچ اصولوں پر کاربند رہو، تمہارا دین سلامت رہے گا اور اس میں تمہیں خوش نصیبی بھی حاصل ہوگی، جب تمہارے پاس جھگڑے کے دونوں فریق آئیں تو مدعی سے مبنی بر صداقت دلیل، اور مدعا علیہ سے قطعی حلف لو، اور کمزور کے ساتھ ہمدردی سے پیش آؤ تاکہ اس کی ہمت بندھے اور زبان کھلے، پردیسی کا خاص خیال رکھو ورنہ وہ اپنا حق چھوڑ کر اپنے وطن چلا جائے گا پھر اس کا حق مارنے والا وہی ہوگا جس نے اس سے بے اعتنائی کی، مدعی و مدعا علیہ کو ایک نظر سے دیکھو، اور دونوں کے ساتھ یکساں سلوک کرو، اور جب تک تمہیں صحیح فیصلہ نہ سوجھے فریقین میں صلح کرانے کی ہر ممکن کوشش کرو۔“ ②

اور قاضی شریح کے نام اجتہاد کے بارے میں لکھا:

”جب تمہارے پاس کوئی قضیہ آئے تو کتاب الہی کے مطابق اس کا فیصلہ کرو، پس اگر ایسا معاملہ ہو جس کا فیصلہ کتاب الہی میں نہ ہو تو سنت رسول اللہ ﷺ سے اس کا فیصلہ کرو اور اگر ایسا معاملہ آجائے جو ان دونوں میں نہ ملے اور نہ کسی صحابی نے اس میں کوئی بات کہی ہو تو دو باتوں میں سے جو مناسب سمجھو کرو۔“

دوسری روایت میں ہے کہ:

”اگر تم مناسب سمجھو تو اجتہاد کر کے اپنی صواب دید پر عمل کرو اور اگر فیصلہ مؤخر کر سکتے ہو تو مؤخر کرو، مؤخر کرنے ہی کو میں تمہارے لیے بہتر سمجھتا ہوں۔“ ③

① مجموعة الوثائق السياسية، ص: ۴۳۸۔ نیز دیکھئے: الخراج، أبو یوسف، ص: ۱۱۷، م: ۱۹۱۳ء مصر۔

② الجامع بیان العلم وفضله: ۷۰/۲۔

③ البیان والتبيين: ۱۵۰/۲۔

سیدنا عمر رضی اللہ عنہ کے عہد خلافت کی سیاسی و اجتماعی زندگی اور آپ کے سرکاری خطوط سے محکمہ عدل و قضاء سے متعلق یہ نتیجہ اخذ کرنا چنداں مشکل نہیں کہ قاضیوں کی تنخواہ کا معیار کیا ہو؟ کن وجوہات کی بنا پر ان کو معزول کیا جائے؟ ان کی کتنی قسمیں ہوتی ہیں؟ ان کے اوصاف و فرائض کیا ہیں؟ وہ کن مصادر اور اصولوں کو بنیاد بنا کر فیصلہ دیں گے؟ نیز یہ کہ عدلیہ سے متعلق فیصلہ کے علاوہ دیگر معاملات میں خلیفہ وقت پر ضروری ہے کہ قاضی کے فیصلہ کو تسلیم کرے۔

**قاضیوں کی تقرری، ان کی تنخواہیں اور عدالتی دائرہ کار:**

### ۱: قاضیوں کی تقرری:

بنیادی طور پر قاضی کی تقرری کا اختیار خلیفہ کو ہوتا ہے جیسے کہ عمر بن خطاب رضی اللہ عنہ نے شریح کو کوفہ کا قاضی مقرر کیا تھا، یا والی ریاست قاضی کی تقرری کرتا ہے بشرطیکہ خلیفہ نے اسے اختیار دیا ہو جیسے کہ والی مصر عمرو بن عاص رضی اللہ عنہ نے عثمان بن قیس بن ابوالعاص کو مصر کا قاضی مقرر کیا تھا، بہر حال قاضی کی تعیین کا حق خلیفہ ہی کو ہے خواہ بذات خود مقرر کرے یا اپنے گورنر کو یہ اختیار سونپ دے۔ قاضیوں کی تقرری خلیفہ کے حق میں اس بات سے مانع نہیں ہے کہ خلیفہ خود اس منصب کے حقوق کو ادا نہیں کر سکتا، کیوں کہ منصفی اس کے اختیار میں ہے اور وہ دوسرے کو اپنی صواب دید پر اس کا ذمہ دار بناتا ہے، پس منصفی کا پہلا حق اسی کو ہے، اور دوسرا کوئی بھی شخص اس وقت تک قاضی اور منصف نہیں کہا جاسکتا جب تک کہ خلیفہ خود یا اپنے گورنر کے ذریعے سے اس کو منصب قضاء پر فائز نہ کر دے۔ ❶ خلیفہ کے لیے یہ جائز ہے کہ قاضی و منصف کو معقول اسباب کی بنا پر اس کے عہدہ سے معزول کر دے، مثلاً قاضی کے اندر درست فیصلہ کرنے کی صلاحیت ختم ہو جائے یا اس کے خلاف ایسے ثبوت فراہم ہو جائیں جو اس کی عدالتی کارگزاریوں پر سوالیہ نشان لگاتے ہوں۔ بہر حال اگر کوئی معقول وجہ نہ ہو تو خلیفہ کو چاہیے کہ اسے معزول نہ کرے۔ اس لیے کہ قاضی کا تعیین مسلمانوں کے مفاد و مصلحت کے لیے ہوتا ہے، لہذا جب تک ان مفادات کا حصول ہو رہا ہو اسے منصب قضاء پر باقی رکھنے ہی میں بھلائی ہے۔ ❷

بہر حال عمر فاروق رضی اللہ عنہ نے اپنی صواب دید پر بعض قاضیوں (منصفوں) کو معزول کر کے دوسروں کو ان کی جگہ پر مقرر کیا۔ ❸ مثلاً ابو مریم حنفی میں کچھ کمزوریاں اور کوتاہیاں دیکھیں تو انہیں معزول کر دیا۔

### ۲: قاضیوں کی تنخواہیں:

عمر فاروق رضی اللہ عنہ اپنے گورنروں کو نصیحت کرتے تھے کہ منصب قضاء کے لیے صالح افراد کا انتخاب کریں، اور

❶ النظام القضائی، مناع القطان، ص: ۷۲، ۷۳.

❷ مغنی المحتاج: ۴ / ۳۸۲۔ النظام القضائی، ص: ۷۷.

❸ النظام القضائی، ص: ۷۷.



ان کی ضرورت بھران کو تنخواہیں دیں۔ ❶ چنانچہ ابوعبیدہ اور معاذ رضی اللہ عنہما کے نام آپ نے خط لکھا:

”نیک لوگوں پر نگاہ رکھو، انہیں منصب قضاء پر فائز کرو اور ان کی تنخواہیں دو۔“ ❷

ڈاکٹر اکرم ضیاء العری نے عہد فاروقی کے چند قاضیوں کی تنخواہوں کو اس طرح ذکر کیا ہے:

”آپ نے سلمان بن ربیعہ الباہلی رضی اللہ عنہ (بصرہ) کی تنخواہ پانچ سو (۵۰۰) درہم ماہانہ اور قاضی شریح (کوفہ) کی سو (۱۰۰) درہم ماہانہ جب کہ عبداللہ بن مسعود ہذلی رضی اللہ عنہ (کوفہ) کی سو (۱۰۰) درہم ماہانہ مزید ۱/۱ حصہ بکری کا گوشت روزانہ مقرر کیا تھا اور مصر کے قاضیوں میں عثمان بن قیس بن ابوالعاص کی تنخواہ دو سو (۲۰۰) دینار، نیز قیس بن ابوالعاص سہمی کے لیے برائے ضیافت و مہمان نوازی دو سو (۲۰۰) دینار ماہانہ مقرر کیا۔“ ❸

### ۳: قاضیوں کا عدالتی دائرہ کار:

خلافت راشدہ کے دور میں قاضی تمام تر ترزاعی معاملات میں فیصلہ کرتا تھا، خواہ اس کی کوئی بھی نوعیت ہو۔ مالی جھگڑے ہوں، خاندانی معاملات ہوں، حدود اور قصاص کے مسائل ہوں یا اور بھی اختلاف و نزاع کی کوئی شکل ہو۔ سائب بن یزید بن اخت نمر کے واقعہ کو چھوڑ کر تاریخی مراجع و مصادر میں کوئی ایسا ثبوت نہیں ملتا کہ جس سے پتہ چلے کہ قاضی کے ذمہ مخصوص معاملات سے متعلق مخصوص دائرہ اختیار ہے، صرف سائب سے آپ نے ایک بار کہا تھا کہ ”ایک درہم اور دو درہم کا جھگڑالے کر لوگوں کو میرے پاس نہ آنے دو۔“ ❹ چنانچہ خلیفہ کو یہ اختیار ہے کہ قاضی کو صرف کسی خاص نوعیت کے معاملات میں فیصلہ کرنے کا اختیار دے اور اس کا دائرہ اختصاص رہی ہو۔

بہر حال خلافت راشدہ کے قاضی حضرات شہری حقوق اور شخصی توامین (پرسنل لاء) کے فیصلہ ہوا کرتے تھے اور قصاص و حدود کے بارے میں خلفاء اور امراء ریاست فیصلہ کرتے تھے۔ لہذا ان دونوں معاملات میں فیصلہ کرتے وقت خلیفہ اور گورنر کی موافقت ضروری ہوتی تھی پھر بعد کے ادوار میں حد قتل کی تنفیذ کے لیے صرف خلیفہ کی موافقت ضروری قرار پائی اور قتل کے علاوہ قصاص کے دیگر احکام و معاملات میں گورنروں کو یہ اختیار حاصل رہا کہ اس سلسلے میں خلیفہ وقت سے منظوری لیں۔ واضح رہے کہ اس دور میں فیصلہ کے لیے کوئی خاص جگہ (کورٹ) نہیں ہوتی تھی، بلکہ قاضی اپنے گھر اور مسجد میں فیصلہ کرتا تھا، ویسے عموماً ان کی عدالتی مجلسیں مسجد ہی ہوا

❶ عصر الخلافة الراشدة، ص: ۱۴۳.

❷ النظام القضائي، ص: ۷۶.

❸ عصر الخلافة الراشدة، ص: ۱۵۹.

❹ النظام القضائي، ص: ۷۴۔ عصر الخلافة الراشدة، ص: ۱۴۴.

کرتی تھیں۔ ❶ اسی طرح چوں کہ نزاعی معاملات بہت کم ہوتے تھے اور ان کا یاد کر لینا آسان ہوتا تھا اس لیے انہیں رجسٹر وغیرہ میں درج نہیں کیا جاتا تھا اور قاضی کو اختیار ہوتا تھا کہ مجرم کو سزا دینے اور مظلوم کا حق دلانے کی خاطر اسے قید میں ڈال دے، عمر، عثمان اور علی رضی اللہ عنہم نے اپنے اپنے دور میں ایسا کیا ہے۔ اس طرح حکومت بڑے بڑے شہروں میں مرکزی مقامات پر قید خانے تیار کرائی تھی اور قصاص کا نفاذ مسجدوں کے باہر کیا جاتا تھا۔ ❷

## قاضی کے اوصاف اور اس کے فرائض

### قاضی کے اوصاف:

عمر فاروق رضی اللہ عنہ کی سیرت کو سامنے رکھتے ہوئے علمائے کرام نے قاضی کے لیے چند اہم اوصاف واجب قرار دیے ہیں:

#### شرعی احکام کا علم:

اس لیے کہ شرعی احکام کا جب اسے علم ہوگا تو جدید پیش آمدہ مسائل پر اسے نافذ کرے گا، ان سے لاعلمی کی حالت میں انہیں نافذ کرنا محال و ناممکن ہے۔

#### تقویٰ:

چنانچہ معاذ بن جبل اور ابو عبیدہ بن جراح رضی اللہ عنہما کے نام عمر بن خطاب رضی اللہ عنہ نے یہ خط لکھا تھا کہ اپنے یہاں نیک افراد پر نگاہ رکھو اور انہیں منصب قضاء کے لیے مقرر کرو۔ ❸

#### لوگوں کی دولت سے بے رغبتی:

چنانچہ آپ نے فرمایا: ”اللہ کے حکم کو وہی نافذ کر سکتا ہے جو رشوت نہ لیتا ہو اور ریا کاری نہ کرتا ہو اور طبع دلاج سے پاک ہو۔“ ❹

#### ذہانت و دور اندیشی:

قاضی کا ذہن و دور اندیش ہونا ضروری ہے تاکہ معاملات کی حقیقت سے واقف ہو سکے۔ چنانچہ امام شعبی سے روایت ہے کہ کعب بن سوار عمر رضی اللہ عنہ کے پاس بیٹھے ہوئے تھے، آپ کے پاس ایک عورت آئی اور کہا: اے امیر المؤمنین! میں نے اپنے شوہر سے بہتر آدمی کبھی کسی کو نہیں دیکھا، اللہ کی قسم! وہ پوری رات نمازوں میں گزارتا ہے اور پورا دن روزہ سے رہتا ہے، سخت گرمی میں بھی روزہ نہیں توڑتا، آپ نے اس عورت کے لیے

❶ عصر الخلافة الراشدة، ص: ۱۴۵.

❷ عصر الخلافة الراشدة، ص: ۱۴۵.

❸ موسوعة فقه عمر بن الخطاب، ص: ۷۲۳۔ المغنی: ۹/ ۳۷.

❹ نظام الحكم في الشريعة والتاريخ الإسلامي: ۲/ ۱۰۲.

دعائے مغفرت کی اور اس کی تعریف کرتے ہوئے کہا: تمہی جیسی عورتیں ذکر خیر میں باقی رہتی ہیں۔ راوی کا بیان ہے کہ پھر وہ عورت قدرے شرمندہ ہوئی اور واپس جانے لگی تو کعب نے کہا: اے امیر المومنین! آپ نے عورت کو اس کے شوہر سے اس کا حق نہیں دلویا۔ آپ نے کہا: کیا اس نے شکایت کی ہے؟ کعب نے کہا: اپنے خاوند کی زبردست شکایت کی ہے۔ آپ نے کہا: کیا یقیناً وہ شکایت ہی کرنا چاہتی تھی؟ کعب نے کہا: جی ہاں، آپ نے فرمایا: عورت کو میرے پاس بلاؤ، (جب وہ واپس آئی تو) آپ نے کہا: حق بات کہنے سے تم مت جھجکو، ان (کعب) کا کہنا ہے کہ تم اپنے شوہر کی شکایت کرنا چاہتی ہو کہ وہ تمہارے پاس نہیں آتا؟ عورت نے جواب دیا: جی ہاں، میں ایک نوجوان عورت ہوں مجھے بھی وہ خواہش ہوتی ہے جو دیگر عورتوں کی ہوتی ہے۔ آپ نے اس کے شوہر کو بلوایا، جب وہ آ گیا تو آپ نے کعب سے کہا: ان دونوں میں فیصلہ کرو۔ کعب نے کہا: امیر المومنین ان دونوں کے درمیان فیصلہ کرنے کے زیادہ حق دار ہیں۔ آپ نے فرمایا: میں نے عزم کر لیا ہے کہ تم ہی ان دونوں کا فیصلہ کرو کیوں کہ تم نے ان دونوں کے معاملہ کو جس طرح سمجھ لیا، میں نہیں سمجھ سکا۔ کعب نے کہا: میں فرض کر لیتا ہوں اس عورت کی تین اور سونکیں ہیں، اور یہ اس آدمی کی چوتھی بیوی ہے، لہذا میرا فیصلہ یہ ہے کہ یہ تین دن اور راتیں اپنی عبادت میں گزارے اور اس عورت کے پاس ایک دن اور رات رہ کر اس کے حقوق ادا کرے۔ فیصلہ سن کر عمر رضی اللہ عنہ نے فرمایا: اللہ کی قسم! پہلے فیصلہ کے مقابلے میں تمہارا دوسرا فیصلہ مجھے زیادہ ہی پسند ہے، جاؤ آج سے تم بصرہ کے قاضی ہو۔<sup>①</sup>

### معتدل سختی و معتدل نرمی:

سیدنا عمر رضی اللہ عنہ نے فرمایا: یہ (منصب قضا) صرف اسی آدمی کے لیے موزوں ہے جس میں چار خوبیاں ہوں: نرمی ہو لیکن اتنی نہیں کہ اس میں کمزوری ہو، سختی ہو لیکن اتنی نہیں کہ اس میں میڑھا پن ہو، کفایت شعار ہو لیکن اتنا نہیں کہ بخلی کرے، روادار ہو لیکن اتنا نہیں کہ اس میں حد سے تجاوز کر جائے۔<sup>②</sup>

اور ایک مرتبہ فرمایا: اللہ کے حکم کو صرف وہی آدمی نافذ کر سکتا ہے کہ وہ اپنی زبان سے نادر اور غریب سمجھ میں نہ آنے والے الفاظ نہ نکالے اور اس کی سخت مزاجی کی وجہ سے حق سے ناامید نہ ہو جائے۔<sup>③</sup>

### شخصی قوت و دبدبہ:

آپ نے فرمایا: میں ابومریم کو (منصب قضاء سے) معزول کر دوں گا اور ایسے شخص کو یہ عہدہ سونپوں گا کہ اگر اسے فاسق و فاجر آدمی دیکھے تو گھبرا جائے، پھر آپ نے ابومریم کو بصرہ کے منصب قضاء سے معزول کر دیا اور

① موسوعة فقه عمر بن الخطاب، ص: ۷۲۳.

② موسوعة فقه عمر بن الخطاب، ص: ۷۲۴.

③ موسوعة فقه عمر بن الخطاب، ص: ۷۲۴.

ان کی جگہ کعب بن سور کو مقرر کیا۔<sup>①</sup>

### صاحب ثروت اور اعلیٰ حسب و نسب والا ہونا:

آپ نے اپنے بعض گورنروں کو لکھا کہ تم ایسے قاضی کو مقرر کرنا جو صاحب ثروت اور اعلیٰ حسب و نسب کا ہو کیوں کہ صاحب ثروت آدمی لوگوں کے مالوں سے بے رغبت ہوگا اور اعلیٰ حسب و نسب کا آدمی لوگوں کی ملامت سے بے خطر ہوتا ہے۔<sup>②</sup>

### قاضی کے فرائض:

عمر فاروق رضی اللہ عنہ نے اپنے خطوط میں قاضی کے لیے چند منہی فرائض کو واضح کیا ہے کہ عدالتی کارروائی کے وقت ان کی رعایت لازمی ہے۔

### ۱: اخلاص ولہیت:

چنانچہ آپ نے ابو موسیٰ اشعری رضی اللہ عنہ کے نام خط لکھا:

”بے شک برحق فیصلہ اللہ کے نزدیک باعث اجر ہے، اور نیک نامی کا ذریعہ ہے۔ جس (حاکم) کی نیت خالص حق کی ہو..... گو فیصلہ اس کے خلاف ہو..... اللہ تعالیٰ رعایا کے ساتھ اس کے معاملات خود سلجھا دیتا ہے اور جو حاکم رعیت کے ساتھ ریاکاری سے پیش آتا ہے اللہ تعالیٰ اسے رسوا کر دیتا ہے، بے شک اللہ تعالیٰ بندے کے انہی اعمال کو پسند کرتا ہے جو خلوص ولہیت پر مبنی ہوں، جب وہ خلوص پر آخرت میں اجر دیتا ہے تو یہاں دنیا میں کیوں نہ دے گا، رزق رحمت کے خزانے یہاں بھی اللہ تعالیٰ مخلص لوگوں پر کھول دیتا ہے۔“<sup>③</sup>

### ۲: معاملہ کی مکمل تحقیق:

فیصلہ صادر کرنے سے پہلے درپیش قضیہ (معاملہ) کی ہر اعتبار سے مکمل تحقیق ضروری ہے اور کسی برحق نتیجہ پر پہنچنے سے قبل فیصلہ دینا جائز نہیں ہے۔ آپ نے ابو موسیٰ اشعری رضی اللہ عنہ کے نام لکھا تھا:

”جب معاملہ (قضیہ) تمہارے پاس آئے تو اسے خوب اچھی طرح سمجھ لو اور اس پر غور کر لو۔“

اور خود ابو موسیٰ رضی اللہ عنہ نے فرمایا:

”قاضی کے لیے فیصلہ دینا اس وقت تک جائز نہیں جب تک کہ حق بات اس کے سامنے رات اور دن کی طرح واضح نہ ہو جائے۔“

① موسوعة فقه عمر بن الخطاب، ص: ۷۲۴.

② موسوعة فقه عمر بن الخطاب، ص: ۷۲۴.

③ اعلام

عمر فاروق رضی اللہ عنہ کو جب اس بات کی خبر پہنچی تو فرمایا:

”ابوموسیٰ نے بالکل سچ کہا۔“<sup>①</sup>

## ۲: اسلامی شریعت کا فیصلہ:

قاضی کے لیے ضروری ہے کہ اسلامی شریعت کی روشنی میں فیصلہ دے، فریقین خواہ مسلمان ہوں یا غیر مسلم۔ چنانچہ زید بن اسلم سے روایت ہے کہ ایک یہودی عورت عمر بن خطاب رضی اللہ عنہ کے پاس آئی اور کہا: میرا بیٹا مر گیا ہے اور میرے ہم مذہب یہودی لوگ کہتے ہیں کہ میں اس کی میراث کی حق دار نہیں ہوں۔ آپ نے ان کو بلوایا اور کہا: تم لوگ اس کو اس کا حق کیوں نہیں دیتے؟ انہوں نے کہا: ہم اپنی کتاب میں اس کا حق نہیں پاتے۔ آپ نے دریافت کیا: کیا تورات میں؟ انہوں نے کہا: نہیں بلکہ ”مشناہ“ میں۔ آپ نے پوچھا: ”مشناہ“ کون سی کتاب ہے؟ انہوں نے بتایا: ہمارے علماء اور دانشوروں کی ایک جماعت نے اسے تصنیف کیا ہے۔ آپ نے ان کو برا بھلا کہا اور فرمایا: جاؤ اور اسے اس کا حق دو۔<sup>②</sup>

## ۴: پیچیدہ و مشکل معاملات میں مشورہ طلبی:

آپ نے اپنے ایک قاضی کو لکھا:

”اپنے دینی معاملات میں ان لوگوں سے مشورہ لے لینا جو اللہ سے ڈرتے ہیں۔“<sup>③</sup>

اور قاضی شریعہ کے نام لکھا: ”اگر مناسب سمجھو تو مجھ سے مشورہ لے لیا کرو، میرے خیال میں مجھ سے تمہارا مشورہ لے لینا تمہارے لیے مفید ثابت ہوگا۔“<sup>④</sup>

سیدنا عمر رضی اللہ عنہ بذات خود اصحاب بصیرت سے کافی مشورہ لیتے تھے، یہاں تک کہ شعی کا بیان ہے ”جو شخص قضاء سے متعلق مستند دستاویز کا خواہاں ہو اسے عمر رضی اللہ عنہ کے فیصلوں کو دیکھنا چاہیے، اس لیے کہ وہ (ہر فیصلہ) میں مشورہ لیتے تھے۔“<sup>⑤</sup>

## ۵: فریقین کے ساتھ یکساں برتاؤ:

چنانچہ عمر رضی اللہ عنہ نے ابوموسیٰ اشعری رضی اللہ عنہ کے نام خط لکھا:

”مخاطب ہونے، قریب بٹھانے اور انصاف کرنے میں لوگوں (مدعی و مدعا علیہ) کے ساتھ یکساں برتاؤ کرو تا کہ با اثر آدمی یہ توقع نہ کرے کہ تم اس کے ساتھ رعایت کرو گے اور کمزور تمہارے

① موسوعة فقه عمر بن الخطاب، ص: ۷۲۵.

② موسوعة فقه عمر بن الخطاب، ص: ۷۲۵.

③ موسوعة فقه عمر بن الخطاب، ص: ۷۲۵۔ سنن البیہقی: ۱۱۲ / ۱۰.

④ موسوعة فقه عمر بن الخطاب، ص: ۷۲۵۔ سنن البیہقی: ۱۱۰ / ۱۰.

⑤ موسوعة فقه عمر بن الخطاب، ص: ۷۲۵۔ سنن البیہقی: ۱۰۹ / ۱۰.

انصاف سے مایوس نہ ہو۔“

اور ایک مرتبہ لکھا:

”لوگوں کے درمیان برحق فیصلہ کرو، قریبی ہوں یا دور کے ہوں، سب اس حکم میں یکساں ہیں۔“

اور ایک مرتبہ جب ابی بن کعب رضی اللہ عنہ نے ایک باغ کے بارے میں عمر رضی اللہ عنہ کے خلاف دعویٰ پیش کیا تو آپ اس کے بارے میں صحیح فیصلہ نہ سمجھ سکے، تو زید بن ثابت رضی اللہ عنہ کو اپنا ثالث مقرر کیا، اور دونوں زید بن ثابت رضی اللہ عنہ کے گھر آئے، عمر رضی اللہ عنہ نے فرمایا: ”ہم آپ کے پاس فیصلہ لینے آئے ہیں“..... اس وقت ان کے گھر ہی میں مقدمات کی سماعت ہوتی تھی..... زید بن ثابت اپنے بستر سے اٹھ گئے اور عمر رضی اللہ عنہ کو اس پر بٹھانا چاہا۔ اور ایک روایت میں ہے کہ زید رضی اللہ عنہ نے تکیہ نکال کر عمر رضی اللہ عنہ کے سامنے پیش کیا (تاکہ ٹیک لگا کر بیٹھ جائیں) اور کہا: امیر المومنین! آپ یہاں تشریف لائیں۔ عمر رضی اللہ عنہ نے فرمایا: اے زید تم نے اپنے فیصلہ کے آغاز ہی میں غلطی کردی، مجھے میرے رفیق کے ساتھ بٹھاؤ، پھر وہ دونوں زید رضی اللہ عنہ کے سامنے بیٹھ گئے۔ ❶

#### ۶: کمزور کی ہمت افزائی:

یہ اس لیے ضروری ہے تاکہ اس کے دل سے گھبراہٹ دور ہو جائے اور بے خوف ہو کر اپنی بات کر سکے۔ آپ نے معاویہ رضی اللہ عنہ کے نام خط لکھا: ”کمزور و غریب کو قریب رکھو تاکہ اس کی ہمت بندھے اور اپنی بات کہہ سکے۔“ ❷

#### ۷: پردیسی کے دعویٰ پر فوری عدالتی کارروائی یا اس کے قیام و طعام کا انتظام کرنا:

چنانچہ عمر رضی اللہ عنہ نے ابو عبیدہ رضی اللہ عنہ کے نام لکھا:

”پردیسی کا خاص خیال رکھو، کیوں کہ اگر اس کو دیر تک رکتا پڑے گا..... یعنی اپنا فیصلہ لینے کے لیے بال بچوں سے کافی دنوں تک دور رہے گا..... تو اپنا حق چھوڑ کر اپنے (وطن) اہل و عیال میں چلا جائے گا اور اس کی حق تلفی کا ذمہ دار وہ شخص ہوگا (یعنی حاکم) جس نے تاخیر کی۔“ ❸

#### ۸: کشادہ دل اور متحمل مزاج ہونا:

آپ نے ابو موسیٰ اشعری رضی اللہ عنہ کے نام لکھا:

”اہل مقدمہ کو ڈانٹنے اور جھڑکنے، اس سے غصے ہونے، چڑچڑانے اور تکلیف دینے سے خود کو بچاؤ، اگر قاضی کو احساس ہو جائے کہ مجھے ان میں سے کوئی عارضہ لاحق ہے تو جب تک یہ شکایت دور نہ ہو

❶ صحیح التوثیق فی سیرۃ وحیۃ الفاروق، ص: ۲۵۹.

❷ مجموعة الوثائق السياسية، ص: ۴۳۸.

❸ مجموعة الوثائق السياسية، ص: ۴۳۸.

جائے وہ قطعاً فیصلہ نہ دے، کہ مبادا کسی نفسیاتی اثر کی بنا پر فیصلہ صادر ہو جائے۔“

آپ نے ابو موسیٰ اشعری رضی اللہ عنہ ہی کے نام لکھا: ”ایسی حالت میں فیصلہ نہ کرو جب غصے سے ہو۔“<sup>①</sup>  
اور قاضی شریح کا بیان ہے کہ جب عمر فاروق رضی اللہ عنہ نے مجھے منصب قضاء پر فائز کیا تو شرط لگائی کہ میں غصے کی حالت میں فیصلہ نہیں کروں گا۔<sup>②</sup>

چوں کہ سخت بھوک و پیاس بعض معاملات میں جلد از جلد فیصلہ دینے اور چڑ چڑے پن کا سبب بن جاتے ہیں اس لیے عمر رضی اللہ عنہ نے شرط لگا دی تھی کہ ”کوئی قاضی اس وقت تک فیصلہ نہ کرے جب تک کہ کھاپی کر آسودہ نہ ہو۔“<sup>③</sup>

#### ۹: ہر اس چیز سے اجتناب جو قاضی (کی حق گوئی) پر اثر انداز ہو:

مثلاً رشوت خوری اور خرید و فروخت میں تاجروں کی طرف سے ملنے والی خصوصی رعایت اور ہدیہ وغیرہ قبول کرنا۔ چنانچہ اسی اندیشہ کے پیش نظر عمر رضی اللہ عنہ نے قاضیوں کو تجارت کرنے، بازار میں خود سامان خریدنے، اور ہدیہ و رشوت قبول کرنے سے منع کر دیا تھا اور اس سلسلے میں ابو موسیٰ اشعری رضی اللہ عنہ کے نام خط لکھا کہ تم نہ کوئی سامان فروخت کرو اور نہ خریدو، نہ تجارت میں شرکت کرو اور نہ فیصلہ کرنے کے لیے رشوت لو اور قاضی شریح کا بیان ہے کہ جب عمر رضی اللہ عنہ نے مجھے منصب قضاء پر فائز کیا تو شرط لگائی کہ میں خود نہ کچھ فروخت کروں گا نہ خریدوں گا، اور نہ رشوت لوں گا۔“ اور فرمایا: ”رشوت لینے سے بچو، اور خواہشات نفس کے مطابق فیصلہ کرنے سے دور رہو۔“<sup>④</sup>

#### ۱۰: ظاہری دلائل وقرائن کا اعتبار:

فریقین کی نیتوں سے قطع نظر ان کے ظاہری دلائل پر اعتبار کیا جائے۔ چنانچہ عمر رضی اللہ عنہ نے ایک مرتبہ خطبہ دیتے ہوئے لوگوں سے فرمایا:

”ہم تم کو پہچانتے تھے حالانکہ رسول اللہ ﷺ ہم میں موجود تھے، وحی نازل ہوتی تھی اور تمہاری باتیں (نیتیں) ہمیں معلوم ہو جاتی تھیں، لیکن آج ہم تم کو صرف تمہاری باتوں سے پہچان سکتے ہیں، جس نے ہمارے سامنے خیر و بھلائی کا مظاہرہ کیا ہم اسے اچھا سمجھیں گے، اور جس نے برائی کا مظاہرہ کیا اسے برا جانیں گے اور اس کی وجہ سے اس سے نفرت کریں گے، اور تمہاری نیتوں کا

① موسوعة فقه عمر بن الخطاب، ص: ۷۲۶.

② موسوعة فقه عمر بن الخطاب، ص: ۷۲۶۔ لمغنی: ۷۹ / ۹.

③ موسوعة فقه عمر بن الخطاب، ص: ۷۲۶۔ سنن البيهقي: ۱۰ / ۱۰۶.

④ موسوعة فقه عمر بن الخطاب، ص: ۷۲۷.

معاملہ اللہ کے حوالہ ہے۔“ ①

### ۱۱: طرفین میں مصالحت کی کوشش:

سیدنا عمر رضی اللہ عنہ نے فرمایا:

”مدعی و مدعا علیہ کو واپس کر دیا کرو تا کہ باہم صلح کر لیں، کیوں کہ عدالت کا قطعی فیصلہ لوگوں میں کینہ و کدورت ڈالنے کا سبب بنتا ہے۔ اگر وہ باہم ایسی صلح کر کے لوٹیں جو شریعت الہی کے موافق ہو تو قاضی کو چاہیے کہ اسے نافذ کر دے، اور اگر وہ الہی شریعت کے خلاف ہو تو قاضی کو چاہیے کہ اس صلح کو توڑ دے۔“

آپ نے فرمایا:

”صلح و مصالحت مسلمانوں کے درمیان جائز ہے مگر ایسی صلح (جائز نہیں جو) حرام کو حلال اور حلال کو حرام کر دے۔“ ②

قاضی کو چاہیے کہ خاص کرایے وقت صلح کرانے کی زیادہ کوشش کرے جب اس کے سامنے کوئی صحیح فیصلہ سمجھ میں نہ آ سکے، کیوں کہ عمر رضی اللہ عنہ نے معاویہ رضی اللہ عنہ کے نام خط لکھا:

”جب صحیح فیصلہ تمہاری سمجھ میں نہ آ سکے تو مدعی و مدعا علیہ میں صلح کرانے کی بھرپور کوشش کرو اور اسی طرح اگر دونوں فریق قریبی رشتہ دار ہوں تب بھی صلح کے لیے زیادہ کوشش کرو کیوں کہ فیصلہ ان میں باہمی کدورت ڈال دے گا۔“ ③

### ۱۲: حق کی طرف پلٹنا:

جب قاضی کسی معاملہ میں کوئی فیصلہ کر دے، پھر اس جیسے دوسرے مسئلہ میں دوبارہ اجتہاد کی بنا پر اس کی سمجھ میں دوسرا فیصلہ برحق معلوم ہو تو اس کے لیے یہ درست نہیں ہے کہ اجتہاد جدید کی بنا پر پہلے فیصلے کو کالعدم قرار دے دے، (کیوں کہ پہلا فیصلہ پہلے اجتہاد کی روشنی میں تھا اور دوسرا فیصلہ دوسرے اجتہاد کی بنا پر ہے۔) اسی طرح اس کے بعد آنے والے دوسرے قاضی کے لیے بھی فیصلہ کو کالعدم قرار دینا جائز نہیں ہے۔ چنانچہ سالم بن ابوالجعد سے روایت ہے، انہوں نے کہا کہ اگر علی رضی اللہ عنہ اپنی زندگی میں کبھی عمر رضی اللہ عنہ پر اعتراض کرنے والے ہوتے تو اس موقع پر ضرور اعتراض کرتے جب ان کے پاس نجران کے نصاریٰ اپنا قضیہ لے کر آئے تھے، اور علی رضی اللہ عنہ نے ہی نجرانیوں اور نبی ﷺ کے درمیان معاہدہ لکھا تھا۔ لیکن آپ نے ایسا نہیں کیا، چنانچہ عمر فاروق رضی اللہ

① صحیح البخاری، حدیث نمبر: ۲۶۴۱۔ سنن البیہقی: ۱۰ / ۱۲۵، ۱۵۰۔

② تاریخ المدینہ: ۲ / ۷۶۹۔ موسوعة فقہ عمر بن الخطاب: ۷۲۷۔

③ إعلام الموقعين: ۱۰۸ / ۱۰۰۔



کے عہد میں نجران کے نصاریٰ کی آبادی بڑھ گئی تو آپ کو ان لوگوں کے بارے میں خطرہ محسوس ہوا اور ان میں باہم اختلاف بھی پیدا ہو گیا۔ چنانچہ یہ لوگ خود عمر رضی اللہ عنہ کے پاس آئے اور معاہدہ میں تبدیلی کا مطالبہ کیا، آپ نے بات مان لی اور تبدیلی کر دی، لیکن پھر یہ لوگ شرمندہ ہوئے اور انہوں نے کچھ دوسرا سوچا، پھر عمر رضی اللہ عنہ کے پاس آئے اور کہا کہ پہلا حکم ہی بحال کر دیں، آپ نے ایسا کرنے سے انکار کر دیا۔ پھر جب علی رضی اللہ عنہ کے ہاتھ میں حکومت آئی تو انہوں نے کہا: اے امیر المومنین! آپ نے ماضی میں سفارش کی تھی اور تب آپ ہی نے اس معاہدہ کو تحریر کیا تھا، لہذا اسی پرانے معاہدے کو بحال کر دیں۔ علی رضی اللہ عنہ نے فرمایا: تمہارا برا ہو، عمر رضی اللہ عنہ بالکل صحیح فیصلے پر تھے۔<sup>①</sup>

اس واقعہ میں دیکھا جاسکتا ہے کہ عمر رضی اللہ عنہ نے اپنے ماضی کے فیصلہ کو توڑنے سے انکار کر دیا اور ان کے بعد علی رضی اللہ عنہ نے عمر رضی اللہ عنہ کے فیصلہ کو توڑنے سے انکار کر دیا۔<sup>②</sup>

صرف یہی نہیں بہت سارے معاملات میں عمر رضی اللہ عنہ کے اجتہاد میں تبدیلیاں واقع ہوتی رہیں، مثلاً مسئلہ میراث میں بھائیوں کی موجودگی میں دادا کو حصہ دیتے ہیں اور حقیقی بھائیوں کو وراثت میں اخیاہی بھائیوں کے ساتھ ایک تہائی ۳/۱ میں شریک کرتے ہیں، لیکن جب آپ کے اجتہاد میں تبدیلی واقع ہوتی ہے تو اس سے پہلے والے حکم کو باطل نہیں کرتے، بلکہ آئندہ پیش آنے والے واقعات میں دوسرے اجتہاد کے مطابق فیصلہ کرتے ہیں۔ گویا حق واضح ہو جانے کے بعد آپ اسی پر عمل کرتے ہیں اور اپنے پہلے فیصلہ کو باطل قرار نہیں دیتے۔ چنانچہ آپ نے ابو موسیٰ اشعری رضی اللہ عنہ کے نام خط لکھا:

”اگر آج تم کوئی فیصلہ کرو اور بعد میں (غور و خوض کر کے) اس سے بہتر فیصلہ تمہاری سمجھ میں آجائے تو یہ پہلا فیصلہ حق کو قبول کرنے سے مانع نہ ہو، کیوں کہ حق ازیں ہے، اسے کوئی چیز باطل نہیں کر سکتی۔ حق کی طرف رجوع کرنا غلطی پر اڑے رہنے سے بہتر ہے۔“<sup>③</sup>

اسی نقطہ نظر سے عمر رضی اللہ عنہ نے دادا کی وراثت کے بارے میں مختلف مرتبہ مختلف فیصلے دیے۔ اور ایک عورت جس کی وفات ہوگئی اس نے اپنے پیچھے ترکہ، خاوند، دو حقیقی بھائی اور اخیاہی بھائی چھوڑے، تو آپ نے ثلث مال میں سب بھائیوں کو یکساں شریک کرنے کا حکم دیا۔ یہ فیصلہ سن کر ایک آدمی نے کہا کہ فلاں فلاں سالوں میں تو آپ نے ایسا فیصلہ نہیں دیا تھا، تو آپ نے فرمایا: وہ فیصلہ اسی وقت کا تھا، آج کا فیصلہ آج کے لیے ہے۔<sup>④</sup>

① سنن البیہقی: ۱۰/ ۱۲۰۔ موسوعة فقه عمر، ص: ۷۲۹۔

② موسوعة فقه عمر بن الخطاب، ص: ۷۲۸۔

③ إعلام الموقعین: ۱/ ۸۵۔

④ إعلام الموقعین: ۱/ ۱۱۱۔ موسوعة فقه عمر، ص: ۷۲۹۔

## ۱۲: فرد جرم ثابت ہونے تک متہم کی تہمت سے براءت:

سیدنا عمر رضی اللہ عنہ سے روایت ہے انہوں نے کہا کہ میں ایک قافلہ کے ساتھ سفر پر نکلا، جب ہم ”ذی المروة“ پہنچے تو میرے کپڑوں کا صندوقچہ غائب ہو گیا۔ ہمارے ساتھ ایک (متہم) آدمی بھی تھا، اس سے میرے ساتھیوں نے کہا: اے فلاں ان کا صندوقچہ انہیں واپس کر دے، اس نے کہا: میں نے نہیں لیا۔ میں لوٹ کر عمر بن خطاب رضی اللہ عنہ کے پاس گیا اور واقعہ کی اطلاع دی۔ آپ نے پوچھا: تمہارے ساتھ کون لوگ تھے؟ میں نے سب کو بتایا۔ آپ نے بھی اسی فرد متہم کے بارے میں اندیشہ ظاہر کیا۔ میں نے کہا: امیر المؤمنین! اگر آپ چاہیں تو میں اس کو باندھ کر لے آؤں۔ آپ نے فرمایا: کیا بغیر کسی ثبوت کے تم اسے باندھ کر لاؤ گے۔<sup>①</sup>

## ۱۴: نص شرعی کے مقابلے میں اجتہاد کا عدم جواز:

سیدنا عمر رضی اللہ عنہ نے فرمایا: ”جب ایسا قضیہ پیش آئے جس کا فیصلہ قرآن و سنت میں نہ ہو تو اس میں خوب خوب غور کرو، پھر معاملات کو ایک دوسرے پر قیاس کرو۔“<sup>②</sup>

یہ چند اہم چیزیں ہیں جن کا ہر قاضی کو بہر حال التزام کرنا ہے۔۔۔

## ۱۵: قاضیوں کا خود کو قضاء کے فیصلے کے تابع کرنا:

سیدنا عمر رضی اللہ عنہ وہ پہلے باکمال انسان ہیں کہ اپنی خلافت کے دور شباب میں قاضی کے فیصلہ کے سامنے پوری رضامندی سے جھک جاتے ہیں اور فیصلہ سننے کے لیے پوری خوشی سے قاضی کے سامنے متوجہ ہوتے ہیں اور قاضی کی برحق تعریف کرتے ہیں، گو کہ فیصلہ آپ کے خلاف صادر ہو۔<sup>③</sup> اس کی ایک مثال یہ واقعہ ہے:

”آپ نے ایک بدوی سے ایک گھوڑے کے بارے میں بھاؤ کیا، اسے آزمانے کے لیے اس پر سوار ہوئے، لیکن سوار ہوتے ہی گھوڑا عاجز ہو کر بیٹھ گیا۔ عمر رضی اللہ عنہ نے فرمایا: اپنا گھوڑا واپس لو، اس بدوی نے کہا: اب واپس نہیں لوں گا، آپ نے فرمایا: میرے اور اپنے درمیان کسی کو فیصلہ بنا لو۔ اس آدمی نے کہا: شریعت کو بنانا ہوں۔ چنانچہ دونوں معاملہ لے کر وہاں پہنچے، جب قاضی شریعت نے معاملہ سن لیا تو کہا: اے امیر المؤمنین! آپ نے جو خریدنا ہے اسے لے لیں، یا جتنا آپ نے اسے استعمال کیا اس کا عوض دیں۔ عمر رضی اللہ عنہ نے فرمایا: فیصلہ اسی طرح دیا جاتا ہے، اور پھر ان کو کوفہ کا قاضی بنا کر بھیج دیا۔“<sup>④</sup>

① موسوعة فقه عمر، ص: ۷۲۹۔ المحلی: ۱۱ / ۱۳۲۔

② إعلام الموقعین: ۱ / ۸۵۔ مجلة البحوث العلمية: ۷ / ۲۸۷۔

③ شہید المحراب، ص: ۲۱۱۔

④ عصر الخلافة الماشدة، ص: ۱۴۷۔ شہید المحراب، ص: ۲۱۱۔

## عدالتی احکامات کے مصادر:

خلفائے راشدین کے عہد میں قاضیوں نے بھی اپنے فیصلہ کے لیے انہی مصادر و اصولوں کو بنیاد بنایا، جسے رسول اللہ ﷺ اور آپ کے قاضیوں نے بنیاد بنایا تھا۔ وہ مصادر تھے: قرآن، سنت، اور اجتہاد۔ البتہ خلفائے راشدین کے عہد میں مزید دو چیزوں کا ظہور ہوا:

**الف:** اجتہاد کے مفہوم اور اس پر عمل کرنے میں وسعت پیدا ہوئی اور اس کے نتیجے میں مقدمات، وسائل اور مقاصد میں ترقی ہوئی۔ چنانچہ مشاورت، اجماع، رائے اور قیاس کا ظہور ہوا جو عہد نبوی میں اس شکل میں موجود نہ تھے۔

**ب:** صحابہ کے وہ عدالتی فیصلے جو خلفاء کے دور میں صادر ہوئے، اسی طرح خلفائے راشدین کے عہد میں قرآن، سنت، اجتہاد، اجماع، قیاس اور سابقہ عدالتی فیصلے عدالتی کارروائی کے لیے بنیادی مصادر قرار پائے، نیز دینی مسائل، معاملات اور احکامات میں مذکورہ مصادر کے ساتھ ساتھ مشاورت کو ایک مصدر کی حیثیت حاصل رہی۔ بہر حال بے شمار نصوص اور متعدد روایات ہیں جن سے اس بات کی تائید ہوتی ہے کہ مذکورہ مصادر قضاء کے باب میں معتبر ہوتے تھے۔ ان میں سے چند ایک کی طرف اشارہ کرتا ہوں: ①

۱: امام شافعی نے قاضی شریح سے روایت کیا ہے کہ مجھ سے عمر بن خطاب رضی اللہ عنہ نے فرمایا: ”کتاب الہی کی روشنی میں جو تمہیں حق معلوم ہو وہی فیصلہ کرو، اگر مکمل کتاب الہی کو نہ جان سکے تو رسول اللہ ﷺ کا جو فیصلہ تمہارے سامنے ہو اس کی روشنی میں فیصلہ کرو، اور اگر تم رسول اللہ ﷺ کے تمام فیصلوں کا احاطہ نہ کر سکو تو تمہیں ائمہ ہدئی (ممتاز علماء صحابہ) کے قول و عمل کی روشنی میں جو حق معلوم ہو اس سے فیصلہ کرو اور اگر اس کا بھی اُستیعاب نہیں کر سکتے تو اجتہاد کر کے اپنی صوابدید سے فیصلہ کرو اور علماء و پرہیزگاروں سے مشورہ لے لو۔“ ②

۲: ابن شہاب زہری سے روایت ہے کہ عمر بن خطاب رضی اللہ عنہ نے ایک مرتبہ منبر پر کہا: ”اے لوگو! رسول اللہ ﷺ کی رائے درست و برحق ہوا کرتی تھی، آپ پر اللہ تعالیٰ کی طرف سے الہام ہوتا تھا، ہماری رائیں تو گمان و تکلف پر مبنی ہیں۔“ ③

نیز آپ سے مروی ہے کہ آپ فرماتے تھے:

① تاریخ القضاء فی الإسلام، د/ محمد الزحیلی، ص: ۱۱۸.

② اعلام الموقعین: ۱/ ۲۲۴۔ تاریخ القضاء فی الإسلام، ص: ۱۱۹.

③ اعلام الموقعین: ۱/ ۵۷۔ تاریخ القضاء فی الإسلام، ص: ۱۲۰.

”یہ عمر کی رائے ہے اگر صحیح ہے تو اللہ کی طرف سے اور اگر غلط ہے تو عمر کی طرف سے۔“<sup>۱</sup>  
 ۳: علامہ ابن القیم رحمہ اللہ فرماتے ہیں:

”جب عمر رضی اللہ عنہ خلیفہ بنائے گئے تو کہنے لگے: ”مجھے اللہ سے شرم آتی ہے کہ کسی صدیقی فیصلہ کو رد کر دوں۔“<sup>۲</sup>

آپ نے اس بات کی مزید تاکید اس خط میں کی ہے جسے آپ نے قاضی شریح کے نام تحریر کیا تھا کہ:  
 ”قرآن سے فیصلہ کرو، اگر اس میں نہ ملے تو سنت رسول اللہ ﷺ سے، اگر اس میں بھی نہ ملے تو صحابہ کرام کے فیصلوں کی روشنی میں فیصلہ کیا کرو۔“<sup>۳</sup>

۴: اجماع: اگر درپیش معاملہ کے بارے میں قاضی قرآن و سنت کی کوئی نص نہ پاتے تو علماء کی طرف رجوع کرتے، صحابہ و فقہاء رحمہم اللہ سے مشورہ طلب کرتے، ان کے سامنے مسئلہ پیش کرتے اور سب لوگ اس کے بارے میں تحقیق اور اجتہاد کرتے۔ اگر سب لوگ کسی ایک رائے پر متفق ہو جاتے تو اسی کو اجماع کہا جاتا ہے۔ گویا امت محمدیہ کے کسی ایک دور کے مجتہدین کا کسی شرعی حکم پر متفق ہو جانا اصطلاح میں اجماع کہلاتا ہے۔ تمام علماء کا اتفاق ہے کہ اسلامی شریعت کا یہ تیسرا مصدر ہے، اور سب سے پہلے اس کا ظہور خلفائے راشدین کے عہد میں ہوا۔ فقہ، اصول فقہ اور تاریخ فقہ میں اس سلسلہ میں طول طویل بحثیں ہیں، لیکن جن معاملات و مسائل میں امت کا اجماع ثابت ہے وہ بہت کم ہیں۔ اس کے امکانات خلافت اسلامیہ کے دار الحکومت، صحابہ کرام، علماء اور فقہاء کے مجمع مدینہ نبویہ تک محدود تھے، دیگر ممالک و شہروں میں اس کا وجود بالکل شاذ و نادر تھا۔<sup>۴</sup>

اجماع کے حجت ہونے کی دلیل یہ واقعہ ہے کہ ابن عباس رضی اللہ عنہ نے عثمان رضی اللہ عنہ سے کہا: آپ کی قوم کی زبان میں انخوان (دو بھائی) کا اطلاق اخوة یعنی جمع (دو سے زیادہ برادران) پر نہیں ہوتا، پھر آپ اللہ کے فرمان ﴿فَإِنْ كَانَ لَهُ إِخْوَةٌ فَلِأَمِّهِ السُّدُسُ﴾ (النساء: ۱۱) ”اگر مرنے والے کے بھائی ہوں تو ماں کو وراثت میں ایک تہائی ملے گا“ کی وجہ سے ماں کو ثلث (تہائی) کی جگہ سدس (چھٹا حصہ) کیوں دیتے ہیں؟ تو آپ نے فرمایا: مجھ سے پہلے جس فتوے پر شہروں میں عمل ہوتا چلا آ رہا ہے اور لوگ اسی کے مطابق وراثت لیتے دیتے ہیں میں اس کو نہیں توڑ سکتا۔ گویا ابن عباس کی مخالفت سے پہلے ہی اس پر اجماع ہو چکا تھا، اس لیے ان کی مخالفت کا کوئی اعتبار نہیں کیا گیا۔ دراصل اجماع کے تین بنیادی ارکان ہوتے ہیں:

① اعلام الموقعین: ۱/ ۵۸۔ تاریخ القضاء فی الإسلام، ص: ۱۲۰۔

② اعلام الموقعین: ۱/ ۲۲۴۔

③ تاریخ القضاء فی الإسلام، ص: ۱۲۰۔

④ تاریخ القضاء فی الإسلام، ص: ۱۲۲۔

مشورہ، اجتہاد پھر اتفاق۔ اگر ان تینوں ارکان میں سے کسی ایک رکن کی بھی کمی ہو تو قاضی ایک اور مصدر کی طرف رجوع کرے گا اور وہ ہے فیصلوں کے سابقہ دستاویز اور نمونے۔

۵: فیصلوں کے سابقہ دستاویز اور نمونے: یعنی جن فیصلوں کو خلفاء، صالحین اور ممتاز صحابہ رضی اللہ عنہم نے نافذ کیا ہو اس چیز کو عمر رضی اللہ عنہ نے ابو بکر رضی اللہ عنہ کے صدیقی فیصلوں اور آپ کے قاضیوں کے احکامات کے بارے میں صراحتاً ذکر کیا ہے جیسا کہ اس کی طرف اشارہ گزر چکا ہے۔<sup>۱</sup> اور اسی چیز کو علامہ ابن القیم رحمہ اللہ نے اس عنوان کے تحت واضح طور سے لکھا ہے کہ صحابہ کی رائے ہماری اپنی رائے سے زیادہ بہتر ہے۔ آپ لکھتے ہیں:

”جن ہستیوں کے آراء و مشورے اتنے بلند مقام تک پہنچے ہوئے ہوں وہ اس لائق ہیں کہ ہمارے لیے ان کی رائیں ہماری باتوں سے زیادہ بہتر ہوں اور کیوں نہ ہوں، وہ ایسی رائیں ہوتی ہیں، جو نور، ایمان، علم اور اللہ اور اس کے رسول ﷺ کی معرفت سے لبریز دلوں سے صادر ہوتی ہیں، امت کی خیر خواہی پر مبنی ہوتی ہیں۔ ان کے دل ان کے نبی ﷺ کے دل کے مشابہ ہوتے ہیں، ان کے اور آپ ﷺ کے درمیان کوئی واسطہ نہیں ہوتا۔ چراغ نبوت سے براہ راست اور اصلی شکل میں ایمان و عمل کی شمعیں جلاتے ہیں۔ اس میں اختلاف و اشکال کا ادنیٰ بھی شائبہ نہیں ہوتا۔ کوئی بھی اختلاف اسے گدلا نہیں کر سکتا، لہذا دوسروں کے آراء و اقوال کو ان برگزیدہ ہستیوں کے آراء و اقوال سے قیاس و موازنہ کرنا نہایت غلط و فاسد قیاس ہے۔“<sup>۲</sup>

۶: قیاس: چون کہ صحابہ کے فیصلوں کے سابقہ نمونے اور دستاویز بھی کم ہیں، اس لیے قاضی اگر کوئی نص، اجماع، یا سابقہ نمونے نہ پائے تو اجتہاد پر اعتماد کرے، جیسے کہ معاذ رضی اللہ عنہ کی حدیث سے ثابت ہے۔<sup>۳</sup> اور اجتہاد کا سب سے پہلا مرحلہ یہ ہے کہ جس مسئلہ میں کوئی نص وارد نہیں ہے اسے اس مسئلہ پر قیاس کرے جو اس سے ملتا جلتا ہو اور اس کے بارے میں نص وارد ہو۔ چنانچہ قیاس اسلامی شریعت اور اسلامی فقہ و احکامات کا چوتھا مصدر ہے۔ اس چیز کو عمر رضی اللہ عنہ نے ابو موسیٰ اشعری رضی اللہ عنہ کے نام بھیجے جانے والے خط میں تحریر کیا تھا:

”پھر تم معاملات کو قیاس کرو اور ملتے جلتے مسائل کو ڈھونڈو، پھر ان میں سے جسے تم حق سے قریب تر اور اللہ کی رضا مندی کا باعث سمجھو اس کے مطابق فیصلہ دو۔“<sup>۴</sup>

۷: رائے: اگر درپیش قضیہ کے لیے کوئی ایسی نص نہ ملے جس پر قیاس کیا جاسکے تو قاضی حق عدل و انصاف

① تاریخ القضاء فی الإسلام، ص: ۱۲۲، ۱۲۳.

② تاریخ القضاء فی الإسلام، ص: ۱۲۲، ۱۲۳۔ إعلام الموقعین: ۱/ ۸۷.

③ یہ حدیث ضعیف ہے۔ (مترجم)

④ تاریخ القضاء فی الإسلام، ص: ۱۲۴.

اور اسلامی شریعت کے قواعد و مقاصد سے قریب ترین اپنی رائے کی بنا پر فیصلہ دے۔ شریعت و غیرہ کو عمر رضی اللہ عنہ نے جو خطوط لکھے ان میں اس بات کو آپ نے بار بار ذکر کیا ہے۔<sup>①</sup>

خلافت راشدہ کے دور میں مشاورت کا شمار بھی ان اہم وسائل میں ہوتا تھا، جن سے قاضی حضرات مدد لیتے تھے، جیسے کہ سابقہ روایات، خطوط اور ہدایات فاروقی میں یہ چیز وارد ہے۔ آپ نے قولاً و عملاً شورایت پر بہت زور دیا، اس لیے کہ اپنی دینی بصیرت کے باوجود اہل شوریٰ سے آپ کافی لگاؤ رکھتے تھے، بہت کم ایسا ہوتا تھا کہ آپ کسی کام کو انجام دیں اور ممتاز علماء صحابہ سے اس کے بارے میں مشورہ نہ لیں۔<sup>②</sup> چنانچہ شخصی کا بیان ہے کہ قضیہ عمر رضی اللہ عنہ کے سامنے پیش کیا جاتا تھا اور کبھی کبھار آپ ایک ایک مہینہ اس کے بارے میں غور کرتے رہتے اور صحابہ سے مشورہ لیتے رہتے۔<sup>③</sup>

## قاضی کن دلائل پر اعتماد کرے گا

قاضی اپنا فیصلہ صادر کرنے میں جن دلائل پر اعتماد کرے گا ان کی تفصیل یہ ہے:

۱: اقرار:

تحریر و کتابت کے ذریعے سے اعتراف جرم کرنا بھی اقرار کی ایک معتبر شکل ہے۔

۲: گواہی:

قاضی کے لیے ضروری ہے کہ گواہی دینے والے گواہوں کی صلاحیت و درستی کی تحقیق کر لے، آیا کہ وہ گواہی دینے کے قابل ہیں یا نہیں، اگر وہ گواہوں کو نہ پہچانتا ہو تو ان گواہوں سے ایسے لوگوں کو لانے کا مطالبہ کرے جو ان کی تصدیق کریں۔ ایک آدمی عمر رضی اللہ عنہ کے پاس ایک معاملہ میں گواہی دینے آیا تو آپ نے اس سے کہا: میں تمہیں نہیں پہچانتا، اور میرا تمہیں نہ پہچانتا تمہارے لیے کوئی نقصان دہ نہیں ہے۔ کسی ایسے شخص کو لے آؤ جو تمہاری تصدیق کر دے۔ چنانچہ ایک آدمی نے کہا: میں اسے پہچانتا ہوں۔ آپ نے اس آدمی سے پوچھا: کس چیز میں تم اس کو پہچانتے ہو؟ اس نے کہا: فضل و عدالت میں۔ عمر رضی اللہ عنہ نے فرمایا: کیا یہ تمہارا قریبی پڑوسی ہے کہ جس کے رات اور دن اور آمد و رفت سے تم واقف ہو؟ اس نے کہا: نہیں۔ آپ نے پوچھا: کیا تم نے اس کے ساتھ درہم و دینار کے لین دین کا کوئی معاملہ کیا ہے کہ جس کے ذریعے سے ورع و تقویٰ کا اندازہ لگایا جاتا ہے؟ اس نے کہا: نہیں۔ آپ نے پوچھا: کیا یہ تمہارا رفیق سفر رہا ہے کہ جس میں اخلاق کی بلندیاں ظاہر ہوتی ہیں؟ اس نے کہا:

① إعلام الموقعین: ۱ / ۷۰.

② تاریخ القضاة، ص: ۱۲۵.

③ تاریخ القضاة، ص: ۱۲۵.

نہیں۔ آپ نے فرمایا: تب تم اسے نہیں پہچانتے ہو۔<sup>①</sup>

اور گواہی، قسم پر مقدم ہوگی، خواہ مدعی علیہ کے قسم کھانے سے پہلے اسے پیش کرے یا قسم کھانے کے بعد۔ چنانچہ اگر مدعی نے مدعا علیہ سے اس دعویٰ پر قسم کھانے کا مطالبہ کیا اور قاضی نے مدعا علیہ سے قسم لے لی، پھر مدعی اسی دعویٰ پر مینہ (گواہی) پیش کر دے تو اس کی گواہی معتبر ہوگی اور قسم کا اعتبار نہیں ہوگا۔ عمر رضی اللہ عنہ نے اسی چیز کو اس طرح کہا تھا:

”معتبر وہی گواہی کی موجودگی میں جھوٹی قسم تردید کر دیے جانے کی زیادہ مستحق ہے۔“<sup>②</sup>

گواہی لانے کا مطالبہ مدعی ہی سے کیا جائے گا۔ عمر رضی اللہ عنہ نے ابو موسیٰ اشعری رضی اللہ عنہ کے نام اپنے خط میں لکھا تھا:

”مدعی کو گواہ پیش کرنا ہے اور مدعا علیہ کے لیے قسم کھانا ہے۔“<sup>③</sup>

اگر اتفاق سے مدعی کے پاس ایک ہی گواہ ہو تو اس کی ایک گواہی معتبر ہوگی البتہ مدعی اس کے ساتھ اپنی صداقت کے لیے قسم کھائے گا۔ مالی معاملات میں عمر رضی اللہ عنہ ایک گواہ کی موجودگی میں ایک قسم کا اعتبار کرتے تھے۔<sup>④</sup>

۳: قسم:

قاضی مدعا علیہ سے اس وقت تک قسم نہیں طلب کرے گا جب تک کہ مدعی گواہ دینے سے اپنی عاجزی کا اعتراف نہ کر لے اور مدعا علیہ سے قسم کھانے کا مطالبہ نہ کر لے۔ اگر مدعی، مدعا علیہ سے قسم کھانے کا مطالبہ کر لیتا ہے اور مدعی علیہ قسم کھا لیتا ہے تو اس کی قسم پر فیصلہ کر دیا جائے گا۔ چنانچہ عمر رضی اللہ عنہ نے ”وداعہ“<sup>⑤</sup> سے قسم لے کر معاملہ کا تصفیہ کیا۔ مدعا علیہ فریق نے قسم کھالی اور آپ نے انہیں خون (قتل) سے بری کر دیا۔

اسی طرح کھجور کے ایک درخت کے بارے میں عمر اور ابی بن کعب رضی اللہ عنہما اپنا جھگڑا لے کر زید بن ثابت رضی اللہ عنہ کے پاس گئے، مدعی ابی بن کعب رضی اللہ عنہ تھے، چنانچہ عمر رضی اللہ عنہ سے قسم کھانے کو کہا گیا تو زید بن ثابت رضی اللہ عنہ نے کہا: اے امیر المومنین! (چھوٹی چیز ہے) جانے دیجیے، عمر رضی اللہ عنہ نے کہا: امیر المومنین کیوں اسے جانے دے؟ میں جب تک حق سمجھوں گا اپنی قسم کے ذریعے سے اسے ضرور لوں گا ورنہ چھوڑ دوں گا۔ قسم ہے اس ذات کی جس کے علاوہ کوئی معبود برحق نہیں، کھجور کا درخت بلاشبہ میرا ہی ہے، اس میں ابی کا کوئی حق نہیں۔ پھر جب وہ دونوں وہاں سے نکلے تو آپ نے وہ درخت ابی رضی اللہ عنہ کو مفت میں دے دیا۔ آپ سے پوچھا گیا: اے امیر المومنین! قسم

① سنن البیہقی: ۱۰ / ۱۲۵ - موسوعة فقه عمر، ص: ۷۳۱.

② موسوعة فقه عمر بن الخطاب، ص: ۷۳۱.

③ سنن البیہقی: ۱۰ / ۱۵۳، ۱۵۰.

④ المغنی: ۹ / ۱۵۱ - موسوعة فقه عمر بن الخطاب، ص: ۷۳۲.

⑤ یمن کا ایک قبیلہ ہے۔

کھانے سے پہلے آپ نے اسے کیوں نہیں دے دیا؟ تو آپ نے فرمایا: میں ڈرا کہ کہیں ایسا نہ ہو کہ میں قسم نہ کھاؤں تو میرے بعد اپنا حق لینے کے لیے اور لوگ بھی قسم نہ کھائیں اور پھر یہی سنت چل پڑے۔ ❶ لہذا جس پر قسم کھانا واجب ہوتا ہے اس کے لیے یہ ہرگز جائز نہیں کہ ورع و تقویٰ کے پیش نظر وہ قسم نہ کھائے۔

ہم نے مذکورہ واقعہ دیکھ لیا کہ عمر رضی اللہ عنہ نے کس طرح قسم کھائی اور جب حق لے لیا تو اس سے تنازل کر لیا۔ عمر رضی اللہ عنہ بعض فریقین سے قسم لینے میں سختی کرتے تھے، مثلاً انہیں ان مقامات پر قسم کھانے کا حکم دیتے کہ جہاں دورغ گوئی کرنے سے ان کے دل کانپ اٹھیں اور وہ جھوٹی قسمیں نہ کھائیں۔ چنانچہ ایک مرتبہ کچھ لوگوں سے ”حجر“ (حطیم) میں قسم لی اور کچھ لوگوں سے حجر اسود اور مقام ابراہیم کے پاس قسم لی۔ ❷

۴: اثبات نسب کے جھگڑے میں قیافہ شناسی:

قیافہ شناسی ان قوی قرائن میں سے ایک ہے جن کے مطابق فیصلہ کیا جاتا ہے۔ رسول اللہ ﷺ کی سنت، خلفائے راشدین اور صحابہ کرام رضی اللہ عنہم کے عمل سے اس کی دلیل موجود ہے۔ قیافہ شناسی کا اعتبار کرتے ہوئے عمر بن خطاب رضی اللہ عنہ اور ابن عباس رضی اللہ عنہما وغیرہ نے فیصلہ دیا ہے۔ ❸

۵: قرائن:

قرائن کا دائرہ کافی وسیع ہے۔ قرائن کے استنباط و فہم میں قاضیوں کو مختلف زاویوں سے غور کرنا چاہیے، مثلاً مضبوط قرائن میں سے ایک قرینہ یہ ہے کہ غیر شادی شدہ عورت حاملہ ہو جائے۔ پس ایسی حالت میں اس کا حاملہ ہونا اس کے زانیہ ہونے کی دلیل ہے۔ اسی طرح مدت حمل سے کم مدت میں ولادت ہونا بھی اس کے زانیہ ہونے کی دلیل ہے اور قرائن کی ایک مثال یہ بھی ہے کہ دو مردہ لاشیں ایک دوسرے کے اوپر ہوں، پس ان کا ایک دوسرے کے اوپر ہونا اس بات کی دلیل ہے کہ جس کی موت پہلے ہوئی ہے وہ نیچے ہے اور جس کی موت بعد میں ہوئی ہے وہ اوپر ہے۔ چنانچہ اسی قرینہ کا اعتبار کرتے ہوئے طاعون عمواس میں عمر رضی اللہ عنہ نے دو شہدائے طاعون میں سے جس کے ہاتھ یا پیر کو دوسرے کے اوپر دیکھا تو اوپر والے کو نیچے والے کا وارث قرار دیا، نیچے والے کو اوپر والے کا وارث نہیں بنایا۔ نیز شراب نوشی کے قوی قرائن میں سے یہ بات ہے کہ اگر آدمی قے کرے تو اس میں شراب پائی جائے۔ عمر رضی اللہ عنہ نے ایسے آدمی پر شراب نوشی کی حد جاری کی جس کی قے میں شراب پائی گئی۔ ❹

۶: قاضی کا علم:

حدود و قصاص کے معاملات میں قاضی کی معلومات اس بات کی دلیل نہیں بن سکتیں کہ وہ انہی بنیادوں پر

❶ تاریخ المدینۃ المنورۃ: ۲/ ۷۵۵۔ موسوعة فقه عمر، ص: ۷۳۲۔

❷ موسوعة فقه عمر، ص: ۷۳۳۔

❸ النظام القضائی، مناع القطان، ص: ۸۱، ۸۲۔

❹ موسوعة فقه عمر، ص: ۷۳۵۔



فرد متہم کے خلاف فیصلہ صادر کر دے۔ چنانچہ عمر رضی اللہ عنہ نے ابو موسیٰ اشعری رضی اللہ عنہ کے نام تحریر کیا تھا کہ ”حاکم اپنی معلومات، گمان اور شبہ کی بنیاد پر فیصلہ نہ کرے۔“ ①

اور عبدالرحمن بن عوف رضی اللہ عنہ سے فرمایا: تمہارا کیا خیال ہوگا اگر میں یہ کہوں کہ فلاں آدمی نے قتل کیا ہے، چوری کی ہے، یا زنا کیا ہے؟ انہوں نے جواب دیا: تمام مسلمانوں کی طرح آپ کو بھی ایک گواہ شمار کروں گا۔ عمر رضی اللہ عنہ نے فرمایا: تم نے بالکل صحیح کہا۔ ②

البتہ حدود و قصاص کے علاوہ دیگر معاملات میں کیا قاضی کی اپنی معلومات اس کے فیصلہ کے لیے ان حالات میں دلیل بن سکتی ہیں، جب کہ کوئی اور دلیل نہ ہو؟ تو اس سلسلے میں عمر رضی اللہ عنہ سے مختلف روایات وارد ہیں۔ ③ معاملات میں اس قدر تحقیق و جستجو کے باوجود عمر رضی اللہ عنہ لوگوں کو ان کی غلطیوں کے اعتراف پر شاباشی دینے سے گریزاں اور اس بات کے لیے کوشاں رہتے تھے کہ وہ اپنے گناہوں کو چھپائے رکھیں اور اللہ سے توبہ کریں۔ چنانچہ شرمیل بن سمط الکندی جب مدائن میں سرحدی افواج میں سے ایک گروہ کے ذمہ دار تھے تو خطبہ دیتے ہوئے کہا: ”اے لوگو! تم ایسی زمین میں ہو جس میں شراب نوشی عام ہے اور عورتوں کی کثرت ہے۔ (یعنی شراب و شباب کا چلن ہے) لہذا تم میں سے جو حد نافذ کرنے والا جرم کر گزرے وہ ہمارے پاس آ جایا کرے، تاکہ ہم اس پر حد قائم کر دیں، اس میں اس کے لیے پاکی ہے۔“ جب عمر رضی اللہ عنہ کو اس خطبہ کی خبر ملی تو آپ نے ان کو لکھا: ”تمہارے لیے یہ جائز نہیں کہ لوگوں کو اللہ کی روئے پردہ داری کو پھاڑنے کا حکم دو، جس سے اللہ نے ان کی پردہ پوشی کی ہے۔“ ④

ہاں ضرور ہے کہ اگر لوگ اس کے جرم کو دیکھ لیں اور محکمہ قضاء تک وہ معاملہ پہنچا دیں تو بغیر کسی رواداری و مروت کے اسلامی حکومت اس پر حد نافذ کرے گی۔ ⑤

آپ جب فریقین (مدنی و مدعا علیہ) کے درمیان فیصلہ کرنے کا ارادہ کرتے تو یہ دعا کرتے تھے: ”اے اللہ اگر تو جانتا ہے کہ فیصلہ لینے کے لیے جب میرے سامنے فریقین ہوں گے تو میں کسی ایک کی طرف داری کروں گا..... خواہ وہ میرا قریبی ہو یا کوئی دوسرا ہو..... تو پک جھپکنے تک کی مجھ کو مہلت نہ دے۔“ ⑥

① موسوعة فقه عمر بن الخطاب، ص: ۷۳۵۔ مصنف عبدالرزاق: ۸ / ۳۴۲۔

② سنن البیہقی: ۱ / ۴۴۔ موسوعة فقه عمر، ص: ۷۳۵۔

③ موسوعة فقه عمر، ص: ۷۳۵۔

④ القضاء فی خلافة عمر، ناصر الطریفی: ۲ / ۸۶۲۔

⑤ عصر الخلافة الراشدة، ص: ۱۴۶۔

⑥ الحلیة، أبی نعیم: ۶ / ۱۴۰۔ الطبقات: ۳ / ۲۹۔ اس کی سند صحیح ہے۔

چند جرائم و بدعنوانیوں کے بارے میں عمر فاروق رضی اللہ عنہ کی قانونی سزائیں:  
۱: حکومت کی جعلی مہربنوں الینا:

عمر فاروق رضی اللہ عنہ کے عہد خلافت میں ایک ایسا خطرناک واقعہ پیش آیا جو اس سے پہلے کبھی نہ ہوا تھا، وہ یہ کہ معن بن زائدہ نے حکومت کی طرح جعلی مہربنوں اور اس کی تصدیق سے اسلامی بیت المال سے مال نکلوا لیا۔ جب اس کا انکشاف ہوا اور عمر رضی اللہ عنہ کے پاس معاملہ پہنچا تو آپ نے معن بن زائدہ کو سو (۱۰۰) کوڑے لگوائے اور قید کر دیا۔ معن نے اپنی صفائی میں کچھ کہنا چاہا تو آپ نے انہیں پھر سو کوڑے لگائے، انہوں نے پھر کچھ کہنا چاہا تو آپ نے تیسری مرتبہ پھر سو کوڑے لگائے اور پھر جلا وطن کر دیا۔<sup>۱</sup>

۲: ایک آدمی کوفہ میں اسلامی بیت المال سے چوری کرتا ہے:

سیدنا عمر رضی اللہ عنہ نے بیت المال سے چوری کرنے والے کا ہاتھ نہیں کاٹا۔ ابن مسعود رضی اللہ عنہ نے عمر رضی اللہ عنہ سے اس آدمی کی سزا کے بارے میں دریافت کیا جس نے بیت المال سے چوری کی ہو تو آپ نے فرمایا: اسے چھوڑ دو اس مال میں ہر ایک کا حق ہے۔<sup>۲</sup> اور اسے تعزیری کوڑے لگوائے۔<sup>۳</sup>  
۳: عام الرمادہ (قسط سالی کے سال) میں چوری کی سزا کا حکم:

عام الرمادہ میں حاطب بن ابی بلتعہ رضی اللہ عنہ کے غلاموں نے ایک ”مزنی“ آدمی کی اونٹنی چوری کر لی اور اسے ذبح کر کے کھا لیا۔ جب معاملہ عمر رضی اللہ عنہ کے پاس پہنچا تو آپ نے غلاموں کو طلب کیا اور انہوں نے محفوظ مقام سے اونٹنی کی چوری کا اعتراف کیا۔ چوری کرنے والے عاقل، بالغ اور مکلف شریعت تھے۔ انہوں نے چوری کرنے کی کسی اضطراری ضرورت کا بھی دعویٰ نہیں کیا۔ چنانچہ آپ نے کثیر بن الصلت کو حکم دیا کہ ان کے ہاتھ کاٹیں، لیکن چون کہ آپ قسط سالی اور لوگوں کی بھوک کا مشاہدہ کر رہے تھے اس لیے ان کے لیے عذر تلاش کرتے ہوئے ان کے آقا حاطب رضی اللہ عنہ سے کہا: مجھے لگتا ہے تم انہیں بھوکا رکھتے تھے؟ پھر اسی پر بس کیا اور ہاتھ کاٹنے کا حکم منسوخ کر دیا اور حاطب رضی اللہ عنہ سے کہا کہ ”مزنی“ کو اس کی اونٹنی کی گنئی قیمت یعنی (۸۰۰) آٹھ سو درہم ادا کرو۔<sup>۴</sup> اس طرح آپ نے اضطراری حالت دیکھ کر ان سے چوری کی حد ساقط کر دی۔<sup>۵</sup>

۱: أولیات الفاروق، ص: ۴۵۳.

۲: المغنی: ۱۲ / ۳۸۶۔ ارواء الغلیل، حدیث نمبر: ۲۴۲۲۔ اس کی سند ضعیف ہے۔

۳: عصر الخلافة الراشدة، ص: ۱۴۸.

۴: المنتقى، شرح الموطأ، الباجی: ۶ / ۶۳.

۵: عصر الخلافة الراشدة، ص: ۱۴۸.

## ۴: پاگل زانیہ عورت:

عمر رضی اللہ عنہ کے پاس ایک پاگل عورت لائی گئی جس نے زنا کا ارتکاب کیا تھا۔ آپ نے اس کے بارے میں لوگوں سے مشورہ لیا اور اسے رجم کرنے کا حکم دے دیا۔ ادھر سے علی بن ابی طالب رضی اللہ عنہ کا گزر ہوا تو کہا: اسے واپس لے جاؤ اور پھر آپ عمر رضی اللہ عنہ کے پاس آئے اور کہا: کیا آپ کو معلوم نہیں کہ یہ ”مرفوع القلم“ میں سے ہے، اور پھر اس سلسلے کی پوری حدیث سنائی۔ ① آخر میں عمر رضی اللہ عنہ نے کہا کہ ہاں، یہ ضرور ہے۔ علی رضی اللہ عنہ نے کہا: پھر یہ کیوں رجم کی جارہی ہے؟ چنانچہ آپ نے اسے چھوڑ دیا ② اور اللہ اکبر کہنے لگے۔ ③

## ۵: ایک ذمی نے مسلمان عورت کے ساتھ زنا بالجبر کیا:

سیدنا عمر رضی اللہ عنہ کے دور میں اس طرح کا ایک واقعہ پیش آیا تو آپ نے اسے پھانسی دی، اس لیے کہ اس نے شروط و معاہدہ کی خلاف ورزی کی تھی۔ ④

۶: کچھ عورتیں زنا پر مجبور کی گئیں:

سیدنا عمر رضی اللہ عنہ کے پاس ریاست کی کچھ باندیاں لائی گئیں، انہیں ریاست کے کچھ غلاموں نے زنا کرنے پر مجبور کیا تھا، تو آپ نے غلاموں کو کوڑے لگائے اور لونڈیوں کو چھوڑ دیا۔ ⑤

اسی طرح آپ کے پاس ایک ایسی عورت لائی گئی جس سے زنا کی حرکت سرزد ہو گئی تھی، عورت نے عرض کیا: میں سو رہی تھی اور اس وقت بیدار ہوئی جب کہ آدمی مجھ پر غالب آچکا تھا۔ چنانچہ آپ نے یہ سن کر اس سے ورگزر کیا اور سزا نہیں دی۔ ⑥ آپ نے یہ موقف اس لیے اختیار کیا کہ یہ واقعہ شبہ پر قائم تھا اور حدود و قصاص کو شبہ کی بنیاد پر نافذ نہیں کیا جاتا۔

بہر حال جبر و اکراہ خواہ زبردستی قابو میں کر لینے کی صورت میں ہو یا قتل وغیرہ کی دھمکی کے ذریعے سے ہو دونوں میں کوئی فرق نہیں۔ چنانچہ آپ کے عہد خلافت میں ایک عورت نے ایک چرواہے سے پانی مانگا، چرواہے نے پانی دینے سے انکار کر دیا اور دینے کے لیے اس سے زنا کی شرط لگا دی۔ چنانچہ اس عورت نے (مجبوراً) اپنے آپ کو اس کے حوالہ کر دیا، چنانچہ جب یہ قضیہ عمر رضی اللہ عنہ کے پاس پہنچا تو آپ نے علی رضی اللہ عنہ سے پوچھا: اس معاملہ میں آپ کی کیا رائے ہے؟ آپ نے فرمایا: میرے خیال میں اس کی اضطراری حالت تھی، پھر آپ نے عورت کو مزید کچھ عطیہ دے کر چھوڑ دیا۔

① وہ حدیث اس طرح ہے: ”رُفِعَ الْقَلَمُ عَنْ ثَلَاثَةٍ“

② الخلافة الراشدة، د/ یحییٰ البیہقی، ص: ۳۵۱۔ عصر الخلافة الراشدة، ص: ۱۴۸۔

③ عصر الخلافة الراشدة، ص: ۱۴۸۔

④ الموطا: ۲/ ۸۲۷۔ المغنی: ۱۲/ ۲۱۷۔ صحیح البخاری، حدیث نمبر: ۲۵۴۸۔

⑤ السنن الکبریٰ، البیہقی: ۸/ ۳۵۔ المغنی: ۱۲/ ۲۱۷۔

⑥ السنن الکبریٰ، البیہقی: ۸/ ۲۳۶۔ المغنی: ۱۲/ ۲۱۸۔

۷: حرمت زنا سے عدم واقفیت کا حکم:

سعید بن مسیب سے روایت ہے کہ عمر بن خطاب رضی اللہ عنہ کے ایک افسر نے خط لکھ کر آپ کو مطلع کیا کہ ایک آدمی نے زنا کا اعتراف کیا ہے، اس کے متعلق آپ کی کیا رائے ہے؟ تو عمر رضی اللہ عنہ نے جواباً تحریر کیا کہ اس سے پوچھو کہ اسے زنا کی حرمت معلوم تھی، اگر ہاں کہتا ہے تو اس پر حد شرعی نافذ کرو اور اگر نہیں کہتا ہے تو اسے بتا دو کہ یہ فعل حرام ہے، او اگر پھر دوبارہ ایسا کرے تو اس پر حد نافذ کرو۔<sup>①</sup>

۸: ایک عورت نے عدت میں شادی کر لی، اسے اور اس کے شوہر کو اس کی حرمت کا علم نہ تھا:

ایک عورت نے اپنی عدت کے ایام میں نکاح کر لیا اور جب عمر رضی اللہ عنہ کو اس کی اطلاع ہوئی تو آپ نے عورت کی پٹائی کی، جو حد سے کم تھی۔<sup>②</sup> اور شوہر کو بھی تعزیری طور پر کوڑے لگائے۔<sup>③</sup>

۹: ایک خاوند کے ہوتے ہوئے منکوحہ نے خفیہ طریقے سے دوسرے آدمی سے شادی رچائی:

عمر رضی اللہ عنہ نے ایسی عورت کو رجم کیا اور دوسرے شوہر کو سو کوڑے لگوائے اور اسے رجم نہیں کیا، کیوں کہ اسے منکوحہ کے پہلے شوہر کا علم نہ تھا۔<sup>④</sup>

۱۰: مغیرہ بن شعبہ رضی اللہ عنہ کا ”زنا“ کے معاملہ میں متہم ہونا:

چنانچہ مغیرہ بن شعبہ رضی اللہ عنہ کے خلاف تین آدمیوں نے شہادت دی اور چوتھے نے انکار کر دیا، تو عمر رضی اللہ عنہ نے کہا: شکر ہے اللہ رب العالمین کا کہ اس نے شیطان کو اصحاب محمد ﷺ پر ہنسنے کا موقع نہ دیا۔<sup>⑤</sup> پھر آپ نے تینوں گواہوں پر تہمت کی حد نافذ کی کیوں کہ تین کی شہادت سے اتہام زنا کی مطلوبہ شہادت پوری نہیں ہوتی۔<sup>⑥</sup>

۱۱: اس عورت کا حکم جس نے شادی کے لیے خود کو اپنے غلام کے حوالے کیا:

ایک عورت نے اپنے غلام سے شادی کر لی، اس سے اس سلسلہ میں کہا گیا، اس نے جواب دیا: کیا اللہ تعالیٰ یہ نہیں فرماتا:

﴿أَوْ مَا مَلَكَتْ أَيْمَانُكُمْ﴾

”یا جو تمہاری ملکیت میں ہوں۔“

① المحلی: ۱۲/ ۱۰۷، اثر نمبر: ۲۱۹۸.

② المحلی: ۱۲/ ۱۹۲، اثر نمبر: ۲۲۱۵.

③ عصر الخلافة الراشدة، ص: ۱۴۹.

④ عصر الخلافة الراشدة، ص: ۱۴۹.

⑤ المغنی: ۱۲/ ۲۴۵.

⑥ عصر الخلافة الراشدة، ص: ۱۴۹.

اور یہ ہمارا ملک یمن (غلام) ہے۔ چنانچہ قضیہ عمر رضی اللہ عنہ کے پاس پہنچا۔ آپ نے فرمایا: تمہارا غلام تمہارے لیے حلال نہیں ہے۔ ❶ اور ایک روایت میں ہے کہ آپ نے دونوں میں جدائی کرادی اور عورت کو حد میں نہیں بلکہ تعزیری طور پر سو کوڑے لگوائے اور اس سے حد اس لیے ساقط کردی کہ اسے درپیش معاملہ کی حرمت کا علم نہ تھا۔ ❷

۱۲: ایک عورت اپنے شوہر پر اپنی لونڈی سے زنا کی تہمت لگاتی ہے:

ایک عورت نے اپنے شوہر پر اپنی لونڈی سے زنا کرنے کی تہمت لگائی، پھر اقرار کیا کہ اس نے اپنی لونڈی کو خاندن کی ملکیت میں دے دیا تھا۔ چنانچہ عمر رضی اللہ عنہ نے عورت پر اتسی (۸۰) کوڑے تہمت کی حد نافذ کرنے کا حکم دیا۔ ❸

۱۳: طنز و اشارہ میں تہمت لگانے پر حد تہمت کا نفاذ:

آپ کے عہد خلافت میں ایک آدمی نے دوسرے پر طنز کیا اور کہا: نہ میرا باپ زانی ہے اور نہ میری ماں بدچلن۔ عمر رضی اللہ عنہ نے اس قضیہ کی شکایت سن کر لوگوں سے اس معاملہ میں مشورہ لیا، کسی نے کہا: اس نے اپنے ماں باپ کی تعریف کی ہے اور کچھ لوگوں نے کہا: وہ اپنے والدین کے بارے میں ایسا کہہ کر کچھ دوسری بات کہنا چاہتا ہے (یعنی میرے والدین اس طرح نہیں لیکن تمہارے والدین بدکار ہیں) ہماری رائے ہے کہ آپ اس پر تہمت کی حد نافذ کریں۔ چنانچہ آپ نے اس پر اتسی (۸۰) کوڑے تہمت کی حد نافذ کی۔ ❹

گویا عمر رضی اللہ عنہ نے تہمت پر مبنی طنز و اشارہ پر حد نافذ کی، اس لیے کہ قرینہ صاف ظاہر تھا، وہ آدمی اپنے فریق مخالف پر اشاروں میں تہمت لگا رہا تھا کیوں کہ یہ بات اس نے کافی گالی گلوچ اور لڑائی جھگڑے کے بعد کہی تھی۔ پس عمر رضی اللہ عنہ کی اس سلسلہ میں کارروائی اس سیاست پر مبنی تھی کہ اس سے احمقوں کو تادیبی سزا بھی مل جائے اور پاک دامن لوگوں کی عزتیں محفوظ رہیں۔ آپ کی یہ حکیمانہ سیاست تھی جو کتاب و سنت کے خلاف نہ تھی بلکہ شریعت اسلامیہ کی روح و اساسی مقاصد کے بالکل موافق تھی۔ ❺

۱۴: عزت پر ڈاکا ڈالنے والے یہودی کا خون مباح ہے:

عمر رضی اللہ عنہ کے عہد میں دو نیک نوجوان تھے، جن میں مواخات کا رشتہ تھا۔ ان میں سے ایک غزوہ پر جانے لگا اور اپنے بھائی کو نصیحت کردی کہ ہماری آل و اولاد کی دیکھ بھال کرے گا۔ چنانچہ ایک رات اس کا بھائی اس کے

❶ المحلی: ۱۲/ ۱۹۴، اثر نمبر: ۲۲۱۶.

❷ موسوعة فقه عمر بن الخطاب، ص: ۲۰۳.

❸ عصر الخلافة الراشدة، ص: ۱۵۰.

❹ السنن الکبریٰ، البیہقی: ۸/ ۲۵۲.

❺ اولیات الفاروق، ص: ۴۳۹، ۴۴۰.

بیوی بچوں کی خیریت معلوم کرنے گیا تو دیکھا کہ گھر میں ایک چراغ جل رہا ہے اور ایک یہودی اس کے بھائی کی بیوی کے ساتھ گھر میں موجود ہے، اور شعر پڑھ رہا ہے:

واشعث غرة الاسلام منی

خلوت بعمرسه لیل التمام

”میری وجہ سے اسلام کی چمک داغ دار ہوگئی، میں اس (اسلامی مجاہد) کی بیوی کے ساتھ طویل رات خلوت میں رہا۔“

ابیت علی ترائبها ویمسی

علی جرداء لاحقة الحزام

”میں اس کی دوشیزہ کے ساتھ اس کے پستانوں سے لپٹ کر رات گزارتا ہوں اور وہ چٹیل تنگ زمین میں رات گزارتا ہے۔“

کان مجامع الربلات منها

فئام ینھضون الی فئام

”رائیں اور شرمگاہ اس کی ایسی جماعت ہے جو استقبال کے لیے اٹھ کھڑی ہوئی ہے۔“

یہ منظر دیکھ کر مجاہد کا بھائی اپنے گھر آیا، تلوار سونپی اور اپنے بھائی کی بیوی کے پاس پہنچا اور یہودی کو قتل کر دیا، پھر اسے ننگا کر کے راستے میں پھینک دیا۔ جب صبح ہوئی تو یہودیوں نے دیکھا کہ ان کا ایک آدمی قتل کر دیا گیا ہے اور قاتل کا پتہ نہیں ہے۔ چنانچہ وہ سب عمر رضی اللہ عنہ کے پاس آئے اور واقعہ سے آپ کو آگاہ کیا۔ آپ نے ”الصَّلَاةُ جَامِعَةٌ“ کی ندا لگوائی۔ لوگ اکٹھے ہوئے اور آپ منبر پر تشریف لے گئے۔ پھر اللہ کی حمد و ثناء بیان کی اور کہا: میں اللہ کا واسطہ دے کر پوچھتا ہوں کہ اگر کسی شخص کو اس کے قاتل کا علم ہے تو وہ مجھے بتا دے۔ وہ نوجوان کھڑا ہوا اور عمر رضی اللہ عنہ کو وہی اشعار پڑھ کر سنائے اور واقعہ کی تفصیل بتائی۔ عمر رضی اللہ عنہ نے کہا: اللہ تیرے ہاتھوں کو مضبوط کرے، اور پھر یہودی کا خون مباح قرار دیا۔ ❶

۱۵: محرماتِ الہیہ کا تقدس چاک کرنے والے مقتول کی کبھی دیت نہیں دی جائے گی:

امام عبدالرزاق نے اپنی کتاب ”المصنف“ اور امام بیہقی نے ”السنن الکبریٰ“ میں روایت کیا ہے کہ ایک آدمی نے ہذیل کے کچھ لوگوں کو دعوت دی اتفاق سے انہوں نے لکڑیاں لانے کے لیے اپنی لونڈی کو بھیج دیا، میزبان کو وہ لونڈی پسند آگئی اور اس نے اس کا پیچھا کیا، اور اس سے منہ کالا کرنا چاہا، لیکن لونڈی نے انکار کر دیا۔ پھر دونوں میں کافی دیر تک لڑائی ہوتی رہی۔ بالآخر لونڈی بھاگ نکلی، دور آ کر ایک پتھر اٹھایا اور اس آدمی کو زور

سے مارا، آدمی کا کلیجہ پھٹ گیا پھر وہ مر گیا۔ وہ لونڈی بھاگ کر اپنے گھر والوں کے پاس آئی اور انہیں واقعہ کی خبر دی، اس کے گھر والے عمر رضی اللہ عنہ کے پاس گئے اور واقعہ سے خبردار کیا۔ آپ نے اپنے تفتیشی عملہ (جانچ کرنے والی ٹیم) کو واقعہ کی حقیقت معلوم کرنے کے لیے بھیجا، وہ گئے تو دونوں کی لڑائی کے آثار ملے۔ پھر آپ نے فرمایا: اللہ (کے دین) کے لیے قتل کرنے والے سے کبھی دیت نہیں لی جائے گی، اور آپ نے اس عزت کے لٹیرے ظالم کا خون مباح قرار دیا، نہ کوئی قصاص نافذ کیا، نہ دیت اور نہ کفارہ۔

۱۶: اگر اس میں صنعاء کے تمام لوگ شریک ہوتے تو میں سب کو قتل کرتا:

سیدنا ابن عمر رضی اللہ عنہما سے روایت ہے کہ ایک بچہ بے خبری کی حالت میں قتل کر دیا گیا تو عمر رضی اللہ عنہ نے فرمایا: اگر اس میں ”صنعاء“ کے تمام لوگ شریک ہوتے تو میں سب کو قتل کر دیتا اور ایک روایت میں ہے کہ چار آدمیوں نے مل کر ایک بچہ کو قتل کر دیا، تو عمر رضی اللہ عنہ نے فرمایا: اگر اس میں صنعاء کے تمام لوگ شریک ہوتے تو میں سب کو قتل کرتا۔ ①

اس واقعہ میں بھی عمر رضی اللہ عنہ نے جو فیصلہ کیا ہے اس کے بارے میں قرآن و سنت سے کوئی نص ثابت نہیں ہے اور نہ کوئی دور صدیقی کا واقعہ ایسا ملتا ہے جس میں ایسا فیصلہ ہوا ہو۔ بلکہ آپ نے فیصلہ مقاصد شریعت کو سامنے رکھ کر اپنی سمجھ سے صادر کیا، کیوں کہ اسلامی شریعت کا مقصد یہ ہے کہ معاشرہ سے بدعنوانی دور رہے اور اس کے امن کی حفاظت و استحکام ہو۔ خون کا معاملہ آسان نہیں ہے، وہ بڑی دقت سے انصاف اور امت کی مصلحت چاہتا ہے۔ پس اس طرح کے واقعات میں اسلامی شریعت کا مقصد یہ ہے کہ اگر اس جرم میں متعدد لوگوں کی شرکت ثابت ہو جائے تو سب پر قصاص نافذ ہو، یہی جمہور علماء، ائمہ اربعہ، سعید بن مسیب، حسن، ابوسلمہ، عطاء، قتادہ، ثوری اور اوزاعی وغیرہم رضی اللہ عنہم کا مسلک ہے۔ ② نیز یہی بات رائج اور سنت سے قریب تر ہے، کیوں کہ عمر رضی اللہ عنہ کے عمل اور اجماع صحابہ سے اس کی قوی دلیل موجود ہے اور معاشرہ میں انسانی جانوں کی حفاظت اور جرائم پیشہ افراد کو مجرمانہ کارروائیوں سے باز رہنے کی ایک حکیمانہ دھمکی بھی ہے۔ ③

۱۷: جادوگر کی سزا قتل ہے:

سیدنا عمر رضی اللہ عنہ نے اپنے آفیسروں کو یہ عمومی حکم نامہ بھیجا تھا کہ ہر جادوگر اور جادوگرنی کو قتل کر دو۔ ④ اور آپ نے یہ حکم نافذ کیا اور اس پر صحابہ کرام رضی اللہ عنہم کا اجماع تھا۔

① صحیح البخاری، الدیات، حدیث نمبر: ۶۸۹۶۔

② المغنی، ابن قدامہ: ۲۸۷ / ۱۱۔

④ اولویات الفاروق السیاسیہ، ص: ۴۴۷۔

⑤ أولیات الفاروق السیاسیہ، ص: ۴۴۷۔

۱۸: اپنی اولاد کے قاتل اور ذمی کے مسلمان قاتل کا کیا حکم ہے؟

سیدنا عمر رضی اللہ عنہ نے اپنی اولاد کے قاتل کے لیے یہ فیصلہ کیا کہ وہ دیت ادا کرے۔ ❶ اور جو مسلمان کسی ذمی کو قتل کر دے تو اسے قصاص میں قتل کیا جائے، آپ کے دور خلافت میں ایسا ہی ایک واقعہ پیش آیا، شام میں ایک مسلمان نے ایک ذمی کو قتل کر دیا تو آپ نے قصاص میں اسے قتل کروادیا۔ ❷

۱۹: دیت اور قسامہ ایک ساتھ:

قتل کے مقدمہ میں مقتول کے اولیاء یا مدعا علیہم کا اپنے ثبوت میں مکرر قسمیں کھانا ہی ”قسامہ“ کہلاتا ہے۔ ❶ عبدالرزاق، ابن ابی شیبہ اور بیہقی نے شعی سے روایت کیا ہے کہ ایک آدمی (بن کے دو قبیلے) ”وداعہ“ اور ”شاکر“ کے درمیان مقتول پایا گیا، تو عمر رضی اللہ عنہ نے مقتول کے اولیاء کو حکم دیا کہ مقتول کی جگہ سے دونوں قبیلوں کی دوری کی پیمائش کریں۔ چنانچہ اسے ”وداعہ“ سے قریب پایا گیا۔ آپ نے ان سے پچاس قسمیں لیں، ہر آدمی نے حلفیہ بیان دیا کہ نہ تو میں نے اسے قتل کیا اور نہ اس کے قاتل کو جانتا ہوں۔ پھر آپ نے ان پر دیت کی ادائیگی کا جرم مانہ قائم کیا۔ انہوں نے کہا: امیر المومنین! ہماری قسموں نے نہ تو ہمارا مال بچایا، اور نہ ہمارے مال نے ہمیں قسموں سے بچایا۔ تو عمر رضی اللہ عنہ نے فرمایا: یہی صحیح فیصلہ ہے۔ ❷

۲۰: اے اللہ میں نہ حاضر تھا، نہ حکم دیا، نہ راضی ہوں اور نہ واقعہ سن کر خوش ہوں:

جب فتح ”نستمر“ کی خبر سیدنا عمر رضی اللہ عنہ کو ملی تو آپ نے کہا: کیا کوئی نئی بات تو نہیں پیش آئی؟ لوگوں نے کہا: ہاں ایک بات ہوئی ہے، وہ یہ کہ ایک آدمی اسلام سے مرتد ہو گیا۔ آپ نے پوچھا: تم نے اس کے ساتھ کیا برتاؤ کیا؟ انہوں نے کہا: ہم نے اسے قتل کر دیا۔ آپ نے فرمایا: کیوں نہیں تم نے اسے ایک گھر میں بند کر دیا اور ہر روز اسے کھانے کے لیے روٹی کا ایک ٹکڑا دیتے، پھر اس سے توبہ کروا دیتے، اگر توبہ کر لیتا تو ٹھیک تھا، ورنہ اسے قتل کر دیتے۔ پھر آپ نے کہا: اے اللہ میں اس واقعہ کے وقت حاضر نہ تھا، نہ اس کا حکم دیا، نہ راضی ہوں اور جب واقعہ سنا تو مجھے خوشی نہیں ہوئی۔ ❸

❶ عصر الخلافة الراشدة، ص: ۱۵۳۔ المغنی: ۱۱ / ۴۰۵۔

❷ عصر الخلافة الراشدة، ص: ۱۵۳۔ یہ روایت ضعیف ہے کیوں کہ اس کی سند منقطع ہے، مصنف عبدالرزاق: ۱۰ / ۱۰۱ میں اس کی سند یوں ہے: ”عن الشوری عن حماد بن ابراهیم أنَّ رَجُلًا مُسْلِمًا قَتَلَ رَجُلًا مِنْ أَهْلِ الدِّمَةِ الْحَبِيرَةِ فَأَقَادَ مِنْهُ عُمَرُ۔ ابراہیم اور عمر کے درمیان انقطاع ہے۔ ابراہیم نے عمر رضی اللہ عنہ کا زمانہ نہیں پایا، اور اسی طرح مصنف ابن ابی شیبہ: ۶ / ۳۶۳ کی روایت میں مجہول العین راوی ہے: عن ابی نضرۃ قال حَدَّثَنَا اَن .....“

❸ اولیات الفاروق، ص: ۲۶۴۔ کتاب وسنت کے خلاف ہے، رسول اللہ صلی اللہ علیہ وسلم کا ارشاد ہے: لَا يُقْتَلُ مُسْلِمٌ بِكَافِرٍ ”مسلم کو کافر کے بدلے قتل نہیں کیا جائے گا۔“ بخاری: ۶۹۱۵۔ (مترجم)

❹ أولیات الفاروق، ص: ۲۶۶۔ السنن الکبریٰ، البیہقی: ۸ / ۱۲۳، ۱۲۴۔ اولیات الفاروق، ص: ۴۶۶۔

❺ محض الصواب: ۱ / ۳۷۲۔



## ۲۱: شراب نوشی کی حد اسی (۸۰) کوڑے مقرر کرنا:

جب عمر فاروق رضی اللہ عنہ نے منصب خلافت سنبھالا اور اسلامی فتوحات کی کثرت ہو گئی، آبادیاں دور دور تک پھیل گئیں، لوگوں کی اقتصادی حالت بہتر ہو گئی اور ایسے بہت سارے لوگوں نے اسلام قبول کر لیا جو مکمل طریقے سے اسلامی تربیت اور دینی معلومات سے نا آشنا تھے، تو ان میں بہت زیادہ شراب نوشی ہونے لگی اور عمر رضی اللہ عنہ کے سامنے ایک بڑی پریشانی آکھڑی ہوئی۔ چنانچہ آپ نے بزرگ صحابہ کو اکٹھا کیا اور اس سلسلہ میں مشورہ لیا، سب نے اس بات پر اتفاق کیا کہ ان کی سزا اسی (۸۰) کوڑے بطور حد مقرر کی جائے، یہ حدود کی سب سے کم تر مقدار ہے۔ بہر حال آپ نے اسی پر عمل کیا اور آپ کی پوری مدت خلافت میں کسی صحابی نے اس کی مخالفت نہ کی۔ ❶

علامہ ابن قیم رحمہ اللہ فرماتے ہیں کہ سیدنا خالد بن ولید رضی اللہ عنہ نے ویرہ الصلیتی کو شام سے عمر رضی اللہ عنہ کے پاس روانہ کیا۔ ان کا بیان ہے کہ میں عمر رضی اللہ عنہ کے پاس آیا، آپ کے پاس طلحہ، زبیر بن عوام اور عبدالرحمن بن عوف رضی اللہ عنہما مسجد میں ٹیک لگائے بیٹھے تھے، میں نے آپ سے کہا: خالد بن ولید نے آپ کو اسلام علیکم عرض کیا ہے اور آپ کو خبر دی ہے کہ لوگ کثرت سے شراب نوشی کرنے لگے ہیں اور سزا کا مذاق اڑاتے ہیں، لہذا آپ کیا حکم دیتے ہیں؟ آپ نے فرمایا: یہ سب تمہارے سامنے ہیں، (معاملہ پر غور و خوض ہو رہا ہے) ویرہ کا کہنا ہے کہ علی رضی اللہ عنہ نے کہا: میرے خیال میں جب وہ نشہ سے ہدمست ہوگا تو بکواس دے ہو وہ بکے گا، اور جب بے ہودگی بکے گا تو (دوسروں پر) تہمت لگائے گا، اور تہمت لگانے والے کی شری حد اسی (۸۰) کوڑے ہے۔ یہ سن کر سب نے اسی پر اتفاق ظاہر کیا۔ عمر رضی اللہ عنہ نے فرمایا: ان کے مشورہ سے تمہارا حکم (یعنی میں) نتیجہ پر پہنچ گیا۔ پھر سیدنا عمر اور خالد بن ولید رضی اللہ عنہما نے بھی ایسے مجرموں کو (۸۰) کوڑے لگوائے۔ ❷

## ۲۲: شراب کی دکان نذر آتش کر دینا:

یحییٰ بن سعید بن عبید اللہ نافع سے روایت کرتے ہیں اور نافع ابن عمر رضی اللہ عنہما سے، انہوں نے کہا کہ عمر رضی اللہ عنہ کو قبیلہ ثقیف کے ایک آدمی کے گھر میں کافی مقدار میں شراب ملی، تو آپ نے حکم دیا کہ اس گھر کو نذر آتش کر دو، چنانچہ اسے جلا دیا گیا، مالک مکان کا نام ”رویشد“ تھا، آپ نے اس سے کہا: تم ”فوسق“ ہو۔ ❸

علامہ ابن جوزی کا بیان ہے کہ عمر رضی اللہ عنہ نے ”رویشد ثقفی“ کا گھر نذر آتش کر دیا، وہ نبیذ کے ایک تاجر تھے۔ اور علامہ ابن قیم نے فرمایا کہ عمر بن خطاب رضی اللہ عنہ نے شراب کی دکان کو شراب کے ساتھ نذر آتش کر دیا اور

❶ إعلام الموقعین: ۱/ ۲۱۱.

❷ إعلام الموقعین: ۱/ ۲۱۱.

❸ الأموال، أبو عبیدہ، ص: ۱۲۵، اثر نمبر: ۲۶۷۔ اولیات الفاروق، ص: ۴۳۵.

ایک ایسی ہستی بھی جلادی جس میں شراب کی تجارت ہوتی تھی۔ ❶

۲۳: پاک دامن مسلمان خاتون کی طرح اس کا نکاح کر دو:

عمر رضی اللہ عنہ کے پاس ایک آدمی آیا اور کہا: میری ایک بچی تھی زمانہ جاہلیت میں میں نے اس کو زندہ درگور کرنا چاہا تھا، لیکن مرنے سے پہلے ہم نے اسے قبر سے نکال لیا، پھر اس نے اسلام کی حقیقت سمجھ لی اور اسلام لے آئی، پھر حد نافذ کرنے والا جرم (زنا) کر گزری، اس نے چھری لی تاکہ خودکشی کر لے، ہم نے اس کو پکڑ لیا، حالاں کہ وہ اپنی گردن کی رگیں کاٹ بھی چکی تھی، میں نے اس کا علاج کرایا اور وہ شفا یاب ہو گئی، پھر اس نے صدقہ دل سے توبہ بھی کر لی، اب اس نے ایک جگہ اپنی شادی کا پیغام دیا ہے، میں چاہتا ہوں کہ انہیں اس بچی کے ماضی سے آگاہ کر دوں۔ عمر رضی اللہ عنہ نے فرمایا: کیا جس چیز کو اللہ نے چھپایا ہے تم اسے ظاہر کرنا چاہتے ہو؟ اللہ کی قسم! اگر تم نے اس کے بارے میں کسی کو بتایا تو تمہیں ایسی سزا دوں گا جو پورے ملک والوں کے لیے عبرت ہوگی، جاؤ اور اس کا پاک دامن مسلمان خاتون کی طرح نکاح کر دو۔ ❷

۲۴: ایک آدمی اپنی بیوی کو طلاق دیتا ہے اور اسے میراث سے محروم کر دیتا ہے:

سالم اپنے باپ سے روایت کرتے ہیں کہ غیلان ثقفی جب اسلام لائے تو ان کے عقد میں دس بیویاں تھیں۔ نبی کریم ﷺ نے ان سے فرمایا: ان میں سے صرف چار کو منتخب کر لو اور باقی کو چھوڑ دو۔ پھر عمر رضی اللہ عنہ کے دور میں انہوں نے اپنی بیویوں کو طلاق دے دی، اور اپنی جائیداد بیٹوں میں تقسیم کر دی۔ اس بات کی خبر عمر رضی اللہ عنہ تک پہنچی، آپ نے انہیں بلا بھیجا، وہ آپ کے پاس آئے، آپ نے ان سے کہا: مجھے لگتا ہے کہ شیطان جو کچھ چوری سے ملا اعلیٰ کی گفتگو سنتا ہے اس میں یہ بھی ہے کہ اس نے تمہاری موت کے بارے میں سن لیا ہے، اور پھر تمہارے دل میں یہ بات ڈال دی ہے کہ تم جلد ہی مر جاؤ گے، اس طرح اس کی سبقت بیانی نے تم کو اس کام پر مجبور کیا ہے۔ اور میں اللہ کی قسم! تمہارے بارے میں یہ سوچتا ہوں کہ میری اس جگہ سے تم اٹھ کر نہیں جاؤ گے کہ تمہاری موت ہو جائے گی اور اللہ کی قسم! اپنی بیویوں کو لوٹانے اور بیٹوں میں تقسیم کردہ مال کو واپس لینے سے پہلے اگر تم مر گئے تو تمہاری بیویوں کو تمہاری جائیداد میں حصہ دلاؤں گا، پھر تمہاری قبر پر پتھر برساؤں گا اور جس طرح ابو رغال کی قبر کے ساتھ ہوا ہے اسی طرح تمہاری قبر کے ساتھ بھی کروں گا۔ چنانچہ اس نے اپنی بیویوں کو لوٹا لیا اور وہ مال بھی واپس لے لیا جو اپنے بیٹوں میں تقسیم کیا تھا، پھر تھوڑی دیر بعد ہی وفات پا گیا۔ ❸

❶ الطرق الحکمیہ، ص: ۱۵، ۱۶۔

❷ محض الصواب: ۲/ ۷۰۹ ضعیف تک اس کی سند صحیح ہے، البتہ ضعیف اور عمر کے درمیان انقطاع ہے۔

❸ موسوعة فقه عمر، ص: ۴۷۔

۲۵: حمل کی کم از کم اور زیادہ سے زیادہ مدت:

عمر رضی اللہ عنہ کے سامنے ایک ایسی عورت کا قضیہ پیش کیا گیا جس کو چھ مہینے میں ولادت ہوئی تھی، عمر رضی اللہ عنہ نے اسے رجم (سنگسار) کرنا چاہا، لیکن اس عورت کی بہن علی رضی اللہ عنہ کے پاس گئی اور کہا: عمر رضی اللہ عنہ میری بہن کو سنگسار کرنا چاہتے ہیں، میں آپ سے اللہ کا واسطہ دے کر کہتی ہوں کہ کیا میری بہن کے لیے رجم سے بچنے کے لیے کوئی عذر ہے؟ علی رضی اللہ عنہ نے فرمایا: ہاں اس کے لیے عذر ہے۔ اس عورت نے بلند آواز سے اللہ اکبر کہا، جسے عمر رضی اللہ عنہ نیز آپ کے ساتھ بیٹھنے والے دیگر لوگوں نے سنا۔ وہ عورت وہاں سے عمر رضی اللہ عنہ کے پاس آئی اور کہا: بے شک علی رضی اللہ عنہ کا خیال ہے کہ میری بہن کے لیے ایک عذر ہے۔ عمر رضی اللہ عنہ نے علی رضی اللہ عنہ کو بلوایا اور پوچھا کہ اس کے لیے کیا عذر ہے؟ تو علی رضی اللہ عنہ نے کہا کہ اللہ کا ارشاد ہے:

﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ﴾ (البقرة: ۲۳۳)

”مائیں اپنی اولاد کو پورے دو سال دودھ پلائیں۔“

www.KitaboSunnat.com

اور ایک مقام پر ارشاد ہے:

﴿وَحَلْلُهُ وَفُصِّلَتْ ثَلَاثُونَ شَهْرًا﴾ (الاحقاف: ۱۵)

”اس (ماں) کے حمل اور دودھ چھڑانے کی مدت تیس (۳۰) مہینے ہے۔“

اس طرح حمل کی مدت چھ مہینے اور دودھ چھڑانے کی مدت چوبیس (۲۴) مہینے ہوتی ہے۔ عمر رضی اللہ عنہ نے یہ استنباط سن کر اس عورت کو معاف کر دیا اور ایسا بھی ہوتا ہے کہ کبھی کبھی ماں کے پیٹ میں حمل نو (۹) مہینے سے زیادہ بھی رہتا ہے۔ آپ کے پاس ایسی ہی عورت کا معاملہ پیش ہوا، اس کا شوہر دو سالوں سے غائب تھا، جب وہ گھر واپس آیا تو بیوی حاملہ تھی، آپ نے اسے رجم کرنے کا ارادہ کیا، تو معاذ بن جبل رضی اللہ عنہ نے آپ سے کہا: اے امیر المؤمنین! آپ عورت پر حکم نافذ کر سکتے ہیں لیکن پیٹ میں پلٹنے والے بچے کا کیا قصور ہے۔ چنانچہ آپ نے اسے اس وقت جانے دیا پھر لڑکے کی ولادت ہوئی تو اس کے دونوں اگلے دانت نکلے ہوئے تھے اور شوہر نے بچے کو اپنے مشابہ پایا۔ عمر رضی اللہ عنہ نے فرمایا: عورتیں معاذ جیسے لوگوں کو پیدا کرنے سے باز نہ ہو گئی ہیں، اگر معاذ نہ ہوتے تو عمر ہلاک ہو جاتا۔ ❶

ایسا معلوم ہوتا ہے کہ آپ حمل کی اکثر مدت چار سال قرار دیتے تھے، اس لیے کہ جس عورت کا خاوند گم ہو گیا ہو اسے آپ حکم دیتے تھے کہ چار سال تک انتظار کرو، پھر شوہر کی وفات کی مدت گزار دو۔ علامہ ابن قدامہ اس سلسلہ میں عمر رضی اللہ عنہ کا مسلک لکھتے ہیں کہ مفقود (غائب ہو جانے والے) کی بیوی حمل کی زیادہ سے زیادہ مدت یعنی چار سال انتظار کرے گی، پھر چار مہینے دس دن یعنی وفات کی مدت گزارے گی اور پھر دوسروں سے نکاح

کے لائق ہو جائے گی۔<sup>۱</sup>

شخصی ملکیت پر پابندیاں لگانا تاکہ اس کے استعمال میں بے راہ روی نہ ہو:

سیدنا عمر رضی اللہ عنہ کے دورِ خلافت میں جن فاروقی اجتہادات کو سبقت حاصل ہے اور جن میں ذاتی مفادات پر عوامی مفادات کی ترجیحات نمایاں ہیں، نیز جن میں ذاتی ملکیت پر چند پابندیاں عائد کی جاتی ہیں تاکہ اس کے استعمال میں بے راہ روی نہ ہو، انہی میں سے ایک مثال وہ واقعہ بھی ہے جسے امام مالک رحمہ اللہ نے اپنی کتاب ”الموطا“ میں نقل کیا ہے: ”عمر بن یحییٰ المازنی اپنے باپ سے روایت کرتے ہیں کہ ضحاک بن خلیفہ نے اپنے لیے پانی لے جانے کی ایک کشادہ نالی کھودی اور چاہتے تھے کہ محمد بن مسلمہ رضی اللہ عنہ کی زمین سے ہو کر یہ نالی آگے نکل جائے، لیکن محمد بن مسلمہ نے نالی کے لیے اپنی زمین دینے سے انکار کر دیا۔ تو ضحاک نے ان سے کہا: آپ مجھے کیوں روکتے ہیں، اس میں آپ کے لیے بھی فائدہ ہے۔ پانی لے جاتے وقت اور بند کرتے وقت، یعنی شروع اور آخر میں آپ اس سے اپنی کھیتی سیراب کر سکتے ہیں اور اس سے آپ کو کوئی نقصان نہ ہوگا، لیکن محمد بن مسلمہ نے اجازت نہیں دی۔ چنانچہ ضحاک نے عمر بن خطاب رضی اللہ عنہ کے پاس یہ معاملہ پیش کیا، آپ نے محمد بن مسلمہ کو طلب کیا اور حکم دیا کہ ضحاک کو پانی لے جانے دیں۔ لیکن محمد بن مسلمہ رضی اللہ عنہ نے کہا: نہیں، میں اجازت نہیں دوں گا۔ عمر رضی اللہ عنہ نے فرمایا: تم اپنے بھائی کے لیے ایسی چیز کیوں بند کرتے ہو جو اس کے لیے فائدہ مند ہے اور تمہارے لیے بھی مفید ہے، شروع میں اور آخر میں تم اس سے اپنی کھیتی سیراب کر لو، تمہیں اس سے کوئی نقصان ہونے والا نہیں۔ لیکن محمد بن مسلمہ نے کہا: نہیں، اللہ کی قسم میں اجازت نہیں دوں گا۔ تو عمر رضی اللہ عنہ نے کہا: اللہ کی قسم! وہ نالی ضرور لے جائیں گے چاہے تمہارے پیٹ پر سے گزر کر جائے۔ پھر آپ نے ضحاک کو نالی لے جانے کا حکم دیا اور ضحاک نے نالی بنالی۔“<sup>۲</sup>

دراصل عمر رضی اللہ عنہ کا یہ فیصلہ ابو ہریرہ رضی اللہ عنہ سے مروی اس حدیث پر قیاس تھا کہ جس میں نبی ﷺ نے ارشاد فرمایا ہے:

(( لَا يَمْنَعُ جَارٌ جَارَهُ أَنْ يَغْرِزَ خَشْبَهُ ))

”تم میں سے کوئی اپنے پڑوسی کو اپنی دیوار میں لکڑی گاڑنے سے نہ روکے۔“

پھر ابو ہریرہ رضی اللہ عنہ نے فرمایا: کیا بات ہے کہ میں تم کو اس سے اعراض کرنے والا دیکھ رہا ہوں۔ اللہ کی قسم!

(اگر اس کی اجازت نہ دو گے تو) میں تمہارے کندھوں کے درمیان اسے گاڑوں گا۔<sup>۳</sup>

① موسوعة فقه عمر بن الخطاب، ص: ۳۷۱.

② الموطا: ۲ / ۷۴۶ - اسعاف المبطا برجال الموطا، ص: ۶۳۸، ۶۳۹.

③ سبل السلام، ج ۱، ص ۶۰ / ۳ - بخاری، رقم الحديث: ۲۴۶۳.

اس واقعہ سے یہ بات ہمارے سامنے آتی ہے کہ عمر رضی اللہ عنہ کا عمل قیاس اولیٰ پر مبنی تھا، اس لیے کہ پڑوسی کو اپنے پڑوسی کے لیے لکڑی گاڑنے سے روکنے کی ممانعت میں اگرچہ جس کی دیوار میں لکڑی گاڑی جا رہی ہے اس کا کوئی نقصان نہیں ہے لیکن اس کا کوئی فائدہ بھی نہیں ہے، جب کہ پانی کی نالی گزرنے کی صورت میں نقصان نہ ہونے کے ساتھ ساتھ فائدہ ہی فائدہ ہے۔ اس لیے آپ نے قیاس اولیٰ پر عمل کیا۔ چنانچہ ہمارے دور کے ایک ماہر عالم احمد ابراہیم کا یہی خیال ہے کہ اس قضیہ میں عمر رضی اللہ عنہ نے موجودہ دور میں ”ضابطہ فوجداری“ کہے جانے والے اصول کی رو سے فیصلہ دیا۔<sup>①</sup>

عبدالسلام سلیمانی کا خیال ہے کہ یہ واقعہ موجودہ دور کے مغربی عدالتی قانون ”دفعہ برائے ملکیت کا بے جا استعمال“ کے تحت آتا ہے۔ حقیقت یہ ہے کہ اس مغربی عدالتی قانون کے وجود میں آنے سے کئی صدیاں پیشتر ہی مسلمان اس اصول کو عملی جامہ پہنا چکے ہیں۔ انہوں نے اسے ابو ہریرہ رضی اللہ عنہ کی گزشتہ حدیث سے سیکھا تھا، عمر رضی اللہ عنہ نے حدیث کے حکم کو عام کرتے ہوئے پڑوسی کی ہر ملکیت سے دوسرے ضرورت مند پڑوسی کو فائدہ اٹھانے کا حق دیا، خواہ وہ گھر ہو یا زمین، جب کہ بعض علماء کا خیال ہے کہ بغیر پڑوسی کی اجازت کے اس کی ملکیت کے سامان سے فائدہ اٹھانا درست نہیں ہے۔<sup>②</sup>

مذکورہ واقعہ کے چند پہلو قابل غور اور باعث عبرت ہیں:

○ اس واقعہ کا شمار عمر رضی اللہ عنہ کے قضائی اجتہاد میں ہوتا ہے۔ کیوں کہ یہ فیصلہ آپ نے اس وقت دیا جب محمد بن مسلمہ رضی اللہ عنہ نے نرمی و اخوت کے ساتھ مطالبہ کو پورا نہ کیا اور ضحاک رضی اللہ عنہ نے یہ قضیہ عمر رضی اللہ عنہ کے سامنے پیش کیا اور محمد بن مسلمہ رضی اللہ عنہ کو عمر رضی اللہ عنہ کی عدالت میں طلب کیا گیا۔

○ سیدنا عمر رضی اللہ عنہ نے اس واقعہ میں انکل پچو فیصلہ نہیں دیا، بلکہ معاملہ کی تحقیق کر لی، پیچیدگی کو سمجھ لیا اور متاكد ہو گئے کہ مدعا علیہ اپنے انکاری موقف پر ڈٹا ہوا ہے، حالاں کہ اس کی کوئی معقول وجہ اور کوئی نقصان نہیں ہے، بلکہ اس کا فائدہ ہی ہے اور اس میں دونوں کا مفاد ہے، ایسی صورت میں مدعا علیہ کی ضد مفاد عامہ کے حق میں رکاوٹ بن کر سامنے آرہی ہے۔ گویا ذاتی ملکیت کا بے جا استعمال ہو رہا ہے اور اس کے ساتھ تنگ نظری برتی جا رہی ہے، اس لیے آپ نے سختی کا رویہ اپنایا، آپ امت مسلمہ کے ہر فرد کے افادہ عام کے لیے قطعاً کسی طرح کی کوتاہی نہیں برتتے تھے۔

○ سیدنا عمر بن خطاب رضی اللہ عنہ نے محمد بن مسلمہ کے ساتھ شروع میں نرمی کا برتاؤ کیا، اسلامی بھائی چارگی کے حوالے سے انہیں سمجھایا اور پوری کوشش کی کہ صحیح اور مناسب بات مانی جائے، لیکن جب محمد بن مسلمہ نے اس نرمی کا جواب سختی سے دیا اور اپنی بات پر بضد رہنے کے لیے قسم کھالی، بالفاظ دیگر انہوں نے خلیفہ کے



حکم و مشورہ کو چیلنج کر دیا، تو عمر رضی اللہ عنہ نے اپنی ذمہ داری کے مقام و مرتبہ کے لحاظ سے سخت رد عمل ظاہر کیا کہ منصب خلافت کا وہ دبدبہ محفوظ رہے جسے آپ صرف حقوق کی حفاظت اور تمام مسلمانوں کے افادہ عام کی خاطر ہی استعمال کرتے تھے۔<sup>①</sup>

آپ نے ایک مجلس کی تین طلاقوں کو تین شمار کیا:

ابن عباس رضی اللہ عنہما سے روایت ہے، ان کا کہنا ہے کہ رسول اللہ ﷺ والی عمر رضی اللہ عنہ کے زمانے میں اور عمر رضی اللہ عنہ کے دور خلافت کے ابتدائی دو سالوں میں ایک مجلس کی تین طلاقیں ایک شمار کی جاتی تھیں۔ پھر عمر بن خطاب رضی اللہ عنہ نے فرمایا: لوگ اس معاملے میں جلدی کرنے لگے ہیں جس میں ان کے لیے مہلت تھی، لہذا اگر ہم اسے ان پر نافذ کر دیتے (تو اچھا ہوتا) چنانچہ آپ نے ایسا ہی کر دیا۔<sup>②</sup>

ابوصہباء سے روایت ہے کہ انہوں نے ابن عباس رضی اللہ عنہما سے کہا: کیا آپ جانتے ہیں کہ عہد نبوت، عہد صدیقی اور خلافت فاروقی کے ابتدائی تین سالوں میں تین طلاقیں ایک شمار کی جاتی تھیں؟ ابن عباس رضی اللہ عنہ نے جواب دیا: ہاں۔<sup>③</sup>

مذکورہ دونوں آثار سے معلوم ہوتا ہے کہ رسول اللہ ﷺ اور ابوبکر صدیق رضی اللہ عنہ کے زمانے سے معمول بہ طریقہ..... یعنی ایک لفظ یا ایک مجلس کی تین طلاقوں کو ایک ماننے..... کے خلاف عمر رضی اللہ عنہ نے یہ فیصلہ کیا کہ ایک مجلس کی تین طلاقیں تین شمار ہوں گی اور اس تعزیری و تادیبی کارروائی کی وجہ یہ تھی کہ آپ نے دیکھا کہ لوگ تین طلاقیں ایک ساتھ کثرت سے دینے لگے ہیں، تو ضروری سمجھا کہ (ان پر سختی کر کے) انہیں مسنون و شرعی طریقہ طلاق کی طرف لوٹایا جائے اور وہ طریقہ یہ<sup>④</sup> ہے کہ ایک طلاق دینے کے بعد عورت کو چھوڑ دیا جائے (رجعت نہ کی جائے) یہاں تک کہ اس کی عدت پوری ہو جائے۔ لیکن اگر وہ اس کی طرف رجوع کرنا چاہتا ہے یا رشتہ زوجیت میں رکھنا چاہتا ہے تو ضروری ہے کہ عدت پوری ہونے سے پہلے اس کی طرف رجوع کر لے یہاں تک کہ تین طلاقیں پوری ہو جائیں۔<sup>⑤</sup> ڈاکٹر عطیہ مصطفیٰ مشرف جیسے بعض لوگوں نے عمر رضی اللہ عنہ کے اس اقدام کو نصوص شرعیہ کے مخالف قرار دیا ہے، ان کا کہنا ہے:

① الاجتهاد فی الفقہ الاسلامی، ص: ۱۴۱، ۱۴۲.

② صحیح مسلم، الطلاق، حدیث نمبر: ۱۴۷۲.

③ صحیح مسلم، الطلاق، حدیث نمبر: ۱۴۷۲.

④ طلاق کا مسنون طریقہ یہ ہے کہ بیوی کو بحالت طہر جس میں ہم بستری نہ کی ہو، بوقت ضرورت ایک طلاق دی جائے، اب اگر عدت کے اندر رجوع کرنا چاہے تو کر لے اور عدت گزر جانے کے بعد طرفین آزاد ہیں، اگر دونوں دوبارہ رضیہ زوجیت میں آنا چاہتے ہیں تو طرفین کی رضا سے تجدید نکاح کرنا ہوگا، اگر پھر دوبارہ طلاق کی نوبت آگئی تو پھر عدت کے اندر رجعت اور عدت کے بعد تجدید نکاح کے ذریعہ رشتہ زوجیت سے منسلک ہو سکتے ہیں، لیکن اگر تیسری بار پھر طلاق کی نوبت آگئی تو پھر نہ رجعت کا حق ہوگا اور نہ تجدید نکاح کا۔ (مترجم)

⑤ القضاء فی عہد عمر بن الخطاب، د/ ناصر الطریفی: ۷۳۳/۲

”عمر رضی اللہ عنہ رائے واجتہاد پر عمل کرنے میں بہت جری تھے اگرچہ وہ آراء واجتہادات بعض نصوص شرعیہ اور معمول بہ طور طریقہ کے خلاف ہی کیوں نہ ہوں، اس سے آپ کا مقصد یہ تھا کہ اسلامی حکم جدید اسلامی معاشرہ کے تقاضوں کے موافق ہو جائے۔“

اور پھر ڈاکٹر موصوف نے ایک لفظ یا مجلس میں تین طلاقیں کے تین شمار کرنے کی فاروقی کارروائی کو بطور مثال ذکر کیا ہے۔<sup>①</sup> لیکن صحیح اور حق بات یہ ہے کہ آپ کا یہ اقدام نصوص قطعہ کے بالکل مخالف نہ تھا بلکہ چند معتبر شرعی دلائل وامثال کی بنیادوں پر آپ نے شرعی نص کے سمجھنے میں اجتہاد کیا تھا، مثلاً:

۱: امام مالک نے اشہب سے، انہوں نے قاسم بن عبد اللہ سے روایت کیا ہے کہ ان سے یحییٰ بن سعید نے اور ان سے ابن شہاب نے اور ان سے ابن مسیب نے بیان کیا ہے کہ نبی کریم ﷺ کے زمانے میں قبیلہ اسلم کے ایک آدمی نے اپنی بیوی کو تین طلاقیں دے دیں۔ اس سے چند صحابہ نے کہا: تمہیں اسے لوٹانے کا اختیار ہے۔ چنانچہ اس کی بیوی نبی ﷺ کے پاس آئی اور کہا: میرے شوہر نے ایک ہی کلمہ میں تین طلاقیں دے دی ہیں، (اب میں کیا کروں؟) آپ ﷺ نے اس سے فرمایا:

(( قَدْ بَنَتْ مِنْهُ وَلَا مِيرَاثَ بَيْنَكُمَا ))<sup>②</sup>

”تم اس سے جدا ہو گئی، تم دونوں کے درمیان کوئی میراث نہیں۔“

اس حدیث سے صاف ظاہر ہے کہ رسول اللہ ﷺ نے ایک کلمہ میں دی جانے والی تین طلاقیں کو تین شمار کیا۔

۲: امام نسائی نے اپنی سند سے روایت کی ہے کہ رسول اللہ ﷺ کو ایک آدمی کے بارے میں خبر دی گئی کہ اس نے اپنی بیوی کو تین طلاقیں ایک ساتھ دے دی ہیں، آپ ﷺ بہت سخت غصہ ہوئے اور فرمایا:

(( اَيْلَعَبُ بِكِتَابِ اللَّهِ وَآنَا بَيْنَ أَظْهَرُكُمْ ))

”کیا اللہ کی کتاب سے کھلوڑ کیا جائے گا، حالاں کہ میں تمہارا درمیان (ابھی موجود) ہوں۔“

یہ سن کر ایک آدمی کھڑا ہوا اور کہا: ”اے اللہ کے رسول کیا میں اسے قتل نہ کر دوں؟“<sup>③</sup>

① القضاء فی الإسلام، ص: ۹۸، ۹۹.

② المدونة الكبرى، الطلاق، طلاق السنة: ۲/ ۶۲۔ یہ روایت مرسل ہے۔ لیکن سعید بن مسیب کے مراسیل میں سے ہے جسے محدثین نے قابل قبول مانا ہے۔

③ سنن النسائي، الطلاق الثلاث المجموعة: ۶/ ۱۴۳، رقم الحديث: ۳۴۰۱۔ حافظ ابن حجر نے اس کے رجال کو ثقہ کہا ہے۔ دیکھئے: فتح الباری: ۹/ ۳۶۲۔ حافظ ابن قیم کا کہنا ہے کہ اس کی سند مسلم کی شرط پر ہے۔ دیکھئے: زاد المعاد: ۵/ ۲۴۱۔ شیخ البانی نے اس کو ضعیف قرار دیا ہے، دیکھئے: ضعیف سنن النسائي۔ اس روایت کو صحیح مان لینے کی صورت میں بھی مصنف کا استدلال عجیب ہے کہ سخت ناراضگی کا اظہار کرنے کے باوجود ان دی ہوئی طلاقیں کو صحیح مان لیا، حالاں کہ آپ کی ناراضگی اس کی عدم شریعت کی دلیل ہے کیوں کہ یہ فعل غیر مشروع ہے، اور جب غیر مشروع ہے تو پھر اس کے وقوع کا سوال کہاں سے پیدا ہوتا ہے۔ جب کہ رسول اللہ صلی اللہ علیہ وسلم کا ارشاد ہے: ((مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ)) رواہ مسلم: ۱۷۱۸۔ جو کوئی ایسے عمل کا ارتکاب کرے جو ہمارے طریقے کے خلاف ہے وہ مردود ہے۔ (مترجم)

اس حدیث سے معلوم ہوتا ہے کہ جس آدمی نے ایک ہی لفظ میں تین طلاقیں ایک ساتھ دے دی تھیں رسول اللہ ﷺ اس پر بہت سخت ناراض ہوئے اور اس کو ڈانٹا۔ پس آپ کی ناراضی اس بات کی دلیل ہے کہ وہ طلاقیں واقع ہوگئی تھیں، کیونکہ وہاں بیان اور وضاحت کی ضرورت تھی، اگر وہ واقع نہ ہوتیں تو آپ ﷺ اس کو ضرور بیان کرتے اور اصول فقہ کا یہ قاعدہ بھی ہے کہ جس مقام و وقت پر بیان و وضاحت کی ضرورت ہو اسے بلا کسی مجبوری کے وہاں سے مؤخر کرنا درست نہیں ہے۔<sup>①</sup>

۳: نافع بن عیمر بن عبد یزید بن رکانہ سے روایت ہے کہ رکانہ بن عبد یزید نے اپنی بیوی سہمیہ کو طلاق بتہ دے دی اور پھر نبی ﷺ کو اطلاع دیتے ہوئے کہا: اللہ کی قسم میں نے اس سے صرف ایک طلاق کی نیت کی تھی تو رسول اللہ ﷺ نے فرمایا:

(( وَاللّٰهُ مَا أَرَدْتُ إِلَّا وَاحِدَةً ۚ ))

”اللہ کی قسم! کیا یقیناً تم نے ایک ہی کی نیت کی تھی؟“

رکانہ نے جواب دیا:

”قسم اللہ کی، میں نے ایک ہی کی نیت کی تھی۔“

پھر آپ ﷺ نے ان کی بیوی کو ان کے پاس واپس کر دیا۔ اور رکانہ نے پھر عمر فاروق رضی اللہ عنہ کے دور میں اپنی بیوی کو دوسری طلاق اور عثمان رضی اللہ عنہ کے عہد خلافت میں تیسری طلاق دی۔<sup>②</sup>

اس حدیث سے معلوم ہوتا ہے کہ جب رکانہ نے اپنی بیوی کو ”طلاق بتہ“ دے دی اور کہا کہ میری نیت ایک طلاق دینے کی تھی، تو رسول اللہ ﷺ نے ان سے اس بات پر قسم لی کہ کیا واقعتاً تم نے ایک ہی کی نیت کی تھی؟ اور جب انہوں نے قسم کھائی تو آپ نے ان کی بیوی کو ان کے پاس واپس کر دیا۔ پس آپ ﷺ کا حلفیہ بیان لینا اس بات کی دلیل ہے کہ اگر ”طلاق بتہ“ سے انہوں نے تینوں طلاقوں کی نیت کی ہوتی تو وہ واقع ہو جاتیں، ورنہ نیت پر حلفیہ بیان لینے کے کوئی معنی نہیں رہ جاتے۔ بہر حال مذکورہ دلائل و امثال کی روشنی میں ہم سمجھ سکتے ہیں کہ امیر المومنین عمر بن خطاب رضی اللہ عنہ نے طلاق سے متعلق مذکورہ اقدام رسول اللہ ﷺ کی سنت کی روشنی میں کیا تھا،

① القضاء فی عہد عمر بن الخطاب: ۷۳۶ / ۲.

② سنن أبی داؤد، باب فی البتہ: ۵۱۱ / ۱، رقم الحدیث: ۲۲۰۶. امام ابوداؤد فرماتے ہیں کہ جرجج کی سند سے آئی ہوئی روایت جس میں ہے کہ رکانہ نے اپنی بیوی کو تینوں طلاقیں دے دی تھیں اس کے مقابلے میں یہ حدیث زیادہ صحیح ہے۔ اس لیے کہ اس حدیث کو نقل کرنے والے رکانہ کے اہل خانہ ہیں اور وہ واقعہ سے زیادہ آگاہ ہیں۔ امام نووی کا کہنا ہے کہ دوسری روایت جس میں ہے کہ رکانہ نے تین طلاقیں دی تھیں، پھر اس کو ایک شمار کیا تھا، سو یہ روایت ضعیف ہے، اس میں مجہول راوی ہیں۔ صحیح بات یہ ہے کہ انہوں نے اپنی بیوی کو ”طلاق بتہ“ دی تھی، اور ”بتہ“ کا لفظ ایک اور تین دونوں کو محتمل ہے۔ شرح السنوی: ۷۱ / ۱۰. یہ روایت ضعیف ہے۔ اس کی سند میں نافع بن عیمر ہیں ابن حبان کے علاوہ کسی نے ان کی توثیق نہیں کی ہے اور ابن قیم نے انہیں مجہول قرار دیا ہے۔ زاد المعاد: ۲ / ۲۶۳. تفصیل کے لیے ملاحظہ ہو: ارواء الغلیل: ۱۴۷ / ۲.



اور ایک لفظ میں تین طلاقیں کو تین شمار کر کے آپ نے اپنی طرف سے کوئی بدعت ایجاد نہیں کی۔ نیز واضح رہے کہ آپ کے اس اقدام کی توثیق و تائید کرنے والے عثمان بن عفان، علی بن ابی طالب، عبداللہ بن عباس، عبداللہ بن مسعود اور عمران بن حصین جیسے بہت سارے صحابہ کرام رضی اللہ عنہم تھے اور ان سے اس سلسلہ میں کئی کئی روایات وارد ہیں۔

خلاصہ یہ کہ ایک لفظ میں یا متعدد الفاظ میں تین طلاقیں دینا مثلاً اس طرح کہا جائے کہ تجھے تین طلاق، یا تجھے طلاق، طلاق، یا تجھے طلاق، پھر طلاق، یا یوں کہا جائے کہ تجھے طلاق ہے، تین، دس، سو، یا ہزار طلاقیں، یا اس طرح کی کوئی بھی تعبیر اختیار کی جائے، یہ مسئلہ حاکم کے اجتہاد پر موقوف ہے۔ وقت اور زمانہ کے مفاد کی رعایت کرتے ہوئے جیسا مناسب سمجھے فیصلہ کرے۔ انہیں تین طلاق شمار کرے یا ایک طلاق، طلاق رجعی۔ ❶

حافظ ابن قیم رحمہ اللہ لکھتے ہیں: (مسئلہ طلاق میں) عمر رضی اللہ عنہ نے اپنے متقدمین (صحابہ کرام) کے اجماع کی مخالفت نہیں کی، بلکہ اس معاملہ میں غلط کرنے والوں کے لیے بطور سزا تینوں طلاقیں نافذ کر دینا مناسب سمجھا، کیوں کہ بلا کسی شرعی وجہ جواز کے طلاق دینے کی حرمت سب کو معلوم تھی۔ تاہم ان میں اس کا عام چلن ہوتا جا رہا تھا اور بلاشبہ ان حالات میں ائمہ وقت (حکام) کو یہ اختیار ہے کہ لوگ جس مشقت کو خود مول لینے پر تلے ہوئے ہوں اور اللہ کی نری و رخصت قبول کرنے پر آمادہ نہ ہوں وہ انہیں اسی کا پابند کر دے۔ ❷

### نکاح متعہ کی حرمت:

نکاح متعہ کی حرمت اور اس پر سختی کے سلسلے میں عمر رضی اللہ عنہ سے کئی آثار و روایات وارد ہیں۔ آپ اسے زنا قرار دیتے تھے کہ اگر شادی شدہ شخص اس کا مرتکب ہو تو وہ رجم کا مستحق ہے۔ اس سلسلے میں آپ کی شدت کو دیکھ کر بعض لوگوں نے یہاں تک گمان کر لیا کہ ”نکاح متعہ“ کو حرام قرار دینے والے دراصل عمر رضی اللہ عنہ ہیں نہ کہ اللہ کے رسول ﷺ۔ چنانچہ ابونضرہ کا بیان ہے کہ ابن عباس رضی اللہ عنہ حج تمتع کا حکم دیتے تھے جب کہ ابن زبیر رضی اللہ عنہ اس سے منع کرتے تھے۔ میں نے اس بات کو جابر بن عبداللہ رضی اللہ عنہ سے ذکر کیا تو انہوں نے کہا: ہمارے سامنے بات ہوئی تھی ہم نے رسول اللہ ﷺ کے ساتھ حج تمتع کیا تھا، پھر جب عمر رضی اللہ عنہ نے خلافت سنبھالی تو فرمایا: اللہ تعالیٰ اپنے رسول کے لیے جو چاہتا تھا اور جس طرح چاہتا تھا حلال کرتا تھا، قرآن کا نزول مکمل ہو چکا ہے، لہذا اللہ تعالیٰ نے جس طرح حج و عمرہ پورا کرنے کا حکم دیا اسے پورا کرو، اور عورتوں سے نکاح متعہ کرنے سے دور رہتے ہوئے بیٹھنے کی شادی کرو۔ اگر کسی آدمی نے کسی عورت سے متعینہ مدت کے لیے نکاح (یعنی نکاح متعہ) کیا اور

❶ الفقہاء فی عہد عمر بن الخطاب: ۲/ ۷۳۶، ۷۳۹.

❷ زاد السمعد: ۵/ ۲۷۰. طلاق سے متعلق سیدنا عمر بن خطاب رضی اللہ عنہ کی کارروائی سے متعلق امام ابن قیم رحمہ اللہ کا موقف ہی رائج ہے کہ یہ ایک تعزیری اقدام تھا، تاکہ لوگ ایک ساتھ ایک سے زیادہ طلاق دینے سے باز آجائیں اور حاکم کو اس طرح تعزیری قانون نافذ کرنے کا اختیار ہے شریعت نے حاکم کو اس کا حق دیا ہے۔ (مترجم)

پکڑاگما تو میں ضرور بالضرور اسے سنگسار کروں گا۔ ❶

پس اس اثر سے معلوم ہوتا ہے کہ عہد نبوی ﷺ میں متعہ جائز تھا اور جس نے اسے حرام قرار دیا وہ عمر بن خطاب رضی اللہ عنہ ہیں۔ مزید برآں صحیح مسلم اور مصنف عبدالرزاق میں اور کئی آثار ہیں جن سے معلوم ہوتا ہے کہ عہد نبوی ﷺ اور عہد صدیقی میں متعہ حلال تھا اور جس نے اسے سب سے پہلے حرام قرار دیا وہ امیر المومنین عمر فاروق رضی اللہ عنہ ہیں، لیکن صحیح بات یہ ہے کہ نکاح متعہ کو حرام قرار دینے والے درحقیقت اللہ تعالیٰ کے رسول ﷺ ہیں۔ اور جو صحابہ نکاح متعہ کے جواز کے قائل تھے انہیں اس کی قطعی ممانعت کا نبوی فرمان نہیں پہنچا تھا۔ اسی طرح متاخرین میں سے ابو ہلال عسکری ؒ اور رفیق العظم ؒ جیسے لوگوں کا بلا کسی شرعی دلیل کے یہ کہنا کہ ”نکاح متعہ“ کو حرام قرار دینے والے پہلے فرد عمر بن خطاب رضی اللہ عنہ ہیں، سراسر غلطی اور اولہ شرعیہ سے ناواقفیت پر مبنی ہے۔ ”نکاح متعہ“ کی حرمت پر سختی سے کاربند ہونے کے لیے عمر فاروق رضی اللہ عنہ کے سامنے جو احادیث نبویہ ﷺ بطور دلیل تھیں ان میں سے چند ایک کو یہاں ذکر کیا جا رہا ہے، ان احادیث سے یہ بات بھی ثابت ہو رہی ہے کہ اسے حرام کرنے والے اللہ کے رسول ﷺ ہیں نہ کہ عمر رضی اللہ عنہ۔

۱: امام مسلم نے اپنی سند سے مسلمہ رضی اللہ عنہ سے روایت کی ہے کہ انہوں نے کہا: عام اداس ۴ میں رسول اللہ ﷺ نے ہمیں تین دن ”نکاح متعہ“ کی اجازت دی، پھر اس سے منع کر دیا۔ ۵

۲: امام مسلم رحمہ اللہ نے اپنی سند سے سہرہ رضی اللہ عنہ سے روایت کی ہے کہ انہوں نے کہا: اللہ کے رسول ﷺ نے ہمیں نکاحِ متعہ کی اجازت دی، تو میں اور میرا ایک ساتھی بنو عامر کی ایک عورت کے پاس گئے، وہ گویا لمبی گردن والی جوان اونٹنی تھی (یعنی حسن اور جسمانی ساخت میں مکمل تھی) ہم نے (نکاحِ متعہ کے لیے) اس سے پیش کش کی۔ اس نے کہا: تم کیا دو گے؟ میں نے کہا: اپنی چادر اور میرے ساتھی نے کہا: اپنی چادر، میرے ساتھی کی چادر مجھ سے بہتر تھی اور میں اس سے زیادہ نو جوان تھا۔<sup>۵</sup> جب وہ میرے ساتھی کی چادر دیکھتی تو وہ اسے لبھاتا اور جب میری طرف دیکھتی تو میں اسے لبھاتا۔ پھر اس نے کہا: تم اور تمہاری چادر میرے لیے کافی ہے۔ چنانچہ میں تین دن اس کے ساتھ رہا۔ پھر رسول اللہ ﷺ نے اعلان کیا:

① صحيح مسلم، الحج، حديث نمبر: ۱۲۵۷.

② الأوتار: ١ / ٢٣٨ ، ٢٣٩ .

③ أشهر مشاهير الإسلام: ٤٣٢ / ٢ . القضاء في عهد عمر بن الخطاب: ٧٥٦ .

4 ”اوطاس“ طائف کی ایک وادی کا نام ہے، معرکہ اوطاس اور فتح مکہ ایک ہی سال یعنی ۸ھ میں پیش آیا۔ شرح النووی علی

الصحيح مسلم: ٩ / ١٨٤ .

5 صحيح مسلم، النكاح، نكاح المتعة وبيان انه ابيح ثم نسخ ثم ابيح ثم نسخ واستقر تحريمه الى يوم القيامة:

٢ / ١٠٣٣ ، رقم الحديث: ١٨ / ١٤٠٥ .

6 مسلم (۱) (۲) (۳) (۴) (۵) (۶) (۷) (۸) (۹) (۱۰) (۱۱) (۱۲) (۱۳) (۱۴) (۱۵) (۱۶) (۱۷) (۱۸) (۱۹) (۲۰) (۲۱) (۲۲) (۲۳) (۲۴) (۲۵) (۲۶) (۲۷) (۲۸) (۲۹) (۳۰) (۳۱) (۳۲) (۳۳) (۳۴) (۳۵) (۳۶) (۳۷) (۳۸) (۳۹) (۴۰) (۴۱) (۴۲) (۴۳) (۴۴) (۴۵) (۴۶) (۴۷) (۴۸) (۴۹) (۵۰) (۵۱) (۵۲) (۵۳) (۵۴) (۵۵) (۵۶) (۵۷) (۵۸) (۵۹) (۶۰) (۶۱) (۶۲) (۶۳) (۶۴) (۶۵) (۶۶) (۶۷) (۶۸) (۶۹) (۷۰) (۷۱) (۷۲) (۷۳) (۷۴) (۷۵) (۷۶) (۷۷) (۷۸) (۷۹) (۸۰) (۸۱) (۸۲) (۸۳) (۸۴) (۸۵) (۸۶) (۸۷) (۸۸) (۸۹) (۹۰) (۹۱) (۹۲) (۹۳) (۹۴) (۹۵) (۹۶) (۹۷) (۹۸) (۹۹) (۱۰۰) (۱۰۱) (۱۰۲) (۱۰۳) (۱۰۴) (۱۰۵) (۱۰۶) (۱۰۷) (۱۰۸) (۱۰۹) (۱۱۰) (۱۱۱) (۱۱۲) (۱۱۳) (۱۱۴) (۱۱۵) (۱۱۶) (۱۱۷) (۱۱۸) (۱۱۹) (۱۲۰) (۱۲۱) (۱۲۲) (۱۲۳) (۱۲۴) (۱۲۵) (۱۲۶) (۱۲۷) (۱۲۸) (۱۲۹) (۱۳۰) (۱۳۱) (۱۳۲) (۱۳۳) (۱۳۴) (۱۳۵) (۱۳۶) (۱۳۷) (۱۳۸) (۱۳۹) (۱۴۰) (۱۴۱) (۱۴۲) (۱۴۳) (۱۴۴) (۱۴۵) (۱۴۶) (۱۴۷) (۱۴۸) (۱۴۹) (۱۵۰) (۱۵۱) (۱۵۲) (۱۵۳) (۱۵۴) (۱۵۵) (۱۵۶) (۱۵۷) (۱۵۸) (۱۵۹) (۱۶۰) (۱۶۱) (۱۶۲) (۱۶۳) (۱۶۴) (۱۶۵) (۱۶۶) (۱۶۷) (۱۶۸) (۱۶۹) (۱۷۰) (۱۷۱) (۱۷۲) (۱۷۳) (۱۷۴) (۱۷۵) (۱۷۶) (۱۷۷) (۱۷۸) (۱۷۹) (۱۸۰) (۱۸۱) (۱۸۲) (۱۸۳) (۱۸۴) (۱۸۵) (۱۸۶) (۱۸۷) (۱۸۸) (۱۸۹) (۱۹۰) (۱۹۱) (۱۹۲) (۱۹۳) (۱۹۴) (۱۹۵) (۱۹۶) (۱۹۷) (۱۹۸) (۱۹۹) (۲۰۰) (۲۰۱) (۲۰۲) (۲۰۳) (۲۰۴) (۲۰۵) (۲۰۶) (۲۰۷) (۲۰۸) (۲۰۹) (۲۱۰) (۲۱۱) (۲۱۲) (۲۱۳) (۲۱۴) (۲۱۵) (۲۱۶) (۲۱۷) (۲۱۸) (۲۱۹) (۲۲۰) (۲۲۱) (۲۲۲) (۲۲۳) (۲۲۴) (۲۲۵) (۲۲۶) (۲۲۷) (۲۲۸) (۲۲۹) (۲۳۰) (۲۳۱) (۲۳۲) (۲۳۳) (۲۳۴) (۲۳۵) (۲۳۶) (۲۳۷) (۲۳۸) (۲۳۹) (۲۴۰) (۲۴۱) (۲۴۲) (۲۴۳) (۲۴۴) (۲۴۵) (۲۴۶) (۲۴۷) (۲۴۸) (۲۴۹) (۲۵۰) (۲۵۱) (۲۵۲) (۲۵۳) (۲۵۴) (۲۵۵) (۲۵۶) (۲۵۷) (۲۵۸) (۲۵۹) (۲۶۰) (۲۶۱) (۲۶۲) (۲۶۳) (۲۶۴) (۲۶۵) (۲۶۶) (۲۶۷) (۲۶۸) (۲۶۹) (۲۷۰) (۲۷۱) (۲۷۲) (۲۷۳) (۲۷۴) (۲۷۵) (۲۷۶) (۲۷۷) (۲۷۸) (۲۷۹) (۲۸۰) (۲۸۱) (۲۸۲) (۲۸۳) (۲۸۴) (۲۸۵) (۲۸۶) (۲۸۷) (۲۸۸) (۲۸۹) (۲۹۰) (۲۹۱) (۲۹۲) (۲۹۳) (۲۹۴) (۲۹۵) (۲۹۶) (۲۹۷) (۲۹۸) (۲۹۹) (۳۰۰) (۳۰۱) (۳۰۲) (۳۰۳) (۳۰۴) (۳۰۵) (۳۰۶) (۳۰۷) (۳۰۸) (۳۰۹) (۳۱۰) (۳۱۱) (۳۱۲) (۳۱۳) (۳۱۴) (۳۱۵) (۳۱۶) (۳۱۷) (۳۱۸) (۳۱۹) (۳۲۰) (۳۲۱) (۳۲۲) (۳۲۳) (۳۲۴) (۳۲۵) (۳۲۶) (۳۲۷) (۳۲۸) (۳۲۹) (۳۳۰) (۳۳۱) (۳۳۲) (۳۳۳) (۳۳۴) (۳۳۵) (۳۳۶) (۳۳۷) (۳۳۸) (۳۳۹) (۳۴۰) (۳۴۱) (۳۴۲) (۳۴۳) (۳۴۴) (۳۴۵) (۳۴۶) (۳۴۷) (۳۴۸) (۳۴۹) (۳۵۰) (۳۵۱) (۳۵۲) (۳۵۳) (۳۵۴) (۳۵۵) (۳۵۶) (۳۵۷) (۳۵۸) (۳۵۹) (۳۶۰) (۳۶۱) (۳۶۲) (۳۶۳) (۳۶۴) (۳۶۵) (۳۶۶) (۳۶۷) (۳۶۸) (۳۶۹) (۳۷۰) (۳۷۱) (۳۷۲) (۳۷۳) (۳۷۴) (۳۷۵) (۳۷۶) (۳۷۷) (۳۷۸) (۳۷۹) (۳۸۰) (۳۸۱) (۳۸۲) (۳۸۳) (۳۸۴) (۳۸۵) (۳۸۶) (۳۸۷) (۳۸۸) (۳۸۹) (۳۹۰) (۳۹۱) (۳۹۲) (۳۹۳) (۳۹۴) (۳۹۵) (۳۹۶) (۳۹۷) (۳۹۸) (۳۹۹) (۴۰۰) (۴۰۱) (۴۰۲) (۴۰۳) (۴۰۴) (۴۰۵) (۴۰۶) (۴۰۷) (۴۰۸) (۴۰۹) (۴۱۰) (۴۱۱) (۴۱۲) (۴۱۳) (۴۱۴) (۴۱۵) (۴۱۶) (۴۱۷) (۴۱۸) (۴۱۹) (۴۲۰) (۴۲۱) (۴۲۲) (۴۲۳) (۴۲۴) (۴۲۵) (۴۲۶) (۴۲۷) (۴۲۸) (۴۲۹) (۴۳۰) (۴۳۱) (۴۳۲) (۴۳۳) (۴۳۴) (۴۳۵) (۴۳۶) (۴۳۷) (۴۳۸) (۴۳۹) (۴۴۰) (۴۴۱) (۴۴۲) (۴۴۳) (۴۴۴) (۴۴۵) (۴۴۶) (۴۴۷) (۴۴۸) (۴۴۹) (۴۵۰) (۴۵۱) (۴۵۲) (۴۵۳) (۴۵۴) (۴۵۵) (۴۵۶) (۴۵۷) (۴۵۸) (۴۵۹) (۴۶۰) (۴۶۱) (۴۶۲) (۴۶۳) (۴۶۴) (۴۶۵) (۴۶۶) (۴۶۷) (۴۶۸) (۴۶۹) (۴۷۰) (۴۷۱) (۴۷۲) (۴۷۳) (۴۷۴) (۴۷۵) (۴۷۶) (۴۷۷) (۴۷۸) (۴۷۹) (۴۸۰) (۴۸۱) (۴۸۲) (۴۸۳) (۴۸۴) (۴۸۵) (۴۸۶) (۴۸۷) (۴۸۸) (۴۸۹) (۴۹۰) (۴۹۱) (۴۹۲) (۴۹۳) (۴۹۴) (۴۹۵) (۴۹۶) (۴۹۷) (۴۹۸) (۴۹۹) (۵۰۰) (۵۰۱) (۵۰۲) (۵۰۳) (۵۰۴) (۵۰۵) (۵۰۶) (۵۰۷) (۵۰۸) (۵۰۹) (۵۱۰) (۵۱۱) (۵۱۲) (۵۱۳) (۵۱۴) (۵۱۵) (۵۱۶) (۵۱۷) (۵۱۸) (۵۱۹) (۵۲۰) (۵۲۱) (۵۲۲) (۵۲۳) (۵۲۴) (۵۲۵) (۵۲۶) (۵۲۷) (۵۲۸) (۵۲۹) (۵۳۰) (۵۳۱) (۵۳۲) (۵۳۳) (۵۳۴) (۵۳۵) (۵۳۶) (۵۳۷) (۵۳۸) (۵

(( مَنْ كَانَ عِنْدَهُ شَيْءٌ مِنْ هَذِهِ النِّسَاءِ الَّتِي يَتَمَنَعُ فَلْيُحْلِلْ سَبِيلَهَا. )) ❶

”جس کے پاس نکاح متعہ کی کوئی عورت ہو وہ اسے چھوڑ دے۔“

۳: امام مسلم نے اپنی ہی سند سے سبرہ جہنی رضی اللہ عنہ سے روایت کیا ہے کہ وہ رسول اللہ ﷺ کے ساتھ تھے تو آپ ﷺ نے فرمایا:

(( يَا أَيُّهَا النَّاسُ إِنِّي قَدْ كُنْتُ أَذْنُتُ لَكُمْ فِي الْإِسْتِمْتَاعِ مِنَ النِّسَاءِ وَإِنَّ اللَّهَ قَدْ حَرَّمَ ذَلِكَ إِلَى يَوْمِ الْقِيَامَةِ فَمَنْ كَانَ عِنْدَهُ شَيْءٌ فَلْيُحْلِلْ سَبِيلَهُ وَلَا تَأْخُذُوا مِمَّا آتَيْتُمُوهُنَّ شَيْئًا. )) ❷

”اے لوگو! میں نے تمہیں عورتوں سے متعہ کرنے کی اجازت دی تھی، (لیکن اب) بے شک اللہ تعالیٰ نے اسے قیامت تک کے لیے حرام کر دیا ہے۔ لہذا جس کے پاس اس طرح کی کوئی (عورت) ہو تو اسے چاہیے کہ چھوڑ دے اور جو کچھ تم نے ان کو (عوض میں) دے دیا ہے اسے واپس نہ لو۔“

۴: امام مسلم نے اپنی سند سے علی بن ابی طالب رضی اللہ عنہ سے روایت کی ہے کہ انہوں نے ابن عباس رضی اللہ عنہما کے بارے میں سنا کہ وہ عورتوں سے متعہ کرنے کے بارے میں نرم رویہ اپناتے ہیں، تو ان سے کہا: اے ابن عباس! اس سے باز آ جاؤ، رسول اللہ ﷺ نے غزوہ خیبر کے موقع پر اس سے اور پالتو گدھوں کا گوشت کھانے سے منع کیا ہے۔ ❸

خلاصہ کلام یہ کہ عمر فاروق رضی اللہ عنہ نے من مانے طریقے سے نکاح متعہ کو حرام نہیں قرار دیا تھا، بلکہ نبی ﷺ کی سنت کی پیروی کی تھی، اس لیے کہ رسول اللہ ﷺ نے ۸ھ فتح مکہ کے موقع پر اسے ہمیشہ کے لیے حرام قرار دیا۔ دراصل ۷ھ میں اسے غزوہ خیبر کے موقع پر آپ ﷺ نے حرام قرار دیا تھا، لیکن فتح مکہ کے موقع پر پندرہ دنوں کے لیے اس کی دوبارہ اجازت دی تھی اور اس کے بعد ہمیشہ کے لیے اسے حرام قرار دے دیا۔ ❹

عمر فاروق رضی اللہ عنہ کی چند فقہی ترجیحات:

محکمہ رضاء میں قصاص، حدود، انسداد جرائم، اور تعزیرات (تادیبی سزاؤں) کے باب میں سیدنا عمر رضی اللہ عنہ کے مخصوص اجتہادی نقوش ہیں۔ اسی طرح فقہ اسلامی کی نشوونما میں آپ کی وسعت علمی، دینی فقہ کی گہرائی اور اسلامی اسرار و مقاصد کی واقفیت پر مبنی آپ کے فقہی اجتہادات کا بڑا اثر ہے۔ یوں تو اسلامی فقہ میں جن مسائل میں آپ کی ذاتی ترجیحات ہیں ان کی تعداد کافی ہے، لیکن یہاں صرف چند مسائل کا ذکر کیا جا رہا ہے:

❶ صحیح مسلم مع النووي: ۹/ ۱۸۴، ۱۸۵.

❷ صحیح مسلم، النکاح، حدیث نمبر: ۱۴۰۶/۲۱.

❸ صحیح مسلم، النکاح: ۲/ ۱۰۲۷، حدیث نمبر: ۱۴۰۷/۳.

❹ القضاء فی عہد عمر بن الخطاب: ۲/ ۷۵۶.

- ۱: مردار جانور کا چمڑا باغت دینے سے پاک ہو جائے گا، بشرطیکہ وہ زندگی کی حالت میں پاک جانوروں میں سے رہا ہو۔
- ۲: لومڑی کے چمڑے میں نماز ادا کرنا حرام ہے۔
- ۳: سورج ڈھلنے کے بعد روزے دار کے لیے مسواک کرنا حرام نہیں ہے، بلکہ مستحب ہے۔
- ۴: دونوں موزوں یا ان کے قائم مقام چیزوں پر مقیم کے لیے ایک دن اور ایک رات اور مسافر کے لیے تین دن اور تین رات مسح کرنا جائز ہے۔
- ۵: موزوں پر سابقہ مسح کی مدت ختم ہونے اور مسح جدید کی مدت کے آغاز کا اعتبار حدث (وضو ٹوٹنے) کے بعد سے ہوگا۔
- ۶: سورج ڈھلنے کے بعد جمعہ کا وقت شروع ہوگا۔
- ۷: شرم گاہ چھونے سے وضو ٹوٹ جاتا ہے۔
- ۸: عید الاضحیٰ کی تکبیر کا وقت عرفہ کے دن فجر سے شروع ہوتا ہے اور ایام تشریق کے آخری دن عصر کے وقت ختم ہوتا ہے۔
- ۹: ابو بکر اور عمر دونوں کے نزدیک جنازہ کے آگے آگے چلنا افضل ہے۔
- ۱۰: بچے اور جوان پر بھی زکوٰۃ واجب ہے۔
- ۱۱: بیع و شراء میں بائع و مشتری کو عقد بیع فسخ کرنے یا نافذ کرنے کا اختیار ہے، بشرطیکہ ابھی مجلس ختم نہ ہوئی ہو۔
- ۱۲: حیوانات میں بیع سلم جائز ہے۔<sup>①</sup>
- ۱۳: مرتہن اگر یہ شرط لگائے کہ دقت پورا ہو جانے پر اگر قرض کی ادائیگی نہ ہوئی تو قرض کے بدلے رہن رکھا ہوا مال مرتہن کا ہو جائے گا، تو یہ شرط فاسد ہے۔
- ۱۴: اگر قرض خواہ مفلس<sup>②</sup> کے پاس قرض میں دیا ہوا اپنا مال پائے تو وہ اس کا زیادہ حق دار ہے۔
- ۱۵: بچی اگر بالغ ہو جائے تو بوجہ بلوغت اسے اس کا مال نہیں دیا جائے گا، یہاں تک کہ وہ شادی کر لے، یا اسے ولادت ہو جائے، یا شوہر کے گھر میں ایک سال کی مدت گزر جائے۔
- ۱۶: اگر کوئی شخص چوپائے کی آنکھ پھوڑ دے تو وہ جانور کی قیمت کا چوتھائی حصہ (۱/۴) اس کے مالک کو ادا کرے گا۔
- ۱۷: شفعہ صرف مشترکہ ملکیت میں جائز ہے، صرف پڑوسی ہونا شفعہ کے وجوب کے لیے کافی نہیں ہے۔

① بیع سلم میں قیمت پیشگی دے دی جاتی ہے اور مال بعد میں لیا جاتا ہے۔ (مترجم)

② مفلس وہ شخص جس کا دوا لیمہ ہو گیا ہو۔

۱۸: ہر قسم کے پھل و درخت کو نصف، ربع، ثلث وغیرہ مشترکہ تمام حصوں کے عوض آب پاشی پر دیا جاسکتا ہے۔  
 ۱۹: ابو بکر و عمر رضی اللہ عنہما کے نزدیک کپڑے کی اجرت پر نوکر رکھنا جائز ہے۔

۲۰: ”ہبہ“ کا حکم اس وقت تک نہیں نافذ ہوگا جب تک کہ موہوب لہ کا اس پر قبضہ نہ ہو جائے۔

۲۱: اگر کوئی آدمی کسی غیر ذی رحم (عام آدمی) کو کچھ ہبہ کر دے تو موہوب لہ کے اس پر قبضہ پانے سے پہلے ہبہ کرنے والے کو اس کا واپس لینا درست ہے، جب کہ ذی رحم (قریبی رشتہ دار) کو ہبہ کیے ہوئے مال کا واپس لینا درست نہیں ہے۔

۲۲: لفظ (گری پڑی چیز) کے اعلان کی مدت ایک سال ہے۔

۲۳: لفظ (گری پڑی چیز) اگر معمولی نوعیت کی ہو تو اعلان کیے بغیر اسے استعمال کر لینا اور رکھ لینا جائز ہے۔

۲۴: اگر شریعت کی مقررہ مدت تک لفظ کا اعلان کیا جائے اور اس کا کوئی مالک نہ مل سکے تو وہ مال پانے والے کا ہو جائے گا۔ وہ مال دار ہو یا فقیر۔

۲۵: حدود حرم اور حدود حرم سے باہر کے لفظ کا حکم یکساں ہے۔

۲۶: گری پڑی چیز پانے والے کی امانت کا تقاضا ہے کہ یہ بتا دے کہ یہ مال اسے کس نے دیا۔

۲۷: وصیت کردہ مال کو واپس لینا درست ہے، نیز آدمی اپنی وصیت میں تبدیلی کر سکتا ہے۔

۲۸: ”کلالہ“ اس میت کو کہتے ہیں جس کے نہ کوئی اولاد ہو اور نہ والدین۔

۲۹: لڑکیوں کی موجودگی میں بہنیں عصبہ ہوں گی بشرطیکہ مال باقی بچے۔

۳۰: اگر میت بیوی ہو اور اس کے ورثاء میں شوہر، ماں، سگے بھائی اور اخیانی بھائی ہوں تو قدیم و جدید ہر دور میں

اس مسئلہ میں اختلاف رہا ہے۔ عمر، عثمان اور زید بن ثابت رضی اللہ عنہم نے ثلث میں سگے بھائیوں کے ساتھ

اخیانی بھائیوں کو بھی حصہ دیا ہے، اور لِّلَّذِیْکَ مِثْلُ حَظِّ الْأُنثِیَّیْنِ کے مطابق ہر ایک کو برابر برابر تقسیم کیا

ہے اور یہ بھی روایت ہے کہ عمر رضی اللہ عنہ سگے بھائیوں کو ایسی حالت میں حصہ دینے کے قائل نہ تھے تو ان میں

سے بعض نے کہا: اے امیر المؤمنین! ماں لیس ہمارا باپ گدھا تھا، کیا ہماری ماںیں ایک نہیں ہیں؟ تو آپ

نے ان کو بھی شریک کر دیا۔ اسی وجہ سے علم المواریث میں اس مسئلہ کو ”مُشْرَکَۃ“ اور ”حما رِیَہ“ کہتے ہیں۔

۳۱: جدات (دادیوں) کا حصہ (۱/۴) سدس ہے، ان کی تعداد خواہ کتنی بھی ہو، یہی ابو بکر رضی اللہ عنہ کا بھی قول ہے۔

۳۲: ایک میت کے ورثاء میں اگر ماں، بہن، اور دادا ہوں تو بہن کو نصف (۱/۲) اور ماں کو باقی ماندہ مال کا

(۱/۳) ثلث، پھر جو بچے وہ دادا کا ہے۔

۳۳: ایک میت (بیوی) کے ورثاء میں شوہر اور میت کے ماں باپ ہوں تو شوہر کو نصف (۱/۲) اور ماں کو باقی

ماندہ مال کا ثلث (۱/۳) اور پھر جو بچے وہ باپ کا ہے۔ اور اگر میت شوہر ہے، تو بیوی کو ربع (۱/۴)، ماں کو

ثلث (۱/۳) اور بقیہ جائداد باپ کی ہوگی۔ ان دونوں مسئلوں کو مسئلہ عمریہ کہا جاتا ہے۔ اس لیے کہ عمر بنی النبیؐ نے اس مسئلہ میں اسی طرح فیصلہ دیا تھا۔

۳۴: اگر اصحاب الفروض اور عصبہ نہ ہوں تو ذوی الارحام (قریبی رشتہ داروں) میں وراثت تقسیم کر دی جائے۔<sup>①</sup> اسلامی فقہ و اجتہاد کے میدان میں انہی چند فاروقی فقہی ترجیحات پر بس کیا جاتا ہے، یہاں میں نے صرف بطور اشارہ انہیں ذکر کیا ہے ورنہ یہ مسائل کافی بحث و تحقیق اور تفصیل کے متقاضی ہیں۔



پانچویں فصل

گورنران ریاست کے ساتھ  
فاروقی طرز عمل

ملک کی ریاستیں (صوبے)

دور فاروقی میں والیان ریاست کی تقرری

والیان ریاست کی نگرانی اور ان کا فاروقی محاسبہ

## گورنران ریاست کے ساتھ فاروقی طرز تعامل

سیدنا عمر رضی اللہ عنہ کے دورِ خلافت میں جب اسلامی سلطنت کا دائرہ وسیع ہو گیا تو آپ نے ملک اور ملکی انتظامات کو کئی بڑے بڑے شعبوں میں تقسیم کر دیا، تاکہ حکمرانی اور ملکی املاک کی نگرانی میں سہولت پیدا ہو جائے۔ آپ کے حکومتی اداروں کی ترقی و تشکیل جدید کا اصل سبب فتوحات کی کثرت تھی اور انہیں کے نتیجہ میں والیان ریاست کا ادارہ وجود میں آیا



(۱)

## ملک کی ریاستیں (صوبے)

سیدنا عمرؓ کا اپنے عہد خلافت میں ملکی سطح پر صوبوں کو تقسیم کرنا دراصل عہد صدیقی کی صوبائی تقسیم میں چند علاقوں کا اضافہ کرنا تھا۔ ساتھ ہی ساتھ آپ نے بیشتر مواقع پر ان ریاستوں کے اعلیٰ مناصب کے عہدیداروں میں تبدیلیاں بھی کیں۔ اس بحث میں عہد فاروقی کی ریاستوں اور ان کے والیان (گورنران) کا مختصر خاکہ پیش کیا جا رہا ہے:

**مکہ مکرمہ:**

عمر فاروقؓ کے عہد خلافت میں محرز بن حارثہ بن ربیعہ بن عبد شمسؓ مکہ کے پہلے والی (گورنر) تھے، ان کے بعد آپ کے عہد خلافت میں قنفذ بن عیسٰ بن جدعان تمیمیؓ وہاں کے گورنر ہوئے۔ یہ بھی اپنے پہلے گورنروں کی طرح رہے۔

محرز بن حارثہ اور قنفذ بن عیسٰ کی مدت ولایت میں مکہ کے حالات سے متعلق کوئی روایت نہیں ملتی اور نہ ہی اس کا ذکر ملتا ہے کہ یہ کتنے دن اس منصب پر فائز رہے۔ ان کے بعد نافع بن حارث الخزاعیؓ عمرؓ کی طرف سے مکہ کے گورنر مقرر ہوئے اور یہی آپ کی وفات تک مکہ کے گورنر رہے۔ تاریخی مصادر میں ان کی گورنری کے دوران رونما ہونے والے دو ایک اہم واقعات کا ذکر ملتا ہے، مثلاً یہ کہ عمرؓ نے صفوان بن امیہؓ کا گھر اس مقصد سے خریدا تھا کہ اسے جیل خانہ بنائیں گے۔<sup>①</sup>

اسی طرح ایک واقعہ یہ بھی ہے کہ جب عمرؓ حج کے لیے مکہ آئے تو مقام ”عسفان“ پر نافعؓ کی سیدنا عمرؓ سے ملاقات ہوئی۔ عمرؓ نے ان سے پوچھا کہ وادی یعنی مکہ پر کس کو اپنا قائم مقام بنا کر آئے ہو۔ نافع نے کہا: ابن (ابزی) کو۔ آپ نے پوچھا: ابن ابزی کون ہے؟ نافعؓ نے کہا: ہمارے غلاموں میں سے ایک غلام ہے۔ عمرؓ نے فرمایا: مکہ والوں پر ایک غلام کو حاکم بنا کر آئے ہو؟ نافعؓ نے کہا: وہ قرآن مجید کے حافظ و عالم اور علم فرائض کے ماہر ہیں۔ عمرؓ نے فرمایا: سنو! تمہارے نبی ﷺ نے برحق فرمایا ہے:

(( إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ ))<sup>②</sup>

① صحیح البخاری الخصومات (۲۵/۳) باب الربط والحبس، مسند أحمد، حدیث نمبر (۲۳۲) الموسوعة الحدیثیة۔  
اس کی سند صحیح ہے۔ صحیح بخاری کی روایت میں یہ واقعہ اس طرح ہے کہ.....

② الولایة علی البلدان/ عبدالعزیز العمری (۱/ ۶۷) اس فصل کا یہ اہم مرجع ہے میں نے اس فصل میں اسی کتاب کی تفسیر پیش کی ہے۔

”بے شک اللہ تعالیٰ اس کتاب (قرآن) کے ذریعہ بہت سی قوموں کو بلند کرتا ہے اور دوسری بہت سی قوموں کو پست کرتا ہے۔“

عہد فاروقی میں ریاست مکہ مکرمہ کا سب سے اہم کارنامہ یہ ہے کہ حرم مکی کی توسیع کی گئی۔ چنانچہ عمر رضی اللہ عنہ نے کعبہ کے ارد گرد کے مکانات کو خرید کر انہیں کرا دیا اور اسے حرم مکی میں شامل کر کے چاروں طرف سے معمولی اونچائی کی چار دیواری قائم کر دی۔

حج کے موسم میں مکہ مکرمہ ہی مختلف علاقوں اور صوبوں سے آنے والے والیان و امراء کی امیر المؤمنین عمر رضی اللہ عنہ سے ملاقات کے لیے جائے اجتماع ہوتا تھا اور اس طرح عہد فاروقی میں اسلامی سلطنت کے لیے ایک عظیم صوبے کی حیثیت سے مکہ مکرمہ کا بنیادی کردار ہوا کرتا تھا۔

### مدینہ نبویہ:

جو خلیفہ ہوتا وہی مدینہ نبویہ کا گورنر بھی ہوا کرتا تھا، یہ اس لیے تھا کہ خلیفہ بھی یہیں پر مقیم ہوتا تھا اور خود یہاں کا نظم و نسق دیکھتا اور معاملات کے لیے تدبیریں پیش کرتا تھا۔ چنانچہ عمر رضی اللہ عنہ اپنے عہد خلافت میں جب مدینہ میں موجود نہ ہوتے تھے تو کسی کو اپنا نائب بنا کر جاتے اور وہ مدینہ کے مختلف امور و معاملات کو دیکھتا، حج اور دیگر بعض سفروں میں آپ نے زید بن ثابت رضی اللہ عنہ کو مدینہ پر اپنا نائب حاکم بنایا۔<sup>①</sup> اسی طرح اور کئی مرتبہ اپنی عدم موجودگی میں علی بن ابی طالب رضی اللہ عنہ کو بھی اپنا نائب بنا کر گئے۔<sup>②</sup>

اس طرح عمر فاروق رضی اللہ عنہ اپنی عدم موجودگی میں دوسروں کو اپنا نائب مقرر کر کے سنت نبوی ﷺ اور سنت صدیقی پر عمل پیرا رہے۔ اُس دور میں چند اہم اسباب کی بنا پر دیگر صوبوں کے درمیان صوبہ مدینہ نبویہ کا منفرد سیاسی مقام تھا۔ ان اسباب میں سب سے اہم یہ تھا کہ وہ خلیفہ راشد عمر بن خطاب رضی اللہ عنہ کی رہائش گاہ تھا، دیگر اسلامی علاقوں کے لیے وہیں سے احکامات صادر ہوتے تھے اور وہاں سے مجاہدین اسلام کے قافلے روانہ کیے جاتے تھے۔ مزید برآں وہ ایسے بہت سارے بزرگ و ممتاز صحابہ کرام کی رہائش گاہ تھا جنہیں عمر رضی اللہ عنہ دوسرے صوبوں میں سکونت پذیر ہونے سے منع کرتے تھے<sup>③</sup> اور یہی وجہ تھی کہ صحابہ کرام رضی اللہ عنہم سے براہ راست قرآن و سنت نبوی ﷺ کی تعلیم حاصل کرنے اور اسے سیکھنے کی غرض سے طالبان علوم نبوت کا قافلہ مدینہ نبویہ کی طرف کشاں کشاں چلا آتا تھا۔<sup>④</sup>

### طائف:

طائف کا شمار وور فاروقی کے اہم اسلامی شہروں میں ہوتا ہے۔ یہ شہر طاقتور مجاہدین اسلام کی فوجی تحریک کو

② تاریخ یعقوبی: ۲/ ۱۴۷.

① الولاية على البلدان: ۱/ ۶۸.

② الولاية على البلدان: ۱/ ۶۸.

④ تاریخ یعقوبی: ۲/ ۱۵۷.

تو ت فراہم کرتا تھا۔ عہد نبوی ﷺ ہی سے عثمان بن ابوالعاص رضی اللہ عنہ یہاں کے والی (گورنر) تھے۔ ابوبکر صدیق رضی اللہ عنہ نے اپنے عہد خلافت میں انھیں یہیں اسی منصب پر باقی رکھا۔ خلافت فاروقی میں بھی دو سال تک آپ یہاں کے گورنر رہے، لیکن اس وقت آپ کا دل جذبہ جہاد سے معمور تھا، چنانچہ عمر بن خطاب رضی اللہ عنہ کے پاس اس سلسلہ میں خط لکھا اور جہاد میں شرکت کی اجازت مانگی۔ عمر رضی اللہ عنہ نے فرمایا: میں تو آپ کو معزول نہیں کر سکتا، البتہ آپ باشندگان طائف میں سے جسے اپنا نائب مناسب سمجھیں بنالیں اور پھر عمر رضی اللہ عنہ نے بعد میں عثمان رضی اللہ عنہ کو عمان اور بحرین کا گورنر مقرر کیا۔ ❶

تاریخی روایات میں یہ بات ملتی ہے کہ عمر فاروق رضی اللہ عنہ کی جب وفات ہوئی تو اس وقت سفیان بن عبد اللہ ثقفی رضی اللہ عنہ وہاں کے گورنر تھے۔ ❷ ان کے اور امیر المومنین عمر بن خطاب رضی اللہ عنہ کے درمیان شہد، میوہ جات اور سبزیوں سے زکوٰۃ لینے کے متعلق خط و کتابت ہوتی رہتی تھی، ❸ جو اس بات کی دلیل ہے کہ دور فاروقی میں طائف زرعی پیداوار کی فراوانی اور بکثرت کھیتیوں والا شہر تھا۔ آپ کے عہد میں طائف اور اس کے قرب و جوار کے شہروں کو استحکام اور خوشحالی نصیب تھی۔ مکہ کے لوگ گرمی کے موسم میں یہاں خوشگوار فضا کے مزے لینے آیا کرتے تھے۔ ❹ اس طرح دور فاروقی میں اسلامی سلطنت کے اہم شہروں میں طائف کا شمار ہوتا رہا۔ ❺

یمن:

عمر فاروق رضی اللہ عنہ جس وقت مسند خلافت پر جلوہ افروز ہوئے اس وقت یمن خوشحال اور امن و استقرار کی دولت سے مالا مال تھا۔ اس کے مختلف علاقوں اور اطراف میں پھیلے ہوئے امراء و افسران کی بہترین کارکردگی کی وجہ سے وہاں کا انتظام و انصرام بھی کافی بہتر تھا۔ سیدنا عمر رضی اللہ عنہ نے اپنے دور میں ابوبکر رضی اللہ عنہ کے مقرر کردہ افسران کو یمن میں بھی ان کے مناصب پر باقی رکھا۔ ❶ یعلیٰ بن امیہ رضی اللہ عنہ جو ابوبکر صدیق کے مقرر کردہ یمن کے گورنر تھے، عمر فاروق رضی اللہ عنہ کے عہد خلافت میں یمن کے گورنر تھے، جن کا نام آپ کے دور میں خوب روشن ہوا۔ مورخین نے لکھا ہے کہ یعلیٰ رضی اللہ عنہ کی نیک نامی سے لوگوں کو یہاں تک خیال پیدا ہو گیا کہ شاید یمن کی گورنری کے بعد عمر رضی اللہ عنہ کے نائب یہی بنیں اور عمر رضی اللہ عنہ کی وفات تک یہ بات لوگوں میں مشہور رہی۔ ❷ تاریخی مصادر میں والی یمن یعلیٰ بن امیہ رضی اللہ عنہ کے تعلق ایسے کئی واقعات ملتے ہیں جن سے معلوم ہوتا ہے کہ ان کے اور بعض یمنی باشندوں کے درمیان کچھ مسائل پر اختلاف بھی رہا، مزید برآں بعض معاملات سے متعلق ان کے خلاف شکایتیں لے کر بعض

❶ تاریخ خلیفۃ بن خیاط، ص: ۱۳۴۔ ❷ تاریخ الطبری: ۲۳۹/۵۔

❸ الطائف فی العصر الجاہلی و صدر الإسلام، نادۃ حسین صقر، ص: ۱۹۔

❹ الطائف فی العصر الجاہلی و صدر الإسلام، نادۃ حسین صقر، ص: ۱۹۔

❺ الولایۃ علی البلدان: ۶۹/۱۔ ❻ غایۃ الأمانی فی اخبار القطر الیمانی، یحییٰ الحسین: ۸۳/۱۔

❼ تاریخ الطبری: ۱۵۷/۲۔

یہی لوگ امیر المومنین عمر بن خطاب رضی اللہ عنہ تک چلے گئے اور ان مسائل و معاملات کی تحقیق اور شکایتوں کے تصفیہ کے لیے کئی مرتبہ عمر رضی اللہ عنہ کے بلائے پر یعلیٰ رضی اللہ عنہ کو مدینہ نبویہ آنا پڑا۔<sup>①</sup>

یعلیٰ رضی اللہ عنہ کی غیر موجودگی میں کبھی کبھار عمر رضی اللہ عنہ دوسرے کو ان کا نائب مقرر کر دیا کرتے تھے، زکوٰۃ سے متعلق کئی مسائل میں یعلیٰ اور عمر فاروق رضی اللہ عنہما کے درمیان خط و کتابت بھی ہوئی ہے۔<sup>②</sup> اسی طرح یعلیٰ رضی اللہ عنہ کا خود کہنا ہے کہ میں ان گورنروں میں سے ایک تھا جن کی ذاتی جائداد آمدنی سے زیادہ ہونے کی بنا پر عمر رضی اللہ عنہ نے اپنی خلافت کے آخری ایام میں تقسیم کرایا تھا۔<sup>③</sup>

عہد فاروقی کے یہی گورنران میں عبد اللہ بن ابی ربیعہ مخزومی رضی اللہ عنہ کا نام بھی آتا ہے، لیکن شاید وہ یمن کے ایک مخصوص علاقہ ”جند“ پر حاکم تھے، جیسا کہ امام طبری نے عمر فاروق رضی اللہ عنہ کے آخری دور خلافت کے گورنروں کا ذکر کرتے ہوئے جہاں یعلیٰ رضی اللہ عنہ کو یمن کا گورنر لکھا ہے وہیں اس بات کی بھی صراحت کی ہے کہ عمر رضی اللہ عنہ کی طرف سے عبد اللہ بن ابی ربیعہ مخزومی رضی اللہ عنہ یمن کے ایک علاقہ ”جند“ پر حاکم تھے۔<sup>④</sup>

عمر بن خطاب رضی اللہ عنہ کے عہد میں اسلامی فتوحات میں باشندگان یمن کا بنیادی اور اہم کردار تھا، وہ لوگ شام، عراق اور مصر کی فتوحات میں برابر کے شریک رہے۔<sup>⑤</sup> اور جب عراق کی آباد کاری کے وقت اس کے جدید اسلامی شہروں مثلاً کوفہ و بصرہ وغیرہ کا خاکہ تیار کیا گیا تو وہاں بہت سارے یمنی قبائل جا کر آباد ہوئے۔ ان میں سب سے بڑا قبیلہ کندہ تھا، جو کوفہ میں آباد ہوا تھا،<sup>⑥</sup> اسی طرح بہت سے یمنی قبائل نے شام میں سکونت اختیار کیا اور فتوحات شام میں ان کا اہم کردار رہا اور جب مصر کے دار الحکومت ”فسطاط“ کی آباد کاری ہوئی تو وہاں بھی کئی یمنی قبائل منتقل ہو گئے۔<sup>⑦</sup>

بہر حال دور فاروقی میں منظم شکل میں ان یمنی قبیلوں کی ہجرت کی منصوبہ بندی کی گئی تھی اور کن شہروں میں کون سے قبیلے جائیں اس کی منصوبہ بندی میں یمن کے بڑے بڑے شہروں کے امراء و سرکاری افسران کا کافی اہم کردار تھا۔ اس طرح یمن عہد فاروقی کی اہم اسلامی ریاستوں میں سے ایک تھا اور ملکی سیاست میں دیگر ریاستوں کے بالمقابل اس ریاست کے اثرات اور سرکاری امراء کے کردار زیادہ نمایاں رہے۔<sup>⑧</sup>

**بحرین:**

جس وقت سیدنا عمر رضی اللہ عنہ نے منصب خلافت کی باگ ڈور سنبھالی اس وقت سیدنا ابوبکر رضی اللہ عنہ کی طرف سے

② الأموال: قاسم بن سلام، ص: ۴۳۶.

① غایۃ الأمانی: ۸۳/۱.

④ تاریخ الطبری: ۵/۲۳۹.

③ تاریخ یعقوبی: ۹/۱۵۷.

⑤ الیمن فی ظل الاسلام، د/ عصام الدین، ص: ۴۹.

⑥ الولاية علی البلدان: ۱/۷۱.

⑦ الفتح مصر و أخبارها، ابن عبد الحکیم: ۱۱۹-۱۲۳.

⑧ الولیات علی البلدان: ۱/۷۱.

علاء بن حضرمی رضی اللہ عنہ بحرین کے گورنر تھے، عمر رضی اللہ عنہ نے اپنے ابتدائی ایام خلافت میں ان کو ان کے منصب ولایت پر راجع قول کے مطابق ۱۳ ہجری تک باقی رکھا۔ ❶

علاء بن حضرمی رضی اللہ عنہ نے بلاد فارس کے مختلف علاقوں میں ہونے والی اولین مجاہدانہ کارروائیوں میں شرکت کی اور اس میں آپ کا سب سے بنیادی کردار رہا۔ بحرین پر آپ کی گورنری کے آخری ایام میں عمر رضی اللہ عنہ نے وہاں سے ان کو معزول کر کے بصرہ کا گورنر بنادیا، لیکن علاء کو یہ قدرے ناگوار گزرا اور بصرہ پہنچنے سے قبل ہی فوت ہو گئے، بحرین ہی میں آپ کی تدفین ہوئی۔ بحرین سے علاء رضی اللہ عنہ کی معزولی کا سبب یہ بتایا جاتا ہے کہ وہ عمر فاروق رضی اللہ عنہ کی اطلاع و اجازت کے بغیر سمندری راستے سے فارس پر حملہ آور ہوئے تھے۔ حالانکہ عمر رضی اللہ عنہ اسلامی فوج کا سمندری راستوں سے گزرنا ناپسند کرتے تھے۔

علاء بن حضرمی رضی اللہ عنہ کی وفات کے بعد عثمان بن ابی العاص رضی اللہ عنہ بحرین کے گورنر مقرر ہوئے اور بحرین سے متصل بلاد فارس کے علاقوں پر حملہ کرتے رہے اور رفتہ رفتہ آپ کی فتوحات سندھ کے علاقوں تک وسیع ہو گئیں۔ نیز عمر فاروق رضی اللہ عنہ نے آپ کو حکم صادر فرمایا تھا کہ اپنی فتوحات اور جنگی کارروائیوں میں بصرہ کے گورنر ابوموسیٰ اشعری رضی اللہ عنہ سے تعاون لیتے رہیں۔ چنانچہ فارس کے جنگی محاذ میں بصرہ کے راستے سے دونوں ریاستوں کی اسلامی فوجیں باہم متعاون ہو کر پیش قدمی کرتی تھیں۔ ❷

عثمان بن ابی العاص رضی اللہ عنہ نہایت پرہیزگار، نیک طبیعت کے مالک اور محرمات سے دور رہنے والے تھے۔ ❸ عثمان بن ابی العاص، عمر رضی اللہ عنہ کی طرف سے دو مختلف اوقات میں دو مرتبہ بحرین کے گورنر مقرر ہوئے۔ پہلی مرتبہ ۱۵ ہجری میں ان کو گورنر بنایا گیا لیکن بصرہ کے بعض علاقوں میں بعض اسلامی فوجوں کی قیادت و کمانڈری اور فتوحات میں پیش قدمی کے لیے ان کی ضرورت محسوس ہوئی تو آپ کو بحرین سے بلا لیا اور عیاش بن ابی ثور رضی اللہ عنہ کو وہاں کا گورنر بنا کر بھیجا۔ ❹ عیاش کی مدت ولایت بہت مختصر تھی اور ان کے بعد قدامہ بن مظعون رضی اللہ عنہ کو وہاں کا گورنر بنایا۔ قدامہ رضی اللہ عنہ، ابو ہریرہ رضی اللہ عنہ کے ساتھ رہ چکے تھے اور پہلے بحرین کے قاضی بھی تھے نیز مزید کچھ ریاستی ذمہ داریاں ان کے سر تھیں، وہ جب تک بحرین کے گورنر رہے لوگوں نے ان کی تعریف کی، البتہ گورنری کے آخری ایام میں ان پر یہ تہمت لگ گئی کہ وہ شراب نوشی کرتے ہیں، تحقیق کے بعد یہ اتہام پایہ ثبوت کو پہنچ گیا۔ اس کے بعد ان پر عمر رضی اللہ عنہ نے شراب نوشی کی حد جاری کی۔ قدامہ بن مظعون رضی اللہ عنہ، عمر بن خطاب رضی اللہ عنہ کے بچوں عبداللہ اور ام المومنین حفصہ رضی اللہ عنہما کے ماموں تھے۔ ❺

❶ الولاية على البلدان: ۱/ ۷۳.

❷ الولاية على البلدان: ۱/ ۷۵.

❸ الولايات على البلدان: ۱/ ۷۳.

❹ سير اعلام النبلاء: ۲/ ۳۷۴.

❺ الطبقات: ۵/ ۵۶۰، تاريخ المدينة: ۳/ ۸۴۳، الولاية على البلدان: ۱/ ۷۴.

عمر فاروق رضی اللہ عنہ کی اس تادیبی کارروائی سے قدامہ رضی اللہ عنہ آپ پر برہم ہو گئے لیکن امیر المومنین ان کو منانے کی پیہم کوشش کرتے رہے، اور ان سے کہتے تھے: ”میں نے خواب میں دیکھا ہے کہ ایک آدمی آیا اور مجھ سے کہا: ”قدامہ مصالحت کر لو، وہ تمہارا بھائی ہے۔“ ❶ ایک روایت کے مطابق قدامہ ۲۰ ہجری میں بحرین کی ولایت (گورنری) سے معزول کیے گئے۔ ❷

قدامہ رضی اللہ عنہ کے بعد بحرین کی منصب ولایت معروف صحابی ابو ہریرہ رضی اللہ عنہ کے ہاتھ آئی، قدامہ بن مظعون رضی اللہ عنہ کی سابقہ گورنری کے دوران ہی میں ابو ہریرہ رضی اللہ عنہ بعض ریاستی ذمہ داریوں کو دیکھتے تھے۔ آپ ان گواہوں میں سے ایک تھے جنہوں نے ثراب نوشی کے معاملہ میں قدامہ کے خلاف گواہی دی تھی۔ بہر حال عمر رضی اللہ عنہ نے قدامہ رضی اللہ عنہ کو معزول کرنے کے بعد ابو ہریرہ رضی اللہ عنہ کو بحرین کا گورنر بنا دیا۔ ❸ اور پھر ابو ہریرہ رضی اللہ عنہ کے بعد عثمان بن ابی العاص ثقفی رضی اللہ عنہ کو دوبارہ بحرین کا گورنر بنایا اور آپ کی وفات تک عثمان بن ابی العاص رضی اللہ عنہ وہاں کے گورنر رہے۔ ❹ بہت ساری تاریخی روایات میں عمان کو بھی صوبہ بحرین کا ایک علاقہ بتایا گیا ہے، اس طرح بعض روایات میں جہاں عثمان بن ابی العاص رضی اللہ عنہ کی گورنری کا تذکرہ ہے وہاں یہ بھی ہے کہ وہ بحرین اور یمامہ کے گورنر بھی رہے ہیں۔ ❺

آخر الذکر دونوں روایتیں اس بات کا قوی ثبوت فراہم کرتی ہیں کہ بحرین کا عمان اور یمامہ سے کافی گہرا تعلق تھا اور یہ بات بالکل ممکن ہے کہ عمر فاروق رضی اللہ عنہ کے عہد خلافت میں یہ دونوں بحرین کا ایک حصہ رہے ہوں۔ مزید برآں یہ بات نگاہوں سے اوجھل نہ ہونی چاہیے کہ جغرافیائی اور انسانی آمد و رفت کی سطح پر بھی ان دونوں شہروں (عمان اور یمامہ) کا بحرین سے کافی ربط تھا۔

علاوہ ازیں مورخین کی بار بار یہ تعبیر کہ ”بحرین اور اس سے متصل علاقے“ نیز یہ کہ ”بحرین سے ملحقہ علاقے“ شاید اس طرز تعبیر سے ان کا مقصود ”عمان اور یمامہ“ کو شمار کرنا تھا۔ بحرین جزیرہ اور خراج کی آمدنی کا ایک اہم مرکز تھا۔ اس سے معلوم ہوتا ہے کہ اس دور میں بحرین ایک خوشحال و مال دار ریاست تھی۔ بحرین کے مسلم قبائل اور وہاں کے امراء نے فارس و مشرق کی جنگ میں بھی شرکت کی اور وہاں کی فتوحات میں ان کا کافی اہم کردار رہا۔ ❻

**مصر:**

سیدنا عمرو بن عاص رضی اللہ عنہ نے مصر فتح کیا۔ (ان شاء اللہ اس فتح کا تفصیلی بیان فتوحات کے باب میں آئے گا۔)

❶ البدایہ والنہایہ: ۷ / ۱۰۱.

❷ الولایۃ علی البلدان: ۱ / ۷۴.

❸ الولایۃ علی البلدان: ۱ / ۷۵.

❹ الولایۃ علی البلدان: ۱ / ۷۵.

❺ الولایۃ علی البلدان: ۱ / ۷۶.

❻ تاریخ الطبری: ۵ / ۲۳۹.

اور عمر رضی اللہ عنہ نے ان کو وہاں کا گورنر مقرر کیا اور باوجودیکہ چند ایک معاملات میں کبھی کبھار انہوں نے عمر رضی اللہ عنہ کی مرضی کے خلاف کام کیا جس کے نتیجہ میں عمر رضی اللہ عنہ کو ان پر تادیبی کارروائی کرنا پڑی تاہم وہ عمر رضی اللہ عنہ کی پوری مدت خلافت میں وہاں کے گورنر رہے۔ عمرو بن عاص رضی اللہ عنہ مصر کے جنرل گورنر تھے اور آپ کی ماتحتی میں مصر کے مختلف علاقوں پر چھوٹے چھوٹے امراء و گورنران مقرر تھے، جیسے کہ عبداللہ بن سعد بن ابی اسرح رضی اللہ عنہ کے بارے میں آتا ہے کہ وہ خلیفہ راشد عمر فاروق رضی اللہ عنہ کی وفات کے وقت مصر کے علاقہ ”الصعیہ“ پر والی مقرر تھے۔<sup>①</sup>

دور فاروقی میں مصر میں عمرو بن عاص رضی اللہ عنہ کی مدت ولایت (گورنری) میں یہ بات خاص طور سے قابل ذکر ہے کہ عمر رضی اللہ عنہ صوبہ کے مختلف معاملات میں بکثرت دخل اندازی کرتے تھے۔<sup>②</sup>

سیدنا عمرو بن عاص رضی اللہ عنہ نے اپنی مدت ولایت میں خراج اور جزیہ کے بارے میں قطبیوں کی مہارت سے فائدہ اٹھاتے ہوئے انہیں اس کام پر مامور کیا۔<sup>③</sup> آپ کے بارے میں مشہور ہے کہ آپ نے عمر بن خطاب رضی اللہ عنہ کے حکم کی بنا پر اپنے فوجیوں کو زراعت و کاشت کاری کرنے اور اس سے دلچسپی لینے سے منع کر دیا تھا اور خلاف ورزی کی صورت میں مخالفین کو سزا دیتے تھے۔<sup>④</sup> اس ممانعت کا سب سے اہم مقصد یہی تھا کہ اسلامی فوج ہمیشہ مجاہدانہ کارروائی کے لیے چاق و چوبند رہے اور کابلی و سستی کی طرف مائل نہ ہو اور صرف زمین سے ہی مربوط ہو کر نہ رہ جائے کیونکہ اسلامی فوج کو بیت المال سے اتنی تنخواہ دی جاتی تھی جو انہیں کسب معاش سے بے نیاز رکھے۔ خلیفہ راشد عمر فاروق رضی اللہ عنہ کی مسلسل نگرانی کی وجہ سے عمرو بن عاص رضی اللہ عنہ نے چند ہی سالوں میں صوبہ اور اس کے معاملات کو کافی منظم و مستحکم کر دیا اور مختصر سی مدت میں اسلامی سلطنت کی ریاستوں میں ایک عظیم ریاست کا درجہ پایا اس میں رونما ہونے والے حالات و واقعات صوبہ میں امن و استقرار پر دلالت کرتے ہیں باوجودیکہ چاروں طرف سے روم کی انتقامی کارروائی کے خطرات بھی منڈلا رہے تھے جو یہ چاہتے تھے کہ سمندروں راستوں سے اسکندریہ پر پہلے بول کر مصر پر دوبارہ قابض ہو جائیں۔

عہد فاروقی میں اسلام کی نشر و اشاعت کے لیے یہ صوبہ بہت زرخیز ثابت ہوا کیونکہ یہاں لوگوں کو عدل و انصاف اور رحمت و شفقت کا ایسا پیغام ملا جسے انہوں نے کبھی دیکھا بھی نہ تھا۔ وہ اسلام کی حقانیت اور اس کی واضح و آسان تعلیمات سے مطمئن ہوئے اور پھر اسلام قبول کر کے اس کے سپاہی بنے۔ مصر میں اداری کام اور سرکاری امور بڑی سہولت اور آسانی کے ساتھ انجام پاتے تھے۔ سیدنا عمرو بن عاص رضی اللہ عنہ وہاں کے جنرل گورنر تھے اور وہی خراج کے اعلیٰ ذمہ دار بھی۔ ہر چند کہ وہ گورنر جنرل اور صوبائی امور کے نگران اعلیٰ تھے، پھر بھی مصر کے دیگر علاقوں میں اپنی ماتحتی میں چند لوگوں کو گورنری اور امارت کا اختیار دے رکھا تھا اور ان سے ریاستی مسائل میں

② الولایۃ علی البلدان: ۱/ ۷۹.

① فتوح مصر: ص ۱۷۳.

③ الولایۃ علی البلدان: ۱/ ۸۲.

④ فتوح مصر و أخبارها: ص ۱۵۲.

تعاون لیتے رہتے تھے۔ البتہ خلیفہ راشد عمر بن خطاب رضی اللہ عنہ کے سامنے گورنر جنرل اور ذمہ دار کی حیثیت سے تمام تر صوبائی معاملات کے جواب دہ عمرو بن عاص رضی اللہ عنہ ہوتے تھے۔ آپ نے خراج اور دیگر مالیاتی معاملات کی تنظیم و ترتیب سے متعلق اپنے ہی صوبہ کے چند ماہرین اشخاص سے بہت کچھ استفادہ کیا تھا۔<sup>①</sup>

شام اور اس کی ریاستیں:

سیدنا ابوبکر صدیق رضی اللہ عنہ کی وفات کے وقت شام کی اسلامی فوج اور وہاں کے ملکی انتظام و انصرام کے اعلیٰ ذمہ دار خالد بن ولید رضی اللہ عنہ تھے اور جب سیدنا عمر رضی اللہ عنہ نے منصب خلافت سنبھالی تو خالد بن ولید رضی اللہ عنہ کو شام کی گورنری سے معزول کر کے ابوعبیدہ بن جراح رضی اللہ عنہ کو وہاں کے امراء و افسران کا گورنر جنرل و اعلیٰ ذمہ دار بنا دیا۔<sup>②</sup> چنانچہ ابوعبیدہ رضی اللہ عنہ وہاں کے امور و معاملات کو جدید طریقے سے منظم کرنے لگے۔ شام کے بعض جدید علاقوں پر اپنی صوابدید سے نئے گورنران کی تقرری کی، جبکہ دیگر علاقوں کے گورنران میں سے بعض کو انہی کے مقام پر باقی رکھا اور بعض کو معزول کر دیا۔ مؤرخ خلیفہ بن خیاط لکھتے ہیں: ”جب شام کے تمام علاقے اسلامی سلطنت کے زیر نگین ہو گئے تو ابوعبیدہ رضی اللہ عنہ نے اپنی ولایت کے دوران فلسطین اور اس سے متصل علاقوں پر یزید بن ابوسفیان رضی اللہ عنہ کو، اردن پر شرحیل بن حسنہ رضی اللہ عنہ کو، دمشق پر خالد بن ولید رضی اللہ عنہ کو اور حمص پر حبیب بن مسلمہ رضی اللہ عنہ کو وہاں کے امیر کی حیثیت سے مقرر کیا، البتہ آخر الذکر کو آخر میں معزول کر کے ان کی جگہ پر عبد اللہ بن قرط ثمالی رضی اللہ عنہ کو مقرر کر دیا تھا۔ اسی طرح عبادہ بن صامت رضی اللہ عنہ کو والی (نائب گورنر) بنایا لیکن پھر ان کو معزول کر کے ان کی جگہ دوبارہ عبد اللہ بن قرط رضی اللہ عنہ کو مقرر کر دیا۔<sup>③</sup> کبھی کبھار آپ اپنے معاونین و مصاحبین کو ایک محدود وقت کے لیے شام کے بعض خطوں کا حاکم بنا کر بھیجتے تھے، مثلاً معاذ بن جبل کو اردن پر اسی نوعیت کا حاکم بنا کر بھیجا تھا۔<sup>④</sup> اسی طرح جب کبھی جہاد کے سفر پر نکلتے تو کسی کو اپنا نائب بنا کر جاتے تھے۔ جیسے بیت المقدس میں جاتے ہوئے سعید بن زید بن عمرو بن نفیل رضی اللہ عنہ کو دمشق میں اپنا نائب بنایا تھا۔<sup>⑤</sup> ابوعبیدہ رضی اللہ عنہ جب تک شام کے گورنر رہے اپنے ماتحت دیگر امراء و ذمہ داران، نیز عوام کے لیے ایک نیک اور رحم دل انسان کی سچی تصویر کا نمونہ بن کر رہے، آپ کی وفات طاعون عمواس میں ہوئی اور پھر آپ کے بعد معاذ رضی اللہ عنہ یہاں کے گورنر ہوئے، لیکن مختصر ہی مدت میں ان کی بھی وفات ہو گئی۔ چنانچہ عمر بن خطاب رضی اللہ عنہ کو جب ابوعبیدہ اور معاذ رضی اللہ عنہ کی وفات کی خبر ملی تو یزید بن ابوسفیان رضی اللہ عنہ کو شام کی فوجوں کا اعلیٰ ذمہ دار (کمانڈران چیف) مقرر کیا اور دوسرے کئی امراء کو

② تہذیب تاریخ دمشق: ۱/ ۱۵۲۔

① الولاية على البلدان: ۱/ ۸۳۔

③ عبد اللہ بن قرط ثمالی الازدی صحابی ہیں، آپ سے احادیث مروی ہیں، شام کی فتوحات میں آپ نے شرکت کی ہے۔

④ فتوح الشام: ص ۲۴۸۔

⑤ تاریخ خلیفہ بن خیاط: ص ۱۵۵۔

⑥ الفتوح: ابن اعثم الکوفی، ص: ۲۸۹، الولاية على البلدان: ۱/ ۹۰۔



صوبائی ذمہ داریاں دے کر شام کے مختلف علاقوں کا الگ الگ انتظام و انصرام سونپ دیا، یزید رضی اللہ عنہ کو فوجی قیادت میں مہارت حاصل تھی، کیونکہ ابوبکر رضی اللہ عنہ نے شام کے محاذ پر جن فوجوں کو روانہ کیا تھا ان میں سے ایک کی قیادت آپ کر چکے تھے۔ اسی طرح ابوعبیدہ رضی اللہ عنہ نے جہاد کے لیے نکلنے وقت کئی مرتبہ ان کو اپنا نائب بنایا تھا۔<sup>①</sup>

مورخین نے لکھا ہے کہ عمر رضی اللہ عنہ نے جب یزید رضی اللہ عنہ کو شام کی فوجوں کا اعلیٰ کمانڈر بنایا تو دوسرے امراء و جرنیلوں کو ان کے ماتحت کر کے وہاں کے مختلف علاقوں میں بھیج دیا، البتہ یزید رضی اللہ عنہ کو فلسطین و اردن کے لیے خاص کر دیا۔<sup>②</sup> چونکہ شام پر یزید رضی اللہ عنہ کی مدت ولایت بہت مختصر رہی اس لیے تاریخی مصادر میں ان کے متعلق زیادہ معلومات نہیں ملتیں۔ ۱۸ ہجری میں یزید رضی اللہ عنہ کی وفات ہوئی، اپنی وفات سے کچھ پہلے یزید رضی اللہ عنہ نے اپنے بھائی معاویہ بن ابی سفیان رضی اللہ عنہ کو ولایت کے لیے اپنا نائب نامزد کر کے اس کی اطلاع عمر بن خطاب رضی اللہ عنہ کو دے دی تھی۔ یزید رضی اللہ عنہ کی مدت ولایت تقریباً ایک سال تھی۔<sup>③</sup>

سیدنا عمر رضی اللہ عنہ نے معاویہ رضی اللہ عنہ کی ولایت کی منظوری دیتے ہوئے شام کے چند سرکاری امور و انتظام میں کچھ تبدیلیاں کیں، مثلاً معاویہ رضی اللہ عنہ کو دمشق کی اسلامی فوج اور وہاں کے اخراج سے متعلقہ امور کا مکمل اختیار دیا اور نماز کی امامت نیز منصب قضاء کی ذمہ داریوں سے ان کو سبکدوش کر کے اس کے لیے اپنے یہاں سے دو ممتاز علماء و صحابہ کرام کو وہاں بھیجا۔<sup>④</sup> گویا ایک اہم تبدیلی یہ واقع ہوئی کہ معاویہ رضی اللہ عنہ کے اختیارات محدود کر دیے گئے، بالخصوص اس سے قبل نماز کی امامت وہی شخص کرتا تھا جو صوبہ کی ولایت و امارت پر مامور ہوتا تھا، لیکن اب وہ ذمہ داری دوسرے کے ذمہ ہو گئی، شاید وہاں کچھ ایسے اسباب موجود تھے جن کی بنا پر عمر رضی اللہ عنہ کو یہ جدید طریقہ اختیار کرنا پڑا اور پھر یہی طریقہ دیگر ریاستوں میں بھی نافذ ہوا، معاویہ رضی اللہ عنہ نے بھی اسی اسلوب پر عمل کیا (یعنی اپنے ماتحت نائب گورنران کو امامت نماز اور قضاء کی ذمہ داریوں سے فارغ کر دیا) معاویہ رضی اللہ عنہ بردباری اور سخاوت میں کافی مشہور ہوئے جس کی وجہ سے عراق وغیرہ کے بہت سے باشندے یہاں آ کر آپ کی ریاست میں آباد ہو گئے۔<sup>⑤</sup>

سیدنا عمر رضی اللہ عنہ نے بعض امراء کو شام کے مختلف علاقوں کے لیے نامزد کر کے بھیجا اور انہیں معاویہ رضی اللہ عنہ کی زیر نگرانی مامور کیا۔ معاویہ رضی اللہ عنہ منصب ولایت پر فائز ہوتے ہوئے کبھی کبھار شام کے شمالی علاقوں میں رومیوں کے خلاف محاذ جنگ قائم کرتے تھے، انہی جنگوں کو صوائف یعنی موسم گرما کی جنگی کارروائی کہا جاتا تھا۔<sup>⑥</sup>

سیدنا معاویہ رضی اللہ عنہ منصب ولایت سنبھالنے کے بعد سے عمر رضی اللہ عنہ کی وفات تک ریاست شام کے فرائض برابر انجام دیتے رہے۔ جبکہ وہاں کے دوسرے علاقوں سے اپنا رابطہ رکھتے تھے، بس ان امراء و احکام اور

① فتوح البلدان: ص ۱۳۷۔

② فتوح البلدان: ص ۱۴۵، ۱۴۶۔

③ الوثائق السياسية للعصر النبوی والخلافة الراشدة: ص ۴۹۳۔

④ الولاية على البلدان: ۱/۹۲۔

⑤ تاریخ الطبری: ۵/۲۳۹۔

⑥ الولاية على البلدان: ۱/۹۲۔

معاویہ رضی اللہ عنہ میں فرق اتنا تھا کہ معاویہ رضی اللہ عنہ کو ان میں سب سے زیادہ شہرت حاصل تھی کیونکہ وہ بلقاء، اردن، فلسطین، انطاکیہ، قلعہ یبہ اور معرہ مصرین وغیرہ شام کے دیگر کئی شہروں کے گورنر تھے۔

بعض مورخین نے آپ کو پورے شام کا تہا گورنر بتایا ہے، جبکہ بعض مورخین نے اس سلسلے میں قید لگائی ہے اور جہاں عمر رضی اللہ عنہ کے گورنروں کا ذکر کیا ہے وہاں لکھا ہے کہ ”معاویہ بن ابی سفیان رضی اللہ عنہ شام کے بعض علاقوں کے گورنر تھے۔“ اور بعض مورخین کا خیال ہے کہ سیدنا عمر رضی اللہ عنہ نے اپنی وفات سے پہلے معاویہ بن ابی سفیان رضی اللہ عنہ کو پورے شام کا گورنر بنا دیا تھا۔<sup>②</sup>

بہر حال جو کچھ بھی ہو یہ خیال رکھنا ضروری ہے کہ اس دور میں ملک کے احوال و ظروف بالخصوص فوجی حالات کے پیش نظر ریاستوں کی حدود میں برابر تبدیلیاں ہوتی رہتی تھیں۔ چنانچہ اردن کبھی کبھار مستقل ایک ریاست ہوتی تھی اور کبھی اس کے ساتھ دیگر ریاستیں بھی شامل کر دی جاتی تھیں اور کبھی ایسا ہوتا تھا کہ اس کے کچھ شہروں کو اردن سے نکال کر شام یا فلسطین میں شامل کر دیا جاتا تھا، اس کے علاوہ بھی بہت سی مثالیں ہیں جن کا تفصیلی بیان یہاں مقصود نہیں ہے۔<sup>③</sup>

عراق اور فارس کی ریاستیں:

عراق میں فتوحات کا سلسلہ ابوبکر صدیق رضی اللہ عنہ کے دور ہی سے شروع ہو چکا تھا، ابتدا میں ثنی بن حارث شیبانی رضی اللہ عنہ عراق کے امیر تھے لیکن جب خالد بن ولید رضی اللہ عنہ عراق پہنچے تو وہاں کی گورنری انہی کو سونپ دی گئی اور جب سیدنا ابوبکر رضی اللہ عنہ کی طرف سے آپ کو شام کی طرف فوج کشی کا حکم ملا تو اس وقت دوبارہ ثنی بن حارث رضی اللہ عنہ کے ہاتھ میں وہاں کی امارت آ گئی۔

جب عمر فاروق رضی اللہ عنہ کا دور آیا تو آپ نے ثنی بن حارث رضی اللہ عنہ کو معزول کر کے ان کی جگہ پر ابو عبید بن مسعود ثقفی کو وہاں کی امارت دے دی۔ ثنی کی معزولی کا یہ وہی وقت تھا جب آپ نے خالد رضی اللہ عنہ کو بھی معزول کیا تھا۔ سیدنا عمر رضی اللہ عنہ کی اس سیاست نے لوگوں کو حیرت میں ڈال دیا کہ آخر آپ نے ایسا اقدام کیوں کیا؟ جناب عمر رضی اللہ عنہ نے لوگوں کے شکوک و شبہات کا ازالہ کرتے ہوئے کہا:

”میں نے کسی شک اور تہمت کی بنا پر ان دونوں کو معزول نہیں کیا بلکہ لوگ ان دونوں کی حد سے

زیادہ تعظیم کرنے لگے تھے تو مجھے خدشہ ہوا کہ کہیں وہ انہی دونوں پر حقیقی بھروسہ نہ کر لیں۔“<sup>④</sup>

ثنی رضی اللہ عنہ اگرچہ معزول کر دیے گئے تاہم وہ ایک مخلص فوجی کی طرح زندہ رہے اور ابو عبید رضی اللہ عنہ کے ساتھ ان کے بیشتر معرکوں میں شریک رہے اور جنگ میں پوری بہادری دکھائی۔<sup>⑤</sup>

② تاریخ خلیفہ بن خیاط: ص ۱۵۵۔ سیر اعلام النبلاء: ۴/ ۸۸۔

① الولاية على البلدان: ۱/ ۹۳۔

④ الولاية على البلدان: ۱/ ۱۰۸۔ ⑤ البداية والنهاية: ۷/ ۲۸۔

③ الولاية على البلدان: ۱/ ۱۰۲۔

ابو عبیدہ ثقفی رضی اللہ عنہ کی شہادت کے بعد قیادت کی باگ ڈور پھر عثمانی رضی اللہ عنہ نے سنبھالی اور ان کے بعد عراقی افواج کی قیادت سعد بن ابی وقاص رضی اللہ عنہ کے ہاتھوں میں رہی۔ عثمانی رضی اللہ عنہ کو معرکہ ”بصرہ“ کے موقع پر جو زخم لگا تھا وہ ناسور بن گیا تھا جس کی وجہ سے آپ سخت بیماری میں مبتلا ہو گئے اور سعد بن ابی وقاص رضی اللہ عنہ کے عراق پہنچنے سے پہلے ہی آپ کی وفات ہو گئی۔<sup>①</sup>

معرکہ قادسیہ سے کچھ ہی دنوں پہلے واقعات و حوادث کے اسٹیج پر بصرہ ایک صوبہ کی حیثیت سے ظاہر ہونے لگا تھا، لیکن قادسیہ کی فتح اور مسلمانوں کے ہاتھوں سقوط مدائن نے بلاد عراق کی تنظیم میں ایک جدید وقوی مرحلے کا آغاز کر دیا اور اس میں منظم طور پر ریاستوں کی تشکیل جدید شروع ہو گئی اور تشکیل جدید کے بعد ان ریاستوں میں تمام تر صوبائی علاقے نمایاں طور پر نظر آنے لگیں خواہ وہ بصرہ کی ریاست ہو یا کوفہ کی یا ان دونوں کے زیر نگیں عراق و فارس کے دیگر علاقے، یا ان سب سے الگ فارس کی کوئی دوسری مستقل ریاست ہو۔<sup>②</sup>

بصرہ:

سیدنا عمر بن خطاب رضی اللہ عنہ نے بصرہ کی آباد کاری سے قبل اس کے اطراف و جوانب میں بنو سعد بن بکر کے ایک فرد شریح بن عامر رضی اللہ عنہ کو قطبہ بن قتادہ رضی اللہ عنہ کی مدد کے لیے روانہ کیا تھا، پھر انہی کو بصرہ کے اطراف و جوانب کا گورنر بنادیا تھا، وہ کسی مجاہدانہ کارروائی میں شہید ہو گئے۔<sup>③</sup>

شریح رضی اللہ عنہ کی شہادت کے بعد عمر رضی اللہ عنہ نے عتبہ بن غزوہ رضی اللہ عنہ کو ایک فوجی لشکر کے ساتھ وہاں کا امیر بنا کر انہیں روانہ کیا، یہ واقعہ ۱۲ ہجری کا ہے، نہ کہ ۱۶ ہجری کا، جبکہ صالح احمد اعلیٰ ۱۲ ہجری کو رائج قرار دیتے ہوئے لکھتے ہیں:

”بعض مورخین کا خیال ہے کہ عتبہ بن غزوہ رضی اللہ عنہ معرکہ قادسیہ یا طلولاء کے بعد ۱۶ ہجری میں بصرہ

کے مضاماتی علاقوں کے گورنر بنا کر بھیجے گئے، لیکن جمہور مورخین اسی بات کے قائل ہیں کہ وہ ۱۳

ہجری میں بھیجے گئے تھے اور اسی وجہ سے ہم جمہور کی روایت کو ترجیح دیتے ہیں۔“<sup>④</sup>

بصرہ کی عتبہ بن غزوہ رضی اللہ عنہ کی ولایت کا دور درحقیقت بصرہ کی تاسیس اور اس کی زندگی میں ترقی کی روح پھونکنے کا دور تھا، اس میں بہت سارے مقدس و عظیم کارنامے سامنے آئے اور اسی دور میں وجہ و فرات کے ساحل پر بلاد فارس کے کئی علاقوں میں آپ کی فاتحانہ معرکہ آرائیاں بھی ہیں۔<sup>⑤</sup>

حج کے موسم میں عتبہ رضی اللہ عنہ نے عمر رضی اللہ عنہ کو منصب ولایت سے استعفا نامہ پیش کیا، لیکن آپ نے ان کا استعفا

② الولاية على البلدان: ۱/۱۱۳.

① الولاية على البلدان: ۱/۱۱۱.

④ التنظيمات الاجتماعية والاقتصادية في البصرة: ص ۳۶.

③ تاريخ خليفة بن خياط: ص ۱۵۵.

⑤ تاريخ خليفة بن خياط: ص ۱۲۷، ۱۲۸.

نامنظور کر دیا اور کہا کہ آپ واپس جائیں اور اسی منصب کو سنبھالیں۔ بہر حال عتبہ رضی اللہ عنہ واپس ہو گئے اور بصرہ پہنچنے سے پہلے ہی راستہ میں آپ کی وفات ہو گئی۔ جب عمر رضی اللہ عنہ کو آپ کی وفات کی خبر ملی تو کہنے لگے: اگر موت کا ایک مقررہ وقت نہ ہوتا (تو میں یہی سمجھتا کہ) میں نے ان کو قتل کیا ہے اور پھر ان کے حق میں آپ خیر کے کلمات کہنے لگے۔ ان کی وفات ۷ ہجری میں ہوئی۔ ❶

سیدنا عتبہ رضی اللہ عنہ کے بعد مغیرہ بن شعبہ رضی اللہ عنہ بصرہ کے گورنر مقرر کیے گئے، آپ نے منصب ولایت سنبھالنے کے بعد سب سے پہلے بصرہ کا دیوان (رجسٹر مردم شماری و وظائف) مرتب کیا اور اپنی ذمہ داریاں آخری وقت تک نبھاتے رہے، لیکن جب ۷ ہجری میں آپ پر ”زنا کاری“ کی تہمت لگائی گئی تو عمر رضی اللہ عنہ نے اس وقت مغیرہ رضی اللہ عنہ کو منصب ولایت سے معزول کر دیا اور پھر ان پر تہمت کی تحقیق کرنے لگے، تحقیق و تفتیش میں مغیرہ رضی اللہ عنہ بری ثابت ہوئے اور تینوں گواہوں پر تہمت کی حد نافذ کی گئی۔ عمر رضی اللہ عنہ نے مغیرہ رضی اللہ عنہ کو احتیاطاً اور مصلحتاً معزول کر دیا تھا لیکن بعد میں ان کو دوسری جگہوں کی امارت و قیادت عطا فرمائی۔ ❷

مغیرہ بن شعبہ رضی اللہ عنہ کو معزول کرنے کے بعد آپ نے ابو موسیٰ اشعری رضی اللہ عنہ کو بصرہ کا گورنر بنا کر بھیجا، واضح رہے کہ دور فاروقی میں جتنے لوگ بصرہ کے گورنر بنا کر بھیجے گئے ان میں ابو موسیٰ اشعری رضی اللہ عنہ کو سب سے زیادہ شہرت ملی، ان کے دور میں فارس کے بہت سارے معرکے فتح ہوئے، آپ خود جہاد میں شریک ہوتے اور مختلف علاقائی مہموں کے لیے بصرہ سے فوجی جرنیلوں کو بھیجتے، چنانچہ آپ کی مدت ولایت (گورنری) میں مجاہدین بصرہ نے ”اہواز“ اور اس کے گرد و پیش مختلف علاقوں اور دیگر کئی اہم مقامات کو فتح کیا۔ آپ کی گورنری کا زمانہ مجاہدانہ سرگرمیوں سے بھرا پڑا ہے۔ بہت ساری فتوحات اور جنگی کارروائیوں میں آپ نے اپنے قرب و جوار کے حکام اور گورنروں سے تعاون لیا۔ آپ نے مفتوحہ علاقوں کی تنظیم، ان پر گورنروں کی تعیین اور ان کے مختلف اداری امور کی ترتیب دینے نیز انہیں امن و استحکام بخشنے میں کافی محنت کی۔ متعدد معاملات میں آپ اور عمر رضی اللہ عنہ کے درمیان خط و کتابت بھی ہوئی۔ بعض خطوط میں آپ نے ابو موسیٰ اشعری رضی اللہ عنہ کو یہ رہنمائی فرمائی کہ مجلس امارت میں لوگوں کا کس طرح استقبال کریں اور بعض میں تقویٰ و خدا ترسی اور رعایا کو خوش رکھنے کی رہنمائی تھی۔ یہ رہنمائی بہت بیش قیمت تھی اس میں آپ نے فرمایا:

”حمد و صلاۃ کے بعد! لوگوں میں سب سے خوش بخت وہ ہے جس سے اس کی رعایا خوش و مطمئن ہو اور سب سے بد بخت وہ ہے جس سے اس کی رعایا نالاں ہو، تم خود کو حکومت کے پیچھے پڑنے سے دور رکھو، ورنہ تمہارے ماتحت افسران تمہاری طرح اس کے پیچھے دوڑنے لگیں گے پھر تمہاری مثال اس چوپائے جیسی ہو جائے گی جس نے کسی شادابی و سرسبزی کو دیکھا تو اس میں چرنا شروع کر دیا

تاکہ خوب موٹا ہو جائے، حالانکہ اس کے موٹاپے ہی میں اس کی موت ہوتی ہے۔“ ①

سیدنا عمر فاروق اور ابو موسیٰ اشعری رضی اللہ عنہما کے مابین کئی ایسے رسائل کا بھی تبادلہ ہوا جن میں مختلف اداری و تنفیذی امور پر ابو موسیٰ اشعری رضی اللہ عنہ کو توجہ دلائی گئی تھی اور آپ انہیں بخوبی انجام دیتے تھے۔ ڈاکٹر محمد حمید اللہ نے ان خطوط کو اپنی قیمتی کتاب ”الوثائق السیاسیہ“ میں جمع کیا ہے۔ ②

بصرہ پر ابو موسیٰ اشعری رضی اللہ عنہ کی گورنری کا دور سب سے بہتر شمار ہوتا ہے، اس دور کی خوبیوں کو حسن بصری رضی اللہ عنہ نے سراہتے ہوئے کہا ہے کہ ”بصرہ والوں کے لیے ابو موسیٰ رضی اللہ عنہ سے بڑا خیر خواہ کوئی امیر نہیں۔“ ③ ان کی بھلائیوں کی یہ شہادت بالکل سچ ہے کیونکہ ابو موسیٰ اشعری رضی اللہ عنہ بصرہ کے گورنر ہوتے ہوئے وہاں کے معلم قرآن بھی تھے، آپ وہاں کے باشندوں کو قرآن اور دین اسلام کی تعلیمات دیتے تھے۔ ④

سیدنا عمر فاروق رضی اللہ عنہ کے عہد خلافت میں فارس کے کئی مفتوحہ شہر بصرہ ہی کے تابع تھے اور بصرہ کا حاکم ہی وہاں اپنے افسران کو بھیجتا تھا اور وہ سب بصرہ ہی سے مربوط ہوتے تھے۔ اس طرح ابو موسیٰ اشعری رضی اللہ عنہ، عمر رضی اللہ عنہ کے گورنروں میں سب سے اہم گورنر شمار کیے گئے اور ان کے خطوط سیرت فاروقی کے مختلف گوشوں کو نکھارنے اور گورنروں کے ساتھ فاروقی برتاؤ کو واضح کرنے والے مصادر میں اہم مصدر قرار پائے۔ ⑤

کوفہ:

کوفہ کی آباد کاری مکمل ہو جانے کے بعد سعد بن ابی وقاص رضی اللہ عنہ وہاں کے پہلے گورنر مقرر ہوئے، درحقیقت سیدنا عمر رضی اللہ عنہ کے حکم کی تعمیل کرتے ہوئے آپ ہی نے سب سے پہلے شہر کوفہ کو آباد کیا تھا اور آپ کوفہ کی آباد کاری سے پہلے ہی وہاں اور اس کے قرب و جوار کے علاقوں کے گورنر تھے، آپ بحسن و خوبی منصب ولایت کے فرائض ادا کرتے رہے اور جب گورنری حیثیت سے کوفہ ہی آپ کی جائے سکونت ٹھہری تو بلاد فارس کے علاقوں میں آپ کی عظیم فتوحات کا سلسلہ جاری ہو گیا۔ ⑥

آپ نے اپنی ریاست میں کئی زرعی اصلاحات کیں، انہی میں سے ایک یہ تھا کہ جاگیرداروں کی ایک جماعت نے آپ سے اپنے علاقے کے کاشتکاروں کے لیے نہر کھودنے کا مطالبہ کیا، چنانچہ سعد رضی اللہ عنہ نے متعلقہ شعبہ کے افسران کو نہر کھودنے کا حکم دیا، پھر اس کے لیے مال جمع کیا گیا اور نہر کھودی گئی۔ آپ کوفہ کے زیر نگرانی علاقوں کے تمام امور و معاملات کو خود منظم کرتے تھے اور عمر بن خطاب رضی اللہ عنہ سے صلاح و مشورہ کے بعد وہاں اپنی

① مناقب عمر، ابن الجوزی: ص ۱۳۰۔

② کتاب کا پورا نام ”الوثائق السیاسیة للعہد النبوی والخلافة الراشدة“ ہے۔ اردو زبان میں ان خطوط کو مولانا محمد تقی امینی نے کتابی شکل میں ”حضرت عمر فاروق رضی اللہ عنہ کے سرکاری خطوط“ کے نام سے جمع کیا ہے۔ (مترجم)

③ سیر اعلام النبلاء: ۳۸۹/۲۔

④ الولایة علی البلدان: ۱/۱۲۰۔

⑤ فتوح البلدان: ص ۱۳۹، تاریخ یعقوبی: ۲/۱۵۱۔

⑥ الولایة علی البلدان: ۱/۱۲۰۔



صواب دید پر اپنا نائب گورنر بھیجتے۔ کوفہ کے دانشور سعد بن ابی وقاص رضی اللہ عنہ سے بہت خوش ہوئے اور ان کی تعریف کی۔ عمر رضی اللہ عنہ نے کوفہ کے کسی معروف و مشہور آدمی سے سعد رضی اللہ عنہ کے بارے میں دریافت کیا تو اس نے جواب دیا: خراج وغیرہ کی وصولی میں متواضع ہیں، بہادری و سبک روی میں خالص عربی ہیں، رعب و دبدبہ میں شیر ہیں، نزاعی معاملات میں عدل سے کام لیتے ہیں، تقسیم میں مساوات و عدل کرتے ہیں، فوج کو روانہ کرتے ہیں اور مشفق ماں کی طرح ان پر شفقت کرتے ہیں اور ہمارے لیے چیونٹیوں کی طرح جمع کرتے ہیں۔<sup>①</sup>

اسی طرح آپ نے جریر بن عبداللہ رضی اللہ عنہ سے سعد بن ابی وقاص رضی اللہ عنہ اور ان کی ولایت کے بارے میں استفسار کیا تو جریر رضی اللہ عنہ نے جواب دیا:

”میں ان کو ان کی ریاست میں اس حال میں دیکھ کر آ رہا ہوں کہ قدرت و صلاحیت میں سب سے فائق، سب سے کم سختی کرنے والے اور رعایا کے لیے مشفق ماں کی طرح ہیں، لوگوں کے لیے مال و اسباب اسی طرح جمع کرتے ہیں جس طرح چیونٹیاں جمع کرتی ہیں۔ دشمن سے مقابلہ کے وقت انتہائی سخت اور لوگوں کی نگاہوں میں قریش کے محبوب ترین فرد ہیں۔“<sup>②</sup>

باوجودیکہ کوفہ کے شرفاء و دانشور سعد رضی اللہ عنہ سے بالکل مطمئن اور ان کے مداح تھے، تاہم بعض عوام نے آپ کے خلاف عمر سے شکایت کی، جس کی بنا پر امیر المومنین نے آپ کو معزول کر دیا۔ ان شاء اللہ آئندہ صفحات میں ”گورنروں کے خلاف شکایتیں“ کے زیر عنوان اس کا تفصیلی بیان آئے گا۔

کوفہ سے سیدنا سعد بن ابی وقاص رضی اللہ عنہ کی معزولی کے بعد عمر فاروق رضی اللہ عنہ نے ان کی جگہ پر عمار بن یاسر رضی اللہ عنہ کو اہل کوفہ کی امامت (نماز) کی ذمہ داری دے کر وہاں بھیجا۔ واضح رہے کہ عمار رضی اللہ عنہ سعد بن ابی وقاص رضی اللہ عنہ کی ماتحتی میں کوفہ کے فوجی جرنیلوں میں سے ایک جرنیل تھے اور سعد بن ابی وقاص رضی اللہ عنہ اپنی گورنری کے دور میں بہت سارے معاملات میں ان سے تعاون لیتے رہتے تھے۔ اسی لیے منصب ولایت پر سرفراز ہونے سے پہلے ہی آپ کو گورنری کے بارے میں کافی معلومات و مہارت تھی۔

اس مقام پر یہ بات بھی قابل ذکر ہے کہ سعد اور عمار رضی اللہ عنہ کے منصبی اختیارات میں کافی فرق تھا، مثلاً عمر رضی اللہ عنہ نے عمار رضی اللہ عنہ کو کوفہ کا گورنر نامزد کرتے ہوئے دوسرے لوگوں کو بھی ذمہ داریاں دے کر آپ کے ساتھ دیا تا کہ وہ لوگ الگ الگ اپنے کام سنبھالیں۔ چنانچہ عمار رضی اللہ عنہ نماز کی امامت پر، عبداللہ بن مسعود رضی اللہ عنہ بیت المال پر اور عثمان بن حنیف رضی اللہ عنہ زمین کی پیمائش (بندوبست) پر مامور تھے۔ (جبکہ سعد کے دور میں یہ تقسیم بالکل نہ تھی) اسی لیے دونوں کی گورنری کے حالات بہت حد تک مختلف نظر آتے ہیں۔ صوبائی سطح پر ذمہ داریوں کی اس جدید تقسیم کو ہم نظر انداز نہیں کر سکتے۔

بہر حال ذمہ داریوں کی اس تقسیم کے بعد ہر ایک نے اپنے فرض کو نبھایا، عمار رضی اللہ عنہ نماز کی امامت کرتے رہے، صوبائی انتظام و انصرام کے ساتھ اسلامی فوجوں کی قیادت کرتے رہے اور بعض فتوحات میں خود شریک بھی ہوئے۔ آپ کی گورنری کے دور میں اہل کوفہ نے اہل فارس کی مسلم مخالف فوجوں سے کئی ایک مرتبہ ٹکرائی اور غلبہ پایا، اس طرح عمار رضی اللہ عنہ امیر المومنین عمر رضی اللہ عنہ کی رہنمائی کے مطابق جنگی احوال و ظروف کی رعایت کرتے ہوئے اپنی ریاست میں سیاست کرتے رہے اور ابن مسعود رضی اللہ عنہ کے تعاون سے اپنی ذمہ داریاں نبھاتے رہے، جبکہ ابن مسعود رضی اللہ عنہ مالیاتی نظام کی مکمل دیکھ بھال کے ساتھ لوگوں کو قرآن اور اسلام کی تعلیمات بھی دیتے تھے۔ ❶ کوفہ پر عمار رضی اللہ عنہ کی گورنری کا دور تقریباً ایک سال نو مہینے ہے۔ اس کے بعد عمار رضی اللہ عنہ کے خلاف اہل کوفہ کی شکایتوں کے پیش نظر عمر رضی اللہ عنہ نے ان کو گورنری سے معزول کر دیا۔ اسی مناسبت سے عمر رضی اللہ عنہ نے ایک مرتبہ عمار رضی اللہ عنہ سے پوچھا کہ کیا معزولی تم کو بری لگی؟ تو عمار رضی اللہ عنہ نے جواب دیا:

”جب آپ نے مجھے گورنر بنایا تھا تب مجھے کوئی خوشی نہیں ہوئی تھی البتہ جب آپ نے مجھے معزول کر دیا تو مجھے ناگوار گزرا۔“

اور ایک روایت کے مطابق آپ نے دوسرے لفظوں میں اس طرح جواب دیا:

”جب آپ نے مجھے گورنری دی تو اس سے مجھے خوشی نہیں ہوئی اور جب آپ نے مجھے معزول کر دیا تو مجھے اس پر کوئی رنج بھی نہیں ہوا۔“ ❷

اور بعض تاریخی مصادر میں ہے کہ جب عمار رضی اللہ عنہ نے محسوس کیا کہ اہل کوفہ میری امارت کو ناپسند کرنے لگے ہیں تو خود ہی عمر رضی اللہ عنہ کو منصب ولایت سے استعفا پیش کیا۔ چنانچہ عمر رضی اللہ عنہ نے استعفا قبول کر لیا اور ان کو خود معزول نہیں کیا۔ ❸ عمار رضی اللہ عنہ کے بعد عمر رضی اللہ عنہ نے جیسر بن مطعم رضی اللہ عنہ کو کوفہ کا گورنر مقرر کیا لیکن ان کے کوفہ جانے سے پہلے ہی اس حکم کو منسوخ کر دیا، اس لیے کہ آپ نے ان سے کہا تھا کہ اپنے گورنر مقرر کیے جانے کی خبر دوسروں کو نہیں دیں گے، لیکن انہوں نے یہ راز فاش کر دیا اور جب لوگوں میں یہ خبر پھیل گئی تو عمر رضی اللہ عنہ سخت ناراض ہوئے اور اپنا فیصلہ منسوخ کر دیا۔ پھر مغیرہ بن شعبہ رضی اللہ عنہ کو کوفہ کا گورنر بنایا اور وہی عمر رضی اللہ عنہ کی زندگی کے آخری ایام تک وہاں کے گورنر رہے۔ ❹

مدائن:

مدائن کسریٰ کا دار الحکومت تھا، اسے سعد بن ابی وقاص رضی اللہ عنہ نے فتح کیا تھا اور عرصہ دراز تک آپ وہاں

❶ الطبقات: ۱۵۷/۳۔ الفتوح، ابن اعثم: ۸۲/۲۔

❷ تاریخ خلیفہ: ص ۱۵۵، تاریخ الطبری: ۲۳۹/۵۔

❸ نہایۃ الأرب: ۳۶۸/۱۹۔

اقامت گزریں تھے۔ پھر جب کوفہ کو شہری حیثیت حاصل ہوگئی تو آپ وہاں منتقل ہو گئے۔ سعد رضی اللہ عنہ کے ساتھ مجاہدین کا لشکر تھا اس میں سلمان فارسی رضی اللہ عنہ بھی تھے اور فارس کے خلاف متعدد معرکہ آرائیوں میں برابر کے شریک تھے، اہل فارس سے جنگ چھڑنے سے قبل انہیں اسلام کی دعوت دینے میں سلمان رضی اللہ عنہ کا بڑا اہم کردار تھا۔ سیدنا عمر بن خطاب رضی اللہ عنہ نے آپ کو مدائن کا والی (گورنر) بنایا اور آپ ان میں اچھی طرح زندگی گزارتے رہے۔ اسلامی تعلیمات کو عملی طور پر نافذ کرنے میں آپ کی شخصیت ایک زندہ مثال تھی۔

روایات میں وارد ہے کہ سلمان رضی اللہ عنہ منصب ولایت قبول کرنے کے لیے راضی نہ تھے، لیکن عمر رضی اللہ عنہ نے ان کو یہ عہدہ سنبھالنے کے لیے مجبور کیا، تاہم آپ برابر عمر رضی اللہ عنہ کے پاس خط لکھ کر اس عہدہ سے سبکدوشی کا مطالبہ کرتے رہے اور عمر رضی اللہ عنہ اسے نامنظور کرتے رہے۔ بہر حال سلمان رضی اللہ عنہ ایک زاہد و تقویٰ شعار آدمی تھے، اونی لباس پہنتے، گدھے کی تنگی پٹھے پر (بغیر پالان کے) سواری کرتے اور جو کی موٹی روٹی کھاتے تھے۔ آپ عبادت گزار اور پرہیزگار تھے۔<sup>①</sup>

سلمان رضی اللہ عنہ ایک گورنر کی حیثیت سے مدائن میں زندگی گزارتے رہے یہاں تک کہ راجح قول کے مطابق ۳۲ ہجری میں عثمان بن عفان رضی اللہ عنہ کے دور خلافت میں آپ کی وفات ہوگئی۔ بظاہر سلمان رضی اللہ عنہ، دور فاروقی کے آخری ایام تک مدائن کے گورنر نہیں تھے، کیونکہ عمر رضی اللہ عنہ نے آخر میں حذیفہ بن یمان رضی اللہ عنہ کو مدائن کا گورنر مقرر کیا تھا۔ البتہ مورخین نے یہ کہیں نہیں لکھا کہ عمر رضی اللہ عنہ نے سلمان رضی اللہ عنہ کو معزول کر دیا تھا، اس کی وجہ شاید یہ ہے کہ انہوں نے بار بار جس استعفا کا مطالبہ کیا تھا عمر رضی اللہ عنہ نے اسے کئی مرتبہ نامنظور کرنے کے بعد بالآخر منظور کر دے دی ہوا اور اس کے بعد حذیفہ بن یمان رضی اللہ عنہ کو گورنر بنا دیا ہو۔

مدائن پر حذیفہ رضی اللہ عنہ کی گورنری سے متعلق متعدد روایات وارد ہیں، انہی میں سے ایک یہ ہے کہ سیدنا عمر رضی اللہ عنہ نے اہل مدائن کے نام سرکاری خط بھیج کر انہیں اطلاع دی کہ حذیفہ بن یمان رضی اللہ عنہ ان کے گورنر بنائے جا رہے ہیں، اہل مدائن کو چاہیے کہ حذیفہ رضی اللہ عنہ کی اطاعت و فرماں برداری کریں۔ چنانچہ حذیفہ رضی اللہ عنہ دور فاروقی کے آخری ایام اور پھر عثمان رضی اللہ عنہ کی مکمل مدت خلافت تک وہاں کے گورنر رہے۔<sup>②</sup>

### آذر بائیجان:

آذر بائیجان کے سب سے پہلے گورنر حذیفہ بن یمان رضی اللہ عنہ تھے پھر جب آپ کو مدائن منتقل کر دیا گیا تو ان کی جگہ پر عتبہ بن فرقہ السلمی رضی اللہ عنہ گورنر بن کر آئے، عتبہ اور عمر رضی اللہ عنہ کے درمیان کئی مرتبہ خط و کتابت ہوئی، چنانچہ ایک مرتبہ ایک واقعہ اس طرح پیش آیا کہ عتبہ بن فرقہ رضی اللہ عنہ جب بحیثیت گورنر آذر بائیجان آئے تو دیکھا کہ وہاں کے لوگ ”حبیس“ نام کا ایک لذیذ حلوہ تیار کرتے ہیں، آپ نے سوچا کہ اسے بنوا کر عمر رضی اللہ عنہ کو بھی بھیجنا چاہیے



اور پھر آپ نے اسے تیار کرایا اور دو ڈبوں میں بند کر کے اوپر سے چمڑے وغیرہ سے ڈھانپ کر آپ کے پاس مدینہ نبویہ بھیج دیا۔ سیدنا عمرؓ نے اسے وصول کیا اور حلوہ کو چکھا، حلوہ آپ کو بہت پسند آیا۔ آپ نے لانے والوں سے پوچھا: کیا وہاں کے تمام مہاجرین اسے شکم سیر ہو کر کھاتے ہیں؟ عتبہ کے ایلچی نے نفی میں جواب دیا اور کہا: یہ صرف آپ کے لیے چکوا گیا ہے۔ یہ سن کر عمرؓ نے اسے آذر بائجان میں عتبہؓ کے پاس واپس لے جانے کا حکم دیا اور عتبہ کے نام خط لکھا: ”اے عتبہ! تمہارا بھیجا ہوا تحفہ تمہاری اور تمہارے باپ کی کمائی نہیں ہے، تم اپنے دوران سفر جو کھاتے ہو اسی خوراک سے تمام مسلمانوں کو ان کے سفروں میں شکم سیر کرو، عیش پرستی، مشرکین کی پوشاک اور ریشمی لباس پہننے سے دور رہو، کیونکہ رسول اللہ ﷺ نے ریشمی لباس پہننے سے منع فرمایا ہے۔“<sup>①</sup> یہ واقعہ مختلف روایات سے ثابت ہے جو ہر ایک دوسرے کی موید ہیں۔

بہر حال عتبہؓ کے بقیہ ایام خلافت تک اور عثمانؓ کے ابتدائی ایام خلافت میں آذر بائجان کے گورنر رہے۔ علاوہ ازیں عراق و فارس کے مختلف علاقوں میں عمرؓ کے متعدد گورنر تھے۔ بعض تو اپنی ریاست کے خود مختار گورنر تھے، جبکہ بعض کی ولایت عراق کی دونوں بڑی ریاستوں یعنی کوفہ اور بصرہ کے ماتحت تھی کیونکہ یہی دونوں ریاستیں بلاد عراق و فارس کی تنظیم و حکمرانی کا مرکز تھیں۔ اس بحث میں مذکورہ ریاستوں کے علاوہ بھی چھوٹی چھوٹی ریاستیں تھیں جہاں پر گورنر ہوا کرتے تھے، مثلاً موصل، حلوان اور کسکر وغیرہ۔<sup>②</sup>



(۲)

## دور فاروقی میں گورنران ریاست کی تقرری

سیدنا عمر فاروق رضی اللہ عنہ والیان ریاست کے انتخاب اور ان کی تقرری میں نبی کریم ﷺ کے طریقہ کاری پیروی کرتے تھے۔ چنانچہ اس منصب پر انہی لوگوں کو فائز کرتے تھے جو باصلاحیت، امانت دار اور فرائض منصبی کی ادائیگی میں سب سے بہتر ہوں۔ تقرری کا مسئلہ ہو یا معزولی کا، دونوں مواقع پر بھرپور چھان بین کرتے تھے، ایسے آدمی کو عہدہ ہرگز نہیں دیتے تھے جو اس کا خواہاں ہو۔ گورنروں کی تقرری کو ایک امانت سمجھتے تھے جس کا تقاضا یہ ہے کہ ہر عہدہ کے لیے وہی لوگ سب سے زیادہ مستحق ہیں جو اس کے لیے سب سے زیادہ موزوں و مناسب ہوں۔ اگر بلا کسی معقول عذر کے صلح و باصلاحیت فرد کو چھوڑ کر اس سے ادنیٰ درجہ کے آدمی کو مقرر کیا گیا تو اللہ تعالیٰ، اس کے رسول ﷺ اور مومنوں کے ساتھ خیانت ہے۔<sup>①</sup> اس سلسلے میں آپ کے چند ایک اقوال زریں ہیں، مثلاً:

”میں اپنی امانت اور عہدہ کا ذمہ دار ہوں، میرے دل میں جو خیالات آتے ہیں اس کو ان شاء اللہ میں جانتا ہوں، اسے دوسروں کے حوالہ نہیں کروں گا اور جو (باتیں) مجھ سے دور ہیں انہیں میں امانت داروں اور امت مسلمہ کے خیر خواہوں کے ذریعے ہی سے جان سکتا ہوں، ان (امانت داروں اور خیر خواہوں) کے علاوہ کسی دوسرے کو اپنی امانت نہیں دوں گا۔“<sup>②</sup>

اور فرمایا: ”جس نے کسی آدمی کو کسی جماعت کا ذمہ دار بنایا حالانکہ کہ اس جماعت میں اس سے بہتر اور اللہ ترس آدمی موجود ہے تو اس نے اللہ، اس کے رسول اور مومنوں کے ساتھ خیانت کی۔“<sup>③</sup>

نیز فرمایا: ”جو شخص مسلمانوں کا حکم بنایا گیا اور اس نے کسی قربت داری یا ذاتی محبت کی بنا پر کسی کو عہدہ دیا اس نے اللہ، اس کے رسول اور مسلمانوں کے ساتھ خیانت کی۔“<sup>④</sup>

## گورنران ریاست کی تقرری کا فاروقی معیار اور اس کی لازمی شرطیں

۱: قوت و طاقت اور امانت داری:

سیدنا عمر رضی اللہ عنہ نے اس اصول کو عملاً نافذ کیا اور قوی فرد کے مقابلے میں اقویٰ (قوی ترین) فرد کو ترجیح دی۔ (چنانچہ آپ نے جب شرحبیل بن حسنہ رضی اللہ عنہ کو معزول کر کے ان کی جگہ معاویہ رضی اللہ عنہ کو گورنر مقرر کیا تو شرحبیل رضی اللہ عنہ نے آپ سے دریافت کیا کہ: اے امیر المومنین! کیا آپ نے ناراض ہو کر مجھے معزول کیا ہے؟ تو آپ نے

② دور الحجاز فی الحیاة السیاسیة: ص: ۲۵۵۔

① وقائع ندوة النظم الإسلامية: ۱/ ۲۹۵، ۲۹۶۔

④ الفتاویٰ: ۱۳۸/۲۸۔

③ الفتاویٰ: ۴۲/۲۸۔

جواب دیا: نہیں، بلکہ میں جس طرح چاہتا تھا تم اسی طرح ہو، لیکن میں (اس منصب کے لیے) قوی ترین آدمی کو چاہتا ہوں۔ ❶ اس سلسلے میں آپ کی زبان مبارک سے نکلی ہوئی کیا ہی بہترین بات ہے: ”اے اللہ! تجھ سے میری التجا ہے کہ فاجر کو قوت نہ دے اور امانت دار و ثقہ آدمی کو بجز (کمزوری) نہ دے۔“ ❷

### ۲: تقرری میں علم کی اہمیت:

سیدنا عمر رضی اللہ عنہ نے تمام تر مناصب کے بالمقابل، خاص طور سے اسلامی فوجوں کے امراء و قائدین کی تقرری میں سنت نبوی ﷺ کی اقتدا کی۔ امام طبری فرماتے ہیں کہ جب اسلامی فوج عمر فاروق رضی اللہ عنہ کے پاس جمع ہوتی تو آپ اس پر ایک عالم دین اور شرعی بصیرت رکھنے والے آدمی کو مقرر کر دیتے۔ ❸

### ۳: تجربہ کاری اور بصیرت:

سیدنا عمر بن خطاب رضی اللہ عنہ سرکاری عہدوں کے لیے صاحب فضیلت افراد کو چھوڑ کر ایسے افراد کو افسر بناتے تھے جو تجربہ کار اور بصیرت کے حامل ہوں۔ ❹ صاحب فضیلت افراد کو چھوڑنے سے مراد یہ ہے کہ جو لوگ اگرچہ دین داری، تقویٰ و طہارت اور اخلاق و کردار میں افضل و مقدم ہوں، لیکن معاملات کی سیاست میں دوسروں کے بالمقابل ان کی مہارت کم ہو۔ کیونکہ یہ ضروری نہیں کہ دونوں چیزیں (تقویٰ و طہارت اور حسن سیاست) ایک آدمی میں بدرجہ اتم پائی ہی جائیں۔

سیدنا عمر فاروق رضی اللہ عنہ کا وضع کردہ یہ معیار انتخاب آج بھی ترقی یافتہ ممالک میں معتبر و معمول بہ ہے اور یہ برحق ہے کہ دین پرست، متقی اور بااخلاق آدمی کو اگر سیاست اور حکومتی معاملات میں بصیرت نہ ہو تو وہ نفس پرستوں اور گمراہوں کے دھوکے میں آسکتا ہے، لیکن کہنہ مشق اور تجربہ کار صاحب بصیرت شخص کی دورانگدیش نگاہیں فوراً الفاظ کے معانی اور ان کے مقاصد و انجام کو بھانپ لیتی ہیں۔ چنانچہ یہی وجہ تھی کہ آپ نے ایسے ہی ایک آدمی کو ذمہ دار بنانے کا ارادہ کیا اور پھر اپنا فیصلہ اس لیے بدل لیا کہ وہ برائیوں کو قطعاً نہیں جانتا تھا۔ واقعہ کی تفصیل یوں ہے کہ آپ ایک آدمی کو کسی ذمہ داری پر مامور کرنا چاہتے تھے، اس کے بارے میں لوگوں سے معلومات حاصل کیں، چنانچہ آپ کو بتایا گیا کہ اے امیر المومنین! وہ آدمی برائی جانتا ہی نہیں۔ (یعنی اس کی تعریف کی) سیدنا عمر رضی اللہ عنہ نے کہنے والے سے کہا: پھر تو ستیاناس ہے، عین ممکن ہے کہ (لاعلمی میں) وہ اس کو گزرے۔ ❺

بہر حال اس واقعہ کا مقصد یہ ہرگز نہیں ہے کہ کسی شعبہ کا ذمہ دار یا افسر قوت، امانت، علم اور اہلیت و صلاحیت جیسی اعلیٰ صفات و کردار جو کسی بہترین حکومت اور ادارہ کے لیے ضروری ہیں ان سے عاری ہو، بلکہ اس کا مقصد یہ

❶ الفتاویٰ: ۴۲/۲۸.

❷ تاریخ الطبری: ۳۹/۵.

❸ نظام الحكم فی الشريعة والتاریخ الإسلامی: ۴۷۹/۱.

❹ المدینة النبویة فجر الإسلام: ۵۶/۲.

❺ نظام الحكم فی الشريعة والتاریخ الإسلامی: ۴۸۲/۱.

ہے کہ ان صفات کے حاملین میں تفاوت پایا جاتا ہے، لہذا ایسے وقت میں ترجیح اسی آدمی کو حاصل ہوگی جو سیدنا عمر رضی اللہ عنہ کے قول کے مطابق کہنہ مشق اور تجربہ کار صاحب بصیرت ہو۔<sup>①</sup>

### ۴: دیہاتی اور شہری:

عمر رضی اللہ عنہ اپنے افسران کی تقرری کے وقت بعض خصوصیات، طبائع، عادات اور عرف (رواج و مراسم) کو خاص طور سے نگاہ میں رکھتے تھے۔ آپ کی سیاست کا یہ پہلو کافی مشہور ہے کہ بادیہ نشینوں و دیہاتیوں یعنی دیہاتیوں کو شہریوں یعنی متمدن لوگوں کا حاکم و ذمہ دار بنانے سے منع کرتے تھے۔<sup>②</sup> گویا موظفین و عہدیداران کی انتخابی سیاست میں معاشرتی اور تہذیبی اقدار و روایات کی ایک ساتھ رعایت کی گئی ہے اور یہ حقیقت ہے کہ بادیہ نشینوں اور شہریوں کی طبیعتیں، عادتیں، تہذیبیں اور طرز زندگی مختلف ہوتی ہیں۔ پس فطری تقاضا یہی ہے کہ حاکم اپنی رعایا کی نفسیات سے واقف ہو۔ یہ بالکل نا انصافی ہے کہ رعایا کے معاملات ایسے آدمی کے ہاتھ میں دیے جائیں جو ان سے بالکل ناواقف ہو۔ کیونکہ وہ بسا اوقات اصطلاحات اور عرف سے ناواقفیت کی وجہ سے ایک معروف شے کو منکر قرار دے سکتا ہے۔ اسی طرح بعض فطری امر طبعی امر کو انوکھا تصور کر سکتا ہے اور پھر اس کا انجام معاشرہ و سماج کے مطلوبہ اہداف و مقاصد کے خلاف ہو جائے گا۔<sup>③</sup>

### ۵: رعایا پر شفقت و مہربانی:

سیدنا عمر رضی اللہ عنہ اپنے ماتحت ذمہ داروں اور گورنروں سے اس بات کے خواہاں رہتے تھے کہ وہ اپنی رعایا پر شفقت و مہربانی کریں، بے شمار مواقع پر آپ نے اسلامی فوجوں کے قائدین کو حکم دیا کہ مسلمانوں (مجاہدین) کو خطرے کا نشانہ نہ بننے دیں اور انہیں تباہی و ہلاکت میں نہ ڈالیں۔ آپ نے ایک مرتبہ بنو اسلم کے ایک آدمی کو خط لکھ کر اس سے ایک کام لینا چاہتے تھے وہ آدمی آپ کے پاس آیا اور آپ کے بعض بچے آپ کی گود میں موجود تھے، آپ ان کو پیار و محبت کا بوسہ دے رہے تھے، اس آدمی نے یہ منظر دیکھ کر (تعجب سے) کہا: اے امیر المؤمنین! آپ ایسا کرتے ہیں؟ اللہ کی قسم میں نے آج تک کسی اولاد کو بوسہ نہیں دیا۔ تو آپ نے فرمایا: پھر تو اللہ کی قسم تیرے اندر لوگوں پر رحمت و مہربانی کا جذبہ بہت کم ہوگا، جاؤ تم ہمارے کام کے نہیں ہو، پھر آپ نے اسے واپس لوٹا دیا اور کام نہیں دیا۔<sup>④</sup>

اسی طرح ایک مرتبہ آپ کی بعض اسلامی فوجوں نے جب بلاد فارس پر حملہ کیا تو فاتحانہ کارروائیوں میں وہ فوجیں ایک ایسی نہر تک پہنچ گئیں جس پر پل نہ تھا، فوج کے امیر نے اپنے ایک فوجی سے کہا کہ دریا میں اتر کر اس

① نظام الحکم فی الشریعة والتاریخ الإسلامی: ۱/ ۴۸۲ . ② نظام الحکم فی الشریعة والتاریخ الإسلامی: ۱/ ۴۸۲ .

③ نظام الحکم فی الشریعة والتاریخ الإسلامی: ۱/ ۴۸۳ . ④ محض النصاب: ۲/ ۵۱۹ .

کی گہرائی معلوم کرے تاکہ اسے فوجی گزرگاہ بنایا جاسکے اور وقت سخت سردی کا تھا، فوجی مجاہد نے کہا: مجھے ڈر ہے کہ اگر پانی میں اتروں گا تو مر جاؤں گا۔ لیکن امیر نے اسے مجبور کیا۔ چنانچہ وہ آدمی چیخ چیخ کر ہائے عمر! ہائے عمر! کہتے ہوئے (مجبوراً) دریا میں اتر گیا اور تھوڑی دیر ہی میں وفات پا گیا۔ جب سیدنا عمر رضی اللہ عنہ کو اس واقعہ کی خبر ملی تو آپ مدینہ کے بازار میں تھے، آپ نے واقعہ سنتے ہی کہا: ”ہائے فلاں! میں حاضر ہوں، ہائے اے فلاں! میں حاضر ہوں۔ پھر آپ نے فوراً امیر لشکر کو طلب کیا اور امارت سے سبکدوش کرتے ہوئے کہا:

”اگر اطاعت امیر کا شرعی حکم نہ ہوتا تو آج میں تجھ سے بدلہ لیتا، آج سے تم میرے کسی کام کے لائق

نہیں ہو۔“<sup>①</sup>

آپ نے اپنے گورنروں کے درمیان خطبہ دیتے ہوئے کہا:

”امام (حاکم) کی نرمی و بردباری سے بڑھ کر اللہ کے نزدیک کوئی بردباری محبوب اور عام نہیں ہے اور اسی طرح حاکم کی جہالت و حماقت سے بڑھ کر کوئی چیز اللہ کے نزدیک مبغوض نہیں ہے۔ یاد رکھو! جو شخص اپنے ماتحتوں کے ساتھ عفو و درگزر اور شفقت و مہربانی کرتا ہے وہ اپنے بڑوں کی طرف سے

بھی عافیت و مہربانی سے نوازا جاتا ہے۔“<sup>②</sup>

۶: اپنے قرابت داروں میں سے کسی کو حاکم نہ بنانا:

سیدنا عمر رضی اللہ عنہ کی یہ پوری کوشش ہوتی تھی کہ اگرچہ آپ کے بعض قرابت داروں مثلاً چچا زاد بھائی سعید بن زید اور لڑکے عبداللہ بن عمر رضی اللہ عنہما کو اسلام میں سبقت حاصل ہے اور عہدہ سنبھالنے کی صلاحیت موجود تھی، لیکن ان میں سے کسی کو گورنر نہیں بنایا۔ آپ کے ہم نشینوں میں سے ایک آدمی نے ایک مرتبہ آپ سے کوفہ کے گورنران کے ساتھ کوفہ والوں کے عدم تعاون کی شکایت سنی اور آپ کو یہ بھی کہتے ہوئے سنا کہ میری خواہش ہے کہ اگر کوئی طاقت ور اور امانت دار مسلمان مل جاتا تو میں اسے ان پر گورنر بنا کر بھیجتا۔ اس آدمی نے یہ سن کر کہا: اللہ کی قسم! اس سلسلہ میں ایک آدمی کی نشان دہی کر رہا ہوں، وہ ہیں عبداللہ بن عمر۔ سیدنا عمر رضی اللہ عنہ نے فرمایا: اللہ تمہیں عارت کرے، اللہ کی قسم! تو نے اس رائے سے اللہ کی خوشنودی نہیں چاہی ہے۔<sup>③</sup>

نیز آپ کہا کرتے تھے:

”جس نے ذاتی محبت یا قرابت داری کی بنا پر کسی کو حاکم بنایا اور اس کے علاوہ اور کوئی وجہ ترجیح نہیں

ہے تو اس نے اللہ اور اس کے رسول کے ساتھ خیانت کی۔“<sup>④</sup>

① مناقب امیر المومنین، ابن الجوزی: ص ۱۵۰۔ ② الدولة الإسلامية في عصر الخلفاء الراشدين: ص ۳۳۴۔

③ مناقب عمر بن الخطاب، ابن الجوزی: ص ۱۰۸، الولاية على البلدان: ۱/۱۲۸۔

④ الفتاویٰ: ۱۳۸/۲۸۔

۷: طالب عہدہ کو عہدہ نہ دینا:

آپ کسی ایسے آدمی کو ہرگز عہدہ و گورنری نہیں دیتے تھے جو اس کا طالب ہوتا۔ اس سلسلے میں کہا کرتے تھے: ”جس نے اس (عہدہ) کا مطالبہ کیا وہ (اللہ) کی مدد سے محروم رہا۔“ آپ سنت نبوی ﷺ کی اقتدا میں اسی روش پر قائم تھے۔

۸: گورنروں کو تجارت کرنے کی ممانعت:

سیدنا عمر رضی اللہ عنہ اپنے گورنران و افسران کو تجارت و سوداگری سے منع کرتے تھے، خواہ وہ خریدنے والے ہوں یا فروخت کرنے والے۔ ① آپ کے ایک افسر حارث بن کعب بن وہب کے بارے میں ایک روایت میں وارد ہے کہ ان کی مال داری (بہت جلد) نمایاں ہونے لگی تو آپ نے ان کی مال داری کا سبب انہی سے پوچھا۔ انہوں نے جواب دیا: میں کچھ سامان تجارت لایا تھا، اسی کی تجارت کی ہے۔ عمر رضی اللہ عنہ نے فرمایا: سن لو! اللہ کی قسم! میں نے تمہیں تجارت کرنے کے لیے نہیں بھیجا ہے اور پھر آپ نے حاصل کردہ منافع ان سے لے لیا۔ ②

۹: افسران کی تقرری کے وقت ان کی جائداد کی پڑتال:

سیدنا عمر رضی اللہ عنہ گورنران و افسران کی تقرری سے پہلے ان کے اموال و جائداد کی پڑتال کر لیتے تھے، تاکہ عہدہ سنبھالنے کے بعد آمدنی سے غیر معقول زیادتی پر ان کا محاسبہ کر سکیں اور اگر یہ محاسبہ کے وقت مال کی زیادتی کی وجہ بیان کرنا کہ یہ میری تجارت کی آمدنی ہے تو آپ اسے قبول نہ کرتے، ان سے کہتے: ”میں نے تمہیں گورنر (ذمہ دار) بنا کر بھیجا ہے تاجر بنا کر نہیں بھیجا ہے۔“ ③

۱۰: افسران کی تقرری کے وقت چند شرائط کی پابندی کا معاہدہ:

عمر بن خطاب رضی اللہ عنہ جب کسی کو عامل بنا کر بھیجتے تو اس سے چند شرائط کی پابندی کا عہدہ لکھواتے اور انصار صحابہ کی ایک جماعت کو اس پر گواہ بناتے۔ وہ شرائط یہ تھیں کہ غیر عربی النسل گھوڑے پر سوار نہ ہو گے، میدے کی روٹی کھاؤ گے، باریک لباس نہ پہنو گے، مسلمانوں کی ضروریات کے سامنے اپنے گھر کا دروازہ بند نہیں کرو گے۔ پھر فرماتے: ”اے اللہ! تو گواہ رہ۔“ ④

آپ ان شرائط کی پابندی کا عہدہ اس لیے لیتے تھے کہ ہمارے عمال زہد و عبادت اور انکساری و تواضع کی زندگی بسر کریں۔ پس امت کی اصلاح و تربیت کا پہلا قدم یہ ہے کہ اسے خور و نوش، لباس و پوشاک اور سواری وغیرہ میں اعتدال پسندی کی تعلیم دی جائے، کیونکہ جو زندگی اعتدال پسند ہوگی اس کے معاملات درست ہوں گے۔

① الإدارة الإسلامية في عصر عمر بن الخطاب: ص ۲۱۳۔ ② الإدارة الإسلامية في عصر عمر بن الخطاب: ص ۲۱۳۔

③ الإدارة الإسلامية في عصر عمر بن الخطاب: ص ۲۱۵۔ ④ محض الصواب: ۱/۵۱۰۔

درحقیقت آپ کی یہ شرطیں نہایت حکیمانہ منصوبے پر مشتمل ہیں۔ آپ کے لیے امت مسلمہ کے تمام افراد کو اسلام کے غیر واجبی امور (یعنی زہد و تواضع کی اعلیٰ مثالوں) کا پابند بنانا ناممکن تھا، لیکن آپ اس بات پر ضرور قادر تھے کہ اپنے گورنران، افسران و قائدین کو اس کا پابند کر دیں اور جب یہ ہستیاں زہد و تواضع اور اخلاق کریمانہ کا مظاہرہ کریں گی تو وہی معاشرہ کے لیے نمونہ ہوں گی۔ واقعاً معاشرہ کی اصلاح اور اسے اسباب زوال سے دور رکھنے کے لیے یہ ایک کامیاب منصوبہ بندی تھی۔<sup>①</sup>

### ۱۱: والیان ریاست کے انتخاب اور ان کی تقرری کے لیے مشورہ:

ممتاز و بزرگ صحابہ کرام رضی اللہ عنہم سے مشورہ لینے کے بعد گورنروں کا انتخاب اور ان کی تقرری ہوئی تھی۔<sup>②</sup> عمر فاروق رضی اللہ عنہ نے اپنے ہم نشین صحابہ سے ایک دفعہ کہا: مجھے ایسا آدمی بتاؤ کہ اگر وہ لوگوں میں امیر (حاکم) بن کر رہے تو امیر نہ معلوم ہو اور جب امیر نہ ہو تو ایسا لگے گویا کہ وہ امیر ہے۔<sup>③</sup> لوگوں نے اس کے لیے ریح بن زید رضی اللہ عنہ کی طرف اشارہ کیا۔<sup>④</sup> ایک مرتبہ آپ نے صحابہ کرام رضی اللہ عنہم سے مشورہ لیا کہ اہل کوفہ پر کس کو گورنر بنایا جائے۔ آپ کا قول تھا کہ اہل کوفہ اور اپنے امراء کے خلاف ان کے عدم تعاون و بدسلوکیوں کے لیے کون مجھے بچاؤ کا راستہ بتائے گا؟ اگر میں ان پر نرم دل و پاک دامن آدمی کو حاکم بناتا ہوں تو وہ اسے کمزور سمجھتے ہیں (اور اس کی ناقدری کرتے ہیں) اور اگر سخت و قوی آدمی کو بناتا ہوں تو وہ اس کے خلاف بے ہودہ گوئی کرتے ہیں۔ پھر آپ نے فرمایا: اے لوگو! ان دو آدمیوں کے بارے میں تمہاری کیا رائے ہے جن میں ایک کمزور تو ضرور ہے لیکن تقویٰ شعار مسلمان ہے اور دوسرا طاقتور اور سخت گیر ہے۔ ان دونوں میں امارت (گورنری) کے لیے کون زیادہ مناسب ہے؟ مغیرہ بن شعبہ رضی اللہ عنہ نے کہا: امیر المؤمنین! کمزور مسلمان کا اسلام اسی کے لیے ہے اور اس کی کمزوری (کا اثر) آپ اور مسلمانوں پر (پڑنے والا) ہے، جبکہ طاقتور اور سخت گیر کی سختی اس کی ذات تک محدود ہے اور اس کی قوت سے آپ کو اور سارے مسلمانوں کو فائدہ پہنچنے والا ہے۔ آپ اپنی رائے سے جو مناسب سمجھیں فیصلہ کریں۔ سیدنا عمر رضی اللہ عنہ نے فرمایا: اے مغیرہ تم نے سچ کہا اور پھر ان کو کوفہ کا گورنر مقرر کیا اور نصیحت کی کہ خیال رکھنا، تم ان لوگوں میں سے بننا جن کے دامن میں ابرار و نیکو کار لوگ امان محسوس کرتے ہیں اور بدکار و فاجر لوگ خوف کھاتے ہیں۔ مغیرہ رضی اللہ عنہ نے جواب دیا: اے امیر المؤمنین! میں ایسا ہی کروں گا۔<sup>⑤</sup>

### ۱۲: گورنروں کی تقرری سے پہلے ان کا امتحان لینا:

سیدنا عمر رضی اللہ عنہ افسران و گورنران کی تقرری سے پہلے ان کا امتحان لیتے تھے، یہ امتحان کبھی کبھار کافی طویل ہوتا

① عصر الخلافة الرشدة: ص ۱۱۴.

② التاريخ الاسلامی: ۲۰، ۱۹ / ۲۶۸.

③ فرائد الکلام: ص ۱۶۵.

④ فرائد الکلام: ص ۱۶۵.

⑤ الولاية على البلدان: ۲۸ / ۱.

تھا۔ احنف بن قیس رضی اللہ عنہ کا بیان ہے، وہ کہتے ہیں کہ: میں عمر بن خطاب رضی اللہ عنہ کے پاس آیا، آپ نے تقریباً ایک سال کے لیے مجھے اپنے پاس روک لیا اور آخر میں مجھ سے کہا: اے احنف! میں نے تم کو آزمایا اور جانچ لیا۔ میں نے دیکھا کہ تمہارا ظاہر بہت اچھا ہے اور میں امید کرتا ہوں کہ باطن بھی ظاہر ہی کی طرح ہوگا۔ ہم آپس میں باتیں کرتے تھے کہ اس امت کو ہر چالاک و ہوشیار منافق ہلاک کرے گا۔ پھر آپ نے ان سے کہا: کیا تم جانتے ہو میں نے تم کو کیوں روک رکھا تھا؟ اس کے بعد بتایا کہ تمہارا امتحان مقصود تھا۔ پھر آپ نے انہیں گورنر بنا دیا۔<sup>①</sup> آپ نے احنف کو کئی نصیحتیں کیں، ان میں سے ایک یہ تھی کہ اے احنف! جو بہت زیادہ بنتا ہے اس کا رعب کم ہو جاتا ہے، جو مذاق کرتا ہے اس کی ہنسی اڑائی جاتی ہے اور جو کسی چیز کی کثرت کرتا ہے وہ اسی سے معروف ہو جاتا ہے۔ جو بہت زیادہ بولتا ہے اس سے لغزش زیادہ سرزد ہوتی ہے اور جس کی لغزشوں میں زیادتی ہوتی ہے اس سے حیا و شرم چھن جاتی ہے اور جس سے حیا و شرم چھن جاتی ہے اس سے ورع و تقویٰ ختم ہو جاتا ہے اور جس سے ورع و تقویٰ ختم اور اس کا دل مردہ ہو جاتا ہے۔<sup>②</sup>

### ۱۳: مقامی لوگوں کو گورنر بنانا:

سیدنا عمر فاروق رضی اللہ عنہ کی سیاست کا ایک خاص پہلو یہ تھا کہ آپ عموماً مقامی لوگوں ہی کو رعایا کا گورنر مقرر کرتے تھے، بشرطیکہ وہ گورنری کے لیے زیادہ مناسب اور مصلحت کے موافق رہے ہوں، جیسا کہ جریر بن عبداللہ بجلي رضی اللہ عنہ کو قوم بھیلہ کا اس وقت حاکم بنایا جب انہیں عراق روانہ کیا۔<sup>③</sup> اسی طرح سلمان فارسی رضی اللہ عنہ کو مدائن، نافع بن حارث رضی اللہ عنہ کو مکہ اور عثمان بن ابی العاص رضی اللہ عنہ کو طائف والوں کا گورنر مقرر کیا۔ غالباً اس طرز سیاست کے پیچھے بعض مخصوص مقاصد کا حصول تھا جنہیں دوسروں کے بالمقابل مقامی لوگ ہی پورا کر سکتے تھے۔<sup>④</sup>

### ۱۴: قرار داد خلافت:

سیدنا عمر رضی اللہ عنہ کے بارے میں مشہور ہے کہ گورنروں کے انتخاب کے سلسلہ میں اہل شوریٰ سے مشورہ لینے اور گورنر نامزد کر دینے کے بعد ایک قرار داد تیار کرتے تھے، اکثر مورخین نے اسے معاہدہ تقرری کا نام دیا ہے۔ ہم مجازی طور پر اسے قرار داد خلافت کا نام دے سکتے ہیں۔ افسران و گورنران کی تقرری کے وقت آپ کے تیار کردہ حلف نامے کی متعدد عبارتیں تاریخی کتابوں میں ملتی ہیں۔<sup>⑤</sup> البتہ جس بات پر تقریباً تمام مورخین متفق نظر آتے ہیں وہ یہ ہے کہ عمر بن خطاب رضی اللہ عنہ جب کسی کو افسر یا گورنر مقرر کرتے تو مہاجرین و انصار کی ایک جماعت کو گواہ بناتے اور عہدیداروں سے قرار داد میں درج کردہ شرائط کی پابندی کرنے کا عہد لیتے۔<sup>⑥</sup> بسا اوقات گورنری کے

① الولاية على البلدان: ۱/ ۱۴۲، مناقب أمير المؤمنين، ص: ۱۱۷.

② صفة الصفوة: ۱/ ۲۸۷.

③ الولاية على البلدان: ۱/ ۱۴۲.

④ الولاية على البلدان: ۱/ ۱۴۲.

⑤ الوثائق السياسية للمعهد النبوي والخلافة الرشدة: ص ۴۰۷.

⑥ الولاية على البلدان: ۱/ ۱۴۴.



لیے تجویز کردہ شخص مجلس میں موجود نہ ہوتا تو آپ اس کے نام سے عہد نامہ تیار کرتے اور اسے اس کے پاس بھیج کر حکم دیتے کہ فلاں ریاست میں چلے جاؤ وہاں تمہاری تقرری ہوگئی ہے۔ جیسا کہ بحرین کے گورنر علاء بن حضرمی رضی اللہ عنہ کو عہد نامہ ارسال کیا اور حکم دیا کہ بصرہ چلے جاؤ، اب عقبہ کے بعد تم وہاں کے گورنر بنائے جا رہے ہو۔ اسی طرح اگر آپ کسی امیر کو معزول کر کے دوسرے کو اس کی جگہ پر بھیجتے تو نیا امیر سرکاری خط کے ساتھ وہاں جاتا جس میں پہلے امیر کی معزولی اور نئے امیر کی تقرری کا حکم ہوتا، جیسے کہ آپ نے جب بصرہ کی گورنری سے مغیرہ بن شعبہ رضی اللہ عنہ کو معزول کیا اور ان کی جگہ پر ابو موسیٰ اشعری رضی اللہ عنہ کو گورنر بنایا تو ابو موسیٰ رضی اللہ عنہ کو اسی طرح کا خط لکھ کر دیا۔<sup>①</sup>

### ۱۵: مسلمانوں کے معاملات میں نصاریٰ سے عدم تعاون:

سیدنا عمر رضی اللہ عنہ کے پاس فتح شام کا خط آیا، آپ نے ابو موسیٰ اشعری رضی اللہ عنہ کو حکم دیا کہ اپنے محرر کو بلاؤ، وہ مسجد میں لوگوں کو یہ خط پڑھ کر سنائے۔ ابو موسیٰ نے کہا: وہ مسجد میں نہیں داخل ہو سکتا۔ عمر رضی اللہ عنہ نے پوچھا: کیوں؟ کیا وہ جہنی ہے؟ آپ نے جواب دیا: نہیں بلکہ اس لیے کہ وہ نصرانی ہے۔ سیدنا عمر رضی اللہ عنہ نے یہ سن کر ابو موسیٰ اشعری رضی اللہ عنہ کی سرزنش کی اور کہا: ”ان کو قریب نہ کرو، اللہ نے انہیں دور کر دیا ہے، انہیں عزت نہ دو، اللہ نے انہیں ذلیل کر دیا ہے، انہیں امانت دار نہ جانو، اللہ نے انہیں خائن کہا ہے۔ میں نے تم کو اہل کتاب (یہود و نصاریٰ) سے تعاون لینے سے منع کیا ہے، کیونکہ وہ رشوت کو حلال مانتے ہیں۔“<sup>②</sup>

”أُتِيقُ“<sup>③</sup> کا بیان ہے کہ میں سیدنا عمر رضی اللہ عنہ کا ایک نصرانی غلام تھا، تو آپ نے مجھ سے کہا: اسلام لے آؤ تاکہ مسلمانوں کے بعض معاملات میں ہم تم سے مدد لے سکیں، کیونکہ جو مسلمان نہیں ہے ہم اس سے مسلمانوں کے مسائل میں کام لینا اچھا نہیں سمجھتے اور جب آپ کی وفات کا وقت قریب ہوا تو آپ نے مجھے آزاد کر دیا اور کہا: جہاں چاہو جا سکتے ہو۔<sup>④</sup>

## سیدنا عمر رضی اللہ عنہ کے گورنران ریاست کی چند اہم صفات و خصوصیات

صحیح عقیدہ، اسلامی شریعت کا علم، اللہ پر اعتماد کامل، قد وہ حسنہ، صداقت، دینی صلاحیت، شجاعت، مروت، زہد و ورع، جذبہ فدایت، تواضع، نصیحت کی قبولیت، بردباری، صبر، حوصلہ مندی، بلند ہمتی، دور اندیشی، عدل و انصاف اور مشکلات سے نمٹنے کی بھرپور صلاحیت و قدرت جیسے اوصاف حمیدہ و اخلاق عالیہ سیدنا عمر رضی اللہ عنہ کے گورنروں کی اہم صفات تھیں، ان میں جن چند اوصاف میں انہیں امتیازی شان حاصل ہے اس کی تفصیل اس طرح ہے:

۱: زہد:

سیدنا عمر رضی اللہ عنہ کے گورنران میں سعید بن عامر بن حذیم، عمیر بن سعد، سلمان فارسی، ابو عبیدہ بن جراح اور

② بدائع السالك: ۲/ ۲۷.

① الولاية على البلدان: ۲/ ۴۹.

③ محض الصواب: ۲/ ۵۱۴، الطبقات: ۶/ ۱۵۸.

④ حافظ ابن حجر نے اسے الاصابہ میں ذکر کیا ہے۔

ابوموسیٰ اشعری رضی اللہ عنہ کو زہد و ورع میں شہرت حاصل ہے۔ حتیٰ کہ بعض گورنروں کی بیویاں اپنے شوہروں کی بیزاری اور زہد میں مشغولیت کی شکایت لے کر عمر فاروق رضی اللہ عنہ کے پاس آتی تھیں، مثلاً معاذ بن جبل رضی اللہ عنہ کی بیوی ان کی شکایت لے کر آپ کے پاس آئی۔ واقعہ کی تفصیل یہ ہے کہ زکوٰۃ میں جو کچھ بھی وصول کیا وہیں کے ضرورت مندوں میں تقسیم کر دیا، اپنے پاس کچھ بھی نہ چھوڑا، اپنے کندھے پر بیٹھنے کے لیے جو بوریا لے کر گئے تھے، وہی لے کر واپس آئے، تو ان کی بیوی نے کہا: عمال و مصلین اپنی بیویوں کے لیے سفر سے واپسی پر کچھ لاتے ہیں، تم جولائے ہو وہ کہاں ہے؟ آپ نے جواب دیا: میرے اوپر ایک گمراہ تھا۔ بیوی نے کہا: رسول اللہ ﷺ اور ابوبکر رضی اللہ عنہ کے نزدیک تم امانتدار شمار ہوتے تھے، کیا عمر رضی اللہ عنہ نے تمہارے ساتھ گمراہ بھیجا تھا؟ چنانچہ وہ اپنی سہیلیوں میں یہ بات پھیلانے لگی اور عمر رضی اللہ عنہ کی شکایت کرنے لگی، جب عمر رضی اللہ عنہ کو اس کی خبر ملی تو آپ نے معاذ رضی اللہ عنہ کو بلوایا اور ان سے پوچھا: کیا تم پر کوئی گمراہ مقرر کیا تھا؟ انہوں نے جواب دیا: اس کے علاوہ اس (بیوی) سے معذرت کے لیے میرے پاس کوئی بہانہ نہیں تھا۔ راوی کا بیان ہے کہ پھر عمر رضی اللہ عنہ ہنسنے لگے اور معاذ رضی اللہ عنہ کو کچھ سامان دے کر کہا: اسے لے جاؤ اسے دے کر خوش کرو۔ ❶

۳: تواضع:

سیدنا عمر رضی اللہ عنہ کے دور کے والیان ریاست تواضع میں بہت مشہور ہیں، یہاں تک کہ جب وہ اپنے شہروں میں جاتے تو ان میں اور عوام میں فرق نہیں کیا جاسکتا تھا۔ وہ اپنے لباس، رہائش اور سواری و سفر وغیرہ میں عام لوگوں کی طرح رہتے تھے، کسی خاص چیز میں خود کو ممتاز نہیں رکھتے تھے۔ اس کی مثالوں میں ابوعبیدہ بن جراح رضی اللہ عنہ کا واقعہ قابل ذکر ہے۔ چنانچہ شاہ روم نے سیاسی گفت و شنید کے لیے ابوعبیدہ رضی اللہ عنہ کے پاس اپنا ایک ایلچی بھیجا، وہ مسلمانوں کے پاس آیا اور ابوعبیدہ رضی اللہ عنہ تک پہنچ گیا، لیکن ان میں اور ابوعبیدہ رضی اللہ عنہ میں وہ تمیز نہ کر سکا اور انہیں جان سکا کہ اس میں ابوعبیدہ رضی اللہ عنہ بھی ہیں یا نہیں اور اسی لیے دربار امارت کا خوف بھی محسوس نہ ہوا۔ بہر حال اس نے مسلمانوں سے مخاطب ہو کر کہا: اے عرب کے لوگو! تمہارا امیر کہاں ہے؟ انہوں نے جواب دیا: یہ دیکھو، یہی ہیں۔ اس نے دیکھا کہ آپ کمان کے سہارے زمین پر بیٹھے ہوئے ہیں اور ان کے ہاتھوں میں تیر ہیں۔ آپ انہیں الٹ پلٹ رہے ہیں۔ ایلچی نے ابوعبیدہ رضی اللہ عنہ سے کہا: کیا آپ ان کے امیر ہیں؟ آپ نے کہا: ہاں۔ اس نے کہا: پھر آپ زمین پر کیوں بیٹھے ہیں؟ اگر آپ مسند پر بیٹھیں تو کیا وہ آپ کے اللہ کے نزدیک آپ کی ذلت کا سبب ہے یا یہ چیز آپ کو احسان سے روکنے والی ہے؟ ابوعبیدہ رضی اللہ عنہ نے فرمایا:

”اللہ تعالیٰ حق بات سے شرم نہیں کرتا، تمہاری بات کی ضرورت میں تصدیق کروں گا۔ میں درہم و دینار کا مالک نہیں ہوں اور نہ گھوڑا، ہتھیار اور تلوار کے علاوہ میرے پاس اور کچھ ہے۔ آج شام کو مجھے کچھ

اخراجات کی ضرورت پڑی اور میرے پاس کچھ نہ تھا ایسے نازک وقت میں میں نے اپنے بھائی یعنی معاذ رضی اللہ عنہ سے کچھ قرض لیا اور انہوں نے مجھے قرض دیا ہے۔ اگر میرے پاس مسند، قالین ہوتی بھی تو میں اپنے مسلمان بھائیوں اور ہم نشینوں کو چھوڑ کر اس پر نہ بیٹھتا، بلکہ میں اس پر اپنے مسلمان بھائی کو بٹھاتا۔ اس لیے کہ ممکن ہے وہ اللہ تعالیٰ کے نزدیک مجھ سے زیادہ بہتر ہوں، ہم سب اللہ کے بندے ہیں، زمین پر چلتے ہیں، زمین پر بیٹھتے ہیں، زمین پر کھاتے ہیں، زمین پر سوتے ہیں، اس سے اللہ کے یہاں ہمارا مقام کچھ بھی کم نہیں ہوتا۔ بلکہ وہ اس تواضع کی وجہ سے ہمارا ثواب بڑھا دیتا ہے، ہمارا مرتبہ بلند کر دیتا ہے اور ہم اس عمل کے ذریعہ اللہ کے سامنے تواضع و خاکساری کا مظاہرہ کرتے ہیں۔“ ①

۳: ورع:

عہد فاروقی کے بہت سارے گورنر اس بات کے لیے کوشاں رہتے تھے کہ وہ کسی طرح حکومتی ذمہ داری سے دور رہیں، عتبہ بن غزو ان رضی اللہ عنہ نے سیدنا عمر رضی اللہ عنہ سے بصرہ کی گورنری سے استعفا پیش کیا، لیکن آپ نے ان کا استعفا نامنظور کر دیا۔ ② اسی طرح ”کسکر“ کے گورنر نعمان بن بشیر رضی اللہ عنہ نے عمر رضی اللہ عنہ کو گورنری سے استعفا پیش کیا اور جذبہ شہادت سے معمور ہو کر جہاد میں شرکت کی اجازت مانگی۔ ③ اسی طرح اور بہت سارے صحابہ کو عمر رضی اللہ عنہ نے گورنر بنانا چاہا لیکن ان لوگوں نے انکار کر دیا۔ آپ نے جب زبیر بن عوام رضی اللہ عنہ کو یہ کہتے ہوئے مصر کا گورنر بنانا چاہا کہ اے ابو عبد اللہ! کیا تم مصر کا گورنر بننا پسند کرو گے؟ تو زبیر رضی اللہ عنہ نے جواب دیا: مجھے اس کی قطعاً ضرورت نہیں میں مجاہد اور مسلمانوں کا مددگار بن کر جانا چاہتا ہوں۔ ④ اسی طرح آپ نے جب ابن عباس رضی اللہ عنہما کو ”حمص“ کے سابق امیر کی وفات کے بعد گورنر بنانا چاہا تو آپ نے یہ منصب قبول کرنے سے انکار کر دیا۔ ⑤

۳: سابق گورنروں کا احترام:

عہد فاروقی کے گورنران کی ایک امتیازی صفت یہ تھی کہ وہ اپنے سابق گورنروں کی عزت و احترام کرتے تھے۔ عہد فاروقی ہی نہیں بلکہ جملہ خلفائے راشدین کے بیشتر گورنران کی یہ نمایاں خوبی تھی، مثلاً ہم دیکھتے ہیں کہ جب خالد بن ولید رضی اللہ عنہ، ابو عبیدہ بن جراح وغیرہ پر شام کے گورنر بن کر آئے تو آپ نے قطعاً یہ گوارا نہ کیا کہ ابو عبیدہ رضی اللہ عنہ کو پیچھے کر کے خود نماز کی امامت کریں اور اسی طرح جب شام کی اسلامی افواج کی سپہ سالاری سے خالد بن ولید رضی اللہ عنہ کو معزول کر کے ان کی جگہ پر ابو عبیدہ رضی اللہ عنہ کو مقرر کیا تو ابو عبیدہ رضی اللہ عنہ نے خالد رضی اللہ عنہ کے احترام

② الولایۃ علی البلدان: ۵۴/۲ .

④ فتوح البلدان، بلا ذری: ص ۲۱۴ .

① فتوح الشام، از دی: ص ۱۲۲، ۱۲۳ .

③ الولایۃ علی البلدان: ۵۴/۲ .

⑤ الخراج، أبو یوسف: ص ۲۲، ۲۳ .

میں فاروقی حکم نامہ پوشیدہ رکھا اور خالد رضی اللہ عنہ کو اس کی اطلاع نہ دی، یہاں تک کہ خالد بن ولید رضی اللہ عنہ کے نام عمر رضی اللہ عنہ کا دوسرا خط آیا۔ اس وقت آپ کو واقعہ کی اطلاع ملی اور اطلاع نہ دینے کی وجہ سے ابوعبیدہ رضی اللہ عنہ پر عتاب کیا۔<sup>①</sup> ڈاکٹر عبدالعزیز العمري لکھتے ہیں:

”پوری بحث و تحقیق کے باوجود والیان ریاست کی تاریخ میں مجھے ایسا کوئی واقعہ نہیں ملا جس میں کسی نو منتخب گورنر نے سابق گورنر کو ذلیل کیا ہو یا اس کے خلاف زبان ورازی کی ہو، بلکہ عموماً وہ لوگ منصب سنبھالنے کے بعد جو پہلا خطبہ دیتے تھے اس میں اپنے سابق گورنر کی تعریف کرتے تھے۔“<sup>②</sup>

## گورنروں کے حقوق

بے شک گورنروں کے مختلف حقوق ہیں، کچھ کا تعلق رعایا سے ہے اور کچھ کا خلیفہ سے، مزید برآں کچھ ایسے حقوق ہیں جن کا تعلق بیت المال سے ہے۔ بہر حال ان تمام ترمادی اور اخلاقی حقوق کا اولین مقصد گورنران کا تعاون کرنا ہے، تاکہ وہ دین اسلامی کی بخوبی خدمت اور اپنے فرائض کو احسن طریقے سے انجام دے سکیں۔ ان کے اہم ترین حقوق کچھ اس طرح ہیں:

۱: غیر معصیت کے کاموں میں گورنروں کی اطاعت:

اسلامی شریعت نے عوام کے لیے امراء و حکام کی اطاعت کو واجب قرار دیا ہے۔ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ  
الْآخِرِ ذَلِكَ خَيْرٌ وَأَحْسَنُ تَأْوِيلًا﴾ (النساء: ۵۹)

”اے لوگو جو ایمان لائے ہو! اللہ کا حکم مانو اور رسول کا حکم مانو اور ان کا بھی جو تم میں سے حکم دینے والے ہیں، پھر اگر تم کسی چیز میں جھگڑ پڑو تو اسے اللہ اور رسول کی طرف لوٹاؤ، اگر تم اللہ اور یوم آخر پر ایمان رکھتے ہو، یہ بہتر ہے اور انجام کے لحاظ سے زیادہ اچھا ہے۔“

یہ آیت کریمہ اولی الامر کی اطاعت کا واجبی حکم دیتی ہے، گورنر اور امراء و حکام جو اللہ سبحانہ و تعالیٰ کے احکامات کو نافذ کرنے والے ہیں، انہی اولی الامر میں سے ہیں۔<sup>③</sup> بلاشبہ امراء و حکام اور خلفاء کی اطاعت واجب ہے، لیکن شرط یہ ہے کہ اللہ کی اطاعت کے موافق ہو، اگر وہ اللہ کی نافرمانی کا حکم دیں تو ان چیزوں میں ان کی اطاعت جائز نہیں ہے۔<sup>④</sup>

② الولاية على البلدان: ۵۵/۲

① تاریخ یعقوبی: ۱۳۹/۲، ۱۴۰

③ الولاية على البلدان: ۵۶/۲

④ الولاية على البلدان: ۵۶/۲

## ۲: گورنروں کے لیے خیر خواہی:

سیدنا عمر بن خطاب رضی اللہ عنہ کے پاس ایک آدمی آیا اور کہا: اے امیر المؤمنین! اللہ کے بارے میں کسی ملامت گر کی ملامت کی پروا نہ کرنا بہتر ہے یا اپنی ذات محفوظ رکھنا؟ آپ نے فرمایا: جو شخص مومنوں کے کسی معاملہ کا ذمہ دار بنے اسے چاہیے کہ اللہ کے (حقوق) کے بارے میں کسی ملامت گر کی ملامت کی پروا نہ کرے اور جو اس کی طاقت نہ رکھے وہ اپنی ذات پر اکتفا کرے اور اپنے امراء و حکام کی خیر خواہی کرے۔<sup>①</sup>

## ۳: والیان ریاست تک سچی خبریں پہنچانا:

رعایا کے لیے ضروری ہے کہ وہ اپنے حکام و گورنران کے پاس صحیح اور سچی خبریں پہنچائیں، خواہ اس کا تعلق عوامی امور سے ہو یا ملک دشمنوں سے ہو، یا والی ریاست کے ماتحت افسران و عہدیداران سے ہو۔ نیز ایسی خبریں پہنچانے میں جتنی جلدی ہو سکے کرنی چاہیے۔ خاص طور سے اگر واقعہ کا تعلق جنگی حالات اور ملک دشمنوں سے ہو یا ماتحت افسران کی خیانت اور اس جیسے دیگر ایسے معاملات سے ہو، جس کی ذمہ داری کا براہ راست تعلق حاکم وقت سے ہوتا ہے۔ ایسا اس لیے ضروری ہے کہ اسی میں امت مسلمہ کی مصلحت پوشیدہ ہے۔<sup>②</sup>

## ۴: گورنر کے موقف کی تائید کرنا:

اگر گورنر کا موقف رعایا کے مفاد میں ہو اور خلیفہ کی طرف سے اس کو اولین تائید حاصل ہو تو گورنر کو تقویت دینا اور اس کی تائید کرنا ضروری ہے، سیدنا عمر رضی اللہ عنہ اس پہلو پر کافی زور دیتے تھے، آپ اس بات پر خاص توجہ دیتے تھے کہ رعایا اپنے گورنروں کو محترم سمجھے اور انہیں عزت بخشے، اس مقصد برآری کے لیے آپ مختلف اسباب و وسائل استعمال کرتے تھے، جب کہ گورنران کے ساتھ معاملات میں آپ سخت گیری کا مظاہرہ کرتے تھے، لیکن اگر آپ کو معلوم ہو جاتا کہ کسی رعایا کی طرف سے گورنر پر زیادتی ہوئی ہے یا زیادتی کا شائبہ ہے تو ظالم و گستاخ کا سختی سے مواخذہ کرتے اور اس کا مقصد یہ ہوتا تھا کہ لوگوں کے دلوں میں گورنر کا رعب اور اس کی عظمت باقی رہے اور اس کے ذریعہ عوام و خواص کی بے اعتدالیوں کو لگام دی جاسکے۔<sup>③</sup>

## ۵: امیر کو اجتہاد کا مکمل اختیار ہے:

امیر و گورنر کو یہ حق حاصل ہے کہ اجتہادی مسائل و معاملات میں اجتہاد کرے۔ خاص طور سے اگر ایسے مسائل ہوں جن کے بارے میں شریعت کا کوئی خاص حکم نہ ہو اور اس کی شرعی حد بندی نہ کی گئی ہو یا دیگر ایسے معاملات ہوں کہ جن میں خلیفہ کی طرف سے تصرف کا دائرہ محدود نہ ہو۔ سیدنا عمر رضی اللہ عنہ کے گورنران میں سے ایک گورنر نے فتح شام کے موقع پر پایادہ اور سوار مجاہدین کے حصوں کی تقسیم میں اجتہاد کیا اور آپ نے اس کی موافقت کی۔ ابن مسعود رضی اللہ عنہ جو ایک گورنر تھے انہوں نے تقریباً سو (۱۰۰) سے زیادہ اجتہادی مسائل میں عمر فاروق رضی اللہ عنہ

② الولایۃ علی البلدان: ۵۷/۲.

① الخراج، أبو یوسف: ص ۱۵، الولایۃ علی البلدان: ۵۷/۲.

③ الولایۃ علی البلدان: ۱۵۲/۱.



کی مخالفت کی ہے۔<sup>①</sup>

۶: معزولی کے بعد ان کی عزت و احترام:

عوام پر گورنروں کا ایک حق یہ ہے کہ عہدہ سے معزولی کے بعد بھی وہ ان کا ادب و احترام کریں۔ چنانچہ سیدنا عمر رضی اللہ عنہ نے جب ”اردن“ کی گورنری سے شرجیل بن حسنہ رضی اللہ عنہ کو معزول کیا تو ان کی معزولی کی وجہ بھی بتا دی اور خود جب شرجیل رضی اللہ عنہ نے پوچھا کہ اے امیر المومنین! کیا آپ نے ناراضی کی بنا پر مجھے معزول کیا ہے؟ تو آپ نے فرمایا: نہیں، بلکہ میں جس طرح چاہتا ہوں تم اسی طرح ہو، لیکن اس منصب کے لیے تم سے زیادہ طاقتور آدمی مجھے مطلوب ہے۔<sup>②</sup>

اسی طرح عمر رضی اللہ عنہ نے سعد بن ابی وقاص رضی اللہ عنہ کو کوفہ کی گورنری سے معزول کر دیا اور آپ نے مناسب سمجھا کہ آپ کی نماز میں عیب لگانے والوں سے دور رکھنے میں آپ کا احترام ہے۔ حالانکہ سعد بن ابی وقاص رضی اللہ عنہ کو نبی ﷺ کے طریقہ نماز کا مکمل علم تھا اور مکمل نماز نبوی کی طرح لوگوں کی امامت کرتے تھے۔ بہر حال آپ نے احتراماً سعد بن ابی وقاص رضی اللہ عنہ کو نماز کی امامت کرنے سے منع کر دیا کہ مبادا آپ جاہلوں کی زبان درازی اور گستاخی کے شکار ہو جائیں۔<sup>③</sup>

۷: ان کے مادی حقوق:

مادی اعتبار سے گورنران کے کچھ حقوق ہیں، ان میں سب سے اہم تنخواہ ہے جس پر زندگی گزارنے کا انحصار ہوتا ہے۔ چنانچہ صحابہ کرام، بالخصوص خلفائے راشدین نے گورنروں کی تنخواہ کو کافی اہمیت دی، انہیں ان کا حق دیا، مزید برآں مالی تعاون کر کے انہیں عوام الناس سے بے نیاز کر دیا تاکہ لوگ ان پر اثر انداز نہ ہوں اور انہیں رشوت کے چکر میں پھنسانے کی کوشش نہ کریں۔<sup>④</sup> سیدنا عمر رضی اللہ عنہ اس بات کے لیے ہمیشہ کوشاں تھے کہ ہمارے گورنران پارسائی اور رعایا کے مال سے پاک دامنی و بے نیازی کی زندگی گزاریں اور ان کے پاس اتنا مال رہے کہ وہ دوسروں کے مال سے بے نیاز رہیں۔ شاید آپ نے اس سلسلے میں خطرناک متوقع اندیشوں کو محسوس کر لیا تھا اور یہ جان لیا تھا کہ اگر اپنے گورنران کو پاک دامن بنانا ہے اور رعایا کی دولت سے بے نیاز کرنا ہے تو ضروری ہے کہ انہیں ان کی ضروریات سے زیادہ مال دیا جائے۔ ایک مرتبہ ابو عبیدہ اور عمر رضی اللہ عنہ کے درمیان اسی موضوع پر گفتگو ہوئی، تو ابو عبیدہ رضی اللہ عنہ نے کہا: امیر المومنین! آپ نے صحابہ رسول ﷺ کی بے حرمتی کر ڈالی، یعنی انہیں گورنر بنا کر عمر رضی اللہ عنہ نے جواب دیا: اے ابو عبیدہ! اگر اپنے دین کی سلامتی کے لیے دین پرستوں سے تعاون نہیں لوں گا تو پھر کس سے لوں گا۔ ابو عبیدہ رضی اللہ عنہ نے کہا: اگر آپ ایسا کر رہے ہیں تو انہیں تنخواہ دے کر خیانت

② تاریخ الطبری: ۳۹/۵۔

① اعلام الموقعین: ۲/۲۱۸۔

③ الولایۃ علی البلدان: ۲/۶۰۔

④ الولایۃ علی البلدان: ۲/۵۹۔

سے بچائیے۔ ❶ ابو عبیدہ کے کہنے کا مقصد یہ تھا کہ اگر انہیں (صحابہ کو) کسی چیز کا ذمہ دار بنائیں تو قابلِ قدر تنخواہ سے نوازیں تاکہ ان میں خیانت یا لوگوں سے مال لینے کا احساس تک نہ پیدا ہو۔ چنانچہ عمر رضی اللہ عنہ اسلامی لشکر کے کمانڈروں، گاؤں کے امراء و حکام اور تمام گورنروں و افسران کو ان کے عمل کے حساب سے معاوضہ و عطیہ دیتے تھے، تاکہ وہ اپنے فرائض کو بحسن و خوبی انجام دیں۔ ❷ جیسا کہ ابھی یہ بات گزری ہے کہ عمر رضی اللہ عنہ اپنے گورنروں کو رعایا کے مال سے مستغنیٰ اور پارسا دیکھنا چاہتے تھے، چنانچہ اسی مناسبت سے ان سے کہتے تھے: ”میں نے تم کو اور خود اپنی ذات کو بیت المال (ملکی خزانہ) کے لیے یتیم کے وحی کے قائم مقام کر دیا ہے، لہذا جو مال دار ہو وہ پاک دائمی اختیار کرے اور جو محتاج ہو وہ اس میں سے معروف طریقے سے کھائے۔“ ❸ آپ نے تقریباً اپنے تمام تر گورنران و افسران اور سرکاری کارندوں کے لیے خاص اور مستقل تنخواہیں مقرر کر دی تھیں۔ خواہ وہ روزینہ کی شکل میں رہی ہوں یا ماہانہ اور سالانہ شکل میں، تاریخی مصادر میں بعض تنخواہوں اور وظیفوں کا ذکر ملتا ہے۔ ان میں کچھ خوراک کی شکل میں تھیں اور کچھ مقررہ نقد و مبالغ کی شکل میں۔ ❹

روایات سے ثابت ہے کہ عمر رضی اللہ عنہ نے عبداللہ بن مسعود رضی اللہ عنہ کو قضاء اور بیت المال کا، عثمان بن حنیف رضی اللہ عنہ کو کوفرات سے سیراب ہونے والے علاقوں کی پیمائش کا اور عمار بن یاسر رضی اللہ عنہ کو نماز اور اسلامی فوج کا ذمہ دار بنایا تھا اور ان سب کو ایک بکری روزینہ دیتے تھے، نصف بکری، اس کے بازو اور پائے عمار بن یاسر رضی اللہ عنہ کا حصہ تھا اس لیے کہ وہ نماز اور فوج کے ذمہ دار تھے اور اس کا ربع (¼) عبداللہ بن مسعود رضی اللہ عنہ کا اور دوسرا ربع (¼) عثمان بن حنیف رضی اللہ عنہ کا حصہ تھا۔ اسی طرح روایات سے یہ بھی ثابت ہوتا ہے کہ آپ نے مصر پر عمرو بن عاص رضی اللہ عنہ کی گورنری کے دوران ان کی تنخواہ دو سو (۲۰۰) دینار مقرر کی تھی۔ ❺

سیدنا سلمان فارسی رضی اللہ عنہ جب ۳۰ ہزار آبادی والے شہر مدائن پر گورنر تھے تو ان کی تنخواہ پانچ ہزار (۵۰۰۰) درہم مقرر کی تھی، لیکن ان کے زہد کا یہ عالم تھا کہ اپنے ہاتھ کی معمولی کمائی پر گزر بسر کر لیتے اور تنخواہ محتاجوں و ضرورت مندوں پر صدقہ کر دیتے۔ ❻

علاوہ ازیں دوسری بہت سی روایات وارد ہیں جو عمر رضی اللہ عنہ کے گورنروں کی تنخواہوں میں تفاوت و اختلاف پر دلالت کرتی ہیں لیکن واضح رہے کہ یہ اختلاف فاروقی دور حکومت میں حالات و ظروف کی ترقی و تبدیلی پر منحصر تھا۔ یہ غیر معقول بات تھی کہ آپ کی حکومت کے اول دن سے عمال و گورنران کی جو تنخواہیں تھیں وہ اسی مقدار میں آپ کے عہد خلافت کے آخری ایام تک باقی رہیں، اس لیے کہ فتوحات کی وسعت اور بیت المال کی آمدنی میں

❶ الولاية على البلدان: ۱/ ۱۴۹.

❶ الخراج، أبو يوسف: ص ۱۲۲.

❷ الولاية على البلدان: ۱/ ۱۵۰.

❷ تاریخ المدینة: ۲/ ۶۹۴، الولاية على البلدان: ۱/ ۱۴۹.

❸ سير أعلام النبلاء: ۱/ ۵۴۷.

❸ الطبقات الكبرى: ۴/ ۲۶۱.

اضافے کے سبب دور کے احوال و ظروف میں تبدیلی اور لوگوں کی ضروریات میں اضافہ ہو چکا تھا۔<sup>۱</sup>

تاریخی روایات سے ثابت ہے کہ عمر رضی اللہ عنہ معاویہ رضی اللہ عنہ کو شام کی گورنری پر س ہزار (۱۰۰۰۰) دینار سالانہ دیتے تھے، نیز اسلامی لشکر کے امراء اور بستیوں کے ذمہ داروں کو ان کی ذمہ داریوں اور ملکی غلہ جات کی آمدنی کے حساب سے ۹ ہزار، ۸ ہزار اور ۷ ہزار دینار کے درمیان وظیفہ دیتے تھے۔<sup>۲</sup>

آپ کے بعض گورنران اپنی گورنری و امارت کی کارگزاریوں کی تنخواہ لینا پسند نہیں کرتے تھے، لیکن آپ انہیں لینے کا مشورہ دیتے رہے، اسی مناسب سے ایک مرتبہ آپ نے اپنے ایک گورنر سے کہا: کیا بات ہے کہ تم مسلمانوں کے کئی کاموں کے ذمہ دار ہو، لیکن جب اپنی محنت کا معاوضہ دیے جاتے ہو تو اسے لینا پسند کرتے ہو، اس سے تمہارا کیا مقصد ہے؟ انہوں نے کہا: میرے پاس گھوڑے ہیں، غلام ہیں، میں خیریت و کشادگی میں ہوں، میں چاہتا ہوں کہ میرا معاوضہ مسلمانوں پر صدقہ کر دیا جائے۔ عمر رضی اللہ عنہ نے ان سے کہا: ایسا نہ کرو، جو تم چاہتے ہو میں نے بھی یہی چاہا تھا، رسول اللہ ﷺ مجھے عطیہ دیتے تھے اور میں کہتا تھا: اسے مجھ سے زیادہ ضرورت مند شخص کو دے دیجیے، تو آپ ﷺ نے فرمایا تھا: ”اسے لے لو، اپنا مال بنا لو اور پھر اسے صدقہ کرنا، بغیر مطالبہ اور لالچ کیے اس قسم کا جو مال تمہارے پاس آئے اسے لے لو اور جو اس طرح نہ ہو اسے نہ لو۔“<sup>۳</sup>

بہر حال گورنران و افسران کو تنخواہوں اور عطیات سے نوازنا اور انہیں عوام کی دولت سے مستغنی کرنا ایک اسلامی اصول تھا، جسے رسول اللہ ﷺ نے نافذ کیا تھا، اور آپ کے بعد خلفائے راشدین اس پر عمل پیرا رہے۔ انہوں نے اپنے افسران کو رعایا کے مال سے بے نیاز کیا اور انہیں حکومتی کارگزاریوں اور اسلامی سلطنت کی مصلحت و مفاد کے لیے فارغ کیا۔<sup>۴</sup>

### ۸: عمال اور گورنروں کی بیماری کے وقت ان کا علاج کرانا:

عہد فاروقی میں بیت المال کے خازن معقیب رضی اللہ عنہ ایک مرتبہ بیمار ہوئے، تو عمر رضی اللہ عنہ جس کسی کے بارے میں سنتے کہ اس کے پاس ان کا علاج ہے اسے تلاش کرتے اور علاج کراتے، اتفاق سے آپ کے پاس یمن سے دو آدمی آئے، آپ نے ان سے پوچھا: کیا آپ لوگوں کے پاس اس نیک آدمی کے لیے کوئی علاج ہے؟ اس کی تکلیف بہت زیادہ بڑھ گئی ہے۔ ان دونوں نے کہا ایسا کوئی علاج جو اس بیماری کو بالکل ختم کر دے اس کی طاقت تو ہم نہیں رکھتے۔ البتہ ایک دوا سے ہم ان کا علاج کر دیں گے جس سے مرض میں اضافہ نہ ہوگا اور انہیں آرام مل جائے گا۔ آپ نے فرمایا: مرض میں مزید اضافہ نہ ہو، یہیں موقوف ہو جائے تو یہی بڑی عافیت

۱. الولاية على البلدان: ۶۳/۲. الخراج، أبو يوسف: ص ۵۰، الولاية على البلدان: ۶۳/۲.

۲. الولاية على البلدان: ۶۴/۲، الإدارة الإسلامية، محمد كرد: ص ۴۸.

۳. الولاية على البلدان: ۶۴/۲.



ہے۔ ان دونوں نے کہا: کیا یہاں کی زمین میں اندرائن کی پیدائش ہوتی ہے؟ آپ نے فرمایا: ہاں، انہوں نے کہا: تو کچھ اندرائن منگوائیں۔ چنانچہ عمر رضی اللہ عنہ نے کچھ لوگوں سے اندرائن لانے کو کہا، اور پھر دو بڑی ٹوکریاں بھر کر اندرائن لائی گئی۔ ان دونوں نے ایک ٹوکری سے اندرائن کو نصف نصف دو حصوں میں کر دیا پھر معقیب رضی اللہ عنہ کو چت لٹا دیا اور معقیب رضی اللہ عنہ کے ایک ایک پاؤں کو ہاتھ میں پکڑا، پھر پاؤں کے تلووں پر اندرائن کی مالش کرنے لگے، جب ایک ختم ہو جاتی تو دوسری لیتے، پھر انہوں نے معقیب رضی اللہ عنہ کو چھوڑ دیا۔ عمر رضی اللہ عنہ نے یہ علاج دیکھ کر تعجب سے کہا: حقیقت میں اس سے اب معقیب رضی اللہ عنہ کے مرض میں اضافہ نہیں ہوگا۔ راوی کا بیان ہے کہ اللہ کی قسم اس کے بعد معقیب رضی اللہ عنہ بالکل ٹھیک ٹھاک رہنے لگے اور ان کی زندگی بھر ان کے اس مرض میں کوئی اضافہ نہ ہوا۔<sup>①</sup>

## گورنر اور ان کی ذمہ داریاں

اللہ تعالیٰ نے گورنر ان کو جس طرح بلند مقام و مرتبہ دیا اسی طرح ان کے کندھوں پر ذمہ داریوں کا بھاری بھر کم بوجھ بھی ڈالا ہے۔ چنانچہ ان کے جن اہم فرائض و ذمہ داریوں پر سیدنا عمر بن خطاب رضی اللہ عنہ نے خاص توجہ دی ان کی تفصیل یوں ہے:

### ۱: اقامت دین:

اقامت دین میں دین اسلام کی نشر و اشاعت، اقامت نماز، دین اور اس کے اصول و مصادر کی حفاظت، مساجد کی تعمیر، مناسک حج کی ادائیگی کے لیے سہولیات کی فراہمی اور شرعی حدود کا قیام وغیرہ شامل ہیں۔ ان میں سے ہر ایک سے متعلق قدرے وضاحت سے گفتگو کی جا رہی ہے:

### دین اسلام کی نشر و اشاعت:

سیدنا عمر فاروق رضی اللہ عنہ کی خلافت کا دور عظیم فتوحات کا دور تھا، اس لیے ان حالات کا تقاضا تھا کہ آپ کے گورنر مفتوحہ ممالک میں اپنے ساتھ دیگر صحابہ کرام کے تعاون سے دین اسلام کی نشر و اشاعت کریں۔<sup>②</sup> آپ کے دور خلافت میں شام کے گورنر یزید بن ابوسفیان رضی اللہ عنہ نے آپ کے نام خط لکھا کہ ”شام کی آبادی کافی بڑھ گئی ہے، شہروں میں لوگوں کا ہجوم ہے، انہیں ایسے لوگوں کی ضرورت ہے جو قرآن کی تعلیم اور دین اسلام کی فقہ و بصیرت دے سکیں، آپ ایسے معلمین کو یہاں بھیج کر ہماری مدد کریں۔“ چنانچہ خط پانے کے بعد عمر رضی اللہ عنہ نے پانچ علماء و ممتاز صحابہ کرام کو وہاں بھیجا۔<sup>③</sup>

آپ کے بارے میں یہ بات کافی مشہور ہے کہ آپ گورنران کو بھیجتے وقت لوگوں سے بار بار یہ کہتے

تھے:

① اخبار عمر، طنطاویات: ص ۳۴۱۔

② اعلام الموقعین: ۲/۲۴۸۔

③ سیر أعلام النبلاء: ۲/۲۴۷۔

”لوگوں! اللہ کی قسم میں اپنے گورنروں کو اس لیے نہیں بھیج رہا ہوں کہ تمہاری چڑیاں ادھیڑیں اور تمہارا مال تم سے چھین لیں۔ بلکہ انہیں اس لیے بھیج رہا ہوں تاکہ تمہیں تمہارے دین کی باتیں اور تمہارے نبی ﷺ کی سنتیں بتائیں اور سکھائیں۔“<sup>①</sup>

اور آپ اپنے گورنروں سے فرماتے تھے:

”میں تمہیں مسلمانوں پر ظلم کرنے اور ان کی چڑی ادھیڑنے کے لیے گورنر نہیں بنا رہا ہوں بلکہ اس لیے یہ ذمہ داری دے رہا ہوں تاکہ انہیں نماز پڑھاؤ اور قرآن سکھاؤ۔“<sup>②</sup>

بہر حال آپ نے بہت سارے معتمین و مبلغین کو مختلف اسلامی شہروں میں بھیجا اور انہوں نے وہاں جا کر مشہور علمی مدارس کی بنیاد ڈالی، جیسا کہ اس کی تفصیل پچھلے مباحث میں گزر چکی ہے۔

### اقامت نماز:

عمر بن خطاب رضی اللہ عنہ اپنے گورنران کے نام خط لکھتے تھے:

”میرے نزدیک تمہارا سب سے اہم کام اقامت نماز ہے، جس نے اس کی پابندی کی اور دوسروں سے کروائی، اس نے اپنے دین کی حفاظت کی اور جس نے اسے ضائع کر دیا وہ دوسری چیزوں کا زیادہ ہی ضائع کرنے والا ہوگا۔“<sup>③</sup>

اسی طرح آپ گورنروں کو لوگوں کی امامت کا تاکید کرتے تھے اور ان سے کہتے تھے: ”میں تم کو گورنر بنا رہا ہوں تاکہ تم لوگوں کو نماز پڑھاؤ اور انہیں شریعت کا علم اور قرآن سکھاؤ۔“<sup>④</sup>

نیز گورنروں کی قرارداد تقرری میں ملکی قوانین کی پابندی کے ساتھ ایک قرارداد یہ بھی ہوتی تھی کہ فلاں نماز اور جنگ کے امیر ہوں گے۔ چنانچہ اسی مناسبت سے ایک قرارداد میں عمار بن یاسر رضی اللہ عنہما کو نماز اور جنگ کا، عبداللہ بن مسعود رضی اللہ عنہ کو محکمہ قضاء اور بیت المال کا امیر بنایا۔<sup>⑤</sup> جن فقہاء نے اسلامی سیاست پر کتابیں تحریر کی ہیں انہوں نے امیر کے لیے نماز کی اہمیت پر خوب روشنی ڈالی ہے اور اس کے نتیجے میں ظاہر ہونے والے دینی و دنیوی فوائد کا تذکرہ کیا ہے۔<sup>⑥</sup>

### دین اور اس کے اصول و مبادی کی حفاظت:

سیدنا عمر فاروق رضی اللہ عنہ دین اسلام کے صحیح اصول و مصادر، یعنی جس طرح رسول اللہ ﷺ پر اس کا نزول ہوا تھا

① السیاسة الشرعية: ص ۱۵۰ .

② نصيحة الملوك، الماوردی: ص ۷۲، الولاية علی البلدان: ۶۵/۲ .

③ الطريقة الحکمیة: ص ۲۴۰، الولاية علی البلدان: ۶۷/۲ .

④ نصيحة الملوك: ص ۷۲ .

⑤ الأحكام السلطانية: ص ۳۳ .

⑥ الولاية علی البلدان: ۶۷/۲ .

اسی شکل میں اس کی حفاظت کے لیے بہت حریص تھے۔ سنت رسول ﷺ کے احیاء و عمل، بدعات کے خاتمہ اور دین الہی کے احترام و تقدس کو زندہ رکھنے کے لیے پوری محنت کرتے تھے۔ چنانچہ ایک آدمی جو متشابہات قرآن سے متعلق کافی شکوک و شبہات پیدا کرتا تھا آپ نے اسے جلاوطن کر دینے کا حکم دیا۔<sup>①</sup> جیسا کہ یہ واقعہ تفصیل سے گزر چکا ہے۔

اصول شریعت کی حفاظت کرتے ہوئے آپ نے رمضان میں باجماعت تراویح کی نماز پڑھنے کا عام فرمان پوری اسلامی سلطنت میں جاری کر دیا۔<sup>②</sup>

ایک مرتبہ ابو موسیٰ اشعری رضی اللہ عنہ کے نام خط لکھا کہ میں نے سنا ہے تمہارے یہاں کچھ لوگ ”یا آل ضبہ“ یعنی ”ضبہ“ کی دہائی دے کر جاہلیت کی پکار پکارتے ہیں، لہذا جب تم کو میرا یہ خط ملے تو انہیں سخت ترین مالی اور جسمانی سزا دو تا کہ اگر وہ نہ بھی سمجھ سکیں تو کم از کم خوفزدہ ہو کر اس سے باز آ جائیں۔<sup>③</sup>

### مساجد کی تعمیر:

بعض احصائیات کے مطابق عہد فاروقی میں صرف جزیرہ عرب کے مختلف شہروں میں تقریباً چار ہزار (۴۰۰۰) مسجدیں تعمیر کی گئیں، آپ کے گورنران نے بھی اپنے اپنے زیر اقتدار مختلف علاقوں میں مسجدیں تعمیر کیں۔ مثلاً عیاض بن غنم رضی اللہ عنہ نے الجزیرہ کے مختلف علاقوں میں بہت ساری مسجدیں بنوائیں۔<sup>④</sup>

### مناسک حج کے لیے سہولیات کی فراہمی:

عہد خلافت راشدہ کے تمام گورنران اپنی اپنی ریاستوں میں اس بات کے ذمہ دار تھے کہ حجاج کرام کے لیے آسانیاں پیدا کریں اور ان کے لیے بحفاظت مناسک حج کی ادائیگی یقینی بنائیں۔ چنانچہ وہ لوگ حج کے قافلوں پر امیر مقرر کر دیتے تھے اور ان کے سفر کے لیے وقت کی تعیین بھی کر دیتے جس کی وجہ سے حجاج کرام گورنران کی اجازت کے بعد ہی اپنے شہروں سے کوچ کرتے تھے۔ بعد کے ادوار میں فقہاء نے گورنران کی اہم ذمہ داریوں میں اس بات کو شامل کیا کہ حجاج کرام کی حفاظت و سہولت کو یقینی بنانا ان پر واجب ہے۔ علامہ ماوردی کا قول ہے کہ: ”حجاج کرام کو اپنی نگرانی میں روانہ کرنا اور ان کی دیکھ بھال کرنا گورنران کے فرائض منصبی میں داخل ہے۔ اس لیے کہ یہ اسی کی طرف منسوب ہونے والے رفاهی و خیراتی امور کا ایک حصہ ہے۔“<sup>⑤</sup>

### شرعی حدود کا قیام:

مصر کے گورنر سیدنا عمرو بن عاص رضی اللہ عنہ نے مصر میں عمر بن خطاب رضی اللہ عنہ کے ایک بیٹے پر حد نافذ کی اور پھر عمر رضی اللہ عنہ نے خود بھی کوڑے لگا کر اسے سزا دی۔ بیان کیا جاتا ہے کہ عمر رضی اللہ عنہ کی اس سزا کے بعد کچھ ہی دنوں

② الولایۃ علی البلدان: ۶۸/۲.

③ الولایۃ علی البلدان: ۶۸/۲.

④ موسوعة فقه عمر بن الخطاب: ص ۱۳۳.

⑤ فتوح البلدان، البلاذری: ص ۱۸۲، الولایۃ علی البلدان: ۶۹/۲.

⑥ الاحکام السلطانیۃ: ص ۳۳.

بعد اس لڑکے کی وفات ہو گئی۔ ❶ ابتداء میں گورنر کو اختیار تھا کہ خلیفہ سے اجازت لیے بغیر بھی وہ قصاص میں حد قتل نافذ کر سکتا تھا لیکن بعد میں عمر رضی اللہ عنہ نے تمام گورنران کو فرمان جاری کیا کہ میری اجازت کے بغیر کسی پر حد قتل نافذ نہ کرو۔ ❷ چنانچہ اس کے بعد گورنران حد قتل نافذ کرنے سے پہلے آپ سے اجازت لے لیا کرتے تھے۔ کیونکہ شرعی حدود قائم کرنے کا تعلق دینی و دنیوی دونوں سے تھا اور جس میں خلفاء اور گورنران سب کو دقت نظری سے کام لینا واجب تھا، اسی وجہ سے وہ لوگ جس طرح دین اسلام کے مختلف شعائر کا اہتمام کرتے تھے اسی طرح اس کا بھی اہتمام کرتے۔ ❸

### ۲: رعایا کے لیے امن و سکون کو یقینی بنانا:

ریاستوں میں امن و امان برقرار رکھنا گورنران کی اہم ذمہ داریوں میں شامل ہے۔ وہ اسے مستحکم و یقینی بنانے کے لیے متعدد وسائل استعمال کرتے ہیں۔ ان میں سب سے اہم یہ ہے کہ مجرموں، فاسقوں اور فسادیوں کو کیفر کردار تک پہنچانے کے لیے ان پر شرعی حدود کا نفاذ کرتے ہیں تاکہ عوام کی زندگی اور ان کے املاک کو تباہ کرنے والے جرائم کا انسداد ہو سکے۔ ❹

آپ نے ابو موسیٰ اشعری رضی اللہ عنہ کے نام خط میں لکھا تھا:

”فاسقوں اور مجرموں کو ڈراؤ اور انہیں ایک ایک ہاتھ اور ایک ایک پاؤں کاٹ کر سزا دو۔“ ❺

واضح رہے کہ اسلامی ممالک اور شہروں کو امن و سکون بخشنے میں دشمنان اسلام کے خلاف فریضہ جہاد قائم کرنے کا بہت بڑا اثر رہا۔ ❻

### ۳: جہاد فی سبیل اللہ:

اگر ہم خلافت صدیقی کے آغاز سے خلافت فاروقی تک کے امراء و گورنران پر ایک سرسری نظر ڈالیں تو فتوحات میں ان کا کردار واضح نظر آتا ہے۔ بلکہ وہ لوگ اپنے امراء لشکر (فوجی کمانڈروں) کو ان علاقوں کی طرف توجہ دلاتے تھے جو اب تک فتح نہ ہوئے تھے۔ وہ لوگ وہاں جاتے اور اسے فتح کرتے اور پھر اس کی تنظیم و تسبیق کرتے، مثلاً شام کے فوجی کمانڈروں میں ابو عبیدہ، عمرو بن عاص، یزید بن ابوسفیان اور شرمیل بن حسنہ رضی اللہ عنہم قابل ذکر ہیں۔ جب کہ عراق کے کمانڈروں میں شمی بن حارث، خالد بن ولید اور عیاض بن غنم وغیرہ رضی اللہ عنہم ہیں۔ ❷ خلفائے راشدین کے عہد کے گورنران کی ایک بہت بڑی خصوصیت یہ تھی کہ وہ اپنی ریاستوں کے نظم و نسق

❶ مناقب عمر بن الخطاب، ابن الجوزی: ص: ۲۴۰، ۲۴۲.

❷ الوثائق السياسية للعهد النبوی والخلافة الراشدة: ص ۵۲۱. ❸ الولاية على البلدان: ۷۰/۲.

❹ عيون الأخبار: ۱۱/۱.

❺ الولاية على البلدان: ۷۰/۲.

❻ الولاية على البلدان: ۷۱/۲.

❼ الولاية على البلدان: ۷۱/۲.

کی ذمہ داریوں کو دیکھنے کے ساتھ ساتھ دشمن کی جانب مجاہدانہ پیش رفت میں بھی شرکت کرتے تھے اور ریاست کی دیگر ذمہ داریاں اس سے مانع نہ ہوتی تھیں۔ چنانچہ مجاہدانہ تحریک کو مضبوط بنانے میں گورنروں کے جن اہم کارناموں کا تاریخی مصادر میں ثبوت ملتا ہے ان میں سے چند ایک کو یہاں ذکر کیا جا رہا ہے:

### رضا کار مجاہدین کو جنگی محاذ پر بھیجنا:

یہ لوگ جن اہم مقاصد کو انجام دیتے تھے وہ یہ تھے:

ریاست کی طرف سے دشمنوں کا دفاع:..... آپ نے فرمایا: ”مجھ پر تہا راحق یہ ہے کہ تمہاری

www.KitaboSunnat.com

سرحدوں کو محفوظ کروں۔“

شہروں میں قلعوں کی تعمیر:..... آپ نے مصر کے شہر ”جیزہ“ میں آنے والے فاتح قبیلوں کے

لیے قلعے بنانے کا حکم دیا تاکہ دشمن کے اچانک حملوں سے انہیں محفوظ کیا جاسکے۔❶

دشمنوں کی نقل و حرکت کا سراغ لگانا:..... ابو عبیدہ رضی اللہ عنہ کے بارے میں مشہور ہے کہ شام کے

شہروں میں رومی فوجیوں کے خفیہ اجتماع کا دقت نظری سے سراغ لگاتے تھے اور انہی خبروں کی بنا پر دشمن کو چکمہ

دیتے ہوئے کچھ اسلامی فوجوں کے انخلاء کا آغاز بھی کر دیتے۔❷

اسلامی شہروں میں فوجی گھوڑوں کی مدد بھیجنا:..... اسلامی شہروں میں ان کی ضرورت کے

مطابق جہاد کے لیے گھوڑوں کی فراہمی کے لیے آپ کی پوری سلطنت میں ایک عام سیاست تھی، اسی سیاست کے

پیش نظر آپ نے کچھ لوگوں کو بصرہ کی کچھ زمینیں اس مقصد سے دی تھیں تاکہ اس میں حکومتی گھوڑے تیار کر کے ان

کی پرورش کریں اور انہیں جنگی تربیت دیں۔❸

اسی طرح دمشق میں بھی کچھ زمینیں بعض مسلمانوں کو اسی مقصد کے لیے دی تھیں کہ وہ اس میں حکومتی

گھوڑوں کی پیداوار بڑھائیں گے اور ان پر توجہ دیں گے لیکن انہوں نے اس میں کاشتکاری شروع کر دی۔ تو آپ

نے ان سے زمین چھین لی اور حکومتی مقصد کی خلاف ورزی کے جرم میں ان پر جرمانہ عائد کیا۔

آپ اسی مقصد سے کوفہ میں چار ہزار (۴۰۰۰) گھوڑوں کی پرورش کر رہے تھے اور باشندگان کوفہ کے چند

لوگوں کو معاون بنا کر سلمان بن ربیعہ الباہلی رضی اللہ عنہ کو ان کا نگران مقرر کر دیا تھا۔ وہ سب لوگ سابقہ روایات کے

مطابق انہیں تیار کرتے اور ہر سال انہیں ضرورت کے مطابق کام میں لاتے۔ بصرہ میں بھی اتنے ہی گھوڑے اسی

❶ الولایۃ علی البلدان: ۷۷/۱

❷ الفتوح، ابن اعثم: ص ۲۱۵

❸ الولایۃ علی البلدان: ۷۴/۲

مقصد سے تیار کیے جا رہے تھے۔ صرف یہی نہیں بلکہ آٹھ بڑے شہروں میں سے ہر شہر میں تقریباً مذکورہ تعداد میں گھوڑوں کی پرورش و پرداخت ہو رہی تھی۔<sup>①</sup> یہ گھوڑے اسلامی سلطنت کی طرف سے فوری دفاعی ضرورت کے مقصد سے تیار کیے جاتے تھے۔<sup>②</sup>

### بچوں کو دینی تعلیم دینا اور انہیں جہاد کے لیے تیار کرنا:

عمر رضی اللہ عنہ شہر کے ذمہ داران کو خط لکھ کر انہیں حکم دیتے تھے کہ وہاں کے بچوں کو شہسواری، تیراکی اور تیر اندازی کی تعلیم دیں۔ شام میں تیر اندازی سیکھنے کے دوران ایک بچے کو تیر لگ گیا جس کی وجہ سے وہ وفات پا گیا۔ لوگوں نے اس خبر کی اطلاع عمر رضی اللہ عنہ کو دی تو آپ نے بچوں کو تیر اندازی سکھانے کا دوبارہ حکم نہیں دیا۔<sup>③</sup>

### فوجی دفاتر و دواوین کا اہتمام و جائزہ:

عمر فاروق رضی اللہ عنہ شہریوں کے دفاتر و دواوین پر خصوصی توجہ دیتے تھے۔ کیونکہ آپ کے خیال میں دوسروں کے بالمقابل ان کی مردم شماری اور ان کے دواوین کی تنظیم کی زیادہ ضرورت تھی۔ خاص طور سے وہ شہر اور آبادیاں جو دشمنوں کی سرحدوں سے قریب تھیں اور وہاں مستقل فوجوں کی ضرورت تھی۔<sup>④</sup>

اگرچہ ہر ریاست میں فوجیوں کے دواوین و دفاتر کے مخصوص ذمہ دار تھے جو ان کے لوازمات کو منظم کرتے تھے تاہم والیان ریاست ان فوجی دفاتر کے ذمہ دار اعلیٰ ہوتے تھے اور چونکہ یہ گورنران جنگی مہمات کی امارت بھی سنبھالتے تھے اس لیے گویا وہ لوگ نائب خلیفہ کی حیثیت سے فوجی دفاتر و دواوین کے ذمہ دار اعلیٰ ہوتے تھے۔<sup>⑤</sup>

### معاهدات کی تنفیذ:

ابو عبیدہ بن جراح رضی اللہ عنہ اور شام کے بعض شہروں کے درمیان معاہدے ہوئے۔ اسی طرح عراق کے گورنران میں سعد بن ابی وقاص اور ابو موسیٰ اشعری رضی اللہ عنہ وغیرہ نے اپنے اپنے وقت میں معاہدے کیے۔ مزید برآں یہ گورنران ذمیوں کے حقوق کی حفاظت اور شخصی و ملکی معاہدوں کی پابندی کرتے تھے اور معاہدوں کی پاسداری و رعایت سے متعلق شرعی احکام کو ملحوظ خاطر رکھتے ہوئے معاہدوں کو نافذ کرتے تھے۔<sup>⑥</sup>

آپ نے ذمیوں کے بارے میں اپنی رعایا کو نصیحت کی کہ ”اللہ تعالیٰ اور اس کے رسول ﷺ کا واسطہ دے کر تمہیں بھلائی کرنے کی نصیحت کرتا ہوں، ان ذمیوں کی طرف سے دفاع کیا جائے اور انہیں ان کی طاقت سے زیادہ مکلف نہ کیا جائے۔“<sup>⑦</sup>

② الولایۃ علی البلدان: ۷۴/۲.

① الولایۃ علی البلدان: ۷۴/۲.

③ الوصایا السیاسیۃ للعہد النبوی والخلافة الراشدہ: ص ۴۸۶. ④ النظم الاسلامیۃ: صبحی الصالح، ص ۴۸۸، ۴۹۱.

⑤ الولایۃ علی البلدان: ۷۷/۲.

⑥ الولایۃ علی البلدان: ۷۷/۲.

⑦ موسوعة فقه عمر بن الخطاب: ص ۱۳۳.

۴: عوام کو معاشی خوشحالی فراہم کرنے کی جدوجہد:

سیدنا عمر رضی اللہ عنہ نے ایک موقع پر فرمایا: ”اگر اللہ تعالیٰ نے مجھے صحیح سالم باقی رکھا تو میں عراق کی بیواؤں کو اس حال میں چھوڑوں گا کہ وہ میرے بعد کسی کی محتاج نہ رہیں گی۔“ اس موضوع کے تحت ہمیں آپ کا وہ موقف نہیں بھولنا چاہیے جو آپ نے عام الرماہہ میں قحط کے موقع پر اختیار کیا تھا کہ جب آپ نے لوگوں کی بھوک مٹانے اور بحران سے نمٹنے کے لیے ملک کے تمام تر ممکنہ وسائل و ذرائع کو استعمال کر ڈالا تھا۔ امام بیہقی نے اپنی سنن میں روایت کیا ہے کہ عمر رضی اللہ عنہ نے عام الرماہہ کے موقع پر متاثرین کے درمیان سب کچھ خرچ کر دیا اور جب بارش ہو گئی اور لوگ اپنے گھروں کو واپس ہونے لگے تو عمر رضی اللہ عنہ گھوڑے پر سوار ہو کر حالات کا جائزہ لینے باہر نکلے، آپ نے دیکھا کہ لوگ اپنے بال بچوں کے ساتھ اب کوچ کرنے لگے ہیں، اس وقت آپ کی آنکھیں اشکبار ہو گئیں۔ بنو محارب بن خصفہ کے ایک آدمی نے آپ کی تعریف کرتے ہوئے کہا: میں گواہی دیتا ہوں کہ یہ بلا آپ سے ٹل گئی، آپ آزاد خاتون کے سپوت ہیں۔ آپ نے اس سے فرمایا: تیرا ستیاناس ہو! اس (تعریف) کا میں اس وقت حقدار ہوتا جب اپنے مال سے یا اپنے باپ خطاب کے مال سے خرچ کیا ہوتا، میں نے تو اللہ کا مال خرچ کیا ہے۔<sup>①</sup>

آپ نے ایک موقع پر فرمایا: اے لوگو! تمہارا مجھ پر یہ حق ہے کہ اگر تم سے تمہارا مال میرے ہاتھوں میں آجائے تو وہ اللہ کے راستہ ہی میں خرچ کروں۔ نیز تمہارا مجھ پر یہ بھی حق ہے کہ اگر اللہ چاہے اور تو نیک دے تو تمہارے عطیات اور وظائف میں اضافہ کر دوں۔<sup>②</sup>

آپ کے عہد میں نہایت منظم شکل میں عطیات و وظائف کی تقسیم شروع ہو گئی تھی اور اس سے استفادہ کرنے والے صرف شہر ہی کے لوگ نہ تھے بلکہ اس کا دائرہ بادیہ نشین قبائل تک وسیع تھا۔ آپ مدینہ سے نکل کر ان بادیہ نشین قبائل تک جاتے اور بذات خود ان میں ان کے عطیات تقسیم کرتے۔ اپنے بعض گورنروں کو آپ نے تحریری حکم بھیجا کہ لوگوں کو ان کے عطیات اور وظائف دیا کرو، جو مال اللہ نے ان کو دیا ہے وہ عمر اور ان کے خاندان کا نہیں ہے، میں صرف اس کا تقسیم کرنے والا ہوں۔<sup>③</sup>

آپ نے لوگوں میں صرف عطیات و وظائف کی تقسیم پر اکتفاء نہ کیا بلکہ ان کی خوراک کی بھی کفالت کی، چنانچہ ایک مرتبہ آپ شام تشریف لے گئے تو وہاں بلال بن رباح رضی اللہ عنہ آپ کے سامنے کھڑے ہو گئے اور کہا: اے امیر المومنین! شام میں آپ کے فوجی کمانڈروں کی خوراک صرف چڑیوں کا گوشت اور عمدہ قسم کی روٹی ہے اور عام مسلمان اسے دیکھ بھی نہیں پاتے۔ آپ نے ان کمانڈروں سے پوچھا کہ بلال کیا کہہ رہے ہیں؟

① سنن البیہقی: ۶/۳۵۷، موسوعة فقه عمر بن الخطاب: ص ۱۳۵۔

② موسوعة فقه عمر بن الخطاب: ص ۱۳۷۔

③ الولاية على البلدان: ۲/۷۷۔

یزید بن ابوسفیان رضی اللہ عنہ نے آپ سے کہا: اے امیر المومنین! ہم حجاز میں اپنے اہل خانہ کو جو کھلاتے تھے اس کے مقابلے میں یہ چیزیں جن کا بلال نے ذکر کیا ہے، یہاں سستی قیمت میں ہمیں دستیاب ہیں۔ یہ سن کر عمر رضی اللہ عنہ نے فرمایا: نہیں ہرگز نہیں، اللہ کی قسم میں یہاں سے اس وقت تک نہیں جاؤں گا جب تک کہ تم مجھے ضمانت نہ دے دو کہ ہر مہینہ مسلمانوں کی پوری خوراک اور وظائف ان میں تقسیم کر دو گے۔ پھر آپ نے فرمایا: دیکھو کہ ایک آدمی کو کتنی خوراک کافی ہوگی؟ انہوں نے کہا: ہر مہینہ کے شروع میں دو جریب کے مقدار غلہ اور اسی کے مناسب تیل اور سرکہ۔ چنانچہ سیدنا عمر رضی اللہ عنہ نے مذکورہ مقدار تقسیم کرنے کی ضمانت لی اور اس کے بعد آپ نے عام مسلمانوں کو خطاب کیا: ”یہ ماہانہ خوراک تمہارے عطیات کے علاوہ ہے، میں نے تمہارے لیے ان حکام پر جو فرض کیا ہے اگر یہ امراء اسے تمہیں پورا پورا ہر مہینے دیتے ہیں تو بہت اچھی بات ہے اور اگر ایسا نہیں کرتے تو مجھے خبر دو تاکہ انہیں معزول کر دوں اور ان کی جگہ دوسروں کو حاکم بنا دوں۔“ ①

آپ اس بات کے لیے کوشاں رہتے تھے کہ شہروں میں خوراک کی کمی نہ ہو، آپ بازاروں کی جانچ و نگرانی کرتے رہتے تھے اور ذخیرہ اندوزی سے منع کرتے تھے۔ بازاروں کی نگرانی کرنے میں آپ کے گورنران بھی آپ ہی کے نقش قدم پر چلتے تھے۔ آپ تاجروں کو حکم دیتے تھے کہ عالمی پیمانے پر تجارت کریں اور مسلمانوں کے لیے مال درآمد کریں اور ان کی منڈی کو مال و سامان سے بھر دیں۔ ②

صرف اتنا ہی نہیں کہ آپ اور آپ کے گورنروں نے عوام کے لیے خوراک کے انتظام اور بازاروں کی نگرانی پر بس کیا ہو بلکہ رہائش گاہوں کا انتظام اور مستحقین میں ان کی تقسیم بھی گورنران کی ذمہ داری کا ایک حصہ ہوتا تھا۔ چنانچہ جب شہروں کی خاکہ بندی اور آبادکاری ہوئی تو کوفہ، بصرہ ③ اور فسطاط میں وہاں کی زمینوں کو ان کے باشندوں میں تقسیم کر دیا گیا۔ ان تمام ذمہ داریوں کے ساتھ امراء ریاست مفتوحہ شہروں مثلاً حمص، دمشق اور اسکندریہ کے مکانات کی تقسیم کی بھی نگرانی کرتے تھے۔ ④

### ۵: افسران و ملازمین کی تقرری:

ریاستی عہدوں پر افسران و ملازمین کی تقرری بیشتر اوقات گورنران کے ذمہ ہوا کرتی تھی چونکہ عموماً ایک مرکزی شہر کے ساتھ دیگر چھوٹے چھوٹے شہروں اور ذیلی شاخوں سے مل کر ایک ریاست وجود میں آتی ہے اور اسے ضرورت ہوتی ہے کہ اس کے زیر نگرانی تمام امور منظم رہیں اس لیے اس ضرورت کی تکمیل کرتے ہوئے گورنروں حضرات اپنے جیسے افراد کو ماتحت علاقوں پر افسر و ملازم مقرر کرتے تھے۔ خواہ وہ ان علاقوں کے امیر ہوں

② تاریخ المدینة: ۷۴۹/۲.

① فنوح الشام: الازدی، ص ۲۵۷، الولاية على البلدان: ۷۸/۲.

③ فنوح البلدان: البلاذری، ص ۱۴۳، ۲۲۴.

④ الولاية على البلدان: ۷۹/۲.



یا خراج وغیرہ کے افسر۔ واضح رہے کہ عموماً یہ تفرری خلیفہ وقت اور گورنر کے اتفاق رائے سے ہوتی تھی۔<sup>①</sup>  
**۶: ذمیوں کے حقوق کی رعایت:**

شرعی احکامات کی بجا آوری کرتے ہوئے ذمیوں کی رعایت، ان کے عہد و بیان کا احترام، شرعی حقوق کی پاسداری، مسلمانوں کے تئیں ان پر واجبی حقوق کا مطالبہ، ان کی خبر گیری اور ان پر ظلم کرنے والوں سے ظلم کا بدلہ دلانا وغیرہ امور گورنران ریاست کے فرائض میں داخل ہوتے تھے۔ بیشتر اوقات میں خلفاء ذمیوں سے مصالحت کرنے سے پہلے ان سے کچھ خاص شرطیں لگا دیتے تھے اور پھر ان کے حقوق ان تک پہنچاتے تھے اور ان سے شرائط کی بخوبی پابندی کا مطالبہ کرتے تھے۔<sup>②</sup>  
**۷: دانشوران قوم سے مشورہ طلبی اور ان کی عزت و توقیر:**

سیدنا عمرؓ نے والیان ریاست کو سختی سے اس بات کا حکم دیا تھا کہ ان کی ریاستوں میں جو لوگ رائے دینے کے اہل ہوں اور دانشور ہوں، ان سے مشورہ لیتے رہیں۔ چنانچہ وہ لوگ اسے عملاً انجام دیتے تھے اور دانشوران قوم کی مجلسیں منعقد کیا کرتے تھے۔<sup>③</sup>

عمرؓ نے حکم دے رکھا تھا کہ اہل الرائے سے برابر مشورہ لیتے رہو اور لوگوں کے مقام و مرتبہ کے حساب سے انہیں محترم جانو، آپ نے ابوموسیٰ اشعریؓ کے نام خط لکھا: ”مجھے خبر ملی ہے کہ تم لوگوں کی بڑی بھیڑ جمع کرتے ہو۔ جب تم کو میرا یہ خط ملے تو اپنے پاس صرف ایسے لوگوں کی مجلس منعقد کرو جو شرافت و نجابت والے، قرآن کے پابند اور تقویٰ و دینداری کے خوگر ہوں۔ جب وہ لوگ پہلے اپنی جگہوں پر بیٹھ جائیں تب عوام الناس کو اجازت دو۔“ اور ایک مرتبہ تحریر کیا کہ: ”ہمیشہ سے ایسا ہوا ہے کہ معزز لوگ کئی لوگوں کے نمائندے ہوتے ہیں جو ان کی ضرورتیں پیش کرتے ہیں۔ لہذا تم ان معزز حضرات کو اکرام و عزت سے نوازو، کمزور مسلمان کے لیے یہی کافی ہے کہ فیصلہ اور تقسیم میں انصاف پا جائے۔“<sup>④</sup>

**۸: ریاست کے تعمیراتی منصوبوں پر توجہ:**

اس باب میں ہم دیکھتے ہیں کہ سعد بن ابی وقاصؓ نے کاشتکاروں کی زرعی مصلحت کے پیش نظر بعض اہل فارس کی سفارش پر اپنی ریاست میں نہر کھدوائی۔<sup>⑤</sup> اسی طرح عمر بن خطابؓ نے ابوموسیٰ اشعریؓ کے نام خط لکھ کر حکم دیا کہ بصرہ والوں کے لیے نہر کھدوی جائے۔ چنانچہ ابوموسیٰ اشعریؓ نے باشندگان بصرہ تک پانی لانے کے لیے چار فرسخ لمبی نہر کھدوائی۔<sup>⑥</sup>

② الولاية على البلدان: ۷۹ / ۲، ۸۰.

① الولاية على البلدان: ۷۹ / ۲.

③ نصيحة الملوك: الماوردي، ص ۲۰۷، موسوعة فقه عمر: ص ۱۳۴.

④ الولاية على البلدان: ۸۰ / ۲.

⑤ فتوح البلدان: البلاذري، ص ۲۷۳، الولاية على البلدان: ص ۸۷۲.

⑥ فتوح البلدان: البلاذري، ص ۳۵۱، ۳۵۲.

اسی طرح عمر رضی اللہ عنہ کے دیگر گورنران نے جب کوفہ، بصرہ اور فسطاط جیسے بڑے بڑے شہروں کو آباد کیا تو وہاں کی سرکوں کی تعمیر و اصلاح، اراضی کی تقسیم، مساجد کی تعمیر اور آبی وسائل کی ایجاد جیسے دیگر مصالح عامہ کی چیزوں پر خاص توجہ دی۔ نیز انہوں نے بعض ایسے علاقوں میں لوگوں کو بسایا جہاں وہ لوگ محض جانا پسند نہیں کرتے تھے کہ وہ علاقے دشمن کی سرحدوں سے متصل یا قریب ہوتے تھے۔ لیکن والیان ریاست نے ان کے لیے طبعی میلان کے اسباب اور شوق دینے والی چیزوں کو فراہم کیا، وہاں بسنے والوں کو ہمت افزائی کے طور پر جاگیریں دی گئیں۔ عمر فاروق رضی اللہ عنہ نے انطکیہ اور جزیرہ عرب کے بعض دوسرے شہروں میں یہی پالیسی اختیار کی تھی۔

### ۹: باشندگان ریاست کے معاشرتی احوال و ظروف کی رعایت:

عمر رضی اللہ عنہ کے پاس جب ریاستوں کے وفد آتے تھے تو آپ ان سے ان کے ”امیر“ کے بارے میں دریافت کرتے، اگر وفد کے لوگ کہتے کہ ”امیر“ خیریت سے ہیں تو آپ ان سے پوچھتے: کیا وہ تمہارے بیماروں کی عیادت کرتے ہیں؟ اگر وہ کہتے: ہاں، تو پوچھتے کہ کیا غلاموں کی بھی عیادت کرتے ہیں؟ اگر کہتے ہاں، تو پوچھتے کہ کمزوروں کے ساتھ ان کا برتاؤ کیسا ہے؟ کیا ان کے گھر جاتے ہیں؟ چنانچہ اگر مذکورہ سوالات میں سے کسی کا جواب نفی میں ملتا تو وہاں کے امیر کو معزول کر دیتے<sup>۱</sup> خاص طور سے اگر یہ خبر ملتی کہ وہ امیر مریض کی عیادت نہیں کرتا اور کمزور آدمی (خوف سے) اس کے پاس نہیں جاتا۔<sup>۲</sup>

سیدنا عمر بن خطاب رضی اللہ عنہ اس بات کے حریص تھے کہ آپ کے افسران عوام میں سرتاپا تواضع و خاکساری کا مظہر ہوں تاکہ عوام یہ محسوس کریں کہ ان کا گورنرانہی میں سے ایک فرد ہے، وہ ان سے ممتاز و برتر نہیں ہے۔ اسی لیے آپ اپنے افسران و گورنران کے لیے لوگوں کی طرح عام سواری اور لباس استعمال کرنے کی شرط لگا دیتے تھے اور انہیں دربان رکھنے سے منع کرتے تھے۔<sup>۳</sup>

### ۱۰: عربی اور غیر عربی میں عدم امتیاز:

والیان ریاست کے لیے فرض ہے کہ وہ عوام میں مساوات برتیں، مسلمانوں میں عربی اور غیر عربی کا امتیاز نہ ہو۔ چنانچہ عمر بن خطاب رضی اللہ عنہ کے مقرر کردہ ایک افسر کے پاس کچھ لوگ جماعت کی شکل میں آئے۔ اس نے عربوں کو عطیات سے نوازا اور غلاموں کو نظر انداز کر دیا۔ جب عمر رضی اللہ عنہ کو اس بات کی خبر ملی تو آپ نے اس کے نام خط لکھا: ”حمد و صلاۃ کے بعد! آدمی کے برا ہونے کے لیے یہ بات کافی ہے کہ اپنے کسی مسلمان بھائی کو حقیر جانے۔“ اور دوسری روایت کے مطابق آپ نے لکھا: ”تم نے ان سب میں برابری کیوں نہیں کی؟“<sup>۴</sup>

بہر حال اس بحث میں مذکورہ فرائض کے علاوہ بھی گورنران پر بعض دیگر اخلاقی ذمہ داریاں عائد ہوتی ہیں

② الولایة علی البلدان: ۸۲/۲.

① الولایة علی البلدان: ۸۲/۲.

④ الوثائق السياسية للعهدة النبوی والخلافة الراشدة: ص ۵۲۳.

③ الولایة علی البلدان: ۸۲/۲.

اور ان کی بجا آوری کا اسلام میں سختی سے حکم دیا گیا ہے مثلاً عہد و پیمان کی وفاداری، عمل میں خلوص و للہیت اور ہمہ وقت اللہ کا خوف، نیکی، تقویٰ اور جملہ اعمال خیر میں کاروان خیر و اصلاح کے ساتھ تعاون، اللہ تعالیٰ، اس کے رسول ﷺ اور مسلمانوں کے حکام و عوام کے لیے خیر خواہی و دہردی وغیرہ۔ بلاشبہ ان مکارم اخلاق کی پابندی پوری انسانیت کو اصلاح و درستی کی راہ پر لے جانے والی ہے۔<sup>①</sup>

ان اعلیٰ اخلاقی قدروں کی پابندی اور ان کی بجا آوری صرف گورنران کی ذات تک محدود نہ تھی بلکہ ان پر واجب تھا کہ وہ خود اس کا التزام کرنے کے ساتھ اپنے خطبوں و نصیحتوں میں، خطوط و رسائل میں اور عملی برتاؤ میں اسے لوگوں کے سامنے پیش کریں۔ چنانچہ خلافت راشدہ کے دور میں گورنران عموماً ان اعلیٰ اخلاقیات کی بجا آوری اور فرائض منصبی کی ادائیگی میں ذاتی طور پر اور رعایا کے ساتھ اپنے برتاؤ میں بھی ایک صالح نمونہ تھے۔<sup>②</sup>

## شعبہ ترجمہ اور گورنران کے اوقاتِ عمل

### شعبہ ترجمہ:

خلفائے راشدین کے دور میں ترجمہ کا کام والیان ریاست کے معاون عہدوں میں شمار کیا جاتا تھا اور بیشتر اوقات میں اس کی سخت ضرورت محسوس کی جاتی تھی۔ ایک مرتبہ عمرؓ رضی اللہ عنہ نے اپنے عراقی گورنران سے مطالبہ کیا کہ دار الخلافہ مدینہ میں ہمارے پاس فارس کے کچھ جاگیرداروں کو بھیج دو تا کہ خراج کے بارے میں ان سے کچھ تبادلہ خیال کیا جاسکے۔ چنانچہ انہوں نے آپ کے پاس جاگیرداروں کو بھیجا اور ان کے ساتھ ایک ترجمان بھی بھیجا۔<sup>③</sup> مغیرہ بن شعبہ رضی اللہ عنہ کے بارے میں آتا ہے کہ انہیں فارسی زبان اچھی طرح آتی تھی اور انہوں نے ہی مدینہ میں عمرؓ رضی اللہ عنہ اور ہرمزان کے درمیان ترجمانی کی تھی۔<sup>④</sup>

خلفائے راشدین کے دور میں پوری اسلامی سلطنت میں بلکہ اس سے پہلے بھی ترجمہ اور ترجمانی کا عام رواج تھا۔ پچھلے مباحث میں جہاں یہ ہم جان چکے ہیں کہ خراج کے دواوین و دفاتر غیر عربی زبان میں تھے وہیں ہمیں اس بات کا بھی شعور ہوتا ہے کہ ان ریاستوں میں مترجمین کی کس قدر ضرورت رہی ہوگی جو خراج وغیرہ کے معاملات میں ترجمانی کا کام کرتے رہے ہوں گے۔ بالخصوص ایسی حالت میں جب کہ خراج کے اعلیٰ افسران غیر عربی تھے۔ اسی طرح غلاموں اور مختلف اسلامی شہروں میں نو مسلموں کی کثرت نے عدل و قضاء سے متعلق بہت سارے معاملات میں ترجمہ کی ضرورت کو کافی اہم بنا دیا تھا۔ اسی طرح فاتح قائدین اسلام جو عموماً گورنران ہی ہوا کرتے تھے ان کے اور مفتوحہ ممالک کے باشندوں کے درمیان بات چیت کے لیے مترجمین کی ضرورت یقینی ہوا کرتی تھی۔<sup>⑤</sup>

① النظريات السياسية الإسلامية: محمد ضياء الرئيس، ص ۳۰۷، ۳۰۸. ② الولاية على البلدان: ۸۵/۲.

③ الخراج: أبو يوسف، ۴۱، ۴۰، الولاية على البلدان: ۱۰۵/۲.

④ الخراج: أبو يوسف، ۴۱، ۴۰، الولاية على البلدان: ۱۰۵/۲. ⑤ الولاية على البلدان: ۱۰۴/۲.

**گورنران کے اوقات عمل:**

عہد فاروقی میں گورنران کے اوقات عمل کی کوئی خاص تنظیم نہ تھی، خلیفہ اور والیان تمام اوقات میں کام کرتے تھے، جب کہ ان پر ایسی کوئی پابندی بھی نہ تھی حتیٰ کہ ان میں سے بعض تو رات میں گھوم گھوم کر پہرہ دیتے اور احوال معلوم کرتے، ان میں خود عمر فاروق رضی اللہ عنہ پیش پیش تھے۔ آپ رات کو گشت کرتے اور مدینہ کے حالات کا جائزہ لیتے۔ والیان ریاست کے پاس لوگ مختلف اوقات میں جاتے اور وہ ان کی ضرورتیں پوری کرتے۔ کوئی دربان یا چہرہ اسی نہ ہوتا تھا جو یہ کہہ کر ان کے پاس جانے سے روک دیتا کہ ”یہ کام کا وقت نہیں ہے۔“ والیان ریاست بلا تاخیر پہلی فرصت میں اپنے کاموں کو انجام دے لینے کے حریص تھے۔ عمر رضی اللہ عنہ نے اس سلسلے میں ابو موسیٰ اشعری رضی اللہ عنہ کو یہ کہتے ہوئے خط لکھا تھا کہ ”آج کا کام کل پر مت ٹالو، ورنہ تمہارے پاس کاموں کی کثرت ہو جائے گی اور بہت سے کام خراب ہو جائیں گے۔ واضح ہو کہ لوگ اپنے بادشاہوں سے دور بھاگتے ہیں، اللہ کی پناہ چاہتا ہوں کہ پرانے کینے، دنیاوی مفادات اور ذاتی مصلحتیں میرے یا تمہارے اوپر غلبہ پالیں۔“<sup>①</sup>



(۳)

## والیان ریاست کی نگرانی اور ان کا محاسبہ

### والیان ریاست کی نگرانی:

سیدنا عمرؓ رضی اللہ عنہ: اس بات سے قطعاً مطمئن نہ تھے کہ صرف بہترین گورنران کے انتخاب کا اہتمام کر کے اس پر خوش رہیں بلکہ انہیں ان کی ذمہ داریاں سونپنے کے بعد پوری کوشش سے ان کی نگرانی کرتے رہتے تاکہ ان کی بہترین سیرت اور اخلاقیات سے مطمئن ہو جائیں اور عدم نگرانی کی صورت میں کہیں ایسا نہ ہو کہ وہ نفس پرستی میں بہک جائیں۔ گورنران کے تئیں آپ کا بس ایک ہی شعار تھا کہ ”روزانہ میں ایک والی کو معزول کروں، یہ میرے لیے اس بات سے کہیں بہتر ہے کہ کسی ظالم کو اس منصب پر ایک گھنٹہ کے لیے باقی رکھوں۔“<sup>۱</sup>

اور فرماتے تھے:

”اگر میرا کوئی افسر کسی پر ظلم کرے اور مجھے اس کی خبر ہو جانے کے بعد میں اسے نہ بدلوں تو گویا میں نے اس پر ظلم کیا ہے۔“<sup>۲</sup>

ایک دن آپ نے اپنے ہم نشینوں سے کہا: ”اگر میں اپنے علم کے مطابق کسی کو اچھا جان کر تم پر عامل (افسر) مقرر کر دوں، پھر اسے عدل و انصاف کرنے کا حکم دے دوں تو تمہارا کیا خیال ہے کہ میں نے اپنی ذمہ داری ادا کر دی؟ آپ کے ہم نشینوں نے جواب دیا: ہاں۔ آپ نے فرمایا:

”نہیں نہیں۔ یہاں تک کہ میں اس کے کام کو دیکھ لوں کہ کیا میرے حکم کے مطابق اس نے کام کیا یا نہیں۔“<sup>۳</sup>

آپ بڑی ثابت قدمی اور دقت سے اپنے افسران و گورنران کے ادارتی کاموں کی نگرانی کرتے رہتے تھے۔ ادارتی نظم و نسق کے سلسلے میں آپ کا طریقہ یہ تھا کہ مقامی معاملات میں عامل (افسر) کو مکمل اختیار دے دیتے، عام مسائل میں اس کے اختیارات محدود رکھتے اور اس کے اخلاق و کردار نیز ادارتی کارگزاری پر گہری نگاہ رکھتے۔ آپ کے پاس ایک خفیہ ابجمنی تھی جس سے آپ گورنران و رعایا کے صحیح حالات تک رسائی حاصل کرتے تھے۔ تاریخی مصادر اس بات پر شاہد ہیں کہ موجودہ دور میں جسے تفتیشی عملہ (انٹیلی جنس بیورو) کہا جاتا ہے

۱ النظم الإسلامية: صبحی الصالح ص ۸۹، الإدارة الإسلامية: ۲۱۵.

۲ مناقب امیر المومنین عمر بن الخطاب: ابن الجوزی ص ۵۶، الإدارة الإسلامية: ۲۱۵.

۳ الإدارة الإسلامية فی عهد عمر بن الخطاب: ص ۲۱۵.

وہ عمر رضی اللہ عنہ کے دور میں موجود تھا چنانچہ آپ کے علم میں یہ بات ہوتی تھی کہ آپ کا کون سا افسر اپنے فرائض سے دور ہے۔ ایک بستر اور ایک ہی تکیہ پر کون کس کے ساتھ سویا ہے۔ کسی علاقے اور کسی بھی ریاست میں کوئی افسر یا امیر لشکر کسی حالت میں ہوتا اس کے ساتھ آپ کا جاسوس برابر لگا رہتا۔ اسلامی سلطنت کے مشرق و مغرب میں بولے گئے الفاظ ہر صبح و شام آپ کے پاس موجود ہوتے۔ آپ نے اپنے افسران کے نام جو خطوط ارسال کیے تھے ان میں اس بات کا اچھی طرح مشاہدہ کیا جاسکتا ہے اور اسی نگرانی کی برکت تھی کہ وہ افسران اپنے قریبی اور خاص لوگوں سے بھی بے خوف نہیں ہوتے تھے۔<sup>①</sup>

آپ اپنے اعمال کی نگرانی میں متعدد وسائل استعمال کرتے تھے، ان میں سے چند یہ ہیں:

### ۱: والیان ریاست دن کے وقت مدینہ میں داخل ہوں:

آپ مدینہ آنے والے اپنے والیان ریاست کو حکم دیتے تھے کہ وہ دن کے وقت مدینہ میں داخل ہوں، رات کو داخل نہ ہوں۔ آپ کا مقصد یہ تھا کہ وہ جو کچھ بھی اموال و اسباب لے کر آئیں وہ سامنے رہے اور اس کے بارے میں استفسار و محاسبہ کرنا آسان رہے۔<sup>②</sup>

### ۲: والیان ریاست سے وفود بھیجنے کا مطالبہ:

عمر رضی اللہ عنہ اپنے گورنران سے مطالبہ کرتے تھے کہ وہ ریاست کے کچھ افراد پر مشتمل وفد بھیجا کریں تاکہ آپ ان سے ان کے شہروں کے حالات اور حکومت کی عائد کردہ خراج (لگان) کے بارے میں معلومات لے سکیں اور آپ کو یقین ہو جائے کہ گورنر ظلم نہیں کر رہے ہیں۔ آپ وفد سے گورنران کے ظلم نہ کرنے کی گواہی لیتے تھے چنانچہ جب کوفہ سے خراج کا مال آپ کے پاس آتا تھا تو اس کے ساتھ باشندگان کوفہ میں سے دس افراد پر مشتمل ایک وفد ہوتا تھا، اسی طرح بصرہ سے آنے والے خراج کے ساتھ ایک وفد ہوتا تھا۔ جب وہ لوگ آپ کے سامنے آتے تو حلفیہ گواہی دیتے کہ یہ مال حلال اور پاک ہے اس میں کسی مسلمان یا ذمی پر ظلم کا مال نہیں ہے۔<sup>③</sup>

آپ کی یہ حکیمانہ کارروائی والیان ریاست کو لوگوں پر ظلم کرنے سے روکنے میں کافی موثر تھی کیونکہ انہیں معلوم ہوتا تھا کہ اگر ان کی طرف سے کچھ بھی ظلم ہوگا تو یہ وفد امیر المومنین تک اسے پہنچا دے گا اور آپ کو اس کی اطلاع ہو جائے گی۔ عموماً عمر رضی اللہ عنہ ان وفود سے کافی بحث و مباحثہ کرتے اور کید کید کر ان کے شہروں اور گورنروں کے اخلاق و برتاؤ کے بارے میں پوچھتے۔<sup>④</sup>

① التاج فی أخلاق الملوك: ص ۱۶۸.

② فن الحکم: ص ۱۷۴.

③ ابجر اج، أبو سف، ص ۱۲۴، الولاية علی البلدان: ۱/۱۵۷.

④ الولاية علی البلدان: ۱/۱۵۷.

## ۲: ڈاک خانے کے خطوط و رسائل:

سیدنا عمر رضی اللہ عنہ گورنران کے پاس قاصد (ڈاکیا) کے ذریعہ ڈاک بھیجتے تھے اور قاصد کو حکم دیتے تھے کہ جب وہ مدینہ لوٹنے لگے تو لوگوں میں اعلان کر دے کہ کیا کوئی شخص امیر المؤمنین کے نام کوئی خط بھیجنا چاہتا ہے؟ اس اعلان کا مقصد یہ ہوتا تھا کہ قاصد اس خط کو والی ریاست کی کسی دخل اندازی کے بغیر امیر المؤمنین تک پہنچائے۔ خود نامہ بر بھی یہ نہ جانتا تھا کہ ان خطوط میں کیا تحریر ہے۔ چنانچہ اس امانت داری کا نتیجہ یہ ہوتا کہ والی ریاست یا اور کسی کی اطلاع کے بغیر براہ راست عمر رضی اللہ عنہ سے اپنی شکایت اور دکھ درد پیش کرنے کے لیے لوگوں کے سامنے راستہ کھلا رہتا۔ جب وہ قاصد خطوط لے کر عمر رضی اللہ عنہ کے پاس پہنچتا تو آپ انہیں زمین پر پھیلا دیتے اور ایک کر کے سارے خطوط دیکھتے اور پڑھتے۔<sup>①</sup>

## ۴: محمد بن مسلمہ رضی اللہ عنہ مفتش عام (انسپکٹر جنرل) کی حیثیت سے:

والیان ریاست کی نگرانی، ان کے محاسبہ اور ان کے خلاف آئی ہوئی شکایات کی تحقیق کے لیے سیدنا عمر رضی اللہ عنہ محمد بن مسلمہ انصاری رضی اللہ عنہ سے تعاون لیتے تھے۔ گویا فاروقی عہد خلافت میں محمد بن مسلمہ رضی اللہ عنہ مفتش عام (انسپکٹر جنرل) کے منصب پر فائز تھے۔ چنانچہ آپ گورنران کی کارکردگی کے حقائق معلوم کرتے رہتے اور ان میں جو کوتاہی ملتا اس کا محاسبہ کرتے، بڑے بڑے گورنران کی نگرانی اور ان کی جانچ اور ان کے خلاف آئی ہوئی شکایتوں کی حقیقت معلوم کرنے کے لیے عمر رضی اللہ عنہ انہیں بھیجتے تھے۔<sup>②</sup> اور وہ لوگوں کے درو برو معاملہ کی اصلیت معلوم کر کے گورنران کے بارے میں عوام کی رائے براہ راست عمر رضی اللہ عنہ تک پہنچاتے تھے۔ واضح رہے کہ محمد بن مسلمہ رضی اللہ عنہ کے ساتھ ان کے کچھ معاونین بھی ہوتے تھے۔

## ۵: حج کا موسم:

عمر رضی اللہ عنہ موسم حج کو اپنی رعایا اور والیان ریاست کی صحیح معلومات حاصل کرنے کا ایک بہترین موقع شمار کرتے تھے اور اسے حکومتی کارکردگی کے جائزہ و محاسبہ اور مختلف حکومتی امور و شعبہ جات میں متبادلہ خیال کا موسم قرار دیتے تھے چنانچہ اس میں وہ لوگ اکٹھے ہوتے جنہیں حکومت سے کوئی شکایت ہوتی یا مظالم کے شکار ہوتے اور وہ لوگ بھی ہوتے جو آپ کی طرف سے ملک کے مختلف علاقوں میں اعمال و والیان ریاست کی نگرانی پر مامور ہوتے تھے۔ خود والیان اپنی کارکردگی کا حساب پیش کرنے کے لیے وہاں آتے تھے گویا حج کا موسم موجودہ دور کی ترقی یافتہ جنرل اسمبلیوں سے کہیں زیادہ بہتر جنرل اسمبلی کا منظر پیش کرتا تھا۔<sup>③</sup>

سیدنا عمر رضی اللہ عنہ حج کے موسم میں رعایا کے سامنے اپنے اعمال کی ذمہ داریوں کو مختصر بیان کرتے تھے اور پھر کہتے:

① تاریخ المدینہ: ۲/ ۷۶۱.

② الأنصار فی العصر الراشدی: ص ۱۲۳-۱۲۶.

③ عبقریہ عمر: العقاد ص: ۸۲، الدولة الإسلامية: حمدی شاہین: ص ۱۳۸.

”جس کے ساتھ اس کے خلاف برتاؤ ہوا ہو وہ کھڑا ہو جائے اور بتائے۔“ اس وقت پورے حجاج کے جم غفیر سے صرف ایک آدمی کے علاوہ کوئی دوسرا کھڑا نہ ہوا، یہ اس بات کی دلیل ہے کہ دالیان ریاست عدل پرور و انصاف پسند تھے اور ان کی رعایا ان سے خوش تھی اور جو آدمی کھڑا ہوا تھا اس نے کہا کہ: آپ کے فلاں عامل نے مجھے سو کوڑے مارے ہیں۔ عمر رضی اللہ عنہ نے عامل سے اس کی وجہ دریافت کیا لیکن عامل سے کوئی جواب نہ بن پڑا۔ آپ نے اس آدمی سے کہا: اٹھو اور ان سے بدلہ لو۔ درمیان میں عمرو بن عاص رضی اللہ عنہ کھڑے ہو گئے اور کہا: اے امیر المؤمنین! اگر آپ نے ایسا کیا تو ایسے معاملات کی کثرت ہو جائے گی اور ایک سنت چل پڑے گی جسے آپ کے بعد آنے والے نافذ کریں گے۔ عمر رضی اللہ عنہ نے فرمایا: کیا میں بدلہ نہ دلاؤں حالانکہ میں نے رسول اللہ ﷺ کو دیکھا ہے کہ آپ نے خود اپنی ذات سے بدلہ دلوایا؟ عمرو بن عاص رضی اللہ عنہ نے کہا: ہمیں اجازت دیجیے ہم اسے راضی کر لیں۔ آپ نے فرمایا: لے جاؤ اسے راضی کر لو۔ چنانچہ دوسو دینار (یعنی ہر کوڑے پر دو دینار) کے بدلے اس آدمی کو راضی کر لیا۔ ❶

### ۶: اسلامی ریاستوں کا تحقیقاتی دورہ:

سیدنا عمر رضی اللہ عنہ اپنی شہادت سے پہلے یہ سوچا کرتے تھے کہ عمال کی نگرانی، رعایا کی خبر گیری اور حکومت کی گونا گوں کثیر معاملات میں اطمینان طلبی کا تقاضا ہے کہ میں بذات خود ریاستوں کا تحقیقاتی دورہ کروں چنانچہ آپ نے فرمایا: ان شاء اللہ اگر میں زندہ رہا تو پورے ایک سال اپنی رعایا کا دورہ کروں گا۔ میں جانتا ہوں کہ لوگوں کی کچھ ضرورتیں ہیں جو مجھ تک نہیں پہنچتی ہیں۔ ان کے افسران ان کی ضرورتیں مجھ تک نہیں پہنچاتے اور وہ خود مجھ تک نہیں پہنچ پاتے۔ میں شام جاؤں گا اور وہاں دو مہینے قیام کروں گا، پھر کوفہ جاؤں گا اور وہاں دو مہینے قیام کروں گا، پھر بصرہ جاؤں گا اور وہاں دو مہینے قیام کروں گا۔ پھر اللہ کی قسم میری زندگی کا یہ کتنا پیارا سال ہوگا۔ ❷ بہر حال آپ نے اپنے ان ارادوں میں سے کچھ کو تو عملی جامہ پہنایا خاص طور سے شام کی ریاست کا آپ نے کئی مرتبہ دورہ کیا اور وہاں کے حالات کا جائزہ لیا، وہاں کے گورنران و افسران کے گھروں میں داخل ہوئے، ❸ تاکہ ان کی طرز رہائش کو قریب سے جان سکیں۔ چنانچہ آپ ابو عبیدہ رضی اللہ عنہ کے گھر میں داخل ہوئے اور ان کی طرز رہائش و زہداندہ زندگی کا مشاہدہ کیا، اسی دوران امیر المؤمنین اور ابو عبیدہ رضی اللہ عنہ کی بیوی کے درمیان کچھ گفت و شنید بھی ہو گئی جس میں ابو عبیدہ رضی اللہ عنہ کی بیوی نے اپنے گھرانے کی بد حال زندگی کے واسطے سے عمر رضی اللہ عنہ کو کافی طنز و ملامت کی۔ بالکل اسی طرح آپ خالد بن ولید رضی اللہ عنہ کے گھر گئے اور کوئی قابل ذکر چیز ان کے یہاں نہ ملی، صرف اسلحہ ملا جس کو درست کرنے میں اس وقت خالد بن

❶ الطبقات ابن سعد: ۳/۲۲۲، تاریخ الطبری: ۵/۱۸، الولاية علی البلدان: ۱/۱۶۱.

❷ الولاية علی البلدان: ۱/۱۶۱.

❸ الولاية علی البلدان: ۱/۱۶۱.



ولید عمرؓ بن خطاب مشغول تھے۔ واضح رہے کہ جب آپ ان (گورنران و افسران) کی تحقیق و تفتیش میں نکلتے تھے تو اپنے ساتھ ایک آدمی لے کر اچانک ان کے گھر پہنچتے، وہ آدمی گورنر کا دروازہ کھٹکھٹاتا، اپنے ساتھیوں کے ساتھ خود اندر آنے کی اجازت مانگتا، انہیں نہیں معلوم ہوتا تھا کہ اجازت لینے والے کے ساتھ عمرؓ بن خطاب بھی موجود ہیں۔ اس طرح جب عمرؓ بن خطاب گھر میں داخل ہو جاتے تو دقت نظر سے گھر کے ایک ایک سامان کا معائنہ کرتے اور ہر چیز کی جانچ پڑتال کرتے۔<sup>①</sup>

ایک مرتبہ آپ نے یزید بن ابی سفیان رضی اللہ عنہ کے بارے میں سنا کہ وہ کھانے میں متنوع غذائیں استعمال کرتے ہیں تو آپ نے شام کے کھانے کے وقت ان کے گھر پہنچنے کا ارادہ کیا اور بالکل کھانے کے وقت پہنچے۔ جب ان کا کھانا دیکھا تو انہیں کھانے میں اسراف کرنے سے منع کیا۔<sup>②</sup>

آپ نے تحقیق و تفتیش کے لیے صرف انہی دوروں پر بس نہ کی بلکہ اس کے لیے دوسرے طریقے بھی اختیار کیے مثلاً یہ کہ بسا اوقات والیان ریاست کے پاس بہت زیادہ مال بھیجتے اور اس کے پیچھے ہی اپنے جاسوسوں کو بھی بھیجتے تاکہ یہ معلوم کریں کہ ہمارے گورنران و حکام ملکی خزانے میں کس طرح تصرف کرتے ہیں چنانچہ ایک مرتبہ آپ نے ابوعبیدہ رضی اللہ عنہ کے پاس پانچ سو (۵۰۰) دینار بھیجے۔ ابوعبیدہ رضی اللہ عنہ نے انہیں پاتے ہی ضرورت مندوں میں تقسیم کر دیا۔ ان کی بیوی کہنے لگیں:

”اللہ کی قسم ہمارے گھر میں دیناروں کی آمد سے ہمیں نفع سے زیادہ نقصان اٹھانا پڑا۔ ہمارے پاس

نماز پڑھنے کے لیے ایک پرانا کپڑا تھا، ابوعبیدہ نے اسے پھاڑ ڈالا اور اس میں دیناروں کو بھر بھر کر

ضرورت مندوں تک پہنچانا شروع کر دیا، سارے دینار ان پر تقسیم کر دیے، کچھ باقی نہ بچا۔“<sup>③</sup>

عمرؓ بن خطاب نے شام کے سفر میں بالکل یہی طریقہ اپنے بعض دوسرے گورنران کے ساتھ اپنایا۔ ایسا انہیں تھا کہ آپ نے صرف دوران سفر اپنے گورنران کو جانچنے و پرکھنے پر اکتفا کیا ہو بلکہ ایسا بھی ہوتا تھا کہ انہیں مدینہ طلب کرتے اور ان کے کھانے پینے اور لباس پہننے کے انداز پر نگرانی کرنے کے لیے کسی کو مقرر کر دیتے۔ آپ کبھی کبھار خود یہ کام کیا کرتے تھے۔<sup>④</sup>

### ۷: سرکاری دستاویزات اور فائلوں کی حفاظت:

سیدنا عمرؓ بن خطاب اس بات کی پوری کوشش کرتے تھے کہ ریاستوں سے متعلق مخصوص کاغذات اور اسلامی خلافت کی عمومی دستاویزات مکمل طور پر محفوظ رہیں۔ خاص طور پر والیان ریاست اور مفتوحہ ممالک کے باشندوں کے درمیان معاہدات و مصالحت کی فائلیں محفوظ کرنے میں کوئی کسر نہ اٹھا رکھتے تھے تاکہ فریقین میں سے

② الولایۃ علی البلدان: ۱/ ۱۶۲.

① تاریخ المدینۃ: ۳/ ۸۳۷.

③ الولایۃ علی البلدان: ۱/ ۱۶۲.

④ تاریخ المدینۃ: ۳/ ۸۳۷.

کبھی کوئی کسی پر ظلم نہ کرے۔

روایات میں آتا ہے کہ عمر رضی اللہ عنہ کے پاس ایک صندوق تھا، آپ اس میں معاہدے و مصالحت کے تمام کاغذات رکھتے تھے۔ عصر حاضر میں ہم اسے ریکارڈ فائل یا حفظ خانہ سے تعبیر کر سکتے ہیں۔ زیادہ امکان ہے کہ والیان ریاست بھی اپنے اہم کاغذات اور سرکاری خطوط کو محفوظ رکھتے رہے ہوں گے تاکہ بوقت ضرورت وہ ان کو دیکھ سکیں اور معاملات میں کوئی چھیدگی نہ پیدا ہو۔<sup>①</sup>

### والیان ریاست کے بارے میں رعایا کی شکایتیں:

عمر رضی اللہ عنہ والیان ریاست کے خلاف رعایا کی شکایتوں کی خود تحقیق کرتے تھے اور اس بات کی پوری کوشش کرتے تھے کہ معاملہ کی ہر اعتبار سے وضاحت اور گہری تحقیق ہو نیز اس سلسلے میں اپنے ہم نشین اصحاب فکر و نظر اور دانشوران سے مشورہ لے لیا جائے اور پھر کسی نتیجہ پر پہنچنے کے بعد جو جس بدلہ اور سزا کا مستحق ہوتا تھا اسے سزا دیتے، خواہ وہ گورنر ہو یا رعایا<sup>②</sup> چنانچہ اس بحث میں گورنران کے خلاف رعایا کی شکایتوں اور ان کے ساتھ فاروقی برتاؤ کے چند نمونے پیش کیے جا رہے ہیں:

### ۱: سعد بن ابی وقاص رضی اللہ عنہ کے خلاف اہل کوفہ کی شکایت:

جراح بن سنان اسدی کی قیادت میں کوفہ کے کچھ لوگ اکٹھے ہوئے اور امیر المومنین عمر بن خطاب رضی اللہ عنہ سے اپنے امیر سعد بن ابی وقاص رضی اللہ عنہ کی شکایت کی۔ واضح رہے کہ یہ ایسے نازک وقت کا واقعہ ہے کہ جب نہادند میں مجوسیوں کا فوجی لشکر مسلمانوں کے خلاف محاذ آرائی کے لیے زور شور سے تیاریاں شروع کر رہا تھا اور شکایت کرنے والے گروہ کو مسلمانوں پر دشمن کے ناگہانی حملہ آور ہونے کی کوئی فکر نہ تھی، حالانکہ سعد رضی اللہ عنہ اپنی رعایا کے لیے نہایت مہربان اور عدل پرور ثابت ہوئے تھے۔ باطل پسندوں اور فرقہ بندی کرنے والوں کے خلاف سخت تھے اور حق پرستوں اور اطاعت شعاروں کے لیے نرم تھے۔ اس کے باوجود جو لوگ برحق فیصلہ کے سامنے خود کو جھکانا نہیں چاہتے تھے اور من مانی زندگی گزارنا چاہتے تھے انہوں نے آپ کے خلاف ہنگامہ آرائی کی اور امیر المومنین سے شکایت کے لیے ایسا وقت منتخب کیا جس کے بارے میں وہ جانتے تھے کہ امیر المومنین ہماری شکایت پر زیادہ توجہ دیں گے۔ وہ نازک وقت یہی تھا کہ مسلمان عنقریب شروع ہونے والی جنگ کی تیاریوں میں مصروف تھے اور وقت کا تقاضا تھا کہ وہ متحد رہیں اور ان کی اتحادی قوت دشمنوں سے مقابلہ آرائی کے لیے کام آئے۔ واضح رہے کہ اس شر پسند گروہ کو یہ بھی معلوم تھا کہ عمر رضی اللہ عنہ ہمیشہ مسلمانوں کے اتحاد کو ہر چیز پر فوقیت دیتے تھے بالخصوص پیش نظر جنگی حالات میں۔ بہر حال شر پسند گروہ کو یہ امید تھی کہ موقع کی نزاکت سے فائدہ اٹھاتے ہوئے اپنے مقصد میں کامیاب ہو جائے گا۔ دوسری طرف عمر رضی اللہ عنہ نے بھی ان کی شکایت کو قبول کیا اور کہا کہ اس کی تحقیق کی

جائے گی۔ حالانکہ آپ بخوبی واقف تھے کہ یہ لوگ فتنہ انگیز و شرپسند ہیں اور من مانی کرنا چاہتے ہیں۔ لیکن آپ نے ان کے بارے میں اپنی رائے پوشیدہ نہیں رکھی اور اسے کھلے لفظوں میں کہہ دیا ”مجھے غالب گمان ہے کہ تم لوگ گورنر پر ظلم کر رہے ہو اور حقائق چھپا کر رہے ہو پھر بھی آپ لوگوں کی شکایت کی تحقیق کی جائے گی۔“ آپ نے شکایت کے لیے ایسے نازک وقت کے انتخاب کو دیکھ کر ہی سمجھ لیا تھا کہ ان کی نیت بری ہے۔ ان سے کہا:

”تمہارے برے ارادے کی دلیل یہی ہے کہ تم ایسے وقت میں یہ معاملہ پیش کر رہے ہو جب دشمنوں اور مسلمانوں کی جنگی تیاریاں انتہائی عروج پر ہیں، تاہم اللہ کی قسم تمہارے معاملے کی تحقیق

سے کوئی چیز میرے لیے مانع نہیں ہو سکتی اگرچہ دشمن تم پر حملہ آور ہی کیوں نہ ہو جائے۔“ ❶

چنانچہ ایک طرف مسلمان ایرانیوں سے محاذ آرائی کے لیے تیاریاں کر رہے تھے، عجمی بھی اپنا لشکر اکٹھا کر رہے تھے اور دوسری طرف عمر رضی اللہ عنہ نے محمد بن مسلمہ رضی اللہ عنہ کو جو افسران کے خلاف آنے والی شکایتوں کی تحقیق کرتے تھے معاملہ کی تحقیق کے لیے بھیجا۔ محمد بن مسلمہ رضی اللہ عنہ سعد بن ابی وقاص رضی اللہ عنہ کے پاس پہنچے تاکہ اہل کوفہ سے ان کے خلاف شکایت کی حقیقت معلوم کریں۔ یہ ایسا وقت تھا کہ نہاوند کی جنگ میں شرکت کے لیے مختلف شہروں میں مجاہدین کے دستے تقسیم کیے جا رہے تھے۔ محمد بن مسلمہ رضی اللہ عنہ سعد بن ابی وقاص رضی اللہ عنہ کو لے کر کوفہ کی مسجدوں میں جاتے اور علی الاعلان ان کے بارے میں لوگوں سے تحقیق کرتے۔ ان کے خلاف شکایتوں کی تحقیق خفیہ طریقے سے نہیں کرتے تھے اور ایسا کرتے کیوں؟ اس دور میں یہ ان کی شان کے خلاف تھا۔ ❷

اس طرزِ تحقیق سے ہمارے سامنے صحابہ کرام کا یہ منہج سامنے آتا ہے کہ ذمہ داروں اور ان کے ماتحت عملہ کے درمیان اگر کوئی اختلاف اور رنجش ہوتی تو وہ کس طرح اس کی تحقیق کرتے تھے۔ صاف ظاہر ہے کہ یہ تحقیق علی الاعلان ہوتی تھی۔ ذمہ دار بھی موجود ہوتا اور اس کا ماتحت عملہ بھی۔ بہر حال محمد بن مسلمہ رضی اللہ عنہ جس مسجد میں بھی جاتے وہاں کے لوگوں سے سعد بن ابی وقاص رضی اللہ عنہ کے بارے میں پوچھتے اور ان سب کا یہی جواب ہوتا کہ ”ہم ان کے بارے میں خیر ہی جانتے ہیں، ان کی جگہ پر ہم دوسرا امیر نہیں چاہتے، ان کے خلاف ہمیں کوئی شکایت نہیں ہے اور نہ ہم کسی شکایت کی تائید کرتے ہیں۔“ صرف وہ لوگ جنہیں جراح بن سنان اور اس کے ساتھیوں نے بہکا رکھا تھا وہ لوگ سعد رضی اللہ عنہ کی طرف کسی برائی کو منسوب تو نہ کرتے البتہ خاموش رہتے اور قصداً کوئی تعریف نہ کرتے۔ جب یہ تحقیقی ٹیم بنو عبس تک پہنچی تو محمد بن مسلمہ رضی اللہ عنہ نے کہا: میں اللہ کا واسطہ دے کر پوچھتا ہوں اگر تم میں سے کوئی آدمی شکایت کی حقیقت جانتا ہو تو وہ بتا دے چنانچہ اسامہ بن قتادہ نے کہا: اگر آپ نے ہمیں اللہ کا واسطہ دیا ہے تو ہم بتاتے ہیں، سنیے، یہ (عطیات و غنائم کو) برابر تقسیم نہیں کرتے، رعایا میں عدل و انصاف نہیں کرتے اور غزوات میں شریک نہیں ہوتے۔ اس وقت سعد رضی اللہ عنہ نے کہا: اے اللہ! اگر اس کی بات جھوٹ ہے اور

یہ شہرت و مکاری کے لیے یہ بات کہہ رہا ہے تو اس کی آنکھیں بے نور کر دے، بچوں کی کثرت کر دے اور اسے فتنوں میں مبتلا کر دے۔“ پھر نتیجہ یہی ہوا کہ وہ اندھا ہو گیا اور اس کے دس بیٹیاں پیدا ہوئیں کسی عورت کے بارے میں سنتا تو غلط نیت سے اسے قبضہ میں کرنا چاہتا اور جب پکڑا جاتا تو کہتا: ”یہ سعد جیسے نیک و بابرکت آدمی کی بددعا کا نتیجہ ہے۔“ پھر سعد رضی اللہ عنہ نے پورے فتنہ پر درگروہ کے لیے یہ بددعا کی: ”اے اللہ! اگر یہ لوگ غرور، شرف و فساد اور جھوٹا علم لے کر نکلے ہیں تو انہیں سخت آزمائش میں ڈال دے۔“ چنانچہ وہ سب سخت آزمائش سے دوچار ہوئے۔ جس دن حسن بن علی رضی اللہ عنہما پر بلاں آباد میں ”جراح“ نے جان لیوا حملہ کیا تو تلواروں سے اس کے جسم کے ٹکڑے ہو گئے۔ ”قبیضہ“ پتھروں سے مارا گیا، اور ”اربد“ تلوار کی پشت سے مارا کر ہلاک کیا گیا۔

اس واقعہ میں پرہیزگاروں اور اللہ کے مقرب بندوں کے لیے اس کی مدد و معیت کی ایک نادر مثال موجود ہے۔ اللہ تعالیٰ نے ظالموں کے خلاف سعد رضی اللہ عنہ کی دعا قبول فرمائی اور ان سب کو بددعا کے برے انجام کا سامنا کرنا پڑا۔ بے شک سعد رضی اللہ عنہ جیسے لوگوں کی دعا کی قبولیت اس بات کا احساس دلاتی ہے کہ نیکوکار اور پرہیزگار لوگوں پر اللہ کی خاص عنایت ہوتی ہے۔ یہی وجہ ہے کہ اللہ کے منکرین اسلام کے اس پوشیدہ و موثر ہتھیار سے بہت خوف کھاتے ہیں اور تمام تر دنیاوی و مادی اسلحوں سے لیس ہونے کے باوجود اس کا مقابلہ نہیں کر پاتے اور نہ اسے روک پاتے ہیں۔ جن لوگوں کے خلاف سعد بن ابی وقاص رضی اللہ عنہ نے بددعا کی تھی ان کی بری موت اس بات کی دلیل ہے کہ ان کے دل شرف و فساد اور نفس پرستی کی آماجگاہ تھے اور اسی چیز نے انہیں کیفر کردار تک پہنچایا۔

اس موقع پر سعد بن ابی وقاص رضی اللہ عنہ نے اپنی طرف سے دفاع کیا تھا اور کہا تھا: ”میں پہلا شخص ہوں جس نے مشرکوں سے لڑتے ہوئے کسی مشرک کا خون بہایا اور رسول اللہ ﷺ نے میرے نام کے ساتھ اپنے ماں باپ کو ذکریا، مجھ سے پہلے کسی کو یہ سعادت نہ ملی چنانچہ آپ نے غزوہ احد کے موقع پر کہا تھا: ((فَسَدَاكَ اَبَسِيْ وَ اُمِّيْ)) ”تم پر میرے ماں باپ قربان ہوں۔“ میں اسلام لانے والا پانچواں فرد ہوں۔ بنو اسد کے لوگ کہتے ہیں کہ میں انہیں اچھی طرح نماز نہیں پڑھاتا ہوں اور شکار میں مشغول رہتا ہوں۔

بہر حال محمد بن مسلمہ رضی اللہ عنہ ان لوگوں کے ساتھ سعد بن ابی وقاص رضی اللہ عنہ کو بھی لے کر عمر رضی اللہ عنہ کے پاس آئے اور پوری تحقیق سے آپ کو آگاہ کیا۔ آپ نے فرمایا: اے سعد! تم نماز کیسی پڑھاتے ہو؟ انہوں نے جواب دیا: پہلے کی دو رکعتیں لمبی اور آخر کی دونوں مختصر کرتا ہوں۔ عمر رضی اللہ عنہ نے فرمایا: تمہارے بارے میں میرا ایسا ہی گمان ہے۔ پھر فرمایا: اگر احتیاط کا تقاضا نہ ہوتا تو ان شر پسندوں کا راستہ بالکل واضح تھا۔ پھر پوچھا: اے سعد! تم کوفہ پر کس کو اپنا جانشین بنا کر آئے ہو؟ انہوں نے کہا: عبداللہ بن عبداللہ بن عتبہ بن کوفہ۔ چنانچہ عمر رضی اللہ عنہ نے عبداللہ ہی کو وہاں کا مستقل گورنر نامزد کر دیا۔ ❶

اس واقعہ میں عمر رضی اللہ عنہ کے قول ”اگر احتیاط کا تقاضا نہ ہوتا تو ان شریکین کا راستہ واضح تھا“ کا مطلب یہ ہے کہ ان کی شکایتوں کی حقیقت واضح ہوگئی، وہ ظالم اور جاہل ہیں اور پھر یہ بات ظاہر ہوگئی کہ سعد رضی اللہ عنہ ان شکایتوں سے بے داغ اور بری ہیں، تاہم امت مسلمہ کی مصلحت اس بات کی متقاضی ہے کہ فتنوں کے وجود میں آنے اور پرزے نکالنے سے قبل ہی انہیں دبا دیا جائے تاکہ اختلاف و انتشار اور قتل و غزیرہ کی نوبت نہ آئے۔ چونکہ مدعی علیہ یعنی سعد بن ابی وقاص رضی اللہ عنہ تہمت سے بری تھے اس لیے ان کی ثقاہت و عظمت میں اس سے کچھ فرق نہیں پڑتا اور پھر صحابہ کرام رضی اللہ عنہم گورنری اور کسی بھی ذمہ داری کو اپنے لیے غنیمت نہیں بلکہ بارگراں سمجھتے تھے اور مکلف کیے جانے پر اسے ایسا فریضہ سمجھتے تھے جس سے اللہ کی رضا مندی حاصل کر سکیں گویا مسلمانوں کے کسی معاملہ کی ذمہ داری اللہ کے پرہیزگار بندوں کے لیے عمل صالح کی بجائے آوری اور آخرت سنوارنے کا ایک ذریعہ ہے اور اگر یہ مناصب و ذمہ داریاں باعث فتنہ ہو جائیں تو حکمت کا تقاضا ہے کہ اس سے کنارہ کشی کر لی جائے، جیسا کہ ہم اس واقعہ میں دیکھ رہے ہیں اور چونکہ ہر ناگہانی واقعہ سابقہ روایات میں تبدیلی کا ایک رخ متعین کرتا ہے اس لیے عمر رضی اللہ عنہ نے بھی یہی کچھ کیا کہ جب سعد رضی اللہ عنہ پر کچھ لوگوں نے انگلی اٹھائی تو عمر رضی اللہ عنہ نے آپ کو اس منصب سے ہٹا دیا اور آپ کے نائب اور قابل اعتماد فرد عبداللہ بن عبداللہ بن عتبہ کو وہاں کا گورنر بنا دیا۔ ① پھر سعد رضی اللہ عنہ کو آپ نے مدینہ میں باقی رکھا اور انہیں اپنے مشیروں میں شامل کر لیا ② اور جب آپ پر قاتلانہ حملہ ہوا کہ جس سے پھر جانبر نہ ہو سکے تو جن چھ افراد کو خلافت کے لیے نامزد کیا ان میں سعد رضی اللہ عنہ کو بھی شامل کیا اور اپنے بعد نامزد ہونے والے خلیفہ کو وصیت کر گئے کہ سعد کو کہیں کا گورنر ضرور بنا دیں گے کیونکہ ان میں کسی برائی کی وجہ سے میں نے ان کو معزول نہیں کیا تھا بلکہ مجھے اندیشہ تھا کہ کہیں وہ شریکین عاصری کی برائی کا نشانہ نہ بن جائیں۔ ③

## ۲: مصر کے گورنر عمرو بن عاص رضی اللہ عنہ کے خلاف شکایتیں:

عمرو بن عاص رضی اللہ عنہ کے تیس عمر فاروق رضی اللہ عنہ کی نگرانی میں کافی سختی تھی۔ عمرو بن عاص رضی اللہ عنہ کے زیر کنٹرول ریاست کے مختلف امور میں عمر رضی اللہ عنہ دخل اندازی کرتے رہتے تھے۔ یہاں تک کہ ایک مرتبہ جب عمرو بن عاص رضی اللہ عنہ نے اپنے لیے منبر بنوایا تو ان کی طرف خط لکھا کہ ”مجھے خبر ملی ہے کہ تم نے اپنے لیے منبر بنوایا ہے، تم اس پر چڑھ کر لوگوں کی گردن پر بیٹھنا چاہتے ہو۔ کیا تمہارے لیے یہ کافی نہیں کہ کھڑے رہو اور مسلمان تمہارے قدموں کے پاس رہیں۔ میں تمہیں زور دے کر کہتا ہوں کہ اسے فوراً توڑ دو۔“ ④

عمرو بن عاص رضی اللہ عنہ بھی عمر بن خطاب رضی اللہ عنہ کی سخت نگرانی سے کافی ڈرتے تھے اور جانتے تھے کہ امیر المومنین عدل و انصاف قائم کرنے اور شرعی حدود کے نفاذ میں کس قدر حریص ہیں۔ اس لیے آپ پوری کوشش

① التاريخ الإسلامی: الحمیدی ۱۱/ ۲۲۲۔

② دور الحجاز فی الحیاة السیاسیة: ص ۲۵۷۔

④ فتوح مصر وأخبارها: ص ۹۲۔

⑤ تاریخ الطبری: ۵/ ۲۲۵۔

کرتے تھے کہ امیر المومنین کے پاس میری کوئی ناپسندیدہ خبر نہ پہنچے۔

چنانچہ اسی طرح کا ایک واقعہ یوں پیش آیا کہ عمر بن خطاب رضی اللہ عنہ کے بیٹے عبدالرحمن اور ایک دوسرے آدمی نے ایک شربت پی لیا، وہ نہیں جانتے تھے کہ یہ نشہ آور ہے لیکن پینے کے بعد مدہوش ہو گئے پھر خود ہی وہ دونوں عمرو بن عاص رضی اللہ عنہ کے پاس آئے اور اپنے اوپر شراب نوشی کی حد نافذ کرنے کا مطالبہ کرنے لگے۔ لیکن عمرو بن عاص رضی اللہ عنہ نے دونوں کو ڈانٹ ڈپٹ کر بھگا دیا۔ عبدالرحمن نے کہا: اگر آپ حد نافذ نہ کرو گے تو میں اپنے والد کو بتا دوں گا۔ عمرو بن عاص رضی اللہ عنہ کا بیان ہے کہ میں نے سوچا کہ اگر میں ان دونوں پر حد نافذ نہیں کرتا تو یقیناً خبر پا کر عمر رضی اللہ عنہ غصہ ہوں گے اور مجھے معزول کر دیں گے۔ پھر آپ نے لوگوں کے مجمع میں ان دونوں کو کوڑے لگوائے اور اپنے گھر میں لا کر ان کے سر کے بال منڈوا دے۔ جب کہ سزا دینے کا صحیح طریقہ یہ تھا کہ مجمع عام میں کوڑے لگتے اور وہیں سر کے بال بھی منڈائے جاتے۔ خبر ملنے کے بعد عمر رضی اللہ عنہ نے تہدید آمیز انداز میں عمرو بن عاص رضی اللہ عنہ کو خط لکھا، اس کا عنوان یہ تھا:

”تم نے عبدالرحمن کو اپنے گھر میں کوڑے مارے اور اپنے گھر میں اس کا سر منڈوایا حالانکہ تم جانتے ہو کہ یہ میرے حکم کے خلاف ہے۔ عبدالرحمن تمہاری رعایا کا ایک عام فرد ہے، تم اس کے ساتھ بھی ویسا ہی کرتے جیسا کہ دوسرے مسلمانوں کے ساتھ کرتے ہو لیکن تم نے سوچا کہ وہ امیر المومنین کا صاحبزادہ ہے جب کہ تم اچھی طرح جانتے ہو کہ جس آدمی پر اللہ کا حق واجب ہوتا ہو اسے اس پر نافذ کرنے میں میرے نزدیک کسی کے لیے کوئی مروت نہیں ہے۔“<sup>۱</sup>

عمرو بن عاص رضی اللہ عنہ کی گورنری کے دوران میں ان کے فوجیوں کی طرف سے بھی ان کے خلاف کچھ شکایتیں کی گئیں نیز بعض قبیلوں نے بھی کبھی کبھی آپ کے خلاف عمر رضی اللہ عنہ سے شکایتیں کی۔ جس کی وجہ سے کئی مرتبہ عمر رضی اللہ عنہ نے عمرو بن عاص رضی اللہ عنہ کو مدینہ طلب کیا تا کہ ان کی سرزنش کر سکیں۔ بلکہ کبھی کبھی بعض بے اعتدالیوں کی وجہ سے ان کو سزا بھی دی۔ مثلاً ایک مرتبہ جب ایک مصری آدمی کوڑے سے مارے جانے کی شکایت لے کر عمر رضی اللہ عنہ کے پاس آیا تو آپ نے عمر رضی اللہ عنہ اور ان کے صاحبزادے کو طلب کیا پھر مصری رضی اللہ عنہ کو عمرو کے بیٹے سے بدلہ لینے کا حکم دیا اور کہا کہ اگر تم اس کے باپ عمرو کو بھی مارو گے تو ہم بیچ میں نہیں آئیں گے۔ پھر عمر رضی اللہ عنہ عمرو بن عاص رضی اللہ عنہ کی طرف متوجہ ہوئے اور کہا:

”تم نے کب سے لوگوں کو غلام بنالیا ہے حالانکہ ان کی ماؤں نے ان کو آزاد جنم دیا ہے۔“<sup>۲</sup>

اسی نوعیت کا ایک واقعہ یہ بھی ہے کہ ایک فوجی عمر رضی اللہ عنہ کے پاس عمرو بن عاص رضی اللہ عنہ کی شکایت لے کر آیا کہ انہوں نے اسے منافق کہا ہے۔ عمر رضی اللہ عنہ نے شکایت سننے کے بعد عمرو بن عاص رضی اللہ عنہ کے نام ایک خط لکھ کر اس

فوجی کے حوالے کیا کہ یہ خط لے جاؤ اور انہیں دے دو۔ اس خط میں حکم دیا تھا کہ عمرو جمع عام میں بیٹھیں اور گواہوں کی گواہی سے فوجی کی شکایت کی تصدیق ہو جانے پر اس سے اپنے اوپر کوڑے لگوائیں چنانچہ گواہوں نے تصدیق کر دی کہ ہاں عمرو رضی اللہ عنہ نے اسے منافق کہا ہے۔ جب یہ تصدیق ہو گئی تو بعض لوگوں نے سوچا کہ اگر فوجی عمرو رضی اللہ عنہ کو نہ مارتا اور اس کے بدلے کچھ معاوضہ لے کر چھوڑ دیتا تو بہتر ہوتا لیکن اس نے انکار کر دیا اور جب عمرو رضی اللہ عنہ کے سر کے پاس انہیں مارنے کھڑا ہوا تو ان سے پوچھا: کیا آپ کو مارنے سے مجھے کوئی چیز روک سکتی ہے؟ عمرو رضی اللہ عنہ نے کہا: نہیں۔ جس بات کا تمہیں حکم ملا ہے اسے کر گزرو۔ تب اس آدمی نے کہا: میں نے آپ کو معاف کر دیا۔<sup>①</sup>

### ۳: بصرہ کے گورنر ابو موسیٰ اشعری رضی اللہ عنہ کے خلاف شکایتیں:

جریر بن عبد اللہ بن ابی لہب رضی اللہ عنہ سے روایت ہے کہ ابو موسیٰ اشعری رضی اللہ عنہ کے ساتھ ایک آدمی تھا، وہ دشمنوں میں کافی رعب رکھنے والا اور انہیں زیر کرنے والا تھا۔ ایک فتح کے موقع پر مجاہدین کو مال غنیمت حاصل ہوا۔ ابو موسیٰ اشعری رضی اللہ عنہ نے اس آدمی کو اس کے حصے کا کچھ مال دے دیا لیکن اس نے کہا: میں اتنا ہی نہیں بلکہ سب لوں گا۔ ابو موسیٰ اشعری رضی اللہ عنہ ناراض ہو گئے اور اسے بیس کوڑے مارے اور سر کے بال منڈوا دیے۔ اس آدمی نے اپنے بالوں کو اکٹھا کیا اور لے کر سیدھا عمر بن خطاب رضی اللہ عنہ کے پاس پہنچا۔ جریر رضی اللہ عنہ کا بیان ہے کہ میں عمر بن خطاب رضی اللہ عنہ کے بالکل قریب بیٹھا تھا۔ اس آدمی نے آتے ہی اپنا ہاتھ جیب میں ڈالا اور بالوں کو نکال کر انہیں عمر رضی اللہ عنہ کے سینے پر پھینک دیا اور کہا: سینے! اللہ کی قسم اگر جہنم کا خوف نہ ہوتا تو..... عمر رضی اللہ عنہ نے فرمایا: تم سچ کہہ رہے ہو کہ اگر جہنم کا خوف نہ ہوتا تو..... پھر اس نے اپنا پورا قصہ بیان کیا کہا کہ میں دشمنوں کو زیر کرنے والا اور ان میں رعب رکھنے والا آدمی تھا اور پھر اپنا پورا واقعہ بتایا اور کہا: مجھے ابو موسیٰ اشعری نے بیس کوڑے مارے ہیں اور میرا سر منڈوا دیا ہے۔ وہ سوچتے ہیں کہ ان سے بدلہ نہیں لیا جائے گا۔ عمر رضی اللہ عنہ نے اس کی بات سن کر فرمایا: اگر میری ساری رعایا اس آدمی کی طرح جرات مند ہو جائے تو یہ میرے نزدیک سارے مال غنیمت سے بہتر ہے پھر آپ نے ابو موسیٰ اشعری رضی اللہ عنہ کے نام خط لکھا:

”السلام علیک..... حمد و صلاۃ کے بعد! فلاں نے مجھے ایسی بات بتائی ہے اگر تم نے یہ حرکت مجمع عام میں کی ہے تو میں تمہیں حکم دیتا ہوں کہ مجمع عام میں بیٹھو تا کہ وہ تم سے بدلہ لے اور اگر تنہائی میں کی ہے تو تنہائی میں بیٹھو تا کہ وہ تم سے بدلہ لے۔“ چنانچہ وہ آدمی آیا، تو لوگوں نے اس سے کہا: معاف کر دو۔ اس نے کہا: نہیں اللہ کی قسم، نہیں کسی کے بھی کہنے سے نہیں چھوڑوں گا اور جب بدلہ دینے کے لیے ابو موسیٰ اشعری رضی اللہ عنہ بیٹھے تو آدمی نے آسمان کی طرف اپنا سر اٹھایا اور کہا: اے اللہ میں نے انہیں معاف کر دیا۔<sup>②</sup>

عبد اللہ بن عمر رضی اللہ عنہما سے روایت ہے کہ ہم ایک مرتبہ عمر رضی اللہ عنہ کے ساتھ تھے، آپ نے ایک آدمی کو تیزی سے اپنی طرف آتے ہوئے دیکھا تو کہا: یہ آدمی ہم سے ملنا چاہتا ہے۔ آپ نے اپنی اونٹنی بٹھا دی اور اس آدمی

② محض الصواب: ۶۷/۲ اس کی سند حسن ہے۔

① تاریخ المدینہ: ۸۰۷، ۸۰۸ اس روایت کی سند منقطع ہے۔

کی ضرورت سننے خود گئے۔ چنانچہ وہ آدمی آیا اور رونے لگا۔ آپ بھی رونے لگے پھر پوچھا: کیا بات ہے؟ اس نے کہا: اے امیر المومنین! میں نے شراب پی لی تھی، جس پر ابو موسیٰ اشعری نے مجھے کوڑے مارے اور میرے چہرہ پر کالک ملی، لوگوں میں گھمایا اور سب کو میرا بایکاٹ کرنے کا حکم دے دیا ہے۔ میں نے ارادہ کیا کہ تلوار اٹھاؤں اور ابو موسیٰ کو مار ڈالوں یا آپ کے پاس چلوں تاکہ مجھے ایسی جگہ بھیج دیں جہاں مجھے کوئی نہ جانتا ہو یا پھر دیار کفر میں چلا جاؤں۔ عمر رضی اللہ عنہ یہ سن کر رونے لگے اور کہا: اگر صرف شراب نوشی ہی تمہارا جرم ہے تو اور لوگوں نے بھی دور جاہلیت میں شراب پی ہے۔ پھر ابو موسیٰ اشعری رضی اللہ عنہ کے نام خط لکھا: ”میرے پاس فلاں آدمی آیا تھا اور اس نے یہ بات بتائی لہذا اس خط کو پاتے ہی لوگوں کو حکم دو کہ اس کا بایکاٹ بند کریں اس کے ساتھ میل محبت سے رہیں اور وہ اگر توبہ کر لیتا ہے تو اس کی گواہی کو معتبر جانو۔“ پھر آپ نے اسے کپڑوں کا ایک جوڑا دیا اور دوسو درہم دینے کا حکم دیا۔<sup>①</sup>

اور ایک روایت میں ہے کہ ”فلاں بن فلاں تمہی نے مجھے ایسی باتیں بتائی ہیں۔ اللہ کی قسم اگر تم نے دوبارہ ایسی حرکت کی تو تمہارے چہرہ پر کالک ملوں گا اور لوگوں میں گھمایا جائے گا لہذا اگر تم چاہتے ہو کہ میری اس بات کو عملی جامہ نہ پہنایا جائے تو فوراً لوگوں کو اس سے ملنے، اس کے ساتھ اٹھنے بیٹھنے اور کھانے پینے کی اجازت دے دو اگر وہ توبہ کر لیتا ہے تو اس کی گواہی بھی معتبر جانو۔“ پھر آپ نے اسے ایک جوڑا کپڑا، ایک سواری اور دو سو درہم دے کر روانہ کیا۔<sup>②</sup>

اس واقعہ میں عمر فاروق رضی اللہ عنہ کا یہ جذبہ خالص نمایاں نظر آتا ہے کہ آپ کا کوئی بھی گورنر مجرموں کو سزا دیتے وقت شرعی سزاؤں میں حد سے تجاوز نہ کرے۔<sup>③</sup>

#### ۴: سعید بن عامر رضی اللہ عنہ کے خلاف حمص والوں کی شکایت:

خالد بن معدان کا بیان ہے کہ عمر بن خطاب رضی اللہ عنہ نے حمص میں سعید بن عامر جمعی رضی اللہ عنہ کو ہمارا گورنر بنایا اور ایک مرتبہ جب عمر رضی اللہ عنہ حمص آئے تو کہا: اے حمص والو! تم نے اپنے گورنر کو کیسا پایا؟ تو انہوں نے ان کی شکایت کی۔ واضح رہے کہ اس وقت حمص کو چھوٹا کوفہ کہا جاتا تھا کیونکہ اپنے حکام کے خلاف ان کی بھی شکایتیں کافی رہتی تھیں۔ بہر حال انہوں نے کہا کہ سعید کے متعلق ہماری چار شکایتیں ہیں۔ وہ ہمارے پاس دن کافی چڑھ جانے کے بعد آتے ہیں۔ آپ نے پوچھا: اس سے بڑی شکایت اور کیا ہے؟ انہوں نے کہا: رات کو کسی کی بات نہیں سنتے۔ آپ نے کہا: یہ تو بڑی شکایت ہے اور کیا ہے؟ انہوں نے کہا: مہینے میں ایک دن بالکل گھر سے نہیں نکلتے۔ آپ نے فرمایا: یہ بھی بڑی بات ہے اور کیا ہے؟ انہوں نے کہا: مہینہ میں کسی نہ کسی دن اچانک بے ہوش ہو

① معض الصواب: ۵۵۲/۲ اس کی سند حسن ہے۔ ② صحیح التوفیق سیرۃ وحیۃ الفاروق: ص ۱۳۴، اس کی سند حسن ہے۔

③ صحیح التوفیق سیرۃ وحیۃ الفاروق: ص ۱۳۳، اس کی سند حسن ہے۔



جاتے ہیں۔ عمر رضی اللہ عنہ نے ان لوگوں کو اور سعید رضی اللہ عنہ کو اکٹھا کیا اور گویا ہوئے: ”اے اللہ! سعید کے بارے میں میرے حسن ظن کو آج غلط نہ ٹھہرانا۔“ پھر فیصلہ شروع کیا۔ سعید رضی اللہ عنہ کے سامنے ہی لوگوں سے پوچھا: ان کے بارے میں تمہیں کیا شکایت ہے؟ انہوں نے کہا: یہ اس وقت تک گھر سے نہیں نکلتے جب تک کہ سورج کافی اوپر نہیں چڑھ جاتا۔ آپ نے سعید رضی اللہ عنہ سے کہا: تم کیا کہتے ہو؟ انہوں نے کہا: اللہ کی قسم! میں وجہ بتانا اچھا نہیں سمجھتا۔ پھر بھی ”میرے اہل خانہ کا خادم کوئی نہیں ہے، میں اپنا آٹا خود گوندھتا ہوں، اس میں خمیر آنے کا انتظار کرتا ہوں، اپنی روٹی خود پکاتا ہوں، وضو کرتا ہوں اور پھر گھر سے باہر نکلتا ہوں۔“ آپ نے فرمایا: تم لوگوں کو ان سے اور کیا شکایت ہے؟ انہوں نے کہا: رات کو کسی کی بات نہیں سکتے۔ آپ نے کہا: سعید تم کیا کہتے ہو؟ انہوں نے کہا: میں وجہ بتانا معیوب سمجھتا ہوں پھر بھی ”میں نے دن ان لوگوں کے لیے اور رات اللہ کے لیے خاص کی ہے۔“ آپ نے فرمایا: تم لوگوں کی اور کیا شکایت ہے؟ انہوں نے کہا: یہ مہینہ میں ایک دن گھر سے باہر بالکل نہیں نکلتے۔ آپ نے کہا: سعید تم کیا کہتے ہو؟ انہوں نے کہا: میرے پاس کوئی خادم نہیں جو میرے کپڑے دھوئے اور نہ میرے پاس دوسرے کپڑے ہیں کہ بدل لوں لہذا میں کپڑے دھو کر بیٹھا رہتا ہوں یہاں تک کہ وہ سوکھ جاتے ہیں، پھر انہیں درست کرتا ہوں اور دن کے آخری وقت میں لوگوں کے پاس آتا ہوں۔ آپ نے فرمایا: تم لوگوں کو ان سے اور کیا شکایت ہے؟ انہوں نے کہا: اچانک کسی نہ کسی دن ان پر بے ہوشی طاری ہو جاتی ہے۔ آپ نے فرمایا: سعید تم کیا کہتے ہو؟ انہوں نے کہا: میں نے مکہ میں خبیث کی شہادت کا منظر اپنی آنکھوں سے دیکھا ہے، قریش نے ان کے جسم کے گوشت کو جگہ جگہ سے کاٹ دیا تھا پھر انہیں سولی پر چڑھا دیا اور کہا: کیا تم پسند کرتے ہو کہ تمہاری جگہ محمد ہوتے؟ تو انہوں نے جواب دیا تھا: اللہ کی قسم! میں ہرگز یہ پسند نہ کروں گا کہ اپنے اہل و عیال میں مزے اڑاؤں اور محمد ﷺ کو ایک کاغذ بھی چھہ جائے۔ میں جب ماس منظر کو سوچتا ہوں اور یہ سوچتا ہوں کہ اس وقت میں مشرک تھا، اللہ تعالیٰ پر ایمان نہیں رکھتا تھا اس لیے ان کی مدد نہ کر سکا، تو مجھے یہ خوف لاحق ہو جاتا ہے کہ اس گناہ کی وجہ سے کہیں ایسا نہ ہو کہ اللہ تعالیٰ مجھے ہرگز نہ بخشے۔ یہ سوچ کر مجھ پر بے ہوشی طاری ہو جاتی ہے۔ عمر رضی اللہ عنہ نے یہ سب سن کر کہا: اللہ کا شکر ہے جس نے میرے حسن ظن کو غلط نہیں ٹھہرایا اور پھر واپس جا کر سعید رضی اللہ عنہ کے پاس ایک ہزار دینار بھیجے اور کہا: ان سے اپنا کام چلاؤ لیکن سعید رضی اللہ عنہ نے انہیں ضرورت مندوں میں تقسیم کر دیا۔ ❶

۵: رعایا کے ایک فرد کے ساتھ حقارت و استہزاء کی وجہ سے گورنر کی معزونی:

قیس بن ابی حازم رحمہ اللہ کا بیان ہے کہ عمر رضی اللہ عنہ نے ایک انصاری نوجوان کو عامل (انصر) بنا کر بھیجا۔ وہ باشندگان حیرہ کے ایک رئیس عمرو بن حیان بن بقیلہ کے یہاں مہمان ہوئے، اس نے ان کی طلب کے مطابق

خوب کھانا و پانی پیش کیا انہوں نے اس کا کافی مذاق اڑایا اور اسے بلا کر اس کی داڑھی پکڑ لی۔ وہ آدمی یہ بے عزتی برداشت نہ کر سکا اور عمر رضی اللہ عنہ کے پاس پہنچ گیا اور کہا: اے امیر المومنین! میں نے قیصر و کسریٰ کی بھی خدمت کی ہے لیکن آپ کی حکومت میں مجھے جس بے عزتی کا سامنا کرنا پڑا وہ ان میں کبھی نہ دیکھا تھا۔ آپ نے پوچھا: کیا بات ہے؟ اس نے بتایا کہ آپ کا فلاں عامل میرے یہاں مہمان بنا، ہم نے خور و نوش کی اشیاء اس کے سامنے پیش کیں تو اس نے میرا بہت مذاق اڑایا اور مجھے بلا کر میری داڑھی پکڑ لی۔ عمر رضی اللہ عنہ نے اس عامل کو بلوایا اور کہا: سنو! اس نے تمہارے سامنے کھانا و پانی پیش کیا جیسا کہ تم نے طلب کیا تو کیا تم نے اس کی داڑھی پکڑی ہے؟ اللہ کی قسم اگر داڑھی رکھنا نبی ﷺ کی سنت نہ ہوتی تو تمہاری داڑھی کے بال کا ایک ایک رواں اکھاڑ لیتا لیکن جاؤ اللہ کی قسم! آج سے تم کسی منصب کے قابل نہیں ہو۔<sup>۱</sup>

## عہد فاروقی میں والیان ریاست کو دی جانے والی سزاؤں کی نوعیت

عمر فاروق رضی اللہ عنہ نے والیان ریاست کی نگرانی کے دوران ان کی بعض قابل سرزنش غلطیوں کو دیکھا، جس کی وجہ سے تادیبی کارروائی کی اور انہیں سزا بھی دی۔ البتہ واقعات کی نوعیت میں تفاوت اور خلیفہ کی صواب دید کی وجہ سے ان تادیبی کارروائیوں کی شکلیں مختلف رہی ہیں۔ یہاں چند اہم نوعیتوں کا ذکر کیا جاتا ہے:

۱: غلطی کرنے کی صورت میں امراء و گورنران سے بدلہ دلانا:

سیدنا عمر فاروق رضی اللہ عنہ کہا کرتے تھے: ”سن لو! میں نے اپنے عمال (افران) کو تمہارے پاس اس لیے نہیں بھیجا ہے کہ وہ مار مار کر تمہاری چڑیاں ادھیڑیں اور تمہارا مال تم سے چھینیں بلکہ انہیں اس لیے بھیجا ہے تاکہ تمہیں سنت نبوی اور دین کی باتیں سکھائیں۔ پس جس کے ساتھ اس کے خلاف برتاؤ کیا گیا ہو وہ اٹھے اور بتائے، قسم ہے اس ذات کی جس کے ہاتھ میری جان ہے، میں اسے ضرور بدلہ دلاؤں گا۔“<sup>۲</sup>

آپ نے گورنروں کو ڈرانے اور عوام پر ظلم روکنے والے سرکاری بیانات پر ہی اکتفا نہیں کیا بلکہ اسے عملی جامہ پہنایا جیسا کہ ہم نے ابوموسیٰ اشعری اور عمرو بن عاص رضی اللہ عنہما کی شکایت کرنے والوں کے گذشتہ واقعات میں بیان کیا ہے۔<sup>۳</sup>

## ۳: غلطی کرنے کی صورت میں والی کو معزول کرنا:

سیدنا عمر فاروق رضی اللہ عنہ نے غلطی کرنے اور ناپسندیدہ حرکتیں کرنے کی وجہ سے گورنران کو معزول کیا، اپنے ایک امیر کو فوجی معاملات میں بلا ضرورت دخل اندازی کرنے کی وجہ سے معزول کر دیا۔ واقعہ کی تفصیل یہ ہے کہ

① تاریخ المدینہ: ۳/ ۸۱۳، یہ خبر سند صحیح ہے۔ الفاروق الحاکم العادل: ص ۱۱.

② الولاية على البلدان: ۲/ ۱۲۷، الأموال: ابی عبید، ص ۶۳، ۶۴. ③ الولاية على البلدان: ۲/ ۱۲۶-۱۲۷.

امیر ریاست کو مجاہدین کے ایک لشکر کا سپہ سالار بنا کر بھیجا۔ جب وہ ان کے پاس پہنچے تو کہا: میں تم سے زور دے کر کہتا ہوں کہ تم نے جو کچھ بھی غلطیاں اور گناہ کیے ہیں ان سے مجھے آگاہ کر دو۔ وہ لوگ اپنی غلطیوں اور گناہوں کا اعتراف کرنے لگے۔ جب عمر رضی اللہ عنہ کو یہ خبر ملی تو کہا: وہ برباد ہو، آخر اسے کیا ہو گیا ہے؟ جس چیز کو اللہ نے پردہ کی چادر میں رکھا ہے وہ اسے پھاڑنا چاہتا ہے؟ اللہ کی قسم وہ مبرا عامل کبھی نہیں بن سکتا۔ ❶ اسی طرح جب آپ نے اپنے ایک گورنر کے بارے میں سنا کہ وہ اپنے شعری کلام میں شراب سے مثالیں دیتا ہے تو اس پر سخت غصہ ہوئے اور عہدہ سے معزول کر دیا۔ ❷

۳: والیان ریاست کے گھروں کے کچھ حصوں کو گرا دینا:

سیدنا عمر فاروق رضی اللہ عنہ یہ کارروائی انہی گھروں کے ساتھ کرتے تھے جن میں شرعی مخالفت پاتے۔ آپ چاہتے تھے کہ گورنران کے مکانات بغیر دروازوں اور بغیر پردوں کے رہیں چنانچہ جب سعد بن ابی وقاص رضی اللہ عنہ کے بارے میں آپ نے سنا کہ انہوں نے اپنے گھر میں دروازہ لگوا لیا ہے تو ان کے پاس محمد بن مسلمہ رضی اللہ عنہ کو یہ حکم دے کر بھیجا کہ اس دروازے کو آگ لگا دیں۔ ❸ سعد بن ابی وقاص رضی اللہ عنہ کے دروازہ لگانے کی وجہ یہ تھی کہ ان کا گھر بازار سے بالکل قریب تھا اور بازار کے شور و ہنگامے سعد رضی اللہ عنہ کو تکلیف دیتے تھے تو انہوں نے دروازہ لگوا لیا تھا تاکہ وہ ہنگامے اور آوازیں آپ تک نہ پہنچ سکیں۔ لیکن عمر رضی اللہ عنہ کو سعد رضی اللہ عنہ کے گھر اور دروازے کے بارے میں خبر مل گئی اور سنا کہ لوگ اسے ”قصر سعد“ (سعد کا محل) کہتے ہیں تو آپ نے محمد بن مسلمہ رضی اللہ عنہ کو بلوایا اور کوفہ بھیجا اور کہا: سیدھا اس کے محل پہنچو اور اس کے دروازے کو آگ لگا دو پھر واپس آ جاؤ چنانچہ محمد بن مسلمہ رضی اللہ عنہ کوفہ پہنچے، لکڑیاں خریدیں اور محل تک آئے پھر دروازے کو آگ سے جلا دیا۔ ❹

ابن شہرہ روایت کرتے ہیں کہ عمر رضی اللہ عنہ نے مجاشع بن مسعود رضی اللہ عنہ کو ایک کام کا ذمہ دار بنا کر بھیجا پھر آپ نے سنا کہ ان کی بیوی اپنے گھر کو بہت رنگ روغن کرتی ہے تو آپ نے مجاشع رضی اللہ عنہ کے نام خط لکھا: ”عبداللہ امیر المومنین کی طرف سے مجاشع بن مسعود رضی اللہ عنہ کے نام..... سلام علیک..... اما بعد! مجھے خبر ملی ہے کہ ”خضیراء“ اپنے گھر کی بہت تزئین کرتی ہے لہذا جب تمہیں میرا یہ خط ملے تو اس خط کو ہاتھ سے زمین پر رکھنے سے پہلے اس کے دلکش پردوں کو پھاڑ دو۔“ راوی کا بیان ہے کہ مجاشع رضی اللہ عنہ کے پاس جب خط پہنچا تو ان کے پاس اور کئی لوگ بیٹھے تھے۔ آپ نے خط کو غور سے پڑھا، لوگوں کو محسوس ہو گیا کہ شاید کوئی اچھی بات نہیں ہے۔ چنانچہ خط کو ہاتھ میں دبایا اور لوگوں سے کہا: اٹھیے چلیے، وہ لوگ اٹھے اور آپ کے ساتھ چل پڑے، اللہ کی قسم انہیں بالکل نہیں معلوم تھا کہ وہ کس کام کے لیے جا رہے ہیں۔ آپ ان کو لے کر اپنے گھر کے دروازے پر آئے پھر خود گھر میں داخل ہوئے۔ داخل ہوتے ہی بیوی سے

❶ تاریخ المدینة: ۳/ ۱۸۱.

❷ السياسة الشرعية: ابن تیمیة ص ۱۰۵.

❸ الادارة الإسلامية: مجدلاوی ص ۲۱۶.

❹ فتوح البلدان: ص ۷۷، نہایة الأرب: ۸/ ۱۹.

ملاقات ہوگئی، اس نے دیکھتے ہی ناراضی کو بھانپ لیا اور کہا: کیا بات ہے؟ انہوں نے کہا: ہٹ جاؤ، تم نے مجھے تکلیف دی ہے اور غصہ دلایا ہے۔ وہ عورت ہٹ گئی۔ پھر آپ نے لوگوں سے کہا: اندر داخل ہو جاؤ، وہ سب اندر گئے۔ پھر آپ نے کہا: آپ لوگ اپنی اپنی طرف سے اس پردے کو کھینچیں اور اسے پھاڑ دیں چنانچہ انہوں نے اسے مکمل طور پر پھاڑ دیا اور زمین پر گرادیا اور مجاشع رضی اللہ عنہ ابھی خط اپنے ہاتھ میں لیے تھے اسے زمین پر نہ رکھا تھا۔

اسی طرح شام کے سفر کے دوران عمر رضی اللہ عنہ کو یزید بن ابوسفیان رضی اللہ عنہ نے کھانے پر مدعو کیا۔ جب آپ گھر میں داخل ہوئے تو اس میں کچھ پردوں کو لٹکتے ہوئے دیکھا۔ آپ انہیں پھاڑنے لگے اور کہتے: تیرا برا ہو، کیا تم دیواروں کو وہ کپڑا پہناتے ہو کہ اگر اسے انسانوں کو پہناؤ تو گرمی و سردی میں وہ ان کی ستر پوشی کرے۔<sup>①</sup>

### ۴: تادیبی کارروائی میں مارنا پیٹنا:

سیدنا عمر فاروق رضی اللہ عنہ نے اپنی تادیبی کارروائیوں میں مار میں بھی استعمال کیا۔ آپ کے بارے میں یہ بات کافی مشہور تھی کہ کوڑا ہمیشہ آپ کے ساتھ ہوتا ہے اور اسی سے مارتے ہیں۔ بعض ناپسندیدہ حرکتوں کی وجہ سے آپ نے اپنے کچھ گورنروں کو مارا بھی ہے۔ چنانچہ جب آپ نے شام کا دورہ کیا تو اپنے بعض گورنران کے پاس ضرورت سے زیادہ سامان دیکھا، ان پر سخت ناراض ہوئے اور اپنے درے سے ان کی پٹائی کی۔<sup>②</sup>

شام ہی کے سفر میں بعض سپہ سالاروں نے آپ کا استقبال کیا، سب سے پہلے یزید بن ابی سفیان اور ابوعبیدہ رضی اللہ عنہا ملے پھر خالد رضی اللہ عنہ سے ملاقات ہوئی یہ سب لوگ گھوڑوں پر سوار تھے اور نہایت قیمتی لباس زیب تن کیے ہوئے تھے جو مجاہدین کے لیے مناسب نہ تھا۔ آپ ان لوگوں کو دیکھ کر اونٹ سے اتر گئے اور پتھر اٹھا کر انہیں مارا اور کہا: کتنی جلدی تم اپنی باتوں سے پلٹ گئے ہو۔ خبردار! اس پوشاک میں کبھی میرا استقبال نہ کرنا۔ دو سال میں تم لوگ کافی آسودہ ہو گئے۔ اللہ کی قسم! اگر تم نے دوبارہ ایسا کیا تو تمہیں بدل کر دوسروں کو سپہ سالار مقرر کر دوں گا۔ ان لوگوں نے کہا: اے امیر المومنین! لباسوں کی یہ چمک دمک صرف اوپر ہی ہے، اندر سے ہم ہتھیاروں سے لیس ہیں۔ آپ نے فرمایا: تب ٹھیک ہے۔<sup>③</sup>

### عہدہ گورنری سے ہٹا کر بکریوں کا چرواہا بنا دینا:

سیدنا عمر فاروق رضی اللہ عنہ نے اپنے ایک گورنر کی تادیبی کارروائی میں یہ طریقہ بھی استعمال کیا۔ ابن شہر روایت کرتے ہیں کہ عمر رضی اللہ عنہ نے عیاض بن غنم رضی اللہ عنہ کو شام کا امیر بنا کر بھیجا پھر آپ کو خبر ملی کہ انہوں نے اپنے لیے اعلیٰ قسم کا ایک حمام بنایا ہے اور کچھ مخصوص لوگوں کو اپنا ہم نشین مقرر کیا ہے۔ آپ نے خط لکھ کر انہیں بلوایا، وہ آئے تو آپ نے انہیں تین دن کے لیے نظر بند کر دیا پھر باہر نکلنے کی اجازت دی اور ان کے لیے ایک اونٹنی

① تاریخ المدینة: ۳/ ۸۳۲، الولاية على البلدان: ۲/ ۱۲۸، ② تاریخ المدینة: ۳/ ۸۳۴،

③ الولاية على البلدان: ۲/ ۱۲۹،

جبہ منگوا یا اور کہا: اسے پہنو۔ پھر انہیں چرواہے کا تھیلا دیا اور ساتھ تین سو بکریاں دے کر کہا: لے جاؤ انہیں چراؤ اور ان کی دیکھ بھال کرو۔ عیاض بن غنم رضی اللہ عنہ انہیں لے کر چلے جب کچھ دور چلے گئے تو عمر رضی اللہ عنہ نے انہیں بلوایا۔ وہ دوڑ کر آپ کے پاس پہنچے۔ آپ نے فرمایا: اس اس طرح سے کام کرنا، جاؤ۔ چنانچہ وہ چلے گئے، ابھی تھوڑی ہی دور گئے تھے کہ آپ نے انہیں پھر بلا لیا اور کہا: عیاض ادھر آؤ، اس طرح کئی بار آپ ان کو کچھ سمجھاتے اور جانے کو کہتے، پھر بلاتے پھر جانے کو کہتے، یہاں تک کہ عیاض رضی اللہ عنہ کی پیشانی عرق آلود ہو گئی۔ پھر عمر رضی اللہ عنہ نے کہا: جاؤ اور فلاں دن بکریوں کو لے کر میرے پاس آنا۔ عیاض رضی اللہ عنہ مقررہ دن پر بکریوں کو لے کر حاضر ہوئے۔ عمر رضی اللہ عنہ باہر نکلے اور کہا: ان بکریوں کے لیے پانی بھرو۔ عیاض رضی اللہ عنہ نے حوض بھرنا شروع کیا یہاں تک کہ اسے بھر دیا اور بکریوں کو پلایا۔ عمر رضی اللہ عنہ نے کہا: انہیں پھر لے جاؤ، چراؤ اور ان کی دیکھ بھال کرو اور فلاں دن لے کر آنا۔ اس طرح عیاض بن غنم رضی اللہ عنہ دو یا تین ماہ اس تادیبی سزا کو جھیلے رہے۔ پھر عمر رضی اللہ عنہ نے انہیں بلایا اور کہا: سنو! تم نے اعلیٰ قسم کا حرام بنوایا تھا اور اپنے نواب اور ہم نشین مقرر کیے تھے۔ کیا پھر ایسا کرو گے؟ انہوں نے کہا: نہیں۔ تب آپ نے فرمایا: جاؤ اب اپنا کام سنبھالو۔ ❶ چنانچہ اس تادیبی سزا کا نتیجہ یہ نکلا کہ اس کے بعد عیاض رضی اللہ عنہ عمر رضی اللہ عنہ کے افضل ترین والیان ریاست میں شمار ہونے لگے۔ ❷

### ۶: والیان ریاست کا مال تقسیم کر لینا:

عمر رضی اللہ عنہ کے عہد خلافت میں والیان ریاست کا مال تقسیم کر لینے کا نظام آپ کی طرف سے ایک احتیاطی اقدام تھا۔ آپ نے محسوس کیا کہ ہمارے بعض گورنران کے پاس مالی آمدنی میں بہت تیزی سے اضافہ ہو رہا ہے کہیں ایسا تو نہیں کہ یہ لوگ اپنے منصب کے سبب یہ مال حاصل کرتے ہیں۔ ❶ علامہ ابن تیمیہ رحمۃ اللہ نے عمر فاروق رضی اللہ عنہ کی اس احتیاطی تدبیر پر گفتگو کرتے ہوئے لکھا ہے کہ خرید و فروخت، اجرت و ٹھیکہ داری، مضاربہ و شراکت، کھیتوں کو بٹائی وغیرہ دینے کے معاملات میں والیان ریاست کے ساتھ نرمی و سہولت کرنا، انہیں ہدیہ دینے کی ایک شکل ہے۔ اسی وجہ سے عمر بن خطاب رضی اللہ عنہ نے اپنے دیندار اور مال دار گورنروں سے ان کا مال نصف نصف تقسیم کر لیا اور انہیں خیانت سے متہم نہیں کیا۔ کیونکہ انہیں صرف منصب ملنے کی وجہ سے سہولتیں اور نرمی مل جاتی تھی لہذا ان کے ساتھ یہی برتاؤ مناسب تھا۔ آپ کا ایسا کرنا بالکل بجا تھا، اس لیے کہ آپ عادل حکمران تھے اور سب کو حقوق برابر تقسیم کرتے تھے۔ ❷ عمر رضی اللہ عنہ نے اپنے جن گورنروں کا مال تقسیم کروایا تھا ان میں سعد بن ابی وقاص، ابو ہریرہ اور عمرو بن عاص رضی اللہ عنہم تھے، آپ جب کسی کو کہیں کا گورنر یا افسر بنا کر بھیجتے تو اس کی ذاتی جائداد لکھ لیا کرتے تھے اور آمدنی سے زیادہ

❶ تاریخ المدینة: ۳/ ۸۱۷، ۸۱۸، الولاية على البلدان: ۲/ ۱۳۰۔

❷ الولاية على البلدان: ۲/ ۱۳۰۔

❸ الفتاوى: ۲۸/ ۱۵۷۔

❹ الولاية على البلدان: ۲/ ۱۳۰۔

جائداد ہونے کی صورت میں اسے تقسیم کرا لیتے اور کبھی مصلحت سمجھتے تو پوری جائداد لے لیتے۔<sup>①</sup> بسا اوقات والیان ریاست کے اقرباء و رشتے داروں کا مال بھی تقسیم کرا لیتے تھے بشرطیکہ آپ کے سامنے اس اقدام کی کوئی معقول وجہ ہوتی چنانچہ آپ نے ابوبکرہ رضی اللہ عنہ کے مال سے آدھا حصہ لے لیا تھا تو ابوبکرہ رضی اللہ عنہ نے اعتراض کیا اور کہا: میں تو آپ کی کسی ذمہ داری پر مامور نہیں ہوں؟ آپ نے فرمایا: لیکن تمہارا بھائی تو اسلامی بیت المال اور ”ابلہ“ کی کسٹم آمدنی کا ذمہ دار ہے۔ وہ تمہیں بطور قرض مال دیتا ہے تاکہ تم اس سے تجارت کرو۔<sup>②</sup>

۷: زبانی اور تحریری ڈانٹ:

جناب عمر رضی اللہ عنہ کے گورنر جب آپ کے پاس اکٹھے ہوتے تو آپ ان کے بے جا تصرفات پر انہیں سختی سے ڈانٹتے تھے۔ عمرو بن عاص رضی اللہ عنہ کو کئی مرتبہ ڈانٹ پلائی، اسی طرح عیاض بن غنم، خالد بن ولید اور ابوموسیٰ اشعری رضی اللہ عنہ وغیرہ کو بھی ڈانٹا۔<sup>③</sup>

آپ کی حکومت میں آپ کی تحریری ڈانٹ پھڑکار کی بہت سی مثالیں ہیں۔ انہی میں سے ایک یہ ہے کہ آپ کے ایک گورنر کے پاس کچھ لوگ آئے، انہوں نے عربوں کو عطیات سے نوازا اور غلاموں کو نہیں دیا تو آپ نے ان کو خط لکھ کر ڈانٹ پلائی: ”حمد و صلاۃ کے بعد! آدمی کے برا ہونے کے لیے کافی ہے کہ وہ اپنے مسلمان بھائی کو حقیر جانے۔ والسلام“<sup>④</sup>

تاویہی کارروائیوں کی مذکورہ تمام مثالوں سے ہمیں یہ بات معلوم ہوتی ہے کہ والیان ریاست حکومتی محاسبہ اور مختلف شکل کی تاویہی کارروائیوں سے بالاتر نہ تھے۔ دور نبوی کے بعد خلافت راشدہ نے عدل و مساوات کا جو تابناک منظر پیش کیا پوری انسانیت نے کبھی اسے دیکھا بھی نہ تھا اور اسی بے لاگ عدل و انصاف ہی نے دنیا کے سامنے اسلامی تہذیب و تمدن کا اعلیٰ نمونہ پیش کیا۔<sup>⑤</sup>

حکومتی مشکلات و پیچیدگیوں سے متعلق بحث و مباحثہ کے بارے میں آزادی کا جو تصور بھی ہمارے ذہنوں میں آ سکتا ہے وہ ساری آزادیاں خلیفہ اور ان کے گورنران کے بحث و مباحثہ میں موجود تھیں۔ والی ریاست خلیفہ وقت کی قوت و اقتدار سے کبھی خوفزدہ نہ ہوتا تھا، اس کی ایک مثال یہ ہے کہ جب عمر رضی اللہ عنہ نے شام کا دورہ کیا تو معاویہ رضی اللہ عنہ نے اپنے ساتھ ایک جلوس لے کر آپ کا استقبال کیا اور جب دیکھا کہ عمر رضی اللہ عنہ پہنچ گئے تو اپنے گھوڑے سے اترے اور امیر المومنین عمر بن خطاب رضی اللہ عنہ کی طرف بڑھے اور کہا: ”السلام علیکم!“ لیکن عمر رضی اللہ عنہ آگے بڑھ گئے اور جواب نہ دیا۔ معاویہ رضی اللہ عنہ، امیر المومنین کے اونٹ کے پیچھے پیچھے دوڑتے رہے، وہ موٹے آدمی تھے، چلتے چلتے ہانپنے لگے۔ عبدالرحمن بن عوف رضی اللہ عنہ نے کہا: اے امیر المومنین! آپ نے اسے تھکا دیا اگر

① فتوح البلدان: ص ۲۲۰-۲۲۱، الولاية البلدان: ۲/ ۱۳۱، ② شہید المحراب: ص ۲۵۰.

③ الولاية علی البلدان: ۱/ ۱۳۱.

④ فتوح البلدان: ص ۴۴۳.

⑤ فتوح البلدان: ص ۱۳۳/۲.

آپ اس سے بات کر لیں تو..... پھر عمر رضی اللہ عنہ نے کہا: اے معاویہ! کیا تم ہی اس جلوس کے سردار ہو جسے میں دیکھ رہا ہوں؟ انہوں نے کہا: ہاں اے امیر المومنین۔ عمر رضی اللہ عنہ نے فرمایا: باوجودیکہ تم اکثر گھر ہی میں رہتے ہو اور ضرورت مند تمہارے دروازے پر ہوتے ہیں؟ معاویہ رضی اللہ عنہ نے کہا: ہاں اے امیر المومنین۔ آپ نے پوچھا: تمہارا برا ہو، ایسا کیوں کرتے ہو؟ معاویہ رضی اللہ عنہ نے جواب دیا: اس لیے کہ ہمارے شہروں میں دشمنوں کے بہت سارے جاسوس گھومتے ہیں اگر ہم پوری تیاری اور جماعت کے ساتھ نہ رہیں تو خوف ہے کہ ہماری تذلیل کی جائے اور ہم پر حملہ ہو جائے۔ رہی بات پردہ لگانے، گھر میں بیٹھنے اور ضرورت مندوں کے دروازوں پر کھڑے رہنے کی تو اس کی وجہ یہ ہے کہ ہمیں رعایا کی نازیبا حرکتوں اور ان کی جرأت کا خوف ہے۔ اس سب کے باوجود میں آپ کا گورنر ہوں اگر آپ مجھے ان چیزوں سے روک دیں تو میں رک جاؤں گا۔ عمر رضی اللہ عنہ نے فرمایا: میں نے جب بھی تم سے کسی چیز کے بارے میں استفسار کیا تو تم کسی نہ کسی طرح بچ گئے۔ بہر حال اگر تم اپنی بات میں سچے ہو تو تم نے عقلمندی کا کام کیا ہے اور اگر جھوٹے ہو تو کافی چالاک ہو، نہ میں تم کو کچھ حکم دیتا ہوں اور نہ کسی چیز سے روک رہا ہوں اور پھر آپ واپس لوٹ گئے۔ ❶

اس مقام پر قابل غور پہلو یہ ہے کہ باوجودیکہ عمر رضی اللہ عنہ اپنے گورنران کے سلسلے میں سخت گیر اور دقت نظر سے ان کا محاسبہ کرنے والے تھے اور جس کے خلاف معقول شکایتیں آتیں یا جو بے اعتدالی کے لیے مشکوک ہوتا اس کے خلاف تادیبی اقدام کرتے، پھر بھی اپنے والیان ریاست کے لیے آپ کے دل میں لگاؤ اور گہری محبت تھی، جس کی وجہ سے آپ کے گورنران بھی اپنے خلیفہ کے اخلاص، حسن نیت اور سچی و عادلانہ سیاست پر بھروسہ کرتے تھے۔ چنانچہ اگر معرکہ کارزار سے مجاہدین کمانڈروں کے بارے میں اطلاع آنے میں دیر ہوتی تو ایسا لگتا تھا کہ آپ بے چینی سے وفات پا جائیں گے۔ آپ ان پر بہت شفیق و مہربان تھے۔ بعض عظیم جنگوں میں گہری نظر سے حالات کا جائزہ لینے خود نکلتے اور اطمینان قلب کی خاطر مجاہد کمانڈروں کے حالات معلوم کرتے رہتے، کبھی کبھار گورنروں و کمانڈروں سے اس طرح ملتے کہ ان کے درمیان محبت و شفقت دیکھنے کے لائق ہوتی۔ چنانچہ آپ بیت المقدس فتح کرنے نکلے اور جاہلیہ تک پہنچے تو آپ کے دونوں کمانڈر یعنی عمرو بن عاص اور شرمیل بن حسنہ رضی اللہ عنہما سے آپ کی ملاقات ہو گئی۔ ان دونوں نے فرط عقیدت سے عمر رضی اللہ عنہ کے گھنٹوں کو چوم لیا اور پھر عمر رضی اللہ عنہ نے جذبہ محبت سے سرشار ہو کر ان دونوں کو سینہ سے چٹا لیا۔

## خالد بن ولید رضی اللہ عنہ کی معزولی کا واقعہ

اس واقعہ میں دشمنان اسلام کو صحابہ کرام رضی اللہ عنہم کی تصویر مسخ کرنے والی جھوٹی روایات کو سنوارنے اور ان

کے خلاف اپنے دل کی بھڑاس نکالنے کا اچھا موقع مل گیا اور جب اس سے بھی دل ٹھنڈا نہ ہوا تو ایسی جھوٹی باتیں گھڑیں کہ جو قارئین پر فوراً اثر انداز ہو سکیں۔ ان سب کا مقصد یہ تھا کہ عظمت صحابہ کو داغدار کرنے والی جن روایات کو جھوٹے راویان اور مؤلفین اپنی کتابوں میں نقل کرتے ہیں اس کو سند مل جائے چنانچہ عمر بن خطاب اور خالد بن ولید رضی اللہ عنہ دونوں ان دشمنان اسلام کی افتراء پردازیوں کا نشانہ بنے جنہوں نے ان دونوں کی تابناک تاریخ کے زریں صفحات کو مسخ کرنا چاہا اور سیدنا عمر فاروق رضی اللہ عنہ کی طرف سے خالد بن ولید رضی اللہ عنہ کی معزولی کے اسباب بیان کرتے ہوئے بہت کچھ لکھا۔ دونوں عظیم شخصیتوں پر باطل تہمتیں چسپاں کیں اور ایسی روایات کو دلیل بنایا جن کی کوئی اساس نہیں اور خالص علمی تحقیق کے میدان میں ان کا کوئی وزن نہیں۔<sup>①</sup>

خالد بن ولید رضی اللہ عنہ کی معزولی کے واقعہ کو میں آئندہ صفحات میں بغیر کسی ہیرا پھیری اور حقائق کو توڑے مروڑے بالکل صحیح شکل میں نقل کر رہا ہوں۔ واقعہ کا آغاز اس طرح ہے کہ خالد بن ولید رضی اللہ عنہ کی معزولی کے دو مرحلے ہیں اور دونوں کے مخصوص اسباب ہیں:

### ۱: پہلی معزولی:

عمر بن خطاب رضی اللہ عنہ نے خالد بن ولید رضی اللہ عنہ کو پہلی مرتبہ شام کے سپہ سالار اعظم کے عہدے اور قیادت عامہ سے معزول کیا۔ یہ معزولی ابو بکر صدیق رضی اللہ عنہ کی وفات کے بعد اور عمر فاروق رضی اللہ عنہ کی خلافت کے بالکل آغاز میں ۱۳ ہجری میں عمل میں آئی۔ یہ معزولی امراء والیان ریاست کے ساتھ تعامل میں صدیقی و فاروقی منہج میں اختلاف کی وجہ سے ہوئی تھی۔ ابو بکر صدیق رضی اللہ عنہ کا اپنے والیان ریاست و افسران امور کے ساتھ تعامل کا یہ طریقہ تھا کہ آپ انہیں تمام تر ملکی نظام میں تصرف کا مکمل اختیار دیتے تھے بشرطیکہ وہ افراد و جماعات سب کے درمیان عدل و انصاف برقرار رکھیں۔ آپ کا یہ نظریہ تھا کہ عدل و مساوات کا علم بلند رہے خواہ وہ آپ کے ہاتھ میں ہو یا آپ کے گورنران و افسران کے ہاتھ میں ہو۔ گورنروں و امیر کو خلیفہ کی طرف سے یہ اختیار و حق تھا کہ اپنے ریاستی معاملات میں جو تدبیر و سیاست مناسب سمجھے کرے، ہر چھوٹی چھوٹی چیز کے خلیفہ کے حکم و اجازت کی ضرورت نہیں ہے۔ ابو بکر رضی اللہ عنہ کی بس یہی کوشش رہتی تھی کہ جب تک والیان و امراء رعایا میں عدل و انصاف قائم رکھتے ہیں انہیں مالی و غیر مالی اختیارات و ذمہ داریوں سے سبکدوش کرنے کی کوئی ضرورت نہیں ہے۔<sup>②</sup> عمر فاروق رضی اللہ عنہ نے خالد بن ولید رضی اللہ عنہ کے بارے میں ابو بکر صدیق رضی اللہ عنہ سے فرمایا تھا کہ آپ ان کو خط لکھ دیں کہ وہ بغیر آپ کی اجازت کے کسی کو ایک بکری یا اونٹ تک نہ دیں۔ ابو بکر رضی اللہ عنہ نے خالد رضی اللہ عنہ کے نام یہ حکم لکھ بھیجا تو خالد رضی اللہ عنہ نے جواباً تحریر کیا: ”میں جس طرح کام کرتا ہوں کرنے دیں یا آپ جانیں اور آپ کا کام“ یہ جواب دیکھ کر عمر رضی اللہ عنہ نے

① أباطیل یجب أن تمحی من التاریخ: إبراہیم شعوط ص: ۲۲۳.

② خالد بن ولید: صادق عرجون ص ۳۲۱، ۳۲۲.



ابوبکر رضی اللہ عنہ سے کہا کہ خالد رضی اللہ عنہ کو معزول کر دیجیے۔<sup>①</sup> لیکن ابوبکر رضی اللہ عنہ نے خالد رضی اللہ عنہ کو اس منصب پر باقی رکھا۔ جب عمر فاروق رضی اللہ عنہ نے خلافت سنبھالی تو خلیفہ کے فرائض میں یہ چیز بھی شمار کی کہ وہ اپنے امراء و گورنروں کے اختیارات محدود کر دیں اور ان پر واجب کر دیں کہ جب کوئی اہم واقعہ پیش آئے تو اسے خلیفہ کے سامنے پیش کیا جائے تاکہ خلیفہ خود اس پر غور کرے اور جس نتیجہ پر پہنچے اسے امراء و گورنران خلیفہ کے حکم کے بموجب نافذ کریں۔ آپ کا خیال تھا کہ خلیفہ خود اپنے عمل اور اپنی رعایا پر مقرر کیے ہوئے حکام و گورنران کے عمل کا بھی ذمہ دار ہے اور یہ ذمہ داری اتنی عظیم ہے کہ کسی گورنر یا امیر کی خطرناک غلطی کر جانے کے بعد یہ کہنے سے چھٹکارا ملنے والا نہیں کہ میں نے تو بہتر والی ریاست (گورنر) کے انتخاب میں کوئی کسر نہ اٹھا رکھی تھی۔ چنانچہ جب آپ منصب خلافت پر سرفراز ہوئے تو لوگوں کو خطبہ دیتے ہوئے کہا: ”اللہ نے تمہارے ذریعہ مجھ کو اور میرے ذریعہ تم کو آزمایا ہے، میرے دونوں ساتھیوں (محمد ﷺ اور ابوبکر صدیق رضی اللہ عنہ) کے بعد اس نے مجھے باقی رکھا۔ اللہ کی قسم! اگر تمہارے معاملات میں سے کوئی بھی معاملہ مجھ تک پہنچنے والا تھا اور کسی نے اسے مجھ تک پہنچنے سے روک دیا تو میں اس میں امانت اور بدلہ کی پورا خیال رکھوں گا۔ اگر والیان ریاست نے اپنے عمل میں اچھائی کا مظاہرہ کیا تو میں ان سے اچھا برتاؤ کروں گا اور اگر برائی کا مظاہرہ کیا تو انہیں سخت سزا دوں گا۔“<sup>②</sup>

سیدنا عمر فاروق رضی اللہ عنہ کہا کرتے تھے: ”میں نے اپنی صوابدید سے کسی کو بہتر جان کر اگر تم پر افسر بنایا پھر اسے عدل کرنے کا حکم دے دیا تو کیا میں نے اپنی ذمہ داری ادا کر دی؟“ حاضرین نے کہا: ہاں۔ آپ نے فرمایا: ”نہیں، اس وقت تک ادا نہ کی جب تک کہ اس کے کام کو نہ دیکھ لوں کہ کیا اس نے میرے حکم کے مطابق کیا یا نہیں؟“<sup>③</sup>

چنانچہ خلافت سنبھالتے ہی آپ نے چاہا کہ ابوبکر صدیق رضی اللہ عنہ کے مقرر کردہ والیان ریاست کو اپنے منہج اور طرز سیاست پر کاربند کریں۔ ان میں سے کچھ نے آپ کے نظریہ کو تسلیم کر لیا اور کچھ نے ماننے سے انکار کر دیا۔ انکار کرنے والوں میں خالد بن ولید رضی اللہ عنہ بھی تھے۔<sup>④</sup>

مالک بن انس رضی اللہ عنہ سے روایت ہے کہ جب عمر فاروق رضی اللہ عنہ نے خلافت سنبھالی تو خالد بن ولید رضی اللہ عنہ کے نام خط لکھا: ”میری اجازت کے بغیر کسی کو ایک اونٹ یا بکری تک نہ دینا۔“ خالد رضی اللہ عنہ نے جواباً لکھا: ”میں جس طرح کام کرتا ہوں یا تو مجھے اسی طرح کرنے دیں یا آپ کا کام آپ کے حوالے۔“ عمر رضی اللہ عنہ نے فرمایا: میں نے ابوبکر رضی اللہ عنہ سے جس چیز کا اشارہ کیا تھا اگر اب اسے نافذ نہیں کر دیتا تو اللہ کے نزدیک میں سچا نہیں ہوں اور پھر

② التاریخ الاسلامی: ۱/ ۱۴۶.

① البدایۃ والنہایۃ: ۷/ ۱۱۵.

④ خالد بن ولید: صادق عرجون ص ۳۳۲.

③ خالد بن ولید: صادق عرجون ص ۳۳۱.

⑤ خالد بن ولید: صادق عرجون ص ۳۳۲.

آپ نے خالد بن ولید رضی اللہ عنہ کو معزول کر دیا۔ ❶ پھر عمر فاروق، خالد رضی اللہ عنہ کو منصب قبول کرنے کو کہتے تھے تو وہ یہی کہتے تھے کہ میں خود جیسا مناسب سمجھوں گا وہی کروں گا لیکن عمر رضی اللہ عنہ ماننے سے انکار کر دیتے اور منصب دینے سے رک جاتے۔ ❷ چنانچہ معلوم ہوا کہ عمر رضی اللہ عنہ نے خالد رضی اللہ عنہ کو حکومتی سیاست اور اس نقطہ نظر سے معزول کیا تھا کہ حاکم اپنی پوری سلطنت کا ذمہ دار اعلیٰ ہے اور اسے تمام تر ملکی معاملات میں تصرف کا اختیار حاصل ہے اور حاکم کی سیاسی زندگی میں اس طرح کا واقعہ کسی کے ساتھ اور کسی وقت بھی پیش آنا ایک فطری چیز ہے۔ پس خالد رضی اللہ عنہ کی معزولی میں بھی کوئی ایسی انوکھی چیز ظاہر نہیں ہوئی کہ اس کے اسباب کی وضاحت کے لیے غیر مستند روایات، فکری انحرافات اور ظن و وہم پر مبنی رجحانات کا سہارا لیا جائے اور ان کے متعلق من مانی رائے قائم کی جائے۔ ایک پہلو یہ بھی قابل غور ہے کہ عمر فاروق رضی اللہ عنہ ایسے دور میں مسلمانوں کے خلیفہ بنے کہ اس میں لوگ کامل انسان تھے، فیض نبوت کے تربیت یافتہ تھے اور آپ کے اولین حقوق میں یہ چیز شامل تھی کہ جو امیر و گورنر آپ کے حکومتی و سیاسی نظریہ سے اتفاق رکھتا ہو آپ اسے منتخب کر لیں اور امت مسلمہ جب تک اعلیٰ صلاحیتوں سے مالا مال ہے تب تک آپ اس پر حکومت کریں کیونکہ کسی بھی حاکم و افسر کو اپنے منصب پر ہمیشہ باقی رہنے کا حق نہیں ہے۔ خاص طور پر ایسے وقت میں جب کہ حاکم وقت اور اس کے ماتحت افسران کے سیاسی طرز عمل میں اتفاق نہ ہو اور حاکم وقت کا کوئی متبادل بھی نہ ہو۔

بہر حال تاریخی واقعات شاہد ہیں کہ عمر فاروق رضی اللہ عنہ کو توفیق الہی حاصل تھی اور اپنی مذکورہ سیاست میں ان کو بے نظیر کامیابی ملی۔ ایک کو معزول کیا تو فوراً دوسرے کو ذمہ دار بنایا اور جسے ذمہ دار بنایا وہ معزول کردہ شخصیت سے کم صلاحیت کا حامل نہ تھا۔ درحقیقت یہ سب کچھ اسلام کی روحانی تربیت کا نتیجہ تھا جس کی اساس ہی اس بات پر قائم ہے کہ وہ ہمیشہ اس امت مسلمہ کو فدائی قوتیں اور اعلیٰ سیاسی صلاحیتیں فراہم کرتی رہے۔ ❸

خالد بن ولید رضی اللہ عنہ نے اپنی معزولی کے حکم نامے کو بغیر کسی اعتراض کے نہایت خندہ پیشانی سے قبول کیا اور ابو عبیدہ رضی اللہ عنہ کی قیادت میں جہاد کرتے رہے۔ یہاں تک کہ اللہ نے ان کے ہاتھوں سے ”قصرین“ فتح کرایا۔ پھر ابو عبیدہ رضی اللہ عنہ نے خالد بن ولید رضی اللہ عنہ کو وہاں کا امیر بنا دیا اور امیر المومنین کے نام ”قصرین“ کی فتح اور اس میں خالد رضی اللہ عنہ کے فاتحانہ کارنامے کے تذکرہ پر مشتمل ایک خط لکھا۔ خط پڑھ کر عمر رضی اللہ عنہ نے فرمایا: خالد نے اپنے آپ کو خود ہی امیر بنا لیا ہے، اللہ تعالیٰ ابوکبر پر رحم فرمائے، وہ مجھ سے زیادہ مردم شناس تھے۔ ❹

گویا عمر فاروق رضی اللہ عنہ یہ کہنا چاہتے تھے کہ خالد رضی اللہ عنہ بہادری و جانبازی اور حرب و جنگ کے جن فنون و صلاحیتوں سے فطری طور پر نوازے گئے ہیں ان کے لیے انہوں نے خود کو وقف کر دیا ہے اور اسی لیے خطرناک

❶ خالد بن ولید: صادق عرجون ص ۳۳۲.

❷ البداية والنهاية: ۵۱۱/۷.

❸ خالد بن ولید: صادق عرجون ص ۳۲۱.

❹ خالد بن ولید: صادق عرجون ص ۳۳۲، ۳۳۳.

سے خطرناک مواقع پر بھی پیش قدمی کرنے اور جان جوکھوں میں ڈالنے سے بالکل نہیں گھبراتے اور باوجودیکہ خالد رضی اللہ عنہ کی معزولی کے لیے ابوبکر رضی اللہ عنہ سے انہوں نے بہت اصرار کیا پھر بھی ابوبکر رضی اللہ عنہ نے خالد رضی اللہ عنہ کو معزول نہ کیا، وہ شاید اسی یقین و اعتماد کی بنا پر کہ خالد رضی اللہ عنہ فوجی قوت اور جنگی صلاحیت کے شاہکار ہیں اور امت مسلمہ کے بہادروں میں گنے چنے مخصوص افراد ہی ان جیسی ہستیوں کے متبادل ہو سکتے ہیں۔<sup>❶</sup>

اس طرح خالد رضی اللہ عنہ، ابوعبیدہ رضی اللہ عنہ کی قیادت میں چار سال تک کام کرتے رہے لیکن تاریخ گواہ ہے کہ کبھی ایک مرتبہ بھی ابوعبیدہ رضی اللہ عنہ سے کوئی اختلاف و معارضہ نہیں ہوا اور خالد رضی اللہ عنہ پر معزولی کے اثر کو کم کرنے میں ابوعبیدہ رضی اللہ عنہ کے فضل عظیم کا انکار نہیں کیا جاسکتا۔ چنانچہ خالد رضی اللہ عنہ کے دل کو پالش کرنے اور صاف کرنے میں ابوعبیدہ رضی اللہ عنہ کے عزت دینے، ان کے مقام و مرتبہ کو پہچاننے، ان کی بات کو فوقیت دینے اور مشورہ پر عمل کرنے نیز امارت سنبھالنے کے بعد اسلامی جنگوں میں انہیں پیش پیش رکھنے کا اتنا عمدہ اثر ہوا کہ اس نے انہیں میدان جنگ کا ایک بے مثال بہادر انسان بنا دیا۔ دمشق، قسمرین اور فحل کے معرکوں میں آپ کے فاتحانہ کارنامے آپ کی اس اعلیٰ روحانی تربیت کے سچے گواہ ہیں جس کے ذریعہ آپ نے معزولی کو خندہ پیشانی سے قبول کیا تھا۔

اور یہی وجہ تھی کہ آپ معزولی سے قبل اور بعد دونوں حالتوں میں سیف اللہ ہی بن کر زندہ رہے۔<sup>❷</sup> اس مقام پر تاریخ نے ہمارے لیے ابوعبیدہ رضی اللہ عنہ کا وہ زریں قول بھی محفوظ رکھا ہے جسے آپ نے خالد رضی اللہ عنہ کی معزولی کے وقت ان کی ہمدردی میں کہا تھا۔ آپ نے کہا تھا: ”میں دنیا کی بادشاہت نہیں چاہتا اور نہ دنیا کے لیے کام کرتا ہوں، آپ جو کچھ دیکھ رہے ہیں بالآخر اس کا انجام فنا ہے، ہم دونوں آپس میں بھائی ہیں اور اللہ کے حکم کو قائم کرنے والے ہیں۔ کسی آدمی کے لیے یہ کوئی عیب کی بات نہیں کہ اس پر اس کا دینی بھائی حاکم ہو۔ والی (گورنر) جانتا ہے کہ خطرات و ہلاکتوں کے وقت وہی آزمائش سے زیادہ قریب اور غلطیوں میں واقع ہونے والا ہے، مگر یہ کہ اللہ تعالیٰ جسے محفوظ کر دے اور ایسے لوگ بہت کم ہیں“<sup>❸</sup> اور جس وقت ابوعبیدہ رضی اللہ عنہ نے اپنی امارت کی ماتحتی میں سیدنا خالد رضی اللہ عنہ سے جنگی مہم کے نفاذ کا مطالبہ کیا تو خالد رضی اللہ عنہ نے جواب دیا: ”میں ان شاء اللہ اس کے لیے حاضر ہوں، میں آپ کے حکم کا منتظر تھا۔“ ابوعبیدہ رضی اللہ عنہ نے کہا: اے ابوسلیمان! آپ کو کچھ حکم دیتے ہوئے میں شرم رہا تھا، تو خالد رضی اللہ عنہ نے جواب دیا: اگر میرے اوپر ایک چھوٹا بچہ بھی امیر بنا دیا جاتا تو میں اس کی اطاعت کرتا، پھر بھلا آپ کی مخالفت کیوں کر سکتا ہوں، حالانکہ آپ کا ایمان مجھ سے پہلے ہے، آپ مجھ سے پہلے اسلام لائے، اسلام میں سبقت لے جانے والوں کے ساتھ آپ نے سبقت کی اور جلدی ایمان قبول کرنے والوں کے ساتھ ایمان قبول کرنے میں جلدی کی۔ رسول اللہ ﷺ نے آپ کو ”امین“ کا لقب دیا، میں آپ کے مقام و مرتبہ کو

❶ خالد بن ولید: صادق عرجون ص ۳۲۱۔

❷ خالد بن ولید: صادق عرجون ص ۳۴۶۔

❸ خالد بن ولید: صادق عرجون ص ۳۲۳۔

کیونکر پاسکتا ہوں۔ اس وقت آپ کے سامنے گواہی دیتا ہوں کہ میں نے خود کو اللہ کے راستے میں وقف کر دیا ہے، میں کبھی آپ کی مخالفت نہیں کر سکتا اور نہ اب کبھی کسی امارت کو سنبھال سکتا ہوں۔“ سیدنا خالد رضی اللہ عنہ نے صرف ان باتوں کے کہنے پر اکتفاء نہ کیا بلکہ اسے کر دکھایا اور فوراً مطلوبہ مہم کے نفاذ کے لیے نکل پڑے۔<sup>①</sup> اس واقعہ میں سیدنا خالد رضی اللہ عنہ کے قول و عمل سے یہ بات صاف ظاہر ہے کہ خالد اور ابو عبیدہ رضی اللہ عنہما دونوں کے طرز فکر و عمل پر مذہب و اخلاق کا رنگ غالب تھا اور جناب خالد رضی اللہ عنہ باوجود یکہ فوجی قیادت (سپہ سالاری) سے معزول ہو جانے کے بعد ذاتی طور پر حاکم سے محکوم بن چکے تھے پھر بھی خلیفہ و والی کی اطاعت کے اصول پر قائم تھے۔<sup>②</sup>

در اصل پہلی مرتبہ خالد رضی اللہ عنہ کی معزولی اس وجہ سے نہیں ہوئی تھی کہ خلیفہ کو آپ پر کوئی شک تھا یا ان کے خلاف کوئی جاہلی کینہ دل میں مخفی تھا یا ان پر محرمات شریعت کے ارتکاب کی کوئی تہمت تھی، یا ان کے عدل و تقویٰ پر کوئی سوالیہ نشان تھا۔ نہیں ہرگز نہیں۔ بلکہ دو عظیم شخصیتوں کے سوچنے و عمل کرنے کا الگ الگ انداز تھا اور وہ دونوں ایسی قوی شخصیتیں تھیں کہ ان میں سے ہر ایک اپنے ہی طرز فکر و عمل کو نافذ کرنا ضروری سمجھتا تھا۔ پس ایسی صورت حال میں ضروری تھا کہ کوئی ایک اپنے طرز فکر و عمل سے پیچھے ہٹ جائے اور چونکہ امیر المومنین اور فوجی قائد کا ٹکراؤ تھا اس لیے مناسب یہی تھا کہ فوجی قائد بغیر کسی کینہ، دشمنی اور باطنی کدورت کے امیر المومنین کے سامنے جھک جائے۔<sup>③</sup>

بے شک سیدنا خالد رضی اللہ عنہ کے بعد ابو عبیدہ رضی اللہ عنہ کو شام کی فوجوں کا قائد و سپہ سالار بنانا بھی عمر رضی اللہ عنہ کے ساتھ توفیق الہی کا ایک مظہر تھا۔ بایں طور کہ یہ سب کچھ جنگ یرموک کے بعد پیش آیا تھا اور وہ وقت صلح کرنے، دشمن کے سینوں سے حسد و کدورت مٹانے، ان کے زخموں کو بھرنے اور دلوں کو جوڑنے کا متقاضی تھا اور ابو عبیدہ رضی اللہ عنہ کی یہ خوبی تھی کہ اگر دشمن کی طرف سے صلح و مصالحت کے دروازے کھلتے تو آپ صلح کو ترجیح دیتے اور اگر اسباب جنگ پر مجبور کرتے تو اس سے بھی پیچھے نہ ہٹتے گویا اگر صلح و مصالحت مناسب ہوتی تو وہی کرتے ورنہ جنگ کے لیے تیار رہتے اور چونکہ شامی شہروں کے باشندوں کے درمیان ابو عبیدہ رضی اللہ عنہ کی بردباری کا بڑا چرچا تھا، اس لیے وہ خود کو آپ کے سامنے جھکانے کے لیے تیار رہتے اور دوسروں کے مقابلہ میں ان کے سامنے اپنی بات کو پیچھے کر لیتے۔ اس طرح ابو عبیدہ رضی اللہ عنہ کی شام کی گورنری فاروقی طرز سیاست کا نمونہ تھی اور اس مرحلہ میں ریاست شام کی سابقہ حکومتوں کے مقابلہ میں آپ کی ولایت (گورنری) سب سے بہتر تھی۔<sup>④</sup>

## ۲: دوسری معزولی:

۱۷ ہجری میں ”قنسرین“ میں سیدنا خالد رضی اللہ عنہ کی دوسری معزولی کا حکم آیا۔<sup>⑤</sup> امیر المومنین عمر بن خطاب رضی اللہ عنہ

② نظام الحکم فی عہد الخلفاء الراشدین: ص ۸۴.

① نظام الحکم فی عہد الخلفاء الراشدین: ص ۸۴.

④ عبقریہ خالد: العقاد ص ۱۵۴، ۱۵۵، ۱۵۶.

③ أباطیل یجب أن تمحی من التاریخ: ص ۱۳۲.

⑤ تاریخ الطبری: ۴۱/۵.

کو خبر ملی کہ خالد اور عیاض بن غنم رضی اللہ عنہما روم میں دشمن کے علاقہ میں کافی اندر تک گھس گئے ہیں اور بے شمار مال غنیمت لے کر واپس ہوئے ہیں، ادھر سیدنا خالد رضی اللہ عنہ کی شہرت سن کر لوگ مختلف علاقوں سے انہیں دیکھنے آتے تھے، انہیں میں سے اشعث بن قیس الکندی بھی تھے، خالد بن ولید رضی اللہ عنہ نے بطور عطیہ و بخشش اشعث کو دس ہزار درہم دیے۔ واضح رہے کہ خالد رضی اللہ عنہ کا کوئی کام سیدنا عمر رضی اللہ عنہ کی نگاہ سے پوشیدہ نہیں رہتا تھا۔<sup>①</sup> بہر حال جناب خالد رضی اللہ عنہ کی اس عطیہ نوازی کی خبر پا کر عمر رضی اللہ عنہ نے اپنے سپہ سالار اعظم ابو عبیدہ رضی اللہ عنہ کو حکم دیا کہ جس مال سے خالد نے اشعث کو نوازا ہے اس کی آمدنی کی بابت تحقیق کریں اور فوج میں کام کرنے سے انہیں فوراً معزول کر کے مدینہ بھیج دیں۔ پھر خالد رضی اللہ عنہ، ابو عبیدہ رضی اللہ عنہ کے سامنے جواب دہی کے لیے حاضر کیے گئے اور خلافت کی طرف سے مقررہ افراد کی کمیٹی معاملہ کی تحقیق کرنے لگی، اس کی قیادت سیدنا ابوبکر رضی اللہ عنہ کا ایک غلام کر رہا تھا چنانچہ معاملہ کی تحقیق میں خالد رضی اللہ عنہ اس بات سے بری ثابت ہوئے کہ انہوں نے مسلمانوں کے مال غنیمت میں ناجائز تصرف کر کے اشعث کو دس ہزار درہم دیے ہوں۔<sup>②</sup>

اور جب خالد رضی اللہ عنہ نے اپنی معزولی کی خبر سنی تو اہل شام کو الوداع کہا اور اس موقع پر زیادہ سے زیادہ جس افسوس کا اظہار کیا اسے ان لفظوں میں بیان کر دیا: ”بے شک امیر المومنین نے مجھے شام کا امیر بنایا اور جب ملک شام مکھن اور شہد دینے لگا تو مجھے معزول کر دیا۔“ یہ سن کر ایک آدمی کھڑا ہوا اور کہا: ”اے امیر! صبر کریں، اس بات سے ایک فتنہ برپا ہو سکتا ہے۔“ خالد رضی اللہ عنہ نے کہا: ”نہیں، سن لو! ابن خطاب جب تک زندہ ہیں کوئی فتنہ برپا نہیں ہو سکتا۔“<sup>③</sup>

یہ ہے زور آور اور قوی ایمان کی ایک جھلک، جس سے چندہ صحابہ کرام رضی اللہ عنہم نوازے گئے تھے۔ غور کا مقام ہے کہ ایسے نازک موڑ پر کون سی روحانی قوت سیدنا خالد رضی اللہ عنہ کے اعصاب پر غالب تھی؟ اور خالد رضی اللہ عنہ کی زبان پر کون سا الہام ہوا کہ آپ نے یہ خوش گوار و حکیمانہ جواب دیا؟<sup>④</sup>

سیدنا خالد رضی اللہ عنہ کی زبان سے فاروقی خلافت کی بنیادوں کو استحکام عطا کرنے والے ان کلمات کو سن کر حیرت و غصہ سے بھڑکتے ہوئے لوگوں کے دل ٹھنڈے پڑ گئے اور انہوں نے جان لیا کہ ان کا معزول سپہ سالار ان لوگوں میں سے نہیں ہے جو فتنوں اور تباہ کن انقلابات کی بوسیدہ و منتشر ہڈیوں پر اپنی عظمت کے محل تیار کرتے ہیں، بلکہ ان عبقری زماں لوگوں میں سے ہے جو تعمیر و اصلاح کے لیے پیدا کیے گئے ہیں اگر زندگی ان کی اصلاحی و تعمیری کارناموں کو ڈھانا چاہے تو اپنی ذات کا اس بات پر سودا کر لیتے ہیں کہ اس کے غرور کا سر نیچا ہو جائے۔<sup>⑤</sup>

سیدنا خالد رضی اللہ عنہ مدینہ کی طرف نکل پڑے اور وہاں پہنچ کر امیر المومنین عمر رضی اللہ عنہ سے ملاقات کی، سیدنا عمر رضی اللہ عنہ نے آپ کی شان میں یہ شعر پڑھا:

② خالد بن ولید: صادق عرجون ص ۳۲۴۔

① تاریخ الطبری: ۵/ ۴۲۔

③ خالد بن ولید: صادق عرجون ص ۳۴۷، الکامل فی التاریخ: ۱۵۶/۲۔

④ خالد بن ولید: صادق عرجون ص ۳۴۷۔ ⑤ خالد بن ولید: صادق عرجون ص ۳۴۷۔

صنعت فلم يصنع كصنعك صانع

وما يصنع الاقوام فالله يصنع ❶

”یقیناً تم نے ایسا کارنامہ انجام دیا ہے جسے تمہاری طرح کوئی نہ کر سکا۔ (لیکن معلوم ہے کہ) تو میں

جو کچھ بھی کارنامے انجام دیتی ہیں اللہ ہی حقیقت میں اس کا کارساز ہے۔“

سیدنا خالد بن ولیدؓ نے عمر رضی اللہ عنہ سے کہا: میں نے آپ کے بارے میں اپنا لگے شکوہ مسلمانوں کے سامنے پیش کیا ہے اور اے عمر! اللہ کی قسم! میرے معاملہ میں آپ اچھا نہیں کر رہے۔ سیدنا عمر رضی اللہ عنہ نے پوچھا: پھر تمہارے پاس یہ مال کہاں سے آگیا؟ خالد بن ولیدؓ نے جواب دیا: مال غنیمت سے ملے ہوئے میرے حصے میں سے ساٹھ ہزار سے جتنا زیادہ ہو وہ آپ لے لیں۔ چنانچہ عمر رضی اللہ عنہ نے حساب کیا تو خالد بن ولیدؓ کے پاس صرف بیس ہزار زیادہ نکلے اور پھر آپ نے اسے بیت المال میں داخل کر لیا۔ فرمایا: اے خالد! اللہ کی قسم تم مجھ پر مہربان ہو اور تم میرے نزدیک بہت محبوب ہو آج کے بعد تم مجھے کسی چیز پر ملامت نہ کرنا۔ ❷

اور پھر سیدنا عمر رضی اللہ عنہ نے تمام شہروں میں خالد بن ولیدؓ کی معزولی پر معذرت کا خط بھجوا دیا، جس کا عنوان تھا: ”میں نے خالد کو ناراضی اور خیانت کی پاداش میں معزول نہیں کیا، بلکہ اس لیے کہ لوگ ان کے ذریعہ فتنے میں واقع ہو رہے تھے، میں ڈرا کہ کہیں ایسا نہ ہو کہ لوگ انہی کی ذات پر بھروسہ کر لیں اور ان کی وجہ سے آزمائش میں پڑ جائیں۔ میں نے مناسب سمجھا کہ لوگ جان لیں کہ اللہ ہی حقیقی کارساز (فتح دینے والا) ہے، وہ فتنہ کا نشانہ نہ بنیں۔“ ❸

۳: سیدنا خالد بن ولیدؓ کی معزولی کے اسباب کا اجمالی بیان و بعض فوائد:

عمر فاروق رضی اللہ عنہ کی سیرت و سیاست کو سامنے رکھتے ہوئے ہم کہہ سکتے ہیں کہ خالد بن ولیدؓ کی معزولی چند اہم اسباب کی بنا پر عمل میں آئی تھی، مثلاً:

### توحید کی حفاظت:

سیدنا عمر رضی اللہ عنہ کا یہ فرمانا کہ: ”لوگ ان کے ذریعہ فتنے میں واقع ہو رہے تھے، میں ڈرا کہ کہیں ایسا نہ ہو کہ لوگ انہی کی ذات پر بھروسہ کر لیں اور ان کی وجہ سے آزمائش میں پڑ جائیں۔“ یہ قول اس بات کا غماز ہے کہ آپ کو خالد بن ولیدؓ کی ذات سے لوگوں کے فتنے میں واقع ہونے کا اندیشہ تھا، وہ یہ کہ لوگ کہیں ایسا نہ گمان کر لیں کہ یہ فتوحات اور مدد خالد بن ولیدؓ ہی کے ساتھ ہیں اور ان کا ایمان و یقین اس بات پر کمزور ہو جائے کہ مدد و فتوحات تو اللہ کے ہاتھ میں ہیں، سیدنا خالد بن ولیدؓ اسلامی فوج کے قائد رہیں یا نہ رہیں اور آپ کی یہ احتیاطی کارروائی آپ کی کوشش و تمنا کے بالکل موافق تھی، جس میں آپ اپنے پورے حکومتی ادارے کو خالص اسلامی عقائد والی سلطنت میں رنگ دینا چاہتے تھے۔ خاص طور پر ان حالات میں جب کہ عقیدہ اور عقیدہ کی قوت کے

نام پر اسلامی سلطنت اپنے دشمنوں سے خون ریزی اور طویل لڑائیوں میں مصروف تھی اور بہت ممکن تھا کہ خالد رضی اللہ عنہ جیسے عظیم قائد غرور کے فتنے میں خود مبتلا ہو کر عوام کے فتنے کا سبب بن جائیں اور اپنے کو قوت و شجاعت کا ناقابلِ تسخیر پہاڑ سمجھنے لگیں۔ بالخصوص اس لیے بھی کہ وہ سپہ سالار نہ عبقری شخصیت اور داد و دہش کے مالک ہیں اور پھر نتیجہ یہ ہو گا کہ خود خالد رضی اللہ عنہ اور دولتِ اسلامیہ کو بھی خسارے کا سامنا کرنا پڑے۔

دراصل جس طرح لوگ اپنے خلیفہ یعنی عمر رضی اللہ عنہ سے مربوط اور ان سے خوش تھے اور خالد رضی اللہ عنہ سپہ سالاری کے اصولوں کے پابند اور تقویٰ کے جذبہ سے سرشار تھے ان کے ہوتے ہوئے اگرچہ عمر رضی اللہ عنہ کے اندیشے ایک بعید احتمال معلوم ہوتے ہیں تاہم یہ عین ممکن تھا کہ آپ کی زندگی کے بعد اور خالد رضی اللہ عنہ جیسے فاتح دوراں سپہ سالار کے ساتھ کبھی یہ فتنے اور اندیشے حقیقی شکل اختیار کر لیں، لہذا ضرورت تھی کہ اسی دور میں اور خالد رضی اللہ عنہ جیسے عبقری زماں افراد کے ساتھ ہی ان فتنوں کو جڑ سے اکھاڑ دیا جائے۔<sup>①</sup>

واضح رہے کہ ایک چھوٹا فوجی قائد جو اللہ کے راستے میں اچھی طرح آزمایا نہ گیا ہو اور جس کے کارناموں کی کوئی قابلِ شہرت نہ ہو، اس کے مقابلے میں ایک لیاقت مند باصلاحیت سپہ سالار کے بارے میں اس قسم کے فتنوں کا زیادہ ہی اندیشہ رہتا ہے۔<sup>②</sup> چنانچہ شاعر مصر حافظ ابراہیم نے اپنے دیوان میں فاروق اعظم رضی اللہ عنہ کے اس اندیشے کی طرف اس طرح اشارہ کیا ہے:

وقیل خالقت یا فاروق صاحبنا

فیہ وقد کان أعطی القوس باریہا

”اور کہا گیا کہ اے فاروق آپ نے ہمارے ساتھی (قائد) کے سلسلے میں صحیح فیصلہ نہیں کیا، (یا کہ

ان کی مخالفت کی) حالانکہ کمان کے خالق نے ہی اسے کمان عطا کیا تھا۔“

فقال خفت افتتان المسلمین بہ

وفتنۃ الناس أعیب من یداوہا<sup>③</sup>

”تو آپ (عمر رضی اللہ عنہ) نے جواب دیا: میں ان کی وجہ سے مسلمانوں کے فتنہ میں پڑ جانے سے ڈرا اور

جب عوام فتنے میں پڑ جائیں تو اس کا کوئی علاج کرنے والا نہیں ہوتا۔“

**مال خرچ کرنے میں نظریے کا تضاد:**

سیدنا عمر رضی اللہ عنہ سوچتے تھے کہ مال و عطا کے ذریعہ تالیفِ قلب اور کمزور عقیدہ لوگوں کی حوصلہ افزائی کا دور ختم

ہو چکا اور اسلام اب ایسے لوگوں کا محتاج نہیں رہا، لوگ خود اپنے ایمان و ضمیر کی حفاظت کریں تاکہ جس حد تک

لوگوں کے دلوں میں ایمان رائج ہو چکا ہے کم از کم اس حد تک مثالی انسانوں کا ایک نمونہ پیش کر کے اسلامی

① الدولة الإسلامية فی عصر الخلفاء الراشدين: حمدي شاهين ص ۱۴۹.

② عبقرية عمر: ص ۱۵۸.

③ حروب الإسلام فی الشام، باشمیل، ص: ۵۶۶.

تریت اپنے پیغام کو عام کر سکے، جب کہ دوسری طرف خالد رضی اللہ عنہ یہ سوچتے تھے کہ جو جیالے مجاہدین آپ کے ساتھ میدان جنگ میں برسرِ پیکار رہتے ہیں اور محض اللہ کی رضا کے لیے ان کی نیتیں شاید ابھی خالص نہیں ہیں، مال کے ذریعہ ان کی ہمت افزائی کرنے، ان کی عزیمت میں چٹنگی لانے اور ان کے جذبات کو زندہ رکھنے کی ضرورت ہے۔<sup>①</sup> اسی طرح عمر رضی اللہ عنہ یہ سوچتے ہیں کہ دوسروں کے بالمقابل کمزور مہاجرین مال کے زیادہ مستحق ہیں، اسی لیے جب جابیہ میں لوگوں کے سامنے خالد رضی اللہ عنہ کی معزولی کا عذر بیان کیا تو کہا: ”میں نے انہیں حکم دیا تھا کہ اس مال کو بے بس مہاجرین میں تقسیم کریں لیکن وہ طاقتوروں کو دیتے تھے۔“<sup>②</sup> بہر صورت سیدنا عمر اور خالد رضی اللہ عنہ دونوں کا اپنا اپنا اجتہاد تھا لیکن عمر رضی اللہ عنہ نے اپنے اجتہاد سے جن امور کا ادراک کر لیا خالد رضی اللہ عنہ اس کا نہیں کر سکے۔<sup>③</sup>

### سیدنا عمر اور خالد رضی اللہ عنہ کے سیاسی منہج کا اختلاف:

سیدنا عمر رضی اللہ عنہ اس بات پر بضد تھے کہ آپ کے گورنران ہر چھوٹے بڑے معاملہ میں آپ سے اجازت لینے کے بعد ہی کوئی اقدام کریں، جبکہ خالد رضی اللہ عنہ کا سیاسی منہج یہ تھا کہ مجاہدانہ و فوجی کارروائیوں کے بارے میں وہ مطلق آزاد رہیں، کیونکہ انہیں اس بات پر یقین تھا کہ موقع پر موجود شخص حالات کی نزاکت کو جس قدر سمجھ سکتا ہے، غائب شخص نہیں سمجھ سکتا۔<sup>④</sup>

اور شاید یہ بات بھی ایک سبب رہی ہو کہ جدید دستوں کے لیے بھی میدان ملے تاکہ وہ مسلمانوں کو خالد، ثقی، اور عمرو بن عاص رضی اللہ عنہ جیسے کئی دیگر سپہ سالار فراہم کر سکیں اور لوگوں کو اس بات کا احساس و یقین ہو جائے کہ نصرتِ الہی کسی ایک فرد کے ساتھ مہزون نہیں ہے، خواہ کوئی بھی ہو۔<sup>⑤</sup>

### سیدنا خالد رضی اللہ عنہ کی معزولی پر اسلامی معاشرہ کا رد عمل:

اسلامی معاشرہ نے خالد رضی اللہ عنہ کی معزولی کی قرار داد کو نہایت خندہ پیشانی سے قبول کیا۔ کیونکہ کسی کو منصب پر فائز کرنا اور اسے معزول کرنا خلیفہ ہی کا حق ہے۔ چنانچہ شرعی نظم و طاعت کے تقاضوں اور خلافت کے تئیں اس عقیدہ و اقرار پر سب متفق رہے کہ معزولی منصب نوازی فقط خلافت کا حق ہے۔

روایت ہے کہ رات کی تاریکی میں عمر رضی اللہ عنہ باہر نکلے، راستہ میں علقمہ بن علاشہ کلابی سے ملاقات ہوگئی، عمر رضی اللہ عنہ کافی حد تک خالد رضی اللہ عنہ کے ہم شکل تھے۔ علقمہ نے سمجھا کہ شاید یہ خالد رضی اللہ عنہ ہیں اور کہنے لگے: خالد! اس نے تم کو معزول کر دیا، یہ محض اپنی بخیلی کی وجہ سے کیا ہے، میں اور میرا چچا زاد بھائی، ہم دونوں ان کے پاس چیز طلب کرنے گئے تھے اور جب انہوں نے تمہیں معزول کر دیا تو اب ان سے کچھ نہیں طلب کریں گے۔ سیدنا عمر رضی اللہ عنہ

② البدایہ والنہایہ: ۷/ ۱۱۵.

① اباطیل یجب أن تمحی من التاريخ: ص ۱۳۴.

③ التاريخ الاسلامی: ۱۱/ ۱۴۷.

④ الخلافة والخلفاء الراشدون: سالم البهنساوی ص ۱۹۶.

⑤ أباطیل یجب أن تمحی من التاريخ: ص ۱۳۴.



نے علقمہ کے دل کی بات جاننا چاہی اور کہا: اے فلاں! تو پھر تمہارا کیا خیال ہے؟ انہوں نے کہا: وہ (خلیفہ) ان لوگوں میں سے ہے جن کا ہمارے اوپر حق ہے، ہم ان کا حق ادا کریں اور ہمارا ثواب اللہ کے حوالے ہے۔

جب صبح ہوئی تو عمر رضی اللہ عنہ نے خالد رضی اللہ عنہ سے پوچھا، علقمہ بھی وہاں موجود تھے، کہا: اے خالد آج رات علقمہ نے تم سے کیا کہا؟ خالد رضی اللہ عنہ نے جواب دیا: اللہ کی قسم، اس نے کچھ نہیں کہا۔ عمر رضی اللہ عنہ نے فرمایا: حیرت ہے، انکار بھی کرتے ہو اور قسم بھی کھا رہے ہو؟ اس پر علقمہ کو جوش آ گیا کیونکہ ان کو یقین تھا کہ رات کو میں نے خالد رضی اللہ عنہ ہی سے بات کی ہے، چنانچہ وہ خالد رضی اللہ عنہ سے الزاماً کہنے لگے: اے خالد تم غلط کہتے ہو اور اس کے بعد عمر رضی اللہ عنہ نے علقمہ کو انعام دیا نیز ان کی ضرورت پوری کی اور کہا: اگر میرے پیچھے جو لوگ ہیں (یعنی رعایا) میری مخالفت کے باوجود تمہاری طرح سوچ رکھیں یعنی حاکم کی اطاعت بہر حال واجب جائیں تو یہ میرے نزدیک ہر چیز سے محبوب ہے۔<sup>①</sup>

اسلامی سماج کے اس بے نظیر سمع و طاعت کے مظاہرے کے باوجود بعض اعتراضات بھی سامنے آئے چنانچہ چاہیہ میں خطبہ دیتے ہوئے جب سیدنا عمر رضی اللہ عنہ نے خالد کی معزولی کا عذر بیان کرتے ہوئے کہا تھا: ”میں خالد بن ولید کی معزولی پر تم سے معذرت خواہ ہوں، میں نے انہیں حکم دیا تھا کہ یہ مال کمزور مہاجرین پر خرچ کریں، لیکن انہوں نے اسے طاقت و روں اور اغنیاء میں تقسیم کیا، اس لیے میں نے انہیں معزول کر دیا اور ابوعبیدہ بن جراح کو امیر بنادیا۔“

یہ سن کر سیدنا خالد رضی اللہ عنہ کے چچا زاد بھائی ابو عمرو بن حفص بن مغیرہ نے کہا: ”اے عمر! میں آپ کی معذرت قبول کرنے کو تیار نہیں، آپ نے ایسے ذمہ دار کو معزول کیا جسے رسول اللہ ﷺ نے مقرر کیا تھا اور ایسی تلوار کو نیام میں ڈالا ہے جسے رسول اللہ ﷺ نے بے نیام کیا تھا، ایسے جھنڈے کو جھکا یا ہے جسے رسول اللہ ﷺ نے نصب کیا تھا، آپ نے قطع رحمی کی ہے اور میرے چچا زاد بھائی کے ساتھ حاسدانہ برتاؤ کیا ہے۔“

سیدنا عمر رضی اللہ عنہ نے فرمایا: ”تم قرابت و رشتہ داری کا حق ادا کر رہے ہو، نو عمر ہو، اپنے چچیرے بھائی کے سلسلہ میں آپے سے باہر ہو۔“<sup>②</sup>

یہ ہے خالد بن ولید رضی اللہ عنہ کے چچا زاد بھائی کے لیے عمر فاروق رضی اللہ عنہ کی کشادہ دلی کا مظاہرہ کہ وہ خالد رضی اللہ عنہ کی طرف سے دفاع کرتے کرتے عمر فاروق رضی اللہ عنہ پر ”حسد“ کی تہمت لگا دیتے ہیں، پھر بھی آپ اس کے لیے نہایت بردباری کا ثبوت دیتے ہیں۔<sup>③</sup>

① الدولة الإسلامية في عصر الخلفاء الراشدين: ص ۱۵۱.

② السنن الكبرى، النسائي: ۸۲۸۳، اس کی سند صحیح ہے۔ محض الصواب: ۴۹۶/۳.

③ صحيح التوثيق في سيرة وحياة الفاروق: ص ۲۱۹.

۴: سیدنا خالد بن ولید رضی اللہ عنہ کی وفات اور بستر مرگ پر فاروقی عظمت کا اعتراف:

جب خالد بن ولید رضی اللہ عنہ مرض الموت میں مبتلا ہوئے تو ان کے پاس ابودرداء رضی اللہ عنہ عیادت کرنے کے لیے گئے، سیدنا خالد رضی اللہ عنہ نے ان سے کہا: اے ابودرداء! اگر عمر رضی اللہ عنہ فوت ہو گئے تو تم کئی ناپسندیدہ چیزیں اپنی آنکھوں سے دیکھو گے۔ ابودرداء رضی اللہ عنہ نے کہا: اللہ کی قسم میرا بھی یہی خیال ہے۔ خالد رضی اللہ عنہ نے فرمایا: ”کئی معاملات میں میں ان پر ول ہی دل میں بہت غصہ ہوا، لیکن اب اپنی اس بیماری میں جب اللہ کا فرشتہ عزرائیل میرے پاس آنے والا ہے میں نے ان معاملات میں غور کیا تو اس نتیجہ پر پہنچا کہ عمر رضی اللہ عنہ اپنے ہر کام میں اللہ تعالیٰ کی رضا چاہتے تھے۔ جب آپ نے میرا مال تقسیم کرانے کے لیے ایک آدمی بھیجا تو اس نے میرا ایک جوتے کا جوڑا بھی تقسیم کر دیا ایک اور لے لیا اور دوسرا میرے لیے چھوڑا، لیکن انہوں نے ان لوگوں کے ساتھ بھی ایسا ہی کیا جو اسلام میں سبقت کرنے والے تھے اور بدری صحابہ تھے۔ وہ مجھ سختی کرتے تھے اور دوسروں پر بھی میری ہی طرح سختی کرتے تھے۔ میں انہیں قربت داری کا حوالہ دیتا تھا لیکن وہ اللہ کے لیے کسی ملامت گر کی ملامت یا کسی رشتہ دار کی رشتہ داری کی پروا نہ کرتے تھے۔ ان کے اسی عمل کو دیکھ کر میرا غصہ جاتا رہا۔ وہ مجھ پر زیادہ ہی سختی کر رہے تھے اور یہ سب کچھ صرف فکر و نظر کے اختلاف کی وجہ سے تھا۔ میں جنگ میں ہوتا، مشکلات کو جھیلتا اور موقع کی نزاکت کو اپنی آنکھوں سے دیکھتا تھا اور وہ موجود نہیں ہوتے تھے، وہ یہ سب نہیں جانتے تھے، اسی وجہ سے میں لوگوں کو نوازا کرتا تھا اور میری یہ چیز ان کی مخالفت کا سبب بنی۔“ ①

اور جب آپ کی وفات قریب ہوئی تو رونے لگے اور کہا: ”لا الہ الا اللہ کہنے کے بعد مجھے اپنے تمام کارناموں میں ایک کارنامے کی وجہ سے بخشش کی زیادہ امید ہے، جب سخت سردی کے موسم میں رات کے وقت میں مہاجرین کے سر پہ میں شریک تھا، ڈھال سنبھالے ہوئے پوری رات کاٹی تھی اور آسمان سے بارش ہو رہی تھی، میں صبح کے انتظار میں تھا کہ کافروں پر دھاوا بولوں۔ آپ لوگ بھی اپنے لیے جہاد لازم کر لو، میں اتنے اتنے معرکوں میں شریک ہوا، میرے جسم کا کوئی ایسا حصہ نہیں ہے جس پر تلوار نیزے یا تیر کا زخم نہ ہو اور اب دیکھو میں اپنے بستر پر مر رہا ہوں جیسے اونٹ مرتا ہے۔ بزدلوں کی آنکھیں خوف سے نہ سوئیں، میں شہادت کی موت مرنا چاہتا تھا لیکن قضا و قدر کا یہی فیصلہ تھا کہ اپنے بستر پر مروں۔“ ②

آپ نے موت کے وقت عمر رضی اللہ عنہ کو اپنا وصی بناتے ہوئے کہا:

”میں اپنی وصیت، میراث کی تقسیم اور اپنے عہد کا نفاذ عمر بن خطاب کے حوالے کرتا ہوں۔“

سیدنا عمر بن خطاب رضی اللہ عنہ یہ سن کر رونے لگے تو طلحہ بن عبید اللہ رضی اللہ عنہ نے عمر فاروق رضی اللہ عنہ سے کہا: آپ کی اور

خالد کی مثال ایسے ہی ہے جیسے کہ شاعر نے کہا ہے:

① خالد بن ولید: صادق عرجون ص: ۳۴۹، الخلافة والخلفاء: ص: ۱۹۸.

② سیر أعلام النبلاء: ۱/ ۳۸۲، الطريق إلى المدائن: ص: ۳۷۶.

لا ألفينك بعد الموت تندبنى

وفى حياتى ما زودتنى زادى ❶

”تمہیں میں ایسا نہ پاؤں کہ تم میرے مرنے کے بعد آہ و بکا کرتی رہو اور میری زندگی میں میرے لیے توشہ تک تیار نہ کیا۔“

خالد رضی اللہ عنہ کی وفات پر عمر فاروق رضی اللہ عنہ بہت غمگین ہوئے اور خالد رضی اللہ عنہ کی چچا زاد بہنیں بھی ان پر روئیں۔ سیدنا عمر بن خطاب رضی اللہ عنہ سے لوگوں نے کہا: آپ انہیں (عورتوں کو) منع کیوں نہیں کرتے؟ آپ نے فرمایا: اگر وہ ابوسلیمان کو اس طرح روئیں کہ نہ گریبان پھاڑیں نہ واویلا مچائیں تو انہیں رونے دیں۔ رونے والیوں کو ابوسلیمان جیسے لوگوں پر رونا چاہیے۔ ❷

اور خالد رضی اللہ عنہ کے بارے میں فرمایا: ”خالد کی موت سے اسلام میں ایسا خلا پیدا ہو گیا ہے جو جلدی پُر نہیں ہوگا، کاش وہ زندہ ہوتے! جب تک رہے میدان کارزار میں ناقابلِ تسخیر پہاڑ بن کر رہے۔ اللہ کی قسم، وہ دشمن کے مقابلے میں ایک مضبوط دیوار تھے، ان کے مشورے قابلِ قدر ہوتے تھے۔“ ❸

ہشام بن نضر بنی مخزوم کے چند لوگوں کے ساتھ عمر رضی اللہ عنہ کی خدمت میں حاضر ہوا، ہشام ایک شاعر آدمی تھا۔ عمر رضی اللہ عنہ نے اس سے کہا: ہشام مجھے وہ شعر سناؤ جو تم نے خالد کے بارے میں کہے ہیں۔ ہشام نے اپنے بہترین اشعار سنائے، پڑھ چکا تو عمر فاروق رضی اللہ عنہ نے فرمایا: ابوسلیمان پر اللہ رحم فرمائے، تم نے ان کی توصیف کا حق ادا نہیں کیا، وہ شرک اور مشرکوں کو تعزیرِ نلت میں ڈالنا پسند کرتے تھے، ان کو برا بھلا کہنے والا اللہ کی ناراضی کا مستوجب قرار پائے گا۔ پھر آپ نے شاعر کے قول سے مثال دی:

فقل للذى يبغى خلاف العذى مضى

تهياً لآخرى مثلها فكأن قد

”اس شخص سے کہہ دو جو گزری ہوئی چیز کے خلاف خواہش رکھتا ہے کہ اس کے مثل دوسری چیز کی تیاری کرے وہ تو گزر چکی۔“

فما عيش من قد عاش بعدى بِنَافعى

ولا موت من قد مات بعد بمخلدى

”جو شخص میرے بعد زندہ رہے گا اس کی زندگی سے مجھے کوئی فائدہ نہیں اور نہ میرے بعد مرنے والے کی موت مجھے زندگی عطا کر سکتی ہے۔“

❶ الطريق إلى المداين: ص ۳۶۶.

❷ الفاروق عمر: ص ۲۸۷.

❸ خالد بن ولید: صادق عرجون ص ۳۴۸.

پھر عمر رضی اللہ عنہ کہنے لگے: ”ابو سلیمان پر اللہ کی رحمت ہو، دنیا کی عظمت و شرافت کے مقابلے میں اللہ کے پاس ان کے لیے جو کچھ ہے وہ بہتر ہے۔ وہ بہتر کارناموں کے ساتھ زندہ رہے اور سب کو رنجیدہ چھوڑ کر اس دنیا سے کوچ کر گئے۔“ ❶ میں نے نہیں دیکھا کہ زمانہ نے کسی کو دنیا میں ہمیشہ کے لیے زندگی عطا کی ہو۔ اس طرح ۲۱ ہجری میں خالد رضی اللہ عنہ کی وفات ہوئی اور شام کے شہر حمص میں آپ کی تدفین ہوئی۔ ❷

اللہ تعالیٰ خالد رضی اللہ عنہ پر رحمت کے پھول برسائے اور مصلحین امت میں ان کی یادگار کو تاباں رکھے۔

(آمین)



❶ تہذیب تاریخ دمشق: ۱۱۶/۵ .

❷ تاریخ الطبری: ۱۳۰/۵ ، القيادة العسكرية: ص ۵۸۹ .

چھٹی فصل

## عہد فاروقی میں عراق و مشرق کی فتوحات

عراق و مشرق کی فتوحات کا دوسرا مرحلہ

معرکہ قادسیہ

معرکہ نہاوند (فتح الفتوح)

بلاد عجم میں فتوحات کے دروازے کھل جانا

دروس و عبرت اور فوائد

**[www.KitaboSunnat.com](http://www.KitaboSunnat.com)**

(۱)

## عراق و مشرق کی فتوحات کا دوسرا مرحلہ

سیدنا ابوبکر رضی اللہ عنہ کے دور خلافت میں خالد بن ولید رضی اللہ عنہ کی زیر قیادت عراق میں جو فتوحات ہوئیں وہ مشرق میں پیش رفت کرنے والی اسلامی فتوحات کا پہلا مرحلہ تھیں۔ میں نے اپنی کتاب ”ابوبکر صدیق رضی اللہ عنہ، شخصیت اور کارنامے“ میں انہیں تفصیل سے ذکر کیا ہے۔ جب سیدنا عمر رضی اللہ عنہ کا دور آیا تو آپ نے صدیقی منصوبہ بندی کو کئی مرحلوں سے گزار کر پایہ تکمیل تک پہنچایا، گویا مشرق میں فتوحات کا یہ دوسرا مرحلہ تھا جس کا بیان کچھ اس طرح ہے:

ابوعبید ثقفی رضی اللہ عنہ کی امارت میں عراق کی جنگ:

جب ابوبکر صدیق رضی اللہ عنہ کی وفات ہو گئی اور ۲۳ جمادی الاخریٰ ۱۳ ہجری کو منگن کی رات آپ کی تدفین عمل میں آئی، اس کے بعد جب صبح عمر رضی اللہ عنہ نے خلافت سنبھالی تو اہل عراق سے جنگ کرنے کے لیے لوگوں کو آمادہ کیا، انہیں جوش دلایا اور ثواب کی رغبت دلائی لیکن کوئی آگے نہ آیا۔ اس لیے کہ وہ اہل فارس کی جنگی قوت اور خونریز معرکہ آرائی کی وجہ سے ان سے جنگ کرنا ناپسند کرتے تھے۔ آپ نے دوسرے اور پھر تیسرے دن بھی لوگوں کو اہل فارس سے جنگ کے لیے آمادہ کیا، شعی بن حارثہ رضی اللہ عنہ نے بھی تائید میں بہت اچھی تقریر کی اور بتایا کہ اللہ تعالیٰ نے خالد بن ولید رضی اللہ عنہ کے ہاتھوں عراق کے بیشتر علاقے مسلمانوں کو فتح میں نصیب کیے ہیں اور وہاں مجاہدین اسلام کو غنیمت میں بہت کچھ مال و جان داد اور زمینیں ملنے والی ہیں، لیکن تیسرے دن بھی کوئی آگے نہ آیا۔ البتہ جو تھے دن لوگوں کو ابھارنے اور جوش دلانے کے بعد ابوعبید بن مسعود ثقفی رضی اللہ عنہ سب سے پہلے آگے بڑھے اور پھر یکے بعد دیگرے لوگ آپ کا ساتھ دیتے گئے۔ ① عمر فاروق رضی اللہ عنہ کی آواز پر ابوعبید ثقفی کے بعد سلیط بن قیس انصاری رضی اللہ عنہ نے لبیک کہا اور بولے: امیر المومنین! ان اہل فارس سے متعلق اب تک ہم شیطان کے دھوکے میں تھے، سنے! میں نے اور جو میرے چچا زاد بھائی ہیں نیز اور جو لوگ میرے ساتھ ہیں ہم سب خود کو اللہ کے راستے میں قربان کرنے کے لیے تیار ہیں۔ ② سلیط رضی اللہ عنہ کا یہ روح پرور کلام لوگوں کو ابھارنے، ان کے جذبات کو بھڑکانے اور اہل فارس سے نبرد آزما ہونے میں بہت موثر ثابت ہوا اور لوگوں نے خلیفہ راشد عمر بن خطاب رضی اللہ عنہ سے مطالبہ شروع کر دیا کہ آپ کسی مہاجر یا انصاری کو ہمارا امیر بنا دیں۔ عمر رضی اللہ عنہ نے فرمایا: جو شخص لوگوں کو ابھارنے میں پیش پیش رہا ہے میں اس سے زیادہ امارت کا حق دار کسی دوسرے کو نہیں سمجھتا۔ اگر سلیط جنگی

② الفتوح: ابن أعمش ۱/ ۱۶۴، الأنصار فی العصر الراشدی: ص ۲۱۶۔

① البداية والنهاية: ۷/ ۲۶۔

امور میں جلد باز نہ ہوتے تو انہی کو تمہارا امیر بنانا، لہذا ابو عبیدہ امیر ہوں گے اور سلیط وزیر۔ چنانچہ لوگوں نے سمع و طاعت کا مظاہرہ کیا۔<sup>①</sup>

اور ایک روایت میں ہے کہ آپ نے ابو عبیدہ رضی اللہ عنہ کو سب کا امیر بنا دیا تھا، وہ صحابی نہ تھے، تو لوگوں نے عمر رضی اللہ عنہ سے کہا: آپ نے کسی صحابی کو ہمارا امیر کیوں نہیں بنایا؟ آپ نے جواب دیا: میں اس کو امیر بناؤں گا جس نے سب سے پہلے میری آواز پر لبیک کہا، بلاشبہ اس دین کی نصرت و تائید میں آپ لوگ اوروں پر سبقت لے گئے، لیکن اس معاملے میں انہوں نے تم سے پہلے رضا مندی ظاہر کی ہے، پھر آپ نے ابو عبیدہ رضی اللہ عنہ کو بلایا اور انہیں اللہ کے تقویٰ کی نصیحت کی اور کہا کہ تمہارے ساتھ جو مسلمان ہیں ان کے ساتھ بھلائی کرنا، صحابہ کرام سے مشورہ لیتے رہنا اور سلیط بن قیس کو مشورہ میں نہ بھولنا، وہ میدان جنگ کے آزمودہ کار آدمی ہیں۔<sup>②</sup>

عمر فاروق رضی اللہ عنہ نے ابو عبیدہ رضی اللہ عنہ کو مزید نصیحتیں کرتے ہوئے کہا: ”رسول اللہ ﷺ کے صحابہ کے مشوروں پر عمل کرنا، ان کو اپنے معاملات میں شریک رکھنا، جلد بازی سے کام نہ لینا بلکہ صبر و تحمل سے کام کرنا کیونکہ یہ جنگ ہے اور جنگ کے لیے ایسا صبر آزما اور متحمل مزاج آدمی مناسب ہوتا ہے جو موقع اور نزاکت کو پہچانتا ہو۔ میں نے سلیط کو صرف اس لیے امیر نہیں بنایا کہ وہ جنگی معاملات میں جلد باز واقع ہوئے ہیں اور جب تک کھلی ضرورت نہ ہو جنگ میں جلد بازی نقصان دہ ہوتی ہے۔ اللہ کی قسم! اگر وہ جلد باز نہ ہوتے تو انہی کو امیر بنانا۔“<sup>③</sup>

پھر فرمایا: تم ایسے علاقے میں جا رہے ہو جو مکرم، دھوکا، خیانت اور غرور و تکبر سے بھرا پڑا ہے۔ ایسے لوگوں میں جا رہے ہو جو شر و فساد کرتے کرتے اسی کے ماہر ہو گئے ہیں۔ خیر و صلاح کو پس پشت ڈال دیا ہے، گویا وہ اسے جانتے ہی نہیں، لہذا ان سے چوکنا رہنا، اپنی زبان کو قابو میں رکھنا اور راز سے کسی کو واقف نہ کرنا کیونکہ راز دار جب تک راز کو راز میں رکھتا ہے وہ محفوظ ہوتا ہے اور کسی ناخوشگوار حالت کا سامنا نہیں کرتا اور جب اپنے راز فاش کر دیتا ہے تو وہ خود کو گنوا دیتا ہے۔<sup>④</sup>

اس کے بعد آپ نے شعی بن حارثہ رضی اللہ عنہ کو عراق جانے اور مزید فوجوں کے انتظار کرنے کا حکم دیا اور کہا کہ جو مرتدین اسلام صدق دل سے توبہ کر کے اسلام میں دوبارہ داخل ہو چکے ہیں انہیں اپنے ساتھ لے لیں اور دشمن سے معرکہ آرائی میں انہیں بھی شریک کر لیں۔ شعی رضی اللہ عنہ ان سب کو لے کر تیزی سے آگے بڑھے اور ”حیرہ“ پہنچے اور عمر فاروق رضی اللہ عنہ عراق، فارس اور شام کے محاذوں پر برابر نگاہ رکھے ہوئے تھے۔ اسلامی فوجوں کو سامان رسد بھیجتے، انہیں اپنی تعلیمات، احکامات اور رہنمائیوں سے نوازتے رہتے، درپیش اور متوقع معرکوں کی منصوبہ بندی کرتے اور ان کی تنفیذ کی نگرانی و ذمہ داری اپنے ہاتھ میں رکھتے۔

② البداية والنهاية: ۲۶/۷.

① ألانصار فی العصر الراشدی: ص ۲۱۶.

③ إتمام الوفاء فی سيرة الخلفاء، ص: ۶۵.

④ إتمام الوفاء فی سيرة الخلفاء: ص ۶۵.



بہر حال سات ہزار (۷۰۰۰) کی تعداد میں غازیان اسلام سر زمین عراق کی طرف بڑھے اور عمر بن الخطابؓ نے والی شام ابو عبیدہ بن جراح رضی اللہ عنہ کے نام لکھا کہ خالد بن ولید کے ساتھ لڑنے والے جو مجاہدین عراق سے آئے تھے انہیں عراق روانہ کر دیں۔ ابو عبیدہ رضی اللہ عنہ نے ہاشم بن عتبہ رضی اللہ عنہ کی قیادت میں چار ہزار لوگوں کو عراق روانہ کیا اور وہ لوگ کوفہ پہنچے۔ مسلمانوں کی یہ جمعیت جب عراق میں اکٹھی ہو گئی تو اسے معلوم ہوا کہ اہل فارس کی حکومت میں اختلاف و انتشار ہے اور آخر کار انہوں نے کسریٰ کی بیٹی پوران کو اپنا حاکم تسلیم کر لیا اور اس سے پہلے کی حاکم فارس آذر میدخت کو قتل کر دیا اور پوران بنت کسریٰ نے رستم بن فرخزاد نامی ایک ایرانی شخص کو دس سال کے لیے ملکی باگ ڈور اس شرط پر دے دی کہ وہ اندرونی بدعنوانی اور بیرونی جنگی معاملات سے بہ نفس نفیس نئے گا اور دس سال گزرنے کے بعد ملکی بادشاہت پھر آل کسریٰ میں واپس آ جائے گی اور رستم نے اسے قبول بھی کر لیا۔ واضح رہے کہ رستم ایک نجومی تھا، اسے علم نجوم میں مہارت تھی، اس سے پوچھا گیا کہ (ستاروں کو دیکھ کر) جب تم جانتے ہو کہ ایران کا حشر بہتر نہیں ہو گا تو پھر یہ ذمہ داری تم نے کیوں لی ہے؟ اس نے جواب دیا: اقتدار کی حرص اور شہرت کی محبت میں۔<sup>۱</sup>

## نمارق، سقا طیبہ اور باروسما کے معرکے

۱: معرکہ نمارق ۱۳ ہجری:

ابو عبیدہ ثقفی رضی اللہ عنہ کے عراق پہنچنے اور وہاں کی فوجی کمان ہاتھ میں لینے کے بعد یہ معرکہ پیش آیا۔ دراصل اہل فارس کا مقصد یہ تھا کہ اس معرکہ کے گرمانے والے یعنی ابو عبیدہ ثقفی رضی اللہ عنہ کو نفسیاتی طور پر دبا دیں اور عراقیوں کے دل میں اپنی کامیابی اور فتح کے قوی ارادوں کی پیشگی دھاک بٹھا دیں، چنانچہ انہوں نے اندرونی طور پر اپنی قوت مضبوط کی، لاؤ لشکر تیار کیا اور مسلمانوں کو ان کے آگے اور پیچھے ہر طرف سے گھیرنا شروع کیا۔ دوسری جانب عراق کے جاگیرداروں کو لکھا کہ اپنے علاقوں میں مسلمانوں کے خلاف مذہبی نفرت کی آگ بھڑکائیں اور تمام اضلاع میں ایک نقیب مقرر کیا جو وہاں کے باشندوں کو بغاوت کے لیے تیار کریں، چنانچہ ”جابان“ کو حکم دیا کہ فرات کے ساحلی علاقوں سے ہوتا ہوا ”بہسقباز“ پہنچے اور ”زسی“ اور ”کسکر“ پہنچے اور ایک لشکر روانہ کیا تاکہ وہ وہاں پہنچ کر لشکر تیار کریں اور وہاں سے شنی کی زیر قیادت اسلامی فوج پر حملہ کریں، شنی کو دشمن کے یکجا ہونے کی جب خبر ملی تو آپ نے اپنے ہتھیار بند مجاہدین کو ایک مقام پر سمیٹنا شروع کیا اور دوسری طرف عراقی جاگیرداروں نے بغاوت کا اعلان کر دیا، تمام اضلاع میں ایرانی ہرکاروں نے انقلاب کی آگ بھڑکانے میں کوئی کسر نہ اٹھا رکھی اور یکے بعد دیگرے ان کے علاقوں سے شروفساد کی خبریں آنے لگیں۔ ابو عبیدہ اور شنی اپنا اپنا لشکر لے کر ”نخان“ پہنچے اور مورچہ بندی کی تیاریاں شروع کر دیں۔ پھر ”نمارق“ کے میدان میں دونوں فوجیں صف آراء ہوئیں اور

گھمسان کی لڑائی ہوئی۔ اس معرکہ میں اللہ تعالیٰ نے اہل فارس کو شکست دی۔ ایرانی فوج کا سپہ سالار ”جبابان“ اور اس کے میمنہ کا افسر ”مردان شاہ“ دونوں گرفتار کر لیے گئے۔ یاد رہے کہ انہی دونوں نے مسلمانوں کے خلاف مذہبی نفرت کی آگ بھڑکانے میں سب سے اہم کردار ادا کیا تھا۔<sup>①</sup> ”جبابان“ کو مطرب بن فضاء تھمی نے گرفتار کیا تھا، وہ نہیں جان سکے کہ میرا قیدی حقیقت میں ایرانی فوج کا سپہ سالار ”جبابان“ ہے۔ ”جبابان“ نے ان کو دھوکا دیا اور کہا کہ کچھ معاوضہ لے کر مجھے رہائی دے دو۔ مسلمانوں نے اسے دیکھتے ہی پہچان لیا اور پکڑ کر ابو عبیدہ رضی اللہ عنہ کے پاس لائے اور بتایا کہ یہ ایرانی لشکر کا سپہ سالار ہے، اسے قتل کر دیا جائے۔ ابو عبیدہ رضی اللہ عنہ نے فرمایا: میں اللہ سے خوف کھاتا ہوں، بھلا اس شخص کو کیوں قتل کر سکتا ہوں جسے ایک مسلمان امان دے چکا ہو۔ مسلمان باہمی تعاون و محبت میں ایک جسم کی مثال ہیں، جو فرض کسی ایک مسلمان پر لازم ہو وہ سارے مسلمانوں پر لازم ہوتا ہے۔ انہوں نے کہا: یہ ایرانی فوج کا قائد ہے۔ آپ نے کہا: قائد ہے تو رہا کرو، میں اس کے ساتھ غداری نہیں کر سکتا اور پھر آپ نے اسے چھوڑ دیا۔<sup>②</sup>

اس واقعہ میں ابو عبیدہ ثقفی رضی اللہ عنہ کا موقف مسلمانوں کے عفو و درگزر اور وعدہ وفا کی ایک لازوال مثال ہے اگرچہ کسی ایک فرد ہی نے اسے مان لیا ہو۔ بے شک لوگوں کو مسلمان بنانے اور انہیں اسلام کی طرف مائل کرنے میں ان بلند اخلاق کا بہت بڑا اثر تھا، چنانچہ جوں جوں غیر مسلموں میں اس بات کا چرچا ہوتا کہ مسلمانوں نے ایرانی فوج کے عظیم قائد کو محض اس وجہ سے چھوڑ دیا کہ مسلمانوں کے عام آدمی نے فدیہ لے کر اسے چھوڑ دینے کا وعدہ کر لیا تھا تو وہ دین اسلام کی طرف کشاں کشاں چلے آتے۔ دراصل یہ دین اسلام کا کمال تھا جس نے ان جیسے افراد کو جنم دیا تھا۔

اس مقام پر ہم ثقی بن حارثہ رضی اللہ عنہ کے شاندار موقف کو بھی نہیں بھول سکتے کہ وہ خود کو ابو عبیدہ رضی اللہ عنہ کی امارت کے تابع کر دیتے ہیں جب کہ خود عراق کے قدیم سپہ سالار رہ چکے ہیں۔ ابو عبیدہ رضی اللہ عنہ ابھی پہلی مرتبہ وہاں آ رہے ہیں۔ اس فرماں برداری کی روح تھی کہ امیر المؤمنین نے ابو عبیدہ کو امیر بنا کر بھیجا تھا، قابل رشک ہیں وہ سپہ سالار اور ان کے ماتحت فوجی۔ ثقی رضی اللہ عنہ فطری طور پر ان اوصاف حمیدہ کے زیور سے آراستہ تھے، اس سے پہلے وہ خالد بن ولید رضی اللہ عنہ کے ساتھ بھی اسی طرح کر چکے تھے۔ اسلام کے لیے ان کی محبت و فریفتگی میں کبھی کوئی بدلاؤ نہیں آیا خواہ وہ سپہ سالار فوج رہے ہوں یا ایک عام سپاہی اور ایسا کیوں نہ ہوتا نابغہ روزگار ہستیاں اسی طرح ہوا کرتی ہیں۔<sup>③</sup>

۲: کسکر میں معرکہ سقا طیبہ:

ابو عبیدہ ثقفی رضی اللہ عنہ نے معرکہ نمارق میں فتح پانے کے بعد ایران کی شکست خوردہ فوج کا پیچھا کیا، اس نے

② الکامل فی التاريخ: ۸۷/۲.

① حروکة الفتح الإسلامی: شکری فیصل ص ۷۲.

③ التاريخ الإسلامی: ۳۳۴/۱۰.

بھاگ کر ”کسکر“<sup>۱</sup> میں پناہ لی، یہاں کی فوجی قیادت کسرئی کے خالہ زاد بھائی ”نزی“ کے ہاتھ میں تھی۔ نزی نے ابو عبیدہ رضی اللہ عنہ سے پنچہ آزمائی کے لیے ان لوگوں سے بھرپور تعاون و تائید کی۔ ”سقاطیہ“<sup>۲</sup> میں ان کی ابو عبیدہ رضی اللہ عنہ سے معرکہ آرائی ہوئی، آپ نے ان کو ذلت آمیز شکست دی اور بہت کچھ اموال غنیمت اور کھانے پینے کی چیزیں حاصل ہوئیں۔<sup>۳</sup> نزی شکست خوردہ ہو کر وہاں سے بھاگ نکلا اور مسلمانوں نے اس کے لشکر و اراضی پر قبضہ کر لیا۔ اس کے خزانوں میں سے کافی بیش قیمت چیزیں مسلمانوں کے ہاتھ لگیں۔ اس معرکہ میں جس چیز کو پا کر مسلمان سب سے زیادہ خوش تھے وہ ”نزیان“<sup>۴</sup> کھجور کے درخت تھے۔ ”نزی“ خاص طور سے اس کی دیکھ بھال کرتا تھا۔ یہ کھجوریں شاہان ایران کی من بھاتی کھجوریں تھیں۔ مسلمانوں نے وہ کھجوریں آپس میں تقسیم کیں اور عراق کے کاشت کاروں کو بھی کھلائیں، نیز اس کا خنس عمر رضی اللہ عنہ کے پاس بھیج دیا اور لکھا: اللہ تعالیٰ نے ہمیں ایسی غذاؤں سے نوازا ہے جسے شاہان ایران اپنے لیے مخصوص رکھتے تھے، ہماری خواہش ہے کہ آپ بھی اسے دیکھیں اور اللہ کے فضل و کرم کو یاد کریں۔<sup>۵</sup>

اس واقعہ میں ہمیں مسلمانوں کے ایک عظیم اخلاقی و مثالی کردار کی طرف اشارہ ملتا ہے۔ وہ یہ کہ ایک زمانے سے انسانی حقوق سے محروم اور زخم خوردہ جذبات و شکستہ دل کسانوں کو ان کی انسانی عظمت کا احساس دلایا اور انہیں ان کے بادشاہوں کا شاہی کھانا کھلایا، جسے کھانا ان کے لیے اس سے پہلے حرام ہوتا تھا۔ گویا مسلمان فاتحین زبان حال سے گویا تھے کہ ”اس عظیم دین اسلام کو قبول کر لو جو تمہارے مرتبہ کو بڑھاتا ہے اور شاہان عجم کی غصب کردہ تمہاری انسانی کرامت تمہیں واپس دلاتا ہے۔“<sup>۶</sup>

ابو عبیدہ کسر میں قیام پذیر ہوئے اور ایرانی فوج کو پیچھے دھکیلنے نیز جن کسانوں نے مسلمانوں کا عہد و پیمان توڑ کر اہل فارس کی مدد کی تھی انہیں سزا دینے کے لیے اپنی فوج اطراف و جوانب میں پھیلا دی، اس طرح ”کسکر“ کے علاقہ میں مسلمان بھاری پڑ گئے۔ اس فتح و نصرت الہی کے بعد ایرانی علاقوں کے کچھ والیان ریاست و جاگیر داران ابو عبیدہ رضی اللہ عنہ کے پاس صلح کی خواہش لے کر آئے، ان میں سے دو والیان ریاست نے اپنا اعلیٰ و عمدہ کھانا ابو عبیدہ رضی اللہ عنہ کی ضیافت میں پیش کیا اور کہا: یہ آپ کی ضیافت میں ہے، اس کے ذریعہ ہم آپ کی قدر اور عزت و تکریم کرنا چاہتے ہیں۔ ابو عبیدہ رضی اللہ عنہ نے پوچھا: کیا تم نے میرے لشکر کے تمام لوگوں کی اسی طرح اعزاز و اکرام سے ضیافت کی ہے۔ انہوں نے جواب دیا: ابھی تو ہم سب کے ساتھ ایسا نہیں کر سکے ہیں لیکن ضرور ایسا کریں گے۔ ابو عبیدہ رضی اللہ عنہ نے فرمایا: مجھے ایسے کھانوں کی کوئی ضرورت نہیں جو ہمارے تمام سپاہیوں کے لیے کافی

۱ کوفہ اور بصرہ کے درمیان ایک قصبہ ہے۔ ۲ واسطہ کی سر زمین میں ”کسکر“ کا ایک سرحدی علاقہ ہے۔

۳ تاریخ الطبری: ۴/ ۲۷۲۔ ۴ انتہائی عمدہ قسم کی کھجور کا نام ہے۔ (مترجم)

۵ تاریخ الطبری: ۴/ ۲۷۲۔ ۶ التاریخ الاسلامی: ۱۰/ ۳۳۵۔

نہ ہو۔ ابو عبیدہ کی بات سن کر وہ سہم گئے اور اپنے بارے میں خطرہ محسوس کرنے لگے۔ ابو عبیدہ نے کہا: کیا میں نے تم کو نہیں بتلایا کہ میں اس کھانے کو اس وقت تک ہاتھ نہیں لگانے والا ہوں جب تک کہ میرے ساتھ لڑنے والے میرے تمام سپاہیوں کو یہی کھانا نہ مل جائے۔ انہوں نے کہا: آپ کے لشکر کے تمام سپاہیوں کو ان کے ٹھکانوں پر یہی کھانا شکم سیر کر کے کھلایا جا چکا ہے۔ پھر جب آپ نے اس کی تحقیق کر لی تو ان کی ضیافت قبول فرمائی۔ آپ نے کھانا خود بھی تناول فرمایا اور آپ کے ساتھ جو لوگ مہمان ہوا کرتے تھے انہیں بھی کھانے کے لیے بلا بھیجا۔ حالانکہ اہل فارس کی طرف سے ان کی بھی مہمان نوازی ہو چکی تھی۔ ہمیشہ آپ کے ساتھ کھانے والے رفقاء کو یہ پتہ نہیں تھا کہ ابو عبیدہ رضی اللہ عنہ کی خدمت میں انواع و اقسام کے عمدہ و لذیذ کھانے پیش کیے گئے ہیں، وہ یہ سمجھ رہے تھے کہ روزانہ کی طرح آج بھی کھانا جھوٹا ہوگا اور جو کھانا انہیں پیش کیا گیا تھا اسے چھوڑنا نہیں چاہتے تھے۔ چنانچہ جو آدمی انہیں کھانے کے لیے بلائے آیا تھا اس سے انہوں نے کہلوادیا کہ جاؤ اور ہمارے امیر لشکر سے کہہ دو کہ ہمیں اب مزید کھانے کی خواہش نہیں ہے۔ امیر لشکر ابو عبیدہ نے پھر ایک آدمی کو یہ کہلا کر بھیجا کہ یہاں شاہان عجم کے کھانوں کی ارزانی و فراوانی ہے، ہمارے پاس آ جاؤ اور دیکھو کہ جسے تم کھا رہے ہو اس کے مقابلے میں اس کی کیا شان ہے۔ ❶

اس طرح خاکسار و صاحب کمال امیر لشکر نے دو مرتبہ عجمی جاگیرداروں کی ضیافت قبول کرنے سے انکار کر دیا اور تیسری مرتبہ جب اسے یقین ہو جاتا ہے کہ جس طرح یہ لوگ میری ضیافت کرنا چاہتے ہیں اسی طرح بلکہ اس سے بھی بہتر انداز میں میرے لشکر کے تمام افراد کو وہ یہی کھلا چکے ہیں تب آپ نے کھانا تناول فرمایا۔ مزید برآں تنہا کھانا پسند نہ کیا، بلکہ اپنے مہمانوں کو بلوایا اور ان سے کھانے کے لیے اصرار کیا، نوع بہ نوع کھانوں کا ذکر کیا تا کہ وہ بھی کھانے میں شریک ہو جائیں اور جب آپ کو معلوم ہو گیا کہ وہ بھی میری طرح جاگیرداران عراق کا عمدہ کھانا کھا رہے ہیں تب آپ نے لقمہ اٹھایا۔ یہ ہے بلند اخلاق اور عزت کا ایک نمونہ اور کیوں نہ ہو کہ اخلاق فاضلہ کامیاب حکومت کا ایک اہم عنصر ہوا کرتا ہے۔ صحابہ کرام رضی اللہ عنہم و تابعین رضی اللہ عنہم کے یہ مواقف ہمیں سامان عبرت دیتے ہیں کہ دیکھو وہ اخلاقی بلندی اور تہذیب و تمدن کی ترقی کے کتنے اعلیٰ مقام پر فائز تھے۔ ❷

۳: معرکہ باروسما ۱۳ ہجری:

اسلامی فوج، ایرانی افواج کو سقاطیہ میں شکست دینے کے بعد سقاطیہ کے درمیان ”باروسما“ نامی ایک مقام پر ایرانیوں سے محاذ آرا ہوئی، نرسی کے میمنہ اور میسرہ پر اس کے دو ماموں زاد بھائی ”بندویہ“ اور ”میرویہ“ تھے اور رستم ہزیمت کی خبر ملنے کے بعد جالینوس کو فوج دے کر ”نرسی“ کی مدد کے لیے روانہ کر چکا تھا۔ جب ابو عبیدہ رضی اللہ عنہ کو اس کی اطلاع ہوئی تو ”نرسی“ تک جالینوس کی مدد پہنچنے سے پہلے ہی اس پر حملہ کر دیا۔ دونوں فوجوں میں

گھمسان کی لڑائی ہوئی بالآخر ایرانی فوج شکست کھا گئی اور نرسی میدان جنگ چھوڑ کر بھاگ نکلا۔ اس کے بعد ابو عبید نے شعی بن حارثہ رضی اللہ عنہ اور دیگر فوجی دستوں کو عراق کے نشینی علاقوں مثلاً نہر جور وغیرہ میں روانہ کیا۔ انہوں نے ان علاقوں کو کہیں صلح اور کہیں جنگ کے ذریعہ فتح کیا اور وہاں کے لوگوں پر جزیہ و خراج نافذ کرتے ہوئے بہت سارا مال غنیمت لے کر واپس ہوئے۔ انہوں نے جالینوس کی فوج کی بھی کسر توڑ دی تھی جو جابان کی مدد کے لیے آ رہی تھی، اس کی فوج کا اسلحہ وغیرہ مال غنیمت کی شکل میں ہاتھ آئے اور وہ ذلت و حقارت کی کالک ملتے اپنی قوم کی طرف بھاگ گیا۔<sup>①</sup> اس طرح نہایت مختصر مدت میں پے در پے تین ایرانی لشکروں کا صفایا ہو گیا حالانکہ اہل فارس کے لیے ممکن تھا کہ اپنی فوج کو اکٹھا کر لیں اور کثرت تعداد کی بنا پر مسلمانوں کو ان کے آگے پیچھے دائیں اور بائیں ہر طرف سے گھیر لیں، لیکن اللہ تعالیٰ نے ایسا نہیں ہونے دیا بلکہ دشمن کی آنکھوں پر پردہ ڈال دیا اور وہ مسلمانوں سے قدر مرعوب و خوفزدہ ہو گئے کہ ان کا ہر سپہ سالار یہی تمنا کرتا تھا کہ کاش میری جگہ دوسرے کو مقابلہ کرنا پڑتا اور وہ مسلمانوں کو کمزور کر دیتا تو بہتر ہوتا، ان تمام معرکوں میں مسلمانوں کی فوجی پیش قدمی اور دشمن کی ست رفتاری نے مسلمانوں کو خوب فائدہ پہنچایا۔<sup>②</sup>

www.KitaboSunnat.com

معمر کہ جسر ۱۳ ہجری:

ایرانی فوج کا سپہ سالار جالینوس جب مسلمانوں سے شکست خوردہ ہو کر فارس واپس لوٹا تو اہل فارس نے اسے اور اس کی فوج کو کافی ملامت کی اور غرور کی پیشانی سے ذلت و ہزیمت کا پسینہ دھونے کے لیے آپسی اختلافات بھلا کر رستم کی حکمرانی پر سب متفق ہو گئے اور رستم نے ذوالحاجہ بہمن جاذویہ کی قیادت میں بہت بڑی فوج مسلمانوں سے جنگ کرنے کے لیے روانہ کی اور اسے چھپتے کی کھال کا بنا ہوا ”دُرش کاویانی“ (عظیم پرچم) نامی کسروی جھنڈا دیا، اہل فارس کی نگاہوں میں وہ جھنڈا متبرک مانا جاتا تھا، گویا وہ اسے فتح کی علامت سمجھ رہے تھے۔ اس کا طول بارہ ہاتھ اور عرض آٹھ ہاتھ تھا۔ ایرانی فوج مسلمانوں کے قریب پہنچی، دونوں کے درمیان ایک نہر تھی جس پر پل بنا ہوا تھا۔ انہوں نے مسلم فوجوں سے کہا: یا تو تم دریا عبور کرو یا ہم عبور کرتے ہیں۔ مسلمانوں نے اپنے امیر ابو عبید رضی اللہ عنہ کو مشورہ دیا کہ آپ دشمن ہی کو دریا عبور کرنے دیں۔ لیکن ابو عبید رضی اللہ عنہ نے کہا: وہ ہم سے زیادہ موت پر دلیر نہیں ہیں، دریا ہم عبور کریں گے۔ پھر آپ دشمن کی طرف بڑھے اور اپنی فوج لے کر ایک تنگ جگہ پر اکٹھا ہوئے اور دونوں فوجوں میں ایسی زبردست جنگ ہوئی کہ اس سے پہلے کبھی اس کی مثال نہیں ملتی تھی، اسلامی فوج کی تعداد تقریباً دس ہزار تھی جب کہ ایرانی فوج کے ساتھ ہاتھیوں کا ایک عظیم لشکر تھا۔ مسلم فوجوں کے گھوڑوں کو بدکانے کے لیے ان کے گلوں میں گھنٹیاں باندھے ہوئے تھے۔ وہ جب مسلمانوں پر حملہ آور ہوتے تو گھوڑے ان ہاتھیوں اور گھنٹی و گھنگرو کی آوازوں سے بدک جاتے۔ کافی مجبور کرنے پر بہت کم ہی

گھوڑے میدان میں نکل سکے اور جب مسلمان حملہ آور ہوئے تو ان کے گھوڑے آگے بڑھنے کو تیار نہ ہوئے۔ ادھر فیل نشین ایرانی فوج مسلمانوں پر تیروں کی بارش کر دیتی، اس طرح مسلمانوں کے اوسان خطا کر گئے اور بہت سے فوجی شہید ہو گئے تاہم انہوں نے ایرانی فوج کے چھ ہزار سپاہیوں کو مار گرایا۔<sup>①</sup>

بہر حال جب ہاتھیوں کے گردن میں لٹکتی ہوئی گھنٹی کی آوازوں سے مسلمانوں کے گھوڑے بدک رہے تھے اور مسلمان ایرانی فوج تک پہنچنے سے عاجز نظر آ رہے تھے، کیونکہ ہاتھی ان کی صفوں کو منتشر کر دیتے تھے، ایسے وقت میں ابو عبیدہ رضی اللہ عنہ اپنے گھوڑے سے کود پڑے، ان کو دیکھ کر دوسرے مسلم فوجی بھی اپنے گھوڑوں سے کود گئے اور تلواریں لے کر ایرانی فوج سے سخت گتھا ہو گئے۔ ایرانی فوج کے فیل بانوں، شہ سواروں اور پیدل چلنے والوں سپاہیوں کا مقابلہ کرنے لگے۔ ایرانی فوج مسلمانوں کو تیروں کا نشانہ بنا رہی تھی اور مسلمان بڑی بے جگری سے مورچہ لیتے ہوئے آگے بڑھنا چاہتے تھے، لیکن گھوڑوں کے آگے نہ بڑھنے کی وجہ سے مات کھا جاتے۔ ان کی تاریخ کا یہ بہت ہی مشکل وقت تھا۔ تاہم ایسے نازک وقت میں انہوں نے جس جانبازی اور قربانی کا مظاہرہ کیا انسانی تاریخ اس کی مثال پیش کرنے سے قاصر ہے۔ وہ اسلام کے جاہل سہوت اہل فارس کے سامنے ایک آہنی دیوار بن کر کھڑے رہے۔ باوجودیکہ دشمن کے پاس جنگ کے تمام اسباب اور تدبیریں موجود تھیں اور ہاتھی ان کے لیے سب سے بڑا ہتھیار ثابت ہوئے جس کا مسلمانوں کو سامنا تھا۔ وہ ہاتھی جدھر رخ کرتے فوج کی صفوں کو منتشر کر دیتے۔ ابو عبیدہ رضی اللہ عنہ نے اپنے فوجیوں کو آواز دی اور کہا کہ ہاتھیوں پر دھاوا بولو، پالان کی رسیوں کو کاٹ دو اور ان پر سوار فوجیوں کو الٹ دو۔ سب سے پہلے آپ ہی نے بڑے سفید ہاتھی پر حملہ کیا اور اس کی رسی کو کاٹ دیا اور جتنے ایرانی فوجی اس پر سوار تھے سب گر پڑے۔ دوسرے مسلمانوں نے بھی ایسا ہی کیا جو ہاتھی سامنے آتا اس کے پالان کی رسیاں کاٹ دیتے اور اس پر سوار کو الٹ دیتے پھر انہیں قتل کر دیتے، لیکن ہاتھی برابر حملہ کرتے رہے کیونکہ انہیں جنگی ٹریننگ دی گئی تھی۔ ابو عبیدہ رضی اللہ عنہ نے پہلی فرصت میں ان کو ختم کرنا چاہا اور اس سلسلے میں تدبیریں کرنے لگے، آپ کے ساتھیوں نے بتایا کہ اگر ان کے سوئڈ جڑ سے کاٹ دیے جائیں تو وہ مر جائیں گے چنانچہ آپ نے سفید ہاتھی پر حملہ کیا اور اس کی سوئڈ پر زور دار تلوار ماری، لیکن خود ہاتھی کی لپیٹ میں آ گئے۔ اس نے آپ کو بچ دیا اور پھر پاؤں کے نیچے رکھ کر روند دیا۔ آپ کے بعد لشکر کا جھنڈا آپ کے بھائی حکم بن مسعود رضی اللہ عنہ نے اٹھالیا۔ انہوں نے بھی ہاتھی کو مار کر ابو عبیدہ رضی اللہ عنہ سے اس کو دور کر دیا، لیکن ہاتھی نے ان کے ساتھ بھی ابو عبیدہ ہی جیسا کیا یعنی سوئڈ میں لپیٹ کر بچ دیا اور پاؤں سے کچل دیا۔ پھر یکے بعد دیگرے جن لوگوں کو ابو عبیدہ نے علم بلند کرنے کے لیے نامزد کیا تھا باری باری وہ سب جھنڈا اٹھاتے رہے، انہی لوگوں میں ابو عبیدہ کے تینوں فرزند وہب، مالک اور جبر بھی تھے۔ اس طرح سب کے سب شہید کر دیے گئے اور سورج

غروب ہوتے ہوئے سب سے آخر میں ثنی بن حارثہ رضی اللہ عنہ نے فوج کی کمان اپنے ہاتھ میں لے لی، اس وقت تک بعض مسلمان پیچھے ہٹے اور کھسکتے پل کے اس پار اتر چکے تھے اور کچھ میدان چھوڑ کر پیچھے آرہے تھے، عبداللہ بن مرثد ثقفی نے جب دیکھا کہ مسلم فوج میدان چھوڑ کر بھاگنا چاہتی ہے تو انہوں نے جلدی سے دریا پر بنا ہوا پل توڑ دیا اور کہنے لگے جس طرح تمہارے امراء و قائدین نے لڑتے لڑتے جانیں دی ہیں اسی طرح تم بھی جان دے دو یا کامیاب ہو کر لوٹو، وہ لوگوں کو دریا عبور کرنے سے روکنے کی پوری کوشش کر رہے تھے۔ بعض لوگ ان کو پکڑ کر ثنی بن حارثہ رضی اللہ عنہ کے پاس لائے۔ آپ نے غصہ سے ان کو مارا اور کہنے لگے: تم نے ایسا کیوں کیا؟ یعنی پل کیوں توڑ ڈالا؟ انہوں نے کہا: تاکہ فوج جم کر جنگ لڑے۔ دراصل عبداللہ بن مرثد نے اپنے اجتہاد کی بنا پر یہ اقدام کیا تھا، حالانکہ ان کا اجتہاد نامناسب مقام پر تھا۔ اس لیے کہ پل کا ٹوٹ جانا ایرانیوں کے دباؤ سے بھاگتے ہوئے بہت سارے مسلمانوں کے دریا میں غرق آب ہونے کا سبب بن گیا۔ اس وقت کی مناسب فکر تو یہ تھی کہ جس قدر ممکن ہو سکے پیچھے ہٹ کر بقیہ مسلمانوں کی جان بچائی جائے اور ثنی بن حارثہ نے یہی حکمت عملی اختیار بھی کی۔ دوبارہ پل باندھنے کا حکم دیا اور خود چند مسلم جانبازوں کو ساتھ لے کر دشمن کے سامنے ڈٹ گئے اور اپنی فوج کی پشت پناہی کرنے لگے یہاں تک کہ سب دریا پار اتر گئے۔ آپ اس وقت کہہ رہے تھے: اے لوگو! ہم تمہارے لیے دشمنوں سے روک ہیں۔ اپنی رفتار سے پل پار کرتے رہو، گھبراؤ نہیں ہم یہاں سے ہٹنے والے نہیں، یہاں تک کہ تم کو دریا کے اس پار دیکھ لیں، بھگدڑ مچا کر خود کو دریا میں غرق مت کرو، اس طرح ثنی رضی اللہ عنہ اور آپ کے ساتھی عاصم بن عمرو اور کلج ضعی وغیرہ مرد میدان نے سب سے آخر میں دریا عبور کیا۔ بہمن جاذویہ یہ چاہتا تھا کہ بچے کچھ مسلمانوں پر بھی اسی وقت حملہ کر دے اور اس کے لیے وہ آگے بھی بڑھا لیکن پھر ہمت نہ کر سکا۔ ثنی رضی اللہ عنہ نے اسے کوئی موقع نہ دیا اور منظم شکل میں اپنے ساتھیوں کو پیچھے کھینچ کر محفوظ کر لیا۔ یہ جانباز جنہوں نے مسلمانوں کو پیچھے کر کے خود دشمن کا مقابلہ کیا یہاں تک کہ تمام مسلمان دریا عبور کر گئے، بے شک وہ دشمن کے سامنے ایک پہاڑ تھے۔ اسلامی فوج نے میدان کارزار میں چار ہزار شہداء کو چھوڑ کر بقیہ پانچ ہزار کی تعداد میں دریا عبور کیا۔ ان شہداء میں اکثر صحابہ تھے، بالخصوص اس میں وہ لوگ مارے گئے جو ابو عبیدہ رضی اللہ عنہ کے ساتھ مدینہ سے آئے تھے اور پانچ ہزار کی جو تعداد میدان جنگ سے واپس آ گئی تھی ان میں سے دو ہزار مدینہ وغیرہ واپس چلے گئے اور صرف تین ہزار ثنی رضی اللہ عنہ کے ساتھ باقی رہے۔ واضح رہے کہ مسلمانوں نے اس معرکہ میں بے حد نامساعد و اتر حالات کے باوجود چھ ہزار ایرانیوں کو موت کے گھاٹ اتارا، دشمن کو اس قدر خسارہ پہنچانا درحقیقت مسلمانوں کی بہادری اور ان کی قوت قتل کی دلیل ہے۔ ❶



## معرکہ جسر کے اہم دروس و عبر اور فوائد

سچا خواب:

ابوعبیدہ رضی اللہ عنہ کی بیوی دومہ نے خواب دیکھا کہ آسمان سے ایک آدمی شراب طہور سے بھرا ہوا برتن لے کر زمین پر آیا اور ابوعبیدہ اور ان کے فرزند جبر نے خاندان کے دوسرے لوگوں کے ساتھ اسے نوش کیا۔ دومہ نے جب ابوعبیدہ رضی اللہ عنہ سے یہ خواب بیان کیا تو انہوں نے اس کی تعبیر شہادت کی موت سے کی اور پھر ابوعبیدہ رضی اللہ عنہ نے لوگوں سے کہا کہ اگر میں شہید کر دیا گیا تو آپ لوگ فلاں کو اپنا قائد بنالیں۔ اس طرح اپنے خاندان سے تعلق رکھنے والے قبیلہ ثقیف کے ان سات لوگوں کو نامزد کیا جن کا ذکر ان کی بیوی نے اپنے خواب میں کیا تھا اور اگر سب کے سب شہید ہو جاتے ہیں تو قیادت ثقی بن حارثہ کے ہاتھ میں دے دی جائے۔<sup>①</sup>

دو غلطیاں ہزیمت کا سبب بنیں:

پہلی غلطی تو یہ کہ ابوعبیدہ رضی اللہ عنہ نے عمائدین لشکر کی مخالفت کی، انہوں نے ابوعبیدہ رضی اللہ عنہ کو دریا عبور کرنے سے منع کیا تھا لیکن وہ نہ مانے اور اپنی بات پر جبر سے رہے، انہوں نے شجاعت و جانبازی کا ثبوت دیا اور شوق شہادت میں دریا پار کیا، لیکن معرکہ کا صحیح اور مکمل حساب نہ لگا سکے اور نہ جنگ کے لیے منتخب کردہ زمین کا ٹھیک ٹھیک جائزہ لے سکے۔<sup>②</sup> تنگ میدان میں گھر جانے کی وجہ سے اب آپ کے ہاتھوں سے امن کا عنصر چھوٹ چکا تھا، نیز ہتھیار بند شہسواروں کے میدان سے پیچھے ہٹ جانے کی وجہ سے یہ موقع بھی ہاتھ سے گنوا چکے تھے کہ مختلف اسلحوں کے درمیان تعاون کا عنصر مفقود ہو گیا۔ آپ کی فوجی قوت صرف پیادہ یا مجاہدین تک محدود رہی اور انہیں ایرانی فوج کے مسلح فیل بانوں، شہسواروں اور پیدل جنگ کرنے والوں کا مقابلہ کرنا پڑا۔ اس طرح اس معرکہ میں باصلاحیت و قیادت مفقود ہو کر رہ گئی، یہاں تک کہ ثقی بن حارثہ رضی اللہ عنہ نے کمان اپنے ہاتھ میں لی۔

جس طرح جگہ کی تنگ دامانی اسلامی فوجوں کے امن و امان کو غارت کرنے کا سبب بنی اسی طرح اس سے دوسرا نقصان یہ بھی ہوا کہ وہاں پورا کا پورا اسلامی لشکر اکٹھا نہیں ہو سکا اور چونکہ معرکہ کا محل وقوع جغرافیائی اعتبار سے کثیر فوجی تعداد کی اجازت نہ دیتا تھا اس لیے بڑی فوج تیار کرنے اور اسے وہاں اتارنے کا کوئی فائدہ بھی نہ تھا۔ اسی طرح، ابوعبیدہ رضی اللہ عنہ سے جنگی ہدف کے انتخاب میں چوک ہوئی اور پھر اس کے ضمن میں معرکہ کے لیے نہ موزوں مقام منتخب کر سکے اور نہ وہاں تک پہنچنے کا مناسب راستہ۔ ان تمام مواقع کو انہوں نے خود گنوا لیا اور گنوا لیا ہی نہیں بلکہ دشمن کو اپنے اوپر حملہ کرنے کا موقع دیا۔<sup>③</sup>

اور دوسری غلطی جس نے ابوعبیدہ کی ہچک کو مزید سنگین بنا دیا وہ ایسی غلطی تھی جو نقصان اور مصائب و مشکلات



کے اعتبار سے پہلی غلطی سے کہیں زیادہ خطرناک تھی، وہ یہ کہ عبداللہ بن مرثد ثقفی نے دریا پر بنا ہوا بل توڑ دیا تاکہ مسلمان میدان جنگ سے بھاگ نہ سکیں۔ حقیقت تو یہ ہے کہ اگر اس وقت اللہ کی خاص رحمت اور پھر شعی بن حارثہ رضی اللہ عنہ نیز ان کے ساتھیوں کی ثابت قدمی نہ ہوتی تو اس دن سارے مسلمان ہلاک ہو جاتے۔<sup>①</sup>

### میدانی قیادت کی اہمیت:

معرکہ جسر جزل قیادت کی اہمیت کو نمایاں کرتا ہے اور اس کی جھلک شعی رضی اللہ عنہ اور ان کے ماتحت عمائدین لشکر میں صاف طور پر دیکھی جاسکتی ہے، چنانچہ جب فوجیں مشکلات و آزمائشوں سے گھر جاتی ہیں تو میدانی قائدین خود آگے آتے ہیں اور اپنی افواج کو ان مشکلات سے نکالتے ہیں۔<sup>②</sup> شعی نے ایسا ہی کیا اور بے جگری سے مقابلہ کرنے والے اپنے ساتھیوں کو لے کر اسلامی فوج کی حمایت و حفاظت میں کھڑے ہو گئے اور سب سے آخر میں پل سے دریا عبور کیا۔ یہ ہے قربانی و فدائیت کا ایک مثالی نمونہ۔<sup>③</sup>

سیدنا شعی رضی اللہ عنہ اپنے لشکر میں عزم و حوصلے کی روح پھونکتے ہیں:

پچھلے صفحات میں یہ بات گزر چکی ہے کہ شعی رضی اللہ عنہ دس ہزار اسلامی فوجوں میں سے صرف پانچ ہزار کو بچا سکے اور انہیں لے کر میدان سے پیچھے ہٹ گئے۔ انہیں دو ایرانی کمانڈروں یعنی ”جبابان“ اور ”مردان شاہ“ نے پیچھے دھکیل کر ”الیس“ (سوادہ) تک پہنچا دیا تھا۔ شعی رضی اللہ عنہ نے انہیں کافی لمبی مسافت میں اندر آنے دیا اور وہ خوب اندر گھس بھی گئے۔ شعی رضی اللہ عنہ چاہتے تھے کہ ان پر اس وقت تک دفاعی حملہ نہ کیا جائے جب تک کہ آپ پیچھے ہوتے ہوتے الیس تک نہ پہنچ جائیں۔ چنانچہ جب اس مقام تک پہنچے تو اپنے شہسواروں کے ساتھ بجلی کی طرح بڑھ کر ان پر حملہ کیا اور پھر دونوں ایرانی فوجوں کو زبردست ہزیمت کا سامنا کرنا پڑا۔ بظاہر ایسا معلوم ہوتا ہے کہ ایرانی فوج حواس باختہ ہوگئی اور ان کے وہم و خیال میں بھی یہ بات نہ تھی کہ ایسا انسان جس کے لشکر کا کافی حصہ ضائع ہو چکا ہو وہ اس طرح عزم و جانبازی کا مظاہرہ کرے گا جس سے تلوار کند پڑ جائے۔ بہر حال ایرانی فوج کی حواس باختگی اور افراتفری نے اسے بہت نقصان پہنچایا یہاں تک کہ شعی رضی اللہ عنہ نے دونوں ایرانی کمانڈروں جبابان اور مردان شاہ کو گرفتار کر لیا اور پھر انہیں تہ تیغ کیا۔ اس نصرت الہی کا زبردست اثر یہ ہوا کہ مسلمانوں کی باقی ماندہ فوج کے عزم و حوصلے بلند ہو گئے اور وہاں کے باشندگان کے حوصلے پست ہو گئے اور خود شعی رضی اللہ عنہ کے لشکر کی نگاہوں میں اور قرب و جوار کے قبائل میں ان کی اہمیت اور مقام و مرتبہ میں اضافہ ہو گیا۔<sup>④</sup>

مخلص مسلمان جب بھی کسی مصیبت میں واقع ہوئے اللہ نے اسباب پیدا کر کے انہیں مصیبت سے نکالا:

سیدنا شعی رضی اللہ عنہ مسلمانوں کی معمولی تعداد کے ساتھ عراق میں باقی رہے، وہ اتنے بھی نہ تھے کہ مسلمانوں نے

② الطريق إلى المدائن: ص ۴۱۴.

① عوامل النصر والهزيمة: ص ۵۵.

④ الحرب النفسية: د/ أحمد نوفل ۱۶۷/۲.

③ التاريخ الإسلامي: ۱۰/۳۴۳.

جن علاقوں کو فتح کیا ہے کم از کم انہی کی حفاظت کر سکیں۔ ایسے وقت میں اہل فارس کے لیے بہت آسان تھا کہ مسلمانوں کی اس مختصر سی فوج پر حملہ کر دیں اور انہیں عراق سے نکال باہر کر دیں۔ اس موقع پر انہیں ایسے عرب معاونین کے مل جانے کی بھی توقع تھی جو مسلمانوں کو صحرا میں کھدیر تے لیکن ایسا کچھ بھی نہ ہوا۔ اللہ تعالیٰ نے اس مومن جماعت کا ساتھ دیا اور وہ ہمیشہ ہر مقام پر اپنے مومن بندوں کے ساتھ ہوتا ہے۔ جب کبھی مخلص مسلمان کسی مشکل میں پھنسے اللہ نے مشکلات سے نکالنے کے لیے ان کے سامنے اسباب پیدا کر دیے۔ یہاں بھی ایسا ہی ہوا، اللہ تعالیٰ نے ایسا سبب پیدا کر دیا کہ وہ مسلمانوں سے غافل ہو گئے۔ بایں طور کہ ایرانی حکومت دو حصوں میں تقسیم ہو گئی، ایرانیوں کی ایک جماعت نے رستم کو اپنا حاکم بنالیا اور ایک جماعت نے فیروزان کو اور جب ایرانی حکومت کے فوجی جرنیل بہمن جاذویہ کو یہ خبر ملی تو وہ فوراً مدائن واپس چلا گیا، کیونکہ وہ ایرانی سیاست کا ایک دانش مند فرد مانا جاتا تھا۔ اس طرح اللہ تعالیٰ مومنوں کی طرف سے جنگ کے لیے کافی ہو گیا اور اس نے انہیں مشکل حالات سے بچالیا۔ ادھر دار الخلافہ سے ان تک اسلامی فوجوں کو پہنچنے کا بہترین موقع مل گیا پھر مسلمانوں کی فوجی قوت میں اضافہ ہو گیا اور ان کا ایک بڑا لشکر تیار ہو گیا۔<sup>①</sup>

ہزیمت کی خبر سننے کے بعد سیدنا عمر رضی اللہ عنہ کا موقف:

ثنی بن حارثہ رضی اللہ عنہ نے عبداللہ بن زید انصاری رضی اللہ عنہ کے ذریعہ عمر بن خطاب رضی اللہ عنہ کے پاس معرکہ کی خبر بھیجی۔ عبداللہ بن زید رضی اللہ عنہ جب عمر رضی اللہ عنہ کے پاس پہنچے تو وہ منبر پر تشریف فرما تھے۔ وہیں سے پوچھا: اے عبداللہ بن زید کیا خبر ہے؟ عبداللہ رضی اللہ عنہ نے کہا: اے امیر المومنین! آپ کے پاس خبر ہی دینے آیا ہوں اور پھر امیر المومنین کے قریب جا کر آہستہ سے آپ کو عراق کی صورت حال اور معرکہ کی ہزیمت سے مطلع کیا۔<sup>②</sup> آپ نے عبداللہ بن زید رضی اللہ عنہ کے علاوہ جن لوگوں سے بھی ہزیمت کی خبر سنی تھی ان میں سب سے تفصیلی اور معتبر خبر عبداللہ بن زید رضی اللہ عنہ کی تھی۔<sup>③</sup> اس معرکہ میں اسلامی فوج کی شکست کی خبر سن کر عمر رضی اللہ عنہ اور وہاں موجود دوسرے صحابہ بہت غمگین ہوئے، پھر سیدنا عمر رضی اللہ عنہ نے دعا کی: اے اللہ ہر مسلمان میری طرف سے آزاد ہے، میں ہر مسلمان کا مددگار ہوں، جو مسلمان اپنے دشمن سے نبرد آزما ہوا اور اس کے حملوں کا شکار ہو گیا میں اس کے لیے بھی مددگار ہوں، اے اللہ ابوعبیدہ پر رحم فرما! اگر وہ میری طرف لوٹا تو میں اس کا بھی مددگار ہوتا۔<sup>④</sup> عمر رضی اللہ عنہ کا یہ موقف اس بات کی غمازی کرتا ہے کہ عمر رضی اللہ عنہ طبعی طور پر سخت اور پختہ عزم و انسان ہونے کے باوجود جہاں نرمی اور شفقت کی ضرورت پڑتی وہاں نرمی اور غم خواری بھی کرتے تھے۔<sup>⑤</sup>

① التاريخ الإسلامی: ۱۰ / ۳۴۵، ۳۴۶.

② الأنصاری العصر الراشدی: ص ۲۱۷.

③ تاریخ الطبری: ۴ / ۲۷۹.

④ الأنصاری العصر الراشدی: ص ۲۱۸.

⑤ التاريخ الإسلامی: ۱۰ / ۳۴۷.

## معرکہ بویب ۱۳ ہجری:

معرکہ جسر میں مسلمانوں کی شکست خوردگی کے بعد عمر رضی اللہ عنہ نے لوگوں کو جمع کیا اور عراق میں باقی ماندہ اسلامی لشکر کو امدادی فوج دیتے ہوئے انہیں دشمن سے فوری مقابلہ کے لیے عراق روانہ کیا۔ اس میں جریر بن عبد اللہ بجلي رضی اللہ عنہ اپنی قوم کے ساتھ اور حنظلہ بن ربیع رضی اللہ عنہ کو روانہ کیا اور ہلال بن علقمہ رباب کو ایک جماعت کے ساتھ اور عبد اللہ بن ذی سہمین قبیلہ شعم کی ایک جماعت کے ساتھ شریک ہوئے۔ اسی طرح عمر بن ربیع بن حنظلہ اور ربیع بن عامر بن خالد رضی اللہ عنہ اپنے اپنے قبیلہ کے ساتھ مدد کے لیے حاضر ہوئے۔ آپ نے ان کو بھی امدادی فوج کی شکل میں عراق بھیجا۔ اس طرح عراق تک امدادی فوجوں کے قافلوں کا تانتا بندھ گیا، ٹھیک اسی وقت ثنی بن حارثہ رضی اللہ عنہ نے بھی عراق کے مختلف علاقوں میں امراء و حکام کے نام پیغام بھیجا کہ وہ سب اپنے اپنے علاقوں سے غازیان اسلام کی جماعتیں بھیجیں۔ چنانچہ انہوں نے بھرپور مدد کی اور ثنی رضی اللہ عنہ کی قیادت میں ایک عظیم فوجی لشکر تیار ہو گیا۔ ①

دوسری طرف جب حکمران فارس کو ثنی رضی اللہ عنہ کے عظیم فوجی لشکر کی خبر ملی تو انہوں نے ثنی رضی اللہ عنہ کی فوج سے ٹکر لینے کے لیے مہران ہمدانی کو گھڑ سوار لشکر کا قائد بنا کر روانہ کیا اور ادھر جب ثنی کو مہران کی فوج کشی کا علم ہوا تو آپ نے دار الخلافہ سے عراق کو آنے والی امدادی فوجوں کو پیغام بھیجا کہ آپ لوگ مجھ سے مقام ”بویب“ پر ملیں۔ ان میں سرفہرست جریر بن عبد اللہ بجلي رضی اللہ عنہ کا قافلہ تھا۔ آپ نے لکھا: میں نازک صورت حال سے گزر رہا ہوں اور اس سے اس وقت تک عہدہ برآ نہیں ہو سکتا جب تک کہ آپ لوگوں کا تعاون ہمیں نمل جائے، لہذا آپ لوگ پہنچنے میں جلدی کریں اور ”بویب“ میں ہم سے ملیں۔

چنانچہ اسلامی لشکر نے ”بویب“ میں پڑاؤ ڈالا ایرانی فوج اور اسلامی لشکر دونوں کے درمیان دریا حاکل تھا۔ مہران نے ثنی رضی اللہ عنہ کے نام پیغام بھیجا کہ یا تم دریا عبور کرو یا ہم عبور کریں۔ ثنی رضی اللہ عنہ نے جواب دیا: تمہی پار کرو۔ مہران نے اپنا لشکر لے کر دریا عبور کیا۔ چونکہ یہ واقعہ رمضان المبارک کے مہینے میں ۱۳ ہجری میں ہوا تھا لہذا ثنی رضی اللہ عنہ کھڑے ہوئے اور مسلمانوں کو مخاطب کرتے ہوئے کہا: آپ لوگ روزے سے ہیں اور روزہ جسم کی کمزوری و نرمی پیدا کرنے والا ہے، میری رائے ہے کہ آپ لوگ روزہ افطار کر لیں اور کھانا کھا کر تازہ دم و طاقتور ہو جائیں، یہ تمہارے دشمن کے مقابلے میں طاقت کا سبب ہوگا۔ لوگوں نے کہا: ٹھیک ہے پھر سب نے افطار کیا۔ اس کے بعد ثنی رضی اللہ عنہ نے لشکر کو ترتیب دیا اور ان میں چل چل کر انہیں پامردی و استقامت پر ابھارنے لگے اور ہر لشکر کے علم بردار کے پاس جا جا کر کہتے: میں امید کرتا ہوں کہ آج عربوں کی شجاعت و شرافت پر داغ نہ آنے دو گے۔ اللہ کی قسم آج کے دن مجھے وہی چیز خوش کر سکتی ہے جو تم سب کو خوش کر سکتی ہے۔ ناقلین روایات کا بیان ہے کہ ثنی رضی اللہ عنہ نے اس وقت نہایت منصفانہ قول و فعل کا اظہار کیا، جنگ کی کلفتوں اور نتیجہ میں ملنے والی

مسرتوں کو ایسے انداز میں بیان کیا کہ کوئی شخص ان پر عیب نہ لگا سکا۔ ❶ شعی بنی النضیر کا یہ دلولہ انگیز بیان آپ کی حسن قیادت اور وسعت حکمت پر واضح دلیل ہے۔ آپ نے ایسے پر خلوص اور محبت بھرے انداز میں اپنی بات رکھی کہ پورا اسلامی لشکر کامل محبت و اطمینان سے آپ کا مطیع ہو گیا اور جب آپ اپنی فوج کی تیاریوں سے مطمئن ہو گئے تو کہا: جب میں تین مرتبہ تکبیر کہوں گا تو تم حملہ کے لیے بالکل تیار ہو جانا اور چوتھی تکبیر پر حملہ کر دینا۔ چنانچہ آپ نے جوں ہی پہلی تکبیر کہی دوسری طرف سے ایرانی فوج نے اچانک حملہ کر دیا اور پھر دیکھتے ہی دیکھتے دونوں فوجیں آپس میں گھٹم گھٹا ہو گئیں حالانکہ ایرانی فوج عموماً اس طرح حملہ نہیں کرتی تھی لیکن معرکہ جسر میں مسلمانوں کو زیر کرنے میں انہیں جو کامیابی ملی تھی شاید اس نے ان کے دلوں سے مسلمانوں کے رعب و دبدبہ کم کر دیا تھا۔ ایرانیوں نے حملے میں سبقت کی اور مسلمانوں نے ڈٹ کر ان کا مقابلہ کیا۔ جنگ نے شدت پکڑی اور گھسان کا رن پڑا۔ شعی بنی النضیر جنگ میں برابر کے شریک تھے اور نہایت باریکی سے اپنی فوج پر نگاہ بھی رکھے ہوئے تھے۔ اس قدر گہری نگاہ کہ مسلمانوں کی صف میں خلل دیکھا تو وہاں ایک آدمی بھیجا کہ امیر لشکر تم کو سلام کہتا ہے اور کہتا ہے کہ آج مسلمانوں کو رسوا نہ کرو، جو لوگ آگے بڑھے تھے سیدھے ہو گئے اور کہا ٹھیک ہے۔ ❷ پھر جب جنگ طویل ہوتی گئی اور خوب گرما گئی تو شعی بنی النضیر نے انس بن ہلال سے کہا: اے انس! جب تم دیکھو کہ میں نے مہران پر حملہ کر دیا ہے تو تم بھی میرے ساتھ حملہ کرو اور ابن مردی نہر سے بھی اسی طرح کہا، ان دونوں نے آپ کو خوش آئند جواب دیا، شعی بنی النضیر نے مہران پر حملہ کر دیا اور اسے پیچھے دھکیلتے گئے یہاں تک کہ وہ اپنی فوج کے سینہ میں ضم ہو گیا۔ شعی بنی النضیر اپنے دشمن پر برابر دباؤ بڑھاتے رہے اور پھر دونوں فوجوں کے قلب کے درمیان گھسان کی لڑائی ہوئی، ہر طرف گرد ہی گرد نظر آنے لگی، فوجی دستے سینہ اور میسرہ میں اس طرح ٹکرائے کہ کسی کو اپنے امیر و قائد کی مدد کا موقع نہ مل سکا۔ نہ مسلمانوں کو اپنے امیر کا اور نہ ایرانیوں کو اپنے قائد کا۔ مسعود بن حارث جو مسلمانوں کی پیدل فوج کے امیر تھے کہنے لگے: اگر تم دیکھو کہ ہم قتل کر دیے گئے ہیں پھر بھی اپنی مہم سے پیچھے نہ ہٹنا، کیونکہ فوجیں تیز بتر ہو کر پھر اکٹھا ہو جایا کرتی ہیں، تم اپنی صفوں سے مت ہٹنا اور اپنے پہلو میں لڑنے والے جاں بازی کی طرح جان کی بازی کا مظاہرہ کرنا۔ ❸ پھر مسعود اور ان جیسے کئی مسلم قائدین زخم خوردہ ہو ہو کر گر پڑے جب مسعود نے دیکھا کہ مجھے زخم خوردہ دیکھ کر لوگ شکستہ دل ہو رہے ہیں تو کہا: اے بکر بن وائل کے مجاہدو! اپنے جھنڈوں کو بلند کرو اللہ تم کو بلند کرے گا۔ میرا شہید ہو جانا تمہیں شکستہ دل نہ بنائے۔ ادھر شعی بنی النضیر اپنے بھائی کی شہادت سے پہنچنے والے نفسیاتی جھٹکے کو محسوس کر رہے تھے انہوں نے لوگوں کو یہ کہتے ہوئے لکارا: اے مسلمانو! میرے بھائی کی شہادت تمہیں خوفزدہ نہ کر دے۔ تمہارے بہترین جاناں ایسے ہی شہید کیے جاتے ہیں۔ انس بن ہلال نمیری بھی جان قہقہی پر رکھ کر لڑے اور وہ بھی شہید کر دیے گئے۔ شعی بنی النضیر نے انہیں اور اپنے بھائی مسعود رضی اللہ عنہ کو اٹھایا اور

سینے سے لگا لیا۔ ہرمجاز پر جنگ کا شعلہ بھڑک رہا ہے لیکن ایرانی فوج کا قلب ان کے مفاد سے پیچھے ہٹتا ہوا نظر آ رہا ہے۔ اسلامی فوج کا قلب ایرانی فوج کے قلب پر ضرب کاری لگا رہا ہے، ایسے وقت میں شعی بنی اللہؑ نے اپنا ٹکنبہ اس میں ٹھونک دیا۔ ایرانی فوج کے قلب میں جریر بن عبداللہ بنی بلیج سب سے پہلے گھس گئے، ان کے ساتھ بحیر بھی تھے۔ ابن الہوبر اور منذر بن حسان نے ضہ والوں کو لے کر حملہ کیا نیز قرط بن جماع عبدی بہادری کے ساتھ لڑتے رہے یہاں تک کہ آپ کے ہاتھوں سے کئی نیزے اور تلواریں ٹوٹ گئیں اور اس خون ریز معرکہ میں شہر بزار نامی ایک عظیم ایرانی جاگیر دار اور ان کے شہسواروں کا قائد قتل کر دیا گیا، لڑائی ہوتی رہی اور مسلمانوں نے مشرکین کے قلب کے ایک ایک فرد کو چن چن کر قتل کیا۔ ❶

جب میدان جنگ دھول اور گرد و غبار سے بھر گیا تو شعی بنی اللہؑ ایک لمحہ کے لیے رک گئے یہاں تک کہ گرد و غبار کے بادل چھٹ گئے، مشرکین کا قلب ختم ہو گیا اور ان کا قائد مہران بھی متعج کر دیا گیا۔ قلب کے بعد میمنہ اور میسرہ کے فوجی دستے تتر بتر ہو گئے۔ جب مسلمانوں نے افراتفری اور بھگدڑ کا یہ ماحول دیکھا اور دیکھا کہ دشمن کا قلب ختم ہو چکا ہے تو ان کے میمنہ و میسرہ نے ایرانیوں کے میمنہ و میسرہ پر زبردست حملہ کر دیا، دشمن کو پیچھے دھکیلتے چلے گئے، اور شعی بنی اللہؑ اپنے مجاہدین ساتھیوں کے ساتھ اللہ سے اپنی فتح کے لیے دعا کیں کرنے لگے اور تمام مسلمان فوجیوں میں یہ پیغام کھلوایا کہ ”تمہاری خوبیاں تمہی جیسے لوگوں سے ظاہر ہوں گی۔ تم اللہ کے دین کی مدد کرو، اللہ تمہاری مدد کرے گا، مسلمانوں نے ایرانیوں کو شکست دے دی، شعی بنی اللہؑ نے دشمن کو شکست خوردہ ہو کر بھاگتے ہوئے دیکھا تو بڑھ کر پل پر قبضہ کر لیا پھر اسے توڑ دیا اور دشمنوں کو گرفتار کرنے لگے، ایرانی سپاہی دریائے فرات کے ساحل پر منتشر ہو گئے اور اسلامی لشکر کے گھوڑے انہیں دوڑا دوڑا کر روندتے اور قتل کرتے۔ ان کی اس قدر لاشیں گریں کہ کشتوں کے پستے لگ گئے۔ بعض مورخین نے اس معرکہ میں ایرانی فوج کے مقتولین کی تعداد ایک لاکھ بتائی ہے۔ ❷

### ۱: معرکہ ختم ہونے کے بعد جنگی کانفرنس:

جنگ بندی ہوئی، شعی بنی اللہؑ اور اسلامی فوج نے دسیوں ہزار لاشوں پر نگاہ دوڑائی، پورا میدان کا راز خون اور لاشوں سے بھرا ہوا تھا، پھر اپنے لشکر کے ساتھ ایک مجلس کی، ایک دوسرے کے حالات و خیرت سے واقفیت چاہتے، کون کن کن مرحلوں سے گزرا، ان کی تفصیل دریافت کرتے، مجلس میں تشریف لانے والے ہر شخص سے پوچھتے کہ اپنے بارے میں بتاؤ، کن حالات سے گزرے اور پھر وہ لوگ آپ کے سامنے معرکہ کے دوران پیش آنے والے احوال کی منظر کشی کرتے۔ خود شعی بنی اللہؑ نے بتایا کہ میں نے جاہلیت اور اسلام دونوں میں عرب و عجم سے جنگ کی ہے، اللہ کی قسم جاہلیت میں ایک سو عجمی ایک ہزار عربوں پر بھاری ہوتے تھے، لیکن آج ایک سو عرب

❶ الطريق إلى المداخن: ص ۴۳۳-۴۳۴، تاریخ الطبری: ۴/ ۲۸۹.

❷ التاریخ الإسلامی: ۱۰/ ۳۴۹، تاریخ الطبری: ۴/ ۲۸۹.

ایک ہزار عجمیوں پر بھاری ہیں۔ اللہ نے ایرانیوں کا رعب زائل اور مکر باطل کر دیا ہے۔ تم ان کے نمائش، کثرت تعداد اور لمبے نیزوں سے مرعوب نہ ہونا، ان سہاروں سے محروم ہوتے ہی ان کی کوئی تدبیر نہ چلے گی اور وہ ان چاپوٹیوں کی مثل ہو جائیں گے جنہیں تم جہاں چاہو ہانک کر لے جاؤ۔<sup>۱</sup>

مثنیٰ رضی اللہ عنہ کا یہ بیان بالکل بر محل اور وقت کے عین مناسب تھا، آپ نے ایرانیوں کے ساتھ جنگ میں اپنی بہترین فوجی قیادت و مہارت کا مظاہرہ ایسے وقت میں کرایا تھا جب کہ عراقی جنگوں کی تاریخ میں ایرانیوں سے جنگ لڑنے کے لیے مسلمانوں کی ایک بڑی تعداد شرکت کر رہی تھی۔ آپ نے نہایت مختصر انداز میں اس کے سامنے حالیہ جنگ کا آنکھوں دیکھا حال اور ماضی میں ایرانیوں کے ساتھ معرکوں کے تجربات کو ایک ساتھ بیان کر دیا۔<sup>۲</sup>

## ۲: واپسی کا راستہ کاٹ دینے پر مثنیٰ رضی اللہ عنہ کی ندامت:

جنگ ختم ہو جانے کے بعد مثنیٰ رضی اللہ عنہ نے پل پر قبضہ کرنے اور ایرانیوں کے بھاگنے کا راستہ بند کر دینے پر افسوس اور پشیمانی کا اظہار کیا اور کہا: میں نے ان سے پہلے پل پر قبضہ کر کے ان کا راستہ روکا تھا، یہ میری کمزوری تھی جس کی برائی سے اللہ نے بچایا، اس قسم کی حرکت اب میں کبھی نہ کروں گا اور تم بھی ہرگز ایسا نہ کرنا۔ لوگو! وہ میری غلطی تھی، جب تک دشمن کی تاب مقاومت جواب نہ دے جائے اسے اس طرح گھیرنا فوجی نقطہ نظر سے مناسب نہیں ہے۔<sup>۳</sup> گویا انہوں نے بیان کے آخر میں اپنی فوجی کارروائی میں لغزش کا اعتراف کیا، آپ نے فوجی نگاہ بصیرت سے محسوس کر لیا کہ دشمن کو راہ فرار نہ دینا گویا اسے اپنے بالمقابل دفاعی جنگ پر دعوت دینا ہے، کیونکہ ان حالات میں جب انسان کو اس بات کا احساس ہو جاتا ہے کہ اب اسے ہر حال میں مرنا ہی ہے تو اپنی جان کے دفاع میں پوری طاقت لگا دیتا ہے اور پھر اسے مات دینے کے لیے مد مقابل فوج کو بھاری قیمت چکانا پڑتی ہے۔

بہر حال یہ اللہ کا فضل خاص رہا کہ اس نے مثنیٰ رضی اللہ عنہ کی جنگی لغزش کے برے اثرات سے مسلمانوں کو بچالیا، انہیں عزم و استقلال عطا کیا اور ان کی طاقت و قوت دشمنوں کے مقابلے میں کئی گنا بڑھ گئی، اسی طرح اس نے دشمنوں کے دلوں میں مسلمانوں کا اس قدر رعب و دبدبہ بٹھا دیا کہ ان میں اپنی جان کی طرف سے دفاع کرنے کی طاقت نہ رہی۔<sup>۴</sup>

بے شک فتح و نصرت اور کامیابی و نیک نامی کے اوج ثریا پر مقیم ہوتے ہوئے مثنیٰ رضی اللہ عنہ کا اپنی لغزش کا اعتراف کرنا ان کی ایمانی قوت، پاک طینت اور ذاتی مفاد پر اجتماعی مفاد کو ترجیح دینے کی واضح دلیل ہے اور ایسا کیوں نہ ہو کہ عظیم اور سرکردہ افراد ایسے ہی ہوا کرتے ہیں۔<sup>۵</sup>

۱ تاریخ الطبری: ۴/ ۲۹۰.

۲ تاریخ الإسلامی: ۱۰/ ۳۵۲.

۳ تاریخ الطبری: ۴/ ۲۹۱.

۴ تاریخ الإسلامی: ۱۰/ ۳۵۵.

## ۳۰: مثنیٰ رضی اللہ عنہ کو فوجی نفسیات کا علم ہونا:

مثنیٰ رضی اللہ عنہ کے بے نظیر جنگی کارناموں اور قائدانہ خوبیوں میں جہاں بہت ساری باتیں تھیں وہیں جنگ سے متعلق ایک اہم موضوع پر گہری بصیرت حاصل تھی، وہ یہ کہ آپ کو فوجی نفسیات کا علم تھا اور اس فن کے ماہر تھے کہ مجاہدین اسلام اور ہتھیار بند ساتھیوں کے ساتھ کس طرح پیش آیا جائے۔ فوجی کارروائی میں ہم دیکھتے ہیں کہ ان میں اور غازیان اسلام میں باہمی الفت و محبت کی روح دوڑ رہی ہے اور آپ ان کے لیے نہایت شفقت و مہربان کا مظاہرہ کر رہے ہیں۔ اخلاص و وفا کا یہ منظر ایک دوسرے کے تئیں دونوں کی گفتگو میں صاف نظر آتا ہے۔ ہم اس کا مشاہدہ اس وقت کر سکتے ہیں جب آپ اپنے سیماب صفت گھوڑے پر سوار ہو کر ہر قبیلے کے علم کے پاس جاتے ہیں، انہیں جوش دلاتے ہیں، رہنمائیاں کرتے ہیں، ان کے جذبات و احساسات میں عزم و حوصلہ کی روح پھونکتے ہیں اور ان سے کہتے ہیں: ”اللہ کی قسم! آج کے دن مجھے وہی چیز خوش کر سکتی ہے جو تم سب کو خوش کر سکتی ہے۔“<sup>۱</sup> آپ کے سپاہی بھی جذبہ جہاد سے سرشار اسی طرح جواب دیتے ہیں۔ مورخین کا بیان ہے کہ ان کی محبت و تعلق خاطر کا یہ عالم تھا کہ کوئی سپاہی کسی قول و فعل میں آپ پر عیب نہیں لگاتا تھا۔<sup>۲</sup>

اور جب دیکھا کہ عجم کی فوجیں حملہ کر چکی ہیں اور ان کے فلک شکاف نعرے فضا میں گونج رہے ہیں تو فوراً بھانپ لیا کہ گھمسان کی جنگ میں اس کا کتنا اثر پڑنے والا ہے۔ خاص طور پر جب کہ معرکہ جسر میں ہزیمت کی یاد ابھی ذہنوں میں تازہ تھی۔ آپ نے آہستہ سے اطمینان بخش اور دلوں سے خوف و ہراس کو دور کر دینے والا ایسا جملہ کہا جو دل موہ لینے کے قابل ہے، آپ نے کہا تھا: ”جو شور و ہنگامہ تم سن رہے ہو وہ بزدلانہ ہے، تم بلند آواز سے باتیں نہ کرو بلکہ سرگوشی کرتے ہوئے تدبیریں کرو۔“<sup>۳</sup>

اسی طرح جب ان کے بھائی مسعود زخم خوردہ ہو کر زمین پر گر پڑے تو آپ نے جو بات کہی وہ تاریخ کے اوراق میں آب زر اور نورانی حروف سے تحریر کیے جانے کے قابل ہے۔ آپ نے کہا تھا: ”اے مسلمانو! میرے بھائی کا قتل تمہیں ہراساں نہ کرے، تمہارے بہترین جانبازوں کی قربانیاں اسی طرح ہوتی ہیں۔“<sup>۴</sup>

جناب مثنیٰ رضی اللہ عنہ اپنے بھائی مسعود اور دیگر بعض شہداء کی نماز جنازہ پڑھانے کھڑے ہوتے ہیں اور کہتے ہیں: ”ان لوگوں کے بارے میں ایک بات سوچ کر میرا غم ہلکا ہو جاتا ہے کہ یہ لوگ معرکہ بویب میں حاضر ہوئے، اس میں پیش پیش رہے، صبر و ضبط سے کام لیا، آہ و فغاں نہیں کیا اور نہ بزدلی دکھائی حالانکہ جام شہادت نوش کرنا گناہوں کا کفارہ ہے۔“<sup>۵</sup>

① تاریخ الطبری: ۲۸۷/۴، الطريق إلى المدائن: ص ۴۴۶۔

② تاریخ الطبری: ۲۸۷/۴، الطريق إلى المدائن: ص ۴۴۶۔

③ تاریخ الطبری: ۲۹۱/۴، الطريق إلى المدائن: ص ۴۴۶۔

جناب ثنی رضی اللہ عنہ اگر ایک طرف اپنی فوج کے لیے محبت و مہربان اور ان کے احوال کی خبر گیری کرنے والے تھے تو دوسری طرف جنگی احوال و ظروف میں بصیرت مند اور تجربہ کار شخصیت کے مالک تھے۔ آج جدید فوجی اصطلاح میں جسے ضبط و ربط کہا جاتا ہے اس کو اختیار کیا۔<sup>①</sup> چنانچہ جب آپ نے اپنی فوج کے ایک آدمی کو دیکھا کہ وہ صف بندی توڑ کر آگے بڑھ لکھنا چاہتا ہے تو کہا: یہ کیوں ایسا کرتا ہے؟ لوگوں نے بتایا کہ معرکہ جسر میں یہ بھاگ گئے تھے، آج وہ اللہ کے راستہ میں سرفروشی کے لیے بے تاب ہیں۔ آپ نے نیزہ کی نوک چھوتے ہوئے ان سے کہا: حماقت نہ کرو، اپنی جگہ پر کھڑے رہو، جب حریف سامنے آ جائے تو اسے کسی اور کے لیے نہ چھوڑنا۔ انہوں نے کہا: ہاں، میرے لیے یہی مناسب ہے اور پھر صف میں جا کر کھڑے ہو گئے۔<sup>②</sup>

ثنی رضی اللہ عنہ کے دل میں اپنے ساتھیوں کے لیے محبت و رحمت کے جو جذبات موجزن تھے بالکل اسی طرح کے جذبات ان کے لیے ان کے ساتھیوں کے دل میں بھی موجود تھے۔ چنانچہ آپ کے فوجیوں نے دورانِ معرکہ جو اشعار پڑھے تھے ان میں یہ چیز ہمیں بالکل واضح نظر آتی ہے، اعرور الثمنی یہ اشعار پڑھ رہے تھے:

هاجت لأعور دار الحى احزاننا

واستبدلت بعد عبدالقيس حفانا

”اعور کے لیے قبیلے والے غم و حزن سے بھر گئے اور عبدالقیس کے بعد حفان کو امیر بنایا۔“

وقد أراننا بها والشملى مجتمع

إذ بال نخيلة قتلى جند مهراننا

”اس نے ہمیں اسے دکھایا حالانکہ فوج اکٹھی کھڑی تھی اور مہران کے لشکر کے مقتولین کھجور کے باغات میں گر رہے تھے۔“

أزمان سار المثنى بالخيول لهم

فقتل الزحف من فرس وجيلانا

”وہ بیمار دل و کمزور لوگ ہیں، مثنی نے انہیں اپنے گھوڑوں سے روندنا اور فارس و جیلان کی حملہ آور فوج کو بری طرح قتل کیا۔“

سمالمهران والجيش الذى معه

حتى أبادهم مثنى ووحداننا

”مہران اور اس کے ساتھ لڑنے والی فوج پر چڑھ دوڑے یہاں تک کہ انہیں دو دو اور ایک ایک کر کے ختم کیا۔“



ما إن رأينا أميراً بالعراق مضى

مثل المثنى الذى من آل شيبانا

”عراق کی تاریخ میں ہم نے آل شیبان کے شئی جیسا کوئی امیر نہیں دیکھا۔“

إن المثنى الأمير البقرم لا كذب

فى الحرب اشجع من ليث بحفانا ❶

”یقیناً شئی عظیم لیڈر ہیں، اس میں کوئی شک نہیں، حفان کے معرکہ میں وہ شیر سے بھی زیادہ بہادر نظر

آئے۔“

ان اشعار میں شاعر خالد بن ولید رضی اللہ عنہ اور ابو عبیدہ ثقفی رضی اللہ عنہ پر شئی رضی اللہ عنہ کو صراحۃً فوقیت دے رہا ہے، اس کا تعلق عبد قیس سے ہے، بنو شیبان اور بکر بن وائل کا فرد نہیں ہے کہ کہا جائے وہ اپنی قوم اور قبیلے کے لیے متعصب ہے۔ ❷ بے شک شئی بن حارثہ رضی اللہ عنہ فوجی نفسیات کے علم جدید کے کسی موجد سے صدیقوں پیشتر اس علم کے ایک ماہر قائد گزر چکے ہیں۔ ❸

#### ❶: مجاہدین کی عورتوں کا قابل تحسین موقف:

اس معرکہ میں جب مسلمانوں کے امراء و قائدین نے مال غنیمت میں لیے ہوئے غلہ جات کو مجاہدین کی عورتوں کے پاس بھیجا اور انہوں نے قافلہ آتے دیکھ کر جو موقف اختیار کیا وہ حد درجہ قابل تحسین ہے۔ اس قافلہ کی قیادت عرب نژاد نصرانی قائد عمرو بن عبدالمسیح بن بقیلہ کر رہا تھا، عورتوں نے جب اس قافلہ کو دیکھا تو سمجھا کہ شاید یہ لوگ ہم پر چھاپہ مار حملہ کرنے والے ہیں، لہذا انہوں نے آپس میں ایک دوسرے کو بلایا، بچوں کو پیچھے کیا اور پتھر اور لاٹھیاں لے کر مقابلے کے لیے آگے آ گئیں۔ عمرو بن عبدالمسیح نے یہ منظر دیکھ کر کہا: اسلامی لشکر کے مجاہدین کی عورتوں کو ایسا ہی ہونا چاہیے، انہیں فتح کی خوش خبری دے دو۔ ❶

خواتین اسلام کا یہ موقف ان کی بہترین اسلامی تربیت اور کامل مسلم شخصیت ہونے کی دلیل ہے، وہ خواتین اس بات کی تربیت یافتہ تھیں کہ جب معاشرہ مردوں سے خالی ہو تو حالات سے کس طرح نمٹا جائے۔ بہر حال اس معرکہ کی شان دار فتح نے عراق میں دریائے دجلہ و فرات کے درمیانی علاقہ میں مسلمانوں کی قوت و دبدبہ کو بلند کر دیا اور پھر اس کے بعد شئی رضی اللہ عنہ نے اپنے امراء لشکر و قائدین فوج کو دیگر علاقوں میں روانہ کیا اور وہ لوگ اپنے دشمنوں کو زیر کرتے ہوئے ان کے شہروں کو فتح کرتے رہے اور ان علاقوں سے ملنے والے اموال غنیمت پر اپنی زندگی کی گزر بسر کرتے رہے۔ ❷

❶ الطريق إلى المدائن: ص ۴۴۰، تاریخ الطبری: ۴/ ۲۹۳. ❷ الطريق إلى المدائن: ص ۴۴۷.

❸ الطريق إلى المدائن: ص ۴۴۸. ❹ التاريخ الإسلامي: ۱۰/ ۳۵۲، تاریخ الطبری: ۴/ ۲۹۲.

❺ التاريخ الإسلامي: ۱۰/ ۳۵۲.

## ۵: شکست خوردہ فوجی دستوں کا تعاقب:

اس معرکہ کی شان دار فتح کی خوشی نے شعیب رضی اللہ عنہ کو ان کے اصلی مقصد سے رکنے نہ دیا، بلکہ جنگ ختم ہوتے ہی مجاہدین کو شکست خوردہ فوج کا پیچھا کرنے کے لیے جوش دلایا اور مقام مسیب تک ان کا پیچھا کرنے کو کہا۔ چنانچہ مجاہدین نے شکست خوردہ فوج کی پچی کچی ٹکڑی کا پیچھا کیا۔ پیچھا کرنے والوں میں وہ لوگ بھی شامل تھے جو معرکہ جسر میں شریک تھے۔ یہ لوگ آگے بڑھتے اور دشمن کے علاقوں پر چھاپہ مار حملے کرتے، اس طرح انہیں کافی مقدار میں مال غنیمت ہاتھ آیا اور ”ساباط“ تک پہنچ کر پھر شعیب رضی اللہ عنہ کے پاس واپس لوٹ آئے۔ معرکہ بویب کی فتح کی اہمیت کو نمایاں کرنے کے لیے صرف یہ کہنا کافی نہ ہوگا کہ معرکہ جسر میں ہزیمت اٹھانے کے بعد مسلمان جس طرح مرعوب اور شکستہ دل ہو گئے تھے، اس کا اثر ان کے دلوں سے جاتا رہا، بلکہ اس معرکہ کی فتح یابی نے مسلمانوں کو پورے عراق پر فتح کا پرچم لہرانے کا موقع ملا۔ اس سے پہلے کے معرکوں میں وہ دریائے فرات سے آگے نہ جاتے تھے اور کبھی زیادہ آگے بڑھے بھی تو دریائے دجلہ و فرات کے درمیان رہے، لیکن معرکہ بویب کی فتح کے بعد دجلہ و فرات کے تمام علاقوں پر قابض ہو گئے اور ان دریاؤں میں بے خوف و خطر سیر کرتے اور انہیں پار کرتے، بویب کا یہ معرکہ شام کے معرکہ یرموک کے مشابہ ہے۔<sup>①</sup>

## بازاروں پر چھاپہ مار حملے:

معرکہ بویب کے بعد مسلمانوں کے حالات مضبوط ہو گئے اور عراق کے سارے باشندے ان کے تابع ہو گئے۔ ادھر شعیب رضی اللہ عنہ مزید فوجی کارروائی کے لیے دوڑ دھوپ کرنے لگے۔ قائدین کو تقسیم کیا، ہتھیاروں کو تیز کیا اور فارس و عرب کے اجتماعات و نفری ہجوم پر چھاپہ مار حملہ شروع کر دیا۔ خنافس نامی ایک بازاری پر دھاوا بولا جہاں لوگ اپنی ضروریات کے سامان خریدنے آتے تھے، اور ربیعہ و مضر والے ان کی دیکھ بھال کرتے تھے۔ آپ ان پر اچانک حملہ آور ہوئے اور پورے بازار حتیٰ کہ سبزیوں کا بھی صفایا کر دیا۔<sup>②</sup> پھر وہاں سے تیزی سے آگے بڑھے اور اسی دن صبح سویرے ”انبار“ کے جاگیر دار کسانوں پر یہ شعر پڑھتے ہوئے حملہ کیا:

صبحنا بالخنافس جمع بکر

وحیامن قضاة غیر میل

”خنافس بازار میں ہم نے بکر کے ہجوم اور قضاہ کے ایک قبیلے پر صبح سویرے سیدھے وار کیے۔“

بفتیان الوغی من کل حی

تباری فی الحوادث کل جیل

”ہر قبیلے سے بہادر نوجوانوں کو لے کر، ہر گروہ لڑائیوں میں ایک دوسرے سے سبقت لے جانا چاہتا تھا۔“

أبحنا دارهم والخييل تردى

بكل سميدع سامى التليل

”ہم نے ان کے گھروں پر حملہ کیا، اس حال میں کہ گھوڑے پوری پھرتی کے ساتھ شکار کو تیزی سے جھپٹ لینے والے شکاری کی طرح چھلانگ لگا رہے تھے۔“

نسفننا سوقهم والخييل رود

من التطواف والشر والبخيل ①

”ہم نے ان کے بازار کا صفایا کر دیا حالانکہ گھوڑے سخت لڑائی اور کود پھاند کرتے سست رو ہو چکے تھے۔“

پھر ”انبار“ کے جاگیرداروں سے مدد لی اور انہی میں سے کچھ کو راہنمائی کے لیے منتخب کیا اور پھر بغداد کے بازار کو تہ و بالا کرنے کے لیے منصوبہ بندی کی، چنانچہ دریائے دجلہ کو عبور کیا اور دوسرے دن سورج طلوع ہوتے ہی بغداد اور اس کے بازاروں پر حملہ کر کے سیف و سنان کے رعب کو ان کے دلوں میں گاڑ دیا اور کئی لوگ قتل کیے گئے۔ آپ کے ساتھیوں نے حسب منشا مال غنیمت سمیٹا، آپ نے ان کو پہلے ہی حکم دیا تھا کہ مفتوحہ بازاروں سے تم صرف سونا اور چاندی ہی لینا اور دیگر اموال غنیمت صرف اتنا لینا جسے تم اپنی سواری پر لا سکو۔ ② مثنیٰ رضی اللہ عنہ کے حملے سے بازار کے لوگ بھاگ کھڑے ہوئے اور مسلمانوں نے سونے چاندی اور من پسند اشیاء غنیمت سے اپنے دونوں ہاتھ بھر لیے۔

پھر وہ سب وہاں سے واپس لوٹے یہاں تک کہ جب نہر ”سبلحین“ ③ پہنچے جو بغداد سے تقریباً بیستیس (۳۵) کلومیٹر دور ہے تو وہاں ٹھہر گئے اور کہا: اے لوگو! ٹھہرو، اپنی ضروریات پوری کر لو اور چلنے کے لیے تیار ہو جاؤ، اللہ کا شکر ادا کرتے رہو، اس سے عافیت کے طلب گار رہو اور بلاتا خیر اگلے نشانہ کے لیے نکل پڑو۔ چنانچہ آپ کے ساتھیوں نے ایسا ہی کیا اور یکے بعد دیگرے گھوڑوں کی پشت سے بازاروں پر چھاپ مار حملے کرتے ہوئے تقریباً ساٹھ (۶۰) کلومیٹر طے کیا۔ یہ ساری کارروائیاں ایک ہی مرحلہ میں ہوئیں، یعنی رات کے آخری حصے میں جب بغداد کے بازار پر حملہ کیا اور لوٹنے لوٹنے یہ سب کچھ کر گزرے۔ مثنیٰ نے سوچا کہ ان کے ساتھی اور گھوڑے تھک چکے ہیں اور اب انہیں آرام کی ضرورت ہے لیکن وہ لوگ اپنی اس زبردست کارروائی کے رد عمل میں دشمن کے ممکنہ خطرات کو اچھی طرح سمجھ رہے تھے۔ مثنیٰ رضی اللہ عنہ اپنے ساتھیوں کے بچ سے گزر رہے تھے کہ ان میں سے کسی سے آہستہ آہستہ کہتے ہوئے سنا: ”شاید دشمن نے ہمارا پیچھا کر لیا۔“ مثنیٰ رضی اللہ عنہ نے یہ سن کر کہا: نیکی

① تاریخ الطبری: ۴ / ۲۹۶۔

② اس شعر کا مقصد یہ ہے کہ انہوں نے اطمینان سے بازار پر حملہ کیا تھا۔

③ احمد کمال کا کہنا ہے کہ میرے خیال میں اس سے نہر صرصر مراد ہے۔ الطريق الى المدائن: ۲۵۵۔

اور تقویٰ کی سرگوشی کرو، بدگمانی، گناہ اور سرکشی کی سرگوشی سے باز رہو، معاملات کا گہرائی سے جائزہ لو، پھر اندازہ لگاؤ اور پھر زبان سے کوئی بات کہو۔ تمہاری اس ہوش مندانہ کارروائی کی خبر ابھی ان کی بستیوں تک نہیں پہنچی اور اگر پہنچ بھی جاتی ہے تو ان کے اور تمہاری طلب و تلاش کے درمیان تمہارے رعب و دہشت کی دیوار حائل ہو جائے گی۔ بے شک ان چھاپہ مار حملوں کی دہشت پورا دن رات باقی رہتی ہے اگر چھپا کرنے والے تمہیں اپنے سامنے دیکھ لیں تو بھی تمہیں نہیں پکڑ سکتے۔ اس لیے کہ تم اصلی اور عمدہ نسل کے گھوڑوں پر سوار ہو اور وہ کمزور و بوڑھے گھوڑوں پر ہوں گے۔ آرام و اطمینان سے چلو اور اپنے لشکر و جماعت میں شامل ہو جاؤ اور سنو! اگر وہ تم کو پالیں تو بھی ڈرنے کی ضرورت نہیں، ہم ان سے اجر و ثواب اور فتح و نصرت کے لیے قتال کریں گے، لہذا ان سب اندیشوں کو بھلا کر اللہ پر بھروسہ کرو اور اس کے ساتھ حسن ظن رکھو، بہت سارے مواقع پر اس نے تمہاری مدد فرمائی ہے حالانکہ دشمن تم سے زیادہ اور قوی تھے۔ میں اپنے عزائم اپنی جلد بازی اور پے در پے ان چھاپہ مار حملوں کے مقاصد سے تم لوگوں کو جلد ہی آگاہ کرتا ہوں۔ خلیفہ رسول ابوبکر صدیق رضی اللہ عنہ نے ہمیں نصیحت کی تھی کہ اس طرح کی کارروائیوں کے بعد ہم موقع پر صرف معمولی وقت ٹھہریں، نیزی سے زبردست حملہ کریں اور وہاں سے لوٹنے میں جتنی جلدی ممکن ہو اتنی جلدی کریں۔“ ۱

یہ ہے شعیب رضی اللہ عنہ کی جنگی و فوجی دانش مندی، آپ ٹھیک اندازے، منظم منصوبہ سازی اور گہرے ایمان و یقین کے ساتھ حرکت میں آتے تھے، ہر ہر معرکہ ان کی جنگی دانش مندی، تجربہ و مہارت اور فنون حرب و سپہ سالاری میں علم و معرفت کے اضافے کا سبب ہوتا تھا۔ شعیب کی یہ کارروائیاں ہمارے لیے واضح کرتی ہیں کہ ان جنگی جواہر کو حاصل کرنے کے لیے جس شخصیت کے سامنے انہوں نے زانوئے تلمذ تہ کیا تھا وہ اس میدان کا یقیناً ایک بے نظیر انسان تھا، وہ کوئی اور نہیں ابوبکر صدیق رضی اللہ عنہ تھے، جن سے شعیب رضی اللہ عنہ کو استفادہ کرنے کا بہت تھوڑا موقع ملا تھا۔ ۲

پھر شعیب رضی اللہ عنہ نے اپنے ساتھیوں کو روانہ ہونے، گھوڑوں پر سوار ہونے اور واپس چلنے کا حکم دیا، خود بھی ان کے ساتھ رہے اور اپنے راہنماؤں کو بھی ساتھ میں رکھا، صحراؤں سے گزرتے اور دریاؤں کو عبور کرتے ہوئے انبار پہنچے، انہیں دیکھ کر وہاں کے جاگیرداروں نے آپ کا پر تپاک خیر مقدم کیا اور شعیب رضی اللہ عنہ کی باسلامت واپسی پر مسرت کا اظہار کیا۔ کیونکہ آپ نے ان سے وعدہ کیا تھا کہ اگر مجھے اپنی مہم میں حسب منشا کامیابی ملی تو تم لوگوں کو احسان و اکرام سے نوازوں گا۔ خوشیوں سے جھومتے ہوئے ایک جاگیردار نے یہ اشعار پڑھنے:

وَلِلْمُنَى بِالْعَالِ مَعْرَكَةٌ

شَاهِدْهُمَا مِنْ قَبِيلَةِ بَشَرٍ

۱ الطريق إلى المدائن: ص ۴۵۷.

۲ حركة الفتح الإسلامي: شكري فيصل، ص: ۷۸- تاريخ الطبري: ۴/ ۲۹۹.

”دریا کی بلندی پر نشی نے ایسا اہم معرکہ سر کیا جسے قبیلہ کا ایک آدمی اپنی آنکھوں سے دیکھ رہا تھا۔“

کتیبۃ أفزعت بوقعتهَا

کسری، وکساد الإیوان ینفطر

”ان کے چھوٹے سے فوجی دستے نے اپنے حملہ سے کسری کو ہلا دیا اور قریب تھا کہ اس کا ایوان حکومت زمیں بوس ہو جاتا۔“

وشجع المسلمون إذ حذروا

وفی صروت التجارب العبر

”خوف دہراس کے موقع پر مسلمانوں نے دلیری کا مظاہرہ کیا اور سچ یہ ہے کہ گردش زمانہ کے تجربات میں عبرت و موعظت کی باتیں ہوا کرتی ہیں۔“

سهل نهج السير فاقفروا

آثاره والأمور تقفروا ❶

”اس (نشی) نے فتوحات کے سیلاب کا راستہ کھول دیا، تو لوگ بھی اس کے نشان پر چل پڑے اور بہتر معاملات وہی ہوتے ہیں جو آثار و نتائج دیکھ کر انجام پائیں۔“

نشی رضی اللہ عنہ نے اپنے چھاپہ مار حملوں کا دائرہ شمالی عراق تک وسیع کیا اور شمال سے لے کر جنوب تک کئی حملے کیے۔ ”کباث“ پر اپنے چھاپہ مار حملہ آوروں کو روانہ کیا، وہاں کے سارے باشندے بنو تغلب سے تعلق رکھتے تھے، وہ لوگ چھاپہ ماروں کے حملوں سے بھاگ کھڑے ہوئے اور پوری بستی خالی کر دی، مسلمانوں نے ان کا پیچھا کیا اور پیچھے رہ جانے والوں کو ہر طرح دبوچا، اسی طرح صفین میں بھی قبیلہ تغلب و نمر پر اپنے چھاپہ مار دستوں کو بھیجا۔ ❷

معرکہ بویب کے بعد نشی رضی اللہ عنہ ہی ان تمام حملوں کے میر کارواں رہے، ان دستوں کے مقدمہ پر حذیفہ بن محسن غلفانی اور یمینہ و میسرہ پر نعمان بن عوف بن نعمان اور مطر شیبانی امیر مقرر تھے۔ آپ کے اس نوعیت کے حملوں میں ایک مرتبہ یہ واقعہ پیش آیا کہ آپ کی فوج نے دیکھا کہ تکریت میں دشمن کی ایک جماعت پانی میں ڈوب رہی ہے اور حملہ آور حسب منشا جانوروں کو لوٹنے میں لگے ہوئے ہیں، مال غنیمت کی اس قدر بہتات تھی کہ ایک سپاہی کو پانچ جانور، پانچ قیدی اور خمس مال حصہ میں ملا تھا۔ نشی رضی اللہ عنہ وہ سب اموال غنیمت لے کر انبار والوں کے پاس لوٹ آئے اور فرات بن حیان اور عتیبی بن نہاس کو یہ حکم دے کر صفین روانہ کیا کہ وہاں پہنچ کر تغلب و نمر کے عرب قبیلوں پر چھاپہ مار حملہ کریں، پھر انبار کے باشندوں اور اپنے مقدمہ الحیش کے سپاہیوں پر عمرو بن ابوسلمی

❶ الطريق إلى المدائن: ص ۵۷ .

❷ حركة الفتح الإسلامي: شكري فيصل ص ۷۸، تاريخ الطبري: ۴ / ۲۹۹ .

جیسی کو اپنا نائب بنا کر خود بھی ان دونوں کے پیچھے نکل پڑے۔ جب فرات اور عتیبہ صفین کے قریب پہنچے تو شعیب رضی اللہ عنہ ان دونوں سے الگ ہو گئے۔ ادھر صفین کے لوگ حملہ کے خوف سے بھاگے اور دریائے فرات کو پار کرتے ہوئے جزیرے میں پناہ لی، فرار ہونے والوں میں نمر اور تغلب کے بھگڑے شامل تھے۔ فرات اور عتیبہ نے دوڑا دوڑا کر ان کا پیچھا کیا، یہاں تک کہ ایک گروہ کو دریا میں چھلانگ لگانے پر مجبور کر دیا۔ دریا میں گرنے والے چیخ چیخ کر آواز لگا رہے تھے، بچاؤ بچاؤ، ہم ڈوب گئے، ہم ڈوب گئے اور فرات و عتیبہ انہیں اندر دھکیل رہے تھے اور کہہ رہے تھے کہ آگ کے بدلے پانی۔ وراصل وہ دونوں دور جاہلیت کے اس سیاہ دن کی طرف اشارہ کر رہے تھے جس میں ان لوگوں نے بکر بن وائل کے ایک گروہ کو ایک جھاڑی میں گھیر کر انہیں نذر آتش کر دیا تھا۔ اس حملہ میں فرات اور عتیبہ نے ان لوگوں کو دریا برو کرنے کے بعد شعیب رضی اللہ عنہ کے پاس واپسی کا راستہ لیا۔ ادھر مدینہ میں عمر رضی اللہ عنہ کو اس واقعہ کی خبر پہنچ گئی۔ کیونکہ ہر چھوٹے بڑے اسلامی لشکر میں آپ کا کوئی نہ کوئی مخبر ضرور ہوتا تھا، جو حالات کی پوری رپورٹنگ کرتا تھا۔ چنانچہ فرات بن حیان اور عتیبہ دار الخلافہ مدینہ الرسول میں طلب کیے گئے اور عمر رضی اللہ عنہ نے ان سے معاملہ کی پوری تحقیق کی۔ ان دونوں نے عذر پیش کرتے ہوئے کہا: امیر المؤمنین! ہم نے مثل کے طور پر یہ بات کہی تھی کہ آگ کے بدلے پانی۔ زمانہ جاہلیت کا انتقام ہمارا مقصد نہ تھا۔ آپ نے ان دونوں سے قسم لی اور انہوں نے قسم کھاتے ہوئے کہا کہ اس سے ہمارا مقصد صرف ایک مثل کا اعادہ اور اسلام کی سر بلندی تھی۔ وہ دونوں سعد بن ابی وقاص رضی اللہ عنہ کے قافلہ کے حملہ کے ساتھ عراق واپس ہوئے۔ ❶ سیدنا عمر رضی اللہ عنہ کی یہ باز پرس بالکل بر محل تھی، کیونکہ آپ رعایا کے اخلاق و عادات کی اصلاح و حفاظت کے سخت حریص تھے کہ کہیں ایسا نہ ہو کہ وہ فساد و بگاڑ کا شکار ہو جائے۔ ❷

شعیب رضی اللہ عنہ نے معرکہ بویب میں مسلمانوں کی حاصل کردہ قوت اور شان دار فتح سے فائدہ اٹھانے میں ذرا بھی غفلت نہ کی اور شمالی عراق میں پوری منصوبہ بندی کے ساتھ پے در پے چھاپہ مار حملے شروع کر کے دشمنوں کو دور بھگانے کے جنگی اصول کو عملی جامہ پہنایا۔ اس طرح اللہ کی توفیق سے اور پھر فوجی قیادت میں اپنی جوہری صفات کے باعث پوری طاقت اور عمیق سیاسی بصیرت کے ساتھ شمال میں تقریباً چار سو (۴۰۰) کلومیٹر بلکہ اس سے بھی کچھ زیادہ آگے نکل گئے۔ جب کہ دوسری طرف مشرق، مغرب اور جنوب میں بھی اسی تیز رفتاری کے ساتھ بڑھتے اور پھیلتے چلے گئے۔ ❸ وراصل شعیب رضی اللہ عنہ نے اپنی ان کارروائیوں میں گور یا جنگ کی حکمت و پالیسیوں کو نافذ کیا تھا اور اس جنگ کے نتیجے میں اس وقت مدائن میں برسر اقتدار ایرانی حکومت کو اپنی رعایا کے سامنے زبردست رسوائی کا منہ

❶ الطريق إلى المدائن: ص ۴۵۸، تاریخ الطبری: ۴/ ۳۰۰.

❷ الخلفاء الراشدون: النجار ص ۱۳۲.

❸ الطريق إلى المدائن: ص ۴۶۱.

دیکھنا پڑا، نیز اس نوعیت کی لڑائی نے دشمن کو یہ احساس دلایا کہ جس قوم کو ایرانی حکومت اس وقت اہانت اور گری ہوئی نظروں سے دیکھتی ہے، اس میں بزور بازو و دفاع کرنے کی پوری صلاحیت موجود ہے۔<sup>①</sup>

اسلامی فتوحات پر ایرانیوں کا رد عمل:

ایرانی حکومت کے ہاتھوں سے عراق کے کئی علاقوں کا نکل جانا اور اسلامی فوج کے ہاتھوں بار بار ہزیمت اٹھانا، یہ سب ایسے معمولی واقعات نہ تھے کہ آئے اور گزر گئے اور فارس کی ایرانی حکومت میں اس کا کوئی رد عمل نہ ہو۔ نہیں، بلکہ بڑے بڑے ایرانی سردار اور عمائدین جمع ہوئے اور رستم و فیروزان سے کہا کہ: تم دونوں کا آپس اختلاف ہمیں کہاں تک لے جائے گا، تم لوگوں نے سارے اہل فارس کو ذلت و رسوائی کا منہ دکھایا اور ان کے دشمنوں کے حصول بلند کر دیے، اے حکمرانو! اللہ کی قسم! یہ رسوائی تمہارے علاوہ کسی دوسرے نے ہم پر مسلط نہیں کی، تم نے اندرون ملک خانہ جنگی پیدا کر دی ہے اور لوگوں کو ان کے حقیقی دشمن سے غافل کر رکھا ہے، بے شک تم دونوں نے اتنا شدید نقصان پہنچایا ہے کہ اب اہل فارس تمہارا اختلاف نہیں دیکھنا چاہتے اور ملک کوتاہ و برباد نہیں کرنا چاہتے۔ اللہ کی قسم! تم اب اس کے علاوہ کیا دیکھنا چاہتے ہو کہ اللہ کی طرف سے آفت آئے اور ہم سب ہلاک ہو جائیں۔ بغداد، ساباط اور تکریت گنوانے کے بعد مدائن کے علاوہ اب ہمارے پاس بچا ہی کیا ہے۔ تم دونوں ایک ہو جاؤ ورنہ کسی کی کوئی ملامت سننے سے پہلے ہم تمہارا ہی کام تمام کر دیں گے۔ اللہ کی قسم! اگر تمہیں قتل کر دینے میں ہماری ہلاکت نہ ہوتی تو ابھی اسی وقت پہلے تمہی کو قتل کرتے اور سنو! اگر تم لوگ اپنے اختلاف سے باز نہ آئے تو ہم پہلے تم لوگوں کو قتل کریں گے اور پھر خود بھی ہلاک ہو جائیں گے، اب ہم صرف تمہاری مصالحت دیکھنا چاہتے ہیں۔<sup>②</sup>

اس کے بعد رستم اور فیروزان پوران کے پاس گئے اور اس سے کہا کہ کسریٰ کی بیویوں، لونڈیوں اور پورے اہل و عیال کے نام خطوط لکھوا کر سب کو جمع کرو، چنانچہ اس نے خط لکھ کر سب کو بلا بھیجا، وہ سب لائی گئیں اور ان لوگوں کے حوالے کر دی گئیں جو تکلیف دے دے کر ان سے پوچھتے تھے کہ اگر کسریٰ کی اولاد میں کوئی لڑکا ہو تو اسے بتا دیں، لیکن کسی کے پاس کوئی اولاد نہ ٹھہری، البتہ ان میں سے ایک نے بتایا کہ شہریار بن کسریٰ کی اولاد میں سے یزدگرد نام کا صرف ایک لڑکا بچا ہے اور اس کی ماں اہل بادوریا سے ہے۔ کارندے اس کے پاس بھی گئے اسے پکڑ لائے اور لڑکے کو حاضر کرنے کا مطالبہ کیا، جس وقت یزدگرد کے چچا شیرویہ نے کسریٰ کی بیویوں، لونڈیوں اور اہل و عیال کو قصر ابیض (White House) میں جمع کیا تھا اور آل کسریٰ کے تمام مردوں یعنی یزدگرد کے سترہ (۱۷) بھائیوں کو قتل کروا دیا تھا تاکہ تخت فارس کا کوئی دعویدار نہ ہو سکے، اس وقت اسی قتل کے خوف سے یزدگرد کی ماں نے اسے غائب کر دیا تھا اور اصطر میں یزدگرد کے ننھیال میں اسے چھپا کر رکھا تھا۔ شیرویہ نے جن لوگوں کو قتل

کیا تھا ان میں اس کا بھائی اور اس یزدگرد کا باپ شہر یار بن کسری بھی تھا جو کسریٰ پرویز کی سب سے چھیتی بیوی ”شیرین“ سے تھا۔

بہر حال کارندوں نے یزدگرد کی ماں پر دباؤ ڈالا اور اس نے لڑکے کا پتہ بتا دیا۔ پھر اسے لایا گیا اور چونکہ اس کے سوا ہوساسان کی زرینہ اولاد نہیں بچی تھی، اس لیے اہل فارس نے اسے تخت حکومت پر لا بٹھایا، حالانکہ ابھی اس کی عمر صرف اکیس (۲۱) سال تھی۔ اس کی حکومت پر سب نے اتفاق کر لیا۔ سارے اہل فارس اس سے مطمئن ہو گئے، اس کی مدد و فرماں برداری کے لیے آگے بڑھے اور ماضی کے اقتدار کی جنگ سے چھٹکارا حاصل کرنے کا اسے بہترین حل سمجھا۔<sup>①</sup> یزدگرد ثالث نے بھی رستم و فیروزان کی مدد سے اپنے اختیارات و قوت کو استعمال میں لانا شروع کیا، کسریٰ کے دور حکومت میں سرحدوں پر جو حفاظتی چوکیاں قائم تھیں انہیں دوبارہ قائم کیا اور ہر سرحدی چوکی کے لیے الگ الگ فوجی لشکر تشکیل دے کر ان کا نام رکھا، مثلاً یہ حیرہ کی فوج ہے، یہ انبار کی فوج ہے اور یہ ابلہ کی فوج ہے۔<sup>②</sup> شنی رضی اللہ عنہ کے نام فاروقی مشورے اور ہدایات:

جب شنی رضی اللہ عنہ کو اپنے منبروں کے ذریعہ یزدگرد ثالث کی فوجی تیاریوں کی خبر ملی تو اس سے اور عجمیوں کی داخلی بغاوت کے متوقع خطرات سے عمر رضی اللہ عنہ کو خط کے ذریعہ اطلاع بھیجی اور اسی طرح ہوا کہ شنی رضی اللہ عنہ کا اندازہ بالکل صحیح نکلا، چنانچہ ابھی ان کا خط سیدنا عمر رضی اللہ عنہ کے پاس پہنچا بھی نہ تھا کہ سواد عراق کے عجمیوں نے عہد و پیمان توڑ کر بغاوت کا اعلان کر دیا اور مسلمانوں کے خلاف ہو گئے۔ بغاوت کرنے والوں میں وہ لوگ بھی شامل تھے جن سے معاہدہ تھا اور وہ لوگ بھی تھے جن سے کوئی معاہدہ نہیں تھا۔ دوسری طرف فارسی فوج نے حملہ کرنے میں جلدی کر دی۔ اہل ذمہ کے باغیانہ تیور کا تعاون پا کر فوج مسلمانوں کے بالکل قریب آ گئی۔ شنی رضی اللہ عنہ یہ حقیقت اچھی طرح سمجھ رہے تھے کہ وہ اپنی فوجی قوت سے زیادہ پیش قدمی اور قبضہ کر چکے ہیں اور ایسی صورت میں یہ دیر پا نہ ہوگا چنانچہ طفل میں آپ اپنے مجاہد ساتھیوں کو لے کر پیچھے ہٹے اور ذی قارآ کر رک گئے۔ پھر تمام لوگوں کو ایک لشکر میں اتار دیا، ادھر عمر رضی اللہ عنہ وہاں کی صورت حال پڑھ کر سب سے زیادہ بے قرار تھے، چنانچہ شنی رضی اللہ عنہ اور ان کے لشکر کے نام آپ کا جوابی خط وارد ہوا۔ اس میں آپ نے شنی رضی اللہ عنہ کی ان لفظوں میں رہنمائی کی تھی: ”حمد و صلاۃ کے بعد! آپ لوگ عراق کے عجمیوں کے بیچ سے نکل کر خشکی کی طرف چلے آئیں اور دریائے فرات کا وہ ساحلی علاقہ جو عجمیوں کے قریب علاقہ تمہارے اور ان کے سر پر واقع ہے وہاں قیام کرو، قبیلہ ربیعہ و مضر، ان کے خلفاء و معاونین اور شہسواروں کو اکٹھا کرو، سب خوشی خوشی اکٹھے ہوتے ہیں تو ٹھیک درنہ زبردستی سب کو جمع کرو۔ اگر عجمی قوت و بہادری کا مظاہرہ کریں تو عربوں کو قوت و سرفروشی پر ابھارو اور سرحد پر پڑاؤ ڈالے رہو یہاں تک کہ میرا حکم آپ پہنچے۔“<sup>③</sup>

② الطريق إلى المدائن: ص ۴۶۸ .

① تاریخ الطبری: ۴/ ۳۰۱، الطريق إلى المدائن: ص ۴۶۷ .

③ تاریخ الطبری: ۴/ ۳۰۱ .



مثنیٰ رضی اللہ عنہ خط پڑھ کر ذی قار میں ٹھہر گئے اور بصرہ کی سمت میں واقع غصی، جل اور شراف پہاڑیوں میں مسلمانوں کو پھیلا دیا اور صحرائے عراق کی اول سے آخر تک فرات کے ساحلی علاقوں میں اپنی فوجوں کو تقسیم کر دیا، غصی کی پہاڑی سے لے کر قطقطانہ تک ہتھیار بند فوجوں کی ٹولیاں تھیں، ہر ایک دوسرے پر نگاہ لگائے ہوئے تھے تاکہ کسی بھی ناگہانی حالت میں ایک دوسرے کی مدد کی جاسکے۔ وہ سب فارس کی تازہ دم فوج پر گھات لگائے بیٹھے تھے اور دار الخلافہ کی طرف سے امدادی فوج کے منتظر تھے، جب کہ دوسری طرف کسریٰ کی فوجی سرحدی چوکیاں دوبارہ قائم ہو چکی تھیں۔ فارسی حکومت میں اقتدار کی جنگ ختم ہو چکی تھی اور وہ مسلمانوں سے مرعوب ہو چکے تھے اور مسلمان پورے جوش و خروش کے ساتھ دشمن کو دھاڑ رہے تھے جیسے کہ شیر اپنے شکاری پر غراتا ہے اور پھر پلٹ کر زوردار حملہ کرتا ہے اور ان کے امراء و قائدین سیدنا عمر رضی اللہ عنہ کی تحریر کے بموجب اور امدادی فوج کے انتظار میں انہیں آگے بڑھنے سے روک رہے تھے۔ یہ واقعہ ذی القعدہ ۱۳ ہجری مطابق جنوری ۶۳۵ء کے آخری ایام میں پیش آیا، اسی موقع پر عمر رضی اللہ عنہ نے فرمایا تھا کہ: ”اللہ کی قسم میں شاہانِ عجم کو ملوکِ عرب سے ٹکرا کر رہوں گا۔“ پھر آپ نے سب سے پہلا کام یہ کیا تھا کہ ذی الحجہ میں جب حجاج مکہ آ رہے تھے تو آپ نے تمام اضلاع میں اپنے افسران کے نام پیغام بھیجا کہ ہر قبیلے کے لوگ دربار خلافت پہنچیں، چنانچہ مکہ، مدینہ اور عراق کے راستوں پر جو قبائل آباد تھے وہ سب سے پہلے حج سے واپس ہوتے ہی عمر رضی اللہ عنہ کے پاس مدینہ آ پہنچے اور بتایا کہ ہمارے پیچھے بھی لوگ جوق در جوق آ رہے ہیں اور جو لوگ عراق کے زیادہ قریب تھے وہ مثنیٰ رضی اللہ عنہ سے جا ملے۔ اس موقع پر سیدنا عمر رضی اللہ عنہ نے فوجی تیاریاں اتنی زور شور سے شروع کیں کہ پوری اسلامی سلطنت کے مال داروں، دانش مندوں، شرفاء، بزرگوں، بہادروں، خطیبوں اور شاعروں کو بلا بھیجا اور ان چندہ افراد کو دشمن کی طرف روانہ کر دیا۔ ❶



(۲)

## معمر کہ قادیسیہ

جب عمر فاروق رضی اللہ عنہ کو خبر ملی کہ اہل فارس بڑے زور شور سے لڑائی کی تیاری میں لگے ہوئے ہیں اور عراقی مسلمانوں کی مختصر سی باقی ماندہ فوج کو جڑ سے اکھاڑ پھینکنا چاہتے ہیں تو جبری فوجی بھرتی کا حکم دیا اور حالات کا تقاضا بھی یہی تھا۔ آپ نے مثنیٰ رضی اللہ عنہ کو حکم دیا کہ تمام قبائل میں جو مرد میدان ہوں اور لڑنے کی طاقت رکھتے ہوں انہیں فوج میں بھرتی کریں، وہ اس کے لیے راضی ہوں یا نہ ہوں، اس عمل کو جبری فوجی بھرتی کہا جاتا ہے جسے اسلام میں سب سے پہلے عمر فاروق رضی اللہ عنہ نے انجام دیا۔ اس واقعہ سے کتاب ”العسکرية الاسلامية“ کے مولف محمد فرج کی اس تحقیق کی تردید ہو جاتی ہے جن کا کہنا ہے کہ جبری فوجی بھرتی اموی دور حکومت کی ایجاد ہے۔ مذکورہ واقعہ سے صاف ظاہر ہے کہ فوجی بھرتی کے اس نظام کو سب سے پہلے عمر فاروق رضی اللہ عنہ نے نافذ کیا اور جوں ہی مثنیٰ رضی اللہ عنہ کے نام امیر المومنین کا جبری فوجی بھرتی سے متعلق خط پہنچا انہوں نے فوراً اسے نافذ کیا۔ فوجی نقل و حرکت کا جو نقشہ عمر فاروق رضی اللہ عنہ نے کھینچا تھا اسی کے مطابق اپنا قدم آگے بڑھایا۔ عمر رضی اللہ عنہ نے اپنے تمام گورنروں اور افسروں کے پاس کارندے بھیج کر انہیں حکم دیا کہ ہر اس شخص کو جو مرد میدان ہو، جس کے پاس ہتھیار ہو، جس کے پاس گھوڑا ہو یا وہ جنگی بصیرت کا مالک ہو منتخب کر لو اور جلد از جلد میرے پاس بھیج دو اور لوگوں کو زبردستی فوج میں بھرتی کرو اور انہیں میرے پاس بھیجتے رہو تا کہ انہیں عراق کے محاذ پر بھیج سکوں۔<sup>①</sup>

یزدگرد کے حکومت کی باگ ڈور سنبھالنے کے بعد بلاد فارس کے باشندوں کے موقف میں کئی تبدیلیاں آ گئیں اندرون ملک اقتدار میں استقرار و چٹنگی پیدا ہو گئی اور سب اپنے اندرونی اختلافات کو بھلا کر یزدگرد کی حکومت پر متحد و متفق ہو گئے۔ حکومت فارس کو بھی اطمینان نصیب ہوا، عوام نے حکومت کے دست و بازو کو مضبوط کیا، رؤسائے فارس نے بڑھ چڑھ کر اس کی مدد اور اطاعت کی۔

عام فوجی بھرتی شروع ہوئی، جدید شکل میں کیل کانٹے سے لیس ہوئی اور مسلمانوں کے مفتوحہ علاقوں میں جماعتوں کی شکل میں انہیں پھیلا دیا گیا۔

عراقی باشندوں کو بھڑکایا گیا اور مسلمانوں کے خلاف بغاوت پر آمادہ کیا گیا۔ نتیجتاً ذمی کسانوں نے عہد و پیمان کو توڑ دیا اور فارسی فوج کے ساتھ ہو لیے۔<sup>②</sup>

② حركة الفتح الإسلامی: ص ۸۰.

① إتمام الوفاء: ص ۷۰.

جب باشندگان عراق کے موقف میں یہ تبدیلی آئی تو مجبوراً مسلمانوں کو بھی اپنا موقف بدلنا پڑا اور بالآخر یہ ہوا کہ:

❁ انخلاء: شعی بنی النضہ اور دوسرے مسلم قائدین کا اپنے مفتوحہ علاقوں کو عجیان چھوڑ کر عراق کے درمیان سے باہر آ جانا۔

❁ واپس پلٹنا: عرب و فارس کی سرحد پر آبى علاقوں کی طرف پلٹ کر وہاں پڑاؤ ڈالنا پڑا، شعی بنی النضہ نے ”ذی قار“ میں قیام کیا اور لوگوں نے ”حلف“ میں۔ وہاں پہنچ کر فوجی دستے تیار کیے گئے۔ ان میں سے ہر دستہ دوسرے پر نگاہ رکھتا تھا اور ضرورت کے وقت ایک دوسرے کی مدد کرتا تھا۔

❁ جب اہل فارس نے جبری فوجی بھرتی کا سلسلہ شروع کیا تو مسلمانوں نے بھی ان کے بالمقابل جبری فوجی بھرتی کا سلسلہ شروع کیا۔ ❶

### جنگ عراق کے لیے سعد بن ابی وقاص رضی اللہ عنہ کی امارت:

فتوحات عراق کا یہ تیسرا مرحلہ ہے جس کا آغاز ۱۴ ہجری میں سعد بن ابی وقاص رضی اللہ عنہ کی امارت سے ہوتا ہے۔ ایک طرف ہجرت نبوی ﷺ کا چودھواں سال شروع ہو رہا ہے اور دوسری طرف عمر فاروق رضی اللہ عنہ مسلمانوں کو اہل فارس سے جنگ کرنے پر ابھار رہے ہیں۔ اس سال کے محرم کی پہلی تاریخ کو مدینہ سے اسلامی لشکر لے کر آگے آگے چلتے ہیں۔ ”صرار“ ❷ نامی ایک چشمہ پر آ کر ٹھہر جاتے ہیں اور بہ نفس نفیس جنگ عراق میں شرکت کا عزم مصمم لے کر یہاں لشکر کے ساتھ پڑاؤ ڈالتے ہیں۔ مدینہ میں سیدنا علی بن ابی طالب رضی اللہ عنہ کو اپنا نائب چھوڑا ہے اور ساتھ میں عثمان بن عفان رضی اللہ عنہ اور دیگر بزرگ و ممتاز صحابہ ہیں۔ اپنے عزم و فیصلہ کے متعلق صحابہ سے مشورہ لینے کے لیے ایک مجلس منعقد کرتے ہیں۔ ”الصَّلَاةُ جَامِعَةٌ“ کی ندا لگائی گئی اور علی رضی اللہ عنہ کو مدینہ سے بلا بھیجا پھر آپ نے سب سے مشورہ طلب کیا کہ جنگ میں میری شرکت کیسی ہے؟ عبدالرحمن بن عوف رضی اللہ عنہ کے علاوہ سب نے آپ کی شرکت کی تائید کی۔ عبدالرحمن رضی اللہ عنہ نے کہا کہ: مجھے ڈر ہے کہ اگر کہیں آپ کو کوئی زک پہنچ گئی تو سارے مسلمان کمزور پڑ جائیں گے۔ میری رائے ہے کہ آپ اپنی جگہ پر کسی دوسرے شخص کو امیر بنا دیں اور خود مدینہ واپس لوٹ جائیں پھر دوسرے صحابہ رضی اللہ عنہم نے بھی عبدالرحمن بن عوف رضی اللہ عنہ کی فکر سے اتفاق کیا، خود عمر رضی اللہ عنہ نے بھی اسے بہتر سمجھا۔ لیکن آپ نے عبدالرحمن بن عوف رضی اللہ عنہ سے پوچھا: پھر آپ کی رائے میں کس کو امیر بنایا جائے؟ انہوں نے کہا: میں نے پایا۔ آپ نے پوچھا: کون؟ انہوں نے کہا: کچھار کا شیر، سعد بن مالک زہری، عمر رضی اللہ عنہ نے عبدالرحمن رضی اللہ عنہ کی بات کو پسند کیا اور سعد رضی اللہ عنہ کو نجد سے بلا کر جنگ عراق کا امیر بنا دیا۔ ❸

❶ حركة الفتح الإسلامی: ص ۸۱۔ ❷ ”صرار“ مدینہ سے تین میل کی دوری پر ایک جگہ ہے۔ معجم البلدان: ۳/ ۳۹۸۔

❸ ترتیب و تہذیب البداية و النہایة: ص ۹۶۔

۱: سعد بن ابی وقاص رضی اللہ عنہ کو سیدنا عمر رضی اللہ عنہ کی وصیت:

جب سعد رضی اللہ عنہ مدینہ پہنچے تو عمر رضی اللہ عنہ نے انہیں جنگ عراق کا امیر مقرر کرتے ہوئے فرمایا: ”اے سعد! اے بنو وہیب کی سعادت! اس بات پر کبھی گھمنڈ نہ کرنا کہ تم رسول اللہ ﷺ کے ماموں اور آپ ﷺ کے صحابی ہو، اللہ تعالیٰ برائی کو برائی سے نہیں نیکی سے مٹاتا ہے اور اللہ اور اس کے بندے کے درمیان رشتہ اطاعت کے سوا دوسرا کوئی رشتہ نہیں، اللہ کی نگاہ میں ادنیٰ و اعلیٰ سب برابر ہیں، اللہ سب کا رب ہے اور سب اس کے بندے ہیں، طہارتِ نفس و تقویٰ میں ایک کو دوسرے پر فضیلت ہے، اللہ کی رضا مندی صرف اس کی اطاعت کوشی میں ہے، اپنی بعثت سے لے کر ہم سے جدا ہونے تک نبی ﷺ کی جو سنت رہی ہے ہر مسئلہ میں اسی پر نظر رکھنا کیونکہ وہی اصل دین ہے۔ یہی میری تم کو نصیحت ہے اگر تم اسے نہیں مانو گے اور اس سے اعراض کرو گے تو نقصان اٹھاؤ گے۔“ ①

خلیفہ راشد، عظیم خلیفہ عمر بن خطاب رضی اللہ عنہ کی یہ بلیغ نصیحت ہے، آپ نے سعد رضی اللہ عنہ کی اس کمزوری کو پکڑ لیا جس سے وہ دھوکا کھا سکتے تھے اور وہ یہ کہ نبی ﷺ سے ان کا قریبی تعلق کہیں ان کے لیے دیگر مسلمانوں پر گھمنڈ کرنے کا سبب نہ بنایا جائے۔ لہذا آپ نے ایسے عام اسلامی اصول کا حوالہ دیا جو اس دنیا میں مسلم فرد کی کرامت و برتری کا معتبر پیمانہ ہے۔ فرمایا: اللہ سب کا رب ہے اور سب اس کے بندے ہیں۔ صرف طہارتِ نفس سے ایک دوسرے پر فضیلت ملتی ہے اور اطاعتِ شکاری سے اللہ کی رضا حاصل ہوتی ہے۔ گویا آپ یہ کہنا چاہتے تھے کہ گناہوں سے دوری اور اطاعت کوشی بلفظ دیگر صرف تقویٰ میں ایک کو دوسرے پر برتری حاصل ہو سکتی ہے اور اسی کا نام تقویٰ ہے اور وہی فضیلت و برتری کا الہی میزان ہے۔ ارشاد الہی ہے:

﴿إِنَّ أَكْرَمَكُمْ عِنْدَ اللَّهِ أَتْقَاهُ إِنَّ اللَّهَ عَلِيمٌ خَبِيرٌ﴾ (الحجرات: ۱۳)

”اللہ کے نزدیک تم میں سے زیادہ معزز وہ ہے جو تم میں سے زیادہ متقی ہو۔“

پس تقویٰ و طہارتِ نفس ہی سچی و بابرکت میزان ہے اگر مسلمان رب کی رضا اور اخروی سعادت کے حصول کے لیے کوشش کرے تو تقویٰ کی اس منزل تک پہنچنا اس کے لیے نہایت ممکن و آسان ہے۔ عمر رضی اللہ عنہ نے نصیحت کے آخر میں فرمایا کہ ہر مسئلہ میں نبی ﷺ کی جو سنت رہی ہے اسی پر عمل کرنا، آپ کی یہ نصیحت دین کے تمام احکامات کی بجا آوری اور عملی زندگی میں اس کے مکمل نفاذ کو شامل ہے۔ ②

۲: دوسری وصیت:

جب امیر المؤمنین عمر فاروق رضی اللہ عنہ سعد بن ابی وقاص رضی اللہ عنہ کو محاذِ جنگ پر روانہ کرنے نکلے تو انہیں دوسری وصیت ان لفظوں میں کی: ”میں نے تم کو جنگ عراق کا سالار اعلیٰ بنایا ہے، میری وصیت غور سے سنو اور ذہن نشین

کر لو، تم ایک مشکل اور صبر آزمایہ پر جا رہے ہو، حق پرستی ہی اس میں تمہاری معاون ہو سکتی ہے۔ خود کو اور اپنے ساتھیوں کو خیر و بھلائی کا عادی بناؤ، اسی سے کامیابی کی توقع رکھو، ہر عادت کی خیر صبر ہے، اگر تمہیں کوئی تکلیف یا ناخوشگوار واقعہ پیش آ جائے تو صبر کرنا، دل اللہ کے خوف و خشیت سے معمور رہے گا۔ جان لو! اللہ کی خشیت دو چیزوں سے پیدا ہوتی ہے، ایک اس کی اطاعت و فرماں برداری سے اور دوسری گناہوں سے اجتناب سے۔ جس نے دنیا کو حقیر سمجھ کر اور آخرت سے محبت کر کے اللہ کی اطاعت کی درحقیقت اس نے اللہ کی اطاعت کی اور جس نے دنیا سے محبت کر کے اور آخرت کو حقیر سمجھ کر اللہ کی نافرمانی کی درحقیقت وہی عاصی و نافرمان ہے۔ دلوں کی مخصوص حقیقتیں اور حالتیں ہوتی ہیں جنہیں اللہ تعالیٰ اپنے فضل و کرم سے جس کے لیے چاہتا ہے ودیعت کرتا ہے، ان میں سے کچھ پوشیدہ اور کچھ علانیہ ہوتی ہیں۔ علانیہ یہ ہیں کہ برحق قول پر جم جانے کے بعد حق کے سلسلہ میں اس کو اچھا اور برا کہنے والے دونوں اس کی نگاہ میں برابر ہوں اور پوشیدہ حالت کا ظہور اس وقت ہوتا ہے جب حکمت دل سے نکل کر زبان پر آ جاتی ہے اور لوگ اس سے محبت کرنے لگتے ہیں۔ پس لوگوں کی محبت حاصل کرنے کے لیے کوشاں رہو، کیونکہ انبیاء اللہ تعالیٰ سے اسے مانگ چکے ہیں۔ جب اللہ تعالیٰ کسی بندہ سے محبت کرنے لگتا ہے تو لوگوں کی نگاہ میں اسے محبوب بنا دیتا ہے اور جب کسی بندہ سے نفرت کرتا ہے تو لوگوں کو اس سے متنفر کر دیتا ہے، لہذا اپنے معاون و مساعد لوگوں میں اپنا مقام و مرتبہ دیکھ کر اللہ کے پاس اپنے مقام و مرتبہ کا اندازہ کر لو۔<sup>①</sup>

مذکورہ فاروقی نصیحت میں چند عبرت آموز باتیں:

❁ کسی مسلمان کا حق بات پر جے رہنا اسے مشکلات سے نجات دلاتا ہے، کیونکہ جو حق کو لازم پکڑتا ہے وہ اللہ تعالیٰ کے ساتھ ہوتا ہے اور جو اللہ کے ساتھ ہوتا ہے اللہ تعالیٰ اپنی نصرت و تائید کا یہ شعور و احساس اسے زیادہ سے زیادہ حسن عمل اور مشکلات و مصائب سے نمٹنے کی عظیم قوت عطا کرتا ہے۔ مزید برآں حق بات پر قولاً و عملاً جے رہنے والے انسان کو قلبی سکون و اطمینان حاصل ہوتا ہے۔ اس کے برخلاف جو شخص حق اور حقانیت کے راستے سے ہٹ جاتا ہے وہ طرح طرح کی بے چینیوں اور آلام و مصائب کا شکار ہوتا ہے، مثلاً خود اس کا ضمیر اسے ملامت کرتا ہے، اسے ہمیشہ لوگوں کے محاسبہ کا ڈر رہتا ہے، وہ نہیں جانتا کہ اس بے اعتدالی کے نتیجے میں اس کا مستقبل کیا اور کیسا ہوگا؟

❁ سیدنا عمر رضی اللہ عنہ نے اپنی نصیحت میں فرمایا کہ ”خیر کا ہتھیار صبر ہے۔“ ایسا اس لیے کہ خیر اور حسن عمل کا راستہ فرشِ محمل بچھا ہوا جیسا راستہ نہیں ہے بلکہ بہت تنگ اور خاردار ہے۔ اس پر چلنے کے لیے طویل جہد و مشقت کی ضرورت ہے۔ اس پر گزرنے والے کو ہر مصیبت پر صبر کے لیے تیار رہنا چاہیے ورنہ درمیان راستہ ہی میں وہ دم توڑ دے گا۔

آپ نے یہ بھی فرمایا کہ: ”اللہ کی خشیت اس کے احکامات کی اطاعت اور معاصی کے اجتناب سے پیدا ہوتی ہے۔“ پھر وضاحت کی کہ اللہ کی اطاعت پر ابھارنے والی سب سے بڑی چیز دنیا سے نفرت اور آخرت سے محبت ہے اور گناہوں پر اکسانے والی سب سے بڑی چیز دنیا کی محبت اور آخرت سے نفرت ہے۔

پھر آپ نے فرمایا کہ دلوں کے مخصوص حقائق اور حالتیں ہوتی ہیں کچھ کا تعلق ظاہر سے ہوتا ہے، اس کی مثال دیتے ہوئے آپ نے بتایا کہ غصہ کی حالت ہو یا خوشی کی بہر صورت لوگوں کے ساتھ حق کا معاملہ کیا جائے اور اس پر قائم رہا جائے۔ لوگوں کی تعریف و خوشامد حق کے نفاذ میں اور مجرم کو سزا دینے میں آڑے نہ آئے یا لوگوں کی زبان سے اس کی مذمت لوگوں پر ظلم ڈھانے اور انہیں حق سے محروم رکھنے کا سبب نہ بنے۔

دل کے پوشیدہ حقائق کو ذکر کرتے ہوئے فرمایا کہ خیر کی علامت یہ ہے کہ مسلمان کے دل سے حکمت کی بات اس کی زبان پر آجائے اور اپنے مسلم بھائیوں کے درمیان وہ محبت و عزت کی نگاہ سے دیکھا جائے، کیونکہ جب سچے مسلمانوں کی محبت و عزت اسے ملے گی تبھی اسے معلوم ہوگا کہ اللہ اس سے راضی ہے۔ اس لیے کہ جب اللہ کسی بندے سے محبت کرتا ہے تو اسے اپنے بندوں کی نگاہوں میں محبوب بنا دیتا ہے۔<sup>①</sup>

اس مقام پر قابل غور بات یہ ہے کہ جب سعد بن ابی وقاص رضی اللہ عنہ جیسی جنت کی بشارت یافتہ شخصیت کو عمر فاروق رضی اللہ عنہ کے ان گہر بار نصح کی ضرورت تھی تو آج ہم جیسے مسلمانوں کو اس کی کتنی سخت ضرورت ہے؟ جب کہ ان کے مقابلے میں اسلامی تعلیمات کو سمجھنے اور اس کی بجا آوری میں ہم کافی کوتاہ واقع ہوئے ہیں۔<sup>②</sup>

### ۳: عمر فاروق رضی اللہ عنہ کا خطبہ:

سعد رضی اللہ عنہ اپنے ساتھ چار ہزار اور ایک روایت کے مطابق چھ ہزار مجاہدین کا لشکر لے کر عراق روانہ ہوئے۔ عمر رضی اللہ عنہ ”صرار“ سے ”اعوص“<sup>③</sup> تک آپ کو بھیجے آئے، وہاں کھڑے ہوئے لوگوں سے خطاب کیا، فرمایا: اللہ تعالیٰ نے تمہارے لیے مثالیں بیان کی ہیں اور تمہارے لیے اپنی بات کھول کھول کر بیان کر دی ہے تاکہ اس سے تمہارے دلوں کو زندگی بخشے کیونکہ دل سینوں میں بے جان ہوتے ہیں، یہاں تک کہ اللہ تعالیٰ انہیں زندہ کر دے۔ جسے اچھے اور برے کاموں کا کچھ علم ہو وہ اس سے فائدہ اٹھائے، عدل کی کچھ کامل نشانیاں اور کچھ ابتدائی علامات ہیں، پس حیا، سخاوت، خاکساری اور نرمی کامل نشانیاں ہیں اور رحمت و شفقت ابتدائی علامات میں سے ہیں۔ اللہ تعالیٰ نے ہر معاملہ کا ایک دروازہ (آغاز) بنایا ہے اور ہر دروازے کی کنجیاں میسر کی ہیں۔ عدل کا دروازہ عبرت حاصل کرنا ہے، اس کی چابی زہد ہے اور فوت شدگان کو یاد کر کے موت کی یاد تازہ کرنا اعمال صالحہ کے ذریعہ

① التاريخ الإسلامی: ۱۰ / ۳۶۶.

② التاريخ الإسلامی: ۱۰ / ۳۶۵.

③ عراق کے راستے میں ایک وادی ہے۔ آج اسی جگہ مدینہ انیر پورٹ بنا ہوا ہے۔

آخرت کے لیے تیاری کرنا عبرت حاصل کرنا ہے۔ ظالم سے دوسرے کا حق چھیننا اور حق دار تک اسے پہنچانا ہی زہد ہے۔ تم اس معاملہ میں کسی سے ظلم و زیادتی نہ کرنا، بقدر کفاف روزی پر قناعت کرنا۔ جسے کفاف کی روزی پر قناعت نہ ہو اسے کوئی چیز مال دار نہیں کر سکتی۔ میں تمہارے اور اللہ کے درمیان ہوں اور میرے اور اللہ کے درمیان اس کے سوا کوئی نہیں ہے۔ اللہ نے مجھ پر لازم کر دیا ہے کہ تمہاری شکایتیں اس تک نہ جانے دوں، لہذا تم اپنی شکایتیں مجھ تک لایا کرو، جو خود نہ پہنچا سکے تو اسے بتا دے جو مجھ تک اسے پہنچا سکے، بلا روک ٹوک میں اس کا حق اسے دلاؤں گا۔“ ①

۴: سعد بن ابی وقاص رضی اللہ عنہ عراق میں اور شعی رضی اللہ عنہ کی وفات:

سعد بن ابی وقاص رضی اللہ عنہ اپنا لشکر لے کر آگے بڑھے اور نجد کے ”زرد“ ② نامی ایک مقام پر خیمہ زن ہوئے۔ امیر المومنین نے ان کے پاس مزید چار ہزار فوجیں بھیجیں اور سعد رضی اللہ عنہ نے خود سات ہزار مجاہدین اسلام کو نجد سے جمع کر لیا تھا۔ ادھر شعی بن حارثہ شیبانی رضی اللہ عنہ بارہ ہزار فوج لے کر عراق میں سعد رضی اللہ عنہ کے منتظر تھے۔ سعد بن ابی وقاص رضی اللہ عنہ زرد میں پڑاؤ ڈال کر اہل فارس سے فیصلہ کن جنگ کی تیاریوں میں لگ گئے اور عمر فاروق رضی اللہ عنہ کے حکم کا انتظار کرنے لگے، عمر رضی اللہ عنہ نے اس جنگ کے لیے کافی اہتمام کیا تھا، آپ نے پوری اسلامی سلطنت سے تمام روساء، اصحاب الرائے، شرفاء، مردان جنگ، خطباء اور شعراء کو جمع کر کے ان چندہ افراد کو اسلامی لشکر کے ساتھ بھیج دیا تھا۔ ③

جس وقت سعد رضی اللہ عنہ اپنا لشکر لے کر زرد میں پڑاؤ ڈالے ہوئے تھے انہی ایام میں شعی بن حارثہ رضی اللہ عنہ سخت بیمار پڑے اور اس سے جاں بر نہ ہو سکے۔ مورخین لکھتے ہیں کہ معرکہ جسر میں ان کو جو کاری زخم لگا تھا وہی ناسور ہو گیا تھا۔ جب شعی رضی اللہ عنہ کو احساس ہوا کہ اب میری موت قریب ہے اور ان کی تکلیف بڑھ گئی تو بشیر بن خصاصیہ کو اپنی فوج کا امیر بنادیا اور اپنے بھائی مُعَنَّی رضی اللہ عنہ کو بلوا کر انہیں وصیت فرمائی اور کہا کہ جلد از جلد میری وصیت سعد رضی اللہ عنہ تک پہنچا دو اور پھر جان جان آفرین کے حوالے کر دی، اب وہ روشن چراغ بجھ چکا تھا اور چمکتا ہوا سورج غروب ہو گیا تھا جس نے فتوحات عراق کو روشنی اور حرارت سے بھر دیا تھا۔ ④ شعی رضی اللہ عنہ نے سعد رضی اللہ عنہ کو جو وصیت کی تھی وہ یہ تھی کہ ”اپنے دشمنوں (ایرانوں) سے اس وقت جنگ نہ کی جائے جب ان کی شیرازہ بندی ہو چکی ہو اور وہ آپس میں متحد ہو گئے ہوں، ان کے ملک میں گھس کر بھی لڑنا ان سے ٹھیک نہیں، بلکہ ان کی سرحدوں پر رہ کر ان کا مقابلہ کیا جائے جہاں سے عرب کی سرزمین عجم کی سرزمین کی نسبت زیادہ قریب ہو۔ پس اگر مسلمانوں

① تاریخ الطبری: ۴/۳۰۸.

② ”زرد“ عراق کے راستے سے آنے والے حجاج کے راستے میں ثعلبیہ اور خزیمہ کے درمیان ایک ریگستانی علاقہ ہے۔

③ القادسیہ: أحمد عادل کمال ص ۲۹.

④ تاریخ الطبری: ۴/۳۱۰.

کو اللہ تعالیٰ ان پر غالب کر دے تو آگے بڑھنا مشکل نہیں اور اگر صورت حال اس کے برعکس ہو تو عرب اپنے راستوں سے زیادہ واقف اور اپنی سر زمین میں زیادہ جری ہوں گے اور ان کے لیے پلٹ کر حملہ کرنا آسان ہوگا۔<sup>①</sup>

ہم ذرا یہاں ٹھہریں اور دیکھیں کہ ثنی رضی اللہ عنہ کی زندگی کے آخری لمحات کی باتیں خلیفہ اول ابو بکر صدیق رضی اللہ عنہ کی زندگی کے آخری لمحات کی باتوں سے کتنے قریب تر ہیں۔ دونوں ہی اس دنیا کو الوداع کہہ رہے ہیں اور اسلامی فتوحات کی فکر دامن گیر ہے، ان کی کامیابی کے لیے وصیتیں کرتے ہیں۔ صدیق اکبر رضی اللہ عنہ جاں بلب ہیں اور اپنے خلیفہ عمر فاروق رضی اللہ عنہ کو وصیت کرتے ہیں کہ فتح عراق کے لیے مسلمانوں کے جوش و جذبات کو ابھارو اور ثنی رضی اللہ عنہ بھی جاں بلب ہیں اور جنگ عراق کے جدید قائد سعد بن ابی وقاص رضی اللہ عنہ کو وراثت میں اہل فارس کے خلاف اپنی جنگی تجربات کا پیغام دیتے ہیں۔ اس دنیا کو الوداع کہنے والے ہیں اور امت کی فکر اور فتوحات میں کامیابی کی تدبیر دامن گیر ہے، پھر سعد رضی اللہ عنہ کو انہی چیزوں کی وصیت کرتے ہیں۔<sup>②</sup>

بہر حال جب سعد رضی اللہ عنہ کو ثنی رضی اللہ عنہ کی رائے اور وصیت معلوم ہوئی تو ان کے دل میں ثنی رضی اللہ عنہ کی موت کا غم تازہ ہو گیا، ان پر رحمت الہی کی دعائیں کیں اور معنی بن حارثہ رضی اللہ عنہ کو ان کی جگہ امیر مقرر کرتے ہوئے نصیحت کی کہ ثنی کے اہل و عیال کے ساتھ خیر و بھلائی کرنا۔<sup>③</sup> اس اثر میں ایک بات یہ بھی قابل توجہ ہے کہ ثنی نے اپنی بیوی سلمیٰ بنت خصفہ تیمیہ کا وحی سعد بن ابی وقاص رضی اللہ عنہ کو بنایا اور اسی وجہ سے معنی اپنی بھانج سلمیٰ کو اپنے ساتھ لے کر گئے تھے، پھر جب سلمیٰ کی عدت پوری ہو گئی تو سعد بن ابی وقاص رضی اللہ عنہ نے ان کو پیغام نکاح دیا اور اپنی زوجیت میں لے لیا۔ اس وصیت کا مقصد کیا تھا؟ کیا ثنی رضی اللہ عنہ اپنی وفات کے بعد اپنی بیوی کو بزبان رسالت ﷺ جنت کی بشارت پانے والی اور اسلام کی عظیم و بہادر ہستی کے ساتھ لگا کر ان کے ساتھ حسن سلوک اور وفاداری کرنا چاہتے تھے؟ اگر یہی مقصد تھا تو یہ ازدواجی زندگی میں وفاداری کی ایک نادر مثال ہے یا یہ کہ سلمیٰ عقل مند اور فہم و فراست کی مالک تھیں اور اپنے شوہر کے ساتھ رہتے رہتے ان کے جنگی تجربات سے واقف تھیں، تو ثنی رضی اللہ عنہ نے یہ چاہا کہ مسلمان ان تجربات سے فائدہ اٹھائیں؟ دونوں باتوں کا احتمال ہے۔ درحقیقت رشد و ہدایت کی دولت سے مالا مال اس نسل انسانی کے فضائل و مناقب اور نادر روزگار کارناموں میں سے یہ چھوٹا سا واقعہ بطور مثال ”مشتے نمونہ از خروارے“ ہے۔<sup>④</sup> اس واقعہ میں معنی رضی اللہ عنہ کے اس قابل تعریف موقف کی طرف اشارہ کرنا بھی مناسب ہوگا جو انہوں نے وصیت پہنچانے سے پہلے اختیار کیا تھا، وہ یہ تھا کہ آپ کو معلوم ہوا کہ فارسی سرداروں میں سے ایک سردار نے جس کا نام ”آزازمر“ تھا، قابوس بن منذر کو یہ کہہ کر قادیہ بھیجا ہے کہ عربوں کو ایرانیوں کی مدد پر اکسائو، تہیہ ان کے سردار ہو گئے اور جس طرح تمہارے آبا و اجداد تھے چنانچہ قادیہ آیا اور کہیں لالچ دلا کر اور کہیں

② القادسیہ: أحمد کمال، ص: ۳۰.

① تاریخ الطبری: ۴/ ۳۱۳.

③ التاریخ الإسلامی: ۱۰/ ۳۷۱، ۳۷۰.

④ تاریخ الطبری: ۴/ ۳۱۳.



دھمکی دے کر جس طرح نعمان بن منذر نے بکر بن وائل سے سودے بازی کی تھی اسی طرح ان سے سودے بازی کی۔ جب معنی رضی اللہ عنہ کو دشمن کی اس نقل و حرکت کا علم ہوا تو راتوں رات ذی قار سے ایک سریہ لے کر وہاں پہنچ گئے اور قابوس اور اس کے ساتھیوں کو چت کر دیا پھر ”ذی قار“ واپس لوٹ آئے۔ ❶

۵: سعد بن ابی وقاص رضی اللہ عنہ کی عراق روانگی اور عمر رضی اللہ عنہ کی نصیحت:

امیر المومنین عمر فاروق رضی اللہ عنہ کی طرف سے سعد بن ابی وقاص رضی اللہ عنہ کے نام یہ پیغام ملا کہ ”زرود“ سے کوچ کر کے عراق کی طرف آ گئے بڑھو اور اہل فارس سے فیصلہ کن جنگ کے لیے اب پوری تیاری کر لو، آپ کے پیغام کا موضوع یہ تھا: ”حمد و صلاۃ کے بعد! میں تم کو اور تمہارے ساتھیوں کو ہر حال میں اللہ کے تقویٰ کا حکم دیتا ہوں، اللہ کا تقویٰ ہی دشمن کے مقابلہ کی سب سے بہترین تیاری اور جنگ میں فتح یابی کے لیے سب سے طاقتور ہتھیار ہے۔ تمہیں اور تمہارے ساتھیوں کو میرا حکم ہے کہ تم اور تمہارے فوجی دشمن سے جتنا چوکنار ہیں اس سے زیادہ گناہوں سے بچنے کی کوشش کریں، کیونکہ فوج کو دشمن سے اتنا نقصان نہیں پہنچتا جتنا خود اپنے گناہوں سے پہنچتا ہے۔ مسلمانوں کی فتح کا راز یہ ہے کہ ان کا دشمن معاصی میں گرفتار ہے اگر ایسا نہ ہو تو دشمن پر ہمارا قابو نہ چل سکے، کیونکہ ہماری تعداد ان سے کم ہے، ہمارے ہتھیار ان کے ہتھیاروں سے گھٹیا ہیں، اگر معاصی میں ہم دشمن کے برابر ہوں تو وہ قوت میں ہم سے بڑھ جائیں گے اور اگر ہم اپنی اچھی صفات سے ان پر غلبہ نہ پاسکیں تو اپنی فوجی طاقت سے یقیناً نہیں پاسکیں گے۔ یاد رہے تمہارے ساتھ اللہ کی طرف سے ایسے فرشتے مامور ہیں جو تمہارے چال چلن پر نظر رکھتے ہیں، انہیں تمہارے ہر عمل کا علم ہوتا ہے، ان سے غیرت کرو اور معاصی سے بچتے رہو۔ یہ نہ کہو کہ دشمن چونکہ ہم سے برا ہے اس لیے کبھی ہم پر فتح نہ پاسکے گا، کیونکہ کبھی ایسا ہوتا ہے کہ کسی قوم پر اس سے بری قوم غالب آ جاتی ہے۔ جس طرح جب بنو اسرائیل نے گناہوں سے اللہ کو ناراض کیا تو آگ کو پوجنے والے پارسی ان پر غالب آ گئے اور ان کے گھروں کو تہ و بالا کر دیا۔ اللہ کا وعدہ پورا ہو کر رہتا ہے، گناہوں سے بچنے کی اللہ سے دعا مانگو، جس طرح دشمن پر فتح پانے کی دعا مانگتے ہو۔ میں بھی اپنے اور تمہارے لیے اللہ سے یہ دعا مانگتا ہوں۔ کوچ کے دوران فوج کے ساتھ مہربانی سے پیش آؤ اور انہیں اتنا نہ چلاؤ کہ تھک جائیں اور پر آرام جگہ ٹھہرنے سے انہیں نہ روکو تاکہ وہ جب دشمن سے مقابل ہوں تو ان کی توانائی بحال ہو، وہ ایک ایسے دشمن سے لڑنے جا رہے ہیں جو اپنے گھر میں ہے جس کے سپاہی اور جانور تازہ دم ہیں۔ دوران کوچ ہر جمعہ ایک دن اور ایک رات قیام کرو، تاکہ فوج سستا کر تازہ دم ہو جائے اور اپنے ہتھیار و سامان درست کر سکے، جن لوگوں سے تم نے معاہدہ کر لیا ہو یا جزیہ دے کر تمہاری پناہ میں آ گئے ہوں ان کی بستیوں سے دور پڑاؤ ڈالو اور کسی کو ان کی بستیوں میں نہ جانے دو، سوائے اس شخص کے جس کی دیانت داری پر تمہیں بھروسہ ہو، بستی والوں کی کسی چیز پر

نا جائز قبضہ نہ کیا جائے کیونکہ تم نے ان کی جان و مال کی حفاظت کا ذمہ لیا ہے اور یہ ذمہ داری جو ایک آزمائش ہے تمہیں پوری کرنی ہے۔ جس طرح اپنے معاہدات سے عہدہ برآ ہونے کی ذمہ داری ذمیوں اور اہل معاہدہ کے لیے ایک آزمائش ہے، جب تک وہ اپنے معاہدات سے عہدہ برآ ہوتے رہیں تم ان کے ساتھ اچھا برتاؤ کرو، ان پر ظلم و ستم کر کے دشمن پر فتح پانے کے طالب نہ ہو، جب دشمن کے علاقہ میں پہنچو تو تحقیق حال کے لیے مجرب بھیجو اور دشمن کے حالات سے پوری طرح باخبر ہو، تمہارے پاس مجبری کے لیے ایسے عرب یا مقامی لوگ ہوں جن کی نیک نیتی اور حق گوئی پر تمہیں پورا اعتماد ہو، کیونکہ عادتاً جھوٹے کی رپورٹ کا کچھ حصہ اگر صحیح بھی ہو تو اس سے تمہیں کچھ فائدہ نہ پہنچے گا اور دھوکے باز تمہارے خلاف مجبری کرے گا تمہارے حق میں نہیں۔ دشمن کے علاقہ کے قریب پہنچ کر ہر اوّل اطلاعی دستوں میں اضافہ کرو اور دستے اپنے دشمن کے درمیان پھیلا دو۔ یہ دستے رسد اور فوجی ضرورت کی چیزیں دشمن تک نہ پہنچنے دیں اور ہر اوّل اطلاعی دستے دشمن کے فوجی راز دریافت کریں اور فوجی ہر اوّل ان اطلاعی دستوں کے لیے ایسے لوگ منتخب کرو جو بڑے بہادر اور صائب رائے ہوں اور ان کو تیز رفتار گھوڑے دو اگر دشمن سے ان کی مدد بھیڑ ہو تو تمہاری رائے سے ان کو قوت ملے، دستوں میں ایسے لوگ ہوں جنہیں جہاد کی لگن ہو اور جو تلواروں کی چھاؤں میں پامردی سے ڈٹے رہیں ہر اوّل اور فوجی دستوں کے انتخاب میں ذاتی خواہش کو دخل نہ دو، کیونکہ ایسا کرنے سے تمہاری مہم کو جو نقصان پہنچے گا اور تمہاری لیاقت پر جو حرف آئے گا وہ اس فائدہ سے کہیں زیادہ ہو گا جو مقررین کے ساتھ رعایت کرنے سے ممکن ہے۔ رسالے اور دستے ایسی جگہ نہ بھیجو جہاں ان کے شکست کھانے، نقصان اٹھانے یا تباہ ہونے کا اندیشہ ہو۔ جب دشمن تمہارے سامنے آئے تو اپنی بکھری ہوئی فوجیں دستے اور رسالے قریب بلا لیا اور اپنی قوت و تدبیر سے کام لینے کے لیے تیار ہو جاؤ، جب تک دشمن خود حملہ آور نہ ہو لڑنے میں جلدی نہ کرو، تاکہ تم اس کی فوجی کمزوریوں سے واقف ہو سکو اور اپنے گرد و پیش سے مقامی باشندوں کی طرح واقف ہو جاؤ۔ یہ واقفیت حاصل کر کے تم ایسی بصیرت سے لڑ سکو گے جس طرح دشمن خود لڑنے پر قادر ہو گا۔ اپنی فوج پر پہرے دار بھی مقرر کرو اور حتی الامکان شب خون سے چوکنار ہو۔ اگر کوئی ایسا قیدی جسے امان نہ دی گئی ہو تمہارے پاس لایا جائے تو اسے قتل کر دو، تاکہ دشمن کے دل میں ڈر بیٹھ جائے اللہ تمہارا اور تمہارے ساتھیوں کا نگہبان ہے۔ وہی دشمن پر تمہاری فتح کا ذمہ دار ہے۔ واللہ المستعان ①

سیدنا عمر رضی اللہ عنہ کا یہ ایک عظیم پیغام ہے جو پوری انسانیت کے نام ہے اور نہایت اعلیٰ و نفع بخش نصیحتوں پر مشتمل ہے۔ یہ پیغام عظمت فاروقی کے اہم گوشے کی طرف اشارہ کرتا ہے وہ یہ کہ جنگی تنظیم و منصوبہ سازی میں آپ کو بہت مہارت تھی اور تمام پیغامات، نصائح اور ہدایات میں آپ کو الہی توفیق حاصل تھی۔ ② آپ کے اس پیغام سے چند اہم رہنمایانہ اصول ہمارے سامنے آتے ہیں:

❁ پہلا اصول:..... فوج کو ہمیشہ تقویٰ اور اطاعت الہی کا حکم دیا جائے کیونکہ مسلمانوں کا وہی پہلا ہتھیار ہے۔ اسے خبردار کیا جائے کہ تمہارا پہلا و بڑا دشمن معاصی ہیں، دشمنان کفار کا دوسرا درجہ ہے۔ اس بات کی طرف توجہ دلائی جائے کہ اسلامی لشکر کے ہر سپاہی پر ہمہ وقت دقیق نظر رکھنے والے فرشتے نگران مقرر ہیں، اسے گناہوں سے شرم کھانے کی طرف اشارہ کرنا ضروری ہے، کیونکہ ایک مجاہد کو یہ بات قطعاً زیب نہیں دیتی کہ وہ اللہ کے راستے میں میدان جہاد میں ہو اور گناہ بھی کرتا رہے، یہ انتہائی غیر معقول بات ہے۔ اسے تاکید کی جائے کہ اسلامی لشکر کا غلط روش کے جواز کے لیے دشمن کی بدکاریوں کو معیار بنانا غلط ہے اور یہ ذہن نشین کر لیا جائے کہ مدد الہی کی ہمہ وقت اسے ضرورت ہے۔

❁ دوسرا اصول:..... قومی و ملکی تعلقات میں کسی بھی خطرہ کے وقت فریق اول کی رعایت ہی محل بحث ہونی چاہیے۔ ذمیوں کے جان و مال کا احترام اور اس کی حفاظت کے اسباب تلاش کرنے چاہئیں۔ اسلام کی بے داغ تصویر کو ان تمام چیزوں سے بچایا جائے جو مسلمانوں اور غیر مسلمین کے درمیان خوشگوار تعلقات کی کامیابی کی راہ میں رکاوٹ کا سبب بنیں، مثلاً ایسا نہ ہو کہ کوئی مسلمان جذبات میں آکر ان سے نامناسب سلوک کرنے لگے۔ اسی اصول کے تقاضوں کو پورا کرنے کی رغبت دلاتے ہوئے سیدنا عمر رضی اللہ عنہ نے امیر لشکر کو حکم دیا تھا کہ فوج کی قوت کے اسباب کو ضائع نہ ہونے دیں اور اسے دشمن کی سرزمین میں اس حالت میں اتاریں کہ وہ بالکل تازہ دم ہو۔ آپ کا فرمان تھا: ”کوچ کے دوران فوج سے نرمی سے پیش آؤ اور انہیں اتنا نہ چلاؤ کہ تھک جائیں، پر سہولت اور پر آرام جگہ ٹھہرنے سے انہیں نہ روک تاکہ وہ جب دشمن سے مقابل ہوں تو ان کی توانائی بحال ہو، فوج سستا کرتا تازہ دم رہے اور اپنے ہتھیار و سامان درست کر سکے۔“

افراد اور جنگی اسلحوں اور ساز و سامان کی حفاظت کے اسباب و تدابیر اپنانے کی تاکید کے بعد آگاہ کیا کہ امراض کے اسباب سے پرہیز کرنا علاج سے بہتر ہے۔ اسلامی لشکر کا سب سے کارگر ہتھیار یہ ہے کہ کردار و عمل سے اسلام کی خوبیاں ثابت کی جائیں۔ قول و عمل میں کوئی تضاد نہ ہو۔ آپ نے احتیاطی تدبیر اختیار کرتے ہوئے حکم دیا کہ: ”جس بستی کے لوگوں سے تمہارا معاہدہ ہے یا وہ جزیہ ادا کرتے ہیں ان سے دور پڑاؤ ڈالو، مبادا ایسا کوئی ناخوشگوار حادثہ پیش آجائے جس سے بہتر تعلقات کی استواری میں کوئی رکاوٹ پیدا ہو جائے۔“ اور کہا کہ ان کی بستیوں میں صرف انہی لوگوں کو جانے کی اجازت دو جن کی دیانت داری پر تمہیں اعتماد ہو۔ اہل ذمہ کے جان و مال کا احترام کرو اور وفاداری کا ثبوت دو۔

❁ تیسرا اصول:..... باہمی تعلقات کی استواری میں فریق ثانی کی شرکت کی جو نوعیت ہو اسی کے مطابق معاملات و گفتگو کے اسلوب میں تنوع ہونا چاہیے۔ جن کے ساتھ مصالحت ہو چکی ہو ان پر نرمی کی جائے اور طاقت سے زیادہ ان پر بوجھ نہ ڈالا جائے۔ سیدنا عمر رضی اللہ عنہ نے امیر لشکر کو نصیحت کرتے ہوئے حکم دیا تھا

کہ اہل صلح پر ظلم و ستم کر کے دشمن پر فتح پانے کے طالب نہ رہو، جاسوسی کے لیے مفتوحہ علاقوں کے صرف انہی لوگوں سے مدد و لو جن پر تم کو کامل اعتماد ہو، دوسرے لفظوں میں یہ کہ مطلق بھروسہ کرنے سے احتیاط برتو۔ تاکہ کہیں ایسا نہ ہو کہ ان کے متعلق ضرورت سے زیادہ حسن ظن کے نتیجے میں تمہیں نقصان اٹھانا پڑے۔

❶: **چوتھا اصول:** ..... دشمن کے بارے میں پوری معلومات اکٹھی کر لینی چاہئیں۔ عمر رضی اللہ عنہ نے معلومات فراہم کرنے کا کام ان ہر اوّل دستوں کے سپرد کرنے کی ہدایت کی جو اسلامی لشکر کے اہم اور بہترین افراد پر مشتمل ہوں اور وہ لشکر کے کامیاب ترین اسٹوں سے لیس ہوں، کیونکہ یہ اندیشہ رہتا ہے کہ دشمن کو ان کا سراغ لگ جائے اور پھر وہ انہیں قتل پر مجبور کر دے۔ ایسے وقت میں ضروری ہو جاتا ہے کہ قوت اور ہتھیار کا مرعوب کن مظاہرہ ہو، تاکہ دشمن کو قوت کا احساس ہو جائے اور وہ مرعوب ہو کر بغلیں جھانکنے کی تلاش میں لگ جائے۔

❷: **پانچواں اصول:** ..... جو شخص جس کام کے لیے مناسب ہو اسے وہیں استعمال کرنا چاہیے اور یہ کہ دشمن کے بارے میں معلومات جمع کرنے کا واحد مقصد یہ نہ ہو کہ جلد از جلد جنگ کی جائے، بلکہ پوری کوشش ہو کہ فریق ثانی کو مسلمانوں کے خلاف جنگ سے دور رکھا جائے، چنانچہ مسلمانوں کے لیے ضروری ہے کہ اسباب جنگ مہیا کر لینے کے بعد حتی المقدور جنگی کارروائی سے بچنے کی کوشش کریں اور مزید تیاریوں میں لگے رہیں۔ البتہ ہمیشہ محتاط اور دشمن سے چاق چوبند رہیں۔<sup>❶</sup>

۶: ارتداد سے سچی توبہ کرنے والوں سے استعانت:

ابوبکر صدیق رضی اللہ عنہ نے جنگ ارتداد اور دوسری کسی بھی فتوحات میں کبھی کسی مرتد سے مدد نہیں لی، لیکن سیدنا عمر رضی اللہ عنہ کو جب ان کی سچی توبہ کا یقین ہو گیا، ان کا ظاہر درست ہو گیا اور اسلامی تربیت سے بہرہ مند ہو گئے تو آپ نے انہیں کاروان جہاد میں شرکت کا حکم دے دیا البتہ ان میں سے کسی کو بھی ذمہ دار نہیں بنایا۔<sup>❷</sup>

ایک روایت میں ہے کہ آپ نے طلحہ بن خویلد اسدی اور عمرو بن معدیکرب زبیدی کے بارے میں سعد بن ابی وقاص رضی اللہ عنہ کو ہدایت دی تھی کہ ان سے مدد ضرور لو، لیکن کبھی سو آدمیوں پر ان کو امیر نہ بنانا۔<sup>❸</sup> چنانچہ ابوبکر و عمر رضی اللہ عنہما دونوں خلفائے راشدین کی سنت سے ہمیں یہ رہنمائی ملتی ہے<sup>❹</sup> کہ جو شخص اسلام لانے کے بعد مرتد ہو جائے اور پھر صدق دل سے توبہ کر لے تو اس کی توبہ مقبول ہے، اس کا خون اور مال معصوم و محفوظ ہوگا، اسے وہ سارے حقوق ملیں گے جو ایک مسلمان کے ہوتے ہیں اور اس پر ان تمام چیزوں کی پابندی ضروری ہوگی جو دوسرے مسلمانوں پر عائد ہیں، البتہ وہ مسلمانوں کے کسی بھی اہم معاملے کا ذمہ دار نہیں بنایا جاسکتا۔ بالخصوص

❶ التاریخ الإسلامی: ۱۰/۳۷۵.

❷ الدور السياسي للصفاة فی صدر الإسلام: ۴۲۹.

❸ سنن الترمذی / المناقب، باب: ۵۲ حدیث نمبر ۳۷۴۲.

❹ التاریخ الإسلامی: ۱۰/۳۷۵.

قیادت تو اس کو کبھی نہیں سونپی جائے گی۔ اس استثنا کی وجہ یہ ہے کہ ممکن ہے اس کی توبہ میں کہیں نفاق کا شائبہ ہو چنانچہ اگر ایسی بات ہوگئی اور کسی اہم معاملے میں مسلمانوں کی قیادت بالخصوص جنگی قیادت اس کے ہاتھ میں چلی گئی تو وہ زمین کو فتنہ و فساد سے بھر دے گا، پُر سکون زندگی کا پیمانہ الٹ دے گا، اپنے جیسے منافقوں کو قریب بٹھائے گا اور سچے مومنوں کو دور بھگائے گا۔ اسلامی معاشرہ کو ایسے گھناؤنے معاشرہ میں تبدیل کر دے گا جس کی باگ ڈور جاہلیت کے نمائندوں کے ہاتھ میں ہوگی۔ پس دونوں باعظمت خلفائے راشدین کی یہ پاک باز سنت اسی مقصد سے وجود میں آئی کہ اس کے ذریعے سے اسلامی معاشرہ کی قیادت ورہنمائی میں شرانگیزوں و فتنہ پردازوں کو گھسنے سے روکا جائے اور شاید یہ حکمت بھی پیش نظر رہی ہو کہ مرتدین میں سے جو لوگ اقتدار پر قابض ہونے اور قیادت کرنے کی نیت سے مرتد ہوتے ہیں انہیں ان کی نیتوں کے خلاف سزا دی جائے کہ اگرچہ وہ بظاہر توبہ کر لیں اور اسلام میں داخل ہو جائیں لیکن وہ اقتدار اور عوامی نمائندگی سے محروم ہی رہیں گے۔ گویا مرتدین اور ان سب سے لوگوں کے لیے جن کے دل میں یہ بات کھلے کہ اسلامی زندگی سے کٹ کر اسلام دشمنی کے ذریعے سے قیادت و سرداری حاصل کرنی چاہیے یہ سزا ایک تہدید آمیز پیش بندی تھی۔<sup>①</sup>

۷: امیر المومنین کی طرف سے سعد بن ابی وقاص رضی اللہ عنہ کے نام خط:

جب سعد بن ابی وقاص رضی اللہ عنہ حدود عراق سے متصل ”شرف“ میں پہنچنے والے تھے تبھی آپ کے پاس سیدنا عمر رضی اللہ عنہ کا خط پہنچا اس میں آپ کو ہدایت دی گئی تھی کہ فارس کی طرف آگے بڑھو، خط کا مضمون یہ تھا: ”اپنے ساتھ مسلم فوجوں کو لے کر شرف سے فارس کی طرف بڑھو، اللہ پر بھروسہ کرو، اور اپنے تمام کاموں میں اسی سے مدد مانگو، جان لو تم ایک ایسی قوم سے لڑنے جا رہے ہو جو تعداد میں تم سے زیادہ ہے، اس کے ہتھیار تم سے بہتر ہیں وہ بڑی بہادر ہے اور ایک ایسے ملک میں داخل ہو رہے ہو جو اگرچہ ہر سبز و شاداب ہے لیکن دریاؤں، نہروں، وادیوں اور دشوار گزار گھاٹیوں سے فصیل بند ہے۔ جب دشمن کی فوج یا اس کا کوئی سپاہی تم سے مقابل ہو تو اس کے حملہ کا انتظار کیے بغیر اس پر ٹوٹ پڑو، دشمن کے ساتھ کسی قسم کی گفتگو یا مناظرہ نہ کرو، وہ تمہیں دھوکا نہ دے دیں، کیونکہ وہ بہت دھوکا باز اور مکار قوم ہے، اس کا معاملہ تم سے مختلف ہے۔ تم اسی وقت کامیاب ہو گے جب پوری لگن اور ہمت سے اس کا مقابلہ کرو اور جب قادسیہ<sup>②</sup> پہنچو تو مسلح دستے اس کے راستوں پر منتشر ہو جائیں اور باقی لوگ پیچھے ہوں۔<sup>③</sup> تمہاری فوج (مغرب میں) صحرائے عرب اور (مشرق میں) آبادی کے درمیان کھلے میدان میں خیمہ زن ہو، پھر اپنی جگہ ڈٹے رہو، وہاں سے مٹ بٹنا، جب دشمن دیکھے گا کہ تم نے اپنے شب خون حملوں سے ان کی زندگی اجیرن کر دی ہے تو وہ اپنا لاؤ لشکر لے کر تم پر زبردست حملہ کرے گا۔ اس میں اس

② قادسیہ زمانہ جاہلیت میں اہل فارس کا دروازہ تھا۔

① التاريخ الإسلامی: ۱۰/۳۷۶۔

③ یعنی صحرا اور آبادیوں میں ہوں۔

کے گھوڑے ہوں گے، رسالے ہوں گے اور پیادہ پاسبان طاقت ہوگی۔ اگر دشمن کے اس حملہ پر تم نے صبر کیا، ثواب کی خاطر سچے دل سے لڑائی لڑی اور پوری امانت داری برتی تو مجھے امید ہے کہ تمہیں فتح ملے گی۔ دشمن شکست کھا کر پھر کبھی اتنی بڑی تعداد میں مقابلہ نہ کر سکے گا اور اگر کیا بھی تو اس کے حوصلے پست ہوں گے اور اگر تمہاری شکست ہوتی ہے تو صحراء (عرب) تمہارے عقب میں ہوگا، تم آبادی سے ہٹ کر اپنے صحرائی علاقہ کی طرف پلٹ سکو گے اور چون کہ تم اس علاقہ کے بارے میں دشمن سے زیادہ واقف ہو گے، لہذا وہاں پہنچ کر تمہاری ہمتیں بھی بلند ہوں گی اور وہ دہشت زدہ و بزدل ہوں گے۔“

اسلامی لشکر کے پڑاؤ ڈالنے کی جگہ کے انتخاب سے متعلق عمر رضی اللہ عنہ کی یہ ہدایت مثنیٰ رضی اللہ عنہ کی اس وصیت کے عین مطابق ہے جو انہوں نے سعد بن ابی وقاص رضی اللہ عنہ کو کی تھی۔ جگہ کے انتخاب کے بارے میں عمر اور مثنیٰ رضی اللہ عنہ کی رائے یکساں تھی، مثنیٰ رضی اللہ عنہ کی نصیحت درحقیقت فارسیوں کے خلاف ان کی تین سالہ جنگی مہارت کا نتیجہ تھی۔ سیدنا عمر رضی اللہ عنہ کی مذکورہ ہدایت اس بات کی واضح دلیل ہے کہ آپ کو جنگی منصوبہ سازی میں مہارت و کمال حاصل تھا حالانکہ سرزمین عراق پر ابھی آپ کے قدم بھی نہ پڑے تھے۔

سعد رضی اللہ عنہ کے نام فاروقی پیغام اس بات کو بھی متضمن ہے کہ لشکر کو ہمیشہ دشمن کی گرفت سے دور رکھنا چاہیے اور دشمن پر ترکتاز حملے کرنے چاہیے جو ان کی زندگی کو اجیرن کر دے، اس کے ماتحتوں کو اپنوں کے خلاف بغاوت پر آمادہ کر دے تاکہ مسلمان انہیں اپنی پسند کی زمین میں لاسکیں۔<sup>۱</sup>

۸: سیدنا عمر رضی اللہ عنہ کی نگاہ میں فتح و نصرت کے معنوی اسباب:

سیدنا عمر رضی اللہ عنہ نے سعد بن ابی وقاص رضی اللہ عنہ کے نام خط لکھ کر انہیں فتح و نصرت کے معنوی اسباب سے خبردار کیا، جن کو اولیت اور اساسی حیثیت حاصل ہے۔ آپ نے خط میں تحریر فرمایا:

”اپنے دل کی حفاظت و اصلاح کرتے رہو، لشکر کو اخلاق و سچی لگن سے لڑنے اور جہاد کے ذریعے سے ثواب حاصل کرنے کی تلقین کرو، جن کے دل میں جہاد کی حقیقی تڑپ نہ ہو ان میں یہ جذبہ پیدا کیا جائے۔ صبر و ہمت سے کام لیتے رہو، کیونکہ جس مقدار میں نیت میں خلوص اور طلب ثواب کی تڑپ ہوتی ہے اسی مقدار میں اللہ کی مدد نازل ہوتی ہے، اپنے ماتحتوں پر کسی قسم کی سختی و زیادتی سے بچتے رہنا، اپنے فرائض کی انجام دہی میں کوتاہی نہ کرنا، اللہ سے سلامتی و عافیت کی دعا مانگو اور زیادہ سے زیادہ ”لَا حَوْلَ وَلَا قُوَّةَ إِلَّا بِاللّٰهِ“ پڑھا کرو، مجھے لکھو کہ تمہاری معلومات کے مطابق فارسی لشکر کہاں تک پہنچا ہے اور اس کا سپہ سالار کون ہے جو تم سے ٹکرائے گا۔ موقع محل اور دشمن کے حالات سے لاعلمی کے باعث بہت سی باتیں جو میں لکھنا چاہتا تھا نہیں لکھ سکتا، اس لیے تم اسلامی

فوجوں کے مورچوں اور اپنے اور مدائن کے درمیانی شہروں کے حالات اس تفصیل سے لکھو کہ گویا وہ میری آنکھوں کے سامنے ہیں اور اپنے حالات کو واضح طور پر مجھ سے بیان کرو، اللہ سے ڈرتے رہو، اسی سے فتح کی امید رکھو اور اپنی تیاری یا طاقت پر غرور نہ کرو، تمہیں معلوم ہونا چاہیے کہ اللہ نے تمہاری فتح کا ذمہ لیا ہے اور اس کا وعدہ کیا ہے، وہ اپنے وعدہ کے کبھی خلاف نہیں کرتا۔ کوئی بات ایسی نہیں ہونی چاہیے جس کی پاداش میں وہ تمہیں فتح سے محروم کر دے اور تمہارے بجائے کسی دوسری قوم کو اپنی عنایات کا مستحق بنالے۔“ ۱

اس خط میں سیدنا عمر رضی اللہ عنہ کی حفاظت و اصلاح کا حکم دیتے ہیں، کیونکہ دل ہی جسم کا وہ حصہ ہے جو تمام اعضاء کو حرکت میں لاتا ہے، اور تمام اعضاء اسی کے ماتحت ہیں، پس اگر دل درست ہے تو پورا جسم درست ہوگا۔ پھر اپنی فوج کو نصیحت کرنے، اس میں تعلق باللہ اور خلوص و التبت کا آغاز کرنے اور خوشنودی الہی کا طلب گار ہونے پر ابھارتے ہیں اور بتاتے ہیں کہ انہی اسباب پر اللہ کی نصرت و تائید منحصر ہے۔ سعد رضی اللہ عنہ کو خبردار کرتے ہیں کہ اپنی موجودہ ذمہ داری یا مستقبل کی فتوحات میں کوتاہی اور انتہا پسندی سے باز رہیں اور فوج اللہ کی اطاعت و خوف سے غافل نہ ہو، کیونکہ ان کی قوت کا اصل سبب اللہ کی توفیق و تائید ہے۔ امیر لشکر کو بھی چاہیے کہ اللہ سے خائف رہے اور اس کے احسانات و نیکی امداد کا منتظر اور پر امید رہے، اس لیے کہ یہ توحید کا بہت اونچا مقام ہے۔ امیر المومنین، سعد رضی اللہ عنہ کو تنبیہ کرتے ہیں کہ خبردار کسی نیک عمل پر یا لوگوں کی تعریف سن کر غرور و تکبر سے پھول نہ جانا کہ اللہ کی شان میں گستاخی کرو، انہیں اللہ کا وعدہ یاد دلاتے ہیں کہ اس نے اسلام اور مسلمانوں کی مدد اور کفر و طغوت کے اقتدار کے زوال کا وعدہ کیا ہے۔ نصرت الہی کے جو اسباب ہیں انہیں حاصل کرنے میں قطعاً کوئی سستی نہ ہو، کہ اللہ کی مدد سے محرومی ہو اور وہ دوسروں کو ان پر مسلط کر دے اور یہ کام اللہ تعالیٰ اپنے دوسرے بندوں سے لے۔ ۲

۹: سعد رضی اللہ عنہ کا قادیسیہ کے جغرافیائی محل وقوع اور وہاں کی حالت سے امیر المومنین کو آگاہ کرنا اور سیدنا عمر رضی اللہ عنہ کا جوابی خط:

سعد بن ابی وقاص رضی اللہ عنہ نے قادیسیہ پہنچ کر سیدنا عمر رضی اللہ عنہ کے نام خط لکھا، جو علاقہ فیصلہ کن جنگ کے لیے میدان کارزار بن سکتا تھا اس کی جغرافیائی حالت سے آپ کو مطلع کیا اور لکھا کہ: ”سواد عراق کے باشندے جنہوں نے پہلے مسلمانوں سے مصالحت کی تھی وہ پھر ایرانیوں سے جا ملے ہیں اور ہمارے خلاف جنگ کو تیار ہیں، ہم سے مقابلہ کرنے کے لیے ان کی فوجی کمان رستم اور اس جیسے دیگر ممتاز فوجی افسران کے ہاتھوں میں ہے۔ وہ پورے لاؤ لشکر سے حملہ کر کے ہمارے دلوں کو دہلانے اور ہمیں پیچھے دھکیلنے کی کوشش میں ہیں اور ہم انہیں مرعوب کرنے اور ان پر غالب آنے کی کوشش میں ہیں۔ اللہ کا جو فیصلہ ہو گا وہ ہو کر رہے گا۔ ہم اس کے ہر فیصلہ پر خواہ



ہمارے مفاد میں ہو یا نقصان میں، بہر حال راضی ہیں۔ ہم اللہ سے بہتر فیصلہ اور عافیت و سلامتی کے طلب گار ہیں۔“<sup>۱</sup>

عمر فاروق رضی اللہ عنہ نے خط پڑھ کر جواب میں تحریر کیا کہ: ”تمہارا خط موصول ہوا، حالات معلوم ہوئے، جہاں ہو وہیں بٹھہرے رہو، حتیٰ کہ دشمن تم پر حملہ آور ہو۔ تمہیں معلوم ہونا چاہیے کہ اس جنگ کے بعد اور بھی لڑائیاں ہوں گی اگر اللہ کے فضل سے دشمن پسپا ہو تو اس کا تعاقب کرنا اور اس کے پایہ تخت مدائن میں گھس جانا، اللہ نے چاہا تو مدائن تباہ ہوگا۔“<sup>۲</sup>

سیدنا عمر رضی اللہ عنہ کے خط سے واضح ہوتا ہے کہ آپ نے موقع کی نزاکت دیکھتے ہوئے صحیح فیصلہ لیا، وہ یہ کہ انہیں اپنی جگہ پر بٹھہر جانے اور وہاں سے آگے نہ بڑھنے کا حکم فرمایا۔ جنگ میں دشمن سے پیش قدمی کرنے سے سعد رضی اللہ عنہ کو روک دیا اور حکم دیا کہ فتح و نصرت کو مفید تر بنانے کی کوشش کریں اور دشمن کا مدائن تک تعاقب کریں اللہ تعالیٰ فتح عطا فرمائے گا۔“<sup>۳</sup>

فتح و غلبہ کے لیے مادی وسائل و اسباب کو جمع کرنے کے ساتھ عمر رضی اللہ عنہ فتح کے معنوی پہلوؤں سے غافل نہ ہوئے، دشمن کے گھر اور اس کی شوکت و سلطنت کی حدود میں گھس کر اس پر نفسیاتی جنگ کا بگل بجا دیا اور سعد رضی اللہ عنہ کو لکھا کہ: ”مجھے الہام ہوا ہے کہ دشمن کو تمہارے مقابلہ میں شکست ہوگی، پس شک و شبہ کو دل سے نکال دو اور خشیت الہی کو اس کی جگہ دو، تمہارا کوئی فوجی اگر مذاق میں بھی کسی فارسی کو امان دے دے یا اشارہ کرے جس کا مطلب امان ہو، یا زبان سے ایسا لفظ نکالے جسے فارسی اگر چہ نہ سمجھتا ہو لیکن اس کے ملک میں امان کی علامت سمجھا جاتا ہو تو اس ویسے ہوئے امان کی پاس داری کرو اور وفاداری کا ثبوت دو کیونکہ وفاداری، بے وفائی کے موقع پر بھی اچھا اثر دکھاتی ہے، لیکن غداری اگر غلطی سے بھی کی جائے تو اس کا انجام ہلاکت ہے۔ اس سے تمہاری طاقت کمزور ہوگی اور دشمن کی طاقت بڑھے گی۔“<sup>۴</sup>

سیدنا عمر رضی اللہ عنہ ہمہ وقت اپنے جذبات و احساسات کے ساتھ اسلامی لشکر کے ساتھ ہوتے، ہمیشہ ان کی فکر میں ڈوبے رہتے۔ اگر ان کی خبریں آنے میں تاخیر ہو جاتی تو غم سے نڈھال ہو جاتے اور پل پل کی خبریں سننے کے لیے بے چین و بے قرار رہتے۔ گویا یہ الہام الہی عمر رضی اللہ عنہ کے غم کے بوجھ کو ہلکا کرنے اور مسلمانوں کو ثابت قدمی اور دل جمعی کی دعوت دینے آیا تھا۔ ہم دیکھ رہے ہیں کہ عمر فاروق رضی اللہ عنہ نے مسلمانوں کو فتح و نصرت کے معنوی اسباب اختیار کرنے کی نصیحت کی، انہیں کلمہ ”لَا حَوْلَ وَلَا قُوَّةَ إِلَّا بِاللّٰهِ“ کی عظمت کا احساس دلایا، قول میں صداقت اور عہد و پیمان میں وفاداری کی تعلیم دی اگرچہ مسلمان کا کوئی ادنیٰ فرد ہی دشمن کو امان دیا ہو، بہر حال اسے امان ملے گی اگرچہ سمجھنے میں غلطی ہوئی ہو، مسلمان نے کوئی کلمہ زبان سے کہا یا کوئی اشارہ کیا جس سے اس

② البداية والنهاية: ۳۸/۷.

① البداية والنهاية: ۳۸/۷.

③ إتمام الوفاء في سيرة الخلفاء: ص ۷۳.

④ الفن العسكري الإسلامي: ص ۲۵۳.



کا مقصود امان دینا نہیں تھا لیکن دشمن نے اسے امان سمجھا اسے امان ہی پر محمول کیا جائے اور اسلامی فوج اس کی پابند ہوگی۔<sup>①</sup>

سعد بن ابی وقاص رضی اللہ عنہ کے نام شاہان فارس سے مناظرہ کے لیے وفد روانہ کرنے کا حکم:

سیدنا عمر رضی اللہ عنہ نے سعد رضی اللہ عنہ کے نام ایک خط میں لکھا: ”دشمن کی تیاریوں سے بالکل پریشان اور خوفزدہ نہ ہونا، اللہ سے مدد طلب کرنا اور اسی پر بھروسہ رکھنا۔ دشمن کے پاس اسلام کی دعوت دینے کے لیے تم ایسے لوگوں کو بھیجو جو فکر و نظر کے مالک، متحمل مزاج اور دلیر ہوں، اللہ اس دعوت کو دشمن کی ذلت اور ہماری کامیابی کا ذریعہ بنائے گا اور مجھے روزانہ خط لکھتے رہو۔“<sup>②</sup>

یہ خط پا کر سعد رضی اللہ عنہ نے اہل علم، فکر و نظر کے مالک، متحمل مزاج دلیر لوگوں کا انتخاب شروع کر دیا اور جن اصحاب فکر و نظر، اہل اجتہاد اور اشراف و معزز لوگوں پر نظر انتخاب ٹھہری وہ یہ ہیں:

(۱) نعمان بن مقرن مزی رضی اللہ عنہ (۲) بسر بن ابی رہم جہنی رضی اللہ عنہ

(۳) حملہ بن جوہر کنانی رضی اللہ عنہ (۴) حنظلہ بن ربیع تميمی رضی اللہ عنہ

(۵) فرات بن حیان عجمی رضی اللہ عنہ (۶) عدی بن سہیل رضی اللہ عنہ

(۷) مغیرہ بن زرارہ بن نباش بن حبیب رضی اللہ عنہ۔<sup>③</sup>

اور جن بارعب، وجیہ اور ٹھوس جواب دینے والوں کو منتخب کیا وہ یہ تھے:

(۱) عطارد بن حاجب تميمی رضی اللہ عنہ (۲) اشعث بن قیس کندی رضی اللہ عنہ

(۳) حارثہ بن حسان ذہلی رضی اللہ عنہ (۴) عاصم بن عمر و تميمی رضی اللہ عنہ

(۵) عمرو بن معدیکرب زبیدی رضی اللہ عنہ (۶) مغیرہ بن شعبہ ثقفی رضی اللہ عنہ

(۷) مُعَنَّى بن حارثہ شیبانی رضی اللہ عنہ۔<sup>④</sup>

یہ چودہ (۱۴) داعی تھے جنہیں سیدنا عمر رضی اللہ عنہ کے حکم پر سعد بن ابی وقاص رضی اللہ عنہ نے شاہ فارس یزدگرد کے پاس اسلام کی دعوت دینے کے لیے بھیجا تھا، جس طرح عمر رضی اللہ عنہ چاہتے تھے بالکل آپ کی منشا کے مطابق یہ لوگ اپنے قبیلوں کے سردار اور معزز ترین تھے۔ درحقیقت ان خویوں کے متحمل افراد کے انتخاب کی وجہ یہ تھی کہ یہ لوگ حکیمانہ انداز، نرم لب و لہجہ اور احسن طریقے سے جدال و مناظرہ کے ذریعے سے یزدگرد اور اس کی فوج کو ایمان کی دعوت دے سکیں اور دونوں طرف سے انسانی خون نہ بہنے پائے۔ ان چندہ لوگوں کا وفد نمائندگی کا مکمل حق ادا کرنے کی بہترین صلاحیت رکھتا تھا، ساتھ ہی ساتھ قد و قامت، قوت و بہادری، رعب و دبدبہ اور بہترین رائے کا

② البدایة والنهاية: ۳۸ / ۷

① التاريخ الإسلامی: ۳۸۱ / ۱۰

③ الدعوة الإسلامية فی عهد عمر بن الخطاب / حسنی محمد ابراہیم . ④ الکامل فی التاريخ: ۱۰۱ / ۲

مالک تھا، نیز اس سے قبل انہیں اہل فارس کے ساتھ جنگی سابقہ پڑ چکا تھا۔ کچھ تو ایسے تھے جنہوں نے پچھلی جنگوں میں ان سے معرکہ آرائی کی تھی اور ان کی جنگی چالوں سے واقف تھے اور کچھ ایسے تھے جو زمانہ جاہلیت میں شاہان فارس کے پاس وفد کی شکل میں جا چکے تھے، جب کہ کچھ لوگ ایسے تھے جنہیں فارسی زبان آتی تھی۔ گویا سعد رضی اللہ عنہ نے انہی لوگوں کو وفد کے لیے اس لیے منتخب کیا تھا کہ ان کی صلاحیت و بہترین رائے کافی معائنہ، قوت و کمزوری کا طبی معائنہ اور لیاقت و جسامت کا جسمانی معائنہ پہلے ہو چکا تھا۔<sup>۱</sup> یہ وفد اپنی وجاہت و سادگی کی وجہ سے شاہ فارس کے لیے شوق ملاقات اور جسامت و قوت کی وجہ سے خوف و دہشت کا باعث تھا اور یہ دونوں خوبیاں ان کے جسم، رعب، قوت اور ذہانت و عقل مندی میں صاف نمایاں تھیں۔<sup>۲</sup>

یہ مبارک وفد نعمان بن مقرن رضی اللہ عنہ کی قیادت میں آگے بڑھا اور کسریٰ کے دارالسلطنت مدائن پہنچا۔ یہ لوگ شاہ فارس یزدگرد کے پاس لائے گئے، اس نے اپنے ترجمان کے واسطے سے وفد سے پوچھا: تم لوگ ہمارے ملک میں کیوں آئے ہو؟ ہم سے جنگ کرنا چاہتے ہو اور ہمارے پایہ تخت میں گھسنا چاہتے ہو؟ کیا تمہاری جرأت اس لیے ہوئی کہ ہم تم سے غافل ہو کر خانہ جنگی میں پھنس گئے؟ یہ سن کر نعمان بن مقرن رضی اللہ عنہ نے وفد کی نمائندگی کرتے ہوئے کہا: ”اللہ نے ہم پر رحم کیا، ہمارے پاس ایک ایسا رسول بھیجا جو خیر کا حکم دیتا ہے اور برائیوں سے روکتا ہے، اللہ نے ہم سے وعدہ کیا ہے کہ اس کی دعوت قبول کرنے پر ہم دنیا و آخرت کی بھلائیوں سے مالا مال ہوں گے۔ رسول نے اپنے قریب و بعید کے تمام قبائل و رشتہ داروں کو اسلام کی دعوت دی، پھر حکم دیا کہ ہم اس دعوت کو ان لوگوں کے سامنے بھی پیش کریں جو عربوں میں سے ہیں پھر بھی مخالفت کرتے ہیں۔ چنانچہ ہم نے ان سے اس کا آغاز کیا اور ان میں سے کچھ لوگ مجبور ہو کر حلقہ بگوش اسلام ہوئے، لیکن اس نعمت کو پا کر وہ بہت خوش ہوئے اور کچھ لوگوں نے خوشی خوشی اس کو قبول کیا، سو ان کی سعادت و شادمانی میں اضافہ ہوا۔ پس ہم سب عربوں نے اپنی آبائی عداوت اور زمانے کی تنکیوں پر اور اس رسول کی لائی ہوئی شریعت کی فضیلت و عظمت کو ترجیح دی۔ اس نے ہمیں حکم دیا کہ اپنے پڑوس میں بود و باش اختیار کرنے والی قوموں کو اسلام کا پیغام دیں، پس ہم انہیں انصاف کی دعوت دیتے ہیں اور تم کو بھی اپنے اسی دین کی دعوت دینے آئے ہیں۔ ہمارا دین ایسا ہے جو تمام اچھائیوں کو اچھا اور برائیوں کو برا کہتا ہے۔ اگر تم لوگ اسے ماننے سے انکار کرتے ہو تو اس کا انجام بد سے بدتر ہے۔ وہ یہ کہ جزیہ ادا کرو اور اگر اس کا بھی انکار ہے تو جنگ کے لیے تیار ہو، اگر تم ہمارے دین کو قبول کر لو گے تو ہم کتاب اللہ تمہارے پاس چھوڑ جائیں گے اور تمہیں اپنے فیصلے اس کتاب کے احکام کے مطابق کرنے ہوں گے۔ ہم واپس چلے جائیں گے تم سے اور تمہاری حکومت سے کوئی تعرض نہ کریں گے اور اگر تم جزیہ دینا پسند کرو گے تو ہم اسے بھی قبول کر لیں گے اور تمہاری حفاظت کریں گے، ورنہ تیسری صورت جنگ ہوگی۔“

۱ الفادسیہ/ أحمد عادل کمال ص: ۷۰۔

۲ الدعوة الإسلامية فی عهد عمر بن خطاب، ص: ۲۴۱۔

شاہ فارس یزدگرد نے یہ سن کر کہا: ”میں نے دنیا میں تم سے زیادہ بد بخت، تم سے زیادہ کم تعداد میں اور تم سے زیادہ آپسی تعلقات میں بگاڑ والی کوئی قوم نہیں دیکھی، تمہاری سرکشی کے وقت ہم سرحدی بستیوں کے لوگوں سے کہہ دیتے تھے اور وہ تمہیں درست کرنے کے لیے کافی ہوتے تھے۔ تم میں فارس پر چڑھائی کرنے کی کبھی جرات نہیں ہوتی تھی، اگر تمہیں غرور ہو گیا ہے تو زیادہ اکڑنا نہیں چاہیے اور اگر افلاس نے تم کو یہاں آنے پر مجبور کیا ہے تو ہم اس وقت تک کے لیے تمہاری روزی روٹی کا انتظام کیے دیتے ہیں جب تک تم خوشحال نہ ہو جاؤ۔ ہم تمہارے سرداروں کی عزت کریں گے تم کو کپڑے پہنائیں گے اور تم پر ایسے شخص کو بادشاہ مقرر کریں گے جو تمہارے ساتھ مہربانی سے پیش آئے۔“

مغیرہ بن زرارہ نے یہ سن کر کہا: تم نے ہماری تنگ زندگی و خستہ حالی کا ذکر کیا ہے، بے شک ہم ایسے ہی تھے، بلکہ اس سے بھی زیادہ بری حالت میں تھے۔ اس کے بعد عربوں کی فاقہ کشی کی تفصیل بیان کی اور نعمان بن مقرن رضی اللہ عنہ کی طرح رسول اللہ ﷺ کی بعثت کا ذکر کرتے ہوئے کہا: ”جز یہ دو اور ذلت کی زندگی گزارو یا تلوار یا پھر اسلام قبول کر کے اپنے آپ کو بچالو۔“

یزدگرد نے کہا: ”اگر قاصدوں کا قتل کرنا خلاف اصول نہ ہوتا تو میں تمہاری گردنیں اڑا دیتا، جاؤ تمہارے لیے میرے پاس کچھ نہیں ہے۔“ اس کے بعد مٹی کا ایک ٹوکرا لانے کا حکم دیا اور اپنی قوم سے کہا: ”ان میں جو سب سے زیادہ معزز ہو یہ ٹوکرا اس کے سر پر لاد کے اسے ہانکتے ہوئے مدائن سے باہر نکال دو۔“ عاصم بن عمرو رضی اللہ عنہ اٹھ کھڑے ہوئے اور کہا: ”میں ان میں سب سے زیادہ معزز ہوں اور پھر مٹی کا ٹوکرا اپنے کندھوں پر رکھ لیا اور اسے اٹھائے ہوئے اپنی سواری سے قادیہ پہنچے۔ جب وہ سعد رضی اللہ عنہ کے پاس پہنچے تو سعد رضی اللہ عنہ نے کہا: مبارک ہو، اللہ کی قسم! اللہ نے ان کے ملک کی کنجیاں ہمیں عطا فرمادیں۔“

اس کے بعد رستم اپنے ساتھ ایک لاکھ فوجیوں سے زائد کا لشکر جہاز لے کر سبابط سے آگے بڑھا، جب وہ مدائن و بابل کے درمیان ”کوش“ نام کی ایک بستی سے گزر رہا تھا تو ایک عربی سے اس کی ملاقات ہو گئی۔ رستم نے اس سے پوچھا: تم ہماری زمین میں کیوں آئے ہو؟ تم ہم سے کیا چاہتے ہو؟ اس نے جواب دیا: اگر تم اسلام لانے سے منکر ہوئے تو اللہ کے وعدہ کے مطابق تمہاری زمین اور تمہاری عوام پر ہم غلبہ چاہتے ہیں۔ رستم نے کہا: تب تو ہم تمہارے ہاتھوں ذلیل ہوئے۔ عربی نے کہا: تمہارے اعمال تمہیں ذلیل کریں گے اپنی بھاری بھر کم فوج پر غرور مت کرو، تم انسانوں سے نہیں اپنے مقدر سے لڑنے جا رہے ہو۔ رستم یہ جرات مندانہ جواب سن کر غصے سے آگ بگولا ہو گیا اور اسے قتل کر دیا۔

اس کے بعد کوفہ اور حلہ کے درمیان ”برس“ نامی ایک بستی سے اس کے فوجیوں کا گزر ہوا، وہاں پہنچ کر

انہوں نے اپنے ہی ہم وطنوں کی لوٹ مار کی، شراب نوشی سے بدمست ہو کر عورتوں کی عزت و ناموس کو پامال کیا، چنانچہ برس کے لوگوں نے رسم سے فوجیوں کی ان نازیبا حرکتوں کی شکایت، اس نے اپنے فوجیوں کو مخاطب کر کے کہا: اللہ کی قسم! عربی نے جو کچھ کہا تھا چھوڑ دیا تھا۔ یقیناً ہم کو ہمارے اعمال ہی نے ذلیل کیا ہے۔ بے شک ان بستی والوں کے ساتھ عربوں کا برتاؤ اگرچہ وہ جنگ کرنے آئے ہیں تم سے بہت اچھا ہے۔<sup>۱</sup> دوسری طرف جب مسلمانوں کے سپہ سالار سعد بن ابی وقاص رضی اللہ عنہ کو رستم کی فوجی پیش قدمی کی خبر ملی تو آپ نے عمرو بن معدیکرب زبیدی اور طلحہ بن خویلد اسدی کو دس آدمیوں کے رسالے کے ساتھ دشمن کی جاسوسی کے لیے بھیج دیا، ابھی یہ لوگ کچھ ہی دور گئے تھے کہ دیکھا دشمن کا لشکر ساحلی علاقوں میں پڑاؤ ڈالے ہوئے ہے۔ طلحہ کے علاوہ باقی لوگ وہیں سے واپس لوٹ آئے، لیکن وہ رفتہ رفتہ آگے بڑھتے گئے، دشمن کی فوج میں گھس کر بھیس بدل کر جاسوسی کی اور واپس آ کر سعد رضی اللہ عنہ کو دشمن کی پوری نقل و حرکت سے آگاہ کیا۔ یاد رہے کہ یہی وہ طلحہ ہیں جو فتنہ ارتداد کے موقع پر مرتدین کے قائدین میں سے تھے۔

عمر فاروق رضی اللہ عنہ نے صدیقی سیاست سے ہٹ کر ارتداد سے توبہ کرنے والے ان جیسے لوگوں سے متعلق یہ موقف اختیار کیا تھا کہ ایسے لوگ دوبارہ مسلمان ہو جانے کے بعد جہاد میں شرکت کر سکتے ہیں۔ البتہ یہ امارت و قیادت کے مستحق نہ ہوں گے اور آپ نے کبھی ایسے لوگوں کو منصب عطا نہیں کیا، بلکہ ان کے بارے میں اس بات کے حریص رہے کہ وہ لوگ ایمان و تقویٰ کی روحانی تربیت پائیں اور اسی لیے آپ نے انہیں قیمتی موقع بھی فراہم کیا کہ اس میں اپنے ایمان و تقویٰ کی صداقت پیش کر سکیں۔ چنانچہ عراق و فارس کی جنگوں میں طلحہ اسدی اور عمرو زبیدی نے مثالی کارنامے انجام دیے۔

رستم کو اسلام کی دعوت دینے کے لیے سعد بن ابی وقاص رضی اللہ عنہ وند بھیجتے ہیں:

رستم حیرہ سے اپنی فوج لے کر آگے بڑھا اور قادسیہ کے پل ”عتیق“ کے پاس مسلمانوں کی فوج کے سامنے پڑاؤ ڈالا، دونوں فوجوں کے درمیان نہر حائل تھی، فارسی فوج کے ساتھ تیس (۳۰) ہاتھی تھے۔ جب رستم قادسیہ پہنچا تو اس نے سعد بن ابی وقاص رضی اللہ عنہ کو پیغام بھیجا کہ میرے پاس ایک آدمی بھیجو، ہم کچھ باتیں کرنا چاہتے ہیں۔ چنانچہ سعد رضی اللہ عنہ نے اس کے پاس ربیع بن عامر رضی اللہ عنہ کو اپنا قاصد بنا کر بھیجا۔ جس وقت ربیع رضی اللہ عنہ رستم کے پاس پہنچے وہ مرصحت زریں گاؤں تکیہ اور فرش دیا پر بیٹھا ہوا تھا۔ ربیع رضی اللہ عنہ اپنے گھوڑے پر سوار ہو کر وہاں پہنچے۔ انہوں نے اپنی تلوار چھترے میں لپیٹ لی تھی، نیزہ پٹیوں سے باندھ لیا تھا اور جب شاہی ریشی فرش کے پاس پہنچے تو اس پر اپنا گھوڑا چڑھا دیا اور گھوڑے سے اتر کر دو گاؤں تکیہ میں اسے باندھ دیا، پھر گھوڑے کے پالان کو کندھے پر ڈال کر آگے بڑھے۔ درباریوں نے ہتھیار رکھوا لینا چاہا تو ربیع رضی اللہ عنہ نے کہا: اگر میں اپنی مرضی سے آیا ہوتا تو سب

کچھ تمہارے حکم کے مطابق کرتا، لیکن تم لوگوں نے مجھے بلایا ہے۔ (اگر میرا اس طرح آنا منظور ہے تو ٹھیک درنہ واپس جاتا ہوں) پھر اپنا نیزہ جس کی انی نیچے تھی فرش دیبا سے ٹکیتے ہوئے چھوٹے چھوٹے قدموں سے آگے بڑھے، یہاں تک کہ جدھر سے گزرے پر تکلف فرش کٹ پھٹ کر بے کار ہو گئے اور رستم کے پاس پہنچ کر زمین پر بیٹھ گئے اور فرش پر اس طرح نیزہ مارا کہ وہ فرش کو پھاڑ کر زمین میں دھنس گیا اور کہا: ہم تمہارے شاہی فرش پر نہیں بیٹھیں گے۔ رستم نے پوچھا: تم یہاں کس لیے آئے ہو؟ ربیع بنی النضرؓ نے جواب دیا: یہاں ہم کو اللہ لایا ہے، اس نے ہم کو بھیجا ہے تاکہ وہ جسے ہدایت دینا چاہے ہم اسے بندوں کی بندگی سے نکال کر اللہ کی بندگی کی طرف، دنیا کی تنگیوں سے نکال کر کشادگی کی طرف اور ادیان باطلہ کے جوہر و ظلم سے اسلام کے عدل و انصاف کی طرف لائیں۔ اس نے اپنا دین دے کر ہمارے میں ایک رسول بھیجا کہ اسے ساری مخلوق تک پہنچائے۔ لہذا جو اس دین کو قبول کر لے گا ہم اس کی باتیں سنیں گے، اس کی حکومت اور زمین اسی کے حوالے کر کے واپس لوٹ جائیں گے اور جو انکار کرے گا اس سے اس وقت تک جنگ کریں گے جب تک کہ اس پر غلبہ نہ پالیں، یا شہادت پا کر جنت میں نہ چلے جائیں۔ ❶

رستم نے کہا: ہم نے تمہاری بات سن لی کیا تم جنگ میں کچھ تاخیر کر سکتے ہو تاکہ ہم مزید غور کر لیں؟ ربیع بنی النضرؓ نے جواب دیا: ہاں ضرور! ہمارے رسول ﷺ نے ہمارے لیے سنت چھوڑی ہے کہ اپنے دشمن کو تین دن سے زیادہ مہلت نہ دیں، لہذا تین دن ہم انتظار کر سکتے ہیں۔ اپنے بارے میں اچھی طرح غور و فکر کر لو اور یاد رکھو کہ وقت گزر جانے کے بعد تین میں سے ایک اپنانے کے علاوہ کوئی چارہ نہیں، اسلام لے آؤ، ہم تم کو اور تمہاری حکومت کو چھوڑ کر واپس چلے جائیں گے، یا جزیہ دو، اسے قبول کر لیں گے اور تم سے جنگ نہ کریں گے۔ بلکہ وقت ضرورت تمہاری مدد بھی کریں گے، اگر یہ سب نام منظور ہو تو پھر چوتھے دن اعلان جنگ ہے۔ مگر یہ کہ تم اس مہلت کی مدت میں اچانک لڑائی چھیڑ دو۔ میں اپنے تمام ساتھیوں کا نمائندہ ہوں۔ رستم نے پوچھا: کیا تم ہی مسلمانوں کے سردار ہو؟ ربیع بنی النضرؓ نے جواب دیا: نہیں، بلکہ تمام مسلمان ایک جسم کی طرح ہیں ان میں ہر ایک دوسرے سے مربوط ہے، ان کا ایک ادنیٰ فرد جس بات پر معاہدہ کر لے گا ان کا سردار بھی اسے مانے گا۔ پھر ربیع بنی النضرؓ واپس لوٹ آئے اور رستم نے اپنے اقرباء و ساتھیوں سے مشورہ کیا اور کہا: کیا اس آدمی کی بات کی طرح کبھی تم نے کسی سے سنا تھا؟ ان مشیروں نے کہا اس نے تو آپ کی شان میں بڑی گستاخی کی ہے؟ رستم نے کہا: تمہارا ستیاناس ہو، میں اس کی بات، طرز گفتگو اور بے باکی پر حیرت مند ہوں، یقیناً عرب ظاہری لباس کو کوئی وقعت نہیں دیتے، وہ اپنے حسب و نسب کی حفاظت کرتے ہیں۔

جب دوسرا دن ہوا تو پھر اس نے سعد بنی النضرؓ کے پاس پیغام بھیجا کہ اس شخص کو بھیجو۔ اس مرتبہ سعد بنی النضرؓ نے

حذیفہ بن یمانؓ نے بھی رستم سے گفتگو کی اور بالکل ربعی بنی اللہؓ جیسی بے باکی و جواب دہی کا مظاہرہ کیا۔ دونوں کے یکساں طرز عمل پر ہمیں کوئی تعجب نہیں ہونا چاہیے کیونکہ دونوں نے ایک ہی سرچشمہ اسلام سے روحانیت کا جام پیا تھا۔ رستم نے ان سے کہا: کل جو آیا تھا آج وہی کیوں نہیں آیا؟ حذیفہ بنی اللہؓ نے جواب دیا: امیر سختی اور خوشحالی دونوں حالتوں میں ہمارے درمیان عدل و انصاف کرتا ہے، آج میری باری ہے۔ رستم نے پوچھا: تاخیر کا وعدہ کب تک ہے؟ حذیفہ بنی اللہؓ نے جواب دیا: گزشتہ کل سے تین دن تک۔

اور جب تیسرا دن ہوا تو رستم نے سعد بنی اللہؓ سے پھر نمائندہ طلب کیا، اس مرتبہ مغیرہ بن شعبہ بنی اللہؓ نمائندہ بنا کر بھیجے گئے۔ آپ وہاں پہنچے تو سیدھے رستم کے تخت پر اس کے ساتھ جا بیٹھے۔ تمام افسران و درباری یہ گستاخی دیکھ کر مغیرہ بنی اللہؓ کی طرف بڑھے اور انہیں کھینچنے لگے۔ مغیرہ بنی اللہؓ نے کہا: تمہارے گھٹیا پن کی خبریں میں پہلے ہی سنتا تھا، تم سے زیادہ بے وقوف کسی قوم کو نہیں دیکھا، ہم عربوں کی ایسی جماعت ہیں کہ اس کا بعض فرد بعض کو غلام نہیں بناتا، مگر یہ کہ کوئی اپنے ساتھی ہی سے جنگ چھیڑ دے۔ میں سوچتا تھا کہ جس طرح ہم آپس میں ایک دوسرے کے بھائی اور غم خوار ہوتے ہیں اسی طرح تم بھی ہو گے۔ میرے ساتھ تمہیں یہ بدسلوکی کرنے سے پہلے ہی بتا دینا چاہیے تھا کہ تم اپنے ہی بعض لوگوں کو اپنا رب مانتے ہو اور باہمی مساوات و ہمدردی کا سبق ہمیں منظور نہیں، سنو! کوئی ملک اونچ نیچ کی اس تفریق اور سطحی حلقوں پر باقی نہیں رہ سکتا۔ یہ سن کر تمام لوگوں نے کہا: واللہ عربی نے سچ کہا اور جاگیرداروں نے کہا: اس نے ہمیں ایسی بات سنا کر ہم پر بہت بڑا احسان کیا ہے۔ تبھی تو ہمارے غلام اس کی طرف کھینچ کھینچ کر جاتے ہیں۔ اللہ تعالیٰ ہمارے آبا و اجداد کا برا کرے وہ لوگ ہمیشہ عرب مسلمانوں اور ان کے دین کو ذلیل سمجھتے تھے، پھر رستم نے اپنی فوج سے خطاب کیا، نہایت ذلت و حقارت آمیز لہجہ میں عربوں کا ذکر کیا اور اہل فارس کی شوکت و قوت کو خوب سراہا، پھر عربوں کی فاقہ مستی اور زمانہ جاہلیت میں ان کی بد حالی کا تذکرہ کیا۔ ۲

مغیرہ بنی اللہؓ نے جواب دیا: ہماری فاقہ مستی، تنگ زندگی اور باہمی لڑائی کے بارے میں تم نے جو کچھ کہا وہ بالکل صحیح ہے، ہمیں اس کا انکار نہیں ہے۔ دنیا کے حالات میں استقرار نہیں، جنگی کے بعد خوشحالی آتی ہے۔ اللہ کی عطا کردہ نعمتوں کا اگر تم شکر یہ ادا کرو تو اس کے مقابلے میں تمہاری شکر گزاری کم ہوگی۔ شکر گزاری کی قلت ہی نے تمہاری یہ حالت بنائی ہے۔ اللہ نے ہمارے درمیان رسول مبعوث کیا، پھر مغیرہ بن شعبہ بنی اللہؓ اپنے ماقبل دونوں نمائندوں کی طرح اس سے ہم کلام ہوئے اور یہ کہتے ہوئے اپنی بات ختم کی کہ یا تو اسلام لے آؤ یا جزیہ ادا کرو، یا جنگ کے لیے تیار رہو۔ ۳ مغیرہ بنی اللہؓ کے چلے جانے کے بعد رستم نے اپنے فوجی افسروں و مشیروں کے

۱ ابن اثیر کا بیان ہے کہ اس لفظ کو ابو عمر نے قاف، لام اور پھر عین یعنی القلعانی ضبط کیا ہے اور طبری نے نین، لام پھر فاکے ساتھ یعنی الغلفانی ضبط کیا ہے، دیکھئے الاصابہ: ۳۹/۲ (۱۶۵۱) (مترجم) ۲ الکامل: ۱۰۸/۲ ۳ الکامل فی التاريخ: ۱۰۸/۲

ساتھ ایک خصوصی مجلس کی اور کہا: تمہارے مقابلے میں ان کی کیا حیثیت ہے؟ کیا اس سے پہلے دونوں نمائندوں نے تمہارے سامنے دلیری نہیں دکھائی اور دلیل قائم نہیں کی؟ پھر یہ تیسرا آیا اور اس کا معاملہ بھی ان دونوں سے مختلف نہ رہا۔ سب ایک ہی راستے پر چلے اور ایک ہی بات کہی۔ اللہ کی قسم! یہ اپنی بات میں سچے ہوں یا جھوٹے لیکن ہیں مرد کہے جانے کے قابل۔ باخدا اگر یہ لوگ ادب اور رازداری میں اس حد کو پہنچے ہوئے ہیں کہ ان کے درمیان ایسا اتحاد قائم ہے کوئی قوم ان کے خلاف اپنے مقصد میں کامیاب نہ ہوگی اگر یہ اپنی بات میں سچے ہیں تو کوئی چیز ان کا مقابلہ نہیں کر سکتی۔ یہ سننا تھا کہ فارسی فوج نے شور و ہنگامہ شروع کر دیا۔

### جنگ کی تیاری:

فارسی فوج نے مسلم وفد کی اسلامی دعوت سے کوئی فائدہ نہ اٹھایا، بلکہ اپنی سرکشی پر اڑے رہے، تاکہ اللہ کا فیصلہ نافذ ہو کر رہے اور وہ کیفرِ کردار تک پہنچیں۔ بہر حال فارسی فوج جنگ کے لیے کمر بستہ ہو گئی اور مسلمانوں نے بھی اپنی تیاریاں مکمل کر لیں اور پھر فارسی فوج نے دریائے ”عتیق“ پار کیا اور رستم نے اپنے بھاری لشکر کو اس طرح ترتیب دیا:

قلب میں ذوالحاجب کو رکھا اور اس کے ساتھ اٹھار (۱۸) ہاتھیوں کو کر دیا اور ان کی ہود جوں میں ہتھیار بند فوجیوں کو بٹھا دیا۔<sup>①</sup>

قلب سے متصل میمنہ کے حصہ پر جالینوس کو افسر مقرر کیا۔

میمنہ میں ہرمزن کو رکھا اور اس کے ساتھ سات (۷) یا آٹھ (۸) ہاتھیوں کو کر دیا اور ان کی ہود جوں میں ہتھیار بند فوجیوں کو بٹھا دیا۔

قلب سے متصل میسرہ پر بیرزان کو افسر مقرر کیا۔

میسرہ میں مہران کو رکھا اور اس کے ساتھ بھی سات یا آٹھ ہاتھیوں کو کر کے ان کی ہود جوں میں ہتھیار بند فوجیوں کو بٹھا دیا۔

لشکر کی اس ترتیب کے بعد رستم نے شہ سوار فوجیوں کا ایک دستہ بھیجا تاکہ وہ ”عتیق“ کے پل پر قابض ہو جائے، اور مسلمانوں کو اسے عبور نہ کرنے دے کہ وہ ایرانی فوج کی طرف بڑھ سکیں۔ اس طرح گویا جنگی جغرافیہ میں وہ پل مسلمانوں اور مشرکین کے فوجی شہ سواروں کے درمیان حائل ہو گیا۔ رستم کی جنگی صف بندی کی کیفیت یہ تھی کہ شہ سواروں کو آگے رکھا اور ان کے آگے ہاتھیوں کو کھڑا کیا۔ دوسری صف میں پیدل لڑنے والوں کو کھڑا کیا، جب کہ رستم کے لیے ایک بڑا سائبان نصب کیا گیا اور اس کے نیچے وہ سریر آرائے تخت ہوا اور معرکہ کی رفتار پر نگاہ لگا کر بیٹھ گیا۔<sup>②</sup>

ادھر مسلمان بھی مکمل طور سے تیار اور خوب بہترین لام بندی کر چکے تھے، سعد بن ابی وقاص رضی اللہ عنہ نے صبح

② الفن العسکری الإسلامی، ص: ۲۵۵.

① گویا وہ ہاتھی موجودہ دور کی بکتر بند گاڑیوں کے کام آتے تھے۔ (مترجم)

سویرے اپنے لشکر کو تیار کیا، امراء کو مقرر کیا اور ہر دس آدمیوں پر ایک امیر مقرر کیا۔ جنگی علم ان مبارک ہستیوں کے ہاتھوں میں دیے جنہیں اسلام لانے میں سبقت حاصل تھی۔ مقدمہ جیش، ساقہ اور میمنہ و میسرہ کو ترتیب دیا، گشتی دستے بھی تیار کیے اور کیل کانٹے سے لیس ہو کر پوری تیاری کے ساتھ قادیسیہ میں داخل ہوئے۔ سعد رضی اللہ عنہ نے اپنے لشکر کو اس طرح ترتیب دیا تھا:

مقدمہ: اس پر زہرہ بن حویہ کو مقرر کیا۔

میمنہ: اس پر عبداللہ بن معتم کو مقرر کیا۔

میسرہ: اس پر شرییل بن سبط کندی از ران کے نائب خالد بن عرفطہ کو مقرر کیا۔

ساقہ: اس پر عاصم بن عمرو کو مقرر کیا۔

طلائع (گشتی دستے): ان پر سواد بن مالک کو ذمہ دار بنایا۔

مجرہ (بے قاعدہ فوج): اس پر سلمان ربیعہ باہلی کو مقرر کیا۔

الرجالہ (پیدل فوج): اس پر جمال بن مالک اسدی کو مقرر کیا۔

شہ سوار فوج: اس پر عبداللہ بن ذی سہمین حنفی کو مقرر کیا۔

منصب قضاء: اس پر عبدالرحمن بن ربیعہ باہلی کو مقرر کیا۔

کاتب جیش (منشی) کے لیے زیاد بن ابی سفیان کو اور فوجیوں کے رسد وغیرہ کے بندوبست نیز ان میں

تذکیر و نصیحت کے لیے سلمان فارسی رضی اللہ عنہ کو ذمہ دار بنایا۔

واضح رہے کہ امیر المومنین عمر فاروق رضی اللہ عنہ کی ہدایت پر فوج کو اس طرح منظم کیا گیا تھا۔<sup>①</sup> اس تنظیم و

ترتیب کے بعد سعد بن ابی وقاص رضی اللہ عنہ مسلمانوں میں خطبہ دینے کھڑے ہوئے اور خطبہ کا آغاز قرآن مجید کی اس

آیت کی تلاوت سے کیا:

﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾<sup>(۱۵)</sup>

(الانبیاء: ۱۰۵)

”اور بلاشبہ یقیناً ہم نے زبور میں نصیحت کے بعد لکھ دیا کہ بے شک یہ زمین، اس کے وارث میرے

صالح بندے ہوں گے۔“

اور حفاظ قرآن سے کہا کہ سورہ انفال کی تلاوت شروع کریں اور جب حفاظ تلاوت پوری کر چکے تو دیکھا کہ

مسلمانوں کے دل کشادہ ہو چکے ہیں، ان کی آنکھوں میں چمک آ گئی ہے اور اطمینان قلبی کی بارش ہو چکی ہے۔

پھر ظہر کی نماز پڑھی گئی اور امیر لشکر سعد رضی اللہ عنہ نے لشکر کو حکم دیا کہ چوتھی تکبیر کے بعد جنگ شروع کر دیں اور زبان



سے ”لَا حَوْلَ وَلَا قُوَّةَ إِلَّا بِاللّٰهِ“ پڑھتے رہیں۔ یہ معرکہ چار روز تک جاری رہا۔

اس وقت سعد رضی اللہ عنہ عرق النساء کے مریض تھے اور ان کے جسم میں پھوڑے پھنسیاں نکلی ہوئی تھیں جس کی وجہ سے آپ سواری کرنے اور بیٹھنے کے لائق نہ تھے۔ اس لیے قادیہ میں واقع ایک محل جسے ”قصر قدیس“ کہا جاتا تھا، وہیں سے سینے کے بل تکیہ پر ٹیک لگائے ہوئے میدان جنگ پر نگاہ رکھے ہوئے تھے اور فوجی افسران تک اپنا پیغام پہنچانے کے لیے خالد بن عرفطہ رضی اللہ عنہ کو اپنا نائب مقرر کیا تھا۔ آپ نے فوج میں یہ اعلان کروانے کا حکم دیا کہ: سن لو! حسد نہیں جائز ہے مگر دین الہی کے راستے میں جہاد کے لیے، اس لیے اے لوگو! جہاد کے لیے ایک دوسرے سے آگے بڑھ نکلنے اور دوسرے کو مات دینے کی کوشش کرو۔ ❶

جنگ شروع ہونے سے کچھ پہلے سعد بن ابی وقاص رضی اللہ عنہ کے قائم مقام خالد بن عرفطہ رضی اللہ عنہ کی نیابت کے بارے میں لوگوں کا اختلاف ہو گیا۔ سعد رضی اللہ عنہ نے یہ سن کر کہا: مجھے اٹھاؤ اور لوگوں کے روبرو کرو۔ چنانچہ لوگوں نے آپ کو اٹھایا، مسلمانوں کی فوج ”قصر قدیس“ کی دیواروں کے پاس کھڑی تھی، آپ وہاں سے سر نکال کر خالد رضی اللہ عنہ کو حکم دیتے اور خالد رضی اللہ عنہ فوجیوں تک وہ بات پہنچاتے، اس نازک موقع پر جن لوگوں نے خالد رضی اللہ عنہ کے خلاف آواز اٹھائی تھی ان میں بعض اہم لوگ بھی شریک تھے۔ سعد رضی اللہ عنہ نے انہیں سخت سزا دینے کا ارادہ کیا۔ وہ بہت ناراض ہوئے اور فرمایا: سنو! اللہ کی قسم! اگر آج تمہارا دشمن تمہارے سامنے نہ ہوتا تو میں تم کو ایسی سزا دیتا جو دوسروں کے لیے بھی تازیانہِ عبرت ہوتا۔ پھر آپ نے ان لوگوں کو قید کر دیا، انہی لوگوں میں ابوحنیفہ ثقفی رضی اللہ عنہ بھی تھے۔ ان سب کو آپ نے محل میں قید کر لیا۔ جریر بن عبد اللہ رضی اللہ عنہ نے اطاعتِ امیر کی تائید میں کہا: میں نے رسول اللہ ﷺ سے بیعت کی تھی کہ جس شخص کو بھی اللہ تعالیٰ اس دین کی ذمہ داری دے گا اس کی بات سنوں گا اور فرماں برداری کروں گا، خواہ وہ حبشی غلام ہی کیوں نہ ہو اور سعد رضی اللہ عنہ نے کہا: اللہ کی قسم! اگر دوبارہ کسی نے ایسی حرکت کی کہ مسلمانوں کو ان کے دشمن سے غافل کر کے اندرونی اختلافات کو ہوا دی حالانکہ وہ دشمن کے مقابلہ میں ہوں تو میں اس کے ساتھ وہ سلوک کروں گا کہ میرے بعد آنے والوں کے لیے ایک مثال بن جائے گا۔ ❷

فوج کے اندر ایسی اندرونی بدمزگی کو دیکھ کر سعد بن ابی وقاص رضی اللہ عنہ کسی طرح خطبہ دینے کھڑے ہوئے، اللہ کی حمد و ثناء بیان کی اور فرمایا:

”بے شک اللہ تعالیٰ حق ہے، اس کی بادشاہت میں کوئی شریک نہیں، اس کا فیصلہ ایک اہل حقیقت ہے اور اس نے اپنی کتاب قرآن میں فرمایا ہے:

﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ١٠٥﴾

(الانبياء: ۱۰۵)

”ہم زبور میں پسند و نصیحت کے بعد یہ لکھ چکے ہیں کہ زمین کے وارث میرے نیک بندے (ہی) ہوں گے۔“

بے شک (فارس کی یہ زمین) تمہاری میراث ہے اور تمہارے رب کا وعدہ ہے۔ اللہ نے گزشتہ تین سالوں سے اس خطے کو تمہارے لیے حلال و ہموار کر دیا ہے، اپنے جانباز مجاہدین کی بدولت تم اس سے آج تک کھاتے کھلاتے ہو، اس سرزمین کے باشندوں کو قتل کر رہے ہو اور انہیں لوٹڈی و غلام بنا رہے ہو۔ دیکھو یہ جمعیت تمہارے لیے آئی ہے اور تم معززین سرداران عرب ہو، اپنے اپنے قبیلہ کے منتخب فرد ہو، جو تمہارے پیچھے ہیں انہیں تم پر ناز ہے، اگر تم دنیا کو ٹھکرا کر آخرت کو پسند کرو گے تو اللہ تعالیٰ تمہیں دنیا و آخرت دونوں سے نوازے گا، لیکن اگر تم نے بزدلی اور پستی بہمتی سے کام لیا تو تمہاری ہوا اکھڑ جائے گی اور تمہاری عافیت برباد ہو جائے گی۔“

پھر آپ نے علم بردار امراء لشکر کو لکھا کہ: ”خالد بن عرفطہ رضی اللہ عنہ کو میں نے اپنا نائب امیر بنا دیا ہے، اگر مجھے تکلیف نہ ہوتی اور پھوڑے پھنسیاں نہ ہوتیں تو یہ فرض میں خود سرانجام دیتا۔ تم دیکھ رہے ہو کہ شدت درد سے میرا سر سینے پر جھکا ہوا ہے، لہذا تم ان کی بات سنو اور ان کی اطاعت کرو، وہ میرے حکم ہی سے تم کو کوئی حکم دیں گے اور میری ہی بات کو نافذ کریں گے۔“ آپ کا یہ تحریری پیغام لوگوں کو سنایا گیا تو سب لوگ مطمئن ہو گئے اور خالد بن عرفطہ رضی اللہ عنہ کی باتوں پر متفقہ طور سے عمل کرنے لگے، بلکہ ان کے حکم کی بجا آوری کے لیے ایک دوسرے کو ابھارنے بھی لگے۔ سعد رضی اللہ عنہ کی مجبوری و معذرت کو سب نے قبول کیا اور ان کے فیصلہ کے سامنے سر تسلیم خم کر دیا۔<sup>①</sup>

اب سعد بن وقاص رضی اللہ عنہ ”قصر قدیس“ پر تباہ ہیں وہ غیر محفوظ مقام پر ہے اور وہیں سے میدان جنگ کا جائزہ لے رہے ہیں، پس آپ کی شجاعت و بہادری کی یہ ایک واضح دلیل ہے اور فی الواقع آپ دلیر تھے بھی، چنانچہ عثمان بن رجاہ سعدی سے روایت ہے انہوں نے کہا کہ سعد بن ابی وقاص رضی اللہ عنہ لوگوں میں سب سے زیادہ دلیر اور بہادر تھے، وہ مسلمانوں اور مشرکوں کے دو لشکروں کے درمیان غیر محفوظ مقام پر واقع ایک محل میں ٹھہرے ہوئے تھے اور وہیں سے لوگوں کی نگرانی کر رہے تھے، اگر اونٹنی کا دودھ دوہنے تک کے معمولی لمحہ کے لیے مسلمانوں کی صف ان کی آڑ سے ہٹ جاتی تو دشمن (انہیں قتل کرنے کے بعد) اپنے مقصد میں کامیاب ہو جاتا۔ اللہ کی قسم! اس دن کی ہولناکی نے سعد رضی اللہ عنہ کو نہ تو رنجیدہ کیا اور نہ بے چین۔<sup>②</sup>

اذان سن کر رستم کی گھبراہٹ:

رستم نے جب نجف میں پڑاؤ ڈالا تو مسلمانوں کے لشکر میں اپنا ایک جاسوس بھیجا وہ قادسیہ میں آ کر مسلمانوں میں اس طرح گھل مل گیا جیسے کہ انہی کا ایک فرد ہو، اس نے مسلمانوں کو دیکھا کہ ہر نماز کے وقت

مسواک کرتے ہیں، پھر نماز پڑھتے ہیں اور اپنی اپنی جگہوں پر واپس لوٹ جاتے ہیں۔ جاسوس لوٹ کر اپنی فوج میں گیا اور رستم کو مسلمانوں کی نقل و حرکت اور دیگر امور کے بارے میں خبر دی۔ رستم نے اس سے پوچھا: وہ کیا کھاتے ہیں؟ اس نے بتایا کہ میں نے ان میں مکمل رات گزاری، اللہ کی قسم! ان میں کسی کو کچھ کھاتے نہیں دیکھا، سوائے اس کے کہ شام کے وقت، سوتے وقت اور صبح کے وقت وہ لوگ لکڑیاں چباتے ہیں۔ چنانچہ رستم جب وہاں سے اور آگے بڑھ کر نہر عقیق<sup>۱</sup> کے درمیان پڑاؤ ڈال رہا تھا، اس نے سعد رضی اللہ عنہ کے موذن کو اذان کہتے سنا، اس نے سمجھا کہ شاید مسلم فوج جنگ کا بگل بجارہی ہے۔ اس نے اپنی فوج میں اعلان کر دیا کہ گھوڑوں پر فوراً سوار ہو جاؤ، فوجی افسران نے پوچھا: کیوں؟ اس نے کہا: کیا تم اپنے دشمن کو نہیں دیکھتے ان میں جنگ کا بگل بج گیا ہے اور وہ تمہاری طرف نقل و حرکت شروع کر دی ہے۔ جاسوس نے یہ سن کر کہا: یہ جنگ کا بگل نہیں بلکہ انہیں نماز کے لیے اکٹھا کرنے والی آواز ہے۔ رستم نے جواب دیا: نہیں، میں نے صبح ایک آواز سنی، وہ عمر کی آواز تھی، جو کہ درندوں سے بات کر رہے تھے اور انہیں عقل سکھا رہے تھے۔<sup>۲</sup> پھر فارسی فوج نے نہر پار کی اور جب اس پار پہنچے تو سعد رضی اللہ عنہ کے موذن نے ظہر کی نماز کے لیے اذان دی اور سعد رضی اللہ عنہ نے نماز پڑھائی اور رستم بنے یہ دیکھ کر کہا: عمر نے میرا کلیجہ کھالیا۔<sup>۳</sup>

### اسلامی لشکر کا حوصلہ بلند کرنا

سعد بن ابی وقاص رضی اللہ عنہ نے ممتاز مسلم سرداروں اور افسروں کو معرکہ کے اول دن اپنے پاس بلایا اور کہا: جاؤ، آپ لوگ اپنی اپنی جگہوں پر اپنی ذمہ داریاں نبھاؤ، عربوں میں تمہارا جو مقام و مرتبہ ہے اسے تم بخوبی جانتے ہو، تم عرب کے نامور شعراء، خطیب، دانش ور، بہادر اور سردار ہو۔ فوج میں جاؤ انہیں سمجھاؤ اور جنگ پر ابھارو۔ چنانچہ وہ لوگ فوج میں گئے۔<sup>۴</sup> قیس بن ہمیرہ اسدی نے اپنے قبیلہ کے لوگوں سے خطاب کرتے ہوئے کہا: اے لوگو! اللہ کا شکر یہ ادا کرو کہ اس نے تم کو ہدایت سے نوازا اور اسی راستے میں آزار رہا ہے، وہ تمہاری قوت کو بڑھا دے گا۔ اللہ کے احسانات کو یاد کرو، اپنے کردار و عمل سے اسی کی رضا مندی تلاش کرو، بے شک تمہارے آگے جنت ہے، یا مال غنیمت اور اس محل کے پیچھے کشادہ میدان، سنگلاخ زمین، پہاڑوں کے طویل سلسلے، بیابانوں اور جنگلات کے علاوہ کچھ نہیں ہے انہیں دشمن کے راہنما کبھی طے نہیں کر سکتے، اور غالب بن عبد اللہ لیشی نے کہا: اے لوگو! اپنی اس الہی آزمائش پر اللہ کی تعریف کرو، اس سے مدد مانگو، وہ تمہاری قوت بڑھا دے گا، اس کو پکارو وہ تمہیں زندگی و قوت عطا فرمائے گا۔ اے معد کی جماعت! آج تم کیوں کمزور نظر آتے ہو جب کہ تم محفوظ ہو، یعنی

② تاریخ الطبری: ۴ / ۳۵۸.

① تاریخ الطبری: ۴ / ۳۵۸.

③ تاریخ الطبری: ۴ / ۳۵۸.

④ تاریخ الطبری: ۴ / ۳۵۹.

گھوڑوں پر سوار ہو اور تمہارے ساتھ تمہارے وفادار ساتھی یعنی تلواریں ہیں؟ ذرا سوچو کل تم کو لوگ کس طرح بزدلی کا طعنہ دیں گے۔ یہاں سے تمہارے کُلی کا آغاز ہوگا، تمہارے بعد کے لوگوں کے ساتھ جوڑ دیا جائے گا۔ اور ابن ہذیل اسدی نے کہا: ”اے معد کی جماعت! تلواروں کو اپنا قلعہ بنا لو، دشمن پر بھروسہ کرو، نگاہیں پست رکھو، جب جھپٹو، چیتوں کی طرح ان کے وار خالی کر دو اور گردوغبار کی زرہ پہن لو، اللہ پر بھروسہ کرو، نگاہیں پست رکھو، جب تلواریں جواب دے جائیں تو ان پر تیر و سنان کی باگیں ڈھیلی چھوڑ دو، کیونکہ جہاں تیروں کو بار مال جاتا ہے وہاں تلواروں کو نہیں ملتا۔“

اور بسر بن ابی رہم جہنی نے کہا: ”اللہ کی تعریف کرو، اپنی بات کو عمل سے سچ کر دکھاؤ، اس میں کوئی شک نہیں کہ تم اللہ کی عطا کردہ ہدایت پر اس کے شکر گزار ہو، اور اس کی وحدانیت کے معترف ہو، اس کے علاوہ کوئی حقیقی معبود نہیں، تم نے اس کی کبریائی کا اعتراف کیا ہے اور اس کے نبی و رسول پر ایمان لائے ہو، لہذا جب تمہاری جان نکلے تو اسلام ہی کی حالت میں نکلے، تمہاری نگاہوں میں دنیا سے زیادہ حقیر و ذلیل کوئی چیز نہ ہو، جو اسے ذلیل سمجھتا ہے وہ اسی کی طرف لپکتی ہے، لیکن تم اس کی طرف مائل نہ ہونا کہ وہ تم کو لے اڑے۔ اللہ کے دین کی مدد کرو وہ تمہاری مدد کرے گا۔“

اور عاصم بن عمرو رضی اللہ عنہ نے کہا: ”اے عرب کے لوگو! تم عربوں کے سردار ہو اور عجیبوں کے سرداروں کے مقابلہ میں آئے ہو، تمہیں جنت کی آرزو ہے اور انہیں دنیا کی طلب، تمہاری آخرت طلبی کے مقابلہ میں وہ اپنی دنیا طلبی میں تم پر بازی نہ لے جائیں۔ دیکھو آج کوئی ایسی بات نہ ہونے پائے جس پر کل عربوں کو ندامت کی وجہ سے سر جھکانا پڑے۔“

ربیع بن بلاد سعدی نے کہا: ”اے عرب کے لوگو! دین اور دنیا دونوں کے لیے جنگ لڑو اور اللہ کا کلام سنو۔ ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمُوتُ وَالْأَرْضُ أُعِدَّتْ لِلْمُتَّقِينَ﴾ (آل عمران: ۱۳۳)

”اور ایک دوسرے سے بڑھ کر دوڑو اپنے رب کی جانب سے بخشش کی طرف اور اس جنت کی طرف جس کی چوڑائی آسمانوں اور زمین (کے برابر) ہے، ڈرنے والوں کے لیے تیار کی گئی ہے۔“ اگر شیطان تم کو دشمن کی بھاری فوج اور جنگ کی مشکلات کے حوالہ سے بہکا دے تو یاد کرو کہ سابقہ زمانہ میں جو لوگ تمہاری فخریہ داستان سن چکے ہیں وہ تمہارے بارے میں کیا کہیں گے۔“

اور ربیع بن عامر رضی اللہ عنہ نے کہا: ”اے لوگو! اللہ نے تمہیں اسلام کی ہدایت دی، اسی کلمہ پر تمہیں اکٹھا کیا، صبر کرنے میں راحت ہے، صبر کی عادت ڈالو اسی کے عادی بن جاؤ گے، جزع و داویدا کے خوگر نہ بنو کہ اسی کی تمہیں

عادت پڑ جائے۔“

بہر حال سب نے تقریباً اسی قسم کی باتیں کہیں، ایک دوسرے کو بھروسہ دلایا اور اپنے اپنے قبائل کو مناسب طریقے سے عار دلائی، بالآخر سب نے اسلام کے لیے مرنے کا عہد کیا اور پوری طرح برا بھلا سمجھتے ہو گئے۔  
**یوم ارمات:**

معمر کہ قادیسہ کے پہلے دن کو ”یوم ارمات“ کہا جاتا ہے، یوم ارمات کے موقع پر سعد بن ابی وقاص رضی اللہ عنہ نے اسلامی لشکر کو مخاطب کرتے ہوئے کہا: ”اپنی اپنی جگہوں پر ٹھہرے رہو، اس وقت تک آگے نہ بڑھنا جب تک ظہر کی نماز نہ پڑھ لو، اور جب ظہر کی نماز سے فارغ ہو جاؤ گے تو میں تکبیر کہوں گا، تم بھی تکبیر کہنا اور تیاری شروع کر دینا۔ جان لو کہ نعرہ تکبیر کی نعمت تم سے پہلے کسی امت کو نہیں ملی، یہ تکبیر تمہیں اللہ کی طرف سے نصرت و تائید میں ملی ہے اور جب میں دوسری تکبیر کہوں گا تو تم بھی تکبیر کہنا اور اپنی تیاریاں مکمل کر لینا اور جب تیسری تکبیر کا نعرہ ماروں گا تو تم بھی تکبیر کہنا۔ شہسواروں کو چاہیے کہ اس موقع پر لوگوں کو پر جوش اور پھر تیلانا دیں تاکہ دشمن کو دعوت مبارزت دیں اور انہیں پیچھے دھکیل سکیں، پھر جب چوتھی تکبیر کہوں گا تو تم سب دشمن پر ٹوٹ پڑو اور ان میں ستم گھا ہو جاؤ اور ”لَا حَوْلَ وَلَا قُوَّةَ إِلَّا بِاللّٰهِ“ پڑھتے رہو۔“<sup>①</sup>

جب سعد رضی اللہ عنہ ظہر کی نماز پڑھ کر فارغ ہوئے تو عمر فاروق رضی اللہ عنہ کی طرف سے ان کی خدمت پر نامور غلام کو جو قاریوں میں سے تھا حکم دیا کہ سورہ جہاد یعنی سورہ انفال کی تلاوت کرے۔ اس نے اپنے قریب کے فوجی حصے میں سورہ انفال کی تلاوت کی اور پھر ہر حصے میں اس سورت کی تلاوت کی گئی۔ اس سورت کا سننا تھا کہ مسلمانوں کے دل کشادہ ہو گئے، آنکھیں چمک اٹھیں اور قلبی سکون سے مالا مال ہو گئے۔<sup>②</sup> جب حفاظ و قراء تلاوت سے فارغ ہو گئے تو سعد رضی اللہ عنہ نے تکبیر کہی، جو لوگ ان سے قریب تھے انہوں نے تکبیر کہی اور پھر پوری فوج تکبیر کے نعروں سے گونج اٹھی۔ لوگ حرکت میں آ گئے اور جب دوسری تکبیر کہی تو تمام لوگوں نے تیاری مکمل کر لی پھر تیسری تکبیر کہی تو مسلمانوں کے چند جانباز آ گئے بڑھے اور دشمن کو دعوت مبارزت دی، اہل فارس سے بھی چند نامور سپاہی نکلے، پھر دونوں نے تلوار زنی و نیزہ بازی میں ایک دوسرے سے دودو ہاتھ کیے۔<sup>③</sup> غالب بن عبد اللہ اسدی، عاصم بن عمرو تمیمی، عمرو بن معدیکرب زبیدی اور طلحہ بن خویلد اسدی جیسے مسلم جانبازوں نے اس میدان مبارزت میں دشمن کو بری طرح شکست دی، اس کے کئی نامور بہادر اس میں قتل کیے گئے اور کئی ایک کو قیدی بنایا گیا، جب کہ مذکورہ مسلم جانبازوں میں سے کسی نے جان نہ گنوائی۔ درحقیقت مبارزت، جنگ کے ان مشکل ترین فنون میں سے ایک فن ہے جس پر بڑے بڑے بہادر جانباز ہی قدرت رکھتے ہیں۔ یہ ایک ایسا جنگی فن ہے جس میں فتح یا ہار ہونے والوں کی شان بلند ہوتی ہے اور ان کے جذبات و احساسات کو قوت ملتی ہے جبکہ شکست خوردہ جماعت

① تاریخ الطبری: ۴/ ۳۶۰. ② تاریخ الطبری: ۴/ ۳۶۱. ③ تاریخ الطبری: ۴/ ۳۶۲. ④ تاریخ الطبری: ۴/ ۳۶۲.

کی اہمیت گھٹ جاتی ہے اور اس کے حوصلے پست ہو جاتے ہیں۔ ابتدائی دور کے مسلمان اس فن میں ہمیشہ دوسروں پر غالب رہے اور اس کے ظاہری و معنوی اثرات سے فائدہ اٹھاتے رہے۔<sup>①</sup>

ابھی لوگ چوتھی تکبیر کا انتظار کر رہے تھے کہ بنو نہد قیس بن حذیم بن جرثومہ کے پیدل فوجیوں پر جو ذمہ دار مقرر تھے، وہ جوش میں آ کر اٹھ کھڑے ہوئے اور کہنے لگے: اے بنو نہد! جو انمزدی کے جوہر دکھاؤ اور خود کو اسم باسٹھی ثابت کرو۔ خالد بن عوفہ رضی اللہ عنہ نے ان کی جلدی کو دیکھ کر کہا: خبردار! خاموش رہو ورنہ تمہاری جگہ دوسرے کو ذمہ دار بنادوں گا۔ چنانچہ وہ خاموش ہو گئے۔<sup>②</sup>

رستم اپنی فوج کے ایک حصہ کو حملہ کرنے کا حکم دیتا ہے:

جب رستم نے دیکھا کہ جنگ کے ابتدائی دونوں مرحلوں یعنی مبارزت و مطاردت میں مسلمان غالب آ گئے ہیں تو انہیں اگلا موقع بالکل نہ دیا کہ مسلمان اپنے قائد کی ہدایت کے مطابق مبارزت و مطاردت (پیچھے دھکیلنے) میں مزید کامیاب ہو سکیں، بلکہ فوراً اپنے لشکر کے ایک فوجی حصے کو مسلمانوں کے ایک فوجی حصہ پر جس میں قبیلہ بجیلہ کے لوگ تھے عام حملہ کرنے کا حکم دے دیا، حملہ اتنا زبردست تھا کہ دیکھنے کے قابل، فارسی فوج نے اسلامی فوج کے ایک چھوٹے سے حصے کو شکست دینے کے لیے اپنی نصف عسکری قوت جھونک دی تھی۔ ان کا اتنا زبردست فوجی ہجوم اس بات کی دلیل ہے کہ وہ لوگ مبارزت و مطاردت میں شکست فاش پانے کے بعد اس جنگی نوعیت کو جڑ سے کاٹ دینے کی جان توڑ کوشش میں تھے۔ بہر حال انہوں نے اسلامی لشکر کے ایک حصے پر تیرہ (۱۳) ہاتھیوں کے ساتھ زبردست حملہ کیا اور اپنی جنگی تنظیم کے مطابق پیادہ اور شہسواروں کی چار ہزار فوج پر ایک ہاتھی پیش پیش رکھا۔ وہ دیو پیکر ہاتھی اسلامی فوج کی صفوں میں گھس گئے اور انہیں منتشر کر دیا۔ اس حملے کا خاص نشانہ قبیلہ بجیلہ سے تعلق رکھنے والے فوجی تھے، حملہ خاصا خطرناک تھا تاہم قبیلہ کی پیدل فوج نے دشمن کا ڈٹ کر مقابلہ کیا۔

الف: سعد بن ابی وقاص رضی اللہ عنہ بنو اسد کو بنو بجیلہ کی مدد کا حکم دیتے ہیں:

بجیلہ کے فوجی مجاہدین جس صبر آزما مرحلے سے گزر رہے تھے سعد بن وقاص رضی اللہ عنہ اس کا عینی مشاہدہ کر رہے تھے، آپ نے بنو اسد کو پیغام بھیجا کہ ”بجیلہ اور ان کے ساتھ لڑنے والی فوج کی طرف سے دفاع کرو اور دشمن کو بھگاؤ۔“ چنانچہ یہ پیغام سنتے ہی طلحہ بن خویلد، حمال بن مالک، غالب بن عبد اللہ اور ریتل بن عمرو اپنے اپنے فوجی حصے کو لے کر آ گئے بڑھے، معرور بن سوید اور شقیق کا بیان ہے کہ: اللہ کی قسم! انہوں نے بڑا زبردست حملہ کیا، نیزہ بازی اور تلوار زنی کے حیرت انگیز جوہر دکھائے اور ہاتھیوں کو آگے بڑھنے سے روک دیا، جب ہاتھی پیچھے ہٹ گئے تو فارسی فوج سے ایک بہادر آگے بڑھا اور طلحہ کو دعوت مبارزت دی، طلحہ نے دیکھتے ہی دیکھتے

اسے قتل کر دیا۔ ادھر فارسی فوج نے جب دیکھا کہ بنو اسد کی طرف سے ہاتھیوں کو بھاری نقصان کا سامنا ہے تو پوری توانائی کے ساتھ اسلامی لشکر پر عام حملہ کر دیا اور فوج کے بہادر کہے جانے والے دوسہ سالاروں، ذوالحاجب اور جالینوس مسلمانوں کی جمیعت توڑنے کے لیے آگے بڑھے۔ جب کہ اسلامی فوج ابھی تک اپنے امیر سعد رضی اللہ عنہ کی چوتھی تکبیر کی منتظر تھی۔ اب فارسی فوج کے شہسوار اور فیل بان فوجی اپنے ہاتھیوں کے ساتھ بنو اسد پر اکٹھا حملہ کر چکے ہیں اور وہ لوگ دشمن کا جم کر مقابلہ کر رہے ہیں۔ اتنے میں سعد بن ابی وقاص رضی اللہ عنہ کی چوتھی تکبیر کا نعرہ بلند ہوتا ہے اور اسلامی فوج بنو اسد کے دفاع میں دشمن کی حملہ آور فوج پر ٹوٹ پڑتی ہے گویا بنو اسد ہی پر جنگ کی چکی چل رہی ہے۔ فیل بانوں نے میمنہ اور میسرہ سے اسلامی فوج کے شہسواروں پر حملہ کر دیا اور گھوڑے ان دیوپیکر ہاتھیوں کو دیکھ کر بدک گئے اور پیچھے ہٹنے لگے، جب کہ شہسوار فوجی، پیدل فوجیوں سے کہتے تھے کہ ہمارے گھوڑوں کو آگے ہانکنا کہ ہاتھیوں کا جواب دیا جائے۔

**ب: امیر لشکر سعد بن ابی وقاص رضی اللہ عنہ کا ہاتھیوں سے چھٹکارا کے لیے بنو تمیم سے استفسار:**

سعد بن ابی وقاص رضی اللہ عنہ نے عاصم بن عمرو تمیمی سے کہلا بھیجا کہ: اے بنی تمیم! کیا تم اونٹوں اور گھوڑوں والے مشہور نہیں ہو؟ کیا ان ہاتھیوں سے چھٹکارا پانے کا تمہارے پاس کوئی حل نہیں ہے؟ انہوں نے کہا: ہاں، اللہ کی قسم! کیوں نہیں، پھر انہوں نے اپنی قوم کے ماہر تیر اندازوں اور چست و چالاک لوگوں کو آواز دی اور ان سے کہا: فیل بانوں کو تیر مار مار کر گرا دو اور جو لوگ چست و چالاک تھے ان سے کہا: تم ہاتھیوں کے پیچھے لگ جاؤ اور ان کے ہودجوں سے بندھے ہوئے رسوں کو کاٹ دو تا کہ ہودج نشین جنگ جو گر جائیں۔ پھر خود بھی ان کی مدد میں شریک ہو گئے۔ یاد رہے ابھی تک بنو اسد ہی جنگ کی چکی میں تنہا پس رہے تھے، پھر میمنہ و میسرہ نے نہایت تیزی سے پلٹ کر دشمن پر وار کیا اور عاصم کے جانباز ساتھیوں نے آگے بڑھ کر ہاتھیوں کی دُمیں اور ہودج و پالان سے بندھی ہوئی رسیاں کاٹ ڈالیں۔ ہاتھی چنگھاڑ مار کر بھاگنے لگے اور اپنے فیل بانوں کو پھینکنے لگے، پھر وہ سب قتل کر دیے گئے۔ اس طرح اسلامی فوج کو کچھ راحت اور بنو اسد کو بلائے بے درماں سے نجات ملی اور فارسی فوج پیچھے ہٹنے پر مجبور ہو گئی۔ سورج غروب ہونے تک یہ معرکہ گرم رہا، بلکہ رات کے کچھ ابتدائی حصوں میں بھی جنگ جاری رہی۔ پھر دونوں فوجیں اپنی اپنی جگہ واپس لوٹ گئیں۔ اس معرکہ میں بنو اسد کے پانچ سو مجاہدین جاں بحق ہوئے، یہ لوگ مسلم فوج کے پشت پناہ تھے اور عاصم و بنی تمیم اپنے اپنے قبائل کے ساتھ دشمن کو دھکیلے اور بنو اسد کے تعاون میں پیش پیش رہے، معرکہ کے اس پہلے دن کو ”یوم ارمات“ کہا جاتا ہے۔<sup>۱</sup>

**ج: طلحہ بن خویلد کا بہادرانہ موقف:**

سعد بن ابی وقاص رضی اللہ عنہ کا یہ حکم سنا تھا کہ بنو اسد میں ایک حیرت انگیز انقلابی تاثیر پیدا ہو گئی۔ طلحہ بن خویلد

نے کہا: اے ہمارے قبیلہ کے لوگو! سعد نے کسی اعتماد کی بنا پر تمہیں مدد کے لیے پکارا ہے، کیونکہ جس کا نام لے کر پکارا جائے وہ با اعتماد ہوتا ہے اگر وہ مدد کے لیے تم سے زیادہ کسی کو موزوں سمجھتے تو انہیں کو پکارتے۔ خوب شدت سے حملہ کرو اور پھرے ہوئے شیروں کی طرح دشمن پر ٹوٹ پڑو، تم بنو اسد اس لیے کہے جاتے ہو کہ اسد (شیر) جیسا کر دکھاؤ۔ ڈٹ جاؤ، ہٹو نہیں، پلٹ پلٹ کر حملہ کرو، بھاگو نہیں۔ ربیعہ کی جنگی چالوں کا کیا کہنا! کیا ہی عمدہ کارنامہ انجام دیتے ہیں اور کیا ہی منہ توڑ جواب دیتے ہیں، کیا ہے کوئی جو دشمن کی صفوں میں گھس جائے؟ اپنی جنگی مہارت کے جوہر دکھاؤ، اللہ تمہاری مدد فرمائے، اللہ کا نام لے کر ان پر زبردست وار کرو۔<sup>۱</sup>

طلحہ کے اس خطاب سے ان کی قوم بے حد متاثر ہوئی اور جانبازی و پامردی کا ثبوت دیتے ہوئے تنہا معرکہ کو اپنے سر لے لیا اور پھر بعد میں بنو قحیم بھی ان کی مدد کو آگے آئے اور بالآخر پانچ سو (۵۰۰) شہداء کو اللہ کے حوالے کیا۔<sup>۲</sup> بنو اسد کی شجاعت و دیکھ کر دیگر قبائل کے مجاہدین بہت متاثر ہوئے، اشعث بن قیس کنذی اٹھے اور کہا: اے کندہ کے لوگو! بنو اسد کے کمال کا کیا کہنا! کیا تم نے دیکھا وہ کتنے حیرت انگیز طریقے سے وار کرتے ہیں؟ اور کتنی تیزی سے کاٹتے پیٹتے آگے نکل جاتے ہیں؟ یہ سننا تھا کہ کندہ کے مجاہدین دفاعی پوزیشن چھوڑ کر حملے کی پوزیشن میں آگئے اور اپنے سامنے کی فارسی فوج کو پیچھے دھکیل دیا۔<sup>۳</sup>

۵: یوم ارماتھ کے موقع پر عمرو بن شناس اسدی کا شعر:

لقد علمت بنو أسد بأنا

أولو الأحلام إذ ذكروا الحلوما

”بنو اسد کے لوگ جب عقل مندوں کا تذکرہ کریں گے تو مانیں گے کہ ہم بھی عقل مند تھے۔“

وأنا النازلون بكل ثغر

ولو لم نلفه إلا هشيما

”اور ہم ہر محاذ پر جانے والے ہیں اگرچہ ہمیں وہاں سوکھی گھاس ہی کیوں نہ ملے۔“

تري فينا الجياد مسومات

مع الأبطال يعلكن الشكيما

”قبیلہ دیکھتا ہے کہ عمدہ فوجی گھوڑے بہادروں کو پشت پر بٹھائے لگام کو چارہ ہے ہیں۔“

تري فينا الجياد مجلجات

تنهنه عن فوارسها الخصوما

۱ تاریخ الطبری: ۳۶۴/۴

۲ تاریخ الطبری: ۳۶۴/۴، القادسیہ، أحمد عادل کمال ص: ۱۳۹



”قبیلہ دیکھتا ہے کہ ہمارے درمیان حملہ آور عمدہ گھوڑے موجود ہیں جو دشمن کو اپنے شہسواروں کے قریب نہیں آنے دیتے۔“

بجمع مثل سلك مكفهر  
تشبههم إذا اجتمعوا قروما  
”ایسے ہجوم کے ساتھ جو حملہ کرنے کے لیے پرتول رہا ہے، جب وہ اکٹھے ہوتے ہیں تو لگتا ہے کہ گوشت کا ٹیلہ ہے۔“

بمثلم تلاقى يوم هيج  
إذا لاقيت باساً أو خصوما  
”جب میں کسی جنگ کا سامنا کرتا ہوں یا دشمن سے دودو ہا تھا کرتا ہوں تو ان جیسے شہسواروں کو لے کر وہ (گھوڑے) لڑائی کے دن میدان کارزار میں کود پڑتے ہیں۔“  
نفينا فارسا عما أرادت  
وكانت لا تحاول أن تريما  
”ہم نے فارس کو ان کے ارادوں سے پھیر دیا جب کہ وہ اپنی جگہ سے پیچھے ہٹنے کا نام نہیں لے رہے تھے۔“

#### 4: جنگ کا اسپتال:

دوران جنگ مقام ”عذیب“ میں چھوٹا اسپتال بنایا گیا تھا، مجاہدین کی صبرگزار اور نیکیوں کی طلب گار بیویاں وہاں پر مقیم تھیں وہ زخمیوں کی مرہم پٹی اور علاج و مرہم پٹی کرتیں، یہاں تک کہ اللہ تعالیٰ ان میں جسے چاہتا شفا دیتا اور جسے چاہتا شہادت کی موت عطا فرماتا۔ صرف اتنا ہی نہیں بلکہ اس سے زیادہ قابل تعجب اور قابل آفریں ان کا یہ عمل رہا کہ اپنے ساتھ بچوں کو لے کر وہ شہداء کی قبریں کھودتیں۔ مانا کہ زخمیوں کی تیمارداری اور ان کی مرہم پٹی کرنا خواتین کے لیے آسان اور ان کے بس کی بات ہے، لیکن قبریں کھودنا تو وشوار اور محنت طلب کاموں میں سے ہے اور یہ مردوں کا کام ہے، لیکن چونکہ مجاہدین حضرات جہاد میں مشغول تھے اس لیے ان کی عدم موجودگی میں خواتین پر واجبی ذمہ داری عائد ہوتی تھی کہ وہ اس عمل کو نبھائیں، کیونکہ ایمان اور صبر کی قوت نے انہیں اس لائق بنا دیا تھا۔<sup>①</sup>

بہر حال جنگ جاری رہی اور شہداء کی لاشیں ”عذیب“ اور ”عین شمس“ کے درمیان وادی مشرف کے دونوں کنارے پہنچائی جاتی رہیں۔<sup>②</sup> نیز مسلم فوج اور ان کے دشمنوں کے درمیان کچھ رات گئے جنگ بند ہو جانے سے

مجاہدین کو موقع مل گیا کہ ”عذیب“ جا کر اپنے اہل و عیال کی خیریت معلوم کر سکیں۔<sup>①</sup>  
**و: خنساء بنت عمرو رضی اللہ عنہا پر سکون رات میں اپنے بیٹوں کو جنگ پر ابھارتی ہیں:**

”عذیب“ میں مسلم خواتین کی بھیڑ میں دور جاہلیت و اسلام بنو سلیم کی شاعرہ خنساء بنت عمرو رضی اللہ عنہا اپنے چار بیٹوں کے ساتھ تشریف فرما ہیں، وہ چاروں بیٹے چار فرد ہی نہیں بلکہ کامل مرد میدان ہیں۔ یہ خاتون انہیں نصیحت کرتی ہے اور جنگ پر جانے کے لیے ان الفاظ میں ابھارتی ہے: ”تم خوشی خوشی اسلام لائے ہو، اپنی مرضی سے ہجرت کی ہے، تم جانتے ہو کہ اللہ نے کفار سے جنگ کرنے کا کتنا بڑا ثواب مقرر کیا ہے، پھر بھی آج سن لو کہ اس دنیائے فانی سے آخرت کی زندگی بہتر ہے۔ اللہ کا ارشاد ہے:

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾

(آل عمران: ۲۰۰)

”اے لوگو جو ایمان لائے ہو! صبر کرو اور مقابلے میں جے رہو اور مورچوں میں ڈٹے رہو اور اللہ سے ڈرو، تاکہ تم کامیاب ہو جاؤ۔“

اگر بخیر و عافیت تمہیں صبح میسر ہوتی ہے تو سمجھ بوجھ سے کام لیتے ہوئے اور اللہ سے مدد مانگتے ہوئے اپنے دشمن سے جنگ پر نکل جاؤ اور جب دیکھو کہ جنگ اپنے شباب پر ہے، اس کے شعلے بھڑکنے لگے ہیں اور وہ گرد و پیش کو اپنی لپیٹ میں لے رہی ہے تو معرکہ کی اس گرم بھٹی میں کود پڑو، اور فوجوں کے زبردست ٹکراؤ میں دشمن کے قائد اعلیٰ پر مردانہ وار حملہ کرو، تم دنیا میں اموال غنیمت سے سرفراز ہو گے اور دارالخلد آخرت میں سرخرو کی نصیب ہو گی۔“

چنانچہ اپنی ماں کی نصیحت کو قبول کرتے ہوئے اس کی بات کو دل سے لگا کر چاروں بیٹے نکل پڑے اور صبح سویرے ہی وہ میدان جنگ میں اپنے مقامات پر نظر آنے لگے۔<sup>②</sup>

**ز: قبیلہ نضج کی ایک خاتون اپنے بیٹوں کو جنگ میں شرکت کے لیے حوصلہ افزائی کرتی ہے:**

قبیلہ نضج کی ایک خاتون تھیں ان کے چار بیٹے تھے، وہ سب اس دن جنگ میں شریک ہوئے، معرکہ کے دوسرے دن صبح کی پو پھونٹے ہی انہوں نے اپنے بیٹوں کو مخاطب کر کے کہا:

”تم خوشی خوشی اسلام لائے اور اس پر جے رہے اور ہجرت کی، اگرچہ مدینہ ہجرت نہیں کی۔ تم اپنے

شہروں پر بوجھ نہ تھے کہ اس نے تمہیں نکال دیا، نہ نقطہ زدہ تھے کہ یہاں آئے۔ تم اپنی عمر دراز ضعیف

ماں کو لے کر یہاں لائے ہو اور اسے اہل فارس کے سامنے ڈال دیا ہے۔ سنو! اللہ کی قسم جس

① التاریخ الاسلامی: ۱۰ / ۴۵۲.

② الاستیعاب ۲۸۷، نساء، القادسیہ، ص: ۱۴۶، ۱۴۷.

طرح تم ایک باپ کی اولاد ہو اسی طرح ایک ماں کی بھی اولاد ہو۔ وہ ماں جس نے نہ تو تمہارے باپ کے ساتھ خیانت کی ہے اور نہ تمہارے ماموں کو رسوا کیا ہے۔ جاؤ! جنگ میں کود پڑو، شروع سے آخر تک ڈٹے رہو۔“

یہ سن کر وہ سب تیزی سے میدان جنگ کی طرف دوڑ پڑے اور دیکھتے ہی دیکھتے لگا ہوں سے اوجھل ہو گئے۔ اس کے بعد ماں نے آسمان کی طرف دعا کے دونوں ہاتھوں کو اٹھایا اور کہنے لگی:

”اے اللہ! میرے بیٹوں کا دفاع کرنا۔“

چنانچہ انہوں نے جنگ میں بہادری کے خوب خوب جوہر دکھائے اور آخر میں اپنی ماں کے پاس صحیح سالم واپس لوٹے۔ کسی کو کوئی زخم نہ آیا۔<sup>①</sup>

یہ ہے جنگ قادسیہ کے پہلے دن خواتین اور خاص کر عمر دراز ضعیف خواتین کا ایمانی جوش و جذبہ۔

**یوم اغواث:**

جنگ قادسیہ کے دوسرے دن کو ”یوم اغواث“ کہا جاتا ہے۔ یوم اغواث کی رات میں قعقاع بن عمرو تسمی رضی اللہ عنہ کی قیادت میں شامی فوج کا ایک دستہ قادسیہ میں آ پہنچا۔ جس کی تفصیل یہ ہے کہ امیر المومنین عمر بن خطاب رضی اللہ عنہ نے امیر شام ابو عبیدہ بن جراح رضی اللہ عنہ کو حکم دیا تھا کہ خالد بن ولید کے ساتھ عراق کی جو فوج شام گئی تھی اسے معرکہ قادسیہ میں مسلمانوں کی مدد کے لیے عراق واپس بھیج دیں۔ ابو عبیدہ رضی اللہ عنہ نے حکم کی بجا آوری کرتے ہوئے خالد رضی اللہ عنہ کے ساتھ آئی ہوئی عراقی فوج کو واپس بھیج دیا اور خالد رضی اللہ عنہ کو اپنے پاس باقی رکھا تا کہ وقت ضرورت ان سے کچھ مدد لے سکیں اور قادسیہ کو بھیجی جانے والی اس فوجی کمک کا سپہ سالار سعد بن ابی وقاص رضی اللہ عنہ کے بھتیجے ہاشم بن عتبہ بن ابی وقاص رضی اللہ عنہ کو بنایا۔ یہ عراقی فوج جب خالد بن ولید رضی اللہ عنہ کی امارت میں عراق سے شام آئی تھی اس وقت اس کی تعداد نو ہزار (۹۰۰۰) تھی، لیکن اب عراق واپس ہونے والوں کی تعداد صرف چھ ہزار (۶۰۰۰) تھی۔ ان میں سے ہاشم بن عتبہ رضی اللہ عنہ نے ایک ہزار مجاہدین پر مشتمل فوجی دستہ کو مقدمہ کی حیثیت سے قعقاع بن عمرو رضی اللہ عنہ کی قیادت میں قادسیہ روانہ کیا۔<sup>②</sup>

**الف: قعقاع بن عمرو رضی اللہ عنہ کے بہادرانہ مواقف:**

قعقاع رضی اللہ عنہ اپنے مقدمہ کو لے کر تیزی سے آگے بڑھے اور یوم اغواث کی صبح ہوتے ہوتے قادسیہ پہنچ کر اسلامی فوج سے آ ملے۔ آپ نے قادسیہ آمد کے دوران ایک تدبیر سوچی کہ جس سے مسلمانوں کی قوت دو بالا ہوتی نظر آئے۔ چنانچہ آپ نے اپنے لشکر کو دس دس مجاہدین کی جماعت بنا کر سو (۱۰۰) حصوں میں تقسیم کر دیا اور انہیں حکم دیا کہ وہ سب یکے بعد دیگرے آگے بڑھیں، یعنی جب دس مجاہدین کی ایک جماعت نظروں سے اوجھل

ہو جائے تب دوسری جماعت اس کے پیچھے حرکت کرے۔ قعقاع رضی اللہ عنہ پہلی جماعت میں آنے والوں کے ساتھ آئے اور پھر یکے بعد دیگرے جماعتیں آتی رہیں۔ قعقاع رضی اللہ عنہ جب جب افق پر نگاہ ڈالتے ایک جماعت آتی ہوئی نظر آتی۔ آپ نعرہ تکبیر بلند کرتے اور سارے مسلمان نعرہ تکبیر کہتے اور جوش و خروش کے ساتھ دشمن سے نبرد آزما ہوتے۔ بلاشبہ مسلم مجاہدین کی روحانی غیرت اور ایمانی شعور کو بلند و پختہ کرنے کی یہ ایک کامیابی تدبیر تھی۔ کیونکہ جس لشکر میں تیس ہزار فوجی موجود ہوں اس کی مدد کے لیے صرف ایک ہزار فوج کی آمد کوئی معنی نہیں رکھتی تھی، لیکن یہ اللہ کا بہت بڑا فضل و کرم رہا کہ اس نے قعقاع رضی اللہ عنہ کی ایک ایسی انوکھی تدبیر کی طرف رہنمائی کی جس نے قلت مدد کے احساس کو زائل کر دیا اور مسلمانوں کے عزم و حوصلے بلند کر دیے۔ قعقاع رضی اللہ عنہ نے امدادی کمک کی آمد کی خوشخبری سناتے ہوئے کہا: ”اے لوگو! میں ایسے جانبازوں کو لا رہا ہوں کہ اگر وہ تم تک پہنچ گئے اور قلت تعداد کے باوجود تمہاری پامردی و جرأت کا انہیں علم ہو گیا تو ان کا کمزور ترین فرد بھی تم سے آگے بڑھ نکلنا چاہے گا اور ان کی کوشش ہوگی کہ اس مقام فضیلت کو تم سے لے لیں، تم مجھے جیسا کرتے ہوئے دیکھو ویسا ہی کرو۔ پھر آگے بڑھے اور دشمن کو یہ کہتے ہوئے لاکارا: ”کون ہے جو مجھ سے مقابلہ کرے گا؟“ یہ سن کر لوگ ان کے بارے میں ابوبکر رضی اللہ عنہ جیسی داؤتحمین دینے لگے، کہا: جس فوج میں ان جیسے لوگ ہوں وہ شکست سے دوچار نہیں ہو سکتی۔ اور سب مطمئن نظر آنے لگے، قعقاع رضی اللہ عنہ کی لاکار پر ذوالحاجب ۱ جب سامنے آیا تو قعقاع رضی اللہ عنہ نے اس سے پوچھا: تم کون ہو؟ ۲ اس نے غراتے ہوئے جواب دیا: میں بہمن جاذویہ ہوں۔ اتنا سننا تھا کہ قعقاع رضی اللہ عنہ کے دل میں معرکہ جسر کے موقع پر اسی کی وجہ سے مسلمانوں کو بچنے والی دل خراش مصیبت کی یاد تازہ ہو گئی اور غیرت ایمانی کی رگ پھڑک اٹھی۔ دھاڑھے اور کہا: آج ابوعبید، سلیط اور شہدائے جسر کے خون کا بدلہ لے کر رہوں گا۔ مقابل اگرچہ فارس کا ایک عظیم قائد اور سورما مانا جاتا تھا، لیکن قعقاع رضی اللہ عنہ کی بارعب آواز سے اس کا دل دہلنا ضروری تھا۔ ابوبکر رضی اللہ عنہ نے قعقاع رضی اللہ عنہ کے بارے میں کہا تھا: لشکر میں قعقاع کی ایک بارعب آواز ایک ہزار فوجیوں کی قوت پر غالب ہے۔ ۳ پھر بھلا یہ کیسے ممکن تھا کہ ایک فرد ان کے سامنے ٹھہر پاتا، اگرچہ وہ بہادری اور ثبات قلبی میں کیسی بھی شہرت رکھتا تھا؟ اور اسی لیے بغیر کسی تاخیر کے قعقاع رضی اللہ عنہ نے اسے اس کی فوج کے سامنے زمین پر ڈھیر کر دیا، پھر دیکھتے ہی دیکھتے زمین پر اس کی لاش گر جانے کا زبردست اثر یہ ہوا کہ فارس کے دل دہل گئے اور مسلمانوں کے عزم و حوصلے بلند ہو گئے، کیونکہ وہ فارس کے بیس ہزار جنگجوؤں کا سپہ سالار تھا۔

قعقاع رضی اللہ عنہ نے دوسری آواز لگائی اور کہا: کون ہے جو میرا مقابلہ کرے گا؟ مقابلہ میں فارس کے دو جوان

۱ یہ فارسی فوج کا ایک سورما لیڈر مانا جاتا تھا، اس نے معرکہ جسر میں مسلمانوں کو سخت نقصان پہنچایا تھا۔

۲ قعقاع رضی اللہ عنہ کے پوچھنے کی وجہ یہ تھی کہ وہ معرکہ جسر میں موجود نہ تھے بلکہ اس وقت شام کے محاذ پر تھے۔

۳ تاریخ الإسلام: ۱۰/ ۴۵۵۔

بیزان اور بندوان میدان میں آئے۔ ادھر سے دو کواترتے دیکھ کر حارث بن ظلیان بن حارث، بنو تمیم اللات میں سے، قعقاع رضی اللہ عنہ کے ساتھ جا ملے۔ قعقاع رضی اللہ عنہ نے بیزان سے مقابلہ کیا اور اسے قتل کر دیا اور ابن ظلیان نے بندوان سے مقابلہ کیا، بندوان بھی فارس کے اہم بہادروں میں شمار ہوتا تھا اسے ابن ظلیان نے قتل کیا۔ اس طرح قعقاع رضی اللہ عنہ نے صبح ہی صبح فارس کے پانچ عظیم سپہ سالاروں میں سے دو کا کام تمام کر دیا۔ بے شک اہل فارس کے لیے یہ ایک بھاری نقصان تھا۔ اس سے وہ سخت حیرت و اضطراب میں پڑ گئے اور اس طرح شکستہ دل ہوئے کہ فارسی فوج کی ہمت پست ہو گئی، پھر دونوں طرف سے شہ سواروں کی باقاعدہ جنگ شروع ہو گئی اور قعقاع رضی اللہ عنہ مسلمانوں سے کہنے لگے: اے مسلمانو! دشمن کو تلوار سے کاٹو، وہ کاٹنے ہی کے لیے بنائے گئے ہیں۔ تمام مسلم مجاہدین بھی ایک دوسرے سے یہی کہتے رہے اور شام تک ان میں اسی طرح گھسان کی جنگ جاری رہی۔ مورخین لکھتے ہیں کہ اس دن قعقاع رضی اللہ عنہ نے تیس کامیاب حملے کیے، جو نبی دشمن کی کوئی ٹولی نظر آتی اس پر زبردست وار کرتے اور اپنے مقصد میں کامیاب ہو جاتے اور یہ شعر پڑھتے:

أز عجم عمداً بهاءً عاجاً

أطعن طعنًا صائبًا تجاجاً

”اس جنگ میں میں انہیں اچھی طرح لتاڑوں گا اور بالکل صحیح نشانے سے نیزوں کی بارش کروں گا۔“

دشمن کا سب سے آخری شخص بزرجمبر ہمدانی قتل کیا گیا، اس کے بارے میں قعقاع رضی اللہ عنہ نے کہا:

جوتہ جياشة بالنفس

هدارة مثل شعاع الشمس

”میں نے پورے جوش و خروش سے اسے زمین پر چپت کر دیا اور سورج کی کرنوں کی طرح اس کے خون کو زمین پر منتشر کر دیا۔“

فی يوم اغواث فليل الفرس

أنخس فی القوم أشد النخس

”یوم اغواث کے موقع پر جب کہ فارسیوں کی رات قوم میں تباہی مچانے والی تھی۔“

**ب: علباء بن جحش عجل کی انتہی معرکہ میں پیٹ سے باہر آ گئی:**

بکر بن وائل کی صفوں کے سامنے فارس کا ایک فوجی آکھڑا ہوا اور دعوت مبارزت دینے لگا، علباء بن جحش مقابلہ کے لیے آگے بڑھا۔ علباء نے اس کے سینے میں دائیں طرف نیزہ مارا جس سے اس کا پیچھڑا چاک ہو گیا اور دشمن نے بھی پلٹ کر آپ کے پیٹ میں کاری ضرب لگائی جس سے آپ کی انتڑیاں باہر آ گئیں اور پھر دونوں

زمین پر گر پڑے۔ مجوسی فوراً مر گیا لیکن علماء کھڑے نہ ہو سکے اور کوشش کرتے رہے کہ اپنی انتزویوں کو پیٹ میں واپس ڈال لیں، پھر وہ بھی ممکن نہ ہو سکا۔ اسی دوران میں ایک مجاہد کا ادھر سے گزر ہوا، علماء نے اسے پکارا اور کہا میری انتزویوں کو میرے پیٹ میں رکھ کر میری مدد کرو۔ چنانچہ اس نے انتزویاں علماء کے پیٹ میں ڈال دیں اور علماء دوبارہ نفس کو دباتے ہوئے پوری جرأت کے ساتھ فارس کی فوج کی طرف لپکے، اپنے پیچھے مجاہدین کی صفوں کی طرف توجہ نہ دی لیکن ابھی اپنی جگہ سے تقریباً تیس ہاتھ آگے گھسٹ کر گئے ہوں گے کہ جان جان آفرین کے حوالے کر دی۔ اس وقت آپ کی زبان پر یہ اشعار تھے:

أرجو بهما من ربنا ثواباً

قد كنت ممن أحسن الضرابا

”میں بہترین تلوار زنی کرنے والوں میں سے ایک تھا اس سے میں اپنے رب کی رضا و خوشنودی کا

طالب ہوں۔“

ج: اعراف بن اعلم عقیلی:

اہل فارس کا ایک اور فوجی میدان میں آیا اور کہا: کون ہے جو مجھ سے مقابلہ کرے گا؟ مسلمانوں کی طرف سے اعراف بن اعلم عقیلی مقابلہ میں اترے اور اسے قتل کر دیا۔ پھر ایک دوسرا فارسی پہلوان آیا، آپ نے اسے بھی چت کر دیا، پھر کئی فارسی فوجیوں نے انہیں گھیر لیا اور یکجائی حملہ کر کے انہیں زیر کرنے لگے، اس دوران ہتھیار ان کے ہاتھ سے چھوٹ کر دور گر گیا اور وہ دشمن کے ہاتھ لگ گیا، پھر بھی آپ ان کے چہروں پر دھول اڑاتے ہوئے اپنے ساتھیوں میں واپس آ گئے۔ ❶

د: خنساء بنت الخنساء کے چاروں بیٹوں کا فداکارانہ موقف:

اس معرکہ میں خنساء کے چاروں بیٹوں نے فداکارانہ جوہر دکھائے، وہ سب پورے جوش و خروش سے میدان کارزار میں کود پڑے، ان میں سے ہر ایک نے معرکہ میں شرکت کرتے وقت جوش و جذبات کو ابھارنے والے ایسے ترانے گائے جن سے خود انہیں اور دیگر بھائیوں کو دلی تقویت ملی، پہلے بیٹے کے اشعار یہ تھے:

يا إخوتى ان العجوز الناصحة

قد نصحتنا إذ دعتنا البارحة

”اے میرے بھائیو! رات کے وقت جب ہم کو خیر خواہ بوڑھی ماں نے بلایا تو نصیحت کی۔“

مقالة ذات بيان واضحة

فاكروا الحرب الضروس الكالحة

”ایسے الفاظ میں نصیحت کی جو بالکل صاف اور واضح ہے، پس تباہ کن اور چہروں کو بگاڑ دینے والی اور بھیانک جنگ میں شرکت کے لیے جلدی کرو۔“

وإنما تلقون عند الصائحة  
من آل ساسان الكلاب النابحة  
”جیج پکار والی (بھیانک جنگ) کے وقت آل ساسان کے بھونکنے والے کتوں سے تمہارا سابقہ  
پڑے گا۔“

قد أيقنوا منكم بوقع الجائحة  
وأنتم بين حياة وحياة صالحة  
”انہیں یقین ہے کہ تمہاری طرف سے ان پر مصیبت ٹوٹے گی جب کہ دنیاوی زندگی اور آخرت کی  
صالح زندگی کے درمیان ہو۔“  
ان اشعار کے ترانے گاتا ہوا پہلا بیٹا میدان کارزار میں کود پڑا اور لڑتے لڑتے شہید ہو گیا۔ دوسرا اٹھا اور  
ان اشعار کا ترانہ پڑھتے ہوئے جنگ کی طرف بڑھا:

إن العجوز ذات حزم وجلد  
والنظر الأوفق والرأى السدد  
”عالی ہمت، باعزیمت، ربانی بصیرت اور سچی و بہترین رائے والی بوڑھی ماں نے۔“  
قد أمرتنا بالسداد والرشد  
نصيحة منها وبراً بالولد  
”اولاد کے ساتھ وفاداری اور خیر خواہی کرتے ہوئے اس نے ہمیں راست روی اور رشد و ہدایت  
اختیار کرنے کا حکم دیا ہے۔“

فباكروا الحرب حماة في العدد  
إمّا لفوز بارد على الكبد  
”اسلامی فوجوں کے مددگار بن کر جنگ میں شرکت کے لیے جلدی کرو، اس کامیابی کے لیے جو کلیجے  
کو ٹھنڈا کرنے والی ہے (یعنی مال غنیمت)۔“

او میتہ تورثکم عز الأبد  
فی جنة الفردوس والعين الرغد  
”یا اس (قابل رشک) موت کے لیے جو جنت الفردوس میں تمہیں ہمیشہ کے لیے عزت و سر بلندی

اور عیش و عشرت و راحت میں دینے والی ہے۔“  
ان ترانوں کے ساتھ انہوں نے بھی جنگ کی اور شہید ہو گئے۔

پھر تیسرا بیٹا یہ ترانے گاتا ہوا آگے بڑھا:

والله لا نعصى العجوز حرقاً

قد امرتنا حدباً وعطفاً

”اللہ کی قسم! ہم بوڑھی ماں کی ذرہ برابر نافرمانی نہیں کریں گے، اس نے انتہائی شفقت و مہربانی کے ساتھ نہایت پیار و محبت سے ہمیں حکم دیا ہے۔“

نصَحْنا وبراَ صادقاً و لطفاً

فبادروا الحرب الضروس زحفاً

”خیر خواہی، پر خلوص، جذبہ اطاعت اور نرم (آواز) میں ہمیں سمجھایا پس اس خطرناک جنگ میں جلدی سے کود پڑو۔“

حتى تلقوا آل كسرى لفا

او يكشفوكم عن حماكم كشفاً

”یہاں تک کہ آل کسریٰ کو گھیرے میں لے لو، یا وہ تمہیں تمہاری محفوظ جگہ چھوڑ کر بھاگ جائیں۔“

إن انرى التقصير عنكم ضعفاً

والقتل فيكم نجدة وزلفى

”تمہاری کسی بھی تقصیر کو ہم کمزوری سمجھتے ہیں اور قتل (شہادت) کو (الہی) مدد اور تقرب کا ذریعہ۔“

انہوں نے جنگ لڑی اور شہید ہو گئے، پھر چھوٹا بیٹا اٹھا اور کہا:

لست لخنساء ولا للأخزم

ولا لعمر و ذى السناء الأقدم

”خنساء، اخزم اور عمرو جیسے قدیم و بلند رتبہ والے افراد کی طرف میری نسبت نہ ہو۔“

إن لم أرد فى الجيش جيش الأعجم

ماض على الهول خضم خضرم

”اگر میں فارس کی فوج میں ان سے نبرد آزمائی کے لیے نہ اتروں، بھیا تک جنگ کے سر پر تنق براں

کی بارش ہونے والی ہے۔“



إمالفوز عاجل ومغنم

اولوفاة فى السبيل الاكرم

”فوری کامیابی اور مال غنیمت کے لیے یا کرم و نیک نامی کے راستے میں جان قربان کرنے کے لیے۔“

ان اشعار کے ترانے گاتے ہوئے یہ بیٹا بھی جنگ کرتے ہوئے شہید ہو گیا۔<sup>①</sup>

اور جب خنساء کو اپنے چاروں بیٹوں کی شہادت کی خبر ملی تو کہا:

(( اَلْحَمْدُ لِلّٰهِ الَّذِیْ شَرَّفَنِیْ بِقَتْلِہِمْ وَاَرْجُوْا مِنْ رَبِّیْ اَنْ یَّجْمَعَنِیْ بِہِمْ فِیْ

مُسْتَقَرِّ رَحْمَتِہٖ . ))<sup>②</sup>

”شکر ہے اس اللہ ذوالجلال کا جس نے ان کی شہادت کے ذریعے سے مجھے سرخروئی سے نوازا، میں اپنے

رب سے امید کرتی ہوں کہ مجھے ان کے ساتھ اپنی رحمت کے ٹھکانے (جنت) میں اکٹھا کرے گا۔“

**س:** فارسی فوج کے خلاف قعقاع بن عمرو رضی اللہ عنہ کی ایک موثر چال:

یوم اغواث کے اس معرکہ میں قعقاع بن عمرو رضی اللہ عنہ اور ان کے چچا زاد بھائیوں نے مل کر فارسی فوج کے خلاف ایک کامیاب چال چلی، وہ یہ کہ جب آپ کو معلوم ہوا کہ فارسی فوج کے ہاتھیوں نے پہلے دن کی لڑائی میں مسلم شہسواروں کے گھوڑوں کو بدکا کر انہیں بہت نقصان پہنچایا ہے تو آپ اللہ کی توفیق سے اپنی قوم کے کچھ لوگوں کو لے کر اونٹوں کو ڈراؤنی شکل میں تیار کرنے لگے تاکہ دشمن کے گھوڑوں کو بدکانے میں اس سے کامیابی ملے۔ چنانچہ انہوں نے اپنے اونٹوں کے جسم پر جھول اور چہروں پر برقعے ڈال دیے اور ان پر پیدل فوجیوں کو سوار کر دیا، بیچ میں اونٹوں کو اور چاروں طرف سے گھوڑوں کر دیا اور پھر انہیں لے کر فارسی فوج کے شہسواروں پر حملہ کر دیا۔ اس طرح آج یوم اغواث کے موقع پر مسلمانوں نے وہ تدبیر اپنائی جسے فارسی فوج نے یوم ارمات کے موقع پر مسلمانوں کے خلاف استعمال کیا تھا۔ وہ اونٹ فارسی فوج کی چھوٹی یا بڑی جماعت جس طرف سے بھی گزرتے اس کے گھوڑوں کو بدکا دیتے اور پیچھے سے مسلمانوں کے گھوڑے ان کو روندتے ہوئے آگے بڑھ جاتے۔ جب مسلمانوں نے فارسی فوج کی بھگدڑ دیکھی تو انہیں اطمینان حاصل ہوا اور ان اونٹوں کی وجہ سے فارسی فوج کو آج کے معرکہ میں مسلمانوں سے کہیں زیادہ نقصان اٹھانا پڑا جو انہوں نے یوم ارمات کے موقع پر اٹھایا تھا۔<sup>③</sup>

ان واقعات میں ہم یہ بات صاف طور سے محسوس کر رہے ہیں کہ دور اول کے مسلمان جنگی تدابیر کی جدید سے جدید ایجادات کے سلسلے میں اپنے دشمنوں سے آگے تھے۔ غور طلب مقام ہے کہ فارسی فوج نے جنگ کے پہلے دن ہاتھیوں کو استعمال کر کے مسلمانوں کو سخت مصیبت میں ڈال دیا تھا اور چونکہ مسلمانوں کے پاس ہاتھی نہ

① القادسیہ، ص: ۱۵۴، أحمد عادل کمال ② الخنساء أم الشهداء، عبد المنعم الهاشمی، ص: ۹۸.

③ التاريخ الإسلامی: ۱۰/ ۴۶.

تھے اس لیے اپنے اونٹوں کو جدید جنگی ہتھیار کی شکل میں استعمال کر کے دشمن کے ساتھ کامیاب چال چلی اور یہ چال ایک کامیاب جنگی تدبیر ثابت ہوئی جس نے دشمن کے گھوڑوں کو خوف زدہ کر دیا اور گھوڑوں نے اپنے شہسواروں کو پیٹھ سے پھینکنا شروع کر دیا۔ لہذا آج کے اس بحرانی دور میں ضروری ہے کہ مسلمان پہلے عقیدہ و روحانیت کی تعمیر و ترقی کے بعد جدید جنگی و مادی ایجادات میں بھی دوسروں سے آگے بڑھ نکلیں۔

**ش: ابوحنبل ثقفی رضی اللہ عنہ، معرکہ میں:**

معرکہ یوم انواط میں نصف رات تک جنگ جاری رہی اور اس رات کا نام ”لیلۃ السواد“ (سیاہ رات) رکھا گیا، پھر جب دونوں فوجیں ایک دوسرے سے پیچھے کھسکتی نظر آئیں تو اس رات جنگ بند ہو گئی، اس سے مسلمانوں کا ایک بڑا فائدہ یہ ہوا کہ شہداء کو ہادی مشرق میں (جوان کے لیے قبرستان تھی) اور زنجیوں کو عذیب میں منتقل کرنے لگے جہاں عورتیں ان کی مرہم پٹی اور تیمارداری کرتی تھیں۔ اس رات کے معرکہ میں ابوحنبل ثقفی رضی اللہ عنہ پہلی مرتبہ شریک ہوئے۔ ۱۰ امیر لشکر سعد بن ابی وقاص رضی اللہ عنہ کی طرف سے گرفتار کر کے انہی کے قلعہ میں قید کر دیے گئے تھے۔ شام ہوئی تو ابوحنبل رضی اللہ عنہ، سعد رضی اللہ عنہ کے پاس بالا خانے میں گئے، ان سے معافی مانگی اور غلطی درگزر کرنے کی سفارش کرنے لگے، لیکن سعد رضی اللہ عنہ نے معافی دینے سے انکار کر دیا اور نیچے واپس لوٹا دیا۔ ابوحنبل رضی اللہ عنہ چار و ناچار نیچے اتر آئے، سلطی بنت نصفہ کے پاس گئے اور کہنے لگے: اے سلطی! اے آل نصفہ کی بیٹی! کیا تم میرے اوپر احسان کر سکتی ہو؟ نصفہ نے پوچھا: وہ کیا؟ ابوحنبل رضی اللہ عنہ نے کہا: مجھے بیڑیوں سے آزاد کر دو اور سعد کا سیماہ صفت بقاء گھوڑا عاریتاً دے دو۔ اللہ کی قسم! اگر اس نے مجھے صحیح سالم بچا لیا تو میں خود لوٹ کر تیرے پاس آؤں گا اور بیڑیاں اپنے پاؤں میں ڈال لوں گا۔ سلطی نے کہا: میرا اس سے کیا تعلق، میں ایسا نہ کر پاؤں گی۔ ابوحنبل رضی اللہ عنہ مایوس ہو کر یہ اشعار پڑھتے ہوئے اپنے قید خانہ میں واپس لوٹ آئے:

کفی حزناً أن تلتقی الخیل بالقنا

وأتربك مشدوداً علی وثاقیا

”میرے لیے اس سے بڑھ کر اور کوئی غم نہیں ہے کہ شہسوار نیزے بازیاں کر رہے ہوں اور میں پابہ

زنجیر پڑا رہوں۔“

إذا قمت عنانی الحديد واغلقت

مصارع دونی قد تصم المنادیا

”جب میں کھڑا ہونا چاہتا ہوں تو زنجیر اٹھنے نہیں دیتی اور دروازے اس طرح بند کر دیے جاتے ہیں

کہ پکارنے والا پکارتے پکارتے تھک جاتا ہے۔“

وقد كنت ذامال كثير واخوة

فقد تركوني واحداً الا اُخاليا

”میں کافی دولت مند اور بھائیوں والا تھا، لیکن ان سب نے مجھے تنہا چھوڑ دیا ہے اور اب میرا کوئی بھائی نہ رہا۔“

ولله عهد لا أخيس بعهدہ

لئن فیرجت ألا أزور الحوانیا

”میں نے اللہ سے عہد و پیمان کیا ہے کہ اس کے عہد سے نہیں پھروں گا، اگر میرے لیے مے خانوں کے دروازے کھول بھی دیے جائیں تو بھی میں ادھر کا رخ نہ کروں گا۔“

سلمیٰ نے جب یہ اشعار سنے تو کہنے لگیں: میں نے استخارہ کیا ہے، تمہارے وعدہ پر مجھے یقین ہے اور پھر ان کی بیڑیاں کھول دیں اور کہا: لیکن میں گھوڑا نہیں دے سکتی اور پھر اپنے حجرے کی طرف چلی گئیں۔ ادھر ابوحنجن گھوڑے کے پاس گئے، اس کی لگام ہاتھ میں لی اور قادیہ کی خندق کی طرف کھلنے والے قلعہ کے دروازے سے گھوڑے کو باہر لائے، اس پر سوار ہوئے اور ایڑ لگائی اور جب مینہ کے برابر پہنچے تو بلند آواز سے نعرہ بکیر کہا اور فارسی فوج کے میسرہ پر زبردست حملہ کیا اور دونوں فوجوں کے درمیان تیغ زنی، نیزہ بازی اور دیگر اسلحوں کے جوہر دکھائے، مسلمان انہیں دیکھ کر حیرت میں پڑ گئے اور بعض لوگ کہنے لگے: زین کے ساتھ لڑ رہا ہے؟ سعید اور قاسم نے کہا: نہیں بلکہ تنگی پیٹھ لڑ رہا ہے۔ پھر مسلم صف کے پیچھے سے گھوم کر میسرہ میں آ گئے اور بلند آواز سے بکیر کا نعرہ مارتے ہوئے دشمن کے مینہ پر دھاوا بول دیا اور دونوں فوجوں کے درمیان تیغ زنی و نیزہ بازی کے سبے مثال جوہر دکھاتے رہے، پھر ذرا پیچھے ہٹے، مسلم صف کے پیچھے سے گھوم کر قلب سے ہوتے ہوئے لوگوں کے سامنے آئے اور دشمن کے قلب میں گھس کر خوب زبردست تیغ زنی و نیزہ بازی کی اور مسلمان انہیں دیکھ کر تعجب کرنے لگے کہ آخر یہ کون سا آدمی ہے کیونکہ انہوں نے ابوحنجن رضی اللہ عنہ کو نہ دن میں دیکھا تھا اور نہ پہلے سے وہ ان سے متعارف تھے۔ بعض نے کہا کہ ہاشم رضی اللہ عنہ کے بھیجے ہوئے پہلے دستہ کا کوئی فوجی لگ رہا ہے، یا شاید خود ہاشم رضی اللہ عنہ ہیں۔ ادھر سعد رضی اللہ عنہ پیٹ کے بل جھک کر اپنے بالا خانے سے مسلم فوج کا جائزہ لے رہے تھے، یہ منظر دیکھ کر کہنے لگے: اگر ابوحنجن قید نہ ہوتا تو میں کہتا کہ ابوحنجن ہے اور یہ میرا بلقاء گھوڑا ہے۔ اس طرح لوگ آپس میں مختلف طرح کی باتیں کرتے رہے اور جب آدمی رات گزرنے کو ہوئی تو فارسی فوج نے جنگ بند کر دی اور مسلمان بھی پلٹ آئے۔ ابوحنجن رضی اللہ عنہ بھی لوٹ کر وہیں آ گئے جہاں سے گئے تھے۔ اور اپنے دونوں پاؤں میں بیڑیاں ڈال لیں اور یہ اشعار کہنے لگے:

لقد علمت ثقیف غیر فخر

بأننا نحن أكرمهم سیوفنا

”بلا فخر و مبالغہ کہتا ہوں کہ ثقیف کے لوگ ہمارے بارے میں جانتے ہیں کہ ہم تیغ زنی میں ان میں سب سے اچھے ہیں۔“

وَأَكْثَرَهُمْ دُرُوعًا سَابِغَاتٍ  
وَاصْبِرْهُمْ إِذَا كَرِهُوا الْوُقُوفَا  
”ہم ان سے زیادہ کامل زرهوں والے ہیں اور مشکل ترین اوقات میں ان سے زیادہ مقابلہ کرنے والے اور صبر آزما ہیں۔“

وَأَنَا وَفَدَهُمْ فِي كُلِّ يَوْمٍ  
فَانْصَبُوا فِئْتًا بِهَمٍّ عَرِيفَا  
”ہم ہمیشہ ان کے راہنما و فدر رہے ہیں، اگر وہ سب راستہ بھول جائیں تو انہی میں سے راہنما تلاش کرو۔“

وَلَيْلَةَ قَادِسٍ لَمْ يَشْعِرُوا بِى  
وَلَمْ أَشْعِرْ بِمَخْرَجِى الزَّحُوفَا  
”قادسیہ کی رات وہ مجھے نہیں جان سکے اور نہ میں نے اپنے نکلنے میں لشکر کا کوئی خوف محسوس نہیں کیا۔“

فَإِنْ أَحْبَبَسَ فَذَلِكُمْ بِلَائِى  
وَإِنْ أَتَرَكَ إِذْ يَقْهَمُ الْحَتُوفَا  
”اگر میں قید میں رکھا گیا تو یہ میرے لیے آزمائش ہے اور اگر میں آزاد چھوڑ دیا جاتا ہوں تو انہیں (دشمن کو) موت کے مزے چکھاؤں گا۔“

سلمیٰ نے پوچھا: ابو جحٰن تم کس جرم کی پاداش میں قید کیے گئے ہو؟  
ابو جحٰن رضی اللہ عنہ نے کہا: اللہ کی قسم کسی حرام خوری یا شراب نوشی کے جرم میں سعد نے مجھے قید نہیں کیا، بلکہ میں زمانہ جاہلیت میں بادہ نوش تھا اور چوں کہ میں شاعر ہوں، میری زبان پر اشعار آ جاتے ہیں، جس نے میری ساری خوبیوں پر پانی پھیر دیا اور انہی شعروں پر قید کر دیا گیا۔ میں نے کہا:

إِذَا مَتَّ فَاذْفَنِىْ إِلَى أَصْلِ كَرْمَةٍ

تَرْوِى عِظَامِىْ بَعْدَ مَوْتِىْ عَرِوقَهَا

”جب میں مر جاؤں تو مجھے انگور کی تیل کی جڑ میں دفن کرنا تاکہ میری موت کے بعد میری ہڈیوں کو اس کی جڑیں سیراب کرتی رہیں۔“

ولا تدفنى بالفلاة فاننى  
أخاف إذا ماتت الا أذوقها

”مجھے چٹیل میدان میں نہ دفن کرنا کیونکہ میں ڈرتا ہوں کہ مرنے کے بعد اس کا مزہ نہ کچھ سکوں۔“

وتروى بخمر الحص لحدى فاننى

أسير لها من بعد ما قد أسوقها

”زعفرانی شراب سے میری لحد کو تر کر دیا جائے، کیونکہ میں اس کا رسیا ہوں۔“

دوسرے دن صبح ہوتے ہی سلمیٰ نے سعد بن ابی وقاص رضی اللہ عنہ کو ابو مجنح رضی اللہ عنہ سے متعلق اپنی رواداری کی ساری روادار سنائی، سعد رضی اللہ عنہ نے ابو مجنح رضی اللہ عنہ کو بلایا، قید سے آزاد کر دیا اور کہا: جاؤ اب میں تمہاری بات پر اس وقت تک مواخذہ نہیں کروں گا جب تک اسے نہ گزرو۔ ابو مجنح رضی اللہ عنہ نے کہا: یقیناً کبھی کسی بری خصلت کے سلسلہ میں اپنی زبان کی بات نہ مانوں گا۔ ❶

**ص: لیلۃ السواد (سیاہ رات) کے نصف آخر میں قعقاع رضی اللہ عنہ کی جدید منصوبہ سازی:**

لیلۃ السواد کے نصف آخر میں جو سب سے اہم واقعہ پیش آیا وہ یہ کہ قعقاع بن عمرو رضی اللہ عنہ نے موقع کو غنیمت سمجھتے ہوئے آنے والے دن میں مسلمانوں کی قوت اور عزم و حوصلے کو بلند کرنے کے لیے جدید جنگی منصوبہ سازی شروع کر دی۔ اپنے فوجیوں کو حکم دیا کہ اسی وقت خفیہ طریقے سے میدان کا رزار سے کافی پیچھے جا کر چھپ جاؤ اور ایک ایک سو فوجیوں کا الگ الگ دستہ بنا کر دن میں میدان کی طرف بڑھو۔ ان سے کہا کہ جب سورج طلوع ہو جائے تو سو فوجیوں پر مشتمل ایک دستہ میدان جنگ کی طرف بڑھے اور اس کے پیچھے دوسرا دستہ اس وقت تک آگے نہ بڑھے جب تک کہ پہلا دستہ نگاہوں سے غائب نہ ہو جائے۔ اس وقت تک اگر ہاشم بقیہ امدادی کمک لے کر پہنچ جاتے ہیں تو بہتر ورنہ تمہاری اس منصوبہ بندی سے مسلمانوں کی امیدیں نہ ٹوٹنے پائیں گی۔ چنانچہ جب سورج کی پہلی کرن نظر آئی تو قعقاع رضی اللہ عنہ نے میدان جنگ سے صحرا کی طرف نظر اٹھائی، شہ سوار فوجیوں کا دستہ آتے دیکھا تو زور سے نعرہ تکبیر بلند کیا، جسے لوگوں نے بھی دہرایا اور مسلمانوں کے لشکر میں ”مد آگئی، مد آگئی“ کا شور مچ گیا۔ قعقاع رضی اللہ عنہ کے بھائی عاصم بن عمرو رضی اللہ عنہ نے بھی اپنے بھائی کے طریقے پر عمل کیا اور اپنے ساتھیوں کو اسی طرح کرنے کا حکم دیا۔ پھر تمام فوجیوں نے خفان کی طرف سے میدان میں آنا شروع کیا۔ قعقاع رضی اللہ عنہ کے ساتھیوں کا آخری دستہ ابھی میدان کی طرف بڑھ ہی رہا تھا کہ ہاشم بن عتبہ رضی اللہ عنہ شام سے سات سوتازہ دم مجاہدین لے کر پہنچ گئے۔ قعقاع رضی اللہ عنہ کے ساتھیوں نے ہاشم رضی اللہ عنہ کو قعقاع رضی اللہ عنہ کی رائے اور دودن کی ان کی جنگی تدبیر سے آگاہ کیا۔ ہاشم رضی اللہ عنہ نے بھی اپنے ساتھ آئی ہوئی فوج کو ستر ستر افراد کے الگ الگ دستوں میں تقسیم کر دیا۔ جب قعقاع رضی اللہ عنہ کے ساتھیوں کا آخری دستہ

میدان جنگ میں پہنچ گیا تو ہاشم رضی اللہ عنہ اپنے ساتھ ستر فوجیوں کا دستہ لے کر خود میدان جنگ کی طرف بڑھے۔<sup>۱</sup> اس مقام پر ذرا تھوڑی دیر رک کر ہم ہاشم بن عتبہ بن ابی وقاص رضی اللہ عنہ کی تواضع و خاکساری پر غور کریں کہ کس طرح اپنے ماتحت ذمہ دار یعنی قعقاع بن عمرو رضی اللہ عنہ کی بہترین جنگی تدبیر کو بلا چون و چرا قبول کر لیا اور اپنی فوج کو بھی متعدد دستوں میں تقسیم کر دیا۔ خود داری اور منصب کی عظمت نے آپ کو اس بات سے نہ روکا کہ اپنے کسی ماتحت ذمہ دار کی رائے قبول نہ کریں، بلکہ آپ ان برگزیدہ ہستیوں میں سے ایک تھے جو مدرسہ نبوت کے فارغ تھے اور اپنی ذات اور ذاتی مفاد کو اسلام اور مسلمانوں کی مصلحت و مفاد عامہ کے لیے قربان کر دینے والے تھے۔ درحقیقت یہ بلند اوصاف و کردار اسلام کی ایک عظیم الشان سلطنت قائم کرنے اور عظیم ترین کافر حکومتوں کو شکست دینے کے اہم اسباب میں سے ایک سبب ہے۔

### ۳: یوم عباس:

جنگ کے تیسرے دن کو ”یوم عباس“ کہا جاتا ہے، فارسی فوج نے اس دن ہاتھیوں کو جدید طریقے سے منظم کیا، آج کے دن وہ یوم ارامٹ کے اس دھوکے کی تلافی کرنا چاہتے تھے جس میں ان کے ہاتھیوں کے تنگ کاٹ دیے گئے تھے، آج انہوں نے ہاتھیوں کو درمیان میں کر کے انہیں گھڑ سواروں کی حفاظت میں رکھا تھا اور مسلمان پامردی سے ہاتھیوں، ان کے فیل بانوں اور ارد گرد کے شہ سواروں سے لڑ رہے تھے لیکن سخت مشکلات کا سامنا تھا، جب سعد بن ابی وقاص رضی اللہ عنہ نے ہاتھیوں کی وجہ سے مسلمانوں کی مشکل دیکھی تو فارس کے مسلمانوں سے جو اسلامی فوج کے دوش بدوش لڑ رہے تھے، پوچھا کہ کیا ان ہاتھیوں سے نمٹنے کا کوئی حل تمہیں معلوم ہے؟ انہوں نے کہا کہ ہاں، ان کے سوئڈ اور آنکھوں کو بے کار کر دیا جائے۔ سعد رضی اللہ عنہ نے قعقاع اور عاصم بن عمرو رضی اللہ عنہ کو بلوایا چونکہ یہ ہاتھی کے بالمقابل تھے اس لیے ان سے کہا: سفید ہاتھی کی ذمہ داری تمہارے اوپر ہے۔ بقیہ ہاتھی اس کے پیچھے تھے، اور حمال بن مالک اور ربیع بن عمرو اسدی کو بلا کر ان سے کہا کہ: چنکبر ہاتھی تمہارے ذمہ ہے، کیونکہ وہ تمہارے سامنے ہے۔ چنانچہ قعقاع اور عاصم رضی اللہ عنہ نے اپنا اپنا نیزہ سنبھالا اور پیدل و سوار فوجوں کا دستہ لے کر ہاتھی کی طرف بڑھے اور اپنے ساتھیوں سے کہا کہ ہاتھی کو تم لوگ چاروں طرف سے گھیرے میں کر لو، جب ہاتھی گھیرے میں آ گیا تو اپنے دائیں بائیں، مانائوس انسانوں کی بھیڑ دیکھ کر وہ چونکا، ادھر قعقاع و عاصم رضی اللہ عنہ نے قریب پہنچ کر ایک ساتھ ہاتھی کی آنکھوں میں نیزہ گھونپ دیا، وہ اپنے سر کو تیزی سے ہلاتے ہوئے بھاگا، اپنے فیل بان کو پیٹھ سے پھینک دیا، سوئڈ کٹ کر مستک سے لٹک گئی۔ قعقاع رضی اللہ عنہ نے اس کو تلوار سے جدا کر کے پھینک دیا، ہاتھی پہلو کے بل گر گیا پھر آپ نے اس پر سوار فارسی سپاہیوں کو موت کے گھاٹ اتار دیا۔

اسی طرح حمال بن مالک بھی حملہ آور ہوئے اور ربیع بن عمرو سے کہا: تم اس کے سوئڈ پر تلوار مارو اور میں

اس کی آنکھ میں نیزہ مارتا ہوں یا تم نیزہ مارو اور میں سوئڈ کاٹتا ہوں۔ رنیل نے کہا: میں تلوار مارتا ہوں اور حمال نے ہاتھی پر ایسے وقت میں حملہ کیا جب کہ اپنے گرد گھیرا ڈالے ہوئے لوگوں کا نظارہ کرنے میں مشغول تھا۔ اس کا سوار صرف اس بات سے ڈر رہا تھا کہ کہیں مسلمان ہاتھی کے تنگ کو کاٹ نہ دیں، جس طرح کہ معرکہ کے پہلے دن انہوں نے یہی تدبیر اپنائی تھی اور صرف فیل بانوں کو نقصان اٹھانا پڑا تھا۔ حمال نے ہاتھی کی آنکھ میں تاک کر نیزہ مارا جس سے وہ پشت کے بل ڈھیر ہو گیا۔ پھر دوبارہ کھڑا ہونا چاہتا تھا کہ رنیل بن عمرو نے اس کی سوئڈ پر تلوار کا زور دار وار کیا، اور اس کے سوئڈ کو مستک سے الگ کر دیا۔ پھر فیل بان نے ان کو دیکھا اور اس کے ہاتھ میں لوہے کا جواسلحہ تھا اسی سے اس کی ناک اور ماتھے کو نشانہ بنایا لیکن رنیل اور حمال اس سے بچ نکلے۔ دونوں ہاتھی خنزیر کی طرح چیخنے چلانے لگے، چونکہ ہاتھیوں کے دوسرے غول بھی انہی دونوں ہاتھیوں کے تابع تھے اس لیے جب ان دونوں نے بلاتفریق فارسی فوجوں کے لوگوں کو بھاگتے ہوئے روندنا شروع کیا تو ان کے پیچھے سارے ہاتھی بھاگ کھڑے ہوئے اور فارسی فوج کو روندنے لگے اور ایک طوفان برپا کر دیا۔ پھر تمام ہاتھی دریائے متیق کے اس پار مدائن کی طرف بھاگ گئے اور ان پر جتنے فوجی سوار تھے سب ہلاک ہو گئے۔<sup>۱</sup>

جب میدان ہاتھیوں سے خالی ہو گیا تو دونوں فوجیں پھر آپس میں سگتم گتھا ہو گئیں اور لڑائی کا زور دار رن پڑا۔ فارسی لشکر کے پاس طاقتور اور تازہ دم ملک تھی اس لیے جب جب وہ اپنی قوت کمزور اور لشکر میں کمی دیکھتے یزگرد کو اطلاع بھیجتے اور وہ وہاں سے کمک روانہ کرتا۔ اس طرح تیسرے دن کا یہ معرکہ برابر کی جنگ پر اختتام کو پہنچا۔<sup>۲</sup>

### الف: عمرو بن معدیکرب کی بہادری:

عمرو بن معدیکرب نے اپنے ساتھیوں سے کہا کہ: میں ہاتھی اور اس کے ارد گرد کے سواروں پر سامنے سے حملہ آور ہوتا ہوں تم لوگ مجھے اونٹنی نحر کرنے سے کچھ بھی زیادہ وقت کے لیے تباہ نہ چھوڑنا (یعنی میرے پیچھے ہی تم لوگ بھی حملہ کر دینا)، اگر تم نے مجھ تک پہنچنے میں ذرا بھی تاخیر کی تو ابو ثور سے ہاتھ دھو بیٹھو گے۔ پھر تم میں ابو ثور جیسے لوگ کہاں ہوں گے۔ اگر تم مجھے پالیتے ہو تو ایسی حالت میں پاؤ گے کہ میرے ہاتھ میں تلوار ہوگی۔ اتنا کہہ کر دشمن پر ٹوٹ پڑے اور گردوغبار میں ایسے غائب ہوئے کہ نظر نہ آئے۔ آپ کے ساتھیوں نے کہا: اب کیا دیکھ رہے ہو؟ کیا تم اس لائق نہیں ہو کہ اسے پالو، اگر تم نے اسے ضائع کر دیا تو گویا مسلمانوں نے اپنے عظیم شہ سوار کو ضائع کر دیا، پھر تمام ساتھی ایک ساتھ حملہ آور ہوئے اور مشرکین ابو ثور کو ایسی حالت میں چھوڑ بھاگے کہ وہ آپ کو زمین پر گرا کر نیزہ مار چکے تھے اور تلوار ان کے ہاتھ میں تھی اور وہ ان پر وار کر رہے تھے اور آپ کا گھوڑا زخمی ہو چکا تھا۔ جب فارسی آپ کو چھوڑ کر بھاگ رہے تھے اور آپ کو اپنے ساتھی نظر آئے تو ایک فارسی فوجی کے گھوڑے

کا پاؤں پکڑ لیا، فارسی اپنے گھوڑے کو آگے بڑھانا چاہتا تھا لیکن گھوڑا اپنی جگہ سے جنبش نہ کر سکا، فارسی نے عمرو کی طرف دیکھا اور ان کو قتل کر دینا چاہا، تب تک عمرو کے ساتھیوں نے اسے دیکھ لیا اور اس پر پل پڑے، فارسی اپنے گھوڑے سے اتر کر اپنے ساتھیوں کے پاس بھاگنے کی کوشش کرنے لگا، عمرو نے کہا: اس کے گھوڑے کی لگام میرے ہاتھ میں دے دو، انہوں نے لگام عمرو کے ہاتھ میں دے دی اور وہ کود کر اس پر سوار ہو گئے۔<sup>①</sup>

### ب: طلحہ بن خویلد اسدی:

معر کے کے تیسرے دن، جنگ دیر گئے رات تک جاری تھی کہ طلحہ بن خویلد اسدی کی آواز نے دشمن کی فوج میں اچانک سناٹا پیدا کر دیا، وہ فارسی فوج کے پیچھے پہنچ چکے تھے۔ فارسی فوج یہ صورت حال دیکھ کر گھبرا گئی اور مسلمان تعجب میں پڑ گئے، صورت حال کا جائزہ لینے کے لیے دونوں فوجوں نے کچھ دیر کے لیے جنگ بند کر دی۔ دراصل طلحہ بن خویلد اسدی کو چند لوگوں کے ساتھ وہاں سعد بن ابی وقاص رضی اللہ عنہ نے بھیجا تھا کہ اس جگہ پر قبضہ جما لیں، کیونکہ ادھر سے دشمن مسلمانوں پر حملہ کر سکتا تھا، لیکن طلحہ کو سعد رضی اللہ عنہ کی جس قدر رہنمائی ہوئی تھی انہوں نے اسی پر بس نہ کی، بلکہ دو قدم آگے بڑھ کر فارسی فوج کے پیچھے پہنچ گئے اور بلند آواز سے تین مرتبہ اللہ اکبر کا نعرہ بلند کیا۔<sup>②</sup>

طلحہ کی اس کارروائی کا یہ فائدہ ہوا کہ جنگ تھوڑی دیر کے لیے بند ہو گئی اور جدید صف بندی و نئی تیاری کا موقع مل گیا۔

### ج: قیس بن مکشوح:

قیس بن مکشوح نے مسلم فوجیوں کی معنوی قوت بیدار کرنے کے لیے کہا: عرب کے لوگو! اللہ نے دین اسلام کے ذریعہ تم پر بہت بڑا احسان کیا اور محمد ﷺ کے ذریعے سے تمہیں عزت بخشی، اللہ کی نعمت سے تم آپس میں بھائی بھائی ہو گئے، تمہاری دعوت ایک ہے، تمہارا معاملہ ایک ہے، جب کہ اس سے پہلے تم میں سے ہر ایک دوسرے پر شیر کی طرح حملہ کرتا تھا اور بھیڑیے کی طرح اچک لینے کی کوشش میں رہتا تھا، تم اللہ کی مدد کرو، اللہ تمہاری مدد کرے گا۔ اللہ سے فتح فارس کی دعائیں کرو۔ اللہ نے تمہارے شامی بھائیوں کے لیے فتح شام اور سرخ قلعوں و قصر کے چھین لینے کا وعدہ پورا کر دیا۔<sup>③</sup>

### د: یوم اعماس کے موقع پر کہے جانے والے بعض اشعار:

قتقار بن عمرو رضی اللہ عنہ نے یہ اشعار کہے:

حضض قومی مضر حی بن یعمر

فلله قومی حین هزوا العوالیا

① تاریخ الطبری: ۴/ ۳۷۸.

② تاریخ الطبری: ۴/ ۳۸۲.

③ تاریخ الطبری: ۴/ ۳۷۸.



”مضر بن یحییٰ نے میری قوم کے لوگوں کو اکسایا تو میری قوم نے بڑی بڑی فوجوں کو ہلاک کرنے میں بہت شان دار کارنامہ انجام دیا۔“

وما خام عنها يوم سارت جموعنا  
 لأهل قديس يمنعون المواليا  
 ”جس دن ہمارا لشکر چھوٹے سے قادیہ والوں سے مقابلہ کے لیے چلا اور وہ لوگ غلاموں کو اپنے یہاں آنے سے روک رہے تھے، اس دن ہماری قوم نے بزدلی نہیں دکھائی۔“  
 فان كنت قاتلت العدو فقلت  
 فاني لا لقي في الحروب الدواهي  
 ”پس اگر میں نے دشمن سے جنگ کی تو اسے تلوار سے کاٹ ڈالوں گا، کیونکہ میں جنگوں میں سخت مصیبت نازل کرنے والا ہوں۔“

فيولا اراها كاليوت مغيرة  
 اسمل اعيانا لها وماقيا  
 ”بھاری بھر کم ہاتھیوں کو میں حملہ آور ہوتے دیکھ رہا ہوں، میں ان کی آنکھوں اور پتلیوں میں لوہے کی سلائی ڈال دوں گا۔“  
 اور ایک دوسرے مجاہد نے یہ اشعار پڑھے:

أنا ابن حرب ومعى مخراقى  
 أضربهم بصارم رقراق  
 ”میں جنگ جو ہوں اور میرے ساتھ میرا تجربہ ہے، میں ان دشمنوں کو تیغ براں سے ماروں گا۔“  
 إذا كره الموت أبو إسحاق  
 وجاشت النفس على التراقى  
 ”جب کہ ابواسحاق موت سے نفرت کرے گا اور روح حلق تک پہنچ رہی ہوگی۔“

س: لیلة البریر:

چوتھے دن کے آغاز یعنی ”لیلة البریر“ میں پھر جنگ شروع ہوئی، آج کی رات فارسیوں نے لڑائی کا انداز بالکل بدل دیا تھا، جب رستم نے دیکھا کہ اس کی فوج مطاردت میں مسلمان شہسواروں مقابلہ نہیں کر سکتی، بلکہ اس کے قریب بھی جانے کے لائق نہیں ہے تو اس نے پورا ارادہ کر لیا کہ پورے لشکر کو لے کر ایک ساتھ جنگ لڑی

جائے تاکہ پچھلے معرکوں کی ان پسپائیوں کا پورا پورا بدلہ لیا جاسکے جو فارسی فوج کی معنوی قوت توڑنے کا اہم سبب بنی تھی۔ چنانچہ بہادر و جانباز مسلمانوں کے میدان جنگ میں نمودار ہونے کے بعد فارسی فوج کا کوئی بھی پہلوان نہ تو مقابلہ کے لیے سامنے آیا اور نہ دشمن کو پیچھے دھکیلنے کے لیے۔ رستم نے اپنی فوج کو تیرہ صفوں میں بانٹ دیا، قلب اور میمنہ و میسرہ متعین کیا، ادھر عقیق بن عمرو رضی اللہ عنہ نے جنگ چھیڑ دی دوسرے مرد میدان اور جانباز مجاہدین نے بھی میدان جنگ کو گرما دیا۔ حالانکہ سعد رضی اللہ عنہ نے اپنی منصوبہ بندی کے مطابق ابھی تکبیر کا نعرہ نہیں لگایا تھا تاہم آپ نے عقیق رضی اللہ عنہ اور ان کے ساتھیوں کو جنگ جاری رکھنے کی اجازت دے دی، اور ان کے لیے اللہ سے مغفرت کی دعا مانگی۔ پھر جب آپ نے تین تکبیریں کہیں تو جنگ کے تمام افسران اور لشکر کے تمام مجاہدین باقاعدہ جنگ پر اتر آئے۔ یہ تین صفوں میں تھے، پہلی صف میں تیر انداز، دوسری صف میں شہ سوار اور تیسری صف میں پیدل فوج تھی، اس رات کی جنگ کافی بھیاں تک اور سخت تھی۔ شروع رات سے صبح تک کچا کچ تلواریں چلتی رہیں، فوجیں کسی سے بات کرنے کو تیار نہ تھیں، صرف چیخ پکار کی آوازیں فضا میں گونج رہی تھیں۔ اسی لیے اس رات کو ”لیلۃ الہری“ کہا جاتا ہے۔ ❶ مسلمان سخت مقابلہ کے اندیشہ کے پیش نظر آپس میں ایک دوسرے کو پامردی اور جنگ میں پوری قوت جھونک دینے کی نصیحت کر رہے تھے۔ ان میں سے بعض کے اقوال تاریخی مصادر میں ملتے ہیں۔ ❷ مثلاً درید بن کعب نخعی نے اپنی قوم کو مخاطب کر کے کہا: آج مسلمانوں نے دشمن کو پست کرنے کا عزم کر لیا ہے، اس لیے آج رات تم جہاد فی سبیل اللہ اور رضائے الہی کی طلب میں ان سے آگے بڑھ جاؤ، کہ آج کی رات سبقت لے جانے ہی کے حساب سے اللہ کے یہاں ثواب ملے گا۔ شہادت کی موت مرنے میں ان سے مقابلہ کرو اور شہادت کی موت سے روح کو سکون دو، کیونکہ اگر تم دنیا میں کامیابی کے طالب ہو تو یہی تم کو بری موت سے نجات دینے والی ہے، ورنہ آخرت کا فیصلہ تو تمہاری نیتوں پر ہے۔

اور اشعث بن قیس نے کہا: اے عرب کے لوگو! آج کے دن یہ قوم (دشمن) موت پر تم سے زیادہ جری نہ ہونے پائے اور نہ تم سے زیادہ دنیا سے بے زار ہونے پائے، آل و اولاد کو لے کر مقابلہ کرو، قتل سے مت گھبرائو، بے شک شرفاء و پاک باز لوگ ہی اللہ کے راستے میں قتل ہو جانے کی تمنا کرتے ہیں۔ یہ قتل شہادت کی موت ہوگی۔ ❸

”لیلۃ الہری“ میں قبیلہ جعفی کے بالمقابل فارسی فوج کا ایک مسلح دستہ تھا، انہوں نے اس فارسی فوج پر حملہ کیا تو دیکھا کہ ان کی تلواریں کند پڑ گئی ہیں اور کام نہیں کرتیں تو واپس لوٹنے لگے۔ حمیضہ بن نعمان باریقی نے ان کو آواز دے کر کہا: کیا بات ہے، کیوں واپس ہو رہے ہو؟ لوگوں نے بتایا کہ تلواریں کام نہیں کرتیں۔ حمیضہ نے کہا:

❶ الہری کے معنی کتے کی آواز جو تکلیف یا سردی کی وجہ سے نکلتی ہے۔

❷ تاریخ الطبری: ۴ / ۳۸۴۔

ٹھیک ہے، تم جہاں ہو وہیں رہو میں تم کو دکھاتا ہوں، دیکھو، اور پھر ایک فارسی فوجی پر حملہ کر دیا، پلٹ کر اس کے پیچھے گئے اور اس کی پیٹھ پر نیزہ گھونپ دیا، پھر اپنے ساتھیوں کی طرف متوجہ ہوئے اور کہا: مجھے یقین ہے کہ یہ سب تمہارے ہاتھ سے موت کے گھاٹ اتر جائیں گے۔ پھر سب نے مل کر ایک ساتھ حملہ کیا اور انہیں ان کی صف تک دھکیل لے گئے۔ ❶

قبیلہ کندہ کے بالمقابل ترک طبری نامی فارس کا ایک فوجی افسر اپنی جماعت کے ساتھ کھڑا تھا، اشعث بن قیس کندی نے اپنی قوم کو مخاطب کرتے ہوئے کہا: اے میری قوم کے لوگو! انہیں پیچھے دھکیل دو، انہوں نے سات سو (۷۰۰) آدمیوں کو لے کر فارسی فوج پر حملہ کر دیا، فوج پیچھے ہٹ گئی اور افسر قتل کر دیا گیا۔ ”لیلۃ الہری“ کی جنگ خون ریز تھی، پوری رات جنگ جاری رہی، تمام قبائل کے سردار اپنے فوجیوں کو صبر و ثبات قدمی کی تلقین کرتے تھے، اس رات کی دل دوز جنگ کی سختی کو انس بن حلیس اس طرح بیان کرتے ہیں: میں ”لیلۃ الہری“ میں حاضر ہوا، پوری رات لوہار کے لوہا پیٹنے کی آواز کی طرح صبح تک تلواروں کی جھنکار سنائی دیتی رہی، وہ لوگ بے انتہا صبر و آزمائش کے مرحلے سے گزر رہے تھے، سعد رضی اللہ عنہ نے پوری رات ایسی شب بیداری کی کہ کبھی ایسی رات نہ گزاری تھی، عرب و عجم نے جنگ کا ایک بھیانک منظر اس سے پہلے کبھی نہ دیکھا تھا۔ رستم اور سعد دونوں کو کچھ نہ معلوم ہوتا تھا کہ فوجیں کس حال میں ہیں۔ سعد، اللہ کی بارگاہ میں دست دعا دراز کیے ہوئے تھے، جب آدھی رات گزر گئی تو عقار بن عمرو رضی اللہ عنہما کو یہ شعر پڑھتے سنا:

نحن قتلنا معشرًا وراثداً

أربعة وخمسة وواحدًا

”ہم نے گروہ کے گروہ بلکہ اس سے بھی زیادہ تلوار کے گھاٹ اتار دیے، چار چار، پانچ پانچ اور ایک ایک بھی۔“

نحسب فوق البلد الأساودا

حتى إذا ماتوا دعوت جاهدا

”ہم کثیر سے کثیر جمعیت پر بھاری سمجھ جاتے ہیں، چنانچہ میرے حریف جب تک موت کی نیند نہ سو گئے میں برابر انہیں تیغ آزمائی کے لیے لٹکارتا رہا۔“

اللہ ربی واحترست عامدا ❷

”اس عقیدہ کے ساتھ کہ اللہ میرا رب ہے اور بالقصد میں بچا۔“

سعد رضی اللہ عنہ نے ان اشعار سے اسلامی فوج کی فتح مندی کی فال نکالی اور پھر بقیہ رات میں اللہ تعالیٰ سے فتح و نصرت

کی دعائیں کرتے رہے۔ یہاں یہ بات واضح رہے کہ سعد رضی اللہ عنہ مستجاب الدعوات شخصیتوں میں سے ایک تھے۔<sup>۱</sup>  
۴: یوم القادسیہ:

مسلمانوں نے جنگ کرتے ہوئے معرکہ کے چوتھے دن صبح کی۔ قعقاع بن عمرو رضی اللہ عنہ اپنی فوج کے پاس گئے اور کہا: فیصلہ کن جنگ ابھی ایک گھنٹے بعد شروع ہونے والی ہے۔ ذرا صبر سے کام لو پھر حملہ کرو، صبر کرنے سے الہی مدد آئے گی چنانچہ انہوں نے اپنی بے تابی پر صبر کو ترجیح دی۔ پھر سردارانِ قبل قعقاع رضی اللہ عنہ کے پاس جمع ہوئے اور رستم کے سامنے ڈٹ گئے اور جو فوجی اس کے ساتھ تھے صبح تک ان سے گھسان کی لڑائی لڑی۔ جب تمام قبیلے کے فوجیوں نے یہ منظر دیکھا تو قیس بن عبد یغوث، اشعث بن قیس، عمرو بن معدیکرب، ابن ذی السہمین خضعی اور ابن ذی البردین ہلالی جیسے لوگ اٹھ کھڑے ہوئے اور کہنے لگے: فارسی فوج تم سے زیادہ موت پر جری نہ ہونے پائے، نہ دنیا بے زاری میں تم سے آگے نکلنے پائے۔

قبیلہ ربیعہ میں کچھ لوگ اٹھے اور کہا: گزشتہ معرکوں سے تمہیں بخوبی اندازہ ہے کہ تم لوگ کس قدر ان سے زیادہ موت پر جری ہو، پس آج کون سی چیز ہے جو تمہیں سابقہ جرات مندی کے مقابلے پہنچ کر دے۔<sup>۲</sup>  
اس طرح قعقاع رضی اللہ عنہ اپنی شان و تارخ میں ان عمدہ و قابل رشک کارناموں کے نقوش تحریر کرتے رہے، اللہ تعالیٰ نے انہیں بے نظیر بہادری، درست رائے اور ایمانی قوت سے نوازا اور انہوں نے یہ تمام خداداد صلاحیتیں اسلام اور مسلمانوں کے لیے وقف کر دی تھیں۔ اس معرکہ میں آپ کی آمد فتح کی علامت بن گئی۔ قعقاع رضی اللہ عنہ بخوبی اندازہ لگا چکے تھے کہ مسلسل ایک دن اور رات جنگ کرنے سے دشمن کے صبر و ثبات کی تمام قوتیں جواب دے جائیں گی، جب کہ اس سے پہلے بھی دو دن معمولی راحت کے ساتھ وہ برابر لڑائی لڑ چکے ہیں۔ آپ نے اپنے طویل تجربہ اور بالغ نظری سے اندازہ کر لیا تھا کہ اس طویل جانفشانی کے بعد بھی جو لوگ میدان میں ڈٹے رہے انہی کے ہاتھوں معرکہ اپنے انجام کو پہنچے گا۔

قعقاع رضی اللہ عنہ نے خود اپنے بہادر ساتھیوں کو لے کر دشمن کے قلب پر زبردست وار کیا، جس سے فارسی فوج کے قلب میں شگاف پڑ گیا اور ظہر کا وقت ہوتے ہوئے مسلم مجاہدین رستم تک پہنچنے کے قریب ہو گئے۔ ٹھیک اسی موقع پر اللہ تعالیٰ کی مدد نازل ہوئی اور اپنے پاک باز بندوں کی مدد کے لیے الہی لشکر بھیجا، یعنی طوفان کی شکل میں تیز آندھی آئی اور رستم کے سائبان کو اڑا کر دریائے عقیق میں پھینک دیا اور گردوغبار نے فارسی فوج کو اندھا کر دیا اور ان کی تمام دفاعی تدبیریں بے کار ہو گئیں۔<sup>۳</sup>

**الف: فارسی فوج کے جنرل کمانڈر رستم کا قتل:**

قعقاع بن عمرو رضی اللہ عنہ اپنے ساتھیوں کے ساتھ آگے بڑھے اور رستم کے تخت پر قابض ہو گئے، گردوغبار کی

کثرت سے وہ رستم کو نہیں دیکھ سکے، رستم اپنا تخت چھوڑ کر سامان لدے ہوئے ایک خچر کی آڑ میں چھپ گیا، قعقاع رضی اللہ عنہ اس پر چڑھ گئے جس سے رستم کی ریڑھ کی ہڈی ٹوٹ گئی۔ قعقاع رضی اللہ عنہ اب تک نہ جان سکے تھے کہ رستم میرے نیچے ہے۔ رستم اپنی جان بچانے کے لیے وہاں سے اٹھ کر دریائے عتیق کی طرف بھاگا، لیکن ہلال نے اسے پکڑ لیا اور پاؤں پکڑ کر گھسیٹتے ہوئے باہر لائے، پھر قتل کر دیا۔ اس کے بعد اس کے تخت پر چڑھ کر بلند آواز سے کہا: رب کعبہ کی قسم! میں نے رستم کو قتل کر دیا، آدمیری طرف آؤ! لوگ وہاں جمع ہو گئے، اس کی اور اس کے تخت کی خوب درگت بنائی اور نعرہ بکبیر بلند کرتے ہوئے ایک دوسرے کو خوشی و مسرت سے بلانے لگے۔ اس طرح فارس کا قلب شکست کھا گیا، اور مسلمانوں کے دیگر سردار آگے بڑھتے رہے اور جو سامنے آتا اسے قتل کرتے۔ فارسی فوج پینہ پھیر کر بھاگ کھڑی ہوئی۔

جب جالینوس کو رستم کے قتل کر دیے جانے کی خبر ملی تو دریائے عتیق میں بنائے ہوئے بڑے بند پر کھڑا ہو کر فارسی فوج کو بھاگ نکلنے اور دریا عبور کر لینے کی دعوت دینے لگا، چنانچہ کچھ فوجیوں نے دریا عبور کر لیا اور کچھ فوجی جن کی تعداد تیس ہزار تھی اور وہ زنجیروں کے گھیرے میں تھے، دریائے عتیق میں کودنے لگے اور مسلمانوں نے جم کر ان پر اس طرح تیر برسائے کہ کوئی زندہ نہ بچ سکا۔<sup>۱</sup>

**ب: معرکہ کا اختتام:**

سب سے پہلے اللہ کے فضل و توفیق سے، پھر جاں باز مسلمانوں کی کوشش اور ان کے قائد اعلیٰ سعد بن ابی وقاص رضی اللہ عنہ کی حکمت سے معرکہ قادسیہ اپنے اختتام کو پہنچا۔ یہ بڑا سخت و جان گسل معرکہ تھا، دشمن بڑی ثابت قدمی سے تین دن تک مسلمانوں کا مقابلہ کرتے رہے اور چوتھے دن اللہ نے انہیں شکست سے دوچار کیا، جب کہ اس سے قبل عموماً ایک ہی دن میں مسلمان اپنے دشمنوں کو زیر کر دیتے تھے۔

دشمن کی اس قدر پامردی کا اہم سبب یہ تھا کہ وہ لوگ اس کو آخری معرکہ تصور کرتے تھے، وہ یہ عزم کر چکے تھے کہ یا تو فتح و غلبہ کے ساتھ اب ہماری حکومت باقی رہے گی یا شکست و رسوائی کے ذریعے سے ہمیشہ کے لیے ختم ہو جائے گی اور اس کا نام و نشان مٹ جائے گا۔

اسی طرح ان کی پامردی و ثابت قدمی کی ایک وجہ یہ بھی تھی کہ اس بار ان کی فوج کی قیادت رستم جیسا سالار اعظم کر رہا تھا، جس کی تاریخ فتح و غلبہ کے کارناموں سے بھری پڑی تھی۔ اس کے علاوہ فارسی فوج تعداد، اسباب جنگ اور اسلحہ میں بھی مسلمانوں سے بہت زیادہ تھی۔ فارسی لشکر ایک لاکھ بیس ہزار فوجیوں پر مشتمل تھا، جنگ نہ لڑنے والے دوسرے لوگ ان کے علاوہ تھے، نیز ان لوگوں کا اس میں شمار ہی نہیں جنہیں بزرگ و دروغد احتیاطی فوج کی شکل میں روانہ کرتا تھا۔ جب کہ ان کے بالمقابل اسلامی لشکر میں مسلمان فوجیوں کی تعداد تیس ہزار سے کچھ زیادہ تھی۔<sup>۲</sup>

تعداد و تیاری کی اس سخت کمی کے باوجود مسلمانوں نے اپنے آٹھ ہزار پانچ سو (۸۵۰۰) شہداء کو گنواؤں کے بعد دشمن پر فتح کا پرچم لہرایا۔ ❶ معرکہ قادسیہ کے شہداء کی یہ تعداد اسلامی فتوحات کے پہلے دور کے شہداء میں سب سے بڑی تعداد تھی، اس معرکہ میں اتنی جانوں کے نذرانے دینا اس بات کی دلیل ہے کہ معرکہ بہت سخت جاں تھا اور مسلمان عزم و شجاعت کے پیکر بن کر شہادت کے لیے تیار تھے۔ ❷

**ج: شکست خوردہ فوج کے باقی ماندہ افراد کو دوڑانا:**

سعد بن ابی وقاص رضی اللہ عنہ نے شکست خوردہ فوج کے باقی افراد کو دھردلوں پر چنے کا حکم دیا۔ قعقاع بن عمرو اور شریحیل بن سمط کی ذمہ داری لگائی کہ دریا ئے عتیق کے اس پار جو بچے کچھ دشمن فوجی ہوں انہیں دائیں بائیں دور تک دوڑائیں اور زہرہ بن حویہ کو مکلف کیا کہ جو لوگ اپنے سرداروں کے ساتھ دریا پار کر چکے ہیں ان کا پیچھا کریں۔ ادھر فارسی فوج نے یہ ہوشیاری کی تھی کہ دریا میں جو بڑا بند بنایا تھا، دریا عبور کرنے کے بعد اسے کاٹ دیا تھا تاکہ مسلمان ان کا پیچھا نہ کر سکیں، لیکن زہرہ اور ان کے ساتھ تین سو شہسواروں نے دریا میں اپنے گھوڑے دوڑا دیے اور حکم دیا کہ جو لوگ ادھر سے دریا نہ عبور کر سکیں وہ پل کے راستے سے ہمارے پیچھے آئیں۔ وہ پل بھی کچھ ہی دوری پر واقع تھا، تھوڑی ہی دیر میں سب نے دشمن کو پکڑ لیا۔ جالینوس ان کا قائد اعلیٰ تھا جو ساقہ میں چل رہا تھا اور ان کی حفاظت کر رہا تھا۔ زہرہ نے اسے پکڑ لیا پھر جالینوس اور زہرہ نے تلوار کے ساتھ دو دو ہاتھ کیے، بالآخر وہ مارا گیا اور زہرہ نے اس کا سامان چھین لیا، فارسی فوج کے کچھ لوگ بھاگ نکلے اور کچھ قتل کیے گئے۔ ❸

**س: فتح کی بشارتیں عمر رضی اللہ عنہ تک پہنچتی ہیں:**

سعد بن ابی وقاص رضی اللہ عنہ نے سعد بن عُمیلہ فزاری کے ذریعے سے امیر المومنین عمر بن خطاب رضی اللہ عنہ کے نام فتح کی خوش خبری کا خط بھیجا۔ خط کا موضوع یہ تھا:

”حمد و صلاۃ کے بعد! اللہ تعالیٰ نے فارسی فوج پر ہمیں فتح عطا کی ہے۔ ان سے پہلے ان کے ہم مذہبوں کا جو حشر ہو چکا تھا ایک طویل اور دلدوز جنگ کے بعد وہی حشر ان کا بھی کیا ہے۔ انہوں نے ایسی جنگی تیاری کے ساتھ مسلمانوں کا مقابلہ کیا کہ اس سے پہلے مسلمانوں نے کبھی دیکھا بھی نہ تھا۔ لیکن اس نے انہیں کوئی فائدہ نہ دیا، بلکہ اللہ نے اسے ان سے چھین کر مسلمانوں کو دے دیا، نہروں، نیلوں، گلیوں اور پہاڑوں کے دامن تک مسلمانوں نے ان کا پیچھا کیا، مسلمانوں میں سے سعید بن عبید القاری، فلاں اور فلاں بہت سارے لوگ جن کا نام مجھے معلوم نہیں، اللہ ہی ان کے بارے میں اچھی طرح جانتا ہے، شہید ہوئے ہیں۔ رات کی تاریکی جب اپنا دامن دراز کرتی تھی تو وہ لوگ شہد

کی مکھی کی آواز کی طرح قرآن کی تلاوت کرتے تھے، وہ بڑے ہی باعظمت اور بلند رتبہ کے انسان تھے، ان میں سے جنہوں نے راہ حق میں اپنی جانیں قربان کی ہیں زندہ بچ جانے والوں پر انہیں صرف اس لیے فضیلت ہے کہ یہ لوگ شہید نہ ہو سکے کہ شہادت ان کے حق میں مقدر نہ تھی۔“ ①

سعد بن ابی وقاص رضی اللہ عنہ کے اس خط سے عبرت و موعظت کی چند باتیں معلوم ہوتی ہیں، مثلاً:

②: سعد رضی اللہ عنہ، اللہ تعالیٰ کی عظمت و وحدانیت کی لازوال قوت سے آراستہ تھے۔ ذاتی اعتماد اور جسمانی قوت پر نازاں نہ تھے، وہ جانتے تھے کہ مسلمانوں نے اگرچہ پریشان کن جنگ کی مصیبتیں مول لی ہیں اور عظیم ترین قربانیاں دی ہیں، پھر بھی دشمن کی شکست ان کی قوت سے نہیں بلکہ اللہ کی توفیق و مدد سے ہوئی ہے۔

③: دشمن کی کثیر فوجی تعداد اور زبردست جنگی قوت کو باقی رکھنا یا مٹا دینا انسان کے بس میں نہیں، بلکہ یہ سب اللہ تعالیٰ کی قدرت و اختیار میں ہے۔ اللہ ہی نے دشمن کو اس کی فوجی و جنگی تیاریوں سے فائدہ اٹھانے کا موقع نہ دیا اور اس سے مسلمانوں کو فائدہ پہنچا دیا۔ انسان تو فقط ایک واسطہ ہوتا ہے جس کے ذریعے سے اللہ تعالیٰ نفع و نقصان کو بطور عبرت پیش کرتا ہے۔ اللہ ہی وہ ذات ہے جو مصائب کو دور کرتی ہے اور فوائد سے بندوں کو نوازتی ہے۔ یہ ہے سعد رضی اللہ عنہ کی توحید فیہی کا مثالی نمونہ جسے انہوں نے اپنی زندگی میں اپنے فوجیوں کے ساتھ خوب خوب نکھارا۔

④: ہم دیکھ رہے ہیں کہ سعد رضی اللہ عنہ اپنے خط میں صحابہ کرام رضی اللہ عنہم اور ان کے ساتھ رہنے والے تابعین رضی اللہ عنہم کے کمال عبادت و شجاعت کا تذکرہ کرتے ہوئے کہتے ہیں کہ وہ رات میں اللہ کے عبادت گزار ہوتے ہیں، قرآن کی تلاوت کرتے ہوئے ایسے ہی گنگناتے ہیں جیسے کہ شہد کی مکھی، وہ تھکتے نہیں اور نہ اکتاتے ہیں۔ وہ دن میں میدان جنگ کے شہ سوار ہوتے ہیں، پیش قدمی اور ثابت قدمی میں شیر و غیرہ بھی ان کے مقام کو نہیں پہنچ سکتا۔ ②

⑤: سیدنا عمر رضی اللہ عنہ صبح سے لے کر دوپہر تک مدینہ آنے والے ہر راہ گیر سے قادسیہ والوں کی خبر پوچھتے، پھر اپنے گھر واپس آ جاتے۔ ایک دن جب مژدہ فتح سنانے والے سے ملاقات ہوئی تو آپ نے اس سے پوچھا: کہاں سے آرہے ہو؟ اس نے بتایا کہ قادسیہ سے۔ عمر رضی اللہ عنہ نے پوچھا: اے اللہ کے بندے! بتاؤ کیا ہوا؟ اس نے کہا: اللہ نے دشمن کو شکست دے دی ہے۔ عمر رضی اللہ عنہ اس کے ساتھ جلدی جلدی چل رہے ہیں اور اس سے حالات پوچھ رہے ہیں اور وہ اپنی اونٹنی پر سوار ہے، نہیں جانتا کہ میرے ساتھ چلنے والے ہی امیر المومنین عمر بن خطاب ہیں۔ جب آپ مدینہ میں داخل ہوئے تو لوگوں نے آپ کو امیر المومنین کہہ کر سلام کہا۔ مژدہ نواز سہم گیا اور کہنے لگا: امیر المومنین! اللہ آپ پر رحم فرمائے، آپ نے کیوں نہ بتایا کہ میں

ہی امیر المومنین ہوں، عمر رضی اللہ عنہ نے کہا: میرے بھائی، کوئی بات نہیں ہے۔<sup>①</sup>

②: سیدنا عمر رضی اللہ عنہ کی نگاہ میں معرکہ قادسیہ کی بڑی اہمیت تھی، یہی وجہ تھی کہ آپ ہر روز برس پکار مسلمانوں اور جنگ کے بارے میں خبریں معلوم کرتے۔ آپ کسی دوسرے کو بھیج کر بھی وہاں کے حالات معلوم کر سکتے تھے، لیکن مسلمانوں کے تئیں آپ کو ایسی فکر دامن گیر تھی کہ بذات خود ان کی حالت معلوم کرنے نکلتے۔ یہ تھی اپنی رعایا کے لیے شفقت و رحمت کی انتہا اور ذمہ داری کا شدید ترین احساس۔

③: سیدنا عمر رضی اللہ عنہ کی غایت درجہ تواضع، آپ مڑدہ فتح سنانے والے سوار کے ساتھ پیدل چلتے رہے اور جنگ کی تفصیلی حالت جاننے کے لیے بے تاب رہے، لیکن وہ سوار امیر المومنین تک پہنچنے سے پہلے کسی کو تفصیلی حالت نہیں بتانا چاہتا تھا۔ اسے نہیں معلوم تھا کہ جو شخص اس سے مخاطب ہے اور تیز قدموں سے اس کے ساتھ چل رہا ہے وہی امیر المومنین ہیں۔ اسے اس بات کا علم اس وقت ہوتا ہے جب مدینہ پہنچتا ہے اور لوگ سیدنا عمر رضی اللہ عنہ کو امیر المومنین کہہ کر السلام علیکم کہتے ہوئے نظر آتے ہیں۔

یہ ہیں اسلاف امت کے بلند اخلاق کہ جن پر سارے مسلمان اپنی طویل تاریخ میں پوری دنیا میں اگر فخر کریں تو حق بجانب ہیں اور اگر اس کے ذریعے سے دین اسلام کی عظمت پر دلیل قائم کریں تو غلط نہ ہوگا کہ اسی نے عدل و انصاف، رحمت و شفقت اور حزم و تواضع میں عمر رضی اللہ عنہ جیسے بے مثال انسانوں کو جنم دیا۔<sup>④</sup>

## جنگ قادسیہ کے دروس، مواظظ اور فوائد

### ۱: معرکہ قادسیہ کی تاریخ اور مستقبل کی فتوحات میں اس کی تاثیر:

معرکہ قادسیہ کی تاریخ کی تعیین میں مورخین کا اختلاف ہے۔ میرے خیال میں اس سلسلے میں ماہ شعبان ۱۵ ہجری کی تاریخ زیادہ صحیح ہے۔<sup>①</sup> دنیا کی تاریخ میں لڑی جانے والی خون ریز جنگوں کی فہرست میں معرکہ قادسیہ سرفہرست ہے۔ یہ جنگ سچے مومنوں کو مختلف اعتبار سے ربانی تمکین و حکومت عطا کرنے کی ایک مظہر تھی۔ قادسیہ فتح کیا ہوا کہ عراق اور اس کے بعد فارس میں فتوحات کے دروازے کھل گئے، یہیں سے ایک طرف مسلمانوں کے غلبہ و مدد کا سلسلہ دراز ہوا اور دوسری طرف جنگی و سیاسی ہر دو اعتبار سے ساسانی اقتدار اور مذہبی اعتبار سے مجوسی حکومت کے زوال کا آغاز ہوا۔ دین اسلام بلاد فارس اور اس کے ارد گرد میں تیزی سے پھیلنے لگا، جنگ قادسیہ میں مسلمانوں نے مجوسی غرور و اقتدار کی کمر اس طرح توڑ دی کہ وہ دوبارہ اٹھنے کے قابل نہ رہی۔ یہی وجہ ہے کہ معرکہ قادسیہ کو انسانی تاریخ میں لڑی جانے والی خون ریز و فیصلہ کن جنگوں میں سرفہرست رکھا گیا۔<sup>②</sup>

② التاریخ الإسلامی: ۱۰ / ۴۸۸ .

① تاریخ الطبری: ۴ / ۴۰۸ .

④ الطريق إلى المدائن ص: ۴۷۳ ، ۳۷۴ .

③ القادسیہ . ص: ۲۶۶ - التاریخ الإسلامی: ۱۰ / ۴۸۸ .



## ۲: فتح قادسیہ کے بعد فاروقی خطبہ:

جب سیدنا عمرؓ کو فتح قادسیہ کی خبر ملی تو آپ نے لوگوں کو اکٹھا کیا، ان کے سامنے سورہ فتح کی تلاوت کی اور فرمایا: ”میں چاہتا ہوں کہ جب تک ہمیں خوشحالی میسر ہے سب کی ضرورتیں پوری کر دوں۔ اگر ہم اس سے عاجز رہے تو اسباب زندگی مہیا کرنے میں ہم ایک دوسرے کی مدد کریں، تاکہ سب لوگ کفاف کی زندگی گذاریں۔ میری ولی تمنا ہے کہ کاش تمہارے لیے جو کچھ میرے دل میں ہے تم لوگ اسے جان سکتے، میں تمہیں کوئی بات عملاً کر کے سکھانا چاہتا ہوں میں کوئی بادشاہ نہیں کہ تمہیں غلام بناؤں۔ میں اللہ کا ایک ادنیٰ بندہ ہوں، مجھے ایک امانت سونپی گئی ہے اگر میں نے اس میں پاک دامنی اپنائی یعنی رعایا کے مال میں خیانت نہ کی اور اسے تم کو پورا پورا دے دیا اور تمہیں شکم سیر و آسودہ کر لے گیا تو میری سعادت مندی ہوگی اور اگر اس امانت کے بہانے تم کو اپنے پیچھے دوڑایا اور اپنے گھر کا چکر لگوا یا تو یہ میری بدبختی ہوگی۔ ایسی حالت میں میرے لیے راحت کم اور رنج و الم زیادہ ہوگا۔ اس وقت میں چاہوں گا کہ تم نام رہو، کوئی میرا ذکر کرے نہ کوئی طلب کہ میں مطلب برآری کے لیے خوش کیا جاؤں۔“ ۱

## ۳: مسلمانوں کے نزدیک وفاداری اور عدل پروری میں کوئی رخصت نہیں:

سعد بن ابی وقاصؓ نے امیر المومنین عمرؓ کے نام ایک دوسرا خط لکھا، جس میں عراق کے ان عرب ذمیوں کے بارے میں کارروائی کی تفصیل جاننا چاہی جنہوں نے مسلمانوں کی کمزوری اور ان کے مشکل حالات میں اپنا عہد و پیمان توڑ دیا تھا۔ سیدنا عمرؓ نے خط پڑھنے کے بعد لوگوں کو جمع کیا اور کہا: ”جو شخص نفس پرست اور گناہ گار ہو گا وہ اپنے حق سے محروم ہو جائے گا اور خود نقصان اٹھائے گا اور جو شخص سنت کی پیروی اور شریعت کی پابندی کرے گا اور نیکو کاروں کے لیے اللہ کے پاس تیار کردہ الہی انعامات کا طالب بن کر صراطِ مستقیم پر چلے گا وہ کامیاب ہوگا اور اپنا پورا پورا حق پائے گا، اس لیے کہ اللہ کا ارشاد ہے:

﴿وَجَدُوا مَا عَمِلُوا حَاضِرًا ۚ وَلَا يَظْلِمُ رَبُّكَ أَحَدًا﴾ (الکہف: ۴۹)

”اور جو کچھ انہوں نے کیا تھا سب موجود پائیں گے اور تیرا رب کسی پر ظلم و ستم نہ کرے گا۔“

فاتحِ دوراں اور قادسیہ کے مجاہدین کا میاب ہو چکے ہیں، ان کے پاس (زمیندار قسم کے) ذمی لوگ آئے ہیں جو اپنے عہد و پیمان پر قائم رہے۔ ایسے لوگوں کے بارے میں تمہاری کیا آراء ہیں جو کہتے ہیں کہ فارسی فوج نے ہمیں عہد توڑنے پر مجبور کیا تھا اور مسلمانوں کے خلاف آمادہ جنگ کیا تھا اور کچھ ایسے ہیں جو فارسی فوج کو مہتمم تو نہیں کرتے، لیکن اپنے عہد پر باقی نہ رہے اور عراق سے نکل بھاگے اور کچھ ایسے ہیں جو اپنے عہد پر قائم رہے، عراق چھوڑ کر بھاگے بھی نہیں اور فارسیوں کو مہتمم بھی نہیں کرتے۔ جب کہ کچھ ایسے بھی ہیں جو راضی برضا جزیہ

دیتے رہے اور اب بھی دینے کو تیار ہیں۔

سب نے باتفاق رائے یہ مشورہ دیا کہ جو ذمی لوگ اپنے عہد پر قائم رہے اور مسلمانوں کے خلاف آمادہ جنگ نہ ہوئے اور خیر ہی میں آگے بڑھے، ان کے ساتھ وفاداری کا ثبوت دیا جائے اور جو یہ کہتا ہو کہ فارسی فوج نے عہد توڑنے پر مجھے مجبور کیا تھا، پھر اس کی صداقت کے ثبوت فراہم ہو جائیں تو انہیں بھی ذمیوں کے حکم میں شمار کیا جائے اور اگر ان کے دعویٰ کی تصدیق نہ ہو سکے تو ان کا پہلا معاہدہ باطل سمجھا جائے اور وہ دوبارہ صلح کریں اور جو لوگ عراق چھوڑ کر دشمن سے جا ملے تھے اگر وہ دوبارہ لوٹنا چاہتے ہیں تو ان میں جسے مناسب سمجھیں تحقیق و تفتیش کے بعد ذمیوں کی فہرست میں شمار کر لیں اور اگر مناسب سمجھیں تو دوبارہ انہیں ان کی زمینیں نہ دیں اور عراق سے نکال دیں۔ رہے وہ لوگ جو اپنے عہد پر قائم رہے، راضی برضا جزیہ دیتے رہے اور آمادہ جنگ نہ ہوئے ان کے بارے میں اختیار ہے اور ان کے بارے میں بھی اختیار ہے جو اپنے عہد پر قائم رہے اور جزیہ دیا یا عراق سے نکل بھاگے تھے، ایسے ہی ذمی کساتوں کے بارے میں تمہیں اختیار ہے جو مناسب سمجھو فیصلہ کر لو۔“<sup>①</sup>

**خطبہ فاروقی میں عبرت و موعظت کی باتیں:**

\* سیدنا عمر رضی اللہ عنہ نے شورا ائیت کے زیر اصول کو عملی جامہ پہنایا۔ آپ کے علم کی گہرائی اور رائے کی درستی مسلم ہے، پھر بھی آپ اپنے تمام اہم معاملات میں اصحاب فضل و تقویٰ اور اہل الرائے سے مشورہ لیتے تھے اور یہی بلند کردار امت مسلمہ کی سیاست میں بڑی کامیابی کا ایک اہم سبب تھا۔

\* آپ نے جب اپنے مشیروں سے مشورہ لیا تو نہایت بلیغ و موثر تمہید سے اپنی بات کا آغاز کیا، اس سے ہمیں سبق لینا چاہیے۔ چنانچہ آپ نے صحابہ کرام کو طہارت نفس، خلوص و للہیت اور نبی کریم ﷺ کے بتائے ہوئے سیدھے راستے اور استقامت کی تلقین کی اور بتایا کہ جس نے ان چیزوں کو اپنا نصب العین بنایا وہ کبھی فیصلہ کرنے میں بھٹک نہیں سکتا، وہ صحیح و برحق نتیجہ پر پہنچے گا اور اللہ کی طرف سے ثواب عظیم سے نوازا جائے گا۔<sup>②</sup>

سیدنا عمر رضی اللہ عنہ نے صحابہ کرام کے اسی مشورہ کو اختصار کے ساتھ خط کی شکل میں سعد بن ابی وقاص رضی اللہ عنہ کے پاس بھیج دیا، اس میں لکھا تھا:

”حمد و صلاۃ کے بعد..... اللہ تعالیٰ نے دو چیزوں کو چھوڑ کر بقیہ ہر معاملہ میں بعض اوقات و حالات میں رخصت عطا کی ہے۔ ان میں پہلی چیز ہے عدل و انصاف اور دوسری چیز ہے: ذکر الہی۔ ذکر الہی سے کسی حالت میں غافل ہونا جائز نہیں ہے۔ ذکر الہی کی کثرت ہی اللہ کی رضا مندی کا سبب ہے۔ اور پہلی چیز یعنی عدل گسٹری میں بھی کسی طرح کی رخصت نہیں ہے۔ کسی قریبی کا معاملہ ہو یا اجنبی کا،

ختمی ہو یا خوشحالی، عدل پروری اگرچہ بظاہر نرم چیز ہے لیکن اس کی تاثیر بہت مضبوط ہے۔ ظلم کی آگ کو بجھانے والی اور باطل کو جڑ سے اکھاڑ پھینکنے والی ہے اور ظلم اگرچہ بظاہر سخت چیز ہے، لیکن وہ فکر و عقل کو چاٹ لینے والی ہے۔ باشندگان عراق کے جو زمیندار ذمی اپنے عہد و پیمان پر قائم رہے اور کسی بھی طرح تمہارے خلاف اقدام نہ کیا، تو تم ان کا ذمہ لو اور وہ تمہیں جزیہ دیں اور ان میں جو لوگ یہ کہتے ہیں کہ فارسی فوج نے انہیں تمہارے خلاف لڑنے پر مجبور کیا اور انہوں نے ان کا ساتھ دیا، یا وہاں سے نکل گئے تھے، تو ان کی تصدیق مت کرو، مگر یہ کہ تم اس میں کوئی مصلحت سمجھو تو دوبارہ واپس آنے کی اجازت دے سکتے ہو اور اگر انہیں اجازت نہیں دینا چاہتے ہو تو ماضی کا عہد توڑ دو اور انہیں ان کے وطن واپس لوٹا دو۔“ ①

اس جواب میں کئی حکمتیں اور پند و موعظت کی باتیں ہیں، مثلاً:

\* انصاف پروری ہی اسلامی حکومت کی بقا و پائیداری اور اسلامی شہروں میں امن و سکون برقرار رکھنے کے لیے اسلامی حکومت کا ایک عظیم ستون ہے۔ انصاف پروری کا یہ نتیجہ دنیا میں بالکل ظاہر ہے اور آخرت میں کوئی بھی ظالم عذاب الہی سے بچ نہ سکے گا، کیونکہ حقوق اللہ کی ادائیگی میں کوتاہی کرنے والے بندوں کو اللہ تعالیٰ معاف بھی کر سکتا ہے، لیکن جہاں تک بندوں کے حقوق کا مسئلہ ہے تو اس سلسلے میں اللہ تعالیٰ بروز قیامت ظالم کے ساتھ مظلوم کو بھی کھڑا کرے گا اور اس سے بدلہ دلوائے گا۔

\* یاد الہی میں اس قدر محو ہونا چاہیے کہ وہی مسلمان کی زندگی کی قیادت کرے، یعنی اس کے دل، زبان اور تمام اعضاء و جوارح میں ذکر الہی کا جذبہ گردش کرتا رہے، اس کی فکر و تدبیر خالص للہیت پر مبنی ہو، بات کرے تو رضائے الہی مطلوب ہو، عمل کرے تو محض اللہ کی خوشنودی کا طالب ہو۔ گویا اس کی زندگی کا عظیم ترین مقصد یہ ہو کہ اعتقادی، عملی اور زبانی ہر اعتبار سے روئے زمین پر ذکر الہی کا چرچا ہو۔ اگر انسان ان صفات عالیہ کا حامل ہوگا تو اللہ تعالیٰ اسے شبہات و شہوات کے فتنوں سے بچالے گا۔ سعد بن ابی وقاص رضی اللہ عنہ اور آپ کے مجاہدین ساتھیوں نے امیر المومنین کی ان نصیحتوں کو عملی جامہ پہنایا اور عراق چھوڑ کر قرب و جوار کے علاقوں میں جا کر آباد ہو جانے والے زمینداروں سے کہا کہ اگر دوبارہ عراق میں آباد ہونا چاہتے ہو تو ہماری طرف سے اجازت ہے، تم ہمیں جزیہ دو گے اور ہم تمہارا ذمہ لیں گے۔

\* اس موقع پر مسلمانوں کی طرف سے ذمیوں کے لیے دل جوئی اور رحمت و شفقت کی انوکھی مثال بھی ہمارے سامنے نظر آتی ہے۔ مسلمانوں کے اس حسن سلوک اور کریمانہ برتاؤ نے ان عہد شکن ذمیوں کو اسلام اور مسلمانوں کا گرویدہ بنا دیا اور پھر مختلف مرحلوں میں وہ سب کے سب اسلام لے آئے اور مخلص مسلمان

بن کر زندگی گزاری۔<sup>۱</sup>

۴: معرکہ قادسیہ میں ملنے والے خمس کو سیدنا عمر رضی اللہ عنہ نے مجاہدین میں لوٹا دیا اور نمایاں کارنامے انجام دینے والوں کو بہترین بدلے سے نوازا:

سیدنا عمر رضی اللہ عنہ نے فتح قادسیہ کے بعد حکم دیا کہ مال غنیمت کا خمس بھی مجاہدین میں تقسیم کر دیا جائے۔ چنانچہ سعد بن ابی وقاص رضی اللہ عنہ نے حکم فاروقی کو نافذ کیا۔ درحقیقت اس مقام پر آپ کا یہ اجتہاد بالکل اسی طرح عظیم مصلحتوں پر مشتمل تھا جس طرح عراق کی قابل زراعت زمینوں کو کاشت کاروں کے ہاتھ میں چھوڑ دینے کے لیے آپ نے اجتہاد کیا تھا۔ اسلامی سلطنت کی عظیم مصلحتوں کے پیش نظر آپ نے مناسب سمجھا کہ مال غنیمت کا خمس بھی مجاہدین میں تقسیم کر دیا جائے تاکہ ان کی ہمت افزائی ہو، وہ کشادگی کی زندگی پائیں اور ان کے قابل تحسین کارناموں کا انہیں بہترین صلہ ملے۔<sup>۲</sup>

آپ نے سعد رضی اللہ عنہ کے پاس چار تلواریں اور چار گھوڑے بھیجے تاکہ جنگ عراق میں کارہائے نمایاں انجام دینے والوں کو بطور اعزاز یہ تلواریں اور گھوڑے دیے جائیں۔ چنانچہ ہوا سدا کے تین مرد میدان یعنی حمال بن مالک، ربیع بن عمرو بن ربیعہ اور طلحہ بن خویلد کو تین تلواریں اور چوتھی تلوار چوتھے سرفروش یعنی عاصم بن عمرو تمیمی رضی اللہ عنہ کو اعزاز میں عطا کی گئی اور گھوڑوں میں سے ایک گھوڑا قعقاع بن عمرو تمیمی رضی اللہ عنہ کو اور تین گھوڑے ان ی ربوعی حضرات کو دیے گئے جنہوں نے معرکہ انغوث کی شام بہادری کے بے مثال جوہر دکھائے تھے۔<sup>۳</sup>

یہ ہیں مجاہدین اسلام کے عزم و حوصلے کو بلند کرنے اور ان کے مجاہدانہ کارناموں میں نکھار لانے کے فاروقی وسائل جن سے عظیم و شریف ترین مقاصد کا حصول مطلوب تھا۔

۵: سیدنا عمر رضی اللہ عنہ زہرہ بن حویہ کا اعتماد بحال کر لاتے ہیں:

زہرہ نے جب فارس کی شکست خوردہ فوج کا پیچھا کیا اور ان کے جرنیل جالینوس کو قتل کر کے واپس لوٹے تو جالینوس کے ہتھیار اور اس کے قیمتی لباس چھین لائے، اس وقت کچھ فارسی قیدی سعد رضی اللہ عنہ کے پاس موجود تھے انہوں نے زہرہ کو دیکھتے ہی کہا کہ ان کے پاس یہ جو ہتھیار اور پوشاک ہے جالینوس کا ہے۔ سعد رضی اللہ عنہ نے زہرہ سے پوچھا: اور کسی نے تمہاری مدد کی تھی؟ زہرہ نے کہا: ہاں۔ سعد رضی اللہ عنہ نے پوچھا کون؟ زہرہ نے کہا: اللہ نے۔ زہرہ اس وقت بالکل نوجوان تھے ان کے بال لمبے لمبے تھے، زمانہ جاہلیت میں وہ سردار رہ چکے تھے اور اسلام لانے کے بعد نہایت شان دار مجاہدانہ کارنامے انجام دیے۔ سعد رضی اللہ عنہ زہرہ کی اس جلد بازی پر غصہ ہو گئے کہ میری اجازت کے بغیر جالینوس سے چھینے ہوئے پوشاک کیوں پہن لی اور سختی سے ڈانٹتے ہوئے کپڑا ان سے نکلوا لیا،

۱ التاریخ الإسلامی: ۱۰ / ۴۸۷ . ۲ أمیر المومنین عمر بن خطاب الخلیفۃ المجتہد / العمرانی، ص: ۱۶۳ .

۳ خلافة الصديق والفاروق، الثعالبی، ص: ۲۵۳ .

اور کہا: تم نے میری اجازت کا انتظار کیوں نہیں کیا؟ ❶

سعد رضی اللہ عنہ کی اس کارروائی کی خبر عمر رضی اللہ عنہ کو ملی تو آپ نے سعد رضی اللہ عنہ کو حکم دیا کہ زہرہ جیسے لوگوں کے ساتھ تم یہ برتاؤ کرتے ہو، حالانکہ اس نے کارہائے نمایاں انجام دیے ہیں اور ابھی تمہیں بہت سی جنگیں لڑنی ہیں، تم اس کی عظمت توڑنا چاہتے ہو اور اس کا دل چھوٹا کرنا چاہتے ہو، اس نے جو چھینا ہے وہ اسے دے دو، اس کے ساتھیوں کو حصہ دیتے وقت اسے مزید پانچ سو درہم بطور انعام دو۔ اسی طرح ہر وہ مجاہد جس نے دشمن کے کسی سپاہی کو قتل کیا ہے اسے اپنے دشمن سے چھینا ہوا مال بطور انعام زیادہ دے دو، چنانچہ سعد رضی اللہ عنہ نے جالینوس کے ہتھیار و پوشاک زہرہ کو واپس لوٹا دیے اور اسے زہرہ نے ستر ہزار درہم میں فروخت کیا۔ ❷ اس طرح سیدنا

عمر رضی اللہ عنہ نے زہرہ کا اعتماد بحال کیا۔ ❸

**RMPInternational.TK**

۶: موزن کی شہادت اور اذان دینے کے لیے مسلمانوں کا باہمی مسابقت:

معمرہ قادسیہ فتح کے دوران ایک ایسا واقعہ پیش آیا جو اس بات کا غماز ہے کہ دور اول کے مسلمان اپنے مذہبی معاملات اور عبادات الہی کا کتنا زبردست اہتمام کرتے تھے۔ واقعہ یوں ہے کہ اس دن مسلمانوں کے موزن جہاد کرتے ہوئے شہید کر دیے گئے اور جب اذان کا وقت ہوا تو اذان دینے کے لیے مسلمان حضرات ایک دوسرے سے سبقت لے جانا چاہتے تھے اور یہاں تک نوبت پہنچ گئی کہ اس کے لیے میان سے تلواریں باہر آ گئیں۔ سعد بن ابی وقاص رضی اللہ عنہ نے یہ منظر دیکھا تو ان کے درمیان قرعہ اندازی کی اور جس آدمی کا نام نکلا اس نے اذان دی۔ ❶ یقیناً ایک عمل صالح کے لیے اس قدر باہمی مقابلہ اس دور کے مسلمانوں کی ایمانی قوت کی دلیل ہے، کیونکہ اذان کے ذریعے سے دنیا کی کسی کمائی، جاہ و منصب کی طلب یا شہرت و ناموری کے حصول کا کوئی تصور بھی نہیں کیا جاسکتا۔ اس تنافس و باہمی مقابلہ کی محض ایک ہی وجہ تھی وہ یہ کہ اللہ تعالیٰ نے موزنوں کے لیے قیامت کے دن جو عظیم ثواب و بدلہ تیار کر رکھا ہے اسے کسی طرح حاصل کیا جاسکے۔ پس ایسی قوم جو اذان دینے کے لیے ایک دوسرے سے سبقت لے جانا چاہتی ہے وہ بدرجہ اولیٰ اس سے عظیم عبادات اور ثواب الہی کے لیے ایک دوسرے سے آگے بڑھ نکلنے کے لیے کوشاں ہوگی، بلاشبہ عبادت الہی کا یہی شوق جہاد فی سبیل اللہ اور اسلامی دعوت کی ترقی و کامیابی کا عظیم راز تھا۔ ❷

**www.KitaboSunnat.com**

۷: معمرہ قادسیہ میں مسلمانوں کی عسکری و فوجی حکمت عملی:

معمرہ قادسیہ اسلامی عسکریت کے لیے اپنائی جانے والی حکمت عملی کی ایک منفرد مثال ہے۔ اس جنگ میں

❶ تاریخ الطبری: ۴ / ۳۹۱

❷ تاریخ الطبری: ۴ / ۳۹۱

❸ تاریخ الطبری: ۴ / ۳۹۰

❹ القادسیہ، ص: ۲۰۴

❺ التاریخ الإسلامی: ۱۰ / ۴۸۰

مسلمانوں نے پوری ہوشیاری کے ساتھ ایسی عسکری حکمت عملی کا مظاہرہ کیا جو جنگ کے تمام تر حالات و ظروف کے موافق ہو سکے۔

چنانچہ واقعات و حوادث کے اسٹیج پر عمر فاروق رضی اللہ عنہ کی یہ صلاحیت نمایاں طور سے دیکھی جاسکتی ہے کہ آپ نے آنا فائنا عام فوجی بھرتی، اجباری فوجی بھرتی اور تمام جنگی وسائل کا بھرپور انتظام کر دیا۔ اس معرکہ کو سر کرنے کے لیے لوگوں کو جمع کرنے میں آپ نے پوری قوت لگا دی، عوام کے ساتھ منتخب دانشوروں اور اہل الرائے کی ایک بھاری جماعت بھی تیار کر لی اور سعد رضی اللہ عنہ کو لکھا کہ بہترین شہ سواروں اور مسلح افراد کو جو بہادر اور عقل مند ہوں منتخب کرو۔ سعد رضی اللہ عنہ نے شرکاء بدر میں سے ستر (۷۰) سے زیادہ لوگوں کو اس معرکہ کے لیے منتخب کیا اور تین سو دس (۳۱۰) سے کچھ زیادہ ان صحابہ کو جو بیعت رضوان کے بعد آپ ﷺ کی صحبت میں رہے، نیز تین سو ایسے صحابہ کو جو فتح مکہ کے موقع پر شریک تھے، اور اہنائے صحابہ میں سے سات سو (۷۰۰) لوگوں کا انتخاب کیا اور انہی پر بس نہیں کیا، بلکہ تمام سرداران قبائل، اصحاب رائے، شرفاء، خطباء اور شعراء کو معرکہ قادسیہ میں شرکت کے لیے بلا بھیجا۔ اس طرح عمر فاروق رضی اللہ عنہ نے معرکہ کے لیے زیادہ سے مادی و معنوی اسباب و وسائل اکٹھے کیے۔

اس معرکہ کی تیاری میں ہمیں ایک ایسی جدت نظر آ رہی ہے جسے قبل ازیں مسلمانوں نے کبھی نہیں دیکھا تھا۔ وہ یہ کہ سعد رضی اللہ عنہ نے ”صرار“ میں ٹھہر کر اس بات کا انتظار نہیں کیا کہ اپنا لشکر مکمل کر لیں، پھر عراق میں محاذ جنگ کی طرف آگے بڑھیں۔ نہیں ایسا نہیں کیا، بلکہ ان کے ساتھ چار ہزار کی تعداد میں جو فوج تھی اسی کو لے کر آگے بڑھے اور بعد میں آکر ملنے والی فوجوں کو ملا کر کل ستر ہزار فوجیوں کو قادسیہ کے میدان جنگ میں اتار دیا۔ فوجوں کی تیاری کا یہ ایک نیا انداز تھا جسے دور فاروقی سے پہلے مسلمانوں نے کبھی نہیں دیکھا تھا۔

خليفة راشد عمر فاروق رضی اللہ عنہ، شہنی اور سعد رضی اللہ عنہ کے نام جو خطوط ارسال کرتے اس میں قادسیہ کے فیصلہ کن معرکہ کا نظری نقشہ بنا دیا کرتے تھے۔ اس اعتبار سے آپ پہلے مسلم قائد ہیں جو میدان جنگ کی جغرافیائی و ماحولیاتی تحقیق کے لیے نظری نقشہ پر مشتمل خطوط پر اعتماد کرتے تھے۔ چنانچہ آپ نے سعد رضی اللہ عنہ سے مطالبہ کیا کہ جنگی اقدام سے پہلے تفصیلی خط لکھیں اور اس میں مسلم فوج کے ٹھہرنے کی جگہ کی ایسی منظر کشی کریں گویا کہ آپ انہیں آنکھوں سے دیکھ رہے ہیں۔ مسلم فوجیوں سے متعلق تمام باتوں سے صاف صاف آگاہ کرتے رہیں۔

سعد رضی اللہ عنہ نے ایسا ہی کیا اور عمر رضی اللہ عنہ کے نام تفصیلی خط لکھا اس میں جغرافیائی اعتبار سے دریائے عقیق اور قادسیہ کی خندق کے درمیان قادسیہ کا محل وقوع متعین کیا اور تفصیل سے لکھا کہ قادسیہ کے دائیں اور بائیں کیا کچھ ہے اور جس جگہ جنگ لڑی جائے گی اس کے ارد گرد کا کیا ماحول ہے، نیز یہ کہ قادسیہ اور اس کے

مضافات کے سارے لوگ مسلمانوں کے دشمن ہیں۔ اس تفصیلی خبر سے مطلع ہونے کے بعد خلیفہ وقت عمر بن خطاب رضی اللہ عنہ نے جنگی حکمت عملی سے متعلق قراردادیں پاس کیں۔<sup>①</sup>

اس معرکہ میں مسلمانوں نے ایک جدید اسلوب یہ بھی اپنایا کہ جب سے دشمن کی زمین میں پہنچے اور وہاں پڑاؤ ڈالا اسی وقت سے اشیائے خوردنی و سامان رسد کی فراہمی، نیز دشمن کے حوصلے پست کرنے کے لیے ترکتازی اور چھاپہ ماری کا سلسلہ شروع کر دیا، اس کا فائدہ یہ ہوتا کہ فوج کی غذائی ضرورتوں کی تکمیل ہوتی رہتی۔ کسی دن صرف گائیں ہاتھ آتیں اور کسی دن صرف مچھلیاں اور کسی دن دوسری چیزیں۔ بہر حال اس چھاپہ ماری کا ایک مقصد یہ تھا کہ اشیائے خوردنی کی تکمیل ہوگی تو دوسرا اہم مقصد یہ تھا کہ دشمن کے حوصلے پست کر دیے جائیں اور ان میں جنگ کے اثرات اور اس کی مشکلات و شدائد کو برداشت کرنے کی قوت باقی نہ رہے۔

جنگ قادسیہ سے قبل فارسیوں سے مسلمانوں کی جھڑپیں ہوئیں، جن میں سارے مسلمانوں نے کمین گاہوں میں چھپ کر حملہ کرنے کا نیا اسلوب ایجاد کیا۔ اس کا مقصد بھی یہی تھا کہ دشمن کی قوتوں اور صلاحیتوں کو اندر سے توڑ دیا جائے۔ چنانچہ کبیر بن عبداللہ لیشی شہ سواروں کا دستہ لے کر صفین تک جانے والے راستے میں واقع کھجوروں کے ایک باغ میں ایک فارسی قافلہ پر حملہ کرنے کے لیے چھپ گئے، اس قافلہ میں ازاد مرد بن ازاد بہ کی بہن یعنی حاکم حیرہ مرزبان کی بیٹی تھی، جو ایک عجمی سردار حاکم ”صنّین“ سے بیاہی گئی تھی۔ جب یہ قافلہ مسلمانوں کے کمین گاہ سے گزرا تو مسلمانوں نے اس پر حملہ کر دیا۔ کبیر نے دلہن کے بھائی شیرزاد بن ازاد بہ کی پشت پر ایسا وار کیا کہ اس کی کمر ٹوٹ گئی۔ دراصل وہی قافلہ کی قیادت کر رہا تھا۔ پھر گھوڑوں میں بھگدڑ مچ گئی، وہ اپنے شہ سواروں کو گرا کر بھاگنے لگے، اور مسلمانوں نے اس دلہن کو یعنی ازاد بہ کی بیٹی کو تیس دھقاتی بیگمات، سو خدمت گاروں اور خواصوں سمیت گرفتار کر لیا۔ علاوہ ازیں بے شمار بیش بہا قیمتی سامان ہاتھ لگا جس کی قیمت کا اندازہ نہیں ہے۔<sup>②</sup>

اس معرکہ میں مسلمانوں نے وہ اسلوب بھی اپنایا جس میں جنگی حالات و ظروف کے تقاضوں کے پیش نظر تبدیلی کی جاسکے۔ ہمارے سامنے جنگ کا جو منظر ہے اس میں ہم دیکھ رہے ہیں کہ معرکہ کے اول روز حملہ آور ہاتھیوں کی مصیبت سے چھٹکارا پانے کے لیے ان پر تیروں کی بارش کرتے ہیں اور ان کی سونڈیں کاٹ دیتے ہیں، ہاتھی میدان چھوڑ کر بھاگ جاتے ہیں تب تک شام سے آنے والی امدادی فوج مسلمانوں تک پہنچ جاتی ہے، یکے بعد دیگرے جماعت در جماعت کی شکل میں وہ میدان جنگ میں اترتی ہے تاکہ دشمن کو یہ چکما دیا جاسکے کہ مسلم فوج کی تعداد بہت زیادہ ہے۔ پھر دوسرے دن دشمن کے گھوڑوں کو

② الفن العسکری الإسلامی، ص: ۲۷۳.

① الفن العسکری الإسلامی، ص: ۲۷۱، ۲۷۲.

بدکانے کے لیے ایک دوسری کامیاب تدبیر اپنائی، وہ یہ کہ اپنے اونٹوں کو برقع اور جھول پہنا کر ہاتھیوں جیسا بنا دیا اور انہیں دشمن کی صفوں میں ہانک دیا، جس کی وجہ سے ان کے گھوڑے بدک گئے اور میدان چھوڑ کر ایسے بھاگے کہ پیچھے مڑ کر نہ دیکھا۔

معرکہ کے تیسرے دن دشمن کے شہسواروں اور پیادہ پافوجیوں کی حفاظت میں چلنے والے ہاتھیوں سے جدید فنی حکمت عملی اپناتے ہوئے چھٹکارا حاصل کیا، بایں طور کہ سب سے بڑے اور کوہ پیکر ہاتھی کی آنکھوں کو پھوڑ دیا اور اس کی سوئڈ کاٹ دی۔ جس کی وجہ سے اس کے پیچھے دیگر ہاتھیوں میں بھی بھگدڑ مچ گئی اور فارسی فوج و مسلم مجاہدین میدان جنگ میں برابر کی جنگ کرتے رہے۔ جبکہ فارسی فوج نے اپنے قیمتی ہاتھی کو بھی گنوا دیا جو ان کا بہت بڑا سہارا تھا۔ جب مسلمانوں نے دیکھا کہ جنگ طول پکڑ رہی ہے تو انہوں نے یکبارگی عام حملہ کرنے کا فیصلہ کیا۔ اپنی صفوں کو درست کیا اور ایک ہی ساتھ میدان کا رزار میں کود پڑے۔ حملہ اس قدر زبردست تھا کہ دیکھتے ہی دیکھتے دشمن کی صفوں میں شگاف پڑ گیا اور اس کا قلب خالی نظر آنے لگا، مسلمان آگے بڑھ کر اپنے بنیادی مقصد یعنی فارسی فوج کے سپہ سالار رستم کو تلاش کرنے لگے اس پر قابو پانے کے بعد جنوبی اس کا کام تمام ہوا فارسی فوج ذلیل ترین شکست سے دوچار ہوئی۔ ہمیں صاف نظر آ رہا ہے کہ اس معرکہ میں مسلمانوں نے جو اسلوب اور حکمت عملی اپنائی وہ کوئی تقلیدی اسلوب نہ تھا، جسے مسلمان ایک لمبے زمانہ سے جنگ کے میدان میں استعمال کرتے رہے ہوں بلکہ جیسے حالات و ظروف پیش آتے گئے اسی طرح جنگی حربے استعمال کرتے گئے۔ گویا میدان جنگ میں مبارزت کا جو ابتدائی نظام دور قدیم سے چلا آ رہا تھا اس سے آگے بڑھ کر دوسری جنگی حکمت عملی اپنائی یعنی اونٹوں کو جھول اور برقع پہنا کر ہاتھیوں کا ہم شکل بنایا، دشمن کے ہاتھیوں کی آنکھیں پھوڑ دیں اور ان کے سوئڈ کاٹ دیے۔ پھر جب جنگی حالات عام حملہ کے متقاضی ہوئے تو معروف تقلیدی جنگ کا بگل بجا دیا یعنی عام حملہ کر دیا اور دشمن کے سپہ سالار کی تلاش میں لگ گئے۔

اس معرکہ کی ایک انفرادیت یہ ہے کہ اس میں قبائلی طور پر جنگ کی تیاریاں کی گئیں اور انہی بنیادوں پر جنگ لڑی گئی۔ درحقیقت یہ بھی ایک جنگی اسلوب ہے اور اس کی خوبی یہ رہی ہے کہ اس طرح ہر قبیلہ دوسرے سے بہتر کارنامہ انجام دینے اور آگے بڑھ جانے کے لیے کوشاں نظر آیا۔<sup>۱</sup>

یہ ہیں اسلامی عسکریت کے چند اہم و منفرد اسلوب جسے مجاہدین اسلام نے معرکہ قادسیہ میں عملاً کر دکھایا۔

۸: معرکہ قادسیہ کی مناسبت سے چند اشعار:

فارسی فوج کے افسران سے مقابلہ کا ذکر کرتے ہوئے قیس بن کمشوح المرادی اپنی اور اپنے مجاہدین ساتھیوں کی بہترین شہ سواری اور مجاہدانہ کارکردگی کو فخریہ انداز میں یوں بیان کرتے ہیں:



جلبت الخيل من صنعاء تردى  
بكل مدجج كاليث سامي  
”میں ہتھیاروں سے لیس ہو کر صنعاء سے گھوڑا لے کر چلا، وہ شکار پر حملہ آور ہر شیر کی طرح قلائیں  
مار رہا تھا۔“

إلى وادی القری فديار كلب  
إلى اليرموك فالبلد الشامی  
”وہ وادی قری، دیار کلب اور یرموک سے ہوتے ہوئے ملک شام پہنچا۔“  
وجئنا القادسية بعد شهر  
مسومة دوا برها دوا می  
”ہم ایک مہینہ (سفر کرنے) کے بعد قادسیہ پہنچے اور گھوڑوں کے کھر زخم خوردہ اور خون آلود ہو چکے  
تھے۔“

فناھضنا هنالك جمع كسرى  
وابناء المرازبة الکرام  
”ہم نے وہاں پہنچ کر کسریٰ کی فوج اور فارس کے معزز سرداروں سے مقابلہ کیا۔“  
فلما أن رأيت الخيل جالت  
قصدت لموقف الملك الهمام  
”جب میں نے دیکھا کہ گھوڑے چوکڑیاں بھر رہے ہیں تو میں (دشمن کے) بہادر بادشاہ کو تلاش  
کرنے لگا۔“

فأضرب رأسه فهو صریعا  
بسيف لا أفل ولا کھام  
”تاکہ اس کی گردن ایسی تلوار سے ماروں جو نہ ابھی کند ہوئی ہے نہ اس کی دھار ختم ہوئی ہے اور پھر  
وہ مقتول ہو کر لڑھک گیا۔“

وقد أبلى إلا له هناك خیرا  
وفعل الخير عند الله نامی ❶  
”اللہ نے وہاں (ہمیں) بہترین طریقے سے آزمایا اور کار خیر ہی اللہ کے نزدیک برکت و ثواب کا

ذریعہ ہے۔“  
اور بشر بن ربیع غمی نے کہا:

تذكر - هداك الله - وقع سيوفنا  
بباب قديس والمكر عسير  
”اللہ تمہیں توفیق دے! تم قدیس کے دروازے پر ہماری تلواروں کی کاٹ یاد کرو جب کہ حملہ آسان  
نہ تھا۔“

عشية ود القوم لو أن بعضهم  
يعار جهنحاً طائر فيطير  
”وہ ایسی رات تھی جس میں لوگوں کی خواہش تھی کہ اگر پرندوں کے پر مستعار مل جائیں تو اڑ جائیں۔“  
إذا ما فرغنا من قراع كتية  
دلفنا لأخرى كالجبال تسير  
”ایک لشکر کو تہ تیغ کرنے سے فارغ ہوتے ہی دوسرے کی طرف پہاڑوں کی طرح چل دیے۔“  
تري القوم فيها واجمين كأنهم  
جمال بأجمال لهن زفير ❶  
”تم دیکھو گے کہ بلبلانے والے اونٹوں کی طرح وہ لوگ سخت غصہ سے خاموش ہیں۔“  
اور بعض شعراء نے یوں کہا:

وحيتك عنى عصبة نخعية  
حسان الوجوه آمنوا بمحمد  
”خوبصورت چہروں والے، نخعیوں کی جماعت نے جو محمد (ﷺ) پر ایمان لا چکی ہے، تجھے میرا  
سلام پہنچا دیا ہے۔“

اقامو لكسرى يضربون جنوده  
بكل رقيق الشفرتين مهند  
”وہ کسروی فوج کے سامنے ڈٹ گئے، وہ بے مثال تیغ براں سے کسریٰ کی فوج کو کاٹنے لگے۔“  
إذا ثوب الداعي أنا خوا بکلکل  
من الموت مسود الغياطيل أجرد

”جب اعلان جنگ کرنے والا جنگ کا اعلان کرتا ہے تو وہ سیاہ رنگ اور ننگی پیٹھ والے موت کے نمائندہ اونٹوں سے ان کو روند ڈالتے ہیں۔“  
اور بعض شعراء نے کہا:

وجدنا الأكرمين بنى تميم  
غداة الروع اكثرهم رجالا  
”ہم نے دیکھا کہ جب لڑائی شروع ہوئے تو بنو تمیم کے معزز و اشراف وہاں موجود تھے اور ان میں اکثر مرد میدان تھے۔“

هموا ساروا بارعن مكفهر  
الى لجب يرونهم رعالا  
”وہ لوگ رات کی سخت تاریکی میں میدان کا رزار سے اٹھتی ہوئی گھوڑوں کی ہنہاٹ کی طرف بڑھے، ان کے خیال میں وہ (جنگی گھوڑے نہیں) شتر مرغ تھے۔“

بحور للاكاسر من رجال  
كاسد الغاب تحسبهم جبالا  
”نامور بہادروں کا ٹھانھیں مارتا ہوا سمندر، جھاڑی کے شیر کی طرح کسروی فوج کے سامنے ڈٹ گیا وہ تمہیں ایسے لگیں گے کہ (انسان نہیں) پہاڑ ہیں۔“

تركن لهم بقادس عز فخر  
وبالخيفين اياما طولا  
”(انہوں نے) قادسیہ میں فخر و سر بلندی کے کارنامے چھوڑے اور خیفین میں ان کی بہادری کی ایک لمبی داستان ہے۔“

مقطعة اكفهم وسوق  
بمرد حيث قابلت الرجال ❶

”نامرود دشمن کی ہتھیلیاں اور پنڈلیاں کٹی پڑی ہیں، اس لیے کہ ان کا مقابلہ مردوں سے ہوا ہے۔“  
نابضہ جعدی بھی فتوحات فارس پر نکلتے ہوئے اپنی بیوی کی فرقت اور اس کی آہ و بکا کی تصویر کشی ان الفاظ میں کرتے ہیں:

باتت تذکرنی باللہ قاعدة

والدمع ینهل من شأنیہا سبلا

”وہ مجھے اللہ کا واسطہ دیتی ہے، غمِ فرقت میں بیٹھ کر رات گزارتی ہے اور اس کے دونوں گوشہ ہائے چشم سے آنسوؤں کی موسلا دھار بارش ہوتی ہے۔“

یا بنت عمی کتاب اللہ أخرجنی

کرہا، وهل أمنعن اللہ ما بذلا

”اے میرے چچا کی لڑکی، (سن لو!) کتابِ الہی نے مجھے اس کے لیے گھر سے باہر نکلنے پر مجبور کیا ہے۔ اللہ نے مجھے جو کچھ نوازا ہے میں اسے اس کے راستہ میں لٹانے سے باز آنے والا نہیں۔“

فإن رجعت فرب الناس أرجعنی

وإن لحقت بربی فابتغی بدلا

”اگر میں لوٹ آیا تو لوگوں کے رب نے مجھے لوٹایا اور اگر اپنے رب سے جا ملا تو اس سے سرفروشی کے ثواب کا طالب ہوں۔“

ما كنت أخرج أو أعمی فیعذرنی

او ضارعا من ضنی لم یستطع جولا ❶

”میں لنگڑا، اندھایا بیماری کی وجہ سے لاغر نہیں ہوں کہ وہ ناتواں مان کر مجھے معذور سمجھے۔“

**فتح مدائن:**

سعد بن ابی وقاص رضی اللہ عنہ قادسیہ میں دو مہینے ٹھہرے رہے اور عمر فاروق رضی اللہ عنہ کے اگلے حکم کا انتظار کرنے لگے۔ پھر امیر المومنین کا قاصد آپ کے پاس حکم لے کر آیا کہ فتح مدائن کے لیے آگے بڑھیں، عورتوں اور بچوں کو عتیق میں معتد بہ فوجیوں کے سپرد کر دیں وہ ان کی دیکھ بھال کریں گے اور آئندہ جو کچھ بھی مال غنیمت ہاتھ لگے اس میں سے نگرانی کے عوض ان فوجیوں کو بھی پورا پورا حصہ دیں۔

سعد بن ابی وقاص رضی اللہ عنہ نے حکم کی تعمیل کی اور ماہ شوال کے آخری ایام میں اسلامی فوج لے کر آگے بڑھے۔ ادھر فارس کی شکست خوردہ ہچی کچھی فوج بھاگ کر بابل کے کھنڈروں میں پناہ لے چکی تھی اور اب بھی اس کے کچھ سردار دفاعی کارروائی کا عزم کیے ہوئے تھے۔ حالانکہ فارسی (ایرانی) سلطنت کا زوال یقینی ہو چکا تھا اور گاؤں و شہر سے لے کر ساری بستیاں یکے بعد دیگرے اس کے ہاتھوں سے نکل رہی تھیں۔ مسلمانوں نے بُرس کو فتح کیا تھا۔ پھر دریائے فرات عبور کر کے بابل پر قبضہ کیا پھر کوٹھ اور پھر ساباط پر فتح کا پرچم لہرایا۔ کچھ علاقے بزورِ جنگ

اور کچھ بذریعہ مصالحت اسلامی سلطنت کے زیر نگین ہوئے۔<sup>۱</sup>

نہایت حکمت عملی اور منصوبہ بندی سے مسلمانوں کے حملے جاری رہے، یہاں تک کہ ان کے فاتحانہ قدم مدائن تک پہنچ گئے۔ چونکہ عمر فاروق رضی اللہ عنہ نے سعد رضی اللہ عنہ کو ہدایت دی تھی کہ وہاں کے کاشتکاروں سے حسن سلوک کرنا اور ان کے عہد و پیمان کی رعایت کرنا، اس لیے اس کا بہت خوش آئند نتیجہ سامنے آیا۔ لاتعداد کاشتکاروں نے مسلمانوں کی اطاعت قبول کر لی اور ذمی بن کر رہنا گوارا کر لیا۔ وہ مسلم فوج کے حسن سلوک اور عدل و مساوات سے بہت متاثر ہوئے۔ انہوں نے محسوس کیا کہ کائنات کے معبود حقیقی کے سامنے ان کا امیر بھی ایک ادنیٰ غلام کی طرح ہے، کوئی ظلم اور فساد نہیں۔ ایک زمانے سے ان کی گردنوں میں غلامی کا طوق اور سروں پر تکبر و غرور کا جو بوجھ تھا اب اس سے ان کے گردن اور سر آزاد ہو چکے تھے، اب وہ سب بھی اللہ واحد کے پرستار نظر آنے لگے۔

دربار خلافت کی ہدایت کے مطابق سعد رضی اللہ عنہ مدائن کی طرف متوجہ ہوئے۔ زہرہ بن حویہ کی قیادت میں مقدمہ لکیش روانہ کیا اور ان کے پیچھے ہی دوسرا فوجی دستہ عبداللہ بن معتم، تیسرا دستہ شرییل بن سمط اور چوتھا اپنے بھتیجے ہاشم بن عتبہ بن ابی وقاص رضی اللہ عنہ کی قیادت میں بھیجا۔ البتہ اس مقام پر اپنی نیابت کے لیے خالد بن عرفطہ رضی اللہ عنہ کے بجائے ہاشم بن عتبہ بن ابی وقاص رضی اللہ عنہ کو منتخب کیا۔ مذکورہ دستوں کے پیچھے ہی باقی ماندہ فوج لے کر خود سعد رضی اللہ عنہ بھی ان سے جا ملے اور فوج کے پچھلے حصے کی قیادت خالد بن عرفطہ رضی اللہ عنہ کو سونپ دی۔<sup>۲</sup>

زہرہ، جو مقدمہ لکیش کی قیادت کر رہے تھے، مدائن کی طرف آگے بڑھے، مدائن ہی فارسی حکومت کا دارالسلطنت تھا۔ جغرافیائی اعتبار سے دریائے دجلہ کے مشرق و مغرب دونوں سمتوں میں اس کی سرحدیں پھیلتی تھیں۔ دریائے دجلہ کا مغربی علاقہ ”بہر سیر“ کے نام سے اور مشرقی علاقہ ”اسبانیر“ اور ”طیسفون“ کے نام سے معروف تھا۔ زہرہ نے ”بہر سیر“ میں اپنی فوج اتاری اور شہر کا محاصرہ شروع کیا۔ پیچھے ہی سعد بن ابی وقاص رضی اللہ عنہ اپنی فوج اور اس کے قائد ہاشم بن عتبہ بن ابی وقاص رضی اللہ عنہ کے ساتھ مدائن کے مغربی علاقہ ”بہر سیر“ میں پہنچ گئے، یہیں پر ایرانی بادشاہ یزدگرد درہتا تھا۔ مسلمانوں نے مسلسل دو مہینے اس ایرانی پایہ تخت کا محاصرہ کیا۔ فارسی فوج کبھی کبھار مقابلہ کے لیے باہر نکلتی لیکن مقابلہ کی تاب نہ لا کر واپس بھاگ جاتی۔ اسی دوران زہرہ بن حویہ کو دشمن کو ایک تیرا کر لگ گیا۔ اس کی وجہ یہ تھی کہ زہرہ نے جو زہرہ پہن رکھی تھی وہ بعض جگہوں سے ٹوٹی ہوئی تھی۔ جب تیرا کر ان کے جسم میں اتر گیا تو ان سے بعض لوگوں نے کہا کہ اگر آپ اس ٹوٹی ہوئی زہرہ کو درست کروالیں تو بہتر ہوگا۔ آپ نے پوچھا: کیوں؟ لوگوں نے کہا: ہمیں خوف ہے کہ کہیں کوئی تیرا کر آپ کو زخمی نہ کر دے۔ آپ نے جواب دیا: اللہ کے نزدیک میرے لیے یہ چیز قابل اعزاز ہوگی کہ ایک نہیں فارسی فوج کے تمام تیرا کر اس ٹوٹی ہوئی زہرہ کے راستے میرے جسم میں پیوست ہو جائیں۔ چنانچہ ان کی خواہش کے مطابق ایسے ہی ہوا اور وہ اللہ کے نزدیک

معزز رہے۔ اس دن سب سے پہلے دشمن کے تیرنے آپ کو زخمی کیا۔ بعض لوگوں نے کہا: اسے ان کے جسم سے نکال دو۔ تو آپ نے جواب دیا: مجھے چھوڑ دو جب تک میرے جسم میں جان ہے، شاید کسی مقابل کو نیزہ، تلوار یا طاقت کے ذریعے سے موت کے گھاٹ اتار سکوں۔ یہ کہہ کر دشمن کی طرف لپکے اور اصطر کے شہر یا رنامی ایک فارسی کو تہ تیغ کر دیا۔<sup>①</sup>

مسلمانوں کی طرف سے تقریباً دو مہینے ”بہر سیر“ کا محاصرہ جاری رہا، اس دوران فارسی حلفاء کی طرف سے تیار کی گئی بیس منجیقوں کے ذریعے سے مسلمان فوجیں دشمن کے علاقہ پر پتھر برساتی رہیں۔ جس کی وجہ سے دشمن کو مزید کسی تیاری کا موقع نہ مل سکا اور ان کی صبح و شام خوف و ہراس میں گزرنے لگی۔<sup>②</sup>

ہم یہاں ذرا صحابہ کرام کی کمال دانائی دیکھیں کہ جب بھی انہیں مدد کے مادی اسباب سے فائدہ اٹھانے کا موقع ملا اسے ہاتھ سے نہ گنوا یا اور اس ارشاد الہی کو یاد رکھا:

﴿وَأَعِدُّوا لَهُمْ مِمَّا اسْتَطَعْتُمْ مِنْ قُوَّةٍ﴾ (الانفال: ۶۰)

”تم ان کے مقابلہ کے لیے اپنی طاقت بھر قوت کی تیاری کرو۔“

یہ اس وقت کی بات ہے کہ جب مدد کے روحانی و معنوی اسباب مہیا کرنے میں وہ ساری دنیا سے آگے تھے اور معنوی اسباب میں سے جو خاص صفت ان میں نمایاں تھی وہ تھی اعتماد الہی، ذکر الہی اور رب عظیم کے سامنے دست دعا کی درازی۔<sup>③</sup>

آئیے اب عبرت کی نگاہوں سے فتح مدائن کا مطالعہ کریں

۱: اللہ کے نیک بندوں کے ساتھ تائید و مدد الہی:

انس بن حلیس سے روایت ہے کہ جب ہم ”بہر سیر“ کا محاصرہ کیے ہوئے تھے تو فارسی حکومت کا ایک ایلیہ ہمارے پاس آیا اور کہا کہ شاہ فارس کا کہنا ہے کہ کیا آپ لوگ اس شرط پر ہم سے مصالحت کے لیے راضی ہیں کہ دریائے دجلہ کے اس پار (یعنی مشرق میں) جو علاقے ہیں وہ ہم لے لیں اور اس پار (یعنی مغرب میں جہاں مسلم فوج تھی) جو علاقے ہیں بشمول پہاڑ وغیرہ وہ آپ لوگ لے لو؟ کیا اتنے سارے علاقوں پر قبضہ ہونے کے بعد بھی ابھی تم آسودہ نہیں ہو؟ ایلیہ کی بات سن کر ابو مفضل اسود بن قطبہ لوگوں کو پیچھے کرتے ہوئے آگے بڑھے اور جلال میں کیا کچھ کہہ گئے انہیں یاد نہ رہا اور ہم لوگ بھی یاد نہ کر سکے۔ ایلیہ واپس لوٹ گیا، پھر ہم نے دیکھا کہ جلد ہی فارسی (اس کا حکمراں طبقہ و عوام) لوگ (مشرق) مدائن کی طرف کوچ کر رہے ہیں۔ ہم نے پوچھا: اے ابو مفضل تم نے اس سے کیا کہا تھا۔ ابو مفضل نے کہا: اللہ کی قسم! جس نے محمد ﷺ کو حق کے ساتھ مبعوث کیا مجھے

② تاریخ الطبری: ۴/ ۴۵۳.

① تاریخ الطبری: ۴/ ۴۵۴.

③ التاريخ الاسلامی، ۱۱/ ۱۶۳.

نہیں معلوم کہ میں نے کیا کہا تھا۔ تاہم مجھے کافی اطمینان ہے کہ جو کچھ کہا ہو گا وہ خیر ہو گا۔ پھر لوگ باری باری ابو مفرز سے پوچھنے آتے۔ جب سعد رضی اللہ عنہ نے یہ خبر سنی تو وہ بھی ہمارے پاس آئے اور کہا: اے ابو مفرز! تم نے اس (اپنی) سے کیا کہا تھا؟ آپ نے کہا: اللہ کی قسم! وہ سب بھگوڑے ہیں اور سعد رضی اللہ عنہ سے بھی وہی کہا جو ہم سے کہا تھا۔ اس کے بعد سعد رضی اللہ عنہ نے ندا لگوائی، سب اکٹھے ہوئے اور متحد ہو کر فارسیوں پر حملہ کیا اور ہماری مختصمیں ان پر پتھروں کی بارش کر رہی تھیں۔ شہر میں کوئی تنفس نظر نہ آیا اور نہ کوئی مزاحم ہوا، صرف ایک آدمی ملا اس نے امان طلب کیا اور ہم نے اسے امان دے دی، اس نے کہا: اگر کوئی بچ رہا ہو تو اسے بھی گرفتار کرنے سے کیا مانع ہے؟ وہ کہنا چاہتا تھا کہ اب کوئی نہیں بچا۔ پھر جواں ہمت مجاہدین قلعہ کی طرف بڑھے اور ہم نے اس کا صدر دروازہ کھول دیا، ہمیں وہاں نہ کوئی سامان ملا اور نہ کوئی آدمی۔ صرف چند قیدی نکلے ہوئے ملے۔ ہم نے ان قیدیوں سے اور جس کو امان دی تھی، اس سے پوچھا: حکومت فارس کے ارکان کیوں بھاگ گئے؟ تو انہوں نے بتایا کہ بادشاہ نے مصالحت کی خاطر تم لوگوں کے پاس اپنا اپنی بھیجا تھا، لیکن جب تم لوگوں نے اسے جواب دیا کہ ہمارے اور تمہارے درمیان اب کوئی صلح ممکن نہیں اور کوئی ۱ کی ترجیحیں (نارنگی) کے ساتھ افریڈین کا شہد کھا کر ہی واپس جائیں گے، تو بادشاہ نے کہا: ہائے بربادی! اب میں سمجھتا ہوں کہ ان کی زبانوں سے گویا فرشتے بول رہے ہیں۔ وہ ہم پر حملہ کریں گے اور عربوں کی طرف سے جواب دیں گے۔ اللہ کی قسم! اگر ایسی بات نہیں ہے تو اس آدمی کی زبان پر الہی القا ہوا ہے تاکہ ہم اپنے اگلے اقدام سے پلٹ جائیں۔ اس لیے چلو مدائن کے مدینہ قصویٰ (دور والے شہر) شہر میں بھاگ چلو۔ ۵

۲: مظلم ساباط میں سعد بن ابی وقاص رضی اللہ عنہ کی تشریف آوری اور آیت قرآنی کی تلاوت:

مدائن کے مغربی علاقہ ”بہر سیر“ میں ہاشم رضی اللہ عنہ جب اپنی فوج کے ساتھ پہنچ گئے تو سعد بن ابی وقاص رضی اللہ عنہ بھی ساباط میں اترے اور وہاں پہنچتے ہی یہ آیت کریمہ تلاوت فرمائی:

﴿وَأَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا آخِرْنَا إِلَىٰ آجَلٍ قَرِيبٍ ۖ نُجِيبُ دَعْوَتَكَ وَنَتَّبِعُ الرَّسُولَ ۖ أَوْ لَمْ تَكُونُوا أَقْسَمْتُمْ مِّنْ قَبْلُ مَا لَكُم مِّنْ ذَوَالٍ ۚ﴾ (ابراہیم: ۴۴)

”اور لوگوں کو اس دن سے ڈرا جب ان پر عذاب آئے گا، تو وہ لوگ جنہوں نے ظلم کیا، کہیں گے اے ہمارے رب! ہمیں قریب وقت تک مہلت دے دے، ہم تیری دعوت قبول کریں گے اور ہم رسولوں کی پیروی کریں گے۔ اور کیا تم نے اس سے پہلے قسمیں نہ کھائی تھیں کہ تمہارے لیے کوئی بھی ذوال نہیں۔“

سعد رضی اللہ عنہ نے جگہ کی مناسبت سے اس آیت کی تلاوت کی تھی، دراصل وہاں پوران کسریٰ کے کچھ مخصوص فوجی دستے تھے جنہیں پوران کہا جاتا تھا، جو روزانہ قسمیں کھا کھا کر شاہ ایران کو یقین دلاتے تھے کہ جب تک ہم زندہ ہیں شاہ فارس کا زوال نہیں ہو سکتا۔<sup>۱</sup> زہرہ بن حویہ نے اپنی شہادت سے قبل ان تمام دستوں کو شکست دے کر انہیں تتر بتر کر دیا۔<sup>۲</sup>

رات کی شدید تاریکی میں جب مسلمانوں کے قدم بہر سیر میں داخل ہو رہے تھے تو انہیں سفید موتی کی طرح چمک دار عمارت نظر آئی۔ یہ شاہان کسریٰ کا محل تھا، اسے دیکھ کر ضرار بن خطاب بول اٹھے: اللہ اکبر! کسریٰ کا اتنا سفید اور چمک دار محل، اللہ نے اور اس کے رسول نے ہم سے اسی کا وعدہ کیا تھا اور پھر یکے بعد دیگرے صبح تک تکبیر کی صدائیں بلند ہوتی رہیں۔<sup>۳</sup>

۳: دریائے دجلہ عبور کرنے سے متعلق سعد رضی اللہ عنہ اور ان کی فوج کا باہمی مشورہ:

جب سعد رضی اللہ عنہ کو معلوم ہوا کہ کسریٰ شاہ فارس دریائے دجلہ کی تمام کشتیوں کو اپنے قبضہ میں لے کر مدائن کے دور دراز مشرقی علاقہ میں چلا گیا ہے تو آپ کو پریشانی لاحق ہوئی کہ دشمن دریا کے اس پار ہے اور عبور کرنے کی کوئی صورت نظر نہیں آرہی، کیونکہ کشتیاں نہیں ہیں۔ لہذا اب کیا کیا جائے؟ آپ اس بات کا خطرہ محسوس کر رہے تھے کہ اگر دشمن بھاگ جائیں تو پھر ان کا خاتمہ کرنا مشکل ہو جائے گا۔ ابھی آپ فکر مند تھے کہ فارس کے چند باشندے جو مسلمانوں کی اطاعت قبول کر چکے تھے انہوں نے آپ کو ایک راستہ بتایا جہاں سے خطرات کے سائے میں دریا عبور کرنا ممکن تھا، لیکن آپ نے اسے ماننے سے انکار کر دیا اور ابھی تردد میں تھے کہ دریائے دجلہ میں طوفانی لہریں اٹھیں اس کا پانی سیاہ نظر آنے لگا اور موجوں کے تھپیڑوں سے جھاگ کی کثرت ہو گئی۔ یہ منظر دیکھ کر مسلم فوج سخت مشکل میں پڑ گئی۔ اسی دوران سعد رضی اللہ عنہ کو اونگھ آ گئی اور آپ نے ایک عمدہ خواب دیکھا کہ مسلمانوں کے گھوڑوں نے دریائے دجلہ عبور کر لیا ہے۔ چنانچہ آپ نے خواب کی تعبیر میں دریا عبور کرنے کا پختہ ارادہ کر لیا، لوگوں کو اکٹھا کیا، اللہ کی حمد و ثانیان کی اور فرمایا: اے لوگو! تمہارے دشمن نے اس دریا کی آڑ میں تم سے پناہ لے رکھی ہے۔ موجودہ صورت حال میں تم ان سے چھٹکارا نہیں پاسکتے، حالانکہ وہ جب چاہیں تم سے بچ کر نکل سکتے ہیں اور اپنی کشتیوں میں بیٹھے بٹھائے تم سے جھڑپیں کر سکتے ہیں۔ تمہیں اپنے پیچھے سے دشمن کے کسی حملے کا کوئی خطرہ نہیں ہے۔ تمہارے سابقہ مجاہدین نے پشت پر واقع دشمنوں کو کیفر کردار تک پہنچا دیا ہے، ان کی سرحدوں کی لکیریں کھینچ دی ہیں اور خود کو اس کام کے لیے قربان کر گئے ہیں۔ میری رائے یہ ہے کہ دنیا کے جنگل میں پھنسنے سے پہلے خلوص نیت کے ساتھ اپنے دشمن پر حملہ کرنے میں جلدی کرنی چاہیے، سنو! دشمنوں تک

۱: تاریخ الطبری: ۴/ ۴۵۱، التاریخ الإسلامی: ۱۱/ ۱۶۰.

۲: تاریخ الطبری: ۴/ ۴۵۱، التاریخ الإسلامی: ۱۱/ ۱۶۰.

۳: تاریخ الطبری: ۴/ ۴۵۱.



پہنچنے کے لیے میں نے دریا عبور کرنے کا پختہ ارادہ کر لیا ہے۔ سب نے بیک زبان کہا: ہمارے اور آپ کے لیے اللہ نے بھلائی ہی کا فیصلہ کیا ہے، آپ قدم بڑھائیں۔ ❶

آئیے ہم تھوڑی دیر یہیں پر ٹھہریں اور سعد رضی اللہ عنہ کے اس خطبہ سے ثابت ہونے والے دروس، فوائد اور عبرت و موعظت کی باتوں کا مطالعہ کریں:

❶ اللہ تعالیٰ اپنے حق پرست مومن بندوں کے ساتھ ہوتا ہے، ان کی نصرت و تائید کرتا ہے، جن حیران کن حالات میں سعد رضی اللہ عنہ نے خواب دیکھا تھا وہ یقیناً اللہ کی نصرت و غیبی تائید تھی تاکہ ان کا دل ثابت رہے اور درپیش مسئلہ کی طرف جس کا انجام نامعلوم ہے پیش قدمی کرے۔

❶ اللہ تعالیٰ نظام دنیا کو اپنے مومن بندوں کے موافق کر دیتا ہے۔ آپ دیکھیں کہ اچانک دریا کی طغیانی بڑھ گئی اور بظاہر ایسا لگا کہ اس سے دشمن (فارسی فوج) کا فائدہ ہوگا، کیونکہ مسلمانوں کو دریا عبور کرنے کی ساری کوششیں ناکام نظر آنے لگی تھیں، لیکن اس کے برعکس دریا کی طغیانی سے مسلمانوں کو فائدہ پہنچا، طغیانی دیکھ کر کفار مطمئن ہو چکے تھے کہ بھلا ان حالات میں مسلمان کیونکر حملہ کر سکتے ہیں، اس لیے انہوں نے نہ کوئی دفاعی تیاری کی اور نہ سامان فرار کا انتظام کیا۔

❶ صحابہ کرام رضی اللہ عنہم نیک آدمی کے اچھے خواب سے بہتر فال لیتے تھے اور کسی عمل کی انجام دہی کے لیے اسے باعث ترجیح سمجھتے تھے۔ انہیں اللہ تعالیٰ پر حسن ظن تھا، وہ لوگ عمدہ خوابوں کو اللہ کی طرف سے نصرت و تائید کی ایک علامت سمجھتے تھے۔

❶ خلفائے راشدین کے عہد میں مسلمان قائدین عموماً پختہ رائے اور اعلیٰ صلاحیتوں کے مالک تھے، مفید مواقع کو غنیمت سمجھتے تھے، ان کی فوجیں باوجود یکہ ایمانی غیرت و قوت سے مالا مال ہوتی تھیں، پھر بھی وہ ان کے حوصلوں کو بلند کرتے اور صلاحیتوں میں نکھار پیدا کرتے۔ ذرا غور کریں کہ سعد رضی اللہ عنہ اپنی فوج کو اخلاص و تقویٰ کے ہتھیار سے مسلح ہو کر دریا عبور کرنے کا حکم دیتے ہیں، حالانکہ آپ اس کی ایمانی غیرت و قوت سے بہت حد تک مطمئن ہیں۔ چنانچہ آپ اللہ سے استعانت چاہتے ہوئے اور پھر ایمانی قوت کے اس بلند معیار و مرتبہ پر اعتماد کرتے ہوئے اپنے منصوبہ کو عملی جامہ پہنانے کے لیے اقدامی کارروائی کرتے ہیں۔

❶ صحابہ کرام رضی اللہ عنہم اور تابعین رضی اللہ عنہم اپنے قائدین کی مکمل اطاعت کرتے تھے اور اسے شرعی فریضہ اور عمل صالح تصور کرتے تھے کہ جس سے اللہ تعالیٰ کی رضا مطلوب ہوتی تھی۔ ❷

دریائے دجلہ کو عبور کرنا اور فتح مدائن:

سیدنا سعد رضی اللہ عنہ دریا عبور کرنے کے لیے سب سے آگے بڑھے اور کہا: ”کون ہے جو آگے بڑھے اور دریا کے

مشرقی ساحل کو ہمارے لیے محفوظ کر لے، اس کے پیچھے ہی دوسرے لوگ بھی اس سے جا ملیں گے؟ اس کا مقصد یہ کہ سب مل کر دشمن کے بھاگ نکلنے کا راستہ روک دیں۔ عاصم بن عمرو تمیمی جو طاقتور اور بہادر تھے، آگے بڑھے۔ سعد بن ابی وقاصؓ نے چھ سو (۶۰۰) مجاہدین کو ان کے ساتھ کر دیا اور عاصم کو ان کا قائد بنا دیا۔ عاصم اپنی فوج کے ہمراہ دریائے دجلہ کے ساحل پر آ کر رک گئے اور کہا: کون ہے جو میرے ساتھ اس دریا کو عبور کرے گا؟ کہ ہم مشرقی ساحل کو تمہارے دشمن سے محفوظ کر لیں اور تمہاری بھی حفاظت ہو جائے۔ چنانچہ ساٹھ (۶۰) بہادر مجاہدین آپ کے ساتھ چلنے کے لیے تیار ہو گئے اور دجلہ کی تیز و تاریک موجوں میں اپنے گھوڑوں کو دوڑایا۔ ان کے پیچھے ہی چھ سو مجاہدین کے فوجی دستے نے بھی دھاوا بول دیا۔ اس طرح مسلمانوں کے پاس چھ سو مجاہدین کا ایک فدائی دستہ تیار ہو گیا۔ اس دستہ کا نام ”کتيبة الالهـوال“ (خوف و خطر سے نمٹنے والا دستہ) تھا۔ عاصم نے انہی میں سے ایک ساٹھ فوجیوں کو اپنے ساتھ بطور مقدمہ رکھا تھا۔ درحقیقت سعد بن ابی وقاصؓ اور ان کے بعد عاصم کی طرف سے یہ ایک مضبوط منصوبہ سازی تھی کہ پہلی ہی مرتبہ اور ایک ساتھ بھاری فوج لے کر پرخطر حالات کا سامنا کرنا اچھا نہیں ہے، بلکہ ان حالات میں بہادر، مرد میدان اور اعلیٰ جنگی مہارت رکھنے والے افراد کو ساتھ لے کر آگے بڑھنا زیادہ مناسب ہے، خواہ ان کی تعداد کم ہی کیوں نہ ہو۔ اس لیے کہ اگر ان مواقع پر عام فوجیوں اور ادنیٰ جنگی صلاحیت کے حامل افراد کو لے کر پیش قدمی کی گئی اور عین لڑائی کے وقت ایسے لوگ پیچھے ہٹ گئے تو نتیجہ یہ ہوگا کہ پورے لشکر کو شکست کا منہ دیکھنا پڑے گا۔ ۱ بہر حال عاصم نے ساٹھ فدائی مجاہدین کے ساتھ دریا میں اپنے گھوڑے دوڑا دیے اور اصم بنی ولاد تمیمی، کلج ضمی، ابو مضر اسود بن قطبہ، شرحبیل بن سمط کندی، حجل عجلی، مالک بن کعب ہمدانی اور بنو حارث بن کعب کے ایک غلام نے خاص طور پر بڑھ کر دریا کے مشرقی ساحل پر قبضہ کرنا چاہا۔ ادھر جب فارسیوں نے انہیں آگے بڑھتے دیکھا تو مقابلہ کے لیے اپنے گھوڑوں کو تیار کیا اور آگے بڑھے۔ دریا کے مشرقی ساحل کے قریب دریا ہی میں دونوں میں مقابلہ شروع ہو گیا۔ عاصم نے اپنے دستہ کو لٹکایا اور کہا: نیزے مارو، نیزے چلاؤ، جلدی کرو اور آنکھوں کو نشانہ بناؤ۔ چنانچہ دونوں میں کچھ دیر مڈ بھیر ہوئی اور پھر مسلمانوں نے ان پر خوب نشانے سادھے اور دشمن ساحل کی طرف بھاگ کھڑا ہوا۔ مسلمان دشمن کے گھوڑوں پر نیزوں کی بارش کر رہے تھے، تاکہ وہ تیزی سے بھاگیں اور اپنے سواروں کے قابو میں نہ رہیں اور پھر ایسے ہی ہوا بھی۔ بالآخر مسلمانوں نے انہیں دوڑا دوڑا کر قتل کیا اور جو بچ گیا وہ کاٹا ہو کر بچا۔ مقدمہ الجیش کی ذمہ داری نبھانے والا دستہ ابھی اپنا کام کر ہی رہا تھا کہ تب تک پیچھے سے بقیہ فدائی مجاہدین بھی ساحل پر پہنچ گئے اور اس پر قبضہ کر لیا۔ ۲

۱ التاريخ الاسلامی: ۱۱/ ۱۶۸.

۲ تاریخ الطبری: ۴/ ۴۵۶، ۴۵۷.

## ۵: مسلمان دریا عبور کرتے ہیں:

جب سعد رضی اللہ عنہ نے دیکھا کہ عاصم اپنے فوجی دستہ کے ساتھ دریا پار کر چکے ہیں اور ساحل پر قبضہ کر لیا ہے تو بقیہ مجاہدین کو بھی دریا عبور کرنے کی اجازت دے دی اور کہا: جب دریا میں اترا تو یہ پڑھتے رہنا:

((نَسْتَعِينُ بِاللّٰهِ وَنَتَوَكَّلُ عَلَيْهِ، حَسْبُنَا اللّٰهُ وَنَعْمَ الْوَكِيلُ، لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ.))

”ہم اللہ سے مدد کے طالب ہیں، اسی پر ہمیں کامل اعتماد ہے، اللہ ہمارے لیے کافی ہے اور وہ بہتر کارساز ہے۔ اللہ عظیم کے علاوہ کوئی قوت اور طاقت نفع و نقصان پہنچانے والی نہیں ہے۔“

اجازت ملنے کے بعد بیشتر لشکر دریا کے تھپیڑوں پر سوار ہو کر جھاگ کو چیرتے اور باتیں کرتے ہوئے ایسے چل رہے تھے جیسے زمین پر چل رہے ہوں۔ ①

دریا میں سعد رضی اللہ عنہ کے ساتھ ساتھ سلمان فارسی رضی اللہ عنہ بھی چل رہے تھے۔ اچانک ان کے گھوڑے انہیں لے کر تیرنے لگے، تو سعد رضی اللہ عنہ کہنے لگے: حَسْبُنَا اللّٰهُ وَنَعْمَ الْوَكِيلُ۔ اللہ تعالیٰ اپنے نیک بندوں کی ضرورت مدد کرے گا، اپنے دین کو غلبہ دے گا اور اگر اسلامی لشکر میں نیکیوں سے بڑھ کر ظلم اور گناہ نہیں ہے تو وہ ضرور اپنے دشمن کو شکست دے گا۔ ② یہ سن کر سلمان رضی اللہ عنہ نے سعد رضی اللہ عنہ سے کہا: اسلام ابھی نیا ہے۔ اللہ نے اسلام کے پیروکاروں کے لیے جس طرح روئے زمین کو مسخر کر دیا ہے، اسی طرح دریا بھی ان کے لیے مسخر کیے جائیں گے۔ اس ذات کی قسم جس کے ہاتھ میں سلمان کی جان ہے جس طرح لوگ اس دین میں فوج در فوج داخل ہوئے ہیں ایسے ہی فوج در فوج اس دین سے نکل جائیں گے۔ ③

سلمان فارسی رضی اللہ عنہ کا یہ قول کہ اسلام ابھی نیا ہے، اس بات کی طرف اشارہ ہے کہ اسلام ابھی زندہ ہے اور مسلمانوں کا ایمان قوی ہے، اسلام اور مسلمان اس دنیا میں قیامت تک رہیں گے، سچے اور کامل مومنوں کو اس سے عزت ملے گی، کیونکہ انہوں نے اپنی زندگی کا یہی خلاصہ سمجھا ہے، وہ اسی کے لیے جیتے اور مرتے ہیں، اسی کی دعوت دیتے ہیں اور اسی کی طرف سے دفاع کرتے ہیں اور جب ایام طویل ہو جائیں گے، اس پر ایک لمبا عرصہ گزر جائے گا تو ایسی نسلیں جنم لیں گی جنہیں یہ دین وراثت میں ملے گا، وہ ان کا منتخب کیا ہوا مذہب نہ ہوگا اور اسی لیے ان کی تمام جدوجہد، کاوشوں اور عیش پرستی کا ماحصل اس دین کی سربلندی نہ ہوگی، بلکہ حصول دنیا اور عیش پرستی ہی ان کی زندگی کا خلاصہ ہوگی، ان کی زندگی میں دین کی ثانوی حیثیت ہوگی، اس وقت اس دین سے لوگ فوج در فوج نکل جائیں گے، جیسے کہ ابتدائے اسلام میں فوج در فوج اس میں داخل ہوئے تھے۔ ④

② تاریخ الطبری: ۴/ ۴۵۹.

① التاريخ الاسلامی: ۱۱/ ۱۶۹.

④ التاريخ الإسلامی: ۱۱/ ۱۷۰.

⑤ تاریخ الطبری: ۴/ ۴۵۹.

اس طرح تمام مسلمانوں نے صحیح سالم دریا عبور کیا، کسی کو کوئی مشکل پیش نہ آئی اور نہ کوئی دریا میں غائب ہوا۔ صرف ”غرقہ بارتی“ دریا میں اپنے گھوڑے سے گر گئے، لیکن فوراً ہی قعقاع رضی اللہ عنہ نے اپنے گھوڑے کی لگام ان کی طرف پھینک دی، جس کے سہارے قعقاع رضی اللہ عنہ نے ان کو کھینچ کر دریا پار کروایا۔ بارتی ایک طاقتور آدمی تھے، جب دریا عبور کر لیا تو کہا: اے قعقاع! ہماری بہنیں تم جیسے بہادروں کو جننے سے بانجھ ہو گئیں ہیں۔ وہ رشتہ میں قعقاع رضی اللہ عنہ کے ماموں لگتے تھے۔ ❶

فارسیوں نے جب مسلمانوں کو دریا عبور کر کے ساحل پر پہنچتے دیکھا تو دہشت زدہ ہو گئے، یزدگرد دلووان کی طرف بھاگا اور مسلمان بلا کسی معارضہ و مزاحمت کے ایوان فارس میں داخل ہوئے۔ سعد رضی اللہ عنہ قصر ابیض (کسریٰ کے شاہی محل) میں داخل ہوئے اور اسے جانناز بنایا اور اس آیت کریمہ کی تلاوت فرمائی:

﴿كَمْ تَرَكُوا مِنْ جُلُتٍ وَ عِيُونٍ ❶ وَ زُرُوعٍ وَ مَقَامٍ كَرِيمٍ ❷ وَ نِعْمَ كَانُوا فِيهَا فُكِهَيْنَ ❸﴾ كَذَلِكَ وَ أَوْرَثْنَاهَا قَوْمًا آخَرِينَ ❹ ﴿ (الدخان: ۲۵-۲۸)

”وہ بہت سے باغات اور چشمے چھوڑ گئے اور کھیتیاں اور راحت بخش ٹھکانے اور وہ آرام کی چیزیں جن میں عیش کر رہے تھے، اسی طرح ہو گیا اور ہم نے ان سب کا وارث دوسری قوم کو بنا دیا۔“

آپ نے وہاں آٹھ رکعت نماز فتح پڑھی اور مدائن میں سب سے پہلے کتبہ احوال عاصم بن عمرو تمیمی کی قیادت میں داخل ہوا اور پھر کتبہ خرساء قعقاع بن عمرو رضی اللہ عنہ کی قیادت میں داخل ہوا۔ ❷

❶: مسلمانوں کی امانت و دیانت کے چند بے نظیر نمونے:

**الف:** میں اللہ کی حمد کرتا ہوں، اور اس کے ثواب سے راضی ہوں..... جب مسلمانوں کا قافلہ مدائن میں اتر گیا اور مال غنیمت اکٹھا کیا جانے لگا تو ایک آدمی اپنے ساتھ بھرا ہوا تھیلہ لایا اور خزانچی کے حوالے کیا۔ خزانچی نے تھیلے میں بھری ہوئی قیمتی اشیاء کو دیکھا تو بے ساختہ کہنے لگا، اس طرح کی قیمتی چیزیں کبھی ہماری نظروں سے نہ گزری تھیں، ہمارے پاس جو کچھ مال غنیمت ہے وہ پورا کا پورا بھی اس کے برابر نہیں ہے۔ خزانچی کے ساتھ دیگر مسلمانوں نے تھیلہ لانے والے سے پوچھا: کیا تم نے اس میں سے کچھ نکال لیا ہے؟ اس نے کہا: اللہ کی قسم! اگر اللہ کا خوف نہ ہوتا تو میں اسے لے کر تمہارے پاس نہ آتا۔ سب لوگوں نے یہ جواب سن کر سمجھ لیا کہ یہ کوئی بڑی شخصیت ہے، چنانچہ انہوں نے پوچھا کہ تمہارا کیا نام ہے؟ اس نے کہا: نہیں، اللہ کی قسم میں تم کو ہرگز اپنا نام نہیں بتاؤں گا کہ تم میری تعریف کرو گے اور نہ کسی دوسرے کو بتاؤں گا کہ وہ میری خوبیوں پر تبصرہ کریں۔ لیکن میں اللہ کی حمد کرتا ہوں اور اس کے ثواب سے راضی ہوں۔ اس آدمی کے جانے کے فوراً بعد لوگوں نے اس کے پیچھے ایک آدمی لگا دیا، وہ جب اپنی قوم میں پہنچا تو پیچھے جانے والے نے لوگوں سے اس کا نام

پوچھا تو بتا چلا کہ عامر بن عبد قیس تھے۔ ❶

ب: عصمہ بن حارث الضحیٰ کا بیان ہے کہ مدائن میں فارسی فوج کو شکست دینے والوں میں میں بھی شامل تھا، میں ایک راستے سے گزر رہا تھا تو اس پر مجھے چند خچر سوار نظر آئے، جب انہوں نے مجھے دیکھا تو اپنے خچروں کو دوڑایا اور پیچھے والا اپنے اگلے ساتھی سے جا ملا، پھر دونوں نے اپنے اپنے خچروں کو تیزی سے دوڑایا اور ایک ایسی نہر کی طرف بھاگنے لگے جس کا پل ٹوٹا ہوا تھا، دونوں وہاں پہنچ کر پھنس گئے اور میں ان تک پہنچ گیا۔ جب میں ان کے قریب پہنچا تو دونوں دو الگ الگ سمتوں میں بھاگے، ایک نے مجھ پر تیر چلایا میں نے اس کا پیچھا کیا اور پکڑ کر قتل کر دیا، جب کہ دوسرا بھاگ نکلا، میں نے دونوں خچروں کو پکڑا اور لے کر مال غنیمت کے خزانچی کے پاس حاضر ہوا۔ خزانچی نے دیکھا کہ دونوں خچروں میں سے ایک کی پشت پر دو پٹارے لدے ہوئے ہیں، ایک میں سونے کا بنا ہوا ایک گھوڑا رکھا ہے، اس پر چاندی کی زین کسی ہے، ساز بھی چاندی کا ہے اور مہار میں یا قوت و زمرد جڑے ہوئے ہیں، اس کا سوار بھی چاندی کا ہے جس کے سر پر جواہرات کا تاج رکھا ہے اور دوسرے میں چاندی کی ایک اونٹنی ہے، اس کی مہار، تنگ اور پالان سونے کا ہے اور سب میں یا قوت و زمرد جڑے ہوئے ہیں، ناقہ سوار کے سر پر جواہرات سے مرصع تاج رکھا ہوا ہے۔ کسریٰ انہیں اپنے ایوان کے دو تاریخی ستونوں کے درمیان کھڑا کرتا تھا۔ ❷

### RMPInternational.TK

ج: قعقاع بن عمرو رضی اللہ عنہ کا حسن انتخاب:..... قعقاع رضی اللہ عنہ نے لوگوں کی حفاظت کے دوران میں ایک فارسی کا پیچھا کیا اور اسے قتل کر دیا، اس کے پاس دو عدد سر بمہر تھیلے اور چمڑے کے دو پٹارے تھے۔ دونوں تھیلوں میں سے ایک میں پانچ اور دوسرے میں چھ تلواریں رکھی تھیں۔ یہ تلواریں شاہان فارس اور ان شاہان عجم کی تھیں کہ جن کے درمیان کئی جنگیں ہو چکی تھیں، ان میں کسریٰ اور ہرقل کی تلواریں بھی تھیں اور چمڑے کے دونوں پٹاروں میں سے ایک میں شاہان عجم کی زر ہیں تھیں، اس میں کسریٰ اور ہرقل کی زر ہیں بھی تھیں۔ قعقاع رضی اللہ عنہ وہ سب لے کر سعد رضی اللہ عنہ کی خدمت میں حاضر ہوئے۔ سعد رضی اللہ عنہ نے کہا: ان تلواروں میں سے جو تمہیں پسند آئے لے لو، قعقاع رضی اللہ عنہ نے ہرقل کی تلوار خود پسند کیا اور سعد رضی اللہ عنہ نے بہرام کی زرہ اپنی طرف سے انہیں دی، اور جو باقی بچ رہا اسے قعقاع رضی اللہ عنہ کی زیر قیادت فوج ”کتیبۃ الخرساء“ میں تقسیم کر دیا۔ البتہ کسریٰ اور نعمان کی تلواریں ان سے الگ کر لیں اور انہیں امیر المومنین عمر بن خطاب رضی اللہ عنہ کے پاس بھیجتا مناسب سمجھا تا کہ کسریٰ اور نعمان کی عربوں میں جو شہرت تھی اس کی کوئی علامت دیکھ لیں۔ ❸

س: اسلامی لشکر کے بارے میں صحابہ کی مداح سرائی:..... سعد رضی اللہ عنہ کی زیر قیادت مدائن میں داخل

ہونے والی امانت دار فوج کی اکابر صحابہ کرام رضی اللہ عنہم نے مدح سرائی کی ہے، مثلاً سعد بن ابی وقاص رضی اللہ عنہ کا خود کہنا ہے کہ اللہ کی قسم! لشکر کا ہر سپاہی امانت دار ہے، اگر بدری مجاہدین کی مخصوص فضیلت نہ ہوتی تو میری نگاہ میں ان کی فضیلت ان سے زیادہ ہوتی۔<sup>①</sup>

اور جابر بن عبد اللہ رضی اللہ عنہ کا قول ہے کہ اللہ کی قسم! جس کے علاوہ کوئی حقیقی معبود نہیں، ہم نے قادسیہ کے مجاہدین میں کسی کو آخرت پر دنیا کو ترجیح دیتے نہیں دیکھا، تین آدمیوں پر ہم نے دنیا داری کی تہمت لگائی تھی، لیکن اس موقع پر ان کی امانت داری اور زہد دیکھ کر ہمارے خیالات غلط ثابت ہوئے۔ وہ تین آدمی طلحہ بن خولید، عمرو بن معدیکرب اور قیس بن مکشوح تھے۔

اور جب اموال غنیمت کا خنس امیر المومنین کے پاس پہنچا، جس میں کسریٰ کی تلوار، اس کا پٹکا اور زمرہ کے پتھر تھے تو اسے دیکھ کر آپ نے مسلم فوجیوں کی جو تعریف کی تھی وہ سب سے بڑھ کر ہے۔ آپ نے فرمایا تھا: جس قوم نے اس قسم کے قیمتی سامانوں کو اپنے امیر تک پہنچا دیا وہ یقیناً امانت دار ہے۔ سیدنا علی رضی اللہ عنہ امیر المومنین کی اس شہادت کو سن کر کہنے لگے: آپ نے رعایا کے اموال میں پاک دامنی اختیار کی تو رعایا نے بھی پاک دامنی اختیار کی اگر آپ اسے چرنے والے ہوتے تو رعایا بھی چرتی۔<sup>②</sup>

**ش: غنیمت میں ملنے والے نوادرات سے متعلق عمر رضی اللہ عنہ کا موقف:** فتح قادسیہ کے موقع پر سعد بن ابی وقاص رضی اللہ عنہ نے عمر رضی اللہ عنہ کے پاس کسریٰ کی قبا، تلوار، اس کا پٹکا، ننگن، جامہ، تاج اور دونوں موزے بھیجے۔ یہ سب بہت ہی قیمتی چیزیں تھیں اور ریشم، سونے اور جواہرات سے تیار کی گئی تھیں۔ سیدنا عمر رضی اللہ عنہ نے لوگوں پر اپنی نگاہ ڈالی، ان میں سراقہ بن مالک بن جعشم رضی اللہ عنہ سب سے بھاری بھر کم اور توانا و تندرست نظر آئے۔ آپ نے کہا: اے سراقہ! اٹھو اور اس (کسریٰ) پوشاک کو جسم پر ڈالو، سراقہ رضی اللہ عنہ کا بیان ہے کہ مجھے ان کپڑوں کا لالچ آگیا اور اٹھ کر پہن لیا۔ سیدنا عمر رضی اللہ عنہ نے کہا: پیچھے مڑو، میں پیچھے مڑا، پھر آپ نے کہا: سامنے دکھاؤ، میں سامنے ہوا۔ پھر آپ نے فرمایا: کیا خوب کیا خوب، مدح لکھ ایک دیہاتی اور اس پر کسریٰ کی یہ قبا، جامہ، تلوار، اس کا پٹکا، تاج اور اس کے دونوں موزے۔ اے سراقہ اگر ماضی میں کبھی کسریٰ اور آل کسریٰ کے یہ قیمتی پوشاک تم پر ہوتے تو تمہارے اور تمہاری قوم کے لیے باعث شرف ہوتے۔ نکال دو یہ مناسب نہیں، چنانچہ میں نے اتار دیے۔ پھر آپ نے دست و عذاراز کیے اور کہا: اے اللہ! اس متاع دنیا سے تو نے اپنے نبی اور رسول کو بچائے رکھا حالانکہ وہ تیرے نزدیک مجھ سے زیادہ محبوب و معزز تھے، پھر ابو بکر کو بھی اس سے محفوظ رکھا جب کہ وہ تیرے نزدیک مجھ سے زیادہ محبوب و معزز تھے، اور آج تو نے اسے میرے قدموں پر انڈیل دیا ہے۔ پس میں تیری پناہ چاہتا ہوں کہ کہیں تو نے مجھے آزمانے کے لیے اسے نہ دیا ہو۔ پھر آپ رونے لگے یہاں تک کہ جو لوگ وہاں تھے وہ آپ

کے لیے رحمت الہی کی دعائیں کرنے لگے۔ پھر آپ نے عبدالرحمن بن عوف رضی اللہ عنہ سے کہا: دیکھو شام ہونے سے پہلے تم اسے فروخت کر دو اور ضرورت مندوں میں اسے تقسیم کر دو۔<sup>①</sup>

**معرکہ جلولاء:**

فارسیوں نے اپنے شہر جلولاء کے چوراہے میں اجتماع کیا اور ایک دوسرے کو جنگ پر ابھارا، کہا کہ اگر آج تم میں اختلاف ہوا تو پھر کبھی متحد نہیں ہو سکتے۔ یہ ایسا موقع ہے کہ ہم سب عربوں کے خلاف متحد ہو جائیں اور ان سے جنگ کریں، اگر ہم کامیاب ہوئے تو یہی ہمارا مقصد ہے اور اگر شکست سے دوچار ہوئے تو بھی کوئی عیب نہیں، کیونکہ ہم نے اپنی ذمہ داری نبھائی اور معذور رہے۔ اس کے بعد سب نے مہران رازی کی قیادت میں عربوں کے خلاف متحدہ محاذ بنایا اور اپنے شہر کے چاروں طرف خندق کھود کر اس پر لکڑی کی خاردار باڑ باندھ دی۔ البتہ جن راستوں سے گزرنا تھا ان پر باڑ نہ باندھی۔ سعد بن ابی وقاص رضی اللہ عنہ نے امیر المومنین رضی اللہ عنہ کو صورت حال کی خبر بھیجی۔ سیدنا عمر رضی اللہ عنہ نے جوابی تحریر میں سعد رضی اللہ عنہ کو حکم دیا کہ ہاشم بن عتبہ بن ابی وقاص رضی اللہ عنہ کی سپہ سالاری میں بارہ ہزار (۱۲۰۰۰) فوج جلولاء روانہ کریں۔ مقدمہ پر قحطاق بن عمرو تميمی رضی اللہ عنہ، مینمہ پر مسعر بن مالک، میسرہ پر عمرو بن مالک بن عتبہ اور ساقہ پر عمرو بن مرہ جہنی رضی اللہ عنہم کو مقرر کریں۔ چنانچہ ہاشم اپنی فوج لے کر روانہ ہوئے اور جلولاء کا محاصرہ کیا۔ فارسی ادھر ادھر چھپتے رہے، کبھی کبھار ہی باہر نکلتے۔ اس دوران مختلف مواقع پر مسلمانوں نے ان پر اسی (۸۰) حملے کیے اور ہر مرتبہ انہیں کامیابی ملی۔ متعدد دھجڑ پوں کے دوران فارسی دشمنوں کو پیچھے دھکیلا اور مسلمانوں کا راستہ روکنے کے لیے انہوں نے لکڑیوں کے جو خاردار باڑ باندھے تھے اسے توڑ دیا۔ دشمن نے دوبارہ کوشش کر کے لوہے کے خاردار باڑ باندھ دیے۔ ہاشم رضی اللہ عنہ اپنے ساتھیوں میں کھڑے ہوئے اور کہا: یہی منزل کٹھن ہے، اس کے بعد کے مرحلے آسان ہیں۔ سعد رضی اللہ عنہ نے مدد کے لیے شہسواروں کی مزید فوجی کمک بھیجی، جب محاصرہ طویل ہو گیا اور دشمن مسلمانوں کے صبر سے جنگ آگئے تو جنگ کے قطعی فیصلہ کے ساتھ آگے بڑھے۔ ہاشم رضی اللہ عنہ نے اپنے فوجیوں کو مخاطب کرتے ہوئے کہا: رضائے الہی کے لیے جنگ میں پوری شجاعت و جانبازی دکھاؤ تاکہ اللہ تم کو مال غنیمت اور اجر عظیم کا پورا پورا حصہ عطا کرے۔ اللہ کے لیے قدم بڑھاؤ، دشمن پر جھپٹ پڑو، اور جنگ کا بگل بجا دو۔ ادھر معرکہ شروع ہوا اور دوسری طرف اللہ تعالیٰ نے سخت آنکھی و طوفان بھیجا، پورا شہر و میدان کا رزار گرد و غبار سے تاریک ہو گیا۔ دشمن کے پاس دفاع کے علاوہ اقدام کی کوئی طاقت نہ رہی۔ اس کے شہسوار اپنی ہی تیار کیے ہوئی خندق میں گرنے لگے، ایسی حالت میں ان کے لیے ضروری ہو چکا تھا کہ اپنے گھوڑوں کو آگے بڑھانے کے لیے خندق کو پاٹ ڈالیں، چنانچہ انہوں نے ایسا ہی کیا اور اپنی طرف کی خندق پاٹ دی اور اپنے ہاتھوں سے بچاؤ کا جو قلعہ تیار کیا تھا اسے خود ہی مسمار کر دیا۔<sup>②</sup>

جب مسلمانوں کو خبر ملی کہ دشمنوں نے خندق پاٹ دی ہے تو آپس میں طے کیا کہ ہم کیوں نہ دوبارہ زبردست حملہ کریں، انہیں موت کے گھاٹ اتار دیں یا خود شہید ہو جائیں؟ اس طرح مسلمان دوسرے مرطے میں ان سے جنگ کے لیے اٹھ کھڑے ہوئے، لیکن جب خندق کے قریب پہنچے تو دیکھا کہ وہاں لوہے کی خاردار باڑ باندھی ہوئی ہے تاکہ مسلم شہ سوار آگے نہ بڑھ سکیں اور جن راستوں سے مسلمانوں پر حملہ کرنا ہے صرف انہی جگہوں کو خالی رکھا گیا ہے۔ بہر حال مسلمان اندر گھسے اور بڑا خون ریز معرکہ ہوا۔ اس کی نوعیت قادسیہ کے ”لیسۃ الهریر“ جیسی تھی، بس فرق اتنا تھا کہ یہاں کی کارروائی مختصر تھی اور جلد ہی اختتام کو پہنچ گئی۔ قعقاع بن عمرو رضی اللہ عنہ جس سمت سے حملہ آور ہوئے تھے اسی طرف سے اندر گھس گئے اور خندق کے صدر دروازہ تک پہنچ کر اپنے ایک مجاہد ساتھی سے کہا کہ بلند آواز سے کہو: اے مسلمانو! ادھر دھیان دو، تمہارا امیر دشمن کی خندق کے صدر دروازہ تک پہنچ چکا ہے۔ اس کی طرف بڑھو، تمہیں آگے بڑھنے سے کوئی روک نہ پائے۔ قعقاع رضی اللہ عنہ نے یہ تدبیر اس لیے اختیار کی تھی تاکہ مسلمانوں کے دل چھوٹے نہ ہوں، بلکہ انہیں عزم و حوصلہ کی طاقت ملے۔ بہر حال مسلمانوں نے نہایت جواں مردی کے ساتھ حملہ کیا اور انہیں قطعاً یہ شک نہ ہوا کہ ہاشم وہاں نہیں ہو سکتے۔ اس طرح جنگ کو گرماتے اور تیر و تفتنگ کو چلاتے ہوئے وہ خندق کے صدر دروازے تک پہنچ گئے۔ وہاں دیکھا کہ ہاشم رضی اللہ عنہ نہیں قعقاع رضی اللہ عنہ ہیں اور دروازہ پر ڈٹے ہیں اور دشمن دائیں بائیں بھاگ رہے ہیں اور جو خاردار باڑ مسلمانوں کے لیے لگائی تھی وہی ان کے لیے مصیبت بن گئی، ان کے گھوڑے اس سے مرنے لگے پھر دشمن پیدل بھاگ کھڑے ہوئے، مسلمانوں نے ان کا پیچھا کیا اور دوڑا دوڑا کر سب کو قتل کر دیا، صرف چند ایک بچ سکے۔ اس دن اللہ کی مدد سے تقریباً ایک لاکھ فارسی مارے گئے، آگے پیچھے، دائیں بائیں غرضیکہ پورے میدان پر جیسے مقتولین کی لاشوں کی چادر بچھا دی گئی ہو اور اسی وجہ سے اسے جلولا ❶ کہا جاتا ہے۔ یہ ہے معرکہ جلولاء کی روداد۔ ❷

**الف:** ہماری فوج نے اپنے کارناموں سے ہماری زبانیں کھول دی ہیں:

سعد بن ابی وقاص رضی اللہ عنہ نے زیاد بن ابی سفیان کو مالیاتی حساب و کتاب کے ساتھ امیر المومنین عمر بن خطاب رضی اللہ عنہ کے پاس بھیجا۔ زیاد ہی اموال غنیمت اور دیگر مالیاتی حساب و کتاب کے ذمہ دار تھے۔ جب وہ سیدنا عمر رضی اللہ عنہ کے پاس پہنچے تو اپنی آمد کا مقصد اور لڑائی کے حالات کو نہایت دل نشین انداز میں بیان کیا۔ سیدنا عمر رضی اللہ عنہ نے کہا: جس طرح تم نے مجھ سے بیان کیا ہے کیا ایسے ہی لوگوں میں کھڑے ہو کر بیان کر سکتے ہو؟ انہوں نے کہا: جب آپ سے بیان کر سکتا ہوں تو دوسروں کے سامنے کہنے میں کیا خوف؟ اور پھر کھڑے ہو کر اموال غنیمت، مجاہدین کے سرفروشانہ کارناموں اور دشمن کے دیگر علاقوں میں اقدامی کارروائی کی اجازت طلبی کا ذکر کیا۔ سیدنا عمر رضی اللہ عنہ ان کے انداز بیان سے بہت متاثر ہوئے اور کہا: یہ نہایت فصیح و بلیغ خطیب ہیں۔ زیاد نے



کہا: درحقیقت ہماری فوج نے اپنے کارناموں سے ہماری زبانیں کھول دی ہیں۔  
**ب:** جلواء کے مال غنیمت سے متعلق سیدنا عمر رضی اللہ عنہ کا موقف:

مسلمانوں کی فتح یابی کے ساتھ معرکہ جلواء اختتام پذیر ہوا۔ اس میں کافی مقدار میں قیمتی مال غنیمت ہاتھ آیا، اس کا خمس عمر رضی اللہ عنہ کے پاس بھیجا گیا۔ آپ نے جب اسے دیکھا تو کہنے لگے: اللہ کی قسم اس مال کو کسی چھت کے سائے میں رکھے جانے سے پہلے ہی میں اسے تقسیم کر دینا چاہتا ہوں۔ مسجد کے صحن میں یہ مال رکھا ہوا تھا، عبدالرحمن بن عوف اور عبداللہ بن ارقم رضی اللہ عنہما اس کی نگرانی کر رہے تھے۔ صبح ہوئی تو آپ کی معیت میں مسجد تشریف لائے اور مال ڈھانپی ہوئی چادر کو بٹایا۔ اس میں یاقوت، زمرد اور قیمتی جواہرات پر نگاہ پڑی تو رونے لگے۔ عبدالرحمن بن عوف رضی اللہ عنہ نے کہا: اے امیر المومنین! آپ کیوں روتے ہیں، یہ تو خوشی اور اللہ کی شکرگزاری کا موقع ہے۔ عمر رضی اللہ عنہ نے فرمایا: اللہ کی قسم رونے کی وجہ یہ نہیں ہے، بلکہ جب بھی اللہ نے کسی قوم کو اس متاع دنیا سے نوازا، وہ آپس میں بغض و حسد کرنے لگی اور جب اس میں بغض و حسد کا چلن ہوا تو آپس میں دست و گریباں ہو گئے اور آپسی اختلاف نے شدت اختیار کر لی۔

یہ ہے زبردست ایمانی غیرت و احساس کا ایک لطیف پہلو کہ ایک کامل مومن ایمانی فراست کی نگاہوں سے مستقل کے نتائج و اندیشوں کا اس طرح ادراک کر لیتا ہے، جو دوسروں کے وہم و خیال میں بھی نہیں آتا۔ پھر یہی خطرات و اندیشے اسے مومنوں کے تئیں فکر مند کر دیتے ہیں کہ کہیں ان کے صاف شفاف ایمانی تعلقات و اسلامی ہمدردی کو دنیا کی فریب کاریاں اور نیرنگیاں مکدر نہ کر دیں کہ یہی دلوں کی دوری کا اصل سبب ہیں۔ صرف اتنا ہی نہیں، بلکہ اس کی فکر مندی کا عالم یہ ہے کہ مجمع عام میں آنکھوں سے آنسوؤں کی جھڑی لگ جاتی ہے۔ یقیناً ایک ایسا انسان جس کے رعب و دبدبہ سے مسلم، کافر، منافق بلکہ سارے انسان لرزتے ہوں، اس کی آنکھوں سے آنسوؤں کی بارش بہت ہی حیرت و استعجاب کی بات ہے، لیکن ہمیں متحیر ہونے کی چنداں ضرورت نہیں ہے، کیونکہ یہ اس رحمت و شفقت کے آنسو تھے جسے اللہ تعالیٰ نے مومنوں کے دل میں ودیعت کر دیا ہے اور وہ ایسے ہی ہو چکے ہیں جیسے کہ اللہ نے تصویر کشی کی ہے:

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رَحْمَاءُ بَيْنَهُمْ تَرَاهُمْ رُكَّعًا  
 سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيِبَاهُمْ فِي وُجُوهِهِمْ مِّنْ أَثَرِ السُّجُودِ  
 ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْطَهُ فَآزَرَهُ  
 فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ لِيُغَيِّظَ بِهِمُ الْكُفَّارَ وَعَدَ اللَّهُ  
 الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ (الفتح: ۲۹)

”محمد (ﷺ) اللہ کا رسول ہے اور وہ لوگ جو اس کے ساتھ ہیں کافروں پر بہت سخت ہیں، آپس میں نہایت رحم دل ہیں، تو انھیں اس حال میں دیکھے گا کہ رکوع کرنے والے ہیں، سجدے کرنے والے ہیں، اپنے رب کا فضل اور (اس کی) رضا ڈھونڈتے ہیں، ان کی شناخت ان کے چہروں میں (موجود) ہے، سجدے کرنے کے اثر سے۔ یہ ان کا وصف تو رات میں ہے اور انجیل میں ان کا وصف اس کھیتی کی طرح ہے جس نے اپنی کوئیل نکالی، پھر اسے مضبوط کیا، پھر وہ موٹی ہوئی، پھر اپنے تنے پر سیدھی کھڑی ہو گئی، کاشت کرنے والوں کو خوش کرتی ہے، تاکہ وہ ان کے ذریعے کافروں کو غصہ دلائے، اللہ نے ان لوگوں سے جو ان میں سے ایمان لائے اور انھوں نے نیک اعمال کیے بڑی بخشش اور بہت بڑے اجر کا وعدہ کیا ہے۔“

### فتح رامہرمز:

جلولاء میں ہزیمت اٹھانے کے بعد اہل فارس اپنے فرماں روا یزدگرد کے ابھارنے کی وجہ سے دوبارہ آمادہ قتال ہوئے اور ہرمزان کی قیادت میں رامہرمز میں سب اکٹھا ہوئے۔ سعد بن ابی وقاص رضی اللہ عنہ ان کے اس اجتماع کی خبر امیر المومنین کو دے چکے تھے، اس لیے آپ کو دربار خلافت سے حکم ہوا کہ نعمان بن مقرن رضی اللہ عنہ کی قیادت میں کوفہ کی ایک فوج دشمن سے مقابلہ کے لیے روانہ کریں اور ابو موسیٰ اشعری رضی اللہ عنہ کو حکم دیا کہ سہل بن عدی رضی اللہ عنہ کی قیادت میں بصرہ سے ایک فوج روانہ کریں اور جب دونوں فوجیں اکٹھی ہو جائیں تو ابو سبرہ بن ابی رہم رضی اللہ عنہ کو ان کا سپہ سالار بنا دیا جائے۔ اس کے بعد جو بھی فوجی کمک وہاں پہنچے سب انہی کے تابع ہوں گی، چنانچہ نعمان بن مقرن رضی اللہ عنہ کوفہ سے اپنی فوج لے کر ہرمزان کی طرف روانہ ہوئے۔ ان دنوں ہرمزان رامہرمز میں مقیم تھا۔ جب ہرمزان کو نعمان بن مقرن رضی اللہ عنہ کی آمد کی خبر ملی تو حملے میں پہل کے لیے آگے بڑھا اور چاہا کہ نعمان کے آنے سے پہلے ہی ان کا راستہ کاٹ دیا جائے۔ اسے اہل فارس کی مدد کی پوری توقع تھی اور وہ اس کی مدد کے لیے آگے آئے بھی، لیکن پہلا ہی امدادی دستہ منتشر نظر آیا۔ نعمان رضی اللہ عنہ اور ہرمزان کی فوجیں اربک میں بھڑ گئیں۔ پھر دونوں میں سخت جنگ ہوئی۔ آخر میں اللہ نے ہرمزان کو ہزیمت اور نعمان رضی اللہ عنہ کو فتح دی۔ وہ رامہرمز چھوڑ کر ”تستر“ بھاگ نکلا، ادھر سہل بن عدی رضی اللہ عنہ بھی اپنے ساتھ بصرہ کی فوج لے کر آ پہنچے، یہ لوگ ابھی اہواز کے بازار میں تھے کہ معرکہ میں فتح کی خبر انہیں مل گئی اور یہ بھی معلوم ہوا کہ ہرمزان ”تستر“ بھاگ گیا ہے۔ چنانچہ یہ لوگ یہیں سے تستر کی طرف چل پڑے اور نعمان رضی اللہ عنہ بھی اپنی فوج کے ساتھ اسی طرف بڑھے۔<sup>۱</sup>

### فتح تستر:

نعمان بن مقرن اور سہل بن عدی رضی اللہ عنہما اپنی اپنی فوجیں لے کر تستر پہنچے اور ابو سبرہ بن ابو رہم رضی اللہ عنہ قیادت میں اپنی فوجوں کو اکٹھا کیا، ابو سبرہ نے امیر المومنین سے مزید فوجوں کا مطالبہ کیا۔ امیر المومنین نے ابو موسیٰ

اشعری رضی اللہ عنہ کے ساتھ ایک فوج مدد کے لیے روانہ کی، اس طرح ابو موسیٰ رضی اللہ عنہ بصرہ کا گورنر ہونے کی وجہ سے بصری فوج کے سپہ سالار اور ابو بصرہ رضی اللہ عنہ پورے لشکر کے سپہ سالار تھے۔ مسلمانوں نے وہاں پہنچ کر تسز کا محاصرہ کیا اور یہ محاصرہ کئی مہینے جاری رہا۔ مختلف مواقع پر دشمن کی فوج پر تقریباً اسی (۸۰) حملے کیے گئے اور دعوت مبارزت دینے والے مسلم بہادر اپنی بہادری کے جوہر دکھاتے رہے، صرف مبارزت میں سو فارسیوں کو قتل کیا اور شہرت پائی۔ ان میں بصرہ کے براء بن مالک، مجزاة بن ثورہ، کعب بن سور، ابونعیمہ اور کوفہ کے حبیب بن قمرہ، ربیع بن عامر اور عامر بن عبداللہ اسود رضی اللہ عنہم قابل ذکر ہیں۔<sup>①</sup>

مسلمانوں اور دشمنوں کے درمیان جب جنگ اپنے آخری اور فیصلہ کن مرحلے سے گزر رہی تھی تو مسلمانوں نے براء بن مالک رضی اللہ عنہ کو پکار کر کہا: اے براء اپنے رب کی قسم کھاؤ کہ وہ یقیناً ہمارے دشمنوں کو شکست دے گا۔ براء بن مالک رضی اللہ عنہ نے دست دعا دراز کیے اور کہا:

(( اَللّٰهُمَّ اَهْزِمْهُمْ لَنَا، وَاسْتَشْهِدْنِيْ. ))

”اے اللہ! دشمن کو ہمارے مقابلہ میں شکست دے دے اور مجھے شہادت نصیب فرما۔“

مسلمانوں نے جنگ کی دھارتیز کر دی اور اپنے دشمنوں کو شکست فاش دی، دشمن بھاگ کر خندق میں کود پڑے، وہ بھی ان پر چڑھ دوڑے۔ اس طرح جب فارسی سخت مشکل میں گھر گئے اور مسلمانوں کی طرف سے حصار سخت ہو گیا تو دو مختلف سمتوں سے دو فارسیوں نے مسلمانوں سے رابطہ کر کے انہیں بتا دیا کہ شہر سے پانی نکلنے والے نالے سے اندر جا کر شہر فتح کیا جاسکتا ہے۔ نعمان بن مقرن رضی اللہ عنہ کو جب یہ خبر ملی تو آپ نے اپنے اہم ساتھیوں کو وہاں بھیجا اور کوفہ و بصرہ کے نامور بہادر اس جگہ رات میں ملے، پھر اسی راستے سے شہر کے اندر گھس گئے اور نعرۂ تکبیر بلند کیا، جو لوگ باہر کھڑے تھے انہوں نے بھی اللہ اکبر کا نعرہ لگایا اور اندر گھس کر دروازہ کو کھول دیا، جو فارسی دروازوں کے پاس تھے، معمولی مزاحمت کے بعد وہ بھی پیچھے ہٹ گئے۔<sup>②</sup>

اس معرکہ میں براء بن مالک اور مجزاة بن ثور رضی اللہ عنہما نے ہرمزان کے مارنے سے جام شہادت نوش کیا۔ اس وقت مسلمان معرکہ میں فتح پا چکے تھے اور ہرمزان جو فارسیوں کا سپہ سالار تھا بھاگ کر قلعے میں روپوش ہو گیا۔ جانبازوں کا وہی پہلا دستہ جو نالے کے راستے سے شروع شروع میں شہر میں داخل ہوا تھا، قلعہ کا چکر کاٹنے لگا اور ہرمزان تک پہنچ گیا۔ جب انہوں نے ہرمزان کو آنکھوں سے دیکھ لیا اور بالکل اس کے سامنے پہنچ گئے تو ہرمزان نے ان سے کہا: اب جو چاہو کر سکتے ہو، میں جس مشکل میں ہوں اور تم لوگ بھی جن پریشانیوں سے گزر رہے ہو اسے دیکھ رہے ہو۔ میرے ترکش میں سوتیر ہیں، جب تک میرے پاس ایک تیر بھی بچے گا، واللہ تم لوگ مجھ تک نہیں پہنچ سکتے اور نہ تمہارا کوئی تیر مجھے لگ سکتا ہے۔ اگر میں ہر تیر کے بدلے تم میں سے سو لوگوں کو مردہ یا

زخمی کر کے گرفتار کیا جاؤں تو بہترین جنگی قیدی کہلاؤں گا۔ مسلم دستے نے کہا: پھر تو کیا چاہتا ہے؟ اس نے کہا: عمر کے حکم پر خود کو تمہارے حوالے کر دوں اور وہ میرے ساتھ جو چاہیں کریں۔ انہوں نے کہا: تمہاری درخواست منظور ہے۔ پھر اس نے اپنا ترکش پھینک دیا اور خود کو ان کے حوالے کر دیا، انہوں نے اسے گرفتار کیا، رسی سے باندھا اور چند لوگوں کی نگرانی میں امیر المومنین عمر رضی اللہ عنہ کے پاس بھیج دیا اور بقیہ لوگوں نے شہر میں موجود اموال و جائیداد کو مال غنیمت کے طور پر حاصل کیا اور شمس چھوڑ کر بقیہ مال آپس میں تقسیم کر لیا۔ ہر شہ سوار کو تین ہزار اور پیادہ پانچ ہزار کو ایک ہزار درہم ملے۔<sup>①</sup>

اب ہم کچھ دیر یہاں رکھتے ہیں اور غزوہ تستر سے مستبعد ہونے والے دروس و عبرت پر گفتگو کرتے ہیں:

نماز کے مقابلے مجھے دنیا اور اس کی کوئی چیز پسند نہیں:

براء بن مالک رضی اللہ عنہ کے بھائی انس بن مالک رضی اللہ عنہ کا بیان ہے کہ فجر طلوع ہوتے وقت قلعہ تستر پر حملہ کرنے والے اپنے مجاہد ساتھیوں کے ساتھ میں بھی تھا۔ اس وقت سخت معرکہ آرائی ہوئی اور ہمیں فجر کی نماز وقت پر پڑھنے کا موقع نہ ملا۔ سورج طلوع ہو جانے کے بعد ہم نے وہ نماز ادا کی، ہم ابو موسیٰ اشعری رضی اللہ عنہ کے ساتھ تھے۔ اللہ نے اس معرکہ میں ہمیں فتح نصیب کی۔ انس بن مالک رضی اللہ عنہ نے کہا کہ اس وقت نماز کے مقابلے میں ہمیں دنیا اور اس کی کوئی چیز بھی پسند نہ تھی۔<sup>②</sup>

براء بن مالک رضی اللہ عنہ کو عظمت و شرف کا تمنغہ:

نبی کریم ﷺ نے براء بن مالک رضی اللہ عنہ کے سینہ پر عظمت و شرف کا جو تمنغہ لٹکایا تھا اس کی حسن و رعنائی نے یہاں رنگ دکھایا، آپ ﷺ نے فرمایا تھا:

((کم من اشعث اغبر ذی طمرین لا یوبہ لہ ، لو اقسام علی اللہ لا برہ ، منهم

البراء بن مالک . ))<sup>③</sup>

”بہت سے پریشان بال، غبار آلود، دو پرانے کپڑے والے کہ جن کی طرف کوئی التفات نہیں کرتا

ایسے ہیں کہ اگر وہ اللہ کے بھروسے پر قسم کھا بیٹھیں تو اللہ ان کی قسم سچی کر دے، انہی میں سے براء

بن مالک ہیں۔“

براء بن مالک رضی اللہ عنہ مستجاب الدعوات تھے اور اسی حدیث کی روشنی میں لوگوں نے ان کی اس عظمت و خوبی کو پہچانا تھا، اسی لیے اس نازک و اہم موڑ پر لوگوں نے براء رضی اللہ عنہ سے مطالبہ کیا کہ دشمنوں کی شکست کے لیے اللہ سے دعا کریں۔ نبی کریم ﷺ کے دہن مبارک سے براء بن مالک رضی اللہ عنہ کو عظمت و شرف کی یہ توصیفی سند ملی، لیکن

② الانصار فی العصر الراشدی، ص: ۲۲۳.

① تاریخ الطبری: ۴/ ۶۳، ۶۴.

③ سنن الترمذی/ المناقب: ۵/ ۶۵۰، حدیث نمبر: ۳۸۵۴.

انہوں نے تکبر نہ کیا اور نہ اترائے بلکہ ایک متواضع و پارسا انسان کی طرح پر خطر حالات سے نمٹتے اور معرکوں میں گھستے رہے اور خوش کن نتائج سامنے لاتے رہے۔ باوجود یہ کہ آپ کے ہاتھوں میں کوئی قیادت اور سپہ سالاری نہ تھی۔

براء بن مالک رضی اللہ عنہ نے دشمن پر فتح یابی کے لیے اللہ سے جہاں تمام مسلمانوں کی مدد کے لیے دعا فرمائی جس میں اسلام اور مسلمانوں کی عزت و سر بلندی کا راز پنہاں تھا۔ وہیں آپ نے اپنے وجود کو فراموش نہ کیا اور ایک سچے کلمے مومن کی جو دلی تمنا ہوتی ہے اسے بھی اللہ سے کہہ گزرے۔ یعنی اپنی شہادت کا مطالبہ کیا اور اللہ نے ان کی دعا قبول فرمائی، دشمن کو شکست دیتے ہوئے اس دن براء بن مالک رضی اللہ عنہ نے شہداء کی فہرست میں اپنا نام درج کروایا۔ ❶

**امیر المومنین سیدنا عمر بن خطاب رضی اللہ عنہ اور ہرمزان کے درمیان گفتگو:**

مسلمانوں کے سپہ سالار ابو سہرہ بن ابو رہم رضی اللہ عنہ نے ہرمزان کو ایک وفد کے ساتھ امیر المومنین عمر بن خطاب رضی اللہ عنہ کے پاس بھیجا۔ جب وہ لوگ مدینہ پہنچے تو ہرمزان کو اس کی شاہی شکل و ہیئت میں تیار کیا۔ اسے اس کا ریشمی لباس پہنایا جس میں سونا جڑا ہوا تھا۔ یا قوت و زمر دے مرصع ”اذین“ تاج اس کے سر پر رکھا، تاکہ عمر رضی اللہ عنہ اور سارے مسلمان اسے شاہی ہیئت میں دیکھ لیں۔ پھر اسے لے کر عمر رضی اللہ عنہ کے گھر پہنچے، آپ اپنے گھر پر نہ ملے، دریافت کرنے پر معلوم ہوا کہ مسجد میں کوفہ سے آئے ہوئے ایک وفد کے ساتھ بیٹھے ہیں۔ وہ سب اسے لے کر مسجد پہنچے، آپ وہاں بھی نہ ملے۔ جب واپس لوٹنے لگے تو راستے میں مدینہ کے چند بچوں کو کھیلتے ہوئے دیکھا، بچوں نے ان سے پوچھا: کس کی تلاش ہے؟ کیا آپ لوگ امیر المومنین کو ڈھونڈ رہے ہیں؟ وہ تو مسجد کے دائیں حصہ میں اپنی برنس کو نکلیے بنائے سو رہے ہیں۔ دراصل آپ نے اہل کوفہ کے وفد کے استقبال میں برنس پہنی تھی اور ان کے ساتھ بیٹھے تھے، ان کی مجلس سے فارغ ہونے اور وفد کے چلے جانے کے بعد آپ نے برنس اتاری اور نکلیے کی جگہ رکھ کر سو گئے۔ وہ سب عمر رضی اللہ عنہ کے پاس گئے اور آپ سے کچھ دور ہی بیٹھے، اس وقت مسجد میں آپ کے علاوہ کوئی آدمی بیدار یا سوتا ہوا نظر نہ آیا۔ آپ کے ہاتھ میں درہ تھا۔ ہرمزان نے کہا: عمر کہاں ہیں؟ وفد نے بتایا کہ یہی عمر ہیں اور پھر لوگوں کو خاموش رہنے کی تلقین کرنے لگے۔ ہرمزان نے وفد سے بصد اہتمام و توجہ پوچھا کہ ان کے دربان اور محافظ کہاں ہیں؟ وفد نے کہا کہ: ان کا کوئی دربان، محافظ، کاتب اور دیوان نہیں ہوتا۔ ہرمزان نے کہا: تب تو یہ نبی ہیں۔ وفد نے کہا: نبی نہیں ہیں لیکن نبی کی سنت پر عمل کرتے ہیں۔ آہستہ آہستہ لوگوں کی تعداد بڑھ گئی۔ سیدنا عمر رضی اللہ عنہ لوگوں کی آہٹ سے بیدار ہوئے اور اٹھ کر بیٹھ گئے، پھر ہرمزان پر نظر ڈالی اور کہا: کیا یہ ہرمزان ہے؟ وفد نے جواب دیا: ہاں۔ آپ نے اس پر اور اس کے لباس پر گہری نگاہ ڈالی اور کہا: جہنم کے عذاب سے اللہ کی پناہ چاہتا ہوں اور اللہ سے مدد کا طالب ہوں۔ ہر قسم

کی تعریف اللہ واحد کے لیے ہے جس نے اسے اور اس جیسے دوسرے ظالموں کو ذلیل کیا۔ اے مسلمانو! دین اسلام کو مضبوطی سے پکڑ لو اور سنت نبوی پر عمل کرو۔ دنیا تمہیں متکبر نہ بنادے کہ وہ محض ایک دھوکا ہے۔ وفد نے کہا: یہ اہواز کا بادشاہ ہے، اس سے بات کیجئے۔ آپ نے فرمایا: نہیں، جب تک اس کے جسم کے لباس اور جواہرات سے مرصع تاج کو اتار نہیں دیا جاتا میں اس سے بات نہ کروں گا۔ چنانچہ اس کے جسم سے شاہی لباس اتار کر موٹا کپڑا پہنا دیا گیا۔

تب سیدنا عمر رضی اللہ عنہ اس سے مخاطب ہوئے اور کہا: اے ہرمزان! کیا تم نے غداری کا انجام اور حکم الہی دیکھ لیا؟ اس نے کہا: اے عمر! زمانہ جاہلیت میں اللہ نے ہمیں اور تمہیں چھوڑ رکھا تھا۔ جب ہم دونوں اللہ کو نہیں مانتے تھے تو ہم تم پر غالب آ جاتے تھے اور اب جب اللہ تمہارے ساتھ ہو گیا تم ہم پر غالب آ گئے۔ عمر رضی اللہ عنہ نے فرمایا: زمانہ جاہلیت میں تم اپنے اتحاد کی وجہ سے فتح مند ہوتے اور ہم آپسی اختلافات کی وجہ سے شکست کھاتے تھے اور آگے آپ نے فرمایا: یہ بتاؤ کہ بار بار تم نے ہمارے ساتھ بدعہدی کی ہے، کیا اس کے لیے تمہارے پاس کوئی عذر یا حجت ہے؟ ہرمزان نے کہا: مجھے خوف ہے کہ کہیں میرے بتانے سے پہلے آپ مجھے قتل نہ کر دیں۔ آپ نے فرمایا: اس سے بے خوف رہو۔ پھر ہرمزان نے پینے کے لیے پانی مانگا۔ اسے ایک معمولی پیالے میں پانی دیا گیا۔ اس نے پیالہ دیکھ کر کہا: میں پیسا سر جاؤں گا لیکن اس پیالے میں پانی پینے کی مجھ میں ہمت نہیں ہے۔ پھر اسے اس کے پسندیدہ برتن میں پانی دیا گیا۔ اس نے لرزتے ہوئے ہاتھوں سے پیالہ ہاتھ میں اٹھایا اور کہا: مجھے ڈر لگتا ہے کہ کہیں پانی پینے کے دوران میں قتل نہ کر دیا جاؤں؟

سیدنا عمر رضی اللہ عنہ نے فرمایا: جب تک تم پانی نہ پی لو گے ہم تمہیں کچھ نہ کہیں گے۔ اس نے پورا پانی پی لیا۔ عمر رضی اللہ عنہ نے فرمایا: اسے دوبارہ پانی دو، قتل اور پیاس کو اکٹھا نہ کرو۔ اس نے کہا: مجھے پانی کی ضرورت نہیں ہے۔ میں نے تو امان طلبی کی نیت کی تھی۔ عمر رضی اللہ عنہ نے فرمایا: میں تجھے قتل ہی کروں گا۔ اس نے کہا: آپ مجھے امان دے چکے ہیں۔ آپ نے فرمایا: تو جھوٹا ہے! انس رضی اللہ عنہ نے کہا: اے امیر المؤمنین! یہ سچ کہہ رہا ہے۔ آپ اسے امان دے چکے ہیں۔ آپ نے فرمایا: اے انس! تم کتنی غلط بات کہہ رہے ہو، کیا میں مجزأة اور براء کے قاتل کو امان دے سکتا ہوں، تم کوئی حل پیش کرو ورنہ تمہیں سزا دوں گا۔ انس رضی اللہ عنہ کا بیان ہے کہ میں نے کہا: آپ نے کہا ہے: ”تم بے خوف رہو اور مجھے بتاؤ۔“ اور یہ بھی کہا ہے کہ ”جب تک تم پانی نہ پی لو گے ہم تمہیں کچھ نہ کہیں گے۔“ مجلس میں موجود دوسرے لوگوں نے بھی انس رضی اللہ عنہ کی تائید کی۔ آپ ہرمزان کی طرف متوجہ ہوئے اور کہا: تم نے مجھے دھوکا دے دیا۔ اللہ کی قسم! میں مسلمان کے علاوہ کسی کے دھوکے میں نہیں آتا، چنانچہ وہ بھی اسلام لے آیا۔ عمر رضی اللہ عنہ نے اس کے لیے دو ہزار درہم ماہانہ خرچ مقرر کیا اور مدینہ میں رہنے کی اجازت دے دی۔ ①

## جندی سابور کی فتح:

جب ابوسبرہ بن ابورہم ساسانی بستیوں کی فتوحات سے فارغ ہوئے تو اپنے لشکر کے ساتھ آگے بڑھے اور ”جندی سابور“ میں پڑاؤ ڈالا۔ زر بن عبد اللہ بن کلیب ان کا پہلے ہی سے محاصرہ کیے ہوئے تھے۔ باری باری جھڑپیں ہوتیں اور کبھی ان کا غلبہ ہوتا کبھی ان کا۔ پھر بھی یہ لوگ اپنی جگہ ڈٹے رہے یہاں تک کہ مسلمانوں کی طرف سے کسی نے امان دینے کی پیش کش کر دی۔ انہیں امان کی خبر کیا ملی کہ فوراً فیصل کے دروازے خود ہی کھول دیے۔ جانور باہر نکل پڑے، بازار کھل گئے اور لوگ ادھر ادھر نظر آنے لگے۔ مسلمانوں نے ”جندی سابور“ والوں سے پوچھا: آخر تمہیں کیا ہو گیا کہ یہ سب خود ہی کرنے لگے۔ انہوں نے کہا: آپ لوگوں نے ہمیں امان دی ہے اور ہم نے اسے قبول کر لیا ہے، ہم جزیہ دیں گے اور آپ لوگ ہماری حفاظت کریں گے۔ مسلمانوں نے کہا: ہم نے ایسا نہیں کیا ہے؟ انہوں نے کہا: ہم جھوٹ نہیں کہہ رہے ہیں۔ پھر مسلمانوں نے آپس میں ایک دوسرے سے استفسار کیا کہ آخر یہ اقدام کس نے کیا۔ تحقیق کے بعد معلوم ہوا کہ مکلف نامی ایک غلام نے یہ کیا ہے، جو پہلے انہیں میں سے تھا، اسی نے مسلمانوں کی طرف سے امان دینے کا پیغام لکھ کر بھیجا تھا۔ مسلمانوں نے کہا: اس کی امان دہی کا اعتبار نہ ہوگا کیونکہ یہ غلام ہے۔ انہوں نے کہا: ہمیں نہیں معلوم کہ آپ لوگوں میں کون آزاد ہے اور کون غلام؟ ہمیں امان دی گئی اور ہم اس پر قائم ہیں، ہم کوئی تبدیلی نہیں کریں گے۔ آپ لوگ بے وفائی کر سکتے ہیں۔ مسئلہ کی پیچیدگی کے پیش نظر مسلمانوں نے اپنی اگلی کارروائی روک دی اور صورتحال سیدنا عمر فاروق رضی اللہ عنہ کے پاس لکھ کر روانہ کی۔ آپ نے جواباً تحریر کیا کہ اللہ تعالیٰ نے وفاداری کو بڑی اہمیت دی ہے۔ تم وفادار نہیں ہو سکتے جب تک کہ اس عہد کو پورا نہ کرو۔ جب تک تم شک میں ہو انہیں مہلت دو اور ان کے ساتھ وفاداری کرو۔ چنانچہ مسلمانوں نے عہد و پیمان کی تصدیق کر دی اور واپس لوٹ آئے۔<sup>①</sup>

یہ واقعہ اخلاقیات کے باب میں دشمنان اسلام پر مسلمانوں کی اخلاقی برتری کی زندہ مثال ہے۔ بلاشبہ جوق در جوق اور حیرت انگیز تیزی کے ساتھ کافروں کے اسلام قبول کرنے کے اہم اسباب میں اس اخلاقی برتری کا بنیادی کردار رہا ہے۔<sup>②</sup>

نعمان بن مقرن رضی اللہ عنہ اور شہر کسکر:

نعمان بن مقرن رضی اللہ عنہ کسکر کے گورنر تھے، انہوں نے عمر فاروق رضی اللہ عنہ کے پاس لکھا کہ میری اور کسکر والوں کی مثال اس نوجوان کی طرح ہے جس کے پہلو میں بدکار و دوشیزہ بن سنور کر بیٹھی ہو، میں اللہ کا واسطہ دے کر آپ سے عرض کرتا ہوں کہ مجھے کسکر سے معزول کر دیں اور مسلمانوں کی کسی فوج کے ساتھ جہاد پر بھیج دیں۔ عمر رضی اللہ عنہ نے جواباً تحریر کیا: نہاوند جا کر مجاہدین کے ساتھ شریک ہو جاؤ اور تم ہی ان کے امیر ہو گے۔<sup>③</sup>

(۳)

## معرکہ نہاوند (فتح الفتوح)

مسلمانوں نے متعدد معرکوں میں پے در پے ایرانی فوج پر فتح حاصل کی تھی اور مسلسل ان کی شکست خوردہ باقی ماندہ فوج کو پیچھے دھکیل رہے تھے۔ انہیں سانس لینے کا موقع نہ دیتے تھے۔ عراق میں معرکہ قادسیہ میں شاندار فتح سے لے کر نہاوند کی فیصلہ کن جنگ تک چار سال کا عرصہ گزرا جس میں مسلمانوں نے کئی کامیابیاں حاصل کیں۔ ان کا لشکر فتح پر فتح پانے کے باوجود اپنی پیش قدمی کو جاری رکھے ہوئے تھا۔ اس کا مقصد یہ تھا کہ اس وقت سن رسیدہ شہنشاہیت کے بھگوڑوں کو جڑ سے اکھاڑ دیا جائے۔ لیکن ایک طویل عرصے سے جنگ میں مصروف فوجیوں کی تنظیم نو اور مفتوحہ علاقوں کے نظم و نسق کو بہتر بنانے کے پیش نظر اگر دربار خلافت سے یہ فاروقی حکم نہ آتا کہ اب پیش قدمی روک دی جائے اور فوجیں زاغروس کے پہاڑوں سے آگے نہ بڑھیں تو یقیناً ایرانیوں کا اسی وقت صفایا ہو جاتا۔<sup>①</sup>

مسلمانوں کے ہاتھوں مسلسل ہزیمت اور خاص طور سے معرکہ قادسیہ کے بعد کے حالات نے ایرانیوں کی غیرت کو للکارا اور ان کی زندگی کو بے کیف کر دیا لیکن تنہا ان حالات کا مقابلہ کرنا ان کے بس کی بات نہ تھی۔ اس لیے ان کے سرداروں اور رؤسائے اپنے بادشاہ یزدگرد کے نام پیغام بھیجا اور مسلمانوں کے خلاف نئے سرے سے جنگ چھیڑنے کی اپیل کی۔ یزدگرد نے اپیل منظور کر کے جنگ کا پختہ ارادہ کر لیا اور دوبارہ زور شور کے ساتھ مسلمانوں سے معرکہ آرائی کے لیے جنگی تیاریاں شروع کر دیں تاکہ سلطنت کی باقی ماندہ پناہ گاہوں اور قلعوں سے قوت لی جاسکے۔ چنانچہ باب سے لے کر بختان اور خراسان تک کے پہاڑی علاقوں کے باشندوں کے نام خط لکھا کہ سب لوگ مسلمانوں سے جنگ کرنے کے لیے نکل پڑیں اور نہاوند میں اکٹھے ہوں۔ گویا نہاوند مقابلہ کا وہ آخری مرکز ٹھہرا جس پر یزدگرد نے دستخط کیے اور یہی میدان جنگ قرار دیا گیا۔ نہاوند ایک محفوظ شہر ہے جو ہر طرف سے پہاڑیوں سے گھرا ہوا ہے۔ وہاں تک پہنچنا آسان نہیں۔ دشوار گزار راستوں سے چل کر ہی وہاں پہنچا جاسکتا ہے۔ ایرانی اس شہر میں اکٹھے ہونے لگے۔ تیس ہزار (۳۰۰۰۰) باب سے، ساٹھ ہزار (۶۰۰۰۰) خراسان سے اور ساٹھ ہزار بختان سے حلوآن پہنچ کر یزدگرد کے کل ایک لاکھ پچاس ہزار (۱۵۰۰۰۰) جنگجو جمع ہو گئے۔ یزدگرد نے فیروزان کو ان کا سپہ سالار مقرر کیا۔<sup>②</sup> سعد بن ابی وقاص رضی اللہ عنہ کو فارسی فوج کے اس

② الفن العسکری الإسلامی، ص: ۲۸۵.

① الفن العسکری الإسلامی، ص: ۲۸۴.



اجتماع کا علم اس وقت ہوا جب آپ کوفہ میں تھے۔ آپ نے وہیں سے امیر المومنین کو تفصیلی صورت حال سے باخبر کیا اور مستقبل کی کارروائی کے بارے میں اجازت طلب کی۔ عمر فاروق رضی اللہ عنہ نے مدینہ منورہ میں ارکان شوریٰ کی ایک مجلس منعقد کی اور درپیش مسئلہ میں ان سے مشورہ طلب کیا، پھر سب کے مشورہ سے یہ قرارداد پاس کی کہ ایرانیوں سے ان کی آخری پناہ گاہ یعنی نہادند میں جنگ کرنے کے لیے اسلامی فوج بھیجی جائے۔ نعمان بن مقرن مزی رضی اللہ عنہ اس وقت کسکر کے گورنر تھے اور اس سے پہلے خلیفہ کے نام یہ درخواست دے چکے تھے کہ ”میری اور کسکر والوں کی مثال اس آدمی کی طرح ہے جس کے پہلو میں کوئی بدکار دوشیزہ بن سنور کر بیٹھی ہو۔ میں آپ کو اللہ کا واسطہ دے کر کہتا ہوں کہ مجھے کسکر سے معزول کر کے مسلمانوں کی کسی فوج کے ساتھ جہاد پر بھیج دیں۔“ ۱

نعمان رضی اللہ عنہ کی اس درخواست کو سامنے رکھتے ہوئے مجلس شوریٰ کی دوسری قرارداد یہ پاس ہوئی کہ نہادند میں اسلامی فوج کا سپہ سالار نعمان بن مقرن رضی اللہ عنہ کو بنایا جائے اس کے بعد خلیفہ راشد عمر بن خطاب رضی اللہ عنہ نے اس منصوبہ سازی کے ساتھ اسلامی فوج کو تیار کیا:

✽ پورے اسلامی لشکر کے سپہ سالار: کسکر کے سابق گورنر نعمان بن مقرن رضی اللہ عنہ۔

✽ کوفہ سے جانے والی فوج کے جرنیل: حذیفہ بن یمان رضی اللہ عنہ۔

✽ بصرہ سے روانہ ہونے والی فوج کے جرنیل: وہاں کے گورنر ابو موسیٰ اشعری رضی اللہ عنہ۔

✽ مہاجرین اور انصار کی فوج کے جرنیل: عبداللہ بن عمر بن خطاب رضی اللہ عنہما۔

اور سلمیٰ بن القین، حرمہ بن مریطہ، زر بن کلیب، اسود بن ربیعہ رضی اللہ عنہم وغیرہ دیگر قائدین اسلام ”اہواز“ میں اور بلاد فارس میں جو لوگ ادھر ادھر ہیں وہ اپنی جگہوں پر تیار رہیں گے اور دشمنوں پر نگاہ رکھیں گے کہ عراقی ذمیوں اور ایرانی دشمنوں کے درمیان باہمی رابطہ نہ ہو سکے اور دشمن ذمیوں کو جنگ پر نہ ابھار سکے۔

امیر المومنین رضی اللہ عنہ نے اس منصوبہ بندی کے ساتھ تمام ریاستوں کے گورنروں اور قائدین کو اپنی ہدایات لکھ بھیجیں اور تیس ہزار مسلم مجاہدین کو جنگ کے لیے اکٹھا کر لیا۔ ۲ اس طرح یہ اسلامی لشکر نعمان بن مقرن رضی اللہ عنہ کی سپہ سالاری میں نہادند کی طرف روانہ ہو گیا۔ وہاں پہنچنے پر فوج کو اندازہ ہوا کہ نہادند کافی محفوظ ہے اور پہاڑیوں سے گھرا ہوا ہے اس کے چاروں طرف خندق کھودی گئی ہے اور خندق کے سامنے چوکور خاردار تاروں کی باڑ لگا دی گئی ہے۔ چوکور کانٹوں کی ایک نوک زمین میں اور تین اوپر ہیں اور کہیں زمین پر دو اوپر ہیں اور دو نیچے۔ اس باڑ کا مقصد یہ تھا کہ حملہ آوروں کی پیش قدمی کو روکا جاسکے یا کم از کم یہ کانٹے حملے آوروں کے گھوڑوں کے پاؤں میں جھنس جائیں اور ان کے کھروں میں سوراخ ہو جائیں، پھر وہ چلنے کے قابل نہ رہیں گے اور ایرانیوں کی فوج شہر پناہ کے اندر مکمل تیاری سے ہوگی۔ ادھر مسلمانوں کی فوج میں آج وہ لوگ بھی نظر آ رہے تھے جنہیں معرکہ

قادسیہ میں شرکت کا موقع نہ ملا تھا۔ ایرانی لشکر کے سپہ سالار فیروزان نے مقابلہ کی تدبیر اختیار کرتے ہوئے ان تمام راستوں پر ماہر تیر اندازوں کو مقرر کر دیا تھا جدھر سے مسلم فوج کی در اندازی کا اندیشہ تھا تا کہ انہیں آگے بڑھنے کا موقع نہ مل سکے اور تیر انداز انہیں مشغول رکھیں۔ ❶

مسلم شہسوار اپنے گھوڑوں کے ساتھ آگے بڑھے، گھوڑوں کو دشمن کی خاردار باڑ اور خندق کا سامنا کرنا پڑا اور اگر کوئی شہسوار شہر پناہ کے قریب پہنچ بھی جاتا تو تیر انداز اس پر تیروں کی بوچھاڑ کر دیتے۔ بالآخر مسلم فوج کے اگلے دستے کو مایوسی ہوئی اور شہر پناہ کے اندر جانے سے عاجز رہے۔ کئی دنوں تک یہی حالت برقرار رہی تو نعمان بن مقرن رضی اللہ عنہ نے اسلامی فوج کی سرکردہ شخصیتوں کو صورت حال پر غور و خوض کے لیے دعوت دی۔ طلحہ بن خویلد اسدی کی تجویز کے مطابق سب لوگوں نے اس بات پر اتفاق کیا کہ شہسواروں کا ایک دستہ آگے بڑھ کر ایرانیوں سے جنگ چھیڑے اور ایسا ماحول پیدا کر دے کہ ایرانی جنگ کرنے کے لیے شہر پناہ سے باہر نکل آئیں اور جب وہ باہر نکل آئیں تو ان کی پیش قدمی کے سامنے شہسواروں کا دستہ پیچھے ہٹتا جائے۔ دشمن اسے مسلمانوں کی کمزوری اور اپنی فتح پر محمول کریں گے، انہیں یہ امید ہوگی کہ اپنے سامنے پیچھے ہٹتے ہوئے شہسواروں کو جلد ہی پکڑ لیں گے۔ حالانکہ اپنی شکست خوردگی کا مظاہرہ کرنے والا یہ دستہ درحقیقت ایرانیوں کو ڈھیل دے رہا ہوگا تا کہ وہ میدان جنگ اور اپنی شہر پناہ سے جتنا دور باہر نکل سکتے ہیں نکل جائیں۔ پھر اچانک بکروں میں چھپے ہوئے مجاہدین پیچھے سے ان پر زبردست حملہ کر کے انہیں خوب لتاڑیں گے اور دشمن اپنے متعینہ میدان جنگ، حفاظتی خندق اور شہر پناہ سے کافی دور پڑا ہوگا۔ ❷

### پہلا دستہ:

قعقاع بن عمرو رضی اللہ عنہ کی قیادت میں شہسواروں کا دستہ تھا، اس کی ذمہ داری تھی کہ شہر پناہ کے اندر گھس کر جنگ چھیڑنے کا آغاز کرے اور مذکورہ منصوبہ بندی پر عمل کرتے ہوئے دشمنوں کو بھگانے اور بہکانے کا کام کرے۔

### دوسرا دستہ:

نعمان بن مقرن رضی اللہ عنہ کی قیادت میں بکروں میں چھپ کر دشمن کے باہر نکلنے کا انتظار اور آگے نکل جانے کے بعد اچانک اس پر حملہ کرنے والوں کا پیادہ دستہ تھا۔

### تیسرا دستہ:

ان شہسواروں کا تھا جو میدان کارزار میں جان فروشی کا مظاہرہ کرتے ہیں اور جنگ کی آگ بھڑکاتے ہیں، ان کی ذمہ داری یہ تھی کہ بکروں میں چھپے ہوئے مجاہدین کا پہلا دستہ جب حملہ آور ہو اور دشمن کو جنگ میں مشغول کر دے تب یہ لوگ اپنے اپنے بکروں سے باہر آئیں اور جب تک نعمان بن مقرن رضی اللہ عنہ کی اجازت

نہ ملے خود بخود بکروں سے باہر نہ نکلیں۔ ❶

چنانچہ ہر دستہ نے اپنے فرائض کو سنبھالا، قعقاع رضی اللہ عنہ نے منصوبہ بندی کے پہلے مرحلے کا آغاز کیا اور انہیں اپنے مقصد میں بہترین کامیابی ملی۔ جب باہر نکل کر قعقاع رضی اللہ عنہ کے دستے کو دوڑاتی ہوئی ایرانی فوج نے خود کو پیچھے سے گھرا ہوا دیکھا اور دیکھا کہ مسلم فوج کی تلواریں مشرکین کی گردنوں کو گھاس کی طرح کاٹ رہی ہیں تو ان کے ہوش گم ہو گئے اور بھاگ بھاگ کر جائے پناہ تلاش کرنے لگے، انہیں کچھ نظر نہ آتا تھا، وہ اپنے ہی ہاتھوں سے کھودی ہوئی خندق اور خاردار باڑ میں پھنس کر اپنی جانیں گنوار رہے تھے اور مسلمان انہیں دوڑا دوڑا کر مارتے اور پیٹھ میں تلواریں گھونپتے۔ ہزاروں ایرانی فوج خندق میں گر کر تباہ ہوئی اور قعقاع رضی اللہ عنہ فیرزان کو دوڑانے میں کامیاب ہو گئے۔ اسے دیوچا اور موت کے گھاٹ اتار دیا۔ پھر پوری مسلم فوج نہادند میں فاتح بن کر داخل ہو گئی۔ نہادند کے بعد ہمدان پر بھی قبضہ ہو گیا اور اس کے بعد مسلم فوج نے بلاد فارس کے باقی ماندہ چھوٹے چھوٹے شہروں کو بلا کسی مزاحمت کے کچھ ہی دنوں میں فتح کر لیا اور نہادند کے بعد ایرانی فوج پھر کبھی اکٹھی نہ ہو سکی۔ مسلمان ان کے شہروں اور زمینوں کے مالک ہو گئے۔ اس لیے معرکہ نہادند کو ”فتح الفتوح“ کہا جاتا ہے۔ ❷

معرکہ نہادند سے متعلق عمر فاروق رضی اللہ عنہ کی فہم و فراست اس اعتبار سے نمایاں ہے کہ آپ نے خود اسلامی سلطنت کی مختلف ریاستوں سے اسلامی فوج کے جم غفیر کو اکٹھا تو کر ہی لیا، ساتھ ہی دشمن کو متحد ہونے کا کوئی موقع نہ دیا۔ آپ نے صرف اس پر بس نہ کیا کہ کوفہ اور بصرہ میں اپنے گورنروں اور جزیرہ عرب کے مختلف علاقوں میں دیگر قائدین کو ایرانیوں سے جنگ کرنے کے لیے اسلامی فوج تیار کرنے کا حکم دیا، بلکہ اہواز اور بلاد فارس کے بقیہ علاقوں میں مسلم قائدین و عمائدین کو حکم دیا کہ دشمن کو متحد نہ ہونے دیں۔ ان قائدین میں سلمیٰ بن القین، حرملة بن مریطہ، زر بن کلیب اور اسود بن ربیعہ رضی اللہ عنہم جیسے لوگ قابل ذکر ہیں، ان لوگوں کی ذمہ داری تھی کہ فارس اور اہواز کی سرحد پر نگاہ رکھیں اور فارسی ذمیوں کو نہادند میں جمع ہونے والی فارسی فوج سے ملنے کا موقع نہ دیں۔ ان قائدین نے اپنی ذمہ داری بخوبی نبھائی، اصفہان و فارس کی سرحد پر اچھی طرح جے رہے اور نہادند سے امداد کے سارے راستے مسدود کر دیے۔ ❸

سپہ سالار کی شہادت کے وقت دیگر قائدین کی نامزدگی:

۸ ہجری بمطابق ۶۲۹ء میں معرکہ موتہ کے موقع پر جس طرح نبی کریم ﷺ نے زید بن حارثہ رضی اللہ عنہ کو مسلمانوں کا سپہ سالار مقرر کیا تھا اور کہا تھا کہ اگر ان کی شہادت ہو جائے تو جعفر بن ابی طالب رضی اللہ عنہ اور اگر ان کی بھی شہادت ہو جائے تو عبداللہ بن رواحہ رضی اللہ عنہ لوگوں کے امیر ہوں گے، بالکل اسی سنت کو زندہ کرتے ہوئے عمر فاروق رضی اللہ عنہ

❶ تاریخ الطبری: ۱۱۴/۵

❷ الفتن العسكرية الإسلامية، ص: ۲۹۴

❸ الفتن العسكرية الإسلامية، ص: ۲۹۴

نے معرکہ نہادند کے موقع پر نعمان بن مقرن رضی اللہ عنہ کو اسلامی فوج کا سپہ سالار مقرر کیا تھا۔ ان کی شہادت کی صورت میں حذیفہ بن یمان رضی اللہ عنہ کو اور ان کی بھی شہادت ہو جانے پر نعیم بن مقرن رضی اللہ عنہ کو فوج کا سپہ سالار مقرر کیا تھا۔ نعمان بن مقرن رضی اللہ عنہ کی اعلیٰ فوجی قیادت کو جن وجوہات کی بنا پر امتیازی حیثیت حاصل ہوئی وہ یہ ہیں:

**الف: جنگ چھیڑنے سے پہلے معائنہ کاروں کا وفد بھیجنا:**

نعمان بن مقرن رضی اللہ عنہ نے نہادند کی طرف عسکری پیش قدمی کرنے سے پہلے طلحہ بن خویلد اسدی، عمرو بن ابو سلمیٰ عنزی اور عمرو بن معدیکرب زبیدی رضی اللہ عنہم کو بطور معائنہ کار راستے کی تحقیق و تفتیش کے لیے روانہ کیا۔ واضح رہے کہ جس مقام پر اسلامی فوج نے پڑاؤ ڈالا تھا وہاں سے نہادند بیس فرسخ سے کچھ زیادہ دوری پر واقع تھا۔ تینوں معائنہ کار ایک دن اور ایک رات کا سفر کر کے واپس لوٹے اور اپنے سپہ سالار کو بتایا کہ نہادند تک کا جنگی سفر کرنے میں کسی ناخوشگوار حادثہ کے وقوع کا کوئی اندیشہ نہیں ہے اور نہ راستے میں کسی سے ملاقات ہوئی ہے۔ گویا معائنہ کاروں کی یہ جماعت موجودہ دور کے ہراول دستہ کے قائم مقام تھی، جو فوجی کارروائی کرنے سے پہلے دشمن کی فوج کا اندازہ اور راستے کی تحقیق کرتا ہے۔ اطمینان بخش خبری کے باوجود نعمان بن مقرن رضی اللہ عنہ کافی احتیاط برتتے ہوئے اپنی فوج کو لے کر آگے بڑھے اور جس رفتار سے قدم بڑھانا چاہیے قدم بڑھایا۔

**ب: دشمن کو بھٹکانے کی جنگی حکمت عملی:**

معرکہ نہادند کے موقع پر مسلمانوں نے دشمن کو بھٹکانے کے لیے جو حکمت عملی اپنائی تھی وہ بلاشبہ جنگی داؤ پیچ کا ایسا بہترین مظاہرہ تھا جسے قدیم و جدید تاریخ میں فوجیں استعمال کر سکتی ہیں۔ چنانچہ جب گہری خندق، خاردار تاروں اور ماہر تیر اندازوں سے گھری ہوئی، شہر نہادند کی محفوظ شہر پناہ سے اندر گھسنا مسلمانوں کے لیے مشکل ثابت ہوا اور انہوں نے اندازہ کر لیا کہ ہمارا محاصرہ طول کھینچ سکتا ہے بالخصوص اس لیے بھی کہ ایرانیوں نے نہادند میں خوراک اور ضروریات زندگی کے دیگر اسباب کو وافر مقدار میں جمع کر لیا ہے، تو انہوں نے دشمن کو ڈھیل دینے، اسے بہکانے اور فوجی سرنگوں اور میدان جنگ سے باہر لانے کے لیے نہایت کامیاب حیلہ تلاش کیا۔ وہ اپنی اس تدبیر میں کامیاب ہو گئے کہ دشمن کو شہر پناہ سے باہر لے آئے اور ان کے منتخب کردہ میدان جنگ سے ہٹا کر دوسری جگہ ان پر جنگ تھوپ دی۔ مسلمانوں نے اپنے منتخب نشانے و مقررہ حدود تک دشمن کو ڈھیل دی اور پھر اپنے اپنے بٹکروں سے نکل کر ہر طرف سے آسنے سانسے کی جنگ چھیڑ دی، اب دشمن چونکا اور گھبرایا اور خود بخود اپنے مقابل کی جھولی میں آگرا اور شکست کا منہ لے کر رہ گیا۔ اس نازک صورت حال میں اپنے دشمن کو زیر کرنے اور اسے اس کی پناہ گاہ سے باہر نکالنے کے لیے مسلمانوں نے جو حیلہ اپنایا تھا اس کے علاوہ ان کے پاس کوئی دوسرا چارہ کار بھی نہ تھا۔ ❶

ج: حملہ کے لیے مناسب وقت کا انتخاب:

تاریخ نعمان بن مقرن رضی اللہ عنہ کے مثالی صبر اور حملہ کے لیے مناسب وقت کے انتخاب میں ان کی مہارت و دانائی پر شاہد ہے، وہ اسوۂ رسول ﷺ کو سامنے رکھتے ہوئے زوال آفتاب کے بعد جب ہوائیں چلنے لگتیں تب حملہ کرتے۔ نعمان بن مقرن رضی اللہ عنہ نے اسی فیصلہ کن جنگ میں شہادت پائی اور جب یہ خبر امیر المومنین عمر بن خطاب رضی اللہ عنہ کو پہنچی تو آپ نے انا للہ وانا الیہ راجعون پڑھا اور رونے لگے اور اتنا روئے کہ ہچکیاں بندھ گئیں۔ ان کی شہادت کا آپ پر ایسا اثر ہوا کہ غم سے نڈھال ہو گئے۔ دوسرے شہداء کے بارے میں بھی پوچھا، چند لوگوں کا نام بتایا گیا۔ آپ ان لوگوں سے متعارف نہ تھے، آپ نے کہا: یہ مسلمانوں میں سے کمزور (غیر معروف) لوگ تھے، لیکن جس ذات نے انہیں شہادت کا اعزاز بخشا ہے وہ ان کے نام و نسب تک کو جانتا ہے۔ عمر کے پہچاننے سے ان کا کیا فائدہ ہوگا؟<sup>①</sup>

نہاوند کے معرکہ میں ایک قابل ذکر واقعہ یہ پیش آیا کہ مسلمانوں کو مال غنیمت میں کسریٰ کے ذخیروں میں سے قیمتی جواہرات سے بھرے ہوئے دو ٹوکڑے ملے، امیر لشکر حذیفہ رضی اللہ عنہ نے وہ ٹوکڑے سائب بن اقرع رضی اللہ عنہ کو دے کر امیر المومنین کے پاس بھیج دیا، جب وہ ٹوکڑے آپ کے پاس لائے گئے تو آپ نے کہا: انہیں بیت المال میں رکھ دو اور اپنے مجاہدین ساتھیوں سے جاملو، سائب رضی اللہ عنہ اپنی سواری پر سوار ہوئے اور واپس لوٹ پڑے۔ کچھ دیر بعد عمر رضی اللہ عنہ نے اپنے ایلچی کو بھیجا کہ سائب کو واپس بلا لائے۔ وہ گھوڑے کی ٹاپوں کی علامت دیکھتے ہوئے سائب رضی اللہ عنہ کو بلانے نکل گیا، کوفہ میں ان سے جاملا پھر انہیں واپس بلا لایا۔<sup>②</sup> جب عمر رضی اللہ عنہ نے سائب رضی اللہ عنہ کو دیکھا تو کہا: اے سائب بات صرف یہ ہے کہ جس شام تم یہاں سے واپس گئے ہو اسی رات میں نے خواب دیکھا کہ فرشتے مجھے کھینچ کر دونوں ٹوکڑوں کے پاس لاتے ہیں اور وہاں آگ کو خوب ہوا دیتے ہیں۔ وہ دونوں مجھے دھمکی دیتے ہیں کہ اگر میں نے ان ٹوکڑوں میں بھرے قیمتی سامان کو تقسیم نہ کیا تو وہ مجھے آگ سے واغیں گے۔ اس لیے اے سائب! ان دونوں کو لے جاؤ اور بازار میں اسے فروخت کر دو، لوگوں میں غلہ تقسیم کر دو، چنانچہ کوفہ کے بازار میں وہ سب فروخت کر دیا گیا اور اس کے بدلے غلہ تقسیم کیا گیا۔

اے عمر! تیری عظمت کا کیا کہنا، اللہ تجھ سے راضی ہو، تو نبی ﷺ کی میرت طیبہ پر چلا، خود معزز رہا اور اسلام و مسلمانوں کو معزز رکھا، اے اللہ! ہمیں اتباع کی توفیق دے اور ابتداء سے محفوظ رکھ۔<sup>③</sup>

معرکہ نہاوند کے بعد عمائدین و زعمائے فارس بھاگ بھاگ کر ہمدان، طبرستان اور اصفہان جانے لگے اور مسلمانوں سے صلح کی درخواست کی، مسلمانوں نے بھی یکے بعد دیگرے ان سے صلح کر لی۔<sup>④</sup>

② البدایة والنهاية: ۷/ ۱۱۴.

① البدایة والنهاية: ۷/ ۱۱۳.

③ إتمام الوفاء: ۹۹، ۱۰۰، ۱۰۱.

④ إتمام الوفاء: ۹۸.

(۴)

## مشرق میں فتوحات کے دروازے کھل جانا

فتح نہاوند کے بعد ایرانیوں کی قوت جواب دے گئی اور مسلمان دربار خلافت سے اجازت پانے کے بعد بلاد عجم میں گھستے چلے گئے، نہاوند کے بعد اصفہان کا ایک شہر ”جی“ کافی مزاحمت اور شدید معرکہ آرائی کے بعد فتح ہوا۔ وہاں کے باشندوں نے آخر مسلمانوں سے صلح کر لی اور عبداللہ بن عبداللہ رضی اللہ عنہ نے انہیں مصالحت کے بعد امان دے دی۔ ان میں سے تیس ہزار (۳۰۰۰۰) ایرانی ”کرمان“ بھاگ گئے اور صلح کے لیے راضی نہ ہوئے۔ ۲۱ ہجری میں ابو موسیٰ اشعری رضی اللہ عنہ نے ”قم“ اور ”قاشان“ کو اور سہیل بن عدی رضی اللہ عنہ نے شہر ”کرمان“ کو فتح کیا۔

ہمدان پر دوسری فتح ۲۲ھ میں:

یہ بات گزر چکی ہے کہ جب مسلمان فتح نہاوند سے فارغ ہوئے تھے تو حلوان اور ہمدان کو فتح کر لیا تھا، لیکن کچھ ہی دنوں بعد ہمدان والوں کی قلعہ بن عمر رضی اللہ عنہ سے جو مصالحت ہوئی تھی اسے انہوں نے توڑ دیا، نعیم بن مقرن رضی اللہ عنہ نے ہمدان والوں پر چڑھائی کرنے کے لیے عمر رضی اللہ عنہ سے اجازت مانگی، آپ نے انہیں اجازت دے دی۔ نعیم رضی اللہ عنہ نے ”عمدۃ العسل“ میں پڑاؤ ڈالا، پھر نیشی علاقہ سے ہوتے ہوئے ہمدان والوں پر چڑھائی کی اور ان کو گھیرے میں لے کر محاصرہ کر لیا۔ ہمدان والوں نے دوبارہ مصالحت کی پیش کش کی اور امان مانگی۔ آپ نے مصالحت منظور کر لی اور شہر میں فاتحانہ شان سے داخل ہوئے۔

ابھی آپ اپنے ساتھ بارہ ہزار (۱۲۰۰۰) مجاہدین کی فوج لے کر اندر گھس رہے تھے کہ دہلیم نے اسے اور آذربائیجان والوں سے خط و کتابت کر کے انہیں نعیم بن مقرن رضی اللہ عنہ کے خلاف بھاری فوج کے ساتھ حملہ کرنے پر ابھارا، نعیم بن مقرن رضی اللہ عنہ نے دہلیم کی اس تحریک کی خبر پاتے ہی اپنے ساتھ فوجیوں کو لیے ہوئے اپنی پیش قدمی جاری رکھی ”واج الروذ“ میں پہنچ کر دہلیم اور ان کے اتحادیوں سے مقابلہ ہوا۔ گھسان کی لڑائی ہوئی، جنگ کی شدت جنگ نہاوند کے مساوی تھی۔ مسلمانوں نے کافروں کی لاتعداد لاشیں گرائیں۔ دہلیم کا بادشاہ بھی قتل ہو گیا، ان کی جماعت تتر بتر ہو گئی اور بہت سی جانیں گنوانے کے بعد سب نے شکست کھائی۔ مسلمانوں میں سے نعیم بن مقرن رضی اللہ عنہ نے سب سے پہلے دہلیم پر وار کیا تھا ۱ اور انہوں نے ہی عمر رضی اللہ عنہ کو دہلیم کی اتحادی تحریک سے آگاہ کیا تھا۔ یہ خبر سن کر عمر رضی اللہ عنہ فکر مند رہنے لگے تھے۔ لیکن فتح کا مرثدہ سنانے والے نے یکا یک

آپ کی خاموشی توڑی، آپ نے پوچھا: کیا بشیر ہے؟ نعیم رضی اللہ عنہ کے قاصد نے کہا: نہیں بلکہ عروہ۔ عمر رضی اللہ عنہ نے دوبارہ پوچھا: کیا بشیر ہے؟ اب کی بار قاصد نے سمجھ لیا اور کہا: جی ہاں، بشیر ہے۔ عمر رضی اللہ عنہ نے پوچھا: نعیم اور سماک بن عبید کے قاصد؟ اس نے کہا: جی ہاں نعیم کا قاصد۔ آپ نے پوچھا: کیا خبر لائے ہو۔ اس نے کہا: فتح کی بشارت۔ پھر پوری تفصیل آپ کے سامنے رکھ دی۔ آپ نے اللہ کا شکر ادا کیا اور نعیم کے خط کو لوگوں کے سامنے پڑھنے کا حکم دیا۔ خط پڑھ کر سنایا گیا، لوگوں نے اللہ کی تعریف کی۔ پھر سماک بن مخرمہ، سماک بن عبید، اور سماک بن خرشہ فہس کا مال لے کر وفد کے ساتھ آ پہنچے، آپ نے ان سے ان کا نسب دریافت کیا، آپ کو سماک، سماک اور سماک کے ذریعے سے نسب کے متعلق بتایا گیا، آپ نے فرمایا: اللہ تعالیٰ تمہیں برکت عطا فرمائے۔ اے اللہ! ان کے ذریعے سے اسلام کو سر بلندی عطا کر اور اسلام کے ذریعے سے ان کی تائید فرما۔ ①

**فتح ۲۲ھ:**

نعیم بن مقرن رضی اللہ عنہ نے ہمدان پر یزید بن قیس ہمدانی کو اپنا نائب بنایا اور خود لشکر لے کر رہے ② جا پہنچے۔ وہاں مشرکین کی ایک بھاری فوج سے ٹکرائی ہوئی اور رہے کے دامن کوہ میں جنگ لڑی گئی۔ مسلمانوں نے صبر و ہمت کا ثبوت دیا۔ بالآخر مشرکوں کی فوج شکست سے دو چار ہوئی۔ نعیم بن مقرن رضی اللہ عنہ خاص طور پر بڑی بے جگری سے لڑے اور بہت زیادہ لوگوں کو تہ تیغ کیا۔ فتح میں اتنا مال غنیمت ہاتھ آیا جتنا کہ انہوں نے مدائن میں حاصل کیا تھا۔ ابو الفرخان، جو زینبی کے لقب سے مشہور تھا، اس نے صلح کی درخواست کی اور اسے امان دے دی گئی۔ اس کے بعد نعیم رضی اللہ عنہ نے عمر رضی اللہ عنہ کے پاس مال غنیمت کا فہس بھیجا اور فتح کی بشارت دی۔ ③

**قومیس اور جرجان کی فتح ۲۲ھ:**

جب رہے کی فتح کا مژدہ سنانے اور فہس لانے والا عمر رضی اللہ عنہ کے پاس پہنچا تو آپ نے اسی کے ہاتھ نعیم بن مقرن رضی اللہ عنہ کے نام ایک خط تحریر کیا کہ اپنے بھائی سوید بن مقرن کو قومیس ④ فتح کرنے کے لیے بھیج دو۔ سوید فوج لے کر وہاں پہنچے، آپ سے کوئی مزاحمت نہ ہوئی اور وہاں کے باشندوں نے مصالحت کر لی، آپ نے ان کو امان دے دی اور مصالحت منظور کر لی۔ سوید نے جب قومیس پر لشکر کشی کی تو جرجان ⑤ اور طبرستان ⑥ کے باشندوں نے بھی جزیہ پر رضا مندی کا اظہار کرتے ہوئے صلح کی درخواست کی۔ آپ نے سب سے صلح کر لی اور سب کو امان دینے پر اتفاق کر لیا۔ ⑦

① تاریخ الطبری: ۵ / ۱۳۴۔

② قزوین سے ۲۷ فرخ کی دوری پر ایک مشہور شہر ہے۔

③ تاریخ الطبری: ۵ / ۱۳۶، ۱۳۷۔

④ رہے اور نیساپور کے درمیان طبرستان کے پہاڑی سلسلے کے آخری حصہ پر واقع ہے۔

⑤ طبرستان اور خراسان کے درمیان ایک بڑا شہر ہے۔

⑥ طبرستان کثیر پہاڑیوں پر مشتمل ایک وسیع ملک ہے، وہاں بہت سارے علماء اور ادباء پیدا ہوئے اور شہرت پائی۔

⑦ تہذیب البدایہ والنہایہ، ص ۱۶۱۔

## فتح آذربائیجان ۲۲ھ:

نعم بن مقرن رضی اللہ عنہ نے جب ہمدان کو دوبارہ فتح کیا اور پھر رے کو فتح کر لیا تو بکیر بن عبداللہ کو ہمدان سے آذربائیجان ۱ پر فوج کشی کرنے کا حکم دیا اور عمر فاروق رضی اللہ عنہ کی طرف سے اجازت مل جانے کے بعد ان کے پیچھے ہی سماک بن خرشہ کو روانہ کیا، ساتھ ہی ابودجانہ رضی اللہ عنہ کو بھی مسلح کیا۔ سماک اپنی فوجی کمک لے کر ابھی بکیر تک نہ پہنچے تھے کہ اسفندیاز بن فرخزاد کی جمعیت نے بکیر اور ان کی فوج سے جنگ چھیڑ دی۔ لیکن الحمد للہ مشرکین کو شکست ہوئی اور اسفندیاز کو بکیر نے گرفتار کر لیا۔ پھر پوچھا تم صلح چاہتے ہو یا جنگ؟ اس نے کہا: صلح۔ بکیر نے کہا: پھر مجھے اپنے یہاں ٹھہرنے دو۔ اس نے کہا ٹھیک ہے۔ بکیر وہاں ٹھہر کر آذربائیجان کا ایک ایک شہر فتح کرتے رہے اور عتبہ دوسری سمت سے آذربائیجان کے ایک ایک شہر اور بستی کو فتح کرتے ہوئے آگے بڑھ رہے تھے۔ اسی دوران میں عمر رضی اللہ عنہ کا خط موصول ہوا کہ بکیر، عتبہ بن فرقد کو لے کر ”باب“ کی طرف پیش قدمی کریں اور سماک کو عتبہ کا نائب بنا دیں۔ عمر رضی اللہ عنہ نے آذربائیجان کے تمام شہروں و بستیوں کے فوجیوں کو عتبہ بن فرقد کے تابع کر دیا اور بکیر نے اسفندیاز کو آذربائیجان میں چھوڑا، پیش قدمی کے دوران عتبہ بن فرقد کی فوج بہرام بن فرخزاد کی فوج سے ٹکرا گئی۔ عتبہ نے اسے شکست دی اور بہرام وہاں سے بھاگ نکلا، جب اسفندیاز کو اس ہزیمت کی خبر ملی تو اس نے کہا: صلح اب مکمل ہوئی اور جنگ کی آگ بجھ گئی۔ پھر وہاں کے باشندوں نے عتبہ سے صلح کی درخواست کی، جسے آپ نے منظور کر لیا اور اسلامی فوج بسلاامت آذربائیجان میں واپس لوٹی۔ عتبہ اور بکیر دونوں نے فتح کی خبر کے ساتھ مال غنیمت کا خمس بھی عمر رضی اللہ عنہ کے پاس بھیجا اور جب آذربائیجان کی امارت عتبہ کو سونپی گئی تو آپ نے اس کے باشندوں کے لیے امان و صلح نامہ تحریر فرمایا۔ ۲

## فتح باب ۲۲ھ:

سیدنا عمر بن خطاب رضی اللہ عنہ نے ”باب“ فتح کرنے کے لیے سراقہ بن عمرو رضی اللہ عنہ کو جو ذی النور کے لقب سے مشہور تھے سالار لشکر نامزد کرتے ہوئے خط روانہ کیا۔ حکم کی تعمیل کرتے ہوئے سراقہ اپنی پوری تیاری کے ساتھ نکل پڑے۔ مقدمۃ الحیش کے امیر عبدالرحمن بن ربیعہ جب شاہ آرمینہ شہر براز سے باب ۳ میں ملے تو شہر براز نے عبدالرحمن بن ربیعہ کے سامنے خود سپردگی اور طلب امان کی درخواست کی۔ واضح رہے کہ شہر براز کا اس شاہی گھرانے سے تعلق تھا جس نے قدیم زمانے میں بنی اسرائیل کو قتل اور شام کو تہ و بالا کیا تھا۔ چنانچہ عبدالرحمن نے اسے امان دے دی۔ وہ آپ کے سامنے آیا اور یہ تاثر دیا کہ اس کا میلان مسلمانوں کی طرف ہے اور وہ ان کا خیر خواہ ہے۔ عبدالرحمن نے کہا: میرے اوپر بھی ایک ذمہ دار ہے، جاؤ اور اس سے اپنی بات کہو۔ اس طرح آپ نے

۱ آذربائیجان ایک وسیع رقبہ اور پہاڑیوں والی ریاست ہے۔ بلادِ ولیم سے اس کی سرحدیں ملتی ہیں۔

۲ طبرستان کی سائل پر ایک بڑا شہر ہے۔

تاریخ الطبری: ۱۴۱/۵، ۱۴۲۔



نے اسے امیر لشکر سراقہ بن عمرو رضی اللہ عنہ کے پاس بھیج دیا۔ اس نے سراقہ سے امان طلب کی، آپ نے اسے امان دینے کا معاہدہ کر لیا۔ اس کے بعد سراقہ نے کبیر بن عبد اللہ لیشی، حبیب بن مسلمہ، حذیفہ بن اسید اور سلمان بن ربیعہ رضی اللہ عنہ کو ان پہاڑی علاقوں میں بھیجا جو آرمینہ کے حدود میں آتے تھے مثلاً تغلیس اور موقان وغیرہ۔ کبیر نے موقان فتح کیا اور وہاں کے باشندوں کو امان دی۔ اسی دوران امیر لشکر سراقہ بن عمرو رضی اللہ عنہ اس دار فانی سے کوچ کر گئے اور عبدالرحمن بن ربیعہ رضی اللہ عنہ کو ان کا قائم مقام منتخب کر لیا گیا۔ جب سیدنا عمر رضی اللہ عنہ کو یہ خبر ملی تو آپ نے انہیں امیر لشکر نامزد کیا اور ”ترک“ پر چڑھائی کرنے کا حکم دیا۔<sup>①</sup>

### ترکوں سے پہلا معرکہ:

عمر فاروق رضی اللہ عنہ کی طرف سے عبدالرحمن بن ربیعہ رضی اللہ عنہ کے نام ترکوں پر لشکر کشی کا جب حکم آیا تو آپ نے کارروائی شروع کی اور حکم فاروقی کی تعمیل میں اپنی منزل تک پہنچنے کے لیے ”باب“ سے آگے بڑھے۔ یہ پیش قدمی دیکھ کر شہر بزار نے کہا: کہاں کا ارادہ ہے؟ انہوں نے بتایا کہ ترکوں کے بادشاہ بلسنجر کو زیر کرنا ہے۔ شہر بزار نے کہا کہ ہمیں ان سے صلح کر لینا چاہیے۔ ہم باب کے پیچھے ہیں۔ عبدالرحمن نے جواب دیا: اللہ نے ہمارے پاس رسول بھیجا، اس کی زبان سے ہمیں اپنی مدد کا میابی کا یقین دلایا اور اب تک ہم بجز اللہ کا میاب ہوتے رہے ہیں۔ پھر آپ نے آگے بڑھ کر ترک والوں سے جنگ کی اور بلخ کے حدود سلطنت میں دو سو فرسخ تک اندر گھستے چلے گئے۔ متعدد حملے کیے اور پھر دور عثمانی میں بھی آپ کے مثالی کارنامے رہے۔<sup>②</sup>

### معرکہ خراسان ۲۲ھ:

احنف بن قیس رضی اللہ عنہ نے سیدنا عمر رضی اللہ عنہ کو مشورہ دیا تھا کہ بلاد عجم میں اسلامی فتوحات کا دائرہ وسیع ہونے دیں اور کسری یزدگرد کو چاروں طرف سے گھیر لیں، اس لیے کہ مسلمانوں کے خلاف فارسی فوجوں کو لڑانے کا وہی اصل محرک ہے۔ عمر رضی اللہ عنہ کو یہ رائے پسند آئی اور آپ نے اس بات کی اجازت دے دی۔ احنف ہی کو امیر لشکر مقرر کیا اور بلاد خراسان کو فتح کرنے کی ذمہ داری انہیں سونپ دی۔ احنف نے اسلامی فوجوں کا ایک انبوه لے کر یزدگرد کے خلاف خراسان پر چڑھائی کی، خراسان میں داخل ہوئے اور لڑتے ہوئے ”ہرات“ کو فتح کیا۔ وہاں صحار بن فلان العبدی کو اپنا نائب بنایا اور خود مرو و الشاہجان<sup>③</sup> کی طرف آگے بڑھے، کیونکہ وہاں یزدگرد موجود تھا، آپ نے اپنے آگے مطرف بن عبد اللہ خثیر کو نیساپور اور حارث بن حسان کو ”سرخس“<sup>④</sup> روانہ کیا۔ جب احنف مرو و الشاہجان کے قریب پہنچے تو یزدگرد وہاں سے بھاگ کر ”مرو الروذ“ چلا گیا۔ احنف نے آسانی سے مرو و الشاہجان کو فتح کر لیا اور وہاں ٹھہر گئے۔ ادھر یزدگرد جو نبی مرو الروذ پہنچا اس نے شاہ ترک خاقان، شاہ صغد اور شاہ چین

② تاریخ الطبری: ۵/ ۱۴۲ تا ۱۴۷.

① تاریخ الطبری: ۵/ ۱۴۵.

③ اصل مرو کا ایک شہر اور خراسان کا ایک قصبہ ہے۔

④ نیساپور اور مرو کے درمیانی راستے پر ایک شہر ہے۔

سے خط و کتابت کر کے ان سب سے مدد کی درخواست کی۔ احنف بن قیس نے حارثہ بن نعمان کو مروا الشاہجان پر اپنا نائب مقرر کیا اور خود آگے بڑھ کر مروا الروذ پہنچے، اس وقت تک احنف بن قیس کے پاس چار امراء کی الگ الگ قیادت میں کوفہ سے امدادی فوجیں آ پہنچیں۔ جب یزدگرد کو اس بات کا علم ہوا تو وہاں سے بلخ ۵ بھاگ گیا، احنف نے بلخ تک اس کا پیچھا کیا اور وہیں پر دونوں فوجیں آپس میں ٹکرائیں۔ اللہ تعالیٰ نے یزدگرد کو شکست دی اور وہ اپنی بچی کچھی فوج لے کر دریائے جیخون کے اس پار بھاگ گیا۔ اس طرح پورے خراسان کی باگ ڈور احنف بن قیس کے ہاتھوں میں آ گئی اور انہوں نے ہر شہر میں اپنا مقرر امیر مقرر کیا، خود لوٹ کر ”مروا الروذ“ پہنچے اور پورے خراسان کی فتح کی بشارت عمر فاروق رضی اللہ عنہ کو لکھ بھیجی۔ سیدنا عمر رضی اللہ عنہ نے احنف کے نام جوابی خط تحریر کیا اور یہ ہدایت کی کہ دریا عبور نہ کرنا اور تمہارے سامنے خراسان کے جو مفتوحہ علاقے ہیں ان کی حفاظت کرنا۔

یہ بات گزر چکی ہے کہ یزدگرد نے مروا الروذ سے شاہان عجم کے نام تعاون کے لیے خط لکھا تھا، چنانچہ جب اس کا قاصد امداد طلبی کا خط لے کر ان دونوں شاہان عجم کے پاس پہنچا تو انہوں نے اس پر کوئی توجہ نہ دی، ادھر یزدگرد دریائے جیخون عبور کر کے ان دونوں کی ملکی سرحدوں میں داخل ہو کر ان سے مدد کی فریاد کرنے لگا۔ خاقان نے اس کا ساتھ دیا اور بلخ تک آیا، یہاں تک کہ مروا الروذ میں احنف بن قیس کے قریب ہو گیا۔ تب تک احنف بھی کوفہ اور بصرہ سے آئی ہوئی اپنی فوجوں کو لے کر ظاہر ہوئے، ان کی تعداد بیس ہزار تھی۔ اس دوران دشمن کے دو آدمی آپس میں باتیں کر رہے تھے کہ اگر مسلمانوں کا امیر لشکر ہوشیار ہوگا تو وہ اس پہاڑ کو اپنی پشت پناہ اور دریا کو خندق کا درجہ دے گا، کیونکہ ایسی صورت میں مقابل کو اس تک پہنچنے کے لیے صرف ایک ہی راستہ ملے گا۔ جب صبح نمودار ہوئی تو احنف بن قیس نے مسلمانوں کو ٹھیک اسی جگہ کھڑا کیا جو مدد اور صحیح تجزیہ کی علامت سمجھی جاتی تھی۔ دوسری طرف سے فارسیوں اور ترکوں کا دل دہلا دینے والا لشکر جرار آگے بڑھتا دکھائی دیا۔ احنف بن قیس کھڑے ہوئے اور خطبہ دیتے ہوئے فرمایا: تمہاری قلت اور دشمن کی کثیر تعداد تمہیں خوفزدہ نہ کرے، اللہ کا ارشاد ہے:

﴿كَمْ مِّنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ﴾ (البقرة: ۲۴۹)

”کتنی ہی تھوڑی جماعتیں زیادہ جماعتوں پر اللہ کے حکم سے غالب آ گئیں اور اللہ صبر کرنے والوں کے ساتھ ہے۔“

ترک فوجیں دن بھر جنگی جھڑپیں کرتی رہیں اور احنف کو نہیں معلوم تھا کہ یہ لوگ رات کو کہاں جائیں گے۔ چنانچہ رات کے آخری حصہ میں آپ ایک دستہ کے دستہ خاقان کی تلاش میں نکلے اور صبح ہوتے ہوتے دیکھا کہ ترک فوج کا ایک شہ سوار حالات کے تیور معلوم کرنے کے لیے آگے بڑھ رہا ہے۔ اس کے گلے میں طوق ہے

۱ خراسان کے خوبصورت شہروں میں سے ایک ہے، نہر جیخون کے قریب واقع ہے۔

اور طبلة بجا رہا ہے۔ احف اس کی طرف بڑھے اور طرفین سے نیزوں کا تبادلہ ہوا، احف کا وار کامیاب رہا اور یہ شعر پڑھتے ہوئے اسے قتل کر دیا:

إن علی کل رئیس حقاً

أن یخضب الصعدة أو تندقا

”یہ سردار پر واجب ہے کہ نیزے کو خون سے رنگ دے یا (لڑتے لڑتے) ٹوٹ جائے۔“

إن لها شیخاً بها ملقى

سیف أبی حفص الذی تبقی

”اس نیزے کو چلانے والا بے شک ایک بوڑھا ہے۔ ابو حفص کی تلوار ہی باقی رہے گی۔“

پھر ترک فوجی سے اس کے گلے کا طوق چھین لیا اور اس کی جگہ کھڑے ہو گئے، دوسرا ہار آیا، اس کے ساتھ ایک طبلة تھا وہ اسے بجا رہا تھا۔ احف اس کی طرف بڑھے اور اسے بھی قتل کر دیا اور اس کا طوق چھین لیا، پھر تیسرا فوجی نکلا اس کو بھی قتل کر کے اس کا طوق لے لیا۔ پھر احف جلدی سے لوٹ کر اپنی فوج میں واپس آئے اور اس وادوات کی خبر کسی ترک سپاہی کو نہ ہوئی۔ ترک فوجیوں کے یہاں جنگ لڑنے کا یہ رواج تھا کہ وہ آغاز جنگ سے پہلے ادھیڑ عمر کے تین آدمیوں کو آگے بھیجتے تھے۔ ان میں سے ہر ایک باری باری طبلة بجاتے آگے جاتا تھا۔ بہر حال تینوں کا کام تمام ہونے کے بعد ترک فوجی آگے آئے تو دیکھا کہ ان کا شہ سوار دستہ زمین پر مقتول پڑا ہے۔ اس وادوات کو خاقان نے بدشگونئی پر محمول کیا اور اپنی فوج سے مخاطب ہو کر کہا: اب ہمارا پڑاؤ لمبا ہو چکا ہے اور ہمارے آدمی ایسی جگہ مارے جا چکے ہیں کہ ہم نے کبھی اس کا تصور بھی نہ کیا تھا۔ اس قوم (مسلمانوں) سے جنگ کرنے میں ہمارے لیے بھلائی نہیں ہے، ہمیں لوٹ جانا چاہیے اور پھر سب واپس لوٹ گئے۔ ❶

مسلمانوں نے احف سے کہا کہ اگر ان کا پیچھا کیا جائے تو کیسا رہے گا؟ احف نے کہا: اپنی جگہ ٹھہرے رہو، انہیں جانے دو۔ احف کا فیصلہ بالکل درست تھا، اس لیے کہ حدیث نبوی ﷺ ہے:

(( اَتْرَكُوا التَّرَكَّ مَا تَرَكُوْكُمْ )) ❷

”ترک جب تک تمہیں نہ چھیڑیں تم انہیں نہ چھیڑو۔“

فرمان الہی سچ ہے:

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَ كَفَى اللَّهُ الْمُؤْمِنِينَ

الْقِتَالَ وَ كَانَ اللَّهُ قَوِيًّا عَزِيْزًا ۝﴾ (الاحزاب: ۲۵)

❶ تاریخ الطبری: ۱۵۹/۵.

❷ معجم الطبرانی الكبير. امام البانی نے کہا کہ یہ موضوع روایت ہے۔ دیکھیے: سلسلۃ الأحادیث الضعیفۃ، حدیث نمبر ۱۷۴۷.

”اور اللہ نے ان لوگوں کو جنہوں نے کفر کیا، ان کے غصے سمیت لوٹا دیا، انہوں نے کوئی بھلائی حاصل

نہ کی اور اللہ مومنوں کو لڑائی سے کافی ہو گیا اور اللہ ہمیشہ سے بے حد قوت والا، سب پر غالب ہے۔“

کسریٰ یزدگرد، زبردست نقصان اٹھا کر واپس لوٹا، اس کی پیاس نہ بجھی، نہ کوئی بھلائی ہاتھ آئی اور نہ اپنی امید کے مطابق اسے کامیابی ملی، بلکہ جس پر امداد کی امید لگائے بیٹھا تھا وہی بھاگ کھڑا ہوا، یزدگرد کے سامنے اب اندھیرا ہی اندھیرا تھا، اب وہ نہ ادھر کا تھا نہ ادھر کا:

﴿وَمَنْ يُضْلِلِ اللَّهُ فَمَا لَهُ سَبِيلًا﴾ (النساء: ۸۸)

”اور جسے اللہ راہ بھلا دے تو ہرگز اس کے لیے کوئی راہ نہ پائے گا۔“

اس کی سمجھ میں نہیں آ رہا تھا کہ اب کیا کرے اور کہاں جائے؟ مدد کا آخری سہارا چین کے بادشاہ کے پاس اپنا قاصد بھیج کر اس سے مدد طلب کی۔ بادشاہ نے قاصد سے پوچھا کہ ہمیں اس قوم کے بارے میں کچھ بتاؤ جس نے بڑے بڑے شہروں کو فتح اور سرداروں اور سوراوؤں کو غلام بنالیا ہے۔ قاصد نے مسلمانوں کا تعارف پیش کیا اور بتایا کہ وہ کس طرح گھوڑوں اور اونٹوں پر سوار ہوتے ہیں، کیا کرتے ہیں اور کیسے نماز پڑھتے ہیں۔ بادشاہ نے قاصد کے ہاتھوں یزدگرد کے نام جوابی خط تحریر کیا کہ ایسا لشکر جبار جس کا اگلا سرا ”مرو“ میں اور آخری سرا چین میں ہوگا، اسے بھیجے میں یہ بات میرے سامنے رکاوٹ نہیں بنتی کہ میں اپنی ذمہ داری سے ناواقف ہوں۔ نہیں، بلکہ تمہارے قاصد نے اس قوم (یعنی مسلمانوں) کی جو صفت بیان کی ہے، میرے خیال سے اگر وہ پہاڑ سے ٹکرا جائیں تو اسے بھی پُور پُور کر دیں گے۔ پس اگر میں تمہاری مدد کے لیے آگے آتا ہوں تو میرا انجام بالکل ظاہر ہے۔ یزدگرد مرتا کیا نہ کرتا، مجبور ہو کر مسلمانوں سے صلح کی درخواست کرنے لگا اور ان کی شرائط پر صلح کر لی۔ اس طرح کسریٰ اور آل کسریٰ سلطنت اسلامیہ کے بعض شہروں میں ذلت و رسوائی کی زندگی گزارتے رہے۔ یہاں تک کہ دور عثمانی میں اسے قتل کر دیا گیا۔ اور جب احف نے فتح کی خوشخبری، ترک سپاہیوں سے چھینے ہوئے اموال وغیرہ، ان کے سخت جانی نقصان اور نامراد واپسی کی تفصیل لکھ کر سیدنا عمر رضی اللہ عنہ کے پاس بھیجی تو خط پانے کے بعد آپ منبر پر تشریف لے گئے، چند آیات قرآنی کی تلاوت کی گئی اور پھر آپ نے خطاب کرتے ہوئے فرمایا: اللہ تعالیٰ نے محمد ﷺ کو ہدایت دے کر مبعوث کیا اور ان کے متبعین سے دیر سویر دنیا و آخرت کی بھلائی اور ثواب دینے کا وعدہ کیا، فرمایا:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ

الْمُشْرِكُونَ﴾ (التوبة: ۳۳)

”وہی ہے جس نے اپنا رسول ہدایت اور دین حق دے کر بھیجا، تاکہ اسے ہر دین پر غالب کر دے،

خواہ مشرک لوگ برا جانیں۔“

پس شکر ہے اس اللہ واحد کا جس نے اپنا وعدہ پورا کر دیا اور اپنے لشکر کی مدد کی۔ سن لو! آج اللہ نے مجوسی بادشاہت کو زمین بوس اور ان کے اتحاد کو ٹکڑے ٹکڑے کر دیا۔ اپنی حکومت کی ایک بالشت زمین کی بھی ملکیت اب ان کے ہاتھوں میں نہیں کہ وہ کسی مسلمان کو نقصان پہنچا سکیں۔ سن لو! اللہ نے اب تم کو ان کی زمین، جائداد، مکانات اور رعایا کا وارث بنا دیا ہے تاکہ دیکھے کہ تم کیسے کرتے ہو، لہذا ہمیشہ چوکے رہو، تم سے اپنا وعدہ پورا کرے گا۔ تم اپنے اندر تبدیلی نہ پیدا کرنا کہ وہ تمہارے بدلے دوسری قوم کو لے آئے گا۔ مجھے اس امت محمدیہ پر اس کے داخلی قوتوں ہی سے خوف ہے۔<sup>①</sup>

### فتح اصطخر ۲۳ھ:

مسلمانوں نے ۲۳ ہجری میں اصطخر کو دوبارہ فتح کیا۔ اس لیے کہ وہاں کے باشندوں نے بد عہدی کی تھی۔ اسے پہلی مرتبہ بحرین کی سرزمین سے دریا عبور کر کے علاء بن حضرمی رضی اللہ عنہ کی فوج نے فتح کیا تھا۔ مقام طاؤس میں اسلامی اور فارسی فوجوں کے درمیان لڑائی ہوئی تھی اور ”ہربذہ“ نے جزیہ پر مصالحت کر لی تھی، لیکن شہرک نے عہد توڑ دیا، فارسیوں کو ابھارا اور انہوں نے بھی عہد توڑ دیا۔ ان کی سرکوبی کے لیے عثمان بن ابوالعاص رضی اللہ عنہ نے اپنے بیٹے اور بھائی کو حکم بھیجا، انہوں نے فارسیوں کے چھکے چھڑا دیے، اللہ نے مشرکوں کے لشکر کو شکست دی اور حکم بن ابی العاص رضی اللہ عنہ نے شہرک کو قتل کر دیا۔<sup>②</sup>

### ”فسا“ اور ”دارا بجد“ کی فتح ۲۳ ہجری:

ساریہ بن زبیم رضی اللہ عنہ نے حکم فاروقی کے بموجب ”فسا“ اور ”دارا بجد“ کا رخ کیا۔ مقابلہ کے لیے ایرانیوں اور کردوں کا بہت بڑا لشکر تیار کھڑا تھا۔ مسلمان اسے دیکھ کر گھبرا گئے۔ اسی رات عمر بن خطاب رضی اللہ عنہ نے خواب میں میدان جنگ اور دشمن کی تعداد دیکھی، آپ نے یہ بھی دیکھا کہ اسلامی فوج کھلے میدان میں ہے، ان کے پیچھے پہاڑ ہے، اگر وہ اسے اپنی پشت بنالیں تو صرف ایک ہی طرف سے انہیں دشمن کا خطرہ رہے گا۔ چنانچہ صبح ہوئی تو آپ نے ”الْصَّلَاةُ جَامِعَةً“ کی منادی کرائی اور جب وہ وقت آ گیا جس میں جنگ چھڑنے کو آپ نے دیکھا تھا تو لوگوں کے پاس آئے اور منبر پر تشریف لے گئے۔ لوگوں کو اپنے خواب کی تفصیل بتائی اور بلند آواز سے کہا: ”یا ساریہ الجبل! اے ساریہ پہاڑ کی طرف ہٹ جاؤ۔ پھر لوگوں کی طرف متوجہ ہوئے اور کہا: اللہ کی فوجیں ہوتی ہیں، شاید کہ ان میں سے کوئی میری بات مسلمانوں کو پہنچا دے۔ راوی کا بیان ہے کہ ساریہ نے عمر رضی اللہ عنہ کی

① تاریخ الطبری: ۵/ ۱۶۲، ۱۶۳۔

② تاریخ الطبری: ۵/ ۱۶۶۔

ہدایت کے مطابق اپنے مقام پر عمل کیا اور اللہ نے انہیں دشمن اور ان کے ملکوں پر فتح دی۔<sup>①</sup>  
**فتح کرمان و سجستان ۲۳ ہجری:**

۲۳ ہجری میں سہیل بن عدی رضی اللہ عنہ کرمان کی مہم پر گئے اور اسے فتح کیا۔<sup>②</sup> بعض راویوں کے نزدیک اسے عبداللہ بن بدیل بن ورقاء الخزاعی رضی اللہ عنہ نے فتح کیا۔<sup>③</sup> جب کہ بعض مورخین کے نزدیک عاصم بن عمرو رضی اللہ عنہ کے ہاتھوں شدید جنگ کے بعد یہ شہر فتح ہوا۔ کرمان کی سرحدیں کافی وسیع تھیں اور اس کی آبادیاں سد سے دریائے بلخ تک پھیلی ہوئی تھیں۔ یہاں کی سرحدوں سے یہ لوگ قندھار اور ترک سے بھی نبرد آزما کر رہے تھے۔<sup>④</sup>  
**فتح مکران ۲۳ ہجری:**

۲۳ ہجری میں حکم بن عمرو رضی اللہ عنہ کی قیادت میں مکران فتح ہوا، شہاب بن مخارق نے بھی ان کی مدد کی، پھر سہیل بن عدی اور عبداللہ بن عبداللہ بن عتبان رضی اللہ عنہما بھی ان کی مدد کو آ پہنچے اور سب نے متحد ہو کر شاہ سندھ کے خلاف محاذ آرائی کی۔ اللہ نے لشکر سندھ کو ہزیمت کا عہہ دکھایا اور مسلمانوں کو ان سے کافی مال غنیمت ہاتھ آیا۔ حکم بن عمرو رضی اللہ عنہ نے مال غنیمت کے خمس اور فتح کی بشارت کے ساتھ صحار بن عبدی کو دربار خلافت روانہ کیا، جب وہ عمر رضی اللہ عنہ کے پاس پہنچے تو آپ نے مکران کے حالات پوچھے۔ انہوں نے نہایت مفصلی مسجع عبارت میں کہا: اے امیر المومنین! وہاں کا میدانی علاقہ پہاڑوں کا بھرم، پانی بہت کم، کھجوریں بے کار، دشمن بہادر و ہوشیار، بھلائی قلیل، برائی طویل، وہاں جو زیادہ ہے وہ کم ہے اور جو کم ہے وہ کالعدم ہے، اور جو علاقہ اس کے بعد ہے، وہ اس سے بھی برا ہے۔ عمر رضی اللہ عنہ نے کہا: تم شعر کہہ رہے ہو یا خبر دے رہے ہو۔ صحار نے کہا: خبر دے رہا ہوں۔ پھر آپ نے حکم بن عمرو رضی اللہ عنہ کے نام خط لکھا کہ مکران سے آگے نہ بڑھیں اور دریا پار نہ کریں۔<sup>⑤</sup>  
**کردوں سے جنگ:**

کردوں کی ایک جماعت کے ساتھ فارسیوں نے اتحاد کر کے مسلمانوں کے خلاف محاذ تیار کیا۔ ابو موسیٰ اشعری رضی اللہ عنہ نے ”نہر تیرے“ کے قریب ”بیرود“<sup>⑥</sup> کی سر زمین سے ان کا مقابلہ کیا۔ پھر وہاں سے خود اصفہان کی مہم پر روانہ ہوئے اور ربیع بن زیاد رضی اللہ عنہ کے بھائی مہاجر بن زیاد کی شہادت کے بعد ربیع کو وہاں کی جنگ کی باگ ڈور سونپ دی، انہوں نے جنگ کی قیادت سنبھالی اور دشمن کی ناک میں دم کر دیا اور آخر میں اللہ نے سید المرسلین محمد ﷺ کے متبعین اور اپنے نیکو کار و فرمان بردار بندوں کو اپنی سنت و عادلانہ نظام کے مطابق دشمنوں پر فتح عطا فرمائی۔

- ① تاریخ الطبری: ۵/ ۱۶۸، ۱۶۹۔ (شرح أصول اعتقاد أهل السنة / اللالكائي، اثر نمبر: ۲۵۳۷) علامہ البانی رحمہ اللہ نے مشکوٰۃ المصابیح کے حاشیہ میں اس کی سند کو حسن قرار دیا ہے۔ (۱۶۷۸/۳) حدیث نمبر: (۵۹۵۳) اور دیکھئے: تہذیب البدایہ والنہایہ، ص: ۱۷۰، علماء نے اس کو عمر رضی اللہ عنہ کی کرامات میں سے شمار کیا ہے۔  
 ② تہذیب البدایہ والنہایہ، ص: ۱۷۱۔  
 ③ ترتیب و تہذیب البدایہ والنہایہ، ص: ۱۷۱۔  
 ④ تہذیب البدایہ والنہایہ، ص: ۱۷۱۔  
 ⑤ تاریخ الطبری: ۵/ ۱۷۲، ۱۷۳، ۱۷۴۔  
 ⑥ ”بیرود“ اور نہر تیرے ”ابو ہاز کے قریب کے چھوٹے چھوٹے شہر ہیں۔

کی۔ پھر مال غنیمت کا فُس اور مرثدہ فتح کے ساتھ عمر رضی اللہ عنہ کے پاس قاصد بھیجا گیا۔<sup>①</sup>

اس طرح دور فاروقی میں پورے بلاد عراق و ایران پر اسلامی فتح کا پرچم بلند ہو گیا اور مسلمانوں نے مختلف علاقوں میں مسلح فوجوں کی چوکیاں قائم کر دیں تاکہ بھگوڑے ایرانی دوبارہ در اندازی کی کوشش نہ کریں۔

درحقیقت کافی جانفشانی اور مشقتیں برداشت کرنے کے بعد مشرق (عجم) میں اسلامی فتوحات کے پرچم بلند ہو سکے۔ مسلمانوں اور ان کے مقابل دشمنوں کے نسلی تفاوت کی وجہ سے مسلمانوں کو عظیم قربانیوں کے نذرانے پیش کرنا پڑے۔ ایران کے باشندے فارسی تھے، ان کی زبان، جنس اور ثقافت ہر چیز عربوں سے جدا گانہ تھی۔ ان کی بہادری کی طویل تاریخ اور تہذیب و تمدن کی گہری جڑیں انہیں بار بار قومی حمیت و غیرت کا احساس دلاتی تھیں۔ بالخصوص وہ اس لیے بھی غم و غصہ سے پھٹے جا رہے تھے کہ جنگ ان کے گھروں میں گھس کر ان کے سینے پر لڑی جا رہی تھی۔ باوجود یہ کہ مجوسی علماء و قائدین کی رغبت پر ان کے ہم مذہبوں کی اچھی خاصی تعداد ان کے ساتھ تھی اور وہاں کی فضا بھی ان کا ساتھ دے رہی تھی۔ مزید برآں اسلامی فوج کافی دور یعنی بصرہ اور کوفہ سے آ کر ان پر حملہ آور ہوئی تھی۔ چنانچہ یکے بعد دیگرے دشمن کے تمام تر فوجی مراکز برباد ہو گئے اور عہد فاروقی یا عہد عثمانی میں انہیں فتح کر لیا گیا۔<sup>②</sup>



① تہذیب و ترتیب البدایة والنہایة، ص: ۱۷۲۔

② عصر الخلافة الراشدة: ۳۳۹، ۳۴۰۔

(۵)

## فتوحات عراق و مشرق سے مستنبط ہونے والے دروس و عبر اور فوائد

مجاہدین اسلام کے دلوں میں قرآنی آیات و احادیث نبویہ کی تاثیر:

جہاد کی فضیلت بیان کرنے والی قرآنی آیات مجاہدین اسلام کے دلوں پر کافی اثر انداز تھیں۔ ان کے حق میں رب العالمین کی طرف سے یہ شہادت مل چکی تھی کہ مجاہدین کی ہر حرکت و عمل باعث اجر و ثواب ہے۔ ارشاد ربانی ہے:

﴿مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ تَفْسِيرِ ذَلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْصَصَةٌ فِي سَبِيلِ اللَّهِ وَلَا يَطَئُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوٍّ نَيْلًا إِلَّا كُتِبَ لَهُمْ بِهِ عَمَلٌ صَالِحٌ إِنَّ اللَّهَ لَا يُضِيعُ أَجْرَ الْمُحْسِنِينَ ۝ وَلَا يُنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ لَهُمْ لِيَجْزِيَ اللَّهُ أَحْسَنَ مَا كَانُوا يَعْمَلُونَ ۝﴾ (التوبة: ۱۲۰-۱۲۱)

”مدینہ والوں کا اور ان کے ارد گرد جو بدوی ہیں، ان کا حق نہ تھا کہ وہ رسول اللہ سے پیچھے رہتے اور نہ یہ کہ اپنی جانوں کو اس کی جان سے زیادہ عزیز رکھتے۔ یہ اس لیے کہ بے شک وہ، اللہ کے راستے میں انھیں نہ کوئی پیاس پہنچتی ہے اور نہ کوئی ٹکان اور نہ کوئی بھوک اور نہ کسی ایسی جگہ پر قدم رکھتے ہیں جو کافروں کو غصہ دلائے اور نہ کسی دشمن سے کوئی کامیابی حاصل کرتے ہیں، مگر اس کے بدلے ان کے لیے ایک نیک عمل لکھ دیا جاتا ہے۔ یقیناً اللہ نیکی کرنے والوں کا اجر ضائع نہیں کرتا۔ اور نہ وہ خرچ کرتے ہیں کوئی چھوٹا خرچ اور نہ کوئی بڑا اور نہ کوئی وادی طے کرتے ہیں، مگر وہ ان کے لیے لکھ لیا جاتا ہے، تا کہ اللہ انھیں اس عمل کی بہترین جزا دے جو وہ کیا کرتے تھے۔“

دور اول کے مسلمانوں کو کامل یقین تھا کہ جہاد مکمل نفع بخش تجارت ہے جیسا کہ اللہ کا ارشاد ہے:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَى تِجَارَةٍ تُنْجِيكُمْ مِنْ عَذَابٍ أَلِيمٍ ۝ تُوْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝ يَغْفِرَ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٌ طَيِّبٌ فِي جَنَّاتٍ عَدْنٍ ذَلِكَ الْفَوْزُ الْعَظِيمُ ۝﴾ وَأُخْرَى



تُحِبُّوْنَهَا نَصْرًا مِّنَ اللّٰهِ وَفَتْحًا قَرِيبًا وَبَشِيرًا لِّلْمُؤْمِنِيْنَ ﴿١٦﴾ (الصف: ۱۰-۱۳)

”اے لوگو جو ایمان لائے ہو! کیا میں تمہاری ایسی تجارت کی طرف رہنمائی کروں جو تمہیں دردناک عذاب سے بچالے؟ تم اللہ اور اس کے رسول پر ایمان لاؤ اور اپنے مالوں اور اپنی جانوں کے ساتھ اللہ کی راہ میں جہاد کرو، یہ تمہارے لیے بہتر ہے، اگر تم جانتے ہو۔ وہ تمہیں تمہارے گناہ معاف کر دے گا اور تمہیں ایسے باغوں میں داخل کرے گا جن کے نیچے سے نہریں بہتی ہیں اور رہنے کی پاکیزہ جگہوں میں، جو ہمیشہ رہنے کے باغوں میں ہیں، یہی بہت بڑی کامیابی ہے۔ اور ایک اور چیز جسے تم پسند کرتے ہو اللہ کی طرف سے مدد اور قریب فتح ہے اور ایمان والوں کو خوشخبری سنا دے۔“

انہیں پختہ علم ہو چکا تھا کہ جہاد مسجد حرام کی تعمیر و پاسپانی اور حجاج کرام کو پانی پلانے سے کہیں زیادہ بہتر ہے۔

جیسا کہ اللہ کا فرمان ہے:

﴿أَجْعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ أَمَنَ بِاللّٰهِ وَالْيَوْمِ الْآخِرِ وَجَهَدَ فِي سَبِيلِ اللّٰهِ لَا يَسْتَوِ عِنْدَ اللّٰهِ وَاللّٰهُ لَا يَهْدِي الْقَوْمَ الظَّالِمِيْنَ ﴿١٩﴾ الَّذِينَ آمَنُوا وَهَاجَرُوا وَجْهَهُمْ فِي سَبِيلِ اللّٰهِ بِأَمْوَالِهِمْ وَأَنْفُسِهِمْ أَعْظَمُ دَرَجَةً عِنْدَ اللّٰهِ وَأُولَٰئِكَ هُمُ الْفَائِزُونَ ﴿٢٠﴾ يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ وَجَنَّاتٍ لَّهُمْ فِيهَا نَعِيمٌ مُّقِيمٌ ﴿٢١﴾ خَالِدِينَ فِيهَا أَبَدًا إِنَّ اللّٰهَ عِنْدَهُ أَجْرٌ عَظِيمٌ ﴿٢٢﴾﴾ (التوبة: ۱۹-۲۲)

”کیا تم نے حاجیوں کو پانی پلانا اور مسجد حرام کو آباد کرنا اس جیسا بنا دیا جو اللہ اور یوم آخرت پر ایمان لایا اور اس نے اللہ کے راستے میں جہاد کیا۔ یہ اللہ کے ہاں برابر نہیں ہیں اور اللہ ظالم لوگوں کو ہدایت نہیں دیتا۔ جو لوگ ایمان لائے اور انھوں نے ہجرت کی اور اللہ کے راستے میں اپنے مالوں اور اپنی جانوں کے ساتھ جہاد کیا، اللہ کے ہاں درجے میں زیادہ بڑے ہیں اور وہی لوگ کامیاب ہیں۔ ان کا رب انہیں اپنی طرف سے بڑی رحمت اور عظیم رضامندی اور ایسے باغوں کی خوشخبری دیتا ہے جن میں ان کے لیے ہمیشہ رہنے والی نعمت ہے۔ جس میں وہ ہمیشہ رہنے والے ہیں ہمیشہ۔ بے شک اللہ ہی ہے جس کے پاس بہت بڑا اجر ہے۔“

ان کا یہ عقیدہ تھا کہ جہاد ہر حال میں کامیابی ہے، جیسا کہ اللہ کا ارشاد ہے:

﴿قُلْ هَلْ تَرَبَّصُونَ بِنَا إِلَّا أَحَدًا يُّحْسِنُ الْحُسْنَیْنَ وَنَحْنُ نَتَرَبَّصُ بِكُمْ أَنْ يُصِيبَكُمْ اللّٰهُ بِعَذَابٍ مِّنْ عِنْدِهِ أَوْ يَأْتِيَنَا بِفَتْرٍ يُبْصَرُونَ إِنَّا مَعَكُمْ مُّتَرَبِّصُونَ ﴿٥١﴾﴾ (التوبة: ۵۲)

”کہہ دے تم ہمارے بارے میں دو بہترین چیزوں میں سے ایک کے سوا کس کا انتظار کرتے ہو اور

ہم تمہارے بارے میں انتظار کر رہے ہیں کہ اللہ تمہیں اپنے پاس سے کوئی عذاب پہنچائے، یا ہمارے ہاتھوں سے۔ سو انتظار کرو، بے شک ہم (بھی) تمہارے ساتھ منتظر ہیں۔“

ان کا یہ بھی عقیدہ تھا کہ شہید کی زندگی ختم نہیں ہوتی، بلکہ انہیں دوسری سردی زندگی ملتی ہے۔ جیسا کہ فرمان الہی ہے:

﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿١٥٥﴾ فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَ يَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ۖ أَلَّا خَوْفٌ عَلَيْهِمْ وَلَا هُمْ يَحْزَنُونَ ﴿١٥٦﴾ يَسْتَبْشِرُونَ بِنِعْمَةِ اللَّهِ ۖ فَضْلٌ ۚ وَ أَنَّ اللَّهَ لَا يُضِيعُ أَجْرَ الْمُؤْمِنِينَ ﴿١٥٧﴾﴾ (آل عمران: ۱۶۹ تا ۱۷۱)

”اور تو ان لوگوں کو جو اللہ کے راستے میں قتل کر دیے گئے، ہرگز مردہ گمان نہ کر، بلکہ وہ زندہ ہیں، اپنے رب کے پاس رزق دیے جاتے ہیں۔ اس پر بہت خوش ہیں جو انہیں اللہ نے اپنے فضل سے دیا ہے اور ان کے بارے میں بھی بہت خوش ہوتے ہیں جو ان کے ساتھ ان کے پیچھے سے نہیں ملے کہ ان پر نہ کوئی خوف ہے اور نہ وہ غمگین ہوں گے۔ وہ اللہ کی طرف سے عظیم نعمت اور فضل پر بہت خوش ہوتے ہیں اور (اس بات پر) کہ بے شک اللہ مومنوں کا اجر ضائع نہیں کرتا۔“

جس عظیم مقصد کی حصول یابی کے لیے وہ لڑ رہے تھے اسے وہ بخوبی سمجھتے تھے۔ جیسا کہ اللہ کا فرمان ہے:

﴿فَلْيَقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ ۚ وَمَنْ يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ﴿٧٤﴾ وَمَا لَكُمْ لَا تُقَاتِلُونَ فِي سَبِيلِ اللَّهِ وَ الِّسْتَضْعَافِينَ مِنَ الرِّجَالِ وَ النِّسَاءِ وَ الْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا ۚ وَ اجْعَلْ لَنَا مِنْ لَدُنْكَ وَلِيًّا ۚ وَ اجْعَلْ لَنَا مِنْ لَدُنْكَ نَصِيرًا ﴿٧٥﴾ الَّذِينَ آمَنُوا يُقَاتِلُونَ فِي سَبِيلِ اللَّهِ ۚ وَ الَّذِينَ كَفَرُوا يُقَاتِلُونَ فِي سَبِيلِ الطَّاغُوتِ فَقَاتِلُوا أَوْلِيَاءَ الشَّيْطَانِ ۚ إِنَّ كَيْدَ الشَّيْطَانِ كَانَ ضَعِيفًا ﴿٧٦﴾﴾ (النساء: ۷۴-۷۶)

”پس لازم ہے کہ اللہ کے راستے میں وہ لوگ لڑیں جو دنیا کی زندگی آخرت کے بدلے بیچتے ہیں اور جو شخص اللہ کے راستے میں لڑے، پھر قتل کر دیا جائے، یا غالب آجائے تو ہم جلد ہی اسے بہت بڑا اجر دیں گے۔ اور تمہیں کیا ہے کہ تم اللہ کے راستے میں اور ان بے بس مردوں اور عورتوں اور بچوں کی خاطر نہیں لڑتے جو کہتے ہیں کہ اے ہمارے رب! ہمیں اس بستی سے نکال لے جس کے رہنے والے ظالم ہیں اور ہمارے لیے اپنے پاس سے کوئی حمایتی بنا دے اور ہمارے لیے اپنے پاس سے کوئی مددگار بنا۔ وہ لوگ جو ایمان لائے وہ اللہ کے راستے میں لڑتے ہیں اور وہ لوگ جنہوں نے کفر

کیا وہ باطل معبود کے راستے میں لڑتے ہیں۔ پس تم شیطان کے دوستوں سے لڑو، بے شک شیطان کی چال ہمیشہ نہایت کمزور رہی ہے۔“  
 رسول اللہ ﷺ نے بھی مسلمانوں سے جہاد کی فضیلتیں بتائیں جن کی وجہ سے ان کے احساسات جاگ گئے اور قوتیں دوبالا ہو گئیں۔ ان احادیث نبویہ میں سے چند احادیث یہ ہیں:

❁ ابو سعید خدریؓ سے روایت ہے انہوں نے کہا کہ رسول اللہ ﷺ سے پوچھا گیا: اے اللہ کے رسول! لوگوں میں کون سب سے اچھا ہے؟ آپ نے ارشاد فرمایا:  
 ((مُؤْمِنٌ يُجَاهِدُ فِي سَبِيلِ اللَّهِ بِنَفْسِهِ وَمَالِهِ.)) ❶  
 ”مومن جو اپنی جان اور مال سے اللہ کے راستے میں جہاد کرے۔“

❁ آپ ﷺ نے مجاہدین کا بلند مقام بتاتے ہوئے ارشاد فرمایا:  
 ((إِنَّ فِي الْجَنَّةِ مِائَةً دَرَجَةٍ أَعَدَّهَا اللَّهُ لِلْمُجَاهِدِينَ فِي سَبِيلِ اللَّهِ مَا بَيْنَ الدَّرَجَتَيْنِ كَمَا بَيْنَ السَّمَاءِ وَالْأَرْضِ فَإِذَا سَأَلْتُمُ اللَّهَ فَاسْأَلُوهُ الْفِرْدَوْسَ فَإِنَّهُ أَوْسَطُ الْجَنَّةِ وَأَعْلَى الْجَنَّةِ.)) ❷

”جنت میں سو درجے ہیں جن کو اللہ نے جہاد کرنے والوں کے لیے تیار کیا ہے، ہر دو درجوں میں اتنا فاصلہ ہے جتنا آسمان و زمین میں ہے، لہذا جب تم اللہ تعالیٰ سے جنت مانگو تو فردوس کا سوال کرو۔ فردوس جنت کا سب سے اونچا اور بیچ کا حصہ ہے۔“

❁ آپ ﷺ نے شہداء کی فضیلت و کرامت کو ان الفاظ میں بیان کیا:  
 ((إِنْتَدَبَ اللَّهُ لِمَنْ خَرَجَ فِي سَبِيلِهِ لَا يُخْرِجُهُ إِلَّا إِيمَانُ بِي وَتَصَدِيقُ بِرُسُلِي أَنْ أَرْجِعَهُ بِمَا نَالَ مِنْ أَجْرٍ أَوْ غَنِيمَةٍ أَوْ أُدْخِلَهُ الْجَنَّةَ وَلَوْ لَا أَنْ أَشُقَّ عَلَى أُمَّتِي مَا قَعَدْتُ خَلْفَ سَرِيَّةٍ وَلَوْ دِدْتُ أَنِّي أَقْتُلُ فِي سَبِيلِ اللَّهِ ثُمَّ أَحْيَا ثُمَّ أَقْتُلُ ثُمَّ أَحْيَا ثُمَّ أَقْتُلُ.)) ❸

”جو شخص خلوص نیت کے ساتھ مجھ پر ایمان رکھتے ہوئے اور میرے رسول کی تصدیق کرتے ہوئے اللہ کے راستے میں جہاد کے لیے نکلتا ہے تو اللہ تعالیٰ اس کے بدلے پکار کر کہتا ہے کہ اسے مال غنیمت اور اجر عظیم کے ساتھ (اس کے گھر) لوٹا دوں گا یا جنت میں داخل کروں گا۔ اگر میں اپنی

❶ صحیح بخاری، الجہاد والسير، باب افضل الناس مؤمن: ۲۷۸۶.

❷ صحیح بخاری، الجہاد والسير، درجات المجاہدین فی سبیل اللہ: ۲۷۹۰.

❸ صحیح بخاری، الإيمان، باب الجہاد من الإيمان: ۳۶.

امت پر گراں نہ سمجھتا، تو کسی سریہ میں شرکت کرنے سے پیچھے نہ رہتا۔ میری دلی تمنا تھی کہ اللہ کے راستہ میں قتل کیا جاؤں پھر زندہ کیا جاؤں پھر قتل کیا جاؤں پھر زندہ کیا جاؤں، پھر قتل کیا جاؤں۔“

✽ اور ایک مرتبہ فرمایا:

(( مَا أَحَدٌ يَدْخُلُ الْجَنَّةَ يُحِبُّ أَنْ يَرْجَعَ إِلَى الدُّنْيَا وَلَهُ مَا عَلَى الْأَرْضِ مِنْ شَيْءٍ إِلَّا الشَّهِيدُ يَتَمَنَّى أَنْ يَرْجَعَ إِلَى الدُّنْيَا فَيُقْتَلَ عَشْرَ مَرَّاتٍ لِمَا يَرَى مِنَ الْكَرَامَةِ )) ❶

”جو شخص جنت میں جاتا ہے وہ پھر دنیا میں آنا پسند نہیں کرتا گو اس کو زمین کی ساری دولت مل جائے، البتہ شہید دنیا میں آنے اور دس بار اللہ کی راہ میں قتل ہونے کی آرزو کرتا ہے کیونکہ وہ شہادت کی عزت وہاں دیکھتا ہے۔“

ان کے علاوہ بہت سی احادیث ہیں جن سے دور اول کے مسلمان متاثر ہوئے اور آج بھی ان کے طریقہ پر زندگی گزارنے والے متاثر ہیں۔ ان کے تاثر کا یہ عالم ہے کہ کبار صحابہ کرام رضی اللہ عنہم بوڑھے ہو چکے ہیں، پھر بھی غزوہ کو جا رہے ہیں۔ دیگر مجاہدین ان کے ساتھ احترام و مہربانی اور خیر خواہی کرتے ہوئے نصیحت کرتے ہیں کہ آپ لوگ معزوروں میں سے ہیں، لیکن وہ جواب دیتے ہیں کہ سورہ توبہ انہیں بیٹھنے سے روکتی ہے اور اگر ہم غزوہ سے پیچھے رہ گئے تو کہیں ہمارا شمار منافقین میں نہ ہونے لگے۔ ❷

جہاد فی سبیل اللہ کے بعض مفید نتائج:

خلاف راشدہ کے زریں دور میں صحابہ اور تابعین، امت اسلامیہ کی بقا کے لیے جہاد کو ایک لازمی ضرورت سمجھتے تھے۔ اسی لیے عراق، شام، بلاد مشرق، مصر اور شمالی افریقہ کی فتوحات میں فریضہ جہاد کو بخوبی انجام دیا اور اس کے کافی مفید نتائج سامنے آئے، مثلاً:

✽ امت مسلمہ کو انسانی قیادت کا اہل بنایا۔

✽ کفار کی طاقت توڑ دی اور انہیں مرعوب کیا۔

✽ اسلامی دعوت کی صداقت کا اعلان کیا اور یہی وجہ تھی کہ لوگ دین اسلام میں فوج در فوج داخل ہوئے،

اسلام کو سر بلندی عطا ہوئی اور کفر سرنگوں ہوا۔

✽ دشمنان دین اسلام کے خلاف مسلمانوں کے مثالی اتحاد کا مظاہرہ ہوا اور اس کے ذریعے سے انہوں نے پوری

❶ صحیح بخاری، الجہاد والسير، باب تمنی المجاہد ان یرجع الی الدنیا: ۲۸۱۷.

❷ الجہاد فی سبیل اللہ، القادری: ۱/۱۴۵.

دنیاۓ انسانیت کو اسلام کی خوبیوں اور عدل و رحمت کی روشنی دکھائی۔ ❶

## فتوحات عراق و بلاد مشرق میں اللہ کی سنتوں کا ظہور

فتوحات عراق اور بلاد مشرق (عجم) کا گہری نظر سے مطالعہ کرنے والا ہر شخص یہ محسوس کرے گا کہ اللہ کی بعض سنتیں ہیں جن کا ظہور انسانی سماج اور رعایا، حکام اور حکومتوں میں ہوتا رہتا ہے۔ ان الہی سنتوں کا مختصر بیان یوں ہے:

۱: اسباب و وسائل کا استعمال:

اللہ تعالیٰ کا ارشاد ہے:

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ وَآخَرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ ۚ وَمَا تُنْفِقُوا مِنْ شَيْءٍ فِي سَبِيلِ اللَّهِ يُوَفِّ إِلَيْكُمْ وَأَنْتُمْ لَا تُظْلَمُونَ ٦٠﴾ (الانفال: ۶۰)

”اور ان کے (مقابلے کے) لیے قوت سے اور گھوڑے باندھنے سے تیاری کرو، جتنی کر سکو، جس کے ساتھ تم اللہ کے دشمن کو اور اپنے دشمن کو اور ان کے علاوہ کچھ دوسروں کو ڈراؤ گے، جنہیں تم نہیں جانتے، اللہ انہیں جانتا ہے اور تم جو چیز بھی اللہ کے راستے میں خرچ کرو گے وہ تمہاری طرف پوری لوٹائی جائے گی اور تم پر ظلم نہیں کیا جائے گا۔“

سیدنا عمر فاروق رضی اللہ عنہ نے اپنے دور خلافت میں اس آیت کے وسیع مفہوم اور تقاضوں کو بالکل نافذ کیا اور اس وقت کے تمام ترمادی و معنوی اسباب کو استعمال کیا، جیسا کہ پچھلے مباحث میں ہم نے دیکھ لیا۔

۲: تدافع (ایک گروہ کے ذریعے سے دوسرے گروہ کو ہٹانے) کا قانون الہی:

اللہ تعالیٰ کا ارشاد ہے:

﴿وَأُولَٰئِكَ دَفَعَ اللَّهُ النَّاسَ بَعْضَهُمْ بِبَعْضٍ ۖ لَفِئْسَتِ الْأَرْضُ وَلَٰكِنَّ اللَّهَ ذُو فَضْلٍ عَلَى الْعَالَمِينَ ٢٥١﴾ (البقرة: ۲۵۱)

”اور اگر اللہ کا لوگوں کو ان کے بعض کو بعض کے ساتھ ہٹانا نہ ہوتا تو یقیناً زمین برباد ہو جاتی اور لیکن اللہ جہانوں پر بڑے فضل والا ہے۔“

ہمیں یہ سنت الہی عموماً تمام فتوحات میں نظر آتی ہے، ایک فرد، گروہ اور حکومت کے ذریعے سے دوسرے فرد، گروہ اور حکومت کو ہٹانے کی یہ سنت الہی کائنات میں اللہ کے اہم اور عظیم اصولوں میں سے ایک ہے، اس کا تعلق امت اسلامیہ کو غلبہ و اقتدار دینے سے ہے۔ امت مسلمہ کے ہر اول دستے نے اس الہی سنت کے ہمہ جہت

مثبت اثرات کو نگاہوں کے سامنے رکھا، انہیں عملی جامہ پہنایا اور جان لیا کہ حق کی سر بلندی کے لیے پختہ عزائم، مضبوط بازوؤں، پرسوز دلوں اور زندہ اعصاب کی ضرورت ہے۔ وہ انسانوں سے قربانیاں چاہتا ہے۔ اس لیے کہ ہمیشہ سے دنیوی زندگی میں اللہ کا یہی قانون چلا آ رہا ہے اور قیامت تک باقی رہے گا۔<sup>①</sup>

۳: ابتلاء و آزمائش کا قانون الہی:

اللہ تعالیٰ کا ارشاد ہے:

﴿أَمْرٌ حَسِبْتُمْ أَنْ تُدْخِلُوا الْجَنَّةَ وَ لَهَا يَأْتِيكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْتِمُهُمُ الْبَاسَاءُ وَالضَّرَاءُ وَ زُلْزِلُوا حَتَّى يَقُولَ الرَّسُولُ وَ الَّذِينَ آمَنُوا مَعَهُ مَتَى نَصُرُ اللَّهُ أَلَا إِنَّ نَصْرَ اللَّهِ قَرِيبٌ ۝﴾ (البقرة: ۲۱۴)

”یاتم نے گمان کر رکھا ہے کہ تم جنت میں داخل ہو جاؤ گے، حالانکہ ابھی تک تم پر ان لوگوں جیسی حالت نہیں آئی جو تم سے پہلے تھے، انہیں تنگدستی اور تکلیف پہنچی اور وہ سخت ہلائے گئے، یہاں تک کہ رسول اور جو لوگ اس کے ساتھ ایمان لائے تھے، کہہ اٹھے اللہ کی مدد کب ہوگی؟ سن لو بے شک اللہ کی مدد قریب ہے۔“

فتوحات عراق میں خاص طور پر معرکہ جسر جس میں ابو عبیدہ نے دریا عبور کر لیا تھا، مسلمانوں کے سر آزمائش آ پڑی، ہزاروں مسلمان شہید کر دیے گئے اور ان کا لشکر شکست سے دو چار ہوا۔ لیکن دوبارہ سنبھلے، صف بندی کی اور فارسیوں پر متعدد معرکوں میں کامیابی پائی، ارشاد الہی ہے:

﴿لَتَنبَلُوْنَ فِيْ اَمْوَالِكُمْ وَ اَنْفُسِكُمْ﴾ (آل عمران: ۱۸۶)

”یقیناً تمہارے مالوں اور جانوں سے تمہاری آزمائش کی جائے گی۔“

ان آیات کریمہ کے اندر یہ بات صاف طور سے دیکھی جاسکتی ہے کہ امت مسلمہ پر ابتلاء و آزمائش کے نزول کا بیان نہایت یقینی اور تاکید کی شکل میں ہوا ہے۔<sup>②</sup> پس اس قانون الہی کی روشنی میں ضروری ہے کہ امت اپنی اعتقادی و دعوتی تحریک میں مشکلات و مصائب کا سامنا کرے، جانی و مالی تکلیفیں برداشت کرے اور ان تمام عوارض کا نہایت صبر و ہمت سے مقابلہ کرے۔<sup>③</sup>

۴: ظلم اور ظالموں کے بارے میں قانون الہی:

اللہ تعالیٰ کا فرمان ہے:

﴿ذٰلِكَ مِنْ اَنْبَاءِ الْقُرٰى نَقُصُّهٗ عَلَیْكَ مِنْهَا قَابِلٌ وَّ حَصِيْدٌ ۝۞ وَمَا ظَلَمْنٰهُمْ

① لقاء المومنین، عدنان النحوی: ۱۱۷ / ۲.

② التمكن للامة الإسلامية فی ضوء القرآن، ص: ۲۳۷.

③ تبصیر المومنین بفقہ النصر والتمكن، الصلابی، ص: ۴۵۶.

وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَهَا جَاءَ أَمْرُ رَبِّكَ وَمَا زَادُوهُمْ غَيْرَ تَتْبِيبٍ ۝ وَكَذَلِكَ أَخْذُ رَبِّكَ إِذَا أَخْذَ الْقُرَىٰ وَهِيَ ظَالِمَةٌ إِنَّ أَخْذَهُ أَلْيَنُ مِنْ شَدِيدٍ ۝ ﴿١٠٠﴾ (هود: ۱۰۰-۱۰۲)

”یہ ان بستیوں کی چند خبریں ہیں جو ہم تجھے بیان کرتے ہیں، ان میں سے کچھ کھڑی ہیں اور کچھ کٹ چکی ہیں۔ اور ہم نے ان پر ظلم نہیں کیا اور لیکن انھوں نے خود اپنی جانوں پر ظلم کیا، پھر ان کے وہ معبودان کے کچھ کام نہ آئے جنھیں وہ اللہ کے سوا پکارتے تھے، جب تیرے رب کا حکم آ گیا اور انھوں نے ہلاک کرنے کے سوا انھیں کچھ زیادہ نہ دیا۔ اور تیرے رب کی پکڑ ایسی ہی ہوتی ہے، جب وہ بستیوں کو پکڑتا ہے، اس حال میں کہ وہ ظلم کرنے والی ہوتی ہیں، بے شک اس کی پکڑ بڑی دردناک، بہت سخت ہے۔“

ظالم قوموں کو تباہ و برباد کرنے کا نظام الہی ہمیشہ سے جاری ہے، فارسی بادشاہت نے اپنی رعایا پر ظلم کی تمام تدبیروں کو آزمایا تھا، اللہ کے بتائے ہوئے قانون اور نظام زندگی کو چیلنج کیا تھا، جس کا نتیجہ یہ ہوا کہ ان پر سنت الہی نافذ ہوئی، اس نے فارسیوں پر مسلمانوں کو مسلط کر دیا اور مسلمانوں نے انہیں اس صفحہ ہستی سے نابود کر دیا۔ ۱

۵: خوشحالوں اور عیش پرستوں کے بارے میں قانون الہی:

اللہ تعالیٰ نے فرمایا:

﴿وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا ۝﴾ (الاسراء: ۱۶)

”اور جب ہم ارادہ کرتے ہیں کہ کسی بستی کو ہلاک کریں تو اس کے خوشحال لوگوں کو حکم دیتے ہیں، پھر وہ اس میں حکم نہیں مانتے تو اس پر بات ثابت ہو جاتی ہے، پھر ہم اسے برباد کر دیتے ہیں، بری طرح برباد کرنا۔“

اس آیت کریمہ کی تفسیر یہ ہے کہ جب کسی بستی کی ہلاکت کا وقت قریب آ جاتا ہے تو اس کے خوشحال لوگوں یعنی عیش پرستوں، سرداروں اور حکام کو اپنی اطاعت کا حکم دیتے ہیں، لیکن وہ اپنی بد اعمالیوں پر اڑے ہوتے ہیں، پھر ہم ان پر اپنا فیصلہ نافذ کر کے ان کو ہلاک کر دیتے ہیں۔ اس آیت میں باوجود یہ کہ سارے انسانوں کو اطاعت الہی کا حکم دیا گیا ہے، لیکن خوشحال لوگوں کا ذکر خاص طور سے اس لیے ہوا ہے کہ وہی فسق و فجور اور بد کاریوں کے ٹھیکیدار اور گمراہیوں کے سردار ہوتے ہیں اور ان کے پیچھے عوام جو کچھ کرتی ہے وہ دیکھا دیکھی کرتی ہے، لہذا ان کو تاکید کی طور پر اطاعت کا حکم دیا گیا۔ ۲ یہ حقیقت فارس کے سرداروں اور بادشاہوں میں دیکھی جاسکتی ہے جو اپنی انہی بد اعمالیوں کی وجہ سے قانون الہی کی گرفت میں آئے۔

۶: سرکشی اور سرکشوں کے بارے میں قانون الہی:

اللہ تعالیٰ کا ارشاد ہے:

﴿إِنَّ رَبَّكَ لَبِالْمُرْصَادِ ۝﴾ (الفجر: ۱۴)

”یقیناً تیرا رب گھات میں ہے۔“

اس آیت کریمہ میں تمام گناہ گاروں کو وعید الہی ہے اور بعض کے نزدیک صرف کافروں کو وعید ہے۔<sup>①</sup> اس تفسیر قرطبی میں ہے کہ اللہ تعالیٰ ہر انسان پر نگاہ لگائے ہوئے ہے تاکہ وہ انہیں پورا پورا بدلہ دے۔<sup>②</sup> یہ اور اس طرح کی تمام آیات میں مفسرین کے اقوال سے یہ ظاہر ہے کہ سرکش قوموں پر دنیا ہی میں اللہ کا عذاب نازل ہوتا ہے۔ یہ ہمیشہ سے اللہ کی سنت رہی ہے، ماضی میں سرکش قوموں نے اس کا مزہ چکھا، حال میں چکھ رہی ہیں اور مستقبل میں بھی چکیں گی۔ دنیا کا کوئی 'سرکش' عذاب الہی سے نہ دنیا میں بچ پائے گا اور نہ آخرت میں۔<sup>③</sup> سرکشوں کے بارے میں عذاب الہی کی جو سنت ہمیشہ سے جاری ہے اس سے صرف اللہ سے ڈرنے والا اور اس پر کامل ایمان رکھنے والا ہی عبرت پکڑتا ہے اور وہ شخص نصیحت پکڑتا ہے جسے یقین ہے کہ اللہ کا قانون اٹل ہے وہ کسی کے ساتھ نا انصافی کرنے والا نہیں۔ اللہ تعالیٰ نے فرعون کے برے انجام کا ذکر کرنے کے بعد سرکشوں کے لیے متعین کردہ قانون الہی سے عبرت پکڑنے والوں کو اس طرح ذکر کیا ہے:

﴿فَأَخَذَهُ اللَّهُ نَكَالَ الْآخِرَةِ وَالْأُولَىٰ ۝ إِنَّ فِي ذَلِكَ لَعِبْرَةً لِّمَن يَخْشَىٰ ۝﴾

(النازعات: ۲۵-۲۶)

”تو (سب سے بلند و بالا) اللہ نے بھی اسے آخرت کے اور دنیا کے عذاب میں گرفتار کر دیا۔ بے

شک اس میں اس شخص کے لیے عبرت ہے جو ڈرے۔“

اسی نظام الہی کے تحت متمر دشماہان فارس عذاب الہی میں گرفتار ہوئے۔

۷: بتدریج اعمال کی انجام دہی کا قانون الہی:

اللہ تعالیٰ کی یہ سنت رہی ہے کہ کسی چیز کو بتدریج انجام دیتا ہے۔ اسی قانون الہی کے تحت عراق و بلاد مشرق (عجم) فتح ہوئے۔ چنانچہ عہد صدیقی سے پہلے مرحلے کا آغاز ہوا، بایں طور کہ خالد بن ولید رضی اللہ عنہ کی قیادت میں حیرہ کی فتح مکمل ہوئی۔ دوسرا مرحلہ ابو عبیدہ ثقفی کے ہاتھوں عراقی فوجوں کی قیادت سے شروع ہو کر معرکہ بویب پر اور تیسرا مرحلہ جہاد عراق میں سعد بن ابی وقاص رضی اللہ عنہ کی امارت سے لے کر معرکہ نہادند سے قبل تک ختم ہوتا ہے، جب کہ چوتھا مرحلہ معرکہ نہادند کا اور پانچواں مرحلہ بلاد عجم میں فتوحات کے عام دروازے کھل جانے کا ہے۔ ان فتوحات اور

① السنن الإلهیہ فی الأمم والجماعات والأفراد ص: ۱۹۳۔

② السنن الإلهیہ فی الأمم والجماعات والأفراد، ص: ۱۹۳، بحوالہ تفسیر قرطبی۔ ③ السنن الإلهیہ، ص: ۱۹۴۔



جنگی تحریکوں کی بتدریج پیش رفت کو مد نظر رکھتے ہوئے اسلام کے جو شیلے نوجوانوں کو یہ سیکھنے کی ضرورت ہے کہ اس روئے زمین پر اقامت دین و اسلامی اقتدار کے لیے اپنے عمل میں تدریج اور مرحلہ وار پیش رفت ہونی چاہیے کیونکہ یہ سفر بہت طویل ہے۔ اس لیے خاص طور سے ہمارے جو احباب دعوت اسلام کا کام کر رہے ہیں انہیں اس سنت الہی کی ہمہ جہت افادیت اور معنوی قوت کو اچھی طرح سمجھنا چاہیے۔ عراق اور بلاد مشرق (عجم) میں صبح و شام کے چند لمحات میں اسلامی فتوحات کا پرچم نہیں لہرایا تھا، بلکہ بتدریج عمل کی انجام دہی والی سنت الہی اس میں کارفرما تھی۔

۸: افکار و اخلاق میں تبدیلی برپا کرنے کی سنت الہی:

اللہ کا ارشاد ہے:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ (الرعد: ۱۱)

”کسی قوم کی حالت اللہ تعالیٰ نہیں بدلتا جب تک کہ وہ خود اسے نہ بدلیں جو ان کے دلوں میں ہے۔“

صحابہ کرام رضی اللہ عنہم نے فتوحات عراق و بلاد مشرق (عجم) کے دوران اس ربانی نظام کو ان قوموں کے ساتھ پورا پورا برتا جو دین الہی میں داخل ہونا چاہتی تھیں۔ قرآنی تعلیمات اور نبوی ہدایات پر لوگوں کی تربیت کی اور ان کے دلوں میں صحیح عقائد، درست افکار اور بلند اخلاق کے پودے لگائے۔

۹: گناہوں اور بد اعمالیوں کے بارے میں سنت الہی:

اللہ کا فرمان ہے:

﴿أَلَمْ يَرَوْا كَمْ أَهْلَكْنَا مِنْ قَبْلِهِمْ مِنْ قَرْنٍ مَكَّنَّاهُمْ فِي الْأَرْضِ مَا لَمْ تُمِكِّنْ لَهُمْ وَأَرْسَلْنَا السَّمَاءَ عَلَيْهِمْ مِطْرًا صَوًّا وَجَعَلْنَا الْأَنْهَارَ تَجْرِي مِنْ تَحْتِهِمْ فَآهْلَكْنَاهُمْ بِذُنُوبِهِمْ وَأَنْشَأْنَا مِنْ بَعْدِهِمْ قَرْنًا آخَرِينَ﴾ (الانعام: ۶)

”کیا انھوں نے نہیں دیکھا ہم نے ان سے پہلے کتنے زمانوں کے لوگ ہلاک کر دیے، جنہیں ہم نے زمین میں وہ اقتدار دیا تھا جو تمہیں نہیں دیا اور ہم نے ان پر موسلا دھار بارش برسائی اور ہم نے نہریں بنائیں، جو ان کے نیچے سے بہتی تھیں، پھر ہم نے انھیں ان کے گناہوں کی وجہ سے ہلاک کر دیا اور ان کے بعد دوسرے زمانے کے لوگ پیدا کر دیے۔“

اللہ تعالیٰ نے فارسی قوم کو اس کے گناہوں کی وجہ سے ہلاک کر دیا، ان گناہوں میں سب سے عظیم اور گھناؤنا شرک اور کفر کا گناہ تھا۔ پس اس آیت میں ایک ٹھوس حقیقت کی نشان دہی اور اٹل قانون الہی کی طرف اشارہ کیا گیا ہے، وہ یہ کہ گناہ، گناہ گاروں کو ہلاکت کی دعوت دیتا ہے اور اللہ تعالیٰ گنہگاروں کو ان کے گناہوں کی وجہ سے ہلاک کرتا ہے۔<sup>۱</sup> یہی وجہ رہی کہ جب امت مسلمہ نے روئے زمین پر غلبہ و اقتدار پانے کی الہی شرطوں اور ربانی

سنتوں کو اختیار کیا تو اللہ نے انہیں فارسیوں پر غلبہ عطا کیا۔  
احنف بن قیس تاریخ کا دھارا موڑتے ہیں:

سیدنا عمرؓ اپنی اس رائے پر قائم تھے کہ صرف فتوحات فارس پر اکتفا کریں اور بلاد مشرق (عجم) میں زیادہ اندر تک اپنی فوج نہ گھسنے دیں۔ خاص طور سے اس لیے بھی کہ اب ہرمزان کی شوکت ٹوٹ چکی تھی اور مسلمانوں نے ابواز فتح کر لیا تھا۔ آپ نے اپنی رائے کا اظہار ان لفظوں میں کیا: ”میرے لیے اہل بصرہ اور باشندگان ابواز کافی ہیں، میں چاہتا ہوں کہ ہمارے اور فارس والوں کے درمیان آگ کا پہاڑ (زبردست رکاوٹ) حائل ہو جائے کہ نہ وہ ہم تک پہنچ سکیں اور نہ ہم ان تک“ اور کوفہ والوں کے بارے میں کہا کہ: ”میں چاہتا ہوں کہ ان کے اور پہاڑ کے درمیان آگ کا پہاڑ قائم ہو جائے، نہ وہ ہم تک آسکیں اور نہ ہم ان تک۔“ آپ نے وفد سے اس معاملے میں صلاح و مشورہ کیا تو احنف نے کہا: اے امیر المومنین! میں آپ کو بتانا چاہتا ہوں کہ اگر آپ نے بلاد مشرق میں پیش قدمی کرنے سے ہمیں روک دیا اور صرف مقبوضہ علاقوں پر اکتفا کرنے کا حکم دیا اور خاص طور سے ایسی حالت میں جب کہ شاہ فارس ابھی زندہ ہے اور اسی کے بل بوتے پر وہ ہمیں برا بھلا کہتے بھی رہتے ہیں، اگر کوئی بادشاہ پہلے کی مخالفت میں کھڑا ہو تو دونوں میں سے کسی نہ کسی نے دوسرے کو باہر نکال ہی دیا، تو میرا خیال ہے کہ جب تک ہم انہیں مزید شکست دینے میں جلدی نہیں کریں گے ہمارا کوئی فائدہ ہونے والا نہیں۔ بلاشبہ ان کا بادشاہ ہی انہیں بار بار جنگ پر ابھارنے کا اصل محرک ہے۔ اس کی رعایا کی یہی عادت رہی ہے اور رہے گی۔ آپ ہمیں اجازت دیں کہ ان کے شہروں میں گھس جائیں، شاہ فارس کو اس کی حکومت و مملکت سے باہر نکال دیں، تبھی اہل فارس کی امیدوں کی رگیں کنٹیں گی اور وہ رنج و الم کے مارے ہوں گے۔<sup>①</sup>

سیدنا عمرؓ نے یہ سب سن کر احنف سے کہا: یقیناً تم نے سچ کہا اور مدعا کی توضیح و تشریح کا حق ادا کر دیا، پھر آپ نے انہی کو بلاد فارس پر فوجی کارروائی کا حکم دے دیا اور معاملہ انہی کی رائے پر ختم ہو گیا۔ اس وقت احنف کی فضیلت اور صدق گوئی ابھر کر سامنے آئی اور سب نے فاتحانہ قدم آگے بڑھائے۔ سیدنا عمرؓ نے خراسان کا جھنڈا احنف کے ہاتھوں میں دیا اور مجاہدوں کے قائدین و بہادروں کے درمیان چھوٹے چھوٹے علم تقسیم کیے، پھر جنگ کی جغرافیائی حالت اور پیش قدمی کا نقشہ بتایا اور ان کے آگے بڑھتے ہی پیچھے سے امدادی فوجوں کو بھیجنا شروع کر دیا۔<sup>②</sup>

ساتویں فصل

RMPInternational.TK

## فتوحات شام، مصر اور لیبیا

فتوحات شام



فتوحات مصر و لیبیا



مصر کے اہم دروس و عبرتوں کا مجموعہ



فتوحات فاروقی کے اہم دروس و عبرتوں کا مجموعہ



سیدنا عمر فاروق رضی اللہ عنہ کی زندگی کے آخری ایام



**RMPInternational.TK**

**RMPInternational.TK**

**The Real Muslims Portal**

(۱)

## فتوحات شام

سیدنا عمر بن خطاب رضی اللہ عنہ کی طرف سے شام بھیجے جانے والے سب سے پہلے خط میں ابو بکر صدیق رضی اللہ عنہ کی وفات اور وہاں کی فوجوں پر ابو عبیدہ رضی اللہ عنہ کی امارت کی خبر تھی۔ خط کا مضمون یہ تھا:

”حمد و صلاۃ کے بعد معلوم ہو کہ خلیفہ رسول ابو بکر صدیق رضی اللہ عنہ کی وفات ہو چکی ہے۔ انا للہ وانا الیہ راجعون۔ اللہ کی رحمت اور برکتیں ہوں ابو بکر پر جو حق پر عمل کرنے والے، صحیح کام کرنے والے، نرم مزاج، پاک باز، متواضع اور دانا تھے، میں اپنے اور سارے مسلمانوں کی اس مصیبت پر اللہ سے اجر خیر کا طالب ہوں۔ میری خواہش ہے کہ تقویٰ کے ذریعے سے گناہ اور برائی سے بچ کر رحمت الہی کا مستحق بنوں۔ جب تک زندہ ہوں اس کی اطاعت میں لگا رہوں، مرنے کے بعد جنت میں جاؤں۔ بے شک اللہ ہر چیز پر قادر ہے۔ مجھے معلوم ہوا ہے کہ تم نے دمشق کا محاصرہ کر لیا ہے۔ میں نے تمہیں مسلمانوں کا سالار اعلیٰ مقرر کر دیا ہے۔ تم حمص اور دمشق کے نواحی علاقے نیز شام کے دوسرے علاقوں میں فوجی دستے پھیلا دو، لیکن اس معاملہ میں اپنی اور دوسرے مسلمانوں کی رائے سے کام کرو، صرف میری اس تحریر سے اپنا لشکر خطرہ میں مت ڈال دینا کہ دشمن کو تمہیں نقصان پہنچانے کا حوصلہ ہو۔ جو لوگ تمہارے پاس زائد ہوں انہیں میرے بھیج دو اور جو محاصرہ میں تمہارے لیے ضروری ہوں ان کو اپنے پاس رکھو۔ خالد بن ولید کو روک لو کیونکہ ان کے بغیر تمہارا کام نہیں چل سکتا۔“

خط ملنے کے بعد ابو عبیدہ رضی اللہ عنہ نے معاذ بن جبل رضی اللہ عنہ کو بلایا اور انہیں خط پڑھ کر سنایا، دربار خلافت کے ایچی نے زبانی یہ بھی کہا کہ اے ابو عبیدہ! عمر رضی اللہ عنہ نے تم سے کہا ہے کہ یزید بن ابوسفیان اور عمرو بن عاص کے بارے میں ہمیں مطلع کریں، ان دونوں کی کیا حالت ہے اور رہن سہن کیسا ہے؟ نیز مسلمانوں کے ساتھ ان کا کیا برتاؤ ہے؟ ابو عبیدہ رضی اللہ عنہ نے عمر رضی اللہ عنہ کے ایچی کو اپنی اور معاذ بن جبل رضی اللہ عنہ کی طرف سے مشترکہ جوابی خط دیا، اس کا موضوع یہ تھا:

”ابو عبیدہ بن جراح اور معاذ بن جبل کی طرف سے عمر بن خطاب کے نام! السلام علیکم  
ہم اللہ واحد کی تعریف کرتے ہیں جس کے علاوہ کوئی حقیقی معبود نہیں۔ اما بعد! ہم دیکھ رہے ہیں کہ

(خلافت سے قبل) اصلاح نفس کی آپ کو فکر رہا کرتی تھی۔ اے عمر! اب آپ سیاہ و سرخ پوری امت محمدیہ کے معاملوں کے ذمہ دار ہو گئے ہو۔ آپ کے پاس دوست و دشمن، بڑے چھوٹے، طاقتور اور کمزور سبھی آتے ہیں اور سب کا آپ پر حق ہے اور ان کا حق یہ ہے کہ آپ سے ان کو انصاف ملے، لہذا آپ دیکھیں ان کے لیے کیسا ثابت ہوتے ہیں؟ اے عمر! ہم آپ کو وہ دن یاد دلاتے ہیں جس دن سارے بھید کھل جائیں گے، پردے فاش ہو جائیں گے، دل میں چھپی باتیں ظاہر ہوں گی، سارے چہرے اللہ قاہر کے سامنے جھکے ہوں گے، اپنی عظمت و جلال سے وہ سب پر غالب ہوگا، سارے انسان اس کے پاس عاجزی کے ساتھ کھڑے ہوں گے اس کے فیصلے کے منتظر ہوں گے، اس کی سزا سے لرزاں ہوں گے اور اس کی رحمت کی امید لگائے ہوں گے۔ ہمیں یہ بات پہنچی ہے کہ اس امت میں ایسے لوگ ہوں گے جو بظاہر دوست اور اندر سے دشمن ہوں گے، ہم اس برائی سے اللہ کی پناہ چاہتے ہیں۔ آپ ہماری اس تحریر کا غلط مفہوم نہ سمجھیں۔ والسلام علیک ورحمۃ اللہ۔“ ۱

خالد بن ولید اور ابوعبیدہ رضی اللہ عنہما کے درمیان گفتگو:

جب خالد بن ولید رضی اللہ عنہ کو اپنی معزولی کا علم ہوا تو ابوعبیدہ رضی اللہ عنہ کے پاس آئے اور کہا: اللہ آپ کو معاف فرمائے، امیر المومنین کی طرف سے آپ کی امارت کی نامزدگی کا خط جب آپ کے پاس آیا تو آپ نے مجھے کیوں نہیں بتایا اور میرے پیچھے نماز پڑھتے رہے، حالانکہ قیادت آپ کی ہے؟ ابوعبیدہ رضی اللہ عنہ نے جواب دیا: آپ کو بھی اللہ معاف فرمائے۔ میں آپ کو اس وقت تک خود نہیں بتانا چاہتا تھا جب تک کہ کوئی دوسرا آپ کو نہ بتادے۔ آپ کے ہاتھوں جنگی فتوحات کا جو سلسلہ چل رہا تھا میں اسے منزل تک پہنچنے سے پہلے منقطع نہیں کرنا چاہتا تھا۔ اس کے بعد میں آپ کو بتاتا۔ میں دنیا کا اقتدار نہیں چاہتا اور نہ دنیا کے لیے یہ سب کر رہا ہوں، جو کچھ آپ دیکھ رہے ہیں سب کا انجام زوال و خاتمہ ہے۔ ہم سب آپس میں بھائی ہیں اور اللہ کے دین کو قائم کرنے والے ہیں۔ ایک انسان کے لیے اس میں کوئی نقصان نہیں ہے کہ اس کا بھائی دین و دنیا میں اس کے قریب رہے۔ ہر حاکم اچھی طرح جانتا ہے کہ دین و دنیا دونوں میں وہ فتنہ کے زیادہ قریب اور غلطیوں میں زیادہ واقع ہونے والا ہے۔ اس لیے کہ اس کے سامنے اسباب ہلاکت بار بار آتے ہیں۔ اس مصیبت سے وہی بچ سکتا ہے جسے اللہ اپنی رحمت خاص سے بچالے اور ایسے لوگ بہت تھوڑے ہیں۔ اس کے بعد ابوعبیدہ رضی اللہ عنہ نے عمر رضی اللہ عنہ کا خط خالد بن ولید رضی اللہ عنہ کے ہاتھوں میں دے دیا۔ ۲

۱ فتوح الشام، ص: ۹۹-۱۰۲، التاريخ الإسلامی: ۲۷۴/۹۔

۲ تاریخ دمشق: ۱۲۶/۲۔

عمر فاروق رضی اللہ عنہ کی طرف سے ابو عبیدہ اور معاذ رضی اللہ عنہما کے مشترکہ خط کا جواب:

جب حسان بن ثابت انصاری رضی اللہ عنہ کے بھتیجے شداد بن اوس بن ثابت رضی اللہ عنہ، ابو عبیدہ اور معاذ رضی اللہ عنہما کا مشترکہ خط لے کر عمر رضی اللہ عنہ کے پاس پہنچے تو آپ نے ان کے خط کا اس طرح جواب دیا:

”میں اس اللہ کا شکر گزار ہوں جس کے سوا کوئی معبود حقیقی معبود نہیں، تم دونوں کو اللہ کے تقویٰ کی نصیحت کرتا ہوں۔ کیونکہ اسی سے تمہارے رب کی خوشنودی حاصل ہوتی ہے۔ اسی میں تمہاری خوش نصیبی مضمر ہے اور اسی کو ارباب ہوش اپنے لیے گراں قدر نعمت تصور کرتے ہیں۔ تمہارا خط موصول ہوا۔ تم نے لکھا ہے کہ خلافت سے پہلے مجھے اصلاح نفس کی فکر رہا کرتی تھی۔ یہ تم نے کیسے جانا؟ یہ تو تم دونوں کی طرف سے میرا تزکیہ ہے، تم نے لکھا ہے کہ میں مسلمانوں کا حاکم اعلیٰ ہو گیا ہوں اور اب بڑے چھوٹے، دشمن و دوست، قوی و ضعیف سب میرے پاس آتے ہیں اور سب کے لیے میری میزان عدل میں حصہ ہے۔ تم دونوں نے مجھے اس بات کہ عمر! انصاف کے وقت آپ کی طرف سے ان کے ساتھ کوئی نا انصافی نہ ہو، بلاشبہ اللہ کی مدد کے بغیر کوئی کام ٹھیک ٹھیک انجام نہیں دیا جاسکتا۔ تم نے مجھے آنے والے دن سے ڈرایا ہے، جسے شب و روز کی گردش لا کر رہے گی، یہ گردش ہر نئے کو پرانا اور ہر بعید کو قریب تر کر دیتی ہے، ہر موعود کو لے کر آتی ہے، اس کی بدولت ایک دن قیامت آجائے گی جب سارے راز کھل جائیں گے اور چھپی ہوئی برائیاں ظاہر کر دی جائیں گی۔ جب ایک طاقتور بادشاہ کے سامنے لوگ تصویر اطاعت بنے کھڑے ہوں گے۔ امید و بیم کے ساتھ اس کے فیصلہ کے منتظر ہوں گے اور اس کی رحمت کے متلاشی ہوں گے۔ تم دونوں نے لکھا ہے کہ تمہیں یہ بات پہنچی ہے کہ اس قوم میں ایسے لوگ ہوں گے جو بظاہر دوست اور اندر سے دشمن ہوں گے، سو ابھی وہ زمانہ نہیں آیا۔ یہ منافقت قیامت کے قریب رونما ہوگی جب دنیوی نقصانات کے خوف یا فائدہ کی خواہش سے لوگ سرگرم عمل ہوا کریں گے۔ یقیناً اللہ تعالیٰ نے مجھے تمہارا حاکم اعلیٰ بنایا ہے۔ میں اس ذمہ داری کو نبھانے کے لیے ہمیشہ اللہ سے مدد کا طالب ہوں اور دعا کرتا ہوں کہ جیسے اور چیزوں سے محفوظ رکھا ہے مجھے اس میں لغزش سے محفوظ رکھے۔ میں ایک مسلمان آدمی اور اللہ کا کمزور بندہ ہوں مگر یہ کہ وہ مجھے مدد سے نواز دے۔ خلافت کی باگ ڈور ان شاء اللہ میرے اخلاق میں کوئی تبدیلی نہیں پیدا کرے گی۔ عظمت و بڑائی صرف اللہ کے لیے ہے، بندوں کا اس میں کوئی حصہ نہیں۔ یہ نہ کہو کہ جب سے عمر نے حکومت سنبھالی ان کے اخلاق و عادات بدل گئے۔ میں حق کو خود سمجھتا ہوں اور اسی کی لڑائی لڑتا ہوں اور تمہارے سامنے اپنے معاملات کھول کھول کر رکھتا ہوں۔ جس شخص کو کوئی بھی ضرورت ہے یا اس پر کسی نے ظلم کیا ہو، تو اس کے بارے میں میرا اعلان عام



ہے کہ اس سے متعلق میرے اور کسی مسلمان کے درمیان کوئی رواداری نہیں۔ تمہاری درستی مجھے محبوب اور بے راہ روی باعث تکلیف ہے۔ میں اپنی امانت اور فرائض کا ذمہ دار ہوں۔ جو چیز میرے لیے ضرر رساں ہے ان شاء اللہ میں اسے اچھی طرح جانتا ہوں، اسے کسی دوسرے کو نہیں سونپتا۔ اس سلسلے میں امانت دار اور امت کے بھی خواہ لوگوں کی ضرورت ہے ایسے ہی لوگوں کو منتخب کرتا ہوں اور انہی کو ذمہ داریاں دیتا ہوں اور ان شاء اللہ کبھی ان کے علاوہ دوسروں کو اپنا مشیر و ذمہ دار نہ بناؤں گا۔ رہی دنیا کی حکومت و سلطنت، تو سچ ہے کہ جو کچھ تم دیکھ رہے ہو وہ بالآخر فنا ہو جائے گا اور ہم سب آپس میں بھائی بھائی ہیں۔ ہم میں سے کوئی کسی پر حاکم یا امیر بنے اس سے ایک دوسرے کے دین و دنیا کا کچھ نقصان ہونے والا نہیں ہے بلکہ حاکم ہی دین و دنیا میں فتنہ کے زیادہ قریب اور ہلاکت میں واقع ہوتا ہے۔ سوائے ان حکام کے جن کو اللہ تعالیٰ اپنے فضل خاص سے بچالے اور ایسے لوگ بہت کم ہیں۔“<sup>۱</sup>

## فتح دمشق

صدیقی دور خلافت کے بعد عمر فاروق رضی اللہ عنہ کے دور خلافت میں شام کے محاذ پر جو کچھ فوجی کارروائیاں ہوئیں وہیں سے بلاد شام کی فتوحات کے دوسرے دور کا آغاز ہوتا ہے۔ چنانچہ جب معرکہ یرموک اختتام کو پہنچا اور رومی فوجیوں کی ہزیمت ہوئی تو ابو عبیدہ بن جراح رضی اللہ عنہ نے بشیر بن کعب حمیری رضی اللہ عنہ کو یرموک میں اپنا قائم مقام چھوڑا اور یہ خبر ملنے کے بعد کہ یرموک کی شکست خوردہ رومی فوج ”فحل“ میں جنگ کے لیے اکٹھا ہو رہی ہے اور اہل دمشق کو حمص سے مدد ملنے والی ہے، تو آپ تردد میں پڑ گئے کہ دمشق سے اپنی فوجی کارروائی کا آغاز کریں یا اردن کے شہر ”فحل“ سے۔ آپ نے امیر المؤمنین عمر رضی اللہ عنہ سے اس سلسلے میں رہنمائی طلب کی، عمر رضی اللہ عنہ نے جواب میں یہ خط بھیجا:

”پہلے دمشق پر حملہ کر کے اسے فتح کر دو کہ وہ شام کا قلعہ اور اس کا صدر مقام ہے۔ ساتھ ہی فحل میں بھی سوار دستے بھیج دو، جو انہیں تمہاری طرف نہ بڑھنے دیں، اسی طرح فلسطین و حمص پر بھی نگاہ رکھو اگر دمشق سے پہلے فحل فتح ہو جائے تو بہتر ہے ورنہ دمشق فتح کر لینے کے بعد تھوڑی سی فوج وہاں چھوڑ دینا اور تمام امراء لشکر کو اپنے ساتھ لے کر فحل روانہ ہو جانا اور اگر اللہ تعالیٰ تمہارے ہاتھوں فحل فتح کر دے تو خالد اور تم حمص چلے جانا۔ ہر علاقہ کا سالار فوج (وہاں سے گزرنے والی) دوسری فوج کا سالار اعلیٰ مانا جائے گا۔ جب تک کہ وہ اس کا علاقہ خالی نہ کر دیں۔“<sup>۲</sup>

۱ فتوح الشام، ص: ۹۹ تا ۱۰۲.

۲ تہذیب و ترتیب البداية والنهاية، ص: ۵۲، الدعوة الإسلامية فی عهد امیر المؤمنین عمر بن خطاب، ص: ۲۷۶.



قائدین لشکر کے نام عمر فاروق رضی اللہ عنہ کی طرف سے جو احکامات و ہدایات دی گئیں ان میں ہم دیکھ رہے ہیں کہ آپ نے فوجی کارروائیوں کی قائدانہ ذمہ داریوں کو مقرر کر دیا اور اسی کے بموجب متوسط جنگی تحریک اور معتدل فوجی تنگ و دو جاری ہو گئی، جب کہ جنگ کے پیچھے مطلوبہ اعلیٰ مقاصد کے حصول میں کوئی چلک دار رویہ نہیں اپنایا گیا۔

ان خطوط میں فاروقی تعلیمات سے ہمیں یہ اندازہ ہوتا ہے کہ آپ کے پیش نظر کئی اہم مقاصد تھے: پہلا بنیادی مقصد ”دمشق“ پر قابض ہونا، دوسرا مقصد ”فحل“ فتح کرنا اور تیسرے نشانے پر ”حمص“ تھا۔ چنانچہ عمر فاروق رضی اللہ عنہ کی انہی ہدایات کی روشنی میں ابوعبیدہ بن جراح رضی اللہ عنہ نے ”فحل“ کی طرف ایک فوجی دستہ روانہ کیا اور ابو الاوراسلمی عامر بن حثمہ، عمرو بن کلیب، عبد عمر بن یزید بن عامر، عمارہ بن صعق بن کعب، صفی بن علیہ بن شامل، عمر بن حبیب بن عمر، لبدہ بن عامر، بشیر بن عصمہ اور عمارہ بن خشن رضی اللہ عنہم کو ان دستوں کی الگ الگ قیادت پر مامور کیا اور ان سب کا قائد اعلیٰ عمارہ بن خشن رضی اللہ عنہ کو بنایا۔<sup>①</sup>

ابوعبیدہ رضی اللہ عنہ خود اسلامی لشکر کے ساتھ دمشق کی طرف بڑھے، راستے میں کوئی قابل ذکر مزاحمت نہ ہوئی۔ کیونکہ رومیوں نے اس سے پہلے مسلمانوں کی پیش قدمی روکنے اور ان کے اثر و نفوذ پر قدغن لگانے کے لیے دمشق اور اس کے مضافات کے دیگر علاقوں کے باشندوں پر اعتماد کر رکھا تھا، لیکن رومیوں کے غلط برتاؤ اور خاص طور سے چھوٹی چھوٹی بستیوں میں ان کی نازیبا حرکتوں سے عاجز ہونے کی وجہ سے ان میں دفاع کی خاطر کوئی گرم جوشی نظر نہیں آئی۔<sup>②</sup> اور اسلامی فوجیں غوطہ دمشق میں جس میں رومیوں کے محلات اور ان کے خوبصورت مکانات تھے، داخل ہو گئیں۔ وہاں پہنچ کر دیکھا کہ تمام محلات و مکانات خالی پڑے ہیں اور ان کینوں نے بھاگ کر دمشق میں پناہ لے رکھی ہے۔ دوسری طرف ہرقل نے باشندگان دمشق کی مدد کے لیے پانچ سو (۵۰۰) جنگجوؤں کو بھیجا جو سنگین حالات سے نمٹنے اور واجبی ضرورت کی تکمیل کے لیے، بالکل ناکافی تھے۔<sup>③</sup> جب کہ ابوعبیدہ بن جراح رضی اللہ عنہ نے ذوالکلاع کی قیادت میں شمالی دمشق میں جو اسلامی طاقت اتاری تھی وہ دمشق اور حمص کے فوجیوں کو بار بار چیلنج دے رہے تھے اور دونوں فوجوں کے درمیان سخت معرکہ آرائی جاری تھی، بالآخر رومیوں کی شکست ہوئی۔<sup>④</sup> اہل دمشق نے ہرقل سے دادرسی کی درخواست کی، اس نے خط کے ذریعے سے انہیں ثابت قدمی اور مقابلہ آرائی کی تلقین کرتے ہوئے امدادی فوج بھیجنے کا وعدہ کیا، جس کی وجہ سے اہل دمشق سنبھل گئے، ان کے ارادوں میں چٹنگی آ گئی اور اسلامی فوج کی پیش قدمی اور ان کے محاصرہ کا ڈٹ کر مقابلہ کرنے لگے۔<sup>⑤</sup>

① العمليات التعرضية الدفاعية عند المسلمين، ص: ۱۸۲.

② الهندسة العسكرية في الفتوحات الإسلامية، د/ قصی عبدالرؤف، ص: ۱۸۸.

③ البداية والنهاية: ۲۰ / ۷، الهندسة العسكرية، ص: ۱۸۸.

④ البداية والنهاية: ۲۰ / ۷.

⑤ الهندسة العسكرية، ص: ۱۸۸.

## ۱: طرفین کی فوجیں:

رومی فوجیں:

✽ سالار اعظم: ہرقل

✽ امیر دمشق: نسطاس بن سطورس

✽ دمشق کے فوجیوں کا جنرل کمانڈر: بابان، جس نے یرموک میں شرکت کی تھی اور وہاں سے بھاگ کر یہاں آیا تھا، اس کا نام وردیان تھا۔

✽ دمشق میں موجود رومی فوجیوں کی تعداد ساٹھ ہزار (۶۰۰۰۰) جنگجو اور ”حمص“ سے مزید بیس ہزار (۲۰۰۰۰) احتیاطی فوج کی آمد کی توقع، جن کا مقصد ہوگا دفاعی پٹی کو مستحکم بنانا اور چالیس ہزار (۴۰۰۰۰) جنگجو جنگ کے ابتدائی مرحلے میں پیش پیش رہنے والے۔ اسی طرح انہوں نے اپنی جنگی پالیسی کو نہایت مفید و مستحکم بنانے کے لیے دمشق کو نہ چھوڑا، تاکہ اس کی عظیم الشان عمارتوں، قلعوں اور بلند مضبوط فصیلوں سے فائدہ اٹھاسکیں۔ ساتھ ہی اس امدادی فوج کے منتظر تھے جو ہرقل کی طرف سے آکر آغاز جنگ کی ابتدائی کارروائی کرتی۔

✽ فحل میں رومی فوج کو اپنوں کا تعاون مل ہی رہا تھا، مزید ان کے ساتھ یرموک کی ہزیمت خوردہ وہ فوج بھی تھی جس کی معنوی قوت جواب دے چکی تھی، اعصاب شکن خوردہ تھے اور فرار کے علاوہ ان کے سامنے کوئی راستہ نہ تھا، گویا وہ پست ہمت اور بہت گھبرائے ہوئے تھے۔

## اسلامی فوجیں:

✽ سالار اعظم: عمر بن خطاب رضی اللہ عنہ۔

✽ بلاد شام کے جنگی اکھاڑوں کے جنرل کمانڈر: ابو عبیدہ بن جراح رضی اللہ عنہ۔

✽ ابو عبیدہ بن جراح رضی اللہ عنہ نے دمشق سے لے کر بیسان تک کے راستوں پر اپنا قبضہ جمانے کے لیے مناسب فوج کے ساتھ جس کی تعداد بالضبط نہیں بتائی جاسکتی دس کمانڈروں کو روانہ کیا اور ان سب کا اعلیٰ جنرل ابوالاعور السلمي رضی اللہ عنہ کو مقرر کیا، گزشتہ زمانے کا بیسان آج ”فحل کے کھنڈر“ سے جانا جاتا ہے۔

✽ ابو عبیدہ رضی اللہ عنہ نے کئی فوجی دستے بنا کر علقمہ بن حکیم اور مسروق رضی اللہ عنہما کی قیادت میں فلسطین کی سمت میں الگ الگ مقامات پر انہیں متعین کر کے مغرب اور جنوب سے رومی کارروائی کے خطرات سے خود کو محفوظ کر لیا۔ ۱

✽ ابو عبیدہ بن جراح رضی اللہ عنہ نے ذوالکلاع کی قیادت میں ایک فوجی دستہ دے کر انہیں شمالی دمشق میں حمص اور دمشق کو جوڑنے والی سڑک کی نگرانی پر مامور کیا، تاکہ یہ علاقہ دشمن کے خطرات سے محفوظ ہو جائے اور روم

کی طرف سے کوئی امدادی فوج دمشق میں نہ آ سکے۔<sup>①</sup>

✽ جنگ یرموک کے بعد اسلامی فوج کی تعداد کل چالیس ہزار (۴۰۰۰۰) تھی۔ یہ نہایت منظم فوج تھی اور یرموک کی فتح یابی کے بعد خوب اچھی طرح روحانی قوت سے مسلح ہو چکی تھی۔<sup>②</sup>

✽ بیس ہزار (۲۰۰۰۰) مسلم فوجیوں نے دمشق کا محاصرہ کیا اور باقی بیس ہزار (۲۰۰۰۰) ”فحل“ بھیج دی گئی تاکہ اس علاقہ سے دشمن کی دراندازی روکی جاسکے، اور ضرورت پڑنے پر انہیں ”فحل“ سے بلا کر دمشق کے محاذ پر بھی لگایا جاسکے۔<sup>③</sup>

## ۲: دمشق کا محل وقوع اور ماحول:

دمشق اس دور کا ایک بڑا شہر تھا، اس کا نام اس کے موسس ”دمشق بن کنعان“ کے نام پر رکھا گیا ہے، یہ شاہان مصر کے اٹھارویں خاندان کے عہد حکومت میں مصر کا محکوم ہو گیا تھا، یہ تاریخ کا ایک قدیم ترین شہر تھا، ابتدا میں یہ بت پرستی کا بہت بڑا مرکز تھا، لیکن جب مسیحیت آئی تو اس کے بت کدے کو کلیسا بنا دیا گیا۔ اپنے حسن و وقار کے لحاظ سے انطاکیہ کے کلیسا کو چھوڑ کر دنیا کا کوئی دوسرا کلیسا اس کا جواب نہ تھا۔ دمشق کے جنوب میں ”بلقاء“ کی سبزہ زار زمینیں اور شمال میں ”جولان“ کی پہاڑیاں تھیں، جن کے بیچ شادابیاں، لہلہاتی کھیتیاں اور شور مچاتے چشمے نظر آتے تھے۔ یہ ایک اہم تجارتی مرکز تھا، یہاں عرب آباد تھے اور مسلمانوں کے تجارتی قافلے یہاں آتے تھے اور اسی وجہ سے انہیں یہاں کے بارے میں معلومات حاصل تھیں۔ دمشق ایک فیصل بند شہر تھا، حفاظت و پائیداری کی حیثیت سے اسے امتیازی حیثیت حاصل تھی۔ چنانچہ اس کی فیصل بڑے بڑے پتھروں سے بنائی گئی تھی، فیصل کی بلندی چھ میٹر اونچی تھی، اس میں انتہائی مضبوط دروازے لگائے گئے تھے، اس کی چوڑائی تین میٹر کشادہ تھی۔ ہر قل نے دمشق سے فارسی حکومت کے حملے کے بعد شہر پناہ کو مزید مستحکم کر دیا تھا۔ دروازے مضبوطی کے ساتھ بند کیے جاتے، فیصل کے چاروں طرف گہری تین میٹر چوڑی خندق تھی، جس کو دریائے بردی کے پانی سے ہمیشہ بھرا رکھا جاتا تھا اور یہ دریا اسی کے لیے وقف تھا۔ اس طرح دمشق کافی مضبوط و محفوظ کی حیثیت رکھتا تھا جس میں داخل ہونا آسان نہ تھا۔<sup>④</sup> اس مقام پر ہم اچھی طرح یہ بات محسوس کر سکتے ہیں کہ شہر دمشق کی حفاظت کے لیے رومیوں کی دفاعی تدبیریں کس قدر مضبوط و مستحکم تھیں۔ ان کی یہ مستحکم دفاعی تدبیریں ہمیں چند اہم نکات کی طرف اشارہ کرتی ہیں:

✽ دمشق کے چاروں طرف کسی جلد بازی میں یہ دفاعی تیاریاں نہیں کی گئی تھیں، بلکہ ایک طویل زمانہ سے اس میں یہ تمام دفاعی اسباب مہیا تھے، کیونکہ زمانہ قدیم ہی سے دمشق کو اپنے محل وقوع اور دیگر کئی اعتبار سے کافی

① تاریخ الطبری: ۲۵۸/۴، الهندسة العسكرية، ص: ۱۸۹۔ ② اليرموک و تحرير ديار الشام، شاکر محمود، ص: ۱۰۳۔

③ الهندسة العسكرية، ص: ۱۹۰۔

④ الهندسة العسكرية، ص: ۱۸۹۔

اہم مقام حاصل تھا اور روم کو اس کے ہاتھ سے نکل جانے اور ایرانیوں کے اس پر غالب آ جانے کا خطرہ لگا رہتا تھا۔ اس کا مطلب یہ ہوا کہ رومیوں کے جنگی نظم و نسق کی مہارت و کوشش نے آزاد و بے فکر ہو کر اور مناسب ترین تعمیری ذرائع کو استعمال کر کے پوری آزادی کے ساتھ اپنی دفاعی تدابیر کو کافی منظم و مستحکم کیا تھا۔ مزید برآں تعمیری امکانات کی جو آسانیاں رومی فوج کو فراہم تھیں وہ انہی کا حصہ تھیں۔

✽ شہر دمشق کے چاروں طرف مستحکم رکاوٹوں کے وجود سے تعمیری ایجادات و اختراعات میں رومیوں کی صلاحیت نمایاں ہوتی ہے چنانچہ اختراعات کی انہی صلاحیتوں کی وجہ سے رومیوں کے جنگی ماہرین نے منظم (فصیل، خندق اور برجوں) کی ایجاد کے لیے زمین کی طبعی استواری حیثیت سے فائدہ اٹھایا، بالخصوص فصیل کے چاروں طرف کھودی ہوئی نہر کو بھرنے کے لیے دریائے بردی کو قف کر کے اپنی جنگی فنی مہارت کا ثبوت دیا۔ مزید برآں اسے ان کئی اسباب کے لیے استعمال کیا جن کے ذریعے سے شمال اور شمال مشرق کے راستے دشمن کے کسی بھی حملہ کو ناکام بنایا جاسکے۔

✽ رومی قیادت کو دمشق کی فصیل بند خندق اور دیگر حفاظتی اسباب پر بہت زیادہ اعتماد تھا اور یہی وجہ تھی کہ وہ مختلف مقامات سے اپنا لشکر وہاں اکٹھا کر رہی تھی اور مکمل دفاعی پوزیشن میں تیار تھی اور دوسری طرف حمص میں بھی اس کی فوجیں آپسی اختلافات بھلا کر مسلمانوں پر حملہ کی کارروائی کے لیے متحد ہو چکی تھیں۔ اس کا صاف مطلب یہ ہے کہ دفاع کے سلسلے میں میدانی جنگی تدابیر رومیوں کو مجبور کر رہی تھیں کہ وہ کسی طرح ان دفاعی پہلوؤں کو اختیار کریں اور بالآخر رومیوں میں جنگی قرارداد پاس ہونے کی یہی چیز اہم سبب بن بھی گئی۔ لہذا میدان جنگ کی کارروائیوں سے پیشتر جنگی فنون کی تمام تدبیروں و باریکیوں کا وقت سے جائزہ لینا از حد ضروری ہے۔

✽ اس کے برعکس رومیوں کی میدانی جنگی تدابیر نے مسلمانوں کے لشکر کو دمشق میں گھسنے اور اس پر کسی بھی طرح حملہ کرنے سے روک دیا۔ رومیوں کے مستحکم حفاظتی بندوبست ان کے سامنے پہاڑ بن کر کھڑے ہو گئے اور مجبوراً اسلامی فوج کو اقدامی کارروائی چھوڑ کر ”محاصرہ“ کا طریقہ اختیار کرنا پڑا۔

✽ تاریخی مصادر بتاتے ہیں کہ دمشق کا محاصرہ (۶۰۷ء) ستر دنوں تک جاری رہا اور کافی سخت محاصرہ تھا۔ منہیق اور ٹینکوں کو استعمال کیا گیا اور بڑے بڑے پتھروں کو فصیل کے اندر پھینکا گیا۔<sup>۱</sup>

### ۳: رفتار جنگ:

سیدنا ابوعبیدہ بن جراح رضی اللہ عنہ نے اپنی فوج کو ترتیب دیا اور دمشق کی طرف آگے بڑھے۔ فوج کی ترتیب اس طرح تھی:

قلب میں: خالد بن ولید رضی اللہ عنہ۔

میسنہ اور میسرہ میں: عمرو بن عاص اور ابو عبیدہ رضی اللہ عنہما۔

گھوڑ سواروں کا جرنیل: عیاض بن غنم رضی اللہ عنہ۔

پیدل فوج کے سپہ سالار: شرحبیل بن حسنہ رضی اللہ عنہ۔

چونکہ دمشق کی فصیلوں میں کافی مضبوط اور بڑے بڑے دروازے لگے ہوئے تھے، جن کی وجہ سے نہ شہر کے لوگ باہر نکل سکتے تھے اور نہ باہر کے لوگ اندر جا سکتے تھے۔ اس لیے مسلم فوجوں نے حصار کی قوت کو اس طرح منظم کیا:

❁ مشرقی دروازہ کا علاقہ، خالد بن ولید رضی اللہ عنہ کی قیادت میں۔

❁ باب جابیہ کا علاقہ ابو عبیدہ بن جراح رضی اللہ عنہ کی قیادت میں۔

❁ باب تما کا علاقہ عمرو بن عاص رضی اللہ عنہ کی قیادت میں۔

❁ باب فردیش کا علاقہ شرحبیل بن حسنہ رضی اللہ عنہ کی قیادت میں۔

❁ باب صغیر کا علاقہ یزید بن ابوسفیان رضی اللہ عنہما کی قیادت میں۔

رومیوں کا خیال تھا کہ مسلمان طویل محاصرہ کی تکلیفوں کو نہیں برداشت کر سکیں گے، خاص طور پر سردی کے اس موسم میں، لیکن پختہ عقیدہ اور صبر جمیل کے حامل ان نمائندہ مسلمانوں نے بدلے ہوئے حالات کا نہایت پامردی سے مقابلہ کیا۔ مسلم قائدین نے غوطہ دمشق کے ویران کنیوں اور خالی مکانات کو مسلمانوں کی راحت و آرام کے لیے استعمال کیا، ہفتہ واری نظام کے مطابق باری باری جو فوج محاذ پر ہوتی وہ آکر آرام کرتی اور جب وہ چلی جاتی تو دوسری فوج آکر آرام کرتی اور دروازوں پر متعین ان فوجی دستوں کے پیچھے ان کی حمایت و نگرانی کے لیے دوسری فوج مقرر ہوتی۔ اس طرح طویل سے طویل محاصرہ پر بھی قابو پانا بالکل آسان ہو گیا تھا۔ ❁ لیکن مسلمانوں نے اسی پر بس نہ کیا، بلکہ دشمن کی منظم رکاوٹوں کو توڑنے کے لیے ان کی میدانی تحقیقات اور جنگی چالیں اپنا کام کرتی رہیں اور رکاوٹوں کے اس منظم و طویل سلسلہ میں ایک ایسے مناسب مقام کے انتخاب میں خالد بن ولید رضی اللہ عنہ کامیاب ہو گئے جہاں سے دمشق میں داخل ہوا جا سکتا تھا۔ وہ دمشق کا سب سے بہتر خطہ تھا، اس مقام پر پانی کافی گہرا تھا اور وہاں سے داخل ہونا کافی دشوار طلب تھا۔ ❁ آپ نے دمشق میں داخل ہونے کی تدبیر یہ نکالی کہ چند رسیوں کو اکٹھا کیا تاکہ فیصل پر چڑھنے اور دمشق میں اترنے کے لیے ان میں پھندا لگا کر سیڑھیوں کا کام لیا جاسکے۔ خالد بن ولید رضی اللہ عنہ کو کسی ذریعے سے یہ خبر مل گئی تھی کہ دمشق کے بطریق (رومیوں کا جرنل) کے یہاں بچے کی ولادت ہوئی ہے اور سارے لوگ، جن میں اس کے محافظ سپاہی بھی تھے، دعوت میں مشغول ہیں۔ چنانچہ وہ

سب کھاپی کر فارغ ہوئے اور خوب مست ہو کر سو گئے اور اپنی اپنی ذمہ داریوں سے غافل ہو گئے۔ شام ہوئی تو خالد بن ولید رضی اللہ عنہ نے اپنے ساتھ رومی مجمر کو لیا، قعقاع بن عمرو اور مذکور بن عدی رضی اللہ عنہما کو بھی ساتھ لے کر آگے بڑھے اور باقی فوجیوں سے کہا کہ جب تم فسیل پر نعرہ تکبیر سننا تو ہماری طرف چڑھ آنا اور لپک کر دروازے کھول دینا۔<sup>①</sup> اس طرح خالد رضی اللہ عنہ اور ان کے ساتھیوں نے چڑے کے دو مشینوں کے سہارے پانی سے لبریز خندق کو عبور کیا<sup>②</sup> اور فسیل تک پہنچ گئے اور رسیوں میں پھندا لگا کر انہیں سیڑھی کے کام لانے کے لیے فسیل کی بالائی سطح سے پھندا دیا، جب رسی کا پھندا اچھی طرح پھنس گیا تو قعقاع اور مذکور رضی اللہ عنہما پھندوں کے ذریعہ اوپر چڑھ گئے اور دوسری جتنی رسیاں اس مقصد کے لیے تیار کی گئی تھیں سب کو فسیل سے نیچے لٹکا دیا، تاکہ ہمارے پیچھے کے دیگر فوجی اس کے سہارے فسیل پر چڑھ جائیں پھر جو لوگ پہلے چڑھے تھے وہ خاموشی سے فسیل کے اندر اتر کر دروازے تک پہنچ گئے اور خالد رضی اللہ عنہ کے ساتھ کافی لوگ جمع ہو گئے۔ آپ جب فسیل کی بلندی پر چڑھے تب زور سے نعرہ تکبیر بلند کیا، یہاں تک کہ دوسری جماعت بھی وہاں تک پہنچ گئی اور پھر سب لوگوں نے نیچے اتر کر فسیل کے دروازے کا رخ کیا اور اس کی کنڈیوں کو توار سے کاٹ کاٹ کر الگ کر دیا، اس طرح اسلامی فوج دمشق میں داخل ہو گئی۔<sup>③</sup>

## فتح دمشق کے اہم دروس و عبرت اور فوائد

### فتح دمشق بذریعہ صلح یا جنگ؟

دمشق کیسے فتح ہوا تھا، بذریعہ صلح یا بذریعہ جنگ؟ اس سلسلہ میں علماء کا اختلاف ہے۔ اکثر علماء اس بات کے قائل ہیں کہ صلح پر معاملہ رفع دفع ہو گیا تھا۔ کیونکہ انہیں اس بات کا کوئی علم نہیں کہ پہلے کیا ہوا اور بعد میں کیا؟ یعنی کیا شروع میں بذریعہ جنگ فتح کا دروازہ کھلا اور بعد میں رومیوں نے مصالحت کر لی یا شروع ہی سے وہ صلح جوتھے؟ یا فریق ثانی کے دباؤ میں آ کر بدرجہ مجبوری صلح کی؟ چنانچہ اس شک کی بنا پر اس صلح کو قوتی و احتیاطی صلح کا نام دیا ہے۔ اور بعض مورخین کے نزدیک دمشق کا نصف حصہ بذریعہ صلح اور نصف حصہ بذریعہ جنگ فتح ہوا۔ اس قول کی تائید صحابہ کے اس عمل سے ہوتی ہے کہ انہوں نے جب مسیحیت کے سب سے بڑے کینہ پر قبضہ کیا تو نصف اپنے حصہ میں رکھا اور نصف نصرانیوں کے لیے چھوڑ دیا۔<sup>④</sup> واللہ اعلم

### فتح دمشق کا تاریخی تعین:

حافظ ابن کثیر لکھتے ہیں کہ ”سیف بن عمر سے مروی روایت کا سیاق اس بات کا متقاضی ہے کہ فتح دمشق ۱۳ ہجری میں ہو، لیکن سیف کی منصوص روایت جمہور کی روایت کی تائید کرتی ہے یعنی ۱۵ رجب ۱۳ ہجری میں دمشق فتح

② الهندسة العسكرية، ص: ۹۲، ۱۹۳.

① الهندسة العسكرية، ص: ۱۹۲۔ البداية والنهاية: ۷/ ۲۰

③ ترتیب و تہذیب البداية والنهاية، ص: ۵۶.

④ الهندسة العسكرية، ص: ۱۹۲

ہوا۔ ❶ اور خلیفہ بن خیاط لکھتے ہیں کہ ابو عبیدہ رضی اللہ عنہ نے رجب، شعبان، رمضان اور شوال کے مہینوں میں دمشق میں رومیوں کا محاصرہ کیا اور ذی القعدہ میں دمشق والوں نے صلح کی۔ ❷ بہر حال کوئی بھی تاریخ ہو لیکن اتنا طے ہے کہ فتح دمشق معرکہ یرموک کے بعد پیش آئی۔ ❸

**بعض جنگی اصولوں کا عملی نفاذ:**

مسلمانوں کے نزدیک ایک زمانے سے جو کامیاب جنگی اصول چلے آ رہے تھے فتح دمشق بھی اس سے خالی نہ رہی۔ چنانچہ اچانک حملہ کرنا، پیش قدمی کرنا، موقع سے فائدہ اٹھانا اور میدانِ قاعدین کی جدت طرازیوں، یہ سب کچھ اس میں بھی دیکھنے کو ملیں، ہم دیکھ چکے ہیں کہ خالد بن ولید رضی اللہ عنہ کس طرح صحیح نشانے کی تلاش میں کامیاب ہوئے اور خندق عبور کرنے اور فسیل پر چڑھنے کے لیے نہایت موزوں جگہ تلاش کر لی۔ سابقہ منصوبہ بندی میں یکا یک کیسی تبدیلی لائے اور محاصرہ کی کارروائی چھوڑ کر دمشق میں داخل ہونے کی اقدامی کارروائی میں لگ گئے۔ رسی کے پھندوں کو سیڑھی کے کام میں لا کر دمشق کی فسیلوں پر چڑھنے کی خالد بن ولید رضی اللہ عنہ کی اس حکیمانہ کارروائی کا موازنہ جب ہم جدید دور میں مصری فوج کی اس تدبیر سے کرتے ہیں جو اس نے ۱۹۷۳ء کی عرب اسرائیل جنگ میں اسرائیل کی دفاعی لائن باریلف کو پار کرنے اور اسرائیل کے ممنوعہ دفاعی خطے میں گھسنے کے لیے اختیار کی تھی اور رسیوں میں پھندا بنا کر انہیں سیڑھیوں کے کام میں لائے تھے، تو دونوں میں مکمل اتحاد و یکسانی نظر آتی ہے۔ ساتھ ہی اسلامی فتوحات میں مسلمانوں کی بے مثال صلاحیت اور عبقریت بھی سامنے آتی ہے۔ پس ہمیں اپنے ماضی کو فراموش نہ کرنا چاہیے کہ دور جدید کی ہماری جنگی تدبیریں بھی اس قدیم جدت پسندی اور عبقریت کا ایک حصہ ہیں۔ ❹

**فتح دمشق سے متعلق بعض اشعار:**

**RMPInternational.TK**

عقار بن عمرو رضی اللہ عنہ نے کہا:

أقمننا على داري سليمان شهراً

بخالد روماً وقد حملنا بصرام

”سليمان بن داود کی دونوں بستیوں (دمرو و دمشق) میں فاتح روم خالد کے ساتھ ہم نے کئی مہینے

گزارے اور تیغ براں سے حملہ کیا۔“

قصصنا إلى الباب الشرقي عنوة

فدان لنا مستسلماً كل قائم

”لڑائی کرتے ہوئے ہم مشرقی دروازہ کی طرف بڑھے، تو وہاں ہر شخص نے ہماری اطاعت قبول کر لی۔“

❶ ترتیب و تہذیب البدایة والنهاية، ص: ۵۵۔ ❷ تاریخ خلیفہ، ص: ۱۲۶۔

❸ الهندسة العسكرية، ص: ۱۹۵۔

❹ الهندسة العسكرية، ص: ۱۹۳۔

أقول وقد دارت رحانا بدارهم  
أقيموا لهم حر الوری بالغلاصم  
”میں (دشمن کی عورتوں سے) کہتا تھا، جب کہ ہماری جنگ کی بجلی ان کے گھر میں چل رہی تھی: اے  
پاک طینت خواتین! اٹھو اور ان بزدل مردوں کے گلے مروڑ دو۔“

فلما زأدنا فی دمشق نحورهم  
وتدمر عضوا منهم بالآباهم  
”جب دمشق اور تدمر میں ہم نے ان کے دلوں کو ہلا دیا، تو وہ غم و غصہ سے انگشت بدنداں نظر آئے۔“  
**فتح دمشق کے بعد:**

دمشق فتح ہو جانے کے بعد ابو عبیدہ رضی اللہ عنہ نے خالد بن ولید رضی اللہ عنہ کو بقاع کی مہم پر روانہ کیا۔ انہوں نے  
تلوار کے ذریعے سے اسے فتح کیا اور ایک سرنیہ اگلی کارروائی کے لیے آگے بھیجا، میسون کے چشمہ پر رومیوں اور  
سریہ والوں کی مدد بھیڑ ہو گئی، پھر دونوں میں لڑائی ہوئی، اتفاق سے رومیوں میں سے ”سنان“ نام کا ایک آدمی  
بیروت کے عقبی حصہ سے مسلمانوں پر حملہ کرنے میں کامیاب ہو گیا اور مسلمانوں کی اچھی خاصی تعداد کو شہید کر دیا۔  
اسی لیے ان شہداء کی طرف منسوب کرتے ہوئے اس چشمہ کا نام عین الشہداء پڑ گیا۔ ابو عبیدہ رضی اللہ عنہ نے دمشق پر  
یزید بن ابوسفیان رضی اللہ عنہ کو اپنا قائم مقام بنایا اور یزید رضی اللہ عنہ نے دحیہ بن خلیفہ رضی اللہ عنہ کو ایک سریہ کے ساتھ تدمر روانہ  
کیا تاکہ وہاں فتح کا راستہ ہموار کریں، اسی طرح ابو زہراء قشیری رضی اللہ عنہ کو ہثیہ اور حوران بھیجا، لیکن وہاں کے لوگوں  
نے صلح کر لی۔ شرحبیل بن حسنہ رضی اللہ عنہ نے اردون کے دار الحکومت طبریہ کو چھوڑ کر بقیہ پورے ملک پر بذریعہ جنگ  
قبضہ کر لیا اور طبریہ والوں نے مصالحت کر لی۔ خالد رضی اللہ عنہ بھی ”بقاع“ کے علاقہ سے کامیاب ہو کر لوٹے، بعلبک  
والوں نے آپ سے مصالحت کر لی اور آپ نے ان کے ساتھ معاہدہ تحریر کر دیا۔  
**معرکہ ”فحل“:**

فحل کی مہم پر مامور فوجیں جنوب کی طرف بڑھیں اور جب فحل کے بالائی علاقہ میں قرب وجوار کی بستیوں  
تک پہنچیں تو رومیوں کی ایک لاکھ فوجوں کا ٹھانٹھیں مارتا سمندر سامنے نظر آیا۔ ان میں اکثریت ان فوجیوں کی تھی  
جو حمص سے یہاں چلے آئے تھے اور پچھلے معرکوں میں جنہوں نے پے در پے ہزیمتیں اٹھائی تھیں، وہ سب بھی  
یہاں موجود تھے۔ بہر حال فحل کے محاصرہ پر مامور کی گئی اسلامی فوج جب عمار بن حنشل رضی اللہ عنہ کی قیادت میں یہاں  
پہنچی تو رومیوں نے اسلامی لشکر خاص طور سے شہسواروں کو روکنے کے لیے بحیرہ طبریہ کا دہانہ کھول دیا اور فحل کے  
چاروں طرف سیلاب آ گیا۔ پوری زمین دلدل ہو گئی، عصر حاضر میں بھی فوجیوں کی بکتر بند گاڑیوں کی پیش قدمی



روکنے کے لیے یہ حربہ استعمال کیا جاتا ہے، چنانچہ اس حربہ کے ذریعے سے رومی فوج مسلم شہسواروں کی پیش قدمی روکنے میں کامیاب رہی۔ دراصل رومیوں نے پانی، کیچڑ اور دلدل کی اس زمین کو فحل کی زبردست دفاعی لائن مقرر کیا تھا حالانکہ وہاں کی زمین پہلے کافی ہموار تھی۔ اگر وہ زمین اپنی اصلی حالت پر باقی رہتی تو مسلم فوج بآسانی شہر میں داخل ہو سکتی تھی، کیونکہ وہ صحراؤں میں جنگ لڑنے کی عادی تھی۔ پس ان مخدوش حالات کے پیش نظر عمار بن حنشل رضی اللہ عنہ نے آگے قدم نہ بڑھایا اور فوج کو ”فحل“ کے محاصرہ کا حکم دے دیا، بے شک ان کی پیش قدمی خطرے سے خالی نہ تھی، کیونکہ دونوں فوجوں کی تعداد میں کافی تفاوت تھا، آگے بڑھنا کافی دشوار گزار تھا، اور کیچڑ و دلدل والی اس زمین کو عبور کرنا ناممکن سا نظر آتا تھا، چنانچہ مسلمانوں نے ”فحل“ کے محاصرہ پر اکتفا کیا یہاں تک کہ ابو عبیدہ رضی اللہ عنہ دار الحکومت دمشق کو فتح کر کے فارغ ہو گئے اور اپنے فوجیوں کو ابوالاعور السلمی رضی اللہ عنہ کے فوجیوں میں ضم کر دیا۔ اور پھر ابو عبیدہ رضی اللہ عنہ نے نئے سرے سے اسلامی لشکر کو ترتیب دیا:

❁ مقدمہ: خالد بن ولید رضی اللہ عنہ کی قیادت میں۔

❁ میمنہ: ابو عبیدہ بن جراح رضی اللہ عنہ کی قیادت میں۔

❁ میسرہ: عمرو بن عاص رضی اللہ عنہ کی قیادت میں۔

❁ شہسوار دستے: ضرار بن ازور رضی اللہ عنہ کی قیادت میں۔

❁ پیدل دستے: عیاض بن غنم رضی اللہ عنہ کی قیادت میں۔

اور جزل کمانڈر شرییل بن حسنہ رضی اللہ عنہ کے ہاتھ میں دی، کیونکہ میدان جنگ کا علاقہ انہی کے دائرہ کمان میں آتا تھا۔ شرییل بن حسنہ رضی اللہ عنہ نے قیادت کی باگ ڈور اپنے ہاتھ میں لی، پھر فوجوں کو اور ان کے امدادی وسائل کو منظم کیا، لشکر کو دو حصوں میں تقسیم کر کے ایک کو محاذ جنگ پر نکل جانے اور دوسرے کو ناگہانی حالات میں کوچ کرنے کے لیے تیار رہنے کا حکم دیا۔ شرییل بن حسنہ رضی اللہ عنہ پوری تیاری کے ساتھ شب و روز کے ہر لمحے چاق چو بند رہے۔ ❶ مسلمانوں کی طرف سے ”فحل“ کا محاصرہ طویل ہو گیا، ایک دن رومیوں نے سوچا کہ کیوں نہ راتوں رات مسلمانوں پر اچانک زبردست حملہ کر کے ان کا صفایا کر دیا جائے۔ اس وقت رومی فوج کی کمان انقلاب بن مخرق کے ہاتھ میں تھی، چنانچہ اپنی منصوبہ بندی کے مطابق انہوں نے مسلمانوں پر یکا یک فرد واحد کی طرح پوری مستعدی کے ساتھ دھاوا بولا اور زبردست جنگ چھڑ گئی۔ معرکہ پوری رات اور دوسرے دن شام تک جاری رہا، پھر جب رات نے اپنی سیاہ چادر دراز کرنا شروع کی تب رومی بھاگ کھڑے ہوئے اور ان کا سالار اعلیٰ قتل کیا گیا اور مسلمان ان کے مقتول کندھوں کو روندتے اور ہزیمت خوردہ و نیم مردہ لاشوں کو کیچڑ و دلدل میں لتاڑتے و دفناتے ہوئے آگے بڑھ گئے۔ شرییل بن حسنہ رضی اللہ عنہ کی حفاظتی کارروائیوں اور جنگی استعداد کے

نتیجہ میں رومیوں کی اس فوج میں زبردست ہنگامہ مچ گیا، جو صرف مسلمانوں کی غارت گری اور ان کی پیش قدمی روکنے پر مامور تھی اور پھر ہزیمت کے آثار دیکھ کر رومی فوج میں ایسی بھگدڑ مچی کہ فحل کے ارد گرد پانی، کچھڑ اور دلدل کی خود ساختہ دفاعی پٹی میں خود ہی پھنس گئے۔ کچھ ہی رومیوں نے بھاگ کر جان بچائی بقیہ کو مسلمانوں نے خوب روندنا، اس طرح ”فحل“ سے رومی فوجوں کا مکمل صفایا ہو گیا اور اب مسلمان اپنے مقصد کو پایہ تکمیل تک پہنچانے کے لیے آئندہ کی بنیادی کارروائیوں کے لیے منصوبہ سازی کرنے لگے۔ چنانچہ شریحیل بن حسنہ رضی اللہ عنہ، اردن اور عمرو بن عاص رضی اللہ عنہ، فلسطین کی مہم پر روانہ ہوئے۔ دوسری طرف ابو عبیدہ بن جراح اور خالد بن ولید رضی اللہ عنہما حمص کی طرف متوجہ ہوئے۔ جب آخر الذکر دونوں قائد مرج الروم پہنچے تو وہاں رومیوں اور مسلمانوں کی فوجوں کے درمیان گھسان کی جنگ شروع ہو گئی۔ جنگ ایسی شدید تھی کہ مقتولین کی لاشوں سے زمین پٹ گئی، اس جنگ میں مسلمانوں نے متحرک فوجی جھڑپوں اور دیگر جنگی فنون میں سے ایک اہم فن کو عملی جامہ پہنایا، بایں طور کہ دونوں فوجوں کے مقدمے اصل معرکہ سے قبل ہی آپس میں کھتم گئے ہو گئے اور جب رومی فوج کے جرنیل ”توزرا“ کو پتہ چلا کہ ہماری فوج کا مقدمہ مسلم فوجیوں سے ٹکرا گیا ہے تو فوراً بقیہ فوج کے ساتھ مسلمانوں کی پشت پر حملہ کرنے کے لیے دمشق کی طرف نکل گیا، لیکن مسلمانوں نے اس کی چالاک کو بھانپ لیا اور جنگی صورتحال کا اچھی طرح جائزہ لینے کے بعد یہ طے پایا کہ خالد بن ولید رضی اللہ عنہ کی قیادت میں ایک فوجی دستہ ”توزرا“ کو بھگانے اور اس کے فوجیوں کو گرفتار کرنے کا کام کرے اور ابو عبیدہ رضی اللہ عنہ اپنی فوج کے ساتھ یہیں ٹھہر کر رومیوں سے دودو ہاتھ کرتے رہیں۔ جس وقت مسلمانوں کی منصوبہ سازی ہو رہی تھی ٹھیک اسی دوران مسلم جاسوسوں نے آ کر خبر دی کہ ”توزرا“ اپنے منصوبہ کے مطابق اپنی فوج کے ساتھ پیش قدمی کر رہا ہے۔ یہ سننا تھا کہ یزید بن ابوسفیان رضی اللہ عنہ فوج لے کر آگے بڑھے اور اس کا راستہ روک کر جنگ چھیڑ دی، ابھی تو ذرا اور یزید رضی اللہ عنہ کی فوج میں اچھی طرح لڑائی شروع نہ ہونے پائی تھی کہ خالد بن ولید رضی اللہ عنہ رومی فوج کی پشت پر اچانک آپہنچے اور سامنے سے یزید رضی اللہ عنہ اور پشت سے خالد رضی اللہ عنہ کی فوجوں نے مل کر ”توزرا“ اور اس کی فوج کا تقریباً مکمل صفایا کر دیا۔<sup>①</sup>

**جنگ فحل کے موقع پر عقیقاع بن عمرو رضی اللہ عنہ کا شعری کلام:**

وغداة فحل قد رأوني معلماً

والخيل تنحط والبلا أطوار

”معرکہ فحل کی صبح انہوں نے مجھے علم اٹھائے ہوئے دیکھا، جب کہ شہ سوار گر رہے تھے اور طرح طرح کی بلائیں ان (دشمنوں) پر تھیں۔“

ما زالت الخيل العرب تدوسهم

فی یوم فحل والقنا موار

”معرکہ فحل میں خالص عربی گھوڑے انہیں روند رہے تھے اور نیزے ہواؤں میں اچھل رہے تھے۔“

حتى رمين سراتهم عن أسرهم

فی ردة ما بعدها استمرار

”یہاں تک کہ گھوڑوں نے اپنے سواروں کو اپنی پیٹھوں سے پھینک دیا، اس کے بعد وہ مقابلہ جاری نہ رکھ سکے۔“

يوم الرداغ فعند فحل ساعة

خر الرماح عليهم مدرار؟

”فحل کے قریب کیچڑ اور دلدل والی جنگ کے موقع پر کیا نیزہ باز کیچڑ میں لت پت زمین پر گر نہیں رہے تھے۔“

ولقد أبدنا في الرداغ جموعهم

طرا ونحوى تبسم الأبصار

”ہم نے کیچڑ اور دلدل میں گھوڑے دوڑا کر ان کے لشکر کو دھکیل کر باہر کر دیا، اور میری طرف کھلی آنکھیں دیکھ رہی تھیں۔“

اور یہ شعر بھی کہا:

وغداة فحل قد شهدنا مأفطاً

ينسى الكمي سلاحه في الدار

”معرکہ فحل کی صبح ہم نے باہر کے آئے ہوئے آزمودہ کاروں کو دیکھا کہ ان کا بہادر سپاہی اپنا ہتھیار گھر ہی میں بھول آیا ہے۔“

مازلت أرميهم بقرحة كامل

كرالمبيح ريانة الأبصار

”میں سفید پیشانی والے عمدہ نسل کے گھوڑے پر سوار ہو کر برابر ان پر تیر برساتا رہا، جیسے کہ شیر غصے سے تیوری چڑھا کر بار بار اپنے شکار پر حملہ آور ہوتا ہے۔“

حتى فضضنا جمعهم بتردس

ينفى العدو إذا سما جرار

”یہاں تک کہ دشمن کو دور بھاگانے والی ڈھال اور تنگی تلوار سے ہم نے دشمن کی جمیعت کو منتشر کر دیا۔“

نحن الأولى جسو العراق بتردس

والشام جسافى ذرى الأسفار

”ہم وہ جانباز ہیں جنہوں نے طویل سے طویل اور دشوار گزار سفر طے کر کے عراق اور شام کو فتح کیا۔“

### فتح بیسان و طبریہ:

ابو عبیدہ اور خالد بن ولیدؓ امیر المؤمنین عمر بن خطاب رضی اللہ عنہ کی ہدایت کے مطابق اپنی اپنی فوجیں لے کر حص کی طرف چلے گئے اور شرحبیل بن حسنہ کو ابو عبیدہؓ نے اردن پر اپنا قائم مقام مقرر کیا، چنانچہ شرحبیل رضی اللہ عنہ اپنے ساتھ عمرو بن عاص رضی اللہ عنہ کو لے کر آگے بڑھے اور بیسان کا محاصرہ کر لیا، وہاں کے لوگ مقابلہ کے لیے باہر نکلے، خونریز جنگ ہوئی، بہت سے رومی قتل کیے گئے اور بالآخر جس طرح دمشق کی صلح ہوئی تھی اسی طرح انہوں نے بھی صلح کر لی، شرحبیل رضی اللہ عنہ نے ان پر جزیہ اور زمینوں پر خراج لگا دیا۔ ابوالاعور السلمی رضی اللہ عنہ نے طبریہ والوں کے ساتھ بھی بالکل یہی برتاؤ کیا۔ ۱

### معرکہ حص ۱۵ ہجری:

ابو عبیدہ بن جراح رضی اللہ عنہ نے روم کی شکست خوردہ فوج کا حص تک پیچھا کیا اور وہاں پہنچ کر شہر کا محاصرہ کر لیا، پیچھے سے خالد بن ولید رضی اللہ عنہ بھی آگئے اور دونوں نے محاصرہ کافی سخت کر دیا۔ سخت سردی کا موسم تھا حص والوں نے کچھ دن اس امید پر محاصرے کی صعوبتیں برداشت کیں کہ شاید سردی کی تاب نہ لا کر مسلم فوج یہاں سے واپس لوٹ جائے، لیکن صحابہ کرام رضی اللہ عنہم نے بے مثال صبر و عزیمت کا ثبوت دیا۔ چنانچہ مورخین لکھتے ہیں کہ رومیوں کے پاؤں میں خف (چمڑے کے موزے) ہوتے تھے، پھر بھی ان کے پاؤں شل ہو جاتے، جب کہ صحابہ کے پاؤں میں جوتوں کے علاوہ کچھ نہ ہوتا تھا، لیکن نہ ان کے پاؤں متاثر ہوئے نہ انگلیاں، اس طرح وہ لوگ موسم سرما کی شدت برداشت کرتے رہے اور وہ موسم ختم ہو گیا۔ اس کے بعد مسلمانوں نے محاصرہ اور سخت کر دیا۔ حص کے سردار آگے آئے اور مصالحت کی خواہش ظاہر کی، لیکن مسلم فوجوں نے یہ کہتے ہوئے اسے ماننے سے انکار کر دیا کہ ”کیا ہم صلح کر لیں حالانکہ ہم قیصر شاہ روم کے بالکل قریب پہنچ چکے ہیں؟“ بیان کیا جاتا ہے کہ ایک دن صحابہ نے اتنی بلند آواز سے نعرہ تکبیر بلند کیا کہ اس سے پورا شہر دہل اٹھا اور زمین میں ایسی لہر پیدا ہوئی کہ دیواروں میں جگہ جگہ شکاف پڑ گئے۔ پھر دوسری تکبیر کا نعرہ لگایا، نعرہ اتنا زوردار تھا کہ لگتا تھا کہ بعض مکانات گر جائیں گے۔ خوف اور مصائب سے تنگ آ کر مص کی عوام اپنے سرداروں کے پاس آئی اور کہا: ہمارے اوپر جو مصیبت نازل ہوئی ہے اور ہماری جو حالت ہے کیا آپ لوگ اسے دیکھتے نہیں؟ آپ لوگ حملہ آور مسلمان فوجوں سے ہمارے بارے میں صلح کیوں نہیں کر لیتے؟ راوی کا بیان ہے کہ پھر جس طرح باشندگان دمشق نے صلح کی تھی کہ نصف بستی ہماری اور نصف تمہاری ہوگی، زمینوں پر لگان دیں گے اور مالداروں کو محتاجی کے اعتبار سے ہر فرد پر جزیہ لازم ہوگا، اسی طرح یہاں کے لوگوں نے بھی صلح کر لی۔ ابو عبیدہ رضی اللہ عنہ نے مال غنیمت کا خمس اور فتح کی بشارت کے ساتھ عبداللہ بن مسعود رضی اللہ عنہ کو عمر رضی اللہ عنہ کے پاس بھیج

دیا اور چند امراء مثلاً بلال اور مقداد رضی اللہ عنہما کی قیادت میں حمص میں بھاری فوج چھوڑ دی اور عمر رضی اللہ عنہ کو خط کے ذریعے سے اطلاع بھیجی کہ ہر قل دریائے فرات عبور کر کے جزیرہ بھاگ گیا ہے، کبھی کبھار نظر آتا ہے اور کبھی روپوش رہتا ہے۔ سیدنا عمر رضی اللہ عنہ نے جوابی خط میں ابوعبیدہ کو لکھا کہ آگے پیش قدمی نہ کریں وہیں ٹھہر جائیں۔ ❶

معمر کے قسمرین ۱۵ ہجری:

حمص فتح ہو جانے کے بعد ابوعبیدہ رضی اللہ عنہ نے خالد بن ولید رضی اللہ عنہ کو قسمرین بھیجا۔ ❷ جب آپ وہاں پہنچے تو وہاں کے اصلی باشندوں اور عرب نصاریٰ نے آپ کے خلاف جنگ کی، خالد بن ولید رضی اللہ عنہ نے سخت جنگ لڑی اور دشمن کے بہت سارے لوگوں کو قتل کیا، جو رومی وہاں بس گئے تھے انہیں جلا وطن کر کے ان کے سردار میناس کو قتل کر دیا۔ باقی رہے جو سیدھے سادھے دیہاتی تو انہوں نے معذرت کرتے ہوئے کہا کہ ہم اس لڑائی کے لیے تیار نہ تھے اور نہ لڑائی کے لیے ہماری رائے تھی۔ خالد رضی اللہ عنہ نے ان کی معذرت قبول کر لی اور انہیں قتل کرنے سے رک گئے۔ پھر جب شہر کے اندر گئے تو مخصوص سرداروں اور شریکوں نے ایک قلعہ میں پناہ لے لی۔ خالد نے ان سے کہا کہ اگر تم بادلوں میں بھی روپوش ہو جاؤ تو اللہ تعالیٰ ہمیں تم تک پہنچا دے گا یا تمہیں خود ہمارے پاس حاضر کر دے گا۔ پھر برابر ان کا دائرہ تنگ کرتے گئے اور بالآخر فتح نصیب ہوئی۔ سیدنا عمر کو خالد رضی اللہ عنہ کے اس کارنامے کی خبر ہوئی تو بے ساختہ بول اٹھے ”اللہ کی رحمت ہو ابوبکر پر، وہ مجھ سے زیادہ مردم شناس تھے، اللہ کی قسم! میں نے کسی بد نیتی اور برے گمان کی وجہ سے خالد کو معزول نہیں کیا ہے، بلکہ مجھے خوف ہوا کہ کہیں لوگ انہی پر بھروسہ نہ کر لیں۔“ ❸

معمر کے قیساریہ ۱۵ ہجری:

۱۵ ہجری میں عمر بن خطاب رضی اللہ عنہ نے معاویہ بن ابوسفیان رضی اللہ عنہ کو قیساریہ ❹ کا امیر بنایا اور ان کے نام خط لکھا: حمد و صلاۃ کے بعد! میں تمہیں قیساریہ کا امیر بناتا ہوں۔ تم وہاں چلے جاؤ اور ان کے بارے میں اللہ سے مدد مانگو، کثرت سے ((لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ)) پڑھا کرو اور کہتے رہو: ((اللَّهُ رَبُّنَا وَثَقُّنَا وَجَاوُنَا، وَمَوْلَانَا نِعْمَ الْمَوْلَى وَنِعْمَ النَّصِيرُ)) اے اللہ! تو ہی ہمارا رب ہے، تجھ پر ہمارا بھروسہ ہے، تجھ سے امیدیں وابستہ ہیں، تو ہی ہمارا مددگار ہے، تجھ سے اچھا کوئی محافظ اور معاون نہیں۔“ چنانچہ معاویہ رضی اللہ عنہ وہاں سے قیساریہ چل پڑے اور وہاں پہنچ کر شہر کا محاصرہ کیا، کئی مرتبہ وہاں کے باشندوں سے جھڑپیں ہوئیں اور ایک وقت آیا کہ دونوں میں شدید جنگ چھڑ گئی۔ معاویہ رضی اللہ عنہ پامردی سے جبرے رہے اور جنگ کو کامیاب بنایا۔ اللہ نے ان کے ہاتھوں کو مضبوط کیا اور فتح سے نوازا، دشمن کے تقریباً اسی ہزار (۸۰۰۰۰) لوگ جنگ میں قتل کیے گئے اور بیس ہزار (۲۰۰۰۰) ہزیمت خوردہ و مفرور فوجیوں کو ملا کر ایک لاکھ تعداد پوری کر دی۔ پھر مال غنیمت کا

❶ تاریخ الطبری ۴/ ۴۲۷.

❷ ترتیب و تہذیب البداية والنهاية، ص: ۶۲.

❸ تاریخ الطبری: ۴/ ۴۳۱.

❹ ترتیب و تہذیب البداية والنهاية، ص: ۶۳.

خمس اور فتح کی بشارت دے کر اپنے قاصد کو امیر المومنین عمر رضی اللہ عنہ کے پاس بھیجا۔<sup>①</sup>

ڈاکٹر عبدالرحمن شجاع بیان کرتے ہیں کہ ملک شام کے شہر مجاہدین کے ایک ہی حملے میں پے درپے فتح ہوتے چلے گئے، چونکہ سلطنت روم بھی شکست کی ہزیمت اٹھائے ہوئے تھی وہ اس پوزیشن میں نہ تھی کہ پیش قدمی کا سوچتی، اس طرح شہر بیروت صید، نابلس، لد، حلب اور انطاکیہ مسلمانوں کے زیر تسلط آ گئے اور قیساریہ ملک شام کا آخری شہر تھا جو معاویہ بن ابوسفیان رضی اللہ عنہ کے ہاتھوں فتح ہوا اور یہ واقعہ بیت المقدس کی فتح کے بعد کا ہے۔<sup>②</sup>

## بیت المقدس کی فتح ۱۶ ہجری

جس وقت مسلمانوں نے فتح کے ارادے سے بیت المقدس کا رخ کیا اس وقت فلسطینی حکومت کی کمان اربطون رومی کے ہاتھ میں تھی، وہ مقام و مرجہ میں بادشاہ روم کے ہم پلہ ہوا کرتا تھا، یہ شخص دورانیش، جنگی سوچہ بوجھ رکھنے والا اور اپنے فیصلہ پر ٹھوس اقدام کرنے والا تھا۔ اس نے جنگی حکمت عملی کے تحت ”رملہ“ اور ”ایلیا“ (بیت المقدس) میں بڑی بڑی فوجیں اتار دی تھیں۔<sup>③</sup>

عمرو بن عاص رضی اللہ عنہ نے خط لکھ کر امیر المومنین کو صورت حال سے آگاہ کیا اور مستقبل کی کارروائی کے لیے مشورہ کرتے ہوئے اجازت مانگی۔ اس موقع پر عمر رضی اللہ عنہ نے جو بات کہی وہ آج بھی شہرت کی حامل ہے۔ آپ نے کہا تھا: ”ہم نے روم کے اربطون کو عرب کے اربطون سے ٹکرا دیا ہے، دیکھو اب کیا ظہور ہوتا ہے۔“<sup>④</sup> وہ یہ کہنا چاہتے تھے کہ دونوں ہی اپنی اپنی قوم کے زیرک و زبردست جرنیل ہیں۔

۱۵ ہجری میں اجنادین پر مسلمانوں کی دوبارہ لشکر کشی اور رومیوں پر عمرو بن عاص رضی اللہ عنہ کے غلبہ نے فلسطین کا راستہ ہموار کر دیا تھا<sup>⑤</sup> اور اب معرکہ بیت المقدس کا عملی نفاذ ہونے جا رہا تھا۔ رومی قائد اربطون نے اپنے لشکر جرار کو کئی حصوں میں تقسیم کر کے رملہ اور ایلیا (بیت المقدس) میں پھیلا دیا تھا۔ دونوں شہروں کا درمیانی فاصلہ اٹھارہ (۱۸) میل ہے۔ اربطون کا مقصد یہ تھا کہ عمرو بن عاص رضی اللہ عنہ کی قیادت میں ان دونوں عظیم شہروں پر مسلمانوں کی طرف سے کوئی فوجی کارروائی نہ ہو سکے۔ اور یقیناً دونوں شہراہمیت کے حامل تھے۔ ”رملہ“ فلسطین کا بڑا قصبہ اور ”ایلیا“ (بیت المقدس) اس کا سب سے بڑا شہر تھا۔<sup>⑥</sup> رومی بادشاہ کی طرف سے ”اربطون“ کو ”ایلیا“ کا حاکم مقرر کیا گیا تھا، یاد رہے کہ یہ وہی اربطون ہے جو اجنادین میں شکست کھانے کے بعد اپنے لاؤ لشکر سمیت یہاں بھاگ آیا تھا اور اس وقت رملہ کا حاکم تدارق تھا۔<sup>⑦</sup> اور اب آئندہ صفحات میں ان مراحل کا ذکر ہوگا جن

① دراسات فی عهد النبوة والخلافة، ص: ۳۵۵.

② ترتیب و تہذیب البدایہ والنہایہ، ص: ۶۳، ۶۴.

③ حروب القدس فی التاريخ الإسلامی والعربی، ۵/ یاسین وسوید، ص: ۳۵.

④ تاریخ الطبری: ۴/ ۴۳۱.

⑤ حروب القدس فی التاريخ الإسلامی والعربی، ص: ۳۵، ۳۶.

⑦ تاریخ الطبری: ۴/ ۴۳۲.

سے بیت المقدس فتح کرتے وقت مسلمان گزرے۔

ا: مشاغلہ (الجھانا):

خليفة راشد عمر بن خطاب رضی اللہ عنہ کی منصوبہ سازی یہ تھی کہ رومی فوجوں کو فلسطین میں عمرو بن عاص رضی اللہ عنہ سے محاذ آرا ہونے سے اس وقت تک روکا جائے جب تک کہ اجنادین میں رومی فوج پر مسلمانوں کا غلبہ نہ ہو جائے۔ تاکہ یہاں سے مکمل طور سے منمنے کے بعد بیت المقدس اور بقیہ بلاد شام پر اپنی توجہ مرکوز کی جائے۔ چنانچہ اسی منصوبہ بندی کے مطابق عمر فاروق رضی اللہ عنہ نے معاویہ رضی اللہ عنہ کو حکم دیا کہ اپنے ساتھ شہسوار مجاہدین کا قافلہ لے کر قیساریہ چلے جائیں اور وہاں کے رومی محافظ دستوں کو عمرو بن عاص رضی اللہ عنہ کی طرف بڑھنے سے الجھائے رکھیں۔ ادھر عمرو بن عاص رضی اللہ عنہ کا بالکل وہی منصوبہ تھا جو عمر بن خطاب رضی اللہ عنہ کا تھا، اس لیے آپ نے کارروائی آگے بڑھاتے ہوئے علقمہ بن حکیم الفراش اور مسروق بن فلان المکی کو ایلیا میں روم کے محافظ دستے کو الجھانے والی فوج کا امیر بنا کر روانہ کیا، وہ لوگ ایلیا (بیت المقدس) گئے اور اپنے کام میں لگ گئے۔<sup>①</sup> پھر ابو ایوب الممالکی کو ”رملہ“ میں روم کے محافظ دستوں کو الجھانے والی فوج کا امیر بنا کر بھیجا، اور ابھی عمرو بن عاص رضی اللہ عنہ کے پاس خارجی امداد پہنچ بھی نہ سکی تھی کہ آپ نے تیاری کو مزید مستحکم کرتے ہوئے محمد بن عمرو کو ان کی فوج کے ساتھ ایلیا کے محاذ پر ڈٹے ہوئے مسلم فوجیوں کی مدد کے لیے روانہ کیا۔ اسی طرح عمارہ بن عمرو بن امیہ ضمری کو ان کی فوج کے ساتھ ”رملہ“ کے محاذ پر ڈٹے ہوئے مسلم فوجیوں کی مدد کے لیے بھیجا اور آپ خود اجنادین میں قیام کر کے اربطون کے ساتھ قطعی جنگ کا انتظار کرنے لگے۔ اس دوران میں ایلیا کے محافظ دستے اپنی تفصیل سے مسلمانوں سے زبردست مورچہ لیے ہوئے تھے اور شہر مقدس کے ارد گرد جنگ کی رفتار زور پکڑ رہی تھی۔ جب کہ ٹھیک اسی وقت رومی اور اسلامی فوجیں اجنادین میں جنگ کے لیے مکمل طور سے مسلح ہو رہی تھیں اور اس کے بعد اجنادین میں جو جنگ ہوئی وہ خون ریز جنگ تھی۔<sup>②</sup> طبری کا بیان ہے کہ مسلمانوں اور رومیوں نے اجنادین میں جنگ یرموک کی طرح بڑی بے جگری سے لڑائی لڑی اور دونوں طرف سے بہت لاشیں گریں۔<sup>③</sup> عرب کے اربطون نے روم کے اربطون سے آمنے سامنے کی ٹکرائی اور اسے شکست دی، روم کا اربطون اپنی فوج کے ساتھ پیچھے ہٹ گیا، تاکہ شہر مقدس کی تفصیل کو پشت پناہ بنایا جاسکے۔ مسلمانوں نے بھی حکمت عملی کا ثبوت دیتے ہوئے اس کے لیے راستہ صاف کر دیا اور وہ شہر مقدس کے اندر چلا گیا۔<sup>④</sup>

طبری کی روایت ہے کہ اربطون کے پیچھے ہٹ جانے کے بعد علقمہ، مسروق، محمد بن عمرو اور ابو ایوب جو

① حروب القدس فی التاريخ الإسلامی والعربی، د/ یاسین وسوید، ص: ۳۶.

② حروب القدس فی التاريخ الإسلامی والعربی، د/ یاسین وسوید، ص: ۳۶.

③ تاریخ الطبری: ۴/ ۴۳۳.

④ تاریخ الطبری، ص: ۴/ ۴۳۳.

بیت المقدس کے محافظ دستوں کے مقابلہ کے لیے پہلے بھیجے گئے تھے وہ سب اجنادین آ کر عمرو بن عاص رضی اللہ عنہ سے آئے، پھر آپ اپنا پورا لشکر لے کر بیت المقدس کا محاصرہ کرنے کے لیے آگے بڑھے۔<sup>①</sup>

مسلمانوں نے عمرو بن عاص رضی اللہ عنہ کی قیادت میں بیت المقدس کے چاروں طرف پڑاؤ ڈال دیا اور جناب عمرو بن عاص رضی اللہ عنہ نے شہر والوں کے لیے محاصرہ تنگ کرنا شروع کیا۔ شہر مقدس کافی محفوظ و مستحکم تھا، اس کی فصیلوں کی حفاظت و پائیداری کے بارے میں واقعی کا بیان ہے کہ اس پر متحقیق، سنگ بار آلات، تلواریں، خود اور اعلیٰ معیار کی زہروں سے لیس سپاہی ہمہ وقت چاق و چوبند کھڑے رہتے تھے۔ بیان کیا جاتا ہے کہ محاصرہ کے تیسرے دن جنگ اس وقت شروع ہوئی جب مسلمان فصیلوں کی طرف آگے بڑھے، وہاں کے محافظ دستوں نے پیش قدمی کرتے ہوئے مسلمان فوج پر تیروں کی بوچھاڑ کر دی، مسلمانوں نے اپنی زہروں اور خودوں سے اس کا مقابلہ کیا، لڑائی صبح کے وقت شروع ہوتی اور شام کو بند ہو جاتی، اسی طرز پر کئی دنوں تک لڑائی کا سلسلہ جاری رہا اور جب دس دن اسی حالت پر گزر گئے تو گیارہویں دن ابو عبیدہ رضی اللہ عنہ اپنے ساتھ خالد بن ولید رضی اللہ عنہ، عبدالرحمن بن ابوبکر رضی اللہ عنہ اور ساتھ میں شہسوار مجاہدین و جانباز موحدین کو لے کر آ پہنچے،<sup>②</sup> انہیں دیکھ کر بیت المقدس والوں کا دل خوف سے دہل گیا۔ تاہم چار مہینے محاصرہ جاری رہا اور کوئی دن خالی نہ جاتا تھا کہ جس میں زبردست مقابلہ نہ ہوتا رہا ہو۔ اس طرح مسلمان سخت سردی، بارش اور برقیلی ہواؤں کو برداشت کرتے رہے اور صبر و عزیمت کا مظاہرہ کرتے رہے۔<sup>③</sup> یہاں تک کہ رومی فوج مسلمانوں کے محاصرہ کا مقابلہ کرنے سے مایوس ہو گئی، ان کے بطریق ”صفرونیوس“ نے اس بلائے بے درماں سے نجات پانے کے لیے اپنی آخری کوشش شروع کی اور مسلمانوں کے قائد عمرو بن عاص رضی اللہ عنہ کے نام جذبات کو بھڑکانے والا ایک خط تحریر کیا کہ ”محاصرہ ختم کر دو، شہر مقدس پر تمہیں فتح پانا ناممکن ہے۔“<sup>④</sup>

۲: استسلام (خود سپردگی):

روم کے اطربون نے عمرو بن عاص رضی اللہ عنہ کے نام جو خط روانہ کیا تھا اس میں لکھا تھا:

”تم میرے دوست ہو اور میرے ہم رتبہ ہو، تمہاری قوم میں تمہارا وہی مقام ہے جو میری قوم میں میرا مقام ہے۔ اللہ کی قسم! اجنادین کے بعد اب تم فلسطین کا کوئی حصہ فتح نہیں کر پاؤ گے۔ اس لیے واپس لوٹ جاؤ اور دھوکے میں نہ رہو، ورنہ تمہیں بھی اپنے پیش روؤں کی طرح منہ کی کھانی پڑے گی۔“<sup>⑤</sup>

① حروب القدس فی التاريخ الإسلامی والعربی، د/ یاسین وسوید، ص: ۳۷.

② حروب القدس فی التاريخ الإسلامی والعربی، د/ یاسین وسوید، ص: ۳۸.

③ حروب القدس، ص: ۳۸.

④ تاریخ الطبری: ۴/ ۴۳۳.



عمر بن عاص رضی اللہ عنہ نے اس کے پاس جوابی خط میں تحریر کیا کہ ”میں فاتح بیت المقدس ہوں“ اور خط اپنے قاصد کے ذریعے سے بھیجے ہوئے قاصد کو نصیحت کی کہ ارطوبن سے اس خط کا جواب لے کر لوٹے۔ جب ارطوبن نے عمرو بن عاص رضی اللہ عنہ کا خط پڑھا تو ہنسنے لگا اور کہا: ”بیت المقدس کے فاتح کا نام عمر ہے“ قاصد نے ارطوبن کی بات عمرو بن عاص رضی اللہ عنہ کو بتائی، تو عمرو رضی اللہ عنہ نے فوراً اندازہ لگا لیا کہ ارطوبن امیر المومنین عمر رضی اللہ عنہ کی طرف اشارہ کر رہا ہے۔ ❶ عمرو بن عاص رضی اللہ عنہ نے خلیفہ راشد کے نام خط لکھا اور ارطوبن کی بات نقل کرتے ہوئے کہا کہ اس کے نزدیک امیر المومنین عمر ہی بیت المقدس فتح کر سکتے ہیں۔ نیز عمرو بن عاص رضی اللہ عنہ خط میں آپ سے مدد کا مطالبہ کیا اور آئندہ کی کارروائی سے متعلق رائے اور مشورہ لیتے ہوئے لکھا:

”میں سخت ترین اور سنگین جنگ میں لگا ہوا ہوں، ایسے شہر میں ہوں جو آپ کے سامنے سپر انداز ہونے کو تیار ہے، آگے آپ کی مرضی۔“ ❷

چنانچہ صلاح و مشورہ کے بعد ایک امدادی فوج لے کر عمر رضی اللہ عنہ شام کی طرف نکل پڑے۔ سیدنا علی بن ابی طالب رضی اللہ عنہ کو مدینہ میں اپنا قائم مقام بنایا اور خود جابیہ پہنچ گئے۔ آپ کے پہنچنے کے بعد ایلیا (بیت المقدس) والے خود سامنے آئے اور جزیہ کی ادائیگی پر مصالحت کی اور بیت المقدس کے دروازے ان کے لیے کھول دیے۔ ❸

### ۳: بیت المقدس کا محاصرہ کس نے کیا؟ روایات کا اختلاف اور تحقیق کا نتیجہ:

مورخ طبری نے بیت المقدس کے محاصرہ سے متعلق کئی روایتیں نقل کی ہیں۔ ایک روایت کے مطابق محاصرہ عمرو بن عاص رضی اللہ عنہ نے کیا تھا اور ایک روایت میں ہے کہ عمر رضی اللہ عنہ کے شام آنے کی وجہ یہ تھی کہ جب ابو عبیدہ بیت المقدس پہنچے تو وہاں کے لوگوں نے شام کی دیگر بستیوں کی طرح یہاں بھی صلح کی پیش کش کی اور کہا کہ معاہدہ عمر فاروق رضی اللہ عنہ کے ساتھ سے ہوگا تو ابو عبیدہ نے عمر فاروق رضی اللہ عنہ کو اس سلسلہ میں خط لکھا اور آپ نے مدینہ میں علی بن ابی طالب رضی اللہ عنہ کو اپنا قائم مقام بنا کر امدادی فوج لے کر شام کی طرف سفر کیا۔ ابن اثیر سے بھی دو روایات منقول ہیں اور دونوں طبری کی روایتوں سے بالکل ملتی جلتی ہیں۔ ❹ جب کہ واقدی نے بیت المقدس کے محاصرہ اور اس دوران عمر فاروق رضی اللہ عنہ سے مشورہ اور رومی محافظ دستوں سے بات چیت کو ابو عبیدہ رضی اللہ عنہ کی طرف منسوب کیا ہے۔ اس کا خیال ہے کہ ابو عبیدہ رضی اللہ عنہ نے سات قائدوں کی قیادت میں پینتیس (۳۵) ہزار مجاہدین کو بیت المقدس فتح کرنے کے لیے بھیجا اور ہر قائد کے ساتھ پانچ ہزار فوجی تھے۔ ان ساتوں قائدین میں خالد بن ولید، یزید بن ابی سفیان، شرجیل بن حسنہ، مرقال بن ہاشم بن ابی وقاص، مسیب بن نجیہ فزاری، قیس بن ہبیرہ مرادی

❶ تاریخ الطبری: ۴/ ۴۳۳.

❷ تاریخ الطبری: ۴/ ۴۳۳.

❸ حروب القدس فی التاريخ الإسلامی والعربی / د: یاسین سوید ص: ۴۰.

❹ تاریخ الطبری: ۴/ ۴۳۳.

اور عروہ بن مہمل بن یزید رضی اللہ عنہ شامل تھے۔ ان ساتوں قائدوں کو سات دنوں میں بھیجا، ہر روز ایک قائد اپنی فوج لے کر روانہ ہوتا اور جب مسلم فوجوں اور شہر مقدس کے محافظ دستوں کے درمیان کئی دنوں میں اچھی طرح جنگ چھڑ گئی تو آخر میں آپ بھی ان سے جا ملے۔<sup>①</sup>

واقدی آگے لکھتا ہے کہ باشندگان ایلیا ابو عبیدہ رضی اللہ عنہ کے پاس آئے اور مصالحت کے ذریعے سے شہر میں داخل ہونے کی درخواست کرنے لگے، بشرطیکہ مصالحت امیر المؤمنین عمر فاروق رضی اللہ عنہ کے ذریعے سے عمل میں آئے، پھر طبری اور ابن اثیر کے موافق روایتیں نقل کرنے کے بعد کہتا ہے کہ ابو عبیدہ رضی اللہ عنہ نے خلیفہ راشد عمر فاروق رضی اللہ عنہ کے نام خط لکھ کر واقعہ کی تفصیل بتائی اور اس کے بعد خلیفہ راشد بیت المقدس کی طرف چل پڑے اور شہر کی تفصیل کے پاس آ کر اترے۔ پھر بیت المقدس کا بطریق آپ کے پاس آیا، اپنا تعارف پیش کیا اور کہا: اللہ کی قسم! یہ وہی شخص ہے جس کے (فاتح قدس) ہونے کی صفت ہم اپنی کتابوں میں پاتے ہیں۔ یہی ہمارے ملک کا فاتح ہوگا۔<sup>②</sup> عمر فاروق رضی اللہ عنہ سے ملاقات کرنے کے بعد وہ اپنی قوم کے پاس گیا اور اسے حقیقت حال سے خبردار کیا، تمام لوگ خوشی خوشی عمر رضی اللہ عنہ کی اطاعت کے لیے دوڑ پڑے اور چونکہ طویل محاصرہ نے ان کی زندگی اجیرن کر دی تھی اس لیے تفصیل کے تمام دروازے کھول دیے اور سب لوگ عمر فاروق رضی اللہ عنہ کے پاس پہنچ کر آپ سے عہد و میثاق اور ذمہ کے طالب ہوئے اور جزیہ دینے کا اقرار کیا۔

لیکن ہم واقدی کی اس روایت کو بعید از قیاس سمجھتے ہیں، کیونکہ ہمیں یقینی طور سے معلوم ہے کہ جس وقت عمرو بن عاص رضی اللہ عنہ بیت المقدس کا محاصرہ کیے ہوئے تھے آپ کے دوسرے ساتھی یرموک، دمشق اور نخل کے مسلم قائدین بلاد شام کے مختلف علاقوں کو فتح کرنے میں تھے، چنانچہ ابو عبیدہ رضی اللہ عنہ اور ان کے ساتھ خالد بن ولید رضی اللہ عنہ نے حصص، حماة، قسریں اور حلب کو فتح کر کے شامی ساحل کے راستے جنوب میں انطاکیہ، لاذقیہ اور عرقہ کو فتح کیا اور یزید بن ابوسفیان رضی اللہ عنہ نے جنوب میں بیروت سے صیدا تک اور شمال میں عسقلان سے صور تک فتح کا پرچم لہرایا۔<sup>③</sup>

اور بلاذری اپنی روایت میں کہتے ہیں کہ ”فتح“ کرنے کے بعد عمرو بن عاص رضی اللہ عنہ ہی نے بیت المقدس کا محاصرہ کیا اور ابو عبیدہ رضی اللہ عنہ قسریں اور اس کے مضافاتی علاقوں کو فتح کرنے کے بعد ۱۶ ہجری میں وہاں اس وقت پہنچے جب کہ عمرو بن عاص رضی اللہ عنہ بیت المقدس کا محاصرہ کیے ہوئے تھے۔<sup>④</sup> ایلیا والوں نے ابو عبیدہ رضی اللہ عنہ سے شام کے دیگر صلح کردہ شہروں کی طرح صلح اور امان کی درخواست کی اور یہ بھی کہا کہ معاہدہ عمر بن خطاب رضی اللہ عنہ

① فتوح الشام: ۱/ ۲۱۶ تا ۲۱۷۔

② حروب القدس فی التاریخ اسلامی والعربی ص: ۴۱، ۴۲۔

③ حروب القدس فی التاریخ اسلامی والعربی ص: ۴۱، ۴۲۔

④ فتوح البلدان (۱/ ۱۸۸، ۱۸۹)۔

کی موجودگی میں ہو۔ پھر ابو عبیدہ رضی اللہ عنہ نے سیدنا عمر رضی اللہ عنہ کو اس سلسلے میں خط لکھا اور آپ دمشق جا ہیے پہنچے، پھر وہاں سے بیت المقدس کے لیے روانہ ہوئے اور بیت المقدس پہنچ کر وہاں کے لوگوں سے معاہدہ صلح تحریر کیا، اس طرح بیت المقدس ۷ ہجری میں فتح ہوا۔ اس کے بعد بلاذری لکھتے ہیں کہ فتح بیت المقدس کے بارے میں دیگر سندوں سے دوسری روایات بھی منقول ہیں۔<sup>①</sup>

بہر حال مورخین کی متعدد روایتوں کو سامنے رکھتے ہوئے ہم طبری کی پہلی روایت کو رائج مانتے ہیں جس کا ماحصل یہ ہے کہ بیت المقدس کا محاصرہ عمرو بن عاص رضی اللہ عنہ نے کیا تھا، ابو عبیدہ رضی اللہ عنہ نے نہیں اور اپنی تحقیق میں ہم اس نتیجے پر پہنچتے ہیں کہ ممکن ہے ابو عبیدہ رضی اللہ عنہ مسلمانوں کے جنرل کمانڈر ہونے کے ناتے بیت المقدس کی فتح سے متعلق رائے مشورہ کرنے کی غرض سے جابیہ میں جا کر امیر المومنین عمر فاروق رضی اللہ عنہ سے ملے ہوں، کیونکہ تاریخی روایات سے اس بات کا پختہ ثبوت ملتا ہے کہ جابیہ میں آپ کے پہنچنے اور شام کے تمام امراء لشکر کی مجلس شوریٰ بلانے کے وقت یزید رضی اللہ عنہ کے بعد خلیفہ راشد سے ملنے والے آپ ہی دوسرے شخص تھے اور جس مجلس میں یزید رضی اللہ عنہ، شریحیل رضی اللہ عنہ اور شام کے دیگر بڑے قائدین فوج کے سامنے بیت المقدس کے باشندوں سے معاہدہ صلح اور شہر مقدس سوئپ دینے کی باتیں ہو رہی تھیں اس میں ابو عبیدہ رضی اللہ عنہ بھی حاضر تھے۔ البتہ معاہدہ صلح میں آپ کا نام بحیثیت گواہ درج نہ کیا گیا جب کہ عمرو بن عاص، عبدالرحمن بن عوف، معاویہ بن ابوسفیان اور خالد بن ولید رضی اللہ عنہ کے نام بحیثیت گواہ درج ہیں، یہ معاہدہ صلح کے الفاظ سے واضح ہوتا ہے۔ بلاشبہ یہ بات کہنے کے علاوہ ہمارے پاس کوئی توجیہ نہیں کہ جس فوج نے بیت المقدس کا محاصرہ کیا تھا اس کے قائد ابو عبیدہ رضی اللہ عنہ نہیں تھے، بلکہ عمرو بن عاص رضی اللہ عنہ تھے۔<sup>②</sup> (کیونکہ آپ کی قیادت میں محاصرہ ہوتا تو آپ کا نام بحیثیت گواہ کے ضرور درج کیا جاتا)۔

۴: معاہدہ نامہ:

طبری کی روایت کے مطابق جو معاہدہ طے پایا تھا وہ یہ تھا:

”بسم اللہ الرحمن الرحیم! یہ وہ امان ہے جو اللہ کے بندے امیر المومنین عمر نے ”ایلیا“ (بیت المقدس) کے لوگوں کو دی۔ یہ امان ان کی جان، مال، گرجا، صلیب، تندرست، بیمار اور ان کے تمام مذہب والوں کے لیے ہے، نہ ان کے گرجاؤں کو مسکن بنایا جائے گا اور نہ وہ ڈھائے جائیں گے۔ گرجاؤں اور ان کے احاطوں، صلیب اور اموال میں کوئی کمی نہیں کی جائے گی، مذہب کے بارے میں ان پر جبر نہیں کیا جائے گا، نہ ان میں کسی کے ساتھ بدسلوکی کرنے کی اجازت دی جائے گی۔ ایلیا میں ان کے ساتھ یہودی نہیں رہنے پائیں گے۔ ایلیا والوں پر فرض ہے کہ اور شہروں کی طرح جزیہ دیں اور رومیوں اور چوروں کو نکال دیں۔ ان رومیوں میں سے جو شہر سے نکلے گا اس کی جان

اور مال کو امن ہے یہاں تک کہ وہ اپنی پناہ گاہ میں پہنچ جائے، اور جو ایلیا ہی میں رہنا پسند کرے اسے بھی امن ہے لیکن اسے جزیہ دینا ہوگا اور ایلیا والوں میں سے جو لوگ جان اور مال لے کر رومیوں کے ساتھ چلے جانا چاہیں انہیں اور ان کے گرجاؤں کے جو لوگ ہیں ان میں سے اگر کوئی یہاں رہنا چاہے تو رہ سکتا ہے، اسے بھی ایلیا والوں کی طرح جزیہ ادا کرنا ہوگا۔ اگر کوئی رومیوں کے ساتھ جانا چاہے تو چلا جائے اور اگر کوئی اپنے اہل و عیال میں واپس ہونا چاہے تو ہو جائے، ان سے کوئی چیز نہیں لی جائے گی، یہاں تک کہ وہ اپنی کھیتیاں کاٹ لیں۔ جو کچھ اس تحریر میں ہے اس پر اللہ کا، رسول اللہ ﷺ کا، خلفاء کا اور مسلمانوں کا ذمہ ہے بشرطیکہ یہ لوگ جزیہ مقررہ ادا کرتے رہیں۔ اس معاہدہ پر خالد بن ولید، عمرو بن عاص، عبدالرحمن بن عوف اور معاویہ بن ابوسفیان گواہ ہیں، یہ معاہدہ ۱۵ ہجری میں لکھا گیا۔“ ۱

## اہم دروس و عبرت اور فوائد

**الف: وائلہ بن اسقع رضی اللہ عنہ کا فدائی موقف:**

وائلہ بن اسقع رضی اللہ عنہ کا بیان ہے کہ میں باب جابیہ پر..... جو دمشق کے دروازوں میں سے ایک دروازہ ہے..... کافی شور و ہنگامہ سن رہا تھا، تھوڑی دیر ٹھہر گیا، دیکھا کہ جنگی گھوڑوں کا قافلہ ادھر سے گزر رہا تھا، میں نے آگے نکلنے کا موقع دے دیا، پھر پیچھے سے تکبیر کا نعرہ لگاتے ہوئے ان پر حملہ کر دیا۔ انہوں نے سمجھا کہ شاید ہمیں گھیر لیا گیا ہے، اس لیے اپنے قائد کو چھوڑ کر وہ شہر کی طرف بھاگے، میں نے اس پر زور دار نیزہ مارا اور گھوڑے سے گرا دیا، پھر اس کے گھوڑے پر سوار ہو کر لگام ہاتھ میں لی اور گھوڑے کو ایڑ لگا دی، اس کے ساتھی آگے رک کر میری طرف متوجہ ہوئے، مجھے تنہا دیکھ کر میرا پیچھا کیا، میں نے اپنے قریب آتے ایک شہ سوار کو نیزہ مارا اور اسے قتل کر دیا، پھر دوسرا قریب آیا اسے بھی مار گرایا اور گھوڑا دوڑاتے ہوئے خالد بن ولید رضی اللہ عنہ کے پاس پہنچ گیا، جب میں ان کو اپنے واقعہ کی خبر دے رہا تھا تو دیکھا کہ رومیوں کا جنرل کمانڈر دمشق والوں کے لیے آپ سے امان مانگ رہا ہے۔“ ۲

**ب: معرکہ فحل سے کچھ پہلے رومیوں کے پاس معاذ بن جبل رضی اللہ عنہ کی سفارت:**

معرکہ فحل سے کچھ پہلے اور مسلمانوں اور رومیوں کے درمیان چند ایک جھڑپیں ہو جانے کے بعد رومیوں کے جنرل کمانڈر نے مسلمانوں سے کہلوایا بھیجا کہ ہمارے پاس اپنا کوئی سفیر بھیجیں، تمہارے مطالبات اور مقاصد کو ہم اس سے جاننا چاہیں گے اور اپنے عزائم سے اس کو آگاہ کریں گے۔ ابو عبیدہ رضی اللہ عنہ نے مسلمانوں کی طرف سے

بات چیت کرنے کے لیے معاذ بن جبل رضی اللہ عنہ کو سفیر بنا کر بھیجا، رومیوں نے آپ کے استقبال کے لیے تیاریاں کیں، زیب وزینت کی عمدہ سے عمدہ چیزوں، قیمتی و چمکدار اسلحوں، نگاہیں خیرہ کر دینے والے بیش قیمت قالینوں اور پردوں سے مجلس سجائی تاکہ معاذ رضی اللہ عنہ اپنے مقصد سے بہک جائیں یا کم از کم نفسیاتی طور پر دب جائیں اور یہ شان و شوکت انہیں مرعوب کر دے۔ لیکن آپ نے ان کی اس زیب وزینت کی محفل کو کوئی اہمیت نہ دے کر سب کو اچھنبھے میں ڈال دیا، آپ نے زہد و تواضع کا مظاہرہ کر کے دل گرنگی کی تمام تدبیروں اور بہکاوے کی تمام چالوں کو ناکام کر دیا، بلکہ رومیوں کے خلاف اس موقع کو بطور ہتھیار استعمال کیا، بایں طور کہ اپنے گھوڑے کی لگام اپنے ہاتھ میں رکھی، رومی کمانڈر کے غلام کو اسے دینے سے انکار کر دیا، آپ کے استقبال کے لیے جو مجلس سجائی گئی تھی اس پر بیٹھنے سے یہ کہتے ہوئے انکار کر دیا کہ اپنے کمزوروں کا حق مار کر تم جس فرش و قالین کی مجلس سجاتے ہو میں اس پر نہیں بیٹھوں گا اور نگلی زمین پر بیٹھ گئے، پھر کہنے لگے:

”میں اللہ کے بندوں میں سے اس کا ایک بندہ ہوں، اللہ کی زمین پر بیٹھتا ہوں، اللہ کا مال لے کر

اپنے بھائیوں پر ظلم نہیں کرتا ہوں۔“ ❶

ان کے درمیان اور بھی گفتگو ہوئی، انہوں نے آپ سے اسلام کے بارے میں پوچھا، آپ نے انہیں اسلام کا تعارف کرایا، انہوں نے عیسیٰ علیہ السلام کے بارے میں مسلمانوں کا عقیدہ پوچھا، آپ نے اس آیت کریمہ کی تلاوت فرمائی:

﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۖ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾ (آل عمران: ۵۹)

”اللہ تعالیٰ کے نزدیک عیسیٰ علیہ السلام کی مثال ہو بہو آدم علیہ السلام کی مثال ہے جسے مٹی سے بنا کر کہہ دیا کہ ہو جا! پس وہ ہو گیا۔“

آپ نے ان کے سامنے مسلمانوں کا مقصد واضح کیا اور یہ آیت پڑھ کر سنائی:

﴿يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً﴾

(التوبة: ۱۲۳)

”اے ایمان والو! ان کفار سے لڑو جو تمہارے آس پاس ہیں اور ان کو تمہارے اندر سختی پانی چاہیے۔“

رومیوں نے توہین آمیز لہجے میں کہا کہ اہل فارس پر مسلمانوں کو اس لیے فتح مل گئی تھی کہ ان کا بادشاہ مر گیا تھا، روم والوں پر تمہاری فتح نہ ہوگی کیونکہ ان کا بادشاہ زندہ ہے اور فوجوں کا کوئی شمار ہی نہیں۔ آپ نے نہایت بے باکی سے کہا: اگر تمہارا بادشاہ ہرقل ہے تو ہمارا بادشاہ اللہ ہے اور ہمارا امیر ہم ہی میں سے ایک آدمی ہے، اگر

وہ قرآنی ہدایات اور نبوی تعلیمات کے مطابق ہم میں کام کرتا ہے تو ہم اسے اپنا امیر مانتے ہیں اور اگر وہ اس سے ہٹ جاتا ہے تو اسے منصب سے ہٹا دیتے ہیں۔ وہ ہم سے الگ تھلگ ہو کر نہیں رہتا، نہ تکبر کرتا ہے اور نہ ہم پر اقتدار کا رعب جماتا ہے اور رومی فوجوں کی کثرت کے جواب میں یہ آیت تلاوت فرمائی:

﴿كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ ﴿٢٤٩﴾﴾

(البقرة: ۲۴۹)

”کتنی ہی تھوڑی جماعتیں زیادہ جماعتوں پر اللہ کے حکم سے غالب آ گئیں اور اللہ صبر کرنے والوں کے ساتھ ہے۔“

اور آخر میں جب رومی معاذ رضی اللہ عنہ کو مرعوب نہ کر سکے اور نگاہیں چکا چوندھ کر دینے والے اسباب آرائش سے بھی ان سے اپنا مقصد حاصل نہ کر سکے تو اصل موضوع کی طرف لوٹے اور مسلمانوں سے اس شرط پر صلح کی درخواست کی کہ بقاء اور متصل علاقے مسلمان لے لیں اور مصالحت ہو جائے۔ معاذ رضی اللہ عنہ نے انہیں خبردار کیا اور کہا: ہمارے سامنے تین چیزیں ہیں، ان میں سے کسی ایک کو قبول کرنا ہوگا، اسلام، یا جزیہ یا پھر جنگ۔ یہ سننا تھا کہ وہ سب بہت ناراض ہوئے اور کہا: جاؤ اپنے ساتھیوں کے پاس چلے جاؤ، وہ دن دور نہیں جب ہم تمہیں رسیوں میں باندھیں گے۔ معاذ رضی اللہ عنہ نے کہا: رہا رسیوں میں باندھنا، تو یہ ہرگز نہیں ہو سکتا۔ البتہ ہمارا آخری فرد جان دینے تک لڑتا رہے گا یا ہم تمہیں ذلیل و رسوا کر کے یہاں سے نکال باہر کریں گے۔ اتنا کہہ کر آپ واپس لوٹ آئے۔ ❶ اس طرح اس سفارت میں معاذ رضی اللہ عنہ کی شخصیت ایک مدبر سیاسی، ماہر فوجی اور حکیم داعی کی حیثیت سے نمودار ہوئی، جو اپنے دشمن کے دلائل کا منہ توڑ جواب دیتے اور چبھتے ہوئے الزامی اعتراضات کرتے رہے، ان کے عیوب اور رعایا پر جبر و تسلط کو گناتے ہوئے انہی کے مذہب کا واسطہ دیتے اور اسلام کی طرف بلاتے رہے۔ جہاں تک ان کے مرعوب کرنے اور نفسیاتی جنگ کی بات ہے تو آپ نے اس کا جواب خوف و دھمکی سے نہیں دیا، بلکہ واقعیت پسندی کا مظاہرہ کیا اور اپنا مقصد صاف لفظوں میں بتا دیا۔ پھر اپنی قیادت کے پاس واپس آ گئے اور مسلم قیادت نے جو کچھ انہوں نے کیا اور رومیوں سے کہا اس کی تائید کی۔ ❷ مسلمان اپنے دشمن سے جنگ کرنے سے پہلے اسے اسلام کی دعوت دیتے تھے۔

**ج: فتح قیساریہ میں عبادہ بن صامت رضی اللہ عنہ کا موقف:**

قیساریہ کے محاصرہ کے موقع پر عبادہ بن صامت رضی اللہ عنہ اسلامی فوج کے مینہ کے قائد تھے۔ آپ اپنی فوج کو نصیحت کرنے کھڑے ہوئے، انہیں گناہوں سے بچنے اور اپنا محاسبہ کرنے کا حکم دیا، پھر مجاہدین کا ایک ہجوم لے کر آگے بڑھے اور بہت سارے رومیوں کو قتل کیا، لیکن اپنے مقصد میں اچھی طرح کامیاب نہ ہوئے۔ دوبارہ اپنی

جگہ واپس آ گئے، اپنے ساتھیوں کو لڑنے مرنے پر جوش دلایا اور اپنے ساتھ اتنا بڑا ہجوم لے کر حملہ کرنے کے بعد بھی نامراد لوٹنے پر کافی حیرت و تعجب کا اظہار کیا اور کہا: ”اے اسلام کے پاسبانو! میں بیعت عقبہ میں شریک ہونے والے نقباء میں سب سے کم عمر تھا، لیکن مجھے سب سے لمبی عمر ملی، اللہ نے میرے حق میں فیصلہ کیا کہ مجھے زندہ رکھا، یہاں تک کہ آج یہاں تمہارے ساتھ اس دشمن سے لڑ رہا ہوں، قسم ہے اس ذات کی جس کے ہاتھ میں میری جان ہے! میں نے مومنوں کی جماعت لے کر جب بھی مشرکوں کی جماعت پر حملہ کیا انہوں نے ہمارے لیے میدان خالی کر دیا اور اللہ نے ان پر ہمیں فتح دی۔ کیا بات ہے کہ تم نے ان پر حملہ کیا اور ان کو ہٹا نہ سکے۔“ پھر ان کے بارے میں آپ کو جو اندیشہ لاحق تھا اسے ان لفظوں میں بیان کیا: ”مجھے تمہارے بارے میں دو چیزوں کا اندیشہ ہے، یا تو تم میں کوئی خائن ہے یا جب تم نے حملہ کیا تو مخلص نہیں تھے۔“ اس کے بعد آپ نے انہیں صدق دل سے شہادت مانگنے کی تلقین کی اور کہا کہ میں تم میں سب سے پیش پیش رہوں گا اور ہر گز پیچھے نہ ہٹوں گا، یہاں تک کہ اللہ تعالیٰ فتح سے نواز دے یا شہادت کی موت عطا فرمائے۔ چنانچہ جب رومی اور مسلمان آپس میں ٹکرائے تو عبادہ بن صامت رضی اللہ عنہ اپنے گھوڑے سے کود کر پیدل ہو گئے، عمیر بن سعد انصاری رضی اللہ عنہ نے آپ کو پیدل دیکھا تو امیر لشکر کے پیدل لڑنے کی بات مسلمانوں میں عام کر دی اور کہا کہ سب لوگ انہی کی طرح ہو جائیں۔ چنانچہ سب نے رومیوں سے زبردست معرکہ آرائی کی اور انہیں پست کر دیا بالآخر وہ بھاگ کر شہر میں قلعہ بند ہو گئے۔ ❶

### د: معرکہ مرج الصفر میں ام حکیم بنت حارث بن ہشام رضی اللہ عنہا:

ام حکیم بنت حارث بن ہشام رضی اللہ عنہا عکرمہ بن ابوجہل رضی اللہ عنہ کی زوجیت میں تھیں، عکرمہ شام کے معرکوں میں سے کسی معرکہ میں شہید ہو گئے تھے۔ ❷ انہوں نے چار ماہ دس دن عدت گزاری، یزید بن ابی سفیان رضی اللہ عنہ انہیں پیام نکاح دیتے اور خالد بن سعید رضی اللہ عنہ بھی ان سے نکاح کے خواہاں تھے، ام حکیم نے خالد کا پیغام نکاح قبول کر لیا اور ان سے شادی کر لی۔ خالد رضی اللہ عنہ اجنادین، فحل اور مرج الصفر کے معرکوں میں برابر کے شریک تھے، چنانچہ جب مسلم فوج مرج الصفر میں اتری تو خالد بن سعید رضی اللہ عنہ نے ام حکیم رضی اللہ عنہا کے ساتھ خلوت چاہی، ام حکیم رضی اللہ عنہا کہنے لگیں: اگر ان لشکروں کے پست ہو جانے تک آپ خلوت کو موخر کر دیتے تو بہتر ہوتا۔ خالد رضی اللہ عنہ نے کہا: مجھے لگتا ہے کہ آج میں انہی لشکروں میں شہید ہو جاؤں گا۔ ام حکیم رضی اللہ عنہا نے کہا: پھر تو آپ کی مرضی۔ چنانچہ خالد رضی اللہ عنہ نے مرج الصفر کے ایک پل کے پاس شب زفاف منائی اور اسی وجہ سے تاریخ میں اس کا نام ”ام حکیم کا پل“ پڑ گیا، صبح ہوئی تو خالد رضی اللہ عنہ نے ولیمہ کیا، سب کو کھلایا اور جب سب لوگ کھا کر فارغ ہوئے تو دیکھا کہ روم کی فوج اپنی صفوں کو درست کر چکی ہے۔ مسلمانوں میں سے خالد بن سعید رضی اللہ عنہ آگے بڑھے اور جاں فروشی

❶ الانصار فی العصر الراشدی، ص: ۲۰۹.

❷ بعض مورخین کے نزدیک معرکہ یرموک میں اور بعض کے نزدیک اجنادین اور بعض کے نزدیک فحل میں ان کی شہادت ہوئی تھی۔

کے جوہر دکھاتے ہوئے اللہ کے راستہ میں شہید کر دیے گئے۔ ام حکیم رضی اللہ عنہا نے بھی اپنے کپڑے کس لیے اور مقابلہ کے لیے ڈٹ گئیں۔ ان کے کپڑوں پر خوشبو کے نشانات صاف طور سے دیکھے جاسکتے تھے۔ اس دن مسلمانوں نے دریا پر زبردست جنگ لڑی اور دونوں فوجوں نے بے جگری کا ثبوت دیا، تلواروں نے ایک دوسرے کو خوب کاٹا، اس دن ام حکیم رضی اللہ عنہا نے جس خیمہ میں خالد بنی اللہ کے ساتھ شب زفاف منائی تھی اس کی چوبوں سے سات رومی کافروں کو جہنم رسید کیا۔<sup>①</sup>

**ھ: شاہ روم قیصر کا الوداعی سلام، شام والوں کے نام:**

۱۵ ہجری میں ہرقل اپنے لاؤ لشکر کے ساتھ پیچھے ہٹا اور شام سے بلاد روم کوچ کر گیا۔<sup>②</sup> بعض مورخین اسے ۱۶ ہجری کا واقعہ بتاتے ہیں۔<sup>③</sup> ہرقل جب بیت المقدس کی زیارت کے لیے جاتا اور واپس ہوتا تو کہتا: اے سور یہ تجھے میرا سلام، الوداع کہنے والے کا سلام، جو تجھ سے اپنی کوئی ضرورت پوری نہ کر سکا اور اب نامراد لوٹ رہا ہے۔ جب شام سے کوچ کا پختہ ارادہ کر لیا اور ”رہا“<sup>④</sup> پہنچا تو وہاں کے لوگوں سے کہا کہ میرے ساتھ روم تک چلو، انہوں نے کہا: تمہارے ساتھ جانے سے تمہارے حق میں ہم بہتر سمجھتے ہیں کہ یہیں قیام کریں۔ وہ سب کو چھوڑ کر آگے بڑھا اور ”شمشاط“<sup>⑤</sup> پہنچا، وہاں ایک ٹیلے پر کھڑا ہوا اور بیت المقدس کی طرف نگاہ اٹھائی اور اس سے مخاطب ہو کر کہنے لگا: اے سور یہ تجھے الوداعی سلام، اب اس کے بعد کبھی ملاقات نہ ہوگی۔<sup>⑥</sup> پھر ہرقل وہاں سے چل کر قسطنطنیہ آیا، وہی اس کا پایہ تخت رہا۔

ہرقل کے ساتھ ایک شخص تھا جو مسلمانوں کے ساتھ قید رہ چکا تھا اس سے اس نے پوچھا: مجھے بتاؤ کہ یہ کون سی قوم ہے؟ اس نے کہا: میں تمہارے سامنے ان کی ایسی تصویر کشی کروں گا گویا تم انہیں آنکھوں سے دیکھ رہے ہو۔ وہ دن کو شہ سوار اور رات کو عبادت گزار ہوتے ہیں، حرام کا ایک لقمہ بھی نہیں کھاتے، بغیر سلام کیے کسی کے پاس داخل نہیں ہوتے۔ جو ان سے پنچہ آزمائی کرتا ہے وہ اس کا صفایا ہی کر دیتے ہیں۔ بادشاہ نے کہا: اگر تم اپنی بات میں سچے ہو تو یقیناً وہ دن دور نہیں جب وہ ہمارے اس تخت و تاج کے مالک ہو جائیں گے۔<sup>⑦</sup>

**و: اللہ نے تمہیں اسلام کے ذریعے سے عزت دی ہے:**

جب سیدنا عمر رضی اللہ عنہ اپنے گدھے پر سوار ایک طرف دونوں پاؤں لٹکائے ہوئے عام آدمی کی طرح شام پہنچے تو ابو عبیدہ نے کہا: اے امیر المومنین! ابھی بڑے بڑے لوگ آپ کا استقبال کرنے آئیں گے۔ (بہتر ہوگا کہ ٹھیک سے بیٹھ جائیں) آپ نے فرمایا: اللہ نے تمہیں اسلام کے ذریعے سے عزت بخشی ہے، اس کو چھوڑ کر دوسری

② تاریخ الطبری: ۴/۴۲۸۔

① تاریخ الطبری: ۴/۴۲۸۔

③ ترتیب و تہذیب البدایہ و النہایہ، ص: ۶۶۔ ④ موصل اور شام کے درمیان جزیرہ کا ایک شہر ہے۔

⑤ فرات کی ساحل پر آرمینیا اور شام کے درمیان آرمینیا سے متصل ایک شہر ہے۔

⑦ تاریخ الطبری: ۴/۴۲۹۔

⑥ تاریخ الطبری: ۴/۴۲۹۔



چیزوں میں تم جتنی بھی عزت پانا چاہو وہ تمہیں ذلیل کر دے گا۔ ❶

ز: شام پہنچنے کے بعد باب جابیہ پر خطبہ:

سیدنا عمر رضی اللہ عنہ نے باب جابیہ پر خطبہ دیتے ہوئے فرمایا کہ جس طرح آج میں یہاں کھڑا ہوں اسی طرح رسول اللہ ﷺ ایک مرتبہ کھڑے ہوئے اور فرمایا:

(( اِسْتَوْصُوا بِأَصْحَابِي خَيْرًا اِنَّ الَّذِيْنَ يَلُوْنُهُمْ ثُمَّ الَّذِيْنَ يَلُوْنُهُمْ ، ثُمَّ يَغْشُوْا الْكَذِبُ حَتّٰى اِنَّ الرَّجُلَ لَيَبْتَدِيْ بِالشَّهَادَةِ قَبْلَ اَنْ يُسْأَلَهَا فَمَنْ اَرَادَ مِنْكُمْ بِحَبْحَةِ الْجَنَّةِ فَلْيَلْزِمِ الْجَمَاعَةَ فَاِنَّ الشَّيْطَانَ مَعَ الْوَاحِدِ ، وَهُوَ مِنَ الْاِثْنَيْنِ اَبْعَدُ لَا يَخْلُوْنَ اَحَدُكُمْ بِامْرَاَةٍ فَاِنَّ الشَّيْطَانَ ثَالِثُهُمَا وَمَنْ سَرَتْهُ حَسَنَتُهُ وَسَاءَتْهُ سَيِّئَتُهُ فَهُوَ مُؤْمِنٌ . )) ❷

”میرے صحابہ سے بہتر برتاؤ کرو، پھر ان سے جو ان کے بعد ہوں گے، پھر ان سے جو ان کے بعد ہوں گے، پھر جھوٹ عام ہو جائے گا، یہاں تک کہ ایک آدمی گواہی کا مطالبہ کیے جانے سے پہلے گواہی دے گا، لہذا جسے جنت کی نعمتیں چاہئیں اس کے لیے ضروری ہے کہ مسلمانوں کی جماعت کے ساتھ رہے، کیونکہ تنہا رہنے والے کے ساتھ شیطان رہتا ہے اور اس کی بہ نسبت دو آدمیوں سے دور رہتا ہے۔ تم میں کوئی مرد کسی (اجنبی) عورت کے ساتھ تنہائی میں ہرگز نہ ہو، کیونکہ اس وقت شیطان ان دونوں کا تیسرا ساتھی ہوتا ہے اور جو شخص اپنی نیکیوں سے فرحت پائے اور برائیوں سے غمزہ ورنجیدہ ہو جائے وہ کامل مومن ہے۔“

ح: اے ابو عبیدہ! تمہارے علاوہ ہم سب کو دنیا نے بدل دیا:

جب سیدنا عمر رضی اللہ عنہ شام پہنچے تو ابو عبیدہ رضی اللہ عنہ سے کہا: مجھے اپنے گھر لے چلو، انہوں نے کہا: آپ میرے پاس کیا کریں گے؟ شاید آپ بہت گہری نگاہ سے میرا جائزہ لینا چاہتے ہیں۔ چنانچہ آپ ابو عبیدہ رضی اللہ عنہ کے گھر میں داخل ہوئے، آپ کو کوئی قابل اعتراض چیز نظر نہ آئی۔ آپ نے پوچھا: تم مسلمانوں کے امیر ہو اور تمہارے پاس ایک زین، پرانے مشکیزے اور چند برتنوں کے علاوہ کچھ دیکھ نہیں رہا ہوں، تمہارا اور سامان کہاں ہے؟ کیا تمہارا کھانا تیار ہے؟ ابو عبیدہ اٹھ کر نوکری کے پاس گئے اور روٹی کے چند ٹکڑے نکال لائے۔ سیدنا عمر رضی اللہ عنہ یہ دیکھ کر رونے لگے۔ ابو عبیدہ رضی اللہ عنہ نے کہا: میں نے پہلے ہی آپ سے کہہ دیا تھا کہ آپ بڑی گہری نگاہ سے میرے طرز

❶ محض الصواب ۲/ ۵۹۰، اس کی سند صحیح ہے۔

❷ مسند أحمد، الموسوعة الحديثية، حديث نمبر ۱۱۷۔ یہ حدیث صحیح ہے، اس کے تمام راوی ثقہ ہیں۔

رہائش کا جائزہ لینا چاہتے ہیں، امیر المومنین! میرے متعلق آپ تک جو شکائتیں پہنچی ہیں بس وہی کافی ہیں۔ اس وقت عمر فاروق رضی اللہ عنہ نے فرمایا: اے ابوعبیدہ! تمہارے علاوہ ہم سب کو دنیا نے بدل دیا ہے۔<sup>①</sup>

امام ذہبی رحمہ اللہ یہ واقعہ لکھنے کے بعد فرماتے ہیں: یہ ہے حقیقی زہد و تقویٰ کی مثال اور جو شخص فقر و ناداری کی وجہ سے اسراف سے بچا رہے اس میں زہد کا کیا مطلب؟<sup>②</sup>

ہشام بن عروہ اپنے باپ سے روایت کرتے ہیں کہ جب عمر رضی اللہ عنہ شام آئے تو تمام امراء لشکر اور بڑوں بزرگوں نے آپ کا استقبال کیا۔ اس وقت عمر رضی اللہ عنہ نے پوچھا کہ میرا بھائی کہاں ہے؟ لوگوں نے پوچھا: کون؟ آپ نے فرمایا: ابوعبیدہ بن جراح۔ لوگوں نے بتایا کہ وہ ابھی آپ کے پاس آرہے ہیں۔ اتنے میں ابوعبیدہ رضی اللہ عنہ رسی سے نکیل زدہ اونٹنی پر سوار ہو کر آ پہنچے۔ اسلام علیکم کہا، عمر رضی اللہ عنہ نے ان سے خیریت معلوم کی پھر لوگوں سے کہا: آپ لوگ جائیں اور آپ ابوعبیدہ رضی اللہ عنہ کے ساتھ چل کر ان کے گھر آئے، اندر گئے، گھر میں تلوار، ڈھال اور کجاوے کے علاوہ کچھ نہ ملا۔<sup>③</sup>

### ط: معاہدہ بیت المقدس سے متعلق چند باتیں:

سیدنا عمر رضی اللہ عنہ نے جو صلح نامہ تحریر کیا تھا وہ اس بات کا حقیقی ثبوت ہے کہ اسلام رواداری کا دین ہے، اس میں کوئی جبر و اکراہ نہیں۔ اس کے عدل و انصاف کی یہ شہادت ہے کہ قدس کے نصرانی باشندوں کے ساتھ اس نے ایسا برتاؤ کیا جسے انہوں نے کبھی سوچا بھی نہ تھا۔ فاتح بیت المقدس سیدنا عمر رضی اللہ عنہ تھے۔ آپ چاہتے تو ان پر تادان عائد کر دیتے، اپنی مرضی پر چلنے کے لیے مجبور کرتے، لیکن آپ نے ایسا کچھ نہیں کیا۔ اس لیے کہ آپ اسلام کے نمائندہ تھے اور اسلام کسی کو جبراً مسلمان نہیں بناتا، بلکہ جب تک کوئی آدمی اپنی رضا مندی اور پسند سے اسلام نہ لائے وہ قابل قبول ہی نہیں، ایمان ایسی چیز ہے ہی نہیں کہ جس پر لوگوں کو مجبور کیا جائے کیونکہ اس کا تعلق براہ راست دل سے ہے اور دل کے بھیدوں کو اللہ کے علاوہ کوئی نہیں جانتا۔ آپ ایسے لوگوں کو دیکھیں جو بظاہر مومن ہیں حالانکہ معاملہ اس کے برعکس ہوتا ہے، ایسے انسان مومنوں کے لیے ان کافروں سے زیادہ نقصان دہ ہوتے ہیں جو علی الاعلان کفر و الحاد کرتے ہیں۔ اسی لیے مسلمانوں نے ہمیشہ اس بات کو ترجیح دی کہ تمام انسانوں کو عبادت و بندگی کی آزادی دیں اور ان کے پسندیدہ امور میں انہیں امان دیں، تاکہ وہ مسلمانوں کی حفاظت و حمایت میں زندگی گزار سکیں بشرطیکہ وہ لوگ حفاظت اور دفاع کے بدلے جزیہ ادا کرتے رہیں۔ مزید یہ کہ خوشگوار زندگی کے سائے میں رہنے، باہمی تعلقات کے استوار ہونے، پڑوس کے بہتر برتاؤ سے متاثر ہونے، مسلمانوں کی حفاظت میں زندگی گزارنے اور ان کے عادلانہ نظام سے مستفید ہونے کی وجہ سے غیر مسلم افراد قریب سے اسلام

② سیر اعلام النبلاء: ۱۷/۱

① سیر اعلام النبلاء: ۱۷/۱

③ محض الصواب: ۲/ ۶۸۹، ۵۹۰، عروہ تک سند صحیح ہے۔

کی رونق، رواداری اور عدل و انصاف کو دیکھ لیں اور دور رہنے کی وجہ سے اسلام کی جو خوبیاں اور حقائق ان کی نگاہوں سے پوشیدہ ہیں وہ سب جان لیں اور پھر فطرت کی دعوت سے متاثر ہو کر یقیناً اللہ کے دین میں فوج در فوج داخل ہوں گے جیسے کہ مسلمانوں کے تمام مفتوحہ شہروں میں یہ چیز واقع ہوئی اور مسلمانوں نے نہایت کشادہ دلی سے انہیں امان دی۔<sup>①</sup>

ی: سیدنا عمر رضی اللہ عنہ کا مسجد اقصیٰ میں نماز پڑھنا:

سیدنا عمر بن خطاب رضی اللہ عنہ نے کعب سے فرمایا: میں کہاں نماز پڑھوں، تمہاری کیا رائے ہے؟ انہوں نے کہا: اگر آپ میری بات مانیں تو صحرہ کے پیچھے پڑھیں تاکہ پورا قدس آپ کے سامنے رہے۔ عمر رضی اللہ عنہ نے فرمایا: لگتا ہے تمہارے دل میں یہودیت کے لیے نرم گوشہ ہے، میں وہاں نماز پڑھوں گا جہاں رسول اللہ ﷺ نے پڑھی تھی، پھر آپ قبلہ کی طرف آگے بڑھے اور نماز پڑھی۔ نماز سے فارغ ہو کر صحرہ کے پاس آئے، اپنی چادر بچھائی اور صحرہ کو جھاڑ پونچھ کر صاف کیا، لوگوں نے بھی اسے صاف کیا۔<sup>②</sup>

امام ابن تیمیہ رحمہ اللہ فرماتے ہیں: پوری مسجد کا نام مسجد اقصیٰ ہے، بعض لوگ صرف اس حصہ کو اقصیٰ کہتے ہیں جسے آگے بڑھ کر عمر فاروق نے تعمیر کیا تھا۔ اتنا ضرور کہا جاسکتا ہے کہ جس حصہ کو عمر رضی اللہ عنہ نے تعمیر کیا تھا، مسجد کی دوسری جگہوں کے بالمقابل وہاں نماز پڑھنا افضل ہے۔ عمر فاروق رضی اللہ عنہ نے جس وقت بیت المقدس فتح کیا تھا اس وقت صحرہ پر بہت زیادہ گرد و غبار پڑا ہوا تھا، اس لیے کہ نصاریٰ اسے توہین کی نگاہ سے دیکھتے تھے، جب کہ یہودیوں کے نزدیک وہ سب سے محترم پتھر تھا اور وہ اسی کی طرف منہ کر کے نماز پڑھتے تھے۔ آپ نے گرد و غبار اور آلودگیوں سے اسے صاف کیا اور کہا: اے کعب! تمہاری رائے میں مسلمانوں کے لیے مسجد کہاں بناؤں؟ انہوں نے کہا: صحرہ کے پیچھے۔ آپ نے فرمایا: اے یہودی کی اولاد، تو نے یہودیت کو جوڑ دیا، بلکہ اسے صحرہ کے آگے بناؤ، ہمارے لیے مسجدوں کے اگلے حصے ہوا کرتے ہیں۔<sup>③</sup>

سیدنا عمر رضی اللہ عنہ کے بے شمار یادگار و بے مثال مواقف میں سے ایک اہم موقف یہاں بھی نمایاں ہے۔ آپ نے عملاً یہ ثابت کر دیا کہ اسلام تمام ادیان و سماویہ کا احترام کرتا ہے اور تمام مقدس مقامات کو قدر کی نگاہ سے دیکھتا ہے۔ صحرہ نامی جس پتھر سے عمر رضی اللہ عنہ نے گرد و غبار اور غلاظتوں کو صاف کیا تھا اور اسے اپنی چادر میں بھر کر باہر پھینکا تھا یہ یہودیوں کا قبلہ تھا اور ان کے نزدیک معظم و محترم تھا، کیونکہ ان کے عقیدہ کے مطابق اسی پتھر پر یعقوب علیہ السلام اللہ تعالیٰ سے ہم کلام ہوئے تھے، پس جس طرح نصاریٰ کے لیے آپ کا موقف مثالی اور قابل احترام تھا کہ آپ نے انہیں عقیدہ کی آزادی دی، ان کی صلیبوں اور گرجاؤں کا تقدس باقی رکھا، اسی طرح صحرہ

① جولة فی عصر الخلفاء الراشدين، محمد سيد الوكيل، ص: ۲۰۰، ۲۰۱.

② البداية والنهاية: ۵۷/۷.

③ مجموعة الرسائل الكبرى: ۵۸، ۵۷/۶.

کی صفائی کر کے یہود کے لیے بھی بے مثال رواداری اور صحرہ کے احترام و تقدس کا ثبوت دیا، جب کہ یہودیوں نے اپنی تاریخ میں مسلمانوں کے خلاف بے شمار ناقابل معافی جرائم کا ارتکاب کیا تھا۔<sup>①</sup>  
حمص پر قابض ہونے کے لیے رومیوں کی دوبارہ کوشش:

ابوعبیدہ رضی اللہ عنہ کو ان کے مخبروں نے خبر دی کہ رومی دوبارہ اکٹھا ہو رہے ہیں، ہرقل نے انہیں خطاب کیا ہے اور فوجی کارروائی کی ہدایت کی ہے۔ ابوعبیدہ رضی اللہ عنہ نے اس خبر کو پوشیدہ رکھنا مناسب نہ سمجھا اور بصیرت مند، اہل تقویٰ اور دور اندیش مسلم شخصیتوں کو باہمی صلاح و مشورہ کے لیے بلایا۔<sup>②</sup> معاذ بن جبل انصاری رضی اللہ عنہ کی رائے تھی کہ حمص سے انخلا نہ کیا جائے۔ انہوں نے کہا: تم لوگ وہ سرزمین جس پر اللہ تعالیٰ نے تمہیں فتح عطا فرمائی، دشمن کے سورا اور سردار اس میں قتل ہوئے اور ان کا لشکر تباہ و برباد ہوا اس سے انخلا کرنا چاہیے، دشمن کو اس سے بہتر اور کیا چاہیے؟ اللہ کی قسم وہاں سے نکل آنے کے بعد اگر دوبارہ تم وہاں جانا چاہتے ہو تو ضرور بالضرور مشکلات میں پھنس جاؤ گے۔ ابوعبیدہ رضی اللہ عنہ نے کہا: یقیناً یہ سچ کہہ رہے ہیں اور مخلص ہیں۔<sup>③</sup>

لیکن بعد کے حالات نے رخ موڑ دیا مسلمانوں نے حمص والوں سے جو کچھ لیا تھا، ابوعبیدہ رضی اللہ عنہ نے حبیب بن مسلمہ کو حکم دیا کہ اسے انہیں واپس کر دیں، آپ نے کہا: حمص والوں سے مصالحت کی بنیاد پر ہم جو کچھ (جزیہ و خراج) ان سے لیتے تھے اسے انہیں واپس کر دو۔ اب جب ہم ان کی طرف سے دفاع نہیں کر سکیں گے تو کچھ لینے کا بھی حق نہیں ہے اور حمص والوں سے کہا: ہم آپسی صلح کے مطابق اپنے وعدے پر قائم ہیں، ہم اس کے خلاف اس وقت تک قدم نہیں اٹھائیں گے جب تک کہ تم قدم نہ اٹھاؤ اور اب جو تمہارا مال ہم تمہیں واپس کر رہے ہیں اس کی وجہ یہ ہے کہ ہم تم سے مال وصول کرتے رہیں اور تمہارے شہروں کی حفاظت نہ کر سکیں، یہ ہمارے نزدیک معیوب ہے۔ البتہ ہم ایک علاقے میں سمٹ کر اپنے ساتھیوں کو بلاتے ہیں، جب وہ آجائیں گے تو انہیں لے کر اپنے دشمن سے لڑیں گے، اگر لڑائی میں اللہ نے ہمیں کامیاب کیا تو ہم تم سے اپنا وعدہ پورا کریں گے مگر یہ کہ تم انکار کر دو۔ جب صبح ہوئی تو ابوعبیدہ رضی اللہ عنہ نے اپنی فوج کو دمشق کی طرف کوچ کرنے کا حکم دیا اور حبیب بن مسلمہ رضی اللہ عنہ نے ان تمام لوگوں کو بلایا جن سے جزیہ وصول کیا جاتا تھا، انہیں ان کا مال واپس کیا اور ابوعبیدہ رضی اللہ عنہ کے فیصلہ سے انہیں آگاہ کیا، حمص والے کہنے لگے: اللہ تم لوگوں کو دوبارہ ہمارے پاس واپس لائے، ہمارے سابق رومی فرماں رواؤں پر اللہ کی لعنت ہو، آج اگر تمہاری جگہ وہ لوگ ہوتے تو ہمیں کچھ بھی نہ واپس کرتے بلکہ سب کچھ ہڑپ لیتے اور جتنا بس چلتا ہمارا حق چھین لیتے۔ رومی فرماں رواؤں کے جس ظلم و طغیان کے سائے میں ہم زندگی گزارتے تھے، تمہاری حکومت و انصاف ہمیں اس سے کہیں زیادہ محبوب ہے۔<sup>④</sup>

① جولة فی عصر الخلفاء الراشدين، ص: ۲۰۳، ۲۰۴۔ ② الطريق إلى دمشق، ص: ۴۰۸، ۴۰۹۔

③ الأنصار فی العصر الراشدي، ص: ۲۰۷۔ ④ الطريق إلى الشام، ص: ۴۱۰، ۴۱۱۔

ابوعبیدہ رضی اللہ عنہ نے جس رات حمص سے دمشق کوچ کرنے کا ارادہ کیا اسی رات سفیان بن عوف کو امیر المومنین رضی اللہ عنہ کے پاس یہ پیغام پہنچا کہ امیر المومنین کو میرا سلام کہنا اور جو کچھ تم نے دیکھا، جس چیز کا سامنا ہے، ہمارے مخبر جو خبر لائے ہیں، دشمن کی فوجوں کی کثرت سے اور ان سے دور ہی رہنے کا مسلمانوں نے جو فیصلہ لیا ہے ان تمام باتوں سے امیر المومنین کو مطلع کرنا، ساتھ میں یہ خط لکھ کر دیا:

”حمد و صلاۃ کے بعد: میرے مخبر دشمن کے اس علاقے سے میرے پاس خبر لائے ہیں جس میں شاہ روم ٹھہرا ہے، انہوں نے مجھے بتایا کہ روم والے ہماری طرف رخ کرنے والے ہیں اور فوجیوں کا اتنا عظیم لشکر تیار کر رہے ہیں جتنا اس سے قبل کسی بھی قوم سے لڑتے وقت تیار نہ کیا تھا۔ اس لیے میں نے مسلمانوں کو بلا کر انہیں واقعہ کی خبر دی اور مشورہ طلب کیا، سب کی یہ رائے طے پائی ہے کہ جب تک آپ کی رائے نہ آجائے تب تک ہم اپنی ہی جگہ ٹھہرے رہیں اور دشمن کی طرف نہ بڑھیں، میں آپ کے پاس ایسا آدمی بھیج رہا ہوں جسے ہمارے بارے میں ساری باتیں معلوم ہیں، آپ جو پوچھنا چاہیں اس سے پوچھ لیں، اسے اچھی طرح علم ہے، وہ ہمارے نزدیک امانت دار ہے، اللہ عز و جلیم سے ہم مدد کے طلب گار ہیں، وہی ہمیں کافی ہے اور وہی بہتر گراں ہے۔“<sup>۱</sup>

ابوعبیدہ رضی اللہ عنہ کی امداد رسی کے لیے عمر فاروق رضی اللہ عنہ کی انوکھی جنگی تدبیر:

جب عمر رضی اللہ عنہ کو ابوعبیدہ رضی اللہ عنہ کے قاصد نے خط دیا اور صورت حال سے آگاہ کیا تو آپ نے سعد بن ابی وقاص رضی اللہ عنہ کے نام خط لکھا:

”جس دن یہ خط موصول ہوا اسی دن ایک فوج قعقاع بن عمرو رضی اللہ عنہ کی سرکردگی میں حمص بھیجو، وہاں ابوعبیدہ کا محاصرہ کر لیا گیا ہے۔“

سیدنا عمر رضی اللہ عنہ نے امیر حمصی حالت میں پیش آنے والی جنگوں سے نمٹنے کے لیے تمام بڑے شہروں میں احتیاطی جنگی گھوڑے تیار کر رکھے تھے، کوفہ میں بھی (جہاں سعد رضی اللہ عنہ مقیم تھے) چار ہزار گھوڑے تھے۔ سعد رضی اللہ عنہ نے خط پاتے ہی ان گھوڑوں کے ساتھ مجاہدین کو محاذ شام پر روانہ کر دیا۔

سعد بن ابی وقاص رضی اللہ عنہ کے خط میں عمر فاروق رضی اللہ عنہ نے یہ بھی لکھا تھا کہ:

”سہیل بن عدی کی سرکردگی میں ایک فوج (جزیرہ کے شہر) رقعہ میں بھیج دو، جزیرہ کے لوگوں نے ہی رومیوں کو حمص پر حملہ کے لیے ابھارا ہے اور ان سے پہلے قرقیسیا کے باشندے یہی حرکت کر چکے ہیں، دوسری فوج عبداللہ بن عثمان کی سالاری میں ”نصیین“ پر چڑھائی کے لیے روانہ کر دو، یہاں کے باشندوں کو بھی اہل قرقیسیا نے حملہ کے لیے اکسایا تھا، پھر ”حران“ (جزیرہ کا پایہ تخت) اور

”رہا“ جا کر وہاں سے دشمنوں کو نکال دیں، ایک تیسری فوج ولید بن عقبہ کی کمان میں جزیرہ کے (عیسائی) عرب قبائل ربیعہ اور ثنوخ کی جانب روانہ کرو اور عیاض بن غنم کو اسی (جزیرہ کے) محاذ پر بھیجو۔ اگر جنگ ہو تو دوسرے سالاران فوج عیاض کے ماتحت ہوں گے۔“

چنانچہ سیدنا عمر فاروق رضی اللہ عنہ کی پلاننگ کے مطابق قعقاع بن عمرو رضی اللہ عنہ اپنے ساتھ چار ہزار شہسواروں کو لے کر حص روانہ ہوئے، عیاض بن غنم رضی اللہ عنہ اور دوسرے سالاران لشکر بھی اپنے مقصد کی تکمیل کے لیے اپنی اپنی منزل کی طرف روانہ ہوئے۔ ادھر امیر المومنین عمر رضی اللہ عنہ بھی اپنے ساتھ ابو عبیدہ رضی اللہ عنہ کے لیے امدادی فوج لے کر حص کی طرف چل پڑے اور جابیہ میں فروکش ہوئے۔ اہل جزیرہ جنہوں نے حص کا محاصرہ کرنے میں رومیوں کا ساتھ دیا تھا، انہیں عراق سے اسلامی فوج کی آمد کی اطلاع ہو گئی لیکن یہ نہیں جانتے تھے کہ وہ فوج ہمارے شہر جزیرہ پر حملہ کرے گی یا حص پر، اس لیے وہ اپنے شہر اور اپنے بھائیوں کی حفاظت میں لگ گئے اور رومیوں کا ساتھ چھوڑ دیا۔ جب ابو عبیدہ رضی اللہ عنہ نے دیکھا کہ اہل جزیرہ نے رومیوں کی مدد سے اپنا ہاتھ کھینچ لیا ہے تو ان سے معرکہ آرائی کے لیے خالد بن ولید رضی اللہ عنہ سے مشورہ کیا، خالد رضی اللہ عنہ نے ان کی تائید کی، پھر مسلمانوں نے رومیوں پر زبردست حملہ کیا، لڑائی ہوئی اور مسلمان فتح یاب ہوئے اور جب قعقاع بن عمرو رضی اللہ عنہ کو فوج کے ساتھ حص پہنچے، تو لڑائی ختم ہوئے تین دن گزر چکے تھے۔ دوسری طرف امیر المومنین بھی جابیہ پہنچ چکے تھے۔ حص سے ابو عبیدہ رضی اللہ عنہ نے امیر المومنین کے نام خط لکھا کہ ”معرکہ فتح ہو چکا ہے اور جنگ ختم ہونے کے تین دن بعد کو فوج کی امدادی فوج بھی ہمارے پاس آ چکی ہے، آپ ہمیں کیا حکم دیتے ہیں۔“ آپ نے جواب میں لکھا کہ انہیں اپنے ساتھ مال غنیمت میں شریک کر لو، وہ تمہاری مدد کے لیے آئے ہیں اور دشمن انہی کی آمد سے خائف ہو کر منتشر ہو گئے ہیں۔ ❶ پھر کہا: اللہ تعالیٰ کو فوج والوں کو بہتر بدلہ عطا فرمائے، وہ اپنے وطن اور سرحدوں کے لیے کافی ہوتے ہیں اور دوسرے ملک والوں کی بھی مدد کرتے ہیں۔ ❷

اس موقع پر دشمن کو الجھن میں ڈالنے اور منتشر کرنے کے لیے عمر رضی اللہ عنہ کے انوکھے جنگی نقشہ اور فوجی تدبیر پر جب ہم غور کرتے ہیں تو آپ کی مثالی جنگی مہارت نمایاں ہو کر سامنے آتی ہے۔ دیکھا جاسکتا ہے کہ ایک طرف آپ نے مسلمانوں کو دشمن کے نزعہ سے نکالنے کے لیے ایک تیز روفوج کو فوج سے حص کی طرف روانہ کیا اور دوسری طرف آپ خود امدادی فوج لے کر مدینہ سے نکلے، دفاعی کوشش کے لیے یہ اقدام تو ہونا ہی تھا لیکن جو چیز حیرت و تعجب کی ہے وہ یہ کہ آپ نے مختلف فوجوں کو جنگی شہ دینے والے شہروں پر چڑھائی کرنے کا حکم دیا تاکہ وہ میدان جنگ چھوڑ کر بھاگ جائیں اور اپنے اپنے شہروں کی حفاظت میں لگ جائیں، اسی طرح ہوا بھی، چنانچہ وہ سب ادھر ادھر منتشر ہو گئے اور مسلمانوں نے آسانی سے رومیوں پر فتح پالی۔ ❸

## فتح جزیرہ ۷۱ ہجری:

پچھلے صفحات میں یہ بات گزر چکی ہے کہ رومی اور جزیرہ کے باشندے حمص پر مشرکہ حملہ کرنا چاہتے تھے اور اس میں ابو عبیدہ رضی اللہ عنہ اور وہاں کے مسلمانوں کو گھیرے میں لے لیا تھا اور عمر رضی اللہ عنہ کو جب اطلاع ہوئی تو آپ نے سعد بن ابی وقاص رضی اللہ عنہ کو حکم دیا کہ کوفہ سے امدادی فوج لے کر حمص کی طرف روانہ ہو جائیں، نیز دوسری کوئی فوج فوراً جزیرہ کی طرف روانہ کریں، سعد بن ابی وقاص رضی اللہ عنہ نے حکم کی تعمیل کرتے ہوئے فوراً عقیق بن عمرو تمیمی رضی اللہ عنہ کی قیادت میں کوفہ سے حمص کے لیے فوج بھیج دی اور جزیرہ جانے والی تمام فوجیں عیاض بن غنم رضی اللہ عنہ کی قیادت میں نکلیں، چنانچہ سہیل بن عدی رضی اللہ عنہ اپنی فوج لے کر فراض کے راستے ہوتے ہوئے ”رقہ“ پہنچے اور اس کا محاصرہ کر لیا۔ اہل رقہ نے جب دیکھا کہ مسلمانوں کی شامی و عراقی فوجوں کے درمیان ہم گھر چکے ہیں تو مصالحت کر لی۔ دوسری فوج لے کر عبداللہ بن عتبہ رضی اللہ عنہ دجلہ کے راستے نصیبین پہنچے، وہاں کے لوگوں نے بھی اہل رقہ کی طرح مصالحت کر لی اور جب رقہ و نصیبین کے باشندوں نے مصالحت کر لی تو عیاض رضی اللہ عنہ نے سہیل اور عبداللہ رضی اللہ عنہ کو اپنے ساتھ لے لیا اور تمام فوجوں کو لے کر ”حران“ کی طرف بڑھے اور درمیان کے پورے علاقے پر قابض ہوتے چلے گئے۔ جب حران پہنچے تو وہاں کے لوگوں نے بھی امان کا مطالبہ کیا اور جزیرہ دینے پر رضامند ہو گئے۔ پھر عبداللہ اور سہیل رضی اللہ عنہ ”ربا“ کی طرف بڑھے۔ وہاں کے لوگوں نے بھی جزیرہ دینے پر مصالحت کر لی اور اس طرح پورا کا پورا جزیرہ اپنی وسعت کے باوجود بذریعہ صلح اسلامی قلمرو میں داخل ہو گیا۔



(۲)

## فتوحات مصر و لیبیا

مسلمانوں کی نگاہ میں مصر فتح کرنے کے چند قوی اسباب تھے، سب سے اہم سبب تو یہ تھا کہ وہ اسلامی عقیدے کو روئے زمین کے چپے چپے میں غالب و عام کرنا چاہتے تھے، اور چونکہ مصر کی سرحدیں فلسطین سے ملتی تھیں، اس لیے فتح فلسطین کے بعد ان کا مصر کی طرف متوجہ ہونا ایک فطری امر تھا۔ مسلمانوں نے شام فتح کر کے روم کی بازنطینی بادشاہت کو دو حصوں میں اس طرح تقسیم کر دیا تھا کہ دونوں کے درمیان اتصال سمندر کے ذریعے سے ہو سکتا تھا۔ مصر اور شمالی افریقہ میں روم کی مسلح فوجیں موجود رہتی تھیں، دریائے نیل میں رومیوں کا مضبوط بحری بیڑا پہلے ہی موجود تھا، اس لیے مسلمان شام میں اس وقت تک خود کو مامون نہیں سمجھ سکتے تھے، جب تک مصر رومی قبضہ میں باقی تھا، مصر ایک مالدار ملک تھا، قسطنطنیہ میں سامان رسد یہیں سے بھیجا جاتا تھا، چنانچہ جب مسلمانوں نے مصر فتح کر لیا تو رومیوں کا اثر و نفوذ بالکل جاتا رہا اور مسلمانوں کو شام و حجاز میں اس اعتبار سے اطمینان و امن حاصل ہو گیا کہ مصر کے راستے سے روم کا حجاز پہنچنا آسان نہ رہا۔<sup>①</sup>

فتح مصر کا دوسرا سبب یہ بھی بنا کہ مصر کے قدیم باشندے ”قبلی“ رومیوں کے ظلم و جبر کا شکار تھے۔ فوجی محافظوں اور سرحدی چوکیداروں سے زیادہ ان کی زندگی کی کوئی وقعت نہ تھی پس ایسی صورت میں یقینی تھا کہ وہ موقع سے فائدہ اٹھاتے، خاص طور سے اس لیے کہ مسلمانوں کے عدل و انصاف کا چرچا وہ پہلے ہی سن چکے تھے۔<sup>②</sup> اور مصر کے ان محافظ دستوں کو مسلمانوں اور اسلامی فوج سے مرعوب ہونا ضروری بھی تھا۔<sup>③</sup> کیونکہ وہ دیکھ چکے تھے کہ ہمارا بادشاہ ہر قل شام کو اسلامی سلطنت کے حوالے کر کے چھوڑ بھاگا ہے..... عمرو بن عاص رضی اللہ عنہ ان تمام تہذیبوں کا نہایت باریکی سے مطالعہ کر رہے تھے اور اس نتیجے پر پہنچ چکے تھے کہ رومی فوجیں اب مصر میں مسلمانوں کے سامنے ٹھہرنے کی طاقت کھو چکی ہیں اور اگر اس حالت میں بھی مصر کو فتح نہیں کیا جاتا تو یہ ہمیشہ مسلمانوں کے لیے خطرے کا مرکز بنا رہتا، اس بات کا اظہار عمرو بن عاص رضی اللہ عنہ نے اپنی زبان سے کیا۔<sup>④</sup>

مصر فتح کرنے کا خیال سب سے پہلے کس کے دل میں پیدا ہوا، عمرو بن عاص رضی اللہ عنہ کے دل میں، یا ان کے مشورہ کے بغیر خلیفہ راشد عمر فاروق رضی اللہ عنہ نے اس طرف توجہ دی یا یہ کہ عمرو بن عاص رضی اللہ عنہ کے اصرار کے بعد خلیفہ

② دراسات فی عهد النبوة والخلافة الراشدة، ص: ۳۵۷.

① عصر الخلافة الراشدة / أكرم العمری ص: ۳۴۸.

④ دراسات فی عهد النبوة والخلافة الراشدة، ص: ۳۵۷.

③ فتوح الشام، أزدی، ص: ۱۱۸.



نے اس پر موافقت کی؟ اس سلسلے میں روایتوں میں اختلاف ہے، لیکن اس اختلاف کے باوجود فتح مصر کے جو عوامل و اسباب بتائے گئے ہیں وہ اس بات کی تردید کرتے ہیں کہ خلیفہ وقت عمر بن خطاب رضی اللہ عنہ اس پر راضی تھے اور یہ صرف عمرو بن عاص رضی اللہ عنہ کا خیال تھا، یا یہ کہ مصر کی سر زمین، آب و ہوا اور وہاں دشمن کی کثرت تعداد کا انہیں پورا علم نہیں تھا۔ تاریخی روایات میری رائے کی تائید کرتی ہیں۔ ابن عبدالحکم صراحٹا تحریر کرتے ہیں کہ عمر بن خطاب رضی اللہ عنہ نے شام فتح ہو جانے کے بعد عمرو بن عاص رضی اللہ عنہ کے نام خط لکھا کہ ”لوگوں کو اپنے ساتھ لے کر مصر پر چڑھائی کے لیے تیار کرو، جو تمہارے ساتھ جانے کو تیار ہوں انہیں ساتھ لے کر جاؤ۔“ طبری لکھتے ہیں کہ ”ایلیا (بیت المقدس) والوں سے مصالحت کرنے کے بعد عمر رضی اللہ عنہ نے وہاں کئی دنوں تک قیام کیا اور عمرو بن عاص رضی اللہ عنہ کو اس ہدایت کے ساتھ مصر بھیجا کہ اگر اللہ نے اس پر فتح دی تو تم وہاں کے امیر ہو گے۔ ان کے پیچھے ہی زبیر بن عوام رضی اللہ عنہ کی سرکردگی میں ایک امدادی فوج روانہ کی۔ اس بات کی تائید ان امدادی فوجوں کی رواںگی سے بھی ہوتی ہے جنہیں عمر فاروق رضی اللہ عنہ نے مختلف جہات سے مصر بھیجا تھا اور ان کی تعداد بارہ ہزار (۱۲۰۰۰) پہنچ گئی تھی۔ نیز بلا اختلاف تمام مورخین اس بات کے قائل ہیں کہ عمر رضی اللہ عنہ نے اسکندریہ کی فتح کے لیے عمرو بن عاص رضی اللہ عنہ کو حکم دیا تھا۔“

## اسلامی فتوحات کا رخ مصر کی جانب

بازنطینی رومی حکومت کے سقوط کے اعتبار سے، فتح مصر سے اسلامی فتوحات کے تیسرے مرحلے کا آغاز ہوتا ہے۔ چنانچہ فلسطین کے بعد سمندر کے برابر میں چلتے ہوئے عمرو بن عاص رضی اللہ عنہ فلسطین سے مصر پہنچے۔ ”رخ، عریش اور فرما سے فاتحانہ اقدام کرتے ہوئے قاہرہ اور پھر اسکندریہ تک پہنچ گئے۔ فوجی کارروائی کے لیے عمرو بن عاص رضی اللہ عنہ کا ساحلی راستہ اختیار کرنا ان کی عسکری مہارت کی دلیل ہے۔ شاید آپ نے یہ راستہ اس لیے اپنایا تھا کہ بلاد شام کی طرح اس راستے میں رومیوں کی کوئی عسکری قوت موجود نہ تھی اور یہ وجہ بھی رہی ہوگی کہ عمرو بن عاص رضی اللہ عنہ کے لیے یہ راستہ جانا پہچانا تھا۔ اس طرح آپ ذیل کی ترتیب کے مطابق مسلسل فاتحانہ اقدام کرتے ہوئے آگے بڑھتے گئے، فتوحات کے تسلسل اور تقدیم و تاخیر کے متعلق تاریخی روایات میں کچھ اختلاف ہے، جیسے کہ بلاد شام کی فتوحات میں کہیں کہیں ہمیں نظر آیا ہے، اس لیے میں اس کی توجہ کرنے کی کوشش کروں گا۔“

۱: فتح فرما:

عمرو بن عاص رضی اللہ عنہ مغرب کی طرف چلے، ”فرما“ سے پہلے کسی بھی رومی سپاہی سے ملاقات نہ ہوئی، بلکہ جگہ جگہ مصریوں نے ان کا استقبال کیا۔ سب سے پہلے ”فرما“ میں محاذ آرائی ہوئی۔ رومیوں نے یہ خبر پا کر کہ عمرو رضی اللہ عنہ

② فتوح مصر، ص: ۵۷.

① النجوم الزاهرة ۱/ ۷-۴.

④ عمرو بن العاص القائد والسياسي، د/ عبدالرحيم محمد، ص: ۷۹.

③ تاريخ الطبري: ۵/ ۸۴ تا ۹۳.

کے ساتھ آنے والے فوجی معمولی تعداد اور ناقابل ذکر جنگی تیاری میں ہیں، زیادہ دنوں تک محاصرہ نہیں کر سکتے، جب کہ ہم ان سے زیادہ تعداد و تیاری میں ہیں اور انہیں پست کر لے جائیں گے، وہ شہر میں قلعہ بند ہو گئے۔ ادھر عمرو بن عاص رضی اللہ عنہ کو رومیوں کی عسکری قوت کا علم ہو چکا تھا کہ وہ تعداد و اسلحہ میں کئی گنا ہم پر بھاری ہیں، چنانچہ آپ نے ”فرما“ پر قابض ہونے کے لیے یہ منصوبہ بنایا کہ اچانک حملہ کر کے فسیل کے دروازوں کو کھول دیا جائے یا پھر اس وقت تک صبر کے ساتھ محاصرہ جاری رکھا جائے جب تک کہ شہریوں کی خوراک ختم نہ ہو جائے اور بھوک سے بے تاب ہو کر باہر نہ نکل آئیں۔ چنانچہ محاصرہ کر لیا، ادھر مسلمانوں کا محاصرہ سخت سے سخت تر ہوتا جا رہا تھا اور ادھر رومی بھی اپنی ضد سے پیچھے نہ ہٹ رہے تھے۔ اس طرح محاصرہ کئی مہینے جاری رہا، کبھی کبھی بعض رومی فوجیں باہر آتیں اور دو چار جھڑپیں کر کے پیچھے ہٹ جاتیں، ان جھڑپوں میں مسلمان ہی غالب رہتے۔ عمرو بن عاص رضی اللہ عنہ اپنی جوش آفریں تقریر سے مسلمانوں کو ہمت دلاتے، ایک تقریر میں آپ نے کہا: اے اسلام و ایمان کے پاسباںو! اے قرآن کو سینے میں سجانے والو! اے محمد ﷺ کے صحابہ! فولادی مردوں کی طرح صبر کرو، ثابت قدم رہو، اپنی صفوں سے نہ ہٹو، تیر برساتے رہو، زرخیزوں سے خود کو بچاتے رہو، خاموش رہو، ہاں بولو تو اللہ کا ذکر کرو، اپنی مرضی سے کوئی نیا اقدام نہ کرو، جب تک کہ میں تم کو حکم نہ دے دوں۔<sup>۱</sup>

ایک دن رومی فوجیوں کی ایک جماعت بستی سے باہر نکل کر مسلمانوں سے لڑنے نکلی، مقابلہ میں مسلمان غالب رہے اور رومی ہزیمت کھا کر بستی کی طرف بھاگے، مسلمانوں نے ان کا پیچھا کیا، دوڑنے میں کافی تیز روی کا ثبوت دیا اور کچھ لوگوں نے دروازے تک رومیوں کے پہنچنے سے پہلے ہی وہاں پہنچ کر فسیل کا دروازہ کھول دیا۔ شہر میں سب سے پہلے مسلمانوں کے ایک جانباز اسمعیق داخل ہو گئے اور فتح مبین کا راستہ صاف کر دیا۔

یہاں یہ بات قابل ذکر ہے کہ مصر کے قدیم باشندے یعنی ادھر ادھر دیہاتوں میں رہنے والے قبیلوں نے مسلمانوں کا استقبال کیا۔ جب فرما پر مسلمانوں کا قبضہ مکمل ہو گیا تو انہوں نے اس کی مضبوط فصیلوں اور قلعوں کو منہدم کر دیا تاکہ اگر کبھی (بدقسمتی) سے رومی اس پر غالب ہوں تو اس سے فائدہ نہ اٹھا سکیں۔ اس کے بعد عمرو رضی اللہ عنہ نے اپنے لشکر والوں میں خطبہ دیا: اے لوگو! اس اللہ کی تعریف بیان کرو جس نے مسلمانوں کے لشکر کو فتح و غلبہ سے نوازا۔ اللہ بہت بڑا کار ساز ہے، اس نے اسلام سے ہماری پشت پناہی کی اور اسی سے ہماری واپسی کا راستہ محفوظ کیا، لیکن تم کہیں اس خام خیالی میں نہ آنا کہ اللہ سے ہم جو کچھ بھی چاہیں گے وہ پورا ہی ہو جائے گا اور تم اس نصرت الہی سے دھوکا کھا جاؤ۔ ابھی ہمارے سامنے نہایت دشوار گزار راستہ ہے، امیر المؤمنین نے ہمیں جس مہم پر مامور کیا ہے اس کا پانا ابھی بہت دور ہے۔ صبر سے کام لو، اپنے امیر کی اطاعت کرو، عنقریب مفتوحہ قوم جان لے گی کہ ہم سلامتی دینے والی فوج ہیں، روئے زمین پر ہم فساد نہیں کرتے بلکہ فساد کو مٹاتے اور زمین کی

اصلاح کرتے ہیں۔ تم سب قدوہ رسول ﷺ پر بہتر عمل کرنے والے ہو جاؤ۔<sup>①</sup>

”فرما“ فتح کرنے کے بعد عمرو رضی اللہ عنہ اس حد تک مطمئن ہو چکے تھے کہ اب یہ شہر دشمن کے لیے پناہ گاہ بننے کے لائق نہیں بچا ہے، پھر اپنی فوج کے حالات اور خیریت معلوم کرنے لگے۔ ان چند مجاہدین کی شہادت پر آپ کو زیادہ ہی تکلیف ہوئی جو مصر فتح کرنے کے لیے زیادہ بے چین تھے اور وہ وقت آنے سے پہلے موت نے انہیں اپنی آغوش میں لے لیا۔ عمرو بن عاص رضی اللہ عنہ کو اسی وقت سے یہ خطرہ لاحق ہو گیا کہ اگر آئندہ اسی طرح لڑائیوں کا سامنا کرنا پڑا اور قلت تعداد کے باعث ہمارا اسی طرح جانی نقصان ہوا تو ممکن ہے کہ اصل جنگ کا مقابلہ نہ کیا جا سکے اور منزل تک پہنچنے میں ہم ناکام رہیں، لیکن اللہ تعالیٰ نے اپنی تائید غیبی سے اس نقصان کی تلافی کر دی۔ بایں طور کہ راشدہ اور لخم کے جو عربی قبیلے کوہ حلال<sup>②</sup> کے دامن میں زندگی گزار رہے تھے وہ اسلامی فوجوں سے آٹے اور عمرو رضی اللہ عنہ اپنا لشکر لے کر بلا کسی مزاحمت کے مغرب کی طرف روانہ ہو گئے۔ جب قواصر (قصاصین) پہنچے تو یہاں سے جنوب کی طرف مڑ گئے اور صبح ہوتے ہوئے ”السل الکبیر“ کے قریب وادی طسلمان پہنچ گئے۔ جنوب کی سمت میں مزید پیش قدمی کرتے ہوئے بلیس پہنچے، النجوم الزاہرہ کے مولف کا کہنا ہے کہ عمرو رضی اللہ عنہ نہایت ہلکی و معمولی مزاحمتوں سے گزرتے ہوئے بلیس آئے۔<sup>③</sup>

### ۲: فتح بلیس:

سیدنا عمرو بن عاص رضی اللہ عنہ اپنی جمیعت کے ساتھ جب بلیس پہنچے تو رومی فوج نے کثیر تعداد میں وہاں آپ کا راستہ روکنا چاہا تا کہ باہلیون کے قلعہ تک مسلمان نہ پہنچ سکیں، اپنے منصوبہ کے مطابق رومی فوج یہیں لڑنا چاہتی تھی، لیکن عمرو بن عاص رضی اللہ عنہ نے ان سے کہا: تم اس وقت تک جلدی نہ کرو جب تک کہ ہم اپنی بات تمہارے سامنے رکھ نہ دیں تا کہ کل عذر و معذرت کی کوئی بات نہ رہ جائے۔ تم اپنے پاس سے ابو مریم اور ابو مریم کو میرے پاس سفیر بنا کر بھیجو۔ چنانچہ وہ لوگ لڑنے سے رک گئے اور مطلوبہ دونوں سفیروں کو عمرو بن عاص کے پاس بھیجا آپ نے ان دونوں کو اسلام یا جزیہ دونوں میں سے کسی ایک کو اختیار کرنے کا حکم دیا اور یہ بھی سنایا کہ ہاجرہ یعنی اسماعیل علیہ السلام کی ماں کا مصر سے تعلق ہونے کی وجہ سے اہل مصر کے بارے میں ہمیں ہمارے رسول ﷺ کا یہ فرمان یاد ہے:

((إِنَّكُمْ سَتَفْتَحُونَ مِصْرَ، وَهِيَ أَرْضٌ يُسَمَّى فِيهَا الْقَبْرَاطُ فَإِذَا فَتَحْتُمُوهَا فَأَحْسِنُوا إِلَى أَهْلِهَا فَإِنَّ لَهُمْ ذِمَّةً وَرَحْمَةً - أَوْ قَالَ: ذِمَّةً وَصِهْرًا.))<sup>④</sup>

② جولة في عصر الخلفاء الراشدين، ص: ۲۱۴.

① فتح مصر، صبحی ندا، ص: ۲۰.

③ النجوم الزاهرة: ۸، ۷/۱.

④ صحيح مسلم، فضائل الصحابة، حديث نمبر ۲۲۷، ۲۵۴۳.

”تم مصر فتح کرو گے، وہ ایسی سرزمین ہے کہ جہاں قیراط ① کا رواج ہوگا جب تم اسے فتح کرو تو وہاں کے لوگوں سے حسن سلوک کرنا کیونکہ تم پر ان کا حق ہے اور رشتہ بھی۔ یا آپ نے فرمایا: اس لیے کہ ان کا حق بھی ہے اور سسرالی رشتہ بھی۔“

ان دونوں نے یہ سن کر کہا: یہ بہت دور کا رشتہ ہے اسے انبیاء ہی پورا کر سکتے ہیں، ہمیں جانے دیجیے اور ہم لوٹ کر آپ کو بتائیں گے۔ عمرو بن عاص رضی اللہ عنہ نے کہا: مجھ جیسے لوگ دھوکا نہیں دیے جاسکتے، جاؤ میں تمہیں تین دن کی مہلت دیتا ہوں، اچھی طرح معاملہ پر غور کر لو۔ دونوں نے کہا: ایک دن کی اور مہلت دے دیں۔ آپ نے مزید ایک دن کا موقع دیا۔ دونوں لوٹ کر قطیف کے سردار مقوقس ② اور شاہ روم کی طرف سے مصر کے حاکم اربطون کے پاس آئے اور مسلمانوں کی بات ان کے سامنے رکھی، اربطون نے ماننے سے انکار کر دیا اور جنگ کا پختہ ارادہ کر کے راتوں رات مسلمانوں کی فوج پر حملہ کر دیا۔ مسلمانوں نے اسے اس کے لشکر سمیت اسکندریہ تک شکست دی۔ اس جنگی کش مکش کے دوران میں ایک ایسا واقعہ پیش آیا جو مسلمانوں کی دانش مندی اور اخلاقی برتری کی دلیل ہے۔ واقعہ یوں ہے کہ جب بلیس پر اللہ تعالیٰ نے مسلمانوں کو فتح نصیب فرمائی تو اس میں ”مقوقس“ کی لڑکی گرفتار ہوئی جس کا نام ”ارمانوسہ“ تھا، وہ اپنے باپ کی چیت بیٹی تھی، اس کا باپ قسطنین بن ہرقل سے اس کی شادی کرنا چاہتا تھا۔ یہ وہی قسطنین ہے جو معرکہ ذات الصواری میں رومی فوجوں کا قائد تھا، ارمانوسہ اس سے شادی کرنے پر راضی نہ تھی، اسی لیے وہ اپنی خادم ”ربارہ“ کے ساتھ سیر و تفریح کے بہانے بلیس بھاگ آئی۔ بہر حال جب مسلم فوجوں نے اسے گرفتار کیا تو عمرو بن عاص رضی اللہ عنہ نے تمام صحابہ کرام کی ایک مجلس بلائی اور انہیں اللہ کا یہ فرمان سنایا:

﴿هَلْ جَزَاءُ الْإِحْسَانِ إِلَّا الْإِحْسَانُ﴾ (الرحمن: ۶۰)

”احسان کا بدلہ احسان کے سوا کیا ہے۔“

اور اس آیت کے حوالے سے کہا کہ مقوقس نے ہمارے نبی ﷺ کے پاس ہدیہ بھیجا تھا، میری رائے ہے کہ اس لڑکی اور اس کے ساتھ جو دیگر خواتین اور اس کے خدمت گزار ہیں اور جو مال ہمیں ملا ہے سب کچھ مقوقس کے پاس بھیج دو۔ سب نے عمرو بن عاص رضی اللہ عنہ کی رائے کو درست قرار دیا۔ ③ پھر عمرو بن عاص رضی اللہ عنہ نے ارمانوسہ کو اس کے تمام جوہرات، دیگر خواتین اور خدمت گزاروں کے ساتھ نہایت عزت و احترام سے اس کے باپ کے پاس بھیج دیا، واپس ہوتے ہوئے ابن کی خادمہ ربارہ نے ارمانوسہ سے کہا: ہم ہر طرف سے عربوں کے گھیرے میں ہیں۔ ارمانوسہ نے کہا: میں عربی خیمے میں جان اور عزت کو محفوظ سمجھتی ہوں، لیکن اپنے باپ کے قلعے

① البدایة والنہایة ۷/ ۱۰۰۔

② وزن کا ایک پیمانہ ہے جس کا معیار ہر دور میں مختلف رہا ہے۔

③ الدور السیاسی فی صدر الاسلام، الصفوة، ص: ۴۳۱۔

میں اپنی جان محفوظ نہیں سمجھتی۔ ❶ پھر جب وہ اپنے باپ کے پاس پہنچی تو اسے اس کے ساتھ مسلمانوں کا برتاؤ دیکھ کر وہ بہت خوش ہوا۔ ❷

❸: معرکہ ام دینین:

ابن عبدالحکم نے اپنی روایت میں ذکر کیا ہے کہ عمرو بن عاص رضی اللہ عنہ اپنی فوج لے کر آگے بڑھے اور تقریباً ایک مہینہ مسلسل لڑنے کے بعد بلیس فتح کیا اور وہاں سے آگے بڑھے تو ”ام دینین“ آئے جس کا نام مقس تھا اور دریائے نیل پر واقع تھا۔ مسلمانوں نے اس کے ارد گرد سخت لڑائی کی، سخت معرکہ آرائی کی وجہ سے عمرو رضی اللہ عنہ نے امیر المومنین رضی اللہ عنہ سے فوجی کمک کا مطالبہ کیا اور امیر المومنین نے چار ہزار فوج کو فوراً مدد کے لیے روانہ کر دیا۔ ہر ہزار پر ایسا مرد آبن امیر مقرر کیا جو تنہا ہزاروں کا مقام رکھتا تھا، اس چار ہزار پر جو چار لوگ امیر مقرر کیے گئے تھے وہ تھے: زبیر بن عوام، مقداد بن اسود، عبادہ بن صامت اور مسلمہ بن مخلد رضی اللہ عنہم۔ اور ایک قول یہ بھی ہے کہ چوتھے مسلمہ رضی اللہ عنہ کے بجائے خارجہ بن حذافہ رضی اللہ عنہ تھے۔ سیدنا عمر رضی اللہ عنہ نے یہ فوج بھیجنے کے ساتھ عمرو بن عاص رضی اللہ عنہ کو خط لکھا کہ تمہارے ساتھ بارہ ہزار مجاہدین ہیں، یہ تعداد کمی کی وجہ سے کبھی مغلوب نہیں ہوگی۔ ❹ رومی جنگجو قبطیوں کو ساتھ لے کر مسلمانوں کا مقابلہ کرنے نکلے، دونوں فوجوں میں گھسان کی لڑائی ہوئی۔ عمرو بن عاص رضی اللہ عنہ نے اس معرکہ میں بالکل اسی طرح جنگی سوجھ بوجھ سے کام لیا جس طرح خالد بن ولید رضی اللہ عنہ نے عراق کی جنگوں میں لیا تھا۔ آپ نے لشکر کو تین حصوں میں تقسیم کر دیا، ایک حصہ کو جبل احمر کی کمین گاہ میں چھپا دیا اور دوسرے کے لیے ام دینین سے قریب دریائے نیل پر کمین گاہ بنائی اور اس میں چھپا دیا اور بقیہ فوج لے کر خود دشمن کے مقابلہ پر نکلے، جس وقت دونوں فوجوں میں لڑائی شباب پر تھی، پیچھے سے جبل احمر کی کمین گاہ میں چھپی ہوئی فوجوں نے رومیوں پر سخت حملہ کیا جس سے ان کا فوجی نظام درہم برہم ہو گیا اور وہ ام دینین کی طرف بھاگ کھڑے ہوئے اور جب وہاں پہنچے تو اس کے قریب کمین گاہ میں چھپی ہوئی دوسری جماعت نے بھاگنے سے اس کا راستہ روک دیا، اس طرح رومی فوج مسلمانوں کی تینوں فوجوں کے بیچ پھنس گئی، اس کی جمعیت منتشر ہو گئی اور سب نے ہزیمت اٹھائی، صرف چند گئے چنے رومی بایلیوں کے محفوظ قلعے میں بھاگ کر بچ سکے۔ چنانچہ مسلمانوں نے یہ معرکہ بڑی خوش اسلوبی سے سر کر لیا اور اللہ نے اپنے فضل و رحمت سے انہیں دشمنوں کے شر سے بچا لیا۔ یقیناً مسلمانوں کے اس ماہر قائد کو اس قدر مستحکم منصوبہ سازی میں اللہ کی توفیق و تائید حاصل تھی کہ جس نے دشمن کی قوت کو ٹکڑے ٹکڑے کر دیا۔ ❺

**RMPInternational.TK**

❶ فتح مصر، صبحی ندا، ص: ۲۴۔

❷ فتح مصر، صبحی ندا، ص: ۲۴۔

❸ الدولة الإسلامية في عصر الخلفاء الراشدين، ص: ۲۱۸۔

❹ الدولة الإسلامية في عصر الخلفاء الراشدين، ص: ۲۱۹۔

## ۴: معرکہ قلعہ بابلیون:

ام دین فتح کرنے کے بعد عمرو بن عاص رضی اللہ عنہ اپنی فوج کے ساتھ قلعہ بابلیون کی طرف بڑھے اور اس کا زبردست محاصرہ کیا، یہ محاصرہ مسلسل سات مہینے جاری رہا۔ اس دوران میں مقتوس اپنے سفیر کو مصالحت کی غرض سے عمرو بن عاص رضی اللہ عنہ کے پاس بھیجتا رہا۔ عمرو بن عاص رضی اللہ عنہ نے مصالحت قبول کرنے کے لیے یہ شرط لگائی کہ اسلام لاؤ، یا جزیہ دو، یا پھر جنگ ہوگی۔ مقتوس نے جزیہ دینا منظور کر لیا اور اس سلسلے میں ہر قتل سے اجازت مانگی، لیکن ہر قتل نے اسے ماننے سے انکار کر دیا اور مقتوس پر بہت غصے ہوا اسے کافی لعنت ملامت کی، اسے قسطنطنیہ طلب کیا اور پھر وہاں سے جلا وطن کر دیا اور جب قلعہ بابلیون کی فتح میں زیادہ تاخیر نظر آئی تو زبیر بن عوام رضی اللہ عنہ کہنے لگے: اب میں اپنی جان اللہ کے راستہ میں ہبہ کرنے جا رہا ہوں، مجھے امید ہے کہ اللہ تعالیٰ اسی سے مسلمانوں کو فتح عطا فرمائے گا۔<sup>①</sup>

عمرو بن عاص رضی اللہ عنہ قلعہ بابلیون کا محاصرہ برقرار رکھے ہوئے تھے۔ ایک رات مسلم مجاہدین نے دیواروں سے قلعہ کے اندر چھلانگ لگا دی اور اندر گھس کر رومی فوجوں کے ساتھ گتھم گتھا ہو گئے۔ قلعہ کے اندر سب سے پہلے چھلانگ لگانے والے زبیر بن عوام رضی اللہ عنہ تھے۔ انہوں نے سوق حمام کی طرف سے دیوار پر سیڑھی لگائی اور اوپر چڑھ گئے اور اپنے ساتھیوں سے کہا کہ جب مجھے اوپر اللہ اکبر کا نعرہ لگاتے ہوئے سنا تو قلعہ میں داخل ہونے کے لیے دوڑ پڑنا۔ اچانک لوگوں نے زبیر بن عوام رضی اللہ عنہ کو تلوار کے ساتھ قلعہ کے اوپر اللہ اکبر کا نعرہ لگاتے ہوئے دیکھا۔ آپ نے بلند آواز میں نعرہ تکبیر پکارا اور قلعہ کے باہر تمام مسلمانوں نے بھی نعرہ تکبیر بلند کیا۔ فضا میں گونجتے ہوئے نعرہ تکبیر کو سنا تھا کہ رومیوں کو یقین ہو گیا کہ مسلمان قلعہ کے اندر داخل ہو چکے ہیں، اس غلط فہمی میں وہ قلعہ چھوڑ کر نکل بھاگے۔ رسول اللہ ﷺ کے حواری (زبیر بن العوام رضی اللہ عنہ) اپنے ساتھیوں کو لے کر قلعہ بابلیون کے دروازے پر جا پہنچے، اس کا دروازہ کھول دیا، سب اندر داخل ہونے میں کامیاب ہو گئے اور لڑتے لڑتے قلعہ بابلیون کو فتح کر لیا، لیکن عمرو بن عاص رضی اللہ عنہ نے انہیں اس شرط پر امان دے دی کہ رومی فوجی اپنے ساتھ چند دنوں کی خوراک لے کر یہاں سے نکل جائیں اور قلعہ بابلیون میں جو ذخیرے اور جنگی اسلحہ ہے انہیں ہاتھ نہ لگائیں، کیونکہ وہ مسلمانوں کے اموال غنیمت ہیں۔ اس کے بعد ابو عبد اللہ عمرو بن عاص رضی اللہ عنہ نے قلعہ بابلیون کے گنبدوں اور بلند و مستحکم دیواروں کو توڑ دیا۔<sup>②</sup>

## فتح اسکندریہ:

عمرو بن عاص رضی اللہ عنہ اور آپ کے ساتھ فوجی قائدین و مجاہدین قلعہ بابلیون میں چند مہینے قیام فرما رہے تاکہ بھاری تعداد میں فوجیں ادھر ادھر سے آ کر یہاں جمع ہو جائیں اور تب تک امیر المومنین عمر رضی اللہ عنہ کی طرف سے

① الفتوحات الإسلامية، د/ عبدالعزیز الشناوی، ص: ۹۱ ② الفتوحات الإسلامية، د/ عبدالعزیز الشناوی، ص: ۹۱

اسکندریہ کی طرف لشکر کشی کی اجازت بھی مل جائے گی۔ چنانچہ جب دار الخلافہ سے اجازت مل گئی تو عمرو بن عاص رضی اللہ عنہ نے مسلمانوں کا ایک مسلح و بہادر فوجی دستہ قلعہ میں چھوڑا اور مئی ۶۳۱ء موافق جمادی الاخریٰ ۲۱ ہجری میں اپنی قیادت میں مسلمانوں کا لشکر لے کر بابلین سے نکلے۔ آپ کے ساتھ قطبی سرداروں کی وہ جماعت بھی تھی جسے اس بات پر اطمینان حاصل تھا کہ کامیاب اسلامی فوجوں کی مدد کرنے ہی میں ہماری بھلائی پوشیدہ ہے۔ چنانچہ انہوں نے مسلم فوجیوں کے لیے راستے ہموار کیے، پل بنائے، بازار قائم کیے اور رومیوں سے مسلمانوں کی محاذ آرائی کے وقت مسلمانوں کے معاون و مددگار ثابت ہوئے۔<sup>①</sup>

عمرو بن عاص رضی اللہ عنہ نے اسکندریہ پر جنگی پیش قدمی کے لیے دریائے نیل کے (بائیں) شمالی ساحل سے گزرنے کو ترجیح دی، تاکہ گھوڑوں اور فوجوں کو پیش روی کے لیے صحرا کا وسیع علاقہ مل سکے اور دریائے نیل کے ڈیلٹا سے گزرنے کی صورت میں کثیر تعداد میں جو گہری نہریں رکاوٹ کا سبب بنتیں ان سے بچ سکیں۔ اس کارروائی میں عمرو بن عاص رضی اللہ عنہ کو کسی قابل ذکر مزاحمت کا سامنا نہیں کرنا پڑا۔ صرف مرفوط، یاعرب مورخین کے مطابق ”طرائف“ میں معمولی مزاحمت ہوئی۔<sup>②</sup> اس کے بعد دریائے نیل عبور کر کے اس کے مشرقی ساحل پر آ گئے، جہاں ”نقیوش“ نام کا محفوظ و مضبوط شہر آباد تھا۔<sup>③</sup> اس کے قلعے مضبوط اور فصیلیں مستحکم تھیں، عمرو بن عاص رضی اللہ عنہ نے سوچا کہ اگر اسے نظر انداز کر کے آگے گزر جاتے ہیں تو یہاں خطرہ باقی رہے گا۔ رومیوں نے اپنے قلعوں میں پناہ لینے کے بجائے انہیں خالی چھوڑ دیا اور آگے بڑھ کر کشتیوں میں سوار ہو گئے، تاکہ وہیں سے مسلمانوں کے خلاف جنگ لڑیں اور اپنے شہر کے قریب نہ آنے دیں، لیکن یہ چیز مسلمانوں کے حق میں مفید ثابت ہوئی، انہوں نے اپنے تیروں اور برہمیوں سے رومیوں کو چھلنی کرنا شروع کر دیا اور دریا ہی میں انہیں پیچھے ہٹنے پر مجبور کر دیا۔ وہ لوگ اپنی کشتیوں پر سوار ہو کر اسکندریہ کی طرف پیٹھ پھیر کر بھاگے اور جو رومی قلعوں میں بچ گئے تھے، انہوں نے بہت جلد اطاعت قبول کر لی اور پھر مسلمان فتح مند ہو کر شہر میں داخل ہو گئے۔ وہاں چند دن گزار کر اپنے ارد گرد کے دشمنوں پر شکست کھاتے اور مصالحت کرتے رہے۔<sup>④</sup> عمرو بن عاص رضی اللہ عنہ نے اپنے ایک قائد شریک بن عی رضی اللہ عنہ کو بھگوڑے رومیوں کا تعاقب کرنے کے لیے بھیجا، آپ نے اپنے ساتھ چھوٹا سا فوجی دستہ لے کر ان کا تعاقب کیا اور انہیں پا لیا۔ رومیوں نے دیکھا کہ یہ تھوڑے سے لوگ ہیں کیوں نہ انہیں گھیر کر ان کا کام تمام کر دیا جائے۔ شاید یہ سوچ ہی رہے تھے کہ شریک کی ایک ٹیلے کے پاس ان سے جھڑپ ہوگئی۔ بعد میں اس ٹیلے کی نسبت شریک کی طرف کی جانے لگی اور عمرو بن عاص رضی اللہ عنہ کے پاس آدمی بھیج کر مزید امدادی فوج کا مطالبہ کیا۔ کسی طرح رومیوں کو

① الدولة الإسلامية في عصر الخلفاء الراشدين، ص: ۲۲۴. ② الدولة الإسلامية في عصر الخلفاء الراشدين، ص: ۲۲۴. ③ الدولة الإسلامية في عصر الخلفاء الراشدين، ص: ۲۲۵. ④ الدولة الإسلامية في عصر الخلفاء الراشدين، ص: ۲۲۵.

امدادی فوج کی آمد کی اطلاع مل گئی، اس لیے وہاں سے فرار اختیار کی، ❶ وہاں سے چھ میل کی دوری پر سلطیس کے پاس جو دمنہور کے جنوب میں واقع ہے، عمرو بن عاص رضی اللہ عنہ اور رومیوں کی فوجوں میں سخت لڑائی ہوئی۔ اس میں رومیوں نے شکست اٹھائی اور پیٹھ پھیر کر بھاگ گئے۔ ❷

ان فتوحات کا تذکرہ کرتے ہوئے ہمیں مورخین پر حیرت ہوتی ہے اور افسوس کرنا پڑتا ہے کہ یہ اور اس طرح کے دیگر معرکے جن میں مسلمانوں نے اپنی مختصر سی فوجی قوت لے کر بڑی بڑی رومی فوجوں پر حملہ کیا جو تعداد اور اسلحہ ہر اعتبار سے مضبوط اور مسلمانوں پر بھاری تھے اور وہ معرکے جو کئی کئی دنوں تک جاری رہے، مسلم مورخین نے انہیں چند سطروں یا چند حروف میں سمیٹ دیا ہے۔ جب کہ ان میں سے بعض نے قادیسیہ، یرموک یا نہاوند کی تاریخ لکھتے ہوئے دسیوں صفحات سیاہ کر ڈالے ہیں۔ ❸

انہی بڑے معرکوں میں سے ایک اہم معرکہ جس کو ہمارے مورخین نے نظر انداز کر دیا ہے اور جس کے بارے میں عربی تاریخی مصادر ایک پیاسے کو سیراب کرنے سے قاصر ہیں معرکہ ”کریون“ ہے۔ یہ بابلینوں سے اسکندریہ تک پھیلے ہوئے قلعوں کی آخری کڑی تھی، رومی فوج کا کمانڈر تیودور اس قلعہ میں پناہ گزین ہو گیا، اس میں مسلمانوں اور اس کی فوجوں کے درمیان دس دنوں سے زیادہ لڑائی ہوئی، یہ معرکہ بھی معمولی نہ تھا لیکن ابن عبدالحکم کے ان چند کلمات کے علاوہ کسی نے اس کا ذکر تک نہیں کیا۔ وہ لکھتے ہیں: پھر کریون میں لڑے، دس دنوں سے زیادہ لڑائی چلتی رہی۔ عبداللہ بن عمرو رضی اللہ عنہما مقدمۃ الکیش پر تھے اور عمرو رضی اللہ عنہ کے غلام ”وردان“ جنگ کا علم اٹھائے تھے۔ عمرو رضی اللہ عنہ نے اس دن نماز خوف ادا کی، پھر اللہ نے مسلمانوں کو فتح دی۔ اس معرکہ میں مسلمانوں نے بہت سے رومی سپاہیوں کو قتل کیا اور پیچھے دھکیلتے ہوئے انہیں اسکندریہ تک پہنچا دیا۔ جنگ کا نقشہ کھینچتے ہوئے ابن عبدالحکم نے عبداللہ بن عمرو رضی اللہ عنہما اور ان کے والد کے غلام وردان کی بہادری کا واقعہ بھی درج کیا ہے۔ ❹

جس وقت مسلمانوں نے اسکندریہ پر فتح کا پرچم لہرایا اس وقت اسے دارالحکومت کی حیثیت حاصل تھی اور قسطنطنیہ کے بعد بزنطینی رومی بادشاہت کا دوسرا بڑا شہر مانا جاتا تھا، نیز دنیا کا سب سے پہلا تجارتی شہر تھا، بزنطینی یہ بات اچھی طرح جان رہے تھے کہ اگر اس شہر پر مسلمانوں کا غلبہ ہو گیا تو اس کے بہت بھیاںک نتائج سامنے آئیں گے۔ یہی غم انہیں کھائے جا رہا تھا حتیٰ کہ پریشانی کے عالم میں ہرقل نے یہاں تک کہہ دیا کہ اگر اسکندریہ پر عرب غالب ہو گئے تو رومی بادشاہت کا سقوط اور اس کی ہلاکت یقینی ہے۔ ❺ بعض مورخین کا خیال

❶ الدولة الإسلامية في عصر الخلفاء الراشدين، ص: ۲۲۵۔ ❷ الدولة الإسلامية في عصر الخلفاء الراشدين، ص: ۲۲۵۔

❸ الدولة الإسلامية في عصر الخلفاء الراشدين، ص: ۲۲۵۔

❹ الدولة الإسلامية في عصر الخلفاء الراشدين، ص: ۴۴۶۔

❺ الدولة الإسلامية في عصر الخلفاء الراشدين، ص: ۲۲۶۔



ہے کہ اسکندریہ میں مسلمانوں سے لڑنے کے لیے اس نے بہ نفس نفیس تیاری کی تھی، لیکن جب تیاری مکمل کر چکا تو اسے مرگی کا دورہ پڑ گیا اور مر گیا اور اللہ مسلمانوں کی طرف سے اس کے لیے کافی ہو گیا۔ ❶ ہرقل کے مرجانے کے بعد بیزنٹی حکومت لڑکھڑانے لگی، تو اس کے دونوں بیٹوں، قسطنطین اور ہرقل دوم (ہرقلیائوس) نے مل کر اس کی ہاگ ڈور سنبھالی اور ماضی کی وراثت کو برقرار رکھنے کی خاطر ”ہرقلیائوس“ کی ماں ”مارینا“ نے ان دونوں کی شریک کار رہی، لیکن ہرقل کو مرے ہوئے ابھی پورے سو دن بھی نہ گزرے تھے کہ اس کا لڑکا قسطنطین بھی اس دنیا سے چل بسا۔ اس کے مرجانے کے بعد شکوک و شبہات کی انگلیاں ہرقلیائوس کی ماں مارینا کی طرف اٹھنے لگیں کہ شاید تنہا اپنے لڑکے کو بادشاہت کی گدی پر بٹھانے کے لیے اس نے ایسا کیا ہے، جس کے نتیجے میں مارینا کے خلاف بغادت کی آگ بھڑک اٹھی اور کئی مہینے شہر فتنوں کے شعلوں میں جلتا رہا، بالآخر ملک میں اس وقت امن بحال ہوا جب قسطنطین کا لڑکا کونستانس اپنے چچا ہرقلیائوس کی مشارکت سے بیزنٹی بادشاہت کی قیادت کرنے لگا۔ ❷

اسکندریہ اپنی فصیلوں کی استواری، ضخامت، محل وقوع اور محافظوں کی کثرت کی وجہ سے دفاعی اعتبار سے اپنا منفرد مقام رکھتا تھا۔ اس کے شمال میں (بحر متوسط) بہتا تھا، جو اس وقت رومیوں ہی کے قبضہ میں تھا۔ جنوب میں بحیرہ مریوط تھا، جس کا عبور کرنا بہت مشکل بلکہ ناممکن تھا، یہ قدیم زمانے میں دریائے نیل کی شاخوں میں سے ایک شاخ کا نام (زمنۃ الثعبان) تھا، مغرب سے اسکندریہ کو اپنی پلیٹ میں لیے تھا۔ صرف مشرق کی سمت باقی تھی جہاں سے ایک راستہ اسکندریہ کو جاتا تھا، وہ یہی راستہ تھا جو کریون سے اسکندریہ تک ملا ہوا تھا۔ ❸

جب محاصرہ کئی مہینوں تک طویل ہو گیا تو عمرو بن عاص رضی اللہ عنہ کے دل میں یہ اندیشے پیدا ہونے لگے کہ کہیں آپ کی فوج اکتا تو نہیں گئی یا دشمن سے مقابلہ کرنے کی اس میں ہمت نہیں رہی۔ اس لیے آپ نے چند فوجی دستے تیار کیے اور ڈیلٹائے نیل اور صعید کے گاؤں اور بستیوں میں انہیں ہرکتازی کے لیے بھیجنے کا فیصلہ کیا، لیکن دوسری طرف یہ محاصرہ جوں جوں طویل ہوتا جا رہا تھا خلیفہ راشد عمر بن خطاب رضی اللہ عنہ بھی غصے ہو رہے تھے اور اسلامی لشکر کی تیاریوں اور جنگی کارروائی کے بارے میں مختلف قسم کے شبہات و بدگمانیاں آپ کے دل میں پیدا ہو رہی تھیں۔ آپ سوچنے لگے تھے کہ شاید تاخیر کی وجہ اسلامی فوجوں کی عیش پرستی ہے۔ ❹ اس بات کو آپ نے عمرو بن عاص رضی اللہ عنہ کے نام تحریر کیے ہوئے خط میں صراحت سے لکھا: حمد و صلاۃ کے بعد! میں حیران ہوں کہ اب تک تم مصر فتح نہیں کر سکے، حالانکہ دو سال سے لڑ رہے ہو۔ اس کی وجہ اس بات کے علاوہ کیا ہو سکتی ہے کہ تمہارے دلوں

❶ الدولة الإسلامية في عصر الخلفاء الراشدين، حمدی شاہین، ص: ۲۲۶۔ بحوالہ ابن عبدالحکم

❷ الدولة الإسلامية في عصر الخلفاء الراشدين، حمدی شاہین، ص: ۲۲۷۔

❸ الدولة الإسلامية في عصر الخلفاء الراشدين، حمدی شاہین، ص: ۲۲۵۔

❹ الدولة الإسلامية في عصر الخلفاء الراشدين، حمدی شاہین، ص: ۲۲۷۔

میں بزدلی پیدا ہوگئی ہے یا تم دنیا کی محبت میں اس طرح پھنس گئے ہو جس طرح تمہارا دشمن مبتلا ہے۔ اللہ تعالیٰ کسی قوم کی صرف اسی وقت مدد کرتا ہے جب ان کے دلوں میں سچی لگن ہو۔ میں نے چار مرد آہن (زیر اور ان کے ساتھی) تمہاری مدد کے لیے بھیجے تھے اور تمہیں مطلع کیا تھا کہ میرے علم کے مطابق ان میں سے ہر ایک ہزار مردوں کے برابر ہے، یہ اور بات ہے کہ ان کو بھی دنیا کی محبت نے اسی طرح بدل دیا ہو جس طرح دوسروں کو بدل دیا ہے۔ جب تمہیں میرا یہ خط ملے فوراً لوگوں کو جمع کر کے تقریر کرو اور لوگوں کو ترغیب دو کہ سچی لگن اور پامردی سے لڑیں، ان چاروں مرد آہن کو فوج کے سامنے رکھو اور فوج کو حکم دو کہ تن واحد کی طرح دشمن پر ٹوٹ پڑیں۔ یہ حملہ جمعہ کے دن زوال آفتاب کے وقت ہو کیوں کہ اس وقت اللہ کی رحمت نازل ہوتی ہے اور دعائیں قبول ہوتی ہیں، اس وقت لوگ اللہ کے سامنے گڑگڑائیں اور اس سے فتح کے لیے دعائیں مانگیں۔ جب عمرو بن عاص رضی اللہ عنہ کے پاس یہ خط آیا تو آپ نے لوگوں کو اکٹھا کیا اور انہیں خط پڑھ کر سنایا پھر چاروں بہادروں کو بلایا اور انہیں فوج کے آگے کیا اور لوگوں کو حکم دیا کہ غسل کر کے دو رکعت نماز پڑھ لیں، پھر خلوص وللہیت سے اللہ کی طرف دست بدعا ہوں اور فتح کی درخواست کریں، چنانچہ انہوں نے ایسا ہی کیا اور اللہ نے انہیں فتح نصیب کی۔<sup>۱</sup>

ایک روایت یہ بھی ہے کہ عمرو بن عاص رضی اللہ عنہ نے مسلمہ بن مخلد انصاری رضی اللہ عنہ سے کہا کہ ان لوگوں سے جنگ کے بارے میں مجھے مشورہ دو تو مسلمہ رضی اللہ عنہ نے کہا: میری رائے ہے کہ آپ اصحاب رسول میں سے ایسے آدمی کو ڈھونڈیں جسے جنگی مہارت و تجربہ حاصل ہو اور اسے مسلمانوں کا قائد بنا کر لڑائی چھیڑ دیں، وہ براہ راست لڑے گا اور جنگ کے تقاضوں کو پورا کرے گا۔ عمرو رضی اللہ عنہ نے پوچھا: اس لائق کون ہے؟ انہوں نے کہا: عبادہ بن صامت۔ عمرو رضی اللہ عنہ نے عبادہ بن صامت رضی اللہ عنہ کو اپنے پاس بلایا، جب وہ آپ کے قریب آئے تو اپنے گھوڑے سے اترنا چاہا، عمرو رضی اللہ عنہ نے انہیں اترنے سے روک دیا اور کہا: مجھے اپنے نیزہ کی انی دو، عبادہ نے نیزہ آپ کی طرف بڑھایا۔ عمرو رضی اللہ عنہ نے اپنے سر سے عمامہ اتارا اور نیزے کی انی میں باندھ دیا اور بطور علم انہیں نیزہ واپس کر کے رومیوں سے لڑائی کے محاذ پر بھیج دیا۔ اللہ تعالیٰ نے اسی دن ان کے ہاتھوں اسکندریہ کو فتح کرایا۔<sup>۲</sup>

ایک اور روایت میں ہے کہ عمرو بن عاص رضی اللہ عنہ نے کہا: میں نے ان رومیوں سے جنگ کے بارے میں کئی بار سوچا اور اس نتیجے پر پہنچا کہ رومیوں کی آخری طاقت کی سرکشی کا سروہی لوگ توڑ سکتے ہیں جنہوں نے ان کے پیشرؤں کا سروٹوا ہے، آپ کا اشارہ انصار کی طرف تھا۔ اس کے بعد آپ نے عبادہ بن صامت رضی اللہ عنہ کو بلایا اور ان کے ہاتھ میں علم دیا اور اللہ نے انہیں فتح نصیب کی۔<sup>۳</sup>

اور ابن عبدالحکم روایت کرتے ہیں کہ نو مہینے اسکندریہ کا محاصرہ جاری رہا اور ۲۰ ہجری میں ماہ محرم کے آغاز

② الانصار فی العصر الراشدی، ص: ۲۲۸.

① الدولة الإسلامية فی عصر الخلفاء الراشدين، ص: ۲۲۸.

③ الانصار فی العصر الراشدی، ص: ۲۱۲.

میں فتح ہوا۔ ۱ عیسوی سن کے مطابق ۲۱ دسمبر ۶۳۰ء میں، جب کہ بٹلر فتح مصر کی تاریخ لکھتے ہوئے اس تحقیق پر پہنچا ہے کہ شہر اسکندریہ کا محاصرہ جولائی ۶۳۰ء کے آخر میں شروع ہوا اور ۸ نومبر ۶۳۱ء مطابق ۷ ذی الحجہ ۲۱ ہجری میں وہاں کے باشندوں نے ہتھیار ڈال دیے۔ میرے خیال میں یہی تحقیق درست ہے، کیونکہ عمر رضی اللہ عنہ کی طرف سے عمرو بن عاص رضی اللہ عنہ کے نام جو خط آیا تھا اس میں لکھا تھا کہ ”تم دو سال سے لڑ رہے ہو۔“ اس حساب سے اگر دیکھا جائے تو دسمبر ۶۳۹ء جس میں عمرو بن عاص رضی اللہ عنہ نے عریش پر چڑھائی کی تھی، اس وقت سے ۶۳۱ء تک جس میں اسکندریہ فتح ہوا، دو سال کی مدت لگ جاتی ہے۔

اسکندریہ فتح ہونے کے بعد عمرو بن عاص رضی اللہ عنہ نے وہاں کے لوگوں کو نہ قتل کیا نہ قیدی بنایا، بلکہ انہیں بھی باشندگان بابلین کی طرح امان دے کر جزیہ وصول کرنا منظور کر لیا۔ پھر جب وہاں فساد کے اندیشے ختم ہو گئے اور آپ کو اطمینان ہو گیا تو فوج کا ایک محافظ دستہ وہاں چھوڑ کر بقیہ دستوں کو مصر میں رومیوں کے دیگر قلعوں اور پناہ گاہوں کو فتح کرنے کے لیے ادھر ادھر پھیلا دیا، اس بحر متوسط کا پورا ساحلی علاقہ اور رشید و میاط جیسے اس کے بڑے بڑے شہروں پر فتح مکمل کر لی اور اپنے دائرہ اقتدار کو ڈیلٹائے مصر اور صعد تک وسیع کر دیا۔ ۲ فتح برقہ و طرابلس:

مصر فتح کر لینے اور وہاں امن و امان قائم ہو جانے کے بعد عمرو بن عاص رضی اللہ عنہ مغرب کی سمت بڑھے، تاکہ ادھر سے متوجہ علاقوں کے لیے کوئی خطرہ باقی نہ رہے، کیونکہ برقہ اور طرابلس میں روم کی کچھ فوجیں قلعہ بند تھیں اور موقع ملنے پر لوگوں کے ورغلانے سے وہ مصر میں مسلمانوں پر دھاوا بول سکتے تھے، چنانچہ عمرو بن عاص رضی اللہ عنہ ۲۲ ہجری میں اپنی فوج لے کر برقہ کی طرف چلے۔ اسکندریہ سے برقہ تک کا راستہ نہایت سرسبز و شاداب اور گہنی آبادی والا تھا۔ اس لیے وہاں تک پہنچنے میں آپ کو دشمن کی کسی سازش کا سامنا نہیں کرنا پڑا اور جب وہاں پہنچے تو لوگوں نے جزیہ کی ادائیگی پر مصالحت کر لی۔ اس کے بعد برقہ کے لوگ خود بخود والی مصر کے پاس جاتے اور اپنا خراج جمع کر آتے تھے۔ مسلمانوں کی طرف سے کسی کو ان کے پاس جانے کی ضرورت نہیں پڑتی تھی۔ یہ لوگ مغرب میں سب سے زیادہ سادہ دل لوگ تھے، ان کے یہاں کوئی فتنہ و فساد نہ تھا۔

عمرو بن عاص رضی اللہ عنہ یہاں سے نکلے تو طرابلس کی طرف بڑھے، جو محفوظ و مضبوط قلعوں والا شہر تھا، وہاں رومی فوج کی بہت بڑی تعداد مقیم تھی۔ اس نے مسلمانوں کی آمد کی خبر سن کر اپنے قلعوں کے دروازے بند کر لیے اور مجبوراً مسلمانوں کے محاصرہ کو برداشت کرنے لگے۔ یہ محاصرہ ایک ماہ جاری رہا، لیکن مسلمانوں کو کوئی خاطر خواہ کامیابی نہیں ملی۔ طرابلس کے عقب میں شہر سے متصل سمندر بہتا تھا اور سمندر و شہر کے درمیان کوئی فصیل قائم نہ تھی۔ مسلمانوں کی ایک جماعت کو یہ راز معلوم ہو گیا اور پیچھے سے سمندر کی طرف سے شہر میں داخل ہو گئی۔ انہوں

نے زور سے نعرہ تکبیر بلند کیا، اب رومی فوجوں کے سامنے اپنی اپنی کشتیوں میں بھاگ کر پناہ لینے کے علاوہ کوئی اور راستہ نہ تھا، وہ جو نبی بھاگے، پیچھے سے عمرو بن عاص رضی اللہ عنہ نے ان پر حملہ کر دیا ان میں سے اکثر تہ تیغ کر دیے گئے، الا یہ کہ جو کشتیوں سے بھاگ نکلے، شہر میں موجود سامان و جائداد کو مسلمانوں نے مال غنیمت کے طور پر حاصل کیا۔

طرابلس سے نمٹنے کے بعد عمرو بن عاص رضی اللہ عنہ نے اپنی فوج کو قرب و جوار کے علاقوں میں پھیلا دیا۔ آپ کا ارادہ تھا کہ مغرب کی سمت فتوحات مکمل کر کے تیونس اور افریقہ کا رخ کریں۔ چنانچہ اس سلسلے میں سیدنا عمر بن خطاب رضی اللہ عنہ کے پاس خط لکھا۔ جب کہ عمر رضی اللہ عنہ اسلامی لشکر کو نئے محاذ پر بھیجنے سے ہچکچاتے تھے اور خاص طور سے ایسی حالت میں جب کہ شام سے طرابلس تک تیزی سے فتوحات کے باعث مفتوحہ علاقوں کی طرف سے ابھی آپ بالکل مطمئن نہ ہوئے تھے۔ اس لیے آپ نے اسلامی لشکر کو طرابلس میں ٹھہر جانے کا حکم دیا۔ اس طرح عمر فاروق رضی اللہ عنہ کے دور خلافت میں اسلامی سلطنت کا دائرہ دور دراز زمینوں کی سرحدوں کو چھونے لگا۔ اسلامی سلطنت مشرق میں دریائے جیون اور دریائے سندھ سے لے کر مغرب میں افریقہ کے صحراؤں تک اور شمال میں ایشیائے کوچک کے پہاڑوں اور آرمینیا سے لے کر جنوب میں بحر الکاہل اور نوبہ تک ایک عالمی ملک کی شکل میں دنیا کے نقشہ پر نمودار ہوئی، جس میں مختلف قوموں، ادیان و ملل اور تہذیب و تمدن نے زندگی پائی اور سب نے اسلام کے سایہ عدل و رحمت میں امن و سکون کی زندگی گزاری۔ وہ دین اسلام جس نے اپنے عقائد و عبادات اور تہذیب و تمدن کے مخالفین کو ہزاروں مخالفتوں کے باوجود اس دنیا میں مکمل حقوق عطا کیے اور ان کی انسانی زندگی کا پورا پورا احترام کیا۔<sup>①</sup>



(۳)

## فتح مصر کے اہم دروس و عبر اور فوائد

عبادہ بن صامت انصاری رضی اللہ عنہ کی سفارت:

عمر و بن عاص رضی اللہ عنہ نے جب قلعہ بابلون کا محاصرہ کیا تو مقوقس نے آپ کے پاس یہ خط لکھا: ”تم ہمارے ملک میں گھس آئے ہو اور ہم سے لڑنے پر تلے ہو، ہمارے ملک میں تمہارا قیام طویل ہو گیا ہے، حالانکہ تم مٹھی بھر ہو اور روم کی مسلح فوجیں تم سے مقابلہ کرنے کے لیے پوری طرح تیار ہیں۔ تم دریائے نیل کے گھیرے میں ہو اور ہمارے ہاتھوں میں قید ہو، اپنے کچھ آدمی ہمارے پاس بھیج دو کہ ہم سیں وہ کیا کہتے ہیں، ممکن ہے کوئی ایسی صورت نکل آئے جو ہمارے اور تمہارے لیے یکساں پسندیدہ ہو اور یہ جنگ ختم ہو جائے پیشتر ازیں کہ رومی افواج ہم پر چھا جائیں اور بات چیت کا کوئی پہلو اور کوئی فائدہ باقی نہ رہے۔ ہو سکتا ہے جنگ کا نتیجہ تمہاری خواہش اور امید کے خلاف نکلے اور تمہیں ندامت اٹھانی پڑے۔ اس لیے اپنے نمائندے ہمارے پاس بھیجو کہ ان کے ذریعے سے ہماری اور تمہاری پسند کی بات طے ہو جائے۔“

جب مقوقس کے قاصد عمرو بن عاص رضی اللہ عنہ کے پاس اس کا خط لے کر آئے تو آپ نے انہیں دو دن اور دو راتیں اپنے پاس روک لیا، مقوقس کو ان کے بارے میں تشویش لاحق ہوئی اس نے اپنے ساتھیوں سے کہا: ”آپ لوگوں کا کیا خیال ہے؟ کیا وہ سفیروں کو قید یا قتل کرتے ہیں اور ان کا مذہب انہیں اس بات کی اجازت دیتا ہے؟“ جب کہ عمرو رضی اللہ عنہ کے روکنے کا مقصد یہ تھا کہ وہ مسلمانوں کی حالت و حوصلہ مندی دیکھ لیں۔ دو دن کے بعد عمرو رضی اللہ عنہ نے انہیں اس مکتوب کے ساتھ واپس کیا:

”ہمارے اور تمہارے درمیان صرف تین صورتیں ہیں: اسلام قبول کر لو اور اس صورت میں تم ہمارے بھائی ہو گے، ہمارے تمہارے حقوق یکساں ہوں گے اور اگر تمہیں یہ نامنظور ہے تو زیر دست بن کر جزیہ ادا کرو، ورنہ ہم صبر و استقلال کے ساتھ تم سے لڑیں گے، یہاں تک کہ اللہ تعالیٰ ہمارے اور تمہارے درمیان فیصلہ کر دے اور اللہ سب سے بہتر فیصلہ کرنے والا ہے۔“

جب مقوقس کے قاصد اس کے پاس گئے تو اس نے وفد سے مسلمانوں کا حال پوچھا، انہوں نے کہا: ہم نے

ایک ایسی قوم دیکھی ہے جس کا ہر فرد زندگی سے زیادہ موت اور غرور سے زیادہ خاکساری کو پسند کرتا ہے۔ ان میں کوئی ایسا نہیں جو دنیا سے کوئی دلچسپی یا غرض رکھتا ہو، وہ زمین پر بیٹھتے ہیں، گھٹنوں کے بل بیٹھ کر کھاتے ہیں، ان کا امیر گویا انہی میں سے ایک ہے۔ ان میں شریف اور کمتر، آقا اور غلام کی کوئی تمیز نہیں۔ جب نماز کا وقت ہوتا ہے تو کوئی پیچھے نہیں رہتا۔ سب وضو کرتے ہیں اور خشوع و خضوع سے نماز پڑھتے ہیں۔

یہ سن کر مقوقس نے کہا: قسم ہے اس ذات کی جس کی قسم کھائی جاتی ہے، یہ لوگ چاہیں تو پہاڑوں کو بھی اپنی جگہ سے ہٹا سکتے ہیں، ان سے کوئی نہیں لڑ سکتا۔ اگر آج ہم ان سے صلح نہ کر سکے جب کہ نیل نے انہیں گھیر رکھا ہے تو کل اس خطرے سے نکل جانے کے بعد انہیں صلح پر کیسے آمادہ کر سکیں گے؟ پھر اس نے اپنے قاصدوں کو مسلمانوں کے پاس کہلا بھیجا کہ اپنے نمائندے ہمارے پاس بھیجو، ہم ان سے گفتگو کریں گے، بہت ممکن ہے کوئی ایسا پہلو نکل آئے جس میں ہم تم دونوں کی بھلائی ہو۔ چنانچہ عمرو بن عاص رضی اللہ عنہ نے دس افراد پر مشتمل ایک وفد بھیجا، ان میں ایک عبادہ بن صامت رضی اللہ عنہ بھی تھے، آپ کی لمبائی کل دس باشت تھی۔ عمرو رضی اللہ عنہ نے رومیوں سے گفتگو کرنے کی ذمہ داری انہی کے سپرد کی اور انہیں حکم دیا کہ ان تین شرطوں میں سے کسی ایک شرط کے سوا رومیوں کی کوئی تجویز منظور نہ کریں گے۔ اس لیے کہ امیر المومنین کی طرف سے ہمیں یہی حکم ملا ہے۔ عبادہ بن صامت رضی اللہ عنہ کا رنگ سیاہ تھا۔ جب یہ وفد کشتی پر سوار ہو کر مقوقس کے پاس پہنچا تو عبادہ بن صامت رضی اللہ عنہ بات کرنے کے لیے آگے بڑھے۔ مقوقس، عبادہ رضی اللہ عنہ کا سیاہ رنگ دیکھ کر خوفزدہ ہو گیا اور کہا اس کا لے کلوٹے شخص کو میرے پاس سے ہٹاؤ اور کسی اور کو آگے کرو جو مجھ سے بات کرے۔ وفد کے لوگوں نے کہا: یہ کالا کلونا شخص ہم سب سے زیادہ عقل مند اور عالم ہے وہی ہمارا سردار، ہم میں سب سے بہتر اور ہمارا رہنما ہے۔ ہم سب اسی کی بات اور رائے مانتے ہیں۔ مسلمانوں کے امیر نے اسے ہمارا ذمہ دار بنا کر بھیجا ہے اور کہا ہے کہ اس کی کسی بات اور رائے کی ہم مخالفت نہ کریں۔

مقوقس نے وفد والوں سے کہا: اس کا لے کلوٹے کو اپنا سب سے افضل انسان ماننے کے لیے کیسے تیار ہو، بہتر تو یہ تھا کہ اس کے علاوہ کوئی دوسرا ذمہ دار ہوتا؟ انہوں نے کہا: ہرگز نہیں۔ وہ اگرچہ تمہاری نگاہوں میں کالا کلونا ہے لیکن ہمارے نزدیک ان کا بہت اونچا مرتبہ ہے۔ وہ ہم سب سے پہلے اسلام لائے اور ہم سب سے زیادہ عقل مند وزیر ہیں۔ کالا ہونا ہمارے نزدیک کوئی معیوب چیز نہیں ہے۔

پھر مقوقس نے عبادہ رضی اللہ عنہ سے کہا: اے کالا کلوٹے! آگے آؤ اور مجھ سے نری سے بات کرو، کیونکہ تمہارا سیاہ رنگ دیکھ کر مجھے ڈر لگتا ہے، اگر تم نے سخت لہجے میں بات کی تو میری گھبراہٹ اور خوف میں اضافہ کر دو گے۔ عبادہ رضی اللہ عنہ آگے بڑھے اور کہا: میں نے تمہاری بات سن لی، سنو! میرے پیچھے میرے ایک ہزار ساتھی ایسے ہیں جو میری ہی طرح کا لے کلوٹے ہیں، بلکہ مجھ سے بھی زیادہ سیاہ اور ہیبت ناک منظر والے، اگر تم ان کو دیکھو گے تو مجھ

سے زیادہ ان سے خوفزدہ ہو گئے۔ میں تو ایسے وقت میں ذمہ دار بن کر آیا ہوں کہ اب میری جوانی ڈھل رہی ہے۔ اس کے باوجود اللہ کا فضل ہے کہ اگر ایک سو (۱۰۰) دشمن میرے مقابلہ میں آجائیں تو میں ڈرنے والا نہیں ہوں اور اسی طرح میرے تمام ساتھی ہیں۔ ہمارے اندر یہ حوصلہ و ہمت اس لیے ہے کہ ہماری خواہش اور ہمارا مقصد صرف اللہ کے راستے میں جہاد کرنا اور اسی کی رضا جوئی ہے۔ اپنے دشمنوں اور اعدائے اسلام سے ہماری لڑائی کا مقصد دنیا طلبی اور زیادہ سے زیادہ دولت سمیٹنا نہیں ہے اور ایسا بھی نہیں کہ اللہ نے دنیا ہمارے لیے بالکل حرام کر دی ہے، بلکہ غنیمت میں ملنے والا مال ہمارے لیے حلال ہے۔ ہم میں سے کسی کو یہ پروا نہیں ہوتی کہ کس کے پاس سونے کا انبار ہے اور کس کے پاس درہم کا ایک سکہ۔ اس لیے کہ ہم دنیوی زندگی کا حاصل یہ سمجھتے ہیں کہ چند لقمے کھانا ملے جس سے بھوک مٹائی جاسکے اور چادر ہو جسے اوڑھا جاسکے، اگر کسی کو یہی میسر ہے تو بس اس کے لیے یہی کافی ہوتا ہے اور اگر کسی کے پاس سونے کا انبار ہوتا ہے تو وہ سب کچھ اللہ کے راستے میں لٹا کر صرف اسی مختصر زندگی پر اکتفا کرتا ہے۔ اس لیے کہ دنیا کی نعمتیں دائمی نہیں ہیں، یہاں کی خوش حالی حقیقی نہیں ہے۔ حقیقی نعمت اور خوش حالی تو آخرت کی ہے، ہمارے رب اور ہمارے نبی نے ہمیں اس بات کا حکم دیا ہے اور ہم سے وعدہ لیا ہے کہ دنیا کی دولت کے ہم اتنے طلب گار بنیں جس سے ہماری بھوک مٹ جائے، جسم کی ستر پوشی ہو جائے۔ ساری کوششوں اور تمام تر مصروفیات کا خلاصہ اللہ کی خوشنودی کی تلاش اور اس کے دشمنوں سے جہاد ہو۔

مقوقس نے یہ سن کر اپنے ارد گرد بیٹھنے والوں سے کہا: کیا اس آدمی کی طرح تم نے کبھی کسی کی بات سنی؟ میں تو اس کی شکل دیکھ کر بیبت میں پڑ گیا اور سب سے زیادہ اس کی بات خوفزدہ کر دینے والی ہے۔ مجھے لگ رہا ہے کہ اللہ نے اسے اور اس کے ساتھیوں کو دنیا تباہ کرنے کے لیے بھیجا ہے اور یہ لوگ جلد ہی پوری دنیا پر قابض ہو جائیں گے۔ پھر عبادہ بنی النضرؓ کی طرف متوجہ ہوا اور کہا: اے فلاں! تم نے اپنے اور اپنے ساتھیوں کے بارے میں جو کچھ کہا میں نے سن لیا۔ میں قسم کھا کر کہتا ہوں کہ تمہاری کامیابی کا راز وہی ہے جو تم نے بتایا اور اپنی مفتوحہ قوموں پر تمہیں غلبہ اسی وجہ سے ملا ہے کہ دنیا انہیں زیادہ پیاری تھی اور وہ اس کے لیے زیادہ کوشاں تھے۔ تم سے لڑنے کے لیے رومیوں کی بے شمار فوجیں ہمارے پاس آرہی ہیں جو اپنی طاقت اور قہر سامانی کے لیے مشہور ہیں، انہیں قطعاً پروا نہیں ہوتی کہ کس سے مقابلہ اور کس سے لڑائی ہونی ہے۔ کسی میں اتنی ہمت نہیں کہ ان کے مقابلہ پر آ سکے۔ ہمیں معلوم ہے کہ تم اپنی کمزوری اور قلت تعداد کی وجہ سے ان کے سامنے نہ ٹھہر سکو گے، تمہیں یہاں پڑے ہوئے کئی مہینے ہو گئے ہیں اور معاش کی تنگی کے ساتھ ساتھ دوسری ضروریات نے بھی تم کو پریشان کر رکھا ہے، ہم تمہاری کمزوری، قلت تعداد اور بے سروسامانی کی وجہ سے تم پر ترس کھاتے ہیں اور تم سے اس شرط پر مصالحت کر لینے میں خوشی محسوس کرتے ہیں کہ سپاہیوں کو دو دو دینار اور تمہارے امیر کو سو (۱۰۰) دینار اور خلیفہ کے لیے ایک ہزار دینار

دیتے رہیں گے۔ تم اسے قبول کرو اور قہر آگئیں طاقت مسلط ہونے سے پہلے یہاں سے چلے جاؤ۔

عبادہ بن صامت رضی اللہ عنہ نے کہا: اے فلاں! خود کو اور ساتھیوں کو دھوکے میں نہ ڈالو۔ رومی فوجوں کی کثرت اور ان کی مسلح پیش قدمی کی جو تم ہمیں دھمکی دے رہے ہو اور کہتے ہو کہ ہم ان کا مقابلہ نہ کر پائیں گے تو سن لو! میں قسم کھا کر کہتا ہوں کہ یہ چیز ہمیں خوف نہیں دلا سکتی اور نہ ہمارے حوصلوں کو پست کر سکتی ہے۔ اگر تم اپنی بات میں سچے ہو تو جان لو کہ اللہ کی قسم یہ چیز ان سے لڑنے میں ہمیں اور قوت دے گی اور ہمارے حوصلے بلند ہو جائیں گے۔ اس لیے کہ جب ہم اپنے رب کے پاس حاضر ہوں گے تو اپنے فرض سے بری الذمہ ہوں گے اور اگر ہم سب قتل کر دیے گئے تو اس کی خوشنودی اور جنت ہمارے نصیب میں آئے گی اور اس سے بڑھ کر نہ کوئی چیز ہمارے نزدیک محبوب ہے اور نہ آنکھوں کو ٹھنڈک دینے والی ہے۔ اس وقت ہم تمہاری وجہ سے دو میں سے ایک بھلائی ضرور پائیں گے اگر ہم تم پر فتح یاب ہوئے تو دنیا میں تم سے بہت زیادہ مال غنیمت ملے گی یا تم ہم پر فتح یاب ہو گے اور ہمیں آخرت کی بھلائی ملے گی۔ ہماری کوشش کے نتیجے میں دونوں میں سے آخر الذکر ہی ہمیں سب سے زیادہ محبوب ہے۔ اللہ تعالیٰ نے اپنی کتاب عزیز میں ہم سے فرمایا ہے:

﴿كَمْ مِنْ فِئَةٍ قَلِيلَةٍ غَلَبَتْ فِئَةً كَبِيرَةً بِإِذْنِ اللَّهِ وَاللَّهُ مَعَ الصَّابِرِينَ ۝۲۴۹﴾

(البقرة: ۲۴۹)

”کتنی ہی تھوڑی جماعتیں زیادہ جماعتوں پر اللہ کے حکم سے غالب آگئیں اور اللہ صبر کرنے والوں کے ساتھ ہے۔“

ہم میں سے ہر ایک مسلمان صبح و شام اپنے رب سے شہادت کے لیے دعا کرتا ہے اور یہ چاہتا ہے کہ اپنے شہر اور اہل وعیال کی طرف لوٹ کر نہ جائے۔ کوئی اپنے پیچھے مڑ کر نہیں دیکھتا۔ اپنے اہل وعیال کو اللہ کی حفاظت میں دے کر آیا ہے۔ ہماری فکر آگے کی ہوتی ہے۔

اور تمہارا یہ کہنا کہ معاش کی تنگی کے ساتھ ہم دوسری ضروریات میں الجھے ہوئے ہیں، تو جان لو کہ ہم بہت خوشحال ہیں، اگر پوری دنیا کی دولت ہمارے قبضہ میں ہو جائے پھر بھی ہم موجودہ اسباب زندگی سے زیادہ کے خواہش مند نہ ہوں گے، تم کیا چاہتے ہو، اچھی طرح غور کرو اور پھر ہمیں بتاؤ، ہمارے اور تمہارے درمیان تین چیزوں کے علاوہ کسی اور بات پر فیصلہ نہ ہوگا، ان میں سے کوئی ایک اختیار کر لو اور ہم سے باطل کے لیے امیدیں مت لگاؤ ہمارے امیر نے ہمیں یہی کہہ کر بھیجا ہے اور امیر المؤمنین نے ان سے یہی کہا ہے اور اس سے پہلے رسول اللہ ﷺ نے بھی ہمیں حکم دیا، تو اسلام قبول کر لو کہ اللہ کو اس کے علاوہ کوئی دین منظور نہیں، یہی اس کے انبیاء، رسولوں اور فرشتوں کا دین ہے۔ اس نے ہمیں حکم دیا کہ اس کی مخالفت اور دشمنی کرنے والوں سے ہم اس وقت تک لڑتے رہیں جب تک کہ وہ اسے قبول نہ کر لیں۔ اگر کوئی اسے قبول کر لیتا ہے تو اسے اور ہمیں یکساں حقوق



حاصل ہوں گے اور وہ ہمارا دینی بھائی ہوگا، لہذا اگر تم اور تمہارے ساتھی بھی اسے قبول کر لو تو دنیا و آخرت کی سعادتوں سے بہرہ مند ہو جاؤ گے اور ہم تم سے جنگ نہیں لڑیں گے، تمہیں تکلیف دینا حلال نہیں سمجھیں گے اور نہ تم سے کوئی چھیڑ چھاڑ کریں گے۔

اور اگر جزیہ دینا منظور ہے تو ہمارے زیر دست بن کر ہمیں جزیہ دو، ہمارا آپس میں ہماری اور تمہاری پسند کا اور جب تک ہم اور تم باقی ہیں ہر سال دینا ہوگا اور اگر کوئی تمہیں زک پہنچانا چاہے گا، تمہاری زمین غصب کرنا چاہے گا، تمہارے قتل کے درپے ہوگا یا مال لوٹنا چاہے گا تو ہم تمہاری طرف سے دفاع کریں گے۔ جب تک تم ہمارے ذمہ میں ہو ہم اسے پورا پورا نبھائیں گے۔ تمہارے لیے ہم پر یہی اللہ کا حکم نازل ہوا ہے اور اگر تم جزیہ دینا بھی نا منظور کرتے ہو تو ہمارے اور تمہارے درمیان تلوار ہی فیصلہ کرے گی۔ یہاں تک کہ ہم سب مرجائیں، یا تم پر غالب ہو جائیں۔ ہمارا وہ دین ہے جسے اللہ کے لیے مانتے ہیں، ہمارے اور اس کے مابین جو عہد ہے اس کی بنیاد پر اس کے سوا ہم کچھ نہیں کر سکتے۔ تم اپنے بارے میں اچھی طرح غور کر لو۔

مقوقس نے کہا: یہ ایسا مطالبہ ہے جو ہرگز منظور نہیں، کیا تم زندگی بھر ہمیں اپنا غلام بنانا چاہتے ہو؟ عبادہ بنی النضرؓ نے کہا: ایسے ہی ہے، تم کسی ایک کو اختیار کر لو۔

مقوقس نے کہا: کیا ان تینوں شرطوں کے علاوہ کوئی اور شرط نہیں ہے جو ہمارے لیے قابل قبول ہو؟

عبادہ بنی النضرؓ نے اپنے دونوں ہاتھ اٹھا دیے اور کہا: نہیں! آسمان وزمین اور پوری کائنات کے رب کی قسم ہے! ہمارے پاس تمہارے لیے ان تینوں کے علاوہ کوئی چوتھی شرط نہیں ہے، تم اپنے لیے جو چاہو اختیار کرو۔

یہ سب کچھ سننے کے بعد مقوقس اپنے ساتھیوں کی طرف متوجہ ہوا اور کہا: وہ اپنی بات کہہ چکا، تمہارا خیال کیا ہے؟ انہوں نے جواب دیا: کیا کوئی اس ذلت سے راضی ہو سکتا ہے؟ ان کا جو یہ کہنا ہے کہ ہم ان کا دین قبول کر لیں سو ایسا ہرگز نہیں ہو سکتا، ہم مسیح بن مریم کے دین کو چھوڑ کر وہ دین ہرگز نہیں قبول کریں گے جسے ہم جانتے ہی نہیں اور وہ لوگ جو یہ چاہتے ہیں کہ ہم کو ہمیشہ غلام بنا کر رکھیں، سو مرجانا اس سے بہتر ہے، ہاں جس رقم کی پیشکش ہم نے بار بار کی ہے اگر اس کا دو گنا بھی دینا پڑے تو یہ ہمیں منظور ہے۔

مقوقس نے عبادہ بنی النضرؓ سے کہا: میری قوم نے تمہاری بات کا انکار کر دیا، اب تمہارا کیا خیال ہے؟ اپنے امیر کے پاس جاؤ اور بتا دو کہ اس مرتبہ جتنا تمہارا مطالبہ ہوا اتنا ہم دینے کو تیار ہیں، لوٹ جاؤ۔

عبادہ بنی النضرؓ اور ان کے ساتھی انھیں اور وہاں سے واپس ہو گئے۔

مقوقس نے اپنے قریب بیٹھنے والوں سے کہا: تم لوگ میری بات مان لو اور مسلمانوں کی تینوں شرطوں میں سے کوئی ایک منظور کر لو۔ اللہ کی قسم! تم سب ان سے مقابلہ نہیں کر سکو گے، اور اگر اسے بخوشی ماننے کو تیار نہیں ہو تو یقیناً بہت جلد اس سے بھی بڑی چیز مجبوراً ماننا ہوگی۔

انہوں نے کہا: پھر ہم ان کی کون سی شرط مان لیں؟

مقوقس نے کہا: میں بتاتا ہوں..... رہی یہ بات کہ اپنا دین چھوڑ کر دوسرا دین قبول کر لو تو میں اسے نہیں کہوں گا اور جہاں تک ان سے جنگ لڑنے کی بات ہے تو مجھے اچھی طرح معلوم ہے کہ تم ان کا مقابلہ اور ان کی طرح صبر نہیں کر سکتے۔ ایسی صورت میں تمہارے سامنے تیسری ہی شرط بچ رہی ہے۔

اس کے ساتھیوں نے کہا: تو کیا ہم ہمیشہ ان کے غلام بن کر رہیں؟

مقوقس نے کہا: ہاں! غلام رہو گے لیکن اپنے ملک کے مالک رہو گے، تمہاری جان و مال اور آل و اولاد کو حفاظت حاصل ہوگی اور یہ غلامی اس سے بہتر ہے کہ تمہارا ایک ایک آدمی مارا جائے یا تمہیں اس طرح غلام بنالیا جائے کہ تم اور تمہارے اہل و عیال اپنے وطن میں نشانہ ستم بن جائیں اور مسلمان بھیڑ بکریوں کی طرح تمہیں پیچتے اور خریدتے رہیں۔

انہوں نے کہا: اس سے بہتر موت ہے۔

اور پھر فسطاط اور جزیرہ کو ملانے والے پل کو توڑنے کا حکم دیا اور قلعہ کی طرف لوٹ گئے جہاں بہت سارے قبطی اور رومی موجود تھے۔

مقوقس اور عبادہ رضی اللہ عنہ کے درمیان ہونے والی اس گفتگو میں عبادہ رضی اللہ عنہ کی ذکاوت و دانائی اور اپنے حریف کے مقصد کو بھانپ لینے کی صلاحیت واضح ہوتی ہے، چنانچہ بات چیت کے نتائج پر اثر انداز ہونے اور اپنی دھونس جمانے کے لیے مقوقس کے اسلوب گفتگو سے قطعاً متاثر نہ ہوئے، بلکہ ترکی بہ ترکی اس کا جواب دیتے رہے، اپنے خیالات اور مقاصد کو صاف صاف پیش کرتے رہے، اس کی باتوں میں الجھ کر اسلام کی دعوت دینے سے غافل نہ ہوئے، اسلام کی طرف رغبت دلاتے رہے اور دیگر قوموں اور ادیان و مذاہب پر اسلام اور مسلمانوں کی فتح کا چرچا کرتے رہے۔ ان تمام باتوں کا مقوقس کے دل پر بہت اچھا اثر ہوا اور اسی وجہ سے اس نے مسلمانوں کے ساتھ صلح کر لینے کو پسند کیا۔<sup>①</sup>

**فتوحات مصر میں جنگی فنون:**

جب عمرو بن عاص رضی اللہ عنہ نے مصر فتح کیا تو دوران جنگ مختلف جنگی فنون استعمال کیے، ان میں سے چند ایک کا بیان یہاں ہو رہا ہے:

**۱: نفسیاتی جنگ:**

قلعہ بابلون کے محاصرہ کے وقت مقوقس نے عورتوں کو بابلون کی فسیلوں کی حفاظت پر اس طرح لگایا تھا کہ ان کے چہرے شہر اور پٹھیں مسلمانوں کی طرف تھیں اور مردوں کو مسلح کر کے ان کا رخ مسلمانوں کی طرف

① الانصار فی العصر الراشدی، ص: ۲۱۱۔

② النجوم الزاهرة ملوک مصر والقاهرة، ۱/ ۱۶، ۱۷۔

کیا تھا۔ اس حکمت عملی کا مقصد یہ تھا کہ فوجوں کی کثرت اور فنیلوں کی حفاظت دیکھ کر مسلمان خوفزدہ ہو جائیں۔ لیکن عمرو بن عاص رضی اللہ عنہ نے اس کے پاس یہ کہہ کر قاصد بھیجا کہ تم نے جو کچھ (خفاقتی تدبیر) کیا ہے ہمیں معلوم ہے، ہم اپنی کثرت کی بنا پر اپنے دشمنوں پر غالب نہیں ہوتے۔ ہم تمہارے بادشاہ سے اس سے پہلے پنجہ آزمائی کر چکے ہیں اور تمہیں اس کا انجام معلوم ہے۔

مقتوس نے اپنے ساتھیوں سے کہا کہ یہ لوگ بالکل سچ کہہ رہے ہیں، ہمارے بادشاہ کو اسی کے زیر اقتدار شہر سے نکال کر قسطنطنیہ بھگا دیا۔ لہذا ہمیں تو بدرجہ اولیٰ ان کی اطاعت قبول کر لینی چاہیے۔ ❶

عمرو بن عاص رضی اللہ عنہ کے پیغام سے صاف ظاہر ہوتا ہے کہ آپ ان فوجی سپہ سالاروں میں سے ایک تھے جو اپنے دشمن کو دہشت زدہ کرنے اور اس کی جنگی روح کو سرد کرنے کے لیے نفسیاتی جنگ کو بطور اسلحہ استعمال کرتے تھے اور صرف ایک مقصد کی کامیابی کے لیے جنگ میں سب سے پہلے اللہ تعالیٰ کی ذات پر، اس کے بعد عقل اور تلوار پر اعتماد کرتے تھے، وہ بنیادی مقصد یہی ہوتا تھا کہ جنگ کے اختتام پر فتح و نصرت ہمارے حصہ میں آئے۔ ❷

### ۲: کمین گاہوں سے اچانک حملہ کرنا:

معرکہ عین شمس میں عمرو رضی اللہ عنہ نے کمین گاہوں سے اچانک حملہ کرنے کا اسلوب اپنایا، آپ نے ان کمین گاہوں کو مضبوط انداز میں تیار کیا تھا تا کہ مکمل کامیابی کا راستہ ہموار ہو سکے، چنانچہ کمین گاہوں میں چھپنے والے فوجیوں کو رات میں اپنی اپنی مخصوص جگہ پر چلے جانے کا حکم دیا، گھات لگانے کے لیے نہایت موزوں مقامات کو منتخب کیا تھا اور وہاں سے نکلنے کا ایسا موقع متعین کیا تھا کہ جب دشمن اپنے محاذ پر مقابلہ کرنے میں الجھا ہوا ہوگا۔ پس ایسا ہی ہوا اور فوجوں نے کمین گاہوں سے نکل کر دشمن کے میمنہ و میسرہ پر اچانک دھاوا بول دیا، اس طرح مناسب وقت کا انتخاب اور دشمن سے ٹکراؤ بالکل صحیح نشانے پر لگا۔ چنانچہ کمین گاہوں سے حملہ آور ہونے کی یہ جنگی ترکیب کامیابی اور حفاظت کے اعتبار سے عمرو رضی اللہ عنہ کی کامیاب ترین کارروائیوں میں شمار کی جاتی ہے۔ ❸

### ۳: محاصرہ کے دوران اچانک حملہ کرنا:

عمرو بن عاص رضی اللہ عنہ نے قلعہ بابلین کے محاصرہ کے دوران اچانک حملہ کرنے کا اسلوب نہایت ہوشیاری سے اپنایا۔ چنانچہ جس وقت رومی فوج بابلین کے مضبوط قلعہ میں مسلمانوں سے بے خوف ہو کر اس لیے مطمئن بیٹھے تھے کہ قلعوں و فنیلوں کی مضبوطی، سامان رسد اور ذخائر اسلحہ کی کثرت، قلعہ کے دروازوں پر کانٹے دار تاروں کی باز، فنیل سے متصل گہری خندق جس کا پانی دریائے نیل کے اترنے کی وجہ سے خشک ہو چکا تھا۔ یہ ساری چیزیں مسلمانوں کو آگے نہ بڑھنے دیں گی، لیکن اچانک رات کی سخت تاریکی میں زبیر بن عوام رضی اللہ عنہ اور ان کے

❶ الحرب النفسية، د/ أحمد نوفل، ص: ۱۷۴، ❷ الحرب النفسية، د/ أحمد نوفل، ص: ۱۷۴.

❸ الفن العسكري الإسلامي، ص: ۳۲۰.

ساتھ چند جنگجوؤں کو فیصلوں سے تکبیر کا نعرہ لگاتے دیکھ کر وہ سکتے میں پڑ گئے، اچانک تلواروں کی کاٹ نے انہیں بدحواس کر دیا۔ قلعہ میں بیٹھے محافظ فوجی شکست کا نظارہ دیکھ کر صلح و امان کے طالب ہوئے اور مسلمان فاتح بن کر قلعہ میں شان سے داخل ہو گئے۔ ①

#### ۴: محاصرہ کو صبر و استقامت کے ساتھ طول دینا:

سیدنا عمرو بن الخطاب رضی اللہ عنہ نے ”کریون“ اور ”اسکندریہ“ کے محاصرہ کو صبر و استقامت کے ساتھ طول اور ہجومی کارروائی موخر کرنے میں مصلحت دیکھی۔ چنانچہ جب آپ کو یقین ہو گیا کہ کریون کے محفوظ و مضبوط قلعوں میں بند رومی سپاہیوں پر غلبہ پانا مشکل ہے تو ایک مرتبہ قلعہ پر ہجوم کی ناکام کوشش کے بعد وقت کی کوئی تحدید کیے بغیر تھکاوٹ و مشقت رصد کے خاتمے اور سپاہیوں کی بے صبری سے بے فکر ہو کر مکمل صبر و ثبات کے ساتھ محاصرہ جاری رکھا، برابر جھڑپیں کرتے رہے۔ کریون کا محاصرہ کیے ہوئے جب دس دن سے کچھ زیادہ ہو گئے تو رومیوں نے یقین کر لیا کہ مسلمان اس محاصرہ میں مسلسل جھڑپیں کرنے اور جنگ لڑنے کا عزم کر چکے ہیں۔ ایسی صورت میں ان کے سامنے مسلمانوں کی اطاعت اور قلعہ ان کے حوالے کر دینے کے علاوہ کوئی چارہ نہ تھا۔ بالکل یہی کیفیت اسکندریہ کے محاصرہ کے وقت بھی تھی۔ فرق اتنا ہے کہ اسکندریہ کے محاصرہ کی مدت زیادہ یعنی تین مہینے تھی اور اس محاصرہ کے طول پکڑنے کی وجہ یہ تھی کہ رومی فوجیں اچھی طرح محسوس کر رہی تھیں کہ ہمارے لشکر اور ہماری سلطنت کی حفاظت و بقا کے لیے یہ آخری موقع بچا ہے اگر اسکندریہ کا سقوط ہو گیا تو مصر اور پورے افریقہ کا سقوط ہو جائے گا۔ ②

#### RMPInternational.TK

سیدنا عمر فاروق رضی اللہ عنہ کو فتح کی بشارت:

عمرو بن عاص رضی اللہ عنہ نے معاویہ بن خدیج رضی اللہ عنہ کو عمر بن خطاب رضی اللہ عنہ کے پاس فتح اسکندریہ کی خوشخبری دینے کے لیے بھیجا۔ معاویہ رضی اللہ عنہ نے چلتے چلتے کہا: آپ میرے ساتھ خط کیوں نہیں لکھ دیتے؟ عمرو رضی اللہ عنہ نے کہا: خط کی کیا ضرورت ہے، کیا تم عربی نہیں ہو کہ جو کچھ تم نے دیکھا اور تم حاضر تھے اسے بتا سکو؟ ③ چنانچہ وہ عمرو رضی اللہ عنہ کے پاس آئے اور فتح اسکندریہ کی خوشخبری سنائی۔ عمرو رضی اللہ عنہ سجدہ میں گر گئے اور کہا: الحمد للہ۔

آیے اس واقعہ کی تفصیل ہم خود معاویہ بن خدیج رضی اللہ عنہ کی زبانی سنیں: ان کا بیان ہے کہ جب عمرو بن عاص رضی اللہ عنہ نے مجھے عمر بن خطاب رضی اللہ عنہ کے پاس بھیجا تو میں مسجد پہنچا۔ میں وہاں بیٹھا ہی تھا کہ عمر بن خطاب رضی اللہ عنہ کے گھر سے ایک لونڈی نکلی، اس نے دیکھا کہ طویل سفر کی وجہ سے میرے کپڑوں کا رنگ بدلا ہوا ہے، وہ میرے پاس آئی اور پوچھا کہ تم کون ہو؟ میں نے کہا: معاویہ بن خدیج، عمرو بن عاص کا قاصد۔ وہ پھر گھر میں واپس چلی

② الف الف العسکری الإسلامی، ص: ۳۲۰.

① الف الف العسکری الإسلامی، ص: ۳۲۰.

③ الف الف العسکری الإسلامی، ص: ۳۲۰.

گئی۔ پھر تیزی سے چلتی ہوئی باہر نکلی، میں اس کی پنڈلیوں سے رگڑ کی آواز سن رہا تھا۔ وہ میرے قریب آئی اور کہا: اٹھو، چلو تمہیں امیر المومنین بلا رہے ہیں، میں اس کے پیچھے پیچھے چلا، جب عمرؓ بن خطابؓ کے پاس پہنچا تو دیکھا کہ ایک ہاتھ سے اپنی چادر لے رہے ہیں اور دوسرے سے ازار باندھ رہے ہیں۔ آپ نے پوچھا: کیا خبر ہے؟ میں نے کہا: اے امیر المومنین! اچھی خبر ہے۔ اللہ نے اسکندریہ پر فتح عطا کی ہے۔ آپ مجھے لے کر مسجد پہنچے اور موزن سے کہا: لوگوں کو جمع کرنے کے لیے ”الصَّلَاةُ جَامِعَةٌ“ کی ندا لگاؤ۔ پھر لوگ اکٹھے ہوئے۔ آپ نے مجھ سے کہا: اٹھو اور لوگوں کو خبر دو، میں کھڑا ہوا، لوگوں کو فتح کی خوشخبری دی، پھر آپ نے نماز پڑھی اور اپنے گھر میں داخل ہوئے، قبلہ رخ ہو کر کچھ دیر دعائیں کیں۔ پھر اطمینان سے بیٹھے اور کہا: اے لونڈی کیا کھانے کے لیے کچھ ہے؟ وہ روٹی اور روغن لائی۔ آپ نے مجھ سے کہا: کھاؤ، میں نے شرما شرما کر کھایا۔ آپ نے پھر کہا: کھاؤ، کھاؤ، مسافر کو کھانا محبوب ہوتا ہے۔ اگر میں کھانے کی ضرورت محسوس کرتا تو تمہارے ساتھ کھاتا۔ یہ سن کر میں نے شرم سے سر جھکا لیا۔ پھر آپ نے پوچھا: اے معاویہ! جب تم مسجد پہنچے تھے تو کیا کہا تھا؟ میں نے کہا: میں نے کہا تھا کہ شاید امیر المومنین قبولہ کر رہے ہیں۔ آپ نے فرمایا تم نے کتنی غلط بات کہی یا غلط گمان کیا۔ اگر میں دن میں سویا تو اپنی رعایا کو ضائع کیا اور اگر رات میں سویا تو اپنی ذات کو ضائع کیا۔ اے معاویہ! ان دونوں باتوں کے ہوتے ہوئے نیند کہاں آ سکتی ہے؟<sup>①</sup>

اس واقعہ سے ہمیں یہ بات معلوم ہوتی ہے کہ شروع اسلام میں مسجدیں اہم ترین وسائل اعلام و ذرائع ابلاغ کا کردار ادا کرتی تھیں، لوگ ”الصَّلَاةُ جَامِعَةٌ“ کی پکار پر بلکے کہتے تھے، اس کلمہ کے اعلان کا مطلب ہی یہ ہوتا تھا کہ کوئی اہم واقعہ پیش آیا ہے جس کی اطلاع دینی تمام مسلمانوں کو ضروری ہے، چنانچہ اس اعلان کے مطابق لوگ مسجد میں جمع ہوتے اور ان کے سامنے عسکری سیاسی اور سماجی غرض کے ہر قسم کے بیانات رکھے جاتے۔ اس طرح یہ واقعہ عمرؓ بن خطابؓ کی زندگی کی ایک خاص صفت بتاتا ہے۔ آپ خلیفۃ المسلمین کے منصب پر فائز ہوتے ہوئے معاویہ بن خدیجؓ رضی اللہ عنہ سے فرماتے ہیں: اگر میں دن میں سویا تو اپنی رعایا کو ضائع کر دیا اور اگر رات کو سویا تو اپنی ذات کو ضائع کر دیا۔ اے معاویہ! ان دونوں باتوں کے ہوتے ہوئے مجھے نیند کیسے آ سکتی ہے؟ واقعتاً آپ کی یہ بات آپ کی اپنی ذات اور دوسروں کے حقوق کی مکمل رعایت نیز ہمہ وقت ان کے لیے بیدار رہنے کی ترجمانی کرتی ہے اور جب مسلمان ان تمام حقوق کی مکمل رعایت کرتا ہے تو وہی اللہ کے نزدیک پرہیزگاروں اور احسان کرنے والوں میں سے ہو جاتا ہے۔<sup>②</sup>

① فتح مصر والمغرب، ص: ۱۰۵، فتح مصر بین الرؤیة الإسلامية والرؤیة النصرانیة، د/ إبراهیم منناوی، ص: ۱۱۴.

② التاريخ الإسلامی، الحمید: ۱۱/ ۳۴۸، ۳۴۹.

عمر فاروق رضی اللہ عنہ اور ایفائے عہد:

فتح مسلمانوں کا یہ کارواں جس وقت ”بلہیب“ پہنچا اس وقت رومیوں کے قیدی فروخت کے لیے یمن وغیرہ بھیجے جا چکے تھے۔ حاکم اسکندریہ سے دیکھا نہ جا سکا اور اس نے عمرو بن عاص رضی اللہ عنہ کے پاس پیغام بھیجا کہ میں فارسی اور رومی بادشاہوں کو جو کہ آپ کی بہ نسبت مجھے زیادہ ناپسند تھے جزیہ دیتا رہا ہوں۔ میں بخوشی آپ کو جزیہ دینے کو تیار ہوں بشرطیکہ آپ ہمارے ان قیدیوں کو لوٹا دیں جنہیں ہمارے ملک سے گرفتار کیا ہے۔

عمرو بن عاص رضی اللہ عنہ نے عمر رضی اللہ عنہ سے اس سلسلے میں رائے اور اجازت مانگی، خلیفہ کا فرمان آنے تک دونوں فریقوں نے جنگ سے باز رہنے کا عہد کر لیا۔

عمر رضی اللہ عنہ نے جوابی خط ارسال کیا، اس کا مضمون تھا:

”میں قسم کھا کر کہتا ہوں کہ مستقل جزیہ کی آمدنی جس سے ہمارا اور بعد کے مسلمانوں کا بھلا ہوا اس مال غنیمت سے مجھے کہیں زیادہ پسندیدہ ہے جو فوج میں تقسیم ہو کر ایسے ہی ختم ہو جائے جیسا کہ کچھ تھا ہی نہیں اور قیدیوں سے متعلق عرض ہے کہ اگر حاکم اسکندریہ اس شرط پر جزیہ دینے کو تیار ہو جائے کہ ان کے جو قیدی تمہارے پاس موجود ہیں انہیں اختیار دیا جائے کہ اسلام اور اپنے آبائی مذہب میں سے جسے چاہیں قبول کر لیں۔ ان میں جو اسلام قبول کرے گا وہ مسلمانوں کے زمرہ میں داخل ہو جائے گا اور جو اپنی قوم کا مذہب اختیار کرے گا اس سے جزیہ لیا جائے گا۔ رہے وہ لوگ جو غلام ہو کر مختلف شہروں میں جا چکے ہیں ان کی واپسی ہمارے بس سے باہر ہے۔“

عمرو بن عاص رضی اللہ عنہ نے خلیفہ کی یہ بات حاکم اسکندریہ کے سامنے رکھی، اس نے منظور کر لیا۔ پھر موجودہ قیدیوں کو مسلمانوں نے اکٹھا کیا اور نصاریٰ بھی جمع ہوئے۔ پھر ہر ایک قیدی کو مسلمانوں نے اختیار دیا کہ جسے مذہب اسلام پسند آئے وہ اسے قبول کر لے اور جسے نہ پسند آئے وہ اپنے آبائی دین پر قائم رہے، جس غلام نے اسلام قبول کیا، مسلمانوں نے نعرہ تکبیر سے اس کا استقبال کیا اور جو نصرانیت پر باقی رہا اس پر جزیہ عائد کیا گیا۔<sup>①</sup>

یہ واقعہ صحابہ کرام رضی اللہ عنہم کی دنیا پیزاری، آخرت طلبی اور پوری دنیائے انسانیت کو اسلام کی طرف بلانے کی سچی تڑپ پر صداقت کی مہر لگاتا ہے۔ قیدیوں کے اسلام قبول کر لینے سے مسلمانوں کا کوئی دنیوی فائدہ نہیں تھا، بلکہ اگر وہ اپنے مذہب پر قائم رہتے تو مسلمانوں کو دنیوی فائدہ ملتا، کیونکہ وہ مسلمانوں کو جزیہ ادا کرتے، لیکن اس کے باوجود ہم دیکھ رہے ہیں کہ عمر فاروق رضی اللہ عنہ قیدیوں کو اختیار دیتے ہیں کہ اسلام قبول کر لیں، یا اپنے مذہب پر باقی رہیں اور جب معاہدہ کا نفاذ شروع ہوا تو صحابہ کرام رضی اللہ عنہم قیدیوں کو ایمان لاتے دیکھ کر اتنی بلند آواز سے

اللہ اکبر کا نعرہ لگاتے کہ کسی معرکہ کی فتح یا بی پربھی اتنی مسرت سے نعرہ نہ لگاتے تھے اور اگر کوئی اپنے مذہب پر باقی رہنے کا اظہار کرتا تو دلی بے چینی اور افسوس کا اظہار کرتے گویا کہ وہ مسلمانوں کی جماعت میں شامل ہو چکے تھے اور اب دین اسلام سے نکل رہے تھے۔

اس واقعہ میں یہ بات قابل توجہ ہے کہ ایفائے عہد کا اخلاقی فریضہ ادا کرنے میں صحابہ کرام کس قدر مخلص و محتاط تھے، عمر رضی اللہ عنہ کی تحریر میں اخلاص و وفا کی یہ لگن اچھی طرح جھلکتی ہے: ”جو قیدی مختلف شہروں میں منتشر ہو گئے ہیں ہم انہیں واپس کرنے کی طاقت نہیں رکھتے۔“ اور دوسری روایت کے الفاظ میں ”ہم ایسی کسی چیز پر مصالحت کرنا پسند نہیں کرتے جسے ہم پورا نہ کر سکیں۔“<sup>۱</sup>

سیدنا عمر رضی اللہ عنہ دشمنوں سے کوئی معاہدہ کرنے سے پہلے اس عہد و پیمان کو نبھانے کے بارے میں سوچتے ہیں تاکہ کہیں ایسا نہ ہو کہ مسلمان کسی وقت اپنے عہد و پیمان کو پورا نہ کر سکیں اور یہ اخلاقی مظاہرہ ایفائے عہد کا سب سے اونچا مقام ہے۔ اخلاق حسنہ فتح و نصرت کی علامت ہیں۔ جو شخص کسی سے معاہدہ کرتا ہے پھر اسے پورا نہیں کر پاتا، وہ معذور مانا جاتا ہے، لیکن اگر وہی شخص کسی چیز پر معاہدہ کرنے سے پہلے معاہدہ نبھانے سے متعلق ضروری احتیاطی اقدامات پر غور کر لے تاکہ جھوٹا اور غدار نہ ثابت ہو تو یہ اس کی اعلیٰ ظرفی اور دور اندیشی ہے۔<sup>۲</sup>

عبداللہ بن عمرو بن عاص رضی اللہ عنہما:

سیدنا عمرو بن عاص رضی اللہ عنہ اپنی فوج لے کر اسکندریہ کی طرف بڑھے۔ راستے میں وہاں کے باشندوں سے کئی مقامات پر مزاحمتیں ہوئیں اور سب میں مسلمانوں کو کامیابی ملی۔ اس دوران میں باشندگان کریون سے محاذ آرائی کرتے ہوئے عبداللہ بن عمرو بن عاص رضی اللہ عنہما کو کئی زخم آئے۔ ان کے پاس ان کے والد عمرو بن عاص رضی اللہ عنہ کا قاصدان کی خبر گیری کے لیے آیا تو عبداللہ رضی اللہ عنہ نے جواب دیا:

أقول اذا ما جاشت النفس

اصبري فعمما قليل تحمدي أو تلامي

”جب میری جان نکلنے لگے گی تو میں اس سے کہوں گا کہ (موت کی تکلیف پر) صبر کر، تھوڑی ہی دیر

میں تیری تعریف کی جائے گی یا تیری ملامت کی جائے گی۔“

جب قاصد واپس چلا گیا اور عمرو بن عاص رضی اللہ عنہ کو عبداللہ رضی اللہ عنہ کی بات سنائی تو عمرو بن عاص رضی اللہ عنہ نے کہا: بے شک وہ میرا بیٹا ہے۔<sup>۳</sup> اس واقعہ میں علم و عبادت کے بے تاج بادشاہ عبداللہ بن عمرو بن عاص رضی اللہ عنہما کے صبر و تحمل کی ایک انوکھی مثال ہمیں دیکھنے کو مل رہی ہے۔<sup>۴</sup>

۱. التاريخ الإسلامی: ۳۵۱/۱۲. ۲. التاريخ الإسلامی: ۳۵۱/۱۲.

۳. فتوح مصر، ص: ۵۷. ۴. التاريخ الإسلامی: ۳۳۰/۱۲.

## امیر المومنین کے لیے مصر میں رہائش گاہ:

عمرو بن عاص رضی اللہ عنہ نے عمر فاروق رضی اللہ عنہ کے نام خط لکھا کہ: یہاں (مصر میں) ہم نے جامع مسجد کے پاس آپ کے لیے ایک رہائش گاہ بنانے کا خاکہ تیار کیا ہے۔ عمر رضی اللہ عنہ نے جوابی خط میں لکھا کہ: میں حجاز میں رہتا ہوں اور مصر میں میرے لیے رہائش گاہ! پھر آپ نے ان کو حکم دیا کہ زمین کے اس حصہ کو لوگوں کے لیے بازار میں تبدیل کر دو۔<sup>①</sup>

یہ واقعہ امیر المومنین عمر فاروق رضی اللہ عنہ کے کمال تقویٰ اور دنیوی زندگی کی ظاہری چمک دمک سے بیزاری کی واضح دلیل ہے۔ جب بڑے بزرگ، قائدین اور باحیثیت لوگ دنیا کی پلید کچڑ اور فانی مال و متاع سے خود کو دور رکھیں گے تو جو لوگ ان سے کم تر ہیں، یا ان کے ماتحت ہیں وہ ان چیزوں سے بدرجہ اولیٰ احتراز کریں گے۔<sup>②</sup>

کیا اسکندریہ کا کتب خانہ مسلمانوں نے نذر آتش کیا؟

ڈاکٹر عبدالرحیم محمد عبدالحمید کہتے ہیں کہ تلاش بسیار کے باوجود مجھے کوئی ایسی صریح عبارت نہیں ملی اور نہ کسی عبارت کا اشارہ ملا جو بتائے کہ عمرو بن عاص رضی اللہ عنہ نے اسکندریہ کا کتب خانہ نذر آتش کیا تھا۔ اس سلسلے میں زیادہ سے زیادہ ابن القفطی کی وہ عبارت ملتی ہے جسے ابن عبری متوفی ۶۸۵ھ موافق ۱۲۸۶ء اس طرح نقل کرتا ہے:

”مسلمانوں کے درمیان یحییٰ نحوی کی بہت شہرت تھی، وہ اسکندریہ میں رہتا تھا اور عمرو بن عاص رضی اللہ عنہ کے ہاتھوں اسکندریہ فتح ہونے تک باحیات تھا۔ اسکندریہ فتح ہو جانے کے بعد وہ عمرو بن عاص رضی اللہ عنہ کی خدمت میں حاضر ہوا، آپ نے اس کے علمی مقام و مرتبہ کے لحاظ سے اس کو عزت و احترام سے نوازا اور اس سے ایسے فلسفیانہ الفاظ سنے جن سے عربوں کے کان نامانوس تھے۔“

ابن القفطی متوفی ۶۳۶ھ موافق ۱۲۶۷ء واقعہ کو مکمل کرتے ہوئے کہتا ہے کہ عمرو بن عاص رضی اللہ عنہ نے اس سے پوچھا: میرے پاس تمہاری آمد کا کیا مقصد ہے؟ اس نے کہا: شاہی خزانوں میں حکمت و فلسفہ کی جو کتابیں ہیں مجھے دے دیجیے۔ اس وقت کتب خانہ میں فلسفہ کی تقریباً چوں ہزار ایک سو بیس (۵۳۱۲۰) کتابیں تھیں۔ عمرو بن عاص رضی اللہ عنہ نے یحییٰ کے مطالبہ کو بہت اہم سمجھا اور کہا: امیر المومنین کی اجازت مل جانے کے بعد ہی میں اس کے متعلق کچھ کہہ سکتا ہوں۔ پھر آپ نے عمر رضی اللہ عنہ کے نام خط لکھا اور یحییٰ کی بات سے آپ کو آگاہ کیا۔ عمرو رضی اللہ عنہ نے جواباً خط لکھا کہ جن کتابوں کے بارے میں تم نے لکھا ہے اگر ان میں ایسی کتابیں ہوں جو قرآنی تعلیمات کے موافق ہوں تو قرآن ان کے بدلے کافی ہے اور اگر ایسی کتابیں ہوں جو قرآنی تعلیمات کے خلاف ہوں تو ان کی کوئی ضرورت نہیں ہے، انہیں ختم کر دو۔ چنانچہ عمرو بن عاص رضی اللہ عنہ نے انہیں اسکندریہ کے حمامات



(غسل خانوں) پر تقسیم کرنا شروع کر دیا تاکہ اس کو جلا کر پانی گرم کیا جائے۔ اس وقت کئی حمامات کے نام مجھے یاد تھے لیکن اب بھول گیا۔ لوگوں نے مجھے بتایا کہ چھ مہینے میں یہ کتب خانہ جل کر ختم ہوا، جب اس واقعہ کو سنتا ہوں تو تعجب کرتا ہوں۔<sup>①</sup>

لیکن کتب خانہ نذر آتش کیے جانے کا واقعہ ابن القفطی اور ابن العری سے عبداللطیف بغدادی متوفی ۶۴۹ ہجری موافق ۱۲۳۱ء جوان دونوں سے پہلے کا ہے ذکر کیا ہے، لکھتا ہے:

”وہ علم کا گہوارہ تھا جسے شہر بساتے وقت اسکندر نے بنایا تھا، اس میں کتابوں کا خزانہ تھا جسے

سیدنا عمر رضی اللہ عنہ کی اجازت سے فاتح اسکندریہ عمرو بن عاص رضی اللہ عنہ نے نذر آتش کر دیا تھا۔“<sup>②</sup>

لیکن جب ہم ان روایات کو تحقیق کی کسوٹی پر پرکھتے ہیں تو چند قابل توجہ پہلو ہمارے سامنے آتے ہیں۔

مثلاً:

۱: مذکورہ تینوں روایتوں کے مضمون میں اتفاق نہیں ہے اور نہ ان روایتوں کے ناقلین اور واقعہ میں تاریخی حیثیت سے باہمی ربط ہے۔ مزید برآں یہ سب ناقلین معمولی فرق کے ساتھ ہم عصر تھے۔

۲: ان روایتوں کی قطعاً کوئی سند نہیں ہے۔ یہ صرف اعتراضات ہیں جنہیں گڑھ لیا گیا ہے۔

۳: ان روایتوں کا تعلق اس دور سے ہے جب مصر فتح ہوئے اور عمرو بن عاص رضی اللہ عنہ کو اس پر امارت کیے ہوئے ایک لمبا عرصہ گزر چکا تھا۔ اس قدر تاخیر سے ان روایتوں کا ظہور اس بات کی قطعی دلیل ہے کہ یہ محض ایک من گھڑت واقعہ ہے اور اسے تسلیم کر لینے کی صورت میں کئی اشکالات سامنے آتے ہیں:

اس واقعہ کو نقل کرنے والے راویوں سے صدیوں پیشتر جن مورخین نے فتح مصر کی تاریخ لکھی ہے کسی نے اسکندریہ کے کتب خانہ کے نذر آتش کیے جانے کا واقعہ نہیں لکھا۔

اس واقعہ کا ذکر واقدی، طبری، ابن اثیر، ابن خلدون، ابن عبدالحکم اور یاقوت حموی جیسے معتبر و قدیم مورخین میں سے کسی نے نہیں کیا ہے۔

زیادہ قرین قیاس یہ ہے کہ صلیبی جنگوں کے دور میں بغدادی نے مخصوص دباؤ کے نتیجے میں یہ واقعہ گھڑا تھا۔ یا ممکن ہے کہ بغدادی کے بعد کے ادوار میں گھڑا گیا ہو اور اس کی طرف منسوب کر دیا گیا ہو۔

اگر یہ مان لیا جائے کہ اسکندریہ کا یہ کتب خانہ واقعتاً موجود تھا تو یہ بات کچھ بعید نہیں کہ رومی اسکندریہ سے کوچ کرتے ہوئے یہ کتب خانہ اپنے ساتھ لے گئے ہوں۔

سیدنا عمر رضی اللہ عنہ کے لیے یہ ممکن تھا کہ اس کتب خانہ کو چھ مہینے کی طویل مدت تک جلانے کے بجائے مختصر سے وقت میں اسے دیر برد کر دیتے۔

یہ تمام اشکالات اس بات کی دلیل ہیں کہ اس واقعہ کو لکھنے اور ترتیب دینے میں مکمل جھوٹ اور طبع سازی سے کام لیا گیا ہے، لہذا ہم بلا جھجک یہ کہہ سکتے ہیں کہ عمرو بن خطاب اور عمرو بن عاص رضی اللہ عنہما دونوں کا اس من گھڑت واقعہ سے کوئی تعلق نہیں ہے اور یہ ان شریذہنوں کی پیداوار ہے جو اسلامی تاریخ کو داغ دار بنانا چاہتے ہیں اور جس چیز کا کوئی وجود نہیں اسے نئے سرے سے ایجاد کرتے ہیں۔<sup>①</sup>

**یادری بنیامین سے عمرو بن عاص رضی اللہ عنہ کی ملاقات:**

مورخ ابن عبدالحکم کہتے ہیں کہ اسکندریہ میں قبطیوں کا پادری رہتا تھا، اس کا نام بنیامین تھا۔ جب اس نے رومی مسیحیوں کی طرف سے قبطیوں پر مذہبی قہر ٹوٹے دیکھتا تو صحرا کی طرف بھاگ گیا تھا اور ایک طویل عرصہ گزرنے کے بعد جب مصر میں عمرو بن عاص رضی اللہ عنہ کی آمد کی خبر سنی تو قبطیوں کو پیغام بھیجا کہ اب روم کی حکومت نہیں بچے گی، ان کی بادشاہی کا زمانہ گزر گیا، تم لوگ عمرو بن عاص کا استقبال اور ان کا تعاون کرو۔ بتایا جاتا ہے کہ یہ پیغام پانے کے بعد جو قبطی ”فرما“ میں تھے اسی دن عمرو بن عاص رضی اللہ عنہ کی مدد کے لیے نکل پڑے۔<sup>②</sup>

قبطی مورخ ساویرس بن المقفع کی روایت ہے کہ جب اسکندریہ رومیوں کے دائرہ اختیار میں تھا، اس وقت سانوتیوس نام کا ایک آدمی قبطیوں کے سرداروں میں شمار ہوتا تھا اور جب تک بنیامین پادری صحرا میں روپوش تھا اس وقت تک یہی کنیسہ کے تمام امور کا ذمہ دار تھا۔ اس نے عمرو بن عاص رضی اللہ عنہ کی پیش قدمی کی اطلاع پا کر اپنے بزرگ استاد پادری بنیامین کے متعلق انہیں خبر دی کہ صرف رومیوں کے خوف سے وہ یہاں سے بھاگ گئے ہیں۔ عمرو بن عاص رضی اللہ عنہ نے یہ خبر پا کر وہاں اپنے ماتحت عمال کو خط لکھا کہ قبطیوں کا نصرانی پادری بنیامین جہاں کہیں ہو اطمینان سے اور بے خوف ہو کر حاضر ہو جائے، اس کے لیے اللہ کی طرف سے عہد اور امن و امان ہے، اپنے معتقدین اور پیروکاروں کے حالات و ضروریات کی اصلاح کرے اور ان کے معاملات کو دیکھے اور اپنے کنیسہ کی دیکھ بھال کرے۔ جب قبطیوں کے اس معزز پادری کو اس بات کی اطلاع دی گئی تو تیرہ سال کی طویل روپوشی کے بعد خوشی سے جھومتا ہوا واپس ہوا اور اس کی آمد پر اس کے معتقدین ہی نہیں بلکہ تمام شہری استقبال کے لیے نکل پڑے، خوشی کے جشن کا ماحول دیکھنے میں آیا۔ جب عمرو بن عاص رضی اللہ عنہ کو خبر ملی کہ بنیامین پادری اسکندریہ پہنچ چکا ہے تو حکم دیا کہ اسے پورے اعزاز و اکرام اور محبت کے ساتھ میرے پاس حاضر کیا جائے۔ وہ آپ کے پاس حاضر کیا گیا اور جب آپ نے اسے دیکھا تو عزت و احترام سے بٹھایا۔ وہ بہت ہی خوبصورت، خوش گفتگو اور باوقار آدمی تھا، آپ نے اسے دیکھ کر اپنے ساتھیوں سے کہا: اب تک جن بستیوں کے ہم مالک ہوئے ہیں ان میں کہیں ایسا خوبصورت آدمی ہم نے نہیں دیکھا۔ پھر بنیامین کی طرف متوجہ ہوئے اور کہا: اپنے کنیسہ اور تمام معتقدین و متبعین کی اچھی طرح دیکھ بھال کرو اور ان کے احوال و ضروریات پر اچھی طرح نگاہ رکھو۔ اس کے بعد

② فتوح مصر و أخبارها ص: ۷۳، ۷۴.

① عمرو بن العاص القائد والسياسي، ص: ۱۳۴.

بنیامین عزت و احترام سے واپس لوٹ آیا۔ پادری کی اس ملاقات پر مصری عالم شرقاوی لکھتے ہیں: ”عمر و بن عاص رضی اللہ عنہ نے پادری بنیامین کو اپنا قریبی بنا لیا، اتنا قریبی کہ بعد میں آپ کے محبوب دوستوں میں شامل ہو گیا۔ اس طرح عرب فاتحین نے مصر میں سکون و اطمینان کی سانس لی اور فسطاط کی جامع مسجد میں پہلے ہی جمعہ کو عمر و بن عاص رضی اللہ عنہ نے خطبہ دیتے ہوئے کہا: اپنے پڑوسی قبطیوں سے حسن سلوک کرو، اس لیے کہ ان کا تم پر حق ہے اور سسرالی رشتے کا تعلق بھی ہے۔ ظلم سے اپنے ہاتھ روکے رکھو، پاک دامن رہو اور نگاہیں پست رکھو۔“ ❶



(۴)

## دور فاروقی کی فتوحات کے اہم دروس وعبر اور فوائد

### اسلامی فتح کا مزاج:

بعض نصاریٰ و مستشرق مورخین نے خلافت راشدہ کے دور کی اسلامی فتوحات کا چہرہ مسخ کرنے کی کوشش کی ہے، ان کا گمان ہے کہ اسلامی فتوحات مذہبی جنگوں کا نتیجہ تھیں۔ انہوں نے کہا کہ: مسلمان مخصوص مذہبی عقیدے والے لوگ تھے لیکن انہوں نے اندھے تعصب کا سہارا لیا اور لوگوں کو ظلم و جبر کے ذریعے سے اپنے مذہبی اصولوں کا پابند بنایا اس کے لیے سنگ دلی کا مظاہرہ کیا اور خون کی ندیاں بہائیں، وہ ایک ہاتھ میں قرآن اور دوسرے میں تلوار اٹھائے ہوتے تھے۔<sup>①</sup>

اس خیال کو عام کرنے میں سیڈیو، میور اور نیور جیسے مستشرق مورخین نے خاص طور سے زور دیا، چنانچہ میور نیور کے حوالے سے لکھتا ہے کہ:

”اسلام کو ابدی مذہب بنانے کے لیے ضروری تھا کہ وہ اپنی معاندانہ سازشوں کو برقرار رکھے اور تلوار کی دھار پر تمام انسانوں کو اسلام قبول کرنے پر مجبور کرے یا کم از کم عالمی سطح پر دباؤ بنائے رکھے۔ جب کہ کسی بھی مذہب میں اس بات کی قطعاً گنجائش نہیں ہے کہ وہ اپنے ماننے والوں کو ان کی زندگی کے کسی بھی مرحلے میں جنگ کرنے پر مجبور کرے، اسلام کی یہی حالت تھی۔“

ان بیمار ذہنوں کا یہ گمان کہ مسلمانوں نے تلوار و طاقت کے ذریعے سے اسلامی دعوت کو عام کیا یا یہ کہ وہ دیگر مذاہب والوں کے مقابلے میں زیادہ متعصب تھے، بہر حال ایسا برا گمان ہے جس کی مکمل تردید ضروری ہے۔<sup>②</sup> اور انہی مستشرقین میں سے بعض نے اس تہمت کی بھرپور تردید کی ہے اور اسلامی فتوحات کی خوبیوں اور اس کے بہترین مثالی کردار اور انسانیت نوازی کو خوب سراہا ہے۔ چنانچہ وان کریمر کہتا ہے:

”مسلمانوں نے اپنی جنگوں میں بلند اخلاق کریمہ کا نمونہ پیش کیا۔ ان کے رسول (ﷺ) نے ان کے لیے راہبوں، عورتوں، بچوں اور معذوروں کا قتل حرام قرار دیا، اسی طرح دوران جنگ کھیتوں کو برباد کرنا اور درختوں کو کاٹ ڈالنا بھی حرام قرار دیا۔ مسلمانوں نے اپنی جنگوں میں ان احکامات کی غایت درجہ پابندی کی، محرمات کو پامال نہیں کیا اور نہ کھیتوں کو برباد کیا، جب کہ ان کے مقابلے میں

② فتح مصر بین الرؤية الإسلامية والرؤية النصرانية ص: ۱۲۶.

① تاریخ العرب العام، سید یو، ص: ۱۲۳.

رومی زہر آلود تیر برساتے تھے، لیکن مسلمانوں نے ظلم کا بدلہ ظلم سے نہیں لیا۔ رومی فوجیں پیش قدمی کرتیں یا پیچھے پلٹتیں دونوں حالتوں میں بستیوں کو لوٹتیں اور آگ لگا دیتیں، لیکن مسلمانوں نے اپنے بلند اور مثالی اخلاق کی حفاظت کی اور ان کی طرح انسانیت سے گری ہوئی کوئی حرکت نہیں کی۔“  
روزنال کہتا ہے کہ:

”اسلامی تہذیب و ثقافت کو تنگ نظری نہیں بلکہ اپنی وسعت نظری کی وجہ سے ترقی ملی، ایسی ترقی جس میں عقیدہ کی دعوت شامل تھی اور اس دور کی فکری تحریکات کی خامیوں کی نشان دہی تھی۔ اسلام آگے بڑھتا رہا، قوموں کے درمیان اختلاف زبان اور اختلاف عادات کی جتنی قدیم دیواریں حائل تھیں سب کو مٹا دیا اور تمام قوموں اور تہذیبوں کو موقع دیا کہ مکمل آزادی کی روح عدل و مساوات کی بنیاد پر جدید فکری زندگی کا آغاز کریں۔“

تاریخ گواہ ہے کہ مسلمانوں نے کبھی کسی کو زور زبردستی کے ذریعہ اسلام لانے پر مجبور نہیں کیا کیونکہ انہوں نے اس فرمان الہی کو مضبوطی سے پکڑ رکھا ہے:

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمَرْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ﴾ (البقرة: ۲۵۶)

”دین میں کوئی زبردستی نہیں، بلاشبہ ہدایت گمراہی سے صاف واضح ہو چکی، پھر جو کوئی باطل معبود کا انکار کرے اور اللہ پر ایمان لائے تو یقیناً اس نے مضبوط کڑے کو تھام لیا، جسے کسی صورت ٹوٹنا نہیں اور اللہ سب کچھ سننے والا، سب کچھ جاننے والا ہے۔“

لوگوں نے اسلام کی خوبیوں کو دیکھا اور اسے ایک عظیم نعمت سمجھ کر قبول کیا۔ وہ لوگ مسلمانوں کے اسلامی اخلاق سے متاثر ہوئے، انہیں اپنی زندگی میں اسلامی احکامات کی بجا آوری کرتے اور حرام کاموں سے سختی سے پرہیز کرتے دیکھا، نیز اپنی آنکھوں سے مشاہدہ کر لیا کہ امیر لشکر اور اس کے ماتحت رہنے والے بھی مجاہدین جس بات کی دعوت دیتے ہیں اسے عملاً انجام بھی دیتے ہیں، تو دوسری قوموں نے تیزی سے اسلام قبول کرنا شروع کر دیا اور ان کے افکار و کردار میں عظمت و شرافت کے چار چاند لگ گئے۔ بلاشبہ خلفاء اور فوجوں کے کمانڈر اپنی فوجوں کو اللہ سے استعانت، تقویٰ، اخروی زندگی کی ترجیح، خلوص و للہیت سے جہاد، رب کی رضا جوئی اور گناہوں سے دور رہنے کی نصیحت کرتے تھے۔ ان کی ساری کوشش اور دلی تمنا یہ ہوتی تھی کہ دنیائے انسانیت کو بندوں کی پرستش سے نکال کر بندوں کے رب کی عبادت کی طرف لایا جائے۔ اسی جذبہ صادق کے نتیجہ میں فوجوں کے

کمانڈر اپنی مجاہدانہ کارروائیوں میں اپنے فوجیوں سے پیش پیش رہتے تھے۔ اسی راستے میں ان کی بڑی تعداد اللہ کے راستے میں شہید کر دی گئی اور جب امن و قرار یا لوٹنے کا وقت ہوتا تھا تو اپنے ماتحت فوجیوں کے ساتھ ساتھ چلتے، مشقتیں اٹھاتے، دکھ درد میں ان کے شریک رہتے اور کمزوروں کی مدد کرتے۔ قائدین لشکر مجاہد ہونے کے ساتھ اول درجے کے مبلغ اور داعی اسلام تھے۔ انہوں نے جنگ کے اسلامی اصولوں کو پورا پورا برتا۔ سچ بات تو یہ ہے کہ مسلمانوں نے جہاد فی سبیل اللہ کی خاطر لڑائیوں کو مول لیا، وہ محض انتقامی جنگ اور خون ریزی کی داستانیں نہ تھیں جیسے کہ آج کے دور میں دوسرے ممالک کر رہے ہیں۔<sup>①</sup>

**فوجی قائدین کے انتخاب کا فاروقی منشور:**

فوجی قائدین کے انتخاب کے لیے عمر فاروق رضی اللہ عنہ کچھ امتیازی اوصاف کو معیار مقرر کرتے تھے۔ مثلاً:

**۱: قائد تقویٰ، شاعر، عبادت گزار، اور شرعی احکامات کا عالم ہو:**

آپ کہتے اور بار بار دہراتے تھے: جس نے کسی فاسق و فاجر آدمی کو جان بوجھ کر ذمہ دار بنایا تو وہ بھی اسی کی طرح مجرم ہے۔<sup>②</sup> اور جب سعید بن عامر رضی اللہ عنہ کو شام کے بعض علاقوں کا امیر بنانا چاہا تو انہوں نے اسے قبول کرنے سے انکار کر دیا، عمر رضی اللہ عنہ نے اس وقت فرمایا: ایسا نہیں ہو سکتا! اس ذات کی قسم! جس کے ہاتھ میں میری جان ہے! اس (امارت و ذمہ داری) کو میری گردن میں ڈال کر خود گھروں میں نہ بیٹھو۔<sup>③</sup>

**۲: قائد متحمل مزاج ہو جلد باز نہ ہو:**

جب سیدنا عمر رضی اللہ عنہ نے ابو عبیدہ ثقفی کو ذمہ دار بنایا تو کہا: میں سلیطہ کو صرف اس وجہ سے امارت نہیں سونپ رہا ہوں کہ وہ جنگ کے بارے میں جلد باز واقع ہوئے ہیں اور جب تک جنگ کی کھلی ضرورت محسوس نہ ہو تب تک اس میں غلٹ کرنا نقصان دہ ہے۔ اللہ کی قسم! اگر ان میں جلد بازی نہ ہوتی تو انہی کو امیر بنانا، لیکن جنگ کے لیے متحمل مزاج لوگ ہی مناسب ہوتے ہیں۔<sup>④</sup>

**۳: قائد جرات مند، بہادر اور تیر انداز ہو:**

معمر کہ نہادند کے موقع پر جب عمر رضی اللہ عنہ نے لوگوں سے اسلامی لشکر پر جنرل کمانڈر متعین کرنے کے بارے میں مشورہ لیا تو انہوں نے کہا: آپ اپنی فوج اور عراق کے باشندوں کے بارے میں زیادہ جانتے ہیں، وہ آپ کے پاس آچکے ہیں، آپ انہیں دیکھ چکے ہیں اور ان کی گفتار سے واقف ہیں۔ آپ نے فرمایا: اللہ کی قسم! میں انہیں ایسے آدمی کے سپرد کروں گا جو کل معمر کہ کارزار میں سب سے پہلے نیزے کی انی اچھالے۔ لوگوں نے

① فتح مصر، د/ إبراهيم المتناوی، ص: ۱۲۷.

② موسوعة فقه عمر بن الخطاب، ص: ۱۰۰، بحوالہ سيرة عمر، ابن الجوزی، ص: ۶۷.

③ موسوعة فقه عمر بن الخطاب، ص: ۱۰۰، بحوالہ مصنف عبدالرزاق: ۱۱/ ۳۴۸.

④ تاریخ الطبری: ۴/ ۲۶۶.

دریافت کیا: وہ کون ہے اے امیر المومنین؟ آپ نے فرمایا: نعمان بن مقرن مزی۔ لوگوں نے کہا: ہاں، وہی اس کے مستحق ہیں۔ ❶

#### ۴: قائد دور اندیش، ذہین اور تجربہ کار ہو:

سیدنا عمر رضی اللہ عنہ کا کہنا تھا کہ ”تمہارے لیے مجھ پر یہ فرض عائد ہوتا ہے کہ تمہیں ہلاکت میں نہ ڈالوں اور نہ تمہیں تمہاری سرحدوں سے روکوں۔“ ❷ معرکہ اجنادین میں جس وقت عمرو بن عاص رضی اللہ عنہ اپنی فوج لے کر پہنچے اس وقت اربون رومیوں کی قیادت کر رہا تھا، وہ ان میں سب سے بڑا دور اندیش، سخت جنگجو، خطرناک اور پہلوان مانا جاتا تھا۔ عمرو بن عاص رضی اللہ عنہ نے وہاں پہنچ کر ایلیا اور رملہ کے علاقے میں اپنی فوجیں پھیلا دیں اور عمر رضی اللہ عنہ کو صورت حال کی خبر لکھ بھیجی۔ اس وقت عمر فاروق رضی اللہ عنہ کی طرف سے جو خط آیا تھا اس میں آپ نے لکھا تھا:

”میں نے روم کے اربون سے عرب کے اربون کو ٹکرا دیا ہے، اب دیکھو آگے کیا ہوتا ہے۔“ ❸

اور جب عمر رضی اللہ عنہ نے اربون اور اس کے لشکر کے بارے میں معلومات اکٹھی کرنے کا ارادہ کیا تا کہ اس کے مقابلے اور اس پر فتح پانے کے لیے کوئی حکمت عملی تیار کی جاسکے تو اربون نے اپنے لشکر کے ساتھ جہاں پڑاؤ ڈالا تھا، آپ اس میں نہایت ہوشیاری سے داخل ہو گئے اور وہاں سے نکلتے وقت بہت قریب تھا کہ قتل کر دیے جاتے، لیکن اللہ نے آپ کو بچالیا اور عمرو بن عاص رضی اللہ عنہ روم کے اربون کو دھوکا دینے میں کامیاب ہو گئے۔ جب عمر رضی اللہ عنہ کو اس واقعہ کی خبر ملی تو کہنے لگے: عمر اس پر غالب آگئے، اللہ عمرو کے ساتھ ہے۔ ❹

#### ۵: قائد ہوشیار و ماہر ہو، اسے جنگی بصیرت حاصل ہو:

المغنی کے مولف ابن قدامہ حنبلی رحمہ اللہ امیر جنگ کی صفات پر بحث کرتے ہوئے فرماتے ہیں:

”..... امیر جنگ (کمانڈر) کو بہتر سوجھ بوجھ اور جنگی بصیرت والا، عقل مند، طاقتور اور دشمن کی چالوں سے واقف ہونا ضروری ہے، نیز اسے امانت دار، نرم دل اور مسلمانوں کا خیر خواہ ہونا چاہیے۔“ ❶

اسی وجہ سے عمر رضی اللہ عنہ نے لوگوں سے مشورہ لینے کے بعد سعد بن ابی وقاص رضی اللہ عنہ کو محاذ عراق کا امیر بنایا تھا۔

#### ۶: جذبہ عمل کا اعتبار:

حکومت فاروقی کے لائحہ عمل میں یہ بات شامل تھی کہ آپ کسی آدمی کو کسی ایسے عمل کا ذمہ دار نہیں بناتے تھے جس پر وہ قانع نہ ہو اور اس کی طرف اس کا طبعی میلان نہ ہو۔ اس کے خلاف اگر کہیں آپ کا کوئی عمل ملتا ہے تو وہ بدرجہ مجبوری ہے۔ ایسا آپ اس لیے کرتے تھے تاکہ وہ کام بہتر اور مستحکم طریقے سے انجام پائے، چنانچہ

❶ تاریخ الطبری: ۱۰۹/۵

❷ تاریخ الطبری: ۱۰۹/۵

❸ تاریخ الطبری: ۴۳۲/۴

❹ تاریخ الطبری: ۴۳۱/۴

❺ المغنی، ابن قدامہ: ۳۵۲/۸

ایک مرتبہ آپ نے لوگوں کو رغبت دلائی اور محاذ عراق پر فارسیوں سے جنگ کرنے کے لیے انہیں ابھارا، لیکن کوئی تیار نہ ہوا۔ دوسرے دن پھر انہیں ابھارا، لیکن آج بھی کوئی نہ کھڑا ہوا۔ پھر تیسرے دن بھی انہیں جوش دلایا۔ اس طرح تین دن گزر گئے لیکن کوئی کھڑا نہ ہوا۔ جب چوتھے دن آپ نے رغبت دلائی اور لوگوں کو ابھارا تو سب سے پہلے ابو عبیدہ بن مسعود رضی اللہ عنہ آگے آئے اور پھر یکے بعد دیگرے دوسرے لوگ بھی تیار ہو گئے۔ آپ نے ابو عبیدہ کو اس وقت محاذ عراق پر جانے والے سارے لوگوں کا امیر بنا دیا۔ وہ صحابی نہ تھے لیکن اس مرتبہ کے اہل ضرورت تھے۔ لوگوں نے عمر رضی اللہ عنہ سے کہا: امیر المؤمنین! آپ نے ہم پر کسی صحابی کو امیر کیوں نہیں بنایا؟ آپ نے جواب دیا: میں نے اسی کو امیر بنایا ہے جس نے سب سے پہلے میری دعوت پر لبیک کہا۔<sup>۱</sup> یہ تمام قائدانہ اوصاف سعد بن ابی وقاص، ابو عبیدہ بن جراح اور عمرو بن عاص رضی اللہ عنہم جیسے سبھی قائدین میں موجود تھے۔

سیدنا عمر رضی اللہ عنہ کے خطوط میں اللہ تعالیٰ، قائدین لشکر اور فوجیوں کے حقوق کا ذکر اللہ تعالیٰ کے حقوق:

عمر فاروق رضی اللہ عنہ اپنے قائدین اور لشکر کو اپنے خطوط اور نصائح میں حقوق اللہ کے التزام کی اہمیت کی طرف توجہ دلاتے تھے ان حقوق میں اہم ترین یہ ہیں:

۱: دشمن کے مقابلے میں صبر و ثبات کا مظاہرہ کرنا:

اللہ تعالیٰ نے ارشاد فرمایا:

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ ٥٠﴾

(آل عمران: ۲۰۰)

”اے ایمان والو! تم ثابت قدم رہو اور ایک دوسرے کو تھامے رکھو اور جہاد کے لیے تیار رہو تا کہ تم مراد کو پہنچو۔“

چنانچہ جب سعد بن ابی وقاص رضی اللہ عنہ کو محاذ عراق پر بھیجا تو خط کے ذریعے سے ان کو صبر کی تلقین کرتے ہوئے کہا: ”ہر عادت کی ایک خصوصیت ہوتی ہے اور خیر کی خصوصیت صبر کرنا ہے، اس لیے اگر تمہیں کوئی پریشانی لاحق ہو یا کسی مصیبت سے گزر تو صبر کرو، اس سے تمہارا دل اللہ کی خشیت سے بھر جائے گا۔“<sup>۲</sup>

ابو عبیدہ بن جراح رضی اللہ عنہ کو بھی جب کہ وہ شام میں تھے یہی نصیحت کرتے ہوئے کہا: ”اللہ تعالیٰ نے صبر کرنے کی وجہ سے ایک قوم کی تعریف کی ہے۔ ارشاد ہے:

﴿وَكَايْنِ مِّنْ نَّبِيٍّ قُتِلَ مَعَهُ رِبِّيُّونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ



وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ﴿١٤٨﴾ وَمَا كَانَ قَوْلُهُمْ إِلَّا أَنْ  
قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى  
الْقَوْمِ الْكَافِرِينَ ﴿١٤٩﴾ فَآتَاهُمُ اللَّهُ ثَوَابَ الدُّنْيَا وَحُسْنَ ثَوَابِ الْآخِرَةِ وَاللَّهُ  
يُحِبُّ الْمُحْسِنِينَ ﴿١٥٠﴾ ﴿آل عمران: ۱۴۶-۱۴۸﴾

”اور کتنے ہی نبی ہیں جن کے ہمراہ بہت سے رب والوں نے جنگ کی، تو نہ انھوں نے اس مصیبت  
کی وجہ سے ہمت ہاری جو انھیں اللہ کی راہ میں پہنچی اور نہ وہ کمزور پڑے اور نہ انھوں نے عاجزی  
دکھائی اور اللہ صبر کرنے والوں سے محبت کرتا ہے۔ اور ان کی بات اس کے سوا کچھ نہ تھی کہ انھوں نے  
کہا اے ہمارے رب! ہمیں ہمارے گناہ بخش دے اور ہمارے کام میں ہماری زیادتی کو بھی اور  
ہمارے قدم ثابت رکھ اور کافر لوگوں پر ہماری مدد فرما۔ تو اللہ نے انھیں دنیا کا بدلہ عطا فرمایا اور  
آخرت کا اچھا بدلہ بھی اور اللہ نیکی کرنے والوں سے محبت کرتا ہے۔“

پس دنیا کا ثواب یہ ہے کہ فتح اور مال غنیمت ملے اور آخرت کا ثواب یہ ہے کہ مغفرت اور جنت ملے۔ میری یہ  
کتاب لوگوں کو پڑھ کر سناؤ اور حکم دو کہ اللہ کے راستے میں جہاد کریں اور اس پر صبر کریں تاکہ اللہ تعالیٰ انہیں دنیا  
و آخرت دونوں کے ثواب عظیم سے نوازے۔ ❶

## ۲: جنگ کا مقصد مذہب اسلام کی نصرت و سربلندی:

سیدنا عمر رضی اللہ عنہ نے اس فرمان نبوی کو اچھی طرح سمجھا اور اس کا حق ادا کیا، رسول اللہ ﷺ نے ارشاد فرمایا:  
(مَنْ قَاتَلَ لِتَكُونَ كَلِمَةُ اللَّهِ هِيَ الْعُلْيَا فَهُوَ فِي سَبِيلِ اللَّهِ) ❷  
”جس نے اللہ کے کلمہ (مذہب اسلام) کی سربلندی کے لیے لڑائی کی، وہ اللہ کی راہ میں جہاد کرنے  
والا ہے۔“

چنانچہ ہم دیکھتے ہیں کہ سیدنا عمر فاروق رضی اللہ عنہ کی زندگی، نصائح اور خطوط میں یہی عظیم معنی غالب ہے۔

## ۳: امانت داری برتنا:

اللہ تعالیٰ کا ارشاد ہے:

﴿وَمَا كَانَ لِنَبِيٍّ أَنْ يَغْلُظَ وَمَنْ يَغْلُظْ يَأْتِ بِمَا غَلَّ يَوْمَ الْقِيَمَةِ ثُمَّ تُوَفَّى كُلُّ  
نَفْسٍ مَّا كَسَبَتْ وَهُمْ لَا يُظْلَمُونَ﴾ ﴿آل عمران: ۱۶۱﴾

”اور کسی نبی کے لیے کبھی ممکن نہیں کہ وہ خیانت کرے، اور جو خیانت کرے گا قیامت کے دن لے کر آئے  
گا جو اس نے خیانت کی، پھر ہر شخص کو پورا دیا جائے گا جو اس نے کمایا اور ان پر ظلم نہیں کیا جائے گا۔“

چنانچہ اپنے قائدین لشکر اور فوجیوں کو عمر رضی اللہ عنہ نے ان الفاظ میں خیانت سے روکا: ”جب تم دشمن سے ٹکراؤ تو پیٹھ پھیر کر نہ بھاگو اور جب مال غنیمت پاؤ تو اس میں خیانت نہ کرو۔“ ❶

#### ۴: دین الہی کی تائید میں غیر جانب داری:

دین الہی کی تائید اور حق کے لیے غیر جانب داری سے متعلق عمر رضی اللہ عنہ کا فرمان ہے: ”جس نے صرف ذاتی محبت یا قرابت داری کی بنیاد پر کسی کو کوئی منصب دیا اس نے اللہ اور اس کے رسول کی خیانت کی اور جس نے کسی فاجر آدمی کو جان بوجھ کر ذمہ دار بنایا تو وہ اسی کی طرح ہے۔“ ❷

**قائد کے حقوق:**

سیدنا عمر رضی اللہ عنہ نے اپنے خطوط، نصائح اور رہنمائیوں میں اسلامی فوج کے قائد کے کچھ حقوق بتائے ہیں۔ ان میں سے چند ایک یہ ہیں:

#### ۱: امیر کی اطاعت:

سیدنا عمر رضی اللہ عنہ نے جب ابوعبید بن مسعود ثقفی رضی اللہ عنہ کو محاذ عراق پر جانے والی اسلامی فوج کا امیر لشکر بنا کر بھیجا تو ان کے ساتھ سلمہ بن اسلم خزر جی اور سلیط بن قیس انصاری رضی اللہ عنہما کو بھی بھیجا اور ابوعبید کو حکم دیا کہ یہ دونوں بدری صحابی ہیں، ان دونوں سے مشورہ لیے بغیر کوئی کام مت کرنا۔ معرکہ جسر کے موقع پر ابوعبید نے فارسیوں سے جنگ لڑی، سلیط رضی اللہ عنہ نے ابوعبید کو مشورہ دیا تھا کہ دریا عبور کر کے جنگ نہ لڑیں، لیکن وہ نہ مانے اور نتیجہ یہ ہوا کہ اسلامی لشکر کو ہزیمت اٹھانا پڑی۔ چنانچہ ایک مرتبہ سلیط رضی اللہ عنہ نے ابوعبید رضی اللہ عنہ سے اسباب ہزیمت کا اظہار کرتے ہوئے کہا: اگر میں امیر کے حکم کی سرتابی حرام نہ سمجھتا تو اس وقت لوگوں کو لے کر الگ ہو جاتا اگرچہ آپ سے غلطی ہوئی، لیکن میں آپ کی بات مانتا اور اطاعت کرتا رہا، حالانکہ عمر رضی اللہ عنہ نے مجھے آپ کا مشیر بنا کر بھیجا تھا۔ ❸

#### ۲: تمام تر معاملات کو امیر کے فیصلہ پر چھوڑ دینا:

اللہ کا تعالیٰ کا ارشاد ہے:

﴿وَإِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ أَذَاعُوا بِهِ ۖ وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَ الَّذِينَ يُسْتَنْبِطُونَهُ مِنْهُمْ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا ۝۸۳﴾ (النساء: ۸۳)

”جہاں انہیں کوئی خبر امن کی یا خوف کی ملی کہ انہوں نے اسے مشہور کرنا شروع کر دیا حالانکہ اگر یہ لوگ اسے رسول (ﷺ) کے یا اپنے میں سے ایسی باتوں کی یہ تک پہنچنے والوں کے حوالے کر

❶ الإدارة العسكرية في الدولة الإسلامية: ۱/ ۶۶.

❷ الخراج، أبو يوسف، ص: ۸۵.

❸ مروج الذهب: ۲/ ۳۱۵، ۳۱۶.

دیتے تو اس کی حقیقت وہ لوگ معلوم کر لیتے جو تحقیق کا مادہ رکھتے ہیں۔ اور اگر اللہ تعالیٰ کا فضل اور

اس کی رحمت تم پر نہ ہوتی تو معدودے چند کے علاوہ تم سب شیطان کے پیروکار بن جاتے۔“

اس آیت کریمہ میں اللہ تعالیٰ نے رعایا کے اپنے معاملات کو اپنے امراء و حکام کے حوالے کرنے کو صحیح نتیجہ اور درست بات تک پہنچنے کا سبب بتایا ہے، لیکن اگر کہیں عوام کی درست رائے تک رسائی ہو جائے اور حاکم اسے نہ جان سکے تو عوام کو چاہیے کہ اپنے حاکم کو اس کی طرف رہنمائی کر دے۔ شورا بیت کو اسی لیے کارثواب قرار دیا گیا تاکہ اس کے ذریعے سے صحیح فیصلہ تک پہنچا جاسکے۔ ❶ بسا اوقات عمر رضی اللہ عنہ اسلامی لشکر کا ایک ہی امیر بناتے، جو سب کے معاملات کا نگران ہوتا اور اسی کا فیصلہ آخری ہوتا۔ اس کی حکمت یہ تھی کہ اختلاف رائے کی وجہ سے اختلاف کلمہ نہ پیدا ہو جائے۔ ❷ چنانچہ جس سال عمر فاروق رضی اللہ عنہ نے اسلامی فوجوں کو نہادند روانہ کیا اور انہیں وہاں اکٹھا ہونے کا حکم دیا اس وقت لشکر میں انصار و مہاجرین پر مشتمل مدینہ کی فوج بھی شامل تھی جس کے امیر عبداللہ بن عمر بن خطاب رضی اللہ عنہ تھے۔ ابو موسیٰ اشعری رضی اللہ عنہ کی قیادت میں بصرہ والوں کی فوج اور حذیفہ بن یمان رضی اللہ عنہ کی قیادت میں کوفہ والوں کی فوج تھی۔ جب یہ ساری فوجیں نہادند میں اکٹھی ہوئیں تو عمر رضی اللہ عنہ نے خط لکھا کہ جب تم سب لوگ وہاں پہنچ جاؤ تو نعمان بن مقرن مزینی تم سب کے امیر ہوں گے۔ ❸

### ۳: امیر کے حکم کی فرمانبرداری کرنے میں جلدی کرنا:

سیدنا عمر رضی اللہ عنہ نے خلافت کی باگ ڈور سنبھالنے کے بعد سب سے پہلا اقدام یہ کیا کہ لوگوں کو فارسیوں سے قتال کرنے پر ابھارا، انہیں مسلسل تین دن لڑائی پر نکلنے کے لیے بلاتے اور رغبت دلاتے رہے لیکن کوئی آگے نہ آیا۔ چوتھے دن ابو عبیدہ ثقفی رضی اللہ عنہ نے خود کو پیش کیا۔ سیدنا عمر رضی اللہ عنہ ان کے اس اقدام سے متاثر ہوئے اور اس جماعت میں صحابہ کے موجود ہوتے ہوئے ابو عبیدہ کو امیر بنا دیا، اس لیے کہ انہوں نے ہی سب سے پہلے خلیفہ وقت کی نڈا پر لبیک کہا تھا۔ ❹

اسی طرح جب عتبہ بن غزو ان رضی اللہ عنہ کو آپ نے بصرہ روانہ کیا تو انہیں نصیحت کرتے ہوئے فرمایا: اپنے فرائض کی ادائیگی میں اللہ سے ڈرنا، نفس سے مرعوب ہو کر تکبر نہ کرنے لگنا کہ تمہارے ساتھی تم سے نفرت کرنے لگیں۔ تمہیں رسول اللہ ﷺ کے ساتھ رہنے کا شرف حاصل ہے، انہیں کی وجہ سے تمہیں ذلت اور محترم و مخدوم حاکم بن گئے ہو، تم کوئی بات کہتے ہو تو اسے قبول کیا جاتا ہے، کوئی حکم دیتے ہو تو اس کی اطاعت کی جاتی ہے، کتنی عظیم نعمت ہے بشرطیکہ تم کبر و غرور کا شکار نہ ہو اور اپنے ماتحتوں کو حقیر و ذلیل نہ جاننے لگو۔ ❺

❶ الاحکام السلطانیہ ص: ۴۸. ❷ الإدارة العسكرية فی الدولة الإسلامية نشأتها وتطورها: ۱/۱۰۰.

❸ الإدارة العسكرية فی الدولة الإسلامية نشأتها وتطورها: ۱/۱۰۰.

❹ الإدارة العسكرية فی الدولة الإسلامية نشأتها وتطورها: ۱/۱۱۳.

❺ الإدارة العسكرية فی الدولة الإسلامية نشأتها وتطورها: ۱/۱۱۴.

#### ۴: مال غنیمت تقسیم ہوتے وقت امیر کی تقسیم پر راضی رہنا:

تقسیم غنائم سے متعلق سیدنا عمر رضی اللہ عنہ نے فرمایا: ”اے اللہ میں اسلامی شہروں کے امراء پر تجھے گواہ بناتا ہوں، میں نے انہیں اس لیے امیر بنا کر بھیجا ہے تاکہ انہیں دین کی باتیں اور نبی ﷺ کی سنتیں سکھائیں، مال غنیمت تقسیم کریں اور رعایا میں انصاف کریں اور اگر کسی کو کسی مسئلہ میں پیچیدگی درپیش ہو تو میری طرف رجوع کریں۔“ ① چنانچہ فتح ”ابلہ“ کے موقع پر جب مجاہدین کے درمیان مال غنیمت تقسیم ہو چکا تو ایک نزاعی صورت پیش آئی۔ اس کی تفصیل یہ ہے کہ ایک مجاہد کو غنیمت میں پیتل کی ایک دیگچی ملی، لیکن بعد میں معلوم ہوا کہ وہ سونے کی ہے، دیگر سپاہیوں کو بھی اس کی خبر معلوم ہوئی اور سب نے امیر لشکر کو اس کی اطلاع دی۔ ② امیر لشکر کے لیے یہ ایک پیچیدہ مسئلہ ہو گیا کہ اب کیا کریں۔ چنانچہ انہوں نے عمر رضی اللہ عنہ کو اس سلسلے میں خط لکھا تو امیر المومنین کی طرف سے خط کا جواب یہ آیا کہ ان سے اس بات کی قسم لو کہ دیگچی پیتل سمجھ کر لی تھی، اگر وہ قسم کھا لیں تو انہیں دے دو اور اگر انکار کریں تو ان سے زبردستی لے لو اور مسلمانوں میں تقسیم کر دو، پھر انہوں نے قسم کھا لی اور دیگچی ان کے سپرد کر دی گئی۔ ③

اسی طرح معرکہ جلولاء فتح ہونے کے بعد جریر بن عبد اللہ بن جلی رضی اللہ عنہ نے اپنے اور اپنی قوم کے لیے مال غنیمت میں سے ایک چوتھائی (¼) کا مطالبہ کیا (جو انہیں عراق میں شمی رضی اللہ عنہ کے ساتھ لڑنے کے عوض خصوصی طور پر دیا جاتا تھا) سعد بن ابی وقاص رضی اللہ عنہ نے اس سلسلے میں عمر رضی اللہ عنہ کو خط لکھا، تو آپ نے جواب دیا: جریر سچ کہہ رہے ہیں، میں نے ان سے یہ بات کہی تھی، اگر انہوں نے اور ان کی قوم کے لوگوں نے اس نیت سے جنگ لڑی ہے کہ انہیں تالیف قلب والوں کے زمرے میں شامل رکھا جائے تو ان کا مطالبہ پورا کر دو اور اگر اللہ کی رضا جوئی اور دین اسلام کی سر بلندی کی خاطر لڑائی کی ہے تو ان کے لیے عام مسلمانوں کا حکم ہے۔ جو حقوق تمام مسلمانوں کے ہیں وہی ان کے ہیں اور جو پابندیاں سب پر ہیں وہی ان پر ہیں۔ سعد بن ابی وقاص رضی اللہ عنہ کے پاس جب خط پہنچا تو آپ نے جریر رضی اللہ عنہ کو پڑھ کر سنایا۔ جریر رضی اللہ عنہ نے کہا: امیر المومنین نے سچ کہا اور اپنا وعدہ پورا کیا، اب ہمیں چوتھائی کی ضرورت نہیں ہے، بلکہ ہم تمام مسلمانوں کی طرح ہیں۔ ④

#### فوجیوں کے حقوق:

سیدنا عمر رضی اللہ عنہ کی توجیہات، خطوط اور نصائح میں ہمیں فوجیوں کے چند اہم حقوق دیکھنے کو ملتے ہیں، ان کا بیان اس طرح ہے:

① الخراج، أبو یوسف، ص: ۵۰.

② الإدارة العسكرية: ۱/ ۱۲۰.

③ مناقب أمير المؤمنين، ابن الجوزی، ص: ۱۲۸.

④ الإدارة العسكرية ۱/ ۱۲۱.

## ۱: جائزہ لینا اور خبر گیری کرنا:

سیدنا عمر رضی اللہ عنہ کا قول ہے کہ میں نماز میں ہوتا ہوں اور اپنی فوج تیار کرتا رہتا ہوں۔ آپ کو یہ فکر اس لیے لاحق رہتی تھی کہ آپ امیر المومنین ہونے کی حیثیت سے جہاد پر بھی مامور تھے، پس امیر جہاد بھی تھے، گویا بعض اعتبار سے آپ اس نمازی کے قائم مقام تھے جو دشمن کی نظروں کے سامنے خوف کی نماز ادا کرتا ہے۔<sup>۱</sup> آپ جب اپنے قائدین کو جہاد کا علم دیتے اور انہیں جنگ پر نکلنا ہوتا تو مجموعی طور پر سب کے حالات کا جائزہ لیتے اور انہیں نصیحت کرتے۔ آپ کے انہی اقوال زیریں میں سے ایک قول یہ ہے کہ: ”مکربستہ ہو جاؤ، کپڑے اور جوتے پہن لو، نشانے اچھی طرح درست کر لو، سوار یوں کو مانوس کر لو، گھوڑوں پر چھلانگ لگانے کی کوشش کرو، اپنے لیے عربی گھوڑوں کو لازم کرو، عیش پرستی چھوڑ دو، عجیبوں کا لباس نہ پہنو، جب تک تم گھوڑوں پر جست لگاتے رہو گے اور کمان میں تیر بھرتے رہو گے تمہاری قوت کمزور نہیں ہو سکتی۔“<sup>۲</sup>

آپ کے اس بات سے ہمہ وقت آپ کی جنگی تیاری اور اسلامی قوت و شوکت کے اظہار کی تصویر ہمارے سامنے آتی ہے۔ آپ کے تربیت یافتہ قائدین لشکر بھی اپنی فوجوں کا جائزہ لینے اور دشمن کے سامنے اپنی قوت کا اظہار کرنے میں بالکل آپ جیسا کردار ادا کرتے رہے، خواہ میدان کارزار ہو یا جنگی تیاریاں مکمل کی جا رہی ہوں۔ چنانچہ عمرو بن عاص رضی اللہ عنہ مصر میں اپنی فوجوں کو خطبہ جمعہ کے دوران میں اس بات پر ابھارتے کہ اپنے گھوڑوں کو خوب کھلا کر فربہ کر لو، اگر ایسا نہیں کرو گے تو مال غنیمت تقسیم کیے جانے کے موقع پر تمہارا حصہ کم کر دیا جائے گا۔ آپ نے کہا: ”مجھے ایسی کوئی خبر نہ سننے کو ملے کہ فلاں آدمی آیا ہے، وہ خود تو موٹا ہے لیکن اس کا گھوڑا دبلا اور کمزور ہے۔ سن لو میں گھوڑوں کا اسی طرح معائنہ کروں گا جس طرح فوجوں کا کرتا ہوں، لہذا بلا کسی مرض کے جس کا گھوڑا کمزور و دبلا نظر آیا اسی حساب سے اس کا حصہ کم کر دیا جائے گا۔“<sup>۳</sup>

اسی طرح سفر شام کے موقع پر جب سیدنا معاویہ رضی اللہ عنہ نے فاخرانہ لباس، شاہانہ شان و شوکت اور محافظوں کے گھیرے میں عمر رضی اللہ عنہ کا استقبال کیا تو عمر رضی اللہ عنہ نے اسے ناپسند کیا اور ڈانٹتے ہوئے کہا: اے معاویہ! کیا یہ کسروی بادشاہت کا اثر ہے؟ انہوں نے جواب دیا: اے امیر المومنین! میرا قیام ایسی سرحد پر ہے جو دشمن کے بالکل سامنے ہے، جہاد اور جنگی اسلحوں سے مزین ہو کر اسے مرعوب کرنے کی ہمیں سخت ضرورت ہے۔ آپ یہ سن کر خاموش ہو گئے اور انہیں غلط کار نہیں ٹھہرایا۔ اس لیے کہ اس میں حق کے غلبہ اور دین کی سر بلندی کا ایک مقصد پنہاں تھا۔<sup>۴</sup>

## ۲: فوجوں کو لے کر چلنے میں نرمی کرنا:

سیدنا عمر فاروق رضی اللہ عنہ نے سعد بن ابی وقاص رضی اللہ عنہ کے نام خط لکھا اور حکم دیا:

۱. نہایۃ الأرب: ۱۶۸/۶.

۲. الفتاویٰ: ۶۰۹/۲۲.

۳. فتوح مصر، ابن عبدالحکم، ص: ۱۴۱.

۴. الإدارة العسكرية: ۱/۱۳۷.

”کوچ کے دوران فوج کے ساتھ مہربانی سے پیش آؤ، انہیں اتنا نہ چلاؤ کہ وہ تھک جائیں، پر سہولت اور پر آرام جگہ ٹھہرنے سے انہیں نہ روکوتا کہ وہ جب دشمن سے مقابل ہوں تو ان کی توانائی بحال ہو۔ وہ ایک ایسے دشمن سے لڑنے جا رہے ہیں جو اپنے گھر میں ہے، جس کے سپاہی اور جانور تازہ دم ہیں، دورانِ کوچ میں ہفتہ ایک دن اور ایک رات قیام کرو تا کہ فوج سستا کرتا زہ دم ہو جائے اور اپنے ہتھیار اور سامان درست کر سکے۔ جن لوگوں سے تم نے معاہدہ کر لیا ہو ان کی بستیوں سے دور پڑاؤ ڈالو۔“<sup>۱</sup>

اسی طرح خلیفہ راشد عمر فاروق رضی اللہ عنہ نے شام میں اسلامی فوجوں کی مدد کے لیے جب مدینہ سے امدادی فوج روانہ کی تو کمزور لوگوں کے لیے سواری اور سامان سفر کا انتظام کر دیا اور سعید بن عامر رضی اللہ عنہ کو فوج کا امیر بنایا۔ جب سعید رضی اللہ عنہ نے فوج لے کر کوچ کرنے کا ارادہ کیا تو عمر رضی اللہ عنہ نے فرمایا: ذرا ٹھہرو، میں تمہیں کچھ نصیحت کر دوں، پھر آپ فوج کی طرف پیدل گئے اور کہا: ”اے سعید! میں نے تمہیں اس فوج کا امیر بنایا ہے، ان تمام لوگوں پر تمہیں صرف تقویٰ کی بنا پر برتری حاصل ہے، لہذا جب تم انہیں لے کر چلو تو اپنی طاقت بھران کے ساتھ مہربانی کرنا، انہیں برا بھلا ہرگز نہ کہنا، جو چھوٹا ہو اسے نظر انداز مت کرنا، صرف طاقتوروں کو ترجیح نہ دینا، اپنے علاوہ دوسروں کی ٹوہ میں مت لگنا، انہیں ہلاکت کی راہ پر مت ڈالنا، آسان راستے سے لے کر جانا، انہیں لے کر شاہراہ پر رات نہ گزارنا، میری عدم موجودگی میں اللہ تمہارا اور تمہارے ساتھ مسلمانوں کا نگران و محافظ ہے۔“<sup>۲</sup>

### ۳: کوچ کے وقت فوج سے ملنا:

سیدنا عمر فاروق رضی اللہ عنہ جب فوج کو کوچ کرنے کا حکم دیتے تو ان کے درمیان جا کر ایک ایک سے ملتے، انہیں بلند اخلاق و اقدار پر قائم رہنے کی تلقین کرتے۔ چنانچہ آپ نے سعد بن ابی وقاص رضی اللہ عنہ کو حکم دیا کہ جب دشمن امان کا مطالبہ کرے تو اسے امان دے دو اور وعدہ وفا کی کرو، بدعہدی نہ کرو، کیونکہ بدعہدی تمہارے لیے ہلاکت اور بزدلی کی علامت ہے اور دشمن کے لیے قوت کا ذریعہ ہے۔ مسلمانوں کے لیے بدنماداغ اور ان کی توہین کا سبب نہ بننا۔<sup>۳</sup>

### ۴: جنگ کے دوران ان کی غلطی نظر انداز کرنا:

اگر دورانِ جنگ کوئی فوجی امیر لشکر کی جزوی مخالفت کر جائے تو اختلاف و انتشار سے بچنے کی خاطر اسے نظر انداز کر دیا جائے۔ سیدنا عمر رضی اللہ عنہ اس سلسلے میں اپنے امراء و قائدین کو نصیحت کرتے تھے کہ ”کسی لشکر یا سریہ کا امیر جنگ کے دوران کسی فوجی پر حد نافذ نہ کرے تاکہ ایسا نہ ہو کہ وہ شیطانی حمیت میں آ کر کفار سے جا ملنے پر مجبور کر دے۔“<sup>۴</sup>

ایک مرتبہ عمر فاروق رضی اللہ عنہ نے سلمان بن ربیعہ باہلی رضی اللہ عنہ کی قیادت میں اسلامی لشکر روانہ کیا، اس میں

① تاریخ فتوح الشام، ص: ۱۸۶۔

② نہایۃ الأرب: ۱۶۹/۶۔

③ تاریخ الخلفاء، السیوطی، ص: ۱۳۱۔

④ الإدارة العسکریة: ۱۶۹/۱۔

مسلمان رضی اللہ عنہ کے ساتھ عمرو بن معدیکرب اور طلحہ بن خویلد اسدی رضی اللہ عنہ بھی تھے، کسی بات پر عمرو بن معدیکرب اور سلمان بن ربیعہ کے درمیان تو تومیں میں ہوگئی، عمر رضی اللہ عنہ کو اس کی خبر ملی تو آپ نے خط لکھا: ”حمد و صلاۃ کے بعد! عمرو کے ساتھ تمہارے غلط برتاؤ کی مجھے خبر ملی ہے تم نے اچھا کام نہیں کیا ہے اور نہ ان سے اچھے طریقے سے پیش آئے ہو، تم اس وقت جس حالت میں دارالحرب میں ہو جب اس حالت میں ہو تو عمرو اور طلحہ کو خاص اہمیت دو، ان دونوں کو اپنے پاس بلاؤ اور ان کی باتیں سنو، اس لیے کہ جنت کے بارے میں ان دونوں کو علم و تجربہ ہے۔ جب دارالسلام پہنچ جانا تو جس مرتبہ تک ان دونوں نے خود کو گرا لیا ہے انہیں وہی مرتبہ دینا، علماء کو اپنے سے قریب رکھو۔“ اور عمرو بن معدیکرب کے نام خط لکھا کہ حمد و صلاۃ کے بعد! امیر لشکر سے تمہاری نوک جھونک اور طعن و تشنیع کی خبر مجھے مل چکی ہے، تمہارے پاس جو تلوار ہے تم اسے صمصامہ<sup>۲</sup> کہتے ہو اور میرے پاس جو تلوار ہے میں اسے مصمم<sup>۳</sup> کہتا ہوں۔ میں اللہ کی قسم کھا کر کہتا ہوں کہ اگر میں نے اسے تمہاری کھوپڑی پر رکھ دیا تو اسے اس وقت تک نہ اٹھاؤں گا جب تک کہ میں اس سے تمہارا سر نہ توڑ دوں۔ جب عمرو بن معدیکرب کو یہ خط ملا تو کہنے لگے: اللہ کی قسم وہ ضرور ایسا کر گزریں گے۔

مذکورہ دونوں واقعات عمر فاروق رضی اللہ عنہ کی فقہ و بصیرت پر شاہد ہیں کہ قائد جنگ کو دارالحرب میں اور خاص طور سے جب فوج دشمن کے بالمقابل ہو کسی سپاہی کی دل شکنی نہیں کرنی چاہیے، بلکہ محبت و تالیف قلب کی فضا ہموار رکھنی چاہیے اور جو لوگ جنگی فنون کے ماہر ہوں ان سے مشورہ لیتے رہنا چاہیے۔ اس کا یہ مطلب ہرگز نہیں ہے کہ جب دونوں فریق دارالسلام میں واپس لوٹیں تو آپسی تعلقات کو یکسر توڑ دیں اور رفاقت و محبت کا کوئی شائبہ نہ رہ جائے۔ اسی طرح عیاض بن غنم رضی اللہ عنہ کی قیادت میں جب ”ربا“ فتح ہوا تو بسر بن ابی ارقطہ عامری کی قیادت میں شام سے ایک امدادی فوج آئی، اسے عمر فاروق رضی اللہ عنہ کے حکم کے بموجب یزید بن ابوسفیان رضی اللہ عنہ نے یہاں بھیجا تھا۔ دارالحرب میں مقام جنگ میں پہنچ کر بسر اور عیاض رضی اللہ عنہ کے درمیان اختلاف ہو گیا۔ عیاض رضی اللہ عنہ کو امدادی فوج کی ضرورت نہ تھی، اس لیے بسر سے کہا کہ اپنی فوج لے کر واپس جاؤ، یہاں کوئی ضرورت نہیں ہے۔ عمر رضی اللہ عنہ کو جب اطلاع ملی تو آپ نے عیاض رضی اللہ عنہ کے نام خط لکھا اور ان سے طلب کیا کہ اس کی وجہ بتاؤ خاص طور سے اس لیے بھی کہ وہ لوگ تمہاری ہی مدد اور دشمن کو یہ بتانے گئے تھے کہ اسلامی فوجوں کا سلسلہ بند نہیں ہے تاکہ وہ سہم جائیں اور شکستہ دل ہو جائیں اور جلد سے جلد تمہاری اطاعت قبول کر لیں۔

عیاض رضی اللہ عنہ نے یہ خط پا کر عمر رضی اللہ عنہ کے نام جواب لکھا: ”میں ڈر گیا کہ کہیں ہمارے سپاہی سرکشی نہ کر جائیں اور ان میں اختلاف پیدا ہو جائے اور چونکہ مجھے مدد کی بھی کوئی خاص ضرورت نہ تھی اس لیے معذرت کر دی اور

۲ وہ تلوار جس کی دھار نہ مڑے۔

۱ الاولائل، عسکری: ۴۵/۲۔

۳ بڈی میں ٹمس جانے والی تلوار۔

انہیں لوٹ جانے کو کہا، ان کو واپس کر دینے کا میرا یہی مقصد تھا۔“ ❶

سیدنا عمر رضی اللہ عنہ نے یہ سن کر ان کی رائے کو درست قرار دیا اور ان کے لیے دعا کی اور خاص کر ایسے وقت میں جب کہ فوج دشمن سے نبرد آزما تھی اگر ان کے درمیان اختلاف و افتراق رونما ہو جاتا تو آپس میں لڑ پڑتے اور پھر دشمن کے مقابلے میں شکست کھا جاتے۔ ❷

### ۵: اقامت اور کوچ کے وقت فوج پر پھرے دار مقرر کرنا:

سیدنا عمر فاروق رضی اللہ عنہ نے فوجیوں کی حفاظت کے لیے پھرے داری کا کافی اہتمام کیا اور اپنے قائدوں کو حکم دیا کہ دشمن کے اچانک حملے سے ہمیشہ چوکنے رہیں، فوجوں کی اقامت اور کوچ کے وقت ان کی حفاظت کے لیے پھرے دار مقرر کر دیں، چنانچہ سعد بن ابی وقاص رضی اللہ عنہ کے نام خط لکھا کہ اپنی فوج پر پھرے دار مقرر کر دو اور حتی الامکان شب خون سے چوکنے رہو، اگر کوئی ایسا قیدی جسے امان نہ دی گئی ہو تمہارے پاس لایا جائے تو اس کی گردن مار دو تاکہ دشمن کے دل میں ڈر بیٹھ جائے۔ ❸

آپ قائدین لشکر کو حکم دیتے تھے کہ جب وہ دشمن کی زمین میں پہنچیں تو مخبروں اور فوجی دستوں کو علاقے میں پھیلا دیں تاکہ دشمن کے حالات اور ان کے ارادوں سے واقف رہیں۔ اس سلسلے میں سعد بن ابی وقاص رضی اللہ عنہ کو لکھا:

”جب دشمن کے علاقہ میں پہنچو تو تحقیق حال کے لیے مخبر بھیجو اور دشمن کے حالات سے پوری طرح باخبر رہو، تمہارے پاس مخبری کے لیے ایسے عرب یا مقامی لوگ ہوں جن کی نیک نیتی اور حق گوئی پر تمہیں پورا اعتماد ہو، کیونکہ عادتاً جھوٹے کی رپورٹ کا کچھ حصہ اگر صحیح بھی ہو تو اس سے تمہیں فائدہ نہیں پہنچے گا اور دھوکے باز تمہارے خلاف جاسوسی کرے گا، تمہارے حق میں نہیں۔ دشمن کے علاقہ کے قریب پہنچ کر رسالے اور دستے اپنے اور دشمن کے درمیان پھیلا دو۔ یہ دستے فوجی ضرورت کی چیزیں اور سامان رسد دشمن تک نہ پہنچنے دیں۔ رسالے دشمن کے فوجی راز معلوم کریں، رسالوں کے لیے ایسے لوگ منتخب کرو جو بڑے بہادر اور صائب الرائے ہوں، ان کو تیز رفتار گھوڑے دو، پس اگر دشمن سے ان کا مقابلہ ہو تو تمہاری رائے سے ان کو قوت ملے۔“ ❹

اس قیمتی نصیحت سے ہمارے سامنے یہ بات واضح ہو جاتی ہے کہ صرف دشمنوں کی پوزیشن معلوم کرنے کے لیے آپ نے مخبر نہیں استعمال کیے، بلکہ گورنران ریاست، افسران، قائدین لشکر اور فوجیوں سمیت پورے اسلامی لشکر پر اداری نگرانی کے لیے مخبر مقرر کیے، تاکہ ان کے حالات، چال چلن، معاملات اور فوجی کارگزاری کی رفتار

❶ الإدارة العسكرية: ۱/ ۱۸۸.

❷ فتوح الشام، ابن اعثم: ۱/ ۲۵۳-۲۵۵.

❸ نہایۃ الأرب: ۶/ ۱۶۹.

❹ نہایۃ الأرب: ۶/ ۱۷۰.



سے اچھی طرح واقف رہیں چنانچہ ہر فوجی چھاؤنی اور ہر لشکر میں آپ کے مخبر ہوتے تھے، جو آپ کو وہاں کی تفصیلی رپورٹ دیتے تھے۔<sup>①</sup>

عمیر بن سعد انصاری رضی اللہ عنہ شام کے ایک علاقہ کے حاکم تھے، وہ جب سیدنا عمر رضی اللہ عنہ کے پاس آئے تو شکایت کرتے ہوئے کہا: امیر المومنین! ہمارے اور روم والوں کے درمیان ”عرب سوس“ نامی ایک شہر ہے، وہاں کے لوگ ہمارے راز کی باتیں ہمارے دشمن کو بتا دیتے ہیں، لیکن ان کا راز ہمیں نہیں بتاتے۔ ان کے بارے میں ہم کیا کریں؟ سیدنا عمر رضی اللہ عنہ نے فرمایا: جب تم ان کے پاس جاؤ تو انہیں اختیار دو کہ ہم تمہیں ایک بکری کی جگہ دو بکری، ایک اونٹ کی جگہ دو اونٹ، اسی طرح ہر چیز کا دو گنا دیں گے۔ (لیکن تم لوگ ایسا نہ کرو) اگر وہ اس پر راضی ہو جائیں تو انہیں یہ چیزیں دیتے رہو اور وہ شہر اجاڑ دو اور اگر نامنظور کریں تو انہیں ایک سال کی مہلت دو پھر وہ شہر اجاڑ دو۔<sup>②</sup>

چنانچہ جب آپ ان کے پاس واپس آئے تو ان کے سامنے یہی بات رکھی، لیکن انہوں نے ماننے سے انکار کر دیا، پھر عمیر رضی اللہ عنہ نے انہیں ایک سال کی مہلت دی اور بالآخر شہر کو اجاڑ دیا۔<sup>③</sup>

### ۶: فوج اتارنے کے لیے مناسب جگہ کا انتخاب:

عمر فاروق رضی اللہ عنہ سعد بن ابی وقاص رضی اللہ عنہ کو نصیحت کرتے تھے کہ جب تک میدان جنگ کی جغرافیائی حالت، وہاں پہنچنے اور واپس ہونے کے راستے اور پانی اور شادابی کی وافر مقدار میں موجودگی کا تمہیں علم نہ ہو جائے، جنگ نہ چھیڑو۔<sup>④</sup> جیسے کہ معرکہ قادسیہ سے قبل آپ نے ان کے نام خط لکھا تھا کہ تمہاری فوج حمرائے عرب میں خیمہ زن ہو، اس لیے کہ ایسی صورت میں تمہارے فوجی دشمن سے بچ نکلنے کے راستے سے واقف ہوں گے۔ اگر ہزیمت ہوئی تو اپنی فوج لے کر حدود عرب میں سمٹ سکو گے اور چونکہ تم دشمن کی نسبت اس علاقہ سے زیادہ واقف ہو گے اس لیے وہ بزدل اور تم باہمت ہو گے۔<sup>⑤</sup> مزید برآں آپ نے سعد بن ابی وقاص، سلمان فارسی اور حذیفہ بن یمان رضی اللہ عنہم کو فوج کے پڑاؤ ڈالنے اور اقامت کرنے کے لیے مناسب مقام کے انتخاب کی ذمہ داری سونپی تھی،<sup>⑥</sup> اس طرح آپ نے قائدین لشکر میں جنگ سے متعلق اہم اداری امور تقسیم کر دیے تھے اور مناسب مقام کے انتخاب کے وقت قائدین کو واجب حکم دیتے تھے کہ جس جگہ کو پڑاؤ ڈالنے کے لیے منتخب کریں اور جہاں فوجی صدر دفتر بنائیں وہاں سے دار الخلافہ کی اعلیٰ فوجی قیادت کے درمیان کوئی سمندری راستہ حاصل نہ ہو، اس لیے کہ جنگی منصوبہ بندی، فوجوں کی امداد رسی اور انہیں سامان رسد کی فراہمی میں اس کا اہم کردار ہوتا ہے۔<sup>⑦</sup>

① الإدارة العسكرية: ۱/۳۹۶۔

② فتوح البلدان، بلاذری: ۱/۱۸۵۔

③ فتح البلدان، بلاذری: ۱/۱۸۵، الإدارة العسكرية: ۱/۳۹۷۔

④ نهاية الأرب: ۶/۱۷۰۔ الإدارة العسكرية: ۱/۲۰۵۔

⑤ الإدارة العسكرية: ۱/۲۰۵۔

⑥ الإدارة العسكرية: ۱/۲۰۶۔

⑦ الإدارة العسكرية: ۱/۲۰۷۔

اسی طرح ابو عبیدہ بن جراحؓ کو لکھا کہ کسی مقام پر لشکر لے کر اترنے سے پہلے وہاں کے تمام راستوں اور چراگاہوں اور دریاؤں کے بارے میں اچھی طرح معلومات حاصل کر لو۔<sup>①</sup>

### ۷: فوج کے لیے سامان رسد اور گھوڑے کے لیے چارہ کا انتظام:

سیدنا عمرؓ نے محاذ عراق پر نبرد آزما ہونے والی فوج کے لیے مدینہ سے بکریوں اور اونٹوں کی شکل میں رسد بھیجتے تھے۔<sup>②</sup> اور جو گھوڑے اور چوپائے جہاد کے لیے استعمال ہوتے تھے ان کے لیے نقیع اور ربذہ<sup>③</sup> کی چراگاہ کو خاص کر دیا۔ ناگہانی حالات سے نمٹنے کے لیے بڑے بڑے شہروں میں احتیاطی طور پر جنگی گھوڑے تیار رکھتے تھے۔ چنانچہ بصرہ میں چار ہزار اور کوفہ میں بھی چار ہزار، اسی طرح دوسرے شہروں میں بھی اپنے اندازے کے مطابق گھوڑوں کو پالنے کا حکم دیا تھا۔<sup>④</sup> اور جب بیت المقدس کے باشندوں سے مصالحت کے لیے عمرؓ وہاں تشریف لے گئے تو ”دارالاہراء“<sup>⑤</sup> کے نام سے فوجوں کی غذا، خوراک اور ان کے سامان رسد کے لیے ایک گودام بنایا اور عمرو بن عبسہؓ اس گودام کے سب سے پہلے ذمہ دار بنائے گئے۔<sup>⑥</sup>

### ۸: فوجوں کو جنگ پر ابھارنا:

عمر فاروقؓ نے فوجوں کو جہاد پر ابھارنے کے لیے یہ خط لکھا:

”بسم اللہ الرحمن الرحیم، اللہ کے بندے عمر بن خطاب امیر المؤمنین کی طرف سے امین الامت ابو عبیدہ بن جراح کے نام! السلام علیکم میں ظاہر و باطن میں اللہ کا شکر گزار ہوں اور تمہیں اللہ کی معصیت کرنے سے ڈراتا ہوں اور تمہیں اس بات سے بھی ڈراتا اور روکتا ہوں کہ ان لوگوں میں سے نہ ہو جانا جن کے بارے میں اللہ کہتا ہے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ﴾ (التوبة: ۲۴)

”آپ کہہ دیجیے کہ اگر تمہارے باپ اور تمہارے لڑکے اور تمہارے بھائی اور تمہاری بیویاں اور تمہارے کنبے قبیلے اور تمہارے کمائے ہوئے مال اور وہ تجارت جس کی کمی سے تم ڈرتے ہو اور وہ

① الإدارة العسكرية: ۲۰۷/۱، بحوالہ تاریخ الطبری ② فتح البلدان، بلاذری: ۲/۳۱۴.

③ مدینہ سے تقریباً تین دنوں کی مسافت پر حجاز کے راستے پر ایک گاؤں ہے۔

④ الإدارة العسكرية: ۲۱۷/۱. ⑤ ”اہراء“ یہ ہری کی جمع ہے۔ اس کا معنی ہے: وہ بڑا گھر جس میں ملکی سامان رسد رکھا جائے۔

⑥ الإدارة العسكرية: ۲۱۷/۱.

حویلیاں جنہیں تم پسند کرتے ہو اگر یہ تمہیں اللہ سے اور اس کے رسول سے اور اس کی راہ میں جہاد سے بھی زیادہ عزیز ہیں تو تم انتظار کرو کہ اللہ تعالیٰ اپنا عذاب لے آئے، اللہ تعالیٰ فاسقوں کو ہدایت نہیں دیتا۔“

آخر میں اللہ کی رحمت نازل ہو خاتم النبیین اور امام المرسلین پر، اور ہر قسم کی تعریف بس اللہ رب العالمین ہی کے لیے ہے۔“ ①

جب یہ خط ابوعبیدہ رضی اللہ عنہ کے پاس پہنچا تو آپ نے سب کو پڑھ کر سنایا، لوگوں نے سمجھ لیا کہ اس خط کے ذریعے سے امیر المومنین ہمیں جہاد پر ابھار رہے ہیں ان کی دلی تمنا ہے اور حکم بھی ہے کہ ہم فضائل اعمال کو لازم پکڑیں اور معصیتوں کے ارتکاب سے منع کر رہے اور نفرت دلا رہے ہیں۔ ② اتنا ہی نہیں بلکہ ”امراء اعشار“ ③ کی ذمہ داریوں میں یہ بات شامل تھی کہ وہ اپنے ماتحتوں کو جنگ پر ابھاریں۔ ④

۹: ثواب الہی اور شہادت کی فضیلت بیان کرنا:

سیدنا عمر رضی اللہ عنہ کے دور حکومت میں جنگ قادسیہ کے موقع پر سعد بن ابی وقاص رضی اللہ عنہ نے اپنے لشکر کو ثواب الہی اور مجاہدین اسلام کے لیے آخرت کی نعمتوں کے حصول کی طرف رغبت دلائی، انہیں جہاد فی سبیل اللہ پر ابھارا اور بتایا کہ اللہ تعالیٰ نے اپنے نبی سے دین اسلام کی فتح اور اس کی سر بلندی کا وعدہ کیا ہے اور عنقریب ان کے ہاتھ اموال غنیمت سے بوجھل ہوں گے، ممالک پر فتح کا پرچم لہرائے گا، نیز آپ نے حفاظ قرآن کو سورہ جہاد (انفال) تلاوت کرنے کا حکم دیا۔ ⑤

اسی طرح ابوعبیدہ بن جراح رضی اللہ عنہ شامی فوج کے درمیان کھڑے ہوئے اور اسے اللہ کا ثواب یاد دلایا، اس کی نعمتوں کا ذکر کیا، انہیں نصیحت کرتے ہوئے کہا کہ جہاد فی سبیل اللہ دنیا اور دنیا کی تمام چیزوں سے بہتر ہے۔ ⑥

اسی طرح عمرو بن عاص رضی اللہ عنہ کی وہ نصیحت بھی مشہور ہے جو انہوں نے فلسطینی فوجوں کو کی تھی: ”آج جو قتل کر دیا گیا وہ شہید ہوگا اور جو زندہ رہا وہ بھی خوش بخت ہے۔“ پھر آپ نے فوج کو قرآن پڑھتے رہنے اور صبر کرنے کی تلقین کی، اللہ کے ثواب اور اس کی تیار کردہ جنت کو حاصل کرنے کی رغبت دلائی۔ ⑦

۱۰: حقوق اللہ کی ادائیگی پر زور دینا:

سیدنا عمر بن خطاب رضی اللہ عنہ نے سعد بن ابی وقاص رضی اللہ عنہ اور ان کے ساتھ کی تمام افواج کو ان لفظوں میں نصیحت

① فتوح الشام، الواقدي: ۱/۱۱۷۔

② الإدارة العسكرية: ۱/۲۳۹۔

③ ہر دس فوجوں پر ایک امیر مقرر ہوتا تھا، اس طرح جتنی دہائیاں تھیں اتنے امراء تھے، انہیں کو امراء الاعشار کہا جاتا ہے۔ (مترجم)

④ تاریخ الطبری: ۴/۳۵۶۔

⑤ الإدارة العسكرية: ۱/۲۴۳۔

⑥ فتوح الشام: ۱/۱۸، ۲۰۔

کی تھی: حمد و صلاۃ کے بعد! میں تمہیں اور تمہاری فوج کو ہر حال میں اللہ کا تقویٰ اختیار کرنے کا حکم دیتا ہوں کیونکہ اللہ کا تقویٰ دشمن کو زیر کرنے کا سب سے بڑا ہتھیار ہے اور جنگ میں سب سے کامیاب چال ہے، تمہیں اور تمہاری فوج کو بتانا چاہتا ہوں کہ تمہیں اپنے دشمن سے جتنا بچ کر رہنا ہے اس سے کہیں زیادہ معاصی سے بچنے کی کوشش کرنا ہے، کیونکہ فوج کو دشمن سے اتنا نقصان نہیں پہنچنا جتنا خود اپنے گناہوں سے پہنچتا ہے۔<sup>①</sup>

۱۱: تجارت و زراعت جیسی تمام مصروفیات سے انہیں الگ رکھنا:

سیدنا عمر رضی اللہ عنہ نے امراء لشکر کے نام یہ حکم نامہ بھیجا کہ وہ اپنے سپاہیوں کو بتا دیں کہ ان کی سرکاری تنخواہ جاری ہے، ان کے اہل و عیال کے وظیفے اور ضروریات زندگی دیے جا رہے ہیں، انہیں چاہیے کہ کاشتکاری میں نہ مشغول ہوں، اس مسئلہ میں آپ نے سختی کرتے ہوئے بعض اوقات مخالفت کرنے والوں کو سزا بھی دی۔<sup>②</sup>

یہ اور اس طرح کی تمام پابندیاں عمر فاروق رضی اللہ عنہ نے اس لیے نافذ کی تھیں کہ اسلامی فوج جہاد اور مذہب اسلام کی نشر و اشاعت کے لیے ہمہ وقت تیار رہے اور کھیتی باڑی میں مشغول ہو کر صرف زمین سے چمٹ کر نہ رہ جائے کہ ہر وقت اس کا دل اسی میں اٹکا ہوا ہو۔ اور اسی حکمت کے پیش نظر آپ نے ریزرو فوجیں بھی تیار کر رکھی تھیں تاکہ ناگہانی حادثات (مثلاً ملکی بغاوت) میں انہیں لڑائی پر لگایا جاسکے۔ چنانچہ کاشتکاری، خرید و فروخت اور باغوں کی نگرانی جیسی مصروفیات سے آپ نے انہیں مکمل طور سے دور رکھا۔<sup>③</sup>

ملکی سرحدوں کی حفاظت کا اہتمام:

سیدنا عمر رضی اللہ عنہ مسلمانوں پر دشمن کے حملوں کے خوف، اسلامی سلطنت کی حدود میں وسعت ہو جانے کی وجہ سے اس کی دراندازی کے اندیشے اور رومیوں سے لڑنے سے طبعی گریز کی وجہ سے جب رومیوں سے معرکہ آرائی کا ذکر چھڑتا تو کہتے: اللہ کی قسم! میں چاہتا ہوں کہ ہمارے اور ان (رومیوں) کے درمیان آگ کے انگاروں کی سرحد قائم ہو جائے اور اس پار جو کچھ ہے وہ ہمارا اور اس پار جو کچھ ہے وہ ان کا ہو جائے۔<sup>④</sup> سلطنت فارس سے ملنے والی اسلامی سرحد کے بارے میں بھی آپ نے ایسی ہی خواہش کا اظہار کیا، آپ نے کہا: میں چاہتا ہوں کہ پہاڑ اور سوا عراق کے درمیان ایسی سرحدی دیوار قائم ہو جائے کہ وہ ہم تک نہ آسکیں اور نہ ہم ان تک جاسکیں۔ ہمیں عراق کے دیہاتوں کی سرسبز زراعتی زمینیں کافی ہیں، میں غنیمت ملنے کے مقابلے میں مسلمانوں کی حفاظت کو ترجیح دیتا ہوں۔<sup>⑤</sup>

چنانچہ آپ نے سلطنت اسلامیہ کے لیے فوجی اڈے قائم کرنے کا حکم دیا، انہیں مخصوص ذمہ داریاں اور

② الإدارة العسكرية: ۲۵۶/۱.

① الفاروق عمر بن الخطاب، محمد رشید رضا، ص: ۱۱۹.

④ تاریخ یعقوبی: ۲/ ۱۵۵.

③ الإدارة العسكرية: ۲۵۷/۱.

⑤ تاریخ الطبری بحوالہ الإدارة العسكرية: ۳۵۲/۱.

فرانض سوئے گئے، جن میں سے چند ایک کا ذکر پچھلے صفحات میں گزر چکا ہے۔ اسلامی سلطنت اور مفتوحہ ممالک کی سرحدوں پر جو جگہیں اہمیت کی حامل تھیں وہاں دشمن کے خارجی حملوں اور دراندازیوں کے دفاع کی خاطر ان فوجی اڈوں کو صدر فوجی مقامات (ہیڈ کوارٹر) کے کام میں لایا جاتا۔ نیز انہیں فوجی اجتماعات کے مرکز اور اشاعت اسلام کے ادارہ کے طور پر استعمال کیا جاتا۔ جن بڑے شہروں میں یہ فوجی اڈے قائم تھے ان میں بصرہ اور کوفہ سرفہرست ہیں، ان کی سرحدیں فارسی مملکت سے ملتی تھیں۔ اسی طرح مصر میں فسطاط میں بھی فوجی اڈا قائم تھا۔<sup>①</sup> شام اور مصر کے ساحلی علاقوں میں رومیوں کے بحری حملے کے دفاع کی خاطر فوجی چھاؤنیاں بنائی گئی تھیں۔ ان کے علاوہ بھی آپ نے چار بڑی فوجی چھاؤنیاں قائم کیں جنہیں جند حص، جند دمشق، جند اردن اور جند فلسطین کے نام سے موسوم کیا جاتا تھا، کیونکہ ان فوجوں کا یہی رہائشی مرکز ہوتا تھا اور ان مقامات کی چھاؤنیوں سے ان کا اتنا گہرا ربط ہو گیا کہ یہی نسبت نسب اور قبیلے پر مستزاد ان کے تعارف کی ایک علامت بن گئی۔ فوجی مہمات میں کسی کارروائی کو منظم کرتے وقت یا ان کے ذاتی حالات و ضروریات کی رعایت (مثلاً تنخواہ تقسیم کرنے) کے وقت ان کے امراء انہیں انہی جگہوں کی طرف منسوب کر کے بلاتے تھے۔<sup>②</sup> سرحدی حفاظت کے یہ انتظامات صرف فوجی اڈوں پر اور چھاؤنیوں تک محدود نہ تھے، بلکہ دشمن کے ملک سے متصل سرحدوں پر سرحدی پولیس چوکیوں کے ساتھ وہ مضبوط قلعے بھی حفاظتی انتظامات کے کام میں لائے جاتے تھے جو دشمنوں سے چھین کر مسلمانوں کے قبضے میں آئے تھے۔ مسلمانوں نے ایسے قلعوں کو فوجی اڈا بنالیا اور اسلامی سلطنت کی سرحدوں کی حفاظت کے لیے اس میں اپنی فوجیں ٹھہرائیں۔<sup>③</sup>

اس طرح جوں جوں مسلمان کسی ملک کو فتح کر کے آگے بڑھتے مفتوحہ ملک کی آخری سرحد متعین کرتے اور کسی باصلاحیت فوجی قائد کی نگرانی میں وہاں مستقل حفاظتی فوج مقرر کر دیتے جو ہمہ وقت چاق و چوبند رہتی اور پہرے داری کرتی۔<sup>④</sup>

عراق اور مشرق (بلاد عجم) میں آپ نے سرحدی حفاظت سے متعلق سب سے اہم کارروائی یہ کی کہ فارس سے متصل اسلامی سلطنت کی سرحد پر مسلح فوجی دستے پھیلا دیے، چنانچہ جب ثنی بن حارثہ رضی اللہ عنہ اور مسلمانوں کو خبر ملی کہ فارسی لوگ یزدگرد کی حکومت پر متفق ہو چکے ہیں اور اب وہ ہمارے خلاف جنگی تیاری میں مشغول ہیں تو انہوں نے عمر رضی اللہ عنہ کو اس بات کی اطلاع دی۔ سیدنا عمر رضی اللہ عنہ نے خط کا جواب اس طرح دیا:

”حمد و صلاۃ کے بعد! عجمیوں کے بیچ سے نکل جاؤ اور عراق کی سرحدوں پر پہنچ کر عجمیوں (ایرانوں) کے قریبی ساحل پر پھیل جاؤ۔“

① فتوح البلدان: ۱/۱۵۶.

② الإدارة العسكرية: ۱/۴۵۲.

③ تاریخ التمدن، جرجی زیدان: ۱/۱۷۹.

④ الإدارة العسكرية: ۱/۴۵۳.

شق رضی اللہ عنہ نے آپ کے حکم کی تعمیل کی۔<sup>①</sup>

اسی طرح سیدنا عمر رضی اللہ عنہ نے معرکہ قادسیہ سے قبل سعد رضی اللہ عنہ کو نصیحت کی تھی:

”جب تم قادسیہ پہنچو تو وہاں کے تمام چھوٹے بڑے راستوں پر اپنے مسلح دستوں کو پھیلا دو۔“<sup>②</sup>

معرکہ جلواء میں سعد بن ابی وقاص رضی اللہ عنہ کے نام لکھا کہ اگر اللہ تعالیٰ مہران اور انطاہق کی دونوں فوجوں کو شکست سے دوچار کرتا ہے تو مسلمانوں کی ایک فوج قعقاع بن عمرو رضی اللہ عنہ کے سپرد کر کے انہیں حلوان کی سرحد پر بھیج دو تاکہ اس علاقہ کو داخلی و خارجی فتنوں سے محفوظ رکھیں اور وہاں جو غازی مسلمان ابھی موجود ہیں یا جو خود جہاد میں جا چکے ہیں اور ان کے اہل و عیال موجود ہیں ان کی طرف سے دفاع کریں۔<sup>③</sup>

چنانچہ یہی وجہ تھی کہ عراقی محاذ کے جہل کمانڈر سعد بن ابی وقاص رضی اللہ عنہ اپنی فوجوں کو جنگ پر ابھارتے، فارسیوں سے زبردست ٹکر لینے کی انہیں ترغیب دلاتے اور کہتے رہے کہ: تم پیش قدمی کرو، ہماری ملکی سرحدیں بالکل محفوظ ہیں، تمہاری پشت سے تم پر دشمن کے حملہ آور ہونے کا کوئی خطرہ نہیں ہے، فاتح دوراں مجاہدین اسلام تمہارے لیے کافی ہیں، اپنی سرحدوں کو دشمن سے محفوظ کر دیا ہے اور اسی میں اپنی زندگیاں کھپا دی ہیں۔<sup>④</sup>

سرحدی حفاظت کی اس فاروقی سیاست پر غور کرنے سے معلوم ہوتا ہے کہ آپ کے زمانے میں مسلح فوجی مراکز اس وقت تک قائم نہیں کیے جاتے تھے جب تک کہ فوجی اعلیٰ قیادت (ہائی کمان) سے اس کی اجازت نہ مل جائے، چنانچہ ان مسلح فوجی مراکز کے قائدین کے نام آپ نے جو حکم نامہ جاری کیا تھا اس میں یہ چیز نمایاں طور سے دیکھی جاسکتی ہے۔ آپ کا حکم تھا کہ فارسیوں کو اپنے بھائیوں کی طرف آنے سے مشغول رکھو، اس کے ذریعے سے مسلمانوں اور اپنے ملک کی حفاظت کرو، فارس اور اہواز کی سرحد پر مسلح دستوں کو پھیلا دو اور جب تک میرا حکم نہ آجائے وہیں جے رہو۔<sup>⑤</sup>

سیدنا عمر رضی اللہ عنہ کے دور حکومت میں صرف کوفہ کی سرحدیں چار بڑی سرحدوں پر مشتمل تھیں: حلوان کی سرحد: اس کی حفاظت ونگرانی کے اعلیٰ ذمہ دار اور سرحدی فوج کے قائد قعقاع بن عمرو تھے۔ ماسبذان کی سرحد: اس کے ذمہ دار وقائد ضرار بن خطاب فہری تھے۔ قرقیسیا<sup>⑥</sup> کی سرحد: یہاں کے قائد ذمہ دار عمر بن مالک زہری تھے۔ اور چوتھی موصل کی سرحد تھی جس کے قائد ذمہ دار عبداللہ بن معتم عسیمی تھے۔ ان قائدین میں سے اگر کوئی کسی مہم پر چلا جاتا تو دوسرا اس کی نیابت کرتا اور سرحدی امور انجام دیتا۔ یہاں یہ بات قابل ذکر ہے کہ مسلمانوں کے یہ فوجی لشکر جب بھی سرحدی علاقوں میں حفاظتی قلعے بناتے یا کوئی شہر بساتے تو سب سے پہلے وہاں مسجد تعمیر

② الإدارة العسكرية: ۱/ ۴۵۳.

① الإدارة العسكرية: ۱/ ۴۵۳.

⑤ الإدارة العسكرية: ۱/ ۴۵۴.

④ الإدارة العسكرية: ۱/ ۴۵۴.

③ الإدارة العسكرية: ۱/ ۴۵۳.

⑥ مالک بن طوق کے قریب دریائے خابور پر ایک شہر کا نام ہے جہاں دریائے خابور فرات سے جا ملتا ہے۔

کرتے، اس لیے کہ مسلم معاشرے میں اس کا اپنا منفرد دعوتی، تربیتی اور جہادی کردار ہے۔<sup>①</sup> جہاں تک آپ کے دور میں شامی محاذ پر رومیوں اور مسلمانوں کے درمیان سرحدی حدود کی حفاظت کا تعلق ہے تو اس کی طرف آپ نے اسی وقت سے اپنی توجہ مرکوز کر دی تھی جب سے شامی ممالک اسلامی فتح کے دائرہ میں داخل ہو رہے تھے، چنانچہ آپ نے سرحدی علاقوں کی حفاظت کے لیے مختلف و متعدد دفاعی اقدامات کیے، مثلاً سرحد نگراں چوکیاں قائم کیں، پہرے دار متعین کیے، جگہ جگہ مسلح فوجی چھاؤنیاں اور مراکز بنائے، ساحلی علاقوں کی حفاظت کا انتظام کیا، فوجی رباط قائم کیے، مزید برآں جو قلعے وہاں پہلے سے موجود تھے، سب کو باقی رکھا، دشمن سے چھینے ہوئے ان قلعوں کو بر باد نہ کیا، بلکہ اس میں قیام کرنے والی فوجوں کو منظم کیا، یعنی کون سی جماعت جنگی محاذ پر ہوگی اور کون جائے گی، کون آئے گی، اس طرح شام کے پورے ساحلی علاقوں کو ایک متحدہ فوجی ادارے سے جوڑ دیا۔ جس سال آپ نے باشندگان بیت المقدس سے صلح مصالحت کرنے کے لیے بلاد شام کا دورہ کیا تو شام کی بعض سرحدوں کا جائزہ لیا، پھر وہاں محافظوں اور مسلح فوجیوں کو تیار کیا اور امراء و قائدین کو منظم کیا، اس طرح آپ نے سرحد کو دشمن کی در اندازیوں سے بالکل محفوظ کر دیا، خود سرحدوں کا دورہ کیا تاکہ ان کی دفاعی ضروریات کا اندازہ کر سکیں۔<sup>②</sup> پھر آپ مدینہ لوٹ آئے، البتہ لوٹنے سے پہلے لوگوں میں یہ خطبہ دیا: ”میں تمہارا حاکم بنایا گیا ہوں، تمہارے جن معاملات کو اللہ نے میرے ذمہ کیا ہے میں اسے پورا کر رہا ہوں۔ ان شاء اللہ۔ ہم نے تمہارے درمیان تمہارے اموال غنیمت، اقامت اور غزوہ پر نکلنے والی جماعت کو عدل و انصاف سے برابر برابر تقسیم کر دیا ہے۔ ہم نے تمہارے لیے اسلامی فوج مہیا کر دی ہے، سرحدوں کو محفوظ کر دیا ہے اور تمہیں وہاں ٹھہرا دیا ہے۔ شامی محاذ پر جنگ کے ذریعے سے تم نے جو کچھ مال غنیمت حاصل کیا اسے تمہیں زیادہ سے زیادہ دے دیا ہے۔ تمہاری تنخواہیں مقرر کر دی ہیں اور تمہیں عطیات و وظائف، خوراک اور اموال غنیمت دینے کا حکم دے دیا ہے۔ اگر کسی کو نظم و نسق کی اس سے بہتر کوئی معلومات ہوں جو قابل عمل ہو، تو وہ ہمیں ضرور بتا دے، ہم ان شاء اللہ اسے ضرور بالضرور رو بہ عمل لائیں گے۔ اللہ ہی کی قوت و توفیق پر مکمل اعتماد ہے۔“<sup>③</sup>

اسی طرح جب ابوعبیدہ بن جراح رضی اللہ عنہ نے شام کے شمالی حدود سے متصل انطاکیہ کی سرحد کو فتح کر لیا تو سیدنا عمر رضی اللہ عنہ نے ان کے نام خط لکھا: ”صالح اور مخلص مسلمانوں کی ایک جماعت کو سرحد کی حفاظت پر مامور کر دو اور ان کے وظیفے اور عطیے بند نہ کرو۔“<sup>④</sup> چنانچہ ابوعبیدہ رضی اللہ عنہ نے محض اور بعلبک کے مخلص و نیکو کار افراد پر مشتمل ایک جماعت تیار کی اور دشمن کے خارجی حملوں کے دفاع کے لیے اسے سرحد کی حفاظت پر مامور کر دیا اور حبیب بن مسلمہ فہری رضی اللہ عنہ کو ان کا اعلیٰ ذمہ دار بنادیا۔ پھر انہوں نے اسلامی سلطنت کے حدود کے ماورائی علاقوں میں فوجی

① الإدارة العسكرية: ۱/ ۴۵۷.

② الإدارة العسكرية: ۱/ ۴۵۵.

③ فتوح البلدان: ۱/ ۱۷۵.

④ تاریخ الطبری: ۴/ ۴۰.

کارروائی کے لیے انتظام کیے کی سرحد پر ایک فوجی اڈا قائم کیا، جہاں سے رومی محاذ کی سرحدی پٹی پر لڑنے والی مسلم فوجوں کے لیے مدد بھیجی جاتی تھی، یہیں سے جرجومہ<sup>①</sup> پر چڑھائی ہوئی اور وہاں کے لوگوں نے اس بات پر صلح کر لی کہ وہ مسلمانوں کے مددگار ہوں گے، ان کے لیے خبری کریں گے اور ”لکام“ کے کوبستانی علاقے میں رومیوں کے خلاف ہمیشہ مسلح رہیں گے۔<sup>②</sup>

اسی طرح جب ابو عبیدہ رضی اللہ عنہ ”بالس“<sup>③</sup> کی سرحد پر گئے تو وہاں بھی جنگجوؤں کی ایک جماعت بنائی اور وہاں شام کے ان نو مسلم عربوں کو ٹھہرایا جو رومی حملوں سے سرحدی علاقوں کی حفاظت کی خاطر آئے ہوئے مسلمانوں کی دعوت پر مسلمان ہوئے تھے۔<sup>④</sup>

عمر فاروق رضی اللہ عنہ کے آخری اور عثمان بن عفان رضی اللہ عنہ کے ابتدائی ایام حکومت میں شام کے گورنر معاویہ بن ابی سفیان رضی اللہ عنہ نے بھی شام کی ساحلی سرحدوں کی حفاظت کے لیے دفاعی وسائل استعمال کیے۔ سرحدی علاقوں میں اطرسوس،<sup>⑤</sup> مرقیہ،<sup>⑥</sup> بلدیا،<sup>⑦</sup> اور بیت سلیمہ کے نام سے متعدد حفاظتی قلعے تعمیر کرائے۔ مزید برآں سواحل شام کے جن قلعوں کو اسلامی فوجوں نے فتح کیا تھا انہیں جدید ترقی دی اور پھر وہاں مقاتل فوجوں کو کافی تعداد میں ٹھہرایا، سرحد پر نگراں چوکیاں بنا کر ان کی نگرانی کا دائرہ وسیع کر دیا، پہرے دار متعین کیے جو ہمہ وقت اس چیز پر نگاہ رکھتے کہ دشمن سرحد کے قریب نہ آنے پائے، اگر دشمن کہیں سے حملہ آور ہوتے یا در اندازی کی کوشش کرتے تو وہاں کی نگراں چوکی آگ جلا کر اپنے قریب کی چوکی والوں کو اور وہ اپنے قریب والوں کو دشمن کی حرکتوں سے آگاہ کر دیتی اور مختصر سی مدت میں یہ خبر فوجی اڈوں، مسلح دستوں اور شہروں میں عام ہو جاتی۔ پھر سارے لوگ دشمن کی در اندازی روکنے اور اسے دور بھگانے کے لیے بیک وقت سرحدی محاذ پر روانہ ہو جاتے۔<sup>⑧</sup>

سیدنا عمر رضی اللہ عنہ نے دوسری اسلامی سرحدوں کی طرح روم اور اسلامی مصر کی سرحدی حدود کی حفاظت پر بھی خاص توجہ دی۔ چنانچہ اس علاقہ میں مسلم فوجوں کو ٹھہرانے کے لیے آپ نے عمرو بن عاص رضی اللہ عنہ کو حکم دیا کہ پہلی فوجی چھاؤنی کے طور پر شہر فسطاط آباد کریں تاکہ اس علاقے میں مسلم فوجوں کو رکھا جائے۔ ہر فوجی قبیلے پر ایک پہرے دار اور عریف مقرر کر دیا اور یہیں سے شمالی افریقہ میں اسلامی فتوحات کے لیے فوجی کارواں روانہ ہونے لگا۔ مزید برآں یہی مصری سرحد کا اہم دفاعی اڈہ تھا اور دوسری کئی ملکی و فوجی ضروریات کی تکمیل بھی اسی سے ہوتی تھی۔ سیدنا عمر رضی اللہ عنہ نے دیگر فوجی اڈوں کے محل وقوع کے لیے جو شرطیں لگائیں یہاں بھی وہی شرط لگائی، یعنی اس

① یہاں کے باشندوں کو جرجومہ کہا جاتا ہے، شامی سرحد پر ”لکام“ کے کوبستانی علاقہ میں یہ شہر آباد ہے۔

② معجم البلدان: ۱۲۳/۲۔

③ فئوج البلدان، بلاذری: ۲۲۴/۱۔

④ حمص کے ساحلی علاقوں میں ایک مضبوط قلعہ ہے۔

⑤ حمص کے سمندری ساحل پر ایک چھوٹا سا قصبہ ہے۔

⑥ فئوج البلدان: ۱۵۸ تا ۱۵۹۔



کے اور مدینہ کی اعلیٰ فوجی مرکز قیادت (جس کی باگ ڈور خلیفہ کے ہاتھ میں ہوتی ہے) کے درمیان کوئی سمندری راستہ حائل نہ ہوتا کہ دونوں کے درمیان رابطے کا سلسلہ آسان اور برابر باقی رہے۔ ❶ عمرو بن عاص رضی اللہ عنہ اپنی فوجوں کو نصیحت کرتے ہوئے کہتے تھے کہ آپ لوگوں کا مصر میں قیام کرنا سرحدی حفاظت کے لیے رباط ہے۔ فرماتے ہیں: جان لو کہ تم لوگ قیامت تک کے لیے اسلامی سرحدوں کی حفاظت کرنے والے ہو (اس کا ثواب تمہیں ہمیشہ ملتا رہے گا) اس لیے کہ تمہارے ہر چہار جانب دشمنوں کی کثرت ہے، وہ تمہیں اور تمہارے وطن کی طرف، جہاں اموال، زمینی پیداوار اور روز افزوں خیر و برکت کا خزانہ ہے، لپچائی ہوئی نگاہوں سے دیکھتے ہیں۔

مصری فتوحات کے جس مرحلے میں اسلامی فوج نے قدیم مصری سرحد کے حفاظتی قلعوں اور اسلحہ خانوں پر قبضہ کیا تھا انہیں ترمیم و تجدید کے بعد اس لائق بنا دیا کہ اس میں اسلامی فوجیں مستقل طور سے قیام کر سکیں اور پھر اس میں اسلامی فوجیں ٹھہرائی گئیں۔ چنانچہ مصر کے سرحدی شہر ”عریش“ میں سب سے پہلے مسلح فوجی چوکی قائم کی گئی ❷ اور پھر مصر کے تمام ساحلی حدود پر اس طرح کئی مسلح فوجی چوکیاں قائم کی گئیں۔ ❸

اسی طرح جب عمرو بن عاص رضی اللہ عنہ نے اسکندریہ کی سرحد پر قبضہ کیا تو اپنے ایک ہزار مسلح ساتھیوں کو اس کی حفاظت و نگرانی پر مامور کیا، لیکن یہ تعداد ضرورت کے لیے ناکافی ٹھہری اور بحری راستے سے رومی فوجوں نے دوبارہ حملہ کر کے کچھ لوگوں کو قتل کر دیا اور کچھ لوگ سرحد چھوڑ کر بھاگ کھڑے ہوئے۔ عمرو بن عاص رضی اللہ عنہ نے ان پر قابو پانے کے لیے دوبارہ سخت حملہ کیا اور سرحد پر قبضہ کر لیا اور اس کی حفاظت و نگرانی کے لیے اپنی ایک چوتھائی فوج لگا دی اور دوسری چوتھائی کو ساحلی علاقوں کی نگرانی پر مامور کر دیا۔ جب کہ بقیہ نصف فوج لے کر خود فسطاط میں مقیم رہے۔ ❹

سیدنا عمر رضی اللہ عنہ بھی اسکندریہ کی سرحد کی اہمیت کے پیش نظر ہر سال مدینہ نبویہ سے مجاہدین کی ایک جماعت اس کی حفاظت و نگرانی کے لیے بھیجتے تھے اور گورنروں کو خط لکھتے رہتے تھے کہ اس سے غافل نہ رہیں اور کثیر تعداد میں مسلح عسکری دستوں کو وہاں مامور رکھیں۔ ❺

اس طرح سیدنا عمر فاروق رضی اللہ عنہ نے عراقی، شامی اور مصری تینوں محاذوں پر سلطنت اسلامیہ کے بری حدود کو مکمل طور سے محفوظ کر کے اپنی دوراندیشی اور بالغ نظری کا مکمل ثبوت دیا۔ ❻

❶ فتوح مصر، ابن عبدالحکم، الإدارة العسکری: ۱/ ۴۶۲۔

❷ تاریخ العقبوی، ص: ۳۳۰۔

❸ البداية والنهاية: ۱۰۳/۷۔

❹ البحرية في مصر الإسلامية وآثارها الباقية، سعاد ماهر، ص: ۷۷۔

❺ فتوح مصر، ص: ۱۹۲، الخطط، مقریزی: ۱/ ۱۶۷۔

❻ الإدارة العسکری: ۱/ ۴۶۴۔

سلطنت اسلامیہ کے ملکی حدود کی حفاظت کے لیے آپ نے صرف انہیں دفاعی وسائل پر اکتفا نہ کیا بلکہ موسم کے لحاظ سے سرما و گرما کے لیے مستقل فوجی نظام قائم کیا، جو گشتی دستوں کی شکل میں منظم تیاری کے ساتھ ہر سال موسم سرما و گرما میں سرحدوں کی حفاظت کے لیے روانہ کی جاتی تھیں۔ یہ فوجیں صرف شامی حدود کے لیے نہیں بلکہ سلطنت اسلامیہ کے مکمل سرحدی حدود پر انہیں اپنی مہم پر روانہ کیا جاتا تھا اور ابو عبیدہ بن جراح، معاویہ بن ابی سفیان اور نعمان بن مقرن رضی اللہ عنہم جیسے بہت سارے عظیم قائدین ان کی قیادت کرتے تھے۔ ❶

عمر فاروق رضی اللہ عنہ سرحد پر جانے والی فوجوں کی تنخواہ اور بھتہ و خوراک میں اس وقت تک کے لیے اضافہ کر دیتے تھے جب تک کہ وہ سرحد کی نگرانی پر مامور ہوتی تھیں۔ ❷ اسی طرح آپ کے قائدین جنگوں کے مواقع پر غازیوں کے لیے اموال غنیمت تقسیم کرتے وقت ان سرحدی مسلح فوجی دستوں کے لیے معرکوں میں شریک ہونے والے مجاہدین کی طرح حصہ لگاتے تھے، اُس لیے کہ جب مجاہدین اپنی مہموں پر روانہ ہو جاتے تھے تو یہی لوگ مسلمانوں کے محافظ ہوتے تھے، کہ مبادا کسی طرف سے دشمن ان پر حملہ کر دے۔ ❸ چنانچہ آپ نے اپنی زندگی آخری ایام میں اپنے جانشین کے لیے یہ وصیت کی:

”میں اپنے بعد ہونے والے خلیفہ کو فوجی محکمہ سے منسلک افراد کے ساتھ بھلائی کرنے کی وصیت کرتا ہوں، اس لیے کہ وہ اسلام کے پاسان، مال کو درآمد کرنے والے اور دشمن کو چڑانے و مرعوب کرنے والے ہیں۔ ان سے ان کی ضروریات سے زائد چیزیں ہی لی جائیں اور ان کی خوشی سے ہی لی جائیں۔“ ❹

**RMPInternational.TK**

سیدنا عمر رضی اللہ عنہ کے بین الاقوامی تعلقات:

شاہان فارس کے ساتھ آپ کے ہمیشہ جنگی تعلقات رہے۔ آپ کی وفات کے وقت آپ کی فوجیں یزدگرد کو اسی کے ملک میں مات دے رہی تھیں اور اس کے شہر پر قبضہ کرتے ہوئے آگے بڑھ رہی تھیں، جب کہ شاہ روم نے آپ سے اسی وقت مصالحت کر لی تھی جب آپ نے شام اور جزیرہ فنج کر لیا تھا۔ گویا دونوں ملکوں میں ایک گونہ دوستانہ تعلقات تھے۔ آپ اور شاہ روم کے درمیان خطوط کے تبادلے ہوتے تھے۔ عرب مورخین اس بات کے قائل ہیں کہ آپ اور شاہ روم ہرقل کے درمیان خط و کتابت ہوتی تھی لیکن یہ صراحت نہیں ہے کہ جس ہرقل سے آپ نے ملک شام چھینا تھا یہ وہی ہرقل ہے یا اس کا لڑکا قسطنطین ہے جو ہرقل ثانی کہلاتا ہے، کیونکہ ہرقل اول کی موت ۶۴۱ء مطابق ۲۱ ہجری میں ہوئی اور اسی سال یعنی سیدنا عمر رضی اللہ عنہ کی وفات سے دو

❶ فتوح البلدان، بلاذری: ۱/ ۱۹۴، ۱۹۵.

❷ الفن الحربی فی صدر الإسلامی، عبدالرؤف عون ص: ۲۰۱. الإدارة العسكرية: ۱/ ۴۶۵.

❸ تاریخ الطبری: ۴/ ۱۳۴. الإدارة العسكرية: ۲/ ۴۶۵. ❹ مناقب أمیر المومنین، ابن الجوزی، ص: ۲۱۹، ۲۲۰.

سال قبل اس کے لڑکے ہرقل ثانی قسطنطین نے رومی حکومت کی باگ ڈور اپنے ہاتھ میں لی۔ بہر حال خط و کتابت کا یہ سلسلہ ہرقل اول کے ساتھ رہا ہو یا ثانی کے ساتھ لیکن یہ مسلم ہے کہ دونوں میں خط و کتابت ہوتی تھی اور ام کلثوم بنت علی بن ابی طالب رضی اللہ عنہا جو عمر فاروق رضی اللہ عنہ کی بیوی تھیں انہوں نے مدینہ آئے ہوئے رومی شہنشاہ ہرقل کے قاصد کے ہاتھ ہرقل کی بیوی کو مدینہ کا قیمتی تحفہ دیا تھا اور اس نے بھی بدلے اور شکریے میں جواہرات کا بنا ہوا ایک قیمتی ہار ام کلثوم رضی اللہ عنہا کو ہدیہ میں بھیجا تھا۔ عمر فاروق رضی اللہ عنہ نے اسے اپنی بیوی سے لے کر بیت المال میں جمع کرادیا۔ تاریخی کتابوں میں لکھا ہے کہ آپ نے اسے بیت المال میں اس لیے جمع کرادیا تھا کہ انہوں نے وہ ہدیہ عمر رضی اللہ عنہ کی ڈاک کے ساتھ بھیجا تھا۔ ۱

### فاروقی فتوحات کے چند اہم نتائج:

- ۱: فارس کی ساسانی اور روم کی بازنطینی حکومتوں کا صفحہ ہستی سے نشان مٹ گیا اور ان دونوں کے زوال سے فارس اور روم کے درمیان زمانے سے چلی آرہی جاہلی جنگ اور قتل و خونریزی جس نے دونوں کو سخت نقصان پہنچایا تھا اور جن کا مقصد اقتدار پر قابض رہنے کے علاوہ اور کچھ نہ تھا، ہمیشہ کے لیے بند ہوگئی۔
- ۲: مشرق میں حدود چین سے لے کر پچھتم میں حدود مغرب تک اور جنوب میں بحیرہ عرب سے لے کر شمال میں ایشیائے کوچک تک پھیلی ہوئی کرہ زمین کے قلب میں ایک عالمی قیادت وجود میں آئی، ایسی جدید اور لیاقت مند قیادت جسے دنیائے انسانیت نے کبھی نہ دیکھا تھا۔
- ۳: تمام لوگوں پر ربانی منہج کی سرپرستی قائم ہوئی جب کہ عقیدہ و مذہب کی تبدیلی کے لیے کسی کو مجبور نہیں کیا گیا اور نہ کا لے گورے کی کوئی تمیز کی گئی بلکہ سارے لوگوں کو اللہ کی شریعت کی نگاہ میں یکساں شمار کیا گیا، صرف تقویٰ معیار برتری قرار پایا اور لوگوں نے شریعت الہی کو اپنی زندگی میں نافذ کر کے امن و راحت، غلبہ و اقتدار، روزی میں وسعت اور زندگی میں خیر و برکت محسوس کی۔
- ۴: پوری دنیائے انسانیت میں ایک امتیازی شان کے ساتھ امت مسلمہ کا ظہور ہوا، یعنی توحید اور اسلامی شریعت نے سب کو ایک پلیٹ فارم پر اکٹھا کر دیا، رنگ پرستی، نسل پرستی اور وطنیت پرستی جیسی غلامی کی بیڑیوں سے لوگوں کو آزاد کیا۔ ہر رنگ و نسل کے لوگ قائد بنے اور امت محمدیہ کی نگاہ میں ان کا اونچا مقام و مرتبہ رہا۔ عصبیت و تفریق کی بنیاد پر نہ کبھی ان پر انگلی اٹھائی گئی اور نہ ان کا مرتبہ کم ہوا۔ چنانچہ اخلاص اور عدل و مساوات کا یہی جذبہ تھا کہ وہ اپنے مقابل کی فوجوں سے کہا کرتے تھے: اگر تم نے ہمارا دین قبول کر لیا تو ہم تم میں اللہ کی کتاب قرآن مجید چھوڑ کر چلے جائیں گے اور جب تک تم اس کے احکامات کے مطابق عمل کرتے رہو گے تمہیں اپنے سارے معاملات میں اختیار ہوگا، تمہیں تمہارا ملک دے کر ہم واپس

چلے جائیں گے۔ ❶

۵: کامل، متوازن اور نظم و نسق سے بھرپور ربانی تہذیب کو دنیا میں نمایاں حیثیت ملی، ایسی تہذیب جس نے شریعت ربانی کو اذیت دیتے ہوئے تمام قوموں اور امتوں کے جذبات و احساسات کو اپنے دامن میں سمیٹ لیا۔ نظام الہی اور شرعی احکام کی پابندی کی شرط پر بلا امتیاز رنگ و نسل دنیا کے تمام انسانوں کو اپنی رکنیت میں جگہ دی۔ اس طرح عمر فاروق رضی اللہ عنہ انسانی تہذیب کے کارواں کے مثالی قائد بن کر دنیا کے سامنے آئے۔ آپ کی یہ قیادت ہمارے سامنے ایک ایسے انسان کے درخشندہ کارناموں کی تصویر کشی کرتی ہے جو قوی تھا، مومن تھا اور اسلامی شریعت کا عالم تھا، جس نے اللہ کی شریعت کو تقویت دینے، اس کے دین کو غالب کرنے، انسانوں کو تاریکیوں سے روشنی کی طرف لانے، انہیں دولت و انسانوں کی پرستش سے نکال کر اللہ کی عبادت کی طرف بلانے، انسانیت کی خدمت کرنے اور اعلائے کلمۃ اللہ کی خاطر اپنی حکومت، فوج، رعایا، تجربات اور تمام تر وسائل و اسباب کو میدانِ عمل میں جھونک دیا اور اس فرمان الہی کی دنیا میں سچی تصویر قائم کر دی:

﴿الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ ۚ وَاللَّهُ عَاقِبَةُ الْأُمُورِ ۝﴾ (الحج: ۴۱)

”وہ لوگ کہ اگر ہم انھیں زمین میں اقتدار بخشیں تو وہ نماز قائم کریں گے اور زکوٰۃ دیں گے اور اچھے کام کا حکم دیں گے اور برے کام سے روکیں گے، اور تمام کاموں کا انجام اللہ ہی کے قبضہ میں ہے۔“

اسلامی فتوحات نے دین اسلام کے سائے میں ایک اعلیٰ انسانی تہذیب کو جنم دیا، وہ تہذیب جسے ہم تہذیب ربانی کہتے ہیں اور اس کی تعریف ہم یوں کر سکتے ہیں کہ زندگی، کائنات اور انسان کے بارے میں اسلامی نظریہ کو سامنے رکھ کر ہر دور میں روئے زمین پر اللہ کی حکومت باقی رکھنے کے لیے تمام تر انسانی سرگرمیوں کو ایک کے ماتحت متحرک بنانے کا نام ربانی تہذیب ہے۔ ❷



❶ دراسات فی عهد النبوة، الشجاع، ص: ۳۷۰.

❷ الإسلام والحضارة، الندوة العالمية للشباب الإسلامي: ۱/ ۹۰.

(۵)

## سیدنا عمر فاروق رضی اللہ عنہ کی زندگی کے آخری ایام

امیر المومنین عمر فاروق رضی اللہ عنہ ایک عادل مومن، پاک طینت و تقویٰ شعار مجاہد، قوی اور امانت دار خلیفہ کی زندہ مثال تھے، امت مسلمہ اور اسلامی عقائد کی حفاظت کے لیے مضبوط قلعہ تھے۔ آپ نے دین و عقیدہ اور اس کے قمعین جس کی قیادت آپ کے ہاتھوں میں تھی، کی خدمت کے لیے اپنی پوری خلافت وقف کر دی تھی۔ آپ بیک وقت پورے اسلامی لشکر کے قائد اعلیٰ (جنرل کمانڈر)، امت کے مجتہد فقیہ اور بے داغ انصاف پرور قاضی تھے۔ اپنی رعایا کے ہر چھوٹے بڑے، کمزور و طاقتور اور فقیر و مالدار کے لیے مشفق باپ کی طرح تھے، اللہ اور اس کے رسول پر صدق دل سے ایمان لائے تھے، آپ ایک منجھے ہوئے تجربہ کار سیاستدان، دور اندیش، حکیم و دانا اور منتظم کار تھے، آپ نے اپنی قیادت میں امت کے ڈھانچے کو مضبوط کیا۔ آپ کے دور حکومت میں اسلامی سلطنت کی بنیادیں مستحکم ہوئیں اور آپ ہی کی قیادت میں فارس اور دیگر جنگی محاذوں پر بڑی بڑی فتوحات ہوئیں، قادیسہ، مدائن، جلولاء اور نہماوند فتح کرنے کے ساتھ شام اور مصر جیسے بڑے ممالک کو روم کی بازنطینی حکومت سے چھینا گیا ❶ اور جزیرہ عرب کے پڑوس کے بیشتر شہروں میں اسلام کا بول بالا ہوا۔ آپ کی خلافت فتنوں کے سدباب کے لیے ایک مضبوط و مستحکم دیوار تھی۔ فتنوں کو زیر کرنے کے لیے آپ بذات خود ایک بند دروازہ تھے، آپ کی زندگی میں شریکین کو مسلم معاشرے میں فتنہ انگیزی کی طاقت نہ تھی، جب تک آپ کی حکومت رہی فتنوں کو سر اٹھانے کا موقع نہ ملا۔ ❷

فتنوں سے متعلق سیدنا عمر اور حذیفہ رضی اللہ عنہما کے درمیان گفتگو:

حذیفہ بن یمان رضی اللہ عنہ کا بیان ہے کہ ہم عمر بن خطاب رضی اللہ عنہ کے پاس بیٹھے تھے۔ آپ نے پوچھا: فتنے کے باب میں رسول اللہ ﷺ کی حدیث تم میں سے کس کو یاد ہے؟ میں نے کہا: مجھے یاد ہے اور حرف بحرف یاد ہے۔ آپ نے فرمایا: سناؤ! تم بڑے بہادر باپ کے بیٹے ہو، بہت ذہین فطین ہو۔ میں نے کہا: میں نے رسول اللہ ﷺ کو فرماتے ہوئے سنا ہے:

(( فِتْنَةُ الرَّجُلِ فِي أَهْلِهِ وَمَالِهِ وَنَفْسِهِ وَوَلَدِهِ وَجَارِهِ يَكْفُرُهَا الصِّيَامُ وَالصَّلَاةُ وَالصَّدَقَةُ وَالْأَمْرُ بِالْمَعْرُوفِ وَالنَّهْيُ عَنِ الْمُنْكَرِ ))

”آدمی گھر بار، مال و دولت، اپنے اہل و عیال، پڑوسی اور اپنی ذات سے متعلق جس فتنہ میں گرفتار ہوتا ہے اس کے لیے نماز، روزہ، صدقات و خیرات اور امر بالمعروف (بھلائیوں کا حکم دینا) و نہی عن المنکر (برائیوں سے روکنا) کفارہ بن جاتے ہیں۔“

سیدنا عمر رضی اللہ عنہ نے کہا: میں یہ (چھوٹے چھوٹے) فتنے نہیں پوچھتا بلکہ ان فتنوں کے بارے میں پوچھتا ہوں جو سمندر کی موجوں کی طرح ٹھاٹھیں مار رہے ہوں گے۔ میں نے کہا: اے امیر المومنین! آپ کو ان فتنوں سے کیا خوف ہے؟ آپ کے اور ان فتنوں کے درمیان تو ایک بند دروازہ ہے۔ آپ نے پوچھا: بھلا یہ دروازہ توڑ ڈالا جائے گا یا کھولا جائے گا؟ میں نے کہا: نہیں، بلکہ توڑ ڈالا جائے گا۔ آپ نے فرمایا: پھر تو وہ دروازہ کبھی بند نہ ہوگا؟ حذیفہ رضی اللہ عنہ سے روایت کرنے والے راوی ابو وائل کہتے ہیں، میں نے حذیفہ رضی اللہ عنہ سے پوچھا: کیا عمر رضی اللہ عنہ اس دروازے کو جانتے تھے؟ حذیفہ رضی اللہ عنہ نے کہا: ہاں، ایسے ہی جیسے کہ یقین ہے کہ آج کی رات کل کے دن سے پہلے ہے۔ (یقین کی وجہ یہ ہے کہ) میں نے ان سے ایک حدیث بیان کی تھی جو انکل پچو نہ تھی۔ ابو وائل کہتے ہیں کہ حذیفہ رضی اللہ عنہ سے یہ پوچھنے میں ہم ڈرے کہ وہ دروازہ کون تھا، اس لیے ہم نے مسروق سے کہا کہ تم پوچھو۔ چنانچہ مسروق نے حذیفہ رضی اللہ عنہ سے پوچھا تو انہوں نے بتایا کہ وہ دروازہ خود عمر رضی اللہ عنہ تھے۔<sup>①</sup>

اس حدیث میں حذیفہ رضی اللہ عنہ، عمر رضی اللہ عنہ کے بارے میں اطلاع دے رہے ہیں کہ آپ ہی وہ بند دروازہ ہیں جو مسلمانوں کو فتنوں کے تھپیڑوں سے بچاتا ہے اور یہ دروازہ عنقریب توڑ ڈالا جائے گا، اسے ٹکڑے ٹکڑے کر دیا جائے گا۔ اس کا مطلب یہ ہوا کہ پھر قیامت تک یہ دروازہ بند نہ ہوگا، اور یہی عمر رضی اللہ عنہ نے سمجھا بھی تھا کہ اب مختلف قسم کے فتنے مسلمانوں میں منتشر ہوں گے، فتنوں کے ان طوفانوں کو یکسر مٹا دینا تو دور کی بات ہے کچھ عرصے کے لیے بھی ان پر قابو پانا مشکل ہو جائے گا۔ حذیفہ رضی اللہ عنہ کی یہ بات من مانی نہ تھی اور نہ یہ ان کے ذاتی اندیشے تھے، بلکہ اسے رسول اللہ ﷺ کو ارشاد فرماتے سنا تھا اور جس طرح سنا تھا اسی طرح اسے یاد رکھا تھا۔ اسی لیے عمر رضی اللہ عنہ سے اپنی گفتگو کا ذکر کرتے ہوئے انہوں نے کہا تھا: ”میں نے ان سے ایک حدیث بیان کی تھی جو انکل پچو نہ تھی، یعنی صحیح اور سچی حدیث تھی، اس میں غلط بیانی اور جھوٹ کا شائبہ تک نہیں تھا۔ اس لیے کہ میں نے اسے رسول اللہ ﷺ کی زبان مبارکہ سے سنا تھا۔“

دوسری طرف سیدنا عمر رضی اللہ عنہ بھی حذیفہ رضی اللہ عنہ کی اس صدق بیانی کی حقیقت جانتے تھے، آپ کو بخوبی اندازہ تھا کہ میری خلافت ایک آہنی دروازہ ہے جو مسلمانوں کو فتنوں کے تھپیڑوں سے بچاتا ہے اور جب تک میری خلافت اور میری زندگی ہے فتنے مسلمانوں پر حملہ آور نہیں ہو سکتے۔<sup>②</sup> بزبان رسالت آپ نے اپنے متعلق یہ پیشین گوئی سن لی تھی کہ آپ قتل کیے جائیں گے اور شہید بن کر اللہ سے ملاقات کریں گے۔ چنانچہ انس بن مالک رضی اللہ عنہ

① صحیح البخاری مع الفتح، الفتن، حدیث نمبر ۷۰۹۶۔ ② الخلفاء الراشدون، خالدی، ص: ۷۹۔

فرماتے ہیں کہ رسول اللہ ﷺ احد پہاڑ پر چڑھے، آپ کے ساتھ ابو بکر، عمر اور عثمان رضی اللہ عنہم بھی تھے، پہاڑ پہنچے لگا۔ آپ ﷺ نے اس پر اپنا پاؤں مارا اور کہا:

(( اُثْبِتْ أَحَدُ فَإِنَّمَا عَلَيْكَ نَبِيٌّ وَصِدِّيقٌ وَشَهِيدَانِ )) ❶

”اے احد پہاڑ! تجھ پر ایک نبی، ایک صدیق اور دو شہید کھڑے ہیں۔“

۲۳:۱ھ میں زندگی کے آخری حج سے واپسی پر دعا:

سعید بن مسیب سے روایت ہے کہ سیدنا عمر رضی اللہ عنہ جب منیٰ سے روانہ ہوئے تو ابلح میں اپنا اونٹ بٹھایا اور سنگریزے جمع کر کے ایک چبوترہ بنایا اور اس پر اپنی چادر کا کنارہ ڈال دیا، پھر اس پر لیٹ گئے اور آسمان کی طرف دونوں ہاتھ اٹھا کر دعا کرنے لگے: ”اے اللہ! میں بوڑھا ہو چکا ہوں، تو تیں جواب دے رہی ہیں، رعایا روئے زمین پر پھیل چکی ہے، تو مجھے اب اٹھالے، درآنحالیکہ میرا دامن عجز و ملامت سے پاک ہو۔“ پھر آپ مدینہ تشریف لائے۔ ❷

۲: شوق شہادت:

زید بن اسلم اپنے باپ سے اور وہ عمر رضی اللہ عنہ سے روایت کرتے ہیں کہ انہوں نے دعا کی: ”اے اللہ! تو اپنے دین کی خاطر اپنے نبی کے شہر میں شہادت کی موت عطا فرما۔“ اور ایک روایت میں ہے کہ: ”اے اللہ! میری روح اس حالت میں پرواز کرے کہ تیرے راستے میں ہوں اور تیرے نبی کے شہر میں ہوں۔“ عمر رضی اللہ عنہ کہتے ہیں: ”پتہ نہیں میری یہ مراد کب پوری ہوگی؟“ پھر کہتے: ”جب اللہ چاہے گا مجھے ایسی ہی موت دے گا۔“ ❸

یوسف بن حسین بن عبدالمہادی ان روایات کو نقل کرنے کے بعد لکھتے ہیں کہ ”شہادت کی تمنا کرنا مستحب ہے، اسے موت کی تمنا کا حکم نہیں دیا جاسکتا۔ لیکن اگر کوئی اعتراض کرے کہ جب موت کی تمنا کرنا شرعاً حرام ہے تو پھر یہاں دونوں موتوں میں کیا فرق ہے؟ اس کا جواب یہ ہے کہ موت کی تمنا کا مطلب ہے کہ وقت سے قبل موت کو جلدی طلب کرنا ناجائز اور حرام ہے، کیونکہ انسان کی درازی عمر اسے بھلائی کا موقع دیتی ہے اور شہادت کی تمنا قبل از وقت نہیں ہے، بلکہ اس کا مطلب ہے کہ عمر کے خاتمہ کے وقت شہادت نصیب ہو۔ گویا طلب شہادت میں وقت سے قبل موت کی طلب نہیں ہوتی بلکہ موت کے وقت شہادت کی فضیلت مطلوب ہوتی ہے۔“ ❹

❶ صحیح البخاری مع الفتح، فضائل أصحاب النبی ﷺ حدیث نمبر: ۳۶۷۵۔

❷ تاریخ المدینہ ۳/ ۸۷۲، سعید بن مسیب تک اس کی سند صحیح ہے۔

❸ الطبقات الکبریٰ، ابن سعد ۳/ ۳۳۱ اس کی سند حسن ہے۔ تاریخ المدینہ: ۳/ ۸۷۲۔

❹ محض الصواب فی فضائل أمیر المومنین عمر بن خطاب: ۳/ ۷۹۱۔

## ۳: عوف بن مالک اجمعی رضی اللہ عنہ کا خواب:

عوف بن مالک اجمعی رضی اللہ عنہ کا بیان ہے کہ ابوبکر صدیق رضی اللہ عنہ کے دور حکومت میں میں نے خواب دیکھا<sup>①</sup> کہ آسمان سے ایک رسی لٹک رہی ہے، لوگ آگے بڑھ کر اسے پکڑنا چاہتے ہیں، لیکن عمر رضی اللہ عنہ سب لوگوں سے تین گز سبقت لے گئے اور اسے پکڑ لیا۔ میں نے سوچا اس کی کیا تعبیر ہو سکتی ہے؟ پھر خیال آیا کہ وہ اس دنیا میں اللہ کے خلفاء میں سے ایک خلیفہ ہوں گے، حق کے لیے کسی ملامت گر کی ملامت کی پروا نہیں کریں گے اور شہادت کی موت مریں گے۔ عوف کہتے ہیں کہ صبح ہوئی تو میں ابوبکر صدیق رضی اللہ عنہ کے پاس پہنچا اور واقعہ کہہ سنایا۔ انہوں نے کہا: اے لڑکے! جاؤ اور ابو حفص (عمر رضی اللہ عنہ) کو میرے پاس بلا لاؤ۔ جب وہ آئے تو آپ نے کہا: اے عوف! تم نے جس طرح خواب دیکھا ہے ان سے بیان کرو۔ جب میں خواب بیان کرتے ہوئے یہاں تک پہنچا کہ ”اس دنیا میں وہ اللہ کے خلفاء میں سے ایک خلیفہ ہوں گے“ تو عمر رضی اللہ عنہ بول پڑے کہ کیا سونے والا یہ سب دیکھ سکتا ہے؟ ابوبکر رضی اللہ عنہ نے کہا: اپنا خواب بتاتے رہو۔<sup>②</sup> پھر جب عمر رضی اللہ عنہ اپنے دور حکومت میں باب جابیہ پر آئے اور خطاب کر رہے تھے تو مجھے دوران خطاب میں بلا کر اپنے پاس بٹھالیا، جب خطاب سے فارغ ہوئے تو کہا: اپنا خواب مجھے بتاؤ۔ میں نے کہا: کیا آپ نے مجھے اسے بیان کرنے سے روک نہیں دیا تھا؟ آپ نے کہا: اے فلاں! میں نے تمہیں دھوکا دیا تھا۔<sup>③</sup>

اور ایک دوسری روایت میں ہے کہ عوف رضی اللہ عنہ نے کہا: کیا آپ نے اس خواب کا انکار نہیں کیا تھا؟ عمر رضی اللہ عنہ نے کہا: نہیں، بلکہ میں نے ابوبکر رضی اللہ عنہ کے سامنے شرمندہ ہونے کی وجہ سے ایسا کہا تھا۔ تم مجھے پورا خواب بتاؤ۔<sup>④</sup> جب میں پورا خواب بتا چکا تو آپ نے کہا: جہاں تک خلافت کی بات ہے تو تم دیکھ ہی رہے ہو کہ میں اس پر فائز ہوں اور جہاں تک اس بات کا تعلق ہے کہ میں حق کے لیے کسی ملامت گر کی ملامت کی پروا نہیں کرتا، تو مجھے امید ہے کہ اس سلسلہ میں اللہ کو میرے موقف کی خبر ہوگی اور جہاں تک یہ بات ہے کہ میں شہادت کی موت مروں گا، تو کیسے ہوگی میری وہ شہادت جب کہ میں جزیرہ عرب میں ہوں۔<sup>⑤</sup>

## ۴: سیدنا عمر رضی اللہ عنہ کی وفات سے متعلق ابوموسیٰ اشعری رضی اللہ عنہ کا خواب:

ابوموسیٰ اشعری رضی اللہ عنہ کا بیان ہے، انہوں نے کہا کہ: میں نے خواب دیکھا کہ عمدہ نسل کے بہت سارے گھوڑوں کو میں لیے ہوئے ہوں، لیکن سب یکے بعد دیگرے کمزور اور ست ہوتے چلے گئے، صرف ایک اپنی حالت پر باقی رہا۔ میں اسے لے کر ایک پہاڑ کے پاس آیا جس پر کھڑا ہونا ممکن نہ تھا، میں نے دیکھا کہ وہاں

① محض الصواب: ۸۶۹/۳۔

② النہایہ: ۲/۳۲۹۔

③ تاریخ المدینہ: ۳/۹۶۸، ۸۶۹ اس کی سند میں عبدالرحمن بن مسعود کو چھوڑ کر بقیہ سب راوی صحیح ہیں اور یہ سند حسن ہے۔

④ الطبقات الکبریٰ، ابن سعد: ۳/۳۳۱۔ محض الصواب: ۳/۳۶۸۔

⑤ محض الصواب: ۸۶۹/۳۔



رسول اللہ ﷺ اور ان کے ساتھ ابو بکر صدیق رضی اللہ عنہ ہیں، وہ عمر رضی اللہ عنہ کو اشارہ کر کے اپنی طرف بلا رہے ہیں۔ راوی کہتا ہے میں نے کہا: آپ اس خواب کی اطلاع عمر رضی اللہ عنہ کے نام لکھ کر کیوں نہیں بھیج دیتے؟ انہوں نے کہا: میں ان کو ان کی موت کی خبر نہیں دینا چاہتا۔ ❶

۵: مدینہ میں سیدنا عمر رضی اللہ عنہ کی زندگی کا آخری خطبہ جمعہ:

سیدنا عمر رضی اللہ عنہ نے ۲۱ ذی الحجہ ۲۳ ہجری کو اپنی زندگی کا جو آخری خطبہ جمعہ دیا تھا اس کے کچھ حصے کو عبد الرحمن بن عوف رضی اللہ عنہ نے ذکر کیا ہے، اس میں ہے کہ عمر رضی اللہ عنہ نے اپنے بارے میں اپنے خواب کو لوگوں سے بیان کیا اور خود ہی اس کی تعبیر بھی بتائی۔ خطبہ کے دوران کہا: میں نے ایک خواب دیکھا ہے اور میں اسے اپنی موت کا پیغام سمجھتا ہوں۔ میں نے دیکھا ہے کہ ایک مرغ نے مجھے دو ٹھونکیں ماری ہیں اور کچھ لوگ مجھ سے اپنے بعد ہونے والے خلیفہ کی نامزدگی کا مطالبہ کر رہے ہیں۔ اللہ تعالیٰ اپنے دین، خلافت اور اسلامی شریعت کو ضائع نہیں کرے گا، پس اگر میں جلد ہی اس دنیا سے چل بسوں تو ان چھ افراد کی شورا سے خلافت نافذ ہوگی جن سے اللہ کے رسول ﷺ آخری دم تک خوش تھے۔ ❷

۶: زخمی ہونے سے قبل سیدنا عمر اور حذیفہ رضی اللہ عنہما کی ملاقات:

عمر فاروق رضی اللہ عنہ نے اپنی شہادت سے چار دن پہلے، یعنی ۲۳ ذی الحجہ بروز اتوار دو صحابہ یعنی حذیفہ بن یمان اور سہل بن حنیف رضی اللہ عنہما سے ملاقات کی۔ حذیفہ رضی اللہ عنہ عراق میں دریائے دجلہ کے پانی سے سیراب کی جانے والی کھیتوں اور سہل بن حنیف رضی اللہ عنہ دریائے فرات کے پانی سے سیراب کی جانے والی کھیتوں کا خراج متعین کرنے پر مقرر تھے۔ آپ نے ان دونوں سے کہا: تم دونوں نے کیسے خراج کا اندازہ مقرر کیا ہے؟ مجھے ڈر ہے کہ کہیں زمین کے خراج میں تم نے وہ اندازہ نہ مقرر کر لیا ہو جس کی اس میں صلاحیت نہیں؟ دونوں نے کہا: نہیں، بلکہ ہم نے اتنا ہی اندازہ لگایا ہے جتنی اس میں صلاحیت ہے۔ تو عمر رضی اللہ عنہ نے فرمایا: اگر اللہ تعالیٰ نے مجھے صحیح سالم زندہ رکھا تو عراق کی بیواؤں کو اس حال میں چھوڑوں گا کہ وہ میرے بعد کسی کی محتاج نہ رہ جائیں گی۔ لیکن اللہ کا فیصلہ کچھ اور تھا اس گفتگو کے چار دن بعد آپ نے داعی اجل کو لبیک کہہ دیا۔ ❸

۷: مدینہ میں جنگی غلاموں کی رہائش پر فاروقی پابندی:

سیدنا عمر رضی اللہ عنہ مفتوحہ علاقوں کے جنگی غلاموں کو دار الخلافہ مدینہ منورہ میں آنے کی اجازت نہیں دیتے تھے۔ عراق اور فارس کے مجوسیوں اور شام و مصر کے نصاریٰ کو آپ مدینہ میں رہائش اختیار کرنے کی اس وقت

❶ الطبقات الکبریٰ، ابن سعد: ۳/ ۳۳۲ اس کی سند صحیح ہے۔

❷ الموسوعة الحدیثیة، مسند أحمد، حدیث نمبر: ۱۸۹ اس کی سند صحیح ہے۔

❸ الخلفاء الراشدون، خالدی، ص: ۸۲، صحیح البخاری، حدیث نمبر: ۳۷۰۰۔

تک اجازت نہ دیتے جب تک کہ وہ مسلمان نہ ہو جائیں۔ دراصل آپ کا یہ موقف آپ کی بالغ نظری اور حکمت و دور اندیشی کی بہت بڑی دلیل ہے، بلاشبہ اس مغلوب و شکست خوردہ قوم کے دل میں اسلام کی کوئی جگہ نہ ہوتی، وہ اسلام کے خلاف بغض و عداوت کو دل میں زندہ رکھتے اور اسلام و مسلمانوں کے خلاف مکر و فریب اور سازشیں کرتے۔ اس لیے آپ نے مدینہ منورہ میں ان کی رہائش قطعاً ممنوع قرار دی تھی تاکہ مسلمان ان کے شر و فساد سے محفوظ رہیں۔ لیکن چند صحابہ کرام کے پاس انہی نصاریٰ اور مجوسیوں میں سے کچھ جنگی غلام تھے، انہوں نے آپ سے اصرار کیا کہ ہمارے ماتحت ان غلاموں کو مدینہ میں رہنے کی اجازت دے دیجیے تاکہ ہم اپنے کاروبار اور ضروریات میں ان سے خدمت لے سکیں، چنانچہ آپ نے بادل ناخواستہ انہیں مدینہ میں ٹھہرنے کی اجازت دے دی اور اس کا انجام وہی ہوا جس کی آپ کو توقع تھی اور جس سے آپ خطرہ محسوس کر رہے تھے۔<sup>۱</sup>

## سیدنا عمر رضی اللہ عنہ کی شہادت اور جدید قیادت کے لیے مجلس شوریٰ

### سیدنا عمر رضی اللہ عنہ کی شہادت:

عمر بن میمون رضی اللہ عنہ کا بیان ہے کہ جس دن سیدنا عمر رضی اللہ عنہ زخمی ہوئے میں فجر کی نماز میں صف بندی کیے کھڑا تھا، میرے اور عمر رضی اللہ عنہ کے درمیان عبداللہ بن عباس رضی اللہ عنہما تھے۔ آپ جب دو صفوں کے بیچ سے گزرتے تو فرماتے: صفیں درست کر لو۔ جب صفیں درست ہو جاتیں تو آپ آگے بڑھتے اور تکبیر تحریمہ سے نماز شروع کرتے۔ عموماً سورۃ یوسف یا سورۃ نحل یا اسی طرح کی کوئی لمبی سورت پہلی رکعت میں تلاوت کرتے تاکہ زیادہ سے زیادہ لوگ پہلی رکعت پالیں۔ (آج آپ نے) اللہ اکبر کہہ کر نماز شروع ہی کی تھی کہ میں نے آپ کو کہتے ہوئے سنا: کہتے نے مجھے مارڈالا، یا کہا: کھالیا۔ پھر یہ مجوسی مرد دو اپنا دو دھاری چھڑا لے کر بھاگا، دائیں بائیں جو مسلمان بھی ملا اسے زخمی کرتا ہوا بھاگتا رہا، یہاں تک کہ تیرہ آدمیوں کو زخمی کر دیا، ان میں سے سات لوگ مر گئے۔ یہ حال دیکھ کر ایک مسلمان شخص نے اس پر اپنا جبہ پھینک کر پھنسا لیا، جب اس نے سمجھا کہ اب میں پکڑ لیا جاؤں گا تو اس نے اپنے آپ کو ذبح کر لیا۔ ادھر عمر رضی اللہ عنہ نے عبدالرحمن بن عوف رضی اللہ عنہ کا ہاتھ پکڑ کر ان کو امام بنا دیا (کہ نماز پوری کریں) جو لوگ عمر رضی اللہ عنہ کے قریب تھے، انہوں نے تو یہ سب حال دیکھا اور دور والے مقتدیوں کو یہ خبر ہی نہیں ہوئی، مگر قرأت میں انہوں نے جب عمر رضی اللہ عنہ کی آواز نہ سنی تو سبحان اللہ کہنے لگے۔ عبدالرحمن بن عوف رضی اللہ عنہ نے جلدی سے ہلکی پھلکی نماز پوری کی۔ جب نماز سے فارغ ہوئے تو عمر رضی اللہ عنہ نے عبداللہ بن عباس رضی اللہ عنہما سے کہا: دیکھو تو میرا قاتل کون ہے؟ کچھ دیر تک وہ گھومے (خبر لیتے رہے) پھر آئے اور کہنے لگے: مغیرہ کا غلام۔ عمر رضی اللہ عنہ نے پوچھا: وہی کاربگر غلام؟ انہوں نے کہا: ہاں۔ عمر رضی اللہ عنہ نے کہا: اللہ اسے غارت کرے، میں نے اس کے ساتھ

بھلائی کرنے کا حکم دیا تھا۔ بہر حال اللہ کا شکر ہے، اس نے مجھ کو کسی ایسے شخص کے ہاتھ سے قتل نہیں کرایا جو خود کو مسلمان کہتا ہو۔ اے ابن عباس! تم اور تمہارے والد یہ چاہتے تھے کہ یہ مجوسی غلٹے مدینہ میں خوب آباد ہوں۔ عباس رضی اللہ عنہ کے پاس بہت زیادہ غلام تھے۔ ابن عباس رضی اللہ عنہما نے کہا: اگر آپ کہیں تو ان سب غلاموں کو قتل کرا دوں۔ عمر رضی اللہ عنہ کہنے لگے: یہ کیا غلطی کر رہے ہو، جب وہ تمہاری عربی زبان بولنے لگے، تمہارے قبیلے کی طرف نماز پڑھنے لگے اور تمہاری طرح حج کرنے لگے تو پھر کیوں کر قتل کر سکتے ہو؟ پھر عمر رضی اللہ عنہ اپنے گھراٹھا کر لائے گئے، ہم بھی ان کے ساتھ گئے۔ ایسا معلوم ہوتا تھا گویا مسلمانوں پر اس سے پہلے کوئی مصیبت ہی نہیں گزری۔ کوئی کہتا تھا: گھبرانے کی کوئی بات نہیں ہے۔ کوئی کہتا تھا: مجھ کو تو ڈر ہے (وہ جان بر نہ ہوں گے)۔ پھر آپ کو کھجور کا شربت پلایا گیا۔ آپ نے اسے پیا تو پیٹ سے باہر نکل گیا، پھر دودھ لایا گیا، آپ نے اسے بھی نوش کیا، لیکن وہ بھی زخم سے باہر نکل پڑا۔ اب سب نے جان لیا کہ آپ بچنے والے نہیں، عمرو بن میمون کہتے ہیں کہ ہم ان کے پاس گئے، اور لوگ بھی آئے، سب ان کی تعریف کر رہے تھے..... آپ نے عبداللہ بن عمر رضی اللہ عنہما کو بلایا اور کہا: عبداللہ! دیکھو کہ میرے اوپر قرض کتنا ہے؟ لوگوں نے حساب کیا تو چھیالیس ہزار درہم یا کم و بیش کچھ ایسا ہی قرض نکلا۔ عمر رضی اللہ عنہ نے کہا: اگر میری اولاد کا مال اس قرض کو کافی ہے تو ان کے مالوں میں سے یہ قرض ادا کر دینا، ورنہ (میری قوم) بنی عدی بن کعب سے سوال کرنا، اگر ان سے بھی یہ قرض ادا نہ ہو سکے تو قریش کے لوگوں سے مانگنا، بس قریش کے سوا اوروں سے نہ مانگنا۔ اس طرح میرا قرضہ ادا کر دینا۔ اور (اے عبداللہ) تم عائشہ رضی اللہ عنہا کے پاس جاؤ اور ان سے کہو کہ عمر آپ کو سلام کہتا ہے، یہ نہ کہنا کہ امیر المومنین سلام کہتے ہیں۔ آج میں مسلمانوں کا امیر نہیں ہوں۔ پھر ان سے یہ کہنا کہ عمر آپ سے اجازت مانگتا ہے۔ اگر اجازت دیجئے تو وہ اپنے دونوں ساتھیوں کے ساتھ حجرے میں دفن ہو۔ چنانچہ عبداللہ رضی اللہ عنہ گئے اور سلام کر کے اندر جانے کی اجازت مانگی، پھر اندر گئے تو دیکھا کہ وہ خود عمر رضی اللہ عنہ کے غم میں رو رہی تھیں۔ عبداللہ رضی اللہ عنہ نے کہا: عمر بن خطاب آپ کو سلام کہتے ہیں اور آپ سے اپنے دونوں ساتھیوں کے پاس دفن کیے جانے کی اجازت چاہتے ہیں۔ عائشہ رضی اللہ عنہا نے کہا: وہ جگہ تو میں نے اپنے لیے رکھی تھی مگر آج میں ان کو اپنی ذات پر مقدم رکھوں گی۔ جب عبداللہ رضی اللہ عنہ لوٹ کر آئے تو لوگوں نے عمر رضی اللہ عنہ سے کہا: یہ عبداللہ آ گئے۔ عمر رضی اللہ عنہ نے کہا: مجھ کو ذرا اٹھاؤ۔ ایک شخص نے ان کو اٹھا کر اپنے اوپر ٹیک دے دی۔ آپ نے عبداللہ رضی اللہ عنہ سے پوچھا: کہو، کیا خبر لائے ہو؟ عبداللہ رضی اللہ عنہ نے کہا: وہی جو آپ کی آرزو تھی۔ عائشہ رضی اللہ عنہا نے اجازت دے دی ہے۔ عمر رضی اللہ عنہ کہنے لگے: الحمد للہ، میرے نزدیک کوئی چیز اس سے زیادہ اہم نہ تھی اب جب میں مر جاؤں تو میرا جنازہ اٹھا کر لے جانا تو ان (عائشہ رضی اللہ عنہا) کو سلام کہنا اور کہنا: خطاب کا بیٹا عمر آپ سے اجازت چاہتا ہے۔ اگر وہ اس وقت بھی اجازت دیں تو میری لاش حجرے میں لے جانا اور دفن کر دینا، ورنہ مسلمانوں کے مقبرے (بقيع غرقہ) میں دفن کر دینا۔ عمرو بن میمون کہتے ہیں کہ: جب آپ کی وفات ہو گئی تو ہم

آپ کی میت لے کر نکلے۔ عبد اللہ بن عمر رضی اللہ عنہما نے (عائشہ رضی اللہ عنہا) کو سلام عرض کیا اور کہا: عمر، خطاب کا بیٹا آپ سے اجازت چاہتا ہے۔ عائشہ رضی اللہ عنہا نے جواب دیا: لے جاؤ، حجرے میں دفن کرو۔ چنانچہ آپ حجرے میں اپنے دونوں ساتھیوں کے ساتھ دفن کر دیے گئے۔<sup>①</sup>

بعض دوسری روایات میں کچھ مزید تفصیلات ملتی ہیں جن کا ذکر عمرو بن میمون کی اس روایت میں نہیں ہے۔ مثلاً ابن عباس رضی اللہ عنہما کا بیان ہے کہ عمر رضی اللہ عنہ سحری کے وقت زخمی کیے گئے۔ مغیرہ بن شعبہ رضی اللہ عنہ کے غلام ابولؤلؤ نے آپ کو خنجر مارا تھا، وہ ایک مجوسی غلام تھا۔<sup>②</sup>

اور ابو رافع رضی اللہ عنہ کا بیان ہے کہ ابولؤلؤ، مغیرہ بن شعبہ رضی اللہ عنہ کا مجوسی غلام تھا اور آنا تیار کرنے والی چکی کا کارگیر تھا، مغیرہ بن شعبہ رضی اللہ عنہ اس سے روزانہ چار درہم وصول کرتے تھے۔ ابولؤلؤ عمر فاروق رضی اللہ عنہ سے ملا اور کہا: اے امیر المومنین! مغیرہ نے مجھ پر محصول کافی گراں کر دیا ہے، آپ ان سے کہیں کہ کم کر دیں۔ عمر رضی اللہ عنہ نے کہا: اللہ سے ڈرو اور اپنے مالک کے ساتھ بھلائی کرو۔ اس سے یہ کہنے کے باوجود آپ کی نیت تھی کہ مغیرہ سے ملیں گے اور محصول کم کرنے کے لیے ان سے کہیں گے، لیکن غلام، عمر فاروق رضی اللہ عنہ کی بات پر سخت غصہ ہو گیا، اور کہا: میرے علاوہ پوری دنیا کے لیے آپ کا انصاف ہے؟ اور اسی وقت آپ کو قتل کرنے کی ٹھان لی۔ پھر اس نے ایک خنجر بنایا، جس کے بچ میں دستہ اور دونوں طرف نیزے کے پھل تھے، اس کی دھار کو خوب تیز کیا، پھر اسے زہر آلود کیا اور ہرمزان کے پاس لایا اور اس سے کہا: اس خنجر کے بارے میں تمہاری کیا رائے ہے؟ اس نے کہا: میرے خیال میں اس خنجر سے جس پر تم وار کرو گے اسے قتل ہی کر دو گے۔ پھر ابولؤلؤ، عمر رضی اللہ عنہ کی تاک میں رہنے لگا۔ ایک دن فجر کی نماز میں وہ عمر رضی اللہ عنہ کے پیچھے آ کر کھڑا ہوا، عمر رضی اللہ عنہ نے اپنے معمول کے مطابق آج بھی نمازیوں سے کہا: اپنی اپنی صفیں درست کر لو۔ صفوں کی درستی سے فارغ ہو کر اللہ اکبر کہہ کر نماز شروع ہی کی تھی کہ اسی لمحہ ابولؤلؤ نے خنجر سے ایک وار آپ کے کندھے پر اور دوسرا وار پہلو پر کیا، پھر آپ زمین پر گر گئے۔<sup>③</sup> عمرو بن میمون رضی اللہ عنہ کا بیان ہے کہ جب آپ کو خنجر کی ضرب لگی تو میں نے آپ کو یہ آیت پڑھتے ہوئے سنا:

﴿وَكَانَ أَمْرُ اللَّهِ قَدَرًا مَقْدُورًا﴾ (الاحزاب: ۳۸)

”اللہ تعالیٰ کے کام اندازے پر مقرر کیے ہوئے ہیں۔“

اپنے بعد انتخاب خلیفہ کے لیے جدت طرازی:

سیدنا عمر رضی اللہ عنہ کو اپنی زندگی کے آخری لمحات تک امت مسلمہ کی وحدت اور اس کے بہترین مستقبل کی فکر دامن گیر تھی۔ حالانکہ آپ اس وقت کاری زخموں کی تکلیفوں سے دوچار تھے، بلاشبہ یہ یادگار لمحات ہیں اور ان لمحات

① صحیح البخاری، فضائل الصحابة، حدیث نمبر: ۳۷۰۰.

② صحیح التوثیق فی سیرۃ حیاۃ الفاروق، ص: ۳۶۹. ③ صحیح التوثیق فی سیرۃ حیاۃ الفاروق، ص: ۳۶۹.

میں عمر فاروق رضی اللہ عنہ کا گہرا ایمان، سچا ایثار اور کامل اخلاص نمایاں طور پر نظر آ رہا ہے۔ ❶ عمر فاروق رضی اللہ عنہ نے موت و حیات کی کشمکش اور زندگی کے نازک ترین مرحلے میں نئے خلیفہ کے انتخاب کے لیے ایسا جدید طریقہ ایجاد کیا جس کی ماقبل میں کوئی نظیر نہیں ملتی۔ انتخاب خلیفہ کے باب میں آپ کی یہ جدت طرازی اس بات کی غماز ہے کہ اسلامی سلطنت کو چلانے میں آپ کو عمیق سیاسی بصیرت کا ملکہ تھا۔ آپ سے پہلے رسول اللہ ﷺ اس دنیا سے رخصت ہوئے لیکن صریح لفظوں میں کسی کو اپنا خلیفہ نامزد نہیں کیا۔ پھر ابو بکر صدیق رضی اللہ عنہ نے خلافت کی باگ ڈور سنبھالی اور اس دنیا سے رخصت ہوتے ہوئے ممتاز و بزرگ صحابہ سے مشورہ لینے کے بعد عمر فاروق رضی اللہ عنہ کو امت مسلمہ کا خلیفہ نامزد کر دیا۔ لیکن جب عمر فاروق رضی اللہ عنہ اپنے بستر مرگ پر تھے اور ان سے مطالبہ کیا گیا کہ اپنے بعد کسی کو خلیفہ نامزد کر دیں تو آپ نے کچھ دیر خاموشی سے غور و فکر کیا اور اس نتیجے پر پہنچے کہ وقت کا تقاضا ہے کہ نامزدگی کا کوئی دوسرا اصول وضع کیا جائے، جو اس تقاضے کو پورا کر سکے، کیونکہ جب رسول اللہ ﷺ کی وفات ہوئی اس وقت تمام مسلمان ابو بکر رضی اللہ عنہ کی افضلیت اور اسلام لانے میں ان کی سبقت و قربانی کے معترف تھے، ان کی خلافت پر اختلاف و رونا ہونے کا احتمال بہت ہی کم تھا۔ خاص طور سے اس لیے کہ نبی ﷺ نے اپنے قول و فعل سے امت محمدیہ کو یہ رہنمائی کر دی تھی کہ میرے بعد ابو بکر ہی میرے خلیفہ بننے کے زیادہ مستحق ہیں اور جب ابو بکر صدیق رضی اللہ عنہ نے عمر رضی اللہ عنہ کو خلافت کے لیے نامزد کیا تو آپ کو بخوبی اندازہ تھا کہ تمام صحابہ اس بات پر قانع و متفق ہو جائیں گے کہ عمر رضی اللہ عنہ ہی سب سے زیادہ قوی، باصلاحیت، افضل اور اس لائق ہیں کہ ذمہ داری کو نبھا سکیں۔ اس لیے ممتاز و بزرگ صحابہ سے مشورہ لینے کے بعد انہیں خلیفہ نامزد کر دیا اور کسی نے مخالفت نہیں کی اور عمر فاروق رضی اللہ عنہ کی بیعت خلافت پر سب کا اجماع ہو گیا۔ ❷

رہے عمر رضی اللہ عنہ، تو آپ نے نئے خلیفہ کے انتخاب کا یہ طریقہ ایجاد کیا کہ چھ صحابہ کی ایک مشاورتی کمیٹی تشکیل دی، وہ سب صحابہ بدری تھے، نبی ﷺ اپنی پوری زندگی کے آخری لمحات تک ان سے خوش تھے اور معمولی تفاوت کے ساتھ سب کے سب قائدانہ صلاحیت کے مالک تھے۔ آپ نے اس کمیٹی کے سامنے واضح کر دیا کہ انتخاب کا طریقہ کیا ہوگا، کتنے دنوں میں انتخاب کر لینا ضروری ہے اور یہ کہ نئے خلیفہ کے انتخاب کے لیے کتنے ووٹ کافی ہوں گے۔ نیز یہ بتا دیا کہ ووٹ برابر ہو جائیں تو فیصل اور مرجع کون ہوگا؟ اس کے ساتھ ساتھ آپ نے چند پاک طینت و تقویٰ شعار لوگوں کو مجلس شوریٰ کی نگرانی پر مقرر کر دیا کہ وہ ان لوگوں کی انتخابی کارروائی پر نظر رکھیں گے اور جو جماعت کی مخالفت کرے گا اسے سزا دیں گے۔ آپ نے ہنگامہ آرائی کے تمام دروازوں کو یہ کہہ کر بند کر دیا کہ اہل حل و عقد کی مجلس شوریٰ میں جو کچھ باتیں ہوں وہ باہر نہ جائیں اور نہ کوئی اندر جا کر انہیں سنے۔ ❸

❶ الخلیفۃ الفاروق عمر بن الخطاب / العاصی ص: ۱۶۱۔ ❷ اولیات الفاروق، ص: ۱۲۲۔

❸ اولیات الفاروق، ص: ۱۲۴۔

اب مذکورہ چند جملوں میں مختصراً جن باتوں کی طرف اشارہ کیا گیا ہے ان کی تفصیل بتائی جا رہی ہے:

### الف: مجلس شوریٰ کے اراکین اور ان کے نام:

یہ مجلس چھ ارکان پر مشتمل تھی، ان کے نام مندرجہ ذیل ہیں: عثمان بن عفان، علی بن ابی طالب، عبدالرحمن بن عوف، سعد بن ابی وقاص، زبیر بن عوام اور طلحہ بن عبید اللہ رضی اللہ عنہم۔ عمر رضی اللہ عنہ نے سعید بن زید بن نفیل رضی اللہ عنہ کو اس مجلس میں شامل نہیں کیا، حالانکہ آپ بھی عشرہ مبشرہ میں سے تھے۔ اس کی وجہ شاید یہ ہے کہ چونکہ وہ عمر رضی اللہ عنہ کے قبیلہ بنو عدی سے تعلق رکھتے تھے اس لیے انہیں شامل نہیں کیا۔<sup>①</sup>

### ب: خلیفہ کے انتخاب کا طریقہ:

آپ نے مجلس شوریٰ کے اراکین کو حکم دیا تھا کہ ان کے انتقال کے بعد کسی ایک کے گھر میں جمع ہو جائیں اور مشورہ کریں۔ اس مجلس میں عبداللہ بن عمر رضی اللہ عنہما کو بھی بحیثیت مشیر کے شریک کر لیں، لیکن خلافت میں حصہ دار بننے کا انہیں کوئی حق نہ ہوگا۔ خلیفہ کے انتخاب تک صہیب رومی رضی اللہ عنہ لوگوں کی امانت کریں گے، مقداد بن اسود اور ابو طلحہ انصاری رضی اللہ عنہما کو اس بات پر مامور کیا کہ انتخابی کارروائی کی نگرانی کریں۔<sup>②</sup>

### ج: انتخاب اور مشاورت کی مدت:

آپ نے انتخابی مدت تین دن مقرر کی تھی اور یہ مدت اپنے مقصد کے لیے کافی تھی کیونکہ انتخاب مدت میں زیادہ موقع دینا اختلاف کو ہوا دینے کے مترادف تھا۔ چنانچہ آپ نے سختی سے کہا: تین دن کے بعد چوتھا دن نہ آنے پائے کہ تمہارا امیر مقرر ہو جانا چاہیے۔<sup>③</sup>

### د: خلیفہ کے انتخاب کے لیے کتنے ووٹ کافی ہیں:

عام طور سے مشہور ہے کہ عمر رضی اللہ عنہ نے شوریٰ کی چھ کنی کمیٹی مقرر کرتے ہوئے انہیں حکم دیا کہ وہ سب یکجا ہوں اور باہم مشورہ کریں اور یہ تجدید کردی کہ اگر ان میں سے پانچ کسی پر متفق ہو جائیں اور ایک انکاری ہو تو اس کی گردن ماردی جائے اور اگر چار لوگ کسی ایک پر متفق ہو جائیں اور دو انکار کریں تو ان دونوں کی گردن ماردی جائے۔<sup>④</sup> لیکن یہ روایت غیر مستند روایات میں سے ہے، اس کا تعلق ان غیر معقول اور انوکھی روایات سے ہے جنہیں ابو حنیفہ (رافضی) نے صحیح نصوص اور صحابہ کی بے داغ و پاک باز سیرتوں کے برخلاف ذکر کیا ہے۔ یہ روایت بالکل جھوٹی اور منکر ہے۔ کیونکہ عمر رضی اللہ عنہ ان لوگوں کے بارے میں ایسا کیوں کر کہہ سکتے ہیں جب کہ آپ کو اچھی طرح معلوم ہے کہ یہ لوگ صحابہ کرام میں سب سے زیادہ پاک باز ہیں اور آپ ہی نے ان کی انضیلت اور مقام و

① البدایۃ والنہایۃ: ۷/ ۱۴۲، یہ آپ کے بہنوئی بھی تھے۔ (مترجم)

② أشهر مشاہیر الاسلام فی الحرب والسیاسة، ص: ۶۴۸.

③ الطبقات الکبریٰ، ابن سعد: ۳/ ۳۶۴.

④ تاریخ الطبری: ۵/ ۲۲۶.

مرتبہ کو دیکھتے ہوئے یہ عظیم کام سونپا تھا۔<sup>①</sup>

ابن سعد کی روایت ہے کہ عمر رضی اللہ عنہ نے انصار سے کہا: ان لوگوں کو تین دنوں کے لیے ایک گھر میں چھوڑ دو اگر کوئی بہتر نتیجہ لے کر نکلتے ہیں تو بہتر ہے ورنہ سب کی گردن مار دو۔<sup>②</sup> یہ روایت بھی سنداً منقطع ہے، نیز اس کی سند میں ساک بن حرب ہے جو ضعیف ہے اور آخری عمر میں حافظہ خراب ہو گیا تھا۔<sup>③</sup>

اس باب میں ابن سعد کی وہ روایت سب سے زیادہ صحیح ہے جس کے تمام راوی ثقہ ہیں، اس میں ہے کہ عمر رضی اللہ عنہ نے صہیب رومی رضی اللہ عنہ سے کہا: تین دن لوگوں کی امامت کرو اور اس چھ نفری جماعت کو ایک گھر میں چھوڑ دو، یہ لوگ جسے خلیفہ منتخب کر لیں (اس کی اطاعت کرو) اور جو ان کی مخالفت کرے اسے قتل کر دو۔<sup>④</sup> سیدنا عمر رضی اللہ عنہ اس اثر میں اس آدمی کو قتل کرنے کا حکم دیتے ہیں جو ان منتخب اراکین کے انتخاب کی مخالفت کرے، مسلمانوں کے اتحاد کو توڑے اور ان میں گروہ بندی پیدا کرے اور عمر رضی اللہ عنہ نے یہ بات اس فرمان نبوی ﷺ کی موافقت میں کہی تھی:

(( مَنْ أَمَّاكُمْ وَأَمْرُكُمْ جَمِيعٌ عَلَى رَجُلٍ وَاحِدٍ ، يُرِيدُ أَنْ يَشُقَّ عَصَاكُمْ أَوْ يَفْرِقَ جَمَاعَتَكُمْ فَأَقْتُلُوهُ ))<sup>⑤</sup>

”جو شخص تمہارے پاس آئے، اس حال میں کہ تم اپنے میں سے کسی ایک کی امارت پر متفق ہو چکے ہو اور وہ آ کر تمہارے اتحاد کو پارہ پارہ کرنا چاہتا ہو اور تمہاری جماعت کو گروہوں میں تقسیم کرنا چاہتا ہو تو اسے قتل کر دو۔“

### ھ: اختلاف کے وقت فیصلہ کون ہو؟

سیدنا عمر رضی اللہ عنہ نے یہ نصیحت کی تھی کہ عبداللہ بن عمر رضی اللہ عنہما ان چھ لوگوں کے ساتھ مجلس شوریٰ میں شریک ہوں گے، البتہ انہیں خلافت کے سلسلہ میں کوئی اختیار حاصل نہ ہوگا۔ اور ان سب سے کہا کہ اگر تین آدمی اپنے کسی ایک کو، اور تین اپنے کسی ایک کو خلافت کے لیے منتخب کر لیں تو عبداللہ بن عمر کو فیصلہ بنانا۔ جس کے حق میں وہ فیصلہ دے دیں اسے چاہیے کہ اپنے آدمی کو امیر منتخب کر لے اور اگر عبداللہ بن عمر کا فیصلہ منظور نہ ہو تو ان لوگوں کے ساتھ ہو جانا جن میں عبدالرحمن بن عوف ہوں گے، پھر عمر رضی اللہ عنہ نے عبدالرحمن بن عوف رضی اللہ عنہ کی نیکی اور تقویٰ شکاری کا ذکر کرتے ہوئے کہا: عبدالرحمن بن عوف کیا ہی بہتر رائے دینے والے ہیں، نیک اور ہدایت یاب ہیں، اللہ کی طرف سے ان کی محافظت ہو رہی ہے، تم ان کی باتیں مانو۔<sup>⑥</sup>

و: پاک طینت و تقویٰ شعار جماعت کے ذریعے سے انتخابی کارروائی کی نگرانی اور ہنگامہ آرائی پر قدغن:

سیدنا عمر رضی اللہ عنہ نے ابوطلمہ انصاری رضی اللہ عنہ کو بلوایا اور ان سے کہا: اے ابوطلمہ! اللہ نے تم لوگوں کے ذریعہ اسلام

① مرویات أبی مخنف من تاریخ الطبری، د/ یحییٰ البیہی، ص: ۱۷۵.

② الطبقات الکبریٰ: ۳/ ۳۴۲. ③ مرویات أبی مخنف من تاریخ الطبری، ص: ۱۷۶.

④ الطبقات الکبریٰ: ۳/ ۳۴۲. ⑤ صحیح مسلم: ۳- ۱۸۵۲/۶۰. ⑥ تاریخ الطبری: ۵/ ۲۲۵.

کو سر بلند کیا، اپنے قبیلہ کے پچاس انصاری صحابہ کو ساتھ لے کر اس جماعت (مجلس شوریٰ) کی نگرانی کرو، یہاں تک کہ وہ لوگ اپنے میں سے کسی ایک کو منتخب کر لیں۔ ❶ اور مقداد بن اسود رضی اللہ عنہ سے کہا: جب تم لوگ مجھے میری قبر میں رکھ دو تو اس چھ رکنی جماعت کو ایک گھر میں بند کر دینا، یہاں تک کہ وہ لوگ اپنے میں سے کسی ایک کو منتخب کر لیں۔ ❷ الغرض آپ زندگی کے آخری لمحات میں بھی جب کہ زخموں سے چور اور جان کنی کے عالم میں تھے، مسلمانوں کے معاملات کو بہتر سے بہتر بنانے سے غافل نہ ہوئے اور ایسے شورائے نظام کی بنیاد رکھی جسے آپ سے پہلے کسی نے انجام نہ دیا تھا۔ اس میں کوئی شک نہیں کہ شورائے نظام کا ثبوت قرآن اور سنت میں موجود ہے، رسول اللہ ﷺ اور ابوبکر صدیق رضی اللہ عنہ نے اسلامی معاشرہ میں اس کا عملی نفاذ کیا ہے، اس لیے اصل دلیل کی رو سے عمر رضی اللہ عنہ کے عمل کو بدعت نہیں کہا جاسکتا ہے، البتہ آپ کی جدت طرازی یہ رہی کہ آپ نے شورائے نظام کو ایک اصولی شکل دے دی کہ اسی بنیاد پر خلیفہ کا انتخاب عمل میں آئے گا اور اصولی شکل یہ تھی کہ شورایت کے لیے مخصوص تعداد میں مخصوص (اصحاب حل و عقد) لوگوں کو منتخب کیا۔ پس یہی جدت طرازی رسول اللہ ﷺ اور عہد صدیقی میں نہ تھی، بلکہ سب سے پہلے اسے عمر رضی اللہ عنہ نے انجام دی اور یہ اقدام بہت ہی بہتر رہا کیونکہ اس وقت صحابہ کرام کے جو حالات تھے ان کے لیے اس سے بہتر اور کوئی مناسب طریقہ نہیں تھا۔ ❸

اپنے بعد کے خلیفہ کے لیے سیدنا عمر رضی اللہ عنہ کی وصیت:

سیدنا عمر رضی اللہ عنہ نے اپنے بعد امت مسلمہ کی قیادت کرنے والے خلیفہ کو کافی اہم وصیت کی، آپ نے فرمایا: ”میں تمہیں اللہ تعالیٰ کا تقویٰ اختیار کرنے کی وصیت کرتا ہوں جو یکتا ہے اس کا کوئی شریک نہیں۔ اولین مہاجرین کے ساتھ حسن سلوک کرنا، ان کی سبقت الی الاسلام کے حقوق کو پہچاننا، انصار کے ساتھ بھلائی کرنا، ان کی اچھائیوں کی قدر کرنا اور کوتاہیوں سے چشم پوشی کرنا، مفتوحہ ممالک کے باشندوں سے اچھا سلوک کرنا کیونکہ یہ دشمنوں کو دفع کرنے والے اور مال غنیمت جمع کرنے والے ہیں۔ صرف وہی کچھ لینا جو ان کی ضرورت سے زائد ہو، دیہات کے عرب باشندوں سے خوش اخلاقی سے پیش آنا کیونکہ یہی لوگ اصل عرب اور مادہ اسلام ہیں، ان کے مال داروں سے زکوٰۃ وصول کر کے ان کے محتاجوں میں تقسیم کر دینا، ذمیوں سے اچھا برتاؤ کرنا، ان کی طرف سے دفاع کرنا جب تک وہ خوشی خوشی یا زبردست بن کر مسلمانوں کو جزیہ دیتے رہیں، ان پر ان کی طاقت سے زیادہ بوجھ نہ ڈالنا، اللہ کا تقویٰ اختیار کرو، گناہ کی پاداش میں اس کی پکڑ اور غصہ سے ڈرتے رہو، لوگوں کے معاملات میں اللہ سے ڈرتے رہو، لیکن اللہ کے معاملے میں لوگوں سے نہ ڈرو، رعایا کے ساتھ عدل و انصاف کرنا، ان کی ضروریات کی تکمیل میں لگے رہنا، سرحدوں کی حفاظت کرنا،



مال داروں کو محتاجوں پر ترجیح نہ دینا، اسی میں ان شاء اللہ تمہارے دل کی سلامتی، گناہوں کی معافی اور انجام کی بہتری ہے، یہاں تک کہ اسی حالت میں تم اس ہستی (اللہ) تک پہنچ جاؤ جو تمہارے بھیدوں سے واقف ہے اور تمہارے اور تمہارے دل کے مابین حائل ہے۔ میرا حکم ہے کہ اللہ کے حقوق، حدود اور اس کے مجرموں کے تین ہی ہمیشہ سخت رہنا، خواہ وہ قریبی ہوں یا اجنبی۔ اس سلسلے میں کسی کے لیے تمہارے دل میں اس وقت تک کوئی نرم گوشہ نہ ہو جب تک کہ جرم کے مطابق اسے سزا نہ دے دو، رعایا کا ہر فرد تمہاری نگاہ میں یکساں ہو۔ حق کو حق دار تک پہنچانے میں کوئی تردد نہ کرو، اللہ کے دین کے لیے کسی ملامت گر کی ملامت کی پروا نہ کرنا۔ مومنوں کے جس مال کا اللہ نے تمہیں ذمہ دار بنایا ہے اس کی تقسیم میں جانب داری نہ کرنا کہ کسی پر ظلم و زیادتی کرنے لگو اور اس چیز سے اپنے آپ کو محروم کر لو جس کے سلسلہ میں اللہ نے تمہیں وسعت دی ہے۔ تم دنیا اور آخرت کے عظیم منصب پر فائز ہو، کشادگی اور اسباب دنیا کی فراوانی کے باوجود اگر تم نے دنیا میں عدل و انصاف اور پاک دامنی سے کام لیا تو اپنے ایمان کو مضبوط کیا اور اللہ کی رضا پائی اور اگر نفس پرستی کا تم پر غلبہ ہو گیا تو اللہ کے غیظ و غضب کو دعوت دی۔ ذمیوں پر خود یا کسی دوسرے کو ظلم کرنے کی قطعاً اجازت نہ دو۔ میں نے تمہیں جو کچھ نصیحتیں اور وصیتیں کیں ان کے ذریعے سے اللہ کی رضا مندی اور آخرت کی بہتری تلاش کرو۔ میں نے تمہاری انہی چیزوں کی طرف رہنمائی کی ہے جس پر خود اپنے وجود اور اپنے لڑکے کو مائل کرتا ہوں۔ لہذا جو کچھ میں نے تمہیں نصیحت کی ہے اسے اگر تم نے اچھی طرح یاد کر لیا اور عمل پیرا ہوئے تو اپنی خوش قسمتی اور اچھے بدلے کا پورا پورا حصہ لیا اور اگر تم نے اسے قبول نہ کیا، اس کو کوئی اہمیت نہ دی اور اللہ کی مقررہ حدود پر رکنے پر اتکنا نہ کیا تو تمہاری ناقدری ہوگی اور اس میں تمہاری اپنی رائے کا دخل ہوگا۔ کیونکہ خواہشات سارے انسانوں کے درمیان مشترک ہیں اور تمام غلطیوں کی جڑ ابلیس ہے جو ہر مہلک چیز کی طرف بلاتا ہے، اس نے تم سے پہلے کی گزشتہ قوموں کو گمراہ کر دیا، انہیں جہنم میں داخل کرایا اور جہنم کتنی بری جگہ ہے، اور انسان کی یہ کتنی بری کمائی ہے کہ اس کی قسمت میں اللہ کے دشمن کی دوستی آئے جو اللہ کی نافرمانیوں کی طرف ہمہ وقت دعوت دیتا ہے۔ حق پر جھم رہو، زندگی کی آخری سانس اسی پر بند ہو، اپنے آپ کو نصیحت کرتے رہو۔ اللہ کے واسطے مسلمانوں پر رحم کرنا، بڑوں کا احترام کرنا، چھوٹوں پر مہربانی کرنا اور علماء کی عزت و توقیر کرنا، مسلمانوں کو مارنے اور ذلیل کرنے سے پرہیز کرنا، خود ان سے زیادہ مال فے نہ لینا، ورنہ انہیں ناراض کر دو گے۔ جب عطیات دینے کا وقت آجائے تو انہیں واپس نہ لو ناؤ ورنہ انہیں محتاج بنا دو گے۔ سرحدوں پر انہیں زیادہ دن نہ روکنا ورنہ خدشہ ہے کہ ان کی نسل ہی ختم ہو جائے۔ دولت صرف مالداروں

کے ہاتھوں میں نہ گردش کرتی رہے، کمزوروں اور محتاجوں کے لیے اپنا دروازہ بند نہ رکھنا کہ طاقتور کمزور کو

نگلنے لگے۔ یہ میری وصیت ہے اور اس پر اللہ کو گواہ بناتا ہوں اور تم کو السلام علیکم عرض کرتا ہوں۔“ ۱

اس وصیت کا ایک ایک کلمہ اس بات کی دلیل ہے کہ حکومت و سیاست کے تمام مسائل پر سیدنا عمرؓ کی گہری نظر تھی اور آپ کی حکومت ایک نظام اور بہترین طریقہ عمل کی پابند تھی۔ ۲ یہ وصیت انتہائی اہم امور پر مشتمل ہے۔ اسے ایک گرانقدر دستاویزی حیثیت حاصل ہونی چاہیے۔ اس لیے کہ اس میں ایک کامیاب حکومت کے ایسے بنیادی اصول و ضوابط بتائے گئے ہیں جو دینی، سیاسی، فوجی، اقتصادی اور معاشرتی ہر پہلو سے مکمل ہیں۔ ان میں اہم ترین یہ ہیں:

۱: مذہبی پہلو:

مذہبی پہلو میں چند باتیں نمایاں ہیں، مثلاً:

۱: ہمہ وقت اللہ کے تقویٰ، ظاہر و باطن اور قول و عمل میں خشیت الہی کے شدید اہتمام کی وصیت کی گئی ہے۔ اس لیے کہ جس آدمی کے دل میں اللہ کا تقویٰ ہوگا اللہ تعالیٰ اس کو ہلاکتوں سے بچائے گا اور جس کے دل میں خشیت الہی ہوگی اس کی وہ حفاظت کرے گا اور گناہوں سے دور رکھے گا۔ چنانچہ کہا: ”میں تمہیں اللہ کا تقویٰ اختیار کرنے کی وصیت کرتا ہوں جو یکتا ہے اس کا کوئی شریک نہیں۔“ اور ”اللہ کا تقویٰ اختیار کرو، گناہوں کی پاداش میں اس کی پکڑ اور غصہ سے ڈرتے رہو۔“ اور کہا: ”لوگوں کے معاملات میں اللہ سے ڈرتے رہو۔“

ب: اس بات کی وصیت ہے کہ ”حدود الہی کی تنفیذ میں قریبی اور اجنبی میں کوئی تفریق نہ کرنا۔“ ”حق کو حق دار تک پہنچانے میں کوئی تردد نہ کرو۔“ اور کہا: ”اللہ کے دین کے لیے کسی ملامت گر کی ملامت کی پروا نہ کرنا۔“ اس لیے کہ الہی حدود کی وجوبی تنفیذ پر شرعاً حکم آیا ہے، یہ دین کا ایک حصہ ہیں۔ اسلامی شریعت ہی حجت ہے، لوگوں کے اعمال و افعال کو اسی پر پرکھا جائے گا، شریعت سے غفلت برتنا گویا دین اور معاشرے کو تباہ و برباد کرنا ہے۔

ج: اس وصیت میں استقامت اختیار کرنے کی تعلیم دی گئی ہے، کیونکہ یہ چیز دین و دنیا کی ان اہم ضروریات میں سے ہے جسے سب سے پہلے حاکم وقت کو اپنے قول و عمل سے ثابت کرنا چاہیے، پھر یہ ذمہ داری رعایا کی ہے۔ ”اپنے آپ کو نصیحت کرتے رہو۔“ اور کہا: ”ان اعمال سے اللہ کی رضا مندی اور آخرت کی بھلائی کے طالب بنو۔“

۱ الطبیقات، ابن سعد: ۳/ ۳۳۹، البیان والتبيين، جاحظ: ۲/ ۴۶، جمهرة خطب العرب: ۱/ ۲۶۳، الکامل فی التاريخ:

۲/ ۲۱۰، الخليفة الفاروق عمر بن خطاب، عانی، ص: ۱۷۱، ۱۷۲.

۲ الإدارة الإسلامية فی عصر عمر بن الخطاب، ص: ۳۸۱.

## ۲: سیاسی پہلو:

۱: عدل و انصاف کو لازم پکڑنے کی نصیحت ہے، اس لیے کہ یہی حکومت کی بنیاد ہے۔ رعایا میں عدل و انصاف کی تنفیذ حکومت کی مضبوطی، رعب و دبدبہ اور سیاسی و معاشرتی سنجیدگی عطا کرتی ہے۔ اس سے لوگوں کے دلوں میں ایک طرف حاکم کا خوف اور دوسری طرف اس کا احترام جاگزیں ہوتا ہے۔ نصیحت کرتے ہوئے آپ نے کہا: ”رعایا کے ساتھ عدل و انصاف کرنا۔“ اور کہا: ”رعایا کا ہر فرد تمہاری نگاہ میں یکساں ہو۔“

ب: اولین مہاجرین و انصار پر خصوصی توجہ کی نصیحت ہے، اس لیے کہ انہی لوگوں نے سب سے پہلے اسلام قبول کیا، اسلامی عقیدہ اور اس کی بنیادوں پر جو سیاسی نظام وجود میں آیا اسے انہی کے کندھوں نے سہارا دیا۔ یہی اس کے پاسبان اور محافظ رہے۔ پس وہ اس خصوصی اعزاز کے مستحق ہیں۔ آپ نے نصیحت میں فرمایا: ”اولین مہاجرین کے ساتھ حسن سلوک کرنا، ان کے سبقت الی الاسلام کے حقوق پہچاننا، انصار کے ساتھ بھلائی کرنا، ان کی اچھائیوں کی قدر کرنا۔“

## ۳: فوجی پہلو:

۱: اس وصیت میں اسلامی فوج پر خصوصی توجہ دینے، اسے مناسب ڈھنگ سے تیار کرنے، ملکی امن و سلامتی کو برقرار رکھنے میں ان کے موثر کردار اور عظیم ذمہ داری کا انہیں احساس دلانے اور فوجیوں کی تکمیل ضروریات کی اہمیت کو نمایاں جگہ دی گئی ہے۔ ”ان کی ضروریات کی تکمیل میں لگے رہنا اور سرحدوں کی حفاظت کرنا۔“

ب: حاکم وقت کو تعلیم دی گئی ہے کہ مجاہدین کو ان کے اہل و عیال سے دور سرحدوں پر لمبی مدت تک ٹھہرانے سے اجتناب کریں، اس لیے کہ اہل و عیال سے لمبی غیر حاضری کے نتیجے میں جنگجوؤں کو اکتاہٹ و بے چینی اور مقصد کے حصول میں ناکامی لاحق ہو سکتی ہے، چنانچہ مخصوص ایام میں متعینہ دنوں کے لیے انہیں چھٹی دینا ضروری ہے، تاکہ ایک طرف وہ آرام کر سکیں اور دوبارہ نئے عزم اور نئی قوت کے ساتھ میدان میں اتریں اور دوسری طرف اپنی بیویوں سے تعلقات قائم کر کے قلبی سکون حاصل کریں اور افزائش نسل کا سلسلہ باقی رکھیں۔ آپ کی نصیحت میں یہ بات تھی کہ ”انہیں سرحدوں پر زیادہ دن نہ روکنا ورنہ خدشہ ہے کہ ان کی نسل ہی ختم ہو جائے۔“ اور کہا: ”مفتوحہ ممالک کے باشندوں کے ساتھ بھلائی کرنا کیونکہ وہ دشمنوں کو دفع کرنے والے ہیں۔“

ج: مال غنیمت اور عطیہ و وظیفہ میں ہر فوجی کا جتنا حق ہے اسے وقت پر دیتے رہنا ضروری ہے تاکہ اسے یہ احساس رہے کہ ہماری اور ہماری آل و اولاد کی ایک مستقل آمدنی ہے، اس کا نتیجہ یہ ہوگا کہ وہ دل لگا کر

جہاد کرے گا اور مالی پریشانیوں سے بے فکر ہوگا۔ آپ نے نصیحت میں کہا ہے: ”خود ان سے زیادہ مال نے نہ لینا ورنہ انہیں ناراض کر دو گے، جب وہ عطیات لینے آئیں تو دے دینا ورنہ انہیں محتاج بنا دو گے۔“

### ۴: مالی و اقتصادی پہلو:

ا: ملکی اموال کو لوگوں کے درمیان عدل و انصاف کے ترازو سے تقسیم کرنا لازم ہے اور ان تمام طریقوں کا تدارک کرنا ضروری ہے جن سے صرف کسی ایک طبقہ میں دولت سمٹ کر رہ جاتی ہو اور دوسرے لوگ محروم رہتے ہوں۔ یہی مفہوم ہے آپ کی اس وصیت کا کہ ”دولت صرف مال داروں کے ہاتھوں میں نہ گردش کرتی رہے۔“

ب: ذی لوگ جب تک مقررہ جزیہ و خراج ملک کو دیتے رہیں ان پر ان کی طاقت سے زیادہ بوجھ ڈالنا جائز نہیں۔ فرمایا: ”ان پر ان کی طاقت سے زیادہ بوجھ نہ ڈالنا۔“

ج: رعایا کے مالی حقوق کی ضمانت لی جائے، اس میں انتہا پسندی سے اجتناب کیا جائے۔ وصیت میں کہا گیا ہے کہ: ”مفتوحہ ممالک کے باشندوں سے وہی کچھ لینا جو ان کی ضرورت سے زائد ہو۔“ اور کہا: ”دیہات کے عرب باشندوں میں ان کے مال داروں سے زکوٰۃ لے کر انہی کے محتاجوں میں تقسیم کر دینا۔“

### ۵: معاشرتی پہلو:

ا: رعایا کا اہتمام، اس کی خبر گیری، ضروریات کی تکمیل اور عطیات و وظائف سے ان کے مالی حقوق کی پوری پوری ادائیگی ضروری ہے۔ دوران وصیت میں آپ نے فرمایا تھا: ”جب عطیات دینے کا وقت آجائے تو انہیں واپس نہ لو ناؤ۔“

### RMPInternational.TK

ب: ذاتی ترجیحات، طرف داری اور خواہشات کی پیروی سے اجتناب لازم ہے، کیونکہ اس سے رعایا کی کج روی، معاشرتی فساد اور انسانی تعلقات میں بے چینی و بگاڑ کا قوی اندیشہ ہے۔ اسی لیے آپ نے کہا تھا: ”مومنوں کے جس مال کا اللہ نے تمہیں ذمہ دار بنایا ہے اس کی تقسیم میں جانب داری نہ کرنا۔“ اور ”مال داروں کو محتاجوں پر ترجیح نہ دینا۔“

ج: رعایا کے چھوٹے بڑے ہر فرد کا احترام کرنا اور اس کے سامنے خاکساری برتنا۔ اس لیے کہ اس سے انسانی و معاشرتی تعلقات میں بھلائی و برتری کا ظہور ہوتا ہے اور اس کی وجہ سے رعایا کے دل میں اپنے قائد و حاکم کی محبت بڑھ جاتی ہے۔ آپ کا کہنا تھا: ”اللہ کے لیے مسلمانوں پر رحم کرنا، بڑوں کا احترام کرنا، چھوٹوں پر مہربانی کرنا اور علماء کی عزت و توقیر کرنا۔“

د: رعایا کے سامنے کشادہ ظہنی کا ثبوت دینا۔ بایں طور کہ ان کی شکایتیں سنی جائیں، اور انہیں انصاف دلایا جائے۔ ورنہ رعایا کے تعلقات کے درمیان اضطراب رونما ہوگا اور معاشرہ مختلف قسم کی پیچیدگیوں میں الجھ کر

رہ جائے گا۔ ”کمزوروں اور محتاجوں کے لیے اپنا دروازہ بند نہ رکھنا کہ طاقتور کمزور کو ننگے لگے۔“

4: حق بات پر جیسے رہنا اور ہر حال میں معاشرہ میں حق کو عام کرنے کی پوری کوشش کرنا حاکم وقت کی ذمہ داری ہے۔ اس لیے کہ یہ ایسی معاشرتی ضرورت ہے جسے انسانی سماج میں نافذ کرنا قطعاً ضروری ہے۔ ”حق پر جیسے رہو، زندگی کی آخری سانس اسی پر بند ہو۔“ اور کہا: ”رعایا کا ہر فرد تمہاری نگاہ میں یکساں ہو، حق کو حق دار تک پہنچانے میں کوئی تردد نہ کرو۔“

و: ظلم کی ہر شکل اور ہر نوعیت سے اجتناب لازم ہے، خاص طور سے ذمیوں کے ساتھ اس کی رعایت بہت ضروری ہے۔ اس لیے کہ اسلامی ملک میں بسنے والے مسلمان ہوں یا ذمی، سب کے ساتھ عدل و انصاف کرنا شرعی ذمہ داری ہے تاکہ پوری انسانیت اسلامی عدل کا سبق سیکھ سکے۔ آپ کی نصیحت تھی: ”ذمیوں پر خود یا کسی دوسرے کو ظلم کرنے کی قطعاً اجازت نہ دو۔“

ز: دیہاتی باشندوں کو نظر انداز کرنا قطعاً درست نہیں، ان کی دیکھ بھال اور ان پر توجہ دینا حکومتی ذمہ داری ہے۔ آپ نے نصیحت کرتے ہوئے کہا تھا: ”دیہات کے عرب باشندوں کے ساتھ بہتر سلوک کرنا، کیونکہ وہی اصل عرب اور مادہ اسلام ہیں۔“ ①

ح: مذکورہ وصیت کے ساتھ سیدنا عمر رضی اللہ عنہ نے اپنے بعد کے خلیفہ کے لیے ایک وصیت یہ بھی کی تھی کہ ”میرا مقرر کیا ہوا کوئی بھی عامل آئندہ ایک سال سے زیادہ اپنے عہدہ پر باقی نہ رہے، البتہ ابو موسیٰ اشعری رضی اللہ عنہ کو چار سال تک باقی رہنے دینا۔“ ②

زندگی کے آخری لمحات:

ابن عباس رضی اللہ عنہما، عمر فاروق رضی اللہ عنہ کی آخری لمحات کے حالات ان الفاظ میں بیان کرتے ہیں: حملے کے بعد میں عمر رضی اللہ عنہ کے پاس پہنچا اور کہا: اے امیر المؤمنین! جنت کی بشارت قبول کیجیے، جب لوگوں نے کفر کیا تو آپ اسلام لائے، جب لوگوں نے رسول اللہ ﷺ کا ساتھ چھوڑا تو آپ نے آپ ﷺ کی معیت میں جہاد کیا اور جب رسول اللہ ﷺ اس دنیا سے رخصت ہوئے تو آپ سے خوش تھے، آپ کی خلافت پر کسی نے اختلاف نہ کیا اور اب آپ رخصت ہو رہے ہیں تو شہادت کی موت پارہے ہیں۔ عمر رضی اللہ عنہ نے فرمایا: تم نے کیا کہا؟ پھر دوبارہ کہو! میں نے اپنی بات پھر دہرائی۔ آپ کہنے لگے: قسم ہے اس ذات کی جس کے علاوہ کوئی حقیقی معبود نہیں! اگر میرے اختیار میں ہوتا تو میں قیامت کی ہولناکی سے نجات پانے کے لیے زمین کے سارے خزانے بچھا کر دیتا۔ ③

② عصر الخلفاء الراشدة، ص: ۱۰۲.

① الخليفة الفاروق عمر بن خطاب، العاني، ص: ۱۷۳-۱۷۵.

③ صحيح التوثيق في سيرة وحياة الفاروق، ص: ۳۸۳.

اور صحیح بخاری کی روایت میں ہے کہ آپ نے یہ بھی کہا کہ تم نے رسول اللہ ﷺ سے میری مصاحبت اور آپ کی رضا مندی کے متعلق جو کچھ ذکر کیا ہے تو اللہ تعالیٰ کا مجھ پر احسان ہے جس سے اس نے مجھے نوازا اور جو میری بے چینی اور غم دیکھ رہے ہو وہ تمہاری اور تمہارے ساتھیوں کی وجہ سے ہے۔ اللہ کی قسم! اگر میرے پاس زمین بھر سونا ہو تو عذاب الہی کو دیکھنے سے پہلے اس سے نجات پانے کے لیے اسے فدیہ دے دوں۔<sup>①</sup>

سیدنا عمر رضی اللہ عنہ کے عذاب سے اس قدر لرزاں تھے باوجود یہ کہ نبی ﷺ انہیں اسی دنیا میں جنت کی بشارت دے چکے تھے اور خود آپ نے حکومت اسلامیہ کے قیام، عدل، زہد اور جہاد جیسے اعمال صالحہ کے لیے اپنی ساری توانائی صرف کر دی تھی، لہذا مقام عبرت ہے تمام مسلمانوں کے لیے کہ وہ اللہ کے سخت عذاب اور روز قیامت کی ہولناکیوں کو یاد کریں اور خوف کھائیں۔<sup>②</sup>

آپ کی زندگی کے آخری لمحات کی منظر کشی عثمان رضی اللہ عنہ اس طرح کرتے ہیں: ”میں جان کنی کے وقت آخری لمحات میں عمر رضی اللہ عنہ کے پاس موجود تھا، ان کا سر ان کے فرزند عبداللہ کے زانو پر تھا۔ آپ نے اپنے بیٹے سے کہا: میرا رخسار زمین پر رکھ دو، عبداللہ نے کہا: کیا میرے زانو اور زمین میں کوئی فرق ہے؟ آپ نے فرمایا: تیری ماں نہ رہے، میرا رخسار زمین پر رکھ دے۔ آپ نے دوسری یا تیسری مرتبہ یہ بات کہی۔ پھر آپ نے اپنے دونوں پاؤں آپس میں ملا لیے۔ اس وقت آپ کو یہ کہتے ہوئے میں نے سنا کہ: ”بربادی ہے میری اور میری ماں کی اگر اللہ تعالیٰ نے مجھے معاف نہ کیا۔“ آپ یہی بات دہراتے رہے یہاں تک کہ روح جسم سے جدا ہو گئی۔<sup>③</sup>

یہ ہے امیر المومنین عمر فاروق رضی اللہ عنہ کی خشیت الہی کی ایک مثال کہ دنیا ہی میں جنت کی بشارت مل جانے کے باوجود موت کے وقت زبان سے جو آخری کلمہ ادا کرتے ہیں اس میں کہتے ہیں کہ: ”اگر اللہ کی مغفرت سے محرومی ہوئی، اور اے نفس! تیری بربادی ہو۔“ آپ ایسی بات کیوں نہ کہتے جب کہ آپ کو اللہ کی معرفت حاصل تھی اور جس شخص کو جتنا زیادہ اللہ کی معرفت حاصل ہوتی ہے اتنی ہی اللہ کی خشیت اس کے دل میں پنہاں ہوتی ہے۔ آپ کا اپنے بیٹے عبداللہ رضی اللہ عنہ سے اصرار کرنا کہ میرے رخسار کو زمین پر رکھ دو، یہ بھی اللہ کی تعظیم اور دعا کی جلد از جلد قبولیت کے لیے کس نفسی کی ایک علامت تھی، جو ہمیں بتاتی ہے کہ آپ کا تعلق الہی کس قدر مضبوط اور معتمد تھا۔<sup>④</sup>

## ۱: تاریخ وفات اور زندگی کے سال:

امام ذہبی لکھتے ہیں کہ ”۲۶ یا ۲۷ ذی الحجہ بروز بدھ ۲۳ ہجری میں عمر رضی اللہ عنہ نے جام شہادت نوش کیا، صحیح

① صحیح البخاری، مع الفتح، فضائل الصحابة، حدیث نمبر ۳۶۹۲۔

② تاریخ الإسلامی: ۳۳/۱۹۔

③ صحیح التوثیق فی سیرة وحیة الفاروق، ص: ۳۸۳۔

④ تاریخ الإسلامی: ۴۵/۱۹۔

روایت کے مطابق اس وقت آپ کی عمر ۶۳ سال تھی۔ ① آپ کی مدت خلافت دس سال چھ مہینے اور کچھ دن ہے۔ ② جریر بن جحش رضی اللہ عنہ سے روایت ہے کہ میں معاویہ رضی اللہ عنہ کے پاس تھا، انہوں نے کہا: جب رسول اللہ ﷺ کی وفات ہوئی اس وقت آپ تریسٹھ (۶۳) سال کے تھے اور جب ابو بکر رضی اللہ عنہ کی وفات ہوئی تو وہ تریسٹھ سال کے تھے اور جب عمر رضی اللہ عنہ شہید کیے گئے تو اس وقت ان کی عمر بھی تریسٹھ (۶۳) سال تھی۔ ③

۲: غسل، نماز جنازہ اور تدفین:

عبداللہ بن عمر رضی اللہ عنہما سے روایت ہے کہ ”آپ غسل دیے گئے، کفنائے گئے اور نماز جنازہ پڑھی گئی۔ آپ شہید تھے۔“ ④

علماء کا اس مسئلہ میں اختلاف ہے کہ اگر کوئی شخص مظلومیت کی حالت میں قتل کر دیا جائے تو کیا وہ شہید کے حکم میں ہوگا کہ اسے غسل نہ دیا جائے یا عام میت کے حکم میں ہوگا کہ اسے غسل دیا جائے؟

**پہلا قول:** ..... اس کو غسل دیا جائے گا۔ اس قول کی دلیل عمر رضی اللہ عنہ کا یہی مذکورہ واقعہ ہے۔ ⑤

**دوسرا قول:** ..... نہ غسل دیا جائے گا اور نہ اس پر نماز جنازہ پڑھی جائے گی اور عمر رضی اللہ عنہ کے ساتھ صحابہ نے جو کچھ کیا اس کا جواب یہ ہے کہ مظلوم مقتول سے قطع نظر وہ شہید بھی جو معرکہ جہاد میں لڑتے ہوئے زخمی ہو اور اسے اتنا موقع مل جائے کہ کھاپی سکے یا کچھ دن تک زندہ رہے تو اسے غسل دیا جائے گا اور اس کی نماز جنازہ پڑھی جائے گی۔ پس اس تناظر میں ہم کہہ سکتے ہیں کہ جب عمر رضی اللہ عنہ پر قاتلانہ حملہ ہوا تو اس کے بعد آپ دیر تک زندہ رہے، اتنی دیر کہ طبیب نے آپ کو دودھ اور شربت پلایا، اسی لیے آپ کو غسل دلایا گیا اور آپ پر نماز جنازہ پڑھی گئی۔ ⑥

۳: نماز جنازہ کس نے پڑھائی؟

امام ذہبی کا کہنا ہے کہ صہیب بن سنان رضی اللہ عنہ نے آپ کی نماز جنازہ پڑھائی۔ ⑦

اور ابن سعد کا کہنا ہے کہ علی بن حسین نے سعید بن مسیب سے پوچھا: عمر رضی اللہ عنہ کی نماز جنازہ کس نے پڑھائی؟ انہوں نے جواب دیا: صہیب رضی اللہ عنہ نے۔ علی نے سعید سے پوچھا: کتنی تکبیریں کہیں؟ انہوں نے کہا: چار۔ پھر پوچھا: کہاں نماز جنازہ پڑھی گئی؟ انہوں نے کہا: قبر اور منبر رسول اللہ کے درمیان۔ ⑧

② سیر السلف، ابو القاسم أصفهانی، ۱/ ۱۶۰.

① محض الصواب: ۳/ ۸۴۰، التہذیب: ق، ۱۷۷، ب.

③ صحیح مسلم، فضائل الصحابة، حدیث نمبر: ۲۳۵۲، محض الصواب: ۳/ ۸۴۳.

④ الطبقات الكبرى، ابن سعد: ۳/ ۳۶۶، اس کی سند صحیح ہے۔

⑤ الإنصاف، مرداوی: ۵۰۳/ ۲، محض الصواب: ۳/ ۸۴۴.

⑥ محض الصواب: ۳/ ۸۴۵.

⑦ محض الصواب: ۳/ ۸۴۵.

⑧ الطبقات الكبرى، ابن سعد: ۳/ ۳۶۶، اس کی سند میں خالد بن الیاس نامی متروک راوی ہیں۔

اور ابن مسیب کا کہنا ہے کہ: جب مسلمانوں نے دیکھا کہ عمرؓ کے حکم سے صہیب رضی اللہ عنہ فرض نمازوں میں ان کی امامت کرتے تھے تو انہوں نے نماز جنازہ پڑھانے کے لیے بھی صہیب رضی اللہ عنہ کو آگے بڑھایا، پھر انہوں نے نماز جنازہ پڑھائی۔<sup>①</sup>

فاروقی تدبیر سیاست کا ایک پہلو یہاں بھی دیکھا جاسکتا ہے کہ خلافت کی نامزدگی کے لیے جن چھ افراد کی مجلس شوریٰ بنائی تھی ان میں کسی کو اپنی جگہ امامت کا حق نہیں دیا تھا، تاکہ کہیں ایسا نہ ہو کہ نماز کی امامت استحقاق خلافت کی علامت بن جائے اور عمر رضی اللہ عنہ اور دیگر صحابہ کی نگاہ میں صہیب رضی اللہ عنہ کی قدر و منزلت مسلم تھی اور عمر فاروق رضی اللہ عنہ نے ان کے بارے میں فرمایا: ”صہیب کتنا اچھا آدمی ہے، اس کے دل میں اللہ کا ڈر ہے کہ وہ اس کی نافرمانی نہیں کرتا۔“<sup>②</sup>

۴: تدفین:

امام ذہبی کا قول ہے کہ ”عمر رضی اللہ عنہ کی تدفین حجرہ نبویہ میں ہوئی۔“<sup>③</sup> اور ابن الجوزی نے جابر رضی اللہ عنہ کی روایت نقل کی ہے کہ عمر رضی اللہ عنہ کی قبر میں عثمان، سعید بن زید، صہیب اور عبداللہ بن عمر رضی اللہ عنہم اترے۔<sup>④</sup> اور ہشام بن عروہ سے روایت ہے کہ ولید بن عبدالملک<sup>⑤</sup> کے زمانے میں جب نبی ﷺ اور ابوبکر و عمر رضی اللہ عنہما کی قبر پر دیوار گر گئی تھی تو لوگ اسے بنانے لگے، انہیں ایک پاؤں دکھائی دیا، وہ گھبرا گئے اور یہ گمان کرنے لگے کہ شاید یہ رسول اللہ ﷺ کا پاؤں ہے، کوئی اس کی شناخت نہیں کر پا رہا تھا، یہاں تک کہ عروہ نے کہا: اللہ کی قسم! یہ نبی ﷺ کا پاؤں نہیں ہے، بلکہ عمر رضی اللہ عنہ کا ہے۔<sup>⑥</sup>

اور تدفین سے متعلق یہ بات گزر چکی ہے کہ عمر رضی اللہ عنہ نے اپنے دونوں ساتھیوں کے ساتھ تدفین کی اجازت طلبی کے لیے عائشہ رضی اللہ عنہا کے پاس اپنے بیٹے عبداللہ رضی اللہ عنہ کو بھیجا تھا، تو آپ نے اجازت دی تھی، جب کہ ہشام بن عروہ بن زبیر کہتے ہیں: صحابہ کرام میں سے اگر کوئی عائشہ رضی اللہ عنہا کے پاس یہ پیغام بھیجتا کہ حجرہ نبویہ میں ہمیں تدفین کی اجازت دے دیں تو کہتی تھیں: اللہ کی قسم اس سلسلے میں کسی کو اپنے اوپر ترجیح نہ دوں گی۔<sup>⑦</sup> چنانچہ تمام علماء کا اتفاق ہے کہ مسجد نبوی سے متصل اس حجرہ نبویہ میں نبی کریم ﷺ، ابوبکر اور عمر رضی اللہ عنہما مدفون ہیں۔<sup>⑧</sup>

۵: عمر فاروق رضی اللہ عنہ کے بارے میں سیدنا علی رضی اللہ عنہ کا تبصرہ:

عبداللہ بن عباس رضی اللہ عنہما کا بیان ہے کہ عمر رضی اللہ عنہ اپنے تختے پر رکھے گئے، جنازہ اٹھائے جانے سے پہلے لوگوں

① الطبقات الكبرى، ابن سعد: ۳/ ۳۶۷، محض الصواب: ۳/ ۸۴۵.

② الفتاوی: ۱۵/ ۱۴۰.

③ محض الصواب: ۳/ ۸۴۶.

④ ابن مروان الاموی خلفاء بنی امیہ میں سے ہیں۔

⑤ صحیح البخاری، الجنائز: ۱۳۲۶.

⑥ صحیح البخاری، الاعتصام: ۲۶۷۱، ۶۸۹۷.

⑦ محض الصواب: ۳/ ۸۴۷.

⑧ محض الصواب: ۳/ ۸۴۷.



نے آپ کو گھیر لیا، وہ سب آپ کے لیے دعائے خیر کرنے لگے، میں بھی ان لوگوں میں موجود تھا۔ اچانک ایک آدمی نے پیچھے سے میرا کندھا پکڑا جس سے میں گھبرا گیا، مڑ کر دیکھا تو وہ علی رضی اللہ عنہ تھے، کہنے لگے: عمر! اللہ تم پر رحم فرمائے، تم نے اپنے بعد کوئی ایسا شخص نہیں چھوڑا جسے دیکھ کر مجھے یہ تمنا ہوتی کہ اس جیسا عمل کرتے ہوئے اللہ سے ملوں۔ اللہ کی قسم! مجھے تو یہ یقین تھا کہ وہ آپ کو آپ کے دونوں ساتھیوں کے ساتھ رکھے گا۔ میرا یہ یقین اس وجہ سے تھا کہ میں رسول اللہ ﷺ کو کثرت سے یہ کہتے ہوئے سنتا تھا: میں گیا اور ابوبکر و عمر گئے، میں اور ابوبکر و عمر داخل ہوئے، میں اور ابوبکر و عمر باہر آئے۔<sup>①</sup>

## ۶: مسلمانوں پر آپ کی شہادت کا اثر:

سیدنا عمر رضی اللہ عنہ کی شہادت مسلمانوں کے لیے ایک عظیم سانحہ تھی، کیونکہ کسی طویل بیماری کے بعد آپ کی وفات نہ ہوئی تھی، بلکہ یہ حادثہ اچانک پیش آیا تھا۔ یہ حادثہ اس وجہ سے اور بھی دل دوز ہو گیا کہ اس کا ظہور مسجد میں ہوا تھا اور اس وقت ہوا تھا جب سیدنا عمر رضی اللہ عنہ لوگوں کو فجر کی نماز پڑھا رہے تھے۔ اس حادثہ کے بعد مسلمانوں پر کیا گزری اس کا نقشہ عمرو بن میمون رضی اللہ عنہ اس طرح کھینچتے ہیں:

”مسلمانوں کے لیے یہ ایسا جانکاہ حادثہ تھا کہ ایسا لگتا تھا جیسے اس سے پہلے ایسی مصیبت ان پر کبھی نہ آئی ہو۔“

سیدنا عمر رضی اللہ عنہ کے زخم خوردہ ہونے کے بعد ابن عباس رضی اللہ عنہما مسلمانوں کے حالات کا جائزہ لینے نکلے تاکہ آپ کو مطلع کر دیں، جب لوٹ کر آئے تو کہنے لگے: جن لوگوں سے بھی میری ملاقات ہوئی، میں نے انہیں غم سے نڈھال روتا ہوا پایا، ایسا معلوم ہوتا تھا گویا ان کا اکلوتا بیٹا فوت ہو گیا ہے۔<sup>②</sup>

چونکہ عمر فاروق رضی اللہ عنہ رشد و ہدایت کا ایک مینار تھے، حق اور باطل کے درمیان جدائی کرنے والے تھے، اس لیے فطری بات تھی کہ لوگ آپ کی وفات سے متاثر ہوتے۔<sup>③</sup> لوگوں کے شدید رنج و غم کا یہ عالم تھا کہ اخف بن قیس کے بقول جب عمر رضی اللہ عنہ پر حملہ کیا گیا تو آپ نے صہیب رضی اللہ عنہ کو حکم دیا کہ لوگوں کی امامت کریں اور تین دن ان کے کھانے پینے کا بندوبست کریں یہاں تک کہ مجلس شوریٰ کسی کو اپنا خلیفہ منتخب کر لے۔ چنانچہ جب دسترخوان پر کھانا رکھا گیا تو لوگوں نے (انظہار غم میں) کھانے کے لیے ہاتھ نہیں بڑھایا، عباس رضی اللہ عنہ نے کہا: اے لوگو! جب رسول اللہ ﷺ کی وفات ہوئی تو ہم نے کھانا پینا بند نہیں کیا اور جب ابوبکر صدیق رضی اللہ عنہ فوت ہوئے تو بھی ہم نے کھانا پینا بند نہیں کیا، پس آج بھی ضروری ہے کہ کھاؤ پیو، پھر آپ نے کھانا شروع کیا اور بعد میں لوگوں نے بھی کھایا۔<sup>④</sup>

① صحیح البخاری، فضائل الصحابة، حدیث نمبر ۳۴۸۲، ② العشرة المبشرون بالجنة، محمد صالح عوض، ص: ۴۴.

③ العشرة المبشرون بالجنة، محمد صالح عوض، ص: ۴۴، ④ محض الصواب: ۸۵۵/۳.

عبداللہ بن مسعود رضی اللہ عنہ کے سامنے جب عمر رضی اللہ عنہ کا ذکر ہوتا تو آپ شدت غم سے اس قدر روتے کہ آنسوؤں سے زمین تر ہو جاتی، پھر فرماتے: عمر اسلام کا قلعہ تھے، لوگ اس میں داخل ہوتے تھے نکلنے تھے اور جب وہ وفات پا گئے تو قلعہ میں شگاف پڑ گیا اور لوگ اسلام سے نکلنے لگے۔<sup>①</sup>

ابوعبیدہ بن جراح رضی اللہ عنہ آپ کے بارے میں کہا کرتے تھے: عمر کی وفات کے بعد اسلام کمزور ہو جائے گا اگر کائنات کا پورا خزانہ مل جائے اور عمر رضی اللہ عنہ کے بعد مجھے زندہ رہنا پڑے تو میں اسے ہرگز پسند نہ کروں گا۔ لوگوں نے کہا: کیوں؟ آپ نے جواب دیا: اگر آپ لوگ زندہ رہیں گے تو میری بات کی صداقت کو اپنی آنکھوں سے دیکھ لیں گے۔ یہ بات میں اس لیے کہہ رہا ہوں کہ اگر عمر رضی اللہ عنہ کے بعد آنے والا خلیفہ نے آپ ہی کی طرح سخت مواخذہ کیا تو لوگ اس کی اطاعت نہیں کریں گے اور نہ اسے برداشت کریں گے اور اگر وہ کمزور پڑا تو لوگ اسے قتل کر دیں گے۔<sup>②</sup>

### اہم دروس وعبر اور فوائد

۱: کافروں کے دلوں میں مومنوں کے خلاف عداوت و حسد کی آگ سے آگاہی:

کافروں کے دلوں میں مومنوں کے خلاف عداوت و حسد کی آگ ہمیشہ لگی رہتی ہے، اس کی واضح دلیل ابولؤلؤ مجوسی کے ہاتھوں عمر فاروق رضی اللہ عنہ کی شہادت ہے۔ ہر دور اور ہر جگہ کفر اور کفار کی یہی فطرت رہی ہے۔ ان کے دلوں میں مسلمانوں کے خلاف بغض، حسد اور نفرت ہوتی ہے، ان کی روئیں مومنوں کو تکلیف پہنچانے اور ہلاک و برباد کرنے کے لیے بے چین رہتی ہیں، ان کی بس ایک ہی خواہش ہوتی ہے کہ مسلمانوں سے ان کا مذہبی شعور چھین لیں اور انہیں اسلام سے کفر میں لوٹا دیں۔<sup>③</sup>

اگر کوئی عمر فاروق رضی اللہ عنہ کے واقعہ شہادت اور آپ کے قاتل بد بخت ابولؤلؤ کے حائدانہ کردار کا بغور جائزہ لے تو دو اہم باتیں اس کے سامنے کھل کر آئیں گی جو اس کافر کے دل میں عمر رضی اللہ عنہ اور تمام مسلمانوں کے خلاف بغض، نفرت اور حسد کی طرف صاف صاف اشارہ کرتی ہیں:

۱: ابن سعد نے امام زہری تک بسند صحیح اپنی کتاب ”الطبقات الکبریٰ“ میں لکھا ہے۔<sup>④</sup> کہ ایک دن عمر رضی اللہ عنہ نے اس مجوسی سے کہا: میں نے سنا ہے کہ تم ایسی چکی بنانے کا دعویٰ کر رہے ہو جو ہوا سے چلے گی۔ مجوسی ترش رو ہو کر آپ کی طرف متوجہ ہوا اور کہا: میں آپ کے لیے ایسی چکی بناؤں گا جس کا چرچا ہر جگہ ہوگا۔ اس کی بات سن کر عمر رضی اللہ عنہ نے اپنے ساتھیوں سے کہا: اس غلام نے مجھے دھمکی دی ہے۔

① الطبقات الکبریٰ، ابن سعد: ۳/ ۲۸۴۔ ② الطبقات الکبریٰ: ۳/ ۲۸۴، العشرة المبشرون بالجنة، ص: ۴۴۔

③ سیر الشهداء دروس و عبر، عبدالحمید السحیبانی، ص: ۳۶۔

④ الطبقات الکبریٰ: ۳/ ۳۴۵، اس کی سند صحیح ہے۔

ب: جس وقت مجوسی نے عمر رضی اللہ عنہ پر قاتلانہ حملہ کیا، اس وقت مزید تیرہ (۱۳) صحابہ پر بھی وار کیا، جن میں سے سات اسی وقت فوت ہو گئے۔ صحیح بخاری میں ہے کہ عمر فاروق رضی اللہ عنہ پر حملہ کرنے کے بعد دودھاری خنجر لے کر (ابولؤلؤ) مجوسی فرار ہوا، دائیں بائیں جو بھی ملتا اس پر وار کرتا رہا۔ یہاں تک کہ تیرہ (۱۳) لوگوں کو زخمی کر دیا، ان میں سات کی موت ہو گئی۔ ❶ پس بفرض محال (معاذ اللہ) مجوسی کے لیے مغیرہ رضی اللہ عنہ سے بروقت سفارش نہ کر کے عمر رضی اللہ عنہ نے اس پر ظلم کیا تھا اور وہ ظالم تھے تو بقیہ تیرہ (۱۳) صحابہ کرام کا کیا قصور تھا، جن پر اس نے خنجر چلایا؟

بلاشبہ سیدنا عمر رضی اللہ عنہ نے اس پر کوئی ظلم نہ کیا تھا، صحیح بخاری میں ہے کہ جب عمر رضی اللہ عنہ پر حملہ ہوا تو آپ نے کہا: اے ابن عباس! دیکھو میرا قاتل کون ہے؟ وہ ادھر ادھر کچھ دیگھومتے اور خبر لیتے رہے، پھر واپس لوٹے اور آپ کو بتایا کہ: مغیرہ کا غلام۔ آپ نے پوچھا: کیا وہی کاری گر۔ انہوں نے کہا: ہاں۔ آپ نے فرمایا: اللہ اس کو ہلاک کرے، میں نے اس کے ساتھ بھلائی کرنے کا حکم دیا تھا۔ شکر ہے اللہ تعالیٰ کا کہ اس نے کسی کلمہ گو کے ہاتھوں مجھے موت نہیں دی۔ ❷

اسی ابولؤلؤ مجوسی شیدائی کے لیے اعدائے اسلام (شیعوں) نے ایران میں گم نام فوجی کے طرز پر ایک یادگار مزار بنایا ہے، نجف کے عالم سید حسین موسوی لکھتے ہیں کہ ”ایران کے شہر کاشان میں، باغی فین کے علاقہ میں ایک گم نام فوجی کے طرز پر مزار پایا جاتا ہے، اس میں خلیفہ ثانی عمر بن خطاب رضی اللہ عنہ کے قاتل ابولؤلؤ فیروز فارسی مجوسی کی وہی قبر ہے، اس کو بابا شجاع الدین کا مزار کہا جاتا ہے۔ وہ لوگ (شیعہ) ابولؤلؤ مجوسی کو بابا شجاع الدین کا لقب دیتے ہیں، اس لیے کہ اس نے عمر بن خطاب رضی اللہ عنہ کو قتل کیا تھا۔ اس مزار کی دیواروں پر فارسی زبان میں لکھا ہوا ہے: ”مرگ بر ابوبکر، مرگ بر عمر، مرگ بر عثمان۔“ یہ مزار ایرانی شیعوں کی ایک اہم زیارت گاہ ہے۔ وہاں روپیوں پیسوں کے نذرانے چڑھائے جاتے ہیں، میں نے اس مزار کو اپنی آنکھوں سے دیکھا ہے۔ ایرانی وزارت مذہبی امور نے حکومتی خرچ پر اس میں تجدید و توسیع کی ہے۔ مزید برآں اس مزار کی تصویر پر ڈاک ٹکٹ جاری کیا ہے۔ ❸

### ۲: عاجزی و فروتنی اور خوف و خشیت الہی عمر رضی اللہ عنہ کا امتیازی وصف:

سیدنا عمر رضی اللہ عنہ کے دل پر خشیت الہی کا کتنا زبردست غلبہ تھا اس کا اندازہ آپ کے اس قول سے لگایا جاسکتا ہے جو آپ نے یہ معلوم ہونے کے بعد کہ آپ کا قاتل ابولؤلؤ مجوسی ہے، فرمایا:

❶ صحیح البخاری، فضائل الصحابة، حدیث نمبر: ۳۷۰۰.

❷ صحیح البخاری، فضائل الصحابة، حدیث نمبر: ۳۷۰۰.

❸ للہ، ثم للتاریخ، کشف الاسرار و تبرئة الأئمة الأطهار، ص: ۹۴.

(( اَلْحَمْدُ لِلّٰهِ الَّذِي لَمْ يَجْعَلْ مَنِيَّتِي يَبِيْدَ رَجُلٍ يَدْعِي الْاِسْلَامَ )) ❶

”اللہ کا شکر ہے کہ جس نے میری موت ایسے آدمی کے ہاتھوں سے نہیں دی جو اسلام کا دعویٰ کر رہا ہو۔“

پس باوجود یہ کہ ہر قریبی و اجنبی، عربی اور عجمی آپ کے عدل و انصاف کا معترف تھا اور آپ خود عدل و انصاف کے لیے سب کچھ قربان کر دینے والے تھے، تاہم آخری دم تک آپ کو فکر و امن گیر تھی کہ کہیں مسلمانوں میں سے کسی پر کبھی میں نے ظلم نہ کیا ہو جس کا بدلہ آج اس نے میرے قتل کے ذریعے سے لیا ہو اور وہ قیامت کے دن بھی اللہ کے سامنے مجھے رسوا کرے، جیسا کہ ابن شہاب زہری کی روایت ہے کہ عمر رضی اللہ عنہ نے فرمایا:

(( اَلْحَمْدُ لِلّٰهِ الَّذِي لَمْ يَجْعَلْ قَاتِلِيْ يُحَاجُّنِيْ عِنْدَ اللّٰهِ بِسَجْدَةٍ سَجَدَهَا لَهُ قَطُّ ))

”اس اللہ واحد کا شکر ہے جس نے میرا قاتل کسی ایسے آدمی کو نہیں بنایا جس نے کبھی اس کے لیے

سجدہ کیا ہو جو اپنے اس سجدہ کے ذریعے سے بروز قیامت اللہ کے سامنے میرے خلاف حجت قائم کرے گا۔“

اور مبارک بن فضالہ کی روایت ہے کہ وہ کلمہ لا الہ الا اللہ کے ذریعے سے میرے خلاف حجت قائم کرے۔ ❷

یہ ہے ایک ربانی امام کی خشیت الہی اور انکساری کی تعجب خیز داستان کہ جس سے داعیان اسلام و مصلحین امت کو سبق سیکھنا چاہیے۔ تواضع و انکساری ہی ان کے تعارف کی سب سے بڑی علامت ہو، تاکہ ان کے کردار و عمل سے اللہ تعالیٰ دوسروں کو فائدہ پہنچائے، جیسا کہ عمر رضی اللہ عنہ کی ذات سے دوسروں کو فائدہ پہنچا اور سب کی زبان پر یہی جاری رہنا چاہیے کہ:

واحسرتی واشقوتی

من یوم نشر کتابیہ

”ہائے افسوس! ہائے میری بدبختی! جس دن ہمارا نامہ اعمال کھولا جائے گا۔“

واطول حزنسی إن أکن

أوتیتہ بشمالیہ

”ہائے میرا طویل غم! اگر میرا نامہ اعمال میرے ہاتھ میں دیا گیا۔“

وإذا سئلت عن الخطا

ماذا یكون جوابیہ

”جب میری غلطیوں اور گناہوں کا حساب و کتاب ہوگا تو میرا کیا جواب ہوگا؟“

❶ صحیح البخاری، فضائل الصحابہ، حدیث نمبر: ۳۷۰۰.

❷ سیر الشہداء، دروس و عبرتیں: ۴۰.

واحر قلبی أن یکون  
مع القلوب القاسیه

”ہائے افسوس! میرے دل کی تپش، مبادا وہ سخت دنوں کے ساتھ نہ ہو۔“

کلا ولا قدمت لی  
عملاً لیوم جسابیہ

”ہرگز نہیں (کہیں ایسا تو نہیں کہ) روز جزا کے لیے میں نے کچھ نہیں کیا۔“

بل إننی لشقاوتی  
وقساوتی وعذابیہ

بارزت بالزلات فی  
أیام دهر خالیة

”بلکہ میں نے اپنی بدبختی، سنگ دلی اور خود کو عذاب کے حوالے کرنے کے لیے گزشتہ ایام اور عیش و مستی کے دنوں میں میں نے کھلے عام غلطیاں کیں۔“

من لیس یخفی عنه من  
قبح المعاصی خافیہ ❶

”اس ہستی کے سامنے جس کی نظروں سے کوئی بھی گناہ اور لغزش پوشیدہ نہیں ہے۔“

۳: سیدنا عمر فاروق رضی اللہ عنہ کی تواضع اور سیدہ عائشہ رضی اللہ عنہا کا ایثار:

**الف: عمر فاروق رضی اللہ عنہ کی عظیم تواضع:**

واقعہ شہادت میں آپ کی تواضع کی سب سے بڑی دلیل یہ ہے کہ آپ نے جان کنی کے وقت اپنے بیٹے عبداللہ رضی اللہ عنہ سے کہا: ام المؤمنین عائشہ کے پاس جاؤ اور کہو: عمر آپ کو سلام کہتا ہے، یہ نہ کہنا کہ امیر المؤمنین آپ کو سلام کہتے ہیں، اس لیے کہ اس وقت میں مومنوں کا امیر نہیں ہوں۔ ❷

اسی طرح جب عائشہ رضی اللہ عنہا نے عمر رضی اللہ عنہ کو ان کے ساتھیوں کے ساتھ فن ہونے کی اجازت دے دی تو آپ نے اپنے بیٹے سے کہا: جب میں مر جاؤں تو مجھے اٹھا کر لے چلنا، پھر (باہر سے) ان (عائشہ رضی اللہ عنہا) کو میرا سلام کہنا اور کہنا کہ عمر بن خطاب اجازت مانگ رہا ہے۔ اگر وہ اجازت دے دیں تو مجھے حجرہ نبویہ میں قبر میں اتارنا، ورنہ مسلمانوں کے قبرستان میں مجھے فن کر دینا۔ ❸ اللہ کی ہزار بار رحمتیں نازل ہوں عمر فاروق رضی اللہ عنہ پر۔ اللہ

❶ الرقائق، محمد أحمد الراشد، ص: ۱۲۱، ۱۲۲، ❷ صحیح البخاری مع الفتح، فضائل الصحابة، حدیث نمبر ۳۷۰۰.

❸ صحیح البخاری مع الفتح، فضائل الصحابة، حدیث نمبر ۳۷۰۰.

ہمیں انہیں جیسا اخلاق و کردار اور تواضع عطا فرمائے اور اپنے متقی و متواضع بندوں کو جس اجر و ثواب سے نوازے گا اس سے بہتر اجر و ثواب سے انہیں نواز دے۔ ”إِنَّ دَرَجَتِي قَرِيبٌ مُّجِيبٌ“ ❶

**ب: سیدہ عائشہ رضی اللہ عنہا کا ایثار عظیم:**

سیدہ عائشہ رضی اللہ عنہا کے ایثار عظیم کی دلیل یہ ہے کہ ان کی دلی تمنا تھی کہ اپنے شوہر نبی ﷺ کے پہلو اور اپنے والد محترم کے پاس دفن ہوں، لیکن جب عمر رضی اللہ عنہ نے اس کے لیے پیشکش کی تو آپ نے انہیں اجازت دے دی اور اپنی ذات پر ان کو ترجیح دی اور کہا: میں اسے اپنے لیے چاہتی تھی لیکن آج میں عمر کے مطالبہ کو اپنی ذات پر ترجیح دیتی ہوں۔ ❷

**۴: بستر مرگ پر بھی بھلائی کا حکم دیتے اور برائیوں سے روکتے رہے:**

سیدنا عمر رضی اللہ عنہ موت کے آلام و شدائد کو جھیلنے ہوئے بھی فریضہ امر بالمعروف اور نہی عن المنکر سے غافل نہ ہوئے۔ جب آپ پر حملہ ہوا تو آپ کی تعزیت میں اور آپ کو تسلی دینے کے لیے ایک نوجوان آپ کے پاس آیا اور کہا: اے امیر المومنین! بشارت قبول فرمائیے، آپ نے رسول اللہ ﷺ کی صحبت پائی، پہلے اسلام لائے، پھر آپ حاکم بنائے گئے تو عدل و انصاف سے کام لیا اور اب شہادت کی موت مر رہے ہیں۔ عمر رضی اللہ عنہ نے یہ سن کر کہا: میں چاہتا ہوں کہ برابر برابر چھوٹ جاؤں، نہ مجھ پر کسی کا حق نکلے نہ میرا کسی پر۔ پھر وہ نوجوان واپس جانے لگا تو آپ نے دیکھا کہ اس کی ازار زمین پر گھسٹ رہی ہے۔ آپ نے کہا: اس نوجوان کو میرے پاس بلاؤ، وہ آیا تو آپ نے کہا: اے میرے عزیز! اپنی ازار اوپر کر لو، اس سے تمہارا کپڑا صاف اور تمہارا رب خوش رہے گا۔ ❸ اس طرح عالم موت میں بھی آپ نے امر بالمعروف اور نہی عن المنکر کا فریضہ ادا کیا۔ اسی لیے عمر بن شہب کی روایت کے مطابق ابن مسعود رضی اللہ عنہ نے کہا: اللہ تعالیٰ عمر پر رحمت نازل کرے، عالم نزع میں بھی آپ حق بات کہنے سے غافل نہ ہوئے۔ ❹

اسی طرح زندگی کے آخری لمحات میں امر بالمعروف اور نہی عن المنکر پر خصوصی توجہ دینے کی ایک دلیل یہ بھی ہے کہ جب آپ کی صاحبزادی حفصہ رضی اللہ عنہا آپ کی زیارت کو آئیں تو کہنے لگیں: ہائے رسول اللہ ﷺ کے ساتھی، ہائے رسول اللہ ﷺ کے خسر، ہائے امیر المومنین۔ عمر رضی اللہ عنہ کو یہ سن کر برداشت نہ ہوا اور اپنے بیٹے عبداللہ رضی اللہ عنہ سے کہا: اے عبداللہ! مجھے بٹھاؤ، میں جو کچھ سن رہا ہوں، اب اس سے زیادہ برداشت نہیں کر سکتا۔ انہوں نے عمر رضی اللہ عنہ کو اپنے سینے سے ٹیک دے کر بٹھا دیا۔ پھر عمر رضی اللہ عنہ نے حفصہ رضی اللہ عنہا سے کہا: سن لو! اگر اب اس کے بعد تم نے میری خوبیوں کا ذکر کر کے نوحہ کیا تو اپنی وراثت سے تمہیں تمہارا مالی حق نہیں دوں گا۔ رہیں تمہاری

❶ صحیح البخاری، فضائل الصحابة، حدیث نمبر ۳۷۰۰

❷ سیر الشهداء، ص: ۴۱

❸ صحیح البخاری، فضائل الصحابة، حدیث نمبر ۳۷۰۰، فتح الباری: ۷/۶۵، سیر الشهداء، ص: ۴۴

آنکھیں تو میں انہیں آنسو بہانے سے نہیں روک پاؤں گا۔<sup>①</sup>

اور انس بن مالک رضی اللہ عنہ سے روایت ہے، انہوں نے کہا کہ جب عمر رضی اللہ عنہ پر حملہ ہوا تو خبر ملتے ہی اُمّ المؤمنین حفصہ رضی اللہ عنہا جیتے گئیں، عمر رضی اللہ عنہ نے فوراً حفصہ رضی اللہ عنہا کو مخاطب کر کے کہا: اے حفصہ! کیا تم نے رسول اللہ ﷺ کا فرمان نہیں سنا:

((إِنَّ الْمَعْمُولَ عَلَيْهِ يُعَذَّبُ.))

”جس کی موت پر نوحہ کیا گیا وہ عذاب دیا جائے گا۔“

پھر صہیب رضی اللہ عنہ آئے اور روتے ہوئے کہا: ہائے عمر! آپ نے کہا: اے صہیب تیرا برا ہو، کیا تجھے یہ حدیث نہیں پہنچی: ”جس کی موت پر نوحہ کیا گیا وہ عذاب دیا جائے گا۔“<sup>②</sup>

حق پر ثابت قدمی کی ایک زندہ مثال یہ دیکھیے کہ جب آپ پر حملہ ہوا اور آپ خون میں لت پت تھے، کسی نے کہا: عبداللہ بن عمر (اپنے بیٹے) کو خلیفہ بنا دیجیے آپ نے فرمایا: تو چالوسی کرتا ہے، اللہ کی رضا کے لیے تو نے یہ بات نہیں کہی۔<sup>③</sup>

۵: منہ پر تعریف کرنے کا جواز بشرطیکہ موصوف کے فتنے میں واقع ہونے کا اندیشہ نہ ہو:

عمر فاروق رضی اللہ عنہ کے ساتھ ایسا ہی کچھ ہوا، چند صحابہ جنہیں یقین تھا کہ منہ پر تعریف کرنے سے عمر رضی اللہ عنہ فتنے میں نہیں پڑیں گے، انہوں نے آکر سامنے آپ کی تعریف کی، علماء میں عالم ربانی اور فقہائے اسلام میں بہت بڑے فقیہ عبداللہ بن عباس رضی اللہ عنہ نے کہا: جب سارے مسلمان مکہ میں ڈرے سہمے رہتے تھے تو کیا اس وقت اللہ کے رسول ﷺ نے آپ کے حق میں یہ دعائیں کی تھیں کہ اللہ آپ کے ذریعے سے دین اسلام اور مسلمانوں کو غالب کر دے؟ اور ایسا ہی ہوا کہ جب آپ اسلام لائے تو آپ کا اسلام معزز رہا اور مذہب اسلام کا غلبہ ہوا،..... اللہ تعالیٰ نے آپ کے ذریعے سے تمام مسلمانوں کے گھروں میں ان کے دین کو وسعت دی، روزیوں میں برکت دے دی اور اب آپ کی موت شہادت پر کر رہا ہے، پس قابل مبارک باد اور خوش قسمت ہیں آپ! ابن عباس رضی اللہ عنہ نے یہ سب کچھ کہا، لیکن عمر رضی اللہ عنہ کے دل پر اس کا کچھ بھی اثر نہ ہوا اور نہ آپ خوش ہوئے، بلکہ ابن عباس رضی اللہ عنہ کو یہ کہتے ہوئے جواب دیا کہ ”بے شک جسے تم لوگ دھوکا دے دو وہ دھوکا میں پڑ گیا۔“<sup>④</sup>

۶: عمر فاروق رضی اللہ عنہ کے واقعہ شہادت کے بارے میں کعب احبار کے موقف کی حقیقت:

کعب احبار سے مراد کعب بن ماتع حمیری ہیں، ان کی کنیت ابواسلمیٰ ہے، کعب احبار کے نام سے شہرت پائی

① مناقب امیر المؤمنین، ص: ۲۳۰، الحسبة، د/ فضل الہی، ص: ۲۷.

② صحیح مسلم، کتاب الجنائز: ۹۲۷/۲۱۔ مسند أحمد: ۱/۳۹.

③ سیر الشهداء، دروس و عبر، ص: ۴۵.

④ سیر الشهداء، ص: ۴۳.

ہے، نبی ﷺ کا زمانہ پایا ہے، اس وقت بڑے ہو چکے تھے، ۱۲ ہجری میں عمر رضی اللہ عنہ کے دور خلافت میں اسلام لائے۔ ۱ اسلام لانے سے پہلے یمن کے ممتاز علمائے یہود میں سے تھے، اسلام لانے کے بعد صحابہ کرام سے کتاب و سنت کی تعلیمات سیکھیں، صحابہ اور دوسرے لوگوں نے ان سے امت محمدیہ سے پہلے کی امتوں کے بارے میں معلومات حاصل کیں، آپ شام چلے گئے تھے، حمص میں مقیم رہے اور وہیں وفات ہوئی۔ ۲

امیر المومنین عمر بن خطاب رضی اللہ عنہ کے قتل کی سازش میں کعب احبار کو بھی متہم کیا گیا ہے، چنانچہ طبری نے مسور بن مخرمہ رضی اللہ عنہ کے حوالے سے ایک روایت نقل کی ہے، جس میں عمر رضی اللہ عنہ کے قتل کی سازش میں ان کی شرکت کی طرف اشارہ ملتا ہے۔ اس روایت میں ہے کہ: ”پھر عمر رضی اللہ عنہ لوٹ کر اپنے گھر آئے، دوسرے دن صبح ہوئی تو ان کے پاس کعب احبار آئے اور کہنے لگے: اے امیر المومنین! میں آپ کو یقین دلاتا ہوں کہ آئندہ تین دنوں میں آپ مرجائیں گے۔ آپ نے پوچھا: تم کو کیسے معلوم ہے؟ انہوں نے کہا: میں نے اللہ کی کتاب تورات میں اسے پڑھا ہے۔ عمر رضی اللہ عنہ نے کہا: کیا یقیناً تم تورات میں عمر بن خطاب کا ذکر پاتے ہو؟ انہوں نے کہا: نہیں، بلکہ آپ کے اوصاف اور جسمانی حلیہ کو میں نے پڑھا ہے اور اس حساب سے اب آپ کی عمر ختم ہو رہی ہے۔ راوی کہتا ہے کہ یہ سن کر عمر فاروق رضی اللہ عنہ کو نہ کوئی تکلیف ہوئی اور نہ کوئی غم۔ دوسرے دن پھر صبح کے وقت کعب احبار آپ کے پاس آئے اور کہنے لگے: اے امیر المومنین! ایک دن تو ختم ہو چکا، اب صرف ایک دن اور ایک رات باقی ہے اور یہ رات بھی صرف صبح تک آپ کا ساتھ دے گی۔ راوی کا کہنا ہے کہ: تیسرے دن جب صبح ہوئی تو آپ نماز فجر کے لیے نکلے، آپ کی عادت تھی کہ نماز شروع ہونے سے پہلے کچھ لوگوں کو صفیں درست کرنے کے لیے مکلف کر رکھا تھا اور جب صف برابر ہو جاتی تو آپ آتے اور اللہ اکبر کہہ کر نماز شروع کرتے۔ چنانچہ آج بھی ایسا ہی کیا، (نماز شروع ہوئی تو) ابولولو مجوسی لوگوں میں گھس گیا، اس کے ہاتھ میں ایک خنجر تھا اس کے دوسرے تھے، پکڑنے کی جگہ درمیان میں بنائی گئی تھی۔ اسی خنجر سے اس نے عمر رضی اللہ عنہ پر چھ وار کیے۔ ایک ضرب تو زیر ناف لگی اور وہ اتنی کاری تھی کہ وہی جان لیوا ثابت ہوئی۔ ۳

اس روایت کو سامنے رکھتے ہوئے بعض جدید مفکرین نے یہ نتیجہ نکالا ہے کہ عمر فاروق رضی اللہ عنہ کے قتل کی سازش میں کعب احبار برابر کے شریک تھے، مثلاً ڈاکٹر جمیل عبداللہ مصری نے اپنی کتاب ”اشر اهل الكتاب في الفتن والحروب الأهلية في القرن الأول الهجري“ میں، اسی طرح عبدالوہاب نجار نے ”الخلفاء الراشدون“ میں اور غازی محمد فرج نے اپنی کتاب ”النشاط السري اليهودي في الفكر والممارسة“ میں یہی بات لکھی ہے۔ ۴ لیکن ڈاکٹر احمد بن عبداللہ بن ابراہیم الرئیسی نے کعب احبار کی طرف

۱ جولہ تاریخیہ فی عصر الخلفاء الراشدین، محمد السید الوکیل: ۲۹۴۔

۲ سیر أعلام النبلاء: ۳/ ۴۸۹- ۴۹۴۔ ۳ تاریخ الطبری: ۵/ ۱۸۲، ۱۸۳۔

۴ العنصرية اليهودية وآثارها في المجتمع الإسلامي: ۲/ ۵۱۸، ۵۱۹۔



منسوب کی جانے والی اس تہمت کا رد کیا ہے، فرماتے ہیں کہ: اس پیچیدہ واقعہ کے بارے میں میرا خیال یہ ہے کہ اس باب میں کعب احبار سے متعلق جو روایت امام طبری نے نقل کی ہے وہ کئی اسباب و وجوہ کی بنا پر صحیح نہیں ہے۔ ان میں چند اہم وجوہات یہ ہیں:

ا: اگر یہ واقعہ صحیح ہوتا تو عمر رضی اللہ عنہ کے بارے میں یہ توقع کرنا بالکل بجا ہے کہ آپ صرف کعب کی بات پر اکتفا نہ کرتے بلکہ عبداللہ بن سلام رضی اللہ عنہ جیسے دوسرے لوگ جنہوں نے یہودیت چھوڑ کر اسلام قبول کیا تھا اور انہیں تورات کا بہترین علم تھا، آپ ان لوگوں کو اکٹھا کرتے اور اس واقعہ کے بارے میں ان سے پوچھتے، پھر حقیقت سامنے آنے کے بعد کعب رضی اللہ عنہ کی بے عزتی ہوتی، لوگوں کی نگاہ میں وہ جھوٹے مانے جاتے اور عمر رضی اللہ عنہ کے سامنے بھی یہ بات واضح ہو جاتی کہ آپ کے قتل کی جو سازش کی گئی ہے کعب بھی اس میں شریک ہیں یا کم از کم انہیں اس کا علم ضرور ہے اور اس وقت عمر رضی اللہ عنہ بھی مختلف وسائل و ذرائع سے حقیقت کا پتہ چلاتے، سازش کرنے والوں کو سخت سزا دیتے، ان میں کعب کو بھی سزا ملتی۔ ایسے واقعہ میں ہر حال میں یہی توقع ہے چہ جائے کہ عمر رضی اللہ عنہ کی بات ہو، جو کمال دانائی، ذہن کی سرعت اور حقائق کی تہ تک پہنچنے میں کافی شہرت یافتہ تھے، لیکن ایسا کچھ بھی نہ ہوا، جو اس بات کی دلیل ہے کہ یہ واقعہ سراسر من گھڑت ہے۔<sup>①</sup>

ب: اگر اس واقعہ کا ذکر تورات میں آیا ہوتا تو صرف کعب رضی اللہ عنہ ہی کو اس کا علم نہ ہوتا، بلکہ عبداللہ بن سلام رضی اللہ عنہ جیسے جن لوگوں کو بھی تورات کی معلومات تھیں وہ سب اسے جانتے۔<sup>②</sup>

ج: اگر اس واقعہ کو صحیح مان لیا جائے تو اس کا مطلب یہ ہوگا کہ کعب اس سازش میں برابر کے شریک تھے اور اپنی ہی سازش کو خود عمر رضی اللہ عنہ کے سامنے بیان کر دیا۔ حالانکہ یہ بات عقل اور واقع کے بالکل خلاف ہے، جو شخص کسی حادثہ کی سازش میں شریک ہوتا ہے وہ حادثہ پیش آ جانے کے بعد بھی اسے مکمل طور پر پوشیدہ رکھنے کی کوشش کرتا ہے تاکہ حادثہ کار کے برے انجام سے خود کو محفوظ رکھ سکے۔ گویا حادثہ پیش آنے سے پہلے کسی سازش کا راز فاش کر دینا عقل مند کا نہیں بلکہ حد درجہ بے وقوف اور مغفل انسان کا کام ہے اور کعب ایسے نہ تھے، ان کی ذکاوت اور فہم و فراست بھی لوگوں میں مسلم تھی۔<sup>③</sup>

د: تورات الہی شریعت کی کتاب تھی، لوگوں کی عمر کی تحدید سے اس کا کیا تعلق؟ اللہ تعالیٰ نے اپنی طرف سے جو بھی کتابیں نازل فرمائیں ان کا مقصد لوگوں کو ہدایت یاب کرنا تھا، اس قسم کی واہی تباہی خبریں بیان کرنا نہیں۔<sup>④</sup>

① الحدیث والمحدثون، أو عناية الأمة الإسلامية بالسنة، محمد أبو زهو، ص: ۱۸۲.

② الحدیث والمحدثون، أو عناية الأمة الإسلامية بالسنة، محمد أبو زهو، ص: ۱۸۳.

③ الحدیث والمحدثون، أو عناية الأمة الإسلامية بالسنة، محمد أبو زهو، ص: ۱۸۲. ④ العنصرية اليهودية: ۲ / ۵۲۴.

و: تورات اب بھی ہمارے درمیان موجود ہے، لیکن اس میں ایسا کوئی واقعہ قطعاً نہیں ہے۔<sup>①</sup>  
مذکورہ بالا چار اعتراضات کو ذکر کرنے کے بعد شیخ محمد ابو زہرہ فرماتے ہیں:

”ان تمام وجوہات پر غور کرنے کے بعد ہمارے سامنے یہ بات واضح ہو جاتی ہے کہ یہ واقعہ بالکل جھوٹا ہے، اس کے جھوٹ ہونے میں ذرہ برابر شک نہیں ہے اور کعب پر یہ تہمت لگانا کہ انہوں نے عمر رضی اللہ عنہ کے بارے میں اسلام کے ساتھ غداری کی، یا تورات کی طرف غلط بات منسوب کرنا یہ سب جھوٹی تہمتیں ہیں ان کی کوئی دلیل اور سند نہیں ہے۔“<sup>②</sup>  
ڈاکٹر محمد حسین ذہبی رحمہ اللہ لکھتے ہیں:

”اس واقعہ کو ابن جریر طبری کا نقل کرنا اس کی صحت کی دلیل نہیں ہے، اس لیے کہ ابن جریر کے بارے میں ہر ذی علم یہ جانتا ہے کہ تمام روایات کے نقل کرنے میں وہ صحت کا التزام نہیں کرتے، اگر ان کی تفسیر کا تحقیقی مطالعہ کریں گے تو ایسی بہت سی باتیں ملیں گی جو صحیح نہیں ہیں۔<sup>③</sup> یہی حال ان کی تاریخی روایات کا بھی ہے۔ تمام واقعات کے بارے میں یہ بات قطعی طور سے نہیں کہی جاسکتی کہ صحیح ہیں یا غلط، صرف طبری ہی نہیں، بلکہ تمام تاریخی کتابوں میں جو روایات منقول ہیں<sup>④</sup> ان کے بارے میں کسی کا یہ دعویٰ نہیں ہے کہ اس میں ساری روایات صحیح اور ثابت ہیں۔<sup>⑤</sup>  
پھر گفتگو جاری رکھتے ہوئے فرماتے ہیں:

”کعب احبار کی دینداری، اخلاق و کردار، امانت و صداقت اور عموماً صحیح روایات کا اہتمام کرنے والوں کی طرف سے ان کی توثیق کی بنیاد پر ہم یہ بات یقین کے ساتھ کہہ سکتے ہیں<sup>⑥</sup> کہ اس واقعہ کی ان کی طرف نسبت سراسر غلط ہے اور ہم انہیں عمر رضی اللہ عنہ کے قتل کی سازش یا سازش کرنے والوں کی جانکاری سے بالکل بری مانتے ہیں۔ اسی طرح ہم انہیں کذب و افتراء پر دازی سے پاک و صاف سمجھتے ہیں کہ انہوں نے اپنی بات کو مستند بنانے کے لیے تورات کے حوالے کا ڈھونگ رچا ہوگا یا اسے اسرائیلی روایت کے قالب میں ڈھالا ہوگا۔<sup>⑦</sup> اس مسئلہ میں کعب مظلوم ہیں، انہیں ہم ثقہ اور دیانت دار سمجھتے ہیں، آپ ایک عالم تھے، آپ کے نام کا غلط استعمال ہوا ہے اور آپ کی طرف ایسی روایات منسوب کر دی گئی ہیں جو سراسر خرافات اور جھوٹ ہیں، اعدائے اسلام انہیں عوام میں رواج دینا چاہتے ہیں اور نرے گنوار و جاہل لوگ انہیں قبول بھی کر لیتے ہیں۔“<sup>⑧</sup>

① العنصرية اليهودية: ٥٢٤ / ٢ . ② الحديث والمحدثون، ص: ١٨٣ . ③ العنصرية اليهودية: ٥٢٥ / ٢ . ④ الاسرائيليات في التفسير والحديث، ص: ٩٩ . ⑤ الاسرائيليات في التفسير والحديث، ص: ٩٦ . ⑥ الاسرائيليات في التفسير والحديث، ص: ٩٩ . ⑦ الاسرائيليات في التفسير والحديث، ص: ٩٩ . ⑧ الاسرائيليات في التفسير والحديث، ص: ٩٩ .

ڈاکٹر محمد سید الوکیل لکھتے ہیں: اس واقعہ کی صداقت معلوم کرنے کے لیے ایک محقق کو سب سے پہلے عبداللہ بن عمر کے موقف پر نگاہ ڈالنی چاہیے کہ ابھی انہوں نے اپنے باپ پر قاتلانہ حملہ کی تفصیلی خبر سنی ہی تھی کہ غصہ سے تلوار اٹھالی اور جنگی شیر کی طرح بھر گئے، ہرمزان، بھینہ اور ابولؤلؤ کی چھوٹی بچی کو موت کے گھاٹ اتار دیا، آپ کا کیا خیال ہے کیا وہ ابولؤلؤ کی چھوٹی بچی کو قتل کر دیں گے اور کعب احبار کو جو مکمل شک و شبہ کے دائرے میں ہوں انہیں چھوڑ دیں گے؟ یقیناً اگر کوئی محقق اس واقعہ کی علمی تحقیق کرے گا تو یہ بات ماننے کے لیے ہرگز تیار نہ ہوگا۔ مزید برآں ایک بات اور بھی قابل توجہ ہے کہ جمہور مورخین نے اس واقعہ کو اپنی تاریخ میں جگہ دینا تو درکنار اس کی طرف اشارہ بھی نہیں کیا۔ چنانچہ ابن سعد نے الطبقات الکبریٰ میں پورا واقعہ تفصیل سے اور کافی دقت سے لکھا ہے، لیکن اس واقعہ کی طرف اشارہ تک نہیں کیا، کعب احبار کے بارے میں زیادہ سے زیادہ جو بات لکھی ہے وہ یہ کہ کعب، عمر رضی اللہ عنہ کے گھر کے دروازے کے پاس کھڑے رو رہے تھے اور کہہ رہے تھے: اللہ کی قسم اگر امیر المومنین دل کی گہرائیوں سے اپنی موت کی تاخیر کے لیے اللہ سے دعا کرتے تو اللہ تعالیٰ موت موخر کر دیتا۔<sup>۱</sup> آپ کے قریب اس وقت گئے جب طبیب نے بتا دیا کہ اب آپ کی موت بالکل قریب ہے۔ آپ نے اس وقت کہا: کیا میں کہتا نہیں تھا کہ آپ شہادت کی موت مریں گے اور آپ کہتے تھے کہ بھلا جزیرہ عرب میں رہ کر یہ کہاں ممکن ہے۔<sup>۲</sup>

ابن سعد کے بعد، ابن عبدالبر نے الاستیعاب میں شہادت کا پورا واقعہ لکھا ہے، لیکن اس میں کعب احبار کے اس واقعہ کو کہیں نہیں ذکر کیا۔<sup>۳</sup> رہے حافظ ابن کثیر تو ان کا کہنا ہے کہ ابولؤلؤ نے منگل کی شام دھمکی دی تھی اور ۲۶ ذی الحجہ بدھ کی صبح اس نے حملہ کیا۔<sup>۴</sup> گویا ابولؤلؤ کی دھمکی اور اس کی قاتلانہ کارروائی کے درمیان چند محدود گھڑیوں کا فاصلہ تھا، لہذا سوال یہ پیدا ہوتا ہے کہ کعب احبار عمر رضی اللہ عنہ کے پاس کیسے اور کب گئے؟ اور جا کر کہا کہ میں آپ کو یقین دلاتا ہوں کہ آئندہ تین دنوں میں آپ مرجائیں گے۔ پھر کہتے ہیں کہ آج ایک دن گزر گیا، صرف دو دن اور باقی ہیں۔ پھر کہا: آج دو دن گزر گئے اب ایک دن اور ایک رات باقی ہے۔ اگر دھمکی شام کو دی اور صبح قاتلانہ کارروائی کر بیٹھا تو کعب کو یہ تین دن کہاں سے مل گئے؟ اس کے بعد سلسلہ وار متاخرین نے مثلاً سیوطی نے تاریخ الخلفاء میں، عصامی نے "سمط النجوم العوالی" میں، شیخ محمد بن عبد الوہاب رحمہ اللہ اور ان کے صاحبزادے عبداللہ نے "مختصر سیرۃ الرسول" میں اور حسن ابراہیم حسن نے "تاریخ الإسلام السیاسی" میں عمر فاروق رضی اللہ عنہ کے واقعہ شہادت کو ذکر کیا ہے لیکن کسی نے دور و نزدیک کسی اعتبار سے بھی کعب کا واقعہ نہیں چھیڑا۔ اگر اس کو جھوٹ تسلیم نہ کریں تو کیا یہ اس بات کی دلیل نہیں کہ محققین کے نزدیک اس واقعہ کا ذکر قطعاً اطمینان بخش نہیں ہے اور بعض لوگوں نے کعب کے خلاف لوگوں کے

۱. الطبقات الکبریٰ: ۳ / ۳۶۱.

۲. الطبقات الکبریٰ: ۳ / ۳۴۰.

۳. جولة عصر الخلفاء الراشدين، ص: ۲۹۶.

۴. البداية والنهاية: ۷ / ۱۳۷.

دلوں میں نفرت ڈالنے کے لیے یہ سازش کی ہے۔ یہی بات زیادہ سمجھ میں آتی ہے اور اسی پر دل کو اطمینان بھی حاصل ہوتا ہے۔ خاص طور سے اس لیے کہ وہ بہترین مسلمانوں میں سے تھے اور بہت سارے صحابہ کی نگاہوں میں ان کو بہت بڑا اعتماد حاصل تھا، یہاں تک کہ بعض صحابہ نے ان سے رسول اللہ ﷺ کی حدیث روایت کی ہے۔<sup>۱</sup> صحابہ اور اسلام کی طرف سے مدح و منقبت اور تعزیتی کلمات:

۱: سیدنا عمر رضی اللہ عنہ کی تدفین کے بعد عائشہ رضی اللہ عنہا نے آپ کی تعلیم و تکریم کا اتنا اہتمام کیا کہ انہی کے بقول: ”میں اپنے حجرہ میں، جس میں رسول اللہ ﷺ اور میرے والد مدفون ہیں (بغیر کسی پردہ کے) داخل ہوتی تھی، لیکن جب وہاں ان دونوں کے ساتھ عمر رضی اللہ عنہ بھی مدفون ہو گئے تو اللہ کی قسم! میں جب بھی داخل ہوئی سیدنا عمر رضی اللہ عنہ کے لحاظ میں پردے ہی سے داخل ہوئی۔“<sup>۲</sup>

اور قاسم بن محمد رحمہ اللہ نے عائشہ رضی اللہ عنہا سے روایت کیا ہے کہ انہوں نے کہا:

”جس نے ابن خطاب کو دیکھ لیا اسے معلوم ہے کہ وہ اسلام کو تقویت دینے کے لیے پیدا کیے گئے تھے، اللہ کی قسم! آپ بے حد واقف کار تھے، علم و ہنر میں پگانہ روزگار تھے، ہر فن و ضرورت کے مطابق افراد کو تیار کر دیا تھا۔“<sup>۳</sup>

عروہ عائشہ رضی اللہ عنہا سے روایت کرتے ہیں کہ انہوں نے کہا:

”جب تم عمر رضی اللہ عنہ کا ذکر چھیڑتے ہو تو مجلس میں تازگی آ جاتی ہے۔“<sup>۴</sup>

ب: سعید بن زید رضی اللہ عنہ سے روایت ہے کہ وہ عمر رضی اللہ عنہ کی وفات پر رو رہے تھے، لوگوں نے پوچھا: کیوں روتے ہو؟ انہوں نے کہا: اسلام کے نقصان پر۔ بے شک عمر رضی اللہ عنہ کی موت سے اسلام کی عمارت میں ایسا شگاف پڑ گیا ہے جو قیامت تک پر نہیں ہو سکتا۔<sup>۵</sup>

ت: عبداللہ بن مسعود رضی اللہ عنہ کا قول ہے کہ اگر عمر فاروق رضی اللہ عنہ کا علم ترازو کے ایک پلڑے میں اور پوری روئے زمین والوں کا علم دوسرے پلڑے میں رکھ دیا جائے تو عمر رضی اللہ عنہ کا پلڑا بھاری ہو جائے گا۔<sup>۶</sup> اور ایک مرتبہ کہا: میں سمجھتا ہوں کہ عمر کی موت سے علم کا ۱۰/۹ حصہ اس دنیا سے چلا گیا۔<sup>۷</sup> اور فرمایا: ”عمر رضی اللہ عنہ کا اسلام لانا نوید فتح، آپ کی ہجرت مسلمانوں کے لیے نصرت اور آپ کی حکومت خلق

۱ جولة في عصر الخلفاء الراشدين، ص: ۲۹۶.

۲ محض الصواب: ۸۵۲/۳.

۳ محض الصواب: ۸۵۳/۳. اس کی سند کے تمام راوی ثقہ ہیں، صرف عبدالواحد بن ابی عوف ایسے صدوق ہیں جو کبھی کبھی غلطی کرتے ہیں۔

۴ محض الصواب: ۸۵۳/۳ بحوالہ مناقب أمير المؤمنين، ص: ۲۴۹.

۵ الطبقات الكبرى، ابن سعد: ۳/۳۷۲، أنساب الإشراف الشیخان، ص: ۳۸۷.

۶ مصنف ابن ابی شیبہ: ۱۲/۳۲، اس کی سند صحیح ہے۔

۷ المعجم الكبير، الطبرانی: ۱۷۹/۹، ۱۸۰، اس کی سند صحیح ہے۔

الہی کے لیے رحمت ثابت ہوئی۔“ ❶

❷: ابو طلحہ انصاری نے فرمایا کہ اہل عرب کا کوئی گھر ایسا نہیں کہ عمر رضی اللہ عنہ کی موت سے اس کے دین و دنیا میں کمی نہ واقع ہوئی ہو۔ ❷

❸: حذیفہ بن یمان رضی اللہ عنہ کا قول ہے کہ عمر رضی اللہ عنہ کے دور خلافت میں اسلام کی مثال آگے بڑھنے والے کی طرح تھی جو مسلسل آگے ہی بڑھتا رہا، (عروج پر رہا) اور آپ کی شہادت کے بعد اس کی مثال پیچھے رہنے والے کی سی ہو گئی جو مسلسل پیچھے ہی ہوتا چلا گیا یعنی تنزلی کا شکار ہو گیا۔ ❸

❹: سیدنا عمر رضی اللہ عنہ کی نماز جنازہ ختم ہونے کے بعد عبداللہ بن سلام رضی اللہ عنہ وہاں پہنچے تو کہنے لگے: ”نماز جنازہ پڑھنے میں تو آپ لوگ مجھ سے سبقت لے گئے، لیکن آپ کی مدح و منقبت کرنے میں مجھ سے آگے نہیں نکل سکے۔ پھر کہا: اے عمر! تم کتنے بہترین مسلمان بھائی تھے، حق کے لیے بے مثال نخی اور باطل کے لیے بنجل، خوشی کے وقت خوش ہوتے تھے اور غضب کے وقت غضبناک، نہ بے جا تعریف کرتے تھے، نہ پیٹھے پیچھے کسی کو برا کہتے تھے، آپ پاک نظر و عالی ظرف تھے۔ ❹

❺: سیدنا عباس بن عبدالمطلب رضی اللہ عنہ کا کہنا ہے کہ میں عمر بن خطاب رضی اللہ عنہ کا پڑوسی تھا، میں نے ان سے بہتر کسی کو نہ دیکھا، آپ نے اپنی راتیں نماز کے لیے اور دن روزہ اور لوگوں کی ضروریات کی تکمیل کے لیے وقف کر دیے تھے۔ جب آپ کی وفات ہو گئی تو میں نے اللہ سے دعا کی کہ اے اللہ! مجھے عمر رضی اللہ عنہ کو خواب میں دکھا دے۔ چنانچہ میں نے خواب میں دیکھا کہ وہ مدینہ کے بازار سے جسم پر تلوار لٹکائے ہوئے واپس آرہے ہیں، میں نے انہیں سلام کیا اور انہوں نے میرے سلام کا جواب دیا۔ پھر میں نے ان سے خیریت پوچھی، تو آپ نے کہا: میں خیریت سے ہوں، میں نے پوچھا: آپ کو وہاں کیا ملا؟ انہوں نے کہا: اب جب کہ میں حساب دے چکا ہوں راحت میں ہوں، ورنہ اگر میرا رب رحیم نہ ہوتا تو میرا معاملہ الٹا ہونے والا تھا۔ ❺

❻: معاویہ بن ابی سفیان رضی اللہ عنہ نے فرمایا: ”نہ ابوبکر دنیا کے طلب گار ہوئے نہ دنیا ان کی طلب گار ہوئی۔ رہے عمر، تو ان کو دنیا نے چاہا لیکن انہوں نے اسے نہیں چاہا۔ اور رہے ہم (تو ہماری دنیا طلبی کا یہ حال ہے کہ) ہم دنیا میں دنیا کے لیے لوٹ پوٹ رہے ہیں۔“ ❻

❶ معجم الکبیر، الطبرانی: ۱۷۸/۹۔ اس کی سند ضعیف ہے کیونکہ اس میں انقطاع ہے۔

❷ الطبقات الکبریٰ، ابن سعد: ۳/۳۷۴۔ ❸ الطبقات الکبریٰ، ابن سعد: ۳/۳۷۳، اس کی سند صحیح ہے۔

❹ الطبقات الکبریٰ: ۳/۳۶۹۔ ❺ تاریخ المدینہ: ۳/۳۴۵، اس کی سند منقطع ہے۔ الحلبة: ۱/۵۴۔

❻ تاریخ الإسلام فی عهد الخلفاء الراشدين، ذہبی، ص: ۲۶۷۔

ذ: ابن ابی حازم اپنے باپ سے روایت کرتے ہیں، انہوں نے کہا کہ علی بن حسین رضی اللہ عنہ سے پوچھا گیا کہ ابوبکر و عمر رضی اللہ عنہما کا رسول اللہ ﷺ کے نزدیک کیا مقام و مرتبہ تھا؟ انہوں نے کہا: جو مقام آج ہے، کہ وہ دونوں آپ ﷺ کے دائیں بائیں مدفون ہیں۔<sup>①</sup>

ز: شععی سے روایت ہے کہ میں نے قبیصہ بن جابر کو فرماتے ہوئے سنا: میں عمر بن خطاب رضی اللہ عنہ کے ساتھ رہا ہوں۔ میں نے ان سے زیادہ قرآن کی تلاوت کرنے والا، دین کا علم و فہم رکھنے والا اور دینی مذاکرہ کرنے والا کسی کو نہیں دیکھا۔<sup>②</sup>

ز: حسن بصری کا قول ہے کہ: اگر تم اپنی مجلس میں تازگی لانا چاہتے ہو تو عمر فاروق رضی اللہ عنہ کے عادات و خصائل اور کارناموں کا تذکرہ کرو۔<sup>③</sup>

اور کہا: جس گھرانے میں عمر رضی اللہ عنہ کی کمی نہ محسوس کی گئی وہ گھرانہ برا گھرانہ ہے۔<sup>④</sup>

ص: علی بن عبد اللہ بن عباس کا بیان ہے کہ: ایک مرتبہ میں سخت سردی کے دن عبدالملک بن مروان کے پاس گیا، دیکھا تو وہ ایک سائبان کے نیچے بیٹھے تھے، وہ نیچے سے سرخ و رواں اور اوپر سے موٹا اون لگا ہوا تھا۔ اس کے ارد گرد چار انگلیٹھیاں جل رہی تھیں،<sup>⑤</sup> جب شدید سردی سے میرے دانتوں کے بجنے کی آواز سنی تو کہا: مجھے لگتا ہے کہ آج شدید سردی ہے۔ میں نے کہا: اللہ آپ کا بھلا کرے! شام والوں کو کیا معلوم کہ ان پر اس سے بھی زیادہ سخت سردی آسکتا ہے۔ پھر دنیا کی چمک دمک کا ذکر کرتے ہوئے اس کی مذمت کی اور کہا: معاویہ یہاں چالیس سال رہے ہیں سال امیر اور بیس سال خلیفہ بن کر رہے، واقعتاً ابن حلقمہ (یعنی عمر رضی اللہ عنہ) بہت زیرک اور دنیا کے سیاست سے واقف تھے۔<sup>⑥</sup>

۸: عمر رضی اللہ عنہ کی مدح سرائی دور حاضر کے علماء و ادباء کی زبانی:

الف: ازہر یونیورسٹی مصر کے سبق شیخ الازہر ڈاکٹر محمد محمد الفحام کہتے ہیں: ”سیدنا عمر رضی اللہ عنہ کے کارنامے آپ کی سیاسی برتری کا لوہا منواتے ہیں، مختلف خدا داد صلاحیتوں اور ہمیشہ باقی رہنے والی بے مثال عبقریت کو نمایاں کرتے ہیں، جو آپ کی خلافت کی زندگی میں پیش آنے والے مشکلات و حوادث کی طرح ہماری زندگی کی مختلف مشکلات و حوادث سے نمٹنے میں ہمارے سامنے چراغ راہ بنتے ہیں۔“<sup>⑦</sup>

**RMPInternational.TK**

① محض الصواب: ۳/ ۹۰۸.

② المعرفة والتاريخ، فسوی: ۱/ ۴۵۷، اس کی سند میں خالد بن سعد ایک راوی ہے، جس کا حافظ آخری عمر میں کمزور ہو گیا تھا۔

③ مناقب أمير المؤمنين، ابن الجوزی، ص: ۲۵۱.

④ الطبقات الكبرى، ابن سعد: ۳/ ۳۷۲.

⑤ محض الثواب، ص: ۳/ ۹۱۱.

⑥ محض الصواب: ۳/ ۹۱۱، مناقب أمير المؤمنين، ص: ۲۵۲.

⑦ الإدارة في الإسلام في عهد عمر بن الخطاب، ص: ۳۹۱.

ب: مصر کے ایک نامور ادیب عباس محمود عقاد کہتے ہیں: ”ناموران اسلام پر نقد و تبصرہ کے سلسلہ میں اس عظیم شخصیت (عمر فاروق) پر تنقید و تبصرہ کرنا میری زندگی کا مشکل ترین کام رہا ہے اور مزید خصوصیت یہ ہے کہ فرط تحقیق اور فرط اعجاب آپ کے خلاف یا آپ کے حق میں حکم لگانے میں ساتھ ساتھ رہتے ہیں۔ میری کتاب ”عبقریۃ عمر“ ان تاریخی کتابوں کے طرز پر عمر رضی اللہ عنہ کی سیرت اور آپ کے دور کی تاریخ کی کتاب نہیں ہے جس کا مقصد صرف واقعات و حوادث کو بیان کرنا ہوتا ہے، بلکہ یہ کتاب آپ کی صفت کی عکاس ہے۔ اس میں آپ کی حکومت کے مختلف مراحل پر تحقیقی تبصرہ ہے اور آپ کی عظمت و بڑائی کی خصوصیات اور نیز علم نفس، علم اخلاق اور زندگی کے حقائق میں ان خصوصیات سے استفادہ کرنے کا لائحہ عمل ہے۔

اس وقت ہم جس دور سے گزر رہے ہیں سیدنا عمر رضی اللہ عنہ کو بالکل اسی جیسے دور کا آدمی شمار کیا جاتا ہے۔ اس لیے کہ آج بھی ظالمانہ قوت و اقتدار کی پوجا عام ہو چکی ہے اور کمزور عقیدہ کے بزدل لوگ یہ سمجھنے لگے ہیں کہ طاقت اور حق اکٹھے نہیں ہو سکتے، لہذا اگر ہم عمر بن خطاب رضی اللہ عنہ جیسے ایک عظیم اور طاقتور حاکم، قائد و سپہ سالار کو سمجھ لے گئے تو اس بنیاد پر ظالمانہ اقتدار و قوت کو توڑنے میں یقیناً کامیاب ہو جائیں گے۔ اس لیے کہ ہم نے ایک ایسی عظیم شخصیت کو سمجھا ہے جو بے حد طاقتور ہونے کے ساتھ مثالی عدل پرور اور بے انتہا شفیق و مہربان تھی۔ عمر فاروق رضی اللہ عنہ کی شخصیت کی معرفت موجودہ دور کی تباہی و بیماری کے لیے تریاق ہے کہ جس سے شفا کی آخری امید لگائے ہوئے ہر بیمار کو شفا مل سکتی ہے۔“ ۱

ت: ڈاکٹر احمد ہٹلسی کہتے ہیں: ”سیدنا عمر رضی اللہ عنہ کی مدت خلافت میں جو نئے احوال و حوادث سے بھری ہوئی ہے، اجتہادی کارنامے آپ کی زندگی کے سب سے نمایاں پہلو ہیں۔ آپ نے دین کی حفاظت کی، جہاد کا پرچم بلند کیا، ممالک کو فتح کیا، عدل و انصاف کو رواج دیا، اسلامی تاریخ میں سب سے پہلے وزارت خزانہ کی بنیاد رکھی، ملکی دفاع اور سرحدوں کی حفاظت کے لیے منظم فوجی نظام قائم کیا، فوجیوں کی تنخواہیں مقرر کیں، وظیفہ جاری کیے، ہر شعبہ کے لیے رجسٹریار کرائے، گورنران، افسران اور قاضیوں کو عہدوں پر فائز کیا، زندگی کو بہتر اور ہموار بنانے کے لیے سکے جاری کیے، ڈاک کا نظام وضع کیا، محکمہ قائم کیا، بحری تاریخ کی بنیادی ڈالی، مفتوحہ زمینوں کو زمینوں کے ہاتھ میں باقی رکھا، اسلامی شہروں کی خاکہ بندی کی اور انہیں بسایا، لہذا حق کا تقاضا ہے کہ آپ کو اسیر المؤمنین اور اسلامی سلطنت کا موسس کہا جائے۔“ ۲

ث: علی علی منصور کا کہنا ہے کہ: ”آج سے چودہ سو سال پہلے عدلیہ کے باب میں عمر رضی اللہ عنہ نے ابو موسیٰ رضی اللہ عنہ کے

۱ الإدارة فی الإسلام فی عہد عمر بن الخطاب، ص: ۳۹۲.

۲ الإدارة فی الإسلام فی عہد عمر بن الخطاب، ص: ۳۹۲، التاريخ الإسلامی: ۶۰۹/۱.

نام جو خطوط لکھے تھے وہ عدل و قضا اور منصفی کے محکموں کے لیے آج بھی دستور کی حیثیت رکھتے ہیں، وہ خطوط عدلیہ کی خود مختاری اور فوجداری کے قوانین کی کامل ترین شکل ہیں۔“<sup>۱</sup>

ج: محمود شیت خطاب کا کہنا ہے: ”اسلامی فتوحات کی وسعت کے اگرچہ کئی اسباب ہیں، لیکن ان میں اہم اور سرفہرست عمر فاروق رضی اللہ عنہ کی منفرد اوصاف کی حامل قیادت کا حصہ ہے، جو آپ کے علاوہ پوری تاریخ میں نظر نہیں آتی اس کا وجود نادر ہے۔“<sup>۲</sup>

ح: ڈاکٹر صبحی محمصانی کا قول ہے کہ ”خليفة راشد عمر فاروق رضی اللہ عنہ کا دور ختم ہونے کے ساتھ ایک وسیع و مستحکم اسلامی سلطنت کے بانی کا دور ختم ہو جاتا ہے۔ آپ ایک فاتح قائد، باشعور و عالی ہمت امیر، ذمہ دار نگران، مہربان، نرم دل، انصاف پسند اور قوی حاکم تھے، آپ نے فرض منصبی کی ادائیگی اور سچائی و نیکی کی چوکھٹ پر خود کو قربان کر دیا، اللہ کے برگزیدہ بندوں، صدیقین اور صالحین کی فہرست میں آپ نے بھی اپنا نام درج کروا لیا، (ان شاء اللہ)۔ عمر بن خطاب رضی اللہ عنہ کا نام انسانی تہذیب و تمدن اور فقہ و بصیرت اور تمدن کی تاریخ میں ہمیشہ چمکتا ہوا باقی رہے گا۔“<sup>۳</sup>

س: علی طبطبای کہتے ہیں: ”عمر رضی اللہ عنہ کی سیرت و خصائص کے بارے میں جوں جوں میری معلومات میں اضافہ ہوتا گیا آپ کے ساتھ میری دلچسپی اور عقیدت بڑھتی گئی، میں نے مسلم اور غیر مسلم ہزاروں عظیم شخصیتوں کی سیرتوں کا مطالعہ کیا، تو دیکھا کہ کوئی فکر و دانائی میں بلند ہے، کوئی زبان و بیان میں، کسی کو اخلاقیات میں برتری حاصل ہے تو کسی کے نقوش و کارنامے سب سے اعلیٰ ہیں۔ گویا سب کی الگ الگ خصوصیات ہیں۔ لیکن جب میں نے عمر رضی اللہ عنہ کو پڑھا تو دیکھا کہ ہر چہار جانب سے ان پر عظمتوں کا تاج ہے۔ آپ بلندی فکر کے حامل ہیں اور اخلاق و بیان کے بھی شہ سوار ہیں۔ اگر آپ نامور فقہائے امت و علمائے اسلام کو شمار کرنا شروع کریں تو عمر بن خطاب رضی اللہ عنہ کو سرفہرست پائیں گے، اگر خطباء و بلغاء کی فہرست دیکھیں تو عمر بن خطاب رضی اللہ عنہ کا نام سب سے پہلے دیکھیں گے، اگر قانون دانوں کے ماہروں، فوجی سپہ سالاروں کے ممتاز دانشوروں اور کامیاب حکمرانوں کے سرکردہ افراد کا ذکر چھیڑیں تو عمر رضی اللہ عنہ کو ہر گروہ میں پیش پیش اور ان کا امام پائیں گے اور اگر حکومت و مملکت آباد کرنے والے اور زمین میں اپنے آثار و نقوش چھوڑنے والے دنیا کے بڑے بڑے انسانوں کو تلاش کریں تو ان میں عمر رضی اللہ عنہ سے بڑھ کر بلند مقام اور شرف و عظمت والا کوئی نظر نہ آئے گا۔ مزید برآں آپ اخلاق کے دھنی اور تواضع کے شہنشاہ تھے۔“<sup>۴</sup>

۱. الإدارة فی الاسلام فی عہد عمر بن الخطاب، ص: ۳۹۲.

۲. الإدارة فی الاسلام فی عہد عمر بن خطاب، ص: ۳۹۳.

۳. تراث الخلفاء الراشدين فی الفقہ والقضاء، ص: ۴۶، ۴۷.

۴. أخبار عمر، ص: ۵.



۹: عمر رضی اللہ عنہ کے بارے میں بعض مستشرقین کے اقوال:

الف: ولیم میور اپنی کتاب ”الخلفاء“ میں لکھتا ہے: ”سادگی اور فرض منصبی کی ادائیگی عمر (رضی اللہ عنہ) کے اہم اصولوں میں شامل تھی، غیر جانبداری اور اخلاص آپ کی حکومت کی نمایاں خصوصیت تھی، آپ ذمہ داری کا پورا پورا لحاظ رکھتے تھے، عدل کا احساس ہمیشہ غالب رہتا تھا، افسران کے انتخاب میں کبھی بے جا طرف داری نہ کی، باوجود یہ کہ آپ اپنا درہ ہمیشہ ساتھ رکھتے اور مجرم کو بروقت سزا دیتے اور جس درہ کے بارے میں یہاں تک کہا گیا کہ دوسروں کی تلوار کے مقابلے میں عمر (رضی اللہ عنہ) کا درہ کافی ہوتا تھا، آپ نرم دل تھے، شفقت و مہربانی سے بھرپور آپ کے کارنامے رہے۔ اس کی مثال بیواؤں اور یتیموں پر آپ کی بے انتہا شفقت ہے۔“<sup>۱</sup>

ب: برطانوی دائرۃ المعارف کی شہادت ہے کہ ”عمر (رضی اللہ عنہ) عقل مند اور دور اندیش حاکم تھے، آپ نے اسلام کے لیے بہت عظیم خدمات انجام دی ہیں۔“<sup>۲</sup>

ت: واشنگٹن ایرونگ اپنی کتاب ”محمد اور ان کے خلفاء“ میں لکھتا ہے:

”عمر (رضی اللہ عنہ) کی اول تا آخر پوری زندگی اس بات کی دلیل ہے کہ آپ بڑی ذہنی صلاحیتوں کے مالک تھے، استقامت و عدالت پر سختی سے کاربند تھے، آپ نے اسلامی سلطنت کی بنیاد رکھی، نبی (ﷺ) کی تمناؤں کو پورا کیا اور مستحکم انداز میں انہیں نافذ کیا، ابوبکر (رضی اللہ عنہ) کی مختصر سی مدت خلافت میں اپنے مشورہ اور نصیحتوں سے ان کی تائید کی اور اسلامی سلطنت کے زیر نگین تمام مفتوحہ ممالک میں کامیاب اور پر حکمت نظام کے لیے نہایت مضبوط اصول وضع کیے، دور دراز ملکوں میں فتح و غلبہ کے وقت اسلامی فوجوں کے محبوب نظر بڑے بڑے جرنیلوں اور قائدوں پر شفقت کا مضبوط ہاتھ رکھنا اور انہیں تمام تائیدات سے نوازنا آپ کی فرماں روائی کی معجزانہ صلاحیت کی سب سے بڑی دلیل ہے۔ آپ نے اپنی اخلاقی سادگی و تواضع کے اظہار، دنیوی چمک دمک اور عیش و عشرت کی تحقیر میں نبی (ﷺ) اور ابوبکر کو اپنے لیے نمونہ بنایا اور فاتح قائدین اور جرنیلوں کے نام خطوط لکھنے، نیز انہیں ہدایات و تعلیمات دینے میں انہیں دونوں کے نقش قدم پر چل کر دکھایا۔“<sup>۳</sup>

ج: ڈاکٹر مائیکل ہارٹ کا کہنا ہے کہ عمر (رضی اللہ عنہ) کے نقوش یقیناً اثر انداز ہونے والے ہیں۔ محمد (ﷺ) کے بعد اسلام کی نشر و اشاعت میں آپ کی شخصیت کا اہم مرکزی کردار رہا۔<sup>۴</sup> آپ کی فتوحات کی تیز رفتاری کو اگر تسلیم نہ کیا جائے تو یہ شبہ ہوتا ہے کہ آج جتنے وسیع رقبہ میں اسلام موجود ہے اس حد تک اسلام کیسے پھیلا، جب کہ بیشتر علاقے جنہیں مسلمانوں نے فتح کیا تھا وہ آج بھی عرب ہیں اور ہم انہیں دیکھ سکتے ہیں۔

۱، ۲ الفاروق عمر بن خطاب، محمد رشید، رضا، ص: ۵۴، ۵۵.

۳ الفاروق عمر بن خطاب، محمد رشید، رضا، ص: ۵۵.

۴ ایسا معلوم ہوتا ہے کہ مائیکل ہارٹ صاحب کو ابوبکر رضی اللہ عنہ کی سیرت سے اچھی طرح واقفیت نہیں ہے۔

ایک بات جو بالکل واضح ہے اور اس میں کوئی شک نہیں کہ اسلام کی نشر و اشاعت کے میدان میں محمد (ﷺ) ہی کا سب سے بڑا ہاتھ ہے، لیکن اس موقع پر اگر ہم عمر (رضی اللہ عنہ) کے دور حکومت اور ان کی زندہ قیادت سے چشم پوشی کرتے ہیں تو یہ ہماری کھلی غلطی ہوگی۔“<sup>①</sup>

۱۰: سیدنا عمر فاروق رضی اللہ عنہ کی وفات پر مرثیہ کے چند اشعار:

عائکہ بنت زید بن عمرو بن نفیل العدویہ رضی اللہ عنہا ② نے آپ کی موت پر یہ مرثیہ کہا:

فَجَعَنِي فَيُروُز لا در دره

بأبيض تال للكتاب منيب

”اللہ برا کرے فیروز (ابولؤلؤ دیلمی) کا، اس نے گورے چنے، قرآن کی تلاوت کرنے والے اور

اللہ کی طرف رجوع کرنے والے (عمر رضی اللہ عنہ کو قتل کر کے) مجھے بہت بڑی تکلیف دی ہے۔“

رؤوف على الأدنى غليظ على العدا

أخى ثقة في النائبات مجيب

”وہ کمزوروں پر مہربان اور دشمنوں پر سخت تھے، آفات و مصائب میں دوسروں کے کام آنے والے

تھے۔“

متى ما يقل لا يكذب القول فعله

سريع إلى الخيرات غير قطوب

”جب کوئی بات کہتے تو اسے کر دکھاتے (قول و عمل میں تضاد نہ تھا) خیر و بھلائی کے کاموں میں

بے دریغ بڑھ چڑھ کر حصہ لینے والے تھے۔“<sup>③</sup>

اور یہ بھی کہا:

عين جودى بعبرة ونحيب

لا تملی على الإمام النجيب

”سکياں لے لے کر آنسوؤں کی بارش کرتی ہوئی آنکھ ستودہ صفت امام پر رونے سے استقامت نہیں ہے۔“

فَجَعَنِي المَنون بالفارس

المعلم يوم الهياج والتليب

① وفات نبوی کے بعد دور فاروقی بنی نہیں بلکہ دور صدیقی اور ان کی بیدار قیادت سے چشم پوشی کرنا بھی کھلی غلطی ہے۔

② یہ سعید بن زید رضی اللہ عنہ کی بہن، بہن، عبداللہ بن ابی بکر رضی اللہ عنہ کی بیوی، حسن و جمال کی بیکر شاعرہ اور مہاجرات میں سے تھے۔ مترجم

③ المائة الأولائل، ترجمة خالد عيسى اور احمد سببانو، ص: ۱۶۳۔

”لڑائی کے دن اور سخت معرکہ کے وقت، نمایاں مرد میدان (کو ہم سے چھین کر) گردشِ دوراں نے مجھے مصیبت میں ڈال دیا ہے۔“

عصمة الناس والمعین علی

الدھر و غیث المتتاب المتتاب والمحروب

”وہ لوگوں کی پناہ گاہ، حادثات کے مواقع پر مدد کرنے والے، ملاقاتیوں (فریادیوں) کی فریاد رسی کرنے والے اور ناداروں کی ضرورت پوری کرنے والے تھے۔“

قل لأهل السراء والبؤس موتوا

قد سقته المنون كأس شعوب ❶

”خوش حالوں اور مصیبت زدوں سے کہہ دو کہ وہ بھی مر جائیں، (عمر کو) حادثہ دہر نے موت کا جام پلا دیا ہے۔“

الغرض خلیفہ راشد و عادل عمر بن خطاب رضی اللہ عنہ کی وفات کو ذکر کرتے ہوئے گویا میں انسانی عظمت کی تاریخ کا ایک تابناک باب بند کر رہا ہوں، انسانی تاریک نے آپ کو منفرد منہج کا منفرد آدمی شمار کیا ہے۔ آپ کی تگ دو مال جمع کرنے کے لیے نہ تھی، شیطان کی چالیں آپ کو بہکا نہ سکیں، نہ ہی اقتدار کا نشہ آپ کو راہِ حق سے بھٹکا سکا اور نہ ہی اقرباء پروری و خاندان نوازی آپ کو ظالم بنانے میں کامیاب ہوئی، بلکہ آپ کی پوری کوشش یہ تھی کہ اسلام کو سر بلندی ملے اور سب سے بڑی تمنا یہ تھی کہ اسلامی شریعت کی قیادت ہو اور پوری رعایا عدل و انصاف کی نعمت سے مالا مال ہو۔ چنانچہ اللہ عز و جل کے فضل و کرم سے نہایت مختصر سی مدت میں یہ ساری چیزیں دیکھنے کو ملیں۔ ❷

بابِ رکت و مہکتی ہوئی سیرت کا مطالعہ نئی نسل کے ایمانی قالب میں ان فاروقی عزائم کی روح پھونکتا ہے جو انسانی زندگی میں ماضی کے خوبصورت ایام کی شان و شوکت اور تازگی و خوشنمائی کو دوبارہ زندہ کرتے ہیں۔ آپ کی سیرت کا مطالعہ امت کے نوجوانوں کو رہنمائی کرتی ہے کہ اس دین کے آخری ایام اس وقت تک درست ہونے والے نہیں ہیں جب تک کہ ان اصولوں کو نہ زندہ کیا جائے جن کے ذریعہ اس دین کے اوائل ایام درست و کامیاب ہوتے تھے، آپ کی سیرت داعیانِ اسلام و مبلغینِ شریعت اور علمائے کرام کی مدد کرتی ہے کہ وہ خلافت راشدہ کے اصولوں کی پابندی کریں، اس کی منفرد و نمایاں خصوصیات، خلفائے راشدین کے اوصاف اور عالم انسانیت کو سدھارنے میں ان کے منہج کی معرفت حاصل کریں پھر یہی چیز امتِ مسلمہ کے لیے دوبارہ اس کی ماضی کی تہذیب واپس لانے میں معاون ثابت ہوگی۔

❶ تاریخ الطبری، ۵/ ۲۱۴، الأيام الأخيرة فی حياة الخلفاء، إلی منیف شہلة، ص: ۴۰.

❷ جولة فی عصر الخلفاء الراشدين، ص: ۲۹۷.

آخر میں اس کتاب کی تالیف سے فارغ ہوتے ہوئے میں اللہ تعالیٰ سے دعا کرتا ہوں کہ الہی میری اس حقیر کوشش کو شرف قبولیت عطا فرما اور اس سے استفادہ کرنے کے لیے اپنے بندوں کا سینہ کشادہ کر دے اور اپنے کرم و احسان سے اس میں برکت عطا فرما:

﴿مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكُ فَلَا مُرْسِلَ لَهُ مِنْ بَعْدِهِ وَهُوَ الْعَزِيزُ الْحَكِيمُ﴾ (فاطر: ۲)

”اللہ تعالیٰ جو رحمت لوگوں کے لیے کھول دے سو اس کا کوئی بند کرنے والا نہیں اور جس کو بند کر دے سو اس کے بعد اس کا کوئی جاری کرنے والا نہیں، اور وہی غالب حکمت والا ہے۔“

اللہ کے فضل و کرم اور جود و سخا کا صدق دل سے اعتراف کرتے ہوئے اس کے سامنے لرزاں دل و زبان سے دست بدعا ہوں، وہی احسان کرنے والا، عزت دینے والا، مددگار اور توفیق سے نوازنے والا ہے، ہر حال میں اس کا شکر گزار ہوں، اللہ کے اسمائے حسنیٰ اور اس کی صفات علیا کا واسطہ دے کر اللہ سے عرض کتاں ہوں کہ اللہ مجھے اس عمل میں اپنی رضا کا طالب بنا، اسے اپنے بندوں کے لیے نفع بخش ثابت کر، ہر حرف کے بدلے مجھے بہتر بدلہ عطا فرما، اسے میری نیکیوں کے ترازو میں رکھنا اور اس حقیر کوشش کو پایہ تکمیل تک پہنچانے میں میرے جن احباب نے میری مدد کی ہے انہیں ثواب سے نواز دے، اپنے تمام قارئین بھائیوں سے بھی میری یہی درخواست ہے کہ اپنے اس بھائی کو اپنی نیک دعاؤں میں نہ بھولیں گے۔

﴿رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ فِي عِبَادِكَ الصَّالِحِينَ﴾ (النمل: ۱۹)

”اے پروردگار! مجھے توفیق دے کہ میں تیری ان نعمتوں کا شکر بجالاؤں جو تو نے مجھ پر انعام کی ہیں اور میرے ماں باپ پر، اور میں ایسے نیک اعمال کرتا رہوں جن سے تو خوش رہے، مجھے اپنی رحمت سے نیک بندوں میں شامل لے۔“

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ ، أَسْتَغْفِرُكَ وَأَتُوبُ إِلَيْكَ  
وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

بندہ ناچیز

علی محمد محمد الصلابی

۱۳، رمضان ۱۴۲۲ھ مطابق ۲۸ نومبر ۲۰۰۱ء

## مراجع ومصادر

- ١: أبا طيل يعجب أن تمحى من التاريخ، إبراهيم شعوط المكتب الإسلامي، الطبعة السادسة ١٤٠٨هـ - ١٩٨٨م.
- ٢: أبوبكر رجل الدولة، مجدي حمدي، دار طيبة الرياض، الطبعة الأولى ١٤١٥هـ.
- ٣: أبو عبيدة عامر بن الجراح، محمد شراب، دار القلم، الطبعة الأولى ١٤١٨هـ - ١٩٩٧م.
- ٤: أبو موسى الأشعري الصحابي العالم المجاهد، عبد الحميد محمود طهمار، دار القلم، دمشق، الطبعة الأولى ١٤١١هـ - ١٩٩١م.
- ٥: إتمام الوفاء في سيرة الخلفاء، محمد الخضرمي، دار المعرفة بيروت، الطبعة الأولى ١٤١٧هـ - ١٩٩٦م.
- ٦: أخبار القضاة لوكيع، وكيع محمد بن خلف بن حيان، الطبعة الأولى، مطبعة الاستقامة بالقاهرة ١٣٦٦هـ - ١٩٤٧م.
- ٧: أخبار عمر وأخبار عبد الله بن عمر، تأليف علي الطنطاوي، ناجي الطنطاوي، المكتب الإسلامي، الطبعة الثامنة، ١٤٠٣هـ - ١٩٨٣م.
- ٨: أدب الإملاء والاستملاء لأبي سعيد عبد الكريم بن محمد السمعاني، دار الكتب العلمية - بيروت ١٤١٠هـ - ١٩٨١م.
- ٩: أدب صدر الإسلام د. واضح العمد.
- ١٠: أشهر مشاهير الإسلام في الحرب والسياسة، رفيق العظم، دار الرائد العربي، بيروت، لبنان، الطبعة السادسة ١٤٠٣هـ - ١٩٨٣م.
- ١١: أصحاب الرسول ﷺ، محمود المصري، مكتبة أبي حذيفة السلفي، الطبعة الأولى ١٤٢٠هـ - ١٩٩٩م.
- ١٢: أصول التربية، للنحلوي.
- ١٣: إعلام الموقعين عن رب العالمين، لشمس الدين أبي عبد الله محمد بن أبي بكر بن القيم، تحقيق محمد محي الدين عبد الحميد المكتبة العصرية صيدا - بيروت، طبعة ١٤٠٧هـ.
- ١٤: أمير المؤمنين عمر بن الخطاب، الخليفة المتجهد للعمراني ١٤٠٦هـ - ١٩٨٦م، طبعة من اللجنة المشتركة لنشر إحياء التراث.
- ١٥: أنس بن مالك الخادم الأمين والمحب العظيم، عبد الحميد طهمار، دار القلم، دمشق، الطبعة الرابعة ١٤٠٧هـ - ١٩٨٧م.
- ١٦: أهل الذمة في الحضارة الإسلامية حسن المي، دار الغرب الإسلامي، ١٩٨٨م الطبعة

الأولى .

- ١٧: أهل الفسطاط ، د: صالح أحمد العلي ، شركة المطبوعات للتوزيع والنشر ، بيروت لبنان ، الطبعة الأولى ٢٠٠٠ م .
- ١٨: أوليات الفاروق ، د: غالب عبد الكافي القرشي ، المكتب الإسلامي بيروت ، مكتبة الحرمين الرياض ، الطبعة الأولى ١٤٠٣ هـ - ١٩٨٣ م .
- ١٩: استخلاف أبي بكر الصديق ، جمال عبد الهادي ، الدكتوراة وفاة محمد رفعت جمعة ، دار الوفاء المنصورة ، الطبعة الأولى ١٤٠٦ هـ - ١٩٨٦ م .
- ٢٠: إقتصاديات الحرب في الإسلام - د: غازي مكتبة الرشد الرياض ، الطبعة الأولى ١٤١١ هـ - ١٩٩١ م .
- ٢١: الأبعاد السياسية لمفهوم الأمن في الإسلام ، مصطفى منجود ، المعهد العالمي للفكر الإسلامي ، ١٤١٧ هـ - ١٩٩٦ م .
- ٢٢: الإتقان في علوم القرآن ، لجلال الدين عبد الرحمن السيوطي ، دار ابن كثير ، دمشق بيروت ، الطبعة الأولى ١٤٠٧ هـ - ١٩٨٧ م .
- ٢٣: الإحسان في تقريب صحيح ابن حبان ، علاء الدين علي بن بلبان الفارسي ، مؤسسة الرسالة بيروت الطبعة الأولى ١٤١٢ هـ - ١٩٩١ م .
- ٢٤: الأحوال الشخصية لأبي زهرة .
- ٢٥: الإدارة العسكرية في الدولة الإسلامية نشأتها وتطورها حتى منتصف القرن الثالث الهجري ، د: سليمان بن صالح بن سلميان آل كمال ، منشورات جامعة أم القرى .
- ٢٦: الإدارة العسكرية في عهد عمر بن الخطاب ، د: فاروق مجد لاوي ، روائع مجد لاوي ، الأردن لبنان ، قطر ، الطبعة الثانية ١٤١٨ هـ - ١٩٩٨ م .
- ٢٧: الأدب في الإسلام في عهد النبوة وخلافة الراشدين ، د: نايف معروف دار النفائس ، الطبعة الأولى ١٤١٠ هـ - ١٩٩٠ م .
- ٢٨: الاستيعاب في معرفة الأصحاب لأبي عمر بن عبد البر ، دار الكتب العربي ، بيروت .
- ٢٩: الإسرائيليات في التفسير والحديث ، محمد حسين الذهبي ، دار الإيمان دمشق ، الطبعة الثانية ١٤٠٤ هـ - ١٩٨٥ م .
- ٣٠: الإسلام والحضارة ، للندوة العالمية للشباب ، أبحاث وقائع اللقاء الرابع للندوة العالمية للشباب الإسلامي المنعقد في الرياض ٢٧ ربيع الثاني ١٣٩٩ هـ ، الناشر شركة دار العلم للطباعة بالسعودية - الطبعة الثانية .
- ٣١: الإسلام وحرمة التاريخ ، أنور الجندي ، دار الكتاب المصري - الطبعة الأولى ١٩٨٠ م .





## Sayyedna Umer Bin Khatab رضی اللہ عنہ

Personality & Nobel Deeds

### سیدنا عمر بن خطاب رضی اللہ عنہ

شخصیت و عصرہ

حَدَّثَنَا سَلَمَةُ بْنُ شَبِيبٍ حَدَّثَنَا الْمُقْرِئُ عَنْ حَيَّوَةَ بْنِ شُرَيْحٍ عَنْ  
بَكْرِ بْنِ عَمْرٍو وَمُشَرِّحِ بْنِ هَاعَانَ عَنْ عُقْبَةَ بْنِ عَامِرٍ قَالَ:  
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:  
((لَوْ كَانَ بَعْدِي نَبِيٌّ لَكَانَ عُمَرُ بْنُ الْخَطَّابِ.))

سیدنا عقبہ بن عامر رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: ”اگر  
میرے بعد کوئی نبی آنا ہوتا، تو وہ عمر بن خطاب (رضی اللہ عنہ) ہوتا۔“  
[مسند ترمذی۔ علامہ البانی رحمہ اللہ نے اسے حسن کہا ہے]

عَنْ أَبِي هُرَيْرَةَ رَضِيَ اللَّهُ عَنْهُ قَالَ:  
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((لَقَدْ كَانَ فِيمَا قَبْلَكُمْ مِنَ  
الْأُمَمِ مُحَدَّثُونَ فَإِنْ يَكُ فِي أُمَّتِي أَحَدٌ فَإِنَّهُ عُمَرُ))

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”تم سے پہلے کی  
تمام امتوں میں الہام یافتہ شخصیتیں ہوتی تھیں، پس اگر میری امت میں کوئی ایسا  
ہے تو وہ عمر بن خطاب (رضی اللہ عنہ) ہیں۔“

[اسے امام بخاری اور امام مسلم نے روایت کیا ہے۔]



الفرقان ٹرسٹ خان گڑھ ضلع مظفر گڑھ، گل والا فون: 066-2611270

مکتبہ الکتاب حق سٹریٹ، اردو بازار لاہور فون: 0321-4210145